

[All rights reserved by the publisher.]

PUBLISHER —Pandurang Jawaji, } at the "Nitya Sagar" Press,
PRINTER:—Ramchandra Yesu Shedge, } 26-28, Kolbhat Lane, Bombay.



श्रीमद्वाजसनेयिमाध्यन्दिन- शुक्लयजुर्वेदसंज्ञिता ।



महामहोपाध्यायसर्वतन्त्रस्वतन्त्रप्रतिभश्रीमदुवटाचार्यविरचितमन्त्रभाष्येण
श्रीमन्महीधरकृतवेददीपाख्यभाष्येण च संवल्लिता ।

(विविधपरिशिष्ट-मन्त्रकोशसहिता च ।)

पणशीकरोपाह्वविद्वद्वरलक्ष्मणशर्मतनुजनुषा वासुदेवशर्मणा
विद्वत्साहाय्येन संशोधिता ।



(द्वितीयावृत्तिः ।)

सा चेयं

मुम्बय्यां

पाण्डुरङ्ग ज्ञावजीश्रेष्ठिना

स्वीये निर्णयसागराख्यमुद्रणयन्त्रालये आयसाक्षरैरानङ्क्य प्रकाश्यं नीता ।

शाकः १८५०, सनः १९२९.

मूल्यं ५। सपादपञ्च रूप्यकाः ।

अथात्र कश्चिच्छ्रौतः प्रस्तावः—

—९३—

‘अस्य महतो भूतस्य निःश्वसितमेतद्यद्गवेदो यजुर्वेदः सामवेदोऽथर्वाङ्गिरस्य—’ इत्यादि नैकशो निगमागमादिषु भगवन्निःश्वासात्मकत्वेनोद्घुष्टः कर्मकाण्डब्रह्मकाण्डात्मको वेदो धर्मार्थकाममोक्षहेतुः । स च मन्त्रब्राह्मणात्मकः । तत्र मन्त्रास्तावद्यज्ञानुष्ठानकारणभूतद्रव्यदेवताप्रकाशकत्वेनाघ्नाताः । ब्राह्मण-विषयश्चोपरिष्ठात्स्फुटीभविष्यति । निर्दिष्टो वेदश्च प्रयोगत्रयेण यज्ञनिर्वाहार्थमृग्यः सामभेदेन भिन्नस्ययी-संज्ञितः । तत्र हौत्रप्रयोग ऋग्वेदेन, आध्वर्यवप्रयोगो यजुर्वेदेन, औद्गात्रप्रयोगः सामवेदेन, ब्राह्मया-जमानप्रयोगौ त्वत्रैवान्तर्भूतौ । अथर्ववेदस्तु यज्ञानुपयुक्तोऽपि शान्तिकपौष्टिकाभिचारिकादिकर्मप्रति-पादकत्वेनात्यन्तविलक्षण एवेति वेदत्रयीतोऽस्य पृथग्रहणम् । एवंच प्रवचनभेदप्रतिवेदं भिन्नाः सन्ति भूयस्यः शाखाः । तथाच कर्मकाण्डे व्यापारभेदेऽपि सर्वासां वेदशाखानामैकरूप्यमेव ब्रह्मकाण्डमिति चतुर्णां वेदानां प्रयोजनभेदेन भेदो निगमपारावारपारीणैर्महर्षिभिः कृतो निर्दिष्टः ।

प्रसङ्गादिह शुक्लयजुर्वेदयाज्ञवल्क्यसंबद्धमैतिह्यं किञ्चिदुच्यते । तथाहि श्रीमज्जगदीशसिसृक्षोपक्रम-निर्वचनावसरे श्रीमद्भागवतद्वादशस्कन्धषष्ठाध्याय उक्तम्—

सूत उवाच—समाहितात्मनो ब्रह्मन्ब्रह्मणः परमेष्ठिनः । हृद्याकाशाद्भूत्वादो वृत्तिरोधाद्भिषाव्यते ॥ ३७ ॥

ततोऽक्षरसमाम्नायमसृजद्भगवानजः । अन्तस्थोऽप्यस्पर्शह्रस्वदीर्घादिलक्षणम् ॥ ४३ ॥

तेनासौ चतुरो वेदांश्चतुर्भिर्वदनैर्विभुः । सव्याहृतिकान्सोद्गारांश्चातुर्होत्रविवक्षया ॥ ४४ ॥

वैशंपायनशिष्या वै चरकाध्वर्यवोऽभवन् । यच्चेरुर्ब्रह्महत्यांहःक्षपणं स्वगुरोर्व्रतम् ॥ ६१-॥

याज्ञवल्क्यश्च तच्छिष्य आहाहो भगवन्कियत् । चरितेनाल्पसाराणां चरिष्येऽहं सुदुश्चरम् ॥ ६२ ॥

इत्युक्तो गुरुरप्याह कुपितो याह्वलं त्वया । विप्रावमन्ना शिष्येण मदधीतं त्यजाश्चिति ॥ ६३ ॥

देवरातसुतः सोऽपि छर्दित्वा यजुषां गणम् । ततो गतोऽथ मुनयो ददृशुस्तान्यजुर्गणान् ॥ ६४ ॥

यजूंषि तित्तिरा भूत्वा तल्लोलुपतयाददुः । तैत्तिरीया इति यजुःशाखा आभन्सुपेशलाः ॥ ६५ ॥

याज्ञवल्क्यस्ततो ब्रह्मंश्छन्दान्यधिगवेपयन् । गुरोरविद्यमानानि सूपतस्थेऽर्कमीश्वरम् ॥ ६६ ॥

याज्ञवल्क्य उवाच—ॐ नमो भगवते आदित्यायाखिलजगतामात्मस्वरूपेण कालस्वरूपेण चतुर्विधभूत-निकायानां ब्रह्मादिस्तम्बपर्यन्तानामन्तर्हृदयेषु बहिरपिचाकाशइवोपाधिनाऽव्यवधीयमानो भगवानेक ए-क्षणलवनिमेषावयवोपचितसंव्रत्सरगणेनापामादानविसर्गाभ्यामिमां लोकयात्रामनुवहति ॥ ६७ ॥ यदुहवा-विबुधर्षभ सवितरदस्तपत्यनुसवनमहरहराम्नायविधिनोपतिष्ठमानानामखिलदुरितवृजिनवीजावमर्जनभगवत-समभिधीमहि तपनमण्डलम् ॥ ६८ ॥ य इह वाव स्थिरचरनिकराणां निजनिकेतनानां मनइन्द्रियासुगणा-नात्मनः स्वयमात्मान्तर्यामी प्रचोदयति ॥ ६९ ॥ य एवेमं लोकमतिकरालवदनान्धकारसज्ञाजगरग्रहगिलितं-संमृतकमिव विचेतनमवलोक्यानुकम्पया परमकारुणिक ईक्ष्यैवोत्थाप्याहरहरनुसवनं श्रेयसि स्वधर्मा-ख्यात्मावस्थाने प्रवर्तयत्यवनिपतिरिवासाधूनां भयमुदीरयन्नटति ॥ ७० ॥ परित आशापालैस्तत्रतत्र-कमलकोशाञ्जलिभिरुपहृताहणः ॥ ७१ ॥ अथह भगवंस्तव चरणनलिनयुगुलं त्रिभुवनशुरुभिर्वन्दितमहमया-तयामयजुःकाम उपसरामीति ॥ ७२ ॥

सुत उवाच—एवं स्तुतः स भगवान्वाजिरूपधरो हरिः । यजुंष्ययातयामानि मुनयेऽदात्प्रसादितः ॥ ७३ ॥
यजुर्भिरकरोच्छाखा दगपञ्चशतैर्विभुः । जगृहुर्वाजसैन्यस्ताः काण्वमध्यन्दिनादयः ॥ ७४ ॥

इति शुक्लयजुर्वेदमाध्यन्दिनवाजसनेयशाखाविचारसक्षेपः ।

त्रयीगण्डितानामृग्यजुःसाम्नां लक्षणान्युच्यन्ते—पादवद्भगायत्र्यादिच्छन्दोविशिष्टा ‘अग्निमीळे पुरोहितं’ इत्याद्या ऋचः । ता एव गीतिविशिष्टाः सामानि । तदुभयविलक्षणानि यजुंषि ‘अग्नीदग्नीन्बिहर’ इत्यादिसवोधनरूपाणि । निगदमन्त्रा अपि यजुरन्तर्भूता एव । तदेवं त्रय्या मन्त्रविभागः । उपक्रान्तयजुः-सहितायां चरमश्चत्वारिंशोऽध्यायो ब्रह्मप्रतिपादकः । शेषा मूलादारभ्यैकोनचत्वारिंशदध्यायास्तु धर्मापर-पर्यायत्रिविधयज्ञकाण्डनिरूपणमिति यज्ञजाततदङ्गोपाङ्गनिरूपणपरा सपरिकरा कर्ममीमांसोपस्थिता भवति ।

कर्ममीमांसा च ‘अथातो धर्मजिज्ञासा’ इत्यारभ्य ‘अन्वाहार्ये च दर्शनात्’ इत्यन्ता द्वादशाध्यायी सुगृहीतनामधेयेन भगवता श्रीजैमिनिमहर्षिणा प्रणीता वरीवर्ति । तत्र प्रथमेऽध्याये धर्मप्रमाणम् १, द्वितीये धर्मभेदाभेदौ २, तृतीये शेषशेषिभावः ३, चतुर्थे क्रत्वर्थपुरुषार्थभेदेन प्रयुक्तिविशेषः ४, पञ्चमे श्रुत्यर्थपठनादिना क्रमभेदः ५, षष्ठेऽधिकारविशेषः ६, सप्तमे सामान्यातिदेशः ७, अष्टमे विशेषातिदेशः ८, नवमे ऊहः ९, दशमे बाधः १०, एकादशे तन्नम् ११, द्वादशे प्रसङ्गः १२, इति क्रमेण द्वादशाध्यायानां प्रतिपाद्यार्थाः । तथा संकर्मकाण्डमध्यायचतुष्टयात्मकं तेनैव महर्षिवरेण प्रणीतं देवता-काण्डसज्ञया प्रसिद्धमप्युपासनाख्यकर्मप्रतिपादकत्वात्कर्ममीमांसान्तर्गतमेव ।

ब्राह्मणं तु त्रिविधं विधिरूपमर्थवादरूपमुभयविलक्षणं च । तत्र शब्दभावना विधिरिति भाट्टाः, नियोगो विधिरिति प्राभाकराः, इष्टसाधनता विधिरिति तार्किकादयः । सर्वोऽपि विधिश्चतुर्विधः—उत्पत्त्यधिकार—विनि-योग—प्रयोगभेदात् । तत्र देवताकर्मस्वरूपमात्रबोधको विधिरूपत्तिविधिः ‘आग्नेयोऽष्टाकपालो भवती’त्यादिः । सैतिककर्तव्यताकस्य करणस्य यागादेः फलसंबन्धबोधको विधिरधिकारविधिः ‘दर्शपूर्णमासाभ्यां स्वर्गकामो यजेते’त्यादिः । अङ्गसंबन्धबोधको विधिर्विनियोगविधिः ‘त्रीहिभिर्यजेत’, ‘समिधो यजती’त्यादिः । साङ्गप्र-धानकर्मप्रयोगैक्यबोधकः पूर्वविधित्रयमेलनरूपः प्रयोगविधिः । स च श्रौत इत्येके । काल्प इत्यपरे आहुः ।

अथार्थवादः । प्राशस्त्यनिन्दान्यतरलक्षणया विधिशेषभूतं वाक्यमर्थवादः । स च त्रिविधः गुणवादो-ऽनुवादो भूतार्थवादश्च । प्रमाणान्तरविरुद्धार्थबोधको गुणवादः ‘आदित्यो यूपः’ इत्यादिः । प्रमाणान्तर-प्राप्तार्थबोधकोऽनुवादः ‘अग्निर्हिमस्य भेषजं’ इत्यादिः । प्रमाणान्तरविरोधतत्प्राप्तिरहितार्थबोधको भूतार्थ-वादः ‘इन्द्रो वृत्राय वज्रमुदयच्छत्’ इत्यादिः । तत्र त्रिविधानामप्यर्थवादानां विधिस्तुतिपरत्वे समानेऽपि भूतार्थवादस्य स्वतःप्रामाण्यं देवताधिकरणन्यायात् । अबाधिताज्ञातार्थज्ञापकत्वं हि प्रामाण्यम् । तच्च बाधितविषयत्वाज्ज्ञातज्ञापकत्वाच्च न गुणवादानुवादयोः । भूतार्थवादस्य तु स्वार्थे तात्पर्यरहितस्याप्यौ-त्सर्गिकं प्रामाण्यं न विहन्यत इत्येवमर्थवादः ।

अथाङ्गजात त्रिविधं दृष्टार्था—ऽदृष्टार्था—भयात्मकभेदात् । यदृष्टार्थं जातिगुणकर्मद्रव्यात्मकं तत्र जातिगुणौ ‘पशुना यजेत’, ‘अरुणया क्रीणाति’ इति क्रियासाधनत्वेन विनियुक्तौ तत्साधनद्रव्यपरिच्छेदेन दृष्टेनैवोपकारेण तस्य शेषभावमनुभवतः । कथं पुनर्द्रव्यपरिच्छेदात्कर्मसाधनत्वमिति चेत् विशिष्टद्रव्यस्य कर्मसाधनत्वात्तस्य च विशेषणाधीनप्रतिपत्तिकत्वात्प्रतिपन्नस्य साधनाभावासंभवात्तत्प्रत्युपात्तयोर्जातिगुणयोस्त-द्गारेण भवति कर्मसाधनत्वम् । गुणस्य तु साधनत्वं श्रुतं यथोक्तप्रकारेणोपपादयितुं तद्विशिष्टस्य कर्म-साधनत्वं कल्प्यते तदेव जातिगुणयोर्दृष्टार्थत्वम् । द्रव्यस्य तु साक्षादेव कर्मनिर्वृत्तिः । दृष्टमेव प्रयोजनम् ।

१-रपिणाऽध्वरूपेण वाजेभ्यः केसरेभ्यो वाजेन वेमेन वा सन्यस्तास्त्वक्ताः शाखा वाजसनीसंज्ञा इति श्रीधरस्वामिनः ।

अङ्गकर्म द्विधा संनिपत्योपकारकरूपमारादुपकारकरूपं च । तत्र प्रोक्षणादि संनिपत्योपकारकरूपं प्रयाजादारादुपकारकरूपम् । संनिपत्योपकारकारीणि दृष्टार्थानि कर्माणि स्वकारकाणां बह्व्यादीनामुत्पत्तिं प्राप्तिं विकृतिं संस्कारं कुर्वन्ति सन्ति साध्यस्य प्रधानस्योपकुर्वन्ति । यथा—‘वसन्ते ब्राह्मणोऽग्नीज्ञादधीत’, ‘धूपं तक्षति’ इत्यादावाधान-तक्षणादिना संस्कारविशेषविशिष्टाग्नि-यूपादेरुत्पत्तिः । ‘स्वाध्यायोऽ-ध्येतव्यः’, ‘गां पयो दोग्धि’ इत्यादावध्ययन-दोहनादिना विद्यमानस्यैव स्वाध्याय-पयःप्रभृतेः प्राप्तिः । ‘सोममभिषुणोति’, ‘त्रीहीनवहन्ति’, ‘आज्यं विलापयति’ इत्यादावभिषवा-ऽवघात-विलापनैः सोमादीनां विकारः । ‘त्रीहीन्प्रोक्षति’, ‘पत्न्यवेक्षते’ इत्यादौ प्रोक्षणा-ऽवेक्षणादिभिर्त्रीह्यादिद्रव्याणां संस्कार इति । तदेवमुत्पत्त्यादिसाध्यभेदाच्चतुर्विधं कर्म कर्मादीनामन्यतमे कारके यथायथमुत्पत्त्यादीनि करोति । कर्मण्येव व्रतादि, कर्तारि व्रतं, करणे प्रयाजशेषाभिधारणं, संप्रदाने पशुपुरोडाशयागः, अपादाने अग्नेस्तृणान्यपचिनोतीति, अधिकरणे दध्यानयनम् । आरादुपकारकं कारकद्वारकं प्रधानस्योपकरोतीत्युभयार्थः पशुपुरोडाशयागः । सोऽपि त्यागांशेनादृष्टमुद्देशांशेन च दृष्टं देवतास्मरणं करोतीत्युभयार्थः । ननु ‘एकं वा चेदनेकत्वात्’ इति न्यायेन विध्युपपत्तेः प्रयोजनद्वयमनुपपन्नमितिचेत् दृष्टार्थत्वादिप्रयोजनापेक्षायां स्मरणं प्रथमं स्वीक्रियते । स्वीकृते च तस्मिन् त्यागांशस्य तत्र प्रयोजनमपश्यतः पुनरपेक्षा जायते । साचादृष्टकल्पनेन निवर्तते तेनैवजातीयकमुभयोर्लिङ्गमुभयोपकारतामावहति । संपूर्णाङ्गसंयुक्तो विधिः प्रकृतिः । विकलाङ्गयुक्तश्च विकृतिः । तदुभयविलक्षणो विधिर्दर्वीहोमादिः, एवमन्यदप्युल्लम् । आस्तां दुरवगाहविषयावगाह-नोल्लेखपल्लवितेनेति विरम्यते ।

श्रीमच्छुक्लयजुर्वेदसंहितेयं पुण्यपत्तनगतडैक्कनकालेजाख्याङ्गलविद्यालयसंगृहीतग्रन्थवर्तिहस्ताक्षरप्राचीन-द्वित्रपुस्तकानां, तथा श्रीक्षेत्रनासिकवास्तव्यविद्वद्भर वे. शा. सं. आण्णाशास्त्रीवारै इत्येतैर्दत्तस्य कलिकाता-वाराणसीमुद्रितानां च सहायेन विहितशोधनाभ्यां उवटभाष्य-महीधरभाष्याभ्यां सनाथीकृत्याधुनाङ्कितास्ति जिज्ञासूनामेकत्र भाष्यद्वयलाभाय । यद्यप्यस्याध्ययनाध्यापनपारायणादावैतदीयप्रातिशाख्य-याज्ञवल्क्य-शिक्षा-प्रतिज्ञासूत्रादिनिर्दिष्टप्रकारेण तत्रतत्र परसवर्णपूर्वस्वरगुरुत्वद्वित्वोच्चारणानुकूलो वर्णविन्यासोऽपेक्षित-स्तथापि ‘थोऽर्थञ्ज इत्सकलं भद्रमश्नुते’ इत्यादिप्रामाण्यादर्थज्ञानस्यापि पाठादिसदृक्षफलवत्त्वेनावश्यादरणी-यत्वात्तत्र पाठक्रमानुगुणवर्णविन्यासेन चैतरेतरवर्णपदसापेक्षशृङ्खलावत्त्वेनातीव दुरूहता स्यात्तद्वारणायान्नसा विशदपदस्वरूपप्रतिपत्तिद्वाराऽर्थावगमसौकर्याय च प्रतिज्ञासूत्रद्वितीयकण्डिकान्ते “-ऽसंयुक्तस्य दुमृते संयुक्तस्य च स्वकारोच्चारणमध्ययनादिककर्मस्वर्थवेलायां प्रकृत्या” इत्यनुशासनमनुसृत्यार्थज्ञानानौपयिक-द्वित्वपरसवर्णादिपरिहारेण वर्णविन्यास आहतोऽस्ति । तथा प्रमाणभूतपरिशिष्टानामखिलमन्त्रकोशस्य चान्ते कृतोऽस्ति समावेशः यत्क्रमकोशसाहाय्येनेप्सितमन्त्रस्य द्रुतमुपलब्धिः स्यात् ।

एतादृशानल्पपरिश्रमेण विहितेऽपि संस्करणेऽस्मादृशाल्पप्रज्ञमानुषशेषुषीसुलभत्वेन जनिमन्ति स्वलितानि सुविमृश्य प्रबोधयन्तु विपश्चिद्वरा येन कृतज्ञताप्रकाशनपुरःसरं यतेयाग्रिमसंस्करणेऽस्या विशेषनिर्दोषता-संपादनाय । क्षन्तारश्च परपरिश्रमज्ञा गुणैकपक्षपातिनो दूषणवाच्यमाः सुधियोऽस्मद्गृगादिदोषोपनता अशुद्धीरिति भूयोभूयः सप्रश्रयं साञ्जलिबन्धं च विज्ञापयति—

विद्वद्वशंवदः

पणशीकरोपाहो वासुदेवशर्मा ।

श्रीः

शुक्लयजुर्वेदवाजसनेयिसाम्यन्दिनसंहिताध्यायविषयाः—

१२१

पूर्वार्धम्—

उत्तरार्धम्—

अध्यायः	विषयाः	पृष्ठं.	अध्यायः	विषयाः	पृष्ठं.
१	दर्शपूर्णमासेष्टिविषया मन्त्राः	५	२१	याज्यादिप्रेषणमन्त्राः	४०५
२	दर्शपूर्णमासमन्त्राः	२२	२२	आश्वमेधिका मन्त्राः	४२२
३	आधानाभ्युपस्थानचातुर्मास्यादिमन्त्राः	३६	२३	आश्वमेधिकाहुतिमन्त्राः	४३०
४	अग्निष्टोमे सत्विग्यजमानस्य शालाप्रवेश- मारभ्य क्रीतसोमस्य शालाप्रवेशान्त- मन्त्राः	५९	२४	आश्वमेधिकानां पशूना देवतासवन्धवि- धायिनो मन्त्राः	४४६
५	सौमिकवेदिप्रधानेऽत्र आतिथ्यमारभ्य यूपनिर्माणपर्यन्ता मन्त्राः	७६	२५	शादंदद्विरित्याद्यश्वाङ्गेभ्यो होमः	४५५
६	अग्नीषोमीयपशुप्रधाने यूपसस्कारमारभ्य सोमामिषवान्ता मन्त्राः	९७	२६	खिलसज्ञा मन्त्राः	४७२
७	उपांशुग्रहादिसवनद्वयगता दक्षिणादा- नान्ता मन्त्राः	११३	२७	पञ्चचितिकस्याग्नेर्मन्त्राः	४८०
८	तृतीयसवनगता आदित्यग्रहादिमन्त्राः	१३२	२८	सौत्रामण्यङ्गभृताद्यन्तपशुप्रयाजानुयाज- प्रेषमन्त्राः	४९१
९	वाजपेयराजसूययज्ञमन्त्राः	१५४	२९	आश्वमेधिकोऽध्यायः । शिष्टाश्वमेधमन्त्राः	५०३
१०	अभिषेकार्थजलादानादिराजसूयशेषचर- कसौत्रामणीमन्त्राः	१६७	३०	पुरुषमेधसवद्धा मन्त्राः	५१९
११	अग्निचयने उखादिसमिदाध्यन्तमन्त्राः	१८३	३१	पुरुषसूक्ताध्यायः परमात्मविज्ञानानन्दा- दिगुणाद्यात्मकः	५२३
१२	उखाधारणादिमन्त्राः	२०९	३२	सर्वमेधसंवद्धा मन्त्राः	५३०
१३	चित्तिपुष्करपर्णाद्युपधानमन्त्राः	२४२	३३	सार्वमेधिके सप्तदशकाः पुरोरुग्गणाः	५३४
१४	द्वितीयतृतीयचतुर्थचित्तिमन्त्राः	२६१	३४	अनारभ्याधीतोऽध्यायो ब्रह्मयज्ञार्थकः । शिवसंकल्पादिमन्त्राः	५६०
१५	पञ्चमचितिमन्त्राश्चयनमन्त्राश्च	२७४	३५	पितृमेधसंवन्धिनो मन्त्राः	५७५
१६	रुद्रः । शतरुद्रियाख्यहोममन्त्राः	२९३	३६	प्रवर्ग्याग्निकाश्वमेधोपनिपत्सवद्धा मन्त्राः शान्तिपाठार्थाः	५८१
१७	चित्यपरिषेकादिजपपर्यन्ता मन्त्राः	३१०	३७	महावीरसभरणाभ्यादानमन्त्राः । अश्या- दिरौहिणान्तोऽध्यायः	५८५
१८	वसोर्धारादिमन्त्राः	३४०	३८	महावीरोपक्रमे धर्मधुग्दोहादयः	५९३
१९	सौत्रामणीयाः सुगदीन्द्राभिषेकान्ता मन्त्राः	३५९	३९	प्रवर्ग्ये धर्मभेदे प्रायश्चित्तम्	६०१
२०	सेकाद्यासन्दीहौत्रान्ता मन्त्राः	३८४	४०	ईशावास्योपनिपत् । ज्ञानकाण्डम्	६०४

अन्ते परिशिष्टानि—वेदपारायणविधिः १, याज्ञवल्क्यशिक्षा २, प्रतिज्ञासूत्रम् ३, सर्वानुक्रमणी ४,
अनुवाकसूत्रम् ५, मन्त्राणामकारादिवर्णक्रमकोशश्च ६, इति ।

समाप्तं शुक्लयजुर्वेदसंहिताध्यायविषयानुक्रमणिका ।



श्रीमद्वाजसनेयिमाध्यन्दिन-

शुक्लयजुर्वेदसंहिता ।

उवटभाष्य-महीधरभाष्यसंवलिता ।

प्रथमोऽध्यायः ।

उवटभाष्यम् ।

ॐ नमः श्रीवेदपुरुषाय ।

हृदयं दक्षिणं चाक्षि मण्डलं चाधिरुह्य यः ।
चेष्टते तमहं नौमि ऋग्यजुःसामविग्रहम् ॥ १ ॥
आदित्याल्लब्धवान्यस्तु शाखाः पञ्चदशापराः ।
तं याज्ञवल्क्यं वन्देऽहं मन्त्रभाष्यप्रसिद्धये ॥ २ ॥
गुस्तस्तर्कतश्चैव तथा शातपथश्रुतेः ।
ऋषीन्वक्ष्यामि मन्त्राणां देवताश्छन्दसं च यत् ॥ ३ ॥
ऋचो यजूंषि सामानि तथार्थः पदवाक्ययोः ।
श्रुतयश्चात्र याः प्रोक्ता योऽर्थवादश्च कर्मणः ॥ ४ ॥

तत्रहि पूर्वस्मिन्कल्पे विशिष्टकर्मजनितस्मृतिसंस्कारसंता-
नानुच्छित्तिधर्माणः सुप्तप्रबुद्धन्यायेन हिरण्यगर्भप्रभृतयः
कल्पादौ सह विद्ययाभिव्यज्यमानाः स्मर्तारो द्रष्टारश्च ऋपय
उच्यन्ते । सोऽयं हिरण्यगर्भपरम्परयाभिव्यक्तो नित्यो वेदः ।
तेच श्रुतौ व्यज्यमाना ज्ञायन्ते । तद्यथा । 'तत एतं परमेष्ठी
प्राजापत्यो यज्ञमपश्यद्यदर्शपूर्णमासौ' इति । तत्र दर्शपूर्ण-
मासद्रव्यदेवतामन्त्रादि परमेष्ठिना दृष्टमित्यर्थः । तथा 'दध्यङ्

महीधरभाष्यम् ।

प्रणम्य लक्ष्मीं नृहरि गणेशं भाष्यं विलोक्यौवटमाधवीयम् ।
यजुर्मनूनां विलिखामि चार्थं परोपकाराय निजेक्षणाय ॥ १ ॥

दूरादसूयां निर्धूय कृपां कृत्वा ममोपरि ।
विलोक्यो वेददीपोऽयं बुद्धिमद्भिर्द्विजोत्तमैः ॥ २ ॥

तत्रादौ ब्रह्मपरम्परया प्राप्तं वेदं वेदव्यासो मन्दमतीन्मनु-
ष्यान्विचिन्त्य तत्कृपया चतुर्धा व्यस्य ऋग्यजु सामाथर्वाख्यां-
श्चतुरो वेदान् पैलवैशम्पायनजैमिनिमुमन्तुभ्यः क्रमादुपदिदेश

ह वा आथर्वण एतं शुक्रमेतं यज्ञं विदांचकार' इत्युपक्रम्य 'नत-
दुहाश्विनोरनु श्रुतमास' इत्येवमादिनेतिहासेन प्रवर्गगतानां
मन्त्राणां दध्यङ्गाथर्वण ऋषिरिति गम्यते । ऋषिश्च ज्ञातव्य
इति श्रुतिर्दर्शयति 'प्रजापतिः प्रथमां चितिमपश्यत्' इत्यु-
पक्रम्य 'स यो हैतदेवं चितीनामार्षेयं वेद' इत्यादिना ग्रन्थेन
फलं दर्शयति । अथ देवता मन्त्रवाक्याभिधेयाः । यथा-अग्नि-
मूर्धा दिवः ककुदित्यत्राग्निः । इपेत्वेति शाखा । ननु अग्निमूर्-
धेत्यत्राग्नेर्महाभाग्यत्वाद्देवतात्वमुपपद्यते शाखादीनां तु स्थाव-
रत्वाद्देवतात्वं दुर्लभमिति यश्चोदयेत्तप्रति ब्रूमः । यस्य हि
यत्र हविर्भाक्त्वं स्तुतिभाक्त्वं वा विद्यते सा तत्र देवता नतु
रुह्या । एवंच सति शाखादीनां देवतात्वमुपपद्यत एव । यदुक्तं
स्थावरत्वादित्यादि । अत्र ब्रूमः । अधिष्टान्योऽत्र देवता विद्यन्ते ।
प्रतिमाभूतास्तु शाखादयस्ताः फलं साधयन्तीत्यदोषः । मन्त्रस्य
वाच्यं देवतेति श्रुतिर्दर्शयति 'आशुः शिशानो वृषभो न
भीमः' इत्युपक्रम्य 'ऐन्द्रोऽभिरूपाः' इतीन्द्रस्य देवतात्वं दर्श-
यति । छन्दोपि ज्ञेयमित्यनेनैव दर्शयति येनैवमाह । 'दक्षि-
णतोऽसुरात्रक्षाः' इति त्वाष्ट्रान्यपहन्ति त्रिष्टुभिर्ब्रह्मो वै
त्रिष्टुप्' इत्युपक्रम्य 'ता द्वाविंशतिर्गायत्र्यः संपद्यन्ते तदा-

ते च स्वशिष्येभ्यः । एवं परम्परया सहस्रशाखो वेदो जातः ।
तत्र व्यासशिष्यो वैशम्पायनो याज्ञवल्क्यादिभ्यः स्वशिष्येभ्यो य-
जुर्वेदमध्यापयत् । तत्र दैवात्केनापि हेतुना क्रुद्धो वैशम्पायनो
याज्ञवल्क्यं प्रत्युवाच मदधीतं त्यजेति । स योगसामर्थ्यान्मूर्ता
विद्यां विधायोद्ववाम । वान्तानि यजूंषि गृहीतेति गुरुक्ता अन्ये
वैशम्पायनशिष्यास्तित्तरयो भूत्वा यजूंष्यभक्षयन् । तानि
यजूंषि बुद्धिमालिन्यात्कृष्णानि जातानि । ततो दु खितो याज्ञ-
वल्क्यः सूर्यमाराध्य अन्यानि शुक्लानि यजूंषि प्राप्तवान् ।
तानि च जावालवौधेयकाण्वमाध्यन्दिनादिभ्यः पञ्चदश

ज्ञेय्यो भवन्ती'ति । नह्यच्छन्दोविद्देवतामाग्नेयीं सम्पदं वेदेति । ऋचो यजूंषि चात्र विद्यन्ते तानि च ज्ञेयानीत्यत्र श्रुतिर्भवति 'यां वै देवतामृगभ्यन्क्ता यां यजुः सैव देवता सैवर्क् सा देवता तद्यजु'रित्युपासनार्थं ऋग्यजुषोः पृथग्रहणं करीत्यतो ज्ञेयमृग्यजुषमिति । अथ पदार्थः । 'तत्र चत्वारि पदजातानि नामाख्यातोपसर्गनिपाता' इति नैरुक्ताः पठन्ति ।

तत्र नाम पञ्चप्रकारं पठन्ति—'धातुजं धातुजाजातं समर्थार्थजमेव च । वाक्यजं व्यतिकीर्णं च निर्वाच्यं पञ्चधा पदम्' । तत्र धातुजं—वन्दारुः, पचमानः, यजमानः । धातुजाजातं तद्धितपदं—आग्नेयः, याजमानं, दैव्याय । समर्थार्थजः समासः । सच संश्लेषतश्चतुःप्रकारः । अव्ययी-भावस्तत्पुरुषो द्वन्द्वो बहुव्रीहिरिति । अथोदाहरणानि—उपरिनाभि, बहिष्पिण्डम् । प्रजापतिः, पशुपतिः । अग्नी-षोमौ, इन्द्राग्नी । कृष्णग्रीवः, गितिकण्ठः । यथासंख्यं द्वे उदाहरणे । वाक्यजं 'क्रयस्य रूपं सोमस्य लाजाः' इत्यत्र सोमस्य क्रयस्य रूपं लाजा इत्येवं प्राप्ते रूपशब्देन व्यवधानं व्यत्ययश्च । व्यतिकीर्णं अन्यत्र प्रसिद्धं यत्पदत्वेन तत्प्रतिरूपका ये वर्णास्तैः सहोच्चार्यते यत्तत् । पार्श्वतः श्रोणितः गितामत इत्यत्र शतामत इति । 'त्वमग्ने युभिस्त्वमाशुशु-क्षणि' इत्यत्राशुशुक्षणिरिति । तत्र नाम्नां सामान्यतोऽर्थ-वचनं । सत्वप्रधानानि नामानि । सतो भावः सत्त्वं अस्तिता । तद्यत्र प्रधानं तन्नाम, गुणभूता क्रिया, विभक्त्यर्थः कारकं च तानीमानि सत्वप्रधानानि नामानीति नाम्नोऽर्थः ।

अथ भावप्रधानमाख्यातम् । भावो नाम क्रियायाः फलं । तद्यथा । ओदनं पचति देवदत्त इत्यत्र देवदत्ताश्रया ओदनाख्यस्य भावस्य गुणभूता पाकक्रिया । अतो भावप्रधान-माख्यातमित्युच्यते । यद्वा भावप्रधानं भावैनाप्रधानं । भावना

शिष्येभ्य पाठितवान् । तथाच श्रुति 'आदित्यानीमानि शुक्लानि यजूंषि वाजसनेयेन याज्ञवल्क्येनाख्यायन्ते' (बृह० ५।५।३३) इति । अस्यार्थः । आदित्यादधीतान्यादित्यानि । शुक्लानि शु-द्धानि । वाजस्यास्य सनिर्दानं यस्य स वाजसनिस्तदपत्यं वाजसनेयस्तेन याज्ञवल्क्येन शिष्येभ्य आख्यायन्ते कथ्यन्त इत्यर्थः । तत्र मध्यन्दिनेन महर्षिणा लब्धो यजुर्वेदशाखावि-शेषो माध्यन्दिनः । यद्यपि याज्ञवल्क्येन बहुभ्य शिष्येभ्य उपदिष्ट, तथापि ईश्वरकृपया मध्यन्दिनसंबन्धितया लोके प्र-ख्यायते । तं माध्यन्दिनं वेदं येऽधीयन्ते विदन्ति वा शिष्य-परम्परया वर्तमानास्तेऽपि माध्यन्दिना उच्यन्ते ॥

अतएव 'स्वाभ्यायोऽध्येतव्य' (शत० ब्रा० ११।५।६। ७) इति स्वगाखाध्ययनं विहितम् । तच्चाध्ययनं प्रतिमन्त्रमृषि-छन्दोदेवताविनियोगार्थज्ञानपूर्वकं विधेयम् । अन्यथा दोषश्रव-

च पुरुषपरिस्पन्दः पुरुषप्रयत्नः आत्मनो व्यापारः । परिस्प-न्दस्तु भूतानां सा यत्र प्रधानं गुणभूता क्रिया तदिदं भाव-प्रधानमाख्यातम् । अथवा भावो धात्वर्थः क्रियेत्यन्तर्धानम् । सा यत्र प्रधानं गुणभूतानि पदकारकाणि तदिदं भावप्रधान-माख्यातमित्याख्यातार्थः । तानिच पचति पठतीत्यादीनि ॥

अथ विंशतिरुपसर्गाः क्रियाविशेषकरा इति सामान्यतो-ऽर्थः । विशेषार्थस्त्वनन्ता इति । तेषु प्र परा अप सम् अनु अव इत्यादयः । अथ निपातानामर्थः सामान्यतोऽसत्ववचनता । सत्त्वं द्रव्यमसत्वमद्रव्यं तद्वचनाश्चादयो निपाता असत्व-वचनाः । अत्र त्रैराश्व्यम् उपमार्थीयाः, कर्मोपसंग्रहार्थीयाः, पादपूरणा इति । तत्र उपमार्थीयाः सादृश्यवचना इव न इत्यादयः । तद्यथा—'देव इव सविता सत्यधर्मा' इन्द्रो न' । कर्मोपसंग्रहार्थीयास्त्वसत्ववचनाः वा च अह ह इत्यादयः । तद्यथा—'वातो वा, मनो वा, अग्निश्च पृथिवी च' इत्यादयः । पादपूरणाः पादमेव पूरयन्ति नत्वर्थान्तरं वदन्ति । अनर्था-न्तरवचना इत्यर्थः । ई कं इत्यादयः । 'सद्योजज्ञानो विहि' 'इमानु कं भुवना' । उक्तंच—'क्रियावाचकमाख्यातमुपसर्गो विशेषकृत् । सत्वाभिधायकं नाम निपाताः पादपूरणाः ॥' इति ॥

अथ वाक्यार्थं व्याख्यास्यामः । नामाख्यातोपसर्गनिपात-समुदायो वाक्यम् । तस्यार्थो वाक्यार्थः । ननु यदि पदान्येव संहतानि वाक्यमुच्यते एवं तर्हि य एव पदार्थः स एव वा-क्यार्थस्ततः पृथग्वाक्यार्थव्याख्या नोपपद्यत इति यश्चोदयेत्तं प्रत्याह । साकाङ्क्षः पदार्थो निराकाङ्क्षो वाक्यार्थः । तद्यथा—गौ-रित्युक्ते किमित्याकाङ्क्ष भवति । ततो गच्छतीत्युक्ते निराकाङ्क्षं भवति । अथ गच्छतीत्युक्ते किमित्याकाङ्क्षं भवति । ततो गौरि-त्युक्ते निराकाङ्क्षं भवति । अथेदानीं गौरिच्छतीत्युक्ते यत्र गौरि-हदोहादिभ्यो व्यावृत्त्य गमनेऽवतिष्ठते । गमनं चान्यगन्तृभ्यो

गात् । 'एतान्यविदित्वा योऽधीतेऽनुब्रूते जपति जुहोति यजते याजयते तस्य ब्रह्म निर्वाच्यं यतयामं भवत्यथान्तराश्वर्गतं वा-पद्यते स्थाणुं वच्छति प्रवामीयते पापीयान्भवति (अनुक्रम० १।१) इति कात्यायनोक्ते । ऋष्यादिज्ञाने फलश्रवणाच्च । 'अथ विज्ञायैतानि योऽधीते तस्य वीर्यवदथ योऽर्थवित्तस्य वीर्य-वत्तर भवति जपित्वा हुत्वेष्ट्वा तत्फलेन युज्यते' (अनु० १।१) इत्युक्तेश्च । तस्माद्देदमन्त्राणामृष्यादिज्ञानमर्थज्ञानं चावश्यकम् । अन्यथा फलवैकल्यात् । तत्र यजुर्वेदमन्त्रेषु कानिचित् यजूंषि काश्चन ऋच । तत्र ऋचा नियताक्षरपादावसानानामावश्यकं छन्द कात्यायनेनोक्तम् । यजुषा षडुत्तरशताक्षरावसानानामे-काक्षरादीना पिङ्गलेन 'दैव्येकम्' इत्यादिनोक्तं छन्दो बोद्धव्यम् । तदधिकाना तु 'होता यक्षद्वनस्पतिमभिहि' (अध्या० २१। ४६) इत्यादीना नास्ति छन्द कल्पना ॥—तत्राद्याध्याये

१ नियताक्षरपादावसाना ऋक् । अनियताक्षरपादावसान यजुः । प्रगीतं मन्त्रवाक्यानाम् । २ व्यत्ययात् । ३ भावनामात्रप्रधानम् ।

१ पुरुषप्रयत्नपरिस्पन्दः, २ त्थान्तरः, ३ विशेषास्त्वनन्ता इति । ४ सर्वसामान्योऽर्थः, ५ निपातः पादपूरणा, ६ का इति सा, ७ यद् गौ ।

व्यावृत्त्य गव्येवावतिष्ठते अयं वाक्यार्थः । स एव प्रकरणावि-
रोधी वाक्यार्थः पदार्थनियमे हेतुः । पदंतु पदार्थपरिज्ञानहेतुः ।
अयं पदार्थवाक्यार्थयोर्विशेषः । नन्वस्य पदचतुष्टयस्य वाक्यग-
तस्य कथं गुणप्रधानभाव इति । उच्यते । पदार्थद्वारकः संबन्धो
गुणप्रधानभावश्च पदानाम् । तत्र प्रधानमाख्यातं गुणभूतान्य-
न्यानि, आख्यातार्थस्य साध्यत्वादितरेषां पदार्थानां स्वभाव-
सिद्धत्वात् । तत्र सिद्धार्थसाध्यार्थयोर्देकस्मिन्वाक्ये समु-
च्चारणं तत्साध्यार्थं भवितुमर्हति न सिद्धार्थम् । तथाच भूतं
सिद्धं भव्यं साध्यम् । 'भूतं भव्यसमुच्चारणे 'भूतं भव्यायो-
पदिश्यते न भव्यं भूताय' इति न्यायविदः पठन्ति । एते च
वाक्यार्था इपेत्वादिमन्त्रेण प्रायशो दृश्यन्ते—'विध्यर्थवा-
दयाज्ञात्रीःस्तुतिप्रैषप्रवह्लिकाः । प्रश्नो व्याकरणं तर्कः पूर्व-
वृत्तानुकीर्तनम् । अवधारणं चोपनिषद्वाक्यार्थाः स्युखयो-
दश । मन्त्रेषु ये प्रदृश्यन्ते व्याख्या च श्रुतिचोदिता ॥'

अथैतेषामुदाहरणानि । तत्र विधिः परमेष्ठ्यभिहितः
'अश्वस्तूपरो गो मृगः' इत्यादिः । अर्थवादः—'देवा यज्ञम-
तन्वत' इत्यादिः । याज्ञा—'तनूपा अग्नेऽसि तन्वं मे पाहि' ।
आशीः—'आ वो देवास ईमहे' इत्यादिः । स्तुतिः—'अग्निर्मूर्धा
दिवः ककुत्' । प्रैषः—'होता यक्षत्समिधाग्निम्' इत्यादिः ।
प्रवह्लिका—'इन्द्राग्नी अपादियम्' इत्यादिः । प्रश्नः—'कः
स्विदेकाकी चरति' इत्यादिः । व्याकरणं—'सूर्य एकाकी चरति'
इत्यादि । तर्कः—'मा गृधः कस्यस्विद्धनम्' इत्यादिः । पूर्ववृत्तानु-
कीर्तनं—'ओषधयः समवदन्त' इत्यादि । अवधारणं—'तमेव
विदित्वातिमृत्युमेति' । उपनिषत्—'ईशावास्यम्' इत्यादि ॥

द्वितीयाध्यायाष्टाविंशतिकण्डिकाश्चेति दर्शपूर्णमासमन्त्रा । तेषां
परमेष्ठी प्रजापतिर्ऋषिर्देवता प्राजापत्या वा । द्वितीयाध्याया-
न्तिमकण्डिकापङ्क्तं पितृयज्ञमन्त्रास्तेषां प्रजापतिर्ऋषि । आद्येऽ
ध्याये सर्वाणि यजूषि । एका 'पुरा क्रूरस्य' (१ । २८) इति
ऋक् । यजुषां पिङ्गलोक्तं छन्दो बोद्धव्यं विस्तरभयाज्ञोच्यते ।

ऋचांतु छन्दासि वक्तव्यानि । तत्राद्यायां कण्डिकायां पञ्च
मन्त्रा । द्वौ व्यक्षरौ । तृतीयश्चतुरक्षर । चतुर्थो द्विषष्ट्यक्षर ।
पञ्चमो नवाक्षर । तत्र प्रकृतित्वादादौ दर्शपूर्णमासमन्त्रा ।
यत्र कृत्स्नाङ्गानामुपदेश क्रियते सा प्रकृति । यत्र विशे-
पाङ्गमात्रमुपदिश्यतेऽङ्गान्तराणि तु प्रकृतेरतिदिश्यन्ते सा
विकृति । तत्र प्रकृतिस्त्रिविधा—अग्निहोत्रम्, इष्टि, सोम-
श्चेति । तत्र यद्यपि कृताधानस्यैव दर्शपूर्णमासयोरविकारा-
दादौ अश्याधानमन्त्रा वक्तुमुचितास्तथाग्याधाने पवमानेष्टयो
विधेयास्ता अन्तराधानस्यैवासिद्धे । पवमानेष्टीना च दर्शपूर्ण-
मासविकृतित्वात्सोमेऽपि दीक्षणीयप्रायणीयादिषु दर्शपूर्णमास-
सापेक्षत्वादादौ दर्शपूर्णमासमन्त्रा गदितुं युक्ता । ते चे-
षेत्वाद्य ।—तत्रेषेत्वेति द्विपदस्यक्षरो मन्त्र । तस्य दैव्य-

१ योर्यविशेषः. २ केषु मन्त्रगणेषु.

अथ व्याख्याधर्माः—'अतिरिक्तं पदं त्याज्यं हीनं
वाक्ये निवेशयेत् । विप्रकृष्टं तु संदध्यादानुपूर्व्यं च कल्प-
येत् ॥ लिङ्गं धातुं विभक्तिं च योर्ऽयं वाक्यरुनलोमतः । यद्य-
त्स्याच्छान्दसं वाक्ये कुर्यात्तत्तत्तु लौकिकम् ॥' अथोदाहर-
णानि—अतिरिक्तं पदं त्याज्यमिति । यथा—'इमानु कं भुवना
सीपधाम' इति । कमित्यनर्थको निपातः । हीनं वाक्ये निवे-
शयेदिति । 'अस्मादन्नादिति भागसवेक्षते' इत्यत्राधस्तनो मन्त्र-
शेष इहाप्यभिसंबन्धनीयः अस्मादन्नाग्निर्भक्त इत्यादि । वि-
प्रकृष्टं तु संदध्यादिति । 'सं रेवतीर्जगतीभिः पृच्यताम्'
इत्यत्र संपृच्यतामिति व्यवहितसंबन्धः । आनुपूर्व्यं च कल्प-
येदिति । 'मा नो मित्रो वरुणो अर्यमायुः' इत्यत्र 'यद्वा-
जिनो देवजातस्य' इति द्वितीयोऽर्धर्चः प्रथमं व्याख्येयः ।
यतो हि यद्दत्तं वाक्ये प्रथमं भवति । लिङ्गं धातुं विभक्तिं च
यथार्थं संनमयेत् । लिङ्गं तु वाक्यवशात्संनमयेत् । 'पवित्रे
स्थो वैष्णव्यौ' । अत्र पवित्रे इति नपुंसकलिङ्गं, वैष्णव्या-
विति च पुलिङ्गं, तत्र वैष्णव्यावित्यस्य सन्नतिराविष्टलिङ्गत्वा-
त्पवित्रशब्दस्य । धातुं धात्वर्थं च सन्नमयेत् 'अग्नेगुवो अग्नेपुवः'
इति । अत्र अग्नेपुव इति संदेहः किमत्र पिबते रूपं उत
पवतेः । तत्र श्रुतितो निर्णयः 'ता यत्प्रथमाः सोमस्य राज्ञो
भक्षयन्ती' ति व्याख्यानात्पिबतेरेव रूपमिति । विभक्तिं
संनमयेत् । 'कस्यै देवाय हविषा विधेम' इत्यत्र हविषेति
तृतीयायाः द्वितीयोऽसन्नतिर्वाक्यसंयोगात् । अन्यदपि यत्किं-
चिच्छान्दसं तत्सर्वं लौकिकविहितैः शब्दैर्व्याख्येयम् ।
इत्ययं सामान्यतो व्याख्याक्रम उक्तः ॥

नुष्टुपछन्द । शाखा देवता । पलाशशाखाच्छेदने विनियोग ।
शाखादीनामचेतनत्वेऽपि तदभिमानिनीना देवताना सत्त्वाद्दे-
वतात्वम् । 'अभिमानिव्यपदेशस्तु' इति व्याससूत्रोक्ते । 'मृद-
ब्रवीदापोऽब्रुवन्' इति श्रुतेश्च । तस्माच्छाखोखापय सुक्यूपा-
दीनामपि देवतात्वम् । तत्र प्रतिपदि दर्शयागं चिकीर्षुरमावा-
स्याया प्रातरग्निहोत्रं हुत्वा दर्शयागार्थं 'ममाग्नेवर्च' (कात्या०
२ । १ । ३) इति मन्त्रेणामिषु समिदाधानरूपमन्वाधानं कृत्वा
वत्सापाकरणं कुर्यात् । दर्शयागे त्रीणि हवीषि सन्ति । आ-
ग्नेयोऽष्टाकपाल ऐन्द्रं दध्यैन्द्रं पय इति । तत्र प्रतिपदि दधि होतुं
दध्नो निष्पत्त्यै रात्रावसावास्यायां गावो दोग्धव्या । तदोहनार्थं
प्रातर्लौकिकदोहादूर्ध्वं स्वमातृभि राह चरन्तो वत्सा स्वमा-
तृभ्यः पलाशशाखयाऽपाकरणीया । तदर्थं पलाशशाखाच्छेद-
नम् । गायत्र्या पक्षिरूपं विधाय यदा दिवः सोमवल्ग्याहता
तदा तत्पत्रं भूमामुप्तं ततः पलाशोऽभवदिति श्रुत्या (श० ब्रा०
१ । ७ । १-८ । २ । १०) पलाशस्य प्राशस्यं ब्रह्मत्वं चोक्तं
तस्मात्पलाशशाखाच्छेदनम् ॥

१ योजयेच्चानुलोमतः, योजयेदानुलोमतः, लोम्यतः. २ सधा-
नीयः. ३ प्रथमाया. ४ लोकविदितैः.

तत्र प्रथमा ।

हरिः ॐ । इपे त्वोर्जे त्वा वायव स्थ देवो वः
सविता प्रार्थयतु श्रेष्ठतमाय कर्मण आप्यायध्व-
मभ्या इन्द्राय भागं प्रजावतीरनमीवा अयक्षमा मा
वस्तेन ईशत माघशो सो भुवा अस्मिन्गोपतौ स्यात
वह्नीर्यजमानस्य पशून्पाहि ॥ १ ॥

तु० अतः परं वैशेषिकमनुक्रमिष्यामः । अत्र इपे त्वा द्वाव-
ध्यायौ दर्शपूर्णमासमन्त्रा । परमेष्ठिनः प्राजापत्यस्यार्पणं देवानां
वा प्राजापत्यानां 'तत एतं परमेष्ठी प्राजापत्यो यज्ञमपश्यद्यदर्श-
पूर्णमासौ' इति श्रुतेः परमेष्ठिनः आर्पणम् । तथा 'ते देवा अकाम-
यन्त' इत्युपक्रम्य 'तत एतत् हविर्यज्ञं ददशुर्यद्दर्शपूर्णमासौ'
इति देवानामार्पणं कथ्यते । तत्रास्मिन्नध्याये सर्वाण्येव यजूंषि ।
पुरा क्रूरस्येतीयं त्रिष्टुप् । तत्र यजुषां केचिद्वैशेषिकं छन्द इच्छ-
न्ति पिङ्गलपरिपठितं दैव्यैकमित्यादिनेति । तत्रच सर्वसंख्यया
व्यवहारः पाद इत्युपरिष्ठादधिकारात् । तत्र इपे त्वा द्विपदो
मन्त्रः त्र्यक्षरत्वाद्द्वैव्यनुष्टुप् श्रुत्या शाखाच्छेदे विनियुक्तः । नचा-
ख्यातमुपलभ्यतेऽत्र । नचाख्यातं विना वाक्यं किञ्चिद्विधत्ते
इत्यध्याहारेणानुपज्ञेण वा वाक्यपरिपूर्तिः कर्तव्या । नन्व-
ध्याहारानुपज्ञयोः को विशेषः । लौकिकोऽध्याहारः यथा—
'भूताय त्वा नारातये परिशेषयामि' । पिनष्टि प्राणायत्वेति
प्रतिमन्त्रं 'प्राणाय त्वा पिनष्टि' । अनुपज्ञस्तु मन्त्रावयव एव
यथा—'अस्मादन्नाग्निर्भक्तो योऽस्मान्द्वेष्टि य च वयं द्विष्मः' ।
'अस्यै प्रतिष्ठायां निर्भक्त' इत्यादि विष्णुक्रममन्त्रेषु परिपठित-
मिहाभिसंबध्यते । अपरिपूर्णत्वाद्वाक्यस्य । अयं विशेषोऽध्या-
हारानुपज्ञयोः । इह त्वन्यशाखापरिपठितेनाख्यातेन सूत्र-
कारेण वाक्यपरिपूर्तिः कृता 'छिनच्चीति चोभयोः साकाङ्क्ष-
त्वात्सन्नमयामीति वौत्तर' इति । अथ कोऽर्थः । शाखा उ-
च्यते । इपे अन्नाय त्वा त्वां छिनच्चीति । 'इपु इच्छायां' तस्य
किपि ईद् इति रूपं भवति तस्य तादर्थ्ये चतुर्थी । इपे श्रुत्यु-
क्तमभिधेयं वृष्ट्यै तदाह 'यदाहेपेत्वेति वृष्टिः सर्वैणैवेप्यते' ।
अतोऽभिधानगतस्य धातोरभिधेयक्रिया विद्यत इति । इपे
इत्यभिधानम् । अभिधेया वृष्टिः । न्याय्योऽभिधानाभिधे-
यलक्षणः संबन्धः । त्वा इति शुष्मदो द्वितीयैकवचनस्य स्थाने
आदेशः । नन्वेव तत्र यदि एपणक्रियायोगादिह वृष्टिरभिधी-
यते नतु रूढ्या तदानी यद्यद्विरण्यादि किञ्चिदिष्यते तत्तत्सर्व-
मिदित्युच्यते । तथासति संब्यहारोच्छेद इत्येवमादीन्दोपान्
केचिद्विदधति, तदसत् । सिद्धे हि शब्दार्थसंबन्धे पश्चाद-
भिधानाभिधेयभावं क्रियाद्वारकं प्रकाशयितुं व्युत्पत्ति क्रि-
यते । साच क्रियमाणा तस्मिन्नेवाभिधेयेऽवतिष्ठते मगधाधि-
पतिवत् । यथा मगधाधिपतेर्मागधेषु जनपदेष्वधाधिपत्यमस्ति

१ देव्येत्यानुष्टुबिल्यादिनेति २ अर्थाय, अन्तार्थः । ३ इद् इति
विभक्तिस्तादर्थ्यं चतुर्थी, ४ श्रुत्यर्थः, ५ तत्र यदि.

न कान्यकुञ्जेष्वेवमिहापि जात्यादिपरिच्छिन्नेष्वभिधेयेषु क्रि-
याप्रवृत्तिरस्ति न सर्वत्रैवदोषः । व्युत्पत्तिद्वारेण च शब्दानां
परिज्ञानमभ्युदयहेतुरिति श्रुतिर्दर्शयति । 'तत्प्रणीतानां प्रणी-
तात्वं प्रति ह तिष्ठति य एवमेतत्प्रणीतानां प्रणीतात्वं वेदे'ति
प्रणीताशब्दस्य निर्वचनपरिज्ञानद्वारेण फलं दर्शयति । तथा
पुरुषशब्दव्युत्पत्तिं प्रकृत्याह । 'स यत्पूर्वोऽस्मात्सर्वस्मात्सर्वान्
पाप्मन ओपत्तस्मात्पुरुष ओपति ह वै स तं योऽस्मात्पूर्वो ब्रुभू-
पति य एव वेद' । एवं तत्र तत्र । एतच्च स्थालीपुलाकन्यायेन
सर्वेष्वभिधेयेषु द्रष्टव्यम् । आह च—'क्रियाद्वारकसंबन्धम-
भिधानाभिधेययोः । ज्ञात्वा फलमवाप्नोति श्रुतिर्वक्ति पुनः
पुनः ॥' ऊर्जे त्वा । द्विपदत्र्यक्षरो मन्त्रः । दैव्यनुष्टुप् यदि यजुषां
छन्दोस्ति । एवं सर्वेषु यजुषु च वक्तव्यम् । अन्य-
गौरवभेयादत्र नोच्यते । उक्तं च—'स्वरो वर्णोऽक्षरं मात्रा तत्प्र-
योगोऽर्थ एव च । मन्त्रं जिज्ञासमानेन वेदितव्यं पदे पदे ॥'
शाखासंनमने विनियुक्तः । सनभयामीति वाक्यशेषः । 'यो
वृष्टादूर्गसो जायते तस्मै तदाह' इति श्रुतिः । 'ऊर्जं वलप्राण-
नयोः' क्विप् । ऊर्जे । तादर्थ्ये चतुर्थी । व्रीद्यादेर्धान्यस्य क्षीरादेश्च
सेचनस्य उत्पत्त्यर्थं त्वां सनमयामि । रसपरिणामो हि वृष्टिरन्ना-
दिकं च तदभिप्रायौ मन्त्रौ । श्रुतिश्चास्मिन्नर्थे भवति—'अग्नेर्वै
धूमो जायते धूमादभ्रमभ्रादृष्टि' इति । तथा 'इतः प्रदाना-
दृष्टिरितो ह्यग्निर्वृष्टिं वनुते स एतैः स्तोत्रैरेतांस्तोकांस्तनुते त
एते स्तोका वर्पन्ती'ति ॥ वायव स्थ । वत्स शाखयोपस्पृशति ।
यथा वायुवृष्टिद्वारेण गवामाप्यायक' एवं यूयमपि प्रस्तुतिद्वा-
रेणाप्यायका भवथेत्यर्थः । एकस्यापि वत्सस्योपस्पर्शने सर्वेषां
संस्कारो बहुवचनोपदेशात् । पूजार्थं वा बहुवचनम् ॥ देवो वः
सविता । अथ मातृणामेकां शाखयोपस्पृशति । देवो दानादिगु-
णयुक्तः 'देवो दानाह्योतनादीपनाद्वा' इति यास्कः । वः । 'बहु-
वचनस्य वत्ससौ' इति युष्मदो द्वितीयावहुवचनस्थाने वसा-
देशः । युष्मान् । सविता सर्वस्य प्रसविता । प्रार्थयतु समर्पयतु
संगमयतु । श्रेष्ठतमाय कर्मणे । 'यज्ञो वै श्रेष्ठतमं कर्म' इति
श्रुतिः । प्रशस्यतमाय कर्मणे । तादर्थ्ये चतुर्थी । यज्ञार्थमित्यर्थः ।
यूयमपि यज्ञार्थं सवित्रा सङ्गमिताः सत्यः आप्यायध्वम् ।
'ओप्यायी वृद्धौ' णिचो लोपः । आप्याययत् । हे अष्टयाः
अनुपहिस्थाः गावः । कं इन्द्राय भागं । तादर्थ्ये चतुर्थी ।
इन्द्रार्थे यो भागस्तमिति संबन्धः । इन्द्रोऽत्र हविर्भाक् ।
कथभूताः सत्यः । प्रजावती । 'वा छन्दसि' इति दीर्घत्वम् ।
प्रजावत्य जीवद्दत्ताः । अनमीवा । 'अम रोगे' ।
अमीवा व्याधिविशेषः । न विद्यते अमीवा यासां तास्त-
थोक्ताः । अयक्षमा । यक्षमा व्याधीनां राजा स यासां न
विद्यते ता अयक्षमाः । आदरार्थं पुनर्वचनम् । अथवा अयनं
अय गमनं । क्षमा पृथ्वी । अयः क्षमायां यासां विद्यते घास-

१ पुलाकभक्तावसथन्यायेन, २ ष्वभिधानेषु, ३ भयात्तु,
४ सनमन तु शाखालम्बव्यावपनयनम्.

भक्षणार्थं ता अयक्ष्माः । अनिवारितगोप्रचारा इत्यर्थः । किञ्च मा वः युष्माकं स्तेन. चौर ईशत । माडि लुङ् । मा युष्माकं चौरः ईशनं कार्षीदित्यर्थः । मा अघशंसः अघं पापं यः शंसति भक्षणार्थं वृको वा चाण्डालो वा स च मा ईशत । किञ्च ध्रुवाः शाश्वतिकाः । अस्मिन् गोपतौ यजमाने । स्यात् भवत । बह्वीर्वह्यः ॥ शाखामुपगूहति । यजमानस्य पशून्पाहि । यजमानस्य संबन्धिन. पशून् प्रकृतं गोवत्समभिप्रेतं दोहाङ्गभूतं पाहि गोपाय ॥ १ ॥

म० अथ मन्त्रार्थं क्रियापदाध्याहारेण । हे शाखे, इषे वृष्ट्यै ला ला छिनद्भि । इष्यते काङ्क्षयते सर्वैर्ब्राह्मादिधान्यनिष्पत्तये सा इट् । श्रुत्या वृष्टिर्व्याख्याता । कर्मणि क्विप् । 'वृष्ट्यै तदाह यदाहेषे ला' (१ । ७ । १ । २) इति श्रुते । 'पर्णशाखा छिनत्ति शामीली वेषे त्वेत्यूजे त्वेति वा छिनद्भि इति बोभयो साकाङ्क्षत्वात्सन्नमयामीति वोत्तर' (कात्या० ४ । २ । १-३) इति कात्यायनोक्तेः छिनद्भीति क्रियापदमध्याहर्तव्यम् । कात्यायनसूत्रस्यायमर्थ — पलाशशाखा शमीशाखा वात्र विकल्पिता । तच्छेदने इषे त्वोजे त्वेति द्वौ मन्त्रौ विकल्पितौ । तयो क्रियापदाकाङ्क्षादर्थवबोधाय छिनद्भि इति पदमध्याहर्तव्यमित्येकः पक्षः । इषे त्वेति छेदनार्थो मन्त्र । ऊजे त्वेति सनमनार्थः । संनमनं ऋजूकरणं शाखालम्बुध्याद्यपनयनम् । इदं प्रधान्तरमित्यर्थः । ऊजे ला । शाखैव देवता । हे शाखे, ला ला संनमयामि ऋजूकरोमि । किमर्थम् । ऊजे 'ऊर्जं वलप्राणनयो' । ऊर्जति सर्वान्मनुष्यपश्व्वादीन्बलयति पानादिना दृढशरीरान्करोति । यद्वा । प्राणयति प्रकर्षेण चेष्टयतीति व्युत्पत्तिद्वयेन वृष्टिगतो जलात्मको रस ऊर्जशब्देनोच्यते । तस्मै रसाय लामनुमार्ज्जिम् । 'यो वृष्टादूर्गसो जायते तस्मै तदाह' (१ । ७ । १ । २) इति श्रुते । एतन्मन्त्रद्वयपाठेनाध्वर्युरिष्यमाणमन्नं बलकरमाज्यक्षीरादिरस च यजमाने सपादयत्येव । 'इषे त्वोजे त्वेत्याहेषमेवोर्जे यजमाने दधाति' इति तित्तिरिवचनात् । कात्यायन 'मातृभिर्वत्सान्संसृज्य वत्सं शाखयोपस्पृशति वायवस्थ' (४ । २ । ७) इति वायुर्देवता । 'वा गतिगन्धनयो' । वान्ति गच्छन्तीति वायवो गन्तार । हे वत्सा, यूयं वायवस्थ मातृभ्य सकाशादन्यत्र गन्तारो भवत । मातृभि सह गमने सति सायं दोहो न लभ्यत इत्यभिप्रायः । यद्वा । वायुसादृश्याद्वत्साना वायुत्वम् । यथा वायुः पादप्रक्षालननिष्ठीवनादिभिरुपहता भूमिं गोपयित्वा पुनाति, एवं वत्सा अप्यनुलेपनहेतुभूतगोमयादिदानेन भूमिं पुनन्ति तस्माद्वायुसादृश्यम् । अथवा नृणां यथा स्वनिवासाय गृहनिर्माणसामर्थ्यमस्ति एवं पशूनां तदभावाग्निरावरणेऽन्तरिक्षे सचरणादन्तरिक्षमेव पशूनां देवता । तस्यान्तरिक्षस्य वायुरधिपति । स च वायुः स्वावयवानिव पशून्पालयतीति पशूनां वायुरूपत्वम् ।

तथा पालनाय पशून्वायवे समर्पयितुं वायुरूपत्वमापाद्य वायवः स्थिति मन्त्र प्रवर्तते । 'तदुक्तं तित्तिरिणा 'वायवः स्थेत्याह वायुर्वा अन्तरिक्षस्याध्वक्षोऽन्तरिक्षदेवत्या' खल्लु पशवो वायव एवैतान्परिददाति' इति । यद्वा तृणभक्षणयाहनि तत्र तत्रारण्ये चरित्वा सायंकाले वायुवेगेन यजमानगृहे समागमनाय पशून्प्रवर्तयितुं वायुरूपत्वमुच्यते । कात्यायनः 'देवो व इति 'मातृणामेका व्याकृत्यैन्द्रं भवति माहेन्द्रं वा' (४ । २ । ९ । १०) इति । अस्यार्थः । पूर्वसूत्राच्छाखयोपस्पृशतीति पदद्वयमनुवर्तते । वत्साना मातरो या गावः सन्ति तासां मध्ये एका गा व्याकृत्य पृथक्कृत्य देवो व इति मन्त्रेण शाखयोपस्पृशेत् । तथा सति गोसवन्धि दधिरूपं दधिरैन्द्रं माहेन्द्रं वा भवतीति देवो व इति मन्त्रस्येन्द्रो देवता । 'षू प्रेरणे' । सुवति स्वस्वव्यापारे प्रेरयतीति सविता । देव. द्योतमानः परमेश्वरः । हे गाव, वो युष्मान् प्रार्पयतु प्रभूततृणोपेतं वनं गमयतु । किमर्थम् । श्रेष्ठतमाय कर्मणे । चतुर्विधं कर्म । अग्रशस्तम्, प्रगस्तं, श्रेष्ठम्, श्रेष्ठतमं चेति । लोकविरुद्धं वधवन्धचौर्यादिकमग्रशस्तम् । लोकैः श्लाघनीयं बन्धुवर्गपोषणादिकं प्रशस्तम् । स्मृत्युक्तं वापीकूपतडागादिकं श्रेष्ठम् । वेदोक्तं यज्ञरूपं श्रेष्ठतममिति तल्लक्षणम् । 'यज्ञो वै श्रेष्ठतमं कर्म' (१ । ७ । १ । ५) इति श्रुते । हे अश्या गाव, गोवधस्योपपातकरूपत्वाद्धन्तुमयोग्या अश्या उच्यन्ते । तथाविधा यूयमिन्द्राय भागं इन्द्रमुद्दिश्य संपादयिष्यमाणदधिरुपहेतु क्षीरम् । आप्यायध्वं समन्तार्द्धयन्वम् । सर्वास्वपि गोषु प्रभूतक्षीरं कुरुत । 'ओप्यायी वृद्धौ' । वो युष्मानपहर्तुं स्तेनश्चैरो मा ईशत ईश्वरः समर्थो मा भूत् । अघशंस अघेन तीव्रपापेन भक्षणादिना शंसो घातको व्याघ्रादिरपि मा ईशत वो हिसको मा भूत् । कीदशीर्युष्मान् । प्रजावती बह्वपत्या । अनमीवा अमीवा व्याधिः स नास्ति यासां ताः अनमीवा कृमिदष्टत्वादिस्वल्परोगरहिता । अयक्ष्मा यक्ष्मा रोगराज । प्रवलरोगरहिता । किञ्च यूयं गोपतौ गवा युष्माकं पत्यावस्मिन् यजमाने ध्रुवा शाश्वतिकी बह्वीर्वहुविधा स्यात् भवत । 'यजमानस्य पशून्निवश्यगारस्यान्यतरस्य पुरस्ताच्छाखामुपगूहति' (का० ४ । २ । ११) इति । हे पलाशशाखे, लमुचतप्रदेशे स्थित्वा प्रतीक्षमाणा सती यजमानस्य पशून् अरण्ये सचरतश्चौरव्याघ्रादिभयात् पाहि रक्ष । शाखया रक्षिता गावो निरुपद्रवा सत्य सायं पुनरागच्छन्तीत्याशयः । यद्यप्यचेतना शाखा तथापि तदभिमानिनी देवतामुद्दिश्यैवमुक्तम् । यथा शास्त्रज्ञा अचेतनेऽपि शालग्रामे शास्त्रदृष्ट्या विष्णुसनिधिमभिप्रेत्य विष्णुं सर्वोभ्य षोडशोपचारां न्विदधत इत्युक्तं प्राक् ॥

अथ व्याकरणप्रक्रिया । इषे । इषेरिच्छार्थस्य कर्मणि क्विप् । कित्वादुपधाया गुणाभावः । तस्माच्चतुर्थ्येकवचनम् । इषगब्दगत इकारो धातुस्वरेण प्रातिपदिकस्वरेण चोदात्त । स्वरविधौ व्यञ्जनस्याविद्यमानत्वात् । चतुर्थ्येकवचनस्य

प्रत्ययत्वादाद्युदात्तत्वे प्राप्ते 'अनुदात्तौ सुप्पितौ' (पा० ३ । १ । ४) इति तदपवादेनानुदात्तत्वे प्राप्तेऽपि 'सावेकाचस्तृतीयादिर्विमक्ति' (पा० ६ । १ । १६८) इत्युदात्तत्वम् । तस्मिन् सति 'अनुदात्तं पदमेकवर्जम्' (पा० ६ । १ । १५८) इतीकारोऽनुदात्त । यद्यप्येकवर्णेन द्वयोर्दात्तयोरन्यतरो य कोऽपि वक्तुं शक्यते तथापि 'सति शिष्टस्वरो वलीयार्' (पा० ६ । १ । १५८) इति न्यायेन विभक्तिगत उदात्त एव प्रबलः ॥ तथा सत्यनुदात्तादिकमुदात्तान्तमिदं पदं संपन्नम् । ला । युषेर्भजनार्थस्य 'युष्यतिभ्या मदिक्' (उ० १ । १४४) इति मदिक्प्रत्ययान्तस्य युष्मच्छब्दस्य द्वितीयाया त्वेति रूपम् । तस्य प्रातिपदिकस्वरेण यद्यपि उदात्त प्राप्तस्तथापि 'अनुदात्तं सर्वमपादादौ' (पा० ८ । १ । १८) इत्यस्य सूत्रस्य अनुवृत्तौ सत्यां 'त्वामौ द्वितीयायाः' (पा० ८ । १ । २३) इति लादेशविधानादयं शब्दोऽनुदात्तः ॥ ऊर्जे । 'ऊर्जं बलप्राणनयो' अस्मात्किप् । ऊर्जति बलवन्तं प्राणवन्तं वा करोतीत्यूर्कं अन्नम् । 'ऊर्जिलन्ननामोर्जयति सत' (निरु० ९ । २७) इति यास्कः । स्वर इषेवत् । संहिताया तु 'उदात्तस्य स्वरित' (पा० ८ । ४ । ६६) इति लाशब्दस्य स्वरितत्वम् । मन्त्रद्वयस्य संहिताया ऊर्ज इति ऊकारस्य 'स्वरितात्संहितायामनुदात्तानाम्' (पा० १ । २ । ३९) इति प्रचयाभिधायामेकश्रुतौ प्राप्ताया तदपवादकत्वेन 'उदात्तस्वरितपरस्य सन्नतर' (पा० १ । २ । ४०) इत्यन्यन्तनीचोऽनुदात्तो भवति । अग्रिमस्य लाशब्दस्य स्वरितत्वम् । एवमुत्तरपदेषु संहिताया स्वरा ऊहनीया ॥ वायव वातेर्गल्यर्थात् 'ह्रवापाजिमिस्वदिसाध्यशभ्य उण्' (उ० १ । १) इत्युण् । सति शिष्टप्रत्ययस्वरेणान्तोदात्तो वायुगब्ध । जस सुप्त्वादानुदात्तत्वम् । 'जसि च' (पा० ७ । ३ । १०६) इति गुणेऽत्रादेशे च 'स्थानेऽन्तरतम' (पा० १ । १ । ५०) इति परिभाषया उदात्त एव जाते वायव इति मध्योदात्तं पदम् । जस स्वरितत्वं पूर्ववत् ॥ स्थ । अस्तोर्लिटि शपो लुकि 'श्रसोरलोप' (पा० ६ । ४ । १११) इति अकारलोपः । 'तिरतिट' (पा० ८ । १ । २८) इति निघातः ॥ डेव । पचादित्वाद् 'चित' (पा० ६ । १ । १६३) इत्यन्तोदात्त ॥ च 'बहुवचनस्य वल्लसौ' (पा० ८ । १ । २१) इत्यनुदात्तो वसादेष । गविता 'प्र प्रेरणे' । 'ण्युल्लुचौ' (पा० ३ । १ । १३३) इति नृच । इजागम चित्त्वादान्तोदात्त ॥ प्र 'उपसर्गाश्चाभिवर्जम्' (फि० ४ । १२) इत्याद्युदात्त । अर्पयतु 'ऋ गतौ' 'हितुमति च' (पा० ३ । १ । २९) । इति णिच् 'अतिहीन्वीरीक्यूरीभ्याना पुग णो' (पा० ७ । ३ । ३६) इति पुक् । 'पुगन्त' (पा० ७ । ३ । ८९) इति गुण निघातश्च । श्रेष्ठतमाय । प्रशस्यद्यदात् 'अतिनायने तमविष्टनौ' (पा० ५ । ३ । ५५) इतीष्टन् 'प्रशस्यन्थ' (पा० ५ । ३ । ५०) इति प्राठेय । 'ज्जित्वादिर्जित्वम्' (पा० ६ । १ । १९७) इत्याद्युदात्तत्वम् । तत पुनः तमप् । तस्य पित्त्वादानुदात्तत्वम् । स्वरितप्रचया पूर्ववत् ॥ कर्मणे । करोतेर्मनिन् मिर्णान् 'उदात्त । आ उदात्त । प्यायन्वम्

'ओप्यायी द्वडौ' । 'हेतुमति च' (पा० ३ । १ । २६) इति णिच् । तस्य 'छन्दस्युभयथा' (पा० ३ । ४ । ११७) इत्यार्धघातुकत्वात् 'णेरनिटि' (पा० ६ । ४ । ५१) इति णिलोप । निघात ॥ अघ्या 'अघ्या अहन्तव्या भवन्त्यमीति वा' (निरु० ११ । ४३) इति यास्कः । अघे नञि वोपपटे हन्ते 'अघ्याद्यश्च' (उ० ४ । ११३) इति यगन्तो निपात । सवृद्धित्वात् 'आमन्त्रितस्य च' (पा० ६ । १ । १९८) इत्याष्टमिको निघात ॥ इन्द्राय 'इदि परमैश्वर्ये' 'इन्धी दीप्तौ' वा । इन्दति इन्धते वा तेजोभिरिति इन्द्रः । 'ऋज्रेन्द्र' (उ० २ । २९) इत्यादिना रन्प्रत्ययान्तो निपात । नित्त्वादाद्युदात्त । स्वरितप्रचयौ च ॥ भागं 'भज भागसेनवयो' । 'अकर्तरि च कारके सज्ञायाम्' (पा० ३ । ३ । १९) इति घञ् । चित्त्वादाद्युदात्ते प्राप्ते 'कर्षात्वतो घञोऽन्त उदात्त' (पा० ६ । १ । १५९) इत्यन्तोदात्तत्वम् ॥ तस्य 'अभि पूर्वः' (पा० ६ । १ । १०७) इत्यमा सहैकादेश 'एकादेश उदात्तेनोदात्त' (पा० ८ । २ । ५) इत्युदात्त एव । प्रजावतीः 'उपसर्गे च संज्ञायाम्' (पा० ३ । २ । १९) इति जनेर्डप्रत्यय ततश्चाप् । तेन सहैकादेशोऽप्युदात्तान्त प्रजाशब्द । तस्मात् 'तदस्यास्त्यस्मिन्निति मनुप्' (पा० ५ । २ । ९४) । 'माहुपधायाश्च मतोर्वोऽयवादिभ्य' (पा० ८ । २ । १९) इति मस्य व । 'उगितश्च' (पा० ४ । १ । १६) इति ङीप् । मनु ष्टीपोरनुदात्तत्वात्प्रजाशब्दस्वर एव । 'वा छन्दसि' (पा० ६ । १ । १०६) इति पूर्वसवर्णदीर्घत्वम् ॥ अनमीवा 'अम रोगे' । 'अमेरीव' इति ईवप्रत्यय । यद्वा 'शेवयह्वजिह्वाप्रीवाष्वामीवा' (उ० १ । १५३) इत्यमेर्वन्प्रत्ययान्तो निपात । तस्य 'नजो बहुव्रीहौ' (पा० २ । २ । ६) 'समासस्य च' (पा० ६ । १ । २२३ । २—१६२) इत्यन्तोदात्ते प्राप्ते तदपवादेन 'बहुव्रीहौ प्रकृत्या पूर्वपदम्' (पा० ६ । २ । १) इति पूर्वपदप्रकृतिस्वरत्वे प्राप्ते तदपवादेन 'नञ्सुभ्याम्' (पा० ६ । २ । १७२) इत्यन्तोदात्तत्वम् ॥ अयक्ष्मा तद्वत् स्वर ॥ मा । निपातत्वादाद्युदात्त ॥ स्तेन 'स्तेन चौर्ये' । स्तेनयति चोरयतीति स्तेन । पचाद्यच् । चित्त्वादान्तोदात्त ॥ ईशत 'ईश ऐश्वर्ये' । 'छन्दसि लुङ्ङिट' (पा० ३ । ४ । ६) इति लङ् । 'व्यत्ययो बहुलम्' (पा० ३ । १ । ८५) इति बहुवचनम् । 'न मादृथोगे' (पा० ६ । ४ । ७४) इत्यडभाव । निघातश्च ॥ अघशंस 'अघ पापकरणे' । पचाद्यजन्तोऽघशब्दोऽन्तोदात्त । अघं शंसति इच्छतीत्यघशंस । 'शसि इच्छायाम्' अच् । 'तत्पुरुषे तुन्यार्थे' (पा० ६ । २ । २) इत्यादिना पूर्वपदप्रकृतिस्वरत्वम् ॥ ध्रुवा 'ध्रुव स्थैर्ये' । 'इगुपधजाप्रोकिर क' (पा० ३ । १ । १३५) इति क । प्रत्ययस्वरेणान्तोदात्तो ध्रुवशब्द ॥ अस्मिन् 'इणो ऋमुक्' इति इतर्दमुक् । अन्तोदात्त इदंशब्द तस्मात् ङेः स्मिन् । तस्य 'ऊडिदम्पदाद्यपुत्रैद्युभ्य' (पा० ६ । १ । १७१) इत्युदात्तत्वम् ॥ गोपतौ 'गमेडौ' (पा० २ । ६ । ६ इति गोशब्दः प्रत्ययस्वरेणोदात्त । गवा पविरिति तत्पुरुषे 'पत्यावैश्वर्ये' (पा० ६ । २ । १८) इति पूर्वपदप्रकृतिस्वरत्वम् ॥ स्यात् । अस्ते

प्रार्थनायां लिङ् । 'तस्थस्थमिपां' (पा० ३।४।१०१) यासुट् सलोपोऽल्लोपश्च । 'तिङ्तिङ' (पा० ८।१।२८) । वही । बहुशब्दात् 'वोतो गुणवचनात्' (पा० ४।१।४४) इति ङीष् । 'वा छन्दसि' (पा० ६।१।१०६) इति जस पूर्वसवर्णत्वम् । प्रत्ययस्वरेणान्तोदात्त । यजमानस्य 'पूज्यजो शानन्' (पा० ३।२।१२८) इति यजते. शानन् । निच्वादाद्युदात्त । 'पशून्' पश्यन्ति गन्धेनेति* पशव । 'अर्जिदशिकमि' (उ० १।२७) इत्यादिना दृशे कुप्रत्ययः पगादेशश्च । प्रत्ययस्वरेणान्तोदात्त ॥ पाहि 'पा रक्षणे' लोट् । 'तिङ्तिङ' (पा० ८।१।२८) एवमग्रे पदस्वरप्रक्रियोहनीया विस्तरभयान्नोच्यते ॥ १ ॥

द्वितीया ।

वसोः पवित्रमसि द्यौरसि पृथिव्यसि मातरिश्वनो घर्मोऽसि विश्वधा असि । परमेण धाम्ना दृष्ट्वहस्व मा ह्यार्मा ते यज्ञपतिर्हार्षीत् ॥ २ ॥

उ० तस्यां पवित्रं करोति । वसो. पवित्रमसि वसोर्वास-यितुर्यज्ञस्य यज्ञसाधनभूते पयसि । अत्र यज्ञशब्दः पयसः पवित्रं परिपावनं भवसीत्यर्थः । उखामादत्ते द्यौरसि पृथिव्यसि 'उपस्यौत्येवैनामेतव' इति श्रुतिः । सा यद्विवोवयवभूतेनोदकेन क्रियते तेन द्यौरित्युच्यते । यत्पृथिव्यवयवभूतया मृदा क्रियते तेन पृथिव्युच्यते । मातरिश्वन इत्यधिभ्रयति । उखोच्यते । मातरिश्वनो घर्मोऽसि । मातरिश्वा वायुः । मातर्यन्तरिक्षे श्वसितीति वायो. संबन्धी त्वं घर्मोऽसि । त्रयो घर्मा अग्निवायुसूर्यदेवत्याः । तत्र मध्यमो घर्मः साधवेत्वेति 'अयं वै साधुर्योयं पवते' इति वायुदेवत्यः स त्वमसीत्यर्थः । यतश्च त्वं वायुः अतः । विश्वधा असि सर्वस्य धारयिता भवसि । किंच परमेण धाम्ना दृष्ट्वहस्व धामानि त्रीणि भवन्ति स्थानानि नामानि जन्मानीति च । उत्कृष्टेन नाम्नाभिहिता सती घर्मोसीत्यादिना आत्मानं दृष्ट्वहस्व दृढी-कुरुष्वेत्यर्थः । मा ह्या. 'हृ कौटिल्ये' । मा ह्यार्पीः मा कुटिली भूः । दृढीभूतायामपि कुटितायां पयःस्कन्दनं भवति । तन्माभूदित्येवमुच्यते । माच ते तव यज्ञपतिरधिष्ठानात्प्र-च्यवतु ॥ २ ॥

म० वसो पवित्रमिति पवित्रमस्यां वध्नाति कुशौ त्रिवृद्धा' (का ४।२।१५।१६) इति । वासयति वृष्ट्यादिद्वारा स्थापयति विश्वमिति वसु यज्ञ । 'यजो वै वसुर्यज्ञस्य पवित्रमसि' (१ । ७ । १ । ९) इति श्रुते । यज्ञशब्देन तदीयहविर्द्रव्यरूपं क्षीर लक्ष्यते । हे दर्भमय पवित्र, वसो इन्द्रदेवताया निवासहेतो पयस गोधर्कं पवित्रं त्वं असि । अनेन मन्त्रेण पवित्रं कृत्वा पर्णशाखाया वध्नीयात् । द्वौ कुशौ कुशत्रयं वा पवित्रमुच्यते ॥ ✓ 'द्यौरसीति स्थाल्यादानम्' (का० ४ । २ । १९) इति । यस्या

स्थाल्यां क्षीर प्रक्षेप्तव्यं तद्ग्रहणार्थोऽयं मन्त्रः । हे स्थालि, मृजलाभ्या निष्पन्ना त्वं द्यौरसि जलहेतुवृष्टिप्रदद्युलोकरूपासि । द्युसवन्धात्तद्रूपत्वमस्यामुपचर्यते । तथा पृथिव्यसि पृथिव्या. सकाशादुद्धृतया मृदा निष्पन्नत्वात्पृथिवीरूपत्वम् । 'मातरिश्वन इत्यधिभ्रयति' (का० ४ । २ । २०) इति । गार्हपत्यादुद्धी-चोऽङ्गारात्रिरुह्य तेपूखामधिभ्रयति । हे उखे, त्वं मातरिश्वन वायो घर्मं दीपकोऽन्तरिक्षलोकोऽसि । मातर्यन्तरिक्षे श्वसिति निश्वासवच्छेषां करोतीति मातरिश्वा वायु । घर्मं । 'घृ क्षरण-दीप्त्यो' । घर्मं दीपक संचारस्थानप्रदानेन वायोर्दीपकोऽ-भिव्यञ्जकोऽन्तरिक्षलोक । हे स्थालि, तवोदरेऽयन्तरिक्षरूप-स्यावकाशस्य वायुसंचारस्य सद्भावात्त्वमपि वायोर्घर्मरूपासि ॥ द्यौरसि पृथिव्यसीति पूर्वमन्त्रे लोकद्वयरूपत्वमुखाया उक्तम् । अत्र मातरिश्वनो घर्मोऽसीत्यन्तरिक्षलोकरूपत्वमुच्यते । तस्मा-देवा त्रयाणा लोकाना धारणात् त्वं विश्वधा असि विश्वं दधा-तीति विश्वधा विश्वधारणसमर्थसि लोकत्रयरूपत्वात् । किंच परमेण धाम्ना उत्तमेन बहुक्षीरधारणसामर्थ्यरूपेण तेजसा हे उखे, त्वं दृष्ट्वहस्व दृढा भव । त्वन्निष्ठस्य क्षीरस्य गलनं वारयि-तुम् । अन्यथा भग्नायास्तव छिद्रेण क्षीरं गलेत् । 'दहि वृहि वृद्धौ' इति धातुर्यद्यपि वृद्धर्थस्तथापि दाढ्ये सति भङ्गाभावेन चिरमवस्थानाद्दाढ्यं नाम कालवृद्धिरेव भवति । किंच । हे उखे, मा ह्या कुटिला मा भव । 'हृ कौटिल्ये' । यद्युखा कुटिला भवेत्तदानीमवाङ्मुखाया सत्या तत्स्थं क्षीरं गलेत् । अत क्षी-रधारणाय दाढ्यमकौटिल्यं चार्थ्यते । किंच ते यज्ञपति त्वत्सं-बन्धी यजमान मा ह्यार्षीत् कुटिलो मा भूत् । त्वन्निष्ठक्षीरस्क-न्दनेनानुष्ठानविघ्न एव यजमानस्य कौटिल्यम् । तच्च त्वदीयेन दाढ्येन कौटिल्याभावेन च न भविष्यतीति प्रार्थ्यते ॥ २ ॥

तृतीया ।

वसोः पवित्रमसि शतधारं वसोः पवित्रमसि सहस्रधारम् । देवस्त्वा सविता पुनातु वसोः पवि-त्रेण शतधारेण सुप्वा कामधुक्षः ॥ ३ ॥

उ० तस्यां पवित्रं निदधाति । वसोः पवित्रमसि शतधारं वसो. पवित्रमसि सहस्रधारं । शतसहस्रशब्दौ संख्योत्तर-वचनौ । अभ्यासे भूयांसमर्थं मन्यन्ते । अनन्तधारमित्यर्थः । आसिच्यमाने जपति । देवस्त्वा सविता । पय उच्यते । 'देवस्त्वा सविता पुनातु दोपात्पृथक्करोतु निर्दोषं करोतु । वसोरग्निष्टोमयज्ञस्य संबन्धिना आविकेन अनेकधारेण अच्छि-द्रेण पवित्रेण । सुप्वा शोभनं पुनातीति सुपुः तेन सुप्वा । साधुपवनेन पवित्रेण । अथाह कामधुक्ष इति प्रश्नोयं । गर्वां मध्ये त्वं कां गां अधुक्ष. 'दुह प्रपूरणे' दुग्धवानसि ॥ ३ ॥

स० 'वसो पवित्रमिति पवित्रमस्या करोत्युदग्वा' इति ।
अस्यामुखाया स्थापनीयस्य पवित्रस्य प्रागग्रत्वं सामान्यत प्राप्त-
मिति सिद्धवत्कृत्वाऽगग्रत्वं विकल्प्यते । हे शाखापवित्र, वसो
इन्द्रदेवतानिवासहेतो पयस शोचक पवित्रं त्वम् असि । पवि-
त्रेण व्यवधाने सति क्षीरेण सह स्थाल्या पतता तृणपर्णादीना
प्रतिवश्यमानत्वात्पवित्रस्य क्षीरशोचकत्वम् । किंभूत पवित्रम् ।
गतवार गतसख्या धारा यस्मिन् । तथा सहस्रधारं सूक्ष्मै
पवित्रच्छिद्रे स्थाल्या पतन्तीना क्षीरधारणा शतसहस्रसख्या-
काना सद्भावाच्छोधकत्वमाहर्तुम् । वसो पवित्रमिति द्विरुक्ति ।
अभ्यासे भूयासमर्थ मन्यन्ते (निरु० १० । ४२) इति ।
'देवस्यत्वेत्यासिच्यमाने जपति' (का० ४ । २ । २३) इति ।
पयो देवता । दोहनादूर्ध्वं स्थाल्या सिच्यमान हे क्षीर,
सविता प्रेरको देव पूर्वोक्तरीत्या । शतधारेण वसो
पवित्रेण । त्वा त्वाम् । पुनातु शोधयतु । सुप्वेति
पवित्रविशेषणम् । सुष्टु पुनातीति सुपू तेन सुवा । नुडाग-
माभाव आर्षे ॥ कामधुक्ष इति प्रश्न (४ । २ । २४)
इति एकस्या गवि दुग्धाया दोग्धार प्रत्यध्वर्यु पृच्छेत् ।
हे दोग्व, विद्यमानाना गवा मध्ये त्व का गाम् अधुक्ष
दुग्धवानसि ॥ ३ ॥

चतुर्थी ।

सा विश्वायुः सा विश्वकर्मा सा विश्वधायाः ।
इन्द्रस्य त्वा भागं सोमेनातनन्ति विष्णो हव्यं
रक्ष ॥ ४ ॥

उ० अमूमित्युक्ते दोग्धा सा विश्वायुरित्यध्वर्युराह । सा
गौर्विश्वस्य जगत. आयुषो दात्री । द्वितीयामाह । सा गौर्विश्वस्य
जगत कर्मा कर्त्रां । तृतीयामाह । सा गौर्विश्वस्य जगत धाया.
धयतेर्णिजन्तस्यासुनि रूपम् । पार्ययित्री । यज्ञादेव सर्वा. प्रजा
उत्पद्यन्ते आयुर्भोजनसहिता. स गवासुपचर्यते । आतनन्ति ।
इन्द्रस्य त्वा भागं सोमेन दग्धा आतनन्ति । तन्नति. कठिनी-
करणार्थं । दधिभावमापादयामीत्यर्थं ॥ अपिदधाति विष्णो
हव्यं रक्ष । 'यज्ञो वै विष्णु' इति श्रुति । हविर्गोपाय ॥४॥

स० प्रोक्ते 'सा विश्वायुरित्याह' (का० ४ । २ । २५) इति
पूर्वोक्तप्रश्नस्योत्तरे अमूं गामिति दोग्ध्रा प्रोक्ते सति सा विश्वा-
युरिति मन्त्रेण दोग्धार प्रत्यध्वर्युर्नूयात् । या गौस्त्वया दुग्धा
मया च पृष्टा सा विश्वायु शब्देनाभिधेया । विश्वमायुर्यस्या
सा विश्वायु । यजमानस्य सपूर्ण आयु प्रयच्छतीत्यर्थं ।
'एवमितरे उत्तराभ्याम्' (का० ४ । २ । २६) इति । यथा प्रथमा
गौ पृष्टा एवमितरे द्वितीयतृतीये गावौ तद्दोहनादूर्ध्वं कामधुक्ष
इति मन्त्रेण प्रष्टव्ये । दोग्धा तूत्तरेऽमूमिति प्रोक्ते सा विश्वकर्मा

सा विश्वधाया इति मन्त्राभ्या क्रमेण तयोरशिष ब्रूयात् ।
या द्वितीया गौस्त्वया पृष्टा सा विश्वकर्मा, या तृतीया गौस्त्वया
पृष्टा सा विश्वधाया । 'डुवाञ् धारणपोषणयो' । विश्वान्स-
र्वान्देवान्दधाति क्षीरद्व्यादिहविर्दानेन पुष्पातीति विश्वधाया ।
असुन्प्रत्ययो णिच् । णित्वात् 'आतो युक् चिष्कृतो' (पा० ७
३ । ३३) इति युक् । यद्वा । 'धेत् पाने' । विश्वानिन्द्रादि-
देवान् क्षीरादिहव्यं धापयति पाययतीति विश्वधाया । 'उद्वा-
स्यातनन्ति प्राग्धुतशेषेणन्द्रस्य त्वा' (का ४ । २ । ३२) इति ।
कथितं क्षीरमभेरुद्वास्य मन्दोष्णे तत्र प्रात कालीनहोमावशिष्टेन
दग्धा दधिनिष्पत्तये आतन्नं कुर्यात् । हे क्षीर, इन्द्रस्य भागं
त्वा सोमेन सोमवल्लीरसेन आतनन्ति दध्यर्थं कठिनीकरोमि ।
तन्नति कठिनीकरणार्थं । यद्यप्यत्रातन्नहेतुर्दधिशेषस्तथापि
भावनया तस्यैव सोमत्वं सपाद्यते । यथा कश्चित्पुमान्वन्धु-
त्वेन भावितो बन्धुर्भवति प्रातिकूल्येन भावित शत्रुश्च ।
तदुक्तं वसिष्ठेन 'बन्धुत्वे भावितो बन्धु परत्वे भावित पर ।
विषामृतदृशैवेह स्थितिर्भावनिवन्धिनी ॥' इति । भोज्यं वा विष-
त्वेन भावितं वान्ति करोति । अमृतत्वेन भावितं जीर्णं सद्बल-
हेतुर्भवति । तथात्र दधिशेषस्य भावनया सोमत्वम् ॥ 'सोद-
केनापि द्वात्यमृष्मयेन विष्णो हव्यमिति' (का० ४ । २ । ३४)
इति । हे विष्णो, इदं हव्यं क्षीरं रक्ष । सर्वत्र सृष्टौ पालने
संहारे च ब्रह्मविष्णुमहेश्वरा अभिमानिन्यो देवता । अतो
विष्णुं संवोध्य हविषो रक्षा प्रार्थ्यते ॥ ४ ॥

पञ्चमी ।

अग्ने व्रतपते व्रतं चरिष्यामि तच्छक्रेयं तन्मे
राध्यताम् । इदमहमनृतात्सत्यमुपैसि ॥ ५ ॥

उ० व्रतमुपैति । अग्ने व्रतपते । हे भगवन् अग्ने, व्रतस्य पतेः ।
व्रतं सत्यादिकं चरिष्यामि । तद्गतं तव प्रसादात् शक्यं शक्नु-
याम् । शक्तं च सत् तत् मे मम राध्यतां सिध्यताम् ।
यज्ञफलसमृद्धिराशास्यते । अनेन वाञ्छिरुच्यते । इदमहं त्व-
त्साक्षिकमनृतात्सत्यात्सत्यमुपगच्छामि ॥ ५ ॥

स० 'अपरेणाहवनीयं प्राङ्निष्ठन्नग्निर्माक्षमाणोऽप उपस्पृश्य
व्रतमुपैत्यग्ने व्रतपत इदमहमिति वा' (२ । १ । ११) इति । हे
व्रतपते, व्रतस्यानुष्ठेयस्य कर्मण पते पालक हे अग्ने, त्वदनु-
ज्ञया व्रतं चरिष्यामि कर्मानुष्ठास्यामि । तच्छक्रेयं तत्कर्मानु-
ष्ठातुं शक्तो भूयास त्वत्प्रसादात् । तन्मे राध्यता मदीयं त-
त्कर्म निर्विघ्नं सत् फलपर्यन्तं सिध्यतु । शकेराशीर्लिङ्ग्यासुट् ।
'लिङ्ग्याशिष्यङ्' (पा० ३ । १ । ८६) 'अतो येय' (पा० ७ । २ ।
८०) । गुण । शक्यम् । 'अग्निवै देवाना व्रतपति' (१ । १ ।
१ । २) इति श्रुति । इदमहम् । अहं यजमानोऽस्माद-
नृतान्मनुष्यजन्मन उद्भूय सत्य देवताशरीरम् उपैसि प्राप्नोमि ।
सत्यमनुष्ठीयमानकर्मरूपेण प्रत्यक्षमिति मन्वान इदमिति वि-
शिनष्टि । अचूतं मनुष्यजन्म शीघ्रविनाशित्वात् । यथा स्वप्न-

१ कर्मकर्त्रा. २ धाया. जगत.. ३ स्यात्रासुनि. ४ जगत
धाययित्री.

गजादयो बोधमात्रेण शीघ्रं निवर्तमाना अच्यन्ते । सत्यं देवजन्म बहुकालस्थायित्वात् । यथा जागरणगजादय । श्रुतिरपि 'इदमहमन्वृतात्सत्यमुपैमि' (१११११४) इति । तन्मनुष्येभ्यो देवानुपावर्तत इति । यद्वा लोकप्रसिद्धे एव सत्याच्यते ग्राह्ये । नाच्यते वदेदिति कर्मण्यच्यतनिषेधात् । अच्यतवदनादुद्रत्याहमिदं सत्यवदनमुपैमि । अत इदं सत्यवदनं कर्माङ्गत्वात्कर्मकाले पालनीयम् ॥ ५ ॥

षष्ठी ।

कस्त्वा युनक्ति स त्वा युनक्ति कस्मै त्वा युनक्ति तस्मै त्वा युनक्ति । कर्मणे वां वेषाय वाम् ॥ ६ ॥

उ० अपः प्रणयति । कस्त्वा युनक्ति । यज्ञस्यारम्भकर्मणि आत्मनः कर्तृत्वमपनीयाध्वर्युः प्रजापतेर्यज्ञस्य कर्तृत्वमाह । अत्र चत्वारि सर्वनामानि । तत्र प्रथमतृतीये प्रश्नभूते । द्वितीयचतुर्थे प्रतिप्रश्नभूते । कस्त्वा युनक्ति । हे यज्ञ, प्रजापति । न मनुष्यः स तु यज्ञ । प्रजापतिः त्वां युनक्ति । कस्मै प्रयोजनाय युनक्तीत्यध्वर्युराशङ्कोत्तरं ददाति । तस्मै प्रयोजनाय युनक्ति । यज्ञादुत्पत्तिः स्थितिश्च जगतः । अतोऽनेन सर्वनाम्ना तदेव निर्दिश्यते ॥ शूर्पं चाग्निहोत्रहवणीं चादत्ते । कर्मणे यज्ञकर्मणे वां युवां अहं आददे इति वाक्यशेषः । वेषाय । 'विष्णु व्याप्तौ' । यज्ञव्याहयर्थं वां युवां अहमादद इति च ॥ ६ ॥

म० एवं व्रतमुपेत्य ब्रह्माणं वृत्वापां प्रणयनं कुर्यात् । 'ब्रह्मज्ञप प्रणेप्यामि यजमान वाचं यच्छेत्साहानुज्ञात उत्तरेणाहवनीयं संप्रति निदधाति कस्त्वायुनक्ति' (का० २।३।२-३) इति । अत्र मन्त्रं प्रयुञ्जानोऽध्वर्युर्यज्ञारम्भकर्मण्य्यात्मन कर्तृत्वमपनीय प्रजापतेर्यज्ञकर्तृत्वं प्रश्नोत्तररूपाभ्या मन्त्रवाक्याभ्या प्रतिपादयति । प्रणीतानामपा धारक हे पात्र, त्वा क पुरुषो युनक्ति आहवनीयस्योत्तरभागे स्थापयतीति प्रश्न । तच्छब्दप्रसिद्धार्थवाची । सर्वेषु वेदेषु जगन्निर्वाहकत्वेन प्रसिद्धो य प्रजापतिरस्ति स एव परमेश्वर हे पात्र, त्वा युनक्ति इत्युत्तरम् । पुनरपि कस्मै प्रयोजनाय त्वा युनक्ति इति प्रश्न । तस्मै प्रजापतये तत्प्रीत्यर्थं त्वा युनक्ति इत्युत्तरम् । सर्वकर्माणि परमेश्वरप्रीत्यर्थमनुष्ठेयानीति भगवद्गीतास्वर्जुनं प्रति भगवतोक्तम् 'सर्वकर्माण्यपि सदा' (१।८।५६) 'ब्रह्मार्पणं' (४।२४) इति च परिस्तीर्य द्वन्द्वश पात्राण्यासाद्य शूर्पं चाग्निहोत्रहवणीं चादत्ते । 'कर्मणे वामिति शूर्पाग्निहोत्रहवण्यादाय' (का० २।३।१०) इति । कर्मणे हे अग्निहोत्रहवणि, हे शूर्प, वा युवा कर्मार्थमहमादद इति शेष । वेषाय च । 'विष्णु व्याप्तौ' । घञ् । वेषो व्याप्ति । सूचितकर्मसु व्याहयर्थं च वा युवामहमाददे । शकटेऽवस्थिताना व्रीहीणा हविरर्थं पृथक्करणं प्रोक्षणार्थोदकधारण-

मित्यादयोऽग्निहोत्रहवणीव्यापारा । व्रीहिनिर्वापधारणमुल्लखले व्रीहिप्रक्षेप पुनरुद्धरणं चेत्यादय शूर्पव्यापारा ॥ ६ ॥

सप्तमी ।

प्रत्युष्टं रक्षः प्रत्युष्टा अरातयो निष्टसं रक्षो निष्टसा अरातयः । उर्वन्तरिक्षमन्वेमि ॥ ७ ॥

उ० प्रतपति । प्रत्युष्टं 'उष दाहे' । प्रतिज्ञाय दग्धं रक्षः प्रतिज्ञाय च दग्धा अरातयः । न विद्यते रातिर्दानं येषां ते अरातयः । अनेन वा । निष्टसं । 'तप संतापे' । निरित्येतस्य स्थाने नितरां तसं रक्षः । ननु यज्ञसाधनमित्यभिप्रायः । उक्तमन्यत् । गच्छति उर्वन्तरिक्षं । यद्यपि रक्षोभिराकुलमन्तरिक्षं तथाप्यनेन यजुषा उरु विस्तीर्णं कृत्वा अन्वेमि प्रतिगच्छामि ॥ ७ ॥

म० 'प्रतपनं प्रत्युष्टं निष्टसमिति वा' (का० २।३।११) इति । रक्ष राक्षसजाति । प्रत्युष्टं प्रत्येकं दग्धम् । 'उष दाहे' । अनेनाग्निहोत्रहवणीशूर्पयो प्रतपनेनात्र स्थिता राक्षसा दग्धा इत्यर्थः । अरातयोऽपि प्रत्युष्टा प्रत्येकं दग्धा । 'रा दाने' । हविषो दक्षिणाया वा दानं राति । राते प्रतिबन्धका अरातयस्तोऽपि दग्धा । अन्यथा न यज्ञसाधनमित्यर्थः । शूर्पादौ निगूढं रक्षो निष्टसं निःशेषेण तसं सतसम् । 'तप संतापे' । अरातयश्च निष्टसा । अनयोर्मन्त्रयोर्विकल्प ॥ 'गच्छत्युर्वन्तरिक्षम्' (का० २।३।१२) इति । उरु विस्तीर्णम् । अन्तरिक्षम् अवकाशम् । अन्वेमि अनुमृत्य गच्छामि । गच्छत पुरुषस्य पार्श्वयोरेव स्थितं रक्षोऽनेन मन्त्रेण निराक्रियत इत्याशयः ॥७॥

अष्टमी ।

धूरसि धूर्वं धूर्वन्तं धूर्वं तं योऽस्मान्धूर्वति तं धूर्वं-यं वयं धूर्वामः । देवानामसि वह्नितमं सन्नितमं पप्रितमं जुष्टतमं देवहृतमम् ॥ ८ ॥

उ० धुरमभिमृशति । धूरसि । अनसोऽवयवं धुरं स्तौति । तत्र श्रुतिः 'अग्निर्वा एष धुर्यस्तमेतदत्येप्यन्व्रवीती'ति । हविर्ग्रीहीष्यन् धुर्यमग्निं ब्रवीति । धूरसि । धूर्वतेर्वधकर्मणः । धूर्वणक्रियानिमित्तं हि ते नाम । अतो ब्रवीमि । धूर्वं धूर्वन्तं । हिन्धि हिंसन्तं । धूर्वं तं हिन्धि तं । योऽस्मान्धूर्वति योऽस्मान् हिन्स्ति त धूर्वं यं वयं धूर्वामः । तं पुरुषं हिधि यं वयं हिंसः । अनस उपस्तम्भनमभिमृशति । देवानामसि । अन उच्यते । देवानामभ्यादीनां त्वं भवसि । वह्नितमं वह्नितमं । 'वह प्रापणे' इत्यस्य रूपम् । वोढृतमं । सर्वं तमपः अतिशयार्थाः । सन्नितमं । 'णै वेष्टने-' । 'आद्यगमहन-' इत्यादिना किन्प्रत्ययः । चर्मणा स्नायुना च परिवृततमम् । अथवा पार्श्वतः काशैर्गोणि-

पटैश्च परिवृततमं । पप्रितमं । 'प्रा पूरणे' । 'पूर्ववत् किन्प्र-
त्ययः । 'हविषा पूर्णतमम् । जुष्टतमं । 'जुषीः प्रीतिसेवनयोः' ।
अत्र जुषिः प्रीतिं वर्तते । अभिप्रेततमं सेविततमं वा । देव-
हूतमं देवानां ह्वयतीति देवहूः देवानामाह्वारुतमम् ॥ ८ ॥

म० श्रपणस्य पश्चादनस्तिष्ठति समङ्गि धूरसीति धुरभिर्मर्श-
नम् (२।२।१३।१३) इति । अस्यायमर्थः । श्रपणस्य पुरोडाश-
पाकहेतोर्गाहपत्यस्य पश्चादन शकटं व्रीहियुक्तं तिष्ठति । तच्च
समङ्गि सम्यग्ज्ञानियस्य तत्सर्वाङ्गोपेतं तस्य धुर बलीवर्दव-
हनयोग्यं युगप्रदेशं धूरसीति मन्त्रेण स्पृशेदिति ॥ अथ
मन्त्रार्थः — व्रीहिरूपहविर्धारकशकटसंबन्धिनो युगस्य बलीवर्दव-
हनप्रदेशे कश्चिद्धिसकोऽग्निं शास्त्रदृष्टोऽस्ति तं प्रार्थयते ।
'अग्निर्वा एष धुर्यस्तमेतदत्येष्यन्भवति' (१।१।२।१०) इति
श्रुते । हे वहे, त्वं धूरसि हिंसकोऽसि । 'तुर्वां धुर्वीं दुर्वीं धुर्वीं
हिंसार्थां' धूर्वते क्विप् । यतो धूरसि अत धूर्वन्तं हिंसन्तं
पाप्मानं धूर्वं विनाशय । किञ्च य राक्षसादिर्यागविघ्नेन
अस्मान् धूर्वति हिंसितुमुद्युक्तस्तमपि धूर्वं विनाशय । यं च वयं
धूर्वाम तमपि धूर्वं । यमालस्यादिरूपं वैरिणं वयमनुष्ठातारो
धूर्वामो हिंसितुमुद्यतास्तमपि धूर्वं विनाशय । शकटस्थिताभ्य-
तिक्रमणनिमित्तमपराधमपहोतुसम्याधारभूता शकटस्य धूरनेन
मन्त्रेण स्पृश्यते 'देवानामित्युपस्तम्भनस्य पश्चादीषाम्' (का०
२।३।१४) इति । शकटस्य दीर्घं काष्ठमीषा तदग्रस्य
भूमिस्यर्शो मा भूदिति । तदाधारत्वेन स्थापितं काष्ठमुपस्तम्भनं
तस्य पश्चाद्भागे तामीषां स्पृशेत् । देवानामसि । हे शकट, त्व
देवानां संबन्धि असि भवसि । किभूतं वहितमम् 'वह प्रापणे' ।
वहतीति वहि अतिशयेन वहि वहितमम् । व्रीहिरूपस्य हवि-
षोऽतिशयेन प्रापकम् । तथा सन्नितमं 'ष्णा शौचे' अति-
शयेन शुद्धम् । 'आदृगमहन-' (पा० ३।२।१७१) इत्यादिना
किप्रत्यय । यद्वा 'स्त्रै वेष्टने' । दाढ्याय चर्मादिभिरतिशयेन
वेष्टितम् । पप्रितमम् । 'प्रा पूरणे' व्रीहिभिरतिशयेन पूरितम् ।
जुष्टतमं 'जुषी प्रीतिसेवनयो' । देवानामतिशयेन प्रियम् ।
देवहूतमम् । 'हिच् स्पर्धाया शब्दे च' देवानामतिशयेनाह्वात् ।
व्रीहिपूर्णं शकटं दृष्ट्वा देवा आहूता इव शीघ्रमागच्छन्ति ॥ ८ ॥

नवमी ।

अहुतमसि हविर्धानं दृष्ट्वह्रस्व मा हर्मा ते यज्ञ-
पतिर्हार्षीत् । विष्णुस्त्वाक्रमतासुरु वातायापहत्
रक्षो यच्छन्तां पञ्च ॥ ९ ॥

उ० अहुतमसि 'हुहरेश्छन्दसि' इति ह्रतेलुठनार्थस्य
निष्ठायां हुरादेशः । अलुठितं पूर्णमसि । हविर्धानं हविषां निधा-
नम् । अत आत्मानं दृष्ट्वह्रस्व दृढीकुरु । ममारुरुक्षते अवहितं
भव । मा हर्मा ते यज्ञपतिर्हार्षीदिति उक्तार्थः । आरोहति ।

विष्णुर्यज्ञस्त्वां शकटं आक्रमतां आरोहतु । अहं त्वसमर्थ इत्य-
भिप्रायः । प्रेक्षते हविष्यात् । उरुवाताय उरु महत् वाताय
प्राणाय त्वां करोमीति प्रेक्षते । अपद्रव्यं निरस्यति । अपहतं
'हन हिंसागत्योः' । अत्र गतौ वर्तते । अपगतं अस्मा-
द्धविषो रक्षः । आलभते । यच्छन्तां पञ्च 'यम उपरमे'
निबध्नन्तु त्वां हविष्यं पञ्च अङ्गुलयः ॥ ९ ॥

म० अहुतमसि । 'हु कौटिल्ये' । क्तप्रत्यय । 'हुहरेश्छ-
न्दसि' (पा० ७।२।३१) इति निष्ठाया हुआदेशः । अहुतम्
अकुटिलम् असि । आरोहणेऽपि भङ्गमीतिर्नास्तीत्यर्थः ।
हविर्धानम् । 'दुधाञ् धारणपोषणयो' । हविषो व्रीहिरूपस्य
धारकं पोषकं भवसि । अत दृहस्व । मा हर्मा ते यज्ञपतिर्हार्षी-
दिति पूर्ववद्वाख्येयम् । 'विष्णुस्त्वेत्यारोहणम्' (का० १।३।
१५) इति । हे शकट, विष्णुः व्यापको यज्ञः त्वा त्वां ।
क्रमता पादेनाक्रम्यारोहतु नाहं समर्थ इति भावः । 'प्रेक्षत उरु
वातायेति हविष्यात्' (का० १।३।१६) इति । हे शकट,
वाताय उरु भवेति शेषः । तदन्तर्वर्तिव्रीहिषु वायुसंचाराय
विस्तीर्णं भव । शकटस्य व्रीहीणा तृणाद्याच्छादितत्वात्संकोचे
वायुप्रवेशाभावादाच्छादनमपनीय यथा वायु प्रविशति
तथा संकोचं परित्यजेत्यर्थः । वायुरूपप्राणवेशाद्धवि संप्राणं
क्रियते मन्त्रेण । किञ्च वायुप्रवेशरहितं सर्वं वस्तु वरुणदेवत्यं
भवति । वरुणश्च बन्धकारित्वाद्यज्ञनिरोधकस्तन्नितृत्त्यर्थमयं
मन्त्रः । यद्वै किञ्च वातो नाभिभवति तत्सर्वं वरुणदेवत्यमुरुवा-
तायेत्याह वारुणमेवैतत्करोति' इति तित्तिरिवचनात् 'अपहतमिति
निरस्यत्यन्यदविद्यमानेऽभिमृशेत्' (का० २।३।१७-१८)
इति । व्रीहिभ्योऽन्यत्तृणादिकं यदि तत्र भवेत्तदनेन निरस्येत् ।
तृणाद्यभावे व्रीहीनभिमृशेदिति सूत्रार्थः । अथ मन्त्रार्थः —
रक्ष यज्ञविघातकम् । अपहतं निराकृतं तृणादिकमेव रक्ष
उच्यते । 'यच्छन्तामित्यालभते' (का० २।३।१९) इति ।
पञ्च पञ्चसंख्याका अङ्गुलयो व्रीहिरूपं हवि यच्छन्ता निय-
च्छन्तु । अनेन पञ्चाङ्गुलियुक्तेन मुष्टिना व्रीहीन्ग्रहीयादित्यर्थः
उक्तो भवति ॥ ९ ॥

दशमी ।

देवस्य त्वा सवितुः प्रसवेऽश्विनोर्बाहुभ्यां पूष्णो
हस्ताभ्याम् । अग्रये जुष्टं गृह्णाम्यग्नीषोमाभ्यां जुष्टं
गृह्णामि ॥ १० ॥

उ० गृह्णाति । देवस्य त्वा । त्वाशब्देन हविरुच्यते । देवस्य
सवितुः प्रसवे अभ्यनुज्ञायां वर्तमानः । देवेन सवित्रा
प्रसूतः । अश्विनोर्बाहुभ्यां न स्वाभ्यां । अश्विनौ हि देवाना-
मध्वर्युः । पूष्णो हस्ताभ्यां न स्वाभ्याम् । पूषा हि देवानां

भागधुक् भागपूरकः । अग्नये जुष्टम् । 'जुपी प्रीतिसेवनयोः' । अत्र जुषिः प्रीतौ वर्तते । तथाहि 'रुच्यर्थानां प्रीयमाणः' इत्यग्निशब्दस्य चतुर्थी संजाता । अग्नये जुष्टं रुचितमभिप्रेतं गृह्णामि । एतदुक्तं भवति । योऽग्निः सर्वेश्वरः सर्वात्मा तस्य तथाभूतमेतदङ्गं भवितुमर्हति । नच तथाभूतं मनुष्येण तद्गृहीतुं शक्यते । अतोऽहं सावित्रं प्रसवमास्थायाश्विनोर्बाहुभ्यां पूष्णो हस्ताभ्यां त्वां हविष्यामयेऽभिरुचितं गृह्णामि । तथा अग्नीषोमाभ्यां त्वां हविष्याभिरुचितं गृह्णामि ॥ १० ॥

म० 'देवस्य त्वेति गृह्णत्याभेयं चतुरो मुष्टीनेवमग्नीषोमीयं यथादेवतमन्यत्' (का० २ । ३ । २०-२२) इति । हे हवि, सवितुर्देवस्य प्रसवे प्रेरणे सति तेन प्रेरितोऽहम् अग्नये जुष्टं प्रियं त्वा गृह्णामि । अग्नीषोमाभ्या व्यासक्तदेवताभ्या च जुष्टं त्वा गृह्णामि । काभ्याम् । अश्विनोर्बाहुभ्या पूष्णो हस्ताभ्या च । असमणिवन्धयोर्मध्यभागे दीर्घदण्डाकारो बाहुः । पञ्चाङ्गलियुक्ताप्रभागो हस्त । अश्विनौ हि देवानामध्वर्यू । पूषा हि देवाना भागधुक् । अतो ग्रहणसाधनयो स्वबाहोरश्विबाहुभावेना कार्या । हस्तयोस्तु पूषहस्तभावनेति भाव । सर्वात्मकस्याग्नेर्हविस्तादृशं मनुष्येण कथं ग्रहीतुं शक्यमिति सवित्रानुज्ञातोऽश्विबाहुभ्या पूष्णो हस्ताभ्या गृह्णामीत्यर्थ । किञ्च । 'सत्यं देवा अनृतं मनुष्या' (१ । १ । २ । १७) इति श्रुते देवानां सत्यरूपत्वात्तदनुस्मृतिपूर्वकं हविर्ग्रहणं फलपर्यवसायित्वात्सत्यं भवति । देवतास्मृत्यभावे तु मनुष्याणामनृतरूपत्वात्तत्कृतमनुष्ठानं निष्फलत्वादनृतं भवतीति देवतास्मरणमित्यभिप्रायः । हविर्गृह्णन्तमध्वर्यु देवता सेवन्ते मम नाम ग्रहीष्यतीति । अनामग्रहं हविषि गृहीते तासा मिथः कलहो भवेदिदं मदर्थमेव गृहीतमिति तत्कलहनिवृत्त्यर्थमग्नये जुष्टमग्नीषोमाभ्या जुष्टमिति देवतानिर्देशपूर्वकं हविर्ग्रहणमित्यभिप्रायः १०

एकादशी ।

भूताय त्वा नारातये, स्वरभिविख्येषं, दृष्टं हन्तां दुर्याः पृथिव्याम् । उर्वन्तरिक्षमन्वेमि पृथिव्यास्त्वा नामौ सादयाम्यदित्या उपस्थेऽग्ने हव्यं रक्ष ॥ ११ ॥

उ० भूताय त्वेति शेषाभिमर्शनम् । भूताय भवनाय । त्वा त्वां परिशेषयामीति शेषः । नारातये न अदानाय । उहं रोपितं सत् ब्रीह्यादि पुनरेव बहु भविष्यतीति परिशेषयामि न कृपणतायै । स्वरिति प्राडीक्षते । स्वरभिविख्येषं पश्येयम् । विपूर्वः ख्यातिर्दर्शनार्थः । स्वशब्देन यज्ञोऽभिधीयते । स हि शोभनं प्राडीरितो भवति । यज्ञार्हदेवाः सूर्यः यज्ञोपि स्वःशब्देनोच्यते । 'यज्ञो वै स्वरहर्देवाः सूर्यः' इति श्रुतेः ।

दृष्टं हन्तामित्यवरोहति । 'दहि बृहि वृद्धौ' इति यद्यपि वृद्धर्थो धातुस्तथापि मन्त्रेषु दृढीकरणार्थं प्रयुज्यते । दृह्यन्तामिति प्राप्ते दृष्टं हन्तामिति विकरणव्यत्ययः । दिवादित्वाच्छब्दमप्रत्ययः । दुर्याः दुरः द्वाराणि अहन्तीति दुर्या गृहा उच्यन्ते । दुर्या दृढा भवन्तु । पृथिव्यां भूम्यां गच्छति । उर्वन्तरिक्षमिति व्याख्यातम् । पृथिव्यास्त्वेति सादयति । हविरुच्यते । पृथिव्याः त्वा त्वां नामौ मध्ये अवसादयामि । अदित्या देवमातुः । उपस्थे उत्सङ्गे । अग्ने हव्यं रक्ष । श्रपणं गार्हपत्यमग्निमाह ॥ ११ ॥

म० 'भूताय त्वेति शेषाभिमर्शनम्' (का० २ । ३ । २३) इति । हे ब्रीहिशेष शकटावस्थित, भूताय भवनाय यागान्तराणां ब्राह्मणभोजनस्य च पुनरपि सद्भावाय त्वा त्वा सपरिशेषयामीति शेष । न अरातये अदानाय शेषयामि । 'स्वरिति प्राडीक्षते' (का० २ । ३ । २४) इति । अहं स्वः अभिविख्येषं यज्ञं पश्येयं । 'यज्ञो वै स्वरहर्देवाः सूर्यः' (१ । १ । २ । २३) इति श्रुते । यज्ञदिवसदेवसूर्याः स्वःशब्देनोच्यन्ते । स्वर्गहेतुत्वादपि स्व शब्देन यज्ञ । 'ख्या प्रकथने' । अभिविख्येषम् अभितो विशेषेण ख्यापयेयं पश्येयमित्यर्थः । अनेन मन्त्रेण प्राङ्मुखो यज्ञभूमि वीक्षते ॥ 'दृष्टं हन्तामित्यवरोहति' (का० २ । ३ । २५) इति । पृथिव्या वर्तमाना । दुर्या ग्रहा । दृष्टं हन्ता दृढा भवन्तु । अनेन मन्त्रेण शकटादवरोहयेत् । दुरो द्वाराण्यहन्तीति दुर्या गृहा । हविर्गृहीत्वोत्तरतोऽध्वर्योर्भारेण गृहक्षोभ संभाव्यते सोऽनेन मन्त्रेण वार्यते । 'गच्छत्युर्वन्तरिक्षम्' (का० २ । ३ । २६) इति । व्याख्यातम् । 'श्रपणस्य पश्चात्सादयति पृथिव्यास्त्वा' (का० २ । ३ । २७) इति । हे हवि, पृथिव्या नामौ मध्ये त्वा सादयामि स्थापयामि । तस्यैव व्याख्यानं अदित्या उपस्थ इति । उपस्थेऽङ्गे । यथा सुप्तं बालं पुत्रं माता स्वाङ्गे स्थापयति एवमिदं हविः अदित्या उपस्थे भूम्या अङ्गे सादयामि । हे अग्ने, तव समीपे स्थापितमिदं हव्यं त्वं रक्ष । सुप्तं पुत्रमिव बाधकेभ्य पालय ॥ ११ ॥

द्वादशी ।

पवित्रे स्थो वैष्णव्यौ सवितुर्वः प्रसव उत्पुनाम्यच्छिद्रेण पवित्रेण सूर्यस्य रश्मिभिः । देवीरापो अग्नेगुवो अग्नेपुवोऽग्र इममद्य यज्ञं नयताग्रै यज्ञपतिभ्य सुधातुं यज्ञपतिं देवयुवम् ॥ १२ ॥

उ० पवित्रे छिनत्ति । पवित्रेस्थ इति । पवित्रे पवनक्रियाशीले युवां भवथः । वैष्णव्ये इति प्राप्ते वैष्णव्याविति लिङ्गव्यत्ययः । 'यज्ञो वै विष्णुर्यज्ञियेस्थ' इति श्रुतिः । अप उत्पुनाति । सवितुर्वः । आप उच्यन्ते । सवितुः प्रसवे वर्तमानः अहं वः युष्मान् उत्पुनामि ऊर्ध्वं नीत्वा शोधयामि । केन । अच्छिद्रेण

पवित्रेण । 'यो वा अयं पवत एषोऽच्छिद्रं पवित्रं' इति श्रुतिः । वायो. सर्वगतत्वादच्छिद्रत्वम् । सूर्यस्य च रश्मिभिः उदिङ्गयति । देवीराप इति । आप उच्यन्ते । हे देव्यः आपः, अग्नेगुवः अग्नेपुवः । अग्नेशब्दः पूर्वपदं द्वयोः । पूर्वस्य गमिरुत्तरपदम् । उत्तरस्य तु पिवतिः । उभयोरपि द्वुप्रत्ययः । अग्ने याः समुद्रं गच्छन्तीत्यग्नेगुवः । अग्ने प्रथमं सोमस्य राज्ञो भक्षयन्तीत्यग्नेपुवः । अग्ने उत्कृष्टे स्वर्गे । इमं दर्शपूर्णमासाख्यम् । अद्य अस्मिन् हवि । यज्ञं नयत प्रापयत । अग्ने यज्ञपति नयत । सुधातुं शोभनदक्षिणं यज्ञपति । देवयुवं देवान्कामयत इति देवयु । 'इदंयुरिदंकामयमानः' इति यास्कः । एतदुक्तं भवति । यज्ञं यजमानं पुष्कलदक्षिणं देवकामं च अग्ने नयत ॥ १२ ॥

स० कुशौ समावप्रशीर्णाग्रावन्तर्गभौ कुशैश्छिनन्ति 'पवित्रे स्थ इति त्रीन्वा' (का० २।३।३२) इति । वैष्णवे इति प्राप्ते 'व्यत्ययो बहुलम्' (पा० ३।१।८५) इति स्त्रीत्वम् । हे पवित्रे शोधके कुशद्वयरूपे, युष्मा वैष्णव्यौ यज्ञसवन्धिनी स्थ भवथ । 'यज्ञो वै विष्णुर्यज्ञिये स्थ' (१।१।३।१९) इति श्रुते । हविर्ग्रहणायामप कृत्वा ताभ्यामुत्पुनाति 'सवितुर्व इति' (का० २।३।३३) इति । सवितुः प्रेरकस्य प्रसवे प्रेरणे सति हे आप, व युष्मान् उत्पुनामि उत्कर्षेण शोधयामि । केन । अच्छिद्रेण छिद्रहीनेन पवित्रेण शोधकेन वायुरूपेण । 'यो वा अयं पवत एषोऽच्छिद्रं पवित्रम्' (१।१।३।६) इति श्रुते । सूर्यस्य रश्मिभिः शुद्धिहेतुभिरुत्पुनामीति सवन्ध । वायो सूर्यरश्मीना च पादप्रक्षालनाद्युपहतभूमिशुद्धिहेतुत्वं प्रसिद्धम् । 'सव्ये कृत्वा दक्षिणेनोदिङ्गयति देवीराप' (का० २।३।३५) इति । उत्पूताभिरद्भिः पूरितामग्निहोत्रहवणी सव्यहस्ते स्थापयित्वा मन्त्रसुच्चारयन् दक्षिणहस्तेनोर्ध्वं चालयेदिति सूत्रार्थः । मन्त्रार्थस्तु—हे देवी आप द्योतनात्मिका आप, यूयम् अद्य अस्मिन्दिने इमम् इदानीं प्रवर्तमानं यज्ञम् अग्ने नयत पुरतः प्रवर्तयत निर्विघ्नं समापयत । किंभूता आप । अग्नेगुव अग्ने गच्छन्ति इत्यग्नेगुवः पुरतो निम्नदेशं प्रति गमनशीला । तथा अग्नेपुव अग्ने पुनन्तीत्यग्नेपुव । अग्ने यस्मिन्पूर्वभागे गच्छन्ति तस्मिन्नपहतिनिवारणेन शोधनशीला । यद्वा । अग्ने पिवन्तीत्यग्नेपुव । प्रथमं सोमरसस्य पानकर्त्तव्यं । गमे किप्प्रत्यये 'गम क्तौ' (पा० ६।४।४०) इत्यनुनासिकलोपे पुनाते पिवतेर्वा क्तौ 'ऊङ् च गमादीनाम्' (क० ६।४।४० वा० २) इत्युकार । किञ्च यज्ञपतिं यजमानमग्ने नयतेत्यनुवर्तते । फलभोगाय प्रेरयत । कर्त्तव्यं भूतम् । सुधातुम् सुष्ठु दक्षिणादिना दधाति यज्ञं पुष्णातीति सुधातुस्तं यज्ञस्य पतिं पालयितारम् । एको यज्ञपतिशब्दो यौगेन व्याख्येय एको लब्ध्या । तथा देवयुवम् । 'यु मिश्रणे' । देवान् यौति यज्ञादिना मिश्रीकरोति देवयुस्तम् । किप् । 'अनित्यमागमशासनम्' इति तुगभाव । यद्वा देवान्कामयते इति देवयुस्तम् । 'इदंयुरिदंकामयमानः' (निरु० ६।३१) इति

यास्कोक्ते । 'सुप आत्मिन क्यच्' (पा० ३।१।८) इति क्यच् 'क्यन्चि च' (७।४।३३) इतीत्वे प्राप्ते 'न छन्दस्यपुत्रस्य' (पा० ७।४।३५) इतीत्वाभाव । 'अश्वाघस्यात्' (पा० ७।४।३७) इति अश्वाघयोरेवात्वविधानात् 'अकृत्सार्वधातुकयो' (पा० ७।४।२५) इति प्राप्तो दीर्घो न भवति । तत 'क्याच्छन्दसि' (पा० ३।२।१७०) इति उपप्रत्यय । देवयुशब्दस्यापि परे 'अमि पूर्वे' (पा० ६।१।१०७) इति प्राप्तस्य पूर्वरूपस्य 'वा छन्दसि' (पा० ६।१।१०६) इति विकल्पेन 'तन्वादीना वा इयङ्ङुचवौ' (पा० क० ६।४।६८ वा० १) इत्युवङ् ॥ १२ ॥

त्रयोदशी ।

युष्मा इन्द्रोऽवृणीत वृत्रतूर्ये यूयमिन्द्रमवृणीध्वं वृत्रतूर्ये प्रोक्षिताः स्थ । अग्नये त्वा जुष्टं प्रोक्षाम्य-
ग्नीषोमाभ्यां त्वा जुष्टं प्रोक्षामि । दैव्याय कर्मणे शुन्धध्वं देवयज्यायै यद्वोऽशुद्धाः पराजन्तुरिदं वस्तच्छुन्धामि ॥ १३ ॥

उ० युष्मा इन्द्रोऽवृणीत वृत्रतूर्ये । युष्मान् इन्द्रः साहाय्यार्थमवृणीत । किं पुरस्कृत्य । वृत्रतूर्ये । तूर्यतिर्वधकर्मा । वृत्रवधाय । यूयं च इन्द्रमवृणीध्वं वृत्रवत्यः । वृत्रतूर्ये तस्मिन्नेवाचसरे अतिमनुष्यतया । प्रोक्षिताः स्थेति तासां प्रोक्षणम् । 'उक्ष सेचने' । प्रोक्षिता यूयं तावद्भवथ । न ह्यसंस्कृता अन्यसंस्कारक्षमा इति निह्वव' । हविः प्रोक्षति । अग्नये त्वा त्वां जुष्टं अभिरुचितं प्रोक्षामि । अग्निशब्दस्य 'रुच्यर्थानां प्रीयमाणः' इति चतुर्थी । अग्नीषोमाभ्यामित्युक्तम् । पात्राणि प्रोक्षति । दैव्याय कर्मणे देवसंबन्धिकर्मणे । तादर्थ्ये चतुर्थी । शुन्धध्वम् । शुन्धध्वमिति कर्मणि यकि प्राप्ते विकरणव्यत्ययः । देवयज्यायै देवयागाय । एताभिरद्भिः शुन्धध्वमिति संबन्धः । किञ्च यद्वोऽशुद्धाः पराजन्तुः । यद्वः युष्माकं अशुद्धाः रक्षःप्रभृतयः पराजन्तुः पराहतवन्तः । इदमिति प्रत्यक्षनिर्देशः । वः युष्माकं तत् शुन्धामि शोधयामि अपनयामि ॥ १३ ॥

म० हे आप, इन्द्र देव वृत्रतूर्ये । तूर्यतिर्वधकर्मा । वृत्रवधे निमित्तभूते सति युष्मा युष्मान् अवृणीत । आकारश्छान्दस । सहकारित्वेन प्रार्थितवान् । यूयम् अपि वृत्रतूर्ये निमित्ते तम् इन्द्रं अवृणीध्वं वृत्रवत्य सहकारित्वेन । 'प्रोक्षिता स्थेति तासां प्रोक्षणम्' (का० २।३।३६) इति । हे आप, यूयं प्रोक्षिता भवथ । असंस्कृता अन्यसंस्कारक्षमा न भवन्तीति 'हविश्चाग्नेयै लाम्नीषोमाभ्या त्वेति यथादैवतमन्यत्' (का० २।३।३७।३८) इति । अन्यदपि हविस्तद्देवतोच्चारणे प्रोक्षणीयम् । अग्नये त्वा जुष्टं प्रोक्षामि अग्नीषोमाभ्या त्वा जुष्टं प्रो-

क्षामि (का० २ । ३ । ३९) पात्राणि दैव्यायेति । कृष्णाजिनोल्खलादीनि पात्राणि प्रोक्षयेत् । हे यज्ञपात्राणि, यूर्यं शुन्धध्वम् शुद्धानि भवत । किमर्थम् । दैव्याय कर्मणे अग्न्यादिदेवतासंबन्धिने कर्मणे । तदेव कर्म विशिष्यते । देव-यज्यायै देवसबन्धिन्यै यागक्रियायै दर्शादिकायै । किञ्च । अशुद्धा नीचजातयस्तक्षादय व युष्माकं सबन्धि यदङ्गं परा-जघ्नु पराहतं कृतवन्त । छेदनतक्षणादिकाले स्वकीयहस्तस्पर्शरूपमशुचित्वं चक्रु । तदिदं व युष्माकमङ्गं शुन्धामि प्रोक्ष-णेन शुद्धं करोमि ॥ १३ ॥

चतुर्दशी ।

शर्मास्यवधूतं रक्षोऽवधूता अरातयोऽदित्या-स्त्वगसि प्रति त्वादितिर्वेत्तु । अद्रिरसि वानस्पत्यो ग्रावासि पृथुबुध्नः प्रति त्वादित्यास्त्वग्वेत्तु ॥ १४ ॥

उ० कृष्णाजिनमादत्ते । शर्मासि । चर्मासीति प्राप्ते चका-रस्य शकारः । 'शर्मदेवता' इति श्रुतिः । अवधुनोति । अवधूतं रक्षः । 'धूञ् कम्पने' अवकम्पितं रक्षः । अवकम्पिताश्च अरातयः । अदानशीलाः पुरुषाः । नत्वेतद्यज्ञसाधनमित्य-पह्ववः । कृष्णाजिनमास्तृणाति । अदित्यास्त्वगसि अदित्याः पृथिव्यास्त्वं त्वग्भवसि । अतः प्रतिवेत्तु । 'विद् ज्ञाने' । प्रति-जानातु त्वाम् । अदितिः पृथिवी । 'प्रति हि स्वः संजानीते' इति श्रुतिः । तस्मिन्निदधात्युल्खलम् । अद्रिरसि । आदृ-णाति विदारयति आदृणात्यनेन वा व्रीह्यादिकमित्यद्विः । त्वं भवसि । वानस्पत्यश्च । वनस्पतेर्विकारो वानस्पत्यः । अनेन वा निदधाति । ग्रावासि । हन्ति व्रीह्यादिकमनेनेति ग्रावा त्वमसि । पृथुबुध्नः बृहन्मूलः । अतः प्रति त्वादित्यास्त्व-ग्वेत्तु प्रतिवेत्तु त्वामुल्खलम् अदित्यास्त्वक् कृष्णाजिनम् । कथम् । अहं पृथिव्यास्त्वक् अयं चोल्खलम्, पृथिव्यास्त्वगिति । त्वगेवात्मनात्मानं हिनस्ति ॥ १४ ॥

म० 'शर्मासीति कृष्णाजिनादानम्' (का० २ । ४ । १) इति । हे कृष्णाजिन, त्वमुल्खलस्य धारणार्थं शर्मं सुखहेतुरसि । अजिनस्य चर्मेति मानुषं नाम शर्मेति दैवं नाम । 'अपेत्य दात्रे-भ्योऽवधूनोत्यवधूतमिति' (का० २ । ४ । २) इति । रक्ष कृष्णाजिने गूढम् अवधूतम् । कृष्णाजिनकम्पनेन भूमौ पातितम् एवमरातयोऽपि पातिता । 'प्रत्यग्व्रीवमास्तृणात्यदित्यास्त्व-गिति' (का० २ । ४ । ३) इति । हे कृष्णाजिन, त्वम् आदित्या भूमिदेवतायास्त्वग्रूपम् असि । ततोऽदितिर्भूमिस्त्वा त्वा प्रतिवेत्तु प्रतिगृह्य मदीयेयं त्वगिति वेत्तु जानातु । पुरा यज्ञो देवेषु रुद्र कृष्णभृगो भूत्वागमत्तदा देवा ज्ञात्वा तदीया त्वचमुत्कृत्य जगृहुस्तस्माच्चर्मास्तरणमित्यभिप्रायं श्रुता-वाप्रात (१ । १ । ४ । १) । 'सव्याशून्ये निदधात्युल्-खलमद्रिरसि ग्रावासीति वा प्रति त्वेत्युभयोः' (का० २ । ४ ।

४-५) इति । विकल्पितयोर्मन्त्रयो प्रति त्वेति शेषो योज-नीय । हे उल्खल, त्वं यद्यपि वानस्पत्य दारुमयस्तथापि दृढ-त्वात् अद्रिरसि पाषाणोऽसि । किंभूत । पृथुबुध्ने स्थूलमूल । मुसलघातोपद्रवेण चाञ्चल्यराहित्याय मूलस्थूलत्वम् । हे उल्-खल, तथाविधस्त्वं ग्रावासि दाढ्येन पाषाणसदृशोऽसि । अदि-त्यास्त्वक् अधस्तादास्तीर्णा कृष्णाजिनरूपा भूम्या त्वगस्ति सा त्वा प्रति वेत्तु स्वकीयत्वेन जानातु ॥ १४ ॥

पञ्चदशी ।

अग्नेस्तनूरसि वाचो विसर्जनं देववीतये त्वा गृह्णामि बृहद्ग्रावासि वानस्पत्यः स इदं देवेभ्यो हविः शमीष्व सुशमि शमीष्व । हविष्कृदेहि हविष्कृदेहि ॥ १५ ॥

उ० हविरावपति । अग्नेस्तनूरसि । आहवनीयोऽत्राग्नि-रुच्यते । तत्र हि हविः प्रक्षिप्तमग्निर्भवति । अत एवमुच्यते अग्नेस्तनूः शरीरमसीति । अथवा अग्निशब्देन यस्यै देवतायै हविर्गृह्यते सा लक्ष्यते । तस्या अपि हविस्तनूर्भवतीति । वाचो विसर्जनम् । वाक् यस्मिन्हविषि प्रक्षिप्ते विसृज्यतेऽध्व-र्युणा तदिदं वाचो विसर्जनम् । देववीतये देवतर्पणाय । त्वा गृह्णामि । आवपामीत्यर्थः । मुसलमादत्ते । बृहद्ग्रावासि । दीर्घत्वापेक्षं बृहत्त्वम् । हन्त्यपेक्ष ग्रावत्वम् । दीर्घग्रावा त्व-मसि । वानस्पत्य वनस्पतेर्विकारश्च वानस्पत्यः । स इदमित्यव-दधाति । स त्वभिदं । देवेभ्योऽर्थाय । हविः शमीष्व । शम्यतिः सस्कारार्थः । सुशमि क्रियाविशेषणमेतत् । साधु यथा संस्कृतं भवति तथा शमीष्वेति । हविष्कृदेहीति त्रिराह्वयति । हविः करोतीति हविष्कृत् । एहि आगच्छ । अधिदैवं वागु-च्यते । अधियज्ञं पत्नी ॥ १५ ॥

म० 'हविरावपत्यग्नेस्तनूरसीति' (का० २ । ४ । ६) इति । हे हवि, त्वं अग्ने आहवनीयस्य तनू शरीरमसि । यतस्तत्र क्षिप्तं हविरग्नीभवति अतो हवि अग्नेस्तनू । किंभूतं हवि । वाचो विसर्जनम् । अपा प्रणयनकाले नियमितया यजमा-नवाचो हविरावपनकाले विसर्गो भवति । तस्मादिदं हविर्वाचो विसर्जनम् । अत देववीतये देवानां तर्पणाय । त्वा त्वा । गृह्णामि आवपामीत्यर्थः । 'बृहद्ग्रावेति मुसलमादत्ते' (का० २ । ४ । ११) इति । हे मुसल, त्वं यद्यपि वानस्पत्य दारुमयस्तथापि ग्रावासि दाढ्येन पाषाणसदृशोऽसि । तथा दीर्घ-त्वेन बृहन्महानसि । 'स इदमित्यवदधाति' (का० २ । ४ । १२) इति । हे मुसल, त्वं देवेभ्य अग्न्यादिदेवोपकारार्थम् । इदं हविर्वीहिरूपं शमीष्व शमय । भक्षणविरोधितुपापनयनेन शान्तं कुरु । तस्यैव पदस्य व्याख्यानम् । सुशमि शमीष्व सुष्ठु शान्तं यथा भवति तथा शमीष्व शमय । 'शमु उपशमे' व्यत्य-येन शपो लुक् । 'तुरुस्तुशम्यम. सार्वधत्तुके' (पा० ७ । ३ । १५)

इति ईडागम । शान्तिर्द्विविधा । बाह्यतुपापनयनादाद्या । सा प्रथमावघातेन स्यात् । अन्तःस्थितमालिन्यस्यापनयनादन्या । सा फलीकरणेन भवति । तं द्विविधं तण्डुलसंस्कार कुर्वित्यर्थः । 'हविष्कृदेहीति त्रिराहयति' (का० २ । ४ । १३) इति यजमान पत्नी वान्यो वा यो व्रीहीनवहन्ति सः सवोध्याह्वयते । हे हविष्कृत् हवि करोतीति हविष्कृत् । एहि अत्रागच्छ । त्रिवारमुक्तमर्थं देवा मन्यन्त इति त्रिराहानम् ॥ १५ ॥

षोडशी ।

कुक्कुटोऽसि मधुजिह्व इषमूर्जमावद त्वया वयं संघातं संघातं जेष्म वर्षवृद्धमसि प्रति त्वा वर्षवृद्धं वेत्तु परापूतं रक्षः परापूता अरातयः । अपहतं रक्षो वायुर्वो विविनक्तु देवो वः सविता हिरण्यपाणिः प्रतिगृभ्णात्वच्छिद्रेण पाणिना ॥ १६ ॥

उ० आहन्ति अन्यो दृषदुपले । कुक्कुटोऽसि । अत्र 'मनोर्हं वा ऋषभ आस' इत्यादीतिहास उत्प्रेक्षितव्यः । कुत्सितं शब्दमसुरघ्नमसुराणां तनोतीति कुक्कुटः । अथवा असुरघ्नी वाचमुपादाय क्व क्व असुरा एवं योऽटति असौ कुक्कुटः । अस्मिन्पक्षे क्वशब्दस्य संप्रसारणम् । अतश्चाकारस्य 'संप्रसारणाच्च' इति पूर्वरूपत्वम् । कुक्कुटस्त्वमस्यसुराणां । देवानां मधुजिह्वः । अतः । इषं वृष्टिं ऊर्जं अन्नं च । आवद आभिमुख्येन वद । त्वया च सहायभूतेन । वयं संघातं । संपूर्वस्य हन्ते । संघातेन संग्रामः । समुदायो वाभिधेयः । वीप्सार्थं द्विवचनम् । संग्रामं जेष्म । शूर्पमादत्ते । वर्षवृद्धं वृष्ट्या वृद्धं त्वमसि । हविरुद्वपति । प्रति त्वा वर्षवृद्धं वेत्तु प्रतिवेत्तु प्रतिजानातु । त्वां वृष्ट्या वृद्धं हे हविः । समानजन्मत्वाद्धविः शूर्पयोर्भ्रातृत्वार्थं वचनम् । निष्पुनाति । परापूतं रक्षः । पराक्षिप्तं रक्षः । परापूता । पराक्षिप्ताश्च अरातयः । अदानशीलाः पुरुषाः । तुपान्निरस्यति । अपहतं । हन्तिर्गत्वर्थः । अपगतं रक्षः । विविनक्ति । वायुर्वः । तण्डुला उच्यन्ते । वायुः वः युष्मान् विविनक्तु पृथक्करोतु । व्रीहिभ्यः सकाशात् । पात्र्यामोप्याभिमन्त्रयते । देवो वः सविता । वः युष्मान् हे तण्डुलाः । हिरण्यपाणिः । 'तत्सवित्रे प्राशिन्नं प्रजहुः । तस्य पाणी परिच्छिद्रे । तस्यै हिरण्यमयौ प्रतिदधुः तस्माद्धिरण्यपाणिरित्युच्यते' इति बह्वचानां श्रुतिः । प्रतिगृह्णातु प्रतिग्रहं करोतु । अच्छिद्रेण अशिथिलेन हस्तेन ॥ १६ ॥

म० 'आहन्यन्त्यो दृषदुपले कुक्कुटोऽसीति त्रि' शम्यया द्विर्दृषदं सकृदुपलम्' (का० २ । ४ । १५) इति । हे शम्यारूप यज्ञायुधविशेषः, त्वं कुक्कुटोऽसि असुराणा । मधुजिह्व चासि देवा-

नाम् । असुरा क्व क्वेति तान्हन्तुमिच्छन्त्योऽटति सर्वत्र सचरति स कुक्कुटः । यद्वा कुक्कुटं कुत्सितशब्दं कुटति तनोतीति कुक्कुटः । यद्वा कुक्कुटाख्यपक्षिवद्भुनिवेशोपमसुरमीत्यर्थः । तनोतीति कुक्कुट इत्युपचर्यते । मधुजिह्वकनामा कथ्येद्देवाना मृत्युः । मधुर्मधुरभाषिणी जिह्वा यस्य तद्रूप हे यज्ञायुधः, त्वमसुरान्पराभवन्त्यजमानस्य इषमूर्जं चावद । अन्नं रसं च यथा समागच्छति तथा शब्दं कुरु । तव शब्देनासुरेषु पराभूतेषु, तदीयमन्नं रसं च यजमानः प्राप्नोति । ततः त्वया कृत्वा वयं सद्घातं सद्घातं जेष्म असुरै सह क्रियमाणं तं तं सप्रामं जेष्म जयेम । कदाचिदपि पराजयोऽस्माकं मास्त्वित्यर्थः । सम्यक् हन्यन्ते असुरा यत्रेति सद्घातो युद्धम् । मनो राज एको वृषभ आसीत्तस्मिन्नसुरघ्नी वाक् स्थिता तस्मिन् शब्दं कुर्वेति तं श्रुत्वैवासुरा म्रियन्ते । ततः किलाताकुलीनामानावसुरयाजकौ मनुं गत्वा तेनैव ऋषमेणायाजयतामृषमे हते सा वाङ्मनोर्जाया प्रविष्टा । तौ पुनस्तयापि मनुमयाजयताम् । ततः सा वाग्यज्ञपात्राणि प्रविष्टेयसुरपराभवाय तद्वाक्प्रकटनार्थं शम्यया दृषदुपलहननमिति श्रुत्योक्तोऽभिप्रायः (१ । १ । ४ । १४) । 'वर्षवृद्धमसीति शूर्पमादत्ते' (का० २ । ४ । १६) इति । हे शूर्पः, त्वं वर्षवृद्धमसि वर्षेण वृष्ट्या तद्भूतजलेन वृद्धं वर्षवृद्धम् । वर्षवृद्धवेणुशलाकानिर्मितत्वात् शूर्पस्य वर्षवृद्धत्वम् । 'प्रति त्वेति हविरुद्वपति' (का० २ । ४ । १७) इति । हे हविः, वर्षवृद्धं शूर्पं त्वा त्वा प्रतिवेत्तु स्वकीयत्वेन जानातु । व्रीहिशूर्पयोर्वर्षवृद्धत्वाद्भ्रातृत्वम् । 'परापूतमिति निष्पुनाति' (का० २ । ४ । १८) इति । रक्ष परापूतं निराकृतम् । शूर्पेण तुषेषु परापूतेषु तद्रतं रक्षोऽपि तै सह भूमौ पातितम् । अरातयः हवि प्रतिकूलाः आलस्यादिशत्रवश्च परापूता निराकृताः । 'अपहतमिति तुपान्निरस्यति' (का० २ । ४ । १९) इति । रक्ष अपहतं दूरेऽपनीय मारितम् । भूमौ पतितान्दूरे नि सारयेत् 'वायुर्वः इति विविनक्ति' (का० २ । ४ । २०) इति । हे तण्डुला, वायु शूर्पचालनोत्थं व युष्मान् विविनक्तुः सूक्ष्मकणेभ्यः पृथक्करोतु । 'देवो व इति पात्र्यामोप्याभिमन्त्रयते' (का० २ । ४ । २१) इति । हे तण्डुला, सविता देव व युष्मान् अच्छिद्रेण पाणिना अङ्गुलिश्लेषहीनेन स्वहस्तेन प्रतिगृभ्णातु स्वीकरोतु । 'ह्रमहोर्भञ्जन्दसि' (पा० ८ । २ । ३२) इति ह्रस भः । पात्रीप्रक्षेपसमये भूमौ पतनं मा भूदिति सवितुर्ग्रहणं प्रार्थयते । किंभूतः सविता । हिरण्यपाणि हिरण्ययुक्तावङ्गुलीयाद्याभरणयुक्तौ पाणी यस्य स हिरण्यपाणिः । यद्वा दैत्यै प्राशिन्नप्रहारेण छिन्नौ सवितु पाणी देवैर्हिरण्यमयौ कृताविति सवितुर्हिरण्यपाणित्वमिति बह्वचश्रुतौ कथा ॥ १६ ॥

सप्तदशी ।

घृष्टिरस्यपात्रे अग्निमामादं जहि निष्कव्या-
दं सोधा देवयजं वह । ध्रुवमसि पृथिवीं दं ह

ब्रह्मवनि त्वा क्षत्रवनि सजातवन्युपदधामि भ्रातृ-
व्यस्य वधाय ॥ १७ ॥

उ० उपवेषमादत्ते । धृष्टिरसि । 'जिष्टषा प्रागल्भ्ये' ।
अनेनाग्निर्धृष्टमुपचरतीति धृष्टिः । उपवेष उच्यते । धृष्टि-
स्त्वमसि उपवेष । अङ्गारान् प्राञ्चः करोति । अपाग्ने अग्नि-
मामादं जहि अपजहि । हे भगवन्नग्ने, अग्निमामादं आम-
मत्तीत्यामात् तं । येनेदं मनुष्याः अपक्रमन्नमश्नन्ति स उच्यते ।
जहातिस्त्यागार्थः । निष्क्रव्यादं सेधः निःसेध क्रव्यादमग्निं ।
येन पुरुषं दहन्ति स क्रव्यात् । सेधतिः परित्यागार्थः । अङ्गा-
रमाहरति । आ देवयजं वह आवह आनय । देवयजमग्निम् ।
देवा यस्मिन्निज्यन्ते स देवयज् तं देवयजमग्निम् । कपालेनाव-
च्छादयति ध्रुवमसि पृथिवीं दृष्ट्वह । त्रिभिः कपालैः त्रील्लो-
कान् यजमानो जयति । चतुर्थेन दिशो यश्चैषु संस्क्रियते
पुरोडाशः सोऽप्याधारवशादत्रिलोकविग्रह एव भूत्वा देवताः
प्रीणातीति प्रकरणार्थः । 'यद्वा आत्मसंमितमन्नं तदवति
तन्न हिनस्ति' इति श्रुतिः । ध्रुवमसि ध्रुवं स्थिरं त्वमसि । अतः
पृथिवीं दृष्ट्वह दृढीकुरु । नहि स्वयमप्रतिष्ठितोऽन्यस्य प्रतिष्ठां
कर्तुं समर्थः । किंच इत्थंभूतं त्वामहमुपदधामि । ब्रह्मवनि
त्वा ब्रह्म एव यद्वनोति संभजते तत्कपालं ब्रह्मवनि । एवं
क्षत्रवनि । सजातवनि समानजाताः सजाताः भ्रातृप्रभृतय
उच्यन्ते । भ्रातृव्यस्य । 'व्यन्सपत्ने' इति आद्युदात्तत्वाद्भ्रातृव्य-
शब्दस्य शत्रोरभिधेयः । शत्रोश्च वधाय त्वामुपदधामी-
त्यनुपज्ञः ॥ १७ ॥

म० मूलतः शाखा परिवास्योपवेषं करोतीति ।
धृष्टिरसीत्युपवेषमादायेति च' (का० २।४।२५) । पलाशशाखाया
मूलदेशे छिन्न काष्ठभाग उपवेषस्तमादत्ते । हे उपवेश, त्वम्
धृष्टिरसि प्रगल्भोऽसि । 'जिष्टषा प्रागल्भ्ये' । तीत्राङ्गाराणामि-
तस्ततश्चालने प्रभुत्वादस्य प्रागल्भ्यम् । 'अपाग्ने इत्यङ्गारान्प्राच
करोति' (का० २।४।२६) । इति तत्र त्रयोऽग्रय सन्ति ।
एक आमात् आममपक्रमतीत्यामाल्लौकिकोऽग्निः । द्वितीय
क्रव्यात् शवदाहे क्रव्यं मांसमत्तीति क्रव्यात् चिताग्निः ।
तृतीयो यागयोग्यः । तथाविधांस्त्रीनङ्गारान्गार्हपत्यात्प्राग्भागे
पृथक्कृत्य तेषां मध्ये यागयोग्यताहीनौ द्वावग्नी आमात्क्रव्या-
त्संज्ञौ तौ वारयितुं गार्हपत्यं प्रत्युच्यते । हे अग्ने हे गार्हपत्य,
आमादमग्निम् अपजहि परित्यज । 'व्यवहिताश्च' (१।४।८२)
इति क्रियापदोपसर्गयोर्व्यवधानम् । तथा क्रव्यादम् अग्निं नि-
षेध निःशेषं दूरे गमय । परित्यजेत्यर्थः । 'आ देवयजमित्यङ्गार-
माहृत्य' (का० २।४।२७) इति । हे गार्हपत्य, देवयजं देवानां
यागयोग्यं तृतीयमङ्गारम् आवह समीपमानय । देवा इज्यन्ते
यस्मिन्नसौ देवयाज् तं देवयजम् । 'कपालेनावच्छादयति ध्रुव-

मसि' (का० ४।२।२७) इति । देवयजमङ्गारं कपालेनाच्छाद-
येत् । हे कपाल, त्वं ध्रुवमसि स्थिर भवसि । अङ्गारोपरि वर्त-
मानमपि इतस्ततो न पतसि । पृथिवी भूमि, दृष्ट्वह दृढीकुरु ।
पुरोडाशपाकसमये लङ्कृतव्यवधानेन भूमेर्दाहकृतं शैथिल्यं
न भविष्यतीत्यर्थः । किंच त्वाम् उपदधामि अङ्गारे स्थापयामि ।
किमर्थः । भ्रातृव्यस्य शत्रोरसुरस्य पाप्मनो वा वधाय हिसार्थम् ।
'व्यन्सपत्ने' (पा० ४।१।१४५) इत्याद्युदात्तत्वाद्भ्रातृव्यशब्द
शत्रुवाची । किभूतं त्वा । ब्रह्मवनि । 'वन षण सभक्तौ' ब्रह्मणा
ब्राह्मणेन वन्यते पुरोडाशनिष्पत्त्यर्थं स्वीक्रियते इति ब्रह्मवनि ।
तथा क्षत्रवनि सजातवनीति पदद्वयं योज्यम् । सजाताः
समानकुले जाताः यजमानस्य ज्ञातयस्त्वैर्वन्यते इति ॥ १७ ॥

अष्टादशी ।

अग्ने ब्रह्मं गृह्णीष्व, धरुणमस्यन्तरिक्षं दृष्ट्वह
ब्रह्मवनि त्वा क्षत्रवनि सजातवन्युपदधामि भ्रातृ-
व्यस्य वधाय । धर्त्रमसि दिवं दृष्ट्वह, ब्रह्मवनि त्वा
क्षत्रवनि सजातवन्युपदधामि भ्रातृव्यस्य वधाय ।
विश्वाम्यस्त्वाशाभ्य उपदधामि चितः स्योर्ध्वचितो
भृगूणामङ्गिरसां तपसा तप्यध्वम् ॥ १८ ॥

उ० सव्याङ्गुल्या शून्येऽङ्गारं निदधाति । अग्ने ब्रह्म ।
हे भगवन्नग्ने, ब्रह्म ब्राह्मणं अङ्गुलिप्रदानेन व्यावृत्तमनु-
गृह्णीष्व । अनुग्रहं कुर्वित्यर्थः । द्वितीयं निदधाति । धरुण-
मिति साधारणं धारक्रमसि । अन्तरिक्षं दृष्ट्वह । शेषं पूर्ववत् ।
तृतीयं निदधाति । धर्त्रमसि धारयित्वा असि । दिवं
दृष्ट्वह । चतुर्थं निदधाति । विश्वाम्यस्त्वा सर्वाभ्यस्त्वां
आशाभ्यो दिग्भ्य उपदधामि । इतराणि कपालान्यु-
पदधाति । चितः स्थः । चिञ् चयने । क्विबन्तस्य रूपमिदम् ।
बहुवचनं च पूर्वोपहितकपालविषयम् । चितानि यूयं ताव-
न्नवथ । ऊर्ध्वचितः ऊर्ध्वं पश्चादुपहितेषु कपालेषु चीयत
इति ऊर्ध्वचित् तस्य ऊर्ध्वचितः । उपचीयमानस्येति शेषः ।
'अङ्गारैरभ्यूहति । भृगूणामङ्गिरसां । भृगोः अपत्यानि बहूनि
भृगवः । तथाङ्गिरसः । तद्राजस्य बहुषु लुक् । भृगूणां
अङ्गिरसां च तपसा यूयं कपालानि तप्यध्वम् ॥ १८ ॥

म० 'सव्याङ्गुल्या शून्येऽङ्गारं निदधात्यग्ने ब्रह्मेति' (का०
२।४।३०) इति । हे अग्ने, निधीयमानाङ्गाररूपं ब्रह्म प्रौढं
कर्मास्माभि क्रियमाणं गृह्णीष्व गृह्णीष्व । नाशकरक्षोवधेनानु-
गृह्णीष्व । यद्वा ब्रह्म ब्राह्मणं मामनुगृह्णीष्व । अङ्गुलिदा-
नासक्तं मा दृष्ट्वह । 'धरुणमिति पश्चात्' (का०
२।४।३१) इति पूर्वस्थापितकपालस्य पश्चाद्भागे द्वितीयं
निदधाति । हे द्वितीय कपाल, त्वं धरुणं पुरोडाशस्य धार-
कम् असि । अतोऽन्तरिक्षं दृष्ट्वह दृढीकुरु । पुरोडाशपाकोत्पन्न-

ज्वालयान्तरिक्षलोकोपद्रवो यथा न स्यात्तथा कुरु । यद्यप्येतत् कपालं ज्वालान्तरिक्षयोर्मध्ये व्यवधायकं नास्ति तथाप्यन्तरिक्षदार्ढ्याय कपालदेवता प्रार्थ्यते । ब्रह्मवनीत्यादि पूर्ववत् । 'पुरस्ताद्धर्त्रमिति' (का० २।४।३२) इति । प्रथमस्य पूर्वभागे तृतीयं स्थापयेत् । हे कपाल, त्वं धर्त्रे धारकम् असि । दिवं हंह । ज्वालाग्रेण दाहाभावो द्युलोकस्य दार्ढ्यम् । अन्यत् पूर्ववत् । (का० २।४।३३) विश्वाभ्य इति । दक्षिणत इति । हे चतुर्थकपाल, विश्वाभ्य आशाभ्य सर्वदिग्भ्यः सर्वदिग्दार्ढ्याय त्वा उपदधामि । एवं कपालत्रयोपधानेन यजमानो लोकत्रयं जयति । चतुर्थेन दिशो जयति । तद्गत पुरोडाशो लोकत्रयरूपो भूत्वा देवता त्रीणातीत्याशय । 'समं विभज्य द्वे दक्षिणत एवमुत्तरतश्चित् स्थेति' (का० २।४।३४) इति । आग्नेयपुरोडाशस्याष्टकपालत्वाच्चतुर्णां स्थापितत्वादवशिष्टानां चतुर्णां मध्ये द्वे द्वे दक्षिणोत्तरयोर्निदध्यात् । 'चिञ्चयने' क्विबन्तस्य चित इति बहुवचनम् । हे कपालविशेषा, यूयं चित् स्थ प्रथमकपालोपचयकारिण स्थ भवथ । तथा ऊर्ध्वचित् स्थ ऊर्ध्वमुपहितानां द्वितीयादिकपालानामुपकारिणो भवथ । 'भृगूणामित्यङ्गारैरभ्यूहति' (का० २।४।३८) इति । अङ्गारै कपालानि छादयेत् । हे कपालानि, यूयं भृगूणामङ्गिरसा भृगुनामकानामङ्गिरोनामकानां देवर्षीणां तपसा तपोरूपेणाग्निनानेन तप्यध्वं तप्तानि भवत । अस्याग्नेस्तदीयरूपत्वं भावयेदित्यर्थं ॥ १८ ॥

एकोनविंशी ।

शर्मास्यर्वधूतः रक्षोऽवधूताऽअरातयोदित्यास्त्वगसि प्रति त्वादितिर्वेत्तु । धिषणासि पर्वती प्रति त्वादित्यास्त्वग्वेत्तु दिवः स्क्रम्भनीरसि धिषणासि पार्वतेयी प्रति त्वा पर्वती वेत्तु ॥ १९ ॥

उ० शर्मासीत्यादीनि त्रीणि यजूषि व्याख्यातानि । कृष्णाजिने दृषदं निदधाति । धिषणासि । धीः कर्म बुद्धिर्वा तदुभयं सीदति सनोति वा कर्माङ्गत्वाद्दृषत् धिषणोच्यते । धिषणा त्वमसि । पर्वती पर्ववती । अत प्रतिवेत्तु प्रतिजानातु । त्वामदित्यास्त्वक् पृथिव्यास्त्वक् । कृष्णाजिने शम्यामुपदधाति । दिवस्क्रम्भनीरसि । दृषदुपलयोः पृथिवीद्युभ्यामुपलक्षितत्वात् शम्याया अन्तरिक्षभक्तित्वं उपपद्यते । दिवः द्यावापृथिव्योः स्क्रम्भनी । स्क्रम्भोति । स्तम्भनकर्मा । त्वं स्तम्भनीर्भवसि । 'अन्तरिक्षस्यैव रूपेणान्तरिक्षेण हीमे द्यावापृथिवी विधत्ते' इति श्रुतिः । दृषद्युपलामुपदधाति । धिषणासीति व्याख्यातम् । पार्वतेयी पार्वत्या अपत्यम् । 'कनीयसी ह्येषा दुहितेव भवति' इति श्रुतिः । वेत्तु प्रतिजानातु त्वां पर्वती माता 'प्रतिहिस्व संजानीत' इति श्रुतिः ॥ १९ ॥

१ सनोति व्याप्नोति, ददाति वा.

म० 'कृष्णाजिनमादत्ते पूर्ववत्' (का० २।५।२) इति यथावघातार्थं कृष्णाजिनप्रयोगस्तद्दत्त्रापि । शर्मासि । अवधूतम् । अदित्या । इति मन्त्रत्रयं व्याख्यातम् । 'तस्मिन्दृषदं धिषणासीति' (का० २।५।३) तस्मिन्धर्मणि शिला स्थापयेत् । हे शिले पेपणाधारभूते, त्वं पर्वती पर्वतात्मिका तदुत्पत्त्या त्वं धिषणासि धियं बुद्धिं कर्म वा सिनोति व्याप्नोति ददाति वा धिषणा । ह्रस्वत्वमार्षम् । पर्वतवद्धारयन्त्यसि । अदित्या भूमे, लक् कृष्णाजिनरूपा तादृशी त्वा त्वा प्रति वेत्तु त्वदवस्थानमनुजानातु । 'पश्चाच्छम्यामुपोहत्युदीची दिव' (का० २।५।४) इति । दृषद पश्चाद्भागोऽधस्ताच्छम्या स्थापयेत् । तां प्रत्युच्यते । हे शम्ये, दिव द्युलोकस्य स्क्रम्भनी स्तम्भनकारिणी त्वम् असि । व्यत्ययेन द्वितीयावहुवचनम् । पतनवारणायान्तरिक्षरूपेण स्तम्भनकारित्वम् । 'अन्तरिक्षेण होमे द्यावापृथिवी विष्टब्धे' (१।२।१।१६) इति श्रुते । 'दृषद्युपला धिषणासीति' (का० २।५।५) । हे उपले, उपरितनशिले, त्वं धिषणासि पेपणव्यापारधारिकासि । किभूता । पार्वतेयी पर्वत्या अधस्तनदृषद पुत्री पार्वतेयी बालस्वरूपा । 'कनीयसी ह्येषा दुहितेव भवति' (१।२।१।७) इति श्रुते । अत पर्वती मातृसमा त्वा प्रतिवेत्तु पुत्री जानातु ॥ १९ ॥

विंशी ।

धान्यमसि धिनुहि देवान्प्राणाय त्वोदानाय त्वा व्यानाय त्वा । दीर्घामनु प्रसितिमार्युषे धां देवो वः सविता हिरण्यपाणिः प्रतिगृभ्णात्वच्छिद्रेण पाणिना चक्षुषे त्वा महीनां पर्योऽसि ॥ २० ॥

उ० दृषदि तण्डुलानावपति । धान्यमसि । धिनोतेः त्रीणनार्थस्य धान्यमिति भवति तदभिप्रायेणैवमाह । यतस्त्वं त्रीणनस्वभावमसि अतः त्रीणीहि देवान् । पिनष्टि । प्राणाय त्वा । अत्र श्रुतिः । 'जीवं वै देवानां हविरमृतममृतानामित्युपक्रम्य दृषद्युपलाभ्यां हविर्यज्ञं मन्तीति प्रतिपाद्य स यदाह प्राणाय त्वोदानायत्वेति तत्प्राणापानौ दधातीत्येवमादिना ग्रन्थेन यथा हविषः पुनर्जीवनं क्रियते तथा श्रुतिः प्रतिपादयति । एतदनुसारेण व्याख्यानं करिष्याम । प्राणाय त्वा प्राणदानाय त्वां पिनष्टि नतु हिंसायै । एवमुत्तरावपि मन्त्रौ व्याख्येयौ । कृष्णाजिने प्रक्षिपति । दीर्घामनु प्रसिति । 'वह मर्षणे' । प्रसितिः प्रसहनात्तन्तुर्वा जालं वा । इहतु प्रसितिशब्देन कृष्णाजिनमभिधीयते । तदपि हि पिष्टानि गृह्णाति । दीर्घां कृष्णाजिनाख्यां प्रसितिमनु । आयुषे आयुर्दानाय । धां दधामि । देवो व इति व्याख्यातं । ईक्षते । चक्षुषे त्वा चक्षुर्दानाय त्वामहमीक्षे ।

१ स्त्वमेवस्वभाव.

‘एतानि वै जीवतो भवन्त्येवमुहैतज्जीवितमेव देवानां हविर्भवति’ इति श्रुतिः । आज्यं निर्वपति । महीनां पयोसीति । महीति गोनाम । महीनां गवां पयो भवसि । पयःशब्देन लक्षणया घृतमभिधीयते ॥ २० ॥

म० ‘धान्यमसीति तण्डुलानोप्येति’ (का० २।५।५) । हे हवि, त्वं धान्यमसि । धिनोति प्रीणातीति धान्यम् । अतो देवान् अस्यादीन् धिनुहि प्रीणय । ‘पिनष्टि प्राणाय त्वेति प्रतिमन्त्रमिति’ (का० २।५।६) । प्रकपेण अनिति सर्वदा मुखे चेष्टत इति प्राणः श्वासवायु । उद् अनिति ऊर्ध्वं चेष्टत इत्युदान उत्कान्तिवायु । व्यनिति व्याप्य चेष्टते इति व्यानो व्यापको बलहेतुर्वायु । हे तण्डुल, त्वा त्वा प्राणाय प्राणदानार्थं पिनष्मीति शेष । एवमुत्तरमन्त्रयोर्योज्यम् । देवानां सजीवं हविर्भवतीत्येभिर्मन्त्रैर्हविषा प्राणादिदानेन सजीवत्वं क्रियत इत्यभिप्रायः । ‘दीर्घामिति कृष्णाजिने प्रोहति’ (का० २।५।७) इति । प्रसयनं प्रसिति । ‘षिञ् बन्धने’ । प्रबन्ध कर्मसंतति । दीर्घामविच्छिन्ना प्रसितिमनु कर्मसंतति-मनुलक्ष्य । आयुषे यजमानस्यायुरभिष्टुञ्चर्थं हे हवि, त्वां धा कृष्णाजिने दधामि । दधातेर्लुटि ‘बहुलं छन्दस्यमाड्यो-गेऽपि’ (६।४।७५) इति अडागमाभाव । यजमानस्या-युर्वृद्धौ सत्या कर्मसन्तति प्रवर्तत इति भाव । यद्वायमर्थः । पूर्वमन्त्रैर्हविष प्राणादिदानेन सजीवत्वं कृतम्, अनेन पुनरा-युदीयते हविष । हे हवि, दीर्घा प्रसिति कृष्णाजिनाख्यामनु त्वा धा धारयामि । कृष्णाजिने प्रक्षिपामीत्यर्थः । किमर्थम् । आयुषे लदीयायुर्वृद्ध्यर्थम् । ‘प्रसिति प्रसयनात् तन्तुर्वा जालं वा’ (निरु० ६।१२) इति यास्कोक्तेरिह पिष्टप्राहकत्वा-त्प्रसितिशब्देन कृष्णाजिनमुच्यते । देवो व इत्यादिमन्त्रशेषो व्याख्यात । ‘चक्षुषे त्वेतीक्षत इति’ (२।५।८) । हे हवि, चक्षुषे यजमानस्य चक्षुरिन्द्रियपाटवाय त्वा त्वां पश्यामीति शेष । यद्वा चक्षुषे तव चक्षुरादिबाह्येन्द्रियदानाय त्वामीक्षे । हविष सजीवत्वे कृते चक्षुराद्यपेक्षा भवतीत्यनेन तत्क्रियते इति भावः । ‘पिष्यमाणेषु निर्वपत्यन्यो महीनामित्याज्यम्’ (का० २।५।९) इति । हे आज्य, त्वं महीनां गवा पयोऽसि क्षीरमसि क्षीरोत्पन्नत्वाद्घृतं पयःशब्देनोच्यते । महीति गोनाम ॥ २० ॥

एकविंशी ।

देवस्य त्वा सवितुः प्रसवेऽश्विनोर्वाहुभ्यां पूष्णो हस्ताभ्याम् । संवपामि समाप ओषधीभिः समोषधयो रसेन । सध्रुवतीर्जगतीभिः पृच्यन्ताध्रु संमधुमतीर्मधुमतीभिः पृच्यन्ताम् ॥ २१ ॥

उ० पात्र्यां पिष्टान्यावपति । देवस्य त्वेति व्याख्यातम् । मनु ग्रहणे देवस्यत्वेति यदुक्तं तेनैव दर्शनेना ब्राह्मणतर्पणान्तं कर्म करिष्यति किमनेन पुनर्देवस्य त्वेति । सत्यम् । संस्कारो-

ज्वलनार्थं हितं च पथ्यं च पुनः पुनरुपदिश्यमानं न दोषाय भवतीति । संवपामि । समित्येकीभावमाचष्टे । एकत्र क्षिपामि । अपउपसर्जनीः प्रतिगृह्णाति । समाप ओषधीभिः संपृच्यन्ताम् । ‘पृची संपर्के’ । संगच्छन्ताम् आप ओषधीभिः पिष्टाभिः । समोषधयो रसेन । संगच्छन्तां च ओषधयः पिष्टाख्यरसेन उपसर्जनीभिः । आपो हि ओषधीनां रसः । सध्रुवतीर्जगतीभिः पृच्यन्ताम् । ‘रेवत्य आपो जगत्य ओष-धयः’ इति श्रुतिः । संपृच्यन्तां रेवत्य आपो जगतीभिः ओषधीभिः पिष्टाभिः । संमधुमतीर्मधुमतीभिः पृच्यन्ताम् । मधुशब्दो रसवचनः । संपृच्यन्ताम् मधुस्वादोपेता आपः मधुमतीभिः । संपृच्यन्तां वा मधुवत्स्वादोपेताभिः ओष-धीभिः पिष्टाभिः ॥ २१ ॥

म० ‘पात्र्या सपवित्रायां पिष्टान्यावपति देवस्य त्वेति’ (का० २।५।१०) इति । हस्ताभ्यामित्यन्तं व्याख्यातम् । एतानि पिष्टानि संवपामि पात्र्या सम्यक् क्षिपामि । ‘उपसर्जनीरानयत्यन्यः पवि-त्राभ्या प्रतिगृह्णाति समाप इति’ (का० २।५।१२-१३) इति । पिष्ट-सवपनीया आप उपसर्जन्यः । ता अग्नीदानयेदध्वयुः पवित्राभ्या प्रतिगृह्णीयात् । आप उपसर्जनीरूपाः ओषधीभिः पिष्टरूपाभिः संपृच्यन्ताम् । ‘पृची संपर्के’ संगच्छन्ता सम्यगेकीभवन्तु । तथा ओषधयः पिष्टाख्याः रसेन उपसर्जनीरूपेणोदकेन संपृ-च्यन्ताम् । आपो हि ओषधीना रसः । तथा रेवती रेवत्य आप जगतीभिः पिष्टाख्याभिः संपृच्यन्ताम् । ‘रेवत्य आपो जगत्य ओषधयः’ (१।२।२।२) इति श्रुते । मधुमतीः माधुर्योपेता आप मधुमतीभिः माधुर्योपेताभिः पिष्टरूपौष-धीभिः संपृच्यन्ताम् । अपामोषधीना परस्परं च परस्परं प्रीति-हेतुत्वात्संपर्को भवत्वित्यर्थः ॥ २१ ॥

द्वाविंशी ।

जनयत्यै त्वा संयौमीदमग्नेरिदमग्नीपोमयोरिषे त्वा घर्मोऽसि विश्वायुरुहप्रथा उरु प्रथस्वोरु ते यज्ञपतिः प्रथतामग्निष्टे त्वचं मा हिंसीदेवस्त्वा सविता श्रपयतु वर्षिष्टेऽधि नाके ॥ २२ ॥

उ० संयौति । जनयत्यै त्वा । व्यथोयं मन्त्रः । श्रुतिं व्याचष्टे । जनेर्ण्यन्तस्य क्तिन् जनयतिः । यजमानस्य जनयत्यै श्रीप्रजा-पशुभिर्यजमानं जनयितुं संमिश्रयितुं त्वां संयौमि । अथवा पुरोडाश उच्यते । जनयत्यै उत्पादनाय त्वां संयौमि संमिश्र-यामि । यथा त्वं संमिश्रितः पुरोडाशभावमासाद्याधिश्रितः सन् दैवाद्योनेरग्नेरधिजायस इति । नह्यमत्यं त्वां मर्त्यो जन-यितुमर्हति । असंहरिष्यन्नालभते । इदमग्नेरिदमग्नीपोमयोः । अर्धशब्दः समभिभागवचनो नपुंसकलिङ्गः । तदभिप्राय-मिदमिति नपुंसकलिङ्गता । आज्यमधिश्रयति । इपेत्वां व्याख्यातं । पुरोडाशमधिश्रयति । घर्मोऽसि प्रवर्यंस्त्वमसि ।

विश्वायुः विश्वं सर्वं आयुरस्येति विश्वायुः । 'विश्वायुरिति तदायुर्दधाति' इति श्रुतिः । पुरोडाशं प्रथयति । उरु प्रथस्व उरुप्रथाः उरुं विस्तीर्णं प्रथसे स्वभावतस्तं त्वां ब्रवीमि । उरुप्रथस्व १ किंच उरु ते तव यज्ञपतिर्यजमानः पुत्रान्नप-
श्वादिभिः प्रथतां विस्तारमाप्नोतु । अद्भिरभिमृशति । अग्निष्टे । हे पुरोडाश, अग्निः ते तव त्वचं माहिंसीदिति । श्रपयति । देवस्त्वा । देवः सविता त्वां श्रपयतु । वर्षिष्ठे उत्कृष्टे नाके स्वर्गे अभि उपरि स्थितम् । सविता वा नाके स्थितः । सविता नः संस्तरएव । स ह्याधियज्ञिको यज्ञमधिकृत्य वर्तते । देवलोकः पुरोडाशशरीरस्य च यज्ञस्यैतज्जन्म यच्छूपणं । स यदि देवलोके जायते अतस्तत्समानयोगक्षेमो यजमानोऽपि तत्रैव जनिष्यत इति तत्र जन्माशास्यते ॥ २२ ॥

म० 'संयौति जनयत्यै लेति' (का० २।५।१४) इति । अपा पिष्टाना च मिश्रीकरणं सयवनम् । हे जलपिष्टरूपपदार्थ-
द्वय, त्वा संयौमि सम्यङ्मिश्रीकरोमि । 'यु मिश्रणामिश्रणयो' । किमर्थम् । जनयत्यै यजमानस्य प्रजोत्पादनार्थम् । जलपिष्टयो-
र्यथा मिश्रणं तथा शुक्रशोणितमिश्रणेन यजमानस्य प्रजोत्प-
त्तिर्भवति तदर्थं त्वा संयौमि । यद्वा जनयत्यै पुरोडाशोत्पत्त्यै त्वां संयौमि । 'संविभज्यासहरिष्यन्नालभते इदमग्नेरिदमग्नीषो-
मयोरिति' (का० २।५।१५) इति । मिश्रीकृतस्य पिष्टस्या-
वदानाङ्कितं पिण्डद्वयं कृत्वा पुनरमेलयिष्यन् इदमग्ने अग्नि-
सवन्धि भवत्विति प्रथमं पिण्डं स्पृशेत् । इदमग्नीषोमयोर्भव-
त्विति द्वितीयं स्पृशेत् । 'इषे खेत्याज्यमधिश्रयति' (का० २।५।१६) इति । हे आज्य, इषे इष्यमाणवृष्ट्यर्थं त्वामधिश्र-
यामीति शेष । आज्यप्रविलापनार्थं तत्पात्रस्याग्नौ स्थापनम-
धिश्रयणम् । 'घर्मोऽसीति पुरोडाशमिति' (का० २।५।१७) । हे पुरोडाश, त्वं घर्मोऽसि । 'घृ क्षरणदीप्यो' । घर्मशब्देन दीप्यमान प्रवर्ग्य उच्यते । श्रप्यमाणतया दीप्यमानत्वात्प्र-
वर्ग्योऽसि । तथा विश्वायु विश्वं कृत्स्नमायुर्यस्मात्स विश्वायु । यस्माद्यजमान सर्वेमायुराप्नोतीति भाव । 'उरुप्रथा इति प्रथ-
यति यावत्कपालमिति' (का० २।५।२०) । सर्वकपालेषु सश्लेषयितुं तं प्रसारयेत् । हे पुरोडाश, त्वं स्वभावत उरु-
प्रथा उरुं विस्तीर्णं यथा तथा प्रथते प्रसारतीत्युरुप्रथा । अत इदानीमपि उरु प्रथस्व प्रख्यातो भव । किंच ते यज्ञपति तव यजमान उरु विस्तीर्णं पुत्रपश्वादिभिः प्रथता प्रख्यातो भवतु । 'अग्निष्ट इत्यद्भिरभिमृशतीति' (का० २।५।२१) । हे पुरोडाश, अग्नि श्रपणाय प्रवृत्त ते तव त्वचं त्वक्सदृश-
मुपरितनभागं मा हिंसीन्मा विनाशयतु । अतिदाहेन मषीभावो विनाश सोऽत्र मास्त्वित्यर्थः । अवघातपेषणोत्थं श्रपणाज्जा-
यमानश्च हविष उपद्रवो जलस्पर्शेन शाम्यतीति भाव । 'देवस्त्वेति श्रपणमिति' (का० २।५।२३) । हे पुरोडाश, सविता देव वर्षिष्ठे अत्यन्तवृद्धे नाके द्युलोकवर्तिनि नाकनाम्नि अग्नौ त्वा-त्वाम् अभि अधिश्रित्य श्रपयतु पक्वं करोतु । मनु-

ष्यस्य श्रपणे कर्तृत्वं मा भूदित्यभिप्रेत्य देवस्त्वेत्युच्यते । 'दिवि नाको नामाग्नी रक्षोहा' इति तित्तिरिवचनात्नाको नाम स्वर्ग-
स्थोऽग्नि ॥ २२ ॥

त्रयोविंशी ।

मा भेर्मा संविकथा अतमेरुयज्ञोऽतमेरुयज्ञ-
मानस्य प्रजा भूयात् । त्रिताय त्वा द्विताय त्वै-
कताय त्वा ॥ २३ ॥

उ० पुरोडाशमभिमृशति । मा भेर्मा संविकथाः । मा त्वं भैपीः । मा च त्वं सविकथाः । 'ओविजी भयचलनयोः' । तत्र भयं प्रतिपिद्धम् । चलनं त्वत्र निपिध्यते । न भेतव्यं न चलितव्यमित्यर्थः । पुरोडाशमभिवासयति । अतमेरुयज्ञः । 'तसु अभिकाङ्क्षायाम्' । यद्यप्ययं धातुरभिकाङ्क्षामात्रे पठ्यते तथापि श्वासाभिकाङ्क्षायां भविष्यति । तमनशीलस्तमेरुः । न तमेरुः अतमेरुः यज्ञः । अतमेरुयज्ञमानस्य प्रजा भूयात् भवेत् । पात्र्यङ्गुलिप्रक्षालनमाप्तेभ्यो निनयति । त्रिताय त्वा द्विताय त्वा एकताय त्वा । निनयामीति द्रव्यपरो निर्देशः (१) । निनयामीति शेषः । एवं द्विताय । एवमेकताय । तत आह्या-
संबभूधुः । त्रितो द्वित एकत इत्येवमादिरितिहासोऽयमवग-
न्तव्यः ॥ २३ ॥

म० 'मा भेरिल्यालभत इति' (का० २।५।२४) । हे पुरोडाश, त्वं मा भे भयं मा कार्षा । मा सविकथा चलनं मा कार्षा । 'जिमी भये' 'ओविजी भयचलनयो' इत्यनयोः प्रयोगौ । 'अतमेरुरिति शतावभिवासयति भस्मना वेदेनोपवे-
षेण वेति' (का० २।५।२५) । यज्ञः यागहेतु पुरोडाशः अतमेरुः भूयात् । 'तसु ग्लानौ' ताम्यतीति तमेरु । औणादिक एरुप्रत्ययः । न तमेरुरतमेरु । भस्माच्छा-
दनेन ग्लानिरहितो भवतु । यजमानस्य प्रजा पुत्रपौत्रप्र-
पौत्रादि अतमेरु ग्लानिरहिता भूयात् । यजमानस्य प्रजायाः कदाचिदु खं मास्त्वित्यर्थः । 'पात्र्यङ्गुलिप्रक्षालनमाप्तेभ्यो निनयत्यभितप्य प्रत्यगसप्तस्यन्दमानं त्रिताय त्वेति प्रतिमन्त्र-
मिति' (का० २।५।२६) । हे पात्र्यङ्गुलिप्रक्षालनोदक, त्रिताय त्रितनान्ने देवाय त्वा निनयामीति शेष । तथा द्विताय त्वा निनयामि । तथा एकताय त्वा निनयामि । पूर्व कुतश्चिद्धेतोः भीतोऽग्निरप प्राविशत्ततो देवास्तं ज्ञात्वा जगृ-
हुस्तदाग्निना वीर्यमप्सु-मुक्तं तत आह्या उत्पन्नान्नितद्वितैकत-
सजास्ते देवै सह चरन्तो यज्ञे पात्रीप्रक्षालनजलक्षणं भागं लेभिरे (१।२।३।१) इति श्रुतिकथानुसंधातव्या ॥ २३ ॥

चतुर्विंशी ।

देवस्य त्वा सवितुः प्रसवेऽश्विनोर्बाहुभ्यां पूष्णौ
हस्ताभ्याम् । आददेऽध्वरकृतं देवेभ्य इन्द्रस्य

बाहुरसि दक्षिणः सहस्रभृष्टिः शततेजा वायुरसि
तिग्मतेजा द्विषतो वधः ॥ २४ ॥

उ० स्फ्यमादत्ते । देवस्य त्वेति व्याख्यासं । आददे गृह्णामि ।
अध्वरकृतं अध्वरं करोतीति अध्वरकृतं तमध्वरकृतं । देवेभ्यो-
र्थाय । आलभ्य जपति । इन्द्रस्य बाहुरसि । इन्द्रस्य बाहुर्द-
क्षिणस्त्वमसि । एष वै वीर्यवत्तमो य इन्द्रस्य बाहुर्दक्षिणः ।
सहस्रभृष्टिः बहुभारः । शततेजाः बहूनि तेजांसि यस्य स
शततेजाः । वायुरसि तिग्मतेजाः । तिग्मं तेजः । तेजतेरु-
त्साहकर्मणः । उत्साह एव तेजो यस्य स तथोक्तः । द्विषतः
शत्रोर्वधः वधकः ॥ २४ ॥

म० 'देवस्य त्वेति स्फ्यमादायेति' (का० २।६।१२)
देवस्य त्वेति व्याख्यातम् । देवेभ्यो देवोपकारार्थं अध्वरकृतं
अध्वरं करोति वेदिखननादिवारेणेत्यध्वरकृतं स्फ्यमहमाददे
गृह्णामि । 'सत्पुंसं सव्ये कृत्वा दक्षिणेनालभ्य जपतीन्द्रस्य
बाहुरितीति' (का० २।६।१३) । हे स्फ्य, त्वमिन्द्रस्य
दक्षिणो बाहुरसि । तेन बाहुना धृतत्वात्तत्समानवीर्योपेतत्वाद्वा
स्फ्यस्य बाहुरूपत्वोपचार । किभूत स्फ्य । सहस्रभृष्टि
भृष्टिर्भर्जनं पाक । मारणमिति यावत् । सहस्रसंख्याकाना
शत्रूणां भृष्टिर्यस्य स सहस्रभृष्टिः । तथा शततेजा शतं तेजांसि
यस्य स बहुधा दीप्यमान । किञ्च वायुरसि न केवलमिन्द्र-
बाहुसदृशं किन्तु वायुसदृशोऽप्यसि । अतएव तिग्मतेजाः
तीक्ष्णतेजा । यथा वायुर्वह्निं प्रदीप्य तीव्रा ज्वालामुत्पादयन्ती-
व्रतेजा भवति एवं स्फ्योऽपि स्तम्बच्छेदरूपं कर्म कुर्वन्ती-
व्रतेजा उच्यते । तथा द्विषतो वधः । हन्तीति वध कर्म-
द्वेषिणामसुरादीनां हन्तेत्यर्थः ॥ २४ ॥

पञ्चविंशी ।

पृथिवि देवयजन्योषध्यास्ते मूलं मा हिंसिषं
व्रजं गच्छ गोष्ठानं वर्षतु ते द्यौर्वधानं देव सवितः
परमस्यां पृथिव्यां शतेन पाशैर्योऽस्मान्द्वेष्टि यं
च वयं द्विष्मस्तमतो मा मौक् ॥ २५ ॥

उ० प्रहरति । पृथिवि देवयजनि । वेदिः संबोध्यते ।
हे पृथिवि देवयजनि । देवा यस्यामिज्यन्ते सा तथोक्ता ।
ओषध्याः ते तव संबन्धिन्याः मूलं माहिंसिषम् ।
'तृह हिंसि हिंसायाम्' । माडि लुङ् । मा विनाशिषम् ।
वज्रेण हरन् पुरीषमादत्ते । व्रजं गच्छ । व्रजन्यस्माद्वाव
इति व्रजो घोषः । गोवाद्यो वा उच्यते । गोव्रजो वा परिवृतं
वा गवां स्थानं गच्छ । वेदिं प्रेक्षते । वर्षतु ते द्यौः वर्षतु तव
द्युलोकः । शान्त्यर्थं वचनम् । उत्करे करोति । बधान । 'बध
बन्धने' । बन्धनं कुरु । हे देव सवितः परमस्यां पृथिव्यां यत्र
अन्धतामिस्रो नरकः तत्र । 'अन्धे तमसि बधानेति यदाह

परमस्याम्' इति श्रुतिः । शतेन पाशैर्बहुभिः पाशैर्योऽस्मा-
न्द्वेष्टि शत्रुः यं च वयं द्विष्मः शत्रुं तं अतः अस्मान् अन्ध-
तमसः मामौक् । 'मुच्छ मोक्षणे' । मा मुञ्च ॥ २५ ॥

म० 'पृथिवि देवयजनीति तृणेऽन्तर्हिते' प्रहरतीति'
(का० २।६।१५-१६) । हे पृथिवि हे देवयजनि, देवा
इज्यन्ते यस्या सा देवयजनी तस्याः संबोधने हे देवयजनि, ते
तव ओषध्यास्तृणरूपाया मूलमहं मा हिंसिषं मा विनाशयामि ।
'व्रजं गच्छेति पुरीषमादत्ते' (का० २।६।१७) इति ।
स्फ्यप्रहारोत्पन्ना मृत पुरीषमुच्यते । हे पुरीष, त्वं व्रजं गच्छ ।
व्रजन्ति गच्छन्ति स्थातुं गावो यत्र स देशो व्रजसं । किभूतम् ।
गोष्ठानं गवां स्थानमिदानीमवस्थितिर्यत्र तं गोयुक्तं तदीयं स्थानं
गच्छेत्यर्थः ॥ 'वर्षतु त इति वेदिं प्रेक्षत इति' (का०
२।६।१८) । हे वेदे, ते तुभ्यं त्वदर्थं द्यौर्द्युलोकाभिमानि
देवो वर्षतु जलसेकं करोतु । 'वृष सेचने' वर्षणेन खननजनि-
तदु खनान्तिरस्त्वित्यर्थः ॥ 'बधानेत्युत्करे करोतीति' (का०
२।६।१९) । स्फ्योत्खाता मृदमुत्करे लजेत् । हे देव
सवित, योऽस्मान्द्वेष्टि द्वेषं करोति वयं च यं शत्रुं द्विष्मस्तमुभ-
यविधं शत्रुं परमस्या पृथिव्या बधान । परमा अन्तिमा
पृथिवी । छान्दसं स्याडागम । उत्करे क्षिप्ताया धूल्या निगू-
ढस्य शत्रोस्तत्र बन्धनं कुरु यत्र भूमेरन्तिमप्रदेशेऽन्धतामिस्रो
नरकोऽस्ति । तथाच श्रुति 'अन्धे तमसि बधानेति यदाह
परमस्या पृथिव्याम्' (१।४।१६) इति । कैर्बन्धनं कर्तव्यं
तदाह । शतेन पाशैः शतसंख्याकाभिर्बन्धनरज्जुभिः । किञ्च
अस्मादन्धतामिस्रात्तरकात्तं मा मौक् कदाचिदपि मा मुञ्च ॥ २५ ॥

षड्विंशी ।

अपाररुं पृथिव्यै देवयजनाद्व्यासं व्रजं गच्छ
गोष्ठानं वर्षतु ते द्यौर्वधानं देव सवितः परमस्यां
पृथिव्यां शतेन पाशैर्योऽस्मान्द्वेष्टि यं च वयं द्विष्म-
स्तमतो मा मौक् । अररो दिवं मा पप्तो द्रप्सस्ते
द्यां मा स्कन् व्रजं मौक् ॥ २६ ॥

उ० द्वितीयं प्रहरति । अपाररुम् । अररुः असुरः तम-
पनीय । पृथिव्यै पृथिव्याः देवयजनाच्च अपाररुं बध्यासम् ।
व्रजं गच्छेति समानम् । अभिन्यस्यत्प्रीदुत्करमररो दिव-
मिति । हे अररो, त्वं दिवं द्युलोकं । मा पप्तः मा गमः । तृतीयं
प्रहरति द्रप्सस्ते द्याम् । योऽस्याः पृथिव्या उपजीवनीयो
रसः स द्रप्सः ते तव द्यां द्युलोकम् । मा स्कन् मास्कान्सीत्
मास्कन्तु । व्रजं गच्छेति समानम् ॥ २६ ॥

म० 'अपाररुमिति द्वितीयं प्रहरतीति' (का० २।६।२१) ।
पृथिव्यै देवयजनात्पृथिव्याः सवन्धिनो देवयजनाख्याद्वेदिस्था-
नात् अररुम् अररुनामानमसुरमप बध्यासम् अपनीय यथा
हतो भवति तथा करवाणि । अनेन मन्त्रेण द्वितीयवारं पूर्वव-

त्प्रहरेत् । व्रजं वर्षतु वधानेति मन्त्रत्रयस्य प्रयोगो व्याख्या च पूर्ववत् ॥ 'अभिन्यस्यत्यमीदुत्करमररो दिवमितीति' (का० २ । ६ । २२) । हे अररो असुर, दिवं द्युलोकं यागफलरूपं त्वं मा पत्न मा गम । स्वर्गे लया न गन्तव्यम् । 'परल्ल गतौ' 'पत्त पुम्' (पा० ७ । १ । १९) इति छुडि पुमागमे रूपम् ॥ 'द्रप्सस्त इति तृतीयमिति' (का० २ । ६ । २३) । हे वेदिदेवते, ते तव पृथिवीरूपाया यो द्रप्स उपजीव्यो रसः यां द्युलोकं मा स्कन् मा स्कन्वतु मा गच्छतु । 'स्कन्दिर्गतिशोषणयो' । व्रजं गच्छेत्यादिमन्त्रत्रयप्रयोगो व्याख्या च पूर्ववत् ॥ २६ ॥

सप्तविंशी ।

गायत्रेण त्वा छन्दसा परिगृह्णामि त्रैष्टुभेन त्वा छन्दसा परिगृह्णामि जागतेन त्वा छन्दसा परिगृह्णामि । सुक्ष्मा चासि शिवा चासि स्योना चासि सुषदा चास्यूर्जस्वती चासि पर्यस्वती च ॥ २७ ॥

उ० पूर्वं परिगृह्णाति । गायत्रेण त्वा । त्वाशब्देन विष्णु-रुच्यते । 'ते प्राञ्चं विष्णुं निपाद्य' इति श्रुतिः । गायत्रेण त्वा छन्दसा परिगृह्णामि । एवमुत्तरयोः त्रैष्टुभेन जागतेनेति विशेषः । उत्तरं परिग्रहं परिगृह्णाति । पूर्वेण परिग्रहेण विष्णुं यज्ञं परिगृह्य तेन इमां पृथिवीं लब्ध्वा चोत्तरेण परिग्रहेण वक्ष्यमाणैर्गुणैरयोजयन्देवा । सुक्ष्मा चासि शिवा चासीति दक्षिणतः । सुक्ष्मा इति पृथिवीनाम । शोभना पृथिवी त्वमसि । शिवा शान्ता च त्वमसि । पश्चिमतः । स्योना चासि सुषदा चासि । स्योनमिति सुखनाम । सुखनामरूपा च त्वमसि । शोभनं यस्यां सीदन्ति सा सुषदा । उत्तरतः ऊर्जस्वती चासि पर्यस्वती च । अन्नवती चासि पयोविकारै रसैस्तद्वती च ॥ २७ ॥

म० 'पूर्वं परिग्रहं परिगृह्णाति दक्षिणतः पश्चादुत्तरतश्च स्प्येन गायत्रेणेति प्रतिमन्त्रमिति' (का० २ । ६ । २५) । यस्मात्प्रदेशादरसनिष्काशितस्तत्र वेदेरियतां निश्चेतुं दक्षिणादिदिक्षये स्प्येन रेखात्रयकरणं पूर्वं परिग्रहः । विष्णुदेवता मन्त्रत्रयस्य । 'ते प्राञ्चं विष्णुं निपाद्य छन्दोभिरभित पर्यगृह्णन्' (१ । २ । ५-६) इति श्रुते । हे विष्णो, त्वा त्वा गायत्रेण छन्दसा गायत्र्यादिच्छन्दस्त्रयरूपतया भावितेन स्प्येन दिक्षये परिगृह्णामि । एवं त्रैष्टुभेन जागतेनेत्युत्तरमन्त्रयो । ततः छन्दोदेवता दिक्षयेऽसुरेभ्यस्त्वां पालयिष्यन्ति । पूर्वस्यामाहवनीय एव पालकोऽस्तीति भावः । प्रजापतिपुत्रा देवा असुराश्च पूर्वं सर्पा चक्रुस्तदा देवान्पराजयं प्राप्तान्मत्वा भूमिमसुरा विभेजुस्तदा देवा वामनरूपं विष्णुमग्रे कृत्वाऽसुरानागत्यास्मभ्यमपि भूम्यंशो दातव्य इति तानयाचिषु । ततोऽसुरा असूयन्तोऽयं विष्णुर्यावति भूभागे शेते तावान्भवदीयोऽस्त्व-

त्युच्युस्ततो देवा बहेतदस्माकमित्युक्त्वा ते प्राञ्चं विष्णुं निपात्य गायत्रेणेत्यादिमन्त्रैर्धृञ्भूमिं जगृह । यजो विष्णु स यत्र तिष्ठति सैव यज्ञभूमिरिति तैर्विदितत्वाद्देदिरिति तद्भूमेर्नाम । (१ । २ । ५ । १-७) इति श्रुतिकथामनुसंधाय वेदिग्रहणं विधेयम् ॥ 'उत्तर परिग्रहं परिगृह्णाति सुक्ष्मा स्योनोर्जस्वतीति' (का० २ । ६ । ३१) । वेदिखननात्पूर्वं क्रियमाणः पूर्वं परिग्रहः । पश्चात्क्रियमाण उत्तरपरिग्रहः । तत्रापि पूर्ववदिक्षये स्प्येन रेखात्रयं कार्यम् । हे वेदे, त्वं सुक्ष्मासि शिवा शान्ता चासि । क्ष्मा शोभना भूमि सुक्ष्मा । खननेनाश्मादिदोषनिवर्तनं भूमे शोभनत्वम् । उग्रस्यासुरस्य निष्कासनेन शान्तत्वम् । गुणद्वयस्यान्योन्यसमुच्चयार्थौ चकारौ । एकोऽयं मन्त्रः । स्योना सुखरूपासि । स्योनमिति सुखनाम । सुषदा सुष्टु सीदन्ति देवा यस्या सा सुषदा । सम्यगुपवेशनयोग्या चासि । चकारौ पूर्ववत् । द्वितीयोऽयं मन्त्रः । ऊर्जस्वती पर्यस्वती चासि । ऊर्जः शब्दोऽन्नवाची । पर्यः शब्दस्तद्विकारदध्यादिवाची तदुभयवती । चौ पूर्ववत् । तृतीयो मन्त्रः ॥ २७ ॥

अष्टाविंशी ।

पुरा क्रूरस्य विसृपो विरिञ्चिन्नुदादाय पृथिवीं जीवदानुम् । यामैरयंश्चन्द्रमसि स्वधाभिस्तासु धीरासो अनुदिश्य यजन्ते । प्रोक्षणीरासादय द्विषतो वधोऽसि ॥ २८ ॥

उ० वेदिमनुमार्ष्टि । पुरा क्रूरस्येति । निदानवतां मन्त्राणां पूर्वं निदानं वक्तव्यं पश्चान्मन्त्रार्थः तथा क्षिप्रमवगमो भवतीति देवा असुरैः सह संग्रामं करिष्यन्त इदमूचुः—यदस्याः पृथिव्या अनुपहतं देवयजनं तच्चन्द्रमसि स्थापयामः । तत्र यदि कथंचिदस्मानसुरा जयेयुस्ततस्तेनैव देवयजनेन पुनः प्रतिक्रियां करिष्यामः । तदेतच्चन्द्रमसि कृष्णमुपलभ्यत एतदियमृक्त्रिष्टुप् उक्तवती । पुरा क्रूरस्य । क्रूरशब्दः संग्रामवचनः । पञ्चम्यर्थे पृष्ठी । प्राक्संग्रामात् । विसृपः 'सृपितृदोः कसुन्' इति कसुन्प्रत्ययान्तं तुमर्थेऽन्ययं पञ्चम्यर्थे । विविधं सर्पन्ति योद्धारोऽस्मिन्निति विसृपा । विरिञ्चिन् इति आमन्त्रितं महन्नम । स च विष्णुर्यज्ञवेदित्वमापन्नः स हि त्रिभिर्वेदैर्निर्वर्त्यमानो विविधं रक्षति शब्दं करोति । हे विरिञ्चिन् विष्णो, शृणु । उदादाय उत्क्षिप्य प्रकृतत्वाद्देवाः । पृथिवीं जीवदानुम् जीवितस्य दात्रीम् । सारभूतामित्यर्थः । यामैरयंश्चन्द्रमसि स्वधाभिः यां ऐरयन् । 'ईर गतौ' । अनेकार्थत्वाद्धातूनामिह स्थापनार्थः । चन्द्रमसि स्थापितवन्तः । स्वधाभिः । स्वधाशब्दोऽन्नवचनः । इह त्वन्नहेतुभूतास्तिस्रो विद्या गृह्यन्ते । 'यां चन्द्रमसि ब्राह्मणा दधुः' इति श्रुते । त्रयीलक्षणे ब्राह्मणाः सहितां यां पृथिवीं चन्द्रमसि न्यदधुः । तामु धीरासो अनुदिश्य यजन्ते । तां पृथिवीं धीरासो मेधाविनः

अनुदिश्य दर्शनेन सम्यक्संपाद्य अद्यापि यजन्ते इति दर्शन-
प्रशंसा । प्रैषः । प्रोक्षणीरासादय । प्रोक्ष्यते आभिरिति
प्रोक्षण्यः ता आसादय स्थापय । स्फ्यं प्रहरति । द्विषतो
वधोसि । द्वेषुर्वधो विनाशस्त्वमसि ॥ २८ ॥

म० 'पुरा क्रूरस्येत्यनुमाष्टीति' (का० २।६।३२) । अत्रे-
यमाख्यायिका मन्त्रेऽभिप्रेता—कदाचिद्देवानामसुरै सह संग्राम
उपस्थितस्तदा देवैर्मिथो मन्त्रितं यदस्या भूमेरुत्कृष्टं देवयजन-
स्थलं तच्चन्द्रे सस्थाप्य युद्धं कुर्मस्तत्र यद्यप्यस्माकं पराजय
स्यात्तदा देवयजने यागं विधाय पुनर्देवपराजयं करिष्याम
इति समष्टय भूमे सारभागं देवयजनं चन्द्रे स्थापयामासुस्तत्
कृष्णवर्णमिदानीमपि दृश्यत इत्याख्यानमयं मन्त्रो ब्रूते
(१।२।५।१८) । पुरा क्रूरस्येति त्रिष्टुप् चन्द्रदेवत्या ।
विरप्शीति महज्ञाम । विविधं रपति वेदत्रयरूपेण शब्दं
करोतीति विरप्शी । यज्ञो वेदित्वं प्राप्तो विष्णु सवोध्यते ।
हे विरप्शान् विष्णो परमेश्वर, त्वं शृणु । अनुग्रहाणेति शेष ।
क्रूरशब्दोऽत्र संग्रामवाची । 'संग्रामो वै क्रूरम्' (१।२।५।१९)
इति श्रुते । विविधं सर्पन्ति योधा यस्मिन्निति विसृप् तस्येति
क्रूरविशेषणम् । पञ्चम्यर्थौ षष्ठ्यौ । विसृपो नानायोधयुतात्क्रू-
राद्युद्धात्पुरार्थाद्देवा जीवदानुं जीवं ददातीति जीवदानुस्तां
जीवस्य धात्री सारभूता या पृथिवीमुदादाय ऊर्ध्वं गृहीत्वा
स्वधाभिः वेदै सह चन्द्रमसि इन्दौ ऐरयन्प्राक्षिपन्स्थापया-
मासु । धीरासः धीरा मेधाविन । तामु । उ एवार्थे । तामेव
चन्द्रस्था पृथिवीमनुदिश्य दर्शनेन संपाद्य सैव भूमिरस्यां
वेद्या विद्यत इति भावयित्वा यजन्ते यागं कुर्वन्ति । स्वधा-
शब्दो यद्यप्यन्नवाची तथाप्यन्नान्नहेतुभूता वेदत्रयी कथ्यते ।
'या चन्द्रमसि ब्राह्मणा दधु' (१।२।५।१९) इति श्रुते ।
ब्राह्मणा वेदेन सहेत्यर्थे । अनेन मन्त्रेण खाताया वेद्या लोष्ट-
कृतवैषम्यनिवृत्तये समीकरणरूपं मार्जनं कुर्यात् । प्रोक्षणी-
रासादयेति अग्नीध्रप्रति प्रैष । प्रोक्ष्यन्त आभिरिति प्रोक्षण्य
आपस्ता आसादय वेद्या स्थापय । 'द्विषतो वध इति स्फ्य-
मुदक्षं प्रहरतीति' (का० २।६।४२) । हे स्फ्य, त्वं द्विषत
शत्रोर्वधोऽसि हिंसकोऽसि ॥ २८ ॥

एकोनत्रिंशी ।

प्रत्युष्टुं रक्षः प्रत्युष्टा अरातयो निष्टुं प्ररक्षो
निष्टुं अरातयः । अनिशितोऽसि सपत्नक्षिद्वाजिनं
त्वा वाजेध्यायै संमार्जिम । प्रत्युष्टुं रक्षः प्रत्युष्टा
अरातयो निष्टुं प्ररक्षो निष्टुं अरातयः । अनि-
शितासि सपत्नक्षिद्वाजिनीं त्वा वाजेध्यायै संमार्-
जिम ॥ २९ ॥

उ० अथ सुवमादत्ते । तं प्रतपति प्रत्युष्टमिति व्याख्यातम् ।
सुवं संमार्जिम । अनिशितोसि 'शो तनूकरणे' । निशितस्तीक्ष्णी-

कृतः न निशितः अनिशितः अतीक्ष्णीकृतस्त्वमसि । तथापि
सपत्नक्षिद् सपत्नान्निक्षणोतीति सपत्नक्षिद् । 'क्षिण क्षिणि
हिंसायाम्' । क्षिण हिंसार्थः । यतश्च त्वं यजमानस्य सपत्नक्षिद्
अतो वाजिनं त्वा । वाजशब्दोऽन्नवचनः । इह तु यज्ञवचनः ।
यतोऽसि देवानामन्नम् । 'यज्ञो देवानामन्नम्' इति श्रुतिः ।
तं वाजमन्नं यज्ञाख्यं योऽर्हति स वाजी । अर्हार्थे इति णिन् ।
वाजिनं यज्ञियं त्वाम् । वाजेध्यायै 'जिहन्धी दीप्तौ' । यज्ञो-
ज्वलनार्थम् । संमार्जिम संशोधयामि 'मृजूप् शुद्धौ' । सुवं
च प्रतपति प्रत्युष्टमिति । व्याख्याते यजुपी । संमार्जिम सुचम् ।
अनिशितासि व्याख्यातम् । अनिशितेति स्त्रीत्वविचक्षायां टाप्
प्रत्ययः । वाजिनीमिति ङीप् प्रत्ययः । एतावानेव विशेषः ॥ २९ ॥

म० 'सुवं प्रतप्य पूर्ववदिति' (का० २।६।४५) । यथा
शूर्पाग्निहोत्रहवण्यो प्रत्युष्टमिति प्रतपनं कृतं तथा सुवस्यापि
कार्यमित्यर्थः । मन्त्रो व्याख्यात ॥ 'वेदाग्रैरन्तरत प्राक्सं-
मार्ज्यनिशित इतीति' (का० २।६।४६) । हे सुव, त्वम-
निशितोऽसि । 'शो तनूकरणे' । नितरां शितस्तीक्ष्णीकृतो
निशितस्तथा न भवतीत्यनिशित । अस्मद्विषये तीक्ष्ण उपद्रव-
कारी न भवसीत्यर्थः । यत सपत्नक्षिद् । 'क्षिण हिंसायाम्' ।
सपत्नानस्मच्छत्रून्निक्षणोति हिनस्तीति सपत्नक्षिद् । अतएव
त्वा संमार्जिम सम्यक शोधयामि । 'मृजू शुद्धौ' । किंभूतं
त्वाम् । वाजिनं वाजोऽन्नमस्यास्तीति वाजिनं यज्ञद्वारा अन्नहेतुत्वा-
दन्नवन्तम् । यद्वा वाजो यज्ञस्तद्वन्तम् । 'यज्ञो हि देवानामन्नम्'
(५।१।१-२) इति श्रुते । वाजं यज्ञाख्यमन्नमर्हतीति
वाजिनम् । अर्हार्थे इन्प्रत्ययः । किमर्थं संमार्जिम । वाजे-
ध्यायै 'जिहन्धी दीप्तौ' इन्धनं इध्या दीप्ति । वाजस्येध्या
वाजेध्या तस्यै वाजेध्यायै यज्ञस्य दीप्त्यै प्रकाशनार्थम् । शोधि-
तेन सुवेणाज्ये गृहीते हुते च सति अग्निर्दीप्यते । तद्दीप्त्या-
हुतिफलभूतमन्नं प्रकाशितं भवतीत्यर्थः ॥ 'प्रतप्य प्रतप्य प्रय-
च्छत्यनिशितेति सुचा' (का० २।६।४७-४८) इति ।
अनिशितेति मन्त्रेण सुचस्तिष्ठो जुहूपमृद्भुवा समृज्य प्रत्येकं
प्रत्युष्टमिति मन्त्रेण प्रतप्य प्रतप्य वेद्या स्थापनार्थमध्वर्यवे
प्रयच्छतीति सूत्रार्थः । प्रत्युष्टमिति व्याख्यातम् । अनि-
शितेत्यपि व्याख्यातम् । सुवस्य पुंस्त्वादादौ सुवसंमार्जनम् ।
सुचा स्त्रीत्वात्पश्चात् । 'योषा वै सुगृषा सुव' (१।३।
१।९) इत्यादिश्रुते । जुहादीना सुचा स्त्रीलिङ्गत्वात्तद्विशे-
षणयोरनिशितावाजिनीमित्यनयो स्त्रीत्वं विशेषः ॥ २९ ॥

त्रिंशी ।

अदित्यै रास्नासि विष्णोर्वैष्योऽस्यूर्जे त्वाऽदब्धेन
त्वा चक्षुषावपश्यामि । अग्नेर्जिह्वासि सुहूर्देवेभ्यो
धास्ने धास्ने मे भव यजुषे यजुषे ॥ ३० ॥

उ० योक्त्रेण पत्नीं संनहति । अदित्यै रास्नासि ।
अदित्याः संबन्धिनी या राज्ञा सा त्वमसि । राज्ञा रशना ।

ऊर्ध्वमुद्ग्रहति विष्णोर्वेष्योसि । विष्णोर्यज्ञस्य वेप्यः । 'विप्लु व्याप्तौ' 'वेष्ट वेष्टने' । अनयोर्धात्वोरन्यतरस्य रूपम् । यज्ञस्य व्यापनं वेष्टनं वा त्वमसि । वेप्य आवर्त उच्यते इत्यपरम् । आज्यमुद्रासयति । ऊर्जेत्वेति व्याख्यातम् । पत्न्याज्यमवेक्षते । अदब्धेनेति आज्यमुच्यते । अदब्धेन । दध्नातिर्हिंसार्थः । अनुपहिंसितेन त्वां चक्षुषा अर्वाचीन पश्यामि । किंच अग्नेर्जिह्वासि । यदा वा एतदग्नौ जुहति । अथाग्नेः जिह्वा इवोत्तिष्ठन्ति ज्वालोत्पत्तिनिमित्तमित्यर्थः । सुहूर्देवेभ्यः । साधु हूयतेनेनेति सुहूः । अथवा शोभनमाह्वानं यस्य देवेभ्योऽर्थाय तदाज्य सुहूः । उपकृत्य प्रत्युपकारं प्रार्थयते । धाम्ने धाम्ने मे भव यजुषे यजुषे । धामानि त्रीणि भवन्ति स्थानानि नामानि जन्मानीति च । धाम्ने धाम्ने यजुषे यजुषे इति द्विर्वचनं वीप्सार्थम् । मम यज्ञस्य यावन्ति स्थानानि यावन्ति यजुषि तावन्ति व्याप्नुहीत्यर्थः ॥ ३० ॥

म० 'पत्नीं सनहति प्रत्यदक्षिणत उपविष्टां गार्हपत्यस्य मुञ्जयोक्तेण त्रिवृता परिहरत्यधोवासोऽदित्यै राक्षसीति' (का० २।७।१) इति । हे योक्त्र, अदित्यै अदित्या भूम्यास्त्वं राक्षसि रक्षणा भवसि ॥ 'दक्षिणं पाशमुत्तरे प्रतिमुच्योर्ध्वमुद्ग्रहति विष्णोर्वेष्य इति न ग्रन्थि करोतीति' (का० २।७।२-३) हे दक्षिणपाश, त्वं विष्णो यज्ञस्य वेप्योऽसि व्यापकोऽसि । 'विप्लु व्याप्तौ' ॥ 'ऊर्जेत्वेत्याज्यमुद्रास्येति' (का० २।७।४) हे आज्य, लामुद्रासयामीति शेष । किमर्थम् । ऊर्जे उत्तमरसलाभाय । विलापितं घृतं सुखादु भवति । 'पत्नीमवेक्षयत्यदब्धेनेतीति' (का० २।७।४) । दध्नातिर्हिंसार्थः । हे आज्य, अदब्धेन अनुपहिंसितेन चक्षुषा लामवपश्यामि । अर्वाचीनं यथा तथाधोमुखी सती पश्यामि । किंच हे आज्य, त्वमग्नेर्जिह्वासि । यदाज्यमग्नौ हूयते तदा जिह्वेव ज्वालोत्पद्यतेऽतस्त्वमग्नेर्जिह्वा । किभूतम् । देवेभ्योऽर्थाय सुहू सुष्टु हूयन्ते इति सुहू । पुंस्त्वं छान्दसम् । यद्वा जिह्वाविशेषणम् । सुष्टु हूयन्ते देवा आहूयन्तेऽनया सा सुहूर्जिह्वा । ज्वाला दृष्ट्वा आयान्तीत्यर्थः । अतो मे मम धाम्ने धाम्ने भव । तथा यजुषे यजुषे च भव । धाम स्थानम् । फलेन युज्यत इति यजु शब्दो यागवाची । धाम्ने धाम्ने तत्तद्यागफलोपभोगस्थानसिद्ध्यर्थं भव । यजुषे यजुषे तत्तद्यागसिद्ध्ये योग्यं भवेत्यर्थः ॥ ३० ॥

एकत्रिंशी ।

सवितुस्त्वा प्रसव उत्पुनाम्यच्छिद्रेण पवित्रेण सूर्यस्य रश्मिभिः । सवितुर्वैः प्रसव उत्पुनाम्यच्छिद्रेण पवित्रेण वसोः सूर्यस्य रश्मिभिः । तेजोऽसि शुक्रमसि अमृतमसि धाम नामासि प्रियं देवानामनाधृष्टं देवयजनमसि ॥ ३१ ॥

इति माध्यन्दिनीयवाजसनेयिसंहिताया प्रथमोऽध्यायः ॥ १ ॥

उ० आज्यमुत्पुनाति । सवितुस्त्वा सवितुः प्रसवे वर्तमानस्त्वामुत्पुनामि । व्याख्यातमन्यत् । प्रोक्षणीरूपुनाति । सवितुर्वै इति व्याख्यातम् । आज्यमवेक्षते । तेजोसि शुक्रमसि अमृतमसि । यो ह्येतद्भक्षयति ददाति जुहोति वा तस्य तेजःप्रभृतीनि भवन्तीति वाक्यार्थः । यद्वा यत् एवैतद्गुणयुक्तमाज्यम् । आज्य गृह्णाति । धामनामासि । धाम स्थानम्, अन्नम् आयतनम् । धीयतेऽस्मिन्निति धाम इति धाम असि । नामयति सर्वाणि भूतानि आत्मानं प्रति अतो नाम । प्रियं देवानाम् इष्टमभिप्रेतं देवानाम् । अनाधृष्टम् अनाधर्षितम् अप्रतिहतं रक्षोभिः । देवयजनमसि । देवा अनेन इज्यन्ते इति देवयजनम् ॥ ३१ ॥

इति मन्त्रभाष्ये उवटकृतौ प्रथमोऽध्यायः ॥ १ ॥

म० 'सवितुस्त्वेत्याज्यमुत्पुनातीति' (का० २।७।७) । सवितुर्देवस्य प्रसवे आज्ञाया वर्तमान सस्त्वामुत्पुनामि शोधयामि । व्याख्यातमन्यत् । 'प्रोक्षणीश्च पूर्ववदिति' (का० २।७।८) । सवितुर्वैः । वो युष्मानुत्पुनामीति व्याख्यातम् । 'आज्यमवेक्षते तेजोऽसीति' (का० २।७।७) । हे आज्य, त्वं तेजोऽसि । शरीरकान्तिहेतुत्वात्तेजस्त्वम् । शुक्रमसि दीप्तिमदसि । स्निग्धरूपत्वाद्दीप्तिमत्त्वम् । अमृतमसि विनाशरहितमसि । बहुदिवसावस्थानेऽद्योदनादिवत्पथुषितत्वादिदोषाभावादविनाशित्वम् ॥ 'सुवेणाज्यग्रहणं चतुर्जुह्वा धाम नामेति सकृन्मन्त्रं' (का० २।७।११-१२) इति । हे आज्य, त्वं धाम स्थानमसि । धीयते स्थाप्यते चित्तवृत्तिर्देवैरेति धाम । तथा नाम नामयति आत्मानं प्रति सर्वाणि भूतानीति नाम । आज्यं दृष्ट्वा सर्वेऽयत्तुं नमन्ति । तथा देवानां प्रियमिष्टमनभिभूतम् । गतसारत्वदोषेणातिरस्कृतम् । चरुपुरोडाशादीनि चिरस्थित्या गतसाराणि स्युरिदं न तथा । देवयजनं देवा इज्यन्तेऽनेनेति यागसाधनम् ईदृशं त्वमस्यतस्त्वा गृह्णामीति वाक्यशेषः ॥ ३१ ॥

श्रीमन्महीधरकृते वेददीपे मनोहरे ।

शाखाद्याज्यग्रहान्तोऽयमध्यायः । प्रथमोऽगमत् ॥ १ ॥

द्वितीयोऽध्यायः ।

तत्र प्रथमा ।

कृष्णोऽस्याखरेष्टोऽग्रये त्वा जुष्टं प्रोक्षामि वेदिरसि बर्हिषे त्वा जुष्टं प्रोक्षामि बर्हिरसि सुग्भ्यस्त्वा जुष्टं प्रोक्षामि ॥ १ ॥

उ० इध्मं प्रोक्षति । कृष्णोऽस्याखरेष्टः । अस्ति कृष्णशब्दो वर्णवचनोऽन्तोदात्तः । अस्ति कृष्णशब्दो मृगवचन आद्युदात्तः । तदिहाद्युदात्तत्वात्कृष्णमृगो गृह्यते । तथाहि श्रुतिः 'यज्ञो ह देवेभ्योऽपचक्राम स कृष्णो भूत्वा चचार' इति । इध्मपूलक

उच्यते । कृष्णमृगो यज्ञस्त्वमसि । यज्ञसाधनत्वाद्यज्ञ इत्यु-
च्यते । आखरेष्टः । आङ्ध्यर्थे । आहवनीयाख्ये खरे खं स्वर्गं
राति ददाति तत्र अधि उपरि तिष्ठतीत्याखरेष्टः । एतदुक्तं
भवति । आहवनीयाख्ये खरे स्थितस्त्वं कृष्णमृगो यज्ञो
भवसि । अतोऽग्नये त्वा जुष्टमभिप्रेतमभिरुचितं प्रोक्षामि ।
वेदिं प्रोक्षति । 'वेदिरसि तद्यदेतेनेमां सर्वं समविन्दत
तस्माद्वेदिनामि' इति । तां व्युत्पत्तिमङ्गीकृत्याह वेदिस्त्व-
मसि । अतो बर्हिषे त्वामभिरुचितं प्रोक्षामि । बर्हि-
प्रोक्षति । बर्हिरसि बर्हिस्त्वमसि । अतः सुग्भ्यस्त्वामभिरु-
चितं प्रोक्षामि ॥ १ ॥

म० 'इध्मं प्रोक्षति विस्त्रप्स्य वेदि च बर्हिं प्रतिगृह्य
वेद्यां कृत्वा पुरस्ताद्ग्रन्थि कृष्णोऽसीति प्रतिमन्त्रम्' (का०
२।७।१९) इति ॥ इध्मं विस्त्रस्य प्रोक्षेत् । वेदिं च प्रोक्षेत् ।
बर्हिरादाय वेद्या पूर्वग्रन्थि कृत्वा प्रोक्षेत्कामन्त्रत्रयेणेति
सूत्रार्थं ॥ कृष्णोऽसि । हे इध्म, त्वं कृष्णोऽसि कृष्णमृगरूपो
यज्ञोऽसि । इध्मपूलकस्य यज्ञसाधनत्वाद्यज्ञत्वोपचार । किभूत ।
आखरेष्ट । आ समन्तात् खरे कठिने वृक्षे तिष्ठतीति आखरेष्ट ।
यद्वा खं स्वर्गं राति ददातीति खर आहवनीयस्तत्रासमन्ताति-
ष्ठतीत्याखरेष्ट । अन्तोदात्त कृष्णशब्दो वर्णवाची, अयं तु कृष्ण-
शब्द आङ्गदात्तत्वान्मृगवाची ॥ यज्ञ. कदाचिद्देवेभ्योऽपक्रान्त
स्वगोपनाय कृष्णमृगो भूत्वा वने यज्ञियतरमव्ये प्रविश्य कुत्र-
चित्कठिने वृक्षे तस्थौ । तदेतदभिप्रेत्य कृष्ण आखरेष्ट इति द्वय-
मुच्यते । 'यज्ञो ह देवेभ्योऽपचक्राम स कृष्णो भूत्वा चचार'
(१।१।४।१) इत्यादि श्रुते । 'स्थे च भाषायाम्' (पा०
६।३।२०) इति स्थे परपठे भाषाया सप्तम्या अलुभिषे-
धाद्वेदेऽलुक् । 'पूर्वपदात्-' (पा० ८।३।१०६) इति
पत्वम् । अतोऽग्नये जुष्टं प्रियं त्वा प्रोक्षामि । शुद्ध्यर्थं जलेनेति
शेषः । 'वेदिरसीति वेदिं प्रोक्षति' । त्वं वेदिरसि । विद्यते
लभ्यत इति वेदि । 'विद्मू लामे' । देवैरसुरेभ्यो लब्धत्वा-
द्वेदिः । अतो बर्हिर्जुष्टा बर्हिषो धारणोपयोगितया प्रिया त्वां
प्रोक्षामि । पृथ्वीरुपाया वेदे प्रजारूपस्य बर्हिषो धारकत्वं
युक्तम् ॥ बर्हिरसीति बर्हिःप्रोक्षणम् । हे दर्भ, त्वं बर्हिरसि
प्रभूतत्वाद्देदिवृंहणसमर्थमसि । अतः सुग्भ्यो जुष्टं सुचां धार-
णात्प्रियं त्वां प्रोक्षामि ॥ १ ॥

द्वितीया ।

अदित्यै व्युन्दनमसि विष्णोः स्तुपोस्यूर्णम्रदसं
त्वा स्तृणामि स्वासस्थां देवेभ्यो भुवपतये स्वाहा
भुवनपतये स्वाहा भूतानांपतये स्वाहा ॥ २ ॥

उ० शेषं मूलेषूपसिञ्चति अदित्यै व्युन्दनमसि । इयं वै
पृथिव्यदितिः । षष्ठ्यर्थे चतुर्थी । अदित्याः पृथिव्याः व्युन्दनम् ।
'उन्दी क्लेदने' । क्लेदनं सेचनं भवसि । उदकमुच्यते । प्रस्तरं

गृह्णाति । विष्णोः स्तुपोसि विष्णोर्यज्ञस्य स्तुपः । 'ष्ट्यै स्त्यै
शब्दसंघातयोः' । स्त्यायतेः संघातः शिखा असि । वेदिं
स्तृणाति । ऊर्णम्रदसम् ऊर्णमिव मृद्दीं त्वां कर्तुं स्तृणामि ।
'स्तृष् आच्छादने' । आच्छादयामि । स्वासस्थां साधु मर्यादया
यस्यामासीदन्ति सा तथोक्ता तां त्वां स्तृणामि देवेभ्योऽर्थाय ।
स्कन्नमभिमृशति । भुवपतये स्वाहा । अस्याग्नेयं आतर. पूर्वं
त्रयो बभूवुः ते वपट्कारभयादिमां पृथिवी प्राविशन् पृथिवीं
प्रविष्टाः । अयं चाग्निः प्रपलाय्याप्सु प्राविविक्षत प्रवेष्टुमेच्छत् ।
स देवैरानीय स्वाधिकारे नियुज्यमान एवमुवाच । एतैरग्नि-
भिर्मां परिधत्त त एते परिधय. तेषां चायं भागः क्लृप्तोऽग्नी-
नाम् । भुवशब्देन मध्यमा व्याहृतिरुच्यते, भुवनशब्देन
जगदुच्यते, भूतानामितिशब्देन भूतान्येवोच्यन्ते तेषां येऽधि-
पतयोऽग्नयस्तेभ्यः स्वाहेति संबन्धः ॥ २ ॥

म० 'शेषं मूलेषूपसिञ्चत्यै व्युन्दनम्' (का० २।७।२०)
इति । हे प्रोक्षणशेषोदक, त्वमदित्यै अदित्या भूम्या व्युन्द-
नमसि विशेषेण क्लेदनमसि ॥ 'बर्हिर्विस्त्रप्स्य पुरस्तात्प्रस्तरग्र-
हणं विष्णोरिति' (का० २।७।२१) इति । हे प्रस्तर दर्भ-
मुष्टिरुप, त्वं विष्णोर्यज्ञस्य स्तुपोऽसि । 'ष्ट्यै स्त्यै शब्दसंघा-
तयोः' । औणादिको डुप्प्रत्ययः । दर्भसङ्घातरुपत्वात्केशसङ्घा-
तरूपा शिखेव भवसि ॥ 'वेदिं स्तृणात्यूर्णम्रदसमिति' (का०
२।७।२२) इति । हे वेदे, त्वा स्तृणामि बर्हिषा छाद-
यामि । किंभूता त्वाम् । ऊर्णम्रदसमूर्णमिव मृदुतरामतिश-
येन मृदुर्भदीयसी । ईयलोपश्छान्दसः । यथा प्रभोरुपवेष्टुं भूमिः
कम्बलादिनाच्छाद्यते काठिन्याभावाय तथा दर्भैराच्छादिता
वेदिर्मृदु स्यात् । पुन किभूतां त्वां । देवेभ्यः स्वासस्था देवोप-
काराय सुखेनासितुं स्थानभूता सुखेन आसेनासनेन स्थीयते
यस्या सा स्वासस्था ताम् । 'स्कन्नमभिमृशति भुवपतये स्वाहेति'
(का० २।७।२२) इति । एतन्मन्त्रत्रयस्यात्रोत्कर्षः । भुवप-
त्यादयस्त्रयोऽग्नेर्भ्रातर । स्वाहाशब्दो निपातो देवान्प्रति दान-
वाची । 'स्वाहाकार च वषट्कार च देवा उपजीवन्ति' इति
श्रुते । हविर्ग्रहकाले परिधिभ्यो बर्हिर्यद्वि स्कन्नं तद्भुव-
पत्यादिभ्यः । अग्नेर्भ्रातरो वषट्कारभयाद्भूमि प्राविशस्तद्दु खेना-
ग्निरपि पलाय्योदके प्राविशत्ततो देवैरानीय स्वाधिकारे स्थाप्य-
मान एवमवदद्यदेतैर्मद्भ्रातृभिर्मां परिधत्तैषा च यज्ञभाग.
कल्प्यतामिति । ततस्तेऽग्नेर्भ्रातर परिधयो जातास्तेषा च स्कन्नं
हविर्भागः कृत इति कथा ॥ २ ॥

तृतीया ।

गन्धर्वस्त्वा विश्वावसुः परिदधातु विश्वस्या-
रिष्ट्यै यजमानस्य परिधिरस्यग्निरिड ईडितः ।
इन्द्रस्य वाहुरसि दक्षिणो विश्वस्यारिष्ट्यै यजमानस्य
परिधिरस्यग्निरिड ईडितः । मित्रावरुणौ त्वोत्तरतः

परिधत्तां ध्रुवेण धर्मणा विश्वस्यारिष्ट्यै यजमानस्य
परिधिरस्यग्निरिड ईडितः ॥ ३ ॥

उ० परिधीन्परिदधाति । गन्धर्वस्त्वा परिधिरुच्यते ।
गन्धर्वो विश्वावसुस्त्वा । परिदधातु सर्वतः स्थापयतु । विश्वस्य
सर्वस्य । अरिष्ट्यै अविनाशाय । 'रिपि रुषि हिसायाम्' ।
रिपतिर्हिसार्थः । सा तत्र प्रतिपिद्धा । किञ्च यजमानस्य
परिधिरसि न केवलमाहवनीयस्य किं तर्हि यजमानस्यापि
परिधिरसि । किञ्च अग्निरसि आहवनीयस्य भ्राता । अत
एवमुच्यते । इडे स्तोत्राय । होत्रभिप्रायमेतत् । ईडितः ।
'ईड स्तुतौ' । स्तुत इत्यर्थः । दक्षिणं परिदधाति । इन्द्रस्य
बाहुरसि दक्षिणः । इन्द्रस्य दक्षिणेन बाहुना परिधिरुप-
सीयते । व्याख्यातः शेषः । उत्तरं परिदधाति । मित्रावरुणौ
त्वोत्तरतः । मित्रावरुणौ वाय्वादित्यौ त्वाम् उत्तरत सर्वतः
परिधत्ताम् । ध्रुवेण अचलेन । धर्मणा धारकेण । विश्वस्या-
रिष्ट्या इति व्याख्यातम् ॥ ३ ॥

म० 'परिधीन्परिदधाति मध्यमदक्षिणोत्तरान् गन्धर्व इति
प्रतिमन्त्रम्' (का० २ । ८ । १) इति । आदौ पश्चात् हे
परिधे, विश्वावसुनामा गन्धर्वं त्वा परिदधातु आहवनीयस्य
पश्चात्सर्वत स्थापयतु । विश्वस्मिन्सर्वस्मिन्प्रदेशे वसतीति
विश्वावसु द्युलोकस्थं सोमं रक्षितुं तत्पार्श्वं सर्वत्र गन्धर्वोऽवस-
दिति श्रुत्यन्तरकथा । किमर्थं स्थापयतु । विश्वस्यारिष्ट्यै । 'रिष
हिसाया' रेपणं रिष्टि न रिष्टि अरिष्टिस्तस्यै । आहवनीयस्था-
नरूपस्य विश्वस्य हिसापरिहाराय । परिध्यभावेऽसुराः प्रविश्य
हिसन्ति । किञ्च त्वं यजमानस्य परिधिरसि । न केवलमग्ने
परिधि यजमानमप्यसुरेभ्यो रक्षितुं पश्चिमदिशि स्थापि-
तोऽसि । किञ्च अग्निरिड ईडितश्चासि । आहवनीयस्य प्रथमो
भ्राता भुवपतिनामारिरुपस्त्वमसि । ईड्यते स्तूयते इतीड् स्तुति-
योग्य । अतएव ईडित स्तुतो होत्रादिभिः । 'ईड
स्तुतौ' । दक्षिणं परिवे परिदधाति । इन्द्रस्य बाहुरसि ।
हे द्वितीय परिधे, त्वमिन्द्रस्य दक्षिणो बाहुरसि । रक्ष-
णसमर्थत्वादिन्द्रबाहुत्वोपचारः । विश्वस्येत्यादि व्याख्यातम् ।
अत्राग्निशब्देन भुवनपतिनामा द्वितीयो भ्राता ॥ तृतीयमुत्तर
परिधि परिदधाति । मित्रावरुणौ । हे तृतीयपरिधे, मित्रा-
वरुणौ वाय्वादित्यौ ध्रुवेण स्थिरेण धर्मणा धारणेन उत्तरस्या
दिशि त्वा परिधत्ता परितः स्थापयताम् । विश्वस्येत्यादि पूर्ववत् ।
अत्राग्निभूताना पतिस्तृतीयो भ्राता ॥ ३ ॥

चतुर्थी ।

वीतिहोत्रं त्वा कवे द्युमन्तुं समिधीमहि । अग्ने
वृहन्तमध्वरे ॥ ४ ॥

उ० आहवनीये इध्मकाष्ठमादधाति । वीतिहोत्रम् ।
आग्नेयी गायत्री । वीतिहोत्रम् । 'वी गतिप्रजननकान्त्यस-

नखादनेषु' । वीतिं अभिलाषः होतृकर्मणि यस्य स वीति-
होत्रः । अथवा विविधा ईतिर्गतिर्होतृप्रशास्त्रादिषु होत्रासु
यस्य स वीतिहोत्रः हे भगवन्नग्ने, वीतिहोत्रं त्वाम् । कवे
क्रान्तदर्शन । अतीतानागतविप्रकृष्टविषयं युगपद्दर्शनं यस्य
सः क्रान्तदर्शनः । द्युमन्तम् दीप्तिमन्तम् । समिधीमहि ।
'इन्धी दीप्तौ' । संदीपयाम् । अनेन इध्मकाष्ठेन वृहन्तं
महान्तम् । अध्वरे यज्ञे ॥ ४ ॥

म० 'प्रथमं परिधिं समिधोपस्पृश्य वीतिहोत्रमित्याद-
धाति' (का० २ । ८ । २) इति । इयमृक् अग्निदेवत्या गाय-
त्रीच्छन्दस्का । हे कवे क्रान्तदर्शिन् हे अग्ने, अध्वरे यागे
निमित्ते त्वां वयं समिधीमहि अनेनेध्मकाष्ठेन दीपयाम् ।
अतीतानागतदूरवर्तिपदार्थानां यस्य युगपज्ज्ञानं स कवि ।
किभूतं त्वाम् । वीतिहोत्रम् । 'इण् गतौ' इतिर्गति व्याप्तिः
पुत्रपौत्रपशुधनादिभिः समृद्धिरित्यर्थः । वीतये समृद्धौ होत्रं
होमो यस्य स वीतिहोत्रस्तं यत्र होमे कृते समृद्धिप्राप्ति
स्यादित्यर्थः । यद्वा वीतिरभिलाषो होत्रे होतृकर्मणि यस्य तम् ।
तथा द्युमन्तम् । द्यौः कान्तिरस्यास्तीति द्युमान् तं स्वत एव
द्युत्युपेतम् तथा वृहन्तं महान्तम् ॥ ४ ॥

पञ्चमी ।

समिदसि सूर्यस्त्वा पुरस्तात्पातु कस्याश्चिदभि-
शस्त्यै । सवितुर्बाहू स्थ उर्णम्रदसं त्वा स्तृणामि
स्वासस्थं देवेभ्य आ त्वा वसवो रुद्रा आदित्याः
सदन्तु ॥ ५ ॥

उ० द्वितीयमादधाति । समिदसि । अङ्गप्रधानार्थस्याग्नेः
समिन्धनमसि । समित्स्तूयते । आहवनीयमीक्षमाणो जपति ।
सूर्यस्त्वा पुरस्तात्पातु गोपायतु । गुह्यैवाभितः परिधयो
भवन्ति । 'अथैतत्सूर्यमेव पुरस्ताद्गोसारं करोति' इति श्रुतिः ।
कस्याश्चिदभिशास्त्यै । यः कश्चिदभिशापस्तस्मादित्यर्थः । अभि-
शास्त्या इति चतुर्थी षष्ठ्यर्थे । बर्हिषस्तृणे तिरश्री निदधाति ।
सवितुर्बाहू स्थ । अनेन प्रस्तरस्य धारणकर्मणा युवां सवि-
तुर्बाहू भवथः तयोः प्रस्तरं स्तृणाति । उर्णम्रदसम् । उर्णमिव
मृदुं त्वां स्तृणामि । स्वासस्थम्, देवेभ्यः साधु अस्मिन्नासी-
दन्ति तिष्ठन्ति इति स्वासस्थः प्रस्तरः । देवेभ्य इति षष्ठ्यर्थे
चतुर्थी । देवानामिति यावत् । प्रस्तरमभिनिदधाति । आत्वा
वसवः । 'स्कन्दिर्गतिशोपणयोः' । आसदन्तु त्वां सवनदे-
वता रुद्रा आदित्याः ॥ ५ ॥

म० अनुपस्पृश्य द्वितीयं समिदसीति (का० २ । ८ । ३)
इति ॥ हे इध्मकाष्ठ, त्वं समिदसि अग्ने समिन्धनं दीपन-
मसि ॥ 'सूर्यस्येति जपत्याहवनीयमीक्षमाणः' (का० २ । ८ । ४)
इति ॥ हे आहवनीय, सूर्यं पुरस्तात्पूर्वसां दिशि कस्या-
श्चिदभिशास्त्यै सर्वस्या अभिशास्तोर्हिसायाः सकाशात्त्वा त्वां

पातु रक्षतु । चतुर्थी पञ्चम्यर्थे । या 'काचिद्धिसा प्रसक्ता ता सर्वा परिहरत्वित्यर्थः । इतरदिक्रये परिधित्रयं रक्षकं पूर्वस्या तदभावात् सूर्यः । तथाच श्रुति 'गुह्यै वा अभित परिधयो भवन्त्यथैतत्सूर्यमिव पुरस्ताद्गोसार करोति' (१।३।४।८) इति । 'वर्हिषस्तृणे तिरश्च्यो निदधाति सवितुरिति' (का० २।८।१५) इति । तृणद्वयं प्रस्तरस्थापनार्थं तिर्यग् निदध्यात् । हे तृणे, युवामुभे सवितुर्देवस्य वाहू स्थः । प्रस्तरधारणेन सूर्यस्य वाहू इव भवथ ॥ 'तयो प्रस्तरं स्तृणात्पूर्णं दसमिति' (का० २।८।१०) इति । ऊर्णमिव मृदुं देवेभ्यो देवाना स्वासस्थं सुखेनासनेन स्थीयते यत्र तादृशं त्वा स्तृणामि । 'अभिविदधात्या त्वा वसव' (का० २।८।११) इति । प्रस्तरप्रति पाणी निदधाति । वसवो रुद्रा आदित्या सवनत्रयाभिमानिनस्त्रयो देवा त्वासासदन्तु आसादयन्तु सर्वतः प्रसारयन्तु ॥ ५ ॥

षष्ठी ।

घृताच्यसि जुहूर्नाम्ना सेदं प्रियेण धाम्ना प्रियं सद् आसीद घृताच्यस्युपभृन्नाम्ना सेदं प्रियेण धाम्ना प्रियं सद् आसीद घृताच्यसि ध्रुवा नाम्ना सेदं प्रियेण धाम्ना प्रियं सद् आसीद प्रियेण धाम्ना प्रियं सद् आसीद । ध्रुवा असदन्नृतस्य योनौ ता विष्णो पाहि पाहि यज्ञं पाहि यज्ञपतिं पाहि मां यज्ञन्यम् ॥ ६ ॥

उ० जुहूं निदधाति । घृताच्यसि । 'अञ्चु गतिपूजनयोः' । घृतमञ्चितं प्राप्तं यस्यां सुचि, घृतं वा अच्यते यया सुचा सा घृताची । जुहूर्नाम्ना । क्रियाभिप्रायमेतत् । हूयते अनयेति जुहूः । सेदं प्रियेण धाम्नेति तदः श्रवणाद्यदोऽध्याहारः । या त्वं घृताच्यसि जुहूश्च नाम्ना सा इदं प्रियं सद्ः स्थानम् आसीद अधितिष्ठ । प्रियेण धाम्ना सहिता । 'एतद्वै देवानां प्रियं धाम यदाज्यम्' इति श्रुतिः । आज्यसहितेत्यर्थः । अथवा 'धामानि भवन्ति स्थानानि नामानि जन्मानीति वा' । अस्मिन् पक्षे प्रियेण नाम्ना सहिता सतीति योज्यम् । उपभृतं सादयति । घृताच्यस्युपभृन्नाम्ना । उपाभरणादुपभृत् । व्याख्यातमन्यत् । ध्रुवां सादयति । घृताच्यसि ध्रुवा नाम्ना । ध्रुवा स्थिरा । व्याख्यातमन्यत् । अन्यद्धविः सादयति । प्रियेण धाम्ना । व्याख्यातमन्यत् । तानि हवींष्यभिमृशति । ध्रुवा असदन् । ता विष्णो पाहीति तदः संबन्धाद्यदोऽध्याहारः । यान्येतानि ध्रुवाणि असदन् आसादितानि ऋतस्य योनौ यज्ञस्योत्सङ्गे ता विष्णो तानि हवींषि पाहि गोपाय । किच । पाहि यज्ञम् गोपाय यज्ञम् । किच पाहि यज्ञपतिं यजमानम् । आत्मानमुपसृशति । पाहि माम् । अध्वर्युरा-

त्मानं ब्रवीति गोपाय माम् । यज्ञन्यम् यज्ञं नयतीति यज्ञनीः । गोपाय मां यज्ञस्य नेतारमित्यर्थः ॥ ६ ॥

म० 'सव्याशून्ये जुहूं प्रतिगृह्य निदधाति घृताचीत्येवमितरै उत्तराभ्या प्रतिमन्त्रम्' (का० २।८।१२-१३) इति । हे जुहु, त्वं घृताची असि । घृतमञ्चितं प्राप्नोतीति घृताची घृतपूर्णा भवसि । नाम्ना च जुहू । हूयतेऽनयेति जुहू । 'किपि द्युतिगमिजुहोतीना द्वे च जुहोतेर्दीर्घश्च' (पा० क० ३।२।१७८) इति द्वित्वं दीर्घश्च । सा त्वं प्रियेण धाम्ना देववल्लभेनाज्येन सह इदं प्रियं सद् प्रस्तरलक्षणमासीद अधितिष्ठ । 'एतद्वै देवानां प्रियतमं धाम यदाज्यम्' (२।३।२।१७) इति श्रुते । प्रियधामशब्देनाज्यम् । उपभृतं सादयति । उप समीपे स्थित्वा विभर्ति आज्यं धारयतीत्युपभृत् । व्याख्यातमन्यत् । ध्रुवां सादयति । 'ध्रुव स्थैर्ये' । यथा होमार्थं जुहूपभृतोश्चलनं तद्दस्याश्चलनाभावेन स्थिरत्वानाम्ना ध्रुवा । अन्यद्द्व्याख्यातम् । 'प्रियेण धाम्नेति हवींषि वेद्यां कृत्वा' (का० २।८।१९) इति । हे हवि, प्रियेण धाम्नाऽज्येन सह प्रियं सद् आसीदेत्येकैकं हवि सवोच्य वचनम् । 'ध्रुवा असदन्निति सर्वाण्यालभते' (का० २।८।१९) इति । ऋतस्यावश्यंभाविफलोपेतत्वेन सत्यस्य यज्ञस्य योनौ स्थाने ध्रुवाणि यानि हवीषि असदन्नितिष्ठन् । हे विष्णो व्यापक यज्ञपुरुष, ता तानि हवीषि पाहि रक्ष । यज्ञं च पाहि यज्ञपतिं च पाहि । 'पाहि मामित्यात्मानम्' (का० २।८।२०) इति । यज्ञं नयतीति यज्ञनी तं यज्ञन्यमध्वर्यु मां पाहि ॥ ६ ॥

सप्तमी ।

अग्ने वाजजिद्वान् त्वा सरिष्यन्तं वाजजितं संमार्जिम । नमो देवेभ्यः स्वधापितृभ्यः सुयमे मे भूयास्तम् ॥ ७ ॥

उ० अग्नेः संमार्गं करोति । अग्ने वाजजित् । हे भगवन्अग्ने, वाजजित् वाजस्यान्नस्य जेतः, वाजं त्वा सरिष्यन्तमिति । 'सु गतौ' । यज्ञं त्वां प्रापयिष्यन्तम् । वाजजितं अन्नस्य जेतारं संमार्जिम । 'मृजूषं शुद्धौ' । अञ्जलिं करोति । नमो देवेभ्यः देवेभ्यो निहवः । दक्षिणत उत्तानं पाणिं करोति । स्वधापितृभ्यः पितृभ्यो निहवः । जुहूपभृतावादत्ते । सुयमे मे । लुचाबुच्येते । साधु यमे मे मम भूयास्तं भवतम् ॥ ७ ॥

म० 'इध्मसन्नहनैरनुपरिधि समाष्टर्धने वाजजिदिति त्रिभिः परिक्रामम्' (का० ३।१।१३) इति । वाजमन्नं जयतीति वाजजित् । तत्संबुद्धौ हे वाजजित् हे अग्ने, त्वामहं समार्जिम शोधयामि । किभूतं त्वाम् । वाजं सरिष्यन्तमन्नमुद्दिश्य गमिष्यन्तमन्नसपादनोपयुक्तम् । तथा वाजजितमन्नमुद्दिश्य जयोपेतम् । अन्नप्रतिबन्धनिवारकमित्यर्थः । 'अपरमा-

हवनीयादञ्जलि करोति नमो देवेभ्य इति' (का० ३।१।१५) इति । ये देवा अनुष्ठानमनुगृह्णन्ति तेभ्यो नमस्करोति । 'स्वधा पितृभ्य इति दक्षिणत उत्तानम्' (का० ३।१।१५) इति । प्राञ्चुखेनादौ देवनत्यर्थमञ्जलि कृत । इदानीं पितृन-
त्यर्थं दक्षिणामुख उत्तानमञ्जलि कुर्यात् । ये पितर पालका सन्ति तेभ्य स्वधास्तु । स्वधाशब्दो निपात पितृनुद्दिश्य देयद्रव्यस्य दाने वर्तते । अतो यद्देयं तद्दास्याम इत्यर्थं । अनेन मन्त्रद्वयेन देवा पितरश्चोपचर्यन्ते । 'सुयमे म इति जुहू-
पभृतावादाय' (का० ३।१।१६) इति । हे जुहूपभृता मे मदर्थं सुयमे सुष्टु नियते युवा भूयास्त भवतम् । यथा युवयो स्थितमाज्यं न स्कन्दति तथा धारयतमित्यर्थं ॥ ७ ॥

अष्टमी ।

अस्कन्नमद्य देवेभ्य आज्यं संभ्रियासमङ्घ्रिणा विष्णो मा त्वावक्रमिपं वसुमतीमग्ने ते च्छायामुप-
स्थेपं विष्णोः स्थानमसीत् इन्द्रो वीर्यमकृणोदूर्ध्वोऽ-
ध्वर आस्थात् ॥ ८ ॥

उ० यथाहं सुसंयताभ्यां सुग्भ्याम् अस्कन्नं सकलम् अद्य अस्मिन् कर्मणि देवेभ्योर्थाय आज्यम् । आज्यशब्देन यज्ञो लक्ष्यते । यज्ञं संभ्रियासं संविभृत्याम् । दक्षिणातिक्रामति । अङ्घ्रिणा विष्णो अङ्गेर्गत्यर्थस्य अङ्घ्रि पादः । पादेन विष्णो यज्ञ । मा त्वावक्रमिपम् । माडि लुङ् । मात्वामवाचीन क्रमि-
पम् । वसुमतीमित्यवस्थाय । वसुमतीं धनवतीम् । हे भग-
वन्मग्ने, ते तव छायाम् । छायाशब्द आश्रयवचनः । युष्माकं पादच्छायायां वसामीति यथा आश्रयम् । उपस्थेपम् उपति-
ष्ठेयम् । विष्णोर्यज्ञस्थानं भवसि । यज्ञस्य ऐतत्स्थानं यत्र स्थितैर्यागः क्रियते यत् जुहोति । इत् इन्द्रः इत् अस्मात् यजतिस्थानाद् । उत्थायेतिशेषः । इन्द्रो वीर्यं वीरस्य कर्म वीर्यम् अकृणोत् । 'कृञ् हिंसाकरणयोः' । कृतवान् । 'अतो हीन्द्रस्तिष्ठन्दक्षिणतो नाष्ट्रा रक्षांस्यपहन्ति' इति श्रुतिः । किञ् ऊर्ध्वोऽध्वर आस्थात् । यतश्च यजतिस्थानादूर्ध्वं प्रगुणः यज्ञः आस्थात् आस्थितः । अध्वर्युसुखयागाभिप्रायमेतत् ॥ ८ ॥

म० तथा सति अद्यास्मिन्ननुष्ठानदिने देवेभ्यो देवोपकारा-
याज्यं युवयो स्थितं घृतम् अस्कन्नं भूमौ यथा न स्कन्दति तथा सभ्रियास सम्यक् पोषणं करोमि धारणं वा । आशी-
लिङि उत्तमे रूपम् । 'दक्षिणातिक्रामत्यङ्घ्रिणा पादेन त्वा त्वा-
महं मा अवक्रमिपम् मा कार्षम् । पादेनातिक्रमणदोषो मे मा भूदित्यर्थं । 'वसुमतीमित्यवस्थाय' (का० ३।१।१९) इति । हे अग्ने, ते तव छाया छायावत्समीपवर्तिनी वसुमतीं भूमिम् अहमुपस्थेपम् उपतिष्ठेयं सेवेय । उपपूर्व-
स्तिप्रति सेवार्थं । स एवमेवोपकार कथ्यते । हे वसु-

मति, त्वं विष्णोर्यज्ञस्य स्थानममि । अत्र स्थित्वा यागः कर्तुं शक्यत इत्यर्थं । आहवनीयगमीपवर्तित्वादस्या भूमे-
र्यज्ञस्थानत्वम् । यद्वा अयमर्थः । हे अग्ने, ते तव वसुमतीं धनवतीं वनप्राप्तिकरां छायामाश्रयं उपस्थेपं सेवेय । छाया-
शब्द आश्रयवाचकः । युष्मत्पादच्छायाया वगागीति यावत् । यतस्त्वं विष्णोर्यज्ञस्य स्थानममि । 'उत् उन्द्र उति जुहोति' (का० ३।२।१) इति । पूर्वमन्त्रे यज्ञमवन्वि यत्स्थान-
मुक्तं तदेव देवानां प्रियहेतुत्वादित् शब्देन परामृश्यते । देवयजनव्यतिरिक्तभूमिरसुराधीनत्वेन तत्र देवानां पराजयंऽपि यज्ञप्रदेशं पराजयरहितं । तदेवोच्यते मन्त्रेण । इत् उन्द्र । इन्द्र उतोऽस्माद्देवयजनस्थानान् उयुक्तं गच्छिनि शेषः । वीर्यमकृणोत् वीरस्य कर्म वीर्यं अनुववरूपमकरोत् । अतए-
वाध्वरो यज्ञ ऊर्ध्वमास्थात् उन्नतं स्थितं । उन्न्नेण वीर्यं कृते अनुकृतविन्नाभात्रादध्वरस्यांजलम् ॥ ८ ॥

नवमी ।

अग्ने वेहोत्रं वेदं द्यूमवतां त्वां द्यावापृथिवी
अव त्वं द्यावापृथिवी स्विष्टकृद्देवेभ्य इन्द्र आज्येन
हृविषा भूत्स्वाहा संज्योतिपा ज्योतिः ॥ ९ ॥

उ० अग्ने वेहोत्रं वेदं द्यूम् । हे अग्ने, वेः । 'विद् ज्ञाने' विद्धि जानीहि अत्रगतार्थो भव । मया होत्रं कर्तव्यम् । वेदं द्यूम् । विद्धि च दूत्यं दूतस्य कर्म मया कर्तव्यम् । 'उभयं वा एतदग्निर्देवानां होता च दूतश्च' इति श्रुतिः । अवतां त्वा द्यावापृथिवी । त्वां कर्मणि प्रवृत्तं पालयेतां द्यावा-
पृथिव्यां । स्विष्टकृत् साधु इष्ट करोतीति स्विष्टकृत् । देवे-
भ्योऽन्येभ्य सकाशात्प्रथमम् । इन्द्र आज्येन 'अज गतिक्षेप-
णयोः' । अजनेन हविषा हवनेन भूत् भूयात् । स्वाहा सुवाक् आह । 'वाचे वा एतमाधारयतीन्द्रो वागित्युवाच आहु' इति श्रुतिः । 'जुहा ध्रुवां समनक्ति संज्योतिपा ज्योतिः' । सगच्छ-
तामित्यध्याहारः । ज्योतिपा आज्येन ज्योतिः । आज्यं सङ्ग-
च्छताम् ॥ ९ ॥

म० तस्मात् हे अग्ने, होत्रं वेः होतु कर्म विद्धि । लटि अडभावे रूपम् । दूत्यं दूतकर्म च वे विद्धि । होतृत्वं दूतत्वं चाग्ने कर्म । तथाच श्रुति 'उभयं वा एतद-
ग्निर्देवानां होता च दूतश्च' (१।४।५।४) इति । ईदृशं त्वा द्यावापृथिवी अवता पालयताम् । हे अग्ने, त्वमपि द्यावा-
पृथिवी लोकद्वयदेवते अव पालय । इत्थमन्योन्यपालने सति इन्द्र आज्येन हविषास्माभिर्दत्तेन देवेभ्यो देवार्थं स्विष्ट-
कृत् भूत् । सुष्टु इष्टं करोतीति स्विष्टकृत् तादृशो भवतु । अड-
भावश्छान्दसः । यद्यस्माभिरिज्यते तत्तदिष्टं सर्वं वैकल्यरहितं करोत्वित्यर्थः । स्वाहा सुहुतं अस्तु । इन्द्रं देवमुद्दिश्य इद-
माज्यं दत्तमित्यर्थः । स्वाहेति निपातो देवोद्देशेन दाने वर्तते ।

‘जुहा ध्रुवा समनक्ति संज्योतिषा’ (का० ३।२।२)
इति । सगच्छतामित्यध्याहार । ज्योतिषा ध्रुवास्थिताज्य-
रूपज्योतिषा सह ज्योतिर्जुहासिच्यमानरूपं ज्योति सग-
च्छताम् ॥ ९ ॥

दशमी ।

मयीदमिन्द्रं इन्द्रियं दधात्वस्मान्नायो मघवानः
सचन्ताम् । अस्माकं सन्त्वाशिपः सत्या नः स-
न्त्वाशिप उर्पहता पृथिवी मातोप मां पृथिवी माता
ह्यतामग्निराग्नीध्रात्स्वाहा ॥ १० ॥

उ० यजमानो जपति मयीदमिन्द्रः । मयि इदम् इन्द्र-
इन्द्रियं वीर्यम् । आधातु स्थापयतु । किञ्च अस्मान् राय-
धनानि मघवानः मयं धनं विद्यते येषां ते मघवानः धनिनः ।
सचन्तां सेवन्ताम् । ‘पच सेवने’ । एतदुक्तं भवति । धनानि
धनिनश्चास्मान् सेवन्ताम् । किञ्च अस्माकं सन्त्वाशिपः सत्या
अवितथाः नः अस्माकं भवन्तु आशिपः । अग्नीन् प्राश्नाति ।
उपहृता अभ्यनुज्ञाता पृथिवी माता जगतो निर्मात्री । उप
मां पृथिवी ह्यताम् । अभ्यनुजानातु मां पृथिवी माता
भक्षणाय । अहं तु अग्निः सन् भक्षयामि ॥ १० ॥

म० ‘आगासने मयीदमिति यजमानो जपति’ (का० ३।४।
२१) इति । प्रधानयागानन्तरं पुरोडाशशेषप्राशनसमये
होतरि आशिपं प्रयुञ्जाने सति यजमानो जपति । इन्द्र-
परमेश्वर इदमिन्द्रियं मयि दधातु । इदम् अस्मदपेक्षितम्
इन्द्रियं वीर्यं मयि यजमाने स्थापयतु । किञ्च रायो धनानि
देवमानुपमेदेन द्विविवानि मघवानः धनवन्तश्चास्मान्यजमा-
नान् सचन्ता सेवन्ताम् । ‘पच सेवने’ । किञ्च अस्माकं यज-
मानानामाशिपोऽभीष्टार्थस्याशंसनानि सन्तु विद्यन्ताम् ।
किञ्च नोऽस्माकमाशिप पूर्वोक्ता सत्या अवितथा सन्तु ।
मघमिति वननाम तद्विद्यते येषां ते मघवानः । अस्यर्थे
वन्प्रत्यय (पा० ५।२।१०९) । ‘एकैकमाहरति द्यावा-
पृथिव्योरुपहानेऽग्नीधे पडवत्तम् । प्राश्नात्युपहृता पृथिवीति’
(का० ३।४।१८-२०) यदा होता द्यावापृथिव्योरुपहानं करोति
तदोभयो पुरोडाशयोरैकैकमंशं पडवत्ते पडवत्ते कृत्वाग्नीधे
ददाति स चोपहृतेति मन्त्रेण तत्प्राश्नातीति सूत्रार्थः । उपहृता
येयं पृथिवी दृश्यते सा जगतो माता निर्मात्री मयोपहृता
अभ्यनुज्ञाता । सा च पृथिवी माता मातृत्वेनास्माभिर्भाविता
सती मासुपहयतामनुजानातु हवि शेषभक्षणायाज्ञा ददातु ।
अहं चाग्नीध्रात् । अग्नीध इदं कर्माग्नीध्रं तस्माद्धेतोरग्नि-
सन् तं भागं प्राश्नामीति शेषः । स्वाहा सुहुतमस्तु जाठ-
रेऽग्नौ ॥ १० ॥

एकादशी ।

उपहृतो द्यौष्पितोप मां द्यौष्पिता ह्यतामग्नि-
राग्नीध्रात्स्वाहा । देवस्य त्वा सवितुः प्रसवेऽश्विनो-
र्वाहुभ्यां पूष्णो हस्ताभ्यां प्रतिगृह्णाम्यग्नेष्ट्वास्येन
प्राश्नामि ॥ ११ ॥

उ० अग्नीत् द्वितीयं प्राश्नाति । उपहृतो द्यौः पिता
अभ्यनुज्ञातो द्यौः पिता पाता । उप मां द्यौः पिता ह्यताम्
उपहयताम् । अभ्यनुजानातु मां द्यौः पिता पाता । अहं तु
अग्निः आग्नीध्रादिति समानम् । इत् उत्तरं ब्रह्मत्वं प्रतिष्ठान्तं
बृहस्पतिराङ्गिरसोऽपश्यत् । प्राशित्रं गृह्णाति देवस्य त्वेति
व्याख्यातम् । प्रतिगृह्णामीत्युत्तमः पुरुषः । प्राश्नाति ।
अग्नेस्त्वास्येन । अग्नेः संबन्धिना आस्येन मुखेन त्वां प्राशित्रं
प्राश्नामि भक्षयामि ॥ ११ ॥

म० द्वितीयं प्राश्नाति । एवं द्यौः पिता जगत्पालक उपह-
यतामित्यादि समानार्थम् । देवस्य त्वा । इत् प्रभृति ‘ओप्रतिष्ठ’
(ख० १३) इत्यन्तं ब्रह्मत्वम् । तस्याङ्गिरसो बृहस्पतिर्ऋषिः ।
‘देवस्य त्वेति प्रतिगृह्णाति’ (का० २।२।१६) इति ।
ब्रह्मा देवस्य त्वेति प्राशित्रं गृह्णाति । मन्त्रो व्याख्यातः ।
प्रतिगृह्णामि स्वीकरोमीति शेषः । ‘अग्नेष्ट्वेति प्राश्नाति दन्तै-
रनुपस्पृशन्’ (का० २।२।१८) इति । हे प्राशित्र
अग्ने आस्य, ते वहिदेवताया मुखेन त्वा त्वा प्राश्नामि भक्ष-
यामि ॥ ११ ॥

द्वादशी ।

एतं ते देव सवितर्यज्ञं प्राहुर्बृहस्पतये ब्रह्मणे ।
तेन यज्ञमव तेन यज्ञपतिं तेन मामव ॥ १२ ॥

उ० समिदामन्त्रितः प्रसौति । एतं ते देव । अध्वर्युराह
ब्रह्मन् प्रस्थास्यामीति । एतं यज्ञं ते तव हे देव दानादिगुण-
युक्त सवितः प्रसवितः, प्राहुः । एकवचनस्य स्थाने बहुवचनम् ।
प्राह ब्रवीति । ‘तत्सवितारं प्रसवायोपधावति’ इति श्रुतिः ।
किञ्च बृहस्पतये ब्रह्मणे प्राह बृहस्पतिर्वै देवानां ब्रह्मा तदधि-
ष्ठित एवायं मानुषो ब्रह्मत्वं करोति तेन यज्ञमव । तेन हेतुना,
अज्ञम् अव पालय । तेन च यज्ञपतिं यजमानं च पालय ।
तेन च माम् अव पालय ॥ १२ ॥

म० ‘एतं त इति समिदामन्त्रित प्रसौति’ (का० २।
२।२१) इति समिधमाधातुमनुज्ञाप्रदानाय बोधितो ब्रह्मा
मन्त्रेणानुजानीयात् । एतं त इत्यादि ओप्रतिष्ठेत्यन्तो मन्त्रः ।
हे देव दानादिगुणयुक्त, हे सवित प्रसवित, एतं यज्ञमि-
दानी क्रियमाणमिमं मखं ते तुभ्यं त्वदर्थं प्राहुर्यजमानाः
कथयन्ति । अनुज्ञापयन्तीत्यर्थः । किञ्च त्वया प्रेरितो देवानां

यज्ञे यो ब्रह्मा तस्मै ब्रह्मणे बृहस्पतये च प्राहु बृहस्पतिर्वै
देवाना ब्रह्मा तदधिष्ठित एवायं मानुषो ब्रह्मत्वं करोति ।
किञ्च । तेन हेतुना लदीयत्वेन यज्ञमव रक्ष । तथा तेनैव
हेतुना यज्ञपति यजमानं चाव रक्ष । तथा तेनैव हेतुना मा
ब्रह्माणमव पालय ॥ १२ ॥

त्रयोदशी ।

मनो जूतिर्जुषतामाज्यस्य बृहस्पतिर्यज्ञमिमं
तनोत्वरिष्टं यज्ञं समिमं दधातु । विश्वेदेवास इह
मादयन्तामोऽप्रतिष्ठ ॥ १३ ॥

उ० किञ्च मनो जूतिर्जुषतामाज्यस्य मनो जुपताम् सेव-
ताम् आज्यस्य स्वमंशम् । कथंभूतं मनः । जूतिः । जवतेर्गतिक-
र्मणो जूतिः । अतीतानागतवर्तमानेषु कालेषु पदार्थेषु
यद्गन्तु गच्छति । किञ्च बृहस्पतिर्यज्ञमिमं तनोतु विस्तारयतु ।
अरिष्टं यज्ञं समिमं दधातु । रिपतिर्हिसार्थः । अरिष्टमविनष्टं
यज्ञमिमं कृत्वा दधातु । इडाभक्षणेन हि यज्ञो विच्छिन्न
इत्यत एवमुच्यते । किञ्च विश्वेदेवासः देवा एव देवासः ।
'आज्जसेरसुकु' । सर्वे देवा इह कर्मणि मादयन्ताम् । 'मदी
हर्षे' । हर्षं कुर्वन्तु । स्वार्थिको णिच् । अवतेराप्नोतेर्वा
ओंकार इहाभ्युपगमार्थः । प्रतिष्ठ प्रकर्षेण तिष्ठ ॥ १३ ॥

म० किञ्च । मनः आज्यस्य जुपताम् । कर्मणि षष्ठी ।
मन घृतं सेवताम् । हे सवित, लदीयं चित्तं यज्ञसवन्धि-
न्याज्ये स्थापयेत्यर्थः । किभूतं मनः । जूति । जवतेर्गतिक-
र्मणो जूतिरिति किन्प्रत्ययान्तो निपात । स्त्रीत्वं छान्दसम् ।
अतीतानागतवर्तमानकालगतपदार्थेषु गमनशीलं हि मनः ।
जवते शीघ्रं गच्छतीति जूति । किञ्च बृहस्पतिरिमं यज्ञं
तनोतु विस्तारयतु ब्रह्मत्वात् । तत इमं यज्ञमारिष्टं हिसार-
हितं कृत्वा सदधातु । इडाभक्षणेन हि मध्ये यज्ञो विच्छिन्न
इत्येवमुच्यते । किञ्च विश्वेदेवास सर्वे देवा इह यज्ञकर्मणि
मादयन्ताम् । 'मद तृप्तौ' चुरादि । तृप्यन्ताम् । एवं प्रार्थित
सविता देव ओप्रतिष्ठेत्यनुज्ञा प्रयच्छतु । ओमित्यङ्गीकारार्थः ।
तथास्तु । प्रतिष्ठ प्रयाणं कुरु । समिदाधानकाले यजमान-
स्याभिप्रेतं प्रयाणमवगम्य सविता देवोऽङ्गीकृत्य प्रयाणे प्रेर-
यतीत्यर्थः ॥ १३ ॥

चतुर्दशी ।

एषा ते अग्ने समित्तया वर्धस्व चा च प्यायस्व ।
वर्धिषीमहि च वयमा च प्यासिषीमहि । अग्ने वाज-
जिद्वार्जं त्वा ससुवां स वाजजित् संसर्जि ॥ १४ ॥

उ० एषा ते अग्ने । इतःप्रभृति प्राकृतमार्पम् । आग्नेयी
अनुष्टुप् समिदनुमन्त्रणे विनियुक्ता । हे भगवन्नग्ने, एषा ते

तव । समित् समिन्धनम् । तथा समिधा वर्धस्व च आ च
प्यायस्व । चकारो भिन्नक्रमः । आप्यायस्व च । वर्धमा-
नाप्यायने समिधा कुर्वित्यर्थः । किञ्च त्वत्प्रसादाद्वयं वर्धि-
षीमहि पुत्रपश्वादिभिः । आ च प्यासिषीमहि । चकारो
भिन्नक्रमः । आप्यासिषीमहि च । प्यायतेर्लिङि सीयुटि
उत्तमपुरुषैकवचने एतद्रूपम् । तत्र सीयुटञ्छान्दसोऽभ्यासः ।
अग्निं संसर्जि । अग्नेवाजजित् । ससुवांसं सृवन्तमिति
विशेषः ॥ १४ ॥

म० 'एषा त इति होतानुमन्त्रयते' (का० ३ । ५ । २)
इति । ब्रह्मत्वं समाप्तम् । अत प्राकृतमार्पम् । इयमनुष्टुप्प्रि-
देवत्या । हे अग्ने, एषा ते तव समित् समिन्धनहेतु काष्ठ-
विशेष । तथा समिधा त्वं वर्धस्व वृद्धिं गच्छ । आप्यायस्व
च । अस्मानपि सर्वतो वृद्धिं प्रापय । तथाच सति त्वत्प्रसा-
दाद्वयं वर्धिषीमहि वृद्धिं प्राप्नुयाम प्यासिषीमहि च । अस्म-
दीयपुत्रपश्वादीन्सर्वतो वृद्धान्करवाम । 'ससर्जि पूर्ववदपरि-
क्रामं सकृत्सकृत्ससुवां स' (का० ३ । ५ । ४) इति ।
'पूर्वमग्ने वाजजिदिति' (ख० ७) मन्त्रेण यथेवमसजहनरग्ने
ससर्जि कृतस्तथात्रापि ससर्जि । तत्र परिक्रम्य त्रिस्रि
कृत । अत्र तु परिक्रमणं विनैकैकवारमिति विशेष इति
सूत्रार्थः । मन्त्रो व्याख्यात । इयान्विशेषः । हे अग्ने, त्वा
ससर्जि । किभूतं त्वाम् । वाजं ससुवासमज्ञमुद्दिश्य गतवन्त-
मज्ञं सपादितवन्तमित्यर्थः । अन्यत् पूर्ववत् ॥ १४ ॥

पञ्चदशी ।

अग्नीषोमयोरुज्जितिमनुज्जेपं वाजस्य मा प्रसवेन
प्रोहामि । अग्नीषोमौ तमपनुदतां योऽस्मान्द्वेष्टि यं च
वयं द्विष्मो वाजस्यैनं प्रसवेनापोहामि । इन्द्राश्वो-
रुज्जितिमनुज्जेपं वाजस्य मा प्रसवेन प्रोहामि ।
इन्द्राग्नी तमपनुदतां योऽस्मान्द्वेष्टि यं च वयं द्विष्मो
वाजस्यैनं प्रसवेनापोहामि ॥ १५ ॥

उ० जुहूपभृतौ न्यूहति । तत्र जुह्वायमानसंस्तवः
अग्नीषोमयोः प्रधानदेवतयोः उज्जितिमनु ऊर्ध्वजयनमनु ।
उज्जेपम् ऊर्ध्वं जयेपम् । किञ्च वाजस्य अस्य पुरोडाशादेः ।
मा मां प्रसवेन अभ्यनुज्ञया करणभूतया । प्रोहामि प्रेरयामि ।
प्रकृतत्वादग्नीषोमयोरुज्जितिमनु हविषः प्रसवस्य करणत्वेन
विवक्षितत्वात् मामित्यात्मनः कर्मत्वं प्रोहामीति कर्तृत्वं
चोपपद्यते । उपभृतं प्रतीची प्रेरयति । अग्नीषोमौ प्रधानह-
विर्भाजौ । तं शत्रुम् । अपनुदताम् । 'णुद प्रेरणे' । अपगमं
नयताम् । योऽस्मान्द्वेष्टि । 'द्विष अग्नीतौ' । योऽस्माभिर्न
प्रीयते । यं च वयं द्विष्मः । येन च वयं न प्रीयेमहि ।
किञ्च एवमग्नीषोमाभ्यामपनुद्यमानं शत्रुमन्यस्य प्रसवेन

अपोहामि अपाञ्चं प्रेरयामि । अधो नयामीत्यर्थः । उत्तरौ मन्त्रौ समानव्याख्यानौ ॥ १५ ॥

म० 'जुहूपमृतौ व्यूहल्यग्नीषोमयोरिति' (का० ३।५।१७-१८) इति । तत्र जुहूं प्राची प्रेरयति यजमान । व्यूहनं परस्परविपरीतत्वेनापनोदनम् । अग्नीषोमयोर्द्वितीय-पुरोडाशदेवतयोरुज्ज्वितिमनु अविघ्नेन हवि स्वीकाररूपमुत्कृष्टं जयमनुसृत्याहमुज्जेषमुत्कृष्टं जयं प्राप्तवानस्मि । वाजस्यात्रस्य पुरोडाशादे प्रसवेनाभ्यनुज्ञया मा प्रोहामि मा यजमानं जुहूरूपधारिणं प्रोत्साहयामि । यद्यप्यूहतिधातुर्वितर्काथस्तदा-प्युपसर्गवशादुत्साहार्थं । अन्यत्पूर्ववत् । उपमृतं प्रतीची प्रेरयति । य शत्रुरसुरादिरस्मान्द्वेष्टि अस्मदीययज्ञविनाशाय द्वेषं करोति । यं च वयं द्विष्म । यमालस्यादिरूपम-स्मदीयानुष्ठानविरोधिनं शत्रुं द्विष्म विनाशायोद्योगं कुर्म तमुभयविवं शत्रुमग्नीषोमौ देवावपनुदता निराकुरुताम् । किञ्च । अहमप्येनं द्विविधं शत्रुमुपमृद्वृषं वाजस्य प्रसवेन पुरो-डाशदेवताया अभ्यनुज्ञयापोहामि निराकरोमि । उत्तरौ मन्त्रौ दशदेवताविषयौ समानार्थौ ॥ १५ ॥

षोडशी ।

वसुभ्यस्त्वा रुद्रेभ्यस्त्वाऽऽदित्येभ्यस्त्वा संजानाथां द्यावापृथिवी मित्रावरुणौ त्वा वृष्ट्यावताम् । व्यन्तु वयोऽक्तं रिहाणा मरुतां पृषतीर्गच्छ वशा पृश्नि-भूत्वा दिवं गच्छ ततो नो वृष्टिमावह । चक्षुष्पा अग्नेऽसि चक्षुर्मे पाहि ॥ १६ ॥

उ० परिधीननक्ति अध्वर्युः । वसुभ्यस्त्वा परिधिरुच्यते । वसुभ्योर्थाय त्वामनजिम । रुद्रेभ्योर्थाय त्वामनजिम । आदि-त्येभ्योर्थाय त्वामनजिम । एतद्भुक्तं भवति । इत्थंभूता यूयं येन युष्मदभ्यङ्गनेन सवनदेवतानां तृप्तिः । प्रस्तरमादत्ते । संजानाथाम् । हे द्यावापृथिव्यौ, युवां संजानाथाम् । अवग-तार्थं भवतम् । युवाभ्यां वृष्टिर्दातव्येति । किञ्च मित्रावरुणौ वां वृष्ट्यावताम् । वायुर्वै वर्षस्येष्टे स चाध्यात्मम् । प्राणोदा-नभूतौ मित्रावरुणशब्दाभ्यामुच्येते । तद्योयं वायुरध्यात्मगतः स प्रस्तररूपापन्नं यजमानं त्वां वृष्ट्या अवतु पालयतु । 'यज-मानो वै प्रस्तरः' इति श्रुतिः । अनक्ति । व्यन्तु वय इति । छन्दांस्यभिधीयन्ते गायत्र्यादीनि । वेतिर्गत्यर्थः । व्यन्तु गच्छन्तु । वयोरूपाणि छन्दांसि प्रस्तरमादायेति शेषः । अक्तं द्रुतमेव प्रस्तरम् । रिहाणाः लिहाना आस्वादयन्तः । नीचैर्हरति । मरुतां पृषतीः । वृहती प्रस्तरदेवत्या । चतुर्थः पाद आग्नेयः । आहुतिपरिमाणं त्रिभिः पादैराह । अन्तरि-क्षस्थाना मरुतः तेषामादिष्टोपयोजनं पृषत्यो गावो वाहन । मरुतां संबन्धिनीः पृषतीर्गच्छ । ततः अन्तरिक्षं तर्पयित्वा ।

वशा त्वं पृश्निभूत्वा दिवं गच्छ । 'इयं वै वशापृश्निर्यदिद-मस्यां मूलि चामूलं चान्नाद्यं प्रतिष्ठितं तेनेयं वशापृश्निः' इति श्रुतिः । पृथिवीसंबन्धिभिर्भोगैर्धुलोकं तर्पयित्वा इत्युक्तं भवति । ततो नो वृष्टिमावह । ततस्तस्मात् धुलोकात् नः अस्माक वृष्टिमावह । वृष्ट्या इमां पृथिवीं तर्पयेत्यर्थः । आत्मानमुपस्पृशति चक्षुष्पाः । हे भगवन्नग्ने, यतस्त्वं चक्षुष्पा भवसि स्वरसप्रवृत्त्या । अतश्चक्षुर्मे पाहि गोपाय ॥ १६ ॥

म० 'जुह्वा परिधीननक्ति यथापूर्वं वसुभ्य इति प्रतिमन्त्रम्' (का० ३।५।२४) इति । हे मध्यमपरिधे, वसुभ्य वसुदे-वताप्रीत्यर्थं त्वा त्वामनज्मीति शेषः । एवं दक्षिणोत्तरपरिधि-मन्त्रौ व्याख्येयौ । परिधित्रयाङ्गनेन सवनत्रयदेवता प्रीयन्त इति भावः । 'सजानाथामिति प्रस्तरादानम्' (का० ३।६।३) इति । हे द्यावापृथिवी धुलोकभूलोकदेव्यौ, युवा संजा-नाथा गृह्यमाणं प्रस्तरं सम्यगवगच्छतम् । किञ्च हे प्रस्तर, मित्रावरुणौ प्राणापानवायू वृष्ट्या जलवर्षणेन त्वा त्वामवता रक्षताम् । 'वायुर्वै वर्षस्येष्टे' (१।८।३-१२) इत्युक्तत्वा-द्वर्षाधीशो वायुः । स चाध्यात्मगतः प्राणोदानरूपो मित्रावरु-णशब्दाभ्यामुच्यते । स च प्रस्तररूपं यजमानं वृष्ट्यावतु । 'यजमानो वै प्रस्तरः' (१।८।१।४४) इति श्रुतेः । अनक्त्येनं व्यन्तु वय इत्यग्रं जुह्वामुपमृति मध्यं मूलमितर-स्याम्' (का० ३।६।४-७) इति । इतरस्या ध्रुवायाम् । वय पक्षिण व्यन्तु । 'वी गतिव्याप्तिप्रजनकान्त्यसनखादनेषु' । पक्षिरूपापन्नानि गायत्र्यादीनि छन्दांसि गच्छन्तु । प्रस्तरमा-दायेति शेषः । किभूता वयः । अक्तं रिहाणा । अक्तं घृत्-लितं प्रस्तरं लिहिना आस्वादयन्तः । रलयोरैक्यम् ॥ 'मरु-तामिति नीचैर्हत्वा तृणमादायानुप्रहरति' (का० ३।६।८) इति । एकं तृणं प्रस्तरात्पृथक्कृत्य प्रस्तरं नीचैर्हत्वाप्रौ प्रक्षिपे-दिति सूत्रार्थः । मरुतामिति प्रस्तरदेवत्या वृहती कपिदृष्टा । चतुर्थं पाद आग्नेयः । हे प्रस्तर, त्वं मरुता पृषतीर्गच्छ । मरुतामकाना देवाना संबन्धिनी पृषतीर्वाहनरूपा अश्वा-श्चित्रवर्णा गच्छ प्राप्नुहि । वायुवाहनवद्वेगेन गच्छेत्यर्थः । अन्त-रिक्षं वशापृश्निभूत्वा । वशा स्वाधीना पृश्निरल्पतनु-गौर्भूत्वा दिवं गच्छ । कामधेनुवत्तृप्तिकरी भूत्वा स्वर्गं गच्छे-त्यर्थः । ततः स्वर्गप्राप्तेरनन्तरं नोऽस्मदर्थं वृष्टिमावह भूलोके वृष्टिमानय । यद्वा । 'इयं वै वशापृश्निर्यदिदमस्या मूलि चा-मूलं चान्नाद्यं प्रतिष्ठितं तेनेयं वशापृश्निः' (१।८।३।१५) इति श्रुतेर्वशापृश्निशब्देन भूमिरुच्यते । वशापृश्निभूत्वा पृथिवी भूत्वा दिवं गच्छ । पृथिवीसंबन्धिभागानादाय धुलोकं तर्पयेत्यर्थः । हे प्रस्तर, त्वमन्तरिक्षं गत्वा तत्रस्थान्मरुत-सवाहनान्सतर्प्य स्वर्गं गत्वा देवाश्च सतर्प्य पृथिव्यां वृष्टि-कुर्वित्याहुतिपरिणाम सूचित इति भावः । 'चक्षुष्पा इत्यात्मान-मालभते' (का० ३।६।१५) इति । हे अग्ने, त्वं यतश्च-क्षुष्पा असि । चक्षुः पातीति चक्षुष्पाः । ज्वालान्धकार

निवर्त्य चक्षु पालकोऽसि । अतो मे मम चक्षु पाहि पालय ।
प्रस्तरप्रहरणप्रसक्तं चक्षुष उपद्रवं परिहरेत्यर्थं ॥ १६ ॥

सप्तदशी ।

यं परिधिं पर्यधत्था अग्ने देव पणिभिर्गुह्यमानः ।
तं त एतमनु जोषं भराम्येष नेत्त्वदपचेतयाता अग्नेः
प्रियं पाथोऽपीतम् ॥ १७ ॥

उ० परिधीनुपहरति । यं परिधिम् । त्रिष्टुप्विराड् रूपा यजुरन्ता । अग्नेः प्रियमिति यजुः । आहवनीयोऽग्निरभिधीयते । हे आहवनीय, यं परिधिं पर्यधत्थाः परिहितवानसि । अग्ने देव, पणिभिरसुरैः प्रतिपक्षभूतैः गुह्यमानः । 'गुहू संवरणे' । सध्रियमाणः अवरुह्यमानः । तं त एतम् । तमेतं परिधिं ते तव अनुजोषं भरामि । अनुरूपसर्गः भिन्नक्रमः भरामीत्येतेन संबध्यते । 'ह्यग्रहोर्भश्छन्दसि' इति हकारस्य भकारः । अनुहरामि जोषमभिप्रेतम् । तथाच श्रुतिः 'वायुरेवाग्निः तस्माद्यदेवाध्वर्युरुत्तम कर्म करोति अथैतमेवाप्येतीति' । एतत्सङ्गमात्प्रीतो भवति । एष नेत्त्वदपचेतयातै । एष परिधिः । न इत् नेत् । निपातसमाहारः परिभवार्थः । त्वत् त्वत्तः सकाशात् । अपचेतयातै । 'आशङ्कायां पञ्चमो लकारः । 'चिती संज्ञाने' । अपचेतयतु । एतदुक्तं भवति । एष परिधिर्मा कथंचित्त्वत्तो वियुक्तः सन् मास्मान्विगतचेतस्कान्कुर्यात् मास्मान्विमनस्कान्करोतु । इतरावनुसमस्यति । अग्नेः प्रियम् । अग्नेः सवन्धि प्रियं पाथः । पाथ इत्यन्ननाम । अभिप्रेतमन्नम् । अपीतम् अपिगच्छतम् ॥ १७ ॥

म० 'परिधीनुपहरति यं परिधिमिति प्रथमम्' (का० ३।६।१७) इति । एकादशिनस्त्रयोऽष्टकश्च विराड् रूपप्रथमोऽष्टकः । यं परिधिम् । त्रिष्टुप्विराड् रूपा आग्नेयी यजुरन्ता । अग्नेः प्रियमिति यजुः देवलदृष्टा । हे अग्ने देव आहवनीय, पणिभिरसुरैः गुह्यमानः । 'गुहू संवरणे' सध्रियमाणः अवरुह्यमानः सन् त्वं यं परिधिं पश्चिमदिशि पर्यधत्था । असुरोपद्रवनिवारणाय परिहितवानसि स्थापितवानसि । ते तव जोषं प्रियं तमेतं परिधिमनु भरामि वहौ प्रक्षिपामि । अनुभिन्नक्रमः । हरतेर्हस्य भ । एष परिधिं त्वत् त्वत्त सकाशात् न इत् । इत् एवार्थः । नैव अपचेतयातै मा अपचेतयतु । त्वत्तोऽपगन्तुं मा जानात्वित्यर्थः । त्वय्येव तिष्ठतु । 'चिती संज्ञाने' णिजन्ताल्लेट् तस्यात्मनेपदे प्रथमैकवचनं तान्तम् । 'टित् आत्मनेपदानाम्' (पा० ३।४।७९) इति तस्यैकारः । 'वैतोऽन्यत्र' (पा० ३।४।९६) इति लेडेकारस्य पाक्षिक ऐ 'लेटोऽडाटौ' (पा० ३।४।९४) इत्याडागमः । गुणायदेशौ अपपूर्वं । अपचेतयातै अपचेतयतु । एष परिधिस्त्वत्तोऽपगतचित्तो मास्त्वित्यर्थः ।

'इतरौ च युगपदग्ने प्रियमिति' (का० ३।६।१७) इति दक्षिणोत्तरौ परिधी युगपत्प्रक्षिपेत् । हे परिधी, अग्ने प्रियं पाथ युवामपीतमपिगच्छतम् । पाथ इत्यन्ननाम । (नि० नै० ९।७) आहवनीयस्याभिप्रेतमन्नमपिगच्छतम् । अग्नेरन्नत्वं भवद्वा प्राप्यतामित्यर्थः ॥ १७ ॥

अष्टादशी ।

सप्तस्रवभागाः स्थेपा वृहन्तः प्रस्तरेष्ठाः परिधेयाश्च देवाः । इमां वाचमभि विश्वे गृणन्त आसद्यास्मिन्वर्हिषि मादयध्वं स्वाहा वाट् ॥ १८ ॥

उ० जुहूपभृद्भ्यां संस्रवान् जुहोति । सप्तस्रवभागाः । वैश्वदेवी त्रिष्टुप् यजुरन्ता । स्वाहावाडिति यजुः । सस्रवभागो येषां ते संस्रवभागा विश्वेदेवाः । यद्यपि यूयं संस्रवभागाः स्थ भवथ । तथापि इषा अग्नेन संस्रवलक्षणेन वृहन्तो महान्तः । किञ्च ये च प्रस्तरेष्ठाः प्रस्तरस्थायिनः । ये च परिधेयाः परिधिभवा देवास्तानुप शब्दं प्रत्यक्षीकृत्य ब्रवीमि । इमां मदीयां वाचम् । अभिगृणन्तः अभिगृणन्तः । विश्वे सर्वे । आसद्य स्थित्वा । अस्मिन्वर्हिषि । मादयध्वम् तृप्यध्वम् मोदयध्वं वा । स्वाहा व्याख्यातम् । वाट् वपट्कारः परोक्षम् ॥ १८ ॥

म० 'सप्तस्रवभागा इति सप्तस्रवान् जुहोति' (का० ३।६।१८) इति वैश्वदेवी त्रिष्टुप्यजुरन्ता । स्वाहा वाडिति यजुः । सोमशुष्म ऋषिः । हे विश्वेदेवाः, यूयं सस्रवभागा स्थ । विलीनमाज्यं सस्रवः । स एव भागो येषां ते सस्रवभागा । तथाविधा भवथ । तथा इषा सस्रवलक्षणेनाग्नेन वृहन्तो महान्तः स्थः । किञ्च ये प्रस्तरेष्ठाः प्रस्तरे तिष्ठन्तीति प्रस्तरेष्ठाः प्रस्तरस्थायिनः । ये च परिधेयाः परिधिभवाः सन्ति ते विश्वेदेवा इमा मदीया वाचमभिगृणन्तः सर्वत्र वर्णयन्तः । अयं यजमानः सम्यक् यजतीत्येवं सर्वेषां देवानां मध्ये कथयन्तो यूयमस्मिन् वर्हिषि यज्ञ आसद्योपविश्य मादयध्वं तृप्यध्वं मोदयध्वं वा । स्वाहेति वाडिति च ञ्दौ हविर्दानार्थः । सर्वथा दत्तमित्यादर दर्शयितुं शब्दद्वयप्रयोगः । यद्यपि 'स्वाहाकारेण वा वपट्कारेण वा' इति श्रुतेर्वपट्कारो दानार्थं तथापि देवानां परोक्षप्रियत्वात्प्रत्यक्षत्वपरिहाराय वाडितिशब्दः प्रयुक्तः ॥ १८ ॥

एकोनविंशी ।

घृताचीं स्थो धुर्यो पातध्वं सुप्ने स्थः सुप्ने मा धत्तम् । यज्ञं नर्मश्च त उर्षं च यज्ञस्य शिवे संतिष्ठस्व स्विष्टे मे संतिष्ठस्व ॥ १९ ॥

उ० घृताची इति धुरि सुचौ निदधाति । घृतमञ्जति

ययोस्ते घृताच्याविति प्राप्ते घृताची इति पूर्वसवर्णदीर्घादेशः । ये युवां घृताञ्जने स्थः । ते ब्रवीमि । धुर्यौ धुरि भवौ धुर्यावनद्वाहौ तौ पातं गोपायतम् । किञ्च सुम्नेस्थः । सुम्नमिति सुखनाम । यस्मात्सुखरूपे भवथः तस्मात्सुम्ने सुखे । मा माम् । धत्तं धापयतम् । यज्ञ नमश्च ते इति वेदिमालभते यजमानः । सूर्य पवमान ऋषिरुद्दालवान् धानाञ्जवानित्येते ऋपयोऽस्य यजुपो ऋज्ञो देवता । हे यज्ञ, नमश्च ते नमोस्तु ते नमस्कारश्चास्तु । ते तुभ्यम् । स यदतिरेचयति तन्नमस्कारेण शमयति । उपच उपचयश्च तेऽस्तु । 'अथ यदूनं करोत्युपचेति तेन तदन्यूनं भवति' इति श्रुतिः । यज्ञस्य शिवे संतिष्ठस्व । यद्वै यज्ञस्यान्यूनातिरिक्तं तच्छिवं तेन तदुभयं शमयति । स्विष्टे मे संतिष्ठस्व । साधु इष्टं स्विष्टं तस्मिन् मे मम संतिष्ठस्व समाप्तिं याहि ॥ १९ ॥

म० 'घृताची इति धुरि निदधाति' (का० ३ । ६ । १९) इति । जुहूपभृतौ शकटधुरि निदध्यात् । हे जुहूपभृतौ, युवां घृताची स्थ । घृतमन्त्रत प्राप्नुत इति घृताच्यौ । पूर्वसवर्णदीर्घ । तथाविधे युवां धुर्यावनद्वाहौ पातं रक्षतम् । धुर वहतस्तौ धुर्यौ । किञ्च युवा सुम्ने सुखरूपे स्थ भवथ तस्मात्सुम्ने सुखे मा मा धत्तं स्थापयतम् ॥ 'यज्ञ नमश्च त इति वेदिमालभते' (का० ३ । ६ । २१) इति । अस्य मन्त्रस्य शूर्पं यवान्कृषिरुद्दालवान् धानाञ्जवानिति पञ्च ऋषयः यज्ञो देवता । हे यज्ञ, ते तुभ्यं नम अस्तु । उप उपचयो वृद्धिश्च तेऽस्तु । चकारावन्योन्यसमुच्चयार्थौ । नमउपशब्दाभ्या यज्ञस्य यदतिरिक्तं यच्च न्यूनं जातं तत् पूर्णं जायते । तथाच श्रुति 'स यदतिरेचयति तन्नमस्कारेण शमयति अथ यदूनं करोत्युपचेति तेन तदन्यूनं भवति' इति । किञ्च । यज्ञस्य शिवे संतिष्ठस्व अन्यूनातिरिक्तं यज्ञं कुर्वित्यर्थ । 'यद्वै यज्ञस्यान्यूनातिरिक्तं तच्छिवं तेन तदुभयं शमयति' इति श्रुते । मे मम स्विष्टे संतिष्ठस्व । साधु इष्टं स्विष्टम् । शोभने योगे तिष्ठसि । प्राप्तिं कुर्वित्यर्थः ॥ १९ ॥

विंशी ।

अग्नेऽदब्धायोऽशीतम प्राहि मां दिद्योः प्राहि प्रसित्यै प्राहि दुरिष्ट्यै प्राहि दुरिष्ट्या अविषं नः पितुं कृणु । सुषदा योनौ स्वाहावाङ्मये संवेशपतये स्वाहा सरस्वत्यै यशोभगिन्यै स्वाहा ॥ २० ॥

उ० सुक्लुवं प्रतिगृह्णाति । अग्नेऽदब्धायो । गार्हपत्योऽग्निरुच्यते । हे भगवन्नग्ने, अदब्धायो । दध्नोतिर्हिंसाकर्मा । आयुरिति मनुष्यनाम । अदब्ध. अनवखण्डित आयुर्मुष्यो यजमानो यस्य स तथोक्तः । तस्य संबोधनम् अदब्धायो । यद्वा अग्निरेव अनवखण्डितायुः । अस्मिन्पक्षे छान्दसी पुंलि-

ङ्गता । अशीतम 'अश भोजने' । 'अग्र व्याप्तौ' । एतौ धात्, सदिद्येते । अशीतम अतिशयेन भोक्त । अतिशयेन व्यापक । अशीतमेति दीर्घत्वं छान्दसम् । एवं स्तुत्वा याचते । प्राहि मा दिद्योः । दिद्युदिति वज्रनाम । गोपाय मां दिद्युतः । प्राहि प्रसित्यै । 'प्रसिति. प्रसयनात्तन्तुर्वा जालं वा' । प्राहि मां वन्धनात् । प्राहि दुरिष्ट्यै दुर्यागात् प्राहि । प्राहि दुरिष्ट्या । अग्नेत्यन्ननाम । प्राहि दुर्भोजनात् । 'भीत्रार्थानां भयहेतुः' इति सर्वाश्रुतुर्थः पञ्चम्यर्थे । अविषं न. पितुं कृणु । पितुरित्यन्ननाम । विपरहितमन्नमस्माकं कुरु । सुपदा योनौ । योनिरिति गृहनाम । साधु सदने गृहे स्थितानामस्माकमेतद्भवतु । स्वाहावाङ्मिति व्याख्यातम् । दक्षिणाग्नौ जुहोति । अग्नये संवेशपतये । स्त्रीपुंसयोरभिलाषपूर्वकमेकत्र शयनं संवेशः । तस्य पति. संवेशपतिः तस्यै । सरस्वत्यै यशोभगिन्यै । जीवतः प्रशंसा यशः । भगिनीति संबन्धिश्चोदः स्वसेत्युच्यते ॥ २० ॥

म० 'सुक्लुवं प्रगृह्णात्यग्नेऽदब्धायो' (का० ३।७।१७) इति । दध्नोतिर्हिंसाकर्मा (निघ० २।१९।१) । आयुरिति मनुष्यनाम (निघ० २।३।१७) । अदब्धोऽनुपहिंसित आयुर्मुष्यो यजमानो यस्य सोऽदब्धायु । 'अश भोजने' । अश्नाति भुङ्क्ते इत्यशी । यद्वा 'अग्र व्याप्तौ' अश्रुते व्याप्तोतीत्यशी । अतिशयेनाशी अशीतम । दीर्घश्छान्दस । हे अदब्धायो अहिंसित यजमान, हे अशीतम भोक्तृतम, यद्वा व्यापकतम, हे अग्ने गार्हपत्य, मा मा दिद्यो वज्रात्प्राहि । शत्रुप्रयुक्ताद्ब्रह्मसमादायुधान्मा प्राहि । दिद्युरिति वज्रनाम (निघ० २।२०।१) प्रसित्यै प्रसितेर्वन्धनहेतुभूताज्जालान्मा प्राहि । 'प्रसिति प्रसयनात्तन्तुर्वा जालं वा' (निरु० ६।१२) इति यास्क । दुष्टा इष्टिर्दुरिष्टि अशास्त्रीयो यागस्तस्मान्मां प्राहि । दुरिष्ट्या । अदनमदानी दुष्टा अदानी दुरिष्ट्या दुर्भोजनं ततो मां प्राहि । चतुर्थ्यै पञ्चम्यर्थे । 'भीत्रार्थानाम्-' (पा० १।४।२५) इति पञ्चमी । किञ्च नोऽस्माकं पितुमन्नमविषं कृणु हविर्विपरहितं कुरु । योनिरिति गृहनाम (निघ० ३।४) । सुषु सद्यते स्थीयते यस्या सा सुपदा तस्या सुषदा । विभक्तेराकार । सम्यगवस्थानयोग्ये गृहे मां स्थापयेति शेष । यद्वा गृहे स्थिताना नोऽस्माकं पितुमविषं कुरु । स्वाहा वाङ्मिति पदे व्याख्याते । 'दक्षिणाग्नौ जुहोत्यग्नय इति सरस्वत्या इति च' (का० ४।७।१८) इति । स्त्रीपुंसयोरभिलाषपूर्वकमेकत्र शयनं संवेश । तस्य पतियोऽभिस्तस्यै स्वाहा हविर्दत्तम् । जन्वत पुरुषस्य प्रशंसा यश तस्य यशसो भगिनी वाग्रूपा सरस्वती तस्यै हविर्दत्तम् ॥ २० ॥

एकविंशी ।

वेदोऽसि येन त्वं देव वेद देवेभ्यो वेदोऽर्भवस्तेन मह्यं वेदो भूयाः । देवा गातुविदो गातुं विचवा

गातुमित । मनसस्पत इमं देव यज्ञं स्वाहा वाते धाः ॥ २१ ॥

उ० पत्नी वेदं प्रमुञ्चति । वेदोऽसीति । 'विद ज्ञाने' । वेदिता त्वमसि । यो ह्युपग्रहः स संनिकर्पाद्यज्ञं जानाति । यतस्त्वं वेदोऽसि अतस्त्वां ब्रवीमि । येन कारणेन त्वं वेद देवेभ्यो । देवानामिति विभक्तिव्यत्ययः । वेदः अभवः भूतः तेनैव कारणेन मह्यं मम वेदो भूयाः भवेः । समिष्ट-यजुर्जुहोति । देवा गातुविद इति । विराडियं त्रिंशदक्षरा । अस्याः पूर्वणाधेन देवतां व्यवसृजति । हे देवाः गातुविदः । गातुरिति यज्ञनाम । यज्ञविदः । युष्मत्प्रसादात्तथा भवतु । यथा आगामिनं गातुं यज्ञं विच्चा विदित्वा । गातुमित । ततोर्वाक्कालं यज्ञमित आगच्छत । यज्ञपरम्परानुच्छिन्नागमना यूयं भवतेत्यर्थः । एवं देवान् यथायथं विसृज्य अथेदानीं मनसस्पतिमाह । हे मनसस्पते मनसोऽधिपतिश्चन्द्रमाः । हे चन्द्रमः । इमं यज्ञं देव । वाते धाः धारय । वाते हि यज्ञो-ऽवतिष्ठते । तथाच श्रुतिः । 'वायुरेवाग्निस्तस्माद्यदैवाध्वर्यु-रुत्तमं कर्म करोत्यथैतमेवाप्येति' इति ॥ २१ ॥

म० 'पत्नी वेदं प्रमुञ्चति वेदोऽसि' (का० ३।८।१) इति । हे कुशमुष्टिनिर्मित पदार्थं, त्वं वेदोऽसि । ऋगाद्यात्म-कोऽसि यद्वा वेत्तीति वेद ज्ञातासि । हे देव द्योतनात्मक वेद, हे वेद, येन कारणेन त्वं देवेभ्यः । षष्ठ्यर्थे चतुर्थी । देवाना वेदोऽभव ज्ञापकोऽभू तेन कारणेन मह्यं मम वेदो भूया ज्ञापको भव ॥ 'समिष्टयजुर्जुहोति देवा गातुविद इति' (का० ३।८।४) इति । इयं विराड्छन्दस्का वातदेवत्या मनसस्पतिदृष्टा ऋक् । अस्या पूर्वाधेन देवता विसृजति । 'गै शब्दे' । गीयते नानाविधैर्वैदिकशब्दै प्रतिपाद्यते इति गातुर्यज्ञः । तं विदन्ति जानन्तीति गातुविदः । हे गातुविद यज्ञवेत्तारो देवा, गातुं विच्चा विदित्वा । 'विद ज्ञाने' । अस्म-दीयो यज्ञ प्रवृत्त इति ज्ञात्वा । गातुमित यज्ञं प्रत्यागच्छत । यद्वा गातुर्गन्तव्यो मार्गं तं गच्छत । अस्मदीययज्ञेन तुष्टा सन्त स्वमार्गं गच्छत । एवं देवान्विसृज्य चन्द्रं प्रत्याह । हे मनसस्पते, मनोऽधिपश्चन्द्रः । यद्वा देवान् यष्टुं मनस प्रव-र्तक परमेश्वर तं प्रत्युच्यते । हे मनसस्पते परमेश्वर, हे देव, इममनुष्ठितं यज्ञं स्वाहा लब्धस्ते ददामि । त्वं च तं यज्ञं वाते वायुरूपे देवे धा स्थापय । वाते हि यज्ञोऽवतिष्ठते । तदुक्तं श्रुत्या 'वायुरेवाग्निस्तस्माद्यदैवाध्वर्युरुत्तमं कर्म करोत्यथै-तमेवाप्येति' इति ॥ २१ ॥

द्वाविंशी ।

संबर्हिरेङ्गां हविषा घृतेन समादित्यैर्वसुभिः संमरुद्भिः । समिन्द्रो विश्वदेवेभिरङ्गां दिव्यं नभो गच्छतु यस्वाहा ॥ २२ ॥

उ० बर्हिर्जुहोति । संबर्हिरेङ्गाम् । बर्हिर्देवत्या विरा-ड्रूपा त्रिष्टुप् । संबर्हिरेङ्गाम् । 'अङ्ग व्यक्तिप्रक्षणकान्ति-गतिपु' । बर्हिरिति द्वितीया । समङ्गां बर्हिः । क इन्द्र इत्यु-परिष्ठात् श्रूयते स इहाभिसंबध्यते । इन्द्रः समङ्गां बर्हिः । केन । हविषा घृतेन । कैः सहितः समङ्गात् । आदित्यैर्वसु-भिर्मरुद्भिः विश्वैर्देवैः सहित इन्द्रो बर्हिः समङ्गाम् । तच्चाक्तं सत् दिव्यं नभो गच्छतु । यद्विद्यं दिवि भवं नभः । नभ इत्यादित्यनाम । आदित्यलक्षणं ज्योतिस्तद्गच्छतु ॥ २२ ॥

म० 'बर्हिं सर्वाहिरिति' (का० ३।८।५) इति बर्हिर्जु-होति । इयमृक् त्रिष्टुप् विराड्रूपा बर्हिर्देवत्या । इन्द्रो हविषा हवि सस्कारयुक्तेन घृतेन बर्हिं दर्भ समङ्गाम् सम्यगङ्ग-नोपेतं करोतु । स चन्द्र केवलो न कितु आदित्यैर्वसुभिर्मरुद्भि-विश्वदेवेभिर्विश्वनामकैश्च गणदेवै सहित समङ्गाम् । समि-त्यस्योपसर्गस्यावृत्त्या अङ्गमित्यस्य क्रियापदस्याप्यावृत्तिर्बो-द्धव्या । वस्वादिसहितेनेन्द्रण समङ्गां तद् बर्हिर्यद्विद्यं नभो आदित्यलक्षणं ज्योति तद्गच्छतु आदित्यं प्राप्नोतु । स्वाहा इदं बर्हिर्देवोद्देशेन दत्तम् । नभ इत्यादित्यनामसु (निघ० १।४) पठितम् । दिवि भवं दिव्यम् ॥ २२ ॥

त्रयोविंशी ।

कस्त्वा विमुञ्चति स त्वा विमुञ्चति कस्मै त्वा विमुञ्चति तस्मै त्वा विमुञ्चति । पोषाय रक्षसां भागोऽसि ॥ २३ ॥

उ० वेद्यां प्रणीतां निनयति । कस्त्वा विमुञ्चति । व्याख्या-तम् । अयं तु विशेषः । तत्र यज्ञं युनक्ति इह तु विमुञ्चति । पोषाय यजमानस्य पोषाय निनयामीति शेषः । कणानपा-स्यति । 'रक्षसां भागोऽसि' इति निगदव्याख्यातम् ॥ २३ ॥

म० 'वेद्या प्रणीता निनयति परीत्य कस्त्वेति' (का० ३।८।६) इति । व्याख्यातो मन्त्र प्रजापतिदेवतः । तत्र यज्ञयोगे नियुक्तः । अत्र तु यज्ञविमोके । पोषाय यजमानं पुत्रादिभि पोषयितुं त्वा निनयामीति शेषः । यज्ञं प्रयुज्याविमोके यजमानस्याप्रतिष्ठापत्तेर्विमोक कार्यः । 'यो वै यज्ञं प्रयुज्य न विमुञ्चत्यप्रतिष्ठानो वै स भवति' (का० ३।८।७) इति श्रुत्यन्तरवचनात् । पुरोडाशकपालेन कणान-पास्यत्यधः कृष्णाजिनं रक्षसामितीति । हे कणसमूह, त्वं रक्षसा भागोऽसि तेषां नीचजातित्वान्निष्कृष्टक्रणरूपो भागो युक्तः ॥ २३ ॥

चतुर्विंशी ।

संवर्चसा पर्यसा संतनूभिरगन्महि मनसा सधु-शिवेन । त्वष्टा सुदत्रो विदधातु रायोऽनुमार्ष्टु तन्वो यद्विलिष्टम् ॥ २४ ॥

उ० इत उत्तरं यजमानं पूर्णपात्रं प्रतिगृह्णाति । संवर्च-
सेति त्वाष्ट्री त्रिष्टुप् । समित्युपसर्गः अगन्महीत्याख्यातेन
सवध्यते । समगन्महि । ब्रह्मवर्चसा ब्रह्मवर्चसेन । पयसा
गोभिः तनूभिः भार्यापुत्रादिभिः । मनसा च शिवेन
शान्तेन । यज्ञमुपगच्छतः पुरुषस्य सर्वमेवैतदपैति वर्चआदि
अतोऽनेन पुनराप्याययति । किंच त्वष्टा सुदत्रः कल्याणदानः ।
रायो धनानि विदधातु । किंच अनुमार्ष्टु शोधयतु । तन्वः
शरीरस्य यद्विलिष्टं विश्लिष्टम् ॥ २४ ॥

म० लघ्वृदेवत्या त्रिष्टुप् । इत परं याजमानम् । 'पूर्ण-
पात्रं निनयति परीत्य सन्नतं यजमानोऽञ्जलिना प्रतिगृह्णाति
स वर्चसेति सुखं विमृष्ट' (का० ३।८।८—१०) इति ।
समित्युपसर्गोऽगन्महीत्यनेन सवद्ध प्रत्येकम् । वर्चसा ब्रह्मव-
र्चसेन वयं समगन्महि सङ्गता भवाम । पयसा क्षीरादिर-
सेन समगन्महि । तनूभिरनुष्ठानक्षमै शरीरावयवै । यद्वा
तनूभिर्भार्यापुत्रादिभि समगन्महि । शिवेन शान्तेन कर्म-
श्रद्धायुक्तेन मनसा समगन्महि । यज्ञमुपगच्छतो नरस्य वर्च-
साद्यपैति तदनेन पुनराप्याययति । किंच सुदत्र गोभनदान
त्वष्टा रायो धनानि विदधातु करोतु । तन्व शरीरस्य
मदीयस्य यत् विलिष्टं विशेषेण न्यूनमज्ञं तदनुमार्ष्टु न्यूनत्व-
परिहारेणानुकूलं कृत्वा शोधयतु । धनस्य शरीरस्य पुष्टि
करोत्वित्यर्थः । सुष्टु ददातीति सुदत्र सुपूर्वाद्ददाते ष्ट् ।
'सर्वधातुभ्य' (उ० ४।१६०) इति ष्ट् । बाहुलकत्वा-
द्भ्रस्वः ॥ २४ ॥

पञ्चविंशी ।

दिवि विष्णुर्व्यक्रभूस्त जागतेन छन्दसा ततो
निर्भक्तो योऽस्मान्द्वेष्टि यं च वयं द्विष्मोऽन्तरिक्षे
विष्णुर्व्यक्रभूस्त त्रैष्टुभेन छन्दसा ततो निर्भक्तो
योऽस्मान्द्वेष्टि यं च वयं द्विष्मः पृथिव्यां विष्णुर्व्यक्रभू-
स्त गायत्रेण छन्दसा ततो निर्भक्तो योऽस्मान्द्वेष्टि
यं च वयं द्विष्मोऽस्मादन्नादस्यै प्रतिष्ठाया अगन्म स्वुः
संज्योतिपाभूम ॥ २५ ॥

उ० विष्णुक्रमान्क्रमते । दिवि विष्णुः द्युलोके विष्णुर्यज्ञो
मदीयः व्यक्रस्त विक्रान्तवान् । जागतेन छन्दसा ततो
निर्भक्तः । ततो द्युलोकात् निर्भक्तो निर्गतभागः कृतः ।
योऽस्मान्द्वेष्टि हिनस्ति । यं च वयं द्विष्मः हिंसः । अनेनो-
त्तरावपि मन्त्रो व्याख्यातौ । भागमवेक्षते । अस्मादन्नात्
अस्मात् यज्ञभागात् । निर्भक्त इत्यनुपङ्गः । भूमिमवेक्षते ।
अस्यै प्रतिष्ठायै । अस्या भूमेः प्रतिष्ठाया निर्भक्त इत्यनु-
पङ्गः । प्राडीक्षते । अगन्म स्वः । अनेन कर्मणा अगन्म
गताः । कम् । स्वर्गं यज्ञ सूर्यं देवान् । स्वरव्ययमनेकार्थम् ।
५ य० उ०

आहवनीयमीक्षते । संज्योतिपाभूम । समित्येकीभावमा-
चष्टे । आहवनीयलक्षणेन ज्योतिपा एकीभूताः ॥ २५ ॥

म० 'विष्णुक्रमान्क्रमते दिवि विष्णुरिति प्रतिमन्त्रम्'
(का० ३।८।११) इति । विष्णुपादबुद्ध्या स्वपादस्य भूमौ
प्रक्षेपा विष्णुक्रमाः । विष्णुर्यज्ञपुरुषः जागतेन छन्दसा जग-
तीच्छन्दोरूपेण स्वकीयपादेन दिवि द्युलोके व्यक्रस्त विशेषेण
क्रमणं कृतवान् । तथा सति ततो द्युलोकात् निर्भक्तो भागर-
हित कृत्वा नि सारितः । क । योऽस्मान्द्वेष्टि यं च वयं
द्विष्मः । योऽस्मान् दृष्ट्वा न प्रीयते यं च दृष्ट्वा वयं न प्रीयामहे
स द्विविधोऽपि शत्रुर्दिवो नि सारित । एवमुत्तरावपि विष्णु-
क्रममन्त्रौ व्याख्येयौ । 'अस्मादन्नादिति भागमवेक्षते' (का०
३।८।१३) इति । योऽयं भागोऽवेक्ष्यते अस्मादन्नाद्यजमा-
नभागान्निर्भक्त इति वाक्यशेषोऽनुवर्तनीय । 'अस्यै प्रतिष्ठाया
इति भूमि' (का० ३।८।१४) इति । अवेक्षत इति चतुर्षु
मन्त्रविनियोगेष्वनुवर्तते । अस्यै अस्याः पुरतो दृश्यमानाया
प्रतिष्ठाहेतोर्यज्ञियभूमेः निर्भक्त इत्यादि पूर्ववत् । 'अगन्म
स्वरिति प्राक्' (का० ३।८।१५) इति पूर्वस्या दिशि स्थितं
स्व स्वर्गं सूर्यं वा वयमगन्म प्राप्ता । यज्ञानुष्ठानेन ।
'संज्योतिषेत्याहवनीयम्' (का० ३।८।१६) इति । ज्योतिपा-
हवनीयलक्षणेन वयं समभूम सङ्गता अभूम ॥ २५ ॥

षड्विंशी ।

स्वयंभूरसि श्रेष्ठो रश्मिर्वर्चोदा असि वर्चो मे
देहि । सूर्यस्यावृतमन्वावर्ते ॥ २६ ॥

उ० सूर्यमुदीक्षते । स्वयंभूरसि । अकृतकस्त्वं भवसि ।
श्रेष्ठः प्रशस्ततमः रश्मिः । सप्त रश्मय आदित्यस्य । तत्र चत-
सृषु दिक्षु चत्वारो रश्मयः । एकोधस्तादेक उपरिष्ठात् । मण्डल-
शरीराहंमानी हिरण्यगर्भाख्यः पुरुषः सप्तमः श्रेष्ठो रश्मिरिति ।
तथाच श्रुतिः 'अथ यत्परं भाः प्रजापतिर्वा स स्वर्गो वा
लोकः' इति । यस्त्वं स्वयंभूरसि श्रेष्ठश्च रश्मिस्तं त्वां ब्रवीमि ।
वर्चोदा असि । ब्रह्मवर्चसस्य स्वरसेनैव स्वभावेनैव दातासि,
अतो वर्चो मे मह्यं देहि । आवर्तते सूर्यस्यावृतम् । आवर्त-
नमावृत् । सूर्यस्यावर्तनमनु अहम् आवर्ते । 'तदेतां गतिमेतां
प्रतिष्ठां गत्वैतस्यैवावृतमन्वावते' इति श्रुतिः ॥ २६ ॥

म० 'स्वयंभूरिति सूर्यम्' (का० ३।८।१७) इति ।
हे सूर्य, त्वं स्वयंभूरकृतक स्वयंसिद्धोऽसि । श्रेष्ठ प्रशस्यतमो
रश्मि मण्डलशरीराभिमानी हिरण्यगर्भाख्योऽसि । सूर्यस्य
सप्त रश्मय सन्ति । चतुर्दिक्षु चत्वार । एक उपर्येकोऽधस्ता-
त्सप्तमो मण्डलाभिमानी हिरण्यगर्भ पुरुष स श्रेष्ठ स
त्वमसि । यतस्त्वं वर्चोदा असि तेजसो दातासि अतो मे
वर्चं ब्रह्मवर्चसं देहि ॥ 'सूर्यस्येत्यावर्तते प्रदक्षिणम्' (का०
३।८।१९) इति । आवर्तनमावृत् । सूर्यस्य सवन्धि-

नीमावृतमावर्तनमनुसृत्याहमपि आवर्ते प्रादक्षिण्येनावर्तनं करोमि ॥ २६ ॥

सप्तविंशी ।

अग्ने गृहपते सुगृहपतिस्त्वयाग्नेऽहं गृहपतिना भूयासः सुगृहपतिस्त्वं मयाग्ने गृहपतिना भूयाः । अस्थूरिणौ गार्हपत्यानि सन्तु शतं हिमाः सूर्यस्यावृतमन्वावर्ते ॥ २७ ॥

उ० गार्हपत्यमुपतिष्ठते । अग्ने गृहपते हे भगवन्अग्ने, गृहपते सुगृहपतिः शोभनो गृहपतिः । अहं त्वया गृहपतिना गृहाणां पलायित्रा भूयासं भवेयम् । किंच सुगृहपतिस्त्वं भया अग्ने, सहायेन गृहपतिना भूयाः भवे । एवमनेन प्रकारेण । अस्थूरिणौ गार्हपत्यानि सन्तु । अन्यतरतो युक्तं शकटं स्थूरीत्युच्यते । तत्त्वत् प्रतिपिध्यते अस्थूरीति । लुप्तोपमं चैतत् । यथा उभयतोर्युक्तं शकटम् । एवं नौ आवयो । गार्हपत्यानि गृहपतिसंयुक्तानि कर्माणि सन्तु । शतं हिमाः शतं वर्षाणि । अथावर्तते । सूर्यस्यावृतमन्वावर्ते इति व्याख्यातम् ॥ २७ ॥

म० 'गार्हपत्यमुपतिष्ठतेऽग्ने गृहपते' (का० ३।८।२१) इति । हे गृहपते अस्मदीयगृहस्य पालक हे अग्ने, त्वया गृहपतिना गृहपालकेन कृत्वा । त्वत्प्रादेनेत्यर्थ । अहं सुगृहपति शोभनो गृहपति भूयास भवेयम् । तथा हे अग्ने, त्वमपि मया गृहपतिना मदीयसेवयेत्यर्थ । सुगृहपति शोभनो गृहपालको भूया भव । अग्नेपदस्यावृत्तिरादरार्था । एवं सति नौ आवयोर्गार्हपत्यानि गृहपतिभ्या स्त्रीपुत्राभ्या निष्पाद्यानि कर्माणि शतं हिमा । वर्षाणि शतवर्षपर्यन्तमस्थूरीव सन्तु । निरन्तरमवहितानि प्रवर्तन्ताम् । एकपार्श्वे बलीवर्दयुक्तं शकटं स्थूरि न स्थूरि अस्थूरि । लुप्तोपमानम् । बलीवर्दयुक्तं शकटं यथा निरन्तरम् अव्यवहितं प्रसरति तथास्माकं गार्हपत्यानि सन्तु । 'गृहपतिना संयुक्ते ज्य' (पा० ४।४।९०) इति व्यप्रत्यय 'सूर्यस्येत्यावर्तते प्रादक्षिण्यम्' (का० ३।८।२३) इति व्याख्यातम् ॥ २७ ॥

अष्टाविंशी ।

अग्ने व्रतपते व्रतमचारिपं तदशकं तन्मेऽराधी-
दमहं य एवास्मि सोऽस्मि ॥ २८ ॥

उ० व्रतं विसृजते । अग्ने व्रतपते हे अग्ने व्रतपते, व्रत-
महम् अचारिपं चरितवानस्मि । तदशकं शक्तवानस्मि ।
तन्मे मम आराधि राष्ट्रं फलम् अभिसमृध्वमित्यर्थ ।
द्वितीयो व्रतविसर्गमन्त्रः । इदमहम् हे अग्ने, त्वत्साक्षिकं व्रतं
गृहीत्वा इदं कर्म समाप्य य एव कर्मणः पुरा अहमस्मि
मनुष्यः स एवास्मि ॥ २८ ॥

म० 'व्रतं विसृजते येनोपेयात्' (का० ३।८।२९)
इति । व्रतग्रहणे मन्त्रद्वयमुक्तं तयोर्मध्ये येन व्रतादानं कृतं
प्रथमेन द्वितीयेन वा । अत्रापि तदनुसारेण व्रतं विसृजेत् । हे
अग्ने हे व्रतपते कर्मपालक, व्रतमचारिपं कर्मानुष्ठितवानस्मि
तदशकं शक्तवान् । त्वत्प्रादात्तत्कर्मशक्तोऽभवम् । त्वया
च तन्मे मदीयं कर्म अराधि साधितम् । द्वितीयो मन्त्रः । हे
अग्ने, इदं कर्म समाप्य योऽहं कर्मण पुरा अस्मि स एव मनु-
ष्योऽस्मि ॥ २८ ॥

इति दर्शपूर्णमासेष्टिमन्त्रा समाप्ताः ॥

एकोनविंशी ।

अग्नये कव्यवाहनाय स्वाहा सोमाय पितृमते
स्वाहा । अपहता असुरा रक्षांसि वेदिपदः ॥ २९ ॥

उ० अतः परं पिण्डपितृयज्ञिया मन्त्राः । प्रजापतेरार्षम् ।
अग्नौ जुहोति । अग्नये कव्यवाहनायस्वाहा । कवयः क्रान्तदर्श-
नाः पितरस्तेषां संबन्धि हविः कव्यम् । तद्वोढव्यं यस्यायम-
धिकारः स कव्यवाहनः । सोमायपितृमतेस्वाहा । पितृमान्
पितृसंयुक्तः । वपट्कारेण वा स्वाहाकारेण वा देवेभ्योऽन्नं
प्रदीयत इति लिङ्गाद्देवावेतौ मन्त्रौ । उल्लिखति । अपहता ।
अपहताः अस्मात् स्थानात् असुराः रक्षांसि च वेदिपदः
वेद्यां सीदन्तीति वेदिपदः ॥ २९ ॥

अत परं पिण्डपितृयज्ञमन्त्रास्तेषां प्रजापतिर्ऋषिः ॥

म० 'सारतण्डुलमपूर्णं श्रपयित्वाभिघार्योद्वास्य भेक्षणेन
जुहोत्यग्नय इति सोमायेति च' (का० ४।१।७) । कवय
क्रान्तदर्शिनः पितरस्तेषां संबन्धि कव्यं हविः । तद्वोढुमधि-
कारो यस्यास्ति स कव्यवाहन । तस्मै अग्नये स्वाहा हविर्द-
त्तम् । पितृमान् पितृसंयुक्त तस्मै सोमनामकाय देवाय स्वाहा
हविर्दत्तम् । स्वाहाकारेण वपट्कारेण वा देवेभ्योऽन्नदानश्रुते-
र्देवाविमौ मन्त्रौ । 'दक्षिणेनोल्लिखत्यपहता इति' (का० ४।
१।८) इति वेद्या सीदन्ति वेदिपद तादृशा असुरा अप-
हता वेदिसकाशादपगताः । तथा रक्षांसि वेद्या अपहतानि ।
असुरत्वं रक्षस्त्वं चेति जातिविशेषौ देवविरोधिनौ ॥ २९ ॥

त्रिंशी ।

ये रूपाणि प्रतिमुञ्चमाना असुराः सन्तः
स्वधया चरन्ति । पुरापुरो निपुरो ये भरन्त्यग्निष्टालो-
कात्प्रणुदात्यस्मात् ॥ ३० ॥

उ० उल्लुमुकं परस्तात्करोति । ये रूपाणीति त्रिष्टुबाग्नेयी ।
ये रूपाणि प्रतिमुञ्चमानाः । ये पितृरूपाणि आत्मनि प्रति-
मुञ्चमानाः । प्रतिपूर्वो मुञ्चतिर्वन्धने वर्तते । आत्मनि बध्नन्तः
असुराः सन्तो भवन्तः स्वधया पित्र्येणात्नेन हेतुभूतेन अस्मा-

भिरेतस्त्वादितव्यमिति चरन्ति संचरन्ति' । किंच परापुरः पराक्रान्ताः पुरः परापुरः शरीराणि महान्तीति । निपुरः निकृष्टाः पुरो निपुरः सूक्ष्माणि शरीराणि ये भरन्ति विभ्रति धारयन्ति अग्निस्तानसुरान् लोकात् स्थानात् प्रणु-दाति प्रणुदतु प्रेरयतु । अस्मात्पितृलोकात् ॥ ३० ॥

म० 'उल्मुकं परस्तात्करोति ये रुपाणीति' (का० ४ । १ । ९) इयं त्रिष्टुप् कव्यवाहनाग्निदेवत्या । स्वधया पैतृ-काग्नेन निमित्तेन पितृणामन्नमस्माभिर्भक्षणीयमिति हेतो स्वीय-रूपाणि प्रतिमुञ्चमाना पितृसमानरूपाणि स्वीकुर्वन्त सन्तो ये असुरा देवविरोधिनश्चरन्ति पितृयज्ञस्थाने प्रसरन्ति । तथा ये असुरा परापुर निपुरश्च भरन्ति । पराक्रान्ता पुर परा-पुर स्थूलदेहान् । निकृष्टा पुर निपुरः सूक्ष्मदेहान् ये धार-यन्ति । स्वमसुरस्त्वं प्रच्छादयितुं ये स्थूलसूक्ष्मशरीराणि विभ्रति । अग्निरुल्मुकरूप अस्मात्लोकात् पितृयज्ञस्थानात्तानसुरान् प्रणु-दाति प्रणुदतु प्रेरयतु । प्रकर्षेणापसारयत्वित्यर्थं ॥ ३० ॥

एकत्रिंशी ।

अत्र पितरो मादयध्वं यथाभागमावृषायध्वम् ।
अमीमदन्त पितरो यथाभागमावृषायिषत ॥ ३१ ॥

उ० उदङ्गास्ते अत्र पितरः । बृहती । अत्र अस्मिन्वर्हिषि हे पितरः, मादयध्वं मोदध्वम् । किंच यथाभागं यो यस्य भागः तं यथाभागम् । आवृषायध्वम् । आङ्पूर्वाद्दृषशब्दात् 'कर्तुः क्यङ् सलोपश्च' इति क्यङ् । वृष इव स्वेच्छया महद्भि-र्ग्रासैरेतान्पिण्डानश्नीत । आवृत्यामीमदन्तेति जपति । अमी-मदन्त हर्षं प्राप्तवन्तः पितरो यथाविभागं च आवृषा-यिषत अक्षितवन्तः । 'यथाभागमाशिपुरित्येवैतदाह' इति श्रुतिः ॥ ३१ ॥

म० 'अत्र पितर इत्युक्त्वोदङ्गास्त आ तमनादावृत्यामीम-दन्तेति जपतीति' (का० ४ । १ । १३-१४) । आ तमनात् श्वासनिरोधेन ग्लानिपर्यन्तमुदङ्मुख आस्त इति सूत्रार्थः । हे पितर, यूयमत्रास्मिन् वर्हिषि मादयध्वं हृष्टा भवत । ततो हविषि यथाभागं स्वं स्वं भागमनतिक्रम्य आवृषायध्वं सम-न्ताद्बुधवदाचरत । यथा वृष स्वाभीष्टं घासं प्राप्य तृप्तिप-र्यन्तं स्वीकरोति तद्वत्स्वीकुरुत । आङ्पूर्वाद्दृषशब्दात् 'कर्तुः क्यङ् सलोपश्च' (पा० ३ । १ । ११) इति क्यङ् ततो लोड् । पितरः अमीमदन्त । यान् पितृन् प्रति मादयध्वमित्युक्तं ते पितरोऽमीमदन्त हृष्टा यथाभागमावृषायिषत स्वं भागमन-तिक्रम्य वृषवत् स्वीचक्रुः । लुडि रूपम् । 'यथाभागमाशिपु-रित्येवैतदाह' (२ । ४ । २ । २२) इति श्रुति । स्वं भागं जक्षु-रित्यर्थः ॥ ३१ ॥

द्वात्रिंशी ।

नमो वः पितरो रसाय नमो वः पितरः
शोषाय नमो वः पितरो जीवाय नमो वः पितरः
स्वधायै नमो वः पितरो घोराय नमो वः पितरो
मन्यवे नमो वः पितरः पितरो नमो वो गृहान्नः
पितरो दत्त सतो वः पितरो देष्मैतद्वः पितरो
वास आर्धत्त ॥ ३२ ॥

उ० नमो व इत्यञ्जलिं करोति । षट्कृत्वा नमस्करोति । 'षट्वा ऋतवः पितरः' इति श्रुतिः । व्याख्यातम् । 'नमो वः पितरो रसाय' हे पितरः, वः युष्माकं संवन्धिने रसाय रसभूताय वसन्ताय नमः । वसन्ते हि मध्वादयो रसाः संभवन्तीत्यत एव नमस्क्रियते । एवं वक्ष्यमाणा अपि मन्त्रा व्याख्येयाः । शोषाय शोषप्रभावाय ग्रीष्माय नमः । शुष्यन्ति हि ग्रीष्मे ओषधयः । जीवाय जीवनहेतुभूताय वर्षाभ्यो नमः । स्वधायै 'स्वाहा वै शरत् स्वधा वै पितृणामन्नम्' इति श्रुतिः । शरदि हि प्रायशोऽन्नानि भवन्ति । घोराय विष-माय । विषमो हि हेमन्तः प्राणिनां शीतप्रचुरत्वात् । मन्यवे । मन्युः क्रोधः । क्रोध इव हि शिशिर ओषधीर्दहति । नमो वः पितरः पितरो नमो वः । अभ्यासे भूयांसमर्थं मन्यन्ते । गृहान्नः पितरो दत्त । भार्यापुत्रपौत्रादयो गृहा उच्यन्ते । गृहान्नः अस्मभ्यं हे पितरः, दत्त । किंच तथा युष्मत्प्रमो-दादस्माकं भवतु । यथा नः गृहे सतो विद्यमानान् द्रव्यान् वो युष्मभ्यं दत्तः । सूत्राणि ददाति । हे पितरः, एतद्वः युष्माकं वासः परिधानम् ॥ ३२ ॥

म० 'नमो व इत्यञ्जलिं करोतीति' (का० ४ । १ । १५) । षट्कृत्वो नमस्करोति । 'षट्वा ऋतवः पितरः' इति श्रुतेः । रसादिशब्देन वसन्तादिषडृतव उच्यन्ते । ते च पितृणा स्वरू-पभूताः अतस्तेभ्यो नमस्करोति । हे पितरः, वो युष्माकं संव-न्धिने रसाय रसभूताय वसन्ताय नमः । यतो मध्वादयो रसा वृक्षेषु जायन्तेऽतो रसशब्देन वसन्त । युष्मद्रूपाय वस-न्ताय नम इत्यर्थः । एवमत्रेताना मन्त्रा व्याख्येया । शोषाय । शुष्यन्त्योषधयो यत्रेति शोषो ग्रीष्मः । जीवाय जीवनहेतु-भूताय जलाय वर्षर्तवे । स्वधायै शरदे । 'स्वधा वै शरत् स्वधा वै पितृणामन्नं' इति श्रुतेः । शरदि हि प्रायशोऽन्नानि भवन्ति । घोराय विषमाय हेमन्ताय । हेमन्तः शीतप्रचुर-त्वेन दुःखदत्वात् घोरः । मन्यवे मन्युः क्रोधस्तद्रूपाय शिशिराय । शिशिरस्तु सर्वोषधीर्दहति । हे पितर, एवंविध-ऋतुरुपेभ्यो वो युष्मभ्यं नमः । हे पितर, वो नम इत्यभ्यास आदरातिशयार्थः । हे पितर, नोऽस्मभ्यं गृहान् दत्त । भार्यापुत्रपौत्रादयो गृहाः । हे पितर, वो युष्मभ्यं सतः

विद्यमानात् देष्म ददाम । सतो धनादि युष्मभ्यमस्माभिर्दा-
तव्यम् । ददतामस्माकं कदाचिद्द्वयक्षयो मास्त्वित्यर्थः ॥
'एतद् इत्युपास्यति सूत्राणि प्रतिपिण्डमूर्णा दशा वा वयस्यु-
त्तरे यजमानलोमानि वेति' (का० ४।७।१६-१८) । हे
पितर, वो युष्मभ्यमेतद्वासःसूत्रमेव परिधानमस्तु ॥ ३२ ॥

त्रयस्त्रिंशी ।

आधत्त पितरो गर्भं कुमारं पुष्करस्रजम् ।
यथेह पुरुषोऽसत् ॥ ३३ ॥

उ० मध्यमपिण्डं प्राश्नाति पुत्रकामा । आधत्त । गायत्री ।
पितरः, आधत्त गर्भम् । कुमारं पुष्करस्रजम् । स्रक्शब्देन
मुण्डमालोच्यते । पुष्करशब्देन पद्मानि । अश्विनौ पुष्करस्रजौ
अश्विभ्यां पुत्रोपमानं क्रियते । किंच यथा येन प्रकारेण इह
अस्मिन्नेव ऋतौ पुरुषः पूरयिता देवपितृमनुष्याणाम् । असत्
भूयात् तथा आधत्तेति सवन्धः ॥ ३३ ॥

म० 'आधत्तेति मध्यमं पिण्डं पत्नी प्राश्नाति पुत्रकामेति'
(का० ४।१।२२) । गायत्री पितृदेवत्या । हे पितर, यथा
इहास्मिन्नेव ऋतौ पुरुष असत् पुरुष देवपितृमनुष्याणाम-
पेक्षितार्थस्य पूरयिता भूयात् । तथा कुमार गर्भं पुत्ररूपं गर्भं
यूयमाधत्त सपादयत् । किभूतं कुमारम् । येन प्रकारेणेह पुष्कर-
स्रजं पुष्कराणा पद्माना स्रक् माला ययोस्तौ पुष्करस्रजौ ।
अश्विनौ अश्विनीकुमारौ । (पुष्करस्रजौ पद्ममालिनौ देवाना
भिषजौ तत्तुल्य कुमार पुष्करस्रक् तम्) । अश्विसाम्यकथ-
नेन रोगहीनं सुन्दरं च पुत्रमाधत्तेति सूचितम् ॥ ३३ ॥

चतुस्त्रिंशी ।

ऊर्जं वहन्तीरमृतं घृतं पर्यः कीलालं परिस्सुतम् ।
स्वधास्थं तर्पयत मे पितृन् ॥ ३४ ॥

उ० अपो निनयति । ऊर्जं वहन्ती अर्द्धैवत्या विराट् ।
हे आपः, यूयम् ऊर्जमन्नं वहत्यौ नानाविधं अमृतं घृतं पर्यः
कीलालम् अन्नरसम् । कीले अलं पर्याप्तं । समर्थोऽन्नमिष्टं
कर्तुं रस इति कीलालः । कीलं बन्धनम् । अलमत्यन्तमन्न-
स्येति वा कीलालम् । 'तस्माद्यावन्मात्र इवान्नस्य रसः
सर्वमन्नमवति' इत्यादि श्रुतिः । परिस्सुतं सुराम् । स्वधास्थ ।
'स्वधा वै पितृणामन्नम्' इति श्रुतिः । 'डुधाञ् धारणपोष-
णयोः' । स्वमात्मीयं पितृणां धान पोषणं स्वधास्थ तर्पयत
मे पितृन् स्वधा भवथ । ततस्तर्पयत मे पितृन् ॥ ३४ ॥

इति उवट्कृतौ मन्नभाष्ये द्वितीयोऽध्यायः ॥ २ ॥

म० 'ऊर्जमित्यपो निषिञ्चतीति' (का० ४।१।१९) ।
अर्द्धैवत्या विराट् । हे आप, यूयं स्वधास्थ पित्र्यहवि स्व-
रूपा भवथ । अतो मे पितृस्तर्पयत । कथंभूता आप । परि-

स्सुतं वहन्ती । पुष्पेभ्यो नि स्सुतं सार वहन्त्य । तच्च सारं,
त्रिविधम् ऊर्जशब्देन घृतशब्देन पर्य शब्देन चाभिधेयम् ।
तत्रोर्जशब्दोऽन्नगतं स्वादुत्वमभिधत्ते । घृतपर्यसी प्रसिद्धे । तच्च
त्रिविधमपि कीदृशम् । अमृतं सर्वरोगविनाशकं मृत्युनाशकं च ।
नास्ति मृतं यस्मात्तत् । पुन कीदृशम् । कीलालम् 'कील
बन्धने' । कीलनं कीलो बन्ध तमलति वारयतीति कीलालम् ।
'अलं वारणपर्याप्त्यो' इति धातु । सर्वबन्धनिवर्तकम् । ईदृशस्य
त्रिविधस्य सारस्य वहनादपा पितृतर्पकत्वमुपपन्नम् ॥ ३४ ॥

श्रीमन्महीधरकृते वेददीपे मनोहरे ।

इध्मप्रोक्षादिपित्र्यान्तो द्वितीयोऽध्याय ईरित ॥ २ ॥

तृतीयोऽध्यायः ।

तत्र प्रथमा ।

समिधाग्निं दुवस्यत घृतैर्बोधयतातिथिम् । आ-
स्मिन्हव्या जुहोतन ॥ १ ॥

उ० समिधाग्निम् । आधानमन्त्रा । प्राग्निज्योतिरित्येतेभ्यः ।
देवानामाग्निं प्रजापतेर्वाग्नेर्वा । आग्नेयश्चतस्रो गायत्र्यः ।
आश्वत्थीस्तिस्रः समिधो घृताक्ता आदधाति । समिधाग्निं
दुवस्यत समिधाश्वत्थसमिधा अग्निं दुवस्यत । दुवस्यतिः
परिचरणार्थः । परिचरत । ततो जातं सन्तं पूर्णाहुतिसंब-
न्धिभिर्घृतैः बोधयत अवगतार्थं कुरुत । अतिथिम् अतिथिध-
र्माणम् । ततोऽनन्तरं हविःसंबन्धिनि आस्मिन्हव्या जुहो-
तन । आजुहोत अस्मिन्नग्नौ हव्या हवींषि ॥ १ ॥

म० अध्यायद्वयेन दर्शपौर्णमासेष्टिविषया मन्त्रा उक्ता ।
अथाधानमन्त्रा उच्यन्ते प्राग्निज्योतिरित्यन्तेभ्य (ख० ६) ।
देवाना प्रजापतेरग्नेर्गन्धर्वाणा वार्षम् । आग्नेयश्चतस्रो गायत्र्य ।
तत्र काल्यायन 'अमावास्यायामभ्याधेयम्' (४।७।१)
इत्यादिना कालविशेषादीनि ब्रह्मौदनपाकपर्यन्तानि कार्या-
प्युक्त्वा पश्चादिदमाह । 'तं चातुष्प्राश्यं पचत्युद्वास्यासेचनं मध्ये
कृत्वा सर्पिरसिच्य्याश्वत्थीस्तिस्रः समिधो घृताक्ता आदधाति
समिधाग्निमिति प्रत्यृचम्' (४।८।४।५) इति । अस्यार्थः ।
चतुर्भिर्ऋत्विग्भिः प्राशितुं योग्यमोदनं पक्त्वा वहिरुद्वास्य तस्यौ-
दनस्य मध्ये घृतसेचनाय निम्नं स्थानं कृत्वा तत्सर्पिषापूर्य
तिस्रः समिधस्तस्मिन्सर्पिष्यभ्यज्य तिस्रभिर्ऋत्विग्भिरमावभ्याद-
धातीति । समिधाग्निम् । हे ऋत्विज, यूयं समिधा कृत्वा
अग्निं दुवस्यत परिचरत । दुवस्यति परिचरणार्थः । सम्यगि-
ध्यते दीप्यते वहिर्यया काष्ठरूपया सा समित्तया । घृतै हो-
ष्यमाणैः पूर्णाहुतिसंबन्धिभिरतिथिमातिथ्यकर्मणा पूजनीयमग्निं
बोधयत प्रज्वालयत । अस्मिन् प्रज्वालितेऽग्नौ हव्या नानावि-
धानि हवींषि आ जुहोतन सर्वतो जुहुत । 'तप्तनप्तनथनाश्च'
(पा० ७।१।४५) इति तनवादेश ॥ १ ॥

द्वितीया ।

सुसमिद्धाय शोचिषे घृतं तीव्रं जुहोतन ।
अग्नये जातवेदसे ॥ २ ॥

उ० जपति । सुसमिद्धाय साधु समिद्धाय । शोचिषे शोचिष्मते दीक्षिमते ज्वलिताय । घृतं तीव्रं पटुतरं गव्यं ग्रहणोद्वासनाधिश्रयणावेक्षणादिभिः संस्कारैः संस्कृतमित्यर्थः । जुहोतन जुहुत । तेत्यर्थका उपजना भवन्ति कर्तन हन्तन यातनेति । अग्नये जातवेदसे जातप्रज्ञानाय ॥ २ ॥

म० हे ऋत्विज, अग्नये यूयं घृतेन जुहोतन जुहुत । जुहोते परस्य लोट्मध्यमवहुवचनस्य तस्य 'तप्तनप्तनथनाश्च' (पा० ७।१।४५) इति तनवादेशे गुणे जुहोतनेति रूपम् । किभूतायामग्नये । सुसमिद्धाय शोभनतया सम्यग्दीप्ताय । अतएव शोचिषे शोचिष्मते दीक्षिमते ज्वलिताय । जातवेदसे जात वेत्ति वेदयति वा जातवेदास्तस्मै । जातप्रज्ञानाय वा । किभूतं घृतम् । तीव्रं स्वादुतमं समग्रं वा पटुतर वा । ग्रहणोद्वासनाधिश्रयणावेक्षणादिभिः संस्कृतमित्यर्थः ॥ २ ॥

तृतीया ।

तं त्वा समिद्धिरङ्गिरो घृतेन वर्धयामसि । बृहच्छोचा यविष्ठय ॥ ३ ॥

उ० तं त्वा समिद्धिः यस्त्वमुक्तगुणस्तं त्वां समिद्धिः । हे अङ्गिरः । अङ्गतिर्गल्यर्थः । रो मत्वर्थीयः । गमनवन् । 'अङ्गिरा उ ह्यङ्गिः' इति श्रुतिः । घृतेन वर्धयामसि वर्धयामः । 'इदन्तो मसि' इति सिकारश्छान्दसः । बृहत् महत् शोच दीप्यस्व । यविष्ठय युवतम । इष्टनि परभूते दे. 'स्थूलदूरयुव-' इत्यादिना यविष्ठय इति सिद्धम् । स्वार्थिको यकारस्तद्धितः ॥ ३ ॥

म० हे अङ्गिर, अङ्गतिर्गल्यर्थः । अङ्गिर्गतिरस्यास्तीति अङ्गिरा । रस्प्रत्ययो मत्वर्थीयः । तत्तद्योगेण गमनवन्नेमि । 'अङ्गिरा उ ह्यङ्गिः' (१।४।१।२५) ति श्रुते तं य उक्तगुणस्तथाविधं त्वा त्वा समिद्धिर्यज्ञसंबन्धिकाष्टैर्घृतेन संस्कृताज्येन च वर्धयामसि वर्धयाम प्रवृद्धं कुर्म । 'इदन्तो मसि' (पा० ७।१।४६) इति सिकारश्छान्दसः । हे यविष्ठय युवतम, कदाचिदपि स्थविरस्वरहितेत्यर्थः । तथाविधाम्ने, बृहत् महत् प्रवृद्धं यथा तथा शोच दीप्यस्व । 'इन्द्रोऽस्तस्तिष्ठ' (पा० ६।३।१३५) इति संहिताया दीर्घः । अतिशयेन युवा यविष्ठ । इष्टनि परे 'स्थूलदूरयुव-' (पा० ६।४।१५६) इत्यादिना वा टिलोपे गुणे च रूपम् । यविष्ठ एव यविष्ठय । स्वार्थे तद्धितयकार ॥ ३ ॥

चतुर्थी ।

उप त्वाग्ने हविष्मतीर्घृताचीर्यन्तु हर्यत ।
जुषस्व समिधो मम ॥ ४ ॥

उ० उप त्वा उप यन्तु त्वां हे अग्ने, हविष्मतीः हविषासयुक्ता । घृताचीः घृताञ्जनाः समिधः । हर्यत । 'हर्यकान्तौ' । हर्यति. प्रेप्साकर्मा । प्रेप्सावन्, ताश्च त्वां प्रत्युपगच्छन्ती. जुषस्व आसेवस्व समिधः मम सबन्धिनीः ॥ ४ ॥

म० 'उप त्वेति जपतीति' (का० ४।८।६) हे अग्ने, हविष्मतीर्हविष्मत्य हविर्युक्ता. घृताची घृताच्यो घृताक्ता एता समिधस्त्वा त्वामुपयन्तु प्रत्युपगच्छन्तु । हे हर्यत प्रेप्सावन्, 'हर्यत । आचके' (निघ० २।६।१०) इति कान्तिकर्मसु पठितत्वात् । तथाविध हे अग्ने, मम मदीया समिध त्वं जुषस्व सेवस्व । त्वामुपयतीरङ्गीकुर्वित्यर्थः । 'छन्दसि परेऽपि' 'व्यवहिताश्च' (पा० १।४।८१-८२) इति । उपयन्तु इत्युपसर्गक्रियापदयोर्व्यवहितत्वम् । हविष्मतीरित्यादौ 'वा छन्दसि' (पा० ६।१।१०६) इति पूर्वसवर्णदीर्घत्वम् ॥ ४ ॥

पञ्चमी ।

भूर्भुवःस्वर्द्यौरिव भूम्ना पृथिवीव वरिम्गा ।
तस्यास्ते पृथिवि देवयजनि पृष्टेऽग्निमन्नादमन्नाद्या-
यादधे ॥ ५ ॥

उ० भूर्भुवःस्व. । महाव्याहृतयः । प्रजापतेरार्षम् । गार्हपत्याहवनीययोराधानमन्ना. । पृथिव्यन्तरिक्षद्युलोका अभिधेयाः, ब्रह्मक्षत्रविशो वा वर्णाः, अन्नप्रजापशवो वा । श्रुतितो व्याख्यातमेतत् । इधमपूर्वार्धं गृहीत्वा यजमानो जपति । द्यौरिव भूम्ना । उपरिष्ठादारभ्यैतद्यजुर्व्याख्येय । तथाहि सुबोधं भवति । तस्या. ते तव हे पृथिवि, देवयजनि देवा यस्यामिज्यन्ते इति देवयजनी तस्या. संबोधनं क्रियते । हे देवयजनि, ते पृष्टे उपरि । अग्निमन्नादम् अन्नस्यात्तारम् । अन्नाद्याय अन्नादनाय अन्नभक्षणाय । आदधे स्थापयामि । तस्या. पृथिव्या. पृष्टेऽग्निमाधाय । द्यौरिव भूम्ना । यथा द्यौर्भूम्ना नक्षत्रवहुत्वेन बह्वी एवं पुत्रादिभिर्वहुभिर्भूयासम् । पृथिवीव वरिम्गा । यथा पृथिवी वरिम्गा उरुत्वेन सता सर्वप्राणिनामाश्रयभूता एवमहं महत्त्वेन सता सर्वप्राणिनामाश्रयभूतो भूयासम् । अथवा यथाक्रममेव व्याख्यायते । द्यौरिव भूम्ना भूयासम् पृथिवीव वरिम्गा भूयासम् । हे अग्ने, त्वत्प्रसादात् । पृथिव्युच्यते । तस्याः ते तव पृथिवि देवयजनि, पृष्टे उपरि अग्निमन्नादमन्नभक्षणाय आदधे । यस्यास्तव मन्वाद्योऽपि अन्नाद्याय संवृताः संजाताः ॥ ५ ॥

म० 'दासभिर्ज्वलन्तमादधाति भूर्भुव इति संभारेषु' (का० ४।९।१) इति । भूर्भुव स्वरिति पूर्ववदिति च' (४।९।१६) अस्यार्थः । आपो हिरण्यमूषाखूत्कर शर्करेति पञ्च सभारानसंपाद्य स्प्येनोल्लिखिताया शुद्धाया भूमौ तान्संभारानवस्थाप्य तेषु शुष्ककाष्ठैर्ज्वलन्तमग्निं भूर्भुव स्वरिति पञ्चाक्षराण्युच्चारयन्नादध्यात् । इदमाहवनीयाधानम् । एवमष्टाक्षरत्वादग्नेर्गायत्रत्वं श्रुत्योक्तम् । गायत्रीसहितस्याग्ने प्रजापतिमुखादुत्पन्नत्वात् । अय मन्त्रार्थः । एतेष्वाधानमन्त्रेषु भूरिति प्रथमा व्याहृति । भुव इति द्वितीया । स्व इति तृतीया । एतास्तिष्ठो व्याहृतय पृथिव्यादिलोकत्रयनामानि । एतदुच्चारणपूर्वकं प्रजापतिना लोकत्रयस्य सृष्टत्वात् । अत एवाग्निं स्थापयन् लोकत्रयमनेन स्मरेत् । एतासा व्याहृतीना महिमा भूयादिति । भूर्भुव स्व शब्देन ब्रह्मक्षत्रविशो वा आत्म-प्रजापशवो वा । सर्वे मद्रशगा भूयासुरिति प्रार्थयन्नग्नीना-दध्यादित्यर्थः । 'इध्मपूर्वार्धं गृहीत्वा द्यौरिव भूमेत्याहेति' (का० ४।९।१७) । देवा इज्यन्ते यस्या पृथिव्या सा देव-यजनी तथाविधे हे पृथिवि, तस्यास्ते तव पृष्ठे देवयजनयो-ग्यायास्तवोपरि । अन्नादमन्नस्य हुतस्यात्तारमग्निं गार्हपत्यादि-रूपमादधे स्थापयामि । किमर्थम् । अन्नाद्याय । अन्नं च तदाद्यं च तस्मै आद्यस्यान्नस्यात्तुं योग्यस्यान्नस्य सिद्ध्यर्थम् । आहिताग्न्या-दित्वात्परनिपात (पा० २।२।३७) । यद्वाग्नेस्याद्याय भक्षणाय । यस्या पृष्ठेऽग्निमाधाय भूम्ना द्यौरिव भूयासमिति शेषः । वहोर्भावो भूमा तेन । यथा द्यौरिक्षत्रबहुत्वेन वह्नी एवं पुत्रपश्वादिभिर्वहुर्भूयासम् । वरिष्णा पृथिवीव भूयासम् । उरोर्भावो वरिष्मा तेन । यथा पृथिवी उरुत्वेन सर्वप्राणिना-माश्रयभूता एवमहं महत्त्वेन सर्वप्राणिनामाश्रयभूतो भूयासम् । यद्वा पूर्वार्धस्यायमर्थः । किभूतमग्निम् । भूम्ना द्यौरिव वर्तमानम् । यथा द्यौरिक्षत्रादिवहुत्वेन युक्ता तथा ज्वालावहुत्वेन युक्तम् । किञ्च वरिष्णा पृथिवीव स्थितम् । यथा पृथिवी सर्वप्राण्या-श्रयत्वरूपेण श्रेष्ठत्वेनोपेता तथा सर्ववस्तुशोधकत्वरूपेण श्रेष्ठत्वेनोपेतम् । अतएव क्वचिद्विधिवाक्ये अग्नये पावकाये-त्यान्नातम् ॥ ५ ॥

षष्ठी ।

आयं गौः पृश्निरक्रमीदसदन्मातरं पुरः ।
पितरं च प्रयन्त्स्वः ॥ ६ ॥

उ० आयं गौः पृश्निः । सर्पराज्ञय आर्षम् । गायत्रस्त्वृचः आहवनीयाश्रयस्थाने विनियुक्तः । अग्निः परापररूपेण स्तूयते । आयं गौः पृश्निरक्रमीत् । आक्रमीत् आक्रमते ऐश्वर्यरूपेणा-यमग्निः गौः गन्ता । सर्वासु तासु क्रियासु पृश्निर्नारूप-असदन्मातरं पुरः इमं लोकमग्निरूपेणानुगृह्य ततः प्रातरादि-त्यात्मना सीदति मातरं पृथिवी पुरः पुरस्तात्प्राच्यां दिशि ।

किञ्च पितरं च प्रयन्त्स्वः पितरं द्युलोकं च प्रयन् गच्छन् सीदतीत्यनुवर्तते । स्वः स्वर्गं आदित्यः ॥ ६ ॥

म० 'आयं गौरिति चोपतिष्ठते सर्पराज्ञीभिर्दक्षिणाग्निमाद-धातीति' (का० ४।९।१८-१९) । आयं गौरित्यादीनां तिसृणामुच्चारणं सर्पराज्ञीति नामधेयम् । सर्पराज्ञी कद्रू पृथिव्य-भिमानीनी । तथा दृष्टत्वात् ताभिर्ऋग्भिराहवनीयमुपतिष्ठते । ततो दक्षिणाग्निमादध्यादिति सूत्रार्थः । गायत्रस्तृच । अग्नि परावररूपेण स्तूयते । अयं दृश्यमानोऽग्नि आ अक्रमीत् सर्वत आहवनीयगार्हपत्यदक्षिणाग्निस्थानेषु सर्वत क्रमणं पादविक्षेपं कृतवान् । किभूतोऽग्निः । गच्छतीति गौ यज्ञनि-ष्पत्तये तत्तद्यजमानगृहेषु गन्ता । 'गमेडोप्रत्यय' (उ० २।६६) । तथा पृश्नि चित्रवर्णः । लोहितशुक्लादिवहुविधज्वालो-पेत । आक्रमणमेवाह । पुर प्राच्या दिशि मातर पृथिवीम-सदत् आसीदत् आहवनीयरूपेण प्राप्तवान् । तथा स्व प्रयन् आदित्यरूपेण स्वर्गं संचरन् पितरं च द्युलोकमपि अस-दत्प्राप्तवान् । स्व शब्देन सूर्य (निघ० १।४।१) । द्युलो-कभूलोकयोर्मातापितृत्वमन्यत्रापि श्रूयते । 'द्यौः पिता पृथिवी माता' इति ॥ ६ ॥

सप्तमी ।

अन्तश्चरति रोचनास्य प्राणादपानती । व्यख्य-
न्महिषो दिवम् ॥ ७ ॥

उ० एवमादित्यरूपेणाग्निं स्तुत्वा अथेदानीं वायुरूपेण स्तौति । अन्तश्चरति रोचनास्य । द्यावापृथिव्योरन्तरं चरति अग्नेर्वाग्वाख्या शक्तिः । 'अन्तरिक्षेऽयं तिर्यङ् वायुः पवते' इति श्रुतेः । रोचना । 'रुच दीप्तौ' । दीपना अस्य अग्नेः । किं कुर्वाणा चरति । प्राणादपानती । 'अन प्राणने' । सर्वप्राणिषु प्राणादनन्तरम् अपानती चरति अपानादनन्तरं प्राणती चर-तीति सामर्थ्यादयमर्थो लभ्यते । एवं वाय्वादित्याभ्यां स्वश-क्तिभ्यामिदं जगदनुगृह्याथ य एनामेवमुपतिष्ठति तस्य किं करोतीत्याह । व्यख्यन्महिषो दिवम् । विविधं तस्य पुरुषस्यो-पभोगार्थमवलोकयति पश्यति भोग्यत्वेन दिवं द्युलोकम् । महिषः । 'अग्निर्वै महिषः स हीदं जातो महाभू' इति श्रुतिः ॥ ७ ॥

म० एवमादित्यरूपेणाग्निं स्तुत्वा वायुरूपेण स्तौति । अस्याग्ने रोचना । 'रुच दीप्तौ' दीप्ति काचिच्छक्ति वाग्वाख्या । अन्तश्चरति द्यावापृथिव्योर्मध्ये शरीरमध्ये चरति । 'अन्तरि-क्षेऽयं तिर्यङ्वायुः पवते' इति श्रुतिः । किं कुर्वती । प्राणादपा-नती सर्वशरीरेषु प्राणव्यापारादनन्तरमपानव्यापारं कुर्वती । अपानादनन्तरं प्राणतीत्यप्यर्थो लभ्यते सामर्थ्यात् प्राणापान-योर्वायुविशेषयो प्रेरिकेत्यर्थः । सति हि जठराग्नौ जीवनहेतो-रौष्ण्यस्य शरीरे सद्भावात्प्राणापानौ प्रवर्तते । तस्मादग्निः

प्राणापानरूप इत्यर्थ । एवं वाय्वादित्याभ्यां स्वशक्तिभूताभ्यामिदं जगदनुग्रह्य य एनमुपतिष्ठते तस्य किं करोतीत्याह । व्यख्यदिति । महिषोऽग्निं दिवं व्यख्यत् । द्युलोकं भोगस्थानमनुष्ठातृभ्यो विशेषेण प्रकाशितवान् प्रकाशयति च । महि माहात्म्यं यागकर्तृस्वरूपं सनोति ददाति स महिष । 'अग्निर्वै महिष स इदं जातो महान्' इति श्रुतेः । व्यख्यत् विपूर्वस्य ख्या प्रकथन इत्यस्य 'अस्यत्विक्किख्यातिभ्योऽट्' (पा० ३ । १ । ५२) इति च्लेरट् । आलोपः । 'छन्दसि छुड्लड्लिट्' (पा० ३ । ४ । ६) इति सर्वकालेषु लट् । अपान इवाचरतीत्यपानती । क्विन्तादपानशब्दाच्छतृप्रत्ययः । 'उगितश्च' (पा० ४ । १ । ६) इति डीप् ॥ ७ ॥

अष्टमी ।

त्रिंशद्दाम् विराजति वाक् पतङ्गाय धीयते ।
प्रतिवस्तोरहं द्युभिः ॥ ८ ॥

उ० त्रिंशद्दाम् । त्रिंशत्सु धामस्विति विभक्तिव्यत्ययः । 'धामानि त्रयाणि भवन्ति स्थानानि नामानि जन्मानि' इति स्थानान्यत्राभिप्रेतानि । त्रिंशच्चाहोरात्रे सुहूर्तास्त इह गृह्यन्ते । त्रिंशत्सु स्थानेषु सुहूर्ताख्येषु स्तुतिभिरग्निरयं स्तूयते । यज्ञे या वाग्विराजति शोभते स्तूयमाना सा वाक् । पतङ्गाय पतन्गच्छतीति पतङ्गोऽग्निः स ह्यरण्याः पतन् गार्हपत्यभावं गच्छति गार्हपत्यादाहवनीयमित्यादिना तादर्थ्ये चतुर्थी । पतङ्गार्थं धीयते अश्रयर्थमुच्चार्यत इत्यर्थः । एतदुक्तं भवति । सर्वदेवतासंवन्धिनीभिः स्तुतिभिरग्निरेव स्तूयते । स हि सर्वात्मा । प्रतिवस्तोरहं द्युभिः । वस्तोः द्युःभानुः इत्यहर्नामसु पठितम् । अह इति निपातो विनिग्रहार्थीयः । न केवलं या त्रिंशत्सु धामसु वाग्विराजति सा पतङ्गाय धीयते किं तर्हि प्रतिवस्तोः प्रत्यहं च या स्तुतिलक्षणा वाक् सा च द्युभिः अहोभिरुत्सवभूतैः । उत्सवाः यागपारायणादयः । स्तुतिलक्षणा वाक् सा च पतङ्गाय धीयते नान्यस्यै देवतायै ८

म० 'सुपा सुलक्' (पा० ७ । १ । ३२) इत्यादिना त्रिंशच्छब्दाद्दामगब्दाच्च सुपो लक् । 'धामानि त्रयाणि भवन्ति स्थानानि नामानि जन्मानि' (निरु० ९ । २० । २९) । अत्र धामगब्देन स्थानमुच्यते । (अहोरात्रस्य त्रिंशन्सुहूर्ता धामशब्देनाभिप्रेता) । त्रिंशत्सु धामसु सुहूर्ताख्येषु स्थानेषु या वाक् विराजति शोभते स्तूयमाना सा वाक् पतङ्गाय धीयते अश्रयर्थमुच्चार्यते । पतन् गच्छतीति पतङ्ग अग्निः । स ह्यरण्यो पतन् गार्हपत्यभावं गच्छति गार्हपत्यात्पतन्नाहवनीयतामित्यादि । सर्वदेवसंवन्धिनीभिः स्तुतिभिरग्निरेव सर्वात्मत्वात्स्तूयत इत्यर्थः । न केवलं त्रिंशत्सु धामसु या वाग्विराजति सैव पतङ्गाय धीयते । किं तर्हि प्रतिवस्तोः प्रत्यहं या स्तुतिलक्षणा वाक् या च द्युभिः अहोभिः यागपारायणाद्युत्स-

वभूतैः स्तुतिलक्षणा वाग्विराजति सा पतङ्गायैव धीयते नान्यस्यै देवतायै । 'वस्तो द्यु भानु' (निघ० १ । ९ । १) इत्यहर्नामसु पठितम् । अहेति निपातो विनिग्रहे । सर्वकालं सर्वा स्तुतिवागश्रयैवेत्यर्थः । यद्वास्या ऋचोऽयमर्थः । धाम स्थानं तच्च त्रिंशत् त्रिंशत्संख्याकं मासगतदिनभेदेन । तद्विराजति विशेषेण दीप्यते । आलस्यरहिताना यजमानानामनुष्ठानेनाहवनीयाद्यग्नीनां स्थानं मासगतेषु त्रिंशत्संख्याकेषु दिनेषु विशेषेण शोभत इत्यर्थः । वाक् स्तुतिरुपा पतङ्गायामये धीयते उच्चार्यते । पतङ्ग पक्षी । तत्सदृशत्वाद्भिः पतङ्ग । यथा कश्चित्पक्षी एकस्मात्स्थानात्स्थानान्तरं गच्छति तद्वदग्निरपि गार्हपत्यस्थानादाहवनीयस्थानं गच्छतीत्यग्ने पक्षिसादृश्यम् । अहेति निपात पूर्वोक्तनिषेधार्थः । अस्या ऋच पूर्वार्धेऽग्निमाहात्म्यज्ञापकं वाक्यद्वयेनार्थद्वयं यदुक्तं तावदेव न भवति क्विलन्यदप्युच्यत इत्यर्थः । वस्तोरित्यहर्नामसु पठितम् । प्रतिवस्तो प्रत्यहं द्युभिः द्योतनैरयमग्निः स्तूयत इत्याद्याहारः । द्युद्योतनं दीप्यते प्रयोगः ॥ ८ ॥

इत्यश्रयाधेयमन्त्राः ॥

नवमी ।

अग्निर्ज्योतिर्ज्योतिरग्निः स्वाहा सूर्यो ज्योतिर्ज्योतिः सूर्यः स्वाहा । अग्निर्वर्चो ज्योतिर्वर्चः स्वाहा सूर्यो वर्चो ज्योतिर्वर्चः स्वाहा । ज्योतिः सूर्यः सूर्यो ज्योतिः स्वाहा ॥ ९ ॥

उ० अग्निर्ज्योतिः । अग्निर्होत्रमन्त्राः प्रागुपप्रयन्त इत्येतस्मात् । प्रजापतेरार्पम् । अग्निर्वर्च इति द्वे तक्षापश्यत्परां जीवलश्चैलकिः । सप्त लिङ्गोक्तदेवता गायत्र्यः । पूर्वाः पञ्चैकपदाः । अग्निर्ज्योतिर्ज्योतिरग्निः स्वाहा । 'नमःस्वस्तिस्वाहा-' इत्यादिना सूत्रेण प्रथमायाः स्थाने चतुर्थी । अग्निर्ज्योतिर्ज्योतिरग्निरिति मन्त्राभ्यासः । अभ्यासे भूयांसमर्थं मन्यन्ते इत्यभिप्रायः । अथ कोर्थः । अग्नये ज्योतिषे स्वाहा सुहुतमस्तु । अथवा स्वस्याहानमस्तु । हानं हाः नहाः स्वस्य अहा अपरित्यागः । आत्मनो द्रव्यस्य वेति । अथवा योऽग्निर्ज्योतिर्ज्योतिश्चाग्निस्तस्यै स्वाहा । सूर्यो ज्योतिरित्यप्यनेनैव व्याख्यातम् । अथ ब्रह्मवर्चसकामस्य । अग्निर्वर्चः योऽग्निर्वर्चसा अनन्यभूतः यस्य च ज्योतिर्वर्चसा अनन्यभूतम् तद्रूपं तस्मै हुतमस्तु । अनेनैव सूर्यो वर्च इत्याख्यातः प्राणहोममन्त्रः । ज्योतिः सूर्य इति व्याख्यातः सूर्यो ज्योतिरित्यनेनैव ॥ ९ ॥

म० अथाग्निर्होत्रहोममन्त्रा अग्निर्ज्योतिरित्यारभ्य उपप्रयन्त (स० ११) इत्यत प्राक् । तन्मन्त्राणां प्रजापतिर्ऋषिः सामान्यतः । यत्र ऋषिविशेषोऽभिधीयतेऽनुक्रमणीकारैस्तत्र द्वावप्यपी । 'यथाग्निर्वर्चो द्वे तक्षापश्यत्परा जीवलश्चैलकिरिति'

(अनु० १ । ११) सप्त लिङ्गोक्तदेवता गायत्र्य । आद्या पञ्चैकपदा । अग्निर्ज्योति सूर्यो ज्योति एते द्वे एकपदे गायत्र्यौ तक्षा मुनिरपश्यत् । परा ज्योति सूर्य इतीमा चेल-कस्य पुत्रो जीवल ऋषिरपश्यदित्यर्थः । अथ 'प्रदीप्तामभिलु-होत्यग्निर्ज्योतिरितीति' (का० ४ । १४ । १४) या समित् प्रदीप्ता तामभिलक्ष्य जुहुयात् । अग्निर्ज्योतिषमिति काण्वशा-खोक्तमन्त्रेण (अध्या० ३ । २ । १) समित्प्रक्षेप । मन्त्रार्थस्तु । योऽयमग्निर्देव स एव ज्योतिर्दृश्यमानज्योति स्वरूपम् । यच्चेदं दृश्यमानं ज्योति तदेवाग्निर्देव । देवस्य ज्योतिषश्च कदाचिदप्यवियोगादेकत्वेन प्रतिपादनम् । स्वाहा ज्योतीरु-पायाम्नये हवि प्रदत्तम् । अयं सायंकलीनोऽग्निहोत्रहोममन्त्र । सूर्यो ज्योतिर्ज्योति सूर्य स्वाहेति प्रातर्होममन्त्र सायंहोम-मन्त्रवद्वाख्येय । सूर्यसवन्धि तेजो रात्रावग्नि प्रविशतीति सायमग्निर्ज्योतिरिति मन्त्रो युक्तः । उदयकालेष्वग्निसवन्धि ज्योति सूर्य प्रविशति । तस्मात्प्रातः सूर्यो ज्योतिरिति मन्त्रः । 'अग्निमादित्य सायं प्रविशति तस्मादग्निर्दूरान्नक्तं ददृशे । उभे हि तेजसी सपद्येते उद्यन्तं वादित्यमग्निरनु समारोहति । तस्माद्भूम एवाग्नेर्दिवा ददृशे' इति तित्तिरिश्चुते । 'अग्निर्वर्च इति ब्रह्मवर्चसकामस्येति' (का० ४ । १४ । १५) ब्रह्मवर्च-सकामस्तु अग्निर्वर्च सूर्यो वर्च इति सायं प्रातश्च जुहुयात् । योऽग्निर्वर्चोन्नयभूत यस्य तन्न्योतिर्वर्चोन्नयभूतम् तस्मै सुहुतमस्तु । एवं 'सूर्यो वर्च इति ज्योति सूर्य इति वा प्रातरिति' (का० ४ । १५ । ११) प्रातर्होममन्त्र ज्योति सूर्य इति । यत् ज्योति स सूर्य एव । य सूर्य स ज्योति-रेव । तस्मै स्वाहा ॥ ९ ॥

दशमी ।

सजूर्देवेन सवित्रा सजू रात्र्येन्द्रवत्या । जुषाणो अग्निर्वेतु स्वाहा । सजूर्देवेन सवित्रा सजूरुषसेन्द्र-वत्या । जुषाणः सूर्यो वेतु स्वाहा ॥ १० ॥

उ० अन्यो होमसन्ने विकल्पः । सजूर्देवेन । अग्निरुच्यते । सजूर्देवेन सवित्रा । 'जुषी प्रीतिसेवनयोः' । योऽग्निः समान-प्रीति देवेन सवित्रा समानप्रीतिश्च । रात्र्या इन्द्रवत्या इन्द्रसंयुक्तया स जुषाणः सेवमानः । आस्वा-दयन् आहुतिं वेतु । वेतिरिह पानार्थः । स्वादनार्थो वा । स्वाहा सुहुत हविरेव भवतु । अथ प्रातः सूर्य उच्यते । सजूर्देवेन सवित्रा समानप्रीतिर्देवेन सवित्रा भूत्वा समानप्रीतिश्च उपसा । उपसाशब्देन सूर्यप्रभोच्यते इन्द्रसंयुक्तया भूत्वा जुषाणः सेवमानः । स्वादयन् सूर्यः वेतु पिबतु । स्वाहेति व्याख्यातम् ॥ १० ॥

म० 'सजूरिति वेति' (का० ४ । १४ । ९) जुहोती-त्यनुवर्तते । पूर्वोक्तमन्त्रे सह सजूरित्यादिमन्त्रद्वयं विकल्पितम् ।

सजूर्देवेन । अग्निर्वेतु अस्मदीयं कर्म प्राप्नोतु । यद्वा वेतु आहुति भक्षयतु । 'वी प्रजननकान्त्यसनखादनेषु' इति धातो प्रयोगः । किभूतोऽग्निः । सवित्रा देवेन प्रेरकेण परमेश्वरेण सह सजू । 'जुषी प्रीतिसेवनयो' जोषणं जू समाना जू प्रीतिर्यस्यासौ सजू । तथा इन्द्रवत्या रात्र्या इन्द्रेण देवेनोपे-तया रात्रिदेवतया सजू समानप्रीतिः । तथा जुषाणोऽस्मासु प्रीतियुक्तः । य उक्तगुणवानग्निर्देवस्तस्मै स्वाहा हूयमानमिदं द्रव्यं दत्तम् । प्रातः सूर्य उच्यते । अग्निमन्त्रवदयं सूर्यमन्त्रो व्याख्येयः । पूर्वार्धे रात्रिदेवताया स्थाने उपोदेवता योजनीया ॥ १० ॥

एकादशी ।

उपप्रयन्तो अध्वरं मन्त्रं वोचेमाग्नये । आरे अस्मे च शृण्वते ॥ ११ ॥

उ० अथ यजमानाश्रुपस्थानम् । उपप्रयन्तो अध्वरं सुपोपः पोपैरित्यन्तं देवानामार्षम् । आद्ये द्वे आग्नेय्यौ गायत्र्यौ । उपप्रयन्तः उपगच्छन्तः अध्वरं यज्ञम् । मन्त्रम् आर्षम् । वोचेम ब्रूयामः । अग्नये आरे दूरेऽपि स्थिताय अस्मे च शृण्वते अस्माकं च मन्त्रं शृण्वते अस्मन्मन्त्र-श्रवणादभिमुखायेत्यर्थः ॥ ११ ॥

म० 'सायमाहुत्या' हुताया यजमानोऽग्नी उपतिष्ठते वात्सप्रेण न वा तिस्रस्त्रिरुपप्रयन्तो ११ अस्य प्रत्ना १६ परि-ते ३६ चित्रावसविति १८ चेति' (का० ४ । १२ । १—३) आहवनीयगार्हपत्यावग्नी उपप्रयन्तो अध्वरमित्यारभ्य सुपोप पोपैरित्यन्तं ३७ बृहदुपस्थानं देवदृष्टम् । तत्राद्ये द्वे आग्नेय्यौ गायत्र्यौ क्रमेण गौतमविरुपाभ्यामपि दृष्टे । आहवनीयोप-स्थानमन्त्रा आदौ । वयमनुष्ठातारोऽग्नेय्यर्थं मन्त्रं मननेन त्राणकर शब्दसमूहं वोचेम उच्यामः । किभूता वयम् । अध्वरं यज्ञमुपप्रयन्त उपगच्छन्तः । किभूतायाम्नये । आरे दूरे अस्मे अस्माकं समीपे इति शेषः । शृण्वते दूरे समीपे चास्मदीयं वाक्यं श्रोतुमुद्युक्ताय । वोचेमेति वक्त्रेराशीर्लिङि परस्मैपदो-त्तमबहुवचने परे 'लिङ्गाशिष्यङ्' (पा० ३ । १ । ८६) इत्यङ् । यासुद् 'अतो येय' (पा० ७ । २ । ८०) 'वच उम्' (पा० ७ । ४ । २०) 'छन्दस्युभयथा' (पा० ३ । ४ । ११७) इति सार्वधातुकत्वात् 'लिङ् सलोपोऽनन्त्यस्य' (पा० ७ । २ । ७९) इति सलोप यलोपः । वोचेम अस्मे 'सुपा सुङ्ग' (पा० ७ । १ । ३९) इति शोआदेश आप्तः ॥ ११ ॥

द्वादशी ।

अग्निर्मूर्धा दिवः ककुत्पतिः पृथिव्या अयम् । अपां रेतोऽसि जिन्वति ॥ १२ ॥

उ० अग्निर्मूर्धा । परापररूपेण व्यवस्थितोऽस्यामृच्यग्निः स्तूयते । अभिनयेन दर्शयति । योयं 'अग्निर्मूर्धा दिवः'

अहनि आदित्यात्मा द्युलोकस्य मूर्धा भवति । अयमेव ककुत् । ककुदिति महन्नामसु पच्यते । तस्य कृतान्तलोपस्यैतद्रूपम् । अयमेव महानात्मा जगतः कारणमित्यर्थः । अयमेव पृथिव्याः पतिः । तापपाकप्रकाशादिभिरयमग्निः सर्वाः प्रजा अनुगृह्णातीत्ययमभिप्रायः । किंच अयमेव अपां रेतांसि जिन्वति । या एता द्युलोकात्पतन्ति तासामपां रेतांसि । रेतः कारणमुच्यते । तानि कारणानि जिन्वति । जिन्वतिः प्रीतिकर्मा । तर्पयति परिपुष्यतीति यावत् । आहुतिः परिणममाना वृष्टिं जनयतीत्येतदर्शयति । तथाच श्रुतिरग्निहोत्रं प्रकृत्य भवति 'ते वा एते आहुती हुते उत्क्रामतः' इत्यारभ्य 'यस्ततः पुत्रो जायते स लोकः' इत्येवमन्ता आहुतिपरिणामवादिनी ॥ १२ ॥

म० अयमग्नि अपा रेतांसि जिन्वति द्युलोकाद्दृष्टिरूपेण पतन्तीनामपा रेतांसि साराणि व्रीहियवादिरूपेण परिणतानि जिन्वति । जिन्वति प्रीतिकर्मा । प्रीणयति । वर्धयतीत्यर्थः । यद्वा अपा रेतांसि कारणानि जिन्वति पुष्पाति । आहुतिपरिणामेन वृष्टिं जनयतीत्यर्थः । 'ते वा एते आहुती उत्क्रामतः' इत्यादिश्रुते । किभूतोऽग्निः । दिवो मूर्धा द्युलोकस्य शिरसमानः । यथा शिरः शरीरस्योपरि वर्तते तथायमग्निरहनि स्वतेजसा आदित्ये प्रविष्टत्वादादित्यरूपेण द्युलोकस्योपरि वर्तते । तथा ककुत् । ककुच्छब्दो गोपृष्ठोन्नतावयववाची तद्वदादित्यरूपेण सर्वोपरिस्थत्वात्ककुत्सदृशः । यद्वा ककुदमिति महन्नाम (निघ० ३ । ३ । १९) तस्यान्तलोप आर्षः । महत् जगत्कारणमित्यर्थः । तथा पृथिव्या पतिः पालकः । दाहपाकप्रकाशैर्भूलोकस्थानामुपकारकत्वात् ॥ १२ ॥

त्रयोदशी ।

उभा वामिन्द्राग्नी आहुवर्ध्या उभा राधसः सह मादयध्वै । उभा दाताराविषा रयीणामुभा वाजस्य सातये हुवे वाम् ॥ १३ ॥

उ० उभा वामिन्द्राग्नीति । ऐन्द्री त्रिष्टुप् । हे इन्द्राग्नी उभा उभौ वां युवाम् आहुवर्ध्वै । कर्ध्वैप्रत्ययः आख्यातोत्तमपुरुषस्यैकवचनस्थाने । आह्वयामि । किमर्थमुभावाह्वयामि । राधसः सहमादयध्वै राधसो धनस्य हविलक्षणास्य । सह एकस्मिन्नेव प्रदाने । मादयध्वै । माद्यतिर्भोजनार्थः । सह भोजनाय । किमर्थं पुनरुभावाह्वयामि सहभोजनायेत्यत आह । उभा दाताराविषां रयीणाम् । उभावाहुतभुक्तौ सन्तौ दातारौ दानशीलौ इषामन्नानां रयीणां धनानां च भवथो युवाम् । उभावाजस्य सातये हुवे वाम् । यतश्चैवं युवां विशिष्टान्नधनदातारौ अतो भूयो भूय उभावपि वाजस्यान्नस्य सातये लब्धये हुवे आह्वयामि वां युवाम् ॥ १३ ॥

६ य० उ०

म० भरद्वाजदृष्ट्या ऐन्द्राग्नी त्रिष्टुप् द्वयूना ॥ इन्द्रशब्देनात्राहवनीयः । तस्य यज्ञसाधकत्वरूपैश्वर्ययुक्तत्वात् । अग्निशब्देन गार्हपत्यः । अग्ने नीयत इत्यग्निरिति यास्कव्युत्पत्तेः । स हि प्रथममाधीयते । हे इन्द्राग्नी, वा युवामुभौ आहुवर्ध्वै आह्वानुमिच्छामीति शेषः । ह्यतेस्तुमर्थे कर्ध्वैप्रत्ययः । किंच राधसः धनाद्धविलक्षणात् सह मादयध्वै युगपदेककर्मणि उभौ युवा मादयितुं हर्षयितुं वा इच्छामीति शेषः । 'मदी हर्षे' इति, 'मद तृप्तौ' इति धातोर्वा णिजन्तात्तुमर्थे शर्ध्वैप्रत्ययः । गुणः । यत उभौ युवामिषामन्नानां रयीणां धनानां दातारौ । अत उभौ वा युवा वाजस्यान्नस्य सातये दानाय हुवे आह्वयामि । उभा । उभशब्दस्य विभक्तेराकारः । सातये 'पणु दाने' अस्य धातो 'ऊतियूति-' (पा० ३ । ३ । ९७) इति क्तिन्नन्तो निपातः । हुवे 'वहुलं छन्दसि' (पा० ६ । १ । ३४) इति ह्यते शपि सप्रसारणे उवद् ॥ १३ ॥

चतुर्दशी ।

अयं ते योनिर्ऋत्वियो यतो जातो अरोचथाः । तं जानन्नग्ने आरोहाथा नो वर्धया रयिम् ॥ १४ ॥

उ० अयं ते योनिः । आग्नेय्यस्त्रिसोऽनुष्टुब्जगतीगायत्र्यः । आहवनीयोऽग्निरुच्यते । हे अग्ने आहवनीय, अयं गार्हपत्योऽग्निः ते तव योनिः उत्पत्तिस्थानम् । कथंभूतो योनिः । ऋत्वियः ऋतावृतौ प्राप्तः काले काले भवति । यतो जातो अरोचथाः । 'रुच दीप्तौ' । यस्मात्त्व जातः सन् पूर्वमस्याधानेष्टिपशुचातुर्मास्यसोमेष्वङ्गभावमुपगतः सन् दीप्तवानसि तं जानन्नग्ने आरोह । तं तथाभूतं योनिं गार्हपत्याख्यं विद्वानारोह पुनरुद्धरणाय । अथानन्तरमेव नः अस्माकं वर्धय स्फीतं कुरु । रयिं धनम् । येन पुनरपि त्वां यक्ष्याम इत्यभिप्रायः ॥ १४ ॥

म० तिस्र आग्नेय्यः । आद्यानुष्टुप् देवश्रवोदेववातदृष्टा । हे अग्ने आहवनीय, ते तवार्थं गार्हपत्यो योनिः उत्पत्तिस्थानम् । किभूतः । ऋत्वियः उत्पादनयोग्यः कालः ऋतुरुच्यते । ऋतुः प्राप्तोऽस्येति ऋत्वियः । 'छन्दसि घसु' (पा० ५ । १ । १०६) इति ऋतुशब्दात्तस्य प्राप्तमित्यर्थे घसु । तस्य इयाः देशः । सायंप्रातः काले उत्पादनयोग्यो योनिः । यतो यस्माद्दुर्कालोपेताद्गार्हपत्याज्जातः उत्पन्नस्त्वमरोचथाः कर्मकाले दीप्तोऽभू । हे अग्ने, तं गार्हपत्यं जानन् स्वजनकमवगच्छन् आरोह पुनरुद्धरणाय कर्मान्ते प्रविश । अथानन्तरं नोऽस्मदर्थं रयिं धनं वर्धय पुनर्यागाय समृद्धं कुरु । 'अन्येषामपि दृश्यते' (पा० ६ । ३ । १३७) इति सहिताया वर्धयेति दीर्घः ॥ १४ ॥

पञ्चदशी ।

अयमिह प्रथमो धायि धातुभिर्होता यजिष्ठो
अध्वरेष्वीड्यः । यमप्रवानो भृगवो विरुरुचुर्वनेषु
चित्रं विभ्वं विशेविशे ॥ १५ ॥

उ० अयमिह । अयमाहवनीयोऽग्निः इह खरस्थाने प्रथमः
मुख्यः । दक्षिणाश्वभिप्राय च प्राथम्यम् । धायि । 'डुधान् धार-
णपोपणयोः' । निहितः धातुभिः अग्निधातुभिरध्वर्युभिः ।
होता आह्वाता देवानाम् । यजिष्ठः यष्टृतमः मानुपाद्भोतुः ।
अध्वरेषु यज्ञेषु । ईड्यः स्तुत्यः । यमप्रवानः यमग्निमाधाय
पूर्वेषु ऋषयः अमप्रवानप्रभृतयः । भृगवः भृगवश्च भृगो-
रपत्यानि । विरुरुचुः । 'रुच दीप्तौ' । विविधां दीप्तिं प्राप्त-
वन्त इत्यर्थः । कावस्थितं सन्तमाधाय विरुरुचुः । वनेषु
अरण्योराधानाभिप्रायम् । चित्रं चयनीयम् । विभ्वं विशे-
विशे । यं च इदानीमपि आदधाति विभूतिशक्तियुक्तं विशे
मनुष्याय । विश इति मनुष्यनाम ॥ १५ ॥

म० जगती वामदेवदृष्टा । द्वादशाक्षराश्चलार पादा
जगत्या । द्वितीयोऽत्र व्यूहेनैकादश चतुर्थो व्यूहेन द्वादश-
स्तेनैकोना जगती । अयमाहवनीय इह कर्मानुष्ठानस्थाने
प्रथमो मुख्य सन्धातुभिर्धायि अधायि आधानकर्तृभिरा-
हितोऽभूत् । 'वहुलं छन्दस्यमाब्धोगेऽपि' (पा० ६ । ४ । ७५)
इत्यडभावः । दक्षिणाश्वपेक्षं प्राथम्यम् । किंभूत । होता
देवानामाह्वाता । यजिष्ठ अतिशयेन यष्टा । 'अतिशयने तम-
विष्टनौ' (पा० ५ । ३ । ५५) इतीष्टनि परे 'तुरिष्टेमेय सु'
(पा० ६ । ४ । १५४) इति तृचो लोपः । तथा अध्वरेषु सोम-
यागादिषु ईड्य ऋत्विग्भिः स्तुत्य । अमप्रवानो भृगवो विशेविशे-
यमाहवनीयं वनेषु विरुरुचुः । अन्तर्भूतो णिच् । रोचयामासुः
दीपितवन्त । अप्रशब्दोऽपत्यनामसु पठित (निघ० २ ।
२ । ७) अप्रवानु पुत्रवन्तो मृगुवंशोत्पन्ना मुनय । यद्वा
अप्रवानृषि अप्रवानस्तप्रभृतयो भृगवश्च मुनय । विशेविशे
विडिति मनुष्यनाम (निघ० २ । ३ । ५) । यजमानरूपाय
तस्मै तस्मै मनुष्याय तदुपकाराय । वनेषु ग्रामाद्बहिर्ह्यजना-
ख्येष्वरण्यप्रदेशेषु यमग्नि विरुरुचुः दीपयन्ति स्म । किंभूतं यम् ।
चित्रं विविधकर्मोपयोगित्वेन आश्चर्यकारिणम् । अतएव विभ्वं
विभुं विभुत्वशक्तियुतं यणादेश ॥ १५ ॥

षोडशी ।

अस्य प्रत्नामनु द्यतं शुक्रं दुदुहे अह्यः ।
पर्यः सहस्रसामृषिम् ॥ १६ ॥

उ० अस्य प्रतां गां प्रकृत्याग्निहोत्रब्राह्मणे श्रूयते । 'तामुहा-
ग्निरभिदध्यौ मिथुन्येन यास्यामीति तां संबभूव तस्यां रेतः

प्रासिञ्चत्' इत्यादि तदर्थोभिवादिन्येषा ऋग्भवति । अस्यै-
वाग्नेः प्रतां चिरन्तनीं द्युतं दीप्तिं गवि अनुपक्तां शुक्ररूपापक्तां
गाम् । दुदुहे दुदुहिरे दुग्धं रक्षन्ति दुहन्ति । का दुहन्ति
रक्षन्ति काः । अह्यः गावः । 'ही लज्जायाम्' अविद्यमानहियः
अलज्जिता उज्वलाः प्रशस्या इत्यर्थः । किं तच्छुक्रं या एता
गावः रक्षन्ति पयः दुग्धम् । सहस्रसां सहस्रसंख्यानां चातु-
र्मास्यपशुसोमानां सनितार संभक्तारम् । ऋषिद्रष्टुः । द्रष्टृत्वं च
गवि सत् पयस्युपचर्यते । 'साहैनानुदीक्ष्य हिंकार' इत्यु-
पक्रम्य 'ते देवा विदांचकुरेप साम्नो हिंकारः' इत्येवमादिना
ग्रन्थेन गोभिर्हिंकारो दृष्ट इत्येतत्प्रतिपादितम् । स एष
मन्नो गां वाग्निं वा पयो वा स्तौति ॥ १६ ॥

म० गायत्र्यवत्सारदृष्टा गोऽग्निपयोदेवत्या । अस्याग्नेः
प्रत्ना चिरन्तनकालभवा द्युतमनु दीप्तिमनुसृत्य अह्य नास्ति
हीर्येषामीदृशा लज्जारहिता दोग्धार ऋषि गा शुक्रं शुद्धं पयो
दुदुहे दुदुहिरे । दुहेर्लिटि 'इरयो रे' (पा० ६ । ४ । ७६)
इति रेआदेशे रूपम् । 'ऋप गतौ' । अर्पति दोहनस्थाने
गच्छतीति ऋषिर्गौ । ता होमार्थं दुग्धवन्त । सायंदोहन-
कालेऽग्निप्रकाशाभावे दुह्यमान पयो भूमौ पतिष्यतीति शङ्कया
दोग्धृणा लज्जा भवति । सत्यामग्निदीप्तौ स्कन्नशङ्कानुदयाल्लज्जा-
भावादहयो दोग्धार । किंभूतामृषिम् । सहस्रसाम् । 'षोऽन्त-
कर्मणि' । सहस्रसंख्याकानि कर्माणि स्यति समापयति क्षीर-
दध्याज्यहवि प्रदानेनेति सहस्रसा ताम् । स्यते क्तिप् ।
यद्वास्या ऋचोऽर्यान्तर गाप्रकृत्याग्निहोत्रब्राह्मणे श्रूयते 'तासु
हाग्निरभिदध्यौ मिथुन्येन यास्यामीति तां संबभूव तस्यां
रेत प्रासिञ्चत्पयोऽभवत्' (२ । २ । ४ । १५) इत्यादि ।
तदभिप्रायमेषा ऋग्वदति । अह्य गाव नास्ति हीर्लज्जा
यासा ता अह्य अलज्जा उज्वलाः प्रशस्या इत्यर्थः । मलिनो
हि लज्जते । अहयो गावोऽस्याग्ने प्रत्ना चिरन्तनीमात्मानु-
पक्ता द्युतं दीप्तिं शुक्रं शुक्ररूपापक्ता द्युतमेव पयो दुग्धं दुदुहे
दुहन्ति क्षरन्ति । अग्निना शुक्ररूपेण सिक्ता स्वकान्तिमेव
गावो दुग्धरूपेण क्षरन्तीत्यर्थः । सहस्रसामृषिमिति विशेषण-
द्वयं पयस । सहस्रं सनोति सहस्रसास्तम् । चातुर्मास्यपशुसो-
माना संभक्तारम् । पुंस्त्वमार्पम् । 'जनसनखनक्रमगसो विद्' (पा० ३ । २ । ६७) इति विद्प्रत्यये 'विद्धुनोरनुनासिकस्यात्'
(पा० ६ । ४ । ४१) इत्याकारे वेलोपे सहस्रसा इति रूपम् ।
तथा ऋषि द्रष्टारम् । गवि वर्तमानं द्रष्टृत्वं पयस्युपचर्यते ।
'सा हैनानुदीक्ष्य हिंकार' इत्युपक्रम्य 'ते देवा विदांचकुरेप
साम्नो हिंकार' इत्यादिना ग्रन्थेन गोभिर्हिंकारो दृष्ट इति प्रत्य-
पादि । यद्वा सहस्रसामृषिमिति विभक्तिलिङ्गवचनव्यत्ययेन
अह्य इत्यस्य विशेषणद्वयम् । किंभूता अह्यः । सहस्रसा-
ऋषयः । पूर्ववदर्थो वा ॥ १६ ॥

सप्तदशी ।

तनूपा अग्नेऽसि तन्वं मे पाह्यायुर्दा अग्नेऽस्या-
युर्मे देहि वर्चोदा अग्नेऽसि वर्चो मे देहि । अग्ने
यन्मे तन्वा ऊनं तन्म आपृण ॥ १७ ॥

उ० अथ यजूषि । तनूपा अग्ने । हे भगवन्नग्ने, यस्त्वं स्वभा-
घत एव अग्निहोत्रिणां तनूपा असि तनूः शरीरं तस्य गोपायिता
भवसि स त्वं मे मम तन्वं पाहि गोपाय । आयुर्दा अग्नेऽसि
यस्त्वमायुषो दातासि हे अग्ने, स आयुर्मे मम देहि ।
वर्चोदा अग्नेऽसि वर्चो मे देहि । यस्त्वमग्ने वर्चोदा असि स
वर्चो मे देहि । यतो दर्शनादेव महानयं ब्राह्मणो विद्वान्
तपसाभिरिव ज्वलतीति प्रतिपत्तिस्तद्वर्च इत्युच्यते । हे अग्ने,
यत् मे मम तन्वाः शरीरस्य ऊनं न्यूनम् अवखण्डितं तत्
मे मम आपृण आपूरय ॥ १७ ॥

म० अथ यजूषि चत्वार्यग्निदेवत्यानि । हे अग्ने, त्वं स्वभा-
घत एव तनूपा असि अग्निहोत्रिशरीराणां पालकोऽसि । तनू-
पाति पालयतीति तनूपा । उदराग्नौ सत्यन्ने जीर्णे शरीरपालन-
मतो हे अग्ने, मे मम तन्वं शरीरं पाहि पालय । तन्वम्
'वा छन्दसि' (पा० ६।१।१०) इत्यमि पूर्वरूपाभावे
यणादेश इत्युक्तम् । हे अग्ने, त्वमायुर्दा असि आयुषो दाता
भवसि । अतो मे ममायुर्देहि अपमृत्युपरिहारेण । यावत्कालं
धनुष्युदराग्नेरौष्ण्यमुपलभ्यते तावन्न भ्रियत इति प्रसिद्धम् । हे
अग्ने, त्वं वर्चोदा असि वर्चसो दातासि । अतो मे वर्चो देहि ।
वैदिकानुष्ठानप्रयुक्तं तेजो वर्चं । यदर्शनादेव महानयं ब्राह्मणो
विद्वान्तपसाभिरिव ज्वलतीति बुद्धिर्त्तणा भवति । किञ्च हे
अग्ने, मे मम तन्वाः मदीयशरीरस्य यदङ्गं चक्षुरादिरुपमूर्तं
दृष्टिपाटवादिरहितं तदङ्गं मे आपृण सर्वत पूरय ॥ १७ ॥

अष्टादशी ।

इन्धानास्त्वा शतं हिमा द्युमन्तं समिधी-
महि । वयस्वन्तो वयस्कृतं सहस्वन्तः सहस्कृ-
तम् । अग्ने सपत्नदम्भनमदब्धासो अदाभ्यम् ।
चित्रावसो स्वस्ति ते पारमशीय ॥ १८ ॥

उ० इन्धानास्त्वा महापङ्क्तिस्त्रयवसाना आग्नेयी । हे अग्ने,
इन्धानाः । 'इन्धी दीप्तौ' । आदीपयन्तः प्रकाशयन्तस्त्वाम् ।
शतं हिमाः शतं वर्षाणि द्युमन्तं समिधीमहि दीप्ति-
मन्तं त्वां समिधीमहि संदीपयाम इत्यर्थः । वयस्वन्तो वय-
स्कृतम् । कथंभूतं त्वां कथंभूताश्च सन्तो वयं समिधीमहि ।
वयस्वन्तः । वय इत्यन्ननाम । अन्नवन्तः । वयस्कृतम् अन्नस्य
कर्तारम् । सहस्वन्तः । सह इति बलनाम । बलवन्तः । सह-
स्कृतम् बलस्य कर्तारम् । 'अग्ने सपत्नदम्भनम्' हे भगवन्नग्ने,

सपत्नदम्भनम् । सपत्नाः शत्रवः । दम्भोतिर्हिसार्थः । सपत्नानां
हिसितारम् । अदब्धासः अदब्धा एव अदब्धासः । 'आज्ज-
सेरसुक्' । अनुपहिसिताः सन्तः । अदाभ्यम् अनुपहिस्यम् ।
समिधीमहीत्यनुवर्तते । चित्रावसो रात्रिरुच्यते 'रात्रिवै चित्रा-
वसुः सा हीयं संगृह्येव चित्राणि वसति' इति श्रुतिः । हे
चित्रावसो, स्वस्ति । स्वस्तीत्यविनाशिनाम । अस्तिरभिपू-
जितः सु अस्तीति स्वस्त्या । ते तव पारम् अन्तम् । अशीय
अश्रुयां व्याभुयाम् ॥ १८ ॥

म० अग्निदेवत्या महापङ्क्तिः । यस्याः पद् पादा अष्टाक्षराः
सा महापङ्क्तिः । अत्र पष्ठ सप्ताक्षर । हे अग्ने, शतं हिमा-
शतं वर्षाणि अस्मदायुषि वर्तमानान् शतं सवत्सरान् त्वां
समिधीमहि नैरन्तर्येण वयं दीपयाम । किंभूता वयम् ।
इन्धाना लदनुग्रहेण दीप्यमाना । तथा वयस्वन्तः । वय इति
अन्ननाम (निघ० २।७।७) अन्नवन्तः । सहस्वन्तः बल-
वन्तः । सह इति बलनाम (निघ० २।९।१७) । अद-
ब्धासः अदब्धा अनुपहिसिता केनापि । दम्भोतिर्हिसाकर्मा ।
'आज्जसेरसुक्' (पा० ७।१।५०) इति असुक् । किंभूतं
त्वाम् । द्युमन्तं दीप्तिमन्तम् । वयस्कृतं वयोऽन्नं करोतीति वय-
स्कृतं तम् । सहस्कृतं सहो बलं करोतीति सहस्कृतं तम् ।
सपत्नदम्भनं सपत्नानां शत्रूणां हिसितारम् । अदाभ्यम् केनापि
हिसितुमयोग्यम् । चित्रावसो, रात्रिदेवत्वं यजुर्कृषिदृष्टम् ।
रात्रिवै चित्रावसु सा हीयं संगृह्येव चित्राणि वसति' (२।
३।४।२२) इति श्रुतेश्चित्रावसुशब्देन रात्रिः । चित्राणि
विविधानि चन्द्रनक्षत्रान्धकाररूपाणि वसन्ति यस्या रात्रौ सा
चित्रावसु । हे चित्रावसो रात्रे, स्वस्ति क्षेमं यथा तथा ते
तव पार समाप्तिमशीय व्याप्रवानि । अश्रोतेः 'बहुलं छन्दसि'
(पा० २।४।७३) इति शपो लुकि लिङ्युत्तमैकवचनै
रुपम् । यथा लोके मनुष्येषु सुप्तेषु चौरा गृहे प्रविशन्ति
तद्वदन्न देवयजने रक्षांसि प्रविशन्तीति शङ्कया तन्निवारणाय
रात्रिप्रार्थनम् ॥ १८ ॥

एकोनविंशी ।

सं त्वमग्ने सूर्यस्य वर्चसागथाः समृषीणां स्तुतेन ।
सं प्रियेण धाम्ना समहमायुषा सं वर्चसा सं प्रजया
संप्रायस्पोषेण ग्मिषीय ॥ १९ ॥

उ० सं त्वमग्ने । अथोपविश्य जपति । आहवनीय उच्यते ।
समित्ययमुपसर्गः । अगथा इत्यनेनाख्यातेन संबध्यते । सम-
गथाः संगतस्त्वम् अग्ने, सूर्यस्य संबन्धिना वर्चसा तेजसा ।
श्रुतिमन्त्रं विवृणोति 'तद्यदस्तं यन्नाद्रित्य आहवनीयं प्रविशति
तेनैतदाह' इति । समृषीणां स्तुतेन संगतस्त्वमग्ने, ऋषीणां
संबन्धिभिर्मन्त्रैः । 'तद्यदुपतिष्ठते तेनैतदाह' । संप्रियेण धाम्ना
संगतस्त्वं प्रियेण धाम्ना प्रियाभिराहुतिभिः । 'धामानि

त्रीणि भवन्ति स्थानानि नामानि जन्मानि' इति श्रुतिः ।
'आहुतयो वा अस्य प्रियं धाम' इति । यथा त्वमग्ने, एतै-
स्त्रिभिः सगतः एवं त्वत्प्रसादादाहमपि आयुषा वर्चसा तेजसा
अग्नेन वा प्रजया पुत्रादिकया रायस्पोषेण । राय इति धननाम ।
धनस्य पोषेण पुष्ट्या सिमपीय । गमेरेतद्रूपम् । संगच्छेयम् ।
आयुःप्रभृतीनि मम सन्त्वित्यर्थः ॥ १९ ॥

म० 'सं त्वमित्युपविश्येति' (का० ४।१२।४) ।
उपप्रयन्त इत्यादिभिश्चित्रावसो इत्यन्तैर्मन्त्रैस्तथानमत्र उपवि-
श्येति विशेषः । हे अग्ने, त्वं सूर्यस्य वर्चसा तेजसा समगथा
रात्रौ सङ्गतोऽसि । 'तद्यदस्तं यन्नादित्य आहवनीयं प्रविशति
तेनैतदाह' (२।३।४।२४) इति श्रुते । ऋषीणा मन्त्राणा
स्तुतेन स्तोत्रेण समगथा । बहवो मन्त्रा अग्निं स्तुवन्ति ।
'तद्यदुपतिष्ठते तेनैतदाह' (२।३।४।२४) इति श्रुते ।
प्रियेण धाम्ना प्रियाभिराहुतिभिः समगथा । 'आहुतयो वा
अस्य प्रियं धाम' (२।३।४।२४) इति श्रुते । यथा
त्वमेतैस्त्रिभिः सङ्गत एवमहमपि त्वत्प्रसादादायुषा अपमृत्यु-
दोषरहितेन सग्मिपीय सङ्गतो भूयासम् । तथा वर्चसा विद्यै-
श्वर्यादिप्रयुक्ततेजसा सग्मिपीय । यथा प्रजया पुत्रादिकया
सग्मिपीय, तथा रायस्पोषेण धनस्य पुष्ट्या सग्मिपीय ।
आयुरादीनि मम सन्त्वित्यर्थः । समगथा गमे 'समो
गम्यच्छ' (पा० १।३।२९) इत्यादिना तद्ध्याध्यमैकवचने
लुडि सिचि 'गमश्च' (पा० १।२।१३) इति सिचि कित्त्वे
'अनुदात्तोपदेश-' (पा० ६।४।३७) इत्यादिना मलोपे
'ह्रस्वादङ्गात्' (पा० ८।२।२७) इति सिचो लोपे रूपम् ।
सिमपीय । गमेराशीर्लिङि उत्तमैकवचने 'इटोऽत्' (पा०
३।४।१०६) इत्यकारे परे सीयुटि कृते छान्दसे इडागमे
'गमहन-' (पा० ६।४।९८) इत्युपधालोपे रूपम् ॥ १९ ॥

विंशी ।

अन्धस्थान्धो वो भक्षीय महस्थ, महो वो
भक्षीयोर्जस्थोर्जो वो भक्षीय । रायस्पोषस्थ रायस्पोषं
वो भक्षीय ॥ २० ॥

उ० अथ गामभ्येति । अन्धस्थ अन्ध इत्यन्ननाम । श्रुत्या
तु लक्षणया वीर्यमित्युक्तम् । यानि वो वीर्याणि यानि वो
महांसीति यतो यूयं वीर्यहेतुभूतमन्ध स्थ भवथ अतोऽन्धः
वः युष्मत्संबन्धि भक्षीय । भजतेरेतद्रूपं न भक्षयते ।
भजेयम् । महस्थ । महश्शब्देन तस्यै श्रुतं तस्यै शिर इत्या-
दीनि दश वीर्याणि उच्यन्ते । यतो महस्थ अतो महो
वीर्यं वो भक्षीय । ऊर्जस्थ ऊर्जशब्दो रसवचनः । यतो
यूयमूर्जस्थ अत ऊर्जं वो भक्षीय । रायस्पोषस्थ । यतो
यूयं धनपुष्टिकराः स्थ अतो धनपोषं ऊर्जं वो भक्षीय ।

रायस्पोषस्थ । यतो यूयं धनपुष्टिकराः स्थ अतो धनपोषं वो
भक्षीय ॥ २० ॥

म० 'गा गच्छत्यन्धस्थेति' । (का० ४।१२।५)
अन्धस्थ रेवती रमध्वमिति यजुर्द्वयेन गा गच्छति । गौर्देवता ।
हे गावः, यूयमन्धस्थ अन्नरूपा स्थ । क्षीराज्यादिरूपस्यान्नस्य
जनकत्वादन्नत्वोपचारः । अतो भवत्प्रसादाद्गो युष्मत्संबन्धि
अन्ध क्षीराज्यादिरूपमन्नमहं भक्षीय सेवेय । 'भज सेवायाम्'
इत्यस्याशीर्लिङ्युत्तमैकवचने रूपम् । तथा यूयं महस्थ पूज्य-
रूपा स्थ । 'मह पूजायाम्' । अतो वो युष्माकं पूज्यानि प्रसा-
दादहमपि महो भक्षीय पूज्यत्वं सेवेय । गौर्न पदा स्पष्टव्ये-
त्यादिस्मृतेर्गवा पूज्यत्वप्रसिद्धिः । यद्वा मह शब्देन दश वीर्या-
ण्युच्यन्ते । तानि यथा 'गौर्वै प्रतिधुक् तस्यै श्रुतं तस्यै शर-
स्तस्यै दधि तस्यै मस्तु तस्या आतन्ननं तस्यै नवनीतं तस्यै
घृतं तस्या आमिक्षा तस्यै वाजिनम्' इति श्रुत्युक्तानि । प्रति-
धुक् तत्कालदुग्धम् । श्रुतमुष्णं तत् । शरो दुग्धमण्ड । मस्तु
दधिरस । आतन्ननं दधिपिण्ड । आमिक्षा स्फुटितं दुग्धम् ।
वाजिनमामिक्षाजलमिति श्रुत्यर्थः । एतद्दशवीर्यरूपा यूयं स्थ ।
अतो वो महो वीर्यमहं सेवेयेत्यर्थः । तथा यूयमूर्जस्थ
बलरूपा स्थ । गोक्षीरादेर्वलहेतुत्वात् बलरूपत्वोपचारः । 'ऊर्ज
बलप्राणनयो' । वो युष्माकं प्रसादादूर्जं भक्षीय बलं सेवेय ।
तथा रायस्पोषस्थ धनपुष्टिरूपा स्थ । वैश्या हि क्षीराज्या-
दिक्रयेण वनं पुष्णन्ति अतो धनपुष्टित्वोपचारः । वो युष्माकं
प्रसादाद्रायस्पोषं धनपुष्टिं भक्षीय सेवेय । अन्ध स्थेत्यादौ
'स्वर्परे शरि' (पा० ८।३।३६।वा१) विसर्गलोपः ॥ २० ॥

एकविंशी ।

रेवती रमध्वमस्मिन्योनावस्मिन् गोष्ठेऽस्मिँल्लो-
केऽस्मिन्क्षये । इहैव स्त मापगात ॥ २१ ॥

उ० रेवती रमध्वम् । हे रेवत्यो धनवत्यः गावः, रमध्वं
रतिं कुरुत । अस्मिन् योनौ । अस्यां गौयूथसंबन्धिन्यां प्रज-
नन्यां रमध्वमित्यनुवर्तते । अस्मिन् गोष्ठे अस्मिन् गोवाटे
रमध्वम् । अस्मिँल्लोके । 'लोकं दर्शनं' । मदीये अस्मिन्न-
वलोकने रमध्वम् । अस्मिन् क्षये गृहे रमध्वम् । 'क्षयो
निवासे' इत्याद्युदात्तः क्षयशब्दः । किञ्च 'इहैव स्त माप-
गात । इहैव यजमानगृहे स्त भवतः । माऽपगात मा अप-
गच्छत यजमानं परित्यज्य ॥ २१ ॥

म० हे रेवती रेवत्य वनवत्यो गावः, धनहेतुत्वेन धन-
वत्त्वं गवाम् । रयिर्विद्यते यासा ता रेवत्यः । रयिश्शब्दात्
मत्तुप् । 'रयेर्मतौ बहुलम्' (पा० ६।१।३७ वा० ४)
इति रयेर्मतौ परे संप्रसारणम् । 'संप्रसारणाच्च' (पा० ६।
१।१०८) इति पररूपम् । 'आहुण' (पा० ६।१।८७) ।
'पुशवो वै रेवन्त' (२।३।४।२६) इति श्रुतेः । हे

रेवत्य, अस्मिन्योनौ दृश्यमानेऽग्निहोत्रहविर्दोहनस्थाने यूयं रमध्वं क्रीडत दोहनादूर्ध्वमस्मिन् गोष्ठे यजमानसंबन्धिगोवाटे रमध्वम् । गोष्ठशब्देन गृहाद्बहिर्विश्रम्भेण सचारप्रदेश । सर्वदास्मिन् लोके 'लोक दर्शने' यजमानदृष्टिविषये रमध्वम् । रात्रौ अस्मिन् क्षये यजमानगृहे रमध्वम् । 'क्षयो निवासे' (पा० ६।१।२०१) इत्याद्युदात्त । क्षयशब्दो निवासवाची । किञ्च । इहैव स्त यजमानगृहे एव भवत । मा अपगात अन्यत्र मा गच्छत । 'इणो गा लुडि' (पा० २।४।४५) इति एतेर्लुडि गादेशे रूपम् ॥ २१ ॥

द्वाविंशी ।

संहितासि विश्वरूप्यूर्जामाविश गौपत्येन । उप त्वाग्ने दिवेदिवे दोषावस्तर्धिया वयम् । नमोभरन्त एमसि ॥ २२ ॥

उ० गामभिमृशति । संहितासि संलग्नासि यज्ञहोमसंबन्धेन । अथवा संदधाति क्षीणान् प्राणिनः स्वपयोभिरिति संहिता । विश्वरूपी । शुक्लकृष्णादिभेदैः पशूनां वैश्वरूप्यम् । या त्वं संहितासि विश्वरूपी च सा ऊर्जा अग्नेन माम् आविश । गौपत्येन च । गवां पतित्वं गौपत्यम् । गार्हपत्यमुपतिष्ठते तिसृभिर्गायत्रीभिः । उप त्वाग्ने । उपेत्ययमुपसर्ग एमसीत्यनेनाख्यातपदेन सह संबध्यते । इमसीति सिद्धे छन्दसि वर्तमानार्थे मस् । लिटि 'इदन्तो मसि' इति रूपम् । उपेम उपेयाम उपगच्छामः त्वाम् । हे अग्ने, दिवेदिवे अहन्यहनि । हे दोषावस्तः । दोषेति रात्रिनाम । 'वस निवासे' रात्र्यां वसनशीलो दोषावस्ता तस्य संबोधनं हे दोषावस्तः । 'अग्नौ ह वै देवा' इत्युपक्रम्य 'तौ संगृह्य रात्रिं प्रविवेश' इति यदनेनेतिहासेनोच्यते तदयं मन्त्रो दृष्ट्वाह दोषावस्तरिति । धिया बुद्ध्या प्रोक्तं । यतमनस्काः श्रद्धधानाः वयं नमोभरन्तः । नम इत्यन्ननाम । अन्नं विभ्रतः उप आ इमसीत्याख्यातपदं व्याख्यातमेव ॥ २२ ॥

म० 'संहितेत्यालभते' (का० ४।१२।६) इति । गामित्यनुवर्तते । हे गौ, त्वं संहितासि क्षीराज्यरूपहविर्दानाय यज्ञकर्मभिः संयुक्तसि । किभूता । विश्वरूपी विश्वं रूपं यस्याः सा । शुक्लकृष्णादिवहुरूपैर्युक्ता । सा लमूर्जा क्षीरादिरसेन गौपत्येन गोस्वामित्वेन मामाविश सर्वतः प्रविश । त्वत्प्रसादान्मम बहुविधो रसो बहुविधं गोस्वामित्वं च संपद्यतामित्यर्थः । 'गार्हपत्यं गत्वोपतिष्ठत उप त्वेतीति' (का० ४।१२।७) । उप त्वा । तिस्रो गायत्र्य आग्नेय्यो मधुच्छन्दोदृष्टा । हे दोषावस्तः हे अग्ने, दोषा रात्रिस्तस्यामपि वसति अजस्रं धार्यमाणत्वान्नोपशाम्यतीति दोषावस्ता । यद्वा अग्नौ हे देवा, इत्युपक्रम्य तौ संगृह्य रात्रिं प्रविवेशेतीतिहासेन अग्ने रात्रौ प्रवेश उक्तस्तमयं मन्त्र आह । हे दोषावस्त रात्रौ

वसनशील गार्हपत्य, दिवेदिवे प्रतिदिनं वयं यजमाना त्वा लामुप एमसि त्वा प्रत्यागच्छाम । 'इदन्तो मसि' । किभूता वयम् । धिया श्रद्धायुक्त्या बुद्ध्या नमोभरन्त नमस्कार सपादयन्त । यद्वा नम इत्यन्ननाम (निघ० २।७।२१) । अन्नं हविर्विभ्रत ॥ २२ ॥

त्रयोविंशी ।

राजन्तमध्वराणां गोपामृतस्य दीदिविम् । वर्धमानं स्वे दमे ॥ २३ ॥

उ० राजन्तमध्वराणाम् । अस्मिन्मन्त्रे आख्यातं नाम्नातमतोऽध्वस्तनमन्त्रे यदाख्यात तदनुवर्तते । राजन्तं दीप्यमानम् । अध्वराणां गोपां यज्ञानां गोप्तारम् । ऋतस्य दीदिविम् सत्यस्य दीपयितारम् । अग्निसमीपे व्रतं गृहीत्वा सत्यं वदति तदभिप्रायमेतत् । वर्धमानम् चातुर्मास्यपशुसोमैः । स्वेदमे स्वकीये यज्ञगृहे । दम इति गृहनाम । दास्यन्ति हि गृहस्थाः । उप आ इमसीत्यनुवर्तते ॥ २३ ॥

म० क्रियापदमनुवर्तते । वयमीदृशमग्निमुपैम । कीदृशम् । राजन्तं दीप्यमानमध्वराणां गोपा गोपायतीति गोपास्तं यज्ञानां गोप्तारम् । ऋतस्य सत्यवचनलक्षणस्य व्रतस्य दीदिविं दीपयितारम् । अग्निसमीपे व्रतं गृहीत्वा सत्यं वदतीत्याशयः । स्वे दमे अस्मदीये गृहे वर्धमानं चातुर्मास्यसोमपश्वादिभिरभिवृद्धि गच्छन्तम् । दाम्यन्ति गृहस्था यत्रेति दमो गृहम् । दिवे किप्रत्ययो बाहुलकात् । लिङ्गद्वावात् द्वित्वम् । 'तुजादीना दीर्घोऽभ्यासस्य' (पा० ६।१।७) इत्यभ्यासदीर्घः । देवयतीति दीदिवि ॥ २३ ॥

*S. Seal
Melakhon
Pitru & Sun*

चतुर्विंशी ।

स नः पितेव सूनवेऽग्ने सूपायनो भव । सचस्वानः स्वस्तये ॥ २४ ॥

उ० स नः पितेव । यस्त्वमुक्तगुणः सोऽस्माकं पिता इव सूनवे पुत्राय हे भगवन्नग्ने, सूपायनः सुखोपगमनो भव । किञ्च सचस्वानः स्वस्तये । सचस्व सेवस्व नः अस्मान् स्वस्तये अविनाशाय ॥ २४ ॥

म० हे अग्ने गार्हपत्य, स पूर्वोक्तगुणयुक्तत्वं नोऽस्माकं सूपायनो भव । सुखेनोपैतुं शक्यं सूपायनः । सुष्ठूपप्राप्तुं शक्यो भव । तत्र दृष्टान्तः । सूनवे पितेव यथा पुत्राय पिता भयं विना सुखेन प्राप्तुं शक्यं । किञ्च नोऽस्माकं स्वस्तये क्षेमाय सचस्व अनेन कर्मणा समवेतो भव । 'ष्व समवाये' इति धातुः । यद्वा सचस्व सेवस्व । 'ष्व सेवने' ॥ २४ ॥

पञ्चविंशी ।

अग्ने त्वं नो अन्तम उत त्राता शिवो भवा वरुथ्यः ।
वसुरग्निर्वसुश्रवा अच्छा नक्षि द्युमन्तम रथि
दाः ॥ २५ ॥

उ० अग्ने, त्वं नः । चतस्रो द्विपदा विराज आग्नेय्यः ।
हे भगवन्नग्ने, त्वं नो अन्तमः त्वमस्माकं निकटतमः । अन्ति-
कशब्दस्य तमप्येतद्रूपम् । ब्रह्मचर्यप्रभृति अग्निमुपासते
तदभिप्रायमेतत् । देशविवक्षया वा । संनिकृष्टो ह्यग्निर्विप्र-
कृष्टा ह्यन्या देवताः । उत त्राता । अपिच स्वभावत एव
सर्वप्राणिनां पालयितासि । यत् एवम् अतो ब्रूमः । शिवो
भवा वरुथ्यः । शिवः शान्तो भव । वरुथमिति गृहनाम ।
वरुथाय हितो वरुथ्यः । वसुरग्निः । अग्निशब्द आम-
न्त्रितविभक्त्या विपरिणम्यते वाक्यसंबन्धात् । हे अग्ने,
यस्त्वं वसुः वासयिता जनानाम् । यद्वा वसु धनम् ।
तापपाकप्रकाशैरुपकुर्वन्नूपस्कर इव भवसि । वसुश्रवा
वसुश्रवाश्च वसुना धनदानेन यः श्रूयते स वसुश्रवा ।
धनदानैरित्यर्थः । सः अच्छानक्षि । 'अच्छाभेरासुमिति
शाकपूणिः' । नक्षतिरामोतिकर्मा । अभिव्याप्नुहि अस्मान् ।
किंच द्युमन्तं दीप्तिमन्तम् । रथि धनम् । दाः देहि ॥ २५ ॥

म० चतस्रो द्विपदा विराज आग्नेय्य । दशार्णपादा
विराद् वन्धादिदृष्टा । हे अग्ने गार्हपत्य, त्वं नोऽस्माकमन्तम
अन्तिकतमः सर्वदा समीपवर्ती भव । 'अम् गतौ' भजने शब्दे
अमति समीपं प्राप्नोतीत्यम् किप् अतिशयितोऽम् अन्तम
अमशब्दात्तमम् । यद्वा अन्तिकशब्दात्तमपि पृषोदरादित्वेन साधु ।
उतापि च त्राता पालयिता । शिव शान्त । वरुथ्य वरु-
थाय हितो वरुथ्य तादृशश्च भव । पुत्रादिसमूहो वरुथ्य ।
यद्वा वरुथ्यं गृहम् । तस्मै हितो भव । किभूत लम् । वसु
वासयतीति वसुः । जनाना वासयिता । तथा अग्नि । अङ्ग-
तीत्यग्नि । 'अग्नि गतौ' । आहवनीयादिरूपेण गमनशील ।
तथा वसुश्रवा वसुना धनेन श्रव कीर्तिर्यस्यासौ वसुश्रवा ।
धनप्रदोऽयमिति यस्य कीर्तिरित्यर्थः । किंच हे अग्ने, त्वमच्छा
नक्षि अभिव्याप्नुहि अस्मान् । 'अच्छाभेरासुमिति शाकपूणिः'
(निरु० ५ । २८) । नक्षिरामोतिकर्मा । यद्वा हे अच्छ
निर्मलभाव अग्ने, नक्षि अस्मद्धोमस्थानं गच्छ । 'नक्ष गतौ' ।
यदा यदा वयं जुहुयामस्तदा समागच्छेत्यर्थः । किंच द्युम-
न्तमं रथि दा अतिदीप्तियुक्तं रथि धनं देहि । ददातेलुडि
रूपम् । 'बहुलं छन्दस्यमाङ्गयोगेऽपि' (पा० ६ । ४ । ७५)
इत्यडभावः ॥ २५ ॥

षड्विंशी ।

तं त्वा शोचिष्ठ दीदिवः सुम्नाय नूनमीमहे
सखिभ्यः । स नो वोधि शुधी हवसुरुष्या णो
अघायतः समस्मात् ॥ २६ ॥

उ० तं त्वा शोचिष्ठ । यस्त्वमुक्तगुणस्तं त्वां ब्रवीमि
हे अग्ने, शोचिष्ठ शोचिष्मन्तमः शोचिरिति ज्वालानामसु
पठितम् । छान्दसो मतुव्लोपः । दीदिवः संदीप्यस्य ।
दिवेर्ज्वलनार्थस्य लिटि क्स्वन्तस्य रूपम् । सुम्नाय । द्वितीयार्थे
चतुर्थी । सुम्नम् । नूनं निश्चयेन । ईमहे याचामहे । त्वत्तोऽ-
वश्यं सुखं भवतीत्यभिप्रायः । सखिभ्यः सखिभ्योऽर्थाय ।
सुम्नं नूनमीमह इत्यनुपङ्गः । स नो वोधि । यस्त्वमुक्तगुणः
सोऽस्माकं बुध्यस्वाभिप्रायम् । बुध्वा च शुधीहवम् शृणु
अस्मदीयमाह्वानम् । श्रुत्वा चाह्वानम् उरुष्याणः । उरुष्यती
रक्षतिकर्मा । रक्ष अस्मान् । कुतो रक्ष । अघायतः अघं
पापं य इच्छति स अघायत् तस्मादघायतः शत्रोः । सम-
स्मात् सर्वस्मात् ॥ २६ ॥

म० हे शोचिष्ठ दीप्तिमन्तम, हे दीदिवः सर्वस्य दीप-
यित, तं पूर्वोक्तगुणयुक्तं त्वा त्वा सखिभ्योऽर्थाय सुम्नाय ।
द्वितीयार्थे चतुर्थी । सुम्नं सुखं नूनं निश्चयेन ईमहे याचामहे ।
यद्वा सुम्नाय सुखार्थं सखिभ्योऽस्मत्सखीनामुपकाराय च त्वामी-
महे । स त्वं नोऽस्मान् भवत्सेवकान् वोधि बुध्यस्व । हव-
मस्मदीयमाह्वानं श्रुधी शृणु । समस्मात्सर्वस्मात् अघायत
शत्रोर्नोऽस्मानुरुष्य रक्ष । समशब्द सर्वपर्याय । शोचिरिति
ज्वालानाम । शोचिरस्यास्तीति शोचिष्मान् मतुप् । अतिश-
येन शोचिष्मान् शोचिष्ठ । 'अतिशयने तमविष्टनौ' (पा०
५ । ३ । ५५) 'विन्मतोर्लुक्' (पा० ५ । ३ । ६५) इतीष्टनि
मतुपो लुक् । दीदिव दिवेर्ज्वलनार्थस्य लिडादेशकस्वन्तस्य
रूपम् । 'मतुवसो रु सवुद्धौ छन्दसि' (पा० ८ । ३ । १९)
इति ह्रस्वम् । वोधि । 'बुध ज्ञाने' लोपमध्यमैकवचने 'सेर्ह्य-
पिच' (पा० ३ । ४ । ८) इति हि । 'बहुलं छन्दसि' (पा०
२ । ४ । ७३) इति शपो लुक् 'हुन्नल्भ्यो हेर्धि' (पा० ६ ।
४ । १०१) । छन्दसि गुणे घलोपौ । शुधी । 'श्रुपृक्वृभ्यश्छ-
न्दसि' इति हेर्धि । सहितायाम् 'अन्येषामपि दृश्यते' (पा०
६ । ३ । १३७) इति दीर्घः । उरुष्य उरुष्यती रक्षणकर्मा ।
'ऋचि तुनुध—' (पा० ६ । ३ । १३३) इत्यादिना दीर्घः ।
'नश्च वातुस्थोरुषुभ्य' (पा० ८ । ४ । २७) इति न इत्यस्य
णत्वम् । अघायत । अघं परस्यति अघायति । 'सुप आत्मन
क्यच्' (पा० ३ । १ । ८) इत्यत्र 'छन्दसि परेच्छायामपि
वक्तव्यम्' इति क्यच् 'अश्वाघस्यात्' (पा० ७ । ४ । ३७) इत्या-
कार । अघायतीति अघायन् तस्मात् अघायतः शत्रु-
त्यये रूपम् ॥ २६ ॥

सप्तविंशी ।

इड एहदित् एहि काम्या एत । मयि वः
कामधरणं भूयात् ॥ २७ ॥

उ० गां गच्छति । इड एहि इडा मनोर्दुहिता अदितिर्देव-
माता । इडेव मनोरस्मान्प्रत्येहि । अदितिरिवादित्यानामस्मान्
प्रत्येहि अनिजायामनिदितौ च इडा । अदितिशब्दप्रयोग
उपमाथः । अतस्मिस्तच्छब्दस्तद्वदतिदेशार्थः । गामभि-
मृशति । काम्या एत । 'मनुष्याणां ह्येतासु कामाः प्रविष्टाः'
इति श्रुतिः । हे काम्या, आ इत एत आगच्छत ।
मयि वः युष्माकम् । कामधरणम् कामा यस्मिन् ध्रियन्ते
तत्कामधरणम् श्रुतिर्व्याचष्टे अहं वः प्रियो भूया-
समिति ॥ २७ ॥

म० 'गा गच्छतीड एहीति' (का० ४।१२।८) । द्वे
यजुषी गव्ये । हे इडे, एहि । हे अदिते, एहि आगच्छ होम-
स्थानम् । इडा मनोर्दुहिता । अदितिर्देवमाता । इडा मनु-
मिवास्मानेहि । अदितिरादित्यानिवास्मानेहि । अतस्मिस्तच्छ-
ब्दस्तद्वदतिदेशार्थः । 'काम्या एतेत्यालभते' (का० ४।१२।
९) इति गामालभते । मनुष्याणां ह्येतासु कामा प्रविष्टा
इति काम्या । हे काम्या सर्वे कामयितव्या, यूयमेत आ
इति आगच्छत । वो युष्माकं कामधरण कामाना धरणमपे-
क्षितफलधारकत्वं यदस्ति तत् मयि अनुष्ठातरि भूयात् । युष्म-
त्प्रसादाद्ब्रह्ममीष्टफलस्य धारयिता भूयासमित्यर्थः । अहं व
प्रियो भूयासमिति श्रुतिर्व्याचष्टे ॥ २७ ॥

अष्टाविंशी ।

सोमान् स्वरणं कृणुहि ब्रह्मणस्पते । कक्षीवन्तं
य औशिजः ॥ २८ ॥

उ० अग्निमीक्षमाणो जपति । सोमानं स्वरणम् । ब्रह्म-
णस्पत्यो गायत्रस्तृचः । बृहस्पतिरेव ब्रह्मणस्पतिः । हे ब्रह्मण-
स्पते, सोमानम् । 'पूङ् अभिषवे' 'आतो मनिन्कनिव्व-
निपः' । 'अन्येभ्योपि दृश्यन्ते' इति मनिन् । सोमानं सोतारं
पातारमिति पर्यायाः । केषां सोतारम् । सामर्थ्यात् सोमा-
नाम् । स्वरणम् । 'स्वृ शब्दोपतापयोः' । शब्दयितारं सोतारं
च सोमानां सोतारं च देवानाम् । कृणुहि कुरु धनप्र-
दानैः । ब्रह्मणस्पते । कमिव । कक्षीवन्तम् लुप्तोपममेतत् ।
कक्षीवन्तमिव ऋषिं दीर्घतमसः पुत्रम् । य. औशिजः ।
उशिजः पुत्रः उशिक् माता अस्यासीत् ॥ २८ ॥

म० 'सोमानमित्यनुदकं व्रतोपायनवत्' (का० ४।१२।
१०) । व्रतेत्यपरेणाहवनीयं प्राड्तिष्ठन्नवर्च जपतीति सूत्रार्थः ।
सोमानं स्वरणं तृचो गायत्रो ब्रह्मणस्पतिदेवत्यस्तेनैव दृष्टः ।

अग्निमीक्षमाणस्य यजमानस्य जपे विनियुक्तः । हे ब्रह्मणस्पते
वेदस्य पालक, सोमानं सोमानामभिषोतारम् । स्वरणं 'स्वृ
शब्दोपतापयो' शब्दयितारम् । कृणुहि कुरु । मामिति शेषः ।
सुनोतीति सोमा तम् । 'अन्येभ्योऽपि दृश्यन्ते' (पा० ३।२।
७५) इति मनिन् । स्वरतीति स्वरण । नन्द्यादित्वात् ल्यु ।
सोमयागकर्तारं स्तुतिरूपशब्दयुक्तं च धनप्रदानैर्मा कुर्वित्यर्थः ।
तत्रोपमानमुच्यते । कक्षीवन्तं कक्षीवन्नामकमृषिं दीर्घतम-
पुत्रं यथा सोमयागयुक्तं स्तुतियुक्तं च कृतवानसि तथा मा
कुरु । उपमानद्योतक इवशब्दोऽत्र लुप्तो द्रष्टव्यः । कोऽसौ
कक्षीवान् । य औशिज उशिज पुत्रः । उशिक् कक्षीवतो
माता ॥ २८ ॥

एकोनविंशी ।

यो रेवान् यो अमीवहा वसुवित् पुष्टिवर्धनः ।
स नः सिषक्तु यस्तुरः ॥ २९ ॥

उ० यो रेवान् । रे इति धननाम । यो ब्रह्मणस्पतिर्ध-
नवान् । यश्च अमीवहा । अमीवा व्याधिः । व्याधेर्हन्ता ।
वसुवित् । वसुनो धनस्य सारासारतां वेत्ति विदित्वा च
यथायोग्यं स्तोत्रभ्यो ददाति । पुष्टिवर्धनः । 'पुष पुष्टौ' पुष्टेः
पोषस्य वर्धयिता । स. नः सिषक्तु 'सिषक्ति सचते' इति सेव-
मानस्य । सोऽस्मान् सेवताम् । यस्तुरः यस्वरणः अवि-
लम्बकारी । यद्वा पुत्रः प्रार्थ्यते । हे ब्रह्मणस्पते, यः पुत्रः
धनवान् यश्च व्याधेर्हन्ता । ज्योतिःशास्त्राभिप्रायमेतत् ।
धनस्य च लब्धा पुष्टेश्च वर्धयिता सोऽस्मान् पुत्रः सेवताम् ।
यस्तुरः शीघ्रकारी । कालातिक्रमो हि प्रत्यग्रं कार्यरसं पिव-
तीत्याहुः ॥ २९ ॥

म० यो ब्रह्मणस्पतिः रेवान् धनवान् । यश्चामीवहा अमी-
वस्य रोगस्य हन्ता । 'अम रोगे' । 'अमेरीव.' । वसुवित्
वसु धनं वेत्तीति । यश्च पुष्टिवर्धन पोषणस्य वर्धयिता । यश्च
तुर 'तुर वेगे' 'इगुपध-' (पा० ३।१।१३५) इति क. ।
वेगवान् अविलम्बितकारी । स ब्रह्मणस्पतिर्नोऽस्मान् सिषक्तु
सेवताम् । 'सिषक्ति सचते इति सेवमानस्य' (निरु० ३।२१)
यद्वा अनयर्चा पुत्रः प्रार्थ्यते । य पुत्रो रेवान् धनवान् यश्च
व्याधेर्हन्ता जपादिना यो धनस्य लब्धा पुष्टेश्च वर्धयिता य.
तुर शीघ्रकारी तादृशः पुत्रोऽग्नेः प्रसादानोऽस्मान् सिषक्तु
सेवताम् ॥ २९ ॥

त्रिंशी ।

मा नः शश्वसो अरुषो धृतिः प्रण्डाल्यस्य ।
रक्षा णो ब्रह्मणस्पते ॥ ३० ॥

उ० मा नः शश्वसः । मा इत्यज्ययं प्रणगित्याख्यातेन
संबध्यते । प्रपूर्वस्य नशोर्वाह्यर्थस्यैतद्रूपम् । मा ज्यामोतु

नः अस्मान् शश्वसः । शंसनं शंसः अनिष्टचिन्तनम् ।
कस्य संबन्धि, अररुषः । 'रा दाने' । अस्य कसौ पश्यां
ररुष इति भवति, तन्नजा प्रतिपिध्यते । अररुषः अदातुः ।
अनुपभोग्यस्य शत्रोरित्यर्थः । धूर्तिः हिंसा । ध्वरति धूर्वति
इति वधकर्मसु पठितम् । मर्त्यस्य मरणधर्मिणो मनुष्यस्य ।
मास्मान् व्याप्नोतु अररुषो मर्त्यस्य संबन्धि शंसनं धूर्तिश्चेति
वाक्यार्थः । किंच रक्षणः । रक्ष न. गोपायास्मान् हे
ब्रह्मणस्पते ॥ ३० ॥

म० 'रा दाने' इति धातो कसुन्नन्तस्य पष्ठ्येकवचने ररुष
इति रूपम् । ररौ इति ररिवास्तस्य ररुष । दानं कृतवत्
इत्यर्थः । तस्य निषेधादररुष इति । कदाचिदपि हविर्दानम-
कृतवत् इत्यर्थः । तादृशस्य मर्त्यस्य मनुष्यस्य शसो धूर्तिश्च
नोऽस्मान् मा प्रणक् प्रकर्षेण व्याप्नोतु । नशिर्व्याप्त्यर्थः । यद्वा
'नश अदर्शने' । मा प्रणक् प्रकर्षेण मा नाशयतु । शंसनं
शंसोऽनिष्टचिन्तनम् । धूर्तिर्हिंसा । 'ध्वरति धूर्वति' (निघ०
२।१९) इति वधकर्मसु पठितत्वात् शत्रुकृतमनिष्टचिन्तनं
शत्रुकृता हिंसा चास्मान् मा व्याप्नोत्वित्यर्थः । किंच हे ब्रह्म-
णस्पते वेदस्य पालकाग्ने, नोऽस्मान् रक्ष । 'द्यचोऽस्तस्तिड'
(पा० ६।३।१३५) इति संहिताया दीर्घः । णत्वं पूर्ववत् ॥३०॥

एकत्रिंशी ।

महि त्रीणामवोऽस्तु द्युक्षं मित्रस्यार्यम्णः । दुरा-
धर्ष वरुणस्य ॥ ३१ ॥

उ० महित्रीणाम् । आदित्यदेवत्यस्तृचो गायत्रः । पथि
स्वस्त्ययनम् । महि महत् त्रीणां त्रयाणामादित्यानाम्
अवोस्तु अवनमव. पालनं भवतु । कथंभूतं पालनम् ।
द्युक्षम् द्युतिमन्ति द्रव्याणि यस्मिन्पालने क्षियन्ति निवसन्ति
तत् द्युक्षम् । किंनाम्नामादित्यानाम् । मित्रस्य अर्यम्ण. वरुणस्य
च । दुराधर्षमित्यवनविशेषणम् । दुराधर्षम् । नजोर्थे दुरूप-
सर्गः । अनाधर्षम् अशक्यमाधर्षयितुमन्यैः ॥ ३१ ॥

म० सत्यवृतिदृष्ट आदित्यदेवत्यस्तृचो गायत्रीजपे विनि-
युक्त पथि जप्त उपद्रवनाशकश्च । मित्रस्यार्यम्णो वरुणस्येति
त्रीणा त्रयाणा देवाना संबन्धि अव पालनमस्तु । किंभूत
मव । महि महत् तथा द्युक्षं द्युमन्ति सुवर्णादिद्रव्याणि क्षियन्ति
निवसन्ति यस्मिन् पालने तथाविधम् । दुराधर्ष तिर-
स्कर्तुमशक्यम् । त्रीणा त्रिशब्दस्यामि छन्दसि त्रयादेशो वेति
वाच्यम् (पा० ७।१।५३) ॥ ३१ ॥

द्वात्रिंशी ।

नहि तेषाम्मा चन नाध्वसु वारणेषु । ईशे
रिपुरघशश्वसः ॥ ३२ ॥

उ० नहि तेषाम् । नहि कदाचित्तेषामादित्यपालितानां
यजमानानाम् अमाचन । अमाशब्दो गृहघचनः । चन-
शब्दोऽप्यर्थे । गृहेऽपि सताम् । नाध्वसु वारणेषु । नच
मार्गेषु सता मम । कथंभूतेषु वारणेषु । यत्रावस्थिताश्रौराः
पथिकान्वारयन्ति ते वारणा. पन्थान. एतदुक्तं भवति । न
गृहस्थितानां नापि गृहाद्गृहिः । ईशे रिपुरघशश्वसः ।
'ईश ऐश्वर्ये' । 'लोपस्त आत्मनेपदेषु' इति तकारलोपः ।
न ईष्टे । रिपुः अघं पापं य. शंसति चौरादिः सोऽ-
घशंस. ॥ ३२ ॥

म० अमाशब्दो गृहनामसु पठित (निघ० ३।४।
११) । चनशब्दोऽप्यर्थे । अमा चन गृहेऽपि वर्तमानाना
तेषा तथा वारणेषु चोरव्याघ्रादयो यत्र स्थिता निवारयन्ति
पथिकान् ते वारणास्तेषु चोरव्याघ्रभयाद्येषु अध्वसु मार्गेषु
वा वर्तमानाना तेषा मित्रार्यमवरुणैस्त्रिभिर्देवैः पालिताना यज-
मानानामुपद्रवायेति शेषः । अघशंस सर्वदा पापस्य प्रशंसको
रिपु शत्रु नहि ईशे समर्थो न भवति । 'लोपस्त आत्मने-
पदेषु' (पा० ७।१।४१) इति तलोपः । 'अधीगत्वर्थद-
येणा कर्मणि' (पा० २।३।५२) इति तेषामिति पठि ।
मित्रादिभि पालितानामस्माकं गृहेऽरण्ये वा नास्ति शत्रुबाध
इत्यर्थः ॥ ३२ ॥

त्रयस्त्रिंशी ।

ते हि पुत्रासो अदितेः प्रजीवसे मर्त्याय ।
ज्योतिर्यच्छन्त्यजस्रम् ॥ ३३ ॥

उ० ते हि पुत्रासः । कस्मात् पुनरादित्यगुप्तानां गृहे
वहिश्च शत्रुनेष्टे, यतस्ते पुत्रा अदितेः । एवं तावदेकम् । इद-
मपरम् । प्रजीवसे मर्त्याय ज्योतिर्यच्छन्ति । प्रयच्छन्ति
ददति । कस्मै । मर्त्याय मनुष्याय । किं प्रयच्छन्ति ज्योतिः ।
अजस्रम् अनुपक्षीणम् । किमर्थं ज्योतिः प्रयच्छन्ति ।
जीवसे चिरंजीवनाय ॥ ३३ ॥

म० कथं तद्रक्षिताना शत्रुभयाभावस्तदाह । हि यतस्ते
अदिते अखण्डितशक्तेर्देवमातु पुत्रास. पुत्रा पूर्वोक्ता
मित्रार्यमवरुणा मर्त्याय मनुष्याय यजमानायाजस्रं निरन्तर-
मनुपक्षीणं ज्योति तेज प्रयच्छन्ति । किमर्थं जीवसे जीवि-
तुम् । यथा चिरंजीवनं भवति तथा तदुपायज्ञानं प्रयच्छ-
न्तीत्यर्थः ॥ ३३ ॥

चतुस्त्रिंशी ।

कदाचनः स्तरीरसि नेन्द्र सश्वसि दाशुषे ।
उपोपेन्नु संघवन्भूय इन्नु ते दानं देवस्य पृच्यते
॥ ३४ ॥

उ० कदाचन । ऐन्द्री बृहती । नकारो भिन्नक्रम आदौ वर्तते । हे इन्द्र, भूयोभूयो याच्यमानस्त्वं न कदाचिदपि स्तरीरसि । स्तृणातेहिंसार्थस्यैतद्रूपम् । न स्तृणासि न क्रुध्यसि । किंपुनः करोषि । सश्रसि दाशुषे । दाशुष इति द्वितीयार्थे चतुर्थी । सश्रतिः सेवनकर्मा । सेवसे । दाशुषे दाश्रांसम् हवींषि दत्तवन्तं यजमानम् । किंच उप पृच्यते एव क्षिप्रम् । 'पृची. संपर्के' संपृच्यते हि दाश्रांसंप्रति । 'प्रसमुपोदः पादपूरणे' इत्युपशब्दः पादपूरणे । इच्छब्द एवार्थे । नुशब्दः क्षिप्रवचनः । हे मघवन् । कथंभूतमुपपृच्यते । भूयो बहुतरमेव क्षिप्रम् । इत् नू उक्तार्थौ । ते तव स्वभूतं दानम् देवस्य दातुः । एतदुक्तं भवति-म कदाचिच्चं यजमानं प्रति क्रुध्यसि । सेवसे च दाश्रांसम् । उपपृच्यते वा त्वदीयं दानं भूयो भूयो दाश्रांसं प्रति ॥ ३४ ॥

म० ऐन्द्री पथ्या बृहती मधुच्छन्दोदृष्टा जपे विनियुक्ता । यस्यास्तृतीय पादो द्वादशार्णोऽन्ये त्रयोऽष्टाक्षराः सा पथ्या बृहती । हे इन्द्र परमैश्वर्ययुक्त, कदाचन कदापि त्वं स्तरी-नीसि । 'स्तृञ् हिंसायाम्' स्तृणातीति स्तरी हिंसक्रो जासि । किं तर्हि दाशुषे सश्रसि । द्वितीयार्थे चतुर्थी । दाश्रांस हवि-र्दत्तवन्तं यजमानं सेवसे । सश्रति सेवनकर्मा । किंच । हे मघवन् धनवन्, देवस्य प्रकाशमानस्य ते तव भूय इत् बहु-तरमेव दानं नु इत् क्षिप्रमेव दाश्रांसमुपपृच्यते । 'पृची संपर्के' यजमानेन सह संपर्कं प्राप्नोति । 'प्रसमुपोद पादपूरणे' (पा० ८।१।६) इत्येक उपशब्दः पादपूरणे । इच्छब्दा-वेवार्थे । नु क्षिप्रार्थः । न कदाचिच्चयजमानं प्रति क्रुध्यसि सेवसे च । तं त्वदीयं भूयो धनं दाश्रांसमुपपृच्यत इति भावः ॥ ३४ ॥

पञ्चत्रिंशी ।

तत्सवितुर्वरेण्यं भर्गो देवस्य धीमहि । धियो यो नः प्रचोदयात् ॥ ३५ ॥

उ० तत्सवितुः सावित्री गायत्री । तदिति षष्ठ्या विपरिणम्यते । तस्य सवितुः सर्वस्य प्रसवदातुः । आदित्यान्तर-पुरुषस्य देवस्य हिरण्यगर्भोपाध्यवच्छिन्नस्य वा विज्ञानान-न्दस्वभावस्य वा ब्रह्मणः । वरेण्यं वरणीयम् । भर्गः । भर्गशब्दो वीर्यवचनः । 'वरुणाद्वा अभिषिचिचानाङ्गर्गो-ऽपचक्राम वीर्यं वै भर्गः' इति श्रुतिः । तेन हि पापं भृजति वहति । 'भृजी भर्जने' । अथवा भर्गस्तेजोवचनः । यद्वा मण्डलं पुरुषो रश्मय इत्येतन्नितयमभिप्रेयते । देवस्य दानादिगुणयुक्तस्य । धीमहि । 'धै चिन्तायाम्' । अस्य छान्दसं संप्रसारणम् । ध्यायामः चिन्तयामः । निदिध्यासं तद्विषयं कुर्म इति यावत् । धियो यो नः । धीशब्दो बुद्धिवचनः कर्मवचनो वा वाग्वचनश्च । बुद्धीः कर्माणि वा वाचो वा । यः सविता नोऽस्माकम् । प्रचोदयात् । 'चुद

संचोदने' । प्रकर्षेण चोदयति प्रेरयति तस्य सवितुः संबन्धि वीर्यं तेजो वा ध्यायाम इति संबन्धः । वाक्यभेदेन वा योजना । तत्सवितुर्वरणीयं वीर्यं तेजो वा देवस्य ध्यायामः । यश्च बुद्धीः प्रचोदयात् प्रेरयत्यस्माकं तं च ध्यायामः । स च सवितैव भवति । लिङ्गव्यत्ययेन वा योजना । तत्सवितुर्वरणीयं भर्गो देवस्य ध्यायामः धियो यद्भर्गः अस्माकं प्रेरयति ॥ ३५ ॥

म० विश्वामित्रदृष्टा सावित्री गायत्रीजपे विनियुक्ता । तदिति षष्ठ्यर्थे । तस्य देवस्य धोतनात्मकस्य सवितुः प्रेरकस्या-न्तर्यामिणो विज्ञानानन्दस्वभावस्य हिरण्यगर्भोपाध्यवच्छिन्नस्य वा आदित्यान्तरपुरुषस्य वा ब्रह्मणो वरेण्यं वरणीयं सर्वैः प्रार्थ-नीयं भर्गं सर्वपापानां सर्वससारस्य च भर्जनसमर्थं तैजः सत्यज्ञानानन्दादिवेदान्तप्रतिपाद्यं ध्यं धीमहि ध्यायाम । छान्दस संप्रसारणम् । यद्वा मण्डलं पुरुषो रश्मय इति त्रयं भर्गशब्दवाच्यम् । भर्गो वीर्यं वा । 'वरुणाद्वा अभिषिचि-चानाङ्गर्गोऽपचक्राम वीर्यं वै भर्गः' (५।४।५।१) इति श्रुते । तस्य कस्य । य सविता नोऽस्माकं धिय बुद्धीः कर्माणि वा प्रचोदयात्प्रकर्षेण चोदयति प्रेरयति सत्कर्मानुष्ठानाय । यद्वा वाक्यभेदेन योजना । सवितुर्वेवस्य तत् वरेण्यं भर्गो ध्यायाम' । यश्च नो बुद्धीः प्रेरयति तं च ध्यायाम । स च सवितैव । लिङ्गव्यत्ययेन योजना । सवितुर्वेवस्य तत् भर्गो धीमहि । यो यत् भर्गो नो बुद्धीः प्रेरयति ॥ ३५ ॥

षट्त्रिंशी ।

परि ते दूढभो रथोऽस्माँर अश्रोतु विश्वतः । येन रक्षसि दाशुषः ॥ ३६ ॥

उ० परि ते । आग्नेयी गायत्री । हे अग्ने, पर्यश्रोतु परि-व्याप्नोतु । ते तव स्वभूतो रथः । अस्मान् विश्वतः सर्वतः । कथंभूतो रथः । दूढभः दुर्दभः । दुरुपसर्गः । प्रतिषेधार्थीयः । दभ्रोतिर्वधकर्मा । अवध्यः । येन रथेन रक्षसि दाशुषः यजमानानाम् । 'यजमाना वै दाश्रांसः' इति श्रुतिः । स रथोऽस्मान् पर्यश्रोतु इति संबन्धः ॥ ३६ ॥

बृहदुपस्थानं समाप्तम् ।

म० आग्नेयी गायत्री वामदेवदृष्टा जपे विनियुक्ता । हे अग्ने, ते तव रथोऽस्मान् यजमानान् विश्वतः सर्वासु दिक्षु पर्यश्रोतु परितो व्याप्नोतु अस्मद्रक्षणाय सर्वतस्तिष्ठतु । किंभूतो रथः । दूढभः । दभ्रोतिर्वधकर्मा । दु खेन दभ्यते दुर्दभः । केनापि सहसा हिंसितुमशक्यः । 'उकारं दुर्दं' (प्रा० का० ३।३।४) इति प्रातिशाख्यसूत्रेण दुरो रेफस्य उकार अग्निपदस्य ड । येन रथेन त्वं दाशुषो यजमानान् रक्षसि पालयसि । 'यजमाना वै दाश्रांसः' (२।३।४।३८) इति श्रुते ॥ ३६ ॥

बृहदुपस्थानं समाप्तम् ।

सप्तत्रिंशी ।

भूर्भुवः स्वः सुप्रजाः प्रजाभिः स्यां सुवीरौ
वीरैः सुपोषः पोषैः । नर्यं प्रजां मे पाहि शंस्य
पशून्मे पाह्यथर्यं पितुं मे पाहि ॥ ३७ ॥

उ० क्षुल्लकोपस्थानमुच्यते । आसुरेरार्षम् । यजूषि ।
भूर्भुवः स्वः । हे भगवन्नग्ने, यस्त्वं महाव्याहत्यात्मकस्तं
त्वां याचे । शोभनप्रजाः प्रजाभिः स्यां भवेयम् । शोभन-
वीरश्च वीरैः शोभनपोषश्च पोषैः । पोषो भूगोहिरण्यधान्या-
दिभिः । प्रवसन् यजमानः गार्हपत्यमुपतिष्ठते । नर्यं
प्रजां मे पाहि । नरेभ्यो हितो नर्यः । हे नर्यं, प्रजां मे
पाहि गोपाय । आहवनीयमुपतिष्ठते । शंस्य 'शंसु स्तुतौ' ।
हे स्तुत्य, पशून्मे पाहि गोपाय । दक्षिणाग्निमुपतिष्ठते ।
अथर्यं । अतनवान् अथर्यः । 'अत सातत्यगमने' । सततं
हि दक्षिणाग्निर्गार्हपत्यस्य स्थानं गच्छति । हे अतनवान्, अन्नं
मे गोपाय ॥ ३७ ॥

म० अथ क्षुल्लकोपस्थानमासुरिदृष्टम् । 'भूर्भुव खरिति
वोभौ' (का० ४।१२।१२) इति । वाशब्दो विकल्पार्थः ।
पूर्वोक्तेनोपप्रयन्त इत्यादिना वक्ष्यमाणेन भूर्भुव खरित्यादिना
वोभावन्ती उपतिष्ठते । उभयोपस्थानं कुर्यादिति सूत्रार्थः । हे अग्ने,
भूर्भुव स्व त्वं व्याहत्यादित्रयात्मक तदर्थभूतलोकत्रयात्मको
वा । अतस्त्वत्प्रसादादहं प्रजाभिः बन्धुभृत्यादिरूपाभि कृत्वा
सुप्रजा स्यामनुकूलत्वेन शोभना प्रजा यस्य तादृशो भवेयम् ।
तथा वीरै पुत्रै सुवीर स्या शास्त्रीयमार्गवर्तिशोभनपुत्र-
युक्तो भवेयम् । तथा पोषै हिरण्यादिपोषणै सुपोष स्या बहु-
भृत्यार्हहिरण्यादियुक्तो भवेयम् ॥

प्रवत्स्यदुपस्थानमागतोपस्थानं चादित्यदृष्टम् ॥

'प्रवत्स्यन् सर्वान्नर्येषि प्रतिमन्त्रम्' (का० ४।११।१३)
इति । यद्वा यजमानो ग्रामान्तरं गन्तुमिच्छति तदानीं
सर्वान्नरीन्नर्येष्यादिमन्त्रैरुपतिष्ठते । अथ मन्त्रार्थः । नर्यं नरेभ्यो
हितं गार्हपत्यं, मे प्रजा पाहि । आहवनीयमुपतिष्ठते ।
हे शंस्य अनुष्ठातृभि शंसितुं योग्याहवनीयं, मे मम प्रजां
पाहि रक्ष । दक्षिणाग्निमुपतिष्ठते । हे अथर्यं दक्षिणाग्ने, मे
पितुमन्नं पाहि । अतनवानथर्यं । 'अत सातत्यगमने' ।
सततं गार्हपत्यात्स्वस्थानं दक्षिणाग्निर्गच्छति तेनाथर्यं । निपा-
तोऽयम् ॥ ३७ ॥

अष्टत्रिंशी ।

आगन्म विश्वेदेसमस्मभ्यं वसुवित्तमम् ।
अग्ने सम्राडभि द्युन्नमभि सह आयच्छस्व ॥ ३८ ॥

उ० प्रत्यागत आहवनीयमुपतिष्ठते । आगन्म । अनु-
ष्टुप् । हे आहवनीय, यं त्वामागता वयम् । 'विश्वेदेसं

सर्वतो धनम् । अस्मभ्यम् । पृथर्थं चतुर्थी । अस्माकम् ।
वसुवित्तमम् । अतिशयेन धनस्य वेदितारम् । स. त्वं
हे भगवन् अग्ने, सम्राट् । 'राजृ दीप्तौ' सम्यग्दीप्तिमत् ।
अभिद्युन्नम् । द्युन्नं द्योततेर्यशो वा अन्नं वा । अभिसहः ।
सह इति बलनाम । आयच्छस्व । यमेरेतद्रूपम् । एतदुक्तं
भवति । अस्मानभि अन्नं यशो वा बलं वा गृह्णीष्व । अग-
मयेत्यर्थः । यद्वा अस्मान् द्युन्नमभि बलं वाभियच्छस्व
स्थापयस्व समर्पय । आयच्छति. स्थापनार्थः ॥ ३८ ॥

म० 'समित्पाणिरुपेत्य कंचिदुपतिष्ठत आहवनीयगार्ह-
पत्यदक्षिणाग्नीनागन्मेति प्रतिमन्त्रम्' (का० ४।१२।१८)
इति । समिधं हस्ते आदाय कंचिदपि जनमगत्वेव प्रथममे-
वाश्रयगारं प्राप्यागन्मेत्यादिमन्त्रत्रयेणाहवनीयादीनुपतिष्ठत इति
सूत्रार्थः । अनुष्ठातृवाहवनीयदेवत्या । हे अग्ने, सम्राट् सम्यक्
राजते दीयते सम्राट् तथाविधाग्ने आहवनीयं, वयं त्वामा-
गन्म त्वामुद्दिश्य ग्रामान्तरात्प्रत्यागता । किभूतं त्वाम् ।
विश्वेदेस विश्वं वेत्ति वेदयतीति वा विश्वेदेसास्तम् । विश्वं
वेदो धनं यस्येति वा । सर्वज्ञं सर्वधनं वा । पुन किभूतम् ।
अस्मभ्यं वसुवित्तममस्मदर्थमतिशयेन वसुनो धनस्य वेदितार
लब्धारम् । किञ्च । हे अग्ने, द्युन्नं सहश्च अस्मभ्यमभि आय-
च्छस्व । 'दाण् दाने' । 'पात्रा-' (पा० ७।३।१८) इत्या-
दिना यच्छादेशः । यशो बलं चास्मभ्यं देहि । 'द्युन्नं द्योत-
तेर्यशो वा' (निरु० ५।५) । सह इति बलनाम (निघं०
२।९) यच्छस्वेति यमे रूपं वा । आयच्छस्व आगमय ।
यच्छति स्थापनार्थो वा । अस्मासु यशो बलं च स्थापय ॥ ३८ ॥

एकोनचत्वारिंशी ।

अयमग्निर्गृहपतिर्गार्हपत्यः प्रजाया वसुवित्तमः ।
अग्ने गृहपतेऽभि द्युन्नमभि सह आयच्छस्व ॥ ३९ ॥

उ० गार्हपत्यमुपतिष्ठते । अयमग्निः न्यङ्कुसारिणी वृ-
हती । योऽयमग्निर्गृहपतिर्गार्हपत्याख्यः प्रजायाश्च अतिशयेन
धनस्य वेदिता तमेतं याचे हे अग्ने, गृहपति. अभिद्युन्नेति
व्याख्यातम् ॥ ३९ ॥

म० गार्हपत्यमुपतिष्ठते । न्यङ्कुसारिणी वृहती । यस्या
द्वितीय पादो द्वादशाक्षरोऽन्ये त्रयोऽष्टाक्षरा सा न्यङ्कुसा-
रिणी । अत्र तृतीयो नवार्णस्तेनैकाविका । अयं पुरोऽवस्थितो
गार्हपत्य एतन्नामकोऽग्निर्गृहस्य पति पालकः । प्रजाया पुत्र-
पौत्रादिकाया अनुग्रहार्थं वसुवित्तम अतिशयेन धनस्य लब्धा ।
हे अग्ने, स त्वं द्युन्नं सहश्चाभ्यायच्छस्व देहि ॥ ३९ ॥

चत्वारिंशी ।

अयमग्निः पुरीष्यो रयिमान्पुष्टिवर्धनः । अग्ने
पुरीष्याभि द्युन्नमभि सह आयच्छस्व ॥ ४० ॥

उ० दक्षिणाश्रयुपस्थानम् । अयमग्निः । अनुष्टुप् । योय-
मग्निः । पुरीष्यः पशव्यः । 'पशवो वै पुरीषम्' इति
श्रुतिः । रयिमान्धनवान् पुष्टैर्वर्धयिता । तमेतं प्रत्यक्षीकृत्य
याचे । हे अग्ने पुरीष्य, युष्मं बलं च प्रत्यस्मान्निधेहि ॥ ४० ॥

म० दक्षिणाग्निमुपतिष्ठते । अनुष्टुप् । योऽयमग्निः पुरीष्य
पशव्यः । 'पशवो वै पुरीषम्' इति श्रुते । रयिमान्धनवान्
पुष्टिवर्धनं पोषस्य वर्धयिता । तं याचे । हे अग्ने, पुरीष्य
पशुहित, युष्मं सहस्वाभ्यायच्छस्व देहि ॥ ४० ॥

एकचत्वारिंशी ।

गृहा मा विभीत मा वेपध्वमूर्ज विभ्रत एमसि ।
ऊर्ज विभ्रद्वः सुमनाः सुमेधा गृहानैमि मनसा
मोदमानः ॥ ४१ ॥

उ० गृहानुपैति । गृहा मा विभीत । त्रिष्टुविरा-
ड्पा । हे गृहाः, माविभीत भयं मुञ्चत मा वेपध्वम् ।
'दुवेषु कम्पने' । वेपतिः कम्पनार्थः । कम्पनं मुञ्चत ।
यतो वयम् युष्मान् ऊर्जं अन्नं विभ्रत धारयमाणान् अनु-
पक्षीणान् अन्नेनैव आइमसि आगताः स्मः । किञ्च अहमपि
ऊर्जं अन्नं विभ्रन् धारयन् वः युष्मान् प्रति सुमनाः शोभ-
नमनाः सुमेधाः शोभनप्रज्ञः सन् गृहानैमि गृहान्प्रत्याग-
च्छामि । मनसा मोदमानः हृष्यन् । आ इमः बहुवचनम् ।
एमि एकवचनम् । आत्मनि विकल्पेन बहुवचनं स्मर्यत
इत्यदोपः ॥ ४१ ॥

म० 'गृहा मा विभीतेति गृहानुपैति' (का० ४ । १२ ।
२२) इति । प्रामान्तरादागतो गृहा मेल्यादिमन्त्रत्रयेण गृहं
प्राप्नुयात् । तिस्रोऽपि वास्तुदेवत्या शंयुदृष्टा । त्रिष्टुविराड्-
रूपा । यस्या एकादशार्णान्नय पादा एकोऽष्टार्णं सा विरा-
ड् रूपा । अत्र प्रथमो दशार्णस्तेनैकोना । हे गृहा, यूयं मा
विभीत । पालको यजमानो गत इति भयं मा कुरुत । मा
च वेपध्वम् । कोऽपि शत्रुरागत्य विनाशयिष्यतीति बुद्ध्या
कम्पं मा कार्ष्णं । यतो वयमूर्जं विभ्रतो धारयमाणानक्षीणा-
न्नेनैव युष्मान् एमसि । आ इम आगता स्मः । यथा यूय-
मूर्जं विभ्रत तथाहमपि ऊर्जं विभ्रत् धारयन् सुमना शोभ-
नमनस्क सुमेधाः शोभनधारणप्रज्ञोपेत । मनसा दुःखरहितेन
मोदमान हृष्यन् वो युष्मान् गृहानैमि आगच्छामि । एम
ऐमीत्यात्मनि विकल्पेन बहुवचनम् 'अस्मदो द्वयोश्च' (पा०
१ । २ । ५९) इत्युक्ते ॥ ४१ ॥

द्विचत्वारिंशी ।

येषामध्येति प्रवसन्त्येषु सौमनसो बहुः । गृहा-
नुप ह्यामहे ते नो जानन्तु जानतः ॥ ४२ ॥

उ० येषामध्येतीति । अनुष्टुप् । येषां गृहाणामध्येति ।

'इक् स्मरणे' इत्येतस्यैतद् रूपं नतु 'इङ् अध्ययने' इत्येतस्य ।
येषां गृहाणां स्मरति प्रवसन् गृहपतिः । येषु च सौमनसो
बहुः । येषु गृहेषु बहुप्रकारं सौमनस्य विद्यते तान् गृहानु-
पह्यामहे आह्वयामः । ते चाहूताः सन्तो नो जानन्तु ।
अस्मद्विषयां प्रत्यभिज्ञां कुर्वन्तु । जानतोऽस्मान् प्रत्यभिज्ञाव-
तोऽस्मान् ॥ ४२ ॥

म० अनुष्टुप् । प्रवसन् देशान्तरं गच्छन् यजमानो येषा-
मध्येति । 'इक् स्मरणे' । यान् गृहान् स्मरति । 'अधीगर्थद-
येशा कर्मणि' (पा० २ । ३ । ५२) इति षष्ठी । गृहविषयं
क्षेमं सदा चिन्तयतीत्यर्थः । तथा येषु गृहेषु यजमानस्य बहु,
सौमनसो सुमनसो भावः प्रीत्यतिशयः । वयं तान् गृहानुप-
ह्यामहे आह्वयामः । गृहाभिमानी देवोऽस्मत्समीपमागच्छ-
त्वित्यर्थः । ते गृहदेवा आहूताः सन्तः जानत उपकारा-
भिज्ञानं नोऽस्मान् जानन्तु । एते कृतघ्ना न भवन्तीत्यव-
गच्छन्तु ॥ ४२ ॥

त्रिचत्वारिंशी ।

उपहूता इह गाव उपहूता अजावयः । अथो
अन्नस्य कीलाल उपहूतो गृहेषु नः । क्षेमाय वः
शान्त्यै प्रपद्ये शिवं शमं शंयोः शंयोः ॥ ४३ ॥

उ० उपहूता इह । त्र्यवसाना महापङ्क्तिः । अभ्यनुज्ञाता
इह । गृहेषु न इत्येतत्पदद्वयं विप्रकृष्टमिह संबध्यते ।
इहास्माकं गृहेषु गावः अजा अवयः उपहूताः । अथो अपिच
अन्नस्य कीलालः । कीलालशब्दो रसवचनः । पटुरसमिद-
मन्नमभ्यनुज्ञायते । क्षेमाय वः इति प्रविशति । गृहाः
उच्यन्ते । क्षेमाय अविनाशाय वः युष्मान् शान्त्यै च प्रपद्ये
प्रविशामि । शिवं शमं द्वे अप्येते सुखस्य नाम्नी ।
अनेकप्रकारं सुखं भवत्विति शेषः । कस्य शंयोः । शमिति
सुखनाम । 'इदयुरिदं कामयमानः' । सुखकामस्य । नर्यं
प्रजामित्यादि आदित्यार्थम् ॥ ४३ ॥

म० त्र्यवसाना महापङ्क्तिः । यस्या अष्टार्णाः षट् पादाः
सा महापङ्क्तिः । पञ्चमो नवमार्णस्तेनैकाधिका । इह गृहेषु
गाव उपहूता धेनवो बलीवर्दाश्च सुखेन तिष्ठन्त्वित्येवमनुज्ञाताः ।
यथा इह गृहेषु अजावय उपहूता अजात्वाधिलजातिद्वय-
युक्ताः पशव उपहूता सुखेन वर्तन्तामित्यस्माभिरनुज्ञाताः ।
अथो अपिच अन्नस्य कीलाल अन्नसंबन्धी रसविशेषो नोऽस्म-
दीयेषु गृहेषु उपहूतः समृद्धो भवत्वित्येवमस्माभिरनुज्ञातः ।
'क्षेमाय व इति प्रविशति' (का० ४ । १२ । २३) इति । हे
गृहा, वो युष्मान् प्रपद्ये प्राप्नोमि । किमर्थम् । क्षेमाय विद्य-
मानस्य वसुनो रक्षणं क्षेमस्तदर्थम् । शान्त्यै मम सर्वानिष्टश-
मनाय । शंयो शमिति सुखनाम (निघं० ३ । ६ । १९)
तत्कामयते इति शंयो । 'इदयुरिदं कामयमानः' (निरु० ६ ।

३१) इति यास्कोक्तात्तादृशस्य मम । शिवं शग्ममिति द्वे सुखनामनी (निघं० ३ । ६ । १८-२२) तत्रायमैहिकं द्वितीयमाहुष्मिकम् । उभयविवं सुखं भूतादिति शेष । शंयोरित्यभ्यासोऽत्यादरार्थः ॥ ४३ ॥

इत्युपस्थानमन्त्रा समाप्ता ॥

चतुश्चत्वारिंशी ।

प्रघासिनो हवामहे मरुतश्च रिशादसः ।
करम्भेण सजोषसः ॥ ४४ ॥

उ० प्रघासिनो हवामहे । चातुर्मास्यमन्त्राः । प्रजापते-
रार्थम् । गायत्रीमारुती । शुक्रज्योतिश्चेति सप्त सप्त मारुता
गणाः । तत्र स्वतवांश्च प्रघासी चेति पठ्यते । तदेत-
दुच्यते । प्रघास्युपलक्षिता मरुतः प्रघासिनः हवामहे
आह्वयामः । ये च शुक्रज्योतिःप्रभृतयो मरुतस्तांश्च हवा-
महे । रिशादसः । रिशतिर्हिसार्थः । 'दसु उपक्षये' ।
प्राह्मणान् रेशयन्त उपक्षयन्तीति रिशाद्घासिनः सन्तो रिशा-
दस इत्युच्यन्ते । कथंभूतान्हवामहे । करंभेण सजोषसः
करम्भपात्रैः समानप्रीतयः ॥ ४४ ॥

म० अथ चातुर्मास्यमन्त्रा प्रजापतिदृष्ट्या । चातुर्मा-
स्याख्यो याग । स पर्वचतुष्टयात्मकः । वैश्वदेवरुणप्रघास-
साकंमेधशुनासीरीयाख्यानि चत्वारि पर्वणि । तत्र वरुणप्रघा-
साख्ये द्वितीये पर्वणि दक्षिणोत्तरयोर्द्वयोर्वेद्योर्हविष्वासादितेषु
प्रतिप्रस्थाता पत्नीमुदानयंस्तदीयं जार पृच्छेत् केन चरसीति ।
सापि तं ब्रूयान् । 'आख्याते प्रघासिन इत्येना वाचयति
नयन्' (का० ५ । ५ । १०) इति । पठ्या जारे कथिते सति
एना पत्नी नयन् प्रतिप्रस्थाता प्रघासिन इति मन्त्रं वाचयति ।
मारुती गायत्री । वयं मरुतो हवामहे । चकारेण तदीयपरि-
चारकाः समुचीयन्ते । किंभूतान्मरुतः । प्रघासिन 'घस्ल
अदने' प्रकर्षेण घस्यते भक्ष्यते इति प्रघासो हविर्विशेषः । स
एषामस्तीति तान् प्रघासिन एतन्नामकान् । शुक्रज्योतिरित्या-
दयः सप्तसप्तका मारुता गणाः । तत्र स्वतवाश्च प्रघासी चेति
पठ्यते (अध्या० १७ । ८५) । प्रघास्युपलक्षितान् मरुतः
आह्वयामः । पुनः किंभूतान् । रिशादस रिशतिर्हिसार्थः ।
रिशा वैरिक्ता हिंसा दस्यन्ति उपक्षयन्तीति रिशादसः ।
'दसु उपक्षये' क्विप् । यद्वा रिशन्ति हिंसन्तीति रिशा ।
'इगुपध-' (पा० ३ । १ । १३५) इति क । रिशान् हिंस-
कान् दस्यन्तीति रिशादसः । यद्वा रिशन्तीति रिशन्तः । गतरि
दीर्घश्छान्दसः । रिशतोऽस्यन्ति क्षिपन्ति ते रिशादसः ।
अस्यतेर्विच् । तथा करम्भेण सजोषसः यवमयो हविर्विशेषः
करम्भः तेन सजोषसः समानप्रीतयस्तान् तथाविधान्म-
रुतो हवामहे ॥ ४४ ॥

पञ्चचत्वारिंशी ।

यद्रामे यदरण्ये यत्सभायां यद्विन्द्रिये । यदे-
नश्चक्रुमा वयमिदं तदवयजामहे स्वाहा ॥ ४५ ॥

उ० पत्नीवाचनो मन्त्रः । पत्नी दक्षिणामौ करंभपात्राणि
जुहोति । अनुष्टुभा मारुत्या । यच्च ग्रामे वसन्तो यच्चा-
रण्ये यच्च सभायामवस्थिताः यच्च इन्द्रिये प्रजननेनाव-
स्थिताः सन्तो यदेनश्चक्रुमा वयम् । एनःशब्दः पापवचनः ।
यच्छब्दश्चाधस्तनैः चतुर्भिर्यच्छब्दैरेकीभूय वीप्सार्थो भवति ।
अथ कोऽर्थः । यत्र यत्र ग्रामादिष्ववस्थिताः सन्तः पापं
चक्रुम कृतवन्तो वयम् । इदं तदवयजामहे । अवपूर्वो
यजिर्नाशने वर्तते । एतत्पापं नाशयामः । स्वाहा सुहुतं
चैतत् हविर्भवतु ॥ ४५ ॥

म० मारुत्यनुष्टुप् । 'करम्भपात्राणि जुहोति शर्पेण मूर्धनि
कृत्वा दक्षिणेऽग्नौ प्रत्यङ्मुखौ जायापती वा दक्षिणेनाहृत्य
तीर्थेन पूर्वेण वेदिमपरेण वा यद्राम इति' (का० ५ । ५ ।
११) इति । यवपिष्टेन निर्मितानि सन्तानपरिमितान्येकाधि-
कानि वर्तुलादिरूपाणि करम्भपात्राणि । तानि शर्पेण पत्नी दक्षि-
णामौ जुहुयादित्येक पक्षः । दम्पती द्वौ वा जुहुयातामित्य-
पर पक्षः । तौ च दक्षिणेन मार्गेण तानि पात्राण्याहृत्य
वेदे पूर्वदिशि पश्चिमदिशि वा स्थित्वा जुहुयाताम् । अथ
मन्त्रार्थः । ग्रामे वसन्तो वयं यदेन पापं ग्रामोपद्रवरूपं चक्रुम
कृतवन्तः । तयारण्ये वसन्तो यदेनो मृगोपद्रवरूपं चक्रुम ।
तथा सभाया स्थिता यदेनो महाजनतिरस्कारादिकं चक्रुम ।
तथेन्द्रिये जिह्वोपस्थरूपे प्रीतिमन्तो वयं यदेन कलज्जभक्षण-
परस्त्रीगमनादिकं चक्रुम । तथान्यत्रापि भृत्यस्वाम्यादौ यदेन
ताडनावज्ञादिकं चक्रुम तदिदं सर्वं पापमवयजामहे विनाश-
यामः । अवपूर्वो यजिर्नाशनार्थः । स्वाहा एतद्धविर्देवतायै
पापविनाशिन्यै दत्तम् ॥ ४५ ॥

षट्चत्वारिंशी ।

मो पू ण इन्द्रात्र पृत्सु देवैरस्ति हि ष्मा ते
शुष्मिन्नवयाः । महश्चिद्यस्य मीढुषो यज्या हविष्म-
तो मरुतो वन्दते गीः ॥ ४६ ॥

उ० मो पू णः ऐन्द्रीमारुती विराजं यजमानो जपति ।
'यत्र वै प्रजापतिः प्रजानां मरुतः पाप्मानं विमेथिरे'
इत्यादिना इतिहासेन निदानवचनं श्रुतिः करोति । मो पू णः ।
मो इत्ययं निपातः प्रतिषेधार्थायः पुरस्तादाख्यातस्य
भवति । यस्यार्थं प्रतिषेधयति । नचाख्यातं विद्यते । अतः
श्रुत्युक्तमध्याहियते । हे इन्द्र, मा विमन्थी । माहिंसीः ।
सू इत्यनर्थकः । नोऽस्माकं प्रजाः । अत्र पृत्सु एषु संग्रामेषु

वर्तमानः । देवैः मरुद्भिः सहितः । क उपकार इति चेत्, उपकृत्य हि प्रत्युपकारः प्रार्थ्यते । अस्ति हि यस्मादस्ति । स इत्यनर्थकः । ते तव विषये शुष्मिन् । शुष्म इति बलनाम । हे बलवन्, अवयाः । अवपूर्वस्य यजतेरेतद्रूपम् । अवयुतो यागः पृथग्भागः । तद्योगी । किञ्च महश्चिद्यस्य । महत्-चित् यस्य तव मीढुषः । 'मिह सेचने' । सेक्तुः वरुणस्य वर्षयितुर्वा । यव्या हविष्मतो मरुतः । यवमयैः करम्भपात्रैः हविष्मतो मरुतः तव स्वभूताः संजाताः त्वदनुग्रहात् । महतो यस्य मीढुषः । वदन्ते गीः । 'वदि अभिवादन-स्तुत्योः' । स्तौति गीः वाक् स्तोतृणाम् ॥ ४६ ॥

म० एन्द्रमरुद्देवत्या विराट् । यस्या दशाक्षराश्चत्वारः पादा सा विराट् । चतुर्थ एकाधिकोऽत्र । 'मो षू ण इति यजमानो जपति' (का० ५।५।१२) इति । पृत्स्विति सत्रामनाम (निघ० २।११।२१) हे इन्द्र, अत्र पृत्सु एषु सत्रामेषु वर्तमान देवैस्त्वया सह सख्यं प्राप्तैर्मरुन्नामकैर्देवै सहितस्त्वं नोऽस्मान्मे विनाशयेति शेष । मोशब्दो निषेधार्थः । सुशब्दो विनाश-भावस्य सौष्ठवं ब्रूते । तथा सति विनाशलेशो मा भूदित्यर्थः संपद्यते । क उपकार इति चेत् । शुष्मेति बलनाम (निघ० २।९।११) । हे शुष्मिन् बलवन्निन्द्र, ते तव अवयाः । अवयुतो यागः पृथग्भागोऽस्ति हि स विद्यत एव खलु । अवपूर्वस्य यजतेरेतद्रूपम् । 'मिह सेचने' धातुः । मीढुषो वृष्टिप्रदत्वेन सेक्तुः । हविष्मतो हविर्योग्यस्य तव यव्या यव-मयैः करम्भपात्रैर्निष्पन्ना होमक्रिया महश्चित् पूजा खलु । तस्य यथोक्तपूजोपेतस्य तवास्मासु कृपालुत्वं युक्तमिति भावः । किञ्च गीरस्मदीया स्तुतिरूपा वाक् मरुतो भवत सखीन् वन्दते नमस्करोति । नमो मरुद्भ्य इत्येवमाकाराया स्तुतेर्न-मस्काररूपत्वात् । मरुद्विषयनमस्कारेणापि तुष्टस्य तव कृपैव युक्त्यर्थः । मो सु न अत्र 'सुज' (पा० ८।३।१०७) इति षत्वम् । 'अन्येषामपि दृश्यन्ते' (पा० ६।३।१३७) इति दीर्घः । 'नश्च धातुस्थोरुभ्य' (पा० ८।४।२७) इति न इत्यस्य णः । स इत्यस्यापि 'पूर्वपदात्' (पा० ८।३।१०६) इति षत्वम् । 'अवया श्वेतवा पुरोडाश्च' (पा० ८।२।६७) इति विजन्तो निपातः । मीढुषः । 'दाश्वान्सा-ह्वामीद्वाश्च' (पा० ६।१।१२) इति क्स्वन्तो निपातः ॥४६॥

सप्तचत्वारिंशी ।

अक्रन्कर्म कर्मकृतः सह वाचा मयोभुवा । देवेभ्यः कर्म कृत्वास्तु प्रेत सचाभुवः ॥ ४७ ॥

उ० पत्नी वाचयति । अक्रन्कर्म । अनुष्टुप् । पत्नी ऋत्विजो ब्रवीति । य एते अक्रन् अकार्षुः कृतवन्तः कर्म वरुणप्रघासम् कर्मकृतः ऋत्विजः । सह वाचा मन्त्रेण । मयोभुवा । वारिवशेषणमेतत् । मय इति सुखनाम । सुखेन

या भावयति वाक् तामह ब्रवीमि । देवेभ्योर्थाय कर्म कृत्वा अस्तं गृहान् प्रेत गच्छत मया सहिताः । हे सचाभुवः । सचा सहेत्यर्थः । सहभवनशीला ऋत्विजः ॥ ४७ ॥

म० आग्नेय्यनुष्टुप् । 'अक्रन्कर्मैत्येना वाचयति' (का० ५।५।१३) इति । कर्मकृत वरुणप्रघासाख्यकर्मकारिण ऋत्विजः वाचा स्तुतिरूपया सह कर्म वरुणप्रघासानुष्ठानरूपमक्रन् कृतवन्तः । कथंभूतया वाचा । मयोभुवा । मय इति सुखनाम (निघ० ३।६।७) मयो भवति यया सा मयोभू तया मन्त्ररूपस्तुत्येत्यर्थः । हे सचाभुव, सचेति सहार्थेऽव्ययम् । सहभवनशीला परस्परं यजमानेन पत्न्या वास्मिन्कर्मणि सहा-वस्थिता हे ऋत्विजः, देवेभ्यो देवार्थं कर्म कृता वरुणप्रघा-सनामकं कर्मानुष्ठानायास्तं प्रेत गृहान् गच्छत । अस्तमिति गृहनाम (निघ० ३।४।५) ॥ ४७ ॥

अष्टचत्वारिंशी ।

अवभृथ निचुम्पुण निचेरुरसि निचुम्पुणः । अव देवैर्देवकृतमेनोऽयासिषमव मत्यैर्मर्त्यकृतं पुरु-रावणो देव रिषस्पाहि ॥ ४८ ॥

उ० अवभृथ निचुम्पुणः । अवभृथो यज्ञः हे अवभृथ यज्ञ, अवाचीनं पात्राण्यस्मिन् भ्रियन्त इत्यवभृथः । निचुम्पुण नीचैः कणन । 'उपांश्ववभृतेष्ट्या चरन्ति' इति श्रुतिः । यस्त्वं नीचैश्चरणोसि नीचैः कणनः तं त्वां प्राप्यैव अव देवैर्देवकृतमेनो यासिषम् । अवनीतवानहम् । किमवनीत-वान् । एनः पापम् । कैः, सखिभूतैर्देवैः । किंविषयम्, देव-कृतम् । देवविषये यत्कृतम् । अवमत्यैर्मर्त्यकृतम् । अवनीतवांश्च मत्यैर्मनुष्यैः ऋत्विग्भिः सखिभूतैः । मर्त्यकृतम् मनुष्य-विषये यत्कृतं पापम् । अतस्त्वं हे अवभृथ हे देव, रिषः पाहि । रिपतिर्हिंसार्थः क्विबन्तः । तस्य पञ्चमी । रिषः बन्ध-नात्पाहि गोपाय । कथंभूताद्बन्धनात् । पुरुरावणः । 'रा दाने' । बहुकर्मोपभोगसन्तापान्दातुः संसारलक्षणाद्बन्धात् । यद्वा 'रु शब्दे' । रुवन्ति शब्दं कुर्वन्ति प्राणिनोऽस्मिन् संसार्थमाणाः स पुरुरावास्तस्मात्पुरुरावणः ॥ ४८ ॥

म० यज्ञदैवतं यज्ञ । 'मज्जयत्यवभृथेति' (का० ५।५।३०) अत्र विनियोगश्चिन्त्य इति । वरुणप्रघासस्य कर्म-णोऽन्ते तदङ्गभूतं यदवभृथाख्यं कर्म जलसमीपे क्रियतेऽत्रा-नेन मन्त्रेण दम्पतीभ्या जले स्नानं कर्तव्यम् । हे अवभृथ, अवाचीनानि पात्राणि जलमध्ये भ्रियन्ते यस्मिन् यज्ञविशेषे सोऽयमवभृथ । तत्संबोधनं हे अवभृथ यज्ञ, हे निचुम्पुण, 'चुप मन्दाया गतौ' । नितरा चोपति मन्दं गच्छति निचुम्पुणः । उण्प्रत्ययो मुमागमश्च । यद्वा नीचै-रस्मिन्कणन्ति नीचशब्देन । कर्म कुर्वन्त्यवभृथो निचुम्पुणः ।

‘वीणस्थूणत्रणभ्रूण’ इत्यादिना नीचै शब्दोपपदात्कणते णक्-
प्रत्ययान्तो निपात धातो पुंभाव उपपदस्य निचुम्भावश्च
निपातित । तथाविधावभृथ, यद्यपि त्वं निचेरुरसि नितरा
चरतीति निचेरु नितरा गमनशीलोऽसि तथाप्यत्र निचु-
म्पुणो भव मन्दगमनो भव । किं प्रयोजनमिति चेत् उच्यते ।
देवैद्योतनात्मकैरस्मदीयैरिन्द्रियैर्देवकृत हवि स्वामिषु देवेषु
कृतमेव पापं यदस्ति तदावयासिषमस्मिन् जलेऽहमवनीतवा-
नस्मि । तथा मयै मनुष्यैरस्मत्सहायभूतैर्ऋत्विग्भिर्मर्त्यकृतं
मर्त्येषु यज्ञदर्शनार्थमागतेषु कृतमवज्ञारूपं यदेनोऽस्ति तदप्य-
हमवायासिषमित्यनुवर्तते । इदमस्मत्त्यक्तं पापं यथा त्वा न
व्याप्नोति तथा मन्दं गच्छेति भाव । किञ्च हे देवावभृथाख्य
यज्ञ, रिषो वधात् पाहि पालय । रिषतोर्हिसार्थस्य क्विबन्तस्य
पञ्चम्या रूपम् । किभूताद्रिष । पुरुराष्व । ‘रा दाने’ ।
पुरु बहु विरुद्धं फलं ददातीति पुरुरावा तस्मात् । ‘आतो
मनिन्-’ (पा० ३ । २ । ७४) इत्यादिना वनिप् । विरुद्धफ-
लदायी वधस्वत्प्रसादादस्माकं मा भूदित्यर्थ ॥ ४८ ॥

एकोनपञ्चाशी ।

पूर्णां दर्विं परापत सुपूर्णां पुनरापत । वस्त्रेव
विक्रीणावहा इषमूर्जैश्शतक्रतो ॥ ४९ ॥

उ० दर्व्योपहन्ति । पूर्णादर्विं । द्वे ऐन्द्र्यावनुष्टुभौ । हे
दर्विं, अस्या. स्थालीतोऽन्नं गृहीत्वा पूर्णां सती परा इन्द्रं
प्रति पत गच्छ । ततः कर्मफलेन शोभने पूर्णां पुनरापत
पुनरागच्छ । एवं दर्वीमुक्त्वा इन्द्रमाह । वस्त्रेव विक्रीणा-
वहै । वस्त्रशब्देन मूल्यमुच्यते । वस्त्रादिव मूल्येनेव आवा-
मध्वर्युयजमानौ विक्रीणावहै । किं तद्विक्रेयं द्रव्यमित्यत
आह । इपमन्नम् । ऊर्जमुपसेचनम् । हे शतक्रतो
बहुकर्मन् ॥ ४९ ॥

म० द्वे ऐन्द्र्यावनुष्टुभौ । साकमेधगतं कर्म किञ्चिदुच्यते ।
‘स्थाल्या दर्व्यादत्ते पूर्णां दर्वीति’ (का० ५ । ६ । ३४) ।
दर्व्या स्थालीत ओदनग्रहणं करोति प्रथमया । द्वितीयया तं
जुहोति । हे दर्विं, अन्नप्रदानसाधनभूते काष्ठादिनिर्मिते, त्वं
पूर्णां स्थाल्या सकाशादन्नं गृहीत्वा पूर्णां भूत्वा परा पूर्णत्वा-
देवोत्कृष्टा सती पत इन्द्रं प्रति गच्छ । सुपूर्णां कर्मफलेन सुष्टु
पूर्णां सती पुनरापत भूयोऽस्मान्प्रत्यागच्छ । एवं दर्वीमुक्त्वा
इन्द्रमाह । हे शतक्रतो बहुकर्मन् इन्द्र, त्वं चाहं चोभौ वस्त्रेव
‘वस्त्रशब्देन मूल्यं तृतीयाया पूर्वसवर्णं’ । मूल्येनेव । इषमभीष्टं
हवि स्वरूपमन्नमूर्जं हविर्दानफलरूपं रसविशेषं च विक्रीणा-
वहै परस्परं द्रव्यविनिमयरूपं विक्रयं करवावहै । अहं तुभ्यं
हविर्ददामि त्वं मयं फलं देहीत्यर्थः ॥ ४९ ॥

पञ्चाशी ।

देहि मे ददामि ते नि मे धेहि नि ते दधे ।
निहारं च हरासि मे निहारं निहराणि ते
स्वाहा ॥ ५० ॥

उ० इन्द्र उच्यते । देहि मे मयं प्रथमं तावत् ततो
ददामि ते तुभ्यं पश्चात् । नि मे धेहि निधेहि मे मम प्रथमम् ।
पश्चात्तिते दधे निदधे ते तव । निहारं च हरासि मे ।
नितरां हरणं निहारः । अवश्यकर्तव्यमुच्यते । मूल्यमिति
पर्यायः । स हरसि मे मम । अहमपि निहारं निहराणि ते
तव । प्रत्यग्रफलतां मद्भद्रगाशास्ते ॥ ५० ॥

म० ‘देहि म इति जुहोतीति’ (का० ५ । ६ । ३८) ।
इन्द्रो वदति । हे यजमान, त्वं मे मह्यमिन्द्राय देहि हवि
प्रथम प्रयच्छ । ते तुभ्यं यजमानाय ददामि । अपेक्षितं
पश्चात्प्रयच्छामि । एवं प्रथमपादोक्त एवार्थो द्वितीयपादेना-
दरार्थं पुनरुच्यते । मे मह्यमिन्द्राय निधेहि प्रथमं त्वं हवि-
नितरा सपादय । ते तुभ्यं यजमानाय निदधे अपेक्षितं फलं
नितरा सपादयामि । एवमिन्द्रवाक्यं श्रुत्वोत्तरार्धेन यजमान
आह । नितरा हियत इति निहारो मूल्येन केतव्यं पदार्थ
ब्रूते । निहार मूल्येन केतव्यवस्तुरूपं फलं मे मयं यजमा-
नाय हरासि प्रयच्छ । ‘लेटोऽडाटौ’ (पा० ३ । ४ । ९४)
इत्याडागम । उत्तरो निहारो मूल्यवाची । निहार मूल्यभूत
हवि ते तुभ्यमिन्द्राय निहराणि नितरा समर्पयामि । स्वाहा-
शब्दो हविर्दानार्थः । पूर्वार्धे पादद्वयेनादरेणेन्द्रेण द्विवार
प्रोक्तमर्थमुत्तरार्धेन यजमान सम्यगङ्गीकरोतीत्यर्थं ॥ ५० ॥

एकपञ्चाशी ।

अक्षन्मीमदन्त हव प्रिया अधूषत । अस्तो-
पत स्वभानवो विप्रा नविष्ठया मती योजा न्विन्द्र
ते हरी ॥ ५१ ॥

उ० आहवनीयमुपतिष्ठते । अक्षन्मीमदन्तेति । द्वाभ्या-
मैन्द्रीभ्यां पङ्क्तिभ्यां पितृयज्ञे पितर उच्यन्ते । अक्षन्
अदेल्लुडि घस्लादेशः । अदितवन्तः भुक्तवन्तः पितरः ।
कथं ज्ञायत इति चेत् । अमीमदन्त हि ‘मद तृप्तौ’
हिशब्दो यस्मादर्थः । यस्मात्तृप्तास्तस्माद्भुक्तवन्त इत्यनुमा-
नम् । तृप्तिविशेषणान्युत्तराणि । अवप्रियाः अधूषत । अवा-
चीनमन्नविक्षिप्रियाः (?) अन्नभक्तीरुपस्मृत्य अधूषत । ‘धूञ्
कम्पने’ । धुनन्ति गात्राणि । किञ्च अस्तोपत स्वभानवः ।
प्रिया अन्नभक्तीरुपस्मृत्य दातृन् स्तुवन्ति । अहोदत्तमहोदत्तं
स्वाद्भन्नं बहु इति । स्वभानवः स्वयं दीप्ताः अन्नविस्मयात् ।
विप्राः प्राप्तप्रज्ञा, मेधाविनः । नविष्ठया मती नवतमया

अपूर्वया मत्या स्तुवन्तीत्यनुवर्तते । एवं पितृनुपलभ्याथे-
न्द्रमाह । योजा । नु क्षिप्रनाम । योजयामि क्षिप्रम् । हे इन्द्र,
ते तव हरी हरितवर्णावश्रौ स्वभूतौ । तवापि गमनकालः
प्राप्तः ॥ ५१ ॥

म० ऐन्द्रीभ्या पङ्क्तिभ्यां साकमेधगतपितृयज्ञाख्यकर्मणि
आहवनीयोपस्थानम् । यस्या अष्टाक्षरा पञ्च पादा सा
पङ्क्तिः । 'यज्ञोपवीतिन' सर्वे निष्कर्म्योदञ्चोऽक्षत्रमीमदन्ते-
त्याहवनीयमुपतिष्ठन्ते द्वाभ्यामिति' (का० ५।९।२१) ।
पितृयज्ञाख्ये कर्मणि ये पितर सन्ति तेऽस्माभिर्दत्तं हवि-
स्वरूपमन्नमक्षन् भक्षितवन्त । कथमेतदवगम्यते । हि
यस्मात् । अमीमदन्त हर्षं प्राप्ताः । अस्मदीया भक्तिमवगम्य
प्रियाः प्रीतियुक्ता सन्तः अधूषत स्वकीयं शिर कम्पितवन्त ।
यद्वा प्रियास्तनूरवाधूषत । किञ्च स्वभानव स्वयं दीप्तियुक्ता
विप्रा मेधाविन सन्त नविष्टया नवतमया मती मत्या
बुद्ध्या युक्ता अस्तोषत स्तुति कृतवन्त । अहो स्वाद्वर्चं बहु
दत्तमहो भक्तिरित्याद्यभिधानं स्तुति । अतो हे इन्द्र, नु क्षिप्रं
ते तव हरी एतन्नामकौ हरितवर्णावश्रौ योज गमनाय रथे
योजय । तवाभीष्टाया पितृवृत्ते सपन्नत्वात्तैः पितृभिः सह
त्वया आगन्तव्यमित्यर्थः । अक्षन् । अदेर्लुङि 'लुङ्सनोर्घस्ल'
(पा० २।४।३७) इति घस्लादेश । 'मन्त्रे घस-' (पा०
२।४।८०) इत्यादिना च्लेर्लुक् । 'गमहन-' (पा०
६।९।६८) इत्युपधालोप । 'खरि च' (पा० ८।४।
५५) इति चर्वम् । 'शासिवसि-' (पा० ८।३।६०)
इति षत्वम् । अडागम । अमीमदन्त 'मद तृप्तियोगे'
चुरादिरात्मनेपदी लुङि णिलोपादौ रूपम् । अधूषत 'धूल्
कम्पने' लुङि सिचि व्यत्ययेन गुणाभावः । मती 'सुपा
सुलुक्' (पा० ७।१।३९) इति तृतीयाया पूर्वसवर्ण-
दीर्घ । योज 'युजिर् योगे' ष्यन्ताल्लोटि 'छन्दस्युभयथा'
(पा० ३।४।११७) इति शप आर्धधातुकत्वात् 'णेर-
निटि' (पा० ६।४।५१) इति णिलोप । 'द्यचोऽस्तस्तिड'
(पा० ६।३।१३५) इति सहिताया दीर्घः ॥ ५१ ॥

द्विपञ्चाशी ।

सुसंहशं त्वा वयं मघवन्वन्दिपीमहि । प्र नूनं
पूर्णबन्धुरः स्तुतो यासि वशं अनु योजान्द्र ते
हरी ॥ ५२ ॥

उ० सुसंहशं शोभनदर्शनम् । त्वा त्वम् वयम् हे
मघवन् धनवन्, वन्दिपीमहि । 'वदि अभिवादनस्तुत्योः' ।
अभिवादायामः । अभिवादनमाह । प्र नूनं पूर्णबन्धुरस्तुतो
यासि । प्रयासि नूनं निश्चयेन । पूर्णरथनीडः सन् ।
बन्धुरशब्दो रथनीडवचनः । स्तुतश्च स्तोतृभिः । वशान्
अनु । 'वश कान्तौ' । कामाननुप्रयासि । यत् एवमतो
योजयामि क्षिप्रम् । इन्द्र ते हरी ॥ ५२ ॥

म० हे मघवन्, वयं त्वा त्वा वन्दिपीमहि स्तुतिकर्तारो
भूयासेत्याशास्यते । किभूतं त्वाम् । सुसंहशं सुष्ठु सम्यक्
पश्यति सुसंहक् तं शोभनदर्शनम् । अनुग्रहदृष्ट्या सर्वस्य द्रष्टा-
रम् । इत्थमस्माभि स्तुत त्वं वशान् कामयमानान् यज-
मानाननुलक्षीकृत्य नूनं प्रयासि अवश्यं गच्छसि । किंभूतः ।
पूर्णबन्धुरः । बन्धुरशब्दो रथनीडवाची । स्तोतृभ्यो देयैर्वनै
संपूर्णरथनीडोपेतो भूत्वा गच्छसि । हे इन्द्र, स त्वं ते हरी
योजेति पूर्ववत् ॥ ५२ ॥

त्रिपञ्चाशी ।

मनो न्वाहामहे नाराशंसेन स्तोमेन ।
पितृणां च मन्मभिः ॥ ५३ ॥

उ० गार्हपत्यमुपतिष्ठते । मनोन्वाहामहे इति तिसृभि-
र्गायत्रीभिर्मनोदेवत्याभिः । मनः नु क्षिप्रम् आह्वामहे
आह्वयामः । पितृयज्ञचरणेन पितृलोकमिव मनोगतमासीदत
आहूयते । केनाह्वयामः । नाराशंसेन स्तोमेन येन नराः
प्रशस्यन्ते दीर्घायुषः पुत्रवन्तो धनवन्तो भूयासुरित्यादि-
भिर्गुणैः स नाराशंसेन स्तोमः स्तुतिः । पितृणां च मन्मभिः
मननीयैः स्तोमैर्मन आह्वयाम इत्यर्थः ॥ ५३ ॥

म० तिस्र ऋचो मनोदेवत्या गायत्र्यो बन्धुदृष्टाः । 'मनो
न्वाहामहे इति गार्हपत्यं तिसृभिरिति' (का० ५।९।२२) ।
उपतिष्ठन्त इत्यनुवर्तते । नु क्षिप्रं मन आह्वामहे पितृयज्ञा-
नुष्ठानेन चित्तं पितृलोकं गतमिवासीत् अत आहूयते । यद्वा
मन मनोऽभिमानी देवतमाह्वामहे आह्वयाम । केन साध-
नेन । स्तोमेन स्तोत्रेण । कथंभूतेन । नाराशंसेन । शंस
प्रशंसन् नराणा मनुष्याणा योग्य शंसो नाराशंस तत्संबन्धी
नाराशंसस्तेन । स्तोत्रं द्विविधं देवं मानुषं च । यत्र देवाः
स्तूयन्ते तदैवम् । यत्र च मनुष्या प्रशस्यन्ते तन्मानुषम् ।
तथाविधेन स्तोत्रेणेत्युक्तं भवति । किञ्च पितृणां च मन्मभि
पितरो ये स्तोत्रैर्मन्यन्ते ते मन्मानस्तै तादृशैः स्तोत्रैरा-
ह्वयामः ॥ ५३ ॥

चतुःपञ्चाशी ।

आ न एतु मनः पुनः ऋत्वे दक्षाय जीवसे ।
ज्योक्च सूर्यं दृशे ॥ ५४ ॥

उ० आ न एतु । आगच्छतु नोऽस्माकं मनः पुनः ।
किमर्थम् । ऋत्वे ऋत्वे । ऋतुः संकल्पः यज्ञो वा । दक्षाय ।
दक्षः संकल्पसमृद्धिः उत्साहो वा । स यदेव मनसा कामयते
इदं मे स्यादिदं कुर्वीथेति स एव क्रतुरथ यदास्मै तत्समृद्धते
स दक्षः' इति श्रुतिः । जीवसे जीवनाय । ज्योक् च सूर्यं
दृशे । ज्योक् निपातश्चिरवचनः । चिरं सूर्यं दृशे द्रष्टुम् ॥ ५४ ॥

म० नोऽस्माकं मन पूर्वोक्तं चित्तं पुनर्भूय आ एतु आगच्छतु । क्रिमर्थम् । क्रत्वे क्रतवे सङ्कत्पाय यज्ञं सङ्कल्पयितुं दत्ताय कर्मण्युत्साहाय । तथाच श्रुति 'तदेव मनसा कामयत इदं मे स्याद्विदं कुवायेति स एव क्रतुरथ यदस्मै तत्समृद्धते स दक्ष' इति । ज्योगिति निपातश्चिरवचन । ज्योग्जीवसे चिर जीवितुम् । सूर्यं दृशे च चिरकालं सूर्यमवलोकयितुं च । एतेषा सङ्कल्पादीना सिद्धये मन पुनरागच्छतु । क्रत्वे । गुणाभावाद्यणादेश । जीवसे तुमर्थे असे-प्रत्यय । दृशे । 'दृशे विख्ये च' (पा० ३।४।११) इति साधु ॥ ५४ ॥

पञ्चपञ्चाशी ।

पुनर्नः पितरो मनो ददातु दैव्यो जनः । जीवं व्रातं सचेमहि ॥ ५५ ॥

उ० पुनर्नः पितरः । हे पितरः, पुनरस्माकं मनः ददातु दैव्यो जनः । देवसंबन्धी जनः । ततस्तेन देवजनदत्तेन मनसा जीवं जीवनवन्तम् । व्रातं गणम् पुत्रपश्वादिकम् । सचेमहि । 'पञ्च परिप्वङ्गे' परिप्वजेमहि ॥ ५५ ॥

म० हे पितरः, भवदनुज्ञया दैव्यो जनो देवसंबन्धी पुरुष नोऽस्मभ्यं मन पूर्वोक्तं चित्तं पुनर्भूयो ददातु प्रयच्छतु । प्रेरयत्वित्यर्थः । तथा सत्यनुष्ठानं कृत्वा भवत्प्रसादाज्जीवं जीवनवन्तं व्रातं पुत्रपश्वादिकं गणं वयं सचेमहि सेवेमहि । सचति सेवनार्थं ॥ ५५ ॥

षट्पञ्चाशी ।

वयं सोम व्रते तव मनस्तनूपु विभ्रतः । प्रजावन्तः सचेमहि ॥ ५६ ॥

उ० वयं सोम । सौमीगायत्री जपे विनियुक्ता । हे सोम, वयं व्रते तव । व्रतमिति कर्मनाम । तव कर्मणि वर्तमानाः । मनस्तनूपु शरीरेषु जाग्रत्स्वप्नसुपुश्यादिकेषु । विभ्रतः । धारयन्तः प्रजावन्तश्च सचेमहि सेवितव्यानि वस्तूनि ॥ ५६ ॥

म० सोमदेवत्या गायत्री जपे विनियुक्ता । अत्र पितृयज्ञे सोमनामको देवोऽस्ति । सोमाय पितृमते इत्येवं हविषो विहितत्वात् । हे सोम, वयं यजमाना तव व्रते कर्मणि वर्तमाना तनूपु भवच्छरीरेषु मनो विभ्रतः अस्मदीयं चित्तं धारयन्तः त्वत्कारुण्यात् प्रजावन्तः पुत्रपौत्रादिसपत्ना सन्तः सचेमहि सेवेमहि सेवितव्यानि वस्तूनीति ज्ञेयं । यद्वा 'पञ्च संबन्धे' सर्वदा त्वत्संबन्धे भवेम ॥ ५६ ॥

सप्तपञ्चाशी ।

एष ते रुद्र भागः सह स्वसाऽम्बिकया तं जुषस्व स्वाहैष ते रुद्र भाग आखुस्ते पशुः ॥ ५७ ॥

उ० एष ते । रौद्रोयमनुवाकः । त्रैयम्बकाः पुरोडाशास्तत्र विनियुक्तः । अवदानहोमे । एष ते तव हे रुद्र, भागः । सह स्वसा । स्वस्वेति भगिन्युच्यते । सह भगिन्या अम्बिकया तं भागं जुषस्व । स्वाहा सुहुतमस्तु । अतिरिक्तमाखुत्कर उपकिरति । एष ते तव रुद्र भागः । आखुर्मूपिका ते तव पशुः ॥ ५७ ॥

म० द्वे रौद्रे यजुषी विशत्यक्षरद्वादशाक्षरे । साकमेधगतत्र्यम्बकहविर्विषया मन्त्रा उच्यन्ते । प्रथमस्य यजुषोऽवदानहोमे विनियोगः । तथाच 'एष त इति जुहोतीति' (का० ५।१०।१२) । रोदयति विरोधिना शतमिति रुद्रः । हे रुद्र, ते तव स्वसा भगिन्या अम्बिकया अम्बिकानाम्भ्या सह एषोऽस्माभिर्दीयमानः पुरोडाशः भागः भजनीयः स्वीकर्तुं योग्यः । तं तथाविधं पुरोडाशं त्वं जुषस्व सेवस्व । स्वाहा इदं हविर्दत्तं सुहुतमस्तु । अम्बिकाया रुद्रभगिनीत्वं श्रुत्योक्तम् । 'अम्बिका ह वै नामास्य स्वसा तयास्यैष सह भागः' (२।६।२।९) इति । योऽयं रुद्राख्यः क्रूरो देवस्तस्य विरोधिनां हन्तुमिच्छा भवति तदानया भगिन्या क्रूरदेवतया साधनभूतया तं हिनस्ति । सा चाम्बिका शरद्रूपं प्राप्य जरादिकमुत्पाद्य तं विरोधिनां हन्ति । रुद्राम्बिकयोरुग्रत्वमनेन हविषा शान्तं भवति । तथाच तित्तिरि । 'एष ते रुद्र भाग सह स्वसाऽम्बिकयेत्याह शरद्रा अस्याम्बिका सा भिया एषा हिनस्ति यं हिनस्ति तयैवैनं सह शमयति' । 'अतिरिक्तमाखुत्कर उपकिरत्येष त इतीति' (का० ५।१०।१२) इति । यजमानस्य यावन्तः पुत्रभृत्यादयः पुरुषाः सन्ति तान् गणयित्वा प्रतिपुरुषमेकैकं पुरोडाशं इत्येतावन्तः पुरोडाशान्तिरूप्य ततोऽप्यधिकमेकं पुरोडाशं निर्वपेत् सोऽयमतिरिक्त उच्यते । 'त्रैयम्बकान्निर्वपति रौद्रानेककपालान्यावन्तो यजमानगृह्या एकाधिकान्' (५।१०।१।२) इति काल्यायनोक्तेः । तत्र योऽयमतिरिक्तस्तं न जुहुयात् किंतु मूषकोत्वाते एष त इति मन्त्रेणोपकिरेत् । अथ मन्त्रार्थः । हे रुद्र, एषोऽस्माभिरुपकीर्यमाणोऽतिरिक्तः पुरोडाशः ते भागः त्वया भजनीयः । तथा ते तवाखुः पशुमूपकं पशुत्वेन समर्पितं । आखुद्वाजेन तुष्टो रुद्रस्तयाऽम्बिकया यजमानपशुं मारयतीत्यर्थः ॥ ५७ ॥

अष्टपञ्चाशी ।

अवं रुद्रमदीमह्यवं देवं त्र्यम्बकम् । यथा नो वस्यसस्करद्यथा नः श्रेयसस्करद्यथा नो व्यवसाययात् ॥ ५८ ॥

उ० आगत्य जपति । अवरुद्रम् । द्वे पङ्क्तिक्कुभौ । अवयुत्य पृथक् कृत्वान्याभ्यो देवताभ्यो रुद्रम् अदीमहि । 'अद् भक्षणे' छान्दसो णिचो लोपः । रुद्रमादयामः भोजयामः । अवगम्य च तं ज्ञात्वा देवं त्र्यम्बकम् । तथाच भोजयामः । यथा नो वस्यसस्करत् येन प्रकारेणास्मान् वसीयसः कुर्यात् । 'वस निवासे' इत्यस्य वृजन्तस्य वस्तेति भवति । ततः 'तुद्रच्छन्दसि' इति ईयसुनि कृते वसीयस इति भवति । तत इकारलोपे वस्यस इति भवति । वस्तृतरानिति पर्यायः । वसनशीलानित्यर्थः । तथाचास्मान् श्रेयसः प्रशस्यतरान् कुर्यात् । यथा चास्मान् व्यवसाययात् । विपूर्वस्यावपूर्वस्य च 'पोन्तकर्मणि' इत्यस्य ण्यन्तस्य आशिपि लुडि सार्वधातुके यासुटि व्यवसाययादित्येतद्रूपं भवति । यथा चास्मान् सर्वकर्मणामन्तं प्रापयेदित्यर्थः ॥ ५८ ॥

म० द्वे रौद्रौ पङ्क्तिक्कुभौ । यस्या द्वितीय पाद द्वादशाक्षर प्रथमतृतीयावष्टाक्षरौ सा ककुप् । द्वयोर्जपे विनियोग । तथा 'आगम्याव रुद्रमदीमहीति जपतीति' (का० ५।१०।१४) । रुद्रमव । अग्नौ रुद्र इति मनसा तमवगत्यादीमहि लदनुग्रहादन्नं भक्षयेम । तथा त्र्यम्बकं त्रीण्यम्बकानि नेत्राणि यस्य तादृशं देवमव त्रिनेत्रोय देव इति मनसावगत्यादीमहीत्यनुवर्तते । यद्वा अदीमहीत्यत्र णिचो लोपश्छान्दस । अवयुत्यान्यदेवताभ्य पृथक्कृत्य रुद्रमदीमहि आदयामो भोजयाम । अवगम्य ज्ञात्वा त्र्यम्बकमादयाम इति । यथा येन प्रकारेण नोऽस्मान्वस्यस करत् वस्तृतरान् वसनशीलानसौ कुर्यात् । यथाच नोऽस्मान् श्रेयस करत् ज्ञातिषु प्रशस्यतरान् कुर्यात् । यथा चास्मान् व्यवसाययात् सर्वेषु कार्येषु निश्चययुक्तान् कुर्यात्तथैतं जपाम इत्यर्थः । आशीरियम् । अदीमहि 'छन्दस्युभयथा' इत्यार्धधातुकलाङ्गिडि णिचो लोप (पा० ३।४।११७) । वस्यस वसतीति वस्ता वृत् अतिशयेन वस्ता वसीयान् । 'तुद्रच्छन्दसि' (पा० ५।३।५९) इति ईयसुनि कृते 'तुरिष्टेमेयसु' (पा० ६।४।१५४) इति वृत्नो लोप । वसीयस इति प्राप्ते ईलोपश्छान्दस ॥ करत् 'छन्दसि लुड्लुड्लिट' (पा० ३।४।६) इति लड् । विकरणव्यत्ययेन अपि गुण । 'बहुलं छन्दस्यमाव्योगेऽपि' (पा० ६।४।७५) इत्यडभाव । व्यवसाययात् लेटि आडागमे 'इत्थ लोप परस्मैपदेषु' (पा० ३।४।९७) इति इलोपे रूपं विपूर्वस्य ण्यन्तस्य स्यते ॥ ५८ ॥

एकोनपष्टी ।

भेपजमसि भेपजं गवेऽध्याय पुरुपाय भेपजम् । सुखं मेपाय मेप्यै ॥ ५९ ॥

उ० भेपजमसि । हे रुद्र, यस्त्व स्वभावत एव भेपजमौपधं भवसि सर्वप्राणिनाम् । अतः प्रार्थ्यते देहि भेप-

जम् । गवे अध्याय पुरुपाय भेपजं देहि । सुखं देहि । सुहितं खेभ्यः प्राणेभ्यः इति सुखम् । मेपाय मेप्यै च ॥ ५९ ॥

म० हे रुद्र, त्वं भेपजमसि औषधवत्सर्वोपद्रवनिवारकोऽसि । अतोऽस्मदीयेभ्यो गवे अध्याय पुरुपाय च भैषज्यं सर्वव्याधिनिवारकमौपधं देहि । मेपाय मेप्यै च सुखं देहि । सुहितं खेभ्यः प्राणेभ्य इति सुखम् । अनेन मन्त्रेण गृहपशुनां क्षेमप्राप्तिर्भवति ॥ ५९ ॥

पष्टी ।

त्र्यम्बकं यजामहे सुगन्धि पुष्टिवर्धनम् । उर्वारुकमिव बन्धनान्मृत्योर्मुक्षीय मामृतात् । त्र्यम्बकं यजामहे सुगन्धि पतिवेदनम् । उर्वारुकमिव बन्धनादितो मुक्षीय मामृतात् ॥ ६० ॥

उ० त्र्यम्बकम् । द्वावनुष्टुभौ । यं वयं त्र्यम्बकं यजामहे पूजयामः । सुगन्धिमम् । 'गन्धस्येदुत्पूति-' इत्यादिना समासान्तः । पुष्टिवर्धनम् पोपस्य वर्धयितारम् । योऽस्मान् उर्वारुकमिव बन्धनात् । उर्वारुकः फलविशेषः स यथा पक्वः स्वबन्धनाद्वियुज्यते एवं मृत्योर्मुक्षीय मोचय मोचयतु । पुरुषव्यत्ययश्छान्दसः । माऽमृतात् । मा कदाचित् अमृतात् मोचयतु । अग्नि त्रिः परियन्त्यनेन मन्त्रेण । कुमार्यश्चोत्तरेण परियन्ति । यं त्र्यम्बकं यजामहे शोभनगन्धम् । पतिवेदनम् भर्तृलभ्ययितारम् । उर्वारुकमिव बन्धनात् । इतो मुक्षीय ज्ञातिवर्गान्मोचयतु । मामृतात् पतिवर्गान्मोचयतु । 'सा यदि त इत्याह ज्ञातिभ्यस्तदाह मामृतात् इति पतिभ्यस्तदाह' इति श्रुतिः ॥ ६० ॥

म० द्वे अनुष्टुभौ 'अग्नि त्रि परियन्ति पितृवत्सव्योऽस्मान्नापानास्त्र्यम्बकमिति देववचैतेनैव दक्षिणानापाना' (का० ५।१०।१५।१६) इति । यथा पितृमेधे पुत्रादय पुरुषाः स्वकीयान् वमोऽस्ताडयन्तस्त्रिवारमप्रदक्षिणं परियन्ति । यथा च देवतासेवाया दक्षिणोऽस्ताडयन्तस्त्रि प्रदक्षिणं परियन्ति । एवमत्र पुरुषा प्रथमेनैव त्र्यम्बकमन्त्रेणाग्निमप्रदक्षिणत्रयेण प्रदक्षिणत्रयेण च परियन्तीति सूत्रार्थः ॥ मन्त्रार्थस्तु । सुगन्धि दिव्यगन्धोपेतं मर्त्यधर्महीनं पुष्टिवर्धनं धनधान्यादिपुष्टिवर्धयितार त्र्यम्बकं नेत्रत्रयोपेतं रुद्रं यजामहे पूजयाम । ततो रुद्रप्रसादान्मृत्योर्मुक्षीय अपमृत्यो ससारमृत्योश्च मुक्तो भूयासम् । अमृतान्मा मुक्षीय स्वर्गरूपान्मुक्तिरूपाचामृतान्मा मुक्षीय मुक्तो मा भूयासम् । एकवचनं बह्वर्थे । मुक्ता मा भूयास्येत्यर्थः । अभ्युदयनि श्रेयसरूपात्फलद्वयान्मम भ्रंशो मा भूदित्यर्थः । मृत्योर्मोचने दृष्टान्त — उर्वारुकमिव बन्धनादिति । ययोर्वारुकं कर्कन्धवादे फलमत्यन्तपक्वं सत् बन्धनात् स्वस्य वृन्तात् प्रमुच्यते तद्वत् ॥ 'कुमार्यश्चोत्तरेणेति'

(का० ५।१०।१७) । यजमानसवन्धिन्य कुमार्योऽपि पूर्वोक्तपुरुषवदुत्तरेण त्र्यम्बकमन्त्रेणाग्निं त्रिपरियन्ति । त्र्यम्बकं यजामहे । कीदृशम् । पतिवेदनं पति वेदयतीति तं भर्तुर्लम्भयितार 'विदल्ल लामे' । अन्यत्पूर्ववत् । इतो मुखीय इतो मातृपितृभ्रातृवर्गान्मुखीय मुक्ता भूयासममुतो मा मुखीय विवाहादूर्ध्वं भविष्यत पत्युर्मुक्ता मा भूयासम् । जनकस्य गोत्रं गृहं च परित्यज्य पत्युर्गोत्रे गृहे च सर्वदा त्र्यम्बकप्रसादाद्दसामीत्यर्थ । 'सा यदि त इत्याह ज्ञातिभ्यस्तदाह मामुत इति पतिभ्यस्तदाहेति' (२।६।२।१४) इति श्रुतेरितोऽमुत-शब्दाभ्यां पितृपतिवर्गौ ग्राह्यौ ॥ ६० ॥

एकषष्टी ।

एतत्ते रुद्राऽवसं तेन परो मूर्जवतोऽतीहि । अव-
सतधन्वा पिनाकावसः कृत्तिवासा अहिंसन्नः
शिवोऽतीहि ॥ ६१ ॥

उ० त्र्यम्बकानासजति । एतत्ते रुद्र । एतत् ते तव हे रुद्र, अवसं पथ्यदानं शंबलम् । तेन पथ्यदानेन परः परस्तात् । मूजवानामपर्वत. भगवतो रुद्रस्य वसति. ताम् । अतीहि गच्छ । कथंभूतो गच्छ । अवसतधन्वा अवतारितधनुः । पिनाकावसः पिनाको रुद्राङ्कुशः रुद्राङ्कुशकृतकुशलः । कृत्तिवासा. चर्मवसन. अहिंसन्न. अविनाशयन्न. अस्मान् शिवः शान्तो भूत्वा अतीहि पूजितं गच्छ ॥ ६१ ॥

म० रौद्र्यास्तरपङ्क्ति । यस्या अन्त्यौ द्वादशाक्षरावाद्या-
वैष्टाक्षरौ पादौ सास्तरपङ्क्ति । 'मृतयो कृत्वा वैष्णुयष्ट्या वा
कूपे वासज्योभयत स्थाणुवृक्षवर्षशवल्मीकानामन्यतमस्मिन्नु-
क्षेपणवदासजलेतत् इतीति' (का० ५।१०।२१) । त्रीहियवादीन् वद्धा वहनार्थं तृणवंशादिनिर्मित पात्रविशेषो
मृतमित्युच्यते । तयोर्भयोर्मृतयोर्ह्यम्बकान् हवि शेषान्
प्रक्षिप्य स्वकीयेनासेन वोढुं शक्याया वंशयष्ट्यामग्रद्वये तन्मू-
तद्वयमवासज्योन्नते स्थाणौ वृक्षे वंशे वल्मीके वा मृतद्वययुता
धंगयष्टि ससृजति । ततो गोभिराघ्रातुमशक्यत्वाद्वावो रोगं
न प्राप्नुवन्तीत्यर्थ ॥ अर्थ मन्त्रार्थ । मूजवानाम कश्चित्प-
र्वतो रुद्रस्य वासस्थानम् । अवसशब्देन देशान्तरं गच्छतो
मार्गमध्ये तटाकादिसमीपे भोक्तव्य ओदनविशेष उच्यते ।
हे रुद्र, एतत्ते तव अवस हवि शेषाख्यं भोज्यं तेन सहितस्त्वं
मूजवत पर्वतात्पर परभागवतीं सन्नतीहि अतिक्रम्य गच्छ ।
कीदृशरत्नम् । अवसतधन्वा अवरोपितधनुष्क । अर्सेद्वि-
रोधिना त्वया निवारितत्वादित ऊर्ध्वं धनुषि ज्यासमारोप-
णस्य प्रयोजनाभावादवरोपणमेवेदानी युक्तम् । तथा पिनाका-
वसं पिनाकाख्यं लवीर्यं वनुरावस्ते सर्वत आच्छादयतीति
पिनाकावस । यथा वनुर्यष्ट्या प्राणिनो न विभ्यति तथा
लवीर्य वनुर्यष्ट्यादिना प्रच्छाद्य गच्छेत्यर्थ । 'कृत्तिवासा

इत्यनवेषमेत्योपस्पृशन्त्यप' (का० ५।१०।२२—२३) ।
इति । उन्नते वृक्षादौ मृतद्वयेऽवसज्य प्रत्यावर्तमाना मृतद्वय-
स्यावेक्षणमकृत्वा वेदिसमीपे समागत्योदकं स्पृशेयुरिति सूत्रार्थ ।
मन्त्रार्थस्तु हे रुद्र, त्वं कृत्तिवासा चर्माम्बरो नोऽस्मा-
नहिसन् हिंसामकुर्वन् शिवोऽस्मदीयपूजया सतुष्ट कोपरहितो
भूत्वा अतीहि पर्वतमतिक्रम्य गच्छ ॥ ६१ ॥

द्विषष्टी ।

त्र्यायुषं जमदग्नेः कश्यपस्य त्र्यायुषम् । यहे-
वेषु त्र्यायुषं तन्नो अस्तु त्र्यायुषम् ॥ ६२ ॥

उ० यजमानो मुण्ड्यमानो जपति । त्र्यायुषम् ।
उष्णिक् । लिङ्गोक्ता देवता । त्रीण्यायुषि समाहतानि
बाल्ययौवनस्थविराणि त्र्यायुषम् । यजमदग्नेः त्र्यायुषम्
यच्च कश्यपस्य यच्च देवेषु तन्नो अस्तु तदस्माकमस्तु
भवतु । त्र्यायुषमित्याशी ॥ ६२ ॥

म० आशीर्देवतोष्णिक् । यस्याश्चत्वार पादाः सप्ताक्षराः
सोष्णिक् । 'त्र्यायुषमिति यजमानो जपतीति' (का० ५।२।
१६) । सोऽयं जपो वपनकालीन । जमदग्नेः मुनेर्यत्र्यायुषं
त्रयाणा बाल्ययौवनस्थाविराणामायुषा समाहाररूपायुषं तथा
कश्यपस्यैतन्नामकस्य प्रजापते संबन्धि यत्र्यायुषं तथा देवेषु
इन्द्रादिषु यत्र्यायुषमस्ति तत्सर्वं त्र्यायुषं नोऽस्माकं यजमा-
नानामस्तु । जमदग्नादीनां बाल्यादिषु यादृशं चरितं तादृशं
नो भूयादित्यर्थ ॥ ६२ ॥

त्रिषष्टी ।

शिवो नामासि स्वधितिस्ते पिता नमस्ते अस्तु
मा मां हिंसीः । निवर्तयाम्यायुषेऽन्नाद्याय प्रज-
ननाय रायस्पोषाय सुप्रजास्त्वार्य सुवीर्याय ॥ ६३ ॥

इति माध्यन्दिनीयाया वाजसनेयिसंहिताया
तृतीयोऽध्याय ॥ ३ ॥

उ० लोहक्षुरमादत्ते । शिवो नामासि । हे क्षुर, यतः
त्वं शान्तनामासि । यस्य च तव स्वधिति. पिता । स्वधितिः
वज्रः । तस्मै नमः ते तुभ्यं भवतु । मा मां हिंसीः
मा विनाशय । वपति । निवर्तयामि । निपूर्वो वपतिरिह
मुण्डनार्थः । मुण्डयामि त्वाम् । आयुरर्थम् अन्नाद्यर्थम्
धनस्य पोषार्थम् शोभनापत्यतायै शोभनवीर्याय च ॥ ६३ ॥

इति उवटकृतौ मन्त्रभाष्ये तृतीयोऽध्यायः ॥ ३ ॥

म० क्षुरदेवतं यजु 'शिवो नामेति लोहक्षुरमादायेति'
(का० ५।२।१७) । हे क्षुर, त्वं नाम नाम्ना शिव
शान्तोऽसि । स्वधिति वज्रं ते तव पिता । ते तुभ्यं नमोऽस्तु ।
मा मां हिंसी । 'निवर्तयामीति वपतीति' (का० ५।२।

१७) । यजमानदैवतं यजु । निपूर्वो वृतिर्मुण्डनार्थः । हे यजमान, त्वा निवर्तयामि मुण्डयामि । किमर्थम् । आयुषे जीवनाय अन्नाद्यायान्नभक्षणाय प्रजननाय सन्तानाय रायो धनस्य पोषाय पुष्ट्यै सुप्रजास्त्राय शोभनापत्यतायै सुवीर्याय शोभनसामर्थ्याय ॥ ६३ ॥

श्रीमन्महीधरकृते वेददीपे मनोहरे ।

अध्याधानादिपित्र्यान्तस्तृतीयोऽध्याय ईरियः ॥ ३ ॥

चतुर्थोऽध्यायः ।

तत्र प्रथमा ।

एदमगन्म देवयजनं पृथिव्या यत्र देवासो अजुपन्त विश्वे । ऋक्सामाभ्यां संतरन्तो यजुर्भी रायस्पोषेण समिषा मदेम । इमा आपः शसु मे सन्तु देवीरोषधे त्रायस्व स्वधिते मैनं हिंसीः ॥ १ ॥

उ० एदमगन्म । आग्निष्टोमिका मन्त्रा अवभृथपर्यन्ताः । प्रजापतेरार्षम् । द्वे अप्येते ऋचौ अत्यष्टी त्र्यवसाने । शालस्तम्भमन्वारभ्य यजमानो जपति । द्वावर्धचौ देवयजनदैवतौ । आ इदम् एदं देवयजनम् अगन्म वयम् आगताः स्मः । पृथिव्या उत्कृष्टम् । यत्र यस्मिन्देवयजने । देवासः देवा एव देवासः । 'आजसेरसुक्' । अजुपन्त । 'जुषी प्रीतिसेवनयोः' । सेवितवन्तः कामान् । विश्वे सर्वे तमागत्य देवयजनम् । ऋक्सामाभ्यां ष्वभूताभ्यां यज्ञसमुद्रं सन्तरन्तः यजुर्भिश्च रायस्पोषेण धनस्य पुष्ट्या निमित्तभूतया इषा अग्नेन च समदेम हृष्येमहि तुष्येमहि । उन्दति । इमा आपः शसु मे सन्तु देवीः । शमिति सुखनाम । उ इति पादपूरणे । इमा आपः सुखरूपा मम भवन्तु । देव्यो दानादिगुणयुक्ताः । अपां वज्रश्रुतौ वज्रसंस्तवेऽतः शमाशास्यते । कुशतरुणमन्तर्दधाति । ओषधे त्रायस्व । त्रायति । पालनार्थः । हे ओषधे, पालय एनं यजमानं क्षुरात् । क्षुरस्यापि वज्रसंबन्धः । क्षुरेणाभिनिदधाति । स्वधिते मैनं हिंसीः । स्वधितिर्वज्रः । वज्रकर्म कुर्वन्नवज्रोऽपि वज्रमुच्यते । हे स्वधिते, मा एनं हिंसी । ॥ १ ॥

म० आधानाग्निहोत्राद्युपस्थानचातुर्मास्यमन्त्रास्तृतीयाध्याये प्रोक्ता । चतुर्थाध्यायमारभ्याष्टमस्य द्वात्रिंशत्कण्डिकापर्यन्तमग्निष्टोममन्त्रा उच्यन्ते । तेषां प्रजापतिर्ऋषिः । तत्र चतुर्थे यजमानसस्कारपूर्वकं सोमकयमन्त्रा प्राधान्येनोच्यन्ते । तत्रादौ यजमान षोडशर्लिजो वृत्वारण्योरग्नी समारोप्य शाला गच्छेत् । तथा च 'समारोह्यामी शालास्तम्भं पूर्वार्धं गृहीत्वारणिपाणिराहेदमगन्मेति' (का० ७ । १ । ३६) । द्वे

अत्यष्टी त्र्यवसाने । तयोः कण्डिकयोः सप्त मन्त्रा । आद्यावर्धचौ देवयजनदैवतौ ॥ आ इदम् अगन्मेति पदानि । 'व्यवहिताश्च' (पा० १ । ४ । ८२) इति उपसर्गक्रियापदयोर्व्यवधानम् । इदमिति हस्तेन प्रदर्श्यते । वयमिदं पृथिव्याः सवन्धि देवयजनं देवा इज्यन्ते यस्मिन्स्तद्देवयजनं स्थानम् आ अगन्म आगता स्म । गच्छतेर्लड्युत्तमवहुवचने व्यत्ययेन शपो लुकि 'मो नो धातो' (पा० ८ । २ । ६४) इति मस्य न अडागमश्च । इदं किम् । यत्र देवयजने विश्वेदेवास सर्वे देवा अजुपन्ताप्रीयन्त । प्रीत्या स्थिता इत्यर्थः । किञ्च । वयं रायो धनस्य पोषेण पुष्ट्या इषा इष्यमाणेनाग्नेन च समदेम । 'मदी हर्षे' व्यत्ययेन शप् । हृष्टा भवेम धनैरज्ञैश्च तृष्येम । किं कुर्वन्त । ऋक्सामाभ्याम् ऋक् च साम च ऋक्सामे 'अचतुर-' (पा० ५ । ४ । ७७) इति सूत्रेणाजन्तो निपात । ताभ्यां यजुर्भिश्च वेदत्रयगतमन्त्रैः संतरन्त । समुद्रवद्गम्भीरसोमयागं समापयन्त इत्यर्थः । 'दक्षिणं गोदानं वितार्योन्तीमा आप' (का० ७ । २ । ९) इति । इमा आप । आपो देवता । इमा आप शिरक्केदाय सिच्यमाना एता आपो मे मम यजमानस्य शसु । उ एवार्थः । शं सुखार्थमव्ययम् । शं सुखकारिण्य एव सन्तु भवन्तु । किभूता आप । देवी देव्य दीव्यन्ति ता देव्य द्योतना । निर्मला इत्यर्थः । 'यूपवत् कुशतरुणं क्षुरेण चाभिनिधाय छित्त्वेति' (का० ७ । २ । १०-११) । यथा पश्वर्थयूपस्य छेदे मन्त्र एवमत्रापि तृणान्तर्धानं क्षुरस्थापनं च मन्त्रद्वयेन कर्तव्यमिति सूत्रार्थः । ओषधे । कुशतरुणं देवता । हे ओषधे कुशतरुण, त्वं यजमानं त्रायस्व क्षुराद्रक्ष । स्वधिते । क्षुरो देवता । हे स्वधिते क्षुर, एनं यजमानं मा हिंसी ॥ १ ॥

द्वितीया ।

आपो अस्मान्मातरः शुन्धयन्तु घृतेन नो घृतप्वः पुनन्तु । विश्वं हि रिप्रं प्रवहन्ति देवीरुदिदाभ्यः शुचिरा पूत एमि । दीक्षातपसोस्तनूरसितां त्वा शिवां शग्मां परिदधे भद्रं वर्णं पुष्यन् ॥ २ ॥

उ० ज्ञाति । आपो अस्मान्मातरः शुन्धयन्तु । आप उच्यन्ते । या एता आपः जगतो निर्मात्र्यः ता अस्मान् शुन्धयन्तु शोधयन्तु । किञ्च घृतेन च नः अस्मान् । घृतप्वः घृतेन पुनन्तीति घृतप्वः । घृतं हि अपां परमं तेजः पवित्रं च । 'तद्वै सुपूतं यं घृतेन पुनन्ति' इति श्रुतिः । 'सुवर्णप्राशो घृतप्राश इति मेध्यानि' इति गौतमः । पुनन्तु यज्ञयोग्यं कुर्वन्तु । स्तुतिपूर्वं हि याज्या क्रियते नचात्र स्तुतिरत आह । विश्वं हि रिप्रं प्रवहन्ति देवीः । हिशब्दो यस्मादर्थः । 'रपो

रिप्रमिति पापनामनी भवत.' । यस्मात्स्वभावत एव सर्व पापं प्रकर्षेण दहन्ति देव्यः । उत्कामत्युत्तरपूर्वार्धम् । उदिदाम्यः शुचिरापूत एमि । उडेमि उद्गच्छामि । इत्शब्दोऽनर्थकः । आभ्योऽञ्च. शुचि सन् आपूतश्च यावत्पापं पावितः । वासः परिधत्ते । दीक्षातपसोः । दीक्षैव दीक्षा । तप शब्देन उपसद् उच्यन्ते तपःप्रधानत्वात् । वास तन्वास्त्राणं तनूशब्देनोच्यते । या त्वं दीक्षातपसोस्तनू शरीर भवसि 'तां त्वा शिवां शान्तां शग्मां ससुखां साध्वी वा' इति श्रुतेः । परिदधे आच्छादयामि । भद्रं कल्याणम् । वर्णं दीक्षितरूपम् पुष्यन् वर्धयन् । अनेन हि दीक्षितरूपमभिव्यज्यते ॥ २ ॥

म० 'आपो अस्मानिति स्नात्वेति' (का० ७ । २ । १५) । मातर मिमते ता मातरो जगन्निर्मात्र्यो मातृवत्पालयित्र्यो वा आप अस्मान् कृतक्षीरान् यजमानान् शुन्धयन्तु 'शुन्ध शुद्धौ' शोधयन्तु । क्षौरकर्मनिमित्तामपहति निवारयन्त्वित्यर्थः । किञ्च घृताव 'घृ क्षरणे' जिघर्ति क्षरतीति घृतं तेन क्षरितजलेन पुनन्तीति घृताव जलदेवतास्ताश्च घृतेन क्षरितजलेन नोऽस्मान् पुनन्तु शुद्धान् कुर्वन्तु । किञ्च देवी द्योतमाना आपो विश्वं हि । हि एवार्थः । सर्वमेव रिप्र पापं प्रवहन्ति प्रकर्षेणापनयन्तु । 'रपो रिप्रमिति पापनामनी भवत' (निरु० ४ । २१) इति यास्क । 'उदिदाम्य इत्युत्कामत्युत्तरपूर्वार्धमिति' (का० ७ । २ । १५) । अहमाभ्योऽञ्च उडेमि इत् । इत् एवार्थः । उद्गच्छाम्येव । जलान्निर्गच्छामीत्यर्थः । किभूतोऽहम् । शुचि शुद्ध स्नानेन । तथा आपूत समन्ताद्भावेनान्तरपि शुद्ध आचमनेन । शुचिरापूत इति शब्दाभ्यां स्नानाचमनाभ्यां वहिरन्तश्च शुद्धिरुक्ता ॥ 'क्षौम वस्ते निष्पेष्टवै ब्रूयादहतं चेदद्भिरभ्युक्ष्य स्नातवस्यं' (वा० म० त्रिधौतं विचितकेशं प्रसारितदशं दीक्षातपसोरिति' (का० ७ । २ । १६—१९) ॥ दीक्षातपसो वासो देवता । हे क्षौम वस्त्र, त्वं दीक्षातपसोस्तनूरसि । दीक्षा दीक्षणीयेष्टि । तप उपसदिष्टि । दीक्षाभिमानिदेवतायास्तपोभिमानिदेवतायाश्च त्वं शरीरवत्प्रियमसि । ता दीक्षातपसोस्तनू तदेवताद्वयशरीरभूता त्वामहं परिदधे धारयामि । किभूता त्वाम् । शिवा शग्मा द्वयोरपि शब्दयोः सुखवाचकत्वादत्यन्तसुखरूपा कोमलत्वात् । किभूतोऽहम् । भद्र वर्णं पुष्यन् त्वत्परिधानेन कल्याणीं कान्तिं पुष्यन् ॥ २ ॥

तृतीया ।

महीनां पयोऽसि वचोदा असि वचो मे देहि ।
वृत्रस्यासि कनीनकश्चक्षुर्दा असि चक्षुर्मे देहि ॥ ३ ॥

उ० तमभ्यनक्ति । नवनीतमुच्यते । महीनां पयोऽसि । पयोविकारे नवनीते पयःशब्दः । महीनां गवां पयोऽसि । यतश्च 'वचोदा असि' वचस्तेज इत्यनर्थान्तरम् । अतो

वचो मे देहि । अक्षिणी अनक्ति । वृत्रस्यासि । 'यत्र वा इन्द्रो वृत्रमहंस्तस्य यदक्षयासीत्' इत्यादिना त्रैककुदस्य चक्षुःसंस्तवस्तदयं मन्त्रोऽभिवदति । वृत्रस्य चक्षुषः संबन्धिनी भवसि त्वम् । कनीनकः पुरुषो यतः । हे त्रैककुद्, यतश्च स्वभावतः चक्षुर्दा असि अतश्चक्षुर्मे देहि ॥ ३ ॥

म० 'शाला पूर्वेण तिष्ठन्नभ्यङ्गे कुशेषु नवनीतेन शीष्णोऽध्यनुलोम सपादको महीना पयोऽसीति' (का० ७ । २ । ३३) । प्राचीनशालापूर्वभागेषु कुशेषु स्थित्वा नवनीत गृहीत्वा शिरस आरभ्य पादान्तं शरीराभ्यङ्गं कुर्यादिति सूत्रार्थः । महीना पयः । नवनीतमुच्यते । हे नवनीत, त्वं महीना गवा पयोऽसि । महीति गोनामसु पठितम् (निघ० २ । ११ । ५) । नवनीतस्य क्षीरजन्यत्वात्पयस्त्वोपचारः । वचोदा असि । वचो ददातीति वचोदा । अतिस्लिग्भत्वेन कान्तिप्रदमसि । पुंस्त्वमार्पम् । अतो मे मह्यं यजमानाय वचो देहि कान्तिं प्रयच्छ ॥ 'वृत्रस्येत्यक्षावनक्ति त्रैककुदाजनेनाभावेऽन्यदिति' (का० ७ । २ । ३४) । त्रिककुत्पर्वतादुत्पन्नाज्जनं लभ्यते चेत्तेनाक्षिद्वयमभ्यात्तदभावेऽन्यदप्यज्जनं ग्राह्यमिति सूत्रार्थः । वृत्रस्य । अज्जनं देवता । हे अज्जन, त्वं वृत्रस्यासुरस्य कनीनकोऽसि नेत्रमध्यगतकृष्णमण्डलरूपोऽसि । 'यत्र वा इन्द्रो वृत्रमहंस्तस्य यदक्षयासीत्' (३ । १ । २ । १२) इत्यादिश्रुतिः । तथाच तित्तिरिः 'इन्द्रो वृत्रमहन् तस्य कनीनिका परापतत्तदेवाज्जनमभवत्' इति । चक्षुर्दा असि कनीनिकारूपत्वात्त्वं दृष्टिप्रदोऽसि । अतो मे मह्यं चक्षुर्देहि सम्यग्दृष्टिपाटवं प्रयच्छ ॥ ३ ॥

चतुर्थी ।

चित्पतिर्मा पुनातु वाक्पतिर्मा पुनातु देवो मा सविता पुनात्वच्छिद्रेण पवित्रेण सूर्यस्य रश्मिभिः । तस्य ते पवित्रपते पवित्रपूतस्य यत्कामः पुने तच्छकेयम् ॥ ४ ॥

उ० कुशपवित्रैः पावयति । चित्पतिर्मा पुनातु । 'चित्ती संज्ञाने' । अस्य चित् विज्ञानात्मा मनो वाभिधीयते । चित्पतिर्मा पुनातु । 'प्रजापतिवै चित्पतिः' इति श्रुतिः । वाक्पतिः । 'प्रजापतिवै वाक्पतिः' इति श्रुतिः । देवो मा सविता पुनातु । अच्छिद्रेणेति व्याख्यातम् । तस्य ते पवित्रपते । तस्य पवित्रपूतस्येति च पञ्चम्यन्तयोः संबन्धः । यजमानवाचित्वं च । तस्य मम पवित्रपूतस्य सतः । ते तव प्रसवे वर्तमानस्य हे पवित्रपते देव सवितः, एतद्भवतु । यत्कामः अहमात्मानं पुने पावयामि । तच्छकेयम् तच्छक्रुयाम् । 'यज्ञस्योदञ्च गच्छामि' इति श्रुतिः । अच्छिद्रेणेत्येवमादित्रयाणामनुषङ्गो योज्यः ॥ ४ ॥

म० 'कुशपवित्रै चित्पतिर्मेति पावयति सप्तभि सप्तभि प्रतिमन्त्रमच्छिद्रेणेति सर्वत्रेति' (का० ७ । ३ । १) । अच्छिद्रेणेति शेषस्त्रिष्वपि मन्त्रेष्वनुषज्यते । चित्पतिर्मा । चिता ज्ञानानां पतिश्चित्पतिर्मेनोभिमानी देवो मा मा यजमानं पुनातु शोधयतु । 'मनो वै चित्पति' इति तित्तिरिवाक्यात् । यद्वा चित्पति प्रजापति । 'प्रजापतिवै चित्पति' (३ । १ । २ । २२) इति श्रुते । किञ्चाच्छिद्रेण पवित्रेण सूर्यस्य रश्मिभि किरणै । वायुरच्छिद्रं पवित्रं शुद्धिहेतुत्वात् छिद्ररहितत्वाच्च । यद्वादित्यमण्डलमच्छिद्रं पवित्रम् । 'असौ वा आदित्योऽच्छिद्रं पवित्रम्' इति श्रुते । हे पवित्रपते, पवित्रान् शुद्धान् पातीति पवित्रपतिस्तत्संबुद्धौ हे पवित्रपते शुद्धपालक, ते पवित्रपूतस्य तव पवित्रेण पूर्वोक्तेन शुद्धस्य तस्य यजमानस्याभीष्टं भूयादिति शेष । तदेव स्पष्टयति । यत्कामोऽहं पुने तत् शक्यम् । य कामो यस्य यत्काम । यद्वा यस्मिन् कामो यस्य स यत्काम । सोमयागानुष्ठाने कामवानहं पुने आत्मानं शोधयामि तत्सोमयागानुष्ठाने शक्तो भूयासम् । यजानुष्ठानसामर्थ्यं मेऽस्त्वित्यर्थः । वाक्पति वाचा पतिर्वृहस्पतिर्मा मा पुनातु । सविता देवोऽन्तर्यामी मा मा पुनातु । एतन्मन्त्रद्वयं पूर्ववद्योज्यम् ॥ ४ ॥

पञ्चमी ।

आ वो देवास ईमहे वामं प्रयत्यध्वरे । आ वो देवास आशिषो यज्ञियासो हवामहे ॥ ५ ॥

उ० आवो देवास इति वाचयति । देवी अनुष्टुप् । ईमहे इति याज्ञाकर्मसु पठितम् । हे देवासः, आ ईमहे आयाचे वो युष्मान् । किम् । वामम् 'वन षण संभक्तौ' । वननीयं संभजनीयं वस्तु । प्रयत्यध्वरे प्रयच्छति यज्ञे । किञ्च । हे देवासः । आहवामहे आ ह्वयामः । वः युष्माकं संबन्धिन्य आशिषः यज्ञियासः यज्ञसंपादिन्यः । यज्ञिया एव यज्ञियासः । आईमहे आयाचे वः ॥ ५ ॥

म० 'आ वो देवास इति वाचयतीति' (का० ७ । ३ । ६) । अध्वर्युयजमानं वाचयति । दैवी अनुष्टुप् आशी । हे देवास देवा, वयं वो युष्मान् वामं वननीयं यज्ञफलम् आ ईमहे साकल्येन याचामहे । वन्यते भज्यत इति वामम् । 'वन संभक्तौ' । मप्रत्यय । ईमहे याचतिकर्मसु पठितो द्विकर्मक (निघ० ३ । १९ । १) । क्व सति । अध्वरे अस्मदीये यज्ञे प्रयति प्रवर्तमाने सति । प्रैतीति प्रयन् तस्मिन् । प्रपूर्वादिण शतरि रूपम् । किञ्च हे देवासो देवाः, वो युष्मान् वयं हवामहे आह्वयाम । कि कर्तुम् । यज्ञियास यज्ञस्येमा यज्ञिया यज्ञसंबन्धिनीराशिष फलानि आ आनेतुं समानेतुमित्यर्थ । उपसर्गेण धातुरध्याहर्तव्य । यज्ञफलप्राप्तं युष्मानाह्वयाम इत्यर्थ ॥ ५ ॥

षष्ठी ।

स्वाहा यज्ञं मनसः स्वाहोरोरन्तरिक्षात्स्वाहा द्यावापृथिवीभ्याम् स्वाहा वातादारभे स्वाहा ॥ ६ ॥

उ० अथ अङ्गुलीन्यचते । स्वाहायज्ञं मनसः । यज्ञं मनसः सकाशादहमारभे इत्यनुपङ्गः । उरोर्विस्तीर्णादन्तरिक्षादहमारभे यज्ञं, द्यावापृथिवीभ्यामहमारभे यज्ञम् । वातादहमारभे यज्ञम् । पञ्च स्वाहाकारा येषु यज्ञेषु तत्रार्थवादः । 'यज्ञो वै स्वाहाकारो यज्ञमेवैतदात्मन्धत्ते' इति । स्वाहाकारेण हि हविः प्रदीयत इति स्वाहाकारो यज्ञः ॥ ६ ॥

म० 'स्वाहा यज्ञमित्यङ्गुलीन्यचते नानाहस्तयोरेवं शेषं प्रतिमन्त्रं मुष्टीकृत्वा स्वाहेत्युक्त्वा वाग्यतोऽङ्गुष्ठौ तत्सहिते चोत्सृजतीति' (का० ७ । ३ । ७-१०) । आद्यमन्त्रेण हस्तद्वयकनिष्ठिकाद्वयं सङ्कोचयति एवमन्यत्रयेणान्या । स्वाहा वातादारभ इत्युत्तमेन मुष्टिद्वयं कुर्यादिति सूत्रार्थः ॥ स्वाहा यज्ञम् । चतुर्णां यजुषा यज्ञो देवता । स्वाहाशब्दस्य निपातत्वेनानेकार्थत्वादुचिता अर्था ब्राह्मणानुसारेण ग्राह्या । तथाहि । स्वाहा यज्ञं मनसः । मनस इति पञ्चमी तृतीयार्थे । मनसा यज्ञं स्वाहा चित्तेन यज्ञमभिगच्छामि । अत्र स्वाहाशब्दोऽभिगमनार्थः । स्वाहोरोरन्तरिक्षात् । पञ्चमी सप्तम्यर्थे । उरो विस्तीर्णोऽन्तरिक्षे स्वाहा यज्ञ आश्रित । स्वाहाशब्दो यज्ञार्थोऽत प्रभृति । स्वाहा द्यावापृथिवीभ्याम् । द्यावापृथिव्यो स्वाहा यज्ञ श्रित । लोकत्रयव्यापी यज्ञ इत्यर्थः । स्वाहा वातादारभे । वाताद्वायुप्रसादात् स्वाहा यज्ञमारभे प्रवर्तयामि । वायो सर्वकर्मप्रवर्तकत्वात् । स्वाहा यज्ञ एवं सिद्ध इति शेषः ॥ ६ ॥

सप्तमी ।

आकृत्यै प्रयुजेऽग्नये स्वाहा मेधायै मनसेऽग्नये स्वाहा दीक्षायै तपसेऽग्नये स्वाहा सरस्वत्यै पूष्णेऽग्नये स्वाहा । आपोदेवीर्बृहतीर्विश्वशंभुवो द्यावापृथिवी उरो अन्तरिक्ष । बृहस्पतये हविषा विधेम स्वाहा ॥ ७ ॥

उ० औद्भगणानि जुहोति । आकृत्यै प्रयुजे । आकुवनमाकृतिः प्रयत्नः आत्मनो धर्मः । मनसः प्रेरणाय भवति । प्रयुङ्क्ते इति प्रयुक् आकृतिलक्षणाय प्रयोगलक्षणाय च अग्नयेस्वाहा सुहुतमस्तु । मेधायै मनसे मेधालक्षणाय मनोलक्षणाय च अग्नये स्वाहा । जपति दीक्षायै तपसे । दीक्षालक्षणाय तपोलक्षणाय च अग्नये स्वाहा । तपःशब्देन चोपसद उच्यन्ते । सरस्वत्यै पूष्णे । 'वाग्वै सरस्वती पशवो वै पूषा' इति श्रुतिः । वाग्लक्षणाय पशुलक्षणाय च अग्नये

स्वाहा । पशुसाध्यत्वाद्यज्ञस्य पशुग्रहणम् । आपो देवी । विराद् लिङ्गोक्ता देवता । हे आपोदेव्यः, बृहत्यो महत्यः । विश्वशंभुवः सर्वस्य जगतः सुखेन भावयिष्यः । हे द्यावापृथिव्यौ, हे उरो हे विस्तीर्णं अन्तरिक्ष, युष्मभ्यं च बृहस्पतये च । हविषा विधेम । विदधातिर्दानकर्मा । हविषेति प्रथमाया विपरिणामः । हविर्दध्मः ॥ ७ ॥

म० अत पर षडौद्भ्रमणहोममन्त्रा । चतुर्णामग्निर्देवता । 'औद्भ्रमणानि जुहोति स्थाल्या सुवेणाकूत्या इति प्रतिमन्त्रमिति' (का० ७।३।१६) । आकूल्यै प्रयुजेऽग्नये स्वाहा । अग्नये वह्निदेवाय स्वाहा सुहुतमिदमस्तु । किभूतायाग्नये । आकूल्यै प्रयुजे । यज्ञं करिष्यामीत्येवंविधो मानस सकल्प आकूति तस्यै तत्संपूर्णैः । प्रयुजे प्रयुक्तेऽसौ प्रयुक् तस्मै । सकल्पसिद्धौ निर्विघ्नं श्रेयते इत्यर्थः । इति प्रथमो मन्त्रः ॥ मेधायै मनसेऽग्नये स्वाहा । श्रुतयोर्मन्त्रयोर्धारणशक्तिर्मैधा तत्सिद्ध्यर्थं मनसे मदीयमनोभिमानिनेऽग्नये स्वाहा सुहुतमस्तु । विद्याधारणशक्तिर्हि मनस स्वास्थ्ये सत्येव भवति । इति द्वितीयः ॥ जपति । वीक्षायै तपसेऽग्नये स्वाहा । व्रतनियमो वीक्षा तत्सिद्ध्यर्थं मदीयशारीरतपोभिमानिनेऽग्नये स्वाहा । नियमसंरक्षणं तपसैव भवति । ततस्तपोदात्रे इत्यर्थः । इति तृतीयः ॥ सरस्वत्यै पूष्णेऽग्नये स्वाहा । मन्त्रोच्चारणशक्ति सरस्वती तत्सिद्ध्यर्थं पूष्णे पुष्णातीति पूषा तस्मै वाग्निन्द्रियपोपकायाग्नये सुहुतमस्तु । इति चतुर्थः ॥ आपो देवी । लिङ्गोक्तदेवता विराद् । यस्या एकादशाक्षरा त्रय पादा सा विराद् । दशाकाश्रयो विराडेकादशका वेत्युक्ते । अत्र प्रथमो द्वादशार्णस्तेनैकाधिका । हे आप, हे द्यावापृथिवी द्यावापृथिव्यौ, हे उरो विस्तीर्णं अन्तरिक्ष, युष्मभ्यं बृहस्पतये च हविषा विधेम हविर्दध्म । द्वितीयार्ये तृतीया । विधतिर्दानकर्मा । स्वाहा सुहुतमस्तु । किभूता आप । देवी देव्यो द्योतमाना । बृहती बृहत्य प्रभूता । उभयत्र पूर्वसवर्णः । विश्वशंभुवः विश्वस्य जगतः शं सुखं भावयन्ति जनयन्ति वा विश्वशंभुवः । इति पञ्चमो मन्त्रः ॥ ७ ॥

अष्टमी ।

विश्वो देवस्य नेतुर्मते वुरीत सख्यम् । विश्वो राय इषुध्यति द्युम्नं वृणीत पुष्यसे स्वाहा ॥ ८ ॥

उ० विश्वो देवस्य । सावित्र्यनुष्टुप् । विश्वः सर्वो जनः देवस्य दानादिगुणयुक्तस्य नेतुः प्रणेतुः प्रसवितुः मर्त्यः मनुष्यः वुरीत वृणीत सख्यं सखिताभावम् । किंच विश्वः सर्वधनाय इषुध्यते प्रार्थयते सवितारम् । इषुध्यतिर्याज्ञाकर्मसु पठितः । किंच द्युम्नं वृणीत । द्युम्नं द्योततेर्यशो वाङ्मं वा प्रार्थयते । पुष्यसे पोषाय स्थितये । य इत्थंभूतः सविता तस्मै स्वाहा ॥ ८ ॥

म० अथ 'षष्ठः । सवितृदेवत्यानुष्टुप् स्वस्त्यात्रेयदृष्टा । विश्वो मर्तं सर्वो मनुष्यो नेतुः फलप्रापकस्य देवस्य दानादिगुणयुक्तस्य सवितुः सख्यं सखिभावं वुरीत वृणुते प्रार्थयते । 'वृञ् वरणे' अस्माद्धिदि तद्धि प्रथमैकवचने व्यत्ययेन शपो लुकि 'उदोह्यपूर्वस्य' (पा० ७।१।१०२) इति ऋत उदादेशः । किंच विश्वः सर्वो जनो राये धनाय इषुध्यति सवितारं प्रार्थयते । इषुध्यतिर्याज्ञाकर्मसु पठितः (निघ० ३।१९।१४) । किंच द्युम्नं द्योततेर्यशो वाङ्मं वा तच्च वृणीत प्रार्थयते । किमर्थम् । पुष्यसे पोषाय स्वप्रजापालनाय । पुषेस्तुमर्ये असेप्रत्ययः । य इत्थंभूतः सविता तस्मै स्वाहा । इति षष्ठः औद्भ्रमणमन्त्रः । समाप्तास्ते ॥ ८ ॥

नवमी ।

ऋक्सामयोः शिल्पे स्थस्ते वामारभे ते मा पातमास्य यज्ञस्योदचः । शर्मासि शर्म मे यच्छ नमस्ते अस्तु मा मां हिंसीः ॥ ९ ॥

उ० कृष्णाजिनयोः शुक्लकृष्णसंधिमालभते ऋक्सामयोरिति । ये युवामृचां साम्नां च शिल्पे स्थः । 'यद्वै प्रतिरूपं तच्छिल्पम्' इति श्रुतिः । प्रतिरूपे प्रतिभूते भवथः । ते वां युवाम् । आरभे आलभे । ते च मा पातं गोपायतम् । आ अस्य यज्ञस्य उदचः उत्तमा ऋचः आसमाप्तेरित्यर्थः । दक्षिणजानुमारोहति । शर्मासि कृष्णाजिनमुच्यते । शर्म शरणं यतस्त्वमसि अतः शर्म शरणं मे मह्यं यच्छ प्रयच्छ । नमस्ते अस्तु नमस्तुभ्यं भवतु । मा मां माहिंसीः ॥ ९ ॥

म० 'कृष्णाजिनयोः सन्धिमालभत ऋक्सामयोरिति' (का० ७।३।२३) इति । कृष्णाजिने देवते । हे कृष्णाजिनगते शुक्लकृष्णरेखे, युवामृक्सामयोः शिल्पे स्थः ऋगभिमानीसामाभिमानिदेवतयोः संवन्धिनी शिल्पे चातुर्यं तद्रूपे भवतः 'यद्वै प्रतिरूपं तच्छिल्पम्' (३।२।१।५) इति श्रुते । ते वा तथाविधे युवामारभे अहं स्पृशामि । ते मा पातं तथाविधे युवा मा मा पालयतम् । कियन्तं कालमिति चेत्तदाह । अस्य यज्ञस्य आ उदचः उत्तमा चरमा ऋगुदक् तस्या उदचः आ तत्पर्यन्तम् । 'पञ्चम्यपाङ्परिभि' (पा० २।३।१०) इति पञ्चमी । एतद्यज्ञसमाप्तिपर्यन्तमित्यर्थः । ऋक्सामाभिमानिन्यौ देवते देवाना यज्ञार्थं स्थिते सत्यौ केनापि निमित्तेन कृष्णमृगरूपं कृत्वा देवेभ्यः पलाय्य दूरे कुत्राप्यतिष्ठता तन्मृगचर्मणि यच्छुक्लं तदचो रूपं यत् कृष्णं तत् साम्नो रूपम् । तदुक्तं तित्तिरिणा 'ऋक्सामे वै देवेभ्यो यज्ञार्थं तिष्ठमाने कृष्णमृगरूपं कृत्वापकाम्यातिष्ठतामेष वा ऋचो वर्णो यच्छुक्लं कृष्णाजिनमस्यै साम्नो यत्कृष्णम्' (६।१।३) इति । 'दक्षिणजानुमारोहति शर्मासि' (का० ७।३।२४) इति । हे कृष्णाजिन, त्वं शर्म शरणमसि ।

अतो मे मह्यं शर्म शरणं यच्छ देहि । स्वकीयत्वेन स्त्रीकुर्वित्यर्थः । ते तुभ्यं कृष्णाजिनाय नमोस्तु । मा मां यजमानं मा हिंसी. मा जहि ॥ ९ ॥

दशमी ।

ऊर्गस्याङ्गिरस्यूर्णम्रदा ऊर्जं मयि धेहि । सोमस्य नीविरसि विष्णोः शर्मांसि शर्म यजमानस्येन्द्रस्य योनिरसि सुसस्याः कृषीस्कृधि । उच्छ्रयस्व वनस्पत ऊर्ध्वो मा पाह्यहस आस्य यज्ञस्योदचः ॥ १० ॥

उ० मेखलां वधीते । ऊर्गसि । अङ्गिरसामार्पम् । अस्मिन्यजुषि ऊर्गसि अन्नं भवसि । आङ्गिरसी अङ्गिरोभिर्दृष्टा । ऊर्णम्रदाः ऊर्णव मृद्धी । यतस्त्वमधस्तनैर्गुणैर्युक्तासि अत ऊर्जमन्नं मयि धेहि स्थापय । नीवीं कुरुते । सोमस्य नीविरसि । 'पितृदेवत्या वै नीवि.' इत्यदीक्षितस्योक्तम् । इह तु सोमयागार्था नीविः सोमेन व्यपदिश्यते । शिरः प्रोर्णुते । विष्णोः शर्मांसि । 'उभयं वा एपोऽन्नं भवति यो दीक्षते विष्णुश्च यजमानश्च' इत्यादि निदानम् । विष्णोर्दीक्षितस्य शरणं भवसि । शरणं च यजमानस्य । कृष्णविषाणां सिचि वधीते । इन्द्रस्य योनिः । 'देवाश्च वा असुराश्च' इत्यादि निदानम् यथा इन्द्रस्य योनिर्जन्मस्थानं पूर्वं त्वमसि एवमिदानीं यजमानस्येति दर्शनार्थेऽर्थवादः । भूमौ लिखति । सुसस्याः कृषीस्कृधि । कल्याणधान्याः कृषीः कृधि जनानां कुरु । दण्डमुच्छ्रयति । उच्छ्रयस्व ऊर्ध्वो भव । हे वनस्पते, ऊर्ध्वो भूत्वा मां पाहि गोपाय । अहसः पापात् । कियन्तं कालम् । आस्य यज्ञस्योदचः आ अस्य यज्ञस्य समासेः ॥ १० ॥

म० 'मेखला वधीते वेणि त्रिवृतं शणमुज्जमिश्रामन्तरा वासस ऊर्गसीति' (का० ७ । ३ । २६) । अङ्गिरोभिर्दृष्टं मैखलं यजु । हे मेखले, लमाङ्गिरसी अङ्गिरोनामकानामृषीणां सवन्धिनी ऊर्कं अन्नरसरूपासि । किंभूता । ऊर्णम्रदा ऊर्णव म्रदीयसी कम्बलवन्मृदुरसि । तथाविधा लमूर्जमन्नरस मयि धेहि स्थापय । अङ्गिरसः स्वर्गं लोकं गच्छन्तोऽन्नरसं व्यभजन्त विभज्यमानेऽवशिष्टोऽन्नरसो भूमौ पतितः शणमुज्जनामकतृणरूपेणाविर्भूतस्तस्माच्छणमुज्जमयी मेखला ॥ अतएव मेखलाया आङ्गिरसत्वमिति तित्तिरिणा प्रत्यपादि ॥ 'नीविं कुरुते सोमस्य नीविरसि' (का० ७ । ३ । २७) । हे मेखले, त्वं सोमस्य नीविरसि सोमदेवताया प्रियभूता ग्रन्थिरसि । मूलाग्रयोरेकीकरणेन ग्रन्थिविशेषो नीविरुच्यते । अदीक्षितस्य पितृदेवत्या नीविरुक्ता दीक्षितस्य तु सोमयागाय नीवि सोमेन व्यपदिश्यते । 'शिरः प्रोर्णुते विष्णो शर्मेति'

(का० ७ । ३ । २८) । हे वन्न, त्वं विष्णो व्यापकस्य यज्ञस्य शर्मांसि सुखहेतुर्भवसि । अतो यजमानस्य शर्म सुखं कुर्विति शेषः ॥ 'कृष्णविषाणा त्रिवलि पञ्चवलि वीत्ताना दशायां वधीते तथा कण्डूयनमुपस्पृशत्येनया दक्षिणस्या भ्रुव उपरीन्द्रस्य योनिरितीति' (का० ७ । ३ । २९—३१) । हे कृष्णविषाणे, त्वं यथा पूर्वमिन्द्रस्य योनिरसि तथेदानीं यजमानस्य स्थानं भवेति शेषः । (पुरा कदाचिद्यज्ञपुरुषो दक्षिणा देवी समभवत्तस्मात्संभावनादिन्द्रोऽजायत तदानीमन्त्रान्यस्योत्पत्तिर्मा भूदिति विचार्येन्द्र स्वा योनि दक्षिणाया आच्छिद्य मृगेषु न्यदधात् । निहिता सा योनि कृष्णविषाणा-भूदिति तित्तिरिश्रुतौ यज्ञो दक्षिणामन्यधादित्याख्याने कथा । तस्मात्कृष्णविषाणाया इन्द्रयोनित्वम् ॥ 'भूमौ चोच्छ्रियति सुसस्या इतीति' (का० ७ । ३ । ३२) । हे कृष्णविषाणे, त्वं कृषी सुसस्याः कृषि कुरु । करते शपि छप्ते 'श्रुष्टुणु' (पा० ६ । ४ । १०२) इत्यादिना हेर्धि । शोभनं सस्यं यासु ता सुसस्या । सस्यं व्रीहियवादि । तदर्थो भूम्युल्लेख कृषि । यजमानानां कृषय सन्ति तां सर्वा शोभनधान्या कुर्वित्यर्थः । 'सुखसमितमौदुम्बर दण्डं प्रयच्छत्युच्छ्रयस्वेत्येनमुच्छ्रयतीति' (का० ७ । ४ । १—२) । दण्डो देवता । हे वनस्पते वृक्षावयव दण्ड, उच्छ्रयस्व उन्नतो भव । ऊर्ध्वो भूत्वा अहस पापात् मा मा पाहि रक्ष । तत्र कालावधिरुच्यते । अस्यानुष्ठीयमानस्य यज्ञस्य उदच उत्तमायाः समाप्तिगतायाः ऋच आ तद्वक्पर्यन्तमित्यर्थः ॥ १० ॥

एकादशी ।

व्रतं कृणुताग्निर्ब्रह्माग्निर्यज्ञो वनस्पतिर्यज्ञियः ।
दैवीं धियं मनामहे सुमृडीकामभिष्टये वर्चोधां
यज्ञवाहसं सुतीर्था नो असद्वशे । ये देवा मनो-
जाता मनोयुजो दक्षकतवस्ते नोऽवन्तु ते नः
पान्तु तेभ्यः स्वाहा ॥ ११ ॥

उ० वाचं विसृजते । व्रतं कृणुत । व्रतशब्देन पयोभिधीयते । मम क्षिप्रं भोजनार्थं पयः कुरुत । अग्निः ब्रह्म त्रयीलक्षणम् । अग्निः यज्ञः । अग्नि प्रत्याख्याय यज्ञो न प्रवर्तत इत्याशयः । वनस्पतिर्यज्ञियः । 'न हि मनुष्या यजेरन्ध्र-नस्पतयो न स्युः' इति श्रुतिः । दैवीं धियम् । शकरी अतिशकरी वा । अस्याश्च पूर्णेनार्धेन व्रतायोपस्पृशति दैवीं धियं मनामहे । मनामह इति याज्ञाकर्मसु पठितः । देवसवन्धिनीं धियं याचामहे । सुमृडीकाम् । 'मृड सुखने' । सुसुखाम् । अभिष्टये । अभिपूर्वस्य यजतेरादिलोपः । अभिष्टये अभियागाय । अथवा अभिपूर्वस्य सिद्धतेः अभिष्टिः । अभिपेकाय प्रक्षालनाय । वर्चोधाम् ब्रह्म-

वर्चसो धारयित्रीम् । यज्ञवाहसम् यज्ञस्य वोढीम् । सा च सुतीर्था नोऽसत् यज्ञं प्रति शोभनावतारा अस्माकं भवतु । वशे वश्या भवतु । व्रतं व्रतयति । ये देवा । अत्राग्निहोत्रसंपदं यजमानः करोति । ये मयि प्राणेषु देवाः मनोजाता मनसो जाताः । मन पूर्वका हि तेषु प्रवृत्तिः । मनोयुजः मनसा युज्यन्ते स्वप्नावस्थायामिति मनोयुजः । दक्षक्रतवः क्रतुः संकल्पः तस्यैव समृद्धिर्दक्षक्रतुशरीरा । 'वागेवाग्निः प्राणोदाना मित्रावरुणौ चक्षुरादित्य श्रोत्रं विश्वेदेवा' य एते अध्यात्मश्रुतौ पठ्यन्ते त इहोच्यन्ते । ते नः अस्मान् अवन्तु ते अस्मान् पान्तु पालयन्तु तेभ्यश्च स्वाहा सुहुतमस्तु सुहुतमेतद्धविर्भवतु ॥११॥

म० 'व्रतं कृणुतेति वाग्विसर्जनं त्रिरुक्लेति' (का० ७ । ४ । १५) । मौनोपस्थितस्य यजमानस्यैतन्मन्त्रोच्चारणं वाग्विसर्जनसाधनम् । हे परिचारका, व्रतं कृणुत दोहनादिना क्षीरं सपादयत । दीक्षितस्य भोजनाय यन्नियतं पयस्तद्गतमित्युच्यते । वाक्यावृत्तिरादरार्था । 'अग्निर्ब्रह्मेति च सङ्घदिति' (का० ७ । ४ । १५) । एतमपि मन्त्रं सङ्घत्पठेत् । अग्निर्ब्रह्म । ब्रह्मशब्देन वेदत्रयमभिधीयते तस्य वेदत्रयस्याग्नि-त्वमुपचर्यते । आवानेन निष्पन्नस्य वैदिकस्याग्नेर्वैदव्यतिरेकेणासम्भवात् । तस्मादयं श्रौतोऽग्निर्ब्रह्मैव वेदरूप एव । अयमग्निर्यज्ञं तस्य अग्नेर्यज्ञसाधनत्वाद्यज्ञत्वमुपचर्यतेऽग्निर्यज्ञ एवेति । वनस्पतिं यज्ञियं यज्ञयोग्यो यो वनस्पतिं खादि-रादि सोऽपि यज्ञ इत्यनुवर्तते । वनस्पतेर्यज्ञसाधनत्वाद्यज्ञत्वम् । तथाच श्रुतिं 'नहि मनुष्या यजेरन्त्यद्वनस्पतयो न स्युरिति' (३ । २ । १२ । ९) । 'दैवी विद्यमिति व्रतायोप-स्पर्शः स्वासन इति' (का० ७ । ४ । ३२) । शकरी अतिशकरी वा । पूर्वार्धेनाचमनम् । वयं विर्यं मनामहे यज्ञानुष्ठानविषया बुद्धिं याचामहे । मनामह इति याज्ञाकर्मसु पठितं । किमर्थम् । अभिष्टये अभि समन्ताद्यजनमभिष्टि । अभिपूर्वस्य यजते क्तिनि आदिलोपः । अभिसुखत्वेन प्राप्तस्य यज्ञस्य सिद्धयर्थम् । किभूता विद्यम् । दैवी देवसवन्विनीम् । देवतोद्देशेन प्रवृत्तामित्यर्थः । तथा सुमृडीकाम् । सुष्टु मृडयति सुमृडीका ता शोभनसुखहेतुम् । तथा वर्चोवा वर्चो दधातीति वर्चोधास्ता तेजसो वारयित्रीम् । तथा यज्ञवाहसम् यज्ञं वहति यज्ञवाहास्ता यज्ञनिर्वाहकत्राम् । तथाविधा धी सुतीर्था सुखेन तरीतुं प्राप्तुं शक्या सुतीर्था । यद्वा सुष्टु तीर्थमवतरणमार्गो यस्यां सा । एवंविधा सती नो वशे असत् अस्माकमधीनत्वे भवतु ॥ 'ये देवा इति व्रतयत्यमृन्मय इति' (का० ७ । ४ । ३३) । 'ये देवा ईदृशा दीव्यन्ति द्योतन्ते त इति । देवाश्चक्षुरादीन्द्रियरूपा प्राणा 'वागेवाग्निः प्राणोदानौ मित्रावरुणौ चक्षुरादित्य श्रोत्रं विश्वेदेवा' (३ । २ । २ । १३) इति श्रुत्युक्ता । किभूता । मनोजाता दर्शनश्रवणादीच्छारूपान्मनस उत्पन्ना । इच्छोत्पत्तौ तेषां प्रवर्त-

मानत्वात् । तथा मनोयुजः रूपादिदर्शनकालेऽपि मनसा युक्ता एव वर्तन्ते । अन्यमनस्कस्य रूपादिप्रतिभासाभावात् । यद्वा स्वप्नावस्थायां मनसा युज्यन्ते ते मनोयुजः । तथा दक्ष-क्रतवः दक्षा कुशला क्रतवः सकृत्पा येषां ते । संकल्पितार्थकारिण इत्यर्थः । ते देवा नोऽस्मानवन्तु यज्ञानुष्ठान-विघ्नपरिहारेण पालयन्तु । तेभ्यः प्राणरूपेभ्यः देवेभ्यः स्वाहा इदं क्षीरं हुतमस्तु ॥ ११ ॥

द्वादशी ।

श्वान्नाः पीता भवत यूयमापो अस्माकमन्तरुदरे सुशेवाः । ता अस्मभ्यमयक्ष्मा अनमीवा अनागसः स्वदन्तु देवीरमृता ऋतावृधः ॥ १२ ॥

उ० श्वान्ना पीता । जगत्याब्देवत्या नाभिसुपस्पृशति । हे आपः, यूयं श्वान्नाः । श्वान्नमिति क्षिप्रनाम । क्षिप्रपरिणामाः । पीता भवत अस्माकमन्तर्मध्ये । पुनर्विंशति उदरे सुशेवाः । शेव इति सुखनाम । सुसुखाः । ता अस्मभ्यम् अयक्ष्माः अनमीवा अनागसः । आग इत्यपराधनाम । अनपराधाः । स्वदन्तु देवीः । 'स्वद स्वर्द आस्वादाने' देवीरिति निःसंशयं द्वितीयान्तम् । एतत्पदसामानाधिकरण्यात् ता इत्येतदादीन्यपि द्वितीयान्तान्धेव । ता युष्मान् अस्मभ्यम् अस्मदर्थम् अयक्ष्माः सतीः । यक्ष्मा व्याधिराजस्तद्गहिता । अनमीवाः । अमीवा व्याधिरेव । आदरार्थं यक्ष्मग्रहणम् । अनागसः अनपराधाः सतीः । आग इत्यपराधनाम । स्वदन्तु । 'स्वद स्वर्द आस्वादाने' । आस्वादयन्तु । कमादयन्तु । अमृताः प्राणाः वागेवाग्निरित्यादयः । ऋतावृधः सत्यवृधः यज्ञवृधो वा ॥ १२ ॥

म० 'श्वान्ना पीता इति नाभिमालभत इति' (का० ७ । ४ । ३५) । अब्देवत्या जगती । हे आपः, क्षीररूपा यूयं मया पीता सत्यं श्वान्ना क्षिप्रपरिणामा शीघ्र जीर्णा भवत । 'श्वान्नमिति क्षिप्रनामाशु अतनं भवति' (निरु० ५ । ३) इति यास्कः । किञ्च अस्माकं पीतवतामन्तरुदरे जलपाकस्थाने सुशेवा शोभनसुखा भवतेत्यनुवर्तते । सुष्टु शेवं याम्यस्ता । शेवमिति सुखनाम । किञ्च । तास्तथाविधा आपः अस्मभ्यमस्मदुपकारार्थं स्वदन्तु स्वादुत्वयुक्ता भवन्तु । किभूतास्ता । अयक्ष्मा प्रवलरोगराजरहिता । अनमीवाः सामान्यरोगनिवर्तिकाः । नास्त्यमीवा याम्यः । अनागसः नास्त्यागो याम्यः अपराधहारिण्यः । ऋतावृधः ऋतं वर्धयन्ति ता ऋतवृधः । संहितायाम् ऋतस्य दीर्घः । यज्ञवृद्धिहेतवः । देवीः देव्यो द्योतमानाः । अमृता नास्ति मृतं याम्य मरणनिवर्तिका । यद्वायमर्थः । ता इति द्वितीयावहुवचनम् । अमृताः अमरणधर्मिणो देवा पूर्वोक्ता प्राणा वागादयस्ता अपः स्वदन्तु आस्वादयन्तु । कीदृशी । अस्मभ्यमयक्ष्मा अस्मदर्थमस्माकं वा यक्ष्मनाशिनीः । शेषं पूर्ववत् ॥ १२ ॥

त्रयोदशी ।

इयं ते यज्ञिया तनूरपो मुञ्चामि न प्रजाम् ।
अहोमुचः स्वाहाकृताः पृथिवीमाविशत पृथिव्या
संभव ॥ १३ ॥

उ० 'मेक्ष्यन् लोष्टं किञ्चिद्वादत्ते' । इयं ते यज्ञिया तनूः ।
पृथिव्याभिधीयते । इयं त्वं यज्ञार्हातनूः तामादद इति शेषः ।
मेहति । अपो मुञ्चामि । अपो मूत्र मुञ्चामि स्वजामि नतु
प्रजाम् । उभयं वा । अत एत्यापश्च रेतश्च स एतदाप एव
मुञ्चति न प्रजाम् । अहोमुचः अहः पापमसुखं तस्मात्पु-
रुपं मुञ्चन्ति पृथक्कुर्वन्तीत्यहोमुचः । हे मूत्राख्या आपः,
यूयम् अहोमुचः ताः स्वाहाकृताः सुपुत्र्यक्ताः पृथिवीम्
आविशत प्रविशत । आत्तं निदधाति । पृथिव्या संभव ।
भूम्या सह एकीभव ॥ १३ ॥

म० 'मेक्ष्यन्कृष्णविषाणया लोष्टं किञ्चिद्वादत्त इयं त इति'
(का० ७।४।३६) । मूत्रं करिष्यन् शृङ्गेण लोष्टं किञ्चि-
त्तृणादिकं वा गृहातीति सूत्रार्थः । हे यज्ञपुरुष, इयं पृथिवी
ते तव यज्ञिया तनू यज्ञयोग्यो देश । अतोऽस्या मूत्रोप-
हृतिपरिहाराय व्यवधानं कर्तुं लोष्टं तृणं वा स्वीकरोमीति
भाव । यद्वा पृथिवी प्रत्युच्यते । हे पृथिवि, इयं लोष्टरूपा
ते तव यज्ञार्हा तनूस्तामादद इति शेष ॥ (का०
७।४।३७) अपो मुञ्चामीति मेहतीति । अपो मूत्ररूपा अहं
मुञ्चामि न प्रजा प्रजोत्पत्तिनिमित्तं रेतो न मुञ्चामि । अतो
हे आप मूत्राख्या, यूयं पृथिवीमाविशत प्रविशत । किभूता ।
अहोमुच अहसः पापात् मुञ्चन्ति पुरुषं पृथक्कुर्वन्तीत्यर्थः ।
तथा स्वाहाकृता पूर्व क्षीरपानकाले स्वाहेति मन्त्रेण स्वीकृता ।
यद्वा स्वाहाकृता सत्यो भूमिमाविशत 'पृथिव्या सभ-
वेत्यात्तं निदधातीति' (का० ७।४।३८) । गृहीतलोष्टा-
दिकं मूत्रस्थाने क्षिपेत् । हे लोष्टादिक, पृथिव्या सह त्वं
संभव एकीभव ॥ १३ ॥

चतुर्दशी ।

अग्ने त्वं सुजागृहि वयं सुमन्दिपीमहि । रक्षा-
णो अप्रयुच्छन्प्रवुधे नः पुनस्कृधि ॥ १४ ॥

उ० स्वपिति । अग्ने त्वम् । अनुष्टुवाग्नेयी । हे अग्ने, त्वं
सुजागृहि साधु जागृहि । वयं सुमन्दिपीमहि । 'मदि
स्तुतिमोदमदस्वप्रकान्तिगतिषु' । वयं स्वप्स्यामः । मन्वतिः
स्वप्नार्थः । किञ्च रक्ष नः अस्मान् अप्रयुच्छन् । 'युच्छ प्रमादे' ।
किञ्च प्रवुधे प्रवोधाय नः अस्मान् पुनः कृधि कुरु ॥ १४ ॥

म० 'अग्ने, त्वमित्युक्त्वा स्वपित्यथ प्राग्दक्षिणत इति'
(का० ७।४।३९) । अनुष्टुवाग्नेयी । हे अग्ने, त्वं सुजा-
गृहि सुष्टु निद्रारहितो भव । वयं यजमाना सुमन्दिपीमहि
९ थ० उ०

साधु स्वप्स्याम । 'मदि स्तुतिमोदमदस्वप्रकान्तिगतिषु' अत्र
स्वप्नार्थः । आशीर्लिङ्युत्तमवहुवचने रूपम् । किञ्च । नोऽस्मान्
रक्ष । कि कुर्वन् । अप्रयुच्छन् । 'युच्छ प्रमादे' । अप्रमाद्यन् ।
'युचोतस्तिड' (पा० ६।३।१३५) इति संहितायां
दीर्घः । 'नश्च धातुस्थोरुपुभ्यः' (पा० ८।४।२७) इति
न इत्यस्य णत्वम् । नो अप्रयुच्छन्त्रिल्यत्र 'एड पदान्तादति'
(पा० ६।१।१०९) इति पूर्वरूपे प्राप्ते 'प्रकृत्यान्त पा-
दमव्यपरे' (पा० ६।१।११५) इति प्रकृतिभावः । किञ्च
अग्ने, नोऽस्मान् पुन प्रवुधे प्रवोधाय । कृधि कुरु । प्रवोधनं
प्रभुत् तस्यै प्रवुधे । संपदादित्वाद्भावे क्तिप् । स्वपतोऽग्नेः प्रार्थनं
रक्षसां नाशाय । तदुक्तं तित्तिरिणा 'अग्निमेवाधिपं कृत्वा
स्वपिति रक्षसामपहत्या' इति ॥ १४ ॥

पञ्चदशी ।

पुनर्मनः पुनरायुर्म आगन्पुनः प्राणः पुनरात्मा
म आगन्पुनश्चक्षुः पुनः श्रोत्रं म आगन् । वैश्वानरो
अदब्धस्तनूपा अग्निर्नः पातु दुरितादवद्यात् ॥ १५ ॥

उ० विबुद्धमस्वप्स्यन्तं पुनर्मन इति वाचयति । पुन-
र्मनः । मे मम मनः आगन् आगतम् । पुनरायुर्जीवितं मम
आगतम् । पुनः प्राणो ममागतः । मुखनासिकासंचारी
वायुः प्राणः । पुनः श्रोत्रं मम आगतम् । 'सर्वेह वा एते
स्वपतोपक्रामन्ति' इति श्रुतिः । किञ्च अग्निर्वैश्वानरो अदब्धः
अनुपहिंसितः तनूपाः शरीरस्य गोपायिता नः अस्मान् पातु
रक्षतु दुरितात् अशुभात् अवद्यात् अवदनीयात् ॥ १५ ॥

म० 'विबुद्धमस्वप्स्यन्तं पुनर्मन इति वाचयतीति' (का०
७।४।४०) । मे मम यजमानस्य मन पुनरागन् सुप्ति-
काले विलीय पुनरिदानी शरीरे समागतम् । गमेर्लिङि शपि
लुप्ते 'हल्य्याब्भ्य' (पा० ६।१।६८) इति प्रत्ययलोपे
मकारस्य नकारे प्रथमैकवचने आगन्निति रूपम् । किञ्च
स्वापकाले मे मदीयमायुर्नष्टप्रायं भूत्वा पुनरागन् इदानी पुन-
रुत्पन्नमिवासीत् । तथा मे प्राणो वायु पुनरागन् । तथा
मे आत्मा जीव पुनरागन् । तथा मे चक्षु पुनरागन् । तथा
मे श्रोत्रं श्रवणेन्द्रियं पुनरागन् । 'सर्वे ह वा एते स्वपतोऽपक्रा-
मन्ति' (३।२।२।२३) इति श्रुते । स्वापकाले मन-
आदीनामपक्रमो भवति तेषा पुनर्यथास्थानमागमनं प्रार्थयते ।
एवं सर्वेन्द्रियेषु समागतेषु अयमग्नि अवद्यात् वदितु-
मयोग्यात् निन्दितात् दुरितात्पापात् नोऽस्मान् पातु पाल-
यतु । यद्वा अवद्यात् दुर्यशसो दुरितात्पापाच्च पातु । किभू-
तोऽग्नि । वैश्वानर विश्वेभ्यो नरेभ्यो हित सर्वपुरुषोप-
कारक । 'नरे सज्ञायाम्' (पा० ६।३।१२९) इति पूर्व-
पददीर्घः । अदब्ध केनाप्यहिंसितः तनूपा तनू पातीति
अस्मदीयशरीरपालक ॥ १५ ॥

षोडशी

त्वमग्ने व्रतपा असि देव आ मर्त्येषु । त्वं
यज्ञेष्वीड्यः । रास्वेयत्सोमाभूयो भर देवो नः
सविता वसोर्दाता वस्वदात् ॥ १६ ॥

उ० अत्रत्य व्याहृत्य जपति । त्वमग्ने । आग्नेयी गायत्री ।
हे अग्ने, त्वं व्रतस्य पालयिता भवसि । देव आ मर्त्येषु आ ।
आकारौ समुच्चयार्थीयौ । देव आ त्व च मर्त्येषु मनुष्येषु
च व्रतपा इति शेषः । त्व च यज्ञेष्वीड्यः । सत्कारपूर्वो
व्यापारोऽध्येषणा । ईडिरध्येषणकर्मा वा पूजाकर्मा वा ।
अध्येषितव्यः याचितव्यः । त्वमतो व्रतं पाहीति शेषः ।
लब्धमालभ्य वाचयति । रास्वेयत् । सोम उच्यते । रास्व ।
'रा दाने' देहि । इयदिति लब्धद्रव्यपरिमाणवचनम् । हे
सोम । किंच आभूयो भर । 'ह्रप्रहोर्भ्रच्छन्दसि' इति हकारस्य
भकारश्छान्दसः । आहर भूयो बहुतरम् । किंच 'देवः सविता
नः अस्मभ्यं वसोर्दाता धनस्य दाता वस्वदात् धनमदा-
दत्तवान् पूर्वमेवेत्यभिप्रायः ॥ १६ ॥

म० 'त्वमग्ने इत्याह क्रुद्धात्रत्यं वा व्याहृत्येति' (का० ७ ।
५ । १-२) । दीक्षितो यदा क्रुध्यति व्रतविरुद्धं वा ब्रूते
तदा त्वमग्ने इत्युचं जपेत् । गायत्र्याग्नेयी वत्सदृष्टा । व्यूह-
नाक्षरपूरणम् । हे अग्ने, देवो द्योतनात्मक त्वमा मर्त्येषु
मनुष्यपर्यन्तेषु सर्वप्राणिषु व्रतपा असि व्रतस्य कर्मण पालको
भवसि । तथा आ समन्ताद्यज्ञेषु त्वमीड्योऽसि । 'ईडिरध्ये-
षणकर्मा च' इति यास्क । याचितव्यः पूजयितव्यो वा भवसि ।
अतः पाहीति शेषः । यद्वा आकारद्वयं समुच्चयार्थम् । देवे इति
सप्तम्यन्तं पदम् । हे अग्ने, त्वं देवे आ देवेषु च मर्त्येषु आ
मनुष्येषु च व्रतपा असीति । शेषं पूर्ववत् । 'लब्धमालभ्य
वाचयति रास्वेयदिति' (का० ७ । ५ । १६) । क्रतौ प्राप्तं
धनं स्पृष्ट्वा मन्त्रं पठेत् । रास्व । सोमदेवत्यं यजुः । हे सोम,
इयद्रास्व एतावद्धनं देहि । भूय पुनरपि आभर धनम्
आहर । 'ह्रप्रहो-' (पा० ८ । २ । ३२) इति मकार । यतो
वसोर्धनस्य दाता सविता देवो नोऽस्मभ्यं वसु अदात्पूर्वमपि
धनं दत्तवान् ॥ १६ ॥

सप्तदशी ।

एषा ते शुक्र तनूरेतद्वर्चस्तया संभव भ्राजं
गच्छ । जूरसि धृता मनसा जुष्टा विष्णवे ॥ १७ ॥

उ० एषा ते । अनुष्टुभौ । पूर्वोर्धर्चो हिरण्यदेवस्य । उत्तरो
वाग्देवस्यः विनियोगो ध्रौवाज्ये । आज्य जुह्वां चतुः
क्षिह्वा तत्र हिरण्यं निदधाति । आज्यमुच्यते । एषा हिर-
ण्यलक्षणा ते तव हे शुक्राज्य तनूः शरीरम् । 'समानजन्म
वै पयश्च हिरण्यं चोभयभ्रमिरेतसम्' इति श्रुतिः ।

एतच्च हिरण्यलक्षणं वर्चस्तेजः तथा तन्वा संभव एकीभव ।
एकीभूय च भ्राजं सोमं गच्छ । जुहोति जूरसि 'जीव
प्राणधारणे' । अस्य क्विबन्तस्यापि ह्रप्रत्यये जूरिति भवति ।
या त्वं जीवनमसि । 'धिया धिया ह्येतया मनुष्या जुजु-
पन्ति' इति श्रुतिः । अथवा जवत इति जूः । 'एतभ्रह्मा-
काशमनुजवते' इति श्रुतेः । या च त्वं धृता धारिता मनसा ।
'जुषी प्रीतिसेवनयोः' । अभिरुचिता च । विष्णवे विष्णोः
सोमस्य ॥ १७ ॥

म० 'शालाद्वाराण्यपिधाय ध्रौवं जुह्वां चतुर्विगृह्णाति वर्हि-
स्तृणेन हिरण्यं वद्धावदधालेषा त इतीति' (का० ७ । ६ ।
७-८) । ध्रुवास्थमाज्यं जुह्वा चतुर्गृहीत्वा तत्राज्ये दर्भ-
तृणवद्धं स्वर्णं क्षिपेदिति सूत्रार्थः । एषा ते । हिरण्याज्यदैव-
तम् । हे शुक्र शुक्र दीप्यमानाग्ने, ते तव एषा तनूः दृश्यमा-
नमाज्यं शरीरम् । एतत् आज्ये प्रक्षिप्यमाणं हिरण्यं ते
वर्चं त्वदीयं तेजः । तथा आज्यरूपया तन्वा संभव एकी-
भव । ततो भ्राजं गच्छ । 'भ्राज दीप्तौ' हिरण्यगता दीप्ति
प्राप्नुहि । एतन्मन्त्रपाठेनाग्ने सतेजस्त्वं सतनुत्वं च संपद्यते ।
तदुक्तं तित्तिरिणा 'सतेजसमेवैनं सतनुं करोति' इति ।
यद्वायमर्थः । हे शुक्र आज्य, एषा हिरण्यलक्षणा ते तनूः
एतत्ते वर्चश्च । 'समानजन्म वै पयश्च हिरण्यं चोभयं ह्यग्नि-
रेतसम्' (३ । २ । ४ । ८) इति श्रुतेः । तथा हिरण्यलक्ष-
णया तन्वा संभव एकीभूय भ्राजं सोमं गच्छ । भ्राजतेऽसौ
भ्राट् तम् । 'सोमो वै भ्राट्' (३ । २ । ४ । ९) इति श्रुतेः ।
'जूरसीति जुहोतीति' (का० ७ । ६ । ९) । वाग्दैवतम् ।
हे वाक्, त्वं जूरसि वेगयुक्तासि । यद्वा 'जीव प्राणधारणे' ।
जीवयतीति जू । ह्रप्रत्ययः । किभूता त्वम् । मनसा धृता
नियमिता । तथा विष्णवे जुष्टा । यज्ञो वै विष्णुः । यज्ञार्थं
प्रीतियुक्ता । यद्वा षष्ठ्यर्थे चतुर्थी । यज्ञस्य रुचिता ॥ १७ ॥

अष्टादशी ।

तस्यास्ते सत्यसवसः प्रसवे तन्वो यन्नमशीय
स्वाहा । शुक्रमसि चन्द्रमस्यमृतमसि वैश्वदेव-
मसि ॥ १८ ॥

उ० तस्यास्ते तव सत्यसवसः अवितथाभ्यनुज्ञायाः । प्रसवे
अभ्यनुज्ञायां वर्तमानाः । तन्वो यन्नम् अशीय शरीरस्य
यमन दाढ्यम् अशीय व्यामुयाम् आ यज्ञसमाप्तेः ।
हिरण्यमुद्धरति । शुक्रमसि अग्ने रेतोसि । चन्द्रमसि ।
'चदि आह्लादने' । 'अमृतमसि' अमरणधर्मासि । वैश्वदे-
वमसि सर्वदेवत्यमसि इति ॥ १८ ॥

म० सत्यं सवो यस्याः सा सत्यसवा तस्या सत्यसव-
सोऽवितथाभ्यनुज्ञायाः । तस्यास्ते तथाविधयास्त्व वाच प्रस-
वेऽनुज्ञाया वर्तमानोऽहं तन्व शरीरस्य यन्नं नियमनं दाढ्य-

मशीय प्राप्नुयाम् । स्वाहा इदमाज्यं हुतमस्तु । 'शुक्रमसीति हिरण्यमुद्धृत्य वेद्या तृणं निदधातीति' (का० ७ । ६ । १०) । जुहा बद्धा स्थापितं हिरण्यमुद्धरेत् । शुक्रमसि । हिरण्यं देवता । हे हिरण्य, त्वं शुक्रमसि । शोचते शुक्रम् । 'शुच दीप्तौ' । दीप्यमानमसि । तथा चन्द्रमाहादकर्मसि । 'चदि आहादने' । चन्दतीति चन्द्रम् । अमृतं विनाशरहितमसि । अग्निसयोगेऽपि हिरण्यस्य विनाशाभाव प्रसिद्ध । 'अग्नौ सुवर्णमक्षीणम्' इति याज्ञवल्क्योक्ते । वैश्वदेवमसि । विश्वेषा देवानामिदं वैश्वदेवं सर्वदेवसन्नधि । सर्वोऽपि देवो हिरण्यदानेन तुष्येत् ॥ १८ ॥

एकोनविंशी ।

चिदसि मनोसि धीरसि दक्षिणासि क्षत्रियासि यज्ञियास्यदितिरस्युभयतः शीर्ष्णी । सा नः सुप्राची सुप्रतीच्येधि मित्रस्त्वा पदि बध्नीतां पूषाध्वनस्पात्विन्द्रायाध्यक्षाय ॥ १९ ॥

उ० सोमक्रयणीमभिमन्त्रयते वाग्रूपाध्याहारोपकल्पनया । त्वं चिदसि । चित्तस्य मनसोऽनुवादिनी भवसि । या च मनोसि प्रज्ञासि । या च धीरसि बुद्धिर्भवसि । 'धिया ह्येतया मनुष्या जुजूषन्ति जीवितुमिच्छन्ति' इति श्रुतिः । या च त्वं दक्षिणासि । 'भूमिदानात्परं नास्ति विद्यादानं ततोऽधिकम्' इत्येतदभिप्रायम् । तेभ्यो वाचं दक्षिणामानयन्त्रित्येतदभिप्रायं वा । या च क्षत्रियासि । क्षतात् त्रायत इति क्षत्रियः । जात्या स्तूयते वा । या च यज्ञियासि यज्ञार्हासि । या च अदितिरसि । अदीनासि । या च उभयतः शीर्ष्णी उभयतोमुखी । वाक्ये पदानामन्यथाचान्यथा च क्रमो भवतीत्येतदभिप्रायम् । 'स यदेनया सयानध्वंसविपर्यासं वदति' इत्यादिश्रुतिः । सा नः सुप्राची सुप्रतीची एधि । या त्वमुक्तगुणासि सास्माकं सुप्राची भव । सोममभिगच्छेत्यर्थः । सुप्रतीच्येधि । साधु अस्मान् प्रति सोमं गृहीत्वा आगच्छेत्यर्थः । 'सुप्राची न एधि सोमं नोऽच्छेहीत्येवैतदाह सुप्रतीची न एधि सोमेन नः सह पुनरेहीत्येवैतदाह' इति श्रुतिः । किंच । मित्रस्त्वा पदि बध्नीताम् । मित्र आदित्यस्त्वां पदि पादे बध्नातु अप्रणाशाय । किंच पूषाध्वनस्पातु इयं वै पृथिवी पूषा सा त्वासध्वनः मार्गात् पातु रक्षतु । किंच इन्द्रायाध्यक्षाय । चतुर्थ्या । पृथ्या विपरिणामः । अधि उपरि अक्षिणी यस्य सोऽध्यक्षः । इन्द्रस्याध्यक्षस्य सतः ॥ १९ ॥

म० 'चिदसीत्येनामभिमन्त्रयते' (का० ७ । ६ । १५) इति कण्डिकाद्वयेन । एना सोमक्रयणीमित्यर्थः । वाग्रूपाध्याहारोपकल्पनया सोमक्रयणी गौ स्तूयते । हे वाग्देवतारूपे सोमक्रयणि, त्वं चिदसि मनोऽसि धीरसि । अन्तःकरणस्य चित्तमनोबुद्धय इति तिस्रो वृत्तयः । तल्लक्षणानि । अचेतन-

देहादिसङ्घातस्य चेतनत्वं सपादयन्ती वाह्यवस्तुषु वा निर्विकल्परूपं सामान्यज्ञानं जनयन्ती वृत्तिश्चित्तं तदेवात्र चिदित्युच्यते । लोके कंचित्पदार्थं दृष्ट्वा एवं भवति न वेति सकल्पविकल्पौ कुर्वाणा वृत्तिर्मुक्तः । तदेवात्र मन इत्युच्यते । इदमित्यं भवत्येवेति निश्चयरूपा वृत्तिर्वृद्धिः सैवात्र धीशब्देनोच्यते । वागात्मिका सोमक्रयणी चिन्मनोधीरूपत्वेन प्रशस्यते । चिदादिरूपत्वमारोप्य स्तुति कृता । दक्षिणादिरूपत्वं तु विद्यमानमेव स्तूयते । हे गौ, त्वं दक्षिणासि । गवां देयद्रव्यत्वेन कर्मसु दक्षिणात्वं प्रसिद्धम् । यद्वा वाग्दानस्य प्रशस्तत्वाद्दक्षिणासि । 'भूमिदानात्परं नास्ति विद्यादानं ततोऽधिकम्' इति स्मृतेः । तथा क्षत्रियासि सोमक्रयसाधनत्वेन । तथाहि । देवेषु क्षत्रजात्यभिमानी सोम । तदुक्तं बृहदारण्यके 'यान्येतानि देवत्रा क्षत्राणीन्द्रो वरुण सोमो रुद्र' (माध्य० १ । २ । १३) इति । तेन सोमेन क्षत्रेणाभिमन्तव्यस्य सोमलताद्रव्यस्य क्रयहेतुत्वेन त्वं क्षत्रियासि । तद्रूपं चास्याः क्रयद्वारा तत्सवन्धित्वाद्दुपचर्यते । अतएव यज्ञसवन्धित्वाद्यज्ञिया यज्ञार्हासि । अदिति अखण्डिता अदीना देवमातारूपासि । नास्ति दितिर्यस्या सा । 'अदितिरदीना देवमाता' (निरु० ४ । २२) इति यास्कः । तथा उभयतः शीर्ष्णी उभयतः शीर्षे यस्या सा । ज्योतिष्टोमस्याद्यन्तयो प्रायणीयोदयनीययो शीर्षत्वम् । 'द्वे शीर्षे प्रायणीयोदयनीये' (निरु० १३ । ७) इति यास्कोक्ते । यद्वोभयतः शीर्ष्णी सर्वतोमुखी वाग्रूपत्वात् । 'स यदेनया समानं सद्विपर्यासं वदति' (३ । २ । ४ । १६) इति श्रुते । सा पूर्वोक्ता चिदादिरूपा त्वं नोऽस्सदर्थे सुप्राची सुप्रतीची च एधि भव । सुष्ठु प्राड्वतीति सुप्राची । सुष्ठु प्रत्यङ्बतीति सुप्रतीची । प्रथमं सोमस्य केतार प्रति सुष्ठु प्राड्मुखीभूत्वा पश्चात्सोमेन सहास्मान्प्रत्यागन्तुं सुष्ठु प्रत्यङ्मुखी भवेत्यर्थः । तथाच श्रुतिः 'सुप्राची न एधि सोमं नोऽच्छेहीत्येवैतदाह सुप्रतीची न एधि सोमेन न सह पुनरेहीत्येवैतदाह' (३ । २ । ४ । १७) इति । किंच मित्र सूर्यः पदि दक्षिणपादे त्वा त्वां बध्नीता बन्धनं करोतु अप्रणाशाय । तथा पूषा पोषको देव सूर्य एवाध्वनो मार्गात्पातु त्वा रक्षतु । यद्वा पूषेत्यावन्तं स्त्रीलिङ्गं पदम् । पूषा पृथिवी त्वा मार्गात् पातु 'इयं वै पृथिवी पूषा' (३ । २ । ४ । १९) इति श्रुते । किमर्थम् । इन्द्राय इन्द्रप्रीत्यर्थम् । किभूतायेन्द्राय । अध्यक्षाय अधि उपरि अक्षिणी यस्य सोऽध्यक्षस्तस्मै ब्रूहे । यज्ञस्वामिने इत्यर्थः ॥ १९ ॥

विंशी ।

अनु त्वा मता मन्यतामनु पितानु भ्राता गुसर्भ्योऽनु सखा सयूध्यः । सा देवि देवमच्छेहीन्द्राय सोमं रुद्रस्त्वावर्तयतु स्वस्ति सोमसखापुनरेहि ॥ २० ॥

७० किंच सोमाहरणप्रवृत्तां त्वामेते अनुमन्यन्तां त्वा त्वां माता अनुमन्यतां त्वां पिता अनुमन्यतां त्वां भ्राता सगर्भ्यः समानगर्भभव' अनुमन्यतां । त्वां सखा सयूथ्यः समानयूथप्रभवः सखा अनुमन्यताम् । किंच या त्वं कृतसामग्रीकाऽऽसाभिः सोमं प्रति गमने सा त्वं हे देवि दानादिगुणयुक्ते, देवमच्छेहि । 'अच्छाभेरासुमिति श्वाकपूणिः' । देवं सोममध्येहि अभिगच्छ । इन्द्राय सोमम् आहर्तुमिति शेषः । किंच । रुद्रस्त्वावर्तयतु रुद्रः त्वाम् आवर्तयतु । रुद्राज्ञां नातिक्रामन्ति पशवः । ततः स्वस्ति अविनाशेन सोमसखा सती पुनरागच्छ ॥ २० ॥

४० किंच सोमाहरणे प्रवृत्ता त्वा माता त्वदीया जननी अनुमन्यतामनुज्ञा ददातु । पितानुमन्यताम् । उपसर्गावृत्त्या क्रियापदावृत्ति । सगर्भ्यं समाने गर्भे भव सहोदरो भ्रातानुमन्यताम् । 'समानस्य छन्दस्यमूर्धप्रभृत्युदकेषु' (६ । ३ । ८४) इति समानपदस्य सादेश । सयूथ्य समाने एकस्मिन्त्युथे गोसमूहे भव सयूथ्य सखा वत्सोऽनुमन्यताम् । हे देवि सोमक्रयणि, सा त्वमिन्द्राय इन्द्रार्थं सोमं देवमच्छेहि प्राप्तुं गच्छ । 'अच्छाभेरासुमिति श्वाकपूणि' (निरु० ५ । २८) । किंच रुद्र त्वा त्वा वर्तयतु सोमं गृहीत्वा स्थिता त्वा रुद्रो देवोऽस्मान्प्रति निवर्तयतु । यद्वा रुद्रः त्वा प्रवर्तयतु । यतो रुद्राज्ञा नातिक्रामन्ति पशवः । सोमो देव सखा यस्या सा सोमसखा । ईदृशी सोमसहिता सती स्वस्ति क्षेमेण पुनरेहि भूयोऽप्यागच्छ ॥ २० ॥

एकविंशी ।

वस्व्यस्यदितिरस्यादित्यासि रुद्रासि चन्द्रासि ।
बृहस्पतिश्चा सुन्ने रम्णातु रुद्रो वसुभिराचके ॥ २१ ॥

७० उदीचीं नीयमानामनुगच्छति । वस्व्यसि । अनुष्टुप् बृहती वा । वसुरूपेणादितिरूपेणादित्यरूपेण रुद्ररूपेण चन्द्ररूपेण स्तूयते गौः । किंच बृहस्पतिः त्वा सुन्ने सुखे रम्णातु संयमयतु । रम्णातिः संयमनकर्मा । रुद्रो वसुभिः सहितः आचके कामयतु । रक्षितुमिति शेषः । आचक इति कान्तिकर्मसु पठितम् ॥ २१ ॥

४० 'उदीची नीयमानामनुगच्छतो वस्व्यसीतीति' (का० ७ । ६ । १६) । अनुष्टुप्बृहती वा । सोमक्रयण्याः स्तुति । सोमक्रयणी गौर्वस्वादित्यादित्यरुद्रचन्द्ररूपेण स्तूयते वस्वीत्यादिपञ्चविशेषणैः । हे गौ, त्वं वस्वी वसुरूपासि । अदितिर्देवमातासि । द्वादशादित्यरूपासि । रुद्रा एकदशरुद्ररूपासि । चन्द्ररूपा चासि । किंच बृहस्पतिः सुन्ने त्वा रम्णातु रमयतु । रमतेर्व्यत्ययेन श्राप्रत्यय । यद्वा रम्णातु सयमयतु । 'रम्णाति सयमनकर्मा विसर्जनकर्मा वा' (निरु० १० । ९) इति यास्क । रुद्रो वसुभिः अष्टदेवैः सहितः त्वामाचके रक्षितुं

कामयताम् । 'आचक इत्यादि चकमान' इति कान्तिकर्मसु पठित ॥ २१ ॥

द्वाविंशी ।

अदित्यास्त्वा मूर्धन्नाजिघर्षिं देवयजने पृथिव्या इडायास्पदमसि घृतवत्स्वाहा । अस्मे रमस्वास्मे ते बन्धुस्त्वे रायो मे रायो मा वयं वयं रायस्पोषेण वियौष्म तोतो रायः ॥ २२ ॥

७० पदे जुहोति । अदित्यास्त्वा अदित्याः पृथिव्यास्त्वाम् हे आज्य, मूर्धनि शिरसि आजिघर्षि । 'घृ क्षरणदीप्त्योः' आक्षारयामि । देवयजने पृथिव्याः इडाया गोः पदं यतस्त्वमसि अतो घृतवत् घृतयुक्तं त्वां कर्तुं जुहोमीति शेषः । पदं लिखति । अस्मे रमस्व अस्मासु रतिं कुरु । पदं स्थाल्यामावपति । अस्मे ते बन्धुः वयं ते तव बन्धुभूताः । यजमानाय पदं प्रयच्छति । त्वे रायः । पशवो वै रायः । त्वयि पशवः सन्त्विति शेषः । पदं यजमानः प्रतिगृह्णाति । मे रायः । मयि पशवः सन्त्विति शेषः । अध्वर्युरात्मानमुपस्पृशति । मा वयं रायस्पोषेण वियौष्म मा विभक्ताः स्याम वयं धनस्य पोषेण । गृहीतपदां पत्नीं वाचयति । तोतोरायः । त्वयि रायः पशवः सन्त्विति शेषः ॥ २२ ॥

४० 'पदपदान्यतीत्य सप्तमं पर्युपविशन्ति हिरण्यमस्मिन्निधायाभिजुहोत्यदित्यास्त्वेतीति' (का० ७ । ३ । १७-१८) । आज्यदैवतं यजु । अदित्याः अखण्डिताया पृथिव्या भुवो मूर्धन् मूर्धनि शिरोरूपे देवयजने देवाना यागयोग्यस्थाने हे आज्य, त्वा त्वामाजिघर्षि आक्षारयामि । 'घृ क्षरणदीप्त्यो' । 'पृथिव्या ह्येष मूर्धा यद्देवयजनम्' इति तित्तिरिश्रुतेर्देवयजनस्य पृथिवीमूर्धत्वम् । किंच हे स्थानविशेष, त्वमिडाया गो पदमसि गोपदेनाङ्कितत्वात्तद्रूपमसि । तच्च पदं घृतवत् घृतयुक्तं कर्तुं स्वाहा जुहोमि । 'स्फ्येन पदं त्रिपरिलिखत्यस्मे रमस्वेति' (का० ७ । ६ । १९) । हे गो पद, त्वमस्मे अस्मासु रमस्व क्रीडा कुरु । 'समुद्धृत्य पदं स्थाल्यामावपत्यस्मे ते बन्धुरिति' (का० ७ । ६ । २०) । हे सोमक्रयणीपद, ते तव अस्मे बन्धु वयं बन्धुभूता स्म । 'सुपा सुलुक्' (पा० ७ । १ । ३९) इति जस शेआदेशे अस्मे इति रूपम् । 'यजमानाय पदं प्रयच्छति त्वे राय इति' (का० ७ । ६ । २१) । हे यजमान, त्वे त्वयि रायो वनानि एतत्पदरूपेण तिष्ठन्त्विति शेषः । यद्वात्र रायः पशवः । 'पशवो वै रायः' (३ । ३ । १ । ८) इति श्रुते । त्वयि पशवः सन्तु । 'मे राय इति यजमानः प्रतिगृह्णातीति' (का० ७ । ६ । २२) । मे मयि यजमाने रायो धनानि पदरूपेण तिष्ठन्तु । पशवो मयि सन्तु । हे शेआदेशे मे इति रूपम् । 'मा वयमित्यध्वर्युरात्मानं सस्पृशतीति'

(का० ७।६।२३) । वयमध्वर्युप्रभृतयो रायस्पोषेण धनस्य पुष्ट्या मा वियौष्म वियुक्ता मा भवाम । यौते. 'माडि लुड्' (पा० ३।३।१७५) इति लुडि उत्तमवहुवचने वियौष्मेति रूपम् । 'हृत्वा पठ्यै पदं प्रयच्छति नेष्टा तोत इत्येना वासयतीति' (का० ७।६।२४-२५) । तोत-शब्दः कलत्रवाची अव्ययम् । तोतः कलत्रे रायो धनानि पशवो वा पदरूपेण तिष्ठन्तु । यद्वाव्ययानामनेकार्थत्वात्तोत-शब्दो युष्मत्पर्यायः । तोतः लयि रायः सन्तु ॥ २२ ॥

त्रयोविंशी ।

समख्ये देव्या धिया संदक्षिण्योरुचक्षसा । मा म आयुः प्रमोषीमो अहं तव वीरं विदेय तव देवि संदशि ॥ २३ ॥

उ० सोमक्रयण्या समीक्षयति । समख्ये । पत्न्याशीः । आस्तरपङ्क्तिः । सोमक्रयणीतः पत्न्याशिषमाशास्ते । यया त्वया अहं समख्ये । 'ख्या प्रकथने' । संदर्शनं कृतवती । देव्या दानादिगुणयुक्तया । धिया प्रज्ञया । सहार्थे नृतीया । संदक्षिणया उरुचक्षसा समख्ये च दक्षिणया सह । गौर्हि प्रायशो दक्षिणा दीयते । उरुचक्षसा विस्तीर्णदर्शनया । वाचोभिरतीतानागतवर्तमानविप्रकृष्ट ज्ञायते । सा त्वं मा म आयुः प्रमोषीः । 'मुष स्तेये' । मा प्रमोषी. मावखण्डय मम आयुः । मा अहं तवायुः प्रमोषिपम् । किंच वीरं विदेय । विद्विर्लभार्थः । पुत्रं लभेय । संदशि हे देवि, तव संदर्शने सति ॥ २३ ॥

म० सोमक्रयण्या च समीक्ष्यमाणां समख्य इतीति' (का० ७।६।२६) । एना वाचयतीत्यनुवर्तते । आस्तरपङ्क्तिः पत्न्याशीः । यस्या आद्यावष्टाक्षरौ पादावन्यौ द्वादशाक्षरौ सास्तरपङ्क्तिः । अन्यौ चेदास्तरपङ्क्तिरिति वचनात् । सोमक्रयणीतः पत्न्याशिषमाशास्ते । हे सोमक्रयणि, देव्या द्योतमानया त्वया धिया बुद्ध्या सह बुद्धिपूर्वकमहं समख्ये अदक्षि दृष्टेत्यर्थः । 'ख्या प्रकथने' इत्यस्य धातोः संपूर्वस्य लुडि तडि 'अस्यातिवक्तिख्यातिभ्योऽड्' (पा० ३।१।५२) इति च्लेरडि उत्तमैकवचने कर्मणि समख्ये इति रूपम् । एकं सपदं पादपूरणाय । किभूतया त्वया । दक्षिणया दक्षिणात्वयोग्यया । तथा उरुचक्षसा उरु चष्टे सोरुचक्षास्तया विस्तीर्णदर्शनया । एवंविधा त्वं मे मम पत्न्या आयु मा प्रमोषीः मा खण्डय । 'मुष स्तेये' लुडि रूपम् । मो अहं तव । तव सोमक्रयण्या आयुरहं पत्नी मा उ मैव प्रमोषिषमित्यध्याहारः । मार्थे मो इत्यव्ययं वा । अहं तवायुर्न नाशयामीत्यर्थः । किंच वीरं विदेय तव देवि सदशि । हे देवि गौः, तव संदशि सददर्शने सति वीरं पुत्रं विदेय लभेय । संदर्शनं सदक् भावे किप् । 'विद् लभे' इत्यस्य व्यत्ययेन

'तुदादिभ्यः श.' (पा० ३।१।८७) इति शप्रत्यये लिडि रूपम् ॥ २३ ॥

चतुर्विंशी ।

एष ते गायत्रो भाग इति मे सोमाय ब्रूतादेष ते त्रैष्टुभो भाग इति मे सोमाय ब्रूतादेष ते जागतो भाग इति मे सोमाय ब्रूताच्छन्दोनामानां साम्राज्यं गच्छेति मे सोमाय ब्रूतादास्माकोऽसि शुक्रस्ते ग्रहो विचितस्त्वा विचिन्वन्तु ॥ २४ ॥

उ० यजमानं वाचयति । एष ते गायत्रो भागः । हे सोम, एष ते तव गायत्रीसंबन्धी भागः अंशः इति एवं मे यजमानाभिधायकं पदम् । सोमायेति षष्ठ्यर्थे चतुर्थी । मम वचनमेवं सोमस्य ब्रूतात् कथयत । हे अध्वर्यवः, छन्दोर्थे तव क्रयो न वधार्थम् । एवं यजमानाभिप्रायः । एतदध्वर्यवः सोमस्य कथयन्तीति वाक्यार्थः । एष ते त्रैष्टुभो भागः । एष ते जागत इत्यनेनैव व्याख्यातौ । छन्दोनामानाम् । नामशब्दोऽनर्थकः । अन्येषामपि छन्दसां साम्राज्यमाधिपत्यं गच्छ इति एवं मे ममाभिप्रायं सोमस्य ब्रूतात् कथयत । हे अध्वर्यवः । अत्रापि मे इत्येतत्पदं यजमानवाच्यमेव । सोममालभते । आस्माकोऽसि । यस्त्वां हे सोम, क्रयार्थमुपागतः स आस्माको मदीय संजातः । शुक्रस्ते ग्रहः । उपलक्षणार्थः । शुक्रप्रभृतयो ग्रहास्तव ग्रहीष्यन्ते । किंच विचितः विचयनकर्तारः त्वां विचिन्वन्तु विविक्तं कुर्वन्तु ॥ २४ ॥

म० 'एष त इति वाचयतीति' (का० ७।७।८) । मन्त्रचतुष्टयं यजमानं पठेत् । हे अध्वर्यवः, सोमाय सोमाभिमानिने देवाय मे इति वचो ब्रूतात् त्वं ब्रूहि कथय । इति किम् । हे सोम, ते तव एष पुरो दृश्यमानो भागो गायत्रो गायत्रीसंबन्धी । गायत्रीच्छन्दोऽर्थं तव क्रयो नतु वधार्थमिति यजमानाभिप्रायः । तं ममाभिप्रायं सोमाय कथयेत्यर्थः । ते तव एष त्रैष्टुभ त्रिष्टुप्छन्दसः संबन्धी भाग इति मेऽभिप्रायमध्वर्यवः, सोमाय त्वं ब्रूहि । एवमग्रेऽपि । जागतो जगतीच्छन्दसः संबन्धी । अन्यत्पूर्ववत् । छन्दोनामानां छन्द इति नाम येषामन्येषामप्युष्णिगादीनां तां छन्दोनामानां तेषां साम्राज्यं गच्छ सर्वेषां छन्दसांमाधिपत्यं प्राप्नुहि । इति मे वचं सोमाय ब्रूतात्कथय । यः सोमाय छन्दसामाधिपत्यं दत्त्वा क्रीणाति तं स स्वानामाधिपत्यं प्राप्नोति । तदुक्तं तित्तिरिणा 'यो वै सोमं राजानं साम्राज्यलोकं गमयित्वा क्रीणाति गच्छति स्वानां साम्राज्यमिति' । अत एतैर्मन्त्रैः सोमस्य राज्याति सूचिता । गायत्र्यादिच्छन्दोदेवता यत्र तिष्ठन्ति स छन्दोलोकस्तदाधिपत्यं प्रापय्य सोमं क्रीणान् स्वाधिपत्यभागभवतीत्यभिप्रायः । 'प्राहुपविश्यास्माकोऽसीति सोममालभते' (का० ७।७।९) इति । हे

सोम, त्वं क्रयपथमागत सत्रास्माकोऽसि । शुक्र शुक्रसंज्ञ ते तव ग्रह्य । ग्रह एव ग्रह्य । शुक्रपदमैन्द्रवायवादिग्रहाणामुपलक्षणम् । शुक्रादय सर्वे तव ग्रहा इत्यर्थः । विचित । विचिन्वन्तीति विचित विवेकेन चयनस्य कर्तारः त्वा विचिन्वन्तु विविक्तं कुर्वन्तु । सारासारविवेकं कृत्वा सारभूतं समूहयन्त्वित्यर्थः ॥ २४ ॥

पञ्चविंशी ।

अभि त्वं देवसवितारमोण्योः कविक्रतुमर्चामि सत्यसव रत्नधामभि प्रियं मतिं कविम् । ऊर्ध्वा यस्याऽमतिर्भा अदियुत्सवीमनि हिरण्यपाणिरमिमीत सुक्रतुः कृपा स्वः । प्रजाभ्यस्त्वा प्रजास्त्वानुप्राणन्तु प्रजास्त्वमनुप्राणिहि ॥ २५ ॥

उ० सोमं मिमीते । अभि त्वं देवम् । सावित्र्यष्टिः । अभ्यर्चामि अभिपूजयामि । त्व तम् । देवं दानादिगुणयुक्तं सवितारम् । ओण्योः द्यावापृथिव्योरन्तरा वर्तमानम् । कविक्रतुं मेधाविकर्माणम् । सत्यसव अवितथप्रसवम् । रत्नधाम् रमणीयानां धनानां दातारम् । अभिरनर्थकः । प्रियम् सर्वजनानां प्रियम् । मतिं बुद्धिं व्याप्यावस्थितम् । मतीना हि सविताधिष्ठात्री देवता । कवि क्रान्तदर्शनम् । किञ्च ऊर्ध्वा यस्याऽमतिः भा अदियुत्सवीमनि । यस्य सवितुः ऊर्ध्वा गमनाभिमुखी अमतिः आत्ममयी मतिः अनन्यभूता । कतरा भा दीप्तिः अदियुत्सवीमनि प्रसवे पूर्णं हि दातव्ये । स सविता हिरण्यपाणिः सुवर्णपाणिः अमिमीत मीते सोमं परिच्छिनत्ति । सुक्रतुः साधुकर्मा शोभनयज्ञो वा कृपा कल्पनया सोमस्य कल्पना । स्व आदित्यः सु अरणः । अन्तान् सगृह्योष्णीपेण वध्नाति । प्रजाभ्यस्त्वाम् । वध्नामीति शेषः । उत्पत्तये स्थितये च प्रजानां हे सोम, त्वां वध्नामि । अद्भुत्या मध्ये विवृणोति । प्रजास्त्वानुप्राणन्तु । हे सोम, त्वां प्राणन्तमुच्छ्वसन्तम् । प्रजा अनुप्राणन्तु उच्छ्वसन्तु । त्वं च प्रजाः उच्छ्वसतीः अनुप्राणिहि अनूच्छ्वसिहि । 'तमयतीति वा एनमेतत्समायच्छन्नं प्राणमिव करोति तस्येतदतएव मध्यतः प्राणमुत्सृजति तं ततः प्राणन्तं प्रजा अनुप्राणन्ति' इत्यादि ब्राह्मणम् ॥ २५ ॥

म० 'सोमोपनहनं द्विगुणं चतुर्गुणं वा स्तृणाति प्राग्दशमुदग्वा तस्मिन्सोमं मिमीते दशकृत्वोऽभित्यमितीति' (का० ७।७।१२—१३) । सावित्र्यष्टिः । त्यन्तं सवितार देवमभ्यर्चामि सर्वत पूजयामि । किभूतं देवम् । ओण्यो द्यावापृथिव्योरन्तरा वर्तमानमिति शेषः । ओण्योरिति द्यावापृथिवीनामसु पठितम् । तथा कविक्रतुं कवि क्रतु यस्य तं मेधाविकर्माणम् । सत्यसवं सत्य सवो यस्य अवितथ-

प्रेरणम् । तथा रत्नधां रत्नानि दधातीति रत्नधास्तं रत्नाना धारकं पोपकं दातार वा अभिप्रियं सर्वत प्रीतिविषयम् । मतिं मन्यत इति मतिस्तं मननयोग्यम् । कविं क्रान्तदर्शनम् । किञ्च यस्य सवितुर्भा दीप्ति अमति केनापि मातुमुशुक्या सती ऊर्ध्वा गगनाभिमुखी सवीमन्यदियुत्सवीमनि प्रसव प्रवृत्तिर्नक्षत्रादीना यस्मिन् स सवीमा तस्मिन् गगनप्रदेशे सर्वाणि वस्तूनि द्योतयन्ते । यद्वायमर्थः । यस्यामतिरात्ममयी भा ऊर्ध्वा गगने सर्वमदियुत्सवीमनि अमाशब्द आत्मवचनः । आत्ममयी ततिर्मतिर्वा अमति । तन्यत इति तति दीप्तिः । मतिरपि प्रकाशरूपत्वाद्दीप्तिः । अमाततिशब्दस्य वा अमतिभावः । सवितृभावविशेषणम् । आत्मप्रकाशमयी ततिर्मतिर्वा यस्य भा अदियुत्सवीमनि कानि मित्तम् । सवीमनि अनुजानिमित्तं सर्वान् कर्माण्यनुज्ञातुमित्यर्थः । 'पु प्रसवैश्वर्ययो' 'वृस्तुस्तुभ्य (१) इमनिच्' इतीमनिच् । गुणावादेशौ । सवीमा प्रसवोऽनुज्ञेत्यभिधानम् । स स्वरादित्यः । कृपा कल्पनं कृप् तथा कृपा कल्पनया अमिमीत सोममिति शेषः । एतावान्सोम इति तदीयं परिमाणं निश्चितवानित्यर्थः । किभूत स्वः । हिरण्यपाणि हिरण्यपाणौ यस्य सौवर्णाभरणयुक्तहस्तः । सुक्रतु साधुसकल्पः । 'अन्तान् सगृह्योष्णीपेण वध्नाति प्रजाभ्यस्त्वेतीति' (का० ७।७।२०) । हे सोम, प्रजाभ्य प्रजानामुपकाराय त्वा त्वा वध्नामीति शेषः । 'अद्भुत्या मध्ये विवृणोति प्रजास्त्वानुप्राणन्त्वतीति' (का० ७।७।२१) । उष्णीपेण वद्धस्य सोमदेवस्य श्वासरोवो मा भूदिति विवर कुर्यादिति सूत्रार्थः । हे सोम, प्रजास्त्वामनुप्राणन्तु श्वास कुर्वन्त त्वामनुसृत्य सर्वा प्रजा श्वास कुर्वन्तु जीवन्तु । तथा हे सोम, प्रजा अनु श्वास कुर्वती प्रजा अनुसृत्य प्राणिहि श्वास कुरु । प्रजाना तव च कदाचित् श्वासरोवो मा भूत् परस्परमनुसृत्य जीवनं भवत्वित्यभिप्रायेण विवरकरणमित्यर्थः ॥ २५ ॥

षड्विंशी ।

शुक्रं त्वा शुक्लेण क्रीणामि चन्द्रं चन्द्रेणाऽमृतममृतेन । सग्मे ते गौरस्मे ते चन्द्राणि तर्पसस्तनूरसि प्रजापतेर्वर्णः परमेण पशुना क्रीयसे सहस्रपोषं पुषेयम् ॥ २६ ॥

उ० हिरण्यमालभ्य वाचयति । शुक्रं त्वा । हे सोम, शुक्रमकृष्टकर्माणं त्वां शुक्लेण हिरण्येन क्रीणामि । एवं सर्वमपि व्याख्येयम् । सोमविक्रयिणं हिरण्येनाभिकल्पयति । सग्मे ते गौः गौरिति विपरिणामः । सह गवा वर्तत इति सग्मो यजमानः । तव संबन्धिनी या गौः सा यजमाने वर्तत इति सोमक्रयिणं निराशं करोति । यजमानसहितं निदधाति । अस्मे ते । हे सोमक्रयिन्, अस्मासु तव संबन्धीनि

हिरण्यानि वर्तन्ते । अजामालभ्य वाचयति । तपसस्तनूरसि तपसः प्रजापतेः हे अजे, तनूः शरीरं त्वमसि । प्रजापतेश्च वर्णः रूपं त्वमसि । सा यन्निः संवत्सरस्य विजायते तेन प्रजापतेर्वर्णः । एवमजा सोमसमक्षमभिष्टुत्य अथेदानीं सोममाह । परमेण पशुना क्रीयसे त्वं हे सोम, सा यत्स्त्रिः संवत्सरस्य विजायते तेन परमपशुः । यस्मात्त्वं परमेणोत्कृष्टेन पशुना क्रीयसे तस्मात्त्व प्रसादादहम् सहस्रपोषं सहस्रं प्राणिनां यत्पुष्पाति धनं तदहं पुषेयं वर्धयेयम् । सहस्रप्राणिपोपो मम गुहे वर्धमानोस्तु इत्यभिप्रायः ॥ २६ ॥

म० 'शुकं त्वेति हिरण्यमालभ्य वाचयतीति' (का० ७।८।१६) हे सोम, शुकं दीप्यमानं त्वा त्वा शुक्रेण दीप्यमानेन हिरण्येन क्रीणामि क्रीतं करोमि । किभूतं त्वाम् । चन्द्रं 'चदि आहादने' फलहेतुत्वेनाहादकरम् । तथा अमृतं स्वादुत्वेनामृतसमानम् । किभूतेन शुक्रेण । चन्द्रेणाहादकरेण तथामृतेनाग्निसयोगादिनापि विनाशरहितेन । 'सग्मे त इति सोमविक्रयिणश्च हिरण्येनाभिकम्पयतीति' । (का० ७।८।१७) । यो हिरण्यमादाय सोमं विक्रीणीते तं हिरण्येनाभिकम्पयेत् । तद्वस्ते हिरण्यं दत्त्वा दत्त्वा स्वीकुर्वन्तं निराशं कुर्यादिति सूत्रार्थः । षष्ठी प्रथमार्थः । हे सोमविक्रयिन्, गौः सोममूल्यत्वेन तुभ्यं दत्ता सा लवीया गौ पुन प्रत्यावृत्य सग्मे यजमाने तिष्ठतु । हिरण्यमेव तवास्तु गौर्मा भूदित्यर्थः । यद्वा ते गौ सग्मे वर्तते । गौ रमा क्ष्मा क्षा क्षामेत्युक्ते रमा गौः तथा सह वर्तमान सग्मस्तस्मिन् सग्मे ते गोरिति । 'यजमाने ते गौ' (३।३।३।७) इति श्रुते । सग्मो यजमानः । 'अस्मे त इति यजमानसहितं निदधातीति' (का० ७।८।१८) । यजमाने प्रत्यर्पितं यद्गोद्वयं तत्पुनर्यजमानसहितं सोमविक्रयिण पुरतो निदध्यादिति सूत्रार्थः । हे सोमविक्रयिन्, ते चन्द्राणि तुभ्यं दत्तानि यानि हिरण्यानि तान्यस्मे अस्मासु प्रत्यावृत्य तिष्ठन्तु । तव गौरैव सोममूल्यमस्तु हिरण्यानि मा भूवन्नित्यर्थः । 'अजा प्रत्यङ्मुखीमालभ्य वाचयति तपसस्तनूरितीति' (का० ७।८।२०) । अर्धे अजा देवतास्य यजुपोऽर्धे सोमः । हे अजे, त्वं तपसः पुण्यस्य तनूरसि देहोऽसि । दिवि स्थितस्य यन्नियस्थानयनायाजा गृहीत्वा गायत्री जगामेति तित्तिरिणा सोमाहरणोपाख्याने उक्तत्वादजाया पुण्यशरीरत्वम् । किञ्च हे अजे, त्वं प्रजापतेर्वर्णोऽसि । वर्णो देहः । यथा प्रजापति सर्वदेवताप्रिय एवमजापि । तदुक्तं तित्तिरिणा 'सा वा एषा सर्वदेवत्या यदजा' इति । एवमजामुक्त्वा सोमं प्रत्याह । हे सोम, परमेण पशुना उत्तमेनाजालक्षणेनानेन पशुना त्वं क्रीयसे । तपसस्तनूत्वादजाया उत्तमत्वम् । अतस्तव प्रसादात्सहस्रपोषं पुत्रपश्वादिसहस्राणां पोपो यथा भवति तथा पुषेयं पुष्टो भूयासम् । यद्वायमर्थः । हे अजे, त्वं प्रजापतेस्तपसस्तनूरसि प्रजापतितपोरूपासि तत उत्पन्नत्वात् ।

तदुक्तं श्रुत्या 'तपसो ह वा एषा प्रजापते संभूता यदजेति' (३।३।३।८) । किञ्च प्रजापतेर्वर्णो रूपं त्वमसि । त्रिगुणत्वात्प्रजापतेस्त्रिरूपत्वम् । अजापि प्रतिसवत्सर त्रिवारं प्रसूते तस्मात्प्रजापतेर्वर्णत्वम् । तदुक्तं श्रुत्या 'सा यन्नि' सवत्सरस्य जायते तेन प्रजापतेर्वर्णः' (३।३।३।९) इति । एवमजा स्तुत्वा सोममाह । परमेणोत्कृष्टेन पशुनाजया त्वं क्रीयसे ततोऽहं सहस्रपोषं सहस्रं प्राणिनां पुष्पातीति सहस्रपोषं धनं पुषेयं पुष्णीयाम् । वर्धयेयमित्यर्थः । पुष्पातेर्व्यत्ययेन शेषप्रत्यये लिटि पुषेयमिति रूपम् ॥ २६ ॥

सप्तविंशी ।

मित्रो न एहि सुमित्रध इन्द्रस्योरुमाविश दक्षिणमुशन्तुशन्तस्योनः स्योनम् । स्वान् भ्राजद्वारे वम्भारे हस्त सुहस्त कृशानवेते वः सोमक्रयणास्तात्रक्षध्वं मा वो दभन् ॥ २७ ॥

उ० सोममादत्ते । मित्रो न एहि । हे सोम, मित्रस्त्वं सन्नोऽस्मानप्येहि । 'मित्रशब्देनेहादित्यो गृह्यते पुल्लिङ्गार्थात् । सुमित्रधः शोभनानि मित्राणि दधाति पुष्पातीति सुमित्रधः । यस्त्वं सुमित्रधः । यजमानस्य दक्षिण ऊरौ निदधाति इन्द्रस्योरुम् । स इन्द्रस्य यजमानस्य ऊरुं दक्षिणं आविश उपविश । 'एष वा अत्रेन्द्रो भवति यद्यजमानः' इति श्रुतिः । उशन्तुशन्तम् । 'वश कान्तौ' । कामयमानस्त्व कामयमानमेव यजमानस्योरुमाविश इत्यनुवर्तते । स्योनः स्योनम् । स्योनमिति सुखनाम । सुखरूपस्तं सुखरूपम् । यजमानस्योरुमाविश इत्यनुवर्तते । एवं परस्परप्रीत्या अवियुक्तौ भवेतामित्यभिप्रायः । सोमक्रयणाननुदिशति । स्वान् भ्राज । सप्तदशानां मध्यात्सप्त तावत्सोमक्रयणाननुदिशति । हे स्वान्, भ्राज अङ्गारे वम्भारे हस्त सुहस्त कृशानो । एवं सप्तधिष्णान् संबोध्य अथेत-रानाह । एते वः सोमक्रयणाः । एते वः युष्माकं मध्ये तावत् सोमक्रयणाः तात्रक्षध्वम् गोपायत । धिष्णान् मा वो दभन् एते होतृका अपि स्वान्भ्राजादयः युष्मान् मा दभन् । दभ्नोतिहिंसाकर्मा । मा युष्मान्दभन्तुयुः ॥ २७ ॥

म० 'सव्येनाजा प्रत्यच्छन्मित्रो न इति दक्षिणेन सोममादायेति' (का० ७।८।२१) । सौम्यम् । हे सोम, त्वं नोऽस्मान् प्रत्येहि आगच्छ । किभूतस्त्वम् । मित्रः सखा, प्रीतियुतः । यद्वा मित्रं रविरूपः । तथा सुमित्रधः शोभनानि मित्राणि दधाति पुष्पतीति सुमित्रधः । क्रीत्वा वाससा वद्धस्य सोमस्य वरुणदेवताकत्वेन क्रूरत्वात्तच्छान्त्यर्थो मित्रत्वेन प्रार्थ्यते । तदाह तित्तिरिः 'वारुणो वै क्रीतः सोम उपनद्धो मित्रो न एहि सुमित्रध इत्याह शान्त्यै' इति । 'दीक्षितोरौ दक्षिणे प्रत्युद्य वासो निदधातीन्द्रस्योरुमितीति'

(का० ७।८।२३) । वास प्रत्युद्य वत्समुपरिस्थाप्य सोमं निदध्यादित्यर्थं । यजमानरूपेण परमैश्वर्येणोपेतत्वात्त्रेन्द्र-शब्देन यजमान । तथाच श्रुति 'एष वा अत्रेन्द्रो भवति यद्यजमान' (३।३।३।१०) इति । हे सोम, त्वमिन्द्रस्य यजमानस्य दक्षिणमूरुमाविश । दक्षिणे ऊरावुपविशे-त्यर्थं । किभूतस्त्वम् । उशन् 'वश कान्तो' वष्टि उशन् शतृ-प्रत्यय । ऊहं कामयमान । तथा स्योन सुराभूत । किभूत-मूरुम् । उशन्तं सोमं कामयमानं स्योनमुपवेगे सुराकरम् । पुरा देवा सोमं क्रीतमिन्द्रस्योरावुपवेगयन् तस्मात्त्रेन्द्रशब्देन यजमान । तदाह तित्तिरि 'देवा वै मोममकीणन्तमिन्द्रस्योरौ दक्षिण आसादयन् स खलु वा एतर्हीन्द्रो यो यजते तस्मादेवमाह' इति । 'स्वान भ्राजेति जपति सोम-विक्रयिणमीक्षमाण' (का० ७।८।२४) इति । (खनतीति स्वान । भ्राजते शोभतेऽसौ भ्राज । अहस्य पापस्यारिरक्षारि । विभर्ति पुष्पाति विश्वमिति वम्भारि । हसति हस्त सर्वदा हृष्टरूप । शोभनौ हस्तौ यस्य सुहस्त । कृशं दुर्वलम-निति जीवयतीति कृशानु । स्वानादय सप्त सोमरक्षका देवविशेषा । हे स्वानादय सप्त देवा, वो युष्माकमेते सोमक्यणा सोम क्रीयते यैस्ते सोमं क्रेतुमानीता हिरण्या-दिपदार्था पुरत स्थापिता । तान्पदार्थान् यूयं रक्षध्वम-वत । वो युष्मान्मा दभन् वैरिणो मा हिंसिपत । स्वाना-दयो विष्ण्याधिष्ठातार सोमरक्षकाः । तदाह तित्तिरि 'स्वान भ्राजेत्याह ते चामुष्मिन्लोके सोममरक्षन्' इति ॥ २७ ॥

अष्टाविंशी ।

परि माग्ने दुश्चरिताद्वाधस्वा मा सुचरिते भज ।
उदायुपा स्वायुपोदस्थाममृतो ॥ अनु ॥ २८ ॥

उ० गृहीतसोमं वाचयति । परि माग्ने । आग्नेयी पुरस्ता-द्वृहती । हे भगवन्नग्ने, परिवाधस्व परित्रायस्व मां दुश्च-रितात्पापाचरणात् । आभज माम् आसेवस्व मां सुचरिते वर्तमानम् । उत्तिष्ठति । उदस्थाम् उत्तिष्ठामि आयुपा निमित्त-भूतेन चिर जीवनाय स्वायुपा निमित्तभूतेन शोभनेन प्रकारेण दानहोमयागादिभिः । येनास्मदीयमायुर्यात्यनेन च हेतुना उदस्थाम् उत्तिष्ठामि च । अमृतान् देवाननु अतः परि-माग्ने दुश्चरिताद्वाधस्वेति सबन्धः । अमृतशब्देनात्र बहुवच-नान्तेन सोमोऽभिधीयते । आगते सोमे दीक्षित उत्तिष्ठति । तस्यैषा प्रायश्चित्तिः ॥ २८ ॥

म० 'गृहीतसोमं परि माग्ने इति वाचयतीति' (का० ७।९।१) । अग्निदेवत्या पुरस्ताद्वृहती । यस्या आयो द्वादशाक्षरस्त्रयोऽष्टाक्षरा पादा सा पुरस्ताद्वृहती । 'आद्य-श्चेत्पुरस्ताद्वृहती' इत्युक्ते । हे अग्ने, दुश्चरितात्पापान्मा मा परिवाधस्व परितो निवारय । मे पापे प्रवृत्तिर्मा भूदित्यर्थः ।

सुचरिते शोभने चरिते सदाचाररूपे पुण्ये मा मा यज-मानमाभज सर्वतो भज स्थापयेत्यर्थं (का० ७।९।३) । उदायुपेत्युत्थानमिति । उदायुपा उत्कृष्टेन चिरजीवनलक्ष-णेनायुपा निमित्तेन तथा स्वायुपा यागदानादिना शोभने-नायुपा निमित्तभूतेन अमृताननु सोमादिदेवाननुसृत्य उद-स्थामहमुत्थितवानस्मि । तिष्ठतेर्लुटि रूपम् ॥ २८ ॥

एकोनविंशी ।

प्रति पन्थामपद्महि स्वस्तिगामनेहसम् । येन
विश्वाः परि द्विपो वृणाक्ति विन्दते वसु ॥ २९ ॥

उ० अनोऽभ्येति प्रति पन्थाम् । अनुष्टुप् । पन्थानं स्तौति । प्रत्यपद्महि प्रतिपद्येमहि पन्थानम् । स्वस्तिगाम् अविनाशेन यत्र गम्यते त स्वस्तिगाम् । अनेहसम् । एह इत्यपराधनाम । न विद्यते यत्र गतानामपराधः स तथोक्तः । किंच । येन पथा गच्छन् विश्वाः सर्वाः परिवृणाक्ति परिवर्जयति । 'वृजी वर्जने' । द्विपः दुष्टान् । किंच विन्दते वसु लभते धनम् ॥ २९ ॥

म० 'शीर्णिं सोमं कृत्वा पाणिमन्तर्थाय प्रतिपन्था-मित्यनोऽभ्येतीति' (का० ७।९।४) । शकटमभिलक्ष्य गच्छेदित्यर्थः । अनुष्टुप्पयिदेवत्या । पन्थानं स्तौति । पन्था पन्थानं मार्गं प्रत्यपद्महि वयं प्रत्यपद्यामहि प्रतिपन्था । प्राप्ता अभूमेत्यर्थः । 'पद गता' इत्यस्य व्यत्ययेन अपि लुप्ते लुटि रूपम् । विभक्ते पूर्वसवर्णे पन्थामिति रूपम् । किभूतं पन्था-नम् । स्वस्तिगा स्वस्ति क्षेमेण गम्यते यत्र स स्वस्तिगास्तं क्षेमेण गन्तुं योग्यम् । गमेविटि प्रत्यये 'विडुनोरनुनासिक-स्यात्' (पा० ६।४।४१) इति मकारस्याकारे रूपम् । तथा अनेहसम् एहः पापरूपश्चोरादिवाधस्तद्रहितम् । यद्वा एह इत्यपराधनाम । यत्र गतानामपराधो नास्ति । येन पथा गच्छन्पुरो विश्वा विश्वान्सर्वान् द्विपो द्वेषिणश्चोरादीन् परिवृणाक्ति परितो वर्जयति । 'वृजी वर्जने' रुधादि । वसु विन्दते धनं च लभते तं पन्थानमिति पूर्वत्रान्वयः । 'विडू लामे' ॥ २९ ॥

त्रिंशी ।

अदित्यास्त्वगस्यदित्यै सद आसीद । अस्तभ्राह्यां
वृपभो अन्तरिक्षमसिमीत वरिमाणं पृथिव्याः ।
आसीदद्विश्वा भुवनानि सम्राड्विश्वेत्तानि वरुणस्य
व्रतानि ॥ ३० ॥

उ० कृष्णाजिनमास्तृणाति । अदित्यास्त्वगसि । व्या-ख्यातः शेषः । सोमं निदधाति । अदित्यै सदः स्थान-मासीत् । सोममालभ्य वाचयति । अस्तभ्राह्याम् त्रिष्टुभौ वारुण्यौ । योऽयं वृपभः वर्पिता अस्तभ्राह्याम् स्तम्भितः

वान् द्युलोकम् । यश्चान्तरिक्षं अस्तभ्रात् । यश्चामिमीत वरि-
माणं पृथिव्याः । मिमीते वरिमाणं गुरुन्व पृथिव्या ।
यश्च सम्राट् देवताविशेषः । आसीदद्विश्वा भुवनानि । आसी-
दति हि सर्वाणि भूतजातानि आत्मत्वेनाधिपत्येन च ।
विश्वेत्तानि । इच्छब्द एवार्थे । सर्वाण्येवैतानि वरुणस्य व्रतानि
कर्माणि । ये इमान् लोकान् स्तभ्रुवन्ति ये च सर्वजनाना-
विशन्ति तेऽपि च वरुणाज्ञां कुर्वन्तीति परब्रह्मरूपेण वरुणस्य
स्तुतिः ॥ ३० ॥

म० 'कृष्णाजिनमस्मिन्नास्तृणात्यादित्यास्त्वगितीति' (का०
७।९।१) । अस्मिन् शकटे इत्यर्थे । हे कृष्णाजिन,
त्वमदित्यास्त्वगसि अखण्डिताया पृथिव्या त्वग्रूपं भवसि ।
'तस्मिन्सोमं निदधाल्दिलै सद इतीति' (का० ७।९।
१) । हे सोम, त्वमदित्यै सद अदितेर्भूमे सवन्धि स्थान-
मासीद सर्वत प्राप्नुहि । तत्रोपविशेत्यर्थे । 'अस्तभ्राद्वा-
मिति सोममालम्भ्य वाचयतीति' (का० ७।९।८) । हे
वरुणदेवते त्रिष्टुभौ । क्रीतसोमस्य वरुणदेवतत्वाद्वरुणो
ब्रह्मरूपेण स्तूयते । वृषभ श्रेष्ठो वरुणो द्यामस्तभ्रात् द्युलोको
यथा न पतति तथा स्वकीययाज्ञया स्तम्भितवान् । तथान्त-
रिक्षमप्यस्तभ्रात् । तथा पृथिव्या वरिमाणं भूमेरुत्त्वममिमीत
मिमीते । उरोर्भावो वरिमा तम् । एतावती भूरिति
परिमाणं जानातीत्यर्थे । तथा सम्राट् सम्यग्राजमानो वरुणो
विश्वा विश्वानि सर्वाणि भुवनानि आसीदत् लोकान्च्याप्नोति ।
विश्वा विश्वानि सर्वाणि । इत् एवार्थे । सर्वाण्येव वरुणस्य
व्रतानि कर्माणि । यद्वा इदित्यव्ययमित्थमर्थे । इदित्थं तानि
द्युलोकस्तम्भनादीनि वरुणस्य व्रतानि व्रतवन्नियतानि ।
सर्वदा तानि करोतीत्यर्थे ॥ ३० ॥

एकत्रिंशी ।

वनेषु व्युन्तरिक्षं ततान् वाजमर्वत्सु पय उस्त्रि-
यासु । हृत्सु क्रतुं वरुणो विक्ष्वग्निं दिवि सूर्य-
मदधात्सोमद्रौ ॥ ३१ ॥

उ० वनेषु वि । वीत्ययमुपसर्गस्ततानेत्यनेन संबध्यते ।
थो वरुणः वनेषु वृक्षाग्रेषु वि ततान् वितनोत्यन्तरिक्षमा-
काशम् । यद्यपि सर्वगतमन्तरिक्षं तथापि तत्र मूर्तद्रव्या-
भावादुपलभ्यत एव । वाजमर्वत्सु । 'वीर्यं वै वाज-
पुमाप्सोऽर्वन्तः' इति श्रुतिः । वाजं वीर्यम् । अर्वत्सु पुरुषेषु ।
ततानेत्यनुवर्तते । पय उस्त्रियासु । उस्त्रियासु गोपु पयो
विततान् । हृत्सु क्रतुम् । क्रतुः संकल्पः । हृदयेषु संकल्पं
विततान् । विक्ष्वग्निम् प्रजास्वग्निं विततान् । दिवि द्युलोके
सूर्यमदधात् स्थापितवान् । सोममद्रौ । अद्रिषु सोमं
स्थापितवान् । य एवं परब्रह्मलक्षणो वरुणस्तं वयं
स्तुम इति शेषः ॥ ३१ ॥

म० 'वनेषु व्युन्तरिक्षमिति सोमपर्याणहनेन परित्येति'
(का० ७।९।९) । वन्धनहेतुना वस्त्रेण परितो वेष्टयि-
त्येत्थं । वि उपसर्गस्ततानेत्यनेन संबध्यते । वरुणो वनेषु
वनगतवृक्षाग्रेषु अन्तरिक्षमाकाशं विततान् । यद्यपि सर्व-
गतमन्तरिक्षं तथापि तत्र मूर्तद्रव्याभावादत्यन्तं विस्तारित-
वान् । तथा अर्वत्सु अश्वेषु वाजं वलं विततानेत्यनुवर्तते ।
यद्वा अर्वत्सु पुरुषेषु वाजं वीर्यं विततान् । 'वीर्यं वै वाज-
पुमाप्सोऽर्वन्तः' (३।३।४।७) इति श्रुते । तथा उस्त्रि-
यासु पय क्षीरं विततान् । उस्त्रियाशब्दो गोनामसु पठित ।
हृत्सु हृदयेषु क्रतुं सकल्पं तच्छक्तियुतं मनो विततान् ।
विक्ष्वग्निं प्रजासु अग्निं जठराग्निम् । दिवि द्युलोके सूर्यं वित-
तान् । अद्रौ पर्वते सोमं वल्लीरूपमदधात्स्थापितवान् ।
पर्वतपाषाणसंविषु सोमवल्ग्या उत्पद्यमानत्वादद्रौ सोमस्था-
पनमुक्तम् । तदाह तित्तिरि । 'सोममद्रावित्याह प्रावाणो
वा अद्रयस्तेषु वा एष सोमं निदधाति' इति । य एव
मन्त्रद्वयोक्तद्युलोकस्तम्भनादिसामर्थ्यवान्परब्रह्मलक्षणो
वरुणस्तं वयं स्तुम इति शेषः ॥ ३१ ॥

द्वात्रिंशी ।

सूर्यस्य चक्षुरारोहाऽग्नेरक्षः कनीनकम् । यत्रै-
तशेभिरीयसे भ्राजमानो विपश्चिता ॥ ३२ ॥

उ० कृष्णाजिनं सोमस्य चिह्नं करोति । सूर्यस्य चक्षुः ।
अनुष्टुप् । कृष्णाजिनमुच्यते । सूर्यस्य संबन्धि चक्षुः आरोह ।
तथाभ्युच्छ्रितं भव यथा सूर्यश्चक्षुषा पश्यतीत्यभिप्रायः ।
अग्नेश्चक्षुः कनीनकमारोह । यत्रैताभ्यां दृष्टो लक्षितः ।
एतशेभिः एतश इति अश्वनामसु पठितम् । एतशैरश्वैः
ईयसे नीयसे । भ्राजमानः देदीप्यमानः । विपश्चिता सूर्येण
सहितः । अग्निना वा विपश्चिता सहितः ॥ ३२ ॥

म० 'कृष्णाजिनं पुरस्तादासजति सूर्यस्य चक्षुरितीति'
(का० ७।९।९) कृष्णाजिनदेवत्यानुष्टुप् । हे कृष्णाजिन,
त्वं सूर्यस्य चक्षुर्नेत्रं आरोह । तथा अग्नेर्वहेरक्षणो नेत्रस्य
कनीनकं तारका चारोह । तथोच्चैस्तराभव यथैताभ्यां दृश्यस
इत्यर्थे । यत्र यस्मिन्नेतयोर्दर्शने विपश्चिता विदुषा सर्वज्ञेन
सूर्येणाग्निना च भ्राजमान दीप्यमान सन्नेतगोभिरेतशैरश्वै-
स्त्वमीयसे गच्छसि । एतश इत्यश्वनामसु पठितम् । यत्र
त्वमश्वैर्गच्छसि । 'ई गतौ' दिवादिरात्मनेपदी । एतशैरिति
करणेत्तृतीया । यद्वा कर्मणि रूपम् । एतशैरिति कर्तरि तृतीया ।
यत्राश्वैस्त्वं नीयस इत्यर्थे । कृष्णाजिनस्य पुंस्त्वमार्थम् ।
सूत्राग्निदृष्टिविषयत्वे सति मार्गो रक्षोवाधरहितो भवति ।
तदुक्तं तित्तिरिणा 'एष वास्य खलु रक्षोहणः पन्था योऽग्नेश्च
सूर्यस्य च' इति ॥ ३२ ॥

त्रयस्त्रिंशी ।

उखावेतं धूर्पाहौ युज्येथामनश्च अवीरहणौ ब्रह्म-
चौदैनौ । स्वस्ति यजमानस्य गृहान्गच्छतम् ॥ ३३ ॥

उ० अनङ्गाहौ युनक्ति । उखावेतम् । ऊर्ध्ववृहती । हे
उत्तौ अनङ्गाहौ आ इतम् आगच्छतम् । एत्य च स्वयमेव
युज्येथाम् योगं कुरुतम् । हे धूर्पाहौ । 'पह मर्षणे' । धुरं
सोढुं यौ शक्नुतस्तौ तथोक्तौ । अनश्च अश्वुरहितौ ह्यष्टावि-
त्यर्थ । अवीरहणौ । वीराणां यो युवा वध न कुरुतं ताव-
वीरहणौ । प्रशस्तावित्यर्थ । ब्रह्मचौदैनौ ब्राह्मणान् यज्ञ
प्रति प्रेरयितारौ । एवमनङ्गाहौ संबोध्य अथेदनीं प्रयोजन-
माह । स्वस्ति अविनाशेन यजमानस्य गृहान् गच्छतम् ॥ ३३ ॥

म० 'अनङ्गाहौ युनक्त्युखावेतमितीति' (का० ७ । ९ ।
११) । आनङ्गही ऊर्ध्ववृहती । यस्यात्स्य पादा द्वादशाक्षरा
सोर्ध्ववृहती । 'त्रिजागतोर्ध्ववृहती' इत्युक्ते । अत्रायो दशार्णं
द्वितीयस्त्रयोदशार्णस्तेनैकोना । हे उखा अनङ्गाहौ, युनामेत-
मागतम् । एत्य च स्वयमेव युज्येथा रथे युक्तौ भवतम् ।
किभूतौ युवाम् । धूर्पाहौ धुर गहेते तौ धूर्पाहोः शकृत्धुर
वोढुं समर्थे । तथा अनश्च नेत्रयोरश्वुरहितौ । गोत्याहावि-
त्यर्थ । अवीरहणौ न वीरान्तस्तौ । श्वादिभिर्वाराणा
शिशूना हननेमकुर्वाणौ । ब्रह्मचौदैनौ ब्राह्मणो विप्रान् चोद-
यतस्तौ ब्राह्मणाना यज्ञप्रति प्रेरका । एवं संबोध्य प्रयोजन-
माह । तथाविधौ युवा स्वस्ति क्षेमेण यजमानस्य गृहान्प्रति
गच्छतम् ॥ ३३ ॥

चतुस्त्रिंशी ।

भद्रो मेऽसि प्रच्यवस्व भुवस्पते विश्वान्यभि
धामानि । मा त्वा परिपरिणो विदन्मा त्वा परि-
पन्थिनो विदन्मा त्वा वृका अघायवो विदन् ॥
इयेनो भूत्वा परापत यजमानस्य गृहान्गच्छ तत्रौ
सभृष्टतम् ॥ ३४ ॥

उ० वाचयति । भद्रो मेऽसि । 'भदि कल्याणे सुखे
ध' । सोम उच्यते । भन्दनीयः स्तुत्यः यतस्त्वं मे मम
भवसि अतो ब्रवीमि । प्रच्यवस्व । 'च्युद् छुद् जिद् किद्
मुद् कुच् सैद् गाद् गतौ' । गच्छ । भुवस्पते भूतजातस्य
पते । विश्वान्यभिधामानि सर्वाणि स्थानानि पत्नीशाला-
हविर्धानप्रभृतीनि । किञ्च त्वां प्रच्यवमान माविदन् मा
जानन्तु । परिपरिणः परिणेतारो दुर्जनाः । मा च त्वां
परिपन्थिनः सर्वत पन्थानं ये तिष्ठन्ति ते विदन् । मा
च त्वां वृका अघायवो विदन् । वृका विकर्तनशीलाः ।
अघायवः अघं पाप ये परस्य कर्तुमिच्छन्ति ते अघायवः ।

एते च त्वां गच्छन्तं मा जानन्तु । किञ्च त्वमपि इयेनो भूत्वा
परापत इयेनरूपमवस्थाप्योत्पत । ततो यजमानस्य गृहान्
गच्छ । तत् नौ आययोः तत्र च मम च संस्कृतं सर्वो-
पकरणयुक्तं स्थानं विप्रते ॥ ३४ ॥

म० 'भद्रो मेऽसि जानयन्तीति' (का० ७ । ९ । ११) ।
सोम्यं यजु । हे गोम, मे मत्तं यजमानाय मत्पकारार्थं त्वं
भद्रोऽसि कल्याणम्पोऽसि । 'भदि कल्याणे' । हे भुव पते,
भूगच्छेन भूमिं भित्तानि भूतानि यजमाना रथप्रभृतीन्युच्यन्ते ।
तेषां भूतानां पालकान्पानि गोम । तत्रह तिन्निभि
'प्रच्यवस्व भुवस्पते उखाह भूतानां' ऋषेः पति' इति ।
तत्रागि हे गोम, विश्वानि सर्वाणि भामान्यभि स्थानानि
पत्नीशालाहविर्धानप्रभृतीनि अभिलक्ष्य प्रच्यवस्व प्रकर्षेण
गच्छ । 'च्युद् गां' । प्रच्यवमानं तां त्वा परिपरिणो मा
विदन् मा जानन्तु । सर्वत ननरन्तगन्करविशेषा परिपरिण
उच्यन्ते । तथा परिपन्थिनो यागस्य प्रतिषेधता शत्रवन्त्वा
मा विदन् । 'उन्मि परिपन्थिपरिपरिणो पर्यन्त्यानि'
(पा० ५ । २ । ८९) इति निषान्नावेता । तथा त्वा वि-
कर्तनशीला आगच्छन्तानो दुर्जना वा त्वा मा विदन् ।
किभूता त्वा । अघायव परस्मात् कर्तुमिच्छन्ति ते अघा-
यव । 'मुप आत्मन ययन्' (पा० ३ । १ । ८) इति
क्यवि 'अश्वावस्थान' (पा० ७ । १ । ३७) इत्याकार ।
'क्याच्छन्दसि' (पा० ३ । २ । १७०) इति क्यन्तादुप्र-
त्यय । किञ्च इयेनो भूत्वा इयेनरूपमास्थाय इयेनारथपदि-
वच्छीप्रगानी ता भूत्वा परापत उत्पत । यजमानस्य गृहान्
गच्छ । तत्र यजमानस्येणु नौ आययो तत्र मम च संस्कृतं
सर्वोपकरणयुक्तं स्थानमन्तीति शेष ॥ ३४ ॥

पञ्चत्रिंशी ।

नमो मित्रस्य वरुणस्य चक्षसे महो देवाय
तद्वत्सर्षपयत । दूरेदशे देवजाताय केतवे दिव-
स्पुत्राय सूर्याय अश्वसत ॥ ३५ ॥

उ० वाचयति । नमो मित्रस्य । सौरी जगती ।
ऋषिर्दृष्टार्थ । परब्रह्मरूपेणादित्यमवगम्य स्व नमस्कारकृत्वा-
न्येषा कथयति । नमः सूर्याय । कथंभूताय । मित्रस्य
वरुणस्य चक्षसे । मित्र आदित्यो वरुणश्च । उपलक्षणार्थं
चेतत् । सर्वधावापृथिवीनिवासिलोकग्रहणार्थं वा तथैव
श्रुति 'अयं वै लोको मित्रोऽर्मा वरुणः' इति । चक्षसे द्रष्टे
ईश्वररूपेणाध्यक्षाय । महो देवाय तद्वत्सर्षपयत । महते
देवाय तत्सत्य पूजयत हे ब्राह्मणाः । सपर्यतीत्यर्चकर्मसु
पठितम् । किञ्च दूरेदशे दूरेस्थितो दृश्यत इति दूरेदक् ।
यद्वा अतीतानागतवर्तमानकालसंबन्धान् प्राणिनो दूरेऽव-
स्थितान्पश्यतीति दूरेदक् । देवजाताय देवानुग्रहार्थं जातो

देवजातः । यद्वा जाता देवा अस्मादिति देवजातः । निष्ठा
'वाहिताभ्यादिपु' इति बहुव्रीहौ परनिपात । केतवे ।
केतुरिति प्रज्ञानामसु पठितम् । प्रज्ञानत्वाय । विज्ञानघ-
नानन्दस्वभावायेत्यर्थः । दिवस्पुत्राय द्युलोकद्वि सूर्यो
विजायते द्युलोकं वा बहुधा त्रायत इति दिवस्पुत्रः सूर्यः ।
सूर्याय शंषत । 'शंसु स्तुतौ' । इत्थंस्वरूपाय सूर्याय
स्तुतीरुच्चारयत । किमन्यैर्देवताविशेषैः ॥ ३५ ॥

म० 'शाला पूर्वेण प्रतिप्रस्थाताग्नीषोमीयं पशुमादाय
तिष्ठति कृष्णसारङ्गं मेध्यमभावे लोहितसारङ्गं नमो मित्रस्ये-
त्येनमालभ्य वाचयति' (का० ७ । ९ । २१—२२) इति ।
सौरी जगती सूर्यदृष्टा । द्वादशाक्षरचतु पादा जगती । अत्र
मन्त्रे सूर्यरूपेण सोम स्तूयते । एवंविधाय सूर्याय नम ।
किभूताय मित्रस्य वरुणस्य । चतुर्थ्यर्थे षष्ठ्यौ । मित्राय वरु-
णाय मित्रवरुणदेवतारूपेण वर्तमानाय । जगता हितकारिणे ।
वृणोतीति वरुण स्वरश्मिभिर्जगदावृणवते । चक्षसे चष्टे इति
चक्षास्तस्मै । चक्षुष्मते द्रष्टे इत्यर्थः । यद्वायमर्थ मित्रस्य
वरुणस्य चक्षसे सर्वजगतो द्रष्टे । मित्रावरुणशब्देन सर्व
जगत्क्षयते । तथा महो महसे तेजोरूपाय 'सुपा सुलुक्'
(पा० ७ । १ । ३९) इति विभक्तिलोप । देवाय द्योत-
मानाय । तथा दूरेदृशे दूरे वर्तमानै प्राणिभिर्दृश्यत इति
दूरेदृक् तस्मै । यद्वा दूरे पश्यतीति दूरेदृक् । देवजाताय
देवाद् द्योतमानात्परमात्मनो जायतेऽसौ । देवानुग्रहाय जातो
देवजात इति वा । जाता देवा यस्मात्स देवजात इति वा ।
'वाहिताभ्यादिपु' (पा० २ । २ । ३७) इति जातशब्दस्य
परनिपात । केतवे प्रज्ञारूपाय विज्ञानघनाय । केतुरिति
प्रज्ञानाम । दिवस्पुत्राय द्युलोकस्य पुत्रवत्प्रियाय । द्युलो-
काद्वि सूर्यो जायते । दिव पुरु त्रायते इति दिवस्पुत्रः ।
दिव पालकायेति वा । एवंविधाय सूर्याय तद्वत् सत्यमव-
श्यफलप्रदज्योतिष्टोमरूपं कर्म हे ऋत्विज, यूयं सपर्यता-
नुष्ठानेन सपर्या कुरुत । सपर्यति परिचरणकर्मा (निघ०
३ । ५ । ३) सूर्यार्थं यज्ञं कुरुतेत्यर्थः । यद्वा तद्वत् सूर्यरूपं
सत्यं ब्रह्म सपर्यत परिचरत । किञ्च शंसत । 'शंसु स्तुतौ'
सूर्यप्रीत्यर्थं स्तुतिं कुरुत । शस्त्राणि पठतेत्यर्थः । यागानुष्ठाने
तस्यावश्यकत्वादित्यर्थः ॥ ३५ ॥

षट्त्रिंशी ।

वरुणस्योत्तम्भनमसि वरुणस्य स्कम्भसर्जनी स्थो
वरुणस्य ऋतसदन्यसि वरुणस्य ऋतसदनमसि
वरुणस्य ऋतसदनमासीद ॥ ३६ ॥

उ० उत्तम्भनेनोपस्कन्नाति । वरुणस्योत्तम्भनमसि ।
वरुणस्य त्वमुत्तम्भनं भवसि नतु शकटस्य । 'उदःस्था-
स्तम्भोः पूर्वस्य' इति स्तम्भनसकारस्य तकारः । शम्ये

उद्बृहति । वरुणस्य स्कम्भसर्जनीस्थः । स्कन्नोतिः स्तम्भो-
तिना समानार्थः । 'अर्ज सर्ज अर्जने' । स्कम्भशब्देनात्र
युगमुच्यते । तस्य सर्जनी वशीकरण्यौ स्कम्भसर्जनी वरुणस्य
युवां स्कम्भसर्जनी शम्ये स्थः भवथः । आसन्दीमभिमृशति ।
वरुणस्य ऋतसदनी सत्यसदनी त्वं भवसि । कृष्णाजिन-
मस्यामास्तृणाति । वरुणस्य ऋतसदनमसि । वरुणस्य
सत्यसदनं त्वं भवसि । सीदन्त्यस्मिन्निति सदनम् । तस्मि-
न्सोमं निदधाति । वरुणस्य ऋतसदनं सत्यसदनं । आसीद्
उपविश ॥ ३६ ॥

म० 'समीपेऽन उपस्थाप्योत्तम्भनेनोपस्तन्नाति वरुणस्यो-
त्तम्भनमितीति' (का० ७ । ९ । २५) । पञ्च यजूषि वारु-
णानि । हे काष्ठ, त्वं वरुणस्योत्तम्भनमसि वृक्षवद्धस्य सोम-
स्योन्नमनं भवसि नतु शकटस्येत्यर्थः । उत्तम्भते शकट-
मुखाग्रमुन्नतत्वेन स्थाप्यते यस्मिन् काष्ठे तत्काष्ठमुत्तम्भनम् ।
'शम्ये चोद्बृहति वरुणस्य स्कम्भसर्जनी स्थ इतीति' (का०
७ । ९ । २६) । शकटयुगे वृक्षयोर्वलीवर्दयोर्गलबहिर्भागे
काष्ठनिर्मिते शम्ये स्थाप्यते । ताभ्या वृषयोरितस्ततो गमनं
निवार्यते ततस्ते स्कम्भसर्जनीशब्देनोच्येते । हे शम्ये, युवां
वरुणस्य स्कम्भसर्जनी स्थ । 'स्कम्भ रोधने' । 'सर्ज
अर्जने' स्कम्भनं स्कम्भो रोध स सर्ज्यते क्रियते याम्यां
ते स्कम्भसर्जन्यौ । विभक्ते पूर्वसवर्ण । त्रियते वैद्यते
वस्त्रादिनेति वरुणशब्देनात्र वस्त्रवद्ध सोम उच्यते । वरुण-
दैवतत्वाच्च पञ्चस्वपि मन्त्रेषु । 'औदुम्बरीमासन्दीं नाभि-
दघ्नामरन्निमात्राङ्गीमुता (१) माहरन्ति चत्वारोऽभिमृशन्त्येनां
वरुणस्य ऋतसदन्यसीतीति' (का० ७ । ९ । २७—२८) ।
हे आसन्दि, त्वं वरुणस्य सोमस्य संबन्धिनी ऋतसदन्यसि
ऋताय यज्ञाय सद्यते उपविश्यते यस्या सा ऋतसदनी । 'कर-
णाधिकरणयो -' (पा० ३ । ३ । ११७) इति ल्युप्रत्ययः ।
ऋतं यज्ञस्तन्निष्पत्त्यर्थमुपवेशनस्थानभूतासीत्यर्थः । 'कृष्णा-
जिनमस्यामास्तृणाति वरुणस्य ऋतसदनमसीतीति' (का०
७ । ९ । २९) हे कृष्णाजिन, वरुणस्य वद्धस्य सोमस्य ऋतसदनं
यज्ञार्थमुपवेशनस्थानमसि । 'तस्मिन्सोमं निदधाति वरुणस्य
ऋतसदनमासीदेतीति' (का० ७ । ९ । ३०) । हे सोम,
त्वं वरुणस्य वस्त्रवद्धस्य तव ऋतसदनं यज्ञार्थमुपवेशनस्था-
नभूतमासदीसंस्थितं कृष्णाजिनमासीद् सुखेनोपविश ॥ ३६ ॥

सप्तत्रिंशी ।

या ते धामानि हविषा यजन्ति ता ते विश्वा
परिभूरस्तु यज्ञम् । गयस्फानः प्रतरणः सुवी-
रोऽवीरहा प्रचरा सोम दुर्यान् ॥ ३७ ॥

इति माध्यन्दिनीयाया वाजसनेयिसंहितायां
चतुर्थोऽध्यायः ॥ ४ ॥

उ० सोमं प्रवेशयन्वाचयति । या ते धामानि । सौमी त्रिष्टुप् । हे सोम, या ते धामानि । 'धामानि त्रयाणि भवन्ति स्थानानि नामानि जन्मानीति' । यानि तव संवन्धीनि धामानि नामानि हविषा यजन्ति यष्टारः । ता ते विश्वा-
तानि ते सर्वाणि । परिभूः । नपुंसकबहुवचनस्थाने पुंलिङ्गै-
कवचनम् । परिभूणि सर्वतो भवितृणि । अस्तु । एतदपि
बहुवचनं वाच्यसयोगात् । सन्तु यज्ञं यज्ञं सर्वतो गृह्ये
भवन्तिवत्यर्थः । यद्वा यज्ञशब्देन प्रथमान्तानि च धामानि
तव विश्वानि नामानि यज्ञः परिभूः भवतु । यज्ञः परिगृह्य
वर्ततामित्यर्थः । त्वं च । गयस्फानः गृहस्य पुत्रपशुभूहि-
रण्यादिभिर्वर्धयिता । प्रतरण प्रतरन्ति येनापदः स प्रतरणः ।
सुवीरः शोभनवीरः । अवीरहा अहन्ता वीराणाम् ।
प्रचर इत्थंभूतस्त्वं परिभ्रम । सोम दुर्यान् गृहानस्वदी-
यान् ॥ ३७ ॥

इति उवटकृतौ मन्त्रभाष्ये चतुर्थोऽध्यायः ॥ ४ ॥

म० 'या त इति वाचयतीति' (का० ७ । ९ । ३२) ।
सोमदेवत्या त्रिष्टुप् गोतमदृष्टा । हे सोम, ते तव या यानि
धामानि प्रातः सवनादीनि स्थानानि प्रायेति शेष । हविषा
त्वदीयरसरूपेण यजन्ति ऋत्विजो यागं कुर्वन्ति । यज्ञम-
भिलक्ष्येति शेष । ते तव ता तानि विश्वा विश्वानि सर्वाणि
स्थानानि परिभूरस्तु । परितो भवति प्राप्नोतीति परिभू ।
'भू प्राप्तौ' । भवान् परितः प्राप्तवान् भवतु । ऋत्विजो
येषु स्थानेषु यजन्ति तानि त्वं प्राप्नुहीत्यर्थः । यद्वा ऋत्विजो
यानि धामानि प्राप्य यजन्ति तानि सर्वाणि ते तव यज्ञं
परिभूरस्तु यज्ञं परितो भवितृणि यज्ञव्यापकानि सन्तु । नपुं-
सकबहुवचनस्थाने पुंलिङ्गैकवचनमार्थम् । किञ्च हे सोम,
त्वं दुर्यान् गृहान् प्रचर प्राप्नुहि । दुर्या इति गृहनाम
'द्यञोऽस्तस्तिड' (पा० ६ । ३ । १३५) इति संहिताया
प्रचरेति दीर्घः । किभूतस्त्वम् । गयस्फान गय इति गृहनाम ।
(निघ० ३ । ४ । १) । 'स्फायी वृद्धौ' । गुयान्स्फाययतीति
गयस्फान गृहाभिवर्धकः । प्रतरण प्रकर्षेण तरन्त्यापदो
येन स प्रतरणः । यद्वा प्रतारयति यज्ञपार प्रापयतीति प्रत-
रणः । सुवीर शोभनास्त्वत्प्रसादलब्धा वीरा अस्मत्पुत्र-
पौत्रा यस्य तव स त्वं सुवीर । अवीरहा न वीरानहन्तीति ।
वीराणां परिपालक इत्यर्थः ॥ ३७ ॥

श्रीमन्महीधरकृते वेददीपे मनोहरे ।

शालागमाद्वाचनान्तश्चतुर्थोऽध्याय ईरित ॥ ४ ॥

पञ्चमोऽध्यायः ।

तत्र प्रथमा ।

अग्नेस्तनूरसि विष्णवे त्वा सोमस्य तनूरसि
विष्णवे त्वातिथेरातिथ्यमसि विष्णवे त्वा श्येनाय

त्वा सोमभृते विष्णवे त्वाअग्नये त्वा रायस्पोपदे
विष्णवे त्वा ॥ १ ॥

उ० आतिथ्ये हविर्गृह्णाति पञ्चभिर्वैष्णवैर्यजुर्भिः । अग्ने-
स्तनूरसि 'अग्निशब्देन परोक्षं गायत्र्युच्यते' इति श्रुतिः ।
अग्नेस्तनूः शरीरं भवसि । हुतं हविरग्नेः शरीरं भवत्येव ।
विष्णवे त्वा जुष्टं गृह्णामि । सोमस्य शरीरमसि विष्णवे त्वां
जुष्टं गृह्णामि । 'सोमः परोक्षेण त्रिष्टुबुच्यते' इति श्रुतिः ।
अतिथेरातिथ्यमसि । अतिथेः सोमस्य आतिथ्यं भोजन-
मसि । विष्णवे त्वां जुष्टं गृह्णामि । श्येनाय त्वा सोमभृते ।
गायत्र्यै त्वां सोमहारिण्यै विष्णवे त्वामिति संबन्धः ।
'सायं गायत्री श्येनो भूत्वा दिवः सोममहरत्' इति
श्रुतिः । अग्नये त्वा रायस्पोपदे धनपोपस्य दात्रे विष्णवे
त्विति संबन्धः । 'पशवो वै रायस्पोपः पशवो जगती'
इति श्रुतिः ॥ १ ॥

म० चतुर्थेऽध्याये सत्विग्यजमानस्य शालाप्रवेशमारभ्य
क्रीतसोमस्य शालाप्रवेशपर्यन्ता मन्त्रा उक्ता । अथ पञ्च-
मोऽध्यायस्तत्रादौ आतिथ्येष्टौ हविर्ग्रहणादिमन्त्रा उच्यन्ते ।
'निर्वपेदग्नेस्तनूरिति पञ्चकृत्व प्रतिमन्त्रमिति' (का० ८ ।
१ । ४) । पञ्च यजूंषि वैष्णवानि । हे हवि, त्वमग्नेस्तनूरसि
अग्निसन्नो यो देव सोमस्य राज्ञो मृत्यस्तस्य गायत्रीच्छ-
न्दोऽविष्ठातुस्तनू शरीरं भवसि तृप्तिजनकत्वात् तथाविध
हे हवि, विष्णवे बहुयज्ञव्यापिने सोमाय सोमप्रीत्यर्थं त्वा त्वां
निर्वपामीति शेषः । सोमस्य तनूरसि । सोमसंज्ञ कश्चित्सो-
मस्य राज्ञो मृत्यस्त्रिष्टुप्छन्दोविष्ठाता तस्य तृप्तिहेतुत्वात्त-
नूरसि । अन्यत्पूर्ववत् । अतिथेरातिथ्यमसि । अतिथिसंज्ञ
सोमराजानुचरो जगतीच्छन्दोविष्ठाता । हे हवि, त्वम-
तिथेरतिथिसंज्ञस्य सोममृत्यस्य आतिथ्यमसि आतिथ्यनाम-
सस्काररूपमसि । तिथिविशेषं विनैवातिक्षुधया पीडिते
विप्रेऽतियौ समागते तत्सत्काराय क्रियमाण पादक्षालनभो-
जनसवहनादिसस्कार आतिथ्यमुच्यते । अतिथेरिदमातिथ्यम्
'अतिथेर्च्य' (पा० ५ । ४ । २६) इति व्यप्रत्ययः ।
विष्णवे त्वा निर्वपामीति पूर्ववत् । श्येनाय त्वा सोमभृते ।
श्येनो नाम देव सोमराजानुचर स्वर्गात्सोमहर्ता श्येनरूप-
धारिगायत्र्यविष्ठाता तस्मै श्येनाय विष्णवे सोमाय च त्वा
निर्वपामि । किंभूताय श्येनाय । सोमभृते सोमं हरति
आनयतीति सोमहत्तस्मै । 'हृग्रहोर्भश्छन्दसि' (पा० ८ । २ ।
३२) इति हरतेर्हस्य भ । सोमानयनकर्त्रे । तथाच श्रुति
'सा यद्गायत्री श्येनो भूत्वा दिवः सोममाहरदिति' (३ ।
४ । १ । १२) । अग्नये त्वा रायस्पोपदे । रायस्पोपं धन-
पुष्टि ददाति रायस्पोपदा तस्मै । किंप्रत्ययः । राज्ञो धनं
क्रयविक्रयादिना बहुधा पोषयित्वा राज्ञेऽर्पयति स रायस्पो-
पदा अग्निसन्नोऽपर सोमानुचरोऽस्ति अनुक्तच्छन्दोऽविष्ठाता

देव तस्मै धनपुष्टिदायिनेऽप्रये हे हवि, त्वा'त्वा गृह्णामि । विष्णवे वेति पूर्ववत् । विष्णुशब्दाभिधेयस्य सोमस्य राज्ञो हविषा तदनुचराणामभ्यादिदेवाना तद्द्वारा तत्संबन्धिना गायत्र्यादिच्छन्दसां च तृप्तिर्भवति । तदाह तित्तिरिः 'यावद्भिर्वै राजानुचरैरागच्छति सर्वेभ्यो वै तेभ्य आतिथ्यं कियते छन्दाः सति खलु वै सोमस्य राज्ञोऽनुचराणि' इति ॥१॥

द्वितीया ।

अग्नेर्जनित्रमसि वृषणौ स्थ उर्वश्यस्यायुरसि पुरुरवा असि । गायत्रेण त्वा छन्दसा मन्थामि त्रैष्टुभेन त्वा छन्दसा मन्थामि जागतेन त्वा छन्दसा मन्थामि ॥ २ ॥

उ० आतिथ्येऽग्निमन्थनं शकलमादत्ते । अग्नेर्जनित्रम् । जायतेऽस्मिन्नग्निरिति जनित्रम् । दर्भतरुणके निदधाति । वृषणौ स्थः । 'वृषु सेचने' । वृषणौ वर्षितारौ सेक्तारौ भवथः । अधरारणिं निदधाति । उर्वश्यसि । उत्तरारण्याज्यविलापनीमुपस्पृशति । आयुरसि उत्तरारणिं निदधाति । पुरुरवा असि इतिहासपक्षेण मन्त्रत्रयं व्याख्यातं श्रुत्या । 'उर्वशी वा अप्सराः पुरुरवा. पतिरथ यत्तस्मान्मिधुनादजायत तदायुः' इति । मन्थति । गायत्रेण त्वा । हे अग्ने, गायत्रेण त्वा छन्दसा मन्थामि जनयामि । उत्तरौ मन्त्रौ समानव्याख्यानौ । त्रैष्टुभेन जागतेनेति विशेषः ॥ २ ॥

म० अथाग्निजननमन्त्रा । 'अग्नेर्जनित्रमिति शकलमादाय वेद्या करोतीति' (का० ५।१।२८) । शकलदैवतं यजु । हे शकल, त्वमग्नेर्जनित्रं जननाधारभूतमसि । जायतेऽस्मिन्निति जनित्रम् । 'वृषणाविति कुशतरुणे तस्मिन्निति' (का० ५।१।२९) । तस्मिन्शकले करोतीत्यर्थः । मन्त्रार्थस्तु । हे दर्भौ, युवा वृषणौ सेक्तारौ स्थ भवथ । वर्षत इति वृषणौ । कनिन्प्रत्ययः । यथा पुत्रजननाय स्त्रीपुरुषौ वीर्यस्य सेक्तारौ तद्वद्युवामप्यरण्योरग्निजननसामर्थ्यसपादकावित्यर्थः । 'उर्वश्यसीत्यधरारणिं तयोरिति' (का० ५।१।३०) । शकलस्थापितयोर्दर्भयोरधरारणिं निदध्यादिति सूत्रार्थः । हे अधरारणे, त्वमुर्वशी असि । यथोर्वशी पुरुरवो-नृपस्य भोगायाधस्ताच्छेते तद्वत्त्वमधोऽवस्थितासीत्यर्थः । 'आयुरसीत्युत्तरयाज्यस्थालीं संपृष्टुशेदिति' (का० ५।१।३१) । उत्तरारण्याज्यस्थालीं स्पृष्टुशेदिति सूत्रार्थः । हे स्थाली-गताज्य, त्वमायुरसि अरणिद्वयेन जनिष्यमाणस्याग्नेरायुःप्रदं भवति । 'पुरुरवा इत्यभिनिधानं तयेति' (का० ५।१।३१) । अधरारणेऽभिमुखीमुत्तरारणिं निदध्यादिति सूत्रार्थः । हे उत्तरारणे, त्वं पुरुरवा असि । यथा पुरुरवा नृप उर्वश्या अभिमुख उपरि वर्तते तथा त्वमपीत्यर्थः । उर्वशीत्यादिमन्त्रत्रयं श्रुत्या व्याख्यातम् । 'उर्वशी वा अप्सरा. पुरुरवा.

पतिरथ यत्तस्मान्मिधुनादजायत तदायुरिति' (३।४।१। २२) । 'मन्थति गायत्रेणेति प्रतिमन्त्रं त्रि प्रदक्षिणमिति' (का० ५।२।२) । मन्त्रत्रयेणारण्योर्मन्थनं कुर्यात् । हे अग्ने, गायत्रेण छन्दसा गायत्रीच्छन्दोभिमानीना देवेनाहं त्वा त्वा मन्थामि अरण्योर्मन्थनेनोत्पादयामि । एवमुत्तरावपि मन्त्रौ योज्यौ ॥ २ ॥

तृतीया ।

भवतं नः समनसौ सचेतसावरेपसौ । मा यज्ञं हिंसिष्टं मा यज्ञपतिं जातवेदसौ शिवौ भवतमद्य नः ॥ ३ ॥

उ० प्रास्यति । भवतं नः पङ्क्तिः । आहवनीयनिर्मथ्या-बुच्यते । भवतं युवां नः अस्माकं समनसौ समानमनस्कौ सचेतसौ समानप्रज्ञौ । अरेपसौ । रेप इति पापनाम । अपापौ । मा यज्ञं हिंसिष्टं विनाशिष्टम् । मा च यज्ञपतिं यजमानम् । किंच शिवौ शान्तौ भवतं भवथः । अद्य अस्मिन्यज्ञे नः अस्माकम् ॥ ३ ॥

म० 'भवतं न इति प्रास्यतीति' (का० ५।२।३) । मन्थनोत्थमग्निमाहवनीये प्रास्यतीत्यर्थः । पङ्क्ति । यस्या-अष्टार्णा पञ्च पादा सा पङ्क्तिः । अत्र तु तृतीय. षडक्षर-चतुर्थी दशार्ण । निर्मथ्याहवनीयावग्नी देवते । हे जातवेद-सावुभावग्नी, नोऽस्मदर्थं युवामीदृशौ भवतम् । किभूतो युवाम् । समनसौ मनसा सहितौ । तथा सचेतसौ समानं चेतो ययोस्तौ परस्पर समानचित्तयुक्तौ । अन्यविषयं मनः परिहृत्यास्मदनुग्रहाभिमुखत्वं समनस्त्वम् । अनुग्रहे परस्पर-विप्रतिपत्तिराहित्यं सचेतस्त्वम् । तथा अरेपसौ पापरहितौ प्रमादादस्माभि कृतेऽपि पापे कोपाभाव. पापराहित्यम् । तदेव स्पष्टयति । यज्ञमस्मत्कर्म मा हिंसिष्टं मा विनाशयतम् । यज्ञपतिं यजमानं च मा हिंसिष्टम् । तथा अद्यास्मिन्ननुष्ठानदिने नोऽस्मदर्थं शिवौ शान्तौ कल्याणकारिणौ भवतं पूर्वोक्तविधिना ॥ ३ ॥

चतुर्थी ।

अग्नावग्निश्चरति प्रविष्ट ऋषीणां पुत्रो अभिशस्तिपावा । स नः स्योनः सुयजा यजेह देवेभ्यो हव्यं सद्मप्रयुच्छन्त्स्वाहा ॥ ४ ॥

उ० उहोति । असावग्निः । आहवनीयनिर्मथ्याबुच्येते विराट् । अग्नौ आहवनीयाख्ये योयमग्निः निर्मथ्यः चरति प्रविष्टः । ऋषीणां विदुषामग्निहोत्रिणां पुत्रः । 'स यदग्नी आधत्ते तदेतं जनयति' इति श्रुतिः । अभिशस्तिपावा अभिशंसनमभिशस्तिः अभिशस्तेः पाति गोपायति यः

सोऽभिशस्तिपावा । स नः सोऽस्माकमग्निः स्योनः सुररूपः ।
सुयजा सुयागेन यज । परोक्षत्वान्मघस्य प्रथमपुरुषेण
व्यत्ययः । यजतु । इह असिन् यज्ञे । देवेभ्यो एव्य हविः ।
सदम् सदा । अप्रयुच्छन् । 'युच्छी प्रमादे' । अप्रमाद्यन् ।
स्वाहा सुहुतं हविर्जुहोमि ॥ ४ ॥

म० 'अग्नावग्निरिति जुहोति स्थाल्या रुचेणेति' (का०
५।२।६) । विराट् । दशाक्षरेऽथतुर्भि पादेविराट् । अत्र
द्वितीयतुर्यावेकादशार्णौ ततो ह्यभिका । अभिर्गन्मानो-
ऽग्नावाहवनीये प्रविष्ट सन् चरति त्विर्भक्षयति । 'नर-
गतिभक्षणयो' । किभृतोऽग्निः । अग्नीणा पुत्र पतिजो विद-
विद ऋषय त्रेस्तादितत्वात्तेषा पुत्रवत्पुत्र । तथा अभि-
शस्तिपावा अग्निशस्तिवकल्पनिमित्तोऽभिशापन्तस्मात्पावि
रक्षतीत्यभिशास्तिपावा । 'आतो भनिन-' (पा० ३।२।७४) इति
वनिप्प्रत्ययः । हे अग्ने, स त्वाविधस्त्वं नोऽन्मर्त्यं स्योन
सुखरूप सन् सुयजा शोभनयागेन इहाग्निन् स्थाने देवेभ्य
इन्द्रादिभ्य हव्य सोमादिरूप यज देहि । अन्मर्त्यं हवि-
र्देवान्प्रापयेत्यर्थः । कि सुवेन । नष्ट सदा अप्रयुच्छन्
अप्रमाद्यन् । 'युच्छ प्रमादे' । स्वाहा उग्माज्य तुभ्य हुन-
मस्तु । यद्वा सोऽग्निर्नो हविर्देवेभ्यो यज यजतु अग्नित्वि
पुरुषव्यत्ययेन वा योजना ॥ ४ ॥

पञ्चमी ।

आर्पतये त्वा परिपतये गृहामि तनूनप्त्रे शाक-
राय शक्न ओजिष्ठाय । अनाष्टमस्यनाष्टम्यं
देवानामोजोऽनभिशास्त्यभिशास्तिपा अनभिशास्त्य-
मर्जसा सत्यमुपगोष्वित्ते मा धाः ॥ ५ ॥

उ० तनूनप्त्रमाज्य गृह्णाति । आपतये त्वा । वायुदेवस्य
यजुः । आ पततीत्यापतिः । परि सर्थतः पततीति परिपति ।
उभयगुणविशिष्टाय वायवे हे आज्य, त्वा गृह्णामि । तनू-
नप्त्रे । तनुशब्देनात्रात्माभिप्रेतः । तन्यते हि तस्मादाकाश
ततो वायुर्भवति तस्मादाकाशो जायते शक्ननामा । आका-
शाद्वायुः । एतदभिप्रेत्योक्तं तनूनप्त्रे ब्रह्मण पौत्राये-
त्यर्थः । शाकराय । शक्नुवन्त्याकाशे भूतानि स्थातुमिति शक्न
आकाशस्तस्यापत्यं शाकरो वायुमन्सं । 'तस्माद्वा एतस्मा-
दात्मन आकाशः संभूत आकाशाद्वायुः' इति श्रुतिः । शक्ने
'शक्नु शक्तौ' । 'अन्येभ्योपि दृश्यन्ते' इति वनिप् । शक्ताय । ओ-
जिष्ठाय ऋजिष्ठाय । आज्यमवमृशन्त्यृत्विजः परस्परमद्रोहाय
शपथयन्तः । अनाष्टमसि । अनाधर्पितमनुलङ्घित च त्वं
भवसि । हे आज्य, शपथकारिभिः पूर्वमष्टमिदानीमाश-
नाष्टम्यमनुलङ्घनीय त्वं भवसि । अनभिशास्तिः । अभिपूर्व-
शंसतिर्गर्हार्थं वर्तते । न विद्यते अभिशस्तिर्यस्य तत्तथोक्तम् ।
अभिशास्तिपाः अभिशस्तेः पाति रक्षतीत्यभिशास्तिपाः । अन-

भिशास्ते प्रदेसे म्यर्गादो नयतीति अनभिशास्तेत्यम् । यत्
इत्वंभूतमतः स्वामभिसृष्टयः । अऽग्ना सत्यमुपगोषम् । अऽग्ना
प्रगुणेन मार्गेण यथास्वरूपं सत्यमुपगच्छेयम् । त्वं स्थानेन
सत्येन स्वित्ते मा धाः । मु हुते माधुगते कन्याणे लोके म्यर्गं
मां निदध्याः ॥ ५ ॥

म० 'प्राण तनप्रदाने गृह्णातापत्य इति द्विध स्थाल्या
रुचेणेति' (का० ८।१।१९—२०) । त्वं प्रदीयते येन
पात्रेण तत्र पात्रे पुत्राभ्यगाज्यं गृह्णीयाग्निं मत्रार्थं । वायु-
देवत्वं यजुः । आ समन्तात्पावि गच्छीरतापावि मन्व-
गतिर्गन्मन्सं हे आज्य, त्वा गृह्णामि । हिमताय । परिप-
तये पति पततीति परिपतिर्गन्सं गन्त्यापिने । तथा
तनूनप्त्रे तनोति विनाग्यनि विश्रुतिं तनूगत्वा तस्य
नप्त्रे पौत्राय । शाकराय शक्नुवन्ति स्थातुं भूतानि यत्र न
शक्न आकाशस्तस्यापत्यं शाकरोऽन्सं । 'तस्माद्वा एतस्मादा-
त्मन आकाशः संभूत आकाशाद्वायुः' (त्वि० आरष्य०
८।१) इति श्रुतिः । तथा शक्ने गन्तोति गर्भं रुन्मिति
शक्ता तस्ये । 'अन्येभ्योऽपि दृश्यन्ते' (पा० ३।२।७५) ।
इति वनिप् । ओजिष्ठाय । ओजो बलमग्नाग्नीगोत्रयोः ।
'अग्नागामे मन्त्रो ऽग्निः' (पा० ५।२।१२१) इति
विभिप्रत्ययः । अनिशनेर्गोत्रयोः ओजिष्ठान्सं । 'अतिशयने
तनप्रिष्टौ' (पा० ५।३।५५) इतीष्टनि प्रत्यये 'विन्म-
नोर्गृह्' (पा० ५।३।६५) इति षिनो लोपे टिलोपः ।
यद्वा अन्य मत्रमार्गान्तरं निमित्तं गृह्णातापत्यम् । हे आज्य, तामा-
पतये प्राणदेनाप्रीत्ये गृह्णाम्यत्र पात्रे सौत्रगेमि । आगम-
न्तात्पावि देहं गृह्णीत्यापति प्राणः । तद्वा तिसिरि-
'प्राणो वा आपति प्राणमेव प्रीणातीति' । अष्टप्राप्तुया-
यमनिष्टपरितारोपाय न चिन्तयित्वा पति पाति पात्यतीति
परिपतिर्भेनन्तन्प्रीत्ये गृह्णामि । तद्वा तिसिरिः । 'मनो वै
परिपतिर्भेन एव प्रीणाति' इति । तनूनप्त्रे । तनू शरीर
न पातयति न विनाग्यनीति तनूनप्त्रा जात्रोऽग्निन्सं
जात्रमिष्टेयताप्रीत्ये आज्य, त्वा गृह्णामि । शाकराय शक्-
नशील शक्न शक्तिमान् पुरुषगन्त्येऽ शक्न शक्तिस्वरूप
तस्यं शक्तिस्वरूपाभिमानिदेवताप्रीत्ये त्वा गृह्णामि । शक्न
ओजिष्ठाय । शक्ने इति चतुर्था गतम्यर्थः । शक्नि शक्ति-
मति पुरुषे यदोजिष्ठं सार तस्ये । ओजो नामाष्टमो धातु-
लत्सारमोजिष्ठं तदवष्टम्भेनैव शरीरे शक्तिरवतिष्ठते । ओज-
साराभिमानिदेवताप्रीत्ये त्वा गृह्णामीत्यर्थः । 'तनूनप्त्र-
मेतदक्षिणस्या वेदिश्रोणौ निधायवमृशन्त्यृत्विजो यजमान-
धानाष्टमित्यद्रोहस्तेभ्यः' (का० ८।१।२४—२६) इति ।
आज्यदेवतं यजुः । हे आज्य, त्वमीदृशमसि । किभूतम् ।
अनाष्टममित पूर्व केनाप्यतिरस्कृतम् । अनाष्टम्यं न आध-
र्पितुं शक्यमित परमप्यतिरस्कृतम् । देवानामभ्यादी-
नामोजः सारभूतम् । अनभिशास्ति नास्ति अभिशस्तिर्निन्दा

यस्य तत् । अभिपूर्व. शंसतिर्गर्हाया वर्तते । अभिशस्तिपा
अभिशस्तिर्कृत्विजा परस्परविरोधेन निन्दनं तस्या पाति
रक्षतीत्यभिशस्तिपा. । पुंस्त्वं छान्दसम् । अनभिशस्तेन्यम्
अनभिशस्ते अनिन्दिते स्वर्गादौ नयतीत्यनभिशस्तेनी ।
द्वितीया प्रथमार्थे । पुस्त्वं व्यत्ययेन । यतस्त्वमीदृशमसि अतो
हे तानूतप्राज्य, अहमृत्विक् अञ्जसा ऋजुमार्गेण मानसकौ-
टिल्यरहितेन सत्यमाज्यस्पर्शरूप शपथमुपगेषमुपगच्छेयम् ।
उपपूर्वस्य गायतेर्लेटयुत्तमैकवचने 'सिब्वहुलं लेटि' (पा०
३।१।३४) इति सिपि इडागमे 'लेटोऽडाटौ' (पा०
३।४।९४) इत्यडागमे च रूपम् । 'इतश्च लोप पर-
स्मैपदेषु' (पा० ३।४।९७) इति इलोपः । किञ्च हे
आज्य, स्विते शोभनमार्गे यज्ञकर्मणि मा मा त्वं धा धेहि
स्थापय । दधातेर्लुङि मध्यमैकवचनेऽडभावे रूपम् ॥ ५ ॥

षष्ठी ।

अग्ने व्रतपास्त्वे व्रतपा या तव तनूरियंसा
मयि यो मम तनूरेपा सा त्वयि । सह नौ
व्रतपते व्रतान्यनु मे दीक्षां दीक्षापतिर्मन्यतामनु
तपस्तपस्पतिः ॥ ६ ॥

उ० आहवनीये समिधमादधाति । अग्ने व्रतपाः । यज-
मानोऽनेन यजुषा अग्निशरीरात्मशरीरयोः व्यत्यास करोति ।
हे अग्ने व्रतपाः । हे अग्ने, व्रतं पाति रक्षतीति व्रतपाः ।
व्रतमिति कर्मनाम । त्वे व्रतपाः अवधारणार्थं पुनः संबो-
धयति । त्वमेव व्रतस्य गोपायिता । तं शरणं व्रजाम इति
शेषः । केन प्रकारेणेतिचेत् । या तव तनूरियंसा मयि । या
इयं तव तनूः सा मयि भवत्विति शेषः । या मम तनूरेपा
सा त्वयि । या चैषा मम तनूः सा त्वयि भवत्विति शेषः । एवं
कृतशरीरव्यत्यययोरावयोः सह नौ व्रतपते व्रतानि । एकत्र
आवयोः हे व्रतपते, व्रतानि कर्माणि सन्त्विति शेषः ।
किञ्च अनु मे दीक्षां दीक्षापतिर्मन्यताम् । अनुमन्यतां मे मम
दीक्षां दीक्षापतिः सोमः । अनु तपस्तपस्पतिः । अनुमन्यतां च
तपस्पतिः सोमः तपः । तप.शब्देन च उपसद् उच्यन्ते ॥६॥

म० 'अग्ने व्रतपा इत्याहवनीये समिधमाधायेति' (का०
८।२।४) । आग्नेयं यजु । यजमानोऽनेन यजुषाग्निश-
रीरात्मशरीरयोर्व्यत्ययं करोति । हे व्रतपा सर्वेषां व्रतानां
पालकाग्ने, त्वे व्रतपा त्वमस्मदीयस्य वर्तमानव्रतस्य पालको
भवसीति शेषः । विभक्ते ञे आदेशे त्वे इति रूपम् ।
तव तथाविधस्य व्रतपालकस्य या तनू शरीरमस्ति सेयं
तनूर्मयि भवत्विति शेषः । यो या उ या च मम तनू मदीयं
शरीरं सैषा तनूस्त्वयि भवतु । तथा सति हे व्रतपते, व्रत-
पालकाग्ने, व्रतान्यनुष्ठेयानि कर्माणि नौ अग्निजमानयो सह
प्रवर्तन्तामिति शेषः । यावान्ब्रतेषु ममादरस्तावानेव तवापि

भवत्वित्यर्थः । किञ्च । दीक्षापतिर्दीक्षाया पालक सोमो मे
मम दीक्षामनुमन्यताम् । तथा तपस्पति उपसद्रूपस्य
तपस पालक सोम तप मदीयमुपसद्रूपमनुमन्यतामि-
त्यनुवर्तते ॥ ६ ॥

सप्तमी ।

अ० शुभ्रं शुभ्रे देव सोमाप्यायतामिन्द्रायैकधन-
विदे । आ तुभ्यमिन्द्रः प्यायतामा त्वमिन्द्राय
प्यायस्व । आप्याययास्मान्सखीन्सन्त्या मेधया स्वस्ति
ते देव सोम सुत्यामशीय । एष्टा रायः प्रेपे
भगाय ऋतमृतवादिभ्यो नमो द्यावापृथिवीभ्याम् ७

उ० सोममाप्याययन्ति । अ० शुभ्रं शुः । चतुरवसाना
चतुरशीत्यक्षरा प्रकृतिरुच्यते सौमी । चतुर्थोऽर्धर्चो लिङ्गोक्त-
देवताकः । हे सोम अंशु । वीप्सा । ते तव आप्यायतामुपची-
यताम् । कस्मै इन्द्राय । तादर्थ्ये चतुर्थी । एकधनविदे । एकध-
नान् वेत्ति एकधनवित् तस्मै एकधनविदे । कथंभूतान् वेत्ति ।
'एकैकोऽंशुः सोमस्य देवान्प्रति भक्षत्वेन गच्छन् शतमेकध-
नानाप्याययति दशदश वा सोमस्य ईदृशी शक्तिः' इतिश्रुतिः ।
आ तुभ्यमिन्द्रः प्यायताम् । आप्यायतामुपचीयतामिन्द्रः ।
हे सोम, तुभ्यं स्वदर्थम् । उपचितो हीन्द्रो बहु सोमं पिबति ।
आत्वमिन्द्राय प्यायस्व आप्यायस्व त्वमिन्द्रार्थमात्मानम् ।
सोम आप्यायय वर्धय । अस्मान् सखीन् समानख्याना-
न्परिचारकान् । सन्त्या धनलोभेन मेधया प्रज्ञया च । स्वस्ति
ते देव सोम । स्वस्ति अविनाशः अस्तु तव हे देव सोम ।
अहं च सुत्यामशीय व्यामुयाम् । यद्वा स्वस्त्यविनाशेन तव
संबन्धि सवनं सुत्यां हे देव सोम, अहं व्यामुयाम् । प्रस्तरे
निहुवते । एषा रायः । यजतेः कृतसंप्रसारणस्यैतद्रूपं निष्ठा-
प्रत्यये परतो दानार्थस्य । आ इष्टा रायः मर्यादया इष्टानि
धनानि । दक्षिणाभिप्रायमेतत् । किमर्थमितिचेत् । प्रेपे
भगाय । प्रकृष्टाय इपेऽन्नाद्याय भगाय धनाय च । ऋतमृतवा-
दिभ्यः सत्यमेतच्चिन्तितमस्माकं भूयात्सत्यवादिनामिति विभ-
क्तिव्यत्ययः । पञ्चर्थे चतुर्थी । नमो द्यावापृथिवीभ्याम् ।
द्यावापृथिव्यो. संभोगमनु सर्वं सिध्यतीति नमस्कारः ॥७॥

म० 'यजमानपृष्ठा' सोममाप्याययन्त्यं शुभ्रं शुभ्ररिति'
(का० ८।२।६) । प्रकृति चतुरवसाना सोमदेवत्या ।
अन्लोऽर्धर्चो लिङ्गोक्तदेवता । चतुरशीत्यक्षरा प्रकृति । तत्र
मन्त्रद्वयम् । सोमवृद्ध्या अवयवोऽशुरुच्यते । वीप्सा सर्वसग्र-
हार्था । हे सोम देव, ते तवाशुंशु सर्वोऽप्यवयव इन्द्राय
इन्द्रप्रीत्यर्थमाप्यायता वर्धता । चिरावस्थानेन य सोमावयवो
म्लान शुक्रश्च तदुभय मन्त्रेणाप्यायितं भवति । तदाह
तित्तिरि । 'यद्देवस्य शुभ्रयति यन्म्लायते तदेवास्यैतेनाप्याय-

यति' इति । किभूतायेन्द्राय । एकधनविदे एकं मुख्यं धनं सोमरूपं विन्दते लभते स एकधनवित् । यद्वा सोमकण्डनाय वैर्जलमानीयते ते कुम्भा एकधना । एकं धनं सोमरूपं यत्रेति तान्वेत्ति जानातीति । सोमकण्डनाय जलकुम्भा आनीता इति जानातीत्यर्थः । किञ्च हे सोम, तुभ्यं लत्वानार्थमिन्द्र आप्यायता वर्धताम् । तथा हे सोम, त्वमपि इन्द्रायेन्द्रपानायाप्यायस्व सर्वतो वृद्धो भव । अनेनोभयोरपि वृद्धिर्भवति । तदाह तित्तिरिः 'उभावेवेन्द्रं च सोमं चाप्याययति' इति । किञ्च हे सोम, सखीन् सखिवत्प्रीतिविषयानस्मानृत्विज सन्त्या मेध्या चाप्यायय प्रवर्धय । सनिर्धनदानं मेधार्थधारणशक्तिः । 'ऋत्विजो वा अस्य सखाय' इत्युक्तेः सखिशब्देन ऋत्विजः । किञ्च हे सोमदेव, ते तव खस्ति क्षेमोऽस्तु । तव प्रसादादहं सुत्यां सोमाभिषवक्रिया समाप्तिदिनमशीय प्राप्नुयाम् । 'प्रत्येत्थ प्रस्तरे निहुवत उत्तानहस्ता दक्षिणोत्ताना वेष्टा राय' (का० ८।२।९) इति । सर्वेऽपि ऋत्विज प्रस्तरे निजहस्तानुत्तानान्कृत्वा दक्षिणहस्तं वोत्तानमुपर्यवस्थाप्य निहुवते सोमं परिचरन्तीति सूत्रार्थः । रायो धनानि एष्टा आ समन्तादिष्टा अस्माकमपेक्षिता । सोम, त्वत्प्रसादादस्माकं राय सन्त्विति भावः । यद्वा राय दक्षिणालक्षणा एष्टा आ समन्ताहता । यजते रूपम् । दक्षिणा दास्यन्त इति भावः । किमर्थं । प्रेषे भगाय । प्रकर्षेणेष्यत इति प्रेत् तस्मै प्रेष्यमाणाय भगायैश्वर्याय । यद्वा प्रकर्षेण इषे अन्नाय भगाय च । किञ्च ऋतवादिभ्योऽग्निहोत्रिभ्य ऋतमवश्यंभाविफलोपेतं कर्म सपादयेति शेषः । ऋतं सत्यं वदन्तीति ऋतवादिनः । यद्वा षष्ठ्यर्थे चतुर्था । ऋतवादिनामस्माकमृतं कर्मफलमस्त्विति शेषः । द्यावापृथिवीभ्या तदभिमानीदेवताभ्या नमोऽस्तु । तयोरनुग्रहेण यजमानायाविन्नस्थितिर्भवतीति नमस्क्रियते । तदाह तित्तिरि 'द्यावापृथिवीभ्यामेव नमस्कृत्यास्मिन्लोके प्रतितिष्ठति' इति ॥ ७ ॥

अष्टमी ।

या ते अग्नेऽयःशया तनूर्वर्षिष्टा गहरेष्टा । उग्रं वचो अपावधीत्त्वेषं वचो अपावधीत्स्वाहा । या ते अग्ने रजःशया तनूर्वर्षिष्टा गहरेष्टा । उग्रं वचो अपावधीत्त्वेषं वचो अपावधीत्स्वाहा । या ते अग्ने हरिशया तनूर्वर्षिष्टा गहरेष्टा । उग्रं वचो अपावधीत्त्वेषं वचो अपावधीत्स्वाहा ॥ ८ ॥

उ० उपसदं जुहोति । 'ततोऽसुरा एषु लोकेषु पुरश्चक्रिरे अयस्मयीमेवास्मिन्लोके रजतामन्तरिक्षे हरिणी दिवि' इत्यादीतिहासो निदानभूतः । या ते अग्ने । हे अग्ने, या ते तव अयःशया अयसि शेते इत्ययःशया तनूः शरीरम् । वर्षिष्टा

उरुत्तमा विस्तिर्णतमा । गहरेष्टा निगूढदेशस्थायिनी । सा असुरसंवन्धिनी उग्रं वचः उद्रूर्णं वचः जहजहि मारयमारय इतीत्थंभूतं वचनम् अपावधीत् अपहन्तु । त्वेप दीप्तं धृष्ट बलेन ऊर्जस्वितया च युक्तमपहन्तु । हतसर्वोद्यमा निर्वाचः असुराः सन्त्वित्यर्थः । यद्वा या तवाग्नेऽयःशयाः तनूः विस्तीर्णा निगूढदेशस्थायिनी च उद्रूर्णमसद्यं वचनमपहतवती दीप्तं वचनमपहतवती । सैनां पुनरपहन्त्विति शेषः । रजःशया रजतशायिनी । हरिशया हरितसुवर्णशायिनी । एतावदुत्तरयोर्मन्त्रयोर्विशेषव्याख्यानम् ॥ ८ ॥

म० 'उपसदं जुहोति सुवेण या ते इति' (का० ८।२।३५) । आग्नेयानि त्रीणि यजृषि । अत्रेयमाख्यायिकास्ति । देवै पराजिता असुरास्तपस्तप्त्वा त्रैलोक्ये त्रीणि पुराणि चक्रुर्लोहमयी भूमौ राजतीमन्तरिक्षे हैमां दिवि । तदा देवैस्ता दग्धुमुपसदाग्निराराधितः । तत उपसदेवतास्पोऽग्निर्यदा तासु पूर्णं प्रविश्य ता ददाह तदा तिस्र पुरोऽग्नेस्तनवोऽभूवन् । तदभिप्रेत्यायं मन्त्रः । हे अग्ने, या ते तवाय शया तनूः अयसि शेते इत्ययःशया । लोहमयीत्यर्थः । लोहमयपुरव्यापित्वेन तद्रूपा सती । वर्षिष्टा देवानामतिशयेनाभिमत्तफलवर्षिणी । तथा गहरेष्टा गहरे असुराणा विषमे टेडो तिष्ठतीति गहरेष्टा । 'हलदन्तात्सप्तम्या सजायाम्' (पा० ६।३।९) इति विभक्तेरलुक् । सा ते तनूरुग्रं वचोऽपावधीत् छिन्धिभिन्धीत्यादिकमसुरप्रोक्तं तीव्रं वचनं विनाशितवती । तथा त्वेपं वच असुरोक्तं देवाधिकेपरुपं प्रदीप्तं वाक्यमपावधीत् । स्वाहा तथाविधोपकाराय तुभ्यमग्रये हविर्दत्तम् । 'ततोऽसुरा एषु लोकेषु पुरश्चक्रिरे अयस्मयीमेवास्मिन्लोके रजतामन्तरिक्षे हरिणीं दिवि' (३।४।४।३) इत्यादिश्रुत्या अयमितिहासो निरूपितः । उग्रत्वेपवचसोरर्थान्तरम् । यथा असुरं पराजिता देवा अन्नपाने अलभमाना क्षुत्पिपासाभ्या वयं पीडिता इति यद्बुद्धुस्तदुग्रं वचः । तथा किं वा वीरहत्यादि महापातकमस्माभि कृतमिति क्षिभ्रन्तो यद्वाक्यं सतापहेतुत्वेन दीप्तमूखस्तत्त्वेपं वचः । तदाह तित्तिरिः । 'अशनायापिपासे ह वा उग्रं वच एनश्च वै वीरहत्यं च त्वेषं वच' इति । 'एवमितरे अन्वहर्षरजशयाः हरिगया चेति' (का० ८।२।३८) । यथा प्रथमदिने या ते अग्नेऽयःशयेत्युपसदेवमितरे द्वितीयतृतीये उपसदा द्वितीयतृतीयदिनयोरनुतिष्ठेत् । द्वितीयस्यामुपसदि रज शयेति तृतीयोपसदि हरिगयेति मन्त्रमेद इति सूत्रार्थः । रज शया रजतमयी । हरिशया हिरण्यमयी । अन्यत्पूर्ववत् ॥ ८ ॥

नवमी ।

तप्तार्यनी मेऽसि वित्तार्यनी मेऽस्यवतान्मा नाथितादवतान्मा व्यथितात् । विदेदग्निर्नभो नामार्त्रे

अङ्गिर आयुना नाम्नेहि योऽस्यां पृथिव्यामसि यत्ते-
 ऽनाधृष्टं नाम यज्ञियं तेन त्वादधे विदेदभिर्नभो
 नामाम्ने अङ्गिर आयुना नाम्नेहि यो द्वितीयस्यां
 पृथिव्यामसि यत्तेऽनाधृष्टं नाम यज्ञियं तेन त्वादधे
 विदेदभिर्नभो नामाम्ने अङ्गिर आयुना नाम्नेहि यस्तृ-
 तीयस्यां पृथिव्यामसि यत्तेनाधृष्टं नाम यज्ञियं
 तेन त्वादधे । अनु त्वा देववीतये ॥ ९ ॥

उ० चात्वालं परिलिखति । तप्तायनी मेऽसि । चत्वारो
 मन्त्राः पृथिवीदेवत्याः । तप्त इव वृत्त्यर्थं पुरुषोऽस्यामेतीति
 तप्तायनी पृथिवी मे मम असि । द्वितीयं परिलिखति ।
 वित्तायनी अस्यां हि विविदानोऽर्थमुपलभमानः पुरुष एतीति
 वित्तायनी । वित्तवान्वा भवतीति वित्तायनी मे मम असि ।
 तृतीयं परिलिखति । अवतात् मा नाथितात् । अवतु रक्षतु मां
 नाथितात् । नाथतिर्याञ्चार्थः । परियाचनात् । यथाहं न याचेयं
 तथा पृथिवी मां करोत्वित्यर्थः । चतुर्थम् । अवतात् अवतु
 रक्षतु मां व्यथितात् । 'व्यथ दुःखभयचलनयोः' । भयात् चल-
 नाद्वा पृथिवी । चात्वाले प्रहरन्ति । विदेदभिः । स वा
 अग्नीनामेव नामानि गृह्णन्हरति । यां त्वा अमूं देवा अग्ने
 अग्नीन् होत्राय प्रवृणतेत्यादीतिहासस्तदनुवादिन एते
 मन्त्राः । विदेत् जानीयात् अग्निः । कतमः । नभः न
 भातीति नभः स्वकीय नाम । पुरीष हरति । अग्ने अङ्गिरः ।
 हे अग्ने अङ्गिरः । 'अङ्गिरा उ ह्यग्निः' इति श्रुतिः । आयु-
 नानाम्ना आयुरित्यनेन नाम्ना अभिहितः । आ इहि
 आगच्छ । निवपति । योऽस्यां पृथिव्यां यस्त्वमस्यां पृथिव्यां
 भवसि । यत्ते तव अनाधृष्ट अनाधर्षितं नाम यज्ञियं यज्ञ-
 संपादि तेन नाम्ना त्वा त्वामादधे स्थापयामि । यो द्वितीयस्यां
 पृथिव्यामसि । पृथिवीशब्देनान्तरिक्षलोक उक्तः । तृती-
 यस्यां पृथिव्यामसि । पृथिवीशब्देन ध्रुलोक उक्तः । चतुर्थं
 प्रहरति । अनु त्वा देव वीतये । देवतर्पणाय अनुहरामि त्वां
 देववीतये । वीतिस्तर्पणार्थः ॥ ९ ॥

म० 'शम्यामादाय चात्वालं मिमीते पूर्वोत्करं सचरं
 परिहाप्य शम्यामुदीची निदधाति पुरस्ताच्च दक्षिणत प्राची-
 मुत्तरतश्च स्प्येनान्तर्लिखति तप्तायनीति प्रतिमन्त्रमिति'
 (का० ५ । ३ । २०—२५) । उत्तरवेदिनिचयार्थं यत्र
 भूप्रदेशे मृदं खनति स प्रदेशश्चात्वाल उच्यते । तत्रोत्करा
 त्पूर्वस्या सचरपरिहारेणोदगग्रा शम्या निधाय तत्प्रमाणा
 तत्पूर्वपार्श्वे स्प्येन रेखा कुर्यात् । तथा तत्पूर्वपार्श्वे तथैव
 शम्या निधाय रेखा कुर्यात् । अभ्यन्तरे एव दक्षिणोत्तर-
 योरपि प्रागग्रा शम्या निधाय रेखाद्वयं कुर्यादिति सूत्रार्थः ।

अस्या कण्डिकाया चतुर्दश यजुषि । तत्राद्यानि चत्वारि
 पृथिवीदेवत्यानि । तत्र प्रथमं परिलिखति । हे पृथिवि, लं
 मे ममानुग्रहार्थं तप्तायनी असि । तप्तं पुरुषमयति प्राप्नो-
 तीति तप्तायनी । यो हि दरिद्र क्षेत्ररहितोऽहमिति संतप्यते
 तं तापोपशान्त्यर्थं प्राप्नोषीत्यर्थः । यद्वा तप्तः सन्नरो यस्याम-
 यति सा तप्तायनी ममासि । द्वितीयं लिखति । वित्तार्थं नरो
 यस्यामेतीति वित्तायनी । यद्वा वित्तार्थं विधनं पुरुषमयतीति
 वित्तायनी । पृथिव्या हि प्राप्ताया सस्यनिष्पत्तिद्वारा महद्धनं
 लभ्यते । तृतीयं परिलिखति । हे पृथिवि, नाथितात् याचि-
 तात् मा मा लम् अवतात् रक्ष । 'तुह्योस्तातद्-' (पा०
 ७ । १ । ३५) इति हेस्तातद्देशः । यथा कमपि न याचे
 तथा मा कुर्वित्यर्थः । नाथतिधातुर्याञ्चार्थः । चतुर्थं परि-
 लिखति । 'व्यथ भयचलनयो' । व्यथितात् भयाच्चल-
 नात् स्थानभ्रंशाच्च मा मामवतात् रक्ष । 'विदेदभिरिति चात्वाले
 प्रहरति स्प्येनेति' (का० ५ । ३ । २६) । प्रहरति
 मृत्तिकां खनेदित्यर्थः । आमेयं यजु । हे चात्वालगतमृत्तिके,
 नभोनामाभिर्नभ सज्ञस्त्वदधिष्ठाताभिर्विदेत् त्वा जानीयात् ।
 मया खन्यमाना त्वा त्वदधिष्ठातानुजानाखित्यर्थः । अभि-
 नामोच्चारणपुरःसर प्रहरेत् । तथाच श्रुति 'स वा अग्नी-
 नामेव नामानि गृह्णन् हरति' (३ । ५ । १ । ३१) इति ।
 'अग्ने अङ्गिर इति पुरीषं प्रहरतीति' (का० ५ । ३ । २७)
 पुरीषं खाता मृत् । हे अग्ने, हे अङ्गिरः, अङ्गिर्गतिरस्या-
 स्तीति अङ्गिरा । मत्वर्ये रस्प्यलयः । तत्संबोधनं हे अग्ने,
 त्वमायुना नाम्नाभिहित सन् एहि गच्छ । एति गच्छती-
 त्यायुरग्नेर्नाम । अधिष्ठातर्यागत एवाधिष्ठेयमागच्छतीत्यग्नेरा-
 गमनादिकं प्रार्थ्यते । 'योऽस्यामिति निवपति पूर्वार्धे शङ्कुस-
 हितमिति' (का० ३ । ५ । २८) । उत्तरवेदिस्थाने मृदं
 निक्षिपेदित्यर्थः । हे अग्ने, यस्त्वमस्यां दृश्यमानायां पृथिव्यां
 भूमावसि । किञ्च ते तव यज्ञियं यज्ञयोग्यं यत् नामाभि-
 रिति प्रसिद्धमनाधृष्ट्यं केनापि याज्ञिकेनातिरस्कृतं तेन त्वादधे
 तेन नाम्ना युक्तं त्वा स्थापयामि । 'एवं द्विरपर द्विती-
 यस्या तृतीयस्यामिति विशेष इति' (का० ५ । ३ । ३०—
 ३१) । यथा पूर्वैस्त्रिभिर्मन्त्रै खाला हत्वा मृत्प्रक्षिप्ता वेद्य-
 र्थमेतन्नितयं पुनरपि द्वि कुर्यादिति मन्त्रयो तत्रास्यामिति
 पदस्थाने द्वितीयस्यां तृतीयस्यामिति पाठविशेष इति सूत्रार्थः ।
 यद्यपि पृथिवीशब्देन भूमिरेव तथापि द्वितीयस्यामिति तृती-
 यस्यामिति विशेषणत्वाद्वितीया पृथिव्यन्तरिक्षं तृतीया पृथिवी
 द्यौ । अन्यत् पूर्ववद्याख्येयम् । 'अनु त्वेति चतुर्थं यथार्थ-
 माह्वयेति' (का० ५ । ३ । ३२) । यथा पूर्वस्मिन्पर्यायत्रये
 मृदाह्वय प्रक्षिप्ता एवं चतुर्थमपि प्रक्षेपणपर्यन्तं
 मृदाहरणं कुर्यादिति सूत्रार्थः । देववीतये देवानां प्रीतये हे
 मृत्तिके, त्वा त्वामनु पूर्वोक्तमाहरणत्रयमनुसृत्याहरामीति
 शेषः ॥ ९ ॥

दशमी ।

सिंघसि सपत्नसाही देवेभ्यः कल्पस्व सिंघ-
सि सपत्नसाही देवेभ्यः शुन्धस्व सिंघसि सप-
त्नसाही देवेभ्यः शुंभस्व ॥ १० ॥

उ० न्यूहृत्युत्तरवेदिम् । सिंघसि । 'तेभ्यो ह वाक्
चुक्रोध' इत्युपक्रम्य 'सिंघी भूत्वा ददानाच्चचार' इतीति-
हासो वेदिमन्त्राणां निदानभूतः । या त्वं सिंघी भवसि ।
सपत्नसाही सपत्नान्सोढुं शीलमस्या इति सपत्नसाही । शत्रू-
णामभिभवित्नीत्यर्थः । सा त्वमस्माभिरनुमीयमाना देवे-
भ्योऽर्थाय कल्पस्व उत्तरवेदिरूपेण कृता भव । प्रोक्षति ।
शुन्धस्व आभिरङ्गिराभुता सती शुद्धा भव । सिकताः
प्रकिरति । शुंभस्व । शुंभतिरलंकारार्थः । अलकृता
भव ॥ १० ॥

म० 'सिंघसीति न्यूहृत्युत्तरवेदिंशम्यामात्रामिति' (का०
५।३।३२) । विशेषेण पासुभिः समा करोति । त्रयाणां
वेदिदेवता । वाक् पूर्वमसुरेभ्यः क्रुद्धा सिंघी भूत्वा चचारे-
तीतिहास । सा वेदिमन्त्रेषूच्यते । हे उत्तरवेदे, या त्वं
सिंघी सिंघसमाना भूत्वा सपत्नसाही सपत्नान् सहतेऽभि-
भवतीति सपत्नसाही कर्मण्यण् । शत्रूणामभिभवित्नी अस्ति
भवसि । अतो देवेभ्य देवोपकारार्थं कल्पस्व समर्था उत्त-
रवेदिरूपेण कृता भव । 'प्रोक्षत्युत्तरवेदिंशिकताश्च प्रकि-
रति सिंघसीति प्रतिमन्त्रमिति' (का० ५।३।३७) ।
हे उत्तरवेदे, शुन्धस्व शुद्धा भव । 'शुन्ध शुद्धौ' । अन्यत्पूर्व-
वत् । हे उत्तरवेदे, त्वं शुंभस्व सिकताप्रक्षेपेण शोभिता
भव । अन्यत्पूर्ववत् । शुंभतिरलंकारार्थः ॥ १० ॥

एकादशी ।

इन्द्रघोषस्त्वा वसुभिः पुरस्तात्पातु प्रचेतास्त्वा
रुद्रैः पश्चात्पातु मनोजवास्त्वा पितृभिर्दक्षिणतः पातु
विश्वकर्मा त्वादित्यैरुत्तरतः पत्विदमहं तप्तं वार्बहिर्धा
यज्ञानिःसृजामि ॥ ११ ॥

उ० उत्तरवेदिं प्रोक्षति । इन्द्रघोष । घोष इति वाङ्-
णामसु पठितम् । इन्द्रस्त्वां वसुभिः सहितः पुरस्ताद्गोपायतु ।
प्रचेताः प्रकृष्टज्ञानो वरुण त्वा रुद्रैः सहितः पश्चात्पातु । मनो-
जवाः मनोगतिर्यमः त्वां पितृभिः सहितः दक्षिणतः पातु ।
विश्वकर्मा । विश्वकर्मेति निगदव्याख्यातो मन्त्र । वहिर्वेदि
शेषं निषिञ्चति । इदमहं वेदिशमनेन तप्तमावर्तितं वाः उद-
कम् वहिर्धा यज्ञात् वाह्यतो यज्ञात् निःसृजामि निक्षि-
पामि ॥ ११ ॥

म० 'वेद्यन्तरे स्थितोदबुत्तरवेदिं प्रोक्षतीन्द्रघोष इति
प्रतिमन्त्रं प्रतिदिशं यथालिङ्गमिति' (का० ५।४।११) ।
चतुर्णां यजुषामुत्तरवेदिदेवता । इन्द्र इति शब्देन घुष्यते
विस्पष्टं कथ्यते । यो देव सोऽयमिन्द्रघोष वसुभिः अष्टसं-
ख्याकैर्गणदेवैर्युक्तः सन् हे उत्तरवेदे, त्वा त्वा पुरस्तात्
पूर्वस्या दिशि पातु रक्षतु । प्रचेताः प्रकृष्टप्रज्ञो वरुणो रुद्रै-
रेकादशसंख्यैर्गणदेवैः सहितः पश्चात्पश्चिमायां दिशि त्वा
पातु । मनोजवा मनोवद्वेगयुक्तो यमो देवः पितृभिः स्वर्लो-
कवासिदेवविशेषैर्युक्तो दक्षिणतः दक्षिणस्यां दिशि त्वा
त्वां पातु । विश्वकर्मा विश्वानि कर्माणि जगदुत्पत्त्यादीनि
यस्य स विश्वकर्मा आदित्यैः द्वादशसंख्यैर्गणदेवैः सहितः उत्त-
रत उत्तरस्या दिशि त्वा पातु । एकदा असुरा देवान्हन्तु-
मागतास्तदा देवसेनाधिपतय इन्द्रघोषादयश्चतस्रसु दिक्षु
तानसुरानपाकुर्वन् । तस्मादेतैर्मन्त्रैर्दिवचतुष्टये रक्षा प्रार्थ-
नीया । तदाह तित्तिरिः 'असुरा वज्रमुद्यम्य देवानभ्यायन्त
तानिन्द्रघोषो वसुभिः पुरस्तादपानुदत्' इत्यादि । 'वहिवेदि
शेषं निषिञ्चतीदमहं तप्तं वारिति' (का० ५।४।१२) ।
असुरनिवारणाय येनोदकेन प्रोक्षणं कृतं तदुदकमुग्ररूप-
त्वात्तप्तमित्युच्यते । तप्तमिदं वा उदकं प्रोक्षणशेषभूतं यज्ञा-
द्वहिर्धा यज्ञप्रदेशाद्वाह्यप्रदेशेऽहं निःसृजामि निक्षिपामि ॥ ११ ॥

द्वादशी ।

सिंघसि स्वाहा सिंघस्यदित्यवनिः स्वाहा
सिंघसि ब्रह्मवनिः क्षत्रवनिः स्वाहा सिंघसि
सुप्रजावनिः रायस्पोषवनिः स्वाहा सिंघस्यवह
देवान्यजमानाय स्वाहा भूतेभ्यस्त्वा ॥ १२ ॥

उ० नाभिव्याधारयति । सिंघसि । सा यदेवादः
सिंघी भूत्वा शान्तेवाचचारेत्यादि निदानोद्घाटनं श्रौतम् ।
सिंघसिस्वाहा । सिंघसि आदित्यवनिः । 'छन्दसि
वनसनरक्षिमथाम्' इति इन्द्रप्रत्ययः । आदित्यादीन्नुते
संभजत इत्यादित्यवनिः । सिंघसि ब्रह्मवनिः क्षत्रवनिः ।
सिंघसि सुप्रजावनिः रायस्पोषवनिः । ब्रह्मक्षत्र
शोभनां प्रजां रायस्पोषं धनपोषम् । एतान्यादित्यवनिसमा-
नव्याख्यानानि । सिंघसि आवह देवान् यजमानाय ।
आगमय देवान् यजमानाय । स्तुचमुद्यच्छति । भूतेभ्यस्त्वा ।
भूतशब्देन चतुर्विधो भूतग्रामोऽभिधीयते । चतुर्विधाय
भूतग्रामाय । उत्पत्तये स्थितये च स्तुचमुद्यच्छामीति
शेषः ॥ १२ ॥

म० नाभ्यो श्रोण्यांसेषु पञ्चगृहीतं जुहोत्यक्षणा दक्षि-
णेऽंसे श्रोण्यांश्रोण्यामंसे मध्ये च हिरण्यं पश्यन्
सिंघसीति' (का० ५।४।१४) । योऽयमुत्तरवेदेर्ना-

न्याख्यो मध्यदेशस्तस्य श्रोण्यसेषु आग्नेयैशकोणावंसौ वायव्य-
नैऋतकोणौ श्रोणी तेषु चतुर्षु मध्ये च जुहां पञ्चवारं
गृहीतेनाज्येन जुहुयात् । कथम् । अक्षण्या कोणसूत्रप्रदेशेन ।
तद्यथा । प्रथमं दक्षिणेऽसे तत उत्तरश्रोणौ ततो दक्षिण-
श्रोणौ तत उत्तरसे ततो मध्ये एवं पञ्चसु स्थानेषु हिरण्यं
निधाय तदवलोकयन्पञ्चभिर्मन्त्रैर्जुहुयादिति सूत्रार्थः । पञ्च
यजुषा वाग्देवता । पुरा कदाचिदुत्तरवेदिदेवता केनापि
निमित्तेन देवेभ्योऽपक्रम्यासुरानप्राप्योभयोर्देवासुरसेनयोर्मध्ये
सिंहरूपं धृत्वा तस्थौ । तदयं मन्त्र आह । तदुक्तं तित्तिरिणा
'तेभ्योऽपक्रम्योत्तरवेदि सिंहीरूपं कृत्वोभयानन्तरातिष्ठत्'
इति । तदभिप्रेत्य सिंही उच्यते । हे उत्तरवेदे, त्वं सिंहासि
सिंहरूपा भवसि तादृश्यै तुभ्यं स्वाहा हविर्दत्तम् । सिंहासि
किभूता । आदित्यवनि आदित्यान् वनुते सभजति प्रीण-
यतीत्यादित्यवनि । अन्यत्पूर्ववत् । सिंहासि ब्रह्मवनिः क्षत्र-
घनि ब्रह्म क्षत्रं च वनुत इति ब्राह्मणजातिक्षत्रियजात्यो
प्रीणयितृत्वमत्र विशेषः । सिंहासि सुप्रजावनि पुत्रपौत्रा-
दिरूपाया शोभनप्रजाया संपादयित्री । रायस्पोषवनि
सुवर्णरजतादिधनपुष्टे संपादयित्री । सिंहासि यजमानाय
यजमानोपकारार्थं देवानावहानयेति विशेषः । 'भूतेभ्यस्त्वेति
सुचमुद्यच्छतीति' (का० ५।४।१५) । भूतेभ्य जरा-
युजाण्डजादिचतुर्विधभूतग्रामप्रीत्यर्थं हे होमविशेषाज्ययुक्ते
जुहू, लासुद्यच्छामीति शेषः । तदाह तित्तिरि 'भूतेभ्य-
स्त्वेति सुचमुद्रुह्णाति य एव देवा भूतास्तेषा तद्भागधेयं भवति
तानेव तेन प्रीणाति' इति ॥ १२ ॥

त्रयोदशी ।

ध्रुवोऽसि पृथिवीं दृष्टुं ध्रुवक्षिदस्यन्तरिक्षं दृष्टुं-
हाच्युतक्षिदसि दिवं दृष्टुं हाग्नेः पुरीषमसि ॥ १३ ॥

उ० परिधीन्परिदधाति । ध्रुवोऽसि । यस्मादधियज्ञं ध्रुवः
स्थिरः त्वमसि तस्मात् पृथिवीं दृष्टुं दृढीकुरु । ध्रुवक्षिद ।
ध्रुवे नित्ये यज्ञे क्षियतीति ध्रुवक्षिद । यस्मात्त्वं ध्रुवक्षि-
दसि तस्मादन्तरिक्षं दृढीकुरु । अच्युतक्षिद । अच्युते यज्ञे
क्षियतीत्यच्युतक्षिद । यस्मात्त्वमच्युतक्षिदसि तस्माद्दिवं दृढी-
कुरु । संभारानुपनिवपति । अग्नेः पुरीषमसि अग्नेः पूर-
यितृ भवसि । 'शरीरं हैवास्य पीतदारु' इत्यादिश्रुतिः ।
संभाराणां शरीरपूरणात्पुरीषत्वमुपपद्यते ॥ १३ ॥

म० 'नाभिं पीतदारुवै परिदधाति पूर्ववद् ध्रुवोऽसीति
प्रतिमन्त्रमिति' (का० ५।४।१६) । पीतदारुर्देवदारु
तदीयै परिधिभिरुत्तरवेदेर्मध्यदेशरूपा नाभिं परिदध्यात्पूर्व-
वद्दर्गपौर्णमासेष्टौ - यथा पश्चिमदक्षिणोत्तरेषु तथात्रापीति
सूत्रार्थः । त्रयाणां परिधयो देवता । हे मध्यमपरिधे, त्वं
ध्रुवः स्थिरोऽसि । अतः पृथिवी दृढं दृढीकुरु । हे दक्षिणपरिधे,

त्वं ध्रुवे स्थिरे यज्ञे क्षियति निवसति ध्रुवक्षिदसि तस्मादन्त-
रिक्षं दृढीकुरु । अच्युते विनाशरहिते यज्ञे क्षियति निवस-
तीत्यच्युतक्षिद हे उत्तरपरिधे, त्वं तादृशोऽसि तस्माद्दिवं
दृढीकुरु । 'अग्नेः पुरीषमिति निवपति गुग्गुलुसुगन्धिदेज-
नवृष्णेः स्तुकाश्चोपरि शीर्षण्या अभावेऽन्या इति' (का० ५।४
।१७) गुग्गुलुधूपद्रव्यं, सुगन्धिदेजनं तृणविशेषः, वृष्णे
स्तुका अविरोमाणि । एतानि नाभौ प्रक्षिपेदिति सूत्रार्थः ।
हे गुग्गुलुप्रभृतिसंभारसमूह, त्वमग्नेः पुरीषं पूरकमसि ।
पूरयतीति पुरीषम् । 'अग्नेर्हेतत्पुरीषं यत्संभारा' इति
तित्तिरिः ॥ १३ ॥

चतुर्दशी ।

युञ्जते मन उत युञ्जते धियो विप्रा विप्रस्य
बृहतो विपश्चितः । वि होता दधे वयुनाविदेक इन्मही
देवस्य सवितुः परिष्टुतिः स्वाहा ॥ १४ ॥

उ० सावित्रं जुहोति । युञ्जते मनः । अधियज्ञानुवा-
दिनी सावित्री जगती यस्मात्सवित्रा प्रसूता ऋत्विजो
युञ्जते मनः मनांसि । उत युञ्जते धियः अपि च युञ्जते
प्रेरयन्ति धियो वाचः । कथंभूता ऋत्विजः प्रेरयन्ति । विप्राः
ब्राह्मणाः शुश्रुवांसोऽनुचानाः । विप्रस्य प्राप्तक्रियाशक्तेः फल-
दानं प्रति यज्ञस्य कर्मणि ब्राह्मणस्य । श्रुतौ वैश्यक्षत्रियावपि
यजमानावग्निष्टोमे दीक्षितोऽयं ब्राह्मण इत्युच्यतेऽतस्त्वावपि
ब्राह्मणशब्देनोच्येते । बृहतो महतः । विपश्चितो मेधाविनः
सर्वस्य यज्ञस्य । किंच त एव सवित्रा प्रसूता ऋत्विजः ।
विहोत्रा दधे विदधत इति वचनविपर्ययः । अथ होत्राः सप्त
वपदकर्तारो होत्रा इत्युच्यन्ते । 'अथ होत्राः संयाजयन्ति' इति
श्रुतिः । 'सौत्येऽहनि सप्त होतारो वपदकुर्वन्ति' तदेतदुच्यते ।
वयुनाविदेक इत् । वयुनं वेत्तेः कान्तिर्वा प्रज्ञा वा । इच्छब्द
एवार्थः । सर्वेषामेवत्विजां मध्ये सवित्रा प्रसूतो ब्रह्माख्यः
एक एव ऋत्विक् । वयुनावितृ त्रिवेदज्ञानान्वितो भैषज्यं
करोति । मही देवस्य सवितुः परिष्टुतिः । महती देवस्य
दानादिगुणयुक्तस्य सवितुः सर्वस्य प्रसवितुः परिष्टुतिः
परिस्तवनम् । को हि नाम यज्ञं प्रेत्यत्विजः प्रस्तूय समा-
प्यति यज्ञम् । यज्ञो हि वृष्टिद्वारेण समस्तं जगद्विभतीति
सवितुर्महती स्तुतिरित्युक्तम् ॥ १४ ॥

म० अस्ति तावत्प्राचीनवंशा शाला । तस्यामाहवनीयाद्यै-
भिर्त्रयैमैष्टिकवेदिश्चास्ति । तस्या शालाया पुरतः षट्त्रिंशत्प-
ददीर्घा सौमिकी वेदिविधेया । तद्वेद्या अग्रभागे पूर्वोक्तोत्तर-
वेदि । ततः पश्चान्मध्यभागे हविर्धानाख्यो मण्डपो विधेयः ।
ततोऽपि पश्चात्सदोऽभिधानोदग्वंग्गा शाला निर्मातव्या । तस्याः
स्थाने प्राचीनशालायाः पुरतो दक्षिणोत्तरभागयोर्हविर्धानसं-
ज्ञके द्वे शकटे स्थापिते स्तः । तच्छकटद्वयं पुरतः प्रवर्त्य

तदावरकत्वेन हविर्धानाख्यमण्डपो विधेयः । तच्छकटद्वयं सावित्रहोमाद्बुधं प्रवर्तनीयम् । तदाह तित्तिरि 'सावित्र्यर्चा हुत्वा हविर्धाने प्रवर्तयति' इति । तं होमं विधत्ते कात्यायनः 'चतुर्थ्यहीत' शालाद्वार्ये जुहोति युञ्जत इति स गार्हपत्योऽन (८।३।२९) इति । प्राचीनशालाया द्वारसमीपे पूर्वमिन्द्र आहवनीयो वर्तते तस्मिन् जुहुयात्स च पूर्वमाहवनीयोऽपि सन्नुत्तरवेद्याख्येऽन्यस्मिन्नाहवनीये निष्पन्ने सति तदपेक्षया स्वयं गार्हपत्यो भवतीति सूत्रार्थः । सावित्री जगती श्यावाश्व-दृष्टा । विप्रस्य ब्राह्मणस्य यजमानस्य सवन्धिनो विप्रा ब्राह्मणा ऋत्विजो मनो युञ्जन्ति लौकिकचिन्ताभ्यो मनो निवार्य यज्ञ-चिन्ताया नियमयन्ति । उत धिय इन्द्रियाण्यपि यज्ञार्थेषु नियमयन्ति । कीदृशस्य विप्रस्य । बृहतो महत । तथा विप-श्चितः सर्वज्ञस्य । अधीतवेदत्वाद्बृहत्त्वमर्थाभिजलाद्विपधि-त्त्वम् । किभूता विप्रा । होत्रा होमकर्तार । तद्विद विप्राणा मनोनियमनादिसामर्थ्यमेकइत् एकएवं विदधे समर्ज । किभूत एकः । वयुनावित् 'वयुनं वेत्ते कान्तिर्वा प्रजा वा' (निरु० ५।१४) इति यास्कोक्तवैद्युन प्रजा सर्वभू-ताना मनोवृत्ति वेत्तीति वयुनवित् । संहिताया दीर्घः । सर्वधी-साक्षीत्यर्थः । नन्वेकस्य सर्वसृष्टेः कथं सामर्थ्यं तत्राह । यतः सवितु प्रेरकस्यान्तर्यामिणो देवस्य परिष्टुति सर्वदोक्ता स्तुति मही महती । तथाचार्यवर्णिका 'य सर्वज्ञ सर्वविद्यस्य ज्ञानमयं तपः' इति । बृहदारण्यकेऽपि 'य एव सर्वस्य वशी सर्वस्येशान सर्वस्याधिपति सर्वमिदं प्रगास्ति यद्विदं किंच' (मा० ४।२।२४ । का० ४।४।२९) इति । श्वेताश्वतराश्च 'परास्य शक्तिर्विधेयैव श्रूयते स्वाभाविकी ज्ञानबलक्रिया च' इति । यद्वास्य मन्त्रस्यार्थान्तरम् । विप्रा ऋत्विजो विपश्चितो यज्ञस्य कर्मणीति शेषः । मनो धियो वाचश्च युञ्जते प्रयुञ्जते । 'यज्ञो वै विपश्चित्' (३।५।३।११) इति श्रुतेः । किभू-तस्य विपश्चितः । विप्रस्य विशेषेण प्राति पूरयति फलमिति विप्रस्तस्य । फलदानं प्रति प्राप्तक्रियाशक्तेः । 'प्रा पूर्ता' । तथा बृहत् महत् सर्वसाधनसपन्नस्य । होत्रा होतार सप्त वप-ङ्कर्तार विदधे विदधते स्वस्वकर्मणीति शेषः । पुरपवचनव्य-त्ययः । तन्मध्ये वयुनावितेकइत् त्रिवेदज्ञानवान्ब्रह्माख्य एक एव । सवितुर्देवस्य मही महती परिष्टुति स्तवनम् । ब्रह्माया ऋत्विजो यत्कर्म कुर्वते तत्सवितु प्रेरणेनैवेति सवि-तुर्महती स्तुतिरित्यर्थः ॥ १४ ॥

पञ्चदशी ।

इदं विष्णुर्विचक्रमे त्रेधा निदधे पदम् । समू-
ठमस्य पांसुरे स्वाहा ॥ १५ ॥

उ० दक्षिणे वर्त्मनि हिरण्यं निधाय जुहोति । इदं
विष्णुः । गायत्री वैष्णवी । इदं जगत् विष्णुर्विचक्रमे विक्रा-

न्तयान् । सर्वप्राणिनो हि भूतेन्द्रियमनोजीवभावेनाविश-
तीति विष्णुः । किंच त्रेधा निदधे पदम् । पद्यते जायते-
ऽनेनेति पदम् । भूम्यन्तरिक्षपुलोकेषु अग्निवायुमूर्यरूपेण
त्रिधा निहितवान् पदम् । किंच समूठमस्य पांसुरे ।
धस्यैव विष्णोरन्यत्पदान्तरं विज्ञानवचनानन्दमजमद्वैतमक्षर-
मित्येवलक्षणम्, समूठमन्तर्हितमप्रिज्ञातमकृतात्मभिः ।
पांसुरे । लुप्तोपममेतत् । पांसुल इव प्रदेष्टे निर्मित न दृश्यते
तत्समूठमिति दृष्टव्यमिति वाच्यशेषः । तदुक्तम् ।
'तद्विष्णो परम पदं पश्यन्ति सूरय । दिवीव चक्षु-
रात्ततम्' इति ॥ १५ ॥

म० 'दक्षिणे वर्त्मनि दक्षिणग्यानगो हिरण्यं निधायामि-
जुहोतीदं विष्णुरिति' (का० ८।३।३१) । दक्षिणशकट-
सवन्धिवदक्षिणचममाणं हिरण्यं निधाय तत्रैव होमः । विष्णु-
देवत्वा गायत्री गेष्वातिथिदृष्ट्या । विष्णु त्रिपिक्रमापनार कृत्वा इदं
विश्वं विचक्रमे विभज्य कर्माने स्य । तदेवाह । त्रेधा पदं
निदधे भूमावेक पदमन्तर्हिते द्वितीयं विरि तृतीयमिति त्रयाद-
ग्निवायुमूर्यरूपेणेत्यर्थः । पांसुरे भूम्यादिलोककृत्वा तिष्ठन्ते यन्म
तत्पांसुरं तस्मिन्पांसुरे अन्य विष्णो पदं समूठं सम्यगन्तर्भूत
निधिमिति शेषः । यद्वायमयं (अस्य विष्णो पदं पद्यते जायते)
इति पदमहेतासां स्वल्पं समूठमन्तर्हितमज्ञानमकृतात्मभिः ।
कस्मिन्निव । पांसुरे च लुप्तोपमानः । पांसुले रजस्वले प्रदेष्टे
निहितं यथा न जायते तद्वन् । तदुक्तं 'तद्विष्णो परम पदं
सदा पश्यन्ति सूरय' (अग्न्या० ९।५) इति । न्वाहा
तस्मै विष्णवे हविर्दत्तम् ॥ १५ ॥

षोडशी ।

इरावती धेनुमती हि भूतं सूयवसिनी मनवे
दशस्या । व्यस्कभ्रा रोदसी विष्णवे ते दाधर्थे पृथि-
वीमभितो मयूखैः स्वाहा ॥ १६ ॥

उ० द्वितीयस्थानगो वर्त्मनि जुहोति । इरावती ।
वैष्णवी त्रिष्टुप् । हे विष्णो, यस्मात्तत्र प्रगात्मनमनुकुर्वन्त्यौ
द्यावापृथिव्यौ इरावती मस्यवत्यौ । धेनुमती धेन्वादिभिः
पशुभिः तद्वत्यौ । हिशब्दो यस्मादर्थे व्याख्यातः । एवं-
भूतं भूताम् अभूतामिति पुरुषव्यत्ययः । संवृत्ते इत्यर्थः ।
सूयवसिनी शोमनयवसवत्यौ सुसस्ववत्यौ । मनवे यज-
मानाय । दशस्या दाश्व्यौ यज्ञसाधनानाम् । अतः कारणात्
व्यस्कभ्राः । स्कभ्रोति स्तम्भनार्थः । स्तम्भितवानसि ।
रोदसी द्यावापृथिव्यौ एते । किंच । दाधर्थे धारयसि । पृथिवी
द्या चेत्यध्याहारः । अभितः इतश्चेतश्च । मयूखैः रश्मिभिः ।
यस्मात्त्वमेवंप्रभावस्तस्मात्त्वां स्तुम इति शेषः ॥ १६ ॥

म० 'सुकस्थाल्यौ प्रतिगृह्य प्रतिप्रस्थातोत्तरस्येरावती इति
पूर्ववदिति' (का० ८।३।३५) यथा दक्षिणशकटदक्षिण-

चक्रमार्गे अध्वर्युर्हुतवान् तथा उत्तरशकटसंबन्धुत्तरचक्रमार्गे प्रतिप्रस्थाता जुहुयादिति सूत्रार्थ । वैष्णवी त्रिष्टुब् वसिष्ठदृष्टा । हे रोदसी द्यावापृथिव्यौ, युवामीदृश्यौ भूतं भवतम् । भवते-र्लुडि मध्यमद्विवचने रूपम् । अडभावश्छान्दस । किभूते युवाम् । इरावती इरावल्यौ अन्नवल्यौ सस्यवल्यौ । धेनुमती बहु-धेनुयुक्ते । सुयवसिनी सृष्टु यवसानि विद्यन्ते ययोस्ते सुयव-सिनी । यवसशब्देनात्राभ्यवहार्याणि वस्तूनि । तथा मनवे दशस्या । मनुते जानातीति मनुर्जानवान्यजमान तस्मै दशस्या दात्र्यौ यज्ञसाधनानाम् । 'दाशु दाने' दाशतस्ते दशस्या । असुन्प्रत्यये उपधाह्रस्व ओविभक्तोर्यादेशश्च । एवं द्यावापृ-थिव्यौ सप्रार्थ्य विष्णुमाह । हे विष्णो, एते रोदसी लं व्यस्कन्ना विभज्य स्तम्भितवानसि । किञ्च पृथिवी मयूखै स्वतेजोरूपैर्नानाजीवैर्वराहाद्यनेकावतारैर्वा अभितो दावर्थ दधर्थ सर्वतो धारितवानसि । 'तुजादीना दीर्घोऽभ्यासस्य' (पा० । ६ । १ । ७) इत्यभ्यासदीर्घ । स्वाहा तस्मै विष्णवे हवि-र्दत्तम् ॥ १६ ॥

सप्तदशी ।

देवश्रुतौ देवेष्वाघोषतं प्राची प्रेतमध्वरं कल्प-यन्ती ऊर्ध्व यज्ञं नयतं मा जिह्वरतम् । स्वं गोष्ठमावदतं देवि दुर्ये आयुर्मा निर्वादिष्टं प्रजां मा निर्वादिष्टमत्र रमेथां वर्ष्मन्पृथिव्याः ॥ १७ ॥

उ० पत्नी अक्षधुरावनक्ति । देवश्रुतौ । देवा एते धुरौ शृण्वन्ति इति देवश्रुतौ । ये युवां देवश्रुतौ ते देवेषु आघोषतम् । 'घुषिर् शब्दे' । आशब्दयतम् । वाचयति । प्राचीप्रेतम् । हे हविर्धाने प्राची प्रागञ्जने, 'इण् गतौ' । प्रहृतं प्रेतं प्रगच्छतम् । अध्वरं कल्पयन्ती यज्ञं समर्थं कुर्वाणे । किञ्च ऊर्ध्व यज्ञं नयतम् । ऊर्ध्वं स्वर्गं प्रति यज्ञं नयतम् । मा जिह्वरतम् । 'ह्रल चलने' । मा चलनं कुरुतम् । अचलि-तप्रतिष्ठिते युवां भवतम् । शब्दं कुर्वत्यनसि वाचयति । स्वं गोष्ठम् । हे हविर्धाने, स्वमात्मीयं गोष्ठं स्थानम् । आव-दतं उच्चारयतम् । हे देवि दानादिगुणयुक्ते, हे दुर्ये गृह-भूते । आमन्नितद्विवचनान्ते द्वे पदे । किञ्च आयुर्मा निर्वा-दिष्टम् । निरुपसर्गः कुंत्सायाम् । निकृष्टमल्पं पशुधनादिर-हितमायुर्मा निर्वादिष्टं मा उच्चारयतम् । प्रजां मानिर्वादिष्टम् । प्रजां निकृष्टाम् निरशां मा उच्चारयतम् । युवाभ्यामुच्चारित तथैव स्यादित्यभिप्रायः । नस्यस्थे करोति । अत्र रमेथाम् अस्मिन् प्रदेशे रमेथां रतिं कुरुतम् । वर्ष्मन् 'न ङिसं-बुद्धोः' इति नलोपाभावः । 'सुपांसुलुक्' इति सप्तम्या लोपः । पृथिव्याः ॥ १७ ॥

म० 'दक्षिणया द्वारानीता पत्नी पाणिभ्याम्भ्रशेषं प्रतिगृह्या-क्षधुरावनक्ति परान्देवश्रुताविति' (का० ८ । ३ । ३२) प्रति-

प्रस्थात्रा समानीता पत्नी होमशेषेणाज्येनाक्षस्योभावग्रभागाव-ड्यादिति सूत्रार्थ । अक्षधुरौ देवते । देवेषु श्रूयते देवश्रुतौ । शृणोते किमुगागमश्च । हे देवश्रुतौ देवसभाया प्रसिद्धे अक्ष-धुरौ अक्षाग्रभागौ, युवा यजमानोऽयं यक्ष्यतीति देवेषु आघो-षतम् उच्चध्वनिना कथयतम् । 'घुषिर् शब्दे' । 'प्राची प्रेत-मिति वाचयतीति' (का० ८ । ४ । ३) हविर्धानाख्ये यदा प्रवर्तते तदा यजमानं वाचयेदिति सूत्रार्थ । त्रयाणा यजुषा हविर्वाने देवते । हे उभे शकटे, युवा प्राची प्राङ्मुखे प्रेतं प्रकर्षेण गच्छतम् । प्रागञ्जतस्ते प्राची । किभूते युवाम् । अध्वर कल्पयन्ती इदं कर्म समर्थं कुर्वाणे । किञ्च यज्ञमिममूर्ध्वं नयतं उपरिवर्तिदेवान्प्रति प्रापयतम् । मा जिह्वरतं मा कुटिले भवतम् । 'ह्र कौटिल्ये' णिजन्तस्य लुडि रूपम् । यद्वा 'ह्रल चलने' मा चलतम् । 'स्वं गोष्ठमिति च खर्जतीति' (का० ८ । ४ । ४) । प्रवर्त्यमानयो शकटयोरक्षे खर्जति ध्वनि कुर्वति सति स्वं गोष्ठमिति यजमानं वाचयेदिति सूत्रार्थ । दुर्यशब्दो गृहवाची । 'गृहा वै दुर्या' (३ । ५ । ३ । १८) इति श्रुते । तेन गृहसदृशे शकटे लक्ष्येते । हे देवि दुर्ये गृह-सदृशशकटद्वयरूपे देवते, स्वं गोष्ठं स्वकीयं गोस्थानमावदतं सर्वत कथयतम् । योऽयमक्षशब्दस्तेन यजमानस्य गृहं बहूनां गवा यथा स्थानं भवति तथा कथयतमित्यर्थ । युवाभ्यामु-च्चारितं तथैव स्यादिति भाव । किञ्च आयुर्मा निर्वादिष्टं यज-मानस्य यावदायुरस्ति तावत्सर्वं मा निराकार्षम् । वदतेर्लुडि मध्यमद्विवचने रूपम् । यद्वा निकृष्टं पशुधनादिरहितं मा उच्चा-रयतम् । प्रजा मा निर्वादिष्टं यजमानस्य प्रजां पुत्रादि-रूपा मा निराकार्षम् । अनेनाक्षशब्देनायु प्रजयोर्निराकरणं मा भूदिति भाव । उभयवद्धो योऽक्ष स दुष्टवाक् वरुणदेव-रूप । तदाह श्रुति 'वरुणो वा एष दुर्वागुभयतोवद्धो यदक्षः' (३ । ५ । ३ । १८) इति । तस्माच्छापदुर्वाक्यपरि-हारायाशीर्वादरूपं सुवाक्यमनेन मन्त्रेण प्रार्थ्यते । 'पश्चादुत्तर-वेदेस्त्रिषु प्रक्रमेषु मत्या वा नभ्यस्थे अभिमन्त्रयतेऽत्र रमे-थामिति' (का० ८ । ४ । ५) । वेदिनिकटस्थापिते उभे शकटे अभिमन्त्रयेदिति सूत्रार्थ । हे शकटे, पृथिव्या वर्ष्मन् वर्ष्मणि भूमे शरीरभूतेऽत्रास्मिन्देवयजने युवा रमेथां क्रीडा कुरुतं वर्ष्मणि स्तीर्णे वा । 'सुपा सुलुक्' (पा० ७ । १ । ३९) । इति ढेलोपि 'न ङिसंबुद्धो' (पा० ८ । २ । ८) इति नलोपाभाव । देव-यजनस्य भूमे शरीरत्वं तित्तिरिणोक्तम् 'वर्त्म ह्येतत्पृथिव्या यद्देवयजनम्' इति ॥ १७ ॥

अष्टादशी ।

विष्णोर्नुकं वीर्याणि प्रवोचं यः पार्थिवानि विममे रजांश्च । यो अस्कभायदुत्तरं सधस्यं विचक्रमाणस्त्रेधोरुगायो विष्णवे त्वा ॥ १८ ॥

उ० दक्षिणमुपस्तभ्राति । विष्णोर्नुकमित्याद्यास्तिस्रो वैष्णव्यस्त्रिष्टुभः । द्वयोरन्ते विष्णवे त्वेति यजुः । नुकमिति निपातसमुदायोऽवधारणार्थः । विष्णोरेव वीर्याणि प्रवोचं प्रवीमि । यो विष्णुः पार्थिवानि विममे पृथिव्यन्तरिक्षधुलोकानि विममे निर्मितवान् । रजांसि । 'लोका रजांस्युच्यन्ते' इति रजःशब्दो लोकवचनः । किंच यश्च विचक्रमाणसेषा उरुगायः । उरुगमनः अरकभायत् न्निभतवान् । उत्तरं धुलोकाख्यम् । सधस्थं सहस्थानं देवानाम् । 'सधमादस्थयोश्छन्दसि' इति सहस्रवदस्य सधादेशः । तस्य विष्णोर्वीर्याणि प्रवोचमिति संबन्धः । स्थूणमुपनिहन्ति विष्णवे त्वा । निहन्मीति ज्ञेयः ॥ १८ ॥

म० 'उत्तरेण परिक्रम्य दक्षिणमुपस्तभ्राति विष्णोर्नुकमिति' (का० ८।४।६) । दक्षिणशकटस्याग्रं लोढुमाधारभूतं काष्ठं स्थापयेदित्यर्थः । तिस्रो वैष्णव्यस्त्रिष्टुभ आद्ये यजुरन्ते । विष्णवे त्वेति यजुः । नुकमित्यव्ययमवधारणार्थम् । विष्णोरेव वीर्याणि कर्माण्यहं प्रवोचं प्रवीमि । प्रपूर्वस्य नचर्लुटि रूपं वचेरुम् अडभावः । कानि कर्माणीत्याह । यो विष्णुः पार्थिवानि रजांसि पृथिव्यन्तरिक्षधुलोकस्थानानि विममे निर्ममे । 'लोका रजांस्युच्यन्ते' (निह० ४।१९) इति यास्कोक्ते रजःशब्दो लोकवचकः । यद्वा यः पार्थिवानि रजानि पार्थिवपरमाण्विभममे परिगणितवान् । यथा विष्णुस्तारमुपरितनं सवस्वं देवाना सहवासस्थानं धुलोकस्त्वमस्क्रभायत् यथाधो न पतति तथा स्तम्भितवान् । सह देवा तिष्ठन्ति यन्मिन्तल्यधस्थम् । 'सधमादस्थयोश्छन्दसि' (पा० ३।६।९६) इति नहन्य सधादेशः । 'स्क्रम्भ रोधने' । 'त्र्यादिभ्यश्चा' । 'ह्रलश्च शानञ्ज्ञौ' (पा० ३।१।८३) इति हेरनुवृत्तो 'छन्दसि शायजपि' (पा० ३।१।८४) इति । यद्यपि हां परे श्राप्रत्यस्य शायजादेवोऽविहितस्तथाप्यत्र 'व्यत्ययो बहुलम्' (पा० ३।१।८५) इति लक्ष्यपि श्र शायजादेवे अस्क्रभायदिति रूपम् । कीदृशो विष्णुः । त्रेधा विचक्रमाणस्त्रिषु लोकेष्वग्निवायुसूर्यरूपेण पदत्रयं निदवान् । विपूर्वस्य क्रमते । 'लिट् कानज्वा' (पा० ३।२।१०६) इति कानचि रूपम् । तथा उरुगाय उरुगायो गमनं यस्य उरुभिर्महात्मभिर्गायत इति वा 'दक्षिणतः स्थूणामुपनिहन्ति विष्णवे त्वेति' (का० ८।४।७) हे स्थूणे काष्ठं, विष्णवे हविर्वानशकटाभिमानिविष्णुप्रीत्यर्थं त्वा निहन्ति निखनामीति ज्ञेयः ॥ १८ ॥

एकोनविंशी ।

दिवो वा विष्ण उत वा पृथिव्या महो वा विष्ण उरोरन्तरिक्षात् । उभा हि हस्ता वसुना पूणस्ता प्रयच्छद्दक्षिणादोत् सव्याद्विष्णवे त्वा ॥ १९ ॥

उ० उत्तरमुपस्तभ्राति । दिवो वा विष्णो हे विष्णो,

धुलोकात् वा उत वा पृथिव्याः अपि वा पृथिवीलोकात् । महो वा विष्णो उरोरन्तरिक्षान् महतो वा विष्णो उरोर्विन्मीणाद् अन्तरिक्षलोकात् । पृतेभ्यो वा प्रिभ्यो लोकेभ्यो धनमादाय अन्वतो वा यत्तुत्तश्चित् । उभा उभौ हस्तौ वसुना धनेन पूणस्य आपूरय । तत् आप्रयच्छ आभिमुग्धेन देहि । दक्षिणान् भा उत मध्यात् । पञ्चम्या नृतीयया व्यत्ययः । दक्षिणेन हस्तेन अपिच मध्येन हस्तेन । उभाभ्यां हस्ताभ्यामकृपणतया प्रयच्छेत्ययमभिप्रायः । विष्णवे त्वेति पूर्ववत् ॥ १९ ॥

म० 'दिवो चेत्युत्तरं प्रतिप्रस्थानोत्तरस्थूणं पूर्ववदिति' (का० ८।४।८—९) । यथा प्रयुर्दक्षिणशकट मन्त्रेणोपष्टभ्य विष्णवे त्वेति स्थूणा निगानवानेव प्रतिप्रस्थानोत्तरशकटे कुर्यादिति सूत्रार्थः । हे विष्णो, दिवो धुलोकाद्गुण अपिच पृथिव्या भुलोकात् वापिच महो महत उरोर्विन्मीणादन्तरिक्षलोकात् समानीतेन वसुना प्रव्येण उभा हि हस्ता उभापि स्वकीयो हस्तौ पूणस्य परगम्य । ततो धनपूर्णादक्षिणाद्गुण मन्त्रात्प्राप्तान्नात् वा प्रयच्छ बहुलं धातुस्य प्रकृष्ट मणिमुक्तादिधनमस्मभ्यं देहि । विष्णवे न्वेत्ययं मन्त्रः पूर्ववत् ॥ १९ ॥

विंशी ।

प्र तद्विष्णुः स्ववते वीर्येण मृगो न भीमः कुचरो गिरिष्ठाः । वस्योरुपु त्रिषु विक्रमणेषु अधिक्षियन्ति भुवनानि विश्वा ॥ २० ॥

उ० मध्यम छदिरालभ्य वाचयति । प्रतद्विष्णुः । उत्तरोऽर्धर्चं । प्रथमं व्याख्यायते यदुत्तयोगात् । यस्य विष्णोः उरुपु महत्सु त्रिषु विक्रमणेषु लोकेषु अधिक्षियन्ति उपरि निवसन्ति । भुवनानि भूतजातानि विश्वा विश्वानि सर्वाणि । इदानीं प्रथमोऽर्धर्चः । प्रतद्विष्णुः स्ववते स विष्णुः स्तूयते । यकः स्थाने शप्टान्दसः । वीर्येण वीरकर्मणा । कथं स्तूयते । मृगो न भीमः । यथा मृगः सिंहः स्तूयते । भीमः विभेत्यस्मादिति भीमः । कुचरः कुत्सितचारी प्राणिप्रधजीवनः । गिरिष्ठाः पर्वतस्थानः । यद्वा हीनोपमानत्वादन्यथा व्याख्यायते । सर्वैरेतैर्मृगादिभिः पदैः इन्द्रो विशिष्यते । स हि विष्णोरुपमान भवितुमर्हति । मृगो न । 'मृज्ज् शब्दो' । यथा शुद्धोपहतपाप्मा इन्द्रः । भीमो भीषणः । कुचरः क्वायं चरतीति कुचरः । कुशब्दस्य संप्रसारणं छान्दसम् । गिरिष्ठाः गिरिर्मेवः तत्र इन्द्रो वृष्टयर्थं तिष्ठति । अथ कौ पृथिव्यां चरतीति कुचरः मत्स्यकूर्मादिरूपेण । अथ गिरि वेदवाक्ये तिष्ठति गिरिष्ठाः । अथ देहोऽपि गिरिरुच्यते तस्मिन्नात्मत्वेन तिष्ठतीति गिरिष्ठाः ॥ २० ॥

म० 'प्र तद्विष्णुरिति वाचयति मध्यमं छदिरालभ्येति' (का० ८।४।१३) । तत् स प्रसिद्धो विष्णुः वीर्येणासाधारण-

वीरकर्मणा प्रस्तवते प्रस्तूयते गवैरिति शेष । तदिति लिङ्ग-
व्यत्यय । प्रस्तवते इत्यत्र व्यत्ययेन यक स्थाने शपप्रत्यय ।
किंभूतो विष्णुः । 'मृजूषु शुद्धौ' मार्ष्टि शोधयतीति मृग । नोऽन-
र्थक. पादपूरण. । भीम त्रिभेद्यस्मादसौ भीम । 'भीमादयो-
ऽपादाने' (पा० ३।४।७४) । इति मप्रत्यय । कुचर कौ
पृथिव्यां मत्स्यादिरूपेण चरतीति कुचर । गिरिष्ठा गिरि वेद-
वाण्यां गिरौ देहे वान्त्यामिरूपेण तिष्ठतीति गिरिष्ठा । अथवा
न इवार्थ । गिरिष्ठा पर्वतस्थित कुचर कुत्सितचारी प्राणि-
वधजीवनो भीम भयंकरो मृगो न सिंह इव । स यथा वीर्येण
स्तूयते तद्वत् । स को विष्णुरित्याह । यस्य विष्णोरुत्सु प्रभूतेषु
त्रिषु विक्रमणेषु पादप्रक्षेपणस्थानेषु लोकेषु विश्वा विश्वानि
सर्वाणि भुवनानि भूतजातानि अधिक्षियन्ति अधिनिवसन्ति
स स्तूयत इत्यर्थ. ॥ २० ॥

एकविंशी ।

विष्णो रराटमसि वीष्णोः श्रप्त्रे स्थो विष्णोः
स्यूरसि विष्णोर्ध्रुवोऽसि वैष्णवमसि विष्णवे
त्वा ॥ २१ ॥

उ० रराट्यामालभ्य वाचयति । विष्णोरराटम् । विष्णो-
र्यज्ञस्य ललाटमसि । उत श्रप्यानुपस्पृश्य वाचयति विष्णोः
श्रप्त्रेस्थः । विष्णोर्यज्ञस्य श्रप्त्रे सुक्लिणी स्थः । ओष्ठसं-
धिरुच्यते श्रप्त्रशब्देन । सीव्यति । स्यूरसि । 'षिवु
तन्तुसन्ताने' । सीव्यत्यनेनेति स्यूः सूचिर्वा । ग्रन्थि
करोति । विष्णोर्ध्रुवोऽसि ग्रन्थिरसि । समाप्तं स्पृशति ।
वैष्णवमसि विष्णुर्देवतास्य वैष्णवम् । विष्णवेर्थाय त्वामुप-
स्पृशामीति शेषः ॥ २१ ॥

म० 'विष्णो रराटमिति रराट्यमिति' । (का० ८।४।
१५) वाचयतीत्यनुवर्तते । हविर्धानाख्ये द्वे शकटे दक्षिणो-
त्तरभागयो स्थापयित्वा तदावरकत्वेन परितो हविर्धानाख्यं
मण्डपं कुर्यात् । स च मण्डपो विष्णुदेवताकत्वाद्विष्णुरित्युपचर्यते ।
विष्णोश्च मूर्तिधरस्य सर्वावयवसद्भावाल्ललाटाख्योऽवयवोऽस्ति ।
तद्वद्धविर्धानमण्डपस्यापि पूर्वद्वारवर्तिस्तम्भयोर्मध्ये काचिद्भ-
माला ग्रथयते । ता माला तद्वन्धनाधारतिर्यग्वंशं वा संबोध्य
पुरुषललाटत्वेनोपचर्यते । दर्भमयमालाधारवंश । त्वं विष्णो
विष्णुमूर्तित्वेनोपचरितस्य हविर्धानमण्डपस्य रराटमसि ललाट-
स्थानीयोऽसि । 'विष्णो श्रप्त्रे स्थ इत्युच्छ्राय्याविति' (का०
८।४।१६) । उच्छ्राय्यौ रराटीप्रान्तावुपस्पृश्य वाचयेदि-
त्यर्थ । हे रराट्यन्तौ, युवा विष्णो विष्णुनामकस्य हविर्धा-
नमण्डपस्य श्रप्त्रे स्थ ओष्ठसन्धिरूपे भवथ । 'द्वार्यां परिषी-
व्यति लस्यूजनि प्रतिहतया रज्ज्वा विष्णो स्यूरसीति' (का०
८।४।१८) । बृहत्सूचिसमर्पितया रज्ज्वा द्वारशाखा सीव्यतीति
सूत्रार्थः । हे लस्यूजनि, त्वं विष्णोर्हविर्धानस्य स्यूरसि ।

सीव्यत्यनेनेति स्यूः सूचिः । 'षिवु तन्तुसन्ताने' । किपि
'च्छ्रोः शृङ्गनुनासिके च' (पा० ६।४।१६) इति वस्योडा-
देश । 'विष्णोर्ध्रुवोऽसीति ग्रन्थि करोति' (का० ८।४।१६)
हे रज्जुग्रन्थे, त्वं विष्णो. हविर्धानस्य ध्रुवोऽसि ग्रन्थिर्भवसि ।
'प्रागवध्रुवोऽसि' हविर्धानं निष्ठाप्य वैष्णवमसीत्यालभते' (का०
८।४।२१) प्रागग्रैर्वशैर्मण्डपं निर्मायानेन मन्त्रेण स्पृशेदिति
सूत्रार्थः । हे हविर्धान, त्वं वैष्णवमसि विष्णुदेवताकत्वेन
तत्सबन्धि भवसि । तस्माद्विष्णवे विष्णुप्रीत्यर्थं त्वा त्वां
स्पृशामीति शेष ॥ २१ ॥

द्वाविंशी ।

देवस्य त्वा सवितुः प्रसवेऽश्विनोर्बाहुभ्यां पूष्णो
हस्ताभ्याम् । आददे नार्यसीदमहर् रक्षसां ग्रीवा
अपि कृन्तामि । बृहन्नसि बृहद्रवा बृहतीमिन्द्राय वाचं
वद ॥ २२ ॥

उ० इत उत्तरं उपरवमन्त्राः प्राग्देवस्य त्वेत्यस्मान्म-
न्त्रात् । अभ्रिमादत्ते । देवस्य त्वेति व्याख्यातो मन्त्रः । आददे
गृह्णामि । नार्यसि । नारीति प्रशस्यतेऽभिः । नरस्यापत्यं
स्त्री नारी । परिलिखति । इदमहम् । उपरवान् परिलिखामि ।
इदमहं रक्षसां यज्ञविध्वंसिनां ग्रीवा अपि कृन्तामि छिनन्मि ।
यथापरिलिखितं खनति । बृहन्नसि । यस्मात्त्वं हे उपरव,
बृहन्महानसि कर्मणा परिमाणेन च । बृहद्रवाश्च बृहन्म-
हत् रवोऽस्येति बृहद्रवाः । तस्माद् बृहतीं महतीमिन्द्राय
वाचं वद ॥ २२ ॥

म० इत उत्तरमुपरवमन्त्रा देवस्य त्वेत्यस्मात् (क० २६)
प्राक् । 'दक्षिणस्यानसोऽध प्रउगं खनत्युपरवानभ्यादिकरो-
त्यवटवदिति' (का० ८।४।२५) । यथा यूपस्यावट क्रियते
तथात्राप्युपरवानामकांश्चतुरो गर्तानभ्रिस्त्रीकारमारभ्य परिलेख-
नपूर्वकं कुर्यादित्यर्थः । अवटार्थमभ्रिस्त्रीकारमेवाह 'देवस्य
त्वेत्यभ्रिमादायेति' (का० ६।२।८) । अभ्रिशब्देन काष्ठ-
निर्मितं खननसाधनमुच्यते । अभ्रिर्देवता । हे अभ्रे, सवि-
तुर्देवस्य प्रसवे वर्तमान सन्नश्विनोर्बाहुभ्यां पूष्णो हस्ताभ्यां
त्वामाददे स्वीकरोमि । त्वं तु नार्यसि खननसाधनत्वेन
कर्माणयोगित्वात्तराणा पुरुषाणामनुष्ठातृणां संबन्धिनी भवसि ।
'यूपावटं परिलिखतीदमिति' (का० ६।२।८) । य इदं
चतुरोऽवटान्परिलिखामि । इदमिति विभक्तिव्यत्यय । अनेन
परिलेखनेन रक्षसां यज्ञघ्नाना ग्रीवा अपिकृन्तामि कण्ठप्रदे-
शान्छिनन्मि । बृहन्नसीति यथापरिलिखितं खनतीति' (का०
८।५।७) । आग्नेयीं विदिशमारभ्य चतसृषु विदिक्षु चतुर
उपरवान्खातुं भूमि परिलिखिता । तेन परिलेखनकमेणावटा-
न्खनेदिति सूत्रार्थः । हे उपरवाख्यगर्त, त्वं बृहन्नसि महान्
भवसि वर्तुलस्य गर्तस्य प्रादेशपरिमाणेन विस्तृतत्वाद्वाहूपरिमाणेन

खातत्वाच्च महत्त्वम् । तथा त्वं बृहद्रवा बृहन्महान् रवो ध्वनिर्यस्य स । सकारान्तो रवश्शब्दः । रातु भूमां प्रहारे महान्ध्वनिर्भवतीत्यर्थः । तस्मात्त्वमिन्द्रायेन्द्रप्रीत्यर्थं बृहती वाचं वद प्रौढध्वनियुक्तं वाक्यं वद ॥ २२ ॥

त्रयोविंशी ।

रक्षोहणं वलगहनं वैष्णवीमिदमहं त वलग-
मुत्किरामि यं मे निष्ट्यो यममाल्यो निचखानेदमहं
तं वलगमुत्किरामि यं मे समानो यमसमानो निच-
खानेदमहं तं वलगमुत्किरामि यं मे सर्वन्धुर्यमसर्व-
न्धुर्निचखानेदमहं तं वलगमुत्किरामि यं मे सजातो
यमसजातो निचखानोत्कृत्यां किरामि ॥ २३ ॥

उ० किं बृहतीमेव केचलां नेत्यात् । रक्षोहणम् । रक्षामि
या वागपहन्ति सा रक्षोहा ता रक्षोहणम् । 'त्राभ्रूणन्त्रेषु
क्लिप्' । धातूपपदकालप्रत्ययनियमात् प्राप्नोतीति 'बहुल
छन्दसि' इति क्लिप्प्रत्ययः । वलगहनम् वलगान् कृत्यापि-
शेषान् भूमौ निव्वनितान् रात्रुभिर्धिनाशाय हन्तीति वल-
गहा वाक् । पूर्ववत्क्लिप्प्रत्ययः । तां वलगहनम् । वलो
वृणोते । यस्य वधार्थं क्रियते तं रोगादिभिर्वृणयन् आ प्रच्छ-
दयन् गच्छतीति वलग । वैष्णवी विष्णुदेवत्या वाचं वदेति
सवन्धः । उत्किरति । इदमहं यत्करोमि तद्वलगं कृत्यापि-
शेषम् । उत्किरामि उद्वपामि । यं मे निष्ट्य । य वलग मे मम
निष्ट्यः पुत्रः । स हि निर्गल्य शरीरात्ततो विन्नीणो भवति
य च अमाल्य वलग निचखान निषनति । छन्दमि लक्ष्णु-
लिट् । सर्वेषु कालेषु भवन्ति । द्वितीयमुत्किरति । य मे
समानः विद्यादिभिः सदृशः । असमानः विद्यादिभिरस-
दृशः । शेषं व्याख्यातम् । तृतीयमुत्किरति । य मे सर्वन्धुः ।
सर्वन्धु स्वजनः । असर्वन्धुस्तद्विपरीतः । शेषं व्याख्यातम् ।
चतुर्थमुत्किरति । यं मे सजातः । सजातो भ्राता । स हि
समानजन्मा भवति । असजात असमानजन्मा भ्रातुरस-
दृशः । शेषं व्याख्यातम् । सर्वमुत्किरति । उत्कृत्या किंगमि
उत्किरामि कृत्याम् ॥ २३ ॥

म० किभूता वाचम् । रक्षोहणं रक्षामि हन्तीति रक्षोहा ता
रक्षोवधविषयाम् । तथा वलगहनम् वलगान् हन्तीति वलगहा
ताम् । 'बहुल छन्दसि' (पा० ३ । २ । ८८) इति क्लिप् । परा-
जयं प्राप्य पलायमानै राक्षसैरिन्द्रादिवधार्थमभिचाररूपेण
भूमौ निखाता अस्थिकेशनखादिपदार्थां कृत्यापिशेषा
वल्गा । 'वल्लो वृणोते' (निरु० ६ । २) इति यास्कः । यस्य
वधार्थं क्रियते तं वृणयन्नाच्छादयन् गच्छतीति वलग । ते
वल्गा बाहुमात्रे खातास्ततस्तदुद्धारार्थमुपरवस्य तावन्मात्रस-
ननम् । 'तान्बाहुमात्रान्पनेत्' इति श्रुतिः (३ । ५ । ४ । ९)

तथात् तित्तिर् 'असुरा धं निर्यन्तो देवाना प्राणेषु वलगान्
न्यगनन् तान् बाहुमात्रे तत्रिन्दन तस्माद्बाहुमात्रा गायन्ते'
इति । तथा वाणवी गजरक्षक्य प्राणोः मयन् इतीम । उद्वर्त्ती
वानामिन्द्राय वदेति सवन्धः । 'इदमहंमिन्युत्किरति यथागतं
प्रतिमन्त्रमिति' (का० ८ । ५ । ८) । येन क्रमेण चत्वारो
गर्ता सानानेन क्रमेण चतुर्थ्यो गर्तेभ्यः गान् गृत्वादिभ्यं
चतुर्भिर्गर्तैरिति गृह्यार्थः । 'एते रवी गच्छन्तुः प्रायो'
नितरा स्तायति गृह्यात्पेण गृह्यार्थं इति निष्ट्यः । यत्र
निर्गल्य शरीरात् स्तायति निर्गलो भवतीति निष्ट्यः पुत्रादिः ।
यत्र निर्गलो गर्ताभ्येभ्यो निष्ट्यः चत्वारि 'निर्गो गर्ते'
(पा० ८ । २ । १०८) इति वाचिनेन 'निर्ग उपग-
र्गान्गार्थे तप' इति वाचिनायाम् । अमाशन्त्रे गृह्यार्थं
गता ॥ ३ । अमा गृहे गृह्ये ता भवोऽन्त्या 'ध्वन्यारण्य'
(पा० ८ । २ । १०८) इति गार्थे तप । अमिन्त्या गामिनो
धन्यगृह्यानिर्गोऽन्त्या । तेनापि निमित्तेन वृषि
पुनोऽन्त्या ता मे मम गार्थे य तद्वगं निन्त्यानि गिता-
तान् त तद्वगनामुत्किरामि उत्पामि उद्वपामि च पति-
त्वजामि । इदमहं कृत्यापिशेषम् । इदं प्रत्यक्षं यथा
भवति तथोद्वपानीत्यर्थः । निर्गोऽन्त्या गमानो 'अ-
न्त्यादिभिः मम । असमानो न्यूनोऽन्त्या वा । अन्त्या-
त्पुत्रेण । तृतीयमुत्किरति । सर्वन्धु कृत्यापिशेषे
गमानो गानुत्किरति नक्षिर्गोऽन्त्यात्पु । अन्त्यात्पु-
या । चतुर्थमुत्किरति । गजान् समानजन्मा भ्राता तत्रिन्द-
तोऽन्त्यात्पु । अन्त्यात्पु । 'उद्वपामि किरामिनि पधान-
र्वेभ्य' (का० ८ । ५ । ९) इति । अमा शन्त्रे गार्थे पुनोऽ-
न्त्यात्पुत्किरति कृत्वा पधाना शरणेन ममेन चतुर्थ्यो गर्तेभ्य
उत्किरति गृह्यार्थं । येन कृत्या चतुर्भिर्गर्तैः सपा-
दिता वलगन्त्या तामुत्किरामि उद्वपामि इति विपामि ॥ २३ ॥

चतुर्विंशी ।

स्वराडसि सपवहा सर्वराडस्यभिमातिहा जन-
राडसि रक्षोहा सर्वराडस्यमित्रहा ॥ २४ ॥

उ० यथाज्ञात स्पृशति । स्वराडसि । स्वकीयमेव राज्यं
यस्य स स्वराट् । सपवान् शत्रून्हन्तीति सपवहा यस्त्वं
स्वराडसि सपवहा च सोऽस्मानपीत्यभूतान्कुर्विति शेषः ।
एव चक्ष्यमाणेषु त्रिष्वपि मध्येषु योज्यम् । स्वराट् स्वयं
हादशाहादि तत्र राजति सतत वा राजति स्वराट् । अभि-
मातिहा अभिमातिरननुकृल शत्रु त हन्ति अभिमातिहा ।
जनराडसि जने राजतीति जनराट् । रक्षोहा रक्षामि हन्तीति
रक्षोहा । सर्वराडसि सर्वत्र राजतीति सर्वराट् । अमित्रहा
अमित्रान्हन्तीत्यमित्रहा ॥ २४ ॥

म० 'स्वराडिलभिमर्शयति यथा सात प्रतिमन्त्रमिति'
(का० ८ । ५ । १३) । सननक्रमेण चतुर्थ्यु गर्तेषु यजमानह-

स्तस्य स्पर्शं चतुर्भिर्मन्त्रैः कारयेदिति सूत्रार्थः । यत्वारि यजूषि औपरवाणि । तत्र प्रथमं हे प्रथमगर्तं, त्वं खराडसि खेनेव राजत इति खराट् स्वयमेव राजमानो भवसि । अतः सपलहा शत्रुघाती भवेति शेषः । अथ द्वितीयं सत्रराट् सत्रेषु द्वादशाहादिषु राजत इति सत्रराट् । अभिमातिहा शत्रुघाती । अथ तृतीयं जनराट् जनेषु यजमानेषु राजत इति जनराट् । रक्षोहा यज्ञविनाशकराक्षसघाती । अथ चतुर्थं सर्वराट् सर्वेषु राजत इति सर्वराट् अमित्रहा शत्रुघाती ॥ २४ ॥

पञ्चविंशी ।

रक्षोहणो वो वलगहनः प्रोक्षामि वैष्णवान् ।
रक्षोहणो वो वलगहनोऽवनयामि वैष्णवान् ।
रक्षोहणो वो वलगहनोऽवस्तृणामि वैष्णवान् ।
रक्षोहणो वां वलगहना उपदधामि वैष्णवी रक्षोहणौ वां वलगहनौ पर्यूहामि वैष्णवी वैष्णवमसि वैष्णवाः स्थः ॥ २५ ॥

उ० प्रोक्षयेतान् । रक्षोहणः रक्षसां हन्तृन् वः युष्मान् वलगहनः वलगस्य हन्तृन् प्रोक्षामि सिंचामि वैष्णवान् विष्णुदेवत्यान् । अपनयति । रक्षसां हन्तृन् वः युष्मान् वलगस्य हन्तृन् प्रति अपनयामि । अवाचीनम् अपः प्रापयामि । वैष्णवान् । अवस्तृणाति । रक्षसां हन्तृन् युष्मान् वलगस्य च हन्तृन् प्रति अवाचीनान्दर्भान् स्तृणामि वैष्णवान् । अधिपवणे फलके उपदधाति । रक्षसां हन्तृणी वां युवां वलगस्य हन्तृणी उपदधामि स्थापयामि । वैष्णवी विष्णुदेवत्ये । पर्यूहति । रक्षोहणौ वां पर्यूहामि परिप्रापयामि संलज्जे करोमि । व्याख्यातमन्यत् । तत्राधिपवणं चर्मं निदधाति । वैष्णवमसि विष्णुदेवत्यमसि । तस्मिन् प्रावणः पञ्च वैष्णवाः स्थ विष्णुदेवत्या भवथ ॥ २५ ॥

म० 'प्रोक्षयेतान् रक्षोहण इति भेदे मन्त्रावृत्तिरिति' (का० ८ । ५ । २२-२३) चतुरो गर्तान्मन्त्रेण प्रोक्षेत् । तस्य मन्त्रस्य गर्तभेदे सत्यावृत्ति कर्तव्येति सूत्रार्थः । सप्त यजूषि वैष्णवानि । वैष्णवान्विष्णुदेवताकान् गर्तान्वो युष्मान्प्रोक्षामि । कीदृशान् । रक्षोहणो राक्षसहन्तृन् वलगहन अभिचारसाधनहन्तृन् । 'अवनयनेऽवस्तरणे चावटवद्रक्षोहणो रक्षोहण इति' (का० ८ । ५ । २४) । गर्तेषु प्रोक्षणशेषोदकसेचनमवनयनं दर्भैराच्छादनं संस्तरणं तयोर्द्वयोरपि क्रिययोर्गर्तभेदात्तन्मन्त्रावृत्तिर्दृष्टव्येति सूत्रार्थः । तत्रावनयनमन्त्रः । अवनयामि सिंचामि । अन्यत्पूर्ववत् । अथावस्तरणमन्त्रः । आस्तृणामि दर्भैराच्छादयामि । अन्यत्पूर्ववत् । 'तनूनुपरि कुशान्कृत्वाधिपवणे फलके ब्रह्मलान्तरे प्रक्षालिते प्राची अरत्निमात्रे सतृष्णे वोपदधाति पर्यूहति च रक्षोहणौ रक्षोहणाविति' (का० ८ । ५ । २५) ययो फलकयोरुपरि सोमोऽभिपूयते ते द्वे अधिपव-

णफलके तयोरुभयोर्मध्ये ब्रह्मलान्तरे अरत्निप्रमाणे सतृष्णे ईषद्वन्धनोपेते चतुर्णां गर्तानामुपरि स्थापयेत् । तयोः परितो मृदा छिद्रविधानं कुर्यादित्यर्थः । तत्रोपधानमन्त्रः । यावधिपवणफलकविशेषौ रक्षोहणौ रक्षसा नाशकौ वलगहनौ कृत्याविनाशकौ वैष्णवी वैष्णवी विष्णुदेवताकौ । लिङ्गव्यत्ययः । तौ वा युवामहमुपदधामि द्वयोर्गर्तयोरुपरि एकैकं फलकं स्थापयामि । अथ पर्यूहणमन्त्रः । पर्यूहामि मृदा परितश्छादयामि । अन्यत्पूर्ववत् । 'तयोश्चर्माधिपवणं परिकृत्तुं सर्वरोहितं निदधाति वैष्णवमसीति' (का० ८ । ५ । २६) । यस्मिन् चर्मणि सोमोऽभिपूयते तच्चर्माधिपवणाख्यम् अग्रभागे छिद्रं सर्वमपि लोहितवर्णं तयोः फलकयोरुपरि स्थापयेदिति सूत्रार्थः । हे चर्म, त्वं वैष्णवमसि यज्ञरक्षकविष्णुसंबन्धिव भवसि । 'तस्मिन् प्रावण पञ्च वैष्णवाः स्थेति' (का० ८ । ५ । २७) । निदधातीत्यनुवर्तते । तस्मिन् चर्मणि । सोमाभिपवहेतून् पञ्च पाषाणान्स्थापयेदिति सूत्रार्थः । हे प्रावण, यूयं वैष्णवाः स्थ यज्ञरक्षकविष्णुसंबन्धिनो भवथ ॥ २५ ॥

पड्विंशी ।

देवस्य त्वा सवितुः प्रसवेऽश्विनोर्वाहुभ्यां पूष्णो हस्ताभ्याम् । आददे नार्यसीदमहं रक्षसां ग्रीवा अपि कृन्तामि । यवोऽसि यवयास्मद्देषो यवयारातीर्दिवे त्वान्तरिक्षाय त्वा पृथिव्यै त्वा शुन्धन्तां लोकाः पितृषदना पितृषदनमसि ॥ २६ ॥

उ० इत उत्तरमौदुम्बरीमन्त्राः । अग्निमादत्ते । देवस्य त्वेति । व्याख्याते द्वे यजुपी । यवानावपति । यवोसि । 'यु पृथग्भावे' यौतीति यवः । यस्माद्यवनक्रियायोगाद्यव इत्येतन्नामा त्वमभूः तस्मात् यवय पृथक्कुरु । अस्मत् अस्मत्तः द्वेषोऽप्रीतिः दौर्भाग्यम् यवय । अरातीः अदानानि । सौभाग्यं दानं च प्रार्थयते । औदुम्बरी प्रोक्षति । दिवे त्वा । दिवेऽर्थाय त्वां प्रोक्षामीति शेषः । अन्तरिक्षाय त्वा पृथिव्यै त्वा । प्रथमेन यजुषा व्याख्याते यजुपी । अवटे शेषमासिञ्चति । शुन्धन्तां लोकाः । शुन्ध्यन्तामिति विकरणव्यत्ययः । दिवादिभ्यः श्यन्प्राप्नोति स न भवति । पितरो येषु लोकेषु सीदन्ति आसते पितृपदनाः । बर्हीपि प्रास्यति पितृपदनमसि । पितर एषु सीदन्तीति पितृपदनम् ॥ २६ ॥

म० इत उत्तरमौदुम्बरीमन्त्रा । 'औदुम्बरी मिनोति यजमानमात्री यूपवच्छेतेऽभ्यादि करोत्यावस्तरणादिति' (का० ८ । ५ । ३०-३२) । उदुम्बरवृक्षादुत्पन्ना काञ्चिच्छाखा यजमानदेहमिता सदोमण्डपमध्ये निखनेत् । सा च शाखा निखननात्पूर्वं यूपवद्भूमौ शयित्वा वर्तते यूपवटखननवदग्निस्वीकारसारभ्य दर्भोपस्तरणपर्यन्तान्पदार्थान्मन्त्रैरेव कुर्यादिति सूत्रार्थः । संपावटप्रदेजे 'देवस्य त्वेत्यग्निमादायेति' (का०

६।२।८) व्याख्यातं यजु । 'यूपावटं परिलिखतीदम-
हमिति' (का० ६।२।८) एतदपि व्याख्यातम् । 'यवो-
ऽसीत्यप्सु यवानोप्येति' (का० ६।२।१५) । यवदैवत्यम् ।
हे धान्यविशेष, त्वं यवोऽसि यौति पृथक्करोतीति यव अस्मत्
द्वेषो द्वेषून् शत्रून् द्वेषो दौर्भाग्यं वा अस्मत् अस्मत्तो यवय
पृथक्कुरु । तथा अराती अदानानि च यवय पृथक्कुरु ।
अनेन सौभाग्यं धनं च प्रार्थ्यत इति भाव । 'प्रोक्षत्यप्रम-
ध्यमूलानि दिवे त्वेति प्रतिमन्त्रं प्रोक्षामीति सर्वत्र साका-
ङ्क्षत्वादिति' (६।२।१५-१६) । तत्र प्रथमो मन्त्र ।
हे औदुम्बर्यग्रभाग, दिवे द्युलोकप्रीत्यर्थं त्वा त्वा प्रोक्षामीति
शेष । द्वितीय । हे मध्यभाग, अन्तरेक्षायान्तरिक्षलोकप्रीत्यर्थं
त्वा प्रोक्षामि । अथ तृतीय । हे मूलभाग, पृथिव्यै पृथिवी-
प्रीत्यर्थं त्वा प्रोक्षामि । 'अवटे शेषमासिद्धति शुन्धन्तामिति'
(का० ६।२।१७) द्वे यजुपी पित्र्ये । पितर सीदन्ति येषु
लोकेषु ते पितृपदना लोका शुन्धन्तामनेनोदकमेचनेन
शुद्धा भवन्तु । खननेनोत्पन्नस्य कौर्यस्य शान्त्यर्थमिदमुदक-
सेचनम् । तदाह तित्तिरि 'क्रूरमिव वा एतत्करोति यत्पन्नति
यत्पयोऽवनयति शान्त्यै तदिति' । 'वर्हापि प्राशुदधि च
प्रास्यति पितृपदनमसीति' (का० ६।२।१८) । तस्मि-
न्नावटे प्रागग्रानुदगग्रश्च दर्शानास्तृणातीति सूत्रार्थः । पितर
सीदन्त्युपविशन्ति यस्मिन् तत्पितृपदनम् । हे वरि, त्वं
पितृपदनमसि ॥ २६ ॥

सप्तविंशी ।

उद्विष्वस्त्भानान्तरिक्षं पृण दृष्ट्वहस्व पृथिव्यां
द्युतानस्त्वा मारुतो मिनोतु मित्रावरुणौ ध्रुवेण
धर्मणा । ब्रह्मवनि त्वा क्षत्रवनि रायस्पोपवनि पर्यु-
हामि । ब्रह्म दृष्ट्वह क्षत्रं दृष्ट्वहायुर्दृष्ट्वह प्रजां दृष्ट्वह २७

उ० उच्छ्रयति । उद्विष्वस्त्भानान्तरिक्षं पृण दृष्ट्वहस्व पृथिव्यां
आभन्तरिक्षं पृण 'पृ पालनपूरणयोः' । आपृण आपूरयान्त-
रिक्षम् । दृष्ट्वहस्व पृथिव्याम् । द्वितीयार्थे सप्तमी । दृढी-
कुरु पृथिवीम् । यद्वा पृथिव्यामवस्थिता पृथिवी दृढीकुरु ।
मिनोति । द्युतानः त्वा । द्युतानो दीप्यमानः त्वां मारुतो वायु-
मिनोतु । 'दुमिञ् प्रक्षेपे' । प्रक्षिपतु । मित्रावरुणौ च मिनोतां
ध्रुवेण स्थिरेण । धर्मणः धारणेन । पर्युहति ब्रह्मवनि । 'छन्दसि
वनसनरक्षिमथाम्' इतीन्द्रप्रत्ययः । ब्रह्म वनोति ब्रह्मवनि ।
अविभक्तिको निर्देशः । क्रियाविशेषणतया पर्युहणाविशेषण-
तया वा नपुंसकलिङ्गत्वम् । ब्रह्मवनि त्वाम् । क्षत्रवनि त्वाम् ।
क्षत्रं वनोति क्षत्रवनि । एवं रायस्पोपवनि त्वाम्, धनपो-
पवनि त्वां पर्युहामि । 'जह वितर्के' परिपूर्वः पूरणार्थः ।
पर्युपति । ब्रह्मादीनि दृष्ट्वह दृढीकुरु । ब्रह्मा इति
व्याख्यातम् ॥ २७ ॥

म० 'उद्विषमित्युच्छ्रयतीति' (का० ८।५।३३)
उच्छ्रयणमूर्ध्वाग्रत्वेन स्थापनम् । पञ्च यजुष्यां दुम्बरीदेवत्वानि ।
हे औदुम्बरे, त्वं दिवं द्युलोकमुत्तमान स्तम्भय ऊर्ध्वः सन्
यथा न पतति तथा कुर्वित्यर्थः । अन्तरिक्षं पृण पूरय ।
पृथिव्यां दृष्ट्वह दृढा भव । पृथिव्यामिति सप्तमी द्वितीयार्थः ।
पृथिवी दृढीकुरु । 'द्युतान इति मिनोतीति' (का० ८।५।
३४) । शारा गतं प्रक्षिपतीति 'सूत्रार्थः' । हे औदुम्बरे,
द्युतानः दीप्यमानो मारुतो वायु ध्रुवेण स्थिरेण धर्मणा धार-
णेन त्वा मिनोतु गतं प्रक्षिपतु 'दुमिञ् प्रक्षेपे' स्वादि । तथा
मित्रावरुणा देवो ध्रुवेण धर्मणा त्वा प्रक्षिपतामिति शेषः ।
'पर्युहणाद्योपसेचनात्कृत्वैति' (का० ८।५।३५) । पर्यु-
हणमारभ्योपसेचनपर्यन्तं यथा यूषे कृतं तथात्रापि कुर्यादित्यर्थः ।
तत्र यूषस्थाने 'ब्रह्मवनि त्वेति पापसुभिः पर्युहतीति' (का०
६।३।१०) । हे औदुम्बरे, त्वा त्वा पर्युहामि परितो
मृत्तिका क्षिपामि । किभृता त्वाम् । ब्रह्मवनि ब्रह्म ब्राह्मणजानि
वनति सभजत इति ब्रह्मवनि । क्षत्रं क्षत्रियजाति वनतीति
क्षत्रवनि । रायो धनस्य पोषं पुष्टि वनतीति रायस्पोपवनि ।
सर्वत्र 'सुपा सुलुक्' (पा० ७।१।३९) इति विभक्त्युक्तम् ।
'ब्रह्म दृष्ट्वहेति मित्रावरुणदण्डेन समन्तं त्रि पर्युपतीति' (का०
६।३।११) । परितो दृढीकुर्यादिति सूत्रार्थः । हे औदु-
म्बरे, ब्रह्म ब्राह्मणजाति क्षत्रं क्षत्रियजातिमायुः जीवनं प्रजा
पुत्रादिरूपा च दृष्ट्वह दृढीकुरु ॥ २७ ॥

अष्टाविंशी ।

ध्रुवासि ध्रुवोऽयं यजमानोऽस्मिन्नायतने प्रजया
पशुभिर्भूयात् । घृतेन द्यावापृथिवी पूर्यथा मिन्द्रस्य
छदिरसि विश्वजनस्य छाया ॥ २८ ॥

उ० आलम्ब्य वाचयति । ध्रुवासि । यथा त्वं ध्रुवासि
स्थिरासि एवमयं यजमानो ध्रुवः शाश्वतः अस्मिन्नायतने
अस्मिन्लोके प्रजया वा पशुभिर्वा भूयात् । विशाखे जुहोति ।
घृतेन द्यावापृथिवी घृतेनानेन हे द्यावापृथिव्यो युवां पूर्यथाम् ।
सदसि छदिरधि निदधाति । इन्द्रस्य छदिर्भवसि । सर्व-
जनानां छाया । 'विश्वगोत्रा एस्मिन् ब्राह्मणा आसत' इति
श्रुति ॥ २८ ॥

म० 'ध्रुवासीति वाचयत्यौदुम्बरीमालम्ब्येति' (का० ८।
५।३५) । आलम्बनं स्पर्शनम् । हे औदुम्बरे, त्वं ध्रुवासि
स्थिरा भवसि । त्वमिवायं यजमानोऽस्मिन्नायतने स्वकीये गृहे
ध्रुवो भूयात् प्रजया पुत्रादिकया पशुभिः गवादिभिश्च
सह स्थिरोस्तु । 'द्युवेण विशाखे जुहोति घृतेनेति' (का० ८।
५।३७) । औदुम्बर्या विशाखे यस्मिन्प्रवेजे द्विधा शारो-
त्पत्तिस्तत्र जुहुयादिति सूत्रार्थः । ह्यमानेनानेन घृतेन द्यावा-
पृथिवी द्यावापृथिव्यौ पूर्यथा पूरिते भवताम् । 'इन्द्रस्य छदि-

रिति मध्यमं छदिरारोपयति' (का० ८।६।१०) औदुम्बरी-
निखननादूर्ध्वं सदोनामकं मण्डपं निर्माय तस्योपरि प्रावरणाय
मध्यं कटमारोपयेदिति सूत्रार्थः । छदि-शब्देन तृणनि-
मित्तं कट उच्यते । हे तृणमय कट, त्वमिन्द्रस्य छदिरसि
इन्द्रसंबन्धी कटो भवसि । अतस्त्वं विश्वजनस्य छाया भवेति
शेषः । सदोमध्यवर्तिनं सर्वजनस्य यजमानलिङ्गूपस्य प्राणिन
प्रावरणाय छाया भवेत्यर्थः । सदस इन्द्रदेवताकलेन तदीय-
च्छदिष इन्द्रसंबन्धिलम् ॥ २८ ॥

एकोनत्रिंशी ।

परि त्वा गिर्वणो गिर इमा भवन्तु विश्वतः ।
वृद्धायुमनु वृद्धयो जुष्टा भवन्तु जुष्टयः ॥ २९ ॥

उ० परिश्रयति । परि त्वा अनुष्टुबैन्द्री अनिरुक्ता । परि-
भवन्तु परिगृह्णन्तु त्वां हे गिर्वणः, 'इन्द्रो वै गिर्वा' इति श्रुतिः ।
गिरो वाचः इमा ऋग्यजुःसामलक्षणाः । विश्वतः सर्वतः ।
कथंभूतं त्वां परिगृह्णन्तु । वृद्धायुम् वृद्धा आयवो मनुष्या
ऊरुलक्षणा यस्य स तथोक्तः । यद्वा वृद्धायुरिति समानाधि-
करणः । वृद्धश्रायुश्च महामनुष्य इत्यर्थः । अनुवृद्धयः सव-
नक्रमेणानुवृद्धा वाचः । किंच जुष्टा भवन्तु त्वां परिगृह्णानाः
त्वया परिसेविता भवन्तु । प्रीतिकरा जुष्टयः ॥ २९ ॥

म० 'परि लेति परिवार्येति' (का० ८।६।१२) परित-
कुञ्जवदावरणं कृत्वेति सूत्रार्थः । ऐन्द्रनुष्टुवानिरुक्ता मधुच्छन्दो-
दृष्टा । गीर्भिं स्तुतिभिर्वननीयो भजनीयो गिर्वण इन्द्रः सदो-
ऽभिमानी । हे गिर्वण इन्द्र, स्तोत्रशस्त्ररूपा गिर त्वा त्वा
विश्वतः सर्वतः कटरूपेण परिभवन्तु परिगृह्णन्तु । किभूतं
त्वाम् । वृद्धायुं वृद्धा आयवो मनुष्या यजमानादयो मरुतो वा
यस्य तम् । यद्वा वृद्ध श्रेष्ठशासावायुश्च तं महामनुष्यम् ।
किभूता गिर । अनुवृद्धयः अनु सवनक्रमेण वृद्धिर्यासा ता शनै
प्रातःसवनं तत उच्चैर्माध्यन्दिनं सवनं तारस्वरेण तृतीयं सवन-
मिति क्रमः । किंच जुष्टयोऽस्मत्सेवास्तव जुष्टा प्रियाः भवन्तु
'जुषी प्रीतिसेवनयोः' जोषणं जुष्टि ॥ २९ ॥

त्रिंशी ।

इन्द्रस्य स्यूरसीन्द्रस्य ध्रुवोऽसि । ऐन्द्रमसि
वैश्वदेवमसि ॥ ३० ॥

उ० परिषीवनग्रन्थिकरणाभिमर्शनानि सदसः इन्द्रो-
पलक्षितानि भवन्ति । आग्नीध्रं स्पृशति । वैश्वदेवमसि ॥ ३० ॥

म० 'परिषीवणग्रन्थयभिमर्शनान्यैन्द्रैरिति' (का० ८।६।
१२) । इन्द्रदेवताकैस्त्रिभिर्मन्त्रैः परिषीवणादित्रयं कुर्यादिति
सूत्रार्थः । तत्र प्रथमं । हे रज्जो, त्वमिन्द्रस्य सदोऽभिमानीदेवस्य
संबन्धिनी स्यू सीवनमसि । सीव्यतेऽनया सा स्यू क्विप् 'छो-
शूडनुनासिके च' (पा० ६।४।१९) इति ऊडादेशः ।

द्वितीयः । हे ग्रन्थे, त्वमिन्द्रसंबन्धी भूला ध्रुव स्थिरो भवसि ।
अथ तृतीयः । हे सद, त्वमिन्द्रसंबन्धि भवसि । 'हविर्धानाप-
रान्तमुत्तरेणाग्नीध्रमभ्यगारद्वारमन्तर्वेद्यर्थं भूय सर्वं वा निष्ठाप्य
वैश्वदेवमसीत्यालभते' (का० ८।६।१३—१४) इति
हविर्धानमण्डपस्यापरान्तो वायव्यकोणस्तस्योत्तरभागे किंचिदा-
ग्नीध्रनामकमग्निस्थानं कृत्वा तस्य स्पर्शं कुर्यादिति सूत्रार्थः ।
हे आग्नीध्र, त्वं सर्वदेवसंबन्धि भवसि ॥ ३० ॥

एकत्रिंशी ।

विभूरसि प्रवाहणो वह्निरसि हव्यवाहनः । श्वात्रो-
ऽसि प्रचेतास्तुथोऽसि विश्ववेदाः ॥ ३१ ॥

उ० अत उत्तरं षोडश धिष्ण्यमन्त्राः । तत्र श्रुतिः 'ते वै
द्विनामानो भवन्तीति' । आग्नीध्रं विभूरसि प्रवाहणः ।
विभवतीति विभूः । प्रवाहयति गमयतीति प्रवाहणः ।
तस्य हि दक्षिणत उत्तरतश्च ऋत्विजो गच्छन्ति । यस्त्वं विभूश्च
नामतः प्रवाहणश्चासि तं त्वां स्थापयामीति शेषः । एवमु-
त्तरेष्वपि योज्यम् । होतुर्धिष्णम् । वह्निरसि हव्यवाहनः
प्रशास्तुः । श्वात्रः शु क्षिप्रमततीति श्वात्रः । प्रचेताः प्रकृ-
ष्टज्ञानः । ब्राह्मणाच्छंसिनः । तुथोसि विश्ववेदाः । 'ब्रह्म वै
तुथः' इति श्रुतिः । विश्ववेदाः सर्वज्ञः सर्वधनो वा ॥ ३१ ॥

म० इत उत्तरं षोडश धिष्ण्यमन्त्रा । तदाह 'धिष्ण्या-
न्निवपत्युद्धतावोक्षिते पुरीषं निवपति स्फ्येनान्वारब्ध उदङ्
उपविश्य विभूरसीति प्रतिमन्त्रमिति' (का० ८।६।१५) ।
अग्नीनामाश्रयभूता मृदा निर्मिता खल्पवेदिका धिष्ण्यान्यु-
च्यन्ते । 'आग्नीधीय पूर्वमिति' (का० ८।६।१६) ।
विभूशब्दप्रवाहणशब्दावाग्नीधीयधिष्ण्यस्य नामनी । 'ते वै
द्विनामानो भवन्ति' (३।६।२।२४) इति श्रुते । अष्टय-
जुषां धिष्ण्या अग्नयो देवता । हे आग्नीधीय धिष्ण्य, त्वं
विभू प्रवाहणश्चासि । विविधं भवतीति विभू एतस्मादेव
धिष्ण्यादितरधिष्ण्येष्वग्निविहरणादेतस्य विभुत्वम् । प्रवाहयतीति
प्रवाहण । तस्य हि दक्षिणोत्तरत ऋत्विजो गच्छन्ति । हविष-
प्रवाहयित्वाद्वा प्रवाहणत्वम् । धिष्ण्यगतानग्नीन् प्रत्यन्ये देवा
ऊचु प्रत्येकं स्वं नामधेयं संपादयतेति । तदाह तित्तिरि-
'तान् देवा अब्रुवन् द्वे द्वे नामनी कुरुतेति' । मैत्रावरुणहो-
तृप्राह्मणाच्छंसिपोतृनेष्ट्रच्छावाकाना धिष्ण्यान् सदसि कुर्यात् ।
तदाह 'षट् सदसि प्रत्यङ्मुखो द्वारमपरेण होतुर्दक्षिणपूर्वैर्गौ-
दुम्बरी मैत्रावरुणस्य होतृधिष्ण्यमुत्तरेण चतुर समान्तरान्ना-
ह्मणाच्छंसिपोतृनेष्ट्रच्छावाकानामिति' (का० ८।६।१८
—२१) । होतुर्धिष्ण्यं हे होतृधिष्ण्य, वह्निर्हव्यवाहनश्चासि ।
वहति यज्ञकर्म निर्वहतीति वह्निः । हव्यं वहति देवान् प्रति
प्रापयतीति हव्यवाहन । यथाग्नीधीयधिष्ण्यस्य नामद्वयमुक्तं
तथा होत्रादिधिष्ण्यानामपि बोध्यम् । मैत्रावरुणधिष्ण्यं हे

मैत्रावरुणविष्णय, लं श्वात्र प्रचेताश्वासि शु क्षिप्रमततीति
श्वात्रो मित्र । प्रकृष्टे चेतो ज्ञानं यस्य स प्रचेता वरुण तद्रू-
पोऽसि । ब्राह्मणाच्छंसिन हे ब्राह्मणाच्छंसिविष्णय, लं तुयो
विश्ववेदाश्वासि । 'ब्रह्म वै तुथ' (४ । ३ । ४ । १५) इति
श्रुते ब्रह्मरूपोऽसि । विश्वं वेत्ति विश्ववेदा सर्वज्ञ । यद्वा
तुथशब्देन देवान्प्रति दक्षिणाना विभागकर्ता पुरुष उच्यते ।
तदाह तित्तिरि । तुयो ह स्म वै विश्ववेदा देवाना दक्षिणा
विभजतीति ॥ ३१ ॥

द्वात्रिंशी ।

उशिगसि कविरङ्घ्रिरिसि वम्भारिरवस्थूरसि
दुवस्वान् शुन्ध्यूरसि मार्जालीयः सम्राडसि कृशानुः
परिपद्योऽसि पवमानो नभोऽसि प्रतका मृष्टोऽसि
हव्यसूदन ऋतधामासि स्वर्ज्योतिः ॥ ३२ ॥

उ० पोतुः । उशिगसि कविः । 'वश कान्तौ' । तस्य
कृतसंप्रसारणस्योशिक् । कान्तोसि । कविः कान्तदर्शनः ।
नेष्टुः । अङ्घ्रारिसि वम्भारिः । अहःशब्दः पापवचनः ।
तस्य हकारस्य घकारश्छान्दसः । तस्यारिः अङ्घ्रारिः ।
वम्भारिः । 'डुभृज् धारणपोपणयोः' । भर्ता । अच्छा-
वाकस्य । अवस्थूरसि दुवस्वान् । अवसमन्नं तदिच्छति
क्लिप ऊप्रत्यय औणादिकः । स हि पुरोडाशवृगलमिच्छति ।
दुवस्वान् दुव इति हविर्नाम । दुवस्वान् हविष्मान् । अच्छा-
वाको हि पुरोडाशवृगलं लभते । मार्जालीयः शुन्ध्यू-
रसि । शोधनः मार्जालीयः । 'मृजूप् शुद्धौ' । तत्र हि पात्राणि
प्रक्षाल्यन्ते । इत उत्तरमनुदिशति आहवनीयम् । सम्राडसि ।
सम्राट् सगतदीप्तिः । कृशानुः कृशो यजमानः पयोव्रतैरुपक्षीणः
एनमनुगच्छतीति कृशानुः बहिष्पवमानदेशः । परिपद्योसि
पवमानः । परिपदनीयः उद्गातृप्रभृतिभिः पवमानः । प्रसि-
द्ध्या चात्वालम् । नभोसि प्रतका न भातीति नभः । यद्वा
नभ आकाशः आकाशरूपः । प्रतका । तक्ततिर्गत्यर्थः । प्रद-
क्षिणमेनं तक्तन्ति निर्गच्छन्ति ऋत्विज स शामित्रदेशः ।
मृष्टोसि हव्यसूदनः । मृष्टो मृष्टकारी । शृतं हविर्मृष्टं भवति ।
हव्यसूदन । सूदः सूपकार उच्यते । हविपः पक्का । औदु-
म्बरी ऋतधामासि स्वर्ज्योतिः । ऋतो यज्ञस्तस्य धाम
स्थान जन्म वा । तत्र हि उद्गातारो यज्ञस्य कारणभूतास्ति-
ष्ठन्ति । जनयन्ति वा यज्ञम् । स्वर्ज्योतिः आदित्य-
ज्योतिः ॥ ३२ ॥

म० पोतु । हे पोतुविष्णय, लमुशिक् कमनीयः कवि
विद्वाश्वासि ॥ नेष्टु अङ्घ्रारिसि पापस्यारिरङ्घ्रारिः । विभर्ताति
वम्भारिः लं तद्रूपोसि हे नेष्टुविष्णय । दिवि सोमरक्षकौ
द्वावङ्घ्रारिवम्भारिः । तथाच सोमरक्षकमन्त्रे खानभ्राजाङ्घ्रारे
वम्भारे (अध्या० ४ क० २७) इत्यान्नातम् । अच्छावाकस्य ।

हे अच्छावाकविष्णय, लमवस्थू दुवस्वान् चासि । अघोऽज-
मिच्छतीत्यवस्थू । 'सुप आत्मनः क्यच्' (पा० ३ । १ । ८)
'क्याच्छन्दसि' (पा० ३ । २ । १७०) इति क्यजन्तादुप्रत्यय-
दीर्घश्छान्दस औणादिक ऊप्रत्ययो वा । दुवोऽस्यास्तीति दुवस्वा-
न्हविष्मान् । दुव इति हविर्नाम । अच्छावाको हि पुरोडाशभागं
लभते । एवं होत्रादिविष्णयान्सदसि निर्माय वेदेर्दक्षिणभागे
मार्जालीयं निर्माति । तदाह 'आग्नीध्रादक्षिणाध्वंसप्रति वेद्यन्ते
दक्षिणामुखो मार्जालीयमिति' (का० ८ । ६ । २९) । शुन्ध्यतीति
शुन्ध्युः । माष्टीति मार्जालीयः । तत्र हि पात्राणि प्रक्षाल्यन्ते ।
'सदोद्धार पूर्वण तिष्ठन्ननुदिशत्याहवनीयबहिष्पवमानदेशचाला-
लशामित्रौदुम्बरीब्रह्मासनशालाद्वार्यप्रजाहितान् सम्राडसीति प्रति-
मन्त्रमिति' (का० ८ । ६ । २३) । सदोद्धारस्य पूर्वभागेऽज-
स्थायाहवनीयादीन् सम्राडसीत्याद्यष्टमन्त्रे क्रमेण निर्दिशेदिति
सूत्रार्थः । तत्रादावाहवनीयम् । हे उत्तरवेदिगताहवनीय, लं
सम्राट् कृशानुश्वासि । बहुविवाहुल्याधारत्वेन सम्यग्राजत
इति सम्राट् । पयोव्रतादिभिः कृगं क्षीणं यजमानमनुगच्छतीति
कृशानुः । बहिष्पवमानदेशम् हे बहिष्पवमानदेश, ल परिपद्य
पवमानश्वासि । स्तोतुं समेता ऋत्विज परिपत् तद्योग्य परिपद्य-
अतएव शुद्धत्वात्पवमानः । चालालं हे चालाल, लं नभोसि
खनने छिद्ररूपत्वादाकाग, न भातीति वा । तथा प्रतका प्रद-
क्षिण तक्तन्ति गच्छन्ति ऋत्विजो यत्र स प्रतका । तक्ततिर्ग-
त्यर्थः 'अन्येभ्योऽपि दृश्यन्ते' (पा० ३ । २ । ७५) इति
वनिप् । शामित्रम् पशुविशसनप्रदेशः शामित्रगच्छेनोच्यते । हे
शामित्र, लं मृष्टोऽसि पशुविशसनस्य विहितत्वेनाशुद्धिहेतु-
त्वाभावात्सत्यपि विशसने शुद्धोऽसि । यद्वा मृष्ट श्रुतत्वान्मिष्ट
पक्कं हविर्मृष्टं भवति । तथा हव्यस्य हृदयजिह्वादिरूपस्य हविप
सूदन पाकहेतुश्वासि । औदुम्बरीम् हे औदुम्बरी, लमतधामा
ऋतं सामगानं धामोपवेशनस्थान यस्या सा । 'औदुम्बरीध्व-
सृष्टोद्गायति' इत्युक्ते । स्वर्ज्योतिः उन्नतत्वेन स्वर्गे प्रकाशकः
यद्वा सूर्यज्योतिः ॥ ३२ ॥

त्रयस्त्रिंशी ।

समुद्रोऽसि विश्वव्यचा अजोऽस्येकपादहिरसि
बुध्न्यो वागस्यैन्द्रमसि सदोऽस्यृतस्य द्वारो मा मा
सन्ताममध्वनामध्वपते प्र मा तिर स्वस्ति मेऽस्मि-
न्पथि देवयाने भूयात् ॥ ३३ ॥

उ० ब्रह्मासनम् । समुद्रोसि विश्वव्यचाः समुद्र इव त्व-
मसि सर्वव्यधनः । तत्र हि समुद्र इवाऽगाधो ज्ञानेन ब्रह्मणि
तिष्ठति । विश्वं च यज्ञं च व्यञ्चति कृताकृतप्रत्यवेक्षणैः ।
शालाद्वार्यम् । अजोऽस्येकपात् । अजः । 'अज गतिकेप-
णयो' । अजन अयमेवाहवनीयादिभावेन अजति गच्छति ।
एकपात् । एकः प्राजहितः । एकं पाति एकपात् । सह्यनुग-

तस्तस्मादुद्भियते । प्राजनितम् । अहिरसि बुध्न्यः । अहिः
अयनः शालाद्वार्यादिभिर्भावैरिति बुध्नमादिरुच्यते तत्र भवो
बुध्न्यः । स हि प्रथमं मध्यते । नाम्नैवात्र धिष्ण्यानां स्तुतिः ।
उक्तं च 'स्तुतिः स्वनाम्ना वाथ कर्मरूपैः' । सदोऽभिमृशति ।
वागस्यैन्द्रस्यसि । वाचास्मिन्कुर्वन्तीति वाक्शब्देनाभेदोपचा-
रेण सदोऽभिधीयते । ऐन्द्रमसीति देवताभिप्रायं । सदोसीति
नामच्युत्पत्त्यभिप्रायम् । सीदन्त्यस्मिन्ब्राह्मणा इति सदः ।
द्वार्ये ऋतस्य द्वारौ ऋतस्य यज्ञस्य ये युवां द्वारौ द्वारदेश-
स्थायिनौ ते मां मा संतासम् । संतापश्च प्रवेशनिष्क-
मणस्खलनाभिप्रायः । अभिमन्त्रणमुत्तरैः । सूर्यमभिमन्त्र-
यते । अध्वनाम् । हे सूर्य, अध्वपते मार्गपते । अध्वनां
संचाराणां मध्ये वर्तमानमिति शेषः । प्रमातिरः वर्धयस्व
माम् । संचारेण हि गच्छतो वृद्धिर्भवत्येव । किंच त्वत्प्रसा-
दात् स्वस्ति अविनाशः मे मम अस्मिन् पथि मार्गे ।
देवयाने देवयानप्रापके भूयात् भवेत् ॥ ३३ ॥

म० ब्रह्मासनम् हे ब्रह्मासन, त्वं समुद्र विश्वव्यचाश्चासि । सर्वे
देवा सम्यगुत्कर्षेण ब्रवन्त्यत्रेति समुद्र समुद्र इवागाधो ज्ञानेन,
ब्रह्मा यत्र तिष्ठतीति वा । विश्वं सर्वं यज्ञं व्यचति गच्छति कृता-
कृतप्रत्यवेक्षणार्थेति विश्वव्यचा । शालाद्वार्यम्, हे प्राचीनवं-
शशालाद्वारवर्तिन्नेत्रे, त्वमजोऽसि । अजति आहवनीयरूपेण यज्ञ-
प्रदेशे गच्छतीत्यज । यद्वा परब्रह्मत्वमुपचर्यते । न जायत
इत्यज । एक पातीत्येकपात् । यद्वा एक पाद सर्वाणि
भूतानि यस्येत्येकपात् । 'पादोऽस्य विश्वा भूतानि' इति श्रुतेः ।
प्राजहितम् पत्नीशालापश्चिमभागवतीं पुरातनो गार्हपत्योऽग्नि
प्राजहित उच्यते । हे प्राजहित, त्वमहिरसि । न हीयत इत्यहि
शालाद्वारीये नूतने गार्हपत्ये उत्पन्नेऽपि अयमग्नि स्वरूपेण न
हीयते । बुध्नो मूलं तत्र भवो बुध्न्य । आधानकाले प्रथममाहि-
तत्वान्मूलभावित्वम् । स हि प्रथमं मध्यते । नामभिरेवात्र
धिष्ण्याना स्तुति । उक्तं च । 'स्तुति स्वनाम्ना कर्मणा वाथ रूपै-
रिति' (का० ९ । ८ । २२) । वागसीति सदोऽभिमर्शन-
मिति । हे सद, त्वं वागसि वाचास्मिन्कर्म कुर्वन्तीति वाक्श-
ब्देनाभेदोपचारेण सद उच्यते । ऐन्द्रमिन्द्रदेवताकं चासि ।
सीदन्त्यस्मिन्निति सद । 'ऋतस्य द्वाराविति द्वार्ये' (का०
९ । ८ । २३) इति । द्वार्ये सदोद्वारशाखे अभिमृशतीति
सूत्रार्थः । हे ऋतस्य यज्ञस्य द्वारौ द्वारदेशस्थायिन्यौ शाखे, युवां
मा मां मा संतासं मा सतापयतं प्रवेशनि क्रमणे स्खलना-
दिना । तपतेर्लुडिं मध्यमैकवचने 'झलो झलि' (पा० ८ । २ ।
२६) इति सिलोपे रूपम् । 'अभिमन्त्रणमुत्तरैरध्वनामध्वपत
इति सूर्यम्' (का० ५ । ८ । २४—२५) । उत्तरैस्त्रिभिर्मन्त्रै-
स्त्रयाणामभिमन्त्रणं दर्शनमित्यर्थः । तत्राध्वनामिति सूर्यमभि-
मन्त्रयत इति सूत्रार्थः । अध्वपते मार्गपालक रवे, अध्वना
मार्गाणा मध्ये वर्तमानं मा मा त्वं प्रतिर प्रवर्धय । तिरतिर्व-

द्वर्थः । किंच अस्मिन् देवयाने देवयानप्रापके पथि यज्ञमार्गे
मे मम स्वस्ति कल्याणं भूयात् ॥ ३३ ॥

चतुस्त्रिंशी ।

मित्रस्य मा चक्षुषेक्षध्वमग्नयः सगराः सगराः स्थ
सगरेण नाम्ना रौद्रेणानीकेन पात माग्नयः पिपृत-
माग्नयो गोपायत मा नमो वोऽस्तु मा मा हिंसिष्ट-
सिष्ट ॥ ३४ ॥

उ० ऋत्विजः मित्रस्य मा । मित्रस्यादित्यस्य चक्षुषा
मामीक्षध्वम् । मित्रस्य हि शान्तं चक्षुः । धिष्ण्यान् । अग्नयः
सगराः । 'गृ स्तुतौ' । हे अग्नयः, सगराः समानगराः
समानस्तुतयः । ये यूयं समानस्तुतयो भवथ ते सगरेण
नाम्ना समानस्तुतिनाम्नाभिहिताः सन्तः । समानं हि नाम
धिष्ण्या इति । 'ते वै द्विनामानो भवन्ति' इति द्विनामता च ।
रौद्रेण रुद्रदेवत्येन अनीकेन मुखेन पातं पालयतं मा माम् ।
हे अग्नयः, पिपृतं पूरयत धनैर्माम् । हे अग्नयः, गोपायत
रक्षत माम् । किंच हे अग्नयः, नमो वोस्तु । अयं नमस्कारो
वो युष्मभ्यं भवतु । मा मा हिंसिष्ट । 'तृह हिसि हिंसा-
याम्' । मा हिंसिष्ट माम् । यदत्र पुनरुक्तं तत् 'अभ्या-
सेन भूयांसमर्थं मन्यन्ते' इति परिदृश्यते ॥ ३४ ॥

म० 'मित्रस्येत्यृत्विज' (का० ९ । ८ । २६) इति ।
अभिमन्त्रयत इति शेषः । हे ऋत्विज, मित्रस्यादित्यस्य चक्षुषा
नेत्रेण मा मामीक्षध्वं पश्यत सख्युर्नेत्रेण वा सखा यथा सखायं
हितचक्षुषा पश्यति तथा मा पश्यध्वमित्यर्थः । 'अग्नय सगरा
इति धिष्ण्यानि' (का० ९ । ८ । २७) इति । अभिमन्त्रयत इति
शेषः । हे अग्नय सगराः । 'गृ स्तुतौ' गरेण स्तुत्या सहिताः
सगरा यूयं सगरेण नाम्ना स्तुतिसहितेन नाम्ना धिष्ण्या इति
नाम्ना व्यवहियमाणत्वात्सगरा स्थ समानस्तुतयो भवथ ।
समानो गरो येषां ते सगरा । हे अग्नयः, ते यूयं रौद्रेणा-
नीकेन शत्रुविनाशकत्वादुद्रेण भवदीयेन सैन्येन मा मा पात
रक्षत । यद्वा रुद्रदेवत्येन मुखेन मां पात अनीकं मुखं सैन्यं
च । हे अग्नयः, मा मा पिपृत धनादिभि पूरयत । मा मां
गोपायत रक्षत । 'अभ्यासे भूयांसमर्थं मन्यन्ते' (निरु० १० ।
४२) इति यास्कोक्ते निरन्तर रक्षतेत्यर्थः । वो युष्मभ्यं
नमोऽस्तु । मा मा मा हिंसिष्ट मा वधिष्ट । निर्विघ्नं यज्ञं कार-
यतेत्यर्थः ॥ ३४ ॥

पञ्चत्रिंशी ।

ज्योतिरसि विश्वरूपं विश्वेषां देवानां समित् ।
त्वत्सोम तनूकृद्भ्यो द्वेषोभ्योऽन्यकृतेभ्य उरु य-
न्तासि वरूथस्वाहा जुषाणो अमुराज्यस्य वेतु
स्वाहा ॥ ३५ ॥

उ० षष्ठदाज्य गृह्णाति । ज्योतिरसि यथा त्वं ज्योतिरसि आज्यत्वाद् यथाच विश्वरूपं वैचित्र्यात्त्वमसि । एवं विश्वेषां देवानां समित् समिन्धनमसि । वैसर्जितानि जुहोति । त्वं सोम । सौमी गायत्री अनवसानीया । हे सोम, त्वं तनूकृच्चः । 'कृती छेदने' । तनूः शरीरम् तत्कृन्तन्ति छिन्दन्ति ये वृकादयः ते तनूकृतः तेभ्यः गोपायेत्येतदध्याह्रियते । द्वेषोभ्योऽन्यकृतेभ्यः यानि च द्वेषांसि अन्यकृतानि दुर्जनकृतानि तेभ्यश्च गोपाय । यतस्त्वं उर्यन्तासि बहुप्रकारं नियन्तासि नियामकोऽसि । किंच वरुथं गृहं च यज्ञरूपं मे गोपाय । यद्वा तन्वा शरीरेण क्रियन्ते यानि द्वेषांसि अन्यकृतानि पुत्रदारप्रभृतिभिः कृतानि तेभ्यो गोपायेति तुल्यम् । द्वितीयं जुहोति । जुषाणः । एकपदा विराट् अमुदेवत्या । अमुश्चात्र सोम । जुषाणः सेवमानः प्रीयमाणो वा अमुः । आप्नोति तूर्णं पीतः सन् शरीरमित्यमुः सोमः । आज्यस्य वेतु पिवतु ॥ ३५ ॥

म० 'ध्रुवाया पुरस्तात्षष्ठदाज्यमाज्यं दधिमिश्रं पञ्चगृहीतं ज्योतिरसीति समिदन्तेन' (का० ५ । ४ । २६) इति । हे आज्य, त्वं ज्योतिरसि । किभूतम् । विश्वरूपं सर्वरूपं बहुष्वाहुतिषूपयुक्तत्वाद्विश्वरूपत्वम् । आज्यत्वाद्वा दीप्यमानत्वाद्वा ज्योतिष्टम् । विश्वेषा सर्वेषा देवानां समित्समिन्धनं सम्यग्दीपकम् । देवा ह्याज्यं भुक्त्वा दीप्यन्ते । 'प्रदीप्तमिध्मं त्वं सोमेति प्रचरण्याभिजुहोति' (का० ८ । ७ । १) इति । जुहूरिव होमसाधना कान्चित्स्रुक् प्रचरणीत्युच्यते । अवसानरहिता सोमदेवत्या गायत्री ऋगुसुतक्रतुदृष्टा । तनूं शरीरं कृन्तन्ति छिन्दन्तीति तनूकृतो राक्षसा । 'कृती छेदने' । द्विपन्तीति द्वेषांसि दौर्भाग्यानि । अन्यैरस्मद्विरोधिभिः कृतानि प्रेरितान्यन्यकृतानि । हे सोम, त्वं तेभ्यो यन्ता नियन्तासि । यच्छतीति यन्ता 'यम उपरमे' तृच् । यथा तादृशा अस्मान्मा वावन्ते तथास्मान्पुरक्षितप्रदेशे संस्थाप्य पालयसीत्यर्थः । तस्मात्त्वमेवास्माकमुरु प्रभूतं वरुथं बलमसि तस्मै तुभ्यमिदं हुतमस्तु । सोमं नेतुं तमुद्दिश्यासावाज्याहुतीर्हुतेति भावः । 'जुषाणोऽमु-रिति द्वितीयाम्' (का० ७ । ८ । २) इति । जुहोतीत्यनुवर्तते । अमुदेवल्यैकपदा विराट् यजुरन्ता । 'विराजो दश' इत्युक्तेर्दशाक्षरत्वाद्विराट् । अमुश्चात्र सोम । आप्नोति पीतः सन् शरीरमित्यामु 'आपू व्याप्तौ' 'आप्नोतेर्ह्रस्वश्च' (उणा० १ । ७४) इति तुप्रत्ययो धातोर्ह्रस्वश्च । जुषाण प्रीयमाणोऽमु-सोम आज्यस्य वेतु आज्यं पिवतु । कर्मण्यपीति केचित् । स्वाहा तस्मै सुहुतमस्तु ॥ ३५ ॥

षट्त्रिंशी ।

अग्ने नयं सुपथा राये अस्मान्निश्वानि देव वयु-
नानि विद्वान् । युयोध्युस्सज्जुहुराणमेनो भूयिष्ठां
ते नमउक्तिं विधेम ॥ ३६ ॥

उ० वाचयति । अग्ने नयेति द्वे आग्नेयौ त्रिष्टुभौ । हे भगवन्नग्ने, नय प्रापय सुपथा शोभमानेन मार्गेण । राये धनाय यज्ञफलाय । अस्मान् विश्वानि सर्वाणि । हे देव दानादिगुणयुक्त, वयुनानि प्रज्ञानानि प्रकृष्टज्ञानानि । विद्वान् जानानः । नहि ते विज्ञानशक्तीनां प्रमाणमस्तीत्यभिप्रायः । किंच युयोधि । 'यु पृथग्भावे' पृथक्कुरु । अस्मत् मत्तः । जुहुराणमेनः । 'हुर्छा कौटिल्ये' 'हुर्छतेः सनोलोपश्च' इत्यौणादिकेन सूत्रेण सिद्धिः । हुर्छितुमिच्छति कुटिलीकर्तुमिच्छतीति । यत् एनः पापम् अभिलपितक्रियाप्रतिबन्धि यत्पापम् । किं कारणमिति चेत् भूयिष्ठां बहुतमाम् ते तव नमउक्तिं विधेम । नम इति अन्ननाम । 'वच परिभाषणे' । अस्य स्त्रियां क्तिन् । उक्तिर्भणनम् । नमसा हविलक्षणेन । पुरोनुवाक्यायाज्यावचनं नमउक्तिस्तं नमउक्तिं विधेम । दधातिः करोत्यर्थः । करवाम ॥ ३६ ॥

म० 'अग्ने नयेति वाचयति' (का० ८ । ७ । ६) इति । आग्नेयी त्रिष्टुवगस्त्यदृष्टा । हे अग्ने हे देव, विश्वानि सर्वाणि वयुनानि मार्गान् ज्ञानानि वा विद्वान् जानानस्त्वमस्माननुष्ठा-तृन् राये धनाय यज्ञफलाय सुपथा शोभनमार्गेण नय प्रापय । किंच अस्मदस्मत्तोऽनुष्ठातृभ्य एन पापं युयोधि पृथक्कुरु । 'यु मिश्रणामिश्रणयो' यौतेः शप ऋ 'वा छन्दसि' (पा० ३ । ४ । ८८) इति हे पितृत्वपक्षे 'अद्वितश्च' (पा० ६ । ४ । १०३) इति हेर्धि पितृत्वाद्गुणः । किंभूतमेनः । जुहुराणम् । 'हुर्छा कौटिल्ये' अस्मात् हुर्छते सनो लुक् छलोपश्च (उणा० २ । ८८) औणादिकसूत्रेणानच्प्रत्यये रूपम् । हुर्छितुं कुटिली-कर्तुमिच्छतीति जुहुराणम् । अभिलपितक्रियाप्रतिबन्धकमित्यर्थः । किंच ते तव भूयिष्ठा बहुतमा नमउक्तिं हविषा वचनं याज्यापुरोनुवाक्यालक्षणा विधेम करवाम । नम इत्यन्ननाम । यद्वा नमस्कारविषयामुक्तिं सपादयाम ॥ ३६ ॥

सप्तत्रिंशी ।

अयं नो अग्निर्वरिवस्कृणोत्वयं मृधः पुर एतु
प्रभिन्दन् । अयं वाजाजयतु वाजसातावयुः
शत्रूजयतु जर्हषाणः स्वाहा ॥ ३७ ॥

उ० आग्नीध्राय जुहोति । अयं नः अयमग्निः नः अस्मा-
कम् । वरिवः धनं कृणोतु करोतु । अयमेव च मृधः संग्रामान्
प्रभिन्दन् पुर एतु अग्रतो यातु । अयमेव च वाजानन्नानि
जयतु । वाजसातौ अन्नसंभजनसेवने निमित्तभूते । अयमे-
व च शत्रून् जयतु जर्हषाणः । 'हप तुष्टौ' । अत्यर्थं हृष्यन्
तुष्यन् ॥ ३७ ॥

म० 'उत्तरेण सदो हवाग्नीध्रसि निदधाति प्रावद्रोणक-
लशसोमपात्राणि चायं न इति जुहोत्यस्मिन्' (का० ८ । ७ ।
७-९) इति । शालामुखीयमग्निं प्रावादीनि च सदस उत्तरभागे

नीत्वामीध्रमण्डपे निधाय तत्रत्यविष्ण्यगतेऽग्नौ घृतेन जुहुयादिति सूत्रार्थः । आग्नेयी त्रिष्टुब्यजुरन्ता । अयमग्निर्नोऽस्माकं वरिवः धनं कृणोतु करोतु । अयमेवाग्निर्मृध संग्रामान्प्रमिन्दन्विदारयन्सन् पुर एतु अग्रतो यातु । अयमेवाग्निर्वाजसातौ वाजानामन्नाना संभजने निमित्ते वाजान् शत्रुसंबन्धीन्यन्नानि अस्मभ्यं दातुं जयतु । ततोऽयमेवाग्निर्जर्हृषाणोऽत्यर्थं हृष्यन् शत्रूञ्जयतु स्वाहा तुभ्यं सुहुतमस्तु ॥ ३७ ॥

अष्टत्रिंशी ।

उरु विष्णो विक्रमस्वोरु क्षयाय नस्कृधि । घृतं घृतयोने पिब प्रप्र यज्ञपतिं तिर स्वाहा ॥ ३८ ॥

उ० आहवनीये जुहोति । उरुविष्णो । वैष्णव्यनुष्टुप् । हे विष्णो यज्ञ, उरु महत् विक्रमस्व व्यामुहि । देवयानाभिप्रायं त्रिलोकाभिप्रायं वा । उरु विस्तीर्णशरीरान् क्षयाय संनिवासाय । महत् । ब्रह्म गृहनिवासाय । नः अस्मान् कृधि कुरु । उरु 'क्षयो निवासे' इति आद्युदात्तत्वात् क्षय-शब्दो निवासवचनः । किंच घृतं पिब घृतयोने अग्ने । 'अग्निर्यस्यै योनेरसृजत तस्यै घृतमुल्बमासीत्' इति श्रुतिः । प्रप्र यज्ञपतिं तिर । 'प्रसमुपोदः पादपूरणे' इत्यभ्यासः । तिरतिर्वृद्धर्थः । प्रतिर प्रवर्धय यज्ञपतिं यजमानं पुत्रपश्वादिभिः ॥ ३८ ॥

म० 'उरु विष्णविति जुहोति' (का० ८।७।१५) इति । पूर्वमन्त्रेणामीध्रीये होमोऽनेन त्वाहवनीय इति सूत्रार्थः । वैष्णव्यनुष्टुब्यजुरन्ता । हे विष्णो व्यापिन् आहवनीय, उरु विक्रमस्व शत्रुषु बहुलं पराक्रमं कुरु । किंच क्षयाय ब्रह्मगृहनिवासाय नोऽस्मानुरे बहु यथा तथा कृधि कुरु । हे घृतयोने अग्ने, घृतं पिब ह्यमानमिदमाज्यं भक्षय । 'अग्निर्यस्यै योनेरसृजत तस्यै घृतमुल्बमासीत्' इति श्रुतेर्घृतयोनिलम् । किंच यज्ञपतिं यजमानं प्रतिर अतिशयेन वर्धय । 'प्रसमुपोद पादपूरणे' (पा० ८।१।६) इति प्रशब्दस्य द्वित्वम् । स्वाहा तस्मै तुभ्यं सुहुतमस्तु ॥ ३८ ॥

एकोनचत्वारिंशी ।

देव सवितरेष ते सोमस्तूर्क्षस्व मा त्वा दभन् । एतत्त्वं देव सोम देवो देवाँर ॥ उपागा इदमहं मनुष्यान्सह रायस्पोषेण स्वाहा निर्वरुणस्य पाशान्मुच्ये ॥ ३९ ॥

उ० सोमं निदधाति । देवसवितः । हे देवसवितः, अयं तव सोमः समर्पितः तं रक्षस्व गोपाय । मा त्वा दभन् । तस्मिन्नक्षणकर्मणि प्रवृत्तं त्वां मा असुरा दभ्युः । दभ्नोतिर्वधकर्मा । यजमान उपतिष्ठते । एतत्त्वं देव हे देव,

सोम, एतत्त्वं देवः सन् देवान् उप अगाः उपागतवानसि । अभिनयेन दर्शयति । इदमहं मनुष्यान् । उपागच्छेयमित्यनुपद्मः । सहंरायस्पोषेण सहितो धनपोषेण । उपनिष्क्रामति । स्वाहा निर्वरुणस्य स्वाहा । स्वः अहमिति निगृह्यवचनम् । अनेन देवानां सोमप्रदानेनात्मानं निष्क्रीयस्व आत्मीयो-हमस्मि अस्माच्च हेतोर्निर्मुच्ये निर्मुक्तोहं वरुणस्य संबन्धिनः पाशात् । यद्वा सुहुतः सोमोस्तु । अहं त्विदानीमेव वरुणस्य पाशान्निर्मुच्ये ॥ ३९ ॥

म० 'दक्षिणेऽनसि कृष्णाजिनमास्तीर्थं तस्मिन्सोमं निदधाति देव सवित' (का० ८।७।१७) इति । अनसि शकटे । सावित्रं यजु । हे सवित सर्वस्य प्रेरक देव, एष सोमस्ते त्वार्पितं तं तादृशं सोमं त्वं रक्षस्व पालय । मा त्वा दभन् सोमस्य रक्षितार लामसुरा मा विहिसिषु । 'एतत्त्वमिति विसृज्योपतिष्ठते' (का० ८।७।१८) इति । कृष्णाजिने स्थापितं बद्धं सोमं विसृज्योपस्थानं कुर्यादिति सूत्रार्थः । सौम्यं यजु । हे सोम देव, त्वं देव सन्भवदीयान्देवानेतदिदानी-मुपागा प्राप्तोऽसि । अहं मनुष्यो यजमानो मदीयान्मनुष्या-निदमिदानीं रायस्पोषेण सह पश्वादिधनेन सार्धमुपागतोऽस्मी-त्यनुपद्म । 'स्वाहा निरिति निष्कम्य' (का० ८।७।१९) इति हविर्धानमण्डपान्निर्गल्येति सूत्रार्थः । हानं हा न हा अहा स्वस्याहा स्वाहा स्वात्याग सोमेनात्मानं निष्क्रीयत्मीयोऽहमस्मी-त्यर्थः । यद्वा स्वाहा सोमरूपमन्नं देवेभ्यो दत्तमस्तु । अनेन सोमप्रदानेनाहं वरुणपाशान्निर्मुच्ये निर्मुक्तोऽस्मि ॥ ३९ ॥

चत्वारिंशी ।

अग्ने व्रतपास्त्वे व्रतपा या तव तनूर्मय्यभूद्देषा सा त्वयि यो मम तनूर्स्त्वय्यभूदियं सा मयि । यथायथं नौ व्रतपते व्रतान्यनु मे दीक्षां दीक्षापति-रमस्तानु तपस्तपस्पतिः ॥ ४० ॥

उ० समिधमादधाति । अग्ने व्रतपाः । यजमानोऽग्निशरी-रेणात्मशरीरस्य कृतव्यत्ययोऽधस्तनकर्मकलापं कृत्वाऽथेदानीं यथास्वं शरीरेणानुकुर्वाण आह । अग्ने व्रतपाः त्वे व्रतपाः या तव तनूः । व्रतपाशब्दस्यामत्रितस्याभ्यासः । 'अभ्यासे भूयांसमर्थं मन्यन्ते' इत्यतिशयार्थः । त्वे इति द्वितीयार्थे शेष-त्ययः । हे अग्ने, अतिशयेन व्रतस्य त्वं गोपाः अतस्त्वां ब्रवीमि या तव संबन्धिनी तनूर्मयि अभूत् । अभिनयेन दर्शयन्ति । एषा सा त्वयि भवतु । यो मम तनूः । या तु मम तनूः त्वयि अग्ने, अभूद् इयं सा मयि भवतु । किंच यथायथं नौ व्रतपते व्रतानि यथायथं यथास्व यथात्मीयम् आवयोः हे व्रतपते अग्ने, व्रतानि कर्माणि सन्तु । किंच अनु मे दीक्षां दीक्षापतिरमस्तानु अन्वमंस्त अनुमत्त्वान् मे मम दीक्षां दीक्षापतिः सोमः । अनुतपस्तपरपतिः अनुमत्वांश्च

तपः उपसदः तपस्पतिः तपसः पतिः सोमः तपःप्रधानत्वात्
तपःशब्देनोपसद उच्यन्ते ॥ ४० ॥

म० 'अग्ने व्रतपा इत्याहवनीये समिधमाधायेति' (का०
८।३।४) आग्नेयं यजु यजमानोऽग्निशरीरेणात्मशरीरस्य
कृतव्यत्ययोऽधस्तनं कर्मकलापं कृत्वाथ यथा स्वशरीर कुर्वाण
आह हे अग्ने, व्रतपा स्वभावत सर्वेषा व्रताना पालकोऽसि
तस्मात्कारणादिदानीमपि त्वे त्वं व्रतपा मदीयव्रतस्य पालको
भवेति शेष । हे अग्ने, व्रतप्रार्थनकाले तव सवन्धिनी या तनूर्मयि
अभूदवस्थिता सा एषा तव तनू. त्वयि भवत्विति शेष । यो
या उ या च मम तनूस्त्वग्र्यभूत्सा इयं मयि भवतु । किच
हे व्रतपते व्रतपालकाग्ने, नौ आवयोर्व्रतानि कर्माणि यथायथं
यथास्वं स्वसवन्धमनतिक्रम्य सन्त्विति शेष । अनुष्ठानरूपं
व्रतं ममास्तु तत्पालनरूपं व्रतं तवास्त्वित्यर्थ । किच दीक्षापति
दीक्षाया पालकोऽग्नि मे दीक्षा मदीयदीक्षार्थं नियममन्वमंस्त
अनुमतवान् । अङ्गीकृतवानित्यर्थ । तपस्पति तपस पाल-
कोऽग्निस्तपो मदीयामुपसदमन्वमंस्तानुमतवान् ॥ ४० ॥

एकचत्वारिंशी ।

उरु विष्णो विक्रमस्वोरु क्षयाय नस्कृधि । घृतं
घृतयोने पिब प्रप्र यज्ञपति तिर स्वाहा ॥ ४१ ॥

उ० यूपाहुतिः । उरु विष्णो । व्याख्यातम् ॥ ४१ ॥

म० इदानी यूपसंपादनमन्त्रा 'गृहेषु यूपाहुति जुहोति
चतुर्गृहीताऽध्वेण वोरु विष्णविति' (का० ६।१।३—४)
इति । चतुर्गृहीतमाज्यमाहवनीये जुहोति यूपं छेतुं गमिष्यन्सा
यूपाहुतिरिति सूत्रार्थ । व्याख्याता ॥ ४१ ॥

द्विचत्वारिंशी ।

अत्यन्याँ २ऽ अगाँ नान्याँ २ऽ उपागामूर्वा-
क्त्वा परेभ्योऽविदं पुरोऽवरेभ्यः । तं त्वा जुपा-
महे देव वनस्पते देवयज्यायै देवास्त्वा देवयज्यायै
जुषन्तां विष्णवे त्वा । ओषधे त्रायस्व स्वधिते मैनं
हिंसीः ॥ ४२ ॥

उ० अभिमृशति यूपम् । अत्यन्यान् अतीत्यान्यान् । यूपल-
क्षणलङ्घितान् वृक्षान् । अगाम् त्वां प्रत्यागतः नान्यान् उपा-
गाम् । भवन्तं च दृष्ट्वा न अन्यान् यूपवृक्षान् उपअगाम् । उप
आगतवानस्मि । किच अर्वाक् त्वा परेभ्यो विदन् । ये त्वत्तः
पराञ्चो वृक्षास्तेभ्यस्त्वामर्वाक् अविदम् । विदिर्लाभार्थो ज्ञानार्थो
वा । लब्धवानस्मि ज्ञातवान्वा । परः परस्ताच्च अवरेभ्यस्त्वाम्
अविदमित्यनुवर्तते । त त्वां लक्षण्यं जुपामहे सेवामहे । देव
वनस्पते । देव दानादिगुणयुक्त वनस्पते । देवयज्यायै देवया-
गाय । किच देवाश्च त्वां भवन्त देवयागाय जुषन्तां सेवन्ताम् ।

उपस्पृशति । विष्णवे त्वा । तादर्थ्यं चतुर्थी । विष्णवे यज्ञाय
त्वाम् । उपस्पृशामीति शेषः । कुशतरुणमन्तर्दधाति । ओ-
षधे त्रायस्व व्याख्यातम् । प्रहरति । स्वधिते मैनं हिंसीः
व्याख्यातम् ॥ ४२ ॥

म० 'आज्यशेषमादाय स तथा गच्छति यूपमभिमृश-
त्यन्यानि प्राह् तिष्ठन्नभिमन्त्रयते वेति' (का० ६।१।
५—७) । यूपाहुतिशेषाज्ययुतो यूपतक्षणार्थं वनं गत्वा यूप-
मभिमृशेदभिमन्त्रयेद्वेति सूत्रार्थः । वनस्पतिदेवत्वम् । वृक्षा
द्विविधा यूष्या अयूष्याश्च । पलाशखदिरवित्वाद्यो यूष्या
निम्बजम्बीरादयस्त्वयूष्या । हे पुरोवर्ति यूपवृक्ष, त्वत्तोऽन्या-
न्काश्चिद्यूपानपि समप्रदेशजन्माटिलक्षणरहितानत्यगाम् अति-
क्रान्तवानस्मि अन्याश्चायूप्यान्नोपागाम् । किच परेभ्यो वृक्षेभ्यो
दूरवर्तिभ्योऽर्वाक् निकटं त्वा त्वामविदं लब्धवानस्मि । अवरेभ्यो
निकटेभ्य पर परस्तादविदं 'विदु लामे' 'पुपादि-' (पा०
३।१।५५) इत्यद् लुङि रूपम् । किच हे वनस्पते वनस्य पते, हे
देव दीप्यमान वृक्ष, देवयज्यायै देवयागार्थं तं तादृशं त्वा वयं
जुषामहे सेवामहे । देवा अपि देवयज्यायै त्वा जुषन्ता सेवन्ताम् ।
'सुवेणोपस्पृशति विष्णवे वेति' (का० ६।१।११) । हे
यूपवृक्ष, त्वा त्वा विष्णवे यज्ञाय उपस्पृशामीति शेष । 'यज्ञो वै
विष्णु' इति श्रुतेः 'ओषधे इति कुशतरुणं तिरस्कृत्येति' (का०
६।१।१२) । यूपवृक्षस्य कुशमन्तर्वानं कुर्यादिति सूत्रार्थ ।
हे ओषधे, त्वं त्रायस्व स्वधितिभयात् मा रक्ष । 'स्वधित
इति परशुना प्रहरतीति' (का० ६।१।१३) । हे स्वधिते
परशो, एनं यूपं मा वधी ॥ ४२ ॥

त्रिचत्वारिंशी ।

द्यां मा लेखीरन्तरिक्षं मा हिंसीः पृथिव्या
संभव । अयं हि त्वा स्वधितिस्तेतिजानः प्रणिनाय
महते सौभगाय । अतस्त्वं देव वनस्पते शतवल्गो
विरोह सहस्रवल्गाविव यं रुहेम ॥ ४३ ॥

इति माध्यन्दिनीयाया वाजसनेयिसहिताया पंचमोऽध्याय ॥५॥

उ० पतन्तमभिमन्त्रयते । द्यां मा लेखी । 'लिख अक्षर-
विन्यासे' । इह तु हिसार्थः । द्युलोक हिंसी अन्तरिक्षं
मा हिंसीः । पृथिव्या संभव संगतो भव । वज्ररूपत्वाद्
यूपस्य लोकानां शान्तिराशास्यते । कस्मात्त्वमेवमुच्यसे द्यां
मालेखीरित्यत आह । अय हीति । हिशब्दो यस्मादर्थे ।
यस्मादय त्वां स्वधिति वज्ररूप कुठार. तेतिजानः । 'तिज
निशाने' इह तु हिसार्थ । उत्सहमानः । प्रणिनाय प्रण-
यति । महते सौभगाय । सुभगो यज्ञः तस्य हि
महदैश्वर्यं विद्यते शोभनं च । स्वार्थे अण् । महते यज्ञाये-
त्यर्थः । सौभाग्याय वा । स्थाणौ जुहोति । अतस्त्वम् । हे
देव वनस्पते, अतः अस्मात् स्थाणोस्त्व शतवल्गः बह्वङ्कुरः

शतशाखो विरोह । वयं च सहस्रवल्शाः बह्वङ्कुराः पुत्रपौ-
त्रादिभिः । विरुहेम प्रजायेमहीत्याशीः ॥ ४३ ॥

इति उवटकृतौ मन्त्रभाष्ये पञ्चमोऽध्यायः ॥ ५ ॥

म० 'द्या मा लेखीरिति पतन्तमभिमन्त्रयते' (का० ६ ।
१।१६) इति । हे यूपवृक्ष, द्या द्युलोकं त्वं मा लेखी माहिती ।
'लिख अक्षरविन्यासे' इह तु हिंसार्थं । अन्तरिक्षं च मा हिती ।
पृथिव्या सह संभव सङ्गतो भव । यूपस्य वज्ररूपत्वालोकानां
शान्तिराशास्यत इति भाव । 'अयं हि लेखी शोधनमभिम-
न्त्रणशेषो वा सविशेषोपदेशादिति' (का० ६।१।१८—१९)
हि यस्मात् हे छिन्नवृक्ष, तेतिजानोऽतितीक्ष्णोऽयं स्वधितिः
कुठारो महते सौभाग्याय सौभाग्याय दर्शनीयत्वाय । यद्वा
सुभगो यज्ञः स एव सौभग स्वार्थेऽण् । यज्ञाय त्वा प्रणिनाय
प्रणयति यूपत्वं प्रापयति । 'छन्दसि लुङ्ङिटः' (पा० ३ । ४ ।
६) इति वर्तमाने लिट् । 'तिज निशाने' अस्माद्यदन्ताच्छा-
नचि तेतिजान इति रूपम् । अतस्त्वया छेदात्त मेतव्यमिति
भाव । 'अतस्त्वमित्यावृश्चने जुहोति यूपे वेति' (का० ६।१।
२०—२१) । हे देव वनस्पते, अतोऽस्मात्स्थाणो त्वं शत-
वल्शा बह्वङ्कुर सन् विरोह विशेषेण जायस्व । वयं च सहस्रव-
ल्शाः पुत्रपौत्रादिभिर्बहुशाखोपेता विरुहेम प्रजायेमहि ॥ ४३ ॥

श्रीमन्महीधरकृते वेददीपे मनोरमे ।

आतिथ्यात्स्थाणुहोमान्त' पञ्चमोऽध्याय ईरित ॥ ५ ॥

इति माध्यन्दिनीयाया वाजसनेयिसंहिताया

पञ्चमोऽध्याय ॥ ५ ॥

षष्ठोऽध्यायः ।

तत्र प्रथमा ।

देवस्य त्वा सवितुः प्रसवेऽश्विनोर्वाहुभ्यां पृष्णो
हस्ताभ्याम् । आर्ददे नार्थसीदमहर्षक्षसां ग्रीवा
अपिकृन्तासि । यवोऽसि यवयास्मद्देषो यवयाऽरती-
दिवे त्वान्तरिक्षाय त्वा पृथिव्यै त्वा शुन्धन्तां
लोकाः पितृषदनाः पितृषदनमसि ॥ १ ॥

उ० अग्निमादत्ते । देवस्य त्वा । परिलिखति इदमहम् ।
यवानावपति यवोऽसि । प्रोक्षति दिवे त्वा । शेषमासिञ्चति
शुन्धन्तां लोकाः पितृषदनाः । दर्भान् क्षिपति पितृषदनमसि ।
एतानि पद यजूंषि व्याख्यातानि ॥ १ ॥

म० सौमिकवेदिप्रधाने पञ्चमाध्याये आतिथ्यमारभ्य यूप-
निर्माणपर्यन्ता मन्त्रा उक्ता अग्नीषोमीयपशुप्रधाने षष्ठेऽध्याये
यूपसंस्कारमारभ्य सोमाभिषवोयोगपर्यन्ता मन्त्रा उच्यन्ते ।
'देवस्य लेख्यग्निमादाय यूपवटं परिलिखतीदमहमिति' (का०
६।२।८) 'यवोऽसीत्यप्सु यवानोप्य प्रोक्षत्यग्रमध्यमूलानि
१३ य० उ०

दिवे लेखि प्रतिमन्त्रं प्रोक्षामीति सर्वत्र साकाङ्गत्वावटे शेष-
मासिञ्चति शुन्धन्तामिति वहापुंषि प्राङ्गुदञ्चि च प्रास्यति
पितृषदनमसीति' (६।२।१५—१८) । एतानि षड् यजूंषि
औदुम्बरीविषये (अ० ५ क० २६) व्याख्यातानि ॥ १ ॥

द्वितीया ।

अग्नेणीरसि स्वावेश उन्नेतृणामेतस्य वित्तादधि
त्वा स्थास्यति देवस्त्वा सविता मध्वानक्तु सुपिप्प-
लाभ्यस्त्वौषधीभ्यः । द्यामग्नेणास्पृक्ष आन्तरिक्षं
मध्येनाप्राः पृथिवीमुपरेणाहृहीः ॥ २ ॥

उ० प्रथमशकलं प्रास्यति । अग्नेणीरसि । अग्ने प्रथमं
यूपस्य छिद्यमानस्यापनीयत इत्यग्नेणीः यूपवायवभूत इत्यर्थः ।
यद्वा अग्नेऽवस्थितो यूपमवटं प्रति नयतीत्यग्नेणीः पुरःसर
इत्यर्थः । यस्त्वमग्नेणीरसि । स्वावेशमुन्नेतृणाम् ऊर्ध्व
नेतृणामध्वर्यूणां स्वावेशः । ते ह्येवमस्मिन् यूपवावटे सुखेनावे-
शयन्ति स्थापयन्ति । स हि लघुप्रमाणो भवति । स त्वं हे
यूपशकल, एतस्य वित्तात् । 'विद ज्ञाने' । एतस्य कर्मणो
विद्धि विदितार्थो भव । कतमं तत्कर्म चेत् । अधि त्वा
स्थास्यति । अधीत्युपरिभावमैश्वर्यं वा । अधि उपरि यूपस्त्वां
स्थास्यति । यूपमनक्ति । 'अङ्गू व्यक्तिक्रक्षणकान्तिगतिपु' ।
देवस्त्वा । देवः त्वां हे यूप, सवित्रा मध्वा मधुस्वादेन
आज्येन आनक्तु क्रक्षयतु । चपालं प्रतिमुञ्चति । सुपिप्प-
लाभ्यः । पिप्पल फलम् । शोभनफलाभ्य ओषधीभ्यो-
र्थाय त्वाम् प्रतिमुञ्चामीति वाक्यशेषः । उच्छ्रयति ।
द्यामग्नेण । यूपस्य महिमोच्यते । द्यां द्युलोकम् अग्नेण अप-
स्पृशः पृष्टवानसि । आ अन्तरिक्षं मध्येनाप्राः । 'प्रा पूरणे' ।
आ अप्राः । आपूरितवानसि अन्तरिक्षं मध्येन । पृथिवीं
उपरेण । उपरमित्यधस्तनेन प्रदेशेन, यूप इत्यपरशब्देन
तेन प्रदेश उच्यते यूपस्य । अहृहीः दृढीकृतवानसि ॥ २ ॥

म० 'प्रथमशकलं चाग्नेणीरसीति' (का० ६।२।१९) ।
यूपवावटे प्रथमशकलं निक्षिपेदिति सूत्रार्थं । हे यूपशकल,
त्वमग्नेणीरसि अग्ने प्रथमं यूपस्य छिद्यमानस्य नीयतेऽपनीयत
इत्यग्नेणीः । यूपस्य प्रथमावयवभूतो भवसीत्यर्थः । यद्वा अग्ने
प्रथमं यूपमवटं प्रति नयतीत्यग्नेणीः पुरःसरः । किंभूतस्त्वम् ।
उन्नेतृणामुन्नयनकर्तृणामध्वर्यूणां स्वावेशः सुखेनावेशयितुं शक्य-
ते ह्येनं यूपवावटे सुखेनावेशयन्ति लघुत्वात् । स त्वमेतस्य
कर्मणो वित्तात् । कर्मणि षष्ठी । एतत्कर्म विद्धि जानीहि । कि
तत्कर्म । यत् यूपः त्वामधि स्थास्यति त्वदुपर्यवस्थानं करि-
ष्यति तत्त्वया बोद्धव्यमित्यर्थं । 'देवस्य लेख्यनक्तीति' (का०
६।३।२) यूपमिति शेष । यूपदेवत्वम् । हे यूप,
सविता देव मध्वा मधुना मधुरेणाज्येन त्वा त्वामनक्तु ।
मध्वा । अनित्यमागमशासनमिति नुमभावः । 'चपालमुभय-

तोऽक्त प्रतिमुञ्चति सुपिप्पलाभ्य इति' (का० ६ । ३ । ३-४) ।
अध उपरि चाज्येन लिप्तं चषालं यूपान्ने स्थापयेदिति सूत्रार्थः ।
हे चषाल, लां यूपस्याग्ने प्रतिमुञ्चामीति शेषः । किमर्थम् ।
ओषधीभ्य व्रीह्याद्योषधिनिष्पत्यर्थम् । किभूताभ्य ओष-
धीभ्यः । सुपिप्पलाभ्य शोभनफलयुक्ताभ्य इत्यर्थः । (का०
६ । ३ । ७) धामग्रेणेत्युच्छ्रयतीति । उन्नतं कुर्यादित्यर्थः ।
यूपदेवत्वम् । यूपस्य महिमोच्यते । हे यूप, लमग्रेणाग्रभागेन
द्या दिवमस्पृक्षः स्पृष्टवानसि । स्पृष्टतेर्लुडि 'शल इगुपधादनिट
क्सः' (पा० ३ । १ । ४५) इति क्सप्रत्ययः । मध्येन मध्य-
भागेनान्तरिक्षमा अग्रा आपूरितवानसि । 'ग्रा पूरणे' ।
अपरेणाधोभागेन अनिष्टप्रदेशेन पृथिवी भूमिमदंही. दृढी-
कृतवानसि ॥ २ ॥

तृतीया ।

या ते धामान्युश्मसि गमध्वै यत्र गावो भूरि-
शृङ्गा अयासः । अत्राह तदुरुगायस्य विष्णोः
परमं पदमवभारि भूरि ॥ ब्रह्मवनि त्वा क्षत्रवनि
रायस्योपवन्ति पर्यूहामि । ब्रह्म दृष्ट्व ह क्षत्रं दृष्ट्व हा-
युष्ट्व ह प्रजां दृष्ट्व ह ॥ ३ ॥

उ० मिनोति या ते धामानि । 'डुमिज् प्रक्षेपणे' । त्रिष्टुप्
यूपदेवत्या । यूप उच्यते । यानि ते तव संबन्धीनि धा-
मानि । स्थानजन्मज्योतिर्वचनो वा धामशब्दः । स्थानानी-
हाभिप्रेतानि । उश्मसि कामयामहे । गमध्वै गमनाय ।
यानि त्वदीयानि स्थानानि कामयामहे । वयं गमनायेति यद्-
त्तयोगादिह तदनुप्रयोगो भवितुमर्हति । तत्र तेषु स्थानेषु ।
गावो रश्मयः । भूरिशृङ्गा बहुदीप्तयः । ज्वलन्नामसु शृङ्गा-
णीति पठितम् । अयासः अयनाः गन्तारः । अत्राह तदुरु-
गायस्य विष्णोः । अत्रशब्दस्तत्रशब्दस्यार्थे परोक्षत्वात् ।
अह इति विनिग्रहार्थीयः । तत्र चैतद् उरुगायस्य महागते-
र्विष्णोः संबन्धि परममुत्कृष्टं पदमादित्यमण्डलाख्यमर्वा-
चीनं भारि भाति । तकारस्य स्थाने छान्दसो रेफः । भूरि
बहुप्रकारम् । पांसुभिः पर्यूहति । ब्रह्मवनि त्वा व्याख्यातम् ।
पर्यूपति । ब्रह्मदृष्ट्व व्याख्यातम् ॥ ३ ॥

म० 'या त इति मिनोतीति' (का० ६ । ३ । ८) अवटे
यूपं प्रक्षिपेदित्यर्थः । यूपदेवत्या त्रिष्टुप् दीर्घतमोदृष्टा । हे
यूप, या यानि ते तव धामानि स्थानानि गमध्वै गन्तुं वय-
मुश्मसि उश्मः कामयामहे । 'तुमर्ये से-' (पा० ३ । ४ । ९)
इत्यादिना । गच्छतेस्तुमर्ये कध्वैन्प्रत्ययः । नित्वादाद्युदात्तः ।
उश्मसि 'वश कान्तौ' लटि उत्तमवहुवचने शपो लोपे संप्र-
सारणे 'इदन्तो मसि' (पा० ७ । १ । ४६) इति इकारः ।
यानि तव स्थानानि गन्तुं वयमिच्छाम इत्यर्थः । किञ्च यत्र

येषु तव स्थानेषु गावो रश्मयः । अयासः अयन्तीति अयाः
'अय गतो' गन्तारो वर्तन्ते । सर्वे किरणा येषु स्थानेषु गता
इत्यर्थः । किंभूता गावः । भूरिशृङ्गाः भूरि बहु शृङ्गं दीप्ति-
र्येषां ते भूरिशृङ्गा । प्रज्वलन्नामसु शृङ्गाणीति पठितम् ।
अहेत्येवार्थः । विष्णो व्यापकस्य ब्रह्मणः तत् परममुत्कृष्टं
पदं भूरि महत् आदित्यमण्डलक्षणमत्रैव अवभारि अवभाति ।
तकारस्थाने छान्दसो रेफः । यद्वा भूरि बहुप्रकारं यथा
तथा अत्राह अत्रैव एषैव स्थानेषु अवभाति शोभते । किभू-
तस्य विष्णो । उरुगायस्य 'गाद् गतो' गानं गाय उरुर्गायो
गतिर्यस्य । महागतेरित्यर्थः । यद्वा उरुभिर्महात्मभिर्गायते
स्तूयतेऽसावुरुगायस्तस्य । तादृशस्थानप्राप्तिहेतुभूतकर्मणे हे
यूप, लमत्रावटे तिष्ठेत्याशयः । 'ब्रह्मवनि त्वेति पाप्सुभिः ।
ब्रह्म दृष्ट्व हेति मैत्रावरुणदण्डेन समन्तं त्रिः पर्यूपतीति' (का०
६ । ३ । १०—११) । द्वे यजुपी औदुम्बरीविपये (अध्या० ५
क० २७) व्याख्याते ॥ ३ ॥

चतुर्थी ।

विष्णोः कर्माणि पश्यत यतो व्रतानि पस्पशे ।
इन्द्रस्य युज्यः सखा ॥ ४ ॥

उ० वाचयति । विष्णोः कर्माणि । द्वे गायत्र्यौ वैष्णव्यौ । हे
ऋत्विजः, विष्णोः यज्ञस्य कर्माणि वीर्याणि पश्यत यतः । तसि-
प्रकरणे आद्यादिभ्य उपसंख्यानं वक्तव्यम् । यतो यैर्वीर्यैः ।
व्रतानि । व्रतमिति कर्मनाम । आधानपशुसोमप्रभृतीनि
कर्माणि आत्मनि । पस्पशे 'स्पश वन्धने' वद्धवान् । विष्णुर्हि
अधिष्ठात्री देवता यज्ञानाम् । यद्वा विष्णोर्वीर्याणि पश्यत ।
यैर्वीर्यैस्तानि व्रतानि कर्माणि अग्निवायुसूर्याणां स्वानि स्वान्य-
प्रमत्ताः एतानि कुरुतेत्येवं पस्पशे निवद्धवान् । किञ्च
यश्च विष्णुः इन्द्रस्य सखा वृत्रवधादिषु कर्मसु । कथंभूतः
सखा । युज्यः 'युजिर योगे' । योगार्हः अनुरूप इत्यर्थः ॥४॥

म० 'विष्णोः कर्माणीति वाचयति यूपमन्वारवधमिति'
(का० ६ । ३ । १२) । यूपं स्पृष्टवन्तं यजमानं वाचयेदिति
सूत्रार्थः । द्वे वैष्णव्यौ गायत्र्यौ मेधातिथिदृष्टे । हे ऋत्विज,
विष्णोः यज्ञाधिष्ठातु कर्माणि सृष्टिसंहारादिचरितानि यूयं
पश्यत । यतो यै कर्मभि व्रतानि भवदीयानि लौकिकवैदि-
ककर्माणि पस्पशे वद्धवान् निर्मितवानित्यर्थः । 'स्पश वन्धने'
स विष्णुरिन्द्रस्य युज्य वृत्रवधादिकर्मसु योज्योऽनुरूपः सखा
मित्रम् । यद्वा विष्णो यज्ञस्य कर्माणि वीर्याणि पश्यत यतो
यैर्वीर्यैर्व्रतानि आधानपशुसोमादीनि कर्माणि पस्पशे आत्मनि
वद्धवान् । यद्वा यैर्वीर्यैर्व्रतानि कर्माणि अग्निवायुसूर्याणां
स्वानि स्वानि एतान्यप्रमत्ता कुरुतेत्येवं पस्पशे निवद्धवान् ।
शिष्टं समानम् ॥ ४ ॥

पञ्चमी ।

तद्विष्णोः परमं पदं सदा पश्यन्ति सूरयः ।
दिवीव चक्षुरात्ततम् ॥ ५ ॥

उ० चपालमुदीक्षते । तद्विष्णोः । तदः प्रतियोगिनात्र-
पूर्वं यदृत्तेन भवितव्यम् । यद्विज्ञानघनबहुलमानन्द-
स्वभावं च तद्विष्णोः परमं पदं सदा पश्यन्ति सूरयः
पण्डिताः वेदान्तज्ञानरहस्यविवृतसंपुटाः । कथंभूतं पदं
पश्यन्ति । दिवीव द्युलोकमध्यगतमिव । चक्षुः आदित्यम-
ण्डलम् । आततं विततं विस्तारितम् । चक्षुःशब्देना-
न्यत्रापि मण्डलमुच्यते । 'चक्षुर्मित्रस्य वरुणस्याग्नेः' 'तच्चक्षु-
र्देवहितम्' इति च । यद्वा । यदृत्तसंबन्धो द्वितीयोर्ध्वः प्रथमः
क्रियते । परमपदशब्देनादित्य उच्यते । इवश्चानर्थकः तद्विवि
चक्षुरादित्याख्यं विततं तद्विष्णोः परमं पदं तृतीयं सदा
पश्यन्ति पण्डिता अधियज्ञविदः ॥ ५ ॥

म० 'तद्विष्णोरिति चपालमीक्षमाणमिति' (का० ६ ।
३ । १३) यूपकटकं प्रेक्षमाणं यजमानं वाचयेदिति सूत्रार्थः ।
सूरय विद्वांसो वेदान्तपारगा विष्णो तत्परमं पदं स्वरूपं
सदा पश्यन्ति । कीदृशम् । दिवि आकाशे निरावरणे चक्षुरि-
वाततं व्याप्तम् । यद्वा यत् दिवि आकाशे चक्षुरादित्यमण्डल-
माततं विस्तारितम् । इवोऽनर्थकः । चक्षुःशब्देनान्यत्रापि
मण्डलमुच्यते । 'चक्षुर्मित्रस्य वरुणस्य' (अ० ७ क० ४२)
'तच्चक्षुर्देवहितम्' (अ० ३६ क० २४) ॥ ५ ॥

षष्ठी ।

परिवीरसि परि त्वा दैवीर्विशो व्ययन्तां परीमं
यजमानं रायो मनुष्याणाम् । दिवः सूनुरस्यैप
ते पृथिव्यां लोक आरण्यस्ते पशुः ॥ ६ ॥

उ० परिव्ययति । परिवीरसि । 'व्येज् संवरणे' इत्यस्य
क्तप्रत्ययार्थं क्विपि संप्रसारणम् । अस्माभिः परिवीतः परि-
वारितः परिवेष्टितो वा त्वमसि । अतः परिव्ययन्तां त्वां हे
यूप । दैवीर्विशः 'दैव्यो वा एता विशो यत्पशवः' इति श्रुतिः ।
त्वत्प्रसादाच्च परिव्ययन्ताम् परिवारयन्तु इमं यजमानं रायो
धनानि । मनुष्याणां मनुष्याणां मध्ये । निर्धारणे षष्ठी ।
स्वरुमवगूहति । दिवः सूनुरसि । द्युलोकस्य त्वं सूनुः पुत्रोसि ।
द्युलोकाद्गर्पति तस्माद्यूपो जायते यूपान्स्वरुमित्यनया प्रणा-
लिकया दिवः सूनुः स्वरुः । द्वादश उपशयस्तं निदधाति ।
एष ते पृथिव्याम् । एष ते तव पृथिव्यां लोकः आश्रय-
स्थानमित्यर्थः । 'पशवे यूपमुच्छ्रयन्ति' इति श्रुतिः । यूपस्य
पशुना भवितव्यमित्यत आह । आरण्यस्तव पशुः ॥ ६ ॥

म० 'त्रिगुणा त्रिव्यामा कौशी रशना तथा नाभिमात्रे
त्रिवृतं परिव्ययति परिवीरसीति' (का० ६ । ३ । १५) ।

त्रिभिर्गुणैरवयवैरुपेता त्रिव्याममिता कुशसंबन्धिनी या रशना
रज्जुस्तया नाभिप्रमाणे यूपप्रदेशे आवृत्तित्रयं यथा भवति
तथा यूपमावेष्टयेदिति सूत्रार्थः । यूपदैवत्वं यजुः । हे यूप,
त्वं परिवीरसि परितो रशनया वीतो वेष्टितोऽसि । यद्वास्माभिः
परिवारितोऽसि । 'व्येज् संवरणे' इत्यस्य क्तप्रत्ययार्थं क्विपि
संप्रसारणम् । किञ्च दैवीर्विशः देवसंबन्धिन्य प्रजाः मरु-
द्गणादयः त्वा त्वां परिव्ययन्ता परितो वेष्टयन्तु । यद्वा दैवी-
र्विशः पशवः त्वा त्वां परिव्ययन्ताम् । 'दैव्यो वा एता विशो
यत्पशवः' इति श्रुतेः । किञ्च मनुष्याणां संबन्धिन्यो रायो
धनानि इमं यजमानं परिव्ययन्ता वेष्टयन्तु । यद्वा मनुष्या-
णामिति निर्धारणे षष्ठी । मनुष्याणां मध्ये रायो धनानि इमं
यजमानमेव परिव्ययन्ताम् । 'यूपशकलमस्यामवगूहत्युत्तरे-
णामिष्टा दिवः सूनुरसीति' (का० ६ । ३ । १७) अथास्ते
यूपस्य यास्त्रिभिः समीपे स्थिता सामिष्टा तस्या उत्तरभागे
रशनाया स्वरुनामकं शकलमवसृजेदिति सूत्रार्थः । हे स्वरु,
त्वं दिवः द्युलोकस्य सूनुः पुत्रोऽसि । द्युलोकाद्गर्पति ततो यूपो
जायते यूपान्स्वरुरिति प्रणालिकया दिवः सूनुः स्वरुः । 'वर्षि-
ष्टादक्षिणं वितष्टं द्वादशं निदधात्येष त इति' (का० ८ । ८ ।
२३) । यूपैकादशिनीपक्षे वर्षिष्टाद्यूपदक्षिणभागे वितष्ट-
मथास्ति द्वादशं यूपं निदधाति स्थापयति न तु निखनतीति
सूत्रार्थः । यूपदैवत्वम् । हे यूप, पृथिव्यामेप ते तव लोकः
आश्रयस्थानमित्यर्थः । ननु 'पशवो वै यूपमुच्छ्रयन्ति' (३ ।
७ । ३ । ४) इति श्रुते यूपे पशुना भवितव्यमित्यत आह ।
ते तव आरण्योऽरण्ये भवोऽरण्यसवन्धी पशुः वने वर्तमानः
पशुस्तवैवेत्यर्थः ॥ ६ ॥

सप्तमी ।

उपावीरस्युर्प देवान्दैवीर्विशोपागुरुशिजो वहि-
तमान् । देव त्वष्टर्वसु रम हव्या ते स्वदन्ताम् ॥ ७ ॥

उ० तृणमादत्ते । उपावीरसि । उप समीपे अवस्थितः
अवति रक्षतीत्युपावीः द्वितीयः सखा त्वमसीत्यर्थः । पशुमु-
पस्पृशति । उपदेवान् उपागुः उप गच्छन्तु देवान्प्रति ।
दैवीर्विशः । 'दैव्यो वा एता विशो यत्पशवः' इति श्रुतिः ।
कथंभूतान्देवान् । उशिजः मेधाविनः । वहितमान् वोढृत-
मान् । वहन्ति हि ते यजमानं स्वर्गं प्रति कर्मण्यङ्गभाव-
मुपगच्छन्तः । हे देव त्वष्टः, वसु रम पशुलक्षणं वसु रमय ।
णिचो लोपश्छान्दसः । हव्या ते स्वदन्ताम् । एवं त्वष्टारमुक्त्वा
अथेदानीं पशुमाह । हव्या हवीपि ते त्वदीयानि स्वदन्ताम् ।
'स्वदं स्वदं आस्वादने' । णिचो लोपः । आस्वादयन्तु देवा
इति शेषः ॥ ७ ॥

म० 'उपावीरसीति तृणमादायेति' (का० ६ । ३ । १९)
हे तृणविशेष, त्वमुपावीरसि उप समीपमवति गच्छतीत्युपावी ।

यद्वा उप समीपेऽवस्थितोऽवति रक्षतीत्युपावी. पशोर्द्वितीय-
सखा त्वमसीत्यर्थः । 'तेन पशुसुपस्पृशत्युपदेवानिति'
(का० ६ । ३ । २०) । गृहीतेन तृणेन पुरस्तात्प्रत्यञ्चं स्थितं
पशुं स्पृशेदिति सूत्रार्थः । दैवीर्विश पशवो देवानग्नीषोमा-
दीनुप प्रागु. उपगच्छन्तु । 'दैव्यो वा एता विशो यत्पशवः'
इति श्रुते । 'इण गतौ' इत्यस्मात् 'छन्दसि लुङ्लुङ्ङिट' (पा०
३ । ४ । ६) इति । कालमात्रे लुङ् । 'इणो गा लुङि' (पा०
२ । ४ । ४५) इति गादेशः । किभूतान्देवान् । उशिजो
मेधाविन । यद्वा हवीषि कामयमानान् वहन्तीति वहय
अतिवहयो वहितमास्तान् । यजमानं स्वर्गं प्रति प्रापयता
देवाना मध्ये श्रेष्ठतमानित्यर्थः । एवं पशून्प्राथ्यं त्वष्टारमाह ।
हे देव त्वष्टः, त्वं वसु पशुलक्षणं धनं रम रमय । 'छन्द-
स्युभयया' (पा० ३ । ४ । ११७) इति शपोऽप्यार्धधातुकस-
ज्ञत्वाणिचो लोपः । एवं त्वष्टारमुक्त्वा पुनः पशुमाह । हे पशो,
ते तव हव्या हवीषि स्वदन्ताम् । 'स्वद स्वाद आस्वादने' ।
स्वादूनि भवन्तु । यद्वा हवीषि स्वदन्तामास्वादयन्तु देवा इति
शेषः । पूर्ववर्णिलोपः ॥ ७ ॥

अष्टमी ।

रेवती रमध्वं बृहस्पते धारया वसूनि । ऋतस्य
त्वा देवहविः पाशेन प्रतिमुञ्चामि धर्षा मानुषः ॥ ८ ॥

उ० रेवती रमध्वम् । लिङ्गव्यत्ययः । हे रेवन्तो धनवन्तः ।
पशवः, रता भवत । त्वमपि बृहस्पते धारय निश्चलीकुरु वसूनि
पशुलक्षणानि । पशुं बध्नाति । ऋतस्य त्वा । ऋतस्य यज्ञस्य
पाशेन त्वा त्वां हे देवहविः पशो, पाशेन प्रतिमुञ्चामि ।
प्रतिपूर्वो मुञ्चिर्बन्धने वर्तते । बध्नामि । एव पशु संवो-
ध्याथ मनुष्यस्य शमित्रादेः समर्पयति । धर्षा मानुषः ।
धर्षेति विकरणव्यत्ययश्छान्दसः । प्रथमपुरुषस्य स्थाने
मध्यमः । धृष्णोतु शक्रोतु शामयितुं मानुषः । यद्वा यस्माद्
ऋतस्य यज्ञस्य त्वां हे देव हविः, पाशेन प्रतिमुञ्चामि बध्नामि
तस्माद् धृष्णोतु त्वां मानुषः ॥ ८ ॥

म० रयिर्धनं क्षीरादि यासां ता रेवत्य । लिङ्गवचन-
व्यत्ययः । रेवन्त 'रेवन्तो हि पशवः' (३ । ७ । १३) इति श्रुते
हे रेवन्त क्षीरादिधनवन्त पशवः, यूयं यजमानगृहे रमध्वं
सक्रीडध्वम् । एवं पशुमुक्त्वा बृहस्पतिमाह । हे बृहस्पते, हे
ब्रह्मन्, वसूनि पशुलक्षणानि धारया निश्चलीकुरु । 'ब्रह्म वै
बृहस्पति पशवो वसु' (३ । ७ । ३ । १३) इति श्रुते ।
'द्विगुणरशनया द्विव्यामया कौश्या पाशां कृत्वान्तरा शृङ्गमभिद-
क्षिण बध्नात्यृतस्य त्वेति' (का० ६ । ३ । २६) । अवयवद्वयो-
पेतया व्यामद्वयपरिमितया कुशकृतया रज्ज्वा नागपाशां कृत्वा
शृङ्गयोरन्तराले पशुं बध्नाति कथम् । अभिदक्षिणं दक्षिणशृङ्गम-
भिमुखं पाशां प्रतिमुञ्चेदिति सूत्रार्थः । हे देवहवि देवानां
हवीरुप पशो, ऋतस्यावश्यंभाविफलोपेतत्वात्सत्यस्य यज्ञस्य

पाशेन त्वा त्वां प्रतिमुञ्चामि बध्नामि । प्रतिपूर्वो मुञ्चतिर्बन्धने
वर्तते । एवं पशुं संवोध्य शमित्रे समर्पयति मानुषो धर्षा ।
'जिष्टपा प्रागल्भ्ये' विकरणपुरुषव्यत्ययः । मानुष शमिता
धृष्णोतु शामयितुं शक्रोतु पाशेन बद्धत्वादिति भावः । संहि-
ताया 'ध्वचोऽतस्तिड' (पा० ६ । ३ । १३५) इति सूत्रेण
धर्षेत्यत्र दीर्घः ॥ ८ ॥

नवमी ।

देवस्य त्वा सवितुः प्रसूवेऽश्विनोर्वाहुभ्यां पूष्णो
हस्ताभ्याम् । अग्नीषोमाभ्यां जुष्टं नियुनज्मि । अद्भ्य-
स्त्वौषधीभ्योऽनु त्वा माता मन्यतामनु पितानु
भ्राता सगर्भ्योऽनु सखा सयूथ्यः । अग्नीषोमाभ्यां
त्वा जुष्टं प्रोक्षामि ॥ ९ ॥

उ० यूषे बध्नाति पशुम् । देवस्य त्वा व्याख्यातः ।
अग्नीषोमाभ्यां जुष्टमभिरुचितं नियुनज्मि निबध्नामि ।
पशुं प्रोक्षति । अद्भ्यस्त्वौषधीभ्यः । हे पशो, अद्भ्यः त्वामा-
रभ्य ओषधीभ्यश्च आरभ्य आदितः सर्वं संपद्यते । अग्नीषो-
माभ्यां त्वां जुष्टमभिरुचितं पशुं प्रोक्षामि मेध्यं करोमि । असु-
मेवार्थं श्रुत्या स्पष्टयति 'इदं हि यदावर्षत्यथौषधयो जायन्ते'
इत्यादिकया । अनुत्वेति व्याख्यातम् । इह त्वेवं संबन्धः ।
अद्भ्य आरभ्य अग्नीषोमाभ्यां त्वा जुष्टं प्रोक्षामि हे पशो,
प्रोक्षमाणं त्वां मात्रादयोऽनुमन्यन्तामिति ॥ ९ ॥

म० 'देवस्य त्वेति यूष इति' (का० ६ । ३ । २७)
यूषे पशुं बध्नातीति शेष इति सूत्रार्थः । अग्नीषोमदेवताभ्यां
जुष्टमभिरुचितं पशुं नियुनज्मि निबध्नामि । व्याख्यातमन्यत् ।
'अद्भ्यस्त्वेति पशुं प्रोक्षणीभिः प्रोक्षतीति' (का० ६ । ३ । ३०)
हे पशो, अद्भ्यः ओषधीभ्यः । अत्र विभक्तिव्यत्ययः । अद्भि-
रोषधिभिश्च । त्वा त्वां प्रोक्षामि मेध्यं करोमि । किभूतं
त्वाम् । अग्नीषोमाभ्यां जुष्टं प्रीतं दर्मैरपामुत्पूतत्वादोषधीना-
मपि प्रोक्षणसाधनत्वमस्त्येव । स्वमातृभक्षिताभ्यां तृणोदकाभ्यां
पशोरुपन्नत्वात्तेनोभयेन प्रोक्षणं युक्तम् । तदाह तित्तिरि 'अद्भ्य-
स्त्वौषधीभ्यः प्रोक्षामीत्याहाद्यो ह्येष ओषधीभ्यः सभवति' ।
किञ्च हे पशो, एवं प्रोक्षितं त्वा माता भूमिरनुमन्यता, तथा
पिता द्यौरनुमन्यताम्, सगर्भ्यः समानगर्भे उदरे भवः सोदरो
भ्राता अनुमन्यताम् । सयूथ्यः समानयूथे भवः सखा सुहृद्
अनुमन्यताम् ॥ ९ ॥

दशमी ।

अपां पेरुस्यापो देवीः स्वदन्तु स्वात्तं चित्स-
देवहविः । सं ते प्राणो वातेन गच्छतां समङ्गानि
यजत्रैः सं यज्ञपतिराशिपा ॥ १० ॥

उ० आस्ये उपगृह्णाति । अपां पेरुः । अपां पानशील-

स्वमसि हे पशो । अधस्ताद् प्रोक्षति । आपो देवीः । आपो देव्यः स्वदन्तु आस्वादयन्तु उक्षयन्त्वेनं पशुम् । को गुण इति चेत् । स्वात्तंचित्सद्देवहविः । आस्वादितं हि सत् शोभनं देवानां हविः पशुलक्षणं भूयात् । पशुं समनक्ति । सं ते प्राणः । संगच्छतां ते प्राणः वातेन हे पशो, सम-
ज्ञानि यजत्रैः । संगच्छतां हे पशो, तवाज्ञानि यजत्रैः यागैः । संयज्ञपतिराशिषा संगच्छतां यज्ञपतिर्यजमानः आशिषा यज्ञफलेन स्वरुशाखाभ्याम् ॥ १० ॥

म० 'अपां पेरुरित्यास्य उपगृह्णातीति' (का० ६।३।३१) पशोर्मुखे प्रोक्षणीर्धारयेदिति सूत्रार्थः । पशुदैवतम् । हे पशो, त्वमपा जलाना पेरु पानशीलोऽसि । पिवतीति पेरु औणादिक एरुप्रत्यय । उदकपानशीलो भवसि तत इदं पिबेत्यर्थः । 'आपो देवीरित्यधस्तादुपोक्षतीति' (का० ६।३।३२) पशोरधोभागे हृदि प्रोक्षेदिति सूत्रार्थः । हे पशो, आपोदेवी अब्रूपा देव्य स्वदन्तु त्वामास्वादयन्तु भक्षयन्तु । यद्वा आपोदेव्य स्वदन्तु पशुं भक्षयन्तु । को गुण इति चेत् । स्वात्तं चित् । चिदित्यव्ययं हेरर्थे । हि यतो देवहवि देवाना हवि पशुलक्षणं स्वात्तमास्वादितं सत् शोभनं देवयोग्यं भूयादिति शेष । अन्वस्त्वेल्यादिमन्त्र-
येणोपरिष्ठान्मुखेऽधोभागे पशो प्रोक्षणेन सर्वं मेध्यं करोतीति तित्तिरिणा प्रतिपादितम् । तदाह 'उपरिष्ठत्प्रोक्षत्युपरिष्ठदेवैर्न मेध्यं करोति पाययत्यन्तरत एवैनं मेध्यं करोत्यधस्तादुपोक्षति सर्वमेवैनं मेध्यं करोतीति' । 'उत्तरमाधारमाघार्यं पशुं पूर्व-
समनक्ति ललाटाधोश्रोणिषु सं त इति प्रतिमन्त्रमिति' (का० ६।४।२) उत्तराधारहोमानन्तर ध्रुवासमज्जनादर्वागेव भाले असयोः श्रोण्योश्च जुह्वैव पशुं समनक्ति सं त इति त्रिभिः प्रतिमन्त्रमिति सूत्रार्थः । पशुदैवतयजुषि । ललाटाज्जनमन्त्र हे पशो, ते तव प्राणो वाहेन वातेन संगच्छताम् । अथा-
सयोर्मन्त्रावृत्ति अज्ञानि असादीनि यजत्रै यागैः संगच्छन्ताम् । इज्यन्त इति यजत्राः । अथ श्रोण्योः यज्ञपतिर्यजमान आशिषा यज्ञफलेन संगच्छताम् ॥ १० ॥

एकादशी ।

घृतेनाक्तौ पशून्स्त्रायैथां रेवति यजमाने प्रियं धा आविश । उरोरन्तरिक्षात्सजूर्देवेन वातेनास्य हविप-
स्मना यज समस्य तन्वा भव । वर्षो वर्षीयसि यज्ञे यज्ञपति धाः स्वाहा देवेभ्यो देवेभ्यः स्वाहा ॥ ११ ॥

उ० पशोर्ललाटमुपस्पृशति घृतेन । स्वरुशासाबुच्येते । घृतेनाक्तौ अक्षितौ भवन्तौ युवां पशून् । पूजनार्थं बहुव-
चनम् । पशून्स्त्रायैथां पालयेथाम् । यजमानं वाचयति । रेवति । वाग्वै रेवती । हे वाक् रेवति धनवति । यजमाने

प्रियं धा आविश । अस्मिन् यजमाने प्रियमभिप्रेतं धाः धेहि आविश च यजमानम् । उरोर्महतोऽन्तरिक्षाच्च गोपायेति शेषः । सजूर्देवेन वातेन । समानप्रीतिः देवेन वातेन भूत्वा । किंच अस्य पशुलक्षणस्य हविषः त्मना यज आत्मना यज । 'मन्त्रेष्व्वाङ्गादेरात्मनः' इत्याकारलोपः । समस्य तन्वा भव । संभव चास्य पशोः तन्वा शरीरेण । एतदुक्तं भवति । यजमानरूपेण पशुरूपेण वा त्मना भूत्वात्मनैव यज । हे रेवति, पश्चाच्च तृणमुपास्यति । वर्षो वर्षीयसि तृणमुच्यते । हे वर्षो वर्षप्रभव । अथवा विस्तीर्ण । वर्षीयसि विस्तीर्णतरे यज्ञे । यज्ञपतिं यजमानं धाः धेहि । जुहोति । स्वाहा देवेभ्यः । जुहोति देवेभ्यः स्वाहा । द्वे यजुषी ॥ ११ ॥

म० 'स्वरुमादायांक्त्वोभौ जुह्वे ताभ्यां पशोर्ललाटमुप-
स्पृशति घृतेनाक्ताविति' (का० ६।४।१२) । विशसित्रा दत्तं शास गृहीत्वा स्वयमेव श्रूपात् स्वरुमादाय तावसिस्वरु जुह्वे घृतेनाक्त्वा ताभ्यामसिस्वरुभ्या पशोर्ललाटं स्पृशेदिति सूत्रार्थः । स्वरुशासदैवतम् । हे स्वरुशासौ, युवा घृतेनाक्तौ सन्तौ पशून् । बहुवचनं पूजार्थम् । एतं पशुं त्रायेथा पालयेथाम् । 'रेवति यजमान इति वाचयतीति' (का० ६।५।११) । यजमानं वाचयेदित्यर्थः । वाग्देवतम् 'वाग्वै रेवती' इति श्रुते (३।८।१।१२) हे रेवति धनवति वाग्देवते, यजमानेऽस्मिन् प्रियमभिप्रेतं धा धेहि । 'बहुलं छन्दस्यमा-
ञ्चोगेऽपि' (पा० ६।४।७५) इत्यडभाव । आविश ज्ञानप्रदानेन यजमानं प्रविश । किंच हे रेवति, वातेन देवेन सजू समानप्रीतिर्भूत्वा उरोर्विस्तीर्णादन्तरिक्षायजमानं गोपा-
येति शेष । किंचास्य पशुलक्षणस्य हविषा त्मना आत्मना यज । 'मन्त्रेष्व्वाङ्गादेरात्मनः' (पा० ६।४।१४१) इति आकार-
लोपः । किंचास्य पशोस्तन्वा शरीरेण सभव एकीभव । हे रेवति, यजमानरूपेण पशुरूपेण चात्मना भूत्वा त्मना च यजेति तात्पर्यार्थः । 'पश्चात्तृणमुपास्यति वर्षो वर्षीयसीति' (का० ६।५।१५) । शामित्रस्य पश्चात्प्रागग्रं तृणमुपास्यति हस्त-
स्थतृणद्वयमध्ये एकं क्षिपति विशसनीयस्य पशोर्भूमिस्पर्शपरि-
हारार्थमिति सूत्रार्थः । तृणदेवतम् । हे वर्षो, वर्षाद्दुत्पन्नं वर्षुः तत्संबोधनं वर्षो वर्षप्रसव हे तृण, यद्वा वर्षो विस्तीर्ण, वर्षी-
यसि विस्तीर्णतरे यज्ञे यज्ञपति यजमानं धा धेहि । 'देवेभ्यः स्वाहेति जुहोतीति' (का० ६।५।२४) मन्त्रयोरर्थैक्येऽपि पाठभेदतात्पर्यं तित्तिरिराह । 'पुरस्तात्स्वाहाकृतयोऽन्ये देवा उपरिष्ठात्स्वाहाकृतयोऽन्ये स्वाहा देवेभ्यो देवेभ्यः स्वाहेति' ॥११॥

द्वादशी ।

माहिर्भूर्मा पृदाकुर्नमस्त आतानानर्वा ग्रेहि ।
घृतस्य कुल्या उर्ष क्रतस्य पथ्या अनु ॥ १२ ॥

उ० नियोजनीं चात्वाले प्रास्यति । माहिर्भूः । रज्जु-

रुच्यते । मा सर्पाकारा भूयाः । मा च पृदाकुर्भूयाः । पृदाकु-
रजगरः । पत्नी पशुप्रति नयन्वाचयति । नमस्त आतान ।
पत्नी नमस्कारादिराशीर्भिर्यज्ञं पूजयति । नमस्तव हे आतान
यज्ञ । 'यज्ञो वा आतानो यज्ञं हि तन्यते' इति श्रुतिः ।
अनर्वा प्रेहि । अनर्वा अपृच्यतोऽन्यस्मिन् अनाश्रितोऽन्यस्मिन्
प्र इहि प्रेहि प्रगच्छ आसमासेः । घृतस्य कुल्या उप । कुल्या
नद्यः घृतनदीरूपतिष्ठमानाः प्रेहि । बह्वत्र घृतमित्यभि-
प्रायः । ऋतस्य पथ्या अनु । ऋतस्य यज्ञस्य पथ्याः पथि-
भवाः पथ्याः घृतकुल्याः । सन्नाय्यपृषदाज्यकुल्योपलक्षणार्थं
घृतकुल्याग्रहणम् । अनु प्रगच्छ ॥ १२ ॥

म० 'वपाश्रपणीभ्या नियोजनी चात्वाले प्रास्यति माहिर्भू-
रिति' (का० ६।५।२६) वपा श्रप्यते याभ्या ते वपा-
श्रपण्यौ काष्ठविशेषौ ताभ्या कृत्वा नियोजनी पशुवन्धनरज्जुं
द्विगुणा चात्वाले क्षिपेदिति सूत्रार्थः । रज्जुदेवत्यम् । हे रज्जो,
त्वमहि सर्पाकारा मा भू मा भूया । पृदाकु अजगराका-
रापि मा भू । 'पात्रेजनहस्ता वाचयति नयन्नमस्त आतानेति'
(का० ६।६।१) । पादौ निज्येते क्षाल्येते येन स पात्रेजन-
पादनेजनार्थं उदककलशः । पादग्रहणमन्यावयवोपलक्षणम् ।
पात्रेजनो मुखाद्यवयवशोधनार्थो जलकलशो हस्ते यस्याः सा
पात्रेजनहस्ता ता पत्नी नयन् गार्हपत्यसमीपात्पशुशो वनाय नय-
न्सन् प्रतिप्रस्थातासुं मन्त्रं ता वाचयेदिति सूत्रार्थः । यज्ञदेव-
त्यम् । आ समन्तात्तन्यते विस्तार्यते इत्यातानो यज्ञ ।
'यज्ञो वा आतानो यज्ञं हि तन्यते' (३।८।२।२)
इति श्रुतेः । हे आतान यज्ञ, ते तुभ्यं नमः । त्वमनर्वा शत्रु-
रहित सन् प्रेहि समाप्तिपर्यन्तं प्रकर्षेण गच्छ । इयति
वधार्थमित्यर्वा नास्त्वर्वा यस्यासावनर्वा । 'अनर्वा प्रेहीत्यसपत्नेन
प्रेहि' इति श्रुतेः । 'अनर्वा प्रेहीत्याह भ्रातृव्यो वा अर्वा भ्रातृ-
व्यापनुच्यै' इति तित्तिरिवाक्यात् । किञ्च ऋतस्य यज्ञस्य पथ्या
पथि भवा घृतस्य कुल्या घृतनदी अनुलक्ष्य उप प्रेहि
गच्छ । सन्नाय्यपृषदाज्यकुल्योपलक्षणार्थं घृतकुल्याग्रहणम् ।
अत्र यज्ञे बहु घृतमाहुतमित्यभिप्रायः ॥ १२ ॥

त्रयोदशी ।

देवीरापः शुद्धा वोढुं सुपरिविष्टा देवेषु सुप-
रिविष्टा वयं परिवेष्टारो भूयास्म ॥ १३ ॥

उ० एतं यज्ञं स्तुत्वाथेदानीमपः प्राह । हे देव्यः आपः,
शुद्धा सत्य वोढुं वहत यज्ञम् । सुपरिविष्टाः साधु सर्वतो
निविष्टा पात्रेजनीपात्रे देवेषु पशुं प्रापयतेति संबन्धः ।
किञ्च वयं सुपरिविष्टा देवेष्वितीहाप्यनुवर्तते । देवेषु मध्ये-
ऽवस्थिता तैरेव सुपरिविष्टा देवैः तेषामेव देवानां मध्यतः
परिवेष्टारो भूयास्म वयमित्याशीः ॥ १३ ॥

म० एवं यज्ञं स्तुत्वेदानीमाप स्तूयन्ते । अर्धमन्वेवत्यम-
र्धमाशीर्देवत्यम् । हे आपो देव्यः, वयं देवेषु वोढुं पशुमिति
शेषः । एतं पशुं देवान्प्रति वहत प्रापयत । 'वह प्रापणे' अस्य
लुडि तडि मध्यमवहुवचने अडभावे रूपम् । किभूता यूयम् ।
शुद्धा स्वभावतः तथा सुपरिविष्टा साधु परितः सर्वतो
निविष्टा पात्रेजनीपात्रे । किञ्च वयमपि सुपरिविष्टा देवेष्विति
पदमिहाप्यनुवर्तते । वयमपि देवेषु मध्येऽवस्थितास्तैरेव देवैः
सुपरिविष्टा तर्पिता सतस्तेषामेव देवानां परिवेष्टारः परिवेष्ट-
णकर्तारो भूयास्मेत्याशी ॥ १३ ॥

चतुर्दशी ।

वाचं ते शुन्धामि प्राणं ते शुन्धामि चक्षुस्ते
शुन्धामि श्रोत्रं ते शुन्धामि नाभिं ते शुन्धामि
मेढूं ते शुन्धामि पायुं ते शुन्धामि चरित्रांस्ते
शुन्धामि ॥ १४ ॥

उ० पशोः प्राणान् शुन्धयति पत्नी यथालिङ्गम् । वाचं
ते शुन्धामि वाच तव शोधयामि उदकेन उन्दनेन । एवं
सर्वत्र व्याख्येयम् । मेढूशब्देन शिश्रुमुच्यते । पायुशब्देन
हृदयप्रदेशः । चरित्राः पादाः । सुपरिचरन्ति गच्छन्त्येभिरिति
चरित्राः । चरित्रशब्देन पादा उच्यन्ते ॥ १४ ॥

म० 'पशो प्राणाञ्छुन्धति पत्नी मुखं नासिके चक्षुषी
कर्णौ नाभि मेढूं पायुं पादान्सं हृत्वा वाचं ते शुन्धामीति प्रति-
मन्त्रमिति' (का० ६।६।२-३) । पत्नी पशुसमीप उप-
विश्य मृतस्य पशो प्राणान्मुखादीन्यष्टौ प्राणायतनानि प्रति-
मन्त्रं शुन्धति शोधयति अद्धि स्पृशतीति सूत्रार्थः । पशुदेव-
त्यानि । हे पशो, अहं ते तव वाचं वाग्निन्द्रियं शुन्धामि
शोधयामि । एवमग्रेऽपि प्राणं प्राणवायुं प्राणेन्द्रियं चक्षुरिन्द्रियं
श्रोत्रेन्द्रियं नाभिं नाभिच्छिद्रं मेढूं लिङ्गम् पायुं गुदम् चरन्ति
गच्छन्त्येभिरिति चरित्राः पादा एवं त्वदीयानि सर्वेन्द्रियाणि
शुन्धामि ॥ १४ ॥

पञ्चदशी ।

मनस्त आप्यायतां वाक्त आप्यायतां प्राणस्त
आप्यायतां चक्षुस्त आप्यायतां श्रोत्रं त आप्या-
यताम् । यत्ते क्रूरं यदास्थितं तत्त आप्यायतां निष्प्रा-
यतां तत्ते शुध्यतु शमहोभ्यः । ओषधे त्रायस्व
स्वधिते मैनं हिंसीः ॥ १५ ॥

उ० अध्वर्युयजमानौ पशुसाप्याययतः । मनस्ते मनः ते तव
आप्यायतां हे पशो । एवं वागादीन्यपि व्याख्येयान्यङ्गानि ।
यत्ते क्रूरम् । यत् तव हे पशो, क्रूरं विकृतमशान्तं वा ।
यच्चावयवरूपमास्थितम् अध्ववसितम् शमित्रा यत्र स्थितः

शमितेत्यर्थः । तत् आप्यायताम् निष्ठायताम् । 'छ्यै संघाते' । संहृतं भवतु संहननं भवतु । तत्ते शुध्यतु । तच्च तव शुध्यतु । जघनेन पशुमुदकं निनयतः । शमहोभ्यः शं सुखम् अहरादिभ्यः कालविशेषेभ्यः अस्माकमस्त्विति शेषः । पशोर्वा अहरादिभ्यः सुखं भवतु । अग्नेन नाभिं तृणं निदधाति । ओपधे त्रायस्व व्याख्यातः । प्रज्ञातयाऽभिनिदधाति । स्वधिते मैनम् । व्याख्यातः ॥ १५ ॥

म० 'शेषेण यजमानस्य शिरःप्रमृत्यनुषिञ्चतो मनस्त इति शिर इति' (का० ६।६।४—५) । पात्रेजनशेषेण यजमान चकारादध्वर्युश्च पशो शिरःआद्यङ्गान्यनुषिञ्चत । तत्र शिरसो मन्त्रमाह मनस्त इति शिर इति सूत्रार्थः । पशुदेवतानि हे पशो, ते तव मनः आप्यायतां शाम्यतु । विलिङ्गलादस्य विनियोग उक्तः । वाक्त आप्यायतामित्यादिमन्त्राणा लिङ्गादेव विनियोग सिद्ध इति सूत्रकृता नोक्तः । वाक्त इति मुखं प्राणस्त इति नासिके चक्षुस्त इति चक्षुषी श्रोत्रं त इति कर्णौ एतानि मुखादीनि तव शाम्यन्तु । 'यत्ते क्रूरमित्यङ्गानीति' (का० ६।६।६) । सर्वाङ्गान्यवशिष्टान्यनुषिञ्चत इत्यर्थः । हे पशो, यत्ते तव क्रूरं बन्धननिरोधादिकं क्रूरमस्माभि कृतं यच्च आस्थितं छेदादिकं कर्तुमुपस्थितं शमित्रा तत्सर्वं ते तवाप्यायतां शाम्यतु । किञ्च तत्सर्वं निष्ठायता संहृतं भवतु । 'छ्यै संघाते' अनुन्नं भवत्वित्यर्थः । तत्सर्वं तव शुध्यतु शुद्धं भवतु । 'शमहोभ्य इति पश्चात्पशोर्निषिञ्चत इति' (का० ६।६।७) पशोर्जघनदेशे पात्रेजनशेषमुभावपि निषिञ्चतामिति सूत्रार्थः । अहोभ्य दिवसादिकालविशेषेभ्यः शं सुखमस्माकं पशोर्वा भूयादिति शेषः । 'उत्तानं पशुं कृत्वाग्नेन नाभिं तृणं निदधात्योषध इति' (का० ६।६।८) । नाभेरग्नेऽङ्गुलचतुष्टये तृणं निदध्यादिति सूत्रार्थः । मन्त्रो व्याख्यातः (अ० ४ क० १) । 'स्वधित इति प्रज्ञातयाभिनिधाय छिन्वेति' । (का० ६।६।९) । प्रज्ञातया प्रस्तुतया कृतचिहया घृताक्तयासिधारयाभिनिधाय तृणोपर्यसिधारा निधाय तूष्णीं सतृणामुदरत्वचं छिन्द्यादिति सूत्रार्थः । एनं पशुं स्वधिते मा हिंसी ॥ १५ ॥

षोडशी ।

रक्षसां भागोऽस्ति निरस्तं रक्ष इदमहं रक्षोऽभितिष्ठामीदमहं रक्षोऽववाध इदमहं रक्षोऽधमं तमो नयामि । घृतेन द्यावापृथिवी प्रोणुवाथां वायो वेस्तोकानामग्निराज्यस्य वेतु स्वाहा स्वाहाकृते ऊर्ध्वनभसं मारुतं गच्छतम् ॥ १६ ॥

उ० रक्षसां भागः । व्याख्यातम् । अपास्यति । निरस्तं रक्षः । 'असु क्षेपणे' निक्षिप्तं रक्षः । यजमानोऽभितिष्ठति ।

इदमहम् । यदेतत्तृणमभितिष्ठामि तदिदमहं रक्षः अभितिष्ठामि । न केवलमभितिष्ठामि कितर्हि, इदमहं रक्षः अवाचीनं बाधे । एवमेव इदमहं रक्षः अधमम् अध्यानलक्षणं निकृष्टं तमो नयामि । वपाश्रपण्यावाच्छादयति वपया । घृतेन द्यावापृथिवी । वपाश्रपण्यौ द्यावापृथिव्यावध्यास्ते उच्येते । हे द्यावापृथिव्यौ, युवां घृतेन उदकेन आत्मानं प्रोणुवाथाम् । 'ऊर्णुञ् आच्छादने' । आच्छादयेथां परस्परम् । आहुतिपरिमाणामिप्रायमेतत् । तथाचोक्तम् । 'ते वा एते आहुती हुते उत्क्रामतः' इत्युपक्रम्य 'आहुतिपरिमाणमिदं जगदिति' । तृणाग्रमध्वर्युराहवनीये प्रास्यति । वायो वेः तोकानाम् । हे वायो, वेः । 'विद ज्ञाने' अस्य 'दश्र' इति रूपे कृते रूपम् । विद्धि अवगतार्थो भव । स्तोकानां विप्रुषां वपासंबन्धिनाम् । ते ह्यत्र प्रतिष्ठन्ति । वपामभिधारयति । अग्निराज्यस्य । आहवनीयोऽग्निः आज्यस्य घृतस्य वेतु पिवतु स्वाहा सुहुतमेतद्धविर्भवतु । वपाश्रपण्यावनुप्रास्यति । स्वाहाकृते । हे वपाश्रपण्यौ युवां स्वाहाकृते सत्यौ आहुतिभावमुपगते सत्यौ ऊर्ध्वनभसम् ऊर्ध्वं नभ आकाशो यस्य स ऊर्ध्वनभाः तमूर्ध्वनभसं आकाशं मारुतं वायुं वा गच्छतम् प्राप्नुतम् । वायुर्हि प्रतिष्ठा यज्ञस्य ॥ १६ ॥

म० 'अग्रं सव्ये कृत्वा दक्षिणेन मूलमुभयतोऽनक्ति लोहितेन रक्षसामिति' (का० ६।६।९) । यत्तृणं नाभ्यग्रे स्थापितं तस्य छिन्नस्य तृणस्याग्रं वामहस्तेन धृत्वा दक्षिणहस्तेन मूलं धृत्वा तद्विगुणीकृत्याग्रे मूले च पशुच्छेदननिष्पन्नेन रक्तेनाज्यादिति सूत्रार्थः । रक्षोदेवत्वम् । हे लोहिताक्त तृण, त्वं रक्षसा भागोऽस्ति । 'निरस्तमित्यपास्यतीति' (का० ६।६।१०) । लोहिताक्तं तृणमुत्करे त्यजेदिति सूत्रार्थः । यद्यज्ञविघातकं रक्षोऽस्ति तन्निरस्तं परित्यक्तम् । 'इदमहमित्यभितिष्ठति यजमान इति' (का० ६।६।११) । उत्करे क्षिप्तं रुधिराक्तं तृणं यजमानोऽभितिष्ठतीति सूत्रार्थः । यत्तृणरूपं रक्षोऽध्वर्युणा निरस्तं तदिदं रक्षोऽहं यजमानोऽभितिष्ठामि अभित पादेनोत्क्रम्य तिष्ठामि । न केवलमभितिष्ठामि कितु अहमिदं रक्षोऽववाधे अवाचीनं यथा भवति तथा नाशयामि । किञ्च अहमिदं रक्षोऽधममत्यन्तनिकृष्टं तमो नरकं नयामि प्रापयामि । 'वपासुत्खिद्य वपाश्रपण्यौ प्रोणोति घृतेन द्यावापृथिवी इति' (का० ६।६।१२) । पशुदरादृपां निष्काश्य तया वपया वपाश्रपण्यावाच्छादयेदिति सूत्रार्थः । वपाश्रपण्योर्द्यावापृथिव्यावध्यास्ते उच्येते । हे द्यावापृथिवी, युवा घृतेनोदकेनात्मानं प्रोणुवाथामाच्छादयेथां परस्परम् । 'ऊर्णुञ् आच्छादने' । आहुतिपरिणामामिप्रायमेतत् । तथा चोक्तं 'ते वा एते आहुती हुते उत्क्रामत इत्युपक्रम्याहुतिपरिणाममिदं जगदिति । तृणाग्रं चाध्वर्युर्वायो वेरिति' (६।६।१५) । वामहस्तघृतं तृणाग्रमाहवनीये क्षिपेदिति सूत्रार्थः । वायुदेवत्वम् ।

हे वायो, त्वं स्तोकाणां वपासवन्धिना विप्रुषा वे कर्मणि षष्ठी । स्तोकान्विद्धि जानीहि ज्ञात्वा च पिवेत्यर्थः । ते ह्यत्र तिष्ठन्ति । 'विद् ज्ञाने' इत्यस्य लुङि मध्यमैकवचने 'दश्च' (पा० ८।२।७५) इति दस्य रुत्वे कृते रूपम् । अड-भाव आर्षे । वेः विद्धि । 'वपाभ्युवेणाभिघारयत्यग्निराज्यस्येति' (का० ६।६।१७) । अग्निराहवनीय आज्यस्य वेतु आज्यं पिवतु स्वाहा सुहुतमस्तु । 'हुत्वा वपाश्रपण्यावनुप्रा-स्यति प्राची विशाखा प्रतिचीमितरा स्वाहाकृते इति' (का० ६।६।२८) वपा हुत्वोत्तरत उपविश्य वपाश्रपण्यावाह-वनीय एव क्षिपेत् । तत्प्रकार विशाखा द्विशृङ्गां प्रागग्रा क्षिपेदितरामेकशृङ्गा प्रत्यगग्रामिति सूत्रार्थः । स्वाहोकारेणाहुति-भावमुपगते सत्यौ युवा मारुतं गच्छतं वायुं प्राप्नुता । वायुर्हि प्रतिष्ठा यज्ञस्य । किभूतम् । ऊर्ध्वनभसमूर्ध्वं नभ आकाशो यस्य स ऊर्ध्वनभा. तं नभोमध्ये वर्तमानमित्यर्थः ॥ १६ ॥

सप्तदशी ।

इदमापः प्रवहतावद्यं च मलं च यत् । यच्च-भिदुद्रोहानृतं यच्च शेषे अभीरुणम् । आपो मा तस्मादेनसः पवमानश्च मुञ्चतु ॥ १७ ॥

उ० चात्वाले मार्जयन्ते इदमापः । त्र्यवसाना महाप-ङ्क्तिरव्देवत्या पावमानश्चान्त्यः पादः । हे आपः, इदं पशुसं-ज्ञपननिमित्तं पापं प्रवहत अपनयत । किञ्च अवद्य च अवदनीयं च यत् अभिशापादि मलं च यत् यच्च मल शरी-रसलग्नं प्रसिद्धं तच्च प्रवहत । यच्चाभिदुद्रोहानृतम् । 'द्रुह जिघांसायाम्' । यदपि चाभिदुग्धवानस्मि असत्यमु-च्चार्य । यच्च शेषे अभीरुणम् । आक्रोशेन यच्च शपितवा-नस्मि अभीरुणमनपराधिनम् । अनपराधी हि न विभेति । यद्वा अभिलुनाति छिनत्ति कर्माणि यदुच्चरितं सत् तदभी-रुणम् । आपः मां तस्मात् एनसः पापात् पवमानश्च मुञ्चतु । पवमानः सोमो वायुर्वा मां मुञ्चतु पृथक्करोतु ॥ १७ ॥

म० 'चात्वाले मार्जयन्ते सपत्नीका इदमाप प्रवहतेति' (का० ६।६।२९) । सर्वे ऋत्विजश्चात्वालसमीपेऽङ्घ्रिरात्मानमभ्युक्षन्तीति सूत्रार्थः । अव्देवत्या त्र्यवसाना महापङ्क्ति पावमानश्चान्त्य पादः । यस्याः षट् पादा अष्टाक्षरा सा महा-पङ्क्तिः । हे आपः, इदं पशुसंज्ञपननिमित्तं पापं प्रवहत । किञ्च यच्चावद्यमवदनीयमभिशापादि यच्च मलं शरीरलग्नं प्रसिद्धं तच्च प्रवहत अपनयत । किञ्च यदहमनृतमसत्यमुक्त्वाभिदुद्रोहं द्रुग्ध-वानस्मि 'द्रुह जिघांसायाम्' यच्चाहमभीरुणं विभेतीति भीरुर्नभी-रुरभीरुस्तमभीरुणमनपराधिनमनपराधिनमपराधी हि विभेति एवंविधं शेषे शपितवानस्मि । अनपराधिनं प्रति यन्मयाभि-शापो दत्त आप तस्मादेनस पापात् मा मा मुञ्चतु पृथक्कु-र्वन्तु पवमानश्च सोमो वायुर्वा तस्मात्पापान्मा मुञ्चतु ॥ १७ ॥

अष्टादशी ।

सं ते मनो मनसा सं प्राणः प्राणेन गच्छताम् । रेडस्यग्निष्ठा श्रीणात्वापस्त्वा समरिणन्वार्तस्य त्वा ध्राज्यै पूष्णो रभ्या ऊष्मणो व्यथिपत्प्रयुतं द्वेषः १८

उ० पशुहृदयमभिघारयति । सं ते मनः । संगच्छतां ते तव मनः मनसा । अनेन पृषदाज्येनाभिघारितम् । संग-च्छतां च प्राणः प्राणेन पृषदाज्येनाभिघारितस्य पशोः प्राणः । वसां गृह्णाति रेडसि । रिपतिर्हिसार्थः । या त्वं रिष्टासि हिंसितेवाभासि अल्पत्वात् । अल्पत्वं च पूष्णः श्रुतिः प्रति-पादयति । रेडसीति लेलयेव हियूः । लेलयशब्दश्चाल्पव-चनः अग्निष्ठा श्रीणातु । यां च त्वामग्निः श्रपयन् श्रीणाति भूयसीकरोति । आपः त्वा समरिणन् । यां च त्वामापः समरिणन्समभरन् । रिणातिर्विभर्त्यर्थः । आपो हि पच्यमा-नेभ्यः पश्वङ्गेभ्यः यं रसमाददते मा वसेत्युच्यते । तां त्वां वातस्य ध्राज्यै । गृह्णामीति शेषः । ध्राजिर्गतिः । वातस्या-न्तरिक्षेण गतिर्भवत्विति । पूष्णो रभ्यै । पूषा आदित्य । रहतिर्गत्यर्थः । आदित्यस्य चुलोकेन गतिर्भवत्विति गृह्णामि । ऊष्मणो व्यथिपत् । ऊष्मा अन्तरिक्षम् । तद्धि ब्रह्मण ऊष्मेव । अन्तरिक्षार्धं च वसा गृह्यते । होममन्त्रे अन्तरिक्षस्य हविरसीति लिङ्गात् । ऊष्मणोऽन्तरिक्षस्य या भोक्त्री शक्तिस्तां व्यथिपत् व्यथतु । इयं वसान्तरिक्षस्य तृप्तिं कृत्वा-तिरिक्ता भवत्वित्यर्थः । अन्तरिक्षे च तुप्ते तत्प्रभवत्वाद्वायु-सूर्ययोरपि स्वकर्मक्षमता भवति । तस्मादुच्यते वातस्य त्वा ध्राज्या इत्यादि । प्रयौति । प्रयुतं द्वेषः । 'द्विप अप्रीतौ' । निवृत्तं पृथग्भूतं । वसाया द्वेषः ॥ १८ ॥

म० 'स ते मन इति हृदयमभिघार्य सर्वमिति' (का० ६।८।६) जुहूस्थेन पृषदाज्येन पूर्वं हृदयमभिघार्य तूष्णीं सर्वं पशुमभिघारयेदिति सूत्रार्थः । हृदयदेवत्यम् । हे हृदय, ते तव पशोर्मन देवाना मनसा सङ्गच्छताम् पृषदाज्येनाभि-घारितं सत् । ते तव प्राणोऽपि देवाना प्राणेन सङ्गच्छतां सङ्गतोऽस्तु अभिघारितः । 'रेडसीति वसा गृहीत्विति' (का० ६।८।१२) । मासपाकभाण्डे स्थित स्नेहात्मको द्रव-विशेषो वसा ता गृहीयादिति सूत्रार्थः । वसादेवत्यम् । हे वसे । त्वं रेड् असि । रिपतिर्हिसार्थः कर्मणि विच् । रिष्टासि हिंसि-तेवाभासि अल्पत्वात् । पूष्णोऽल्पत्वं श्रुत्योक्तम् । 'रेडसीति लेलयेव हि यूरिति' (३।८।३।२०) लेलयशब्दश्चाल्प-वाचकः । अग्नि त्वा त्वा श्रीणातु 'श्रीं पाके' ऋयादिः । श्रप-यन् भूयसी करोति । यद्वाग्निराहवनीयस्त्वा श्रीणातु स्वीकरोतु । किञ्च आप त्वा त्वा समरिणन् 'रो वधे गतौ' ऋयादिः । अत्र रिणातिर्विभर्त्यर्थः । समभरन्नपुष्णन् । यद्वा आप त्वा समरि-णन् सम्यक् प्राप्नुवन्तु । तव शोषो मा भूदित्यर्थः । आपो हि

पञ्चमानेभ्यः पश्वङ्गेभ्यो यं रसमुत्पादयन्ति सा षेत्पुच्यते । ता ला गृहामीति शेष । किमर्थम् । वातस्य ध्राज्यै गत्यै वातस्यान्तरिक्षे गतिर्भवत्विति । तथा पूष्णो रक्ष्ये आदित्यस्य गत्यै । रहतिर्गत्यर्थे । आदित्यस्य द्युलोके गतिर्भवत्विति वाय्वादित्ययोरप्रतिहतगमनसिद्ध्यर्थे त्वा गृहामीत्यर्थे । किञ्च ऊष्मणो व्यथिष्यत् । ऊष्मान्तरिक्षं तद्धि ब्रह्मण ऊष्मेव ऊष्माणमन्तरिक्षं वसा व्यथरतु कर्मणि षष्ठी । यद्वा व्यत्ययेन प्रथमार्ये षष्ठी । ऊष्मा व्यथिष्यत् व्ययता । वसा पीला तृष्णाधिक्येन यथा सीदति । वसारूपं हविस्तथाविधं भवत्वित्यर्थे । हि वसा गृह्यते होममन्त्रे अन्तरिक्षस्य हविरसीति लिङ्गात् । इयं वसाऽन्तरिक्षस्य तृप्ति कृत्वातिरिक्ता भवत्वित्यर्थे । अन्तरिक्षे च तृप्ते तत्प्रभवत्वाद्वायुसूर्ययोरपि स्वकर्मक्षमता भवति तस्मादुच्यते वातस्य ते ध्राज्या इत्यादि । 'व्यथ भयचलनयोः' अस्य 'लिङ्गर्थे लेट्' (पा० ३ । ४ । ७) इति । लेटि 'सिन्वहुलं लेटि' (पा० ३ । ४ । ३४) इति । सिन्प्रत्यये 'इतश्च लोप परस्मैपदेषु' (पा० ३ । ४ । ९७) इति । तिप इकारलोपे 'लेटोऽडाटौ' (पा० ३ । ४ । ९४) इति अडागमे व्यथिषदिति रूपम् । 'द्विरभिघार्य प्रयुतमिति पार्श्वेन स०सृजल्यसिना वेति' (का० ६ । ८ । १२) वसां द्विरभिघार्य पार्श्वेनासिना वाज्यं वसा च मिश्रयेदिति सूत्रार्थे । द्वेषो दौर्भाग्यं प्रयुतं पृथग्भूतं वसाया सकाशाद्धृतमिश्रणेन ॥ १८ ॥

एकोनविंशी ।

घृतं घृतपावानः पिबत वसां वसापावानः पिबतान्तरिक्षस्य हविरसि स्वाहा । दिशः प्रदिश आदिशो विदिश उदिशो दिग्भ्यः स्वाहा ॥ १९ ॥

उ० वसां जुहोति । घृतं घृतपावानः । वसायां हि घृतं विद्यते द्विरभिघारणस्य विहितत्वात् । अतएवमाह । घृतं पिबत हे घृतपावानः । 'धेद् पाने' । 'आतो मनिन्कनिप्' इत्यादिना वनिप् । पातार उपभोक्तारः । वसां पिबत हे वसायाः पातारः । हे वसे, त्वम् अन्तरिक्षस्य हविरसि स्वाहा सुहुतमेतद्धविर्भवतु । दिशो व्याधारयति । दिशः प्रदिशः । अत्र स्वाहाकारः सर्वत्र साकाङ्गत्वादिति कात्यायनः । अतएवं व्याख्या । दिग्भ्यः स्वाहा प्रदिग्भ्यः स्वाहा । आदिग्भ्यः स्वाहा । विदिग्भ्यः स्वाहा । उदिग्भ्यः स्वाहा । दिग्भ्यः स्वाहा इति ॥ १९ ॥

म० 'वसैकदेशं जुहोमि घृतं घृतपावान इति' (का० ६ । ८ । १७) । वसाहोमहवन्या वसाया एकदेशं जुहुयादिति सूत्रार्थे । वैश्वदेवं यजु । वसाया द्विरभिघारितत्वाद्धृतमस्ति तत्र । अत एवमाह । हे घृतपावान, घृतं पिबन्तीति घृतपावान 'पा पाने' । 'आतो मानिन्' (पा० २ । २ । ७४) इत्यादिना वनिप् । घृतस्य पातारो देवा, यूयं घृतं पिबत । हे वसा-

पावान वसाया पातारो देवा, यूयं वसा पिबत । एवं देवानुक्त्वा वसामाह हे वसे, त्वमन्तरिक्षस्य हविरसि स्वाहा सुहुतमस्तु । 'दिशो व्याधारयति वसाशेषेण वाजिनवदिति' (का० ६ । ८ । २१) । यथा वाजिनशेषेण दिग्व्याधारणमुक्तं तथेत्यर्थः । तद्यथा 'दिशो व्याधारयति दिश इति प्रतिमन्त्रं प्रदक्षिणं पुरस्तात्प्रथममुत्तमाभ्या मध्ये पूर्वार्धे चेति' (का० ४ । ४ । १६-१७) । षट् दिग्देवतानि अत्र 'स्वाहाकार सर्वत्र साकाङ्गत्वादिति' (का० ४ । ४ । १८) वचनात् स्वाहा सर्वत्र युज्यते । दिग्भ्य स्वाहा प्रदिग्भ्यः स्वाहा आदिग्भ्य स्वाहा विदिग्भ्य स्वाहा उदिग्भ्य स्वाहा सर्वाभ्यो दिग्भ्यः सुहुतमस्त्वित्यर्थे ॥ १९ ॥

विंशी ।

ऐन्द्रः प्राणो अङ्गे अङ्गे निर्दीध्यदैन्द्र उदानो अङ्गे अङ्गे निर्धीतः । देव त्वष्टर्भूरि ते स०समेतु सलक्ष्मा यद्विष्टुरूपं भवति । देवत्रा यन्तमवसे सखायोऽनु त्वा माता पितरो मदन्तु ॥ २० ॥

उ० पशुं संमृशति । ऐन्द्रः प्राणः । इन्द्र आत्मा तस्य स्वभूतः प्राणः ऐन्द्रः प्राणः । अस्य पशोः अङ्गे अङ्गे । वीप्सा । यावन्ति पशोरङ्गानि तेषु सर्वेषु । निर्दीध्यत् 'दीधीद् दीप्ति-देवनयोः' इत्यस्य धातोर्दधात्वर्थे वर्तमानात्कर्मणि लकारश्चा-न्दसः । निर्धीयते निहितः । ऐन्द्रश्चास्य उदानः अङ्गे अङ्गे निर्धीतः निहितः । एवं तावदनेन यजुषा पश्वङ्गेषु प्राणं दत्त्वा अथेदानीं देवत्वष्टरित्यादिकायास्त्रिष्टुभोर्धर्चनं त्वष्टारमाह । त्वष्टा हि रूपाणामीष्टे । हे देवत्वष्ट, भूरि ते स०समेतु । बहुप्रकारं तव संबन्धि रूपं यद्विकृतमसिना तत्संगत्य एकी-भवतु । कथंभूतम् । सलक्ष्म समानलक्षणं सत् यद्विष्टुरूपं भवति तत्समेत्विति संबन्धः । एवं त्वां हे पशो, प्राणै-श्चाङ्गैश्चानेन मन्त्रेण कृत्स्नीकृतं सन्तं दृढीकृतं सन्तं देवत्रा यन्तम् देवान् प्रति गच्छन्तम् । अवसे अवनाय प्रीत्यै । सखायः समानख्यानाः पशवः अनुमदन्तु अभ्यनुजानन्तु त्वां मातापितरश्च । बहुवचनं पूजार्थम् ॥ २० ॥

म० 'ऐन्द्र प्राण इति पशुं संमृशतीति' (का० ६ । ९ । १) पशुरूपं हवि सृष्टीदिति सूत्रार्थे । इन्द्र आत्मा तत्सवन्धी प्राण प्राणवायुरस्य पशोरङ्गे अङ्गे सर्वेष्वङ्गेषु निर्दी-ध्यत् निहित । 'दीधीद् दीप्तिदेवनयो' । अस्य धातोर्दधात्वर्थे वर्तमानात्कर्मणि लेट् परस्मैपदं व्यत्ययेन 'लेटोऽडाटौ' (३ । ४ । ९४) इत्यट् । तथा ऐन्द्र इन्द्रसवन्धी उदानवायु पशोः सर्वेष्वङ्गेषु निर्धीत निक्षिप्त 'धीद् आदरानादरयोः' । 'अङ्ग इत्यादौ च' (पा० ६ । १ । ११९) इत्यङ्गशब्दस्य एट् अति प्रकृत्या ॥ एवमनेन यजुषा पश्वङ्गेषु प्राणान्दत्त्वा त्वष्टारमाह । त्वाष्ट्री त्रिष्टुप् हे त्वष्ट, त्वष्टृनामक देव, यत् पश्वङ्गजातं सलक्ष्मा

समानलक्षणं सत् छेदनेन विपुरुषं नानारूपं भवति भवति तत् सर्वं ते तवानुग्रहेण भूरि बहुलमत्यन्तं ससमेतु सम्यगेकीभवतु । 'प्रसमुपोद पादपूरणे' (पा० ८ । १ । ६) इति समित्यस्य द्वित्वम् । पुन पशुमाह । हे पशो, एवं प्राणैः स्वाज्ञे-श्वानेन मन्त्रेण दृढीकृत देवत्रा यन्तं देवान्प्रति गच्छन्तं त्वा त्वा सखायो मित्रभूता इतरे पशवो मातापितरश्च अनुमदन्तु अभ्यनुजानन्तु । बहुवचनं पूजार्थम् । अवसे अवितुं प्रीणयितुम् । तुमर्थे असेप्रत्यय । यद्वा अवितुं तन्मुखेन स्वर्गप्राप्त्या स्वकुलं सर्वमवितुमित्यर्थ ॥ २० ॥

एकविंशी ।

समुद्रं गच्छ स्वाहान्तरिक्षं गच्छ स्वाहा देवेषु संवितारं गच्छ स्वाहा मित्रावरुणौ गच्छ स्वाहा होरात्रे गच्छ स्वाहा छन्दांसि गच्छ स्वाहा यावापृथिवी गच्छ स्वाहा यज्ञं गच्छ स्वाहा सोमं गच्छ स्वाहा दिव्यं नभो गच्छ स्वाहाग्नि वैश्वानरं गच्छ स्वाहा । मनो मे हार्दि यच्छ दिवं ते धूमो गच्छतु स्वुज्योतिः पृथिवी भस्मनापृष्ण स्वाहा ॥ २१ ॥

उ० प्रतिप्रस्थातोपयजति । समुद्र गच्छ । हरिरुच्यते । समुद्र गच्छ तर्पणायेति शेषः । एवमुत्तरेष्वपि योज्यम् । सुखं विमृष्टे मनो मे मम हार्दि हृदये गच्छ निवधीहि । निवध्यमानो हि स्वादायतनात् च्यवते । 'तथोहोपयष्टात्मानं नानुप्रवृणक्ति' इति श्रुतिः । स्वर जुहोति । दिव ते । स्वरुच्यते । द्युलोकं तव धूमो गच्छतु । कृष्ट्यै स्वज्योतिः । स्वशब्देनादित्योऽभिधीयते । ज्योतिः आदित्यं गच्छतु तव । पृथिवी च भस्मना आपृष्ण आपूरय स्वाहा ॥ २१ ॥

म० 'प्रतिप्रस्थातोपयजति शुद्धतृतीयस्य प्रच्छेदमनुयाजेपु समुद्रं गच्छेति प्रतिमन्त्रमिति' (का० ६ । ९ । १०) अनुयाजेषु ह्ययमानेषु प्रतिप्रस्थाता पूर्वं स्थापितं शुद्धतृतीयभागमेकादशवा तिर्यक्प्रच्छिद्य प्रतिमन्त्रं जुहोतीति सूत्रार्थः । हे हविर्गुडावयरूप, त्वं समुद्रादिनामकान्देवान्गच्छ प्राप्तुहि । तर्पणायेति शेषः । स्वाहा सुहुतमस्तु । 'प्रतिवपङ्कारहुत्वा मनो म इति सुखोपस्पर्शनमिति' (का० ६ । ९ । ११) प्रतिवपङ्कारमेकैकं हुत्वा सर्वान्ते सुखं स्पृशेदिति सूत्रार्थः । हे समुद्रादिदेवतासमूह, हार्दि हृदयसवन्धि मे मनो यच्छ निवधीहि । निवद्धं मनो हि स्वादायतनात् च्यवते । 'अनुयाजान्ते स्वर जुहोति दिव ते धूमः इति' (का० ६ । ९ । १२) स्वरुदैवतम् हे स्वरो, ते तव धूमः दिवं द्युलोकं गच्छतु वृष्ट्यै । तव ज्योति ज्वाला स्व आदित्यं गच्छतु । स्व शब्देनादित्योऽभिधीयतेऽन्तरिक्षं वा । भस्मना पृथिवीमापृष्ण समन्तात्पूरय । स्वाहा सुहुतमस्तु ॥ २१ ॥

द्वाविंशी ।

मापो मौपधीर्हिष्मीर्धान्नो धान्नो राजंस्ततो वरुण नो मुध्व । यदाहुरध्या इति वरुणेति शर्पामहे ततो वरुण नो मुध्व । सुमित्रिया न आप ओपधयः सन्तु दुर्मित्रियस्तस्यै सन्तु योऽस्मान्द्वेष्टि यं च वयं द्विष्मः ॥ २२ ॥

उ० हृदयशलमुपगृहति । मापो मौपधीः । इदं वै पशोः सजायमानस्येत्युपक्रम्य हृदयशलं शुक्लयमवैतीत्युक्तम् । अत एवमुच्यते । मा हिष्मीरपः माच ओपधीः हिष्मीः । इदानीं वरणमाह । हे वरण राजन्, धान्नोधान्नः । धामशब्दः स्थानवचनः । यतो यतः पापयमन्वितात्स्थानाद्भिभीमः ततः नतः नोऽस्मान्विमुञ्च । यदाहुः गायत्री वारुणी अनवसाना । यदाहुरध्या इति अध्या गोनामः । प्रकरणादिहान्वन्ध्याविषयं बहुवचनम् । अनृचन्ध्यावहुष्ये अर्थवत् । एकानृचन्ध्यापक्षे तु पूजार्थम् । यद्देवस्मृतिलोकवाक्यानि अध्या अवध्या अहन्तव्या वन्ध्या पूजनीया इति । इतिकरणो वाक्यस्यार्थमभिनयेन दर्शयति । वयं तु हे वरण इति शपामहे । इतिः करणप्रदर्शनार्थः । शपतिर्हिष्मार्थः । एवमनेन विधिना हिष्मः अध्याः अतएव वयं याचामहे । ततो वरण नो मुञ्च । ततन्मन्त्रादेनमो वरण, नः अस्मान्विमुञ्च । अथाभिमन्त्रयते । सुमित्रिया साधुमित्रत्वेनावस्थिता । न अस्माक आप ओपधयश्च सन्तु । दुर्मित्रिया दुष्टमित्रत्वेनावस्थितास्तस्यै सन्तु योऽस्मान्द्वेष्टि शत्रुः यं च शत्रुं द्विष्मो वयम् ॥ २२ ॥

म० 'अभ्यवेत्स शुक्लार्द्रमन्वां हृदयशलमुपगृहति शुगति तमभिगोच योऽस्मान् द्वेष्टि यं च वयं द्विष्मो मापो मौपधीरिति चेति' (का० ६ । १० । ३) जले प्रविश्य आलव्वस्य पगोर्हृदयस्थं मास यस्मिन् श्रितं स हृदयशलस्तं शुक्लार्द्रभ्रूषेद्यो सन्धौ निगूहेत् भ्रूमावबोमुखं क्षिपेत् शुगति माप इति मन्त्रान्यामिति सूत्रार्थः । हृदयशलदैवतं यजुः । हे हृदयशल, त्वमपो जलानि ओपधीश्च मा हिष्मी । 'धान्नो धान्न सुमित्रिया न इत्युपस्पृशन्त्यप इति' (का० ६ । १० । ५) सर्वे ऋत्विग्यजमाना मन्त्राभ्यां जल स्पृशन्तीति सूत्रार्थः । वरणदेवतं यजुः । हे राजन् वरुण, धान्नो धान्न यस्माद्यस्मात् खदीयपाशसमन्वितात्स्थानात् वयं विभीमस्तस्मात्तस्मात्स्थानात् नोऽस्मान्मुञ्च मोचय । यदाहुः । वरणदेवत्वा गायत्री अवसानहीना । अध्या इति गोनामः प्रकरणादिहान्वन्ध्याविषयम् । बहुवचनमनृचन्ध्यावहुष्येऽर्थवत् । एकानृचन्ध्यापक्षे तु पूजार्थम् । अध्या इति यदाहुः वेदस्मृतिलोकवाक्यानि अध्या अहन्तव्या अवध्या पूजनीया इति वदन्ति । इतिकरणेन वाक्यस्यार्थमभिनयेन दर्शयति । हे वरण, वयं तु इति शपामहे । इतिकरणं

प्रदर्शनार्थम् । शपतिर्हिसार्थ । इति एवमनेन विधिना अग्न्या हि स्म । अतएव तां याचामहे हे वरुण, ततस्तस्मादग्न्या वध-जातादेनसो नोऽस्मान्मुञ्च मोचय । सुमित्रिया आप ओषध-यश्च नोऽस्माकं सुमित्रिया साधुमित्रत्वेनावस्थिता सन्तु । य. शत्रुरस्मान्द्वेष्टि वयं च यं शत्रुं द्विष्म द्वेषं कुर्म तस्मै उभ-यात्मकाय शत्रवे आप ओषधयश्च दुर्मित्रिया अमित्रत्वेनाव-स्थिता सन्तु । धान्नो धान्न इति मन्त्र श्लोपगूहनमन्त्रस्य शेषो वा । सुमित्रिया इति मन्त्रोऽपामभिमन्त्रणे वा ॥ २२ ॥

एवमग्नीषोमीयः पशु समाप्त ।

त्रयोविंशी ।

हविष्मतीरिमा आपो हविष्माँ २ आ विवासति ।
हविष्मान्देवो अध्वरो हविष्माँ २॥ अस्तु सूर्यः २३

उ० वसतीवरीर्गृह्णाति । 'हविष्मतीः' अनुष्टुप् लिङ्गोक्त-देवता । हविष्मतीः हविषा संयुक्ता इमा आपः । 'यत्र वै यज्ञस्य शिरोऽच्छिद्यते तस्य रसो द्रुत्वापः प्रविवेश' इत्येतद-भिप्रायम् । हविष्मान् हविषा संयुक्तो यजमान आवि-वासति । विवासतिः परिचर्यायाम् । परिचरणं श्रुषूषा । इमा आपः हविष्मान् हविषा संयुक्तो देवोऽध्वरो यज्ञः आभि-रङ्गिः । हविष्मान् अस्तु सूर्यः । एतस्मै वै गृह्णाति य एष तपतीत्येतदभिप्रायम् ॥ २३ ॥

म० अथ सोमाभिषवोपयुक्तानां वसतीवरीसंज्ञानामपां ग्रहणमभिधीयते । 'अग्नीषोमीयस्य वपामार्जनान्ते वसतीवरी-ग्रहणं पुरेऽस्यन्दमानानामनस्तमितेऽस्तमितश्चेज्जिनाह्यात्पुरेजानश्चेद-नीजानोऽन्यस्यापि समीपावसितस्य पुरेजानस्योभयाभाव उल्कु-षीर्हिरण्यं वोपर्युपरि धारयन् हविष्मतीरिति' (का० ८ । ९ । ७ । १०) अग्नीषोमीयस्य पशोर्वपामार्जनपर्यन्ते कर्मणि कृते अनस्तंगते रवौ वहन्तीनामपामेकदेशाद्द्वसतीवरीसंज्ञाना सीमार्थानामपा ग्रहणं कार्यं हविष्मतीरिति मन्त्रेण । यदि रवि-रस्तं गतो यजमानश्च पुरा ईजान सोमयाजी तदा गृहे एव निनाह्यान्मणिकाद्द्वसतीवरीग्रहणम् । निनहनीयो निखननीयो निनाह्य । यदि च यजमान पुरा न सोमयाजी तर्हि समीप-स्थितस्य यष्टुर्मणिकाद्ग्रहणम् । स्वस्य अन्नस्य यज्ञकर्तृत्वाभावे उल्कां कनकं वा वहन्तीनामपा समीपे धारयन्वहन्तीभ्यो वस-तीवरीर्गृहीयादिति सूत्रार्थ । अनुष्टुब्लिङ्गोक्तदेवता । हवि-ष्मान् हविषा संयुक्तो यजमान हविष्मतीर्हविषा संयुक्ता इमा आप अप आविवासति वसतीवरी परिचरति । विवासति परिचर्यायाम् । 'यत्र वै यज्ञस्य शिरोऽच्छिद्यते तस्य रसो द्रुत्वाप प्रविवेश' (३ । ९ । २ । १) इति श्रुतेरपा हविष्मत्त्वम् । ततो देवो द्योतमानोऽध्वरो यागोऽपि स्वशरीरनिष्पत्तये हविष्मान्स्तु आभिरङ्गिरित्यर्थः । किञ्च सूर्योऽपि देवो यजमानस्य फलदा-नाय तृप्त्यर्थं च हविष्मान्हविःसंपन्नोऽस्तु भवतु । एतस्मै वै

गृह्णाति य एष तपति' (३ । ६ । २ । १२) इति श्रुतेर्वसतीव-रीभिः सूर्यस्य हविष्मत्त्वम् ॥ २३ ॥

चतुर्विंशी ।

अग्नेर्वोऽपन्नगृहस्य सदसि सादयामीन्द्राग्न्यो-र्भागधेयीं स्थ मित्रावरुणयोर्भागधेयीं स्थ विश्वेषां देवानां भागधेयीं स्थ । अमूर्या उप सूर्ये याभिर्वा सूर्यः सह । ता नो हिन्वन्त्वध्वरम् ॥ २४ ॥

उ० शालाद्वार्यमपरेण निदधाति । अग्नेर्वः । अग्नेः वो युष्मान् अपन्नगृहस्य । पद्यतेरेतद्रूपम् । अग्नीणम् (?) । अपति-तगृहस्येति पर्यायः । सदसि । सीदन्त्यस्मिन्निति सदः निकट-स्थाने सादयामि । दक्षिणस्यामुत्तरवेदिश्रोणौ निदधाति । इन्द्राग्न्योर्भागधेयी स्थ । इन्द्राग्न्योः संवन्धिनो भागस्य धार-यिष्यः स्थ हे आपः । उत्तरस्यामुत्तरवेदिश्रोणौ निदधाति । मित्रावरुणयोर्भागधेयी स्थ । आग्नीध्रे निदधाति । विश्वेषां देवानां भागधेयी स्थ । ऋक् अमूर्याः । अब्देवत्या गायत्री । अभिनयेन दर्शयन्नाह । अमूर्या आपः उप समीपे । सूर्यस्येति विभक्तिव्यत्ययः । याभिर्वा सूर्यः सह । अथापि समुच्चयार्थं भवतीति वाशब्दः समुच्चयार्थीयः । याभिश्चाग्निः सूर्यः सह याति ता आपः नः अस्माकं हिन्वन्तु । हिन्वतिस्तर्पणार्थः । तर्पयन्तु अध्वरं यज्ञम् ॥ २४ ॥

म० 'अग्नेर्वे इति निदधाति शालाद्वार्यमपरेणेति' (का० ८ । ९ । ११) नूतनगार्हपत्यात्पश्चिमभागे ता वसतीवरीरासा-दयतीति सूत्रार्थ । चत्वारि यजूष्यब्देवत्यानि । हे वसतीवर्यः, वो युष्मान् अग्ने शालाद्वार्यस्य सदसि सीदन्त्यस्मिन्निति सदो निकटस्थानं तत्र सादयामि स्थापयामि । किंभूतस्यग्ने । अप-न्नगृहस्य न पन्नं पतितं गृहं यस्य तस्य । अविनश्वरगृहस्येत्यर्थः । 'दक्षिणेन निर्हृत्य दक्षिणस्यामुत्तरवेदिश्रोणौ निदधातीन्द्राग्न्यो-रिति' (का० ८ । ९ । १८) शालाद्वार्यसमीपस्था वसतीवरीरा-दाय शालादक्षिणद्वारेण नीलोत्तरवेदेर्दक्षिणश्रोणौ निदध्यादिति सूत्रार्थ । हे वसतीवर्य, यूयमिन्द्राग्न्यो इन्द्राग्निदेवतयो स्थ भागधेय्यो भागरूपा भवथ । भागा एव भागधेय्य । 'नामरू-पभागेभ्य स्वार्थे धेयप्रत्यय' (पा० ५ । ४ । ३६) 'केवल-मामक-' (पा० ४ । १ । ३०) इत्यादिना ङीप् । 'उत्तरस्या पूर्ववन्मित्रावरुणयोरिति वेति' (का० ८ । ९ । २१—२२) पूर्ववदिन्द्राग्न्योरिति मन्त्रेणैव मित्रावरुणयोरिति मन्त्रेण वोत्तर-वेदेरुत्तरश्रोणौ वसतीवरीर्निदध्यादिति सूत्रार्थः । हे वसतीवरी-संज्ञका आप, यूय मित्रावरुणयोर्देवतयोर्भागरूपा भवथ । 'विश्वेषा देवानामित्याग्नीध्र इति' (का० ८ । ९ । २३) उत्तरवे-दिश्रोणे सकाशाद्द्वसतीवरीरादायाग्नीध्रीयस्य पश्चान्निदध्यादिति सूत्रार्थ । हे वसतीवर्य, यूयं सर्वेषा देवानां भागरूपा भवथ । इदानीमभिनयेन दर्शयन्नाह । अमूर्याः ऋक् अब्देवत्या गायत्री

या प्रसिद्धा अमूरीदृश्यो वसतीवर्याख्या आप । उपसूर्ये सूर्य-
समीपे स्थिता । विभक्तियत्यय । याभिर्वा । वाशब्द समुच्चये ।
याभिश्चाद्भिः सह सूर्यो याति ता आपो नोऽस्माकमध्वर यज्ञं
हिन्वन्तु तर्पयन्तु । हिन्वति तर्पणार्थं ॥ २४ ॥

पञ्चविंशी ।

हृदे त्वा मनसे त्वा दिवे त्वा सूर्याय त्वा ।
ऊर्ध्वमिममध्वरं दिवि देवेषु होत्रा यच्छ ॥ २५ ॥

उ० सोममुपावहरति । हृदे त्वा । सौम्यनुष्टुप् ब्रह्मर्षीया ।
वृह्यै निश्चयात्मिकायै । कामाय एतन्मम स्यादिति । त्वां
सोममुपावहरामि । दिवे त्वा । हे सोम, देवलोकप्राप्तये त्वामु-
पावहरामि । सूर्याय सूर्यप्रमुखेभ्यो देवेभ्यः हे देवसोम,
त्वामुपावहरामि । त्वं चोपावहतोऽभिष्टुत ऊर्ध्वमिममध्वरं
यज्ञं कृत्वा दिवि देवलोके देवेषु च होत्रा । वषट्कारयाजि-
नोऽब्रह्मर्षयो होत्रा उच्यन्ते । यच्छ निवधीहि ॥ २५ ॥

म० 'आज्यासादनात्कृत्वेषान्तरेणार्धसोममद्रिषु संमुखेषु
निदधाति हृदे लेति' (का० ९ । १ । ५) आज्यासादनपर्य-
न्तं कर्म कृत्वा सोममादाय हविर्धाने गत्वा सोमं विस्रस्य
तदर्थं दक्षिणशकटेपान्तरालेन संमुखेष्वभिषवार्थपाषाणेषु निद-
ध्यात् । अश्मना स्थूलो भागो मुखमिति सूत्रार्थ । सोमदेवत्या-
नुष्टुप् । हे सोम, हृदे बुद्धे निश्चयात्मिकायै एतन्मम स्यादिति
कामरूपायै त्वा त्वामुपावहरामीति शेष । मनसे सकल्पविक-
त्पात्मकाय त्वामुपावहरामि । त्वाशब्दानामावृत्त्या क्रियावृत्ति-
र्वोध्या । दिवे द्युलोकप्राप्तये त्वामुपावहरामि । सूर्याय सूर्यमु-
खेभ्यो देवेभ्यस्तत्प्रत्यये त्वामुपावहरामि । यद्वायमर्थ । हे सोम,
हृदे हृदयवद्भ्यो मनुष्येभ्यः । मनसे मनस्विभ्यः पितृभ्यः दिवे
द्युलोकवासिभ्यो देवेभ्यो विशेषतः सूर्याय च त्वामुपावहरामीति
शेष । एतदर्थं तित्तिरि । 'स वा अध्वर्यु सोममुपावहर-
न्सर्वाभ्यो देवताभ्य उपावहरेदिति हृदे त्वेत्याह मनुष्येभ्य एवै-
तेन करोति मनसे त्वेत्याह पितृभ्य एवैतेन करोति दिवे त्वा
सूर्याय त्वेत्याह देवेभ्य एवैतेन करोत्येतावतीर्वै देवतास्ताभ्य
एवैनं सर्वाभ्य उपावहरतीति' । किंच एवमुपावहतोऽभिष्टुतश्च
त्वामिममध्वर मदीयं यज्ञमूर्ध्वमुत्कृष्टं कृत्वा दिवि द्युलोकवर्तमा-
नेषु देवेषु होत्रा वषट्कारवादिन सप्त होतृकान् यच्छ निवधी-
हि ॥ २५ ॥

षड्विंशी ।

सोमं राजन्विश्वास्त्वं प्रजा उपावरोह विश्वा-
स्त्वां प्रजा उपावरोहन्तु । शृणोत्वग्निः समिधा हवं
मे शृण्वन्त्वापो धिषणाश्च देवीः । श्रोता ग्रावाणो
विदुषो न यज्ञं शृणोतु देवः सविता हवं मे
स्वाहा ॥ २६ ॥

उ० किंच हे सोमराजन्, विश्वा सर्वाः त्वं प्रजा उपावरोह
अधितिष्ठ आधिपत्याय राज्याय । विसृज्योपतिष्ठते । विश्वास्त्वां
प्रजा उपावरोहन्तु प्रत्युत्थानाभिवादादिभिः । जुहोति ।
शृणोत्वग्निः । त्रिष्टुप् लिङ्गोक्तदेवता । शृणोत्वनुजानात्वग्निः ।
समिधा समित्पूर्विकयाहुत्या । हवमाह्वानम् । मे मम । शृण्व-
न्त्वापः धिषणाश्च वाचः धीसादिन्यो वा धीमानिन्यो वा ।
देवीर्देव्यः । चशब्दः समुच्चयार्थः । श्रोता ग्रावाणः । यूय-
मपि शृणुत हे ग्रावाणः । कथमिव विदुषो न यज्ञम् । उप-
मार्थीय उपरिष्टादुपाचारो नकारः । विदितार्थ इव परिदृष्ट-
कारिणो यज्ञम् । प्रत्यक्षकृतः पादो मध्यमपुरुषयोगात् ।
शृणोतु देवः सविता हवमाह्वानं मे मम स्वाहा सुहुतमस्तु ।
स्वाहा वागाह ॥ २६ ॥

म० किंच । हे सोम राजन्, विश्वा सर्वा प्रजा उपावरोह
आधिपत्यं प्रजाना कुर्वित्यर्थ । 'विश्वास्त्वामिति विसृज्योपति-
ष्ठत इति' (का० ९ । १ । ६) ग्रावसु स्थापितं सोमं विमुच्यो-
पस्थापनं कुर्यादिति सूत्रार्थ । हे सोम, विश्वा सर्वा प्रजाः
त्वामुपावरोहन्तु प्रत्युत्थानाभि प्राप्नुवन्तु । 'अभूदुषा रुशत्य-
शुरित्युच्यमाने चतुर्गृहीतं प्रचरण्या जुहोति शृणोत्वग्निरिति'
(का० । ९ । २ । २४) अभूदिति मन्त्रे होत्रा शस्यमाने चतुर्गृहीत-
माज्यं प्रचरणीसज्ञया सुचाध्वर्युरतिप्रणीते जुहोतीति सूत्रार्थ ।
त्रिष्टुब्लिङ्गोक्तदेवता । अग्नि समिधा समित्पूर्विकया आहुत्या मे
हवं मदीयमाह्वानं शृणोतु । आपो ममाह्वानं शृण्वन्तु । चकार
समुच्चयार्थ । धिषणा देवी वाचो देव्यश्च मे हवं शृण्वन्तु ।
'धिषणा धीसादिन्यो वा धीमानिन्यो वा' (निरु० । १८ । ४) इति
यास्क । धियं सन्वन्ति ददति धिषणा 'षणु दाने' तनादि ।
तृतीय पादः प्रत्यक्षकृतो मध्यमपुरुषयोगात् । हे ग्रावाणः,
अभिषवार्थमिहोपस्थिता यूयं मम हवं श्रोत शृणुत । 'तप्तनस-
नथनाश्च' (पा० ७ । १ । ४५) लोष्मध्यमपुरुषबहुवचनस्य
तवादेशे गुणे विकरणव्यत्यये च श्रोतेति रूपम् । सहितायां तु
दीर्घ । विदुषो न । न इवार्थे विभक्तियत्यय । विद्वासो
यज्ञमिव यथा विद्वास प्रत्यक्षतो जानन्तो यज्ञं शृण्वन्ति तथा
यूयं हवं शृणुत । तथा सविता देव मे मम हवं शृणोतु ।
स्वाहा सुहुतमस्तु स्वाहा वागाहेति वा ॥ २६ ॥

सप्तविंशी ।

देवीरापो अपानपाद्यो व ऊर्मिर्हविष्य इन्द्रिया-
वान्मदिन्तमः । तं देवेभ्यो देवत्रा दत्त शुक्रपेभ्यो
येषां भाग स्थ स्वाहा ॥ २७ ॥

उ० अप्सु जुहोति । देवीरापः पङ्क्तिरब्देवत्या । हे देव्यः
आपः अपानपात्संज्ञकाः, यो वः युष्माकमूर्मिः अप्संघातः
कल्लोलः हविष्यः यज्ञियः । इन्द्रियावान् । इन्द्रियशब्देन
वीर्यमभिधीयते । इन्द्रियावान्वीर्यवान् । छान्दसं दीर्घत्वम् ।

मदिन्तमः मदयितृतमः तर्पयितृतमः मृष्टत्वेन । तमूर्मिं देवेभ्यो देवत्रा । 'देवमनुष्य-' इत्यादिना त्राप्रत्ययः । देवान्प्रति यायिनं दत्त प्रयच्छत । शुक्रपेभ्यः शुक्रशब्द उपलक्षणार्थः । शुक्रादिसोमग्रहापातृभ्यो देवेभ्यः येषां च देवानां यूयं भागः स्थ भवत तेभ्यो दत्तेति संबन्धः ॥ २७ ॥

म० 'आपो गत्वा देवीराप इत्यप्सु जुहोतीति' (का ९ । ३ । ७) यच्चतुर्गृहीतमाज्यं सहनीतं तज्जलं प्रति गत्वा जुहोतीति सूत्रार्थः । अब्देवत्या पङ्क्ति पञ्चपदा चत्वारिशद्वर्णा पङ्क्तिः । अत्र द्वितीय सप्ताक्षरः तुर्यपञ्चमौ नवार्णौ तेनैकाधिका स्वाहेति यजु । हे आपो देवी देव्य, वो युष्माकमपानपात् अपत्यरूपो योऽयमूर्मिरप्सद्वात कल्लोलोऽस्ति देवत्रा देवान्प्रति यायिनं तमूर्मिं देवेभ्यो दत्त प्रयच्छत । येषां देवानां यूयं भागः स्थ भागरूपा भवय । किभूत जर्मिः । हविष्य तथा इन्द्रियावान् इन्द्रियं वीर्यमस्यास्तीति इन्द्रियावान् । दीर्घश्छान्दस । ग्रीत सन्निद्रियवीर्यवृद्धिकारी । तथा मदिन्तम मदयतीति मदी अतिशयेन मदी मदिन्तम पीयमानोऽत्यन्तहर्षकारी तर्पयितृतम । 'नाद्धस्य' (पा० ८ । २ । १७) इति तमपि नुमागम । किभूतेभ्यो देवेभ्यः । शुक्रपेभ्यः शुक्र इत्युपलक्षणम् । शुक्रादीन् सोमग्रहान् पिवन्तीति शुक्रपा तेभ्यः । यद्वा शुक्रं वीर्यं सोमं पिवन्तीति । स्वाहा इदमाज्यं युष्मभ्यं हुतमस्तु । ग्रहीष्यमाणानामपां मूल्यत्वेनेयमाहुतिरित्युक्तं तित्तिरिणा । 'देवीरापो अपानपादित्याहाहुत्या वै निष्क्रीय गृह्णातीति' ॥२७॥

अष्टाविंशी ।

कार्षिणसि समुद्रस्य त्वाक्षित्या उन्नयामि । समापो अद्भिरग्मत समोषधीभिरोषधीः ॥ २८ ॥

उ० कार्षिणसि । अनुष्टुप् यथाविनियोगं देवताः । चमसेनाज्यमपोहति कार्षिणसि । 'कृष विलेखने' । हे आज्य, आकृष्टं त्वमसि । त्वं देवतया भक्षितमित्यर्थः । तेन गृह्णाति । समुद्रस्य त्वा । 'आपो वै समुद्रः' इति श्रुतिः । वसतीवरीलक्षणस्याप्सु समुद्रस्य त्वाम् अक्षित्यै अनुपक्षीणतायै उन्नयामि उद्गृह्णामि । वसतीवरीणां हि वर्धनाय एता आपो गृह्यन्ते । संसृजन्ति । समापो अद्भिरग्मत । संगच्छताम् आपो वसतीवरीलक्षणा आभिरङ्गिर्मैत्रावरुणचमसस्थाभिः संगच्छतां च ओषधीभिः व्रीहियवादिभिः । ओषधीः मुद्गमसूरादिकाः अपां कारणभूतत्वादोषधीनामपि तथोपयोगो भवत्वित्यभिप्रायः ॥ २८ ॥

म० 'कार्षिणसीति मैत्रावरुणचमसेनाज्यमपोहतीति' (का० ९ । ३ । ८) । अप्सु हुतमाज्यं मैत्रावरुणचमसेन दूरीकरोतीति सूत्रार्थः । कार्षिणसीत्यादिमन्त्रत्रयं मिलित्वानुष्टुप्छन्दः । आयस्याज्यं देवता । हे आज्यपदार्थं, त्वं कार्षिणकृष्टोऽसि देवतया भक्षितोऽसीत्यर्थः । यद्वा कर्षतीत्येवंशीलं कार्षिः अन्तर्ग-

तशमलापनेतासि । तदाह तित्तिरिः 'कार्षिणसीत्याह शमलमेवासामुपप्लावयतीति' । 'समुद्रस्य लेति तेन गृह्णातीति' (का० ९ । ३ । ९) । मैत्रावरुणचमसेन तडागादिस्था अपो गृह्णातीति सूत्रार्थः, द्वे यजुषी अपि । 'आपो वै समुद्रः' (३ । ९ । ३ । २७) इति श्रुतेर्वसतीवरीलक्षणस्य समुद्रस्याक्षित्यै अक्षीणत्वाय हे जल, त्वा त्वामुन्नयामि गृह्णामि । वसतीवरीणा वृद्धौ जलमेतद्गृह्यते । 'प्रत्येत्य चात्वालस्योपरि मैत्रावरुणचमसं वसतीवरीश्च संप्रत्यर्शयति समाप इति' (का० ९ । ३ । १२) जलाशयात्प्रत्यागत्य चात्वालस्योपरि मैत्रावरुणचमसस्था अपो वसतीवरीभि संयोजयतीति सूत्रार्थः । आपो मैत्रावरुणचमसस्था अद्भि वसतीवरीभि समग्मत संगच्छन्ताम् । गमेर्लुडि तडि प्रथमबहुवचने शपि लुप्ते 'गमहन-' (पा० ६ । ४ । ९८) इत्युपधालोपे समग्मतेति रूपम् । तथा ओषधी ओषधय मुद्गमसूरादिका ओषधीभिर्व्रीहियवादिभि संगच्छन्ताम् अपां कारणभूतत्वादोषधीनामपि योगोऽस्तु ॥ २८ ॥

एकोनत्रिंशी ।

यमग्ने पृत्सु मर्त्यमवा वाजेषु यं जुनाः । स यन्ता शश्वतीरिषः स्वाहा ॥ २९ ॥

उ० जुहोति । यमग्ने । गायत्र्याग्नेयी । हे अग्ने, यं मर्त्यं मनुष्यं पृत्सु संग्रामेषु अवाः । अवते रक्षणार्थस्यैतद्रूपम् । अवसि रक्षसि । वाजेषु । वाज इत्यन्ननाम । हविलक्षणेष्वाग्नेषु अभ्युद्यतेषु । यं च पुरुषं जुनाः जुनातिर्गत्यर्थः । अभिगच्छसि । स पुरुषो यन्ता जिनात्यन्नं, तृजन्तमेतत् आद्युदान्तत्वात् । लब्धा सततं भवति । शश्वतीः शश्वतिकाः । इषः अन्नानि ॥ २९ ॥

म० 'प्रचरणीसंप्लवमग्निष्टोमे जुहोत्यभावे चतुर्गृहीतं यमग्ने' (का० ९ । ३ । १६) इति अग्निष्टोमसंस्थे क्रतौ प्रचरणीपात्रलिप्तमाज्यशेषं जुहुयात् शेषाज्यस्य होमपर्याप्त्यभावे चतुर्गृहीतमादाय जुहोतीति सूत्रार्थः । आग्नेयी गायत्री मधुच्छन्दोदृष्टा । हे अग्ने, पृत्सु सङ्ग्रामेषु यं मर्त्यं मनुष्यं त्वमवा । अवसि रक्षसि । अवते 'इतश्च लोप परस्मैपदेषु' (पा० ३ । ४ । ९७) इति सिप इकारलोपे 'लेटोऽडाटौ' (पा० ३ । ४ । ९४) इत्याडागमे वा इति रूपम् । किच वाजेषु वाज इत्यन्ननाम । हविलक्षणेष्वाग्नेषु अन्ननिमित्तं यं पुरुषं त्वं जुना गच्छसि । हवीषि ग्रहीतुं यस्य सकाशं गच्छसीत्यर्थः । 'जु गतौ' श्राप्रत्ययः, 'इतश्च लोप-' (पा० ३ । ४ । ९७) इतीकारलोपे रूपं जुना इति । स मर्त्यस्त्वदनुग्रहेण शश्वतीरिष नित्यान्यन्नानि धनरूपाणि यन्ता नियस्यति प्राप्स्यतीत्यर्थः छुद् । स्वाहा सुहुतमस्तु । उक्थसंस्थे यमग्ने इति मन्त्रेणार्थं परिधिं स्पृशेत् । षोडशिसंस्थे रराटी स्पृशेत् । अतिरात्रे छदि स्पृशेत् । अन्यसंस्थासु हविर्धानं प्रविशेत् ॥ २९ ॥

त्रिंशी ।

देवस्य त्वा सवितुः प्रसवेऽश्विनोर्बाहुभ्यां
पूष्णो हस्ताभ्याम् । आददे रावासि गभीरमिम-
ध्वरं कृधीन्द्राय सुपूतमम् । उत्तमेन पविनोर्ज-
स्वन्तं मधुमन्तं पयस्वन्तं निग्राभ्या स्थ देवश्रुत-
स्तर्पयत मा ॥ ३० ॥

उ० अद्रिमादत्ते । देवस्य त्वा व्याख्यातम् । आददे
गृह्णामि । रावासि । रासतेर्दानार्थस्य रावा । 'एतच्छेषद्वयं
रासतः' इति श्रुतेः । आहुतीनां च दातासि । गभीरं महा-
न्तम् इमम् अध्वर यज्ञं कृधि कुरु इन्द्राय इन्द्रार्थम् ।
सुपूतमम् । सुरूपसर्गः पूर्वः । 'पुञ् अभिपवे' । अस्य निष्ठा-
तकारलोपः छान्दसः दीर्घत्वं च तमपि प्रत्यये । अथ
कोर्थः । साधु अभिपुतम् अतिशयेन उत्तमेन उत्कृष्टेन पविना
पावनेन सोमेन पवनशीलेन वा । ऊर्जस्वन्तं रसवन्तम् मधु-
मन्तं मधुस्वादुना रसेनोपेतम् पयस्वन्तं पयःस्वादुना
रसेनोपेतम् अध्वरं कृधीति संबन्धः । निग्राभ्यास्थ वाचयति ।
निग्राभ्यास्थ । यस्मादिन्द्रेण यूयं गृहीतास्तस्मान्निग्राभ्या
उच्यन्ते । यस्मादेवं बहुमाननामधेयप्रतिलम्भयुक्ता भवथ ।
देवैश्च श्रुतास्तस्माच्च बहुनामान्विताः सत्यः तर्पयत मां समा-
सव्यासेन ॥ ३० ॥

म० 'देवस्य लेत्यद्रिमादाय वाचं यच्छति प्राग्विद्वारात्
स उपाशुसवन इति' (का० ९ । ४ । ५ । ६) सोमाभिषव-
हेतुमश्मानं गृहीत्वा हिङ्कारात्प्राक् मौनी स्यात् सोऽश्मोपाशुस-
वनसञ्ज उपाशुग्रहाय सोम सूयते येनेति सूत्रार्थः । देवस्य
लेति व्याख्यातम् । हे अभिपवसाधन पाषाण, त्वं रावासि ।
'रा दाने' रातीति रावा वनिष् । आहुतीना दक्षिणाना च
दाता भवसि । तत इममध्वर मदीयं यागं गभीर गम्भीर
महान्तं कृधि कुरु । 'श्रु-पुपुकृवृभ्यश्छन्दसि' (पा० ६ । ४ ।
१०२) इति हेर्धि उत्तमेनोत्कृष्टेन पविना वज्रसदृशेन लयाहं
सोममीदृशं करोमि । किंभूतम् । इन्द्रायेन्द्रार्थं सुपूतं सुष्ठु सूयत
इति सुसुत अतिशयेन सुसुतः सुसुततम तं सुष्ठु अभिपुतत-
मम् । निष्ठातकारलोपो दीर्घश्च छान्दसः । तथा ऊर्जस्वन्तं मधु-
भ्वादेन रसेनोपेतं पयस्वन्तं पयःस्वादुना रसेनोपेतं एवंविधं
सोमं लयाहं करोमीत्यर्थः । 'निग्राभ्यासु वाचयत्युरस्येनानिगृह्य
निग्राभ्या स्थेति' (का० ९ । ४ । ७) । अभिषोतव्यस्य
सोमस्य सेवनीया आपो निग्राभ्या उच्यन्ते तासु गृह्यमाणसु
वाचयेत् यजमानश्च खोरसि निग्राभ्या निगृह्यालभ्य च मन्त्रं
वक्तीति सूत्रार्थः । हे आप, यूयं निग्राभ्या निग्राह्या अस्मा-
भिर्नितरा ग्रहीतव्या स्थ भवथ । यस्मादिन्द्रेणीरसि यूयं
ग्रहीतास्ततो निग्राभ्याः । ह्यग्रहोर्भः । देवश्रुतः देवैः श्रूयन्ते

ताः देवेषु प्रख्याता ततो बहुमानान्विता यूयं मा मां तर्पयत
प्रीतिं कुरुत ॥ ३० ॥

एकत्रिंशी ।

मनो मे तर्पयत वाचं मे तर्पयत प्राणं मे तर्प-
यत चक्षुर्मे तर्पयत श्रोत्रं मे तर्पयतात्मानं मे
तर्पयत प्रजां मे तर्पयत पशून्मे तर्पयत गुणान्मे
तर्पयत गुणा मे मा वितृपन् ॥ ३१ ॥

उ० मनो मे मम तर्पयत इति विस्तारः व्यासे-
नोक्तः । समासेनाह । आत्मानं पिण्डशरीरम् प्रजां पशून्
गणान्मनुष्यसंघातान् । गणाश्च मा वितृपन् । मद्रव्यदा-
नेन पूरिता अपि सन्तो मा विगततृष्णा भवन्तु । अनुरक्त-
गणोऽहं भवेयमित्यर्थः ॥ ३१ ॥

म० एवं समासेनोक्त्वा व्यासेनाह । मे मम मनः वाचं प्राणं
चक्षुः श्रोत्रं तर्पयत । मदीयानि मनः प्रभृतीनीन्द्रियाणि तर्पयते-
त्यर्थः । एवं व्यासेनोक्त्वा पुनः समासेनाह । आत्मानं शरीर
प्रजा पुत्रादिसपत्तिं पशून्गवादीन्गणान् मनुष्यसङ्घांश्च तर्पयत ।
मे मदीया गणा मनुष्यसङ्घा मा वितृपन् मया द्रव्यदानेन
पूरिता अपि सन्तो विगततृष्णा मा भवन्तु । अनुरक्तगणोऽहं
भवेयमिति यजमान आशास्त इत्यर्थः ॥ ३१ ॥

द्वात्रिंशी ।

इन्द्राय त्वा वसुमते रुद्रवत इन्द्राय त्वादित्य-
वत इन्द्राय त्वाभिमातिघ्ने । श्येनाय त्वा सोम-
भृतेऽग्नये त्वा रायस्पोपदे ॥ ३२ ॥

उ० सोमं मिमीते । इन्द्राय त्वा वसुमते रुद्रवते । मिम
इति शेषः । इन्द्राय त्वा आदित्यवते मिमे । प्रातःसवनमा-
ध्यन्दिनसवनतृतीयसवनदेवतायुक्तायेन्द्रायेत्यर्थः । इन्द्राय
त्वा अभिमातिघ्ने मिमे । 'सपत्नो वाभिमातिः' इति श्रुतिः ।
सपत्नस्य हन्त्रे । श्येनाय श्येनरूपिण्यै गायत्र्यै त्वां सोमभृते ।
'ह्यग्रहोर्भश्छन्दसि' इति हस्य भकारः । सोमहृते सोमस्या-
हन्त्र्यै गायत्र्यै मिमे । अग्नये त्वा रायस्पोपदे । रायो धनं तस्य
पोपो वृद्धिस्तं ददाति यस्तस्यै रायस्पोपदे । अग्निशब्देनात्र
गायत्र्यभिधीयते भक्तिश्रुतेः 'अथैतान्यग्निभक्तीन्यथं लोकः
प्रातःसवनं वसन्तो गायत्री' इति ॥ ३२ ॥

म० 'उपाशुसवने सोमं मिमीत इन्द्राय त्वा वसुमते
रुद्रवत इति पञ्चकृत्व प्रतिमन्त्रमिति' (का० ९ । ४ । ८)
उपाशुसवनं पूर्वोक्तमश्मानमधिषवणचर्मेणि निधाय तदुपरि
पञ्च मन्त्रैः पञ्चवारमभिषोतव्यसोममुष्टिं प्रक्षिपतीति सूत्रार्थः ।
पञ्च यजूंषि सौम्यानि । तत्रायम् हे सोम, इन्द्रायेन्द्रार्थं त्वा
त्वा मिमे इति शेषः । किंभूतायेन्द्राय । वसुमते वसवोऽस्य

सन्तीति वसुमान् तस्मै । वसुसन्नकप्रातः सवनदेवतायुक्ताये-
त्यर्थ । रुद्रवते रुद्रा सन्त्यस्येति रुद्रवान् तस्मै रुद्रनामकमा-
ध्यन्दिनसवनदेवतायुक्ताय । अथ द्वितीयम् । आदित्यवते तृती-
यसवनदेवतायुक्तायेन्द्राय हे सोम, ला ला मिमे । अथ तृती-
यम् । अभिमातीन् शत्रून् हन्तीत्यभिमातिहा तस्मै अभिमा-
तिघ्ने शत्रुहन्त्रे इन्द्राय सोम, ला मिमे । 'सपत्नो वा अभिमाति'
(३ । ९ । ४ । ९) इति श्रुते । अथ चतुर्थम् । सोम हरतीति
सोमहृत् तस्मै । 'हृग्रहोर्भेच्छन्दसि' (पा० ८ । २ । ३२) इति
हस्य भ । सोमाहरणकर्त्रे श्येनाय श्येनपक्षिरूपायै गायत्र्यै हे
सोम, ला मिमे । 'गायत्री श्येनो भूला दिव सोममाहरत्'
(६ । ९ । ४ । १०) इति श्रुते । अथ पञ्चमम् । 'रायस्पोषदे
रा धनं तस्य पोषो वृद्धिः तं ददातीति रायस्पोषदास्तस्मै धन-
पुष्टिदात्रेऽग्नये हे सोम, ला मिमे ॥ ३२ ॥

त्रयस्त्रिंशी ।

यत्ते सोम दिवि ज्योतिर्यत्पृथिव्यां यदुरावन्त-
रिक्षे । तेनास्मै यजमानायोरु राये कृध्यधि दात्रे
वोचः ॥ ३३ ॥

उ० मितालम्भनम् । यत्ते सोम । सौमी विपरीता बृहती ।
श्रुत्युक्तमस्य मन्त्रस्य कारणं निदानम् । यदा किल देवानां
हविरभूत् सोमः तदैषु लोकेषु तिष्ठस्तनूर्विन्यदधात् ।
तासामनेनाप्तिः क्रियते । यत्ते तव हे सोम, दिवि द्युलोके
ज्योतिः । यच्च पृथिव्यां ज्योतिः । यच्च उरौ विस्तीर्णं अन्त-
रिक्षे तेन तन्वाख्येन ज्योतिषा अस्मै यजमानाय अस्य यज-
मानस्य संबन्धिनि यज्ञे उरु विस्तीर्णं कृत्स्नं शरीरमात्मनः
कृधि कुरु । ऋत्विजां च राये दक्षिणाप्राप्तये उरु शरीरं
कृधि कुरु स्वकीयम् । किंच । अधिवोच । अधिब्रूहि । दात्रे
यजमानाय । कृत्स्नोऽहमागत इति ॥ ३३ ॥

म० 'यत्त इति मितालम्भनमिति' (का० ९ । ४ । ९)
मितस्योपाशुसवने पञ्चवार प्रक्षिप्तस्य सोमस्य स्पर्शं कुर्यादिति
सूत्रार्थः । सोमदेवत्या विपरीता बृहती आद्यतृतीयावष्टाणौ
द्वितीयतुर्यौ द्वादशाणौ पादौ सा विपरीता बृहती व्यूहेन द्वाद-
शलम् । अस्य मन्त्रस्य श्रुतौ निदानमुक्तम् 'यदा सोमो
देवानां हविरभूत्तदा तिस्रः स्वतनूरेषु लोकेषु न्यदधादिति'
(३ । ९ । ४ । १२) । तासां तनूनामनेन मन्त्रेण प्राप्तिः
क्रियते । हे सोम, दिवि द्युलोके ते तव यज्योतिस्तेजः यच्च
पृथिव्या ज्योति उरौ विस्तीर्णं अन्तरिक्षे यत् ज्योति शरीरल-
क्षणं तेन तन्वाख्येन ज्योतिषा अस्मै यजमानाय । विभक्ति-
व्यत्ययः । अस्य यजमानस्य यज्ञे उरु विस्तीर्णं स्वशरीरं कृधि
कुरु । राये धनाय ऋत्विजा दक्षिणाप्राप्तये च उरु शरीरं कृधि ।
किंच दात्रे अधि वोच अधिकं ब्रूहि । यजमानाय कृत्स्नशरी-
रोऽहमागत इति वदेत्यर्थः । वचेर्लुटि - 'वचेरुम्' (पा० ७ । ४

२०) इति उमागमेऽडभावे च वोच इति मध्यमैकवचने
रूपम् । यद्वास्य मन्त्रस्य व्याख्यान्तरम् । हे सोम, त्रिषुयत्त्वदीयं
ज्योतिरस्ति तेन ज्योतिषास्मै यजमानाय राये । चतुर्थ्यर्थे
तृतीया । राया धनेन समृद्धमुरु विस्तीर्णं स्थानं कृधि । किंच
दात्रे फलदायेन्द्राय इति वोच ब्रूहि । यत् अवि अधिकोऽयं
यजमानो भवत्विति ॥ ३३ ॥

चतुस्त्रिंशी ।

श्वान्ना स्थं वृत्रतुरो राधोगूर्ता अमृतस्य पत्नीः ।
ता देवीर्देवत्रेमं यज्ञं नयतोपहृताः सोमस्य
पिबत ॥ ३४ ॥

उ० आसिञ्चति निग्राभ्याः । श्वान्ना स्थ । उपरिष्ठाद्बृ-
हती निग्राभ्या आपो देवताः । या यूयं श्वान्नाः स्थ । श्वान्न-
मिति क्षिप्रनाम । क्षिप्रकारिण्यो भवथ शिवा वा भवथ ।
वृत्रतुर । तुर्वतिर्वधकर्मा । वृत्रस्य हृद्यः । राधोगूर्ता ।
राधो धनमुद्धिरन्तीति राधोगूर्ता । अमृतस्य पत्नीः अमृत-
त्वस्य पालयिष्यः ताः हे देवी । 'वा छन्दसि' इति दीर्घ-
त्वम् । देव्यः देवान् प्रति । इमं यज्ञं नयत प्रापयत ।
किंच अध्वर्युणा उपहृताः सत्यः सोमस्यापिबत ॥ ३४ ॥

म० 'श्वान्ना स्थेत्यासिञ्चति निग्राभ्या इति' (का० ९ । ४
१२) । सोमस्योपरि होतृचमसेनैव निग्राभ्या आसिञ्चतीति
सूत्रार्थः । पथ्या बृहती तृतीयो द्वादशाणोऽन्ये त्रयोऽष्टाणां
पादा यस्या सा पथ्याबृहती । इयं द्व्यिका । हे आप,
यूयमेवंविधा स्थ भवथ । किभूता । श्वान्ना । श्वान्नमिति
क्षिप्रनाम । क्षिप्रकार्यकारिण्यः शिवा वा । वृत्रतुर । तुर्वतिर्व-
धकर्मा । वृत्रं दैत्यं तुर्वन्ति हिंसन्ति ता वृत्रतुर । किपि
'राल्लोप' (पा० ६ । ४ । २१) इति वलोपः । राधोगूर्ता
राधो धनं गुरन्ते उद्यच्छन्ति ददति ता राधोगूर्ता । 'गुरी
उद्यमे' अस्मात् 'नसत्तनिषत्त-' (पा० ८ । २ । ६१) इत्या-
दिना कर्तरि चो नत्वाभावश्च निपात्यते । अमृतस्य सोमस्य
पत्नी पालयिष्यः । हे देवी, देव्यः, तास्तथाविधा यूयमिमं
यज्ञं देवत्रा देवान् प्रति नयत प्रापयत उपहृता अनुज्ञाता
सत्यो यूयं सोमस्य । कर्मणि षष्ठी । सोमं पिबत ॥ ३४ ॥

पञ्चत्रिंशी ।

मा भेर्मा संविकथा ऊर्जं धत्स्व धिर्षणे वीड्वी-
सती । वीड्वेथामूर्जं दधाथां पाप्मा हतो न
सोमः ॥ ३५ ॥

उ० प्रहरति । मा भेः । हे सोम, मा भैषीः । मा संवि-
कथाः । 'ओविजी भयचलनयोः' । संपूर्वः कम्पनमभिधत्ते ।
मा च त्वं कम्पनं कृथाः देवतर्पणार्थमहमभिषुणोमि । अतः

ऊर्जं धत्स्व रसं धेहि । एवं सोमं सबोधय अथेदानीं
द्यावापृथिव्यौ संबोधयति । हे धिषणे हे द्यावापृथिव्यौ ।
वीङ्गी सती वीडयेथाम् । वीडुशब्दो दृढवचनः । युवां
स्वतएव दृढे सत्यौ वीडयेथां दृढमात्मानं कुरुतम् । अस्मात्
ग्राव्णः उद्यतात् । किंच ऊर्जं रसं दधाथाम् । अस्मि-
न्सोमे अनेन उद्गावणा वज्रसंयुक्तेन पाप्मा यजमानस्य हत-
नतु सोमः ॥ ३५ ॥

म० 'मा भेरिति प्रहरतीति' (का० ९।४।१५)
उपाशुसवनेनाश्मना सोमे प्रहरेदिति सूत्रार्थः । अर्धं सौम्यमर्धं
द्यावापृथिव्यम् । हे सोम, लं मा भे मा भैषी । शपो लुकि
लडि रूपम् । मा सविक्था कम्पनं मा कृथा । 'ओविजी
भयचलनयो' लुडि रूपम् । यतो देवतर्पणायाहं त्वामभिपुणोमि
अत ऊर्जं धत्स्व रसं धेहि । एवं सोमं सबोधय द्यावापृथिव्यौ
संबोधयति । हे धिषणे हे द्यावापृथिव्यौ, युवा वीडु सती
वीडयेथाम् । वीडुशब्दो दृढवचनः । दृढे सत्यावात्मानं दृढं
कुरुतम् अस्मादुद्यताद्ग्राव्णः । किंच ऊर्जं दधाथा रसं धत्तम्
अस्मिन् सोमे । अनेन तु वज्रसंयुक्तेन ग्रावणा यजमानस्य
पाप्मा हतो न तु सोमः ॥ ३५ ॥

षट्त्रिंशी ।

प्रागपागुर्दग्धराकसर्वतस्त्वा दिश आधावन्तु ।
अम्ब निष्पर समरीर्विदाम् ॥ ३६ ॥

उ० निग्राभं वाचयति । प्रागपागुदक् । द्वाभ्यामृभ्या-
मुष्णिगवृहतीभ्याम् । सौमी द्वितीया ऐन्द्री । सा दिग्भिर्मि-
थुनमिच्छति । तच्च देवाः संपादितवन्तः । तदेतदृचाभ्यु-
क्तम् । हे सोम, प्राक् प्रागञ्चना । अपाक् अधराञ्चनाः । एवं
सर्वतः त्वां दिशः आधावन्तु अभिसमागच्छन्तु । दिग्वा-
सिनो वा जनाः किमभिभाषमाणाः परस्परं त्वामभिधावन्तु ।
अम्ब निष्पर । हे अम्ब, प्राच्यादिविशेषदिग्भिधाने निश्चित्य
सोमं पर । 'पृ पालनपूरणयो' इत्यस्यैतद्रूपम् । पूरय स्वैर्भा-
वैरेतं सोमम् । किं प्रयोजनमिति चेत् समरीर्विदाम् । 'प्र-
जा वा अरी' इति श्रुतिः । संविदा संविदन्ताम् । अरी-
प्रजा । एतदुक्तं भवति । सोमसमागमेऽस्माकं सन्ति नाना-
दिग्वासिनो जनाः संजानते एवम् ॥ ३६ ॥

म० 'प्रतिवर्गं निग्राभं वाचयति होतृचमसेऽल्पान्श्रुत-
वधाय प्रागपागिति' (का० ९।४।२०) प्रतिप्रहारवर्गं
होतृचमसमध्ये स्तोत्रान्सोमाशुभिधाय प्रागपागिति ऋग्व्यं
निग्राभसंज्ञं यजमानं वाचयेदिति सूत्रार्थः । सोमदेवत्योष्णिक् ।
सोमो दिग्भिर्मिथुनमैच्छत्तच्च देवाः संपादितवन्तस्तदेतदृचा-
भ्युक्तम् । हे सोम, प्राक् प्रागञ्चनाः अपाक् अपागञ्चना
दक्षिणा पश्चिमाश्च उदक् उदगञ्चना उत्तरा अधराक् अधरा-
ञ्चना । एवं प्रागादयः सर्वा दिशः सर्वतः स्वस्वप्रदेशात्त्वा त्वामा-

धावन्तु आभिसुख्येन गच्छन्तु । परस्परं किं भाषमाणास्त्वा-
मभिधावन्ति तदाह । हे अम्ब हे मात, निष्पर स्वैर्भागैः
सोमं पूरय । 'पृ पालनपूरणयो' विकरणव्यत्यये लोटि रूपम् ।
किं प्रयोजनमिति चेत् । अरी अर्यं प्रजाः सविदा संविदताम्
'प्रजा वा अरी' (३।९।४।२१) इति श्रुतिः । अस्माकं
सोमसमागमं नानादिग्वासिनो जनाः जानन्वित्यर्थः । इति भाष-
माणास्त्वामागच्छन्तु । 'विद ज्ञाने' अस्माकं तदि प्रथमावहु-
वचने 'आत्मनेपदेष्वनत' (पा० ७।१।५) इति अस्या-
दादेशे 'लोपस्त आत्मनेपदेषु' (पा० ७।१।४१) इति
तकारलोपे सवर्णदीर्घे विदामिति रूपम् । 'समो गम्' (पा०
१।३।२९) इत्यादिना तद् ॥ ३६ ॥

सप्तत्रिंशी ।

त्वमङ्ग प्रशंसिपो देवः शविष्ट मर्त्यम् । न
त्वदन्यो मघवन्नस्ति मर्दितेन्द्रं ब्रवीमि ते वचः ३७
इति माध्यन्दिनीयाया वाजसनेयिसंहिताया षष्ठोऽध्यायः ॥ ६ ॥

उ० त्वमङ्ग । हे इन्द्र, यतः त्वम् अङ्ग । अङ्गेति क्षिप्र-
प्रनाम । क्षिप्रं प्रशंसिपः प्रशंससि । देवः सन् हे
शविष्ट वलिष्ट मर्त्यं मनुष्यं यजमानम् । अतः कारणात् न
त्वत् न त्वत्तः अन्यः हे मघवन् धनवन् अस्ति विद्यते मर्दितः
'मृड सुखने' । सुखयिता यजमानानाम् । इन्द्रं ब्रवीमि
अत्यद्भुतं तव संबन्धि वचः वचनमार्पम् ॥ ३७ ॥

इति उवटकृतौ मन्त्रभाष्ये षष्ठोऽध्यायः ॥ ६ ॥

म० इन्द्रदेवत्या पथ्यावृहती गौतमदृष्टा । अङ्गेति क्षिप्र-
नाम । हे शविष्ट अतिशयेन वलवन् इन्द्र, देव दीप्यमानस्त्वं
मर्त्यं मनुष्यं यजमानं प्रशंसिप प्रशंससि स्तौषि । समीचीनोऽयं
यजमानो होता श्रद्धावानित्यादिस्तुतिं करोषीत्यर्थः । 'शसु हिंसा-
स्तुत्यो' लडिर्थे लेट् मध्यमैकवचने सिवादेश 'सिच्चहुलं लेटि'
(३।१।३४) इति सिप्प्रत्यय तस्य 'आर्धधातुकस्येडुलादेः'
(पा० ७।२।३५) इति इडागम 'लेटोऽडाटौ' (पा० ३।
४।९४) इति सिपोऽडागम 'इतश्च लोप परस्यैपदेषु'
(पा० ३।४।९७) इति सिप इकारलोपः । तस्य रुत्ववि-
सर्गौ षत्वम् । प्रशंसिप इति रूपम् 'तिडुतिड' (पा० ८।१
२८) इति सर्वानुदात्तत्वम् । किंच हे मघवन् हे धनवन् इन्द्र,
मर्दितः 'मृड सुखने' मृडीति मर्दितः यजमानस्य सुख-
यिता त्वदन्यो नास्ति न विद्यते । अतो हे इन्द्र, ते तव वचः
त्वमेव सुखयितेत्येवंरूपं त्वदीयं वचनमहं ब्रवीमि वदामि ॥३७॥

श्रीमन्महीधरकृते वेददीपे मनोहरे ।

अभ्यादानाद्वाचनान्तः षष्ठोऽध्यायः समीरितः ॥ ६ ॥

सप्तमोऽध्यायः ।

तत्र प्रथमा ।

वाचस्पतये पवस्व वृष्णो अ॒धु॒भ्यां ग॒भस्ति॒-
पूतः । दे॒वो दे॒वेभ्यः॑ पवस्व॒ येषां॑ भा॒गोऽसि॑ ॥ १ ॥

उ० वाचस्पतये । उपांशुग्रहणस्य पुरोरुक् । अनुष्टुप् प्राणदेवत्या । गृह्णाति । वाचस्पतये पवस्व । 'प्राणो वै वाचस्पतिः' इति श्रुतिः । वाचस्पतये प्राणाय पवस्व । पवनं गमनम् देवतार्था प्रवृत्तिः । वृष्णो अधुभ्यां गभस्तिपूतः । यस्त्वं वृष्णोर्वर्षितुः सोमस्यांशुभ्याम् अध्वर्योर्गभस्तिभ्यां पूतः । 'पाणी वै गभस्ती' इति श्रुतिः । द्वितीयं गृह्णाति । देवो देवेभ्यः पवस्व । देवः सन् देवेभ्योऽर्थाय पवस्व प्रवृत्तिं कुरु । न ह्यदेवो देवांस्तर्पयितुमलम् । केषां देवानाम् । येषां त्वं देवानां भागोऽसि ॥ १ ॥

म० षष्ठेऽध्याये यूपसस्कारादिसोमाभिषवपर्यन्ता मन्त्रा उक्ता । सप्तमे ग्रहग्रहणमन्त्रा उच्यन्ते । 'उपांशुं च गृह्णाति वाचस्पतये देवो देवेभ्यो मधुमतीरिति' (का० ९।४।२३) मन्त्रत्रयस्य प्रतीकोपादानात्तत्रैकेकेन मन्त्रेणोपाशुग्रहमेकैकवारं गृह्णीयात् । उपयामगृहीतोऽसीति मन्त्रत्रयस्यादौ योज्यम् । प्राणदेवत्या विराट् नववैराजत्रयोदर्शनेष्टरूपेति लक्षणान्नष्टरूपा विराट् प्रथमोऽष्टार्णस्तेनैकोना । पूर्वोत्तरार्धयोरुपाशुग्रहस्य प्रथमद्वितीयग्रहणे क्रमेण विनियोगः । हे सोम, त्वं वाचस्पतये प्राणाय पवस्व गच्छ । 'पव गतौ' । 'प्राणो वै वाचस्पति' (४।१।१।९) इति श्रुते । यद्वा पतये पालकदेवार्थं वाच वाचा । विभक्तिव्यत्ययः । मन्त्रेण वाच सवन्धिना मन्त्रेण वा पवस्व शुद्धो भव । किंभूतस्त्वम् । वृष्ण वर्षितुस्त्व सवन्धिन्यामशुभ्या तौ हि तत्र क्षियेते । तथा गभस्तिपूत 'पाणी वै गभस्ती' (४।१।१।९) इति श्रुतेरध्वर्योर्गभस्तिभ्या पाणिभ्या च पूतः । समासगत पूतशब्दो विच्छिद्याशुभ्यामित्यनेनापि योज्यः । द्वितीयं गृह्णाति । हे सोम, देवः सन् देवेभ्योऽर्थाय पवस्व प्रवृत्तिं कुरु । न ह्यदेवो देवांस्तर्पयितुमलम् । केभ्यो देवेभ्यः । येषां देवानां त्वं भागोऽसि तान्प्रति गच्छेत्यर्थः ॥ १ ॥

द्वितीया ।

मधु॑मतीर्न॒ इष॑स्क्रुधि॒ यत्ते॑ सो॒मादा॑भ्यं॒ नाम॑
जागृ॑वि॒ तस्मै॑ ते सोम॒ सोमा॑य॒ स्वाहा॑ स्वाहो॒र्वुन्तरि॑-
क्षमन्वे॑मि ॥ २ ॥

उ० तृतीयं गृह्णाति । मधुमती । मधुरस्वादोपेताः नः अस्माकम् इपः अन्नानि कृधि कुरु । गृह्यमाणः अंशून् सोमे निदधाति । यत्ते सोम । यत् ते तव हे सोम । अदाभ्यं नाम । दध्नोतिर्हिसार्थः । अनुपहिसितं नाम । किं तत् सोमेति । जागृवि जागरणशीलं च अनुपहतं मानुषै-

र्धमैः । तस्मै ते तव हे सोम, सोमाय स्वाहा । स्वाहा इत्युक्त्वा निष्कामति । उर्वन्तरिक्षमन्वेमि व्याख्यातम् ॥ २ ॥

म० तृतीयं गृह्णाति । लिङ्गोक्तदेवतम् । हे सोम, त्वं नोऽस्माकमिषोऽन्नानि मधुमती मधुररसोपेता कृधि कुरु । 'यत्त इत्यात्तान्सोमे निदधाति' (का० ९।४।२८) इति स्त्रीकृतानंशून्सोमे स्थापयेत् । सौम्यम् । हे सोम, ते तव अदाभ्यमहिस्यम् । दध्नोतिर्हिसार्थः । जागृवि जागरणशीलं यन्नामास्ति सोमेति हे सोम, तस्मै तन्नामवते तुभ्यं सोमाय स्वाहा दत्तमस्तु । 'स्वाहेत्युक्त्वोर्वन्तरिक्षमिति निष्कमणमिति' (का० ९।४।३४) 'स्वाहेत्यक्षरद्वयमुक्त्वा निष्कमेत' । उरु विस्तीर्णमन्तरिक्षमन्वेमि अनुगच्छामि ॥ २ ॥

तृतीया ।

स्वा॑कृतोऽसि॒ विश्वे॑भ्य इन्द्रि॒येभ्यो॑ दि॒व्येभ्यः॑
पा॒र्थिवे॑भ्यो मन॑स्त्वाष्टु॒ स्वाहा॑ त्वा सु॒भवा॑ सूर्या॒य दे॒वे-
भ्य॑स्त्वा मरी॒चिपे॑भ्यो दे॒वाधु॑शो॒ यस्मै॑ त्वे॒डे तत्स-
त्यमु॑परि॒भुता॑ भ॒ङ्गेन॑ ह॒तोऽसौ॑ फट् प्रा॒णाय॑ त्वा व्या॒नाय॑ त्वा ॥ ३ ॥

उ० जुहोति । स्वाकृतोऽसि स्वयं कृतोऽसि । स्वयं कृतोऽसीति प्राप्ते छन्दसि यकारलोपः । स्वयमुत्पन्नोऽसि । 'प्राणो वा अस्यैष ग्रहः स स्वयमेव कृतः स्वयं जातः' इति श्रुतिः । स्वयमुत्पन्नोऽसि विश्वेभ्य इन्द्रियेभ्यः सकाशात् । दिव्येभ्यः देवेभ्यः पार्थिवेभ्यः द्विपदचतुष्पदेभ्यः सकाशात् स्वयमुत्पन्नोऽसि इत्यनुवर्तते । यस्त्वमेवं स्वतन्नोऽकृतकः तं मनः त्वाष्टु । मनः प्रजापतिः त्वां व्याप्नोतु । 'प्रजापतिवै मनः । प्रजापतिष्वाशुताम्' इति श्रुतिः । स्वाहा त्वा सुभव सूर्याय । स्वाहाकारेण त्वां जुहोमीति शेषः । हे शोभन, भव ग्रह । सूर्याय प्रागुपमाष्टिं मध्यमे परिधौ । देवेभ्यः त्वा । देवेभ्यो मरीचिपेभ्योऽर्थाय त्वामुपमाज्मीति शेषः । बाह्यादिश्लिष्टमंशुमभिचारं जुहुयात् । देवोधुशो । हे देव सोमांशो, यस्मै वधाय त्वाम् ईडे । ईडिरध्वेषणाकर्मा । प्रार्थयामि । तत्सत्यमस्त्विति शेषः । उपरिभुता प्रवृत्तिर्गत्यर्थः । उपर्युपरिगतेन भङ्गेन आमर्दनेन हतो निहतः । असाविति नामादेशः । फट् । 'जिफला विशरणे' । किबन्तस्यैतद्रूपम् डलयोरैकत्वात् । विशीर्यतु फटिति अभिचारे स्वाहाकारस्य स्थाने प्रयुज्यते । पात्रासादनम् । प्राणाय त्वा । सादयामीति शेषः । उपांशुसवनं सादयति । व्यानाय त्वा ॥ ३ ॥

म० 'स्वाकृत इति हुत्वा पात्रमुन्मार्ष्टीति' (का० ९।४।३७) उपाशुग्रहं हुत्वा पात्रमार्जनं कुर्यात् । ग्रहदैवतम् । 'प्राणो वा अस्यैष ग्रहः स स्वयमेव कृतः स्वयं जातः' (४१।१।२२)

इति श्रुतेरुपाशुग्रह प्राण । हे प्राणरूपोपाशुग्रह, त्वं स्वाकृतो भवसि स्वयं खेनैव कृतो भवसि । छान्दसो यलोपः । स्वयमुत्पन्नोऽसि । केभ्यः । विश्वेभ्यः सर्वेभ्य इन्द्रियेभ्यः सकाशात् दिव्येभ्य दिवि भवा दिव्या देवास्तेभ्यश्च सकाशात् पार्थिवेभ्यः पृथिवीभवेभ्यो द्विपदचतुष्पदेभ्यः सकाशात्स्वयमुत्पन्न इत्यनुवर्तते । यस्त्वमेवमकृतक स्वतन्त्रस्तं त्वा मन प्रजापतिरष्टु व्याप्नोतु । 'अश्रद् व्याप्तौ' पदविकरणव्यत्ययः । 'प्रजापतिवै मन प्रजापतिद्विश्रुताम्' (४ । १ । १ । २२) इति श्रुते । शोभनो भव उत्पत्तिर्यस्य तत्संचोधनं हे सुभव उत्तमजन्मन् ग्रह, सूर्याय सूर्यार्यं त्वा त्वा स्वाहाकारेण जुहोमि । यद्वास्य होममन्त्रस्यायमर्थः । हे प्राणरूप ग्रह, त्वं स्वाकृतोऽसि मया स्वीकृतोऽसि । किमर्थम् । दिव्येभ्यः देवजन्मानि स्थितेभ्यः पार्थिवेभ्यः मनुष्यजन्मानि स्थितेभ्यः सर्वेभ्य इन्द्रियेभ्यः इन्द्रियाणां हितायेत्यर्थः । मनश्च तेषामिन्द्रियाणामधीशं त्वामष्टु व्याप्नोतु । हे सुभव प्राणरूपोपाशुग्रह, तादृश्रूपं त्वा वहि प्राणरूपाय सूर्याय स्वाहाकारेण जुहोमि । 'आदित्यो ह वै वाह्य प्राण उदयत्येप ह्येनं चाक्षुषं प्राणमनुगृहीत' इत्याद्यवर्णिकश्रुते सूर्यस्य वहि प्राणत्वम् । स्वाकृतशब्देन प्राणरूपग्रहस्य स्वाधीनत्वं दिव्यपार्थिवशब्दाभ्यां च जन्मद्वयं विवक्षितमिति तित्तिरिणोक्तम् । 'स्वाकृतोऽसीत्याह प्राणमेव समकृत दिव्येभ्य इन्द्रियेभ्यो दिव्येभ्यः पार्थिवेभ्य इत्याहोभयेष्वेव देवमनुष्येषु प्राणान् दधातीति' । 'प्रथमे परिधावुत्तानं पाणिं प्रागुपमाष्टिं देवेभ्यस्त्वेति' (का० ९ । ४ । ३८) । पश्चिमस्थे परिवौ सोमलिसमूर्ध्वाभिमुखं हस्तं कृत्वा प्रागभिमुखं यथा तथा मार्जनं कुर्यात् । दैवं यजु । हे लेप, मरीचिपेभ्यः मरीचिपालकेभ्यो देवेभ्योऽर्थाय त्वा त्वा परिवौ मार्जिम इति शेषः । 'वास उरोवाहुषु श्लिष्टमभ्युशुमभिचरन्जुहुयाद्देवाश्रुविति' (का० ९ । ४ । ३९) । वस्त्रादिषु श्लिष्टे य सोमाशुस्तमभिचारार्थं जुहुयात् । आभिचारिकं सोमाशुदेवतं यजु । हे देव दीप्यमान हे अशो सोमाशो, यस्मै ववाय त्वामीडे प्रार्थयामि । ईडिरध्येपणकर्मा । तत् वधकर्म सत्यमस्त्विति शेषः । उपरि प्रवते गच्छतीत्युपरिप्रुत् । प्रवतिर्गत्यर्थः । तेनोपरि आगतेन भङ्गेनामर्देनासाविति देवदत्तादिनामनिर्देशः । असौ द्वेष्यो हतो नैह । सन् फट् विशीर्णो भवतु । 'जिफला विशरणे' । अस्य क्विबन्तस्यैतद्रूपम् । फलतात्पर्येण फट् डलयोरैक्यम् । स्वाहाकारस्थाने फडित्यभिचारे प्रयुज्यते । 'प्रति प्राणाय त्वेति पात्रासादनम्' (का० ९ । ४ । ४१) । यस्मिन्प्रदेशे पूर्वमुपाशुपात्रं स्थापितं तत्रैव स्थापयेत् । हे उपाशुपात्र, प्राणदेवपूज्यतासतोपार्थं त्वाम् आसादयामीति शेषः । 'उपाशुसवनं पाथीक्षिणा प्रमृज्योदश्च व्यानाय त्वेति सप्स्पृष्टमिति' (का० ९ । ४ । ४२) । येनाश्मना सोमोऽभिषुत स उपाशुसवनस्तं हस्तेन प्रमृज्योदश्च प्रमुखग्रहसंलग्नं सादयेत् । हे उपाशुसवन, व्यानायैवताप्रीत्यर्थं त्वामासादयामि ॥ ३ ॥

चतुर्थी ।

उपयामगृहीतोऽस्यन्तर्यच्छ मघवन्पाहि सोमम् ।
उरुष्य राय एपो यजस्व ॥ ४ ॥

उ० अन्तर्यामं गृह्णाति । उपयामगृहीतोऽसि । उपयमतीत्युपयामः । उपयामेन गृहीतः त्वमसि । 'इयं वा उपयाम इयं वा इदम्' इत्यादिश्रुतिः । अन्तर्यच्छ मघवन् हे मघवन्, अन्तर्मध्ये ग्रहपात्रे यच्छ निगृहीष्व । ततः पाहि गोपाय पात्रस्थं सोमम् । ततोऽनन्तरम् उरुष्य रायः । उरुष्यतिर्गोपायनार्थः । 'पशवो वै रायः' इति श्रुतिः । गोपाय पशन् । इपो यजस्व इपोऽज्ञानि तत्प्रभवत्वात्प्रजा लक्षणया इप उक्ताः । 'प्रजा वा इपः' इति श्रुतिः । यजस्व यायजूकाः कुरु । अस्मिन्नर्थे श्रुत्या एतत्पदं व्याख्यातम् ॥ ४ ॥

म० 'उदितेऽन्तर्यामग्रहणमुपयामगृहीत इति' (का० ९ । ६ । १) । सूर्योदयानन्तरमन्तर्यामग्रहं गृहीयात् । उपयामयतीत्युपयामो ग्रहस्तेन गृह्यत इत्युपयामगृहीत पचाद्यच् चित्त्वादान्तोदात्तः । 'यमोऽपरिवेपणे' इति परिवेपणादन्यत्र मित्वाभावाद्बृद्धिः । 'तत्पुरुषे तुल्यार्थः' (पा० ६ । २ । २) इति पूर्वपदस्वर वाधित्वा 'यायजू-' (पा० ६ । २ । १४४) इति अजन्तस्थान्तोदात्तत्वम् । पुनस्तृतीयासमासे 'तत्पुरुषे तुल्यार्थः' (पा० ६ । २ । २) इत्यादिना तृतीयान्तस्य प्रकृतिस्वरत्वेन तदेव स्थितम् । हे सोमरस, त्वं तादृशोऽसि । हे मघवन् धनवन्निन्द्र, त्वं तादृशं रसमन्तर्ग्रहपात्रमध्ये यच्छ निगृहीष्व । यद्वा शत्रुभ्योऽन्तर्धानं व्यवधानं यथा तथा नियमय । ततः सोमं पाहि पालय । तथा रायो धनानि उरुष्य रक्ष । उरुष्यती रक्षणकर्मा । यद्वा 'पशवो वै रायः' (४ । १ । १५) इति श्रुतेः पशन् रक्ष । आ इपो यजस्व इपोऽज्ञानि आयजस्व समन्ताद्देहि । यद्वा प्रभवत्वादिषो लक्षणया प्रजा । 'प्रजा वा इपः' (४ । १ । २ । १५) इति श्रुते । ता यजस्व याजयस्व यायजूका कुरु । श्रुत्यैवं व्याख्यातत्वात् ॥ ४ ॥

पञ्चमी ।

अन्तस्ते द्यावापृथिवी दधाम्यन्तर्दधाम्युर्वन्तरिक्षम् । सजूर्देवेभिरवरैः परैश्चान्तर्यामे मघवन्मादयस्व ॥ ५ ॥

उ० अन्तस्ते । अन्तर्यामं पुरोरुक् त्रिष्टुप् मघवद्देवत्या । यस्य तव प्राणरूपापन्नस्यान्तः शरीरमध्ये द्यावापृथिव्यौ दधामि स्थापयामि । अन्तर्मध्ये च दधामि उरु विस्तीर्णमन्तरिक्षम् । स त्वं सजूः समानजोपणः सह प्रीयमाणः । देवेभिर्देवैः । 'अतो भिस ऐस्' 'बहुलं छन्दसि' इति भिस । अवरैः परैश्च । अवरैः पृथिवीस्थानैः परैः द्युस्थानैः अन्त-

र्यामे अस्मिन्ग्रहे होमायोद्यते हे मघवन्, मादयस्व हर्षय-
स्वात्मानम् ॥ ५ ॥

म० मघवदेवत्या त्रिष्टुप् । अन्तर्यामग्रहण एव विनियोगः ।
हे मघवन्, ते तवानुग्रहात् द्यावापृथिवी अन्तर्दधामि व्यव-
धायिके करोमि । यद्वा हे अन्तर्याम, प्राणरूपापन्नस्य तवान्त
शरीरमध्ये द्यावापृथिव्यौ दधामि । स्थापयामि । किञ्च उरु
विस्तीर्णमन्तरिक्षमन्तर्मध्ये च दधामि द्यावापृथिव्योर्मध्ये स्थाप-
यामि । हे मघवन्धनवन्निन्द्र, अवरैः पृथिवीस्थानैः देवेभि-
र्देवैः परैः द्युस्थानैश्च देवैः सजू समानजोषण समानप्रीति-
युक्तः सन्नन्तर्यामे ग्रहे मादयस्व हर्षयस्वात्मानम् । यद्वा तृप्यस्व
'मद तृप्तौ' चुरादिरात्मनेपदी । देवेभिरित्यत्र 'बहुलं छन्दसि'
(पा० ७ । १ । १०) इति ऐसोऽभावे 'बहुवचने झल्येत'
(पा० ७ । ३ । १०३) इति एकार ॥ ५ ॥

षष्ठी ।

स्वाङ्कृतोसि विश्वेभ्य इन्द्रियेभ्यो दिव्येभ्यः पार्थि-
वेभ्यो मनस्त्वाष्टु स्वाहा त्वा सुभव सूर्याय देवे-
भ्यस्त्वा मरीचिपेभ्य उदानाय त्वा ॥ ६ ॥

उ० जुहोति । स्वाङ्कृतोसि । व्याख्यातम् । पात्रमासा-
दयति । उदानाय त्वा ॥ ६ ॥

म० स्वाङ्कृत इति नि शेषस्यैव होमस्तिष्ठत । व्याख्यातः ।
'प्रथमे च न्युञ्जेन पाणिना प्रत्यगिति' (का० ९ । ६ । ४) ।
प्रथमे परिधावधोमुखहस्तेन प्रत्यक्संस्थं माष्टिं देवेभ्यस्त्वेति
मन्त्रेण । व्याख्यातः । उदानाय लेति पात्रासादनम् । हे
ग्रह, उदानसन्तोषार्थं त्वा सादयामि ॥ ६ ॥

सप्तमी ।

आ वायो भूष शुचिपा उप नः सहस्रं ते
नियुतो विश्ववार । उपो ते अन्धो मद्यमयामि यस्य
देव दधिषे पूर्वदेयं वायवे त्वा ॥ ७ ॥

उ० ऐन्द्रवायवं गृह्णाति । आ वायो भूष । त्रिष्टुप् वायुदे-
वत्या । हे वायो, आ अभूष अभ्याक्रमस्व । हे शुचिपाः,
पवित्रं सोमं । प्रथमवषट्कारवषट्कृतमप्राप्तमन्यैर्देवताविशेषैः
पिबतीति शुचिपाः उप नः उप समीपे नः अस्माकम् अभ्याक्र-
मस्वेति संबन्धः । केनाहमभ्याक्रम इति चेत् सहस्रं ते
नियुतो विश्ववार । बहवः ते नियुद्गणयुक्ता अश्वा विद्यन्ते । हे
विश्ववार, विश्वं सर्वं वृणोति विश्वे । सर्वैर्वा त्रियते प्राणि-
भिरिति विश्ववारः तस्य संबोधनं हे विश्ववार । किञ्च उपो ते
अन्धो मद्यमयामि । उपगमयामि च ते तव स्वभूतम् अन्धोन्नं
मद्यं मदनीयम् । कथंभूतम् । यस्य सोमस्य हे देव, दधिषे
धारयसि पूर्वपेयं प्रथमवषट्कारलक्षणम् । पूर्वपानं प्रथमव-

षट्कार एव ते सोमस्य राज्ञ इत्याशयः । वायवे त्वेति देव-
तोद्देशः ॥ ७ ॥

म० 'ऐन्द्रवायवं गृह्णात्या वायविति' (का० ९ । ६ । ५) ।
वायुदेवत्या त्रिष्टुप् वसिष्ठदृष्टा वायवे त्वेति यजुरन्ता । हे
वायो, हे शुचिपाः शुचि पवित्रं प्रथमं वषट्कृतमप्राप्तमन्यैर्देवैः
ईदृशं सोमं पिबतीति शुचिपाः पवित्रसोमपानं, त्वं नोऽस्माक-
मुप समीपे आ भूष आक्रमस्वागच्छेत्यर्थः । 'भूष अलंकारे'
इह गत्यर्थः । केनाहं आक्रमे इति चेत् सहस्रं ते नियुतो
विश्ववार । विश्वं सर्वं वृणोति व्याप्नोति विश्वैर्वा त्रियते प्रार्थ्यते
इति विश्ववारस्तत्संबोधनम् हे विश्ववार सर्वव्यापक, ते तव
सहस्रं नियुत सन्ति । 'नियुतो वायो' इत्युक्तेर्नियुच्छब्देन
वायुवाहनभूता मृगा उच्यन्ते । तवासख्याता वाहनभूता मृगा-
स्तैरागच्छेत्यर्थः । किञ्च मद्यं मदनीयं तृप्तिजनकमन्ध सोमल-
क्षणमन्नं ते तव उप समीपे एव अयामि गमयामि । सोमं ते
समर्पयामीत्यर्थः । हे देव दीप्यमान वायो, यस्य सोमस्य पूर्व-
पेयं प्रथमवषट्कारलक्षणं पूर्वपानं त्वं दधिषे धारयसि । दधा-
तेर्लिटि रूपम् । एवं वायुं प्रार्थ्यं सोममाह हे सोमरस, वायवे
वायुदेवतार्थं त्वा गृह्णामीति शेषः ॥ ७ ॥

अष्टमी ।

इन्द्रवायू इमे सुता उप प्रयोभिरागतम् । इन्द्र-
वो वामुशन्ति हि । उपयाम गृहीतोसि वायव इन्द्र-
वायुभ्यां त्वेष ते योनिः सजोषोभ्यां त्वा ॥ ८ ॥

उ० द्वितीया पुरोरूक् । इन्द्रवायू । वायवी गायत्री । हे
इन्द्रवायू, इमे अभिष्टुताः सोमा अतः कारणात् उपप्रयोभि-
रागतम् । उपेत्ययमुपसर्ग आगतमित्यनेन संबध्यते । उपा-
गतम् उपगच्छतम् । प्रयोभिः । प्रयःशब्दः 'इण् गतौ'
इत्यस्य धातोः शतृप्रत्ययान्तस्य । 'इणो यण्' इति यणादेशः
भिस् । ततस्तकारस्य छान्दसः सकारः । ततो रुत्वादि ।
ततः प्रपूर्वस्य प्रयोभिरिति सिद्ध्यति । प्रयद्भिरश्वैः
शीघ्रैरागच्छतम् । किञ्च । इन्द्रवो वामुशन्ति हि । हिशब्दो
यस्मादर्थः । यस्मादिन्द्रवः सोमाः वां युवाम् उशन्ति । 'वश
कान्तौ' कामयन्ते । यद्यस्मादिन्द्रवायू पिबतमिति । उपया-
मगृहीतोसि वायव इन्द्रवायुभ्यां च त्वा । गृह्णामीति शेषः ।
सादयति एष ते योनिः । एष पृथिवीलक्षणः ते तव योनिः
स्थानम् । योनिशब्दो हि स्थानवचनः । सजोषाभ्यां
सहप्रीतिभ्यां त्वां सादयामीति शेषः ॥ ८ ॥

म० 'अपगृह्य पुनरिन्द्रवायू इतीति' (का० ९ । ६ । ६) ।
एकवारमर्धमादाय पृथक्कृत्य पुनरिन्द्रवायवं गृह्णाति । ऐन्द्रवायवी
गायत्री मधुच्छन्दोदृष्टा । उपयामेति यजु सहितो मन्त्रः । हे
इन्द्रवायू, युष्मदर्थमिमे सोमा सुता अभिषुताः । प्रय इत्यन्न-
नाम । प्रयोभिः एतैः सोमरसरूपैरश्वैर्निर्मितैरुप समीपे युवामागत-

मागच्छतम् । यद्वा प्रय शब्द 'इण् गतौ' इति धातो शतृप्रत्ययान्तस्य रूपम् । प्रैतीति प्रयन् । इणो यण् तस्य भिसि परे तकारस्य छान्दसः सकारः तस्य रुत्वादौ प्रयोभिरिति सिध्यति । प्रयोभि प्रयद्भि शीघ्रैरथैरागच्छतम् । हि यस्मादिन्दव सोमा वा युवामुशन्ति कामयन्ते तस्मादागच्छतमित्यर्थः । सोममाह हे सोमरस, लमुपयामेन पात्रेण गृहीतोऽसि वायवे वायुदेवतार्थ इन्द्रवायुभ्या इन्द्रवायुदेवतार्थ च ला गृहामीति शेषः । 'दशापवित्रेण परिमृज्यैप ते योनिरिति ग्रहसादनमिति' (का० ९ । ५ । २५) । दशापवित्रेण गृहीतं ग्रहं परिमृज्य पात्राद्बहिर्निर्गतं सोमं मार्जयित्वा एप ते योनिरिति मन्त्रेण ग्रहस्य सादनं करोति । वीप्सा सर्वग्रहायां । इति सूत्रार्थः । हे पात्र, एप खरस्यैकदेश ते योनि तव स्थानम् । अतोऽत्र सजोषोभ्या समानप्रीतिभ्यामिन्द्रवायुभ्यामर्थं त्वा सादयामीति शेषः ॥ ८ ॥

नवमी ।

अयं वां मित्रावरुणा सुतः सोमं ऋतावृधा ।
ममेदिह श्रुतं हवम् । उपयामगृहीतोऽसि मित्रावरुणाभ्यां त्वा ॥ ९ ॥

उ० मैत्रावरुणस्य पुरोरुक् । अयं वाम् । गायत्री मैत्रावरुणी । हे मित्रावरुणौ, अयं वां युवयोः अयमभिपुतः सोमः हे ऋतावृधौ सत्यवृधौ वा यज्ञवृधौ वा अतः कारणात् सस इत् इह श्रुतं हवम् । इदिति निपात एवार्थः । ममेव इह यजमानानां मध्ये श्रुतम् आह्वानम् । उपयाम गृहीतोऽसि मित्रावरुणाभ्यां त्वा । देवतादेशः ॥ ९ ॥

म० 'मैत्रावरुणमयं वामिति' (का० ९ । ६ । ७) मैत्रावरुणं ग्रहं गृह्णीयात् । मित्रावरुणदेवत्या गायत्री गृहसमदृष्टा यजुरन्ता । हे मित्रावरुणौ, विभक्तेराकारः । हे ऋतावृधा, ऋत यज्ञं सत्यं वा वर्धयत इति ऋतवृधौ ऋतस्य वर्धयितारौ वा युवयोरर्थार्थाय सोम सुत अभिपुत तस्मादिहास्मिन् यज्ञे ममेत् । इत् एवार्थः । ममेव यजमानानां मध्ये ममेव हवमाह्वानं श्रुतं युवा शृणुतम् । हे सोमरस, लमुपयामेन मैत्रावरुणग्रहपात्रेण गृहीतोऽसि । मित्रावरुणाभ्यामर्थं त्वा ला गृहामीति शेषः ॥ ९ ॥

दशमी ।

राया वयं ससवांसो मदेम हव्येन देवा यवसेन गावः । तां धेनुं मित्रावरुणा युधं नो विश्वाहा धत्तमनपस्फुरन्तीमेष ते योनिर्ऋतायुभ्यां त्वा ॥ १० ॥

उ० पयसा श्रीणाति । राया वयम् । मैत्रावरुणी त्रिष्टुप् । उपरितनेर्धर्चं तदः श्रवणादिह यदोध्याहारः । इह काम-

दुधां प्रार्थयते मन्त्रदृक् । यया धेन्वा गृहेसत्या । राया वयं ससवांसो मदेम । राया धनेन वयं ससवांसः । 'वन पण सभक्तौ' । संभक्ताः सन्तो हृष्टाः स्याम । कथमिव । हव्येन देवा यथा हविषा संभक्ता देवा हव्यन्ति । यथाच यवमेन गवाहिकादिना गावो हृष्टा भवन्ति ता तथाभूता धेनु हे मित्रावरुणौ, युवं युवां नः अस्मभ्यं विश्वाहा सर्वदा । धत्तं दत्तं । अनपस्फुरन्तीम् । स्फुरतिर्गत्वर्थः । अपेत्यापेत्य या पुरूपान्तरान्पुरूपान्तरं गच्छति सा अपस्फुरन्ती अपस्फुरन्ती न भवतीत्यनपस्फुरन्ती ताम् । अनन्यगामिनी दत्तमित्यर्थः । विश्वाहेति न्यतत दानक्रियार्थम् । एप ते योनिः ऋतायुभ्यां त्वा । सादयामीति शेषः । ऋतशब्देनात्र मित्रोऽभिधीयते । अयुशब्देन वरुणः । अयंतावत् श्रुत्यभिप्राय येनैवमाह । 'ब्रह्म वा ऋतं ब्रह्म हि मित्रो ब्रह्म तृप्तं वरुण एवायुरिति' । पदकारस्तु ऋतायुवाभ्यामित्येक पदं कृतवान् तस्यायमभिप्रायः । ऋत सत्यं यज्ञं वा यौ कामयेते तौ ऋतायू ताभ्यामृतयुभ्याम् ॥ १० ॥

म० 'पयसा श्रीणालेनं युवावन्तर्वाय राया वयमिति' (का० ९ । ६ । ८) मैत्रावरुणपात्रे युगद्वयं व्ययभान तत्र स्यं सोमरस बीरेण मिश्रीकुर्यात् । मित्रावरुणदेवत्या त्रिष्टुप् वरुणस्य हृष्टा । उत्तगर्धं तामिति तद श्रवणादिह यदोऽयाहारः । मन्त्रदृष्टामदुघा प्रार्थयते । यया धेन्वा गृहे सत्या वयं राया धनेन सगवान् । 'वन पण सभक्तौ' उत्यस्य कर्त्तव्यं रूपम् । धनेन सभक्ता सपत्ना सन्तो मदेम हृष्टा स्याम । कथमिव । हव्येनेव । यथा हविषा संभक्ता देवा हव्यन्ति, यथाच यवमेन धनेन गवाहिकादिना गावो हव्यन्ति हे मित्रावरुणौ, युवं युवा ता धेनुं नोऽस्मभ्यं विश्वाहा सर्वदा धत्तं दत्तम् । किभना धेनुम् । अनपस्फुरन्तीम् । स्फुरतिर्गत्वर्थः । अपस्फुरति पुरूपान्तरं गच्छतीत्यपस्फुरन्ती न अपस्फुरन्ती अनपस्फुरन्ती ताम् । अनन्यगामिनी दत्तमित्यर्थः । एप ते इति सादनम् । हे ग्रह, एप ते योनि स्थानम् ऋतायुभ्यां मित्रावरुणाभ्यामर्थं त्वा सादयामीति शेषः । 'ब्रह्म वा ऋतं ब्रह्म हि मित्रो ब्रह्म ऋतं वरुण एवायु' (४ । १ । ४ । १०) इति श्रुते ऋतशब्देन मित्रं आयुशब्देन वरुण इति श्रुतिव्याख्या । पदकारस्तु ऋतयुभ्यामिति पदं कृतवान् तेन ऋत सत्यं यज्ञं वा कामयेते तौ ऋतायू ताभ्यामृतयुभ्याम् । संहिताया दीर्घः । यज्ञमिच्छत्या मित्रावरुणाभ्यामित्यर्थः पदकारस्य ॥ १० ॥

एकादशी ।

या वां कशा मधुमत्यश्विना सूनृतावती ।
तया यज्ञं मिमिक्षतम् । उपयामगृहीतोऽस्यश्विभ्यां त्वैप ते योनिर्माध्वीभ्यां त्वा ॥ ११ ॥

उ० आश्विनस्य पुरोरुक् । या वां कशा । गायत्री आश्विनी । हे आश्विनौ या वां युवयोः कशा । कशेति वाङ्-

नाम । सा प्रकाशयति अर्थान् । मधुमती मधुब्राह्मणोप-
निषत् प्रशंसायुक्ता । सूनुतावती शोभना प्रिया ऋतावती
सत्यवती च या वाक् सा सूनुतावती । तथा यज्ञं मिमिक्ष-
तम् । 'मिह सेचने' । सिञ्चतम् । अश्विनौ हि यज्ञे अध्वर्यु
अत एवमुच्यते । उपयाम गृहीतोऽस्यश्विभ्यां त्वा गृह्णामि ।
एष ते योनिः माध्वीभ्यां त्वा सादयामि । 'दध्यङ् ह वा
आभ्यामाथर्वणो मधुनामब्राह्मणमुवाच इत्युपक्रम्य तस्मा-
न्मधुमत्यर्वाक् गृह्णाति माध्वीभ्यां त्वेति सादयति' इत्याह
श्रुतिः । अतएवं व्याख्येयम् । मधु ब्राह्मणं यावधीयाते तौ
माध्वी इत्युच्येते । इकारोऽत्र तद्धितः ॥ ११ ॥

म० 'आश्विनं गृह्णात्यन्वारब्धे वा या वामिति' (का० ९ ।
७ । ८) । यजमानेऽन्वारब्धे वाश्विनं ग्रहं गृह्णाति । आश्विनी
गायत्री मेधातिथिदृष्टा यजुरन्ता । हे अश्विना अश्विदेवौ, वा
युवयोर्वा कशा । कशेति वाङ्मासु पठितम् । काशयति प्रका-
शयति वाङ्मायमिति कशा वाक् । किभूता । मधुमती मधु ब्रह्म
तद्वती मधुब्राह्मणोपनिषत्प्रशंसायुक्ता । तथा सूनुतावती प्रियं
सत्यं वच सूनुतं तद्वती सत्यप्रियवचनोपेता । हे अश्विनौ,
तथा वाचास्मदीयं यज्ञं मिमिक्षतं 'मिह सेचने' सनन्त । सेकु-
मिच्छतम् । निष्पादयतमित्यर्थ । हे ग्रह, लमुपयामेन गृहीतो-
ऽसि अश्विभ्यामर्थे त्वा गृह्णामीति शेष । (का० ९ । ६ ।
८) साधयत्येष ते हे ग्रह, एष ते योनि स्थानं माध्वीभ्या
मधुब्राह्मणाध्येतृभ्यामश्विभ्यामर्थे त्वा सादयामीति शेष ।
मधुब्राह्मणं यावधीयाते तौ माध्व्यौ ताभ्याम् । तद्धित
ईप्रत्यय । 'दध्यङ् ह वा आभ्यामाथर्वणो मधु नाम ब्राह्मण-
मुवाच' (४ । १ । ५ । १८) इति श्रुते ॥ ११ ॥

द्वादशी ।

तं प्रलथां पूर्वथा विश्वथेमथा ज्येष्ठतातिं बर्हिष-
दं स्वर्विदम् । प्रतीचीनं वृजनं दोहसे धुनिमाशुं
जयन्तमनु यासु वर्धसे ॥ उपयामगृहीतोऽसि शण्डाय
त्वैष ते योनिर्वीरतां पाह्यपमृष्टः शण्डो देवास्त्वा
शुक्रपाः प्रणयन्त्वनाघृष्टासि ॥ १२ ॥

उ० शुक्रं गृह्णाति । तस्य पुरोरुक् । तं प्रलथा । जगती
अनिरुक्ता प्रकरणाच्च शुक्रोभिधीयते । अत्र च व्यवहितैः पदै-
षाक्यं प्रायशः कल्प्यते । हे सोम, तमिन्द्रं ज्येष्ठतातिम्
उत्कृष्टताति उत्कृष्टविस्तारम् । अथवा 'वृकज्येष्ठाभ्यां तिलता-
तिलौ च छन्दसि' इति तद्धितः प्रशंसायाम् । ज्येष्ठतातिं
ज्येष्ठप्रशस्यम् । बर्हिषदम् यज्ञेषु बर्हिषि सीदतीति बर्हिषदम् ।
स्वर्विदम् । स्वशब्देन द्युलोकोऽभिधीयते । द्युलोकं जानाति
तत्र हि तस्य निवासः । धुनिम् । 'धूञ् कम्पने' । कम्पयितारं
ज्ञात्रूणाम् । आशुं जयन्तम् शीघ्रं जयन्तं जेतव्यानि वस्तूनि ।

तमेवंगुणविशिष्टमिन्द्रं हे सोम, यासु अनु वर्धसे । यासु
विश्वे येषु यजमानेषु वर्धसे पुनःपुनः संस्क्रियसे तासु तासु
क्रियासु त्वमवस्थितः तत्र प्रतीचीनं वृजनं दोहसे । प्रती-
चीनमात्मनोऽभिमुखमिन्द्रमवस्थाप्य स्ववीर्येण तर्पयित्वा
अस्से यजमानाय वृजनम् । वृजनमिति बलनाम । बलवच्च
यज्ञफलं दोहसे प्रक्षारयसि । कथं पुनर्दोहसे प्रलथा । था
उपमार्थीयः । प्रलशब्दः पुराणवचनः । चिरन्तनानामिव
ऋषीणां भृगुप्रभृतीनां दोहसे । इमथा । इदानीन्तनानामिव
यजमानानां दोहसे । अस्य यजमानस्य । उपयामगृहीतोसि
शण्डाय त्वा गृह्णामि । शण्डोऽसुरः । एष ते योनिः वीरतां
वीरत्व पाहि गोपाय । सादयामीति शेषः । यूपशकलेनाभि-
मार्ष्टि । अपमृष्टः शण्डः अपमार्जनीकृतोऽस्य ग्रहस्य शण्डो-
ऽसुरः । निष्क्रामति । देवास्त्वा । देवास्त्वां हे ग्रह, शुक्र-
पायिनः यजतिस्थानं प्रापयन्तु दक्षिणस्यां वेदिश्रोणावासा-
दयति । अनाघृष्टासि अनुपहिंसितासि ॥ १२ ॥

म० 'शुक्रं वैल्वेन वा तं प्रलथेति' (का० ९ । ६ । १०)
वित्वपात्रेण वैकङ्कतेन वा शुक्रं ग्रहं गृह्णाति । जगती वैश्वदेवी
काश्यपावत्सारदृष्टा द्वादशार्णचतु पादा जगती उपयामेत्यन्ते
यजु । हे इन्द्र, त्वं यासु यज्ञक्रियासु अनुवर्धसे पुन पुन
सोमपानेन वृद्धिं प्राप्नोषि तासु । वृजनमिति बलनाम । बलं
बलवद्यज्ञफलं दोहसे क्षारयसि ददासीत्यर्थ । यजमानायेति
शेष । कथं दोहसे तत्र दृष्टान्तमाह । प्रलथा । 'प्रलपूर्व-'
(पा० ५ । ३ । १११) इत्यादिना थाल्प्रत्यय उपमार्थीय ।
प्रलशब्द पुराणवचन । चिरन्तनाना भृगवादीनामिव फलं
दोहसे । पूर्वथा पूर्वपामिव ऋषीणा साभ्यादीनामिव । विश्वया
विश्वेपा सर्वेषामृषिपुत्राणामिव । इमथा इदानीन्तनाना यज-
मानानामिवास्य फलं दोहसे तं त्वा स्तुम इति शेषः । किभूतं
तम् । ज्येष्ठतातिम् तननं तातिः विस्तार । ज्येष्ठा उत्कृष्टा ताति-
र्विस्तारो यस्य तम् । यद्वा 'वृकज्येष्ठाभ्याम्-' (पा० ५ । ४ ।
४१) इत्यादिना प्रशंसाया तातिल्प्रत्यय । प्रशस्तो ज्येष्ठो
ज्येष्ठेषु प्रशस्यो वा ज्येष्ठताति । तथा बर्हिषदं यज्ञेषु
बर्हिषि सीदतीति बर्हिषदस्तम् । स्वर्विदम् । स्व द्युलोकं
वेत्ति जानातीति स्वर्वित्तम् । तत्र हि तस्य निवास । प्रतीची-
नमात्मनोऽभिमुखं धुनिम् । 'धूञ् कम्पने' । कम्पितार
ज्ञात्रूणाम् आशुं शीघ्रं जयन्तं जेतव्यानि वस्तूनि । यद्वास्यां
ऋचोऽर्थान्तरम् । हे इन्द्र, यस्त्वं-प्रतीचीनं प्रतिगमनमस्मत्प्रति-
कूलं वृजनं वर्जनीयमालस्याश्रद्धादिकं दोहसे रिक्तीकरोषि
विनाशयसि । 'दुह प्रपूरणे' प्रपूरणं रिक्तीकरणमिति क्षीरस्वा-
मी । किंच यासु क्रियासु धुनिं लदनुग्रहाच्छून्कम्पयन्तमाशुं
क्षिप्रकारिणं जयन्तं सम्यगनुष्ठानेन यजमानान्तराण्यतिशयान-
मेनं यजमानमनु सोमपानेन स्तुत्या च य त्वं वर्धसे तासु
क्रियासु तं त्वां स्तुम इति शेष । कथमिव । प्रलथा थाप्रत्यय
उपमार्थ । प्रला. पुरातना भृगवादयो यथा त्वामस्तुवन् पूर्वथा

पूर्वे पित्रादय इव विश्वथा अतीताः सर्वे यजमाना इव इमथा इदानीन्तना वर्तमाना यजमाना इव वयं त्वा स्तुम इत्यर्थः । कीदृशं त्वाम् । ज्येष्ठतातिं स्वार्थं ताति । ज्येष्ठमित्यर्थः । वर्हि-पदं यागे सनिहितत्वेन तिष्ठन्तम् । स्वर्विदं यजमानाय दातव्यं स्वर्गं वेत्तीति स्वर्वित् । एवमिन्द्रमुक्त्वा सोममाह । हे शुक्र-ग्रह, त्वमुपयामेन गृहीतोऽसि शण्डाय शुक्रपुत्राय शण्डनाम्ने-ऽसुराय वा त्वा गृह्णामीति शेषः । सादयत्येव ते । हे ग्रह, एष खरप्रदेशस्तव स्थानम् । त्वं यजमानस्य वीरता वीरत्वं अरत्वं पाहि पालय । 'शुक्रामन्थिभ्या चरतः शुक्रेणाध्वर्युर्मन्थिनां प्रतिप्रस्थाता प्रोक्षिताप्रोक्षितौ यूपशकलावादायापिवानं प्रोक्षि-ताभ्यामपमार्जनमप्रोक्षिताभ्यामपमृष्ट शण्ड इत्यध्वर्युरिति' (का० ९।१०।१—५) अध्वर्युप्रतिप्रस्थातारौ शुक्राम-न्थिग्रहाभ्यां यथाक्रममनुतिष्ठेताम् । तत्प्रकारः । प्रोक्षिताभ्यां द्वाभ्यां यूपशकलाभ्यां सहाप्रोक्षितौ द्वौ यूपशकलावादाय प्रोक्षि-ताभ्यां तयोर्ग्रहयोः क्रमेणाच्छादनं कृत्वा प्रोक्षिताभ्यां ग्रहा-वपमृज्यात् । तत्र प्रोक्षितेन शकलेन ग्रहं पिवायाप्रोक्षितेना-ध्वर्युं शुक्रग्रहमपमार्ष्टि इति सूत्रार्थः । आभिचारिकं यजुः । शण्डनामकोऽसुरपुरोहित शुक्रपुत्रोऽपमृष्टः अपमार्जनीकृतः । 'देवास्त्विति निष्कामतो यथालिङ्गमिति' (का० ९।१०।६) अध्वर्युप्रतिप्रस्थातारौ यथाक्रमेण शुक्रमन्थीत्वेतत्पदद्वयवाचक-मन्त्रालिङ्गमनतिक्रम्य हविर्धानमभ्याग्निर्गच्छेताम् । तत्र शुक्रलिङ्गे-नाध्वर्युर्निष्कामति । शुक्रदेवतम् । शुक्रनामकग्रहस्यं सोमं पिवन्ति शुक्रपा देवा हे शुक्रग्रह, त्वा प्रणयन्तु यजतिस्थानं प्रापयन्तु (का० ९।१०।७) । अपरेणोत्तरवेदिमरती सन्धायोत्तरवेदिश्रोण्योर्निधत्तोऽविसृजन्तो दक्षिणस्थामध्वर्युरुत्त-रस्या प्रतिप्रस्थातानाशृष्टासीति । अध्वर्युप्रतिप्रस्थातारौ वेदिप-श्चाद्भागे अरत्नी सयोज्य ग्रहयोर्विसर्गमकुर्वन्तौ उत्तरवेदिश्रो-ण्योर्ग्रहौ सादयत दक्षिणश्रोणावध्वर्युं शुक्रम् उत्तरवेदिश्रोणां प्रतिप्रस्थाता मन्थिनं सादयति । वेदिश्रोणिदेवतम् । हे उत्तर-वेदिश्रोणे, त्वमनाशृष्टानुपहिसितासि ॥ १२ ॥

त्रयोदशी ।

सुवीरो वीरान्प्रजनयन्परीह्यभिरायस्पोपेण यज-मानम् । संजग्मानो दिवा पृथिव्या शुक्रः शुक्रशो-चिषा निरस्तः शण्डः शुक्रस्याधिष्ठानमसि ॥ १३ ॥

उ० यूपदेशं गच्छति । सुवीरो वीरान् हे ग्रह, कल्या-णवीरः स त्वं यजमानस्य वीरान् प्रजनयन् उत्पादयन् परीहि परिगच्छ । किंच अभिरायस्पोपेण यजमानम् अभियोजयस्व धनस्य पोषेण यजमानम् । परीहीत्यनुवर्तते । अपरेण यूपम-रत्नी संधत्तः । संजग्मानः अयं शुक्रः । संगच्छमानः दिवा ध्रुलो-केन संगच्छमानश्च पृथिव्या पृथिवील्लोकेन संगच्छमानश्च । कोसौ शुक्रः । शुक्रशोचिषा शुक्रदीप्त्या प्रजा विभर्तीति शेषः । यूपशकलं निरस्यति । निरस्तः शण्डः । निःक्षिप्तः

शण्डो यज्ञाद्ग्रहःकृतः । आहवनीये प्रोक्षितं प्रास्यति । शुक्र-स्याधिष्ठानमसि । शुक्रो ग्रहः तस्याधिष्ठानम् अधि-करणमसि ॥ १३ ॥

म० 'सुवीर इति दक्षिणं यूपदेशं गच्छत्यध्वर्युरिति' (का० ९।१०।८) । शुक्रदेवतम् । हे शुक्रग्रह, त्वं सुवीर शोभनवीर्योपेत सन् वीरान् यजमानस्य शोभोपेतान्मृत्वादीन् प्रजनयन् उत्पादयन् राय पोषेण धनस्य पुष्ट्या यज-मानमभिलक्ष्य परीहि परितो गच्छ । 'अपरेण यूपमरत्नी सधत्त सजग्मान इति यथालिङ्गमिति' (का० ९।१०।१०) अध्वर्युप्रतिप्रस्थातारौ यूपपश्चिमभागे तत्तद्ग्रहवाचकपदलिङ्गम-नतिक्रम्यारत्यो संधानं कुर्याता शुक्रलिङ्गेनाध्वर्युः । शुक्रो ग्रह शुक्रशोचिषा शुक्रदीप्त्या कृत्वा यूपं विभर्तीति शेषः । किभूतः शुक्रः । दिवा ध्रुलोकेन पृथिव्या भ्रूलोकेन च संज-ग्मानः सज्जच्छमानः । 'अप्रोक्षितौ निरस्यति निरस्तः शण्ड इत्यध्वर्युरिति' (का० ९।१०।१२) अध्वर्युप्रोक्षितं यूप-शकलं निरस्येत् । आभिचारिकं शण्डनामक शुक्रपुत्रोऽसुरपुरो-हितो निरस्तः यज्ञाद्ग्रहिर्निक्षिप्तः । 'आहवनीये प्रोक्षितौ प्रास्यतः शुक्रस्याधिष्ठानमित्यध्वर्युरिति' (का० ९।१०।१३) अध्वर्युराहवनीये प्रोक्षितं यूपशकलं क्षिपेत् । शकलदेवतम् । हे यूपशकल, त्वं शुक्रग्रहस्याधिष्ठानमधिकरणमसि ॥ १३ ॥

चतुर्दशी ।

अच्छिन्नस्य ते देव सोम सुवीर्यस्य रायस्पोपस्य ददितारः स्याम । सा प्रथमा संस्कृतिर्विश्ववारा स प्रथमो वरुणो मित्रो अग्निः ॥ १४ ॥

उ० जपति । अच्छिन्नस्य । हे देव सोम, अच्छिन्नस्य अनवरत्नण्डितस्य ते तव सुवीर्यस्य कल्याणप्रभावस्य रायस्पो-पस्य धनपोपस्य ददितारो भवेम । त्वत्प्रसादात् भूयोभूयःकरणं यज्ञस्याशास्यते । जुहोति । सा प्रथमा यस्वेन्द्रस्य सा प्रथमा संस्कृतिः । स प्रथमः सोमसत्कारः क्रियते सोमक्रये । सा दिवि देवमच्छेहीन्द्राय सोममिति । कथंभूता संस्कृतिः । विश्ववारा विश्वे । सर्वैर्यत्र सोमो क्रियते ऋत्विग्भिराहुतिभिश्च । विश्वं वा वृणोतीति । सोमे क्रीयमाणे यत्र जगदुत्पत्तिवीजत्वात् सा विश्ववारा संस्कृतिः । स च प्रथमो वरुणः स च प्रथमो मित्रः स च प्रथमोऽग्निः यस्वेन्द्रस्यान्येषां देवगणानां प्रभुः ॥ १४ ॥

म० 'अच्छिन्नस्येति जपित्वेति' (का० ९।१०।१४) यजमानो जपति । सौम्यम् । हे देव दीप्यमान सोम, अच्छि-न्नस्य अनवरत्नण्डितस्य सततस्य सुवीर्यस्य कल्याणप्रभावस्य ते तव ददितारः दातार वयं स्याम भवेम । राय पोपस्य धनपोपस्य च दातारः स्याम । भूयोभूयो यज्ञकरणमाशास्यते । यद्वा ते तव प्रसादात् राय पोपस्य ददितारः स्याम । अच्छि-न्नस्येति विशेषणद्वयं धनपोपस्यैव । 'उभयतो यूपं प्रत्यङ्मुखौ

जुहुत. सा प्रथमेत्यध्वर्युं प्रथमं तमनु प्रतिप्रस्थासेति' (का० ९।११।१) अध्वर्युप्रतिप्रस्थातारौ यूपोभयपार्श्वयो स्थित्वा पश्चिमाभिमुखौ सन्तौ जुहुयाताम् । अध्वर्युरादौ शुक्रं प्रति-प्रस्थाता ततो मन्थिनं जुहोति । इन्द्रदेवत्या त्रिष्टुप् । सा प्रथमा मुख्या सस्कृति सोमसस्कारो यस्येन्द्रस्य क्रियते इन्द्रार्थं क्रियत इत्यर्थः । सोमक्रये सा देवि देवमच्छेहीन्द्राय सोममित्यु-क्तत्वात् (अध्या० ४ क० ३०) । किभूता संस्कृति । विश्व-वारा विश्वे सर्वैर्ऋत्विग्भिरऋत्विग्भिश्च त्रियते यत्र सोमः सा विश्ववारा । यद्वा विश्वं वृणोति क्रियमाणः सोमो यत्रेति विश्व-वारा जगदुत्पत्तिबीजत्वात् । सोमस्य वरुणो मित्र अग्निश्च स प्रसिद्धो यस्य प्रथमो मुख्यो मृत्य इति शेषः । वरुणमित्राग्नेयो-ऽन्येषामप्युपलक्षकाः । देवगणानां य. प्रभुरित्यर्थः ॥ १४ ॥

पञ्चदशी ।

स प्रथमो बृहस्पतिश्चिकित्वांस्तस्मा इन्द्राय सु-
तमाजुहोत स्वाहा ॥ तृम्पन्तु होत्रा मध्वो याः स्विष्टा
याः सुप्रीताः सुहुता यत्स्वाहाऽयाड्भीत् ॥ १५ ॥

उ० स प्रथमः । स च प्रथमो बृहस्पतिः । चिकित्वान्
चेतनावान् उत्कृष्टधीः । अन्येषां मन्त्रिगणानां यस्येन्द्रस्य
तस्मै इन्द्राय सुतमभिषुतं सोमम् आजुहोत क्षारयत स्वाहा-
कारेण हे ऋत्विजः । जपति । तृम्पन्तु होत्राः । होत्राशब्देन
होत्रिकयाज्याच्छन्दास्यभिधीयन्ते । तृम्पन्तु । 'तृप तृप् तृप्तौ' ।
तृम्पन्तु होत्रा याज्याच्छन्दांसि । मध्व. मधुसोममित्यौपमि-
कम् । माद्यतेः मधुस्वादस्य सोमस्य । याः स्विष्टा याः शोभ-
नमिष्टाः । याः सुप्रीताः याः साधुप्रीताः । कथमेतज्ज्ञायत
इति चेत् सुहुता यत्स्वाहा । साधुहुता यस्मात्स्वाहाकारेण ।
प्रत्यङ् उपविशति । अयादभीत् अग्नीत् एवं होतुराचष्टे ॥ १५ ॥

म० स प्रसिद्ध चिकित्वान् चेतनावानुत्कृष्टधी बृहस्पति
यस्येन्द्रस्य प्रथमो मुख्यो मन्त्री इति शेषः । यद्वा संस्कृति
समीचीना कृतिर्विश्वेदैवैरणीया सा प्रथमा देवानां मध्ये
मुख्या यस्येन्द्रस्य वरुणमित्राग्नेयोऽपि स प्रथम इन्द्र एव ।
चिकित्वान् बृहस्पतिरपि स इन्द्र एव । हे ऋत्विज, तस्मै
तादृशायेन्द्राय सुतमभिषुतं सोमं स्वाहेति स्वाहाकारे-
णाजुहोत आभिमुख्येन जुहुत स्वाहाकारेण होमं कुरुत ।
'तृम्पन्त्विति जपतीति' (का० ९।११।९) होत्रादैवतम् ।
ता होत्रा छन्दोभिमानिन्यो देवता तृम्पन्तु तृप्ता भवन्तु ।
'तृम्प प्रीतौ' । होत्राशब्देन याज्याच्छन्दास्यभिधीयन्ते । ता
का. । याः मध्वो मधुनो मधुस्वादस्य सोमस्य स्विष्टा साधु
इष्टा तद्धोमे नियुक्तत्वात् याश्च होत्रा सुष्टु प्रीता । कथं
ज्ञायन्ते । यद् यस्मात् स्वाहाकारेण सुहुताः साधु हुता ।
होमार्थं नियुक्ता इत्यर्थः । 'होतारं प्रत्यङ्मुपसीदव्ययाड्भीदिति'
(का० ९।११।१०) । अध्वर्युर्होतृसमीपे प्रत्यङ्मुखस्तिष्ठेत् ।

होतृदैवतम् । अग्निरयाद् अयाक्षीत् अग्निधा याग. कृत इति
होतु. कथयति ॥ १५ ॥

षोडशी ।

अयं वेनश्चोदयत्पृश्निगर्भा ज्योतिर्जरायु रजसो
विमाने । इममपां सङ्गमे सूर्यस्य शिशुं विप्रा
मतिर्भा रिहन्ति ॥ उपयामगृहीतोऽसि मर्काय
त्वा ॥ १६ ॥

उ० मन्थिनं गृह्णाति । अयं वेनः । सोम्यानया त्रिष्टुभा-
धिदैवमधियज्ञं चावस्थितः स्तूयते । अधिदैवं तावच्चन्द्रात्मना
संस्तूयते । अयं वेनश्चोदयत्पृश्निगर्भाः । वेनः वेनतेः कान्ति-
कर्मणः । अयं चन्द्रमा वेनः कान्तः । चोदयत् । 'चुद संचो-
दने' । प्रेरयति पृश्निगर्भाः द्युलोकः पृश्निरादित्यो वा ।
साधारणत्वाद् द्युलोकगर्भा वा आदित्यगर्भा वा आपः ।
ज्योतिर्जरायु । ज्योतिरस्य जरायुस्थानीयं भवति चन्द्रमसः ।
रजसो विमाने । उदकं रज उच्यते । उदकस्य विनिर्माणकाले
प्राप्ते ग्रीष्मान्ते । इदानीमधियज्ञमवस्थितमुच्यते । इममेव
च सोमं अपां च सूर्यस्य च संगमे गृहीताभिरद्भिर्वसतीवरी-
लक्षणाभिरभिषुतं सन्तं शिशुं शिशुमिव विप्रा मेधाविनो
ब्राह्मणाः मतिभिः रिहन्ति स्तुवन्ति स्तोत्रशस्त्रैः । रिहतिर्हि
अर्चतेः कर्मसु पठितः । वसतीवर्थश्चापः अपां संगमे सूर्यस्य च
संगमे गृह्यन्ते । तत्र ह्येवं पठ्यते । ता वै स्यन्दमानानां गृह्णी-
यात् दिवा गृह्णीयादिति च । उपयामगृहीतोऽसि मर्काय-
त्वा गृह्णामि । मर्कोऽसुरः ॥ १६ ॥

म० 'मन्थिनमयं वेन इति' (९।६।१२) । मन्थिग्रहं
गृह्णीयात् । त्रिष्टुप् अनयाधिदैवमधियज्ञं चावस्थित सोमः
स्तूयते । अधिदैवं चन्द्रात्मना स्तूयते । 'वेनो वेनते. कान्ति-
कर्मण' (नि० १०।३८) इति यास्कः । 'विनि कान्तौ' इत्यस्य
रूपम् । अयं वेन कान्तश्चन्द्रो रजसो विमाने उदकं रज
उच्यते । उदकस्य निर्माणकाले ग्रीष्मान्ते प्राप्ते पृश्निगर्भा अप.
चोदयत् चोदयति प्रेरयति वर्षतीत्यर्थः । पृश्निरादित्यो द्युलोको
वा गर्भोऽवस्थानं यासा ताः द्युलोकस्था रविस्था वा अपो
वर्षति । किभूतो वेन । ज्योतिर्जरायु ज्योतिर्विद्युलक्षणं जरायु-
वद्वेष्टनं यस्य स ज्योतिर्जरायुः । इदानीमधियज्ञं लतात्मना सोम-
स्तूयते । विप्रा मेधाविनो ब्राह्मणा इमं सोमं शिशुं शिशु-
मिव बालमिव मतिभिः मतिपूर्वाभिर्वाग्भि रिहन्ति स्तुवन्ति ।
वालं यथा कश्चिच्छालयति तद्वयं सोमं स्तोत्रशस्त्ररूपाभिर्वाग्भिः
स्तुवन्ति । रिहतिरर्चनकर्मसु पठित । अर्चनं स्तवनमेव ।
किभूतमिमम् । सूर्यस्यापा च सङ्गमे गृहीताभिरद्भिर्भिषुतमिति
शेषः । सोमाभिषुवार्थं वसतीवर्थं आपो अपां सूर्यस्य च सङ्गमे
गृह्यन्ते 'ता वै वहन्तीना स्यन्दमानाना गृह्णीयाद्दिवा गृह्णीयात्'
इति श्रुतेः । यद्वायमर्थः । अपा सूर्यस्य सङ्गमे निमित्ते उदक-

सूर्यसमागमनिमित्तं वृष्टिगर्भनिष्पत्त्यर्थं विप्रा इमं सोमं स्तुवन्ति यथा बालं कस्यचिद्वस्तुनो लाभाय यथा कश्चित्स्ताति । उद्दृग्य हे सोम, लसुपयामेन ग्रहपात्रेण गृहीतोऽसि । मर्कं शुक्रपुत्रोऽसुरपुरोहितस्तस्मै त्वा गृह्णामीति शेषः ॥ १६ ॥

सप्तदशी ।

मनो न येषु हवनेषु तिग्मं विपः शच्या वनुथो द्रवन्ता । आ यः शर्याभिस्तुविनुम्णो अस्याऽश्रीणीताऽऽदिशं गर्भस्तौ ॥ एष ते योनिः प्रजाः पात्यपमृष्टो मर्को देवास्त्वा मन्थिताः प्रणयन्त्वनाधिष्टासि ॥ १७ ॥

उ० सक्तुभिः श्रीणाति । मनो न येषु । त्रिष्टुप् शुक्रामन्थिप्रचाराधियज्ञानुवादिनी । मनो न मन इव क्षिप्रम् येषु हवनेषु सोमहवनेषु सोमहोमेषु । तिग्मम् । तेजतेरुत्साहकर्मण उत्साहयुक्तम् । विपः विपश्चितौ मेधाविनौ अध्वर्युः । छान्दसः प्रातिपदिकैकदेशलोपः । शच्या । शचीति कर्मनाम । कर्मणा निमित्तभूतेन । वनुथः प्रथमपुरुषस्य स्थाने मध्यमपुरुषश्छान्दस । वनुत. व्याप्तवतो युगपत् । शुक्रामन्थिहोमं द्रवन्तौ गच्छन्तौ तेष्वेव होमेषु कर्तव्येषु । आय शर्याभिस्तुविनुम्णो अस्याश्रीणीत । योध्वर्युः अश्रीणीत शर्याभिरङ्गुलीभिः । तुविनुम्णः । तुवीति बहुनाम नृम्णमितिधननाम बहुधनो महादक्षिण । अस्येति गृहनिर्देशः । अस्य मन्थितः अश्रीणीत । आदिशं प्रतिदिशम् । कावस्थितस्य सतः । गर्भस्तौ पाणौ । यद्यप्यत्राध्वर्युप्रतिप्रस्थातारौ समानकर्माणौ तथापि यः श्रपणं करोति स एव प्रधानमित्याशयः । एष ते योनिः प्रजा पाहि । यजमानसंबन्धिनीः प्रजा. गोपाय । यूपशकलेनोपमाष्टिं । अपमृष्टो मर्कं अपमार्जनीकृतो मर्कोऽसुर । निष्कामति । देवाः त्वा मन्थिताः प्रणयन्तु प्रापयन्तु यजतिस्थानम् । मन्थीति ग्रहनाम । अनाधिष्टासि । निर्विशेषम् ॥ १७ ॥

म० 'सक्तुभिः श्रीणालेन मनो न येष्विति' (का० ९ । १३) । एन मन्थिग्रहं यवपिष्टैर्मिथीकुर्यात् । त्रिष्टुप् सोमस्तुति । विपः विपश्चितौ मेधाविनौ अध्वर्युप्रतिप्रस्थातारौ । विप इत्यत्र छान्दसः प्रातिपदिकैकदेशलोपः । येषु हवनेषु सोमहोमेषु शच्या कर्मणा कृत्वा । शचीति कर्मनाम । मनो न मन इव तिग्मम् । 'तिग्मं तेजतेरुत्साहकर्मण' (नि० १० । ६) । इति यास्क । मनोवदुत्साहयुक्तं यथा तथा वनुथ । प्रथमपुरुषस्थाने मध्यमपुरुषश्छान्दसः । वनुत व्याप्त युगपत् शुक्रामन्थिग्रहाविति शेषः । शच्याति निमित्ततृतीया वा । कर्मनिमित्तं व्याप्त इत्यर्थः । किभूतौ । विपश्चितौ द्रवन्ता द्रवन्तौ गच्छन्तौ हवनेषु तेष्वेव कर्तव्येषु होमेषु प्रचरन्तौ । योऽध्वर्युः शर्याभिः अङ्गुलीभिर्गर्भस्तौ पाणौ स्थितस्यास्य मन्थिग्रहस्य । कर्मणि षष्ठी । इमं मन्थिनमादिशं प्रतिदिशमा अश्रीणीत सम-

न्तात् श्रीणीते सक्तुभिर्मिश्रयति । किभूतो यः । तुविनुम्णः तुवि नृम्णं यस्य बहुधनं महादक्षिणः । तुवीति बहुनाम । नृम्णमिति धननाम । यद्यप्यत्राध्वर्युप्रतिप्रस्थातारौ समानकर्माणौ तथापि यः सक्तुभिः श्रपणं करोति स एव प्रधान इत्याशयः । एष ते उति सादयति । हे मन्थिग्रह, ते तव एष योनिः प्रदेशः । त्वं प्रजा यजमानसंबन्धिनी पाहि पालय । 'अपमृष्टो मर्कं उति प्रतिप्रस्थातेति' (का० ९ । १० । ५) प्रतिप्रस्थाता प्रोक्षितेन यूपशकलेन मन्थिनमाच्छाद्याप्रोक्षितेनापमाष्टिं । अपमार्जनीकृतो मर्को नामासुरपुरोहितः (का० ९ । १० । ६) देवास्त्विति निष्कामतो यथालिङ्गमिति । प्रतिप्रस्थाता हविर्वानाङ्गिष्कामेत् । मन्थिदेवतम् हे मन्थिग्रह, मन्थिनं ग्रहं पिबन्तीति मन्थिपा. देवाः त्वा प्रणयन्तु यजतिस्थानं प्रापयन्तु । अनाधिष्टासीति मात्रो विनियोगसहितं पर्वं व्याख्यात ॥ १७ ॥

अष्टादशी ।

सुप्रजाः प्रजाः प्रजनयन्परीह्यभि रायस्पोषेण यजमानम् । संजग्मानो दिवा पृथिव्या मन्थी मन्थिशोचिपा निरस्तो मर्को मन्थिनोऽधिष्ठानममि ॥ १८ ॥

उ० पूर्वेण गच्छति । सुप्रजाः । यतश्च सुप्रजाः । हे मन्थिन्, सुप्रजा । अतस्त्वं सुप्रजा. यजमानस्य प्रजनयन्परीहि परिगच्छ । किञ्च अभि गच्छन् च धनस्य पोषेण यजमानम् । परीहीत्यनुवर्तते । अपरेण यूपमरती सधत्तः । सजग्मानः सगच्छमानो दिवा ध्रुलोकेन सगच्छमानश्च पृथिव्या पृथिवीलोकेन । कोऽस्यो मन्थी मन्थिशोचिपा च । मन्थिनः शोचिर्दीप्तिः मन्थिशोचि तेन मन्थिशोचिपा । सजग्मान इति वर्तते । यूपशकलं प्रास्यति । निरस्तो मर्कोऽसुरः । आहवनीये प्रास्यति । मन्थिनोऽधिष्ठानममि । मन्थी ग्रहः । अधिष्ठानमधिकरणम् ॥ १८ ॥

म० 'सुप्रजा इति प्रतिप्रस्थातोत्तरमिति' (का० ९ । १० । ९) । प्रतिप्रस्थातोत्तरं यूपदेशं गच्छति । मन्थिदेवतम् । हे मन्थिग्रह, शोभना प्रजा यस्य स सुप्रजास्त्वं यजमानसंबन्धिनी प्रजा प्रजनयन्नुत्पादयन्सन् रायस्पोषेण धनस्य पुष्ट्या सह यजमानमभि यजमानसमुखं परीहि परिगच्छ आगच्छ । 'अपरेण यूपमरती सधत्तः सजग्मान इति' (का० ९ । १० । १०) । प्रतिप्रस्थातारत्नी संधत्त इत्युक्तम् । मन्थी नाम ग्रहो दिवा पृथिव्या ध्रुलोकभूलोकाभ्यां सजग्मानः सगच्छमानः सन्मन्थिशोचिपा मन्थिनः स्वस्यैव दीप्त्या यूपं विभर्तीति शेषः 'निरस्तो मर्कं इति प्रतिप्रस्थातेति' (का० ९ । १० । ११) । प्रतिप्रस्थाता अप्रोक्षितं यूपशकलं निरस्येत् । आभिचारिकम् । मर्कनामासुरपुरोहितो निरस्तो निराकृतः । 'मन्थिन इति प्रति-

प्रस्थातेति' (का० ९ । १० । १३) प्रतिप्रस्थाता प्रोक्षितं यूपशकलमाहवनीये प्रक्षिपेत् । शकलदैवतम् । हे यूपशकल, त्वं मन्थिग्रहस्याधिष्ठानमधिकरणमसि ॥ १८ ॥

एकोनविंशी ।

ये देवासो द्विव्येकादश स्थ पृथिव्यामध्येकादश स्थ । अप्सुक्षितो महिनैकादश स्थ ते देवासो यज्ञमिमं जुपध्वम् ॥ १९ ॥

उ० आग्रयणं गृह्णाति । ये देवासः वैश्वदेवी त्रिष्टुप् । ये यूयं हे देवासः । 'आजसेरसुक' छान्दसः । दिवि द्युलोके एकादश सख्यया भवथ । पृथिव्याम् अधि उपरि एकादश स्थ । ये च यूयम् अप्सुक्षितः । अप्सु इत्यन्तरिक्षनामसु पठितम् । क्षियतिर्निवासार्थः । अन्तरिक्षनिवासिनः । महिना महाभाग्येन एकादश स्थ । महिनेति त्रिष्वपि स्थानेषु संबध्यते । सर्वत्र हि महाभाग्याविशेषात् । ते यूयं हे देवाः, यज्ञमिमम् आग्रयणलक्षणम् । जुपध्वं सेवध्वम् ॥ १९ ॥

म० 'आग्रयणं द्वयोर्धारयोर्देवास इति' (का० ९ । ६ । १४) । धाराद्वये क्षरति सत्याग्रहणं ग्रहं गृह्णीयात् । वैश्वदेवी त्रिष्टुप् परुच्छेपदृष्टा । हे देवासः देवा, ये यूयं दिवि द्युलोके एकादश स्थ एकादशसख्याका भवथ । केन । महिना महिना स्वस्वमहिना स्वस्वमाहात्म्येन । महिनेति पदं त्रिष्वपि स्थानेषु संबध्यते । सर्वत्र महाभाग्याविशेषात् । तथा पृथिव्यामधि पृथिव्युपरि एकादश स्थ । तथा ये यूयमप्सुक्षित अन्तरिक्षनिवासिन एकादश स्थ भवथ । अप्सु इत्यन्तरिक्षनामसु पठितम् । क्षियतिर्निवासार्थः । अप्सु अन्तरिक्षे क्षियन्ति निवसन्तीत्यर्थः । हे देवास देवा, ते त्रिविधा यूयमिमं यज्ञं यजनीयमाग्रयणग्रहं जुपध्वं सेवध्वम् ॥ १९ ॥

विंशी ।

उपयामगृहीतोऽस्याग्रयणोऽसि स्वाग्रयणः पाहि यज्ञं पाहि यज्ञपति विष्णुस्त्वामिन्द्रियेण पातु विष्णुं त्वं पाह्यभिसर्वानि पाहि ॥ २० ॥

उ० उपयामगृहीतोऽसि । व्याख्यातम् । आग्रयणोऽसीति नाम्ना संबोधनं स्तुत्यर्थम् । नामधेयप्रतिलम्भो ह्यस्य साधुक्रियायोगात् । स्वाग्रयणः यस्मिन् त्वयि गृहीते अग्रे प्रथमं वाचः अयनं गमनम् उत्सर्गः अध्वर्याः संजातः । यस्त्वमेवं साधुकारी त त्वां ब्रवीमि । पाहियज्ञं पाहियज्ञपतिम् । गोपाय यज्ञं गोपाय यजमानम् । किंच विष्णुः त्वामिन्द्रियेण पातु । विष्णुर्यज्ञस्याधिष्ठात्री देवता स त्वामिन्द्रियेण वीर्येण पातु । विष्णुं त्वं पाहि त्वं च विष्णु गोपाय । अभिसर्वानि पाहि । अभितः सर्वतः सर्वानि पाहि त्रीण्यपि । स हि सर्वेषु सवनेषु गृह्यते ॥ २० ॥

१६ य० उ०

म० आग्रयणदेवतं यजुराग्रयणग्रहण एव विनियुक्तम् । हे आग्रयणग्रह, त्वमुपयामेन पात्रेण स्वीकृतोऽसि । आग्रयणोऽसि आग्रयणनामा भवसि । किभूतस्त्वम् । स्वाग्रयणः अग्रस्य भाव आग्रम् सुष्टु आग्रं स्वाग्रं श्रेष्ठम् अयति प्रापयतीति स्वाग्रयण । अग्रशब्दस्यायतौ परे टिलोपः । तादृशस्त्वं यज्ञं पाहि रक्ष । यज्ञपतिं यजमानं च पाहि । विष्णुः यज्ञाधिष्ठाता देव इन्द्रियेण स्वसामर्थ्येन त्वा पातु । त्वमपि तादृशं विष्णुं पाहि रक्ष । सवनानि प्रातरादीनि अभि पाहि सर्वतो रक्ष ॥ २० ॥

एकविंशी ।

सोमः पवते सोमः पवतेऽस्मै ब्रह्मणेऽस्मै क्षत्रायाम् सुन्वते यजमानाय पवत इष ऊर्जे पवतेऽद्भ्य ओषधीभ्यः पवते द्यावापृथिवीभ्यां पवते सुभूताय पवते विश्वेभ्यस्त्वा देवेभ्यः । एष ते योनिर्विश्वेभ्यस्त्वा देवेभ्यः ॥ २१ ॥

उ० सोमः पवते । पवत इति गतिकर्मसु पठितम् । ग्रहपात्रेषु गच्छति स्वकीये कर्मणि प्रवर्तते । अस्मै ब्रह्मणे उत्पत्तिस्थित्यर्थं पवते । अस्मै क्षत्राय । पूर्ववद्व्याख्या । अस्मै सुन्वते यजमानाय कामप्राप्त्यर्थं पवते । इषे ऊर्जे अन्नाय तदुपसेचनाय क्षीरादेः पवते । अद्भ्य ओषधीभ्यः पवते । अद्भ्यो वृष्टिभ्यः ओषधीभ्यो यवादिभ्यः । उत्पत्तिस्थितये पवते । द्यावापृथिवीभ्यां प्रीणनाय पवते । सुभूताय पवते । किंवा बहुनोक्तेन । सर्वस्मै साधुभवनाय पवते । विश्वेभ्यः त्वा देवेभ्यः देवतादेशः । एष ते योनिर्विश्वेभ्यः त्वा देवेभ्यः । सादयामीति शेषः ॥ २१ ॥

म० 'त्रिहिंङ्कृत्य सोम पवत इति' (का० ९ । ६ । १५) हिङ्कारत्रयं कृत्वा जपेदिति शेषः । वैश्वदेवत्वम् । सोमः पवते । पवतिर्गत्यर्थः । सोमो गच्छति ग्रहपात्रेषु स्वकीये कर्मणि प्रवर्तते इत्यर्थः । द्विरुक्तिरादरार्थः । किमर्थम् । अस्मै ब्रह्मणे ब्राह्मणजातिप्रीत्यर्थम् । अस्मै क्षत्राय एतत्क्षत्रियजातिप्रीत्यर्थम् । अस्मै सुन्वते सोमाभिष्व कर्तव्यं यजमानाय कामप्राप्त्यर्थं पवते इषेऽन्नाय ऊर्जे तदुपसेचनाय क्षीरादये पवते निष्पत्त्यर्थमित्यर्थः । अद्भ्यो वृष्टिभ्यः ओषधीभ्यो व्रीहियवादिभ्यस्तत्प्रीत्यर्थं पवते । द्यावापृथिवीभ्यां लोकद्वयप्रीणनाय पवते । किंवा बहुनोक्तेन । सुभूताय सर्वेषां साधुभवनाय पवते । हे आग्रयणग्रह, तादृशं त्वा त्वा विश्वेभ्यो देवेभ्यः सर्वदेवताप्रीत्यर्थं गृह्णामीति शेषः । एष ते इति सादयति । हे ग्रह, एष ते योनि स्थान विश्वेभ्यः सर्वेभ्यो देवेभ्योऽर्थं त्वा सादयामीति शेषः ॥ २१ ॥

द्वाविंशी ।

उपयामगृहीतोऽसीन्द्राय त्वा बृहद्वते वयस्वत उक्थाव्यं गृह्णामि । यत्त इन्द्र बृहद्वयस्तस्मै त्वा

विष्णवे त्वा एष ते योनिरुक्थेभ्यस्त्वा । देवेभ्यस्त्वा
देवाव्यं गृहामि यज्ञस्यायुषे गृहामि ॥ २२ ॥

उ० उक्थं गृह्णाति । उपयामगृहीतोसि । इन्द्राय त्वां गृह्णा-
मीति संबन्धः । कथंभूताय । बृहद्वते बृहदितिसामाभिप्रायम् ।
वयस्वते विशिष्टं यौवनलक्षणवीर्यसमेतं सदाकालं वयो यस्य
स तथोक्तः तस्मै वयस्वते । कथंभूतं त्वां गृह्णाति । उक्थाव्यं
उक्थानि मैत्रावरुणब्राह्मणाच्छ्रुस्यच्छावाकसंबन्धीनि अवति
गोपायतीत्युक्थाव्यम् । तत्र एष्य विनियोगः । यत्ते
तव हे इन्द्र, बृहत् महत् ऊर्जित वयो यौवनलक्षण तस्मै त्वां
गृह्णाति । अत्र च ते इन्द्रेति युष्मदामत्रिताभ्या प्रत्यक्षमिन्द्र
उच्यते । त्वेति युष्मदादेशोऽपि प्रत्यक्ष एव । तयोः सामर्थ्यं
कथमिति चेत् । यस्सेन्द्रस्य बृहद्वयन्तस्मै त्वां गृह्णामीति पदह-
यस्य व्यत्ययेनेति द्रूमः । ते इत्यस्य पदस्य यस्सेत्यनेन पदेन
व्यत्ययः । इन्द्र इत्यस्य पदस्य इन्द्रस्येत्यनेन व्यत्ययः । विष्णवे
यज्ञाय च त्वां गृह्णामीति शेषः । एष ते योनिः उक्थेभ्यः ह्यो
सादयामीति शेषः । विगृह्णाति । देवेभ्यस्त्वा । देवेभ्यो-
ऽर्थाय त्वां देवाव्यं देवतर्पणम् । यज्ञस्यायुषे । अनवच्छिन्ना
आकस्मिकभ्रेपरहिता परिसमाप्तिः यज्ञस्यायु । यज्ञस्यायुषे
यज्ञस्य समाप्तये गृह्णामि । यद्वा यज्ञो यजमानस्य शरीरमिति
यजमानस्यायुराशास्यते ॥ २२ ॥

म० 'उक्थ्यमुपयामगृहीत इति' (का० ९ । ६ । २०)
उक्थ्यं ग्रहं गृहीयात् । उपयामग्रहदेवतानि यूजंषि । हे नोम,
त्वमुपयामेन पात्रेण गृहीतोऽसि । हे उक्थ्यग्रह, त्वा तामि-
न्द्रार्थं गृहामि स्वीकरोमि । किभूतायेन्द्राय । बृहद्वते गृह्णाम
तद्वते । बृहत्सामप्रियायेत्यर्थः । तथा वयस्वते वयं नोमत्प-
मन्नं तद्वते । यद्वा वयो यौवनलक्षण वीर्यसमेतं सदा तद्वते ।
किभूतं त्वाम् । उक्थाव्यं उक्थानि मित्रावरुणब्राह्मणाच्छ्रु-
स्यच्छावाकसंबन्धीनि शस्त्राणि अवति रक्षतीत्युक्थावी-
तम् । तत्र एष्य विनियोगः । किञ्च एव सोममुक्त्वा इन्द्रमाह ।
हे इन्द्र, यत् ते तव बृहत् महत् वयोऽज सोमत्पमन्ति तस्मै
तत्पानार्थं त्वा प्रार्थये इति शेषः । हे नोम, विष्णवे विष्णुदेव-
तार्थं त्वा गृहामि । यद्वा हे इन्द्र, यत् ते तव बृहत् महत् ऊर्जि-
तम् वयं यौवनलक्षणं तस्मै सोम, त्वा गृहामि । अत्र च ते
इन्द्रेति युष्मदामत्रिताभ्या प्रत्यक्ष इन्द्र उच्यते । त्वेति युष्मदा
सोम उच्यते । प्रत्यक्षत तयो सामर्थ्यं नास्ति । ततस्ते इत्यस्य
पदस्य असेत्यनेन व्यत्ययः । इन्द्रेत्यसेन्द्रस्येत्यनेन पदेन व्य-
त्ययः । ततश्चायमर्थः । हे सोम, यदसेन्द्रस्य बृहद्वयं तस्मै त्वा
गृहामि । विष्णवे यज्ञाय च त्वा गृहामि । एष त इति सादनम् ।
हे ग्रह, एष ते तव योनिः स्थानमुक्थेभ्योऽर्थाय त्वा साद-
यामीति शेषः । 'उक्थं विगृह्णाति त्रैधं देवेभ्यस्त्वेति सर्वेभ्य
इति' (का० ९ । १४ । ८) । उक्थस्थालीस्थं सोमं त्रेधा विभज्य
गृह्णाति । सर्वेभ्य प्रशास्तृब्राह्मणाच्छ्रुस्यच्छावाकेभ्यस्तत्कृतया-

गार्थमित्यर्थः । हे नोम, देवेभ्योऽर्थाय त्वा गृहामि । किभूतं
त्वाम् । देवाव्यं देवानवति तर्पयतीति देवावीर्यम् । तिसर्वम् ।
यज्ञस्यायुषे अनवच्छिन्ना तस्यभ्रेपरहिता परिसमाप्तिर्यज्ञस्या-
युष्मत्स्य यजमानास्यै फलपर्यन्तमवस्थानाय च गृहामि । यद्वा
यज्ञो यजमानस्य शरीरमिति यजमानस्यायुषे गृहामि ॥ २२ ॥

त्रयोविंशी ।

मित्रावरुणाभ्यां त्वा देवाव्यं यज्ञस्यायुषे गृह्णा-
मीन्द्राय त्वा देवाव्यं यज्ञस्यायुषे गृह्णामीन्द्राग्निभ्यां
त्वा देवाव्यं यज्ञस्यायुषे गृह्णामीन्द्रावरुणाभ्यां त्वा
देवाव्यं यज्ञस्यायुषे गृह्णामीन्द्रावरुणभ्यां त्वा
देवाव्यं यज्ञस्यायुषे गृह्णामीन्द्राग्निभ्यां त्वा देवाव्यं
यज्ञस्यायुषे गृह्णामीन्द्राग्निभ्यां त्वा देवाव्यं
यज्ञस्यायुषे गृह्णामि ॥ २३ ॥

उ० उक्थयविग्रहणेषु द्वितीयो मन्त्रप्रसङ्गो मैत्रावरुण-
ब्राह्मणाच्छ्रुस्यच्छावाकाना यथाव्यव्यम् । मित्रावरुणाभ्यां त्वा
इन्द्राय त्वा इन्द्राग्निभ्यां त्वा एवमादयो मन्त्रा इन्द्रजपः । चर-
काणां मन्त्रप्रिकल्पः । इन्द्रावरुणाभ्यां त्वा इन्द्रावरुणभ्यां त्वा
इन्द्राग्निभ्यां त्वा । एतेषु मन्त्रः ॥ २३ ॥

म० 'मित्रावरुणाभ्यां त्वा त्वा प्रशान्त इति' (का० ९ । १८ ।
९) । मैत्रावरुणाभ्यां त्वा त्वा त्वा त्वा । मित्रावरुणा-
भ्यां त्वा देवाय देवार्थाय त्वा यज्ञस्यायुषे गृह्णामि । एष प्रति-
प्रशान्तोत्तराभ्यामिन्द्राय त्वेति ब्राह्मणाच्छ्रुस्यच्छावाकाना
तेत्यच्छावाकस्येति' (का० ९ । १४ । १५) ब्राह्मणाच्छ्रुस्यच्छावा-
काना मन्त्रप्रिकल्पः । इन्द्राय त्वा गृह्णामि इन्द्राग्निभ्यां त्वा
त्वा गृह्णामि । शेषं पूर्ववत् । 'उत्तरेण इन्द्रावरुणाभ्यामिन्द्राय
इन्द्राग्निभ्यामिन्द्राग्निभ्यामिति' (का० ९ । १० । ११) उक्थ्याग्नि-
मन्त्रेण मैत्रावरुणाभ्यां त्वा गृहीतवने उक्थ्याग्निमन्त्रा । इन्द्र-
वरुणयोर्गर्थे त्वा देवाव्यं यज्ञस्यायुषे गृह्णामि । एवमिन्द्रावरुणा-
भ्यां त्वा गृह्णामि । इन्द्राग्निभ्यां त्वा गृह्णामि । मित्रा-
वरुणाभ्यामित्यार्थं 'देवताइन्द्रे च' (पा० ६ । ३ । २६) उ-
क्थं पशन्तस्य दीर्घः ॥ २३ ॥

चतुर्विंशी ।

मूर्धानं दिवो अरतिं पृथिव्या वैश्वानरमुत्त आ-
जातमग्निम् । कविं सुस्राजमतिथिं जनानामासन्ना
पात्रं जनयन्त देवाः ॥ २४ ॥

उ० ध्रुवं गृह्णाति । मूर्धानं दिवः वैश्वानरी त्रिष्टुप् ।
वैश्वानरर्चात्र सर्वात्मा स्तुयते । यं वैश्वानरमित्थंभूतं जनयन्त
देवाः । मूर्धानं दिवः । सुलोकस्य सूर्यात्मनावस्थितं मूर्धानं
शिरः आहुर्ब्रह्मविदः । य च अरतिं पृथिव्याः । पृथिवीशब्दे-
नात्रान्तरिक्षमभिधीयते । पठितं चैतदन्तरिक्षनामसु । एतद्
अन्तरिक्षम् आकाशम् आपः पृथिवीति । अरतिम् अल-

मतिं पर्याप्तमतिं पृथिव्या अन्तरिक्षलोकस्याहुः । तत्र ह्यसौ स्थितो यथाकालं वृष्ट्या पुष्पाति भूतानि । वैश्वानरमृत आज्ञातमग्निम् । यं वैश्वानरम् ऋते यज्ञे आज्ञातमुत्पन्नम् अरणिद्वयाद् अग्निमाहुः । यं च कवि क्रान्तदर्शनमाहुः । सम्राजं सम्यगैश्वर्येण युक्तमाहुः । यं च अतिथि जनानामाहुः । विज्ञायते हि अग्निरतिथिरूपेण गृहान्प्रविशति तस्मात्तस्योदकमाहरन्ति । आसन्ना पात्रं जनयन्त देवाः । योयमुक्तगुणो वैश्वानरस्तमासन् । आस्यशब्दस्य 'पद्मन्-' इत्यादिना आसन् आदेशः । सप्तम्याश्छान्दसो लोपः । देवानामासनि आस्ये मुखे । आ आभिमुख्येन । पात्रं पीयतेऽनेनेति पात्रम् । विज्ञायते हि चमसो देवपान इति । 'चमसेन ह वा एतेन भूतेन देवा भक्षयन्तीति' । जनयन्त देवा इन्द्रादयः ॥ २४ ॥

म० 'ध्रुवं मूर्धानं दिव इति' (का० ९ । ६ । २१) ध्रुवसजं ग्रहं गृह्णीयात् । वैश्वानरदेवत्या त्रिष्टुम्भरद्वाजदृष्टा । वैश्वानरश्चात्र सर्वात्मना स्तूयते । देवा ईदृशमग्निं जनयन्त उत्पादितवन्त । अडागमाभाव आर्षं । किभूतमग्निम् । दिवो मूर्धानं द्युलोकस्य शिरोवदुन्नतप्रदेशे सूर्यरूपेणावस्थाय भासकम् । तथा पृथिव्या अरतिम् रतिरुपरतिस्तद्रहितम् । नहि पृथिव्या उपरि कदाचिदप्यग्निरुपरमते किन्तु दाहपाकप्रकाशैः सर्वाननुगृह्णन् सर्वदा वर्तते एव । यद्वा पृथिवीशब्देनान्तरिक्षमुच्यते । आकाशं आप पृथिवीत्यन्तरिक्षनामसु पठितत्वात् पृथिव्या अन्तरिक्षस्यारतिमलमतिं पर्याप्तमतिं पूरकमित्यर्थः । तत्र स्थितोऽसौ यथाकालं वृष्ट्या भूतानि पुष्पाति तथा वैश्वानर विश्वेभ्यः सर्वेभ्यो नरेभ्यो हितो वैश्वानरस्तम् । जठराग्निरुपेणाग्निपाचकत्वात् । तथा ऋते यज्ञे यजनिमित्तं आज्ञातम् उत्पन्नमरणिद्वयात् । तथा कवि क्रान्तदर्शनं स्वभक्ताननुग्रहीतुमभिजामित्यर्थः । तथा सम्राजं सम्यग्दीप्यमानमैश्वर्येण युक्तमित्यर्थः । तथा जनानां यजमानानामतिथिं हविर्भिः सत्कारयोग्यम् । विज्ञायते हि अग्निरतिथिरूपेण गृहान्प्रविशति तस्मात्तस्योदकमाहरन्ति । आसन् आपात्रम् आस्यशब्दस्य सप्तम्येकवचने 'पद्मन्-' (पा० ६ । १ । ६३) इति सूत्रेणासन्-आवेश 'ध्रुवा सुलुक्' (पा० ७ । १ । ३९) इति सप्तमीलोपः । आसन् आसनि आस्ये मुखे आपात्रम् आभिमुख्येन पीयतेऽनेनेत्यापात्रम् । 'विज्ञायते हि चमसो देवपान इति चमसेन ह वा एतेन भूतेन देवा भक्षयन्ति' (१ । ४ । २ । १४) इति श्रुते । ईदृशमग्निं देवा इन्द्रादयोऽजनयन्तेत्यर्थः ॥ २४ ॥

पञ्चविंशी ।

उपयामगृहीतोऽसि ध्रुवोऽसि ध्रुवक्षितिर्ध्रुवाणां ध्रुवतमोऽच्युतानामच्युतक्षित्तम एष ते योनिः वैश्वानराय त्वा । ध्रुवं ध्रुवेण मनसा वाचा सोममवनयामि । अथा न इन्द्र इदृशोऽसपत्नाः समनसस्करत् ॥ २५ ॥

उ० उपयामगृहीतोऽसि ध्रुवोसि नाज्ञा । क्रियाजमेतत्तवनामेति प्रशंसा । ध्रुवक्षितिर्ध्रुवाणाम् । 'क्षि निवासगत्योः' । ध्रुवाणामपि त्वं ध्रुवक्षितिः ध्रुवनिवासः ध्रुवतमोऽच्युतानाम् । अच्युतानामपि त्वमेव ध्रुवतमः । अच्युतक्षित्तमः अच्युते क्षियतीत्यच्युतक्षित् अतिशयेन अच्युतक्षित् अच्युतक्षित्तमः । सादयति । एष ते योनिः वैश्वानराय त्वा । सादयामीति शेषः । ध्रुवं निनयति ध्रुवं ध्रुवेण । वृहती । पूर्वोऽर्धर्चो ध्रुवदेवत्यः उत्तर ऐन्द्रः । ध्रुवं त्वाम् अवनयामि अवसिञ्चामि । ध्रुवेण एकाग्रेण मनसा वाचा च तन्मन्त्रोच्चारणप्रवणया सोमं प्रति । स हि होतृचमसे अवसिञ्चते द्वादशे शस्त्रे । अथा नः अथास्माकमवसिक्तसोमानाम् । इन्द्र इत् । इच्छब्द एवार्थः । इन्द्र एव विशः मनुष्यान् असपत्नाः सपत्नरहितान् । समनसः समनस्कान् वृत्त्या युक्तानकरत् करोतु ॥ २५ ॥

म० ध्रुवदैवतं यजु ध्रुवग्रहण एव विनियुक्तम् । हे सोम, लसुपयामेन पात्रेण गृहीतोऽसि ध्रुवोऽसि ध्रुवनामकोऽसि । कीदृशस्त्वम् । ध्रुवा स्थिरा क्षितिनिवासो यस्य स ध्रुवक्षितिः । 'क्षि निवासगत्यो' स्थिरनिवास आ वैश्वदेवीशंसनप्रस्थानात् । तथा ध्रुवाणामादित्यस्थाल्यादीना मध्ये ध्रुवतम अतिशयेन स्थिरः । तथा अच्युताना च्युतिरहितानां क्षरणशून्याना मध्ये अच्युतक्षित्तम । अच्युते च्युतिरहिते पात्रे क्षियति निवसतीति अच्युतक्षित् अतिशयेनाच्युतक्षित् अच्युतक्षित्तम । एष त इति सादनम् । हे ग्रह, एष ते योनिः स्थानं वैश्वानरायामये त्वा त्वा सादयामि । 'ध्रुवो होतृचमसेऽवनयति ध्रुवं ध्रुवेणेति' । ध्रुवपात्रस्थं सर्वं सोमं होतृचमसे सिञ्चेत् । वृहती पूर्वोऽर्धर्चो ध्रुवदैवत उत्तर ऐन्द्रः । प्रथमतृतीयावष्टाक्षरौ पादौ द्वितीयचतुर्थौ दशाक्षरौ सा वृहती 'वैराजौ गायत्रौ च' इति पिङ्गलोक्तेः । ध्रुवेणैकाग्रेण मनसा वाचा तन्मन्त्रोच्चारणप्रवणया ध्रुवं ध्रुवग्रहेऽवस्थितं सोममवनयामि होतृचमसेऽवसिञ्चामि । यद्वा ध्रुवं ग्रहं सोमं होतृचमसस्थं प्रत्यवनयामि । अथा अनन्तरमिन्द्र इत् । इदेवार्थः । इन्द्र एव नोऽस्माकं विश प्रजा ईदृशी करत् 'इतश्च लोप परस्मैपदेषु' (पा० ३ । ४ । ९७) इतीलोपः 'लेटोऽडाटौ' (पा० ३ । ४ । ९४) इत्यडागमः । कीदृशी-विशः । असपत्ना नास्ति सपत्नो यासा ता सपत्नरहिताः शत्रुशून्याः । तथा समनसः समानं मनो यासां ता स्थिरमनस्काः धृतियुक्ता इत्यर्थः ॥ २५ ॥

षड्विंशी ।

यस्ते द्रप्सः स्कन्दति यस्ते अशुर्वाच्युतो धिषण्योरुपस्थात् । अध्वर्योर्वा परि वा यः पवित्रात्तं ते जुहोमि मनसा वर्षदकृतस्वाहा देवानामुत्क्रमणमसि ॥ २६ ॥

उ० विप्रुपां होमः । यस्ते द्रप्सः । सौमी त्रिष्टुप् यजु-रन्ता । स्वाहादेवानामुपक्रमणमिति यजुः । हे सोम, यस्ते

द्रप्सः विप्रुद् रसैकदेशः स्कन्दति भूमौ वा अन्यत्र वा पतति । यश्च तव अंशुः स्कन्दति प्रावच्युतः प्राणश्र्युतः पतितः । अधिपवणयोरुपस्थात् अधिपवणफलकयोः उपस्थाद् उत्सङ्गात् । अध्वर्योर्वा यः स्कन्दति । परि वा यः पवित्रात् । परिस्कन्दति वा यः पवित्रात् । यतः कुतश्चित्स्कन्दतीत्यभिप्रायः । तं ते जुहोमि तं विप्रुं ते तव संबन्धिनमंशुं वा अशौ जुहोमि । मनसा संकलय्य वषट्कृतं स्वाहा । वषट्कारेण स्वाहाकारेण वेत्यर्थः । तृणं चात्वाले प्रास्यति देवानामुत्क्रमणमसि । चात्वालमुच्यते । अतो हि देवाः स्वर्गं लोकमुपोदक्रामन् ॥ २६ ॥

म० 'यस्त इति विप्रुपाहोमं जुहतीति' (का० ९ । ६ । २८) अभिषवे ग्रहणे च पतितानां सोमविन्दूनां ग्रहणाशक्यत्वात्तत्प्रत्यवायपरिहाराय घृतहोमस्य विप्रुद्धोम इति सज्ञा तमव्यर्थादयो जुहति । सौमी त्रिष्टुप् स्वाहेति यजुरन्ता देवश्रवोदृष्टा । हे सोम, ते तव यो द्रप्स रसैकदेश स्कन्दति भूमावन्यत्र वा पतति । यश्च ते तवाशु खण्ड । प्रावच्युतः प्राण्य सकाशात्पतितः । यश्च अधिपवणयो अधिपवणफलकयोरुपस्थादुत्सङ्गात्स्कन्दति । वाथवा य अशुरध्वर्यो सकाशात्स्कन्दति । वाथवा य अशुः पवित्रात्परिस्कन्दति । यतः कुतश्चित्परिस्कन्दतीति भावः । हे सोम, ते तव तं द्रप्समंशुं च स्वाहाकारेण जुहोमि । किभूतं तम् । मनसा वषट्कृतं संकल्पितं वषट्कारेण च स्वाहाकारेण च जुहोमीत्यर्थः । 'अन्यतरत्तृणं चालाले प्रास्यतीति' (का० ९ । ६ । ३२) । अध्वर्युणा वेदार्थे तृणे गृहीते तयोरैकं चालाले क्षिपेत् । चालालदैवतम् । हे चालाल, त्वं देवानामुत्क्रमणमसि उत्क्रामन्ति गच्छन्ति स्वर्गं यस्मात्तदुत्क्रमणं देवास्त्वत्तं स्वर्गं गच्छन्ति 'अतो हि देवा स्वर्गमुपोदक्रामन्' (४ । २ । ५ । ५) इति श्रुते ॥ २६ ॥

सप्तविंशी ।

प्राणाय मे वर्चोदा वर्चसे पवस्व व्यानाय मे वर्चोदा वर्चसे पवस्वोदानाय मे वर्चोदा वर्चसे पवस्व वाचे मे वर्चोदा वर्चसे पवस्व क्रतूदक्षाभ्यां मे वर्चोदा वर्चसे पवस्व श्रोत्राय मे वर्चोदा वर्चसे पवस्व चक्षुर्भ्यां मे वर्चोदसौ वर्चसे पवेथाम् ॥ २७ ॥

उ० ग्रहान्दर्शयत्वकाशान्वाचयन् यज्ञस्यैते प्राणा यजमानस्य वानूचानस्य उपांशुं प्राणरूपेण दर्शयति । प्राणाय मे वर्चोदाः । हे उपांशो, यस्त्वं स्वभावत एव वर्चोदास्त त्वां ब्रवीमि । प्राणाय मे मदीयाय वर्चसे, पवस्व प्रवर्तयस्व । अनेन तुल्यव्याख्याना अवकाशमन्त्राः । उपांशुसवनम् । व्यानाय मे । अन्तर्यामम् । उदानाय मे । ऐन्द्रवायवम् । वाचे मे । मैत्रावरुणम् । क्रतूदक्षाभ्यां मे । कामः क्रतुरुच्यते । तस्य समृद्धिर्दक्षः आश्विनम् । श्रोत्राय मे । शुक्रामन्थिनौ

युगपत् । चक्षुर्भ्यां मे वर्चोदसौ वर्चसे पवेथाम् । शुक्रामन्थिविषयं द्विवचनम् ॥ २७ ॥

म० 'ग्रहानवेक्षयति यथागृहीतमवकाशान् वाचयन् प्राणायाम इति प्रतिमन्त्रमिति (का० ९ । ७ । ९) प्राणायेत्यादयो मन्त्रा अवकाशसजास्तान्वाचयेत् । ग्रहणक्रमेण ग्रहान्यजमान दर्शयति । लिङ्गोक्तदेवतान्येकादश । यज्ञस्यैते प्राणान्प्रान्तरूपेण दर्शयति । हे उपांशो, यस्त्वं स्वभावत एव वर्चोदा तेजसो दाता सः त्वं मे मम प्राणाय हृदयस्थितवायोर्वर्चसे पवस्व प्रवर्तयस्व । उपांशुसवनम् । व्यानाय मे सर्वशरीरगतवायवे पवस्व । अन्यत्पूर्ववत् । अन्तर्यामिं कण्ठदेशस्थो वायुरुदान ऐन्द्रवायवम् । वाग्निन्द्रियाय मैत्रावरुणम् । क्रतु काम दक्षस्तस्य समृद्धि तद्भयसाधनरूपाय वर्चसे प्रवर्तयस्व । आश्विनं श्रोत्राय श्रोत्रेन्द्रियाय । शुक्रामन्थिनौ युगपत् हे शुक्रामन्थिनौ, मे मम चक्षुषोः पाटवाय तद्रूपाय वर्चसे युवा पवेथा प्रवर्तयाम् ॥ २७ ॥

अष्टाविंशी ।

आत्मने मे वर्चोदा वर्चसे पवस्वोजसे मे वर्चोदा वर्चसे पवस्वायुपे मे वर्चोदा वर्चसे पवस्व विश्वाभ्यो मे प्रजाभ्यो वर्चोदसौ वर्चसे पवेथाम् ॥ २८ ॥

उ० आग्रयणम् । आत्मने मे । उक्थयम् । ओजसे मे । ओजो जेप्यामीत्याशंसा । ध्रुवम् । आयुपे मे । पूतभृदाहवनीयौ च युगपत् । विश्वाभ्यां मे । यौ युवां स्वभावत एव वर्चोदसौ तौ ब्रवीमि । विश्वाभ्यः सर्वाभ्यो मे मम प्रजाभ्यो वर्चोदसौ वर्चसे पवेथां प्रवृत्तिं कुरुतम् ॥ २८ ॥

म० आग्रयणम् । ममात्मने जीवस्य स्वास्थ्याय वर्चसे पवस्व उक्थयम् । ओज सर्वेन्द्रियपाटवं शरीर वलं वा तद्रूपाय वर्चसे पवस्व । ध्रुवम् आयुर्निर्दुष्टजीवनं तद्रूपाय वर्चसे पवस्व । पूतभृदाहवनीयौ युगपदवेक्षते । हे पूतभृदाहवनीयौ, सर्वाभ्यो मम प्रजाभ्यः प्रजायार्थं यद्वर्चस्तेजस्तदर्थं युवा पवेथाम् । किभूतौ युवाम् । वर्चो दत्तसौ वर्चोदसौ । सर्वत्र ददातेरसुन्प्रत्ययः । यद्वात्र प्राणायेत्यादिचतुर्थीनां षष्ठा विपरिणामः । प्राणव्यानादीनां यद्वर्चस्तेजस्तदर्थं पवस्वेत्यर्थः । यद्वा यस्त्वं प्राणाय वर्चोदा स मे वर्चसे ब्रह्मवर्चसाय पवस्व एवं सर्वत्र ॥ २८ ॥

एकोनत्रिंशी ।

कोऽसि क्रतुमोऽसि कस्यासि को नामासि । यस्य ते नामान्महि यं त्वा सोमेनातीवृषाम । भूर्भुवः स्वः सुप्रजाः प्रजाभिः स्यात्सुवीरो वीरैः सुपोपः पोपैः ॥ २९ ॥

उ० अथ द्रोणकलशम् । कोसि । वर्धमान उग्निक अनुष्टुप्

वा । अध्यस्तं प्रजापतिरूपं द्रोणकलशमाह । 'कोऽसि कः प्रजापतिः स त्वमसि । कतमोऽसि अतिशयेन प्रजापतिरसि । अनन्यभूतः प्रजापतिना । कस्यासि कस्य प्रजापतेरनन्यभूतोऽसि । कोनामासि प्रजापतिनामासि । किंच यस्य तव नामामन्महि । 'मन ज्ञाने' । विजानीम' । यं च त्वां सोमेनातीतृपाम् । तर्पितवन्तः सोऽस्मान्विदितनाम्न । कुरु तर्पय च कामैरिति शेषः । जपति । भूर्भुव स्वरिति व्याख्यातम् २९

म० 'कोऽसीति द्रोणकलशमिति' (का० ९ । ७ । १४) । द्रोणकलशमवेक्षते । प्राजापत्या वर्धमानोष्णिक् । यस्या प्रथमपाद षडक्षरो द्वितीय सप्ताक्षरस्तृतीयोऽष्टाणंश्चतुर्थो नवाक्षरसा त्रिंशद्वर्णा वर्धमानोष्णिक् । अध्यस्तप्रजापति द्रोणकलशमाह हे द्रोणकलश, त्वं क प्रजापतिरसि । कतमोऽतिशयेन प्रजापतिरसि । तथा कस्य प्रजापतेरसि । को नाम प्रजापतिनामासि । प्रजापतेरनन्यभूतोऽसीत्यर्थः । किंच वयं यस्य ते तव नाम अमन्महि विजानीम 'मन ज्ञाने' । च पुनर्यं द्रोणकलशरूपं त्वा वयं सोमेन अतीतृपाम् तर्पितवन्त स त्वमस्मान् विदितनाम्न कुरु तर्पय च कामैरिति शेषः । 'भूर्भुव स्वरिति जपतीति' (का० ९ । ७ । १५) हे भूर्भुव स्व अग्निवायुसूर्या, प्रजाभिः अहं सुप्रजा शोभनप्रजायुक्त स्या भवेयम् । वीरै पुत्रै सुवीरः स्या पोषै धनादिपुष्टिभिः सुपोष शोभनपोषो भवेयम् ॥ २९ ॥

त्रिंशी ।

उपयामगृहीतोऽसि मधवे त्वोपयामगृहीतोऽसि माधवाय त्वोपयामगृहीतोऽसि शुक्राय त्वोपयामगृहीतोऽसि शुचये त्वोपयामगृहीतोऽसि नभसे त्वोपयामगृहीतोऽसि नभस्याय त्वोपयामगृहीतोऽसीषे त्वोपयामगृहीतोऽस्यूर्जे त्वोपयामगृहीतोऽसि सहसे त्वोपयामगृहीतोऽसि सहस्याय त्वोपयामगृहीतोऽसि तर्पसे त्वोपयामगृहीतोऽसि तपस्याय त्वोपयामगृहीतोऽस्य५हसस्पतये त्वा ॥ ३० ॥

उ० ऋतुग्रहांस्त्रयोदश गृह्णाति त्रयोदशभिर्मन्त्रैः । मन्त्राणां नामान्येव । उपयाम गृहीतोऽसि मधवेत्वा । उपयाम गृहीतोऽसि माधवायत्वा । वासन्तिकौ श्रुत्युक्तौ व्युत्पत्तय उच्यन्ते । मधुप्रमुखमन्त्रं वसन्ते उत्पद्यत इति मधुमाधवौ मासौ । शुक्राय शुचये त्रैण्यौ मासौ । उभावपि शोचतेः शुष्यत्यर्थस्य । नभसे नभस्याय वार्षिकौ मासौ । नद्यत्र सूर्यो भाति मेघप्रचुरत्वात् तस्मान्नभो नभस्यश्च । इषे ऊर्जे शारदौ मासौ । इषमन्नमूर्जं तदुपसेचनं दध्यादि तदिह प्रचुरं भवति इति मतुलोपादभेदोपचारात् द्वौ मासावुच्येते । सहसे सहस्याय हैमन्तिकौ मासौ । राहतेः प्रसहनार्थस्य । अभिभवति ह्यसौ शीतेन । तपसे तपस्याय शैशिरौ मासौ ।

एतयोर्हि बलिष्ठं तपति सूर्यः । अ५हसस्पतये त्रयोदशो मासः । अंहं पापं तस्य पतिः । अयं च द्वादशस्वपि पतति ॥ ३० ॥

म० 'ऋतुग्रहैश्वरतो द्रोणकलशादुपयामगृहीतोऽसि मधवे लेति द्वादश प्रतिमन्त्रमध्वर्यो पूर्वं पूर्वो मन्त्र उत्तर उत्तर प्रतिप्रस्थातुरिति' (का० ९ । १३ । १-४) । अध्वर्युप्रतिप्रस्थाताराशुग्रहैर्द्वादशभिरनुतिष्ठत उपयामेत्यादयो द्वादश मन्त्रा तत्र पदसु मन्त्रयुग्मेषु पूर्वं पूर्वो मन्त्रोऽध्वर्यो उत्तर उत्तर प्रतिप्रस्थातुरिति मन्त्रविवेकः । द्वादश लिङ्गोक्तानि । हे ऋतुग्रह, लमुपयामेन गृहीतोऽसि मधवे मधुनात्रे चैत्रमासाय त्वा गृह्णामीति शेषः । माधवाय वैशाखाय त्वा गृह्णामि । मधुमाधवौ वासन्तौ मधुप्रमुखमन्त्रं वसन्ते प्रपद्यते । शुक्राय ज्येष्ठाय त्वा गृह्णामि । शुचये आपाढमासाभिमानिदेवार्थं त्वा गृह्णामि । शुक्रशुची ग्रीष्ममासौ 'शुच शोषणे' इत्यस्य धातो । नभसे श्रावणमासाय सोम, त्वा गृह्णामि । नभस्याय भाद्रपदमासाभिमानिने त्वा गृह्णामि । नभोनभस्यौ वार्षिकौ मासौ मेघवाहुल्यात् भास्वत्र सूर्य इति नभा नभस्यश्च इषे आश्विनमासाय त्वा गृह्णामि ऊर्जे कार्तिकमासाय त्वा गृह्णामि । इषमन्त्रम् ऊर्जे तदुपसेचनं दध्यादि तदत्र प्रचुर भवति मतुपो लोपादभेदोपचारात् ऊर्कशब्देन शारदौ मासावुच्येते । सहसे मार्गशीर्षमासाय । सहस्याय पुष्यमासाय । सह सहस्यौ हैमन्तिकौ मासौ । सहते प्रसहनार्थस्य प्रयोगः । प्रसहनमभिभवनम् । यतो हैमन्त शीतेन नरानभिभवति । तपसे माधमासाय तपस्याय फाल्गुनाय । तपस्तपस्यौ शैशिरौ मासौ । तपति सूर्यो यत्राल्यन्तं स तपास्तपस्यश्च । 'त्रयोदशं गृह्णीयादिच्छन्नपयामगृहीतोऽस्य५हसस्पतये त्वा' (का० ९ । १३ । १८) इति इच्छन्नध्वर्युत्रयोदशमृतुग्रहं गृह्णीयात् ऐच्छिको विकल्पः । हे ग्रह, लमुपयामेन पात्रेण गृहीतोऽसि तादृशं लामंहस पतयेऽधिकमासाधिपात्रे गृह्णामीति शेषः । अहं पापं तस्य पतिः । मलमासत्वादयं द्वादशस्वपि पतति यद्वाहतेर्गतिकर्मणोऽसुन्प्रत्ययान्तस्य रूपमंह इति । अहनमंहो गतिस्तस्य पतिः त्रयोदशो मास आदित्यगतिवशेन जायते ॥ ३० ॥

एकत्रिंशी ।

इन्द्राग्नी आगतं सुतं गीर्भिर्नभोवरेण्यम् । अस्य पातं धियेषिता ॥ उपयामगृहीतोऽसीन्द्राग्निभ्यां त्वेष ते योनिरिन्द्राग्निभ्यां त्वा ॥ ३१ ॥

उ० ऐन्द्राग्नि ग्रहं गृह्णाति । इन्द्राग्नी आगतम् । गायत्री ऐन्द्राग्नी । हे इन्द्राग्नी, आगतम् आगच्छतम् सुतमभिषुतं सोमं प्रति । गीर्भिर्नभोवरेण्यम् । गीर्भिस्त्रयीलक्षणाभिर्वाग्भिः । नभोवरेण्यम् । 'नभ आदित्यो भवति नेता भासां ज्योतिषां प्रभवः' । लुप्तोपमं चैतत् । नभ इव आदित्यमिव वरणीयम् । सोममागत्य च अस्य सोमस्य पातं

पिवतम् । धियेपिता यजमानस्य संबन्धिन्या बुद्ध्या इपिता प्रेषितौ सन्तौ । उपयामगृहीतोऽसीन्द्राग्निभ्यां त्वा गृह्णामि । एष ते योनिः इन्द्राग्निभ्यां त्वा सादयामि ॥ ३१ ॥

म० 'ऐन्द्राग्रं गृह्णाति' (का० ९ । १३ । २०) । प्रतिप्रस्थातेन्द्राग्निदेवताकं ग्रहं गृह्णीयात् । ऐन्द्राग्नी गायत्री विश्वामित्रदृष्टा । हे इन्द्राग्नी, युवा सुतमभिषुतं सोमं प्रति आगतमागच्छतम् । गच्छतेर्व्यत्ययेन शपो लुक् 'अनुदात्त-' (पा० ६ । ४ । ३७) इति मलोपश्च । किभूतं सोमम् । गीर्भिर्नभोवरेण्यं गीर्भिः । त्रयीलक्षणाभिर्वाग्भिः नभ इवादित्य इव वरेण्यो वरणीयः प्रार्थनीयस्तम् । 'नभ आदित्यो भवति नेता भासा ज्योतिषा प्रभवोऽपि' (नि० २ । २२) इति यास्कोक्तेर्नभ आदित्यः क्षुप्तोपमानम् । यद्वा गीर्भिः स्तुतिरूपाभिर्वाग्भिः युतमिति शेषः । नभो नभ स्थितै स्वर्गस्थैर्देवैर्वरेण्यं प्रार्थनीयम् । नभ गच्छेन लक्षणया नभ स्या देवा उच्यन्ते । किञ्च हे इन्द्राग्नी, युवामस्य सोमस्य संबन्धिनं स्वमंशं पातं पिवतम् । पिवादेशाभावश्चाह्वानस्य । किभूतौ युवाम् । धियेपिता विद्या यजमानबुद्ध्या इषितौ प्रेषितौ प्रार्थितौ । एव देवाबुक्त्वा सोममाह हे सोम, उपयामेन ग्रहेण गृहीतोऽसि हे ग्रह, इन्द्राग्निभ्यामर्थे त्वा गृह्णामीति शेषः । एष त इति सादनम् । एष तव योनि स्थानम् । इन्द्राग्निभ्यामर्थे त्वा सादयामि ॥ ३१ ॥

द्वात्रिंशी ।

आ घा ये अग्निमिन्धते स्तृणन्ति वहिर्नानुषक् ।
येषामिन्द्रो युवा सखा ॥ उपयामगृहीतोऽस्यग्नीन्द्राभ्यां त्वेष ते योनिरग्नीन्द्राभ्यां त्वा ॥ ३२ ॥

उ० ग्रहस्य द्वितीयो मन्त्रविकल्पः आ घा ये । आग्नीन्द्री गायत्री । आघाये अग्निमिन्धते । 'इन्धी दीप्तौ' । आदीपयन्ति ये अग्निम् इष्टिपशुसोमचातुर्मास्यैर्यज्वानः । घ इति निपातोऽनर्थकः । ये च स्तृणन्ति वहिर्नानुषक् । आनुषगिति नामानुपूर्वस्यानुषक्तं भवति । आनुपूर्व्येण क्रमेण किं तेषामिति । येषामिन्द्रः युवा । अनुपहतजरामृत्युशरीरः । सखा समानख्यानः नेतरेषामयज्वनाम् । उपयाम इति व्याख्यातम् ॥ ३२ ॥

म० अग्नीन्द्रेष्वेत्या गायत्री त्रिशोकदृष्टा । अस्या विनियोग काल्यायनेनोक्तः । ऐन्द्राग्रग्रहे एव विकल्प शाखास्त्रे । ये यजमाना अग्निमा इन्धते आदीपयन्ति इष्टिपशुसोमचातुर्मास्यैर्यजन्तीत्यर्थः । घेत्यनर्थको निपातः । तस्य सहितायाम् 'ऋचि तुनुष-' (पा० ६ । ३ । १३३) इत्यादिना दीर्घः । ये चानुषक् आनुपूर्व्येण क्रमेण वहिर्नानुषन्ति आच्छादयन्ति अनुषज्यते अनु क्रमेणासज्यते स्तीर्यत इत्यनुषक् । कर्मणि क्विप् । अकारस्य सहिताया दीर्घः । 'आनुषगिति नामानुपूर्वस्यानुषक्तं भवति' (नि० ६ । १४) इति यास्कोक्तेरानुषक्-

शब्देनानुपूर्वमुच्यते । किञ्च येषा यज्वना युवा जरामृत्युरहित इन्द्र सखा मित्रवदुपकारकः । हे सोम, तेषा यज्ञे उपयामेन ग्रहेण त्व स्वीकृतोऽसि अग्नीन्द्रदेवार्थं त्वा गृह्णामि । सादयति हे सोम, एष ते योनि अग्नीन्द्राभ्यामर्थे त्वा सादयामि ॥ ३२ ॥

त्रयस्त्रिंशी ।

ओमासश्चर्षणीधृतो विश्वेदेवास आगतः । दाश्वान्सो दाशुपः सुतम् । उपयामगृहीतोऽसि विश्वेभ्यस्त्वा देवेभ्य एष ते योनिर्विश्वेभ्यस्त्वा देवेभ्यः ॥ ३३ ॥

उ० वैश्वदेवं गृह्णाति । ओमासः वैश्वदेवी गायत्री । हे ओमास अवितारः तर्पयितारः । तर्पणीया वा । चर्षणीधृतः चर्षणयो मनुष्यास्तान्धारयन्ति तैर्वा ध्रियन्ते चर्षणीधृतः । विश्वेदेवास आगतः । हे विश्वेदेवाः, ये यूयम् । ओमास अवितारो रक्षितारः । चर्षणीनां मनुष्याणाम् । तेनोपकारेणावनीया वा तर्पणाहाः धारयितारश्च संवित्कर्तारः ते यूयम् । दाश्वान्सः चेतसा दत्तवन्तः कृतसकल्पा भूत्वा द्वादं नामास्माभिरस्यै देयमिति ततोऽस्य दाशुपः दत्तवतो यजमानस्यैतमभिषुतं सोमं पातुमागच्छत इत्येवमाशास्सहे । हे विश्वेदेवाः, इहागच्छत । कथभूताः । दाश्वान्सः 'दाशु दाने' 'दाश्वान्-' इति निपात्यते । दत्तवन्तो यजमानस्य कामान् । किमर्थं पुरस्कृत्यागच्छत । दाशुपः सुतम् हवीपि दत्तवतो यजमानस्याभिषुतं सोमं पातुम् । उपयाम इत्यादि व्याख्यातम् ॥ ३३ ॥

म० 'वैश्वदेवं गृह्णाति शुक्रपात्रेण द्रोणकलशादन्वारब्धे-वौमास इति' (का० ९ । १४ । १) । अघ्वयौ यज्वना स्पृष्टेऽस्पृष्टे वा सति द्रोणकलशाच्छुक्रपात्रेण वैश्वदेवं ग्रहं गृह्णीयात् । वैश्वदेवी गायत्री मधुच्छन्दोदृष्टा । हे विश्वेदेवास विश्वेदेवा, यूयमागत आगच्छत । किभूता यूयम् । ओमास ओमा 'अवन्तीत्योमा रक्षितार अवितारो वावनीया वा' (नि० १२ । ४०) इति यास्कोक्तेः । तर्पयितारस्तर्पणीया वा । अवतेर्मवप्रत्यय सप्रसारणं च । तथा चर्षणीधृत चर्षणयो मनुष्यास्तान्धारयन्ति पुष्पन्ति तैर्वा ध्रियन्ते ते चर्षणीधृत । चर्षणिशब्दस्य सहिताया दीर्घः । अनिष्टनिरसनं रक्षणम् इष्टप्रापणं पोषणमित्यवनधरणयोर्भेदः । तथा सुतमभिषुतं सोमं दाशुप दत्तवतो यजमानस्य दाश्वान्स फलं दत्तवन्तः । कामान्पूरयन्त इत्यर्थः । यद्वा सुतं सोमं पातुमिति शेषः । 'दाश्वान्-' (पा० ६ । १ । १२) इत्यादिना निपातः । हे सोम, त्वमुपयामेन स्वीकृतोऽसि । विश्वेभ्यो देवेभ्योऽर्थाय त्वा गृह्णामीति शेषः । सादयति एष ते योनिः । विश्वेभ्यो देवेभ्योऽर्थाय त्वा सादयामि ॥ ३३ ॥

चतुस्त्रिंशी ।

विश्वेदेवास आगत शृणुता म इमं हवम् ।
एदं वर्हिर्निषीदत । उपयामगृहीतोऽसि विश्वेभ्यस्त्वा
देवेभ्य एष ते योनिर्विश्वेभ्यस्त्वा देवेभ्यः ॥ ३४ ॥

उ० द्वितीयो मन्त्रविकल्पः वैश्वदेवीगायत्री । हे विश्वे-
देवाः, इह आगच्छत । आगत्य च शृणुत मे मम इमं हव-
माह्वानम् । श्रुत्वा चावधार्य च आनिषीदत इदमस्मदीयं
वर्हिः । उपयामगृहीतोऽसीत्यादि व्याख्यातम् ॥ ३४ ॥

म० वैश्वदेवी गायत्री गृत्समददृष्टा वैश्वदेवग्रहग्रहण एव
विकल्पेनाम्राता । हे विश्वेदेवास, यूयमागत अस्मद्यज्ञं प्रत्या-
गच्छत । आगत्य च मे ममेमं हवमाह्वानं शृणुत । श्रुत्वा इदं
मदीयं वर्हिं आनिषीदत वर्हिष उपर्युपविशत । उपयामेति
पूर्ववत् ॥ ३४ ॥

पञ्चत्रिंशी ।

इन्द्रं मरुत्व इह पाहि सोमं यथा शार्याते
अपिबः सुतस्य । तव प्रणीती तव शूर शर्मन्नाविवा-
सन्ति कवयः सुयज्ञाः ॥ उपयामगृहीतोऽसीन्द्राय
त्वा मरुत्वत एष ते योनिरिन्द्राय त्वा मरु-
त्वते ॥ ३५ ॥

उ० मरुत्वतीयं गृह्णाति । इन्द्रं मरुत्वः । मरुद्भिः सहित
इन्द्रो देवता । इत उत्तरं च तिसृणामृचां त्रिष्टुभामिन्द्रार्प
ग्राह्याहेन्द्रात् । हे इन्द्र, मरुत्वः 'मतुवसो रु संबुद्धौ छन्दसि'
इति रुत्वम् मरुत्व. हे मरुत्वन् । मरुद्भिः सहित, इहा-
स्मदीये यज्ञे पाहि पिब सोमम् । कथं पिबेत्यत आह ।
यथा शार्याते अपिबः । शार्यातो मानवः तस्यापत्यं शार्यातः ।
'शार्यातो ह वा इदं मानवो ग्रामेण चचार' इति श्रुतिः ।
यथा येन प्रकारेण शार्याते राजनि अपिब. पीतवानसि ।
सुतस्य अभिषुतस्य सोमस्य स्वमंशम् । किञ्च । तव प्रणीत्या
प्रणयनेन तव च शूरशर्मन् शर्मणि शरणे यज्ञगृहे । आविवा-
सन्ति विवासतिः परिचर्यायाम् । आभिमुख्येनावस्थितास्त्वां
परिचरन्ति कवयः क्रान्तदर्शनाः । सुयज्ञाः कल्याणयज्ञाः ।
उपयामेत्यादि व्याख्यातम् ॥ ३५ ॥

म० एते प्रातः सवनग्रहा पूर्णाः । अथ माध्यन्दिनसवन-
ग्रहा उच्यन्ते । 'माध्यन्दिने सवने मरुत्वतीया गृह्यन्ते' इति
तित्तिरिचचनात् । तेषु त्रयो मरुत्वतीयास्तत्र प्रथममाह ।
'मरुत्वतीयमृतुपात्रेणेन्द्रं मरुत्व इति' (का० १० । १ । १४)
ऋतुपात्रेण मरुत्वतीयं ग्रहं गृह्णीयात् । ऐन्द्रमारुतीश्वतस्रिष्टुभो
विश्वामित्रदृष्टा । मरुतो देवा विद्यन्ते यस्य स मरुत्वान् तस्य
सवोधनं हे मरुत्व, 'मतुवसो रु संबुद्धौ छन्दसि' (पा० ८ ।
३ । १) इति रुत्वम् । मरुद्भिः सहित हे इन्द्र, इहास्मदीये

यज्ञे सोमं पाहि पिब । कथं पातव्यस्तत्राह । यथा शार्याते
शार्यातिर्नाम कश्चिद्राजा तस्य सवन्निवनि यज्ञे सुतस्याभिषुतस्य
सोमस्याशमपिब पीतवानसि तद्वदिह पिब । 'शार्यातो ह वा
इदं मानवो ग्रामेण चचार' (४ । १ । ५ । २) इति श्रुतिः । किञ्च
हे शूर वीर, तव प्रणीती प्रणीत्या प्रणयनेनानुजया सुयज्ञा-
कल्याणयज्ञा कवयः क्रान्तदर्शनास्तव शर्मन्सुखनिमित्ते शर्मणि
यज्ञगृहे वा आविवासन्ति त्वा परिचरन्ति । विवासति परिच-
र्यार्थं । उपयामेन सोम, लं गृहीतोऽसि मरुत्वत इन्द्राय त्वा
गृह्णामि । सादयति एष ते योनिः मरुत्वते इन्द्राय त्वा साद-
यासि ॥ ३५ ॥

षट्त्रिंशी ।

मरुत्वन्तं वृषभं वावृधानमकवारिं दिव्यं प्रशा-
समिन्द्रम् । विश्वासाहमवसे नूतनायोग्रहं सहोदा-
मिह तं हुवेम ॥ उपयामगृहीतोऽसीन्द्राय त्वा
मरुत्वत एष ते योनिरिन्द्राय त्वा मरुत्वते । उपयाम-
गृहीतोऽसि मरुतां त्वौजसे ॥ ३६ ॥

उ० द्वितीयं मरुत्वतीयं गृह्णाति । मरुत्वन्तं । मरुद्भिस्त-
द्वन्तमिन्द्रम् वृषभं वर्षितारम् वावृधानं वर्धमानम् अकवारिं
अकुत्सितारिम् । शत्रवोऽपि यस्याऽकुत्सितावृत्रादयः । अथवा
अकुत्सितदान अकुत्सितैश्वर्यम् । दिव्यं द्युलोकजम् । शासं प्रशा-
सनवन्तं शासितारं वा । विश्वासाहम् । सहतिरभिभवार्थः ।
स्वधर्मच्युतस्य सर्वस्याभिभवितारम् । उग्रम् उद्गूर्णवज्रम्
सहोदाम् बलस्य दातारम् यमित्थंभूतमिन्द्रमाहुस्तम् अवसे
नूतनाय । अवनाय पालनाय । इह यज्ञगृहे हुवेम आह्व-
यामः । उपयामगृहीत इत्यादि व्याख्यातम् । तृतीयं मरुत्वतीयं
यजुषा ग्रहं गृह्णाति । उपयाम गृहीतोसि मरुतां त्वा ओजसे
गृह्णामीति शेषः । ओज इति बलनाम । स्वकीयमोजो
निधाय इन्द्रं प्रति मरुत आयातास्ततोऽनेन गृहीतेन सबला
आयाताः तदेतद्यजुर्वदति ॥ ३६ ॥

म० द्वितीयं मरुत्वतीयमाह 'वशिना मरुत्वतीयग्रहणं
मरुत्वन्तमिति' (का० १० । ३ । ६) । रिक्तेन पात्रेण सशस्त्र-
मरुत्वतीयग्रहणम् । इहास्मिन्नस्मदीये यज्ञे तमिन्द्रं वयं हुवेम
आह्वयाम । ह्वेन शपि व्यत्ययेन सप्रसारणम् । किभूतमिन्द्रम् ।
मरुत्वन्तं मरुद्गणोपेतम् । वृषभं जलस्य वर्षितारम् । वावृधानम् ।
संहिताया दीर्घः । वर्धते कामान्वर्धयति वा ववृधानस्तम् ।
'बहुलः छन्दसि' (पा० २ । ४ । ७६) इति वर्धते शानचि
जुहोत्यादित्वेन श्लु 'श्लौ' (पा० ६ । १ । १०) इति द्वित्वम् ।
अकवारिं कुत्सिता अरयो यस्य स कवारि न कवारिरकवा-
रिस्तं यस्य शत्रवोऽप्यकुत्सिता वृत्रादयः । यद्वा अकुत्सितमि-
यति ऐश्वर्यं प्राप्नोतीत्यकवारिस्तम् उत्कृष्टैश्वर्यम् । दिव्यं दिवि
भवं द्युलोकस्थम् । शास शास्तीति शासः पचाद्यच् । शासितार

दुष्टानाम् । यद्वा शासनं शासस्तद्वन्तम् । अर्शआदित्वादच् । प्रशासनवन्तम् । विश्वासाहं विश्वं पालयितुं सहते स विश्वासाद् तम् । अनलसमित्यर्थं । 'भजसहवहाम्' इति विष् । यद्वा सहतिरभिभवार्थं । स्वधर्मच्युतस्य विश्वस्य सर्वस्याभिभविता- रम् । नूतनाय अवसे नवीनाय पालनाय इदानीतनयजमान- रक्षणाय उग्रमुद्रूर्णवज्रम् । सहोदा सहो बलं ददाति सहोदास्त क्विप् बलप्रदम् । उपयाम एप ते एतयजुर्द्वयं व्याख्यातम् । तृतीयं मरुत्वतीयमाह । 'ऋतुपात्रेण मरुत्वतीयग्रहणमुपयाम- गृहीतोऽसि भरुता लौजस इति' (का० १० । ३ । ३) । मरुत्वतीयोऽयम् । मरुत्वद्देवत्वं यजु । हे मरुत्वतीय प्रह, भरुता देवानामोजसे बलाय त्वा त्वा गृह्णामीति शेष । ओज इति बलनाम । स त्वमुपयामेन गृहीतोऽसि स्वबलं निधायेन्द्रं प्रत्यागता भरुतोऽनेन ग्रहेण गृहीतेन सवला जाता उति भाव ॥ ३६ ॥

सप्तत्रिंशी ।

सजोषा इन्द्र सगणो मरुद्भिः सोमं पिव वृत्रहा शूर विद्वान् । जहि शत्रून् २ ॥ रप मृधो नुद- स्वाथाभयं कृणुहि विश्वतो नः ॥ उपयामगृहीतोऽ- सीन्द्राय त्वा मरुत्वत एप ते योनिरिन्द्राय त्वा मरुत्वते ॥ ३७ ॥

उ० द्वितीयो मन्त्रविकल्पः । सजोषा इन्द्र । हे इन्द्र, यः त्वं सजोषा. समानजोषण. समानपात्रभोजन. तं त्वां ब्रवीमि । समानगणो मरुद्भिः. सोम पिव । समानगणो मरुद्भिः. भूत्वा सोमं पिव । वृत्रहा वृत्रस्य हन्ता भवि- प्यामीति शेषः । हे शूर विक्रान्त, विद्वान् एतमर्थं संजा- नानः । तत. पीत्वा सोमं मरुद्भिः सह । जहि शत्रून् वृत्रप्र- मुखान् । अप मृधो नुदस्व । अपनुदस्व मृध । 'नुद प्रेरणे' मृधः संग्रामात् । हत्वा शत्रून् ये हतावशिष्टा. शत्रव. तान् संग्रामात् प्रेरयस्व । अथाभयं कृणुहि विश्वतो नः । अधानन्तरमभयं कुरु सर्वतोऽस्माकम् । उपयाम इत्यादि व्याख्यातम् ॥ ३७ ॥

म० सजोषा इन्द्रेति (३७) मरुत्वा इन्द्रेति (३८) ऋग्- द्वयस्य सोपयामस्य मरुत्वतीयग्रहणे एव विनियोग वाचस्तोमे 'वाचस्तोमाश्चत्वार' (२२ । ६ । २४) इति कात्यायनोक्ते मरुत्वा इन्द्रेति मरुत्वतीयमित्याश्वलायनोक्तेश्च । हे इन्द्र, हे शूर वीर, त्वं सोमं पिव । किभूतस्त्वम् । सजोषा 'जुषी प्रीतिसेयनयो' जोषणं जोष प्रीति असुन्नप्रत्यय । तेन सह वर्तमान सतुष्ट मरुद्भिः कृत्वा सगण सपरिवारः । मरु- द्गणसहित इत्यर्थं । वृत्रहा वृत्रं दैत्यं हन्तीति । अनेन सोमपा- नेन वृत्रं हनिष्यसीत्यर्थं । विद्वानेतमर्थं जानान ततः सोम पीत्वा शत्रून् वृत्रादीन् जहि मारय । किच मृध. सङ्ग्रामान् अप-

नुदस्व । 'नुद-प्रेरणे' । युद्धं निवर्तयेत्यर्थं । 'दीर्घादटि समान- पदे' (पा० ८ । ३ । ९) इति शत्रूनि नस्य रुत्वं पूर्वस्य सानुनासिकत्वम् । यद्वा मृध. इति पश्चम्येकवचनं । मृध सङ्ग्रा- मात् अपनुदस्व शत्रून् इत्यस्यानुपङ्गः । ये हतावशिष्टा शत्रव- स्तान् सङ्ग्रामात् पलायनार्थं प्रेरयस्व । प्राणदानं कुर्वित्यर्थं । एव रिपुनाश कृत्वाथानन्तर नोऽस्माकं विश्वत सर्वत अभय कृणुहि कुरु 'कृन् करणे' स्वादि । उपयामेति व्याख्यातं शत्रू- नपेत्यत्र 'दीर्घादटि समानपदे' (पा० ८ । ३ । ९) इति नस्य रुत्वम् 'अत्रानुनासिक' पूर्वस्य तु वा' (पा० ८ । ३ । २) तत्पूर्वस्य ऊकारस्यानुनासिकत्वम् ॥ ३७ ॥

अष्टत्रिंशी ।

मरुत्वो २ ॥ इन्द्र वृषभो रणाय पिव सोम- मनुष्वधं मदाय । आसिञ्चस्व जठरे मध्वं ऊर्मिं त्वपराजोसि प्रतिपत्सुतानाम् ॥ उपयामगृहीतोऽ- सीन्द्राय त्वा मरुत्वत एप ते योनिरिन्द्राय त्वा मरुत्वते ॥ ३८ ॥

उ० मरुत्वां इन्द्र हे इन्द्र, यस्त्वं मरुत्वान् मरुद्गणयु- क्तश्च वृषभश्च वर्षिता अपामन्तरिक्षेऽवस्थित. तं त्वां ब्रवीमि रणाय पिव सोमम् । रण संग्राम करिष्यामीति पिव सोमम् । 'अनुष्वधम् अनु पश्चात् स्वधानं पुरोडाशधानामन्थदधिपय- स्यालक्षण यस्य स तथोक्त । मदाय । मदे हि सति योद्धा भवतीन्द्रः । कथ पुन. पिव । आसिञ्चस्व जठरे मध्व ऊर्मिम् । अकृपणमासिञ्चस्व जठरे उदरे । मध्वः मधु सोममि- त्यौपमिक माद्यते । मधुस्वादस्य सोमस्योर्मिं महासघातम् । विशिष्टस्य सोमपानस्य मन्त्रदृक् हेतुमाह । हे इन्द्र, त्वं राजासि प्रतिपत्सुतानाम् । यतस्त्वमेव राजा ईश्वरोसि प्रति- पत्प्रमुखास्वपि तिथिषु सुतानामभिपुताना सोमानाम् । किमुत चतुर्दशयन्तेऽभिपुतानाम् । त्वदर्थमेव सर्वासु तिथिषु सोमोऽभिपूयत इत्यभिप्रायः । छन्दोगानामपि प्रतिपत्तिद्यते तैदभिप्रायं चैतत् । उपयाम इत्यादि व्याख्यातम् ॥ ३८ ॥

म० हे इन्द्र, त्वं सोम पिव 'यचोऽतस्तिट' (पा ६ । ३ । १२५) इति संहिताया दीर्घ । किमर्थम् । मदाय तृप्तये रणाय सङ्ग्रामाय च । मदे सतीन्द्रो योद्धा भवति । किभूतस्त्वम् । मरुत्वान् मरुतोऽस्य सन्तीति मरुद्गणसयुक्तः । वृषभ वर्षिता जलानाम् । किभूतं सोमम् । अनुष्वधम् अनु पश्चात् स्वधान्तानि पुरोडाशधानामन्थदधिपयस्यालक्षणानि यस्य सोऽनुष्वधस्तं 'पूर्वपदात्-' (पा० ८ । ३ । १०६) इति पत्वम् । कथ पिवे- त्यत्राह । मन्व मधुनो मधुस्वादोपेतस्य ऊर्मिं कल्लोलं जठरे उदरे आसिञ्चस्व । 'अनिखमागमशासनम्' इति मध्व इत्यत्र नुमभाव । सोमपाने हेतुमाह । हे इन्द्र, त्वं प्रतिपत्सुताना प्रति- पत्प्रभृतिषु तिथिषु अभिपुताना सोमाना राजासि ईश्वरोऽसि

किमुत चतुर्दश्यन्तेऽभिपुताना लदर्थमेव सर्वासु तिथिषु सोमोऽभिपूयत इत्यभिप्रायः । छन्दोगाना सवने प्रतिपद्विद्यते इति प्रतिपद्ग्रहणम् । उपयाम एष ते इति व्याख्याते ॥ ३८ ॥

एकोनचत्वारिंशी ।

महाँ २ ॥ इन्द्रो नृवदाचर्षणिप्रा उत द्विवर्हा अमिनः सहोभिः । अस्मद्भ्यग्वावृधे वीर्यायोरुः पृथुः सुकृतः कर्तृभिर्भूत् ॥ उपयामगृहीतोऽसि महेन्द्राय त्वैष ते योनिर्महेन्द्राय त्वा ॥ ३९ ॥

उ० माहेन्द्रं गृह्णाति । महाँइन्द्रः । त्रिष्टुम्माहेन्द्री महान्प्रभावत इन्द्रस्तथापि नृवत् मनुष्यवदाहूयमानं आगच्छति । आचर्षणिप्राः । चर्षणयो मनुष्याः । 'प्रा पूरणे' । आगत्य च चर्षणीनां मनुष्याणां पूरयिता कामैः । किंच उत द्विवर्हा । अपि द्वयोः स्थानयोः परिवृढः मध्यमे च स्थाने उत्तमे च परिवृढः प्रभुः । अमिनः सहोभिः । अमिनोऽमितमात्रः सहोभिर्बलैः । अप्राक्तोलितबलः । यद्वा । अनुपहिसितः शत्रुबलैः अस्मद्भ्यग्वावृधे वीर्याय । अस्मद्दर्शनोत्सुकः सन् वर्धते वीर्याय वीरकर्मणे य इन्द्रः सोऽस्मदीयैः कर्तृभिः स्तूयमानः उरुः प्रमाणतः पृथुश्च विस्तारेण । सुकृतः शोभनकृत्यभिप्राय भूत् भूयात् । उपयाम इत्यादि व्याख्यातम् ॥ ३९ ॥

म० 'माहेन्द्रं गृह्णाति वैश्वदेवन्महाँइन्द्र इति' (का० १० । ३ । १०) । यथा वैश्वदेवग्रह शुक्रपात्रेण गृहीतस्तथा माहेन्द्रं ग्रहं तेनैव गृह्णीयात् । माहेन्द्री त्रिष्टुप् भरद्वाजदृष्टा । तृतीयपादो नवाक्षर । इन्द्रो वीर्याय वीरकर्मणे वावृधे वृधे वर्धते । 'छन्दसि लुङ्लुङ्ङित्' (पा० ३ । ४ । ६) इति वर्तमाने लिट् सहितायामभ्यासदीर्घः । किभूत इन्द्र । महान्महा-प्रभवः । तथापि नृवन्मनुष्यवत् आहूयमान आगच्छति । यद्वा नृवन्मनुष्यवत् आचर्षणिप्राः आ समन्ताच्चर्षणीन्मनुष्यान् प्राति अभीष्टकामै पूरयतीत्याचर्षणिप्राः । 'प्रा पूरणे' क्तिप् । यथा राजा अमात्यादिर्मनुष्यः सेवकानभीष्टकामै पूरयति तद्वत् । उतापिच द्विवर्हा 'वृहि वृद्धौ' वर्हणं वर्ह वृद्धिः । असुन्प्रत्यय । द्वयो प्रकृतिविकृतिरूपयो सोमयाग-योर्वर्हो यस्य स द्विवर्हा । यद्वा द्वयो स्थानयोर्वर्हा । वृद्ध परि-वृद्ध प्रभु मध्यमे स्थाने उत्तमे च । तथा सहोभि बलै अमिन अमित उपमारहित । अतोऽलितबल इत्यर्थः । 'अमिनोऽमितमात्रो महान्भवत्यभ्यमितो वा' (नि० ६ । १६) इति यास्कोक्ते । यद्वा सहोभि शतबलैरमित अप्रक्षिप्त । अनु-पहिसित इत्यर्थः । 'डुमिष् प्रक्षेपे' । 'मीन् हिंसायाम्' इत्यस्य वा प्रयोगः । पूर्वपक्षे माने सर्वत्र निष्ठानत्वमार्षम् । तथा अस्म-द्यक् अस्मान् प्रत्यञ्चतीत्यस्मद्यक् अस्मदभिमुख । अस्-च्छब्दे उपपदेऽञ्चते क्तिप् 'विष्वग्देवयोश्च' (पा० ६ । ३ । ९२) इत्यादिना क्विबन्तेऽञ्चतौ परेऽस्मच्छब्दस्य टेरद्वादेश 'उगिद- १७ य० उ०

चाम्-' (पा० ७ । १ । ७०) इति प्राप्तस्य नुमोऽभावश्छान्दस । स वर्धमान इन्द्र ईदृशो भूत् भवतु । लोडर्थे लुङ् । अडभावश्छान्दस । कीदृशः । उरु यशसा विपुल पृथुः बलेन विस्तृत कर्तृभिर्यजमानै सुकृतः साधुकृत सत्कृत पूजित इत्यर्थः । हे ग्रह, लसुपयामेन गृहीतोऽसि महेन्द्राय त्वां गृह्णामि । सादयति एष ते योनि महेन्द्राय त्वा सादयामि ॥ ३९ ॥

चत्वारिंशी ।

महाँ २ ॥ इन्द्रो य ओजसा पर्जन्यो वृष्टिमाँ २ ॥ इव । स्तोमैर्वत्सस्य वावृधे । उपयामगृहीतोऽसि महेन्द्राय त्वैष ते योनिर्महेन्द्राय त्वा ॥ ४० ॥

उ० द्वितीयो मन्त्रविकल्पः । महाँइन्द्रः । गायत्री माहेन्द्री । महानिन्द्रो यः प्रभावतः स ओजसा बलेन पर्जन्यो वृष्टिमानिव यथा हि वृष्टिमान्पर्जन्यो धाराभिरसंख्याभिरपरि-च्छिन्नसंख्यः एवमोजसा असंख्यातमहाभाग्येन । स्तोमैः स्तूयमानो वत्सस्य वसनशीलस्य यजमानस्य वावृधे वर्धते । उपयाम इत्यादि समानम् ॥ ४० ॥

म० माहेन्द्री गायत्री वत्सदृष्टा । माहेन्द्रग्रहण एव विकल्पेन विनियुक्ता । य इन्द्र वत्सस्य वसनशीलस्य वत्सस्थानी-यस्य वा यजमानस्य स्तोमै स्तोत्रैर्वावृधे वृधे वर्धते । कीदृश इन्द्र । ओजसा तेजसा महान् । क इव वृष्टिमान् वृष्टियुक्तः पर्जन्य इव । यथा वर्धन्मेघो धाराबलेन महान्वर्धते । उपयाम एष ते इति व्याख्याते ॥ ४० ॥

एकचत्वारिंशी ।

उदु त्यं जातवेदसं देवं वहन्ति केतवः । दृशे विश्वाय सूर्यंस्वार्हा ॥ ४१ ॥

उ० दाक्षिणानि जुहोति । उदु त्यम् । सौरी गायत्री । उत् इत्ययमुपसर्गो वहन्तीत्यनेन संबध्यते । उद्वहन्ति । कम् । त्यं त सूर्यम् । जातवेदसम् जातप्रज्ञानम् । देवं दातारं द्युस्थानं वा । केतवो रश्मयः । किमर्थमुद्वहन्ति । दृशे दर्शनाय । विश्वाय पृथ्वर्थे चतुर्थी । विश्वस्य जगतः ॥ ४१ ॥

म० 'शालाद्वार्ये दाक्षिणहोमो वास प्रबद्धं हिरण्यं हवन्त्यामवधाय चतुर्गृहीतमुदुत्यमिति' (का० १० । २ । ४ । ५) । वस्त्रवद्धं स्वर्णं जुह्वा निधाय शालाद्वार्येऽन्नौ चतुर्गृहीता-ज्येन दाक्षिणसज्ञो होमः कार्यः । सौरी गायत्री प्रस्कण्वदृष्टा । तृतीय पाद सप्तार्ण । उ निपात पादपूरण । त्यमिति त्यच्छब्दश्छान्दस तच्छब्दार्थः । केतवो रश्मय त्यं तं प्रसिद्धं सूर्यं देवमुद्वहन्ति । 'देवो दानाद्द्वोतनाद्वा' (नि० ७ । २०) इति यास्कः । किभूतं सूर्यम् । जातवेदस जातं वेदो ज्ञान धनं वा यस्मात्तम् । किमर्थमुद्वहन्ति । विश्वाय दृशे पृथ्वर्थे चतुर्थी । विश्वस्य दर्शनाय जगद्द्रष्टुमित्यर्थः । 'दृशे विश्वे च'

(पा० ३ । ४ । ११) इति तुमर्थे निपात । तस्मै स्वाहा सुहुतमस्तु ॥ ४१ ॥

द्विचत्वारिंशी ।

चित्रं देवानामुदगादनीकं चक्षुर्मित्रस्य वरुणस्याग्नेः । आप्रा द्यावापृथिवी अन्तरिक्षं सूर्यं आत्मा जगतस्तस्थुषश्च स्वाहा ॥ ४२ ॥

उ० द्वितीयं जुहोति । चित्रं देवानाम् । सोरी त्रिष्टुप् । सूर्यश्चात्र परापररूपेणावस्थितः स्तूयते । चित्रं देवानामुदगादनीकम् । उदयकालादारभ्य तावदपररूपेण स्तूयते । चित्रमिति क्रियाविशेषणम् । यश्चित्रमुदगात् चित्रमाश्वर्यभूतमुदगमत् । आश्वर्यं हि यः स्वकीयेन ज्योतिषा शार्चरं तमोपहत्यान्वेषां ज्योतिषां ज्योतिरादायोद्गच्छति । यद्वा चित्रचायनीय पूजनीयमुदगमत् । देवानामनीकमित्यनयोः पदयोः संबन्धः । देवानां रश्मीनामनीकं मुपमम् । यच्च चक्षुर्मित्रस्य चक्षुर्मित्रादिकस्य सदेवमनुष्यस्य जगतः । आदित्योदये हि रूपाण्यभिष्यज्यन्ते । यच्च आप्रा द्यावापृथिवी अन्तरिक्षम् यच्च उदयसमनन्तरमेव आ अप्रा 'प्रा पूरणे' आपूरितवत् स्वकीयेन प्रकाशेन द्यावापृथिव्यो अन्तरिक्षं च । अधमनानि विशेषणानि मण्डलाभिप्रायाजपुसकलिङ्गान्यनूरा अयेदानीं पररूपेण स्तौति । सूर्यं आत्मा पुरुषाभिप्रायमेतत् । जगतो जङ्गमस्य तस्थुषश्च स्थितिमतः स्थावरस्य चेत्यर्थः । तथाच श्रुतिः 'यमेतमादित्ये पुरुषं वेदयन्ते स इन्द्रः प्रजापतिमद्ब्रह्म' इति । सूर्याद्वै तमनेन मन्त्रेण स्याप्यते स सूर्यात्मत्वेनोपास्य । एवं तावदधियज्ञ गतोऽप्ययं मन्त्रोऽधिदेवमाचष्टे । अध्यात्म तु वक्ष्यति । 'यो वासावादित्ये पुरुषः' इत्यादिना ॥ ४२ ॥

म० 'चित्रं देवानामिति द्वितीयमिति' (का० १० । २ । ६) । चतुर्गृहीतेन शालाद्वार्ये द्वितीयामाहुति जुहोति । सोरी त्रिष्टुप् कुत्सदृष्टा । परापररूपेण स्थित सूर्योऽत्र स्तूयते । सूर्यं चित्रमाश्वर्यं यथा तथा उदगात् उदयं प्राप्त उद्गच्छति वा । लड्ये लुड् । उदयत्रेव स्वतेजसा 'यं' तमो हन्ति अन्येषां ज्योतीष्यादत्त इत्याश्वर्यम् । किभूत सूर्यः । देवानाम् दीव्यन्ति द्योतन्ते इति देवा किरणास्तेषामनीकं मुसमाश्रय इत्यर्थः । यद्वानीकं समूह । किरणपुञ्ज इत्यर्थः । तथा मित्रस्य वरुणस्य अग्ने चक्षुः । नेत्रवत्प्रकाशक इत्यर्थः । मित्रादय उपलक्षका सर्वस्य सदेवमनुष्यस्य विश्वस्य रूपाणि सूर्योदयेऽभिष्यज्यन्ते । अतो मित्रादीनां चक्षुः स सूर्य उद्गत सन् द्यावापृथिवी दिवं भूमि चान्तरिक्षं चाप्रा आपूरितवान् आपूरयति वा । स्वतेजसेति शेषः । एवमपररूपेण स्तुत्वा पररूपेण स्तौति । किभूतः सूर्यः । जगतो जङ्गमस्य तस्थुषः स्थावरस्य च जगत आत्मान्तर्यामी । 'यमेतमादित्ये पुरुषं वेदयन्ते स इन्द्रः स प्रजापतिस्तद्ब्रह्म' इति श्रुते सूर्याद्वैतमनेनोच्यत इति भावः । तस्मै स्वाहा सुहुतमस्तु ॥ ४२ ॥

त्रिचत्वारिंशी ।

अग्ने नयं सुपर्था राये अस्मान्निश्चानि देव वयुर्नानि विद्वान् । युयोध्यस्मर्जुहुराणमेनो भूर्यिष्टां ते नमउक्तिं विधेम स्वाहा ॥ ४३ ॥

उ० आग्नीध्रे जुहोति । अग्ने नय ॥ ४३ ॥

म० आग्नीध्रियेऽग्ने नयेत्याग्नीध्रियेऽग्नां सद्गृहीतमाज्यं जुहोति' (का० १० । २ । ७) । 'अयं न इत्यपरामिति' (का० १० । २ । ८) द्वितीयामाहुतिमाग्नीध्रिये जुहोति । अग्ने देवज्ञा पद्ममेऽग्नाये व्याख्याते ॥ ४३ ॥ ४८ ॥

चतुश्चत्वारिंशी ।

अयं नो अग्निर्वरिवस्क्रणोत्वयं मूर्धः पुर एतु प्रभिन्दन् । अयं वाजाजयन्तु वाजमातावयं अश्वैश्चयन्तु जहपाणः स्वाहा ॥ ४४ ॥

उ० अयं नो अग्निर्वरिवस्क्रणोत्वयं मूर्धः । चतमोऽप्येता यजुरन्ताः स्वाहाकारेण अग्नेण शाला तिष्ठन्नभिमन्त्रयते । दक्षिणतः स्थिता दक्षिणाः ॥ ४४ ॥

पञ्चचत्वारिंशी ।

रूपेण वो रूपमभ्यागां तुथो वो विश्ववेदा विभजतु । ऋतस्य पथा प्रेतं चन्द्रदक्षिणा वि स्वः पश्य व्यन्तरिक्षं यतस्व सदस्यैः ॥ ४५ ॥

उ० रूपेण वो रूपम् । अग्ने पशव जात्मनो दानममहमाना अन्यानि रूपाण्यदाददरे तान्देवा न्यै रूपं प्रत्युपतिष्ठन्त ततन्ने सैः रूपैराजग्मुः । एतत्रिदानमस्य मन्त्रस्य । रूपेण मूर्त्या । वः युष्मत्सबन्धि रूपम् । अभ्यागाम् अभ्यागतः । सर्वो हि न्यै रूपमागच्छतीत्यभिप्रायः । किञ्च तुथो वो विश्ववेदा विभजतु । तुथो ब्रह्मा प्रजापतिः । वः युष्मान् विश्ववेदाः सर्वज्ञो विभजतु यथाहमृत्विजा विभाग करोतु । ययं चेतज्जानाना ऋतस्य यज्ञस्य प्रस्तुतस्य पथा मार्गेण प्रेतं प्रगच्छत । चन्द्रदक्षिणाः । चन्द्रं सुवर्णं यजमानस्य हन्तगत द्वितीयं यान्ता ताश्चन्द्रद्वितीयदक्षिणा इति प्राप्ते चन्द्रदक्षिणा इत्युक्ताः । शकपार्थिवादित्वान्मध्यमपदलोपी समासः । सदो गच्छति । वि स्वः पश्य व्यन्तरिक्षमिति । दक्षिणोच्यते । विपश्यामि त्वया दक्षिणया सोपानभूतया स्वः स्वर्गं देवयानमार्गम् विपश्यामि च अन्तरिक्षलोकं पितृयानमार्गम् । विपश्येति मध्यमपुरुषस्योत्तमपुरुषो व्याख्यातः श्रुत्या । सदसि स्थितान्प्राह्णान्प्रेक्षते । यतस्व सदस्यैः । दक्षिणोच्यते । 'यती प्रयत्ने' । तथाभूतं यत्नमातिष्ठस्व यथा सदस्यैः । पृरितैरतिरिच्यसे ॥ ४५ ॥

म० 'सहिरण्यो यजमान शाला पूर्वेण तिष्ठन्नभिमन्त्रयते दक्षिणा बहिर्वेदि तिष्ठन्तीर्दक्षिणतो रूपेण व इति' (का०

१०।२।१०) दक्षिणा गा अभिमन्त्रयते । नष्टरूपानुष्टुप् दक्षिणदेवत्या । 'नववैराजत्रयोदशैर्नष्टरूपे'ति लक्षणात् । अत्र द्वितीय एकादशाणस्तृतीयो द्वादशाणस्तेन पूर्णैव । पूर्व पशव स्वदानमसहमाना रूपान्तराणि जगृहु देवा स्वै रूपैस्तानु-पांगतास्ततस्ते स्वै रूपैराजग्मु (४।३।४।१४) इति मन्त्रस्य निदानम् । हे दक्षिणारूपा गा, रूपेण मूर्त्या वो युष्माकं रूपमहमभ्यागामभ्यागतोऽस्मि । अतो भवतीभिरागन्तव्यं सर्वे हि स्वरूपमागच्छन्तीति भाव । किञ्च तुथो ब्रह्मरूप प्रजापतिर्वो युष्मान् विभजतु यथायोग्यमृत्विग्भ्यो विभज्य ददातु । 'ब्रह्म वै तुथ' (४।३।४।१५) इति श्रुते । किभूतस्तुथ । विश्ववेदा वेदनं वेदो ज्ञानं । विश्वं सर्व वेदो यस्य स विश्ववेदा सर्वज्ञ । किञ्च यूयमेतज्जाला ऋतस्य यज्ञस्य पथा मार्गेण प्रेत प्रगच्छत । किभूता यूयम् । चन्द्रदक्षिणा चन्द्रमिति हिरण्यनाम । चन्द्रं सुवर्णं यजमानहस्तस्थं द्वितीयं दक्षिणा यासा ताश्चन्द्रद्वितीयदक्षिणा इति प्राप्ते शाक-पार्थिवादित्वात् (पा० २।१।६९) द्वितीयपदलोप । 'सदो गच्छति वि स्वरिति' (का० १०।२।१७) दक्षि-णादैवत्यम् । हे दक्षिणा, अहं स्व स्वर्गं देवयानमार्गं विपश्य विपश्यामि विलोकयामि । अन्तरिक्षं पितृयानमार्गं च विप-श्यामि । भवतीभि सोपानभूताभिरिति भाव । 'व्यत्ययो बहु-लम्' (पा० ६।१।८५) इति उत्तमपुरुषस्थाने पश्येति मध्यम पुरुष । श्रुत्या तथा व्याख्यातत्वात् । प्रेक्षते । 'यतस्व सदस्या-निति सदस्यान्' (का० १०।२।१८) यजमान ऋत्विज प्रेक्षते । दक्षिणादैवतम् । हे दक्षिणे, त्वं यतस्व यत्नं कुरु । यथा सदस्यै ऋत्विग्भि पूरितैरप्यतिरिच्यस इति शेष । तथा लया यतितव्य यथा ऋत्विजो वनैः सपूर्याधिका भवेशुरिति भाव ॥ ४५ ॥

षट्चत्वारिंशी ।

ब्राह्मणमद्य विदेयं पितृमन्तं पैतृमत्यमृषिर्मापे-यधु सुधातुदक्षिणम् । अस्मद्राता देवत्रा गच्छत प्रदातारमाविशत ॥ ४६ ॥

उ० आग्नीध्रं गच्छति । ब्राह्मणमद्य । ब्राह्मणम् अद्य अस्मिन् विदेयं लभेयम् । अनुशिष्टेन अतिविशिष्टेन पित्रा जातम् । नहि कश्चिद्विना पित्रा जायते । पैतृमत्यम् । यस्य पितामहप्रभृतयोऽपि वश्याः श्रोत्रियाः स एवमुच्यते । ऋषि-मापेयम् ऋषिर्मात्राणां व्याख्याता । अपेयो जाता प्रवरैश्च जातः । सुधातुदक्षिणम् शोभनो धातुः सुवर्णं दक्षिणा यस्य स सुधातुदक्षिणः तम् । सुवर्णं हि आग्नीध्रे दीयते । दक्षिणां ददाति । अस्मद्राताः । 'रा दाने' । हे दक्षिणाः, अस्माभिः राताः दत्ताः सत्यो देवत्रा गच्छत । देवान्प्रति गच्छत । ततोऽनन्तरं यज्ञफलं साधयन्त्यः प्रदातारमाविशत प्रकर्षेण दातारम् आविशत यजमानम् ॥ ४६ ॥

म० 'ब्राह्मणमद्येत्याग्नीध्रगमनमिति' (का० १०।२।१९) । आग्नीध्रमृत्विज स्वस्थानस्थं प्रति यजमानो गच्छति । ब्राह्मणदैवत्यम् । अहमद्यास्मिन्दिने ईदृशं ब्राह्मणं विदेयं लभेय 'विदू लभे' । किभूतम् । पितृमन्तं प्रशस्त पितास्यास्तीति पितृमान् तम् । पित्रा विना न कश्चिज्जायतेऽतोऽत्र प्राशस्त्यार्थं मतुप् । विशिष्टजनकोत्पन्नमित्यर्थं । तथा पैतृमत्यम् पितुरिमे पैतर । तद्धितप्रत्ययलोपेऽपि छान्दसी वृद्धि । मत एव मत्या । स्वार्थे यत् । पैतर पितामहादयो मता समता जगन्मान्या यस्य स पैतृमत्यस्तम् । यद्वा पितर पूर्वजा मता समताः श्रोत्रिया यस्य स पितृमत पितृमत एव पैतृमत्य । यद्वा प्रशस्तजनकोत्पन्न पितृमानित्युक्तं तदपत्यं पैतृमत्य । सर्वथा यस्य पितामहादय श्रोत्रिया स पैतृमत्य इत्यर्थं । तथा ऋषि मन्त्राणा व्याख्यातारम् । तथा आपेयम् ऋषिषु विख्यात आपे-यस्तम् । जाल्या प्रवरैर्ज्ञानेन मुजातमित्यर्थं । तथा सुधातुदक्षि-णम् शोभनो धातुः सुवर्णं दक्षिणा यस्य स सुधातुस्तम् । 'उप-विश्य हिरण्यमस्मै ददात्यस्मद्राता' (का० १०।२।२०) इति अस्मै आग्नीध्राय दक्षिणादैवत्यं । हे दक्षिणा, यूयमस्मद्राता । 'रा दाने' अस्माभि राता दत्ता सत्यो देवत्रा देवान्प्रति गच्छत । तानेत्य तेषा तृप्तिं कृत्वा ततः दातार प्राविशत यज्ञफलं साधयन्त्यो यजमानं प्राविशतेत्यर्थं ॥ ४६ ॥

सप्तचत्वारिंशी ।

अग्नये त्वा मह्यं वरुणो ददातु सोऽमृतत्वम-शीयार्थुर्दात्र एधि मयो मह्यं प्रतिग्रहीत्रे रुद्राय त्वा मह्यं वरुणो ददातु सोऽमृतत्वमशीय प्राणो दात्र एधि वयो मह्यं प्रतिग्रहीत्रे बृहस्पतये त्वा मह्यं वरुणो ददातु सोऽमृतत्वमशीय त्वग्दात्र एधि मयो मह्यं प्रतिग्रहीत्रे यमाय त्वा मह्यं वरुणो ददातु सोऽमृतत्वमशीय हयो दात्र एधि वयो मह्यं प्रति-ग्रहीत्रे ॥ ४७ ॥

उ० इतउत्तरं पञ्च प्रतिग्रहमन्त्राः । हिरण्यं प्रतिगृ-ह्णाति । अग्नये त्वा मह्यं वरुणो ददातु । अग्निरूपापन्नाय मह्यं हे हिरण्य, त्वां वरुणो ददातु । वरुणेन हि हिरण्य-मग्नये दत्त पूर्वमतस्तेनैवात्मना गृह्णानो न रिष्यामीति देव-तादेशः । सोऽमृतत्वमशीय सोऽहमनेन विधानेन गृह्णानो-ऽमृतत्वं व्याप्नुयाम् । आयुर्दात्रे एधि आयुष्मान्दाता भवतु । मयो मह्यं प्रतिग्रहीत्रे मयः सुखम् एधि भव मह्यं प्रतिग्रहीत्रे । गां प्रतिगृह्णाति । रुद्राय त्वा । रुद्रभूताय मह्यं हे गौः, त्वां वरुणो ददातु । सोऽहमनेन विधानेन गृह्णानोऽमृतत्व व्याप्नु-याम् । प्राणो दात्रे एधि । प्राणरूपा दात्रे भव । वयो मह्यं प्रतिग्रहीत्रे वयोऽन्नं पशुर्वा भव मह्यं प्रतिग्रहीत्रे । वासो

गृह्णाति बृहस्पतये बृहस्पतिरूपापन्नाय मह्यं त्वां वरुणो ददातु । सोऽहमनेन विधानेन गृह्णानोऽमृतत्वं व्याप्नुयाम् । त्वग्दात्र एधि भव । मयः सुखं भव मह्यं प्रतिग्रहीत्रे । अश्वं प्रतिगृह्णाति । यमाय त्वा यमरूपापन्नाय मह्यं त्वां वरुणो ददातु । सोऽहं यमरूपापन्नोऽमृतत्वं व्याप्नुयाम् । हयोऽश्वः दात्रे भव । वयोऽन्नं पशुर्वा भव मम त्वं प्रतिग्रहीत्रे ४७

म० 'अग्नये लेति हिरण्यं प्रतिगृह्णीत इति' (का० १० । २ । २८) अर्च्युप्रतिप्रस्थाताराविति शेष । हिरण्यदैवत्यम् । हे हिरण्य, वरुणोऽग्नयेऽग्निरूपापन्नाय मह्यं त्वा त्वा ददातु पूर्वं वरुणेन कनकाद्यग्नादिभ्यो दत्तमतस्तेन तेनात्मना प्रतिगृह्णानो विप्रो न नश्यतीति देवतादेश । अनेन विविना गृह्णान सोऽहममृतत्वमारोग्यमशीय व्याप्नुयाम् । हे हिरण्य, त्वं दात्रे आयुर्जीवनमेधि भव । प्रतिग्रहीत्रे प्रतिग्रहकर्त्रे मह्यं मय सुखमेधि दाता आयुष्मान्भवतु । अहं सुखी स्यामिति भाव । 'रुद्राय लेति गामिति' (का० १० । २ । २९) । गा प्रतिगृह्णीत । गोदैवत्यम् । हे गौ, रुद्ररूपाय मह्यं वरुण त्वा ददातु सोऽहममृतत्वं प्राप्नुयाम् । हे गौ, त्वं दात्रे यजमानाय प्राण प्राणरूपा एधि । मह्यं प्रतिग्रहीत्रे वयोऽन्नं पशुर्वा भव । दुग्धदध्यादिरूपेणात्रं सततिद्वारा पशुश्च भवेत्यर्थ । 'बृहस्पतये लेति वास इति' (का० १० । २ । ३०) । वस्त्रं गृह्णीत । वासोदैवत्यम् । हे वास, बृहस्पतिरूपाय मह्यं वरुण त्वा ददातु सोऽहममृतत्वमशीय त्वं च दात्रे लगेधि लगिन्द्रियसुखकारी भव । प्रतिग्रहीत्रे मह्यं मय सुखं च भव । 'यमाय लेत्यश्वमिति' (का० १० । २ । ३१) हयं गृह्णीत । अश्वदैवत्यम् । हे अश्व, यमरूपाय मह्य वरुण त्वा ददातु । स यमरूपोऽहमश्व गृह्णानोऽमृतत्वं व्याप्नुयाम् । हे अश्व, त्वं दात्रे हयोऽश्वो भव मह्यं प्रतिग्रहीत्रे वयोऽन्नं तदाता पशुर्वा सततिद्वारा भव ॥४७॥

अष्टचत्वारिंशी ।

कोऽदात्कस्मा अदात्कामोऽदात्कामायादात्कामो दाता कामः प्रतिग्रहीता कामैतत्ते ॥ ४८ ॥

इति माध्यन्दिनीयाया वाजसनेयिसंहिताया सप्तमोऽध्यायः ॥७॥

उ० अथ यदन्यद्ददाति तदनेन प्रतिगृह्णाति । कोऽदात् कः पुरुषः अदात् दत्तवान् एकः प्रश्नः । कस्मै पुरुषाय अदात् दत्तवान् द्वितीयः प्रश्नः । कामोऽदात् कामायादात् द्वौ प्रतिप्रश्नौ यथासंख्यम् । एवं चेत्काम एव दाता कामः प्रतिग्रहीता च । अतो ब्रवीमि हे काम, एतद्भव्य ते तव । त्वमेव केनचित्प्रयोजनेन ददासि त्वमेव च केनचित्प्रयोजनेन प्रतिगृह्णासीति ४८

इति उवटकृतौ मन्त्रभाष्ये सप्तमोऽध्यायः ॥ ७ ॥

म० 'कोऽदादित्यन्यदिति' (का० १० । २ । ३२) । अन्यन्मन्थौदनतिलादि गृह्णीत । कामदैवत्यम् । दातुर्दानाभिमानाभावाय स्वस्य प्रतिग्रहजदोपाभावाय च देहेन्द्रियात्म-

सङ्घाते कामं विविनक्ति । को नरोऽदात्तवान् कस्मै नरायादात् । प्रश्नद्वयस्योत्तरमाह । कामोऽदात्कामायैवादात् न लं दाताहं प्रतिग्रहीता । लत्कामाभिमानी देवो मत्कामाभिमानीनेऽदात् । एवं च काम एव दाता काम एव प्रतिग्रहीता नान्य । हे काम, एतद्भव्य ते तव । दातृप्रतिग्रहीतृत्वात् ॥ ४८ ॥

श्रीमन्महीधरकृते वेददीपे मनोहरे ।

उपाश्वादिप्रदानान्त सप्तमोऽध्याय ईरित ॥ ७ ॥

अष्टमोऽध्यायः ।

तत्र प्रथमा ।

उपयामगृहीतोऽस्यादित्येभ्यस्त्वा विष्णो उरुगायैष ते सोमस्तूर्क्षस्व मा त्वा दभन् ॥ १ ॥

उ० आदित्यग्रहसंख्योत्तरं प्रतिप्रस्थातादित्यपात्रे द्रोणकलशादुपयामगृहीतोऽसीति गृहीत्वा द्विदेवत्याननु जुहोति । तत्रैते मन्त्राः । उपयाम गृहीतोऽस्यादित्येभ्यस्त्वा गृह्णामीति शेषः । आदित्यस्थालीं पात्रेणापिदधाति विष्णो उरुगाय । हे विष्णो, उरुगमनाय एष ते तव सोमः समर्पितः । तं रक्ष गोपाय । गोपायनप्रवृत्तं च त्वां मा दभ्युः हिंस्युः रक्षांसि । दभ्नोतिर्हिसाकर्मा ॥ १ ॥

म० सप्तमोऽध्याये उपाशुग्रहादिसवनद्वयगता मन्त्रा दक्षिणादानान्ता उक्ता । अष्टमे तृतीयसवनगता आदित्यग्रहादिमन्त्रा उच्यन्ते । तत्र 'प्रतिप्रस्थातादित्यपात्रेण द्रोणकलशादुपयामगृहीतोऽसीति गृहीत्वा द्विदेवत्याननु जुहोत्युत्तरार्ध इति' (का० ९ । ९ । १५) । द्विदेवत्यै सह होमाय प्रतिप्रस्थातादित्यग्रहापात्रेण द्रोणकलशात्सोमं गृह्णाति । सोमदैवत्यम् । हे सोम, उपयामेन पात्रेण त्वं गृहीतोऽसि मया । 'शेषेषमादित्यस्थाल्यामासिञ्चत्यादित्येभ्यस्त्वेति' (का० ९ । ९ । २०) । द्विदेवत्याननु हुत्वा हुतशेषमादित्यस्थाल्या क्षिपेत् । सोमदैवत्यम् । हे सोम, आदित्येभ्योऽर्थाय त्वा त्वा सिञ्चामीति शेष । 'समासिच्य तेनापिदधाति विष्णो उरुगायेति' (का० ९ । ९ । २१) । सप्तवमासिच्य तेनादित्यपात्रेण स्थाली पिदधाति । विष्णुदैवतम् । हे विष्णो यज्ञपुरुष, हे उरुगाय, उरुभिर्बहुभिर्गीयते स्तूयत इत्युरुगायस्तत्सबोधनम् । एष सोमस्ते त्वार्पितं तं सोमं रक्षस्व गोपाय । आत्मनेपदमार्षम् । हे सोम, रक्षणे प्रवृत्तं त्वा त्वा मा दभन् मा दभ्यु मा हन्यु । रक्षासीति शेष । दभ्नोतिर्हिसाकर्मा ॥ १ ॥

द्वितीया ।

कदाचन स्तुरीरसि नेन्द्रं सश्रसि दाशुषे । उपोपेनु मघवन्भूय इन्नु ते दानं देवस्य पृच्यत आदित्येभ्यस्त्वा ॥ २ ॥

उ० आदित्यग्रहं गृह्णाति । कदाचन । व्याख्यातोऽयं मन्त्रः । यदि नाम अधस्तादैन्द्रः । इयांस्तु विशेषः । इह त्वादित्यदेवतो यजुरन्तः । आदित्येभ्यस्त्वेति यजुः ॥ २ ॥

म० 'आदित्यग्रहं गृह्णाति सप्तवेभ्यः कदाचनेति' (का० १० । ४ । ४) होमशेषा सप्तवास्तेभ्यः सकाशात् । आदित्यदेवत्ये बृहत्या यजुरन्ते । आदित्येभ्यस्त्वेति यजुः । तृतीयो द्वादशार्णस्योऽन्येऽष्टार्णा । सा बृहती तृतीयेऽध्याये बृहदुपस्थानमध्ये (का० ३४) इन्द्रदेवत्या प्रथममुक्त्वा व्याख्याता च । इह त्वादित्यदेवत्या यजुरन्ता चेति विशेषः । हे इन्द्र, त्वं कदाचन कदाचिदपि स्तरीर्हिसको नासि कितु दाशुषे । पृथ्वर्ये चतुर्थी । हविर्दत्तवतो यजमानस्य हविः सश्वसि सेवसे । कुत्र । उप इत् नु यजमानस्यात्यन्तसमीप एव हे मघवन् धनवज्जिन्द्र, भूय इत् नु पुनरेव च देवस्य ते तव दानं दीयत इति दानम् तव देयं हविः पृच्यते त्वया सवध्यते । यजमानेन दत्तं हविस्त्वयाङ्गीक्रियत इत्यर्थः । हे ग्रह, आदित्येभ्योऽर्थाय त्वा गृह्णामीति शेषः । अत्रेन्द्रनामभिरप्यादित्य एव स्तूयते ॥ २ ॥

तृतीया ।

कदाचन प्रयुच्छस्युभे निपासि जन्मनी । तुरीयादित्यं सवनं त इन्द्रियमात्स्यावमृतं दिव्यादित्येभ्यस्त्वा ॥ ३ ॥

उ० द्वितीयं गृह्णाति । कदाचन । बृहत्यादित्यदेवत्या यजुरन्ता । आदित्येभ्यस्त्वेति यजुः । कदाशब्दः कालवचनः । चनेति निपातः । पुनरर्थः । प्रयुच्छति । प्रमादार्थः । हे भगवन्नादित्य, कस्मिन्नहनि पुनः प्रमाद्यसि उदयतापपाकप्रकाशादीननुग्रहान्प्राणिषु कुर्वन् । न कदाचिदित्यभिप्रायः । एवं काकुगतेन विशेषणेन व्याख्येयम् । अथवा कदाचनेति व्यतिकीर्णमेतत्पदद्वयं व्याख्येयम् । यन्न कदाचिदपीत्यनेनार्थेनार्थवत्त्वम् । चकारगर्भं सवितुर्निधानम् । अस्य भाष्यं चकारैनां गर्भनिधानमिति यथा यास्केन दर्शितम् । न कदाचित्प्रमाद्यसि स्वकीयं कर्म कुर्वन् उभे च नितरां पासि गोपायसि देवमनुष्यसंबन्धिनी जन्मनी । तुरीयेत्यविभक्तिको निर्देशः । तुरीयं च आदित्यसवनम् । तव इन्द्रियं च वीर्यं च तवैव आतस्थौ उपस्थितम् अमृतम् अनश्वरं विज्ञानानन्दस्वभावम् दिवि द्युलोके आदित्यमण्डलान्तस्थम् । तदुक्तम् 'पादोऽस्य विश्वा भूतानि त्रिपादस्यामृतं दिवि' इति । एवं परापररूपेणास्यामृत्त्यादित्यस्तुतिः । आदित्येभ्यस्त्वा गृह्णामीति शेषः ॥ ३ ॥

म० 'अपगृह्य पुन कदाचनेति' (का० १० । ४ । ५) । धारातो विच्छिद्य पृतमृत सकाशादात्मसमीपं नीत्वा तथैव पुनरादित्यग्रहं गृह्णीयात् । कदाशब्दः कालवाची । चनेति निपातः । पुनरर्थः । हे आदित्य, त्वं कदाचन प्रयुच्छसि कस्मिन्

काले पुन प्रमाद्यसि । 'युच्छ प्रमादे' न प्रमाद्यसीति काकु । उदयतापपाकप्रकाशैः प्राणिनोऽनुगृह्य कदाचिदालस्यं करोषीति भावः । यद्वा कदा च नेति पदत्रयम् । चकारोऽप्यर्थः । कदापि न प्रयुच्छसि स्वकर्मणि । किञ्च उभे जन्मनी देवमनुष्यसंबन्धिनी निपासि नितरां पालयसि । किञ्च तुरीय, 'सुपां सुलुक्' (पा० ७ । १ । ३९) । इति विभक्तिलोपः । ते तव तुरीयं चतुर्थं मायातीतं शुद्धं सवनं सुवति स्वकार्ये जगत्प्रेरयतीति सवनम् । नन्द्यादित्वाल्लयुप्रत्ययः । जगत्प्रवर्तकं अमृतमनश्वरं विज्ञानानन्दस्वभावं यदिन्द्रियं वीर्यं तद्विद्वि द्युलोके मण्डलान्तरे आतस्थौ आभिमुख्येन स्थितम् । तदुक्तं 'पादोऽस्य विश्वा भूतानि त्रिपादस्यामृतं दिवि' । एवमादित्य परापररूपेणास्यामृत्ति स्तुतः । यद्वास्या ऋचोऽर्थान्तरम् । प्रशब्दो निषेधः । चनशब्दोऽप्यर्थः । हे आदित्य, त्वं कदाच कदापि न प्रयुच्छसि न प्रमाद्यसि कितु उभे वर्तमानभाविनी जन्मनी निपासि रक्षसि । तृतीयमित्यर्थे व्यत्ययेन तुरीयशब्दः प्रयुक्तः । हे आदित्य, ते तव यत् तृतीयं सवनं तस्मिन् दिवि द्युलोकसमाने सवने इन्द्रियमिन्द्रियवृद्धिकरणममृतं सुधासमं हविः आतस्थौ समन्तात्स्थितम् । हे आदित्यग्रह, आदित्येभ्योऽर्थाय त्वा गृह्णामीति शेषः ॥ ३ ॥

चतुर्थी ।

यज्ञो देवानां प्रत्येति सुम्रमादित्यासो भवता मृडयन्तः । आ वोऽर्वाचीं सुमतिर्ववृत्त्याद्भ्रुश्चिद्या वरिवोवित्तरासदादित्येभ्यस्त्वा ॥ ४ ॥

उ० दक्षा श्रीणाति । यज्ञो देवानाम् त्रिष्टुप् यजुरन्ता आदित्यदेवत्या । आदित्येभ्यस्त्वेति यजुः । यस्माद्यज्ञो देवतानामादित्यानां सुम्रं सुखं कर्तुं प्रत्येति तस्माद्धेतोः हे आदित्यासः । आदित्या एव आदित्यासः । आजसेरसुक् । भवता मृडयन्तः । 'मृड सुखने' तृचोर्थे शत्रुप्रत्ययोऽत्र छान्दसः । मृडयितारः सुखयितारो भवतास्माकम् । आवोऽर्वाचीं सुमतिर्ववृत्त्यात् । आवृता भवतु वः युष्मत्संबन्धिनी सुमतिः अर्वाचीं च अस्मदभिमुखा च । अर्वाचोश्चिद्या वरिवोवित्तरासत् । अंहः पापकारी । चिच्छब्दोऽप्यर्थः । अंहोः पापकारिणोपि या सुमतिः । वरिवोवित्तरा । वरिव इति धननाम । अतिशयेन धनस्य लब्ध्री असत् भवतु । सा सुमतिः अस्मदभिमुखी आववृत्त्यादिति संबन्धः ॥ ४ ॥

म० 'दक्षा श्रीणालेन पश्चिमेऽन्ते मध्ये वा यज्ञो देवानामिति' (का० १० । ४६) । एनमादित्यग्रहं दक्षा मिश्रीकुर्यात् । आदित्यदेवत्या यजुरन्ता त्रिष्टुप् कुत्सदृष्टा । आदित्येभ्यस्त्वेति यजुः । यज्ञो देवानामादित्यानां सुम्रं सुखं कर्तुं प्रत्येति प्रत्यागच्छति । अतो हे आदित्यास आदित्याः, यूयं मृडयन्त सुखयन्त सुखकर्तारोऽस्माकं भवत । 'अन्येषामपि दृश्यते' (पा० ६ । ३ । १३७) इति संहिताया दीर्घः ।

किञ्च वो युष्माकं या सुमति शोभनबुद्धिर्मत्तानुग्रहपरा सा अर्वाची अस्मदभिमुखी आववृत्त्यात् आवर्तताम् । 'बहुलं छन्दसि' (पा० २ । ४ । ७६) इति वर्ततेलिंटि जुहोत्यादित्वाच्छप श्लोष्टिं च । किञ्च अहोश्चित् अहु पापकारी । चित् अप्यर्थे । अहोर्हननशीलस्य पापिनोऽपि या सुमतिर्वरिवोवित्तरा वरिवो वनं विन्दति लभत इति वरिवोवित् अत्यन्तं वरिवोवित् वरिवोवित्तम पापिनो या सुमतिर्धनलक्ष्मी असत् भवेत् सा सुमतिरस्मदभिमुखी आववृत्त्यादिति सवन्ध । हे सोम, आदित्येभ्यो देवेभ्यस्त्वा दध्ना मिथयामीति शेष ॥ ४ ॥

पञ्चमी ।

विवस्वन्नादित्यैष ते सोमपीथस्तस्मिन्मत्स्व । श्रदस्मै नरो वर्चसे दधातन् यदाशीर्वा दम्पती वाम-
मश्रुतः । पुमान्पुत्रो जायते विन्दते वस्वधा विश्वा-
हारप एधते गृहे ॥ ५ ॥

उ० उपांशुसवनेन ग्रह विमिश्रयति । विवस्वन्नादित्य । तमांसि विवासयतीति विवस्वान् आदित्य उच्यते । हे विवस्वन् आदित्य, एष ते सोमपीथः एतत्तव सोम-
पानम् तस्मिन्मत्स्व । 'मद तृप्तौ' तृप्तिं कुरु, क्षिप्तमा-
शिरं सोमे अवेक्षते पत्नी । श्रदस्मै नरः । जगती आशीर्थ-
जमानपत्नीविपया । श्रदिति सत्यनामसु पठितम् । श्रद्धा-
तन श्रद्धधानान्कुरुत 'नेत्यनर्थका उपजना भवन्ति' इति नका-
रोऽनर्थकः । श्रद्धां कुरुत अस्मै वर्चसे हे नर ऋत्विग्यज-
मानाः । यत् किमित्यत आह । आशीर्वा आशिपो दातार ।
दम्पती पत्नीयजमानौ । वाम वननीयम् । अश्रुत व्यामुत-
यज्ञफलम् । किञ्च इहैव पुमान् पुत्रो जायते । दुहितापि
पुत्रशब्देनोच्यत इत्यतः पुमानिति विशेष्यते । किञ्च
विन्दते वसु लभते धनम् । अधा अथेत्येतौ छन्दसि
समानार्थौ । विश्वाहा सर्वदा । अरप । 'रपो रिप्रमिति पाप-
नामनी भवतः' । अपापः सन् एधते वर्धते गृह एवाव-
स्थितः ॥ ५ ॥

म० 'उपांशुसवनेन मिश्रयति विवस्वन्नादित्येति' (का०
१० । ४ । ७) पाषाणेन दधि सोम च मिश्रयेत् । आदित्य-
दैवत्वम् । तमांसि विवासयति नाशयतीति विवस्वान् । यद्वा
विशिष्ट वसु धनमस्येति विवस्वान् । मतौ टिलोपश्छान्दस । तत्स-
वोधन हे विवस्वन् हे आदित्य, एष पात्रस्थस्ते तव सोमपीथ
पातुं योग्य पीथ पीथश्चासौ सोमश्च सोमपीथ पातव्य सोम ।
आहिताभ्यादित्वात्पीथशब्दस्य परत्वम् तस्मिन्पातव्ये सोमे लं
मत्स्व 'मद तृप्तौ तृप्तिं कुरु । 'बहुलं छन्दसि' (पा० २ । ४ । ७३)
इत्यदादित्वाच्छपो लुक् । 'श्रदस्मै नर इत्येनमवेक्षते पत्नीति'
(का० १० । ५ । ४) पत्न्येन पूतमृत पश्येत् । आशीर्दे-
वत्या जगती नरदेवत्या वा द्वादशाक्षरचतु पादा जगती । पत्नी

वदति । हे नरो नेतार ऋत्विग्यजमाना, आशीर्वा आशिपो
ददति ते आशीर्वा । सुव्लोपश्छान्दसः । आशिप दातारो
यूयमस्मै वचने आशीर्वचनाय अर्द्धातन । श्रदिति सत्यनामसु
पठितम् । 'तप्तनप्तनयनाथ' (पा० ७ । १ । ४५) इति
मध्यमवहुवचनस्य तनादेश । श्रद्धा कुरुत । आग्निम्यवुद्धि
कुरुतेत्यर्थे । मदुक्तामाशीर्वचनं भवद्भिः श्रद्धया धारितं तथैव
स्यादिति भावः । किं तदाशीर्वचनमत आह । यत् दम्पती
जायापती पत्नीयजमानां वाम वननीय समजनीयं यज्ञफलम-
श्रुत प्राप्नुत । किञ्च उहैव पुमान्पुस्त्वधर्ममपन्न पुत्र जायते ।
किञ्च स च पुत्रो वसु वनं विन्दते लभते । अत्र अथेत्यर्थे ।
'निपातस्य च' (पा० ६ । ३ । १३६) इति संहिताया वीर्ध ।
अथानन्तर विश्वाहा विश्वानि च तान्यहानि च विश्वाहा ।
'कालाध्वनोरत्यन्तसयोगे' (पा० २ । ३ । ५) इति द्वितीया ।
'राजाह सरिभ्यष्ट्च' (पा० ५ । ४ । ९९) उति प्राप्तस्य
टच्प्रत्ययस्य वेकन्पिक्त्वाच्छान्दसो वाभाव । अनन्तर धने
लब्धे सति विश्वाहा सर्वदा अरप पापरहित सन् गृहे
स्वमदने एधते वर्धते । नान्ति रपो यस्यानावरप । 'रपो रिप्र-
मिति पापनामनी भवतः' (निरु० ४ । २९) उति यास्कः ।
आशीर्वा आशिपो दातारो उति दम्पतीविशेषण वा । विभक्ते-
राकारः । दम्पती यज्ञफल प्राप्नुताम् तयो पुत्रो जायताम् न
च वन लब्ध्या निष्पाप स्वगृहे वर्धतामिति आशीर्वचने श्रद्धा
कुरुतेति सर्वार्थे ॥ ५ ॥

पष्ठी ।

वाममद्य सवितर्वामसु श्रो द्विवेदिवे वामम-
स्मभ्यसावीः । वामस्य हि क्षयस्य देव भूरैर्या
धिया वामभाजः स्याम ॥ ६ ॥

उ० सावित्रं गृह्णाति । वाममद्य । सावित्री त्रिष्टुप् । हे
सवितः, वाम वननीयम् अद्य अस्मिन् अद्य सावीरिति
सवन्धः । वामसु श्रः । वाम च उपाशंसनीये काले सावीः
'श्व उपाशुशंसनीयः कालः' इति हि यास्क आह । किञ्च
बहुनोक्तेन द्विवेदिवे वाममस्मभ्य सावीः । अहन्यहनि वाम-
मस्माक प्रसूयाः । किञ्च वामस्य हि क्षयस्य देवभूरे । क्षय-
शब्दो निवासवचन आद्युदात्तत्वात् । 'क्षयो निवासे' इति
हि पाणिनिराद्युदात्तत्वं स्मरति । वामस्य च निवासस्य हे देव
दानादिगुणयुक्त, भूरैर्वहुनो धनपूर्णस्य दाता भवेति शेषः ।
अनया धिया । धीरिति कर्मनाम । अनेन च सोमात्येन
कर्मणा वामभाजः अभिलपितभाजिनो वयं संभवेम ॥ ६ ॥

म० 'भक्षयित्वेडामुपांश्वन्तर्यामपात्रयोरन्यतरेण सावित्र-
ग्रहण वाममयेति' (का० १० । ५ । १३) । सवनीयपुरोडा-
शेडा भक्षयित्वा सवनीयसवन्धि कर्म समाप्य उपाश्वन्तर्या-
मयोरन्यतरेण सावित्रं गृह्णाति । कण्डिकाद्वयात्मको मन्त्र ।
सवितृदेवत्या त्रिष्टुप् भरद्वाजदृष्टा । हे सवितः, सर्वस्य प्रेर-

यितर्देव, अद्यास्मिन्दिने अस्मभ्यमस्मदर्थे वामं वननीयं कर्म-
फलं सावी प्रेरय देहीत्यर्थ । 'पू प्रेरणे' लुङ् अडभावश्छा-
न्दस । वामसु श्व । उ अप्यर्थे । श्वोऽपि समनन्तरदिनेऽ-
पि वामं सावी । दिवेदिवे तत ऊर्ध्वं दिनेदिनेऽस्मभ्यं वामं
सावी । हि यस्मात् अया अनया । नलोपश्छान्दस । धिया
श्रद्धायुक्त्या बुद्ध्या वयं वामभाज स्याम भवेम । वामं वननीयं
यज्ञकर्म भजन्ति वामभाज यज्ञानुष्ठातारो भवेम । किमर्थम् ।
वामस्य सभजनीयस्य भूरे विस्तीर्णस्य बहुकालीनस्य क्षयस्य
स्वर्गनिवासस्य सिद्धय इति शेष । 'क्षयो निवासे' इत्याद्युदात्त-
त्वात् क्षयशब्दो निवासार्थ । दिवेदिवे इत्यहो नामसु पठितम् ।
यद्वोत्तरार्धस्यायमर्थ । हे देव, वामस्य वननीयस्य भूरे धन-
पूर्णस्य क्षयस्य निवासस्य दाता भवेति शेष । धीरिति कर्म-
नाम । अनया धिया सोमाख्येन कर्मणा वयं वामभाजोऽभिल-
षितभागिनो भवेम ॥ ६ ॥

सप्तमी ।

उपयामगृहीतोऽसि सावित्रोऽसि चनोधाश्चनोधा
असि चनो मयि धेहि । जिन्व यज्ञं जिन्व यज्ञ-
पति भगाय देवाय त्वा सवित्रे ॥ ७ ॥

उ० उपयामगृहीतोऽसि सावित्रोऽसि । सवितृदेवत्योऽसि
चनोधाश्चनोधा असि । चन इत्यन्ननाम । 'अभ्यासे भूयांस-
मर्थं मन्यन्ते' । अतिशयेन चान्नस्य धारयितासि । अतः
चनोऽन्नं मयि धेहि स्थापय । किंच जिन्व यज्ञम् । जिन्वतिः
प्रीतिकर्मा । तर्पय यज्ञं तर्पय च यज्ञपति यजमानम् भगाय
यज्ञफलाय । देवाय सवित्रे त्वा गृह्णामीति शेषः ॥ ७ ॥

म० सावित्रम् । हे सोम, त्वमुपयामेन ग्रहेण गृहीतोऽसि ।
हे ग्रह, त्वं सावित्र सवितृदेवत्योऽसि । चन इत्यन्ननाम ।
चनोऽन्नं धत्त इति चनोधा- अन्नस्य धारयिता । 'अभ्यासे
भूयांसमर्थं मन्यन्ते' (निरु० १० । ४२) इति यास्कोक्ते ।
यतस्त्वमत्यन्तं चनोधा असि अतश्चनोऽन्नं मयि धेहि स्थापय ।
किंच यज्ञं जिन्व प्रीणय । जिन्वति प्रीतिकर्मा । यज्ञपति
यजमानं च जिन्व तर्पय । भगाय ऐश्वर्यादिगुणयुक्ताय सवित्रे
सर्वप्राणिना प्रसवादिकर्त्रे देवाय त्वा गृह्णामीति शेष । भग-
मस्यास्तीति भग । अर्शआदिलादच् । 'ऐश्वर्यस्य समग्रस्य
वीर्यस्य यज्ञस श्रिय । ज्ञानवैराग्ययोश्चैव षण्णा भग इती-
रणा' इति ॥ ७ ॥

अष्टमी ।

उपयामगृहीतोऽसि सुशर्मासि सुप्रतिष्ठानो बृहदु-
क्षाय नमः । विश्वेभ्यस्त्वा देवेभ्य एष ते योनि-
विश्वेभ्यस्त्वा देवेभ्यः ॥ ८ ॥

उ० वैश्वदेवं गृह्णाति । उपयामगृहीतोऽसीति व्याख्या-
तम् । सुशर्मासि स्वाश्रयोऽसि । सुप्रतिष्ठान- शोभनं प्रति-

ष्ठानं प्रतिष्ठा अस्येति सुप्रतिष्ठानः महत्साधनसंपन्नः ।
'प्राणो वै सुशर्मा सुप्रतिष्ठानः' इति श्रुतिः । प्राणहेतुत्वात्प्राण
इत्युच्यते । अन्नं वै ग्रहोऽन्नं वै प्राणहेतुः । यस्मात्त्वं
सुशर्मासि सुप्रतिष्ठानश्च तस्मात् बृहदुक्षाय नमः महासेच-
नाय जगदुत्पत्तिवीजाय प्रजापतये नमो भवितुमर्हतीति
शेषः । नम इत्यन्ननामसु पठितम् । 'प्रजापतिवै बृहदुक्षः'
इति श्रुतिः । विश्वेभ्यस्त्वा देवेभ्य इति व्याख्यातम् ॥ ८ ॥

म० 'अभक्षितेन महावैश्वदेवग्रहेणमुपयामगृहीतोऽसि सु-
शर्मासीति' (का० १० । ६ । २) अभक्षितेनैव सावित्रग्रह-
पात्रेण पूतभूत- सकाशान्महावैश्वदेवग्रहस्य ग्रहणं करोत्यध्वर्यु ।
वैश्वदेवम् । हे वैश्वदेव ग्रह, त्वमुपयामेन गृहीतोऽसि । यत
सुशर्मासि शोभनं शर्म सुखमाश्रयो वा यस्य स सुशर्मा । तथा
सुप्रतिष्ठान सुष्ठु प्रतिष्ठानं पात्रे स्थितिर्यस्य तादृशोऽसि । विशे-
षणद्वयेन प्राणरूपोऽसीत्यर्थ । 'प्राणो वै सुशर्मा सुप्रतिष्ठान'
(४ । ४ । १ । १४) इति श्रुते ग्रहस्यान्नरूपत्वाद्ग्रहस्य च
प्राणहेतुत्वाद् ग्रहस्य प्राणत्वम् । यस्मादीदृशोऽसि तस्माद्
बृहदुक्षाय बृहन्महाश्वासौ उक्षा सेक्ता च बृहदुक्षः तस्मै महते
सेक्त्रे जगदुत्पादयित्रे प्रजापतये नमोऽन्नं भवितुमर्हसीति शेष ।
नम इत्यन्ननाम । 'प्रजापतिवै बृहदुक्ष' (४ । ४ । १ । १४)
इति श्रुते बृहदुक्षशब्देन प्रजापति । विश्वेभ्यो देवेभ्योऽर्थाय
त्वा गृह्णामि । सादयति एष ते व्याख्यातम् ॥ ८ ॥

नवमी ।

उपयामगृहीतोऽसि बृहस्पतिसुतस्य देव सोम त
इन्द्रोरिन्द्रियावतः पत्नीवतो ग्रहोऽसि । ऋद्ध्यासम् ।
अहं परस्तादहमवस्ताद्यदन्तरिक्षं तदु मे पिताभूत् ।
अहं सूर्यमुभयतो ददर्शाहं देवानां परमं गुहा
यत् ॥ ९ ॥

उ० पत्नीवतं गृह्णाति उपयामगृहीतोऽसीति । बृहस्प-
तिसुतस्य ब्रह्मणाभ्यनुज्ञातस्य । हे देवसोम, ते तव इन्द्रोः
इन्द्रियावतः वीर्यवत- पत्नीवतः पत्नीसंयुक्तस्य सतो ग्रहान-
न्यानुपांशुप्रभृतीन् ऋद्ध्यासं समर्धयेयम् । प्रचरणीसंस्त्रव-
शेषेण श्रीणाति । अहं परस्ताम् । त्रिष्टुप् । प्रजापतिरूपेणा-
त्मानं पश्यन् श्रीणाति । अहं परस्तादस्य जगतः अहं चाध-
स्तात् । यच्चैतदन्तरिक्षं तदु मे तदेव मे पिता पाताभूत् ।
अहं च सूर्यमुभयतो ददर्श । परस्तादधस्ताच्च पश्यामि ।
सूर्यस्य परस्तान्मम शिर इत्यभिप्रायः । यच्च देवानां परमं
गुहा तदप्यहमेव ॥ ९ ॥

म० 'उपयामगृहीतोऽसि बृहस्पतिसुतस्येति प्रतिप्रस्थाता
पत्नीवतं गृह्णातीति' (का० १० । ६ । १६) उपाश्वन्तर्याम-
पात्रयोरेकतरेण प्रतिप्रस्थाता पत्नीवतं ग्रहं गृह्णाति सोमदेवत्वम् ।
हे देव दीप्यमान हे सोम, त्वमुपयामेन पात्रेण गृहीतोऽसि

अतस्ते तव सवन्धिधनोऽन्यान् ग्रहानुपाशुप्रभृतीन्हमृत्प्यास समर्धयेयम् । किभूतस्य ते बृहस्पतिसुतस्य बृहतो महतो यज-
कर्मण पतिर्वृहस्पतिर्यजमानस्तेन सुतस्याभिपुतस्य । यद्वा बृह-
स्पतयो ब्राह्मणा ऋत्विजस्तैरभिपुतस्य । तथा इन्दो 'उन्दी
क्लेदे' उन्दीतीन्दुस्तस्य क्लेदनरूपस्य रसरूपस्येत्यर्थः । तथा
इन्द्रियावत् इन्द्रियं वीर्यमस्यास्तीतीन्द्रियवान् तस्य । सहिताया
वीर्यः । तथा पत्नीवत् पत्नीसयुक्तस्य । 'प्रचरणीशेषेण श्री-
णाल्येनमहं परस्तादिति' (का० १० । ६ । १०) प्रचरणीशि-
ष्टेनाज्येन पत्नीवत्ग्रहं मिश्रयेत् । प्रजापतिरुपात्मदेवत्या त्रि-
ष्टुप् । अत्र मन्त्रद्रष्टा स्वस्य सर्वगतपरमात्मरूपत्वमभिप्रेत्य
वदति । अहं परमात्मरूप सन् परस्तात् उपरि द्युलोकादौ
तथाहमवस्तात् अधस्तनभूलोकादौ च तिष्ठामीति श्रेयः ।
यदन्तरिक्षं मध्यवर्तिलोकरूपमस्ति तद्दु तदेव मे देहधारिणो
मम पिताभूत् पितृवत्पालकं भवति । अहं परमात्मरूप
सञ्जुभयत् उपरिष्टादधस्ताच्च स्थित्वा सूर्यं ददर्श पश्यामि ।
देवानामिन्द्रादीना यत्परमं गुहा अत्यन्तं गोप्ये हृदयेऽस्ति
तदेवाहमस्मि ॥ ९ ॥

दशमी ।

अग्रा ३॥ इ पत्नीवन्सज्जूदेवेन त्वष्ट्रा सोमं पिव
स्वाहा । प्रजापतिवृषासि रेतोधा रेतो मयि धेहि
प्रजापतेस्ते वृष्णो रेतोधसो रेतोधामशीय ॥ १० ॥

उ० जुहोति । अग्रा ३ इ पत्नीवन् । 'पुत्रो प्रगृह्यस्यादूरा-
द्धूते' इति श्रुतः । हे अग्ने पत्नीसंयुक्तः । सज्जूदेवेन त्वष्ट्रा ।
समप्रीतिर्देवेन त्वष्ट्रा सोमं पिव स्वाहा पत्नी उद्गातारमवेक्षते ।
प्रजापतिः । त्वं प्रजापति वृषा च । रेतोधाः रेतसः । सेक्ता
धारयितासि स्वभावत एव त्वां ब्रवीमि । रेतो मयि धेहि
स्थापय । प्रजापतेश्च तव वृष्णः सेक्तुः रेतोधसः रेतोधारयितु
स्वभूतं रेतोधां रेतसो धारयितारम् पुंसुत्रम् अशीय
प्राप्नुयाम् ॥ १० ॥

म० 'अग्रा ३ इ पत्नीवन्नित्युत्तरार्धे जुहोतीति पत्नी-
वत् ग्रहमग्नेरुत्तरभागे जुहोति' (का० १० । ६ । १६) ।
अग्निदैवत्यम् । 'एचोऽप्रगृह्यस्य' (पा० ८ । २ । १०७)
इत्यादिना अग्ने शब्दगतस्य एकारस्य आइ इत्यादेशौ आकारस्य
श्रुतत्वम् । हे अग्ने, हे पत्नीवन् पत्नीयुक्तः, त्वष्ट्रा देवेन सज्जू
समानप्रीति सन् सोमं पिव स्वाहा सुहृतमस्तु । 'पत्नी ५
सद् प्रवेश्यापरेणोत्तरत उपविष्टामुद्गात्रा समीक्षयति प्रजाप-
तिर्वृषासीति' (का० १० । ७ । ३) नेष्टा पश्चिमद्वारेण पत्नी
सद् प्रवेश्योद्गारुरुत्तरत स्थितामुद्गातार पश्येति प्रेषयेत् सा
च तं पश्येत् । हे उद्गातः, प्रजापति प्रजाना पालकस्त्व
वृषासि सेक्ता भवसि । रेतोधा रेतसो वीर्यस्य धारयिता चासि ।
एवभूतस्त्वं रेतो वीर्यं मयि धेहि स्थापय । ततो वृष्णो वीर्यस्य-
सेक्तु रेतोधसो वीर्यस्य धारयितुः प्रजापतेस्ते तवानुग्रहात्,

रेतोधा रेतसो धारयितार प्रजोत्पादनसमर्थं पुत्रमशीय प्राप्नु-
याम् । अश्रोतेर्व्यत्ययेनादादित्वं छिट्युत्तमेकवचने ॥ १० ॥

एकादशी ।

उपयामगृहीतोऽसि हरिरसि हारियोजनो हरि-
भ्यां त्वा । हर्योर्धानाः स्थ सहसोमा इन्द्राय ॥ ११ ॥

उ० हारियोजनं गृह्णाति । उपयामगृहीतोऽसि हरिरसि
हरितवर्णोऽसि । हरिः सोमो हरितवर्ण इति । हारियोजनः ।
इन्द्राश्वौ हरितावत्र युज्यते इति हारियोजनः । हारियोजन एव
हारियोजनः । स्वार्थे तद्धितः 'ऋक्सामे वै हरी' इति श्रुत्य-
पेक्षः । हरिभ्यां त्वा । गृह्णामीति श्रेयः । धाना आवपति ।
हर्योर्धानास्थ हरितवर्णोरिन्द्राश्वयोर्धाना भवथ यूयम् ।
सोमेन च सहिता इन्द्राय भवथ प्राणभक्षः ॥ ११ ॥

म० 'द्रोणकलगे हारियोजनग्रहणमुपयामगृहीतोऽसि हरि-
रसीति' (का० १० । ८ । १) । आप्रयणादिति श्रेयः ।
ऋक्सामदेवत्वम् । हे ग्रह, त्वं हरिर्हरितवर्णोऽसि 'हरी रदिमर्हरि
सोमो हरिर्हरितवर्णवान्' इत्यभिधानात् । उपयामेन गृहीतश्चासि ।
किभूतस्त्वम् । हारियोजन हरी इन्द्राश्वौ योजयतीति हरि-
योजन इन्द्रस्तस्यायं हारियोजन इन्द्रसवन्धी तं त्वा त्वा हरि-
भ्यामृक्साममन्त्राभ्या गृह्णामीति श्रेयः । 'ऋक्सामे वै हरिः
ऋक्सामाभ्या ५ ह्येन गृह्णाति' (४ । ४ । ३ । ६) इति श्रुतेः ।
'धानाश्चावपति हर्योर्धाना इति' (का० १० । ८ । २) ।
हारियोजने अष्टयवाजिदव्यात् । वानादेवत्वम् । सहसोमा
सोमेन सहिता धाना अष्टयवा, यूयमिन्द्राय इन्द्रस्य हर्यो हरि-
तवर्णयोरश्वयो स्थ भवथ इन्द्राश्वसवन्धिनो यूयमि-
त्यर्थः ॥ ११ ॥

द्वादशी ।

यस्ते अश्वसनिर्भक्षो यो गोसनिस्तस्य त इष्टय-
जुषः स्तुतस्तोमस्य शस्तोक्थस्योपहूतस्योपहूतो भक्ष-
यामि ॥ १२ ॥

उ० यस्ते अश्वसनिः । यस्तवाश्व सनोति संभजते भक्षः ।
यश्च गा सनोति तस्य तव सवन्धिधनः । इष्टयजुष इष्टानि
हि यजूपि भवन्ति । स्तुतस्तोमस्य । अस्मिन्नेवावसरे
स्तुता स्तोमा भवन्ति । शस्तोक्थस्य । गस्तानि कृक्थानि
भवन्ति । उपहूतस्य अभ्यनुज्ञातस्य उपहूतोऽभ्यनुज्ञातो
भक्षयामि ॥ १२ ॥

म० 'यस्ते अश्वसनिरिति प्राणभक्षं भक्षयित्वात्तरवेदौ निव-
पन्तीति' (का० १० । ८ । ५) । सर्वैल्लिंजो वाना आ-
दाय मन्त्रेणावप्रायोत्तरवेदौ क्षिपन्ति । भक्षद्रव्यदैवत्वम् । हे
वानासहित सोम भक्षद्रव्यं, यस्ते तव भक्षो भक्षणमश्वसनि ।
'पणु दाने' अश्वान्सनोतीत्यश्वसनि अश्वाना दाता । यश्च ते

भक्षो गा सनोति गवां दाता तस्य तादृशस्य ते तव तादृशं
भक्षमुपहृतोऽनुज्ञातोऽहं भक्षयामि । कीदृशस्य ते । इष्टयजुष
इष्टानि यजूषि यस्य स इष्टयजुस्तस्य । तथा स्तुतस्तोमस्य उद्गा-
तृभिः स्तुता स्तोमा स्तोत्राणि यस्य स स्तुतस्तोमस्तस्य ।
तथा शस्तोकथस्य होतृभिः शस्तानि उक्थानि शस्त्राणि
यस्य स शस्तोकथस्तस्य । तथा उपहृतस्याभ्यनुज्ञातस्य तदै-
तानि भवन्तीत्यर्थं ॥ १२ ॥

त्रयोदशी ।

देवकृतस्यैर्नसोऽवयजनमसि मनुष्यकृतस्यैर्नसोऽ-
वयजनमसि पितृकृतस्यैर्नसोऽवयजनमस्यात्मकृतस्यै-
र्नसोऽवयजनमस्यैर्नस एनसोऽवयजनमसि । यच्चा-
हमेनो विद्वांश्चकार यच्चाविद्वांस्तस्य सर्वस्यैर्नसोऽव-
यजनमसि ॥ १३ ॥

उ० शकलाधानम् । देवकृतस्य देवविषयकृतस्य । एनसः
पापस्य अवयजनम् । अवपूर्वो यजिर्नाशने वर्तते । नाशनं
भवसि । मनुष्यविषयस्य पापस्य नाशनमसि पितृविषये
कृतस्य पापस्य नाशनमसि । आत्मविषये कृतस्य पापस्यात्मनि-
न्दादेः नाशनमसि । एनसएनसः यावन्ति पापानि तेषां
सर्वेषां नाशनमसि । यच्चान्यदप्येनः पापं विद्वान् चकार
कृतवान् । यच्चाविद्वान् अजानानः तस्य सर्वस्य नाशनमसि
॥ १३ ॥

म० 'शाकलाधानं देवकृतस्येति प्रतिमन्त्रमिति' (का०
१० । ८ । ६) । षट् षड्यूपशकलानि सर्वेऽग्नौ निदधु ।
षड्यजुष्यग्निदेवत्यानि । हे शकल, त्वं देवकृतस्य देवविषये
विहितस्य एनसो यजनाभावादिलक्षणस्य पापस्य लमवयजन-
मसि नाशकं भवसि । अवपूर्वो यजिर्नाशनार्थः । अवयजतीत्य-
वयजनम् । मनुष्यकृतस्य मनुष्येषु कृतस्य द्रोहनिन्दादेरेनसो-
ऽवयजनमसि । पितृकृतस्य पितृषु कृतस्यैर्नसः श्राद्धाकरणादेर्ना-
शनमसि । आत्मविषये कृतस्य पापस्यात्मनिन्दादेर्नाशनमसि ।
एनसएनसः यावन्ति पापानि तावता सर्वेषां नाशनमसि ।
किञ्च विद्वान् जानानो ज्ञानपूर्वकं यदेन पापमहं चकार कृतवान्
अविद्वान् अज्ञानपूर्व च यदहमेनश्चकार तस्य सर्वस्यैर्नस
ज्ञानाज्ञानपूर्वस्य पापस्य लमवयजनं नाशनमसि ॥ १३ ॥

चतुर्दशी ।

सं वर्चसा पर्यसा संतनूभिरगन्महि मनसा
सं शिवेन । त्वष्टा सुदत्रो विदधातु रायोऽनुमार्ष्टु
तन्वो यद्विलिष्टम् ॥ १४ ॥

उ० चमसानभिष्टान्ति । संवर्चसेति व्याख्यातम् ॥ १४ ॥

म० 'अपरेण चालालं यथास्वं चमसान् पूर्णपात्रानवमृ-

शान्ति हरितकुगानवधाय स वर्चसेति' (का० १० । ८ । ७)
पूर्णपात्रानुदकपूर्णानित्यर्थं । लाष्ट्री त्रिष्टुप् (अ० २ क०
२४) व्याख्यातापि व्याख्यायते । वर्चसा ब्रह्मवर्चसेन वर्चं
समगन्महि सङ्गता भवाम । गच्छतेर्लङि अदादित्वाच्छपो
लुकि उत्तमवहुवचने 'मो नो धातो' (पा० ८ । २ । ६४)
इति मस्य नकार । प्रयसा क्षीरादिरसेन रामगन्महीत्यनुवर्तते ।
तनूभिरनुष्ठानधमै शरीरावयवै समगन्महि । शिवेन समी-
चीनेन कर्मश्रद्धायुक्तेन मनसा समगन्महि । किञ्च सुदत्र- शोभ-
नदान लष्टा ढेवो रायो धनानि विदधातु । तन्व शरीरस्या-
स्मदीयस्य यद्विलिष्टं विलिष्टम् । 'लिश अल्पीभावे' निष्ठान्तः ।
विशेषेण न्यूनमङ्गं तदनुमार्ष्टु न्यूनत्वपरिहारेणानुकूलं कृत्वा
शोधयतु ॥ १४ ॥

पञ्चदशी ।

समिन्द्र णो मर्नसा नेपि गोभिः सः सुरिभि-
र्मघवन्सः स्वस्त्या । सं ब्रह्मणा देवकृतं यदस्ति सं
देवानां सुमतौ यज्ञियानां स्वाहा ॥ १५ ॥

उ० नव समिष्टयजूषि जुहोति । समिन्द्रेण इत्याद्याः षट्
त्रिष्टुभः । तत्र त्रिभिः परिधीनाप्याययति त्रिभिर्देवता व्यव-
सृजति । समिन्द्र ण । ऐन्द्री । समित्ययमुपसर्गो नेषीत्यनेन
क्रियापदेन संबध्यते । हे भगवन्सिन्द्र, संनेपि संगमयसि नः
अस्मान् । मनसा संगमयसि च गोभिर्वाग्भिर्वादिभिः पशुभिः
संगमयसि च सुरिभिः पण्डितैः । हे मघवन्, संगमयसि
च स्वस्त्या अविनाशेन । स्वस्तीत्यविनाशनाम । संगमयसि
च ब्रह्मणा देवकृतं देवैर्दृष्टं त्रयीलक्षणम् । तदेव स्पष्टयति ।
यदस्ति यन्नित्यमित्यर्थः । संगमयसि च देवानां सुमतौ ।
तृतीयया विपरिणामः । शोभनया मत्या । यज्ञियानां यज्ञ-
संपादिनाम् । यस्त्वमस्मानेवं सर्वैर्मनःप्रभृतिभिः संगम-
यसि तस्मै त एतद्धविः स्वाहा सुहुतमस्तु इति शेषः ॥ १५ ॥

म० 'समिन्द्र ण इति नव समिष्टयजूषि जुहोति प्रति-
मन्त्रमिति' (का० १० । ८ । ११) । नवभिर्मन्त्रैः समिष्टयजु-
सज्ञा नवाहुतीर्जुहुयात् । तत्राय विश्वदेवदेवता त्रिष्टुप् अत्रि-
ष्टुप् । समित्युपसर्गो नेषीत्यनेन संबध्यते न इत्यस्य णत्वम् । हे
मघवन्धनवन् हे इन्द्र, मनसानुग्रहयुक्तेन नोऽस्मान् त्वं
सनेषि सनयसि संयोजयसि । गोभि वाग्भिर्वादिपशुभिर्वा
सनेषि । व्यत्ययेन शपो लुकि लटि मध्यमैकवचने नेषीति
रूपम् । सुरिभिः पण्डितैर्होत्रादिभिः संयोजयसि स्वस्त्या क्षेमेण
च संनेपि । ब्रह्मणार्थज्ञानसहितेन वेदेन सनेषि । देवकृतं
देवार्थं कृतं कर्म यदस्ति यज्ञाख्यं देवै कृतं दृष्टं वा यत्कर्म
तेन सनेषि । तथा यज्ञियाना यज्ञसवन्धिना देवाना सुमतौ
सुमलानुग्रहवुद्ध्या संयोजयसि । 'सुपा सुपो भवन्ति' (पा०
७ । १ । ३९) इति तृतीयार्थं सप्तमी । यस्त्वमस्मानेवं मनआदिभिः
संयोजयसि तस्मै स्वाहा एतद्धवि सुहुतमस्तु ॥ १५ ॥

षोडशी ।

सं वचसा पर्यसा सं तनूभिरगन्महि मनसा
संशिवेन । त्वष्टा सुदत्रो विदधातु रायोऽनुमार्ष्टु
तन्त्रो यद्विलिष्टम् ॥ १६ ॥

उ० संवचसा पर्यसा । व्याख्यातम् ॥ १६ ॥

म० अथ द्वितीयः । त्वाष्ट्री त्रिष्टुप् प्रजापतिदृष्टा
व्याख्याता [क० १४] ॥ १६ ॥

सप्तदशी ।

धाता रातिः सवितेदं जुपन्तां प्रजापतिनिधिपा
देवो अग्निः । त्वष्टा विष्णुः प्रजया संप्रराणा यज-
मानाय द्रविणं दधातु स्वाहा ॥ १७ ॥

उ० धाता रातिः । पद् देवता अस्यामृचि । धाता स-
विता प्रजापति. अग्निः त्वष्टा विष्णुः एते पद् निधिपा देवाः ।
इदं समिष्टयजुर्लक्षणं रातिर्दानम् जुपन्तां सेवन्ताम् ।
जुषित्वा च प्रजया रराणाः यजमानसंबन्धिन्या प्रजया सं-
रमाणाः । यजमानाय एतद्द्रविणं । दधातेति प्रथमपुरुषस्य
स्थाने मध्यमपुरुषश्छान्दसः । दधतु स्थापयन्तु । एवं तावदस्य
मन्त्रस्य सम्यग्गोजना प्रतिभाति ॥ १७ ॥

म० अथ तृतीय । धातृसवितृप्रजापतिदेवाग्निस्त्वष्टृविष्णु-
देवत्या त्रिष्टुप् । धाता सविता प्रजापति अग्नि त्वष्टा विष्णु
एते षट् देवा इदमस्मद्धवि समिष्टयजुर्लक्षणं जुषन्ता सेवन्ताम् ।
किभूतो धाता । राति राति प्रयच्छतीति राति दानशील ।
'क्तिचूक्तौ च सज्ञायाम्' (पा० ३ । ३ । १७४) इति कर्तरि
क्तिच्प्रत्यय चित्त्वादन्तोदात्त । किभूत प्रजापतिः । निधिपा
निधीन्पातीति निधिपा महापद्मशङ्खपद्मादिनिधीना नवाना
पालयिता । किभूतोऽग्नि । देव दीप्यमान. किच ते एते
देवा प्रजया यजमानसंबन्धिन्या सन्तत्या सह सरराणाः
सम्यग्रमाणा सन्त यजमानाय द्रविणं धनं दधातु दधतु
दधतु । व्यत्ययेन प्रथमपुरुषस्थाने मध्यम पुरुष 'तप्तनप्तनथ-
नाश्च' (पा० ७ । १ । ४५) इति तवादेशस्तस्य, तेनालोपा-
भाव । स्वाहा एतेभ्य सुहुतमस्तु ॥ १७ ॥

अष्टादशी ।

सुगा वो देवाः सदनान् अकर्म य आजग्मेदृ
सर्वानं जुषाणाः । भरमाणा वहमाना हवीष्यस्ये
धत्त वसवो वसूनि स्वाहा ॥ १८ ॥

उ० सुगा वः । हे देवाः सुगमनीयानि वो युष्माकं
सदनानि स्थानानि अकर्म कृतवन्तो वयं ये यूयमाजग्म
आगता । सवनमिदं जुषाणाः यज्ञमेत सेवमाना ।
अथेदानीं परिसमाप्ते यज्ञे । भरमाणा वहमाना हवीषि ।
ये तु रथिनः ते रथेषु भरमाणा वहमाना हवीषि । ये तु

अरथिनस्ते स्कन्धावसक्तिकासु हवीषि वहमानाः । अस्मे
धत्त वसवो वसूनि । अस्मासु दत्त हे वसवो वासयितारः,
वसूनि धनानि ॥ १८ ॥

म० अथ चतुर्थ । देवदेवत्या त्रिष्टुप् तुर्थ पादो दशार्ण ।
हे देवा, ये यूयमिदं सवनं यज्ञ जुषाणा सेवमाना सन्त
आजग्म आगता । गमेर्लिटि मध्यमवहुवचनम् । तेपा वो
युष्माकं सदनानि सदनानि स्थानानि सुगा सुगानि सुखेन गम्यते
येषु तानि सुगानि सुगमनीयानि वयमकर्म अकार्ष्णं कृतवन्त ।
'सद्गुरोरधिकरणे' (पा० ३ । २ । ४८) इति सुउपसर्गे गमे-
र्दप्रत्यये सुगेति रूपं विभक्तेराकार । करोतेश्चिल्लोपे लुटि
उत्तमवहुवचने अकर्मैति रूपम् । किच हे वसव वासयन्तीति
वसवो वासयितारो विवासहेतवो देवा । अस्म अस्मासु यूयं
वसूनि धनानि धत्त स्थापयत । किभूता यूयं यज्ञसमाप्तौ
हवीषि भरमाणा ये रथिनस्ते तु रथेषु विभ्रत रथहीना
वहमाना स्कन्धेषु हवीषि वहन्त । यद्वा भरमाणा
पुण्णन्त वहमाना रथादिभिर्नयन्त तेभ्यो युष्मभ्यं स्वाहा
सुहुतमस्तु ॥ १८ ॥

एकोनविंशी ।

याँऽआवह उशतो देव देवांस्तान्प्रेरय स्वे अग्ने
सधस्थे । जक्षिवाप्सः पपिवाप्सश्च विश्वेऽसुं घर्मं
स्वरातिष्टतानु स्वाहा ॥ १९ ॥

उ० याँ आवहः । हे भगवन्नग्ने, यान् आवहः आहूत-
वानसि । उशतः कामयमानान् हे देव, देवान् तान् प्रेरय
अनुव्रज्यादिभिः । स्वे स्वकीये सधस्थे सहस्थाने गृहे । कि-
मुक्त्वा प्रेरयेतिचेदत् आह । ये यूयं जक्षिवास पशन् पुरो-
डाश च । पपिवासश्च सोमम् । विश्वे सर्वे ते इदानीं परि-
समाप्ते यज्ञे असु घर्मं स्वरातिष्टतानु । 'अनुर्लक्षणे' इति
कर्मप्रवचनीयसंज्ञा । असुं प्राणवातमन्वातिष्ठत । घर्मं
चादित्यमन्वातिष्ठत । स्वर्धुलोकमन्वातिष्ठत । यस्य यत्र गृहा
इत्यभिप्रायः ॥ १९ ॥

म० अथ पञ्चमो मन्त्र । आग्नेयी त्रिष्टुप् । इदानी देवान्
विसृजति । हे अग्ने, हे देव दीप्यमान, उशतो हवीषि कामय-
मानान् यान्देवान् त्वमावह आहूतवानसि तान् देवान् स्वे
स्वकीये सधस्थे सहनिवासस्थाने प्रेरय प्रस्थापय सह तिष्ठन्ति
यस्मिन् तत्सवस्थम् 'सधमावस्थयोश्छन्दसि' (पा० ६ । ३
९६) इति स्थे परे सहस्य सधादेश । किमुक्त्वा प्रेरयामीति
चेत् अत आह । हे देवा, विश्वे सर्वे यूयं जक्षिवास 'घस्त्व
अदने' 'कसुश्च' (पा० ३ । २ । १०७) इति कसु । 'वस्वे-
काजाद्धसाम्' (पा० ७ । २ । ६७) इतीद् । सवनीय-
पशुपुरोडाशान् भक्षितवन्त । तथा पपिवास सोमपानं कृत-
वन्तश्चेदानीं यज्ञसमाप्तौ असुं हिरण्यगर्भप्राणलक्षणं वायु वायु-
मण्डलमित्यर्थः । घर्ममादित्यमण्डलं वा स्वर्धुलोकं वा अन्वा-

तिष्ठत आश्रयत । यस्य यस्य यत्र गृहाः सन्ति तास्तानन्वातिष्ठते-
त्यर्थः । 'छन्दसि परेऽपि' (पा० १ । ४ । ८१) इति अनो
क्रियापदात्परत्वम् । स्वाहा सुहुतमस्तु हवि ॥ १९ ॥

विंशी ।

व्य॒ङ्हि त्वा॑ प्र॒यति॑ य॒ज्ञे अ॒स्मिन्न॒ग्ने होता॑र॒मवृ॑-
णीमही॑ह । ऋ॒ध॑ग॒या ऋ॒ध॑गु॒ताश॑मिष्ठाः प्र॒जान॑न्य-
ज्ञमु॒पया॑हि वि॒द्वान्स्वाहा॑ ॥ २० ॥

उ० व्य॒ङ्हि त्वा । अग्नि॑ व्यवसृजति । वयमेव त्वां
प्रयति॑ प्रगच्छति प्रारभ्यमाणे यज्ञे अस्मिन् हे अग्ने । होता-
रमवृणीमहि वृतवन्तः । इह मन्त्रे अग्निदेवो होतेति ।
त्वं च वृतः सन् ऋधगयाः । ऋध्नोते पूर्वं पद, यजतेरुत्तरं
पदम् । ऋधुवन्नयाक्षीः समर्धयन्निष्टवानसि । किञ्च ऋधगु-
ताशमिष्ठाः । उत अपि च ऋधुवन्नेव यज्ञप्रायश्चित्तं शमि-
तवानसि । इदानीं प्रजानन्यज्ञपरिस्वमासि गृहमुपयाहि ।
विद्वान् जानानः स्वमधिकारम् ॥ २० ॥

म० अथ पठ । आग्नेयीं त्रिष्टुप् इदानीमग्निं विसृजति ।
हे अग्ने, हि यस्मात्कारणाविहासिन् दिने स्थाने वा अस्मिन् ।
यज्ञे प्रयति प्रवर्तमाने सति होतार देवानामाहातार होम-
निष्पादकं वा त्वा त्वा वयमवृणीमहि वृतवन्तः । 'अग्निर्वै दैव्यो
होते'ति श्रुते तस्मात्कारणाद्भूतस्त्वमृधक् समृद्ध यथा भवति
तथा अया । यद्वा ऋध्नोतीति ऋधक् ऋधुवन् यज्ञं समर्धयन्सन्
अया अयाक्षी इष्टवानसि । यज्ञं कारितवानसीत्यर्थः । यज-
तेऽशिलोपे यकारस्य छान्दसं ह्रस्वम् । उतापि च ऋधक् ऋधु-
वन्नेव अशमिष्ठा यज्ञप्रायश्चित्तं शमितवानसि विघ्नशान्तिं वा
अकार्षीं स त्वमिदानीं यज्ञं प्रजानन् यज्ञं समाप्तमवगच्छन्
उपयाहि स्वगृहं गच्छ । किभूतस्त्वम् विद्वान्पण्डित स्वाधिकार
जानन्नित्यर्थः । स्वाहा तुभ्य सुहुतमस्तु ॥ २० ॥

एकविंशी ।

देवा॑ गा॒तुवि॒दो गा॒तुं वि॒त्त्वा गा॒तुमि॑त । मन॑स-
स्पत इ॒मं दे॒व य॒ज्ञं स्वाहा॑ वा॒ते धाः॑ ॥ २१ ॥

उ० दे॒वागा॒तुवि॒द इति॑ व्याख्यातम् ॥ २१ ॥

म० अथ सप्तम । चातदेवत्वा विराट् मनसस्यतिदृष्टा
व्याख्यातापि (अध्या० २ क० २१) उच्यते । 'कै गै शब्दे'
गीयते नानाविधैर्वैदिकशब्दैः प्रतिपाद्यत इति गातुर्यज्ञस्तं
विदन्ति जानन्तीति गातुविद तादृशा हे देवा, गातुं वित्त्वा
अस्मदीयो यज्ञं प्रवृत्त इति विदित्वा गातुमित यज्ञं गच्छत ।
यद्वा गातुं वित्त्वा यज्ञं समाप्तं विदित्वा गातुमित । 'गाट् गतौ'
गायते गम्यते यत्र स गातुर्मार्गस्तं गच्छत यज्ञं समाप्तं
मत्वा यज्ञेन तुष्टा सन्त स्वकीयं मार्गं गच्छत । एवं देवानुक्त्वा
प्रजापतिमाह । हे मनसस्पते, अस्मदीयस्य मनसो यष्टं
भ्ररणेन पालक परमेश्वर हे देव, इममनुष्ठितं यज्ञं स्वाहा

लद्धस्ते दधामि त्वं च वाते धाः वायुरूपे देवे यज्ञं धेहि
स्थापय ॥ २१ ॥

द्वाविंशी ।

य॒ज्ञं य॒ज्ञं ग॑च्छ॒ य॒ज्ञप॑ति गच्छ॒ स्वां योनिं॑ गच्छ॒
स्वाहा॑ । ए॒ष ते॑ य॒ज्ञो य॒ज्ञप॑ते स॒हसू॑क्तवाकः सर्व-
वीर॑स्तं जुष॒स्व स्वाहा॑ ॥ २२ ॥

उ० य॒ज्ञं विसृ॑जति । य॒ज्ञं य॒ज्ञं ग॑च्छ । हे य॒ज्ञ, य॒ज्ञ-
मेव त्वं गच्छ । नहि त्वत्तोऽन्यदस्ति सर्वात्मा हि त्वमित्यभि-
प्रायः । य॒ज्ञप॑ति यजमानं गच्छ स्वां च योनिं गच्छ । द्रव्यं
देवता हि य॒ज्ञस्य॑ स्वा योनिः । ए॒ष ते॑ य॒ज्ञः । अयं तव
शरीरभूतो य॒ज्ञः स॒स्कृतः ऋ॒त्विग्भिः । हे य॒ज्ञप॑ते, सह सू॒क्त-
वाकः सा॒ज्ञः सर्व॑शरीरः सर्वैर्वीरैरुपेतः । सोमः पशुः
सवनीयाश्च पुरोडाशा वीरा उच्यन्ते । तं च जुषस्व
आसेवस्व ॥ २२ ॥

म० अथाष्टम । यज्ञदेवतं यजुः । यज्ञं विसृजति । हे
यज, त्वं यज्ञं गच्छ स्वप्रतिष्ठार्थं यज्ञनामकं विष्णुं गच्छ । यज्ञ-
पति यजमानं गच्छ । फलप्रदानेन यजमानं प्राप्नुहीत्यर्थः । स्वा
योनि गच्छ । स्वनिष्पत्त्यर्थं स्वा योनिं स्वकारणभूता वायो-
क्रियाशक्ति गच्छ । द्रव्य देवता च यज्ञस्य योनि सर्वात्मा
त्वमिति भावः । स्वाहा सुहुतमस्तु । अथ नवमः समिष्टयजु-
र्मन्त्रः । यज्ञपतिदेवतम् । हे यज्ञपते यजमान, एषोऽनुष्ठीय-
मानो यज्ञस्ते तव त्वदीयोऽस्ति । कीदृश सहसूक्तवाक
सूक्तवाकैः स्तोत्रैः सहितः । तथा सर्ववीर सर्वे वीरा यस्मिन्
स तथा सोम पशुः । सवनीयचरपुरोडाशा वीरा उच्यन्ते तैः
सहितं य ईदृशस्तं यज्ञं जुषस्व फलभोगेन सेवस्व । स्वाहा
सुहुतमस्तु ॥ २२ ॥

त्रयोविंशी ।

माहि॑र्भूर्मा पृ॒दाकुः॑ । उ॒रु॒ङ्हि रा॒जा वरु॑णश्च॒कार
सूर्या॑य॒ पन्था॑मन्वे॒तवा॑ उ । अ॒पदे॑ पा॒दा प्र॑तिधा॒त-
वेऽक॑रुताप॒वक्ता॑ हृ॒दया॑विध॒श्चित् । नमो॑ वरु॒णाया॑धि-
ष्ठि॒तो वरु॑णस्य॒ पार्शः॑ ॥ २३ ॥

उ० कृष्णविपाणमेखले चात्वाले प्रास्यति । माहिर्भूः ।
व्याख्यातम् । अपोऽवक्रमयन्वाचयति । उरु॒ङ्हि । वारुणी
त्रिष्टुप् । एकं तावद् उरुं विस्तीर्णं हि अतिशयेन राजा वरुणः
चकारकृतवान् । सूर्याय । पृथ्व्यर्थे चतुर्थी । सूर्यस्य पन्थानम् ।
अन्वेतवा उ अन्वेतवान् अभ्वहमागमनाय । अपरम् । अपदे
पादा प्रतिधातवेऽकः । यत्र पदं दत्तं प्रतिमुद्रान्यायेन
नोपलक्ष्यते तस्मिन् पदे पथि अन्तरिक्षलोके पादा पादानाम् ।
पृथिव्यवचनस्थाने आकारः । प्रतिधातवे प्रतिनिधाय अकः
कृतवान् आलम्बनमिति शेषः । सूर्यस्यैव । उतापवक्ता

हृदयाविधश्चित् । उत अपिच । अपवक्ता अपवदिता
आक्षेप्ता हृदयाविधश्चित् । चिच्छब्दोऽप्यर्थे । हृदय यो
विध्यति मर्माण्युच्चार्योच्चार्य पिशुनः तस्याप्यपवदिता किमु-
तान्येषामत्युक्तकारिणामिति । य इत्थंभूतो वरुणः सोऽव-
भृथाय तीर्थं ददात्विति शेषः । अपोवक्रमयन्वाचयति नमो
वरुणाय । अधिष्ठितः आक्रान्तः वरुणस्य पाशो नात्
बन्धनाय ॥ २३ ॥

म० 'कृष्णविषाणमेखले चालाले प्रास्यति माहिर्भू-
रिति' (का० १० । ८ । १३) । यजमानहस्तस्थं मृगशृङ्गं
मध्ये बद्धा मेखला चेत्युभे विस्त्रस्य चालाले क्षिपेत् । रज्जुदेव-
त्यम् । हे रज्जो, त्वमहि सर्पो मा भू । पृदाकु अजगर सर्प-
विशेष सोऽपि मा भू । 'उरुर्गृहीति वाचयतीति' (का०
१० । ८ । १५) । अवभृथाय जिगमिपुरध्वर्युश्चात्वालसमीपस्थं
प्राङ्मुखं यजमानं वाचयेत् । वरुणदेवत्या त्रिष्टुप् शुन शेषदृष्टा ।
उशब्दोऽवधारणे । वरुण एव राजा सूर्याय अन्वेतवै । पञ्चर्थे
चतुर्थी । सूर्यस्यान्वेतुमनुक्रमेणान्वह गन्तु हि यस्मात् उरुं
विस्तीर्णं पन्था पन्थानं मार्गं चकार । क्व अपदे नास्ति पदं
यस्मिन् यत्र दत्तं पदं प्रतिमुद्रितं न भवति तस्मिन्नन्तरिक्षे
मार्गं कृतवानित्यर्थः । तस्मादस्माकमपि अपदे अन्तरिक्षे पादा
प्रतिधातवे पादौ निक्षेप्तुं । विभक्तेराकार । मार्गं क करोतु ।
स्वर्गगमनाय मार्गं करोत्वित्यर्थः । करोतेरदादिलेन लडि
शपो लुक् अडभाव आर्ष । किञ्च यो वरुण उतापिच हृदया-
विधश्चिदपवक्ता हृदयं विध्यति मर्मोच्चारणेन पीडयति हृदयवित्
'नहिवृत्तिवृषि-' (पा० ६ । ३ । ११६) इत्यादिना क्विबन्ते
व्यवौ परे हृदयस्य दीर्घः । तस्य हृदयाविध पिशुनस्यापि अप-
वदिता चिच्छब्दोऽप्यर्थः । निन्दकस्यापि तिरस्कर्ता किमुतान्येषा
पापकारिणामित्यर्थः । ईदृशो वरुणोऽवभृथाय मार्गं ददात्वित्य-
र्थः । अन्वेतवै प्रतिवातवै । अनुपूर्वादिण प्रतिपूर्वाद्वातेश्च
'नुमर्थे सेसे-' (पा० ३ । ४ । १९) इत्यादिना क्रमात्तवैतवैप्रत्ययौ
'नमो वरुणायेति वाचयत्यपोऽवक्रमयन्निति' (का० १० । ८ ।
२१) । अवभृथस्नानार्थमप प्रवेशयन्त्यजमानं वाचयेत् । वारुणं
यजु । वरुणस्य पाशोऽधिष्ठितः आक्रान्तस्तस्मात् बन्धनक्ष-
मस्तस्मै वरुणाय नमो नमस्कारोऽस्त्विति शेषः ॥ २३ ॥

चतुर्विंशी ।

अग्नेरनीकमप आविवेशापांनर्पात्प्रतिरक्षत्रसुर्यम् ।
दमेदमे समिधं यक्ष्यन्ने प्रति ते जिह्वा घृतमुच्चर-
ण्यत्स्वाहा ॥ २४ ॥

उ० समिधं प्रास्याभिजुहोति । अग्नेरनीकम् । आग्नेयी
त्रिष्टुप् । अग्नेरनीकमिति परोक्षलिङ्गम् । दमेदमे समिध
यक्ष्यन्ने प्रत्यक्षं लिङ्गमेकस्मिन्वाक्ये । अत एव व्याख्यायते ।
यस्य तवाग्नेः सतः अनीकं मुखम् । अप उदकमाविवेश
प्रविवेश प्रविष्टम् अपान्नपात्संज्ञकम् । प्रति रक्षत् असुर्यम्

असुरस्य स्व मायादिकम् । स त्वमिदानीं दमेदमे । दम
इति गृहनाम । यज्ञगृहे यज्ञगृहे । अश्वमेधविषया वीप्सा ।
तत्र हि नानावभृथान्यहानि भवन्ति । समिधं यक्षि यज ।
यजतिः संगतिकरणार्थः । समिधं संगतां कुरु आत्मसात्कुरु ।
ततोऽनन्तरं घृतं प्रति ते तव जिह्वा ज्वाला उच्चरण्यत्
उच्चरन्तु समिधः सकाशात् ॥ २४ ॥

म० 'प्रास्य समिधं चतुर्गृहीतेनाभिजुहोति अग्नेरनीकमिति'
(का० १० । ८ । २२) । अप्सु समिधं प्रक्षिप्य चतुर्गृहीतेना-
ज्येन तदुपरि जुहुयात् । अग्निदेवत्या त्रिष्टुप् । अग्नेरनीकमिति
परोक्षलिङ्गं, समिधं यक्ष्यन्ने इति प्रत्यक्षलिङ्गमेकस्मिन्वाक्ये त्वस-
ङ्गतमतो यच्छब्दाध्याहारेण योज्यम् । हे अग्ने, यस्य तवाग्नेः
अङ्गनशीलस्य सतोऽपान्नपात्संज्ञकमनीकं मुखमप उदकान्यावि-
वेश आभिमुख्येन प्रविवेश हे अग्ने, स त्वं दमेदमे तत्तद्यज्ञगृहे
असुर्यमसुरैः कृतं यज्ञविघ्नं प्रतिरक्षन्निवर्तयन्सन् समिधं समि-
न्धनसाधनं घृतं यक्षि यज सङ्गतं कुरु । यजति सङ्गतिकरणार्थं
शपो लुकि लटि रूपम् । घृतमात्मसङ्गतं कुर्वित्यर्थः । ततोऽनन्तरं
ते तव जिह्वा ज्वाला घृतं प्रति उच्चरण्यत् उच्चरतु उद्युक्तास्तु ।
स्वाहा सुहुतमस्तु । दमेदमे इति वीप्साश्वमेधविषया । तत्र हि
नानावभृथान्यहानि भवन्ति । उत्पूर्वाच्चरतेल्लोडर्थे न्यत्प्रत्यय
औणादिक ॥ २४ ॥

पञ्चविंशी ।

समुद्रे ते हृदयमप्सुन्तः सं त्वा विशन्त्वोष-
धीरुतापः । यज्ञस्य त्वा यज्ञपते सूक्तोक्तौ नमोवाके
विधेम यत्स्वाहा ॥ २५ ॥

उ० ऋजीषकुम्भं प्लावयति । समुद्रे ते । सौमी विराट् ।
यदित्ययं निपातो हृदयशब्देन सह संबध्यते समानलिङ्गत्वात् ।
यद्दृदय समुद्रे ते तव अप्सु अन्तः अपां च अन्तर्मध्ये
वर्तते तत्र त्वां गमयामि । तत्रस्थं च त्वां संविशन्तु ओषधीः ।
उत अपि च आपः । किञ्च यज्ञस्य च सूक्तोक्तौ शोभन-
वचनोच्चारणे नमोवाके नमस्कारवचने च विधेम । विधतिः
स्थापनार्थः । हे यज्ञपते सोम ॥ २५ ॥

म० 'समुद्रे त इति ऋजीषकुम्भं प्लावयतीति' (का० १० ।
९ । १) । गतसारं सोमं ऋजीषस्तेन पूर्णं कुम्भमप्सु क्षिपेत् ।
सोमदेवत्या विराट् दशाक्षरचतु पादा । अन्ते वर्तमानो यच्छब्दो
हृदयेन संबध्यते । हे सोम, यत्ते तव हृदयं समुद्रे अप्सु
समुद्रसमानासु अप्सु बहुलोदकेषु अन्तर्मध्ये तिष्ठते वर्तते इति
वा शेषः । तत्र त्वा गमयामीति शेषः । तत्रस्थं त्वा त्वामोषधी-
रोषधय संविशन्तु । उत अपि च आपो जलानि त्वा संविशन्तु ।
किञ्च हे यज्ञपते, यज्ञस्य पालकं सोम, यज्ञस्य सूक्तोक्तौ
शोभनवचनोच्चारणे नमोवाके नमसो वाके नमस्कारवचने च
त्वा त्वा विधेम स्थापयामि । विधति स्थापनार्थः । स्वाहा सुहुत-
मस्तु ॥ २५ ॥

षड्विंशी ।

देवीराप एष वो गर्भस्तं सुप्रीतं सुभृतं
विभृत । देव सोमैप ते लोकस्तस्मिञ्छं च वक्ष्व परि
च वक्ष्व ॥ २६ ॥

उ० विसृज्योपतिष्ठते । देवीरापः । पङ्क्तिर्वा बृहती वा ।
अपां च सोमस्य च संगतिं वदति । हे देव्य आपः, एष सोमो
वः युष्माक गर्भो वर्तते । तं सुप्रीतं साधुतर्पितम् । सुभृतं
सुपुष्टम् विभृत धारयत । हे देव सोम, एष ते लोकः स्थानं
तस्मिन्नवस्थितः शं च वक्ष्व परि च वक्ष्व शं सुखमस्मान्
प्रति वह प्रापय । परिवह च अस्मत्तः सर्वा आर्ताः । तस्मिन्नः
शं चैधि । सर्वाभ्यश्च न आर्तिभ्यो गोपायेति श्रुतिः ॥ २६ ॥

म० 'देवीराप इति विसृज्योपतिष्ठत इति' (का० १० ।
९ । २) । ऋजीषकुम्भं सुक्लोपस्थानं कुर्यात् । अष्टत्रिंशदक्षर-
त्वात्पङ्क्तिर्बृहती वा । पूर्वार्धमन्वेदवत्सुत्तरार्धं सोमदेवतम् । हे
देवीर्देव्य हे आप, वो युष्माकमेष सोमो गर्भस्थानीय तं
तादृशं सोमं यूयं विभृत धारयत । किभृतं तम् । सुप्रीतं
शोभनप्रीतियुक्तं साधुतर्पितं वा तथा सुभृतं सुपुष्टम् । इदानीं
सोमं वदति । हे सोम, हे देव दीप्यमान, ते तव एष जललक्षणो
लोक स्थान तस्मिन्नवस्थितः सन् त्वं शं वक्ष्व वह शं सुखमस्मा-
न्प्रति प्रापय परिवक्ष्व च परिवह निवर्तय अस्मत्त सर्वा आर्ता-
रिति शेष । 'तस्मिन्न श चैधि सर्वाभ्यश्च न आर्तिभ्यो गोपाय'
(४ । ४ । ५ । २१) वहतेर्लोड् मध्यमैकवचने तडि शपि
लुप्ते रूपं वक्ष्वेति ॥ २६ ॥

सप्तविंशी ।

अवभृथ निचुम्पुण निचेरुरसि निचुम्पुणः ।
अव देवैर्देवकृतमेनोऽयासिषमव मर्त्यैर्मर्त्यैकृतं पुरु-
रावणो देव रिषस्पाहि । देवानां सुमिदसि ॥ २७ ॥

उ० मज्जति । अवभृथेति । व्याख्यातम् । समिधमा-
दधाति । देवानाम् देवीभूतानामस्माकं समिन्धनं त्वं
भवसि ॥ २७ ॥

म० 'अवभृथेति मज्जयतीति' (का० १० । ९ । ३) ।
ऋजीषकुम्भं जले प्रवेशयेत् । यज्ञदैवतम् । अवाचीनानि पात्राणि
जलमध्ये भ्रियन्ते यस्मिन्न्यज्ञविशेषे सोऽवभृथ तत्सवो-
धनं हे अवभृथ, त्वं निचुम्पुण नितरा मन्दं गच्छ । 'चुपि
मन्दाया गतौ' इति धातो । यद्यपि त्वं निचेरुरसि नितरा
चरणशीलोऽसि तथाप्यत्र निचुम्पुण नितरा मन्दं गच्छ । किं
प्रयोजनमिति चेत् उच्यते । देवैर्द्योतनात्मकैरस्मदीयैरिन्द्रियैर्दे-
वकृतं देवेषु हवि स्वामिषु कृतमेन पापं यदस्ति तदवयासिषं
जले अवनीतवानस्मि । 'देव सुरे धने राज्ञि देवमाख्यातमि-
न्द्रिय'मित्यभिधानात् । तथा मर्त्यैर्मनुष्यैरस्मत्सहायभूतैर्ऋत्वि-
ग्भिर्मर्त्यैकृतं मर्त्येषु यज्ञदर्शनार्थमागतेषु कृतमवज्ञारूपं यदेनो-

ऽस्ति तदप्यहमवायासिषमित्यनुवर्तते । इदमस्माभिः परिखक्त-
मेनो यथा त्वां न प्राप्नोति तथा हे यज्ञ, मन्दं गच्छेति भावः ।
किंच हे देवावभृथाख्य यज्ञ, रिष वधात्पाहि अस्मान्पालय ।
'रिष वधे' क्विप् । किभूताद्रिष । पुरुरावण पुरु बहु विरुद्धं
फलं राति ददातीति पुरुरावा । 'रा दाने' 'आतो मनिन्-'
(पा० ३ । २ । ७४) इत्यादिना वनिप् । विरुद्धफलदायी-
वधः । लत्प्रसादादस्माकं मा भूदित्यर्थ । 'आहवनीये समिदा-
धानं देवानां सुमिदसीति' (का० ५ । ५ । ३५) । स्नानानन्तर-
माहवनीयमेत्य तस्मिन्समिधं दध्यात् । अग्निदेवतं यजुः ।
देवानां सवन्धिनी समित् इन्धनमसि । यद्वा । देवभूतानाम-
स्माकं समिन्धनं भवसि ॥ २७ ॥

इतः परमनुवन्ध्याया गर्भिण्या प्रायश्चित्तं कथ्यते ॥

अष्टाविंशी ।

एजतु दशमास्यो गर्भो जरायुणा सह । यथायं
वायुरेजति यथा समुद्र एजति । एवायं दशमास्यो
अस्रज्जरायुणा सह ॥ २८ ॥

उ० इत उत्तरमनुवन्ध्या यदि गर्भिणी स्यात्तत्र प्रायश्चित्ति-
रुच्यते । श्ववसाना महापङ्क्तिः । एजतु दशमास्यः एजतु चलतु ।
'एज कम्पने' । दशमासकालावच्छिन्न इव गर्भो जरायुणा सह ।
जरायुर्गर्भवेष्टनम् । कथं चलतु इत्यत उपमया दर्शयति ।
यथायं वायुरेजति यथा च समुद्रश्चलति । एतौ हि सदाच-
लनौ । एवमयं दशमास्यः । 'तमेतदप्यदशमास्यं सन्तं ब्रह्म-
णैव यजुषा दशमास्यं करोतीति' श्रुतिः । अस्रत् । संसतेरेत-
द्रूपं स्रवतेर्वा । संसतु स्रवतु वा । जरायुणा सह अस्रत्
अपसरतु गर्भो वेष्टनेन सह ॥ २८ ॥

म० 'निरुद्धमाणमभिमन्त्रयत एजतु दशमास्य इति'
(का० २५ । १० । ७) । यद्यनूवन्ध्या वशा गर्भिणी स्यात्तदा
विशसने मातुः सकाशात्पृथक् क्रियमाणं गर्भमभिमन्त्रयेत् ।
अवसानत्रययुक्ता गर्भदेवत्या महापङ्क्ति । अष्टाक्षरा षट् पादा
यस्या सा महापङ्क्ति । गर्भं जरायुणा सह एजतु । 'एज
कम्पने' । जरायुर्गर्भवेष्टनं तेन सह कम्पता चलतु । किभूतो
गर्भः । दशमास्यः दश मासा जाता यस्य सः । दशमासका-
लावच्छिन्न इव चललित्यर्थ । कथं चलतु तत्राह । यथा येन
प्रकारेणायं वायुरेजति चलति यथा च समुद्र एजति । एतौ
हि सदा कम्पनशीलौ । एवेति निपात एवमर्थे । एवमयं दश-
मास्यः संपूर्णावयवो गर्भो जरायुणा सह अस्रत्संसता निर्गच्छतु ।
यद्यप्ययं गर्भो दशमास्यो नास्ति तथापि संपूर्णस्यैव निर्गमनमा-
शास्यते । 'तमेतदप्यदशमास्यं सन्तं ब्रह्मणैव यजुषा दशमास्यं
करोति' (४ । ५ । २ । ४) इति श्रुते 'संस अध पतने' व्यस्य-
येन परस्मैपदे शपो लुकि च कृते 'हल्ब्यावभ्यः-' (पा० ६ ।
१ । ६८) इति तिपि लुप्ते 'वावसाने' (पा० ८ । ४ । ५६)

इति सस्य दत्वे 'अनिदिताम्-' (पा० ६।४।२४) इति नलोपे अडागमे च अष्टादिति रूपम् ॥ २८ ॥

एकोनत्रिंशी ।

यस्यै ते यज्ञियो गर्भो यस्यै योनिर्हिरण्ययी ।
अङ्गान्यहुता यस्य तं मात्रा समजीगम् ॥ स्वाहा २९

उ० अवदानान्यनुजुहोति । यस्यै ते यज्ञियः । अनुष्टुप् वशोच्यते । यस्यास्ते तव यज्ञियो गर्भं यज्ञार्हो गर्भं यस्याश्च तव योनिर्हिरण्ययी क्रियते ब्रह्मणा यजुषा तां त्वां गर्भेण संगमयामि । यस्य च गर्भस्य अङ्गानि अहुता अहुतानि अन-
वखण्डितानि । 'हुह्वरेश्छन्दसी'ति हुरादेशः । त गर्भं मात्रा अनूबन्ध्यालक्षणया समजीगम संगमयामि ॥ २९ ॥

म० 'अवदानान्यनुजुहोति यस्यै त इति' (का० २५ । १० । ११) । वशावदानानि हुला गर्भरक्त जुहुयात् । वशादे-
वत्यानुष्टुप् । हे वगे, यस्यास्ते तव गर्भो यज्ञिय यज्ञार्हं यस्यै यस्याश्च तव योनिर्हिरण्ययी सुवर्णमयी 'ऋत्व्यवास्त्व्य-' (पा० ६।४।१७५) इति निपात । सुवर्णमयी मन्त्रेण क्रियत इत्यर्थं । तादृशी ला गर्भेण सङ्गमयामीति शेषः । यस्य गर्भस्याङ्गान्य-
हुता । 'हृ कौटिल्ये' 'हुह्वरेश्छन्दसि' (पा० ७।२।३१) इति हुरादेशो निष्ठायाम् । अकुटिलानि अखण्डितानि त गर्भं मात्रा जनन्यानूबन्ध्यालक्षणया समजीगमं सङ्गमयामि । गर्भेर्ण्यन्तस्य लुङि चङि रूपम् । स्वाहेति होमार्थं ॥ २९ ॥

त्रिंशी ।

पुरुदस्यो विपुरुप इन्दुरन्तर्महिमानमानञ्ज
धीरः । एकपदी द्विपदी त्रिपदी चतुष्पदीमष्टापदी
भुवनानु प्रथन्ता ॥ स्वाहा ३० ॥

उ० अध्वर्योरनुहोममेधं जुहोति । गर्भः स्तूयते इन्दुसं-
स्तवेन । पुरुदस्यो बहुदान । विपुरुपः वधुरूपो हि गर्भो भवति । इन्दुः सोम । पशोर्हि सोमसंस्तवो विद्यते । अन्त-
रुदरे व्यवस्थितो महिमान महाभाग्यम् आनञ्ज । अङ्गतेर्व्य-
क्तीकरणार्थस्यैतद्रूपम् । व्यक्तीकरोति । धीरः मेधावी । इत्य-
भूतं महिमानमानञ्ज धीरो येन एकपदी द्विपदी त्रिपदी चतु-
ष्पदीमष्टापदीमपि वशाभवगणयित्वा भूतरूपेण भुवनानि भूतजातानि अनुप्रथन्ताम् । वशाया अङ्गमनुप्रथयते वृद्धि-
रेवं भूतानां भविष्यतीत्यभिप्रायः । कथमिय वशा चतुष्पदी सती एकपद्यादिभेदैरुच्यते । अवहुत्य स्तूयत इति ब्रूमः ।
वशोत्पेकपदी, वपया अङ्गैश्च द्विपदी, उपयद् होमैश्च त्रिपदी चतुष्पदी पत्नीसंयाजैश्चतुर्भिर्वा पादैः । अष्टापदी तु गर्भसं-
न्धिभिः पादैः ॥ ३० ॥

म० 'खिष्टकृतमनुजुहोति पुरुदस्य इति' (का० २५ । १० । १५) । प्रचरण्या सृचि प्रतिप्रस्थाता सर्व गर्भरसमव-
दायाध्वर्युणा खिष्टकृद्धोमे कृते सति जुहुयात् ॥ गर्भदैवत्यं

यजु । इन्दुरूपेण गर्भं स्तूयते । इन्दुः क्लेदनरूप सोमसदृशो गर्भो महिमानं महत्त्वमानञ्ज व्यक्तीकरोतु । अङ्गतेर्व्यक्तीकर-
णार्थस्य लिटि रूपम् 'तस्मान्नुद् द्विहल' (पा० ७।४।७१) इति नुडागम । विशेषणैर्महिमानमाह । कीदृश इन्दु । पुरु-
दस्य पुरु दस्य यस्य बहुदानयुक्त । विपुरुप बहुरूप अन्त-
रुदरे स्थित धीरो मेधावी एवभूत महिमानमानञ्जैत्यर्थं । एवं महिमवतो गर्भस्य मातरमनूबन्ध्या भुवना भुवनानि भूतजातानि अनुप्रथन्ता प्रख्याता कुर्वन्तु । विशेषणं प्रख्यातिमाह कीदृशीम् । एकपदीमेकं पद यस्यास्ता वपयैकपदयुताम् । द्विपदी वपया अङ्गैश्च द्विपदयुताम् । त्रिपदी त्रीणि पदानि यस्यास्तामुपयद्द्वोमै-
त्तिपदी । चतुष्पदी पत्नीसंयाजैश्चतुर्भिर्वा पादैर्वा चतु पादयुताम् । अष्टापदी स्वपादैर्गर्भपादैश्चाष्टपादयुताम् एवंभूता वशा गणयित्वा भूतान्यनुप्रथन्तामिति सवन्व । स्वाहा सुहृतमस्तु ॥ ३० ॥

एकत्रिंशी ।

मरुतो यस्य हि क्षये पाथा दिवोविमहसः ।
स सुगोपातमो जनः ॥ ३१ ॥

उ० जुहोति मरुतो यस्य । मारुती गायत्री । मरुत यस्य क्षये निवासगृहे । 'क्षयो निवास' इत्याद्युदात्त । पाथ 'पा पाने' शपो लुप् । पिबथ पानादीन्कुरुथ । हे दिवोविमहस-
द्युलोकस्य महयितार पूजयितार । स सुगोपातमोजनः स सुगुप्तमो यजमानजनः । युष्मद्भुसानां न भयमस्तीत्यभि-
प्रायः ॥ ३१ ॥

म० 'समिष्टयजुरन्ते शामित्र एव जुहुयात्तिष्ठन्मरुत इत्यस्वाहाकृत्येति' (का० २५ । १० । १८) । समिष्टयजुर्हो-
मान्ते शामित्रान्नावेव अस्वाहान्तेन मन्त्रेणोष्णीपवेष्टितं गर्भं जुहोति मन्त्रान्ते स्वाहाकारमनुचार्य जुहुयादित्यर्थं । मरुदेवत्या गायत्री गोतमदृष्टा । हे दिवो विमहस विशिष्टं महो येषां ते द्युलोकसवन्विना विशिष्टेन महसा तेजसा युक्ता । यद्वा विशिष्टं महन्ति पूजयन्ति ते विमहस द्युलोकस्य पूजयितारो हे मरुतः, यस्य यजमानस्य क्षये यजगृहे यूय पाथ सोमपानं कुरुथ । 'पा पाने' शपो लुक् पिवादेशाभावश्च छान्दस संहिताया दीर्घ 'द्व्यचोऽस्तस्तिड' (पा० ६ । ३ । १३५) इति सूत्रेण । हि निश्चितं स जन यजमानाख्य सुगोपातम गोपायतीति गोपा रक्षक अत्यन्तं शोभनो गोपा यस्य स सुगोपातमः युष्मद्भुसानां भयं नास्तीत्यर्थं ॥ ३१ ॥

द्वात्रिंशी ।

मही द्यौः पृथिवी च न इमं यज्ञं मिमिक्षताम् ।
पिपृतां नो भरीमभिः ॥ ३२ ॥

उ० अङ्गारैरभिसमूहति महीद्यौः द्यावापृथिव्यौ गायत्री । महती द्यौः पृथिवी च न अस्माकमिमं यज्ञं मिमिक्षताम् । 'मिह सेचने' । सिञ्चतु स्वैः स्वैर्भागैः पिपृतां नः विभृतां नः

अस्मान् भरीमभिः भरणैः हिरण्यपशुधान्यादिभिः । समा-
प्तोऽग्निष्टोमः ॥ ३२ ॥

म० 'मही धौरित्यङ्गारैरभ्यूहतीति' (का० २५ । १० ।
१८) । शामित्रे क्षिप्तं गर्भमङ्गारैश्छाद्येत् । धावापृथिवी-
देवत्या गायत्री मेधातिथिदृष्टा । मही महती धौ द्युलोक
पृथिवी भूलोकश्च नोऽस्माकमिमं यज्ञं मिमिक्षताम् । 'मिह सेचने'
सन्नन्त सेक्तुमिच्छता । स्वै स्वैर्भागैः पूरयतामित्यर्थ । भरी-
मभि भरणैर्हिरण्यपशुधान्यादिभि स्वै स्वैर्भागैर्नोऽस्मदीयं
गृहं पिपृता पूरयताम् ॥ ३२ ॥ इत्यग्निष्टोममन्त्रा समाप्ता ॥

त्रयस्त्रिंशी ।

आतिष्ठ वृत्रहन्त्रं युक्ता ते ब्रह्मणा हरी । अर्वा-
चीनभूसु ते मनो प्रावा कृणोतु वसुना । उपयाम-
गृहीतोऽसीन्द्राय त्वा षोडशिन एप ते योनिरिन्द्राय त्वा
षोडशिने ॥ ३३ ॥

उ० अथ षोडशी अग्ने पवस्वेत्येतस्मात्प्राक् । आतिष्ठ । तिस्र
ऐन्द्रोऽनुष्टुभः । आतिष्ठ अधितिष्ठ आरोह हे वृत्रहन् वृत्रस्य
हन्तः, रथ युक्तौ ते तव ब्रह्मणा त्रयीलक्षणेन इन्द्रागच्छेत्या-
दिना हरी हरितवर्णावधौ । तौ हि आह्वानानीन्द्रस्योप-
श्रुत्य, प्राप्त आवयोर्नियोजनकाल इति मन्यमानौ स्वयमेवा-
त्मानं रथे युजाते अत एवमाह युक्ता ते ब्रह्मणा हरी इति ।
अथेदानी रथारूढस्य अर्वाचीनम् अस्पदभिमुखम् सु साधु ते
तव मनः हे इन्द्र, प्रावा सोमाभिपवकारी कृणोतु करोतु
वसुना वसुरिति वाङ्मामसु पठितम् । सोमाभिपवध्वनिना ।
उपयाम गृहीतोऽसीन्द्राय त्वा षोडशिनं गृह्णामि एप ते योनिः
इन्द्राय त्वा षोडशिने ॥ ३३ ॥

म० अथ षोडशी अग्ने पवस्व (का० ३७) इत्यस्मात्प्राक्
'प्रात सवनेऽतिग्राह्यान्गृहीत्वा षोडशिनं खादिरेण चतु सक्ति-
नातिष्ठ युक्त्वा हीति वेति' (का० १२ । ५ । २) । प्रात स-
वने आग्रयणग्रहणानन्तरमाग्नेयमतिग्राह्यमादाय चतु कोणेन
खादिरोल्सलेनातिष्ठ युक्त्वा हीति मन्त्रयोरन्यतरेण सोपयामेन
षोडशिग्रहं गृह्णीयात् । इन्द्रदेवत्यानुष्टुप् गोतमदृष्टा । हे वृत्रह-
न्त्रिन्द्र । ते तव हरी हरितवर्णावधौ ब्रह्मणा त्रयीलक्षणेन इन्द्रा-
गच्छेत्यादिमन्त्रेण युक्ता रथे सयुक्तौ अतस्त्वं रथमातिष्ठ आरोह ।
इन्द्राह्वान श्रुत्वास्मन्नियोजनकाल प्राप्त इति मत्वाश्रौ स्वयमेव
रथे युजाते इति युक्ता इत्युक्तम् । किञ्च प्रावा सोमाभिपवपा-
पाण ते तव रथारूढस्य मनोऽर्वाचीनमस्मद्यजाभिमुख सु
कृणोतु सुतरा करोतु । केन वसुना । वसुरिति वाङ्मामसु पठितम् ।
वाचा श्रवणीयेन सोमाभिपवशब्देन । हे सोम, उपयामेन
गृहीतोऽसि षोडशिने । षोडशं स्तोत्रमस्यास्तीति षोडशी तस्मै
इन्द्राय त्वा त्वा गृह्णामीति शेष । सादयति हे ग्रह, एष ते
योनिः स्थानं षोडशिन इन्द्राय त्वां सादयामीति शेषः ॥ ३३ ॥

चतुस्त्रिंशी ।

युक्त्वा हि केशिना हरी वृषणा कक्ष्यप्रा । अर्था
न इन्द्र सोमपा गिरामुपश्रुति चर । उपयामगृही-
तोऽसीन्द्राय त्वा षोडशिन एप ते योनिरिन्द्राय त्वा
षोडशिने ॥ ३४ ॥

उ० द्वितीयो ग्रहणमन्त्रः । युक्त्वा हि । 'युजिर् योगे'
युद्धग्धि । हि यस्मात् केशिनौ प्रलम्बकेसरौ हरी हरितवर्णा-
वधौ वृषणौ वर्षितारौ सेक्तारौ तरुणौ । कक्ष्यप्रा कक्ष्या अश्व-
स्य संनाहरज्जुः । 'प्रा पूरणे' । कक्ष्यां यावापूरयतः तावेव-
मुच्येते । तौ युक्त्वा रथे तमास्थाय । अथ समनन्तरमेव
नोऽस्माकम् हे इन्द्र, सोमपा सोमपानशीलः गिरामुपश्रुति
चर स्तुतिलक्षणा गिरं वाचमुपश्रुत्य चर आगच्छास्मद्गृहम् ।
उपयामेत्यादि समानम् ॥ ३४ ॥

म० द्वितीयो ग्रहणमन्त्रः । इन्द्रदेवत्यानुष्टुप् मधुच्छन्दो-
दृष्टा । हे इन्द्र, हि निश्चित हरी हरितवर्णा लदीयावधौ युक्त्वा
रथेन सयोजय । कीदृशौ हरी । केशिना प्रलम्बकेसरौ तथा
वृषणा । 'वृष सेचने' । वृषणौ वर्षितारौ सेक्तारौ तरुणौ । 'वा
पूर्वस्य निगमे' (पा० ६ । ४ । ९) इति दीर्घाभाव । तथा
कक्ष्यप्रा कक्ष्ये भव कक्ष्य अश्वसन्नाहरज्जु कक्ष्यं मध्यवन्धन
प्रात पूरयतस्तौ कक्ष्यप्रां स्थूलावयवावित्यर्थ । अयानन्तर
रथारोहणानन्तर हे इन्द्र, सोमपा सोमपान कुर्वन्नोऽस्मदी-
याना गिरामृग्यजुःसामलक्षणाना वाचामुपश्रुतिमुपश्रवणं चर
गच्छ प्राप्नुहि । अस्मद्गिर शृण्वित्यर्थ । वाचं श्रुत्वास्मद्गृहमाग-
च्छेत्यर्थ । उपयाम एप ते एते व्याख्याते । अथेत्यत्र सहि-
ताया दीर्घ ॥ ३४ ॥

पञ्चत्रिंशी ।

इन्द्रमिद्धरीं वहतोऽप्रतिधृष्टशवसम् । ऋषीणां
च स्तुतीरुप यज्ञं च मातुषाणाम् । उपयामगृहीतो-
ऽसीन्द्राय त्वा षोडशिन एप ते योनिरिन्द्राय त्वा
षोडशिने ॥ ३५ ॥

उ० तृतीयो मन्त्रविकल्पः । इन्द्रमिद्धरी । इच्छन्द एवार्थे ।
इन्द्रमेव हरितवर्णावधौ वहतः प्रापयतः । अत्र 'ऋक्सामे वै
हरी' इति श्रुतेः द्विवचनान्तहरिशब्दस्य ऋक्सामवाचक-
त्वाद्धरितवर्णावधौविन्द्रमेनं वहतमिति व्याख्यानं न घटते ।
हरितवर्णयोर्द्वैश्वयोः सर्वत्र सुलभत्वात् । इन्द्रोऽश्वथोश्च हरित-
वर्णत्वमप्रसिद्धम् 'मयूररोमभिः पृपती अभूताम्' इत्यादि-
श्रुतेर्दर्शनात् । 'पशवो वै देवानां छन्दाप्सि' इत्यादिश्रुति-
पर्यालोचनया नानावर्णच्छन्दोमये ऋक्सामे एवेन्द्रं वहत
इति युक्तं नतु हरितवर्णावधौ । कथंभूतमिन्द्रम् । अप्रतिधृ-
ष्टशवसम् न प्रतिधर्षयितुं शक्यते शवो बलं यस्य स अप्र-

तिष्ठशवाः तमप्रतिष्ठशवसम् । क्व वहत इत्याह । ऋषीणां च वसिष्ठप्रभृतीनां च स्तुती उप समीपे । यज्ञं च मानुषाणाम् मनुष्याणां यजमानानामुप समीपे वहत इति वर्तते । उपयामेत्यादि समानव्याख्यानम् ॥ ३५ ॥

म० षोडशिशिप्रहे तृतीयो मन्त्रविकल्प 'आग्रयणाद्वेन्द्रमिद्धरी इति गृहीतेति' कठसूत्रोक्ते । इन्द्रदेवत्यानुष्टुप् गोतमदृष्टा । इत् एवार्थे । हरी हरितवर्णावधौ ऋषीणा स्तुतीरुप वसिष्ठादीना मुनीना स्तुतिसमीप इन्द्रमित् इन्द्रमेव वहत प्रापयत । च पुन मानुषाणा यजमानाना यज्ञमुप यज्ञसमीपे च हरी इन्द्र वहतः । किंभूतमिन्द्रम् । अप्रतिष्ठशवसम् प्रतिधर्षयितुं पराभवितुं शक्यं प्रतिष्ठं न प्रतिष्ठमप्रतिष्ठं शवो बलं यस्य सोऽप्रतिष्ठशवास्तम् । उपयाम एष ते इति व्याख्याते ॥ ३५ ॥

षट्त्रिंशी ।

यस्मान्न जातः परो अन्यो अस्ति य आविवेश भुवनानि विश्वा । प्रजापतिः प्रजया संप्रराण-
स्त्रीणि ज्योतीषि सचते स षोडशी ॥ ३६ ॥

उ० षोडशिशिप्रहमुपतिष्ठते । यस्मान्न जातः । त्रिष्टुप् । षोडशी परब्रह्मरूपेण स्तूयते । यस्मादन्यः पर उत्कृष्टो जातो देवो नास्ति न विद्यते महिम्नातश्चाविवेश आविशति भुवनानि भूतजातानि विश्वा विश्वानि सर्वाणि अन्तर्यामि-
रूपेण । तथाच श्रुतिः 'यः सर्वेषु भूतेषु तिष्ठति यश्च प्रजापतिर्भवति' इति । प्रजया संरराणः सरममाणः क्रीडन् । यश्च त्रीणि ज्योतीषि अग्निवायुसूर्यलक्षणानि सचते सेवते परमात्मरूपेण स षोडशीग्रहः ऋषेर्दृष्टार्थस्य प्रीतिर्भवत्याख्यानयुक्ता ॥ ३६ ॥

म० 'उपस्थायैनं यस्मान्न जात इति' (का० १२ । ५ । १९) । षोडशिशिप्रहमुपतिष्ठेत् । इन्द्रदेवत्या त्रिष्टुप् विवस्वदृष्टा । परब्रह्मरूपेण षोडशी स्तूयते । यस्मात्पुरुषादन्यो व्यतिरिक्त पर. उत्कृष्टो देवादिजात संभूतो नास्ति न विद्यते यश्च विश्वा विश्वानि सर्वाणि भुवनानि भूतजातानि आविवेश अन्तर्यामिरूपेण प्रवृष्टवान्स प्रजापति स्वोत्पन्नप्रजापालकस्त्रीणि ज्योतीषि अग्निवायुसूर्यलक्षणानि तेजासि विषयज्ञापकानि सचते सेवते । स्वतेजसा तज्ज्योतिषामुज्जीवनं करोतीत्यर्थः । 'येन सूर्यस्तपति तेजसेद्' इत्यादिश्रुते । 'यवादिस्त्यगतं तेजो जगन्नासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम्' (भ० गी० १५ । १२) इति स्मृतेश्च । किंभूत प्रजापति । प्रजया संरराण प्रजारूपेण सम्यग्रममाण । तथा षोडशी षोडशकलात्मकलिङ्गशरीरोपहित स एव सर्वव्यव-
हाराश्रय इत्यर्थः । 'यः सर्वेषु भूतेषु तिष्ठति'त्यादिश्रुते ॥ ३६ ॥

सप्तत्रिंशी ।

इन्द्रश्च सम्राड्रुणश्च राजा तौ ते भक्षं चक्रतु-

ग्रं एतम् । तयोरहमनु भक्षं भक्षयामि वाग्देवी जुषाणा सोमस्य तृप्यतु सह प्राणेन स्वाहा ॥ ३७ ॥

उ० षोडशिनं भक्षयति । इन्द्रश्च सम्राट् त्रिष्टुप् यजुरन्ता । सह प्राणेनेति यजुः । इन्द्रवरुणौ देवता षोडशीग्रहो वा । इन्द्रश्च सम्राट् यो वाजपेययाजी । वरुणश्च । चकारौ समुच्चयार्थौ । राजा यो राजसूययाजी । 'राजा वै राजसूयेनेष्टा भवति सम्राट् वाजपेयेन' इति श्रुतिः । ताविन्द्रवरुणौ ते तव हे षोडशिशिप्रह, भक्षं चक्रतुः कृतवन्तौ । अग्रे प्रथमम् । एतमित्यस्य भक्षेण सह संबन्धः । तयोर्भक्ष-
मनु कुर्वन्नहं भक्षं भक्षयामि । मदीयेन च भक्षणेन वाग्देवी जुषाणा सेवमाना सोमस्य तृप्यतु सह प्राणेन ॥ ३७ ॥

म० 'इन्द्रश्च सम्राडिति भक्षणमिति' । षोडशिशिप्रहं भक्षयेत् । इन्द्रवरुणदेवत्या षोडशिदेवत्या वा त्रिष्टुप् यजुरन्ता । अन्यपादौ द्वादशाणौ सह प्राणेनेति यजु विवस्वदृष्टा । हे षोडशिशिप्रह, तौ देवौ इन्द्रावरुणौ ते तव एतं सोममग्रे प्रथमं भक्षं चक्रतु । तौ कौ । इन्द्रो वरुणश्च । चकारौ समुच्चये । किंभूत इन्द्र । सम्राट् परमैश्वर्ययुक्त वाजपेययाजीत्यर्थः । किंभूतो वरुण । राजा राजसूययाजी 'राजा वै राजसूयेनेष्टा भवति सम्राड्वाजपेयेन' (५ । १ । १ । १३) इति श्रुते । तयो-
रिन्द्रावरुणयोः सवन्धिन भक्षमनु पश्चात् अहम् भक्षयामि सोम पिबामि । जुषाणा मदीयेन भक्षेण सेवमाना वाग्देवी सरस्वती प्राणेन प्राणदेवतया सह सोमस्य तृप्यतु सोमेन तृप्ता भवतु । 'तृप्यर्थाना करणे पठ्ठी वे'ति सोमशब्दात् षष्ठी । स्वाहा सुहुतमस्तु ॥ ३७ ॥ इति षोडशियाग संपूर्णः ॥

अष्टात्रिंशी ।

अग्ने पवस्व स्वपा अस्मे वर्चः सुवीर्यम् । दधं-
द्रयि मयि पोषम् ॥ उपयामगृहीतोऽस्यमये त्वा
वर्चसे एष ते योनिर्ग्रये त्वा वर्चसे । अग्ने वर्च-
स्विन्वर्चस्वांस्त्वं देवेष्वसि वर्चस्वानहं मनुष्येषु भूया-
सम् ॥ ३८ ॥

उ० अर्थातिग्रहपुरोरुचस्तिस्त्रो गायत्र्योऽग्नीन्द्रसूर्यदेवत्याः अग्ने पवस्व हे भगवन्नग्ने, पवस्व । पवतिः प्रवृत्त्यर्थोऽन्तर्भावितण्यर्थः । पवस्व प्रवर्तयस्व । यस्त्वं स्वपा सुकर्मा । अप इति कर्मनामसु पठितम् । अस्मे अस्मासु वर्चः ब्रह्मवर्चसम् । सुवीर्यं शोभनवीर्यम् । दधंद्रयि मयि पोषम् धारयन् स्थापयन् रयि धनं मयि पोषं पुष्टि च प्रवर्तयस्वेति संबन्धः । उपयाम गृहीतोऽसि अग्नये त्वा वर्चसे । एष ते योनिः अग्नये त्वा वर्चसे । व्याख्यातम् । भक्षमन्न. अग्ने वर्चस्विन् । हे अग्ने, वर्चस्विन् ब्रह्मवर्चसेन संयुक्त । यथा त्वं देवेष्वसि वर्चोयुक्त. एवमहं मनुष्येषु वर्चोयुक्तो भूयासं भवे-

यम् । स्वयंभूरसीत्येतस्मिन्मन्त्रे वर्चोदा असीति वर्चःशब्दो ब्रह्मवर्चसपर्यायो वर्णितः श्रुत्या 'तच्चेव ब्राह्मणेनेष्टव्यं यद्ब्रह्मवर्चसे स्यात्' इति । अतोऽस्मिन्मन्त्रे वर्चःशब्दो ब्रह्मवर्चसपर्यायो दर्शितः ॥ ३८ ॥

म० अथ द्वादशाहमन्त्रा । 'पृष्ठ्य षडहस्तत्रातिग्राह्यग्रहणं व्यहे पूर्णेऽग्ने पवस्वोत्तिष्ठन्नदश्रमित्यध्वहमेकैकम्' (का० १२ । ३ । १—२) 'अग्ने वर्चस्विन्निन्द्रौजिष्ठ सूर्यं आजिष्ठेति भक्षणं यजमानैरिति' (का० ६) अस्ति कश्चित् पृष्ठ्य षडहाख्य क्रतु । स तु षडभिरहोभिर्निष्पाद्य । तत्र पूर्वस्मिन्नह्नये क्रमेणाग्ने पवस्वेत्यादिभिर्मन्त्रैरतिग्राह्यान्ग्रहान् गृह्णीयात्तथैवाग्ने वर्चस्विन्निन्द्रादिभिर्मन्त्रैस्तत्तद्ग्रहशेषं भक्षयेत् । तत्र प्रथमो यथा । अग्ने पवस्व । अग्निदेवत्या गायत्री वैखानसदृष्टा । आयौ सप्तार्णौ पादौ । एषा यजुरन्ता । उपयाम एष त इति द्वे यजुपी । हे अग्ने, त्वमस्मै अस्मासु सुवीर्यं शोभनं वीर्यं यस्मिस्तादृशं शोभनसामर्थ्योपेतं वर्चो ब्रह्मवर्चसं पवस्व । पव गत्यर्थं अन्तर्भूतण्यर्थं । गमय प्रापय । 'सुपा सुलुक्' (पा० ७ । १ । ३९) इति विभक्तेः शोआदेशे अस्मे इति रूपम् । किंभूतस्त्वम् । स्वपा । अप इति कर्मनाम । शोभनान्यपासि यस्य स स्वपा सुकर्मा । एवमृत्विग्भिः सह संप्राथम्यं स्वयं याचते । मयि यजमाने रयिं धनं दधत् धारयन् स्थापयन्सन् पोषं पुष्टिं पुत्रपश्वादिशुद्धिं पवस्व प्रवर्तयेति संबन्धः । उपयामयतीत्युपयामो ग्रह हे सोम, तेन त्वं गृहीतोऽसि । हे ग्रह, वर्चसे वर्चस्विने तेजस्विनेऽग्नये त्वा गृह्णामीति शेषः । सादयति एष खरप्रदेशस्तव योनि स्थानं वर्चस्विनेऽग्नये त्वा सादयामीति शेषः । भक्षणमन्त्रः । हे वर्चस्विन् विशिष्टतेजोयुक्त हे अग्ने, त्वं देवेषु इन्द्रादिषु मध्ये वर्चस्वानतिदीप्तिमानसि अतस्त्वत्प्रसादादहमपि मनुष्येषु मध्ये वर्चस्वान्ब्रह्मवर्चससपन्नो भूयास भवेयम् ॥३८॥

एकोनचत्वारिंशी ।

उत्तिष्ठन्नोजसा सह पीत्वी शिप्रे अवेपयः । सोममिन्द्र चमूसुतम् । उपयामगृहीतोऽसीन्द्राय त्वौजस एष ते योनिरिन्द्राय त्वौजसे । इन्द्रौजिष्ठौजिष्ठस्त्वं देवेष्वस्योजिष्ठोऽहं मनुष्येषु भूयासम् ॥ ३९ ॥

उ० उत्तिष्ठन्नोजसा । मातुरुत्सङ्गादुत्तिष्ठन् ओजसा बलेन सह पीत्वी पीत्वा । शिप्रे अवेपयः । शिप्रे हनू नासिके वा । 'दुवेष्ट कम्पने' । अतिपानोद्वेगान्नासिके कम्पितवानसि । किं तद्द्रव्यं यत्पीत्वा अवेपय इत्यत आह । सोमम् । हे भगवन् इन्द्र, चमूसुतम् । अधिषवणचर्म चमूशब्देनोच्यते । अधिषवणचर्मण्यभिषुतं सोमं पीत्वा अवेपय इति संबन्धः । उपयामगृहीतोऽसीन्द्राय त्वौजस एष ते योनिरिन्द्राय त्वौजसे । प्रगुणं ग्रहं भक्षयति । इन्द्रौजिष्ठ ।

हे इन्द्र, ओजिष्ठ अतिशयेनौजसा युक्त । यथा ओजिष्ठस्त्वं देवेष्वसि एवमोजिष्ठोऽहं मनुष्येषु भूयासम् ॥ ३९ ॥

म० द्वितीयोऽतिग्राह्यग्रहणमन्त्रः । इन्द्रदेवत्या गायत्री कुरुस्तुतिदृष्टा यजुरन्ता । हे इन्द्र, त्वमोजसा बलेन सह उत्तिष्ठन्नत्सङ्गादुद्गच्छन्सन् शिप्रे हनू नासिके वा अवेपय 'दुवेष्ट कम्पने' कम्पितवानसि । किं कृत्वा सोमं पीत्वी पीत्वा । 'त्वात्वा-दयश्च' (पा० ७ । १ । ४९) इति निपातः । किंभूतं सोमम् । चमूसुतं चम्वामधिषवणचर्मणि सुतमभिषुतम् सोमपानं कृत्वाति-हर्षवशात्तसे कम्पितवानित्यर्थः । हे ग्रह, त्वमुपयामगृहीतोऽसि ओजसे बलवते इन्द्राय त्वा गृह्णामि । सादयति एष ते योनि ओजस इन्द्राय सादयामि । भक्षणमन्त्रः हे इन्द्र, हे ओजिष्ठ ओजो बलमस्यास्तीत्योजस्वी । 'अस्माया-' (पा० ५ । २ । १२१) इत्यादिना विनिप्रत्ययः । अत्यन्तमोजस्वी ओजिष्ठ 'अतिशयने तमविष्टनौ' (पा० ५ । ३ । ५५) इति इष्टन्प्रत्ययः । 'विन्मतोर्लुक्' (पा० ५ । ३ । ६५) इतीष्टनि परे विनिलोपः टिलोपश्च । तत्सबोधनमोजिष्ठ अतिबलयुक्त, त्वं यथा देवेष्वोजिष्ठोऽसि एवं मनुष्येषु मध्येऽहमोजिष्ठोऽसिबलो भूयासम् ॥ ३९ ॥

चत्वारिंशी ।

अदृश्रमस्य केतवो विरश्मयो जनां रऽअनु । आजन्तो अग्नयो यथा । उपयामगृहीतोऽसि सूर्याय त्वा आजायैष ते योनिः सूर्याय त्वा आजाय । सूर्यं आजिष्ठं आजिष्ठस्त्व देवेष्वसि आजिष्ठोऽहं मनुष्येषु भूयासम् ॥ ४० ॥

उ० अदृश्रमस्य । 'दृशिर् प्रेक्षणे' । अस्य कर्मणि प्रथम-पुरुषबहुवचनस्थाने छान्दसं रूपमदृश्रमिति । दृश्यन्ते अस्य सूर्यस्य प्रज्ञानकृतत्वात्केतवो रश्मयः । केतुरिति प्रज्ञानामसु पठितम् । वि इत्यनर्थको निपातः । अथवा व्यदृश्रमिति संबन्धः । जनान् अनु अनुगताः आजन्तः देदीप्यमानाः । कथंभूता दृश्यन्ते । अग्नयो यथा अग्नय इव । उपयामगृहीतोऽसि सूर्याय त्वा आजायैष ते योनिः सूर्याय त्वा आजाय । भक्षयति । हे सूर्यं आजिष्ठ अतिशयेन आजिष्ठ । यथा आजिष्ठस्त्वं देवेष्वसि एवं आजिष्ठोऽहं मनुष्येषु भूयासम् ॥ ४० ॥

म० तृतीयोऽतिग्राह्यमन्त्रः । सूर्यदेवत्या गायत्री प्रस्कण्व-दृष्टा यजुरन्ता । दृशेर्लुङि 'इरितो वा' (पा० ३ । १ । ५७) इति च्छेरहादेशे 'ऋदृशोऽङि गुण' (पा० २ । ४ । १६) इति उत्तमैकवचने अदर्शमिति प्राप्ते 'शीडो रुद्धेत्विभाषा बहुलं छन्दसीति' (पा० ७ । १ । ६—८) दृशेरुतरस्य मिवादेश-स्यामो रुडागमो धातोर्गुणाभावश्छान्दसः । अदृश्रमिति रूपम् । कर्मणि लुङि प्रथमपुरुषबहुवचनस्थाने द्रष्टव्यमदृश्यन्तेत्यर्थः । वीत्युपसर्गोऽदृश्रमित्यनेन सच व्यते । केतुरिति प्रज्ञानामसु

पठितम् । अस्य सूर्यस्य केतव प्रज्ञाहेतव सर्वपदार्थज्ञानकृतो रश्मयः किरणा जनाननु सर्वप्राणिनोऽनुगता वि अदृश्रम् विशेषेणादृश्यन्तः । सूर्यकराः सर्वजनानुगता व्यापका दृश्यन्त इत्यर्थः । तत्र दृष्टान्तः । भ्राजन्तो ज्वलन्तोऽभ्यो वह्नयो यथा जनानुगता दृश्यन्ते तद्वत् । हे ग्रह, त्वमुपयामेन गृहीतोऽसि भ्राजते दीप्यतेऽसौ भ्राजस्तस्मै सूर्याय त्वा गृह्णामि । सादयति एष तव योनिः भ्राजाय वीप्ताय सूर्याय त्वा सादयामि । तृतीयोऽतिग्राह्यभक्षणमन्त्रः । अत्यन्तं भ्राजो भ्राजिष्ठ हे भ्राजिष्ठ अतिदीप्त हे सूर्य, त्वं यथा देवेषु भ्राजिष्ठोऽसि तथाहमपि मनुष्येषु भ्राजिष्ठोऽतिदीप्तिमान्भूयासम् ॥ ४० ॥ इति द्वादशाह सपूर्ण ॥

एकचत्वारिंशी ।

उदु त्वं जातवेदसं देवं वहन्ति केतवः । दृशे विश्वाय सूर्यम् । उपयामगृहीतोऽसि सूर्याय त्वा भ्राजायैष ते योनिः सूर्याय त्वा भ्राजाय ॥ ४१ ॥

उ० विपुवति ग्रहं गृह्णाति । उदु त्वं जातवेदसम् । व्याख्यातम् । देवार्पणं ॥ ४१ ॥

म० 'उदु ल्यमिति ग्रहग्रहणमिति' (का० १३ । २ । ११) गवामयनाख्यस्य सवत्सरसत्रस्य विषुवन्नामके मध्यमेऽहनि सौर्यपशूपालम्भादूर्ध्वमतिग्राह्यग्रहण कार्यम् । सौरी गायत्री देवदृष्टा पुनर्व्याख्यायते (अ० ७ । क० ४१) । त्वं तं प्रसिद्धं जातवेदसं जातानां प्रजानां ज्ञातार जातप्रज्ञं वा देवं देवनशीलं सूर्यं केतव प्रज्ञाहेतव किरणा उ आशु उद्वहन्ति उदयाचलादुद्गमयन्ति । किमर्थं । विश्वाय । पृथर्ये चतुर्था । विश्वस्य दृशे दर्शनाय । सर्वं जगद्गृह्णमित्यर्थः । उपयाम एष ते व्याख्याते ॥ ४१ ॥

द्विचत्वारिंशी ।

आजिघ्र कलशं मद्या त्वा विशन्त्विन्दवः । पुनरूर्जा निवर्तस्व सा नः सहस्रं धुक्चोरुधारा पयस्वती पुनर्माविशताद्रयिः ॥ ४२ ॥

उ० अथ रोहिणीगोरभिमन्त्रणं द्वाभ्यामृग्भ्यां महापङ्क्तिप्रस्तारपङ्क्तिभ्यां द्रोणकलशमवप्रापयति । आजिघ्र । कुसुरुविन्दोरार्पम् । महीति गोनामसु पठितम् । आभिसुख्येन जिघ्र द्रोणकलशं हे महि । किञ्च आ त्वा विशन्त्विन्दवः । आविशन्तु त्वामिन्दवः सोमाः य एते द्रोणकलशसंबन्धिः । किञ्च । पुनरपि ऊर्जा अन्नेन सहिता निवर्तस्व । यां त्वामेवं स्तुमः सानः अस्माकं सहस्रं गवां यदेतदस्माभिर्दत्तं तत् धुक्व । दुहतिर्दानार्थः । पुनर्देहि । त्वत्प्रसादाच्च उरुधारा बहुधारा पयस्वती पयसा संयुक्ता पुनरपि मामाविशतात् आविशतु । रयिः धनम् ॥ ४२ ॥

म० 'हविर्धानाग्नीध्रयोरन्तरे द्रोणकलशमेनामाप्रापयत्याजिघ्रेति' (का० १३ । ४ । १९) । गर्गत्रिरात्रादावहीने त्रिसुखे गोसहस्रं दक्षिणास्ति तत्र सहस्रसख्यापूरणी रोहिणी धेनुस्ता हविर्धानाग्नीध्रयोर्मध्यस्था द्रोणकलशाप्रापयेत् । गोदेवत्या महापङ्क्ति कुसुरुविन्दुदृष्टा अष्टार्णषट्पादा । महीति गोनाम । हे महि हे धेनो, त्वं कलशं द्रोणकलशाख्यं पात्रमाजिघ्र आभिसुख्येनाप्राणं कुरु । किञ्च हे धेनो, इन्दव सोमाः त्वा लामाविशन्तु द्रोणकलशस्था सोमास्त्वा प्रविशन्तु । किञ्च ऊर्जा विशिष्टरसेन पयोभूतेन सह पुन अस्मान्प्रति निवर्तस्व । या त्वमेवं मया स्तुता सा त्वं नोऽस्माकं सहस्रं धुक्व सहस्रसंख्यं धनं देहि । यद्वा गवा सहस्रं यदस्माभिर्दत्तं तन्नोऽस्मभ्यं धुक्व पुनर्देहि । दुहतिर्दानार्थः । किञ्च त्वत्प्रसादादुरुधारा बहुपययुक्ता पयस्वती धेनुर्मा मा पुनराविशतात् आगच्छत्वित्यर्थः । तथा रयि धनमपि मा मामाविशतात् ॥ ४२ ॥

त्रिचत्वारिंशी ।

इडे रन्ते हव्ये काम्ये चन्द्रे ज्योतेऽदिते सरस्वति महि विश्रुति । एता ते अद्ये नामानि देवेभ्यो मा सुकृतं ब्रूतात् ॥ ४३ ॥

उ० दक्षिणेऽस्याः कर्णे यजमानो जपति । इडे रन्ते । हे इडे । इडानाम मनोर्दुहिता तथा गौरुपमीयते । इडेव त्वमसि । रन्ते रमयतीति रन्ता । हव्ये हूयन्तेऽस्या विकारा यज्ञेष्विति हव्या । काम्ये मनुष्याणां ह्येतासु कामाः प्रविष्टाः । चन्द्रे चन्द्र इवाह्लादयतीति चन्द्रा । ज्योते तस्यैव ज्योतिर्ज्योत्स्ना । 'द्युत दीप्तौ' अस्य ज्योता । अदिते अदीने । सरस्वति सर इत्युदकनाम सतैः तद्वति । हे महि महति । विश्रुति विविधं श्रूयत इति विश्रुति । एतानि ते तव हे अद्ये, अहन्तव्ये नामानि अतिशयगुणयुक्तानि तैरभिहिता सती देवेभ्यो मां सुकृतं सुकृतकारिणं ब्रूतात् ब्रूहि ॥ ४३ ॥

म० 'इडे रन्त इति दक्षिणेऽस्याः कर्णे यजमानो जपतीति' (का० १३ । ४ । २०) । पूर्वोक्ताया धेनोर्दक्षिणकर्णे यजमानो जपेत् गोदेवत्या प्रस्तारपङ्क्ति कुसुरुविन्दुदृष्टा । यस्या आद्यौ पादौ द्वादशाणौ अन्त्यावष्टाणौ सा प्रस्तारपङ्क्ति । ईड्यते स्तूयते इति इडा मनोर्दुहिता तत्तुल्या । रमयतीति रन्ता । हूयते यद्गुणं यज्ञेष्विति हव्या, हूयते आहूयते सर्वैरिति वा हव्या । काम्यत इति काम्या 'मनुष्याणां ह्येतासु कामा प्रविष्टा' इति श्रुते । चन्दयत्याह्लादयतीति चन्द्रा । 'द्युत दीप्तौ' द्योतयति प्रकाशयतीति ज्योता दकारस्य ज । अदिति-रदीनाऽनवखण्डिता । सरस्वति सरतीति सर क्षीर तद्वति । सर इत्युदकनाम सतैरिति (नि० ९ । २६) यास्कोक्ते । उदकशब्देनात्र क्षीरमुच्यते । मही महती । विविधं श्रूयते

स्तूयत इति विश्रुति । न हन्तुं योग्या अह्न्या अहन्तव्या । तासा सवोधनानि हे धेनो एवंभूते, ते तव एता एतानि अति-शयगुणयुक्तानि नामानि एतैर्नामभिरभिहिता सती देवेभ्य सुकृतं सुष्टु करोतीति सुकृतं तं सुकृतं शोभनकर्मकारिणं मा त्वं ब्रूताद्ब्रूहि वद । अयं यजमानः पुण्यकर्तेति देवेभ्यो वदेत्यर्थः ॥ ४३ ॥

चतुश्चत्वारिंशी ।

वि न इन्द्र मृधो जहि नीचा यच्छ पृतन्यतः । यो अस्माँ २ऽअभिदासत्यधरं गमया तमः । उप-यामगृहीतोऽसीन्द्राय त्वा विमृध एष ते योनिरिन्द्राय त्वा विमृधे ॥ ४४ ॥

उ० महाव्रतीयं ग्रहं गृह्णाति । वि न इन्द्र । अनुष्टुप् । इन्द्रो विमृदुणयुक्तो देवता । वि न इन्द्र मृधो जहि वि जहि विनाशय नः अस्माकं हे इन्द्र, मृध. संग्रामान् । किञ्च नीचा यच्छ पृतन्यतः । ये पृतनां संग्राममिच्छन्ति ते पृतन्यतः तान्पृतन्यतो मनुष्यान् नीचा यच्छ नीचैर्निगृह्णीष्व । यश्चास्मान् अभिदासति 'दसु उपक्षये' । उपक्षयति तमधरं निकृष्टमर्वाचीनं तमो गमय । उपयामगृहीतोऽसीन्द्राय त्वा विमृध एष ते योनिरिन्द्राय त्वा विमृधे । व्याख्या-तम् ॥ ४४ ॥

म० 'ग्रहं गृह्णाति वि न इन्द्र वाचस्पतिं विश्वकर्मन्त्रिति वेति' (का० १३ । २ । १७) गवानयनस्योपान्त्ये महाव्रते-ऽहनि प्राजापत्यपशूपालम्भादूर्ध्वमैन्द्रग्रहग्रहणे मन्त्रत्रयम् । तत्राय । इन्द्रदेवत्यानुष्टुप् शासदष्टा । हे इन्द्र, नोऽस्माकं मृध शत्रून्सग्रामान्वा विजहि विशेषेण नाशय । किञ्च पृतन्यत नीचा यच्छ । पृतना संग्रामं सेना वा इच्छन्ति पृतन्यन्ति पृतन्यन्तीति पृतन्यन्तस्तान् । 'सुप आत्मन क्यच् (पा० ३ । १ । ४) इति पृतनाशब्दात्क्यचि प्रत्यये 'क्यध्वरपृतनस्यार्धि लोप' (पा० ७ । ४ । ३९) इति टिलोपे शत्रुप्रत्यये च रूपम् । पृतन्यत सेनामिच्छत शत्रून्नीचान्यग्भूतान् यच्छ निगृह्णीष्व । युद्धादुपरतान्कुर्वित्यर्थः । किञ्च यश्चान्योऽस्मानभिदा-सति । 'दसु उपक्षये' । उपक्षयति तं शत्रुमधरं निकृष्टं तमो नरकं गमय प्रापय । सहिताया दीर्घ । हे ग्रह, त्वमुपयामेन गृही-तोऽसि विशिष्टो मृत् संग्रामो यस्य तस्मै विमृधे विशिष्टसंग्रामवते इन्द्राय त्वा गृह्णामि । सादयति एष तव योनि विमृद्-गुणविशिष्टयेन्द्राय त्वा सादयामि ॥ ४४ ॥

पञ्चचत्वारिंशी ।

वाचस्पतिं विश्वकर्माणमुतये मनोजुवं वाजे अद्या हुवेम । स नो विश्वानि हवनानि जोषद्वि-श्वशंभूरवसे साधुकर्मा ॥ उपयामगृहीतोऽसीन्द्राय

त्वा विश्वकर्मण एष ते योनिरिन्द्राय त्वा विश्वकर्मणे ॥ ४५ ॥

उ० द्वितीयो मन्त्रविकल्पः । वाचस्पतिं । त्रिष्टुप् विश्वकर्मणी । स नो विश्वानीति तदः श्रवणाद्यदोऽध्याहारः कर्तव्यः । नित्यसंबन्धौ हि यत्तदौ । य वाचोधिपतिं प्राणरूपेण इन्द्र-रूपेण वा विवक्ष्यते । 'तस्मादाहुरिन्द्रो वाग्' इति श्रुतिः । विश्वकर्माणं सर्वस्य कर्तारम् । ऊतये अवनाय तर्पणाय वा । मनोजुवम् मनस इव यस्य जुवः मनोजुवः स एवमुच्यते । मनोगतिमित्यर्थः । वाजे अन्ने अस्मिन्महाव्रतीयलक्षणे विष-यभूते । अद्य अस्मिन् द्यवि हुवेम आह्वयामः । स आहूतः सन् नोऽस्माकं विश्वानि सर्वाणि हवनानि आह्वानानि जोषत् जुपतां सेवताम् । विश्वशंभू । शमिति सुखनाम । सर्वस्य सुखेन भावयिता । अवसे अव इत्यन्ननाम । अस्माकमन्नदा-नाय साधुकर्मा । उपयामगृहीतोऽसीति व्याख्यातम् ॥ ४५ ॥

म० अथ द्वितीय । विश्वकर्मदेवता त्रिष्टुप् शासदष्टा । ईदृशमिन्द्रं वाजे महाव्रतीयलक्षणान्नविषये अद्यास्मिन् दिने वयं हुवेम आह्वयाम । किमर्थम् । ऊतये अवनाय रक्षणाय । किभूतम् । विश्वकर्माणं विश्वानि समस्तानि जगदुत्पत्त्यादीनि कर्माणि यस्य तम् । तथा वाचस्पतिं वाचा पालयितार वाचो-ऽधिपति । 'तस्मादाहुरिन्द्रो वाक्' इति श्रुते । तथा मनोजुवम् । जूरिति जवनाम । मनसो जूरिव जव इव जवो यस्य स मनो-जूस्तम् । स ईदृश इन्द्रो नोऽस्माकं विश्वानि सर्वाणि हवनानि आह्वानानि अवसेऽज्ञायान्नसमृद्धौ रक्षणाय वा जोषत् जुपताम् अस्मदाह्वानं साधु साध्विति सेवताम् । 'लेटोऽडाटौ' (पा० ३ । ४ । ९४) इत्यडागमे 'इत्श्च लोप परस्मैपदेषु' (पा० ३ । ४ । ९७) तिप इलोपे जोषदिति रूपम् । किभूतः स । विश्वशंभू, विश्वस्य शं सुखं भवत्यस्मादिति विश्वशंभू साधुकर्मा शोभनकर्मकर्ता । हे ग्रह, उपयामगृहीतोऽसि विश्वकर्मणे सर्व-कर्त्रे इन्द्राय त्वा गृह्णामि । सादयति एष ते योनि विश्वकर्मणे इन्द्राय त्वा सादयामि ॥ ४५ ॥

षट्चत्वारिंशी ।

विश्वकर्मन्हविषा वर्धनेन त्रातारमिन्द्रमकृणोर-वध्यम् । तस्मै विश्वः समनमन्त पूर्वोरयमुग्रो वि-हव्यो यथासत् । उपयामगृहीतोऽसीन्द्राय त्वा विश्व-कर्मण एष ते योनिरिन्द्राय त्वा विश्वकर्मणे ॥ ४६ ॥

उ० अपरो मन्त्रविकल्पः । विश्वकर्मन्हविषा । त्रिष्टुबैन्द्री वैश्वकर्मणी च । हे विश्वकर्मन्, अन्नेन हविषा महाव्रतीयलक्ष-णेन वर्धनेन च वर्धयिन्ना । त्रातारं जगतः इन्द्रम् अकृणोः कृतवानसि अवध्यं च । तस्मै चैवंप्रभावायेन्द्राय विशो मनु-ष्याः समनमन्त सन्नताःपूर्वाः पूर्वं वसिष्ठप्रभृतयः । इदानींतना अपि सन्नताः । अयमेव हि इन्द्रः उग्रः उद्गूर्णवज्रः विहव्यश्च ।

विविधेषु कार्येषु आहूयत इति विहव्यः यथा असत् । पञ्च-
म्यर्थे थाल्प्रत्ययः । यतः कारणादसत् भवेत् हे विश्वकर्मन्,
त्वद्धविस्रामथर्यादिन्द्रस्यायं प्रभाव इत्यभिप्रायः । उपयाम-
गृहीतोऽसीन्द्राय त्वा विश्वकर्मण एष ते योनिरिन्द्राय त्वा
विश्वकर्मणे इति व्याख्यातम् ॥ ४६ ॥

म० तृतीयो मन्त्रविकल्प । इन्द्रविश्वकर्मदेवत्या त्रिष्टुप्
शासदृष्टा । हे विश्वकर्मन्, वर्धनेन वर्धमानेन वर्धयित्रा वा
हविषा त्वमिन्द्रं त्रातार जगतो रक्षकमवध्यं हन्तुमशक्यमप्रति-
भटं चाकृणो कृतवानसि । तस्मै तादृशायेन्द्राय पूर्वांविंश
प्रजा पूर्वे वसिष्ठदयो मनुष्या समनमन्त सम्यङ्मता ।
पञ्चम्यर्थे थाल्प्रत्यय । यथा यतः कारणात् अयमिन्द्र उग्र
उद्गूर्णवज्रो विहव्यो विविधेषु कार्येषु आहूयत इति विहव्यश्च
असदभूत्तस्माद्विगस्तस्मै नता इत्यर्थः । विश्वकर्मन्, त्वद्धवि-
स्रामथर्यादिन्द्रस्यायं प्रभाव इति भावः । उपयाम एष ते इति
व्याख्याते ॥ ४६ ॥

सप्तचत्वारिंशी ।

उपयामगृहीतोऽस्यग्रये त्वा गायत्रच्छन्दसं गृह्णा-
मीन्द्राय त्वा त्रिष्टुप्छन्दसं गृह्णामि विश्वेभ्यस्त्वा
देवेभ्यो जगच्छन्दसं गृह्णाम्यनुष्टुप्तेऽभिगरः ॥ ४७ ॥

उ० अदाभ्यं गृह्णाति । उपयाम गृहीतोऽसि । देवानामा-
र्षम् । अग्रये त्वां गायत्रच्छन्दसं गृह्णामि एकं ग्रहणम् ।
इन्द्राय त्वा त्रिष्टुप्छन्दसं गृह्णामि द्वितीयं ग्रहणम् ।
विश्वेभ्यस्त्वा देवेभ्यो जगच्छन्दसं गृह्णामि तृतीयं ग्रहणम् ।
एव सवनदेवताभ्य स्वच्छन्दस्क सोमं गृहीत्वा अथेदानी-
माह । अनुष्टुप्ते तव हे सोम, अभिगरः । 'गृ स्तुतौ' । अभि-
ष्टव इत्यर्थः । यद्वा 'ऊर्ध्वं५ सवनेभ्यस्तदानुष्टुभम्' इति
श्रुतिः ॥ ४७ ॥

म० 'अदाभ्यं गृह्णात्यासिच्य निग्राभ्याः पात्रे तस्मि-
स्तूर्णानि त्रीन५शूनवधायाम्रये त्वा गायत्रच्छन्दसमिति प्रति-
मन्त्रमुपयाम सर्वत्राविशेषादिति' (का० १२ । ५ । १३-१५) ।
यस्मिन्नौदुम्बरे पात्रे अशुगृहीतस्तस्मिन्होतृचमसस्था निग्राभ्या-
सन्ना अप आनीय तस्मिस्तिस्र सोमलता प्रक्षिप्याग्रये त्वेत्या-
दित्रिभिर्मन्त्रै क्रमेणादाभ्यं ग्रहं गृह्णाति । मन्त्रे सोमलताप्रक्षेपो
वेति केचित् । उपयामगृहीतोऽसीत्येतन्निष्पत्तिः मन्त्रेष्वदावनु-
षजनीयं सर्वशेषलादान्नान्त्येति सूत्रार्थः । तत्र प्रथमो मन्त्रः ।
अदाभ्यदेवत्यानि त्रीणि यजूषि देवदृष्टानि । हे सोम, त्वमुप-
यामेन ग्रहेण गृहीतोऽसि हे ग्रह, गायत्री छन्दो यस्य ग्रहस्य
तं गायत्रीछन्दसं त्वामग्रयेऽग्निप्रीत्यर्थं गृह्णामि । द्वितीयो
मन्त्रः । उपयामेन गृहीतोऽसि हे ग्रह, त्रिष्टुप् छन्दो यस्य
तादृशं त्वामिन्द्राय गृह्णामि । तृतीयो मन्त्रः । उपयाम० जगती
छन्दो यस्य तादृशं त्वा हे ग्रह, विश्वेभ्यो देवेभ्योऽर्थाय
गृह्णामि । एवं सवनदेवताभ्यो वारत्रयं ग्रहणम् । 'अनुष्टुप् इत्यु-

क्त्वेति' (का० १२ । ५ । १७) । एनं मन्त्रं पठेत् । अदाभ्य-
देवत्यं देवदृष्टम् । एवं स्वच्छन्दसं सोमं गृहीत्वाथ तमाह हे
सोम, अनुष्टुप् छन्दस्ते तवाभिगर अभिष्टव इत्यर्थः । 'गृ
स्तुतौ' यद्वा 'ऊर्ध्वं५ सवनेभ्यस्तदानुष्टुभम्' (११ । ५ । १ ।
७) इति श्रुते ॥ ४७ ॥

अष्टचत्वारिंशी ।

ब्रेशीनां त्वा पत्सन्नाधूनोमि कुकूननानां त्वा
पत्सन्नाधूनोमि भन्दनानां त्वा पत्सन्नाधूनोमि मदि-
न्तमानां त्वा पत्सन्नाधूनोमि मधुन्तमानां त्वा
पत्सन्नाधूनोमि शुक्रं त्वा शुक्र आधूनोम्यहो रूपे
सूर्यस्य रश्मिपु ॥ ४८ ॥

उ० ग्रहपात्रस्थासु निग्राभ्यासु अंशनाधुनोति । ब्रेशीनां
त्वा पत्सन्नाधूनोमि । मेघस्य व्रजत उदरे शेरत इति ब्रेश्य
उदरस्था आप उच्यन्ते । हे सोम, ब्रेशीनामपां त्वां पत्सन्
पतने आधूनोमि कम्पयामि । कुकूननानां त्वा । 'कुड् शब्दे' ।
अत्यर्थं कुवत्यः शब्दं कुर्वाणाः नमन्ते प्रह्वीभवन्तीति कुकून-
नाः मेध्या आपः । भन्दनानाम् 'भदि कल्याणे सुखे च' ।
कल्याणकारिण्यः सुखयित्वा वा भन्दनाः । मदिन्तमानाम्
अत्यर्थं मदयन्ति तर्पयन्तीति मदिन्तमाः । माद्यतेः 'नाद्धस्य'
इति जुमागमः । मधुन्तमानाम् अतिशयेन मधुस्वादोपेता
मधुन्तमाः । शुक्रं त्वा शुक्रमक्लिष्टकर्माणं त्वां शुके अक्लि-
ष्टकर्मणि निग्राभ्यालक्षणे उदके आधूनोमि । अह्नोरूपे दिव-
सस्य रूपे तदपि शुक्रमेव भवति । सूर्यस्य च रश्मिपु ।
रश्मयस्तु प्रकाशरूपत्वादेवं भवन्ति ॥ ४८ ॥

म० 'धूनोत्य५शुभिर्ब्रेशीनां त्वेति गच्छन्नाहवनीयमिति'
(का० १२ । ५ । १७) । आहवनीयसमीपं गच्छन्शुभिर-
दाभ्यग्रहस्थानि जलानि चालयेत् । एतदादीनि विश्वेषा देवा-
नामित्यन्तानि सोमदेवत्यानि देवदृष्टानि । हे सोम, ब्रेशीना
व्रजतो मेघस्योदरे शेरते ता ब्रेश्यो मेघोदरस्था आपस्तासा
पत्सन् पतने निमित्ते वृष्टिनिष्पत्त्यर्थं त्वा त्वामाधूनोमि कम्प-
यामि । कुकूननानाम् । 'कुड् शब्दे' अत्यर्थं कुवत्यं शब्दं
कुर्वाणा नमन्ति प्रह्वीभवन्तीति कुकूनना मेघस्था आपस्तासां
पतने त्वा कम्पयामि । भन्दनानाम् । 'भदि कल्याणे सुखे च'
भन्दन्तीति भन्दना कल्याणकारिण्य सुखयित्वा वा मेध्या
आप अन्यत्पूर्ववत् । मदिन्तमानाम् मादयन्तीति मदिन्यः
अत्यर्थं मदिन्यो मदिन्तमा । तमपि पुवद्भाव 'नलोप प्राति-
पदिकान्तस्य' (पा० ८ । २ । ७) इति नलोप 'नाद्धस्य'
(पा० ८ । २ । १७) इति छान्दसो नुडागमः । अत्यन्तं
तर्पयन्त्यो मेध्या आपः । मधुन्तमानाम् अत्यन्तं मधुस्वादो-
पेता मधुन्तमा एवंविधानामपा पतने त्वा धूनोमि । किञ्च
शुक्रं शुद्धमक्लिष्टकर्माणं त्वा शुके शुद्धे अक्लिष्टकर्मणि निग्राभ्या-

लक्षणे जले लामाधूनोमि । किंच अहो दिवसस्य रूपे सूर्यस्य रश्मिषु हे सोम, लामाधूनोमि ॥ ४८ ॥

एकोनपञ्चाशी ।

ककुभर्षुरूपं वृषभस्य रोचते बृहच्छुक्रः शुक्रस्य पुरोगाः सोमः सोमस्य पुरोगाः । यत्ते सोमादाभ्यं नाम जागृवि तस्मै त्वा गृह्णामि तस्मै ते सोम सोमाय स्वाहा ॥ ४९ ॥

उ० ककुभर्षुरूपं वृषभस्य । ककुभमिति महन्नामसु पठितम् । अस्य सोमलक्षणस्य वृषभस्य ककुभमादित्यलक्षणं रूपं रोचते दीप्यते । बृहन्महत्त्वभावतः शुक्रः शुक्रस्य पुरोगाः । शुक्र आदित्यः शुक्रस्य आदित्यस्य पुरोगामी । सोम एव सोमस्य पुरोगामी भवितुमर्हति यस्माद् अतः कारणात् यत्ते तव हे सोम, अदाभ्यमनुपहिस्यं नाम जागृवि जागरणशीलं तस्मै त्वा गृह्णामि । जुहोति । तस्मै ते तव हे सोम, सोमाय स्वाहा । 'तत्सोममेवैतत्सोमाय जुहोति' इति श्रुतिः ॥ ४९ ॥

म० हे सोम, वृषभस्य श्रेष्ठस्य तव ककुभं महत् आदित्यलक्षणं रूपं रोचते दीप्यते । ककुभमिति महन्नामसु पठितम् । बृहत् महान् शुक्रः शुद्ध आदित्य शुक्रस्य शुद्धस्य सोमस्य तव पुरोगाः पुरोगामी । सोम एव सोमस्य पुरोगाः पुरोगामी भवितुमर्हति । हे सोम, ते त्वदीयमदाभ्यमनुपहिसितं जागृवि जागरणशीलं यन्नामास्ति तस्मै त्वा गृह्णामि । 'तस्मै त इति जुहोतीति' (का० १२ । ५ । १०) अदाभ्यं जुहोति । सौम्यम् हे सोम, तस्मै तादृशाय ते तुभ्यं स्वाहा सुहुतमस्तु । 'तत्सोममेवैतत्सोमाय जुहोति' (११ । ५ । ९ । ११) इति श्रुते ॥ ४९ ॥

पञ्चाशी ।

उशिक्त्वं देव सोमग्नेः प्रियं पाथोऽपीहि वशी त्वं देव सोमेन्द्रस्य प्रियं पाथोऽपीहस्मत्सखा त्वं देव सोम विश्वेषां देवानां प्रियं पाथोऽपीहि ॥ ५० ॥

उ० अंशन् सोमे निदधाति । उशिकत्वम् । 'वश कान्तौ' अस्य क्विपि उशिगिति भवति । यतः उशिक् कान्तः बल्लभः त्व हे देव, सोम, अस्माकमतः अग्नेः प्रियं पाथः अन्नम् अपि इहि अपि गच्छ । वशी च त्वम् । 'वश कान्तौ' । शेषं व्याख्यातम् । अस्मत्सखा अस्माकं सखा । शेषं प्रगुणम् ॥ ५० ॥

म० 'अर्षुन्सोमे निदधात्युशिकत्वमिति प्रतिमन्त्रमिति' (का० १२ । ५ । १८) मन्त्रत्रयेणोत्खलस्थानंशुन्सोमे क्षिपेत् । तत्राद्य । हे देव, दीप्यमान हे सोम, उशिक् कामयमानस्त्वग्नेः प्रियं पाथोऽन्नमपीहि अपिगच्छ । द्वितीय । हे

देव सोम, वशी कान्तस्त्वमिन्द्रस्य प्रियमन्नं प्राप्नुहि । अथ तृतीयो मन्त्र । हे देव सोम, अस्मत्सखा अस्माकं मित्रभूतस्त्वं विश्वेषां देवानां प्रियमभिरुचितमन्नं प्राप्नुहि 'अग्निर्वै प्रातः सवनमिन्द्रो माध्यन्दिनं सवनं विश्वेदेवास्तृतीयं सवनम्' इति श्रुते । सवनदेवेभ्योऽर्पणम् ॥ ५० ॥

एकपञ्चाशी ।

इह रतिरिह रमध्वमिह धृतिरिह स्वधृतिः स्वाहा । उपसृजन्धरुणं मात्रे धरुणो मातरं धयन् । रायस्पोषमस्मासु दीधरत्स्वाहा ॥ ५१ ॥

उ० सत्रोत्थानं देवानामार्षम् । गार्हपत्ये द्वे आहुती जुहोति । इह रतिः । उत्कामन्ते पशवो नियम्यन्ते । इह यजमानेषु भवतां रतिः रमणम् । रमणातिः संयमनकर्मा । यत एवमत इहैव रमध्वम् । इह धृतिर्भूयात् । इह स्वधृतिः । यत एवमत इहैव साधु धारणं भूयात् । पशूनां यजमानविषया धृतिः प्रार्थ्यते । द्वितीयां जुहोति । उपसृजन् उष्णिक् । उपसृजन्संसृजन् धरुणं धारयितारमग्निं मात्रे पृथिव्यै । मातात्र पृथिव्युच्यते । वरुणो धारयिताग्निमातरं पृथिवीं धयन् पिबन् रायस्पोपम् । 'पशवो वै रायस्पोपः' इति श्रुतिः । पशून् अस्मासु दीधरत् धारयतु ॥ ५१ ॥

म० अथ सत्रोत्थानमन्त्रा देवदृष्टा । 'शालाद्वार्येऽन्वारब्धेष्विह रतिरिति जुहोतीति' (का० १२ । ४ । १०) । सर्वेषु दीक्षितेष्वर्ध्वर्युस्पृष्टेष्विदानीतनगार्हपत्ये घृतं जुहुयात् । पशुदैवतं यजु । हे गाव, युष्मदीया रति रमणमिह यजमानेष्वस्तु । इहैव यूयं रमध्वम् । युष्माकमिह यजमानेषु धृतिः सतोषोऽस्तु । स्वधृति स्वकीयानामपि धृतिरिहैवास्तु । स्वाहा सुहुतमस्तु । 'अपरामुपसृजन्निति' (का० १२ । ४ । ११) शालाद्वार्ये एव द्वितीयाहुति उष्णिक् आद्यावष्टाशरौ तृतीयो द्वादशार्ण सोष्णिक् । धारयतीति धरुणोऽग्निरस्मासु रायस्पोषं रायो धनस्य पशुपुत्रसुवर्णादे पुष्टि दीधरत् धारयतु । धारयतेर्छडि रूपम् । अडभाव आर्ष । किभूतो धरुण । मात्रे धरणम् । षष्ठ्यर्थे चतुर्थी । मातु पृथिव्या धारयितारमग्निमुपसृजन् समीपं प्रापयन् तथा मातरं पृथिवीं धयन्पिबन् । तत्रोत्पन्नं हविर्भक्षयन्नित्यर्थ । स्वाहेति होमार्थ ॥ ५१ ॥

द्विपञ्चाशी ।

सत्रस्य ऋद्धिरस्यर्गन्म ज्योतिरमृता अभूम । दिवं पृथिव्या अध्यारुहामाविदाम देवान्स्वर्ज्योतिः ॥ ५२ ॥

उ० सत्रस्य ऋद्धिं गायन्ति । सत्रस्य ऋद्धिरसि । बृहती । यजमानानां संस्तवः । सत्रस्य समृद्धिस्त्वमसि । यतोऽग्नम् आगताः ज्योतिरादित्यलक्षणम् । अमृताश्च अभूम भूताः । दिवं चाध्यारुहाम अध्यारुहः । पृथिव्याः सकाशात् द्युलोकं चारुहः । सन्तः अविदाम देवान् जानीमः पश्यामो देवान्

स्वः स्वर्गं च पश्यामः ज्योतिरादित्यलक्षणं च । अविदामः
इत्यनुवर्तते ॥ ५२ ॥

म० 'सत्रस्यर्द्धिं गायन्ति सत्रस्य ऋद्धिरिति' (का० १२ ।
४ । १२) । सर्वे दीक्षिता उत्तरहविर्धानापरकृवरीमालम्ब्य
सत्रर्द्धिसङ्गं साम गायन्ति । वृहती यजमानानामात्मस्तुति
सप्तैकादशनवार्णोपादा । हे साम, सत्रस्य ऋद्धिं समृद्धिं त्वमसि
अतो वयं यजमाना ज्योतिरादित्यलक्षणमगन्म प्राप्ता । तत
अमृता अमरणधर्माण अभूम भूता । पृथिव्या सकाशाद्विं
द्युलोकमध्यारुहाम । अध्यारुढा द्युलोकारुढा ततो देवानिन्द्रा-
दीनविदाम जानीम पश्याम इत्यर्थः । वेत्तेर्व्यत्ययेन तुदादित्वे
लडि रूपम् । ज्योतिर्ज्योतीरूप स्वः स्वर्गं चाविदाम ॥ ५२ ॥

त्रिपञ्चाशी ।

युवं तमिन्द्रापर्वता पुरोयुधा यो नः पृतन्यादप-
तं तमिद्धतं वज्रेण तन्तमिद्धतम् । दूरे चत्ताय छन्त्स-
द्रहंनं यदिनक्षत् । अस्माकं शत्रून्परि शूर विश्वतो
दर्मा दर्षीष्ट विश्वतः । भूर्भुवः स्वः सुप्रजाः प्रजाभिः
स्याम सुवीरा वीरैः सुपोषाः पोषैः ॥ ५३ ॥

उ० दक्षिणस्य हविर्धानस्याधोक्ष संसर्पन्ति । युवं तमि-
न्द्रापर्वता । अतिच्छन्दा अष्टिः अत्यष्टिर्वा । ज्यवसाना ऐन्द्री ।
प्रथमोऽर्धर्चं ऐन्द्रापार्वतः । हे इन्द्रापर्वतौ, युवं तं थलमनु-
तिष्ठतम् । येन यत्नेन पुरोयुधा पुरोऽग्रे युत् युध्यतीति पुरोयुत्
तेन पुरोयुधा बलेन । यो नः पृतन्यात् अप तं तमिद्धतमिति
तदो वीप्साश्रवणाद्यदोऽपि वीप्सा क्रियते । यो यः शत्रुर्नो-
ऽस्मान् पृतन्यात्संग्रमयेद्योधयेत् । अप तं तम् इद्धतम् ।
अपहतं विनाशयतं शत्रुम् । इच्छन्दोऽनर्थकः । वज्रेण त तम्
इत् हतम् । वज्रेणेत्यायुधनियमः शत्रूणामुन्मूलनाय ।
व्याख्यातमन्यत् । इत् उत्तरमिन्द्रः प्रत्यक्षो वज्रस्य तु कर्तृत्वं
विवक्षितं परोक्षस्य सतः । दूरे चत्ताय छन्त्सत् । चततिर्गति-
कर्मा । दूरे गताय नष्टाय शत्रवे । छन्त्सत् । छन्दतिः काम-
नार्थः । कामयताम् । हे इन्द्र, त्वदीयो वज्रः शत्रवे विनाशं
कामयताम् । कथं परवशो वर्ततामिति चेत् कथं वज्रस्य शत्रु-
विनाशकामना इति चेत्, आत्मैषां रथो भवत्यात्माश्च आत्मा-
युधमित्यदोषः । गहनं यदिनक्षत् । गहनं वनमुच्यते उदकं
वा । इनक्षतिर्व्याप्तिकर्मा । इनक्षत् रूपसादृश्यादुदकं वन
वा यद् व्याप्नोति पलाय्य गच्छति तथापि विनाशयति शत्रुर्ग्र-
हरूपेण तस्यापि विनाशं कामयतां त्वदीयो वज्रः । अस्माकं
शत्रून्परिश्र विश्वतो दर्मा दर्षीष्ट । हे शूर, त्वदीयो वज्रः
अस्माकं ये शत्रवः तान्परिदर्षीष्ट । 'दृ विदारणे' । परि-
दारयतु । कथंभूतो वज्रः । दर्मा विदारणशीलः । कुतोऽवस्थि-
तान् शत्रून् । विश्वत सर्वतः । जपन्ति भूर्भुव स्वः सुप्रजाः
प्रजाभिः स्याम सुवीरा वीरैः सुपोषाः पोषैः । एकवचनान्तो

व्याख्यातः । अयं तु बहुवचनान्तः ॥ ५३ ॥ सत्रोत्थानं
समाप्तम् ॥

म० 'युवं तमिति दक्षिणस्याधोऽक्षं प्राधो नि कामन्तीति'
(का० १२ । ४ । १४) । सर्वे यजमाना दक्षिणहविर्धाना-
क्षाधोमार्गेण प्राञ्चुरा नि सरन्ति । इन्द्रदेवत्याल्यष्टिरवसानत्र-
योपेता पट्पष्ट्यक्षरत्वात् द्युना आद्योऽर्धर्चं इन्द्रपर्वतदेवत्यः ।
हे पुरोयुधा पुरोयुधौ पुरोऽग्रे युच्येते तौ पुरोयुधौ 'इगुपध-'
(पा० ३ । १ । १३५) इति कप्रत्ययः । शत्रूणां पुरतो
युद्धस्य कर्तारौ हे इन्द्रापर्वता इन्द्रपर्वतौ, युवं युवा तं शत्रु-
मपहतं विनाशयतम् । आदरे वीप्सा तं तम् । इडेवार्थे । तं
तमेव शत्रुमपहतं तत्तत्समानमेव सर्वमपि शत्रुं विनाशयतम् ।
तत्रापि विशेष्यते । वज्रेण वज्राख्येनायुधेन तं तमित् तं तमेव
शत्रुं विनाशयतम् । तदो वीप्साश्रवणाद्यदोऽपि वीप्सा । यो
य शत्रुर्नोऽस्मान्पृतन्यात् पृतना सेना कुर्यात् । योधयेदि-
त्यर्थः । इदानीमिन्द्र प्रत्यक्षो वज्रस्य कर्तृत्वं चोच्यते । हे
शूर इन्द्र, त्वदीयो वज्रो यद्यदा गहनमत्यन्तगम्भीर वनं जलं
वा प्रति दूरे चत्ताय । चततिर्गतिकर्मा । वनेऽतिदूरगताय शत्रवे
छन्त्सत् । छन्दतिः कामनार्थः । शत्रुं प्राप्तुं कामयते तदा
तमपि दूरगतमिनक्षन्प्राप्तुयात् । इनक्षतिर्व्याप्तिकर्मा । वने दूर-
गतमपि इच्छन् गृह्णात्येवेत्यर्थः । ततो दर्मा दारयतीति दर्मा
'दृ विदारणे' 'अन्येभ्योऽपि दृश्यन्ते' (पा० ३ । २ । ७५)
इति मनिन्प्रत्ययः । विदारणशीलो वज्र अस्माकमस्मदीयान्
विश्वत सर्वत स्थितान् विश्वत सर्वाज्याश्रून् परिदर्षीष्ट परितो
विदारयतु । दीर्यतेराशीलिङि टडि रूपम् । 'पृथक्कामेषु भूर्भुव
इति' (का० १२ । ४ । २८) । नानाकामेषु यजमानेषु सर्वे
धाग्विसर्जनं कुर्युः । हे भूर्भुव स्व अग्निवायुसूर्याः, वयं प्रजाभिः
सुप्रजाः स्याम वीरैः पुत्रैः सुवीराः स्याम । पोषैः पुष्टिभिः
सुपोषाः स्याम भवेम । एकवचनान्तोऽयं व्याख्यातः । अत्र
तु बहुवचनान्तो मन्त्रः ॥ ५३ ॥

चतुःपञ्चाशी ।

परमेष्ठ्यभिधीतः प्रजापतिर्वाचि व्याहृतायाम-
न्धो अच्छेतः । सविता सन्यां विश्वकर्मा दीक्षार्या
पूषा सोमक्रयण्याम् ॥ ५४ ॥

उ० परमेष्ठ्यभिधीतः । आअध्यायसमाप्तेनैमित्तिकानि ।
वसिष्ठस्वार्पम् । परमेष्ठ्यादिश्रुतिः चतुस्त्रिंशत्सु सोमावस्थासु
चतुस्त्रिंशद्देवताभिधाधिनी ऋज्वर्थाः अभिधीतः अभिध्यातः
संकल्पितो यजमानेन । सोमोपनायनमेतत् वाचोभिव्या-
हृतः । अहं सोमेन यक्ष्ये इत्युक्तं भवति । अच्छेतः । अच्छा-
भेरासुमिति शाकपूणिः । सोममभि इतो गतः सोमं व्याप्तु-
मितो गतः । अन्धोऽज्ञमुच्यते । सविता सन्याम् । सनोतिः
संभजनार्थः । सोमसंभक्तौ सत्याम् सलिलः प्रधुतः प्रधुतो
निमग्नः । शेषे प्रगुणम् ॥ ५४ ॥

म० 'परमेष्ठ्यादीश्वतुस्त्रिंशत् जुहोति घर्मदुग्धवाले चादोहे चोदीच्या दोहस्थानेऽन्यस्या शालाया वा पुरस्तात्प्राच्या पुच्छ-काण्डादक्षिणेऽस्थानि हुत्वा दोहयेत् पृषदाज्यस्कन्दने चैक इति' (का० २५ । ६ । १—६) । मृगयघर्मपात्रमेदे भिन्नमभिमृश्य परमेष्ठिने स्वाहा प्रजापतये स्वाहेत्यादीन्सलिलाय स्वाहेत्यन्ताश्वतुस्त्रिंशद्दोमाञ्जुहोति । घर्मदुहो गोर्मरणे तत्स्थाने उदङ्मुख्या स्थिताया पत्नीशालापूर्वभागे प्राङ्मुख्या वा पुच्छा-दक्षिणेऽस्थानि परमेष्ठिने स्वाहेति चतुस्त्रिंशत्माज्याहुतीर्हुत्वा ता दोहयेत् । स्थालीस्थस्य सुक्स्थस्य वा पृषदाज्यस्य वा भ्रंशे एके आचार्या परमेष्ठ्यादीञ्जुहतीति सूत्रार्थः । परमेष्ठ्यादयो देवा यज्ञस्य शरीराणि तस्मात्तदवस्थाया होमे यज्ञश्चिकित्सित प्रतिसदितो भवति । तथाच श्रुति 'सोमो वै राजा यज्ञः प्रजापतिस्तस्यैतास्तन्वो या एता देवता या एता आहुतीर्जुहोति स यद्यज्ञस्याच्छेद्या तत्प्रति देवता मन्येत तामनुसमीक्ष्य जुहुयाद्यदि दीक्षोपमत्स्वाहवनीये यदि प्रसुत आग्नीध्रे विवा एतद्यज्ञस्य पर्व स्रष्टुसते यद्धलति सा यैव तर्हि तत्र देवता भवति तयैवैतद्देवतया यज्ञं भिषज्यति तथा देवतया यज्ञं प्रतिसन्दधातीति' (१२ । ५ । १ । १—२) । अथ मन्त्रार्थः । आध्यायाद्दसिष्ट ऋषिः । यदा सोमो यजमानेनाभिधीत सकल्पितो भवति । मनसाभिध्यातस्तदा परमेष्ठी भवति । अयमर्थः । मनसा ध्यात सोमो यदि नोपनमेत् तदा परमेष्ठिने स्वाहेति जुहुयादिति । तथाच श्रुति 'स यद्येनं मनसाभिध्यातो यज्ञो नोपनमेत् परमेष्ठिने स्वाहेति जुहुयात्परमेष्ठी हि स तर्हि भवत्यपपाप्मानश्च हत उपेनं यज्ञो नमतीति' (१२ । ५ । १ । ३) । वाचि व्याहृताया सोमेन यक्ष्ये इति वचस्युच्चारिते सति सोम प्रजापतिनामको भवति तदा प्रायश्चित्तापत्तौ प्रजापतये स्वाहेति जुहुयादित्यर्थः । यदा सोम अच्छामिमुख्येन इत प्राप्तस्तदा अन्धो भवति । सोमं प्रति गतौ किञ्चिन्मित्तं चेत्तदा अन्धसे स्वाहेति जुहुयात् । सन्या सोमस्य सभक्तौ सत्या सोम सवितृनामको भवति तदा प्रायश्चित्तापत्तौ सवित्रे स्वाहेति जुहुयात् । 'अथ यदि सात किञ्चिदापद्येत सवित्रे स्वाहेति जुहुयात्' (१२ । ५ । १ । ६) इति श्रुते । दीक्षाया सत्या सोमो विश्वकर्मैत्युच्यते तदा विश्वकर्मणे स्वाहेति जुहुयात् । सोम क्रीयतेऽनया सा सोमक्रयणी गौस्तस्याभानीताया सत्या सोम पूषा भवति । तदा निमित्ते पूष्णे स्वाहेति जुहुयात् ॥ ५४ ॥

पञ्चपञ्चाशी ।

इन्द्रश्च मरुतश्च क्रयायोपोत्थितोऽसुरः पुण्यमानो मित्रः क्रीतो विष्णुः शिपिविष्ट ऊरावासन्नो विष्णुर्नरन्धिषः ॥ ५५ ॥

म० क्रयाय द्रव्यदानेनात्मसात्करणायोपोत्थित उपस्थापित सोम इन्द्रामरुनामकश्च भवति तदा इन्द्राय मरुद्भ्यश्च

१ इतश्चतुर्णां मन्त्राणां भाष्यमसत्सपादितेषु चतुर्ष्वप्यादर्शेषु नोपलभ्यते ।

स्वाहेति जुहुयात् । क्रीयमाण सोमोऽसुरो भवति असुराय स्वाहेति तदा जुहुयात् । यजमानेन क्रीत सोमो मित्रो भवति तदा मित्राय स्वाहेति जुहुयात् । ऊरौ यजमानोत्सङ्गे आसन्नः स्थित सोम शिपिविष्टो विष्णुर्भवति । शिपिषु प्राणिषु यज्ञेषु वा विष्ट प्रविष्ट एतद्गुणको विष्णुरित्यर्थः । तदा प्रायश्चित्तापत्तौ विष्णवे शिपिविष्टाय स्वाहेति जुहुयात् । प्रोह्यमाण शकटेनोह्यमान सोमो विष्णुर्नरन्धिषो भवति नरो धीयन्ते आरोप्यन्ते यस्मिन् स नरन्धिषः ससारः तं स्यति नाशयति नरन्धिष जगत्सहर्तृविशिष्टो विष्णुः । यद्वा 'रध हिसायाम्' रध्यति हिनस्ति रन्धिष हन्ता न रन्धिष नरन्धिष जगत्पालको वा विष्णुः । तदा विष्णवे नरन्धिषाय स्वाहेति जुहुयात् ॥ ५५ ॥

षट्पञ्चाशी ।

प्रोह्यमाणः सोम आगतो वरुण आसन्ध्यामासन्नोऽग्निराग्नीध्र इन्द्रो हविर्धानेऽथर्वोपावहियमाणः ५६

म० शकटादागतोऽवरुण सोमनामको भवति तदा सोमाय स्वाहेति जुहुयात् । आसन्ध्यां मञ्चिकायामुपविष्ट सोमो वरुणो भवति तदा वरुणाय स्वाहेति जुहुयात् । आग्नीध्रे वर्तमान सोमोऽग्निर्भवति तदाग्नये स्वाहेति जुहुयात् । हविर्धाने वर्तमान सोम इन्द्रो भवति तदेन्द्राय स्वाहेति जुहुयात् । 'हृदे त्वा मनसे ले' (अ० ७ क० १९) ति मन्त्रेण कण्डनार्थमुपावहियमाण आनीयमान सोमोऽथर्वनामको भवति तदार्वणे स्वाहेति जुहुयात् ॥ ५६ ॥

सप्तपञ्चाशी ।

विश्वेदेवा अशुषु न्युप्तो विष्णुराप्रीतपा अप्यायमानो यमः सूयमानो विष्णुः संभ्रियमाणो वायुः पूयमानः शुक्रः पूतः शुक्रः क्षीरश्रीर्मन्थी सक्तुश्रीः ॥ ५७ ॥

म० अशुषु सोमखण्डेषु न्युप्त कण्डनं कृत्वारोपित सोमो विश्वदेवनामको भवति तदा विश्वेभ्यो देवेभ्य स्वाहेति जुहुयात् । 'अशुशुरशुष्ट' (अ० ५ । क० ७) इत्यादिमन्त्रेण आप्याय्यमान वर्धमान सोम आप्रीतपा विष्णुर्भवति । आ समन्तात्प्रीतान्स्वस्मिन्प्रीतिमतो भक्तान्पाति रक्षतीत्याप्रीतपा सद्गुणविशिष्टः । तदा विष्णवे आप्रीतपाय स्वाहेति जुहुयात् । अभिषूयमाण सोमो यमो भवति तदा यमाय स्वाहेति जुहुयात् । सम्यग्भ्रियमाण पुष्यमाण सोमो विष्णुर्भवति तदा विष्णवे स्वाहेति जुहुयात् । दशापवित्रेण पूयमान सोमो वायुर्भवति तदा वायवे स्वाहेति जुहुयात् । पूत सोमः शुक्रो भवति तदा शुक्राय स्वाहेति जुहुयात् । क्षीरेण दुग्धेन श्रीयते मिश्रीक्रियत इति क्षीरश्री तदा शुक्र एव सोमो भवति तदापि शुक्राय स्वाहेति जुहुयात् । सक्तुभिर्मिश्रितः सोमो मन्थी भवति तदा मन्थिने स्वाहेति जुहुयात् ॥ ५७ ॥

अष्टपञ्चाशी ।

विश्वेदेवाश्चमसेपूनीतोऽसुहोमायोद्यतो रुद्रो ह्यय-
मानो वातोऽभ्यावृत्तो नृचक्षाः प्रतिख्यातो भक्षो
भक्ष्यमाणः पितरो नाराञ्साः ॥ ५८ ॥

म० चमसेषु ग्रहपात्रेषुनीतो गृहीत सोमो विश्वदेवसंज्ञो
भवति तदा विश्वभ्योऽवेभ्य स्वाहेति जुहुयात् । होमार्थ-
मुद्यत सोमोऽसुसंज्ञो भवति तदा असवे स्वाहेति जुहुयात् ।
ह्ययमान सोमो रुद्रो भवति तदा रुद्राय स्वाहेति जुहुयात् ।
अभ्यावृत्त होमशेषीभूत सद प्रति भक्षणार्थमानीत सोमो
वातो भवति तदा वाताय स्वाहेति जुहुयात् । प्रतिख्यातः
ब्रह्मनुपह्वयखेत्यादिना भक्षणार्थं पृष्टः सोमो नृचक्षा भवति
नृन् मनुष्यान् चष्टे शुभाशुभकारिण पश्यतीति नृचक्षा तदा
नृचक्षसे स्वाहेति जुहुयात् । भक्ष्यमाण पीयमान सोमो
भक्षो भवति तदा भक्षाय स्वाहेति जुहुयात् । भक्षयित्वा सन्न
स्वखरेषु सादित सोमो नाराञ्सा पितरो भवन्ति नरो अस्मि-
न्नासीना शंसन्तीति नराञ्सा यज्ञस्तत्र हिता योग्या वा नारा-
ञ्सा नाराञ्सागुणविशिष्टा पितर तदा निमित्तापत्तौ पितृभ्यो
नाराञ्सेभ्य स्वाहेति जुहुयात् ॥ ५८ ॥

एकोनषष्टी ।

सुन्नःसिन्धुर्ववभृथायोद्यतः समुद्रोऽभ्यवह्निय-
माणः सलिलः प्रष्टुतो ययोरोजसा स्कभिता रजां-
सि वीर्यैर्भिवीरतमा शविष्ठा । या पत्येते अप्र-
तीता सहोभिर्विष्णू अगन्वरुणा पूर्वहृतौ ॥ ५९ ॥

उ० स्कन्नमभिमृशति । ययोरोजसा । वैष्णवीवारुणी
त्रिष्टुप् । ययोर्विष्णुवरुणयोः ओजसा बलेन । स्कभिता रजां-
सि । स्कन्नोतिः स्तम्भनार्थः । लोका रजांस्युच्यन्ते । स्तभिता
लोका न चलन्ति । यौ च वीर्यैर्भिवीर्यैः स्वकीयैर्वीरतमौ
शविष्ठौ बलिष्ठौ च श्येनाविव परबलेषु पततः । अप्रतीतौ
अप्रतिगतौ अनन्याश्रितौ । सहोभिः स्वकीयैरेव बलैः तौ
विष्णुवरुणौ तुल्यकार्यत्वाद्भावपि विष्णू उभावपि वरुणौ ।
द्वितीयाद्विवचनमेतत् । अगन् गतो यज्ञः । यज्ञसाधनभूतं
स्कन्न द्रव्यं यज्ञशब्देनोच्यते । पूर्वहृतौ पूर्वस्मिन्नाह्वाने
यावत्प्रधानं न ह्ययते तावद्विष्णुवरुणौ प्रति यज्ञो गत
इत्यर्थः । यद्वा पूर्वं ह्ययेते इति पूर्वहृतौ विष्णुवरुणौ
प्रति अगन्प्रत्यगच्छत् । गतो यज्ञ इति संबन्धः ॥ ५९ ॥

म० अवभृथार्थमुद्यत सोम सिन्धुर्भवति तदा सिन्धवे
स्वाहेति जुहुयात् । जलमभिमुखं नीयमान सोमः समुद्रो
भवति तदा समुद्राय स्वाहेति जुहुयात् । प्रष्टुतोऽप्सु निमग्न
सोम सलिलो भवति तदा प्रायश्चित्तापत्तौ सलिलाय स्वाहेति
जुहुयात् । एताभिर्यज्ञाहुतिभिर्यज्ञ चिकित्सित प्रतिसहितश्च
भवतीत्यर्थः । तथाच श्रुति 'ता वा एताश्चतुस्त्रिंशत्तमाज्या-

हुतीर्जुहोति त्रयस्त्रिंशद्देवाः प्रजापतिश्चतुस्त्रिंश एतद्
सवैर्देवैर्यज्ञं भिषज्यति सवैर्देवैर्यज्ञं प्रतिसदधातीति' (१२ ।
५ । १ । ३७) । 'ययोरोजसेति चोदकेनोपसिञ्चेदिति' (का०
२५ । २ । ९) । अभिमर्शनेन विकल्पः । स्कन्नं रसरूपं सोमं
जलेन सिञ्चेत् कालाहुतिहोम वाचनं च कृत्वेति ज्ञेयम् । विष्णु-
वरुणदेवत्या त्रिष्टुप् । पूर्वार्धे यच्छब्दोपादानात्तच्छब्दाध्याहारः ।
तौ विष्णू तौ वरुणौ । एकत्र विष्णुशब्दस्यैकशेषोऽन्यत्र
वरुणशब्दस्य तुल्यकार्यत्वाद्भावपि विष्णू उभावपि वरुणौ
कर्मभूतौ प्रति अगन् गत स्कन्नं यज्ञसाधनमिति शेषः । कदा
पूर्वहृतौ पूर्वस्मिन्नाह्वाने यावत्प्रधानं ह्ययते तावदेव विष्णुं वरुणं
च प्रति स्कन्नं हविर्गतमित्यर्थः । विशेषणं वा । पूर्वं ह्ययेते तौ
पूर्वहृतौ विष्णुवरुणौ प्रति हविरगन्ति सवन्धः । तौ कौ
ययोर्विष्णुवरुणयोरोजसा बलेन रजांसि लोकाः स्कभिता
स्तम्भितानि । 'लोका रजांस्युच्यन्ते' (नि० ४ । १९) इति
यास्कः । स्कन्नोति स्तम्भनार्थः । किञ्च या यौ विष्णुवरुणौ
पत्येते ईशाते ऐश्वर्यं कुर्वते जगतामीश्वरावित्यर्थः । 'पत
ऐश्वर्ये' दिवादिरात्मनेपदी । यद्वा पत्येते परसैन्येषु श्येनाविव
पततः । किंभूतौ । वीर्यैर्भिवीर्यैर्बलैर्वीरतमा अत्यन्तं वीरौ । तथा
शविष्ठा । शव इति बलनाम । अत्यन्तं बलवन्तौ अतिशवस्विनौ
शविष्ठौ 'विन्मतोर्लक्' (पा० ५ । ३ । ६५) इति विनिलोपे
इष्टनि टिलोपे शविष्ठाविति रूपम् । तथा सहोभिर्वीरैरप्रतीता
अप्रतिगतौ न केनापि समुखं गन्तुं शक्यौ अनन्ययोर्ध्यावि-
त्यर्थः । न प्रतीयेते तावत्प्रतीतौ । एवंविधौ विष्णुवरुणौ प्रति
स्कन्नं हविर्गतमित्यर्थः ॥ ५९ ॥

षष्टी ।

देवान्दिवमग्न्यज्ञस्ततो मा द्रविणमष्टु मनुष्यान्-
न्तरिक्षमग्न्यज्ञस्ततो मा द्रविणमष्टु पितृन्पृथिवीम-
ग्न्यज्ञस्ततो मा द्रविणमष्टु यं कं च लोकमग्न्यज्ञ-
स्ततो मे भद्रमभूत् ॥ ६० ॥

उ० द्वितीयो मन्त्रविकल्पः । देवान्दिवम् । देवान् प्राप्य
दिवं द्युलोकम् अगन् गतो यज्ञः ततो मा द्रविणमष्टु । ततो
द्युलोकाद् द्रविणं यज्ञफलम् उत्पन्नं माम् अष्टु व्याप्नोतु ।
मनुष्यान् प्राप्य अन्तरिक्षलोकं गतो यज्ञः ततः उत्पन्नं फलं
मा व्याप्नोतु पितृन्प्राप्य पृथिवीलोकमगन् यज्ञः तत उत्पन्नं
फलं मा व्याप्नोतु । अन्यमपि यं च कंच लोकं गतो यज्ञ-
फलविशेषं ततो लोकात् मे मम भद्रमभूत् भवतु ॥ ६० ॥

म० 'देवान् दिवमिति सोमे' (का० २५ । २ । ८) ।
सोमे स्कन्ने देवान् दिवमित्यभिमर्शनम् । अत्यष्टिर्यज्ञदेवत्या
यजमानाशी । अयं यज्ञो देवान्वाय्वादीन्प्राप्य दिवं द्युलोक-
मगन् अगच्छत् । ततो द्युलोकस्थाद् यज्ञात् द्रविणं विशिष्टभो-
गसाधनरूपं धनं यज्ञफलभूतं मा मामष्टु व्याप्नोतु । अश्रोते-
पदविकरणयोर्व्यत्ययः । अनेन सुकृतिनामारोहकममभिधाये-

दानीमवरोहकमसाह । ततो द्युलोकादवरोहणकाले यज्ञो मनु-
ष्यात् मनुष्यलोकमागच्छन् अन्तरिक्षलोकमगन् गत । तत्र
स्थितात् यज्ञाद् द्रविणं यज्ञफलं मामष्टु व्याप्रोतु । दक्षिणायने
गमनागमनसाह । अयं यज्ञो धर्मादिमार्गेण पितृन्प्राप्य पृथिवी
भूलोकमगन् तत्र स्थिताद्यज्ञाद्द्रविणं मामष्टु व्याप्रोतु । कि
वहुना । यं कंच यं कमपि लोक यज्ञोऽगन् गतस्तस्माद् यज्ञात् मे
मम भद्रं कल्याणमभूद्भूयादिति यजमानेनाशास्यते ॥ ६० ॥

एकषष्टी ।

चतुस्त्रिंशत्तन्तवो ये वितन्तिरे य इमं यज्ञं
स्वधया ददन्ते । तेषां छिन्नं सन्वेतद्दधामि स्वाहा
घर्मो अप्येतु देवान् ॥ ६१ ॥

उ० महावीरभेदे होमः । चतुस्त्रिंशत् । पङ्क्तिर्वा त्रिष्टुब्-
वा । चतुस्त्रिंशत्तन्तवो यज्ञस्य परमेष्ठ्यादयो ये यज्ञ वित-
न्तिरे वितन्वन्ति । ये च इमं यज्ञं स्वधया अग्नेन ददन्ते ।
'दद दाने' इत्यस्यैतद्रूपम् । पुष्यत्यर्थस्य तु पुष्णन्ति तेषां वित-
न्वतां यच्छिन्नं तदेतत्संदधामि । उकारोऽनर्थकः । स्वाहा
सुहुतमस्तु । घर्मो महावीरो देवान् अपि गच्छतु ॥ ६१ ॥

म० घर्मदेवत्या पङ्क्तिस्त्रिष्टुब् वा द्वाचत्वारिंशदक्षरत्वात् ।
कात्यायनेनास्या विनियोगो नोक्त । महावीरभेदे घृतहोम
शाखान्तरे । तन्वन्ति प्रायश्चित्तशमनेन यज्ञं विस्तारयन्तीति
तन्तवो देवाश्चतुस्त्रिंशत्सख्याका ये परमेष्ठ्यादय इमं यज्ञं वित-
न्तिरे वितेनिरे वितन्वन्ति । तनोतेर्लिटि तदि प्रथमवहुवचने
'लिटि धातोरनभ्यासस्य' (पा० ६ । १ । ८) इति द्विले
'तलिपत्योश्छन्दसि' (पा० ६ । ४ । ९९) इत्युपधालोपे
तन्तिरे इति रूपम् । ये चेमं स्वधयाग्नेन ददन्ते धारयन्ति 'दद
दानधारणयो' तेषा यज्ञं वितन्वता देवाना यत् छिन्नं तदेतत्
अहं सदधामि । उकार पादपूरण । स्वाहा सुहुतमस्तु ।
अनेन घृतहोमेन महावीर सहितो भवत्वित्यर्थ । घर्मो महा-
वीर सविता सन्देवानप्येतु देवान्प्रति गच्छतु ॥ ६१ ॥

द्विषष्टी ।

यज्ञस्य दोहो विततः पुरुत्रा सो अष्टधा दिव-
मन्वाततान । स यज्ञं धुक्ष्व महि मे प्रजायां रा-
यस्पोषं विश्वमायुरशीय स्वाहा ॥ ६२ ॥

उ० यज्ञस्य दोह इति वाचयति । त्रिष्टुप् । प्रथमोऽर्धर्चो
परोक्षो यज्ञः, द्वितीय प्रत्यक्षो यज्ञः, अतो यत्तच्चार्धं वाक्यप-
रिपूर्तिं क्रियते । यस्य तव यज्ञस्य सतः दोह आहुतिपरि-
णामः विततः प्रसारितः पुरुत्रा बहुधा । ब्रह्मादिस्तम्बपर्यन्तो
भूतग्रामो यज्ञपरिणाम इत्याशयः । य एवं दोहो दिग्भेदेना-
ष्टधा भिद्यमानो द्युलोकमन्वाततान भूमिमन्तरिक्षं च

व्याप्य द्युलोकमन्वाततान स त्वं हे यज्ञ, धुक्ष्व प्रक्षर दोहं
महि महान्तम् मे मम प्रजायाम् । अहं च रायस्पोषं धनस्य
पुष्टि विश्वं सर्वं च आयुः अशीय व्यामुयां त्वत्प्रसादात् ॥ ६२ ॥

म० 'सोमेज्योपपाते चैकैका यथाकालं हुत्वा यज्ञस्य
दोह इति वाचयतीति' (का० २५ । ६ । ७) । सोमयागे
यज्ञाद्भविनाशे परमेष्ठ्यादिचतुस्त्रिंशदाहुतीना मध्ये यथाकालम्
'अथ यदि पण्यमाने' (१२ । ५ । १ । १०) इत्यादिश्रुत्युक्ते
काले एकैकामाहुति हुत्वा यजमानं वाचयेत् । यज्ञदेवत्या
त्रिष्टुप् । पूर्वार्व परोक्षो द्वितीय प्रत्यक्षोऽतो यच्छब्दाध्याहा-
रेण योजना । हे यज्ञ, स त्वं मे मम प्रजाया सन्ततौ महि
महिमानं धुक्ष्व क्षर देहीत्यर्थ । यद्वा महि महान्तं पूर्वोक्तं
दोहं धुक्ष्व । अहं च त्वत्प्रसादाद्रायो धनस्य पोषं पुष्टि विश्वं
सर्वमायुश्चाशीय व्यामुयाम् । स क । यस्य यज्ञस्य यजनीयस्य
तव दोह आहुतिपरिणामः स प्रसिद्धो यज्ञफलरूप पुरुत्रा
बहुधा वितत प्रसृत सन् दिग्भेदेनाष्टधा भिद्यमानो द्युलो-
कमन्वाततान व्याप । भूमिमन्तरिक्षं च व्याप्य स्वर्गं व्यापेत्यर्थ ।
ब्रह्मादिस्तम्बपर्यन्तो भूतग्रामो यज्ञपरिणाम इति भाव ॥ ६२ ॥

त्रिषष्टी ।

आपवस्व हिरण्यवदश्वत्सोम वीरवत् । वाजं
गोमन्तमाभर स्वाहा ॥ ६३ ॥

इति माध्यन्दिनीयायां वाजसनेयिसहितायामष्टमोऽध्याय ॥ ८ ॥

उ० ध्वाङ्गारोहणे यूपस्य होमः । आपवस्व गायत्री
सौमी पावमानी । हे सोम, आपवस्व प्रक्षर । हिरण्यवत् ।
क्रियाविशेषणान्येतानि । हिरण्यसंयुक्तम् । अश्ववदश्वसंयु-
क्तम् । वीरवत् वीरैः संयुक्तम् । वाजमन्नं च गोमन्तं गोभिः
संयुक्तम् आभर । 'हग्रहोर्भश्छन्दसि' इति हकारस्य भकारः ।
अकूपणमाहर ॥ ६३ ॥

इति उवटकृतौ मन्त्रभाष्ये अष्टमोऽध्यायः ॥ ८ ॥

म० 'आपवस्व हिरण्यवदित्युद्गातृहोमो ध्वाङ्गारोहणे यूप-
स्येति' (का० २५ । ६ । ९) । पशौ सोमे च यूपस्य काका-
रोहणे उद्गात्रा होम कार्यं । सोमदेवत्या गायत्री कश्यपहृष्टा ।
हे सोम, त्वमापवस्व आगच्छ । तत्र क्रियाविशेषणानि । कथं
हिरण्यवत्कनकयुक्तमश्ववदश्वयुक्तं वीरवद् वीरयुक्तं यथा तथा
याहीत्यर्थ । स्वर्णाश्ववीरान्मह्यं देहीत्यर्थ । किंच हे सोम,
गोमन्तं धेनुयुक्तं वाजमन्नमाभर आहर । अन्नं धेनूंश्च देही-
त्यर्थ । स्वाहा सुहुतमस्तु । 'हग्रहोर्भश्छन्दसि' (पा० ८ । २ ।
३२) इति भकार ॥ ६३ ॥ प्रायश्चित्तानि समाप्तानि ।

श्रीमन्महीधरकृते वेददीपे मनोहरे ।

ग्रहग्रहान्निमित्तान्तोऽष्टमोऽध्यायः समीरित ॥ ८ ॥

नवमोऽध्यायः ।

तत्र प्रथमा ।

देव सवितः प्रसुव यज्ञं प्रसुव यज्ञपतिं भगाय ।
दिव्यो गन्धर्वः केतपूः केत नः पुनातु वाचस्पति-
र्वाजं नः स्वदतु स्वाहा ॥ १ ॥

उ० देव सवित । वाजपेयिका मन्त्रा एष ते निर्ऋते भाग इत्येतस्मात्प्राक् । बृहस्पतेरार्षम् इन्द्रस्य च । कर्मणः कर्मणः पुरस्तादाहुति जुहोति गायत्र्या त्रिष्टुभा । हे देव सवितः, प्रसुव अभ्यनुजानीहि वाजपेयलक्षणं यज्ञम् । अभ्यनुजानीहि यजमानं यज्ञपतिम् । भगाय भजनीयाय यज्ञफलाय । एव पुरुषमुक्त्वा अथेदानीं मण्डलमाह । त्वत्प्रसादाच्च मण्डललक्षणो दिव्यो दिवि भवो गन्धर्वो गवा वाचां रश्मीना वा धारयिता केतपूः । केतशब्देनाज्ञमुच्यते । अन्नस्य पविता । केतमन्नं नोऽस्माकं पुनातु शोधयतु । त्वत्प्रसादाच्च वाचस्पतिः वाजमन्नं नोऽस्माकं स्वदतु । 'स्वद आस्वादने' । आस्वादयतु ॥ १ ॥

म० चतुर्थाध्यायमारभ्याष्टमान्तमध्यायपञ्चके अग्निष्टोममन्त्रास्तदीयप्रासङ्गिका मन्त्राश्चोक्ताः । नवमेऽध्याये वाजपेयमन्त्रा उच्यन्ते चतुस्त्रिंशत्कण्डिकापर्यन्तम् । तेषां बृहस्पतीन्द्रावृषी । तत्र 'देव सवितरिति जुहोति यजत्यादिष्विति' (का० १४ । १ । ११) । वाजपेयाज्ञभूतानां यजतीनां दीक्षणीयाप्रापणीयादीनामादिषु सङ्गृहीतमाज्यं जुहोति । सवितृदेवत्या त्रिष्टुप् । हे सवितः सर्वस्य प्रेरकान्तर्यामिन्, हे देव दीप्यमान, यज्ञं वाजपेयलक्षणं यागं प्रसुव अभ्यनुजानीहि प्रवर्तयेत्यर्थः । यज्ञपतिं यजमानं भगाय भजनीयायानुष्ठानरूपायैश्वर्याय प्रसुव प्रेरय । एवं मण्डलाविष्टातार पुरुषसुक्लेदानीं मण्डलं प्रत्याह । त्वत्प्रसादाद्दिवि भवो दिव्यो गन्धर्वो गवा रश्मीना धारयिता केतपू केतशब्देनाज्ञमुच्यते । केतमन्नं पुनातीति केतपू । अन्नस्य पावयिता सूर्यमण्डलरूपो देवो नोऽस्माकं केतमन्नं पुनातु शोधयतु । किञ्च त्वत्प्रसादाद्वाचस्पतिः प्रजापतिर्नोऽस्माकं वाजमन्नं हविलक्षणं स्वदतु आस्वादयतु स्वाहा सुहृतमस्तु ॥ १ ॥

द्वितीया ।

ध्रुवसदं त्वा नृषदं मनःसदमुपयामगृहीतोऽसीन्द्राय त्वा जुष्टं गृहाम्येष ते योनिरिन्द्राय त्वा जुष्टतमम् ॥ अप्सुषदं त्वा घृतसदं व्योमसदमुपयामगृहीतोऽसीन्द्राय त्वा जुष्टं गृहाम्येष ते योनिरिन्द्राय त्वा जुष्टतमम् ॥ पृथिवीसदं त्वान्तरिक्षसदं दिविसदं देवसदं नाकसदमुपयामगृहीतोऽसीन्द्राय त्वा जुष्टं गृहाम्येष ते योनिरिन्द्राय त्वा जुष्टतमम् ॥२॥

उ० पञ्च वाजपेयिका ग्रहा गृह्यन्ते ऐन्द्रा । ध्रुवसदं त्वा सोमाहुतिपरिणामभूतो रस एषु लोकेष्ववर्तमान इह गृह्यते सोमाध्यस्त । ध्रुवे अस्मिन् लोके सीदतीति ध्रुवसत् ध्रुवसदं त्वाम् नृषदं मनुष्यसदम् । मनसि सीदतीति मनःसदम् । इन्द्राय त्वा जुष्टमभिरुचितं गृह्णामि उपयामगृहीतोऽसीत्यय भिन्नक्रमः । आदौ मन्त्राचयवो द्रष्टव्यं अर्थसंबन्धात् सादयति । एष ते योनिरिन्द्राय त्वा जुष्टतममभिरुचिततमम् । द्वितीयं गृह्णाति । अप्सुषदमुदकसदं त्वा घृतसदं व्योमसदम् । व्योमशब्देनान्तरिक्षमभिधीयते । शेषं व्याख्यातम् । तृतीयं गृह्णाति । पृथिवीसदं त्वान्तरिक्षसदं दिविसदं देवसदं नाकसदम् । कमिति सुप्रनाम तत्प्रतिपिद्द दुःखं प्रतिपिध्यते । यत्र गतानामल्पमप्यसुरा न विद्यते स नाको लोकः स्वर्लोकविशेषः । शेषमृजु ॥ २ ॥

म० 'प्रातः सवनेऽतिग्राह्यान् गृहीत्वा षोडशिनं पञ्च चन्द्रान्ध्रुवसदमिति प्रतिमन्त्रमिति' (का० १४ । १ । २६१) । प्रातः सवनं आग्रयणानन्तरं त्रीनतिग्राह्यानादाय षोडशिनं चादाय पञ्चैन्द्रदेवत्यान्ग्रहान्गृहीयात् । त्रीणि यज्ञपीन्द्रदेवत्यानि । हे सोम, त्वम् उपयामयतीत्युपयामो ग्रहस्तेन गृहीतोऽस्ति । इन्द्राय जुष्टं प्रियं त्वा त्वा गृह्णामि । किभूत त्वाम् । ध्रुवसदं ध्रुवे स्थिरेऽस्मिन् लोके सीदतीति ध्रुवसत्तम् । नृषु मनुष्येषु सीदतीति नृषत्तम् । मनसि सीदतीति मनःसत्तम् । सोमाहुतिपरिणामभूतो रस एषु लोकेष्ववर्तमानः सोमाध्यस्त उच्यते । सादयति हे ग्रह, एष सरप्रदेशस्तव स्थानम् । इन्द्राय प्रियतमं त्वा मादयामीति शेषः । अयं द्वितीयम् । अप्सुषदमुदकसदं घृते सीदतीति व्योम्नि अन्तरिक्षे सीदतीति । शेषो व्याख्यातः । अथ तृतीयम् । पृथिव्यामन्तरिक्षे दिवि स्वर्गे देवेषु नास्ति अकं दुःखं यस्मिन् तस्मिन्नाके सुरान्विते स्वर्गविशेषे सीदतीति तादृशम् । शेषमृजु ॥ २ ॥

तृतीया ।

अपां रससुद्वयससूर्ये सन्तं समाहितम् ।
अपां रसस्य यो रसस्तं वो गृहाम्युत्तममुपयामगृहीतोऽसीन्द्राय त्वा जुष्टं गृहाम्येष ते योनिरिन्द्राय त्वा जुष्टतमम् ॥ ३ ॥

उ० चतुर्थं गृह्णाति । अपां रसम् । रसदेवत्यानुष्टुप् । रसः सारः सोऽपां वायुः । 'एष वा अपां रसो योयं पवत' इति श्रुतिः । उद्वयसम् । उद्वृतं वयोऽन्नं यस्माद्वायोस्तमुद्वयसं वायुम् सूर्ये सन्तं समाहितमित्यनयोः पदयोर्व्यत्ययोऽर्थसंबन्धात् । सूर्ये समाहितं सन्तं समारोपितं स्थापितं सन्तं गृह्णामीति वक्ष्यमाणेन संबन्धः । अपां रसस्य यो रसस्तं वो गृहाम्युत्तमम् । अपां रसो वायुस्तस्यापि रसः प्रजापतिः, स हि यज्ञलोककालाग्निवायुसूर्यऋग्यजुःसामादि-

वपुः त वःशब्देनाह । हे आपः, गृह्णामि उत्तमम् उत्कृष्ट-
तमम् । यद्वा वःशब्दोऽनर्थकः । अपां रसस्य वायोर्यो रसः
प्रजापतिस्तं गृह्णामीति तस्मिन्पक्षे योजना । उपयाम इत्यादि
समानम् ॥ ३ ॥

म० अथ चतुर्थम् । रसदेवत्यानुष्टुप् सूर्यं समाहितं
समारोपितं स्थापितं सन्तमपासुदकानां रस सारं वायुमहं
गृह्णामि । 'एष वा अपां रसो योऽय पवते' (५।१।२।६)
इति श्रुते । किभूतं रसम् । उद्वयसमुद्रतं वयोऽन्नं यस्माद्वायो स
उद्वयास्तम् । वायुनैव धान्यानि निष्पद्यन्ते । किञ्च अपा रसस्य
वायोर्यो रस सार प्रजापतिर्हिरण्यगर्भं स हि यज्ञलोककालान्नि-
वायुसूर्यगर्भजु सामादिवपु हे देवा, वो युष्मदर्थं तं प्रजापति-
महं गृह्णामि । किभूतम् । उत्तममुत्कृष्टतमम् । व शब्दोऽनर्थको
वा । सोमरूपेण वायुं तदभिमानिनं प्रजापतिं च गृह्णामीत्यर्थः ।
उपयामेति व्याख्यातम् । एष त इति सादनम् ॥ ३ ॥

चतुर्थी ।

ग्रहा ऊर्जाहुतयो व्यन्तो विप्राय मतिम् । तेषां
विशिप्रियाणां वोऽहमिषमूर्जं समग्रममुपयामगृही-
तोऽसीन्द्राय त्वा जुष्टं गृह्णाम्येष ते योनिरिन्द्राय
त्वा जुष्टतमम् । संपृचौ स्थः सं मा भद्रेण पृङ्गं
विपृचौ स्थो वि मा पाप्मना पृङ्गम् ॥ ४ ॥

उ० पञ्चमं गृह्णाति । ग्रहा ऊर्जाहुतयः । अनुष्टुप् । हे
ग्रहाः ऊर्जमन्नं रसं ये आह्वयन्ति ते ऊर्जाहुतयः । व्यन्तः
पश्यन्तो जानन्तः विप्राय मेधाविने इन्द्राय मतिं विशि-
प्रिया भवतेति शेषः । शिप्रे हनूनासिके वेत्युक्तम् । इह तु
हनू एव गृह्येते । विगतं हन्वोः कर्म येषु ग्रहेषु ते विशि-
प्रियाः शोभनाभिषवसस्कृताः सुपूताश्च विशिप्रिया उच्यन्ते ।
तत्र हि हन्वोर्व्यापारो न भवति । तेषां च विशिप्रियाणां
सतां वः संबन्धनाम् अहम् इपमन्नम् ऊर्जं च रसम् सम-
ग्रमम् संगृह्णामि । शेषं व्याख्यातम् । उपयाम इत्यादि
व्याख्यातम् । उपर्युपर्यक्षं सोमग्रहं करोत्यध्वर्युः । अधोऽ-
धोऽक्षं नेष्टा सुराग्रहं करोति संपृचौस्थः । 'पृची संपर्के' । यौ
युवां ग्रहौ संपृचौ स्थः तौ संपृङ्गं संसृजतं मां भद्रेण भन्द-
नीयेन कल्याणेन । तौ पुनर्विहरतः विपृचौ स्थः । यतो युवां
विगतसंसर्गौ स्थः ततो वि मा पाप्मना पृङ्गम् विगतसंसर्गौ
पाप्मना मां कुरुतम् ॥ ४ ॥

म० अथ पञ्चमम् । ग्रहदेवत्यानुष्टुप् । हे ग्रहा, तेषां वो
युष्माकं सबन्धनमिषमन्नमूर्जं रसं चाहं समग्रमं समग्रहं सम्य-
गृह्णामि । किभूतानां । विशिप्रियाणाम् । शिप्रे हनू नासिके वा ।
इह तु हनू । शिप्रयोर्हन्वो कर्म शिप्रियं हनुचलनम् । विगतं
शिप्रियं येषु ग्रहेषु ते विशिप्रिया सम्यगभिषुता सुपूताश्च ।
तत्र हि हन्वोर्व्यापारो नास्ति सुपेयत्वात् । तेषां केषा । ये यूय-

मूर्जाहुतय ऊर्जमन्नरसमाह्वयन्ति ये यैर्वा ते ऊर्जाहुतय ।
तथा विप्राय मेधाविने इन्द्राय मतिं विशिष्टबुद्धिं व्यन्तः
जानन्तो गमयन्तो वा । वीत्यस्य गतिकर्मणो धातोः शतृप्रत्यये
रूपम् । उपयाम० एष ते इति व्याख्याते (का० १४।२।
७) । उपर्युपर्यक्षमध्वर्युर्धारायत्यधोऽधो नेष्टा संपृचाविति ।
अध्वर्युः सोमग्रहमक्षोपरि धारयति नेष्टा सुराग्रहमक्षाधस्तात् ।
सहैव वारणं मन्त्रपाठश्च । ग्रहदेवते यजुषी । हे सोमसुरा-
ग्रहौ, यौ युवा संपृचौ स्थः संपृचौ भवथः । 'पृची संपर्के'
क्विप् । तौ युवा मा मा भद्रेण भन्दनीयेन कल्याणेन संपृङ्गं
संसृजतं संयोजयतम् । 'विपृचावित्याहरते' (का० १४।२।
८) इति । अध्वर्युनेष्टारौ स्वं स्वं ग्रहं स्वसमीपमानयतः । हे
ग्रहौ, यतो युवा विपृचौ वियुक्तौ स्थः ततो मा मा पाप्मना
विपृङ्गं वियोजयतम् ॥ ४ ॥

पञ्चमी ।

इन्द्रस्य वज्रोऽसि वाजसास्त्वयायं वाजंसेत् ।
वाजस्य नु प्रसवे मातरं महीमदिति नाम वचसा
करामहे । यस्यामिदं विश्वं भुवनमाविवेश तस्यां
नो देवः सविता धर्मं साविषत् ॥ ५ ॥

उ० रथमुपावहरति । इन्द्रस्य वज्रोऽसि । इन्द्रो ह यत्र
वृत्राय वज्रं प्रजहारेत्युपक्रम्य रथस्तृतीयं वा यावद्वेति
यदुक्तं तदिदमभिधीयते । यस्त्वमिन्द्रस्य वज्रोऽसि वाजसाश्च ।
वाजमन्नं सनोतीति वाजसाः तं त्वां ब्रवीमि । त्वया वज्री-
भूतेनायं यजमानो वाजमन्नं सेत् । सनोतेर्वा एतद्रूपम् ।
सनुयात् संभजेदित्यर्थः । सिनुयाद्ब्रह्मीयादित्यर्थः । धूर्गृहीत-
मभ्यावर्तयति । वाजस्य नु । जगत्यतिजगती वा पार्थिवी ।
चतुर्थः पादः सावित्रः । वाजस्य अन्नस्य । नु अनर्थकः ।
प्रसवे अभ्यनुज्ञायां वर्तमाना इति शेषः । या मातरं जगन्नि-
र्मात्रीं महीं महतीम् अदितिम् अदीनां नाम । ताम् अनुकूलां
वचसा वेदवाक्येनानेन करामहे कृतवन्तः साहसिकाः ।
आत्मनेपदं करोते । यस्यां चेदं विश्वं भुवनं भूतजातम्
आविवेश आविष्टम् । तस्यां पृथिव्यां नोऽस्माकं देवः दानादि-
गुणयुक्तः सविता सर्वस्य प्रसविता । धर्मं धारणमवस्थानं
साविषत् प्रसुवताम् ॥ ५ ॥

म० 'मरुत्वतीयान्त इन्द्रस्य वज्र इति रथावहरणमिति'
(का० १४।३।१) । महामरुत्वतीयान्ते माहेन्द्रात्पूर्वं रथ-
वाहनीच्छकटाद्रथमवतारयति । रथदेवत्वं यजुः । हे रथ,
त्वमिन्द्रस्य वज्रोऽसि । इन्द्रेण यदा वृत्राय वज्रं प्रहतं तत्रिधा
जातं तस्यैको भागो रथ इति 'इन्द्रो ह यत्र वृत्राय वज्रं प्रजहार'
(१।२।४।१) इत्यादिश्रुत्या उक्तम् । किभूतस्त्वम् । वाजसा-
वाजमन्नं सनोति ददातीति वाजसा । 'षणु दाने' विट्प्रत्यय
'विड्बुनोरनुनासिकस्यात्-' (पा० ६।४।४१) इत्याकारः । किञ्च

अयं यजमानस्त्वया वज्रीभूतेन सहायेन वाजमन्त्रं सेत् । सनोते सिनोतेर्वा रूपम् । अन्नं सनुयात्सभजेत् । यद्वा सिनुयाद्दधीयात् । बह्वन्नवानभूयादित्यर्थः । 'चालालमावर्तयति वाजस्येति धूर्ध्व-हीतमिति' (का० १४।३।२) । अवतारित रथं धुरि गृहीत्वा चालालादक्षिणेनानीय वेद्या स्थापयेत् । पृथिवीदेवत्यातिजगती अन्त्य पाद सवितृदेवस्य । नु एवार्थे । वाजस्यान्नस्य प्रस-वेऽनुज्ञायामेव वर्तमाना वयं या भूमि नाम प्रसिद्धं यथा तथा वचसा वेदवाक्येन एवंविधामनुकूला करामहे कृतवन्त कुर्महे वा । करोते शपि रूपम् । किभूता भूमिम् । मातर जगन्निर्मात्री महीं महतीं महनीया वा अदितिमदीनामखण्डिता वा । किच इदं विश्वं भुवनं सर्वं भूतजातं यस्या भूमावाविवेश आविष्टम् । सविता देवस्तस्या भूमावेव नोऽस्माकं घर्म धारणमवस्थानं साविषत् प्रसुवता प्रेरयतु । 'पू प्रेरणे' इति धातोर्णिजन्तस्य लेटि साविपदिति रूपम् 'सिब्वहुलं लेटि' (पा० ३ । १ । ३४) 'लेटोऽडाटौ' (पा० ३ । ४ । ९४) 'इत्श्च लोप परस्मैपदेपु' (पा० ३ । ४ । ९७) इति सूत्रे ॥ ५ ॥

षष्ठी ।

अप्स्वन्तरमृतमप्सु भेषजमपामुत प्रशस्तिष्वश्वान् भवत वाजिनः । देवीरापो यो व ऊर्मिः प्रतूर्तिः ककुन्मान्वाजसास्तेनायं वाजं पृसेत् ॥ ६ ॥

उ० अश्वानद्भिरभ्युक्षति । अप्स्वन्तः । अनवसाना पुर-उष्णिक् अश्वदेवत्या । अप्सु अन्तरवस्थितममृतम् अप्सु च भेषजम् । तत्र हे अश्वान्, यूय भवत वाजिनः । वाज इत्यन्न-नाम तद् येषु विद्यते ते वाजिनः । अन्नवन्तो यूयं तत्र भवतेत्यर्थः । अपामुत प्रशस्तिषु । उत अपिच अपां प्रशस्तिषु प्रशस्तेषु पवित्रेषु भागेषु भवतेत्यनुपज्यते । द्वितीय प्रोक्षण-मन्त्रः । देवीरापः । हे देव्यः आपः, यो व ऊर्मिः प्रतूर्तिः । वो युष्माकम् ऊर्मिः कल्लोलो महानुदकसन्नाह । प्रतूर्तिः प्रत्वरणः । ककुन्मान् । ककुदितिशब्देन ऋषभस्य स्कन्धदेश उन्नत उच्यते । तत्सामान्यादुदकसंघातोप्युन्नततमः ककुच्छ-ब्देनोच्यते । बहुभिरुदकनिचयैः संयुक्तो महाप्राग्भार इत्यर्थः । वाजसा. अन्नस्य सभक्ता । तेनायमश्व प्रोक्षितो वाजमन्त्रं सेत् । सनोते सिनोतेर्वा लिटि एतद्रूपम् । सनुयात् सभ-जेत् । सिनुयात् वधीयात् ॥ ६ ॥

म० 'अश्वान् प्रोक्षत्यपोऽवनीयमानान् स्नातान्वागतान-प्स्वन्तरिति देवीराप इति वा समुच्चयो वेति' (का० १४ । ३ । ३ । ५) स्नानार्थमपो नीयमानान् स्नात्वागतान्वाश्वान्प्स्व-न्तरिति देवीराप इति मन्त्रेण वोभान्या वा प्रोक्षेत् । अश्व-देवत्यावसानरहिता पुरउष्णिक् । अस्या पाद आयो द्वादशाक्षरो द्वावष्टाक्षरौ । अप्सु उदकेषु अन्तर्मध्ये अमृतमवस्थितमप्सु भेषजमारोग्यपुष्टिकरमौषध चावस्थितम् । हे अश्वान्, यूय तत्रामृतभेषजयुतास्वप्सु वाजिनोऽन्नवन्तो भवत । उतापि च

अपा प्रशस्तिषु प्रशस्तेषु भागेषु यूयं भवत । द्वितीय प्रोक्ष-णमन्त्र अश्वदेवत्यं यजु । हे देवी देव्यो दीप्यमाना आप, वो युष्माकं य ऊर्मिः कल्लोलस्तेन सिक्तोऽयमश्वो वाजमन्त्रं सेत् सनुयाद् वधीयाद्वा । किभूत ऊर्मिः । प्रतूर्तिः प्रकृष्टा तूर्तिर्वेगो यस्य प्रत्वरणशील । तथा ककुन्मान् ककुच्छब्देन वृषभस्कन्धे उन्नतप्रदेश उच्यते । सादृश्ये मतुप् । तत्सामान्यादुदकनिचयैः संयुक्तो बहुलोदकसंघातवान्ककुन्मानित्युच्यते । तथा वाजसा अन्नस्य दाता ॥ ६ ॥

सप्तमी ।

वातो वा मनो वा गन्धर्वाः सप्तविंशतिः । ते अग्नेऽश्वमयुञ्जस्ते अस्मिञ्जवमादधुः ॥ ७ ॥

उ० अश्वं युनक्ति । वातो वा उष्णिक् अश्वस्तुतिः । वाशब्दः समुच्चयार्थीय । वनश्च मनश्च गन्धर्वाश्च सप्तविंश-तिर्नक्षत्राणि । एते त्वां युञ्जन्तु । त्वयि च जवमादधातु । यत्तस्ते अग्ने प्रथममश्वमयुञ्जन् । ते अस्मिन् जवमादधुः ते च अस्मिन् जवं वेगमाहितवन्तः ॥ ७ ॥

म० 'दक्षिण युनक्ति वातो वेति' (का० १४ । ३ । ६) । दक्षिणमश्वं रथे योजयेत् । अश्वदेवत्या उष्णिक् । वाशब्दो समुच्चयार्थी । वातो वायुर्मन इन्द्रियं सप्तविशतिर्नक्षत्राणि गन्धर्वा गोर्भूमेर्वतार ते वातादयोऽग्ने पूर्वमश्वमयुञ्जन् रथे योजितवन्त । ते च वातादयोऽस्मिन्नश्वे जवं वेगमादधु स्थापि-तवन्त ॥ ७ ॥

अष्टमी ।

वातरं पृहा भव वाजिन्युज्यमानं इन्द्रस्येव द-क्षिणः श्रियैधि । युञ्जन्तु त्वा मरुतो विश्ववेदस आ ते त्वष्टा पत्सु जवं दधातु ॥ ८ ॥

उ० द्वितीयं युनक्ति । वातरंहा त्रिष्टुप् अश्वस्तुतिः । रिहतिर्गत्यर्थः । वातजवो भव हे वाजिन्, युज्यमानः सन् । इन्द्रस्येव च दक्षिणोऽश्व श्रिया एधि भव अस्य यजमानस्य । युञ्जन्तु त्वां मरुतो विश्ववेदस सर्वधना वा सर्वज्ञाना वा । आदधातु च ते तव त्वष्टा पत्सु पादेषु जवं वेगं युक्तस्य सतः ॥ ८ ॥

म० 'उत्तर वातरं पृहा इति' (का० १४ । ३ । ७) । उत्तरमश्वं युनक्ति । अश्वदेवत्या त्रिष्टुप् । हे वाजिन् वेगवन्नश्व, युज्यमान सन् त्वं वातरंहा वातवद्वेगयुक्तो भव वातस्येव रहो यस्य । किच दक्षिणो दक्षिणभागे स्थितस्त्वामिन्द्रस्याश्व इव श्रिया शोभया युक्त एधि भव । किच विश्ववेदसः सर्वज्ञा-सर्वधना वा मरुत हे अश्व, ला युञ्जन्तु रथे नियोजयन्तु । किच त्वष्टा देव हे अश्व, ते तव पत्सु पादेषु जवं वेगमाद-धातु स्थापयतु ॥ ८ ॥

नवमी ।

जवो यस्ते वाजिन्निहितो गुहा यः श्येने परी-
त्तो अचरच्च वाते । तेन नो वाजिन्बलवान्बलेन
वाजिञ्च भव समने च पारयिष्णुः ॥ वाजिनो वाज-
जितो वाज सरिष्यन्तो बृहस्पतेर्भागमवजिघ्रत ॥ ९ ॥

उ० तृतीय युनक्ति । जवो यस्ते । जगती अश्वस्तुतिः ।
जवो वेगो यस्ते तव हे वाजिन्, निहितः स्थापितः गुहा ।
गुहाग्रामिति विभक्तिव्यत्ययः । गुहाशब्दो रहस्यवचनः । यश्च
श्येने पक्षिणि परीत्तः । परिपूर्वस्य तनोतेरेतद्रूपम् । परिततो
व्यवस्थितः अचरच्च वाते यश्च वाते त्वदीयो जव अचरत् ।
तेन नो वाजिन्बलवान्बलेन वेगलक्षणेन बलेन बलवान्
भूत्वा हे वाजिन्, नोऽस्माकं वाजिञ्च भव अन्नस्य च जेता
भव । समने च पारयिष्णुः समने च सग्रामे च पारयिता
भव । बार्हस्पत्यमश्वानवप्रापयति । वाजिनो वाजजितः । हे
वाजिनोऽश्वा वाजजित अन्नस्य जेतारः वाजमन्नं जेतुं सरि-
ष्यन्तो बृहस्पतेर्भागं चरुम् अवजिघ्रत ॥ ९ ॥

म० 'दक्षिणाप्रष्टि जवो यस्त इति' (का० १४।३।८) ।
दक्षिणायां धुरि प्रकृष्ट देशमश्रुत इति दक्षिणाप्रष्टिस्तादृशं तृती-
यमश्वं युनक्ति । अश्वदेवत्या जगती । हे वाजिञ्च, यस्ते
तव जवो वेग गुहा गुहाया हृदयप्रदेशे निहितोऽवस्थापितः ।
'सुपा सुलुक्' (पा० ७।१।३९) इति गुहाशब्दात् ढेलुक् ।
श्येने श्येनाख्ये पक्षिणि यो जव परीत्त त्वयैव परिदत्त
सन् अचरत् चरति प्रवर्तते । यश्च ते जव परिदत्त सन् वाते
अचरत् वायौ चरति । परिपूर्वाद्वातेर्निष्ठाया 'अच उपसर्गात्'
(पा० ७।४।४७) इति तादेशे 'दस्ति' (पा० ६।३।
१२४) इति दादेशे तकारे परे इगन्तोपसर्गस्य दीर्घे परीत्त
इति । हे वाजिन्, तेन त्रिविधेन बलेन वेगलक्षणेन बलवान्वे-
गवान्सन्नोऽस्माकं वाजजित् अन्नस्य जेता भव । च पुन
समने सग्रामे पारयिष्णु पारयिता च पारप्रापको भव ।
'पार तीर कर्मसमाप्तौ' इत्यस्माच्चुरादिणिजन्तात् 'णेश्छन्दसि'
(पा० ३।२।१३७) इतीष्णुप्रत्यय । 'बार्हस्पत्यमेनाना-
प्रापयति वाजिन इति' (का० १४।३।१०) । बार्हस्पत्यं चरु-
मश्वानाप्रापयेत् । अश्वदेवत्यं यजुः । वाजजितोऽन्नस्य जेतारो
वाजमन्नं प्रति सरिष्यन्तो गमिष्यन्तो हे वाजिनोऽश्वा, यूयं
बृहस्पतेर्भागं चरुमवजिघ्रत आप्राणं कुरुत ॥ ९ ॥

दशमी ।

देवस्याहर्षसवितुः सवे सत्यप्रसवसो बृहस्पतेरुत्तमं
नाकंरुहेयम् । देवस्याहर्षसवितुः सवे सत्यप्रसवस
इन्द्रस्योत्तमं नाकंरुहेयम् । देवस्याहर्षसवितुः सवे
सत्यप्रसवसो बृहस्पतेरुत्तमं नाकंमरुहम् । देवस्या-

हर्षसवितुः सवे सत्यप्रसवस इन्द्रस्योत्तमं नाकंम-
रुहम् ॥ १० ॥

उ० ब्रह्मा रथचक्रमारोहति । देवस्याहं सवितुः सवे
अभ्यनुज्ञायां सत्यसवस सत्याभ्यनुज्ञायां वर्तमानस्य बृह-
स्पतेः संबन्धि उत्तममुत्कृष्टं नाकं स्वर्गलोकं रुहेयम् आरो-
हामि । देवस्याहं सवितुः सवे सत्यसवस इन्द्रस्योत्तमं नाकं
रुहेयमिति देवतामात्रं विशेषः । रथचक्रादवतरति । देवस्याहं
सवितुः सवे सत्यप्रसवसौ बृहस्पतेरुत्तमं नाकम् अरुहम् ।
प्रशब्द प्रकर्षद्योतनार्थः । अरुहमिति च भूतकालाभिधायी ।
भूतो हि कालः । आरूढवानस्मीत्यर्थः । शेषमारोहणमन्त्रेण
समानम् । इन्द्रस्य इति उत्तरे मन्त्रे विशेषः ॥ १० ॥

म० 'देवस्याहमिति ब्रह्मा रथचक्रमारोहत्युत्करे नाभिमात्रे
स्थाणौ स्थितमिति' (का० १४।३।१२) । उत्करप्रदेशे
निखातस्य नाभिमात्रकाष्ठस्याग्रे स्थितं रथचक्रं ब्रह्मारोहेत् ।
ब्राह्मणकर्तृके वाजपेये लिङ्गोक्तदेवतम् । सत्यसवस सत्याभ्यनु-
ज्ञस्य सवितुर्देवस्य सवेऽनुज्ञाया वर्तमानोऽहं बृहस्पते सव-
न्धिनमुत्तममुत्कृष्टं नाकं स्वर्गं रुहेयमारोहामि । क्षत्रियवाज-
पेये चक्रारोहमन्त्र । तत्र इन्द्रस्य नाकं रुहेयमिति विशेषः ।
'आगतेपु ब्रह्मावरोहति देवस्याहमिति' (का० १४।४।८) ।
यजमानादीना सप्तदशशरथेषु सप्तदशशरप्रक्षेपप्रदेशे निखाता-
मौदुम्बरी शाखा प्रदक्षिणीकृत्य देवयजनदेशमागतेषु सत्सु
ब्रह्मा रथचक्रादवरोहति । विप्रयज्ञे पूर्वमन्त्रेण क्षात्रे उत्तरेण ।
सत्य प्रकृष्ट च सवो यस्येति सत्यप्रसवा । अत्र प्रशब्द प्रकर्ष-
द्योतक । अरुहमिति भूतकाल नाकमारूढवानस्मीत्यर्थः ।
शेष पूर्ववत् ॥ १० ॥

एकादशी ।

बृहस्पते वाजं जय बृहस्पतये वाचं वदत बृह-
स्पति वाजं जापयत । इन्द्र वाजं जयेन्द्राय वाचं
वदतेन्द्रं वाजं जापयत ॥ ११ ॥

उ० दुन्दुभिमाहन्येकं सर्वेषां तु संस्कारो बहुवचनान्त-
त्वान्मन्त्रस्य । बृहस्पते वाज जय । हे दुन्दुभयः, यूयमुच्यध्वम्
बृहस्पतये वाजमन्नं जय इत्थंभूतां वाचं बृहस्पतयेऽर्थाय
वदत । बृहस्पति च वाजमन्नं जेष्यामीति जापयत । 'जप जल्प
व्यक्तायां वाचि' । जपते । 'हेतुमति च' इति णिच् लोट् मध्यम-
पुरुषस्य बहुवचनम् । जापयत उद्वादय । बृहस्पतिना वाजं
जितमित्यर्थः । 'जि जये' इत्यस्य वा जयं कारयतेति वा ।
इन्द्रवाजं जयेति देवतामात्रविशेषः ॥ ११ ॥

म० 'बृहस्पते वाजमित्येकं दुन्दुभिमाहन्ति तूष्णीमितरा-
निति' (का० १४।३।१५) अनुवेद्युच्छ्रितस्थापवारोपित-
सप्तदशदुन्दुभीना मध्ये एकं मन्त्रेणाहन्ति षोडश तूष्णीम् ।
यजु विप्रयज्ञे मन्त्र हे दुन्दुभयः, यूय बृहस्पतये इति वाचं

वदत । किम् । यत् हे वृहस्पते, त्वं वाजमन्नं जय । किञ्च हे दुन्दुभय, यूयमेव वृहस्पति वाजमन्नं जापयत । वृहस्पतिनाञ्जयं कारयतेत्यर्थः । 'जि जये' इत्यस्य हेतुमणिचि 'क्रीड्जीनाणौ' (पा० ६ । १ । ४८) इति धातोराकारे कृते 'अतिंही-क्लीरीक्लीयीक्ष्माय्याता पुग्णौ' (पा० ७ । ३ । ३६) इति पुगागमे लोपमध्यमवहुवचने जापयतेति रूपम् । क्षत्रयज्ञे दुन्दुभिवादनमन्त्र । हे दुन्दुभयः, यूयमिन्द्रायेति वाचं वदत यत् हे इन्द्र, त्वं वाजं जय । इन्द्रवाज यूयं जापयतेति पूर्ववत् ॥ ११ ॥

द्वादशी ।

एषा वः सा सत्या संवाग्भूद्यया वृहस्पतिं वाजमजीजपताजीजपत वृहस्पतिं वाजं वनस्पतयो विमुच्यध्वम् । एषा वः सा सत्या संवाग्भूद्ययेन्द्रं वाजमजीजपताजीजपतेन्द्रं वाजं वनस्पतयो विमुच्यध्वम् ॥ १२ ॥

उ० दुन्दुभिमवहरति । एषा वः । एषा वः युष्माकं सा सत्या अवितथा संगतवादिनी वाक् अभूत् यया वाचा वृहस्पतिं वाजमन्नं जेष्यामीति इत्थसीदृशम् अजीजपत् । जपतेर्णिचि लुडि चडि एतद्रूपं भवति । जापितवन्तः । उद्वादितवन्त इत्यर्थः । यच्च यूयमजीजपद्वृहस्पतिं वाजमन्नं जेष्यामीति तच्च वृहस्पतिना जितम् । अतो यूयं कृतकृत्या सन्तः हे वनस्पतयो वा वानस्पत्या दुन्दुभयो विमुच्यध्वम् । उत्तरोऽपि मन्त्रोऽनेनैव च्यारयातो देवतामात्र तु विशेषः ॥ १२ ॥

म० 'एषा व इति मन्त्रहतमवहरते तूष्णीमितरानिति' (का० १४ । ४ । ९ । १०) सप्तदशदुन्दुभीना मध्ये मन्त्रवादिनं मन्त्रेणावतारयति षोडश तूष्णीं स्थाणुभ्यः । पूर्वो मन्त्रो विप्रयज्ञे उत्तरः क्षात्रे । हे दुन्दुभय, वो युष्माकमेपा वाक् सत्या समभूत् तथ्या जाता । यया वाचा वृहस्पतिं वाजमजीजपत । पुनर्वृहस्पतिं वाजमजीजपत 'अभ्यासे भूयासमर्थ मन्यन्ते' (नि० १० । ४२) इति यास्कोक्तेर्भूयानर्थो ग्राह्यः । अत्यन्तं वृहस्पतिमन्नजयं कारितवन्तो यूयं यया वाचा सा सत्या जातेत्यर्थः । जयतेर्णिजन्तस्य लुडि मध्यमवहुवचनेऽजीजपतेति रूपम् । हे वनस्पतयो वनस्पतिविकारा दुन्दुभय, यूयं विमुच्यध्वं कृतकृत्या सन्तो विमोचनं कुरुत । क्षात्रे यज्ञे उत्तरो मन्त्रः । यया वाचा इन्द्रं वाजमजीजपत सा सत्याभूदतो यूयं विमुच्यध्वं तुल्यम् ॥ १२ ॥

त्रयोदशी ।

देवस्याहस्वितुः सवे सत्यप्रसवसो वृहस्पतेर्वाजजितो वाजं जेषम् । वाजिनो वाजजितोऽध्वनः स्फभ्रुवन्तो योजना मिमानाः काष्ठं गच्छत ॥ १३ ॥

उ० रथमारोहयति यजमानः । देवस्याहम् । देवस्य सवितुः सत्यप्रसवसः प्रसवे अहं वर्तमानः वृहस्पतेर्वाजस्य जेतुः संवन्धि वाजमन्नं जेषम् । वाचयति वाजिनो वाजजितः अध्वा उच्यन्ते । हे वाजिनः वाजजितः अन्नस्य जेतारः, अध्वनः मार्गान् स्फभ्रुवन्तः क्षोभयन्तः । स ह्यध्वानां स्वभावः । योजनानि अतिशीघ्रतया मिमाना परिच्छिन्दन्तः शीघ्रं काष्ठम् आज्यन्तं (?) गच्छत आज्यन्तोऽपि काष्ठोच्यते क्रान्त्वा स्थितो भवति ॥ १३ ॥

म० 'देवस्याहमिति यजुर्व्युक्तमारोहति यजमान' (का० १४ । ३ । १८) मन्त्रयुक्तं रथं यजमान आरोहेत् । सत्यप्रसवसः सत्याभ्यनुजस्य सवितुर्देवस्य सवेऽनुजाया वर्तमानोऽहं वाजजितोऽन्नजेतुर्वृहस्पते संवन्धिन् वाजमन्नं जेषं जयेयं । जयतेर्लेटि उत्तमैकवचने 'लेटोऽडाटौ' (पा० ३ । ४ । ९४) इत्यडागमे 'सिच्वहुलं लेटि' (पा० ३ । १ । ३४) इति सिप् प्रत्यय 'इत्थ लोप परस्मैपदेषु' (पा० ३ । ४ । ९७) इति सिप इकारलोपे गुणे च जेषमिति रूपम् । यद्वा लुडि अडि उत्तमैकवचनेऽडभावे । 'वाजिन इति वाचयतीति' (का० १४ । ३ । २२) । हे वाजिनोऽध्वा, यूयं काष्ठा गच्छत आज्यन्तं प्राप्नुत । उत्कर्षं गच्छतेत्यर्थः । आज्यन्तोऽपि काष्ठोच्यते । 'क्रान्त्वा स्थितो भवति' (नि० २ । १८) इति यास्कोक्ते । 'काष्ठोत्कर्षे स्थितौ दिशि' इत्यभिधानाच्च । किभूता यूयम् । वाजजित अन्नस्य जेतार । तथा अध्वनो मार्गान् स्फभ्रुवन्त रुन्धन्त क्षोभयन्त । स ह्यध्वस्वभावः । तथा योजना योजनानि मिमाना अतिशीघ्रतया परिच्छिन्दन्त ॥ १३ ॥

चतुर्दशी ।

एष स्य वाजी क्षिपणिं तुरण्यति श्रीवायां वद्धो अपिकक्ष आसनि । क्रतुं दधिक्रा अनु सभ्सनिप्यदत्पथामङ्गाभ्यन्वापनीफणत्स्वाहा ॥ १४ ॥

उ० द्वाभ्यां जगतीभ्यामश्वदेवत्याभ्यां जुहोति । एषस्य वाजी । अयं स वाजी वेजनवान् । क्षिपणिं तुरण्यति क्षपणमनु कशाघातमनु । तुरण्यति तूर्णमश्रुतेऽध्वानम् । कथंभूतः सन् इत्यत आह । श्रीवायां वद्धोऽपि बद्ध आसनि श्रीवायासुरोवध्रेण बद्धः । कक्षे पर्याणप्रदेशे सन्नाहरज्ज्वा बद्धः । आसनि आस्ये च मुखे कविकया बद्धः । किञ्च क्रतुं दधिक्रा अनुसंसनिप्यदत् क्रतुं कर्म प्रज्ञां वा दधिक्रा अश्वः । स हि अश्ववारं दधत् क्रामति । सनिप्यदत् । स्यन्दतेस्तनोत्यर्थे वर्तमानाद्यद्भुक्ति निपात्यते । अथ कोर्थः । स्वकीयं कर्म प्रज्ञां वा दधिक्रा अत्यर्थमनुसंतनोति । किञ्च पथामङ्गाभ्यन्वापनीफणत् । पथां कुटिलानि चक्राणि अतिशीघ्रतया क्षिप्रं प्राप्नोति । अन्वाङ्पूर्वस्य फणत्तेर्गत्यर्थे वर्तमानस्य चर्करीतवृत्तम् ॥ १४ ॥

म० 'एष स्य इति प्रत्यृचं जुहोत्यनुमन्त्रयते वेति' (का० १४।४।३-४) । ऋग्वेदेनाज्यं जुहोत्यश्वाननुमन्त्रयते वा । अश्वदेवत्ये जगत्सौ दधिक्रावदष्टे । त्यच्छब्दस्तच्छब्दपर्याय । छान्दस स्य । एष वाजी सोऽयमश्व क्षिपणिम् क्षिप्यते प्रेर्यतेऽनया सा क्षिपणिस्ता कशा कशाघातमनु तुरण्यति तूर्ण-मध्वानमश्रुते । यद्वा क्षिपणि तुरण्यति कशा लरयति । कशायास्वरया शीघ्रं धावतीत्यर्थ । किभूतोऽश्व । ग्रीवायामपि कक्षे आसनि आस्ये च वद्ध तत्तदुचितरज्जुविशेषै । 'पद्म- (पा० ६।१।६३) इत्यादिना आस्यशब्दस्यासन्नादेश सप्त-म्याम् । ग्रीवायामुरोवधेण वद्ध । कक्षयो समीपे अपिकक्षं पर्याणदेशस्तत्र सन्नाहरज्ज्वा वद्ध । आस्ये मुखे कविकया वद्ध । तथा दधिका दधाति अश्ववारमिति दधिः । 'आहगम-' (पा० ३।२।१७१) इति किप्रत्यय । दधि सन् क्रम-तेऽध्वानमिति दधिका । विटि क्रमतेराकार । यद्वा दधीन्धा-रकान्मार्गावरोधानद्रिपाषाणगर्तकण्टकादीनप्यतिक्रामतीति दधि-का । तथा ऋतुं सादिनोऽभिप्रायमनु ससनिष्यदत्सम्यगनु-सदधान सादिसकल्पानुसारेण गच्छन् 'दाधतिर्दधति-' (पा० ७।४।६५) इत्यादिना स्यन्दतेर्यद्भुक्ति निपातोऽयम् । तथा पथा मार्गाणामङ्गासि लक्षणानि कुटिलानि निम्नोन्नतानि अन्वा-पनीफणत् अतिशीघ्रं प्राप्नुवन् । समलमापादयन्नित्यर्थ । अन्वा-द्पूर्वस्य फणतेर्गल्यर्थस्य यद्भुक्ति निपात । पूर्ववत् । एवंविधाऽश्वस्तुतीति सवन्धः । स्वाहा सुहुतमस्तु ॥ १४ ॥

पञ्चदशी ।

उत स्यास्य द्रवतस्तुरण्यतः पर्णं न वेरनुवाति प्रगर्धिनः । श्येनस्येव ध्रजतो अङ्कसं परि दधि-क्रावणः सहोर्जा तरित्रतः स्वाहा ॥ १५ ॥

उ० उत स्यास्य । यजमानरथस्यायुक्तश्रुतुर्थोऽश्वोऽनुगच्छति कविकापर्याणयुक्तः । तदभिप्रायेणाधस्तनो मन्त्रो व्याख्यातः । अथेदानीं रथयुक्ताश्वानेकशः स्तौति । अपिच अस्य रथयुक्तस्या-श्वस्य द्रवतो गच्छतः आज्यन्तं, तुरण्यतः तूर्णमश्रुवानस्या-ध्वानम् । पर्णं न वेरनुवाति प्रगर्धिनः । निरिति शकुनि-नाम । पर्णं पत्रम् । न उपमार्थीयः । पक्षमिव शकुनेः रथोऽनु-वाति वातोद्धतः प्रगर्धिनः आजिं जेतुं प्रगर्धोऽस्यास्तीति प्रगर्धी अश्वः तस्य प्रगर्धिनः । यद्वा शकुनिविशेषणं । आमिपं प्रगर्धिनः शकुनेः । स ह्यामिषग्रहणार्थमतिशयेन धावति अतस्तेनोप-मीयते । दक्षिणाप्रष्टिं स्तौति उत्तरेणार्धर्चेन । श्येनस्येव ध्रजतः यथा श्येनस्य ध्रजतोऽतिशयेन गच्छतः । अङ्कसम् । अङ्कशब्दः शरीरवचनः । शरीरासक्तं परिपश्यन्ति । पक्षिणं भक्षणाय गृहीतम् । तथा तस्य दधिक्रावणः अश्वस्य रथं सक्तं परिपश्य-न्ति । सहोर्जातरित्रतः सहाज्जेन तरतोऽतिशयेनाध्वानम् । नैवारं चरुमवजिप्रति तदभिप्रायेण सहोर्जेत्युक्तम् ॥ १५ ॥

म० उत स्य अपिच अस्याश्वस्य अङ्कस श्येनारचिहं वख-चामरादिकं परि सर्वस्मिन्नपि देहे वर्तमानं सत् अनुवाति गच्छ-न्तमश्वमनु उत्क्षिप्तत्वेन दृश्यमानं गच्छति । कस्य किमिव । वे पक्षिण पर्णं न पक्ष इव यथा लरया गच्छत पक्षिण पक्ष उत्क्षिप्तो गच्छन्नवलोक्यते तथा धावतोऽश्वस्याकसरूपं वखचामरादिकं विसृष्टमवलोक्यत इत्यर्थः । किभूतस्याश्वस्य । द्रवतो गच्छत तथा तुरण्यतस्वरयत प्रगर्धिनं प्रगृह्यतीति प्रगर्धी अववि प्राप्तु काङ्क्षत पक्षिमात्रस्य पर्णमङ्कसदृष्टा-न्तत्वेनाभिहितम् । शीघ्रधावने श्येनदृष्टान्त उच्यते । श्येनस्येव ध्रजतो गच्छतो वेगेन 'ध्रज गतौ' दधिक्रावण दधीन्क्रमते दधिक्रावा धारकपर्वताद्यतिक्रामिणः । 'अन्येभ्योऽपि दृश्यन्ते' (पा० ३।२।७५) इति क्रमतेर्वेनिपि 'विद्धनोः-' (पा० ६।४।४१) इति आकार । ऊर्जा बलेन सह तरित्रतः मार्गं शृशं तरत यद्भुक्ति निपातोऽयम् । स्वाहा सुहुत-मस्तु ॥ १५ ॥

षोडशी ।

शं नो भवन्तु वाजिनो हवेषु देवताता मितद्रवः स्वर्काः । जम्भयन्तोऽहि वृकं रक्षांसि सनेम्य-सद्युयवन्नमीवाः ॥ १६ ॥

उ० उत्तरेण तृचेनैतानेवाश्वान्स्तौति । शं नो भवन्तु । त्रिष्टुप् विराड् वा । शमिति सुखनाम । सुखरूपा भवन्तु नः अस्माकं वाजिनोऽश्वाः हवेषु आह्वानेषु । देवताता देवतातौ यज्ञे मितद्रवः । ते हि मितं द्रवं गच्छन्ति सुखकरम् । स्वर्काः सुरोचनाः स्वञ्चना वा । किंच जम्भयन्तः क्षोभ-यन्तः अहिं सर्पं च वृकं च रक्षांसि च । सनेमीति पुराणनाम । इह तु क्षिप्रवचनो वाक्यवशात् । सनेमि क्षिप्रम् अस्मत् अस्मत्त । युयवन् 'यु पृथग्भावे' । पृथक् कुर्वन्तु । अमीवाः व्याधीन् ॥ १६ ॥

म० 'उत्तरेण तृचेन चेति' (का० १४।४।५) शं न इति ऋक्त्रयेणाज्यहोमोऽश्वामिमन्त्रणं वा । अश्वदेवत्या विराड्-सिष्टदृष्टा दशाक्षरचतु पादा । देवाना कर्म देवताति । 'सर्व-देवात्ताति' (पा० ४।४।१४२) इति देवशब्दात् कर्मणि तातिल्प्रत्ययः 'लिति' (पा० ६।१।१९३) इति प्रत्य-यात्पूर्वस्य वकारस्योदात्तत्वम् । तस्य सप्तम्या 'सुपा सुलुक्' (पा० ७।१।३९) इत्यादिना ढेराकारः । देवताता देव-तातौ यज्ञे हवेषु आह्वानेषु सत्सु वाजिनोऽश्वा नोऽस्माकं शं सुख-करा भवन्तु । किभूता । मितद्रवः मितं परिमितं द्रवन्ति गच्छन्तीति मितद्रव । किपि तुगभाव आर्षः । स्वर्काः शोभ-नोऽर्को येषां ते सुरुच स्वञ्चना वा । तथा अहिं सर्पं वृकम-रण्यश्वानं रक्षांसि राक्षसान् च जम्भयन्तो नाशयन्तः । किंच तेऽश्वा अस्मत्सकाशात्सनेमि क्षिप्रम् अमीवा व्याधीन्युयवन् पृथ-कुर्वन्तु । 'यु पृथग्भावे' अस्य ह्यादिले लडि रूपम् गुणाड-भावावापौ । सनेमीति पुराणनाम । इह तु क्षिप्रवाचकः ॥ १६ ॥

सप्तदशी ।

ते नो अर्वन्तो हवनश्रुतो हवं विश्वे शृण्वन्तु
वाजिनो मितद्रवः । सहस्रसा मेधसाता सनिष्यवो
महो ये धनेषु समिथेषु जभ्रिरे ॥ १७ ॥

उ० ते नो अर्वन्तः । जगती । ते अर्वन्तः अथा नोऽ-
स्माक हवनश्रुतः । हवनमाह्वानं ये स्वभावत एव शृण्वन्ति
त एवमुच्यन्ते । हवमाह्वानं विश्वे सर्वे शृण्वन्तु वाजिनो-
ऽश्वा मितद्रवः यजमानमपरिच्छिन्नं ये गच्छन्ति त एव-
मुच्यन्ते । मितद्रवः शोभनगमना वा । सहस्रसा सहस्रस्य
सनित्तरः संभक्ताः । मेधसाता मेधो यज्ञ स यत्र मन्यते
संभज्यते स मेधसाति तत्र मेधसातौ । सप्तम्यर्थे आकार ।
सनिष्यवः संभक्ता । महो महान्तं ये धन समिथेषु
संग्रामेषु जभ्रिरे आहृतवन्तः । तेनोऽर्वन्त इत्यतिक्रान्त प्रति-
वचनम् ॥ १७ ॥

म० अश्वदेवत्या जगती नाभानेदिष्टदृष्टा । विश्वे ननें ते
वाजिनोऽश्वा नोऽस्माकं हवमाह्वानं शृण्वन्तु । किभूता अर्वन्त ।
इत्यति कुटिल गच्छन्तीत्यर्वन्त । 'ऋ गतां' इत्यन्माह्वानिषु
'अर्वणस्त्रसावनज' (पा० ६ । ४ । १२७) इति व्रन्तादेशे
रूपम् । हवनश्रुत हवनमाह्वानं शृण्वन्तीति हवनश्रुत ।
मितद्रव यजमानचित्तानुहृद्येन परिभिनगामिन । गह्वर्या
सहस्रस्थानेकजनतृप्तिक्षमस्य महतोऽजरागे सनित्तारो दातार ।
मेधसाता सनिष्यव मेधो यज्ञ सन्यते संभज्यते यत्र ना
मेधसातिर्यज्ञशाला । टेर्जाकार । तस्या सनिष्यव संभक्ता
पूरयितार । ते के । येऽश्वा समिथेषु संग्रामेषु मह मह-
त्पूज्यं वा धनं जभ्रिरे जह्रिरे आहृतवन्त ॥ १७ ॥

अष्टादशी ।

वाजेवाजेऽवत वाजिनो नो धनेषु विप्रा अमृता
ऋतज्ञाः । अस्य मध्वः पिवत मादयध्वं तृप्ता यात
पृथिभिर्देवयानैः ॥ १८ ॥

उ० वाजेवाजे । त्रिष्टुप् । अन्नेअन्ने उपस्थिते सति अवत
पालयत । हे वाजिनोऽश्वा, नोऽस्मान् धनेषु च उपस्थितेषु
पालयत हे विप्राः मेधाविन परिदृष्टकारिणः, अमृता अम-
रणधर्माणः । ऋतज्ञा सत्यज्ञा वा यज्ञज्ञा वा । किच अस्य नैवा-
रचरुलक्षणस्य मध्वः मधुन पिवत । मादयध्वं तृप्यध्वम् ।
नैवारं चरुमवजिघ्रन्त्यश्वस्य तदभिप्रायमेतत् । तृप्ताश्च सन्तः
यात पृथिभिर्देवयानैः देवाध्यासितैः ॥ १८ ॥

म० अश्वदेवत्या त्रिष्टुप् वसिष्ठदृष्टा । हे वाजिनोऽश्वा,
वाजेवाजे सर्वस्मिन्नन्ने उपस्थिते सति धनेषु चोपस्थितेषु
सत्सु नोऽस्मानवत पालयत । किभूता यूयम् । विप्रा मेधाविन
परिदृष्टकारिण अमृता अमरणधर्माणः ऋतज्ञा सत्यज्ञा
यज्ञज्ञा वा । किच अस्य मध्वः पिवत । कर्मणि पठ्ये । इदं मधु

धावनात्पर्य पश्चात्तावघ्रायमाणं नैवारचरुलक्षणं मधुर हृषि-
पिवत । पीता च मादय च तृप्ता भवत । ततस्तृप्ता गन्तो देव-
यानंदेवाधिष्ठितं पृथिभिर्मांगैर्थात गच्छन् ॥ १८ ॥

एकोनविंशी ।

आ मा वाजस्य प्रमृवो जगम्यादेमे श्रावापृथिवी
विश्वरूपे । आ मा गन्तां पितरां मातरां च मा
सोमो अमृतत्वेन गम्यान् ॥ वाजिनो वाजजितो
वाजेषुसमृवापृमो बृहस्पतेर्भागमवजिघ्रत निमृ-
जानाः ॥ १९ ॥

उ० यजमानो नैवारं चरुमालभते । आ मा वाजस्य ।
त्रिष्टुप् । आजगम्यात् आगच्छेत् मा मां प्रति वाजस्यान्नस्य
प्रमृवोऽभ्यनुज्ञा । आ उमे श्रावापृथिवी विश्वरूपे । आग-
च्छेतां च उमे श्रावापृथिव्यां विश्वरूपे सर्वरूपे । आ मा गन्तां
पितरां मातरां च आगन्तामागच्छेतां च मा प्रति मातापितरो
'पितरामातरां च छन्दसि' इति त्रिरूपैकशेषो निपात्यते ।
आ मा सोमो अमृतत्वेन गम्यात् । आगच्छेत् मां प्रति सोमः
अमृतत्वेन सहितः । अश्वानपद्मापयति नैवारं चरम् । वा-
जिनो वाजजित । हे वाजिनोऽश्वा, वाजस्यान्नस्य जेतार ।
वाजमन्नं जेतुं ससृवापृमं सृष्टवन्तं गन्तो बृहस्पतेः
मवन्धिनं भागमवजिघ्रत निमृजाना । 'मृजूप् शुद्धौ' ।
शोधयन्त एव चरं यजमानं च ॥ १९ ॥

म० 'अवरुण नैवारमालभते तीर्थे स्थितमामा वाज-
स्येति' (का० १८ । ४ । ११) यजमानो रथाववतीर्य चाला-
लोत्करान्तरे स्थितं नैवारं चरुं सृष्टयति । प्रजापतिदेवत्या
त्रिष्टुप् वसिष्ठदृष्टा । वाजस्यान्नस्य प्रमव उत्पत्तिर्मां मामाजग-
म्यात् आगच्छतु । गच्छतेर्बल्येन हादित्वे लिटि रूपम् ।
आ उमे विश्वरूपे सर्वरूपात्मिके उमे श्रावापृथिव्यां मा प्रत्या-
गच्छेताम् । पितरां मातरां । 'पितरामातरां च छन्दसि'
(पा० ६ । ३ । ३३) इति द्विरूपैकशेषो निपात्यते । अस्म-
दीयं पिता माता च मा मा प्रति आगन्तामागच्छताम् ।
व्यत्ययेनादादित्वे लोटि रूपम् । सोमश्चामृतत्वेन महितो मा
मामागम्यात् । चतुर्थ्यर्थे तृतीया । अमृतत्वाय मम देवल-
जन्मने सोमो मा प्रत्यागच्छेत् । लिटि रूपम् । 'यजुर्वुक्ता-
नाप्रापयति वाजिन इति' (का० १४ । ४ । १२) इति ।
मन्त्रेण युक्तानश्वानैवारचरुमाप्रापयेत् । अश्वदेवत्य यजु ।
हे वाजिनोऽश्वाः, यूयं बृहस्पतेः सवन्धिनं भागं चरु-
मवजिघ्रत आप्राणं कुरुत । किभूताः । वाजजित वाजस्या-
न्नस्य जेतार । वाजमन्नं जेतुं ससृवास सृष्टवन्तो गतवन्त ।
सर्तं कसुप्रत्यये रूपम् । निमृजानाः 'मृजूप् शुद्धौ' शानच्प्रत्यय ।
शोधयन्तं चरुमेनं यजमानं वा पुनन्त इत्यर्थः ॥ १९ ॥

विंशी ।

आपये स्वाहा स्वापये स्वाहाऽपिजाय स्वाहा
 क्रतवे स्वाहा वसवे स्वाहाऽहर्पतये स्वाहाहे मुग्धाय
 स्वाहा मुग्धाय वैनशिन्याय स्वाहा विनशिन
 आन्त्यायनाय स्वाहान्त्याय भौवनाय स्वाहा भुवनस्य
 पतये स्वाहाधिपतये स्वाहा ॥ २० ॥

उ० द्वादशाक्षीर्जुहोति । आपये स्वाहा । प्रजापते सवत्स-
 रस्य यज्ञस्य चैतानि नामानि । आप्रोतीत्यापिः । शोभनमाप्नो-
 तीति स्वापि । अपि जायत इति अपिज । क्रतुः संकल्पो
 यज्ञो वा । वसु । वासयिता । अह्नां पति । अहर्पतिः । अहे
 मुग्धाय । 'मुह वैचिले' । दिनाय मुग्धाय । वैनशिन्याय
 विनाशसंयुक्तेषु वसतीति वैनशिनः । विनशिनो आन्त्याय-
 नाय । अन्त्येऽयने भव आन्त्यायन । अन्त्याय भौवनाय
 अन्ते भवोऽन्त्य । भुवने भवो भौवनः । उभयविशेषणविशि-
 ष्टमप्येक नाम । भुवनस्य पतये अधिपतये । प्रकटार्थं
 नामनी ॥ २० ॥

म० द्वादश सुवाहुतीर्जुहोत्यापये स्वाहेति प्रतिमन्त्रं वाचयति
 धैति' (का० १४।५।१) प्राजापत्यानि द्वादश यजूषि । सव-
 त्सराभिमानी प्रजापति स्तूयते तस्यैतानि नामानि । आप्रो-
 तीत्यापिस्तस्मै सुहुतमस्तु । शोभनमाप्नोतीति स्वापि
 तस्मै । अपि जायते पुन पुनरुत्पद्यते इत्यपिजस्तस्मै स्वाहा ।
 क्रतु संकल्पो भोगादिविषयो यज्ञो वा तस्मै । वसवे निवा-
 सहेतवे । अह्ना दिवसाना पतिरहर्पतिस्तस्मै । अतश्चत्वारि
 नामान्युभयविशेषणविशिष्टानि । 'मुह वैचिले' मुह्यतीति
 मुग्धस्तस्मै । अहे दिवसाय । विनश्यन्तीति विनशिन विना-
 शशीला पदार्था । 'मसजिनशोर्द्धलि' (पा० ७।१।६०)
 इति छान्दसत्वाद्ब्रह्मपि नुमागम । विनशिषु भवो वैनशि-
 नस्तस्मै । मुग्धाय मोहकाय स्वाहा । अन्ते भवमन्त्यमन्त्यं च
 तदयनं च अन्त्यायनमन्त्यस्थानं तत्र भव आन्त्यायनस्तस्मै
 विनशिनो विनाशशीलाय स्वाहा । अन्ते भवोऽन्त्य भुवने
 भवो भौवनस्तदुभयविशिष्टाय स्वाहा । भुवनस्य पतये जगत
 पालयित्रे । अधिपतये सर्वलोकाना स्वामिने स्वाहा सुहुत-
 मस्तु ॥ २० ॥

एकविंशी ।

आयुर्यज्ञेन कल्पतां प्राणो यज्ञेन कल्पतां चक्षु-
 र्यज्ञेन कल्पतां श्रोत्रं यज्ञेन कल्पतां पृष्ठं यज्ञेन
 कल्पतां यज्ञो यज्ञेन कल्पताम् । प्रजापतेः प्रजा
 अभूम स्वर्देवा अगन्मामृता अभूम ॥ २१ ॥

उ० षट् ऋषी । आयुर्यज्ञेन कल्पताम् । मदीयमायुरनेन
 यज्ञेन ऋषं भवतु । एवमुपरितनानि व्याख्येयानि । मुख-
 २१ य० उ०

नासिकाप्रभवो वायु प्राणः । चक्षुः श्रोत्रं च प्रकटार्थम् ।
 पृष्ठं रथन्तरादि । शरीरस्य वा पृष्ठम् । अयं चास्म-
 दीयो यज्ञो वाजपेयाख्येन यज्ञेन ऋषो भवतु । यूपं
 यजमान आरोहति । प्रजापते । प्रजा अभूम । कृतमिदमस्मा-
 भि । कर्म अतो वय प्रजापते । अपत्यभूता । संजाता । गोधू-
 मानुपस्पृशति । स्वर्देवाः । हे देवा, स्व । स्वर्लोकमगन्म
 गता । शिरसा यूपमत्युज्जिहीते । अमृता अभूम अमृताश्च
 संजाता ॥ २१ ॥

म० 'षट् चोत्तरा षट् आयुर्यज्ञेनेत्याद्याश्चशब्दाज्जुहोति
 वाचयति वा' (का० १४।५।२) प्राजापत्यानि षड्यजूषि ।
 मदीयमायुर्यज्ञेन वाजपेयाख्येन कल्पता ऋषं भवतु । मुख-
 नासिकाप्रभव षड्वृत्तिक प्राणवायुरप्यनेन यज्ञेन ऋषो
 भवतु । चक्षुरिन्द्रियं यज्ञेन ऋषं भवतु । श्रोत्रेन्द्रियं यज्ञेन
 ऋषमस्तु । पृष्ठं रथन्तरादिकं शरीरस्य पृष्ठं वा यज्ञेन कल्पताम् ।
 यज्ञेन मदीयेन वाजपेयाख्येन यज्ञो यज्ञाधिष्ठाता विष्णु
 कल्पताम् । 'प्रजापतेरित्यारोहत इति' (का० १४ ।
 ५ । ६) पत्नीयजमानौ निश्रेण्या यूपमारोहत । यजमानदेव-
 त्यानि त्रीणि यजूषि । वयं प्रजापते सवन्विन्य प्रजा
 अभूम अपत्यानि जातानि । 'स्वरिति गोधूममालभत इति'
 (१४ । ५ । ७) । स्वरिति गोधूमपिष्टनिर्मित चपाल यजमान-
 स्पृशेत् । हे देवा, वय स्व स्वर्गमगन्म प्राप्ता । 'शिरसा
 यूपमुज्जिहीतेऽमृता इति' (१४ । ५ । ८) । यूपदूर्ध्वं शिर-
 करोति । वयममृता मरणधर्मरहिता अभूम सभूता ॥ २१ ॥

द्वाविंशी ।

अस्मे वो अस्त्विन्द्रियमस्मे नृम्णमुत क्रतुरस्मे
 वर्चां षसि सन्तु वः । नमो मात्रे पृथिव्यै नमो
 मात्रे पृथिव्या इयं ते राड्यन्तासि यमनो ध्रुवो-
 ऽसि धरुणः । कृष्यै त्वा क्षेमाय त्वा रय्यै त्वा
 पोषाय त्वा ॥ २२ ॥

उ० दिशोऽनुवीक्षते । अस्मे वो अस्त्विन्द्रियम् । अस्मे
 अस्मासु व युष्मत्संबन्धि अस्तु भवतु इन्द्रियं वीर्यम् ।
 अस्मे नृम्णम् अस्मासु च धनं युष्मत्संबन्धि भवत्वित्यनुषङ्गः ।
 उत क्रतु अपिच क्रतुः कर्म युष्मत्संबन्धि भवत्वित्यनुषङ्गः ।
 अस्मे वर्चां षसि सन्तु वः । अस्मासु च तेजांसि भवन्तु युष्म-
 त्सबन्धीनि । पृथिवीमवेक्षते यजमानः नमो मात्रे पृथिव्यै ।
 पृथिवी मात्रं ब्रवीमीति नमस्करोति च । अभ्यासे भूयां-
 समर्थं मन्यन्त इति द्विर्वचनम् । औदुम्बरीमासन्दीं वस्त-
 चर्मणा स्तृणाति । इयं ते राट् । इयमिति लिङ्गव्यत्ययः । इदं ते
 तव राट् राज्यम् । अभिपिक्तोसि त्वमित्येतत्कथयति । सुन्व-
 तमस्यामुपवेशयति । यन्तासि नियन्ता त्वमसि । तवानव-
 च्छिन्नं यमनं कालान्तरेऽपि । ध्रुवोऽसि स्थिरोसि । धरुणः धार-

कोऽसि कृष्यै त्वा क्षेमाय त्वा रथ्यै त्वा पोपाय त्वा । कर्पणाय त्वाम् क्षेमाय च धनाय च पुष्ट्यर्थं चोपवेशयामीतिशेषः २२

म० 'अस्मे व इति दिशो वीक्षत इति' (१४।५।१९) यूपारूढ एव यजमानो दिशः पश्यति । दिग्देवत्वम् । हे दिश, यो युष्मत्संवन्धि इन्द्रियं वीर्यमस्मे अस्मास्वस्तु । नृष्णं धनं युष्मत्सवन्धि अस्मे अस्मास्वस्तु । उत अपि च क्रतु कर्म युष्मत्सवन्धि अस्मास्वस्तु । वो युष्माकं वर्चासि तेजासि अस्मे अन्त्यायु गन्तु भवन्तु । अस्माकं सवन्धि युष्मत्सामर्थ्यमस्ति भावः । 'नमो मात्र इति भूमिमवेक्षत इति' (१४।५।१२) । यूपारूढ एव यजमानो भूमि पश्यति । पृथिवीदेवत्वम् । मात्रे मातृरूपायै पृथिव्यै नमो नमस्कारोऽस्तु । 'अभ्यासे भूयांसमर्थ मन्यन्ते' (निरु० १०।४२) उति द्विरुक्तिः । 'उत्तरवेदिमपरेणाहुम्बरीमासन्दी वस्तचर्मणा स्तृणार्तीय त उति' (का० १४।५।१३) आगन्दीदेवत्वम् । हे आगन्दि, ते तव इयं राट् इदं राज्यं राजन राट् । सपदादित्वाद्वायै त्रिया क्विप् । अभिपिक्तासि लामिति भावः । 'सुन्वन्तमस्यासुपवेशयति यन्तासीति' (का० १४।५।१४) । आसन्त्या यजमानसुपवेशयेत् । यजमानदेवत्वम् । हे यजमान, त्वं यन्ता सर्वस्य नियन्तासि । यमनः स्वयं सयमनकर्ता भवामि । अनवच्छिन्नं तव यमनमिति भावः । तथा ब्रुव स्थिरोऽसि धरुणो धारकोऽसि । कृष्यै कर्पणाय कृषित्तिर्प्यै त्वा त्वासुपवेशयामीति सर्वत्र शेषः । क्षेमाय लब्धपरिपालनाय त्वासुप० । रथ्यै धनाय त्वासुप० । पोपाय पशुप्रादिपुष्ट्यै त्वासुप० ॥२२॥

त्रयोविंशी ।

वाजस्येमां प्रसवः सुपुवेऽग्रे सोमप्राजानमोषधीष्वप्सु । ता अस्मभ्यं मधुमतीर्भवन्तु वयंप्राष्ट्रे जागृयाम पुरोहिताः स्वाहा ॥ २३ ॥

उ० वाजप्रसवीयानि जुहोति । वाजस्येमम् । तिस्रस्त्रिष्टुभो वाजप्रसवीयदेवत्याः । अत्र प्रायशो व्यवहितानां पदानां संबन्धः । वाजस्येम प्रसवः सुपुवे । वाजस्यान्नस्य संबन्धी प्रसवः अभ्यनुज्ञानम्, इमं सोम राजानम् अग्रे प्रथम सुपुवे । 'पूज् प्राणिगर्भविमोचने' इत्यस्यैतद्रूपम् । जनितवानित्यर्थः । कुतः सुपुवे । ओपधीष्वप्सु ओपधीषु वर्तमानमप्सु च वर्तमानम् । या इत्थभूताः सोमस्य जनयिष्य ओपधय आपश्च । ता अस्मभ्यम् अस्मदर्थम् मधुमती रसवती । रसवत्यः भवन्तु भोग्या वा भवन्तु । वयं च ताभिरद्भिरभिपिक्ताः सन्तः स्वकीये राष्ट्रे जागृयाम अपमत्ताः स्याम । पुरोहिताः अग्रतो व्यवस्थिताः प्रधाना इत्यर्थः ॥२३॥

म० 'सुवेण सभृताजुहोति वाजस्येममिति प्रतिमन्त्रमिति' (का० १४।५।२१) । औदुम्बरपात्रे एकीकृताहुग्धवीर्यादिधान्यास्तुवेणाहवनीये सप्त मन्त्रैर्जुहोति । तिस्रस्त्रिष्टुभ प्रजापतिदेवत्याः । प्रसूतेऽसौ प्रसवः पचादित्वाद्वाजस्यान्नस्य

प्रसव उत्पादक प्रजापतिः अग्रे मृष्ट्याद्यं ओपधीषु आमु च वर्तमानमिमं सोम वक्षीरपं राजान धीप्तिमन्तं पदार्थं मधुवे उत्पादयामास । ता इत्थभूता सोमस्य जनयिष्य ओपधय आपश्चात्मभ्यमस्मदर्थं मधुमतीर्भुमत्वो रसवत्यो माधुर्योपिता भवन्तु भोगयोग्या भवन्तु । वयं च ताभिरभिपिक्ता राष्ट्र स्वकीये देये जागृयाम अपमत्ता भवाम । पुरोहिता वागानुष्ठानार्थं पुरोगामिन प्रवाना उत्यर्थं । स्वाहा गृह्यतमस्तु ॥ २३ ॥

चतुर्विंशी ।

वाजस्येमां प्रसवः शिश्रिये दिवमिमां च विश्वा भुवनानि सम्राट् । अद्रित्सन्तं दापयति प्रजानन्म नो रयिर्वीरं नियच्छतु स्वाहा ॥ २४ ॥

उ० वाजस्येमां प्रसवः । अन्य वाजस्यान्नस्य संबन्धी प्रसवोऽभ्यनुज्ञानम् । शिश्रिये आश्रयति । इमां पृथिवीं दिवं पुल्लोकं च प्रिया भुवनानि सम्राट् उमानि च सर्वाणि भूतजातानि शिश्रिये आश्रयति । सम्राट् लक्षणः । यश्च अद्रित्सन्तं दापयति अग्रतुमिच्छन्तं दापयति । प्रजानन् न्यमधिकारम् । न नो रयि म मे वीर नियच्छतु सोऽस्मभ्य धन सर्ववीरैः सयुक्तं नियच्छतु निगृह्यातु ददातिव्यर्थं ॥ २४ ॥

म० वाजस्यान्नस्य प्रसव उत्पादक उक्त्वर उमा पृथिवी शिष्य पुल्लोकं च उमा उमानि प्रिया विश्वानि सर्वाणि भुवनानि भूतजातानि च शिश्रिये आश्रितवान् । न न सम्राट् सर्वेषां भुवनानां राजा भूता अद्रित्सन्तं हृदिर्दानुमनिच्छन्त्वा मा प्रजानन् अग्रच्छन् नवीयद्युदिभ्ररणेन हृदिर्दानयति । ततो नोऽस्मभ्यं सर्ववीरं सव पुत्रमृत्पादिभिर्युक्तं रयि धनं नियच्छतु नियमनेन ददातु 'दाण दानं' 'पात्राभ्याम्' (पा० ७।३।७८) उत्याग्निं यच्छायेत् । स्वाहा गृह्यतमस्तु ॥ २४ ॥

पञ्चविंशी ।

वाजस्ये नु प्रसव आवभूवेमा च विश्वा भुवनानि सर्वतः । सनेमि राजा परियाति विद्वान्प्रजां पुष्टिं वर्धयमानो अस्मे स्वाहा ॥ २५ ॥

उ० वाजस्ये नु प्रसव आवभूव । योऽसौ वाजस्यान्नस्य प्रसव अभ्यनुज्ञान विसर्गो वा । नु इति विस्मयार्थः । आवभूव ब्रह्माण्डरूपेण सवभूव जात्येन । इमा च विश्वा भुवनानि सर्वतः इमानि च विश्वानि भूतानि हिरण्यगर्भप्रभृतीनि न्मत्प्रपर्यन्तानि । आवभूवेत्यनुवर्तते । सर्वतः सर्वतोऽवस्थितानि । सनेमि राजा परियाति विद्वान् । सनेमीति पुराणवचनः । सोऽयमन्नस्य प्रसवश्चिरतनो राजा परियाति सर्वतो याति स्वेच्छाचारी सन् । विद्वान् स्वमधिकारं जानानः प्रजां च पुष्टिं च वर्धयमानः अस्मे अस्माकम् ॥ २५ ॥

म० नु इति विस्मये । वाजस्ये प्रसव प्रजापति इमा इमानि विश्वा विश्वानि सर्वाणि भुवनानि भूतानि सर्वतोऽवस्थि-

तानि हिरण्यगर्भाद्विस्तम्बपर्यन्तानि आवभूव सभावितवान् । उत्पादितवानित्यर्थ । सनेमीति पुराणनाम । सनेमि चिरतनो राजा दीप्त सन् परियाति सर्वत स्वेच्छया गच्छति । किभूत । विद्वान्स्वाधिकार जानन् । तथा अस्मे अस्मासु प्रजा पुत्रादिसन्तति पुष्टि धनपोष च वर्धयमान वर्धयन्स्वाहा सुहुतमस्तु ॥ २५ ॥

षड्विंशी ।

सोमं राजानमवसेऽग्निमन्वारभामहे । आदित्यान्विष्णुं सूर्यं ब्रह्माणं च बृहस्पतिं स्वाहा ॥ २६ ॥

उ० सोमं राजानम् । अनुष्टुप् लिङ्गोक्तदेवत्या । सोमं राजानम् अवसे तर्पणाय अग्निं च अन्वारभामहे । अन्वारम्भश्च तर्पणार्थ एव । आदित्यान् विष्णुं सूर्यं ब्रह्माणं च बृहस्पतिम् अन्वारभामहे । तर्पणायेति सर्वेषां शेषः ॥ २६ ॥

म० तिस्रोऽनुष्टुभस्तापसदृष्टा प्रथमा सोमाभ्यादित्यविष्णुसूर्यबृहस्पतिदेवत्या । अवसे रक्षणार्थं तर्पणाय वा सोमं राजानमग्निं वैश्वानरमादित्यान्द्रादश विष्णुं सूर्यं ब्रह्माणं बृहस्पतिं चान्वारभामहे अन्वारम्भणमाह्वानं कुर्महे । स्वाहा सुहुतमस्तु ॥ २६ ॥

सप्तविंशी ।

अर्यमणं बृहस्पतिमिन्द्रं दानाय चोदय । वाचं विष्णुं सरस्वतीं सवितारं च वाजिनं स्वाहा ॥ २७ ॥

उ० अर्यमणं बृहस्पतिम् । अनुष्टुप् लिङ्गोक्तदेवत्या । अर्यमणं बृहस्पतिम् इन्द्रं दानाय दानार्थं चोदय प्रेरय । आहुतिरुच्यते । वाचं विष्णुं सरस्वतीं सवितारं च वाजिनं च । वाजिनो देवाश्वाः ॥ २७ ॥

म० अर्यमणबृहस्पतीन्द्रवाग्विष्णुसरस्वतीसवितृदेवत्या । हे ईश्वर, लमर्यमादीन्देवान्दानाय धनप्रदानार्थं चोदय प्रेरय । बृहस्पतिमिन्द्रं देवेश वाचं वागधिष्ठात्री सरस्वतीं विष्णुं सवितारं सर्वस्य प्रसवकर्तारं सूर्यम् । वाजिनमन्नवन्तमिति सर्वेषां विशेषणम् । वाजिनं देवाश्वं वा । स्वाहा सुहुतमस्तु ॥ २७ ॥

अष्टाविंशी ।

अग्ने अच्छां वदेह नः प्रति नः सुमना भव । प्र नो यच्छ सहस्रजित्त्वंहि धनदा असि स्वाहा ॥ २८ ॥

उ० अग्ने अच्छ । अनुष्टुप् आग्नेयी । 'अच्छामैरासुमिति शाकपूणि.' । हे अग्ने, अभिवद इहावस्थितान् आसन्ध्यां नः जस्मान् प्रति । नः सुमना भव । प्रति न इत्यनयो. पदयोः व्यत्यय. कर्तव्य इति । अस्मान्प्रति सुमनाः शोभनमनस्को भव । प्र नो यच्छ सहस्रजित् । प्रयच्छ देहि नः अस्मभ्यं हे

सहस्रजित् बहुनो वसुनो जेतः, त्वं हि धनदा असि । हिशब्दो यस्मादर्थे । यस्मात्त्वमेव धनस्य दातासि नान्यः कश्चिदेवता-विशेषः ॥ २८ ॥

म० अग्निदेवत्या । हे अग्ने, इहास्मिन्कर्मणि नोऽस्माकमच्छ वद आभिमुख्येन ब्रूहि हितमिति शेष । 'निपातस्य च' (पा० ६ । ३ । १३६) इति सहिताया दीर्घोऽच्छशब्दस्य । किञ्च नोऽस्मान्प्रति सुमना करुणार्द्रचित्तो भव । हे सहस्रजित् सहस्रस्य बहुनो वसुनो जेत, सहस्राणा योधाना वा जेत, हि यस्मात्त्वं स्वभावतो धनदा धनस्य दातासि अतस्त्वं नोऽस्मभ्यं प्रयच्छ धनं देहि स्वाहा ॥ २८ ॥

एकोनत्रिंशी ।

प्र नो यच्छत्वयमा प्र पूषा प्र बृहस्पतिः । प्र वाग्देवी ददातु नः स्वाहा ॥ २९ ॥

उ० प्र नो यच्छतु । गायत्री लिङ्गोक्तदेवत्या । प्रयच्छतु नोऽस्मभ्य अर्यमा । प्रयच्छतु च बृहस्पतिः । प्रकर्षेण च वाग्देवी दानादिगुणयुक्ता । ददातु नः अस्मभ्यम् ॥ २९ ॥

म० गायत्री अर्यमपूषबृहस्पतिवाग्देवत्या । अर्यमा सूर्य-विशेषो नोऽस्मभ्यं प्रयच्छतु अभीष्टं ददातु । पूषा प्रयच्छतु । उपसर्गावृत्त्या क्रियापदावृत्ति । बृहस्पति प्रयच्छतु । देवी दीप्यमाना वाक् नोऽस्मभ्यं ददातु स्वाहा ॥ २९ ॥

त्रिंशी ।

देवस्य त्वा सवितुः प्रसवेऽश्विनोर्वाहुभ्यां पूष्णो हस्ताभ्याम् । सरस्वत्यै वाचो यन्तुर्यत्रिये दधामि बृहस्पतेष्ट्वा साम्राज्येनाभिषिञ्चाम्यसौ ॥ ३० ॥

उ० अथैनं परिशिष्टेनाभिषिञ्चति । देवस्य त्वेति व्याख्यातम् । सरस्वत्यै वाचो यन्तु. सरस्वत्या वाच. नियमनकर्त्र्या. यत्रिये नियमने ऐश्वर्ये दधामि स्थापयामि । बृहस्पतेष्ट्वा बृहस्पतेश्च त्वा साम्राज्येन सम्राट्भावेन अभिषिञ्चामि । असाविति नामग्रहणम् ॥ ३० ॥

म० 'शेषेणाभिषिञ्चति यजमानं देवस्य लेति' । (का० १४ । ५ । २२) होमद्रव्यशेषेण यजमानं शिरसि सिञ्चेत् । यजमानदेवत्यम् । सवितुर्देवस्य प्रसवे वर्तमानोऽहमश्विनोर्वाहुभ्यां पूष्णो हस्ताभ्यां त्वा त्वा वाचो वाण्या यन्तुर्यत्रिया । पुंस्त्वमाषेम् । नियमनकर्त्र्या । सरस्वत्यै षष्ठ्यर्थे चतुर्थी । सरस्वत्या. यत्रिये नियमने ऐश्वर्ये दधामि स्थापयामि । किञ्च बृहस्पतेः साम्राज्येन सम्राट्भावेन त्वा त्वाभ्यभिषिञ्चामि । असाविति तन्नामग्रहणम् ॥ ३० ॥

एकत्रिंशी ।

अग्निरेकाक्षरेण प्राणमुदजयत्तमुजैषमश्विनौ व्यक्षरेण द्विपदो मनुष्यानुदजयतां तानुजैषं विष्णुहयक्षरेण

त्रींलोकानुदजयत्तानुजैपुसोमश्चतुरक्षरेण चतुष्पदः
पशूनुदजयत्तानुजैपम् ॥ ३१ ॥

उ० अथोजितीर्वाचयति । अग्निरेकाक्षरेण प्राणमुदजयत्त-
मुजैपम् । ओश्रावयेति चतुरक्षरम्, अस्तुश्रापडिति चतुरक्ष-
रम्, यजेति द्व्यक्षरम्, येयजामह इति पञ्चाक्षरम्, द्व्यक्षरो
वषट्कारः । स एष सप्तदशप्रजापतिरधियज्ञं समासव्या-
साभ्यामुज्जीयते । अग्निः एकाक्षरेण च्छन्दसा प्राणमुदजयत्
तमहमप्येकाक्षरेण च्छन्दसा उज्जैपम् । एव सप्तदशोजिती-
र्व्याख्येयाः ॥ ३१ ॥

म० 'अग्निरेकाक्षरेणेत्यनुवाक द्वादशवत् कृत्वेति' ।
(का० १४ । ५ । २६) चतु कण्टिकात्मकमनुवाकं द्वादशवत्
द्वादश सुवाहुतीर्जुहोत्यापये स्वाहेति प्रतिमन्त्रं वाचयति वेति
यत्पूर्वमुक्त तद्वत्कृत्वेत्यर्थः । तेनैतैर्मन्त्रैर्जुहोति सप्तदश मन्त्रान्
वाचयति वेत्यर्थः । एते मन्त्रा उजितिसज्ञा । सप्तदश यजुंषि
लिङ्गोक्तदेवतानि । ओश्रावयेति चतुरक्षर अस्तु श्रापडिति
चतुरक्षर यजेति द्व्यक्षर येयजामह इति पञ्चाक्षर द्व्यक्षरो
वषट्कार एष सप्तदशाक्षरात्मक प्रजापतिरधियज्ञं समासव्या-
साभ्यामुज्जीयते । अग्निरेकाक्षरेण च्छन्दसा प्राणं पञ्चवृत्तिकमु-
दजयत् उत्कृष्ट जितवान् । तथाहमपि तादृशं त प्राणमुजैपमुत्कृष्ट
जयेयं वशीकुर्यामित्यर्थः । अश्विनौ देवौ यक्षरेण अक्षरद्वया-
त्मकेन च्छन्दसा द्विपद पादद्वयोपेतान्मनुष्यानुदजयतां जित-
वन्तौ तथाहमपि तेनैव यक्षरेण च्छन्दसा तान तादृशान्मनुष्या-
नुजैपमविकं जयेयम् । विष्णुर्यक्षरेणाक्षरत्रयात्मकेन च्छन्दसा
त्रीन्भूरादीन् लोकानुदजयत् अहमपि ताल्लोकानुजैपम् ।
सोमोऽक्षरचतुष्टयात्मकेन च्छन्दसा चतुष्पद पादचतुष्टयोपे-
तान्पशूनुदजयत् अहमपि तेन तान्पशूनुजैपम् ॥ ३१ ॥

द्वात्रिंशी ।

पूषा पञ्चाक्षरेण पञ्च दिश उदजयत्ता उजैपु
सविता षडक्षरेण षडृतूनुदजयत्तानुजैपं मरुतः
सप्ताक्षरेण सप्त ग्राम्यान्पशूनुदजयत्तानुजैपं बृहस्प-
तिरष्टाक्षरेण गायत्रीमुदजयत्तामुजैपम् ॥ ३२ ॥

म० पूषा देव पञ्चाक्षरेण च्छन्दसा पञ्चसख्या पूर्वाद्याश्चत-
स्रोऽवान्तरदिशं चेति पञ्च दिश उदजयत् अहमपि ता दिशो
जयेयम् । सविता सर्वस्य प्रेरको देवः षडक्षरेण च्छन्दसा
षट्सख्याचतुस्रमुदजयत् तान्चतस्रहमुजैपम् । मरुतो देवा सप्ता-
क्षरेण च्छन्दसा सप्तसख्यान् ग्राम्यान् पशून् गवादीनुदजयन्
अहं तान् ग्राम्यान्पशून्जयेयम् । बृहस्पतिरष्टाक्षरात्मकेन
छन्दसा गायत्रीच्छन्दोभिसानिनी देवतामुदजयत् ता तादृशी
गायत्री जयेयम् ॥ ३२ ॥

त्रयस्त्रिंशी ।

मित्रो नवाक्षरेण त्रिवृतुस्तोममुदजयत्तमुजैपं

वरुणो दशाक्षरेण विराजमुदजयत्तामुजैपमिन्द्र ए-
कादशाक्षरेण त्रिष्टुभमुदजयत्तामुजैपं विश्वेदेवा
द्वादशाक्षरेण जगतीमुदजयत्तामुजैपम् ॥ ३३ ॥

म० मित्रो देवो नवाक्षरेण च्छन्दसा त्रिवृतं स्तोममुदजयत्तं
तादृशं स्तोममहं जयेयम् । वरुणो देवो दशाक्षरेण च्छन्दसा
विराजमुदजयत्ता विराडिति श्रुतिप्रसिद्धा तदभिसानिनी देव-
तामुदजयत्ता विराजमहमायुजैपम् । उन्द्रो देव एकादशाक्ष-
रेण च्छन्दसा त्रिष्टुपच्छन्दोऽभिसानिनी देवतामुदजयत् ता त्रिष्टु-
भमहमुजैपम् । विश्वेदेवा द्वादशाक्षरेण च्छन्दसा जगत्यभि-
मानिदेवतामुदजयन् अहमपि ता जगती जयेयम् ॥ ३३ ॥

चतुस्त्रिंशी ।

वसवस्त्रयोदशाक्षरेण त्रयोदशस्तोममुदजयं-
स्तमुजैपं पुरुद्राश्चतुर्दशाक्षरेण चतुर्दशस्तोममुदजयं-
स्तमुजैपमादित्याः पञ्चदशाक्षरेण पञ्चदशस्तोम-
मुदजयंस्तमुजैपमदितिः षोडशाक्षरेण षोडशस्तो-
ममुदजयत्तमुजैपं प्रजापतिः सप्तदशाक्षरेण सप्तदश
स्तोममुदजयत्तमुजैपम् ॥ ३४ ॥

उ० ॥ ३२ ॥ ३३ ॥ ३४ ॥ वाजपेयः समाप्तः ॥

म० वसवस्त्रयोदशाक्षरेण च्छन्दसा त्रयोदशं स्तोममुदजयन्
त स्तोमं जयेयम् । सद्रा देवाश्चतुर्दशाक्षरेण च्छन्दसा चतुर्दश
स्तोममुदजयन् तं स्तोममहमपि जयेयम् । आदित्या देवा
पञ्चदशाक्षरेण च्छन्दसा पञ्चदशं स्तोममुदजयन् त स्तोम
जयेयम् । अदितिर्देवमाता षोडशाक्षरेण च्छन्दसा षोडशं स्तोम-
मुदजयन् तेनाहमपि त स्तोममुजैपम् । प्रजापतिः सप्तदशा-
क्षरेण च्छन्दसा सप्तदशास्य स्तोममुदजयत् तं स्तोमं तेन
छन्दसाहमपि जयेयम् । एतान्मन्त्राजपेदेतैर्जहुयाद्वा ॥ ३४ ॥
इति वाजपेयमन्त्रा समाप्ता ॥

पञ्चत्रिंशी ।

एष ते निर्ऋते भागस्तं जुपस्व स्वाहाग्निनेत्रे-
भ्यो देवेभ्यः पुरःसन्ध्यः स्वाहा यमनेत्रेभ्यो देवे-
भ्यो दक्षिणासन्ध्यः स्वाहा विश्वेदेवनेत्रेभ्यो देवेभ्यः
पश्चात्सन्ध्यः स्वाहा मित्रावरुणनेत्रेभ्यो वा मरुत्रे-
त्रेभ्यो वा देवेभ्य उत्तरासन्ध्यः स्वाहा सोमनेत्रे-
भ्यो देवेभ्य उपरिसन्ध्यो दुर्वस्वन्ध्यः स्वाहा ॥ ३५ ॥

उ० अथ राजसूयं वरुणोऽपश्यत् । एष ते निर्ऋते
भागः स्वयं प्रदीर्घेन जुहोति । पृथिव्यत्र निर्ऋति
शब्देनोच्यते । एष ते तव हे निर्ऋते, भागः त च
सेवस्व । पञ्चधाहवनीयं व्युत्पद्य प्रतिदिशं जुहोति । अग्निनेत्रे-
भ्यो देवेभ्यः । देवार्प प्रागध्यायात् । अग्निनेत्रेभ्यो देवेभ्यः ।

अग्निनेता येषां देवानां ते अग्निनेत्राः तेभ्यो देवेभ्य इति तादर्थ्यं चतुर्थी । पुरःसञ्च पुरः सीदन्तीति । पुरःसद तेभ्यः सुहुतमस्तु । अथ दक्षिणार्धं जुहोति । यमनेत्रेभ्यो देवेभ्यः । शेषं तुल्यव्याख्यानम् । अथ पश्चार्धं जुहोति । विश्वदेवनेत्रेभ्यो देवेभ्यः । अथोत्तरार्धं जुहोति । मित्रावरुणनेत्रेभ्यो वा मरुत्नेत्रेभ्यो देवेभ्यः । अथ मध्ये जुहोति । सोमनेत्रेभ्यो देवेभ्यः दुवस्वन्नः । दुवःशब्देन हविरभिधीयते तद्येष्वस्ति ते दुवस्वन्तः तेभ्यो दुवस्वन्न ॥ ३५ ॥

म० अथ राजसूयमन्त्रा । तेषा वरुण ऋषिः । 'अष्टाकपालोऽनुमत्यै शम्याया पश्चाद्विष्यमन्नं सुवे कृत्वा दक्षिणाशुत्सुकमादाय दक्षिणा गत्वा स्वयमप्रदीर्णं इरिणे वाग्नौ जुहोत्येष ते निर्कृत इति' (का० १५ । १ । ९—१०) । फाल्गुनाद्यदशम्यामनुमत्यै अष्टाकपाल पुरोडाशो भवति तदर्थं गृहीतहविष पेषणकाले दृषदधस्तान्निहितशम्यापश्चाद्भागे पन्नं पतितं यद्विस्तण्डुलपिष्टरूपं तत् सुवे निधाय दक्षिणाग्नेरुत्सुकमादाय दक्षिणस्या दिशि गत्वा स्वयं स्फुटिते भूभागे ऊपरे वोत्सुकाग्नि सस्थाप्य तद्विर्जुहोतीति सूत्रार्थं । पृथिवीदेवत्यम् । निर्कृतिरत्र पृथिवी । हे निर्कृते पृथिवि, एष पिष्टरूपस्ते तव भागः तं भागं त्वं जुषस्व सेवस्व स्वाहा सुहुतमस्तु । 'पञ्चवातीयमाहवनीयं प्रतिदिशं व्यूह्य मध्ये च सुवेणाग्निषु जुहोत्यग्निनेत्रेभ्य इति प्रतिमन्त्रमिति' (का० १५ । १ । २०) । एवं वर्षमिष्टा कृत्वा पञ्चवातीयाख्यं कर्म विधेयं तत्राहवनीयं प्रागादिदिक्षु कृत्वा मध्ये चावशिष्य सुवेणाज्यं पञ्चस्रग्निषु ययालिङ्गं जुहोति । अव्यायसमाप्तिपर्यन्तं देवा ऋषयः । दश यजूषि देवदेवत्यानि । अग्निनेता येषां ते अग्निनेत्रास्तेभ्यः । पुरः पुरस्तात्पूर्वस्या दिशि सीदन्तीति पुरः सदस्तेभ्यो देवेभ्यः स्वाहा सुहुतमस्तु । अथ दक्षिणे जुहोति । यमनेत्रेभ्यः यमो नेता येषां तेभ्यः । दक्षिणस्या सीदन्तीति दक्षिणासदस्तेभ्यो देवेभ्यः स्वाहा । अथ पश्चाज्जुहोति । विश्वदेवनेत्रेभ्यः विश्वेदेवा नेतारो येषां तेभ्यः पश्चात्सीदन्तीति पश्चात्सदस्तेभ्यः स्वाहा । अथोत्तरार्धं जुहोति । मित्रावरुणनेत्रेभ्यः मित्रावरुणौ नेतारौ येषां ते मित्रावरुणनेत्रा । वा यद्वा मरुतो नेतारो येषां ते मरुत्नेत्रा । उत्तरस्या सीदन्तीत्युत्तरासद उत्तरभागार्थास्तेभ्यो देवेभ्यः स्वाहा । अत्र मित्रावरुणनेत्रेभ्यो देवेभ्यः उत्तरासन्न मरुत्नेत्रेभ्यो देवेभ्यः उत्तरासन्न इति मन्त्रयोर्विकल्पः । मध्ये जुहोति । सोमनेत्रेभ्यः सोमो नेता येषां तेभ्यः । उपरि सीदन्ति तिष्ठन्तीत्युपरिसदस्ते । दुवस्वन्न परिचर्यावन्न । यद्वात्र दुवः शब्देन हव्यं तद्येषामस्ति ते दुवस्वन्तस्तेभ्यो देवेभ्यः स्वाहा ॥ ३५ ॥

षट्त्रिंशी ।

ये देवा अग्निनेत्राः पुरःसदस्तेभ्यः स्वाहा ये देवा यमनेत्रा दक्षिणासदस्तेभ्यः स्वाहा ये देवा विश्वदेवनेत्राः पश्चात्सदस्तेभ्यः स्वाहा ये देवा

मित्रावरुणनेत्रा वा मरुत्नेत्रा वोत्तरासदस्तेभ्यः स्वाहा ये देवाः सोमनेत्रा उपरिसदो दुवस्वन्तस्तेभ्यः स्वाहा ॥ ३६ ॥

उ० सार्धं समुह्य जुहोति । ये देवा अग्निनेत्राः पुरःसदः तेभ्यः स्वाहा । तुल्यव्याख्यानाः पञ्चमन्त्रा ऋजवः ॥ ३६ ॥

म० 'उत्तराः समस्य ये देवा इति प्रतिमन्त्रमिति' (का० १५ । १ । २१) पञ्चधा विभक्तमाहवनीयमेकीकृत्य ये देवा इति पञ्चमन्त्रैः प्रत्येकं जुहुयादिति शेषः । ये देवा अग्निनेत्रा पुरः सदस्तेभ्यो देवेभ्यः स्वाहा । ये देवा यमनेत्रा पूर्ववद्व्याख्या । ये देवा विश्वदेवनेत्रा पश्चात्सदः । ये देवा मित्रावरुणनेत्रा ये देवा मरुत्नेत्रा इति मन्त्रयोर्विकल्पः । ये देवाः सोमनेत्रा उपरिसद उपरि स्थिता दुवस्वन्तो हव्यवन्तस्तेभ्यः स्वाहा ॥ ३६ ॥

सप्तत्रिंशी ।

अग्ने सहस्व पृतना अभिमातीरपास्य । दुष्टरस्तरन्नरातीर्वर्चोधा यज्ञवाहसि ॥ ३७ ॥

उ० अपामार्गहोमः । उल्मुकमादत्ते । अग्ने सहस्व पृतनाः आग्नेय्यनुष्टुप् । हे भगवन्नग्ने, सहस्वाभिभव पृतनाः संग्रामान् । किञ्च अभिमातीरपास्य । सपत्नोऽभिमातिरुच्यते । सपत्नांश्च अपास्य । 'असु क्षेपणे' इत्यस्यैतद्रूपम् । अपक्षिप । कस्मात्पुनरेवं त्वमुच्यसे अत आह । दुष्टरस्तरन्नरातीः तरतेस्तुणातेर्वा दुष्टरः । अशक्यप्रतिक्रियो दुर्निवारस्त्वम् । किङ्कुर्वन् तरन्नरातीः । विनाशयन् शत्रुसेनाः । किञ्च वर्चोधा यज्ञवाहसि । वर्च इत्यन्ननामसु पठितम् । अन्नस्य धाता दाता वा वर्चस ओजसो वा धारयितासि । यज्ञं वहतीति यज्ञवाहास्तस्मिन्न्यज्ञवाहसि यजमाने ॥ ३७ ॥

म० 'अग्ने सहस्वेत्युल्मुकादानमिति' (का० १५ । २ । ५) अपामार्गतण्डुलहोमार्थं दक्षिणाग्नेरुत्सुकमादद्यात् । अग्निदेवत्यानुष्टुब्देवश्रवोदेववातदृष्टा । हे अग्ने, त्वं पृतना शत्रुसेना सहस्व अभिभव । तथा अभिमाती सपत्नोऽभिमातिरुच्यते स्त्रीत्वमार्थम् । अभिमातीन् शत्रून् अपास्य अपक्षिप निवर्तय । 'असु क्षेपणे' अस्य लोटि रूपम् । किञ्च यज्ञं वहतीति यज्ञवाहास्तस्मिन् यज्ञवाहसि यज्ञनिर्वाहके यजमाने वर्चोऽन्नं धा धेहि । दधातेर्लुडि रूपम् 'बहुलं छन्दस्यमाढयोगेऽपि' (पा० ६ । ४ । ७५) इत्यडभावः । किंभूतस्त्वम् । दुष्टर दुस्तर केनापि तर्तुमशक्यः अशक्यप्रतिक्रियो दुर्निवार इत्यर्थः । अराती शत्रून् तरन्तिरस्कुर्वन्विनाशयन्नित्यर्थः ॥ ३७ ॥

अष्टत्रिंशी ।

देवस्य त्वा सवितुः प्रसवेऽश्विनोर्वाहुभ्यां पूषणो हस्ताभ्याम् । उपाशोर्वीर्येण जुहोमि हतश्रक्षः

स्वाहा रक्षसां त्वा वधायावधिष्म रक्षोऽवधिष्मा-
मुमसौ हतः ॥ ३८ ॥

उ० जुहोति देवस्य त्वा व्याख्यातम् । उपांशोर्वीर्येण
जुहोमि । अतो हतं हिंसितं रक्षः । स्वाहा सुहुतं चैतद्धविर्भ-
वतु । सुवं प्रास्यति । रक्षसां त्वा वधार्थम् प्रास्यामीति शेष ।
प्रत्यागच्छति । अवधिष्म हतवन्तो वयं रक्ष । जातावेक-
वचनम् । अवधिष्म । अमुमिति नामग्रहणं असाविति च ।
अथ कोर्थः । हतवन्तो वयं खदिरवर्माणं खदिरवर्मा वा हतो-
स्माभिः ॥ ३८ ॥

म० 'देवस्य लेति जुहोतीति' (का० १५ । २ । ६)
प्रागुदग्वा गत्वा गृहीतमुल्मुकं सस्थाप्य सुवेणापामार्गतण्डुलान्-
जुहुयात् । देवस्य त्वा व्याख्यातम् । उपाशो त्रीणि यजूषि
रक्षोन्नदेवत्वानि । उपाशुर्नाम प्रथमो ग्रहस्तस्य वीर्येण सामर्थ्ये-
नाहं जुहोमि । अतएव रक्षो राक्षसजातिर्हतं निहतम् स्वाहा
सुहुतं हविरस्तु । 'रक्षसा लेति सुवमस्यति ता दिश यस्या
जुहोतीति' (का० १५ । २ । ७) यस्या दिशि होमं कुर्यात्ता
दिशं प्रति सुवं प्रक्षिपेत् । रक्षसा राक्षसाना वधाय नाराथ
त्वा त्वा प्रास्यामीति शेष । 'अवधिष्म इत्यायन्त्यनपेक्षमिति'
(का० १५ । २ । ७) । अध्वर्यादय पश्चादनवलोकयन्तो
देवयजनं प्रत्यागच्छन्ति । रक्षो राक्षसजाति वयमवधिष्म हत-
वन्त । जातावेकवचनम् । अमुमिति शत्रुनामग्रहणम् असाविति
च । अमुं देवदत्तं वयमवधिष्म असौ देवदत्तो हतो मारितो-
ऽस्माभिः ॥ ३८ ॥

एकोनचत्वारिंशी ।

सविता त्वा सवाना सुवतामग्निर्गृहपतीना
सोमो वनस्पतीनाम् । बृहस्पतिर्वाच इन्द्रो ज्यै-
ष्ठ्याय रुद्रः पशुभ्यो मित्रः सत्यो वरुणो धर्म-
पतीनाम् ॥ ३९ ॥

उ० गृहीत्वा दक्षिणं यजमानबाहुं जपति । सविता त्वां
सवानाम् प्रसवानामाधिपत्ये सुवतां प्रसुवताम् अभ्यनु-
जानतु । स हि तेषामीष्टे अग्निर्गृहपतीनाम् आधिपत्ये सुवता-
मित्यनुवृत्ति । सोमो वनस्पतीनामाधिपत्ये सुवताम् । बृह-
स्पतिर्वाचे वागर्थमभ्यनुजानातु । इन्द्रो ज्यैष्ठ्याय ज्येष्ठभावा-
यार्थं सुवताम् । रुद्रः पशुभ्यः पश्वर्थं सुवताम् । मित्रः सत्यः
सत्यायेति विभक्तिव्यत्ययः । सत्यार्थं सुवताम् । वरुणो
धर्मपतीनामाधिपत्ये सुवताम् ॥ ३९ ॥

म० 'उत्तमेन चरित्वा सविता लेत्याह यजमानबाहुं दक्षिणं
गृहीत्वा नामास्य गृह्णाति मन्त्रे यथास्थानं मातापित्रोश्च यस्याश्च
जाते राजा भवतीति' (का० १५ । ४ । १३—१५) ।
अष्टौ देवसूहवीषि । तत्रान्तिमेन वरुणाय धर्मपतय इति वारु-
णेन चरुणा चरित्वा यजमानान्तिके गत्वा सुचौ सव्ये पाणौ

कृत्वा दक्षिणं तद्बाहुमादाय सविता लेति कण्डिकाद्वयरूपं
मन्त्रमाह । मन्त्रे यथास्थानं यजमानस्य तन्मातापित्रोर्यस्या जनप-
दजाते राजा भवति तस्याश्च नामानि गृह्णातीति सूत्रार्थः ।
अतिजगती यजमानदेवत्या । सविता सवाना प्रसवानामाज्ञाना-
माधिपत्ये हे यजमान, त्वा त्वा सुवता प्रेरयतु । सर्वेषामाज्ञादा-
नेऽधिकारी भवेत्यर्थः । अग्निर्गृहपतीना गृहस्थानामाधिपत्ये
त्वा सुवताम् । सोमो वनस्पतीना वृक्षाणामाधिपत्ये त्वा सुवताम् ।
वृक्षा सर्वे तवोपकारका भवन्त्वित्यर्थः । बृहस्पतिर्वागर्थं त्वा
सुवता पाण्डित्याय प्रेरयतु । यद्वा पश्वर्थं चतुर्था । वाचआधिपत्ये
सुवताम् । इन्द्रो देवो ज्यैष्ठ्याय ज्येष्ठभावाय त्वा सुवताम् । रुद्र
पशुभ्यः पश्वर्थं पश्चाधिपत्ये वा त्वा सुवताम् । मित्रो देव सत्य
'सुपा सुलुक' (पा० ७ । १ । ३९) इत्यादिना चतुर्थ्या सुआ-
देशः । सत्याय सत्यवाक्याय सत्यं वदितुं त्वा सुवताम् । वरुणो
धर्मपतीना धर्मेश्वराणा धर्मशीलानामाधिपत्ये त्वा सुवताम् ।
सवित्रादयोऽष्टौ देवसूहवीषा देवतास्त्वा नानाधिपत्यानि
ददत्विति वाक्यार्थः ॥ ३९ ॥

चत्वारिंशी ।

इमं देवा असपत्न सुवध्वं महते क्षत्राय महते
ज्यैष्ठ्याय महते जानराज्यायेन्द्रस्येन्द्रियाय । इम-
ममुष्यै पुत्रममुष्यै पुत्रमस्यै विश एष वोऽमी राजा
सोमोऽस्माकं ब्राह्मणानां राजा ॥ ४० ॥

इति माध्यन्दिनीयाया वाजसनेयिसहिताया
नवमोऽध्यायः ॥ ९ ॥

उ० इमं देवा असपत्न सुवध्वम् । इमं राजानं हे
देवाः, असपत्नं सुवध्वम् । महते क्षत्राय महते
ज्यैष्ठ्याय ज्येष्ठभावाय । महते च जनानां राज्याय । इन्द्रस्य
च इन्द्रियाय वीर्याय । सुवध्वमिति प्रत्येक संबन्धः । इमं
अमुष्यपुत्रम् । अमुष्येति यजमानस्य पितु षष्ठ्यन्तं नाम
गृह्यते । अमुष्यै पुत्रम् । अमुष्यै इति यजमानस्य मातुर्नाम-
ग्रहः । 'स आदित्येन दिनं मिथुन समभवत्' इत्यादिश्रुतिः ।
इमममुष्य पुत्रमित्यादिस्तृतीयपाद सोमपरत्वेन व्याख्येयः ।
अस्यै विशे । जनपदानामग्राहः । एष वः अमी राजा । एष
वः कौरवो राजा सोमः अस्तु । अस्माकं ब्राह्मणानां
राजा ॥ ४० ॥

इति उवटकृतौ मन्त्रभाष्ये नवमोऽध्यायः ॥ ९ ॥

म० अत्यष्टिर्यजमानदेवत्या । हे देवा सवित्रादयः, इम-
ममुकसज्ञं यजमानमसपत्नं सपत्नरहितं कृत्वा सुवध्वं प्रेरय-
ध्वम् । किमर्थं । महते क्षत्राय महत्यै क्षत्रपदव्यै । महते
ज्यैष्ठ्याय ज्येष्ठभावाय । महते जानराज्याय जनानामिदं जानं
जानं च तद्राज्यं च जानराज्यं । जनानामाधिपत्यायेत्यर्थः । इन्द्र-
स्यात्मन इन्द्रियाय वीर्याय आत्मज्ञानसामर्थ्याय इमं यजमानं

सुवध्वमित्यर्थ । किभूतमिमम् । अमुष्य पुत्रम् । अमुष्येति षष्ठ्यन्तं यजमानपितुर्नाम ग्राह्यम् । तथा अमुष्यै षष्ठ्यर्थे चतुर्थी । अमुष्या देव्या पुत्रम् । अमुष्या इति यजमानमातुर्नामग्रह । अस्यै विशे अस्या कौरव्या विश प्रजाया अविपतिमिति शेष । अस्यै इति षष्ठ्यन्तं जातिनाम ग्राह्यम् । अमी इति प्रथमान्तं देशनाम ग्राह्यम् । अमी हे कुरव पञ्चाला , वो युष्माकमेष खदिरवर्मा राजास्तु । अस्माक ब्राह्मणाना तु सोमश्चन्द्रो वल्लीरूपो वा सोमो राजा प्रभुरस्तु ॥ ४० ॥

श्रीमन्महीधरकृते वेददीपे मनोहरे ।

वाजपेयो राजसूयारम्भान्तो नवमोऽगमत् ॥ ९ ॥

दशमोऽध्यायः ।

तत्र प्रथमा ।

अपो देवा मधुमतीरगृभ्णञ्जस्वती राजस्वुश्चि-
तानाः । याभिर्मित्रावरुणावभ्यषिञ्चन्याभिरिन्द्र-
मनयन्नत्यरातीः ॥ १ ॥

उ० अपो देवा मधुमतीः । वरुणस्यार्प प्राक् चरकसौ-
त्रामण्याः । अब्देवत्या त्रिष्टुप् । या अपो देवाः मधुमतीः ।
मधुस्वादोदकाः । अगृभ्णन् गृहीतवन्तः । ऊर्जस्वती. अन्न-
वतीः । राजस्वः राजानं याः सुवन्ति जनयन्ति ता राजस्व ।
चितानाः चेतयमाना. परिदृष्टकारिण्यः । किञ्च याभिरिन्द्रि-
त्रावरुणावभ्यषिञ्चनभिषिक्तवन्तः । देवा इत्यनुवृत्तिः । याभिः
इन्द्रम् अनयन् नीतवन्तः । अत्यराती. अतीत्य अरातीः
अदनवतीः शत्रुसेनाः । प्रकृतत्वाद्देवा. पदमस्ति ताः
गृह्णामीति शेषः ॥ १ ॥

म० नवमोऽध्याये वाजपेय-राजसूयसवन्धि कियदपि
कर्मोक्तं । दशमोऽभिषेकार्थजलादानादिराजसूयशेषश्चरकसौत्रा-
मणी चोच्यते । तत्र इडान्तोऽपो गृह्णाति यूपमुत्तरेण नैमित्ति-
कीरसभवाद्गलेतरा पृथक् पात्रेष्वौदुम्बरेषु (का० १५ । ४ ।
२०-२२) 'सारस्वतीर्गृह्णत्यपो देवा' (१५ । ४ । ३३)
इति । इडाग्रहणं कार्यशेषोपलक्षणम् । देवसूहविषा भागपरिहर-
णान्ते कृते अभिषेकार्था वक्ष्यमाणा अपो वक्ष्यमाणप्रकारेणौ-
दुम्बरवृक्षपात्रेषु पृथग्गृह्णाति । तत्र विशेष । निमित्तवशा-
त्प्राप्या नैमित्तिक्य यथान्तरिक्षात्प्रतिगृह्यातपवर्षा. प्रुष्वाः
गोरुल्या इत्याद्या ता राजसूयारम्भात् प्रागेव सपाद्य तदानी
यूपमुत्तरेण गृह्णीयात् । कुत असभवात् तदानीमातपवर्षणादेर्नि-
मित्तस्याभावात् इतरा अनैमित्तिकीरपो गला तदानीमेव गृह्णी-
यात् । तत्र मन्त्रानाह । अपो देवा इति सरस्वतीनदीसवन्धि-
नीरप आदौ गृह्णाति । चरकसौत्रामण्या प्राग्वरुण ऋषि ।
अब्देवत्या त्रिष्टुप् । देवा इन्द्रादयो या अपोऽगृभ्णन् गृहीत-
वन्त । किभूता अप. । मधुमतीः मधुरस्वादोपेता. । तथा

ऊर्जस्वती ऊर्जो विद्यते यासु । विशिष्टाचरसवती । राजस्व
राज्ञ सूयन्ते जनयन्तीति राजस्व नृपोत्पादिका । चिताना.
चेतयमाना सदेवतत्वात्परिदृष्टकारिणी । पुनस्ता एव विशि-
नष्टि । याभिरिन्द्रिदेवा मित्रावरुणौ अभ्यषिञ्चन् मित्रावरुणयोरभि-
षेकं कृतवन्त । याभिरिन्द्रिदेवा इन्द्रं देवमराती शत्रून् अत्य-
नयन् अतीत्य नीतवन्त इन्द्र शत्रूनत्यकामयन्नित्यर्थ । 'छन्दसि
परेऽपि' (पा० १ । ४ । ८१) इति अतेरुपसर्गस्य क्रियापदा-
त्परत्वम् । ता अपो गृह्णामीति शेष ॥ १ ॥

द्वितीया ।

वृष्ण ऊर्मिरसि राष्ट्रदा राष्ट्रं मे देहि स्वाहा
वृष्ण ऊर्मिरसि राष्ट्रदा राष्ट्रमुष्मै देहि वृषसेनोऽसि
राष्ट्रदा राष्ट्रं मे देहि स्वाहा वृषसेनोऽसि राष्ट्रदा
राष्ट्रमुष्मै देहि ॥ २ ॥

उ० अनेन मन्त्रेण सारस्वतीर्गृहीत्वा अनन्तरं हुत्वा षोड-
शापो गृह्यन्ते । तत्र प्रथमो होममन्त्र. । द्वितीयो ग्रहणमन्त्र. ।
नदीप्रवाहेऽवस्थितस्य पशोर्वा पुरुषस्य वा यौ ऊर्मि च्यर्दतः
तौ गृह्णाति । स य. प्राङ्मुददति प्राङ्मुदच्छति तं गृह्णाति ।
वृष्ण ऊर्मिरसि राष्ट्रदाः । यस्त्वं वृष्णो वर्षितु. सेक्तुः संब-
न्ध्य ऊर्मिरसि । वृषा हि यदि पुरुषो यदि पशुः राष्ट्रदाश्च ।
राष्ट्रं जनपदः तस्य स्वभावत एव दातासि तं त्वां ब्रूमो राष्ट्रं
मे मह्यं देहि । स्वाहा गृह्णामि । वृष्ण ऊर्मिरसि राष्ट्रदा. राष्ट्र-
मुष्मै । अमुष्मा इति यजमानस्य नामग्रह. । देहि । एव-
मुपरितना अपि मन्त्रा व्याख्येया. । द्वितीयसूर्मि गृह्णाति ।
वृषसेनोसि । वृषा युवोच्यते । वृषप्रधाना सेना यस्य स
वृषसेनः । खन्दमानाः ॥ २ ॥

म० 'जुहोत्युत्तरासु चतुर्गृहीतं वृष्ण ऊर्म्यादिभि. स्वाहाका-
रान्तै पूर्वैः पूर्वै प्रतिमन्त्रमुत्तरैरुत्तरैर्गृह्णाति' (का० १५ । ४ ।
३४) 'अवगूढात्पशो पुरुषाद्वा पूर्वापरा ऊर्मा इति' (१५ ।
४ । २३) सारस्वतीरादायोत्तरासु षोडशस्वप्सु, वृष्ण ऊर्मि-
रित्यादिभि स्वाहान्तै पूर्वपूर्वमन्त्रैश्चतुर्गृहीताज्यानि गृह्यमाणासु
जुहुयात् उत्तरै स्वाहाहीनैर्मन्त्रैस्ता क्रमेण गृह्णाति । उत्तरमन्त्रेषु
अमुष्मै इति पदस्थाने चतुर्थ्यन्तं यजमाननाम ग्राह्यम् । वृष्ण
ऊर्मिरित्यादयो विश्वभृत स्थेल्यन्ता मन्त्रा संहिताया द्विशः
पठितास्तेषा पूर्व पूर्व स्वाहान्तस्तेनाज्यहोम उत्तरोत्तर.
स्वाहाहीनस्तेनापामादानम् । तत्र गला जले प्रविष्टात्पशोर्नराद्वा
यौ पूर्वोपरौ कल्लोलौ तौ हुला गृह्णातीति सूत्रार्थ । वृष्ण
ऊर्मिरसीत्यादीनि आप स्वराज इत्यन्तानि यजूषि लिङ्गोक्त-
देवतानि । हे कल्लोल, लं वृष्णो वर्षितु सेक्तुः पशोर्नरस्य वा
सवन्धी ऊर्मि. कल्लोलोऽसि । राष्ट्रदा राष्ट्रं जनपदं ददातीति
राष्ट्रदा स्वभावत एव देशप्रदो भवसि अतो राष्ट्रं मे मह्यं देहि
स्वाहा हविर्दत्तमस्तु । एवं हुत्वाथ गृह्णाति वृष्ण ऊर्मिरसि

राष्ट्रदा अतोऽमुष्मै यजमानाय राष्ट्रं जनपदं देहि । अमुष्मै इति चतुर्थ्यन्तं यजमाननाम ग्राह्यम् । एवमुपरितना अपि मन्त्रा व्याख्याया । अपरोर्मि गृह्णाति वृषसेनोऽसि वृषा सेचनसमर्था सेना जलराशिरूपा यस्य स वृषसेन । व्याख्यातमन्यत् ॥ २ ॥

तृतीया ।

अर्थेत स्थ राष्ट्रदा राष्ट्रं मे दत्त स्वाहाऽर्थेत स्थ राष्ट्रदा राष्ट्रमुष्मै दत्तौजस्वती स्थ राष्ट्रदा राष्ट्रं मे दत्त स्वाहौजस्वती स्थ राष्ट्रदा राष्ट्रमुष्मै दत्तार्पः परिवाहिणी स्थ राष्ट्रदा राष्ट्रं मे दत्त स्वाहा-र्पः परिवाहिणी स्थ राष्ट्रदा राष्ट्रमुष्मै दत्तापां पतिरसि राष्ट्रदा राष्ट्रं मे देहि स्वाहापा पतिरसि राष्ट्रदा राष्ट्रमुष्मै देह्यापां गर्भोऽसि राष्ट्रदा राष्ट्रं मे देहि स्वाहापां गर्भोऽसि राष्ट्रदा राष्ट्रमुष्मै देहि ॥ ३ ॥

उ० अर्थेत स्थ राष्ट्रदा । अर्थ प्रयोजन निष्पादयितु या-यन्ति गच्छन्ति ता अर्थेत । अन्नेर्वहुवचन स्थइति । राष्ट्रदा । एतदपि बहुवचनम् । राष्ट्रं मे दत्त । दत्तेति ददातेर्वहुवचनम् । व्याख्यातमन्यत् । प्रतिलोमा तु ओजस्वती ओजसा वलेन युक्ता । सत्यः एता । प्रतिलोमा । स्यन्दन्ते । अपयती । आप । परिवाहिणी । हे आप , या । यूयं परिवाहिणी सर्वतो वहनशीला । स्थ उक्तमन्यत् । नदीपति अपापतिरसि । ऋज्वर्थ । निवेष्ट्यम् 'वेष्ट वेष्टने' अस्य निपूर्वस्यान्त्यव्यापत्या निवेष्ट्य आवर्त उच्यते । स्यन्दमाना । स्थावरा । प्रत्यागता आप । ॥३॥

म० 'स्यन्दमाना इति नद्यादिप्रवाहस्था अपो गृह्णाति' । (का० १५ । ४ । २४) अर्थेत अर्थ प्रयोजनमुद्दिश्य नद्यादे सकाशाद् यज्ञदेशं यन्ति गच्छन्तीत्यर्थेत । इण क्तिपि तुगागम । तथाविधा यूयं राष्ट्रदा देशदान्य स्थ भवथ । मे राष्ट्रं दत्त यच्छत । दत्तेति बहुवचनम् अन्यध्याख्यातम् (का० १५ । ४ । २५) । प्रतिलोमा । वहन्तीना या प्रतिगच्छन्ति तासु होमादाने । हे आप , यूयमोजस्वती ओजसा वलेन युक्ता भवथ । 'अपयतीरिति' (का० १५ । ४ । २६) वहन्तीनामपा मध्याद्या मार्गान्तरेण गत्वा पुनस्तत्र मिलन्ति ता अपयत्यस्तासु होमादाने । हे आप , यूयं परिवाहिणी स्थ परि सर्वतो वहन्तीति परिवाहिण्य सर्वतोवहनशीला भवथ उक्तमन्यत् (का० १५ । ४ । २७) । नदीपतिमिति । -समुद्रस्यापा होमादाने । अपा जलाना पति स्वामी पालकोऽसि । (का० १५ । ४ । २९) निवेष्ट्या इति । निवेष्ट्य आवर्तस्तद्भवा निवेष्ट्या नद्यादौ यत्राम्भोभ्रमस्तत्र होमादाने हे जलभ्रम , लमपा गर्भो मव्यवर्ती भवसि ॥ ३ ॥

चतुर्थी ।

सूर्यत्वचस स्थ राष्ट्रदा राष्ट्रं मे दत्त स्वाहा सूर्य-त्वचस स्थ राष्ट्रदा राष्ट्रमुष्मै दत्त सूर्यवर्चस स्थ राष्ट्रदा राष्ट्रं मे दत्त स्वाहा सूर्यवर्चस स्थ राष्ट्रदा राष्ट्रमुष्मै दत्त मान्दा स्थ राष्ट्रदा राष्ट्रं मे दत्त स्वाहा मान्दा स्थ राष्ट्रदा राष्ट्रमुष्मै दत्त व्रज-क्षित स्थ राष्ट्रदा राष्ट्रं मे दत्त स्वाहा व्रजक्षित स्थ राष्ट्रदा राष्ट्रमुष्मै दत्त वाशी स्थ राष्ट्रदा राष्ट्रं मे दत्त स्वाहा वाशी स्थ राष्ट्रदा राष्ट्रमुष्मै दत्त शविष्ठा स्थ राष्ट्रदा राष्ट्रं मे दत्त स्वाहा शविष्ठा स्थ राष्ट्रदा राष्ट्रमुष्मै दत्त शकरी स्थ राष्ट्रदा राष्ट्रं मे दत्त स्वाहा शकरी स्थ राष्ट्रदा राष्ट्रमुष्मै दत्त जनभृत स्थ राष्ट्रदा राष्ट्रं मे दत्त स्वाहा जनभृत स्थ राष्ट्रदा राष्ट्रमुष्मै दत्त विश्वभृत स्थ राष्ट्रदा राष्ट्रं मे दत्त स्वाहा विश्वभृत स्थ राष्ट्रदा राष्ट्रमुष्मै दत्तार्पः स्वराज स्थ राष्ट्रदा राष्ट्रमुष्मै दत्त । मधुमतीर्मधुमतीभिः पृच्यन्तां महि क्षत्रं क्षत्रियाय वन्वाना अनाधृष्टाः सीदत सहौजसो महि क्षत्रं क्षत्रियाय दधतीः ॥ ४ ॥

उ० सूर्यत्वचस स्थ । सूर्यस्येव त्वक् यासां ताः सूर्य-त्वचस आतपवर्ष्याः स्थ । सूर्यवर्चस । स्थ राष्ट्रदा । सूर्यवर्चस सूर्यस्येव वर्चस्तेजो यासा ताः सूर्यवर्चस । सरस्या मान्दास्थ मन्दतेर्मोदनार्थस्य मन्द । तत्र हि मोदन्ति भूतानि बहूदक-त्वात् , तत्र भवा आपो मान्दाः । कृप्या गृह्णाति । व्रजक्षित स्थ । व्रज इति मेघनामसु पठितम् । इह तूदकवत्वसाम्या-त्कूप उच्यते । व्रजे क्षियन्ति व्रजक्षित पुण्या अवस्यायाः । वाशीस्थ । 'वश कान्तौ' । कामिता अभिलपिता । स्थ । ता हि सर्व एव कामयन्ते अन्नहेतुत्वात् । मधुशविष्ठा स्थ । शव इति बलनाम शविष्ठा बलिष्ठा । बलिष्ठ हि मधु त्रिदोष-शमनत्वात् । उक्तच 'त्रिदोषघ्न मधु प्रोक्त केचिदिच्छन्ति वातलम्' इति । गोरुल्लव्यागृह्णाति । शकरीस्थ । 'शक् शक्तौ' 'आतो मनिन्कनिव्वनिपश्च' । शक्नुवन्ति हि गावो जगदु-द्धर्तु वाहदोहादिभिः । पय । जनभृत । जनान् हि पयो विभर्ति बालभावे धृत । विश्वभृत । विश्वं सर्व देवाद्यपि धृतं विभर्ति । मरीचीः । आप । स्वराज स्थ । हे आप , या यूयं स्वराजस्थ स्वकीयमेव राज्यं यासां तास्तथोक्ताः । अनन्याश्रित-राज्या इत्यर्थः । व्याख्यातमन्यत् । औदुम्बरपात्रे संसासि-ञ्जत्येता मधुमती । मधुमतीर्मधुररसवत्यः मधुररसवतीभिर-

द्विः पृच्यन्तां सृज्यन्ताम् । महि महत् क्षत्रं क्षत्रियाय राज्ञे वन्वानाः । वनोतिः संभजनार्थः । संभजमानाः । मैत्रावरुणधिष्ण्यस्य पुरस्ताद्भिदधाति । अनाधृष्टाः अनाधर्षिताः रक्षोभिः सीदत उपविशत । सहोजसः सवीर्याः सहबलेन । किकुर्वाणाः । महि महत्क्षत्रं क्षत्रियाय राज्ञे दधतीः स्थापयन्त्यः ॥ ४ ॥

म० 'स्यन्दमानानां स्थावराः प्रत्याताप इति' । (का० १५ । ४ । ३०) वहदपा मध्ये या स्थिरा सदा घर्मे वर्तमानास्तासु होमादाने । हे आप, यूयं सूर्यलचसो भवथ सूर्यस्यैव लचस्त्वक् यासा ता सूर्यलचसः सदा तापे वर्तमानत्वात् लचःशब्द सान्तस्त्वग्वाची । 'अन्तरिक्षात्प्रतिगृह्यातपवर्ष्या इति' (का० १५ । ४ । ३१) आतपे वर्षति सति गगनादप आदायादौ संपादिता सन्ति यूपमुत्तरेण तासु होमादाने । सूर्यस्यैव वर्चस्तेजो यासा ता सूर्यवर्चस तादृशो भवथ । 'सरस्या इति' (का० १५ । ४ । ३२) तडागभवास्वप्सु होमादाने । हे आप, यूयं मान्दाः स्थ । मन्दतेर्मोदनार्थस्य रूपं मन्दन्ते भूतानि यत्र बहूदकत्वात्ता मान्दा भवथ । 'कूप्य इति' । (का० १५ । ४ । ३) कूपे भवा कूप्यास्तत्र होमादाने । हे आपः, यूयं व्रजक्षितो भवथ । व्रज इति मेघनामसु पठितम् । अत्र तृदकधारणसामर्थ्यात् कूप उच्यते । व्रजे कूपे क्षियन्ति निवसन्ति व्रजक्षितः । (का० १५ । ४ । ३२) पुष्पा इति । 'पुष सेचने' पुष्पन्ति ओषधी सिञ्चन्तीति पुष्पाः । अवश्यायारूपाः । तृणाग्रेषु स्थितास्तासु वल्लक्षेपेण या आत्ताः सन्ति ता यूपमुत्तरेण हुत्वा ग्राह्याः । वाशा स्थ । 'वश कान्तौ' उच्यन्ते जनैः काम्यन्तेऽन्ननिष्पत्तिहेतुत्वाद्वाशा यूयं भवथ । 'मध्विति' (का० १५ । ४ । ३२) मधुनि होमादाने । हे मधुरुपा आपः, यूयं शविष्ठाः । 'शव' इति बलनाम । बलिष्ठा बलदात्र्यो भवथ । त्रिदोषबलशमनत्वाद्वलकर मधु । 'गोरुल्व्या इति' (का० १५ । ४ । ३२) उल्वं गर्भवेष्टनं तत्र भवा उल्व्या प्रसूयमानधेनुगर्भवेष्टनोत्थजलं पूर्वं गृहीतमस्ति यूपमुत्तरेण तत्र होमादाने । शकरीः । 'शकृ शक्तौ' 'अन्येभ्योऽपि दृश्यन्ते' (पा० ३ । २ । ७५) इति वनिप्रत्ययः 'वनो र च' (पा० ४ । १ । ७ इति ङीप् रेफश्च । शक्नुवन्ति वाहदोहादिभिर्जगदुद्धर्तुमिति शक्यो गावस्तत्सवन्धिन्यो यूयं भवथ । 'पय इति' (का० १५ । ४ । ३२) दुग्धस्य होमपूर्वं ग्रहणम् । हे आप, यूयं जनभृतो भवथ बालभावे जनान् जन्तून् विभ्रति पुष्पन्तीति जनभृत । 'घृतमिति' (का० ५ । ४ । ३२) घृते होमादाने । हे घृतरूपा आप, यूयं विश्वभृत विश्वं सर्वं जगद्देवादिकं विभ्रति विश्वभृतो भवथ राष्ट्रदा । एवं सारस्वत्यादयो घृतान्ता सप्तदशाप उक्ताः । 'आप स्वराज इति मरीचिर्गृहीत्वा गृहीत्वाजलिना सर्वासु सप्सृजतीति' (का० १५ । ४ । ३५) रविकरतप्ता आपो मरीचयस्ता अजलिनादाय पूर्वगृहीतास्वप्सु योजयेत् प्रतिग्रहणमन्त्रं संसर्गस्तूष्णीम् । 'नात्र होम षोडशाहुतीर्जुहोति द्वयीषु न जुहोति सारस्वतीषु च मरीचिषु च' २२ य० उ०

(५ । ३ । ४ । २३) इति श्रुतेः । हे आपः, मरीचिरूपा यूयं स्वराज स्थ खेनैव राजन्ते ता स्वराज अनन्याश्रितराज्या भवथ । राष्ट्रदाः अतोऽमुष्मै यजमानाय राष्ट्रं देशं दत्त । 'औदुम्बरे पात्रे समासिञ्चयेना मधुमतीरिति' (का० १५ । ४ । ३६) एनाः सारस्वत्याद्या अप उदुम्बरकाष्ठपात्रे एकीकरोति । मन्त्रावृत्ति । अब्देवर्त्यं यजुः । मधुमतीः मधुरसवत्य एता आपो मधुमतीभिर्मधुरस्वादोपेताभिरद्वि पृच्यन्ता ससृज्यन्ताम् । किभूता एता । महि महत् क्षत्रं बलं क्षत्रियाय राज्ञे यजमानाय वन्वानाः संभजमानाः ददत्य इत्यर्थः । वनोति संभजनार्थः । 'मैत्रावरुणधिष्ण्यस्य पुरस्ताद्भिदधात्यनाधृष्टा सीदतेति' (का० १५ । ४ । ३७) औदुम्बरे पात्रे एकीकृतास्ता अपो मैत्रावरुणधिष्ण्यग्रे सदसि सादयति । अब्देवत्यम् । हे आपः, यूयं सीदत तिष्ठत । किभूता यूयम् । अनाधृष्टा अपराभूता रक्षोभिः सहोजस ओजसा सहिताः बलयुक्ताः । तथा महि-महत्क्षत्रं बलं क्षत्रियाय राज्ञे दधतीः दधत्यः स्थापयन्त्यः ॥ ४ ॥

पञ्चमी ।

सोमस्य त्विषिरसि तवैव मे त्विषिर्भूयात् । अग्नये स्वाहा सोमाय स्वाहा सवित्रे स्वाहा सरस्वत्यै स्वाहा पूष्णे स्वाहा बृहस्पतये स्वाहेन्द्राय स्वाहा घोषाय स्वाहा श्लोकाय स्वाहा अश्याय स्वाहा भगाय स्वाहार्यम्णे स्वाहा ॥ ५ ॥

उ० व्याघ्रचर्मारोहति । सोमस्य त्विषिः सोमस्य दीप्तिर्भवसि यतः अतः तव इव यथा तव त्विषिरेवं मम त्विषिर्भूयात् । 'यत्र वै सोम इन्द्रमत्यपवत स यत्ततः शार्दूलः समभवत्तेन सोमस्य त्विषिः' इति श्रुतिः । षट् पुरस्तादभिषेकस्य पार्थानि जुहोति । अग्नये स्वाहेति प्रतिमन्त्रम् षडुपरिष्ठात् इन्द्राय स्वाहेति प्रतिमन्त्रम् ॥ ५ ॥

म० 'व्याघ्रचर्मास्तृणाति सोमस्य त्विषिरिति' (का० १५ । ५ । १) । मैत्रावरुणधिष्ण्याग्रासादितपालाशादिपात्रचतुष्टयस्य पुरस्ताद्वाघ्रचर्मास्तृणाति । चर्मदेवत्यम् । हे चर्म, त्वं सोमस्य त्विषिर्दाप्तिरसि भवसि अतस्तवेव त्वत्सदृशी मे मम त्विषिः कान्तिर्भूयात् 'यत्र वै सोम इन्द्रमत्यपवत स यत्ततः शार्दूलः समभवत्तेन सोमस्य त्विषिः' (५ । ३ । ५ । ३) इति श्रुतेः । 'पार्थानामग्नये स्वाहेति षट् जुहोति प्रतिमन्त्रम्' (का० १५ । ५ । ३) 'पार्थानामिन्द्राय स्वाहेति षट् जुहोति प्रतिमन्त्रमिति' (का० १५ । ५ । ३४) । पार्थसज्ञाना द्वादशमन्त्राणां मध्ये अग्नय इत्यादीनि षट् पार्थान्यभिषेकादौ जुहोति इन्द्रयेत्यादि षट् अभिषेकान्ते सकृद्गृहीताज्यैः । लिङ्गोक्तानि द्वादश यजूंषि अङ्गतीत्यग्निः । सुनोति सोमः । सूते सुवति प्रेरयति वा सविता । सर शब्दप्रवाहो यस्याः सा सरस्वती । पुष्पाति पूषा । बृहता साम्ना पतिर्बृहस्पतिः । इन्दति ईष्टे इन्द्र । घु-

ष्यति शब्दं करोति घोषः । श्लोक्यते कीर्त्यते जनैरिति लोकः । अंशयति विभाजयति पुण्यपापे तत्फलदानेनेति अश । 'अश विभाजने' धातुः । भज्यते सेव्यते स भगः । इयति व्याप्नोति विश्वमित्यर्यमा । एतेभ्यः सुहुतमस्तु ॥ ५ ॥

षष्ठी ।

पवित्रे स्थो वैष्णव्यौ सवितुर्वैः प्रसव उत्पुनाम्य-
च्छिद्रेण पवित्रेण सूर्यस्य रश्मिभिः । अनिभृष्टमसि
वाचो बन्धुस्तपोजाः सोमस्य दात्रमसि स्वाहा
राजस्वः ॥ ६ ॥

उ० पवित्रे करोति । पवित्रे स्थः । पवित्रे स्थो वैष्णव्यौ
व्याख्यातम् । उत्पुनाति । सवितुर्वैः । व्याख्यातम् । अनि-
भृष्टमसि । अन्न मन्त्रावयवा एकवचनान्ताः । श्रुत्या तु बहुवच-
नान्ता व्याख्याताः । आपो ह्यत्राभिधेयमिति । अतः
श्रुत्यर्थोऽनुक्रियते । 'अस्जो पाके' इत्ययं धातुः ऋषिणा
व्याख्यातः । अनिभृष्टमसीति । कोर्थः । अनाष्टष्टाः स्थ रक्षो-
भिः । वाचो बन्धुः । वाचः बन्धुभूताः । 'यावद्वै प्राणेष्वपो
भवन्ति तावद्वाचो वदति' इति श्रुतिः । तपोजाः । तपः-
शब्देनाद्विरुच्यते तस्याजायन्ते । 'अग्नेर्वै धूमो जायते' इत्या-
दिश्रुतिः । सोमस्य दात्रमसि सोमस्य दान्यः स्थः । 'यदा
वा एनमेताभिरङ्गिः पुण्वन्ति' इत्यादिश्रुतिः । स्वाहा राजस्वः ।
स्वाहाकारेण पूताः सत्यः राजस्वः भवथ । राजानं या सुवन्ति
जनयन्ति ता राजस्वः ॥ ६ ॥

म० 'पवित्रे कृत्वा हिरण्यमेनयो प्रवयतीति' (का० १५।
५।४) । प्रकृतिवत्पवित्रे स्थ इति पवित्रे कृत्वा तयो स्वर्णं
वध्नाति । पवित्रे स्थ व्याख्यातम् [अध्या० १ क० १२] ।
'ताभ्यामुत्पुनात्यप सवितुर्वै इति' (का० १५।५।५) ।
सहिरण्याभ्या दर्भपवित्राभ्या मैत्रावरुणधिष्ण्याग्रासादिता औदु-
म्बरपात्रस्था अभिषेकार्था अप उत्पुनाति सवितुरित्यादिना
राजस्व इत्यन्तेन मन्त्रेण । अन्वेदवत्यम् । सवितुः सर्वप्रेरकस्य
परमेश्वरस्य प्रसवेऽनुजाया स्थितोऽहम् अच्छिद्रेण छिद्ररहितेन
समीचीनेन पवित्रेण सूर्यस्य किरणैश्चोत्पुनामि हे आपः, वो
युष्मान् उत्पवन करोमि । अनिभृष्टमसि । आपोऽत्राभिधेया
अतोऽत्रैकवचनान्ता मन्त्रावयवा श्रुत्या बहुवचनान्ता व्या-
ख्याताः । अतः श्रुत्यनुसारेण व्याख्यायते । हे आपः, यूयमनिभृष्टा
स्थः । 'अस्ज पाके' अयं धातुर्घृष्ट्यर्थे व्याख्यातः । अनिभृष्टा न
नितरा भृष्टा अपराभूता रक्षोभिः । वाचो बन्धु वाण्या
बन्धुभूताः । 'यावद्वै प्राणेष्वपो भवन्ति तावद्वाचा वदति' (५।
३।४।१६) इति श्रुतेः, 'आपोमयी वाक्' इति सामश्रुतेश्च । तथा
तपोजाः तप शब्देनात्राद्विरुच्यते तपसोऽग्नेर्जातास्तपोजाः ।
'अग्नेर्वै धूमो जायते धूमादभ्रमभ्राद्दृष्टिरग्नेर्वा एता जायन्ते
तस्मादाह तपोजा' (५।३।५।१७) इति श्रुतेः 'वायो-
रभिरग्नेरापः' (तैत्ति० आर० ८।१) इति श्रुत्यन्तरात्

सोमस्य दात्रमसि सोमस्य दान्यो दानकर्त्र्यो भवथ 'यदा वा
एनमेताभिरभिपुण्वन्त्यथाहुतिर्भवति' (५।३।५।१८) इति
श्रुतेः सोमदान्य आपः । स्वाहा राजस्वः । स्वाहाकारेण पूताः
सत्यः राजस्वो जनस्य राजानं सुवते जनयन्तीति राजस्वो
राजजनिका भवथ ॥ ६ ॥

सप्तमी ।

सधमादो द्युम्निनीराप एता अनाष्टष्टा अपस्यो
वसानाः । पस्त्यासु चक्रे वरुणः सधस्थमपाशिशु-
र्मातृत्मास्वन्तः ॥ ७ ॥

उ० अभिषेचनीष्वेनां व्यानयति । सधमादो द्युम्नीः ।
अन्वेदवत्या वारुणी त्रिष्टुप् । या एताः सधमादः सहमदनाः
सह एकस्मिन्पात्रे माद्यन्ति मदनं कुर्वन्ति ताः । द्युम्नीः वीर्य-
वत्यः आपः एताः अनाष्टष्टाः अनभिभूता रक्षोभिः ।
अपस्यः अप इति कर्मनाम तत्र माधुः अपस्यः । वसानाः
'वस आच्छादने' आच्छादयन्त्यः पात्राण्यवस्थिताः । तास्वप्सु
पस्त्यासु । पस्त्यमिति गृहनामसु पठितम् । गृहरूपासु विशां
रूपेणावस्थितासु । चक्रे कृतवान् वरुणो राजा सधस्थं
सहस्थानं प्रतिष्ठाम् । कथंभूतो वरुणः । अपां शिशुः ।
'अपां वा एष शिशुर्भवति यो राजा राजसूयेन यजति' इति
श्रुतिः । मातृत्मासु अतिशयेन निर्मात्रीषु । अन्तर्मध्ये
चक्रे सधस्थमिति संबन्धः ॥ ७ ॥

म० 'अभिषेचनीष्वेनां व्यानयति सधमाद इति' (का०
१५।५।६) । उत्पूता अभिषेकार्था आपोऽभिषेकार्थेषु
पालाशौदुम्बरवाटाश्वत्थेषु पात्रेषु पूर्वासादितेषु चतुर्धा विभज्य
निनयति । वरुणदेवत्या त्रिष्टुप् । या एता आपो वर्तन्ते ।
कीदृश्यः । सधमाद सह एकस्मिन् पात्रे माद्यन्ति हृष्यन्ति
मादयन्ते प्रीणयन्ति वा ता सधमादः । सहपूर्वान्मादयते । किप्
'सध मादस्थयोश्छन्दसि' (पा० ६।३।९६) इति सहस्य
सधादेशः । द्युम्निनी द्युम्नं वीर्यमस्ति यासा ता द्युम्निन्य-
पूर्वसवर्णदीर्घः । 'द्युम्न द्योततेर्यशो वाचं वा' (नि० ५।५)
इति यास्कः । अनाष्टष्टा रक्षोभिरनभिभूताः । अपस्य ।
अप इति कर्मनाम । अपसि कर्मणि साध्य अपस्यः । 'तत्र
साधु' (पा० ४।४।९८) इति यत् 'सुपा सुलुक्' (पा०
७।१।३९) इति जस सुरादेशः । वसानाः 'वस आच्छा-
दने' वसते आच्छादयन्ति पात्राणीति वसानाः । या एवंविधा
आपस्तासु अन्तर्मध्ये वरुणो देवः सधस्थं सहस्थानं चक्रे कृत-
वान् । सह स्थीयते यस्मिन् तत् सधस्थम् । किभूतो वरुणः ।
अपा शिशुः बालकः । 'अपा वा एष शिशुर्भवति यो राजसूयेन
यजते' (५।३।५।१९) इति श्रुतेः वरुणो राजसूया-
जिलादपा शिशुः । किभूतास्वप्सु । पस्त्यासु पस्त्यमिति गृह-
नामसु पठितम् । गृहरूपासु सर्वेषामाधारत्वात् तथा मातृत्मासु
अतिशयेन जगन्निर्मात्रीषु ॥ ७ ॥

अष्टमी ।

क्षत्रस्योल्बमसि क्षत्रस्य जराय्वसि क्षत्रस्य योनि-
रसि क्षत्रस्य नाभिरसीन्द्रस्य वार्त्रघ्नमसि मित्रस्यासि
वरुणस्यासि त्वयायं वृत्रं वधेत् । हवासि रुजासि
क्षुमासि । पातैनं प्राञ्चं पातैनं प्रत्यञ्चं पातैनं
तिर्यञ्चं दिग्भ्यः पात ॥ ८ ॥

उ० तार्प्यं परिधापयति । क्षत्रस्योल्बमसि । उल्बं गर्भा-
धारमुदकम् । पाण्डुं परिधापयति । क्षत्रस्य जराय्वसि । जरा-
युर्गर्भवेष्टनम् । अधिवासं प्रतिमुञ्चति । क्षत्रस्य योनिरसि ।
गर्भसंभवस्थानं योनिः । उष्णीषं संहृत्य पुरस्तादवगूहति ।
क्षत्रस्य नाभिरसि । नाभ्या सन्नद्धा गर्भा जायन्त इत्याशयः ।
अथ धनुरधितनोति । इन्द्रस्य वार्त्रघ्नमसि । इन्द्रस्य संबन्धि
यद्वात्रघ्नम्, वृत्रो येन हत इति वार्त्रघ्नं धनुरासीत्त्वमसीति
शेषः । बाहू विमार्ष्टि । मित्रस्य त्वमसि मित्रस्य संबन्धी
त्वमसीति दक्षिणम् । वरुणस्यासि वरुणस्य संबन्धि त्वम-
सीति सव्यम् । धनुः प्रयच्छति । त्वयायं वृत्रं वधेत् धनुषा
अयं यजमानो वृत्रं शत्रुं वधेत् हन्यात् । तिस्र इषूरादत्ते ।
हवासि 'दृ विदारणे' दृणातीति हवा । रुजासि 'रुजो भङ्गे'
अस्य रुजा । क्षुमासि । 'क्षमायी विधूनने' अस्य क्षुमा । यज-
मानाय प्रयच्छति । पातैनं प्राञ्चम् । पात पालयत एनं यज-
मानं प्रागञ्चनं प्रत्यगञ्चनं तिर्यगञ्चनम् । दिग्भ्यः पातं
अन्याभ्योऽपि दिग्भ्यः पालयत ॥ ८ ॥

म० 'तार्प्यप्रभृतीनि क्षत्रस्येति प्रतिमन्त्रम्' (का० १५ ।
५ । ५) 'तार्प्यं परिधापयतीति' (१५ । ५ । ७) । तार्प्य-
पाण्ड्वाधीवासोष्णीषाणि क्रमेण चतुर्भिर्यजुभिं परिधत्ते । तार्प्यं
क्षौमं वल्कलं घृताक्तवस्त्रं वा तार्प्यदैवतम् । हे तार्प्य, त्वं
क्षत्रस्य यजमानस्य उल्बं गर्भाधारभूतमुदकमसि । यजमानो
गर्भस्थानीय । 'पाण्डुं निवस्त इति' (का० १५ । ५ । १२) ।
रक्तकम्बलं परिधत्ते । पाण्डुदैवतम् । क्षत्रस्य गर्भस्थानीयस्य
यजमानस्य जरायु गर्भवेष्टनचर्म हे पाण्डु, त्वमसि । 'अधी-
वासं प्रतिमुञ्च्येति' (का० १५ । ५ । १३) कञ्चुकं गले वध्नाति ।
अधीवासदैवतम् । हे अधीवास, त्वं क्षत्रस्य योनिरसि गर्भ-
संभवस्थानं योनि । 'उष्णीषं सवेष्ट्य निवीतेऽवगूहते नाभि-
देशे परिहरते वेति' (का० १५ । ५ । १३) शिरोवेष्टनं
शिरसि सवेष्ट्य तत्प्रान्तौ परिहितवासोनीव्या गोपयति नाभि-
देशे वेष्टयति वा । उष्णीषदैवतम् । हे उष्णीष, त्वं क्षत्रस्य
नाभिर्गर्भबन्धनस्थानमसि नाभ्या सन्नद्धा गर्भा जायन्त इत्याहु ।
'इन्द्रस्य वार्त्रघ्नमिति धनुरातनोतीति' (का० १५ । ५ । १७) ।
अध्वर्युर्धनुरधिज्यं करोति । धनुदैवतम् । हे धनु, त्वमिन्द्रस्य
संबन्धि वार्त्रघ्नं वृत्रोऽनेन हन्यत इति वार्त्रघ्नं वृत्रनाशकं
धनुरसि । तदातनोमीति शेषः । 'मित्रस्य वरुणस्येत्यस्य बाहू

विमार्ष्टीति' (का० १५ । ५ । १८) । मित्रस्य वरुणस्येति
मन्त्राभ्यामस्य धनुषो बाहू प्रान्तौ करेण प्रत्येकं विमार्ष्टि ।
बाहुदैवते यजुषी । हे दक्षिणकोटे, त्वं मित्रसंबन्धी भवसि ।
हे वामबाहो, त्वं वरुणसंबन्धी भवसि । 'धनुः प्रयच्छति
त्वयायमिति' (का० १५ । ५ । १९) । यजमानाय धनुर्द-
दाति । धनुदैवतम् । हे धनु, अयं यजमानस्त्वया धनुषा कृत्वा
वृत्रं शत्रुं वधेत् हन्यात् । 'हवासीति प्रतिमन्त्रमादाय तिस्र
इषू प्रयच्छति पातैनमिति प्रतिमन्त्रमिति' (का० १५ । ५ ।
२०) । हवासीत्यादिमन्त्रत्रयेण वाणत्रयमादाय पातैनमित्यादि-
मन्त्रत्रयेण प्रत्येकं यजमानाय ददाति । षड्यजुषि इषुदैवत्यानि ।
हे इषो, त्वं हवासि 'दृ विदारणे' दृणाति शत्रून्विदारयतीति
हवा । हे इषो, त्वं रुजासि 'रुजो भङ्गे' रुजति शत्रून्भनक्ति रुजा ।
हे इषो, त्वं क्षुमासि 'क्षमायी विधूनने' क्षमायति शत्रून् कम्प-
यतीति क्षुमा । यजमानाय ददाति । हे इषव, प्राञ्चं प्रागञ्चनं
पूर्वदिश्यवस्थितमेनं यजमानं यूयं पात पालयत । प्रत्यञ्चं
प्रत्यगञ्चनं पश्चिमदिश्यवस्थितमेनं यजमानं पात । तिर्यञ्चं तिर्य-
गञ्चनमितस्ततोऽवस्थितमेनं यजमानं पात । दिग्भ्योऽन्याभ्यो-
ऽपि दिग्भ्यः सकाशादेनं पात रक्षत ॥ ८ ॥

नवमी ।

आविर्मर्या आवित्तो अग्निर्गृहपतिरावित्त इन्द्रो
वृद्धश्रवा आवित्तौ मित्रावरुणौ धृतव्रतावित्तः
पूषा विश्ववेदा आवित्ते द्यावापृथिवी विश्वशंभुवा-
वावित्तादितिरुरुशर्मा ॥ ९ ॥

उ० अथैनमाविदो वाचयति । आविर्मर्याः । आवेद-
यन्ति ज्ञापयन्ति यजमानमेताभिर्मन्त्रव्याहृतिभिरेताभ्यो
देवताभ्य इत्याविद आविर्मर्याः । मर्या इति मनुष्य-
नाम । हे मर्या, आवि. प्रकाशः प्रकटोऽयं यजमानो
युष्मत्समक्षं कथ्यते । कथिते च श्रुतिः प्रयोजनं वदति ।
'सोऽस्मै सवमनुमन्यते' इत्याविर्मर्या इत्याद्येकवचनादिभिः ।
सवो जन्म । उत्पत्तिरिति यावत् । आवित्तो अग्निर्गृहपतिः ।
श्रुत्युक्तैर्विभक्तिव्यत्ययैर्व्याख्यायन्ते । आविदितो ज्ञापितोऽग्नये
गृहपतये यजमानः । आवित्त इन्द्र. आवेदित इन्द्राय वृद्ध-
श्रवाः वृद्ध श्रवो धनं यस्य स वृद्धश्रवाः । आवित्तौ
मित्रावरुणौ । आविदितौ मित्रावरुणाभ्यां धृतव्रताभ्यां । व्रत-
मिति कर्मनाम । धारितकर्मभ्याम् । आवित्तः पूषा आ-
वेदितः पूष्णे । विश्ववेदसे सर्वज्ञाय सर्वधनाय वा ।
आवित्ते द्यावापृथिवी । आविदितो द्यावापृथिवीभ्यां विश्वशं-
भुभ्याम् सर्वं सुखेन संभावयित्रीभ्याम् । आवित्तादितिः
आविदितोऽदितये । उरुशर्मणे उरु पृथु महत् शर्म शरणं
यस्याः सा तथोक्ता । सर्वा एवाविदः श्रुत्या लक्षणया व्या-
ख्याताः । तद्यथा 'आविर्मर्या इत्यनिरुक्तं प्रजापतिर्वा अनि-

रुक्तः' इत्यादिस्तास्तथा व्याख्येयाः । एवं वा मन्त्राणां प्रत्यक्षवृत्तित्वात् ॥ ९ ॥

म० 'आविर्मर्या इति वाचयतीति' (का० १५ । ५ । २१) । इषुसमर्पणानन्तरमाविर्मर्या इत्यादीन् सप्त मन्त्रानाविस्संज्ञान् यजमानं वाचयति । प्रजापतिदेवतम् । मर्या इति मनुष्यनामसु पठितम् । हे मर्या मनुष्या ऋत्विज, यूयमाविप्रकटा भवथेति शेष । सम्यक्कर्मानुतिष्ठतेत्यर्थ । यद्वा हे मर्या ऋत्विज, अयं यजमान आवि प्रकटो युष्मत्समक्ष कथ्यत इति शेष । आवित्तो अग्निर्गृहपति । श्रुत्युक्तैर्विभक्तिव्यत्ययैर्व्याख्यायते गृहपालकायाम्नयेऽयं यजमान आवित्त आवेदित जापितः । प्रथमान्तं पदद्वयं प्रतिमन्त्रं चतुर्थ्यर्थे । वृद्धं श्रवो धनं कीर्तिर्वा यस्य स वृद्धश्रवा तस्मै इन्द्रायायं यजमान आवित्त । त्रतमिति कर्मनाम । धृतं व्रतं कर्म याभ्या तौ धृतव्रतौ ताभ्या वारितकर्मभ्या मित्रावरुणाभ्यामावित्तौ । आवित्त आवेदित । विश्ववेदसे सर्वज्ञाय पूष्णेऽयमावित्त । विश्वस्य सर्वस्य जं सुखं भवति याभ्या ते विश्वशंभुवौ ताभ्या द्यावापृथिवीभ्यामावित्ते । वचनलिङ्गव्यत्यय आवित्त । उरु महत् शर्म शरणं सुखं वा यस्याः सा उरुशर्मा तस्मै अदितये आवित्ता आवित्तोऽयं यजमानः । यद्वा यथाश्रुतमेव व्याख्या । गृहपतिरग्निरावित्त आवेदितो यजमानमिति शेषः । एवमग्रेऽपि ॥ ९ ॥

दशमी ।

अवेष्टा दन्दशूकाः प्राचीमारोह गायत्री त्वावतु रथन्तरं सामं त्रिवृत्स्तोमो वसन्त ऋतुर्ब्रह्मद्रविणम् ॥ १० ॥

उ० केशवास्ये लोहायसमाविध्यति । अवेष्टा दन्दशूकाः अवेष्टाः । अवपूर्वो यजिर्नाशने वर्तते । नाशिताः दन्दशूकाः अत्यर्थं दशनशीलाः मृत्यव इहाभिप्रेताः । 'तद्यो मृत्युर्यो वधस्तमेवैतदतिनयति' इति श्रुतेः । सुन्वन्तमाक्रमयन् दिशो वाचयति । प्राचीमारोह प्राचीं दिशमाक्रमस्व । आक्रममाणं च त्वा गायत्री अवतु पालयतु । रथन्तरं च साम त्वामवतु । त्रिवृत्स्तोमः त्वामवतु । वसन्तऋतुः त्वामवतु । ब्रह्मद्रविणं ब्राह्मणजातिर्धनभूता त्वामवतु इति वाक्यशेषः । ब्राह्मणजाते साधनभावाद्धनत्वमुच्यते ॥ १० ॥

म० 'अवेष्टा इति लोहायसमाविध्यति केशवास्ये सदोऽन्तरुपविष्टायेति' (का० १५ । ५ । २२) । सद समीपोपविष्टस्य दीर्घकेशनरस्य मुखे ताम्रं क्षिपति । मृत्युनाशनं यजु । अवपूर्वो यजिर्नाशनार्थं । दन्दशूका अत्यर्थं दशनशीला मृत्युहेतवः सर्पसदृशा यज्ञविघ्नकारिणो राक्षसादयोऽवेष्टा नाशिता भवन्त्विति शेष । 'तद्यो मृत्युर्यो वधस्तमेवैतदतिनयति' (५ । ४ । १ । १) इति श्रुति 'सुन्वन्तमाक्रमयन् दिशः प्राचीमारोहेति वाचयति प्रतिमन्त्रं प्रतिदिशं यथालिङ्गमिति'

(का० १५ । ५ । २३) । यजमानं यथालिङ्गं प्रतिमन्त्रं प्रतिदिशं दिश आक्रमयन् वाचयति । पञ्च यजुंषि यजमानदेवत्यानि । हे यजमान, त्वं प्राचीं दिशमारोह आक्रमस्व । तथाविधं त्वा छन्दसा मध्ये गायत्री छन्दोऽवतु रक्षतु । साम्ना मध्ये अभि त्वा शूर नोनुम इत्यस्यामृच्युत्पन्नं रथन्तरं साम । (छ० स० १ । ३ । १ । ५१) त्वा रक्षतु । स्तोमाना मध्ये त्रिवृत्स्तोमोऽवतु । ऋतूनां मध्ये वसन्त ऋतुरवतु । ब्रह्म ब्राह्मणजातिस्त्वदीयं द्रविणं धनं रक्षतु । यद्वा धनरूपा ब्राह्मणजातिस्त्वामवतु । ब्राह्मणादीना धनसाधनत्वाद्धनत्वमुच्यते । त्रिवृत्स्तोमस्य स्वरूपं सामब्राह्मणे (२५ तमे ब्रा० २ । १) आन्नातम् । 'तिसृभ्यो हिं करोति स प्रथमया तिसृभ्यो हिं करोति न मध्यमया तिसृभ्यो हिं करोति स उत्तमयोद्यतौ त्रिवृत्तौ विष्टितिरिति' । अस्यायमर्थः । उपाम्ने गायतेत्यादीनि (ऋ० स० ६ । ७ । ३६) तृचात्मकानि त्रीणि सूक्तानि सन्ति तेषु तिसृभिर्ऋग्भिर्गायेत् । काभिस्तिष्ठभिः । प्रथमया त्रिष्वपि सूक्तेषु या प्रथमा तथा स उद्गता गायेत् । तथा सति तिसृभिर्गातं भवति सोऽयं प्रथमपर्याय । द्वितीये पर्याये सूक्तत्रयगतयोत्तमा गायेत् । अनेन प्रकारेण त्रिवृत्स्तोमसवन्धिनी विशिष्टा स्तुतिः सपद्यते सेय स्तुतिरुच्यतीति नाम्ना सपद्यत उच्यते ॥ १० ॥

एकादशी ।

दक्षिणमारोह त्रिष्टुत्वावतु बृहत्सामं पञ्चदशः स्तोमो ग्रीष्म ऋतुः क्षत्रं द्रविणम् ॥ ११ ॥

उ० एवं दक्षिणमारोहेति चतस्रः कण्ठिका व्याख्येयाः । छन्दःसामस्तोमऋतुद्रविणप्रभृतिभिर्भेदः । चतुर्थ्यां कण्ठिकायां फल द्रविणमिति पठ्यते ॥ ११ ॥

म० अथ द्वितीयो मन्त्र । हे यजमान, त्वं दक्षिणा दिशमाक्रम । त्रिष्टुप् छन्द । त्वामिद्धि हवामहे इत्यस्यामृच्युत्पन्नं बृहत्साम (छ० स० १ । ३ । १ । १ । ५) । पञ्चदश स्तोम । ग्रीष्म ऋतु । द्रविणरूपं क्षत्रं क्षत्रियजाति एते त्वामवन्तु । क्षत्रं तव द्रविणमवस्त्विति वा । पञ्चदशस्तोमस्त्वमात्रात (२५ तमब्रा० २ । ४) 'पञ्चभ्यो हिं करोति स तिसृभिः स एकया पञ्चभ्यो हिं करोति स एकया स तिसृभिः स एकया पञ्चभ्यो हिं करोति स एकया स तिसृभिः पञ्चपश्चिनी पञ्चदशस्य विष्टितिरिति' । पूर्वोक्तत्रिवृत्स्तोम एक एव सूक्तत्रयनिष्पाद्य । अन्ये तु स्तोमा एकेनैव तृचात्मकेन सूक्तेन निष्पाद्यन्ते । तत्रायं क्रम । प्रथमपर्याये आवृत्ति पञ्चभिस्तत्रादौ तिसृभिर्ऋग्भिर्गायेत् इतरे द्वे सकृत्सकृद्गायेत् । द्वितीयपर्याये प्रथमा सकृत् मध्यमा तिसृभिः तृतीया सकृत् । तृतीयपर्याये आद्ये द्वे सकृत् तृतीयां तिसृभिरिति पञ्चदशस्तोमसवन्धिनी विष्टुति पञ्चपश्चिनीत्यभिधीयत इत्यर्थः ॥ ११ ॥

द्वादशी ।

प्रतीचीमारोहं जगती त्वावतु वैरूपं सामं सप्त-
दशस्तोमो वर्षा ऋतुर्विद्रविणम् ॥ १२ ॥

म० अथ तृतीयो मन्त्र । हे यजमान, त्वं प्रतीची दिश-
मारोह । जगती छन्द लामवतु । यद्वाव इन्द्र ते शतमि-
त्यस्यामृच्युत्पन्नं वैरूपं साम (छ० सं० १।३।२।४) ।
सप्तदश स्तोमः । वर्षा ऋतु । विट् वैश्यजातिलक्षणं
द्रविणम् । एते लामवन्तु । यद्वा वैश्यजातिस्ते द्रविणमवतु ।
सप्तदशस्तोमस्त्वेवमात्रात (२५ तमब्रा० २।७) 'पञ्चभ्यो
हिकरोति स तिस्रभि स एकया पञ्चभ्यो हिकरोति स
एकया स तिस्रभि स एकया सप्तभ्यो हिकरोति स एकया
स तिस्रभि स तिस्रभिर्दशसप्ता सप्तदशस्य विष्टुतिरिति' ।
प्रथमपर्याये प्रथमा त्रिर्गायेत् मध्यमोत्तमे सकृत् । द्वितीय-
पर्याये प्रथमोत्तमे सकृन्मध्यमा त्रिर्गायेत् । तृतीयपर्याये प्रथमां
सकृद्वायेन्मध्यमोत्तमे त्रिरिति सप्तदशस्तोमस्य विविधस्तुतिर्दश-
सप्तैत्यभिधीयत इत्यर्थ ॥ १२ ॥

त्रयोदशी ।

उर्दीचीमारोहानुष्टुत्वावतु वैराजं सामैकविंश-
स्तोमः शरदतुः फलं द्रविणम् ॥ १३ ॥

उ० तत्र धान्यफलं वा यज्ञफलं वा अभिप्रेतम् ॥ १३ ॥

म० अथ चतुर्थो मन्त्र । हे यजमान, लमुदीची दिश-
मारोह । अनुष्टुप् छन्द । पिवा सोममिन्द्र मन्दतु त्वा
एतस्यामृच्युत्पन्नं वैराजं साम (छ० सं० १।५।१) ।
एकविंश स्तोम । शरदतु । फलं यज्ञफललक्षणं द्रविणं
धनम् । एते लामवन्तु । एकविंशस्तोमस्त्वेवमात्रात (२५ तम-
ब्रा० २।१४) 'सप्तभ्यो हिकरोति स तिस्रभि स तिस्रभि
स एकया सप्तभ्यो हिकरोति स एकया स तिस्रभि स तिस्रभि
सप्तभ्यो हिकरोति स तिस्रभि स एकया स तिस्रभि सप्त-
सप्तिन्येकविंशस्य विष्टुतिरिति' । प्रथमपर्याये प्रथममध्यमे त्रिर्गा-
येदुत्तमा सकृत् । द्वितीयपर्याये प्रथमां सकृद्वायेन्मध्यमोत्तमे
त्रि । तृतीयपर्याये मध्यमा सकृद्वायेत् प्रथमोत्तमे त्रिरित्येक-
विंशस्तोमस्य विष्टुति सप्तसप्तिनित्युच्यत इत्यर्थ ॥ १३ ॥

चतुर्दशी ।

ऊर्ध्वमारोहं पङ्क्तिस्त्वावतु शाकरैवते सामनी
त्रिणवत्रयस्त्रिंशौ स्तोमौ हेमन्तशिशिरावतु वचो
द्रविणं प्रत्यस्तं नमुचेः शिरः ॥ १४ ॥

उ० वचो द्रविणमित्यत्रापि तेजो ब्रह्मवर्चसं वा अभि-
प्रेतम् । सीसं निरस्यति । प्रत्यस्तम् । 'असु क्षेपणे' प्रतिगृह्य
क्षिप्तम् । नमुचेरसुरस्य शिरः ॥ १४ ॥

म० अथ पञ्चमो मन्त्र । हे यजमान, ऊर्ध्वा दिशमा-

रोह । पङ्क्तिश्छन्दः । ओष्वस्मै पुरोरथमित्येतस्यामृच्युत्पन्नं
शाकरं साम (छ० सं० २।९।१।१४।१) रेवतीर्नः
सधमाद इत्येतस्यामृच्युत्पन्नं साम रेवतम् (छ० सं० १।
२।२।१।९-२) । त्रिणवत्रयस्त्रिंशौ स्तोमौ । हेमन्त-
शिशिरावतु । वर्चस्तेजो ब्रह्मवर्चसं वा द्रविणम् । एते
लामवन्तु । यद्वा वर्चस्तेजोऽभिमानी देवस्ते धनं रक्षतु ।
त्रिणव स्तोम एवमात्रात (प० ब्रा० ३।१) 'नवभ्यो
हिकरोति स तिस्रभि स पञ्चभि स एकया नवभ्यो हिकरोति
स एकया स तिस्रभि स पञ्चभिर्नवभ्यो हिकरोति स पञ्चभिः
स एकया स तिस्रभिर्वज्रो वै त्रिणव इति' । प्रथमपर्याये प्रथमां
त्रिर्गायेन्मध्यमां पञ्चकृत्वः उत्तमा सकृत् । द्वितीयपर्याये प्रथमां
सकृद्वायेन्मध्यमा त्रिरुत्तमा पञ्चकृत्व । तृतीयपर्याये प्रथमा पञ्च-
कृत्वो मध्यमां सकृदुत्तमां त्रिर्गायेत् सोऽयं त्रिरावृत्तनवसख्यो-
पेतत्वात्रिणवनामको वज्रसमान स्तोम । त्रयस्त्रिंश स्तोम
एवमात्रातः (प० ब्रा० ३।३) 'एकादशभ्यो हिकरोति स
तिस्रभि स सप्तभि एकयैकादशभ्यो हिकरोति स एकया स
तिस्रभि स सप्तभिरेकादशभ्यो हिकरोति स सप्तभि स
एकया स तिस्रभिरन्तो वै त्रयस्त्रिंश इति' । प्रथमपर्याये
प्रथमा त्रिर्गायेन्मध्यमा सप्तकृत्व उत्तमा सकृत् । द्वितीयपर्याये
प्रथमा सकृन्मध्यमा त्रिरुत्तमा सप्तकृत्व । तृतीयपर्याये प्रथमां
सप्तकृत्वो मध्यमा सकृदुत्तमा त्रिर्गायेत् । सोऽयं त्रयस्त्रिंशः
स्तोम सर्वेषा स्तोमानामन्तः । 'आक्रम्य पादेन सीसं निर-
स्यति प्रत्यस्तमिति' (का० १५।५।२४) । व्याघ्रचर्मपश्चा-
द्भागे निहितं सीसमाक्रम्य पादेन क्षिपेत् । असुरदेवत्वम् । नमु-
चेरसुरस्य शिरो मस्तकं प्रत्यस्तम् । 'असु क्षेपणे' प्रतिगृह्य क्षिप्तं
सीसरुपेण ॥ १४ ॥

पञ्चदशी ।

सोमस्य त्विषिरसि तवैव मे त्विषिर्भूयात् ।
मृत्योः पाह्योजोऽसि सहोऽस्यमृतमसि ॥ १५ ॥

उ० व्याघ्रचर्मारोहति । सोमस्य त्विषिरसि व्याख्यातम् ।
रुक्ममधः पदं कुरुते । मृत्योः पाहि । हे रुक्म, मृत्योः सका-
शान्मां गोपाय । शिरसि च रुक्मं करोति । ओजोऽसि ओज
इति मनोवृत्तिः, जेष्याम्यमुमिति या प्रतिज्ञा सोच्यते । सह
इति बाह्यं बलमुच्यते । अमृतमिति प्रकटार्थम् ॥ १५ ॥

म० 'व्याघ्रचर्मारोहयति सोमस्य त्विषिरिति' (का० १५।
५।२५) । अभिषेकार्थं राजानं व्याघ्रचर्मणि स्थापयेत् ।
चर्मदेवत्वं व्याख्यातम् (क० ५) । 'रुक्ममधः पदं कुरुते
मृत्योरिति' (का० १५।५।२६) । पादतले हिरण्यं
कुर्यात् । रुक्मदैवतम् । हे सुवर्ण, मृत्योः सकाशान्मां पाहि
पालय । 'शिरसि च नवतर्धं शततर्धं वौजोऽसीति' (का०
१५।५।२७) । नवच्छिद्रं शतच्छिद्रं वा सौवर्णमण्डलं
यजमानशिरसि कुर्यात् । रुक्मदैवतम् । हे हिरण्य, त्वमोजो-

ऽसि अमुं जेष्यामीति मनोवृत्तिरोज तद्रूपं त्वमसि । शारीर
बलं सहस्तरूपमसि । अमृतं विनाशरहितं त्वमसि ॥ १५ ॥

षोडशी ।

हिरण्यरूपा उपसो विरोक उभाविन्द्रा उदित्यः
सूर्यश्च । आरोहतं वरुण मित्रं गर्तं तर्तश्चक्ष्वाथाम-
दिति दिति च मित्रोऽसि वरुणोऽसि ॥ १६ ॥

उ० बाहू उद्गृह्णाति । हिरण्यरूप उपसो मैत्रावरुणीत्रिष्टुप्
यजुरन्ता । मित्रोऽसि वरुणोऽसीति यजुः । हे हिरण्यरूपौ
मित्रावरुणौ, यौ युवां उपसो विरोके उपसो व्युत्थानकाले ।
उभावपि हे इन्द्रौ । 'इदि परमेश्वर्ये' परमेश्वरौ उदित्यः उद्ग-
च्छथ । सूर्यश्च ययोर्युवयोः कार्यसपादनाय सूर्य उदेति तौ
युवाम् आरोहतम् । हे वरुण, हे मित्र, गर्तं पुरुषम् । 'बाहू
वै मित्रावरुणौ पुरुषो गर्तः' इति श्रुतिः । अध्यात्मविषय
व्याचष्टे अधिदैवं तु गर्तौ रथः । ततश्चक्ष्वाथामदितिं दितिं
च ततोऽनन्तरं पश्यतम् । अदितिम् अदीनम् स्वकर्म-
विहितानुष्ठातारम्, दितिं दीनं नास्तिकवृत्तिम् । अमुमेवायं
श्रुतिराह । ततः पश्यत स्व चारणं चेत्येवैतदाह । अपरो
मन्त्रविकल्पः । मित्रोऽसि वरुणोऽसि । बाहू एवोच्येते ।
मित्रस्त्वमसि वरुणस्त्वमसि ॥ १६ ॥

म० 'बाहू उद्गृह्णाति हिरण्यरूपा इति' (का० १५ । ५ ।
२८) । यजमानबाहू ऊर्ध्वौ करोति । मित्रावरुणदेवत्वा त्रिष्टुप्
यजुरन्ता मित्रोऽसीति यजुः । हे वरुण शत्रुनिवारक, दक्षिण-
बाहो, हे मित्र सखिवत्पालक वामबाहो, तौ युवा गर्तं पुरुष-
मारोहतं आरोहणं कुरुतम् । 'बाहू वै मित्रावरुणौ पुरुषो गर्तः'
(५ । ४ । १ । १५) इति श्रुतिरध्यात्मविषय व्याचष्टे । पुरु-
षारोहणानन्तरमदितिमखण्डिता स्वसेना दिति खण्डिता पर-
सेना चक्ष्वाथा क्रमेणानुग्रहदृष्ट्या समीक्षेथाम् । तौ कौ । यौ
युवामुभौ द्वौ उपसो विरोके रात्रे समाप्तौ उदित्य उदयं कुरु-
रथ । एतेर्लटि मध्यमद्विवचने इय इति रूपम् । सूर्योदया-
नन्तरं स्वस्वव्यापारे प्रवर्तये इत्यर्थः । सूर्यश्च उदेतिय योर्युवयो
कार्यसपादनायैत्यर्थः । किभूतौ युवाम् । हिरण्यरूपौ हिरण्यवद्रूपं
ययोस्तौ सुवर्णखचितकटकालकारेण हिरण्यवद्भ्राममानौ ।
तथा इन्द्रौ सामर्थ्योपेतौ । एवमव्यात्ममर्थः । अधिदैव त्वय-
मर्थः । हे वरुण, हे मित्र मित्रावरुणौ देवविशेषौ, युवा गर्तं
रथोपरिभागं गर्तसदृशमारोहतम् । परवाणेभ्यो रक्षितुं चर्मकी-
लकादिभिराच्छादितो रथस्योपरिभागो गर्तसदृशो भवति ।
रथोऽपि गर्तं उच्यते 'गृणाते स्तुतिकर्मण' (नि० ३ । ५) इति
यास्कोक्तोर्गतौ रथः । यौ युवामुपसो विरोके उप कालानन्तरम्
उदित्य उद्गच्छथ सूर्यश्चेत्तदा उदेति । किभूतौ । हिरण्यरूपौ
अतितेजस्विनौ । इन्द्रौ परमेश्वरौ । ततो रथारोहणानन्तरम-
दितिं दितिं च युवा चक्ष्वाथाम् अदितिमदीनं विहितानुष्ठातारं दितिं
दीनं नास्तिकवृत्तं च पश्यतम् । अयं पापी अयं पुण्यवानिति

युवा पश्यतमित्यर्थः । अमुमर्थं श्रुतिराह 'ततः पश्यत' स्वं चारणं
चेत्येवैतदाहेति' (५ । ४ । १ । १५) 'मित्रोऽसि वरुणोऽसीति
वा' (का० १५ । ५ । २९) । अनेन मन्त्रेण वा बाहू उद्गृह्णाति ।
हे वामबाहो, मित्रोऽसि । हे दक्षिणबाहो, त्वं वरुणोऽसि ॥ १६ ॥

सप्तदशी ।

सोमस्य त्वा युग्मेनाभिपिञ्चाम्यग्नेर्भ्राजसा सू-
र्यस्य वर्चसेन्द्रस्येन्द्रियेण । क्षत्राणां क्षत्रपतिरेध्यति
दिद्युन् पाहि ॥ १७ ॥

उ० यजमानमभिपिञ्चति । सोमस्य त्वा युग्मेन । 'युग्मं
द्योततेर्यज्ञो वा अन्नं वा' । सोमस्य त्वा युग्मेन अभिपिञ्चामि ।
अग्नेर्भ्राजसा अग्नेर्दीप्त्या । सूर्यस्य वर्चसा सूर्यस्य रोचिषा ।
इन्द्रस्येन्द्रियेण वीर्येण । श्रुत्या च सर्वाण्येव वीर्याणि व्याख्या-
तानि । अभिपिञ्चामीति सर्वशेषः । क्षत्राणां क्षत्रपतिरेधि इति
सर्वशेषः । त्वं च ण्त्तरभिपिक्तः सन् क्षत्राणां सर्वेषामधिपतिः
पृथि भव । अतिदिद्युन् पाहि अतीत्यातिक्रम्य दिद्युन् इद्युन्
पाहि गोपायात्मानम् । 'इषवो वै दिद्यव इषुवधमेवैनमेतदति-
नयति' इति श्रुतिः ॥ १७ ॥

म० 'स्थितं प्राग्मभिपिञ्चति पुरोहितोऽध्वर्युर्वा पुरस्ता-
त्पालाशेन प्रथमं पश्चादितरे द्वितीयेन स्वस्तृतीयेनाभिन्यो
राजन्यो वैद्यश्चतुर्थेन सोमस्य त्वा युग्मेनेति प्रतिमन्त्रमभिपिञ्चा-
मीति सर्वत्र साम्राज्यत्वात् क्षत्राणां क्षत्रपतिरेधीति चेमममुष्येति
च प्रथमो देवसूवदिति' (का० १५ । ५ । ३०-३३) ।
अस्यार्थः । सन्ममहितव्याघ्रचर्मणि प्राञ्जुसमवस्थितं राजानं
पुरोहितादयं पुरस्तादवस्थायाभिपिञ्चेयुः । पालाशौदुम्बरन्य-
त्रोवाश्वत्थानि चतुर्विधान्यभिपेकजलपात्राणि स्थापितानि । तत्र
पालाशपात्रेण पुरोहिताध्वर्योरन्यतरं प्रथममभिपिञ्चेत् । इतरे
स्वादयं पश्चादवस्थिता अभिपिञ्चेयुः । तानेवाह । स्वो राज्ञो
भ्राता द्वितीयेनौदुम्बरपात्रेण मित्रभूतं कथित् क्षत्रियस्त्वृतीयेन
वटपात्रेण वैद्यश्चतुर्थेनाध्वर्युपात्रेणाभिपिञ्चति । चतुर्णामभिपे-
कणा क्रमेण सोमस्यापे सूर्यस्येन्द्रस्य ते चत्वारो मन्त्रा । अभि-
पिञ्चामीति पदमग्निमेपु त्रिषु मन्त्रेष्वनुवर्तते । क्षत्राणामित्य-
वयवोऽपि प्रथमादिमन्त्रेषु योज्यः । इमममुष्येति मन्त्रं प्रथमं
पुरोहितोऽध्वर्युर्वा देवसूहवि प्विच नामग्रहणयुक्तं पठति । प्रथम-
ग्रहणादन्येषामिमममुष्येति मन्त्रशेषो न भवति ब्राह्मणानां
राजेति मन्त्रलिङ्गादिति सूत्रार्थः । चतुर्णां मन्त्राणां यजमानो
देवता । हे यजमान, सोमस्य युग्मेन चन्द्रस्य यशसा त्वा
लामभिपिञ्चामि तेनाभिपिक्तं सन् क्षत्राणां क्षत्रपतिरेधि क्षत्रि-
याणां सर्वेषां मध्ये क्षत्रपतिः क्षत्रियेश्वर एधि भव । अति
दिद्युन् पाहि । 'दो अवखण्डने' यन्ति खण्डयन्ति दिद्यवो
वाणा । 'इषवो वै दिद्यव इषुवधमेवैनमेतदतिनयति' (५ ।
४ । २ । २) इति श्रुते तानतिक्रम्य शत्रुप्रयुक्तानिष्वादीनप-
सार्य इमं यजमानं हे सोम, त्वं पाहि पालय ॥ १७ ॥

अष्टादशी ।

इमं देवा असपत्नसुवध्वं महते क्षत्राय महते
ज्यैष्ठ्याय महते जानराज्यायेन्द्रस्येन्द्रियाय । इममुष्यै
पुत्रमुष्यै पुत्रमस्यै विश एष वोऽमी राजा सोमो-
ऽस्माकं ब्राह्मणानां राजा ॥ १८ ॥

उ० इमं देवाः व्याख्यातम् ॥ १८ ॥

म० इमं देवाः । व्याख्यातापि व्याख्यायते । हे देवाः
सोमादयः, दशरथस्य पुत्रं कौशल्याया पुत्रं कोशलयायै विशे
प्रजायै तिष्ठन्तमिमं राममसपत्नं शत्रुरहितं कृत्वा महते क्षत्राय
महते ज्यैष्ठ्याय महते जानराज्यायेन्द्रस्यैश्वर्याय यूयं सुवध्वं
प्रेरयध्वम् । हे अमी कोशलाः, एष रामो वो युष्माकं राजा
अस्माकं ब्राह्मणानां तु सोमो राजा । एतावन्तं मन्त्रं पठित्वा
पुरोहितोऽध्वर्युर्वाभिषिञ्चेत् । राजभ्रातुर्मन्त्रमाह । अग्नेर्भ्राजसा-
भिषिञ्चामि क्षत्राणामित्यादि इन्द्रस्येन्द्रियायेत्यन्तो मन्त्रः । हे
यजमान, अग्नेर्वैश्वानरस्य भ्राजसा तेजसा त्वामभिषिञ्चामि ।
क्षत्राणामित्यादे पूर्ववद्याख्या । राजमित्रमन्त्रमाह । सूर्यस्य
वर्चसाभिषिञ्चामि । क्षत्राणामित्यादि पूर्ववत् । हे यजमान,
सूर्यस्य तेजसा त्वामभिषिञ्चामि । अन्यत्पूर्ववत् । वैश्यमन्त्रमाह ।
इन्द्रस्येन्द्रियाभिषिञ्चामि क्षत्राणामित्यादि पूर्ववत् । हे यज-
मान, इन्द्रस्य वीर्येण त्वामभिषिञ्चामि क्षत्राणामित्यादि पूर्ववत् ।
श्रुत्या तु द्युन्नादिशब्दैर्वीर्याण्येव व्याख्यातानि ॥ १८ ॥

एकोनविंशी ।

प्र पर्वतस्य वृषभस्य पृष्ठान्नावश्चरन्ति स्वसिच
इयानाः । ता आववृत्रन्नधरागुदक्ता अहिर्बुध्न्युमनु
रीर्यमाणाः । विष्णोर्विक्रमणमसि विष्णोर्विक्रान्तमसि
विष्णोः क्रान्तमसि ॥ १९ ॥

उ० कण्डूयनाभिषेकेण कणान्प्रलिम्पति प्र पर्वतस्य ।
अन्देवत्या त्रिष्टुप् । या एता आहुतिपरिणामभूता आपः ताः
पर्वतस्य पर्वततोऽग्नेः पार्थिवस्य । स हि पर्ववान् पौर्णमास्य-
मावस्याचातुर्मास्यादिभिः पर्वभिः । वृषभस्य वर्षितुः पृष्ठात् ।
उत्थायेति शेषः । नावः । 'णू स्तुतौ' । नूयन्ते स्तूयन्ते
स्तोत्रशस्त्रहोममन्त्रैरिति नाव आहुतिपरिणामभूता आपः चर-
न्ति गच्छन्ति आदित्यमण्डलं प्रति । स्वसिचः स्वयमेव सिञ्च-
न्तीति स्वसिचः । इयानाः । 'इणू गतौ' । 'ताच्छील्यवयोव-
चन' इत्यादिना चानश् । गमनशीलाः । ता हि आदित्यमण्डलं
प्राप्य मध्यस्थानमागच्छन्ति । मध्यस्थानात्पृथिवीम् । तथा-
चोक्तम् । 'अग्नौ प्रास्ताहुतिः सम्यगादित्यमुपतिष्ठते । आदि-
त्याज्जायते वृष्टिर्वृष्टेरन्नं ततः प्रजाः' इति । ता आववृत्रन्नधरागु-
दक्ताः । आववृत्रन् आदित्यमण्डलं प्राप्य ता एवावर्तन्ते ।
अधराक् अधोच्चनाः । उदक्ताः । 'उन्दी क्केदने' क्तिप् ।

उन्दनेन क्केदनेन स्तम्भनेनाभ्यक्ता आपः । अहिर्बुध्न्यम् ।
अहिमेव बुध्नमन्तरिक्षं तत्र भवो बुध्नो मेघस्तं बुध्नं मेघं
मध्यस्थानम् । अनुरीयमाणाः । रीयतिर्गल्यर्थः । अनुप्रविश्य
मेघच्छिद्रैर्गच्छन्त्यो भूमिं प्राप्नुवन्तीति शेषः । अथवा आदि-
त्यः पर्वतशब्देनोच्यते । या एताः पर्वतस्यादित्यस्य वृषभस्य
पृष्ठात् इयानाः निर्गच्छन्त्यः नावः नाव्या आपः । प्रचरन्ति
सर्वतो गच्छन्ति स्वयं सिक्ताः । नाव्या आदित्यस्य या उपरि-
ष्ठादापस्ता उच्यन्ते । तथाच श्रुतिः 'नाव्या उ एव यजुष्मत्य
इष्टकाः' इत्युपक्रम्य 'पृष्टिश्च ह वै त्रीणि च शतान्यादित्यं
नाव्या अभिक्षरन्ति' इत्याह । ताः प्रावृदकाले आवर्तन्ते ।
अधराक् उदक्ता व्यक्ताः । अहिं मेघं बुध्न्यम् अनुरीयमाणाः
अनुप्रविश्य शुषिरैरनुगच्छन्त्यः । अथवा याः पर्वतस्य हिमव-
द्भिन्ध्याद्रेः वृषभस्य वर्षितुः सेक्तुः पृष्ठात् इयानाः नावश्च-
रन्ति । नावा तार्या महानद्यः प्रचरन्ति स्वयं सिक्ताः, ता
एव राजसूययाजिनोऽर्थाय आवर्तन्ते गृह्यमाणाः अभिषेकपा-
त्रेषु उदक्ता उदिक्षिताः । उत्पूर्वस्याञ्चतेरेतद्रूपम् । अधराक्
अधराक् अधोच्चनाः । अहिम् अहन्तारं यजमानं शत्रूणाम्
बुध्नम् बुध्नशब्देन मूलमुच्यते तत्र भवं यजमानं बुध्नं प्रधान-
मित्यर्थः । अनुरीयमाणाः यजमानं प्रत्यनुसिच्यमानाः । ता
आववृत्रन्नित्यादिसंवन्धनीयम् । चर्मणि त्रिविक्रमयति यज-
मानम् । विष्णोर्विक्रमणम् । विष्णोः यज्ञस्य विक्रमणं यच्च
विक्रान्तं यच्च क्रान्तं तत्सर्वं त्वमसि इति योजना ॥ १९ ॥

म० 'कण्डूयन्याभिषेकेण प्रतिलिम्पते प्र पर्वतस्येति'
(का० १५ । ६ । ८) । यजमान कृष्णविषाणया कृत्वाभि-
षेकोदकेन स्वाङ्गलमेन स्वाङ्गं लिम्पति । अन्देवत्या त्रिष्टुप् ।
प्रेत्युपसर्गश्चरन्तीति पदेन सवध्यते । नावः प्रचरन्ति । नूयन्ते
स्तूयन्ते स्तोत्रशस्त्रमन्त्रैरिति नावः । यद्वा नुदन्ति प्रेरयन्ति
फलप्राप्त्यै ता नावः । आहुतिपरिणामभूता आपः प्रचरन्ति
गच्छन्ति आदित्यमण्डलं प्रति । 'गलानुदिभ्यां डौ' (उ० २ ।
६४) इति नुदतेडौप्रत्ययः । किं कृत्वा । वृषभस्य वर्षितुरग्नेः
पृष्ठात् पृष्ठप्रदेशात् उत्थायेति शेषः । किंभूतस्य वृषभस्य । पर्व-
तस्य पर्वणि पौर्णमास्यमावास्याचातुर्मास्यादीनि विद्यन्ते यस्य
स पर्वतस्तस्य 'तप्पूर्वमरुद्धा' इति तप्प्रत्ययः । किंभूता नावः ।
स्वसिचः स्वेनैवात्मनैव सिञ्चन्ति विश्वमभिषिञ्चन्ति स्वसिचः ।
तथा इयाना यन्तीत्येवंशीला इयाना । एते. 'ताच्छील्य-
वयोवचनशक्तिषु चानश्' (पा० ३ । २ । १२९) इति
चानश्प्रत्यय चित्वादन्तोदात्तं पदम् । गमनशीला ता हि
आदित्यमण्डलं प्राप्य मध्यस्थानमागच्छन्ति मध्यस्थानात्पृथि-
वीम् । तदुक्तम् । 'अग्नौ प्रास्ताहुतिः सम्यगादित्यमुपतिष्ठते ।
आदित्याज्जायते वृष्टिर्वृष्टेरन्नं ततः प्रजाः' (म० ३ । ७६)
इति । ता आहुतिपरिणामभूता आपः आदित्यमण्डलं प्राप्या-
धराक् आववृत्रन् अधस्तादावर्तन्ते । वृतेर्णिजन्ताहुडि रगागम-
श्चान्दसः । किंभूतास्ताः । उदक्ताः ऊर्ध्वमक्ताः । 'अध्व गति

पूजनयो' । ऊर्ध्वं गता सत्य' अहि मेघमनु रीयमाणा मेघ-
मनुसरन्त्यः । रियतिर्गल्यर्थः । किभूतमहिम् । बुध्यं बुधमन्तरिक्षं
तत्र भवो बुध्यः अन्तरिक्षे वर्तमानम् । यद्वायमर्थः । पर्वत-
शब्देनादित्य उच्यते । वृषभस्य वर्षितु पर्वतस्यादित्यस्य पृष्ठादि-
याना निर्गच्छन्त्यो नाव स्तुत्या आप प्रचरन्ति सर्वतो
गच्छन्ति । किभूता । स्वसिच स्वयं सेत्र्य आदित्योपरिष्ठादापो
नाव्या उच्यन्ते । तथा च श्रुति 'नाव्या आप एव यजुष्मत्य
इष्टका' (१० । ५ । ६ । १४) इत्युपक्रम्य 'षष्टिश्च वै त्रीणि
च शतान्यादित्यं नाव्या अभिक्षरन्तीत्याह' । ता उदक्ता
व्यक्ताः सत्य बुध्यमन्तरिक्षस्यमहिं मेघमनुरीयमाणा अनु-
प्रविश्य गच्छन्त्यः सत्य प्रावृट्काले अधराक् अधस्ताद्भूमि
प्रति आववृत्रन् आवर्तन्ते आगच्छन्ति । यद्वायमर्थं ऋचोऽस्या ।
वृषभस्य वर्षणसमर्थस्य पर्वतस्य हिमवद्विन्ध्यादे पृष्ठादियाना
गच्छन्त्यो वहन्त्यो नावो नौतार्या महानद्यो गङ्गाद्या प्रचरन्ति
स्वसिच स्वमात्मीयं यजमानक्षेत्रं सिञ्चन्ति ता ता एव नावो-
ऽधराक् अधस्तात् आववृत्रन् राजसूययाजिनोऽर्या वर्तन्ते ।
किभूता । उदक्ता अभिषेकपात्रेषु उत्क्षिप्ता प्रक्षिप्ता । तथा बुध्यं
बुधशब्देन मूलमुच्यते तत्र भवं बुध्यं प्रधानमित्यर्थः । अहि-
महन्तार शत्रूणा यजमानमनुरीयमाणा यजमानं प्रति सिच्य-
माना । 'चर्मणि त्रिविक्रमयति विष्णोरिति प्रतिमन्त्रमिति'
(का० १५ । ६ । ९) । अध्वर्युर्यजमानेन व्याघ्रचर्मणि
त्रिभिर्मन्त्रैस्त्रिवार पादप्रक्षेपं कारयेत् । त्रीणि यजूषि यजमान-
देवत्यानि । हे मदीय प्रथमप्रक्रम, लं विष्णोर्व्यापनशीलस्य
यज्ञपुरुषस्य जगदीश्वरस्य त्रिविक्रमावतारस्य विक्रमणं प्रथम-
पादप्रक्षेपेण जितो भूलोकोऽसि । हे द्वितीयप्रक्रम, लं विष्णोः
विक्रान्तं द्वितीयपादप्रक्षेपेण जितमन्तरिक्षमसि । हे तृतीय-
प्रक्रम, लं विष्णोः क्रान्तं तृतीयपादप्रक्षेपेण जितं त्रिविष्टप-
मसि । इदं मन्त्रत्रयं लोकत्रयजये हेतुभूतं तित्तिरिराह 'विष्णु-
क्रमान्क्रमते विष्णुरेव भूत्वेमाल्लोकानभिजयतीति' । 'इमे वै
लोका विष्णोर्विक्रान्तं विष्णोर्विक्रमणं विष्णोः क्रान्तम्' (५ ।
४ । २ । ६) इति श्रुते ॥ १९ ॥

विंशी ।

प्रजापते न त्वदेतान्यन्यो विश्वा रूपाणि परि
ता बभूव । यत्कामास्ते जुहुमस्तन्नो अस्त्वयममुष्य
पितासावस्य पिता वयंस्याम पतयो रयीणां
स्वाहा । रुद्र यत्ते क्रिवि परं नाम तस्मिन्हुतमस्य-
मेष्टमसि स्वाहा ॥ २० ॥

उ० जुहोति प्रजापतेन । प्राजापत्या त्रिष्टुप् यजुर्मध्या ।
अयममुष्य पितासावस्य पितेति यजुः । हे प्रजापते, नत्वदेता-
न्यन्यो विश्वरूपाणि परिता बभूव । त्वत्तोऽन्यो देवताविशेषः
एतानि सर्वाणि नानाजातीयानि वर्तमानकालसंबन्धीनि

रूपाणि परि समन्ततः । ता तानि च यान्युत्पन्नानि उत्पत्स्यन्ते
वा । बभूव । अत्र नकारः संबध्यते । न बभूव न भवति
आत्मरूपत्वेन यस्मात् अतो ब्रवीमि यत्कामास्ते जुहुमस्तन्नो
अस्तु येन कामेन ते तव जुहुमः तत्कामरूपमस्माकमस्तु ।
यजुः कथंभूतम् । व्याख्यायते । अयममुष्य पिता अयं पुत्रः
अमुष्य यजमानस्य पिता । असावस्य पिता असौ यजमानः
अस्य पुत्रस्य पिता । सर्वथा सपुत्रा वयमेव स्याम भवेम ।
पतयोः रयीणां धनानाम् । स्वाहा सुहुतमस्तु । जुहोति ।
रुद्र यत्ते हे भगवन् रुद्र, यत् ते तव क्रिवि । 'क्रिवि हिसा-
करणयो' कर्तृ हिंसितृ वा परमुत्कृष्टं नाम नमनम् । एवं रुद्रं
संबोध्य अथेदानी हव्यमाह । तस्मिन् नास्ति हुतम् असि
अमेष्टमसि । अमाशब्दो गृहवचनः । गृहे इष्टमसि
स्वाहा ॥ २० ॥

म० 'शालाद्वार्ये जुहोति पुत्रेऽन्वारब्धे प्रजापते इति'
(का० १५ । ६ । ११) । तत सदस शालायामागत्य पुत्रे-
ऽन्वारब्धे शालाद्वार्येऽमौ जुहोति । प्रजापतिदेवत्या त्रिष्टुप् यजु-
र्मध्या तृतीयचतुर्थपादमध्येऽयममुष्येति यजुर्युक्ता । हे प्रजापते,
त्वत्त्वत्त अन्यो देवताविशेष तानि एतानि विश्वा विश्वानि
सर्वाणि रूपाणि नानाजातीयानि वर्तमानभूतभविष्यत्कालविष-
याणि न परिवभूव परिभवितुं समर्थो नाभूत् । परिभव सृष्टे-
रप्युपलक्षणम् । लदन्यो देव एतानि भूतानि स्रष्टुं सहर्तुं चाप्यशक्त
इत्यर्थः । अतो वयं यत्कामास्ते जुहुम य कामो येषां ते
यत्कामाः येन कामेन त्वा जुहुमः तत्कामरूपं फलं नोऽस्माक-
मस्तु । यजुर्व्याख्यायते । अयममुष्य पितेति पुत्रं पित्रीकृत्य
तयोर्नाम गृह्णाति । अयं रामोऽमुष्य दशरथस्य पिता । असावस्य
पितेति यथायथमेव नामग्रहः । यथा असौ दशरथोऽस्य रामस्य
पितेति । सर्वथा सपुत्रा वय रयीणा धनाना पतय स्याम
भवेम । 'आग्नीधीये पालाशेन शेषान् जुहोति रुद्र यत् इत्यु-
त्तरार्थ इति' । 'पालाशेनाभिषेकपात्रेणाभिषेकोदकशेषानाग्नीधी-
याभेःरुत्तरभागे जुहोति' (का० १५ । ६ । १२) । रुद्रदेव-
त्यम् । हे रुद्र, यत्ते तव क्रिवि कर्तृ हिंसितृ वा परमुत्कृष्टं
नामास्ति । 'क्रिवि हिसाकरणयो' इप्रत्यय । एवं रुद्रं संबोध्य
होमद्रव्यमाह । हे हवि, तस्मिन् रुद्रनास्ति लं हुतमसि अमेष्टं
चासि । अमाशब्दो गृहवाची । मदीये गृहे इष्टं दत्तमसि स्वाहा
सुहुतमस्तु ॥ २० ॥

एकविंशी ।

इन्द्रस्य वज्रोऽसि मित्रावरुणयोस्त्वा प्रशास्त्रोः
प्रशिषा युनज्मि । अव्यथायै त्वा स्वधायै त्वारिष्टो
अर्जुनो मरुता प्रसवेन जयापाम मनसा समि-
न्द्रियेण ॥ २१ ॥

उ० रथमुपावहरति । इन्द्रस्य वज्रोऽसि । व्याख्यातम् ।

तं युनक्ति । मित्रावरुणयोर्देवयोः त्वा त्वा प्रशास्त्रोः । प्रशिषा प्रशासनेन युनक्ति तमातिष्ठति । अव्यथायै । 'व्यथ भयचलनयोः' । अभयाय अचलनाय वा त्वामधितिष्ठामि । स्वधायै अन्नरसाय च त्वामधितिष्ठामीति शेषः । अरिष्ट. अनुपहिंसित. । अर्जुनः अर्जुनदीलः । 'अर्जुनो ह वै नामेन्द्रः' इति श्रुतिः । 'दक्षिणधुर्यं प्राजति' । मरुतां प्रसवेन जय मरुतां संबन्धिन्व्यामभ्यनुज्ञायां वर्तमानः सन् शत्रून् जय । मध्ये गवामुद्यच्छति । अपाम मनसा व्यासवन्तो मनसा वयम् । तदुपरि क्रान्तभर्गः धनुराह्वर्या गामुपस्पृशति । समिन्द्रियेण संगता. स्म वयमिन्द्रियेण वीर्येण ॥ २१ ॥

म० 'वाजपेयवद्रथमवहस्य दक्षिणस्यां वेदिश्रोणौ युनक्ति पूर्ववन्मित्रावरुणयोरिति चतुर्भिरिति' (का० १५।६।१५) । वाजपेये इव रथवाहणाद्रथमिन्द्रस्य वज्रोऽसीति मन्त्रेण भूमाववतार्य मित्रावरुणयोरिति मन्त्रेण चतुर्भिरश्वैर्वाजपेयवदेव युनक्ति । प्रत्यश्वं मन्त्र. इन्द्रस्य वज्रोऽसीत्येव मन्त्रो न वाजपेयसवन्धी सर्वैः । तावन्मात्रस्यैवात्र पाठात् । पूर्ववदिति धूर्गृहीतं दक्षिणश्रोणिदेशे वेद्यामानीय युनक्ति पूर्वं दक्षिणं तत उत्तरततो दक्षिणाप्रष्टिं तत स्वयाप्रष्टिम् । अनिर्देशान्नयाणा योजने प्राप्ते चतुर्भिरित्युक्तमिति सूत्रार्थ । रथदेवत्यम् । हे रथ, त्वमिन्द्रस्य वज्रोऽसि । युनक्ति । रथदेवत्यम् । प्रशास्त्रो मित्रावरुणयो देवयो प्रशिषा प्रशासनेन हे रथ, त्वा युनक्ति योजयामि । 'अव्यथायै लेति सुन्वन्नारोहतीति' (का० १५।६।१७) यजमानश्चालालदेशस्थ रथमारोहति । रथदेवत्यम् । अरिष्टोऽनुपहिंसित अर्जुनोऽर्जुनतुल्य इन्द्र इत्यर्थ । 'अर्जुनो ह वै नामेन्द्र' (५।४।३।७) इति श्रुते । एवंभूतोऽहं हे रथ, त्वा लामव्यथायै । 'व्यथ भयचलनयो' । अभयाय अचलनाय वा । स्वधायै अन्नरसाय च त्वामधितिष्ठामि । 'मरुतामिति दक्षिणधुर्यं प्राजतीति' (का० १५।६।१८) । यजमानेन सहारुढो यन्ता दक्षिणाश्वं कशया प्रेरयेत् । धुर्यदेवत्यम् । हे धुर्य, मरुता देवाना प्रसवेनाज्ञया त्वं जय शत्रूनि शेष । 'गवा मध्ये स्थापयत्यपामेति' (का० १५।६।१९) । पूर्वमेवाहवनीयोत्तरत स्थापिताना गवा मध्ये तं रथं स्थापयेत् । यजमानदेवत्यम् । वयं मनसा सह अपाम प्राप्तवन्तो यदुपक्रान्तं तत्कर्म 'धनुराह्वर्योपस्पृशति गा यजमान समिन्द्रियेणेति' (का० १५।६।२०) । धनुःकोट्या गा स्पृशेत् । यजमानदेवत्यम् । वयमिन्द्रियेण वीर्येण सङ्गता. स्म ॥ २१ ॥

द्वाविंशी ।

मा तं इन्द्र ते वयं तुरापाडयुक्तासो अब्रह्मता विदसाम । तिष्ठा रथमधि यं वज्रहस्ता रश्मीन्देव यमसे स्वश्वान् ॥ २२ ॥

२३ य० उ०

उ० अग्नेण शालामुद्यच्छति । मा त इन्द्र ऐन्द्री त्रिष्टुप् । अत्र द्वितीयोऽर्धर्चः प्रथमं व्याख्यायते यच्छन्दयोगात् । तिष्ठा रथमधि यं वज्रहस्त । लडर्थे लोट् । यं रथमधितिष्ठसि हे वज्रहस्त, यस्मिंश्चावस्थित. आरश्मीन्देव यमसे आयमसे आयच्छसि रश्मीन्प्रग्रहान् हे देव, स्वश्वान् शोभनाश्वान् । इदानीं प्रथमोऽर्धर्चो व्याख्यायते । व्यवहितपदसंबन्धः । प्रायः तस्मिन्नथे ते तव स्वभूते वयम् अयुक्तासः अयुक्ता एव अयुक्तासः । 'आजसे -' इत्यसुक् । मा विदसाम । 'दसु उपक्षये' कर्मणि लकारः । मा विदस्येमहि मा उपक्षियेमहि । हे इन्द्र, तुरापाट् तूर्णं सहते इति तुरापाट् तस्य संबोधनं हे तुरापाट् त इति द्वे पदे अत्रानुदात्ते तयोरेकोऽनर्थकः । माविदस्येमहीत्युक्तम् तदुपमया दर्शयितुमाह । अब्रह्मता । लुप्तोपममेतत् । अब्रह्म ते तव । ब्रह्मविज्ञानानन्दस्वभावमविनश्वरं तस्य भावो ब्रह्मता न ब्रह्मता अब्रह्मता । यथा ब्रह्मभावादन्वद्विदस्येत् एवं मा विदस्येमहीत्युपमार्थः ॥ २२ ॥

म० 'तावद्भूयो वा गोस्वामिने दत्त्वा पूर्वेण यूपं परीत्यान्तःपाल्यदेशे स्थापयति मा त इति' (का० १५।६।२२) । स्थापितगवा पतये स्वश्वान् तावत् शतमधिकं वान्यदत्त्वा यूपान् पूर्वदिशि परीत्यान्त पाल्यदेशे रथं स्थापयेत् । इन्द्रदेवत्या त्रिष्टुप् सवरणदृष्टा । हे वज्रहस्त, वज्रं हस्ते यस्य तत्संबुद्धि हे देव दीप्यमान, त्वं यं रथमधितिष्ठ लडर्थे लोट् । अधितिष्ठसि । 'द्यचोऽतस्तिड' (पा० ६।३।१३५) इति दीर्घः । यस्य च रश्मीन्प्रग्रहानायमसे आयच्छसि । किभूतान् रश्मीन् । स्वश्वान् शोभना अश्वान् येषु तान् । हे तुरापाट्, तूर्णं सहते शत्रून् भिभवतीति तुरापाट् हे इन्द्र ऐश्वर्ययुक्त, ते लदीया वयं ते तव तस्मिन् रथे आयुक्ता तस्माद्भिन्ना सन्तो मा विदसाम 'दसु उपक्षये' विविधमुपक्षीणा मा भवाम । तत्र दृष्टान्त । अब्रह्मता लुप्तोपमानम् । अब्रह्मतेव ब्रह्म विज्ञानानन्दस्वभावमनश्वरम् तस्य भावो ब्रह्मता न ब्रह्मता अब्रह्मता यथा ब्रह्मभावादन्वद्वस्तु विदस्येदेवं वयं मा विदस्येमहीत्यर्थ. ॥ २२ ॥

त्रयोविंशी ।

अग्नये गृहपतये स्वाहा सोमाय वनस्पतये स्वाहा मरुतामोजसे स्वाहेन्द्रस्येन्द्रियाय स्वाहा । पृथिविमातर्मा मा हिंसीमो अहं त्वाम् ॥ २३ ॥

उ० चत्वारि रथविमोचनीयानि जुहोति । अग्नये गृहपतये स्वाहा । सोमाय वनस्पतिरूपाय । मरुतां संबन्धिने ओजसे । इन्द्रस्य संबन्धिने इन्द्रियाय वीर्याय । भूमिमवेक्षते । पृथिविमातः, मा हिंसीमाम् । मो अहं त्वाम् । मो च त्वाम् अहं मा हिंसिषम् ॥ २३ ॥

म० 'अग्नये गृहपतय इति चत्वारि रथविमोचनीयानि

जुहोति प्रतिमन्त्रमिति' (का० १५ । ६ । २३) । रथविमो-
चनीयसज्ञाश्रवत्स आहुतीर्जुहोति । चत्वारि यजुषि लिङ्गोक्त-
देवत्वानि । गृहाश्रमपालकायाम्नये स्वाहा सुहुतमस्तु । वनस-
तिरूपिणे सोमाय हविर्दत्तमस्तु । इन्द्रस्येन्द्रसवन्धिने इन्द्रियाय
वीर्याय स्वाहा । मरुता सवन्धिने ओजसे बलाय हविर्दत्त-
मस्तु । 'भूमिमवेक्षते पृथिवि मातरिति' (का० १५ । ६ ।
२४) । रथस्थ एव यजमानो भूमि पश्येत् । भूमिदेवत्वम् ।
हे मातर्जगन्निर्मात्रि, हे पृथिवि भूमे, त्वं मा मा मा हिंसी
हिंसा मा कार्पा । अहमपि त्वा पृथिवी मो मा उ हिंसिषम् ॥२३॥

चतुर्विंशी ।

हंसः शुचिषट्सुरन्तरिक्षसद्धोता वेदिषदति-
थिर्दुरोणसत् । नृषुद्वरसहस्रस्र्वोमसदब्जा गोजा
ऋतजा अद्रिजा ऋतं बृहत् ॥ २४ ॥

उ० अवतरति । हंसः शुचिषत् । 'सप्रपञ्चपरब्रह्माभि-
धायिनी अतिच्छन्दा अतिजगती' इति श्रुतेः । हंसः शुचिषत्
हन्त्यध्वानमिति हंसो भगवानादित्यः शुचिषत् । शुचौ दीप्तौ
सीदतीति शुचिषत् । य आदित्यरूपेण शुचिषत् यश्च वसु-
र्वासयिता वायुरूपेणान्तरिक्षे सीदति । यश्च होता आह्वाता
अग्निरूपेण वेदौ सीदति । यश्च अतिथिरूपेण दुरोणे गृहे
सीदति । यश्च नृषु मनुष्येषु प्राणभावेन सीदति । यश्च
वरेषूत्कृष्टेषु सीदति । यश्च ऋते सत्ये सीदति । यश्च व्योमसु
अन्तरिक्षेषु सर्वेषु सीदति । एवं सर्वत्र स्थितिभावेन स्तुत्वा
अथेदानी सर्वत्रोत्पत्तिद्वारेण स्तौति । यश्च अब्जा अप्सु
जायत इत्यब्जा । यश्च गवि पृथिव्यां चतुर्विधभूतग्रामरूपेण
जायते । यश्च ऋते सत्ये जायते । यश्च अद्रौ पाषाणे अग्नि-
रूपेण जायते मेघोऽप्यद्रिरुच्यते मेवे वा उदकरूपेण जायते ।
तत् ऋतम् । 'ऋ गतौ' । सर्वतो गतं परब्रह्म । बृहत् परि-
वृद्धम् । अनन्तमपर्यन्तम् । एव परब्रह्मवादिनाऽस्य मन्त्रस्य
तत्परब्रह्मप्रत्यवतरामीति वाक्यशेषः ॥ २४ ॥

म० 'अवरोहति हंसः शुचिषदिति' (का० १५ । ६ ।
२५) । यजमानो रथादवरोहति । सप्रपञ्चपरब्रह्माभिधायिनी
सूर्यदेवत्यातिजगती वामदेवदृष्टा । हन्त्यहंकारमिति हंसो भग-
वानादित्य एवंविध त्व प्रत्यवतरामीति वाक्यशेषः । किभूतो
हंस । शुचिषत् शुचौ दीप्तौ सीदतीति शुचिषत् आदित्य-
रूपेण । तथा वसुर्वासयिता नराणां प्रवर्तकः । अन्तरिक्षे सीदती-
त्यन्तरिक्षसत् वायुरूपेण । होता आह्वाता देवानाम् । वेदौ
सीदतीति वेदिषत् अग्निरूपेण । अतिथि सर्वेषां पूज्य ।
दुरोणे यज्ञगृहे सीदतीति दुरोणसत् आहवनीयादिरूपेण । नृषु
मनुष्येषु प्राणभावेन सीदतीति नृषु । वरेषु उत्कृष्टेषु स्थानेषु
सीदतीति वरसत् । ऋते यज्ञे सीदतीति ऋतसत् । व्योम्नि
आकाशे मण्डलरूपेण सीदतीति व्योमसत् । एव सर्वत्र स्थितत्वेन
स्तुत्वा सर्वत्रोत्पत्तिद्वारेण स्तौति । य अब्जा अप्सु उदकेषु

जायते मत्स्यादिरूपेणेत्यब्जा । गवि पृथिव्या जायते चतुर्विध-
भूतग्रामरूपेणिति गोजा । ऋते सत्ये जायत इति ऋतजा । अद्रौ
पाषाणे अग्निरूपेण जायत इत्यद्रिजा । अद्रिर्मेघो वा अद्रौ
मेघे जलरूपेण जायत इति वा । ऋतम् 'ऋ गतौ' सर्वत्र
गतम् । बृहत् महत्परिवृद्धमपर्यन्तं परब्रह्मरूपो यो हंसस्तं
प्रति रथादवतरामीति भावः । यद्वा हंसशब्देन रथ उच्यते ।
हन्ति पृथिवीमिति हंस रथ । बृहत् महत् प्रौढमृतं यज्ञं सपा-
दयत्विति शेषः । किभूतो हंस । शुचिषत् शुचौ देवयजने
रथवाहने वा सीदतीति । वसु स्वस्योपरि यजमानं वासय-
तीति । अन्तरिक्षसत् वृक्षगुल्माद्यनवरुद्धेऽन्तरिक्षे सीदतीति ।
होता होतृसमानः । तदेव कथमित्यत आह । वेदिषत् वेद्या सीद-
तीति । अतिथि अतिथिवत्पूज्य । दुरोणसत् दुरोणे यज्ञगृहे
सीदतीति । नृषु वाहकत्वेन सीदतीति । वरसत् वरे
श्रेष्ठे राजगृहे सीदतीति । ऋतसत् ऋते यज्ञे, वाजपेयादौ
सीदतीति व्योमसत् । सूर्यं वोढुं व्योमन्याकाशे सीदतीति ।
अब्जा 'अप्सुयोनिर्वा अश्व' इति श्रुतेरद्भ्यो जातैरश्वैरुपेतत्वा-
दब्जा । गोजा गोशब्दवाच्याद्ब्रह्माजायत इति गोजा । 'इन्द्रो
वृत्राय वज्रं प्राहरत् स त्रेधा व्यभवत्तस्य स्प्यस्तृतीयं रथस्तृ-
तीयं यूपस्तृतीयम्' इति तैत्तिरीयश्रुतेः । ऋतजा ऋतं यज्ञ-
मुद्दिश्य जातत्वादतजा । अद्रिजा अद्रिभ्यः पाषाणसदृशका-
ष्ठेभ्यो जातत्वादद्रिजा ॥ २४ ॥

पञ्चविंशी ।

इयदस्यायुरस्यायुर्मयि धेहि युद्धसि वर्चोऽसि
वर्चो मयि धेह्यूर्गस्यूर्जं मयि धेहि । इन्द्रस्य वां
वीर्यकृतो वाहू अभ्युपावहरामि ॥ २५ ॥

उ० उपस्पृशति शतमानौ इयदसि । इयदिति परिमाण-
वचनोऽयं शब्दः । शतमानमसि आयुरसि । 'आयुर्हिरण्यम्'
इति श्रुतिः । आयुर्मयि धेहि । यो हि यदात्मको भवति स
तदातुमुत्सहते । यस्माच्छतमानं हिरण्यं त्वमसि तस्मात् शता-
ब्दपरिमाणमायुर्मयि धेहि । युद्धसि युनक्ति यज्ञं संभारनि-
वापेन दक्षिणादानेन वेति युद्ध । वर्चोऽसि वर्चस्तेजः ।
यस्माच्च वर्चोऽसि अतोऽस्माभिः प्रार्थ्यसे वर्चो मयि धेहि ।
औदुम्बरी शाखामुपस्पृशति । ऊर्गस्यूर्जं मयि धेहि । ऊर्जम-
न्नुच्यते । अवहरति वाहू । इन्द्रस्य वाम् । यौ इन्द्रस्य यज-
मानस्य वां युवां वीर्यकृतो वीर्यकारिणः संबन्धिनौ वाहू तौ
अभ्युपावहरामि मैत्रावारुणीपयस्यांप्रति ॥ २५ ॥

म० 'उपस्पृशति शतमानावियदसीति' (का० १५ । ६ ।
२६) । शालादक्षिणभागे स्थापितस्य रथवाहनस्य दक्षिणचक्रे
बद्धौ शतमानौ शतरक्तिकानिर्मितौ सौवर्णौ मणी यजमान
स्पृशति । द्वादशाक्षरे यजुषी शतमानदेवत्ये । हे रुक्म,
त्वमियदसि एतावत्परिमाणं शतरक्तिकापरिमितमसि । आयुरसि
जीवनमसि तस्मादायुः शताब्दपरिमित मयि धेहि । यो हि

यदात्मक स तदात्सुत्सहते । यतस्त्वं शतमानमसि तत-
शताब्दपरिमितमायुर्मयि रोपय । युद्धसि युनक्ति यज्ञं सभा-
रनिचयेन दक्षिणादानेन वेति युद्धं वर्चस्तेजस्वी भवसि । अतो
मे मम वर्च तेजो धेहि । 'तौ ब्रह्मणे दत्त्वोर्गसीति शाखासु-
पस्पृशतीति' (का० १५ । ६ । ३०) । तौ शतमानौ ब्रह्मणे
दत्त्वा पूर्वोक्तरथवाहने एवोपगूहितारमौदुम्बरी शाखासुप-
स्पृशेत् । शाखादेवत्वम् । हे औदुम्बरि शाखे, त्वमूर्गसि अज-
रूपा भवसि । तत ऊर्जमन्नं मयि धेहि स्थापय । 'इन्द्रस्य वामि-
त्यवहरते बाहू पयस्यायां व्याघ्रचर्मदेशे स्थितायामिति' (का०
१५ । ६ । २१) । अध्वर्युयजमानवाहू व्याघ्रचर्मस्थापिताया
मैत्रावरुण्या पयस्याया नीचौ करोति । बाहुदेवत्वम् । वीर्यकृतो
वीर्यकारिण इन्द्रस्य परमैश्वर्ययुक्तस्य यजमानस्य संबन्धिनौ हे
वाहू, अहं वा युवासुपावहरामि मैत्रावरुणीपयस्या प्रति नीचौ
करोमि ॥ २५ ॥

षड्विंशी ।

स्योनासि सुषदासि क्षत्रस्य योनिरसि । स्यो-
नामासीद सुषदामासीद क्षत्रस्य योनिमासीद ॥ २६ ॥

उ० आसन्दीं निदधाति । स्योनासि । स्योनमिति सुख-
नाम । स्योनासि सुखरूपासि । सुषदासि सुखेन यस्यां सी-
दन्ति सा तथोक्ता । क्षत्रस्य योनिः स्थानमसि । सुन्वन्तमस्या-
मुपवेशयति । स्योनामासीद सुखरूपामासन्दीमासीद अधि-
रोह । सुषदाम् अधिरोह च । क्षत्रस्य स्थानमधिरोह ॥ २६ ॥

म० 'प्राक् खिष्टकृत खादिरीमासन्दी रज्जुं ता व्याघ्रचर्म-
देशे निदधाति स्योनासीति' (का० १५ । ६ । ३३-७) ।
पयस्याया खिष्टकृद्धोमात्प्राक् रज्जुभिर्व्यूता खादिरी-
मञ्चिका व्याघ्रचर्मदेशे मैत्रावरुणधिष्यस्य पुरो निदधाति ।
आसन्दीदेवत्वम् । हे आसन्दि, त्वं स्योना सुखरूपासि सुख-
करी भवसि । सुषदासि सुखेन सीदन्ति यस्या सा सुषदा
सुखेनोपवेष्टुं योग्यासि । 'अधीवासमस्यामास्तृणाति क्षत्रस्य
योनिरिति' (का० १५ । ७ । २) । आसन्धा वल्लमाच्छा-
दयति । अधीवासदैवत्वम् । हे अधीवास, त्वं क्षत्रस्य क्षत्रियस्य
योनिर्मातृवद्धारकत्वेन कारणमसि । 'सुन्वन्तमस्यामुपवेशयति
स्योनामासीदेति' (का० १५ । ७ । ३) । आसन्धा यजमानं
स्थापयेत् । यजमानदेवत्वम् हे यजमान, स्योना सुखकरीमा-
सन्दीमासीद आरोह । सुषदा सुखोपवेशनयोग्यामासीद । क्षत्रस्य
योनिं स्थानमासन्दीमासीद ॥ २६ ॥

सप्तविंशी ।

निषसाद धृतव्रतो वरुणः पस्त्यास्वा । साम्रा-
ज्याय सुक्रतुः ॥ २७ ॥

उ० यजमानस्य उरोऽभिमृश्य जपति । निषसाद धृतव्रतः ।
वारुणी गायत्री । अधियज्ञं यजमानो वरुणः निषसाद निषण्णः

धृतव्रत । धृतं व्रत कर्म येन स तथोक्तः । 'धृतव्रतो वै
राजा न वा एष सर्वसा इव वदनाय न सर्वसा इव कर्मणे
यदेव साधु वदेद्यत्साधु कुर्यात् तस्मै वा एष श्रोत्रियश्च' इति
श्रुतिः । पस्त्यासु प्रजासु । आधिपत्येनेत्युपसर्गादर्थपरिपूर्तिः ।
साम्राज्याय 'साम्राड्भावाय राज्याय' इति श्रुतिः । सुक्रतुः
सुकर्मा । शोभनप्रज्ञो वा ॥ २७ ॥

म० 'निषसादेत्युरोऽस्यालभत इति' (का० १७ । ४ ।
७) । अध्वर्युयजमानहृदयं स्पृशति । वरुणदेवत्या गायत्री
शुन.शेषदृष्टा अष्टषट्सप्तवर्णपादत्वाद्धर्माना गायत्री । असौ
यजमान. पस्त्यासु विश्व प्रजासु आ निषसाद । 'विशो वै
पस्त्या.' (५ । ४ । ४ । ५) इति श्रुते । आधिपत्येनोपविवेश ।
यदासन्धां निषण्णः स प्रजास्वेव निषण्ण इत्यर्थ । 'व्यवहिताश्च'
(पा० १ । ४ । ८२) इति आह उपसर्गस्य क्रियापदेन व्यव-
स्थानम् । किभूतो यजमान । धृतव्रत धृतं व्रतं यज्ञलक्षणं
कर्म येन स्वीकृतयज्ञ । वरुण वारयत्यनिष्टमिति वरुण । तथा
सुक्रतु. शोभनसकत्प शोभनप्रज्ञो वा । किमर्थं निषसाद ।
साम्राज्याय साम्राजो भाव साम्राज्यम् । 'साम्राड्भावाय राज्याय'
(५ । ४ । ४ । ५) इति श्रुते ॥ २७ ॥

अष्टाविंशी ।

अभिभूरस्येतास्ते पञ्च दिशः कल्पन्तां ब्रह्मंस्त्वं
ब्रह्मासि सवितासि सत्यप्रसवो वरुणोऽसि सत्यौजा
इन्द्रोऽसि विशौजा रुद्रोऽसि सुशेवः । बहुकार श्रेय-
स्कर भूयस्करेन्द्रस्य वज्रोऽसि तेन मे रध्य ॥ २८ ॥

उ० पञ्चाक्षान्पाणावावपति । अभिभूरसि । कृतत्रेता-
द्वापरकलयश्चत्वारोक्षाः पञ्चमो रमणः । तत्र कलिः सर्वानन्यान्
अभिभवति स उच्यते । यजमानो वा तत्संबन्धेन । अभि-
भूरसि अभिभवितासि । एतास्तव पञ्चदिशः कपटोपलक्षिताः
कृताः भवन्तु । ब्रह्मन्निति प्रथममासन्नयते यजमान. ब्रह्माणस्
त्वं ब्रह्मासि सवितासि सत्यप्रसव इति । ब्रह्माह त्वमेव
ब्रह्मासि भवसि सविता चासि सत्याभ्यनुज्ञः । द्वितीयं प्रत्याह
त्वं ब्रह्मासि वरुणोऽसि सत्यौजाः सत्यमोजो यस्य स सत्यौजाः ।
तृतीयं प्रत्याह त्वं ब्रह्मासि इन्द्रश्च त्वमसि विशौजाः विश
ओजो यस्य स विडोजा इति प्राप्ते विशौजा इत्यन्याय्यः
समासः । अतएव पदकारो नावगृह्णाति । चतुर्थं प्रत्याह ।
त्वं ब्रह्मासि रुद्रश्च त्वमसि । सुशेव. शेव इति सुखनाम ।
शोभनं सुखयिता । सुमङ्गलनामानं ध्वनयति । बहुकारः बहु
करोतीति बहुकारः । श्रेयस्करः श्रेयः करोतीति श्रेयस्करः ।
भूय. करोतीति भूयस्करः तेषां संबोधनम् हे बहुकार श्रेय-
स्कर भूयस्कर । स्फ्यमस्मै प्रयच्छति । इन्द्रस्य वज्रोऽसि ।
यतः 'इन्द्रो ह यत्र वृत्राय वज्रं प्रजहार' इत्युपक्रम्य 'स
स्फ्यस्ततोऽयं च' इत्यादिना श्रुतिग्रन्थे उक्तः । अतस्त्वां ब्रवीमि
तेन हेतुना मे मम यजमानं रध्य । रध्यतिर्वेशगमने । वश-

वर्तिनं कुरु । 'यो वै राजा ब्राह्मणादवलीयानमित्रेभ्यो वै स वलीयान्भवति' इति श्रुतिः ॥ २८ ॥

म० 'अभिभूरित्यस्मै पञ्चाक्षान्पाणावाधायेति' (का० १५ । ७ । ५) । यजमानहस्ते द्यूतसाधनभूतान् पञ्चाक्षान् सौवर्णिकपर्दान्निदध्यात् । अक्षा यजमानो वा देवता । चतुर्णामक्षाणा कृतसज्ञा पञ्चमस्य कलिरिति । यदा पञ्चाप्यक्षा एकरूपाः पतन्ति उक्ताना अवाञ्चो वा तदा देवितुर्जय । तत्र कलिं सर्वानक्षानभिभवति तं प्रत्युच्यते, तत्सवन्धेन यजमान प्रति वा । हे अक्ष, यद्वा हे यजमान, त्वमभिभूरसि अभिभविता अभितो व्याप्तोसि । एता कपर्दिकोपलक्षिता पञ्च दिश पूर्वादयश्चतस ऊर्ध्वा चेति पञ्च दिश ते लदर्थं कल्पन्ता लत्प्रयोजनसमर्था भवन्तु । कले सर्वाक्षाभिभावकलात्सुन्वतोऽपि जयापेक्षित्वात् पञ्चाक्षव्यापकत्वमिति भावः । 'वर वृत्वा ब्रह्मन्नित्यामन्त्रयते पञ्चकृत्व प्रत्याह व्यत्यासं सविता वरुण इन्द्रो रुद्र इति त्वं ब्रह्मासीत्यादिभिरादिनैवान्यमिति' (का० १५ । ७ । ७ । ९) यजमानो राज्यं मेऽस्त्वित्यादि द्रव्यं सप्रार्थ्यं पञ्चवार ब्रह्मन्निति मन्त्रेण ब्रह्माणमामन्त्रयते । एवमामन्त्रितो ब्रह्मा त्वं ब्रह्मासीत्यादिभिः सवितासि वरुणोऽसि इन्द्रोऽसि रुद्रोऽसीत्येतैर्मन्त्रैर्व्यत्यास यजमानं प्रत्याह । तेन चतुर्णामपि मन्त्राणामादौ त्वं ब्रह्मासीति प्रयोगः । व्यत्यासमित्यादौ यजमानो ब्रह्मन्नित्यामन्त्रयते । ब्रह्मा त्वं ब्रह्मासि सवितासि सत्यप्रसव इति प्रत्याह । पुनर्यजमानो ब्रह्मन्निति ब्रह्माणमामन्त्रयते । ब्रह्मा त्वं ब्रह्मासि वरुणोऽसि सत्यौजा इति प्रत्याह । पुनर्यजमानो ब्रह्मन्निति ब्रह्माणमामन्त्रयते ब्रह्मा त्वं ब्रह्मासि इन्द्रोऽसि विश्वौजा इत्याह । पुनर्यजमानो ब्रह्मन्निति ब्रह्माणमामन्त्रयते । ब्रह्मा त्वं ब्रह्मासि रुद्रोऽसि सुशेव इत्याह । अन्यत्वं च पञ्चमं प्रतिवचनमादिनैव त्वं ब्रह्मासीत्येतावतैव कार्यं ब्रह्मणेति सूत्रार्थः । ब्रह्मन् ब्रह्मदेवत्वम् । यजमान प्रथमं ब्रह्माणमामन्त्रयते । हे ब्रह्मन्, ऋत्विक्, त्वामामन्त्रय इति शेषः । त्वं ब्रह्मासि । पञ्च यजूंषि यजमानदेवत्वानि । ब्रह्मामन्त्रितो यजमानं प्रत्याह हे यजमान, त्वं ब्रह्मासि महान् भवसि सविता प्रेरकश्चासि । सत्यप्रसव सत्यः प्रसवोऽसुज्ञा यस्य । द्वितीयं प्रत्याह त्वं ब्रह्मासि वरुणोऽनिष्टनिवारकोऽसि । सत्यौजा सत्यमोजो यस्य अमोघवीर्योऽसि सत्ये वा ओजो यस्य । तृतीयं प्रत्याह त्वं ब्रह्मासि इन्द्रोऽसि ऐश्वर्यवानसि विश्वौजा विश्व प्रजास्वोजस्तेजो यस्य विडोजा इति प्राप्ते विश्वौजा इति छान्दसम् । अतएव पदकारो नावग्रहं चकार । चतुर्थं प्रत्याह । त्वं ब्रह्मासि रुद्रोऽसि हे राजन्, त्वं रुद्ररूपोऽसि शत्रूणां रोदनाद्वावणाच्च । सुशेव शेव इति सुखनाम । शोभनं शेव सुख यस्मात् शोभनं सुखयिता । त्वं ब्रह्मासीत्येतावदेव पञ्चमं प्रतिवचनम् । 'बहुकारेति च ह्ययत्वेव नामानमिति' (का० १५ । ७ । १०) । यजमानं बहुकारेत्यादिसुमङ्गलनामानं नरमाकारयति । लिङ्गोक्तदेवतम् । हे बहुकार, बहु कार्यं करोतीति बहुकार श्रेयः करोतीति श्रेयस्कर भूयो

बहुतर करोतीति भूयस्कर तेषा संबोधनानि हे बहुकारेत्यादि । कल्याणनामन्, त्वामाह्वय इति शेषः । 'स्फ्यमस्मै प्रयच्छति पुरोहितोऽव्युर्वेन्द्रस्य वज्र इति' (का० १५ । ७ । ११) । अस्मै यजमानाय स्फ्यं ददाति द्यूतभूमिकरणाय । स्फ्यदेवत्वम् । हे स्फ्य, इन्द्रस्य वज्रस्त्वमसि । 'इन्द्रो ह यत्र वृत्राय वज्रं प्रजहार' इत्यादि 'तस्य स्फ्यस्तृतीयम्' (१ । २ । ४ । १) इति श्रुते । तेन हेतुना मे मम यजमानं रव्यं । रध्यतिर्वशगमने । वशवर्तिनं कुरु । 'यो वै राजा ब्राह्मणादवलीयानमित्रेभ्यो वै स वलीयान्भवति' (५ । ४ । ४ । १५) इति श्रुते । यद्वा तेन मे रध्य यस्मात्त्वं वज्ररूपस्तेन कारणेन मम रध्य द्यूतभूमौ परिलेखनरूपं कार्यं साधय ॥ २८ ॥

एकोनत्रिंशी ।

अग्निः पृथुर्धर्मणस्पतिर्जुषाणो अग्निः पृथुर्धर्मणस्पतिराज्यस्य वेतु स्वाहा स्वाहाकृताः सूर्यस्य रश्मिभिर्यतध्वं सजातानां मध्यमेष्ट्याय ॥ २९ ॥

उ० हिरण्यमस्मिन्निधायामिजुहोति । अग्निः पृथुः । योऽयं देवानामग्निः पृथुः इतरस्मादग्ने धर्मणस्पतिः धारणस्य पतिः स जुषाणः सेवमानः प्रीयमाणो वा । अग्निः पृथुः धर्मणस्पतिः आज्यस्य घृतस्य वेतु पिवतु स्वाहा सुहुतं चैतद्धविर्भवतु । अक्षान्निर्वपति । स्वाहाकृताः हे अक्षा, स्वाहाकारपूर्विकयाहुत्या तर्पिताः सन्तः सूर्यस्य रश्मिभिर्यतध्वं स्पर्धां कुरुत । सजातानां समानजन्मनां वा भ्रातृणां क्षत्रियाणां वा । मध्यमे । 'मध्यान्मः' मध्ये भवो मध्यमः । मध्यमे प्रदेशेऽवस्थानाय यजमानस्य । यतध्वमित्यनुवर्तते ॥ २९ ॥

म० 'द्यूतभूमौ हिरण्यं निधायामिजुहोति चतुर्गृहीतेनाग्निः पृथुरिति' (१५ । ७ । १६) । एवं कृताया द्यूतभूमौ कनकं निधाय तदुपरि चतुर्गृहीताज्यं जुहुयात् । अग्निदेवत्वम् । अग्निः आज्यस्य वेतु । कर्मणि षष्ठी । घृतं पिवतु स्वाहा सुहुतमस्तु । किभूतोऽग्निः । पृथु देवाना प्रथमत्वाद्विशालः । तथा धर्मणस्पतिः धारण धर्मं जगतो धारणस्य वर्मस्य वा स्वामी । जुषाणः प्रीयमाणं ह्ययमानं हविः सेवमानो वा । अग्निः पृथुर्धर्मणस्पतिरिति पुन पाठ आदरार्थः । 'अक्षान्निर्वपति स्वाहाकृता इति' (का० १५ । ७ । १६) । पूर्वोक्तपञ्चाक्षान्द्यूतभूमौ क्षिपति । अक्षदेवत्वम् । हे अक्षा, सूर्यं स्वाहाकृता स्वाहाकारपूर्विकयाहुत्या तर्पिताः सन्तः सूर्यस्य रश्मिभिर्यतध्वं स्पर्धां कुरुत । सजातानां समानजन्मनां भ्रातृणां क्षत्रियाणां मध्यमेष्ट्याय मध्यमप्रदेशे यजमानावस्थानाय च यतध्वं यत्नं कुरुत । यजमानं सर्वक्षत्रियश्रेष्ठं कुरुतेत्यर्थः । मध्ये भवो मध्यमः मध्यमे प्रदेशे तिष्ठतीति मध्यमेष्ट तस्य भावो मध्यमेष्ट्य तस्मै ॥ २९ ॥

त्रिंशी ।

सुवित्रा प्रसवित्रा सरस्वत्या वाचा त्वष्ट्रा रूपैः
पृष्णा पशुभिरिन्द्रेणास्मे बृहस्पतिना ब्रह्मणा वरुणे-
नौजसाग्निना तेजसा सोमेन राज्ञा विष्णुना दश-
म्या देवतया प्रसूतः प्रसर्पामि ॥ ३० ॥

उ० सर्पति । सवित्रा प्रसवित्रा । सवित्रा अभ्यनुज्ञातस्य
कर्त्रा प्रसूतः प्रसर्पामि । एवं सरस्वत्यादिभिर्यौजनीयम् ।
इन्द्रेणास्मे । अस्मे इति इह तृतीयान्तम् । इन्द्रेण मया ।
शेषं सुबोधम् ॥ ३० ॥

म० 'पितामहदशगण' सोमपाना' संख्याय सर्पण'
सवित्रेति वानुवाकमुक्त्वेति' (का० १५ । ८ । १५-१६) ।
पित्रादयः पूर्वजा पितामहशब्देनोच्यन्ते । ऋत्विजोऽन्ये
विप्राश्च मिलिता शतसख्या सन्तो दशपेययागे सौत्येऽहनि
प्रतिसवनं सर्पणात्प्राक् स्व स्व सोमयाजिना पित्रादीना दशाना
गणं गणयित्वा असुक् प्रथम सोमप असौ द्वितीयोऽसौ
तृतीय इत्यादिदशमपर्यन्तान् सोमयाजिनो गणयित्वा विभू-
रसीत्यादिसर्पणं धिष्णोपस्थानं कुर्वन्ति । सर्पणं भक्षणकाले
सदःप्रवेशो वा । पक्षान्तरमाह सवित्रेति । यद्वा सवित्रा
प्रसवित्रेत्येककण्डिकात्मकमनुवाकं पठित्वा शतं विप्रा सर्पणं
कुर्वन्ति । दशाना सोमयाजिनामसभवादयमेव पक्ष श्रेया-
निति सूत्रार्थः । सवित्रादिदेवत्यात्यष्टि । एताभिर्दशभिर्देव-
ताभिः प्रसूत आज्ञतोऽहं प्रसर्पामि सर्पणं करोमि । प्रत्येकपाठा-
देकवचनं सर्पामीति । काभिर्दशभिः प्रसूत इत्यत आह । प्रस-
वित्रा अभ्यनुज्ञानकारिणा सवित्रा सूर्येण । वाचा वाग्रूपया
सरस्वत्या । रूपैरुपलक्षितेन त्वष्ट्रा देवेन । 'त्वष्टा रूपाणा-
मधिपति' इत्युक्ते । पशुभिरुपलक्षितेन पृष्णा देवेन । अस्मे
अनेन इन्द्रेण । विभक्तेः शेषादेशः । ब्रह्मणा देवयागे ब्रह्म-
त्वकर्त्रा बृहस्पतिना । ओजसा ओजस्विना वरुणेन । तेजसा
तेजस्विना अग्निना । राज्ञा ओषधिविप्राविपेन दीप्यमानेन वा
सोमेन चन्द्रेण । दशम्या दशसंख्यापूरिकया । विष्णुना देवतया
यज्ञाधिष्ठात्रा विष्णुरूपेण देवेन । एतैराज्ञत प्रसर्पामीत्यर्थः ॥ ३० ॥

इति राजसूय समाप्त ॥

एकत्रिंशी ।

अश्विभ्यां पच्यस्व सरस्वत्यै पच्यस्वेन्द्राय सुत्रा-
म्णे पच्यस्व । वायुः पूतः पवित्रेण प्रत्यङ्गसोमो
अतिस्तुतः । इन्द्रस्य युज्यः सखा ॥ ३१ ॥

उ० इतउत्तरं चरकसौत्रामणीयं । अश्विनोरार्षम् । सुरां
संदधाति अश्विभ्यां पच्यस्व । पाको नामाज्ञविपरिणामः ।
ज्येष्ठता । सरस्वत्यै इन्द्राय सुत्राम्णे शोभनत्राणाय सुत्रात-
व्याय वा । भैषज्यं हीन्द्रस्य कर्तव्यं सौत्रामण्या सुरां

पुनाति । वायुः पूतः । सौमी गायत्री । यः सोमः वायुना
पूतः । सोमः प्रथमं पूतिगन्ध आसीत् । ततो देवैर्वायुरुक्तः
अपहृतविरूपगन्धं सोमं कुर्विति । ततो वायुनापहृतः सोमस्य
गन्धः । ऐन्द्रवायवब्राह्मणे एतत्प्रतिपादितं तदेतदस्माभि-
र्व्याख्यातं विभक्तिव्यत्ययेन । यद्वा यो वायुरूपः सोमः
पूतः यश्च पवित्रेण प्रत्यङ् नीचैः अधोमुखम् अतिस्तुतः 'सु
गतौ' । अतिक्रम्य गतः । स सोमः । इन्द्रस्य युज्यः समान-
योगी च । सखा च समानख्यानः । कथमिन्द्रं हिनस्तीति
शेषः ॥ ३१ ॥

म० अथ राजसूयगतचरकसौत्रामणीमन्त्रा उच्यन्ते । राज-
सूयप्रान्ते विहिता सौत्रामणी चरकसौत्रामणीत्युच्यते तन्मन्त्रा-
णामश्विनाश्रुषी । 'पक्त्वौदनं विरूढाश्रुणांकृत्याश्विभ्या पच्यस्वेति
स'सृजतीति' (का० १५ । ९ । २५) । विरूढा जाताङ्कुरा
अजाताङ्कुराश्च त्रीहय क्षौमे बद्धा सन्ति तन्मध्ये अजाताङ्क-
राणा त्रीहीणामोदनं पक्त्वा विरूढान्त्रीहीश्रुणांकृत्यौदनेन मिश्र-
यति । त्रीणि यजूषि सुरादेवत्यानि । हे सुरे, त्वमश्विभ्यां
पच्यस्व अश्विनोरर्थाय पाकं कुरु । पाको नाम विपरिणामश्रेष्ठता ।
सरस्वत्यै देव्यै पच्यस्व । सुष्टु त्रायत इति सुत्रामा तस्मै सुत्रा-
म्णे शोभनत्राणकर्त्रे सुत्रातव्याय वा इन्द्राय पच्यस्व । यतः
सौत्रामण्येन्द्रस्य भैषज्यं कर्तव्यमस्ति । 'वपामार्जनान्ते कुशै
परिस्तुतं पुनाति वायुः पूत इति' (का० १५ । १० । १०) ।
पशुना वपामार्जनान्ते कर्मणि कृते दमै सुरा कस्मिंश्चित्पात्रे
पुनाति । सोमदेवत्या गायत्री । वायु 'सुपा सुलुक्' (पा०
७ । १ । ३९) इत्यादिना तृतीयैकवचनस्य सु आदेशः । सोमो
वायुः वायुना पूत शोषित पवित्रेण कुशमयेन पूत सन्
प्रत्यङ् नीचैरधोमुखः सन् अतिस्तुत अतिक्रम्य गतः किभूत ।
इन्द्रस्य युज्यो योगार्ह सखा सखिभूतः । 'सोम पूर्व पूतिग-
न्धोऽभूत्ततो देवैर्वायुरुक्तस्त्वं सोम' सुगन्धं कुर्विति ततो
वायुना सोमो दुर्गन्धमपहृत्य सुगन्धं कृत' (१२ । ७ । ३)
इति श्रुत्योक्तं तदयं मन्त्रो वदतीत्यर्थः ॥ ३१ ॥

द्वात्रिंशी ।

कुविदङ्ग यवमन्तो यवं चिद्यथा दान्त्यनुपूर्व
वियूर्य । इहेहैपां कृणुहि भोजनानि ये बर्हिपो नम-
उक्ति यजन्ति ॥ उपयामगृहीतोऽस्यश्विभ्यां त्वा
सरस्वत्यै त्वेन्द्राय त्वा सुत्राम्णे ॥ ३२ ॥

उ० ग्रहं गृह्णाति । कुविदङ्ग । अनिरुक्ता सौमी त्रिष्टुप् ।
कुविदिति बहुनाम । अङ्गेति क्षिप्रनाम । हे सोम, यथा केचि-
ज्जनपदाः कुविद्वहुक्षेत्रम् अङ्गं क्षिप्रम् । यवमन्तः बहुयवाः ।
यतः सोमः यवं चित् । चिच्छब्दो वितर्कः । यवं वितर्क्य
दान्ति । 'दाप् लवने' । लुनन्ति । अनुपूर्वम् आनुपूर्व्येण
वियूर्य पृथक्कृत्य अमिश्रित्य । एवम् इहेहैपां कृणुहि भोजनानि
भोग्यानि वस्तूनि । ये बर्हिपो नमउक्ति यजन्ति । ये यज-

मानाः बर्हिष उपरि स्थिता. नमउक्तिम् । नम इत्यन्ननाम । उक्तिर्वचनम् । हविर्लक्षणं नमोऽन्नमादाय उक्तिं याज्यामभिधाय यजन्ति यागं कुर्वन्ति । उपयामगृहीतोऽसीत्यादि व्याख्यातम् ॥ ३२ ॥

म० 'ग्रहं गृह्णाति कुविदङ्गेति त्रीन् वा प्रतिदेवतमेतयैवेति' (का० १५ । १० । १२) । पूताया सुराया वदरीफलचूर्णं प्रक्षिप्य कुविदङ्गेल्येकं ग्रहं वैकङ्कतपात्रेण गृह्णाति । यद्वा कुविदङ्गेल्यृचैव त्रीन् ग्रहान्प्रतिदेवत गृह्णाति । यथा । कुविदङ्ग० उपयामगृहीतोऽस्यश्विभ्या लेति प्रथमम् । कुविदङ्ग० उपयामगृहीतोऽसि सरस्वत्यै लेति द्वितीयम् । कुविदङ्ग० उपयामगृहीतोऽसीन्द्राय त्वा सुत्राम्ण इति तृतीयम् । तृचं काक्षीवतसुकीर्तिदृष्टम् । आद्या सोमदेवत्याऽनिरुक्ता त्रिष्टुप् । कुविदिति बहुनाम । 'अङ्गेति क्षिप्रनाम' (नि० ५ । १७) चिदिति वितर्कं । हे सोम, यथा यवमन्त । यवा विद्यन्ते येषां ते यवमन्तः । 'मादुपधायाश्च मतोर्वोऽयवादिभ्य' (पा० ८ । २ । ९) इति यवादीना निषेधान्मतोर्मकारस्य वकाराभावः । बहुयवसपन्ना कृषीवला । कुवित् बहुलं यवं सर्वं यवमयं सस्यं चित् विचार्य अनुपूर्वमानुपूर्व्येण वियूय पृथक्कृत्य अङ्गं क्षिप्रं दान्ति लुनन्ति । 'दाप् लवने' लट् । तथा एषा यजमानानां सवन्वीनि भोजनानि भोज्यानि वस्तूनि इह अस्मिन्नेव यजमाने कृणुहि कुरु । एषा केषाम् । ये यजमाना बर्हिष उपरि स्थिता नमउक्तिं यजन्ति । नम इत्यन्ननाम । उक्तिर्वचनम् । हविर्लक्षणमन्नमादाय उक्तिं याज्यामभिधाय यजन्ति यागं कुर्वन्ति । हे सोम, त्वमुपयामेन गृहीतोऽसि अश्विभ्या त्वा त्वा गृह्णामि सरस्वत्यै त्वा गृह्णामि सुत्राम्णे रक्षकायेन्द्राय त्वा गृह्णामि ॥ ३२ ॥

त्रयस्त्रिंशी ।

युव० सुराममश्विना नमुचावासुरे सचा । विपिपाना शुभस्पती इन्द्रं कर्मस्वावतम् ॥ ३३ ॥

उ० युवं सुरामम् । अनुवाक्या । पुत्रमिव याज्या । अनुष्टुप्त्रिष्टुभौ अश्विसरस्वतीन्द्रदेवत्ये । तत्रेतिहासमाचक्षते । नमुचिर्नामासुर इन्द्रस्य सखिभूत आस । स इन्द्रस्य विश्वस्तस्य सुरया वीर्यं पपौ । सोऽश्विनौ च सरस्वती चोपाधावत् । पीतवीर्योऽहं नमुचिना । ततोऽपा फेनं वज्रमसिञ्चत् तेनेन्द्रो नमुचे. शिरश्छेदत् । तत्र लोहितमिश्रं सुरासोमोऽतिष्ठत् तदेतदुच्यते । हे अश्विनौ, युवां सुरामम् सुरामयं सोमं सुरमणीयं वा । नमुचौ आसुरे अवस्थितम् । सचा सहभूत्वा एकीभूय । विपिपाना विविधं पिवन्तौ । हे शुभस्पती स्वामिनौ इन्द्रं कर्मसु निमित्तभूतेषु स्वकर्मकरणार्थम् आवतं पालयतम् । स्वकर्मक्षमं कुरुतमित्यर्थः ॥ ३३ ॥

म० 'ग्रहाणा युव० सुरामं पुत्रमिवेति' (का० १५ । ६ । ८) । युवं सुरामं पुत्रमिवेति द्वे ऋचौ सुराग्रहाणा याज्यानुवाक्ये

प्रथमानुवाक्या पुत्रमिवेति याज्या अनुष्टुप् अश्विसरस्वतीन्द्रदेवत्या । हे अश्विना अश्विनौ, युवं युवा कर्मसु निमित्तेषु इन्द्रमावतमपालयतं स्वकर्मक्षममकुरुतमित्यर्थः । अवतेर्लिटि मध्यमद्विवचनम् । किभूतौ युवाम् । असुर एव आसुरस्तस्मिन्नमुचौ नमुचिसंज्ञे आसुरे असुरे दैत्ये स्थित सुरामं सुष्टु रमयतीति सुरामं सुष्टु रमणीयं सोमं सचा सह एकीभूय विपिपाना विपिपानौ विविधं पिवन्तौ विविधं पिवतस्तौ विपिपानौ । पिवतेर्व्यत्ययेन ह्यादित्वे शानच्प्रत्यये रूपम् । तदर्थे श्रुतावितिहासः । (१२ । ३ । ४ । १) नमुचिर्नामासुर इन्द्रस्य सखासीत् । स विश्वस्तस्येन्द्रस्य वीर्यं सुरया सोमेन सह पपौ । तत् इन्द्रोऽश्विनौ सरस्वतीं चोवाचाऽहं नमुचिना पीतवीर्योऽसि ततोऽश्विनौ सरस्वतीं चापा फेनरूपं वज्रमिन्द्राय ददु तेनेन्द्रो नमुचे शिरश्छेदत् ततो लोहितमिश्रं ससुर सोमस्तदुदरादश्विभ्या पीत्वा शुद्धं इन्द्रायार्पित इति तदर्पणेनेन्द्रमश्विनावरक्षतामित्यर्थः । पुन कीदृशौ । शुभ पती शोभन शुप् 'शुभ वीप्तौ' इत्यस्मात् सपदादिलाद्भावे क्विप् तस्य शुभ शोभनस्य कर्मण पती पालकौ । 'पष्ट्या पतिपुत्र' (पा० ८ । ३ । ४३) इत्यादिना पतिशब्दे परे विसर्गस्य सकार ॥ ३३ ॥

चतुस्त्रिंशी ।

पुत्रमिव पितरौ अश्विनोभेन्द्रावथुः काव्यैर्द्वेषसनाभिः । यत्सुरामं व्यपिबः शचीभिः सरस्वती त्वा मघवन्नभिष्णक् ॥ ३४ ॥

इति माध्यन्दिनीयाया वाजसनेयिसहिताया दशमोऽध्यायः ॥ १० ॥

उ० पुत्रमिव पितरौ यथा मातापितरौ पुत्रं पालयतः एवमुभावप्यश्विनौ हे इन्द्र, त्वाम् आवथुः । पुरुषव्यत्ययः । त्वां पालितवन्तौ । काव्यैः कविकर्मभिः । मन्त्रदर्शनैरित्यर्थः । दंसनाभिः । दंस इति कर्मनाम । कर्मभिश्च मन्त्रैश्चेत्यर्थः । कथमवगम्यते अश्विनौ त्वां पालितवन्तावित्याह । यत्सुरामं व्यपिब. शचीभिः । यस्मात्त्वं सुरामयं विविधं पीतवानसि । शचीभिः कर्मभिः । नमुचे. शिरश्छेदनं कर्मं कृत्वा स्ववीर्येण नह्य दृढ एतत्कर्मं कर्तुं शक्त इत्यभिप्रायः । सरस्वती त्वा मघवन्नभिष्णक् सरस्वती च त्वा हे मघवन् धनवन्, अभिष्णक् । अभिष्णक्शब्दः कण्ठादिषु पठ्यते तस्यैतद्रूपम् । अभिषज्येताभिषजितवती सरस्वती च त्वाम् ॥ ३४ ॥

इति उवट्कृतौ मन्त्रभाष्ये दशमोऽध्यायः ॥ १० ॥

म० त्रिष्टुप् अश्विसरस्वतीन्द्रदेवत्या । हे इन्द्र उभा अश्विना उभौ अश्विनौ लामावथु । अवतेर्लिटि मध्यमद्विवचनं पुरुषव्यत्ययः । आवथु पालितवन्तौ । कै । काव्यै कवीना मन्त्रदृष्टृणा सवन्धिभिर्मन्त्रैः कवीनामिमे काव्यास्तौ । तथा दंसनाभिः । दंस इति कर्मनाम । दंसस. करणं दंसना 'तत्करोति तदाचष्टे'

(पा० ३ । १ । २६) इति णिचि जाते 'प्यासश्रन्थो युच्'
(पा० ३ । ३ । १०७) इति युच्प्रत्यये दंसनेति रूपम् ।
दृष्टान्तमाह । पुत्रमिव पितरौ यथा मातापितरौ पुत्रं
पालयतस्तथाश्विनौ त्वामावथु । अश्विनाविन्द्रस्य रक्षणं कृतवन्ता-
विति कथमवगम्यते तत्राह । यदिति । यद्यस्मात्कारणात् हे इन्द्र,
त्वं शचीभि कर्मभि । नमुचिवधादिकर्माणि कृत्वेत्यर्थः । सुरामं
सुष्टु रमणीयं सोमं व्यपिव विशेषेण पीतवानसि । पिवतेर्लडि
मध्यमैकवचने रूपम् । हे मघवन् धनवन्निन्द्र, यस्माच्च सर-
स्वती देवी त्वा त्वामभिष्णक् उपसेवते ललकृतसोमपानेन
सरस्वतीकृतलत्सेवनेन च अश्विनौ त्वामावतुरिति ज्ञायत इत्यर्थः ।
'भिष्णज् उपसेवाया' कण्डादि. अस्माह्लडि 'कण्डादिभ्यो यक्'
(पा० ३ । १ । २७) इति प्राप्तस्य यको व्यत्ययेन लुक्
'हल्ब्याभ्यो दीर्घात्सुतिस्यपृक्तं हल्' (पा० ६ । १ । ६८)
इति तिपो लुक् 'लुड्लड्लड्क्वडुदात्त' (पा० ६ । ४ । ७१)
अडागम 'वावसाने' (पा० ८ । ४ । ५६) इति जकारस्य
ककारः अभिष्णगिति रूपम् ॥ ३४ ॥

श्रीमन्महीधरकृते वेददीपे मनोहरे ।

अगमदशमोऽध्यायो राजसूयान्तवर्णन ॥ १० ॥

एकादशोऽध्यायः ।

तत्र प्रथमा ।

युञ्जानः प्रथमं मनस्तत्त्वाय सविता धियः ।
अग्नेज्योतिर्निचार्य पृथिव्या अध्याभरत् ॥ १ ॥

उ० अष्टावध्याया अग्निबंधास्तान्प्रजापतिर्ददर्श । सा-
ध्या वा ऋषयः प्रजापते प्राणभूताः । अथ पञ्चधा दर्शितः
'प्रजापतिः प्रथमां चित्तिमपश्यत् प्रजापतिरेव तस्या आर्षे-
यम् । देवा द्वितीयां चित्तिमपश्यन् त एव तस्या आर्षेयम् ।
इन्द्राग्नी च विश्वकर्मा च तृतीयां चित्तिमपश्यन् त एव तस्या
आर्षेयम् । ऋषयश्च चतुर्थीं चित्तिमपश्यन् ऋषय एव तस्या
आर्षेयम् । परमेष्ठी पञ्चमीं चित्तिमपश्यत् परमेष्ठेव तस्या
आर्षेयमिति' । अथवा प्रतिकर्मदर्शी नः सवितैतानि सावि-
त्राण्यपश्यदिति । युञ्जानः प्रथमं मनः । अष्टौ कण्डिकाः
सवित्रा दृष्टाः सवितृदेवत्याः ताभिः संतताज्याहुतिर्हूयते ।
प्रथमाऽनुष्टुप् । अग्न्यारम्भे सविता युञ्जानः नियुञ्जान प्रथमं
मन ततोऽनन्तरम् तत्त्वाय । 'तनु विस्तारे' । क्त्वो यप्
छान्दस उपजनः । तनित्वा विस्तार्य धियः बुद्धीः । मनसा
पर्यालोच्य बुद्ध्याऽवधार्येत्यर्थः । अग्नेज्योतिः अग्निबंधि
ज्योतिः । पञ्चसु पशुषु प्रविष्टं निचार्य उपलभ्य । 'यथा वा
अग्निः समिद्धो दीप्यते' इत्यादिना । ततः पशुरूपांश्चितायाः
पृथिव्या अध्याभरत् अध्याहृतवानग्नि इष्टकां कृत्वा चित्तवान-
ग्निम् । श्रुतौ प्रजापतिः कर्तोपदिष्टः तदनुकृत्या इदानीं तना
यजमाना उपदिश्यन्ते प्रजापतिवै युञ्जान इति ॥ १ ॥

म० रमाकान्तं नमस्कृत्य गणेशं शारदा गुरुम् । संहितै-
कादशाध्याये मन्त्रदीपो वितन्वते ॥ एकादशमारभ्याष्टादशा-
ध्यायपर्यन्तमग्निचयनमन्त्रा । तेषां प्रजापतिर्ऋषि साध्या
ऋषयो वा । सोऽग्निः पञ्चचितियुक्त प्रथमचितिमन्त्राणां प्रजा-
पतिर्ऋषि द्वितीयचित्तेर्देवा ऋषय तृतीयचित्तेरिन्द्राग्निविश्वक-
र्माण ऋषय । चतुर्थचित्तेर्ऋषय एवर्षयः । पञ्चमचितिमन्त्राणा
परमेष्ठी ऋषि । तथाच श्रुति 'प्रजापतिः प्रथमा चित्तिम-
पश्यत् प्रजापतिरेव तस्या आर्षेयं देवा द्वितीया चित्तिमपश्यन्
देवा एव तस्या आर्षेयमिन्द्राग्नी च विश्वकर्मा च तृतीया चित्ति-
मपश्यन्त एव तस्या आर्षेयमृषयश्चतुर्थीं चित्तिमपश्यन्ऋषय
एव तस्या आर्षेयं परमेष्ठी पञ्चमी चित्तिमपश्यत् परमेष्ठेव
तस्या आर्षेयमिति' (६ । २ । ३ । १०) । चयनं कर्तुमिच्छन्
फात्गुणकृष्णप्रतिपदि पौर्णमासेष्टि कृत्वा पुरुषाश्वगोऽव्यजानाल-
भ्याजेन यागं कृत्वा पञ्चाना शिरासि घृताक्तानि प्रथमचित्तावु-
पधानार्थं क्वचित्संस्थाप्य तेषा कवन्धान्यज्ञशेषं च मृद्युक्ते
तडागादिजले प्रायेत् । उखार्थमिष्टकार्थं च मृदं जलं च तत
एवदेयम् । तत फाल्गुनकृष्णाष्टम्यासुखासभरणम् । तदर्थमाह-
वनीयदक्षिणाग्नी उद्धृत्याहवनीयात् प्राक् कृते चतुष्कोणे गते
ततस्तडागान्मृत्पिण्डमानीय भूसमं स्थापयेत् । पिण्डाहवनीयान्त-
राले सच्छिद्रा वल्मीकमृदं निदध्यात् । आहवनीयादक्षिणदेशेऽश्व-
गर्दभाजा प्राञ्चुखा प्रागपरा मुञ्जरसनावद्धा स्थाप्याः । आहव-
नीयोत्तरे वैष्णुभयतस्तीक्ष्णा कल्मापी हिरण्मयी वाग्नि स्थाप्या ।
ततः कर्माह 'अष्टागृहीतं जुहोति सन्ततमुद्धृत्तं युञ्जान'
(का० १६ । २ । ७) इति । अस्यार्थः । गार्हपत्ये घृतं स-
स्कृत्य जुह्वं सुवं च समृज्य सुच्यष्टागृहीतमाज्यमाहवनीये परि-
स्तरणसमिदाधानपूर्वकं सन्ततमविच्छिन्नधारया सुचमूर्ध्वा कुर्व-
न्ध्वर्युर्जुहोति युञ्जान इत्याद्यष्टकण्डिकाभिः । सान्तत्यं चाष्टर्चान्ते
स्वाहाकारपर्यन्तम् । आद्यानुष्टुप् तृतीयः सप्ताक्षर । अष्टानां
सविता ऋषि देवोऽपि सविता । अथ मन्त्रार्थः । सविता
सर्वस्य प्रेरक प्रजापति अग्नेज्योति चोयमानस्य वह्नेः सम्बन्धि
तेज निचार्य पञ्चपशुषु प्रविष्टं निश्चित्योपलभ्य । यद्वा सफ-
लाना कर्मणा साधनभूतं निश्चित्य । पृथिव्या पशुशरीरान्वि-
ताया भूमे सकाशादध्याभरत् अध्याहृतवान् । इष्टकाः कृत्वाग्नि
चित्तवानित्यर्थः । सवितृशब्देन श्रुतौ प्रजापतिरुक्त 'प्रजाप-
तिवै युञ्जान' (६ । ३ । १ । १२) इति श्रुते । किभूतः ।
प्रथममग्न्यारम्भे मनो युञ्जान समादधान युक्तेऽसौ युञ्जान ।
कि कृत्वा । धियो बुद्धीरिष्टकादिविषयाणि ज्ञानानि तत्त्वैय
तनित्वा । निस्तार्य मनसा पर्यालोच्य बुद्ध्यावधार्येत्यर्थः । 'तनु
विस्तारे' 'समानकर्तृकयो पूर्वकाले' (पा० ६ । ४ । २१)
इति क्वाप्रत्यय । अनित्यमागमशासनमितीडागमाभाव ।
'अनुदात्तोपदेशः' (पा० ६ । ४ । ३७) इत्यादिना नलोपः
'क्वो यक्' (पा० ७ । १ । ४७) इति क्वाप्रत्ययान्तस्य
यगागमः ॥ १ ॥

द्वितीया ।

युक्तेन मनसा वयं देवस्य सवितुः सवे । स्व-
र्ग्याय शक्त्या ॥ २ ॥

उ० युक्तेन मनसा । गायत्री । युक्तेन एकाप्रेण मनसा
वयं देवस्य सवितुः सवे प्रसवे वर्तमानाः स्वर्ग्याय स्वर्गसा-
धनाय कर्मणे । शक्त्या यथाशक्त्या प्रयत्नं कुर्म इति
शेषः ॥ २ ॥

म० गायत्री । तृतीय पाद पञ्चार्णस्तेन शङ्कुमती । तदुक्तं
पिङ्गलेन 'एकस्मिन् पञ्चके छन्द शङ्कुमती' इति । सवितुर्देवस्य
प्रजापते सवे प्रसवे आज्ञाया वर्तमाना वयं यजमाना युक्ते-
नेन्द्रियेभ्यो नियमितेनैकाप्रेण मनसा स्वर्ग्याय स्वर्गसाधकाय
कर्मणे शक्त्या स्वसामर्थ्येन प्रयत्नं कर्म इति शेषः ॥ २ ॥

तृतीया ।

युक्त्वाय सविता देवान्स्वर्यतो धिया दिवम् ।
वृहज्योतिः करिष्यतः सविता प्रसुवाति तान् ॥ ३ ॥

उ० युक्त्वाय अनुष्टुप् । सविता प्रसुवाति तानिति तदो-
दर्शनादिह यद्योगः कर्तव्यः । नित्यसब्रन्धौ हि यत्तदौ ।
युक्त्वाय । यकार उपजनोऽनर्थान्तरवचनः । युक्त्वाय सविता
यत् देवान् अग्निकर्मणि अन्येन कर्मणा स्वर्यतः स्वर्लोकं
गच्छत । धिया बुद्ध्या कर्मणा वा दिवं द्योतनं स्वर्गम् । वृहत्
महत् ज्योतिरादित्यलक्षणम् । आत्मत्वेन करिष्यतः संस्कु-
र्वतः । सविता प्रसुवाति प्रसौति अभ्यनुजानाति । तानेव
देवान् ॥ ३ ॥

म० अनुष्टुप् द्वितीय सप्तार्णस्तेनैकोना । सविता तान्
प्रसिद्धान् देवान् प्रसुवाति । 'षू प्रेरणे' तुदादि 'लिटोऽडाटौ'
इत्यडागम । प्रसौति अभ्यनुजानाति प्रेरयतीत्यर्थः । कि
कृत्वा । युक्त्वाय युक्त्वा क्वो यक् अग्निकर्मणि सयोज्य । किभूता-
न्देवान् धिया बुद्ध्या कर्मणा वा अन्येन दिवं दीव्यति प्रकाशत
इति दिवम् 'इगुपध-' (पा० ३ । १ । १३५) इति कप्रत्यय ।
द्योतनं स्व स्वर्गं यतो गच्छत । इण शत्रन्तस्य यत् इति
रूपम् । पुन कीदृशान् । वृहत् महत् ज्योति आदित्यलक्षण-
मात्मत्वेन करिष्यत संस्कुर्वत । कीदृश सविता । सविता
प्रेरयिता अन्येन कर्मणा स्वर्गं गच्छतो देवानग्निकर्मणि सविता
प्रेरयिता सविता प्रजापति तान्देवानिन्द्रियविशेषान्युक्त्वा विष-
नेभ्यो नियम्य प्रसुवाति प्रकर्षणाग्निकर्मणि प्रेरयति । कीद-
ृशार । स्वर्यत स्वर्गप्राप्त्यै उद्यतान् । तथा वृहत् प्रौढं ज्योति
चीयमानस्याग्नेस्तेज धिया दिवं करिष्यत तत्तदिष्टकादिविप-
यया प्रज्ञया द्योतमानं कर्तुमुद्यतान् ॥ ३ ॥

चतुर्थी ।

युञ्जते मन उत युञ्जते धियो विप्रा विप्रस्य

वृहतो विपश्चितः । वि होत्रा दधे वयुनाविदेक
इन्मही देवस्य सवितुः परिष्टुतिः ॥ ४ ॥

उ० युञ्जते मन इत्यादि व्याख्यातम् । इयांस्तु विशेषः ।
प्रजापतिर्विप्रः वृहद्विपश्चिदित्युच्यते । देवा विप्राः ॥ ४ ॥

म० जगती व्याख्यातापि (पूर्व अ० ५ क० ४) विशे-
षतो व्याख्यायते । विप्रस्य ब्राह्मणस्य यजमानस्य विशेषेण
प्राति पूरयति दक्षिणाञ्जदानादिनेति विप्रस्तस्य सवन्धिनो विप्रा
ऋत्विजो मनो युञ्जते प्रथमं स्वकीयं मनो विषयेभ्यो निर्वर्त्य
समाहितं कुर्वते । उत अपिच । धिय इष्टकादिविषयाणि
ज्ञानानि युञ्जते सपादयन्ति । कीदृशस्य विप्रस्य । वृहत् प्रभो
अग्निचयनोद्योगेनाभिवृद्धस्य । तथा विपश्चित विदुष प्रयोगा-
भिज्ञस्य । विप्रा कीदृशाः । होत्रा होमशीला जुहतीति
होत्रा त्रप्रत्यय कर्मण्यालस्यरहिता इत्यर्थः । नन्विदमृत्लि-
ग्यजमानादिकं कुतो जातं तत्राह । एक एव सविता विदधे
सर्वमिदं निर्मितवान् । कीदृश वयुनावित् वयुनानि प्रज्ञानानि
वेत्तीति वयुनावित् 'अन्येषामपि दृश्यते' (पा० ६ । ३ ।
१३७) इति दीर्घ विपश्चित् ऋत्विग्यजमानाभिप्रायज्ञ । कथ-
मेक एव सर्वमिदं कृतवानित्यत आह । यत् सवितुर्देवस्य
परिष्टुतिर्मेही परित सर्ववेदेषु श्रूयमाणा स्तुतिर्मेहती । अचिन्त्य
सवितुर्महिमेत्यर्थः ॥ ४ ॥

पञ्चमी ।

युजे वां ब्रह्म पूर्य नमोभिर्विश्लोक एतु
पथ्येव सुरैः । शृण्वन्तु विश्वे अमृतस्य पुत्रा आ ये
धामानि दिव्यानि तस्थुः ॥ ५ ॥

उ० युजे वाम् । त्रिष्टुप् । दस्पतीयजमानौ वामित्यनेन
पदेनोच्येते । युजे युनजिम । वां युवाभ्यामर्थाय । ब्रह्म पूर्यं
नमोभिः । प्राणाः सप्त ऋषयो ब्रह्मणा ब्रह्मशब्देनोच्यन्ते ।
पूर्यशब्देन च । नमोभिरन्नैः सहितम् । इयमेवाहुतिरन्नशब्दे-
नोच्यते । किं प्रयोजनमिति चेत् । विश्लोक एतु पथ्येव सुरैः
विविधमेतु आगच्छतु श्लोकः कीर्तिः सुरैः पण्डितस्य
यजमानस्य । कथमिव । पथ्येव पथः अनपेता पथ्या । यज्ञ-
मार्गप्रवृत्ताहुतिरुभयलोकसंचारिणी भवति एवं यजमान-
स्योभयलोकसंचारी श्लोको भवत्वित्यभिप्रायः । शृण्वन्तु च
विश्वे सर्वे । अमृतस्य अमरणधर्मिणः प्रजापतेः पुत्रा देवाः
कीर्तिम् । आ ये धामानि दिव्यानि तस्थुः । आतस्थुः
आस्थिताः ये देवाः धामानि स्थानानि दिव्यानि ॥ ५ ॥

म० त्रिष्टुप् आद्यद्वितीयतुर्याणा व्यूहेन पूरणम् । पत्नी-
यजमानौ वामिति पदेनोच्येते । हे पत्नीयजमानौ, वा युवयोरर्थे
नमोभिरन्नै इदानी हुतैर्घृतैः सहितं पूर्यं पुरातनैर्महर्षिभिरनु-
ष्ठितं ब्रह्म परिवृढमग्निचयनारख्यं कर्माहं युजे युनजिम सपाद-
यामि । व्यत्ययेन तुदादित्वाच्छ । यद्वा ब्रह्मशब्देन प्राणा-

सप्त ऋषयो ब्राह्मणांश्चोच्यन्ते । वामर्ये पूर्व्य पुरातनं ब्रह्म ब्राह्म-
णजातिं नमोभिरर्चयुजे योजयामि । अन्नैर्विप्रांस्तर्पयामीत्यर्थ ।
किमर्थमिति चेत् सूरे पण्डितस्य यजमानस्य श्लोक कीर्तिर्व्येतु
विविधं गच्छतु लोकद्वयं व्याप्नोतु । 'व्यवहिताश्च' (पा० १ ।
४ । ८२) इति वि एतु अनयोर्व्यवधानम् । तत्र दृष्टान्त ।
पथ्या इव पथोऽनपेता पथ्या यज्ञभागप्रवृत्ता आहुतिर्यथा
लोकद्वयं व्याप्नोति एवं यजमानस्य श्लोक उभयलोकसंचारी
भवत्विति भाव । किञ्च अमृतस्य मरणधर्मरहितस्य प्रजापतेः
पुत्रा विश्वे सर्वे देवा यजमानस्य श्लोकं शृण्वन्तु । के । ये
दिव्यानि दिवि भवानि स्थानानि आतस्थु अधिष्ठितवन्त ते
सर्वेऽस्य कीर्तिं शृण्वन्त्वित्यर्थ ॥ ५ ॥

पृष्ठी ।

यस्य प्रयाणमन्वन्य इद्युर्देवा देवस्य महिमान-
मोजसा । यः पार्थिवानि विममे स एतशो रजांसि
देवः सविता महित्वना ॥ ६ ॥

उ० यस्य प्रयाणम् । जगती । सवितैव प्रजापतिरत्राभि-
प्रेयते । व्यवहितपदप्रायमिदं मन्त्रवाक्यम् । यस्य देवस्य
प्रयाणं अनु प्रगमनमनु अन्ये देवा ययुः जग्मुः । इच्छवदो-
ऽनर्थकः । महिमानमोजसा । महिमानं महाभाग्यं विभूतिम् ।
ओजसा बलेन ययुर्देवाः । यश्च सविता देवः पार्थिवानि
रजांसि विममे । 'लोका रजांस्युच्यन्ते' । पृथिवीप्रभृतीन्
लोकान्निमीते महित्वना स्वकीयेन महाभाग्येन । स एतशः
एतज्जगत्स्थावरजङ्गमं प्राणभावेन शेत इति सविता एतश
इत्युच्यते । यद्वा एतश इत्यश्वनामसु पठितम् । सोऽश्वरूपेण
समस्तमेतज्जगदवष्टभ्य स्थितः । तदुक्तम् 'उपा वा अश्वस्य
मेध्यस्य शिरः' इत्यादिना 'सूरादश्वं वसवो निरतष्ट'
इति च ॥ ६ ॥

म० सावित्री जगती प्रथमस्य व्यूहेन पूरणम् । अन्ये
देवा यस्य सवितु प्रयाणं प्रवृत्तिमनुययुरित् अवश्यमनुगच्छ-
न्त्येव । यत्प्रवृत्तिमनुवर्तन्त इत्यर्थः । अन्ये देवा यस्य देवस्य
महिमानं महत्त्वं च ओजसा बलेनानुययुः । यश्च सविता पार्थि-
वानि रजांसि विममे पृथिवीप्रभृतीर्लोकान्निमीते । 'लोका
रजांस्युच्यन्ते' (निरु० ४ । १९) इति यास्क । स देव
महित्वना स्वकीयेन महाभाग्येन एतशः एतज्जगन्नयं स्थावर-
जङ्गमं प्राणभावेन शेत व्याप्नोतीत्येतश महैर्महतो भावो महित्वं
तेन । भावे छान्दसस्त्वन्प्रत्यय । यद्वा एतश इत्यश्वनामसु
पठितम् । स देव एतश अश्वरूपेण सर्व जगदवष्टभ्य स्थित ।
'उपा वा अश्वस्य मेध्यस्य शिरः' (१० । ६ । ४ । १) इति
श्रुते 'सूरादश्वं वसवो निरतष्ट' ति वक्ष्यमाणत्वाच्च (अ० २९
का० १३ ॥ ६ ॥

सप्तमी ।

देवं सवितुः प्रसुव यज्ञं प्रसुव यज्ञपतिं भगाय ।
दिव्यो गन्धर्वः केतपूः केतं नः पुनातु वाचस्पति-
र्वाचं नः स्वदतु ॥ ७ ॥

उ० देवसवितरिति व्याख्यातम् । इयांस्तु विशेषः ।
वाचस्पतिर्वाचं नः स्वदतु इति । 'वाचा वा इदं कर्म प्राणो
वाचस्पतिः' इति ॥ ७ ॥

म० त्रिष्टुप् । व्याख्यातापि (अ० ९ का० १) कथ्यते ।
हे देव सवित, यज्ञं प्रसुव प्रकर्षेण प्रेरय यज्ञपतिं यजमानं
च भगाय सौभाग्याय प्रसुव । किञ्च दिव्यो दिवि भव स्वर्गस्थः
केतपू केतं परचित्ते वर्तमानं ज्ञानं पुनाति शोधयतीति
केतपू ईदृशो गन्धर्व गा वाचं धारयतीति गन्धर्व सविता
नोऽस्माकं केतं चित्तवर्ति ज्ञानं पुनातु ब्रह्मविवर्तनेन शोधयतु ।
वाच वाण्या पतिः सविता नोऽस्मदीयां वाचं स्वदतु स्वादयतु ।
अस्मदुक्ता वाक्तस्मै रोचतामित्यर्थ ॥ ७ ॥

अष्टमी ।

इमं नो देव सवितर्यज्ञं प्रणय देवाव्यसखि-
विदसत्राजितं धनजितस्वर्जितम् । ऋचां स्तो-
मसमर्धय गायत्रेण रथन्तरं बृहद्गायत्रवर्तनि
स्वाहा ॥ ८ ॥

उ० इमं नो देव । आ अवसानाद्यजुः । इमं यज्ञं नोस्माकं
हे देव सवितः, प्रणय प्रापय । कथंभूतं यज्ञम् । देवाव्यम्
देवा यस्मिन्नव्यन्ते तर्प्यन्ते स देवाव्यः । सखिविदम् सखायो
यस्य विद्यन्ते स सखिवित्, सखीन्वा यो विन्दते स सखि-
वित् तं सखिविदम् । सत्राजितम् । सत्राशब्दः सत्यवचनः ।
सत्यं ब्रह्म यो जयति स सत्राजित् तं सत्राजितम् । धनं यो
गवादि जयतीति धनजित् तं धनजितम् । स्वर्गलोकं यो जयति
स स्वर्जित् तं स्वर्जितं । ऋचा स्तोमम् गायत्र्यनवसानया ऋचां
ऋग्वेदेन सह स्तोमं त्रिवृदादि समर्धय । गायत्रेण साम्ना सह
रथन्तरं समर्धय । बृहत् महत् । कथंभूतं महत् । गायत्रव-
र्तनि गायत्रं यस्य बृहतो वर्तनि वर्त्मभूतम् ॥ ८ ॥

म० अवसानपर्यन्तं यजु तस्य प्राजापत्या जगती छन्द ।
हे सवितर्देव, नोऽस्माकमिमं यज्ञं प्रणय प्रापय । कीदृशो
यज्ञम् । देवाव्यं देवा अव्यन्ते तर्प्यन्ते यस्मिन्नसौ देवावीः तत्र
'अव प्रीणनादौ' अस्मादौणादिक ईप्रत्यय । तथा सखिविदं
सखायं खनिष्पादकं यजमानं वेत्तीति तम् । 'विद ज्ञानं'
सखीनृत्विजो विन्दते प्राप्नोतीति वा सखिवित्तम् 'विदु लामे'
सखायो विद्यन्ते यस्मिन्निति वा 'विद सत्तायाम्' । सत्राजितं
सत्राणि द्वादशाहादीनि जयति वशीकरोतीति सत्राजितम् तानि
हि चीयमानेमधिमपेक्षन्ते । यद्वा सत्राशब्दः सत्यवाची । सत्रा

सत्यं ब्रह्म जयतीति । धनजितं धनं गवादि फलरूपेण यो जयति संपादयतीति धनजित् । स्वर्जितं स्व. स्वर्गं जयति फलत्वेन संपादयतीति स्व स्वर्जितम् । किञ्च ऋचा स्तोमम् गायत्री अवसानरहिता यजुरन्ता स्वाहेति यजु । हे सवित्, ऋचा स्तोत्रहेतुसामाधारभूतया ऋचा सह स्तोमं त्रिवृदादिकं समर्धय समृद्धं कुरु । गायत्रेण साम्ना सह रथन्तर साम समर्धय बृहत् साम च समर्धय । कीदृशं बृहत् । गायत्रवर्तनि गायत्रं सामैव वर्तनिर्माणं यस्य तत् । बृहत्साम्नो गायत्रं साम वर्त्मभूतमित्यर्थं ॥ ८ ॥

नवमी ।

देवस्य त्वा सवितुः प्रसवेऽश्विनोर्वाहुभ्यां पूष्णो हस्ताभ्याम् । आददे गायत्रेण छन्दसाङ्गिरस्वत्पृथिव्याः सधस्यादग्निं पुरीष्यमङ्गिरस्वदाभरत् त्रैष्टुभेन छन्दसाङ्गिरस्वत् ॥ ९ ॥

उ० अग्निमादत्ते देवस्य त्वा । व्याख्यातम् । आददे गृह्णामि अहं गायत्रेण छन्दसा । अङ्गिरस्वत् अङ्गिरसा तुल्यमङ्गिरोवदिति प्राप्ते 'अयस्मयादीनि छन्दसि' इति भसञ्जा । श्रुतौ तु अग्निवदिति व्याख्यातम् । अङ्गिरुच्यते । त्वं च गृहीता सती पृथिव्याः सधस्यात्समानस्थानात् । अग्निं पुरीष्यं पशव्यम् । अङ्गिरस्वदाभर अङ्गिरसा तुल्यम् अग्निवद्वा आभर । 'हग्रहोर्भश्छन्दसि' इति हकारस्य भकारः । आहर त्रैष्टुभेन छन्दसा अङ्गिरस्वत् ॥ ९ ॥

म० 'देवस्य लेल्यग्निमादाय हस्त आधायेत्येनामभिमन्त्रयते' (का० १६ । २ । ८) । अस्यार्थं । देवस्य लेति कण्डिकाद्वयात्मकमन्त्रेण वैणवीमग्निमादाय हस्त आधायेति ऋचा (क० ११) एनामभिमन्त्रयते । देवस्य त्वा प्रजापति साध्या वा ऋषयः सावित्रं यजु । व्याख्यातम् । आददे अग्निर्देवता अतिधृतिच्छन्द । हे अग्ने, सवितुर्देवस्य प्रसवे प्रेरणे सति अश्विनो सवन्धिभ्या मणिवन्धपर्यन्ताभ्या वाहुभ्या पूष्ण संवन्धिभ्या साङ्गुलिभ्या हस्ताभ्या साधनभूताभ्या गायत्रेण छन्दसा सहायभूतेन युक्त सन् त्वा त्वामाददे गृह्णामि । तत्र दृष्टान्तः । अङ्गिरस्वत् अङ्गिरोभिस्तुल्यमङ्गिरोवदिति प्राप्ते 'अयस्मयादीनि छन्दसि' (पा० १ । ४ । २०) इति भसञ्जायामङ्गिरस्वदिति रुत्वाभावः । आङ्गिरस ऋषयः पूर्वं यथा त्वामगृह्णन् तद्वत् । हे अग्ने, त्वं गृहीता सती पृथिव्या सधस्यात् सहस्थानादुत्सञ्जात् अग्निमाभर आहर 'हग्रहोर्भश्छन्दसि' (पा० ८ । २ । ३२ वा० १) इति हस्य भः । त्रैष्टुभेन छन्दसा कृत्वा अङ्गिरस्वत् अङ्गिरसो यथाग्निमाजहुः पुनरङ्गिरस्वदिति दृष्टान्तार्थातिशयार्थं 'अभ्यासे भूयासमर्धं मन्यन्ते' (निरु० १० । ४२) इति यास्कोक्ते । किभूतमग्निम् । पुरीष्यं 'पशवो वै पुरीषम्' (६ । ३ । १ । ३८) इति श्रुते पुरी-

षेभ्य पशुभ्यो हित पुरीष्यस्तं पशव्यम् । यद्वा पुरीषगब्देन पांशुरुपा शुष्का मृदुच्यते तदर्हतीति पुरीष्योऽग्नि मृदमादायोखा कृत्वा तस्यामग्निं स्थाप्यते यतोऽतो मृदमयोरभेदोपचारेण मृदाहरणमेवाभ्याहरणमित्यभिप्रायेण पुरीष्यमग्निमाहरेत्युच्यते । अयं चोपचारोऽग्निचयनप्रकरणे सर्वत्रानुवर्तित्यते ॥ ९ ॥

दशमी ।

अग््निरसि नार्यसि त्वया वयमग्निं शक्रेम खनितुं सुधस्थ आ जागतेन छन्दसाङ्गिरस्वत् ॥ १० ॥

उ० अग््निरसि । नारी स्त्री त्वमसि । किञ्च त्वया वयम् अग्निं शक्रेम । सनितुं सधस्थे आ । समानस्थानेषु वर्तमानं पृथिव्याः । आकारोऽनर्थकः । जागतेन छन्दसा अङ्गिरस्वत् ॥ १० ॥

म० लमग््निरसि उखा निर्मातुं मृत्यननहेतुभूतकाष्ठविशेषोऽसि । नारी असि स्त्रीत्वा चासि । यद्वा न विद्यते अरिः शत्रुर्यस्या सा नारी । ईप् छान्दस । सननकाले अस्मादिना तव कुण्ठीभावो नास्तीत्यर्थः । किञ्च त्वया युक्ता वयं सधस्थे पृथिव्या उत्सङ्गे वर्तमानमग्निं जागतेन छन्दसा खनितुं शक्रेम शक्ता भवेम । शक्नोतेर्व्यत्ययेन शप् । अङ्गिरस्वदिति दृष्टान्तः पूर्ववत् ॥ १० ॥

एकादशी ।

हस्त आधाय सविता विभ्रदग्निं हिरण्ययीम् । अग्नेज्योतिर्निचाय्य पृथिव्या अध्याभरदानुष्टुभेन छन्दसाङ्गिरस्वत् ॥ ११ ॥

उ० अग्निमभिमन्त्रयते । हस्त आधाय । अनुष्टुप् यजुरन्ता । आनुष्टुभेनेत्यादि यजुः । हस्ते अग्निमाधाय सविता ततस्तामेवाग्निं विभ्रत् धारयन् । हिरण्ययीममृतमयीं छन्दोमयीं वा । अग्नेज्योतिर्निचाय्य निभाल्य दृष्ट्वा । ततः पृथिव्या अपि सकाशात् आभरत् आहृतवान् आनुष्टुभेन छन्दसाङ्गिरस्वत् ॥ ११ ॥

म० अनुष्टुप् यजुरन्ता । आनुष्टुभेनेत्यादि यजुस्तस्य यजुपत्त्रिष्टुप्छन्दः । तृतीयतुर्थपादयोर्व्यूहेन पूर्तिः । अग्निदेवत्या । सविता प्रेरकः प्रजापतिर्हस्ते हिरण्ययीं स्वर्णरूपामग्निमाधाय स्थापयित्वा विभ्रत् तामेव धारयन्सन् अग्ने सवन्धि ज्योतिर्निचाय्य निश्चित्य दृष्ट्वा पृथिव्याअधि भूमे सकाशात् आनुष्टुभेन छन्दसा आभरत् आहृतवान् । अङ्गिरस्वदिति पूर्ववत् ॥ ११ ॥

द्वादशी ।

प्रतूर्तं वाजिन्नाद्रव वरिष्ठामनु संवतम् । दिवि ते जन्म परममन्तरिक्षे तव नाभिः पृथिव्यामधि योनिरित् ॥ १२ ॥

उ० अश्वगर्दभाजानभिमन्त्रयते यथासंख्यम् । प्रतूर्तं वाजिन्निति तिस्रभिर्ऋग्भिः तिस्र एत एवाश्वादयो देवताः । आद्या आस्तारपङ्क्तिः । हे वाजिन्, प्रतूर्तम् त्वरतेरेवैतद्रूपम् । प्रकर्षेण तूर्तं तूर्णम् आद्रव आगच्छ । वरिष्ठामनुसंवतम् । वरिष्ठामुत्तमां संवतमनु । संपूर्वस्य वनोतेः किपि एतद्रूपम् । संभजनमुच्यते । क्षिप्रतमं वाजिन्नागच्छ उत्कृष्टं संभजनमन्वित्यभिप्रायः । तदुत्कृष्टं समजनमधुना दर्शयितुमाह । दिवि द्युलोके ते तव आदित्यरूपेण जन्म भविष्यति । आगतस्य सतः परमुत्कृष्टम् । किंच अन्तरिक्षे तव नाभिः उदरम् । पृथिव्याम् अधि उपरि योनिः स्थानं पादावित्यर्थः । उदिति पादपूरणे । विराड् रूपेणाश्वः स्तूयते । तदुक्तम् 'उषा वा अश्वस्य मेध्यस्य शिरः' इति ॥ १२ ॥

म० 'अश्वप्रभृतीश्च प्रत्यृचं प्रतूर्तं युजाथा योगे योग इति' (का० १६ । २ । १०) । ऋक्त्रयेण प्रत्यृचमश्वगर्दभाजानभिमन्त्रयतेऽग्निहस्त उपविष्ट एव । अश्वदेवत्या आस्तारपङ्क्तिः । नाभानेदिष्टदृष्टा । यस्या अन्त्यौ द्वादशकावाद्यावष्टकौ सास्तारपङ्क्तिः । 'वन सभक्तौ' सवन्यते सम्यग्भज्यते मृद्ग्रहणार्थं सेव्यत इति सवत् । सपूर्वस्य वनते. क्विप्येतद्रूपम् । मृत्खननयोग्या भूमिः सवत् । सा च पाषाणायभावेनातिप्रशस्तत्वाद्वरिष्ठेत्युच्यते । हे वाजिन् शीघ्रगामिन्नाश्व, वरिष्ठामुत्कृष्टा सवतं भूमिमनुलक्ष्य प्रतूर्तं शीघ्रमाद्रव आगच्छ । 'नसत्तनिषत्त-' (पा० ८ । २ । ६१) इत्यादिना क्तान्तो निपातस्वरते । ते तवाश्वस्य दिवि द्युलोके परममुत्कृष्ट जन्मादित्यरूपेण भविष्यति आगतस्य सतः । यद्वा ते जन्म दिवि रोहितादिदेवाश्वरूपेण प्रसिद्धम् । अन्तरिक्षे तव नाभिः उदरम् । यद्वा नियुक्तामकवाय्वश्वा अन्तरिक्षे सचरन्ति तद्रूपेणास्यान्तरिक्षवर्तिलम् । नाभिश्चन्देन प्रकृष्टं शरीरमुपलक्ष्यते । पृथिव्या अधि उपरि तव योनि स्थानमित् एव पादावेवेत्यर्थः । भूमौ ते निवासस्थानं प्रत्यक्षं दृश्यते । विराड् रूपेणाश्वः स्तूयते । एवमहिमा लं शीघ्रमागच्छेत्यर्थः ॥ १२ ॥

त्रयोदशी ।

युजाथा^१ रासभं युवमस्मिन्यामे^२ वृषण्वसू ।
अग्निं भरन्तमस्मयुम् ॥ १३ ॥

उ० रासभमभिमन्त्रयते । युजाथाम् गायत्री । अध्वर्युयजमानावुच्येते । युजाथां रासभं गर्दभम् युवम् युवाम् अस्मिन्यामे अस्मिन्कर्मणि । वृषा सेक्ता गर्दभः स ययोर्वसु धनं तौ वृषण्वसू तयोः संबोधनं हे वृषण्वसू । कथंभूतं रासभम् । अग्निं भरन्तम् अग्निं संहरन्तम् । अस्मयुम् अस्मान्कामयमानम् । अस्मत्प्रेषितमिति श्रुतिः । युजाथामिति संबन्धः ॥ १३ ॥

म० गर्दभदेवत्या गायत्री कुश्रिट्टा । गर्दभं मन्त्रयते । अध्वर्युयजमानावुच्येते । वृषा सेक्ता, गर्दभो वसु धनं ययोस्तौ

वृषण्वसू । वर्षतीति वृषा 'कनिन्त्यु-' (उण० १।१५५) इत्यादिना वर्षतेरौणादिकः कनिन्प्रत्ययः । यद्वा यागनिष्पादनद्वारा वृषं फलाभिवर्षुं वसु धनं ययोस्तौ । नलोपाभाव आर्षः । तयोः संबोधनं हे वृषण्वसू अध्वर्युयजमानौ यजमानदम्पती वा । युवं युवा रासभं गर्दभं युजाथां वधीतम् । युजेल्लोष्टि आत्मनेपदे मध्यमद्विवचनं युजाथामिति । क्व । अस्मिन् यामे अस्मिन्नग्निकर्मणि । यद्वा यामो मृद्ग्रहनरूपो नियमविशेषस्तस्मिन्नमित्तभूते सति । कीदृशं रासभम् । अग्निं भरन्तं वोढुं समर्थमित्यर्थः । तथा अस्मयुमस्मान्कामयमानमस्मद्वितैषिणमित्यर्थः । 'इदंयुरिदंकामयमानः' (निर० ६ । ३१) इति यास्क । अस्मानिच्छतीत्यस्मयुः । 'सुप आत्मन क्यच्' (पा० ३ । १ । ८) इति क्यच्प्रत्ययः । अस्मदष्टेरलं छान्दसम् 'क्याच्छन्दसि' (पा० ३ । २ । १७०) इति उप्रत्ययः ॥ १३ ॥

चतुर्दशी ।

योगेयोगे तवस्तरं वाजेवाजे हवामहे । सखायं
इन्द्रमूतये ॥ १४ ॥

उ० अजमभिमन्त्रयते । योगेयोगे । गायत्री । योगेयोगे तवस्तरम् । तव इति बलनाम कर्मणिकर्मणि बलिनमुत्साहवन्तमेतमजम् । वाजेवाजे हवामहे । अन्नेअन्ने दातव्ये देवानां मनुष्याणां चाह्वयामः । हे सखायः ऋत्विग्यजमानाः । इन्द्रम् इन्द्रियवन्तं वीर्यवन्तम् । उतये अवनाय । आह्वयाम इति संबन्धः ॥ १४ ॥

म० अजदेवत्या गायत्री शुनशेषदृष्टा । अजं मन्त्रयते । सखाय परस्परसख्यं प्राप्ता ऋत्विग्यजमानाः, वयमिन्द्रमिन्द्रियवन्तं वीर्यवन्तमिन्द्रियप्रदं वा अजमूतये अवनाय रक्षणाय हवामहे आह्वयाम । ह्व. शपि संप्रसारणम् । क्व सति । वाजेवाजे तत्तदन्ने मनुष्याणां देवानां च दातव्ये सति तत्तदन्नप्राप्तिनिमित्तं वा । किभूतमजम् । योगेयोगे तवस्तरं युज्यतेऽनुष्ठीयत इति योग कर्म तस्मिन् । तत्तत्कर्मणि तवस्तरं बलवत्तरमुत्साहवन्तम् । तव इति बलनाम । तवो बलमस्यास्तीति तवस्त्रि 'अस्माया-' (पा० ५ । २ । १२१) इत्यादिना विन् । अत्यन्तं तवस्त्रि तवस्तरस्तम् । अतिशये तरप् 'विन्मतोर्लुक्' (पा० ५ । ३ । ६५) इति तरपि विनो लुक् ॥ १४ ॥

पञ्चदशी ।

प्रतूर्त्वेनेह्वक्तामन्नशस्ती रुद्रस्य गाणपत्यं मयो-
भूरेहि । उर्वन्तरिक्षं वीहि स्वस्ति गव्यूतिरभयानि
कृण्वन्पूष्णा सयुजा सह ॥ १५ ॥

उ० अश्वरासभावुक्तामयति । प्रतूर्त्वेनेहि । विराड् रूपा यजुर्गर्भा । उर्वन्तरिक्षं वीहीति यजुः । अर्धेर्चैनाश्वः स्तूयते । प्रतूर्त्वेन् प्रत्वरमाण एहि आगच्छ । अवक्तामन् अशस्तीः पाद-

रवष्टभ्य अशस्ती । पाप्मनो दुष्टान् अगमने को गुण इति चेत् । रुद्रस्य भगवतो गाणपत्यम् गणपतित्व लप्स्यस इति शेषः । अतो मयोभूः सुखस्य भावयिता भूत्वा एहि । रासभमुत्कामयति । उर्वन्तरिक्षं वीहि । उरु विस्तीर्णमन्तरिक्षं रक्षोभिरनाकुलितं वि इहि विविधमागच्छ । स्वस्तिगव्यूतिः स्वस्तीत्यविनाशनाम । गव्यूतिर्मागः भयवर्जितः । प्रभूतयवसोदकमार्गः सन् त्वम् अभयानि कृण्वन् कुर्वन् ऋत्विग्यजमानानाम् । पूष्णा पृथिव्या सयुजा समानयोगिन्या सह । सहेति 'नैकोऽध्वानं प्रपद्येत' इत्येतद्वर्शयति ॥ १५ ॥

म० 'अनुपस्पृशनुत्कामयत्येनान् प्राच प्रतिमन्त्रं प्रतूर्वन्तुर्वन्तरिक्षं पृथिव्या सधस्थादिति' (का० १६।२।११) । स्वर्गमकुर्वन्नश्वादीन्भयं दर्शयन्प्राचो गमयति । विराड्रूपा त्रिष्टुप् यजुर्मध्या । उर्वन्तरिक्षं वीहीत्येतावद्यजु । त्रय एकादशाक्षराश्वतुर्योऽष्टाक्षर पादो यस्या सा विराड्रूपा । अत्र द्वितीयो द्वादशार्णस्तेनैकाधिका । ऋचो मध्ये यजु । अस्या पूर्वाधस्याधो देवता । हे अश्व, त्वमेहि आगच्छ । कि कुर्वन् । प्रतूर्वन् तूर्वतिर्वधकर्मा । शत्रून् हिसन् । अगस्ती भ्रातृव्यै क्रियमाणा अपकीर्तिरवक्रामन् पादैरवष्टम्भयन्निवारयन्नित्यर्थ । आगमने को गुण इति चेत् । मयोभू मय सुखं भावयतीति मयोभू अस्माकं सुखं भावयन् सन् रुद्रस्य क्रूरदेवस्य गणवतो गाणपत्यं गणपतित्वमेहि आ समन्तात् प्राप्नुहि । अत्रागमने गणपतित्वं लप्स्यस इति भाव । उर्वन्तरिक्षम् यजु सहितोत्तरार्धस्य रासभोत्कामणे विनियोग । हे गर्दभ, अभयानि कृण्वन् ऋत्विग्यजमानाना व्याघ्रादिभ्यो भयपरिहार कुर्वन् सयुजा समानयोगिन्या पूष्णा पृथिव्या सह उरु विस्तीर्णमन्तरिक्षं वीहि विशेषेण प्राप्नुहि । 'इयं वै पृथिवी पूषा' (६।३।२।८) इति श्रुते । सह युक्ते सा सयुक् तया । किभूतस्त्वम् । स्वस्तिगव्यूतिः । स्वस्तीत्यविनाशनाम । स्वस्ति विनाशरहितो गव्यूतिर्मागो यस्य । भयवर्जितप्रभूतयवसोदकमार्गं सन्नागच्छेत्यर्थः । 'नैकोऽध्वानं प्रपद्येत' इति न्यायात्पूष्णा सहेत्युक्ति ॥१५॥

षोडशी ।

पृथिव्याः सधस्थादग्नि पुरीष्यमङ्गिरस्वदाभराग्नि पुरीष्यमङ्गिरस्वदच्छेमाग्नि पुरीष्यमङ्गिरस्वद्वरिष्यामः ॥ १६ ॥

उ० अजमुत्कामयति । पृथिव्याः सधस्थात् पृथिव्या सहस्थानात् । अग्निम् व्याख्यातम् । ब्रह्माध्वर्युयजमाना गच्छन्ति । अग्निं पुरीष्यम् 'अच्छाभेरासुमिति शाकपूणि' । अग्नि पशव्यम् अङ्गिरा इव अभिगच्छाम । यद्वा आसुं गच्छाम । अनद्धा पुरुषमीक्षते । अग्निं पशव्यम् अङ्गिरा इव सभरिष्यामः ॥ १६ ॥

म० अजोत्कामणे विनियोगः । यजु । आसुरी गायत्री आग्नेयी । हे अग्ने, पृथिव्या भूमे सधस्थात् सहस्थानात्

पुरीष्यं पशव्यमग्निमङ्गिरस्वदङ्गिरस इवाभर आहर । 'अग्निषु प्रज्वलत्सु पिण्डं गच्छन्त्यग्नि पुरीष्यमिति' (का० १६।३।१२) । त्रिषु अग्निषु दीप्यमानेषु ब्रह्मयजमानाध्वर्यवश्चतुष्कोणश्वभ्रस्थं मृत्तिकापिण्डं प्रति गच्छन्त्यश्वगर्दभाजा अपीति सूत्रार्थः । सामगायत्री छन्दः । पुरीष्यं पशव्यमग्निमङ्गिरस इव वयमच्छेम अच्छ अभिमुखमिम गच्छाम । 'अच्छाभेरासुमिति शाकपूणि' (निरु० ५।२८) इति यास्कः । 'अनद्धा पुरुषमीक्षते देवपितृमनुष्यान्तर्कमग्नि पुरीष्यमिति' (का० १६।२।१४) देवपितृमनुष्याणा निष्प्रयोजनोऽनद्धा पुरुषस्तं पश्यतीति सूत्रार्थः । आग्नेयं यजुः । आसुर्यनुष्टुप् । पशव्यमग्निमङ्गिरस इव वयं भरिष्यामः संपादयिष्यामः ॥१६॥

सप्तदशी ।

अन्वग्निरुषसामग्रमख्यदन्वहानि प्रथमो जातवेदाः । अनु सूर्यस्य पुरुत्रा च रश्मीननु द्यावापृथिवी आततन्थ ॥ १७ ॥

उ० वल्मीकवपामादाय छिद्रेण पिण्डमीक्षते । अन्वग्निः आग्नेयी त्रिष्टुप् । प्रजापतिरूपेणात्राग्निः स्तूयते । उपसामग्रम् अनु योग्निः अख्यत् । 'ख्या प्रकथने' । प्रकथितः । उपसामग्रमादित्यं योग्निर्दीप्यत इत्यर्थः । यश्च अहान्यनुदीप्यते । प्रथमः आद्यः जातवेदाः जातप्रज्ञानः । अनुसूर्यस्य पुरुत्रा च रश्मीन् । यश्च सूर्यस्य रश्मीन् अनु पुरुत्रा बहुधा दीप्यते । अनुद्यावापृथिवी आततन्थ । यश्च द्यावापृथिव्यावनु स्वकीयं रश्मिजालम् आततन्थ आतनोति । 'बभूथाततन्थ—' इति छन्दसि निपात्यते । तमग्निं पश्याम इति शेषः ॥ १७ ॥

म० 'वल्मीकवपामादाय छिद्रेण पिण्डमीक्षतेऽन्वग्निरिति' (का० १६।२।१५) । वल्मीकस्य योऽवयव उन्नतत्वेनाभिवृद्ध सा वल्मीकवपा पिण्डाहवनीयान्तराले स्थापितास्ति ता गृहीत्वा तत्स्थाने स्थित्वा तच्छिद्रेण पिण्डं पश्यतीति सूत्रार्थः । अग्निदेवत्या त्रिष्टुप्पुरोधोदृष्टा प्रथमस्य व्यूहनम् । अग्निरुपासुप कालानामग्रमुपक्रममन्वख्यत् अनुक्रमेण प्रकाशितवान् । जात जातं वेत्ति वेदयति वा जादवेदा अयमग्निः प्रथम सुख्यं सन् अहानि दिनानि अन्वख्यत् । किञ्च सूर्यस्य रश्मीन् किरणान् पुरुत्रा बहुधा अन्वख्यत् । किञ्च द्यावापृथिवी उभे अपि अनुक्रमेण आततन्थ आतैनिथ आततान सर्वतो व्याप्तवान् । 'व्यत्ययो बहुलम्' (पा० ३।१।८५) इति पुरुषव्यत्यय 'वभूथाततन्थ—' (पा० ७।२।६४) इत्यादिना निपातः । सर्वप्रकाशको लोकस्रष्टा योऽग्निस्तं पश्याम इति शेषः ॥ १७ ॥

अष्टादशी ।

आगत्य वाज्यध्वान्पुसर्वा मृधो विधूनुते । अग्निपुसधस्ये महति चक्षुषा निचिकीषते ॥ १८ ॥

उ० अश्वमभिमन्त्रयते । आगत्य वाजी । अनुष्टुप् । आगत्य आगत्य वाजी वेजनवानश्वः अध्वानम् पन्थानं सर्वां मृध-
सर्वान्संग्रामान् पाप्मनः भ्रमान् विधूनुते अपनयति । 'तस्मा-
दुहैतदश्वस्य त्वा विधूनुते' इति श्रुतिः । ततो गतश्रमः सन्
अग्निं सधस्थे सहस्थाने पृथिव्या वर्तमानम् । महति उत्कृष्ट-
प्रदेशे प्रवर्तमानम् चक्षुषा निचिकीषते पश्यति । छान्दसोयं
धातुः पश्यत्यर्थः ॥ १८ ॥

म० 'आगलेत्यभिमन्त्रयतेऽश्वमिति' (का० १६।२।१७) ।
मृत्पिण्डान्ते तिष्ठन्नश्वमभिमन्त्रयते । अश्वदेवत्यानुष्टुप्मयोभू-
हृष्टा । वाजी वेगवानयमश्व अध्वानं मार्गमागत्य प्राप्य सर्वा
मृध सर्वां संग्रामान् पाप्मनः भ्रमान् विधूनुते विविधं कम्प-
यति । अपनयतीत्यर्थः । ततो विगतश्रमः सन् महति उत्कृष्टे
सधस्थे सहस्थाने पृथिव्यां वर्तमानमग्निमिहेतुं मृदं चक्षुषा
निचिकीषते पश्यति । पश्यत्यर्थश्छान्दसोऽयं धातुः ॥ १८ ॥

एकोनविंशी ।

आक्रम्य वाजिन्पृथिवीमग्निमिच्छ रुचा त्वम् ।
भूम्या वृत्वाय नो ब्रूहि यतः खनेम तं व-
यम् ॥ १९ ॥

उ० अश्वेन पिण्डमधिष्ठापयति । आक्रम्य वाजिन् । अनु-
ष्टुप् । आक्रम्य अवष्टभ्य । हे वाजिन्नश्व, पृथिवीम् अग्निमिच्छ
अग्नेरन्वेषणं कुरु । 'रुचिर् दीप्तौ' क्विप् । दीक्षया सह । यदा
निमित्तभूतयान्वेषय त्वम् । किंच भूम्या वृत्वाय । 'वृत्तु वर्तने' ।
क्त्वा क्तवो यमे स्पर्शनार्थे वृत्तिः । भूमेः तत्प्रदेशं स्पर्शयित्वा
नः अस्माकं ब्रूहि कथय । यतः यस्मात् प्रदेशात् खनेम
तमग्निं वयम् ॥ १९ ॥

म० 'आक्रम्येत्येतेन मृत्पिण्डमधिष्ठापयतीति' (का०
१६।२।१८) । एतेनाश्वेन गर्तस्थं मृत्पिण्डमधिष्ठापयति
क्रमयति मृत्पिण्डोपर्यश्वस्य सव्यं पदं स्थापयतीत्यर्थः । सूत्रस्य ।
अश्वदेवत्यानुष्टुप् हे वाजिन् अश्व, पृथिवी भूमिमाक्रम्याधि-
ष्ठाय पादस्पर्शेन परीक्ष्य रुचा दीप्त्या कृत्वा त्वमग्निमिच्छ अग्ने-
रन्वेषणं कुरु । अग्निहेतुं मृदं निश्चिन्वित्यर्थः । किंच भूम्या
वृत्वाय 'वृत्तु वर्तते' क्त्वाप्रत्ययः । क्तवो यक् अत्र स्पर्शनार्थः ।
धातूनामनेकार्थत्वात् । भूमे प्रदेशं स्पृष्ट्वा नोऽस्माकं लं ब्रूहि
अयं प्रदेशो अग्निहेतुमृद्योग्य इति कथय । यतो यस्मात् प्रदे-
शाद्वयं तमग्निं खनेन खनेन सपादयाम । यद्वा यतः प्रदेशा-
त्तादृशी मृत्प्राप्यते तं प्रदेशं वयं खनेम विदारयाम ॥ १९ ॥

विंशी ।

द्यौस्ते पृष्ठं पृथिवी सधस्थमात्मान्तरिक्षम्
समुद्रो योनिः । विख्याय चक्षुषा त्वमभि तिष्ठ
पृतन्यतः ॥ २० ॥

उ० अश्वं स्तौति पृष्ठस्योपरि पाणिं धारयन् । द्यौस्ते
पृष्ठम् । बृहती । यस्य तव द्यौः पृष्ठं । पृथिवी च सधस्थं
सहस्थानं पादौ । आत्मान्तरिक्षम् । समुद्र उदकं योनिरूपत्ति-
स्थानम् । तं त्वामेवंप्रभावं द्रूमः । विख्याय चक्षुषा निरीक्ष्य
चक्षुषा । त्वम् अभितिष्ठ पादैः । पृतन्यतः पृतनां
संग्रामं ये कर्तुमिच्छन्ति ते पृतन्यन्तः तान् पृतन्यतः
पुरुषान् ॥ २० ॥

म० 'द्यौस्त इति पृष्ठस्योपरि पाणिं धारयन्ननुपस्पृशति'
(का० १६।२।१९) । पिण्डोपरि पदं दधतमश्वमस्पृशंस्ति-
ष्ठन्नध्वर्युर्दक्षिणकरमश्वपृष्ठे धारयन् मन्त्रं पठतीति सूत्रार्थः ।
आर्षी । बृहती अश्वदेवत्या । हे अश्व, द्यौः द्युलोकस्ते तव पृष्ठं ।
पृथिवी भूलोकस्तव सधस्थं सहस्थानं । पादौ अन्तरिक्षमन्तरिक्ष-
लोकस्तवात्मा शरीरान्तर्वर्ती जीवात्मा । समुद्र उदकं तव योनिः
उत्पत्तिस्थानम् । 'अप्सु योनिर्वा अश्वः' इति श्रुते । एवं स्तूय-
मानस्त्वं चक्षुषा विख्याय उखायोग्या मृदं विलोक्य पृतन्यत
संग्रामं कर्तुमिच्छत शत्रून् राक्षसादीस्तस्या मृदि गूढं स्थितान-
भितिष्ठ पादैराक्रम्य विनाशय । पृतनामिच्छन्ति 'सुप आत्मनः
क्यच्' (पा० ३।१।८) 'कव्यध्वरपृतनस्यर्चि लोप' (पा०
७।४।३९) इति क्यचि परे पृतनाशब्दस्यान्तलोपः । ततः
शत्रुप्रत्ययः ॥ २० ॥

एकविंशी ।

उत्क्राम महते सौभगायास्मादास्थानाद्द्विविणोदा
वाजिन् । वयमस्याम सुमतौ पृथिव्या अग्निं खने-
न्त उपस्थे अस्याः ॥ २१ ॥

उ० अश्वमुत्क्रमयति । उत्क्राम । त्रिष्टुप् विराड् वा ।
उत्क्राम उद्गच्छ । महते सौभगाय ऐश्वर्याय । भगशब्द
ऐश्वर्यवचनः । अस्मादास्थानात् अस्मादधिष्ठानात् यत्र त्वं
तिष्ठसि । द्विविणं धनं ददातीति द्विविणोदाः यस्त्वं द्विविणोदाः हे
वाजिन् । किंच उत्क्रान्ते त्वयि वयं स्याम भवेम । सुमतौ
पृथिव्याः शोभनायां मतौ पृथिव्याः । अग्निं खनन्तः अद्भ्यर्थ
पिण्डं खनन्तः उपस्थे उत्सङ्गे अस्याः पृथिव्याः ॥ २१ ॥

म० 'उत्क्रामेत्युत्क्रमयतीति' (का० १६।२।१९) ।
मृत्पिण्डादश्वमुत्तारयतीत्यर्थः । विराडश्वदेवत्या दशार्णचतुष्पादा
विराट् पङ्क्तिः । द्वितीय एकादशस्तेनैकाधिका । हे वाजिन्,
महते सौभगाय महाभाग्याभिवृद्धयेऽस्मात् आस्थानात् खनन-
प्रदेशाद् यत्र त्वं तिष्ठसि तस्मादुत्क्रामं । भगशब्द ऐश्वर्यवाची ।
शोभनं भगमैश्वर्यं यस्य स सुभगस्तस्य भावः सौभगं तस्यै ।
कीदृशस्त्वम् । द्विविणोदा द्विविणो धनं ददातीति द्विविणसशब्दः
सान्तः । त्वयि उत्क्रान्ते वयं पृथिव्या भूमे सुमतौ शोभन-
मतौ सानुग्रहे चित्ते स्याम भवेम । कीदृशा वयम् । अस्याः
पृथिव्या उपस्थे उत्सङ्गे उपरिभागे अग्निमद्भ्यर्थं मृत्पिण्डं खनन्तः
खनितुमुद्योगं कुर्वन्तः ॥ २१ ॥

द्वाविंशी ।

उदक्रमीद्रविणोदा वाज्यर्वाकः सुलोकं सुकृतं पृथिव्याम् । ततः खनेम सुप्रतीकमग्निं स्वोरुहाणा अधि नाकमुत्तमम् ॥ २२ ॥

उ० अथैनमश्वमुत्क्रान्तमभिमन्त्रयते । उदक्रमीत् त्रिष्टुप् । यतः प्रदेशादुदक्रमीत् उत्क्रान्तवान् । द्रविणोदा द्रविणस्य धनस्य दाता । वाजी वेजनवानश्वः । अर्वा अरणशीलः चञ्चल इत्यर्थः । अकः कृतवान् । सुलोकं शोभनं लोकं स्थानम् । सुकृतं पृथिव्याम् । ततः तस्मात्प्रदेशात् खनेम । सुप्रतीकम् सुखं प्रतीकम् । सुमुखमग्निम् स्वोरुहाणाः स्वर्गं लोकमारोहन्तः । अधि । अधीत्युपरिभावमैश्वर्यं वा । नाकम् । कमिति सुखनाम । न अकमसुखं यत्र गतानां भवति स नाको लोकः । उत्तममुत्कृष्टम् । इत्थंभूतस्य लोकस्य प्राप्तये एतत्कर्म कुर्म इत्यभिप्रायः ॥ २२ ॥

म० 'उदक्रमीदित्यभिमन्त्रयते' (का० १६ । २ । २०) । पिण्डादुत्तारिताश्वं मन्त्रयते । आश्वी त्रिष्टुप् । अर्वा अरणशील चञ्चलो द्रविणोदा धनदाता वाजी अश्व यत्प्रदेशादुदक्रमीत् उत्क्रान्तवान् पृथिव्या तं सुलोकं शोभनं लोकं प्रदेशं सुकृतं पुण्यवन्तमक कृतवान् । करोतेर्लुङि 'बहुलं छन्दसि' (पा० २ । ४ । ७३) इति शपो लुङि गुणे तिलोपे रूपम् । तत् प्रदेशाद्वयमग्निमग्निहेतुं मृदं खनेम । कीदृशमग्निम् । सुप्रतीकं शोभनं प्रतीकं मुखं यस्य तम् । कीदृशा वयम् । स्व स्वर्गमविर्-हाणा अधिरोहन्त अधिरोहणकामा एतत्कर्म कुर्म इति भावः । अधीत्युपरिभावे ऐश्वर्यं वा । किभूतम् । स्व । नाकं नास्त्यकं यत्र तं कं सुखमकं दु खं तद्रहितं तथा उत्तममुत्कृष्टम् ॥ २२ ॥

त्रयोविंशी ।

आ त्वा जिघर्मि मनसा घृतेन प्रतिक्षियन्तं भुवनानि विश्वा । पृथु तिरश्चा वयसा वृहन्तं व्यचिष्टमन्नै रभसं दृशानम् ॥ २३ ॥

उ० मृदमभिजुहोति । आ त्वा जिघर्मि । त्रिष्टुभावाग्नेय्यौ । 'घृ क्षरणदीप्त्यो' । आजिघर्मि आसिञ्चामि त्वां घृतेन । मनसा श्रद्धाप्रोत्कण्ठितेन । प्रतिक्षियन्तं भुवनानि विश्वा प्रत्येकशो निवसन्तं भूतानि सर्वाणि । पृथु तिरश्चा महान्तं तिर्यगञ्चनेन ज्योतिषा । वयसा वृहन्तम् वयसा धूमेन वृहन्तम् । 'इतो वा अयमूर्ध्वं रेतः सिञ्चति धूमं सामुत्र वृष्टिर्भवति' इत्येतदभिप्रायम् । व्यचिष्टं व्यञ्जनवन्तम् । अवकाशवन्तं अन्नै रभसम् । 'रभ राभस्ये' । अन्नैर्धृतादिभिः क्षिप्तैरुत्साहवन्तम् । बहुभिरप्यन्नैः क्षिप्तैर्नास्य शक्तिपरिहाणं भवतीत्येतदभिप्रायः । दृशानं दर्शनीयं दृश्यमानं वा । अदृष्टा अन्या देवता अयं तु दृश्य इति ॥ २३ ॥

म० 'उपविश्य मृदमभिजुहोत्या ला जिघर्माति व्यतिपक्ताभ्यामृग्भ्यामाहुती सुवेणाश्वपदे' (का० १६ । २ । २२) । असाथं । आज्यं सस्कृत्य पिण्डसमीपे उपविश्य मृदमभि अश्वपदे मृत्पिण्डोपरिस्थिताश्वपदमुद्रायामा ला आ विश्वत इति ऋग्भ्या व्यतिपक्ताभ्या सुवेणाहुती द्वे जुहोति व्यतिपक्त्वाभ्याम् । आत्वा जिघर्माति पूर्वस्या पूर्वार्धं मर्यश्रीरित्युत्तरस्या उत्तरार्धं पठित्वैकाहुति । आ विश्वत इत्युत्तरस्या पूर्वार्धं पृथु तिरश्चेति पूर्वस्या उत्तरार्धं च पठित्वा द्वितीयाहुतिरिति । गृत्समददष्टे अग्नेय्यौ द्वे त्रिष्टुभौ । हे अग्ने, मनसा श्रद्धायुक्तेन चित्तेन घृतेनाज्येन कृत्वा लामाजिघर्मि आसिञ्चामि दीपयामि वा । 'घृ क्षरणदीप्त्यो' न्वादि । कीदृशं त्वाम् । विश्वानि भुवनानि प्रतिक्षियन्तं सर्वाणि भूतानि प्रत्येकं निवसन्तं । 'क्षि निवासगत्यो' तुदादिकादस्माच्छतृप्रत्यय । तिरश्चा पृथुं तिरोऽश्चतीति तिर्यक् तेन तिर्यगञ्चनेन ज्योतिषा पृथुं विस्तीर्णं वयसा धूमेन वृहन्तं महान्तम् । 'इतो वा अयमूर्ध्वं रेतः सिञ्चति धूमं सामुत्र वृष्टिर्भवति' इति श्रुते । यद्वा तिरश्चा तिर्यक्प्रमाणेन पृथुं विस्तृतमिति बहुदृशव्याप्तिः । वयसा वयउपलक्षितेन कालेन । वृहन्तमिति बहुकालव्याप्तिः । देवकालानवच्छिन्नमित्यर्थः । तथा व्यचिष्टं व्यञ्जन व्यचोऽवकाशः । सोऽस्यास्तीति व्यचवान् अतिशयेन व्यचवान् व्यचिष्टः । 'अतिशयाने तमविष्टना' (पा० ५ । ३ । ५५) इतीष्टन् 'निम्नतोर्लुक्' (पा० ५ । ३ । ६५) इतीष्टनि परे मतुपो लुक् । अन्नैः रभस 'रभ राभस्ये' घृताद्यन्नै सोत्साहम् अनेकान्नैर्हुतं रप्यस्य शक्तिक्षयो नास्तीति भावः । तथा दृशानं दर्शनीयं दृश्यमानं वा । अन्ये देवा अदृश्या अयं तु दृश्यत इति भावः । दृशेः शानन्प्रत्ययः ॥ २३ ॥

चतुर्विंशी ।

आ विश्वतः प्रत्यञ्चं जिघर्म्यरक्षसा मनसा तज्जुपेत । मर्यश्रीः स्पृहयद्वर्णा अग्निर्नाभिमृशे तन्वा जर्भुराणः ॥ २४ ॥

उ० आ विश्वतः आजिघर्मि आसिञ्चामि त्वां विश्वतः प्रत्यञ्च सर्वतः प्रतिगत महाभाग्येन । यत् । अरक्षसा मनसा तज्जुपेत अक्रुध्यमानेन प्रसन्नेन मनसा तद् विर्जुपेत भक्षयतां । यस्त्वं मर्यश्रीः मर्यैर्मनुष्यैराश्रयणीय स्पृहयद्वर्णाः स्पृहणीयवर्णश्च । अग्निरिति साभिप्रायम् 'अग्निवै देवानां मृदुहृदयतमः' इत्यादि गुणख्यापनार्थम् । नाभिमृशे तन्वा जर्भुराणः । तच्चाभिमर्शनाय भवति तन्वा शरीरेण ज्वालालक्षणेन जर्भुराणः । 'जभजूभी गात्रविनामे' इत्येतत्तश्च गच्छन् ॥ २४ ॥

म० अहमग्निमाजिघर्मि समन्तात्सिञ्चामि दीपयामि च । किभूतम् । विश्वतः प्रत्यञ्चं सर्वतः प्रत्यगात्मतया प्रतीयमानम् । सोऽग्निः रक्षसा क्रौर्यरहितेन अक्रुध्यमानेन प्रसन्नेन मनसा

चित्तेन तत् घृतं जुषेत जुषता सेवताम् । प्रार्थनाया लिङ् । कीदृशोऽग्निः । मर्यश्री मर्यैर्मुष्यै श्रीयते आश्रीयते सेव्यते इति मर्यश्री मनुष्यैराश्रयणीय । स्पृहयद्वर्णं स्पृहयन् स्पृहणीयो वर्णो रूपं यस्य । यजमानै स्पृहणीयरूप इत्यर्थ । अभिमृश्यत इत्यभिमृष्ट् न अभिमृश्यते नाभिमृष्ट् तस्यै नाभिमृशे । चतुर्थी तृतीयार्थे । तनोर्विशेषणम् । नाभिमृशा अभिमर्शनं कर्तु-मयोग्यया दाहकत्वात् ईदृश्या तन्वा शरीरेण ज्वालालक्षणेन जर्भुराणः जृम्भत इति जर्भुराण 'जभिजृभी गात्रविनामे' इतस्त-तश्च गच्छन् जृभेरौणादिक उराणप्रत्यय । ईदृशमग्निमाजिघ-मीति योज्यम् ॥ २४ ॥

पञ्चविंशी ।

परि वाजपतिः कविरग्निर्हव्यान्यक्रमीत् । दध-
दत्तानि दाशुषे ॥ २५ ॥

उ० परिलिखति । तिसृभिराग्नेयीभिर्गायत्र्यनुष्टुब्जग-
तीभिः । परि वाजपतिः अग्निः । नानादेवत्वान्यपि हव्यानि
हवीषि परि अक्रमीत् । परिक्रमणं भक्षणार्थम् । वाजपतिः
अन्नस्य पतिः । कविः क्रान्तदर्शनः । किं कुर्वन् हवीष्यक्रमीत् ।
दधत् ददत् । रत्नानि रमणीयानि धनानि । दाशुषे हवीषि
दत्तवते यजमानाय ॥ २५ ॥

म० 'अध्या पिण्डं त्रि. परिलिखति परिवाजपतिरिति
वह्निर्विस्तरयोत्तरयेति' (का० १६ । २ । २३) । अस्यार्थ ।
अध्या वारत्रयं मृत्पिण्डं परिलिखति परया परया वह्निर्वहि-
प्रदेशे यथा तथा । परि वाजपतिरिति प्रथमं लिखति परि-
खेति तद्वह्निर्वितीयं लमन्न इति तद्वह्निस्तृतीयमित्यर्थ ।
आग्नेयी गायत्री सोमकदृष्टा । अयमग्निर्हव्यानि नानादेवत्वानि
हवीषि पर्यक्रमीत् परिक्रान्तवान् । परिक्रमणं भक्षणार्थं स्वीकर-
णमित्यर्थः । कीदृशोऽग्निः । वाजपति वाजस्यान्नस्य पति पाल-
यिता । कवि क्रान्तदर्शन । किं कुर्वन् हव्यानि पर्यक्रमीत् ।
दाशुषे हवीषि दत्तवते यजमानाय रत्नानि रमणीयानि धनानि
दधत् प्रयच्छन् । 'दाश्ट दाने' अस्य धातो 'दाश्वान्साह्वान्-'
(पा० ६ । १ । १२) इत्यादिना क्सुप्रत्ययान्तो निपातः ।
दाशति दत्ते स्म इति दाश्वान् तस्मै दाशुषे । दधाति दत्त
इति दधत् धाधातुर्दानेऽपि । 'डुधान् विधारणे पुष्टौ दाने' इति
कल्पद्रुमोक्तेः ॥ २५ ॥

षड्विंशी ।

परि त्वाग्ने पुरं वयं विप्रं सहस्य धीमहि ।
धृषद्वर्णं दिवेदिवे हन्तारं भङ्गुरावताम् ॥ २६ ॥

उ० परि त्वाग्ने परीत्यस्योपसर्गस्य धीमहीत्यनेन संबन्धः
ध्यायतिरयम् संप्रसारणं तु छान्दसम् । परि सर्वतो ध्यायामः
त्वा त्वाम् हे अग्ने, पुरं पुररूपेणावस्थितम् । अग्निः सहस्यो हि

पुरोरक्षको भवति । वयं विप्रं मेधाविनं ब्राह्मणजातिं वा ।
सहस्य । सहसि बले भवः सहस्योऽग्निः । स हि बलेन मथ्यमानो
जायते तस्य संबोधनं हे सहस्य, धृषद्वर्णं प्रसहनरूपम् दिवे-
दिवे अहन्यहनि । हन्तारं बाधितारम् । भङ्गुरावताम् भङ्गुर-
मनवस्थितं मनो येषां ते भङ्गुरावन्तः तेषां भङ्गुरावताम् ।
अनवस्थितचित्तवृत्तीनामित्यर्थः ॥ २६ ॥

म० आग्नेय्यनुष्टुप्प्यायुदृष्टा परीत्युपसर्गस्य धीमहीत्यनेन
संबन्ध । सहस्य सहसि बले भव सहस्य बलेन मथ्यमानस्य
जायमानत्वात्संबोधनं हे सहस्य हे अग्ने, वयं त्वा त्वा परि-
धीमहि सर्वतो ध्यायाम । ध्यायते संप्रसारणं छान्दसमित्युक्तम् ।
कीदृशं त्वाम् । पुर पुरीरूपेण स्थितम् आग्नेयादिपुराणा रक्षक-
त्वात्, यद्वा पिपतिं पालयतीति पूस्तम् । 'पृ पालनपूरणयो'
क्विप् 'उदोष्यपूर्वस्य' (पा० ७ । १ । १०२) इति उदादेशे
पूरिति रूपम् । तथा विप्रं मेधाविनं ब्राह्मणजातिं वा । धृषद्वर्णं
'जिधृषा प्रागल्भ्ये' अतो व्यत्ययेन तौदादिकाच्छतृप्रत्यय ।
धृष्णोतीति धृषन् प्रगल्भो वर्णो यस्य तम् । असह्यरूपमित्यर्थ ।
दिवेदिवे प्रतिदिनं भङ्गुरावता हन्तारं भङ्गुरं भङ्गनीयं पापं
तथेषामस्ति ते भङ्गुरवन्तो विघातका राक्षसादय । यद्वा
भङ्गुरमनवस्थितं मनो येषां ते भङ्गुरवन्तोऽनवस्थितचित्तवृत्तय-
स्तेषां विनाशयितारम् । भङ्गुरावतामिति सहिताया दीर्घः ॥ २६ ॥

सप्तविंशी ।

त्वमग्ने द्युभिस्त्वमाशुशुक्षणिस्त्वमश्मन-
स्परि । त्वं वनेभ्यस्त्वमोषधीभ्यस्त्वं नृणां नृपते
जायसे शुचिः ॥ २७ ॥

उ० त्वमग्ने हे भगवन्नग्ने, त्वं द्युभिरहोभिर्निमित्तभूतैर्म-
थ्यमानो जायसे । त्वमेव आशुशुक्षणिः आशु शीघ्रं शुचा
दीप्त्या क्षिणोति हिनस्ति सनोति संभजते वा आशुशुक्षणि-
रुच्यते । त्वं अन्नश्च विद्युदात्मना जायसे । त्वमश्मनः पाषा-
णात्परिजायसे । त्वं वनेभ्यः अरणिकाष्ठेभ्यो जायसे ।
त्वमोषधीभ्यो वंशादिभ्यो जायसे । त्वं नृणां मनुष्याणा-
मग्निहोत्रिणां जायसे । तदुक्तम् 'पुत्रो ह्येष सन्स पुनः
पिता भवति' इति । हे नृपते नृणां पालयितः । शुचि-
निषिक्तपाप्मा । अथापरो व्याख्यासार्गः । आशुशुक्षणिशब्दस्य
पञ्चम्यर्थे प्रथमा । तथाच वाक्यस्य संयोगः । आ उपसर्गपूर्वः
शोचतिः सन्नन्तः । आशुशुक्षणेः आदिदीपयिषोर्जायसे ।
योऽग्निं ग्रहं खलं वा निर्मथ्य दीपयति तस्यापि त्वं जायसे ।
सर्वेषामनुग्रहे प्रवृत्तो हि त्वमित्यभिप्रायः । त्वमग्ने द्युभिर्जा-
यसे त्वमादिदीपयिषोर्जायसे । एवं त्वमन्न्यः अश्मनः
वनेभ्यः ओषधीभ्यः नृणां पुत्रत्वेन नृपते जायसे । शुचिर्दीप्त
इति योजना ॥ २७ ॥

म० आग्नेयी त्रिष्टुप् गृत्समदृष्टा प्रथमान्यावेकादशाणीं

द्वितीयतृतीयौ दशाणौ पादौ यदा तदा पङ्क्तिरेव । तृतीयचतुर्थौ दशाणौ यदा तदा विराट्स्थाना त्रिष्टुप् । द्वौ वा वैराजौ नवक-
त्रैष्टुभश्च विराट्स्थानेत्युक्ते । अथ मन्त्रार्थः । हे नृपते नृणा
पालक हे अग्ने, त्वं द्युभिरहोभिर्निमित्तभूतैर्मध्यमानो जायसे ।
प्रतिदिनं मध्यस इत्यर्थः । यद्वा द्युभिः स्वर्गं निमित्तभूतैस्तत्र
तत्र यागशालालु जायसे । त्वमाशुशुक्षणिः । आर्द्रा भूमिं शीघ्रमेव
शोपयित्वा, यद्वा आशु क्षिप्रं शुचा दीप्त्या क्षणोति हन्ति तम,
सनोति सभजते वा आशुशुक्षणि । त्वमशुो वर्षवाराभ्यो
विद्युदात्मना जायसे । त्वमशुमनः परि पापाणस्योपरि पाषाणान्त-
रसद्वटनेन जायसे । त्वं वनस्पतिभ्योऽरणिक्वाष्टेभ्यो जायसे ।
त्वमोपधिभ्यो वंशादिभ्यो जायसे वंशद्वयसद्वर्षणेन । त्वं नृणा
मनुष्याणामग्निहोत्रिणा गृहे जायसे । 'पुत्रो ह्येष सन् स पुन-
पिता भवति' इति श्रुते । किभूतस्त्वम् । शुचि शुद्धिहेतु । 'पुन-
पाकान्महीमयम्' इति स्मृतेः ॥ २७ ॥

अष्टाविंशी ।

देवस्य त्वा सवितुः प्रसवेऽश्विनोर्वाहुभ्यां पूषो
हस्ताभ्याम् । पृथिव्याः सधस्थादग्निं पुरीष्यमङ्गि-
रस्वत्वंनामि । ज्योतिष्मन्त त्वाग्ने सुप्रतीकमजस्रेण
भानुना दीद्यतम् । शिवं प्रजाभ्योऽहिं सन्तं पृथि-
व्याः सधस्थादग्निं पुरीष्यमङ्गिरस्वत्वंनामः ॥ २८ ॥

उ० खनति । देवस्य त्वा । व्याख्यातम् । पृथिव्याः
सहस्थानात् अग्निं पशव्यम् अङ्गिरसा तुल्यं खनामि । ज्योति-
ष्मन्तं ज्योतिषा संयुक्तं त्वां हे अग्ने, सुप्रतीकं सुमुखम्
अजस्रेण अनुपक्षीणेन भानुना दीप्त्या दीद्यतं दीप्यमानम्
शिवं प्रजाभ्यः शान्त प्रजाभ्यः अहिंसन्तं प्राणिनः पृथिव्याः
सहस्थानादपि । अग्निं पशव्यम् अङ्गिरसा तुल्यं खनामः २८

स० 'अभ्या पिण्डं खनति देवस्य लेति' (का० १६ ।
२ । २३) अभ्या कृत्वा पिण्डं परितः खनति कण्डिकया ।
देवस्य त्वा व्याख्यातम् । पृथिव्याः आग्नेयं यजु अत्यष्टिच्छन्दः ।
अहं पृथिव्या सधस्थादुपरिप्रदेशात् पुरीष्यं पशव्यमग्निमङ्गि-
रस इव खनामि । कीदृशमग्निम् । ज्योतिष्मन्तं ज्वालानुक्तम् । हे
अग्ने, ईदृगं त्वा पृथिव्या सहस्थानात् अङ्गिरस इव वयं
खनामः । कीदृशम् । सुप्रतीकं सुमुखम् । अजस्रेणानुपक्षीणेन
निरन्तरं वर्तमानेन भानुना रश्मिना दीद्यतं दीप्यमानम् । छान्द-
सो धातुः । प्रजाभ्यः प्रजोपकारार्थं शिवं शान्तमत एवाहि-
सन्तं हिंसामकुर्वन्तम् । पुनरुक्तिरादरार्थाः ॥ २८ ॥

एकोनत्रिंशी ।

अपां पृष्ठमसि योनिरग्नेः समुद्रमभितः पिन्व-
मानम् । वर्धमानो महारऽआ च पुष्करे दिवो
मात्रया वरिष्णा प्रथस्व ॥ २९ ॥

उ० पुष्करपर्णं कृष्णाजिनोपरिष्ठास्थापयति । अपां पृष्ठम् ।
स्वराट् पङ्क्तिः । यतः अपां पृष्ठमसि उपर्यवस्थानात् । योनिः
स्थानं च अग्नेः अश्विनस्य पिण्डस्य । अतस्त्वां ब्रवीमि ।
समुद्रमभितः पिन्वमानम् । उपपदविभक्तिर्द्वितीया । समु-
द्रस्योदकस्य इतश्चेतश्च सिञ्चतः । त्वं वर्धमानो महान् भव ।
आ च पुष्करे आसीद् च पुष्करे उदके । स हि तस्य
योनिः । आकारः आकृष्य व्याख्यातः । चकारो भिन्नक्रमः ।
विमार्ष्टि एनं चतुर्थेन पादेन । दिवो मात्रया द्युलोकस्य परि-
माणेन । वरिष्णा उरुत्वेन च प्रथस्व वर्धस्व ॥ २९ ॥

स० 'कृष्णाजिनमास्तीर्योत्तरतस्तस्मिन् पुष्करपर्णमपा पृष्ठ-
मिति' (का० ६ । २ । २४) । अस्यार्थः । मृत्पिण्डोत्तरभागे
प्राग्ग्रीवमुत्तरलोम कृष्णाजिनमास्तीर्य तत्रापां पृष्ठमिति पादत्र-
यात्मकमन्त्रेण कमलिनीपत्रमास्तृणाति । पुष्करपर्णदेवत्या
स्वराट्पङ्क्तिः । आद्यौ दशकावन्त्यावेकादशकाविति द्व्यक्षराधिका
पङ्क्तिः स्वराट्पङ्क्तिः । द्वाभ्यां विराडित्युक्ते । अथ मन्त्रार्थः ।
हे पुष्करपर्णे, त्वमपा जलानां पृष्ठमसि उपर्यवस्थानात् । अग्ने-
अश्विनस्य पिण्डस्य योनिः कारणमसि । समुद्रमभितः उदकस्य
परितः पिन्वमानं प्रीतिकरम् । यद्वा पिन्वमानमिति समुद्रविशे-
षणम् । पिन्वमानं सिञ्चन्तं समुद्रमुदकमभितः वर्धमानं सत्
महत् प्रभूतं भवेति शेषः । वर्धमानो महानिति लिङ्गव्यत्यय-
श्छान्दसः । पुष्करे जले आसीद् च । यद्वा पुष्करे आ सम-
न्तात् महत् प्रभूतं सत् वर्धमानं वृद्धियुक्तं त्वमसि । 'विमा-
र्ष्ट्येनदिव इति' (का० १६ । २ । २५) । एनत्पुष्करपर्णं विपुलं
करोति । हे पुष्करपर्णे, दिवो मात्रया द्युलोकस्य परिमाणेन
वरिष्णा उरुत्वेन त्वं प्रथस्व विस्तृतं भव । उरोर्भावो वरिमा
तेन 'प्रथस्व' (पा० ६ । ४ । १५७) इत्यादिना उरोर्वरादेश
इमनि ॥ २९ ॥

त्रिंशी ।

शर्मं च स्थो वर्मं च स्थोऽच्छिद्रे बहुले उभे ।
व्यचस्वती संवसाथां भूतमग्निं पुरीष्यम् ॥ ३० ॥

उ० उभे कृष्णाजिनपुष्करपर्णे अभिमृशति अनुष्टुभ्याम् ।
शर्मं च स्थः यौ युवां शरणं च भवथः संहननं च । अच्छिद्रे
सकले बहुले महाप्राणे च । उभे अपि ते युवां ब्रवीमि ।
व्यचस्वती अवकाशवती भूत्वा संवसाथाम् आच्छादयतम् ।
आच्छाद्य च भृतं विभृतम् । अग्निं पुरीष्यं पशव्यम् ॥ ३० ॥

स० 'आलभत उभे शर्मं च स्थ इति' (का० १६ । २ ।
२३) । ऋग्वेदेन कृष्णाजिनपुष्करपर्णे सहैव स्पृशेदिति सूत्रार्थः ।
कृष्णाजिनपुष्करपर्णदेवत्ये द्वे अनुष्टुभौ । हे कृष्णाजिनपुष्कर-
पर्णे, उभे युवां शं च स्थः अग्नेः सुखकारिणी अपि भवथः ।
वर्मं च स्थः कवचवद्रक्षके अपि भवथः । चौ समुच्चये । कीदृशे
युवाम् । अच्छिद्रे छिद्ररहिते सकले बहुले विस्तीर्णे व्यचस्वती
व्यचन व्यचः असुन्प्रत्ययः । तद्वती अवकाशवती । तथाविधे

युवा पुरीष्यं पशव्यमग्निं संवसाथा सम्यगाच्छादयतम् । 'वस आच्छादने' अदादि । आच्छाद्य चाग्निं मृतं विमृतं धारयतम् । विभर्ते. 'बहुलं छन्दसि' (पा० २।४।७३) इति शपो छक् ॥ ३० ॥

एकत्रिंशी ।

संवसाथास्वर्विदासमीची उरसात्मना । अग्नि-
मन्तर्भरिष्यन्ती ज्योतिष्मन्तमजस्रमित् ॥ ३१ ॥

उ० संवसाथाम् आच्छादयतमेनमग्निं पिण्डरूपम् । स्वर्विदा । यज्ञसूर्यदेवाहर्वचनः स्व.शब्दः । स्वर्वेतीति स्वर्वित् स्वर्विदा रूपेण । यद्वा द्विवचनस्य स्थाने आकारः स्वर्वि-
दीभूत्वा । यद्वा स्वर्गविदो भूत्वा । समीची समाने संगते एकचित्ते भूत्वा । उरसात्मना च । किंच अग्निपिण्डमन्तर्भ-
ध्यत. भरिष्यन्ती धारयमाणे ज्योतिष्मन्तम् अजस्रम् अनुप-
क्षीणम् । कुरुतमिति शेष. । इदिति पादपूरणः ॥ ३१ ॥

म० हे कृष्णाजिनपुष्करपर्णे, ज्योतिष्मन्तं तेजस्विनमज-
स्रमित् निरन्तरमेवाग्निमन्तरुदरे भरिष्यन्ती धारयिष्यन्ती
युवामुरसात्मना उरोरुपेण भवदीयशरीरेणाग्निं संवसाथा
सम्यगाच्छादयतम् । कीदृशे युवाम् । स्वर्विदा विभक्तेराकार ।
स्वर्वित् इति स्वर्विदो यज्ञसूर्यदेवाहर्वाच्यौ । स्व शब्द स्वर्गलाभ-
साधन इत्यर्थ । तथा समीची सम्यगन्वने सङ्गते । एकचित्ते
इत्यर्थ ॥ ३१ ॥

द्वात्रिंशी ।

पुरीष्योऽसि विश्वभरा अथर्वा त्वा प्रथमो निर-
मन्थदग्ने । त्वामग्ने पुष्करादध्यथर्वा निरमन्थत ।
मूर्ध्नो विश्वस्य वाघतः ॥ ३२ ॥

उ० पिण्डमभिमृशति । पुरीष्योऽसि पशव्यस्त्वमसि
विश्वभराः सर्वस्य धारकः पोषको वा अथर्वा त्वा च प्राणः । त्वां
प्रथमो निरमन्थत मथितवान् हे अग्ने, पिण्डं हरति पङ्क्तिराग्ने-
यीभि । तत्र तिस्रो गायत्र्यः द्वे त्रिष्टुभौ एका बृहती । त्वामग्ने
त्वां हे अग्ने, पुष्करादुदकात् अधि सकाशात् अथर्वा अतनवान्
प्राणो निरमन्थत निर्जनितवान् । 'आपो वै पुष्करं प्राणो-
ऽथर्वा' इति श्रुतिः । मूर्ध्नो विश्वस्य वाघतः । वाघत इति
ऋत्विङ्गमसु पठितम् । वाघतस्तु मूर्ध्नः शिरस्तः अरण्योर्जन-
यति सर्वस्य कर्मणोऽङ्गभूतम् ॥ ३२ ॥

म० 'पिण्डं पुरीष्योऽसीति' (का० १६।२।२७) ।
प्रतिष्ठा गायत्री अष्टौ सप्त पट् चेति प्रतिष्ठेति पिङ्गलोक्ते ।
अग्निदेवत्या । हे अग्ने, त्वं पुरीष्य पशव्योऽसि । विश्वभरा असि
विश्वं सर्वं जगद् विभर्ति धारयति पुष्णाति वा विश्वभराः । असु-
नप्रत्यय । हे अग्ने, प्रथम इतरेभ्य पूर्वभावी अथर्वाख्य
ऋषिः प्राणो वा त्वा त्वा निरमन्थन्नि.शेषेण मथितवान् । 'पाणिभ्यां

परिगृह्णत्येनं दक्षिणोत्तराभ्या दक्षिण साभिस्त्वामग्ने इति
षड्भिः सर्वं सक्कुला पुष्करपर्णे निदधातीति' (का०
१६।२।२८) । दक्षिणेनाग्निं धूलोभाभ्या कराभ्या सर्वं
पिण्डं लामग्ने इति षड्चेन सक्कुलीला पुष्करपर्णे स्थाप-
यतीति सूत्रार्थ । अग्निदेवत्यास्तिस्रो गायत्र्यो भरद्वाजदृष्टा ।
हे अग्ने, अथर्वा प्राण पुष्करादधि उदकात्सकाशात्त्वा निरम-
न्थत नि.शेषेण मथितवान् । 'आपो वै पुष्कर प्राणोऽथर्वा'
(६।४।२।२) इति श्रुते । वाघत इति ऋत्विङ्गमसु
पठितम् । विश्वस्य सर्वस्य जगत संवन्धिनो वाघत ऋत्वि-
जस्ता मूर्ध्नोऽर्थादरणे शिरसो निरमन्थन्तेति व्यत्ययः । यद्वा
विश्वस्येति षष्ठ्येकवचनं प्रथमाबहुवचनार्थे । विश्वे सर्वे वाघत
इत्यर्थ । यद्वा ऋचोऽयमर्थ । हे अग्ने, अथर्वाख्य ऋषि पुष्क-
रादधि पद्मपत्रस्योपरि त्वा निरमन्थत । कीदृशात्पुष्करात् । मूर्ध्नः
उत्तमाङ्गवत्प्रशास्तात् विश्वस्य वाघत सर्वजगतो वाहकात्पुष्क-
रपर्णमग्निमन्थनयज्ञनिष्पादनद्वारेण सर्वं जगन्निर्वहति ॥ ३२ ॥

त्रयस्त्रिंशी ।

तमु त्वा दध्यद्दृषिः पुत्र ईधे अथर्वणः । वृत्रहणं
पुरन्दरम् ॥ ३३ ॥

उ० तमु त्वा । अत्राप्युकार एतस्मिन्नर्थे उत्तरेणेत्युकारः ।
तमेव त्वां दध्यद् नामा ऋषिर्मन्त्राणां दृष्टा । पुत्र ईधे ।
अथर्वणः । व्यवहितोऽत्र संबन्धः । अथर्वणः पुत्र ईधे ।
'इन्धी दीप्तौ' आदीपयति । कथंभूतं त्वामादीपयति । वृत्र-
हणम् पाप्मनो हन्तारम् । पुरन्दरम् असुरपुरां च दारयितारं
वा । 'दध्यद् आथर्वणः' इति श्रुतिः ॥ ३३ ॥

म० हे अग्ने, अथर्वण ऋषेः पुत्र दध्यद्गामक ऋषिः तमु
त्वा । उ एवार्थे । तमेव त्वाम् ईधे प्रज्वालितवान् । कीदृशं त्वाम् ।
वृत्रहणं वृत्रस्य पाप्मनो हन्तारम् । 'ब्रह्मभ्रूणवृत्रेषु हन.' इति
(पा० ३।२।८७) क्तिप् । पुरन्दरं रुद्ररूपेणासुरसं-
न्धना त्रयाणां पुराणां विदारयितारम् । 'वाचंयमपुरन्दरौ च'
(पा० ६।३।६९) इति खशि निपातः ॥ ३३ ॥

चतुस्त्रिंशी ।

तमु त्वा पाथ्यो वृषा समीधे दस्युहन्तमम् ।
धनंजयपूरणेरणे ॥ ३४ ॥

उ० तमु त्वा तमेव त्वां पाथ्यो वृषा । 'मनो वै पाथ्यो वृषा'
इति श्रुतिः । मनसा हि मुक्तेः पन्था उपलभ्यते । तदुक्तम्
'मनसैवानुदृष्टव्यम्' इति । 'मनसाभिलष्य स्त्रियां रेतः
सिञ्चति' इति वृषा मनः समीधे संदीपयति । दस्युहन्तमम्
शत्रुहन्तमम् धनस्य जेतारम् । रणेरणे संग्रामेसंग्रामे ॥ ३४ ॥

म० पथि वर्तमान पाथ्य सन्मार्गवर्ती, यद्वा पाथसि
अन्तरिक्षे हृदयाकाशे भव पाथ्य 'पाथोनदीभ्या ज्यण्' (पा०
४।४।१११) इति पाथ.शब्दात् ज्यण्प्रत्यय. । टिलो

वृषा सेक्ता मन हे अग्ने, ला ला समीधे सदीपयति । मनसा हि ब्रह्मपन्था उपलभ्यते अतः पाथ्यः । 'मनसैवानुद्रष्टव्यम्' इति श्रुते । 'मनसैवाभिलष्य स्त्रियाः' रेत सिञ्चति' इति । वृषा हि मन । 'मनो वै पाथ्यो वृषा' (६।४।२।४) इति श्रुते । कीदृशं लाम् । दस्युहन्तमम् दस्युन् हन्तीति दस्युहा अतिगयेन दस्युहा दस्युहन्तमस्तम् । 'नलोप प्रातिपदिकान्तस्य' (पा० ८।२।७) इति नलोपे दस्युहन्तम इति प्राप्ते 'नाद्वस्य' (पा० ८।२।१७) इति तमपो जुडागम । अतिशयेन शत्रूणा हन्तारम् । रणेरणे धनञ्जयं तेषु तेषु सग्रामेषु धनस्य जेतारम् ॥ ३४ ॥

पञ्चत्रिंशी ।

सीद होतः स्व उ लोके चिकित्वान्सादया यज्ञं सुकृतस्य योनौ । देवावीदेवान्हविषा यजास्यग्ने बृहद्यजमाने वयो धाः ॥ ३५ ॥

उ० सीद होतः । सीद उपविश हे होतः अग्ने, स्व उ लोके । उकारो विनिश्चयार्थीयः । स्वकीय एव लोके कृष्णाजिने । चिकित्वान् चेतनवान् परिदृष्टाधिकारः स्वमधिकार जानानः । किञ्च सादया यज्ञम् स्थापय च यज्ञं त्वं सुकृतस्य साधुकृतस्य कर्मणः योनौ स्थाने कृष्णाजिने । 'कृष्णाजिनं वै सुकृतयोनिः' इति श्रुति । यज्ञे हि तन्यमाने अवघातः पेपणं सोमनिधानं च कृष्णाजिने एव भवतीत्येतदभिप्रायमेवमुच्यते । यश्च त्वं देवावीः देवानामवनशीलः तर्पणशीलः देवान्हविषा यजासि यजसि तं त्वां पुनः प्रार्थयामि । हे अग्ने, बृहत् महत् यजमाने वयः आयुरन्नं वा धा धेहि ॥ ३५ ॥

म० आग्नेयी त्रिष्टुप् देवश्रवोदेववाताभ्या दृष्टा । हे होत देवानामाहात हे अग्ने, स्वे उ लोके । उ एवार्थे । स्वकीये एव स्थाने कृष्णाजिनाख्ये त्वं सीद उपविश । कीदृशस्त्वम् । चिकित्वान् चेतनवान् स्वाधिकार जानन् । किञ्च सुकृतस्य साधुकृतस्य कर्मणो यजस्य योनौ स्थाने कृष्णाजिने यज्ञं सादय स्थापय । 'अन्येषामपि दृश्यते' (पा० ६।३।१३७) इति संहिताया क्रियापदस्य दीर्घः । यज्ञे क्रियमाणेऽवघातपेषणसोमनिधानादीनि कृष्णाजिन एव भवन्तीति कृष्णाजिनं सुकृतस्य योनि 'कृष्णाजिनं वै सुकृतस्य योनि' (६।४।२।६) इति श्रुते । हे अग्ने, यतो देवावी देवानवति प्रीणातीति देवावी त्वं हविषा हव्येन कृत्वा देवान् यजासि यजसि । 'लेटोऽडाटौ' (पा० ३।४।९४) इत्याडागम । पूजयसि अतो यजमाने बृहन्महद्वयः आयुरन्नं वा धा धेहि । दधातेर्लुटि मन्वसैकवचने अधा इति प्राप्ते 'बहुलं छन्दस्यमाहयोगेऽपि' (पा० ६।४।७५) इत्यडभाव ॥ ३५ ॥

षट्त्रिंशी ।

नि होता होतृपदने विदानस्त्वेषो दीदिवार

ऽअसदत्सुदक्षः । अदब्धव्रतप्रमतिर्वसिष्ठः सहस्रम्भुरः शुचिजिह्वो अग्निः ॥ ३६ ॥

उ० निहोता नीत्ययमुपसर्गाऽसददित्यनेनाख्यातेन संबध्यते । न्यसदत् निषण्ण उपविष्टः होता अग्निः । होतृपदने होता यस्मिन्सीदति तद्धोतृषदन तस्मिन् । विदानः जानानः स्वमधिकारम् त्वेषो दीसियुक्तः । दीदिवान् देदीप्यमानः । असदत् । सुदक्षः साधु क्षिप्रकारी । अदब्धव्रतप्रमतिः । अदब्धमनुपहंसितं कर्म यश्च प्रकृष्टा मतिः स एवमुच्यते । वसिष्ठः वस्तृतमः । यश्च सहस्रम्भुरः सहस्रं विभर्तीति सहस्रम्भुरः सर्वहितः । शुचिजिह्वः शुचिर्जिह्वा यस्य स शुचिजिह्वः योय नानादेवत्यानि हवीषि अभ्यवहरति नचोच्छोपयति स शुचिजिह्व इति शक्यते वदितुम् । अग्निरिति विस्मित इवाचष्टे ॥ ३६ ॥

म० आग्नेयी त्रिष्टुप् गृत्समददृष्टा । नित्युपसर्गोऽसददित्यनेन संबध्यते । अग्नि होतृषदने न्यसीदत् । होता यस्मिन् सीदति तद्धोतृषदनम् । होमनिष्पादकयोग्यस्थाने उत्तरवेदिरूपे सम्यगुपविष्टवान् । कीदृशोऽग्निः । होता देवानामाहाता । विदानः स्वाधिकार जानन् । लेपः 'त्विष दीप्तौ' पचाद्यन् लेपतीति लेष दीप्तिमान् । दीदिवान् दीव्यतीति दीदिवान् 'दिवु क्रीडादौ' अस्मात् कसु । 'तुजादीना दीर्घोऽभ्यासस्य' (पा० ६।१।७) इत्यभ्यासदीर्घः । 'लोपो व्योर्वलि' (पा० ६।१।६६) इति वलोपः । होतृधिष्ण्यादौ गमनवान् । सुदक्ष साधुकृशलः क्षिप्रकारी । अदब्धव्रतप्रमति 'दम्भु वधे' अदब्धमनुपहतं व्रतं कर्म यस्य सोऽदब्धव्रत प्रकृष्टा मतिर्बुद्धिर्यस्य स प्रमति अदब्धश्चासावप्रमतिश्चेति सः । तथा वसिष्ठ वसति स्वस्थान इति वस्ता अत्यन्तं वस्ता वसिष्ठः वस्तृतमः । 'तुरिष्ठेमेयस्तु' (पा० ६।४।१५४) इतीष्टनि परे तृचो लोपः । सहस्रम्भुरः सहस्रं सर्वजनं विभर्ति पुष्पातीति सहस्रम्भुरः । शुचिजिह्व शुचि शुद्धा होमयोग्या जिह्वा ज्वाला यस्य स । नानादेवत्यानि हवीष्यभ्यवहरन्नप्युच्छिष्टं न करोतीति भावः ॥ ३६ ॥

सप्तत्रिंशी ।

संसीदस्व महोऽअसि शोचस्व देववीतमः । विधूमसग्ने अरुषं भियेध्य सृज प्रशस्त दर्शतम् ॥ ३७ ॥

उ० संसीदस्व । हे अग्ने, संगत्य सीदस्व । यतः त्वं महानसि । शोचस्व दीप्यस्व । यतस्त्वं देववीतमः अतिशयेन देवानामाप्यायिता । विसृज च विसृज्य च विधूमम् अरुषम् अरोचनम् भियेध्य । यमेध्य इति प्राप्ते छान्दसोपकर्षः । हे प्रशस्तलक्षण । दर्शतम् दर्शनीयमाहुतिपरिणामभूतम् । 'इतो वा अयमूर्ध्वं रेतः सिञ्चति धूमं सामुत्र वृष्टिर्भवति' इति श्रुतिः ॥ ३७ ॥

म० आग्नेयी बृहती प्रस्कण्वदृष्टा । तृतीयो द्वादशार्णोऽन्ये-
ऽष्टार्णाः । मेध्यशब्दस्य छान्दसो विप्रकर्षः । हे मियेध्य हे
मेध्य । यज्ञिय यज्ञार्ह हे प्रशस्त उत्कृष्ट अग्ने, लं संसीदख
पुष्करपर्णे सम्यगुपविश । यस्त्वं महानसि अनेकक्रतुहेतुत्वात् ।
स लं शोचस्व 'शुच दीप्तौ' दीप्यस्व । कीदृशस्त्वम् । देववीतम'
देवान् वेति तर्पयति देववी 'वी कान्त्यादौ' क्विप् । अतिशयेन
देववीः देववीतम । किञ्च दर्शत दर्शनीयमरुषमरोचनं धूमं
विसृज विमुञ्च । वीत्युपसर्ग सृजेत्यनेन संबध्यते । 'इतो वा
अयमूर्ध्वं' रेत्. सिञ्चति धूमं सामुत्र वृष्टिर्भवति' इति
श्रुतिः ॥ ३७ ॥

अष्टत्रिंशी ।

अपो देवीरुपसृज मधुमतीरयक्षमाय प्रजाभ्यः ।
तासांमास्थानादुज्जिहतामोषधयः सुपिप्पलाः ॥ ३८ ॥

उ० अवटे अप आसिञ्चति । अपो देवीः अन्देवत्या
बृहती । विधूममग्ने अरुपं मियेध्येत्यानन्तर्यादग्निरुच्यते ।
द्यौर्वा अपो देवीरुपसृज निक्षिप वृष्टिरूपाः मधुमती रसवतीः
आरोग्यदातृकाः अयक्षमाय प्रजाभ्यः । यक्षमा व्याधिः भाव-
प्रत्ययलोपः । अयक्षमत्वार्थं प्रजानामिति विभक्तिव्यत्ययः ।
तासां भूमिगतानाम् अस्थानात् अधिष्ठानात् । उज्जिहताम्
उद्गच्छन्तु । ओषधयः सुपिप्पलाः साधुफलाः । पिप्पलं फल-
मुच्यते ॥ ३८ ॥

म० 'अप श्वभ्रेऽवनयत्यपो देवीरिति' (का० १६ । ३ ।
२) । मृत्पिण्डगते जलं सिञ्चति । अन्देवत्या न्यङ्कुसारिणी
सिन्धुद्वीपदृष्टा । द्वितीयो द्वादशार्णोऽन्ये त्रयोऽष्टार्णा यस्या सा
न्यङ्कुसारिणी । पूर्वर्चोऽग्ने इति संबोधनमध्याह्नियते । द्यौरध्व-
र्युर्वा संबोध्यते । हे अग्ने, यद्वा हे द्यौ, यद्वा हे अध्वर्यो, देवी
देवनशीला अप उपसृज अस्मिन् खननप्रदेशे आसिञ्च ।
कीदृशीरप । मधुमती रसवती आरोग्यदात्री । किमर्थम् ।
प्रजाभ्य अयक्षमाय । पञ्चमी षष्ठ्यर्थे । यक्षमणोऽभावोऽयक्षमं तस्मै
प्रजानामारोग्याय । तासां सिक्तानामपा स्थानात् सुक्षेत्ररूपाद-
स्मात् खननप्रदेशात् । ओषधय आ समन्तादुज्जिहतामुद्गच्छन्तु ।
कीदृश्य ओषधय । सुपिप्पला. शोभनं पिप्पलं फलं यासा
ताः ॥ ३८ ॥

एकोनचत्वारिंशी ।

सं ते वायुर्मातृरिश्वा दधातूत्तानाया हृदयं यद्वि-
कस्तम् । यो देवानां चरसि प्राणयेन कस्मै देव
वषडस्तु तुभ्यम् ॥ ३९ ॥

उ० वायुना संदधाति । सं ते वायुः । त्रिष्टुप् । अर्धर्चः
पार्थिवोऽर्धर्चो वायुदेवत्यः । संदधातु तव मातरिश्वा वायुः
पृथिवी । उत्तानायाः सत्या यदेतत् हृदयमवटरूपेण ।
विकस्तं विकसितम् । वायुरुच्यते । यो देवानाम् यस्त्वं

देवानां चरसि प्राणयेन प्राणत्वेन । थकारो भावप्रत्ययार्थकः ।
हे देव, तस्मै कस्मै प्रजापतये तुभ्यम् इयं पृथिवी वषडस्तु
वषदकृता भवतु । 'नो हैतावत्यन्याहुतिरस्ति यथैषा' इति
श्रुतिः ॥ ३९ ॥

म० 'सं त इति वातमपक्षिपति' (का० १६ । ३ । ३) ।
पिण्डगते वायुं प्रेरयति । त्रिष्टुप् अर्धं पृथिवीदेवत्यमर्धं वायु-
देवत्यम् । हे पृथिवि, उत्तानाया ऊर्ध्वाभिमुखेनावस्थितायास्ते
तव यद्दृदयं हृदयसदृशं खननस्थानं विकस्तं पिण्डावटरूपेण
विकसितम् । इडभाव आर्ष. (पा० ७ । २ । ३४) । तत्स्थानं
वायु सदधातु पूर्वोक्तेन जलप्रक्षेपेण तृणादिपूरणेन च वायुर्यथा
पूर्वं तथा सम्यकरोतु । कीदृशो वायुः । मातरिश्वा मातर्यन्त-
रिक्षे सर्वप्राणिनामवच्छेदकारिणि श्वयति गच्छतीति मातरिश्वा ।
एवं पृथिवीमुक्त्वा वायुमाह । हे देव, द्योतनादिगुणयुक्त वायो,
यस्त्वं देवानामभ्यादीना प्राणयेन प्राणभावेन चरसि प्राणाना
भाव प्राणथं । भावे छान्दसस्थलप्रत्यय । कस्मै प्रजापतिरूपाय
तुभ्यमियं पृथिवी वषडस्तु वषदकृता भवतु । 'नो हैतावत्यन्या-
हुतिरस्ति यथैषा' (६ । ४ । ३ । ४) इति श्रुतेः ॥ ३९ ॥

चत्वारिंशी ।

सुजातो ज्योतिषा सह शर्म वरुथमासदत्स्वः ।
वासो अग्ने विश्वरूपं स्वययस्व विभावसो ॥ ४० ॥

उ० आस्तीर्णयोरन्तरानुद्गृह्णाति । सुजातो ज्योतिषा ।
अनुष्टुबाग्नेयी । अयमग्निः सुजातः सुजन्मा ज्योतिषा सह
संयुक्तः । शर्म शरणम् वरुथं वरणीयम् गृहम् आ असदत्
आसीदतु । स्वः स्वर्गाख्यम् । योक्तेणोपनहति । वासो अग्ने ।
हे अग्ने विभावसो विभूतधन, वासो विभूतयः । विश्वरूपं
विचित्रम् । संव्ययस्व । 'व्येञ् संवरणे' परिधत्स्व ॥ ४० ॥

म० 'आस्तीर्णयोरन्तानुद्गृह्णाति सुजात इति' (का० १६ ।
३ । ५) अस्यार्थः । आस्तीर्णयो कृष्णाजिनपुष्करपर्णयो
प्रान्तानूर्ध्वमादत्त इति । अग्निदेवत्यानुष्टुप् द्वितीयो नवार्णः ।
सुजात सुप्रूपन्नोऽयमग्नि ज्योतिषा स्वकीयेन तेजसा सह
शर्म सुखं यथा भवति तथा स्व स्वर्गसदृशं वरुथं वरणीयं
गृहं कृष्णाजिननिर्मितमासदत् आसीदतु प्राप्नोतु । 'त्रिवृता
मुञ्जयोक्तेणोपनहति वासो अन्न इति' (१६ । ३ । ६) ।
उद्गृहीतात्कृष्णाजिनपुष्करपर्णयोरन्तान्मुञ्जयोक्तेण वध्रात्युत्तरा-
धेनेति सूत्रार्थः । हे विभावसो, विभा दीप्तिरेव वसु धन यस्य
स विभावसु तत्संबोधनं हे विभावसो हे अग्ने, विश्वरूपं
बहुप्रकाररूपं विचित्रं वासः वस्त्रं कृष्णाजिनरूपं स्वययस्व
सम्यक् परिधत्स्व । 'व्येञ् संवरणे' अस्य रूपम् ॥ ४० ॥

एकचत्वारिंशी ।

उद्दु तिष्ठ स्वध्वरावा नो देव्या धिया । दृशे च
भासा बृहता सुशुकनिराग्ने याहि सुशस्तिभिः ॥ ४१ ॥

उ० अथैनमादायोत्तिष्ठति । उदु तिष्ठ आग्नेयी बृहती । उत्तिष्ठ । उकारः पादपूरणः । हे स्वध्वर सुयज्ञिय, तत उत्थाय अव पालय नोऽस्मान् । देव्या धिया देव्या बुद्ध्या । किच । दशे च दर्शनाय अस्माकम् भासा बृहता सुशुक्नि साधु सुशुचा संदीप्तः । आयाहि आगच्छ । हे अग्ने सुशस्तिभिः साधुशिष्टैरश्वैः ॥ ४१ ॥

म० 'उत्तिष्ठति पिण्डमादायोदु तिष्ठेति' (का० १६ । ३ । ७) । तं पिण्डं गृहीलोत्तिष्ठेदिति सूत्रार्थं । अग्निदेवत्या पथ्या बृहती विश्वमनोदृष्टा । तृतीयो द्वादशार्णः अन्ये अष्टार्णा । हे स्वध्वर, शोभनोऽध्वरो यज्ञो येन सुष्टु यागनिर्वाहक, हे अग्ने, उत्तिष्ठ । उ उत्तिष्ठैव उत्थाय च देव्या देवनस्वभावया धिया क्रीडापरया बुद्ध्या नोऽस्मानव पालय । 'द्व्यचोऽतस्तिष्ठ' (पा० ६ । ३ । १३५) इति संहिताया दीर्घ । किच हे अग्ने, सुशस्तिभि शोभनकीर्तिभि सह । यद्वा साधुशिष्टैरश्वै कृत्वा आयाहि आगच्छ । कि कर्तुम् । बृहता भासा प्रौढेन तेजसा । दशे सर्वान्प्राणिनो द्रष्टुम् । 'दशे विख्ये च' (पा० ३ । ४ । ११) इति पश्यतेस्तुमर्यो निपात । कीदृशस्त्वम् । सुशुक्नि साधु शुचो रश्मीन्वनति सभजति सुशुक्नि । रश्मिप्रसारक इत्यर्थः । आ अग्ने याहीति पदच्छेद ॥ ४१ ॥

द्विचत्वारिंशी ।

ऊर्ध्व ऊ पु ण ऊतये तिष्ठा देवो न सविता । ऊर्ध्वो वाजस्य सनिता यदञ्जिभिर्वाघद्विर्वि ह्यामहे ॥ ४२ ॥

उ० अथैनमित ऊर्ध्वं प्राञ्चं गृह्णाति । ऊर्ध्व ऊपुण बृहती आग्नेयी । ऊर्ध्वस्तिष्ठ । ऊसू पादपूरणे । नः ऊतये अस्माकमवनाय । कथमूर्ध्वस्तिष्ठ । देवो न सविता । नकार उपमार्थीयः । देव इव सविता ऊर्ध्वः स्थितः वाजस्यान्नस्य सविता संभक्ता । भविष्यसीति शेषः । यदञ्जिभिः यस्मादञ्जिभिर्व्यञ्जकैर्द्रव्याणां रश्मिभि । वाघद्वि. हविषां वोढृभिः सहितम् विह्वयामहे विविधमाह्वयामः । तदूर्ध्वस्तिष्ठेति संबन्धः ॥ ४२ ॥

म० 'ऊर्ध्ववाहु प्राञ्चं प्रगृह्णात्यूर्ध्वं ऊ पु ण इति' (का० १६ । ३ । ८) । प्रसारितवाहु प्राञ्चं पिण्डं गृह्णाति । अग्निदेवत्योपरिष्ठाद्बृहती कण्वदृष्टा । चतुर्थ पादो द्वादशार्णोऽन्ये त्रयोऽष्टार्णा सोपरिष्ठाद्बृहती । हे अग्ने, नोऽस्माकमूतये रक्षणाय ऊर्ध्वं ऊ सु तिष्ठ ऊर्ध्वं एव सुतरामवस्थितो भव । 'द्व्यचोऽतस्तिष्ठ' (पा० ६ । ३ । १३५) इति दीर्घ । तिष्ठा इत्यत्र 'नश्च धातुस्थोरुभ्य' (पा० ८ । ४ । २७) इति न इत्यत्र णत्वम् । क इव । देवो न सविता । न इवार्थे । सविता । देव इव । यथा सविता देव ऊर्ध्वं. सन्नस्मानवति तद्वत् स लमूर्ध्वं सन् वाजस्य सनिता भव अन्नस्य दाता भवेति शेषः । 'षणु दाने' । यद्यस्मात्का-

रणात् अञ्जिभिर्मन्त्राभिव्यञ्जकैर्वाघद्विः हव्यवाहकैर्कृत्विग्भिः सह वा विह्वयामहे विविधमाह्वयाम तस्मादूर्ध्वं एव तिष्ठेति पूर्वत्रान्वय । अजन्ति व्यक्तीकुर्वन्तीत्यञ्जिनस्तैः । यद्वा अञ्जिभि द्रव्याणा व्यञ्जकै रश्मिभि सहित वा विह्वयामहे । कीदृशैरञ्जिभिः । वाघद्वि हविषा वोढृभिः ॥ ४२ ॥

त्रिचत्वारिंशी ।

स जातो गर्भो असि रोदस्योरग्ने चारुर्विभृत ओषधीषु । चित्रः शिशुः परि तमाभूस्यक्तून्प्रमातृभ्यो अधि कनिक्रदद्वाः ॥ ४३ ॥

उ० अश्वमभिमन्त्रयते । स जातो गर्भः । त्रिष्टुप् अङ्गीकृत्याश्वं स्तौति । अध्याहारव्यवहितपदप्रायो मन्त्रः । यस्त्वं रोदस्यो द्यावापृथिव्योर्गर्भो जातोऽसि । यश्च त्व हे अग्ने, चारुः शोभन. विभृत. । 'हग्रहोर्भश्छन्दसि' इति हकारस्य भकारः । ओषधीषु पुरोडाशादिलक्षणासु दातव्यविपयासु भवसि । यश्च त्वं चित्रो नानारूप. शिशुः शंसनीयः । परितमांसि अक्तून् रात्रीः अतिरोचसे स त्व मातृभ्यः अधि । ओषधिवनस्पतिभ्यः सकाशात् । कनिक्रदत् अत्यर्थं शब्दं कुवन् गाः प्रयाहि ॥ ४३ ॥

म० 'अवहृत्योपरिनाभि धारयन्नश्वप्रभृतीनभिमन्त्रयते स जात स्थिरो भव शिवो भवेति' (का० १६ । ३ । ९) । पिण्डं नीचैरवतार्य नाभ्युपरि हस्ताभ्या धारयन्नश्वगर्दभाजान्स जात इत्यावृत्कमेण प्रतिमन्त्र मन्त्रयते एकैकं पश्यन्नेकैकं मन्त्रं जपतीति सूत्रार्थं । अश्वदेवत्या त्रिष्टुप् त्रितदृष्टा । अश्वमग्नीकृत्य स्तौति । हे अग्ने, स त्वं रोदस्यो द्यावापृथिव्योर्गर्भ सन्निदानीं जातोऽसि । कीदृशस्त्वम् । चारु शोभन पूज्य । ओषधीषु पुरोडाशादिलक्षणासु दातव्यासु विभृत विहृत । चित्रः नानावर्णाभिर्ज्वालाभिर्विचित्ररूप । इदानीमुत्पन्नत्वात् शिशु शंसनीयो वा । अक्तूनिति लिङ्गव्यत्यय । अक्तूनि तमांसि रात्र्युपलक्षितानि अन्धकाराणि परि परिहरन् मातृभ्यो अधि ओषधिवनस्पतिभ्य सकाशात् कनिक्रदत् अत्यन्तं शब्दं कुर्वन् प्रगा प्रकषेण गच्छ । 'इणो गा लुडि' (पा० २ । ४ । ४५) इति गादेश अडभावश्छान्दस 'छन्दसि लुडुडिट' (पा० ३ । ४ । ६) इति सर्वकाले लुड् । प्रेत्युपसर्गो गा इत्यनेन संबध्यते । 'दाधर्तिर्दधर्ति-' (पा० ७ । ४ । ६५) इत्यादिना कनिक्रददिति यद्भ्रुगन्तो निपात ॥ ४३ ॥

चतुश्चत्वारिंशी ।

स्थिरो भव वीड्वङ्ग आशुर्भव वाज्यूर्वन । पृथुर्भव सुषदस्त्वमग्नेः पुरीषवाहणः ॥ ४४ ॥

उ० रासभमभिमन्त्रयते । स्थिरो भव । उष्णिक् अनुष्टुप्वा स्थिरो भव निश्चलो भव । वीड्वङ्गश्च दृढाङ्गश्च भव । आशुः शीघ्रश्च भव । वाजी वेजनवांश्च भव । हे अर्वन्, पदार्थ

प्रति इयतीति अर्वा । पृथुः पृथुश्च भव । सुषदः स्वस्थेयश्च भव । यतस्त्वमग्नेः पुरीषवाहणः पुरीषं पशव्यं यवस ब्रह्मतीति पुरीषवाहणो रासभः ॥ ४४ ॥

म० रासभदेवत्यानुष्टुप्पिण्वा । इयति प्रतिपदार्थं गच्छतीत्यर्वा रासभः हे अर्वन् गमनकुशल, स्थिर चलनरहित सन् त्वं वीङ्गुङ्ग दृढकायो भव । वीङ्गुशब्दो दृढार्थः । वीङ्गुन्य-ज्ञानि यस्य स । आशु वेगवान्सन् वाजी अन्नहेतुर्भव । पृथु-विस्तीर्णं सन् अग्नेः सुषद सुखासन स्वास्थेयो भव । सुखेन सद्यते स्थायते यस्मिन्स सुषद । कीदृशस्त्वम् । पुरीषवाहण पुरीषशब्देन पाशुरुपा मृदुच्यते ता वहतीति पुरीषं पशव्यं यवसं वहतीति वा पुरीषवाहण । 'कव्यपुरीषपुरीष्येषु ज्युट्' (पा० ३ । २ । ६५) इति ज्युट्प्रत्यय ॥ ४४ ॥

पञ्चचत्वारिंशी ।

शिवो भव प्रजाभ्यो मानुषीभ्यस्त्वमङ्गिरः । मा द्यावापृथिवी अभिशोचीर्मान्तरिक्षं मा वनस्पतीन् ॥ ४५ ॥

उ० अजमभिमन्त्रयते । शिवो भव । अनुष्टुप् बृहती वा । हे अज, शिवः शान्तो भव । प्रजाभ्यो मानुषीभ्योऽर्थाय त्वम् हे अङ्गिरः । 'अङ्गिरा वा अङ्गिराग्नेयोऽजः' इति श्रुतिः । मा च त्वं द्यावापृथिवी अभिशोचीः अभिसंतापये । मा वान्तरिक्षं मा च वनस्पतीन् ॥ ४५ ॥

म० अजदेवत्या पथ्याबृहती । अङ्गिरोभिर्ऋषिभिः पूर्वं संपादितत्वात् अङ्गसौष्ठवाद्वा अङ्गिरा अग्नि तत्सवोधनं हे अङ्गिर अग्निरूप अज, मानुषीभ्य मनो संवन्धिभ्य प्रजाभ्योऽर्थे त्वं शिव शान्तो भव । 'अङ्गिरा वा अङ्गिराग्नेयोऽजः' (६ । ४ । ४ । ४) इति श्रुते । किञ्च द्यावापृथिवी मा अभिशोची मा सतापय । तथान्तरिक्षं माभिशोची । तथा वनस्पतीन्माभिशोची । ॥ ४५ ॥

षट्चत्वारिंशी ।

प्रैतु वाजी कनिक्रदन्नानदद्रासभः पत्वा । भरन्नग्निं पुरीष्युं मा पाद्यायुपः पुरा । वृषाम्नि वृषणं भरन्नपां गर्भं ससुद्रियम् । अग्न आयाहि वीतये ॥ ४६ ॥

उ० एतेषां पशुनामुपरिष्ठात्प्रगृह्णाति । प्रैतु वाजी । श्ववसाना महापङ्क्तिः । अर्धर्चावश्वदेवत्यौ । प्रकर्षेण एतु आगच्छतु वाजी अश्वः । कनिक्रदन् अत्यर्थं हेषितशब्दं कुर्वन् अयं च रामभोऽश्ववसवाहनार्थं प्रकर्षेण एत्वागच्छतु नानदत् । सोपहासमुच्यते । गर्दभरटितेन सर्वा दिशो नादयन् रासभः पत्वा पतनशीलः । 'यदश्वस्य यजुषि रासभं निराह तद्रासभे शुचं दधाति' इति श्रुतिः । भरन्नग्निं पुरीष्यम् अयं चाश्वो

भरन्धारयन् अग्निं पुरीष्यं पशव्यम् मा पादि मा विनश्यतु । आयुषः पुरा । आयुशब्देन शकत्यात्र कर्माभिहितम् । यज्ञ-संयोगेन हि अश्वदीनां स्तुतिः । आयुषः पुरा आसमाप्तेः कर्मणः रासभ उच्यते । वृषा सेक्ता । अग्नि वृषणं सेक्तारम् । आहुतिपरिणाममभिप्रेत्योक्तम् । भरन्धारयन् । अपां गर्भम् अपां मध्येऽवस्थानाद्गर्भं उच्यते । समुद्रियम् 'त्रयो ह वै समुद्रा अग्निर्यजुषां महाव्रतं साम्नां महदुक्थमृचाम्' इत्येतदभिप्रायम् । तत्र भवः समुद्रियः । खरादाहरति । अग्ने आयाहि एकपदाग्नेयी गायत्री । हे अग्ने, आगच्छ वीतये हविरूपभोगाय ॥ ४६ ॥

म० 'धारयत्येषामुपरि पिण्डमनुपस्पृशन् प्रैतु वाजी वृषा-ग्निमित्यश्वरयोरिति' (का० १६ । ३ । १०) । अश्वदीनामुपरि पिण्डं धारयति तानस्पृशन्प्रैतु वाजीत्यश्वोपरि वृषाग्निमिति खरोपरीति सूत्रार्थः । महापङ्क्तिश्चयवसाना अष्टाण्षट्पादा महापङ्क्तिः । आद्यावर्धर्चावश्वदेवत्यौ तृतीयोऽर्धर्चो रासभदेवत्यः तृतीयतुर्यौ पादौ व्यूह्यौ । वाजी अश्वः प्रैतु प्रकर्षेण गच्छतु । किं कुर्वन् । कनिक्रदन् अत्यर्थं हेषितशब्दं कुर्वन् । यद्भुगन्तम् । रासभश्च प्रैतु यवसवाहनार्थम् । किं कुर्वन् । नानदत् सोपहासमुच्यते । गर्दभरटितेन सर्वा दिशो नादयन् । यद्भुगन्तम् । कीदृशो रासभः । पत्वा पतनशीलः । 'पत्ल गतौ' इत्यस्मात् 'अन्येभ्योऽपि दृश्यन्ते' (पा० ३ । २ । ७५) इति क्विप् । अश्वमन्त्रे रासभोपादानं रासभोपहासार्थम् । तथा च श्रुति 'यदश्वस्य यजुषि रासभं निराह तद्रासभे शुचं दधातीति' (६ । ४ । ४ । ७) । किञ्च अयमश्वः पुरीष्यः पशव्यमग्नि भरन्धारयन् । आयुषः पुरा कर्मणः पूर्वं । मा पादि मा विनश्यतु । कर्मसमाप्तिपर्यन्तं जीवलित्यर्थः । आयुः शब्देन श्रुत्या कर्मोक्तम् । यज्ञसबन्धेनैवाश्वदीनां स्तुतिः क्रियते । अथ रासभमन्त्रः । वृषा सेक्ता रासभः अग्निं भरन्धारयन्सन् प्रैतु इति शेषः । कीदृशमग्निम् । वृषणं सेक्तारः फलाभिवर्षणसमर्थम् । आहुतिपरिणामेनेति भावः । अपा गर्भम् । जलमध्येऽवस्थानादेवमुच्यते । मेघस्थाना जलाना मध्ये विद्युद्रूपं वा । समुद्रियं समुद्रे वडवान्तिरूपेणोत्पन्नम् । यद्वा समुद्रे अग्निचयने भवः समुद्रियः तम् । 'त्रयो ह वै समुद्रा अग्निर्यजुषां महाव्रतं साम्नां महदुक्थमृचाम्' इति श्रुते । 'अग्न आयाहीत्याहल्य खराच्छा-गस्यर्तं सत्यमित्या निधानात्' (का० १६ । ३ । ११) । अग्न इति मन्त्रेण रासभात्पिण्डमाहल्य ऋतं सत्यमिति मन्त्रेणाजस्योपरि पिण्डं धारयेत् परिवृते निधानपर्यन्तमिति सूत्रार्थः । एकपदा गायत्री अग्निदेवत्या । हे अग्ने, वीतये हविर्भक्षणाय आयाहि आगच्छ ॥ ४६ ॥

सप्तचत्वारिंशी ।

ऋतं सत्यमृतं सत्यमग्निं पुरीष्यमङ्गिरस्वङ्ग-रामः । ओषधयः प्रतिमोदध्वमग्निमेतं शिवमाय-

न्तमभ्यत्र युष्माः । व्यस्यन्विश्वानिरा अमीवा
निपीदन्नो अप दुर्मति जहि ॥ ४७ ॥

उ० छागस्योपरि धारयन् जपति । ऋतं सत्यम् ऋतमग्निः
सत्यमादित्यः । यदि वा आदित्य ऋतम् अग्निः सत्यम् उभय-
रूपमप्याहरामीति शेषः । अनद्धापुरुषमीक्षते अग्निं पुरीष्यं
व्याख्यातम् । उपावहरति । ओषधयः प्रति । द्वाभ्यां त्रिष्टु-
वनुष्टुभ्यामोषधिदेवताभ्याम् । द्वितीयोऽर्धर्चं आग्नेयः । हे
ओषधयः, प्रतिमोदध्वं प्रतिहर्षयत प्रत्युत्थानादिभिः
अग्निम् । एतं शिवं शान्तम् आयन्तमभ्यत्र युष्माः युष्मान-
भ्यागच्छन्तम् अत्रैव स्थितानाम् । एवमर्धर्चैर्नोपधीस्त्वा
अथेदानीमग्निमाह । त्वमपि व्यस्यन् विक्षिपन् । विश्वाः सर्वाः ।
अनिराः । इरेत्यन्ननाम न भवति अन्नं याभिः सतीभिरतिवृष्टि-
निदाघाशनिभिरितिगृह्यते विक्षिपन् अमीवा व्याधीन् निपीद
निविशमानश्च नो अप दुर्मति जहि नोऽस्माकं अपजहि अपनय
दुर्मति दुर्बुद्धि नास्ति दत्तं नास्ति हुतमित्येवमादिकाम् ॥४७॥

स० अग्निदेवत्वं यजु प्राजापत्या गायत्री । ऋतसत्यश-
ब्दाभ्यामादित्याग्नी विवक्षितौ । ऋतमादित्य सत्यमग्नि तादृगु-
भयरूपमग्निमध्याहरामीति शेष । ऋतं सत्यमिति पुनर्वचन-
मादरार्थम् । 'अनद्धापुरुषमीक्षते पूर्ववदग्निं पुरीष्यमिति' (का०
१६ । ३ । १३ ।) । देवपितृकार्यविमुखोऽनद्धापुरुषस्तमध्वर्युरी-
क्षते अग्निषु ज्वलत्स्वाहवनीयान्ते स्थित इति पूर्ववत् पदेन
लभ्यत इति सूत्रार्थः । आग्नेयं यजु सामगायत्री । पशव्य-
मग्निमङ्गिरसो मुनय इव भराम हरामः । 'उत्तरत आहवनी-
यस्योद्धतावोक्षिते सिकतोपकीर्णे परिवृत्ते प्राग्द्वारे पिण्डं निद-
धात्वोषधय इति' (का० १६ । ३ । १४) । उखासभरणार्थ-
मुद्धृतस्याहवनीयस्योत्तरे पूर्वमेव कृते परिवृते आच्छादितप्रदेशे
ओषधय इति मन्त्राभ्यां पिण्डं स्थापयति । कीदृशे परिवृते ।
उद्धृते कृतोत्खने अवोक्षिते सिक्ते प्राग्दिशि द्वार यस्य तादृशे
सिकताव्याप्ते एतादृशे इति सूत्रार्थः । त्रिष्टुवनुष्टुभावोषधिदे-
वत्ये । व्यस्यन्विषधर्चोऽग्निदेवत । हे ओषधय, यूयमेतमग्निं
प्रतिमोदध्वमभ्युत्थानादिभिः प्रतिहर्षयत । कीदृशमग्निम् । शिवं
शान्तम् । अत्रास्मिन् प्रदेशे स्थिता युष्मा युष्मानभिमुखी-
कृत्य आयन्तमागच्छन्तम् । एवमर्धर्चैर्नोपधीस्त्वायाग्निमाह ।
हे अग्ने, त्वमत्र निपीदन्निविशमान सन्नोऽस्माकं दुर्मतिं दुर्बुद्धिं
नास्ति दत्तं नास्ति हुतमित्येवमादिकामपजहि अपनय । कि
कुर्वन् । विश्वा सर्वा अनिरा ईतो अमीवा व्याधीश्च व्यस्यन्नि-
रस्यन् । नास्ति इरा अन्नं याभिस्ता अनिरा । इरेत्यन्ननाम ।
अतिवृष्ट्याद्या ॥ ४७ ॥

अष्टचत्वारिंशी ।

ओषधयः प्रतिगृभीत पुष्पवतीः सुपिप्पलाः ।
अयं वो गर्भं ऋत्वियः प्रत्नसधस्थमासदत् ॥४८॥

उ० ओषधयः । हे ओषधयः, एतमग्निं गृहीत आदर-
वत्यः सत्यः । पुष्पवतीः सुपिप्पलाः । पुष्पवत्यः शोभनफलाश्च
भूत्वा । अयं हि वो युष्माकम् गर्भं ऋत्वियः ऋतव्यः प्राप्त-
कालः प्रत्नं पुराणं शाश्वतिकम् सधस्थं सहस्थानमासीदति ४८

म० हे ओषधय, एतमग्निं प्रतिगृभीत गृहीत स्वीकुरुत ।
यूयं कीदृश्य पुष्पवती 'वा छन्दसि' (पा० ६ । १ । १०६)
इति पूर्वसवर्णदीर्घः । पुष्पवत्यः प्रशस्तपुष्पोपेता । सुपिप्पला-
शोभनं पिप्पलं फलं यासा ताः । किञ्च ऋत्विय ऋतव्य ऋतु
प्राप्तोऽस्य 'छन्दसि घस्' (पा० १ । १०६) इति कालप्राप्तौ
घस्प्रत्ययः । ऋतुकालीनः प्राप्तकाल वो युष्माकं गर्भो भूत्वाऽय-
मग्निः प्रत्नं पुरातनं सधस्थं सहस्थानं गर्भयोग्यस्थानमासदत्
आसीदति ॥ ४८ ॥

एकोनपञ्चाशी ।

वि पाजसा पृथुना शोशुचानो वार्धस्व द्विषो
रक्षसो अमीवाः । सुशर्मणो बृहतः शर्मणि स्यामग्ने-
रहसुहवस्य प्रणीतौ ॥ ४९ ॥

उ० अथैनमुत्सृजति । विपाजसा । वीत्ययमुपसर्गो बाधस्वे-
त्यनेन संबध्यते । विवाधस्व । पाजसा । पाज इति बलनाम ।
बलेन । पृथुना विस्तीर्णेन । शोशुचानो दीप्यमानः । द्विषः
द्वेष्यात् रक्षसः । अमीवाः व्याधीन् । एवं प्रत्यक्षं याचित्वा
अथेदानीं परोक्षीकृत्याशिषमाशास्ते । सुशर्मणः साधुशरणस्य
बृहतो महतः । शर्मणि शरणे । स्याम् भवेयम् । अग्नेः
अह सुहवस्य स्वाह्वानस्य । प्रणीतौ प्रणयने अभ्यनु-
ज्ञायाम् ॥ ४९ ॥

स० 'वि पाजसेति प्रमुच्यैनमजलोमान्यादाय प्रागुदीच-
पशुत्सृजति' (का० १६ । ३ । १५) । वि पाजसेतीति मन्त्रे-
णैव पिण्डं कृष्णाजिनवद्धं विस्रंस्य छागरोमाणि गृहीत्वाश्वादीनै-
शानीं दिशं प्रत्युत्सृजतीति सूत्रार्थः । अग्निदेवत्या त्रिष्टुवुत्कील-
दृष्टा । वीत्युपसर्गो बाधस्वेत्यनेन संबध्यते । हे अग्ने, द्विषं शत्रून्
रक्षसं राक्षसान् अमीवा व्याधीश्च त्वं विवाधस्व विशेषेण
निवर्तय । कीदृशस्त्वम् । पृथुना विस्तीर्णेन पाजसा बलेन शोशु-
चान अत्यन्तं दीप्यमानः । पाज इति बलनाम । शोचतेर्यङ-
न्ताच्छानच्प्रत्ययः । एवं प्रत्यक्षमुक्त्वा परोक्षमाह । अग्ने प्रणीतौ
प्रणयने अभ्यनुज्ञाया परिचर्याया सत्यामहं शर्मणि शरणे
सुखे वा स्या भवेयम् । सुखं प्राप्नुयामित्यर्थः । कीदृशस्याग्ने ।
सुशर्मण साधुशरणस्य शोभनं शर्म सुखं यस्मात्स सुशर्मा
तस्य । बृहतः प्रौढस्य । सुहवस्य सुखेनाहातुं शक्यस्य । अस्ते-
र्लिङि उत्तमैकवचने स्यामिति रूपम् ॥ ४९ ॥

पञ्चाशी ।

आपो हि घा मयोभुवस्ता न ऊर्जे दधातन ।
महे रणाय चक्षसे ॥ ५० ॥

उ० अप उपसृजति । आपो हि । अब्देवत्यास्तिस्रो गायत्र्यः । आपो हि छा मयोभुवः । द्वितीये पादे तच्छब्द-श्रवणाद्यदोध्याहारः कर्तव्यः । हे आपः, या यूयं मयोभुवः । मय इति सुखनाम । सुखेन भावयित्र्यः स्थ भवथ सर्वप्राणिनाम् । छन्दःपरिपूर्तिकरो हिशब्दः । ता नः अस्मान् ऊर्जे अन्नाय दधातन स्थापयत । यथा वयं सर्वस्य भोग्यस्य भोक्तारो भवेम तथा कुरुतेत्यभिप्रायः । महते च रणाय रमणीयाय । चक्षसे दर्शनाय । अस्मान्दधातनेत्यनुवर्तते । एतदुक्तं भवति । महच्च यद्दर्शनं परब्रह्मलक्षणं रमणीयं तदस्माकं कुरुतेति । अथवा हिशब्दो यस्मादर्थे कृत्वा व्याख्यायते । नहि वेदे मन्त्रमात्रस्याप्यानर्थक्यमिष्यते संभवे सति । आपो हि । हे आपः, हि यस्मान्मयोभुवः । ता नः ऊर्जे । ताः शब्दस्य पञ्चम्यां संततिः । तस्माद्धेतोरस्मान् अन्नाय स्थापयत । महते च रमणीयाय चक्षसे दर्शनीयाय ॥ ५० ॥

म० 'आपो हि छेति पर्णकषायपक्वमुदकमासिञ्चति पिण्डे' (का० १६ । ३ । १७) । पलाशलककथितं जलं पिण्डे ऋक्त्रयेण क्षिपेदिति सूत्रार्थः । अब्देवतास्तिस्रो गायत्र्यसिन्धुद्वीपदृष्टा । हिशब्द एवार्थं प्रसिद्ध्यर्थो यस्मादर्थो वा । हे आप, यूयमेव मयोभुव सुखस्य भावयित्र्यः स्थ भवथ । मय सुखं भावयन्ति प्रापयन्ति ता मयोभुव यस्मात्कारणान्मयोभुव स्थेति वा स्नानपानादिहेतुत्वेन सुखोत्पादकत्वमपां प्रसिद्धम् तास्तादृश्यो यूयं नोऽस्मानूर्जे रसाय भवदीयरसानुभवार्थं दधातन स्थापयत । 'तप्तनप्तनथनाश्च' (पा० ७ । १ । ४५) इति लोणमध्यमबहुवचनस्य तनवादेशे दधातनेति रूपम् । यथा वयं सर्वस्य भोग्यस्य रसस्य भोक्तारो भवेम तथास्मान्कुरुतेति भाव । किञ्च महे महते रणाय रमणीयाय चक्षसे दर्शनाय चास्मान्दधातनेत्यनुवर्तते । महद्रमणीयं दर्शनं ब्रह्मसाक्षात्कारलक्षणं तदस्माकं कुरुत । अस्मान् ब्रह्मसाक्षात्कारयोग्यान्कुरुतेति भाव । ऐहिकपारलौकिकसुखं ददतेत्यृचो भावः । 'मह पूजायाम्' मह्यते पूज्यत इति मट् क्तिप्प्रत्ययः । तस्मै महे । 'रण शब्दे' रण्यते स्तूयते सर्वैरिति रणम् तस्मै रणाय । चष्टे पश्यति सर्व येन इति चक्ष चक्षतेरसुन्प्रत्ययः । तस्मै चक्षसे । 'यस्मिन्ज्ञाते सर्वं विज्ञातं स्यात्' इति छान्दोग्यश्रुते ॥ ५० ॥

एकपञ्चाशी ।

यो वः शिवतमो रसस्तस्य भाजयतेह नः ।
उशतीरिव मातरः ॥ ५१ ॥

उ० यो वः यश्च वः युष्माकं शिवतमः शान्ततमः रसः । तस्य भाजयत भागिनः कुरुत । इहैव स्थितान्नः अस्मान् उशतीरिव । 'वश कान्तौ' । कृतसंप्रसारणस्यैतद्रूपम् । कामयमाना इव मातरः । मातृशब्दः संबन्धवचनः । यथा कामयमाना मातरः पुत्रस्य कल्याणं तैस्तैरर्थैर्भाजयेयुः एवं भाजयत ॥ ५१ ॥

म० हे आप, वो युष्माकं य शिवतम शान्ततम सुखैकहेतू रसोऽस्ति इहास्मिन्कर्मणि इह लोके वा स्थितान्नोऽस्मान् तस्य रसस्य भाजयत भागिनः कुरुत । तं रस प्रापयतेति भाव । कर्मणि षष्ठी । तत्र दृष्टान्तः । उशतीर्मातर इव उशन्ति ता उशत्य 'वा छन्दसि' (पा० ६ । १ । १०६) इति दीर्घः । 'वश कान्तौ' इत्यस्माच्छतृप्रत्ययान्तात् 'उगितश्च' (पा० ४ । १ । ६) इति ङीप् । उशत्य कामयमानाः प्रीतियुक्ता मातरो यथा स्वकीयस्तन्यरसं वालं पाययन्ति तद्वत् ॥ ५१ ॥

द्विपञ्चाशी ।

तस्मा अरं गमाम वो यस्य क्षयाय जिन्वथ ।
आपो जनयथा च नः ॥ ५२ ॥

उ० तस्मा अरम् । अलमिति प्राप्ते लकारस्य रेफश्छान्दसः । हे आप, तस्य च रसस्य अधस्तनमन्नयाचितस्य वो युष्मत्संबन्धिनः अल पर्याप्तं गमाम गच्छाम वयम् । पर्याप्तं नाम रसविषये वैतृष्ण्यं सदातृष्ण्यं वा । यस्य क्षयाय जिन्वथ । 'क्षयो निवासे' इत्याद्युदात्तः । पष्ठर्थे चतुर्थी । यस्येति सामानाधिकरण्यात् । यस्य आहुतिपरिणामभूतस्य क्षयस्य निवासस्यैकदेशेन जिन्वथ । जिन्वतिः प्रीतिकर्मा । तर्पयथ । पञ्चाहुतिपरिणामक्रमेणेदं ब्रह्मादिस्तम्बपर्यन्तं जगत् । तत्र हे आपः, जनयथ नः अस्मान् भोक्तृत्वेन । आजानदेवत्वमाशास्यते ॥ ५२ ॥

म० अलमिति प्राप्ते लकारस्य रेफश्छान्दसः । हे आप, वो युष्मत्संबन्धिनस्तस्य पर्याप्ति वयं गमाम गच्छेम । पर्याप्तिर्नाम रसविषये वैतृष्ण्यं सदातृप्तिर्वा । तस्मै इति चतुर्थी पष्ठर्थे । यस्य क्षयाय जिन्वथ 'क्षयो निवासे' (पा० ६ । १ । २०१) इत्याद्युदात्तत्वात् क्षयशब्देन निवासः । क्षयायेति चतुर्थी पष्ठर्थे । यस्येत्यनेन सामानाधिकरण्यात् । क्षयस्य निवासस्य जगतामाधारभूतस्य यस्याहुतिपरिणामभूतस्य रसस्यैकदेशेन यूयं ब्रह्मादिस्तम्बपर्यन्तं जगत् जिन्वथ तर्पयथ । जिन्वतिः प्रीतिकर्मा । पञ्चाहुतिपरिणामक्रमेणेति भावः । किञ्च हे आप, नोऽस्मान् तत्र भोक्तृत्वेन जनयथ उत्पादयत । आशिषि लोट् तद्रसभोक्तृनस्मान् कुरुतेत्याजानदेवत्वमाशास्यते इति भावः । 'अन्येषामपि दृश्यते' (पा० ६ । ३ । १३७) इति सहिताया दीर्घः । यद्वास्या ऋचोऽयमर्थः । यस्य क्षयाय क्षयेण निवासेन यूयं जिन्वथ प्रीता भवथ तस्मै रसाय तद्रसाप्तये वो युष्मानरमत्यर्थं वयं गमाम प्राप्नुमः । किञ्च हे आप, यूयं नोऽस्मान् जनयथ प्रजोत्पादनसमर्थान् कुरुथ । गच्छतेर्लुङि उत्तमबहुवचनेऽगमामेति रूपम् । अडभाव आर्षः 'बहुल छन्दसि' (पा० २ । ४ । ७३) इति शपो लुकि लोटि वा रूपम् ॥ ५२ ॥

त्रिपञ्चाशी ।

मित्रः संप्रसृज्य पृथिवी भूमिं च ज्योतिषा सह । सुजातं जातवेदसमयक्षमाय त्वा संप्रसृजामि प्रजाभ्यः ॥ ५३ ॥

उ० अजलोमैः संसृजति मित्र. संसृज्य । मैत्री उपरिष्ठाद्गृहती । अध्वर्युराह । मित्रः आदित्यः संसृज्य एकीकृत्य पृथिवीम् द्युलोकान्तरिक्षम् । भूमिवचनः पृथिवीशब्दः । इह तु द्युलोकवचनो गृह्यते । पृथिवीं द्युलोकम् भूमिं च मां ज्योतिषा अजलोमैः सह संसृज्य मद्य प्रयच्छत्विति शेषः । अजस्याग्नेयत्वात् लोमानि ज्योति.शब्देन भणितुं शक्यन्ते । अहमपि च गृहीत्वा सुजातं कल्याणजातं त्वां जातवेदसं जातप्रज्ञानमग्निमजलोमाख्य संसृजामि अयक्षमाय अब्याधिसायै । प्रजाभ्यः प्रजानामिति संनतिः ॥ ५३ ॥

म० 'अजलोमभि संप्रसृजति मित्र संप्रसृज्येति' । (का० १६।३।१८) । अजाद्यानि पूर्वं लोमानि गृहीतानि तै पिण्डं मिश्रयतीति सूत्रार्थः । मित्रदेवत्योपरिष्ठाद्गृहती त्रयोऽष्टार्णाश्वतुर्यो द्वादशार्णः । मित्र आदित्यो देव पृथिवी द्युलोकं भूमि चेमा मृत्पिण्डरूपा ज्योतिषाजलोमभि सह संसृज्य एकीकृत्य मद्यमध्वर्यवे प्रयच्छत्विति शेषः । पृथिवीशब्दो द्युलोकान्तरिक्षवाची । इह द्युलोकवाची गृह्यते । अजस्याग्नेयत्वाज्ज्योति शब्देनाजलोमान्युच्यन्ते । अहमपि सुजातं शोभनोत्पन्नं जातवेदसं जातप्रज्ञानमजलोमाख्यमग्नि त्वा त्वा संसृजामि पिण्डेन योजयामि । किमर्थं प्रजाभ्यः । चतुर्थी षष्ठ्यर्थे । प्रजानामयक्षमाय यक्ष्मणो रोगस्याभावोऽयक्ष्मं तस्मै रोगाभावाय ॥ ५३ ॥

चतुःपञ्चाशी ।

रुद्राः संप्रसृज्य पृथिवी वृहज्ज्योतिः समीधिरे । तेषां भानुरजस्रं इच्छुक्रो देवेषु रोचते ॥ ५४ ॥

उ० शर्करायोरसाश्मचूर्णैः संसृजति । रुद्राः संसृज्य । अनुष्टुप्प्रौढी । रुद्रा. संसृज्य एकीकृत्य शर्करायोरसाश्मचूर्णैः पृथिवीं पार्थिवं पिण्डम् । वृहन्महत् ज्योतिरग्निलक्षणम् । उपायां समीधिरे संदीपितवन्तः । उपास्थमग्निं सवत्सरं धारितवन्तः । तेषामिदानीं फलमाह । तेषां रुद्राणां भानुर्दासे । अजस्रइत् । 'जसु उदक्षये' इच्छब्द एवार्थः । अनुपक्षीण एव । शुक्र. देवेषु । निर्धारणे सप्तमी । रोचते देदीप्यते ॥ ५४ ॥

म० 'शर्करायोरसाश्मचूर्णैश्च रुद्रा संप्रसृज्येति' (का० १६।३।१९) । सूक्ष्मसिकतालोहकिट्टपाषाणचूर्णै पिण्डं मिश्रयतीति सूत्रार्थः । रुद्रदेवत्यानुष्टुप् । ये रुद्राः, पृथिवी पार्थिवं पिण्डं संसृज्य शर्करायोरसाश्मचूर्णै सयोज्य वृहज्ज्योति प्रौढमग्निं समीधिरे सम्यक् दीपितवन्तः उखास्थमग्नि

सम्यक् पालितवन्तः । तेषा फलमाह । तेषा रुद्राणा शुक्र' शुद्धो देदीप्यमानोऽजस्र' अनुपक्षीण एव देवेषु मध्ये भानु' दीप्तिः रोचते प्रकाशते । इत् एवार्थः ॥ ५४ ॥

पञ्चपञ्चाशी ।

संप्रसृष्टां वसुभी रुद्रैर्धीरैः कर्मण्यां मृदम् । हस्ताभ्यां मृद्वी कृत्वा सिनीवाली कृणोतु ताम् ॥ ५५ ॥

उ० तिसृभिरनुष्टुभिः सिनीवात्यदितिदेवताभिर्मृदं संयौति । संप्रसृष्टां संसेविताम् । वसुभिः रुद्रैश्च धीरैः बुद्धिमद्भिः । धीशब्दो बुद्धिवचनः रो मत्वर्थीयः । कर्मण्याम् कर्मणा या सपद्यते सा कर्मण्या तां कर्मण्याम् । मृदं मृत्तिकां । हस्ताभ्यां मृद्वीं कृत्वा सिनीवाली कृणोतु करोतु ॥ ५५ ॥

म० 'संप्रसृष्टामिति संयौति ऋक्त्रयेण मृत्पिण्डे सम्यक् मिश्रयति' (का० १६।३।२०) द्वे सिनीवालिदेवत्ये तृतीयादितिदेवत्या तिस्रोऽनुष्टुभ । सिनीवाली चन्द्रकलायुक्ता-मावास्याभिमानिनी देवता मृदं हस्ताभ्या मृद्वीं कोमला कृत्वा पुनस्तां मृदं कर्मण्यामुखाकर्मयोग्या कृणोतु । कर्म सपद्यते यया सा कर्मण्या ताम् । कीदृशी मृदम् । धीरै बुद्धिमद्भिर्वसुभिः रुद्रैश्च संप्रसृष्टा सेविता शर्करादिभि संयोजिता वा । धीरस्ति येषा ते धीरा' । मत्वर्थे र ॥ ५५ ॥

षट्पञ्चाशी ।

सिनीवाली सुकपर्दा सुकुरीरा स्वौपशा । सा तुभ्यमदिते मृह्योखां दधातु हस्तयोः ॥ ५६ ॥

उ० या सिनीवाली सुकपर्दा । कपर्दः केशसंयमनप्रकारः । साधु केशसंयमना वेणिर्वा कपर्दः । सुकुरीरा कुरीरो सुकुट. शोभनसुकुटा । स्वौपशा शोभनसुपशते या सा स्वौपशा विदग्ध. शयने करकण्ठकृजितादिभिर्विलासैर्यस्याः सा तुभ्यं हे अदिते, महि महति, उखां दधातु स्थापयतु हस्तयोः ॥ ५६ ॥

म० 'अदितिरदीना देवमाता' (निरु० ४।२३) इति यास्क. । हे अदिते देवमात, हे महि महति, सा पूर्वम-त्रोक्ता सिनीवाली तुभ्यं तव हस्तयो' उखामादधातु स्थापयतु । कीदृशी सा । सुकपर्दा कपर्दोऽत्र स्त्रीणामुचित' केशवन्ध-विशेष । शोभन. कपर्दो यस्या. सा सुकपर्दा । सुकुरीरा स्त्रीभिः शृङ्गारार्थं शिरसि धार्यमाणं कनकाभरणं कुरीर. । शोभनः कुरीरो यस्या सा सुकुरीरा सुसुकुटा । स्वौपशा सम्यक् उपशेते शयनं कुरुते यैरवयवविशेषैस्ते सर्वेऽप्युपशा तेषा समूह औपश । शोभन' शयनविदग्धो, विलासश्चतुर औपशोऽवयवसमूहो यस्या सा ॥ ५६ ॥

सप्तपञ्चाशी ।

उखां कृणोतु शक्त्या वाहुभ्यामदितिर्धिया ।

माता पुत्रं यथोपस्थे साग्नि विभर्तु गर्भं आ ॥
मखस्य शिरोसि ॥ ५७ ॥

उ० उखां कृणोतु करोतु । शक्त्या सामर्थ्येन । बाहु-
भ्याम् अदितिः धिया बुद्ध्या च कृता सती । माता पुत्रं
यथा उपस्थे उत्सङ्गे । अग्नि विभर्तु धारयतु । गर्भं आ ।
आकार आत्मनो योग्यां क्रियाभाक्षिपति । आधारय । गर्भ-
शब्द उखाभ्यन्तरवचनः । मृत्पिण्डमादत्ते । मखस्य यज्ञस्य
शिरोसि । आहवनीयो यज्ञस्य शिरस्तदुद्धारणादिहापि
लक्षणया शिरःशब्दः प्रवर्तते ॥ ५७ ॥

म० अदिति शक्त्या सामर्थ्येन धिया बुद्ध्या च बाहुभ्या
हस्ताभ्यामुखा कृणोतु करोतु । सा उखा कृता सती गर्भं
मध्यभागे आसमन्तात् अग्निं विभर्तु धारयतु । तत्र दृष्टान्त ।
यथा माता जननी उपस्थे उत्सङ्गे पुत्रं विभर्ति तद्वत् । 'यज-
मान उखा करोति मृदमादाय मखस्य शिर इति' (का० १६ ।
३ । २३) । यजमानपत्न्या तत्पिण्डान्मृदमादाय द्वादशाङ्गु-
लित्रिस्थानलिखिताषाडसङ्केष्टकाया कृताया यजमान पिण्डा-
न्मृदमादाय स्वयमेवोखा करोति । एकपशुपक्षे प्रादेशायामवि-
स्तारोर्ध्वा चतुरस्रा पञ्चपशुपक्षे त्रिभागोनत्रयोविंशत्यङ्गुलयाम-
विस्तारामूर्ध्वा प्रादेशेन वेति सूत्रार्थ । मृत्पिण्डदेवत्यं यजु
यजुर्गायत्रीच्छन्द । हे मृत्पिण्ड, त्वं यज्ञस्य शिरोऽसि आहवनीयो
यज्ञस्य शिरस्थयुद्धकरणादिहापि लक्षणया शिरःशब्द ॥ ५७ ॥

अष्टपञ्चाशी ।

वसवस्त्वा कृण्वन्तु गायत्रेण छन्दसाङ्गिरस्वद्भु-
वासि पृथिव्यसि धारया मयि प्रजापरायस्पोषं
गौपत्यं सुवीर्यं सजातान्यजमानाय रुद्रास्त्वा कृ-
ण्वन्तु त्रैष्टुभेन छन्दसाङ्गिरस्वद्भुवास्यन्तरिक्षमसि
धारया मयि प्रजापरायस्पोषं गौपत्यं सुवीर्यं
सजातान्यजमानायादित्यास्त्वा कृण्वन्तु जागतेन
छन्दसाङ्गिरस्वद्भुवासि द्यौरसि धारया मयि प्रजाप-
रायस्पोषं गौपत्यं सुवीर्यं सजातान्यजमानाय विश्वे
त्वा देवा वैश्वानराः कृण्वन्त्वानुष्टुभेन छन्दसा-
ङ्गिरस्वद्भुवासि दिशोऽसि धारया मयि प्रजाप-
रायस्पोषं गौपत्यं सुवीर्यं सजातान्यजमानाय ५८

उ० तं प्रथयति । वसवस्त्वा वसवस्त्वा कृण्वन्तु हे उखे,
गायत्रेण छन्दसाङ्गिरस्वत् यथाङ्गिरसा कृता । यतश्च त्व कृता
सती भुवा स्थिरासि पृथिवी चासि अतस्त्वां ब्रवीमि धारय
स्थापय मयि । यजमानायेति चतुर्थ्यन्तं पदमुपरिष्ठाच्छ्रूयते
तदिह सप्तम्यन्तं कृत्वा योज्यते सामानाधिकरण्यात् ।
प्रजां धनस्य च पुष्टिं गोपतित्वं च । शोभनं च

वीर्यं वीरकर्म । सजातान् समानजातान् आतृन् धारयेति
सर्वत्राभिसंबध्यते । उत्तरेषु मन्त्रेषु विशेषः । रुद्रास्त्वा अन्त-
रिक्षमसि । अदित्यास्त्वा द्यौरसि । विश्वे त्वा देवा वैश्वानराः ।
विश्वान्नारयन्ति तारयन्ति वैश्वानराः दिशोऽसीति ॥ ५८ ॥

म० 'वसवस्त्वेति प्रथयति' (का० १६ । ३ । २३) ।
यजमान आत्ता मृदमुखातलाय प्रादेशमात्रविपुला करोतीति
सूत्रार्थ । उखादेवत्या ब्राह्मी अनुष्टुप् । हे उखे, वसवः
देवविशेषा गायत्रेण छन्दसा कृत्वा अङ्गिरस्वत् अङ्गिरस
इव त्वा त्वा कृण्वन्तु कुर्वन्तु । यथाङ्गिरोभिर्मुनिभि कृता
तद्वत् । यतस्त्वं कृता सती स्थिरासि पृथिवी चासि अतस्त्वा
वच्मि । यजमानायेति चतुर्थी सप्तम्यर्थे । मयीति सामानाधि-
करण्यात् हे उखे, मयि यजमाने प्रजा पुत्रादिका धारय
स्थापय । रायस्पोषं धनस्य पुष्टिं च धारय । गौपत्यं गोपतित्वं
धनस्वामित्वं मयि धारय । सुवीर्यं शोभनं वीर्यं वीरकर्म मयि
स्थापय । सजातान्समानोदरोत्पन्नान्भ्रातृन्मयि धारय । 'अन्ता-
नुनीय सर्वतः प्रथमं धातुमादधाति रुद्रास्त्वेति' (का० १६ ।
३ । २७) । प्रथमानन्तर प्रथिततलस्य प्रान्तान्सर्वानूर्ध्वं नीत्वा
प्रथमा पिण्डिकामन्तै सयोजयतीति सूत्रार्थ । उखादेवत्यम्
आर्ष्यनुष्टुप् । हे उखे, रुद्रा त्रैष्टुभेन छन्दसा त्वा कुर्वन्तु ।
त्वमन्तरिक्षरूपासीति विशेष । शेषं पूर्ववत् । 'सलिप्य श्लक्ष्णं
कृत्वोत्तरमादित्यास्त्वेति' (का० १६ । ३ । २८) । तामुखा
शिथिलमृदा लिप्त्वा वारिणा मृदु कृत्वोत्तर धातुं द्वितीयपि-
ण्डिका पूर्वोपरि योजयतीति सूत्रार्थ । उखादेवत्यम् । ब्राह्मी
अनुष्टुप् । आदित्या देवा जागतेन छन्दसा त्वा कुर्वन्तु त्वं
द्यौरुपासीति विशेष । शेषा व्याख्या प्राची । 'विश्वे त्वेति
समीकरोति' (का० १६ । ३ । २९) । पूर्वोक्तमाना करो-
तीति सूत्रार्थ । औखम् ब्राह्मी बृहती । विश्वैर्नरैर्नायन्ते
विश्वान्नारयन्ति वा विश्वेषा नराणा सवन्धिनो वा विश्वेभ्यो
नरेभ्यो हिता वा वैश्वानरा एवभूता विश्वेदेवाः हे उखे, त्वा
कुर्वन्तु । आनुष्टुभेन छन्दसा कृत्वा त्वं च दिशो दिशूपासि ।
शेषं पूर्वतुल्यम् ॥ ५८ ॥

एकोनषष्टी ।

अदित्यै राक्ष्णास्यदितिष्टे बिलं गृभ्णातु । कृत्वा-
य सा महीमुखां मृण्मयीं योनिमग्नये । पुत्रेभ्यः
प्रायच्छददितिः श्रपयानिति ॥ ५९ ॥

उ० विवृतीय उत्तरेवर्ति सर्वतः करोति । अदित्यै
राक्ष्णासि । व्याख्यातम् । बिलं गृह्णाति । अदितिरदीना देवमाता
ते तव बिलस्य मध्यं गृभ्णातु निदधातु कृत्वाय । उष्णि-
गनुष्टुब्वा आदित्याया उक्तगुणा अदितिः सा कृत्वाय
क्त्वो यक् छान्दस उपजनः । कृत्वा । महीं महतीम् उखाम् ।
योनि स्थानम् । अग्नये अग्न्यर्थम् पुत्रेभ्यः प्रायच्छत् प्रादात्
श्रपयान् श्रपयन्तु । इतिकरणः प्रयोजनख्यापनार्थः ॥ ५९ ॥

म० 'वितृतीय उत्तरे वर्ति' सर्वत करोत्यदित्यै राज्ञेति' (का० १६।३।३०) । उखोर्ध्वमानं त्रेवा विभज्योपरि तृतीयभागे सर्वत्र मृन्मयीं मेखला करोति तलान्मेखलान्तमपि प्रतिदिश चतुर्वृत्तीरग्रे स्तनयुक्ता कुर्यादिति सूत्रार्थ । राम्नादेवत्यम् यजुर्गायत्री । हे रेखे, त्वमदित्यै अदितिरुपाया उखाया राज्ञा काञ्चीगुणस्थानीयासि । 'विल गृह्णात्यदितिष्ठ इति' (का० १६।४।३) । उखाया मुखमालभते । उखादेवत्यम् यजुर्वृहती । हे उखे, अदिति देवमाता ते तव विल मध्यं गृह्णातु गृह्णातु । 'कृत्वायेति निदवाति' (का० १६।४।४) । एवमुखा निष्पाद्य भूमौ स्थापयतीति सूत्रार्थ । अदितिदेवत्या उष्णिगनुष्टुप् वा । उष्णिकूपक्षे तृतीयपादश्चतुर्दशार्णस्तेन द्व्यधिका अनुष्टुप्क्षे तृतीय षडणो व्यूह्य । सा पूर्वोक्ता अदिति उखा । कृत्वाय क्लो यक् । कृत्वा निष्पाद्य पुत्रेभ्यो देवेभ्य इति वदन्ती प्रायच्छत् । इति किम् । श्रपयान् श्रपयन्तु । 'श्रा पाके' गिजन्त । हे पुत्रा, इमासुखा भवन्त श्रपयन्तु पचन्तु । 'इतश्च लोप परस्मैपदेषु' (पा० ३।४।९७) इति अन्तीत्यस्येकारलोपे सयोगान्तलोपे च 'लेटोऽडाटौ' (पा० ३।४।९४) इत्यडागमे श्रपयानिति रूपम् । कीदृशीमुखाम् । महीं महतीं विशाला मृन्मयी मृत्कार्यभूताम् अग्नये अग्नयर्थमग्नेर्वा योनि स्थानभूताम् ॥ ५९ ॥

षष्ठी ।

वसवस्त्वा धूपयन्तु गायत्रेण छन्दसाङ्गिरस्वद्रुद्रास्त्वा धूपयन्तु त्रैष्टुभेन छन्दसाङ्गिरस्वादित्यास्त्वा धूपयन्तु जागतेन छन्दसाङ्गिरस्वद्विश्वे त्वा देवा वैश्वानरा धूपयन्त्वानुष्टुभेन छन्दसाङ्गिरस्वदिन्द्रस्त्वा धूपयन्तु वरुणस्त्वा धूपयन्तु विष्णुस्त्वा धूपयन्तु ॥ ६० ॥

उ० सप्तभिरश्वशकृद्भिरुखा धूपयति सप्तभिर्यजुर्भिः प्रतिमन्त्रम् । वसवस्त्वा । ऋज्वर्थानि यजूपि ॥ ६० ॥

म० 'सप्तभिरश्वशकृद्भिरुखा धूपयति दक्षिणाश्यादीप्तैरेकैकेन वसवस्त्वेति प्रतिमन्त्रम्' (का० १६।४।८) । दक्षिणाश्यादीप्तैः सप्तभिरश्वलण्डैरुखा प्रतिमन्त्रं धूपयत्यध्वर्यु । धूमायमानमेकैकमश्वलण्डमादायैकैकेन मन्त्रेणोखाया मध्ये वहिश्च भ्रामयेदिति सूत्रार्थ । सप्त यजूष्युखादेवत्यानि त्रीणि ऋग्गायत्र्यं तुर्यं सामजगती पञ्चमसप्तमे यजुर्गुण्णहौ षष्ठं यजुरनुष्टुप् । हे उखे, अष्टौ वसव गायत्रेण छन्दसा अङ्गिरस इव त्वा धूपयन्तु अश्वशकृज्जन्त्येन धूपेन सस्कुर्वन्तु । रुद्रा एकादश त्रैष्टुभेन छन्दसा अङ्गिरस इव त्वा धू० । आदित्या जागतेन छन्दसा । वैश्वानरा सर्वहिता विश्वेदेवा आनुष्टुभेन छन्दसा । इन्द्रस्त्वा धूपयन्तु वरुणो विष्णुश्च । शेष पूर्ववत् सुगमम् ॥ ६० ॥

एकषष्ठी ।

अदितिष्ठा देवी विश्वदेव्यावती पृथिव्याः सधस्थे अङ्गिरस्वत्खनत्ववट देवानां त्वा पत्नीर्देवीर्विश्वदेव्यावतीः पृथिव्याः सधस्थे अङ्गिरस्वदधतूखे धिषणास्त्वा देवीर्विश्वदेव्यावतीः पृथिव्याः सधस्थे अङ्गिरस्वदभीन्धतामुखे वरुत्रीष्ठा देवीर्विश्वदेव्यावतीः पृथिव्याः सधस्थे अङ्गिरस्वच्छूपयन्तूखे शास्त्वा देवीर्विश्वदेव्यावतीः पृथिव्याः सधस्थे अङ्गिरस्वत्पचन्तूखे जनयस्त्वाच्छिन्नपत्रा देवीर्विश्वदेव्यावतीः पृथिव्याः सधस्थे अङ्गिरस्वत्पचन्तूखे ॥ ६१ ॥

उ० अग्न्या श्वश्र खनति अदितिष्ठा अदितिस्त्वां देवी विश्वदेव्यावती । विश्वेदेवैः सहितपृथिव्या सहस्थाने अङ्गिरा इव खनतु । हे अवट कूप । उखामवदधातु । देवानां त्वा । इतउत्तरं पञ्चसु यजुःषु श्रुत्युक्तान्यभिधेयानि व्याख्यायन्ते इति 'ओषधयो वै देवानां पत्न्य' इति । दधतु स्थापयतु उखे । अग्निना दीपयति । धिषणास्त्वाम् धिषणा वाचः । अभीन्धताम् । 'इन्धी दीप्तौ' श्रपयति । वरुत्रीष्ठा 'अहोरात्राणि वै वरुत्रयः' । तानि हि वृण्वन्ति । पचति द्वाभ्याम् । शास्त्वा शाश्छन्दासि 'छन्दांसि वै शाश्छन्दोभिर्हि स्वर्गं लोक गच्छन्ति' । जनयस्त्वा । 'नक्षत्राणि वै जनयः' । अच्छिन्नपत्रा. अनवच्छिन्नपत्रा ॥ ६१ ॥

म० 'अग्न्या श्वश्र चतुरस्रं खनत्यदितिष्ठा' (का० १६।४।९) । अषाढोखाविश्वज्योतिषा पाकाय चतुरस्रं गर्तमग्न्या खनतीति सूत्रार्थ । अवटदेवत्यम् प्राजापत्या त्रिष्टुप् । हे अवट गर्त, अदितिर्देवी पृथिव्या सधस्थे सहस्थाने उपरिभागे त्वा त्वा खनतु । अङ्गिरस इव यथाङ्गिरोभिस्त्व खातस्तद्वत् । कीदृश्यदिति । विश्वदेव्यावती विश्वेषा देवाना समूहो विश्वदेव्यम् तद्विद्यते यस्या सा विश्वदेव्यवती । मन्त्रे 'सोमाश्व' पा० ६।३।१३१) इत्यादिना दीर्घ । सर्वेदेवैः सहिता । विश्वेषु देवेषु साधवो विश्वदेव्या तेऽस्या सन्तीति वा । 'देवाना त्वेत्युखा न्युब्जाम्' (का० १६।४।११) इति । अधोमुखामुखामषाढोत्तरतो गर्ते स्थापयतीति सूत्रार्थ । पञ्च यजूष्युखादेवत्यानि द्वे प्राजापत्ये त्रिष्टुभौ । विश्वदेव्यावती विश्वे देवै सहिता देवाना पत्नी देवी देवपत्न्यो देव्यो दीप्यमाना ओषधय पृथिव्या सधस्थे उपरि अङ्गिरस इव हे उखे, त्वा त्वा दधतु स्थापयन्तु । देवपत्नीशब्देनौषधय श्रुत्योक्ता । तथाच श्रुति 'ओषधयो वै देवाना पत्न्य' (६।५।४।४) इति । 'श्रपणेनावच्छाद्य दक्षिणाश्याग्निना दीपयति धिषणास्त्वेति' (का० १६।४।१२) । उखास्थापनानन्तर विश्वज्योति-

पस्तूर्णीं श्वभ्रेऽवधाय श्रपणै सर्वमाच्छाद्य दक्षिणात्रेरानीतेन वह्निनोखा दीपयतीति सूत्रार्थः । विश्वदेवयुक्ता धिपणा वागभिमामिन्यो देव्य पृथिव्या उपरि अङ्गिरस इव हे उखे, लामभीन्धता समन्तादीपयन्तु । 'वरुत्रीष्टेतीक्षमाणो जपति' (का० १६।४।१४) । सामर्थ्यादुखोपरिस्थश्रपणे छिद्रं कृत्वा तेनोखा पश्यन् त्रीणि यजूंषि जपतीति सूत्रार्थः । ऋग्-वृहती । विश्वदेवयुता वरुत्रयो देव्योऽहोरात्राभिमामिन्यो देवता पृथिव्या उपरि अङ्गिरस इव हे उखे, ला श्रपयन्तु पच्यमानता सपादयन्तु । 'अहोरात्राणि वै वरुत्रयोऽहोरात्रै-ह्येदं सर्वं वृतम्' (६।५।४।६) इति श्रुतेर्वरुत्रिशब्देनाहोरात्राणि । आस्ता । साम जगती । 'छन्दाप्सि ह वै आश्चन्दोभिर्हि स्वर्गं लोकं गच्छन्ति' (६।५।४।७) इति श्रुतेर्माशब्देन छन्दासि । विश्वदेवयुता आदेव्यश्चन्दोभिमामिन्यो देवता पृथिव्या उपरि हे उखे, अङ्गिरस इव ला पचन्तु । जनयस्त्वा । ऋक्पङ्क्ति । 'नक्षत्राणि वै जनय' (६।५।४।८) इति श्रुतेर्जनयो नक्षत्राभिमामिन्यो देवता हे उखे, ला पचन्तु । कीदृशो जनय । अच्छिन्नपत्रा अच्छिन्नं पत्रं पतनं यासा ता सन्ततयायिन्य । शिष्टं स्पष्टम् ॥ ६१ ॥

द्विपष्टी ।

मित्रस्य चर्षणीधृतोऽवो देवस्य सानसि । युञ्जं चित्रश्रवस्तमम् ॥ ६२ ॥

उ० आचरति । मित्रस्य चर्षणीधृतः । मैत्री गायत्री । मित्रस्यादित्यस्य चर्षणीधृतः । चर्षणयो मनुष्याः तेषां धारणे अधिकृतस्य अवः देवस्य अवः रक्षण । सानसि पुरातनं पुराण युञ्जं च यशः अन्नं वा । चित्रश्रवस्तमम् अतिशयेन चाकर्णनीयं श्रवणीयं च वयं स्तुम इति वाक्यशेषः । याचेमहीति वा । यद्वा यस्य मित्रस्य चर्षणीधृतः पालने पुराणमस्ति युञ्जं चित्रश्रवस्तमम् स यजमानस्याभिप्रेतमर्थं साधयतु ॥ ६२ ॥

म० 'आचरति मित्रस्येति' (का० १६।४।१५) । पाकान्तं श्रपणं क्षिपतीति सूत्रार्थः । मित्रदेवत्या गायत्री विश्वामित्रदृष्टा । मित्रस्यादित्यस्य अवो रक्षणं युञ्जं यशोऽन्नं वा वयं स्तुम इति शेषः । याजेमहीति वा । कीदृशस्य मित्रस्य । चर्षणीधृत चर्षणयो मनुष्यास्तान्धरतीति चर्षणिधृत तस्य । सहिताया दीर्घः । मनुष्याणां धारयितु । देवस्य दीप्यमानस्य । कीदृशमवः । सानसि सनातनम् । सानसीति पुराणनाम (निघ० ३।२७।४) फलदानशीलं वा 'षणु दाने' इत्यस्य प्रयोगः । कीदृशम् । युञ्जं चित्रश्रवस्तमं चित्र विचित्रमनेके श्रूयते तच्चित्रश्रव 'श्रु श्रवणे' अस्मात्कर्मण्यसुन् । अतिशयेन चित्रश्रव इति चित्रश्रवस्तममत्यन्तं श्रवणीयं यशः प्रार्थयामेति भावः ॥ ६२ ॥

त्रिपष्टी ।

देवस्त्वा सवितोर्द्वपतु सुपाणिः स्वङ्गुरिः सुवाहुरुत शक्त्या । अव्यथमाना पृथिव्यामाशा दिश आपृण ॥ ६३ ॥

उ० उद्वपति । देवस्त्वा । वृहती उख्या । देवः त्वा त्वां भवतीम् उद्वपतु प्रकाशीकरोतु । सुहस्तः स्वङ्गुरि गोभनाङ्गुलिः । लकारस्य रेफश्छान्दसः । सुवाहुः सुभुजः । उत शक्त्या शक्त्या अपि बुध्यति । उतशब्द समुच्चयार्थः । उद्वपतीत्यनुवर्तते । त्व च सवित्रा उद्वप्ता सती अव्यथमाना अचलन्ती । पृथिव्याम् आस्थिता आशा दिशो विदिशश्च आ पृण आपूरय आहुतिरसेन ॥ ६३ ॥

म० 'उद्वपति श्रपण देवस्त्वेति' (का० १६।४।१८-१९) । भस्मीभूतं श्रपणमुखाया पराकरोतीति सूत्रार्थः । सवितृदेवत्या वृहती । हे उखे, सविता देव शक्त्या स्वसामर्थ्येन उत अपि बुद्ध्या च ला लामुद्वपतु श्रपणाच्छादनात्प्रकाशीकरोतु । उतशब्दाद् बुद्धिरध्याहार्या । कीदृश सविता । सुपाणि शोभनौ पाणी हस्तौ यस्य स सुपाणि । स्वङ्गुरि शोभना अङ्गुल्य करस्था यस्य स स्वङ्गुलि । लकारस्य रेफश्छान्दसः । सुवाहु गोभनौ वाहु भुजौ यस्य स सुवाहु । मणिवन्धादुपरिभागो वाहु अधोभाग पाणि । 'उखामुत्ताना करोत्यव्यथमानेति' (का० १६।४।१९-२०) । श्रपणमपाकृत्याषाढा वह्निर्निष्काशयोखामुत्तानामूर्ध्वमुखी करोतीति सूत्रार्थः । हे उखे, सवित्रा उद्वप्ता सती अव्यथमाना अचलन्ती व्यथामनामुवन्ती पृथिव्या स्थिता सती लमाशा प्राच्यादिदिश आग्नेय्यादिविदिशश्च आपृण आपूरय । आहुतिरसेनेति शेषः ॥ ६३ ॥

चतुःपष्टी ।

उत्थाय वृहती भवोर्दु तिष्ठ ध्रुवा त्वम् । मित्रैतां त उखां परिद्वाम्यभित्त्या एषा मा भेदि ॥ ६४ ॥

उ० उद्यच्छति । उत्थाय वृहती पूर्वोर्ध्व उरय उत्तरो मैत्रः । एतस्माद्यजनस्थानादुत्थाय वृहती महती भव । तत उदुत्तिष्ठ प्रवर्तस्व स्वकीये कर्मणि । यतस्त्वं ध्रुवा स्थिरासि स्वभावतः परिगृह्य पात्रे करोति । मित्रैतां त इति । हे मित्र, एतां ते तव उखां परिद्वामि प्रयच्छामि । किमर्थम् । अभित्त्यं अभेदनाय । एषा च उखा त्वया गृहीता सती मा भेदि मा भिद्यताम् ॥ ६४ ॥

म० 'उद्यच्छत्युत्थायेति परिगृह्य' (का० १६।४।२१-२२) । हस्ताभ्यामुखामादाय पाकादूर्ध्व निष्काशयतीति सूत्रार्थः । वृहती पूर्वोर्ध्व उखादेवत्य उत्तरार्धो मित्रदेवत्य । हे उखे, त्वमुत्थायैतस्मादवटाद्द्वहिरागल्य वृहती महती भव । तत

उत्तिष्ठ स्वकर्मणि प्रवर्तस्व । यत् त्वं ध्रुवा स्थिरासि स्वभा-
वत् । उकार पादपूरण । 'पात्रे करोति मित्रैता त इति'
(का० १६ । ४ । २२) । हस्तगृहीतामुखासुत्तरत् पूर्वस्था-
पिते कस्मिंश्चित्पात्रे स्थापयतीति सूत्रार्थः । ततो विश्वज्यो-
तिषा तूष्णीमुद्रपनम् । हे मित्र सर्वप्राणिहितकारिन् देव,
एतामुखा ते तव परिददामि परित्राणाय प्रयच्छामि । किमर्थम् ।
अभित्त्यै भेदन भित्ति न भित्तिरभित्तिस्तस्यै अमेदनाय । एषा
चोखा त्वया गृहीता सती मा भेदि मा भिद्यता विदीर्णा
भारतु ॥ ६४ ॥

पञ्चषष्ठी ।

वसवस्त्वाच्छृन्दन्तु गायत्रेण छन्दसाङ्गिरस्वद्बु-
द्रास्त्वाच्छृन्दन्तु त्रैष्टुभेन छन्दसाङ्गिरस्वदादित्यास्त्वा-
च्छृन्दन्तु जागृतेन छन्दसाङ्गिरस्वद्विश्वे त्वा देवा
वैश्वानरा आच्छृन्दन्त्वानुष्टुभेन छन्दसाङ्गिर-
स्वत् ॥ ६५ ॥

उ० आच्छृणोति वसवस्त्वा । निगदव्याख्यातम् ॥ ६५ ॥

म० 'अजापयसावसिञ्चति वसवस्त्वेति प्रतिमन्त्रमिति'
(का० १६ । ४ । २३) । चतुर्मेन्द्रैश्चतुर्वारमजादुग्धमुखाया-
मवनयतीति सूत्रार्थः । उखादेवत्यानि चत्वारि आद्या ऋग्गा-
यत्री । हे उखे, वसव गायत्रेण छन्दसाङ्गिरस इव त्वा
त्वामाच्छृन्दन्तु समन्तात्सिञ्चन्तु । 'उच्छृदिर् दीप्तिदेवनयो.'
रुधादिः अत्र सेचनार्थः । रुद्राः । प्राजापत्यानुष्टुप् । रुद्रास्त्वा
त्रैष्टुभेन छन्दसा आच्छृन्दन्तु । आदित्या । ऋग्गायत्री ।
आदित्याः जगतीच्छन्दसा त्वा छृन्दन्तु । विश्वे । सामजगती ।
वैश्वानरा सर्वहिता विश्वेदेवा अनुष्टुप्छन्दसा त्वा छृन्दन्तु
शेष स्पष्टम् ॥ ६५ ॥

षट्षष्ठी ।

आकूतिमग्निं प्रयुज्स्वाहा मनो मेधामग्निं
प्रयुज्स्वाहा चित्तं विज्ञातमग्निं प्रयुज्स्वाहा
वाचो विधृतिमग्निं प्रयुज्स्वाहा प्रजापतये मनवे
स्वाहाभये वैश्वानराय स्वाहा ॥ ६६ ॥

उ० औद्भगानि जुहोति । आकूतिमग्निम् । आकवन-
माकूतिः । बल वा आत्मनो धर्मो मनसः प्रेरणहेतुः । स
एवाग्निः । प्रयुङ्क्ते कर्मणीति प्रयुक् । स्वाहा सुहुतं करोमी-
ति व्याख्यातम् । 'नम स्तस्तिस्वाहास्वधा-' इत्यादिना उपपद-
विभक्तिश्चतुर्थी । आकूत्यै अग्नये प्रयुजे स्वाहा । एदमुपरि-
तना अपि मन्त्रा व्याख्येयाः । मनो मेधाम् । मनो मनसः
प्रवृत्तिर्मेधायाश्च । चित्तं विज्ञातम् । ततश्चित्तस्य चिन्तनस्य
संस्कारस्य वा विज्ञातस्य प्रवृत्तिः । वाचो विधृतिः । ततो
वाचो विधारयिताग्निः प्रकाशको भवति । प्रजापतये मनवे
मन्वन्तरकारिणे अग्नये वैश्वानराय विश्वानरपुत्राय ॥ ६६ ॥

म० 'प्राकृतान्यौद्भगानि हुला सप्ताग्निकान्याकूतिमिति
प्रतिमन्त्रम्' (का० १६ । ४ । ३०) । एवमुखासभरणं समा-
प्यान्या अपीष्टकाः कृत्वा फाल्गुनामावास्याया दीक्षा कृत्वौद्भ-
गणहोमकाले प्राकृतानि सोमयागे कर्तव्यानि 'आकूत्यै प्रयुजे-
ऽग्नये स्वाहा' (अध्या० ४ । क० ७) इत्यादीनि पञ्चाद्भगानि
हुलाम्निचयनसवन्धीनि सप्तौद्भगानि प्रतिमन्त्रं जुहोतीति
सूत्रार्थः । सप्तौद्भगणसंज्ञानि लिङ्गोक्तदेवत्यानि । आकूत्यै
यजु पङ्क्तिः । आकूतिरस्मदीय सकल्पोऽग्निचयनानुष्ठानविषय
ता प्रति प्रयुङ्क्ते प्रेरयतीति प्रयुक् तं सकल्पप्रेरकमग्निमुद्दिश्य
स्वाहा सुहुतमस्तु । आकूतिरेवाग्निरिति सामानाधिकरण्यं
वा । मन । यजुस्त्रिष्टुप् । अनुष्टेयस्मरणसाधनं मन श्रुतयोर्मे-
न्द्रतन्त्रयोर्धारणशक्तिर्मेधा तदुभयं प्रति प्रयुजं प्रेरकमग्निमु-
द्दिश्य स्वाहा । चित्तम् । यजुर्जगती । अविज्ञातस्यानुष्ठानस्य
ज्ञानसाधनं चित्तं तेन चित्तेनावगतमनुष्ठानं विज्ञातम् तदुभयं
प्रति प्रेरकमग्निमुद्दिश्य सुहुतमस्तु । वाच । यजुर्जगती । वाचो
मन्त्रपाठरूपाया विधृतिं विधारणं प्रति प्रयुजं प्रेरकमग्निमुद्दिश्य
स्वाहा सुहुतमिदमस्तु । प्रजापतये । यजु पङ्क्तिः । मनवे
मन्वन्तरकारिणे प्रजापतये प्रजाना पालकाय स्वाहा । विश्वेपा
नराणामनुग्राहकाय विश्वानरपुत्राय वामये स्वाहा सुहुतमस्तु ६६

सप्तषष्ठी ।

विश्वो देवस्य नेतुर्मतो वुरीत सख्यम् । विश्वो
राय इपुध्यति द्युम्नं वृणीत पुष्यसे स्वाहा ॥ ६७ ॥

उ० विश्वो देवस्येति व्याख्यातम् ॥ ६७ ॥

म० ऋष्याद्युक्तं व्याख्याता च (अध्या० ४ । क० ८) ।
विश्वो मर्तो सर्वो मनुष्यो नेतु फलप्रापकस्य देवस्य दानादि-
गुणयुक्तस्य सवितु सख्यं सखिभावं वुरीत वृणुते प्रार्थयते ।
विश्व सर्वो जनः राये धनाय इपुध्यति देव प्रार्थयते । याज्वा-
कर्मसु पठित । किञ्च पुष्यसे पोष्टं पोषणाय द्युम्नं यज्ञोऽन्नं
वा वृणीत सर्वो जनः प्रार्थयते । स्वाहा तस्मै प्रेरकाय सुहुत-
मस्तु ॥ ६७ ॥

अष्टषष्ठी ।

मा सु भित्था मा सु रिषोऽम्ब धृष्णु वीरयस्व
सु । अग्निश्चैदं करिष्यथः ॥ ६८ ॥

उ० उखामाहवनीयेऽधिश्रयति । मा सु भित्थाः इति
गायत्री त्रिष्टुभ्यामुखादेवत्याभ्याम् । अग्निश्चैदमिति पाद
आग्नेयश्च । हे उखे, मा त्वं भित्थाः । 'भिदिर् विदारणे' ।
भिद्यस्व । सुकारोऽनर्थकः । मा च रिषः । रिषतिर्हिसाकर्मा ।
मा विनश्यस्व । हे अम्ब, अम्बेति योषाया आमन्त्रणम् ।
धृष्णु घृष्टं प्रागल्भ्य वीरयस्व वीरकर्म कुरुष्व अग्निधारण-
लक्षणम् । किञ्च । इतउत्तरम् अग्निश्च त्वं च इदं कर्म आस-
माप्तेः करिष्यथः पचनम् ॥ ६८ ॥

म० 'दण्डोच्छ्रयणान्तं कृत्वाध्वर्युयजमानयोरन्यतर उखा-
माहवनीयेऽधिभ्रयति मुञ्जकुलायशणकुलायावस्तीर्णामन्तरेशणा
मा सु भित्था इति तिष्ठन्नुदङ् प्राङ्' (का० १६।४।३१) ।
औद्भ्रमणहोमानन्तर दीक्षणीयाशेषं समाप्य कृष्णाजिनदी-
क्षादि दण्डोच्छ्रयणान्तं प्राकृतं कर्म कृत्वाध्वर्युयजमानो वेशा-
नाभिमुख प्राग्वा तिष्ठन्नृगद्वयेन समिद्धे आहवनीये उखामा-
रोपयति । कीदृशीमुखाम् । मुञ्जतृणनिर्मितं पक्षिनीडं मुञ्जकुलाय
शणनिर्मितं तच्छणकुलायस्ताभ्या मध्ये छादितामादौ शणकुला-
येन ततोऽन्येनेति सूत्रार्थं । उखादेवत्ये द्वे गायत्रीत्रिष्टुभौ ।
प्रथमायास्तृतीयपादोऽग्निदेवत । हे अम्ब मात उखे, त्वं
सुतरा मा भित्था भिन्ना विदीर्णा मा भव । इदमभिन्नत्वं सुष्टु
विधेयम् । तथा मा सुतरा रिष । रिषतिर्हिंसाकर्मा । मा
हिंसिता भव मा विनश्यस्व । इदमस्फुटनं सुष्टु विधेयम् ।
सर्वात्मना द्वैधीभावो मेद, लेशस्य पृथग्भाव स्फुटनं तदुभयं
तव मा भूदित्यर्थं । किञ्च हे उखे, धृष्णु प्रगल्भ यथा सुतरा
वीरयस्व अग्निधारणलक्षणं वीरकर्म कुरु । किञ्च अग्निश्चका-
रात्त्वं चेदमस्मदीयं कर्म आसमाप्ते करिष्यथ ॥ ६८ ॥

एकोनसप्ततितमी ।

दृ१ हंस्व देवि पृथिवि स्वस्तये आसुरी माया
स्वधया कृतासि । जुष्टं देवेभ्य इदमस्तु हव्यम-
रिष्टा त्वमुदिहि यज्ञे अस्मिन् ॥ ६९ ॥

उ० दंहस्व देवि । हे उखे, दंहस्व दृढीकुरु आत्मानम् ।
हे देवि पृथिवि । कार्ये कारणोपचारो वर्णनार्थः । स्वस्तये
अविनाशाय । कस्मात्त्वमिदमुच्यसे । यत आसुरीमाया ।
असुः प्राणः । रेफ उपजनः । प्राणसंबन्धिनी माया प्रज्ञा ।
स्वधया अग्नेन निमित्तभूतेन कृतासि । किञ्च । जुष्टं प्रियं
देवेभ्यो हुतम् इदं हव्य हविः अस्तु । त्वत्प्रसादात् या
उख्येन्मावाहुतयो ह्वयन्ते ता उच्यन्ते । त्वमपि अरिष्टा अनव-
खण्डिता उदिहि उद्गच्छ यज्ञे अस्मिन्वर्तमाने ॥ ६९ ॥

म० कार्ये कारणोपचारो वर्णनार्थः । हे पृथिवि देवि,
मृत्कार्यत्वात्पृथिवीत्वं मन्त्रैर्निष्पादितत्वाद्देवतात्वम् । तथाविधे
हे उखे, स्वस्तये यजमानस्य क्षेमाय दंहस्व दृढा भव । कस्मा-
त्त्वमिदमुच्यसे स्वधयाग्नेन निमित्तेन त्वमासुरी माया प्राण-
संबन्धिनी प्रज्ञा कृतासि । असूना प्राणानामियमासुरी । यद्वा
असुरसंबन्धिनी माया अचिन्त्यरचनारूपं चित्रं वस्तु भूत्वा
यद्द्वत्प्रतिभाति तद्वत् त्वमपि स्तनरचनायुक्ता निष्पन्नासीत्यर्थं ।
किञ्च हे उखे, इदं हव्यमुख्येऽग्नौ होष्यमाण देवेभ्यो जुष्टं
प्रियमस्तु । त्वत्प्रसादाद्देवेभ्यो रोचतामित्यर्थं । त्वमपि अरिष्टा
अनवखण्डिता सती अस्मिन् यज्ञे वर्तमाने उदिहि उद्गच्छ
उद्गता भव ॥ ६९ ॥

सप्ततितमी ।

द्वृन्नः सर्पिरासुतिः प्रत्नो होता वरेण्यः । सहस-
स्पुत्रो अद्भुतः ॥ ७० ॥

उ० उख्येऽग्नौ त्रयोदश समिधः प्रादेशमात्रा आदधाति
त्रयोदशभिराग्नेयीभिर्ऋग्भिः । द्वे गायत्र्यौ । द्वन्नः सर्पिरा-
सुतिः । द्रुर्वृक्षोऽन्नमदनीयं यस्य स द्वन्नः । द्रुशब्दो द्रुम-
पर्यायः । सर्पिरासुतिः सर्पिर्घृतमासवस्थानीय यस्य स
सर्पिरासुतिः । प्रत्न पुराणः । होता देवानामाह्वता । वरेण्यो
वरणीयः । सहसस्पुत्रः बलस्य पुत्रः । यतो मथ्यमानो जायते
तस्मादेवमुच्यते । अद्भुतः अनन्यसमः । य इत्थभूतोऽग्निः
स कार्मुकि समिधं भक्षयत्विति शेषः । नह्यत्राख्यात विद्यते
नचाख्यातेन विना वाक्यपरिसमाप्तिः ॥ ७० ॥

म० 'अग्नावारूढे त्रयोदशास्या प्रादेशमात्रा समिध आ-
दधाति घृतक्लिन्ना कार्मुकीं द्वन्न इति' (का० १६।४।३३-३५) ।
अभितापादुखाया वहौ जाते प्रादेशमितास्त्रयोदशसख्याका
समिधो जुहोति ता क्रमेणाह । घृतक्लिन्ना क्रमुकसमिधमादौ
क्रमुको धमन इति सूत्रार्थं । अग्निदेवत्या गायत्री सोमाहुति-
दृष्टा । ईदृशोऽग्निः । कार्मुकीं समिधं भक्षयत्विति शेषः । कीदृशः ।
द्वन्न 'पलाशीद्वद्रुमागमा' इति कोशोक्तेर्द्रवो वृक्षा एवान्नमद-
नीयं यस्य स द्वन्नः, सर्पिरासुतिः सर्पिर्घृतमासुतिरासवस्थानीयं
मादकं यस्य स । यद्वा सर्पिराहारत्वेन सूयते प्रक्षिप्यते
यस्मिन्सर्पिरासुतिः । प्रत्न पुरातनः । होता देवानामाह्वता ।
वरेण्यः वरणीयः । सहसो बलस्य पुत्रः मन्थनहेतुना
बलेनोत्पद्यमानत्वात् । अद्भुतः आश्चर्यरूपः । अनन्यसदृश
इत्यर्थः ॥ ७० ॥

एकसप्ततितमी ।

परस्या अधि संवतोऽवरां २ऽअभ्यातर । यत्रा-
हमस्मि तां २ऽअव ॥ ७१ ॥

उ० शतम् ५०० । वैकङ्कतीमादधाति । परस्या अधि ।
संवत इति संग्रामनामसु पठितम् । संपूर्वस्य वनतेर्गल्यर्थस्य
संगच्छन्ते ह्येव योधाः परस्याः संबन्धिन्याः संवतः अधि
सकाशात् । अवरान् अस्मदीयान् । अभ्यातर अभ्यागच्छ ।
ततो यत्र जनपदे अहमस्मि तान् अव पालय तर्पय वा ७१

म० 'वैकङ्कतीं परस्या इति' (का० १६।४।३६) ।
विकङ्कततरुसमिध जुहोतीति सूत्रार्थं । आग्नेयी गायत्री विरू-
पदृष्टा । इत अध्यायान्तमाग्नेय्यः । सवत् इति संग्रामनामसु
पठितम् । संपूर्वस्य वनतेर्गल्यर्थस्य क्विप् । सवन्वते संगच्छन्ते
योधा यत्र सा सवत् । परस्या शत्रुसंबन्धिन्याः सवतः
संग्रामात् अवरानस्मदीयान् जनानभ्यातर अभिमुखमागच्छ
दु खात्तारयेत्यर्थं । किञ्च यत्र जनपदे अहमस्मि भवामि
तानव पालय तर्पय वा ॥ ७१ ॥

द्विसप्ततितमी ।

परमस्याः परावतो रोहिदश्व इहागहि । पुरीष्यः
पुरुप्रियोऽग्ने त्वं तरा मृधः ॥ ७२ ॥

उ० औदुम्बरीमादधाति । परमस्या । तिस्रोऽनुष्टुभ ।
परावत इति दूरनामसु पठितम् । परमस्या. परावत. । परं
दूरम् तस्मात् । हे रोहिदश्व, 'रोहितोऽग्ने । हरित आदित्यस्य'
इति निघण्टु. । हे अग्नेरश्व, इह आगहि आगच्छ । यत् त्वं
पुरीष्य. पशव्योऽसि पुरुप्रियश्च बहुजनप्रियश्च । औदुम्बरे
बहुन्येवाशनानि 'तयोत (१) दूर्जा सर्वान्वनस्पतीन् प्रति
पच्यते' इति श्रुतिः । आगत्य च हे अग्ने, त्वं तर विनाशय
मृध संग्रामान् ॥ ७२ ॥

स० 'औदुम्बरी परमस्या इति' (का० १६ । ४ । ३७) ।
उदुम्बरतरुसमिधं तृतीयामादधातीति सूत्रार्थ । अनुष्टुप्वारु-
णीदृष्टा । हे अग्ने, परमस्या परावतोऽत्यन्तदूरदेशादिहास्मि-
न्कर्मणि त्वमागहि आगच्छ । गच्छते शपि छप्ते अनुदात्तो-
पदेशे मलोपे आगहीति रूपम् । परावत इति दूरनामसु
पठितम् । परमाशब्दस्य सर्वनामत्वमार्षम् । परमा उत्कृष्टा-
तिशयिता या परावत् । अतिदूरमित्यर्थ । आगत्य च मृध
संग्रामान् तर अतिलङ्घय । शत्रून्विनाशयेत्यर्थ । 'द्व्यचो-
ऽतस्तिष्ठ' (पा० ६ । ३ । १३५) इति दीर्घ । कीदृशस्त्वम् ।
रोहिदश्व 'रोहितोऽग्नेरश्व' इति निघण्टुक्ते रोहि-
तोऽग्नेरश्वो रोहित तत्सज्ञा अश्वो यस्य स रोहिदश्व ।
पुरीष्य पशव्यः पुरुप्रिय पुरुणा बहूना प्रियो वल्लभ ॥ ७२ ॥

त्रिसप्ततितमी ।

यदग्ने कानि कानि चिदा ते दारुणि दध्मसि ।
सर्वं तदस्तु ते घृतं तज्जुषस्व यविष्ठय ॥ ७३ ॥

उ० अपरशुवृक्तामादधाति । यदग्ने । यच्छब्दो दध्मसी-
त्यनेन संबध्यते । यदा दध्मसि यदा दध्म. । हे अग्ने, तव
दारुणि कानिचित् । चिच्छब्दोऽनवच्छेदोऽसौ । यानि कानिचिदे-
वेत्यभिप्रायः । सर्वं तदस्तु ते तव घृतं । तज्जुषस्व सेवस्व ।
हे यविष्ठय युवतम, स्वार्थे यप्रत्यय. ॥ ७३ ॥

स० 'अपरशुवृक्तामादधाति' (का० १६ । ४ । ३८)
कुठार विना छिन्ना वातादिना भग्ना यज्ञियतरुसमिधं चतुर्थी-
मादधातीति सूत्रार्थ । द्वे अनुष्टुभौ जमदग्निदृष्टे, अतिशयेन
युवा यविष्ठ यविष्ठ एव यविष्ठ । स्वार्थे यत्प्रत्यय । हे
यविष्ठ हे युवतम हे अग्ने, कानि कानिचित् यानि कानि
दारुणि काष्ठानि ते तव । सप्तम्यर्थे षष्ठी । लयि यत् आदध्मसि
आदध्म. आरोपयाम । इदन्तो मसि । तत्सर्वं काष्ठजातं
ते त्वदर्थं घृतं घृतवत्प्रियमस्तु । तद्दारुजातं त्वं जुषस्व
सेवस्व ॥ ७३ ॥

चतुःसप्ततितमी ।

यदत्युपजिह्विका यद्गम्रो अतिसर्पति । सर्वं तद-
स्तु ते घृतं तज्जुषस्व यविष्ठय ॥ ७४ ॥

उ० अध.शयामादधाति । यदत्ति यद्भक्षयति काष्ठम् ।
उपजिह्विका उपदीपिका । यच्च वन्नः वल्मीक. अतीत्यनुवर्तते
सर्वं तदिति व्याख्यातम् ॥ ७४ ॥

स० 'अध शया यदतीति' (का० १६ । ४ । ३९) ।
अधो नीचे देशे शेते ता भूलग्ना समिधं पञ्चमीमादधाति ।
उपजिह्विका उपदीपिका पिपीलिकासदृश क्षुद्रजीव यद्दारु
अत्ति भक्षयति अध शयत्वादेव । वन्नो वल्मीकश्च यद्दारु अति-
सर्पति अतिव्याप्नोति अतीत्यनुवर्तते तत्सर्वं ते घृतमस्तु इति
पूर्ववत् ॥ ७४ ॥

पञ्चसप्ततितमी ।

अहरहरप्रयाव भरन्तोऽश्वयेव तिष्ठते घास-
मस्यै । रायस्पोषेण समिषा मदन्तोऽग्ने मा ते प्रति-
वेशा रिपाम ॥ ७५ ॥

उ० पालाशय उखा भवन्ति, अहरहः । त्रिष्टुभौ अस्मि-
न्मन्त्रे द्वितीयचतुर्थपादयोर्विरोध. । अश्वयेव तिष्ठते घास-
मस्यै । अत्र तिष्ठते अस्यै द्वे पदे परोक्षमग्निं ब्रूत । तथाग्ने
मा ते प्रति वेशा रिपामेति अग्ने ते इति प्रत्यक्षमग्निं ब्रूतः ।
नच वाक्यभेदेनार्थ संभवति । अतो द्वयोः पादयोर्लाक्षण-
कया वृत्त्या व्याख्यायते । अहरह सततम् अग्रयावमग्रमत्तं
भरन्त. आहरन्त. अशनानि । कथमिव । तदुपमेयो दर्शयति
अश्वयेति । अश्वस्येव स्थापयन्तो वयं घास यवसम् अस्यै
तव । किंच । रायस्पोषेण दक्षिणालक्षणेन धनस्य पोषेण ।
समदन्त उत्साहयन्त. इषा अग्नेन समदन्तः त्वां हे अग्ने,
मा रिपाम मा विनश्येम । ते तव प्रतिवेशा. प्रातिवेशिकाः ।
त्वदाश्रया इत्यर्थ. । अध्याहारेण वा व्याख्यायते । अहरहः
अग्रमत्ता आहरन्तोऽशनानि । पञ्च अश्व येऽवदत्तं घासं भक्षि-
तम् अदित च अवतिष्ठते भस्म अस्यै अग्रये तदुद्वपन्तः ।
भस्मोद्वपनमपि पठितम् अत एवमपि व्याख्यायते । राय-
स्पोषेण समिषा मदन्त इत्यादि समानम् ॥ ७५ ॥

स० 'पालाशी प्रत्यृचमहरहरिति' (का० १६ । ४ ।
४०) । अष्टर्षिभः प्रत्यृचमष्टौ पालाशी प्रादेशमिता समिध
उख्येऽग्नावादधातीति सूत्रार्थ । द्वे त्रिष्टुभौ नाभानेदिष्टदृष्टे । हे
अग्ने, तव प्रतिवेशा प्रातिवेशिका प्रत्यासन्ना त्वदाश्रया
सन्तो वयं मा रिषाम मा हिंसनं प्राप्नुम मा विनश्येमेत्यर्थ ।
किं कुर्वन्त । अहरह प्रत्यहं सततमग्रयावमग्रमत्तं यथा
तथा अस्यै अग्रये घास समिद्रूपं भक्ष्यं भरन्त. सपादयन्त.
प्रयवणं प्रयाव. 'यु मिश्रणे' घञ्प्रत्यय । नास्ति प्रयाव
प्रमादो यस्या क्रियायाम् । तत्र दृष्टान्तः । अश्वयेव तिष्ठते

वाजिशालायामवस्थितायाश्वाय यथा प्रत्यहमप्रमादेन घास यच्छन्ति तद्वत् । पुन कि कुर्वतः । राय पोषेण धनस्य पुष्ट्या दक्षिणालक्षणेन इषा अग्नेन च संमदन्तः हर्षं कुर्वन्त । त्वामुत्साहयन्त इत्यर्थं ॥ ७५ ॥

षट्सप्ततितमी ।

नाभां पृथिव्याः समिधाने अग्नौ रायस्पोषाय बृहते हवामहे । इरमदं बृहदुक्थं यजत्रं जेतारमग्नि पृतनासु सासहिम् ॥ ७६ ॥

उ० नाभापृथिव्या इति । नाभौ पृथिव्या । एषा ह नाभिः पृथिव्यै यत्रैतत्समिध्यन्ते । समिधाने संदीप्यमाने आहवनीयारख्ये अग्नौ । रायस्पोषाय धनस्य पोषाय । बृहते महते । हवामहे आह्वयामः । आग्नेयी अधिष्ठात्री देवता तदभिप्रायमेतत् । कथभूतमग्निमित्यत आह । इरमदम् इरयाग्नेन माद्यति तृप्यति । बृहदुक्थं महच्छस्त्रम् । यजत्रं यजनीयम् जेतार पृतनासु संग्रामेषु । सासहिं सोढारम् अभिभवितारम् । समिधाने अग्नाविति आहवनीयविषयोऽग्निशब्दः । जेतारमग्निमधिष्ठात्रमिषयः ॥ ७६ ॥

म० 'एषा ह नाभि पृथिव्यै यत्रैप एतत्समिध्यते' (६ । ६ । ३ । ९) इति श्रुते । पृथिव्या नाभा नाभौ । विभक्तैराकार । पृथिवीरूपाया उखाया मध्ये समिधाने दीप्यमाने अग्नौ आहवनीयारख्ये अग्निं तदभिमानिनं देवं वयं हवामहे आह्वयामः । किमर्थम् । बृहते राय पोषाय प्रौढाय धनपोषणाय । कीदृशमग्निम् । इरमदम् इरया अग्नेन माद्यति तृप्यति तुप्यतीति इरमदस्तम् 'उग्रम्पश्य-' (पा० ३ । ३ । ३७) इत्यादिना खशि निपात । बृहदुक्थं बृहन्ति महान्ति उक्थानि शस्त्राणि यस्य तम् । यजत्रं यजनीयम् । पृतनासु संग्रामेषु जेतार जयशीलम् । सासहिं सहतेऽभिभवतीति सासहिस्तं सोढारमस्मच्छत्रूनामभिभवितारम् । अग्नावित्याहवनीयविषयोऽग्निशब्दः जेतारमग्निमित्यधिष्ठात्रमिषयः ॥ ७६ ॥

सप्तसप्ततितमी ।

याः सेनां अभीत्वरिणाव्याधिनीरुर्गणा उत । ये स्तेना ये च तस्करास्तास्ते अग्नेऽपिदधाम्यास्ये ॥ ७७ ॥

उ० याः सेनाः अनुष्टुभः प्रागन्नपतीयायाः । सा तूपरिष्ठाद्बृहती । याः सेनाः अभीत्वरिः । 'इण् गतौ' इत्यस्माद्धातोः 'इण् नशजिसर्तिभ्यः' इति करप्रत्ययः । 'ह्रस्वस्य पिति कृति' इति तुगागमे कृते 'टिड्ढाणञ्' इति ङीप् कृते इण् इत्वरि इति सिद्धं भवति । अभियायिन्यः । आव्याधिनी आविध्यन्ति याः उगणा उत । उतशब्दोऽप्यर्थः । अपिच । उद्गूर्णगणा । पृषोदरादिपाठान्मध्यमपदलोपः । ये च स्तेनाश्चौरा ये च तस्कराः 'तस्करस्तत्करोति यत्पापक' इति

निरुक्ताः । तान्सर्वान् ते तव हे अग्ने, अपिदधामि प्रक्षिपामि आस्ये मुखे भक्षणाय ॥ ७७ ॥

म० षडनुष्टुभ । या काश्चित्परकीया सेना अमीत्वरि-रमीत्वर्य अभियायिन्य अस्मदाभिमुख्येनागमनशीला अभियन्ति ता अभिल्यर्थः । 'इण् नशजिसर्तिभ्यः करप्' (पा० ३ । २ । १६३) इति करप् 'ह्रस्वस्य पिति-' (पा० ६ । १ । ७१) इति तुक् 'टिड्ढाणञ्द्वयसञ्-' (पा० ४ । १ । १५) इत्यादिना ङीप् । उतशब्दोऽप्यर्थः । उतापि च या सेना आव्याधिनी आ समन्ताद्विध्यन्ति ता सर्वतोऽस्मास्ताडयन्त्य । उगणा उद्गूर्णगणा । पृषोदरादिपाठान्मध्यमपदलोपः । उद्यतायुधगणोपेता बहुस्तोमा इत्यर्थः । ये च स्तेना गुप्तचरा ये च तस्करा प्रकटचोरा 'तस्करस्तत्करोति यत्पापकम्' (नि० ३ । १४) इति नैरुक्ता । हे अग्ने, तान् पूर्वोक्तान्सेनादीन् ते तव आस्ये मुखे अपिदधामि प्रक्षिपामि भक्षणाय । दुष्टान्सर्वान्भक्षयेत्यर्थः ॥ ७७ ॥

अष्टसप्ततितमी ।

दधुभ्यां मलिम्लुज्जम्भ्यैस्तस्कराँ २ऽउत । हनुभ्यां स्तेनान्भगवस्तास्ते खाद सुखादितान् ॥ ७८ ॥

उ० दंष्ट्राभ्यां दशनशीलाभ्यां दृढाभ्याम् राक्षसिके इति ये उच्येते ताभ्याम् मलिम्लुज्ज मलिम्लुचः उक्ताः (?) गूढाः स्तेनतया म्लोचन्ति अदृश्या भवन्ति जने कक्षे च ये जम्भ्यैस्तस्करान् जम्भावृत्तिसमाश्रिता जम्भ्याः ताभिः तस्करान् । उत अपि हनुभ्यां च हननशीलाभ्यां स्तेनान् हे भगवः हे भवन् महदैश्वर्ययुक्त । तान् त्वं खादा यथा सुखादितान् भवन्ति ॥ ७८ ॥

म० गुप्ता प्रकटाश्चेति द्विविधाश्चोरा । प्रकटा अपि पुनर्द्विविधाः । अरण्ये मार्गे च प्रहृत्य प्रत्यहमेव पलायमाना प्रकटा । ततोऽप्यतिप्रकटा निर्भया प्राग्भवेवागत्य वन्दीकारा ते अत्र मलिम्लुच उच्यन्ते । मलं पापाधिक्यमेषामस्तीति मलिना तथाविधा भूत्वा म्लोचन्ति जने वने वा अदृश्या भवन्तीति मलिम्लुच । दन्तपङ्क्तिमध्ये याभ्या तीक्ष्णदन्ताभ्यः क्रमुकादिकं भक्ष्यते ते दष्ट्रे राक्षसीसङ्घे । ततः पुरोवर्तिनो वहिर्दृश्यमाना दन्ता जम्भ्या जम्भावृत्तिसमाश्रिता जम्भ्या । दन्तलीने तु हनू । दंष्ट्राभ्या मलिम्लुज्जपीडयित्वा जम्भ्यैस्तस्करानपि पीडयित्वा हनुभ्या स्तेनान् पीडयित्वा हे भगवः भगवन्महदैश्वर्ययुक्त पूजनीय, तान्सर्वान्पूर्वोक्तान्सुखादितान् सुष्ठु खादितान्भक्षितान्पुनर्जावनरहिता यथा भवन्ति तथा खाद भक्षय । सुखादितानपेतान्कृत्वेति वा ॥ ७८ ॥

एकोनाशीतितमी ।

ये जनेषु मलिम्लवः स्तेनास्तस्करा वने । ये कक्षेष्वायवस्तास्ते दधामि जम्भयोः ॥ ७९ ॥

उ० जनेषु मलिम्लुचः जनेषु स्तेनासः 'आजसेरसुक' तस्करा । वने वनाश्रिता. येच कक्षेषु नदीपर्वतकक्षेषु अधायव. । 'छन्दसि परेच्छायामिति वक्तव्यम्' इत्यवशब्दाल्प्यच् 'क्याच्छन्दसि' इति उपप्रत्ययः । अघ परस्मै इच्छन्तीत्यघायव तान् तव दधामि स्थापयामि जम्भयो. भक्षणाय ॥ ७९ ॥

म० जनेषु ग्रामवर्तिषु ये मलिम्लुच पूर्वोक्ता वन्दीकारा ये च वने स्तेनास. स्तेना 'आजनेरसुक' (पा० ७ । १ । ५०) इत्यसुक । गुप्तचोरा तस्करा प्रकटचोरा । ये च कक्षेषु नदीपर्वतगहनेषु अधायव परेषा पापाभिलापुक्ता हे अग्ने, तान् चतुर्विधान् ते तव जम्भयो दंष्ट्रयोर्दधामि स्थापयामि भक्षणयेत्यर्थ । अघ परस्मैच्छन्ति ते अधायव 'छन्दसि परेच्छायामिति वक्तव्यम्' इति अवशब्दात्प्रत्यय । 'क्याच्छन्दसि' (पा० ३ । २ । १७०) इति उपप्रत्यय ॥ ७९ ॥

अशीतितमी ।

यो अस्मभ्यमरातीयाद्यश्च नो द्वेषते जनः ।
निन्दाद्यो अस्मान्धिप्साच्च सर्वं त मस्मसा
कुरु ॥ ८० ॥

उ० यो अस्मभ्यम् यो मनुष्य अस्मभ्यम् अस्मदर्थम् अरातीयात् अरातिरिवाचरेत् । अरातिः शत्रु । यश्च न अस्मान् द्वेषते द्वेषति जन । निन्दाद्य निन्दयति योऽस्मान् धिप्साच्च । दध्नोते सन्मभ्यासलोप । दधितुमिच्छति य. । तान् तव दधामि । सर्वमेतच्छत्रुजात मस्मसा कुरु । मस्मसेति शत्रु-ऽनुकरणे ङाजन्त । यथा भक्षमाणा मस्मसा शब्द कुर्वन्ति तथा कुर्वित्यर्थ ॥ ८० ॥

म० पूर्वं चोरमेदा दशिता इदानीं शत्रुमेदा उच्यन्ते । ते चतुर्विधा अरातयो द्वेषिणो निन्दका जिघासकश्चेति । तत्र दातव्यत्वेन प्राप्त वनं यो न ददाति सोऽराति । कार्यविघातं य करोति स द्वेषी । वाग्दोर्जन्यमात्र य करोति स निन्दक । हन्तुकामश्चतुर्थः । तान् अत्रये समर्पयति । यो नर अस्मभ्य-मस्मदर्थं अरातीयात् अरातिरिवाचरति अरातीयति अराति-त्वमिच्छति । आचारे इच्छाया वा क्यन्प्रत्यय । यश्च जनो नोऽस्मान्द्वेषते कार्यनाशेनाप्रीतिमुत्पादयति 'द्विष अप्रीतां' 'बहुल छन्दसि' (पा० २ । ४ । ७३) इति शपो लुगभाव । योऽप्यन्योऽस्मान्निन्दात् निन्दति वाचा दु सं ददाति । यथा-परोऽस्मान् धिप्सात् धिप्सति । दम्भितुमिच्छति जिघासति । दम्भे सनन्तस्य 'दम्भ इच्च' (पा० ७ । ४ । ५६) इत्य-भ्यासलोप इकारश्च । 'इत्श्च लोप परस्मैपदेषु' (पा० ३ । ४ । ९७) इतीकारलोप 'लेटोऽडाटौ' (पा० ३ । ४ । ९४) इत्याडागमोऽरातीयादित्यादिषु त्रिष्वपि । हे अग्ने, त सर्वं जन चतुर्विधं मस्मसा कुरु चूर्णाकुरु चर्वित्वा भक्षयेत्यर्थ ।

मस्मसागच्छो ऽजन्तो निपात चर्वणजन्यशब्दानुकरण-वाची ॥ ८० ॥

एकाशीतितमी ।

सश्रुशितं मे ब्रह्म सश्रुशितं वीथुं बलम् । सश्रु-
शितं क्षत्रं जिष्णु यस्याऽमग्निं पुरोहितः ॥ ८१ ॥

उ० पुरोहितस्यादधाति । मंशित मे ब्रह्म । 'शो ननूरु-रणे' उपसर्गव्यत्यय । निशित तीक्ष्णकृतं मे मम ब्रह्म । निशित च वीथुं वीरकर्म बलम् । निशितं च क्षत्रं जिष्णु जयनशीलम् । यन्व अहम् अग्नि भयामि पुरोहितः ॥ ८१ ॥

म० 'उपोतना धन्विगमेच्छनुनामा पुरोहितस्य' (पा० १६ । ४ । १ । ८-८२) । अध्विगयजमानस्य ह्यग्नीं निशित-मित्येताभिन्त्या दधाति पुरोहितयजमानस्यान्त्यानुष्पाभिदे-तामिच्छया दधाति एकादश गिला गर्गामाश्रुचामन्ते राह्य-कारथेति सूत्रार्थ । मे मरीच ब्रह्म ब्राह्मण्यं शशितं सन्म-तीर्णाकृतम् शास्त्रागमार्गातिं जनमित्यर्थ । 'शो ननूरु-रणे' कान्त । नीर्यमिन्द्रिगशक्ति, बल शरीरशक्ति, तदुभयं शशित स्वकार्यजन कृतम् । तथा सन्म पत्रन्याऽ पुरोहितोऽग्नि भवाभि तन्मरीचं क्षत्र क्षत्रजाऽ जिष्णु जयनशील यथा भवति तथा शशित तीव्र ह्यम् ॥ ८१ ॥

द्व्यशीतितमी ।

उद्रेपा ब्राह्म अतिरमुद्वृचो अथो बलम् । क्षिणोमि
ब्रह्मणाऽमित्रानुन्नयामि स्वो २ अहम् ॥ ८२ ॥

उ० उद्रेपाम् क्षत्रियस्य उदतिरम् उद्वृत्तितान् अग्नि । एषा योदृणा ब्राह्म उद्वृचं. उद्वृत्तितान् अग्नि । अथो अपिच बलम् । क्षिणोमि च विनाशयामि ब्रह्मणा पुरोहितमत्रेण अमित्रान् । उन्नयामि उद्वृत्तयामि च स्वान् पुत्रपौत्रान् अहम् ॥ ८२ ॥

म० एषा स्वकीयाना राजब्राह्मणादीना मध्ये एकैकस्य ब्राह्म शुजा उदतिरमुद्वृचं कर्षितवानग्नि । निरतिर्वृत्त्यर्थ । लोकिभक्तिरियम् । लोकं हि योऽन्यस्मादुद्वृचो भवति जना एवं वदन्ति अयं स्वद्वृत्तमुपगि कृतवानिति । वचं कान्ति. तामप्युदतिरम् । अथो अपि च बल शरीरशक्तिमुदतिरम् । ब्रह्मणा मन्त्रनामर्थेन अमित्रान्गन्तु क्षिणोमि क्षीणान्करोमि । स्वान्स्वकीयान्पुत्रपौत्रपौत्रादीनहमुन्नयामि उत्कर्षं प्रापयामि । एव त्रयोदश समिन्मन्त्रा उक्ता ॥ ८२ ॥

त्र्यशीतितमी ।

अन्नपतेऽन्नस्य नो देह्यनमीवस्य शुष्मिर्णाः । प्रप्र-
दातारं तारिषु ऊर्जं नो धेहि द्विपदे चतुष्पदे ॥ ८३ ॥
इति माध्यन्दिनीयाया वाजसनेयिसंहिताया

उ० समिधमादधाति अन्नपते अग्ने, अन्नस्य स्वमंशं नः
अस्मभ्यं देहि । अनमीवस्य अमीवा व्याधिः तद्रहितस्य ।
शुष्मिणः । शुष्ममिति बलनाम । बलवतः । किंच । प्रप्रदा-
तारं तारिषः अतिशयार्थं उपसर्गाभ्यासः । महता प्रकर्षेणा-
न्नस्य दातारं प्रदातारं प्रतारिषः प्रवर्धय । किंच । ऊर्जमन्नं
नः अस्मभ्यं धेहि देहि । द्विपदे चतुष्पदे द्विपाच्यश्च-
तुष्पाच्यश्च ॥ ८३ ॥

इति उवटकृतौ मङ्गभाष्य एकादशोऽध्यायः ॥ ११ ॥

म० 'न्यज्य समिधं व्रते प्रते प्रत्तेऽन्नपत इत्याधानम्' (का०
१६ । ६ । ८) । अध्वर्युणा व्रतपयसि दत्ते तत्र समिधम-
भ्यज्य दीक्षित उख्येऽग्नावाद्ध्यत् । प्रते इति वीप्सा प्रतिव्रतं
समिदाधानप्राप्त्यर्था इति सूत्रार्थः । आग्नेयी उपरिष्ठाद्बृहती
अष्टार्णत्रिपादा चतुर्थो द्वादशांशः । हे अन्नपते अन्नस्य पालक
अग्ने, नोऽस्मभ्यमन्नस्य देहि । कर्मणि षष्ठी । अन्नं प्रयच्छ ।
यद्वान्नस्य स्वमंशं देहि । कीदृशस्यान्नस्य । अनमीवस्य नास्ति
अमीवा व्याधिरेत न तदनमीवं तस्य । शुष्मिण शुष्ममिति
बलनाम । शुष्मं बलं विद्यते यस्मात्तत् शुष्मि तस्य । रोगना-
शकं बलहेत्वन्नं प्रयच्छेत्यर्थः । किंच दातारं प्रतारिष अन्नस्य
दातारं प्रकर्षेण वर्धय । 'प्रसमुपोद पादपूरणे' (पा० ८ । १ ।
६) इति पादपूर्त्यै प्रोपसर्गस्य द्वित्वम् । अतिशयार्थं वोपसर्गा-
भ्यासः 'अभ्यासे भूयासमर्थ मन्यन्ते' (नि० १० । ४२)
इति यास्कोक्ते 'तृ मृवनतरणयो' लेटो मध्यमैकवचनं 'सिच्च-
हुलं लेटि' (पा० ३ । १ । ३४) इति सिप्प्रत्ययः । 'आर्ध-
धातुकस्य' (पा० ७ । २ । ३५) इतीट् छन्दसि धातो-
वृद्धिः 'लेटोऽडाटौ' (पा० ३ । ४ । ९४) इति अडागम
'इतश्च लोप' (पा० ३ । ४ । ९७) इति लेट इकारलोपे
रुलविसर्गौ । तारिष इति रूपम् । किंच नौऽस्माकं द्विपदे
मनुष्ये पुत्रादौ चतुष्पदे गवादौ च ऊर्जमन्नं धेहि धारय ।
यद्वा द्वौ पादौ यस्य स द्विपात्तस्मै द्विपदे । चत्वार पादा
यस्य स चतुष्पात् तस्मै 'पाद पत्' (पा० ६ । ४ । १३०)
'पादस्य लोपोऽहस्त्यादिभ्य' (पा० ५ । ४ । १३८) इति
अन्तलोपे पदादेशः । द्विपदे मनुष्याय चतुष्पदे गवादये अन्नं
धेहि देहि जातावेकवचनम् । सर्वेभ्यो नरपशुभ्योऽन्नं देही-
त्यर्थः ॥ ८३ ॥

श्रीमन्महीधरकृते वेददीपे मनोहरे ।

उखादिसमिदाध्यन्तोऽध्याय एकादशोऽगमत् ॥ ११ ॥

द्वादशोऽध्यायः ।

तत्र प्रथमा ।

दृशानो रुक्म उर्व्या व्यद्यौ दुर्मर्षमायुः श्रिये
रुचानः । अग्निर्मृतो अभवद्वयोभिर्यदेनं द्यौरजन-
यत्सुरेताः ॥ १ ॥

२७ य० उ०

उ० यजमानः कण्ठे रुक्मं प्रतिमुञ्चति । दृशानो रुक्मः
त्रिष्टुप् । आदित्याध्यासेन रुक्मस्तुतिः । यो दृशानः दृश्य-
मानः प्रत्यक्षत उपलभ्यमानः । रुक्मः रोचनः । उर्व्या
महत्या दीप्त्या व्यद्यौत् विद्योतते यस्य च दुर्मर्षमायुः दुर्म-
र्षमनवखण्डितम् आयुर्जीवनम् । श्रिये रुचानः यश्च
जनेभ्यः श्रियं दातुं रोचते सोऽयमग्निः अमृतः अमरणधर्मा
चाभवत् । वयोभिरन्नैः पशुपुरोडाशप्रभृतिभिः यदेनं
द्यौरजनयत् । यच्च एनमग्निं द्यौः अजनयत् जनितवती ।
सुरेताः शोभनरेताः । रेतः पुत्रः । 'सुरेता ह्येषा यस्यायमग्निः'
इति द्वितीयममृतत्वकारणमग्नेः ॥ १ ॥

म० एकादशाध्याये उखासंभरणादिमन्त्रां उक्ताः द्वादशे-
ऽध्याये उखाधारणादिमन्त्रा उच्यन्ते । तत्र 'यजमान कण्ठे
रुक्मं प्रतिमुञ्चते परिमण्डलमेकविंशतिपिण्डं कृष्णाजिननि-
ष्यूतं लोमसु शुक्लकृष्णेषु शणसूत्रे त्रिवृत्योत्तमुपरिनाभि बहि-
ष्पिण्डं दृशानो रुक्म इति' (१६ । ५ । १) । समिदाधानान्ते
ऐशान्यां तिष्ठन्त्यजमानो ग्रीवायां रुक्मं स्वर्णनिर्मितं फलका-
कारमाभरणविशेषं बध्नाति । कीदृशम् । वर्तुलम् एकविंशतिः
पिण्डा यत्र । शणकदलतुल्या स्वरूपाद्बहिर्भूता उन्नतविन्दव
पिण्डा उच्यन्ते । कृष्णाजिनखण्डे श्वेतकृष्णरोमस्थाने स्यूतम्
त्रिगुणशणसूत्रे प्रोतं नामेरुर्ध्वं वर्तमानं पिण्डा बहिर्भवन्ति
तथा धार्यमिति सूत्रार्थः । रुक्मदेवत्या त्रिष्टुप् वत्सप्रीदृष्टा ।
आदित्याध्यासेन रुक्मः स्तूयते । रुक्म आभरणविशेष
उर्व्या महत्या दीप्त्या व्यद्यौत् विद्योतते । 'द्युत द्योतने' व्यत्य-
येन शपि लुप्ते वृद्धौ लङि रूपम् । कीदृशो रुक्मः । दृशानो
दृश्यमानः । शानचि शपो लुक् । प्रत्यक्षमुपलभ्यमानः । श्रिये
जनेभ्यः श्रियं दातुम् । दुर्मर्षं दुर्मर्षमनवखण्डितं केनाप्यतिर-
स्कार्यं वा आयु जीवनं रुचान रोचत इति रुचानो वाञ्छन् ।
रोचतेः शानचि 'बहुलं छन्दसि' (पा० २ । ४ । ७३) इति
शपो लुक् सोऽयमग्निर्वयोभिरन्नैः पशुपुरोडाशप्रभृतिभिरमृतो-
ऽमरणधर्मा अभवत् । यद्यस्मात्कारणात् द्यौर्दुलोकवासी
देवगण एनमग्निमजनयत् जनितवती । कीदृशी द्यौः । सुरेता
शोभनं रेतोऽग्निरूपं यस्याः सा तस्मादमृतत्वं युक्तम् ॥ १ ॥

द्वितीया ।

नक्तोषासा समनसा विरूपे धापयेते शिशुमेकं
समीची । द्यावाक्षामा रुक्मो अन्तर्विभाति देवा
अग्निं धारयन्द्रविणोदाः ॥ २ ॥

उ० द्वाभ्यां परिगृह्णाति । नक्तोषासा । आग्नेयी त्रिष्टुप्
नक्ता रात्रिः उषाशब्देनाहरुच्यते रात्र्यहनी । समनसा
एकमनस्के । विरूपे नानारूपे । कृष्णा रात्रिः शुक्लमहः । धाप-
येते पाययेते सायंप्रातरग्निहोत्रादिभिः कर्मभिः । शिशुं बालमिव
मातापितरौ एकं अश्लिष्यन्तम् । समीची सम्यगञ्चिते संश्लिष्टे
वा । ये इत्थंभूते ताभ्यां गृह्णातीति शेषः । हरन् जपति

द्यावाक्षामा । द्यावापृथिव्यौ यो रुक्म रोचनः अन्तर्विभाति
अन्तरादीप्यते तं हरामीति शेषः । निदधाति । देवा अग्निं
धारयन्द्रविणोदाः यमग्निं देवा द्रविणोदाः धनदातारो
धारित्तवन्तः तमहं धारयामीति शेषः ॥ २ ॥

म० 'परिमण्डलाभ्यामिण्ड्वाभ्यामुखा परिगृह्णाति नक्तोपा-
सेति' (का० १६।५।३) । वर्तुलाभ्यामुखाधारणसाधन-
रूपाभ्यामिण्ड्वाभ्यामुखा गृह्णातीति सूत्रार्थः । अग्निदेवत्या
त्रिष्टुप् कुत्सदृष्टा । अर्धमुखाग्रहणे विनियुक्तम् । नक्तोषासा
नक्तं च उषाश्च नक्तोषसौ । विभक्तेराकार संहिताया दीर्घः ।
नक्तं रात्रि उषा अहः । नक्तोषसौ रात्रिदिवसौ एकमग्निं
धापयेते पाययेते सायंप्रातरग्निहोत्रादिकर्मभिः तर्पयेते इत्यर्थः ।
तत्र लुप्तोपमानम् । शिशुं बालं मातापितराविव । 'धेष्टु पाने'
'हेतुमति च' (पा० ३।१।२६) इति णिच् 'आदेच
उपदेशेऽशिति' (पा० ६।१।४५) इति आकारे 'अर्तिही'
(पा० ७।३।३६) इत्यादिना पुक् । कीदृश्यौ नक्तोषसौ ।
समनसा समनसौ समानं मनो ययोस्ते एकमनस्के परमैक-
मत्ययुक्ते इत्यर्थः । विरुपे विलक्षणं रूपं ययोस्ते विरुपे ।
कृष्णा रात्रि शुक्लमहः । समीची सम्यगञ्चतस्ते समीच्य
सम्यगञ्चने समन्विते सल्लिष्टे वा । पूर्वसवर्णो विभक्ते । ये
इत्थंभूते रात्र्यहनी ताभ्यामिण्ड्वाभ्यामुखा गृह्णामीति शेषः ।
'हरति द्यावाक्षामेति' (का० १६।५।४) । आहवनीयो-
परिस्थामुखामेवमिण्ड्वाभ्यामादाय द्याधेति पादेनासन्दी प्रति
ता हरतीति सूत्रार्थः । द्यावाक्षामा द्यौश्च क्षामा पृथिवी च
द्यावाक्षामा । दिवो द्यावादेशः विभक्तेर्लोपः । द्यावापृथिव्यो-
रन्तर्मध्ये अन्तरिक्षे च यो रुक्म रोचमानोऽभिविभाति प्रका-
शते तं हरामीति शेषः । 'आहवनीयस्य पुरस्तादुद्गात्रासन्दी-
वदासन्द्या चतुरस्राङ्ग्या शिक्यवत्यामादधाति देवा अग्निमिति'
(का० १६।५।५) । आहवनीयात्पूर्वदिशि भूमौ स्थापिता-
यामासन्द्यामुखा निदधाति देवा इति पादेन । उद्गात्रासन्दी-
वदिति प्रादेशमात्रपाद्यमौदुम्बर्वामरनिमात्राङ्ग्या मुञ्जरज्वा
व्युतायामिति लभ्यते । तथा चतुरस्राङ्ग्या चतुरस्राणि चतुष्को-
णानि अङ्गानीषोपलपादरूपाणि यस्यास्तस्या सशिक्याया चेति
सूत्रार्थः । देवा दीव्यन्ति व्यवहरन्तीति देवाः प्राणा यज-
मानस्य एतमग्निं धारयन् आधारयन् । अडभाव आर्षः ।
कीदृशा देवा । द्रविणोदा यागद्वारेण द्रविणं धनरूपं फलं
ददति प्रयच्छन्ति ते । तमहं धारयामीति शेषः । 'अग्निं
धारयन् द्रविणोदा इत्याह प्राणा वै देवा द्रविणोदाः' इति
तैत्तिरीयश्रुतेर्वैवशब्देन प्राणा उच्यन्ते ॥ २ ॥

तृतीया ।

विश्वानि रूपाणि प्रतिमुञ्चते कविः प्रासावीद्भ्रं
द्विपदे चतुष्पदे । विनाकमख्यत्सविता वरेण्योऽनु
प्रयाणमुपसो विराजति ॥ ३ ॥

उ० शिक्यपाशं प्रतिमुञ्चति । विश्वा रूपाणि जगती सा-
वित्री । यः विश्वानि सर्वाणि रूपाणि प्रतिमुञ्चते प्रतिवध्नाति ।
द्रव्येष्वपहृत्य शार्वरं तमः प्रकाशयतीत्यर्थः । कविः क्रान्त-
दर्शनः । यश्च प्रासावीत्प्रसौति । भद्रं भन्दनीयम् । द्विपदे
चतुष्पदे द्विपाञ्चश्रतुष्पाञ्चश्रः । विनाकमख्यत्सविता वरेण्यः ।
यश्च व्यख्यत् विख्यापयति प्रकाशयति । नाकं द्युलोकम् ।
सविता सर्वस्य प्रसविता । वरेण्यः वरणीयः । अनु प्रयाणमुपसो
विराजति । स सविता उपसः प्रयाणं प्रगमनम् अनु पश्चात्
विराजति दीप्यते । 'उषाः सवितुः पुरोगामिनी' इति सवितुः
स्तुतिः । य इत्थंभूतः सविता स शिक्यं प्रतिमुञ्चत्वित्-
त्यर्थः ॥ ३ ॥

म० 'शिक्यपाशं प्रतिमुञ्चते पडुद्यामं विश्वा रूपाणीति'
(का० १६।५।६) । उत् ऊर्ध्वं यम्यते नियम्यते यैस्ते
उद्यामा रज्जवः षडुद्यामा रज्जव ऊर्ध्वार्कषणहेतवो यस्येदृश-
मासन्दीस्थं शिक्यपाशं यजमान कण्ठे वध्नातीति सूत्रार्थः ।
सवितृदेवत्या जगती श्यावाश्वदृष्टा । कविः विद्वान् क्रान्त-
दर्शनः । वरेण्यः श्रेष्ठः सविता सर्वस्य प्रसविता सूर्य विश्वा
विश्वानि सर्वाणि रूपाणि प्रतिमुञ्चते द्रव्येषु प्रतिवध्नाति
रात्रितमोऽपहृत्य रूपाणि प्रकाशयतीत्यर्थः । यश्च द्विपदे
चतुष्पदे द्विपाञ्चश्रतुष्पाञ्चो मनुष्यपश्वादिभ्यो भद्रं कल्याणं
स्वस्वव्यवहारप्रकाशनरूपं श्रेय प्रासावीत् प्रसौति प्रेरयति ।
यश्च नाकं स्वर्गं व्यख्यत् विख्याति प्रकाशयति । 'अस्यतिवक्ति-
ख्यातिभ्योऽद्' (पा० ३।१।५२) इति च्लेरद् । यश्च
उषस उष कालस्य प्रयाणं गमनमनु पश्चात् उष काले व्यतीते
सति विराजति विशेषेण दीप्यते । 'उषाः सवितुः पुरोगा-
मिनी' इति सवितुः स्तुतिः । ईदृशः सविता शिक्यं प्रतिमुञ्च-
त्विति शेषः ॥ ३ ॥

चतुर्थी ।

सुपर्णोऽसि गुरुत्मांस्त्रिवृत्ते शिरो गायत्रं चक्षु-
र्बृहद्रथन्तरे पक्षौ । स्तोम आत्मा छन्दांस्यङ्गानि
यजूंषि नाम । साम ते तनूर्वामदेव्यं यज्ञायज्ञियं
पुच्छं धिष्ण्याः शफाः । सुपर्णोऽसि गुरुत्मान्दिवं
गच्छ स्वः पत ॥ ४ ॥

उ० विकृत्याऽभिमन्त्रयते । विकृतिश्चतुरवसाना गारुत्मती
विपत्री । सुपर्णोऽसि सुपतनस्त्वमसि । गुरुत्मान् गणवान्
अशनवान् । त्रिवृत्स्तोमः ते तव शिरः । गायत्रं चक्षुः । बृह-
द्रथन्तरे सामनी पक्षौ । पञ्चविंशः स्तोमः आत्मा । छन्दांस्ये-
कविशतिरङ्गानि यजूंषि नाम । साम ते तन् । वामदेव्यं
यज्ञायज्ञियं पुच्छम् । धिष्ण्याः अन्नयः शफाः खुराः । यतश्च
त्वं सुपर्णोऽसि गुरुत्मान् अतो ब्रवीमि त्वाम् । दिवं गच्छ स्वः
स्वर्लोकं पत ॥ ४ ॥

म० 'सशिव्यं प्राञ्चं प्रगृह्णाति सुपर्णोऽसीति पिण्डवत्' (का० १६ । ५ । ७) । शिव्यसहितमुख्याग्निं प्राच्यामूर्ध्वं धारयति पिण्डवदित्यूर्ध्वबाहु । अनेनोख्याग्नेरभिमन्त्रणमप्युक्तं कैश्चिदिति सूत्रार्थः । गरुत्मदेवत्या विषहन्त्री चतुरवसाना कृतिः । हे अग्ने, त्वं सुपर्णः शोभनं पर्णं पतनं यस्य स पक्षिरूपोऽसि पक्ष्याकारेण चितत्वात् । तत्र दृष्टान्तः । गरुत्मान् गरुडो यथा पक्षिराजस्तद्वत् । तस्यावयवा कथ्यन्ते । त्रिवृत्ते तव शिरः त्रिवृत्स्तोमस्तव शिरस्थानीयः । गायत्रं चक्षुः यद्गायत्राख्यं साम तत्तव चक्षुः नेत्रस्थानीयम् । बृहद्रथन्तरे पक्षौ बृहद्रथन्तराख्ये सामनी तव पक्षस्थानीये । स्तोम आत्मा पञ्चदशस्तोमस्तवात्मा अन्तःकरणस्थानीयः । छन्दांसि अज्ञानि गायत्र्यादीनि एकविंशतिच्छन्दांसि तव हृदयाद्यज्ञस्थानीयानि । यजूषि नाम इषे लेखादीनि यजूषि तव नामस्थानीयानि । वामदेव्यं साम ते तव तनू शरीरस्थानीयम् । यज्ञायज्ञियाख्यं साम तव पुच्छं पुच्छस्थानीयम् । धिष्ण्या शफाः होत्रादिधिष्ण्यस्थिता अग्नयस्तव शफा खुरस्थानीयाः । हे अग्ने, एवंभूतस्त्वं यतो गरुत्मान् गरुड इव सुपर्णः पक्षिरूपोऽसि अतो दिवमाकाशं प्रति गच्छ । तत्रापि स्व पत स्व स्वर्गलोकं प्राप्नुहि ॥ ४ ॥

पञ्चमी ।

विष्णोः क्रमोऽसि सपत्नहा गायत्रं छन्द आरोह पृथिवीमनु विक्रमस्व विष्णोः क्रमोऽस्यभिमातिहा त्रैष्टुभं छन्द आरोहान्तरिक्षमनु विक्रमस्व विष्णोः क्रमोऽस्यरातीयतो हन्ता जागतं छन्द आरोह दिवमनु विक्रमस्व विष्णोः क्रमोऽसि शत्रूयतो हन्तानुष्टुभं छन्द आरोह दिशोऽनु विक्रमस्व ॥ ५ ॥

उ० विष्णुक्रमान्क्रमते । विष्णोः क्रमोऽसि । विष्णोः यज्ञस्याग्नेः यतः क्रमोऽसि सपत्नहा च शत्रुघातकश्च अतः गायत्रं छन्द आरोह पृथिवीमनु विक्रमस्व । अभिमातिहा अभिमातिरपि केनचिद्गुणविशेषेण शत्रुरेवोच्यते । ऋज्वन्यत् । अरातीयतो हन्ता अरातिरिवाचरति अरातीयति अरातिः शत्रुः तस्य अरातीयतः शत्रूयतो हन्ता । अधस्तनेन व्याख्यातम् ५

म० 'विष्णुक्रमान्क्रमते विष्णोरिति प्रतिमन्त्रमशुद्रहणं च तस्मिंस्तस्मिन्' (का० १६ । ५ । ११) । विष्णुक्रमसंज्ञान्पादन्यासान्करोति तस्मिंस्तस्मिन्क्रमणे उख्यस्याग्नेरूर्ध्वं ग्रहणं कार्यमिति सूत्रार्थः । चलारि यजूष्युख्याग्निदेवत्यानि ऋग्वृहतीच्छन्दस्कानि त्रीणि । चतुर्थं प्राजापत्या बृहती । विष्णुशब्देनाग्निरुच्यते । 'स य स विष्णुर्यज्ञ स यः स यज्ञोऽयमेव स योऽयमग्निरुखायाम्' (६ । ७ । २ । ११) इति श्रुतेः । हे प्रथमपादविन्यास, त्वं विष्णो यज्ञस्याग्ने क्रमोऽसि । सपत्नहा सपत्नांशत्रून्हन्तीति शत्रुघातकश्च । अतो

गायत्रं छन्द आरोह अनुग्राहकत्वेन स्वीकुरु । ततः पृथिवीमनु विक्रमस्व भूदेवतारूपमिमं प्रदेशं विशेषेण प्राप्नुहि । एवमुत्तरेष्वपि मन्त्रेषु योज्यम् । हे द्वितीय पादन्यास, त्वं विष्णोः क्रमोऽसि अभिमातिहा अभिमातिर्घातक पाप्मा वा तं हन्तीति । त्रैष्टुभं छन्दः । स्वीकुरु अन्तरिक्षप्रदेशं व्याप्नुहि । हे तृतीय पादन्यास, विष्णो क्रमोऽसि अरातीयतो हन्ता रातिर्दानं न रातिररातिर्दानाभावस्तमात्मन इच्छतीत्यरातीयन् तस्य हन्ता विनाशकः । जागतं छन्दः । आरोह दिवं द्युलोकमनु विक्रमस्व द्युलोकं व्याप्नुहि । हे चतुर्थ पादन्यास, त्वं विष्णो क्रमोऽसि शत्रूयतो हन्ता शत्रुत्व हन्तृत्वमिच्छति शत्रूयति शत्रूयतीति शत्रूयन् । कथञ्चिन्ताच्छत्रुप्रत्यय उभयत्र । तस्य हन्ता आनुष्टुभं छन्द आरोह । अत्र चतुर्थेऽपि पादन्यासेषु यजमान आत्मानं विष्णुत्वेन भावयेत् चतुर्णां प्रकृमाणां प्रदेशान्पृथिव्यादिलोकरूपत्वेन भावयेत् । 'दिशो वीक्षते दिशोऽनु विक्रमस्वेति' (का० १६ । ५ । १३) । सर्वा दिशः पश्यतीत्यर्थः । यजुरधिष्णिकः । हे अग्ने, त्वं दिशोऽनु विक्रमस्व प्राच्यादिदिशो व्याप्नुहि ॥ ५ ॥

षष्ठी ।

अक्रन्ददग्निः स्तनयन्निव द्यौः क्षामा रेरिहद्वीरुधः समञ्जन् । सद्यो जज्ञानो वि हीमिद्धो अख्यदारोदसी भानुना भात्यन्तः ॥ ६ ॥

उ० ऊर्ध्वबाहुः प्रदक्षिणं गृह्णात्यग्निम् । अक्रन्ददग्निः त्रिष्टुप् । अस्यामृच्यग्निपर्जन्यौ कथ्येते । अक्रन्दत् कन्दते विस्फूर्जति अग्निः । स्तनयन्निव द्यौः । द्यौःशब्देनात्र पर्जन्य उक्तः । यथा स्तनयन्पर्जन्यः शब्दं करोति एवमग्निः पर्जन्यवत् शब्दं करोति । अथान्यान्यपि पर्जन्यानि रूपाण्यग्नेः प्रदर्शयन्ते । क्षामा रेरिहद्वीरुधः समञ्जन् । क्षामाशब्देन पृथिव्युच्यते । द्वितीयार्थं च प्रथमा । 'लिह आस्वादने' यथा पर्जन्य उदकभावमुपगच्छन्नत्यर्थं पृथिवीं लेहि आस्वादयति वीरुधः समञ्जन् व्यामुवन् एवमयमग्निः पृथिवीमत्यर्थमास्वादयति स्वकीयज्वालासमूहेनौषधीः समञ्जन्यामुवन् । अन्यदप्युच्यते । सद्यो जज्ञानो वि हीमिद्धो अख्यत् । यथा पर्जन्यः सद्य एवाभ्ररूपेण जायमानो व्यख्यत् । विरुपसर्गः ख्यातिना संवध्यते । तेन विख्यापयति हि ईं इद्धो धाराशतसहस्रैः । हि ईं इमौ निपातौ पादपूर्णौ । एवमयमग्निः सद्य एव जायमानः इद्धः सन् इदं सर्वं विख्यापयति । अन्यच्च । आरोदसी भानुना भात्यन्तः । यथा पर्जन्य आभाति भानुना विशुद्रूपेण । रोदसी द्यावापृथिव्योरन्तर्व्यवस्थितः । एवमयमग्निराभाति भानुना दीप्त्या द्यावापृथिव्योरन्तर्व्यवस्थितः । एवमग्निः पर्जन्यवत्स्तूयते ऋषिणा ॥ ६ ॥

म० 'पिण्डवत् प्रागुदञ्चं प्रगृह्णात्यक्रन्ददग्निरिति' (का० १६ । ५ । १४) । ऊर्ध्वबाहुः प्रागूर्ध्वमग्निं गृह्णातीति सूत्रार्थः ।

अग्निदेवत्या त्रिष्टुप् वत्सप्रीहृष्टा । अग्निरक्रन्दत् 'छन्दसि
 छुड्लड्लिट्' (पा० ३ । ४ । ६) क्रन्दति विस्फूर्जति ।
 कीदृश । द्यौरिव स्तनयन् । द्यौशब्देनात्र पर्जन्य उक्त ।
 द्यौर्मेष इव स्तनयन् गर्जन् शब्दं कुर्वाण 'स्तन गद्दी देव-
 शब्दे' चुरादिरदन्त । मेषसाधर्म्यमाह । क्षामा रेरिहत् 'सुपा
 सुलुक्' (पा० ७ । १ । ३९) इति विभक्तिलोप । क्षामेति
 पृथिवीनामसु पठितम् । क्षामा पृथिवी रेरिहत् 'लिह आस्वादाने'
 यद्दुलुगन्ताच्छत्प्रत्ययः रेफश्छान्दसः । अत्यन्तं लेढीति लेलि-
 हत् 'नाभ्यस्ताच्छत्' (पा० ७ । १ । ७८) इति नुमभाव ।
 भूमिमति आस्वादयन्व्यामुवन् यथा मेषो जलभावं गच्छन्न-
 त्यर्थं भूमिं लेढि । वीरुध समञ्जन् स्वकीयज्वालासम्-
 हेन ओषधीर्व्यामुवन् । अन्यदप्युच्यते । हि यस्मात्
 जज्ञान उत्पद्यमान सन् सद्य तदानीमेव इद्द दीप्तश्च
 सन् व्यख्यत् विख्याति । अन्तर्भूतणिजन्तो ज्ञेय । श्रुत्या
 तथा व्याख्यातत्वात् । विख्यापयति इदं सर्वं विविधं प्रकाश-
 यति । अन्यच्च योऽग्नि रोदसी द्यावापृथिव्यो अन्तर्मध्ये
 भानुना रश्मिना स्वयमाभाति समन्तात्प्रकाशते । यथा पर्जन्यो
 भानुना विद्युद्रूपेण द्यावापृथिव्योरन्तर्भाति एवमग्नि पर्जन्यवत्
 स्तूयते । ईम् निपातः पादपुरणे ॥ ६ ॥

सप्तमी ।

अग्नेऽभ्यावर्तिन्नभि मा निर्वर्तस्वायुषा वर्चसा
 प्रजया धनेन सन्या मेधया रय्या पोषेण ॥७॥

उ० अवहरति अग्ने अभ्यावर्तिन्निति । इतः प्रभृति पञ्चा-
 ग्नेय्यः । अग्ने अभ्यावर्तिन् ऊर्ध्ववृहती । हे अग्ने अभ्यावर्तन-
 शील, अभिनिवर्तस्व मांप्रति । आयुषा । वर्चसा । अग्नेन ।
 प्रजया । धनेन । सन्या लाभेन । मेधया । रय्या सुवर्णोत्क-
 र्षेण । पोषेण धनपुष्ट्या ॥ ७ ॥

म० 'अवहरत्यग्नेऽभ्यावर्तिन्निति' (१६ । ५ । १५) ।
 ऋक्चतुष्टयेन चतुर्वारसुख्याभिमात्मसमीपमानयतीति सूत्रार्थ ।
 अग्निदेवत्योर्ध्ववृहती द्वादशार्णत्रिपादा । अभि आभिमुख्येना-
 वर्तितुं शीलमस्यास्तीत्यभ्यावर्ती तत्सचो धनम् अस्मद्भिमु-
 खागमनशील । आयुरादिभिः सह मा मामभि माप्रति निव-
 र्तस्व शीघ्रमागच्छ । आयुषा जीवनेन । वर्चसा ब्रह्मवर्चसेन ।
 प्रजया पुत्रादिकया । धनेन वसुना । सन्या इष्टलाभेन । मेधया
 धारणावत्या बुद्ध्या । रय्या सुवर्णालंकारैः । पोषेण आयुरादीना
 पुष्ट्या ॥ ७ ॥

अष्टमी ।

अग्ने अङ्गिरः शतं ते सन्त्वावृतः सहस्रं त उपा-
 वृतः । अधा पोषस्य पोषेण पुनर्नो नष्टमाकृधि
 पुनर्नो रयिमाकृधि ॥ ८ ॥

उ० अग्ने अङ्गिरः । महावृहती । हे अग्ने, अङ्गिरः

अङ्गानां रसभूत, शतं तव सन्तु आवृतः आवर्तनानि ।
 शतशब्दोऽसंख्यातविषयः । सहस्रं बहूनि च उपावर्तनानि
 सन्तु । अथ अध समानार्थौ । अथैवं भूयोभूयः करणे-
 नावर्तमानः । पोषस्य पोषेण अनवच्छिन्नधनागमेन सह पुनः
 नोऽस्माकं नष्टम् आकृधि आगमय । रयिं धनं पुनरागमय ।
 करोतिर्गतिकर्मा ॥ ८ ॥

म० आग्नेयी महावृहती एक पादो द्वादशार्णश्चत्वारोऽष्टा-
 र्णाः । हे अङ्गिर अङ्गिना रसभूत अङ्गसौष्टव्युक्त हे अग्ने, ते तव
 शतमावृत सन्तु शतसख्याका आवृत्तिशक्तय सन्तु । तथा
 ते तव सहस्रमुपावृत सन्तु सहस्रसख्याका उपावृत्तिशक्तयः
 सन्तु स्वस्यैवावर्तनमावृत । त्वत्समीपवर्तिना पुरुषाणां द्रव्यवि-
 शेपाणां चावर्तनमुपावृत्ति । अस्मासु ज्ञेहातिशयेन त्वमपि
 पुन पुनरावर्तस्व । त्वदीयां पुरुषास्त्वदीयानि च द्रव्याणि
 पुन पुनरावर्तन्तामित्यर्थ । अधेत्यव्ययमथार्थम् । 'निपातस्य च'
 (पा० ६ । ३ । १३६) इति सहिताया दीर्घः । अथापि
 शतसहस्रसख्यानामावृत्त्युपावृत्तिशक्तीना यः पोष समृद्धि-
 स्तस्यापि पोषस्यान्यः पोषोऽयुतलक्षादिसख्याकाभिवृद्धिस्ता-
 दृशेन पोषेण नोऽस्मदीयं नष्टं धनं पुनर्भूयोऽपि आकृधि
 आवृत्तं कुरु आगमय । पुन भूयोऽपि नोऽस्मदीयं पूर्वम-
 संपादितं धनमाकृधि सर्वतः संपादितं कुरु । करोतिर्गतिकर्मा
 'श्रुश्युष्टुक्वृभ्यश्छन्दसि' (पा० ६ । ४ । १०२) हेधि-
 व्यत्यये न शपो लुक् ॥ ८ ॥

नवमी ।

पुनरूर्जा निर्वर्तस्व पुनरग्न इपायुषा । पुनर्नः
 पाहाहंसः ॥ ९ ॥

उ० पुनरूर्जा गायत्र्यौ । पुनःपुनरभ्यासोऽनवच्छेदार्थः ।
 पुनरपि ऊर्जा दध्याद्युपसेचनेन निवर्तस्व । पुनश्च हे अग्ने,
 इपा अग्नेन सह आयुषा च सह । किञ्च पुनरेव नोऽस्मान्
 पाहि अंहसः पापात्सकाशात् यथा पूर्वं रक्षिताः ॥ ९ ॥

म० आग्नेय्यौ द्वे गायत्र्यौ । हे अग्ने, त्वमूर्जा क्षीरादिरसेन
 सह निवर्तस्व पुनरत्रागच्छ । इपा अग्नेन आयुषा जीवेन च
 सह पुनरागच्छ । आगतस्त्वं नोऽस्मान्पुनः कृतादंहस पापा-
 त्पाहि रक्ष ॥ ९ ॥

दशमी ।

सह रय्या निर्वर्तस्वाम्ने पिन्वस्व धारया ।
 विश्वप्सुर्या विश्वत्स्परि ॥ १० ॥

उ० सह रय्या सह धनेन निवर्तस्व । किञ्च । हे अग्ने,
 पिन्वस्व । पिन्वति. सेचनार्थः । तां च रयिं सिद्ध । वसो-
 धारया अनवच्छिन्नधनदानेन निवर्तस्व । पुनःपुनराप्याय-
 स्वेत्यभिप्रायः । कथंभूतया रय्या । विश्वप्सुर्या विश्वत्-

स्परि । 'प्सा भक्षणे' सर्वजनोपभोग्यया । विश्वतस्परि सर्वतोऽधिगतैरथैः पूर्यमाणया रय्या ॥ १० ॥

म० हे अग्ने, रय्या धनेन सह निवर्तस्व । किञ्च धारया जलधारया वृष्टिरूपया विश्वत परि सर्वेषा तृणधान्यलतापादपानामुपरि पिन्वस्व सिञ्च । पिन्वति सेचनार्थं । कीदृश्या धारया । विश्वप्सन्त्या 'प्सा भक्षणे' विश्वे प्सायते भक्षयते पीयत इति विश्वप्सी तथा । यद्वा विश्वप्सन्त्या सर्वजनोपभोग्यया धारया धनधारया सर्वत परि सर्वतोऽधिगतैरथैः पूर्यमाणया पिन्वस्व सिञ्च । अनवच्छिन्नधनदानेन पुन पुनराप्यायस्वेत्यर्थः ॥ १० ॥

एकादशी ।

आ त्वाहार्षमन्तरभूर्ध्रुवस्तिष्ठाविचाचलिः । विशस्त्वा सर्वा वाञ्छन्तु मा त्वद्राष्ट्रमधिभ्रशत् ॥ ११ ॥

उ० उपरितनानि धारयन्नभिमन्त्रयते । आ त्वाहार्षम् । अनुष्टुब् आहार्षं त्वां यतः द्युलोकात् । 'हृन् हरणे' । हृतवान् । त्वं च अन्तरभूः अन्तः नाभ्या उपरि शरीरमध्ये अभूः । अतो ब्रवीमि । ध्रुवः स्थिरः तिष्ठ । अविचाचलिः अविचलनशीलः । किञ्च विशः त्वां सर्वाः वाञ्छन्तु अन्नं तवोपतिष्ठतु सर्वम् । 'अन्नं वै विद्' इति श्रुतिः । मा त्वत् त्वत्तो राष्ट्रं जनपदसमूहः अधिभ्रशत् अधिभ्रश्यतु ॥ ११ ॥

म० 'उपरिनाभि धारयन्ना त्वाहार्षमित्यभिमन्त्रयते' (का० १६।५।१६) । नाभेरुपर्युख्याग्नि धारयन्तमभिमन्त्रयत इति सूत्रार्थं । आग्नेय्यनुष्टुब् ध्रुवदृष्टा । हे अग्ने, अहं त्वामाहार्षमाहृतवानस्मि । आङ्पूर्वस्य हरतेर्लडि उत्तमैकवचनम् । त्वं च अन्तरभूतः उखामध्येऽवस्थितोऽसि । अविचाचलिरत्यन्तं चलनरहितो ध्रुव स्थिर सन् तिष्ठ । विचलतीति विचाचलिः यञ्न्तादिन् । किञ्च सर्वा विशः प्रजा त्वा त्वा वाञ्छन्तु । यद्वा सर्वा विशः सर्वाण्यन्नानि त्वां वाञ्छन्तु अन्नानि तवोपतिष्ठन्तु । 'अन्नं वै विशः' (१६।७।३।७) इति श्रुते । इदं राष्ट्रं त्वत् त्वत्तः सकाशान्मा अधि भ्रशत् अयं जनपदस्त्वत्तो माप्रभ्रश्यतु शून्यो मा भूत् । अस्मिन् राज्ये स्थित्वा सर्वा प्रजा पाहीत्यर्थः । यद्वा श्रीवै राष्ट्रम् 'मा त्वद्राष्ट्रमधिभ्रशत्' (६।७।३।७) इति श्रुते । श्रीः त्वत्तो मा भ्रश्यतु 'भ्रंशु अधःपतने' पुषादित्वाक्लेरद् 'न माब्योगे' (पा० ६।४।७४) इति अडभाव ॥ ११ ॥

द्वादशी ।

उदुत्तमं वरुण पाशमस्सद्वार्धमं वि मध्यमं श्रथाय । अथा वयमादित्य व्रते तवानागसो अदितये स्याम ॥ १२ ॥

उ० पाशान्विसुञ्चति । उदुत्तमम् वारुणी त्रिष्टुप् । उदित्ययमुपसर्गः श्रथायेत्यनेन संबध्यते । हे वरुण, उत्तमं

पाशम् उच्छ्रथय । 'श्रथ शैथिल्ये' । श्रुथीकृत्योर्ध्वं नय । अस्मत् अस्मत्तः अवाधमम् अधमं च पाशम् अवाचीनं श्रुथय । विमध्यमं स्थानस्थितमेव विश्रुथय मध्यमम् । अथैवं कृते सति वयं हे आदित्य अदितेः पुत्र, व्रते तव कर्मणि वर्तमानाः अनागसः अनपराधाः अदितये अदीनतायै स्याम भवेम ॥ १२ ॥

म० 'पाशः उन्मुच्योदुत्तममिति' (का० १६।५।१७) । रुक्मपाशशिक्यपाशौ गलादूर्ध्वमार्गेण निष्कासयतीति सूत्रार्थं । वरुणदेवत्या त्रिष्टुप् शुन शेषदृष्टा । उदित्युपसर्गोऽव वि एतावपि श्रथयेत्यनेन संबध्यते । हे वरुण, उत्तममुत्तमाङ्गे शिरसि स्थापितं लदीयं पाशमस्मत् अस्मत् सकाशात् उत् श्रथय उत्कृष्य विनाशय । अधममधमाङ्गे पादप्रदेशे स्थापितं लत्पाशमवश्रथय अवकृष्यास्सतो विनाशय । मध्यमं मध्यमप्रदेशे स्थितं पाशं विश्रथय विच्छेदय । 'श्रथ वध्रे' मित्वाणिचि हस्वः लोटि मध्यमैकवचने रूपम् । श्रथायेति सहिताया दीर्घश्छान्दसः । यद्वा श्रथ क्रयादिः लोटि मध्यमैकवचने 'छन्दसि शायजपि' (पा० ३।१।८४) इति श्राप्रत्ययस्य शायजादेशे श्रथायेति रूपम् । अथ पाशत्रयविनाशानन्तर हे आदित्य अदितिपुत्र, वरुण अनागस अनपराधा निष्पापास्तव व्रते कर्मणि वर्तमाना सन्तो वयमदितये अदीनतायै स्याम अखण्डितत्वाय योग्या भवेम । अथा इत्यत्र 'निपातस्य च' (पा० ६।३।१३६) इति दीर्घ ॥ १२ ॥

त्रयोदशी ।

अग्ने बृहन्नृषसामूर्ध्वो अस्थान्निर्जगन्वान्तमसो ज्योतिषागात् । अग्निर्भानुना रुशता स्वङ्ग आ जातो विश्वा सन्नान्यप्राः ॥ १३ ॥

उ० प्रदक्षिणान् गृह्णाति । अग्ने बृहन् । त्रिष्टुप् । आदित्यात्मनोऽग्नेः स्तुतिः । यः अग्ने उषसां बृहन् महान् प्रभावतः ऊर्ध्वः अस्थात् स्थितः । यश्च निर्जगन्वान् तमसः निर्गतो रात्रिलक्षणात्तमसः अहर्लक्षणेन ज्योतिषा सह आगात् आगतः सोऽग्निः । भानुना रुशता रोचिष्णुना । स्वङ्गः शोभनाङ्गः । आ जातो विश्वा सन्नान्यप्राः । 'प्रा पूरणे' । आ अप्राः आपूरिवान् जातः संजातरश्मिः विश्वा सन्नानि । 'इमे वै लोका विश्वासन्नानि' इति श्रुतिः । सर्वाणि सदनानि प्रत्यक्षवृत्तित्ता ॥ १३ ॥

म० 'पिण्डवत्प्राग्दक्षिणा प्रगृह्णात्यग्ने बृहन्निति' (का० १६।५।१७) । पूर्वमन्त्रेण पाशावुन्मुच्योर्ध्ववाहुराग्नेयीं दिशं प्रत्यख्याग्निमूर्ध्वं धारयतीति सूत्रार्थं । अग्निदेवत्या त्रिष्टुप् त्रितदृष्टा । आदित्यात्मनाग्ने स्तुति क्रियते । बृहन् प्रभावान्महानयमग्निरुषसामग्ने प्रात कालाना मुखे ऊर्ध्वो अस्थात् ऊर्ध्वः स्थितः । यद्वाग्निहोत्रादौ बोध्यमान उत्तिष्ठति । ऊर्ध्वो अस्थादित्यत्र 'प्रकृत्यान्त पादमव्यपरे' (पा० ६।१।११५)

इति 'एऽ पदान्तादति' (६।१।१०९) इति सूत्रप्राप्त-
मन्ध्यभावः । यच्च तमसो रात्रिलक्षणान्निर्जगन्वाभिर्गत
नन् ज्योतिषाऽहर्लक्षणेन सह आ अगात् इहागत सोऽभि-
र्जात उत्पन्नमात्र एव विद्या विद्वानि सर्वाणि सद्धानि स्थानानि
सर्वानि लोकान् आ अप्रा स्वतेजसा सर्वत्र पूरितवान् 'प्रा
पूरणे' लङ् पुरुषव्यत्यय । 'इमे वै लोका विद्या सद्धानि'
(६।७।३।१७) इति श्रुति । कीदृशः । रुशता 'रुश
हिंसायाम्' रगतीति रगन् तेन रगता तमो हिंसता भानुना
रश्मिना स्वप्न शोभनान्यद्धानि यस्य शोभनशरीरः ॥ १३ ॥

चतुर्दशी ।

हृषः शुचिपद्वसुरन्तरिक्षसद्भोता वेदिषदिति-
थिर्दुरोणसत् । नृपद्वरसद्वतसद्भोमसद्वजा गोजा
ध्रुतजा अद्रिजा क्रुतं वृहत् ॥ १४ ॥

उ० अवहरति हृषः शुचिपदिति । जगती यजु-
रन्ता वृहदिति यजुः । जगत्या 'जगती हेमाल्लोकान्'
इति श्रुतिः । तथा वृहदिति निदधातीति राजसूये
अतिच्छन्दसमित्युक्तम् । व्याख्यातो मन्त्रार्थः ॥ १४ ॥

म० 'अवहरति हृषः शुचिपदिति' (का० १६।५।
१८) । उख्यामिमवतारयति । जगती अग्निप्रोक्षणे इयमुक्ता
यजुरन्ता । राजसूयप्रकरणे इयमतिजगत्युक्ता इह तु जगती
धन्ते वृहदिति यजुः । तद्विनियोगमाह 'आसन्ध्या करोति
वृहदिति' (का० १६।५।१९) । वृहदिति यजुषा उख्या-
मिमासन्ध्या स्थापयतीति सूत्रार्थः । हंस इति मन्त्रस्तु
व्याख्यात (अ० १०।क० २४) ॥ १४ ॥

पञ्चदशी ।

सीद त्वं मातुरस्या उपस्थे विश्वान्यग्ने वयुनानि
विद्वान् । मैनां तपसा मार्चिषाभिर्शोचीरन्तरस्याः
शुक्रज्योतिर्विभाहि ॥ १५ ॥

उ० उपतिष्ठते सीद त्वमिति तिसृभिरग्नेयीभिः । एका
त्रिष्टुप् द्वे अनुष्टुभौ । सीद त्वम् अवस्थानं कुरु त्वम् ।
अस्या उर्याया मातु उपस्थे उत्सङ्गे । विश्वानि सर्वाणि
हे अग्ने, वयुनानि प्रज्ञानानि विद्वान् प्रज्ञानन् पदार्थसातत्य-
वेदीयन् । किञ्च उर्यायामवस्थानं कुर्वन् । मैनां तपसा
मार्चिषाभिर्शोची मा अभिशोचीः मा अभितापये. एना-
सुर्यां तपना तापेन मा चार्चिषा ज्वालयाम् । किञ्च । अन्तः
अस्या मध्ये अस्यामुर्यायामवस्थितं शुक्रज्योतिः शुक्रकर्म-
साधन ज्योतिः विभाहि विविधं दीप्यस्व ॥ १५ ॥

म० 'उपतिष्ठते सीद त्वमिति' (का० १६।५।२०) ।
आग्नेयनिधानानन्तरमुख्यामिमुपतिष्ठते ऋचा त्रयेणेति
सूत्रार्थः । धामिदेवत्या त्रिष्टुप् । हे अग्ने, त्वं मातु मातृसमाया
अस्या उर्याया उपस्थे उत्सङ्गे सीद उपविश । कीदृशस्त्वम् ।

विद्वानि वयुनानि सर्वाञ्जानोपायान् विद्वान्ज्ञानन् । सर्वपदार्थ-
तत्त्ववेदी सन्नित्यर्थः । किञ्च एनामुखा तपसा सतापेन
माभिर्शोची मा संतापय । अर्चिषा ज्वालयाम् च माभि-
र्शोचीर्मा दीपय । तपः कार्यमर्चिः कारणं । कार्येण भूयास्तापो
भवति कारणेन लीपत् तदुभयं मा कुर्वित्यर्थः । अस्यामुखा-
यामन्तर्मध्ये शुक्रज्योतिः निर्मलप्रकाश सन् विभाहि विशेषेण
दीप्यस्व ॥ १५ ॥

षोडशी ।

अन्तरग्ने रुचा त्वमुखायाः सदने स्वे । तस्या-
स्त्वहृ हरसा तपन्जातवेदः शिवो भव ॥ १६ ॥

उ० अन्तरग्ने । व्यवहितपदसंबन्धप्रायोऽयं मन्त्रः ।
हे अग्ने, यस्या उखायास्त्वमन्तर्मध्यतः रुचा दीप्त्या
सहितः सदने स्वे स्वकीये स्थाने वर्तसे । तस्या एव उखायाः
त्व हरसा ज्योतिषा तपन् । 'तप संतापे' । अग्ने, जात-
वेदः जातं जातं वेत्तीति जातवेदास्तत्संबोधने हे जातवेदः
जातप्रज्ञान, शिवो भव शान्तो भव ॥ १६ ॥

म० अग्निदेवत्ये द्वे अनुष्टुभौ । हे अग्ने, त्वमुखाया अन्तः
मध्ये स्वे सदने स्वकीये स्थाने रुचा दीप्त्या युक्त सन्
सीदिति शेषः । किञ्च जातं जातं विन्दतीति जातवेदा तस्य
संबोधनम् । हे जातवेद सर्वज्ञ, जातं वेदो ज्ञानं यस्येति
वा जातविज्ञान तस्या उखाया शिव कल्याणकारी शान्तो
भव । कि कुर्वन् । हरसा ज्योतिषा तपन्प्रतपन्सन् ॥ १६ ॥

सप्तदशी ।

शिवो भूत्वा मह्यमग्ने अथो सीद शिवस्त्वम् ।
शिवाः कृत्वा दिशः सर्वाः स्वं योनिमिहासदः १७

उ० शिवो भूत्वा शान्तो भूत्वा मह्यं हे अग्ने, अथो
अपि च । सीद उपविश उखायाम् । शिवस्त्वं शिवाः कृत्वा
दिशः सर्वाः स्वं योनि स्थानम् इहासदः इह आ असदः
आसीद ॥ १७ ॥

म० हे अग्ने, मह्यं मदर्थं शिवः शान्तो भूत्वा अथो अन-
न्तर शिव सीद सर्वात्मना शान्त सन्नपविश । सर्वा दिश
शिवा शान्ता कृत्वा इहास्यामुखाया स्वं योनि स्वकीयं
स्थानमासद आसीद आगत्योपविश । 'छन्दसि लुड्लुड्लिट्'
(पा० ३।४।६) इति लोडर्थे लुङ् ॥ १७ ॥

अष्टादशी ।

दिवस्परि प्रथमं जज्ञे अग्निरस्मद्वितीयं परिजात-
वेदाः । तृतीयमप्यु नृमणा अजस्रमिन्धानं एनं
जरते स्वाधीः ॥ १८ ॥

उ० वात्सप्रेणोपतिष्ठते । दिवस्परि । द्वादशाग्नेयः
त्रिष्टुभः । दिवस्परि दिवः सकाशात् प्रथमं यज्ञे जातः अग्निः ।

‘प्राणो वै दिवः प्राणाद् वा एष प्रथममजायत’ इति श्रुतिः । तं जातमभिप्राणिति ‘प्राणो वा अग्निर्जातमेवैनमेतत्सन्तं जनयति’ इत्येतदभिप्रायम् । अस्मद्वितीय परि जातवेदाः अस्मत् अस्मत्तः पुरुषविधात् द्वितीयं जातवेदः ‘जातः यदेनमदो द्वितीयं पुरुषविधोऽजनयत्’ इति श्रुतिः । स्वमुखाच्च योने-हस्ताभ्यां वाग्निमसृजतेत्ययं पुरुषविधिः । तृतीयमप्सु । तृतीयं तम् अप्सु व्यवस्थितं जनयति । ‘यदेनमदस्तृतीयमसृजोऽधिजनयत्’ इति श्रुतिः । अथ यो गर्भोऽन्तरासीत्सो-ग्निरसृज्यतेत्येतच्छ्रुत्यभिप्रायम् । नृमणा अजस्रम् । नृषु मनो यस्येति नृमणाः प्रजापतिः अजस्रमनुपक्षीणम् । ‘प्रजापतिवै नृमणा अग्निरजस्रः’ इति श्रुतिः । तृतीयम-प्सन्तर्व्यवस्थितं जनयति नृमणा अजस्रमग्निमिति वाक्यार्थः । य एवं बहुजन्माग्निः तं इन्धानः आदीपयन् यजमानः एन-मग्निं जरते जनयतीति धातोरर्थान्तरे वृत्तिः । स्वाधीः शोभना आहिता धीर्बुद्धिर्यस्य स स्वाधीः ॥ १८ ॥

म० ‘वात्सप्रेण च दिवस्परित्येकादशभिरनुवाकेनैके’ (का० १६ । ५ । ३१-३२) । दिवस्परित्येकादशचैनं वात्सप्रेणोख्य-मग्निमुपतिष्ठते । एके आचार्या अनुवाकेन द्वादशचैनं वदन्तीति सूत्रार्थः । अग्निदेवत्या द्वादश त्रिष्टुभो भलन्दनपुत्रवत्सप्री-दृष्टा । अग्नि प्रथमं दिव परि दिव सकाशात् जज्ञे जात । ‘प्राणो वै दिवः प्राणाद् वा एष प्रथममजायत’ (६ । ७ । ४ । ३) इति श्रुतिः । जातवेदा अग्नि द्वितीयं द्वितीयवार-मस्मत्परि अस्मत्तः सकाशात् ब्रह्मणो जज्ञे जात । ‘यदेनमदो द्वितीयं पुरुषविधोऽजनयत्’ (६ । ७ । ४ । ३) इति श्रुते ‘स मुखाच्च योनेर्हस्ताभ्यां चाग्निमसृजत’ इति च श्रुते स पुरुषविध इत्यर्थः । नृषु मनो यस्य स नृमणा ‘पूर्वपदाच्च’ (पा० ८ । १ । ३) इति णत्वम् । नृमणाः प्रजापतिः अज-स्रमनुपक्षीणमग्निमप्सु जलेष्वन्तर्व्यवस्थितं तृतीयं तृतीयवार-मजनयन् यदेनमदस्तृतीयमसृजोऽजनयत् । अथ यो गर्भोऽन्त-रासीत्सोऽग्निरसृज्यत । ‘प्रजापतिवै नृमणा अजस्रोऽग्निः’ (६ । ७ । ४ । ३) इत्यादिश्रुतय । एवं बहुजन्माग्नि स्वाधी शोभना आहिता धीर्बुद्धिर्यस्य स यजमान एनं बहुजन्मान-मग्निमिन्धानो दीपयन् जरते जनयति । धातोरर्थान्तरे वृत्तिः । यद्वायमर्थः । अग्नि प्रथमं दिव परि द्युलोकस्योपरि जज्ञे सूर्यरूपे-णोत्पन्न । अस्मत्परि अस्मदीयमनुष्यलोकस्योपरि जातवेदा द्वितीयंजज्ञे प्रसिद्धवहिरूपेण द्वितीयं जन्म प्राप्तवान् । अप्सु समुद्रे तृतीयं जज्ञे वडवानलरूपेण तृतीयवारमुत्पन्न । अजस्र त्रि-ष्वपि जन्मसु नृमणा नृषु मनो यस्य यजमानेष्वनुग्रहवुद्धियुक्त एनमीदृशमग्निमिन्धानं पुरोडाशादिना दीपयन्स्वाधी स्वायत्त-चित्तो यजमानो जरते जीर्यते जरापर्यन्तं परिचरतीत्यर्थः ॥ १८ ॥

एकोनविंशी ।

विद्वा ते अग्ने त्रेधा त्रयाणि विद्वा ते धाम्

विभृता पुरुत्रा । विद्वा ते नाम परमं गुहा य-
द्विद्वा तमुत्सं यत आजगन्थ ॥ १९ ॥

उ० विद्वा ते । विद्वा जानीमः विद्वा ‘द्व्यचोऽतस्तिडः’ इति दीर्घत्वम् । ते तव हे अग्ने, त्रेधा त्रयाणि त्रिधा प्रवि-भक्तानि त्रीणि रूपाणि अग्निवायुसूर्याख्यानि । विद्वा ते धाम । ‘धामानि त्रयाणि भवन्ति स्थानानि नामानि जन्मा-नीति च’ । जन्मान्यत्राभिप्रेतानि । धामानि जन्मानि आहवनीयगार्हपत्यदक्षिणाश्रयतिप्रणीतधिष्यप्रभृतीनि । विभृता विहृता पुरुत्रा बहुरूपाणि । विजानीमश्च तव नाम परममुत्कृष्टम् । गुहायामिव यद्व्यवस्थितम् । यविष्य इति वा । अस्य तन्नाम विद्वा तमुत्सं विजानीमश्च तमुत्सन्दन-मवृषं प्रथममवस्थानं यतस्त्वम् आजगन्थ आगतवानसि हे अग्ने ॥ १९ ॥

म० हे अग्ने, यानि पूर्वस्मिन्मन्त्रे दिवस्परित्येकादिना त्रेधा स्वरूपाण्युक्तानि आदित्याग्निवडवानलरूपाणि तानि त्रयाणि त्रिसख्याकानि ते तव संबन्धीनि रूपाणि वयं विद्वा जानीम । ‘द्व्यचोऽतस्तिडः’ (पा० ६ । ३ । १३५) इति सहिताया दीर्घ । ‘विदो लटो वा’ (पा० ३ । ४ । ८३) इति मसो मादेशः । यद्वा त्रेधा विभक्तानि त्रयाणि त्रीणि ते तव रूपाणि अग्निवायुसूर्याख्यानि वयं विद्वा । किञ्च ते तव संबन्धीनि पुरुत्रा बहुषु प्रदेशेषु गार्हपत्याहवनीयान्वाहार्यपचनाग्निधीय-रूपेषु विभृता विहृतानि धाम धामानि स्थानानि अपि वयं विद्वा । विभृतेति विभक्तेराकार । धामेत्यत्र विभक्तिलोपः । किञ्च ते तव परममुत्कृष्टं गुहा । सप्तमीलोपः । गुहाया यद्व्य-वस्थितं गोप्यं यविष्य इत्यादिमन्त्रप्रसिद्धं नाम यदस्ति तदपि विद्वा । किञ्च यत उत्सात् अब्रूपात् स्थानान्त्वमाजगन्थ वैद्यु-तरूपेणागतोऽसि तमुत्समुत्स्यन्दनं जलरूपं स्थानं वयं विद्वा । गमेर्लिट् ॥ १९ ॥

विंशी ।

समुद्रे त्वा नृमणा अस्वन्तर्नृचक्षा ईधे दिवो
अग्ने ऊधन् । तृतीये त्वा रजसि तस्थिवाधुसमपा-
सुपस्थे महिषा अवर्धन् ॥ २० ॥

उ० समुद्रे त्वा । हे अग्ने, समुद्रे त्वा त्वां पूर्वं वर्तमानं नृमणाः प्रजापतिः ईधे दीपयांचकार । ‘सोऽपोऽसृजत’ इत्यु-पक्रम्य ‘तस्मादग्निर्ह वै तमग्निरित्याचक्षते’ इत्येतदभिप्रायम् । अस्वन्तर्नृचक्षा ईधे अस्वन्तर्वर्तमानं नृचक्षा प्रजापति-रेव ईधे आदीपितवान् । ‘तमस्य उपोदासृष्टं पुष्करपर्णे विवेद’ इत्यादिश्रुतिरुदादिता । दिवो अग्ने ऊधन् द्युलोकस्य ऊधसि महोदके प्रदेशे आदित्यात्मना नृचक्षा एव ईधे । तृतीये त्वा रजसि च त्वां द्युलोके आदित्यात्मना स्थितव-न्तम् अपां उपस्थे उत्सङ्गे नाव्यानामपां मध्ये व्यवस्थि-

तम् महिषाः महान्तः प्राणाः अवर्धन् वर्धयांचक्रुः । 'प्राणो वै महिषा.' इत्यादिश्रुतिः ॥ २० ॥

म० हे अग्ने, नृपु मनो यस्यासौ नृमणा प्रजापति स-
मुद्रे वडवानलरूपेण तस्थिवास धर्तमानं त्वा त्वामीधे दीपयाच-
कार । 'इन्विभवतिभ्या च' (पा० १ । २ । ६) इति किच्चा-
ञ्जलोप । नृचक्षा नृपु पठत्सु पुरुषेषु चष्टे मन्त्रान् विस्पष्टं
वक्तीति नृचक्षा प्रजापतिः अप्सु वृष्टिरूपासु अन्तर्मव्ये विद्यु-
द्रूपेण स्थितं त्वामीधे दीपितवान् । तथा दिव द्युलोकस्य
ऊधन् ऊधस्थानीये तृतीये समुद्रवृष्ट्यपेक्षया तृतीयस्थाने
रजसि रजनात्मके तेजोमण्डले आदित्यात्मना तस्थिवांस त्वां
नृचक्षा एव ईधे । किञ्च महिषा महान्त प्राणा अपासुपस्थे
उत्सङ्गे नाव्यानामपां मध्ये स्थितं त्वामवर्धन् 'छन्दस्युभयथा'
(पा० ३ । ४ । ११७) इति शप् आर्धधातुकलाणिलोप ।
'प्राणा वै महिषा' (६ । ७ । ४ । ५) इति श्रुति ॥ २० ॥

एकविंशी ।

अक्रन्ददग्निः स्तनयन्निव द्यौः क्षामा रेरिहृद्दी-
रुधः समञ्जन् । सद्यो जज्ञानो वि हीमिद्धो अख्य-
दारोदसी भानुना भात्यन्तः ॥ २१ ॥

उ० अक्रन्ददग्निरिति व्याख्यातम् ॥ २१ ॥

म० अक्रन्ददिति व्याख्याता (क० ६) ॥ २१ ॥

द्वाविंशी ।

श्रीणामुदारो धरुणो रयीणां मनीषाणां प्रार्षणः
सोमगोपाः । वसुः सूनुः सहसो अप्सु राजा
विभात्यग्र उपसामिधानः ॥ २२ ॥

उ० श्रीणामुदारः । श्रीणां लक्ष्मीणामुदारोऽत्यर्थं दाता ।
धरुणो रयीणां च धनानाम् । मनीषाणां प्रार्षणः कश्चिद्धन-
वानपि भवति ननु दाता । अयं तु मनसा एषितानां
क्षामानां प्रापयिता । सोमगोपाः धिष्णा अग्नयः सोमं गोप-
यन्ति तदभिप्रायमेतत् । सोमिनो वा गोपायति । वसुः
वासयिता । यद्वा वसु. धनं एवाग्निः । यथा यानि धना-
न्युपकारं कुर्वन्ति शयनासनगवादीनि एवमयमप्युपकरोति
भूतानां तापपाकप्रकाशैः अतो वसुः सूनुः सहसः
पुत्रो बलस्य । मध्यमानो जायते तस्मादेवमुच्यते । अप्सु
राजा अप्सुवस्थितो वरुणात्मना राजा । तथा चोक्तम् ।
'त्वमग्ने वरुणो जायसे यत्' इति । विभात्यग्र उपसाम् ।
आदित्यात्मना इधान. 'इन्धी वीक्षौ' दीप्यमानः । यद्वा
उपः श्लेऽग्नीनां प्रादुष्करण क्रियते तदभिप्रायमेतत् ॥ २२ ॥

म० एवविधोऽग्निर्विभाति विशेषेण भासते । कीदृश ।
श्रीणा गवाश्वादिसपदामुदार अत्यर्थं दाता । 'उदारो दातृम-
हतो' इति कीदृश । रयीणा धनाना धरुणो धारयिता ।

मनीषाणां मनसा इषितानामभिलषिताना प्रार्षण. प्रकर्षेणा-
र्पयिता । सोमगोपा. सोमं गोपायतीति यजमानकर्तृकसोम-
यागस्य रक्षिता । वसु सर्वस्य निवासहेतु । वासयतीति वसुः ।
यद्वा वसु धनरूप. यथान्यानि शयनासनरथादिधनान्युपकु-
र्वन्ति तथायमपि तापपाकप्रकाशैर्जनानामुपकर्ता अतो वसुः ।
सहस सूनुः बलस्य मन्थनवेगरूपस्य पुत्र. । यतो मध्यमानो
जायतेऽत एवमुच्यते । अप्सु राजा जलेऽवस्थितो वरुणात्मना
राजा । यद्वा अप्सु वृष्टिरूपासु राजा विद्युद्रूपेण दीप्यमान ।
उषसामग्रे प्रातःकाले इधान आदित्यात्मना दीप्यमान ।
उष कालेऽग्निहोत्रहोमायाग्नयः प्रादुष्कियन्ते तदभिप्रायेणो-
च्यते प्रातर्दीप्यमान इति ॥ २२ ॥

त्रयोविंशी ।

विश्वस्य केतुर्भुवनस्य गर्भं आ रोदसी अपृणा-
ज्जायमानः । वीडुं चिदद्रिमभिनत्परायन्जना यद-
ग्निमयजन्त पञ्च ॥ २३ ॥

उ० विश्वस्य केतुः । चतुर्थः पादोऽत्र प्रथमं व्याख्यायते
यच्छब्दयोगात् । जना यदग्निमयजन्त पञ्च । यदित्यविभ-
क्तिको निर्देशः । यमग्निं पञ्चजनाः । चत्वारो वर्णा निपा-
दपञ्चमाः पञ्चजना उच्यन्ते । अयजन्त इष्टवन्तः स विश्वस्य
केतुः सर्वस्य प्राणिजातस्य केतुः प्रजानन् अस्यात्मना ।
भुवनस्य गर्भः भूतजातस्य वाग्वात्मना गर्भः । स हि प्राण-
भावेन भूतानामन्तः संचरति । आरोदसी अपृणात् जाय-
मानः । स एव आपूरयति धावापृथिव्यौ जायमान आदि-
त्यात्मना । स एव मध्यस्थानमारुह्य इन्द्रात्मना वीडुंचित् ।
दृढमप्यद्रिमदारयितव्यं मेघं वा अभिनत् विदारयति ।
परायन् परा परतो गच्छन् ॥ २३ ॥

म० सोऽग्निर्जायमान उत्पद्यमान सूर्यात्मना प्रकटी-
भवन् रोदसी धावापृथिव्यौ आ अपृणात् सर्वतस्तेजसा पूर-
यति । कीदृश । विश्वस्य केतु प्राणिजातस्य विज्ञानभूतोऽभ्या-
त्मना । भुवनस्य गर्भं भूतजातस्य गर्भवदन्तरवस्थितो वाग्वा-
त्मना । स हि प्राणभावेन भूतानामन्तः संचरति । किञ्च यं
परायन् इन्द्ररूपेण परा परतो गच्छन् वीडुं चित् । विडुशब्दो
दृढार्थः चिदप्यर्थ । दृढमपि अद्रिमदारयितव्यं मेघमभिनत्
भिनत्ति विदारयति । यत् विभक्तिलोप । यमग्निं पञ्च जना
अयजन्त यजन्ते विप्राद्याश्चत्वारो निषादश्चेति पञ्च । यद्वा
चत्वारो महर्षिजो यजमानश्च ॥ २३ ॥

चतुर्विंशी ।

उशिक् पावको अरतिः सुमेधा मर्त्यैर्वृत्रिरमृतो
निर्घायि । इयति धूममरूपं भरिभ्रदुच्छुकेण शो-
चिपा द्यामिर्नक्षन् ॥ २४ ॥

उ० उशिक्षपावकः । 'वश कान्तौ' अस्य कृतसंप्रसारणस्यैतद्रूपम् । उशिक्ष कान्तः मेधावी वा । पावकः पावयिता । अरतिः अलंमतिः पर्याप्तमतिः । सुमेधाः कल्याणप्रज्ञः साधुयज्ञो वा । मर्तेषु मरणधर्मेषु मनुष्येषु । अग्निः कथंभूतः । अमृतः अमरणधर्मा । निधायि निहितः देवैः त्व नो अस्य लोकस्याध्यक्ष एधीति । स इयति उदियति उद्गमयति धूमम् अरुषम् अरोचनम् । भरिभ्रत् धारयन्निदं जगत् । 'इतो वा अयमूर्ध्वं रेतः सिञ्चति धूमं सामुत्र वृष्टिर्भवति' इत्येतच्छ्रुत्यभिप्रायोऽयं मन्त्रः । शुक्रेण शोचिषा । द्यां द्युलोकम् इनक्षन् व्यामुवन् । नक्षत्रग्रहचन्द्रतारकसंबन्धिना तेजसा धूममियतीति संबध्यते । 'इतः प्रदानाद्धि देवा उपजीवन्ति' इत्येतच्छ्रुत्यभिप्रायोऽयं मन्त्रः ॥ २४ ॥

म० योऽग्निर्मर्त्येषु मरणधर्मेषु मनुष्येषु 'निधायि निहित' देवैरिति शेष । 'बहुलं छन्दस्यमाहयोगोऽपि' (पा० ६ । ४ । ७५) इत्यडभाव । स अरुषमरोषं चक्षुराद्युपद्रवरहितमरोचनं वा धूममुदियति उद्गमयति । 'व्यवहिताश्च' (पा० १ । ४ । ८२) उपसर्गक्रिययोर्व्यवधानम् 'इतो वा अयमूर्ध्वं रेतः सिञ्चति धूमं सामुत्र वृष्टिर्भवति' इति श्रुते । कीदृशोऽग्निः । उशिक्ष उदयते काम्यते लोकैरित्युशिक्ष कान्त । वशैरौणादिक इक् प्रत्ययः । पावक पावयिता पुनातीति । अरति अलमति पर्याप्तमति । यद्वा दुष्टेष्वरति प्रीतिरहितः । सुमेधा शोभना सेवकाभिप्रायधारणसमर्था मेधा बुद्धिर्यस्य, शोभनो मेधो यज्ञो यस्येति वा । अमृतोऽमरणधर्मा । भरिभ्रत् विभ्रत् जगद्धारयन् 'दाधर्ति-' (पा० ७ । ४ । ६५) इत्यादिना निपात । शुक्रेण शोचिषा निर्मलेन तेजसा प्रभारूपेण घामाकाशमिनक्षन्व्यामुवन् । नक्षत्रग्रहतारासंबन्धितेजसा द्युलोकं व्यामुवन्नित्यर्थः । 'इत प्रदानाद्धि देवा उपजीवन्ति' इति श्रुते ॥ २४ ॥

पञ्चविंशी ।

दृशानो रुक्म उर्व्या व्यद्यौहुमर्षमायुः श्रिये रुचानः । अग्निरमृतो अभवद्वयोर्भिर्धेदेन द्यौरजनयत्सुरेताः ॥ २५ ॥

उ० दृशानो रुक्म इति व्याख्यातम् ॥ २५ ॥

म० दृशानो व्याख्याता (क० १) ॥ २५ ॥

षड्विंशी ।

यस्ते अद्य कृणवद्भद्रशोचेऽपूपं देव घृतवन्तमग्ने । प्र तं नय प्रतरं वस्यो अच्छाभि सुम्रं देवभक्तं यविष्ठ ॥ २६ ॥

उ० यस्ते अद्य । यस्तव अद्य प्रतिपदि । कृणवत् करोति । हे भद्रशोचे भन्दनीयदीप्ते, अपूपं पुरोडाशम् । हे देव, घृतवन्तम् । हे अग्ने 'स आज्यस्योपस्तीर्य द्विर्हविषोऽवदा-

याथोपरिष्ठादाज्यस्यावधारयति' इत्येतच्छ्रुत्यभिप्रायम् । प्र तं नय । नयसीति प्राप्ते छान्दसो लोद । प्रणयसि त यजमानम् । प्रतरम् अतितराम् वस्यो अच्छ । 'अच्छाभेरासुमिति शाकपूणिः' । वसीयः स्थानमच्छा वस्तृतमस्थानमभि । 'वस निवासे' तृन् 'तुश्छन्दसि' इति ईयसुन् 'तुरिष्ठेमेयसु' इति तृचो लोपे वसीय इति सिध्यति । 'स लोकमागच्छत्यशोकमहिमं तस्मिन्वसति शाश्वतीः समाः' इति श्रुत्युक्तं तं प्राप्नुयात् अयं वसीयान् लोकः । अभिनयसि च सुम्रं देवभक्तं देवसेवितम् । हे यविष्ठ युवतम, अथवा मिश्रयितृत्तम ॥ २६ ॥

म० भद्रा कल्याणकारिणी शोचिर्दीप्तिर्यस्य तत्संबोधने हे भद्रशोचे, हे देव अग्ने, अद्य प्रतिपदि यः पुमान् ते तव अपूपं पुरोडाशं घृतवन्तं घृतयुक्तमुपस्तरणाभिधारणोपेतं कृणवत् कृणोति करोति । 'कृन् करणे' खादि 'इतश्च लोप परस्मैपदेषु' (पा० ३ । ४ । ९७) इति तिप इकारलोपे 'लेटोऽडाटौ' (पा० ३ । ४ । ९४) इत्यडागमे ओर्गुणे कृणवदिति रूपम् । 'स आज्यस्योपस्तीर्य द्विर्हविषोऽवदायाथोपरिष्ठादाज्यस्याभिधारयति' (१ । ७ । २ । १०) । इत्येतच्छ्रुत्यभिप्रायम् । हे यविष्ठ युवतम, यद्वा मिश्रयितृत्तम, तं यजमानं प्रतरमतिशयेन प्रकृष्टं प्रतरम् 'अमु च छन्दसि' (पा० ५ । ४ । १२) इत्यव्ययात्परात् घादमुप्रत्यय । प्रकृष्टतरं वस्यः स्थानमुत्तमलोकं प्रनय प्रापय । अच्छाभिमुख्येन सुम्रं सुखं चाभिनय सर्वत प्रापय । कीदृशं सुम्रम् । देवभक्तं देवैः भक्तं सेवितं देवयोग्यं सुखं प्रापयेत्यर्थः । वसति यत्र तद्रस्तृत्तृन्प्रत्यय । अतिशयेन वस्तु वसीय 'तुश्छन्दसि' (पा० ५ । ३ । ५९) इतीयसुन् 'तुरिष्ठेमेय सु' (पा० ६ । ४ । १५४) इति तृचो लोप । छान्दसे ईलोपे वस्य इति सिध्यति । 'स लोकमागच्छत्यशोकमहिमं तस्मिन् वसति शाश्वती समा' (बृह० मा० ४ । १५) इति श्रुते । 'प्रकृत्यान्त पादमव्यपरे' (पा० ६ । १ । ११५) इति वस्यो अच्छेल्यत्र सन्ध्यभावः ॥ २६ ॥

सप्तविंशी ।

आ तं भज सौश्रवसेष्वग्ने उक्थ उक्थ आभज शस्यमाने । प्रियः सूर्ये प्रियो अग्ना भवात्युज्जातेन भिनद्दुज्जनित्वैः ॥ २७ ॥

उ० आ तं भज । यदःस्थाने तदो वृत्तिः लटः स्थाने लोटः अर्थसंबन्धात् । हे अग्ने, आभजसि तं यजमानम् । सौश्रवसेषु साधुश्रवणीयेषु यज्ञक्रतुषु । उक्थ उक्थ आभज ततस्तेष्वेव यज्ञक्रतुषु उक्थे उक्थे शस्यमाने आभजसि आसेवसे । यजमानः प्रियः सूर्यस्य भवति प्रियश्चाग्नेर्भवति । किंच उज्जातेन भिनदत् । उज्जिनत्ति धर्मार्थकामान् जातेनौरसपुत्रसंघातेन । उज्जिनत्ति च जनित्वैः जनित्वैः जनिष्यमाणैः

पौत्रप्रपुत्रसंघे वेदार्थान् । प्रजाप्यस्य स्वर्गयायिनी भवती-
त्यभिप्रायः ॥ २७ ॥

म० शोभनं श्रव. कीर्तिः सुश्रव सुश्रवस संवन्धीनि
कीर्तिहेतुभूतानि कर्माणि सौश्रवसानि तेषु यज्ञकर्मसु हे अग्ने,
त्वं तं यजमानमाभज सेवस्व । निरन्तर कर्मानुष्ठायिनं कुर्वि-
त्यर्थः । उक्थ्ये उक्थ्ये निष्केवल्यप्रगाथादिरूपे च शस्यमाने
तत्तच्छब्दे सति तमाभज सर्वतः सेवस्व । कर्मणि शब्दे च
प्रेरयेत्यर्थः । एवं त्वया सेवितोऽयं यजमान सूर्ये सूर्यस्य
प्रियो भवति भवतु । लिट्ये लेट् 'लेटोऽडाटौ' (पा० ३ ।
४ । ९४) । अग्ना अग्नेश्च प्रियोऽस्तु । वसो वादेशः । तथा
जातेनोत्पत्तेन पुत्रेण उद्भिन्तत् उद्भेदमुदयं वृद्धिमाप्नोतु ।
इलोपेऽडागमे चोद्भिन्तददिति रूपम् । तथा जनित्वै जनिष्य-
माणैश्च पौत्रादिभिरुद्भिन्तदत् । जनिष्यन्ते ते जनित्वा तै ।
भविष्यदर्थे औणादिक इत्यप्रत्यय ॥ २७ ॥

अष्टाविंशी ।

त्वामग्ने यजमाना अनु द्यून्विश्वा वसु दधिरे
वार्याणि । त्वया सह द्रविणमिच्छमाना व्रजं गोम-
न्तमुशिजो विवव्रुः ॥ २८ ॥

उ० त्वामग्ने । हे अग्ने, त्वां यजमानाः । अनुद्यून् अन्वहं
अहन्यहनि विश्वानि वसूनि धनानि । दधिरे धारयन्ति
भूमिगोहिरण्यादीनि । वार्याणि वरणीयानि । किंच ।
त्वया च सह द्रविण यज्ञफलमिच्छमानाः कामयमानाः ।
व्रजम् व्रजन्यनेन सुकृतिन इति व्रजो देवयानमार्गः ।
गोमन्तम् गावो रश्मय आदित्यसंबन्धिनः तैः संयुक्तम् ।
उशिजो मेधाविनः ज्ञानकर्मसमुच्चयकारिणः । विवव्रुः
विभिदुः । आदित्यमण्डलस्य मध्येन मार्गं कृतवन्त इत्यर्थः ।
तदुक्तम् 'ते य एवं विदुः' इत्युपक्रम्य 'देवलोकादादित्य-
मण्डलम्' इत्यादि ॥ २८ ॥

म० हे अग्ने, यजमानास्त्वामनु वर्तमानाः त्वा सेवमाना
सन्त द्यून् । द्युशब्दो दिनवाची । 'कालाध्वनो -' (पा० २ ।
३ । ५) इति द्वितीया । दिनेषु सर्वदा वार्याणि वरणीयानि
प्रार्थ्यानि विश्वा विश्वानि सर्वाणि वसु वसूनि धनानि गोभू-
हिरण्यादीनि दधिरे धारयन्ति । यथेष्टं धनं प्राप्नुवन्तीत्यर्थः ।
वसु अत्र सुवलोपः । किंच त्वया सह स्थिता त्वा भजन्तस्ते
यजमाना द्रविणं यज्ञफलमिच्छमाना इच्छन्तः उशिज मेधा-
विनो ज्ञानकर्मसमुच्चयकारिणः सन्तो गोमन्तं गावो रश्मयोऽत्र
सन्तीति गोमान् तं रविमण्डलमध्यगं व्रजं व्रजन्यनेन सुकृ-
तिन इति व्रजं देवयानमार्गं विवव्रु विभिदु । रविमण्डले
मार्गं कृतवन्त इत्यर्थः । तदुक्तम् 'ते य एवमेतद्विदुः' इत्युपक्रम्य
'देवलोकादादित्यम्' इति ॥ २८ ॥

एकोनत्रिंशी ।

अस्ताव्यग्निर्नरां सुशेवो वैश्वानर ऋषिभिः ।

सोमगोपाः । अद्वेषे द्यावापृथिवी हुवेम देवा धत्त
रयिमस्मे सुवीरम् ॥ २९ ॥

उ० अस्ताव्यग्निः स्तुतोऽग्निवैश्वानरः नरां सुशेवः
मनुष्याणां शोभनं सुखयिता । ऋषिभिः ऋत्विग्यजमानैः ।
सोमस्य गोपायिता अद्वेषे । पादौ लिङ्गोक्तदेवताकौ । यतोऽग्निः
स्तुतः अतः अद्वेषे द्वेषरहिते द्यावापृथिव्यौ हुवेम आह्वयामः
तदाश्रयकर्मप्राप्त्यर्थम् । हे देवाः, यूयमपि धत्त दत्त । रयिं
धनम् । अस्मे अस्मभ्यम् । सुवीरं शोभनपुत्रम् ॥ २९ ॥

म० ऋषिभिः यजमानर्लिङ्गिभिः अग्निरस्तावि स्तुतः ।
कर्मणि चिण् । कीदृशोऽग्निः । नरा नराणां सुशेवः शोभनं
सुखयिता । नुडागमाभावे गुणे च नरामिति रूपम् । शोभनं
शेव सुखं यस्मात् । वैश्वानर विश्वेभ्य सर्वेभ्यो नरेभ्यो
हित जठराग्निरूपेण सोमं गोपायतीति सोमगोपा सोमस्य
रक्षिता । अद्वेषे । पादौ लिङ्गोक्तदेवौ । यतोऽग्निः स्तुत अतो-
ऽद्वेषे द्वेषरहिते द्यावापृथिवी रोदसी वयं हुवेम आह्वयाम
तदाश्रितकर्मास्त्यै । हे देवा अस्यादयः, अस्मे अस्मासु सुवीर
शोभनपुत्रयुतं रयिं धनं यूयं धत्त स्थापयत ॥ २९ ॥

त्रिंशी ।

समिधाग्निं दुवस्यत घृतैर्वोधयत्ततिथिम् । अस्मि-
न्हृव्या जुहोतन ॥ ३० ॥

उ० वनीवाहनम् । आग्नेय्यः पञ्च कण्डिकाः । समिधाग्निं
व्याख्यातम् ॥ ३० ॥

म० 'अथ वनीवाहनं प्रागन कृत्वोख्यस्योत्तरत
समिधाधानं समिधाग्निमिति' (का० १६ । ६ । १५) ।
उख्याग्नेरुत्तरदिशि प्रागीषं शकट सस्थाप्य यजमान उख्येऽग्नौ
वनीवाहने समिधमाधत्त इति सूत्रार्थः । विरूपाक्षदृष्टाग्नेयी
गायत्री व्याख्याताप्युच्यते (अध्या० ३ क० १) । हे ऋत्वि-
ग्यजमाना, समिधा कृत्वाग्निं दुवस्यत परिचरत अतिथि-
मेनमग्निं बोधयत । अस्मिन्नग्नौ हृव्या हवीषि आजुहोतन
साकल्येन जुहुत ॥ ३० ॥

एकत्रिंशी ।

उदु त्वा विश्वेदेवा अग्ने भरन्तु चित्तिभिः ।
स नो भव शिवस्त्वधुः सुप्रतीको विभावसुः ॥ ३१ ॥

उ० उद्यच्छति । उदु त्वा अनुष्टुप् । हे अग्ने, उद्भरन्तु त्वां
विश्वेदेवाः । चित्तिभिः धैर्यग्निरुद्भियते । स त्वं विश्वेदेवैरुद्भि-
यमाणः नः अस्माकं शिवो भव । शिवः शान्तः । सुप्र-
तीकः शोभनमुखः विभावसुः विभूतधनश्च ॥ ३१ ॥

म० 'सासन्दीकमुद्यम्योदुलेति दक्षिणतोऽनसि करोति'
(का० १६ । ६ । १६) । समिधाधानानन्तरमुदुलेति मन्त्रे-
णासन्दीसहितमुख्याग्निमूर्ध्वं कृत्वा दक्षिणे स्थितो यजमान
शकटे तं स्थापयतीति सूत्रार्थः । तापसदृष्टाग्नेय्यनुष्टुप् । हे अग्ने,

विश्वे सर्वे देवाः प्राणरूपाः चित्तिभिः उद्यमनप्रवीणाभिर्धो-
वृत्तिभिः । त्वा त्वामुद्धरन्तु ऊर्ध्वं धारयन्तु । भृञ् शप् उ पाद-
पूरण । हे अग्ने, स उद्धार्यमाणस्त्वं नोऽस्माकं शिव कल्या-
णकृद्भव । किभूत । सुप्रतीक शोभनं प्रतीकं मुखं यस्य ।
विभा दीप्तिरेव वसु धनं यस्य स ॥ ३१ ॥

द्वात्रिंशी ।

प्रेदग्ने ज्योतिष्मान्याहि शिवेभिरर्चिभिष्टम् ।
बृहद्भिर्भानुभिर्भासन्मा हिंसीस्तन्वा प्रजाः ॥ ३२ ॥

उ० प्रयाति । प्रेदग्ने अनुष्टुप् । प्रयाहि हे अग्ने, ज्योति-
ष्मान्भूत्वा । शिवेभिरर्चिभिः शिवैः शान्तैः सुखकरैः
अर्चिभिः गच्छस्व । त्वं बृहद्भिः भानुभिः रश्मिभिः भासन्
दीप्यमानः मा हिंसी. तन्वा शरीरेण प्रजाः ॥ ३२ ॥

म० 'अनङ्गाहौ युक्त्वा प्रेदग्ने इति प्राड् यात्वा यथार्थम्'
(का० १६ । ६ । १८) । शकटे तूष्णीं वृषौ सयोज्य
प्रेदिति मन्त्रेण प्राची गत्वा यथार्थं प्रयोजनवन्तं देशं गच्छेदि-
त्यर्थं । अग्निदेवत्वानुष्टुप् । हे अग्ने, शिवेभिरर्चिभिः शान्ताभि-
र्ज्वालाभिर्ज्योतिष्मान्प्रकाशयुक्तस्त्वं प्रयाहि गच्छ । इत्पाद-
पूरण । किञ्च बृहद्भिर्भानुभिः प्रौढै रश्मिभिः भासन्भास-
यन् जगदवभासयन् तन्वा स्वकीयेन दाहकेन शरीरेण प्रजा
पुत्रादिका मा हिंसीः मा नाशय ॥ ३२ ॥

त्रयस्त्रिंशी ।

अक्रन्ददग्निः स्तनयन्निव द्यौः क्षामा रेरिहृद्वी-
रुधः समञ्जन् । सद्यो जज्ञानो वि हीमिद्धो
अख्यदा रोदसी भानुना भात्यन्तः ॥ ३३ ॥

उ० अक्रन्ददग्निरिति व्याख्यातम् ॥ ३३ ॥

म० 'अक्षे खर्जल्यक्रन्ददग्निरिति जपति' (का० १६ ।
६ । २०) । अक्षे शब्दं कुर्वति जपेत् । व्याख्याता
(क० ६) ॥ ३३ ॥

चतुस्त्रिंशी ।

प्र प्रायमग्निर्भरतस्य शृण्वे वि यत्सूर्यो न
रोचते बृहद्भाः । अभि यः पूरुं पृतनासु तस्थौ
दीदाय दैव्यो अतिथिः शिवो नः ॥ ३४ ॥

उ० समिधमादधाति । प्र प्रायम् त्रिष्टुप् । प्र प्रायम्
प्रकर्षेण महता अयमग्निः । भरतस्य प्रजापतेः शृण्वे शृणोति
वचनम् । कथमेतदध्यवसीयते यथा प्रजापतेः शृणोति वच-
नमिति । वि यत्सूर्यो न रोचते बृहद्भाः । यत्समिदाधानस-
मनन्तरमेव विरोचते । सूर्यो न सूर्यइव बृहद्भाः महादीप्तिः ।
यश्च अभितस्थौ पूरुम् असुरराक्षसम् प्रतनासु संग्रामेषु
एतया समिधा आप्यायितः । यस्माच्च दीदाय दीप्यते ।
दैव्यः देवसंबन्धी । अतिथिः अतिथिधर्मा जनानाम् ।

शिवः शान्तः नः अस्माकं भवति । तस्मात्प्रजापतेर्वचनं
शृणोति ॥ ३४ ॥

म० 'वासेऽवहरत्युद्धृतावोक्षित उत्तरत समिदाधानं
प्रप्रेति' (का० १६ । ६ । २१) । वासे स्थितौ क्रियमाणे
उत्तरदिशि उद्धृतावोक्षिते प्रदेशेऽग्निमवहरत्युत्तरायति ततोऽग्नौ
समिदाधानम् । वसिष्ठदृष्टाग्नेयी त्रिष्टुप् । 'प्रसमुपोद. पाद-
पूरणे' (पा० ८ । १ । ६) इति प्रोपसर्गस्य द्वित्वम् । अय-
मग्निः विभर्ति हवीषि भरतस्तस्य भरतस्य यजमानस्य शृण्वे
शृणुते आह्वानमिति शेष । यजमानकृतमाह्वानं शृणोतीत्यर्थं ।
पुरुषव्यत्यय । यत् योऽग्नि सूर्यो न सूर्य इव भा भासत
इति भा सूर्यवद्भासमान सन् बृहद्यथा तथा रोचते अत्यन्तं
दीप्यते । योऽग्नि पृतनासु संग्रामेषु पूरुं राक्षसमभितस्थौ
समुखं तिष्ठति । दैव्यो देवसवन्धी अतिथिः नोऽस्माकं शिव
मङ्गलरूप सोऽग्निर्दीदाय दीप्यते । 'दीड् क्षये' धातूनामने-
कार्थत्वाद्त्र दीप्यर्थं लिटि रूपम् । 'तुजादीना दीर्घोऽभ्या-
सस्य' (पा० ६ । १ । ७) इत्यभ्यासदीर्घ । 'छन्दसि छड्-
लड्लिट्.' (पा० ३ । ४ । ६) इति वर्तमाने लिट् ॥ ३४ ॥

पञ्चत्रिंशी ।

आपो देवीः प्रतिगृभीत भस्मैतत्स्योने कृणुध्वं
सुरभा उ लोके । तस्मै नमन्तां जनयः सुपत्नीर्मा-
तेव पुत्रं विभृताप्स्वेनत् ॥ ३५ ॥

उ० आपो देवीः । दश कण्डिका भस्माभ्यवहरणम् ।
आपो देवीः । अब्देवत्या त्रिष्टुप् । हे आपः देव्यः, प्रतिगृ-
भीत प्रतिगृहीत भस्मैतत्स्वागतादिभिः । तत्र अयं
शिष्टव्यवहारः । ततः खातादिभिः परिगृह्य । स्योने कृणुध्वं
सुरभा उ लोके स्योने सुखावहे कृणुध्वं स्थापयत । उकारः
समुच्चयार्थः । सुरभौ शोभनगन्धे धूपपुष्पोपकारैः । लोके
स्थाने शय्यायाम् तस्मै नमन्ताम् । तद.स्थाने एतदःप्रयोगः
प्रकृतत्वात् । तस्मै भस्मरूपायान्नये नमन्तां जनयः उपति-
ष्ठन्तु जायाः । सुपत्नीः शोभनपत्न्यः । रूपलावण्ययौवनालं-
कारवैदग्ध्यसंपन्नाः । यूयं च मातेव पुत्रं विभृत धारयत ।
पानभोजनवासोभिः गोपयत । किञ्च अप्सु स्वात्मनि एनत्,
भस्म ॥ ३५ ॥

म० 'पलाशपुटेनापो देवीरिलेकया' (का० १६ । ६ ।
२६) । वनीवाहनानन्तर तडागादिजलस्थानं गत्वा वटादि-
पत्रपुटेन सायंप्रातरुखाया. सकाशादुद्धृतं यद्भस्मास्ति तदे-
कया ऋचा जले क्षिपेदिति सूत्रार्थः । अब्देवत्या त्रिष्टुप् ।
हे आपो देवी देव्य दीप्यमाना, भस्म यूयं प्रतिगृभीत
स्वागतादिभिः प्रतिगृहीत । किञ्च स्योने सुखावहे सुरभौ
पुष्पधूपादिभिः शोभनगन्धयुते लोके स्थाने एतद्भस्म कृणुध्वं
कुरुध्वम् 'कृन् कृतौ' स्वादि उ पादपूरण । किञ्च शोभनः
पतिर्वरुणो यासा ता. सुपत्न्य 'आप. वरुणस्य पत्न्य आसन्'

इति श्रुत्यन्तरात् । जनयन्त्यग्निमुत्पादयन्ति वृक्षोत्पत्त्यादि-
द्वारेति जनय सुपत्नीर्जनयो भवत्यस्तस्मै भस्मरूपायाम्रये
नमन्ता प्रह्वीभवन्तु । किञ्च हे आप, एनद्भस्म अप्सु स्वात्मनि
द्यूयं विमृत धारयत । माता पुत्रमिव यथा माता पुत्रं स्वात्मनि
धारयति तद्वत्पालयत ॥ ३५ ॥

षट्त्रिंशी ।

अप्सु मन्त्रे सधिष्टव सौषधीरनु रुध्यसे । गर्भे सन्
जायसे पुनः ॥ ३६ ॥

उ० अप्सु मन्त्रे । अधस्तनेन मन्त्रेण भस्मातिथित्वेनाप्स्व-
स्थाप्य अथेदानीं गायत्र्यनुष्टुभ्यामग्नेः सर्वगतत्वं प्रकाशयन्
भस्माभ्यवहरणमेवापनुहते । अप्सु हे अग्ने, सधिष्टव सधिः
समानस्थानम् । सौषधीरनुरुध्यसे स त्व बीजमवस्थाय
ओषधीः अनुरुध्यसे । ओषधिपरिणाममनु विपरिणमसे ।
ततो गर्भे सन् विद्यमानः जायसे पुनरपि ॥ ३६ ॥

म० 'ततो द्वाभ्याम्' (का० १६ । ६ । २७) । ततो-
ऽनन्तर पठिताभ्या द्वाभ्यामप्सु मन्त्रे गर्भोऽसीत्येताभ्यामृग्भ्या
पत्रपुटेन द्वितीयवारमुख्याग्निभस्माप्सु प्रास्यति । विरूपदृष्टा-
ग्नेयी गायत्री । पूर्वमन्त्रेण भस्मातिथित्वेन सस्तुत्य द्वाभ्यामग्ने
सर्वव्यापकत्वं वदन्भस्माभ्यवहरणमपनुहते । हे अग्ने, अप्सु
जलेषु तव सधि स्थानं स त्वमोषधी यवाद्या अनुरुध्यसे
ओषधिपरिणाममनु विपरिणमसे 'सोऽचि लोपे चेत्पादपूर-
णम्' (पा० ६ । १ । १३४) इति स इत्यस्य विसर्गलोपे
सन्धिः । यद्वा ओषधी स्वीकरोषि जठराग्निरूपेण । किञ्च
गर्भे अरण्योर्मध्ये स्थित सन्पुन पुनर्जायसे ॥ ३६ ॥

सप्तत्रिंशी ।

गर्भो अस्योषधीनां गर्भो वनस्पतीनाम् । गर्भो
विश्वस्य भूतस्याग्ने गर्भो अपामसि ॥ ३७ ॥

उ० किञ्च । गर्भः असि भवसि ओषधीनां गर्भश्च वन-
स्पतीनाम् गर्भश्च विश्वस्य भूतस्य भूतग्रामस्य । हे अग्ने,
गर्भः अपाम् असि ॥ ३७ ॥

म० तिस्रोऽनुष्टुभोऽग्निदेवत्या । हे अग्ने, त्वमोषधीना
गर्भोऽसि मेपजरूपैरोषधिशेषैरुत्पद्यमानत्वात् । हे अग्ने, त्वं
वनस्पतीना तरुणा गर्भोऽसि अरण्येभ्यो जायमानत्वात् । विश्वस्य
भूतस्य सर्वस्य प्राणिजातस्य गर्भोऽसि जठराग्निरूपेण विद्यमान-
त्वात्, अपा गर्भोऽसि वाडववैद्युतादिरुपत्वात् ॥ ३७ ॥

अष्टत्रिंशी ।

प्रसद्य भस्मना योनिमपश्च पृथिवीमग्ने ।
संश्रुज्य मातृभिर्द्वं ज्योतिष्मान्पुनरासदः ॥ ३८ ॥

उ० अप आदत्ते प्रसद्य चतसृभिराग्नेयीभिः । द्वे अनु-
ष्टुभौ द्वे गायत्र्यौ । प्रसद्य अवस्थाप्य भस्मना भस्मरूपेण
योनि स्थानं अपश्च पृथिवी च हे अग्ने, संश्रुज्य संगत्य च

मातृभिः अग्निः त्वम् ज्योतिष्मान् भूत्वा पुनरस्यामुखाया-
मासदः आसीद ॥ ३८ ॥

म० 'अनामिकया प्रास्तादादत्ते प्रसद्येति' (का० १६ ।
६ । २९) । अप्सु क्षिप्ताद्भस्मन सकाशादनामिकया भस्म
गृह्णाति प्रसद्येति चतुर्ऋग्भिः । हे अग्ने, त्वं भस्मना कृत्वा
योनि कारणभूता पृथिवी योनिभूता अपश्च प्रसद्य प्राप्य
मातृभिरग्निं संश्रुज्यैकीभूय ज्योतिष्मान् तेजस्वी सपञ्च सन्
पुनरासद स्वस्थानमुखमासीद ॥ ३८ ॥

एकोनचत्वारिंशी ।

पुनरासद्य सदनमपश्च पृथिवीमग्ने । शेषे मातु-
र्यथोपस्थेऽन्तरस्यां शिवतमः ॥ ३९ ॥

उ० पुनरासद्य पुनरप्यास्थाय सदनं स्थानम् अपश्च
पृथिवी च हे अग्ने, ततोऽनन्तरं शेषे । 'शीङ् स्वमे' इत्यस्यै-
तद्रूपम् । स्वपिषि । मातुः यथा उपस्थे उत्सङ्गे । अन्तर्मध्ये
अस्यामुखायाम् । शिवतमः शान्ततमः ॥ ३९ ॥

म० हे अग्ने, अपश्च पृथिवीं च सदनमासद्य जलभूमिरूपं
स्थानं प्राप्य पुनरपि अस्यामुखायामन्तर्मध्ये त्वं शेषे स्वपिषि
मातुरुपस्थे उत्सङ्गे यथा शिशु शेते । किभूतस्त्वम् । शिवतमः
कल्याणतम ॥ ३९ ॥

चत्वारिंशी ।

पुनरूर्जा निर्वर्तस्व पुनरग्न इषायुषा । पुनर्नः
पाह्यं हंसः ॥ ४० ॥

उ० पुनरूर्जा । द्वे व्याख्याते ॥ ४० ॥

म० द्वे व्याख्याते (क० ९) ॥ ४० ॥ (क० १०) ॥ ४१ ॥

एकचत्वारिंशी ।

सह रय्या निर्वर्तस्वाग्ने पिन्वस्व धारया । विश्व-
र्य्या विश्वतस्परि ॥ ४१ ॥

द्विचत्वारिंशी ।

बोधा मे अस्य वचसो यविष्ठ मंहिष्ठस्य प्रभृ-
तस्य स्वधावः । पीयति त्वो अनु त्वो गृणाति वन्दा-
रुष्टे तन्वं वन्दे अग्ने ॥ ४२ ॥

उ० प्रास्योखायामुपतिष्ठते बोधा म इति द्वाभ्यां त्रिष्टुप्-
गायत्रीभ्याम् । गायत्री यजुरन्ता । विश्वकर्मणे स्वाहेति
यजु । बोधा मे बुध्यस्व मम अस्य वचसः । किमभिप्रा-
योहं ब्रवीमि । हे यविष्ठ मिश्रयित्तम, अथवा युव-
तम । मंहिष्ठस्य भूयिष्ठस्य प्रभृतस्य श्रोत्रपथं प्रापितस्य ।
हे स्वधावः अन्नवन् । किञ्च पीयति त्वः पीयतिराक्रोशकर्म
आक्रोशति त्वः । एकः पुरुषः त्वां हे अग्ने, अनु त्वो गृणाति ।
अनुगृणाति स्तौति । त्वः एकपुरुषः । एष लोकस्य स्वधावः

कश्चिदाक्रोशति कश्चित्तौतीति । एवंच सति वन्दारु. वन्द-
नशीलः सन् ते तव तन्वं शरीरं वन्दे ॥ ४२ ॥

म० 'प्रास्योखायामुपतिष्ठते बोधा म इति' (का० १६ ।
६ । ३०) । तडागादागत्यानामिकया गृहीतं भस्म तूष्णी-
मुखाया प्रास्य बोधा म इति द्वयुचेनोख्याभिमुपतिष्ठते ।
दीर्घतमोदृष्टाग्नेयी त्रिष्टुप् । स्वधान्नमस्यास्तीति स्वधावान् तत्सं-
बोधने स्वधाव । 'मतुवसो रुः संबुद्धौ छन्दसि' (पा० ८ ।
३ । १) इति रुत्वम् । हे अन्नवन्, हे यविष्ठ युवतम अग्ने,
मे मम वचसो बोध बुध्यस्व अभिप्रायमिति शेषः । यद्वा
कर्मणि षष्ठी । मद्रचनं जानीहीत्यर्थः । किभूतस्य । भूयिष्ठस्य
वचस मंहिष्ठस्य भूयिष्ठस्य अतिशयेन बहु मंहिष्ठं तस्य । तथा
प्रभृतस्य प्रहृतस्य श्रोत्रपथं प्रापितस्य आदरोक्तस्येत्यर्थः ।
किञ्च लशब्द एकशब्दार्थः सर्वादि । पीयतिराक्रोशतिकर्मा ।
हे अग्ने, त्वं एक पुरुषः पीयति आक्रोशति निन्दति त्वं
एकः त्वामनुगृणाति त्वा स्तौति । कश्चित्तौतीति कश्चिन्निन्दतीति
लोकस्वभावः । एवं सति हे अग्ने, अहं तु ते तव तन्वं तनूं
शरीरं वन्दे स्तौमि नमामि च । 'वदि अभिवादनस्तुत्योः' ।
कीदृशोऽहम् । वन्दारु. वन्दनशील 'शुबन्धोरारु' (पा० ३ ।
२ । १०३) इति आरुप्रत्यय शीलार्थः ॥ ४२ ॥

त्रिचत्वारिंशी ।

स बोधि सूरिर्मघवा वसुपते वसुदावन् । युयो-
ध्युस्महेषांशुसि विश्वकर्मणे स्वाहा ॥ ४३ ॥

उ० स बोधि । यस्त्वं सूरिः पण्डितः मघवा धनवांश्च
सः बोधि बुध्यस्व । हे वसुपते धनस्य पातः, बुध्वा च
युयोधि पृथक् कुरु । अस्मत्तः द्वेषांसि दौर्भाग्यानि सुप्रीतः
सन् । समिधा उपहत्याज्यं जुहोति । विश्वकर्मणेस्वाहा ॥ ४३ ॥

म० सोमाहुतिदृष्टाग्नेयी यजुरन्ता गायत्री । विश्वकर्मणे
स्वाहेति यजुः । हे वसुपते धनपते, हे वसुदावन्, वसु
ददातीति वसुदावा । 'आतो मनिन्-' (पा० ३ । २ । ७४)
इति कनिप् तत्संबुद्धौ हे वसुदावन् धनस्य दात, स त्वं
बोधि अस्मदभिप्रायं बुध्यस्व । बुध्यते शपि जुष्टे 'हुञ्जलभ्यो
हेर्धि' (पा० ६ । ४ । १०१) इति धि गुणान्त्यलोपौ
छान्दसौ । कीदृशस्त्वम् । सूरिः विद्वान् मघवा धनवान् मघं
धनमस्यास्तीति । सतुष्ट सन् द्वेषांसि दौर्भाग्यानि अस्मद्यु-
योधि अस्मत्तः पृथक्कुरु । 'प्रायश्चित्तिं समिधोऽपहत्याज्यं
विश्वकर्मण इति जुहोति' (का० १६ । ७ । १) । सुवस्था-
नीयया समिधा घृतमादायोख्येऽग्नौ जुहोति तत्कर्मणः प्राय-
श्चित्तिरिति संज्ञेति सूत्रार्थः । यजुः । जगत्सृष्टिस्थित्यादिकर्म-
कर्त्रे तुभ्यं स्वाहा सुहुतमस्तु ॥ ४३ ॥

चतुश्चत्वारिंशी ।

पुनस्त्वादित्या रुद्रा वसवः समिन्धतां पुनर्ज-

ह्याणो वसुनीथ यज्ञैः । घृतेन त्वं तन्वं वर्धयस्व
सत्याः सन्तु यजमानस्य कामाः ॥ ४४ ॥

उ० आदधाति समिधम् । पुनस्त्वा । आग्नेयी त्रिष्टुप् ।
निर्वाणं त्वां पुनः समिन्धतां संदीपयन्तु । आदित्या रुद्राः
वसवः पुनश्च ब्रह्माणः ब्राह्मणाः ऋत्विग्यजमानाः । वसुनीथ
नीथा स्तुतिरुच्यते । वसुलाभनिमित्ता यस्य स्तुतिः स वसु-
नीथः । यज्ञैः यागैः घृतेन च त्वं तन्वं शरीरं वर्धयस्व ।
सत्याश्च सन्तु यजमानस्य कामाः । ये भस्माभ्यवहरणव्यव-
च्छिन्नाः ॥ ४४ ॥

म० 'उत्थायादधाति समिधं पुनस्त्वेति' (का० १६ ।
७ । २) । घृतहोमानन्तरमुत्थाय तामेव समिधमुख्येऽग्ना-
वादधाति । आग्नेयी त्रिष्टुप् । आद्यपादश्चतुर्दशाणस्तृतीयो दश-
कस्तेन द्व्यधिका । हे अग्ने, आदित्याः रुद्रा वसवश्च त्वा त्वां
पुनः समिन्धतामुपशान्तं दीपयन्तु । हे वसुनीथ, वसु धनं
तन्निमित्ता नीथा स्तुतिर्यस्य । यद्वा वसूनि नयतीति वसुनीथः
तत्संबुद्धौ हे धननेतः, ब्रह्माण ब्राह्मणा ऋत्विग्यजमाना यज्ञैः
कृत्वा त्वां पुनः समिन्धता त्वं च तन्वं स्वशरीरं घृतेनास्म-
दृतेन वर्धयस्व । त्वयि वृद्धे सति यजमानस्य कामाः सत्याः
सन्तु ॥ ४४ ॥

पञ्चचत्वारिंशी ।

अपेत वीत वि च सर्पतातो येऽत्र स्थ पुराणा
ये च नूतनाः । अदाद्यमोऽवसानं पृथिव्या अक्र-
न्निमं पितरो लोकमस्मै ॥ ४५ ॥

उ० पलाशशाखया गार्हपत्यं व्यूहति । अपेत त्रिष्टुप् ।
अर्धचैनोदरसर्पिण उच्यन्ते । पादेन यमः पादेन पितरः ।
अप इत अपगच्छत । वि इत विगच्छत । वि च सर्पतातः ।
च अतः स्थानात् । येऽत्रस्थ ये यूयमत्रस्थ भवथ । पुराणा-
श्चिरन्तनाः । ये च नूतनाः इदानीन्तनाः कस्माद्द्वयमपसर्पाम
इतिचेन्मतिः अदात् दत्तवान् यमः अवसानं स्थानम् ।
अवस्यन्त्यस्मिन्निति भवसानम् । पृथिव्याः अस्मै यजमानाय ।
अक्रन्दन् अकृतवन्तश्च पितरः इमं लोकं स्थानम् अस्मै यज-
मानाय । अतोऽपगच्छतेति ॥ ४५ ॥

म० 'अथ गार्हपत्यचयनमुच्यते । पलाशशाखया गार्हपत्यं
व्युद्गह्यपेत वीतेति पुच्छः प्रतिदिशं पुरस्तात् प्रथमम्'
(का० १७ । १ । ३) । अत्र भाविन्यावृत्त्या शालाद्वायौ
गार्हपत्यशब्देनोच्यते तदर्थं चितिश्चिते. स्थानमपि गार्हपत्य
एवं । पलाशशाखया गार्हपत्यचिते स्थानं व्युद्गहति । ऊहिरत्र
भ्ररणे । तत्र पतितं तृणादिकं स्थानाद्बहिः क्षिपतीत्यर्थः ।
अपेत वीति ऋच पुच्छ पदैः प्रतिदिशमादौ प्राच्यामपेत
वीति येऽत्र स्थेति दक्षिणे अदादिति पश्चादक्रन्तित्युत्तरे इति
सूत्रार्थः । लिङ्गोक्तबहुदेवत्या त्रिष्टुप् । अर्धचैनं तत्स्थानसर्पिण

उच्यन्ते पादेन यम पादेन पितर । यमस्य सर्वभूम्यधिपति-
त्वात्तद्भ्रूयाः । सर्वत्र चरन्ति तान्प्रत्युच्यते । हे यमभृत्या,
ये पुराणाः चिरन्तना ये च नूतना इदानीन्तना यूयमत्र
स्थाने स्थ भवथ ते सर्वे यूयमतः स्थानादपेत अपगच्छत
वीत विगच्छत अतिदूर गच्छत विसर्पत च । अतः स्थाना-
दपेत्य सद्वातं विहाय विविधं गच्छत । कस्माद्द्वयमपसर्पामेत्यत
आह । अवस्यति स्थापयत्यस्मिन्निति अवसानं पृथिव्या अव-
सानं स्थानमिदं यमो देवोऽस्मै यजमानायादाहृतवान् । पित-
रश्वेमं लोकं स्थानमस्मै यजमानायाकन्कृतवन्त । करोते
शपि लुप्ते लडि रूपम् । यमेन पितृभिश्च एतच्चयनस्थानस्य
यजमानाय दत्तत्वाद्युयमपसर्पतेत्यर्थं ॥ ४५ ॥

षट्चत्वारिंशी ।

संज्ञानमसि कामधरणं मयि ते कामधरणं
भूयात् । अग्नेर्भस्मास्यग्नेः पुरीपमसि चित्तः स्थ परि-
चित्तं ऊर्ध्वचित्तः श्रयध्वम् ॥ ४६ ॥

उ० उखां निवपति उल्वसंस्तवः पशुसस्तवश्च तेषामत-
स्तथैव व्याख्यायते । संज्ञानमसि । त्रीणि यजूषि । समिति
एकीभावमाचष्टे । यत एकं ज्ञानमसि उल्वसंस्तवात् । 'तस्माद्
समानोल्वाः समेव जानीते' इति श्रुतिः । कामधरणं च
कामान्धारयति संपादयति कामधरणम् 'पशवो वा उरता-
पशवः कामधरणं' इति श्रुतिः । अतो मयि ते तव कामध-
रणं भूयात् । 'मयि ते पशवो भूयासुः' इति श्रुतिः ।
उल्वाभिप्रायमेकवचनम् । सिकता निवपति । अग्नेर्भस्मासि ।
'भस भर्त्सनदीप्त्योः' । भसितं भस्म भस्मसाहृदयत्सिकता
भस्सेत्युक्ताः 'न वा अग्निः स्वं भस्मातिदहति' इति श्रुतिः ।
अग्नेश्च पुरीपं पूरणम् असि । भस्माभिप्रायमेकवचनम् । 'अग्ने-
रेतद्वैश्वानरस्य रेतो यत्सिकताः' इति श्रुतिः । परिसृत
उपदधाति चित्तःस्थ । 'चिञ् चयने' अस्य क्विपि बहुवचनम् ।
या यूयं चित्तो भवथ । परि सर्वतश्च चित्तस्य ता उच्यन्ते ।
ऊर्ध्वचित्तो भूत्वा एनमग्निमाश्रयध्वम् ॥ ४६ ॥

म० 'उदीचीं' शाखामुदस्योखा निवपति संज्ञानमिति'
(का० १७ । १ । ४) । यया व्युद्गहनं कृतं ता शाखामुदक्
क्षिप्ता गार्हपत्यचित्तिस्थाने क्षारमृदो निदधाति । ऊषदेवत्वं
यजुः । हे ऊषस्वरूपं, त्वं संज्ञानमसि पशूना सम्यक् ज्ञानसाध-
नमसि । पशवो हि ऊषदेशं ग्रात्वा लिहन्ति । तथा कामध-
रणं कामान्मनोरथान्धारयति संपादयतीति कामधरणं यज्ञ-
द्वारा । कामसंपादकत्वात् । अतस्ते तव कामधरणं काम-
संपादनसामर्थ्यं मयि भूयात् अस्तु । यद्वा श्रुत्यनुसारेण
व्याख्यानम् । ते तव कामधरणं पशवः मयि भूयात् भूयासु ।
यतस्त्वं कामधरणं पशुरूपं संज्ञानं सम्यक् ज्ञापकमसि उल्व-
संभवात् । 'पशवो वा ऊषा पशवः कामधरणं मयि ते पशवो
भूयासुः' (७ । १ । १ । ८) इति श्रुतेः उल्वाभिप्रायमेकवचन-

मुल्वस्योपोत्पन्नत्वात् । 'सिकताश्चाग्नेर्भस्सेत्युपवत्' (का०
१७ । १ । ६) । ऊषवत्सिकता निवपति । सिकतादेवत्वं
यजुः । हे सिकतास्वरूपं, त्वमग्नेर्भस्म भासकमसि सिकतास्थो-
ऽग्निरत्युग्रो भवति । अग्नेश्च पुरीपं पूरणमसि पूरयतीति पुरीपम् ।
पिपत्तरीपकप्रत्यये औणादिके 'उदोष्ट्यपूर्वस्य' (पा० ७ । १ ।
१०२) इत्युदादेशः । भस्माभिप्रायमेकवचनम् । न वा अग्नि-
स्वं भस्मातिदहति । 'अग्नेरेतद्वैश्वानरस्य रेतो यत्सिकता'
(७ । १ । १ । ९—१०) इति च श्रुतिः । 'परिश्रित्ति परि-
श्रयति पूर्ववदेकविंशत्या चित्तं स्थेति' (का० १७ । १ । ७)
एकविंशतिपरिश्रित्तिर्गार्हपत्यस्थानं वेष्टयति पूर्ववदिति प्रदक्षि-
णमूर्ध्वास्ताः खननीया इति । परिश्रित्तिदेवत्वं यजुः । हे परिश्रित-
शर्करा । यूयं चित्तं स्थ चीयन्ते भूमौ प्रक्षिप्यन्ते इति चित्तं
भूमौ क्षिप्ता भवथ । परिचित्तं स्थ परित्तं सर्वतः स्थापिता
भवथ । ऊर्ध्वं चीयन्त इति ऊर्ध्वचित्तं । ऊर्ध्वं स्थापिता सत्यो
यूयं श्रयध्वमिदं गार्हपत्यायतनं सेवध्वम् ॥ ४६ ॥

सप्तचत्वारिंशी ।

अयं सो अग्निर्यस्मिन्सोमिन्द्रः सुतं दधे
जठरे वावशानः । सहस्त्रियं वाजमत्यं न सति
ससवान्सन्स्तूयसे जातवेदः ॥ ४७ ॥

उ० गार्हपत्य इष्टकाभिश्चीयते । अयं सो अग्निः षड-
र्चमाग्नेयं त्रैष्टुभम् । चतुर्थीपष्टयौ अनुष्टुभौ । इष्टकोपधानं
कुर्वन्नभिनयेन दर्शयति । अयं सः गार्हपत्योऽग्निश्चीयते ।
यस्मिंश्चित्ते सति अभिपुतं सोमम् इन्द्रोः दधे धारयति । जठरे
उदरे वावशानः कामयमानः । कथंभूतं सोमं दधे । सह-
स्त्रियं सहस्रार्हम् । वाजम् अन्नभूतं सर्वस्य जगतः । अत्यं
न सतिम् । नकारः सप्रत्यर्थे । अनन्तरं भक्षणादेव मुद-
करम् । सतिं शरणं वृत्तिकरम् । न केवलं यस्मिंश्चित्ते इन्द्रः
सोमं जठरे धारयति । किंतिहिं । त्वमपि ससवान्सन्स्तूयसे
जातवेदः । ससवान्सन् हवींषि संभजमानः सन् स्तूयसे
ऋत्विग्यजमानैः । हे जातवेदः, अयं तावदस्य मन्त्रस्य प्रगु-
णोऽर्थश्रुतिस्तु आहुतिपरिणामाभिप्रायेण व्याचष्टे । अयं वो
लोको गार्हपत्य आपः सोमः सुतोऽस्मिंल्लोके य इन्द्रो धत्ते
जठरे वावशान इति । मध्यं वै जठरमित्यादि अयं स लोको
गार्हपत्याग्निर्वास्मिंल्लोके अभियुजः सोमपरिणामभूता अपः
इन्द्रस्य जठरे मध्ये दधे स्थापयति । सहस्त्रियं वाजमत्यन्न-
सतिमिति । आपो वै सहस्त्रियो वाजः अपां विशेषणानि ।
ससवान्सन्स्तूयसे जातवेद इति व्याचष्टे । चित्तं सश्चीयसे
जातवेद इति गार्हपत्यरूपेण चित्तः सन् चीयसे । आहव-
नीयरूपेणेति वा अर्थान्तरनिवृत्तित्वम् ॥ ४७ ॥

म० 'मध्येऽऽर्धवृहतीश्चतस्रो दक्षिणोत्तराः प्राचीरुपदधाति
दक्षिणत उद्वह्यं सो अग्निरिति प्रत्यृचम्' (का० १७ । १ ।
८) । ततोऽध्वर्युर्मण्डलादक्षिणे उद्वह्य उपविश्य मध्ये

चतस्रोऽर्धवृहतीसज्ञा इष्टका प्राची प्राग्लक्षणा दक्षिणोत्तरपं-
त्तयोत्तरमारभ्योपदधाति अभ्यात्मं चयनमित्युक्ते । ऋक्चतुष्के-
णैकैकाम् । हस्तदीर्घास्तदर्धायामा पद्या लोकद्वयव्यापिन्य
इष्टका अर्धवृहत्य उच्यन्त इति सूत्रार्थ । पञ्च ऋचो विश्वामि-
त्रदृष्टा आम्रेव्यलिष्टुभश्चतुर्थ्यनुष्टुप् । इष्टकोपघातं कुर्वन्नभि-
नयेन दर्शयति । अयं गार्हपत्य स अग्निरिष्टकाभिश्चीयत
इति शेष । यस्मिन्नग्नौ चिते सति इन्द्रः सुतमभिषुतं सोमं
जठरे खोदरे दधे धारयति । वर्तमाने लिट् । किभूत इन्द्र ।
वावशानः वष्टीति वावशान 'बहुलं छन्दसि' (पा० २ । ४ ।
७६) इति शपः श्लौ सति द्विलेऽभ्यासदीर्घे शानचि रूपम् ।
कामयमान । कीदृशं सोमम् । सहस्रियं सहस्रार्हम् । वाजमन्नं
बहूनां तृप्तिकरमित्यर्थ । अत्यं न । नकार सप्रत्यर्थ ।
भक्षणादेव मदकरम् । सप्ति शरणं तृप्तिकरम् । अग्नौ चितेन
केवलमिन्द्र एव सोमं जठरे धत्ते कितु हे जातवेद , जातं
वेदो धनं यस्मात् हे अग्ने, त्वमपि ससवान् हवीषि सभजमान
सन् ऋत्विग्यजमानै स्तूयसे 'षण संभक्तौ' कसुप्रत्ययः ।
उत्तरार्धस्यायं वार्थ । हे जातवेद , सप्ति शरणं गमनकुशल-
मत्यं न अश्वमिव सहस्रियं सहस्रसख्याकेन धनेन संमितं
वाजमन्नं ससवान्दत्तवान्सन् यजमानैस्त्वं स्तूयसे 'सहस्रेण
समितौ घ' (पा० ४ । ४ । १३५) इति घप्रत्यय । 'षणु
दाने' कसुः ससवान् ॥ ४७ ॥

अष्टचत्वारिंशी ।

अग्ने यत्ते दिवि वर्चः पृथिव्यां यदोषधीष्व-
प्स्वा यजत्र । येनान्तरिक्षमुर्वाततन्थ त्वेषः स भानु-
र्णवो नृचक्षाः ॥ ४८ ॥

उ० अग्ने यत्ते । हे अग्ने, यत्ते तव दिवि द्युलोकआदि-
लक्षण वर्चः । यच्च पृथिव्यामग्निलक्षणं वर्चः । यच्च ओष-
धीषु अन्तर्व्यवस्थितम् । यच्च अप्स्वन्तर्व्यवस्थितम् आयजत्र
आयष्टव्यं मर्यादया यष्टव्यम् । एतान्यधस्तादुक्तानि वर्चांसि
तव लधीयांसि । येन तु वर्चसा अन्तरिक्षम् उरु विस्ती-
र्णम् आततन्थ आतनोपि । त्वेषः स भानुः महत्तद्वर्चः ।
अर्णवः अर्णस्वान् उदकवान् अथवा 'अरणवान्गमनवान्
वायुः सः' इति श्रुतिः । नृचक्षाः नृणां शुभाशुभकर्मद्रष्टा ।
त्रिस्थानोऽत्राग्निः स्तुतः ॥ ४८ ॥

म० हे आयजत्र मर्यादया यजनीय हे अग्ने, ते तव यत्
दिवि द्युलोके वर्चो दीप्तिरर्करूपं वर्तते यच्च पृथिव्यामग्निरूपं
यच्च ओषधीष्वन्त स्थितं यच्चाप्सु जलेषु अन्त स्थितं यच्च
वर्चसा उरु विस्तीर्णमन्तरिक्षमाततन्थ आतनोपि विस्तार-
यसि । 'बभूथाततन्थ-' (पा० ७ । २ । ६४) इतीडभाव ।
स भानु दीप्तिः लेष लेषयति प्रकाशयति सकलं विश्वमिति
लेष 'ल्विष दीप्तौ' -पचादित्वाद् । अर्णव अर्णांसि उद-
कानि सन्ति यत्रेत्यर्थ । 'अर्णसो व सलोपश्च' । यद्वा

अरणवान् गमनवान् प्रसरणशील । नृचक्षा नृन् चष्ट इति
नृणां शुभाशुभकर्मद्रष्टा । ईदृशो यस्ते भानुस्तमेवैष्टकारुपमु-
पदधामीति शेष । अनेन त्रिस्थानोऽग्निः स्तुतः ॥ ४८ ॥

एकोनपञ्चाशी ।

अग्ने दिवो अर्णमच्छाजिगास्यच्छा देवाँ २
ऊचिषे धिष्ण्या ये । या रोचने परस्तात्सूर्यस्य
याश्चावस्तादुपतिष्ठन्त आपः ॥ ४९ ॥

उ० अग्ने दिवः । हे अग्ने, दिवः द्युलोकस्य संवन्धि
अर्णमुदकम् अच्छा जिगासि । 'अच्छाभेराग्नमिति शाकपूणिः' ।
अभिजिगासि । 'आपो वा अस्य दिवोर्णवस्ता एष धूमेना-
च्छैति' इति श्रुतिः । अच्छा देवान् अभिजिगासि
च देवान् । कतमान्देवानित्यत आह । ऊचिषे धिष्ण्या
ये । 'प्राणा वै देवा धिष्ण्यास्ते हि सर्वा धिष इष्णन्ति'
इष्णन्ति उच्यन्त इति लिङ्गवचनयोर्व्यत्ययः । उच्यन्ते ये
धिष्ण्या अग्नयः । किंच रोचने लोके स्थितस्य सूर्यस्य
परस्तादाप उपतिष्ठन्ते याश्च अधस्तादुपतिष्ठन्ते आपः ताश्च
त्वमभिजिगासि । त्वमेवैतै रूपैः परिणमसीत्यभिप्रायः ॥ ४९ ॥

म० हे अग्ने, दिवो द्युलोकस्य संवन्धि अर्णमुदकं त्वम-
च्छाजिगासि आभिमुख्येन गच्छसि 'गा स्तुतिगल्यो' ह्यादि ।
अभ्यासेत्वं छान्दसम् । 'अच्छाभेराग्नमिति शाकपूणि' (निरु०
५ । ३१) 'निपातस्य च' (पा० ६ । ३ । १३६) इत्य-
च्छेत्स्य सहिताया दीर्घ । 'आपो वा अस्य दिवोऽर्णस्ता
एष धूमेनाच्छैति' (७ । १ । १ । २४) इति श्रुति । किंच अग्ने
देवा धिष्ण्या ऊचिषे ऊचिरे उच्यन्ते धियो बुद्धीरिन्द्रियाणि
इष्णन्ति प्रेरयन्ति धिष्ण्याः प्राणरूपा देवाः तान् देवाश्च
त्वमच्छा जिगासि अभिगच्छसि । ऊचिषे ब्रूव कर्मणि लिट्
पुरुषवचनयोर्व्यत्यय । 'प्राणा वै देवा धिष्ण्यास्ते हि सर्वा
धिय इष्णन्ति' (७ । १ । १ । २४) इति श्रुते । किंच
रोचने दीप्तिरूपे मण्डले वर्तमानस्य सूर्यस्य परस्तादुपरिष्ठाद्या
आप उप उपतिष्ठन्ते अवस्ताद्वेदधस्ताच्च या आप उपतिष्ठन्ते
ता आपश्च त्वमभिजिगासीत्यन्वय । त्वमेवैतै रूपैः परिणम-
सीति भाव ॥ ४९ ॥

पञ्चाशी ।

पुरीष्यासो अग्नयः प्रावणोभिः सजोषसः ।
जुषन्तां यज्ञमद्ब्रह्मोऽनमीवा इषो महीः ॥ ५० ॥

उ० पुरीष्यासः । बहुवचनमिष्टकापेक्षम् । ये पुरीष्याः
पशव्याः पशुभ्यो हिताः अग्नय इष्टकाः । प्रावणोभिः । 'शुद्ध
गतौ' । प्रावणैः गमनैः लोकव्याप्तिभिः । सजोषसः समा-
नप्रीतयः समानसेविनो वा । समानं हि ते लोक सेवन्ते ।
अर्धवृहत्यो हि ताश्चतत्त । ते जुषन्तां सेवन्तां यज्ञम् ।
अद्ब्रह्मः अहिंसितारः । अनमीवाश्च अशनायाबुभुक्षानिवृत्ति-
करा इत्यर्थः । इषः अन्नभक्तीः महीः महतीः प्रभूताः ॥ ५० ॥

म० अनुष्टुप् बहुवचनमिष्टकापेक्षम् । अग्नय एते इष्टकारूपा यजमस्मदीयमिमं यागं जुषन्ता सेवन्ताम् । अनमीवा नास्ति अमीवा व्याधिरशनायावुभुक्षारूपो याभिस्ता अनमीवा क्षुधातृष्णानिवर्तिका मही महती बहुला इषः अन्नभक्तीश्चाग्नयो जुषन्ताम् । कीदृशा अग्नयः । पुरीष्यास पुरीषेभ्यः पशुभ्यो हिता पुरीष्या । आजसेरसुक् । तथा प्रावणेभिः प्रवणैः प्रकर्षेण वनन्ति संभजन्ति विषयानिति प्रावणानि मनासि तैः सजोषसः समानप्रीतयः । मनसा प्रीतियुक्ता इत्यर्थः । 'अन्येषामपि दृश्यते' (पा० ६ । ३ । १३७) इति संहितायाः प्रावणेति दीर्घः । 'बहुलं छन्दसि' इत्येत्वम् । तथा अद्बृहः न दृढ्यन्तीत्यद्बृहः अहिंसितारः परस्परं प्रीतियुताः ॥ ५० ॥

एकपञ्चाशी ।

इडामग्ने पुरुदंसं सनिं गोः शश्वत्तमं हवमानाय साध । स्यान्नः सूनुस्तनयो विजावाग्ने सा ते सुमतिर्भूत्वस्मे ॥ ५१ ॥

उ० पश्चिमे उपदधाति इडामग्ने । इडामन्नं हे अग्ने, पुरुदंसं बहुकर्मसाधनभूतम् । यत्तु श्रुत्योक्तम् 'पशवो वा इडा' इति तद्वलीवदैररुपाद्यत इत्यनेन हेतुना । सनिं गोः गोः संबन्धिनीं च सनिं दानं पयोदधिघृतादिकम् । शश्वत्तमं शाश्वतिकतमं शाश्वतिककर्म अनपायि हवमानाय यजमानाय । ल हि देवानाह्वयति । साध प्रसाधय । एतदुक्तं भवति । अन्नं सोपसेचनं शाश्वतिकतमं यजमानाय देहि । किञ्च । स्यान्नः सूनुस्तनयः भवेच्चास्माकं पुत्र औरसः । विजावा प्रजातिमान् । यद्वा विजयशीलः । पितरं वा योजयति वीर्येण यया सुमत्या त्वमेतत्करोषि सा ते भूतु अस्मे अस्मासु ॥ ५१ ॥

म० 'इडामन्न इति पश्चिमे प्रतिमन्त्रमुत्तरतः' (का० १७ । १ । ११) इडामन्न इति ऋग्वेदेन प्रतिमन्त्रं पश्चिमे द्वे पादमात्रौ पदे तिरश्चौ उदग्लक्षणे उपदध्यात् उत्तरतोऽवस्थितो दक्षिणामुप इडामिति दक्षिणाम् अयं त इत्युत्तरामिति सूत्रार्थः । द्वे आग्नेयौ त्रिष्टुवनुष्टुभौ । हे अग्ने, हवमानाय यजमानाय साध साधय सपादय 'छन्दस्युभयथा' (पा० ३ । ४ । ११७) इडामन्नम् । शप आर्धधातुकष्टिलोपः । ह्वयति आह्वयति देवान् उहोति वा हवमान तस्मै । यत्तु श्रुत्योक्तं 'पशवो वा इडा' (७ । १ । १ । २७) इति तद्वलीवदैररुत्पाद्यमानत्वात् । किंभूतामिडाम् । पुरुदंसं दंस इति कर्मनामसु पठितम् । पुरुणि वृत्तिं दंसासि कर्माणि यया सा पुरुदंसा ता पुरुदंससमिति प्राप्ते टिलोपश्छान्दसः । बहुकर्मसाधनभूतमन्नं देहीत्यर्थः । तथा शश्वत्तममत्यन्तमविच्छेदेन वर्तमानमनपायिन गो सनिं घेनुसवन्धि दानं पयोदधिघृतादिकं सर्वदा देहीत्यर्थः । किञ्च नोऽस्माकं यजमानानां सूनु पुत्रः स्यादस्तु । कीदृशाः सूनु ।

तनय औरस पुत्रस्य सूनुशब्देनोक्तत्वाद्दत्तपुत्रादिव्यावृत्त्यै तनयशब्दः । यद्वा तनोत्यग्निहोत्रादिकर्माणीति तनयः । तथा विजावा विविध जायते, पुत्रादिद्वारेति विजावा प्रजावान् 'विद्वानोरनुनासिकस्यात्' (पा० ६ । ४ । ४१) इति धातो-राकारः । हे अग्ने, ते तव सान्नगोपुत्रदानविषया सुमतिः शोभना बुद्धिरनुग्रहेणास्मे अस्मासु भूतु भवतु । यजमानेभ्यस्तयान्नादि देयमिति भावः । व्यत्ययेन, शपो लुक् । अस्मे विभक्ते शोआदेशे ल्यदाद्यत्वम् ॥ ५१ ॥

द्विपञ्चाशी ।

अयं ते योनिर्ऋत्वियो यतो जातो अरोचथाः । तं जानन्नं आरोहार्थां नो वर्धया रयिम् ॥ ५२ ॥

उ० द्वितीयमुपदधाति अयं ते । व्याख्यातम् ॥ ५२ ॥

म० व्याख्याता [अध्या० ३ क० १४] ॥ ५२ ॥

त्रिपञ्चाशी ।

चिदसि तया देवतयाङ्गिरस्वद्भुवा सीद परि-
चिदसि तया देवतयाङ्गिरस्वद्भुवा सीद ॥ ५३ ॥

उ० पुरस्तादुपदधाति चिदसि । 'चिन् चयने' । चितासि । सादयति । तथा देवतया सादिता सती अङ्गिरस्व-
ध्याणवत् । यथाहि प्राणः सर्वमङ्गं व्याप्य स्थितः एवं त्वमपि । ध्रुवा सीद निविशस्व । तथा देवतयेति 'वाग्वै सा देवताङ्गिरस्वदिति प्राणो वा अङ्गिराः' इति श्रुतिः । द्वितीयामुपदधाति । परि चिदसि । परि सर्वतश्चितासि तथा देवतयेति व्याख्यातम् ॥ ५३ ॥

म० 'चिदसीति पूर्वं दक्षिणतः प्रतिमन्त्रम्' । (का० १७ । १ । १२) तदुत्तरतोऽपरमार्गेण दक्षिणा मत्वा चिदसीति प्रतिमन्त्रं पूर्वं तिरश्चौ उदग्लक्षणे दक्षिणे स्थित उदङ्मुख उप-
दधाति चिदसीत्युत्तरां परिचिदसीति दक्षिणाम् । इष्टकादेवत्ये द्वे यजुषी । चीयत इति चित् । हे इष्टके, त्वं चिता स्थापि-
तासि । यद्वा चिनोति भोगान्सपादयतीति चित् त्वं भोगसंपा-
दिकासि । तथा प्रसिद्धया देवतया वाग्रूपया सादिता सती अङ्गिरस्वत्प्राणवत् प्राणा यथा सर्वाङ्गेषु स्थितास्तथा ध्रुवा स्थिरा सती त्वं सीद निविशस्व । तथा देवतयेति 'वाग्वै सा देवताङ्गिरस्वदिति प्राणो वा अङ्गिराः' इति श्रुतेः । द्वितीयामुप-
दधाति । परिचित्परितः सर्वतः चीयते परितो भोगांश्चिनो-
तीति वा त्वं परिचिदसि । तथा देवतयेति व्याख्यातम् ॥ ५३ ॥

चतुःपञ्चाशी ।

लोकं पृणं छिद्रं पृणार्थो सीद ध्रुवा त्वम् । इन्द्राग्नी
त्वा बृहस्पतिरसिन्योनावसीषदन् ॥ ५४ ॥

उ० लोकं पृणामुपदधाति । लोकं पृणः । पद्यादिलोकं (?) स्थानं पृणः पूरय । छिद्रं पृणः पूरय अग्नेरवयवभूता भव ।

अथो अपिच सीद निविशस्व ध्रुवा निश्चला त्वम् । इन्द्राग्नी च त्वां बृहस्पतिश्च अस्मिन्योनौ स्थाने असीषदन् आसादयन्तु । नहि मानुषोऽध्वर्युः त्वां सादयितुं समर्थ इत्यभिप्रायः

म० 'तिसृषु लोकंपृणासु मन्त्रो दशसु च द्वयोर्वा दशस्वेकस्या च' (का० १७।१।१७) । आदौ तिसृषु लोकंपृणेष्टकासु तूष्णीमुपहितासु लोकंपृणेत्यभिमन्त्रणम् ततो दशसु मन्त्र यद्वादौ द्वयोर्लोकंपृणयोर्मन्त्रस्ततो दशसु तत एकस्याम् एवमेकविंशतीष्टका गार्हपत्ये स्युरिति सूत्रार्थः । लोकंपृणादेवत्यानुष्टुप् । हे लोकंपृणेष्टके, त्वं लोकं पृण गार्हपत्यचयनदेशे पूर्वैष्टकाभिरनाक्रान्तं स्थानं पूरय । तथा छिद्रं पृण किञ्चिदपि छिद्रं यथा न दृश्यते तथा सच्छिष्टा भवेत्यर्थः । 'पृण तृप्तौ' तुदादि । अथो अपिच ध्रुवा दृढा सती त्वं सीद तिष्ठ । किञ्च इन्द्राग्नी बृहस्पतिश्चैते देवा अस्मिन् योनौ स्थाने त्वा त्वा असीषदन् सादितवन्त सदेश्वद् । नहि मानुषोऽध्वर्युस्ता सादयितुं शक्य इति भावः ॥ ५४ ॥

पञ्चपञ्चाशी ।

ता अस्य सूददोहसः सोमं श्रीणन्ति पृश्नयः । जन्मन्देवानां विश्विष्वारोचने दिवः ॥ ५५ ॥

उ० सूददोहसाधिवदति । ता अस्य अनुष्टुप् । यज्ञाहुतिपरिणामभूता आप उच्यन्ते । व्यवहितपदप्रायो मन्त्रः । ता यज्ञपरिणामभूता दिव इत्यन्तं पदमिह संबध्यते । दिवः द्युलोकात् च्युताः सूददोहसः । 'आपो वै सूदोऽञ्जं दोहः' इति श्रुतिः । अन्नसहिता आपः । अस्येत्यस्य पदस्य विश इत्यनेन संबन्धः । 'यज्ञो वै विशः' इति श्रुतिः । अस्य विशः अस्य संबन्धिनं सोमं श्रीणन्ति मिश्रयन्ति । पृश्नयः 'अन्नं वै पृश्निः' इति श्रुतिः । एतदुक्तं भवति । अस्मिन् लोके पतित्वा आप ओषधिवनस्पत्यन्नभूताः सोमस्योपकुर्वन्ति । कस्मिन्काले श्रीणन्ति । जन्मन्देवानाम् । 'संवत्सरो वै देवानां जन्म' इति श्रुतिः । संवत्सरभृतिनः संवत्सरे सोमयागः तदभिप्रायमेतत् । त्रिष्वारोचने । 'सवनानि वै त्रीणि रोचनानि' इति श्रुतिः । त्रिष्वारोचनेष्विति वचनव्यत्ययः । त्रिषु सवनेषु । एवं श्रुतितोऽय मन्त्रो व्याख्यातः ५५

म० 'निले सादनसूददोहसा उपधानादुत्तरे तथा देवतया ता अस्येति' (का० १६।७।१४) तथा देवतयेति सादनम् । ता अस्येति सूददोहसाधिवदनम् । एते निले सर्वत्रेति सूत्रार्थः । इन्द्रपुत्रप्रियमेधदृष्टान्देवत्यानुष्टुप् । दिवो द्युलोकसंबन्धिनो दिवश्च्युता वा सूददोहस सूदाश्च दोहसश्च ते सूददोहस सूदेन जलेन सहिता दोहसोऽन्नानि अन्नयुक्ता आप ता प्रसिद्धा अस्य विशो यज्ञस्य संबन्धिनः सोममाश्रीणन्ति सम्यग्मिश्रयन्ति पक्कं कुर्वन्ति वा 'श्री पाके' त्रयादि । 'आपो वै सूदोऽञ्जं दोह' (८।७।३।२१) - 'यज्ञो वै विशः' (८।७।३।२१) इति च श्रुतिः । कीदृशा ।

२९ य० उ०

सूददोहस पृश्नय नानाविधा । यद्वा 'अन्नं वै पृश्नी' (८।७।३।२१) इति श्रुतेरन्नरूपा अत्रागत्य व्रीह्यादिधान्यनिष्पादका इत्यर्थः । कदा श्रीणन्ति देवाना जन्मन् जन्मनि संवत्सरे 'संवत्सरो वै देवाना जन्म' (८।७।३।२१) इति श्रुतेः । संवत्सरे संवत्सरे सोमयागस्तदभिप्रायमेतत् । 'सवनानि वै त्रीणि रोचनानि' (८।७।३।२१) इति श्रुतिः । यज्ञपरिणामभूता अन्नोत्पादिका आपो दिव सकाशादस्मिन्लोके पतित्वौषधिवनस्पत्यन्नभूता सत्य सोमस्योपकुर्वन्तीति भावः ॥ ५५ ॥

षट्पञ्चाशी ।

इन्द्रं विश्वा अवीवृधन्समुद्रव्यचसं गिरः । रथीतमं रथीनां वाजानां सत्पतिं पतिम् ॥ ५६ ॥

उ० पुरीषं निवपति । इन्द्रं विश्वा । ऐन्द्रानुष्टुप् । इन्द्रं विश्वाः सर्वाः गिरः स्तुतयः ऋग्यजुःसामलक्षणाः । अवीवृधन् वर्धयन्ति । समुद्रव्यचसम् समुद्रमिव विविधायनं नानागतिम् अक्षोभ्यबलं वा । रथीतमं रथीनाम् । सर्वेषां रथीनां मध्ये रथ युद्धलब्धातिशयम् । वाजानां सत्पतिं पतिं वाजानामन्नानां पतिं सतां च पतिम् । श्रुतिस्मृतिकर्मानुष्ठातारः सन्त उक्ताः ॥ ५६ ॥

म० 'चालालदेशात्पुरीषं निवपतीन्द्रं विश्वा इति' (का० १७।१।१८) । चालालस्थानात् सूदमानीय गार्हपत्यचित्तेरुपरि क्षिपति । इन्द्रदेवत्या मधुच्छन्दसुतजेतृदृष्टानुष्टुप् । विश्वा सर्वा गिर स्तुतयः ऋग्यजुःसामरूपा इन्द्रमवीवृधन् वर्धयन्ति । कीदृशमिन्द्रम् । समुद्रव्यचस समुद्रवद् व्यचो व्याप्तिर्यस्य तं समुद्रवद्वापकं विविधाञ्जनं नानागतिमित्यर्थः । अक्षोभ्यगति वा । रथीनां रथयुक्ताना सर्वेषा मध्ये रथीतममत्यन्तं रथयुतं रथयुद्धे लब्धातिशयमित्यर्थः । 'इन्द्रथिन' (पा० ८।२।१७) इति धे परे रथिन ईदादेशः । तथा वाजानामन्नानां पतिं स्वामिनं सत्पति स्वधर्मवर्तिना च प्रतिपालकम् ॥ ५६ ॥

सप्तपञ्चाशी ।

समितं संकल्पेथां संप्रियौ रोचिष्णु सुमनस्यमानौ । इपमूर्जमभि संवसानौ ॥ ५७ ॥

उ० चित्येनोख्यं निवपति समितमिति चतसृभिरुष्णिगुपरिष्ठाद्बृहत्पुष्णिगपङ्क्तिभिर्बृहन्निदेवत्याभिः । तृतीया वाग्निदेवत्या । समितम् । द्वितीयपादप्रभृति व्याख्यायते । यौ युवां संप्रियौ संगतिप्रियौ रोचिष्णु रोचनशीलौ च । तौ सुमनस्यमानौ परस्परं शोभनं चिन्तयन्तौ । इपमन्नमूर्जं तदुपसेचन सर्पिरादि अभिसंवसानौ अभ्यवहरन्तौ । वस्तेरर्थान्तरे वृत्तिः । एतत्कुर्वाणौ समितम् । 'इण् गतौ' । संगतिं कुरुतम् । सकल्पेथां च एकसंकल्पौ च भवतमित्येतदाशासहे ॥ ५७ ॥

म० 'समविला कृत्वोख्यं निवपति समितमिति' (का० १७।१।१९) । समं विलं यस्या सा समविला । विभक्त्य-
लुक् छान्दस । गार्हपत्यन्विति मृत्पूरणेन परिश्रित्समा कृत्वा
तन्मध्ये नीचैरुख्याग्नि स्थापयति चतुर्मन्त्रै । चतस्रो ह्यग्नि-
देवत्या । समितम् उष्णिगैकाधिका अनियताक्षरपादत्वेऽप्यष्टा-
विंशत्यक्षरत्वात् । हे चिल्योख्याग्नी, युवा समितं संगच्छतम् ।
'इण् गतौ' संगतौ भवतम् । सकल्पेथा च एकसकल्पौ भवतम् ।
यद्वा संकल्पनं यज्ञनिष्पादनं कुरुतम् । कीदृशौ युवाम् ।
सप्रियौ संप्रीणीतस्तौ 'इगुपध-' (पा० ३।१।१३५) इति
क । सम्यक् परस्पर प्रीतियुक्तौ । रोचिष्णू दीप्यमानौ 'अलं-
कृञ्-' (पा० ३।२।१३६) इत्यादिना इष्णुच् । सुमनस्य-
मानौ शोभनं मन कुरुतस्तौ वा । सुमनस्येते तौ
सुमनस्यमानौ । सुब्धातु' क्यङन्ताच्छानच् । परस्पर शोभन-
चित्तवन्तौ । इषमन्नमूर्जमुपसेचनं घृतादि चाभिसवसानौ
अभ्यवहरन्तौ भुञ्जानौ अभित सम्यक् संपादयन्तौ वा । वस्ते-
रर्थान्तरे वृत्ति ॥ ५७ ॥

अष्टपञ्चाशी ।

सं वां मनां०सि सं व्रता समुचित्तान्याकरम् ।
अग्ने पुरीष्याधिपा भव त्वं न इषमूर्ज यजमानाय
धेहि ॥ ५८ ॥

उ० सं वाम् आ समाकरम् आभिमुख्येन स्थित्वा
संस्कृतवान् वां युवयोर्मनांसि । बुद्ध्यहंकारमनांसीति बहु-
वचनम् । सन्नता । व्रतमिति कर्मनाम । संस्कृतवांश्च
युवयोः कर्माणि समुचितानि । चित्तशब्देन संस्कारा मनो-
गता उच्यन्ते । संस्कृतवांश्चास्मि मनोगतानसंस्कारान् ।
उकारः समुच्चयार्थीयः । एवं मनःकर्मसंस्कारैरेकीभूतं
त्वामेकं देवताभिमानिनं प्रार्थये । हे अग्ने, पुरीष्य पशव्य,
अधिपतिर्भव । त्वं नः अस्मभ्यम् इषं चोर्जं च यजमानाय
धेहि देहि । इषमन्नमूर्जं च तदुपसेचनं दध्यादि ॥ ५८ ॥

म० उपरिष्ठाद्बृहती अष्टसप्तनवत्रयोदशाक्षरपादत्वादेका-
धिका । हे पूर्वोक्तावग्नी, वा युवयोर्मनांसि बहुवचनत्वान्मनो-
बुद्ध्यहंकारानहं समाकर सर्वत सङ्गतान्करोमि । करोतेर्लड्युत्त-
मबहुवचने शपि अकरमिति रूपम् । तथा व्रता व्रतानि
कर्माणि समाकरम् । व्रतमिति कर्मनाम (निघ० २।१।७)
तथा चित्तानि च मनोगतसंस्कारानसमाकरम् । उकार समु-
च्चयार्थी । एवं मन कर्मसंस्कारैरेकीभूतैरेकीभूतमग्नि प्रार्थये हे
पुरीष्य, पशव्य हे अग्ने, त्वं नोऽस्माकम् अधिपातीति अविपा
पालंकी भव । इषमन्नमूर्जं तदुपसेचनं दध्यादि च यजमानाय
धेहि देहि ॥ ५८ ॥

एकोनषष्टी ।

अग्ने त्वं पुरीष्यो रयिमान्पुष्टिमाँ २ असि ।
शिवाः कृत्वा दिशः सर्वाः स्वं योनिमिहासदः ॥ ५९ ॥

उ० अग्ने त्वम् । हे अग्ने, त्वं पुरीष्यः रयिमांश्च धनवान्
पुष्टिमांश्च असि यतः अतः शिवाः कृत्वा दिशः सर्वाः स्वं
योनिमिहासदः इति व्याख्यातम् ॥ ५९ ॥

म० उख्याग्निदेवलोष्णिक् आर्ष्यैकाधिका अनियताक्षरपा-
दत्वात् । हे अग्ने, त्वं पुरीष्य पशव्योऽसि । रयिमान् धनवान्
पुष्टिमान् पोषयुक्तश्चासि । अत सर्वा दिश शिवा शान्ताः
कृत्वा इहास्मिश्चयने स्वं योनिं स्वकीयं स्थानमासदः
प्राप्नुहि ॥ ५९ ॥

षष्टी ।

भवतं नः समनसौ सचेतसावरेपसौ । मा यज्जु
हि०सिष्टं मा यज्जपति जातवेदसौ शिवौ भवतमद्य
नः ॥ ६० ॥

उ० भवतं न इति व्याख्यातम् ॥ ६० ॥

म० आपीं पङ्क्ति अनियताक्षरपादत्वात् ह्यग्निदेवत्या
(अध्या० ५ क० ३) पुनर्व्याख्यायते । हे जातवेदसौ अग्नी,
यज्ञमस्मदीयं कर्म युवा मा हिसिष्ट मा विनाशयतम् । यज्ञ-
पतिं यजमान च मा हिसिष्टम् । अद्यास्मिन् कर्मदिने
नोऽस्मभ्यं शिवौ शान्तौ युवा भवतम् । किञ्च युवा नोऽस्मदर्थं
समनसौ सचेतसौ अरेपसौ च भवतम् । मनसा सहितौ
समानचित्तौ । अन्यविषयं मनो हित्वास्मदनुग्रहाभिमुखत्वं
समनस्त्वम् । अस्मदनुग्रहेऽन्योन्यविप्रतिपत्तिराहित्यं सचेत-
स्त्वम् । अरेपसौ निष्पापौ अस्माकं प्रामादिकापराधसत्त्वे
कोपाभावो निष्पापत्वम् ईदृशावस्मभ्यं भवतमित्यर्थं ॥ ६० ॥

एकषष्टी ।

मातेव पुत्रं पृथिवी पुरीष्यमग्निं० स्वे योनावभा-
रुपा । तां विश्वेदेवैऋतुभिः संविदानः प्रजापति-
र्विश्वकर्मा विमुञ्चतु ॥ ६१ ॥

उ० उखां शिक्याद्विमुञ्चति मातेव पुत्रम् । अनुष्टुप् ।
उखास्तुतिः । येयमुखा माता इव पुत्र पृथिवीरूपमवस्थाय
पुरीष्यं पशव्यं अग्निम् स्वे स्वकीये उत्सङ्गे कृत्वा अभाः ।
प्रथमपुरुषस्यैतद्रूपम् । उखाशब्दसामानाधिकरण्यात् अभा-
रुपा अभाषीत् धारित्तवती । तामिदानीं कृतसत्या सती
विश्वेदेवैऋतुभिः संविदानः । अहो महत्कर्म कृतमित्येवं
सवादं कुर्वन् प्रजापतिर्विश्वकर्मा च विमुञ्चतु शिक्यात् ॥ ६१ ॥

म० 'सिकताभि समविला कृत्वा मातेव पुत्रमिति
शिक्याद्विमुञ्चान्निधायासिञ्चति पयोमध्ये तूष्णीम्' (का०
१७।१।३१) । शन्यामुखा सिकताभि सपूर्थं मातेवेति
मन्त्रेण शिक्यात्पृथक्कृत्वात्रिवदिति स्थापिताग्नेरुत्तरेऽरन्निमात्रे
गार्हपत्यचित्तेरुपर्येवोखा निधाय तन्मध्ये तूष्णीं दुग्धं सिञ्चे-
दिति सूत्रार्थः । उखादेवत्या त्रिष्टुप् । तृतीयो नवक ।
चतुर्थो द्वादशक । पृथिवी भूरुपा मृण्मयी या उखा पुरीष्यं

पशव्यमग्नि खे योनौ स्वकीयगर्भस्थाने अभा अभापात् धृतवती । भृजो लुडि 'बहुलं छन्दसि' (पा० ७ । ३ । ९७) इतीडागमाभावे सिचो विसर्गे तिपि लुप्ते रूपम् । माता पुत्रमिव यथा माता पुत्रमुत्सङ्गे विभर्ति । प्रजापति कृतकृत्या तामुखा विमुञ्चतु शिष्यपाशाद्विसुक्ता करोतु । कीदृश प्रजापति । विश्वैर्देवैर्ऋतुभिश्च संविदान सवित्त इति ऐकमत्यं गत अहो महत्कर्मोखया कृतमिति संवादं कुर्वन् । विश्वकर्मा विश्वं सृष्टिरूपं कर्म यस्यासौ विश्वकर्मा ॥ ६१ ॥

द्विषष्टी ।

असुन्वन्तमयजमानमिच्छ स्तेनस्येत्यामन्विहि तस्करस्य । अन्यमस्मदिच्छ सा त इत्या नमो देवि निर्ऋते तुभ्यमस्तु ॥ ६२ ॥

उ० नैर्ऋतीनामिष्टकानामुपधानं तिसृभिरनुष्टुभिः । असुन्वन्तम् सोमाभिषवमकुर्वाणम् यजमानं चान्यैः यज्ञक्रतुभिः इच्छ परिगृह्णीष्व । किंच स्तेनस्येत्यामन्विहि । स्तेनस्य चौरस्य इत्यां गतिम् अनुकुर्वन् इहि प्रपलाय्य याहि । तस्करस्य तदेवायं चौरकर्म करोति नान्यत् स तस्करः सन् तस्कर इत्युच्यते । पुनरप्याह । अन्यमस्मदिच्छ अन्यं पुरुषमस्मत्त । इच्छ गृहीतुम् सा ते तव इत्या गतिः । एवं दण्डगर्भमुक्त्वा अथेदानीं साम्नाह । नमो देवि निर्ऋते तुभ्यमस्तु हे देवि निर्ऋते तुभ्यं नमः अस्तु ॥ ६२ ॥

म० नैर्ऋती कृष्णास्तुषपक्वास्त्रिस्रोऽलक्षणा पादमात्रीर्हविष्यासन्नहोमवद्देशे दक्षिणोत्तरा कृत्वा दक्षिणामुखोऽनुपस्पृशन्नसुन्वन्तमिति प्रत्युचं पराची' (का० १७ । १ । २३) । ततोऽध्वर्यु राजसूये हविष्यासन्नहोमे यादृशो देशस्तादृशे स्वयं प्रदीर्णे इरिणे वा असुन्वन्तमिति प्रत्युचं तिस्रो नैर्ऋतिसंज्ञा इष्टका दक्षिणोत्तरा कृत्वा ततस्ता अस्पृशन्नुपदधाति । कीदृशी । पाकेन कृष्णवर्णा तुषैरेव पक्वा लक्षणहीना पद्याः पराची अनात्ममुखीः । स्वयं दक्षिणामुख पूर्वमुत्तरा निधाय ततो दक्षिणे द्वे इति सूत्रार्थं । तिस्रो निर्ऋतिदेवत्यास्त्रिष्टुभः । हे निर्ऋते, असुन्वन्तं सोमयागमकुर्वाणम् अयजमानमन्यैर्हविर्यज्ञैर्यजनमकुर्वाणं च त्वमिच्छ प्रतिगच्छ तं गृहाणेत्यर्थं । किंच स्तेनो गुप्तचोर तस्कर प्रकटचोर तयोरित्या गतिमन्विहि अनुगच्छ । पृष्ठतो गत्वा तावपि गृहाणेत्यर्थं । सर्वथा सोमं सुन्वन्त्यो हविर्यज्ञैश्च यजन्त्योऽस्मदन्यमिच्छ न त्वस्मानिच्छ । सा दुष्टशिक्षा ते तवेत्या गतिश्चर्या हे देवि निर्ऋते, एवंभूतायै तुभ्यं नमोऽस्तु ॥ ६२ ॥

त्रिषष्टी ।

नमः सु ते निर्ऋते तिग्मतेजोऽयस्मयं विचृता बन्धमेतम् । यमेन त्वं यस्या संविदानोत्तमे नाके अधिरोहयैनम् ॥ ६३ ॥

उ० नमः सु ते नमस्कारः शोभनः ते तव हे निर्ऋते, अस्तु । निर्ऋतिः कृच्छ्रापतिः भूमिर्वा।तिग्ममुत्साहतेजो यस्याः सा तिग्मतेजाः तस्या संबोधन हे तिग्मतेजः, अयस्मयं विचृत अयोमयं विच्छिन्धि बन्धमेतम् । येनाहं बद्धः अजस्य जीवभावलक्षणेन जनित्वा त्रियते मृत्वा जायत इति । किंच । यमेनाग्निना त्वं यस्या च पृथिव्या संविदाना एकमतीभूय । उत्तमे नाके उत्कृष्टे स्वर्गे अधिरोहय एनं यजमानम् ॥ ६३ ॥

म० 'निर्ऋतिः कृच्छ्रापति । 'स्यादलक्ष्मीस्तु निर्ऋति' इत्यभिधानात् भूमिर्वा, निर्ऋतिदिग्भिमानीनी देवता वा । 'अलक्ष्म्या दिक्पतौ चापि निर्ऋतिर्निरुपद्रवे' इति क्रोशात् । तिग्मं तीक्ष्णं दुसहं तेजो यस्या सा तिग्मतेजा तस्याः संबोधने हे तिग्मतेजः, हे निर्ऋते, तुभ्यं सु सुतरा नमोऽस्तु । अयस्मयमयोमयम् 'अयस्मयादीनि छन्दसि' (पा० १।४।२०) इति सत्वम् । लोहपाशवद्बद्धमेतं बन्धं जीवत्वेन जन्ममृतिरूपमज्ञानं त्वं विचृत विच्छिन्धि नाशय । 'चृती ग्रन्थे' तुदादि । 'द्व्यचोऽस्तस्तिड' (पा० ६।३।१३५) इति संहिताया दीर्घ । किंच यमेन अग्निना यस्या पृथिव्या च संविदाना ऐकमत्यं गता सती उत्तमे उत्कृष्टे नाके सर्वसुखोपेते दुःखमात्रहीने स्वर्गे एनं यजमानमधिरोहय स्थापय ॥ ६३ ॥

चतुःषष्टी ।

यस्यास्ते घोर आसन्जुहोम्येषां बन्धानामवसर्जनाय । यां त्वा जनो भूमिरिति प्रमन्दते निर्ऋति त्वाहं परिवेद विश्वतः ॥ ६४ ॥

उ० यस्यास्ते यस्याः तव हे घोरे विषमशीले । आसन् आस्ये मुखे जुहोमि हविः एषां बन्धानाम् अवसर्जनाय विमोचनाय । सा त्वमेतान्बन्धानस्मत्तो विसृज । किंच । यां च त्वां जनो लोकः भूमिरिति कृत्वा प्रमन्दते स्तौति तां त्वामहमपि स्तौमि । तथैव प्रतिष्ठा भूतानां जनयित्री मातेव विभर्तीत्यादिभिर्गुणैः । किंच । निर्ऋतिं त्वाम् अहं परिवेद जानामि विश्वतः सर्वतः । नितरां हि विदित आसन्नितो हिनस्तीत्यत एतान् बन्धानवसृज अस्मत्तः ॥ ६४ ॥

म० हे घोरे विषमशीले क्रूररूपे निर्ऋतिदेवि, यस्या ते तव आसन् आस्ये मुखे अहं जुहोमि आहुतिवदिष्टकामुपदधासि । किमर्थम् । एषा बन्धाना यजमानस्य स्वर्गाप्तिप्रतिबन्धकोना पापानामवसर्जनाय । किंच जनो जन्तुमात्रो या त्वा त्वा भूमिरिति प्रमन्दते स्तौति शास्त्रानभिज्ञत्वात् । 'मदिद् स्वपने जाड्ये मदे मोदे स्तुतौ गतौ' इति धातु । त्वं तु निर्ऋति । अहं तु शास्त्रज्ञतया तादृशी त्वा त्वा विश्वत सर्वथापि निर्ऋतिमेव परिवेदं सम्यग्जानामि । निर्ऋतिशब्दस्यायमर्थः सर्वदेवसाधारणादेवयजनान्निष्कृष्य स्वतन्त्रदेशे विदीर्णादौ

ऋति प्राप्तिर्यस्या सा निर्ऋतिरिति । इदं प्रकारद्वयं वेदेति विश्वत इत्युक्तम् ॥ ६४ ॥

पञ्चपष्टी ।

यं ते देवी निर्ऋतिरावबन्ध पाशं ग्रीवास्वविचृत्यम् । तं ते विष्याम्यायुषो न मध्यादथैतं पितुर्मद्धि प्रसूतः ॥ नमो भूत्यै येदं चकार ॥ ६५ ॥

उ० शिष्यरुक्मपाशेण्ड्वासन्दीः परेणास्यति । यं ते देवी त्रिष्टुप् । यजमान उच्यते । यं ते देवी निर्ऋतिः आवबन्ध आवद्धवती शिष्यपाशं रुक्मपाशं च । ग्रीवासु कण्ठे । अविचृत्यम् । 'चृती छेदने' । अविच्छेद्यम् अनवखण्डनीयम् अनेनैव यजुषा तं पाशं ते तव विष्यामि । स्यतिरुपसृष्टो विमोचने । विमुञ्चामि । आयुषो न मध्यात् । अग्निर्वा आयुस्तस्यैतन्मध्यं यश्चितो गार्हपत्यो भवत्यचित आहवनीयः । नकारः संप्रत्यर्थे । अग्नेर्मध्यात् अथोन्मुक्तपाशः सन् अग्निरुपमवस्थाय यजमान एतं पितुमन्नम् अद्धि भक्षय । प्रसूतोभयनुज्ञातो निर्ऋत्या । उदपात्र निषिच्य अन्तरात्मेष्टकमुपतिष्ठन्ति । नमो भूत्यै । विराडेकपदा भूतिदेवत्या । नमो भूत्यै श्रिये या इदमग्निलक्षणं कर्म चकार कृतवती ॥ ६५ ॥

म० 'शिष्यरुक्मपाशेण्ड्वासन्दी परेणास्यति यं त इति' (का० १७ । २ । ४) । शिष्यं रुक्मपाशं इण्डे आसन्दी च नैर्ऋतीष्टकात् पश्चात्क्षिपति । यजमानदेवत्या त्रिष्टुप् । यजमानं प्रत्युच्यते । हे यजमान, निर्ऋतिर्देवी ते तव ग्रीवासु कण्ठावयवेषु यं पाशं शिष्यरुपमावबन्ध आसमन्ताद्भवती । कीदृशं पाशम् । अविचृत्यं 'चृती छेदने' अच्छेद्य दृढ त ग्रीवास्थं ते तव पाशमनेन मन्त्रेणाह विष्यामि विमुञ्चामि । स्यतिरुपसृष्टो विमोचनार्थं । कस्मात् स्थानाद्विमुञ्चामि आयुषोऽग्नेर्मध्याद्गार्हपत्यचितिस्थानात् न सप्रति इदानीमेव पाश दूरीकरोमीत्यर्थं । नकार संप्रत्यर्थं । 'अग्निर्वा आयुस्तस्यैतन्मध्यं तचितो गार्हपत्यो भवत्यचित आहवनीय' (७ । २ । १ । १५) इति श्रुतेरायु शब्देनात्राग्निरुच्यते । अथ पाशविमोक्कानन्तरं प्रसूतं निर्ऋत्यानुज्ञात् सन् अग्निरुपमाश्रित्य हे यजमान, एतं पितुमन्नमद्धि भक्षय । 'उदपात्रं निषिच्यान्तरात्मेष्टकमुपतिष्ठन्ति नमो भूत्या इति' (का० १७ । २ । ४) । शिष्यादिनिरसनानन्तरमात्मनो नैर्ऋतीष्टकानां च मध्ये जलपूर्णे चमस तूष्णीं निनीय ब्रह्मयजमानाध्वर्यवो नम इति मन्त्रेणोत्तिष्ठन्ति नैर्ऋतीसमीपादिति सूत्रार्थं । भूतिदेवत्यैकपदा विराट् । या देवी इदमग्निलक्षणं कर्म चकार कृतवती तस्यै भूत्यै श्रीरूपिण्यै देव्यै नमो नमस्कारोऽस्तु ॥ ६५ ॥

षट्पष्टी ।

निवेशनः सुङ्गमन्त्रो वसूनां विश्वा रूपाभिचष्टे

शचीभिः । देव इव सविता सत्यधर्मन्द्रो न तस्यौ समरे पथीनाम् ॥ ६६ ॥

उ० शालाहार्योपस्थानम् । निवेशनः त्रिष्टुप् । पृथिवीलोकसंस्तुतोऽयमग्निर्योयमग्निर्निवेशनः । निविशन्तेऽस्मिन्निति निवेशनः । सगच्छन्तेऽस्मिन्निति संगमनः । केपाम् । वसूनां धनानाम् । यश्चायं विश्वारूपा सर्वाणि रूपाणि आहवनीयदक्षिणाश्रयतिप्रणीताग्नीध्रधिष्ण्यप्रभृतीनि । अभिचष्टे अभिपश्यति । शचीभिः स्वैः स्वैर्युक्तानि । कथं पश्यति । देव इव सविता सत्यधर्मा अद्वितीयकर्मकारी । यश्च इन्द्रो न इन्द्र इव तस्यौ तस्मिन्वान् । समरे संग्रामे । पथीनां परिपन्थिभिः सह । त वयं स्तुम इति वाक्यशेषः ॥ ६६ ॥

म० 'अनपेक्षमेव शालाहार्योपस्थानं निवेशन इति' (का० १७ । २ । ६) । ब्रह्मयजमानाध्वर्यवो नैर्ऋत्युपवानदेशात् पश्चादपश्यन्त शाला गच्छन्ति । अध्वर्युरेव शालाद्वारि भवं गार्हपत्याचितिरुपमग्निमुपतिष्ठते । पिथावसुगन्धर्वदृष्टेन्द्रदेवत्या त्रिष्टुप् । अयमग्निः विश्वा विश्वानि रूपा रूपाणि अभिचष्टे पश्यति आहवनीयातिप्रणीताग्नीध्रधिष्ण्यादीनि सर्वाणि रूपाणि सर्वतः पश्यति । कीदृशानि रूपाणि । शचीभिः स्वैः स्वैः कर्मभिर्युक्तानीति शेषः । कीदृशोऽग्निः । निवेशनः निवेशयति यजमान स्वगृहे म्यापयतीति निवेशनः । तथा वसूनां वनानां संगमनः संगमयति प्रापयतीति संगमनः प्रजापशुरुपधनप्रापकः । सत्यधर्मा सत्योऽवश्यभाविफलोपेतो धर्मोऽग्निर्होत्रादिलक्षणो यस्यासौ सत्यधर्मा । क इव । सविता देव इव । यथा सविता सूर्यो देव सर्वाणि रूपाणि अभिचष्टे । यश्चाग्निः पथीना । विभक्तिव्यत्ययः । पथिभिः परिपन्थिभिः सह समरे संग्रामे इन्द्रो न इन्द्र इव तस्यौ स्थितवान् यवेन्द्रो युद्धे तिष्ठति तद्वत् तं वयं स्तुम इति शेषः । पथिज्गच्छस्य परिपन्थिवाचकलाङ्गस्य टेरिति (पा० ७ । १ । ८८) टिलोपाभावे छान्दसे दीर्घे पथीनामिति रूपम् ॥ ६६ ॥

सप्तपष्टी ।

सीरा युञ्जन्ति कवयो युगा वितन्वते पृथक् । धीरा देवेषु सुन्नया ॥ ६७ ॥

उ० सीरा युज्यमानमभिमन्त्रयते गायत्रीत्रिष्टुब्ध्याम् । सीरा युञ्जन्ति सीराणि लाङ्गलानि युञ्जन्ति कवयो मेधाविनः । युगा वितन्वते युगानि च वितन्वन्ति । पृथक् नाना । कथंभूताः । कवयः युञ्जन्ति । धीराः धीमन्तः अग्निक्षेत्रविदः । किमर्थं युञ्जन्ति । देवेषु सुन्नया । सुन्नमिति सुखनाम । द्वितीयार्थं तृतीया । देवेषु सुन्न सुखं कर्तुमिति शेषः । सीरकविशब्दयोर्वहुवचनं पूजार्थम् । युगानि तु बहुवचनं यज्ञे भवन्ति ॥ ६७ ॥

म० 'दक्षिणामग्निश्रोणिमपरेण तिष्ठन् युज्यमानमभि-

मन्त्रयते सीरा युञ्जन्तीति' (का० १७ । २ । ११) । चित्ते-
र्दक्षिणश्रोणे पश्चिमे तिष्ठन्नध्वर्यु प्रतिप्रस्थात्रोत्तरासपूर्वे षड्-
भिर्वा दशभिश्चतुर्विंशत्या वा वृषैर्युज्यमानमौदुम्बरं हलं द्वाभ्या-
मभिमन्त्रयते । सीरदेवले सोमपुत्रवुधदष्टे द्वे गायत्रीत्रिष्टुभौ ।
धीरा धीमन्तोऽग्निक्षेत्रविद कवय कृषिकर्माभिश्च सीरा
सीराणि हलानि युञ्जन्ति वृषैर्योजयन्ति । युगा युगानि पृथक्
नाना वितन्वते विस्तारयन्ति । कि कर्तुम् । देवेषु सुम्रया
सुम्रमिति सुखनाम । ततो द्वितीयैकवचनस्य 'सुपा सुलुक्'
(पा० ७ । १ । ३९) इति यादेश । सुम्रं सुखं कर्तुमिति
शेष । देवाना सुम्रं कर्तुं युञ्जन्तीत्यर्थ । चतुर्थ्या यादेशो वा ।
देवाना सुम्रया युञ्जन्ति । सीरकविपदयोर्वहुत्वं पूजार्थम् ।
तयोरेकलाद्युगानि बहूनि सन्ति ॥ ६७ ॥

अष्टषष्टी ।

युनक्त सीरा वियुगा तनुध्वं कृते योनौ वप-
तेह वीजम् । गिरा च श्रुष्टिः सभरा असन्नो नेदीय
इत्सृण्यः पकमेयात् ॥ ६८ ॥

उ० युनक्त सीरा सीराणि युनक्त । वियुगा तनुध्व वित-
नुध्वम् युगानि सम्यग्योक्तप्रभृतिभिः । ततः कृते योनौ
वाहनादिभिः वपत इह क्षेत्रे वीजं व्रीह्यादि । गिरा च वाचा
च या ओषधीरित्यादिकया । चशब्दाच्चमसेन च वपत ।
तथाच वपत यथा श्रुष्टिः अन्नजातिः व्रीह्यादिका सभराः सह
भरसा फलव्रातेन वर्तत इति सभराः । सान्तोयं स्त्रीलिङ्गः
शब्दः । आनामितफलेत्यर्थः । असत् भवेत् । नोऽस्माकं
यथा नेदीयः अन्तिकतमम् । इच्छब्दोऽनर्थकः । सृण्यः
दात्रान् पकम् औषधम् आ इयात् आगच्छेत् । एतदुक्तं भवति
अतिघनत्वादोषधीनां निकटतमं दात्रं भूमेश्च दात्रपूरं पक-
मोषधमागच्छेत् यथा तथा वपतेति ॥ ६८ ॥

म० हे कर्षका, सीरा सीराणि हलानि युनक्त युद्ध
योजयत । 'तप्तनप्तनयनाश्च' (पा० ७ । १ । ४५) इति
थस्य तवादेशे श्रसोरल्लोपाभावे युनक्तेति रूपम् । युगा
युगानि वितनुध्वं शम्यायोक्तादिभिर्विस्तारयत । तत कृते कर्ष-
णेन संस्कृते इह अस्मिन्योनौ स्थाने वीजं व्रीह्यादिकं यूयं
वपत । कया । गिरा या ओषधीरित्यादिकया (क० ७५)
वेदमन्त्रवाचा चकाराच्चमसेन च । किच 'वाग्वै गीरन्नध्वं श्रुष्टि'
(७ । २ । २ । ५) इति श्रुते श्रुष्टि अन्नजातिर्व्रीह्यादिका
सभरा असत् भरणं भर पुष्टिः । श्रुचोऽसुनप्रत्यय । भरसा
फलपुष्ट्या सह वर्तमाना सभरा पुष्टा अस्तु । 'इतश्च लोप
परस्मैपदेषु' (पा० ३ । ४ । ९७) इतीकारलोपेऽडागमेऽस-
दिति रूपम् । पकं धान्यं नेदीय इत् अतिशयेनान्तिकं नेदीय
'अन्तिकवाढयोर्नेदसाधौ' (पा० ५ । ३ । ६३) इत्यन्तिकस्ये-
यसुनि प्रत्यये नेदादेश । इत् एवार्थे । नेदीय इत् अन्तिक-
तममेवात्यल्पकालमेव पकं धान्यं सृण्य । सृणिशब्दोऽत्र

दात्रार्थे । सृण्या लवनसाधनेन दात्रेण लूनमिति शेष ।
दात्रेण छिन्नं सत् न अस्मान्प्रति आ इयात् आगच्छतु अल्प-
कालेन पकमस्मद्द्रुहमागच्छत्वित्यर्थ ॥ ६८ ॥

एकोनसप्ततितमी ।

शुनं सुफाला विकृषन्तु भूमिं शुनं की-
नाशा अभियन्तु वाहैः । शुनासीरा हविषा तोश-
माना सुपिप्पला ओषधीः कर्तनास्मे ॥ ६९ ॥

उ० चतस्रः सीताः कृपति चतस्रभिर्ऋग्भिः । तत्र द्वे
त्रिष्टुभौ तृतीया पङ्क्तिः चतुर्थ्यनुष्टुप् । शुनं सुफालाः । शुन-
मिति सुखनाम । सुखेन शोभनफालाः लाङ्गलाग्रस्थिताः
विकृषन्तु विविधं कृषन्तु विलिखन्तु भूमिम् । सुखेन
च कीनाशाः हलिनः अभिगच्छन्तु वाहैः अनडुद्धिः सहिताः ।
अथैवं कृष्टे सति शुनासीरा । शुनो वायु । शु इत्यव्यक्ता-
नुकरणम् । 'शु एत्यन्तरिक्षे सीर आदित्यः सरणात्' । वाय्वा-
दित्यौ हविषा उदकेन । तोशतिर्वधकर्मा । निघ्नन्तौ भूमिम्
सुपिप्पलाः । पिप्पलमिह फलमुच्यते । ओषधीः कर्तन
कुरुतम् । द्वयोर्वहुवचनं छान्दसम् । अस्मे अस्माकम् ॥ ६९ ॥

म० 'आत्मनि कृपत्यनुपरिश्रिच्छुनध्वं सुफाला इति
प्रत्युचम्' (का० १७ । २ । १२) । चित्तिस्थाने परिश्रित्स-
मीपे चतुर्ऋग्भिर्दक्षिणपश्चिमोत्तरपूर्वेषु चतस्र सीता कृषति ।
कुमारहारितदृष्टा सीतादेवत्याश्चतस्र । द्वे त्रिष्टुभौ तृतीया
पङ्क्तिः चतुर्थ्यनुष्टुप् । शु शोभना फाला सीराग्रस्था लोह-
विशेषा शुनं सुखं यथा तथा भूमिं विकृषन्तु विलिखन्तु ।
शुनमिति सुखनाम । 'फाल सीरोपकरणोत्त्वयो फालमंशुके'
इति कोश । कीनाशा हलिन शुनं सुखेन वाहै वृषभै
सह अभियन्तु अभिगच्छन्तु । हे शुनासीरा शुनासीरौ हे
वाय्वादित्यौ, अस्मे अस्माकमोषधी व्रीह्यादिका सुपिप्पला
शोभनफला युवा कर्तन कुरुत । कुरुतमिति वचनव्यत्यय ।
यस्य तनवादेशे शपि लुप्ते गुणे कृते कर्तनेति रूपम् ।
'कीनाशा कर्षके क्षुद्रे कृतान्तोपाशुघातिनो' इति कोश । शुनश्च
सीरश्च शुनासीरौ 'देवताद्वन्द्वे च' (पा० ६ । ३ । २६)
इति पूर्वपददीर्घ । शुनो वायु सीर आदित्य । 'शुनो वायु
शु इत्यन्तरिक्षे सीर आदित्य सरणात्' (निरु० ९ । ४०) इति
यास्कोक्तेः । कीदृशौ शुनासीरौ । हविषा जलेन तोशमाना ।
तोशतिर्वधकर्मा । भूमिं घ्नन्तौ जलेन भूमिं सिञ्चन्तौ सन्ता-
वोषधीः सफला कुरुतमिति भाव । पिप्पलं फलम् ॥ ६९ ॥

सप्ततितमी ।

घृतेन सीता मधुना समज्यतां विश्वैर्देवैरनुमता
मरुद्भिः । ऊर्जस्वती पर्यसा पिन्वमानास्मान्सीते
पर्यसाभ्याववृत्स्व ॥ ७० ॥

उ० घृतेन सीता । सीता समज्यताम् अनुमता इति

परोक्षाभिधायिनि त्रीणि पदानि । सीते अभ्याववृत्स्वेति प्रत्यक्षाभिधायिनी द्वे पदे एकस्मिन्मन्त्रवाक्ये । तत्र 'विरोधिसमवाये तु भूयसां स्याद्धर्मित्वम्' इति न्यायात् । 'प्रथमं वा नियम्येत कारणाव्यतिक्रमः स्यात्' इति च न्यायात् । तस्मादुपक्रमप्रभृति व्याख्यायते । घृतेनोदकेन मधुना मधुदकेन समज्यतां ससिच्यताम् । विश्वैः सर्वैर्देवैः अनुमता अभ्यनुज्ञाता मरुद्भिश्च । मरुतो ह वै वर्षास्वीशते । एवमक्षारोदकेन सिक्ता अभ्यनुज्ञाता च मरुदादिभिः । ऊर्जस्वती अन्नवती । पयसा पयोदधिघृतादिभिः पिन्वमना पूरयन्ती सर्वा दिशः । अस्मान्सीते । सीता इति विभक्तिव्यत्ययः परोक्षत्वात् । अस्मान्प्रति सीता अभ्याववृत्स्व स्वयमभ्यावर्ततामिति पुरुषव्यत्ययः ॥ ७० ॥

म० सीता लाङ्गलपद्धतिर्मधुना मधुरेण घृतेनोदकेन समज्यता संसिच्यता सिक्ता भवतु । कीदृशी सीता । विश्वैर्देवैर्भेरुद्भिश्चानुमता अनुज्ञाता अङ्गीकृता वा । एवं परोक्षमुक्त्वा प्रत्यक्षमाह हे सीते, ऊर्जस्वती अन्नवती सा त्वं पयसा पयोदधिघृतादिभिः पिन्वमाना दिशः पूरयन्ती सती पयसा दुग्धादिभिः सह अभ्याववृत्स्व अस्मदभिमुत्पमावृत्ता भव । अस्माकमनुकूला भवेत्यर्थः । घृते 'वहुल छन्दसि' (पा० २ । ४ । ७६) इति शप श्रौ सति लोटि वृत्स्वेति रूपम् ॥ ७० ॥

एकसप्ततितमी ।

लाङ्गलं पवीरवत्सुशेवप् सोमपित्सरु । तदुद्धपति गामवि प्रफर्च्य च पीवरीं प्रस्थावद्रथवाहणं ७१

उ० लाङ्गलं पवीरवत् । पविर्धारोच्यते सोऽस्यास्तीति पवीर फाल रो मत्वर्थः । तदस्य लाङ्गलस्यास्तीति पवीरवत्लाङ्गलं फालसयुक्तमित्यर्थः । श्रुतिस्तु लक्षणया व्याचष्टे लाङ्गलं रथिमदिति । सुशेवं शेवमिति सुसनाम । शोभन सुखकरम् । सोमपित्सरु सोमं पिबतीति सोमपा यजमानः तस्मिन् सोमपि यजमाने त्सरणशीलः त्सरुरुच्यते । भूमेः खननशीलम् । यद्वा त्सरुवृत्तं सोमपि यजमाने पाप त्सरयति नाशयतीति सोमपित्सरु । यद्वा । सोमः पीयते येन चमसेन स सोमपि तस्य सोमपेः त्सरु वृत्त लाङ्गलम् । नहि लाङ्गलस्य कर्मान्तरेण सोमचमसाः स्युः । यदित्यभूतं लाङ्गलं तदुद्धपति उद्गमयति । गाम् अवि प्रफर्च्य च पीवरीम् । फर्वतिर्गतिकर्मा । प्रकर्षेण फर्च्या गम्या प्रफर्वी प्रथमयुवतिः पीवरी उच्छूनस्तनकपोलानामुद्धपति प्रस्थानाद्रथवाहनम् । प्रस्थानसंयुक्तमुत्कृष्टजवोपेतं च रथवाहनमश्वम् उद्धपतीत्यनुषज्यते ॥ ७१ ॥

म० तत् पूर्वोक्तं लाङ्गलं हलं गा धेनुमविं छागविशेषं रथवाहनं रथवाहकमश्वदिकं च उद्धपति उद्गमयति प्रापयति । रथ वाहयति प्रापयतीति रथवाहनम् । कृषिसमृद्धावेव गवादेकं यजमानस्य सुलभमिति भावः । अतएव लाङ्गलं गवादिप्रा-

पकम् । कीदृशं लाङ्गलम् । पवीरवत् । पविर्धारास्यास्तीति पवीर फाल । रो मत्वर्थः । पवीरमस्यास्तीति पवीरवत् फालसयुक्तम् । तथा सुशेवम् । शेवमिति सुसनाम शोभनसुराकरं शोभनं शेवं यस्मात् । तथा सोमपित्सरु सोमं पिबतीति सोमपा यजमानः तस्मिन् सोमपि यजमाननिमित्तं त्सरति भूमि खनतीति सोमपित्सरु । यद्वा सोमपि यजमाने त्सरति नाशयति पापमिति सोमपित्सरु । 'त्सर छन्नगता' इति धातोरुग्रत्यय शीलार्थः । 'हलदन्तात्सप्तम्या' (पा० ६ । ३ । ९) इति विभक्तेरलुक् 'आतो धातोः' (पा० ६ । ४ । १४०) इति आलोपे हलन्तत्वात् । यद्वा सोम पीयतेऽनेनेति सोमपिश्रमस तस्य त्सरु निष्पादकम् । नहि लाङ्गलकर्मणिना सोमचमसा स्युः । ईदृशं लाङ्गलं गवादि गमयतीत्यर्थः । कीदृशी गामवि च । प्रफर्च्य फर्वतिर्गतिकर्मा । प्रकर्षेण फर्वति गच्छति प्रफर्वी ता प्रफर्च्य 'वा छन्दसि' (पा० ६ । १ । १०६) इत्यमि पूर्वैरुपभावे यणादेशः । युवतिल्लादतिवेगवतीमित्यर्थः । तथा पीवरी स्थूला पुष्टाङ्गीम् । कीदृश रथवाहनम् । प्रस्थावत् प्रस्था प्रस्थानं गतिरस्यास्तीति प्रस्थावत्प्रयाणसमर्थमुत्कृष्टजवोपेतमित्यर्थः ॥ ७१ ॥

द्विसप्ततितमी ।

कामं कामदुघे धुक्व मित्राय वरुणाय च । इन्द्रायाश्चिभ्यां पूष्णे प्रजाभ्य ओपधीभ्यः ॥ ७२ ॥

उ० कामं कामदुघे । सीतोच्यते । हे कामदुघे कामानां प्रपूरणि, कामं धुक्व पूरय । केपामित्यत आह । मित्राय वरुणाय च । इन्द्राय अश्विभ्याम् । पूष्णे प्रजाभ्यः ओपधीभ्यः । चकारः समुच्चयार्थं सर्वत्रानुषज्यते ॥ ७२ ॥

म० कामान्मनोरथान्दुग्धे पूरयति कामदुघा । 'दुह क्व घश्च' (पा० ३ । २ । ७०) इति कप्प्रत्ययो घान्तादेशश्च तस्या सवुद्धौ हे कामदुघे लाङ्गलपद्धते, मित्रादिपूषान्तदेवानामर्थं प्रजायमोपधिनिष्पत्त्यर्थं च काममपेक्षितं भोगं धुक्व सपादय ॥ ७२ ॥

त्रिसप्ततितमी ।

विमुच्यध्वमद्या देवयाना अगन्म तमसस्पारमस्य ज्योतिरापाम ॥ ७३ ॥

उ० अनडुहो विमुञ्चति । विमुच्यध्वम् । गायत्री । एवं जगतः स्थितिनिमित्तभूतां कृषिमभिनिर्वृत्य कृतकृत्याः सन्तो विमुच्यध्वं युगात् । हे अद्याः अहन्तव्याः । देवयानाः देवकर्मकारिणः । यद्वा देवयानमार्गनिमित्तभूता अगन्म गतवन्तः अशनायोद्वा तमसः पारमस्य । तदुक्तम् 'योऽशनायापिपासे शोकं मोहं जरा मृत्युमत्येति' इति । तदेव स्पष्टयति । ज्योतिः आपाम प्राप्तवन्तः । परमात्मलक्षणं यज्ञलक्षणं वा देवलक्षणं वा ॥ ७३ ॥

म० 'अनडुहो विमुच्य विमुच्यध्वमिति पशुवदुत्सृज्य दक्षि-
णाकालेऽध्वर्यवे ददाति' (का० १७ । २ । २०-२१) ।
वृषान्हालद्वियोज्य पशुवदित्यैशानी दिशं प्रति विमृजलध्वर्यु
यजमानश्च सुत्याया ससीरास्तानध्वर्यवे ददातीति सूत्रार्थ ।
विमोचने मन्त्र वृषदेवत्यापीं गायत्री पादानियमात् । हे
देवयाना, देवतार्थकर्मकारिण, देवार्थ यानं कृष्याद्युद्यमो
येषां ते । यद्वा देवयानमार्गहेतुभूता कर्मद्वारा तत्प्रापका ।
हे अद्या अहन्तव्या गावो बलीवर्दा, यूयं विमुच्यध्वम् ।
मुचे कर्मकर्तारि यक् लोटि । जगत्स्थितिहेतुं कृषिमेवं निष्पाद्य
कृतकृत्या सन्तो युगात्पृथग्भवतेत्यर्थ । अस्य तमसः क्षुत्पि-
पासाद्युद्गतस्य दु खस्य पार समाप्तिं वयमगन्म प्राप्ताः ।
गच्छतेर्लुङि शपि लुप्ते रूपम् । तदुक्तं 'योऽशनायापिपासे
शोकं मोहं जरा मृत्युमत्येतीति' (बृह० ३ । २ । ११) ।
दु खपारमेव स्पष्टयति । वयं ज्योतिरापाम परमात्मलक्षणं
यज्ञरूपं वा तेज प्राप्ता । आप्रोतेर्लुङि 'पुषादि-' (पा०
३ । १ । ५५) इत्यादिना अङ्प्रत्यय ॥ ७३ ॥

चतुःसप्ततितमी ।

सजूरवदो अयवोभिः सजूरुषा अरुणीभिः ।
सजोषसावश्विना दंसोभिः सजूः सूर एतशेन
सजूवैश्वानर इडया घृतेन स्वाहा ॥ ७४ ॥

उ० कुशस्तम्बे जुहोति । सजूरवदः यजुरेतत् । समानजो-
पणः । अवदः संवत्सरः । स हि अपो ददाति । अयवोभिः
यवाश्च अयवाश्च अर्धमासा मासाश्चोच्यन्ते । सजूः उषा
अरुणीभिः । अरुणवर्णाभिर्गोभिः किरणैः । सजोपसौ
अश्विना अश्विनौ । दंसोभिः कर्मभिः सजूः सूरः एतशेन
अश्वेन । सजूवैश्वानर इडया । आग्नेयी पृथिवी इडा पृथिवी-
स्थाना या स्त्री तस्या अत्र ग्रहणं युक्तम् । गौर्वागन्नं च इडा-
शब्देनोच्यते । घृतेन हविषा स्वाहा सुहुतमस्तु ॥ ७४ ॥

म० 'पञ्चगृहीतेनोद्गृह्णन्निजुहोति सजूरवद इति' (का० १७ ।
३ । ३) । तदानीं सस्कृतेन जुह्वा पञ्चगृहीतेनाज्येन कृष्टात्म-
मध्यस्थापितकुशस्तम्बे सुचमूर्ध्वा कुर्वन्नहोति लिङ्गोक्तदेवतं
यजुर्ब्राह्मणुपुच्छन्दस्कम् । अवद अपो जलानि ददातीत्यवद
सवत्सर उषा प्रातरधिष्ठात्री देवता अश्विना अश्विनौ देव-
भिषजौ सूर सूर्य वैश्वानर अग्निश्च एभ्योऽव्दादिदेवेभ्यो
घृतेन स्वाहा इदं घृतं तेभ्य सुहुतमस्तु । तेषा प्रत्येक विशेष-
णानि । कीदृशोऽवद । अयवोभि सजू यवाश्चायवाश्चार्ध-
मासा मासाश्चोच्यन्ते जोषणं जुट् प्रीति सह जुषा वर्तते
समाना जुट् वा यस्य सजू । जुषते सपदादिलाङ्गावे क्तिप् ।
मासार्धमासै प्रीतियुक्त इत्यर्थ । कीदृश्युषा । अरुणीभि
अरुणवर्णाभिः गोभिः सजू प्रीतियुता । कीदृशावश्विनौ ।
दंसोभिः कर्मभिश्चिक्त्सादिभि सजोषसौ प्रीतौ । कीदृश

सूर । एतशेनाश्वेन सजू तुष्ट । कीदृशोऽग्नि । इडया
पृथिव्या सजू प्रीतः तदधिष्ठातृत्वात् । आग्नेयी हि पृथिवी
इडाशब्देन गौर्वागन्नं चोच्यते ॥ ७४ ॥

पञ्चसप्ततितमी ।

या ओषधीः पूर्वा जाता देवेभ्यस्त्रियुगं पुरा ।
मनैनु बभ्रूणामहंशतं धामानि सप्त च ॥ ७५ ॥

उ० क्षेत्रे सर्वौषधं वपति । सप्तविंशतिरनुष्टुभः । ओषधी-
स्तुतिः पञ्चदश तु वपने नियुक्ताः । या ओषधीः । या ओष-
धयः । पूर्वा जाताः प्रथमजाताः । अन्याभ्य ओषधीभ्यः
भविष्यत्कालसंबन्धिनीभ्यः देवेभ्यः ऋतुभ्यः । 'ऋतवो वै
देवाः' इति श्रुतिः । ऋतुभ्योऽर्थाय । ऋतव ओषधिसबद्धाः
कर्तव्या इति । त्रियुगं पुरा त्रीणि युगानि समाहृतानि त्रियुगं
त्रिकालमित्यर्थ । वसन्ते प्रावृषि शरदि पुरा पूर्वेषु वस-
न्तादिषु । पूर्वस्मिन्निह सवत्सरे ओषधयः अग्निक्षेत्रे उप्यन्ते ।
किंनिमित्तमित्यत आह । मनै नु मन्ये जानामि । तासां
बभ्रूणां बभ्रुवर्णानाम् । बभ्रू रासभः । अहं शतं धामानि ।
धामशब्दः स्थानपर्यायः । संवत्सरोपलक्षितमेकैकं स्थानं
यदिद शतायुः शतार्थः शतवीर्यः पुरुषः एतानि शतं धामानि
सप्तच 'य एवेमे शीर्षन् प्राणास्तानेतदाह' इति ॥ ७५ ॥

म० 'या ओषधीरिति तृचैर्वपत्युदपात्रवत्' (का० १७ ।
३ । ८) । पञ्चभिस्तृचैश्चमसेन सर्वौषधं वपति उदपात्रवदिति
चतुश्चतु सीतासु यथाकृष्टम् । अथर्वपुत्रभिषगृष्टा ओषधि-
देवत्या यो अस्मानभिदासतीत्यन्ता (१०१) सप्तविंशति-
रनुष्टुभः मुञ्चन्तु मेल्याद्या (९०) द्वादश बन्धुदृष्टा कुत्रापि
कर्मण्यनियुक्ता । पादाना न्यूनाविक्ये व्यूहाविक्ये कार्ये ।
युगशब्द कालवाची । त्रयाणा युगाना समाहारत्रियुगं
त्रिकालं वसन्ते प्रावृषि शरदि च । पुरा सृष्ट्यादौ या ओषधी
ओषधय पूर्वा प्रथमा भाविनीभ्य ओषधीभ्य आद्या
जाता उत्पन्ना । किमर्थ । देवेभ्य ऋतुभ्य । 'ऋतवो वै देवा'
(७ । २ । ४ । २६) इति श्रुते । ऋतव ओषधियुता कर्तव्या
एतदर्थम् । बभ्रूणा जगजनभरणसमर्थाना पाकेन पिङ्गलव-
र्णाना वा तासामोषधीना शतं सप्त च धामानि अहं मनै नु
मन्य एव जाने । मन्यतेर्लिङि आत्मनेपदे उत्तमैकवचने शपि
'एत ऐ' (पा० ३ । ४ । १३) इति रूपम् । सवत्सरोप-
लक्षितमेकैकं स्थानं 'शतायुर्वे पुरुष' इति श्रुते शतं धामानि
वर्षात्मकानि शिर स्थानि मुखदृष्टानासाख्यानि सप्त स्थानानि,
च 'य एवेमे सप्त शीर्षन् प्राणास्तानेतदाह' (७ । २ । ४ ।
२६) इति श्रुते । नराणा शतवर्षपर्यन्तमिन्द्रियाणामोषधि-
भिस्तर्प्यमाणत्वादोषधीना तत्स्थानत्वम् । यद्वा शतं धामानि
स्थानभेदान् जातिभेदान् सख्यान् विशेषतश्च सप्त भेदान् ग्राम्या-
नारण्याश्च त्रीन्वादीन्नीवारादीन्वाहं जाने ॥ ७५ ॥

षट्सप्ततितमी ।

शतं वो अम्ब धामानि सहस्रमुत वो रुहः ।
अधा शतक्रत्वो यूयमिमं मे अगदं कृत ॥ ७६ ॥

उ० शतं वः हे ओषधयः अश्वमातरः, शतं व युष्माकं धामानि जन्मानि । सहस्रमुत वो रुहः अपिच सहस्र युष्माकं विरोहणानि सन्ति । अधा शतक्रत्वः । अथैवं सति हे शतक्रत्वः बहुकर्माणः, यूयं प्रजापतिं इमं वा यजमानं मे मम संबन्धिनम् अगदम् गदो व्याधि. अव्याधिं कृत कुरुत ॥ ७६ ॥

म० हे अम्ब, सातृस्थाना ओषधय वो युष्माकं धामानि जातिभेदा क्षेत्राणि वा जन्मानि वा शतं सन्ति । उत अपिच वो युष्माकं रुह रोहन्तीति रुह प्ररोहा अङ्कुरा सहस्रं सन्ति । शतसहस्रपदाभ्यामपरिमितत्वमुच्यते । अथ अथ 'निपातस्य च' (पा० ६।३।१३६) इति संहिताया दीर्घ । शतं क्व कर्माणि याभिस्ता शतक्रत्व 'जसि च' (पा० ७।३।१०९) प्राप्तगुणस्याभावे छान्दसो यणादेश । अथैवं सति हे शतक्रत्व, यूयं मे मम इमं यजमानमगदं क्षुत्पिपासादिषड्भिर्मिरोगरहितं कृत कुरुत । करोते शपो लुक् ॥ ७६ ॥

सप्तसप्ततितमी ।

ओषधीः प्रतिमोदध्वं पुष्पवतीः प्रसूवरीः ।
अश्वा इव सजित्वरीर्वीरुधः पारयिष्णवः ॥ ७७ ॥

उ० ओषधी. प्रति । हे ओषधयः, प्रतिमोदध्वं हृष्यत । पुष्पवतीः प्रसूवरी. पुष्पवत्य. प्रसववत्यश्च सत्यः ततोऽनन्तरं अश्वा इव संग्राम्या. सजित्वरीः सह जयनशीला भूत्वा वीरुध. विविध व्याधिं रुन्धन्तीति वीरुध । पारयिष्णवः पारणशीलाश्च भवत अस्माकमिति शेष. ॥७७॥

म० हे ओषधी हे ओषधय, यूयं प्रतिमोदध्वं हृष्टा भवत । कीदृशो यूयम् । पुष्पवती पुष्पैरुपेता । प्रसूवरीः फलप्रसववत्य प्रसुवते जनयन्ति फलानीति प्रसूवरी 'अन्येभ्योऽपि दृश्यन्ते' (पा० ३।२।७५) इति सूतेर्वनिपि प्रत्यये 'वनो र च' (पा० ४।१।७) इति डीप् रान्तादेशश्च । अश्वा इव सजित्वरी सह जयन्ति तच्छीला 'इण्-नञ्जि-' (पा० ३।२।१६३) इति करप् 'टिड्हाणञ्-' (पा० ४।१।१५) इति डीप् । यथाश्वाः संग्रामे जयशीला तद्वत्फलपर्यन्तत्वाजयशीलाः । 'वा छन्दसि' (पा० ६।१।१०६) इति सर्वत्र पूर्वसवर्णदीर्घ । वीरुध विविधं रुन्धन्ति निवारयन्ति व्याधिमिति वीरुध 'नहिद्वृत्तिवृधि-' (पा० ६।३।११६) इत्यादिना उपसर्गदीर्घ । यद्वा विविधं रोहन्ति प्ररोहन्तीति वीरुध । विरुध कौ धान्तादेशो वेदीर्घ. इति धान्तादेश उपसर्गदीर्घश्च । पारयिष्णवः 'पार

तीर कर्मसमाप्तौ' चुरादिरदन्तो धातु । पारयन्ति फलपाकान्तत्वं परिलय्य बहुकालं कर्मपरायणशीला पारयिष्णवः 'पेच्छन्दसि' (पा० ३।२।१३७) इतीष्णुचप्रत्ययः ॥७७॥

अष्टसप्ततितमी ।

ओषधीरिति मातरस्तद्वो देवीरुपद्भुवे । सनेय-
मश्वं गां वास आत्मानं तव पूरुप ॥ ७८ ॥

उ० ओषधीरिति । हे ओषधयः, या यूयम् इति इत्थ-मशनदानव्याध्यपगमादिकुर्वन्त्यो मातरः जगन्निर्मात्र्यः ततो देवी. वः युष्मान् हे देव्यः, उपद्भुवे उपसङ्गम्य द्रुवे व्रवीमि प्रार्थयामि । सनेय संभजेयम् अश्व गां वासः आत्मानं च सनेय तव यज्ञपुरुप प्रजापतिरूपिणम् ॥ ७८ ॥

म० हे ओषधी ओषधय, हे मातर जगन्निर्मात्र्य, भोजनदानव्याध्यपगमादिभिरुपकर्त्र्य हे देवी देव्यः, वो युष्मान् प्रति इति अमुना वक्ष्यमाणविधिना तत् प्रसिद्धं मद-भीष्टमुपद्भुवे वच्मि प्रार्थयामि । इति किम् तदाह । हे पुरुप यज्ञपुरुप, तव प्रसादादश्वं हयं गा धेनुं वासो वस्त्रमात्मान शरीरमहं सनेयं सभजेयम् । 'वन पण सभक्तौ' लिङ् । यज्ञपुरुप प्रति मया यदश्वदिक प्रार्थ्यते तदोषधिभिरनुमन्त-व्यमित्योषधिप्रार्थनमिति भाव ॥ ७८ ॥

एकोनाशीतितमी ।

अश्वत्ये वो निषदनं पर्णे वो वसतिष्कृता ।
गोभाज इत्किलासथ यत्सनवथ पूरुषम् ॥ ७९ ॥

उ० अश्वत्ये वः । चतुर्थ. पादोऽत्र प्रथमं व्याख्यायते । यत्सनवथ पूरुषम् । यदा यूयं सनवथ संसेवध्वम् पूरुषं यजमानम् । अथ अश्वत्ये वः युष्माकं निषदनसवस्थानम् । पर्णे वः पलाशपर्णमय्यां जुह्वाम् वः युष्माकं वसति. स्थिति. होमार्थमध्वर्युणा कृता । अश्वत्यपर्णयोस्तद्धितलोपश्छान्दसः । अथापि तद्धितेन कृत्तवन्निगमा भवन्तीति । गोभाज इत्किलासथ । इच्छब्दः पादपूरणः । किलेति विद्याप्रकर्षे । ततोमौ हुताः सत्य । गोभाज. गोशब्देनादित्योऽभिधीयते । आदित्यभाज. यूयं किल भवथ । तदुक्तम् । 'अग्नौ प्रास्ता-हुति सम्यगादित्यमुपतिष्ठते । आदित्याज्जायते वृष्टिर्दृष्टेरन्नं ततः प्रजा' इति । यद्वा अश्वत्ये फलिते सर्वा ओषधयः फलवत्यो भवन्ति । पर्णे फलिते कोद्रवाद्यः फलिता भवन्ति । गोभाज. पृथिवीभाजश्च उता. सत्यः किल भवथ । तदु-क्तम् । यदा पूरुषः संसेवध्वं भाजनादिभिरुपकारैः एवं दुरवधार्यं गतयो यूयमित्यभिप्रायः ॥ ७९ ॥

म० हे ओषधय, वो युष्माकमश्वत्ये आश्वथ्यामुपभृति सुचि निषदनं स्थानं भवति हविषा तत्र स्थापनात् । किंच वो युष्माक पर्णे पलाशे पर्णमय्या जुह्वा वसति स्थिति कृता । अध्वर्युणा होमार्थं जुह्वा स्थापनात् अश्वत्यपर्णशब्दाभ्या तद्वि-

तप्रत्ययलोपश्छान्दसः । 'अथापि तद्धितेन कृत्स्नवन्निगमो भवन्ति' (नि० २ । ५) इति यास्कोक्ते । हविर्भूता ओषधयः प्रार्थ्यन्ते । किलेति विद्याप्रकर्षे । इत् एवार्थे । हे हविर्भूता ओषधय, यूयमग्नौ हुता सत्यो गोभाज असथ भवथ । गामादित्यं भजन्तीति गोभाज । 'अग्नौ प्रास्ताहुति सम्यग्गादित्यमुपतिष्ठते' इति श्रुते । यद्वा अश्वत्थे वो निषदनमश्वत्थे फलिते सर्वौषधीना फलवत्त्वात् पर्णे वो वसति कृता पलाशे च फलिते व्रीह्यादीना फलितत्वात् । अतएव यूयमुष्ठा. सत्यो गोभाजो भूमिभाज एव किलासथ भवथ । 'गौर्नादित्ये बलीवर्दे मखभेदर्विभेदयो । स्त्रियां स्यादिति भारत्या भूमौ च सुरभावपि' इति कोशात् । किमर्थमिदमित्यत आह । यत् यस्मात्कारणात् पुरुषं यजमानं यूयं सनवथ सेवध्वमन्नदानेन पोषयथ तस्मादश्वत्थादित्यस्थानमित्यर्थ । अश्वत्थे पलाशे च वः स्थानम् । देवाधिष्ठानादश्वत्थो लोके नतिप्रदक्षिणादिना पूज्यते पलाशश्चेध्मादिरूपेण । एवमश्वत्थादिरूपेण यूयं भूभाज स्थ । शेषं पूर्ववत् । अस्तेः शपि असथेति रूपं लटि । सनवतिः परिचर्यार्थं ॥ ७९ ॥

अशीतितमी ।

यत्रौषधीः समग्मत राजानः समिताविव । विप्रः स उच्यते भिषक्श्रोहामीवचातनः ॥ ८० ॥

उ० यत्रौषधीः । यत्र यस्मिन्पुरुषे भैषज्यकर्तरि हे ओषधयः, यूयं समग्मत समागच्छत व्याधिं जेतुम् । कथमिव । राजानः समिताविव यथा राजानः समितौ संग्रामे शत्रुं जेतुं समागच्छन्ति । किं तत्रेत्यत आह । विप्रः ब्राह्मणः स उच्यते भिषक् वैद्यः । रक्षोहा च अमीवचातनश्च । अमीवा व्याधिः । चातयतिर्नाशने । व्याधिनाशनः ८०

म० हे ओषधी ओषधय, यत्र विप्रे भैषज्यकर्तरि ब्राह्मणे यूयं समग्मत संगच्छत रोगं जेतुम् । के इव राजान इव । यथा राजान समितौ युद्धे शत्रुं जेतुं समागच्छन्ति । गमेर्लुङि मध्यमवहुवचने 'पुषादि-' (पा० ३ । १ । ५५) इत्यङि 'गमहन-' (पा० ६ । ४ । ९८) इत्युपधालोपे छान्दसेऽग्मतेति रूपम् । स भवदाश्रितो विप्र भिषग्वैद्य उच्यते कथ्यते । कीदृशो विप्रः । रक्षोहा रक्षासि हन्तीति रक्षोघ्नं पुरोडाशं कृत्वा रक्षसा हन्ता रक्ष कृतोपद्रवनाशक । तथा अमीवचातन अमीवान् रोगान् चातयति नाशयतीति अमीवचातन ओषधदानै रोगनाशकः । चातयतिर्नाशनार्थं चातूनामनेकार्थत्वात् ॥ ८० ॥

एकाशीतितमी ।

अश्ववतीर्षुसोमावतीमूर्जयन्तीमुदोजसम् । आवित्सि सर्वा ओषधीरस्मा अरिष्टतातये ॥ ८१ ॥

उ० अश्ववतीम् । सर्वा ओषधीरिति बहुवचनोपदेशा-

दिहापि बहुवचनं भवति । या ओषधयश्च अश्ववत्यः अश्वसंपादिन्यः सोमवत्यः सोमयागसंपादिन्यः ऊर्जयन्त्यः 'ऊर्ज बलप्राणनयोः' बलसंपादिन्यः । उदोजसः उद्गतमोजो यासां उदोजसः । ताः सर्वा ओषधीः अहम् आ अविस्ति जानामि । विदित्वा च अस्मै अरिष्टतातये । रिपतिर्विनाशार्थः । न रिष्टमरिष्टमविनाशः तस्य तननमरिष्टतातिः अस्मै अरिष्टविनाशतननाय भैषज्यं करोमीति शेषः ॥ ८१ ॥

म० अस्मै अस्य यजमानस्य अरिष्टतातये । रिपतिर्विनाशार्थः । रेषणं रिष्टम् भावे क्त । न रिष्टमरिष्टमनाशो मङ्गलमित्यर्थ । तस्य कारणमरिष्टताति । 'शिवशमरिष्टस्य करे' (पा० ४ । ४ । १४३ ।) इति तातिप्रत्यय । यद्वा तननं तातिर्विस्तार तस्मै यजमानस्य शुभकरणाय सर्वा ओषधीरहमा अविस्ति समन्ताद्वेधि जानामि । वेत्तेर्लुङि आत्मनेपदे उत्तमैकवचने इडभावे अविस्तीति रूपम् । अस्मै यजमानार्थं वेद्मीति वा । तद्विशेषणम् । अरिष्टं शुभं करोति तनोति वारिष्टतातिस्तस्मै । सर्वा का इत्यत आह । अश्ववतीमश्व्या अस्यां सन्तीत्यश्ववती ताम् अश्वसंपादिनी कांचित् ओषधिसमृद्धौ सत्या धनद्वारेणाश्वलाभात् । अन्या सोमवतीं सोमयागोऽस्यामस्तीति सोमवती ता सोमसंपादिनी 'मन्त्रे सोमाश्व-' (पा० ६ । ३ । १३१) इत्यादिनाश्वसोमयोर्दार्धिः । ऊर्जयन्तीम् 'ऊर्ज बलप्राणनयोः' बलसंपादिनी जीवयन्ती वा ऊर्जयन्तीति । उदोजसमुद्गतमोजो यस्या सा उदोजास्ता तेजःसंपादिनीम् । एवं नानाकार्यकारिणी सर्वा ओषधी जानामीत्यर्थ । यद्वा अश्ववतीमित्यादीनि बहुवचनान्तानि कार्याणि ओषधीरित्यस्य विशेषणत्वात् ॥ ८१ ॥

द्व्यशीतितमी ।

उच्छुष्मा ओषधीनां गावो गोष्ठादिवेरते । धनं सनिष्यन्तीनामात्मानं तव पूरुष ॥ ८२ ॥

उ० उच्छुष्माः । उच्छब्द ईरत इत्यनेन संबध्यते । उदीरते उद्गच्छन्ति प्रकाशीभवन्ति । शुष्माः वीर्याणि ओषधीनां संबन्धीनि । कथमिव । गावः गोष्ठादिव निष्क्रान्ताः । किं कुर्वतीनाम् । धनं सनिष्यन्तीनां संभजमानानां यजमानार्थं आत्मानं च संभजमानानाम् तव यज्ञ पूरुष ॥ ८२ ॥

म० हे पुरुष यज्ञपुरुष, तवात्मानं लवीयं शरीरं प्रति धनं सनिष्यन्तीनाम् 'षणु दाने' हवीरूपं धनं दातुमिच्छन्तीनामोषधीनां शुष्मा बलानि सामर्थ्यानि उदीरते उद्गच्छन्ति प्रकाशीभवन्ति । गावो गोष्ठादिव यथा गोष्ठात् स्वस्थानाद् गावोऽरुण्यदेशं प्रति उद्गच्छन्ति तद्वत् । 'ईर ऋम्पे' अदादि ॥ ८२ ॥

त्र्यशीतितमी ।

इकृत्तिर्नाम वो मातार्थो यूयं स्थ निष्कृतीः । सीराः पतत्रिणीः स्थन यदामर्यति निष्कृथ ॥ ८३ ॥

उ० इष्कृतिर्नाम । उपसर्गैकदेशलोपश्छान्दसः । निष्कृ-
मण विनाशनं व्याध्यादेः करोतीति निष्कृतिः । निष्कृ-
तिस्त्वावधुष्मदीयाया मातुर्नाम व्युत्पद्यभिप्रायम् । अथो
अपिच यूयं स्थ भवथ निष्कृतीः व्याधिनिष्कृमणाः । किंच
सीराः सह इरया अन्नेन वर्तन्त इति सीराः पतत्रिणीः
पतनशीलाः स्थन भवथ । 'कुरुतेनेत्यनर्थका उपजना भवन्ति'
इति नकार उपजनः । कस्मिन्काले यूयमित्यंभूता भवथेत्यत
आह । यदास्यति निष्कृथ । 'अम रोगे' यदा आमयाविनि
स्थितं तस्य व्याधि निष्कृथ निर्नाशयत ॥ ८३ ॥

म० हे ओषधय, वो युष्माकमिष्कृतिर्नाम निष्कृतिनामी
माता जननी । निष्करोति व्याधि नाशयतीति निष्कृतिः ।
'निशब्दो बहुलम्' (३ । १ । १७) इति प्रातिशाख्यमृत्रेणो-
पसर्गैकदेशनकारलोप । अथो अपि च यूयमपि निष्कृती
निष्कृतय स्थ व्याधिनिष्कृमणकारिण्यो भवथ निष्कृतिमातृ-
रूपत्वात् । किंच सीराः सह इरया अन्नेन वर्तन्त इति सीरा ।
सहस्य सादेशे टिलोप इकारदीर्घश्च छान्दस । यद्वा सीरा
धुधादीनामपसारयिष्य । यद्वा सीर हलं निष्पादकत्वेन यासु
ताः सीराः । पतत्रिणी पतत्रं पतनं गमन विद्यते यामां ता-
पतत्रिण्य प्रसरणशीलाश्च स्थन भवथ । 'वा छन्दसि' (पा०
६ । १ । १०६) इति दीर्घ 'तप्तनस-' (पा० ७ । १ । ४५)
इत्यादिना थस्य थनादेज । यत् यस्मात् आमयति 'अम
रोगे' चुरादिः शत्रन्तः । रुजति आमयाविनि नरे स्थितं रोगं
निष्कृथ नाशयथ । यद्वा यत् धुधादिकं रोगवद वायते
तद्युयं निष्कृथ । करोते शपि लुप्ते लटि रूपम् ॥ ८३ ॥

चतुरशीतितमी ।

अति विश्वाः परिष्ठाः स्तेन इव व्रजमक्रमुः ।
ओषधीः प्राचुच्यवुर्व्यत्किंच तन्वोरपः ॥ ८४ ॥

उ० अति विश्वाः । यदा अत्यक्रमुः आक्रामन्ते तन्ः
विश्वाः सर्वाः परिष्ठाः परि सर्वतो व्याधीनधिष्ठाय तिष्ठ-
न्तीति परिष्ठा ओषधयः । कथमिव । स्तेन इव व्रजम् ।
यथा स्तेनः तस्करः व्रजमत्यक्रामत् परिभ्रमोपिपया एवमत्य-
क्रमुः । अथानन्तरमेव ओषधयः प्राचुच्यवुः प्रच्यावयन्ति ।
यत्किंचित्तन्वः शरीरस्य रूपः । 'रपो रिप्रमिति पापनामनी
भवतः' । पापजनितं व्याधिमित्यर्थः ॥ ८४ ॥

स० परि सर्वतो रोगानधिष्ठाय तिष्ठन्तीति परिष्ठा रोग-
नाशिका विश्वाः सर्वा ओषधीः ओषधयो यदा अत्यक्रमु
आक्रमन्ते भक्षिताः सत्यो देहं व्यामुवन्ति । क्रमतेर्लटि अन
उश् छान्दसः । तत्र दृष्टान्त स्तेन इव व्रजम् । यथा रात्रौ
स्तेनश्चोरो गोष्ठमाक्रमते गोशालायां गामपहर्तुं सर्वत्र गच्छति
तद्वत् यदोषधयो रोगमपहर्तुं देहमाक्रमन्ते तदा तन्व शरी-
रस्य यत् किंच यत्किमपि रूपं पापं शिरोव्यथागुल्मादिसारा-
दिरूपं पापफलं यत् किंचिदस्ति तत्सर्वं प्राचुच्यवुः प्रच्याव-

यन्ति नाशयन्ति 'च्यु गर्ता' लुटि 'णिप्रिष्टुभ्य कर्नरि
चद्' (पा० ३ । १ । ४८) इति चट्प्रत्यये ष्टम् । 'रपो
रिप्रमिति पापनामनी भवतः' (नि० ४ । २१) इति
यास्कः ॥ ८४ ॥

पञ्चाशीतितमी ।

यदिमा वाजयन्तृहमोषधीर्हस्त आदधे । आत्मा
यक्ष्मस्य नश्यति पुरा जीवगृभो यथा ॥ ८५ ॥

उ० यदिमाः । यदेव इमा वाजयन् पूजयन् अहम्
ओषधीः हस्ते आदधे आस्थापयामि । अथानन्तरमेव । आत्मा
यक्ष्मस्य व्याधेः नश्यति । कथमिव । पुरा जीवगृभो यथा ।
जीवन्नेव हिंस्यार्थं यो गृह्यते पशुवांशो वा मनुष्यादिः
स जीवगृप् तस्य जीवगृभः प्रागेव वप्रागं इति विपादान्मृ-
तोऽहमिति मन्यमानस्य यथात्मा नश्येत् एवं व्याधेरान्मा
नश्यति यदाहमोषधीर्हस्त आदधे इति संबन्धः ॥ ८५ ॥

म० यत् यदा इमा ओषधी वाजयन्पूजयन्मानयन्मन्
अहं हस्ते स्वहरे आदधे स्थापयामि तदेव यक्ष्मस्य व्याधे-
रात्मा स्वरूपं पुरा भक्षणात्प्रागेव नश्यति किं पुनर्भक्षणेनेति
भाष । तत्र दृष्टान्त । जीवगृभो यथा जीवन्नेव यो हिंस्यार्थं
गृह्यते आघातम्यानं नीयते न जीवगृप् तस्य जीवगृभो वधा-
त्प्रागेवातिविपादान्मृतोऽहमिति मन्यमानस्य मनुष्यात्मा यथा
नश्यति नष्टप्रायो भवति तथौषधा हस्ते गृह्याया व्याधेरान्मा
नशनीत्यर्थः ॥ ८५ ॥

षडशीतमी ।

यस्यौषधीः प्रसर्पथाङ्गमङ्गं परुष्परुः । ततो
यक्ष्मं विवाधध्व उग्रो मध्यमशीरिव ॥ ८६ ॥

उ० यस्यौषधीः । यस्य रोगिण हे ओषधयः, प्रसर्पथ
अङ्गमङ्गं परुष्परु सर्वाण्यङ्गानि सर्वाणि च पर्वणीत्युक्तं
भवति । परुष्परु पर्ववचन । तस्य रोगिणः ततो यक्ष्मं विवाध-
ध्वे । ततन्मस्माद्गर्भवसमुदायात् व्याध्यपगमं कुरुध्वे ।
कथमिव । उग्रो मध्यमशीरिव । उग्रः क्षत्रियो वद्वगोधाहु-
लित्राणः स एव विदिष्यते मध्यमशी मध्यमभागं शृणातीति
मध्यमशीः । स यथा शत्रून्वाधते एवं यूयमपि रोगिणो रोगं
वाधध्वे इत्युपमार्थः । यद्वा उग्रो रुद्रः स एव त्रिशूलम-
ध्यमेन शृणातीति मध्यमशीः स यथा युगान्ते सर्वं जग-
द्भस्सात्करोति एवं यूयमपि व्याधिं कुरुध्वे ॥ ८६ ॥

म० हे ओषधी ओषधय, यस्य रोगिण अङ्गमङ्गं प्रत्यङ्गं
सर्वाण्यङ्गानि परुष्परु । परु शब्द पर्ववचन । प्रतिपरु सर्वाणि
पर्वणि ग्रन्थीन् यूयं प्रसर्पथ प्रगच्छथ व्यामुय ततोऽङ्ग-
पर्वसमुदायात् यक्ष्मं रोगं यूयं विवाधध्वे निवर्तयथ व्याधि-
नाशं कुरुध्वे । तत्र दृष्टान्त । उग्रो मध्यमशीरिव मध्ये देहमध्ये
भवं मध्यमं मर्मभागं शृणाति हिनस्ति मध्यमशी । 'शु हिंसा-

याम्' क्तिप् । 'ऋत् इद्दातो.' (पा० ७ । १ । १००) इति इद्दादेश 'उरण् रपर.' (पा० १ । १ । ५१) इति रेफ । मर्मघातक उग्र उत्कृष्टो बद्धगोधाङ्गुलित्राण उद्गूर्णशस्त्र क्षत्रियो यथा शत्रुं बाधते । यद्वा उग्रो रुद्रो मध्यमेन त्रिशूल-मध्यभागेन शृणातीति मध्यमशी यथा युगान्ते जगद्ब-धते तद्वद् यूयमपि रोगिणो देहं प्रविष्टा व्याधिं विवाधध्व इत्यर्थं ॥ ८६ ॥

सप्ताशीतितमी ।

साकं यक्ष्म प्रपत चापेण किकिदीविना । साकं वातस्य ध्राज्या साकं नश्य निहाकया ॥ ८७ ॥

उ० साकं यक्ष्म साकं सहेत्यर्थः । हे यक्ष्म, सह प्रपत प्रणश्य । चापेण पक्षिणा किकिदीविना । शब्दानुकरण-मेतत् । किकि एवं यो दीव्यति तेन सह प्रपत । स हि तव सार्थ उचित । साकं वातस्य ध्राज्या गत्या प्रपत । साकं नश्य प्रपलाहि । निहाकया निहन्ति कायमिति निहाका निर्ऋतिः कृच्छ्रापत्तिः तथा कृच्छ्रापत्या सह नश्य हे यक्ष्म, यद्वा शब्दानुकरणमेतत् । हा कष्टं निर्गतोऽहं कया ओषध्या एवंप्रपत्या शब्दानुकरणभक्त्या सह नश्य हे यक्ष्म, अपुन-रागमनाय ॥ ८७ ॥

म० हे यक्ष्मरोग, लं चापेण पक्षिणा साकं सह प्रपत प्रकर्षेण गच्छ । किभूतेन चापेण । किकिदीविना । किकीति शब्दानुकरणम् । किकीति शब्देन दीव्यति क्रीडतीति किकीदी-विस्तेन । चापस्तवोचित सार्थ । वातस्य ध्राज्या गत्या साकं प्रपत वातगतित्वत्पलायस्वेत्यर्थं । किच निहाकया साकं नश्य नष्टो भव । निहन्ति कायमिति निहाका निर्ऋतिः कृच्छ्रापत्तिस्तया सह नश्य । यद्वा शब्दानुकरणमिदं । हा कष्टं कया ओषध्या निहतोऽहमिति शब्द कुर्वन् हे यक्ष्म, लं नश्य । अर्थान्तरं वा । कफावरुद्धकण्ठोत्थध्वनेरनुकरणार्थं किकि-शब्द । किकिना कण्ठध्वनिना दीव्यतीति किकीदिवि श्लेष्म-रोग । 'चष वधे' चपति व्याकुलं कृत्वा हन्ति चाप पित्त-रोग । वातस्य ध्राजिर्वातरोग । हे यक्ष्म रोगराज, लं कफ-पित्तवातरोगे सह प्रपत गच्छ । यथा पीडया कया रुजा निहतोऽस्मि हा कष्टमिति शब्दं करोति सा निहाका सर्वाङ्ग-वेदना तथा साकं हे यक्ष्म, लं नश्य ॥ ८७ ॥

अष्टाशीतितमी ।

अन्या वो अन्यामवत्वन्यान्यस्या उपावत । ताः सर्वाः संविदाना इदं मे प्रावता वचः ॥ ८८ ॥

उ० शतम् ६०० ॥ अन्या वः । हे ओषधयः, अन्या ओषधि. वः युष्माकम् अन्यामोषधिम् अवतु पालयतु । अन्या च ओषधिः अन्यस्याः ओषध्या. प्रभावम् उपावत पुरुषवचनव्यत्ययः । उपावतु उपगम्य पालयतु । ता यूयमेव

सर्वा. संविदानाः संगच्छमानाः इदं मे मम प्रावत प्रपा-लयत । वचः वचनमार्पम् ॥ ८८ ॥

म० हे ओषधय, वो युष्माकं मध्ये अन्या काचिदोषधि-व्यक्तिरन्यामोषधिव्यक्तिमवतु । तथा रक्षिता अन्यापि अन्यस्या रक्षिकाया उपावत उपावतु उप समीपमागत्य पालयतु । पुरुषवचनव्यत्यय । अन्यान्यस्या प्रभावमवतु वा । ता. सर्वास्तथाविधा ओषधयो यूयं संविदाना परस्परैकमत्यं गता-सत्यो मे ममेदं वचो वाक्यं प्रार्थनारूपं प्रावत प्रकर्षेण रक्षत ॥ ८८ ॥

एकोनवतितमी ।

याः फलिनीर्या अफला अपुष्पा याश्च पुष्पिणीः । बृहस्पतिप्रसूतास्ता नो मुञ्चन्वत्त्वहंसः ॥ ८९ ॥

उ० याः फलिनी. या ओषधयः फलवत्यः याश्च अफलाः फलरहिता । या अपुष्पाः पुष्परहिताः । याश्च पुष्पिणीः पुष्प-वत्यः । बृहस्पतिना अभ्यज्ञाताः ताः न. अस्मान् मुञ्चन्तु अहंसः पापात् ॥ ८९ ॥

म० या ओषधय फलिनी फलिन्य. फलयुक्ता याश्चा-फला फलरहिता याश्चापुष्पा पुष्परहिता. याश्च पुष्पिणी पुष्पिण्य पुष्पयुक्ता ता सर्वा ओषधयो बृहस्पतिप्रसूता, बृहस्पतिप्रेरिता सत्यो नोऽस्मानंहंस. पापाद्भोगरूपान्मुञ्चन्तु पृथक् कुर्वन्तु ॥ ८९ ॥

एवमोषविवापार्थानि पञ्च तृचानि समाप्तानि

नवतितमी ।

मुञ्चन्तु मा शपथ्यादथो वरुण्यादुत । अथो यमस्य पड्वीशात्सर्वस्माद्देवकिल्बिषात् ॥ ९० ॥

उ० इत उत्तरमनारभ्यवादमन्त्राः तेषां लिङ्गतो विनि-योगः । मुञ्चन्तु मा शपथ्यात् शपथनिमित्तात्किल्बिषात् । अथो अपिच वरुण्यात् वरुणनिबन्धनात् । उत अथो अ-पिच । यमस्य संबन्धिनः पड्वीशात् बन्धनात् । पड्वीश-शब्दो बन्धनवचनः । संदानमवन्तं पड्वीशमिति दृश्यते । किंच । सर्वस्मात् च देवनिमित्तात्किल्बिषात् मुञ्चन्तु । यत्किंचिद्धिनस्ति पापं कर्तुः संबन्धि तत्किल्बिषमित्युच्यते ब्रह्महत्यादि ॥ ९० ॥

म० अथानारभ्याधीता मन्त्रा । शपथनिमित्तात्किल्बिषात्पा-पादोषधयो मा मा मुञ्चन्तु पृथक्कुर्वन्तु । अथो अपिच वरुण्यात् वरुणे भवं वरुण्यं तस्माद्वरुणापराधनिमित्तात्पापान्मा मुञ्चन्तु । उतापिच यमस्य संबन्धिन पड्वीशात् । पड्वीशशब्दो बन्धन-वार्त्ता । यमबन्धननिमित्तात्पापान्मा मुञ्चन्तु । अथो अपिच सर्वस्माद्देवकिल्बिषाद्देवापराधनिमित्तात्पापान्मा मुञ्चन्तु ॥ ९० ॥

एकनवतितमी ।

अवपतन्तीरवदन्दिव ओषधयस्परि । यं जीव-
भ्रवामहै न स रिष्याति पूरुषः ॥ ९१ ॥

उ० अवपतन्तीः अवाचीनं पतन्त्यः अवदन् उक्तवत्यः ।
यं जीवमनुत्कान्तप्राणम् अश्रवामहै व्यामुमः न स रिष्याति
दिवः परि दिवो द्युलोकात् ओषधयः । किमवदन्नित्यत आह ।
नविनश्यति पूरुषः । छान्दसं दीर्घत्वम् ॥ ९१ ॥

म० दिवः परि द्युलोकात्सकाशादवपतन्तीरवपतन्त्योऽध-
स्ताङ्गसौ गच्छन्त्यः ओषधय अवदन् परस्पर वचनमुक्तवत्यः ।
किं तदाह । जीवतीति जीवस्तं यं जीवमनुत्कान्तप्राणं पुरुषं
धयमश्रवामहै 'अश्रद् व्याप्तौ' लोट् व्यामुम स पुरुषो न
रिष्यति न नश्यति । रिष्यतीत्यत्र 'लेटोऽडाटौ' (पा०
३ । ४ । ९४) इत्याडागम । पूरुष इति छान्दसो दीर्घ
सर्वत्र ॥ ९१ ॥

द्विनवतितमी ।

था ओषधीः सोमराज्ञीर्वहीः शतविचक्षणाः ।
तासामसि त्वमुत्तमारं कामाय शशुहृदे ॥ ९२ ॥

उ० या ओषधीः या ओषधयः सोमराज्ञयः सोमो
राजा यासामिति सोमराज्ञयः । वह्यः अनन्ताः । शतविच-
क्षणाः बहुवीर्याः । वहवो वा स्तोतारो विचक्षणा यासां
बहुविचक्षणाः । तासामोषधीना मध्ये त्वं भवसि उत्तमा यतः
अतः अलंकामाय भव । शं च सुख च हृदयाय भव ॥ ९२ ॥

म० सोमो राजा यासा ता सोमराज्ञ्य वह्य बहुयोऽनन्ता
शतविचक्षणा शतमसंख्यं विचक्षणाश्चतुरा बहुवीर्या वा शतं
विचक्षणा स्तोतारो यासामिति वा एवंभूता या ओषधी
ओषधय सन्ति तासामोषधीना मध्ये हे ओषधे, त्वमुत्तमा
उत्कृष्टा यतोऽसि भवसि अत कामायेषिसताय अरमलं
पर्याप्ता भव । हृदे हृदयाय शं सुखकारिणी भव ॥ ९२ ॥

त्रिनवतितमी ।

था ओषधीः सोमराज्ञीर्विष्टिताः पृथिवीमनु ।
बृहस्पतिप्रसूता अस्यै सदत्त वीर्यम् ॥ ९३ ॥

उ० या ओषधीः या यूयं हे ओषधयः सोमराज्ञ्य विष्टिताः
विविधं स्थिताः पृथिवीम् अनु । ताः बृहस्पतिप्रसूता अस्यै
ओषधयै सदत्त वीर्यम् । येनेयं बहुवीर्या भवतीत्यभि-
प्रायः ॥ ९३ ॥

म० सोमराज्ञ्यो या ओषधय पृथिवीमनु विष्टिता विविधं
स्थिता बृहस्पतिप्रसूताः बृहस्पतिना प्रेरिता ता ओषधयोऽस्यै
ओषधयै मद्गृहीतायै वीर्यं सदत्त सामर्थ्यं प्रयच्छत । इयं बहु-
वीर्या भवन्निति भावः ॥ ९३ ॥

चतुर्नवतितमी ।

याश्चेदमुपशृण्वन्ति याश्च दूरं परागताः । सर्वाः
सङ्गत्य वीरुधोऽस्यै सदत्त वीर्यम् ॥ ९४ ॥

उ० याश्च ओषधयः इदं वच उपशृण्वन्ति समीप-
स्थिता । याश्च अतिदूरं परागताः दूरदेशव्यवहिताः ताः
सन्निधानीकृत्याहं ब्रवीमि । सर्वाः सङ्गत्य संभूय । हे
वीरुधः, विरोहणाः अस्यै सदत्त वीर्यं प्रभावम् ॥ ९४ ॥

म० या ओषधय इदं महत्तु चनं प्रार्थनात्पुपुप समीपस्था
शृण्वन्ति याश्चान्याः दूर परागता दूरे व्यवस्थिता व्यवहिता
सत्य ईपत् शृण्वन्ति हे वीरुध, विविधरोहणा ओषधय, ता-
सर्वा समीपदूरस्थाः सङ्गत्य सङ्गता भूत्वा अस्यै ओषधयै यूयं
वीर्यं सदत्त प्रयच्छत ॥ ९४ ॥

पञ्चनवतितमी ।

मा वो रिपत्खनिता यस्यै चाहं खनामि वः ।
द्विपाच्चतुष्पादस्माकं सर्वमस्त्वनातुरम् ॥ ९५ ॥

उ० मा वो रिपत् मा रिपतु मा विनश्यतु वो युष्माकं
खनिता । यस्यै च पुरुषाय अहं खनामि वः युष्मान् । किंच
द्विपात् स्त्रीपुंसम् चतुष्पात् गवादि । 'संरयासुपूर्वस्य' इति
पादशब्दान्त्यलोप । अस्माकं सर्वमस्तु अनातुरमनाकुलम् ।
युष्मत्प्रसादादिति शेषः ॥ ९५ ॥

म० हे ओषधय, वो युष्माकं खनिता चिकित्सार्थं युष्म-
न्मूल ग्रहीतुं खननकर्ता मा रिपत् मा विनश्यतु । यस्यै च
रुग्णाय चिकित्सार्थं वो युष्मानहं खनामि युष्मन्मूलादातुं
खननं करोमि स च मा रिपत् । किंवहुनास्माकं सवन्ति द्विपात्
स्त्रीपुंसं चतुष्पाद्गवादि प्राणिजातं सर्वमनातुरं रोगरहितमस्तु ।
द्वौ पादौ यस्य चत्वार पादा यस्य 'सख्यासुपूर्वस्य' (पा०
५ । ४ । १४०) इति पादशब्दान्त्यलोप ॥ ९५ ॥

षडनवतितमी ।

ओषधयः समवदन्त सोमेन सह राज्ञा । यस्यै
कृणोति ब्राह्मणस्तर्जन्पारयामसि ॥ ९६ ॥

उ० ओषधयः सम । ओषधयः समवदन्त संवादं कृ-
तवत्यः । सोमेन सह राज्ञा । सोमो हि ओषधीनां राजा । किं
समवदन्त । यस्यै पुरुषाय भैषज्यं कृणोति करोति ब्राह्मणः
तमातुरं हे सोमराजन्, पारयामसि पारयामः उत्तारयामो
व्याधे । सोमेन सह संवादो व्याध्यपगमदृढीकरणार्थः ॥ ९६ ॥

म० राज्ञा स्वस्वामिना सोमेन सह ओषधय देवता
समवदन्त संवादं कृतवत्यः । कथं संवादस्तमाह । ब्राह्मणो यस्यै
रुग्णाय कृणोति अस्मन्मूलादिना चिकित्सा करोति 'कृ कृतौ'
स्वादिः । हे राजन् स्वामिन् सोम, तं रुग्णं नर वयं पारया-
मसि पारयाम । 'इदन्तो मसि' (पा० ७ । १ । ४६) । सोम
सवादो व्याधिनाशदार्ढ्यार्थः ॥ ९६ ॥

सप्तनवतितमी ।

नाशयित्री बलासस्यार्शस उपचितामसि । अथो
शतस्य यक्ष्माणां पाकारोरसि नाशनी ॥ ९७ ॥

उ० नाशयित्री । नाशयित्री बलासस्य बलमस्यति
निक्षिपतीति बलासः क्षयः अर्शसः मूलव्याधेः । उपचितां
शरीरे ये उपचीयन्ते श्वयथुगदश्लीपदप्रभृतयः तेषां च त्वं
नाशनी भवसि । अथो शतस्य यक्ष्माणामपि बहूनां
व्याधीनां नाशयित्री त्वमसि । पाकारोः अरुः क्षतमुच्यते ।
मुखपाकक्षतादेर्नाशनी त्वमसि । यद्वा 'रुच दीप्तौ' । अन्न-
पाकस्य अरुः अदीप्तिर्मन्दाभित्वं तस्य च त्वं नाशनी
भवसि ॥ ९७ ॥

म० हे ओषधे, त्वं बलासस्य क्षयव्याधेर्नाशयित्री नाश-
कर्त्री असि भवसि । बलमस्यति क्षिपतीति बलास क्षयः ।
अर्शसो गुदव्याधेश्च नाशिकासि । उपचिताम् उपचिन्वन्ति
शरीर वर्धयन्तीत्युपचितं क्विप् । श्वयथुगदुश्लीपदादयः तेषां
च नाशिकासि । अथो अपिच शतस्य यक्ष्माणा बहूना व्या-
धीना पाकारोः मुखपाकक्षतादेश्च नाशनी नाशकर्त्री त्वं भ-
वसि । पाको मुखपाकः अरु क्षतमुच्यते । पाकेनारु पाकारु-
स्तस्य । यद्वा पाकोऽन्नपाकस्तस्यारुर्व्यथा मन्दाभित्वं तस्य ना-
शनी त्वमसि ॥ ९७ ॥

अष्टनवतितमी ।

त्वां गन्धर्वा अखनंस्त्वामिन्द्रस्त्वां बृहस्पतिः ।
त्वामोषधे सोमो राजा विद्वान्यक्ष्मादमुच्यत ॥ ९८ ॥

उ० त्वां गन्धर्वाः यतश्च त्वमित्थंभूता असि अतः त्वां
गन्धर्वाः अखनन् अभिलपितकामप्राप्त्यर्थम् । त्वां च इन्द्रः
त्वां च बृहस्पतिः त्वां च हे ओषधे, सोमराजा विद्वान् जानानः
उपयोग यक्ष्मान्महाव्याधेः अमुच्यत मुक्तः ॥ ९८ ॥

म० हे ओषधे, गन्धर्वा देवविशेषा लामखनन्
स्वेष्टकार्यसिद्धयर्थं खननमकुर्वन् । इन्द्रश्च लामखनन् । बृहस्प-
तिश्च लामखनन् । हे ओषधे, सोमो राजा त्वां च विद्वान्
खत्सामर्थ्यं जानन्सन् त्वामुपयुज्य यस्मात् महाव्याधेरमुच्यत
मुक्तोऽभवत् ॥ ९८ ॥

एकोनशततमी ।

सहस्र मे अरातीः सहस्र पृतनायतः । सहस्र
सर्वं पाप्मानं सहमानास्योषधे ॥ ९९ ॥

उ० सहस्र मे । यतस्त्वमित्थंभूता च अतोऽहं याचे ।
सहस्र अभिभव मे मम अरातीः अदानशीलाः शत्रुसेनाः ।
सहस्र च अभिभवस्व च पृतनायतः पृतनाः संग्रामाः
संग्रामकामान् शत्रून् सहस्र च अभिभवस्व च सर्वं पाप्मानं
सर्वमशुभम् । कस्मादभिभवनकर्मणि त्वमस्माभिर्नियुज्यसे

इति चेत् । यतः सहमाना अभिभवनशीलासि त्वं हे
ओषधे ॥ ९९ ॥

म० हे ओषधे, यतः त्वं सहमानासि शत्रून् अभिभवन्ती
भवसि अतो मे अरातीः अदानशीलाः शत्रुसेनाः सहस्र अ-
भिभव । नास्ति रातिर्दानं यासां ता अरातयस्ताः । पृतना-
यतः संग्रामकामाश्च सहस्र पृतना संग्रामं कामयन्ते ते पृत-
नायन्तस्तान् । 'सुप आत्मनः क्यञ्च' (पा० ३ । १ । ८) इति
क्यञन्ताच्छतृप्रत्ययः । किञ्च सर्वं पाप्मानमशुभं सहस्र ।
सहतिरभिभवार्थः ॥ ९९ ॥

शततमी ।

दीर्घायुस्त ओषधे खनिता यस्यै च त्वा खना-
म्यहम् । अथो त्वं दीर्घायुर्भूत्वा शतवल्शा विरो-
हतात् ॥ १०० ॥

उ० दीर्घायुस्ते । पुनरपि त्वां प्रार्थयामः । हे ओषधे,
खनिता अहं भूयासम् । यस्यै च आतुराय त्वां खनामि स च
दीर्घायुर्भूयात् । अथो अपिच त्वं दीर्घायुर्भूत्वा अनवखण्डिता-
युर्भूत्वा शतवल्शा । वल्शाशब्दोऽङ्कुरवचनः । बहङ्कुरा विरो-
हतात् विरोह । 'तुह्योस्तातङ्कुरैः' इत्यादिना तातङ्कुरदेशः ।
अनवखण्डितमूला त्वमनेकैरङ्कुरैः संतिष्ठस्वेत्याशीः ॥ १०० ॥

म० हे ओषधे, ते तव खनिता खननकर्ता दीर्घायुर्भू-
यादिति शेषः । यस्यै चातुराय नरायाहं त्वां खनामि सोऽपि
दीर्घायुरस्तु । अथो अपिच त्वं दीर्घायुरखण्डितजीवना
भूत्वा शतवल्शा बहङ्कुरा सती विरोहताद्विरोह बहङ्कुरोत्पद्यत् ।
'तुह्योस्तातङ्कुरैः' (पा० ७ । १ । ३५) इति तातङ्कुरदेशः ।
वल्शाशब्दो-
ऽङ्कुरवाची । शतं वल्शाः यस्याः सा शतवल्शा ॥ १०० ॥

एकोत्तरशततमी ।

त्वमुत्तमास्योषधे तव वृक्षा उपस्तयः । उपस्तिर-
स्तु सोऽस्माकं यो अस्मां रऽभिदासति ॥ १०१ ॥

उ० त्वमुत्तमा असि हे ओषधे, तव च वृक्षाः शालत-
मालादयः उपस्तयः । उपकाराय ओषधीनां तिष्ठन्तीत्युपस्तयः
तत्र हिताः ग्रसर्पन्ति । नच वृक्षाणां भोग्या भवन्ति अय-
थातथेमे वृक्षा उपस्तयः यथा त्वत्प्रसादात् उपस्तिः अस्तु स
पुरुषः अस्माकम् यः अस्मान् । अभिदासति 'दसु उपक्षये' ।
अभिहन्ति ॥ १०१ ॥

म० हे ओषधे, त्वमुत्तमा उत्कृष्टासि भवसि । वृक्षाः शा-
लतालतमालादयस्तवोपस्तयः सन्तु । 'स्त्यैष्ट्यै शब्दसङ्घातयो' ।
उपस्त्यायन्ति उपकारायोपद्रवनिराकरणाय च समीपे सहता-
स्तिष्ठन्तीत्युपस्तयः । वृक्षा त्वां सेवन्तामित्यर्थः । किञ्च यो
नरोऽस्मानभिदासति अभिहन्ति स नरोऽस्माकमुपस्तिः समी-
पस्थ उपासकोऽस्तु । दासतिर्हिंसाकर्मा ॥ १०१ ॥

इत्यनारभ्याधीताः समाप्ताः ।

द्व्युत्तरशततमी ।

मा मां हिंसीज्जनिता यः पृथिव्या यो वा दिवं सत्यधर्मा व्यानद् । यश्चापश्चन्द्राः प्रथमो जजान कस्मै देवाय हविषा विधेम ॥ १०२ ॥

उ० चतस्रो लोकेष्टकाश्चतसृभिर्ऋषिभिरुपदधाति । मामा कायी त्रिष्टुप् । मा माहिंसीत् पूर्व । प्रतिपेधार्थीय । उत्तरोऽस्यदादेशः । माहिंसीन्मा जनिता यः 'जनिता मन्त्रे' इति णिचो लोपः । जनयिता यः पृथिव्या । प्रजापतिः । यो वा दिवं सत्यधर्मा व्यानद् । वाशब्दः समुच्चयार्थीयः । व्यानडिति व्याप्तिकर्मा । श्रुत्या तु सृजतेरर्थे व्याख्यात । यश्च दिवं सत्यधर्मा सत्यधारणः व्यानद् असृजत् । यश्च आपश्चन्द्राः प्रथमो जजान । 'मनुष्या वा आपश्चन्द्राः' इति श्रुतिः । मनुष्या एव हि यज्ञेनाप्नुवन्ति चन्द्रलोकं पितृमार्गानुसारिणः । यद्वा । यश्चाप । चायनीया । प्रथमः शरीरी जनितवान् । अपां चायनीयानां कारणभूतानां जननेन यो मनुष्यान् जनितवान् इति कारणे कार्योपचारः । कस्मै देवाय हविषा विधेम । य इत्थंभूतः कः । प्रजापतिः तस्मै कस्मै काय इति प्राप्ते स्मैआदेशश्छान्दसः । 'सर्वनाम्नः स्मै' इति हि पाणिनिः । नचैतत्सर्वनाम देवतात्वात् प्रजापतये हविषा हविरिति विभक्तिव्यत्ययः । विदधातिर्दानकर्मा । तस्मै प्रजापतये हविर्दत्त इति संबन्धः ॥ १०२ ॥

म० 'लोकेष्टका स्फयेनाह्वय वहिर्वेदेरनूत्कान्तेषूपदधाति तिष्ठन्मा मा हिंसीदिति प्रत्युच प्रतिदिशं पुरस्तात्प्रथमम्' (१७ । ३ । ११) । ततोऽध्वर्युः स्फयेन वेदिवहि प्रदेशाल्लोकेष्टकाश्चतुरो मृत्खण्डान्पद्वाप्रमाणानानीयात्मनो दक्षिणोत्तरपूर्वापरमध्यसूत्रप्रान्तेषु पूर्वदिषु तिष्ठन्मन्त्रचतुष्टयेनोपदध्यादिति सूत्रार्थः । हिरण्यगर्भेष्टका कदेवत्या त्रिष्टुप् । य प्रजापति पृथिव्या भूमेर्जनिता जनयिता उत्पादक । 'जनिता मन्त्रे' (पा० ६ । ४ । ५३) इति णिचो लोपः । वा चार्थे । यो वा यश्च दिवं व्यानद् द्युलोकमसृजत् । व्यानद् इति व्याप्तिकर्मा । श्रुतौ तु सृजतेरर्थे व्याख्यात । 'यो वा दिवं सत्यधर्मासृजते' (७ । ३ । १ । २०) इति श्रुते । यश्च चन्द्राः आहादिका जगत्कारणभूता आपो जलानि प्रथम आदिभूत सन् जजानोत्पादितवान् तद्वारा मनुष्यानुत्पादितवानित्यर्थः । यत श्रुतौ आपश्चन्द्रा इति मनुष्या व्याख्याता । मनुष्या एव हि यज्ञेनाप्नुवन्ति चन्द्रलोकं पितृमार्गानुसारिणः । 'मनुष्या वा आपश्चन्द्रा' (७ । ३ । १ । २०) इति श्रुते कारणे कार्योपचारात् । कीदृशः । प्रथम शरीरी सत्यधर्मा सत्यं धरतीति सत्यस्य वारयिता स प्रजापतिर्मा मा हिंसीन्मा हन्तु । यत कस्मै काय प्रजापतये हविषा हवि वयं विधेम दत्तः । हविर्दानान्मा हन्तु । कशब्दस्य सर्वनामत्वाभावात् स्मैआदेश

छान्दस । हविषा इति विभक्तिव्यत्ययः । विधतिर्धातुर्दानार्थः ॥ १०२ ॥

द्व्युत्तरशततमी ।

अभ्यावर्तस्व पृथिवि यज्ञेन पर्यसा सह । वपां ते अग्निरिपितो अरोहत् ॥ १०३ ॥

उ० दक्षिणत उपदधाति । अभ्यावर्तस्व अभिमुखीभव । अग्नि प्रत्याहता भव हे पृथिवि, यज्ञेन यज्ञसाधनभूतेन हविषा । पर्यसा सह । कस्मात्कारणादित्यत आह । वपान्ते वपां पृष्टे ते तव अग्निः इपितः प्रजापतिप्रेपितः अरोहत् आरूढवान् ॥ १०३ ॥

म० अग्निदेवत्या उष्णिक् । हे पृथिवि, यज्ञेनास्मच्छिकीपितेन पर्यसा तत्फलभूतेन दुग्धादिभोगेन च सह अभ्यावर्तस्व आभिमुख्येनागच्छ । कथमागन्तव्यमत आह । इपित प्रजापतिप्रेपितोऽग्नि ते तव वपा ल्वचं पृष्टं वपासदृशमिमं प्रदेशमरोहत् आरोहत् । अनयर्चा दक्षिणे लोकेष्टकोपधानम् ॥ १०३ ॥

चतुरुत्तरशततमी ।

अग्ने यत्ते शुक्रं यच्चन्द्रं यत्पूतं यच्च यज्ञियम् । तद्देवेभ्यो भरामसि ॥ १०४ ॥

उ० पश्चादुपदधाति । अग्ने यत्ते । आग्नेयी गायत्री । हे अग्ने, यत्ते तव शुक्रं सारं शुक्रं वा । यच्च चन्द्रमाहादनीयम् । यच्च पूतं पवित्रम् यच्च यज्ञियं यज्ञार्हम् तद्देवेभ्योर्थाय । देवेभ्यो वा सकाशात् भरामसि संभरामः ॥ १०४ ॥

म० अग्निदेवत्या गायत्री पश्चात्लोकेष्टकोपधाने विनियुक्ता । हे अग्ने, यत्ते तवाङ्गं शुक्रं शुक्रं शुद्धं दीप्तिमत् यच्चान्यदङ्गं चन्द्रमाहादकर यदन्यत्पूत पवित्रं यच्चान्यदङ्गं यज्ञियं यज्ञार्हं तत्सर्वं श्लाघ्यरूप देवेभ्यो देवानामर्थे भरामसि भराम सपादयामः ॥ १०४ ॥

पञ्चोत्तरशततमी ।

इपमूर्जमहमित आदमृतस्य योनि महिषस्य धाराम् । आ मा गोषु विशत्वा तनूपु जहामि सेदिमनिराममीदाम् ॥ १०५ ॥

उ० उत्तरत उपदधाति । इपमूर्जम् । त्रिष्टुप् । आशीः प्रायो मन्त्रः । अस्मिन्मन्त्रे विशेषणविशेष्यभावात् यत्तन्नां वाक्यपरिपूर्तिः क्रियते । यत् इपमन्त्रं यच्च ऊर्जं तदुपसेचन दधिपयोघृतादिकम् अहम् इत् उदीच्या दिशः । आदम् आददे गृहीतवान् । यच्च ऋतस्य सत्यस्य योनि स्थानं तिस्रो विद्या अहमाददे । यच्च महिषस्य महतः इच्छावतश्चाग्नेः धाराम् आहुतिमहमाददे । उदीच्या दिशः । एतत्सर्वम् आमा गोषु विशत्वा तनूपु आविशतु मां गोषु तनूपु च

पुत्रपौत्रादिकासु । सिकताः प्रध्वसयति । जहामि परित्य-
जामि उदीच्यां दिशि स्थापयामि । सेदिम् अवसादम्
अनिरामनन्ताम् अमीवां व्याधिम् ॥ १०५ ॥

म० आशीर्देवी त्रिष्टुप् पादत्रयस्योत्तरतो लोकेष्टकोपधाने
विनियोग । इषमन्नमूर्जं तदुपसेचनं दधिपयोघृतादिक-
मृतस्य सत्यस्य योनिं स्थानं विद्यात्रयं महिषस्य महत् इच्छा-
वतोऽग्नेर्धारा धारणामाहुति वा इतोऽस्मात्प्रदेशादुदीच्या दिशि
सकाशादहमादमग्निं भक्षयामि स्वीकरोमीत्यर्थं । 'अद भक्षणे'
लङ् । किञ्च एतत्सर्वमिडादिकं मामाविशतु आगत्य प्रवि-
शतु । तनूषु मदीयपुत्रादिशरीरेषु गोषु मदीयधेन्वादिपशुषु
चाविशतु । 'उत्तरस्या सिकता प्रमाष्टिं जहामि सेदिमिति-'
(का० १७ । ३ । १३) । उत्तरलोकेष्टकात् सिकता पात-
यति । नास्ति इरान्नं यस्या तामनिरामन्नरहिताममीवा व्याधि-
युता सेदिमवसादमहं जहामि त्यजामि । अन्नाभावरोगदु खानि
मे मा सन्वित्यर्थं ॥ १०५ ॥

षडुत्तरशततमी ।

अग्ने तव श्रवो वयो महिं भ्राजन्ते अर्चयो
विभावसो । बृहद्भानो शवसा वाजमुकथ्युं दधासि
दाशुषे कवे ॥ १०६ ॥

उ० आग्नेयेन षडृचेन सिकता निवपति । अग्ने तव ।
प्रथमे विहारपङ्की । तिस्रः सतोबृहत्यः षष्ठी उपरिष्टाज्योतिः ।
हे अग्ने, तव संबन्धी धूमः । श्रवोवयः अमुष्मिन् लोके
श्रावयतीति श्रवः वयोऽन्नम् तस्याहुतिपरिणामद्वारेण निमि-
त्तभूतत्वात् धूमो वय इत्युच्यते । धूमो वा अस्य श्रवो
वयः सद्येनममुष्मिन् लोके श्रावयतीति श्रुतिः । एवंप्रभाव-
स्तव धूमः । अथ महि महत् भ्राजन्ते अर्चयः अर्चीषीति
लिङ्गव्यत्ययः । हे विभावसो विभूतधन । किञ्च । हे बृहद्भानो
महादीप्त, शवसा बलेन सहित वाजमन्नम् उक्थ्यम् उक्थ्याहं
यज्ञार्हम् । दधासि ददासि दाशुषे हवींषि दत्तवते यजमा-
नाय । हे कवे कान्तदर्शन ॥ १०६ ॥

म० 'अग्ने तवेति सिकता न्युप्य छादयत्यात्मानम्' (का०
१७ । ३ । १५) षडृचेनोत्तरवेदौ सिकता प्रक्षिप्य 'तामि-
पुच्छपक्षं विनात्मानं छादयेत् । पावकामिदृष्टं षडृचमग्निदेव-
त्यम् । आद्ये द्वे विष्टारपङ्की । यस्या द्वितीयतृतीयपादौ द्वाद-
शाणौ आद्यतुर्यावष्टकौ सा विष्टारपङ्क्ति । हे अग्ने, हे विभा-
वसो, विभा दीप्तिरेव वसु धनं यस्य तत्सवोधनं हे कान्ति-
धन, तव वयो धूमः अर्चयो दीप्तयश्च भ्राजन्ते दीप्यन्ते ।
वीयते भक्षयते प्राणिभिरिति वयोऽन्नम् । 'वी कान्त्यसनखा-
दनव्याप्तिषु' धूमस्याहुतिपरिणामद्वारेणान्नहेतुत्वादयोऽन्न धूम
उच्यते । कीदृशं वय । श्रवः श्रावयति द्युलोके कृतं कर्मेति
श्रवः धूमदर्शनाद्देवाना कर्मज्ञानम् । तथा महि महत् नभो-
गामित्वात् 'धूमो वा अस्य श्रवो वयः स ह्येनममुष्मिन्लोके

श्रावयति' (७ । ३ । १ । २९) इति श्रुते । किञ्च बृहन्तो
महान्तो भानवो रश्मयो यस्य तत्सबुद्धौ हे बृहद्भानो, हे
कवे कान्तदर्शिनं विद्वन् यजमानाभिप्रायज्ञ, दाशुषे हविर्द-
त्तवते यजमानाय शवसा बलेन सह वाजमन्नं त्वं दधासि
ददासि । कीदृशं वाजम् । उक्थ्यम् उक्थ शस्त्राद्युपेतो यज्ञस्त-
द्योग्यं यज्ञपर्याप्तमन्नं ददासीत्यर्थं ॥ १०६ ॥

सप्तोत्तरशततमी ।

पावकवर्चाः शुक्रवर्चा अनूनवर्चा उदियर्षि
भानुना । पुत्रो मातरा विचरन्नुपावसि पृणक्षि
रोदसी उभे ॥ १०७ ॥

उ० पावकवर्चाः । हे अग्ने, यस्त्वं पावकवर्चा ।
पावकशक्तिः शुक्रवर्चाः शुक्रशक्तिश्च अनूनं वर्चाश्च अपरि-
हीणशक्तिः सन् अनूनशक्तिर्वा सन् । उदियर्षि उद्गच्छसि ।
भानुना दीप्त्या । यश्च त्वं पुत्रइव मातरा मातापितरौ ।
उत्तमे वयसि विचरन् उपचरन् । उपावसि उपसङ्गम्य
पालयसि । सदेवमनुष्य जगत् । यश्च त्वं पृणक्षि पूरयसि
रोदसी द्यावापृथिव्यौ । उभे अपि 'इमे वै द्यावापृथिवी
रोदसी ते एष उभे पृणक्ति धूमेनामू वृष्ट्येमाम्' इति श्रुतिः
तं त्वां स्तुम इति वाक्यशेषः ॥ १०७ ॥

म० हे अग्ने, त्वं भानुना दीप्त्या उदियर्षि उद्गच्छसि ।
उत्कर्ष प्राप्नोषीत्यर्थं । कीदृशस्त्वम् । पावकवर्चा पावकं शोधकं
वर्चो दीप्तिशक्तिर्यस्य स । शुक्रवर्चा शुक्रं शुक्लं निर्मलं वर्चो
यस्य । अनूनवर्चाः अनूनमहीनं वर्चो यस्य पूर्णशक्तिः । किञ्च
हे अग्ने, त्वं विचरन्सर्वत प्रचरन्सन् उपावसि उप सङ्गम्य
पालयसि सदेवमनुष्यं जगद्रक्षसि । तत्र दृष्टान्तः । पुत्रो मातरा
यथा पुत्रश्चरमे वयसि मातरा मातापितरौ उपावति तद्वत्
'पितरामातरा च छन्दसि' (पा० ६ । ३ । ३३) इति
निपातः । किञ्च उभे रोदसी द्यावापृथिव्यौ पृणक्षि पूरयसि ।
हविषा द्या वृष्ट्या भूमिं पूरयसीत्यर्थं । 'इमे वै द्यावापृथिवी
रोदसी ते एष उभे पृणक्ति धूमेनामू वृष्ट्येमामिति' (७ । ३ ।
१ । ३०) इति श्रुते । तं त्वां स्तुम इति वाक्यशेषः ॥ १०७ ॥

अष्टोत्तरशततमी ।

ऊर्जो नपाज्जातवेद सुशस्तिभिर्मन्दस्व धीति-
भिर्हितः । त्वे इषः संधुर्भूरिर्वर्षसश्चित्रोतयो वाम-
जाताः ॥ १०८ ॥

उ० ऊर्जो नपात् । ऊर्कशब्देनाप उच्यन्ते । नपाच्छब्देन
च पौत्रः । हे अपांपौत्र, अन्व ओषधिवनस्पतयो ज्ञायन्ते
ओषधिवनस्पतिभ्योऽग्निर्जायते । एवमपांनपादग्निः । जात-
वेदः जातप्रज्ञानः । सुशस्तिभिः साधुशंसनैः स्तुत इति
शेषः । मन्दस्व दीप्यस्व । धीतिभिः कर्मभिर्निमित्तभूतैः
हितः निहितः स्थापितः । तस्मात्त्वां वप्रेमेव ब्रूम इत्यवो-

चाम । त्वे इपः संदधुर्भूरिवर्षसः । त्वयि इपः अन्नानि हविल्लक्षणानि संदधुः जुहुवुः । भूरिवर्षसः । वर्ष इति रूपनाम । बहुरूपा यजमानाः जगदात्मत्वेनोपगताः । चित्रोत्तयः चायनीयानि अवनानि तर्पणानि येषां ते चित्रोत्तयः । वामजाताः वननीयजन्मानः विशिष्टदेशजातिकुलोत्पन्नाः । अतस्त्वं मन्दस्वेति संबन्धः ॥ १०८ ॥

म० तिष्ठ सतोबृहत् । यस्या आद्यतृतीयौ द्वादशकौ द्वितीयतुर्यावष्टकौ सा सतोबृहती । ऊर्कं जलं नपात्पौत्रं हे ऊर्जो नपादपा पौत्र, अन्न ओषधिवनस्पतयो जायन्ते तेभ्योऽग्निर्जायत इत्यपा पौत्रत्वमग्ने । यद्वा ऊर्जोऽन्नस्य नपात् न पातयति नाशयति नपात् । पतेर्णिजन्तात् किप् । हे अन्नस्याविनाशक, हे जातवेदः जातप्रज्ञान, धीतिभिः कर्मभिर्निमित्तभूतैर्हित स्थापित सन् सुशस्तिभिः शोभनाभिः शस्तिभिः स्तुतिभिः कृत्वा लं मन्दस्व मोदस्व हृद्यो भव । 'मदिह स्वपने जाज्ये मदे मोदे स्तुतौ गतौ' इति धातु । किमतिहर्षः कार्यस्तत्राह । यजमाना त्वे त्वयि इषो हविल्लक्षणान्यन्नानि संदधु जुहुवुः । हवि प्राप्स्या हर्षः कार्य इत्यर्थः । कीदृशा यजमाना । भूरिवर्षस । वर्ष इति रूपनाम । भूरीणि वर्षांसि येषां ते नानारूपा । चित्रोत्तयः चित्रा विचित्रा नानाविधा ऊतयो रक्षा अवनानि अन्नानि तर्पणानि वा तत्कृतानि येषां ते । त्वया तर्पिता इत्यर्थः । वामजाताः वामं वननीयं सभजनीयं जातं जन्म येषां ते । विशिष्टदेशजातिकुलोत्पन्ना इत्यर्थः ॥ १०८ ॥

नवोत्तरशततमी ।

इरज्यन्नग्ने प्रथयस्व जन्तुभिर्स्मे राया अमर्त्ये । स दर्शतस्य वर्षो विराजसि पूणक्षि सानसि क्रतुम् ॥ १०९ ॥

उ० इरज्यन् अन्नोपरितनोऽध्वचः प्रथम व्याख्यायते । स इत्यस्य च पदस्य स्थाने यदोवृत्तिः । सर्वनामसामान्याद्वाक्यवशाच्च विभक्तिव्यत्ययोऽत्र कर्तव्यः । स दर्शतस्य वपुषो विराजसि । परत्वं दर्शनीयेन वपुषा शरीरेण ज्वालालक्षणेन विराजसि देदीप्यसे पृणक्षि पूरयसि । सानसि चिरन्तनम् क्रतुं संकल्पम् तं त्वां ब्रवीमि । इरज्यन्दीप्यमान हे अग्ने, प्रथयस्व पृथुर्भव । स्वार्थे णिच् । जन्तुभिः मनुष्यैरध्वर्युर्ग्रभृतिभिः चीयमान इति शेषः । अस्मे अस्मासु च रात्रो धनानि धारयन् स्थापयन् प्रथयस्वैत्यनुपज्यते । हे अमर्त्ये अमरणधर्मन् ॥ १०९ ॥

म० हे अमरणधर्मन् हे अग्ने, रायो धनानि अस्मे अस्मासु लं प्रथयस्व विस्तारय । कीदृशस्त्वम् । जन्तुभिः प्राणिभिर्हविः प्रदैरध्वर्युर्ग्रभृतिभिः इरज्यन् दीप्यमान । किञ्च यस्त्वमीदृशो धनप्रथयिता स लं दर्शतस्य दर्शनीयस्य वपुषः चित्वाभिरूपस्य शरीरस्य मध्ये विराजसि विशेषेण दीप्यसे ।

विभक्तिव्यत्ययो वा । दर्शतेन वपुषा ज्वालालक्षणेन शरीरेण विराजसि । सानसि चिरन्तनं क्रतुं संकल्पं पृणक्षि पूरयसि सर्वेष्टं ददासीत्यर्थः ॥ १०९ ॥

दशोत्तरशततमी ।

इष्कर्तारमध्वरस्य प्रचेतसं क्षयन्तु राधसो महः । रातिं वामस्य सुभगा महीमिषं दधासि सानसि रयिम् ॥ ११० ॥

उ० इष्कर्तारम् यं तमिष्कर्तारम् निरुपसर्गस्यादिलोपः । निश्चयेन कर्तारम् अध्वरस्य यज्ञस्य । प्रचेतसं प्रकृष्टप्रज्ञानम् । क्षयन्तम् 'क्षि निवासगत्योः' । क्षयन्तं निषसन्तम् राधसो महः । राध इति धननाम । सप्तम्यर्थे षष्ठ्यौ । राधसि महति स्तुमः । स त्वं रातिं दानं दधासि । कस्य संबन्धिनीम् । वामस्य वननीयस्य दातुः संबन्धिनीम् । कथंभूताम् । सुभगाम् । भगशब्दो धनवचनः । किञ्च । महीमिषम् महतीं च इपं वृष्टिमन्नं वा दधासि । सानसि पुराणं रयिं धनम् स्मर्यमाणविषयं निधानलक्षणं दधासि ॥ ११० ॥

म० हे अग्ने, अध्वरस्य यज्ञस्य इष्कर्तारम् निस उपसर्गस्य नलोपः पूर्वमुक्त (८३) निष्कर्तारं निश्चयेन कर्तारं यज्ञनिष्पादकं प्रचेतसं प्रकृष्टचित्तयुक्तं क्षयन्तम् 'क्षि निवासगत्यो' विशिष्टस्थाने निवसन्तमीदृशं यजमानं प्रति वामस्य वननीयस्य महो महतो राधसो धनस्य रातिं दानं लं दधासि ददासि । किञ्च सुभगा सुष्ठु भजनीया महीं महतीमिषमन्नं च ददासि । सानसि पुराणं रयिं धनमस्मर्यमाणविषयं निधानलक्षणं च दधासि निधिं दर्शयसीत्यर्थः ॥ ११० ॥

एकादशोत्तरशततमी ।

ऋतावानं महिषं विश्वदर्शतमग्निं सुम्नाय दधिरे पुरो जनाः । श्रुत्कर्णं सप्रथस्तमं त्वा गिरा दैव्यं मानुषा युगा ॥ १११ ॥

उ० ऋतावानम् । यत्त्वामृतवानं सत्यवन्तं महिषं महान्तम् । विश्वदर्शतम् सर्वस्य दर्शनीयम् अग्निम् । अन्यदेवतानिवृत्त्यर्थोऽग्निशब्दः । सुम्नाय यज्ञाय दधिरे स्थापितवन्तः । पुरोऽग्रतः आहवनीयात्मना जनाः यजमानाः तं त्वाम् श्रुत्कर्णम् शृणोत्याह्वानं श्रुत्वा चानुतिष्ठति यः स श्रुत्कर्णः । सप्रथस्तमं सर्वतः पृथुतमं ऊर्ध्वमधोऽनवच्छिन्नगतिविज्ञानम् गिरा वाचा स्तुत्या । दैव्यं देवम् । स्वार्थे यत्प्रत्ययः । मानुषा मनुष्याः । युगा । युगशब्दः कालवचनः । कालैर्निमित्तभूतैः पूर्णमास्यमावस्यादिभिराह्वयन्ति ॥ १११ ॥

म० उपरिष्ठाज्योतिः । यस्याह्वयः पादा द्वादशाक्षराश्वतुर्योऽष्टाक्षर सोपरिष्ठाज्योतिः । मानुषा विभक्तेराकारः । मनुष्या जना मनुष्यजातियुक्ता जन्तव ऋत्विग्यजमानाः । युगा

विभक्तेराकार । युगशब्दः कालवाची । युगै कालै पौर्णमा-
स्यमावास्यादिभिर्निमित्तै गिरा वेदवाचा कृत्वा सुन्नाय यज्ञाय
त्वा लामग्नि पुरोऽग्रतः पूर्वभागे आहवनीयरूपेण दधिरे
स्थापितवन्त । किभूतं त्वामृतवानमृतमस्यास्तीति ऋतवा तं
सत्यवन्तम् । छान्दसो दीर्घ । 'छन्दसीवनिपौ वाच्यौ वंश्च
मतुप् च' (पा० ५ । २ । १०९) इत्यस्यर्थे वन्प्रत्यय ।
महिषं महान्तं विश्वदर्शतं सर्वस्य दर्शनीयं श्रुत्कर्णं शृणुत
इति श्रुतौ क्विप् । श्रुतौ कर्णौ यस्य तम् । यद्विजाप्यते तत्सत्य-
मेव कर्णाभ्या श्रुत्वा सपादयतीत्यर्थ । सप्रथस्तमं प्रथनं प्रथ
कीर्ति । 'प्रथ प्रख्याने' अस्मादसुन्प्रत्यय । प्रथसा सह
वर्तमान सप्रथा अतिशयेन सप्रथा सप्रथस्तमस्तमतिकी-
र्तिमन्तम् । दैव्यं देव एव दैव्यस्तं स्वार्थं यत् । यद्वा देवेभ्यो
हितम् ॥ १११ ॥

द्वादशोत्तरशततमी ।

आप्यायस्व समेतु ते विश्वतः सोम वृष्ण्यम् ।
भवा वाजस्य संगथे ॥ ११२ ॥

उ० सिकता अभिमृशति । आप्यायस्व । तिस्रः सौम्याः
गायत्रीत्रिष्टुप्पुण्ड्रिहः वा गायत्र्यः द्वाभ्यां विनियोगः ।
आप्यायस्व आत्मानमभिवर्धय । कथं कृत्वा । समेतु ते ।
सामगच्छतु तव विश्वतः सर्वतः हे सोम, वृष्ण्य सर्वभू-
तबीजम् । ततस्त्वं सर्वभूतोत्पत्तिना वृष्ण्येन भव । वाज-
स्यान्नस्य सङ्गथे सङ्गमने । अन्नभावं प्राप्नुहि अन्नं वा
प्राप्नुहि ॥ ११२ ॥

म० 'आप्यायस्वेति सिकतालम्भनमृग्भ्याम्' (का० १७ ।
३ । १६) । आत्मनि विस्तारिता सिकता स्पृशति ऋग्द्वयेन ।
गोतमदृष्टा सोमदेवत्यास्तिस्रो गायत्रीत्रिष्टुप्पुण्ड्रिहकृच्छन्दस्का
'आप्यायस्व मदिन्तम' (११४) इति तृतीयस्या विनियोग
सूत्रे नास्ति । हे सोम, विश्वत सर्वस्मात् वृष्ण्यं वीर्यं सर्व-
भूतोत्पत्तिकृद्बीजं ते तव समेतु समागच्छतु । तेन च वीर्येण
त्वमाप्यायस्व सर्वतो वर्धस्व । किञ्च वाजस्यान्नस्य संगथे सङ्ग-
मननिमित्तं भव । अन्नमस्मात्सु सङ्गमयेत्यर्थ ॥ ११२ ॥

त्रयोदशोत्तरशततमी ।

सं ते पर्याप्सि समु यन्तु वाजाः सं वृष्ण्या-
न्यभिमातिषाहः । आप्यायमानो अमृताय सोम
दिवि श्रवांस्युत्तमानि धिष्व ॥ ११३ ॥

उ० सं ते पर्याप्सि । संयन्तु ते तव पर्याप्सि रसाः सार-
भूताः । संयन्तु च वाजाः अन्नानि । संयन्तु च वृष्ण्यानि
रेतांसि । अभिमातिषाहः पाप्मनोऽभिभवतु सोमस्य ततः
तैः पयोऽन्नवृष्ण्यै । आप्यायमान । अमृताय भव । प्रजात्यै
अमरणधर्मिण्यै भव । 'प्रजात्यां तदमृतं दधाति तस्मात्प्रजा-

तिरमृता' इति श्रुतिः । हे सोम, ततो दिवि द्युलोके
श्रवांसि चन्द्ररूपाणि उत्तमानि आहुतिपरिणामजनितानि ।
धिष्व धारयस्व ॥ ११३ ॥

म० हे सोम, पर्याप्सि पातव्या रसा ते तव संयन्तु सङ्ग-
च्छन्ताम् । उत अपिच वाजा अन्नानि संयन्तु वृष्ण्यानि रेतांसि
ते संयन्तु । कीदृशस्य ते । अभिमातिषाह अभिमातिं पाप्मानं
सहतेऽभिभवतीत्यभिमातिसाद् तस्याभिमातिसाह । ष्वं छान्द-
सम् । हे सोम, पयोऽन्नवृष्ण्यैराप्यायमान वर्धमान सन्
अमृताय अमरणधर्मिण्यै प्रजात्यै पुत्रादिदृष्ट्यै यजमानस्य भवेति
शेष । अमृतशब्देन श्रुत्या प्रजातिर्व्याख्याता । तथाच श्रुतिः
'प्रजात्या तदमृतं दधाति तस्मात्प्रजातिरमृतेति' (७ । ३ ।
१ । ४६) । किञ्च दिवि द्युलोके उत्तमानि उत्कृष्टानि श्रवांसि
अन्नानि आहुतिपरिणामजनितानि धिष्व धारय संपादय । लोक-
द्वयभोगं संपादयेत्यर्थ । 'वि धारणे' नुदादि विकरणव्यत्यय
आत्मनेपदं च छान्दसम् 'बहुलं छन्दसि' (पा० २ । ४ । ७३)
इत्युक्ते 'सुधितवसुधित' (पा० ७ । ४ । ४५) इति सूत्रेण
दधातेर्निपातो वा धत्स्वेत्यर्थे ॥ ११३ ॥

चतुर्दशोत्तरशततमी ।

आप्यायस्व मदिन्तम सोम विश्वेभिरशुभिः ।
भवा नः सप्रथस्तमः सखा वृधे ॥ ११४ ॥

उ० आप्यायस्व । हे सोम, त्वमात्मानमाप्यायस्व ।
मदिन्तम मदयित्वतम । यद्वा मदोऽस्यास्तीति मदी अतिश-
येन मदी मदिन्तमः । 'नाद्धस्य' इति नुद् । विश्वेभिः
सर्वैरशुभिः । ततः समर्थः सन् भव नः अस्माकम् सप्रथ-
स्तमः सखा । सर्वतः प्रथयित्वतमः सखा । वृधे वर्ध-
नाय ॥ ११४ ॥

म० हे मदिन्तम, मदयति तर्पयतीति मदी । गहादित्वाष्णि-
निप्रत्यय (पा० ३ । १ । १३४) । यद्वा मदस्त्वरस्यास्तीति
मदी 'अत इनिठनौ' (पा० ५ । २ । ११५) इतीन् अति-
शयेन मदी मदिन्तमः (पा० ८ । २ । १७) इति नान्ता-
त्परस्य तमपो नुडागम । ईदृश हे सोम, विश्वेभिर्विश्वै सर्वैर-
शुभि सूक्ष्माशै आप्यायस्व प्रवृद्धो भव । वृद्ध सन्नोऽस्माक
वृधे वर्धनाय सखा सहायो भव । 'द्वचोऽस्तस्तिड' (पा० ६ ।
३ । १३५) इति संहितायां दीर्घ । कीदृशस्त्वम् । सप्रथस्तमः
अत्यन्तं सप्रथा सकीर्तिः सप्रथस्तम ॥ ११४ ॥

पञ्चदशोत्तरशततमी ।

आ ते वत्सो मनो यमत्परमाच्चित्सधस्थात् ।
अग्ने त्वां कामया गिरा ॥ ११५ ॥

उ० हौत्रम् । आ ते वत्सः । आग्नेय्यस्तिस्रो गायत्र्यः ।
हे अग्ने, आयमत् गृहीतवान् ते तव वत्सः पयोजीवन-

सामान्याद्यजमानो वत्स उक्तः । स हि पयोव्रतो भवति । मनः अन्तःकरणम् परमाच्चित्सधस्थात् । चिच्छब्दोऽप्यर्थे । परमादपि सहस्थानात् आहृत्येति शेषः । सहस्थानं देवैः समानं स्थानं द्युलोकोऽग्नेः केन वत्सो मन आयमदित्यत आह । त्वांकामया । त्वां स्तोतुं कामयमानया गिरा वाचा ॥ ११५ ॥

म० 'श्वेतेऽश्वे पुरस्तात्तिष्ठति श्वेताभावेऽश्वेतेऽश्वभावेऽनडुह्यग्निभ्य प्रहियमाणेभ्योऽनुवाचयति' (का० १७ । ३ । २०—२१) । श्वेतवर्णेऽश्वेऽन्यवर्णे तदभावे वृषे वा तिष्ठति सति अग्निभ्य प्रहियमाणेभ्योऽनुब्रूहीति प्रेषितो होता आ ते वत्स इति तृचमनुवक्तीति सूत्रार्थः । अग्निदेवत्यास्तिस्रो गायत्र्य आद्यावत्सारदृष्टा द्वितीया विरुपदृष्टा तृतीया प्रजापतिदृष्टैव । हे अग्ने, ते तव वत्सः पयोव्रतत्वाद्दत्ससमस्त्वत्प्रियो यजमान परमाच्चित् । चिदप्यर्थे । उत्कृष्टादपि सधस्थात्सहस्थानात् द्युलोकात् मन आहृत्येति शेषः । आयमत् आयच्छति गृह्णाति मनोनिग्रहं करोतीत्यर्थः । 'इत्तश्च लोप' (पा० ३ । ४ । ९७) इति इकारलोपे यमदिति रूपम् । 'इषुगमियमा छः' (पा० ७ । ३ । ४७) इति छलाभावश्छान्दस । कया गिरा वेदवाचा मन आहृत्येत्यर्थः । कीदृश्या गिरा । त्वा कामया त्वा कामयते स्तोतुमिच्छतीति त्वाकामा तथा अलुक् । देवै सह तिष्ठति यस्मिन्नग्नि तत्सधस्थं द्युलोक 'सधमाद-' (पा० ६ । ३ । ९६) इति सहस्य सधादेशः ॥ ११५ ॥

षोडशोत्तरशततमी ।

तुभ्यं ता अङ्गिरस्तम् विश्वाः सुक्षितयः पृथक् । अग्ने कामाय येमिरे ॥ ११६ ॥

उ० तुभ्यं ताः । तुभ्यं हवींषि दत्त्वा यजमानैः ततोऽनन्तरम् ताः स्तुतयः हे अङ्गिरस्तम् । अन्न गिरतीत्यङ्गिरस्तमस्तस्य संबोधनं हे अङ्गिरस्तम् । विश्वाः सर्वाः सुक्षितयः शोभननिवसनाः । स्थानकरणानुप्रदानवत्यो देवताः याथात्म्यसंतानचिन्तनगर्भाः पृथक् नानाभूताः हे अग्ने, कामय कामपरिपूरणार्थम् त्वय्येव येमिरे । कर्मणि लकारः । नियम्यन्ते स्तुतयः ॥ ११६ ॥

म० हे अङ्गिरस्तम्, अन्यते जीव्यते येनेत्यन् अन्नम् 'अन् प्राणने' क्तिप् । अन् अन्नं गिरति अतीत्यङ्गिरा अतिशयेनाङ्गिरा अङ्गिरस्तम् हे अग्ने, पृथक् नानाभूता विश्वाः सर्वाः तां प्रसिद्धा स्तुतय कामायाभिलापपूरणाय तुभ्यं लयि येमिरे नियम्यन्ते । यजमानैरिति शेषः । कर्मणि लिट् । कीदृश्या । सुक्षितय शोभना क्षितयो निवासा याम्यस्ता । स्वर्गादिशुभस्थानप्रदा इत्यर्थः । यजमाना इह कामपूर्व्यं द्युलोकास्थै च मन्त्रैस्त्वामेव स्तुवन्तीति भावः ॥ ११६ ॥

सप्तदशोत्तरशततमी ।

अग्निः प्रियेषु धामसु कामो भूतस्य भव्यस्य । सम्राडेको विराजति ॥ ११७ ॥

इति माध्यन्दिनीयायां वाजसनेयिसंहिताया द्वादशोऽध्यायः ॥ १२ ॥

उ० अग्निः प्रियेषु । योऽग्निः प्रियेष्वभिरुचितेषु धामसु स्थानेष्ववस्थितानाम् कामः कामपूरकः सः भूतस्योत्पन्नस्य प्राणिजातस्य भव्यस्य भविष्यतश्च । सम्राट् सङ्गतराज्यभावः सन् एक एवासहायः विराजति इष्टे अधिपतिः विविधं दीप्यते ॥ ११७ ॥

इति उवटकृतौ मन्त्रभाष्ये द्वादशोऽध्यायः ॥ १२ ॥

म० अग्नि प्रियेषु अभिरुचितेषु धामसु स्थानेषु विष्येषु एकोऽसहायभूत सन् विराजति विशेषेण दीप्यते । कीदृशोऽग्निः । भूतस्योत्पन्नस्य भव्यस्य भविष्यतश्च जनस्य काम कामपूरकः । सम्राट् सम्यक् राजमान शोभमान । भूतस्य भव्यस्य सम्राडीश्वर इति वा । काम्यते सर्वैर्यष्टुमिष्यत इति काम इति वा ॥ ११७ ॥

श्रीमन्महीधरकृते वेददीपे मनोहरे ।

रुक्मादिवाचनान्तोऽयं द्वादशोऽध्याय ईरितः ॥ १२ ॥

त्रयोदशोऽध्यायः ।

तत्र प्रथमा ।

मयि गृह्णाम्यग्ने अग्निर्धायस्पोषाय सुप्रजास्त्वाय सुवीर्याय । मामु देवताः सचन्ताम् ॥ १ ॥

उ० मयि गृह्णामीति यजमानो जपति । मयि गृह्णामि आग्नेयी ककुप् । मयि आत्मनि गृह्णामि अग्ने प्रथमम् । अग्निं दर्शनेन । ततोऽग्निं चिनोमीति शेषः । किमर्थम् । रायस्पोषाय धनपोषाय । सुप्रजास्त्वाय सुवीर्याय । वीर्यं शक्तिः । किंच मामु देवताः सचन्ताम् । मामेव देवताः सेवन्ताम् अग्निमिव ॥ १ ॥

म० द्वादशोऽध्याये उखाधारणगार्हपत्यचयनक्षेत्रकर्षणौषधवपनादिमन्त्रा उक्ता । त्रयोदशे पुष्करपर्णाद्युपधानमन्त्रा उच्यन्ते । 'उत्तरवेदिमपरेण तिष्ठन्यजमानो मयि गृह्णामीति जपति' (का० १७ । ३ । २७) उत्तरवेदे पश्चात्तिष्ठन्यजमानो जुहोति । अग्निदेवत्या ककुप् । यस्या मध्यपादो द्वादशक आद्यतृतीयावष्टकौ सा ककुप् । अत्र मध्यश्चतुर्दशकस्तेन द्व्यधिका । अहं यजमानोऽग्ने प्रथमं मयि आत्मनि अग्निं गृह्णामि धारयामि ततोऽग्निं चिनोमीति शेषः । किमर्थम् । रायो धनस्य पोषाय पुष्ट्यर्थम् । सुप्रजास्त्वाय शोभना प्रजा यस्य स सुप्रजा सुप्रजसो भावः सुप्रजस्त्व तस्मै । दीर्घश्छान्दस । शोभनपुत्रादि-

निष्पत्त्यै । सुवीर्याय शोभनसामर्थ्याय वीर्यं शक्ति । किञ्च उकारोऽप्यर्थे । देवता अपि मा सचन्ता सेवन्ता सङ्गच्छन्ताम् । उ एवार्थे वा । देवता मामेव सचन्ताम् ॥ १ ॥

द्वितीया ।

अपां पृष्ठमसि योनिर्ग्रेः समुद्रमभितः पिन्व-
मानम् । वर्धमानो महौ आ च पुष्करे दिवो
मात्रया वरिष्णा प्रथस्व ॥ २ ॥

उ० पुष्करपर्णमुपदधाति । अपां पृष्ठमसि । व्याख्या-
तम् ॥ २ ॥

म० 'पुष्करपर्णमुपदधाति स्तम्बे पूर्ववत्' (का० १७ ।
४ । १) । ततोऽध्वर्युं कुशस्तम्बोपरि कमलिनीपत्रमुपदधाति
पूर्ववदित्युखासभरणवत् तेनापा पृष्ठमिति मन्त्रेण पुष्कर इत्यन्ते-
नोपधानं दिवो मात्रयेति तस्य मार्जनमिति सूत्रार्थं
व्याख्यात (११ । २९) ॥ २ ॥

तृतीया ।

ब्रह्म जज्ञानं प्रथमं पुरस्ताद्धि सीमतः सुरुचो
वेन आवः । स बुध्न्या उपमा अस्य विष्टाः
सतश्च योनिमसतश्च विवः ॥ ३ ॥

उ० रुक्ममुपदधाति । ब्रह्मजज्ञानम् त्रिष्टुप् आदित्यदे-
वत्या । ब्रह्मलक्षण आदित्यः जज्ञानं यजमानः प्रथमं पुर-
स्तात् प्राच्यां दिशि जायते । ततोऽनन्तरं वि सीमतः
सुरुचो वेन आवः व्यावः व्यावृणोत् विवृतानकरोत्
स्वप्रकाशेन । सीमतः मध्यतो मर्यादातः । सुरुचः सुरो-
चनानिमान् लोकान् । वेन. कान्तो मेधावी वा आदित्यः ।
सएव च । बुध्न्याः बुध्नमन्तरिक्षं तत्र भवा दिशो बुध्न्याः ।
उपमाः उपमीयन्ते आसु स्थितानि भूतानीत्युपमा दिशः ।
अस्य विष्टाः । अस्य जगतः विविधं स्थानमिति विष्टा
दिशः । सतश्च योनिः विद्यमानस्य च मूर्तस्य स्थानम् अस-
तश्च अमूर्तस्य वाग्वादे. योनिम् । विवः विवृणोति । आदित्य
एव लोकान्दिशो भूतानि चाभिव्यनक्ति नान्य इति स्तूयते
स्वकीयेन कर्मणा ॥ ३ ॥

म० 'तस्मिन् रुक्ममध पिण्डं ब्रह्म जज्ञानमिति' (का०
१७ । ३ । २९) । तस्मिन्पुष्करपर्णे पूर्व कण्ठधृतं रुक्ममध-
पिण्डमुपदधाति । आदित्यदेवत्या त्रिष्टुप् । वीत्युपसर्गं आव
इति क्रियापदेन संबध्यते 'व्यवहिताश्च' (पा० १ । ४ । ८२)
इति पाणिनिस्मरणात् । ब्रह्म वृहत् रुक्मरूपोऽयमादित्य
सीमतः सीमानं मर्यादा भूगोलमध्यभागमारभ्य सुरुचः सुष्टु
रोचन्ते शोभन्ते तान् सुरोचनानिमान् लोकान् वि आव.
विवृतानकरोत्स्वप्रकाशेन । कीदृशं ब्रह्म । प्रथममादौ पुरस्ता-
त्पूर्वस्या दिशि जज्ञानं जायमानं दृश्यमानम् । जने. ज्ञानचि

शप श्लौ सति जज्ञानमिति रूपम् । किञ्च वेन कामनीयो
मेधावी वा स आदित्य बुध्न्या बुध्नमन्तरिक्षं तत्र भवा बुध्न्या
दिश विव. विवृणोति । सतो विद्यमानस्य मूर्तस्य घटपटा-
देर्योनिं स्थानमसतोऽमूर्तस्य वाग्वादेश्च योनिं प्रभवं विवः
प्रकाशयति । वृणोते शपि लुप्ते लडि गुणे च व इति रूपम् ।
अडभाव आर्ष । 'बहुलं छन्दस्यमाड्योगोऽपि' (पा० ६ । ४ ।
७५) इति वचनात् । कीदृशीर्बुध्न्या. । उपमा उप समीपे
मान्ति भूतानि यासु ता उपमा । सावकाशा इत्यर्थे । अत
एवास्य जगतो विष्टा विविधस्थानभूता विविधं तिष्ठन्ति
यासु ता । 'अम्बाम्बगोभूमि-' (पा० ८ । ३ । ९७)
इत्यादिना षत्वम् । आदित्य एव लोकान् दिशो भूतानि चाभि-
व्यनक्तीत्यर्थः ॥ ३ ॥

चतुर्थी ।

हिरण्यगर्भः समवर्तताग्रे भूतस्य जातः पति-
रेक आसीत् । स दाधार पृथिवीं द्यामुतेमां कस्म
देवाय हविषा विधेम ॥ ४ ॥

उ० पुरुषमुपदधाति द्वाभ्यां त्रिष्टुभ्याम् । स प्रजा-
पतिः सः अग्निः अधियज्ञं स यजमानः । हिरण्यगर्भ. यो
हिरण्यगर्भाख्यः पुरुषः । समवर्तताग्रे समभवदग्रे प्रथमम्
शरीरी यश्च भूतस्योत्पन्नस्य प्राणिजातस्य जातः जातमात्रः
सन् पतिरीश्वर एक एवासीत् अभूत् । स दाधार । तदः
स्थाने यदो वृत्तिरर्थसंभवात् । यश्च दाधार धारयति ।
पृथिवीमन्तरिक्षमप्युच्यते । पृथिवी भूः येयं भूरित्यादे-
रन्तरिक्षनामसु पठितत्वात् । द्यां द्युलोक च । उत अपि
इमां पृथिवीम् । तस्मै कस्मै । काय इति प्राप्ते स्मैआदेश-
श्छान्दसः । प्रजापतये देवाय । हविषा विधेम हविर्दन्न
इति विभक्तिव्यत्ययः ॥ ४ ॥

म० 'उत्तानं प्राञ्च^५हिरण्यपुरुषं तस्मिन् हिरण्यगर्भ' इति
(का० १७ । ४ । ३) । तस्मिन् रुक्मे प्राञ्चमुत्तानं हिरण्यं
पुरुषाकारमृगद्वयेनोपदधाति । हिरण्यगर्भदृष्टा प्रजापतिदेवत्या
त्रिष्टुप् । हिरण्ये हिरण्यपुरुषरूपे ब्रह्माण्डे गर्भरूपेणावस्थित.
प्रजापतिर्हिरण्यगर्भ भूतस्य प्राणिजातस्याग्रे समवर्तत प्राणि-
जातोत्पत्ते पुरा स्वयं शरीरधारी बभूव । स च जात. उत्पन्न-
मात्र एक एवोत्पत्त्यमानस्य सर्वस्य जगत पतिरीश्वर
आसीत् । स एव पृथिवीमन्तरिक्षं द्या द्युलोकमुतापि चेमा
भूमिं लोकत्रयं दाधार धारयति । 'तुजादीना दीर्घोऽभ्यासस्य'
(पा० ६ । १३ । ७) इत्यभ्यासदीर्घ । पृथिवी भू स्वयंभू-
रित्यन्तरिक्षनामसु पठितत्वात्पृथिवीशब्देनान्तरिक्षलोकोऽत्रो-
च्यते । कस्मै काय प्रजापतये देवाय वयं हविषा विधेम
हविर्दन्नः । विभक्तिव्यत्ययः ॥ ४ ॥

पञ्चमी ।

द्रप्सश्चस्कन्द पृथिवीमनु यामिमं च योनिमनु
यश्च पूर्वः । समानं योनिमनु संचरन्तं द्रप्सं
जुहोम्यनु सप्त होत्राः ॥ ५ ॥

उ० द्रप्सश्चस्कन्द । अस्यामृच्यादित्यो यथा सर्वं वि-
शतिं पालयति च स तथोच्यते । य आहुतिपरिणामरस-
निधानभूतो द्रप्स आदित्यः चस्कन्द पृथिवीम् उदकरूपेण
पृथिवी स्कन्दति मनुष्यादिधारणाय । यश्च द्युलोकम-
नुस्कन्दति आहुतिपरिणामभूतेन रसेन दिवादिधारणाय ।
इमं च योनिमनु यश्च पूर्वः यश्च इमं लोकं स्कन्दति
आहुतिग्रहणाय । यश्च अनुस्कन्दति पूर्वयोनिमनु लोकं
सुकृतिना तर्पणाय । तमेव समानं योनिं स्थानम् अनुसं-
चरन्तं द्रप्समादित्य जुहोमि स्थापयामि । अनु सप्तहोत्राः
सप्तस्वपि दिक्षु । 'असौ वा आदित्यो द्रप्सो दिशः सप्तहोत्रा
अमुमादित्यं दिक्षु प्रतिष्ठापयन्ति' इति श्रुतिः । तिर्यक् चतस्रो
दिशः अध एका उपर्येका मध्य एका एताः सप्तदिशः ॥५॥

म० देवश्रवोदृष्टादित्यदेवत्या त्रिष्टुप् । य पूर्व प्रथमो
मुख्यो द्रप्स आदित्य पृथिवीमन्तरिक्षमनुचस्कन्द अनुस्कन्दति
गच्छति सिञ्चतीत्यर्थं । मनुष्यादिधारणाय । या द्युलोकं
चानुसिञ्चति आहुतिपरिणामभूतेन रसेन देवादिधारणाय ।
य इमं योनि स्थानं भूलोकमनुस्कन्दति आगच्छति आहुति-
ग्रहणाय । एवं समानं योनिं सर्वेषां तुल्यं स्थानं लोकत्रयमनु
संचरन्तं द्रप्समादित्यं सप्त होत्रा अनु जुहोमि । विभक्ति-
व्यत्यय । सप्तसु होत्रासु दिक्षु स्थापयामि हिरण्यपुरुषरूपेण
सर्वदिक्षु सूर्यमेव स्थापयामीत्यर्थं । 'असौ वा आदित्यो
द्रप्सो दिशः सप्तहोत्रा अमुमादित्यं दिक्षु प्रतिष्ठापयति' (७ ।
४ । १ । २०) इति श्रुते । पूर्वादिचतस्रो दिश अध एका
उपर्येका मध्ये चैकेति सप्त दिशो ज्ञेयाः ॥ ५ ॥

षष्ठी ।

नमोऽस्तु सर्पेभ्यो ये के च पृथिवीमनु । ये
अन्तरिक्षे ये दिवि तेभ्यः सर्पेभ्यो नमः ॥ ६ ॥

उ० सर्पान् नामभिर्हपतिष्ठते । नमोस्तु । तिस्रोऽनु-
ष्टुभः सर्पदेवत्याः । लोका वा सर्पाः । नमस्कारोस्तु
सर्पेभ्यः ये के च पृथिवीमनु व्यवस्थिताः ये चान्तरिक्षे
ये च दिवि व्यवस्थिताः तेभ्यः सर्पेभ्यो नमस्का-
रोस्तु ॥ ६ ॥

म० 'उपतिष्ठते यजमानो नमोऽस्त्विति' (का० १७ ।
४ । ६ ।) यजमानो हिरण्यपुरुषं पश्यन्नृक्त्रयं पठेत् । सर्पदेव-
त्यास्तिस्रोऽनुष्टुभ । ये के च ये केचित् सर्पन्ति सर्पा लोका
पृथिवीमनुगता तेभ्यः सर्पेभ्यो नमोऽस्तु नमस्कारो भवतु ।
अन्तरिक्षे लोके ये वर्तमाना, सर्पाः ये च दिवि द्युलोके ये

वर्तमाना. सर्पास्तेभ्य. सर्पेभ्यो नमोऽस्तु । 'इमे वै लोका-
सर्पाः' (७ । ४ । १ । २५) इति श्रुते. सर्पशब्देन लोका
उच्यन्ते ॥ ६ ॥

सप्तमी ।

या इषवो यातुधानानां ये वा वनस्पतींश्चरन्तु ।
ये वाऽवटेपु शेरते तेभ्यः सर्पेभ्यो नमः ॥ ७ ॥

उ० या इषवः यानि काण्डानि । यातुधानानां यातानां
दुःखं ये दधति ते यातुधाना रक्ष.प्रभृतय. ये च वन-
स्पतीन् अनु व्यवस्थिताः ये च अवटेपु विलेषु शेरते
आसते तेभ्यः सर्पेभ्यो नमः ॥ ७ ॥

म० यातुं यातना दुःखं दधति ते यातुधाना रक्ष.प्रभृत-
यस्तेषां या सर्पजातय इषवो वाणरूपेण वर्तन्ते ये चान्ये वन-
स्पतीन् चन्दनादिशृक्षाननुवेष्ट्य स्थिताः ये वा ये चान्ये अवटेपु
विलेषु शेरते स्वपन्ति तेभ्य सर्पेभ्यो नमोऽस्तु ॥ ७ ॥

अष्टमी ।

ये वामी रोचने दिवो ये वा सूर्यस्य रश्मिषु ।
येषामिप्सु सदस्कृतं तेभ्यः सर्पेभ्यो नमः ॥ ८ ॥

उ० ये वा ये च अमी । प्रत्यक्षान्दूरतो निर्दिशति
सर्पान् । रोचने दिवः । 'रोचनो ह नामैष लोको यत्रैष
एतत्तपति' इति श्रुतिः । ये च सूर्यस्य रश्मिषु स्थिताः ।
येषां च अप्सु सदः कृतं उदके स्थानं कृतम् तेभ्यः सर्पेभ्यः
नमः ॥ ८ ॥

म० दिवो द्युलोकस्य रोचने दीप्तस्थाने ये वामी सर्पा
अस्माभिरदृश्यमाना सन्ति 'रोचनो ह नामैष लोको यत्रैष
एतत्तपति' इति श्रुतिः । तथा सूर्यस्य रश्मिषु किरणेषु ये च
सर्पा वसन्ति येषां सर्पाणामप्सु जलेषु सदः स्थानं कृतं तेभ्यः
सर्पेभ्यो नमोऽस्तु ॥ ८ ॥

नवमी ।

कृणुष्व पाजः प्रसिति न पृथ्वीं याहि राजे-
वामर्वाऽइभेन । तृष्वीमनु प्रसिति द्रूणानोऽस्तासि
विध्यं रक्षसस्तपिष्टैः ॥ ९ ॥

उ० जुहोति । कृणुष्व पाजः । पञ्च त्रिष्टुभ आग्नेय्यो
रक्षोद्भयः । हे अग्ने, कृणुष्व पाजः । पाज इति बलना-
मसु पठितम् । कुरुष्व बलम् प्रसिति न पृथ्वीम् 'प्रसितिः
प्रसयनान्तन्तुर्वा जालं वा' । नकार उपमार्थीयः । उपरि-
ष्टादुपचारः । अथ कोर्थः । कुरुष्व बलं वागुरामिव पृथिवीं ।
यद्वा जलमिव पृथु । ततो याहि राजेव । अमवान् अमा-
त्यवान्भूत्वा अभ्यवनवान् वा । अभ्यमनं शत्रूणां भया-
दप्रतिपक्षकरणम् । गृहवान्वा भूत्वा । शत्रून्प्रति याहि ।
इभेन इभभवेन बलेन । यद्वा । इभेन हस्तिना । गत्वा

च । तृष्वीमनु प्रसितिं द्रूणानः । तृष्व्या प्रसित्येति विभक्तिव्यत्ययः । द्रूणान इति हिसाकर्मा । यतश्च त्वं तृष्व्या क्षिप्रया प्रसित्या तन्तुना जालेन वा द्रूणानो हिसन् अस्ता असि क्षेप्ता असि विकटः कृतास्त्रोसि अतो ब्रवीमि । विध्य ताडय । हिद्धि रक्षसः । तपिष्ठैः तप्ततमैः प्रहारैः । यद्वा । अतीव तप्ततमैः अतिशयेन क्लेशकरैः ॥ ९ ॥

म० उपविश्य पञ्चगृहीतं जुहोति पुरुषे कृणुष्व पाज इति प्रत्युचं प्रतिदिशं परिसर्पम् (का० १७ । ४ । ७) । आज्यं सस्कृत्य पञ्चगृहीतमादायात्मानमारुह्य पुरुषान्तिके उपविश्य प्रतिदिशं परिसृप्य परिसृप्य पुरुषोपरि पञ्चभिर्जुहोतीति सूत्रार्थः । वामदेवदृष्टा राक्षोघ्ना प्रतिसरा अग्निदेवत्या पञ्च त्रिष्टुभ । हे अग्ने, पाज बलं कृणुष्व कुरुष्व । पाज इति बलनामसु पठितम् । तत्र दृष्टान्त । पृथ्वी विशाला प्रसितिं न प्रसितिमिव । प्रसितिर्जालम् 'प्रसिति प्रसयनात्तन्तुर्वा जालं वा' (निरु० ६ । १२) इति यास्कोक्ते । 'भिञ् बन्धने' प्रकर्षेण सीयन्ते वध्यन्ते पक्षिणो यया सा प्रसितिः ताम् । नकार इवार्थः । पक्षिग्रहणाय प्रसारितं जालमिव शत्रुग्रहणाय बलं प्रसारयेत्यर्थः । ततो राजेव नृप इवामवान् सहायवानिमेन गजेन याहि शत्रून्प्रति गच्छ । 'अम् गतौ भजने शब्दे' अमन्ति भजन्ति स्वामिन इत्यमाः सेवकास्तेऽस्य सन्तीत्यमवान् । पचाद्यजन्तादमग्वान्मत्तुप्प्रत्ययः । हे अग्ने, अस्ता शत्रूणा क्षेप्तासि अतो रक्षस राक्षसान् विध्य ताडय । 'व्यध ताडने' दिवादित्वाच्छ्वन् गहादित्वात्प्रसारणम् । कैः । तपिष्ठै तापकतमैरायुधै । तपन्ति सतापयन्तीति तमृणि अतितमृणि तपिष्ठानि तैः । 'तुरिष्ठेमेय सु' (पा० ६ । ४ । १५४) इतीष्टानि परे तृचो लोपः । कीदृशस्त्वम् । तृष्वी प्रसितिम् । विभक्तिव्यत्ययः । तृष्व्या क्षिप्रया प्रसित्या जालेन अनु द्रूणान शत्रून्मारयन् 'द्रु हिसाया' क्र्यादि ज्ञानच् प्रत्ययः । द्रूणीतेऽसौ द्रूणानः ॥ ९ ॥

दशमी ।

तत्र भ्रमास आशुया पतन्त्यनुस्पृश धृपता शोशुचानः । तपूष्प्यग्ने जुह्वा पतज्ञानसन्दिहो विसृज विष्वगुल्काः ॥ १० ॥

उ० तव भ्रमासः । हे अग्ने, य एते तव भ्रमासः भ्रमणा वातोद्धृता ज्वालासमूहाः आशुयाः आशवः स्थाने याः पतन्ति इतश्चेतश्च गच्छन्ति । तैः अनुस्पृश अभिमृश । धृपता धृष्टेन ज्वालासमूहेन शोशुचानः देदीप्यमानः । कान्यनुस्पृशेदित्यत आह । तपूष्पि तापयित्वा रक्षांसि । जुह्वा सुचा हूयमान इति शेषः । पतज्ञानपतन् गच्छन्तीति रक्षांसि । किञ्च असन्दिहः 'दो अवखण्डने' अनवखण्डितश्च सन् विसृज विक्षिप विष्वक् विषु नाना-

वचनः । अञ्जतिर्गत्यर्थः । नानागमनाः तिर्यगूर्ध्वमधश्चेत्यर्थः । उल्काः रक्षोविघाताय ॥ १० ॥

म० हे अग्ने, तव ये भ्रमास भ्रमा वातोद्धृता ज्वालासमूहाः पतन्ति इतस्ततो गच्छन्ति । कीदृशा भ्रमास । आशुया आशवः शीघ्रगमना । आशुशब्दात्परस्य जस 'सुपां सुलुग्-' इत्यादिना यादेशः । तैर्भ्रमै तपूष्पि तपन्ति सतापयन्ति तानि तपूष्पि तापयित्वा रक्षांसि पतज्ञान् पतन्त सन्तो गच्छन्तीति पतज्ञा पिशाचास्ताश्चानुस्पृश । ज्वालाभिस्तान्दहेत्यर्थः । कीदृशस्त्वम् । धृपता धृष्टोतीति धृपन् तेन धृपता प्रगल्भेन धृष्टेन ज्वालौघेन शोशुचान देदीप्यमान अत्यन्तं शोचते शोशुच्यत इति शोशुचान 'शुच दीप्तौ' इत्यस्माद्यन्ताच्छानच्प्रत्ययः । तथा जुह्वा सुचा हूयमान इति शेषः । असन्दिहः अखण्डित । ईदृश सन् विष्वक् सर्वत्र तिर्यगूर्ध्वमधश्च उल्का ज्वाला विसृज रक्षोघाताय मुञ्चेत्यर्थः ॥ १० ॥

एकादशी ।

प्रति स्पशो विसृज तूर्णितमो भवा पायुर्विशो अस्या अदब्धः । यो नो दूरे अघशंसो यो अन्यग्ने मा किष्टे व्यथिरादधर्षीत् ॥ ११ ॥

उ० प्रतिस्पशः । अत्र तृतीयः पादः प्रथमं व्याख्यायते । यच्छब्दयोगात् । यो नो दूरे अघशंसः योऽस्माकं दूरे वसति अघशंसः पापस्योत्कीर्तको दुर्जनः । यो अन्तिके यश्च अन्तिके वसत्यघशंसः तंप्रति स्पशः विसृज । 'स्पश बन्धने' स्पाशयतीति स्पशः प्रणिधीन् अध्यक्षां विसृज प्रेरय । तूर्णितमः अतिशयेन त्वरन् । किञ्च भवा पायुः पालयिता । विशः जनपदजातेः । अस्या मदीयाया अदब्धः अनुपहिंस्यः । एवंच तवास्मदनुग्रहप्रवृत्तस्य सतः हे अग्ने, माकिः मा कश्चित् ते तव व्यथिः व्यथयिता शत्रुः । आदधर्षीत् प्रत्यनीकोऽभूत् ११

म० नोऽस्माकं दूरे योऽघशंस अघं पापं शंसतीच्छतीति अघशंस अस्मद्गोही यो दूरे वसति यश्चान्ति समीपे अघशंसः हे अग्ने, तं प्रति स्पश 'स्पश बन्धने' स्पशयन्ति बध्न्तीति स्पशो बन्धनकृत प्रणिधीन्विसृज प्रेरय । अस्या अस्मदीयायाः विशः प्रजाया पायु पातीति पायु पालको भव । कीदृशस्त्वम् । तूर्णितम तूर्ण वेगोऽस्यास्तीति तूर्णी अत्यन्त तूर्णी तूर्णितम वेगवत्तर । अदब्धः अनुपहिसित । हे अग्ने, एवमनुग्रहं प्रवृत्तस्य ते त्व मा कि मा कश्चित् व्यथि व्यथयतीति व्यथि व्यथक शत्रुरादधर्षीत् धार्ष्ट्यं मा करोतु । दूरसमीपस्थानस्थ-शत्रून्प्रेति त्वरतो बन्धकान्प्रेरय केनाप्यहिसितोऽस्मत्प्रजापालको भव । राक्षसाश्च त्वा प्रति धृष्टा मा सन्वित्यर्थः । धृष धातोर्लुडि द्विलमडभावश्च मायोगात् ॥ ११ ॥

द्वादशी ।

उदग्ने तिष्ठ प्रत्यातुष्व न्युमित्राऽओषतात्ति-

ग्महेते । यो नो अराति॑ समिधान च॒क्रे नीचा
तं धक्ष्यत्सं न शुष्कम् ॥ १२ ॥

उ० उदग्ने उत्तिष्ठ हे अग्ने, किंच प्रत्यातनुष्व प्रत्या-
तनुहि विस्तारय ज्वालाप्रागभारान् । किंच न्यमित्रान्
ओपतात् न्योपतात् निर्दह अमित्रान् शत्रून् हे तिग्महेते ।
हेतिरायुधम् तिग्म तेजतेरुत्साहकर्मणः । उत्साहवदायुधं
यस्य स तथोक्तः । किंच । यश्च न. अस्मभ्यम् अरातिम-
द्दानं चक्रे न ददाति अश्रद्धालुः । हे समिधान नीचा
नीचैःकृत्य त धक्षि दह । अतस न । अतसो वृक्षः । नकार
उपमार्थीयः । वृक्षमिव शुष्कम् ॥ १२ ॥

म० हे अग्ने, त्वमुत्तिष्ठ तत प्रत्यातनुष्व ज्वाला विस्तारय ।
तिग्मा हेतयो यस्य स तिग्महेति । तिग्मं तेजतेरुत्साहकर्मणः ।
तत्सबोधनं हे तिग्महेते उत्साहवदायुध, अमित्रान्छत्रून् त्वं
न्योपताञ्जितरा दह । 'उप दाहे' 'तुह्योस्तातड्-' (पा०
७ । १ । ३५) इति तातडादेशः । हे समिधान, समिन्द्रे
दीप्यतेऽसौ समिधान तत्सबुद्धौ हे समिधान दीप्यमान,
नोऽस्माकं योऽरातिं चक्रे करोति दानं प्रतिषेधति तं नीचा
नीचै कृत्वा धक्षि दह । 'दह भस्मीकरणे' 'बहुलं छन्दसि'
(पा० २ । ४ । ७३) इति शपि लुप्ते लटि मध्यमैकवचने
धक्षीति रूपम् । तत्र दृष्टान्त । शुष्कमतस न । न इवार्थ ।
अतसो वृक्षः शुष्कं वृक्षमिवादातार निर्दहेत्यर्थ ॥ १२ ॥

त्रयोदशी ।

ऊर्ध्वो भव॑ प्रतिवि॒ध्याध्यस्मदा॑विष्कृणुष्व॒ दै-
ध्यान्यग्ने । अव॑ स्थिरा तनुहि यातुजूनां॑ जामिम-
जा॑मिं प्रमृणीहि॒ शत्रून् । अग्ने॑ष्ठा तेजसा साद-
यामि ॥ १३ ॥

उ० ऊर्ध्वो भव ऊर्ध्वस्तिष्ठ । स्थित्वा च प्रतिविध्य
प्रतिताडय । अध्यस्त् अस्मत्त उपरि व्यवस्थितान् । किंच
आविष्कृणुष्व प्रकाशीकुरुष्व दैव्यानि कर्माणि हे अग्ने । किंच
अवस्थिरा तनुहि अवतनुहि अवतारय स्थिराणि धनूंषि ।
यातुजूनां यातुधानानां जवनप्रधानानाम् । किंच यज्ञस्य
जामिमजामिम् । जामिशब्दः पुनरुक्तवचनः । पुनरुक्त-
मपुनरुक्तं कृत्वा प्रमृणीहि । मृणतिर्मरणार्थः । प्रमारय
शत्रून् । प्रथमां स्रचमुपदधाति । आग्नेयेन यजुषा ऋचा
वा अग्नेष्ठा । अग्नेः संबन्धिना तेजसा त्वां सादयामि
हे सुक् ॥ १३ ॥

म० हे अग्ने, ऊर्ध्वो भव उद्युक्तो भव । अस्मदवि अस्मा-
कमुपरि वर्तमानान्शत्रून्प्रतिविध्य प्रतिताडय । दैव्यानि
दैवसवन्धीनि कर्माणि आविष्कृणुष्व प्रकटय । किंच यातु-
जूना यातुधानाना स्थिरा स्थिराणि धनूंषि अवतनुहि अव-
तारय । किंच जाम्यजामिशब्दौ पुनरुक्तापुनरुक्तवचनौ ।

जामिमजामि पुनरुक्तमपुनरुक्तं कृत्वा पुन पुनस्ताडितमताडितं
वा शत्रून् प्रमृणीहि । मृणातिर्मरणार्थः । रिपून् मारय ।
'घृतपूर्णाग्नेष्टेति' (का० १७ । ४ । १२) । काम्यमयी(?)
पादमात्रदीर्घा पडञ्जुलविपुला घृतपूर्णा प्रागग्रा स्रचमग्नेष्टेति
यजुषामिर्मूर्धेति ऋचा चोपदधाति । आग्नेयं यजु । हे सुक्,
अग्ने संबन्धिना तेजसा त्वा त्वा सादयामि ॥ १३ ॥

चतुर्दशी ।

अग्निर्मूर्धा॑ दिवः कृ॒कुत्पतिः॑ पृथिव्या॒ अयम् ।
अ॒पा॒ रता॑सि जिन्वति । इन्द्रस्य॒ त्वौजसा॑
सादयामि ॥ १४ ॥

उ० अग्निर्मूर्धा व्याख्यातम् । द्वितीयामुपदधाति ऐन्द्रेण
यजुषा । आग्नेय्या च त्रिष्टुभा । इन्द्रस्य त्वाम् ओजसा
वलेन सादयामि ॥ १४ ॥

म० अग्निर्मूर्धेति व्याख्याता (३ । १२) । (का०
१७ । ४ । १३) एवमौदुम्बरीमुत्तरतो वधिपूर्णामिन्द्रस्य लेति ।
एवंविधमेवौदुम्बरी दधिपूर्णा स्रचमुत्तरे उपदधाति । इन्द्रस्य
लेति यजुषा भुव इति ऋचा च । इन्द्रदेवत्वं यजु । हे सुक्,
इन्द्रस्यौजसा तेजसा त्वा सादयामि स्थापयामि ॥ १४ ॥

पञ्चदशी ।

भुवो॑ यज्ञस्य॒ रजसश्च॑ नेता॒ यत्रा॑ न्युद्धिः
सच॑से शिवाभिः । दिवि॑ मूर्धानं॑ दधिपे स्वर्पा
जिह्वा॑मग्ने चकृषे हव्यवाह॑म् ॥ १५ ॥

उ० भुवो यज्ञस्य । चतुर्थः पादः प्रथमं व्याख्यायते
अर्थसवन्धात् । यदा जिह्वां ज्वालालक्षणां हे अग्ने, चकृषे
करोषि । हव्यवाह हविषो वोढीम् अथानन्तरमेव भुवः
भवसि । यज्ञस्य द्रव्यदेवतात्यागात्मनो नेता देवयान-
पितृयाणमार्गानुसारिणः । रजसश्चोदकस्य च यज्ञपरिणाम-
भूतस्य नेता भवति जगदुत्पत्त्यर्थम् । कुत्र नेता भवसीत्यत
आह । यत्र यस्मिन् स्थाने न्युद्धिः न्युद्धुणविशिष्टाभि-
रश्वाभिः शिवाभिः सहितं वायुं सचसे सेवसे । न्युद्धो
वायोरित्यादिष्टोपयोजनानीति न्युद्धिर्वायुर्लक्षयते वायुना-
न्तरिक्षम् । यत्रच दिवि शुलोकं मूर्धानमादित्य दधिपे
धारयसि । स्वर्पा स्वः शुलोकं सनोतीति स्वर्पा तां
स्वर्पाम् तत्र भवसि । यज्ञस्य रजसश्च नेतेति । यस्य तवै-
तत्कर्म तं त्वां सादयाम इति शेष ॥ १५ ॥

म० त्रिशिरोदष्टामिदेवत्या त्रिष्टुप् । हे अग्ने, त्वं यदा
हव्यवाहं हव्यं वहतीति हव्यवाद् ता हविषो वोढी जिहा
ज्वाला चकृषे करोषि । लडर्थे लिट् । तदा यज्ञस्य द्रव्यदेवता-
त्यागात्मनो नेता भुव भवसि । रजस यज्ञपरिणामरूपोदकस्य
च नेता भवसि जगद्रक्षार्थम् । भवतेर्लेटि मध्यमैकवचने सिपि

‘इतश्च लोप -’ (पा० ३।४।९७) इति इकारलोपे ‘लेटो-
ऽडाटौ’ (पा० ३।४।९४) इत्यडागमे ‘अचि श्रुवातु-’
(पा० ६।४।७७) इत्युवडादेशे च कृते भुव इति रूपम् ।
कुत्र नेता भवसीत्यत आह । यत्र यस्मिन्स्थाने शिवाभिर्मङ्गल-
रूपाभिर्नियुद्धिरश्वाभि लं सचसे संबन्धं प्राप्नोषि । नियुतो
वायोरित्युक्तेर्नियुतो नाम वायोरश्वा ताभिर्वायुर्लक्ष्यते वायुना
चान्तरिक्षं लक्ष्यते । यत्र च दिवि मूर्धानमादित्यं दविषे धार-
यसि । लिङ् लडर्थे । किंभूतं मूर्धानम् । स्वर्षा स्व स्वर्गं सनोति
ददातीति स्वर्षा । ‘षणु दाने’ विट्प्रत्यय । ‘विङ्घनोरनुनासिक-
स्यात्’ (पा० ६।४।४१) इति नकारस्याकार । यद्वा स्व
स्वर्गं स्याति तिष्ठतीति स्वर्षा तम् षोऽन्तकर्मणि क्विप् । अन्त-
रिक्षे द्युलोके च यज्ञस्य रजसश्च नेता भवसीत्यर्थ । यत्रेत्यस्य
सहितायां ‘निपातस्य च’ (पा० ६।३।१३६) इति दीर्घ ।
यस्य तवैतत्कर्म तं त्वां सुग्रूपेण सादयामीति शेष ॥ १५ ॥

षोडशी ।

ध्रुवासि धरुणास्त्वृता विश्वकर्मणा । मा त्वां
समुद्र उद्वधीन्मा सुपर्णोऽव्यथमाना पृथिवीं
दृष्टुं ह ॥ १६ ॥

उ० स्वयमातृणां पृथिवीसंस्तुतामिष्टकामुपदधाति ।
ध्रुवासीति तिसृभिर्ऋग्भिरूर्ध्वं बृहत्पुष्टप्रस्तारपङ्क्तिभिः
विश्वस्मै प्राणायेत्यादिना यजुषा च । ध्रुवासि स्थिरासि ।
स्वतएव धरुणा च अन्येषां च धारयित्री । आस्त्वृता
विश्वकर्मणा उपहिता चासि विश्वकर्मणा प्रजापतिना
सर्वस्य कर्त्रा । एवचेदतो ब्रवीमि । मा त्वा समुद्र उद्वधीत्
उद्वध्यात् । ‘रुक्मो वै समुद्रः पुरुः सुपर्णः’ इति श्रुतिः ।
त्वच अव्यथमाना अचलन्तीं पृथिवीं दृष्टुं दृढीकुरु । आत्म-
सात्कुर्वित्यभिप्रायः ॥ १६ ॥

म० ‘स्वयमातृणां पुरुषे शर्करा छिद्रां ध्रुवासीति’ (का०
१७।४।१५) । पुरुषोपरि ध्रुवेत्यादिकण्डिकाचतुष्टयेन
स्वयमातृणामुपदधाति । कीदृशीम् । शर्करां पाषाणमयीं
छिद्रा स्वाभाविकच्छिद्रयुताम् । सच्छिद्राश्मयीषकैव स्वयमा-
तृणोच्यत इति सूत्रार्थ । ऊर्ध्ववृहती । द्वादशाक्षरत्रिपादोर्ध्व-
वृहती । अत्र प्रथमत्रयोदशार्णस्तृतीयो दशार्णः । हे स्वयमा-
तृणे, त्वं ध्रुवा स्थिरासि । कीदृशी त्वम् । धरुणा भूमिरूपेण
विश्वस्य धारयित्री । विश्वं करोतीति विश्वकर्मा । तेन सर्वस्य
कर्त्रा प्रजापतिना आस्त्वृता उपहिता । समुद्रो रुक्म त्वा त्वा
मा उद्वधीत् मा हन्तु । सुपर्ण पुरुषश्च त्वा मोद्वधीत् । ‘रुक्मो
वै समुद्रः पुरुषः सुपर्णः’ (७।४।२।५) इति श्रुते । समुद्र-
सुपर्णशब्दाभ्यां रुक्मपुरुषावुच्येते । त्वं चाव्यथमाना अच-
लन्ती सती पृथिवी दृष्टुं भूमिं दृढीकुरु ॥ १६ ॥

सप्तदशी ।

प्रजापतिष्ठा सादयत्वपां पृष्ठे समुद्रस्येमन् ।
व्यचस्वतीं प्रथस्वतीं प्रथस्व पृथिव्यसि ॥ १७ ॥

उ० प्रजापतिष्ठा प्रजापतिः त्वां सादयतु । स हि
त्वामासादयितुं समर्थः । अपां पृष्ठे अपामुपरि । समुद्रस्य
समुन्दनस्य उदकसंघातस्य एमन् एमनि । इणः मनिन्
सप्तम्येकवचनम् अवस्थाने । कथंभूतामासादयतु । व्यच-
स्वतीं व्यञ्जनवतीम् प्रथस्वतीं पृथुत्वयुक्ताम् । त्वं चासा-
दिता प्रजापतिना । प्रथस्व पृथ्वीभव । यतश्च पृथिव्यसि
अतो ब्रवीमि ॥ १७ ॥

म० अनुष्टुप् । हे स्वयमातृणे, प्रजापति त्वा त्वा सादयतु
स्थापयतु । क । अपा जलानां पृष्ठे उपरि । समुद्रस्य जलसङ्घा-
तस्य एमन् एमनि अवस्थाने सादयतु । इणो धातोर्मनिन्प्रत्यये
एमन्निति रूपम् ‘सुपा सुलुक्’ (पा० ७।१।३९) इति
सप्तम्या लुक् । किंभूता त्वाम् । व्यचस्वती व्यचनं व्यचस्त-
दस्या अस्तीति व्यचस्वती तामभिव्यक्तियुताम् । प्रथस्वतीं
प्रथनं प्रथ पृथुत्वं तदस्या अस्तीति प्रथस्वती ता विस्तारयुक्ताम् ।
त्वमपि प्रजापतिसादिता सती प्रथस्व अस्याश्चिते प्रथन कुरु ।
यतस्त्वं पृथिव्यसि पृथिव्युत्पन्नत्वात् ॥ १७ ॥

अष्टादशी ।

भूरसि भूमिरस्यदितिरसि विश्वधाया विश्वस्य
भुवनस्य धर्त्री । पृथिवीं यच्छ पृथिवी दृष्टुं ह पृ-
थिवीं मा हिंसीः ॥ १८ ॥

उ० भूरसि भूमिरसि । अदितिरसि विश्वधायाः
विश्वस्यां निहितमिति विश्वधायाः । विश्वस्य च भुवनस्य
भूतग्रामस्य च धर्त्री धारयित्री । यतश्च त्वमियमेव अत
इदमुक्तं भवति । पृथिवी यच्छ आत्मानं निगृह्णीष्व ।
पृथिवीं दृष्टुं आत्मानं दृढीकुरु । पृथिवीं माहिंसीः आत्मानं
माहिंसीः ॥ १८ ॥

म० प्रस्तारपङ्क्तिः आद्यौ चेतप्रस्तारपङ्क्तिरित्युक्तेर्यत्राद्यौ
द्वादशकावन्त्यावष्टकौ सा प्रस्तारपङ्क्तिः । अत्र त्वाद्य एकादशको
द्वितीयस्त्रयोदशकस्तृतीयतुर्यौ पञ्चकौ पञ्चम षडक्षरः एवं
पञ्च पादाः । हे स्वयमातृणे, त्वं भू सुखानां भावयिष्यसि ।
भूमिं पृथिव्यसि । भूम्यभिमानिनी देवतासीत्यर्थः । अदिति-
र्देवमातासि । विश्वधाया विश्वं दधाति पुष्पातीति विश्वधायाः
विश्वं निहितमस्यामिति वा । विश्वस्य भुवनस्य सर्वस्य भूत-
ग्रामस्य धर्त्री धारयित्री तादृशी त्वं पृथिवी यच्छ नियता कुरु ।
पृथिवी दृष्टुं दृढीकुरु । पृथिवी मा हिंसीः । पृथिव्या हिंसा मा
कुरु ॥ १८ ॥

एकोनविंशी ।

विश्वस्मै प्राणायानाय व्यानायोदानाय
प्रतिष्ठायै चरित्राय । अग्निष्वाभिपातु मह्या स्वस्त्या
छर्दिषा शन्तमेन तथा देवतयाङ्गिरस्वद्भ्रुवा
सीद ॥ १९ ॥

उ० विश्वस्मै प्राणाय सर्वस्मै प्राणार्थ । अपानाय व्यानाय
उदानाय प्रतिष्ठायै चरित्राय चरणाय त्वां सादयामीति
शेषः । अग्नि त्वाम् अभिपातु पालयतु । मया महत्या
स्वस्त्या अविनाशेन । छर्दिषा शन्तमेन । गृहेण सुखत-
मेन हेतुभूतेन सादयति । तथा देवतया । व्याख्या-
तम् ॥ १९ ॥

म० यजुः एकाधिकार्थनुष्टुप् । हे स्वयमातृण्ये, विश्वस्मै
सर्वस्मै प्राणायानाय व्यानायोदानाय प्राणायानव्यानोदाना-
ख्यवायुवृत्तिलाभाय प्रतिष्ठायै कील्यै चरित्राय शास्त्रीयाचरणाय
च । प्राणिनामेतत्सर्वसिद्ध्यर्थं त्वा सादयामीति शेष । किञ्च
मह्या महत्या स्वस्त्या योगक्षेमसपत्न्या शन्तमेनात्यन्त सुख-
कारिणा छर्दिषा गृहेण चाग्निस्त्वा लामभिपातु सर्वतो रक्षतु ।
तथा देवतयानुगृहीता त्वं ध्रुवा स्थिरा सती सीदोपविश ।
अङ्गिरस्वदङ्गिरसा चयनानुष्ठाने यथा त्वं स्थिरस्थिता तद्व-
दिहोपविश ॥ १९ ॥

विंशी ।

काण्डात्काण्डात्प्ररोहन्ती पुरुषः परुषस्परि ।
एवा नो दूर्वे प्रतनु सहस्रेण शतेन च ॥ २० ॥

उ० अग्निना दृष्टां दूर्वेष्टकामुपदधाति द्वाभ्यामनुष्टु-
ब्भ्याम् । काण्डात्काण्डात् । भूमौ संवद्धं जटाभिः
पर्व काण्डमित्युच्यते । असवद्धं परु । काण्डात्काण्डात्प्ररो-
हन्ती परुषः परुषस्परि । पर्वण पर्वणश्च परि प्ररोहन्ती
यथा शताङ्कुरांल्लभसि एवं न अस्मान् हे दूर्वे, प्रतनु
विस्तारय । पुत्रपौत्रनप्तृभिः शतसहस्रसख्यै ॥ २० ॥

म० 'मूलाग्रवती दूर्वा तस्या पुरस्ताद्भूमिप्राप्ता काण्डात्का-
ण्डादिति' (का० १७।४।१८) तस्या स्वयमातृणया काण्डा-
दिति ऋग्वयेन पुरस्ताद्भूमिगताग्र मूलाग्रयुता दूर्वासुपदधाति ।
अग्निदृष्टे दूर्वेष्टकादेवत्ये द्वे अनुष्टुभौ । मूलैर्भूसवद्धं पर्व काण्डं
भूम्यसवद्धं परु । हे दूर्वे दूर्वेष्टके, काण्डात्काण्डात्प्रतिकण्डं
परुष परुष प्रतिपरु भूमिसवद्धासवद्धेभ्य सर्वपर्वभ्य सका-
शाद्यथा त्व परि समन्तात्प्ररोहन्ती अङ्कुरवती वर्तसे । 'नित्यवी-
प्सयो' (पा० ८।१।४) इति वीप्सार्थे काण्डपरुषोर्द्विलम् ।
एवेत्यव्ययमेवमित्यर्थे 'निपातस्य च' (पा० ६।३।१३६)
इति संहिताया दीर्घ । हे दूर्वे, एवं स्वाङ्कुरविस्तारवत्सहस्रेण
शतेन च । सहस्रशतशब्दावसख्यायौ । असख्यै पुत्रपौत्रन-
प्त्रादिभिर्नोऽस्मान् प्रतनु विस्तारय ॥ २० ॥

एकविंशी ।

या शतेन प्रतनोपि सहस्रेण विरोहसि । त-
स्यास्ते देवीष्टके विधेम हविषा वयम् ॥ २१ ॥

उ० या शतेन । या त्वं शतेन काण्डानां प्रतनोपि
पृथिवी सहस्रेण चाङ्कुराणां विरोहसि । तस्यान्तव हे इष्टके,
विधेम स्थान हविषा सह वयम् ॥ २१ ॥

म० हे देवि दीप्यमाने हे इष्टके, या त्वं शतेन
काण्डानां प्रतनोपि विस्तारयसि, सहस्रेण चाङ्कुराणां विरोहसि
विविधं प्ररुढा भवसि । वयं हविषा सह ते स्थानं विधेम
परिचरेम ॥ २१ ॥

द्वाविंशी ।

यास्ते अग्ने सूर्ये रुचो दिवमातन्वन्ति र-
श्मिभिः । ताभिर्नो अद्य सर्वाभी रुचे जनाय
नस्कृधि ॥ २२ ॥

उ० द्वियजुषमुपदधाति इन्द्राग्निभ्यां दृष्टाभ्यां द्वाभ्या-
मनुष्टुब्भ्यामग्निद्वोक्तदेवताभ्याम् । यास्ते अग्ने । हे अग्ने,
यान्ते तव सूर्येऽवस्थिता रुचो दीप्तयः दिवं द्युलोकम्
आतन्वन्ति प्रकाशयन्ति रश्मिभिः । ताभी रुग्भिः सर्वाभिः
नोऽस्मान् अस्मिन्द्यवि रुचे रोचनाय कृधि कुरु । जनाय
नस्कृधि । जनानां च भोक्तृन् अस्मान् कृधि ॥ २२ ॥

म० 'यास्त इति द्वियजुषं द्वितीये' (का० १७।४।
२०) । दूर्वेष्टकापुरस्ताद्वितीये पवालोके यास्त इति ऋग्वयेन
द्वियजु सजा पद्येष्टकामुपदधाति इति सूत्रार्थ । इन्द्राग्निदृष्टे
अग्निदेवत्ये द्वे अनुष्टुभौ । हे अग्ने, या ते तव रुच दीप्तय
सूर्ये सूर्यमण्डले वर्तमाना सत्य दिवं द्युलोकमातन्वन्ति प्रका-
शयन्ति रश्मिभिः सत्पभूतै किरणै ताभि सर्वाभि रुग्भि
नोऽस्मान् रुचे रोचनाय शोभायै अद्यास्मिन्द्यवि कृधि कुरु ।
जनाय पुत्रपौत्रादिकाय च कुरु । द्युलोकप्रकाशिका सर्वा
कान्ती पुत्राश्वासभ्य देहीत्यर्थ । यद्वा विभक्तिव्यत्यय ।
नोऽस्माकं जनाय जनं पुत्रादिकं ताभि रुग्भि रुचे शोभायै
कुरु । जगत्प्रसिद्धं पुत्रादिकं देहीत्यर्थ ॥ २२ ॥

त्रयोविंशी ।

या वो देवाः सूर्ये रुचो गोष्वश्वेषु या रुचः ।
इन्द्राग्नी ताभिः सर्वाभी रुचं नो धत्त बृह-
स्पते ॥ २३ ॥

उ० या वो देवाः या वः शुष्माकं हे देवाः, सूर्ये
रुच दीप्तयः गोषु अश्वेषु या रुचः । हे इन्द्राग्नी, हे
बृहस्पते, ताभिः सर्वाभिः रुग्भिः रुचम् न अस्मभ्यं
धत्त ॥ २३ ॥

म० हे देवा, हे इन्द्रामी, हे बृहस्पते, वो युष्माकं सबन्धिच्यो या रुच दीप्तय सूर्ये सूर्यमण्डले सन्ति गोषु धेनुषु अश्वेषु तुरगेषु च या युष्माकं रुच सन्ति ताभि सर्वाभि रुग्भि कृत्वा नोऽस्मभ्य रुचं धत्त दत्त । तत्समप्रभानस्मान्कुरुते-त्यर्थः ॥ २३ ॥

चतुर्विंशी ।

विराड् ज्योतिरधारयत्स्वराड् ज्योतिरधारयत् ॥ प्रजापतिष्ठा सादयतु पृष्ठे पृथिव्या ज्योतिष्मतीम् । विश्वस्मै प्राणायपानाय व्यानाय विश्वं ज्योतिर्यच्छ । अग्निष्टेऽधिपतिस्तया देवतयाङ्गिरस्वद्भवा सीद ॥ २४ ॥

उ० रेतःसिचातुपदधाति । विराट् ज्योतिरधारयत् । विराडयं लोकः स इममग्नि ज्योतिर्धारयति । द्वितीया-मुपदधाति । स्वराट् ज्योति अधारयत् । असौ वै लोकः स्वराट् सोऽमुमादित्य ज्योतिर्धारयति । विश्वज्योतिष-मुपदधाति । प्रजापतिः त्वां सादयतु । पृष्ठे पृथिव्या-उपरि पृथिव्याः । ज्योतिष्मती ज्योतिषा संयुक्ताम् । किमर्थम् । विश्वस्मै सर्वस्मै प्राणाय अपानाय व्यानाय । किंच । विश्व ज्योतिर्यच्छ निगृहीष्व । अग्निश्च तवाधि-पतिः । सादयति । तथा देवतयाङ्गिरस्वद्भवासीद । व्याख्यातम् ॥ २४ ॥

म० 'विराट् स्वराडिति रेत सिचौ प्रतिमन्त्रम्' (का० १७।४।२२) । द्वियजुष पूर्वं अव्यवहिते रेत सिचौ द्वे पद्येष्टके प्राग्लक्षणे अनूकमभितो विराट् स्वराडिति प्रतिमन्त्र-मुपदधाति विराडित्युत्तरा स्वराडिति दक्षिणामिति सूत्रार्थं । द्वे यजुषी इदंलोकादोलोकदेवत्ये क्रमाद्यजुरनुष्टुभौ । विशेषेण राजत इति विराट् अयं लोको ज्योतिरग्निलक्षणमधारयत् धारयति । खेनैव राजत इति स्वराट् असौ लोको ज्योतिराडि-त्यलक्षणमधारयद्धारयति । 'विराडयं लोक स इममग्नि ज्योतिर्धारयत्यसौ वै लोक स्वराट् सोऽमुमादित्यं ज्योति-र्धारयति' (७।४।२।२३) इति श्रुते । (का० १७।४।२३) इति प्रजापतिरिति विश्वज्योतिषम् । रेतःसिग्भ्या पुरो यजमानकृता प्रथमा विश्वज्योतिःसज्ञामिष्टका पद्या प्राग्लक्षणासुदञ्चुखोऽनूके उपदधाति । विश्वज्योतिर्देवतं यजु-शक्करीच्छन्दस्कम् । पृथिव्या पृष्ठे उपरि ज्योतिष्मती ज्योति-षोपेता त्वा त्वामिष्टका प्रजापतिः सादयतु स्थापयतु । किमर्थं । विश्वस्मै सर्वस्मै प्राणायपानाय व्यानाय प्राणादिसपत्त्यर्थम् । किंच हे इष्टके, त्व विश्व सर्व ज्योतिर्यच्छ निगृहीष्व देहि वा । अग्निश्च ते तवाधिपति स्वामी तथा देवतयाग्निलक्षणया ध्रुवा स्थिरा सती सीद उपविश । अङ्गिरस्वदङ्गिरसा चयने यथा स्थिरा सीद तद्वदत्रापीत्यर्थं ॥ २४ ॥

३२ य० उ०

पञ्चविंशी ।

मधुश्च माधवश्च वासन्तिकावृतू अग्नेरन्तःश्ले-षोऽसि कल्पेतां द्यावापृथिवी कल्पन्तामाप ओष-धयः कल्पन्तामग्नयः पृथङ्गम ज्यैष्ठ्याय सव्रताः । ये अग्नयः समनसोऽन्तरा द्यावापृथिवी इमे । वासन्तिकावृतू अभिकल्पमाना इन्द्रमिव देवा अभिसंविशन्तु तथा देवतयाङ्गिरस्वद्भवे सीद-तम् ॥ २५ ॥

उ० ऋतव्ये उपदधाति मधुश्च । वसन्तऋतुरुच्यते । यस्त्वं मधुश्च माधवश्च चैत्रश्च वैशाखश्च वसन्तऋतुः । स्वार्थं तद्धितः । ऋतू इति द्विवचनमेकवचनस्य स्थाने अर्थसंबन्धात् । यस्त्वामग्ने संवत्सराख्यस्य अन्तःश्लेषोऽसि अन्तर्मध्ये व्यवस्थितः श्लेषकोऽसि तस्य । तव कल्पेतां द्यावापृथिव्यौ । ज्यैष्ठ्याय ज्येष्ठभावायेत्यनुषङ्गः । कल्पन्तां च आपः ओषधयः ज्यैष्ठ्याय । कल्पन्तां च अग्नयः पृथङ् मम ज्यैष्ठ्याय । 'अग्नयो हैते पृथग्ये देवता इष्टकाः' इति श्रुतिः । मम तवेति प्राप्ते ममेति व्यत्ययश्छा-न्दसः । अथ कोऽर्थः । कल्पन्ताम् इष्टका याः स्वयमातृ-ण्णादयः नानाभूतास्तव ज्यैष्ठ्याय सव्रताः समानकर्माणः । समानं हि कर्म इष्टकानामग्निचयनं नाम । किंच । ये अग्नयः अन्यैरपि चित्ताः समनसः समानमनस्काः । अन्तरा मध्ये द्यावापृथिव्यौ इमे वर्तन्ते तेपि वसन्तऋतुमभिक-ल्पमानाः । वासन्तिकाविति स्वार्थं तद्धितः । ऋतू इति द्विवचनमेकवचनस्यार्थं । अभिकल्पमानाः संविशन्त्विति संबन्धः । कथमिव । इन्द्रमिव देवाः । यथा इन्द्रं देवानां राजानं परिचरणाय देवा अभिविशन्ति एवं वसन्तऋ-तुमन्या इष्टकाः परिचरणायाभिविशन्तु । सादयति । तथा देवतयेति व्याख्यातम् ॥ २५ ॥

म० 'ऋतव्ये मधुश्च माधवश्चेति' (का० १७।४।२४) विश्वज्योतिष पुरो द्वे पद्ये प्राग्लक्षणे ऋतव्येष्टके अनूकमभित उदञ्चुख उपदधाति । ऋतुदेवतं यजु अष्टोत्तरशताक्षरत्वा-च्छन्दो नास्ति । मधुश्चैत्रो मास माधवो वैशाखः तावुभौ वासन्तिकौ वसन्तसवन्विनौ ऋतू अवयवौ । यद्वा मधुमाधवौ वसन्त एव ज्ञासन्तिक ऋतु । द्विवचनमेकवचनार्थम् । हे तादृश वसन्ताख्य ऋतो, त्वं चीयमानस्याग्नेरन्तः श्लेषोऽसि अन्तर्मध्ये व्यवस्थितः सन् श्लेषकोऽसि । यथा कुञ्जस्यान्तर्दाढ्याय काष्ठपा-षाणादयः ल्लिष्यन्ते तद्वत् । ममाग्नि चिन्वतो यजमानस्य ज्यैष्ठ्याय ज्येष्ठलायोत्कर्षाय इमे द्यावापृथिवी द्यावापृथिव्यौ कल्पन्ता खोचित्तमुपकार सपादयताम् । यद्वा ममेति तवस्थाने व्यत्ययः । द्यावाभूमी तवोत्कर्षाय कल्पन्ताम् । आपश्चौषध-यश्च तव ज्येष्ठलाय कल्पन्ताम् । समानं व्रतं कर्म येषां ते

सव्रता एकस्मिन् चयनाख्यकर्मण्यवस्थिता पृथक् नानाभूता अग्रय स्वयमातृणाद्या इष्टका तव ज्यैष्ठ्याय कल्पन्ताम् । 'अग्रयो हैते पृथग्यदेता इष्टका' इति श्रुतेरग्निशब्देनेष्टका उच्यन्ते । किञ्च इमे द्यावापृथिवी अन्तरा अनयोर्द्यावापृथिव्यो-र्मध्ये वर्तमाना समनस. एकमनस्का ये अग्रय अन्वैरपि चिता तेऽपि वासन्तिकावृत् वसन्तमृतुमभिकल्पमाना सपा-दयन्तं सन्त अभिसविशन्तु एतत्कर्माश्रयन्तु । तत्र दृष्टान्त । इन्द्रमिव देवा यथा देवा इन्द्र परिचरणायाभिसविशन्ति एव-मन्येष्टका वसन्त परिचरणायाभिसविशन्तु । सादयति तथा देवतया सादिते हे ऋतव्येष्टके, युवामङ्गिरसा कर्मणीव ध्रुवे स्थिरे सख्यौ सीदत्सुपविशतम् ॥ २५ ॥

षड्विंशी ।

अषाढासि सहमाना सहस्वारातीः सहस्व
पृतनायतः । सहस्रवीर्यासि सा मा जिन्व ॥ २६ ॥

उ० अषाढामुपदधाति । अषाढासि । सविता अपश्य-
द्देवा वा अपश्यन् अनुष्टुप् । अषाढासि नाम्ना । यदसहन्त
तस्मादपाढेत्येतच्छ्रुत्यभिप्राय नामकथनम् । सहमाना च
अभिभवनशीलासि च स्वभावतो यत अतस्त्वां ब्रवीमि ।
सहस्वाराती. अभिभव अदानशीलान् । अभिभव च
न. पृतनायत. पृतानां संग्राममिच्छत. किञ्च । या च त्वं
सहस्रवीर्यासि सा मा जिन्व । जिन्वतिः प्रीतिकर्मा ।
प्रीणीहि ॥ २६ ॥

म० 'अषाढासीत्यपाढाम्' (का० १७।४।२५) अपा-
ढासज्ञकामिष्टका पत्नीकृता पद्या प्राग्लक्षणास्यतव्याभ्या पूर्वा-
सलमामनूके उपदधाति । सवितृदृष्टेष्टकादेवत्या विराडनुष्टुप् ।
हे इष्टके, त्वमपाढासि । शत्रून् सहते इत्यपाढा । तथाच श्रुति-
'ते देवा एतामिष्टकामपश्यन्नापाढामिमामेव तामुपादधत तामु-
पधायासुरान्सपत्नान्भ्रातृव्यानस्मात्सर्वस्मादसहन्त तस्माद-
षाढेति' (७।४।२।३३) । कीदृशी त्वम् । सहमाना सहत
इति सहमाना, अभिभवनशीला स्वभावत । अतोऽराती अदा-
नशीला प्रजा. सहस्वाभिभव । पृतना संग्राममिच्छन्ति ते
पृतनायन्ति पृतनायन्तीति पृतनायन्त क्यजन्ताश्छतृप्रत्यय ।
तान्पृतनायत संग्रामेच्छन् शत्रून्सहस्र । किञ्च त्वं सहस्रवीर्या
ब्रह्मसामर्थ्या यासि सा मा मा जिन्व प्रीणीहि ॥ २६ ॥

सप्तविंशी ।

मधु वाता ऋतायते मधु क्षरन्ति सिन्धवः ।
माध्वीनः सन्त्वोर्षधीः ॥ २७ ॥

उ० कूर्म-दधिमधुघृतैरभ्यनक्ति । मधुवाताः । गाय-
त्रस्त्रिचो वैश्वदेव्यः । मधुमन्तो वा रसवन्तो वाता
वान्त्विति शेषः । कस्मै । ऋतायते यज्ञमिच्छते । मधु
क्षरन्ति सिन्धवः, मधु उदक क्षरन्तु सिन्धवः, स्यन्दमाना

नद्यः । माध्वीनः । मधुमत्योऽस्माक सन्तु भवन्तु ओप-
धयः ॥ २७ ॥

म० 'कूर्म दधिमधुघृतैरनक्ति मधु वाता इति' (का०
१७।४।२७) । मिश्रितं दधिमधुघृतैर्ऋतयण कच्छपमनक्ति
गोतमदृष्टा विश्वदेवदेवत्यास्तिस्रो गायत्र्य ऋतं यज्ञमिच्छतीति
ऋतयन् तस्मै ऋतयते यजमानाय वाता वायवो मधु मधु-
मन्तो रसवन्तो वान्त्विति शेषः । ऋतयतीत्यत्र 'क्यचि च'
(पा० ७।४।३३) इति प्राप्तस्येत्वस्य 'न छन्दस्यपुत्रस्य'
(पा० ७।४।३५) इत्यभावः । 'अवाघस्यात्' (पा० ७।
४।३७) इत्यवाघयोरेव क्यच्यात्वविधानात् 'अकृत्सार्वाधा-
तुकयो' (पा० ७।४।२५) इत्यात्वमपि न । संहिताया
तु छान्दसो दीर्घः । मधु मधुमानित्यग्रे [२८] मतुप्प्रत्यय-
दर्शनात्सर्वत्र मधुगच्छाग्रे मतुञ्ज्येय । सिन्धव स्यन्दमाना नद्य
समुद्रा वा मधु मधुमत् रसवत् उदकं क्षरन्ति न्वन्त्वित्यर्थः ।
'तिवा तिट' (पा० ७।१।३९) इति लोटो लडादेशः ।
ओपधी ओपधय नोऽस्माक माध्वी मधुररसोपेता
सन्तु ॥ २७ ॥

अष्टाविंशी ।

मधु नक्तमुतोपसो मधुमत्पार्थिवर्जः । मधु
द्यौरस्तु नः पिता ॥ २८ ॥

उ० मधु नक्तम् । मधुमत् नक्तं रात्रिरस्तु । उत अपि
च उपस मधुमत्यः सन्तु । मधुमद्रसवत्पार्थिवं रजो लोकाः
अस्तु मातृभूतः । मधुमदित्ययं मतुप् सर्वेषा मधुशब्दा-
नामनुपज्ञो द्रष्टव्यः साकाङ्गत्वात् । मधुद्यौरस्तु नः पिता ।
मधुमती द्यौरस्तु अस्माकं पितृभूता ॥ २८ ॥

म० नक्तं रात्रिनोऽस्माक मधु मधुमत् मधुररसोपेतमा-
नन्दकरमस्तु । उतापि च उपसो दिवसा अपि मधुमन्त
सन्तु । पार्थिव रजः पृथिवीलोको मातृभूतो मधुमन्मधुररसो-
पेतमस्तु । पिता पितृभूतो द्यां द्युलोको मधु मधुमान्मधुररसो-
पेतोऽस्तु ॥ २८ ॥

एकोनविंशी ।

मधुमान्नो वनस्पतिर्मधुमाँऽअस्तु सूर्यः । माध्वी-
र्गावो भवन्तु नः ॥ २९ ॥

उ० मधुमान् रसवान् नः अस्माक वनस्पतिर्यज्ञस्य
साधनभूतोऽस्तु । सोमो वा वनस्पतिः । मधुमान् अस्तु
सूर्यः यज्ञसाधनभूतः । माध्वी. मधुमत्यो रसवत्यः गावः
यज्ञसाधनभूता. पशवो रश्मयो वा भवन्तु नोऽस्माकम् ।
'रसो वै मधु' इति श्रुतिः । वायवादीनि रसवन्त्यस्माकं
भोग्यानि सन्त्विति समस्तार्थः ॥ २९ ॥

म० वनस्पतिरथ्वादिर्नोऽस्माक मधुमान् रसवान्यज्ञसाधन-
भूतोऽस्तु । सूर्यो मधुमान् सतापराहित्यलक्षणमाधुर्धुरसोपेतो-

ऽस्तु । गाव यज्ञसाधनभूता रश्मय नोऽस्माकं माध्वी मधु-
मल्यो रसवत्यो भवन्तु । 'रसो वै मधु' (७ । ५ । १ । ४)
इति श्रुते । वातादीनि रसवन्त्यस्माकं भोग्यानि भवन्तीति
सर्वोऽर्थ ॥ २९ ॥

त्रिंशी ।

अपां गम्भन्सीद् मा त्वा सूर्योऽभिताप्सीन्मा-
ग्निवैश्वानरः । अच्छिन्नपत्राः प्रजा अनुवीक्ष्वाणु
त्वा दिव्या वृष्टिः सचताम् ॥ ३० ॥

उ० उपदधाति । अपां गम्भन् । त्रिभिः पङ्क्तित्रिष्टुव्गाय-
त्रीभिः । द्वे कूर्मदेवत्ये । कूर्मश्च प्रजापतिरादित्यो वा ।
उत्तरा द्यावापृथिवीया । अपां गम्भन् अपां गम्भीरे प्रदेशे
सीद् उपविश । 'एष वा अपांगम्भन् यत्रैप एतत्तपति' इति
श्रुति । तत्र चोपतिष्ठन्तं सन्त मा त्वा सूर्यः अभिता-
प्सीत् अभितापयेत् । मा च अग्निवैश्वानरः । त्वं च
अच्छिन्नपत्राः प्रजाः अनुवीक्षस्व । प्रजा इष्टका उच्यन्ते ।
अच्छिन्नपत्रा इति व्याख्यातं श्रुत्या । अरिष्टा अनार्ता
अस्माकमिति । अनवखण्डिता योगक्षेमा इष्टका दर्शनेन
कुर्वित्यर्थः । अनु त्वा दिव्या वृष्टिः सचताम् । अनुसेवतां
त्वां दिव्या दिविभवा वृष्टिः । दिव्या वृष्टिरिति प्रिय-
वचनम् ॥ ३० ॥

म० 'अरत्निमात्रेऽपाढा दक्षिणेगायकासूपरिष्टाच्च पुरुष-
मभिमुखमपा गम्भन्निति तिस्रभि' । (का० १७ । ४ । २८ ।
५) अपाढादक्षिणदेशे हस्तमात्रे पद्यालोकद्वयमन्तराले मुक्त्वा
तृतीये पद्यालोके पूर्वमेव स्थापितास्वक्वासु शेवालेषु पुरुष-
समुखकृत्रयेण कूर्ममुपदधातीति सूत्रार्थः । स्वराट्पङ्क्ति दशा-
क्षरचतुष्पादा कूर्मदेवत्या तृतीयो द्वादशाक्षर । कूर्म प्रजाप-
तिरादित्यो वा । तृतीया द्यावापृथ्वीया । हे कूर्म, अपा जलाना
गम्भन् गम्भनि गम्भीरे स्थाने रविमण्डले त्वं सीद् उपविश ।
'एतद्वापा गम्भिष्टं यत्रैप एतत्तपति' (७ । ५ । १ । ८) इति
श्रुते । तत्रोपविष्टं त्वा त्वा सूर्यो माभिताप्सीत् अभितो मा
सतापयतु । वैश्वानर सर्वत्रहितोऽग्निश्च मा सतापयतु । त्वं
चात्र स्थित सन् प्रजा इष्टकारूपा अनुवीक्षस्व निरन्तर पश्य ।
कीदृशी प्रजा । अच्छिन्नपत्राः । अच्छिन्नान्यनवखण्डितानि
पत्राणि अवयवा यासा ता । अखण्डिता इष्टका कुर्वित्यर्थः ।
'इमा वै सर्वा प्रजा या इमा इष्टकास्था अरिष्टा अनार्ता
अनुवीक्षस्व' (७ । ५ । ८) इति श्रुते । किञ्च दिव्या दिवि
भवा वृष्टि त्वा त्वा अनु सचता सेवतामुदकेन नित्यं सिक्तो
भवेत्यर्थः ॥ ३० ॥

एकत्रिंशी ।

त्रीन्समुद्रान्समसृपत्स्वर्गानपां पतिवृषभ इष्ट-

कानाम् । पुरीपं वसानः सुकृतस्य लोके तत्र
गच्छ यत्र पूर्वे परेताः ॥ ३१ ॥

उ० एजयति । त्रीन्समुद्रान् । यस्त्रीन्समुद्रान् लोकान्
समसृपत् । समसृप इति पुरुषव्यत्ययः । संसृप्तोसि ।
स्वर्गान् स्वर्गहेतून् । यश्च त्वम् अपांपति । वृषभश्च वर्षिता
भर्ता इष्टकानां तं त्वां ब्रवीमि । पुरीपं वसान पशूनाच्छा-
दयन् । सुकृतस्य शोभनकृतस्याग्नेर्लोके स्थाने स्थित्वा तत्र
गच्छ यत्र पूर्वे कूर्मा अन्येष्वग्निषूपहिताः सन्तः परेताः
परागताः ॥ ३१ ॥

म० 'घट्टयति मध्यमयेति' (का० १७ । ५ । २) तिस्रणां
मध्यमया त्रीन् समुद्रानिति ऋचा हस्तस्थमेव कूर्म कम्पयतीति
सूत्रार्थः । कूर्मदेवत्या त्रिष्टुप् । हे कूर्म, यो भवान् त्रीन्समु-
द्रान् लोकान्समसृपत्सम्यक्प्राप्तो भवति । 'सृष्टु गतौ' 'पुषादि-'
(पा० ३ । १ । ५९) इत्यादिना च्छेरद् । समुद्रवन्ति स्वकार-
णात्समुद्रवन्तीति समुद्रा लोकास्तान् । कीदृशान् । स्वर्गान्
भोगसाधनभूतान् । कीदृशो भवान् । अपा पति जलेश इष्ट-
काना वृषभ वर्षिता । किञ्च यत्र यस्मिन्स्थाने पूर्वे पुरातना
कूर्मा । अन्येष्वग्निषूपहिता परेता परागता सुकृतस्य शोभन-
कृतस्याग्नेस्तत्र तस्मिन् लोके स्थाने त्वं गच्छ । कि कुर्वन् ।
पुरीषं हुतान्पशून् वसान आच्छादयन् ॥ ३१ ॥

द्वात्रिंशी ।

मही द्यौः पृथिवी च न इमं यज्ञं भिमिक्ष-
ताम् । पिपृतां नो भरीमभिः ॥ ३२ ॥

उ० मही धौरिति व्याख्यातम् ॥ ३२ ॥

म० महीति व्याख्याता (८ । ३२) ॥ ३२ ॥

त्रयस्त्रिंशी ।

विष्णोः कर्माणि पश्यत यतो ब्रतानि पस्पशे ।
इन्द्रस्य युज्यः सर्वा ॥ ३३ ॥

उ० उल्लखलमुसले उपदधाति । विष्णोः कर्माणि ।
व्याख्यातम् ॥ ३३ ॥

म० 'उल्लखलमुसले स्वयमातृणामुत्तरेणारत्निमात्रे औदु-
म्बर प्रादेशमात्रे चतुरखमुल्लखलं मध्यसगृहीतमूर्ध्वं वृत्तं
दक्षिणमुल्लखलाद्विष्णो कर्माणीति' (का० १७ । ५ । ३)
चतुष्कोणं सकुचित खातहीनमुदुम्बरतरुजमूर्ध्वमुल्लखलम् वृत्तं
मुसलम् ते उभे स्वयमातृणोत्तरे देशे तन्मध्याद्धस्तमात्रे
तृतीये लोके विष्णोरिति मन्त्रेण सहैवोपदधातीति सूत्रार्थः ।
व्याख्याता (६ । ४) ॥ ३३ ॥

चतुस्त्रिंशी ।

ध्रुवासि धरुणेतो जज्ञे प्रथममेभ्यो योनिभ्यो

अधि जातवेदाः । स गायत्र्या त्रिष्टुभानुष्टुभा च देवेभ्यो हव्यं वहतु प्रजानन् ॥ ३४ ॥

उ० उखामुपदधाति । ध्रुवासीति द्वाभ्याम् त्रिष्टुवृ-
हतीभ्याम् । ध्रुवासि स्थिरासि धरुणा धारिणी च । इदानीमभ्यपत्यद्वारेण उखा स्तूयते । य इत उखातो जज्ञे जातः प्रथमं ततोऽनन्तरम् एभ्यो लोकेभ्यो अधि एभ्यो लोकेभ्यः सकाशात् । जातवेदा जातप्रजानन् । स इदानीं गायत्र्या त्रिष्टुभानुष्टुभा च सहितः देवेभ्योऽर्थाय हव्यं हविः वहतु प्रापयतु । प्रजानन्स्वमधिकार जानान् ॥ ३४ ॥

म० 'उल्लखल उखा कृत्वोपशया पिष्ट्वा न्युष्य पुरस्ताद् ध्रुवासीत्युराम्' (का० १७ । ५ । ४) । पूर्वमुल्लखलोपर्युरा तूर्णा कृत्वा तत उपशया मृदं पिष्ट्वापुरस्ताद्भूमौ प्रक्षिप्य तत्रोखा सन्नद्धयेनोपदध्यादिति सूत्रार्थं । उखादेवत्या त्रिष्टुप् । हे उखे, धरुणा जगतो धारयित्री त्वं ध्रुवा स्थिरासि । अया-
त्रिजनकलेनोखा स्तूयते । योऽग्निरितोऽस्या उखाया सकाशात् प्रथममादौ जातवेदा जातप्रजानोऽग्निरधिजज्ञे तत एभ्यो योनिभ्य स्वकारणेभ्योऽरण्यादिभ्योऽधिजज्ञे जायते । सोऽग्निं प्रजानन् स्वाधिकार प्रकर्षेण जानान सन् गायत्र्या त्रिष्टुभानुष्टुमेति छन्दस्त्वयेण देवेभ्यो देवार्थं हव्यमस्मद्धविर्वहतु ॥ ३४ ॥

पञ्चत्रिंशी ।

इपे राये रमस्व सहसे द्युम्न ऊर्जे अपत्याय ।
सम्राडसि स्वराडसि सारस्वतौ त्वोत्सौ प्राव-
ताम् ॥ ३५ ॥

उ० इपे राये । उखोच्यते । इपे अन्नाय राये धनाय रमस्व रति वधीहि । सहसे वलाय । द्युम्ने 'द्युम्न द्योतते-
र्यशो वा अन्नं वा' । ऊर्जे उपसेचनाय पयोदधिघृतादये । अपत्याय पुत्रपौत्रादये । रमस्वेति सर्वत्र संवन्धते । किञ्च सन्नडासि संगतराज्यभावासि । स्वराडसि स्वराज्ययुक्तसि । सारस्वतौ च सरस्वतीसंबन्धिनौ च त्वामुत्सौ उत्स्यन्दनौ कृषौ । मनश्च वाक् च । मनस्तावत् सर्वशास्त्रपरिज्ञानं कृप इवोत्स्यन्दति । वागपि तत्प्रतिपादनं कुर्वती । 'मनो वै सरस्वान्वाक्सरस्वत्येतौ सारस्वतावुत्सौ' इति श्रुतिः । प्रावताम् । अवतिः पालनार्थं ॥ ३५ ॥

म० उखोदेवत्या वृहती । हे उखे, त्वं रमस्व अत्र क्रीडा कुरु । किमर्थम् । इपे अन्नार्थं राये धनार्थं सहसे वलाय द्युम्ने द्युम्नाय यगोऽर्थम् । 'द्युम्न द्योततेर्यशो वा अन्नं वा' (निरु० ५ । ५) इति यास्क । ऊर्जे उपसेचनाय पयोदधिघृतादिकाय अपत्याय पुत्रपौत्रादिकाय । रमस्वेति सर्वत्र संबन्ध । किञ्च सम्यग्राजत इति सम्राडसि । स्वेनैव राजत इति स्वराडसि । एवंभूतां सारस्वतौ सरस्वतीसंबन्धिनौ उत्सौ उत्स्यन्दनौ

कृषौ प्रवाहौ वा त्वा त्वा प्रावता प्रकर्षेण पालयताम् । तौ चोत्सौ मनोवाचो । सामज्ञानाय कृप इवोत्स्यन्दतीति मनः कृप तत्प्रतिपादनं कुर्वन्ती वागपि कृप । 'मनो वै सरस्वान्वाक् सरस्वत्येतौ सारस्वतावुत्सौ' (७ । ५ । १ । ३१) इति श्रुते । यद्वा सारस्वता उत्सा ऋग्वेदसामवेदो त्वा रक्षताम् । तथाच तित्तिरिश्चुतिः 'ऋक्साम वै सारस्वतावुत्सौ' इति ॥ ३५ ॥

पद्मत्रिंशी ।

अग्ने युक्ष्वा हि ये तवाश्वसो देव साधवः ।
अरुं वहन्ति मन्यवे ॥ ३६ ॥

उ० द्वाभ्यामाग्नेयीभ्यां गायत्रीभ्यां जुहोति । अग्ने युक्ष्व । हिशब्दः पादपूरणः । ये तत्र स्वभूताः अश्वसः अश्व एव अश्वसः आजमेरसुक । हे देव दानादिगुणयुक्त, साधवः जातिगुणसमन्विताः प्रशन्ताः । अल पर्याप्तं वहन्ति । मन्यवे वीक्ष्ये क्रोधाय वा ॥ ३६ ॥

म० 'अग्ने युक्ष्वा हीति प्रत्यचर्षुवाहुती जुहोत्यु-
सायाम्' (का० १४ । ५ । ५) ऋग्वेदोत्सामध्ये द्वे आहुती जुहोति । अग्निदेवत्वे द्वे गायत्र्यौ आद्या भरद्वाजदृष्टा द्वितीया विरूपदृष्टा । हे देव दीप्यमान, हे अग्ने, ये माधव दान्तास्ते तवाश्वाम ह्या अरमलमलर्थं मन्यवे यज्ञाय वहन्ति प्रापयन्ति देवानिति ज्ञेय । तानधान युक्ष्व हि योजय । हि पादपूरण ॥ ३६ ॥

सप्तत्रिंशी ।

युक्ष्वा हि देवहूतमाँ २ ॥ ऽअश्वौ अग्ने रथी-
रिव । नि होता पूर्व्यः सदः ॥ ३७ ॥

उ० युक्ष्वा हि देवहूतमान् अतिशयेन देवानाह्व-
यन्ति तान् युक्ष्व अश्वान् हे अग्ने, रथी इव । इवकारो मत्वर्थीय । कस्मात्पुनस्त्वमेवमुच्यसे । यतः । निहोता पूर्व्यः सदः । निपटः निपीठसि होतृषदने होता सन् पूर्व्यः मानुषाद्धोतुः प्रथमः अग्र्यः । तदुक्तम् । अब्याद्यज्ञं जात-
वेदा अन्तरः पूर्वोऽस्मिन्नपद्येति ॥ ३७ ॥

म० अग्ने, त्वमश्वान्युक्ष्व योजय । हिगब्दः प्रसिद्धो । कीदृशान् । देवहूतमान् देवानाह्वयन्तीति देवहुव अतिशयेन देवहुवो देवहूतमा तान् देवानामतिशयेनाहातृन् । 'द्वयोऽत-
स्तिदः' (पा० ६ । ३ । १३५) इति संहिताया युक्ष्वेत्यस्य दीर्घः । दृष्टान्तमाह । रथीरिव रथी रथस्वामी यथाश्वान्योजयति तद्वत् । रथोऽस्यास्तीति रथी ईर् मत्वर्थे । किञ्च त्वं पूर्व्यं पूर्वभव पुरातनो होता मानुषाद्धोतुः प्रथमोऽभ्यो भूत्वा निसद अस्मिन् यागे होतृषदने निपीद । 'छन्दसि' (पा० ३ । ४ । ६) इति लोडर्थे लुङ् । देवहूतमानश्वानित्यत्र 'आतोऽटि नित्यम्' (पा० ८ । ३ । ३) इत्याकारस्यानुनासिकत्वम् 'दीर्घादटि' (पा० ८ । ३ । ९) इति नस्य रुः ॥ ३७ ॥

अष्टत्रिंशी ।

सम्यक् स्रवन्ति सरितो न धेना अन्तर्हृदा
मनसा पूयमानाः । घृतस्य धारा अभिचाकशीमि
हिरण्ययो वेतसो मध्ये अग्नेः ॥ ३८ ॥

उ० मुखप्रभृति सप्तसु प्राणायतनेषु सप्त हिरण्यश-
लाकान्प्रत्यस्यति । सम्यक् स्रवन्ति । त्रिष्टुप् । हिरण्यमय-
पुरुषाध्यासेनायं मन्त्रो व्याख्यायते । सम्यक्संगताः स्रवन्ति
क्षरन्ति । कथमिव । सरितो न यथा सरितो नद्यः समुद्र-
मभिस्रवन्ति । काः स्रवन्ति । धेना अन्नानि । 'अन्नं वै
धेना' इति श्रुतेः । अन्तर्हृदा मनसा पूयमानाः यजमा-
नसंबन्धिना अन्तर्व्यवस्थितेन हृदा मनसा हृदयप्रतिष्ठितेन
मनसा पूयमानाः पवित्रीक्रियमाणाः । अन्तर्वै हृदयेन
मनसा सतान्नं पूतं यद्यजुः । यजमानो मनोवाक्कायकर्म-
भिरैकवृत्तिः । न केवलं धेनाः स्रवन्ति । किंतर्हि ।
घृतस्य धाराः स्रवत्यः अहम् अभिचाकशीमि पश्यामि ।
योयं हिरण्यमयः वेतस । पुरुषः मध्ये अग्नेः निहितः ।
तत्र स्रवत्यो घृतधारा । अभिचाकशीमीति संबन्धः ॥ ३८ ॥

म० 'मुखे करोति सम्यक्स्रवन्तीति' (का० १७ । ५ ।
७) । सम्यगिति मन्त्रेण पञ्चपशूना मुखे एकैकं हिरण्यशकलं
क्षिपतीति सूत्रार्थं । लिङ्गोक्तदेवता त्रिष्टुप् । हिरण्यमयपुरुषो-
द्देशेनायं मन्त्रः । अग्नेर्मध्ये चितिमध्ये हिरण्यमयो वेतस पुरुषो
यो निहितोस्ति तं प्रति धेना अन्नानि सम्यक् स्रवन्ति क्षरन्ति ।
हूयमानानि हवीषि तं प्रति गच्छन्तीत्यर्थः । 'अन्नं वै धेना'
(७ । ५ । २ । ११) इति श्रुतेः । कीदृश्यो धेना । मनसा
पूयमाना पवित्रीक्रियमाणा । कीदृशेन मनसा । अन्तर्हृदा
हृदयान्तर्वर्तमानेन हृत्प्रतिष्ठितेन विषयव्यावृत्तेन अव्याकुले-
नेत्यर्थः । श्रद्धायुक्तेन मनसा दत्ता इत्यर्थः । 'अन्तर्वै
हृदयेन मनसा सतान्नं पूतं य ऋजु' (७ । ५ । २ । ११)
इति श्रुते । तत्र दृष्टान्तः । सरितो न । नकार इवार्थः ।
सरित इव यथा नद्यः समुद्रं प्रति स्रवन्ति गच्छन्ति तद्वत् ।
न केवलं धेना स्रवन्ति घृतस्य धारा अपि स्रवन्ति । ताश्च
धेना घृतधाराश्च हिरण्यमयं पुरुषं प्रति स्रवन्तीरहमभिचाकशीमि
पश्यामि । चाकशीमि पश्यतिकर्मा यद्भुगन्तः ॥ ३८ ॥

एकोनचत्वारिंशी ।

ऋचे त्वा रुचे त्वा भासे त्वा ज्योतिषे त्वा ।
अभूदिदं विश्वस्य भुवनस्य वाजिनमग्नेवैश्वानरस्य
च ॥ ३९ ॥

उ० ऋचे त्वा बृहती । नासिकयोः प्रास्यति । ऋचे
ऋग्वेदाय त्वां प्रास्यामीति शेषः । रुचे दीप्तये त्वां प्रास्या-
मीति शेषः । चक्षुषोः भासे त्वा ज्योतिषे त्वाम् । तुल्यः

शेषः । श्रोत्रयोः अभूत् । इदं श्रोत्र विश्वस्य भुवनस्य
भूतजातस्य वाजिनम् वाग्जं वाचोज्ञातारम् । श्रोत्रेण
हि शब्दा ज्ञायन्ते । अग्नेवैश्वानरस्य च । चशब्दात्
वाजिनं वाग्जमभूत् । अयमग्निवैश्वानर इत्युपक्रम्य 'तस्यैष
घोषो भवति यमेतत्कर्णावपिधाय शृणोति' इत्येतदभि-
प्रायम् ॥ ३९ ॥

म० हिरण्यशकलदेवत्यार्थं बृहती पादार्णनियमाभावात् ।
'नासिकयोर्ऋचे लेति' (का० १७ । ५ । ९) मन्त्राभ्या
पशूना नसो शकलप्रासनमित्यर्थः । हे हिरण्यशकल, ऋचे
ऋग्वेदाय तदुक्तहौत्रादिसिद्धये त्वा त्वा वा मनसि प्रास्यामि ।
रुचे दीप्तये शोभाप्राप्तये त्वा दक्षिणनसि प्रास्यामि । 'शिराप्सि
प्रत्यञ्जीति' (का० १७ । ५ । १३) आदौ वामनसि ततो
दक्षिणे । 'अक्षयोर्भासे लेति' (का० १७ । ५ । १०) भासे
लेति मन्त्राभ्या नेत्रयोस्तद्विद्विरण्यशकलप्रासनम् । भासे
कान्त्यै त्वा वामनेत्रे प्रास्यामि । ज्योतिषे तेजसे तत्प्राप्तये त्वा
दक्षनेत्रे प्रास्यामि । 'श्रोत्रयोरभूदिदमिति' (का० १७ । ५ ।
११) कर्णयोः प्रास्यति अभूदिदमभिज्योतिषेति मन्त्रा-
भ्याम् । इदं श्रोत्रं विश्वस्य सर्वस्य भुवनस्य भूतजातस्य वैश्वा-
नरस्य विश्वेभ्य सर्वेभ्यो नरेभ्यो हितस्याग्नेश्च वाजिनं वाचो
ज्ञातृ अभूत् सर्वप्राशब्दा बहेश्च शब्दोऽपि श्रोत्रेणैव ज्ञायते-
ऽतः श्रोत्रे हिरण्य प्रास्यामीति शेषः । वाचमेति जानाति
वाजिनम् । वाचपूर्वादेतेरौणादिको नक्प्रत्ययः । छान्दस-
कुलाभावः । 'झला जशोऽन्ते' (पा० ८ । २ । ३९) इति
जडलम् । अयमग्निवैश्वानर इत्युपक्रम्य 'तस्यैष घोषो भवति
यमेतत्कर्णावपिधाय शृणोति' इति श्रुत्यनुवादकोऽयं मन्त्रः ।
यद्वायमर्थः । इदं श्रोत्रेऽस्यमानं हिरण्यं विश्वस्य भुवनस्य
वैश्वानरस्याग्नेश्च वाजिनं वीर्यं तेजोजनकमभूत् भवति अतो-
ऽस्यामीति ॥ ३९ ॥

चत्वारिंशी ।

अग्निज्योतिषा ज्योतिष्मान् रुक्मो वर्चसा वर्च-
स्वान् । सहस्रदा असि सहस्राय त्वा ॥ ४० ॥

उ० अग्निज्योतिषा उष्णिक् । द्वितीयश्रोत्रप्रासन-
मन्त्रः । अग्निरिव ज्योतिषा ज्योतिष्मान् अस्तु । रुक्मइव
वर्चसा वर्चस्वान् अस्तु । श्रोत्रं पुरुषशिर उद्गृह्णाति । सह-
स्रदा असि बहूनां दातासि । एवंचेत् अतः सहस्राय
त्वामुद्गृह्णामि ॥ ४० ॥

म० हिरण्यशकलदेवत्योष्णिक् । द्वौ पादावष्टाणौ तृतीयो
द्वादशको व्यूहेन । दक्षिणश्रोत्रे शकलं प्रास्यति । अयमग्नि
ज्योतिषा पशुश्रोत्रस्थितहिरण्यतेजसा ज्योतिष्मान् तेजस्वी
अस्तु । रुक्मो रोचमानोऽग्निवर्चसा हिरण्यकान्त्या वर्चस्वान्
कान्तिमानस्तु । बाह्यप्रभा ज्योतिः शरीरगतकान्तिवर्च इति

ज्योतिर्वर्चसोर्भेद । यद्वा श्रोत्रमेव हिरण्यज्योतिपाग्निरिव
ज्योतिष्मदस्तु हिरण्यवर्चसा च वर्चस्वदस्तु । रुक्म इव सुवर्ण-
पुरुष इव । उभयत्रेवाध्याहारेण लिङ्गव्यत्ययेन च योजनेत्यर्थः ।
'सहस्रदा इति पुरुषशिर उद्गृह्य मध्ये' (का० १७।५।१४)
पुरुषशिर आदायोरामध्ये वक्ष्यमाणमन्त्रेणोपदधातीति सूत्रार्थः ।
हे पुरुष, त्वं सहस्रदा सहस्रसख्यस्य दातासि अतः सहस्राय
सहस्रधनलाभाय त्वा त्वा मुदृहामीति श्लेषः । आदौ पुरुषशि-
रसि शकलप्रासनं ततोऽश्वगोऽव्यजाना क्रमेण । एकपशुपक्षे
मुखादिषु प्रत्येकं सप्त-सप्त पक्षकृत्व एकैकमित्यन्ये (का०
१७।५।११) ॥ ४० ॥

एकचत्वारिंशी ।

आदित्यं गर्भं पयसा समद्गन्धि सहस्रस्य
प्रतिमां विश्वरूपम् । परिवृद्गन्धि हरसा माभि-
संस्थाः शतायुषं कृणुहि चीयमानः ॥ ४१ ॥

उ० पुरुषशिर उपदधाति । आदित्यं गर्भम् इतउत्तरं
पदत्रिष्टुभः । आदत्ते पशुनिति आदित्यः । आदित्यद्वय
वा ईष्टे स सर्वेषां पशुनामिति आदित्यः । गृह्णाति पशुनिति
गर्भः चित्योऽग्निरुच्यते । आदित्यं गर्भं पयसा दुग्धेन
समद्गन्धि समञ्जसि । पुरुषमपि दधातीत्येतदभिप्रा-
यम् । सहस्रस्य प्रतिमाम् बहुनः प्रतिमाभूत विश्वरूपं
सर्वरूपम् । सर्वाणि हि रूपाण्यादित्यस्य आदित्यवचाय
स्तुयते । परिवृद्गन्धि हरसा परित्यज पुन हरसा । वीर्या-
पहारक ज्योतिरग्ने हर इत्युच्यते । माभिसंस्थाः अभिपूर्वा
मनिर्हिसार्थः माहिंसीः । सर्वथा शतायुषं कृणुहि चीय-
मानः ॥ ४१ ॥

श्रु० 'आदित्यं गर्भमिति प्रतिमन्त्र क्रमेण' (का० १७।
५।१७) । पुरुषादीनां शिरसि पञ्चमन्त्रक्रमेणकैरुमुपदधा-
तीत्यर्थः । पञ्च ऋचोऽग्निदेवत्याग्निष्टुभ आदौ पुरुषशिर उप-
दधाति मध्ये । हे पुरुषशिर, त्वमादित्यं चित्याग्नि पयसा
समद्गन्धि सरचय । अञ्जेलोऽग्नि मध्यमैकवचने रूपम् । पयसि
स्थाप्य इत्येवमुच्यते । आदत्ते पशुनादित्यवदीष्टे वा सर्वपशुनामि-
त्यादित्यश्चित्योऽग्निः । कीदृशमादित्यं । गर्भं गृह्णाति पशुनिति गर्भं
पचायच् 'हप्रहोर्भेदछन्दसि' तम् । सहस्रस्य प्रतिमां बहुधनस्य
प्रतिमाभूतं । बहुधनप्रदमित्यर्थः । विश्वरूपं सर्वरूपमादित्यत्वात्
सर्वरूपप्रकाशकमित्यर्थः । सर्वाणि रूपाणि यस्मात् । किञ्च
हरसा सर्ववीर्यापहारकमग्नेज्योतिर्हरस्तेनाग्नितेजसा यजमानं
परिवृद्गन्धि परिवर्जय । 'वृजी वर्जने' रुधादि लोट् । मा
अभिसंस्था यजमानं मा हिंसी । मन्यतेर्लुङ् अभिपूर्वा
मन्यतिर्हिसार्थः । किञ्च चीयमान उपधीयमान सन्यजमान
शतायुषं शताब्दजीविनं कृणुहि कुरु ॥ ४१ ॥

द्विचत्वारिंशी ।

वातस्य जृतिं वरुणस्य नाभिमथं जज्ञानं सरि-
रस्य मध्ये । शिशुं नदीनां हरिमाद्रिबुध्नमभे
मा हिंसीः परमे व्योमन् ॥ ४२ ॥

उ० अधमुपदधाति । वातस्य जृतिम् । जृतिर्गतिः
प्रीतिर्वा । वातस्य गतिभूत प्रीतिजनकं वा । वरुणस्य
नाभिमथं वरुणस्य नाभिमिवान्तरम् । अथ जज्ञानं सरि-
रस्य मध्ये । अथं जज्ञानं यजमानं सरिरस्योटकस्य मध्ये । शिशु
पुत्रम् नदीनां हरितवर्णम् । अद्रिबुध्नम् अद्रिः पर्वतः तस्य
बुध्नमाद्रिः तत्र भवा आप अद्रिबुध्ना । उह तु अच्यो
जातोऽश्वोऽपत्यप्रत्ययलोपादद्रिबुध्नगच्छेनोच्यते । प्रक्रणान्
हे अग्ने चित्य, मा हिंसी. मावधीः । परमेव्योमन्
निपीदन्तम् । इमे वै लोका परमं व्योमेत्यधिलोकं
व्याख्यातम् ॥ ४२ ॥

श्रु० अशिर उगाने उपदधाति । हे अग्ने चित्याग्ने, त्वम-
श्वमिम मा हिंसी ज्वालया मा दह । कीदृशम् । वातस्य जृतिं
जृतिर्गति प्रीतिर्वा । वायोर्गतिरस्य वायुमन्त्राग्रगतिमित्यर्थः ।
वायो प्रीति प्रेमपात्र वरुणस्य नाभि जलेगस्य नाभिमिव
नाभिः अन्तरं यथा नरेण न्वनाभिर्नसावरणादिना पाल्यते
तद्वद्वरुणेनातिप्रियत्वात्पाल्यम् । यत गरिरस्य गच्छित्यजलस्य
मध्ये समुद्रे जज्ञानं जायमानम् । 'जन् जनने' तादि ज्ञानन्
'गमहन-' (पा० ६।४।९८) इत्युपवालोपः । अग्नेर्वा
अथ' इति श्रुत्यन्तरात् । अतएव नदीनां शिशुं चाल नदीपतिं
समुद्रं पिता अतएव नदीनां मानृतात्तच्छिशुम् । हरिं हरित-
वर्णं यद्वाहं नर हरतीति हरिन्तम् । अद्रिबुध्नमद्रिर्गिरि बुध्नं
मूल कारणं यागा ता अद्रिबुध्ना आपन्नजातमद्रिबुध्नम् अपत्य-
प्रत्ययलोपः । यद्वा बुध्नगच्छे नकार उपजनच्छन्दसः । अद्रि-
बुध्नमद्रिभिर्वृद्वा ज्ञातम् पयसि तन्पुरं क्षुण्णान्द्रोन्पापाणाहृद्वा
नरंजातं यदत्राश्वो गत इति उत्कृष्टमित्यर्थः । परमे व्योमन्
एषु लोकेषु निपीदन्तमिति श्लेषः । 'इमे वै लोका परमं व्योम'
(७।५।२।१८) इति श्रुतेः । यद्वा विविधमोम अचनं
रक्षणं परममुत्कृष्टं यद्वयोमं नानोपद्रवेभ्यः पालनं तत्र स्थापि-
तमिति श्लेषः ॥ ४२ ॥

त्रिचत्वारिंशी ।

अजस्रमिन्दुमरूपं भुरण्युमग्निर्मादे पूर्वचित्ति
नमोभिः । स पूर्वभिर्नतुशः कल्पमानो गां मा
हिंसीरदिति विराजाम् ॥ ४३ ॥

उ० गामुपदधाति । अजस्रम् । यस्य तव संस्कारार्थम्
अजस्रमनुपक्षीणम् इन्दुं सोमं चन्द्रमसम् अरुपम् अरो-
चनम् भुरण्युम् भेत्तारं वाहदोहादिभिः अग्निम् आग्नेयम् ।

तद्धितलोपः । ईडे याचामि उपधानाय । पूर्वचित्तिं प्राक्-
चयनम् । प्राञ्चं ह्यग्निमुद्धरन्तीति अग्न्यध्यासेन गोस्तुतिः ।
नमोभिरन्नैरभ्युद्यतैः स त्वमेताभिः पर्वेष्टकाभिः पर्वेभिः
पश्वेष्टकाभिः ऋतावृतौ कल्पमानः गां माहिंसीः । अदिति-
मदीनां विराजम् 'तस्यै श्रुतं तस्यै सर' इत्यादि दशवी-
र्याभिप्रायम् ॥ ४३ ॥

म० गोशिर आग्नेय्यामुपदधाति । अहमग्निमीडे स्तौमि 'ईड
स्तुतौ' । कीदृशम् । अजस्रमनुपक्षीणम् । इन्दुं 'इदि परमैश्वर्ये' इन्द-
तीतीन्दु ऐश्वर्योपेतम् । यद्वा 'उन्दी क्लेदे' उनत्ति क्लेदयति जनम-
नासीतीन्दु 'उन्देरेच्चादे' (उण० १ । १२) इति कुप्रत्यया-
दीकारौ । अरुषं रोषरहितम् । यद्वा अरुर्मर्म मर्मस्थानीयं रहस्यम् ।
आराध्यमित्यर्थः । पूर्वचित्तिं पूर्वैर्महर्षिभि चित्तिं चेतव्यम् ।
नमोभिरन्नैर्भरण्युं भर्तार सर्वेषा पोष्टारम् । हे अग्ने, एवं
स्तुयमान स त्वं गामुपधीयमाना मा हिंसी मा जहि । कीदृ-
शीमदितिम् । अखण्डतामदीना वा विराजं निविद राजमानाम्
दुग्धदानाद् गौर्विराट् 'तस्यै श्रुतं तस्यै सर' (३ । ३ । ३ । २)
इति दशवीर्याभिप्रायं विराट्त्वम् । कीदृश त्वम् । पर्वेभि
पश्वेष्टकाभिरमावास्यादिपर्वेभिर्वा ऋतुशः ऋतौ ऋतौ कल्प-
मान कर्माणि सपादयन् ॥ ४३ ॥

चतुश्चत्वारिंशी ।

वरु॑त्रीं त्वष्टु॑र्वरुणस्य॒ नाभि॑मवि॒ जज्ञाना॑त् रज॑सः
पर॑स्मात् । म॒ही॑त्सा॒हस्त्री॑मसुरस्य॒ मायाम॑ग्ने
मा हि॑त्सीः पर॒मे व्यो॑मन् ॥ ४४ ॥

उ० अविमुपदधाति । वरु॑त्रीम् । वरान्वृणोतीति वा
कम्बलादिना आच्छादयति । त्वष्टुः वरुणस्य च नाभिं
नहनम् । 'वारुणी च हि त्वाष्ट्री चाविः' इति श्रुतिः ।
अविं जज्ञानां यजमानानां रजसः परस्मात् । 'श्रोत्रं वै परं
रजो दिशो वै श्रोत्रं दिशः परं रजः' इति श्रुतिः । महीं
महतीम् साहस्त्री सहस्रोपकारक्षमाम् । असुरस्य असुवतः
प्राणवतः प्रज्ञानवतो वा वरुणस्य मायां प्रज्ञाम् हे अग्ने,
मा हिंसी । परमे व्योमन्त्रिति व्याख्यातम् ॥ ४४ ॥

म० वायव्येऽविशिर उपदधाति । हे अग्ने, परमे व्योमन्
उत्कृष्ट रक्षणस्थाने स्थापितामविं मा हिंसी । कीदृशीम् ।
त्वष्टु रूपाणा निर्मातुर्देवस्यानुग्रहाद्वरुत्री वृणोति कम्बलादिना
छादयति लोकानिति वरुत्री ताम् । वरुणस्य नाभि नाभिस्था-
नीया नाभिवद्रक्षणीयाम् वारुणी त्वाष्ट्री चावि । परस्माद्रजस
दिग्रूपाल्लोकाज्ज्ञान जायमानम् । 'श्रोत्रं वै परमं रजो दिशो वै
श्रोत्रं दिशः परमं रजः' (७ । ५ । २ । २०) इति श्रुते ।
यद्वा परस्माद्रजस प्रजापते रजोगुणाज्जायमानाम् । महीं
महतीम् । साहस्त्री सहस्रमूल्यार्हा सहस्रोपकारक्षमा वा ।
असुरस्य मायामसवः प्राणा विद्यन्ते यस्य सोऽसुरः मत्वर्थे

र । प्राणवतो माया प्रज्ञा मीयते ज्ञायतेऽनया माया प्रज्ञा
प्राणिना प्रज्ञाप्रदामित्यर्थः ॥ ४४ ॥

पञ्चचत्वारिंशी ।

यो अ॒ग्निरे॒रध्यजा॑यत॒ शोका॑त्पृथिव्या॒ उत वा॑
दि॒वस्परि॑ । येन॑ प्र॒जा विश्व॑कर्मा॒ जजान् तम॑ग्ने
हेडः॒ परि॑ ते वृणक्तु ॥ ४५ ॥

उ० अजमुपदधाति । यो अग्निः । यः अजः अग्निः
अग्नेः अधि सकाशात् अजायत उत्पन्नः । शोकात्पृथिव्या
अधि अजायत । उतवा दिवस्परि अपिच दिवोधि अजा-
यत । "यद्वै प्रजापतिः शोकादजायत तद्वै दिवश्च पृथिव्यै
च शोकादजायत" इति श्रुतिः । येनाजेन प्रजाः विकर्मा
प्रजापतिः जजान जन्तवान् 'वाग्वा अजो वाचो वै प्रजा
विश्वकर्मा जजान' इति श्रुतिः । तमजं हे अग्ने, हेडः क्रोधः
परिवृणक्तु परिवर्जयतु ते तव संबन्धी ॥ ४५ ॥

म० नैर्कलेऽजमुपदधाति । योऽग्निरग्निरूपोऽजोऽग्ने प्रजा-
पते शोकादध्यजायत अग्निसतापादुत्पन्नः । अत्राग्नि प्रजा-
पति । उत वा अपिच दिव शोकात् पृथिव्याश्च शोकाद्योऽजः
पर्यजायत उत्पन्नः । अग्निपृथिवीदिवा शोकादजोत्पत्तिः
श्रुत्योक्ता । 'यद्वै प्रजापते शोकादजायत तद्विश्च पृथिव्यै च
शोकादजायत' (७ । ५ । २ । २१) इति । विश्वकर्मा स एव
प्रजापतिः येनाजेन वाग्रूपेण प्रजा जजान उत्पादितवान् ।
अजस्य वाग्रूपत्वं तत प्रजोत्पत्ति श्रुत्युक्ता । 'वाग्वा अजो
वाचो वै प्रजा विश्वकर्मा जजानेति' (७ । ५ । २ । २१) ।
हे अग्ने चित्य, ते तव हेडः क्रोधः तमज परिवृणक्तु परि-
त्यजतु । लयाजे कोपो न कार्य इत्यर्थः । माधवस्तु पृथिव्या
उपरि स्थितादुत वा यद्वा दिव परि द्युलोकोपरि स्थितात्
शोकात् 'शुच दीप्तौ' घञन्त । दीप्तियुक्तादग्ने प्रजापते
सकाशाद्योऽग्निरूपोऽजोऽध्यजायत विश्वकर्मा येनाजेन प्रजा-
पशून् जजान । अजस्य पशुसाधनत्वं तैत्तिरीयश्रुत्योक्तम् ।
'ततोऽजस्तूपर समभवत्तत्त्वायै देवताया आलभत ततो वै
प्रजा पशून्सृजतेति' । शेषं पूर्ववत् ॥ ४५ ॥

षट्चत्वारिंशी ।

चि॒त्रं दे॒वाना॑मुद॒गाद॑नीकं॒ चक्षु॑र्मित्रस्य॒ वरु॑ण-
स्याग्नेः॑ । आ॒प्रा द्यावा॑पृथि॒वी अ॒न्तरि॑क्ष॒सूर्य॑
आ॒त्मा ज॑र्गतस्त॒स्थुष॑श्च ॥ ४६ ॥

उ० चित्रं देवानाम् । होमे व्याख्यातम् ॥ ४६ ॥

म० 'चित्रं देवानामित्यर्धर्चशः सुवाहुती मध्यमे' (का०
१७ । ५ । १८) । अर्धर्चद्वयेन पुरुषशिरस्याहुतिद्वयं जुहोती-
त्यर्थः । व्याख्याता (अ० ७ क० ४२) ॥ ४६ ॥

सप्तचत्वारिंशी ।

इमं मा हिंसीद्विपादं पशुं सहस्राक्षो मेधाय
चीयमानः । मयुं पशुं मेधमग्ने जुपस्व तेन
चिन्वानस्तन्वो निपीद ॥ मयुं ते शुर्गच्छतु यं
द्विष्मस्तं ते शुर्गच्छतु ॥ ४७ ॥

उ० अथ पञ्चपशूनां शुचोत्सर्गः । इमं मा हिंसी ।
पञ्च त्रिष्टमो द्वयवसाना उत्तराणि यजुषि । पुरुषस्योत्स-
जति । इमं पुरुषं माहिंसी शुचा । द्विपाद पशुम् ।
'द्विपादा एष पशुर्थत्पुरुषः' । सहस्राक्षः सन् हिरण्यनाकलयां
एष सहस्राक्ष मेधाय यज्ञाय अजाय वा चीयमान
चयनेन सरिक्रयमाणः । मयुं पशुं मेधम् हे अग्ने, जुपस्व ।
किंपुरषो वे मयु । तेन किंपुरषेण चिन्वानः । तन्वो
निपीद आत्मानं सस्वरूपः । उत उत्तरं यजुः । मयुं ते तव
शुर्गं सन्तापः क्रच्छतु । किञ्च । य पुरुष वयं हिमं तव तव
शुर्गं क्रच्छतु हिनस्तु ॥ ४७ ॥

म० 'बहिर्वेद्युदत्तिष्टुपतिष्ठन् जगन्गेरिमं मा हिंसी-
रिति प्रतिमन्त्रम्' (ऋ० १७।५।१९) । अग्नेर्वाग्ने-
वेदेर्वहिरक्षिणे उद्व्युत्पत्तिष्टुपतिष्ठन् मेत्युत्सर्गः । पञ्चपशूनां
पुरुषादिरास्त्युपतिष्ठतेऽध्वर्युः एकपशुपक्षे तयोः पञ्चभिर्हि-
त्यर्थः । अग्निदेवत्वात् पञ्च त्रिष्टमं आययोरन्ते हे यजुषी
तिष्ठणामन्ते त्रीणित्रीणि यजुषि । हे अग्ने, सहस्राक्षं नद-
क्षमक्षीणि यस्य स हिरण्यनाकलत्पनहृत्पनेत्रो मेवाय राजाय
चीयमान चयनेन सरिक्रयमाणः सन् त्वभिर्मे द्विपाद पशुं
पुरुषरूपं मा हिंसी मा वह । 'हिरण्यनाकलत्पना एष सहस्राक्ष
द्विपादा एष पशुर्थत्पुरुषः' (७।५।२।३९) इति च
श्रुते । यदि वाढनेच्छा तर्हि मेवं शुद्धं मयुं पशुं तुरावदन्
किंपुरुषं पशुं जुपस्व सेवस्व भक्षयेत्यर्थः । 'किंपुरषो वे मयुः'
(७।५।२।३२) इति श्रुते । मयुं कृष्णमृगं वा जुपस्व
'मयुर्मृगेऽध्ववदने' इति कोशोक्तेः । तेन मयुभक्षणेन तन्व-
ज्वालारूपास्तन्वो चिन्वानो पोषयन्निह निपीद । द्वितीयार्थे
तन्व इति प्रथमा । इतो यजुः ते तव शुर्गं गोः सन्तापो
मयुं किञ्चर मृगं वा क्रच्छतु प्राप्नोतु । किञ्च यं पुरुषं प्रति वयं
द्विष्म' द्वेषं कुर्म ते तव शुर्गं तमच्छतु ॥ ४७ ॥

अष्टाचत्वारिंशी ।

इमं मा हिंसीरेकशकं पशुं कनिकदं वाजिनं
वाजिनेषु । गौरमारुण्यमनुं ते दिशामि तेन चिन्वा-
नस्तन्वो निपीद ॥ गौरं ते शुर्गच्छतु यं
द्विष्मस्तं ते शुर्गच्छतु ॥ ४८ ॥

उ० अथाश्वस्य । इमं मा हिंसीः एकशकं पशुम् 'एक-
शको वा एष पशुर्थदश्वः' । कनिकदम् अत्यर्थं क्रन्दितारम्

वाजिनं वेगवन्तम् वेगवन्तम् मध्ये व्यप्रस्थितम् । गौरं
गौरमृगम् अनुदिशामि ते तव । तेन चिन्वान इति
व्याख्यातम् ॥ ४८ ॥

म० अथाश्वस्य । हे अग्ने, जगन्गेरिमं कनिकदम् पशुमश्वं
मा हिंसी । 'एकशको वा एष पशुर्थदश्वः' (७।५।२।
३३) इति श्रुते । कनिकदम् । कनिकदमत्यन्तं क्रन्दितार
हेपनाणम् । कन्देः 'कनिक' (पा० ७।४।६५) इत्यादिना
यत्पुक्ति निपातः । नातो वेगो विप्रते वेगा ते वाजिनो
वेगवन्तः मत्तर्थं जगन्नाय । तेषु मये वाजिनं वेगवन्तम् ।
ते तुभ्यमारुण्यं वनम् गौरवर्णं मृगं दिशामि दशमि । तेन
तन्वो चिन्वानो निपीदिति पूर्वोक्तम् । ते तव शुर्गं
गच्छतु ॥ ४८ ॥

एकोनपञ्चाशी ।

इमं साहस्रं शतधारमुत्तमं व्यन्यमानं
सरिस्य मध्ये । घृतं दुहानामदिति जनायाग्ने मा
हिंसीः परमे व्योमन् ॥ गव्यमारुण्यमनुं ते
दिशामि तेन चिन्वानस्तन्वो निपीद । गव्यं ते
शुर्गच्छतु यं द्विष्मस्तं ते शुर्गच्छतु ॥ ४९ ॥

उ० अथ गोः । इमं साहस्रम् । इमं गां साहस्रम्
नहन्तारम् शतधारमुत्तमम् । उत्तमः कूपः । बहुघृतोत्तममित्य-
कूपम् उपकारकम् वाद्योहादिभिः व्यच्यमानं सरिस्य मध्ये
त्रिविधमच्यमानमुपजीव्यमानम् सरिस्य मध्ये । 'इमे वै
लोका सरिस्य' इत्यादिश्रुतिः । उत दुहानाम् अदिति-
मटीनाम् जनाय मनुष्येभ्योऽर्थाय । पुल्लिङ्गनीलिद्राभ्यां
मन्त्रे गोः सृजते । अग्ने माहिंसीन्त्यादि व्याख्यातम् ॥ ४९ ॥

म० अथ गोः । अत्र विशेषतस्तन्वोः शेषाणि पुदि-
जानि व्यच्येन उभाभ्यां गौरैः सृजते । हे अग्ने, परमे
व्योमन् उन्तोः स्थाने स्थितमिमं गोन्धं पशुं त्वं मा हिंसी ।
कीदृशम् । नाहस्रं नहस्रमूल्यार्हं नाहस्रोपकारक्षमं वा । गतवार
शतनस्यापक्षीरधारानुत्तमं एवोत्तमं उत्तं कूपं तत्तद्वजम्
उत्तं उन्तोत्तम् । बहुघृतोत्तममित्यर्थः । सरिस्य मध्ये एषु लोके-
ष्वन्त व्यच्यमानं त्रिविधमच्यमानमुपजीव्यमानम् । 'इमे
वै लोका सरिस्य' (७।५।२।३४) इति श्रुते । जनाय
सर्वलोकाय घृतं दुहाना घृतकारणं क्षीरं क्षरन्तीम् । अदिति-
मत्तण्डिताम् । ते तवारुण्यं गव्यं गोमदं पशुविशेषमनुदि-
शामि । शिष्टमुक्तम् ॥ ४९ ॥

पञ्चाशी ।

इममूर्णायुं बरुणस्य नाभिं त्वचं पशूनां
द्विपदां चतुष्पदाम् । त्वष्टुः प्रजानां प्रथमं जनित्र-
मग्ने मा हिंसीः परमे व्योमन् ॥ उष्ट्रमारुण्यमनुं

ते दिशामि तेन चिन्वानस्तन्वो निर्षीद । उष्ट्रं ते शुगृच्छतु यं द्विष्मस्तं ते शुगृच्छतु ॥ ५० ॥

उ० अथावेः । इममूर्णायुम् । इमम् ऊर्णायुं ऊर्णा-
वन्तम् । वरुणस्य नाभि वरुणस्य नहनम् अपत्यम् त्वचं
पशूनां द्विपदां चतुष्पदां च । उभयरूपाणां पशूनां त्वग्र-
क्षणं करोति कम्बलादिनेत्याशयः । किंच । त्वष्टुः प्रजानां
प्रथमं जनित्रम् । 'एतच्च त्वष्टा प्रथमं रूपं चकार' इति
श्रुतिः । जनित्रं जननम् । व्याख्यातमन्यत् ॥ ५० ॥

म० अथावेः । हे अग्ने, परमे व्योमन् स्थाने स्थितमि-
ममवि मा हिंसी । कीदृशमूर्णायुम् । ऊर्णवन्तं । ऊर्णायु युस् ।
वरुणस्य नाभि नाभिस्थानीयं प्रियमपत्यमित्यर्थं । द्विपदा
नराणां चतुष्पदा गवादीनामुभयरूपाणां पशूनां लचम् लच-
मिव लचम् लग्रक्षकं कम्बलैः छादकत्वात् । मनुष्या शीतनि-
वृत्तयै कम्बलं दधते । अश्वगोखराद्या अपि मार्दवाय पृष्ठे कम्ब-
लैराच्छाद्यन्ते । तथा लष्टुः प्रजापते प्रजानां मध्ये प्रथमं
जनित्रं प्रथमोत्पन्नम् । 'एतद्ध लष्टा प्रथमं रूपं विचकार'
(७ । ५ । २ । ३५) इति श्रुतेः । उष्ट्रं प्रसिद्धं ते ददामि ।
स्पष्टमन्यत् ॥ ५० ॥

एकपञ्चाशी ।

अजो ह्यग्नेरजनिष्ट शोकात्सो अपश्यज्जनिता-
रमग्ने । तेन देवा देवतामग्रमायंस्तेन रोहमायन्नूप
मेध्यासः ॥ शरभमारण्यमनु ते दिशामि तेन
चिन्वानस्तन्वो विर्षीद । शरभं ते शुगृच्छतु यं
द्विष्मस्तं ते शुगृच्छतु ॥ ५१ ॥

उ० अथाजस्य । अजो हि । यः अजः अग्नेः अजनिष्ट
जातः । शोकात्संतापात् । 'यद्वै प्रजापतेः शोकादजायत
तदग्नेः शोकादजायत' इति श्रुतिः । हिशब्दः पादपूरणः ।
सः अपश्यत् जनितारं जनयितारं प्रजापतिम् । अग्ने प्रथ-
मम् । यथासौ द्रष्टव्यः । तेन च देवा इन्द्रादयः ।
देवतामग्रमायन् । नायं 'देवात्तद्ध' इतिस्वार्थिकः कितर्हि 'तस्य
भावस्त्वतलौ' इति भावप्रत्ययः । पछर्थे चयं द्वितीया ।
देवत्वस्याग्रमायन्निति शब्दप्रकरणात् । तेनैवाजेन रोहं
स्वर्गम् आयन् उपागच्छन्तु । मेध्यासः यज्ञे ये देवाः ।
लोकप्रसिद्धाः शरभादयो व्याख्येयाः ॥ ५१ ॥

म० अथाजस्य । हि पादपूरण । योऽजोऽग्नेः प्रजापतेः
शोकात्सतापादजनिष्ट उत्पन्न, शोकादीप्यमानादग्ने प्रजापते-
रजनिष्टेति वा । 'यद्वै प्रजापतेः शोकादजायत तदग्ने शोका-
दजायत' (७ । ५ । २ । ३६) इति श्रुतेः । 'आत्मनो वपा-
मुदखिदत्ताममौ प्रगृह्णात्तोऽजस्तूपर समभवत्' इति तैत्ति-
रीयेऽपि । स उत्पन्नोऽजोऽग्नेः प्रथममुत्पन्नं नरमेव जनितार
३३ य० उ०

खोत्पादकं प्रजापतिमपश्यद्दृष्टवान् । किंच एवं प्रशस्तोऽजस्ततो
देवा इदानीतना अग्रं पूर्वजन्मनि तेनाजेन कर्म कृत्वेति शेषः ।
देवता देवभावमायन् प्राप्ता । 'तस्य भावस्त्वतलौ' । किंच
मेध्यास मेध्या यज्ञयोग्या यजमाना रोहं रोहणीयं
स्वर्गं तेनाजेनोपायन्नूपगच्छन्ति । 'छन्दसि परेऽपि' (पा०
१ । ४ । ८१) इति । शरभोऽष्टपदो मृगविशेषः सिंहघाती ।
शेषमुक्तम् ॥ ५१ ॥

द्विपञ्चाशी ।

त्वं यविष्ठ दाशुषो नूः पाहि शृणुधी गिरः ।
रक्षां तोकमुत त्मना ॥ ५२ ॥

उ० चिलोपस्थानम् । त्वं यविष्ठ । गायत्र्याग्नेयनि-
रुक्ता । त्वं हे यविष्ठ युवतम् । यद्वा 'यु मिश्रणे' । अति-
शयेन मिश्रयित्तमम् । दाशुषः दत्तवतो हवींषि यजमानस्य
नृन्मनुष्यान् पाहि पालय । शृणुधि च गिरः स्तुतिलक्षणा
वाचः । किंच रक्षा रक्ष तोकं अपत्यम् । उत त्मना । अपिच
आत्मानं रक्षेति । श्रुत्युक्तो व्यत्ययः ॥ ५२ ॥

म० 'एत्य च ल यविष्ठेति चिलोपस्थानम्' (का० १७ ।
६ । १) बहिर्वेदेरागत्याग्निसमीपेऽर्धचिल्यमुपतिष्ठते । उशनोदृष्टा,
निरुक्ताग्नेयी गायत्री । हे यविष्ठ युवतम्, यद्वा मिश्रयित्तमम्,
गिरोऽस्मदीया स्तुतिवाच शृणुधि शृणु 'श्रुशृणु-' (पा०
६ । ४ । १०२) इत्यादिना हेर्धि 'अन्येषामपि दृश्यते'
(पा० ६ । ३ । १३७) इति सहितायां दीर्घः । गिरः श्रुत्वा
दाशुषो हविर्दत्तवतो यजमानान् नृन्मनुष्यान् पाहि रक्ष ।
दाशुष इति षष्ठी वा । यजमानस्य नृन् पाहीति । 'दाश्वान्साह्वान्-
न्मीद्वाश्व' (पा० ६ । १ । १२) इति निपातः । किंच
उतापि च त्मना आत्मना लोकं यजमानापत्यं रक्ष 'द्व्यचोऽत-
स्तिड' (पा० ६ । ३ । १३५) इति सहिताया दीर्घः ।
'मन्त्रेष्वान्यादेरात्मान' (पा० ६ । ४ । १४१) इति आका-
रलोप । लोकमपत्यमुतात्मानं च रक्षेति विभक्तिव्यत्ययो
वा ॥ ५२ ॥

त्रिपञ्चाशी ।

अपां त्वेमन्सादयाम्यपां त्वोद्यन्सादयाम्यपां
त्वा भस्मन्सादयाम्यपां त्वा ज्योतिषि सादया-
म्यपां त्वायेन सादयाम्यर्णवे त्वा सदेने साद-
यामि समुद्रे त्वा सदेने सादयामि सरिरे त्वा
सदेने सादयाम्यपां त्वा क्षये सादयाम्यपां त्वा
सर्धिषि सादयाम्यपां त्वा सदेने सादयाम्यपां
त्वा सुधस्ये सादयाम्यपां त्वा योनौ सादया-
म्यपां त्वा पुरीषे सादयाम्यपां त्वा पार्थसि

सादयामि । गायत्रेण त्वा छन्दसा सादयामि
त्रैष्टुभेन त्वा छन्दसा सादयामि जागतेन त्वा
छन्दसा सादयाम्यानुष्टुभेन त्वा छन्दसा साद-
यामि पाङ्केन त्वा छन्दसा सादयामि ॥ ५३ ॥

उ० पञ्चदशच्छन्दस्याः पञ्चदशभिर्ऋजुभिर्ऋपदधाति ।
अपां त्वेमन्सादयामि । श्रुत्युक्तान्यभिधेयानि । अपां त्वा
एमन् । सप्तम्या लुक् । एमनि । 'इण् गतौ' । अस्य मनि-
न्प्रत्ययान्तस्यैतद्रूपम् । वायुर्वा अपामेमन् । वायौ तां
सादयति । अपा त्वा ओन्नन् । 'उन्दी क्केदने' । ओपधयो
वा अपामोन्न । तुल्यव्याख्यानमन्यत् । भस्मन् । 'भस
भर्त्सनदीप्त्यो' । अन्नं वा अपां भस्मन् । ज्योतिषि ।
विद्युद्वा अपां ज्योतिः । अयने । इयं पृथिवी अपामयनम् ।
अर्णवे । प्राणो वा अपामर्णव । समुद्रे । मनो वै समुद्रः ।
सरिरे । वाग्वै सरिरम् । क्षये । चक्षुर्वा अपां क्षयो
निवासः । सधिषि । श्रोत्रं वा अपा सधिः । सद्ने
द्यौर्वा अपां सदनम् । सधस्थे । अन्तरिक्षं वा अपासध-
स्थम् । योनौ । समुद्रो वा अपां योनिः । पुरीषे । सिकता
वा अपां पुरीषम् । पाथसि । अन्नं वा अपां पाथः ।
अन्ने त्वां सादयति । पञ्चच्छन्दस्या पञ्चभिर्ऋजुभिर्ऋपदधाति
गायत्रेण त्वा छन्दसा सादयामीत्यादि ॥ ५३ ॥

म० 'अपरेण स्वयमातृणामेत्यापस्या' पञ्चपञ्चानूकान्तेष्वपां
लेमन्निति प्रतिमन्त्रम्' (१७ । ६ । २) तीर्थेनाग्रिमरुह्य
स्वयमातृणामपरेण पूर्वानूकान्तमेत्य चतुर्ष्वप्यनूकान्तेष्वपा
लेमन्निति प्रतिमन्त्रं पञ्चपञ्चापस्यासज्ञा इष्टका उपदधातीति
सूत्रार्थः । विशतिरिष्टकादेवत्यानि यजूषि पञ्चदशापस्यादेव-
त्यानि पञ्च छन्दस्यादेवत्यानि । हे इष्टके अपस्ये, अपामेमन्
एमनि वायौ त्वा त्वा सादयामि स्थापयामि । 'इण् गतौ' मनि-
न्प्रत्यय सप्तम्या लुक् त्वा इत्यस्य पररूपम् । अत्रापामे-
मित्यादीना श्रुत्योक्तोऽर्थो ग्राह्यः । 'वायुर्वा अपामेम वायौ
त्वासादयामि' (७ । ५ । २ । ४६) इति श्रुते । अपा-
मोन्नन् ओन्नानि ओषधिषु त्वा सादयामि । 'उन्दी क्केदे'
मन्नलोपश्च गुण सप्तम्या लुक् । 'ओषधयो वा अपामोन्न'
[७ । ५ । २ । ४७-६०] एवमत्रेऽपि तुल्यम् । भस्मन्
भस्मनि । 'भस भर्त्सनदीप्त्यो' मन् । अन्ने 'अन्नं वा अपा
भस्म' अपा ज्योतिषि विद्युति । 'विद्युद्वा अपा ज्योति' ।
अपामयने भूमौ । 'इयं पृथिव्यापामयनम्' । अर्णवे सद्ने स्थाने
प्राणरूपे सा० । 'प्राणो वा अर्णव' । समुद्रे सद्ने सा० ।
'मनो वै सद्ने' । सरिरे सद्ने वाचि सा० । 'वाग्वै सरिरम्' ।
अपा क्षये चक्षुषि त्वा सा० । 'चक्षुर्वा अपा क्षयः' । क्षयो
निवासः । अपा सधिषि श्रोत्रे त्वा सा० । 'श्रोत्रं वा अपाप्-
सधि' । अपा सद्ने दिवि त्वा सा० । द्यौर्वा अपाप्सदनम्
अपा सधस्थे अन्तरिक्षे त्वा सा० । 'अन्तरिक्षं वा अपाप्स-

धस्थम्' । अपा योनौ समुद्रे त्वा सा० । 'समुद्रो वा अपा
योनि' । अपा पुरीषे सिकतासु त्वा सा० । 'सिकता वा
अपा पुरीषम्' अपा पाथसि अन्ने त्वा सा० । 'अन्नं वा
अपा पाथ' । पञ्च छन्दस्या उपदधाति पञ्च यजुर्भिः । गाय-
त्रेण गायत्र्येव गायत्रं तेन छन्दसा त्वासादयामि । त्रैष्टुभेन
छन्दसा त्वा सा० । जागतेन छन्दसा त्वा सा० । आनुष्टुभेन
छन्दसा त्वा सा० । पाङ्केन छन्दसा त्वा सा० ॥ ५३ ॥

चतुःपञ्चाशी ।

अयं पुरो भुवस्तस्य प्राणो भौवायनो वसन्तः
प्राणायनो गायत्री वासन्ती गायत्र्यै गायत्रम्
गायत्रादुपांशुः शुरुपांशोस्त्रिवृतो रथन्तरं वसिष्ठ
ऋषिः प्रजापतिगृहीतया त्वया प्राणं गृह्णामि
प्रजाभ्यः ॥ ५४ ॥

उ० प्राणभूताः पञ्चाशदिष्टका उपदधाति । पञ्चाशद्भि-
र्ऋजुभिः । अयं पुरो भुवः । अग्निर्वै पुरः तद्यत्तदाह
पुर इत्यादिनिर्वचनम् । तस्य प्राणः अपत्यम् भौवायनः
वसन्त ऋतुः । प्राणायनः प्राणस्यापत्यम् । नडादित्वात्फक् ।
गायत्री वासन्ती गायत्री च वसन्तस्यापत्यम् । गायत्री
गायत्रम् । गायत्र्याः सकाशाद्गायत्रम् साम निरमिमीत ।
गायत्रादुपांशुः । गायत्रात्साम् उपान्तुं ग्रहं निरमिमीत ।
उपांशोः त्रिवृत् । उपांशोर्ग्रहास्त्रिवृत्स्तोमं निरमिमीत ।
त्रिवृतो रथन्तरम् । त्रिवृत्स्तोमाद्ग्रथन्तरं पृष्ठं निरमि-
मीत । वसिष्ठऋषिः । प्राणो वै वसिष्ठऋषिः । प्रजा-
पतिगृहीतया त्वया । गृह्णातिः सृजतिवचनः । प्रजापति-
सृष्टया त्वया । प्राणं गृह्णामि प्रजाभ्यः । अयं पुरोभुव
इत्यादिभिर्दशभिर्भेदेः प्राणमेवैकमविशेषेण गृह्णामि ।
प्रजाभ्यो विशेषेणावस्थितम् ॥ ५४ ॥

म० 'व्याघारणवत्प्राणभूतः कर्णसंहिता दशदशार्थं पुर
इति प्रतिमन्त्रम्' (का० १७ । ६ । ३) । प्राणभूत्सज्ञका
इष्टका व्याघारणवद्दक्षिणे असे उत्तरश्रोण्या दक्षिणश्रोण्यामुत्तरे
असे कर्णसंहिता अक्षण्या सलयाः स्वयमातृणामपर्यन्तं दश
दशोपदधातीति सूत्रार्थः । पञ्चाशद्यजूषि प्राणभूदिष्टकादेव-
त्यानि प्रतिकण्डिकं दश-दश । प्रथमं दशकं दक्षिणे असे ।
कदाचिद्द्वयप्राणपते प्राणा देवा भूत्वोत्कान्ताः तदा तान्प्र-
जापतिरूपे किमित्युत्कम्यते मामुपगच्छतेति । तत प्राणास्त-
मूचुर्वयमन्नं विना स्थातुं न शक्नुमस्तदन्नं त्वया सृज्यते चेत्ति-
ष्ठाम । तत प्रजापतिनोक्तं वयमुभयेऽन्नं सृजामेति तथेत्युक्त्वा
प्राणा प्रजापतिश्चैतदन्नमसृजंस्तेन प्राणान्पुष्णन्तीति इष्टकाना
प्राणभूत्सज्ञेत्युक्तं श्रुत्या 'प्रजापतेर्विस्तृतात् प्राणा उदकामन्'
(८ । १ । १ । ३) इत्यादिकया । अथ मन्त्रव्याख्या । योऽयं
पुरो भुवश्चाग्निर्वर्तते हे इष्टके, त्वं तद्रूपासि । प्राण एवाग्नि-

भूत्वा पुरस्तिष्ठति अतोऽभिरूपां त्वामुपदधामीति शेष । एवमग्रेऽपि । पुरस्तादुपधीयते प्रागुद्ध्रियते प्रादुपचर्यत इति पुरोऽग्नि । भवति सर्वरूपेणेति भवत्यस्मात्सर्वमिति वा भुवोऽग्नि तद्रूपेष्टका ध्येयेति भाव । तदुक्तं श्रुत्या 'अयं पुरो भुव इत्यग्निर्वै पुरस्ताद्यत्तमाह पुर इति प्राञ्च-^५ह्यग्निमुद्धरन्ति प्राञ्च-मुपचरन्त्यथ यद्भुव इत्याहाग्निर्वै भुवोऽग्नेर्हीद^५सर्वं भवति प्राणो हाग्निर्भूत्वा पुरस्तात्तस्थौ तदेव तद्रूपमुपदधातीति' (८ । १ । १ । ४) । प्राणस्तस्याग्नेरपत्यमिति शेष । अतएव भौवायन भुवस्याग्नेरपत्य भौवायन । नडादित्वात्फक् । इष्टके, प्राणरूपा त्वा सा० । 'प्राणं तस्माद्रूपादग्नेर्निरमिमीत' (८ । १ । १ । ५) इति श्रुते । प्राणस्यापत्यं प्राणायन फक् । यो वसन्त ऋतुस्तद्रूपा सा० । 'वसन्तमृतुं प्राणाग्निरमिमीत' (८ । १ । १ । ५) इति श्रुते । वसन्तस्यापत्यं वासन्ती 'तस्यापत्यम्' (पा० ४ । १ । १२) इत्यण् 'टिड्ढाणञ्' (पा० ४ । १ । १५) इत्यादिना डीप् । या गायत्री छन्दस्तद्रूपा सा० । 'गायत्री छन्दो वसन्तादतोर्निरमिमीत' (८ । १ । १ । ५) इति श्रुते । गायत्र्यैव गायत्रं चतुर्थी पञ्चम्यर्थे । गायत्र्या सकाशाद्गायत्रं सामोत्पन्नं तद्रूपा सा० । 'गायत्र्यै छन्दसो गायत्र^५साम निरमिमीत' (८ । १ । १ । ५) इति श्रुते । गायत्रात्साम्नो य उपाशुग्रहो निर्मितस्तद्रूपा सा० । 'गायत्रात्साम्नो उपा^५शुं ग्रहं निरमिमीत' (८ । १ । १ । ५) इति श्रुते । उपाशुग्रहाग्निर्मितो यस्त्रिवृत्स्तोमस्तद्रूपा सा० । 'उपा^५शोर्ग्रहाग्निवृत्^५स्तोम निरमिमीत' (८ । १ । १ । ५) इति श्रुते । त्रिवृत् स्तोमाग्निर्मितं यद्वधन्तरं पृष्ठं तद्रूपा सा० । 'त्रिवृत् स्तोमाद्वधन्तरं पृष्ठं निरमिमीत' (८ । १ । १ । ५) इति श्रुते । वसत्यधितिष्ठति सर्वजन्तूनि वस्ता अतिशयेन वस्ता वसिष्ठ 'तुरिष्ठेभ्यस्सु' (६ । ४ । १५४) इतीष्टनि तृचो लोप । सर्वाधार ऋषिज्ञाता प्राणस्तद्रूपा सा० । 'प्राणो वै वसिष्ठ ऋषिर्यद्वैतु श्रेष्ठस्तेन वसिष्ठोऽथो यद्वस्तृतमो वसति तेनो एव वसिष्ठ' (८ । १ । १ । ६) इति श्रुते । प्रजापतिगृहीतया । गृह्णाति सृष्ट्यर्थः । प्रजापतिना सृष्टया त्वयेष्टक्या स्थापितया प्रजाभ्य सर्वप्रजार्थं प्राणं गृह्णामि । प्रजाना प्राणसिद्धये त्वामुपदधामीत्यर्थः । अयं पुर इत्यादिदशमन्त्रैः प्राणमेवैकं प्रजाभ्य गृह्णामि । 'ये नानाकामा प्राणे तास्तदधाति सकृत्सादयत्येकं तत्प्राण करोति' (८ । १ । १ । ६) इति श्रुते ॥ ५४ ॥

पञ्चपञ्चाशी ।

अयं दक्षिणा विश्वकर्मा तस्य मनो वैश्वकर्मणं ग्रीष्मो मानसस्त्रिवृत्पृष्मैः त्रिष्टुभः स्वार^५स्वारान्तन्तर्यामोन्तर्यामात्पञ्चदशः पञ्चदशाद्बृहद्भरद्वाज ऋषिः प्रजापतिगृहीतया त्वया मनो गृह्णामि प्रजाभ्यः ॥ ५५ ॥

उ० अथ दक्षिणतः । अयं दक्षिणा विश्वकर्मा । अयं वै वायुर्विश्वकर्मा योयं पवते । एष हीदं सर्वं करोति तद्यत्तमाह दक्षिणेति तस्मादेव दक्षिणैव भूयिष्ठं वायोर्यावतात् । तस्य मनो वैश्वकर्मण इत्यादि तुल्यव्याख्यानं चतसृष्वपि कण्डिकासु ॥ ५५ ॥

म० एभिर्मन्त्रैस्तृतीयं दशकं दक्षिणश्रोणेरारभ्योपधेयम् । विश्वं करोति सर्वं सृजतीति विश्वकर्मा वायुरयं दक्षिणा दक्षिणस्या दिशि आर्यावर्ताद्भूयो वाति तद्रूपा त्वा सा० । 'अयं वै वायुर्विश्वकर्मा योऽयं पवते एष हीद^५सर्वं करोति तद्यत्तमाह दक्षिणेति तस्मादेव दक्षिणैव भूयिष्ठं वाति तद्रूपमुपदधाति' । (८ । १ । १ । ७) इति श्रुते । तस्य विश्वकर्मणोऽपत्यं मनोऽत एव वैश्वकर्मणं विश्वकर्मण इदम् । 'तस्येदम्' (पा० ४ । ३ । १२०) इत्यण् 'इनप्यनपत्ये' (पा० ६ । ४ । १६४) इति प्रकृत्या । मनोरूपा सा० । 'मनस्तस्माद्रूपाद्वायोर्निरमिमीत' (८ । १ । १ । ८) इति श्रुते । मनसोऽपत्यं ग्रीष्म ऋतुस्तद्रूपा सा० । 'ग्रीष्ममृतुं मनसो निरमिमीत' इति श्रुते । ग्रीष्मस्येयं ग्रीष्मी ग्रीष्मोत्पन्ना त्रिष्टुप् छन्दस्तद्रूपा सा० । 'त्रिष्टुभं छन्दो ग्रीष्मादतोर्निरमिमीत' इति श्रुते । त्रिष्टुभ उत्पन्नं यत्स्वार साम तद्रूपा सा० । 'त्रिष्टुभश्छन्दसस्वार^५साम निरमिमीत' इति श्रुते । स्वारात्साम्नो उत्पन्नो योऽन्तर्यामो ग्रहस्तद्रूपा सा० । 'स्वारात्साम्नोऽन्तर्यामं ग्रहं निरमिमीत' इति श्रुते । अन्तर्यामादुत्पन्नो य पञ्चदशस्तोमस्तद्रूपा सा० । 'अन्तर्यामाद्बृहत्पञ्चदश^५स्तोम निरमिमीत' इति श्रुते । पञ्चदशस्तोमादुत्पन्नं यद्बृहत्पृष्ठं तद्रूपा सा० । 'पञ्चदशस्तोमाद्बृहत्पृष्ठं निर०' । भरद्वाज ऋषि विभर्तीति भरत् वाजमन्त्रं य स भरद्वाजोऽन्नधर्ता मन मनसि स्वस्थे अन्नादनेच्छोत्पत्तेः ऋषि सचेतनो मनोरूपस्तद्रूपा सा० । 'मनो वै भरद्वाज ऋषि अन्न वाजो यो वै मनो विभर्ति सोऽन्नं वाजं भरति तस्मान्मनो भरद्वाज ऋषिः' (८ । १ । १ । ९) इति श्रुते । प्रजापतिगृहीतया धातृसृष्ट्या त्वयेष्टक्या कृत्वा प्रजाभ्यो मनो गृह्णामि एभिर्दशमन्त्रैर्मन एव गृह्णामीत्यर्थः ॥ ५५ ॥

षट्पञ्चाशी ।

अयं पश्चाद्विश्वव्यचास्तस्य चक्षुर्वैश्वव्यचसं वर्षा-
श्चाक्षुष्यो जगती वार्षी जगत्या ऋक्समृ-
क्समाच्छुक्रः शुक्रात्सप्तदशः सप्तदशाद्वैरूपं जम-
दग्निर्ऋषिः प्रजापतिगृहीतया त्वया चक्षुर्गृह्णामि
प्रजाभ्यः ॥ ५६ ॥

उ० अयं पश्चात् । अयं पश्चाद्विश्वव्यचा । 'असौ वा आदित्यो विश्वव्यचा यदा ह्येवैष उदेति अथेदं सर्वं व्यचा भवति तद्यत्तमाह' । पश्चादिति क्रियानिर्देशः ॥ ५६ ॥

म० अयं पश्चादित्यादिमन्त्रैर्द्वितीयं दशकमुत्तरश्रेणेरारभ्यो-
पदधाति । पश्चात्प्रतीची दिशमश्वाति गच्छतीति पश्चात् प्रतीची-
गमनशीलो विश्वं विचति उदितः सन्प्रकाशयतीति विश्वव्यचा
आदित्योऽयं प्रसिद्धस्तद्रूपा सा० । 'असौ वा आदित्यो विश्वव्यचा
यदा ह्येवैष उदेत्यथेदं सर्वं व्यचो भवति तद्यत्तमाह पश्चादिति
तस्मादेतं प्रत्यञ्चमेव यन्तं पश्यन्ति' (८।१।२।१) इति
श्रुते । तस्यादित्यस्य सवन्धि चक्षुरतएव वैश्वव्यचस विश्व-
व्यचसो रवेरुत्पन्नं तद्रूपा सा० । 'चक्षुस्तस्माद्रूपादादित्यान्निर-
मिमीत' (८।१।२।२) इति श्रुते । चाक्षुष्य चक्षुप
उत्पन्ना वर्षा ऋतुस्तद्रूपा सा० । गर्गादित्याद्यं 'वर्षा ऋतुं
'चक्षुषो निरमिमीत' (८।१।२।२) इति श्रुते । वर्षाभ्य
उत्पन्न जगतीछन्दस्तद्रूपा सा० । जगतीछन्दो वर्षाभ्य ऋतो-
निरमि० । जगतीछन्दस उत्पन्नमृक्समसज्ञ यत्साम तद्रूपा
सा० । जगत्यै छन्दस ऋक्समं साम निरमि० । ऋक्समा-
दुत्पन्नो य शुक्रग्रहस्तद्रूपा सा० । ऋक्समात्साम शुक्रं ग्रहं
निरमि० । शुक्रादुत्पन्नो य सप्तदशस्तोमस्तद्रूपा ला सा० ।
शुक्राद्ग्रहात्सप्तदशं स्तोमं निरमि० । सप्तदशात्स्तोमादुत्पन्न यद्वै-
रूपं पृष्ठं तद्रूपा सा० । सप्तदशात्स्तोमाद्वैरूपं पृष्ठं निरमि० ।
जमदग्निर्ऋषि जमति जगत्पश्यतीति जमन् । अद्गति सर्वत्र
गच्छतीत्यग्नि । ऋषति जानाति ऋषिः इदंशं यच्चक्षुस्तद्रूपा सा० ।
'चक्षुर्वै जमदग्निर्ऋषिर्देनेन जगत् पश्यत्यथो मनुते तस्मा-
च्चक्षुर्जमदग्निर्ऋषि' (८।१।२।३) इति श्रुते । प्रजा-
पतिसृष्टया त्वयेष्टकया प्रजार्थं चक्षुर्गृहामि दशमन्त्रैश्चक्षुरेव
गृहामि । 'सकृत्सादयत्येतच्चक्षु करोति' (८।१।२।३)
इति श्रुते ॥ ५६ ॥

सप्तपञ्चाशी ।

इदमुत्तरात्स्वस्तस्य श्रोत्रं सौवर्णं शरच्छौत्र्यनु-
ष्टुप् शार्चनुष्टुभं ऐडमैडान्मन्थी मन्थिनं एक-
विंश एकविंशाद्वैराजं विश्वामित्र ऋषिः
प्रजापतिगृहीतया त्वया श्रोत्रं गृहामि प्र-
जाभ्यः ॥ ५७ ॥

उ० अथोत्तरतः । इदमुत्तरात्स्वः । 'दिशो वा उत्तरा
तद्यत्तमाहोत्तरादित्युत्तरात्तर्ह्यस्मात्सर्वस्माद्दिशः । अथ यत्स्व-
रित्याह स्वर्गो हि लोको दिशः' इति ॥ ५७ ॥

म० दशमन्त्रैश्चतुर्थं दशकमुत्तरासादारभ्योपदधाति ।
उत्तरस्यामुत्तरात् 'उत्तराधरदक्षिणादाति' । (पा० ५ । ३ ।
३४) इति आतिप्रत्ययः । सर्वस्मादुत्तरभागस्था दिशः यदिदं स्व
स्वर्गो लोक ता दिक्स्वर्गरूपा ला सा० । क्रियाव्ययविशेष-
णाना नपुंसकत्वमेकत्वं चेति वचनादिदमुत्तरादित्युक्तम् ।
दिशो वा उत्तरात्तद्यत्ता आहोत्तरादित्युत्तरा ह्यस्मात्सर्वस्माद्दिशो-
ऽर्थं यत्स्वरित्याह 'स्वर्गो हि लोको दिशः श्रोत्रं ह दिशो भूलो-

त्तरं तस्यौ तदेतद्रूपमुपदधाति' (८।१।२।४) इति
श्रुते । तस्य स्वर्गस्य सवन्धि श्रोत्रं कीदृशम् । सौवर्णं स्व इदं
सौवर्णं 'तस्येदम्' (पा० ४ । ३ । १२०) इत्यण् । द्वारादि-
त्वादजागमः । (पा० ७ । ३ । ४) अव्ययाना भमात्रे टिलोपः ।
श्रोत्ररूपा ला सा० । 'श्रोत्रं तस्माद्रूपादिग्भ्यो निरमिमीत'
(८।१।२।५) इति श्रुते । श्रोत्रादुत्पन्ना या शरत्तद्रूपा
सा० । 'शरदमृतुं श्रोत्रान्निरमिमीत' (८।१।२।५) इति
श्रुते । शरद उत्पन्न यदनुष्टुप्छन्दस्तद्रूपा सा० । अनुष्टुभं
छन्दः शरद ऋतोनिरमि० । अनुष्टुभ उत्पन्नं यद्वैडं साम
तद्रूपा सा० । अनुष्टुभश्छन्दस ऐडं साम निरमि० । ऐडात्साम्ना
उत्पन्नो यो मन्थी ग्रहस्तद्रूपा सा० । ऐडात्साम्नो मन्थिनं
ग्रहं निरमि० । मन्थिग्रहादुत्पन्नो य एकविंशस्तोमस्तद्रूपा
सा० । मन्थिनो ग्रहादेकविंशं स्तोमं निरमि० । एकविंशस्तो-
मादुत्पन्नं यद्वैराजं पृष्ठं तद्रूपा सा० । एकविंशात्स्तोमाद्वैराजं
पृष्ठं निरमि० । विश्वामित्र ऋषि विश्वं सर्वं मित्रं येन 'मित्रे
चर्षो' (पा० ६ । ३ । १३०) इति दीर्घः । तादृश ऋषिः
श्रोत्रं श्रद्धयान्यवाक्यश्रवणात्सर्वमित्रं भवति विश्वामित्रर्षिरूपं
यत् श्रोत्रं तद्रूपा सा० । 'श्रोत्रं वै विश्वामित्र ऋषिर्देनेन
सर्वत शृणोत्यथो यदस्मै सर्वतो मित्रं भवति तस्माच्छ्रोत्रं
विश्वामित्र ऋषि' (८।१।२।६) इति श्रुते ।
प्रजापतिसृष्टया त्वयेष्टकया प्रजाभ्यः श्रोत्रं गृहामीति दशमन्त्रै
श्रोत्रमेव सादयति 'ये नानाकामा श्रोत्रे तास्तद्वाति
सकृत्सादयत्येकं तच्छ्रोत्रं करोति' (८।१।२।६) इति
श्रुते ॥ ५७ ॥

अष्टपञ्चाशी ।

इयमुपरि मतिस्तस्यै वाङ्मत्या हेमन्तो-
वाच्यः पङ्क्तिर्हेमन्ती पङ्क्त्यै निधनं वन्निधनं वत
आग्रयणऽआग्रयणात्त्रिणवत्रयस्त्रिंशौ त्रिणवत्रय-
स्त्रिंशोभ्यां शक्ररैवते विश्वकर्म ऋषिः प्रजा-
पतिगृहीतया त्वया वाचं गृहामि प्रजाभ्यो लोकं
ता इन्द्रम् ॥ ५८ ॥

उ० अथ मध्ये । इयमुपरि मतिः । 'चन्द्रमा वा
उपरि तद्यत्तमाहोपरीति उपरि हि चन्द्रमा । अथ यन्मति-
रित्याह वाचं मति' । समानं व्याख्यानम् । लोकं तामि-
न्द्रमिति तिस्रः प्रतीकगृहीताः । लोकं पृणच्छिद्रं पृण ।
ता अस्य सूददोहसः । इन्द्रं विश्वा अवीवृत्त ॥ ५८ ॥

इति उवटकृतौ मन्त्रभाग्ये त्रयोदशोऽध्यायः ॥ १३ ॥

म० दशमन्त्रै पञ्चमं दशकं रेत सिग्भ्यामुत्तरा प्रथमा
कृत्वा प्रादक्षिण्येनोपधेयम् । 'उपर्युपरिष्टात्' (पा० ५ । ३ ।
३१) इति निपातः । उपरि ऊर्ध्वदेशस्थश्चन्द्र इयं मतिः वाक्

मन्यते ज्ञायते यया सा मतिः वागेव चन्द्रो भूलोपरि यस्ति-
ष्ठति तद्रूपा सा० । चन्द्रमा वा उपरि तद्यत्तमाहोपरीत्युपरि हि
चन्द्रमा अथ यन्मतिरित्याह वाग्वै मतिर्वाचा हीद५सर्वं मनुते
'वाग्ध चन्द्रमा भूलोपरिष्ठात्तस्यौ तदेव तद्रूपमुपदधाति' (८ ।
१ । ९ । ७) इति श्रुते । तस्यै चन्द्ररूपायास्तस्या मतेरुपनात
एव मात्या मतेरियं मात्या या वाक् तद्रूपा सा० । 'वाचं
तस्माद्रूपाच्चन्द्रमसो निरमिमीत' (८ । १ । २ । ८) इति
श्रुते । वाचोऽपत्यं वाच्य वाच उत्पन्नो यो हेमन्तस्तद्रूपा
सा० । हेमन्तमृतं वाचो निरमि० । हेमन्तस्येयं हेमन्ती या
पङ्क्तिश्छन्दस्तद्रूपा सा० । पङ्क्तिश्छन्दो हेमन्तादतोर्निरमि० ।
पङ्क्तेरुपन्नं यन्निधनवत्संज्ञं साम तद्रूपा सा० । पङ्क्त्यै चतुर्थी
पञ्चम्यर्थे । पङ्क्त्यै छन्दसो निधनवत्साम निरमि० । निधनवत्
साम्न उत्पन्नो य आग्रयणो ग्रहस्तद्रूपा सा० । निधनवत्
साम्न आग्रयण ग्रहं निरमि० । आग्रयणाद्दुत्पन्नौ यौ त्रिणवत्र-
यस्त्रिंशौ द्वौ स्तोमौ तद्रूपा सा० । आग्रयणाद्ब्रह्मत्रिणवत्रय-
स्त्रिंशौ स्तोमौ निरमि० । त्रिणवत्रयस्त्रिंशोभ्यामुत्पन्ने ये द्वे
शाकरैवते पृष्ठे त्वा तद्रूपा सा० । त्रिणवत्रयस्त्रिंशोभ्यां-
स्तोमाभ्यांशाकरैवते पृष्ठे निरमि० । विश्वकर्मा विश्व सर्व
करोतीति विश्वकर्मा ऋषि वागेव वाचा हि सर्वं कुरुते
वाग्रूपा त्वा सा० । 'वाग्वै विश्वकर्मऋषिर्वाचा हीद५सर्वं कृतं
तस्माद्वाग्विश्वकर्मऋषिः' (१ । २ । ९) इति श्रुते ।
प्रजापतिस्त्वष्टया त्वयेष्टकया प्रजाभ्य वाचं गृह्णामि एभिर्दशम-
न्त्रैर्वाचमेव गृह्णाति । 'सकृत्सादयत्येका तद्वाच करोति'
(८ । १ । २ । ९) इति श्रुते । अथ पञ्चकण्डिकासु
प्राणमनश्चक्षु श्रोत्रवाचा प्रजाभ्यो ग्रहणमित्यस्यार्थद्वयम् ।
प्रजाभ्य इति चतुर्थीपक्षे प्रजार्थं प्राणादीना ग्रहणम् पञ्चाशदि-
ष्टकास्थापने प्रजाना यजमानापत्यपञ्चादीना प्राणादयः पुष्टा
भवन्वित्यर्थः । प्रजाभ्य इति पञ्चमीपक्षे प्रजाभ्यो नाना-
लोकेभ्य सकाशात्प्राणादीनगृह्णामि मद्रशगान्करोमीति प्राण-
भृतामुपधानेन सर्वा प्रजा मद्रशगा भवन्वित्यर्थः । (का०
१७ । ६ । ५) लोकंपृणा दक्षिणांसादभ्यामध्यात् ।
आत्मनो दक्षिणकोणादारभ्यामध्यात् अवि स्वयमातृणा-
पर्यन्तं लोकंपृणा उपदधाति तासा लोकंपृणेत्यभिमन्त्रणम् ।
ता अस्येति सूददोह संज्ञमन्त्रेणाधिवदनम् स्पृष्ट्वा पठनमिति
सूत्रार्थः । 'मध्ये पुरीषं निवपति पूर्ववत्' (का० १७ । ६ ।
९) । स्वयमातृणोपरीन्द्रं विश्वेति मन्त्रेण सृक्षेपः ।
तिस्र ऋच प्रतीकोक्ता पूर्वमुक्तत्वात् (अ० १२ क० ५४ ।
५५ । ५६) ॥ ५८ ॥

श्रीमन्महीधरकृते वेददीपे मनोहरे ।

पुष्कराद्यादि चित्यन्तो रामेन्द्रध्याय ईरितः ॥ १३ ॥

चतुर्दशोऽध्यायः ।

तत्र प्रथमा ।

ध्रुवक्षितिर्ध्रुवयोर्निर्ध्रुवासि ध्रुवं योनिमासीद
साधुया । उख्यस्य केतुं प्रथमं जुषाणाश्विनाध्वर्यु
सादयतामिह त्वा ॥ १ ॥

उ० द्वितीयां चितिं देवा अपश्यन् तस्यां चितौ पञ्चाश्विन्यो
यजुरन्ताः । अश्विनाध्वर्यु इत्यादियजुः । प्रथमा विराट् ।
द्वितीयाद्याश्चतस्रिष्टुभः । ध्रुवक्षितिः । या त्वं ध्रुवक्षितिः
स्थिरनिवासा ध्रुवयोनिश्च अनश्वरस्थाना च ध्रुवा चासि
स्वत एव तां त्वां ब्रवीमि । ध्रुवं स्थिरं योनि स्थानम् ।
आसीद अधितिष्ठ । साधुया साधुम् । द्वितीयैकवचनस्य
स्थाने या । उख्यस्याग्नेः केतुं प्रज्ञानं प्रथममाद्य जुषाणा
सेवमाना । उख्यस्याग्नेः प्रथमं प्रज्ञानम् । 'इयमेव प्रथमा
चितिस्तस्याश्चोपरिष्ठान्निधीयते तस्मादेवमुच्यते' । उत्तरं
यजुः । किञ्च अश्विनौ चाध्वर्यु सादयताम् इह रेतःसि-
ग्नेलायां त्वा त्वाम् । केचिच्चतुर्थमेत पादं वर्णयन्ति
त्रिष्टुभं च ॥ १ ॥

म० त्रयोदशोऽध्याये प्रथमा चितिरुक्ता सा भूलोकस्या ।
'अयं वै लोक प्रथमा चिति' (८ । २ । १ । १) इति
श्रुते । चतुर्दशोऽध्याये द्वितीयादिचितित्रयं वक्ष्यते । भूमेरु-
र्वमन्तरिक्षादर्वाग्भागो द्वितीया चिति । 'एता द्वितीया
चितिमपश्यन् यदूर्ध्वं पृथिव्या अर्वाचीनमन्तरिक्षात्तेषामेष
लोक' (८ । २ । १ । २) इति श्रुते । देवैरश्विनौ प्रार्थितौ
यद्युवा भिषजौ ततो द्वितीया चितिमुपधत्तमिति ताभ्यामुक्तं
चित्युपधाने किमावयो फलमिति देवैरुक्तं युवा चित्युपधाने
देवानामध्वर्यवो भविष्यथ इति ततस्ताभ्या द्वितीया चितिरुप-
हितेति श्रुत्या 'तेऽश्विनावब्रुवन्' (८ । २ । १ । ३) इत्या-
दिकयोक्तम् । तत्रादौ पञ्चाश्विन्य इष्टकाः । द्वितीयचितिमन्त्रा
देवदेवत्या । 'आश्विनीर्ध्रुवक्षितिरिति प्रतिमन्त्रम्' (का० १७ ।
८ । १५) । पञ्चकण्डिकाभिराश्विनीसज्ञा इष्टका रेत सिग्ने-
लायामुपदधाति प्रतीष्टकं नित्ये इति सूत्रार्थः । पञ्चाश्विनी-
देवत्या प्रथमा विराट् चतस्रिष्टुभो यजुरन्ताः । अश्विनाध्वर्यु
इत्यादि यजुः । अदित्यास्त्वार्षां त्रिष्टुवेकाविका पादानियमात् ।
हे इष्टके, यतस्त्वं ध्रुवा स्थिरासि अतो ध्रुवं स्थिर योनि स्थानं
रेत सिग्नेलालक्षणमासीद अधितिष्ठ । कीदृशम् । साधुया साधुं
श्रेष्ठं 'सुपा सुलुक्' इत्यमो यादेशः । कीदृशी त्वम् । ध्रुवक्षितिः
ध्रुवा स्थिरा क्षितिर्निवासो यस्या सा । ध्रुवा अचला योनि
कारणं यस्या सा । तथा उख्यस्याग्ने प्रथममाद्यं केतुं स्थानं
प्रथमचितिरूपं जुषाणा सेवमाना । अथवा 'अग्निरुख्यस्तस्यैष
प्रथमं केतुर्यत्प्रथमा चितिस्ता जुषाणा' (८ । २ । १ । ४)
इति श्रुतेः । इतः परं यजुः । किञ्च अश्विना देवानामध्वर्यु

इह रेतःसिग्वेलाया हे इष्टके, त्वा त्वा सादयतामुपध-
त्ताम् । केचिदिदं यजुश्चतुर्थपादेन परिकल्प्य त्रिष्टुभं
वदन्ति ॥ १ ॥

द्वितीया ।

कुलायिनीं घृतवतीं पुरन्धिः स्योने सीद सद्ने
पृथिव्याः । अभि त्वा रुद्रा वसवो गृणन्त्विमा
ब्रह्म पीपिहि सौभगायाश्चिनाध्वर्यू सादयतामिह
त्वा ॥ २ ॥

उ० कुलायिनी । कुलायं गृहं तदाकारा कुलायिनी ।
सा हि रेतःसिग्वेलायामिष्टकाभिरुपहिताभिर्गृहाकारा भवति
घृतवती भविष्यता योगेन । इह हि वसोर्धाराद्या आहु-
तयो होष्यन्ते । पुरन्धिः । बहु हि इष्टकाजातमिय
धारयति चितिसंबद्धम् । या त्वमित्थंभूता तां त्वां ब्रूमः ।
स्योने सीद सद्ने पृथिव्याः । सुखरूपे उपविश स्थाने
पृथिव्याः । किंच अभि त्वा अभिगृणन्तु त्वां रुद्रादयः ।
किंच । इमा इमानि ब्रह्माणि पीपिहि आप्यायस्व ।
सौभगाय महते ऐश्वर्याय । अश्विनेति व्याख्यातम् ॥ २ ॥

म० हे इष्टके, पृथिव्या सद्ने प्रथमचितिरूपे स्थाने
स्योने सुखरूपे त्व सीद तिष्ठ । 'पृथिवी वै प्रथमा चितिस्तस्यै
शिवे स्योने सीद सद्ने' (८ । २ । १ । ५) इति श्रुते ।
त्वम् । कुलायिनी 'कुलायो नीडमस्त्रियाम्' कुलायो नीड गृह-
मस्या अस्तीति गृहाकारा । रेतःसिग्वेलायामिष्टकोपहिता सा
गृहाकारा भवति । 'कुलायमिव वै द्वितीया चिति' (८ ।
२ । १ । ५) इति श्रुते । अत्र सादयत्यर्थं इति । तथा घृत-
वती होष्यमाणाज्ययुता वसोर्धारा ह्यत्र होष्यन्ते । पुरन्धि
पुर बहु इष्टकाजातं दधातीति पुरु बहुधा धीयते स्थाप्यत
इति वा । किंच रुद्रा वसवश्चोपलक्षणम् । सर्वे देवा त्वा त्वाम-
भिगृणन्तु स्तुवन्तु । किंच सौभगाय ऐश्वर्याय इमा इमानि
ब्रह्म ब्रह्माणि मन्त्रान् पीपिहि आप्यायस्व मन्त्रान् प्राप्नुहि ।
अस्मन्मन्त्रोपहिता सौभगाय भवेति भावः । इमेति सुप
आकारः । ब्रह्मेति सुपो लोपः । 'पि गतौ' तुदादि । 'बहुलं
छन्दसि' (पा० २ । ४ । ७६) इति शपः श्लुः 'श्लौ' (पा०
६ । १ । १०) इति द्विलं 'तुजादीना दीर्घोऽभ्यासस्य'
(पा० ६ । १ । ७) इति अभ्यासदीर्घः । अश्विनेत्यादि
पूर्ववत् ॥ २ ॥

तृतीया ।

स्वैर्दक्षैर्दक्षपितेह सीद देवानां सुसुम्ने बृहते
रणाय । पितेवैधि सूनव आ सुशेवा स्वावेशा
तन्वा संविशस्वाश्चिनाध्वर्यू सादयतामिह त्वा ॥ ३ ॥

उ० स्वैर्दक्षैः स्वैर्वैधैः । दक्षपिता वीर्यस्य पालयित्री

सती इह द्वितीयायां चितौ सीद अवस्थानं कुरु । दक्ष-
शब्द इह वीर्यवचनः । प्रयोजनमाह । देवानां सुसुम्ने
सुखाय । कथं नाम देवाः सुखं प्राप्नुयुरिति । बृहते
रणाय महते च रमणीयाय यज्ञक्रतवे । किंच । पितेवैधि
सूनवे पिता इव भव पुत्राय । आसुशेवा मर्यादया साधु
सुखयित्री । किंच स्वावेशाः स्वावेशेति विभक्तिव्यत्ययः ।
स्वावेशया तन्वा आत्मना संविशस्व अवस्थानं कुरु । अश्वि-
नावध्वर्यू । उक्तार्थः ॥ ३ ॥

म० हे इष्टके, त्वमिह द्वितीयाया चितौ सीद तिष्ठ स्वैर्दक्षैः
वीर्यै सामर्थ्यै सह । दक्षशब्दोऽत्र वीर्यार्थः । 'स्वेन वीर्येणेह
सीद' (८ । २ । १ । ६) इति श्रुते । कीदृशी । दक्षपिता
दक्षं वीर्यं पातीति वीर्यस्य पालयित्री । किमर्थं स्थातव्यं तत्राह ।
रणाय रमणीयाय बृहते सुसुम्ने सुम्नाय सुखाय । सप्तमी चतु-
र्थर्थे । 'देवानां सुसुम्नाय महते रणाय' (८ । २ । १ । ६)
इति श्रुते । देवा सुखिनो भवन्त्विति तिष्ठेत्यर्थः । किंच
आसमन्ताद्भावेन सुशेवा शोभनं शेव सुखं यस्यास्तादृशी
सर्वदा सुखयित्री एव भव 'ध्वसोरेद्धौ' (पा० ६ । ४ ।
११९) इत्येकारः । तत्र दृष्टान्तः । पिता सूनव इव यथा
पिता जनक सूनवे पुत्राय सुशेव सुखयिता भवति तद्वत् ।
किंच स्वावेशा सुखेनाविशति स्वावेशा । प्रथमा तृतीयार्थे ।
स्वावेशया सुखप्रवेशवत्या तन्वा शरीरेण संविशस्व अवस्थानं
कुरु । 'स्वावेशेनात्मना संविशस्व' (८ । २ । १ । ६) इति
श्रुते । अश्विनेत्युक्तम् ॥ ३ ॥

चतुर्थी ।

पृथिव्याः पुरीषमस्यप्सो नाम तां त्वा विश्वे
अभिगृणन्तु देवाः । स्तोमपृष्ठा घृतवतीह सीद
प्रजावदस्मे द्रविणायजस्वाश्चिनाध्वर्यू सादयता-
मिह त्वा ॥ ४ ॥

उ० पृथिव्याः पुरीषम् । या त्वं पृथिव्याः प्रथमायाश्चितेः
पुरीषमिवासि । 'पृथिवी वै प्रथमा चितिः । तस्या एतत्पुरी-
षमिव यद्वितीया' इति श्रुतिः । अप्सो नाम रसो नाम ।
अप्स इति रसपर्यायं दर्शयति । अपः सनोतीत्यप्सः ।
अपां हि रसो गुणः । 'तस्य वा एतस्य यजुपो रस एवो-
पनिपत्' इत्येतच्छ्रुतिर्दर्शयति । ता त्वामुपधीयमानां विश्वेदेवा
अभिगृणन्तु अभिष्टुवन्तु । त्वमपि च स्तोमपृष्ठा घृतवती
च इह सीद द्वितीयस्यां चितौ । यां स्तोमस्यान्तस्य (?)
मानो भवति तैरेपा स्तोमपृष्ठा घृतवती च वसोर्धारा-
दिभिर्होमैः । ततः प्रजावदस्मे द्रविणा यजस्व ।
प्रजासंयुक्तानि अस्मभ्यं द्रविणानि देहि । यजतिर्दानार्थः ।
शेषमुदक् ॥ ४ ॥

म० हे इष्टके, खं पृथिव्या प्रथमचित्ते पुरीषं पूरकं वस्त्वसि । 'पृथिवी वै प्रथमा चितिस्तस्या एतत्पुरीषमिव यद्वि-
तीया' (८ । २ । १ । ७) इति श्रुतेः । पृणाति पूरयति
पुरीषम् । 'शृपृभ्या कित्' (उणा० ४ । २७) पृणातेरीषन्प्र-
त्यय । किञ्च कित्त्वात् 'उदोच्छ्रपूर्वस्य' (पा० ७ । १ । १०२)
इत्युदादेशो रपरत्वं च । निच्वादाद्युदात्तः । अप सनोति ददा-
तीत्यप्सो नामापा कारणीभूतो रसश्च त्वमसि । ता तादृशी
प्रथमचित्तिपूरिका जलदरसभूता त्वा त्वा विश्वे सर्वे देवा अभि-
गृणन्तु सर्वत स्तुवन्तु । किञ्च स्तोमपृष्ठा स्तोमास्त्रिवृदादय
पृष्ठानि रथन्तरादीनि पठिष्यमाणानि यस्या सा तादृशी स्तोम-
पृष्ठवती । घृतवती होष्यमाणाज्ययुता सतीह द्वितीयश्चित्तौ
सीद तिष्ठ । तत प्रजावत् पुत्रपौत्रादिप्रजायुक्तं द्रविणा
द्रविणं धनमस्ये अस्मभ्यमायजस्व समन्ताद्देहि । यजतिरिह
दानार्थः । असे इति सुपा सुलुगिति विभक्तेः शेषादेशः ।
व्याख्यातमन्यत् ॥ ४ ॥

पञ्चमी ।

अदित्यास्त्वा पृष्टे सादयाम्यन्तरिक्षस्य धर्त्री
विष्टम्भनी दिशामधिपती भुवनानाम् । ऊर्मिर्द्रुप्सो
अपामसि विश्वकर्मा त ऋषिरश्विनाध्वर्यू साद-
यतामिह त्वा ॥ ५ ॥

उ० अदित्यास्त्वा । या त्वम् ऊर्मिः कल्लोरशिः
द्रुप्सः रसः अपामसि । यस्याश्च ते तव विश्वकर्मा प्रजा-
पतिर्ऋषिर्द्रष्टा । तां त्वाम् अदित्याः पृथिव्याः पृष्टे
प्रथमायाश्चित्तेरुपरि सादयामि । कथभूतामित्यत आह ।
अन्तरिक्षलोकस्य धर्त्री धारयित्रीम् विष्टम्भनी संस्तम्भनीम्
अन्तरिक्षस्यैव । दिशामधिपती दिशामीशिनीं भूतजातानां
च । शेषं समानोदकम् ॥ ५ ॥

म० हे इष्टके, अदित्या प्रथमचित्तिरूपायाः पृथिव्या
पृष्टे उपरि त्वा त्वा सादयामि स्थापयामि । किभूता त्वाम् ।
अन्तरिक्षस्य भुवर्लोकस्य धर्त्री धारयित्रीम् । दिशा पूर्वादीना
विष्टम्भनी सस्तम्भनकर्त्री भुवनाना भूतजातानामधिपती
स्वामिनीम् । किञ्च त्वमपा द्रुप्सो रस ऊर्मिरसि रसरूप कल्लो-
रस्त्वमसि । विश्वकर्मा प्रजापतिस्ते तव ऋषि द्रष्टा । तं
त्वामश्विनौ सादयतामित्युक्तम् ॥ ५ ॥

षष्ठी ।

शुक्रश्च शुचिश्च प्रैष्मावृतु अग्नेरन्तःश्लेषोऽसि
कर्त्तृतां द्यावापृथिवी कर्त्तृन्तामापु ओषधयः
कर्त्तृन्तामग्नयः पृथङ्मम ज्यैष्ठ्याय सव्रताः । ये
अग्नयः समन्तसोऽन्तरा द्यावापृथिवी इमे । प्रैष्मा-

वृतु अभिकर्त्तृमाना इन्द्रमिव देवा अभिसंविशन्तु
तया देवतयाङ्गिरस्वद्भुवे सीदतम् ॥ ६ ॥

उ० ऋतव्य उपदधाति । शुक्रश्च शुचिश्च व्याख्या-
तम् ॥ ६ ॥

म० 'शुक्रश्च शुचिश्चेत्यृतव्ये पूर्वयोरुपरि' (का० १७ ।
८ । १६) । प्रथमचित्युपहितयोर्ऋतव्ययोरुपरि द्वे ऋतव्ये
पद्ये प्राग्लक्षणे अनूकमभित उदङ्मुख उपदधाति शुक्रश्च शुचि-
श्चेति प्रत्येकमुपधाय । प्रैष्मावृतु इति मन्त्रशेषो द्वे अप्यालभ्य
पद्य इति सूत्रार्थः । उत्कृतिच्छन्दः । शुक्रो ज्येष्ठमास शुचि-
रापाठ तौ प्रैष्मावृतु ग्रीष्मसवन्धिनौ ऋत्नवयवौ । अन्यद्व्या-
ख्यातम् ॥ ६ ॥

सप्तमी ।

सजूर्ऋतुभिः सजूर्विधाभिः सजूर्देवैः सजूर्दे-
वैर्वयोनाधैरग्नये त्वा वैश्वानरायाश्विनाध्वर्यू सादय-
तामिह त्वा सजूर्ऋतुभिः सजूर्विधाभिः सजूर्वसुभिः
सजूर्देवैर्वयोनाधैरग्नये त्वा वैश्वानरायाश्विनाध्वर्यू
सादयतामिह त्वा सजूर्ऋतुभिः सजूर्विधाभिः सजूर्
रुद्रैः सजूर्देवैर्वयोनाधैरग्नये त्वा वैश्वानरायाश्विना-
ध्वर्यू सादयतामिह त्वा सजूर्ऋतुभिः सजूर्विधाभिः
सजूर्रादित्यैः सजूर्देवैर्वयोनाधैरग्नये त्वा वैश्वानराया-
श्विनाध्वर्यू सादयतामिह त्वा सजूर्ऋतुभिः सजूर्वि-
धाभिः सजूर्विश्वैर्देवैः सजूर्देवैर्वयोनाधैरग्नये त्वा
वैश्वानरायाश्विनाध्वर्यू सादयतामिह त्वा ॥ ७ ॥

उ० वैश्वदेवीरुपदधाति । विश्वेषां देवानामार्षम् । सजूर्-
ऋतुभिः । यथा समानजोषणः ऋतुभिः प्रजापतिर्भूत्वा
इष्टका उपहितवान् । यथाच समानजोषणः विधाभिः ।
'आपो वै विधाः । अग्निर्हीदं सर्वं विहितम्' । यथाच समा-
नजोषणो देवैः । च समानजोषमाणः देवैर्वयोनाधैः ।
'प्राणा वै देवा वयोनाधाः । प्राणैर्हीदं सर्वं वयुनं नद्धं अथो
छन्दांसि वै देवा वयोनाधाः । छन्दोभिर्हीदं सर्वं प्रज्ञानं
नद्धम्' । एवमहमपि एताभिर्देवताभिः समानप्रीतिर्भूत्वा
उपदधामि । अग्नये वैश्वानराय त्वाम् । संवत्सरो वा अग्नि-
वैश्वानरः । अश्विनौ च अध्वर्यू सादयतामिह त्वाम् । एवमुत्त-
रेष्वपि मन्त्रेषु वसुरुद्रादित्यविश्वेदेवा योज्याः ॥ ७ ॥

म० 'वैश्वदेवीः सजूर्ऋतुभिरिति प्रतिमन्त्रम्' (का० १७ ।
८ । १७) पञ्च मन्त्रै पञ्च वैश्वदेवीसज्ञा इष्टका पूर्वादिषूपद-
धातीत्यर्थः । विश्वदेवदृष्टानि विश्वदेवदेवत्यानि पञ्च यजूषि ।
हे इष्टके, देवानामध्वर्यू अश्विना अश्विनौ ता त्वा त्वामिह स्थाने

द्वितीयचित्तौ सादयताम् । किमर्थम् । वैश्वानराय विश्वेभ्यः सर्वेभ्यो नरेभ्यो हितायाग्नयेऽमित्रुप्तये । अग्नये लेति लाशन्दो या इति प्रथमार्थे । प्रातिपदिकसुपोर्व्यत्यय । ता काम्, या ल्वमृतुभि सजू जोपणं जुट् प्रीति 'जुपी प्रीतिसेवनयो' सपदादित्वाद्भावे क्विप् । समाना जू प्रीतिर्यस्या सा सजू 'समानस्य छन्दस्यमूर्ध्व-' (पा० ६ । ३ । ८४) इति समानस्य सादेश । वसन्तादिभिर्न्या लं प्रीतिमती । तथाविधाभि या ल्वम् सजू असि विदधति सृजन्ति जगदिति विधा आपस्ताभि । 'आपो वै विधा अद्भिर्होदध्वसर्व विहितम्' (८ । २ । २ । ८) इति श्रुते । 'अप एव ससर्जादौ' (मनुः १ । ८) इति स्मृतेश्च । तथा देवैरेन्द्रादिभिश्च सजू तथा वयो वाल्यादि नह्यन्ति वध्नन्ति ते वयोनाधा प्राणा देवा दीप्यमानास्तैश्च सजू । 'प्राणा वै वयोनाधा प्राणैर्होदध्वसर्व वयुनं नद्धम्' (८ । २ । २ । ८) इति श्रुते । यद्वा वयोनाधैर्देवैश्छन्दोभि सजू । 'अथो छन्दाध्वसि वै देवा वयोनाधाश्छन्दोभिर्होदध्वसर्व वयुनं नद्धम्' (८ । २ । २ । ८) इति श्रुते । एवमुत्तरमन्त्रेष्वपि । यद्वा ऋतुदेवप्राणान् जनयित्वा तै सजू सयुग्भूत्वा प्रजापतिर्यथा त्वासुपहितवाने-षमहमप्यग्नये त्वासुपदधामीति शेष । अश्विनौ चेह त्वा सादयताम् 'तदहन्न प्राजनयदतुभिर्वै सयुग्भूत्वा' (८ । २ । २ । ८) इति श्रुते । उत्तरचतुर्मेन्त्रेषु वसुभि रुद्रै आदित्यै-विश्वेदेवैः सजूरिति विशेष । शेषं पूर्वतुल्यम् ॥ ७ ॥

अष्टमी ।

प्राणं मे पाह्यपानं मे पाहि व्यानं मे पाहि चक्षुर्म उर्व्या विभाहि श्रोत्रं मे श्लोकय । अपः पिन्वौषधीर्जिन्व द्विपादव चतुष्पात्पाहि दिवो वृष्टिमेरय ॥ ८ ॥

उ० प्राणभृत् उपदधाति । प्राणं मे पाहि गोपाय । अपानं मे पाहि । व्यानं मे पाहि । चक्षुर्म उर्व्या विभाहि विभावय । श्रोत्रं मे मम श्लोकय । श्लोक इति वाङ्मामसु पठितम् श्लोकं पाहि श्रोत्रं कुरु । अपस्या उपदधाति । अपः पिन्व । पिन्वतिः सेचनार्थः । ओषधीर्जिन्व । जिन्वतिः प्रीतिकर्मा । द्विपादवद्विपादमिति त्रिभक्तियत्ययः । अव गोपाय । चतुष्पात्पाहि चतुष्पाद गोपाय । दिवो वृष्टिमेरय द्युलोकाद्दृष्टि आर्इरय आगमय ॥ ८ ॥

म० 'प्राणभृत् प्राणं म इति' (का० १७ । ८ । २०) पञ्चयजुर्भि प्राणभृत्सज्ञका इष्टका । पूर्वादिपूपदधाति । पञ्च वायुदेवस्यानि यजुषि । 'प्राणो वै वायुर्वायुमेवास्मिन्नेतद्दधाति' (८ । २ । ३ । २) इति श्रुते । हे इष्टके, लं मे मम प्राणं प्राणरूप वायुं पाहि पालय । एवमपानं मम पाहि । व्यानं वायुं च मे मम पाहि । उर्व्या विस्तीर्णया दृष्ट्या मे चक्षुर्विभाहि विज्ञेपेण प्रकाशय । दर्शनसमर्थ कुर्वित्यर्थः । मम श्रोत्रं

कर्णेन्द्रिय श्लोकय सद्वाते शक्तं कुरु । 'श्लोक सद्वाते' बहु-शब्दश्रवणसमर्थ कुर्वित्यर्थः । 'अप पिन्वेत्यपस्या' (का० १७ । ८ । २१) । पञ्चमन्त्रैरपस्यासज्ञा इष्टका उपदधाति । अन्वेवत्यानि पञ्च यजुषि । हे इष्टके, ल्वमपो जलानि पिन्व सिञ्च । पिन्वति सेचनार्थः । ओषधीर्जिन्व प्रीणय । जिन्वति प्रीतिकर्मा । द्विपादमनुष्यशरीरमव रक्ष । चतुष्पात्पशुशरीर पाहि पालय । दिवो द्युलोकाद्दृष्टिमेरय आ समन्तात्प्रवर्तय ॥ ८ ॥

नवमी ।

मूर्धा वयः प्रजापतिश्छन्दः क्षत्रं वयो मयन्दं छन्दो विष्टम्भो वयोऽधिपतिश्छन्दो विश्वकर्मा वयः परमेष्ठी छन्दो वस्तो वयो विवलं छन्दो वृष्णिर्वयो विशालं छन्दः पुरुषो वयस्तन्द्रं छन्दो व्याघ्रो वयोऽनाधृष्टं छन्दः सिंहो वयश्छदिश्छन्दः पृष्टवाड्यो बृहती छन्द उक्षा वयः ककुपछन्दः ऋपभो वयः सतोबृहती छन्दः ॥ ९ ॥

उ० पयस्या उपदधाति । अत्र श्रुत्युक्तं निदानम् । प्रजापतेर्विश्रस्तात्पशव उदक्रामन् छन्दांसि भूत्वा तान् गायत्री भूत्वा वयसाप्तोत्प्रजापतिः । मूर्धावयः प्रजापतिश्छन्दः चतुर्भिर्मन्त्रैर्गायत्रीरूपः प्रजापतिः कल्प्यते । मूर्धा प्रजापतिप्राधान्यात् । वयः शरीरावस्था । प्रजापतिः स्वयमेव छन्दः । क्षत्रं वयः प्रजापतिर्वै क्षत्रं वयोभवत् । मयन्द-च्छन्दः अनिरुक्तत्वात्प्रजापतिः । मयं सुखं ददातीति मयन्दः । विष्टम्भो वयः । प्रजापतिर्विष्टम्भः । सहीद सर्वं विष्टन्नोति । अधिपतिश्छन्दः । प्रजापतिर्वा अधिपतिः । विश्वकर्मा वयः प्रजापतिर्वै विश्वकर्मा परमेष्ठीछन्दः । आपो वै प्रजापतिः परमेष्ठी । अयमष्टावयवो गायत्रीरूपः प्रजापतिः पञ्चदशवक्ष्यमाणान्पशून्गृह्णाति । वयसा वयोवस्थया जरया । 'अस्याज्जीर्णं पशुं वयसाप्त' इति श्रुतिः । वस्तो वयो विवलं छन्दः । वस्तःपशुः । विवलं छन्दोरूपमाश्रित्योदक्रामत् तं प्रजापतिर्गायत्रीरूपो वयसाप्तोत् एकपदा वै विवलं छन्दः । तद्विविधं वरमुत्कृष्ट पुरुषसंबन्धि हि तच्छन्दः । एवमुत्तरेष्वपि मन्त्रेषु योज्यम् । वृष्णिर्वयो विशालं छन्दः । वृष्णि मेपं वयसा विवलं विशालं द्विपदाछन्द आप्नोति । पुरुषो वयस्तन्द्रं छन्दः । तन्द्रं छन्दः पङ्क्तिः । व्याघ्रो वयोनाधृष्टं छन्दः विराडा अनाधृष्टं छन्दः । सिंहो वयः छदिश् छन्दः । अति-छन्दा वै छदिश्छन्दः । अथातो निरुक्तानिव पशून्निरुक्तानि छन्दांस्यभिदधाति पृष्टवाड् वय इत्यादिदश निगदव्याख्याताः ॥ ९ ॥

म० 'वयस्या पञ्च पञ्चानूकान्तेषु मूर्धा वय इति प्रति-मन्त्र चतस्रः पुरस्तात्' (का० १७ । ८ । २२) । दक्षिणो-

त्तरपश्चिमेष्वनूकान्तेषु पञ्च-पञ्च पूर्वे तु चतस्रो वयस्यासज्ञका इष्टका उपदधात्येकोनविंशतिमन्त्रैरित्यर्थः । एकोनविंशतिर्यजुषि लिङ्गोक्तदेवतानि । वय शब्दोपेतमन्त्रैरुपधेया इष्टका । अत्र श्रुत्युक्तं निदानम् । पुरा सृष्टवत् प्रजापतेर्व्याकुलात्सकाशात् सृष्टा पशवश्छन्दोरूपमास्थाय निरगच्छन् । ततः प्रजापतिरपि गायत्र्यादिच्छन्दोरूपं स्वीकृत्य पशुसवन्धिन्या तत्तद्वयवस्थया तान्पशूनाप्रोत्तदभिधायका मन्त्रा ।- 'प्रजापतेर्विंशस्ता-त्पशव उदकामंश्छन्दाः' भूत्वा तान्गायत्री छन्दो भूत्वा वय-साप्रोत्' (८।२।३।९) इति श्रुते । तत्रादौ चतुर्भिर्मन्त्रैः प्रजापतेरष्टावयवात्मकं गायत्रीरूपं परिकल्प्यते । मूर्धाप्रधान प्रजापतिश्छन्दो गायत्रीरूपो भूत्वा वयः । विभक्तिव्यत्ययः । वयसा कृत्वा पशूनाप्रोदिति शेषः । तद्रूपा त्वामिष्टके उपदधा-मीति सर्वत्र शेषः । अनेन मन्त्रेण प्रजापतेर्द्वावयवौ कल्पितौ । 'प्रजापतिर्वै मूर्धा स वयोऽभवत्प्रजापतिश्छन्द इति प्रजाप-तिरेव छन्दोऽभवत्' (८।२।३।१०) इति श्रुते । क्षतात्रायत इति क्षत्रं तादृशं वयः शरीरावस्था प्रजापतिरभवत् । मयं सुखं ददातीति मयन्दमनिरुक्तं छन्दोऽभवत् । क्षत्रं वय इति प्रजापतिर्वै क्षत्रं स वयोऽभवन्मयन्दं छन्द इति । यद्वा 'अनिरुक्तं तन्मयन्दमनिरुक्तो वै प्रजापतिः प्रजापतिरेव छन्दोऽभवत्' (८।२।३।११) इति श्रुते । अधिपतिः अधिक पालक विष्टभ्रोति जगत्स्तम्भयतीति विष्टम्भ ईदृश प्रजापतिः वयस्तत्पशुवयोऽवस्थावान् छन्दश्चाभवत् । 'प्रजा-पतिर्वै विष्टम्भ स वयोऽभवदधिपतिश्छन्द इति प्रजापतिर्वा अधिपतिः प्रजापतिरेव छन्दोऽभवत्' (८।२।३।१२) इति श्रुते । परमे पदे तिष्ठतीति परमेष्ठी विश्वकर्मा सर्वस्रष्टा प्रजापतिर्वयश्छन्दश्चाभवत् । 'प्रजापतिर्वै विश्वकर्मा स वयो-ऽभवत्परमेष्ठी छन्द इत्यापो वै प्रजापतिः परमेष्ठी ता हि परमे स्थाने तिष्ठन्ति प्रजापतिरेव परमेष्ठी छन्दोऽभवत्' (८।२।३।१३) इति श्रुते । एवं प्रतिमन्त्रं द्वौ द्वाववयवावित्यष्टाव-यव प्रजापतिर्गायत्रीरूपः परिकल्पितः । तथा चाष्टसख्यो-पेतत्वात्सर्वच्छन्दः प्रकृतिभूतं गायत्रीछन्दो भूत्वा वयसा । तृतीयाया लुक् । वयोऽवस्थया वक्ष्यमाणान् पञ्चदश पशून् प्रजापतिरगृह्णात् । 'तानि वा एतानि चत्वारि वयाः' स चत्वारि छन्दाः' स तदष्टावष्टाक्षरा गायत्र्येषा वै सा गायत्री या तद्भूत्वा प्रजापतिरेतान्पशून्वयसाप्रोत्' (८।२।३।१४) इति श्रुतेः । वस्तु अजः । द्वितीयैकवचनस्य सुपा खिति सु-आदेशः । वय इति तृतीयालुक् । विवलं वरमुत्कृष्टं छन्दः एकपदाख्यं छन्दो भूलोत्क्रान्तं वस्तं पशुं वयसा तत्त-द्वयवस्थया जग्राह । एवमुत्तरमन्त्रेष्वपि विभक्तिविपरिणामं कृत्वा तत्तच्छन्दोरूपमास्थाय प्रजापतिस्तत्तद्वयसा तं तं पशुं गृहीतवानिति योज्यम् । विशेषस्तु वक्ष्यते । 'वस्तो वय इति वस्तं वयसाप्रोदिवलं छन्द इत्येकपदा विवलं छन्दः एकपदा ह भूत्वाजा उच्चक्रमु' (८।२।४।१) इति श्रुते ।

विशालं द्विपदागायत्रीरूपं छन्दो भूत्वा वृष्णि सेचनसमर्थं मेघं वयसा जग्राह । 'वृष्णि वयसाप्रोद्विशालं छन्द इति द्विपदा वै विशालं छन्दो द्विपदा ह भूत्वा वय उच्चक्रमु' (८।२।४।२) इति श्रुते । तन्त्रं पङ्क्तिश्छन्दो भूलोत्क्रान्तं पुरुषं पशुं वयसाप्रोत् । 'पुरुषं वयसाप्रोत्तन्त्रं छन्द इति पङ्क्तिर्वै तन्त्रं छन्दः पङ्क्तिर्ह भूत्वा पुरुषा उच्चक्रमु' (८।२।४।३) इति श्रुते । अनाष्टुष्टं विराट्छन्दो भूलोत्क्रान्तं व्याघ्रं पशुं वयसाऽग्रहीत् 'व्याघ्रं वयसाप्रोदनाष्टुष्टं छन्द इति विराट्छन्दोऽत्र वै विराडजमनाष्टुष्टं विराट्भूत्वा व्याघ्रा उच्च' (८।२।४।४।८) । छादयतीति छदिरितिच्छन्दा-छन्दो भूलोत्क्रान्तं सिंहं पशुं वयसाग्रहीत् । 'सिंहं वयसा-प्रोच्छदिरश्छन्द इत्यतिच्छन्दा वै छदिरश्छन्द सा हि सर्वाणि छन्दाः' सि छादयत्यतिच्छन्दा ह भूत्वा सिंहा उच्च' इति 'अथातो निरुक्तानेव पशून्निरुक्तानि छन्दाः' स्युपदधाति' इति श्रुते स्पष्टानि छन्दासि दशोच्यन्ते । षष्ठे षष्ठभागे बृहतीति पष्ठवाद् पञ्चवर्षं पशुः बृहती छन्दो भूलोत्क्रान्तं पष्ठवाहं पशुं वयसाग्रहीत् । 'पष्ठवाहं वयसाप्रोद्बृहतीच्छन्द इति बृहती ह भूत्वा पष्ठवाह उच्च' इति । उक्षा सेचनसमर्थं पशुः । आद्यन्ताव-ष्टाक्षरौ पादौ मध्यमो द्वादशाक्षर सा ककुप् ककुप्छन्दो-भूलो-त्क्रान्तमुक्षणं पशुं वयसाग्रहीत् । 'उक्षणं वयसाप्रोत्ककुप्छन्द इति ककुप्भूलोक्षण उच्च' इति । वृषभ सेचनसमर्थो-ऽनङ्गान् । द्वादशाक्षरत्रिपादा सतोबृहती सा भूलोत्क्रान्तमृषभं वयसाग्रहीत् । ऋषभं वयसाप्रोत्सतोबृहतीछन्द इति सतो-बृहती भूलोत्क्रान्तं उच्च' इति ॥ ९ ॥

दशमी ।

अनङ्गान्वयः पङ्क्तिश्छन्दो धेनुर्वयो जगती-
छन्दः ख्यविर्वयस्त्रिष्टुप्छन्दो दित्यवाङ्गयो विराट्
छन्दः पञ्चाविर्वयो गायत्री छन्दस्त्रिवत्सो वय
उष्णिक् छन्दस्तुर्वाङ्गयोऽनुष्टुप् छन्दो लोकं ता
इन्द्रम् ॥ १० ॥

म० अन शकटं बृहतीत्यनङ्गान्वलीवर्दः पङ्क्तिश्छन्दो भूलो-
त्क्रान्तमनङ्गाहं पशुं वयसाग्रहीत् । अनङ्गाहं पशुं वयसाग्रहीत् । अनङ्गाहं वयसाप्रोत्पङ्क्तिश्छन्द इति पङ्क्तिर्ह भूलानङ्गाह उच्च' (८।२।४।९-१५) धेनु नवंप्रसूता सवत्सा गौः जगती छन्दो भूलोत्क्रान्ता धेनुं वयसाग्रहीत् । 'धेनु वयसाप्रो-जगती छन्द इति जगती ह भूत्वा धेनुव उच्च' इति । षण्मा-सात्मक कालोऽवि तिस्रोऽवयोऽस्य त्र्यवि अष्टादशमासं पशुः त्रिष्टुप्छन्दो भूलोत्क्रान्तं त्र्यवि पशुं वयसाग्रहीत् त्र्यवि पशुं वय-साग्रहीत् । 'त्र्यवि वयसाप्रोत्त्रिष्टुप् छन्द इति त्रिष्टुप् ह भूत्वा त्र्यव उच्च' इति । 'दोऽवखण्डने' क्तिन्प्रत्ययः । दिति खण्डनमर्हति दित्यं धान्यं बहति दित्यवाद् । यद्वा द्विवर्षः

पशुर्दित्यवाद् विराट्छन्दो भूलोत्क्रान्तं दित्यवाहं पशुं वयसा-
ग्रहीत् । 'दित्यवाहं वयसाप्रोद्विराट् छन्द इति विराट् भूत्वा
दित्यवाह उच्च०' इति । पञ्चाविं पञ्चावयो यस्य सः सार्धद्वि-
वर्षं पशुः गायत्री भूलोत्क्रान्तं पञ्चाविं पशुमग्रहीत् । 'पञ्चाविं
वयसाप्रोद्गायत्री छन्द इति गायत्री ह भूत्वा पञ्चावय उच्च०'
इति । 'त्रिवत्स' त्रयो वत्साः वत्सरा यस्य स त्रिवत्स पशुः
उष्णिक् छन्दो भूलोत्क्रान्तं त्रिवत्स जग्राह । 'त्रिवत्सं वयसा-
प्रोदुष्णिक् छन्द इत्युष्णिग्घ भूत्वा त्रिवत्सा उच्च०' इति ।
तुर्यवाद् तुर्यं चतुर्थं वर्षं वहतीति चतुर्वर्षं पशु अनुष्टुप् छन्दो
भूलोत्क्रान्तं तुर्यवाहं पशुं प्रजापतिर्वयसाग्रहीत् । 'तुर्यवाहं
वयसाप्रोदनुष्टुप् छन्द इत्यनुष्टुप् ह भूत्वा तुर्यवाह उच्चकमु.' (८।
२।४।१५) इति श्रुते । एवं श्रुत्यनुसारेण मन्त्रा व्याख्याताः ।
'दक्षिणश्रोणेरधि लोकंपृष्णा पूर्ववत्' (का० १७।८।२४) ।
दक्षिणश्रोणिमारभ्य लोकंपृष्णा उपदधाति (१२, ५४।५५ ।
५६) पुरीषनिर्वापः सप्तर्चोपस्थानं चेति सूत्रार्थं ॥ १० ॥

इति द्वितीया चिति संपूर्णा ॥

एकादशी ।

इन्द्राग्नी अव्यथमानामिष्टकां दृष्ट्वहंतं युवम् ।
पृष्टेन द्यावापृथिवी अन्तरिक्षं च विवाधसे ॥ ११ ॥

उ० तृतीयां चितिमिन्द्राग्नी विश्वकर्मा नापश्यत् । तत्र
स्वयमातृणा प्रथमा । इन्द्राग्नी अव्यथमानाम् । अनुष्टुप् ।
पूर्वोऽर्धर्चं ऐन्द्राग्निः उत्तरः स्वयमातृणायाः । तत्रोत्तरोऽर्धर्चः
पूर्वं व्याख्यायते । तत्र विवाधत इति पुरुषव्यत्ययः । येयं
पृष्टेन द्यावापृथिवी अन्तरिक्षं च विवाधते अभिभवति
तामिन्द्राग्नी अव्यथमानां अचलन्तीमिष्टकां दृष्ट्वहंतं दृढी-
कुरुतम् । युवं युवाम् ॥ ११ ॥

म० अथ तृतीया चिति । इन्द्राग्नी विश्वकर्मा च तन्मन्त्रा-
णामृषि । 'तृतीयायाः स्वयमातृणामिन्द्राग्नी इति मध्ये'
(का० १७।८।२५) । तृतीयाया चितावात्मनो मध्ये
स्वयमातृणासुपदधाति । अनुष्टुप् पूर्वोऽर्धर्चं इन्द्राग्निदेवत्य
उत्तर स्वयमातृणादेवत् । हे इन्द्राग्नी, युवं युवामव्यथमानाम-
चलन्तीं भङ्गरहितामिष्टका स्वयमातृणाख्या दृढीकुरुतम् । एव-
मिन्द्राग्नी प्रत्युक्त्वा इष्टकामाह । हे स्वयमातृणे, पृष्टेन स्वोपरि-
भागेन द्यावापृथिवी अन्तरिक्षं च त्वं विवाधसे अभिभवसि
लोकत्रयमस्येपि ॥ ११ ॥

द्वादशी ।

विश्वकर्मा त्वा सादयत्वन्तरिक्षस्य पृष्टे व्यच-
स्वतीं प्रथस्वतीमन्तरिक्षं यच्छान्तरिक्षं दृष्ट्वहान्-
न्तरिक्षं मा हिंसीः ॥ विश्वस्मै प्राणायानाय
ध्यानायोदानाय प्रतिष्ठायै चरित्राय ॥ वायुद्वा-

भिपातु मद्या स्वस्त्या छर्दिपा शन्तमेन तया देव-
तयाङ्गिरस्वद्भवा सीद ॥ १२ ॥

उ० विश्वकर्मा त्वा प्रजापतिः सादयतु इत्यादि पूर्व-
व्याख्येयम् । अन्तरिक्षस्य पृष्टेनायुद्वा इति विशेषः ॥ १२ ॥

म० वायुदेवत्वं विकृतिच्छन्दस्कं यजु स्वयमातृणोपधाने एव
विनियुक्तम् । हे स्वयमातृणे, विश्वकर्मा प्रजापतिरन्तरिक्षस्य
पृष्टे उपरि त्वा त्वां सादयतु स्थापयतु । किभूतां त्वाम् । व्यचस्व-
तीमभिव्यक्तियुक्ताम् । प्रथस्वतीं प्रथनं प्रयो विस्तारस्तद्युक्ताम् ।
हे इष्टके, त्वमन्तरिक्षं यच्छ गन्धर्वाप्सरोगणादिधारकतया
नियमय । अन्तरिक्षं दृष्ट्व परोपद्रवाभावेन दृढीकुरु । तदन्तरिक्षं
मा हिंसी । किमर्थम् । विश्वस्मै सर्वस्मै प्राणायानव्यानोदानाख्य-
वायुवृत्तिलाभाय प्रतिष्ठायै स्वगृहस्थित्ये चरित्राय शांस्त्रीयाचर-
णाय । प्राणिनामेतत्सर्वं लोकदाढ्यं सति भवतीति नमोनिय-
मनादि प्रार्थयत इति भावः । किञ्च मद्या महत्या स्वस्त्या
योगक्षेमसपत्न्या शन्तमेनातिशुभकारिणा छर्दिपा तेजोविशेषेण
च कृत्वा वायु त्वा त्वामभिपातु सर्वतो रक्षतु । तवाधिष्ठात्री
या देवता तया देवतयानुगृहीता ध्रुवा स्थिरा सती सीदो-
पविश । अङ्गिरस्वत् अङ्गिरसा चयनानुष्ठाने यथा त्वं ध्रुवा
स्थिता तद्वत् ॥ १२ ॥

त्रयोदशी ।

राश्यसि प्राची दिग्विराडसि दक्षिणा दिक्स्व-
प्राडसि प्रतीची दिक्स्वराडस्युदीची दिगाधिपद्वयसि
वृहती दिक् ॥ १३ ॥

उ० शतम् ७०० पञ्च दिश्या उपदधाति । वायुरप-
श्यत् राश्यसीति प्रतिमन्त्रम् ॥ १३ ॥

म० 'अनूकेषु पञ्च दिश्या वैश्वदेवीवद्राज्यसीति प्रति-
मन्त्रम्' (का० १७।८।२६) । वैश्वदेवीवदिति प्रतिदिशं
रेत सिग्वेलायामनूकेषु पञ्च दिश्यासजका इष्टका उपदधाति
पञ्चमी दक्षिणामुत्तरेणेति सूत्रार्थः । दिक्शब्दोपेतत्वान्मन्त्राणा
दिश्या इष्टका । दिग्देवत्वानि पञ्च यजूषि । हे इष्टके, त्वं राज्ञी
राजमाना सती प्राची दिक् पूर्वा दिग्भवसि गायत्रीरूपासि ।
विराट् विविधं राजमाना दक्षिणा दिक् असि । त्रिष्टुन्नूपासि ।
सम्राट् सम्यग्राजमाना प्रतीची दिक् जगत्स्यसि । खराट् पर-
निरपेक्षं स्वयमेव राजमाना सती उदीची दिगनुष्टुवसि ।
अधिकं पातीत्यधिपत्नी वृहती प्रौढोर्ध्वा दिक् पङ्क्तिरसि ।
दिक्छन्दोरूपां ता त्वा सादयामीति सर्वत्र शेषः । 'छन्दाः-
सि वै दिशो गायत्री वै प्राची दिक् त्रिष्टुब्दक्षिणा जगती
प्रतीच्यनुष्टुवुदीची पङ्क्तिरुर्ध्वेति' (८।३।१।१४) श्रुते ॥ १३ ॥

चतुर्दशी ।

विश्वकर्मा त्वा सादयत्वन्तरिक्षस्य पृष्टे ज्योति-

ष्मतीम् ॥ विश्वस्मै प्राणायानाय व्यानाय विश्वं
ज्योतिर्यच्छ ॥ वायुष्टेऽधिपतिस्तया देवतयाङ्गिरस्व-
द्भुवा सीद ॥ १४ ॥

उ० विश्वज्योतिषमुपदधाति । विश्वकर्मां त्वा । वायु-
देवत्या ॥ १४ ॥

म० 'विश्वकर्मेति विश्वज्योतिषमुपरि पूर्वस्या' (का०
१७।९।३) प्रथमोपहिताया विश्वज्योतिष उपरि विश्वज्यो-
तिषमिष्टकामुपदधाति । वायुदेवत्वं शकरीच्छन्दस्कं यजु । हे
इष्टके, ज्योतिष्मतीं वायुरूपा त्वा विश्वकर्मान्तरिक्षस्य पृष्ठे त्वा
सादयतु । 'अन्तरिक्षस्य पृष्ठे ह्ययं ज्योतिष्मान् वायुः' (८।
३।२।३) इति श्रुते । किञ्च सर्वप्राणादिलाभाय त्वं सर्व
ज्योतिर्यच्छ प्रयच्छ । वायु तवाधिपतिः तया देवतया ध्रुवा
सती सीद अङ्गिरसा चिताविव ॥ १४ ॥

पञ्चदशी ।

नभश्च नभस्यश्च वार्षिकावृतू अग्नेरन्तः श्लेषो-
ऽसि कल्पेतां द्यावापृथिवी कल्पन्तामाप ओष-
धयः कल्पन्तामग्नयः पृथङ्गम ज्यैष्ठ्याय सव्रताः ।
ये अग्नयः समनसोऽन्तरा द्यावापृथिवी इमे ।
वार्षिकावृतू अभिकल्पमाना इन्द्रमिव देवा अभि-
सविशन्तु तया देवतयाङ्गिरस्वद्भुवे सीदतम् ॥ १५ ॥

म० 'ऋतव्ये नभश्च नभस्यश्चेति' (का० १७।९।४)
पूर्वतव्ययोरुपरि द्वे ऋतव्ये उपदधाति । ऋतुदैवत्यमुत्कृतिच्छ-
न्दस्कं यजु । नभ श्रावण । नभस्यो भाद्रपद । शेषं
व्याख्यातम् (अ० १३ क० २५) ॥ १५ ॥

षोडशी ।

इषश्चोर्जश्च शारदावृतू अग्नेरन्तःश्लेषोऽसि क-
ल्पेतां द्यावापृथिवी कल्पन्तामाप ओषधयः कल्प-
न्तामग्नयः पृथङ्गम ज्यैष्ठ्याय सव्रताः । ये अग्नयः
समनसोऽन्तरा द्यावापृथिवी इमे । शारदावृतू
अभिकल्पमाना इन्द्रमिव देवा अभिसविशन्तु तया
देवतयाङ्गिरस्वद्भुवे सीदतम् ॥ १६ ॥

उ० ऋतव्या नभस्वदेवत्या ॥ १६ ॥

म० 'इषश्चोर्जश्चेत्यपरे' (का० १७।९।५) । अपरे
ऋतव्ये पूर्वयोरुपरि दधाति । ऋतव्यमुत्कृतियजु । इष-
आश्विनः ऊर्जः कार्तिक शरदवयवौ । शिष्टं प्रोक्तम् (अ०
१३ क० २५) ॥ १६ ॥

सप्तदशी ।

आयुर्मे पाहि प्राणं मे पाह्यपानं मे पाहि व्यानं

मे पाहि चक्षुर्मे पाहि श्रोत्रं मे पाहि वाचं मे
पिन्व मनो मे जिन्वात्मानं मे पाहि ज्योतिर्मे
यच्छ ॥ १७ ॥

उ० दश प्राणभृतः । आयुर्मे पाहि गोपाय । वाचं मे
पिन्व त्रयीलक्षणां वाचं मे मम पिन्व सिञ्च कामैः पूरय ।
मनो मे जिन्व । जिन्वतिः प्रीतिकर्मा । ज्योतिर्मे यच्छ
देहि । सुखबोध्यमन्यत् ॥ १७ ॥

म० 'पूर्वार्धे प्राणभृतो दशायुर्मे इति प्रतिमन्त्रम्' (का०
१७।९।६) आत्मन पूर्वभागे प्राणभृत्संज्ञा दशोष्टका उप-
दधातीति सूत्रार्थः । दश यजूषि लिङ्गोक्तदेवत्यानि । हे
इष्टके, मे ममायुः त्वं पाहि रक्ष । एवं प्राणमपानं व्यानं चक्षुः
श्रोत्रं मे रक्ष । मे वाचं पिन्व सिञ्च कामैः पूरय । मे मनो
जिन्व प्रीणय । ममात्मानं जीवं पाहि मह्यं ज्योतिस्तेजो
यच्छ ॥ १७ ॥

अष्टादशी ।

मा छन्दः प्रमा छन्दः प्रतिमा छन्दो अस्तीव-
यश्छन्दः पङ्क्तिच्छन्द उष्णिक्छन्दो बृहती छन्दो-
नुष्टुप् छन्दो विराट् छन्दो गायत्री छन्दस्त्रिष्टुप्
छन्दो जगती छन्दः ॥ १८ ॥

उ० षट्त्रिंशच्छन्दस्य उपदधाति । मा छन्दः । अयं
लोकोमित इव मा छन्दः छादनात् । प्रमा छन्दः । अन्त-
रिक्षलोको वै प्रमा । अन्तरिक्षलोकः अस्माल्लोकात्प्रमित
इव दृश्यते । प्रतिमा छन्दः द्यौः प्रतिमा सा हि अन्तरि-
क्षलोके प्रतिमिता । अस्तीवयः छन्दः अन्नमस्तीवयः ।
यदेभ्यो लोकेभ्य आहुतिपरिणामभूतमन्नं सवति तदस्ती-
वयः । परतो निरुक्तानि छन्दांसि पङ्क्तिप्रभृतीनि ॥ १८ ॥

म० 'छन्दस्या द्वादश द्वादशाप्ययेषु मा छन्द' (का० १७।
९।८) इति । अप्ययेषु पक्षपुच्छात्मसन्धिषु त्रिषु द्वादश
द्वादश छन्दस्यासंज्ञा इष्टका उपदधातीति सूत्रार्थः । षट्त्रिंशद्य-
जूषि लिङ्गोक्तदेवत्यानि । मीयत इति मा मितश्छादनाच्छन्दोऽय
लोकः । हे इष्टके, त्वं तद्रूपासि । 'अयं वै लोको मायं लोको
मित इव' (८।३।३।५) इति श्रुते । अस्माल्लोकात्प्रमीयत
इति प्रमान्तरिक्षलोकरूपासि । 'अन्तरिक्षलोको वै प्रमान्तरि-
क्षलोको ह्यस्माल्लोकात्प्रमित इव' (८।३।३।५) इति श्रुते ।
प्रतिमा द्यौः सा ह्यन्तरिक्षे प्रतिमिता । 'असौ वै लोकः प्रति-
मैष ह्यन्तरिक्षलोके प्रतिमित इवेति' (८।३।३।५)
श्रुतेः । अस्तीवयः अस्यते क्षिप्यत इत्यसि अस्ति पतनशीलं
वयोऽन्नं यस्मात्तदस्तिवयः । दीर्घश्छान्दसः । अस्तीवयः लोक-
त्रयरूपं छादनाच्छन्दस्तद्रूपासि । 'यदेषु लोकेष्वन्नं तदस्तीवयोधो
यदेभ्यो लोकेभ्योऽन्नं सवति तदस्तीवयः' (८।३।३।५)

इति श्रुते । इतः स्पष्टान्येव छन्दासि पद्मयादीन्यष्टौ 'अथो निरुक्तान्येव छन्दाप्स्युपदधाति' (८ । ३ । ३ । ५) इति श्रुतेः । इष्टके, लं पद्मयुष्णिग्मृहस्यनुष्टुप्विराड्गायत्रीत्रिष्टुब्ज-गतीच्छन्दोरूपासीत्यर्थः ॥ १८ ॥

एकोनविंशी ।

पृथिवी छन्दोऽन्तरिक्षं छन्दो द्यौरश्छन्दः समा-
श्छन्दो नक्षत्राणि छन्दो वाक्छन्दो मनुश्छन्दः
कृषिश्छन्दो हिरण्यं छन्दो गौरश्छन्दोऽजा छन्दो-
श्वश्छन्दः ॥ १९ ॥

उ० पृथिवी छन्द इति । यान्येतद्देवत्यानि छन्दांसि
तान्युपदधाति । छादयन्तीति छन्दांस्युच्यन्ते ॥ १९ ॥

झ० पृथिव्यादिदेवत्यानि यानि छन्दांसि तद्रूपासि । समा-
संवत्सरा स्पष्टमन्यत् । 'यान्येतद्देवत्यानि छन्दाप्सि तान्येवैतदु-
पदधातीति' (८ । ३ । ३ । ६) श्रुतेः ॥ १९ ॥

विंशी ।

अग्निर्देवता वातो देवता सूर्यो देवता चन्द्रमा
देवता वसवो देवता रुद्रा देवतादित्या देवता
मरुतो देवता विश्वेदेवा देवता बृहस्पतिर्देवतेन्द्रो
देवता वरुणो देवता ॥ २० ॥

उ० अग्निर्देवता वातो देवतेत्येता वै छन्दांसि ता अपि
छादयन्ति ॥ २० ॥

म० इष्टके, लमभ्यादिदेवतारूपासि । तामुपदधामीति सर्वत्र
शेष । अभ्यादीना देवतालं प्रसिद्धम् । 'अग्निर्देवता वातो
देवतेत्येता वै देवताश्छन्दाप्सि तान्येवैतदुपदधातीति' (८ ।
३ । ३ । ६) श्रुतेः ॥ २० ॥

एकविंशी ।

मूर्धासि राड्ध्रुवासि धरुणा धर्यसि धरणी ।
आयुषे त्वा वर्चसे त्वा कृष्यै त्वा क्षेमाय त्वा ॥ २१ ॥

उ० चतुर्दश वालखिल्या उपदधाति द्वाभ्यामनुष्टुप्प-
रोष्णिग्भ्याम् । मूर्धासि राट् मूर्धासि शिरोभूतासि राट् ।
'राजृ दीप्तौ' दीप्ता चासि । ध्रुवा स्थिरासि । धरुणा च
धारयित्री च धर्यसि धारयित्री असि । धरणी
च विधरणी च । मर्यादाभूता च । एवं त्रिलोकसंस्तवः
तिसृणामिष्टकानाम् । आयुषे त्वा वर्चसे त्वा कृष्यै त्वा
क्षेमाय त्वा उपदधामिति शेषः । एतासां चतसृणां
वालखिल्यानां मन्त्रस्तवः ॥ २१ ॥

झ० 'वालखिल्या सप्त पुरस्तात्प्राणमृद्धो वापरा द्वादश-
भ्योऽपरास्तु मूर्धासि राडिति प्रतिमन्त्रम्' (का० १० । १ ।
१०-१३) । प्रायुक्तः दशप्राणमृद्धः पूर्वा अपरा वा सप्त

वालखिल्यासंज्ञा इष्टका उपदधाति मूर्धासीत्यादिसप्तमन्त्रैः ।
तुर्विशेषे । अपराः सप्त वालखिल्यास्तु द्वादशच्छन्दस्याभ्यो-
ऽपरा एवोपधेयाः यन्त्रीति सप्तमन्त्रं । वालमात्रेणापि खिला
अभिन्ना इति वालखिल्याः प्राणाः । ते च चतुर्दश सप्त पुरो
हस्तौ वाहू शिरो ग्रीवा नामेरूर्ध्वभागश्चेति, ऊरु जाजुनी पादा
नामेरधोभागश्चेति सप्त पश्चादधोभागे एतेष्वनेषु प्राणानां
विद्यमानत्वात्तानेषोपदधाति । तथाच श्रुतिः 'प्राणा वै वाल-
खिल्याः प्राणानेष्वेतदुपदधाति ता यद्वालखिल्या नाम' (८ ।
३ । ४ । १ । ४-५) यद्वा 'उर्वरयोरसंभिन्नं भवति खिल
इति वै तदाचक्षते वालमात्रादुद्देशे प्राणा असंभिन्नास्ते
यद्वालमात्रादसंभिन्नास्तस्माद्वालखिल्याः ॥ १ ॥ सप्त वा इमे
पुरस्तात्प्राणाश्चत्वारि दोर्बाहवाणि शिरो ग्रीवा यदूर्ध्वं नामे-
स्तत्सप्तमन्त्रेऽङ्गे हि प्राणा ॥ ४ ॥ सप्त वा इमे पश्चात्प्राणा-
श्चत्वार्यूर्ध्वेष्टीवानि द्वे प्रतिष्ठे यदवाङ्नामेस्तत्सप्तमन्त्रेऽङ्गे हि
प्राणा एते वै सप्त पश्चात्प्राणास्तानस्मिन्नेतदधातीति ॥ ५ ॥'
इति सूत्रार्थः । मूर्धासि अनुष्टुप् गायत्री परोष्णिक् ।
नृद्धये चतुर्दश यजुषि वालखिल्यादेवत्यानि । हे इष्टके, लं ध्रुवा
स्थिरा धरुणा धारणहेतुश्चासि । हे इष्टके, लं धर्त्रा धारणं
कुर्वती धरणी भूमिरुपा चासि । एवमिष्टकात्रयस्य त्रिलोकरु-
पलम् । तदुक्तं श्रुत्या 'मूर्धासि राडितीमं लोकमरोहन्
ध्रुवासि धरुण्यन्तरिक्षलोकं धर्यसि धरणीत्यमुं लोकमिति'
(८ । ३ । ४ । ८) । आयुषे त्वा आयुर्वृद्ध्यर्थं त्वामुपदधामि ।
वर्चसे कान्त्यर्थं त्वामुपदधामि । कृष्यै त्वस्यनिष्पत्तये त्वामु० ।
क्षेमाय संपादितधनरक्षणाय त्वामु० । इष्टकाचतुष्टयस्य पशु-
संस्तवः 'आयुषे त्वा वर्चसे त्वा कृष्यै त्वा क्षेमाय त्वेति चत्वार-
श्चतुष्पादाः पशवः' (८ । ३ । ४ । ८) इति श्रुतेः ॥ २१ ॥

द्वाविंशी ।

यन्त्री राड्यन्त्र्यसि यमनी ध्रुवासि धरित्री ।
इपे त्वोर्जे त्वा रय्यै त्वा पोपाय त्वा लोकं ता
इन्द्रम् ॥ २२ ॥

उ० परतोऽपि तिसृणां तुलोकप्रभृत्तिलोकसंस्तवः ।
यन्त्री राट् । यमनी दीप्ता चासि । यन्त्री असि । यमनी
ध्रुवा असि धरित्री । पशुसंस्तवः पूर्ववत् । इपे त्वो-
र्जेत्वा रय्यै त्वा पोपाय त्वा । लोकं ता इन्द्रमिति व्याख्या-
तम् ॥ २२ ॥

म० हे इष्टके, लं यन्त्री नियमोपेता राट् राजमाना
चासि । तथा यन्त्री स्वयमपि सती यमनी सर्वेषा नियमका-
रिण्यसि । ध्रुवा स्थिरा सती धरित्री भूमिरुपा चासि । तिसृणा
त्रिलोकसंस्तव 'यन्त्री राडित्यमुं लोकमरोहन् यन्त्र्यसि यमनी-
त्यन्तरिक्षलोकं ध्रुवासि धरित्रीतीमं लोकमिति' (८ । ३ । ४ ।

१०) श्रुते । हे इष्टके, इषेऽन्नाय त्वामुपदधामि । ऊर्जे बलाय त्वामु० । रय्यै धनाय त्वामु० । पोषाय धनपुष्ट्यै त्वामु० । 'इषे लोर्जे त्वा रय्यै त्वा पोषाय लेति चतस्रश्चतुष्पादा पशवः' (८ । ३ । ४ । १०) इति श्रुतेश्चतस्रणा पशु-सस्तव । 'उत्तरश्रोणेरधिलोकंपृष्णा पूर्ववत्' (का० १७ । ९ । १५) उत्तरश्रोणेरारभ्य प्रथमचितिवदेव लोकंपृष्णा उपदधाति । ततः पुरीषनिर्वापोपस्थाने ॥ २२ ॥

इति तृतीया चिति ॥

त्रयोविंशी ।

आशुस्त्रिवृद्भ्रान्तः पञ्चदशो व्योमा सप्तदशो धरुणं एकविंशः प्रतूर्तिरष्टादशस्तपो नवदशो-भीवर्तः सविंशो वर्चो द्वाविंशः संभरणस्त्रयोविंशो योनिश्चतुर्विंशो गर्भोः पञ्चविंश ओर्जस्त्रिणवः क्रतुरेकत्रिंशः प्रतिष्ठा त्रयस्त्रिंशो ब्रध्नस्य विष्टपं चतुस्त्रिंशो नाकः षट्त्रिंशो विवर्तोऽष्टाचत्वारिंशो धर्त्रं चतुष्टोमः ॥ २३ ॥

उ० चतुर्था चितिः सप्तमयोऽपश्यन् । आशुस्त्रिवृदित्यष्टा-दशेष्टकाः प्रतिमन्त्रमुपदधाति । स्तोमसंख्योपलक्षितैर्मन्त्रैः स्तोमानुपदधातीति श्रुतिः । प्रकटार्था मन्त्राः श्रुत्या च व्याख्याताः तथापि किञ्चित्किञ्चिदुच्यते । आशुः त्रिवृत् यएव त्रिवृत् स्तोमः सोऽनेन मन्त्रेणोक्तः इत्येकं व्याख्यानम् । अथो वायुर्वा आशुः शीघ्रः त्रिवृत् त्रिलोकसंचारी । एवमुपरितनान्यपि व्याख्येयानि । भान्तः पञ्चदशः । चन्द्रमा उच्यते । स हि भाति च पञ्चदशाहान्यापूर्यते च अपक्षी-यते च । व्योमा सप्तदशः । संवत्सर उक्तः । स हि विविध-मवति प्राणिनः सप्तदशावयवश्च । धरुण एकविंशः । आदित्यः स्तोमो वोच्यते । 'प्रतिष्ठा वै धरुणः प्रतिष्टैक-विंशः स्तोमः । आदित्या वा प्रतिष्ठा । मासादिभिः एकविं-शावयवं च । परतः संवत्सररूपाणि व्याख्यातानि । प्रतूर्तिः संवत्सरः । स हि सर्वाणि भूतानि प्रतिरति प्रवर्धयति । तपः । संवत्सरो हि सर्वाणि भूतानि तपति शीतोष्णवर्षैः । अभीवर्तः । संवत्सरो हि सर्वाणि भूतान्यभिवर्तते । तेन हि अभिवृत्तेन ऋतुलिङ्गानि भूतेषु दृश्यन्ते । वर्चः । 'संवत्सरो हि सर्वेषां भूतानां वर्चस्वित्तमः' इति श्रुतिर्ब्रु-वन्ती मनुव्लोपं दर्शयति । वर्चस्वी महाभाग्यवान् । संभरणः । संवत्सरो हि सर्वाणि भूतानि संभरति उत्पाद-यति संहरति वा विनाशयति । योनिः स्थानम् । गर्भः संवत्सरः त्रयोदशमास इहोच्यते । स च गर्भो भूत्वा ऋतू-न्प्रविशति । कथं पुनस्त्रयोदशो मासः ऋतून्प्रविशति । उच्यते । एकोनपणमासाहोरात्रैश्चन्द्रो द्वादशरात्रीन् विभ्रमति

स चान्द्र ऋतुर्भवति । आदित्यस्त्वेकपणमासदिवसैः राशि-द्वयमतिक्रामति स सौरऋतुर्भवति । तैश्च सौरैर्ऋतुभिः संवत्सरो भवति । ततश्चैकस्मिन्ऋतौ सौरचान्द्रौ ऋतुर्भवतः तिथिद्वयं च । एव षड्ऋतुषु द्वादशतिथयः प्रविशन्ति अपरेषु षट्स्वपरा द्वादश अपरेषु षट्तिथयः । स एषोऽर्ध-तृतीयेषु संवत्सरेषु चान्द्रो मासः प्रविशति । स एवा-धिमासः स एव त्रयोदशो मासः सौरानृतून्द्वाभ्यां तिथिभ्यां प्रविशति । ओजः । अत्रापि मनुव्लोपः । ओजस्वी संवत्सर ऋतुः । 'संवत्सरो हि सर्वाणि, भूतानि करोति' इति श्रुतिः । प्रतिष्ठाधिष्ठानम् । ब्रध्नस्य विष्टपम् । स्वाराज्यं वै ब्रध्नस्य विष्टपम् । स्वाराज्यं स्वतन्त्रता । नाकः काम्यत इति कं सुखम् तद्विपरीतमकं दुःखम् नास्त्यकमसुखम-स्मिन्निति नाकः । विवर्तः । विविधं वर्तन्ते तत्र गतानि भूतानीति विवर्तः पितृयाणः । धर्त्रं धारणम् । चतुष्टोमः चतुस्तरः स्तोमः चतुष्टोमः । उत्तरपदलोपी समासः ॥२३॥

म० 'उत्तरां पूर्वयोराशुस्त्रिवृदिति' (का० १७ । १० । ७) । पूर्वानूकान्तविहितयोर्दक्षिणोत्तरयोर्मध्ये उत्तरा जह्वा-मात्रीमुदङ्मुख उपदधातीति सूत्रार्थः । अस्यां कण्डिकायामष्टा-दश यजूषि चतुर्णां मृत्युमोहिन्युपधाने विनियोगः । प्रतूर्तिरि-त्यादीनां चतुर्दशार्धपद्योपधाने विनियोगः । हे इष्टके, 'लं त्रिवृत् स्तोमरूपासि । साम्नामावृत्तिविशेषा स्तोमा तेषा विशेषणा-न्याशुरित्यादीनि । कीदृशस्त्रिवृत् । आशु । 'अशू व्याप्तौ' अश्रुते व्याप्नोति सर्वान् स्तोमानित्याशु । तद्रूपां त्वामुपदधामीति सर्वत्र शेषः । 'स्तोमानुपदधाति प्राणा वै स्तोमा' प्राणा उ वै ब्रह्म ब्रह्मैवैतदुपदधातीति' (८ । ४ । १ । ३) श्रुते । यद्वा आशु वायु त्रिवृत् त्रिषु लोकेषु वर्तते इति त्रिवृत् किप् सर्वभूतव्यापकत्वादाशुर्वायुस्तद्रूपासि । एवं श्रुत्यनुसारेण सर्वत्र व्याख्यायते । तथाच श्रुति 'स पुरस्तादुपदधात्याशुस्त्रिवृदिति य एव त्रिवृत्स्तोमस्तमुपदधाति तद्यत्तमाहाशुरित्येष हि स्तोमाना-माशिष्टोऽर्थो वायुर्वा आशुस्त्रिवृत् स एषु त्रिषु लोकेषु वर्तते तद्यत्तमाहाशुरित्येष हि सर्वेषां भूतानामाशिष्टो वायुर्हं भूत्वा पुरस्तात्तस्थौ तदेव तद्रूपमुपदधातीति' (८ । ४ । १ । ९) । 'दक्षिणा दक्षिणयोर्भान्त पञ्चदश' (का० १७ । १० । ९) इति दक्षिणानूकान्तविहितयोर्दक्षिणोत्तरपद्योर्मध्ये भान्त इति मन्त्रेण दक्षिणा पद्या प्रत्यङ्मुख उपदधातीति सूत्रार्थः । भान्त वज्ररूपो यः पञ्चदश स्तोमः । यद्वा भान्तश्चन्द्रः पञ्च-दशाहानि पूर्यमाणत्वात्पञ्चदशाहं क्षीयमाणत्वात् पञ्चदशः । भा कान्तरेवान्त स्वरूपं यस्य तद्रूपासि । 'य एव पञ्चदशः' स्तोमस्तं तदुपदधाति तद्यत्तमाह भान्त इति वज्रो वै भान्तो वज्र पञ्चदशोऽथो चन्द्रमा वै भान्तः पञ्चदशः स पञ्चदशा-हान्यापूर्यते पञ्चदशापक्षीयते तद्यत्तमाह भान्त इति भाति हि चन्द्रमाश्चन्द्रमा ह भूत्वा दक्षिणतस्तस्थौ तदेव तद्रूपमुपदधा-तीति' (८ । ४ । १० । १०) श्रुते । 'दक्षिणामुत्तरयोर्व्योमा

सप्तदश इति' (का० १७।१०।१०) । उत्तरानूकान्त-
विहितयोर्दक्षिणोत्तरपद्ययोर्मध्ये दक्षिणा पद्या व्योमेति प्रत्य-
ङ्मुख उपदधातीति सूत्रार्थः । विविधमवतीति व्योमा प्रजापति
सप्तदशः स्तोमः । संवत्सरो वा व्योमा सप्तदशः द्वादशमास-
पञ्चतुरूपसप्तदशावयवत्त्वात्तद्रूपासि । य एव सप्तदशः स्तोमस्तं
तदुपदधाति तद्यत्तमाह व्योमेति प्रजापतिर्वै व्योमा प्रजापति
सप्तदशोऽथो संवत्सरो वा व्योमा सप्तदशस्तस्य द्वादश मासा
पञ्चतैवस्तद्यत्तमाह व्योमेति व्योमा हि संवत्सर संवत्सरो ह
भूलोत्तरतस्तस्थौ तदेव तद्रूपमुपदधातीति' (८।४।१।
११) श्रुते 'दक्षिणामपरयोर्धरुण एकविंश इति' (का०
१७।१०।८) । अपरानूकान्तविहितयोर्दक्षिणोत्तरयोर्मध्ये
दक्षिणा जह्वामात्री धरुण इति दक्षिणामुख उपदधातीति
सूत्रार्थः । धरुणो धारक प्रतिष्ठाभूत एकविंश स्तोमः । यद्वा
धरुण आदित्य स एकविंशावयवत्त्वादेकविंशः । द्वादश मासा
पञ्चतैवः त्रयो लोका आदित्य इत्यवयवास्तद्रूपासि । 'य एवैक-
विंश स्तोमस्तं तदुपदधाति तद्यत्तमाह धरुण इति प्रतिष्ठा वै
धरुण प्रतिष्ठैकविंशोऽथोऽसौ वा आदित्यो धरुण एकविंश-
स्तस्य द्वादश मासा' पञ्चतैव इमे लोका असावेवादित्यो
धरुण एकविंशस्तद्यत्तमाह धरुण इति यदा ह्येवैपोऽस्तमेल्य-
थेदं सर्वं ध्रियत आदित्यो ह भूत्वा पश्चात्तस्थौ तदेव रूपमुप-
दधातीति' (८।१।१।१२) श्रुते 'चतुर्दश प्रतिमन्त्रं
प्रतूर्तिरष्टादश इति' (का० १७।१०।११) । चतस्र उप-
धाय चतुर्दशार्धपद्या उदङ्मुरा उपदधाति चतुर्दशमन्त्रैरिति
सूत्रार्थः । अतः परं सवत्सररूपाण्युपदधाति । प्रकृष्टा तूर्ति-
स्त्वरा यस्य स प्रतूर्तिं अष्टादश स्तोमः । यद्वा सवत्सर प्रतू-
तिरष्टादशावयव द्वादशमासा पञ्चतैव सवत्सरश्चेत्यवयवा ।
'य एवाष्टादशः स्तोमस्तं तदुपदधाल्यथो सवत्सरो वाव प्रतू-
तिरष्टादशस्तस्य द्वादश मासा पञ्चतैव सवत्सर एव प्रतूर्ति-
रष्टादशस्तद्यत्तमाह प्रतूर्तिरिति संवत्सरो हि सर्वाणि भूतानि
प्रतिरति तदेव तद्रूपमुपदधातीति' (८।४।१।१३)
श्रुते । तपोरूपो नवदश स्तोमः । यद्वा सवत्सरस्तप शीतो-
ष्णवपैस्तपतीति स नवदशः । द्वादशमासा षडृतव सवत्सर
इति तद्रूपासि । य एव नवदशः स्तोमस्तं तदुपदधाल्यथो
सवत्सरो वाव तपो नवदशस्तस्य द्वादश मासाः षडृतव
सवत्सर एव तपो नवदशस्तद्यत्तमाह तप इति सवत्सरो हि
सर्वाणि भूतानि तपति तदेव तद्रूपमुपद' (८।४।१।
१४) । अभिवर्त्यते आवर्त्यत इत्यभीवर्त संमावृत्तिरूप
स विंश स्तोमः । यद्वा अभिवर्तयत्यावर्तयति सर्वाणि भूतानी-
त्यभीवर्तः सवत्सरः । 'उपसर्गस्य घन्यमनुष्ये बहुलं' (पा०
६।३।१२२) इति दीर्घः । द्वादशमाससप्ततुरूपसवत्सररूप-
विंशतिसंख्यया सहितं सविंशः । 'य एव सविंशस्तोमस्तं
तदुपदधातीत्यथो सवत्सरो वा अभीवर्त सविंशस्तस्य द्वादश-
मासाः सप्ततैवः सवत्सर एवाभीवर्त सविंशस्तद्यत्तमाहाभीवर्त

इति सवत्सरो हि सर्वाणि भूतान्यभिवर्तते तदेतद्रूप' (८।४
।१।१५) । वर्चः बलविशेषप्रदो द्वाविंशः स्तोमः । यद्वा
वर्चः सवत्सर वर्चस्वितमः द्वादश मासाः सप्ततैव द्वे अहोरात्रे
सवत्सरश्चेति द्वाविंशतिसंख्योपेतत्वाद् द्वाविंश तद्रूपासि । 'य
एव द्वाविंशः स्तोमस्तं तदुपदधाल्यथो सवत्सरो वाव वर्चो
द्वाविंशस्तस्य द्वादश मासाः सप्ततैवो द्वे अहोरात्रे संवत्सर
एव वर्चो द्वाविंशस्तद्यत्तमाह वर्च इति सवत्सरो हि सर्वेषां
भूतानां वर्चस्वितमस्तदेतद्रूप' (८।४।१।१६) इति ।
सविभर्ति संभरणः सम्यक् पोषकस्त्रयोविंशः स्तोमस्त्वमसि ।
यद्वा संभरत्युत्पादयति सहरति विनाशयति वा संभरण
सवत्सर त्रयोदशमासा सप्ततैवो द्वे अहोरात्रे एक सवत्सर
इति त्रयोविंशावयव तद्रूपासि । 'य एव त्रयोविंशः स्तोमस्तं
तदुपदधाल्यथो सवत्सरो वाव संभरणस्त्रयोविंशस्तस्य त्रयो-
दश मासा सप्ततैवो द्वे अहोरात्रे संवत्सर एव संभरणस्त्रयो-
विंशस्तद्यत्तमाह संभरण इति सवत्सरो हि सर्वाणि भूतानि
संभृतस्तदेव तद्रूप' (८।४।१।१७) । योनिः प्रजो-
त्पादकश्चतुर्विंशः स्तोमोऽसि । यद्वा योनिः सर्वस्थानभूत
सवत्सरश्चतुर्विंशतिपक्षात्मकस्तद्रूपासि । 'य एव चतुर्विंशः
स्तोमस्तं तदुपदधाल्यथो सवत्सरो वाव योनिश्चतुर्विंशस्तस्य
चतुर्विंशतिरर्धमासास्तद्यत्तमाह योनिरिति सवत्सरो हि
सर्वेषां भूतानां योनिस्तदेव तद्रूप' (८।४।१।१८) ।
गर्भाः व्यत्ययेन बहुलम् । सामगर्भं पञ्चविंशस्तोमोऽसि । यद्वा
गर्भं संवत्सरो भूतोत्पादकत्वाच्चतुर्विंशतिः पक्षा एक सवत्सर
इति अधिकमासो भूत्वा ऋतुषु गर्भो भवतीति वा गर्भः । 'य
एव पञ्चविंशस्तोमस्तं तदुपदधाल्यथो संवत्सरो वाव गर्भाः
पञ्चविंशस्तस्य चतुर्विंशतिरर्धमासा सवत्सर एव गर्भाः पञ्च-
विंशस्तद्यत्तमाह गर्भा इति सवत्सरो ह त्रयोदशो मासो गर्भो
भूत्वा ऋतुषु प्रविशति तदेव तद्रूप' (८।४।१।१९) ।
ओजः मनुच्लोप ओजस्वी तेजस्वी वज्रो वा ओजः तद्रूपस्त्रि-
णवः स्तोमोऽसि । यद्वा ओजः सवत्सरश्चतुर्विंशतिपक्षाहोरात्र-
संवत्सरात्मकत्वात् त्रिणवः त्रिगुणा नव यत्र । य एव त्रिणवः
स्तोमस्तं तदुपदधाति तद्यत्तमाहौज इति वज्रो वा ओजो
वज्रस्त्रिणवः सवत्सरो वा ओजस्त्रिणवस्तस्य चतुर्विंशतिरर्धमासा
द्वे अहोरात्रे सवत्सर एवौजस्त्रिणवस्तद्यत्तमाहौज इति सवत्सरो
हि सर्वेषां भूतानामोजस्वितमस्तदेव तद्रूप' (८।४।१।
२०) । क्रतुर्ज्ञेयोपयोगी एकत्रिंशः स्तोमोऽसि । यद्वा सवत्सर एव
करोतीति क्रतुः पक्षतुसवत्सरात्मकत्वादेकत्रिंशः । 'य एवैक-
त्रिंशस्तोमस्तं तदुपदधाल्यथो सवत्सरो वाव क्रतुरेकत्रिंश-
स्तस्य चतुर्विंशतिरर्धमासा षडृतवः सवत्सर एव क्रतुरेक-
विंशस्तद्यत्तमाह क्रतुरिति सवत्सरो हि सर्वाणि भूतानि करो-
तीति' [८।४।१।२१] श्रुते । प्रतिष्ठा स्थितिहेतुस्त्रय-
स्त्रिंशः स्तोमोऽसि । यद्वा सवत्सर प्रतिष्ठा सवत्सरे सर्वस्य
प्रतिष्ठितत्वात् पक्षर्लहोरात्रसवत्सरात्मकत्वात्त्रयस्त्रिंशः । य एव

त्रयस्त्रिंशत् स्तोमस्तं तदुपदधात्यथो संवत्सरो वाव प्रतिष्ठा
त्रयस्त्रिंशत्स्तस्य चतुर्विंशतिरर्धमासाः षडृतवो द्वे अहोरात्रे
संवत्सरो एव प्रतिष्ठा त्रयस्त्रिंशत्स्तद्यत्तमाह प्रतिष्ठेति संवत्सरो
हि सर्वेषां भूतानां प्रतिष्ठा तदेतद्रूपं' (८।४।१।२२) । ब्रध्नः
सूर्यः । 'असौ वा आदित्यो ब्रध्नः' इति श्रुतेः । विष्टपं निवास-
स्थानं 'भुवनं विष्टपं लोकः' इति कोशात् ब्रध्नस्य विष्टपं स्वाराज्यं
स्वतन्त्रत्वं तद्रूपस्तत्तत्प्रदो यश्चतुस्त्रिंशत् स्तोमस्तद्रूपासि । यद्वा
संवत्सरो ब्रध्नस्य विष्टपं रविणैव कालनिर्माणत्वात् चतुर्विंशतिपक्ष-
सप्तर्तवोरात्रसंवत्सरात्मकत्वाच्चतुस्त्रिंशत् । य एव चतुस्त्रिंशत्
स्तोमस्तं तदुपदधात्यथो संवत्सरो वाव ब्रध्नस्य विष्टपं
चतुस्त्रिंशत्स्तस्य चतुर्विंशतिरर्धमासाः सप्तर्तवो द्वे अहोरात्रे
संवत्सरो एव ब्रध्नस्य विष्टपं चतुस्त्रिंशत्स्तद्यत्तमाह ब्रध्नस्य
विष्टपमिति स्वाराज्यं वै ब्रध्नस्य विष्टपं तदेतद्रूपं' (८।४।
१।२३) । नाकः स्वर्गप्रद षट्त्रिंशत् स्तोमोऽसि संवत्सरो
वा नाकः काम्यत इति कं सुखं न कमकं दुःखं तत्रास्ति यत्र
स नाकः षट्त्रिंशत् पक्षमासात्मकत्वात् । य एव षट्त्रिंशत्
स्तोमस्तं तदुपदधात्यथो संवत्सरो वाव नाकः षट्त्रिंशत्स्तस्य
चतुर्विंशतिरर्धमासाः द्वादश मासास्तद्यत्तमाह नाक इति । नहि
तत्र गताय कस्मै च नाकं भवत्यथो संवत्सरो संवत्सरो वाव नाकः
स्वर्गो लोकस्तदेव तद्रूपं' (८।४।१।२४) । विवर्त्यन्ते आव-
र्त्यन्ते सामानि यत्रेति विवर्तते अष्टाचत्वारिंशत् स्तोमस्तद्रूपासि ।
यद्वा विवर्तते वर्तन्ते भूतानि यत्रेति विवर्तते संवत्सरो अधिमा-
सत्वेन षड्विंशतिः पक्षा सप्तर्तवो त्रयोदश मासा द्वे अहोरात्रे
इत्यष्टाचत्वारिंशत् स्तोमस्तं तदुपदधात्यथो संवत्सरो वाव विवर्तोऽष्टाचत्वारिंशत्स्तस्य षड्विंशतिरहो-
रात्राणि त्रयोदश मासाः सप्तर्तवो द्वे अहोरात्रे तद्यत्तमाह
विवर्तते इति संवत्सराद्धि सर्वाणि भूतानि विवर्तन्ते तदेतद्रूपं'
(८।४।१।२५) । धर्त्रे धारकश्चतुस्त्रिंशत् स्तोमश्चतुष्टोमः ।
मध्यमपदलोपी समासः । त्रिवृत्पञ्चदशसप्तदशैकविंशानां समूह-
स्तद्रूपासि । वायुर्वा धर्त्रे जगदाधारत्वाच्चतुर्दिग्भिः स्तूयमान-
त्वाच्चतुष्टोमः । य एव चतुष्टोमस्तं तदुपदधाति तद्यत्तमाह
धर्त्रमिति प्रतिष्ठा वै धर्त्रे प्रतिष्ठा चतुष्टोमोऽथो वायुर्वा धर्त्रे
चतुष्टोमः स आभिश्चतुर्दिग्भिः स्तुते वायुर्वै सर्वेषां
भूतानां प्रतिष्ठा तदेतद्रूपमुपदधातीति' (८।४।१।२६) ।
श्रुतेः । आदावन्ते च वायुपधानेन वायुना सर्वभूतानि वशी-
करोतीति भावः । तदुक्तं श्रुत्या 'स वै वायुमेव प्रथममुपद-
धाति वायुमुत्तमं वायुनैव तदेतानि सर्वाणि भूतान्युभयत
परिगृह्णातीति' (८।४।१।२७) एतैरष्टादशमन्त्रैः स्तोमवा-
दिभिः स्तोमरूपत्वं नीता अष्टादशेष्टका उपधेया इत्यर्थः ॥२३॥

चतुर्विंशी ।

अग्नेर्भागोऽसि दीक्षाया आधिपत्यं ब्रह्म स्पृतं
त्रिवृत्स्तोमोऽइन्द्रस्य भागोऽसि विष्णोराधिपत्यं क्षत्रं

स्पृतं पञ्चदशः स्तोमो नृचक्षसां भागोऽसि धातु-
राधिपत्यं जनित्रं स्पृतं सप्तदशः स्तोमो मित्रस्य
भागोऽसि वरुणस्याधिपत्यं दिवो वृष्टिर्वातः स्पृतं
एकविंशः स्तोमः ॥ २४ ॥

उ० स्पृतं दश इष्टका उपदधाति दशभिर्मन्त्रैः अग्नेर्भा-
गोसीत्यादिभिः । तत्रार्थवादः । प्रजापतिर्गर्भमेकेभ्यो देवेभ्य
आधिपत्यमेकेभ्यः कल्पयित्वा ब्रह्मप्रभृतीनि भूतानि पा-
प्मनो च्यवृधत् त्रिवृदादिभिः स्तोमैः । इष्टकोच्यते । या
त्वम् अग्नेः भागोऽसि । यस्यां च त्वयि दीक्षाया आधिपत्यं
जातम् । यया च त्वया ब्रह्म ब्राह्मण्यं स्पृतं पाप्मनो मृत्यै-
रपनीतम् । त्रिवृत्स्तोमः । त्रिवृत्स्तोमेनेति विभक्तिव्यत्ययः ।
तां त्वामुपदधामीति शेषः । यद्वा । या त्वमग्नेर्भागोऽसि
यस्याश्च तव त्रिवृत्स्तोमः यस्यां च त्वयि दीक्षाया आधि-
पत्यम् यया च त्वया ब्रह्म मृत्योर्मोचितम् । तां त्वामु-
पदधामीति शेषः । एवमन्यदपि व्याख्येयम् । जनित्रम्
आश्रयेण जायत इति जनित्रम् ॥ २४ ॥

म० 'दक्षिणा पूर्वयोरग्नेर्भाग इति' (का० १७।१०।
१२) पूर्वानूकान्ते विहितयोर्जह्मामात्र्योर्मध्ये दक्षिणामुपदधा-
त्युदङ्मुख उत्तरा पूर्वमुपहिता । दश यजूषि चतुर्भिर्मृत्युमो-
हिन्युपधानं षड्भिः षट्पद्योपधानं दशेष्टका स्पृत्सज्ञाश्च ।
तत्रार्थवादः श्रुत्युक्तः । उत्पन्नेन सृष्ट्यादौ प्रजापतिना सर्वाणि
भूतानि स्रष्टुं गर्भं कृतानि गर्भस्थान्येव भूतानि पाप्मा मृत्युर-
गृह्णात् । ततः प्रजापतिर्देवानुवाच युष्माभिः सहाहमिमानी
भूतानि पापरूपान्मृत्योर्मोचयामीति देवैरुक्तं तत्रास्माकं को
लाभः । प्रजापतिनोक्तं वृणुत । तैः कैश्चिदुक्तमस्माकं भागोऽस्तु ।
अन्यैरुक्तमस्माकमाधिपत्यमस्त्विति तथेत्युक्त्वैकेभ्यो भागमप-
रेभ्य आधिपत्यं दत्त्वा तैः सह भूतानि मृत्योरस्पृणोत्तत-
स्पृत इष्टका इति । तथाच श्रुतिः 'अथ स्पृत उपदधात्येतद्वै
प्रजापतिरेतस्मिन्नात्मन प्रतिहि ते सर्वाणि भूतानि गर्भ्यं भव-
तान्यस्य गर्भं एव सन्ति पाप्मा मृत्युरगृह्णात् ॥ १ ॥ स देवान-
ब्रवीद्युष्माभिः सहेमानि सर्वाणि भूतानि पाप्मनो मृत्यो
स्पृणवानीति किं नस्ततो भविष्यतीति वृणीध्वमित्यब्रवीत्तं
भागो नोऽस्त्वित्येकेऽब्रुवन्नाधिपत्यं नोऽस्त्वित्येके स भागमेकेभ्य
कृत्वाधिपत्यमेकेभ्य सर्वाणि भूतानि पाप्मनो मृत्योरस्पृणो-
द्यदस्पृणोत्तस्यात्स्पृतस्तथैवैतद्यजमानो भागमेकेभ्य कृत्वाधिप-
त्यमेकेभ्य सर्वाणि भूतानि पाप्मनो मृत्योः स्पृणोतीति' (८।
४।२।१।२) । अथ मन्त्रार्थः । हे इष्टके, या त्वमग्नेर्भागो
विभागोऽसि यस्या च त्वयि दीक्षाया वाच आधिपत्यं स्वामित्वं ।
यया च त्वया त्रिवृत्स्तोमः । विभक्तिव्यत्ययः । त्रिवृता स्तोमेन
ब्रह्म ब्राह्मण्यं स्पृतं पाप्मनो मृत्योरपनीतम् रक्षितम् । यस्यां त्वयि
त्रिवृत्स्तोम इति वा । ता त्वामुपदधामीति शेषः । एवं सर्वत्र
व्याख्येयम् । 'स्पृ प्रीतिरक्षाप्राणनेषु' स्वादिः । 'वाग्वै दीक्षा

(८।४।२।३) इति श्रुते । 'उत्तरामुत्तरयोर्निद्रस्य भाग इति' (का० १७।१०।१५) । उदगनूकान्तविहितयोर्दक्षिणोत्तरयो पद्ययोर्मध्ये उत्तरामुपदधाति दक्षिणा तूपहितेति सूत्रार्थ । हे इष्टके, त्वमिन्द्रस्य भागोऽसि । यस्या त्वयि विष्णो-राधिपत्यं पञ्चदशेन क्षत्रं क्षत्रजाति स्पृतं मृत्योर्मोचितम् 'इन्द्राय भागं कृत्वा विष्णव आविपत्यमकरोत्' (८।४।२।४) इति श्रुते । 'उत्तरा दक्षिणयोर्नृचक्षसा-भाग इति' (का० १७।१०।१४) । दक्षिणानूकान्तविहितयोर्दक्षिणोत्तरयो पद्ययोरुत्तरा निदधाति दक्षिणोपहिता । नृन् शुभाशु-भकर्तृन् चक्षते जानन्ति ते नृचक्षसो देवास्तेषा भागोऽसि । त्वयि धातुराधिपत्यं त्वया सप्तदशस्तोमेन जनित्रं वैश्यजाति-स्पृतम् । 'देवा वै नृचक्षसो देवेभ्यो भागं कृत्वा धात्र आवि-पत्यमकरोद्विद्वै जनित्रम्' (८।४।२।५) इति श्रुते । 'उत्तरामपरयोर्मित्रस्य भाग इति' (का० १७।१०।१३) अपरानूकान्तविहितयोर्दक्षिणोत्तरयोर्जङ्घामात्रयोर्मध्ये उत्तरा जङ्घामात्री दक्षिणामुख उपदधाति दक्षिणा तूपहितेति सूत्रार्थ । हे इष्टके, त्वं मित्रस्य प्राणस्य भागोऽसि त्वयि वरुणस्यापानस्याधि-पत्यं यया त्वयेकविंशेन स्तोमेन दिव सवन्धिनी वृष्टिर्वातश्च स्पृतस्ता सादयामि । 'प्राणो वै मित्रोऽपानो वरुण प्राणाय भागं कृत्वापानायाधिपत्यमकरोदिति' (८।४।२।६) श्रुते ॥ २४ ॥

पञ्चविंशी ।

वसूनां भागोऽसि रुद्राणामाधिपत्यं चतुष्पा-त्स्पृतं चतुर्विंशः स्तोम आदित्यानां भागोऽसि मरुतामाधिपत्यं गर्भाः स्पृताः पञ्चविंशः स्तोमो-दित्यै भागोऽसि पूष्ण आधिपत्यमोजः स्पृतं त्रिणवः स्तोमो देवस्य सवितुर्भागोऽसि बृहस्पतेराधिपत्यं समीचीर्दिशः स्पृताश्चतुष्टोमः स्तोमः ॥ २५ ॥

म० 'पट् प्रतिमन्त्रं वसूना भाग इति' (का० १७।१०।१६) । चतुर्दशभ्योऽपरा षण्मन्त्रै षट् पद्या उपदध्यादिति सूत्रार्थ । हे इष्टके, त्वं वसूना भागोऽसि । त्वयि रुद्राणामाधि-पत्यं त्वया चतुर्विंशेन स्तोमेन प्रजाना चतुष्पात् गवाश्चादिकं स्पृतं पापान्मोचितम् । 'वसुभ्यो भागं कृत्वा रुद्रेभ्य आधि-पत्यमकरोत्' (८।४।२।७) इति श्रुते । आदित्याना या त्वं भागोऽसि । त्वयि मरुतामाधिपत्यं त्वया पञ्चविंशेन स्तोमेन प्रजाना गर्भा मृत्योः रक्षिता । 'आदित्येभ्यो भागं कृत्वा मरुतय आधिपत्यमकरोत्' (८।४।२।८) इति श्रुते । त्वमदित्यै-अदित्या भूमेर्भागोऽसि । पूष्ण आधिपत्यं त्वयि त्वया त्रिणवेन स्तोमेन प्रजानामोज बलमष्टमो धातुर्वा स्पृतम् । 'इयं वा अदितिरस्यै भाग कृत्वा पूष्ण आधिपत्यं' (८।४।२।९) । त्वं षेवस्य सवितुर्भागोऽसि त्वयि बृहस्पतेराधिपत्यं

त्वया चतुष्टोमेन स्तोमेन समीची समीच्य सम्यगन्नन्ति जना यासु ता, दिश स्पृता । 'देवाय सवित्रे भागं कृत्वा बृहस्पतय आधिपं' (८।४।२।१०) इति ॥ २५ ॥

षड्विंशी ।

यवानां भागोऽस्य यवानामाधिपत्यं प्रजाः स्पृता-श्चतुश्चत्वारिंशः स्तोम ऋभूणां भागोऽसि विश्वेषां देवानामाधिपत्यं भूतं स्पृतं त्रयस्त्रिंशः स्तोमः ॥ २६ ॥

उ० यवाः पूर्वपक्षाः । अयवा अपरपक्षाः ॥ २६ ॥

म० यवानां पूर्वपक्षाणा त्वं भागोऽसि । अयवानामपरप-क्षाणा त्वयाधिपत्यं चतुश्चत्वारिंशेन स्तोमेन त्वया प्रजा स्पृताः रक्षिता । 'पूर्वपक्षा वै यवा अपरपक्षा अयवास्ते हीदं सर्व युवते चायुवते च पूर्वपक्षेभ्यो भागं कृत्वापरपक्षेभ्य आधिपं' (८।४।२।११) । ऋभूणा देवविशेषाणा त्वं भागोऽसि त्वयि विश्वेषां देवानामाधिपत्यं त्रयस्त्रिंशेन स्तोमेन त्वया भूतं प्राणिमात्रमनुक्तं स्पृतं पाप्मनो मृत्यो रक्षितम् । तथा यजमानोऽपि सर्वभूतानि मृत्यो स्पृणोति । 'ऋभुभ्यो भागं कृत्वा विश्वेभ्यो देवेभ्य आधिपत्यमकरोत्' (८।४।२।१२) इति श्रुते ॥ २६ ॥

सप्तविंशी ।

सहस्र सहस्यश्च हैमन्तिकावृत् अग्नेरन्तः श्ले-षोऽसि कल्पेतां द्यावापृथिवी कल्पन्तामाप ओष-धयः कल्पन्तामग्नयः पृथङ्म ज्यैष्ठ्याय सव्रताः ॥ ये अग्नयः समनसोऽन्तरा द्यावापृथिवी इमे । हैम-न्तिकावृत् अभिकल्पमाना इन्द्रमिव देवा अभिसं-विशन्तु तथा देवतयाङ्गिरस्वद्भुवे सीदतम् ॥ २७ ॥

उ० ऋतव्ये सहस्र सहस्यश्चेति ॥ २७ ॥

म० 'ऋतव्ये सहस्र सहस्यश्चेति' (का० १७।१०।१८) । अनूकमभितो द्वे पद्ये उपदधाति । ऋतुदेवस्य यजुः । सहो मार्गशीर्षे सहस्य पौष एतौ हैमन्तिकौ हैमन्तावयवौ । शिष्टं पूर्वतुल्यम् [अ० १३ क० २५] ॥ २७ ॥

अष्टाविंशी ।

एकयास्तुवत प्रजा अधीयन्त प्रजापतिरधिपति-रासीत्तिसृभिरस्तुवत ब्रह्मासृज्यत ब्रह्मणस्पतिरधि-पतिरासीत्पञ्चभिरस्तुवत भूतान्यसृज्यन्त भूतानां पतिरधिपतिरासीत्सप्तभिरस्तुवत सप्त ऋषयोऽसृ-ज्यन्त धाताधिपतिरासीत् ॥ २८ ॥

म० 'रेत सिग्वेलाया च सप्तदश सर्वतो नव दक्षिणेना-

नूकं सृष्टीरेकयास्तुवतेति प्रतिमन्त्रम् (का० १७ । १० । १८) । सर्वासु दिक्षु रेतस्सिख्वेलाया सृष्टिसज्ञा सप्तदशोष्टका उपदधाति तन्मध्ये प्रागनूकं दक्षिणेन नव अर्थादष्टावुत्तरेणेति सूत्रार्थः । सप्तदश यजूंषि सृष्टीष्टकादेवत्यानि । अत्र निदानम् प्रजापतिभूतानि मृत्योरेव मुक्त्वा प्रजा सृजेय प्रजायेयेति विचिन्त्य प्राणाधिष्ठातृदेवान् दिगादीन्चे युष्माभिः सह परमात्मानं स्तुलेमा प्रजा जनयामीति । देवा ऊचु केन स्तोष्यामः । स ऊचे मया युष्माभिश्चेति । तथेत्युक्त्वा प्राणैः प्रजापतिना चास्तुवतेति । तथाच श्रुतिः 'तद्धं प्रजापति सर्वाणि भूतानि पाप्मनो मृत्योर्मुक्त्वाकामयत प्रजा सृजेय प्रजायेयेति ॥ १ ॥ स प्राणानब्रवीद्युष्माभि सहैमा प्रजा प्रजनयानीति ते वै केन स्तोष्यामह इति मया चैव युष्माभिश्चेति तथेति ते प्राणैश्चैव प्रजापतिना चास्तुवत' (८ । ४ । ३ । १ । २) इति । प्रजापतिरेकया वाचा सहात्मानमस्तुवत स्तुतवान् । वचनव्यत्ययः । 'वाग्वा एका वाचैव तदस्तुवत' (८ । ४ । ३ । ३) इति श्रुते । प्रजा अधीयन्त उदपायन्त, प्रजापत्यर्थमश्वाप्यन्तेति वा । सृष्टाना प्रजाना प्रजापतिरेवाधिपतिरासीत्स्वाम्यभूत् । एवं पोउज मन्त्रा व्याख्येया । 'तिसृभि प्राणोदानव्यानैरस्तौत् ब्रह्म ब्राह्मणजातिः सृष्टा ब्राह्मणसतिर्ब्राह्मणजातेः स्वाम्यभूत् । 'त्रयो वै प्राणा प्राणोदानव्यानास्त' (८ । ४ । ३ । ४) इति श्रुते । पञ्चभिः प्राणैरस्तुवत पञ्च भूतानि सृष्टानि भूतानां पतिर्देवस्तेषां स्वाम्यभूत् । 'य एवेमे मन पञ्चमा प्राणास्तैरेव तदस्तुवत' (८ । ४ । ३ । ५) इति श्रुते । सप्तभि श्रोत्रचक्षुर्नासावाग्रूपः सप्तशीर्षेण्यप्राणैरस्तुवत । ततः सप्त ऋषयः सृष्टा धाता जगत्सृष्टायो देव स्वाम्यभूत् । 'य एवेमे सप्त शीर्षेण्यप्राणास्तैरेव' (८ । ४ । ३ । ६) इति श्रुते ॥ २८ ॥

एकोनत्रिंशी ।

नवभिरस्तुवत पितरोऽसृज्यन्तादितिरधिपत्न्यासीदेकादशभिरस्तुवत ऋतवोऽसृज्यन्तार्तवा अधिपतय आसंस्त्रयोदशभिरस्तुवत मासा असृज्यन्त संवत्सरोऽधिपतिरासीत्पञ्चदशभिरस्तुवत क्षत्रमसृज्यन्तेन्द्रोऽधिपतिरासीत्सप्तदशभिरस्तुवत ब्राह्म्याः पशवोऽसृज्यन्त बृहस्पतिरधिपतिरासीत् ॥ २९ ॥

म० नवभिः सप्त शिर प्राणा द्वावध इति नवप्राणैः प्रजापतिरस्तौत् । ततः पितरः अग्निष्वात्तादयः सृष्टाः । अदितिः अखण्डिता प्रजापतिशक्तिः सृष्टानां पितृणामधिपत्नी स्वामित्वेनाधिकं पालयिष्यासीत् । 'नव वै प्राणाः सप्त शीर्षेण्यवाधौ द्वा तैः' (८ । ४ । ३ । ७) इति श्रुते । एकादशभिः दश प्राणा आत्मैकादशस्तैरस्तुवत । ऋतवः वसन्ताद्या सृष्टाः आर्तवाः ऋतुपालका देवविशेषाः स्वामिनोऽभूवन् । 'दश प्राणा आत्मैकादश' (८ । ४ । ३ । ८) इति श्रुतेः ।

त्रयोदशभिः दश प्राणा द्वौ पादौ एक आत्मेति तैरस्तौत् । ततो मासा चैत्रादयः सृष्टाः । मासाभिमान्यनद्वयात्मक संवत्सरः तेषामधिपतिरासीत् । 'दश प्राणा द्वे प्रतिष्ठे आत्मा त्रयोदश' (८ । ४ । ३ । ९) इति श्रुते । पञ्चदशभिः दश हस्ताङ्गुलयः करौ वाहू नामैरूर्ध्वभागश्च तैरस्तुवत । ततः क्षत्रं क्षत्रियजातिः सृष्टा । इन्द्र ऐश्वर्यशाली तदभिमानि देव स्वाम्यभूत् । 'दश हस्त्या अङ्गुलयश्चत्वारि दोर्वाहवाणि यदूर्ध्वं नामेस्तत्पञ्चदशम्' (८ । ४ । ३ । १०) इति श्रुते । सप्तदशभिः दश पादाङ्गुलय ऊरू जानुनी पादौ नाभेरधोभागश्चेति तैरस्तौत् तदा ग्राम्याः पशवः गवादयः सृष्टा बृहस्पतिस्तेषां स्वाम्यभूत् । 'दश पादा अङ्गुलयश्चत्वार्यूर्ध्वेष्टीवानि द्वे प्रतिष्ठे यदवाङ्गामेस्तत्सप्तदशम्' (८ । १ । ३ । ११) इति श्रुते २९

त्रिंशी ।

नवदशभिरस्तुवत शूद्रार्याविसृज्येतामहोरात्रे अधिपत्नी आस्तामेकविंशत्यास्तुवतैकशफाः पशवोऽसृज्यन्त वरुणोऽधिपतिरासीत्त्रयोविंशत्यास्तुवत क्षुद्राः पशवोऽसृज्यन्त पूषाधिपतिरासीत्पञ्चविंशत्यास्तुवतारण्याः पशवोऽसृज्यन्त वायुरधिपतिरासीत्सप्तविंशत्यास्तुवत द्यावापृथिवी व्यैतां वसवो रुद्रा आदित्या अनुव्यायन्त एवाधिपतय आसन् ॥ ३० ॥

म० नवदशभिः दश हस्ताङ्गुलय ऊर्ध्वध स्थच्छिद्ररूपां नव प्राणास्तैरस्तौत् । ततः शूद्रार्या शूद्रवैश्यावसृज्येता सृष्टौ । अर्यः स्वामिवैश्ययोः । अहोरात्रे तयो स्वामित्वेनास्ताम् । 'दश हस्त्या अङ्गुलयो नव प्राणा' (८ । ४ । ३ । १२) इति श्रुते । एकविंशत्या विंशतिः करपादाङ्गुलयः आत्मा चेति एकविंशत्यास्तौत् । ततः एकशफाः पशवोऽश्वादयः सृष्टाः । एकं शफं चुर प्रतिपादं येषां ते एकशफाः । 'शफं ह्रीवे खुरः पुमान्' इत्यमरः । वरुणस्तेषामधिपतिरासीत् । 'दश हस्त्या अङ्गुलयो दश पादा आत्मैकविंश' (८ । ४ । ३ । १३) इति श्रुतेः । त्रयोविंशत्या विंशतिः करपादाङ्गुलय पादायात्मा चेति तैस्तु ते क्षुद्राः पशवोऽजादयः सृष्टाः तेषां पूषा स्वाम्यभूत् । 'दश हस्त्या अङ्गुलयो दश पादा द्वे प्रतिष्ठे आत्मा त्रयोविंश' (८ । ४ । ३ । १४) इति श्रुते । पञ्चविंशत्या विंशतिः करपादाङ्गुलयः करौ पादावात्मेति तैरस्तुवत तदारण्या वनस्था पशवः कृष्णमृगादयः सृष्टास्तेषां वायुः स्वाम्यभूत् । 'दश हस्त्या अङ्गुलयो दश पादाश्चत्वार्यङ्गान्यात्मा पञ्चविंश' (८ । ४ । ३ । १५) इति श्रुते । सप्तविंशत्या करपादाङ्गुलयः द्वौ भुजावूरू चात्मेति तैरस्तुवत ततो द्यावापृथिवी द्युभूलोकौ व्यैता विशेषेणागच्छतामित्यर्थः ।

विपूर्वादिण् गताविति धातोर्लङि प्रथमाद्विवचनम् । वसवोऽष्टौ रुद्रा एकादश आदित्या द्वादशानुव्यायन् अन्वगच्छन् अनुगता त एव स्वामिनोऽभूवन् । 'दश हस्त्या अङ्गुलयो दश पाद्याश्व-
त्वार्यज्ञानि द्वे प्रतिष्ठे आत्मा सप्तविंशः' (८।४।३।१६) इति श्रुतेः ॥ ३० ॥

एकत्रिंशी ।

नवविंशत्यास्तुवत् वनस्पतयोऽसृज्यन्तु सोमोऽधिपतिरासीदेकत्रिंशतास्तुवत् प्रजा असृज्यन्तु यवा-
श्चार्यवाश्चाधिपतय आसंस्वर्यस्त्रिंशतास्तुवत् भूतान्यशास्यन्प्रजापतिः परमेष्ठ्यधिपतिरासील्लोकं ता इन्द्रम् ॥ ३१ ॥

इति श्रीवाजसनेयसंहितायां चतुर्दशोऽध्यायः ।

उ० सृष्टीरूपदधाति सप्तदशेष्टका सप्तदशभिर्मन्त्रैः । एकया स्तुवतेत्यादिभिः तत्र निदानभूता श्रुतिः । 'एतद्वै प्रजापतिः' इत्युपक्रम्य 'ते वै केन स्तोष्यामह' इति । मया चैव युष्माभिश्चेति तथेतरे प्राणैश्चैव प्रजापतिना । एकया-स्तुवतेति । एकया वाचा अस्तुवत् स्तुतवान् । कः सामर्थ्यात्प्रजापतिः । इदानीं फलमाह । प्रजा अधीयन्त । याः गर्भीभूताः प्रजाः प्रजापतेरासन् ताः प्रजापत्यर्थम् अस्थाप्यन्त स्थिताः । प्रजापतिरधिपतिरासीत् अस्यां स्तुतौ । एवं षोडशानामिष्टकानां मन्त्रा एकव्याख्यानाः ॥ २८ ॥ २९ ॥ ३० ॥ ३१ ॥

इति उवटकृतौ मन्त्रभाष्ये चतुर्दशोऽध्यायः ॥ १४ ॥

म० नवविंशत्या करपादाङ्गुलयो नव छिद्ररूपा प्राणा-
स्तरस्तुवत् ततो वनस्पतयोऽश्वत्थवटाद्या सृष्टा तेषा स्वामी सोमोऽभूत् । 'दश हस्त्या अङ्गुलयो दश पाद्या नव प्राणा' (८।४।३।१७) इति श्रुते । एकत्रिंशता करपादाङ्गुलय दशेन्द्रियाणि आत्मेति तैरस्तौत् । तत प्रजा सृष्टा यवा पूर्वपक्षा अयवा अपरपक्षास्तासा प्रजाना स्वामिनोऽभूवन् 'दश हस्त्या अङ्गुलयो दश पाद्या दश प्राणा आत्मैकत्रिंश' (८।४।३।१८) इति श्रुतेः । पूर्वपक्षापरपक्षा एवात्राधिपतय आसन् (१८) इति च । त्रयस्त्रिंशता अङ्गुलय इन्द्रियाणि पादौ आत्मेति तैरस्तुवत् स्तौतिस्म प्रजापतिर्देवै सह । ततो भूतानि अशास्यन् सर्वे प्राणिनः शान्ता सुखिनोऽभूवन् । परमे सत्यलोके तिष्ठतीति परमेष्ठी प्रजापति प्रजापालकः सर्वेषा भूतानामधिपतिः स्वाम्यासीत् । 'दश हस्त्या अङ्गुलयो दश पाद्या दश प्राणा द्वे प्रतिष्ठे आत्मा त्रयस्त्रिंश' (८।४।३।१९) इति श्रुते । अत्र या येषुका येन मन्त्रेणोपधेया सा सा तत्तन्मन्त्रोक्तदेवतारूपेण ध्यातव्ये-त्यर्थः । 'उत्तरांसादधि लोकंपृणाः पूर्ववत्' (का० १७।१०।१९) उत्तरांसादारभ्य प्रथमचितिवल्लोकंपृणा उपद-

धातीति सूत्रार्थः । ततः पुरीपनिर्वापः सप्तर्षीपस्थानं च बोध्यम् । तन्मन्त्रप्रतीकानि लोकपृण ता अस्य इन्द्रं विश्वा इति तास्तिष्ठोऽपि व्याख्याता (१२।१४-१६) ॥ ३१ ॥ इति चतुर्थी चिति पूर्णा ॥

श्रीमन्महीधरकृते वेददीपे मनोहरे ।

वेदचन्द्रमितोऽध्यायो वर्ण्यद्वित्रिचतुश्चिति ॥ १४ ॥

पञ्चदशोऽध्यायः ।

तत्र प्रथमा ।

अग्नें जान्तान्प्रणुंदा नः सपत्नान्प्रत्यजातान्नुद जातवेदः । अधि नो ब्रूहि सुमना अहेडंस्तव स्याम् शर्मस्त्रिवरुथ उद्भौ ॥ १ ॥

उ० अग्नेर्जातान् पञ्चमीं चितिं परमेष्ठ्यपश्यत् । तत्रादौ पञ्चासपला उपधीयन्ते । तत्रादौ द्वे त्रिष्टुभावाग्नेय्यां पुरस्तादुपदधाति । हे अग्ने, जातानुत्पन्नान् प्रणुद प्रेरय नाशय अपुनरागमनाय । नः आस्माकं सपत्नान् समानपतित्वात् समानपतित्वदर्शिनः शत्रून् । प्रत्यजातान् नुद । प्रतिज्ञाय प्रतिज्ञाय अजातान् अनुत्पन्नान् जनिष्यमाणान् नुद प्रेरय हे जातवेदः । किंच अधि नो ब्रूहि सुमना अहेडन् । एवं निर्धारितेषु सपत्नगृहीतेषु च तद्वृत्तेषु अधि-ब्रूहि अधिवद उपदिश यज्ञसंबन्धिनीमितिकर्तव्यतां नः अस्माकम् सुमनाः ज्ञेहानुबन्धमनाः अहेडन् अकुध्यन् । तव च स्याम भवेम । शर्मन् शरणे आश्रये त्रिवरुथे । वरुथं गृहम् त्रिगृहे त्रिपुरे । उद्भौ द्विपदचतुष्पदधनधान्योद्भूतशक्तौ । यद्वा त्रिवरुथे यज्ञगृहे स्याम । त्रीणि हि यज्ञगृहाणि सदोहविर्धानाग्नीध्राणि । उद्भौ उद्भेत्तरि । अन्येषां यज्ञकृतानाम् ॥ १ ॥

म० चतुर्दशेऽध्याये द्वितीयतृतीयचतुर्थचितिमन्त्रानुक्त्वा पञ्चदशे पञ्चमचितिमन्त्रा वाच्या । 'पञ्चम्यामन्तेष्वाश्विनीवद-सपला अग्ने जातानिति प्रतिमन्त्रम्' (का० १७।११।१-३) । पञ्चम्यां चितावाश्विनीवत् असपलासंज्ञा इष्टकाः अन्तेषूपदधाति अग्ने जातान् सहसा जातान् षोडशी चतुश्च-त्वारिंश अग्नेः पुरीषम् इति पञ्चमत्रै प्रत्येकमिति सूत्रार्थः । पञ्चमचितिमन्त्राणा परमेष्ठी ऋषिः । तत्र द्वे अग्निदेवले त्रिष्टुभौ । हे अग्ने, जातान् पूर्वमुत्पन्नान्नोऽस्माकं सपत्नान् शत्रून् त्वं प्रणुद प्रकर्षेण नाशय । किंच हे जातवेदः जातप्र-ज्ञान, अजाताननुत्पन्नाश्च शत्रून् प्रतिनुद निवर्तय । उत्पत्ति-प्रतिबन्धं कुर्वित्यर्थः । उपसर्गव्यवधानमार्थम् । किंच नो-ऽस्माकमधिब्रूहि अधिवद उपदिश यज्ञसंबन्धिनीमितिकर्तव्यता-मिति शेषः । किं कुर्वन् । अहेडन् अकुध्यन् । सुमना शोभन-मनस्कः सन्नुपदिशेत्यर्थः । किंच अग्ने, तव त्वत्संबन्धिनि त्रिवरुथे वरुथं गृहं त्रयाणा वरुथाना समाहारे यज्ञगृहेऽत्र

सदोहविधानाम्रीधरूपे वयं स्याम भवेम । सदा यज्ञान्कुर्म इत्यर्थः । कीदृशे । त्रिवरुथे शर्मन् शर्मणि सुखाश्रये । तथा उद्धौ द्विपदचतुष्पदधनधान्यादिभिरुद्धवति समुध्यत इत्युद्धि तस्मिन् भवतेर्लिप्रत्ययः । अनेन मन्त्रेण पुरस्तादिष्टकामुपदधाति १

द्वितीया ।

सहसा जातान्प्रणुदा नः सपत्नान्प्रत्यजातान् जातवेदो नुदस्व । अधि नो ब्रूहि सुमनस्यमानो वयधुं स्याम प्रणुदा नः सपत्नान् ॥ २ ॥

उ० सहसा जातान् वलेनोद्धृतशक्तीन् । प्रणाशय अस्माकं सपत्नान् । यद्वा सहसा वलेन स्वशक्त्या उत्पन्नान् प्रेरय अस्मच्छत्रून् । प्रत्यजाताज्ञातवेदो नुदस्व । प्रतिनुदस्व अजाताननुत्पन्नान् हे जातवेदः । किंच । अधि नो ब्रूहि सुमनस्यमानः अधिब्रूहि अधिवद नः अस्माकं सुमनस्यमान शोभनचित्तः । यथाच वयमेव स्याम भवाम तथा कुरु । भूयोभूयश्च प्रणुद नः अस्माकं सपत्नान् ॥ २ ॥

म० अथ पश्चादुपदधाति । सहसा वलेन जातानुत्पन्नाञ्चोऽस्माकं सपत्नान् प्रणुद नाशय । हे जातवेद, अजातान् उत्पत्स्यमानानपि प्रतिनुदस्व । आत्मनेपदमार्यम् । किंच सुमनस्यमानोऽस्मासु शुभचित्तः सन्नोऽस्मानधिब्रूहि शत्रुभ्योऽधिकान् वद । वयमपि त्वत्प्रसादादविकाः स्याम भवेम । नोऽस्माकं सपत्नान् प्रणुद । पुनश्क्तिरादरार्थाः । शोभनं मनो यस्य सुमनाः असुमनाः सुमना भवति सुमनस्यमानः । 'मृशादिभ्य' (पा० ३ । १ । १२) इति क्यङ् ततः शानच् ॥२॥

तृतीया ।

पोडशी स्तोम ओजो द्रविणं चतुश्चत्वारिंशः स्तोमो वर्चो द्रविणम् । अग्नेः पुरीषमस्यस्यो नाम तां त्वा विश्वे अभिगृणन्तु देवाः । स्तोमपृष्टा घृतवतीह सीद प्रजावदस्मे द्रविणार्यजस्व ॥ ३ ॥

उ० दक्षिणतः पोडशीस्तोमः । यस्यास्तव पोडशी आदित्यः पञ्चदशकलस्य पक्षस्य भर्ता स्तोमभूतः ओजो बलं च द्रविणं धनं हे इष्टके, त्वं तदुभयरूपासि तां त्वामुपदधामि । उत्तरतः चतुश्चत्वारिंशः । यस्यास्तव चतुश्चत्वारिंशः त्रिष्टुप्वज्राक्षरसंमितः स्तोमः वर्चश्च द्रविणं तां त्वामुपदधामि । पञ्चमी । अग्नेः पुरीषम् त्रिष्टुप् । या त्वामग्नेः पञ्चदशकरूपस्य पूरयित्री । व्याख्यतमन्यत् ॥ ३ ॥

म० अथ दक्षिणतः । इष्टकादेवत्वं यजुः । पञ्चदशकलस्य पक्षस्य भर्ता य आदित्यरूपः स्तोमः । पोडशावृत्त्युपेतो वा यः स्तोम यच्च ओजो बलरूपं द्रविणं धनम् हे इष्टके, त्वं तदुभयरूपासि तां त्वामुपदधामि । अथोत्तरतः । इष्टकादेवत्वं यजुः । चतुश्चत्वारिंशदावृत्त्या सपन्नो यः स्तोमस्त्रिष्टुप्नूपो वा यच्च बलरूपं धनम् तदुभयरूपां त्वामुपदधामि । अथ मध्ये-

पञ्चमी त्रिष्टुप् । 'प्सा भक्षणे' । न प्साति भक्षयति विनाशयतीत्यप्सो रक्षको नाम योऽग्निस्तस्याग्नेश्चन्द्ररूपस्य पञ्चदशकलस्य पुरीषमसि पूरयित्री भवति । हे इष्टके, या त्वं तां त्वा विश्वेदेवा अभिगृणन्तु स्तुवन्तु । स्तोमैः पृष्टैश्च युता होष्यमाणघृतयुता च सती सा त्वमिह चतुर्थ्या चित्तौ सीद उपविश । अस्मे अस्मासु प्रजावत्पुत्रयुतं द्रविणं धनं यजस्व देहि ॥ ३ ॥

चतुर्थी ।

एवश्छन्दो वरिवश्छन्दः शंभूश्छन्दः परिभूश्छन्दः आच्छच्छन्दो मनश्छन्दो व्यचश्छन्दः सिन्धुश्छन्दः समुद्रश्छन्दः सरिरश्छन्दः ककुप्छन्दः स्रिककुप्छन्दः काव्यं छन्दो अङ्गुपं छन्दो-क्षरपङ्क्तिश्छन्दः पदपङ्क्तिश्छन्दो विष्टारपङ्क्तिश्छन्दः क्षुरोभ्रजश्छन्दः ॥ ४ ॥

उ० चत्वारिंशद्विराजश्चत्वारिंशद्विर्द्युभिर्भिरुपदधाति । एवश्छन्दः । अयं वै लोक एवश्छन्दः । वरिवश्छन्दः अन्तरिक्षं वै वरिवश्छन्दः । शंभूश्छन्दः द्यौर्वै शंभूश्छन्दः परिभूश्छन्दः दिशो वै परिभूश्छन्दः । आच्छच्छन्दः । अन्नं वा आच्छच्छन्दः । मनश्छन्दः प्रजापतिवै मनश्छन्दः । व्यचश्छन्दः असौ वा आदित्यो व्यचश्छन्दः । सिन्धुश्छन्दः प्राणो वै सिन्धुश्छन्दः । समुद्रश्छन्दः मनो वै समुद्रश्छन्दः । सरिरश्छन्दः वाग्वै सरिरश्छन्दः । ककुप्छन्दः प्राणो वै ककुप्छन्दः । त्रिककुप्छन्दः उदानो वै त्रिककुप्छन्दः । काव्यंछन्दः त्रयी वै काव्यंछन्दः । अङ्गुपं छन्दः आपो वा अङ्गुपंछन्दः । अक्षरपङ्क्तिश्छन्दः । असौ वै लोकोऽक्षरपङ्क्तिश्छन्दः । पदपङ्क्तिश्छन्दः । अयं वै लोकः पदपङ्क्तिश्छन्दः । विष्टारपङ्क्तिश्छन्दः । दिशो वै विष्टारपङ्क्तिश्छन्दः । क्षुरोभ्रजश्छन्दः । असौ वा आदित्यः क्षुरोभ्रजश्छन्दः ॥ ४ ॥

म० 'विराजो दश दश प्रतिदिशं पुरस्तात्प्रथममेवश्छन्द इति प्रतिमन्त्रम्' (का० १७ । ११ । ५) । प्रतिदिशं दश दश विराट्सज्ञा इष्टका उपदधाति ताश्चत्वारिंशत्पद्या एवेति सूत्रार्थः । चत्वारिंशद्यजुषि इष्टकादेवत्यानि । एति गच्छति सर्वो जन्तुसमूहो यस्मिन्नित्येव । पृथिवीलोकः स एव छन्दोरूपेण स्थितत्वात् छादकत्वाद्वा छन्दः । हे इष्टके, त्वं तदङ्गुपासि तां त्वामुपदधामि । एवमुत्तरमन्त्रेषु व्याख्या श्रुत्युक्ता ज्ञेया । 'अयं वै लोक एवश्छन्दः' (८ । ५ । २ । ३) इति श्रुतेः । वरिवः प्रभामण्डलेन त्रियत आत्रियत इति वरिवोऽन्तरिक्षं तदेव छन्दः । 'अन्तरिक्षं वै वरिवश्छन्दः' (८ । ५ । २ । ३) इति श्रुतेः । शंभूः शं सुखं भवत्यस्मादिति शंभू द्युलोकः । 'द्यौर्वै शंभूश्छन्दः' (३) इति श्रुतेः । परितो भवति व्याप्य वर्तत इति परिभूर्दिग्वाचक

शब्द । 'दिशो वै परिभूश्छन्द' (३) इति श्रुते ।
 आच्छत् आच्छादयति स्वरसेन सर्वं शरीरमित्याच्छत्
 अन्नम् । 'अन्नं वा आच्छच्छन्द' (३) इति श्रुतेः । मनः
 प्रथमसृष्टं प्रजापत्यात्मकं यन्मनः तदेव छन्द तद्रूपास्ति ।
 'प्रजापतिवै मनश्छन्द' (३) इति श्रुते । व्यच व्यचति-
 र्व्याप्तिकर्मा । विचति व्याप्नोति सर्वं जगदिति व्यच । आदित्यः
 'असौ वा आदित्यो व्यचश्छन्द' (३) इति श्रुते । सिन्धु
 स्यन्दति नाडीभिः शरीरं व्याप्नोतीति सिन्धुः प्राणवायुः ।
 'प्राणो वै सिन्धुश्छन्द' (८।५।२।४) इति श्रुतेः ।
 समुद्रम् समुद्रवन्त्यस्माद्विकल्पसमूहा इति समुद्रं मनः ।
 यद्वा समुद्रसाम्याद्गाम्भीर्येण समुद्रं मनः । 'मनो वै समुद्र'
 (४) इति श्रुते । सरिरं सलिलं रलयोरैक्यं सरति वदन-
 गहराभिर्गच्छतीति सरिरं वाक् । 'वाग्वै सरिरं छन्द' (४)
 इति श्रुते । ककुप् कं सुखं शरीरे स्कुभ्राति धारयतीति
 ककुप्, कं सुखं कोपयति दीपयतीति वा 'कुप् दीप्तौ'
 चुरादि क्विप् । पूर्वपक्षे सलोपश्छान्दसः । ककुप् प्राणः ।
 'प्राणो वै ककुप् छन्द' (४) इति श्रुते । त्रिककुप् त्रेधा
 कं पीतमुदकं स्कुभ्रातीति त्रिककुप् उदानः । 'उदानो वै
 त्रिककुप् छन्द' (४) इति श्रुते । काव्यम् कवे परमा-
 त्मन इदं काव्यं वेदत्रयीरूपः छन्दः । 'त्रयी विद्या काव्यं
 छन्द' (४) इति श्रुते । अङ्गुपम् 'अङ्ग कुटिलगतौ' अङ्गेन
 कुटिलगत्या आप्नोतीत्यङ्गुपमुदकम् । 'आपो वा अङ्गुपं छन्द'
 (४) इति श्रुते । अक्षरपङ्क्तिः न क्षरतीत्यक्षरा नाश-
 हिता पङ्क्तिरावृत्तिर्यस्याः साक्षरपङ्क्तिर्वाः । 'असौ वै लोकोऽक्ष-
 रपङ्क्तिश्छन्द' (४) इति श्रुते । पदपङ्क्तिः पदानां चरण-
 न्यासानां पङ्क्तयो यस्मिन् सा पदपङ्क्तिर्भूलोकः । 'अयं वै
 लोकः पदपङ्क्तिश्छन्द' (४) इति श्रुते । विष्टारपङ्क्तिः
 विस्तारा विस्तीर्यते इति विस्तारा विस्तारिता प्रसारिता वस्तूनां
 पङ्क्तयो यत्रेति विष्टारपङ्क्तिर्दिक् । 'दिशो वै विष्टारपङ्क्तिश्छन्द'
 (४) इति श्रुते । क्षुर 'क्षुर विलेखनखननयोः' क्षुरति
 विलिखति व्याप्नोति सर्वमिति क्षुरः तीव्रः । भ्राजते
 दीप्यते इति भ्रजः ह्रस्वश्छान्दसः । क्षुरोभ्रजः आदित्यः ।
 'असौ वा आदित्यः क्षुरोभ्रजश्छन्द' (८।५।२।४)
 इति श्रुते ॥ ४ ॥

पञ्चमी ।

आच्छच्छन्दः प्रच्छच्छन्दः संयच्छन्दो विय-
 च्छन्दो बृहच्छन्दो रथन्तरं छन्दो निकायश्छन्दो
 विवधश्छन्दो गिरश्छन्दो भ्रजश्छन्दः सप्तुष्ण-
 न्दोनुष्टुप् छन्द एवश्छन्दो वरिवश्छन्दो वयश्छन्दो
 वयस्कृच्छन्दो विष्वर्धाश्छन्दो विशालं छन्दश्छदि-
 श्छन्दो दूरोहणं छन्दस्तन्द्रं छन्दोऽङ्गाङ्गं छन्दः ॥५॥

उ० आच्छच्छन्दः प्रच्छच्छन्दः अन्नं वा आच्छच्छन्दोऽन्नं
 प्रच्छच्छन्दः । संयच्छन्दः रात्रिर्वा संयच्छन्दः । वियच्छन्दः
 असौ वै लोको वियच्छन्दः । निकायश्छन्दः वायुर्वै निका-
 यश्छन्दः । विवधश्छन्दः अन्तरिक्षं वै विवधश्छन्दः ।
 गिरश्छन्दः अन्नं वै गिरश्छन्दः । भ्रजश्छन्दः अग्निर्वै
 भ्रजश्छन्दः । सप्तुष्णन्दोनुष्टुप् छन्द इति । वाग्वै सप्तु-
 ष्णन्दो वागनुष्टुप् छन्दः । एवश्छन्दः वरिवश्छन्द इति
 तस्योक्तो बन्धुः । यथाश्रुति व्याख्यानम् । या त्वम् एवः
 अवनात्पृथिवीलोकः छन्दः छादनात् तां त्वामुपदधामीति
 व्याख्याधर्मप्रदर्शनम् ॥ ५ ॥

म० आच्छत् आच्छादयति शरीरमित्याच्छदन्नम् । प्रच्छत्
 प्रच्छादयतीति प्रच्छदन्नम् । 'अन्नं वा आच्छच्छन्दोऽन्नं
 प्रच्छच्छन्द' (४) इति श्रुते । सयत् संयच्छति व्यापारा-
 शिवर्तयति जन्तूनि सयत् रात्रिः । रात्रिर्वै संयच्छन्द' (८।
 ५।२।५) इति श्रुतेः । वियत् विशेषेण यच्छन्ति गच्छन्ति
 व्यापारायेतस्ततो जना यत्रेति वियद्दिनम् । 'अहर्वै विय-
 च्छन्द' (५) इति श्रुतेः । बृहत् विस्तीर्णं स्वः । 'असौ वै
 लोको बृहच्छन्दः' (५) इति श्रुतेः । रथन्तरम् रथैः
 तीर्यते गम्यते यत्रेति रथन्तरं भूमण्डलम् । 'अयं वै लोको
 रथन्तरं छन्द' (५) इति श्रुतेः । निकायं नितरां कायति
 शब्दं करोति वृक्षादीनुन्मूलयन्निति निकायो वायु 'कै शब्दे'
 'वायुर्वै निकायश्छन्द' (५) इति श्रुतेः । विवधः विविधं
 वध्यन्ते हन्यन्ते पापफलानि भोक्ष्यन्ते भूतप्रेतादिरूपेण
 प्राणिनो यत्रेति विवधोऽन्तरिक्षम् । 'अन्तरिक्षं वै विवध-
 श्छन्द' (५) इति श्रुते । गिरं गीर्यते भक्षयते इति गिरो-
 ऽन्नम् । 'अन्नं वै गिर' (६) इति श्रुते । भ्रजं भ्राजते
 दीप्यते इति भ्रजोऽग्निः । 'अग्निर्वै भ्रजश्छन्द' (८) इति
 श्रुते । सप्तुष्णं अनुष्टुप् सम्यक् स्तुभ्यते रुध्यते वशीक्रियते
 अनु तिरन्तरं स्तुभ्यतेऽनया सा सप्तुष्णं अनुष्टुप् वाक् ।
 'वागेव सप्तुष्णं छन्दो वागनुष्टुप् छन्द' (५) इति श्रुतेः ।
 एव वरिव इति पदद्वयं व्याख्यातम् । वयं बाल्यादिवयो-
 हेतुभूतमन्नम् । 'अन्नं वै वयश्छन्दः' (६) इति श्रुतेः ।
 वयस्कृत् वयासि बाल्यादीनि करोतीति वयस्कृत् जठराग्निः ।
 'अग्निर्वै वयस्कृच्छन्द' (६) इति श्रुतेः । विष्वर्धाः विविधं
 स्पर्धन्ते ऐश्वर्याधिक्यदर्शनेन जना यत्रेति विष्वर्धाः स्वर्गः ।
 'स्पर्धं सधर्वे' असुन् । 'असौ वै लोको विष्वर्धाश्छन्द'
 (६) इति श्रुतेः । विशालं विविधं शालन्ते शोभन्ते
 जना यत्रेति विशालं भूतलम् । 'अयं वै लोको विशालं
 छन्द' (६) इति श्रुते । छदिः छाद्यतेऽर्करश्मिभिरिति छदि-
 रन्तरिक्षम् । 'अन्तरिक्षं वै छदिश्छन्द' (६) इति श्रुते ।
 दूरोहणम् दुःखेन रोहमारोहणं कर्तुं शक्यं निष्कामज्योति-
 श्चोमादियज्ञप्रयासजातज्ञानसाध्यत्वादिति दूरोहणं रविः । 'असौ

वा आदित्यो दूरोहणं छन्द' (६) इति श्रुते । तन्द्रम् 'तन्द्रि सादे मोहे' तन्द्रति सीदति स्थानसक्रोचेनेति तन्द्र श्रेणी । 'पङ्क्तिवै तन्द्रं छन्द' (६) इति श्रुते । अङ्काङ्कम् अङ्के स्थले अङ्कानि गर्तपाषाणादिचिह्नानि यत्रेत्यङ्काङ्कं जलम् । 'आपो वा अङ्काङ्कं छन्द' (६) इति श्रुते । अत्रैष्टकाना भूलोकादिरूपेण स्तुतिरिति भाव ॥ ५ ॥

षष्ठी ।

रश्मिना सत्याय सत्यं जिन्व प्रेतिना धर्मणा धर्मं जिन्वान्वित्या दिवा दिवं जिन्व सन्धिना-न्तरिक्षेणान्तरिक्षं जिन्व प्रतिधिना पृथिव्या पृथिवीं जिन्व विष्टम्भेन वृष्ट्या वृष्टिं जिन्व प्रवयाहाहर्जिन्वानुया रात्र्या रात्रीं जिन्वोशिजा वसुभ्यो वसूञ्जिन्व प्रकेतेनादित्येभ्य आदित्या-ञ्जिन्व ॥ ६ ॥

उ० एकोनत्रिंशत्स्तोमभागानुपदधाति । रश्मिना सत्याय सत्यं जिन्वेति । अत्र श्रुतिकृता व्याख्या । अमुनादो-जिन्व । अदोस्यमुष्मै त्वा अधिपतिनोर्जोर्जं जिन्वेति । त्रिधा विहिता मन्त्राः । तत्र प्रथमस्य मन्त्रगणस्य द्विकण्डिकावधिपरिपठितस्य व्याख्यानम् । अमुना रश्मिना अदः सत्यं जिन्व । जिन्वतिस्वर्पणार्थः । रश्मिना अन्नेन सत्याय उपहितासती सत्यं तर्पय । प्रेतिना अन्नेन । धर्मणा धर्मायेति विभक्तिव्यत्ययः । नदिवादिवेऽर्थायोपहितासती दिवं जिन्व ॥ ६ ॥ ७ ॥

म० 'सर्वतोऽषाढावेलायां स्तोमभागा रश्मिना सत्यायेति प्रतिमन्त्रं पञ्चदश दक्षिणेनानूकम्' (का० १७ । ११ । ९—१०) अषाढावेलायां सर्वदिक्षु स्तोमभागासज्ञा इष्टका उपदधाति रश्मिनेत्याद्येकोनत्रिंशन्मन्त्रैः । तन्मध्ये पञ्चदश प्रागनूकं दक्षिणेन अर्थाच्चतुर्दश प्रागनूकमुत्तरेणोपधेया इति सूत्रार्थः । एकोनत्रिंशद्यजूषीष्टकादेवत्यानि । इमे मन्त्रा श्रुत्या त्रिधा व्याख्याताः । कण्डिकाद्वयपर्यन्तमनुपहिता सत्यदो जिन्वेति प्रथम । अदोऽस्यमुष्मै त्वामुपदधामीति द्वितीयः । अधिपतिनोर्जोर्जं जिन्वेति तृतीय प्रकारः । तथाच श्रुति 'अमुनादो जिन्वादोऽस्यमुष्मै त्वाधिपतिनोर्जोर्जं जिन्वेति त्रैधा विहितास्त्रैधा विहितं ह्यन्नम्' (८ । ५ । ३ । ३) इति । अथ वाक्यार्थः । हे इष्टके, त्वं रश्मिनान्नेन सत्यायोपहिता सती सत्यं सत्यवचो जिन्व तर्पय तेजोवृद्धिप्रदत्वाद्दत्तं रश्मि- 'रश्मिरन्नं' (८ । ५ । ३ । ३) इति श्रुते । प्रकर्षेण देहे इतिर्गतिर्यस्येति प्रैतिरन्नम् तेन । धर्मणा । विभक्तिव्यत्ययः । धर्मणे धर्मायोपहिता सती धर्मं जिन्व प्रीणय 'प्रेतिरन्नम्' (६) इति श्रुते । सर्वमन्त्रेषु द्वितीयं पद चतुर्थ्यन्तं कार्यम् । अन्वेति देहमनुगच्छतीत्यन्वितिर-

न्नम् तथा दिवा दिवेऽर्थायोपहिता सती दिवं द्युलोकं जिन्व । 'अन्वितिरन्नं' (३) इति श्रुते । सन्धिना सम्यग्वलादिकं धीयतेऽस्मिन्निति सन्धिरन्नं तेन अन्तरिक्षेण अन्तरिक्षार्थमुपहितान्तरिक्षं जिन्व । प्रतिधीयतेऽस्मिन्निति प्रतिधिरन्नं तेन पृथिव्यै उपहिता सती पृथिवी जिन्व । विष्टम्भेन देहं विष्टम्भयतीति विष्टम्भोऽन्नं तेन वृष्ट्यै उपहिता वृष्टिं जिन्व । प्रवया प्रकर्षेण वाति देहं गच्छतीति प्रवान्नम् तेनाहाहे उपहिताहर्दिनं जिन्व । अनुया देहान्तर्गतद्वासपतिनाडीभिरनुयाति आप्रोति देहमित्यनुयात्रं तथा । तृतीयैकवचने 'आतो धातो' (पा० ६ । ४ । १४०) इत्यालोपः । रात्र्यै उपहिता रात्री जिन्व । उशिजा 'वश कान्तौ' उश्यते सर्वं काम्यत इत्युशिगन्नम् तेन वसुभ्योऽर्थायोपहिता वसून् जिन्व । प्रके-तेन प्रकर्षेण कं सुखमीयतेऽनेनेति प्रकेतमन्नं तेनादित्येभ्यो-ऽर्थायोपहितादित्यान् जिन्व ॥ ६ ॥

सप्तमी ।

तन्तुना रायस्पोषेण रायस्पोषं जिन्व सधुस-र्पेण श्रुताय श्रुतं जिन्वैडेनौषधीभिरोषधीर्जिन्वोत्त-मेन तनूभिस्तनूञ्जिन्व वयोधसार्धातेनाधीतं जिन्वा-भिजिता तेजसा तेजो जिन्व ॥ ७ ॥

म० तन्तुना तन्वते विस्तार्यत इति तन्तुरन्नं तेन । रायस्पोषेण धनपुष्ट्यै उपहिता रायस्पोषं जिन्व । संसर्पेण सम्यक् सर्पति प्रसरति देहे इति ससर्पोऽन्नम् तेन श्रुताय शास्त्रायोपहिता श्रुतं जिन्व । इडान्नम् इडैवैडम् स्वार्थेऽण् तेनौषधीभि ओषध्यर्थमुपहिता ओषधीर्जिन्व । उत्तमेन उद्गतं तमो यस्मात् यद्वोत्तमेनोत्कृष्टान्नेन तनूभि शरीरार्थमुपहिता तनू शरीराणि जिन्व । वयोधसा वयो दधाति पुष्पातीति वयोधा अन्नं तेनाधीतेनाध्ययनायोपहिताधीतं जिन्व । अभि सर्वतो जीयते येनेत्यभिजित्सर्वजयहेतुरन्नं तेन तेजसा तेजो-ऽर्थमुपहिता तेजो जिन्व ॥ ७ ॥

अष्टमी ।

प्रतिपदसि प्रतिपदे त्वानुपदस्यनुपदे त्वा सम्प-दसि सम्पदे त्वा तेजोऽसि तेजसे त्वा ॥ ८ ॥

उ० द्वितीयस्य मन्त्रवर्गस्य व्याख्यानम् । अदो धर्मा-योपहितासती धर्मं जिन्व । एवं द्वितीयान्तं पदं चतुर्थ्यन्तं कर्तव्यं सर्वत्र मन्त्रेषु अन्वित्या अदोस्यमुष्मै त्वा । अदः असि ॥ ८ ॥

म० अदोऽस्यमुष्मै त्वेति व्याख्यातमन्त्रानाह । प्रतिपद्यते जीवनमनेनेति प्रतिपदन्नम् । हे इष्टके, त्वं प्रतिपदन्नरूपसि प्रतिपदेऽन्नाय त्वामुपदधामीति शेषः । एवं सर्वत्र । प्रति-दिनमनुपद्यतेऽनुपदन्नमसि अनुपदेऽन्नाय त्वामुपदधामि । हे इष्टके, त्वं सपदन्नमसि सपदेऽर्थाय त्वामुपदधामि । तेजस कारणत्वात्तेजोन्नम् तेजसे त्वामुपदधामि ॥ ८ ॥

नवमी ।

त्रिवृदसि त्रिवृते त्वा प्रवृदसि प्रवृते त्वा
विवृदसि विवृते त्वा सवृदसि सवृते त्वाऽक्रमोऽ-
स्याक्रमाय त्वा संक्रमोऽसि संक्रमाय त्वोत्क्रमोऽस्यु-
त्क्रमाय त्वोत्क्रान्तिरस्युत्क्रान्त्यै त्वाधिपतिनोर्जोर्जा
जिन्व ॥ ९ ॥

उ० त्रिवृदसि । अमुष्मै त्वा त्रिवृते त्वा वाक्यधर्मः ।
यतः त्रिवृदसि त्रिगुणासि । अन्नं हि त्रिगुणम् अन्नं च
त्वम् अतः त्रिवृतेर्थाय त्वामुपदधामि प्रवृणोति भूतानीति
प्रवृत् अन्नम् यतस्त्व प्रवृदसि अतः प्रवृतेऽर्थाय त्वामुपदधा-
मीति । तृतीयो व्याख्यायते । अधिपतिना ईश्वरेण । ऊर्जा
अन्नरसेन ऊर्जमन्नरसं जिन्व तर्पय । अभिधेयगतां क्रियां
पर्यालोच्याभिधानव्युत्पत्तिः कर्तव्या ॥ ९ ॥

म० कृषिवृष्टिबीजरूपेण त्रिगुणलात्रिधा वर्तते इति त्रिवृ-
दन्नं तद्रूपा त्वा त्रिवृते उपदधामि । प्रवृणोति भूतानीति प्रवृदन्न ।
यतस्त्वं प्रवृदसि अतः प्रवृतेऽर्थाय त्वामुपदधामि । विशेषेण
वर्तते भूतेषु इति विवृदन्नं त्वं विवृदसि विवृतेऽर्थाय त्वामुपद-
धामि । सह वर्तते सवृदसि सवृतेऽन्नाय त्वामुपद० । आक्रा-
मति पराभवति क्षुधामित्याक्रमोऽन्नं त्वमाक्रमोऽसि आक्रमाय
त्वामुप० । देहे सक्रामतीति सक्रामोऽन्नं त्वं सक्रामोऽसि
सक्रमाय त्वामुप० । सन्तानोत्पत्त्यै बीजरूपेण परिणम्यो-
त्क्रामतीत्युत्क्रमोऽन्नं त्वं तद्रूपासि उत्क्रमाय त्वामुप० ।
उत्कृष्टा क्रान्तिर्गमनं यस्तेत्युत्क्रान्तिरन्नम् हे इष्टके, त्वमुत्क्रा-
न्तिरसि उत्क्रान्त्यै अर्थाय त्वामुपदधामि । अथ तृतीयो
व्याख्याभेदः । अधिकं पातीत्यधिपति अधिकपालकेन ऊर्जा
अन्नरसेन ऊर्जमन्नरसं जिन्व तर्पय । एवं मन्त्रेष्वभिधेयानु-
सारेण व्युत्पत्तिः कार्या ॥ ९ ॥

दशमी ।

राज्यसि प्राची दिग्वसवस्ते देवा अधिपत-
योऽग्निहेतीनां प्रतिधर्ता त्रिवृत्त्वा स्तोमः पृथिव्याऽ
श्रयत्वाज्यमुक्थमव्यथायै स्तभ्रातु रथन्तरं साम
प्रतिष्ठित्या अन्तरिक्षे ऋषयस्त्वा प्रथमजा देवेषु दिवो
मात्रया वरिष्णा प्रथन्तु विधर्ता चायमधिपतिश्च
ते त्वा सर्वे संविदाना नाकस्य पृष्ठे स्वर्गे लोके
यजमानं च सादयन्तु ॥ १० ॥

उ० नाकसद् उपदधाति । राज्यसि । या त्वं राज्ञी
'राजृ दीप्तौ' । ईश्वरी असि प्राची च दिक् । यस्याश्च
वसवः ते तव देवा अधिपतयः अधिष्ठातारः । यस्याश्च

अग्निहेतीनामस्त्राणां वधहेतुभूतानां धारयिता विधारयिता
तां त्वां ब्रवीमि । त्रिवृत्स्तोमः पृथिव्यां श्रयतु स्थापयतु ।
राज्यं च उक्थम् । अव्यथायै अचलनाय स्तभ्रातु स्थिरी-
करोतु । रथन्तरं च साम प्रतिष्ठित्यै प्रतिष्ठानाय स्तभ्रातु ।
अन्तरिक्षे लोके । ऋषयश्च त्वां प्रथमजाः । प्राणा वा ऋषयः
प्रथमजाः । देवेषु मध्ये । दिवः द्युलोकस्य मात्रया वरिष्णा
च उरुत्वेन च प्रथन्तु पृथ्वीं कुर्वन्तु । प्रथयन्त्विति प्राप्ते
णिचो लोपः । विधर्ता चायमधिपतिश्च । विधर्ता वाक् ।
अधिपतिर्मनः । एते च प्रथयताम् । तव एते वस्वादयो
यथोक्ताः सर्वे संविदानाः ऐकमत्येनावस्थिताः । नाकस्य
पृष्ठे स्वर्गे लोके यजमानं च त्वां च सादयन्तु ॥ १० ॥

म० 'नाकसदोऽनूकेषु पूर्ववर्जमृतव्यावेलायामाश्विनीवद्रा-
ज्यसीति प्रतिमन्त्रम्' (का० १७ । १२ । १) । पूर्वानूके
स्थानाभावात् पूर्वानूकवर्जं त्रिदिक्वन्केषु ऋतव्यावेलायामनू-
कोपरि राज्ञीत्यादिपञ्चकण्डिकाभिराश्विनीवचाकसत्सज्ञेष्टका उप-
दधातीति सूत्रार्थः । पुरस्तादुपदधाति । राज्यसि । पञ्च
यजूषि लिङ्गोक्तदेवतानि । हे इष्टके, राज्ञी राजमाना प्राची
पूर्वा दिक् त्वमसि । वसवोऽष्टौ देवास्ते त्वाधिपतयोऽधिकं
पालयितार । अग्निहेतीनामुपद्रवकारिणीना परायुधाना
प्रतिवर्ता निराकर्ता । किञ्च त्रिवृत्स्तोमः त्वा त्वा पृथिव्या
श्रयतु उत्थापयतु । आज्यमाज्यनामकमुक्थं शस्त्रं 'प्र वो
देवायाम्रये' (ऐ० ब्रा० २ । ४०) इत्यादिकम् । अव्यथायै
न व्यथा अव्यथा तस्यै चलनाभावाय त्वा स्तभ्रातु दृढीकरोतु ।
रथन्तरं साम अन्तरिक्षे लोके प्रतिष्ठित्यै प्रतिष्ठानाय त्वा
स्तभ्रातु । प्रथमजा प्रथमोत्पन्ना ऋषयः प्राणा देवेषु द्युलोक-
मध्ये दिव आकाशस्य मात्रया परिमाणेन वरिष्णा उरुत्वेन त्वां
प्रथन्तु प्रथयन्तु । 'छन्दस्युभयथा' (पा० ३ । ४ । ११७)
इति शप आर्धधातुकत्वाणिलोपः । 'प्राणा वा ऋषयः
प्रथमजा' (८ । ६ । १ । ५) इति श्रुतेः । आकाशस्य यादृशं
विशालत्वं तादृग्विशाला त्वा कुर्वन्त्वित्यर्थः । विधर्ता इष्ट-
कानिष्पादयिता च पुनरयमधिपतिरिष्टकापालकश्च त्वा प्रथ-
यताम् । यद्वा विधर्ता विशेषेण धारयिता वागभिमानी देवः
अयमधिपतिः प्रधानभूतो देवो मनोऽभिमानी तौ च त्वा
प्रथयताम् । 'विधर्ता चायमधिपतिश्चेति वाक् च मनश्च
तौ हीदृष्वसर्वं विधारयतः' (८ । ६ । १ । ५) इति श्रुतेः ।
किञ्च ते सर्वे यथोक्ता वस्वादयः संविदानाः ऐकमत्येनाव-
स्थिताः सन्तो नाकस्य पृष्ठे न अकं दुःखं नाकं सुखं तस्य
पृष्ठे स्वरूपे सुखरूपे स्वर्गे लोके यजमानम् इष्टके चकारात्त्वा
च सादयन्तु । स्तोमा सामानि च राजसूयप्रकरणे दशमे-
ऽध्याये प्राचीमारोहेत्यादिकण्डिकासु (अ० १० क० १०-१४)
व्याख्यातानि ॥ १० ॥

एकादशी ।

विराडसि दक्षिणा दिग्द्रास्ते देवा अधिपतय
इन्द्रो हेतीनां प्रतिधर्ता पञ्चदशस्त्वा स्तोमः
पृथिव्यां श्रयतु प्रउगमुक्थमव्यथायै स्तभ्रातु बृह-
त्साम प्रतिष्ठित्या अन्तरिक्ष ऋषयस्त्वा प्रथमजा
देवेषु दिवो मात्रया वरिष्णा प्रथन्तु विधर्ता चाय-
मधिपतिश्च ते त्वा सर्वे संविदाना नाकस्य पृष्ठे स्वर्गे
लोके यजमानं च सादयन्तु ॥ ११ ॥

उ० उत्तरासु कण्डिकासु देवाः हेतीनां प्रतिधर्तारः
स्तोमाः । उक्थानि सामानि चान्यानि भविष्यन्ति ।
समानमन्यत् ॥ ११ ॥ १२ ॥ १३ ॥ १४ ॥

म० अथ दक्षिणतः चतसृषु कण्डिकासु देवाः हेतीना
प्रतिधर्तार स्तोमा उक्थानि सामानि चान्यानि । समान-
मन्यत् । 'वायुरग्रेणा' (अध्या० २७ क० ३१) इति प्रउगं
शस्त्रम् ॥ ११ ॥

द्वादशी ।

सम्राडसि प्रतीची दिगादित्यास्ते देवा अधि-
पतयो वरुणो हेतीनां प्रतिधर्ता सप्तदशस्त्वा स्तोमः
पृथिव्यां श्रयतु मरुत्वतीयमुक्थमव्यथायै स्तभ्रातु
वैरूपं साम प्रतिष्ठित्या अन्तरिक्ष ऋषयस्त्वा
प्रथमजा देवेषु दिवो मात्रया वरिष्णा प्रथन्तु
विधर्ता चायमधिपतिश्च ते त्वा सर्वे संविदाना
नाकस्य पृष्ठे स्वर्गे लोके यजमानं च सादयन्तु ॥ १२ ॥

म० अथ पश्चात् । सम्यग्राजते सम्राट् । 'आ ला रथं
यथोतये' (ऋक्स० म० ८।७।९।१) इति मरुत्वतीयं
शस्त्रम् ॥ १२ ॥

त्रयोदशी ।

स्वराडस्युर्दीची दिङ्गारुतस्ते देवा अधिपतयः
सोमो हेतीनां प्रतिधर्तैकविंशस्त्वा स्तोमः पृथि-
व्यां श्रयतु निष्केवल्यमुक्थमव्यथायै स्तभ्रातु
वैराजं साम प्रतिष्ठित्या अन्तरिक्ष ऋषयस्त्वा
प्रथमजा देवेषु दिवो मात्रया वरिष्णा प्रथन्तु
विधर्ता चायमधिपतिश्च ते त्वा सर्वे संविदाना
नाकस्य पृष्ठे स्वर्गे लोके यजमानं च सादयन्तु ॥ १३ ॥

म० अथोत्तरत । खेनैव राजते स्वराट् । 'अभि ला
शूर नोनुमः' (ऋक्स० म० ७।२।१५।२२) इत्यादिकं
निष्केवल्यं शस्त्रम् ॥ १३ ॥

चतुर्दशी ।

अधिपत्यसि बृहती दिग्विश्वे ते देवा अधि-
पतयो बृहस्पतिर्हेतीनां प्रतिधर्ता त्रिणवत्रयस्त्रिंशौ
त्वा स्तोमो पृथिव्यां श्रयतां वैश्वदेवाग्निमारुते
उक्थे अव्यथायै स्तभ्रीतां शाकररैवते सामनी
प्रतिष्ठित्या अन्तरिक्ष ऋषयस्त्वा प्रथमजा देवेषु
दिवो मात्रया वरिष्णा प्रथन्तु विधर्ता चायमधि-
पतिश्च ते त्वा सर्वे संविदाना नाकस्य पृष्ठे स्वर्गे
लोके यजमानं च सादयन्तु ॥ १४ ॥

म० अथ मध्ये । हे इष्टके, अधिकं पालयित्री बृहती
प्रौढोर्धा दिगसि । त्रिणवत्रयस्त्रिंशौ स्तोमो त्वा पृथिव्यां
श्रयताम् । वैश्वदेवाग्निमारुते शस्त्रे अचलनाय स्तभ्रीताम् ।
शाकररैवते सामनी चान्तरिक्षे स्थित्यै ला स्तभ्रीताम् । द्वि-
चने विशेषः । 'तत्सवितुर्वृणीमहे' (ऋक्स० म० ५।६।
१०।१) इत्यादि वैश्वदेवं शस्त्रम् । 'वैश्वानराय पृथुपाजसा'
(ऋक्स० म० ३।१।१३।१) इत्यादिकमाग्निमारुतं शस्त्रम् ।
उक्तमन्यत् ॥ १४ ॥

पञ्चदशी ।

अयं पुरो हरिकेशः सूर्यरश्मिस्तस्य रथगृत्सश्च
रथौजाश्च सेनानीग्रामण्यौ ॥ पुञ्जिकस्थला च
ऋतुस्थला चाप्सरसौ दृङ्क्षणवः पशवो हेतिः
पौरुषेयो वधः प्रहेतिस्तेभ्यो नमो अस्तु ते नोऽ-
वन्तु ते नो मृडयन्तु ते यं द्विष्मो यश्च नो द्वेष्टि
तमेपां जम्भे दध्मः ॥ १५ ॥

उ० पञ्चचूडा उपदधाति । अयं पुरः योयमग्निः पुरः
पुरस्तादुपधायाचर्यत इति पुर इत्युच्यते । हरिकेशश्च हरि-
तज्वालः सुवर्णवर्णाचिरिति यावत् । सूर्यरश्मिश्च सूर्य-
स्वेवाग्नेः रश्मयः तस्य रथगृत्सश्च रथेऽवस्थितो गृत्सः
मेधावी । गृणतेः स्तुतिकर्मणः रथयुद्धकुशल इत्यर्थः ।
रथौजाश्च रथे ओजोऽस्यास्ति रथौजाः । चकारौ समु-
च्चार्थौ । सेनानीग्रामण्यौ । सेनां नयतीति सेनानीः ।
ग्रामं नयतीति ग्रामणीः । 'वासन्तिकौ तावृत्' इति श्रुतिः ।
पुञ्जिकस्थला च ऋतुस्थला चाप्सरसौ पुञ्जीकृतरूपलावण्य-
सौभाग्यगुणस्थला । ऋतूनां संकल्पानां स्थलमिव । स्त्रीद्र-
व्यस्वरूपादिज्ञानं संकल्पः तन्मूलकस्तु कामः । दिशश्च
उपदिशश्चेति माहित्थिः । 'सेना च समितिश्च' इति श्रुतिः ।
दृङ्क्षणवः दशनशीलाः पशवो हेतिर्वज्रः आयुधम् ।
पौरुषजनितः वधः विनाशः । प्रहेतिः प्रकृष्टमायुधम् ।

तेभ्यो नमः अस्तु । तेभ्यो हेतिप्रहेतिभ्य नमस्कारोस्तु ।
ते च नोऽस्मानवन्तु गोपायन्तु । ते नो मृडयन्तु ते
अस्मान्मुखयन्तु । ते वयं हेतिप्रहेतिभिर्गुण्यमानाः यं पुरुष
द्विष्मः यस्यानिष्टं चिन्तयामः । यश्च पुरुषः नः अस्मान्
द्वेष्टि अस्मान्प्रत्यप्रीतिं करोति तं पुरुषम् एषां हेतिप्रहेती-
नाम् वयं जम्भे दद्राकराले मुखे दध्मः प्रक्षिपामः ॥१५॥

म० 'पुरीषमोप्योपर्ययं पुर इति पञ्चचूडा' प्रतिमन्त्रं
प्रतिदिशं यथालिङ्गम्' (का० १७ । १२ । २-३) । नाक-
सत्सु तूष्णीं चालालमृदं-प्रक्षिप्य नाकसदामुपरि सर्वदिक्षु
यथालिङ्गं लिङ्गानतिक्रमेण यल्लिङ्गको मन्त्रस्तद्विधिं तन्मन्त्रेण
पञ्चचूडासज्ञका पञ्चेष्टका उपदधातीति सूत्रार्थः । पञ्च
यजूषि लिङ्गोक्तदेवत्यानि । योऽयं पुरोऽग्नि इष्टकारूप
पुरस्तादुपधीयमानत्वात् पुरोऽग्निः । 'अग्निर्वै पुरस्तद्यत्तमाह
पुर इति प्राञ्चध्वमिमुद्धरन्ति प्राञ्चमुपचरन्ति' (८ । ६ ।
१ । १६) इति श्रुते । कीदृश । हरिकेश हरयो हरितवर्णा
कनकवर्णा केशाः केशसमा ज्वाला यस्य । 'हरिं पिङ्गे हरिद्वर्णे'
इत्यभिधानात् । सूर्यरश्मि सूर्यस्येव रश्मय किरणा यस्य
'सूर्यस्येव ह्यग्ने रश्मय' (८ । ६ । १ । १६) इति श्रुते ।
तस्याग्ने रथगृत्स रथौजा च सेनानीग्रामण्यौ रथे गृत्सो
मेधावी कुशलौ रथगृत्सः 'गृत्सो मेधावी गृणातेः स्तुतिकर्मण'
(निरु० ९ । ५) इति यास्कोक्तेः । सेना नयतीति
सेनानीः । चौ समुच्चयार्थौ । रथे ओजस्तेजो यस्य स
रथौजा । रथयुद्धकुशल इत्यर्थः । ग्रामं नयतीति ग्रामणी ।
एतन्नामकौ सेनानीग्रामण्यौ परिचारकौ तौ च वासन्तिकावृत्
इत्यर्थः । 'वासन्तिकौ तावृत्' (१६) इति श्रुते । तथा
पुञ्जिकस्थला क्रतुस्थला चेल्यप्सरसौ दिगुपदिग्रूपे यस्य परिचा-
रिके । पुञ्जिकस्य पुञ्जीकृतस्य रूपलावण्यसौभाग्यादिगुणसमूहस्य
स्थला आधारभूता पुञ्जिकस्थला । क्रतूना संकल्पानां रूपादिज्ञा-
नाना स्थला स्थानभूता क्रतुस्थला । पुञ्जिकस्य क्रतूना च
स्थलं यस्यामिति बहुव्रीहिर्वा । 'पुञ्जिकस्थला च क्रतुस्थला
चाप्सरसाविति दिक् चोपदिशा चेति ह स्माह साहित्यि'
(१६) इति श्रुते । ददक्ष्णवो दशनशीला पशव व्या-
घ्रादयो हेतिरायुधं वज्र । पौरुषेय पुरुषसंबन्धी वध हननं
वध प्रहेति प्रकृष्टमायुधं यस्मिन्नस्त्रे मुक्ते रावणसेनेव परस्पर
रिपवो घ्नन्ति स पौरुषेयो वध । 'यदन्योन्यं घ्नन्ति स पौरु-
षेयो वध. प्रहेति' (१६) इति श्रुते । यस्याग्नेरियं सामग्री
हे इष्टके, त्वं तदग्निस्वरूपासीत्यर्थः । योऽयमग्निर्गुण्यो च तस्य
सेनानीग्रामण्यौ ये चाप्सरसौ ये च हेतिप्रहेती तेभ्यः
सर्वेभ्य सर्वदा नमो नमस्कारोऽस्तु । ते सर्वे नोऽस्मान्
मृडयन्तु मुखयन्तु । ते नोऽस्मानवन्तु रक्षन्तु यं नर वयं
द्विष्मः यस्यानिष्टं चिन्तयाम । यश्च नरो नोऽस्मान् द्वेष्टि
अस्मान्प्रतीतिं करोति तं नरमेषां पूर्वोक्तानां जम्भे दद्राकराले

मुखे वयं दध्मः प्रक्षिपाम । 'जभि नाशने' जम्भयति नाश-
यति जम्भा दंष्ट्रा यस्मिन्नस्तीति जम्भं मुखम् ॥ १५ ॥

षोडशी ।

अयं दक्षिणा विश्वकर्मा तस्य रथस्वनश्च रथे
चित्रश्च सेनानीग्रामण्यौ ॥ मेनका च सहजन्या-
चाप्सरसौ यातुधाना हेती रक्षांसि प्रहेतिस्तेभ्यो
नमो अस्तु ते नोऽवन्तु ते नो मृडयन्तु ते यं द्विष्मो
यश्च नो द्वेष्टि तमेषां जम्भे दध्मः ॥ १६ ॥

उ० उत्तरेषु । अयं दक्षिणा । दक्षिणतो विश्वकर्मा
सर्वस्य कर्ता वायुः तस्य वायो रथस्वनः रथेऽवस्थितो
महास्वनः । स्वनः शब्दः । रथे चित्रः रथेऽवस्थितो
विचित्रयोधी । मेनका च सहजन्या च । मेना मानयन्त्येनां
मेनका समानैर्जनैः सहस्थिता जनानां सहजन्या । अप्सरसो
हि सर्वसामान्याः । यातुधानाः रक्षांसि ॥ १६ ॥

म० अथ दक्षिणत । दक्षिणस्या दिशीति दक्षिणा
'दक्षिणादान्' (पा० ५ । ३ । ३६) इति सप्तम्यन्तादक्षि-
णशब्दादाचप्रत्यय । दक्षिणा दक्षिणतः अयं विश्वकर्मा विश्वं
सर्वं कर्म यस्य । विश्वं करोतीति वा विश्वकर्मा वायुः । 'अयं
वै वायुर्विश्वकर्मा योऽयं पवत एष हीदध्वं सर्वं करोति तद्यत्त-
माह दक्षिणेति तस्मादेष दक्षिणैव भूयिष्ठं वाति' (८ । ६ ।
१ । १७) इति श्रुते । तस्य वायो रथस्वनः सेनानी रथे
स्थित स्वनति शूरशब्दं करोतीति रथस्वन । रथे स्थित
चित्र आश्चर्यकारी रथे चित्रो ग्रामणी. 'हलदन्तात्-' (पा०
६ । ३ । ९) इति सप्तम्या अलुक् । तौ ग्रैष्मावृत् 'ग्रैष्मौ
तावृत्' (१७) इति श्रुते । मानयन्त्येना मेनका । जनैः
सर्वै सह स्थिता सहजन्या । अप्सरसो हि सर्वसाधारणाः
एते अप्सरसौ । यातुधाना रक्षसामवान्तरजातिभेदो बोध्यः ।
हेतिप्रहेती अप्यायुधविशेषौ । क्रूरा यातुधानास्तीक्ष्णहेतिरूपाः
अतिक्रूराणि रक्षास्यतितीक्ष्णप्रहेतिस्वरूपाणि । हे इष्टके, यस्य
वायोरिदं सर्वं त्वं तद्रूपासि । व्याख्यातमन्यत् ॥ १६ ॥

सप्तदशी ।

अयं पश्चाद्विश्वव्यचास्तस्य रथप्रोतश्चासमरथश्च
सेनानीग्रामण्यौ ॥ प्रम्लोचन्ती चानुम्लोचन्ती चा-
प्सरसौ व्याघ्रा हेतिः सर्पाः प्रहेतिस्तेभ्यो नमो
अस्तु ते नोऽवन्तु ते नो मृडयन्तु ते यं द्विष्मो
यश्च नो द्वेष्टि तमेषां जम्भे दध्मः ॥ १७ ॥

उ० अयं पश्चात् विश्वव्यचाः आदित्यो विश्वव्यचाः ।
स ह्युदयेन सर्वं व्यञ्जनवत्करोति । तस्य रथप्रोतश्च
रथेऽवस्थितः प्रोत इव । असमरथः अन्यैः रथिभिरतुल्य-

रथः । प्रम्लोचन्ती चानुम्लोचन्ती च । तुल्यव्याख्यानम् ।
व्याघ्राः सर्पाः ॥ १७ ॥

म० अथ पश्चात् । अवरस्मिन् प्रदेशे इत्यर्थे 'पश्चात्-'
(पा० ५ । ३ । ३२) इति सूत्रेण निपातः । पश्चात्
पश्चिमदेशेऽयं विश्वव्यचा आदित्य विश्वं सर्वमुदयेन विचति
प्रकाशयति व्याप्नोति वा विश्वव्यचा असुन् । पश्चिमायां स्पष्टं
दृश्यते इति पश्चात् । 'असौ वा आदित्यो विश्वव्यचा यदा
ह्येवैष उदेत्यथेदं सर्व व्यचो भवति तद्यत्तमाह पश्चादिति
तस्मादेतं प्रत्यञ्चमेव यन्तं पश्यन्ति' (८ । ६ । १ । १८)
इति श्रुते । तस्यादित्यस्य रथे स्थितः प्रोत इव स्थिरो रथे
प्रोत सेनानीः । असमोऽन्यै रथैरतुल्यो रथो यस्य सोऽस-
मरथो नाम ग्रामणीः । तौ च वार्षिकीवृत् । 'वार्षिकौ तावृत्'
(१८) इति श्रुते । प्रम्लोचति नर प्रत्यात्मानं दर्शयतीति
प्रम्लोचन्ती । अनु वार वार म्लोचन्तीत्यनुम्लोचन्तीत्यप्सरसौ
व्याघ्राः प्रसिद्धा यस्य हेति, सर्पाः प्रहेतिर्यस्य तद्रूपासि ।
उक्तमन्यत् ॥ १७ ॥

अष्टादशी ।

अयमुत्तरात्संयद्वसुस्तस्य ताक्षर्यश्चारिष्टनेमिश्च
सेनानीग्रामण्यौ विश्वार्ची च घृताची चाप्सर-
सावापो हेतिर्वातः प्रहेतिस्तेभ्यो नमो अस्तु ते
नोऽवन्तु ते नो मृडयन्तु ते यं द्विष्मो यश्च नो
द्वेष्टि तमेपां जम्भे दध्मः ॥ १८ ॥

उ० अयमुत्तरात् । अयं यज्ञः उत्तरतः । संयद्वसुः
संयन्ति वसुनो धनस्य लिप्सवो यंप्रति स संयद्वसुर्यज्ञः ।
दीयते हि तत्र प्रसृतेभ्यः । ताक्षर्यः तीक्ष्णोऽन्तरिक्षे
क्षिपति पक्षाविति ताक्षर्य । अरिष्टनेमिः अनुपहिसिता-
युधः । विश्वाची च सर्वप्रति अञ्जनशीला । साधारणा हि
सा । घृताची घृताञ्जना । घृतं हि अप्सरसामन्नम् ।
तथाचोर्वशीवाक्यम् 'घृतस्य स्तोत्रं सकृदह्म आश्रामि' इति ।
आपः वातः ॥ १८ ॥

म० अथोत्तरतः । उत्तरस्मिन्नित्युत्तरात् 'उत्तराधर-'
(पा० ५ । ३ । ३४) इत्यादिना आतिप्रत्ययः । अयमुत्तरतः
सयद्वसु यज्ञः सम्यक् यन्ति गच्छन्ति वसुने धनाय यंप्रति
जना स सयद्वसु । यज्ञं गतेभ्यो हि दानमावश्यकम् ।
यज्ञस्योत्तरोपचारत्वादुत्तरात् । तथाच श्रुतिः 'यज्ञो वा
उत्तरात्तद्यत्तमाहोत्तरादित्युत्तरत उपचारो हि यज्ञोऽथ यत्सयद्व-
सुरित्याह यज्ञं हि सयन्तीतीदं वसु' (८ । ६ । १ । १९) इति
तीक्ष्णोऽन्तरिक्षे क्षिपति पक्षाविति ताक्षर्य अरिष्टाऽनुपहिसिता
नेमिरायुधं यस्य सोऽरिष्टनेमि एतन्नामकौ सेनानीग्रामण्यौ तौ
शारदावृत् । 'शारदावृत् तावृत्' (१९) इति श्रुते । विश्वाची
घृताची चाप्सरसौ ते च दिशोपदिशे । विश्वं सर्वं प्रत्यञ्चतीति

विश्वाची सर्वसाधारणत्वात् । घृतमञ्चति भुङ्क्ते घृताची । घृतं
ह्यप्सरसामन्नम् । 'घृतस्य स्तोत्रं सकृदह्म आश्रामि'त्युर्वशीवच-
नात् । आपोऽपा समूहो हेतिः । 'तस्य समूहः' (पा० ४ ।
२ । ३७) इत्यण् । वात वायु प्रहेति । तेभ्य इत्या-
द्युक्तम् ॥ १८ ॥

एकोनविंशी ।

अयमुपर्यर्वाग्वसुस्तस्य सेनजिच्च सुषेणश्च सेना-
नीग्रामण्यौवर्षी च पूर्वचित्तिश्चाप्सरसाववस्फूर्जन-
हेतिर्विद्युत्प्रहेतिस्तेभ्यो नमो अस्तु ते नोऽवन्तु
ते नो मृडयन्तु ते यं द्विष्मो यश्च नो द्वेष्टि
तमेपां जम्भे दध्मः ॥ १९ ॥

उ० मध्ये । अयमुपरि । अयं पर्जन्य उपरि । अर्वा-
ग्वसुः अर्वागञ्जनं वसु धनमुदकलक्षणं प्रजाभ्यो ददा-
तीत्यर्वाग्वसुः पर्जन्यः । तस्य सेनजिच्च सेनां जयतीति
सेनजित् । सुषेणश्च शोभनसेनश्च । उर्वशी च उरुः पृथुः
वशः कामो यस्या इति उर्वशी । पूर्वचित्तिश्च पूर्व प्रथमं
पुंसां चेतस्तामभ्युपैति सौभाग्यातिशयात् । अवस्फूर्जन-
पर्जन्यः हेतिः । स्फूर्जतिर्वज्रनिर्घोषार्थः विद्युत्प्रहेतिः ॥ १९ ॥

म० अय मध्ये । उपरि ऊर्ध्वदेशेऽयमर्वाग्वसु पर्जन्यः 'उप-
र्युपरिष्ठात्' (पा० ५ । ३ । ३१) इति निपात ऊर्ध्वदेशे इत्यर्थे ।
अर्वाग्वोमुखं यद्वसु धनं जलरूपं यस्मात्सोऽर्वाग्वसुः । अधो-
जलं प्रजाभ्यो ददातीत्यर्थः । तथाच श्रुतिः 'पर्जन्यो वा
उपरि तद्यत्तमाहोपरीत्युपरि हि पर्जन्योऽथ यदर्वाग्वसुरित्या-
हातो ह्यर्वाग्वसु वृष्टिरन्नं प्रजाभ्यः प्रदीयते' (८ । ६ । १ ।
२०) इति । तस्य पर्जन्यस्य सेना जयतीति सेनजित् शोभना
सेना यस्येति सुषेणः 'पूर्वपदात्' (पा० ८ । ३ । १०६)
इति षत्वम् ततो णत्वम् । तौ सेनानीग्रामण्यौ तौ हैमन्तिकावृत्
'हैमन्तिकौ तावृत्' (२०) इति श्रुते । उरुः पृथुः कामो
वशो यस्या सोर्वशी । रूपातिशयात् पूर्वमेव पुंसां चित्तमुपै-
तीति पूर्वचित्ति । एते दिगुपदिग्रूपे अप्सरसौ । 'स्फूर्जा वज्र-
निर्घोषे' अवस्फूर्जतीत्यवस्फूर्जनं भयहेतुशब्दं कुर्वन् हेतिः ।
विद्युच्चपला प्रहेति । शिष्टं व्याख्यातम् ॥ १९ ॥

विंशी ।

अग्निर्मूर्धा दिवः ककुत्पतिः पृथिव्या अयम् ।
अपां रेतांसि जिन्वति ॥ २० ॥

उ० छन्दस्या उपदधाति । अग्निर्मूर्धा । आग्नेयं प्राक्
तपश्च तपस्यश्चेत्यतः । प्रथमस्तृचो गायत्रः । प्रथमा
व्याख्याता ॥ २० ॥

म० 'छन्दस्यास्तिस्रोऽनूकान्तेषु पुरस्ताद्गायत्रीरग्निर्मूर्धेति
प्रत्युचम्' (का० १७ । १२ । ५) । वक्ष्यमाणा गायत्र्या-
द्याश्छन्दस्या एकैकस्मिन् स्थाने तिस्र उपदधाति तासां

मध्यमा पद्यानूके तामभितो द्वे अर्धपद्ये । अत्र पूर्वदिश्यनूकान्ते
तिस्रो गायत्रीरभिर्मूर्धेति प्रत्यृचम् । एवं वक्ष्यमाणा अपीति
सूत्रार्थः । तिस्र ऋचोऽग्निदेवत्या गायत्र्य । आद्या व्याख्याता
(अध्या० ३ क० १२) ॥ २० ॥

एकविंशी ।

अयमग्निः सहस्रिणो वाजस्य शतिनस्पतिः ।
मूर्धा कवी रयीणाम् ॥ २१ ॥

उ० अयमग्निः । ऋपिरभिनयेन दर्शयति । अयमग्निः
सहस्रिणः सहस्राणि बहूनि यस्य विद्यन्ते तस्य ।
वाजस्यान्नस्य शतिनश्च पतिरधिपतिः । मूर्धा च रयीणाम्
प्रधानभूतश्च धनानाम् । अग्निर्हि सर्वेषां धनानां प्रधानं
दृष्टादृष्टसाधनं हि । कविः क्रान्तदर्शनश्च अतः स्तुमः ॥ २१ ॥

म० अयमग्निरीदृशस्तं स्तुम इति शेषः । कीदृशः । सहस्रं
सख्या अस्यास्तीति सहस्री तस्य । शतिनः शतसख्यावतो
वाजस्यान्नस्य पतिः स्वामी । अनेकान्नप्रद इत्यर्थः । तथा
रयीणा धनाना मूर्धा शिरोवदुत्तमः । अग्निर्हि सर्वधनानां प्रधा-
नधनं दृष्टादृष्टसाधनत्वात् । कविः क्रान्तदर्शनः ॥ २१ ॥

द्वाविंशी ।

त्वामग्ने पुष्करादध्यर्थर्वा निरमन्थत । मूर्धो
विश्वस्य वाघतः ॥ २२ ॥

उ० त्वामग्ने पुष्करात् । व्याख्यातम् ॥ २२ ॥

म० व्याख्यातैकादशे द्वाविंशत्तमकण्डिकायाम् ॥ २२ ॥

त्रयोविंशी ।

भुवो यज्ञस्य रजसश्च नेता यत्रा नियुद्धिः
सर्वसे शिवाभिः । दिवि मूर्धानं दधिपे स्वर्पा
जिह्वामग्ने चकृषे हव्यवाहम् ॥ २३ ॥

उ० भुवो यज्ञस्य । त्रैष्टुभस्तृचः । प्रथमा व्या-
ख्याता ॥ २३ ॥

म० 'पुरस्तात्रिष्टुभो रेत सिग्वेलाया भुवो यज्ञस्येति' (का०
१७।१२।७) । पूर्वदिशि रेत सिग्वेलाया त्रिष्टुप्सज्ञा
इष्टका उपदधाति तृचेन तिस्र त्रिष्टुप्छन्दस्काभिर्ऋग्भिरुपधेया
इष्टकास्तिस्त्रिष्टुभः । एवमग्नेऽपि तिस्रस्त्रिष्टुभ आग्नेय्यः । प्रथमा
व्याख्याता त्रयोदशोऽध्याये (अ० १३ । क० १५) ॥ २३ ॥

चतुर्विंशी ।

अबोध्यग्निः समिधा जनानां प्रतिधेनुमिवाय-
तीमुषासम् । यद्वा इव प्रवयामुज्जिहानाः प्रभानवः
सिस्वते नाकमच्छ ॥ २४ ॥

उ० अबोध्यग्निः । योयमग्निः अबोधि प्रतिबुध्यते
कर्माणि स्वमधिकारम् । समिधा समिन्धनेन । जनाना-

मग्निहोत्रिणां सत्यातिथिज्ञानश्रद्धासंपन्नानाम् । कथमिव
प्रतिबुध्यते । धेनुमिवायतीम् । यथा धेनुमागच्छन्तीं वत्सः
प्रतिबुध्यते । यथाच उपसमागच्छन्तीं मनुष्याः प्रतिबु-
ध्यन्ते तस्याहुतिभिर्दीप्तस्य । यद्वा इव प्रवयामुज्जिहानाः ।
यद्वा इति महतो नामधेयम् । यथा महान्तो जातपक्षाः
पक्षिणः वयां वृक्षशाखासुज्जिहानाः परित्यजन्त ऊर्ध्वं
गच्छेयुः । एवम् प्रभानवः सिस्वते प्रसिस्वते प्रसर्पन्ति
भानवः अर्चापि महान्ति । नाकमच्छ । अच्छाभेरासुमिति
शाकपूणिः । स्वर्गलोकमभि ॥ २४ ॥

म० जनानां ज्ञानश्रद्धाद्विजतर्पणसत्यादिसपन्नानामग्निहो-
त्रिणा समिधा समिन्धनेनाग्निं प्रत्यबोधि प्रतिबुध्यते । कर्माणि
स्वमधिकारं जानातीत्यर्थः । 'दीपजन-' (पा० ३ । १ । ६९)
इत्यादिना लुटि कर्तरि चिप् । तत्र दृष्टान्तः । आयतीमाग-
च्छन्तीं धेनुं यथा वत्सः प्रतिबुध्यते यथा चोप समागच्छन्तीं
प्रति मनुष्याः प्रतिबुध्यन्ते । दीप्तस्य तस्याग्नेर्भानवो रश्मयो
नाकमच्छ स्वर्गमभित प्रसिस्वते प्रसरन्ति । 'अच्छाभेरासु-
मिति शाकपूणि' (निरु० ५ । २८) । दृष्टान्तमाह । यह
इति महत्तामः । यद्वा महान्तो जातपक्षा पक्षिणो वया वृक्ष-
शाखा प्रोज्जिहाना प्रोद्गच्छन्तो नाकमाकाशं प्रति प्रसरन्ति
तद्वत् । ऋचोऽर्थान्तरं वा । जनानामृत्विजा सर्वन्धिन्या
समिधाग्निरबोधि प्रतिबोधितं प्रज्वलितं आयतीमुपस प्रात-
कालंप्रति धेनुं यथा प्रतिबोधयन्ति उत्थापयन्ति । तस्य
भानवः प्रोज्जिहाना नाकमभि प्रसिस्वते । दृष्टान्तः । वया
पक्षिणा मध्ये यद्वा महान्तः पक्षिणो यथा प्रोद्गच्छन्त
प्रसरन्ति । विः पक्षी तस्यामि छान्दसे गुणे वयामिति रूपम् ।
एक प्रशब्द उज्जिहाना इत्यत्र सर्वव्यते द्वितीय सिस्वते
इत्यत्र । 'स्र गतौ' हादि लट् । 'ओहाङ् गतौ' शानच्
जिहाना । उपासमिति सहिताया दीर्घः ॥ २४ ॥

पञ्चविंशी ।

अवोचाम कवये मेध्याय वचो वन्दारु वृष-
भाय वृष्णे । गविष्ठिरो नमसा स्तोममम्रौ दिवीव
रुक्ममुर्व्यश्चमश्रेत् ॥ २५ ॥

उ० अवोचाम । उद्गातारो ब्रुवन्ति । अवोचाम उक्त-
वन्तो वयम् । कवये क्रान्तदर्शनाय । मेध्याय यज्ञियाय ।
वचः स्तुतिलक्षणं वाक्यम् । वन्दारु वन्दनशीलम् । वृष-
भाय वर्षित्रे । आहुतिपरिणामाभिप्रायमेतत् । वृष्णे
सेक्रे । यूने परिणामरहिताय । इदानीम् गविष्ठिरः होता
गवि वाचि स्थिरोऽप्रच्याव्यः । तस्य हि अग्निरधिष्ठात्री
देवता । नमसान्नेन सयुक्तं स्तोमं स्तुतिः । अम्रौ
आहवनीयाख्ये । अश्रेत् आसंजघिष्यति अग्निसं-
वद्धं करिष्यते । कथमिव दिवीव रुक्मम् यथा द्युलोके

रुक्म रोचनमादित्यम् । उरुव्यञ्जम् बहुभिः स्तुतिभक्तिभि-
र्युक्तम् स्वरसौष्टवादिद्युक्तम् । स्तोम आदित्येनोपमीयते ॥ २५ ॥

म० उद्गातारो वदन्ति । वयं कवये क्रान्तदर्शनेऽन्नये
वचोऽवोचाम स्तुतिरूपं वाक्यमुक्तवन्त । कीदृशाय कवये ।
मेध्याय मेधे यज्ञे योग्याय । वृषभाय श्रेष्ठाय कामाना वर्ष-
यित्रे । वृष्णे सेक्रे । यूने परिणामरहिताय । कीदृशं वचः ।
वन्दारु वन्दनशीलं स्तुतितत्परम् । 'शृवन्धोरारु' (पा० ३ ।
२ । १७३) । इदानी गविष्ठिर गवि वाचि स्थिरोऽप्रच्याव्यो
होता नमसाऽन्नेन युतं स्तोमं स्तुतिमग्नौ आहवनीये अश्रेत् ।
अन्तर्भूतण्यर्थं श्रयति लङ्ङर्थे । 'छन्दसि लुङ्ङल्लिट्' (पा०
३ । ४ । ६) इति वचनात् 'बहुलं छन्दसि' (पा० २ । ४ ।
७३) इति शपो लुक् गुण । होताग्नौ स्तोममापयिष्यति
आसजयिष्यति याज्यानुवाक्याभिरन्नमग्निसंबद्धं करिष्यतीत्यर्थं ।
तत्र दृष्टान्त । दिवीव रुक्ममुत्प्रेक्षते । दिवि द्युलोके रुक्मं रोच-
मानमादित्यं सन्ध्यावन्दनसूर्योपस्थानादिषु विप्रयुक्ता । उरवो
बहवो व्यञ्जा स्तुतयो गतयो वा यस्येति तमिवेत्युत्प्रेक्षा ।
स्तोम सूर्येणोपमीयते । 'गवियुधिभ्या स्थिर' (पा० ८ ।
३ । ९५) इति षलम् ॥ २५ ॥

षड्विंशी ।

अयमिह प्रथमो धायि धातृभिर्होता यज्ञिष्ठो
अध्वरेष्विड्यः । यमप्रवानो भृगवो विरुरुचुर्वनेषु
चित्रं विभ्रुं विशेविशे ॥ २६ ॥

उ० अयमिह । जागतस्त्वृचः । प्रथमा व्याख्याता ॥ २६ ॥

म० 'जगतीश्च पश्चादयमिहेति' (का० १७ । १२ । ८)
तिसृभिः पश्चाद्रेत सिग्बेलाया तिस्रो जगतीसंज्ञेष्टका दक्षिणा-
मुख उपदधातीति सूत्रार्थं । तिस्रो जगत्य आग्नेय्यः । आद्या
व्याख्याता (अध्या० ३ क्र० १५) ॥ २६ ॥

सप्तविंशी ।

जनस्य गोपा अजनिष्ट जागृविरग्निः सुदक्षः
सुविताय नव्यसे । घृतप्रतीको बृहता दिविस्पृशा
द्युमद्विभाति भरतेभ्यः शुचिः ॥ २७ ॥

उ० जनस्य गोपाः । योयं जनस्य यजमानस्य गोपाः
गोपायिता अजनिष्ट जातः । जागृविः जागरणशीलः
अम्लिष्टज्ञानः अग्निः । सुदक्षः शोभनोत्साहः । सुविताय
नव्यसे सुप्रभूताय कर्मणे नवतराय । सः घृतप्रतीकः
घृतमुखः । बृहता महता भानुना दिविस्पृशा दिवं
स्पृशातीति दिविस्पृक् तेन दिविस्पृशा । द्युमद्विभाति द्युति-
मद्विविधं दीप्यते । भरतेभ्यः ऋत्विग्भ्योऽर्थाय । शुचिः
बहून्यपि हवींषि भक्षयन्नुच्छिद्यो न भवति शोधको वा ।
यद्वा । योऽसौ यजमानस्य गोपायिता अजनिष्ट भरतेभ्यः

ऋषिभ्यः सकाशात् । ऋत्विग्भ्यजमानेभ्यो वा । जागृविः
अग्निः सुदक्षः । सुप्रभूताय कर्मणे नवतराय । सोयं घृत-
मुखो महता भानुना दिविस्पृशा । द्युतिमद्विभाति । शुचिः
शोचतेर्ज्वलतिकर्मणः । यद्वा मनुष्येभ्यो विजाय-
मानो मनुष्यसंबद्धैर्दोषैर्न लिप्यते ॥ २७ ॥

म० योऽग्निर्भरतेभ्यः ऋत्विग्भ्यः सकाशादजनिष्ट जातः
तैर्मथितत्वात्तेभ्यो जात इत्युच्यते । भरता इति ऋत्विङ्ना-
मसु पठितम् । किमर्थं जात । नव्यसे नवीयसे नवतराय ।
सुविताय सूताय प्रसूताय कर्मणे यागाय । सूतेरिडागम आर्षं ।
अभिनवं नवीयस्तस्मै । ईलोप आर्षं । सोऽग्निर्दिविस्पृशा-
द्युलोकस्पर्शिना बृहता ज्वालासमूहेन द्युमत् क्रान्तिमद्यथा
तथा विभाति विविधं दीप्यते । कीदृशोऽग्निः । जनस्य यज-
मानस्य गोपा । गोपायति रक्षतीति गोपा । क्विप् 'लोपो
व्योर्वलि' (पा० ६ । १ । ६६) इति यलोप । जागृवि जागर-
णशील कर्मणि सावधान । सुदक्ष शोभनो दक्ष उत्साहो
यस्य अतिकुशलो वा । घृतप्रतीक घृतं प्रतीके मुखे यस्य ।
शुचि शुद्धः बहूनि हवींषि भक्षयन्नपि उच्छिद्यो न स्यात्
शोधको वा ॥ २७ ॥

अष्टाविंशी ।

त्वामग्ने अङ्गिरसो गुहा हितमन्वविन्दच्छि-
श्रियाणं वनेवने । स जायसे मथ्यमानः सहो
महत्त्वामाहुः सहसस्पुत्रमङ्गिरः ॥ २८ ॥

उ० त्वामग्ने । यं त्वाम् हे अग्ने, अङ्गिरसः ऋपयः ।
गुहाहितं निगूढे प्रदेशेष्वस्थितम् अप्सु अग्निर्देवेभ्य
उदक्रामत्सोमः प्राविशदित्येवमादिनिदानमस्य मन्नस्य ।
अन्वविन्दन् लब्धवन्तः । पुनरपि नष्टं सन्त शिश्रियाणं
वनेवने अवस्थितम् ओषधिवनस्पतिषु । अन्वविन्दन्नङ्गिरस
इति वर्तते । स त्वमिदानीमपि जायसे अरणिकाष्ठेभ्यो
मथ्यमानः । सहोमहत् सहसा बलेन महता इति विभ-
क्तिव्यत्ययः । अतश्च कारणात् त्वाम् आहुः ऋपयः सहसः
पुत्रम् बलस्य पुत्रम् । अङ्गिरः अङ्गिर इत्यग्नेः संवो-
धनम् हे अङ्गिरः ॥ २८ ॥

म० हे अग्ने, अङ्गिरसः अङ्गिरोवंशोद्भवा ऋपयस्त्वामन्व-
विन्दन् लेभिरे । अन्विष्य प्रापुरित्यर्थं । किभूतं त्वा गुहा गुहाया
निगूढे प्रदेशे हितं स्थितम् । अप्सु प्रविष्टमित्यर्थं । 'अग्नि-
र्देवेभ्य उदक्रामत्सोऽप आविशत्' इत्यादिश्रुतेः । 'सुपा
सुलुक्' (पा० ७ । १ । ३९) इति गुहाशब्दात्सप्तमीलोपः ।
हे अग्ने, पुनर्नष्टं त्वा वने वने शिश्रियाणं नानावनस्पतिषु
श्रितमङ्गिरसोऽन्वविन्दन् । 'नित्यवीप्सयो' (पा० ८ । १ ।
४) इति वनेपदस्य द्वित्वम् । श्रयते. शानचि 'बहुलं छन्दसि'
(पा० २ । ४ । ७६) इति शपः श्लु द्वित्वं च । यं त्वामङ्गि-
रसोऽलभन्त स त्वं जायसेऽधुनाप्यरणिभ्य उत्पद्यसे । कीदृश ।

महत्सह महता बहुना सहसा वलेन मथ्यमानः । महत्सह-
शाब्दाभ्या तृतीयालोप । मथ्यमानो जायस इत्यर्थः । हे
अग्निः अग्ने, अतएव सहसो वलस्य पुत्रं त्वामाहु वदन्ति मुनय
वलेन मन्यनाज्जायमानत्वाद्वलपुत्रं वदन्तीत्यर्थः ॥ २८ ॥

एकोनत्रिंशी ।

सखायः सं वः सम्यञ्चमिषु स्तोमं चाग्ने ।
वर्षिष्ठाय क्षितीनामूर्जो नप्त्रे सहस्वते ॥ २९ ॥

उ० सखायः सम् । आनुष्टुभस्तृचः । यजमान
ऋत्विजः संबोधयति । हे सखायः, सगत्य शृणुत । वः
युष्मान् ब्रवीमि । सम्यञ्चम् संगतम् एकीभूतम् । इषम्
हविलक्षणमन्नम् । स्तोमं च त्रिवृत्पञ्चदशादि । अग्नेये भरत ।
कथभूतायाग्नेये । वर्षिष्ठाय क्षितीनां पृथुतमाय मनुष्या-
णाम् । ऊर्जो नप्त्रे अपां पौत्राय । अन्न ओषधिवनस्पतयो
जायन्ते ताभ्योऽग्निः । सहस्वते ब्रलवते ॥ २९ ॥

म० 'अपरास्ताभ्योऽनुष्टुभ' सखायः समिति' (का० १७ ।
१२ । ९) । जगतीभ्योऽपरास्तिस्रोऽनुष्टुपसञ्ज्ञेष्टका प्राङ्मुख
उपधाति सखाय इत्यृक्त्रयेणेति सूत्रार्थः । तिस्रोऽनुष्टुभ ।
ऋत्विज प्रति यजमानो ब्रूते । हे सखाय ऋत्विज, सम्यञ्चं
समीचीनमिषं हविलक्षणमन्नं समीचीनं स्तोमं चाग्नेये व
यूयं सपादयत अश्रय्य हवि कुरुत । त्रिवृत्पञ्चदशादिस्तोमं
च वदतेत्यर्थः । व्यत्ययेन प्रथमास्थाने द्वितीयावहुवचनं
कृत्वा वसादेशे व इति । समित्युपसर्गस्यापेक्षित क्रियाशे-
पोऽध्याहर्तव्यः । कीदृशायाग्नेये । क्षितीना मनुष्याणां । वर्षि-
ष्ठाय श्रेष्ठाय वृद्धतमाय । 'प्रियस्थिर-' (पा० ६ । ४ । १५७)
इत्यादिना वृद्धस्य वर्षादेश इष्टानि । क्षियन्ति निवसन्ति भूमा-
विति क्षितयो नराः कर्तारि क्तिन् । सर्वपूज्यायेत्यर्थः । तथा
ऊर्जो जलस्य नप्त्रे पौत्राय । अन्नो वनस्पतयो जायन्ते
तेभ्योऽग्निरित्यपा पौत्रोऽग्निः । तथा सहस्वते ब्रलवते सहो
वलमस्यास्तीति ॥ २९ ॥

त्रिंशी ।

सुसमिद्युवसे वृषन्नग्ने विश्वान्यय आ । इड-
स्पदे समिध्यसे स नो वसून्याभर ॥ ३० ॥

उ० सुसमित् । 'प्रसमुपोदः पादपूरणे' इत्युपसर्गा-
भ्यासः । इदिति पादपूरणः । युवस इति विकरणव्य-
त्ययः । यस्त्व संयौपि संगमयसि । हे वृषन् वर्षितः
अग्ने । विश्वानि वसूनि । अर्थ ईश्वरः सन् आलोच्या-
लोच्य । यजमानानाम् इडायाश्च पदे कर्मार्थं समिध्यसे ।
यद्वा इडायाः पृथिव्याः पदे उत्तरवेदौ संदीप्यसे । स
नः अस्मभ्यम् वसूनि धनानि आभर आहर देहि ॥ ३० ॥

म० हे वृषन् वर्षितः सेक्तः हे अग्ने, अर्थ स्वामी त्वं
विश्वानि सर्वाणि फलानि आ समन्तात्सयुवसे संयौषि यज-

मानेन सङ्गमयसि । यौतेर्विकरणपदव्यत्ययः । 'अर्थ स्वामि-
वैश्ययो' (पा० ३ । १ । १०३) इति निपातः । इड-
इडाया गो पृथिव्या वां पदे स्थाने उत्तरवेद्या समिध्यसे
कर्मार्थं दीप्यसे स ईदृशस्त्वं नोऽस्मभ्यं वसूनि धनानि आभर
आहर देहीत्यर्थः । हरतेर्भकारः ॥ ३० ॥

एकत्रिंशी ।

त्वां चित्रश्रवस्तम् हवन्ते विश्वु जन्तवः । शो-
चिष्केशं पुरुप्रियाग्ने हव्याय वोढवे ॥ ३१ ॥

उ० त्वां चित्रश्रवस्तम् । हे अग्ने । चित्रश्रवस्तम् चित्रं
नानारूपं श्रवो धनमतिशयेन यस्य स चित्रश्रवस्तम्ः
तस्य संबोधनं हे चित्रश्रवस्तम् । त्वां हवन्ते आह्व-
यन्ति । विश्वु मनुष्येषु मध्ये व्यवस्थितम् जन्तवो मनुष्याः ।
कथंभूतम् । शोचिष्केशम् शोचन्ति दीप्यन्ते ज्वालाः
केशसंस्थानीया अस्येति शोचिष्केशः । हे पुरुप्रिय बहवो
यजमानाः प्रिया अस्य । बहूनां यजमानानां वा प्रियः ।
बहु वा हविः प्रियमस्येति समासविशेषाः । तस्य संबो-
धनं हे पुरुप्रिय । किमर्थमाह्वयन्ति । हव्याय वोढवे ।
हवींषि वोढुं परियामः ॥ ३१ ॥

म० चित्रं नानाविधं श्रवो धन कीर्तिर्वा यस्य स चित्रश्रवाः
अतिशयेन चित्रश्रवाश्चित्रश्रवस्तमस्तत्सबुद्धिः । हे पुरुप्रिय,
पुरुणा बहूना यजमानानां प्रिय । यद्वा पुरव प्रिया यस्य,
पुर बहु हवि प्रिय यस्येति वा हे पुरुप्रिय हे अग्ने, विश्वु
प्रजासु ऋत्विजयजमाना त्वा हवन्ते आह्वयन्ति । 'हेञ् आह्वाने'
'ह सप्रसारणम्' (पा० ६ । १ । ३२) इति शपि सप्रसारणं
गुणश्च । कि कर्तुम् । हव्याय वोढवे । विभक्तिव्यत्ययः ।
हव्यं वोढुं प्राप्तुम् 'तुमर्थे सेसेन्-' (पा० ३ । ४ । ९) इति
तुमर्थे तवेप्रत्ययः ॥ ३१ ॥

द्वात्रिंशी ।

एना वो अग्नि नमसोर्जो नपातमाहुवे । प्रियं
चेतिष्ठमरतिस्वध्वरं विश्वस्य दूतममृतम् ॥ ३२ ॥

उ० एना वः । प्रगाथोयम् । तत्र बृहती पूर्वा सतो-
बृहत्युत्तरा । तत्र प्रगथनधर्मेण तिस्रो बृहत्यः संपादिताः
द्वयोस्तु व्याख्यानम् । नहि शास्त्रे व्यूढानां मन्त्राणामर्थान्तरं
विद्यत इति । तथाच आत्वा जिघर्मीति श्रुतिव्यतिषिक्ताभ्यां
होममुक्त्वा प्रगुणाभ्यामेव व्याख्यानं करोति अतः प्रगुणो
व्याख्यायते । एना अनेन नमसा अग्नेन । व इति पाद-
पूरणार्थः सभवात् । अग्निम् ऊर्जो नपातम् अपां पौत्रम् ।
आहुवे आह्वयामि । सर्वजीवप्रियम् । चेतिष्ठम् अतिश-
येन चेतनायुक्तम् । अरतिम् अलंमतिं पर्याप्तमतिम् ।
स्वध्वरम् शोभना अध्वरा यज्ञा अस्य विद्यन्त इति स्वध्वरः ।
विश्वस्य सर्वस्य यजमानजनस्य दूतम् । अमृतम् अमरण-
धर्माणम् ॥ ३२ ॥

म० 'अषाढावेलाया पुरस्ताद्बृहतीरेना व इति' (का० १८।१२।१०) । अषाढावेलाया पुरस्तात्तिस्रो बृहतीष्टका एना व इति तिस्रभिरुपदधातीत्यर्थः । तिस्रो बृहत्य प्रगाथ ऋगद्वयग्रन्थनेन ऋक्त्रयसपादनं प्रगाथ तत्र बृहतीसतोबृहतीभ्या तिस्रो बृहत्य कृताः । यस्यास्तृतीयो द्वादशाक्षरोऽन्ये त्रयोऽष्टाणो सा बृहती । 'एना वोऽग्निं नमसोर्जोनपातमाहुवे । प्रियं चेतिष्टमरतिं स्वध्वर विश्वस्य दूतममृतम्' इति । यस्या प्रथमद्वितीयौ द्वादशाणौ द्वितीयतुर्यावष्टाणौ सा सतोबृहती । 'स योजते अरुषा विश्वभोजसा स दुद्रवत् स्वाहुत । सुब्रह्मा यज्ञः सुशमी वसूना देव राधो जनानाम्' इति । तत्र बृहत्यास्तुरीयं पादं द्विरावर्त्य सतोबृहत्या पूर्वार्धेन सह द्वितीया बृहती कृता । सतोबृहत्या द्वितीयपादं द्विरावर्त्य तस्या एवोत्तरार्धेन सह तृतीया बृहती कृता । एवं तिस्रो बृहत्य सहिताया पठिता । तत्रावर्तितपादानामर्थान्तराभावाद् द्वे ऋचौ व्याख्यायेते । एना व । विभक्तेराकारः । हे ऋत्विग्यजमानाः, वो युष्माकं सवन्धिना एना एनेन नमसानेन हविलक्षणेनाग्निमहमाहुवे आह्वयामि । वो युष्माकमेनमग्निं नमसा हुव इति वा । कीदृशमग्निम् । ऊर्जोनपातमपा पौत्रं प्रियं यजमानाना प्रीतिहेतुम् चेतिष्टमतिशयेन चेतयितारम् । 'तुरिष्टेमेयस्सु' (पा० ६।४।१५४) इतीष्टानि परे तृचो लोपः । अरतिमलमति पर्याप्तमतिम् । यद्वा रतिरुपरमस्तद्रहितम् । सदोद्यमयुतमित्यर्थः । स्वध्वर शोभना अध्वरा यज्ञा यस्य तम् ॥ ३२ ॥

त्रयस्त्रिंशी ।

विश्वस्य दूतममृतं विश्वस्य दूतममृतम् । स योजते अरुषा विश्वभोजसा स दुद्रवत्स्वाहुतः ॥ ३३ ॥

उ० स योजते । स एवाग्निः योजते युनक्ति । अरुषा अक्रोधनावश्रौ रथे । विश्वभोजसा सर्वस्य भोक्तारौ । द्वितीयाद्विवचनस्य स्थाने द्वयोः प्रातिपदिकयोराकारः । स एव च दुद्रवत् द्रवति गच्छति । स्वाहुतः शोभनप्रकारेण हुतः सन् ॥ ३३ ॥

म० विश्वस्य दूतं सर्वस्य यजमानजनस्य सर्वस्य जगतो वा दूतवत्कार्यकारिणम् । सर्वस्य हि गृहे दाहपाकादिकार्यकरत्वात् । अमृतं मरणरहितम् । अथ सतोबृहती व्याख्यायते । स योजते । यमग्निमाह्वयामि सोऽग्निः अरुषा अरुषौ रोपरहितौ साधू विश्वभोजसा विश्वं भुञ्जते तौ विश्वभोजसौ सर्वस्य भोक्तारौ । द्वितीयाद्विवचनस्थाने आकारः भुजेरसुन् । एवंविधावश्रौ रथे योजते युनक्ति । विशेषणाभ्या विशेष्यमश्वपदं रथपदं चाध्याहार्यम् ॥ ३३ ॥

चतुस्त्रिंशी ।

स दुद्रवत्स्वाहुतः स दुद्रवत्स्वाहुतः । सुब्रह्मा यज्ञः सुशमी वसूनां देव राधो जनानाम् ॥ ३४ ॥

उ० क गच्छतीत्यत आह । यत्र सुब्रह्मा यज्ञः । सुब्रह्मग्रहणं सर्ववर्तिगुणलक्षणार्थम् । शोभनवर्तिग्यज्ञः । सुशमी च । शमीति कर्मनाम । शोभनानि कर्माणि यस्मिन्यज्ञे स सुशमी । वसूनां देवम् वसूनां रुद्राणामादित्यानां देवानां यस्मिन्यज्ञे क्लृप्तानि सवनानि । एवमध्याहारेण विभक्तिव्यत्ययेन च वाक्यसामञ्जस्यम् । राधो जनानाम् राधो धनं च यत्र जनानामुपकृतम् तत्र स योजत इति संबन्धः ॥ ३४ ॥

म० स एवाग्निः रथारूढः सन् स्वाहुतः शोभनप्रकारेणाहुतः सन् दुद्रवत् द्रवति गच्छति 'द्रु गतौ' 'णिश्चिद्रुभ्य -' (पा० ३।१।४८) इति छुडि चद् द्विलम् अडभावगुणाभावावापौ । कुत्र गच्छतीत्यत आह सुब्रह्मेति । वसूनामिति । वसुशब्दो रुद्रादित्योरुपलक्षकः । वसूना रुद्राणामादित्याना सवनत्रयदेवाना यत्र यज्ञः यत्र च जनाना यजमानाना देवं दीप्यमानं राधो धनं हविलक्षणं चास्ति तत्राग्निर्गच्छतीत्यर्थः । सुब्रह्मा ब्रह्मपदं सर्ववर्तिगुणलक्षणम् । शोभनो ब्रह्मा ऋत्विग्यत्र शुभवर्तिगुणः । सुशमी । शमीति कर्मनाम । शोभनानि कर्माणि यत्रेति सुशमी शोभनकर्मवान् । अग्निराहुतो रथेऽश्वानियुज्य यज्ञे हविर्भोक्तुमाश्वगच्छतीति सर्वार्थः ॥ ३४ ॥

पञ्चत्रिंशी ।

अग्ने वाजस्य गोमत ईशानः सहसो यहो । अस्मे धेहि जातवेदो महि श्रवः ॥ ३५ ॥

उ० अग्ने वाजस्य । औष्णिहस्तृचः । हे अग्ने, यस्त्वं वाजस्यान्नस्य । गोमतः गोभिः संयुक्तस्य । ईशानः ईश्वरः । हे सहसो यहो बलस्य पुत्र । सह इति बलनाम । यहुरिति पुत्रस्य नाम । मथ्यमानो जायते तस्मादेवमाह सहसस्पुत्रमित्यादि । स त्वम् । अस्मे धेहि अस्मभ्यं देहि । हे जातवेदः महि महत् श्रवोऽन्नलक्षणं धनम् गोभिः संयुक्तम् ॥ ३५ ॥

म० 'अपरा गायत्रीभ्य उष्णिहोऽग्ने वाजस्येति' (का० १७।१२।१३) । गायत्रीभ्योऽपरास्तिस्र उष्णिकसज्ञा इष्टका अन्न इति ऋक्येणोपदधातीति सूत्रार्थः । तिस्र उष्णिहः । हे अग्ने, हे सहसो यहो बलस्य पुत्र, सह इति बलनाम यहुरिति पुत्रनाम । मन्थनाजायमानत्वाद्बलस्य पुत्रत्वम् । सहसस्पुत्रमित्युक्तं च । हे जातवेद उत्पन्नज्ञान, अस्मे अस्मभ्यं महि महत् श्रव धनं धेहि देहि । कीदृशस्त्वम् । गोमतः धेनुयुक्तस्य वाजस्यान्नस्येशानः ईश्वर अतएव धनं गाश्च देहीत्यर्थः ॥ ३५ ॥

षट्त्रिंशी ।

स ईधानो वसुक्विरग्निरीडेन्यो गिरा । रेवदस्मभ्यं पुर्वणीक दीदिहि ॥ ३६ ॥

उ० स इधानः । स उक्तगुणः । इधानो दीप्यमानः । वसुः उपकारभूतः वासयिता वा । कविः मेधावी अग्निः । ईडेन्य. स्तुत्यः । गिरा वाचा त्रयीलक्षणया । तत्रार्थ-वाचः प्रत्यक्षकृतः ततो भिन्नं वाक्यं नेयम् । रेवत् धनवत् । अस्मभ्यम् अस्मदर्थम् । हे पुर्वणीक बहुमुख । अनीकं मुखम् । पुरु बहुनाम । 'यतो ह्येव कुतश्चाग्नावभ्यादधाति ततएव प्रदहति' इति श्रुतिः । दीदिहि दीप्यस्व । एकं वाक्यं कृत्वा व्याख्यायते यत्तदोर्व्यत्ययेन । वसु धन तापपाकप्रकाशैरुपकारकः । कविः क्रान्तदर्शनः अग्निः । ईडेन्यः स्तुत्यः ऋषिभिः । गिरा वाचा । तं त्वां ब्रवीमि । रेवत् धनवत् अस्मदर्थं पुर्वणीक दीप्यस्व ॥ ३६ ॥

म० हे पुर्वणीक, पुरु बहु अनीकं मुखं यस्य तत्सबुद्धि सर्वदाहकलात् । 'यतो ह्येव कुतश्चाग्नावभ्यादधाति ततएव प्रदहति' इति श्रुते । हे बहुमुखाग्ने, अस्मभ्यमस्मदर्थे रेवत् रयिमत् धनवत् यथा तथा स त्वं दीदिहि दीप्यस्व । दिवे. शप श्लुः द्विलम् 'तुजादीना दीर्घोऽभ्यासस्य' (पा० ६ । १ । ७) इत्यभ्यासदीर्घः 'लोपो व्योर्वलि' (पा० ६ । १ । ६६) इति वलोप । रयिर्विद्यते यत्र कर्मणि रेवत् 'रयेर्मतौ' (पा० ६ । १ । ३७) इति सप्रसारणम् । तथा त्वया हविर्ग्राह्यं यथास्माकं धनाप्तिर्भवतीत्यर्थः । स पूर्वोक्त कीदृशस्त्वम् । इधान दीप्यमानः । वसुः निवासहेतु । कवि क्रान्तदर्शा । अग्नि अग्ने नयतीत्यग्नी । प्रथमं यज्ञप्रवर्तक इत्यर्थः । गिरा त्रयीलक्षणया वाचा ईडेन्य ईडितुं योग्य स्तुत्य । औणादिक एव ॥ ३६ ॥

सप्तत्रिंशी ।

क्षपो राजन्नुत त्मनाग्ने वस्तोरुतोपसः । स तिग्मजम्भ रक्षसो दह प्रति ॥ ३७ ॥

उ० क्षपो राजन् । यस्त्वं क्षपः क्षपयिता । हे राजन् । रक्षसाम् उत त्मना । अप्यात्मनैव स्वभावत एव । हे अग्ने, वस्तो. सहसबन्धिना रक्षसाम् उत उपस. अपि उपसः सबन्धिनाम् सः । हे तिग्मजम्भ वज्रदंष्ट्र । तिग्ममिति वज्रनाम । जम्भेति दंष्ट्रानाम । रक्षसो दह । प्रति प्रत्येकम् ॥ ३७ ॥

म० हे राजन् दीप्यमान, हे तिग्मजम्भ तिग्मा तीक्ष्णा जम्भा दष्टा यस्य । यद्वा तिग्ममिति वज्रनाम । हे वज्रदंष्ट्र अग्ने, वस्तो अय सबन्धिन उतापि उपस उध कालसबन्धिनो रक्षसो रक्षासि राक्षसान् स त्वं प्रतिदह प्रत्येकं भस्मीकुरु । लिङ्गव्यत्ययेन रक्ष शब्दस्य पुंस्त्वम् । 'छन्दसि परेऽपि' (पा० १ । ४ । ८१) इति प्रत्युपसर्गस्य क्त्वाप-दात्परत्वम् । कीदृशस्त्वम् । त्मना उप आत्मनापि स्वभाव-तोऽपि । क्षप क्षपयतीति क्षप 'क्षप क्षेपे' चुरादि पचाद्यच् । स्वभावतो रक्षसा क्षपयिता । 'मन्त्रेष्वप्याग्नेरात्मनः' (पा० ६ । ४ । १४१) इति आत्मन आकारलोपस्तृतीयैकवचने ॥ ३७ ॥

अष्टत्रिंशी ।

भद्रो नो अग्निराहुतो भद्रा रातिः सुभग भद्रो अध्वरः । भद्रा उत प्रशस्तयः ॥ ३८ ॥

उ० भद्रो नः । द्वे ऋचौ । पूर्वा ककुप् सतोवृहत्युत्तरा । तिस्रः ककुभः संपादिताः । सुभग इति चित्यमग्नि संबोध्य प्रार्थयति । भद्रः भन्दनीयः नोऽस्माकम् अग्नि. आहुतः अभिहुतः । भवत्विति शेषः । भद्रा रातिः । 'रा दाने' । राति दानम् भवतु । हे सुभग महदैश्वर्ययुक्त । 'ऐश्वर्यस्य समग्रस्य धर्मस्य यशसः श्रियः । ज्ञानवैराग्ययोश्चैव षण्णां भग इतीङ्गना' । भद्रश्चाध्वरो यज्ञो भवतु । किञ्च भद्रा उत अपि प्रशस्तय. प्रशंसनानि भवन्तु अस्माकम् ॥ ३८ ॥

म० 'भद्रो न इति ककुभस्ताभ्य' (का० १७ । १२ । ११) इति वृहतीभ्य पुरस्तात्तिस्र. ककुविष्टका भद्रो न इत्यृक्मेणोपदवातीति सूत्रार्थः । प्रगाथ ककुप्सतोवृहतीभ्या तिस्रः ककुभ. पादावृत्त्या कृता अवृतस्य नार्थान्तरम् । भद्रो नोऽग्निराप्रशस्तय इति ककुप् । मध्य. पादो द्वादशक आद्य-तृतीयावष्टकाविति तल्लक्षणम् । भद्रं मन. कृणुष्व वृत्रतूर्ये येना समत्सु सासहोऽव स्थिरा तनुहि भूरि शर्धता वनेमा ते अभिष्टिभिरिति सतोवृहती । आद्यतृतीयौ द्वादशकौ द्वितीयतु-र्यावष्टकाविति तल्लक्षणम् । तत्र ककुब् व्याख्यायते । यजमान-श्चित्यमग्नि संबोध्य प्रार्थयते । हे सुभग शोभनभग शोभनं भगमैश्वर्य यस्य । 'ऐश्वर्यस्य समग्रस्य धर्मस्य यशसः श्रियः । ज्ञानवैराग्ययोश्चैव षण्णा भग इतीरणा' इत्युक्ते । हे पड्विधैश्व-र्ययुक्त, आहुत ऋत्विग्भिराहुतोऽग्निर्नोऽस्माकं भद्रः भन्दनीय. कल्याणो भवत्विति शेषः । किञ्च राति. लदीयं दानं भद्रास्तु कल्याणकार्यस्तु । अध्वर यज्ञो भद्र. श्रेयस्कार्यस्तु । उतापिच प्रशस्तय कीर्तयो भद्रा. सुखदायिन्य. सन्तु ॥ ३८ ॥

एकोनचत्वारिंशी ।

भद्रा उत प्रशस्तयो भद्रं मनः कृणुष्व वृत्र-तूर्ये । येना समत्सु सासहः ॥ ३९ ॥

उ० भद्रं मनः । भद्र स्तुत्य मनः । कुरुष्व वृत्रतूर्ये शत्रुवधाय । तूर्यतिर्वधकर्मा । येन मनसा समत्सु संग्रामेषु । सासहः । 'पह मर्षणे' । छन्दस्यभिभवे । अभिभवसि ॥ ३९ ॥

म० अथ द्वितीया । हे अग्ने, येन मनसा समत्सु संग्रामेषु त्वं सासह अभिभवसि शत्रून् 'पह मर्षणे' छन्दस्यभिभवे च लङ् द्वित्वाडभावौ छान्दसौ सहितायामभ्यासदीर्घ । तन्मन. वृत्रतूर्ये पापनाशाय भद्रं कल्याणं कुरुष्व । तूर्यति-र्वधकर्मा । वृत्रः पापम् 'पाप्मा वै वृत्र.' इति श्रुते ॥ ३९ ॥

चत्वारिंशी ।

येना समत्सु सासहोऽव स्थिरा तनुहि भूरि-शर्धताम् । वनेमा ते अभिष्टिभिः ॥ ४० ॥

उ० किंच । अव स्थिरा तनुहि अवतारय स्थिराणि कठिनानि धनूषि । भूरिशर्धताम् बहुप्रकारं बलमात्मनि कुर्वताम् । शर्ध इति बलनाम । अभिवलायमानानाम् । ततो वयं शत्रुभिरप्रतिबध्यमानाः । वनेम संभवेमहि । तानेव शत्रून् ते तव । अभिष्टिभिः अभीष्टयागैः ॥ ४० ॥

म० किंच भूरि बहु शर्धता बलं कुर्वता सवन्धीनि स्थिरा स्थिराणि धनूषि अवतनुहि अवतारय ज्यारहितानि कुरु । शर्ध इति बलनाम । शर्ध बलं कुर्वन्ति शर्धन्ति । सुप् क्विप् । तत शत्रुप्रत्यय । शर्धन्तीति शर्धन्तस्तेषाम् । किंच ते तवाभिष्टिभिर्मागैर्व्यं वनेम संभजेम भोग्यानि वसूनि सेवेमहि । वनेमा येनेति पदयो संहिताया दीर्घ ॥ ४० ॥

एकचत्वारिंशी ।

अग्निं तं मन्ये यो वसुरस्तं यं यन्ति धेनवः । अस्तमर्वन्त आशवोऽस्तं नित्यासो वाजिन इषधु स्तोतृभ्य आभर ॥ ४१ ॥

उ० अग्निं तं मन्ये । पङ्क्तिस्तृच । तमहमग्निं मन्ये जाने । यो वसु धनम् । तापपाकप्रकाशैरुपकुर्वन् धनमित्युच्यते । यद्वा वसुर्वासयिता । अस्तं यं यन्ति धेनवः । यं चाग्निमुद्धतं ज्ञात्वा प्राप्नोऽस्माकं दोहदकाल इति अस्तं गृहं यन्ति धेनवः । अस्तं गृहम् । अर्वन्तः अश्वाः । आशवः शीघ्राः यन्ति । स्वामी हि पशूनामग्निः । यत्तज्जातः पशून्विन्दतेत्युपक्रम्य 'तस्मात्सर्वानृत्पशवोऽग्निमभिसंयन्ति' इति श्रुतिः । अस्त च - नित्यासः शाश्वतिकाः । वाजिनः सुहयाः । सैन्धवाभिप्रायमेतत् । य उपास्यमान एतत्सर्वं यजमानस्योत्पादयति तमग्निं मन्ये । अधस्तनाश्रत्वारः पादाः परोक्षकृताः अयं तु प्रत्यक्षकृतः । अध्याहारेण परिपूर्तिः । यदि स त्वमग्निः इषमन्नं स्तोतृभ्य आभर देहि ॥ ४१ ॥

म० 'अनूकान्ते दक्षिणे पङ्कीरग्निं तमिति' (का० १७।१२।१४) । दक्षिणेऽनूकान्ते तिस्र पङ्किसंज्ञा इष्टका अग्निं तमिति तिस्रभिरुपदधातीति सूत्रार्थं । तिस्र पङ्कय यस्य द्वौ पादावष्टकौ सा पङ्क्तिः । यो वसु तापपाकप्रकाशैरुपकुर्वन् धनरूपो वसुरित्युच्यते । वसुर्वासयिता वा यः तमग्निं मन्ये जानामि । धेनवो गावो यमग्निमुद्धतं ज्ञात्वा अस्तं गृहं यन्ति गच्छन्ति दोहकालोऽस्माकं होमार्थं प्राप्त इति । आशवः शीघ्रगामिनोऽर्वन्तोऽश्वा यं दृष्ट्वास्तं यजमानगृहं यन्ति गच्छन्ति । नित्यासः नित्या शाश्वताः सर्वकालभाविनो वाजिनो बलवन्तोऽश्वा । सैन्धवाश्वाभिप्रायेण पुनर्वचनम् । यं दृष्ट्वास्तं यन्ति । यमुपास्य गवाश्वादिकं लभ्यत इत्यर्थः । तादृश हे अग्ने, स्तोतृभ्य स्तुतिकारिभ्यो यजमानेभ्य इषमन्नमाभर आहर देहि ॥ ४१ ॥

द्विचत्वारिंशी ।

सो अग्निर्गो वसुर्गृणे सं यमायन्ति धेनवः । समर्वन्तो रघुद्रुवः सधु सुजातासः सूरय इषधु स्तोतृभ्य आभर ॥ ४२ ॥

उ० सोऽग्निः स एवाग्निः यो वसुरिति गीयते स्तोतृभिः संयमायन्ति धेनवः समायन्ति च यं धेनवः । समर्वन्तो रघुद्रुवः समायन्ति च अर्वन्तोऽश्वाः । लघुद्रुवः लघुद्रवणाः । समागच्छन्ति च सुजातासः कल्याणजन्मानः । सूरयः पण्डिताः । एतदुक्तं भवति । किं तेनाग्निना य एतत्सर्वमात्मद्वारा यजमानस्य नोपनयति । सचेत्त्वम् । इपं स्तोतृभ्य आभर ॥ ४२ ॥

म० योऽग्निर्वसुर्वासयिता स अग्निः । विभक्तिव्यत्ययः । तमग्निं गृणे स्तौमि 'गृ शब्दे' स्वादि लटि तद्व्युत्तमैकवचनम् स्वादित्वाद्भ्रस्व (पा० ७।३।८०) । यद्वा सोऽग्निं गृणे स्तूयतेऽस्माभिः । कर्तृप्रत्ययस्य कर्मत्वं विधेयम् । धेनवो यमग्निं समायन्ति समागच्छन्ति । अर्वन्तोऽश्वा यं समायन्ति । कीदृशा अर्वन्तः । रघुद्रुव रलयोरैक्यम् । 'लघु क्षिप्रमर द्रुतम्' लघु शीघ्रं द्रुवन्ति गच्छति लघुद्रुवः 'द्रु वधगल्यो' स्वादि । त्रयादिश्च क्विप् । सूरय विद्वानसो योग्या ऋत्विजो यं समायन्ति यदुपासकं सर्वे भजन्ते इत्यर्थः । कीदृशाः सूरयः । सुजातास शोभनं जातं जन्म येषां ते सुजातासः सुजाताः 'आजसे -' (पा० ७।१।५०) इत्यसुक् । तादृश हे अग्ने, त्वं स्तोतृभ्य इषमन्नमाभर ॥ ४२ ॥

त्रिचत्वारिंशी ।

उभे सुश्चन्द्र सर्पिषो दर्वी श्रीणीष आसनि । उतो न उत्पूर्या उक्थेषु शवसस्पत इषधु स्तोतृभ्य आभर ॥ ४३ ॥

उ० उभे सुश्चन्द्र । हे अग्ने, सुचन्द्र शोभनचन्द्र इव धनानामुत्पादकः । शोभने हि चन्द्रमसि धनान्युत्पद्यन्त इति ज्योतिःशास्त्रविदः प्रतिजानन्ति । यद्वा कल्याणाह्लादजः । उभे दर्वी उभौ हस्तौ दर्व्याकारौ कृत्वा श्रीणीषे श्रयसि आश्लेषसि । आसनि आस्ये मुखे । सर्पिषः पानाय । उतो न उत्पूर्या अपि च त्वं ब्रूये यदिनाम उत्क्षिप्य सर्पिषो भाण्डमत्यर्थमञ्जलिं पूरयेरस्माकं साधु कृतं स्यात् । उक्थेषु यज्ञेषु हे शवसस्पते बलस्य पते, यद्येवम् इपं स्तोतृभ्य आभर ॥ ४३ ॥

म० चन्द्रे सु शकारेणेति संहितायां चन्द्रे परे सुशब्दस्य शागमः । हे सुश्चन्द्र, चन्द्रमिति हिरण्यनाम । शोभनं चन्द्रं हिरण्यं यस्मात् । यद्वा शोभनश्चन्द्र इव चन्द्रो धनदाता । शोभने चन्द्रे धनप्राप्तिर्भवतीति ज्योतिःशास्त्रे उक्तम् । यद्वा शोभनं चन्द्रत्याह्लादयति सुचन्द्रः हे सुचन्द्र, आसनि आस्ये

मुखे सर्पिष पानायेति शेष । घृतस्य पानाय उभे दर्वी
दर्वीकारौ हस्तौ श्रीणीषे आश्रयसि सेवसे 'श्री पाके'
अथादि अत्राश्रयार्थं । उतो अपिच हे शवस पते, बल-
स्याविपते, उक्थेषु शस्त्रवत्सु यज्ञेषु नोऽस्मानुत्पूर्णाः उत्कर्षेण
पूरय धनैरिति शेषः । स्तोत्रम्य इषमन्नमाहर ॥ ४३ ॥

चतुश्चत्वारिंशी ।

अग्ने तमद्याश्वं न स्तोमैः क्रतुं न भद्रं हृदि-
स्पृशम् । ऋच्यामां त ओहैः ॥ ४४ ॥

उ० अग्ने तमद्य । पदपङ्क्तिः तृचः । हे अग्ने, तं पाचकं
यज्ञम् अद्य । ऋच्याम समर्धयेमहि । कथमिव । अश्वं न
स्तोमैः । यथा अश्वमाश्वमेधिकं स्तुतिभिः समर्धयेयुः
एवं समर्धयेमहि । क्रतुं न भद्रम् क्रतुं संकल्पमिव च भद्रं ।
हृदिस्पृशम् । हृदि आत्मना स्पृश्यते बहुकालाभिध्यातम्
यथा समर्धयेयुः एवं समर्धयेमहि । ते तव सवन्धिभिः ओहैः ।
वहरेतद्रूपम् । प्रापणैः । त्वं नामवन्धुकर्मरूपसंयुक्ताभिः
स्तुतिभिर्दक्षिणाभिश्च यज्ञं समर्धयेमहीति समस्तार्थः ॥ ४४ ॥

म० 'उत्तरे पदपङ्क्ति अग्ने तमिति' (का० १७ । १२ ।
१५) । उत्तरानूकान्ते तिस्र पदपङ्क्तिष्का अग्ने तमिति तिस्र-
भिरुपपधातीति सूत्रार्थं । तिस्र पदपङ्क्तयः । यस्या पञ्चाक्षरा-
श्वलारः पादा एक षडर्णं सा पदपङ्क्तिः । यद्वा त्रय पञ्चा-
र्णाश्चतुर्थश्चतुर्णं पञ्चम षडर्णं इति । पञ्चकाश्वलार पट्कश्चै-
कश्चतुर्थश्चतुष्को वा पदपङ्क्तिरित्युक्ते । तत्राद्याया चतुर्थश्च-
तुष्क । हे अग्ने, ते तव तं क्रतुं तावकं प्रसिद्धं यज्ञमद्यास्मिन्
दिने वयमृच्याम समर्धयाम । समृद्धं करवामेत्यर्थं । आशिषि
लोट् । सहिताया दीर्घ । कै । स्तोमै स्तुतिभि सामसमूहै ।
कीदृशैः स्तोमै । ओहै । वहै रूपम् । वहन्ति फलं प्रापय-
न्तीत्योहाः । तै, वहन्ति प्रतिपादयन्ति लत्कर्मरूपनामानीति
वा । तत्रैको दृष्टान्तः । अश्वं न स्तोमै । न इवार्ये । यथा
स्तोमै स्तुतिभिरश्वमाश्वमेधिकं विप्रा समर्धयन्ति । द्वितीयो
दृष्टान्तः । क्रतुं न भद्रं हृदिस्पृशम् हृदि स्पृशतीति हृदिस्पृक् ।
'हलदन्तात्-' (पा० ६ । ३ । ९) इत्यलुक् अतिप्रियं चिर
मनसि स्थितं भद्रं कल्याणं क्रतु सकल्पं यथा समर्धयन्ति ।
क्रतुर्यज्ञः सकल्पश्चेति दृष्टान्तदर्शान्तिकयोरस्य सवन्धः ।
चिराभिलषितं यथा सन्तः सपादयन्तीत्यर्थः ॥ ४४ ॥

पञ्चचत्वारिंशी ।

अधा ह्यग्ने क्रतोर्भद्रस्य दक्षस्य साधोः । रथी-
ऋतस्य बृहतो बभूथ ॥ ४५ ॥

उ० अधा ह्यग्ने । अधा समनन्तरमेव । हिः पादपूरणः ।
हे अग्ने, क्रतोः भद्रस्य सकल्पस्य भन्दनीयस्य । दक्षस्य
तस्यैव समृद्धस्य । समृद्धः संकल्पो दक्ष उच्यते । साधो-
रतिशययुक्तस्य । रथीः इव बभूथ भव । ऋतस्य

यज्ञस्य च । बृहतो महतः बभूथ भव । अथवा यज्ञ
एवोच्यते । अथ अग्नेः क्रतोः यज्ञस्य भन्दनीयस्य । दक्षस्य
उत्साहयुक्तस्य दक्षिणाभिः समृद्धस्य । साधोः रथीरिव
ऋतस्य यज्ञस्य बृहतो भव ॥ ४५ ॥

म० अथैत्यर्थेऽधेयव्ययम् । 'निपातस्य च' (पा० ६ ।
३ । १३६) इति संहिताया दीर्घ । हि पादपूरण । हे
अग्ने, अथ समनन्तरमेव क्रतोः अस्मद्यज्ञस्य रथीः सारथिरिव
बभूथ भव । 'बभूयाततन्ध-' (पा० ७ । २ । ६४) इत्यादिना-
डभाव । रथोऽस्यास्तीति रथी सारथी । रथादीरन्नोरचाविल्य-
स्यर्थे ईरच्प्रत्ययः । सारथिर्यथा रथनिर्वाहं करोति तथा
यज्ञनिर्वाहको भवेत्यर्थः । कीदृशस्य क्रतोः । भद्रस्य कल्याण-
रूपस्य । दक्षस्य समृद्धस्य स्वफलदानसमर्धयेति वा । साधो
साध्यते निष्पाद्यते इति साधुस्तथातिशययुक्तस्येत्यर्थः । ऋ-
तस्य अमोघफलस्य । बृहत महतः प्रौढस्य ॥ ४५ ॥

पदचत्वारिंशी ।

एभिर्नो अर्कैर्भवा नो अर्वाङ् स्वर्णज्योतिः ।
अग्ने विश्वेभिः सुमना अनीकैः ॥ ४६ ॥

उ० एभिर्नः एभिः अर्कैः मद्यैः नः अस्माकं संव-
न्धिभिः स्तूयमान इति शेषः । भव नः अस्मान् अर्वाङ्
अभिमुखाञ्जनः । कथमिव । स्वर्णज्योतिः यथा स्वराख्यं
ज्योतिरुदयादारभ्यार्वागञ्जनम् सर्वप्राणिनोऽनुगृह्णाति ।
एव भवार्वागञ्जनोऽनुग्रहपरतया । हे अग्ने, विश्वेभिः अनीकैः
सर्वैर्मुखैः । अनीकम् सुखम् । सुमनाः शोभनमनस्कः
सन् ॥ ४६ ॥

म० हे अग्ने, विश्वेभि विश्वे सर्वैरनीकैः मुखैः कृत्वा
नोऽस्मान् प्रति अर्वाङ् अभिमुखो भव । अवर समीपदेश-
मञ्चतीत्यर्वाङ् । अनुगृहाणेत्यर्थः । कीदृशः । एभिरस्मत्पठितै-
रर्कैरर्चनीयैर्मद्यैः कृत्वा सुमनाः शोभनमनस्कः । प्रसन्न
सन्नस्मत्सुखो भवेत्यर्थः । तत्र दृष्टान्तः । स्व न ज्योति
स्वःशब्देन सूर्यः । न इवार्ये । यथा स्वरादित्यरूपं ज्योति अर्कै
स्तुतमुदयादारभ्य सर्वप्राणिसमुख भवति । 'द्यचोऽतस्तिडः'
(पा० ६ । ३ । १३५) इति भवेत्यस्य दीर्घ ॥ ४६ ॥

सप्तचत्वारिंशी ।

अग्निं होतारं मन्ये दास्वन्तं वसुं सुनुं
सहसो जातवेदसं विप्रं न जातवेदसम् । य ऊ-
र्ध्वया स्वध्वरो देवो देवाच्या कृपा । घृतस्य विभ्रा-
ष्टिमनुवष्टि शोचिषाजुह्वानस्य सर्पिषः ॥ ४७ ॥

उ० अग्निं होतारम् । अतिच्छन्दाः अष्टिरत्यष्टिर्वा ।
तमहमाग्निं होतारं मन्ये जानामि । दास्वन्तं दानवन्तम् वसुं
वासयितारम् सूनुं सहसः बलस्य पुत्रम् । जातवेदसं जा-

तप्रज्ञानम् । विप्रं न जातवेदस विप्रमिव जातप्रज्ञानम् । यः देवो दानादिगुणयुक्तः । ऊर्ध्वया ज्वाल्या स्वध्वरः साधुयज्ञः । देवाच्याकृपा देवान् प्रत्यञ्जत्या देवान्प्रति गतया । कृपा कल्पितया । घृतस्य विभ्राष्टिमनुवष्टि शोचिपा । घृतस्य विभ्राष्टि विभ्रशपातम् अनुकामयते वीक्ष्या । आजुह्वानस्य आहूयमानस्य । सर्पिपो घृतस्य । तमहमग्निं होतारं मन्य इति संबन्धः ॥ ४७ ॥

म० 'पुरीषवत्या पूर्वामतिच्छन्दस प्राच्यौ पुरीषहिते भद्रा रातिर्वृत्रतूर्येऽवस्थिरामि' होतारमिति' (का० १७ । १२ । १६) । अग्ने पुरीषमसीति पुरीषशब्दवता मन्त्रेणोपहिता पञ्चम्यसपत्ना पुरीषवती तस्याः पूर्वामतिच्छन्दसमिष्टकामुपदधाति । भद्रा रात्रि वृत्रतूर्ये-अवस्थिरेति ककुभा चतुश्चतुरक्षरसहितयामि' होतारमित्युक्त्वा पुरीषवत्यातिच्छन्द इष्टके प्राग्लक्षणे पुरीषयुक्ते च भवत । अनयोरन्त पुरीषावाप कार्य इति सूत्रार्थः । अतिच्छन्दा अवसानत्रिकोपेता । छन्दासि गायत्र्यादीनि सप्तातिक्रान्तातिच्छन्दा । चतुष्यक्षरत्वाद्दृष्टि । ककुभामधरैः सहातिधृति । यो देव दानादिगुणयुक्तोऽग्निर्ऊर्ध्वयोचतया देवाच्या देवान्प्रत्यञ्जति गच्छतीति देवाची तया देवान् प्रति गतया कृपा कृप्यत इति कृप् तया कृप्तया समर्थया शोचिपा ज्वाल्या घृतस्य विभ्राष्टि विभ्रशपातमनुवष्टि अन्विच्छति । शोचि शब्दस्य स्त्रीत्वमापेम् । किभूतस्य घृतस्य । आजुह्वानस्य समन्ताद्भूयमानस्य सर्पिषः सर्पतीति सर्पिस्तस्य । अभ्यङ्गेषु प्रसरणशीलस्य । य एतादृशः तमग्निं मन्ये जानामि । कीदृशम् । होतार देवानामाहातारम् । दास्वन्त 'दास्व दाने' दातारम् । वसु वासयितारम् सहसो वलस्य सत्तुं पुत्र वलेन मथ्यमानत्वात् जातवेदसमुत्पन्नप्रज्ञम् । न इवार्थः । जातवेदस जातसर्वशास्त्रज्ञानं विप्रं ब्राह्मणमिव स्थितम् ॥ ४७ ॥

अष्टाचत्वारिंशी ।

अग्ने त्वं नो अन्तम उत त्राता शिवो भवा वरूथ्युः ॥ वसुरग्निर्वसुश्रवा अच्छा नक्षि वृमत्तमधु रधि दाः ॥ तं त्वा शोचिष्ठ दीदिवः सुन्नार्य नूनर्मा महे सखिभ्यः ॥ ४८ ॥

उ० अग्ने त्वम् । द्विपदः तृचो व्याख्यातः ॥ ४८ ॥

म० 'अग्ने त्वमित्यनूकान्तेऽपरे द्विपदा' (का० १७ । १२ । १७) । अग्ने, त्वम् वसुरग्निं तं त्वा इति तिस्रभिरपरेऽनूकान्ते द्विपदेष्टका उपदधातीत्यर्थः । तिस्रो द्विपदा आग्नेय्यः व्याख्याता (३ । २५-२६) ॥ ४८ ॥

एकोनपञ्चाशी ।

येन ऋषयस्तपसा सन्नमायन्निन्धाना अग्निं

३७ य० उ०

स्वराभरन्तः । तस्मिन्नहं निदधे नाके अग्निं यमाहुर्मनवस्तीर्णवर्हिषम् ॥ ४९ ॥

उ० येन ऋषयः । अष्टाभिर्ऋग्भिः पुनश्चितिश्रीयते । तत्र पद त्रिष्टुभः द्वे अनुष्टुभौ । येन तपसा ऋषयो वसिष्ठप्रभृतयः सन्नम् आयन् आगतवन्तः । इन्धानाः अग्निम् आदीपयन्तः अग्निम् उख्यम् । स्वराभरन्तः स्वर्लोकमाभरन्तः स्वीकुर्वाणाः । तेनैवाहं तपसा सन्नमागत्याग्निं संदीप्य स्वर्लोकं च स्वीकृत्य । तस्मिन्नहं निदधे स्थापयामि । नाके अग्निम् न विद्यते अकं यत्र गतानां स नाकः स्वर्गलोकः । यमाहुर्मनव मननप्रधानाः । तीर्णवर्हिषम् सर्वैर्यज्ञसाधनैः सपादितसुखमित्यर्थः ॥ ४९ ॥

म० 'पुनश्चितिं चोपरि तद्वयेन ऋषय इति प्रत्युचम्' (का० १७ । १२ । १९) मध्योपहितस्यास्येष्टकस्य गार्हपत्यस्योपरि गार्हपत्यवदेव पुनश्चितिसुपदधाति येनेत्यष्टवेन प्रत्युचमित्यर्थः । आग्नेय्योऽष्टौ पद त्रिष्टुभः द्वे अनुष्टुभौ । ऋषयः मुनयो येन तपसा चित्तैकाग्र्येण सन्नं यज्ञमायन्नागता । यज्ञं कर्तुमुद्यता इत्यर्थः । कीदृशा । अग्निमिन्धानाः दीपयन्त । तथा स्व स्वर्गलोकमाभरन्त आहरन्त स्वीकुर्वाणा । 'मनसश्चेन्द्रियाणां च ऐकार्यं परमं तप' इत्युक्ते । तस्मिन् तपसि सति नाके स्वर्गलोकनिमित्तमग्निमहं निदधे स्थापयामि । मनव मननप्रधाना विद्वांसो यमाग्निं स्तीर्णवर्हिषमाहुर्वदन्ति स्तीर्णमाच्छादितं वर्हिर्यत्र तम् वर्हिर्यज्ञसाधनोपलक्षकम् । यज्ञसाधनसहितमित्यर्थः । 'ये विद्वांसस्ते मनव' (८ । ६ । ३ । १८) इति श्रुते ॥ ४९ ॥

पञ्चाशी ।

तं पत्नीभिरनुगच्छेम देवाः पुत्रैर्भ्रातृभिरुत वा हिरण्यैः । नाकं गृह्णानाः सुकृतस्य लोके तृतीये पृष्ठे अधि रोचने दिवः ॥ ५० ॥

उ० तं पत्नीभिः । तदः श्रवणाद्यदोऽध्याहारः । द्वितीयादर्धर्चाद्याख्यायते । नाकं गृह्णानाः स्वीकुर्वन्तः ऋषयः । सुकृतस्य लोके साधुकृतस्य स्थाने । तृतीये पृष्ठे अधिरोचनेऽवस्थिता दिव एकदेशीभूते यत्रादित्यस्तपतीति तं पत्नीभिः सह अनुगच्छेम । हे देवाः, पुत्रैः भ्रातृभिः अपि च हिरण्यैः ॥ ५० ॥

म० हे देवा दीप्यमाना ऋत्विजः, पत्नीभिः कलत्रैः सह पुत्रैरुत पुत्रैरपि सह भ्रातृभिर्वा भ्रातृभिश्च हिरण्यैः सुवर्णादिद्रव्यैश्च सह तमग्निमनुगच्छेम वयमनुसरेम । सेवेमेत्यर्थः । वयम् । कीदृशे । तृतीये भूमिमारभ्य त्रिसख्यापूरके दिव पृष्ठे रविमण्डले नाकं दुःखहीनं स्थानमतिगृह्णानाः अधिकं सुखस्थानं स्वीकुर्वन्तः । कीदृशे दिवः पृष्ठे । सुकृतस्य लोके शुभकर्मणः फलभूते रोचने दीप्यमाने । 'एतद्वै

तृतीयं पृष्ठं रोचनं दिवो यत्रैष एतत्तपति' (८।६।३
१९) इति श्रुतेः ॥ ५० ॥

एकपञ्चाशी ।

आ वाचो मध्यमरुहद्भुरण्युरयमग्निः सत्पति-
श्चेकितानः । पृष्ठे पृथिव्या निहितो दविद्युतदध-
स्पदं कृणुतां ये पृतन्यवः ॥ ५१ ॥

उ० आ वाचो मध्यमरुहत् । अरुहत् वाचोमध्यम् ।
'एतद् वाचोमध्यं यत्रैष एतच्चीयते' । भुरण्युः भर्ता ।
अयमग्निः सत्पतिः शोभनानां पतिः । चेकितानः चेतय-
मानः । किञ्च पृष्ठे पृथिव्याः निहितः स्थापितः । दवि-
द्युतम् देदीप्यमानः । अधस्पदम् पादयोरधः कृणुतां करोतु ।
ये पृतन्यवः पाप्मानस्तान्सर्वान् ॥ ५१ ॥

म० अयमग्नि वाचो मध्य चयनस्थानमारुहत् चयनोप-
र्यारूढ । 'एतद् वाचो मध्यं यत्रैष एतच्चीयते' (८।६।
३।२०) इति श्रुतेः । सोऽयमग्नि ये पृतन्यव युद्धेऽप्यस्य
पाप्मानस्तानवस्पदं कृणुता पादयोरध करोतु । पादयोर-
धोऽधस्पदम् । कस्कादित्वात्सः (पा० ८।३।४८) । पृतना
सेना युद्धं वा इच्छन्ति पृतन्यन्ति 'सुप आत्मन क्यच्'
(पा० ३।१।८) 'कव्यध्वर-' (पा० ७।४।३९)
इत्यादिना पृतनायाष्टिलोप तत 'क्याच्छन्दसि' (पा० ३।
२।१७०) इत्युप्रत्यय । 'अवस्पदं कुरुता' सर्वान्
पाप्मान' इति श्रुते । कीदृशोऽग्निः । भुरण्यु जगद्धर्ता ।
'भुरण्युरिति भर्तैत्येतत्' इति श्रुते । सत्पति सतां पालक ।
चेकितान चेतयमान । पृथिव्या पृष्ठे भूम्युपरि निहित
स्थापित । दविद्युतदत्यन्त द्योतमान 'दाधर्ति-' (पा० ७।
४।६५) इत्यादिना यद्भुक्ति शत्रन्तो निपात ॥ ५१ ॥

द्विपञ्चाशी ।

अयमग्निर्वीरतमो वयोधाः सहस्रियो द्योतता-
मप्रयुच्छन् । विभ्राजमानः सरिरस्य मध्य उप-
प्रयाहि दिव्यानि धाम ॥ ५२ ॥

उ० अयमग्निः वीरतमः अतिशयेन वीरः । वयोधाः
वयोऽन्नं हविल्लक्षणमस्मिन्धीयते । सहस्रियः सहस्रार्हः ।
द्योततां दीप्यताम् । अप्रयुच्छन् अप्रमत्तः विभ्राजमानः
सरिरस्य मध्ये । 'इमे वै लोकाः सरिरम्' । दीप्यमान एषु
लोकेषु । उप प्रयाहि । यातु इति पुरुषव्यत्ययः परोक्ष-
कृतत्वान्मन्त्रस्य । दिव्यानि धामानीति बहुवचनेन सन्नतिः ।
स्थानानीति पर्यायः ॥ ५२ ॥

म० अयमग्निर्वीरतता दीप्यता दिव्यानि धाम धामानि
स्थानानि उप प्रयाहि । उपप्रयातु च स्वर्गं लोकं गच्छतु ।
पुरुषव्यत्ययः । 'उपप्रयाहि दिव्यानि धामेत्युपप्रयाहि स्वर्ग
लोकमित्येतत्' (८।६।३।२१) इति श्रुते । कीदृ-

शोऽग्नि । वीरतम अतिशयेन वीर शूर । वयोधा वयोऽन्नं
हविल्लक्षणं दधातीति वयोधाः । सहस्रिय इष्टकाना सहस्रेण
समित 'सहस्रेण समितौ घ' (पा० ४।४।१३५) इति
घप्रत्यय । अप्रयुच्छन् कर्मण्यप्रमाद्यन् सरिरस्य मध्ये लोक-
त्रयान्तर्विभ्राजमान दीप्यमान । 'इमे वै लोकाः सरिरम्'
(२१) इति श्रुते ॥ ५२ ॥

त्रिपञ्चाशी ।

संप्रच्यवध्वमुप संप्रयातामे पथो देवयानान्
कृणुध्वम् । पुनः कृण्वानाः पितरा युवानाऽन्वा-
तासीत्त्वयि तन्तुमेतम् ॥ ५३ ॥

उ० संप्रच्यवध्वम् । ऋषीनाह मन्त्रदक् संप्रच्यवध्व-
मेनमग्निम् उपसंप्रयात च । त्वम् हे अग्ने, पथः देवयाना-
नृषीणां कुरु इति वचनव्यत्ययः । किञ्च पुनरपि कृण्वानाः
कुर्वाणा ऋषयः । पितरा युवाना । 'वाक् च मनश्च पितरा
युवाना' इति श्रुतिः । वाङ्मनसे युवाना तरुणे अयातयामे
अन्योन्यं सगते वा । संगते हि वाक् च मनश्च यज्ञं साध-
यत । अन्वातासीत् त्वयि तन्तुमेतम् अन्वातनोतु
त्वयि तन्तुं यज्ञम् एतम् हे अग्ने ॥ ५३ ॥

म० मन्त्रदग्नीनाह । हे ऋषयः, एतमग्निं यूयं संप्रच्य-
वध्वमग्निं प्रत्यागच्छत । उप संप्रयात च आगत्य सम्यक्
प्राप्तुत । संप्रच्यवध्वमुप संप्रयातेत्यमूनेतदपीनाह । 'समेनं
प्रच्यवध्वमुप चैन' संप्रयात' (८।६।३।२२) इति
श्रुते । एवमृषीनुक्त्वाग्निमाह हे अग्ने, देवयानान् पथ कृणुध्वं
कुरु वचनव्यत्यय । देवा यायन्ते प्राप्यन्ते यैस्ते देवयाना-
स्तान् 'करणाधिकरणयोश्च' (पा० ३।३।११७) इति
ल्युट् । देवलोकप्राप्तिहेतुर्नार्गान्कुर्वित्यर्थः । हे अग्ने, यत
ऋषय एतं तन्तुं यज्ञं त्वयि अन्वातासीत् अतानिषु अनुक्रमेण
विस्तारितवन्त । वचनव्यत्ययः । कीदृशा ऋषयः । पुनः
भूय पितरा वाङ्मनसे युवाना तरुणौ अयातयामावन्योन्य-
सङ्गतौ कृण्वाना कुर्वाणा । स्वादे कृञ् शानच् । विभक्ते-
राकारः । सयताभ्या वाङ्मनसाभ्यामेव यज्ञसाधनात् ते
सयते कुर्वाणा जितेन्द्रिया इत्यर्थः । पुन कुर्वाणाः पितरा
युवानेति 'वाक् चैव मनश्च पितरा युवाना' (२२) इति
श्रुते ॥ ५३ ॥

चतुःपञ्चाशी ।

उद्ध्यस्वाम्ने प्रतिजागृहि त्वमिष्टापूर्ते संसृ-
जेथामयं च । अस्मिन्सधस्थे अध्युत्तरस्मिन्विश्वे-
देवा यजमानश्च सीदत ॥ ५४ ॥

उ० उद्ध्यस्व प्रतिबुद्धो भव । हे अग्ने, प्रतिजागृहि
च त्वम् । ततः इष्टापूर्ते च संसृजेथाम् त्वत्प्रसादाद्यज-
मानेन सह । अयं च यजमानः इष्टापूर्ताभ्यां संसृष्टो

भवतु । ततः संसृष्टेष्टापूर्तो व्यपगतकल्मषः सन् । अस्मिन्सधस्थे सहस्थाने देवैः । पुनरपि विशिनष्टि । अध्युत्तरस्मिन् सर्वोत्कृष्टे आदित्यलोके । विश्वेदेवा यजमानश्च सीदतु । विश्वेदेवैर्यजमानस्य समानलोकता प्रार्थ्यते ॥ ५४ ॥

म० हे अग्ने, लसुद्ध्यस्व उद्बुद्धो भव सावधानो भव । एनं यजमानं प्रतिजागृहि प्रतिदिनं यजमानं जागरूकं सावधानं कुरु । तत इष्टापूर्ते श्रौतस्मार्ते कर्मणी ससृजेथा यजमानेन सह संसृष्टे भवताम् । लत्प्रसादात् अयं च यजमान इष्टापूर्ताभ्यां ससृज्यताम् । पुरुषव्यत्ययः । किञ्च हे विश्वेदेवा, यूयं कृतेष्टपूर्तो निष्पापो यजमानश्च सधस्थे देवै सह स्थितियोग्ये अस्मिन्नुत्तरस्मिन् सर्वोत्कृष्टे रविलोके द्युलोके सीदत तिष्ठत अवि अधिकम् । चिर तिष्ठतेत्यर्थः । 'द्यौर्वा उत्तरपुसधस्थम्' (८ । ६ । ३ । २३) इति श्रुते । विश्वेदेवैः सालोक्यं यजमानस्य प्रार्थ्यते इति भावः ॥ ५४ ॥

पञ्चपञ्चाशी ।

येन वहसि सहस्रं येनाग्ने सर्ववेदसम् । तेनेमं यज्ञं नो नय स्वर्देवेषु गन्तवे ॥ ५५ ॥

उ० येन वहसि । येन हेतुना सामर्थ्येन वा वहसि प्रापयसि सहस्रम् । येन हे अग्ने, सर्ववेदसं सर्वधनम् । तेन इमं यज्ञम् नः अस्मत्संबन्धिनम् नय प्रापय । स्वर्देवेषु गन्तवे स्वर्लोकं देवेषु देवान्प्रति । गन्तवे गमनाय । यज्ञे हि स्वर्लोकं गते अस्माकमपि गमनं भवति । तदुक्तम् । 'सोऽस्य यज्ञो देवलोकमेवाभिप्रेति तदनुची दक्षिणायां ददाति सेति दक्षिणामन्वारभ्य यजमानः' इति ॥ ५५ ॥

म० हे अग्ने, येन सामर्थ्येन सहस्रं सहस्रदक्षिणाकं यज्ञं लं वहसि प्रापयसि । येन च सर्ववेदसं सर्व वेदो धनं दक्षिणा यत्र तं सर्वस्वदक्षिणाकं यज्ञं वहसि तेन सामर्थ्येन नोऽस्माकमिमं यज्ञं देवेषु गन्तवे देवान् प्रति गन्तुं स्वर्गं नय प्रापय । तुमर्थे गमे तवेप्रत्ययः । यज्ञे स्वर्गं गतेऽस्माकमपि तत्र गमनं स्यात् । 'सोऽस्यैष यज्ञो देवलोकमेवाभिप्रेति तदनुची दक्षिणा या ददाति प्रैति दक्षिणामन्वारभ्य यजमानः' (१२) इति श्रुते । अतो यज्ञस्य स्वर्गगमनं प्रार्थ्यते ॥ ५५ ॥

षट्पञ्चाशी ।

अयं ते योर्निर्ऋत्वियो यतो जातो अरोचथाः । तं जानन्नग्नां आरोहार्थां नो वर्धया रयिम् ॥ ५६ ॥

उ० अयं त इति व्याख्यातम् ॥ ५६ ॥

म० इयं व्याख्याता (३ । १४ । १२ । ५२) ॥ ५६ ॥

सप्तपञ्चाशी ।

तपश्च तपस्यश्च शैशिरावृतु अग्नेरन्तःश्लेषोऽसि कल्पेतां द्यावापृथिवी कल्पन्तामाप ओषधयः कल्पन्तामग्नयः पृथङ्म ज्यैष्ठ्याय सर्बताः । ये

अग्नयः समनसोऽन्तरा द्यावापृथिवी इमे । शैशिरावृतु अभिकल्पमाना इन्द्रमिव देवा अभिसंविशन्तु तया देवतयाङ्गिरस्वद्भुवे सीदतम् ॥ ५७ ॥

उ० ऋतव्ये । तपश्च तपस्यश्चेति व्याख्यातम् ॥ ५७ ॥

म० एवं पुनश्चित्युपस्थानमुक्त्वा पञ्चमचितिशेषभूतेष्टकोपधाने मन्त्रा उच्यन्ते । 'ऋतव्ये तपश्च तपस्यश्चेति' (का० १७ । १२ । २२) । ऋतव्ये द्वे पद्येष्टके उपदधाति । ऋतुदेवत्यं यजु उक्त्विच्छन्दः । तपो माघ तपस्यः फाल्गुनः शैशिरौ ऋतू शिशिरौ रवयवौ । शिष्टं व्याख्यातम् (१३ । २५) ॥ ५७ ॥

अष्टपञ्चाशी ।

परमेष्ठी त्वा सादयतु दिवस्पृष्टे ज्योतिष्मतीम् । विश्वस्मै प्राणायानाय व्यानाय विश्वं ज्योतिर्यच्छ ॥ सूर्यस्तेऽधिपतिस्तया देवतयाङ्गिरस्वद्भुवा सीद ॥ ५८ ॥

उ० विश्वज्योतिषम् । परमेष्ठी त्वा इति व्याख्यातम् ॥ ५८ ॥

म० 'विश्वज्योतिषं परमेष्ठी लेति' (का० १७ । १२ । २३) यजमानकृता पद्या विश्वज्योतिषं तृतीयोपहिताया विश्वज्योतिष उपर्युपदधातीति सूत्रार्थः । सूर्यदेवत्यं यजुः शकरीच्छन्दः । परमेष्ठी त्वा दिवः पृष्टे उपरि सादयतु । सूर्यस्ते तवाधिपति पालक इति विशेषः । अन्यद्व्याख्यातम् (अध्या० १४ क० १४) ॥ ५८ ॥

एकोनषष्टी ।

लोकं पृण छिद्रं पृणार्थो सीद ध्रुवा त्वम् । इन्द्राग्नी त्वा बृहस्पतिरस्मिन्योनावसीषदन् ॥ ५९ ॥

उ० लोकं पृण व्याख्यातम् ॥ ५९ ॥

म० 'दक्षिणां सात्प्रत्यगरनिमात्रादधि लोकं पृणाः पूर्ववत्' (का० १७ । १२ । २४) । आत्मनो दक्षिणादाग्नेयकोणादपरस्या दिश्यरनिमात्रादधि पद्यालोकद्वयं परित्यज्य तृतीयलोकादारभ्य प्रथमचितिवल्लोकं पृणा उपदधातीति सूत्रार्थः । 'तिस्रोऽपि द्वादशे' (१२ । ५४-५६) व्याख्याताः ॥ ५९-६१ ॥

षष्टी ।

ता अस्य सूर्दोहसः सोमं श्रीणन्ति पृथयः । जन्मन् देवानां विशस्त्रिष्वारोचने दिवः ॥ ६० ॥

उ० ता अस्य ॥ ६० ॥

एकषष्टी ।

इन्द्रं विश्वा अवीवृधन्त्समुद्रव्यचसं गिरः । रथीतमं रथीनां वाजानां सत्पतिं पतिम् ॥ ६१ ॥

उ० इन्द्रं विश्वाः ॥ ६१ ॥

द्विपटी ।

प्रोथदश्वो न यवसेऽविष्यन् यदा महः संवरणा-
व्यस्थात् । आदस्य वातो अनुवाति शोचिरधं स्म ते
व्रजनं कृष्णमस्ति ॥ ६२ ॥

उ० व्याख्याताः । विकर्णामुपदधाति । प्रोथदश्वः ।
आग्नेयीत्रिष्टुप् । मथ्यमानोऽग्निरत्रोच्यते । प्रोथतिः शब्दार्थः ।
शब्दायते अग्निः । अश्वो न यवसेऽविष्यन् अथइव
यवसे घासे विषयभूते अविष्यन् असिष्यन् । यदा
यस्मिन्काले । महत्. संवरणात् । सत्रियते अस्मिन्नग्निरिति
सवरणमरणिकाष्टमुच्यते । अरणिकाष्टात् । व्यस्थात् व्युत्ति-
ष्टते प्रकाशीभवति । आत् अथानन्तरमेव । अस्माग्नेः
वातः अनुवाति । शोचिः सदीपन । अध अथ समानार्थो
छन्दसि । स्निपातोऽनर्थकः । ते । अथैतस्वेत्यर्थः ।
नह्यत्र युष्मद् प्रयोगः परोक्षकृतत्वान्मन्त्रस्य । श्रुतिरप्य-
मुमर्थं दर्शयति । अथैतस्य व्रजनं कृष्णं भवतीति ।
व्रजति गच्छत्यनेनेति व्रजनं कृष्णं भवति ॥ ६२ ॥

म० 'प्रच्छाद्य पुरीषेण विकर्णां स्वयमातृष्णं शर्करे स५-
स्पृष्टे छिद्रे प्रोथदश्व इत्युत्तरा विकर्णाम्' (का० १७ । १२ ।
२५) । पञ्चमी चितिं पुरीषेण पूर्ववत्प्रच्छाद्य गर्करामग्न्यां
परस्परसलभे सच्छिद्रे विकर्णां स्वयमातृष्णासज्ञे द्वे ऽष्टके उप-
धेये । तयोर्मध्ये उत्तरदिश्यनूरुरेखामध्ये प्रोथदश्व इति विक-
र्णाष्टकासुपदधातीति सूत्रार्थः । वसिष्ठदृष्टाग्नेयी त्रिष्टुप् । मथ्य-
मानोऽग्नि कथ्यते । यदा यस्मिन् काले मह महत् संवर-
णात्सत्रियतेऽस्मिन्नग्निरिति सवरणमरणिकाष्ट तस्मात् व्यस्थात्
वितिष्टते प्रकाशो भवति तदा प्रोथत् प्रोथयति शब्दायते ।
प्रोथति शब्दार्थः 'इतश्च लोपः परस्मैपदेयु' (पा० ३ । ४ ।
९७) इति तिप इकारलोपः । तत्र दृष्टान्त अश्वो न । न
इवार्थः । अथ इव यथा यवसे अविष्यन् यवस घास
भक्षयिष्यन्नश्च प्रोथति । आत् अस्य अनन्तर वहिज्वलन-
शब्दानन्तर वातो वायुरस्याग्नेरनुवाति अग्निमनुलभ्य प्रसरति
वाय्वश्चो सख्यादिति भावः । कीदृशो वायुः । शोचि शोच-
यति ज्वलयति शोचि अग्नेः सदीपन । शोचिरिति ज्वल-
नामसु पठितम् । यद्वास्य शोचिर्ज्वालामनुलक्ष्य वातो वाति ।
अथेति निपातोऽर्थः । अथ वातेनाग्नौ ज्वलिते सति ते एत-
स्यग्नेः व्रजनं व्रजत्यत्रेति व्रजनं गमनस्थानं कृष्णमस्ति श्याम
भवति 'कृष्णवर्त्मा हुताशन' इत्युक्ते । स्मेति निपातः पाठपू-
रणः । श्रुत्या ते इति पदमेतस्येति व्याख्यातं परोक्षत्वान्मन्त्रस्य ।
'अथैतस्य व्रजनं कृष्णं भवति' (८ । ७ । ३ । १२) इति
श्रुते । अविष्यन्नित्यक्तिकर्मसु पठितम् ॥ ६२ ॥

त्रिपटी ।

आयोष्ठा सद्ने सादयाम्यवतश्छायायांऽसु-

द्रस्य हृदये । रश्मीवती भास्वतीमा या द्यां भास्या
पृथिवीमोर्वन्तरिक्षम् ॥ ६३ ॥

उ० स्वयमातृष्णामुपदधाति । आयोष्ठा । आयाद्यां
भासीत्याचारम्भः यच्छब्दयोगात् । आयाद्यांभासि । युलो-
कसस्तवोऽस्याः स्वयमातृष्णायाः । जाभासि प्रकाशयति या
त्वं द्या युलोकम् । आपृथिवीम् आभासि च पृथिवीम् ।
आभासि च उरु विन्नीर्णमन्तरिक्षम् । तां त्वां रश्मीवतीं
रश्मिसंयुक्ताम् । आयोः अयनस्य आदित्यस्य । त्वां सद्ने
अवस्थाने सादयामि । अवतः अवनस्य पालयितुः दीप्यतो
ना । छायायाम् आश्रये । नमुद्रस्य समुन्मत्तस्यादित्यस्य ।
हृदये प्रधानप्रदेशे । आदित्यो हि सर्वमुन्मत्तीति समुद्र
उच्यते ॥ ६३ ॥

म० 'आयोष्टेति सयमातृष्णाम्' (का० १७ । १२ । २५) ।
आयोरिति कण्ठिकाद्वयेन विकर्णादग्निणा स्वयमातृष्णामुपद-
धातीत्यर्थः । आयो परमेष्ठीति द्वे यजुषी स्वयमातृष्णादेवत्ये
आद्य ब्राह्मयुष्णिक् द्वितीयमाहृतिच्छन्दः । हे स्वयमातृष्णे, आयो
आदित्यस्य सद्ने स्थाने ता त्वा त्वा सादयामि । स्थापयति
एति निरन्तर गच्छतीत्यायुरादित्यः । कीदृगस्यायो । अवत
जगत्पालयितु दीप्यमानस्य वा । तथा नमुद्रस्य समुन्मत्तीति
समुद्रन्नस्य । आदित्यो ऽष्टा जगदाहृत्वेन समुद्र उच्यते ।
किभूते सद्ने । छायायामाश्रयभूते हृदये प्रधानभूते । कीदृशी
त्वाम् । रश्मिवतीं निरणयतामतएव भास्वती शोभमा-
नाम् । ता काम् । या त्व द्या युलोकमाभासि प्रकाशयति
पृथिवीमाभासि उरु विन्नीर्णमन्तरिक्षं चाभासि । रश्मिपदस्य
सहिताया दीर्घः ॥ ६३ ॥

चतुःपटी ।

परमेष्ठी त्वा सादयतु दिवस्पृष्टे व्यचस्वतीं
प्रथस्वतीं दिवं यच्छ दिवं दृष्टुह दिव मा हिंसीः ।
विश्वस्मे प्राणायानाय व्यानायोऽानाय प्रति-
ष्टायै चरित्राय । सूर्यस्त्वाभिषातु मह्या स्वस्त्या
छर्दिपा गन्तमेन तया देवतयाङ्गिरस्वद्भुवे सौद-
तम् ॥ ६४ ॥

उ० परमेष्ठी त्वासादयत्विति व्याख्यातम् ॥ ६४ ॥

म० व्याख्यातम् (१४ । १२ । १५ । ५८) ॥ ६४ ॥

पञ्चपटी ।

सहस्रस्य प्रमासि सहस्रस्य प्रतिमासि सहस्र-
स्योन्मासि साहस्रोऽसि सहस्राय त्वा ॥ ६५ ॥

इति मान्यन्दिनीयाया वाजसनेयसहिताया

पञ्चदशोऽध्यायः ॥ १५ ॥

उ० अग्नि प्रोक्षति । हिरण्यशकलसहस्रेण शते द्वे द्वे प्रकि-

रति सहस्रस्येति प्रतिमन्त्रम् । सहस्रस्य प्रमा प्रमाण भवसि । सहस्रस्य प्रतिमा प्रतिमानं भवसि । सहस्रस्योन्मा उन्मानं तुलामानं भवसि । साहस्रोऽसि सहस्राहोऽसि यत् अतः सहस्राय त्वां प्रोक्षामि ॥ ६५ ॥

इति उवटकृतौ मन्त्रभाष्ये पञ्चदशोऽध्यायः ॥ १५ ॥

म० 'तिष्ठन्नग्निं प्रोक्षति हिरण्यशकलसहस्रेण गते द्वे द्वे प्रकिरति सहस्रस्येति प्रतिमन्त्रम्' (का० १७ । १२ । २७) । इष्टकान्तितं सपक्षपुच्छमग्निं पश्चादुत्तरपूर्वदक्षिणपश्चिमेषु शतद्वयं द्वयं सोदकस्तिष्ठन्नप्रकिरतीत्यर्थः । पञ्चाग्नेयानि यजूषि । हे अग्ने, सहस्रस्येष्टकानां प्रमा प्रमाणं त्वमसि । सहस्रस्य प्रतिमा प्रतिनिधिरसि । सहस्रस्योन्मोन्मानं तुलासि । साहस्र सहस्राहोऽसि । सहस्रायानन्तफलाप्त्यै त्वा त्वा प्रोक्षामि ॥ ६५ ॥

श्रीमन्महीधरकृते वेददीपे मनोरमे ।

अस्मिन्पञ्चदशाध्याये कथिता पञ्चमी चिति ॥ १५ ॥

षोडशोऽध्यायः ।

तत्र प्रथमा ।

नमस्ते रुद्र मन्यवे उतो त इष्वे नमः । वाहुभ्यामुत ते नमः ॥ १ ॥

उ० शतरुद्रियहोमः । 'अथातो यः शतरुद्रियं जुहोति' इत्युपक्रम्य 'स एषोऽन्नाग्निश्चितो बुभुक्षमाणो रुद्ररूपेणावतिष्ठते । तस्य तर्पणं देवैः कृतम् । द्वितीयं दर्शनम् । यद्वै शतरुद्रियं जुहोतीत्युपक्रम्य प्रजापतेर्विस्वस्तादित्यभिधाय मन्त्रार्थानुगुण्येन श्रुतिर्भवति । स एव शतशीर्षो रुद्रः समभवदिति । नमस्ते रुद्रमन्यवे रौद्रोऽध्यायः परमेष्ठिन आर्षं देवानां वा प्रजापतेर्वा आद्योऽनुवाकः षोडशभिर्ऋग्भिः । तत्र एको रुद्रो देवता एका गायत्री तिस्रोऽनुष्टुभस्तिष्ठः पङ्क्तयः सप्तानुष्टुभौ द्वे जगत्सौ । नमोऽस्तु ते । हे रुद्र, ते तव संबन्धिने मन्यवे क्रोधाय । उत अपि च । ते तव संबन्धिने इष्वे काण्डाय नमोऽस्तु । वाहुभ्याम् उत अपि ते तव संबन्धिभ्यां वाहुभ्यां नमोऽस्तु ॥ १ ॥

म० पञ्चदशे अध्याये चयनमन्त्रान् समाप्य षोडशे शतरुद्रियाख्यहोममन्त्रान् उच्यन्ते । 'शतरुद्रियहोम उत्तरपक्षस्यापरस्याऽस्यत्तया परिश्रित्स्वर्कपर्णेनार्ककाष्ठेन शातयन्सततं जर्तिलमिश्रान् गवेधुकासकूनजाक्षीरमेके तिष्ठन्नुदङ्मस्त इत्यध्यायेन त्र्यनुवाकान्ते स्वाहाकारो जानुमात्रे पञ्चान्ते च नाभिमात्रे प्राक् च प्रत्यवरोहेभ्यो मुखमात्रे प्रतिलोमं प्रत्यवरोहान् जुहोति प्रमाणेषु नमोऽस्त्विति प्रतिमन्त्रम्' (का० १८ । १ । १-५) । अस्यार्थः । हिरण्यशकलैरग्निप्रोक्षणानन्तरं शतरुद्रियसज्ञो होम तस्याहवनीये प्राप्तावपवादमाह । उत्तरपक्षपश्चिमकोणे याः परिश्रितो जङ्घामात्र्यादयः पूर्वं निखातास्तासु

होम । तत्र विधिः । जर्तिलैरारण्यतिलैर्मिश्रान् गवेधुकासकूनर्कपर्णेण जुहोति । किं कुर्वन् । अर्ककाष्ठेन सततं क्षारयन् परिश्रित्सु पातयन् अर्कपर्णं दक्षकरेणादायार्ककाष्ठं वामेनादाय तेन पातनीयम् । सक्तुस्थाने अजादुग्धमिति केचित् । उदङ्मुखो नमस्त इत्यध्यायेन । तत्रानुवाकत्रयान्ते 'अर्भकेभ्यश्च वो नमः' (क० २६) इत्यत्र जानुमात्रे परिश्रिति स्वाहाकारो विधेयः । पञ्चानुवाकान्ते 'सुधन्वने च' (क० ३६) इत्यत्र नाभिमात्रे परिश्रिति स्वाहाकारः । 'नमोऽस्तु रुद्रेभ्यः' (क० ६३) इति प्रत्यवरोहमन्त्रा तेभ्यः प्राक् मुखमात्रपरिश्रिति स्वाहाकारः । नमोऽस्त्विति कण्डिकात्रयेण प्रतिलोमं होमः । 'ये दिवि' (क० ६४) इति मुखमात्रे । 'येऽन्तरिक्षे' (क० ६५) इति नाभिमात्रे । 'ये पृथिव्याम्' (क० ६६) इति जानुमात्रे । इति सूत्रार्थः । नमस्ते । षोडशर्चोऽनुवाक एकुरुद्रदेवत्यः आद्या गायत्री तिस्रोऽनुष्टुभः तिस्रः पङ्क्तयः सप्तानुष्टुभ द्वे जगत्सौ । अध्यायस्य परमेष्ठिदेवप्रजापतय ऋषयः । मा नः (क० १५-१६) इति द्वयोः कुत्सोऽपि ऋषिः । हे रुद्र, रुद्र दुःखं द्रावयति रुद्रः । यद्वा 'रु गतौ' ये गत्यर्थास्ते ज्ञानार्थाः । रवणं रुद्रः ज्ञानं राति ददाति रुद्रः ज्ञानम् भावे क्विप् तुगागमः । रुद्रः ज्ञानप्रदः । यद्वा पापिनो नरान् दुःखभोगेन रोदयति रुद्रः । हे रुद्र, ते तव मन्यवे क्रोधाय नमः । नमस्कारोऽस्तु । उतो अपिच ते तवेष्वे वाणाय नमः । उतापि च ते तव वाहुभ्यां नमः । तव क्रोधवाणहस्ता अस्मदरिष्वेव प्रसरन्तु नास्मास्वित्यर्थः ॥ १ ॥

द्वितीया ।

या ते रुद्र शिवा तनूरोराऽपापकाशिनी ।
तया नस्तन्वा शन्तमया गिरिशन्ताभिर्चाक-
शीहि ॥ २ ॥

उ० या ते तव हे रुद्र, शिवा शान्ता तनूः शरीरम् । अवोरा अविपमा । अपापकाशिनी पापमसुखं या प्रकाशयति सा पापकाशिनी पापप्रकाशिनी । न पापकाशिनी अपापकाशिनी । तथा नः अस्मान् तन्वा शन्तमया सुखतमया सुखयितृत्तमया अतिशयेन सुखयिष्या । गिरिशन्त गिरौ पर्वते कैलासाख्ये अवस्थितः शं सुखं तनोतीति गिरिशन्तः । यद्वा गिरि वाच्यवस्थितः सुखं तनोतीति । यद्वा गिरौ भेवेऽवस्थितो वृष्टिद्वारेण सुखं तनोतीति । तस्य संबोधनं हे गिरिशन्त । अभिचाकशीहि अभिपश्य । सुखयितुमिति शेषः । चाकशीतिः पश्यतिकर्मा ॥ २ ॥

म० हे रुद्र, या ते तवेदशी तनूः शरीरं हे गिरिशन्त, तथा तन्वा नोऽस्मानभिचाकशीहि अभिपश्य । चाकशीतिः पश्यतिकर्मा (नि० ३ । ११ । ८) । कीदृशी तनूः । शिवा शान्ता मङ्गलरूपा । यतोऽवोरा अविपमा सौम्या अतएवाऽपापकाशिनी पापमसुखं काशयति प्रकाशयति पापकाशिनी

न पापकाशिनी अपापकाशिनी । या पुण्यफलमेव ददाति न पापफलमित्यर्थः । गिरौ कैलासे स्थितः शं सुखं प्राणिना तनोति विस्तारयतीति गिरिशन्तः, गिरि वाचि स्थितः श तनोतीति वा, गिरौ मेघे स्थितो वृष्टिद्वारेण शं तनोतीति वा, गिरौ शेते गिरिशः । अमति गच्छति जानातीत्यन्त सर्वज्ञः । 'अम गतौ भजने शब्दे' कर्तरि क्त । गिरिश-श्चासावन्तश्च गिरिशन्तस्तत्सवुद्धिः । शकन्ध्वादित्वात्पररूपम् (पा० ६ । १ । ९४) कीदृश्या तन्वा । शन्तमया सुख-तमया ॥ २ ॥

तृतीया ।

यामिपुं गिरिशन्त हस्ते विभूर्ध्वस्तवे । शिवां गिरित्र तां कुरु मा हिंसीः पुरुषं जगत् ॥ ३ ॥

उ० यामिपुम् । याम् इषु काण्डम् । हे गिरिशन्त गिरौ पर्वतेऽवस्थितः कैलासाख्ये सुखं तनोतीति गिरिशन्तः तस्य संबोधन हे गिरिशन्तः । हस्ते विभर्षि धारयसि । अस्तवे असितुं क्षेममित्यर्थः । शिवा गिरित्र गिरौ कैलासेऽवस्थितः त्रायते भक्तानिति गिरित्रः तस्य संबोधनं हे गिरित्रः । तां कुरु । माहिंसी मावधीः पुरुषम् जगत् जङ्गमं च गवादि ॥ ३ ॥

अ० हे गिरिशन्तः, त्वं यामिपुं वाण हस्ते विभर्षि धारयसि । कि कर्तुम् । अस्तवे 'असु क्षेपणे' तुमर्थे तवेप्रत्ययः । असितुं शत्रून् क्षेममित्यर्थः । गिरित्र, गिरौ कैलासे स्थितो भूतानि त्रायत इति गिरित्रः तामिपुं शिवा कल्याणकारिणी कुरु । किच पुरुषं पुत्रपौत्रादिकं जगत् जङ्गममन्यदपि गवाश्वादिकं मा हिंसीः मा वधी ॥ ३ ॥

चतुर्थी ।

शिवेन वचसा त्वा गिरिशाऽच्छावदामसि । यथा नः सर्वमिजगद्दयक्ष्मणुं सुमना असत् ॥ ४ ॥

उ० शिवेन वचसा । शिवेन वचनेन त्वा त्वाम् । गिरिश गिरौ पर्वते कैलासाख्ये शेते इति गिरिशः तस्य संबोधनम् हे गिरिशः । अच्छावदामसि । 'अच्छाभेरासुमिति शाकपूणिः' । 'इदन्तो मसि' । तथा अभिवदामः । यथा येन प्रकारेण नः अस्माकं सर्वम् इत् । इच्छब्द एवार्थः । सर्वमेव जगत् जङ्गमादि । अयक्ष्मणुम् । यक्ष्मा व्याधिः । व्याधिरहितम् सुमनाश्च शोभनमनस्क च असत् भूयात् ॥ ४ ॥

अ० गिरौ कैलासे शेते गिरिश हे गिरिशः, शिवेन वचसा मङ्गलेन स्तुतिरूपेण वचनेन त्वा अच्छ त्वा प्राप्तुं वयं वदामसि वदाम प्रार्थयामहे । 'अच्छाभेरासुमिति शाकपूणिः' (नि० ५ । २८) संहिताया 'निपातस्य च' (पा० ६ । ३ । १३६) इति वीर्षः । 'इदन्तो मसि' (पा० ७ । १ । ४६) । कि वदाम इत्यत आह । नोऽस्माकं सर्वमित् सर्वमेव जगत्

जङ्गमं नरा पश्वादि यथा येन प्रकारेण अयक्ष्मं नीरोगं सुमनाः शोभनमनस्कं च असत् भवति यथा कुर्वति शेषः । सुमन-शब्दे पुंस्त्वमार्पं जगद्विशेषणत्वात् । असदित्यत्र 'लेटोऽडाटौ' (पा० ३ । ४ । ९४) इत्यट् इलोपः ॥ ४ ॥

पञ्चमी ।

अध्यवोचदधिवक्ता प्रथमो देव्यो भिपक् । अर्हीश्च सर्वान् जम्भयन् सर्वाश्च यातुधान्योऽधराचीः परासुव ॥ ५ ॥

उ० अध्यवोचत् । अधीत्युपरिभावमैश्वर्यं वा । अधिवदतु व्रवीतु कंचित्स्वकीय पुरुषम् भगवान् रुद्रः । अधिवक्ता ऐश्वर्येणैव यो वदितु जानाति । प्रथमो देव्यो भिपक् सुरयो देवसंबन्धी भिपक् वैद्यः । किमधिवदत्त्वित्यत आह । अर्हीश्च सर्वान् जम्भयन् । 'जभिजृभी गात्रविनामे' । सर्वान् सर्वप्रकारान् नाशयन् । सर्वाश्च यातुधान्यः यातनाः दुःखं कष्टं तत्प्राणिषु धारयन्तीति यातुधान्यः राक्षसीः जम्भयन् । अधराचीः अधोऽन्नना कृत्वा । परासुव पराक्षिप । यद्वा रुद्र एवोच्यते । अध्यवोचदधिवक्ता अधिवदतु ईश्वरो वक्ता । प्रथमो देवसंबन्धी भिपक् वैद्यः । अर्हीश्च सर्वान् । जम्भयन् सर्वाश्च यातुधान्यः अधराचीः कृत्वा परासुव क्षिप ॥ ५ ॥

अ० रुद्रो मामध्यवोचत् अधिवक्तु मा सर्वाधिकं वदतु, तेनोक्ते मम सर्वाधिक्यं भवत्येवेत्यर्थः । कीदृशः । अधिवक्ता अधिवदतुशीलः । प्रथमः सर्वेषां मुख्यः पूज्यत्वात् । देव्यः देव्येभ्यो हितः । भिपक् रोगनाशकः स्मरणेनैव रोगनाशाद्विपक्त्वम् । एवं परोक्षमुक्त्वा प्रत्यक्षमाह । हे रुद्रः, सर्वा यातुधान्यः यातुधानी राक्षसी त्वं परासुव पराक्षिप अस्मभ्यो दूरीकुरु । कि कुर्वन् । सर्वानहीन् सर्पव्याघ्रादीन् जम्भयन् विनाशयन् । कीदृशीर्यातुधान्यः । अधराचीः अधरेऽधोदेशेऽन्नन्ति ता अधराच्य ता अयोऽधोगमनशीला । चो समुच्चये । सर्पनाशराक्षसीक्षेपौ सदैव कुर्वित्यर्थः ॥ ५ ॥

षष्ठी ।

असौ यस्तान्नो अरुण उत वभ्रुः सुमङ्गलः । ये चैनधुं रुद्रा अभितो दिक्षु श्रिताः सहस्रशोऽवैपाधुं हेड ईमहे ॥ ६ ॥

उ० असौ यः । आदित्यरूपेणात्र रुद्रः स्तूयते । अभिनयेन दर्शयन्नाह । असौ यस्तान्नः तान्नवर्णः । उदयकाले अस्तमनकाले च । अरुणः अरुणवर्णः रक्तवर्णः । उत वभ्रुः अपिच वभ्रुवर्णः कपिलवर्णः । सुमङ्गलः शोभनानि मङ्गलान्यस्येति सुमङ्गलः । अवास्य हेड ईमहे इत्यनुषङ्गः । ये च एनं भगवन्तमादित्यं रुद्राः रश्मयः । अभितः इत-

श्रेतश्च । दिक्षु सर्वासु च । श्रिताः स्थिताः सहस्रशः असंख्याताः अग्र एषां हेड ईमहे । अव ईमहे अवनयामः । एषां सवन्धी हेडः क्रोधः । हेड इति क्रोधनामसु पठितम् । यद्वा रुद्र एवोच्यते । असौ यस्तान्नवर्णः अरुणवर्णः अपिच वभ्रुवर्णः सुमङ्गलः । अनेकानि हि रूपाणि रुद्रः करोति कार्यवशात् । समञ्जसमन्यत् ॥ ६ ॥

म० आदित्यरूपेणात्र रुद्र स्तूयते । योऽसौ प्रत्यक्षो रुद्रो रविरूपः । च पुनरर्थे । रुद्रा एनमभितोदिक्षु प्राच्यादिषु श्रिता किरणरूपेण सहस्रशोऽसख्या एषा हेड क्रोधमस्मदपराधजं वयमेव ईमहे निवारयाम भक्त्या निराकुर्म । हेड इति क्रोधनाम । 'अभिसर्वतसो' (पा० २।३।२) द्वितीया । कीदृशोऽसौ । ताम्र उदयेऽत्यन्तरक्त । अरुण रक्तोऽस्तकाले । उतापि च वभ्रु पिङ्गलवर्णोऽन्यदा । सुमङ्गल शोभनानि मङ्गलानि यस्य मङ्गलरूप रव्युदये सर्वमङ्गलप्रवर्तनात् ॥ ६ ॥

सप्तमी ।

असौ योऽवसर्पति नीलग्रीवो विलोहितः ।
उतैनं गोपा अदृशन्नदृशन्नदृहार्युः स दृष्टो मृडयाति नः ॥ ७ ॥

उ० असौ यः आदित्यः अवसर्पति अवाचीनं सर्पति गच्छति अस्तमयकाले । नीलग्रीवः नीलग्रीव इवास्त गच्छन् लक्ष्यते । विलोहितः धारणाधनुः^(१)मात्रेणाप्राप्तविलोहितमण्डलाभिप्रायम् । उतैनं गोपा अदृशन् अथैन गोपालाः अभिपश्यन्ति गवां प्रवेशनकालं मन्यमानाः । अदृशन्नदृहार्यः । दृशेरुडागमश्छान्दसः । पश्यन्ति च उदकहार्यः कुम्भदास्यः । आगोपालाङ्गनादिप्रसिद्ध इत्यर्थः । स दृष्टो दृष्टमात्रो मृडयाति । 'मृड सुखने' सुखयति । न. अस्मान् । अत्यन्तं मृदुहृदयतम इत्यभिप्रायः । यद्वा रुद्र एवोच्यते । ऋषिराह । असौ यः अवाचीनं सर्पति अभिमुखं गच्छति । नीलग्रीवो नीलकण्ठः विलोहितः विगतकलुषभावः । उतैनं गोपा अदृशन्नदृहार्य इति गोपालाङ्गनादिप्रसिद्धिर्दर्शयति । समञ्जसमन्यत् ॥ ७ ॥

म० योऽसावादित्यरूपोऽवसर्पति उदयास्तमयौ कुर्वन्निरन्तर गच्छति । एन गोपा उत गोपाला अपि वेदोक्तसस्कारहीना अदृशन् पश्यन्ति । उदहार्यः उदक हरन्ति ता उदहार्य 'मन्योदन-' (पा० ६।३।६०) इत्यादिना उदकस्योदादेशः । जलहारिण्यो योषितोऽप्येनमदृशन् पश्यन्ति । आगोपालाङ्गनादिप्रसिद्ध इत्यर्थः । दृशेरुडि 'इरितो वा' (पा० ३।१।५७) इति च्लेरड् रुगागमश्छान्दस कीदृशः । नीलग्रीव विपधारणेन नीला ग्रीवा कण्ठो यस्य अस्तमये नीलकण्ठ इव लक्ष्यः । विलोहित विशेषेण रक्तः । स रुद्रो दृष्ट सन्नोऽस्मान्मृडयाति सुखयतु । असौ मण्डलवर्ती रुद्र एव तपतीति ज्ञातः सुखं करोत्वित्यर्थः ॥ ७ ॥

अष्टमी ।

नमोऽस्तु नीलग्रीवाय सहस्राक्षाय मीढुषे ।
अथो ये अस्य सत्वानोऽहं तेभ्योऽकरं नमः ॥ ८ ॥

उ० नमोऽस्तु नमस्कारोऽस्तु । नीलग्रीवाय नीलकण्ठाय सहस्राक्षाय बह्वक्षाय । मीढुषे 'मिह सेचने' । सेक्रे तरुणाय । अविपरिणामीति स्तूयते । अथो अपिच ये अस्य सत्वानः सत्वभूता रुद्राः अहं तेभ्यः अकरम् अकरवम् करोमि । नमस्कारम् ॥ ८ ॥

म० नीलग्रीवाय नीलकण्ठाय रुद्राय नमोऽस्तु नमस्कारो भवतु । कीदृशाय । सहस्राक्षाय सहस्रमक्षीणि यस्य इन्द्रस्वरूपिणे । मीढुषे मिमेहेति मीढुन् तस्मै 'मिह सेचने' 'दाश्वान्साह्वान्मीढ्वाश्च' (पा० ६।१।१२) इति कसन्तो निपातः । सेक्रे वृष्टिकर्त्रे पर्जन्यरूपायेत्यर्थः । तरुणाय वा । अथो अपिच अस्य रुद्रस्य ये सत्वानः प्राणिनो भृत्यास्तेभ्योऽहं नमो नमस्कारमकरं करोमि । 'कृञ् कृतौ' शप् लङि उत्तमैकवचनम् ॥ ८ ॥

नवमी ।

प्रमुञ्च धन्वनस्त्वमुभयोरान्तर्याम्यम् ।
याश्च ते हस्त इषवः परा ता भगवो वप ॥ ९ ॥

उ० प्रमुञ्च धन्वनः धनुषः त्वमुभयोः आन्तर्योर्धनुरन्तयोः ज्यां गुणम् । याश्च ते तव हस्ते इषवः । परा ता भगवो वप परावप पराक्षिप ताः हे भगवन् महदैश्वर्ययुक्तः ॥ ९ ॥

म० हे भगव भगं षड्विधमैश्वर्यमस्यास्तीति भगवान् । 'मनुवसो रु सवुद्धौ छन्दसि' (पा० ८।३।१) इति रुत्वम् । 'ऐश्वर्यस्य समग्रस्य धर्मस्य यशसः श्रियः । ज्ञानवैराग्ययोश्चैव षण्णा भग इतीरणा' इत्युक्तेः । हे भगवन् धन्वनः धनुष उभयोरान्तर्याम्यौ । द्वयोः कोट्यो स्थिता ज्या मौर्वी लं प्रमुञ्च दूरीकुरु । याश्च ते तव हस्ते इषवः वाणा ता इषूः परावप पराक्षिप ॥ ९ ॥

दशमी ।

विज्यं धनुः कपर्दिनो विशल्यो बाणवाँर ॥ उत ।
अनेशनस्यं या इषव आभुरस्य निषङ्गधिः ॥ १० ॥

उ० विज्यं धनुः विगतगुणं धनुः । कपर्दोऽस्यास्तीति कपर्दी । कपर्दोऽस्य जटाबन्धः । विशल्यः शल्यरहितः । बाणवान् इषुधिः । उत अपिच । अनेशन् 'णश अदर्शने' । नष्टा । अस्य या इषवः आभु रिक्तः अस्य निषङ्गधिः खङ्गनिक्षेपः । निषङ्गयत इति निषङ्गः खङ्ग उच्यते तद्यस्मिन्धीयते स निषङ्गधिः । न्यस्तसर्वशस्त्र इत्यभिप्रायः ॥ १० ॥

म० कपर्दो जटाजूटोऽस्यास्तीति कपर्दा रुद्रस्तस्य धनु-
विज्य मौर्वीरहितमस्तु । विगता ज्या यस्य तत् । उतापि वाण-
वान् वाणा अस्मिन् सन्तीति वाणवान् इषुधि विशाल्यो
विफलोऽस्तु । वाणाप्रगतो लोहभाग शत्यम् इषुधिनिर-
त्रवाणोऽस्तु । अस्य रुद्रस्य या इषव ता अनेशन नश्यन्तु
'णश अदर्शने' नगैरत एत्वम् अडि वेत्येत्वम् पुपादित्वात्
च्लेरड् । अस्य रुद्रस्य निपङ्गवि निपज्यत इति निपङ्ग खङ्ग
स धीयतेऽस्मिन्निति निपङ्गवि कोश स आभु रिक्त खङ्गर-
हितोऽस्तु । रुद्र अस्मान् प्रति न्यस्तसर्वशस्त्रोऽस्त्वित्यर्थ ॥१०॥

एकादशी ।

या ते हेतिर्भीदुष्टम् हस्ते वभूव ते धनुः । त-
यास्मान्विश्वतस्त्वमयक्ष्मया परिभुज ॥ ११ ॥

उ० या ते या ते तव हेतिरायुधम् हे मीदुष्टम् 'मिह
सेचने' । सेकृतम युवतम् । परिणामनिपेधद्वारेण स्तुतिः ।
अस्मात्सर्वं भवति । हस्ते वभूव भूता । ते इति निरर्थकः ।
धनुरिति हेतिविशेषणम् । तथा हेत्या अस्मान्विश्वत-
सर्वतः त्वम् अयक्ष्मया । यक्ष्मा व्याधिः । व्याधिरहितया
परिभुज परिपालय ॥ ११ ॥

म० अतिशयेन मीद्वान्मीदुष्टम् 'तसौ मत्वर्थे' (पा० १ ।
४ । १९) इति भसज्ञाया 'वसो सप्रसारणम्' (पा० ६ ।
४ । १३१) इति सप्रसारणम् । पल्लुत्वे । हे मीदुष्टम् सेकृ-
तम् वर्षुक, ते तव हस्ते या धनुः हेति धनूरुपमायुध व-
भूव अस्ति । एक तेपद पादपूरणाय । तथा धनूरुपया हेत्या
विश्वतः सर्वतोऽस्मान् परिभुज परिपालय । भुजेर्विकरणव्य-
त्यये शप्रत्यय । कीदृश्या तथा । अयक्ष्मया नास्ति यक्ष्मा
रोगो यस्यास्तया निरुपद्रवया दृढया अनुपद्रवकारिण्या
वा ॥ ११ ॥

द्वादशी ।

परि ते धन्वन्नो हेतिरस्मान्वृणक्तु विश्वतः । अथो
य इषुधिस्तवारे अस्मन्निधेहि तम् ॥ १२ ॥

उ० परि ते । परिवृणक्तु परिवर्जयतु । ते तव
धन्वन. धनुषः सवन्धिनी हेतिः आयुध काण्डलक्षणम्
अस्मान् विश्वत. सर्वत. अथो अपिच । य इषुधिर्वाणवान्
तव अः दूरे अस्मत् अस्मत्तः निधेहि स्थापय तम् इट्
धिमू ॥ १२ ॥

म० हे रुद्र, ते तव धन्वनो हेतिः । धनु सवन्धि आयुधं
विश्वत सर्वतोऽस्मान् परिवृणक्तु त्यजतु । मा हन्त्वित्यर्थ ।
'वृजी वर्जने' रुधादित्वात् श्रम् । अथो अपिच यस्तव इषुधि-
स्तमस्मत्सकाशान् आरे दूरे निधेहि अस्मत्तो दूरे स्थापय ॥१२॥

त्रयोदशी ।

अवतत्य धनुध्वं सहस्राक्ष शतेषुधे । निशीर्य
शल्यानां मुखा शिवो नः सुमना भव ॥ १३ ॥

उ० अवतत्य अवतार्य धनुः त्वम् हे सहस्राक्ष
शतेषुधे शतशब्दो बहुपर्याय. निशीर्य शल्यानां मुखा
शातयित्वा फलानां मुखानि । शिवः शान्त. नः अस्माकं
सुमना. शोभनमनस्कश्च भव ॥ १३ ॥

म० सहस्रमक्षीणि यस्य शतमिषुधयो यस्य हे सहस्राक्ष,
हे शतेषुधे, त्वं नोऽस्मान् प्रति शिव शान्तः सुमना.
शोभनचित्तश्च भव । अनुग्रहाणेत्यर्थ । किं कृत्वा । धनुर-
वतत्य अपज्याकं कृत्वा शल्याना मुखा मुखानि वाणफला-
प्राणि निशीर्य शीर्णानि कृत्वा 'शृ हिसायाम्' 'समासे-
ऽनन्पूर्वे क्तो ल्यप्' 'ऋत इद्वातो' (पा० ७ । १ । १००)
इति ॥ १३ ॥

चतुर्दशी ।

नमस्त आयुधायानां तताय धृष्णवे । उभाभ्यां-
मुत ते नमो बाहुभ्यां तव धन्वने ॥ १४ ॥

उ० नमस्ते नमोऽस्तु ते तव आयुधाय अनातताय
अवतारिताय । धृष्णवे धर्षणशीलाय प्रगल्भाय । उभाभ्याम्
उत अपिच । ते तव नमोऽस्तु । बाहुभ्या तव धन्वने ।
धनुषे नम इत्यनुवर्तते ॥ १४ ॥

म० हे रुद्र, ते तवायुधाय नमोऽस्तु वाणाय नतिरस्तु ।
कीदृशाय । अनातताय 'धनुष्यनारोपिताय । धृष्णवे धर्षण-
शीलाय । धृषे कुप्रत्यय । रिपून् हन्तुं प्रगल्भाय । उतापि
च ते तवोभाभ्या बाहुभ्या नम तव धन्वने धनुषेऽपि नमो-
ऽस्तु । तस्यापि विशेषणम् अनातताय अवतारितमौर्वा-
काय ॥ १४ ॥

पञ्चदशी ।

मा नो महान्तमुत मा नो अर्भकं मा न उक्ष-
न्तमुत मा न उक्षितम् । मा नो वधीः पितरं
मोत मातरं मा नः प्रियास्तन्वो रुद्र रीरिषः ॥ १५ ॥

उ० मा नः मावधी. नः अस्माकं महान्तं वृद्धं वयः-
प्रभृतिभिः । उत मा नो अर्भकम् अपि च मावधीः नः
अस्माकमर्भकमल्पम् । मा न उक्षन्तम् मावधीः नः अस्माक-
मुक्षन्तम् । 'उक्ष सेचने' । सिञ्चन्त तरुणमिति यावत् ।
उत मा न उक्षितम् । अपिच मावधीः नः अस्माकमुक्षित
सिक्त गर्भस्थमित्यर्थ. । मा नो वधीः पितरम् मावधीः
नः अस्माक पितरम् । आदरार्थं पुनर्वचनम् । महान्तमिति
सिद्धत्वात् । मोत मातरम् मावधीः अपि च मातरम् ।
मा नः प्रियास्तन्वः रुद्र रीरिष. । रिपतिर्हिसार्थ. । मारी-

रिषः माहिंसीः । नः अस्माकं प्रियास्तन्वः प्रियाणि शरीराणि पुत्रपौत्रलक्षणानि । हे रुद्र ॥ १५ ॥

म० हे रुद्र, नोऽस्माकं महान्त वृद्धं गुरुपितृव्यादिकं मा वधी मा हिंसी । उतापि नोऽस्माकमर्भकं बालं मा वधी । नोऽस्माकमुक्षन्तं सिञ्चन्तं तरुणं मा वधी । उतापि नोऽस्माकमुक्षितं सिक्तं गर्भस्थं च मा वधीः । न पितर जनकं मा वधी । उतापि नो मातरं जननी मा वधी । महान्तमित्यनेन सिद्धयोर्मातापित्रोः पुनरादानमादरार्थम् । नोऽस्माकं प्रिया वल्लभा तन्वः तनू शरीराणि पुत्रपौत्ररूपाणि मा रीरिष मा हिंसी । रिषतिहिंसाकर्मा ॥ १५ ॥

षोडशी ।

मा नस्तोके तनये मा न आयुषि मा नो गोषु मा नो अश्वेषु रीरिषः । मा नो वीरान् रुद्र भामिनो वधीहविष्मन्तः सदमित्वा हवामहे ॥ १६ ॥

उ० मा नः । मा रीरिषः । रिषतिहिंसाकर्मा । मा हिंसीः न अस्माकम् । तोके पुत्रविषये । मा हिंसीः तनये पौत्रविषये । मा हिंसीः नः अस्माकम् आयुषि विषयभूते । मा नो गोषु मा हिंसीः नः अस्माक गोषु विषयभूतासु । मा नो अश्वेषु मा हिंसीः नः अस्माकमश्वेषु विषयभूतेषु । यद्वा विभक्तिव्यत्ययेन व्याख्यानम् । मारीरिषः अस्माकं तोकं तनयमायुर्गा अश्वानिति । मा नो वीरान् रुद्रभामिनो वधीः मा वधीः नः अस्माकं वीरान् हे रुद्र, भामिनः । 'भाम क्रोधे' । क्रोधसंयुक्तान् । कः प्रत्युपकार इति चेत् । हविष्मन्तः हविषा संयुक्ताः सदं सदाकालम् । इच्छद् एवार्थे । त्वामेवाह्वयामहे आह्वयामो यागार्थम् । अनन्यशरणा वयमित्यभिप्रायः ॥ १६ ॥

म० हे रुद्र, नोऽस्माकं तोके पुत्रे तनये पौत्रे मा रीरिष मा हिंसी । न आयुषि जीवने मा हिंसी । नो गोषु धेनुषु मा रीरिष । नोऽश्वेषु तुरगेषु । मा रीरिष । विभक्तिव्यत्ययो वा । तोकं तनयमायुर्गा अश्वान्मा हिंसी । 'भाम क्रोधे' । भामिनः क्रोधयुतानपि नोऽस्माकं वीरान् भृत्यान्मा वधी । क उपकार इति चेत् । हविष्मन्तः हविर्युक्ता सदमित् सदैव त्वां वयं हवामहे यागायाह्वयामः । त्वदेकशरणा वयमिति भावः ॥ १६ ॥

सप्तदशी ।

नमो हिरण्यवाहवे सेनान्ये दिशां च पतये नमो नमो वृक्षेभ्यो हरिकेशेभ्यः पशूनां पतये नमो नमः शष्पिञ्जराय त्विषीमते पथीनां पतये नमो नमो हरिकेशायोपवीतिने पुष्टानां पतये नमः ॥ १७ ॥

३८ य० उ०

उ० नमो हिरण्यवाहवे । इतउत्तरं यजूषि द्रापे अन्धसस्पते इति यावत् । द्वयोर्द्वयो रुद्रयोश्च स्तुतिः । तिस्रोशीतयो रुद्राणां कण्डिकायां कण्डिकायामष्टावष्टौ रुद्राः तेषां चोभयतोनमस्काराः अन्ये अन्यतरतोनमस्कारा अन्ये रुद्रास्ते घोरतरा अशान्ततराः यत् उभयतोनमस्कारा इति । नमोस्तु हिरण्यालंकारभूषितवाहवे । सेनान्ये च सेनां नयतीति सेनानीः । दिशां च पतये नमः । नमो वृक्षेभ्यो हरिकेशेभ्यः वृक्षरूपेभ्यो रुद्रेभ्यो नमस्कार इति । हरितानि पर्णानि केशा इव येषां लक्ष्यन्ते । पशूनां पतये नमः । नमः शष्पिञ्जराय नवप्ररूढानि तृणानि शष्पं तद्वर्णाय । त्विषीमते । त्विषिर्दीप्तिः । पथीनां पतये नमः । पथामिति प्राप्ते छान्दसम् । नमो हरिकेशाय लोहितकेशाय । उपवीतिने यज्ञोपवीतिने पुष्टानां समृद्धानां पतये नमः ॥ १७ ॥

म० 'नमो हिरण्यवाहव इत्युत्तरं द्रापे इति' (क० ४७) ऋक्पर्यन्तं सर्वाणि यजूषि । तत्र नमो हिरण्यवाहव इत्यादीना धनुक्कृच्चश्च वो नम इत्यन्ताना (क० ४६) चत्वारिंशदधिकद्विशतसंख्याकाना यजुषां तावन्तो रुद्रा देवताः नमो वः किरिकेभ्य इत्यादिचतुर्णां (क० ४६) अग्निवायुसूर्या देवताः रुद्राणां प्रधानभूताः । छन्दांसि तु चतुरक्षरं दैवी बृहती पञ्चाक्षरं दैवी पङ्क्तिः षडक्षरं यजुर्गायत्री सप्ताक्षरं यजुस्सष्पिक् अष्टाक्षरं यजुरनुष्टुप् नवाक्षरं यजुर्बृहती दशाक्षरं यजु पङ्क्तिः एकादशाक्षरं यजुस्त्रिष्टुप् द्वादशाक्षरं यजुर्जगती चतुर्दशाक्षरं सामोष्णिगेकमेव किरिकेभ्य इति । एतान्येवात्र छन्दांसि । तद्ब्रह्ममध्ये केचनोभयतोनमस्कारा । पदद्वयात्पूर्वमेव पदोच्चारणात्पश्चाच्च नमःपदं येषां ते उभयतोनमस्काराः । हिरण्यवाहवे इत्यादि श्वपतिभ्यश्च वो नम इत्यन्ताः । (क० २८) ततोऽन्यतरतोनमस्काराः अन्यतरत आदावेव यजुर्द्वयस्य नमस्कारो येषां ते नमो भवायेत्यादि (क० २८) प्रखिदते चेत्यन्ताः (क० ४६) । इषुमन्त्र इत्यादि (क० २२) श्वपतिभ्यश्च इत्यन्ता (क० २८) प्रत्यक्षाः व इति युष्मच्छब्दयोगात् । इषुक्कृच्च इति । (क० ४६) उभयतोनमस्काराः सभाभ्य इति (क० २४) जातसंज्ञा रुद्राः । उभयतोनमस्कारा शान्ततमाः अन्यतरतोनमस्कारा घोरतराः । तेषां मन्त्राणामर्थ उच्यते । एकैकस्यां कण्डिकायामष्टावष्टौ रुद्राः । हिरण्यमाभरणरूपं बाहोर्यस्य स हिरण्यवाहु । स च सेनां नयतीति सेनानीः तस्मै रुद्राय नमः । दिशां पतये पालकाय रुद्राय नमः । हरयो हरितवर्णा केशाः पर्णरूपा येषां ते हरिकेशास्तेभ्यो वृक्षेभ्यो वृक्षरूपरुद्रेभ्यो नमः । पशूनां जीवानां पतये पालकाय रुद्राय नमः । शष्पिञ्जराय शष्पं बालतृणं तद्वत्पिञ्जराय पीतरक्तवर्णाय टिलोपश्छान्दसः । त्विषिर्दीप्तिरस्यास्तीति त्विषिमान् । सहितायां त्विषिशब्दस्य दीर्घः । ईदशाय रुद्राय नमः । पथीना मार्गाणां

पालकाय नम । पथिशब्दो भार्गवाची । उत्तरदक्षिणतृतीया-
मार्गाः श्रुतावुक्ताः । हरिकेशाय नीलवर्णकेशाय जरारहितायो-
पवीतिने मङ्गलार्थयज्ञोपवीतधारिणे रुद्राय नमः । पुष्टानां
गुणपूर्णानां नराणां पतये स्वामिने नमः ॥ १७ ॥

अष्टादशी ।

नमो बभ्रुशाय व्याधिनेऽन्ना । पतये नमो
नमो भवस्य हेत्यै जगतां पतये नमो नमो रुद्रा-
याततायिने क्षेत्राणां पतये नमो नमः सूतायाहन्त्यै
वनानां पतये नमः ॥ १८ ॥

उ० नमो बभ्रुशाय बभ्रुवर्णाय । वभ्रुः कपिलः ।
व्याधिने विध्यतीति व्याधी । अन्नानां पतये नमः । नमो
भवस्य हेत्यै । भवः संसारः । हेतिरायुधम् । संसारस्य
छेत्रे । जगतां पतये नमः जगतां जङ्गमानाम् । नमो रुद्राय
आततायिने । आततेन धनुषा एतीत्याततायी उद्यतायुधाय ।
क्षेत्राणां पतये नमः । नमः सूताय सूतोऽश्वसारथिः ।
अहन्त्यै अहन्त्रे । नहि सूतः कंचिदपि हन्ति । वनानां पतये
नमः ॥ १८ ॥

म० बभ्रुशः कपिलवर्णः । यद्वा विभर्ति रुद्रमिति बभ्रुवृ-
षभस्तस्मिन् शेते स बभ्रुशः । विध्यति शत्रूनिति व्याधी
तस्मै रुद्राय नमः । अन्नानां पालकाय नमः । भवस्य संसा-
रस्य हेत्यै आयुधाय संसारनिवर्तकाय रुद्राय नमः । जगतां
पालकाय रुद्राय नमः । आततेन विस्वृतेन धनुषा सह एति
गच्छतीति आततायी उद्यतायुधस्तस्मै रुद्राय नमः । क्षेत्राणां
देहानां पालकाय नमः । न हन्तीत्यहन्तिस्तस्मै अहन्त्रे
सूताय सारथये तद्रूपाय रुद्राय नमः । सारथिर्न हन्ति वनानां
पालकाय नमः ॥ १८ ॥

एकोनविंशी ।

नमो रोहिताय स्थपतये वृक्षाणां पतये नमो
नमो भुवन्तये वारिवस्कृतायौषधीनां पतये नमो
नमो मन्त्रिणे वाणिजाय कक्षाणां पतये नमो नमः
उच्चैर्घोषायाक्रन्दयते पत्नीनां पतये नमः ॥ १९ ॥

उ० नमो रोहिताय । वर्णतो निर्देशः । स्थपतये स्थप-
तिर्गृहादीनां चेता । चयनं करोति विश्वकर्मरूपेण । वृक्षाणां
पतये नमः । नमो भुवन्तये भुवं पृथिवीं तन्वोति विस्तार-
यतीति भुवन्तिः । वारिवस्कृताय वरिवो धनम् तच्छतं
येन स वारिवस्कृतः । दीर्घत्वं छान्दसम् । औषधीनां पतये
नमः । नमो मन्त्रिणे । प्रसिद्ध एव मन्त्री । वाणिजः वणि-
गेव वाणिजः । कक्षाणां पतये नमः । नदीकक्षः पर्वतकक्षो
त्रा । नम उच्चैर्घोषाय महाशब्दाय । आक्रन्दयते आक्रन्दः
प्रसिद्धः । पत्नीनां पतये नमः । हस्त्यश्वरथपदातिसंख्या
प्रतिः ॥ १९ ॥

म० रोहितो लोहितवर्णः स्थपतिर्गृहादिकर्ता विश्वकर्मरूपेण
तस्मै नमः । वृक्षाणां पालकाय नमः । भुवं तनोतीति भुवन्ति-
र्भूमण्डलविस्तारकः । वरिवो धनं करोतीति वरिवस्कृतस्त-
एव वारिवस्कृतः स्वार्थेऽण् । स्थानभोग्यकराय नमः । औष-
धीनां ग्राम्यारण्यानां पालकाय नमः । आलोचनकुशलो
मन्त्री । वणिगेव वाणिजः व्यापारकर्ता तद्रूपाय नमः । वन-
गता गुल्मवीरुधादयः कक्षास्तेषां पालकाय नमः । उच्चै-
र्घोषो ध्वनिर्यस्य स उच्चैर्घोषः । आक्रन्दयति रोदयतीत्याक्रन्द-
यन् युद्धे महाशब्दाय रिपुरोदकाय नमः । पत्नीनां सेना-
विशेषाणां पदातीनां वा पालकाय नमः । 'एको रथो गजश्चा-
श्वास्त्रयः पथ पदातयः । एष सेनाविशेषोऽयं पतिरित्य-
भिधीयते' इति व्यासोक्तेः (भार० १ । २८९) ॥ १९ ॥

विंशी ।

नमः कृत्स्नायतया धावते सत्त्वनां पतये नमो
नमः सहमानाय निव्याधिने आव्याधिनीनां पतये
नमो नमो निपङ्क्तिणे ककुभाय स्तेनानां पतये
नमो नमो निचेरवे परिचरायारण्यानां पतये
नमः ॥ २० ॥

उ० नमः कृत्स्नायतया । कृत्स्नायततायेति प्राप्ते तका-
रलोपश्छान्दसः । कृत्स्नं चासावायतं च कृत्स्नायतः पूरि-
तधनुः तस्य भावः कृत्स्नायतया तया हेतुभूतया धावते ।
आकर्णपूरितधनुषेत्यर्थः । सत्त्वनां सत्त्वानां पतये नमः ।
नमः सहमानाय अभिभवनशीलाय निव्याधिने नितरां
विध्यतीति निव्याधी । आव्याधिनीनां पतये नमः आवि-
ध्यन्ति याः सेनास्ता आव्याधिभ्यः । नमो निपङ्क्तिणे निपङ्गः
खड्गम् । ककुभाय ककुभ इति महन्नामसु पठितम् ।
स्तेनानां पतये नमः स्तेनश्चौरः । नमो निचेरवे नितरां
चेरतीति निचेरुः । परिचराय सर्वतोगत्रे । अरण्यानां
पतये नमः ॥ २० ॥

म० कृत्स्नं समग्रमायतं विस्वृतम् अर्थाद्धनुः यस्य स
कृत्स्नायतस्तस्य भावः कृत्स्नायतता तया आकर्णपूर्णधनुषेन
धावते युद्धे शीघ्रं गच्छते रुद्राय नमः । शीघ्रगतौ सरतेर्धा-
वादेश तलोपश्छान्दसः । यद्वा कृत्स्नः । सर्वे आयो लाभो
यस्य स कृत्स्नायस्तस्य भावः । कृत्स्नायतता तया धावते सर्व-
लाभप्रापकत्वेन धावते । यत्र गच्छति तत्र सर्वेष्टं लाभं प्राप्नो-
तीत्यर्थः । सखन्शब्दः प्राणिवाची । सखान् । सालिकाः
शरणागताः प्राणिनस्तेषां पालकाय नमः । राहतेऽरीनभि-
भवतीति सहमानः । नितरां विध्यति हन्ति शत्रूनिति
निव्याधी तस्मै नमः । आ समन्ताद्विध्यन्तीत्याव्याधिभ्यः शर-
सेनास्तासां पालकाय नमः । निपङ्गः खड्गः सोऽस्यास्तीति
निपङ्गी ककुभो महान् तस्मै रुद्राय नमः । ककुभः इति मह-

चामसु पठितम् । स्तेना गुप्तचोरास्तेषा पालकाय नम ।
अपहारवृद्ध्या निरन्तर चरतीति निचेरु । परित आपणवाटि-
कादौ हरणेच्छया चरतीति परिचर. तस्मै नमः । अरण्याना
वनाना पतये नम । रुद्रो लीलया चोरादिरुप धत्ते । यद्वा
रुद्रस्य जगदात्मकलाचोरादयो रुद्रा एव ध्येया । यद्वा स्तेना-
दिशरीरे जीवेश्वररूपेण रुद्रो द्विधा तिष्ठति तत्र जीवरूपं
स्तेनादिशब्दवाच्यं तदीश्वररुद्ररूपं लक्षयति यथा शाखाग्रं चन्द्रस्य
लक्षकम् । किं बहुना लक्ष्यार्थविवक्षया मन्त्रेषु लौकिका.
शब्दा प्रयुक्ता ॥ २० ॥

एकविंशी ।

नमो वञ्चते परिवञ्चते स्तायूनां पतये नमो
नमो निपङ्गिणे इपुधिमते तस्कराणां पतये नमो
नमः सृकायिभ्यो जिघांसद्भ्यो मुष्णतां पतये
नमो नमोऽसिमद्भ्यो नक्तचरद्भ्यो विकृन्तानां पतये
नमः ॥ २१ ॥

उ० नमो वञ्चते । वञ्चतिर्गत्यर्थः गन्त्रे । परिवञ्चते
सर्वतो गन्त्रे स्तायूनां पतये नमः । स्तायुश्चौर एव । नमो
निपङ्गिणे खङ्गिणे इपुधिमते इपुधिरस्यास्तीति इपुधिमान् ।
तस्कराणां पतये नमः । तस्करश्चौर एव । नमः सृका-
यिभ्यः । सृक इति वज्रनामसु पठितम् । सृकेण गृहीतेन एतुं
शीलमेपामिति सृकायिणः । जिघांसद्भ्यः हन्तुमिच्छद्भ्यः
मुष्णतां पतये नमः । 'मुष्ण स्तेये' नमोऽसिमद्भ्यः । असिः
खड्गं तत्संयुक्तेभ्यः नक्तचरद्भ्यः रात्रौ गच्छद्भ्यः विकृन्तानां
पतये नमः । विकर्तनशीला विकृन्ताः ॥ २१ ॥

म० वञ्चति प्रतारयतीति वञ्चन् परि सर्वतो वञ्चति परि-
वञ्चन् तस्मै नमः । स्वामिन आप्तो भूत्वा व्यवहारे कुत्रचित्त-
दीयं धनमपहृते तद्वञ्चनम् सर्वव्यवहारे वनापहव परिवञ्चन-
म् । गुप्तचोरा द्विविधा । रात्रौ गृहे खातादिना द्रव्यहर्तार.
स्त्रीया एवाहर्निशमजाता हर्तारश्च । पूर्वं स्तेना उत्तरे स्तायव
तेषा पतये नम । निपङ्ग. खङ्गो वाणो वा सोऽस्यास्तीति
इपुधिर्वाणाधारोस्यास्तीतिपुधिमान् तदुभयरूपाय नमः । तस्करा
प्रकटचोरास्तेषा पतये नमः । सृक इति वज्रनाम । सृकेण
वज्रेण सह यन्ति गच्छन्तीत्येवंशीलाः सृकायिण अतएव
गत्रून् हन्तुमिच्छन्ति जिघासन्तीति जिघासन्त । हन्ते
शत्रन्ताच्छतृप्रत्यय तेभ्यो रुद्रेभ्यो नम । क्षेत्रादिषु धान्या-
पहर्तारो मुष्णन्तस्तेषा पालकाय नम । असय खङ्गा सन्ति
येषा तेऽसिमन्त नक्तं रात्रौ चरन्ति ते नक्तचरन्त खङ्गं
धृत्वा रात्रौ वीथिनिर्गतप्राणिघातकास्तेभ्यो रुद्रेभ्यो नम ।
विकृन्तन्ति छिन्दन्ति ते विकृन्ता छित्त्वापहरन्तस्तेषा पतये
नमः ॥ २१ ॥

द्वाविंशी ।

नम उष्णीपिणे गिरिचराय कुलुञ्चानां पतये
नमो नम इपुमद्भ्यो धन्वायिभ्यश्च वो नमो नम
आतन्वानेभ्यः प्रतिदधानेभ्यश्च वो नमो नम
आयच्छद्भ्योऽस्यद्भ्यश्च वो नमः ॥ २२ ॥

उ० नमः उष्णीपिणे उष्णीपोऽस्यास्तीत्युष्णीपी ।
उष्णीपः शिरोवेष्टनम् । गिरिचराय गिरौ पर्वते चरतीति
गिरिचरः । कुलुञ्चानां पतये नमः । कुत्सितं लुञ्चति कुलानि
वा लुञ्चतीति कुलुञ्चः । नम इपुमद्भ्यः धन्वायिभ्यश्च वो
नमः । व्याख्याया बहुवचनधर्मः प्रदृश्यते । नमोस्तु ये यूय-
मिपुमन्तस्तेभ्य इपुमद्भ्यः । धनुषा गृहीतेन एतुं शीलमे-
पामिति धन्वायिनः । 'वा संज्ञायाम्' इति धनुषो धन्वन्
धन्वायिभ्यः । चकारः समुच्चयार्थीयः । वः युष्मभ्यं नमः ।
आतन्वानेभ्यः उत्क्षिप्तज्याकानि धनूपि कुर्वाणेभ्यः । प्रति-
दधानेभ्यश्च वो नमः । प्रतिदधाना. सधानं कुर्वाणा. नम
आयच्छद्भ्यः आकर्षद्भ्यो धनूपि । अस्यद्भ्यश्च वो नमः । 'असु
क्षेपणे' काण्डानि क्षिपद्भ्यः ॥ २२ ॥

म० उष्णीपं शिरोवेष्टनमस्यास्तीत्युष्णीपी उष्णीपेण शिर-
प्रावृत्य ग्रामेऽपहर्तुं प्रवृत्त गिरौ चरति गिरिचर अध्व-
न्याना वज्राद्यपहर्तुं पर्वतादिविषमस्थानचारी तदुभयरूपाय
रुद्राय नम । कु भूमि क्षेत्रगृहादिरूपा लुञ्चन्ति हरन्ति कुलुञ्चा.
कुत्सितं लुञ्चन्ति वा तेषा पालकाय नम । इषवो विद्यन्ते
येषा ते इपुमन्त जनान्मीषयितुं वाणधारिणस्तेभ्यो नम ।
धन्वना धनुषा सह यन्ति गच्छन्ति धन्वायिनः हे रुद्रा,
धनुर्धारिभ्यो वो युष्मभ्यं नमः । चकारो मन्त्रभेदज्ञापनार्थ ।
एवमग्रेऽपि । आतन्वन्यारोपयन्ति ज्या धनुषीत्यातन्वानास्त-
द्रूपेभ्यो नमः । प्रतिदधते सदधते वाणं धनुषीति सदधा-
नास्तेभ्यो वो युष्मभ्यं नमः । आयच्छन्त्याकर्षन्ति धनूपि ते
आयच्छन्त तेभ्यो नम । अस्यन्ति क्षिपन्ति वाणानित्यस्य-
न्तस्तेभ्यो नम । 'असु क्षेपणे' दिवादिः ॥ २२ ॥

त्रयोविंशी ।

नमो विसृजद्भ्यो विध्यद्भ्यश्च वो नमो नमः
स्वपद्भ्यो जाग्रद्भ्यश्च वो नमो नमः शयानेभ्य
आरानेभ्यश्च वो नमो नमस्तिष्ठद्भ्यो धावद्भ्यश्च
वो नमः ॥ २३ ॥

उ० नमो विसृजद्भ्यः काण्डानि क्षिपद्भ्यः योद्धारं प्रति ।
विध्यद्भ्यश्च वो नमः । विध्यन्ति ताडयन्ति ये शरैस्तेभ्यो
विध्यद्भ्यः । नमः स्वपद्भ्यो जाग्रद्भ्यश्च वो नमः । नमः
शयानेभ्य आसीनेभ्यश्च वो नमः । नमः तिष्ठद्भ्यो

पालकाय नम । पथिशब्दो मार्गवाची । उत्तरदक्षिणतृतीया-
मार्गा श्रुतावुक्ता । हरिकेशाय नीलवर्णकेशाय जरारहितायो-
पवीतिने मङ्गलार्थयज्ञोपवीतधारिणे रुद्राय नम । पुष्टाना
गुणपूर्णाणां नराणां पतये स्वामिने नम ॥ १७ ॥

अष्टादशी ।

नमो बभ्रुशाय व्याधिनेऽन्नां पतये नमो
नमो भवस्य हेत्यै जगतां पतये नमो नमो रुद्रा-
याततायिने क्षेत्राणां पतये नमो नमः सूतायाहन्त्यै
वनानां पतये नमः ॥ १८ ॥

उ० नमो बभ्रुशाय बभ्रुवर्णाय । वभ्रुः कपिलः ।
व्याधिने विध्यतीति व्याधी । अन्नानां पतये नमः । नमो
भवस्य हेत्यै । भवः संसारः । हेतिरायुधम् । संसारस्य
छेत्रे । जगतां पतये नमः जगता जङ्गमानाम् । नमो रुद्राय
आततायिने । आततेन धनुषा एतीत्याततायी उद्यतायुधाय ।
क्षेत्राणां पतये नमः । नमः सूताय सूतोऽश्वसारथिः ।
अहन्त्यै अहन्त्रे । नहि सूतः कचिदपि हन्ति । वनानां पतये
नमः ॥ १८ ॥

म० बभ्रुश कपिलवर्ण । यद्वा विभर्ति रुद्रमिति बभ्रुवृ-
षभस्तस्मिन् शेते स बभ्रुश । विध्यति शत्रूनि विद्याधी
तस्मै रुद्राय नम । अन्नानां पालकाय नम । भवस्य ससा-
रस्य हेत्यै आयुधाय ससारनिवर्तकाय रुद्राय नम । जगता
पालकाय रुद्राय नम । आततेन विस्तृतेन धनुषा सह एति
गच्छतीति आततायी उद्यतायुधस्तस्मै रुद्राय नम । क्षेत्राणां
देहानां पालकाय नम । न हन्तीत्यहन्तिस्तस्मै अहन्त्रे
सूताय सारथये तद्रूपाय रुद्राय नम । सारथिर्न हन्ति वनानां
पालकाय नम ॥ १८ ॥

एकोनविंशी ।

नमो रोहिताय स्थपतये वृक्षाणां पतये नमो
नमो भुवन्तये वारिवस्कृतायौपधीनां पतये नमो
नमो मन्त्रिणे वाणिजाय कक्षाणां पतये नमो नमः
उच्चैर्घोषायाक्रन्दयते पत्नीनां पतये नमः ॥ १९ ॥

उ० नमो रोहिताय । वर्णतो निर्देशः । स्थपतये स्थप-
तिर्गृहादीनां चेता । चयनं करोति विश्वकर्मरूपेण । वृक्षाणां
पतये नमः । नमो भुवन्तये भुवं पृथिवी तनोति विस्ता-
रयतीति भुवन्तिः । वारिवस्कृताय वरिवो धनम् तत्कृत
येन स वारिवस्कृतः । दीर्घत्व छान्दसम् । ओपधीनां पतये
नमः । नमो मन्त्रिणे । प्रसिद्ध एव मन्त्री । वाणिजः वणि-
गेव वाणिजः । कक्षाणां पतये नमः । नदीकक्षः पर्वतकक्षो
व्या । नम उच्चैर्घोषाय महाशब्दाय । आक्रन्दयते आक्रन्दः
प्रसिद्धः । पत्नीनां पतये नमः । हस्त्यश्वरथपदातिसंख्या
पत्तिः ॥ १९ ॥

म० रोहितो लोहितवर्णं स्थपतिर्गृहादिकर्ता विश्वकर्मरूपेण
तस्मै नम । वृक्षाणां पालकाय नम । भुव तनोतीति भुवन्ति-
र्भूमण्डलविस्तारकः । वरिवो धनं करोतीति वरिवस्कृत स
एव वारिवस्कृत स्वार्थेऽण् । स्थानभोग्यकराय नम । ओप-
धीनां ग्राम्यारण्यानां पालकाय नम । आलोचनकुशलो
मन्त्री । वणिगेव वाणिज व्यापारकर्ता तद्रूपाय नम । वन-
गता गुल्मवीरुधादय कक्षास्तेषां पालकाय नम । उच्चै-
र्घोषो ध्वनिर्यस्य स उच्चैर्घोषः । आक्रन्दयति रोदयतीत्याक्रन्द-
यन् युद्धे महाशब्दाय रिपुरोदकाय नम । पत्नीनां सेना-
विशेषाणां पदातीनां वा पालकाय नम । 'एको रथो गजश्चा-
श्वास्त्रय पञ्च पदातय । एष सेनाविशेषोऽयं पत्तिरित्य-
भिधीयते' इति व्यासोक्तेः (भार० १ । २८९) ॥ १९ ॥

विंशी ।

नमः कृत्स्नायतया धावते सत्वनां पतये नमो
नमः सहमानाय निव्याधिने आव्याधिनीनां पतये
नमो नमो निपङ्गिणे ककुभाय स्तेनानां पतये
नमो नमो निचेरवे परिचरायारण्यानां पतये
नमः ॥ २० ॥

उ० नमः कृत्स्नायतया । कृत्स्नायतयायेति प्राप्ते तका-
रलोपश्छान्दस । कृत्स्नं चात्मावायत च कृत्स्नायतः पूरि-
तधनुः तस्य भावः कृत्स्नायतया तथा हेतुभूतया धावते ।
आकर्णपूरितधनुषेत्यर्थः । सत्वनां सत्वानां पतये नमः ।
नमः सहमानाय अभिभवनशीलाय निव्याधिने नितरां
विध्यतीति निव्याधी । आव्याधिनीनां पतये नमः आवि-
ध्यन्ति याः सेनास्ता आव्याधिन्त्यः । नमो निपङ्गिणे निपङ्गः
खड्गम् । ककुभाय ककुभ इति महन्नामसु पठितम् ।
स्तेनानां पतये नमः स्तेनश्चौरः । नमो निचेरवे नितरां
चेरतीति निचेरुः । परिचराय सर्वतोगत्रे । अरण्यानां
पतये नम ॥ २० ॥

म० कृत्स्नं समग्रमायतं विस्तृतम् अर्थाद्धनु यस्य स
कृत्स्नायतस्तस्य भावः कृत्स्नायतता तथा आकर्णपूर्णधनुषेन
धावते युद्धे शीघ्रं गच्छते रुद्राय नम । शीघ्रगतौ सरतेर्वा-
वादेश तलोपश्छान्दस । यद्वा कृत्स्नः । सर्वे आयो लाभो
यस्य स कृत्स्नायस्तस्य भावः कृत्स्नायतता तथा धावते सर्व-
लाभप्रापकत्वेन धावते । यत्र गच्छति तत्र सर्वेष्टं लाभं प्राप्नो-
तीत्यर्थः । सल्वन्शब्दः प्राणिवाची । सल्वान् सल्विकाः
शरणागता प्राणिनस्तेषां पालकाय नमः । सहतेऽरीनभि-
भवतीति सहमानः । नितरां विध्यति हन्ति शत्रूनि वि-
न्याधी तस्मै नम । आ समन्ताद्विध्यन्तीत्याव्याधिन्त्य शूर-
सेनास्तासां पालकाय नमः । निपङ्ग खड्ग सोऽस्यास्तीति
निपङ्गी ककुभो महान् तस्मै रुद्राय नम । ककुभ इति मह-

शामसु पठितम् । स्तेना गुप्तचोरास्तेषा पालकाय नमः ।
अपहारबुद्ध्या निरन्तरं चरतीति निचेरु । परित आपणवाटि-
कादौ हरणेच्छया चरतीति परिचर तस्मै नमः । अरण्याना
वनाना पतये नमः । रुद्रो लीलया चोरादिरुपं धत्ते । यद्वा
रुद्रस्य जगदात्मकत्वाच्चोरादयो रुद्रा एव ध्येया । यद्वा स्तेना-
दिशरीरे जीवेश्वररूपेण रुद्रो द्विधा तिष्ठति तत्र जीवरुपं
स्तेनादिशब्दवाच्यं तदीश्वररुद्ररूपं लक्षयति यथा शाखाग्रं चन्द्रस्य
लक्षकम् । किं बहुना लक्ष्यार्थविवक्षया मन्त्रेषु लौकिका
शब्दा प्रयुक्ता ॥ २० ॥

एकविंशी ।

नमो वञ्चते परिवञ्चते स्तायूनां पतये नमो
नमो निषङ्गिणे इषुधिमते तस्कराणां पतये नमो
नमः सृकायिभ्यो जिघांसस्यो मुष्णतां पतये
नमो नमोऽसिमद्भ्यो नक्तं चरद्भ्यो विकृन्तानां पतये
नमः ॥ २१ ॥

उ० नमो वञ्चते । वञ्चतिर्गत्यर्थः गत्रे । परिवञ्चते
सर्वतो गत्रे स्तायूनां पतये नमः । स्तायुश्चौर एव । नमो
निषङ्गिणे खङ्गिणे इषुधिमते इषुधिरस्यास्तीति इषुधिमान् ।
तस्कराणां पतये नमः । तस्करश्चौर एव । नमः सृका-
यिभ्यः । सृक इति वज्रनामसु पठितम् । सृकेण गृहीतेन एतुं
शीलमेपामिति सृकायिणः । जिघांसस्यः हन्तुमिच्छन्त्यः
मुष्णतां पतये नमः । 'मुष स्तेये' नमोऽसिमद्भ्यः । असिः
खड्ग तत्संयुक्तेभ्यः नक्तं चरद्भ्यः रात्रौ गच्छन्त्यः विकृन्तानां
पतये नमः । विकर्तनशीला विकृन्ताः ॥ २१ ॥

म० वञ्चति प्रतारयतीति वञ्चन् परि सर्वतो वञ्चति परि-
वञ्चन् तस्मै नमः । स्वामिन आप्तो भूत्वा व्यवहारे कुत्रचित्त-
दीयं धनमपहृते तद्वञ्चनम् सर्वव्यवहारे धनापहव परिवञ्च-
नम् । गुप्तचोरा द्विविधा । रात्रौ गृहे खातादिना द्रव्यहर्तारः,
स्वीया एवाहर्निशमज्ञाता हर्तारश्च । पूर्वं स्तेनाः उत्तरे स्तायव-
तेषा पतये नमः । निषङ्गः खङ्गो वाणो वा सोऽस्यास्तीति
इषुधिर्वाणाधारोस्यास्तीति इषुधिमान् तदुभयरूपाय नमः । तस्करा
प्रकटचोरास्तेषा पतये नमः । सृक इति वज्रनाम । सृकेण
वज्रेण सह यन्ति गच्छन्तीत्येवंशीलाः सृकायिण अतएव
शत्रून् हन्तुमिच्छन्ति जिघासन्तीति जिघासन्तः । हन्ते
शत्रन्ताच्छत्रप्रलयं तेभ्यो रुद्रेभ्यो नमः । क्षेत्रादिषु धान्या-
पहर्तारो मुष्णन्तस्तेषा पालकाय नमः । अस्य खड्गा सन्ति
येषा तेऽसिमन्तं नक्तं रात्रौ चरन्ति ते नक्तचरन्तं खड्गं
धृत्वा रात्रौ वीथिनिर्गतप्राणिघातकास्तेभ्यो रुद्रेभ्यो नमः ।
विकृन्तन्ति छिन्दन्ति ते विकृन्ताः छित्वापहरन्तस्तेषा पतये
नमः ॥ २१ ॥

द्वाविंशी ।

नम उष्णीषिणे गिरिचराय कुलुञ्चानां पतये
नमो नम इषुमद्भ्यो धन्वायिभ्यश्च वो नमो नम
आतन्वानेभ्यः प्रतिदधानेभ्यश्च वो नमो नम
आयच्छद्भ्योऽस्यद्भ्यश्च वो नमः ॥ २२ ॥

उ० नमः उष्णीषिणे उष्णीषोऽस्यास्तीत्युष्णीषी ।
उष्णीषः शिरोवेष्टनम् । गिरिचराय गिरौ पर्वते चरतीति
गिरिचरः । कुलुञ्चानां पतये नमः । कुत्सितं लुञ्चति कुलानि
वा लुञ्चतीति कुलुञ्चः । नम इषुमद्भ्यः धन्वायिभ्यश्च वो
नमः । व्याख्यायां बहुवचनधर्मः प्रदृश्यते । नमोस्तु ये यूय-
मिषुमन्तस्तेभ्य इषुमद्भ्यः । धनुषा गृहीतेन एतुं शीलमे-
पामिति धन्वायिनः । 'वा संज्ञायाम्' इति धनुषो धन्वन्
धन्वायिभ्यः । चकारः समुच्चयार्थीयः । वः युष्मभ्यं नमः ।
आतन्वानेभ्यः उत्क्षिप्तज्याकानि धनूपि कुर्वाणेभ्यः । प्रति-
दधानेभ्यश्च वो नमः । प्रतिदधानाः सधानं कुर्वाणाः । नम
आयच्छद्भ्यः आकर्षद्भ्यो धनूपि । अस्यद्भ्यश्च वो नमः । 'असु
क्षेपणे' काण्डानि क्षिपद्भ्यः ॥ २२ ॥

म० उष्णीषं शिरोवेष्टनमस्यास्तीत्युष्णीषी उष्णीषेण शिर-
प्रावृत्त्य ग्रामेऽपहर्तुं प्रवृत्तः गिरौ चरति गिरिचर अध्व-
न्याना वज्राद्यपहर्तुं पर्वतादिविषमस्थानचारी तदुभयरूपाय
रुद्राय नमः । कुं भूमि क्षेत्रगृहादिरूपा लुञ्चन्ति हरन्ति कुलुञ्चा
कुत्सितं लुञ्चन्ति वा तेषा पालकाय नमः । इषुवो विद्यन्ते
येषा ते इषुमन्त जनान्भीषयितुं वाणधारिणस्तेभ्यो नमः ।
धन्वना धनुषा सह यन्ति गच्छन्ति धन्वायिनः हे रुद्रा,
धनुर्धारिभ्यो वो युष्मभ्यं नमः । चकारो मन्त्रमेदज्ञापनार्थं ।
एवमग्रेऽपि । आतन्वन्यारोपयन्ति ज्या धनुषीत्यातन्वानास्त-
द्रूपेभ्यो नमः । प्रतिदधते सदवते वाणं धनुषीति सदधा-
नास्तेभ्यो वो युष्मभ्यं नमः । आयच्छन्त्याकर्षन्ति धनूपि ते
आयच्छन्त तेभ्यो नमः । अस्यन्ति क्षिपन्ति वाणानित्यस्य-
न्तस्तेभ्यो नमः । 'असु क्षेपणे' दिवादिः ॥ २२ ॥

त्रयोविंशी ।

नमो विसृजद्भ्यो विध्यद्भ्यश्च वो नमो नमः
स्वपद्भ्यो जाग्रद्भ्यश्च वो नमो नमः शयानेभ्य
आसीनेभ्यश्च वो नमो नमस्तिष्ठद्भ्यो धावद्भ्यश्च
वो नमः ॥ २३ ॥

उ० नमो विसृजद्भ्यः काण्डानि क्षिपद्भ्यः योद्धारं प्रति ।
विध्यद्भ्यश्च वो नमः । विध्यन्ति ताडयन्ति ये शरैस्तेभ्यो
विध्यद्भ्यः । नमः स्वपद्भ्यो जाग्रद्भ्यश्च वो नमः । नमः
शयानेभ्य आसीनेभ्यश्च वो नमः । नमः तिष्ठद्भ्यो

धावञ्चश्च वो नमो नमः । शत्रुशानजन्तान्येतानि पदानि ऋजून्वेव ॥ २३ ॥

म० विसृजन्ति विमुञ्चन्ति वाणानरिष्विति विसृजन्तः तैभ्यो नमः । विध्यन्ति ताडयन्ति शत्रूनि विध्यन्तस्तेभ्यो वो नमः । मुक्तस्य वाणस्य लक्ष्ये प्रवेशो वेधः । स्वपन्ति ते स्वपन्तः स्वप्नावस्थामनुभवन्तस्तेभ्यो नमः । जाग्रति ते जाग्रतः जाग्रदवस्थान्तस्तेभ्यो वो नमः । शेरते ते शयानाः सुषुप्त्यवस्थान्तस्तेभ्यो नमः । आसते आसीना उपविशन्तस्तेभ्यश्च वो नमः । तिष्ठन्ति ते तिष्ठन्तो गतिनिवृत्तास्तेभ्यो नमः । धावन्ति ते धावन्तो वेगवद्गतयस्तेभ्यो वो नमः ॥ २३ ॥

चतुर्विंशी ।

नमः सभाभ्यः सभापतिभ्यश्च वो नमो नमो-
श्चेभ्योऽर्धपतिभ्यश्च वो नमो नमः आव्याधिनीभ्यो
विविध्यन्तीभ्यश्च वो नमो नमः उगणाभ्यस्तृहृती-
भ्यश्च वो नमः ॥ २४ ॥

उ० इतउत्तरं जातेभ्यो जुहोति । जाता जातिविशेषाः त इहोच्यन्ते रुद्राद्वैतप्रतिपादनाय । रुद्रलोके किलेत्थंभूता रुद्राः सन्ति । तदुक्तम् । 'अथो एवंप्रैतानि रुद्राणां जातानि' इति । नमः सभाभ्यः । सभादिभ्यो रुद्रदृष्टिः कर्तव्येति तात्पर्यार्थः । सभापतिभ्यश्च वो नमः । नमः अश्वेभ्यः अश्वपतिभ्यश्च वो नमः । नमः आव्याधिनीभ्यः आविध्यन्ती-
स्याव्याधिभ्यः सेनाः विविध्यन्तीभ्यश्च वो नमः । विविधं विध्यन्तीति विग्रहे सेना एवाभिधेया । नमः उगणाभ्यः उदुपसर्गान्त्यलोपः । उदूर्णगणाः समूहा यासु सेनासु ता एवमुच्यन्ते । तृहृतीभ्यश्च वो नमः । तृहृतिर्हिसाकर्मा । हिंसन्तीभ्यः ॥ २४ ॥

म० अथ जातसंज्ञा रुद्रा रुद्रलोके सन्ति ते कथ्यन्ते रुद्रा-
द्वैतप्रतिपादनाय । 'अथो एवंप्रैतानि रुद्राणां जातानि'
(९ । १ । १९) इति श्रुतेः । सभारूपेभ्यो रुद्रेभ्यो नमः । सभादिषु रुद्रदृष्टिः कर्तव्येति तात्पर्यम् । सभायाः पतिभ्यो नमः । अश्वस्तुरगास्तेभ्यो वो नमः । अश्वाना पतिभ्यो वो नमः । आ समन्ताद्विध्यन्तीत्याव्याधिभ्यो देव्य सेना वा ताभ्यो नमः । विशेषेण विध्यन्ति विविध्यन्त्यस्ताभ्यो वो नमः । उत्कृष्टा गणा मूल्यसमूहा यासा ता उगणाः । उप-
सर्गान्त्यलोपः ष्टोदरादित्वात् । ब्राह्मयाद्या मातरस्ताभ्यो नमः । तृहृन्ति भ्रन्ति तृहृल्यः । 'तृहि हिंसाया' हन्तुं समर्था दुर्गदय-
स्ताभ्यो वो नमः ॥ २४ ॥

पञ्चविंशी ।

नमो गणेभ्यो गणपतिभ्यश्च वो नमो नमो
व्रातेभ्यो व्रातपतिभ्यश्च वो नमो नमो गृत्सेभ्यो

गृत्सेपतिभ्यश्च वो नमो नमो विरूपेभ्यो विश्वरूपे-
भ्यश्च वो नमः ॥ २५ ॥

उ० नमो गणेभ्यः । गणः समूहः । गणपतिभ्यश्च वो नमः । नमो व्रातेभ्यः । व्रातमर्हन्ति ते व्राता गण-
विशेषाः । व्रातपतिभ्यश्च वो नमः । नमो गृत्सेभ्यः गृत्सेो मेधावी । गृत्सेपतिभ्यश्च वो नमः । नमो विरूपेभ्यः निकृ-
ष्टरूपेभ्यः नानारूपेभ्यो वा । विश्वरूपेभ्यश्च वो नमः । विश्वरूपाः सर्वरूपाः ॥ २५ ॥

म० देवानुचरा भूतविशेषा गणास्तेभ्यो नमः । गणानां पालका गणपतयस्तेभ्यो वो नमः । व्राता नानाजातीयाना सद्वास्तेभ्यो नमः । व्रातपालका व्रातपतयस्तेभ्यो वो नमः । गृध्यन्ति वाञ्छन्ति गृत्सा विपयलम्पटा गृत्सा मेधाविनो वा तेभ्यो नमः । गृत्सेपतयस्तत्पालकास्तेभ्यो वो नमः । विकृतं रूपं येषां ते विरूपा नम्रमुण्डजटिलादयस्तेभ्यो वो नमः । विश्वं सर्वं नानाविधं रूपं येषां ते विश्वरूपास्तुरङ्गवदनहयग्री-
वादयस्तेभ्यो वो नमः ॥ २५ ॥

षड्विंशी ।

नमः सेनाभ्यः सेनानिभ्यश्च वो नमो नमो
रथिभ्यो अरथेभ्यश्च वो नमो नमः क्षत्तृभ्यः
संग्रहीतृभ्यश्च वो नमो नमो महद्भ्यो अर्भकेभ्यश्च
वो नमः ॥ २६ ॥

उ० नमः सेनाभ्यः । सेना चमूः । सेनानिभ्यश्च वो नमः । सेनां नयतीति सेनानीः । नमो रथिभ्यः रथा येषां सन्ति ते रथिनः । अरथेभ्यश्च वो नमः । अरथा रथ-
वर्जिता योद्धारः । नमः क्षत्तृभ्यः रथानामधिष्ठातारः क्षत्तारः संग्रहीतृभ्यश्च वो नमः । संग्रहीतारः सारथयः । नमो मह-
द्भ्यः महान्तो जातिविद्यादिभिरुत्कृष्टाः । अर्भकेभ्यश्च वो नमः । अर्भका अल्पकाः प्रमाणादिभिः ॥ २६ ॥

म० सेनारूपेभ्यो नमः । सेना नयन्ति ते सेनान्य सेना-
पतयस्तद्रूपेभ्यो वो नमः । हस्वदृष्टान्दस । रथाः सन्ति येषां ते रथिनः तेभ्यो नमः । नास्ति रथो येषां ते अरथास्तेभ्यो वो नमः । 'क्षि निवासगत्यो' तुदादि । क्षियन्ति निवसन्ति रथेष्विति क्षत्तारः । यद्वा 'क्षिप प्रेरणे' क्षिपन्ति प्रेरयन्ति सार-
थीनिति क्षत्तारः रथाधिष्ठातारः 'नमृनेष्टृलक्ष्मृक्षत्तृहोतृपोतृमा-
तृजामातृपितृदुहितृ' इत्यौणादिकसूत्रेण तृचप्रत्ययान्तो निपातः । तेभ्यो नमः । सगृह्णन्त्यश्वानिति संग्रहीतारः सारथयः 'ण्वुल्-
तृचौ' (पा० ३ । १ । १३३) इति तृच् । तेभ्यो नमः । महान्तो जातिविद्यादिभिरुत्कृष्टास्तेभ्यो नमः । अर्भकाः प्रमा-
णादिभिरल्पा तेभ्यो नमः ॥ २६ ॥

सप्तविंशी ।

नमस्तक्षभ्यो रथकारेभ्यश्च वो नमो नमः कुला-
लेभ्यः कर्मारैभ्यश्च वो नमो नमो निपादेभ्यः

पुञ्जिष्टेभ्यश्च वो नमो नमः श्वनिभ्यो मृगयुभ्यश्च
वो नमः ॥ २७ ॥

उ० नमः तक्षभ्यो-रथकारेभ्यश्च वो नमः । रथकारो रथं
करोतीति तक्षणो विशेषएव । नमः कुलालेभ्यः कर्मांरेभ्यश्च
धो नमः । कुलालाः कुम्भकाराः । कर्मांरा लोहकाराः ।
नमो निषादेभ्यः पुञ्जिष्टेभ्यश्च वो नमः । निषादा
मात्सिकाः । पुञ्जिष्टा जाल्यन्तरसंबद्धाः पुलकसादयः । नमः
श्वनिभ्यः । शुनो नयन्तीति श्वन्यः तेभ्यः श्वनिभ्यः । नय-
तेर्हस्वत्वं छन्दसम् । श्वगणिका उच्यन्ते । मृगयुभ्यश्च
वो नमः । 'इदंयुरिदं कामयमानः' इति यास्कः । मृगान्
कामयन्तीति मृगयवः पापद्धिकाः तेभ्यो मृगयुभ्यः ॥ २७ ॥

म० तक्षाण. शिल्पजातयस्तेभ्यो नमः । रथं कुर्वन्तीति
रथकारा सूत्रधारविशेषास्तेभ्यो वो नमः । कुलाला कुम्भ-
कारास्तेभ्यो नमः । कर्मांरा लोहकारास्तेभ्यो वो नमोऽस्तु ।
निषादा गिरिचरा मासाशिनो भिन्नास्तेभ्यो नमः । पुञ्जिष्टा
पक्षिपुञ्जघातका पुलकसादयस्तेभ्यो वो नमः । शुनो नयन्ति
ते श्वन्य श्वकण्ठवद्धरज्जुधारका श्वगणिन । नयतेर्हस्व आर्षः
तेभ्यो नमः । मृगान् कामयन्ते ते मृगयव । 'इदंयुरिदं-
कामयमान' (निरु० ६ । ३१) इति यास्कोक्ते । 'सुप
आत्मन. क्यच्' (पा० ३ । १ । ८) इति क्यच् 'क्यचि
च' (पा० ७ । ४ । ३३) इति प्राप्तस्येत्वस्य 'न छन्दस्यपु-
त्रस्य' (पा० ७ । ४ । ३५) इति निषेध । मृगयवो लुब्ध-
कास्तेभ्यो वो नमः ॥ २७ ॥

अष्टाविंशी ।

नमः श्वभ्यः श्वपतिभ्यश्च वो नमो नमो भु-
वार्यं च रुद्रार्यं च नमः शर्वार्यं च पशुपतये च
नमो नीलग्रीवाय च शितिकण्ठाय च ॥ २८ ॥

उ० नमः श्वभ्यः श्वपतिभ्यश्च वो नमः इत्युभयतो नम-
स्काराः समाप्ताः । नम इपुमञ्चो धन्वायिभ्यश्च वो नम
इत्यारभ्य ये वःशब्दा अतिक्रान्ताः ते पूजावचना वा न
युष्मदादेशाः । इतउत्तरं रुद्रनामानि । नमो भवार्यं च रुद्राय
च नमः शर्वार्यं च पशुपतये च । नमो नीलग्रीवाय च
शितिकण्ठाय च । नीलग्रीवः कृष्णग्रीवः । शितिकण्ठः
श्वेतकण्ठः ॥ २८ ॥

म० श्वानः कुक्कुरास्तद्रूपेभ्यो नमः । शुनां पतयः श्वप-
तय श्वपालकास्तेभ्यो वो युष्मभ्यं नमः । श्वपतय. किरात-
वेषस्य रुद्रस्यानुचरा । नम इपुमञ्चो धन्वायिभ्य इत्यारभ्य
(क० २२) ये व शब्दास्ते पूजावचना वा न युष्मदा-
देशा । इत्युभयतो नमस्कारमन्त्रा समाप्ता ॥ ॥ अथ नमस्का-
रोपक्रमानाम मन्त्रा उच्यन्ते । भवन्त्युत्पद्यन्ते जन्तवोऽस्मा-
दिति भवस्तस्मै नमः । रुद्र दु खं द्रावयति नाशयति रुद्रस्तस्मै

नमः । शृणाति हिनस्ति पापमिति शर्वस्तस्मै नमः । पशु-
अज्ञान् पाति रक्षतीति पशुपतिस्तस्मै नमः । विषभक्षणेन
नीला नीलवर्णा ग्रीवा कण्ठैकदेशो यस्य स नीलग्रीवस्तस्मै
नमः । शिति श्वेत कण्ठो नीलातिरिक्तभागो यस्य शिति-
कण्ठस्तस्मै नमः । 'शित्ती धवलमेचकौ' ॥ २८ ॥

एकोनत्रिंशी ।

नमः कपर्दिने च व्युत्पकेशाय च नमः सहस्रा-
क्षायं च शतधन्वने च नमो गिरिशयाय च शिपि-
विष्टाय च नमो मीढुष्टमाय चेष्टुमते च ॥ २९ ॥

उ० नमः कपर्दिने च व्युत्पकेशाय च । कपर्दी जटामु-
कुटधारी । व्युत्प मुण्डिताः केशा यस्य व्युत्पकेशः । नमः सह-
स्राक्षाय च शतधन्वने च बहुक्षाय बहुधनुष्काय च । नमो
गिरिशयाय च शिपिविष्टाय च गिरौ श्वेत इति गिरिशयः ।
शिपिविष्टः शिप इव निर्वेष्टितः खलतिरित्यभिधेयः प्रजन-
नवत् वेष्टनरहितः । यद्वा उदितमात्र आदित्य उच्यते । शिपि-
शब्देन च बालरश्मय उच्यन्ते । नमो मीढुष्टमाय चेष्टुमते
च । मीढुष्टमः सेकृतमः युवा परिणामरहित इत्यर्थः । इषु-
मान् इषुसंयुक्तः ॥ २९ ॥

म० कपर्दी जटाजूटोऽस्यास्तीति कपर्दी तस्मै नमः ।
पाशुपतादिवेषेण । चकारा सर्वे समुच्चयार्था ज्ञेया । व्युत्प
मुण्डिता केशा यस्य स व्युत्पकेशस्तस्मै नमः । इत्यादिरूपेण
मुण्डितत्वम् । सहस्रमक्षीणि यस्य सहस्राक्षस्तस्मै इन्द्ररूपाय ।
नमः । शतं धनुषि यस्य शतधन्वा 'धनुषश्च' (पा० ५ । ४ ।
१३२) इत्यानङ् तस्मै बहुधनुर्धारिणे नमः । गिरौ कैलासे
श्वेतेऽसौ गिरिशयस्तस्मै नमः । शिपिविष्टाय विष्णुरूपाय
'विष्णुः शिपिविष्ट' इति श्रुते । यद्वा शिपिषु पशुषु विष्ट.
प्रविष्ट 'पशवो वै शिपि' इति श्रुते । सर्वप्राणिष्वन्तर्यामितया
स्थित इत्यर्थः । यद्वा 'यज्ञो वै शिपि' यज्ञेऽभिदेवतात्वेन प्रविष्ट
शिपिरादित्यो वा मण्डलाविष्टातेत्यर्थः । तस्मै नमः । शिपयोऽत्र
रश्मय उच्यन्ते तैराविष्टो भवतीति यास्कोक्ते. अतिशयेन
मीढान् मेघरूपेण सेक्ता मीढुष्टम. तस्मै नमः । इषवो वाणा
सन्त्यस्येतीषुमान् तस्मै नमः ॥ २९ ॥

त्रिंशी ।

नमो ह्रस्वाय च वामनाय च नमो बृहते च
वर्षीयसे च नमो वृद्धाय च सवृधे च नमोऽग्र्याय
च प्रथमाय च ॥ ३० ॥

उ० नमो ह्रस्वाय च वामनाय च । रूपतो नमस्काराः ।
ह्रस्वो लघुप्रमाणः । वामनः संकुचितावयवः । नमो बृहते च
वर्षीयसे च । बृहते महते वर्षीयसे वृद्धतराय च
सवृधे च । वृद्धः प्रसिद्धः सवृधः तेन समानवयाः । नमो-
ऽग्र्याय च प्रथमाय च । अग्नेभवोऽग्र्यः प्रथमो मुख्यः ॥ ३० ॥

च । 'इन्धी दीप्तौ' विगतदीप्तिर्वीध्रः घनागमः तत्र भवो वीध्रः । आतपे भव आतप्यः । नमो मेध्याय च विद्युत्याय च । निगदव्याख्यानम् । नमो वर्ष्याय चावर्ष्याय च । वर्षे भवः वर्ष्यः । अवर्षे भवः अवर्ष्यः ॥ ३८ ॥

म० कूपे भव कूप्य तस्मै । अवटो गर्तस्तत्र भवोऽवट्य तस्मै । 'इन्धी दीप्तौ' विशेषेण इध्रं वीध्रं निर्मलं शरदध्रं तत्र भवो वीध्र्य । यद्वा विगत इध्रो दीप्तिर्यस्मात्स वीध्रो घनागम तत्र भवाय नम । आतपे भव आतप्य तस्मै । मेधे भवो मेध्य तस्मै । विद्युति भवो विद्युत्य तस्मै । वर्षे वृष्ट्या भवो वर्ष्य तस्मै । अवर्षे वृष्टिप्रतिबन्धे भवोऽवर्ष्य तस्मै ॥ ३८ ॥

एकोनचत्वारिंशी ।

नमो वात्याय च रेण्म्याय च नमो वास्तव्याय च वास्तुपाय च नमः सोमाय च रुद्राय च नमस्ताम्राय चारुणाय च ॥ ३९ ॥

उ० नमो वात्याय च रेण्म्याय च । वाते भवो वात्यः । रिपतिर्हिसार्थः । 'अन्येभ्योऽपि दृश्यन्ते' इति मनिन् । रेण्म । तत्र भवो रेण्म्यः । नमो वास्तव्याय च वास्तुपाय च वास्तु गृहं तत्र भवो वास्तव्यः । वास्तुपतिर्वास्तुपः । नमः सोमाय च रुद्राय च नामतो नमस्काराः । नमस्ताम्राय च वर्णतो नमस्काराः ॥ ३९ ॥

म० वाते भवो वात्य तस्मै । रिण्यन्ते नश्यन्ति भूतान्यत्रेति रेण्मा प्रलयकाल । 'अन्येभ्योऽपि दृश्यन्ते' (पा० ३ । २ । ७५) इति मनिन् । तत्र भवो रेण्म्य । प्रलयेऽपि विद्यमानायेत्यर्थः । वास्तुनि गृहभुवि भवो वास्तव्य तस्मै । 'वेश्मभूर्वास्तुरत्रियाम्' । वास्तुं गृहभुवं पाति वास्तुप तस्मै । उमया सहितः सोम तस्मै । रुद्र दु खं द्रावयति रुद्रो दु खनाशक तस्मै । ताम्रो रक्तवर्ण उदयद्रविरूपेण तस्मै । अरुण ईषद्रक्त उदयोत्तरकालीनार्करूपेण ॥ ३९ ॥

चत्वारिंशी ।

नमः शंगवे च पशुपतये च नम उग्राय च भीमाय च नमोऽग्नेवधाय च दूरेवधाय च नमो हन्त्रे च हनीयसे च नमो वृक्षेभ्यो हरिकेशेभ्यो नमस्ताराय ॥ ४० ॥

उ० नमः शंगवे च पशुपतये च । शं सुखं गवां करोतीति शंगुः । पशूनां पतिः । नम उग्राय च भीमाय च । उग्र उदूर्णः । भीमो भीषणः । नमोऽग्नेवधाय च दूरेवधाय च । अग्नेस्थितो हन्ति अग्नेवधः । दूरेस्थितो हन्ति दूरेवधः । नमो हन्त्रे च हनीयसे च । हन्तीति हन्ता हनीयान्हन्तुतमः । नमो वृक्षेभ्यो हरिकेशेभ्यः ।

हरितवर्णानि येषां वृक्षाणां पत्राणि त एवमुच्यन्ते । नमस्ताराय तारयति उत्तारयति संसारात् तारः ॥ ४० ॥

म० शं सुखं गमयति प्रापयति शङुः, शं सुखरूपा गावो वाचो वेदरूपा यस्येति वा तस्मै । पशूना प्राणिना पतिपालक तरमै । उग्र उदूर्णायुध शत्रून् हन्तुं तस्मै । भीमः शत्रुभयोत्पादक । अग्ने पुरो वर्तमानो हन्तीत्यग्नेव तस्मै । दूरे वर्तमानो हन्तीति दूरेवध तस्मै । हन्तीति हन्ता तस्मै । लोके यो हन्ति तद्रूपेण रुद्र एव हन्तीत्यर्थः । अतिशयेन हन्ता हनीयान् तस्मै । 'तुरिष्ठेमेय सु' (पा० ६ । ५ । १५४) इति तृचो लोपः । प्रलये सर्वहन्तेत्यर्थः । हरयो हरिता केशा पत्ररूपा येषा तेभ्यो वृक्षेभ्य कत्पतरूपेभ्यो नम । तारयति संसारमिति तार तस्मै ॥ ४० ॥

एकचत्वारिंशी ।

नमः शंभवाय च मयोभवाय च नमः शंकराय च मयस्कराय च नमः शिवाय च शिवतराय च ॥ ४१ ॥

उ० नमः शं भवाय च मयोभवाय च । 'शम उपशमे' । अस्य । शं सुखनाम । शंभावयतीति शंभवः । यद्वा । शमा सुखेन वा भावयतीति शभवः । शं च आनन्दरूपश्च । कालदेशानवच्छिन्नं भवन तच्छक्तिश्च । आनन्दविज्ञान इत्यर्थः । इयमेव व्याख्या मयोभुवशब्दस्य । नमः शंकराय च मयस्कराय च । शं करोतीति शंकरः । मयः करोतीति मयस्करः । नमः शिवाय च शिवतराय च शिवः शान्तो निर्विकारः । शिवतरस्ततोऽप्यधिको निरतिशयः सर्वज्ञवीजः ॥ ४१ ॥

म० शं सुखं भवत्यस्मादिति शंभव । यद्वा शं सुखरूपश्चासौ भव संसाररूपश्च मुक्तिरूपो भवरूपश्च तस्मै । मय सुखं भवत्यस्मान्मयोभव संसारसुखप्रद तस्मै । शं लौकिकसुखं करोति शंकर तस्मै । मयो मोक्षसुखं करोति मयस्कर तस्मै । सक्चन्दनादिरूपेण लौकिकसुखकारित्वं शास्त्रादिरूपेण ज्ञानप्रदत्वान्मोक्षसुखकारित्वमित्यर्थः । एताभ्यां पदाभ्या साक्षात्सुखकारित्वं पूर्वपदाभ्या तद्वारा कारयितृत्वमिति विवेकः । शिव कल्याणरूपो निष्पाप तस्मै । शिवतरोऽत्यन्तं शिवो भक्तानपि निष्पापान्करोति तस्मै । अस्या कण्डिकाया षड् यजूषि पूर्वस्या दशोक्ते ॥ ४१ ॥

द्विचत्वारिंशी ।

नमः पार्याय चाचार्याय च नमः प्रतरणाय चोत्तरणाय च नमस्तीर्थ्याय च कूत्याय च नमः शण्याय च फेन्याय च ॥ ४२ ॥

उ० नमः पार्याय चाचार्याय च । पारे भवः पार्यः ।

अवारे भव. अवार्य. । नमः प्रतरणाय चोत्तरणाय च । प्रतरन्ति येन तत्प्रतरणम् उदकमुच्यते । उत्तरन्ति येन तदुत्तरणम् नौरुच्यते । नमस्तीर्थाय च कूल्याय च । तीर्थे भवस्तीर्थ. । कूले भव. कूल्यः । नमः शष्प्याय च फेन्याय च । प्ररूढानि तृणानि शष्पमुच्यन्ते तत्र भवः शष्प्यः । फेने भवः फेन्यः ॥ ४२ ॥

म० पारे संसाराब्धे परतीरे जीवन्मुक्तरूपेण भव पार्य तस्मै । अवारे अर्वाक्तीरे ससारमध्ये ससारिलेन भवोऽवार्य तस्मै । 'पारावारे परार्वाची तीरे पात्रं यदन्तरम्' इति कोष । प्रकर्षेण मन्त्रजपादिना पापतरणहेतु प्रतरण तस्मै । उत्कृष्टेन तत्त्वज्ञानेन ससारोत्तरणहेतुरुत्तरण तस्मै । तीर्थे प्रयागादौ भव तीर्थ तस्मै । कूले तटे भव कूल्य तस्मै । शष्प बालतृणं गङ्गातीरोत्पन्नं कुशाङ्कुरादि तत्र भव शष्प्य. तस्मै । फेने ङिण्डीरे भव फेन्य तस्मै ॥ ४२ ॥

त्रिचत्वारिंशी ।

नमः सिकत्याय च प्रवाहाय च नमः किष्-
शिलाय च क्षयणाय च नमः कपर्दिने च पुलस्तये
च नम इरिण्याय च प्रपथ्याय च ॥ ४३ ॥

उ० नमः सिकत्याय च प्रवाहाय च. । सिकतासु भवः सिकत्यः । प्रवाहे भवः प्रवाह्यः । किष्शिलाय च क्षय-
णाय च किमेतदुदकं हिमीभूतमुत शिलेति यत्र वितर्कं. स किंशिलः । यद्वा किशिलो उत कर्करः । क्षयन्त्यस्मिन्नाप इति क्षयणं. । नमः कपर्दिने च पुलस्तये च । कपर्दी जटा-
मुकुटधारी । पुरस्तिष्ठतीति पुलस्तिः शुभाशुभदिदक्षया । नम इरिण्याय च प्रपथ्याय । इरिणे भव इरिण्यः । निरुदक प्रदेश इरिणम् । प्रपथे भव. प्रपथ्य. ॥ ४३ ॥

म० सिकतासु भव. सिकत्य तस्मै । प्रवाहे स्रोतसि भव प्रवाह्य तस्मै । कुत्सिता क्षुद्रा शिला शर्करारूपा पापाणा यत्र प्रदेशे स किशिल तद्रूपाय नमः । क्षियन्ति निवस-
न्त्यापो यत्र स क्षयण स्थिरजलप्रदेश तस्मै । कपर्दी जटा-
जूटोऽस्यास्तीति कपर्दी तस्मै । पुरोऽप्रे तिष्ठति पुलस्ति । थस्य तलं रस्य ललं च छान्दसम् । यद्वा पूर्ण शरीरेषु अस्ति सत्ता यस्य स पुलस्तिः सर्वान्तर्यामी तस्मै । इरिणमूषर वितृणदेशस्तत्र भव इरिण्य. तस्मै । प्रकृष्ट पन्था. प्रपथो बहुसेवितो मार्गस्तत्र भव. प्रपथ्य तस्मै ॥ ४३ ॥

चतुश्चत्वारिंशी ।

नमो ब्रज्याय च गोष्ठ्याय च नमस्तल्प्याय
च गेह्याय च नमो हृदय्याय च निवेष्ट्याय च नमः
काट्याय च गह्वरेष्ट्याय च ॥ ४४ ॥

उ० नमो ब्रज्याय च गोष्ठ्याय च ब्रजे भवो ब्रज्यः । गावस्तिष्ठन्त्यस्मिन्निति गोष्ठः तत्र भवो गोष्ठ्यः । नमस्त-

ल्प्याय च गेह्याय च । तल्पः शयनम् । गेहं गर्भगृहम् 'तत्र भवः' इति तद्धितः । नमो हृदय्याय च निवेष्ट्याय च । हृदये भवो हृदय्यः । निवेष्टे भवो निवेष्ट्यः । निवेष्ट आवर्तः । भ्रमः । नमः काट्याय च गह्वरेष्ट्याय च । काटे भवः काट्यः काटः कूपः । गह्वरे तिष्ठति गह्वरेष्टः । गह्वरं महदुदकम् ॥ ४४ ॥

म० ब्रजे गोसमूहे भवो ब्रज्य तस्मै । 'गोष्ठाध्वनिवहा ब्रजा' । गावस्तिष्ठन्ति यत्रेति तद्गोष्ठं तत्र भवो गोष्ठ्यस्तस्मै । तल्पं शय्या तत्र भवस्तल्प्यस्तस्मै । गेहे गृहे भवो गेह्यस्तस्मै । हृदये भवो हृदय्यो जीवस्तस्मै । निवेष्ट आवर्तो नीहारजलं वा तत्र भवो निवेष्ट्य तस्मै । कुत्सितमटन्ति गच्छन्ति जना यत्र स काटो दुर्गारण्यदेश काटः कूपो वा तत्र भव. काट्य तस्मै । गह्वरे विपमे गिरिगुहादौ गम्भीरे जले वा तिष्ठति गह्वरेष्ट तस्मै । 'गह्वर विलदम्भयो.' ॥ ४४ ॥

पञ्चचत्वारिंशी ।

नमः शुष्क्याय च हरित्याय च नमः पांसु-
व्याय च रजस्याय च नमो लोप्याय चोल्प्याय
च नम ऊर्व्याय च सूर्व्याय च ॥ ४५ ॥

उ० नमः शुष्क्याय च हरित्याय च । शुष्के भवः शुष्क्यः । हरिते भवो हरित्यः हरितमार्द्रम् । नमः पांसु-
व्याय च रजस्याय च पांसुषु भवः पांसव्यः । रजसि भवो रजस्यः । नमो लोप्याय चोल्प्याय च । लोपे भवो लोप्यः । लुप्यते इति लोपः । उलपे भव उल्प्यः । ऊर्ध्व लप्यते उच्चार्यते नतु लोप इवाश्रवणमुपैति उल्प्यः । नम ऊर्व्याय च । ऊर्वे भव ऊर्व्यः । ऊर्वो वडवाग्निः । स एव शोभनः सूर्वः तत्र भव. सूर्व्यः ॥ ४५ ॥

म० शुष्के काष्ठादौ भव शुष्क्य तस्मै । हरिते आर्द्रं काष्ठादौ भव हरित्य तस्मै । पांसुषु धूलिषु भव पासव्य तस्मै । ओर्गुण । रजसि गुणे परागे वा भवो रजस्य तस्मै । 'रजो रेणुपरागयो । स्त्रीपुष्पे गुणभेदे च' । लुप्यते नश्यति गमनादि यत्रेति लोपोऽगम्यप्रदेशस्तत्र भवो लोप्य तस्मै । लोपः सहारो वा । उलपा बल्वजादितृणविशेषास्तत्र भव उल्प्य तस्मै । 'उल्पस्तु गुल्मिनीतृणभेदयो' । उर्व्या भूमौ भव उर्व्य तस्मै । दीर्घ आर्ष । ऊर्वो वडवानलो वा । शोभन ऊर्वः कल्पानलस्तत्र भव सूर्व्य तस्मै ॥ ४५ ॥

षट्चत्वारिंशी ।

नमः पर्णाय च पर्णशदाय च नम उदुरमाणाय
चाभिघ्नते च नम आखिदते च प्रखिदते च नमः
इषुकृद्भ्यो धनुष्कृद्भ्यश्च वो नमो नमो वः किरिके-
भ्यो देवानां हृदयेभ्यो नमो विचिन्वत्केभ्यो
नमो विक्षिणत्केभ्यो नम अनिर्हतेभ्यः ॥ ४६ ॥

उ० नमः पर्णाय च पर्णशदाय च । पर्णं प्रसिद्धम् ।

पर्णशब्दः पतितपर्णावस्थानवान् । नम उद्दुरमाणाय चाभि-
घ्नते च । उद्दुरमाण उद्यमनशीलः । अभिघ्नते अभिहननं
कुर्वते । नम आखिदते च 'खिद दैन्ये' दैन्यभावं कुरुते ।
अभक्तानां प्रकर्षेण दैन्यभाव कुरुते निपिद्धसेविनाम् । नम
इषुकृद्भ्यो धनुष्कृद्भ्यश्च वो नमः । इषुष्ये कुर्वन्ति ते इषु-
कृतः तेभ्यो नमः । ये यूयं धनुष्कृतः तेभ्यो युष्मभ्यो नमः ।
युष्मदादेशयोगात्प्रत्यक्षा एते रुद्राः । समाप्तास्तिस्रोऽशीतयः ।
इदानीं रुद्राणां हृदयभूतानामग्निवायुसूर्याणां संवन्धीनि
यजूषि उच्यन्ते । नमो वः किरिकेभ्यः । नमो वः युष्मभ्य ये
यूय किरिकाः कुर्वन्तीदं जगत् वृष्ट्याद्युपकारेण किरिकाः
अग्निवायुसूर्याः देवानां हृदयेभ्यः रुद्राणां हृदयभूताः ।
नमो विचिन्वत्केभ्यः । विचिन्वन्ति पृथक्कुर्वन्ति धर्मकारिण
पापकारिणं च ते विचिन्वत्काः । नमो विक्षिणत्केभ्यः ।
विविधं क्षिण्वन्ति हिसन्ति ये ते विक्षिणत्काः । नम आनि-
हृतेभ्यः हन्तिर्गत्यर्थः । एते ह्यग्निवायुसूर्याः सर्गादावाभि-
मुख्येनैतेभ्यो लोकेभ्यो निर्गताः ॥ ४६ ॥

स० तरुणा पत्ररुपाय नम । 'शदू शातने' शदनं
शद शातनम् । यद्वा पर्णानि शीर्यन्ते शाल्यन्ते पक्वानि
पतन्ति यत्र स पर्णशब्दः पतितपर्णस्थितिदेशस्तद्रुपाय नम ।
'गुरी उद्यमे' 'तुदादिभ्यः श' । उद्दुरते उद्यमं करोति उद्दुर-
माण उद्यमी तस्मै । अभिहन्ति शत्रूनिस्वभिघ्नन् तस्मै । आ
समन्तात् खिद्यते दैन्यं करोत्यभक्तानामित्याखिदन् तस्मै ।
प्रकर्षेण खेदयति पापिन इति प्रखिदन् तस्मै । इषून् चाणान्
कुर्वन्ति ते इषुकृतस्तेभ्यो रुद्रेभ्यो नम । धनूषि चापानि
कुर्वन्ति ते धनुष्कृत तेभ्यो वो युष्मभ्यं नम । युष्मदादेश-
योगात्प्रत्यक्षा एते रुद्राः । तिस्रोऽशीतयो रुद्राणां समाप्ताः ।
एव चत्वारिंशदधिकशतद्वयमत्रै रुद्रस्य सर्वात्मत्वमुक्तम् ।
अथ रुद्रेषु प्रधानभूतानामग्निवायुसूर्याणां संवन्धीनि चत्वारि
यजूष्युच्यन्ते । चतुर्णामादौ नम शब्दाच्चत्वार्येव यजूषि
आद्यं चतुर्दशाक्षर त्रीणि सप्ताक्षराणि तानि व्याहृतिसंज्ञानि ।
नमो व इति । देवानां हृदयेभ्यो रुद्राणां हृदयवत्प्रधानभूते-
भ्योऽग्निवायुसूर्येभ्यो वो युष्मभ्यं नम । 'देवानां हृदयेभ्यः
इत्यनिर्वायुरादित्य एतानि ह तानि देवानां हृदयानि'
(९ । १ । १ । २३) इति श्रुते । हृदयानीव हृदयानि यथा-
ज्ञाना हृदयं प्रधानमेवमेते रुद्राणां प्रवृत्तानि इत्यर्थः । कीदृशे-
भ्यस्तेभ्यः । किरिकेभ्यः । वृष्ट्यादिद्वारा जगत् कुर्वन्ति किरि-
कास्तेभ्यः । 'एते हीदृषु सर्वं कुर्वन्ति' (९ । १ । १ । २३)
इति श्रुते । विचिन्वन्ति पृथक् कुर्वन्ति धर्मिष्ठं पापिष्ठं चेति
विचिन्वत्कास्तेभ्योऽभ्यादिभ्यो नम । विविधं क्षिण्वन्ति
हिसन्ति पापमिति विक्षिणत्कास्तेभ्योऽभ्यादिभ्यो नम । आ
समन्तात्निर्हृता निर्गता सर्गादौ लोकेभ्य इत्यानिर्हृतास्तेभ्यो रुद्रा-
वतारैभ्योऽग्निवायुसूर्येभ्यो नम । हन्तिर्गत्यर्थः । 'तेभ्यस्तेभ्यः-
स्त्रीणि ज्योतीषुष्यजायन्ताग्निर्गोऽयं पवते सूर्य' इति श्रुते ॥ ४६ ॥

सप्तचत्वारिंशी ।

द्रापे अन्धसस्पते दरिद्रं नीललोहित । आसां
प्रजानामेपां पशूनां मा भेर्गा रोद्धो च नः किंच-
नाममत् ॥ ४७ ॥

उ० द्रापे अन्धसस्पते । सप्तकण्डिका एकरुद्रस्तुतिः ।
उपरिष्ठाद्गृहती । हे द्रापे । 'द्रा कुत्सायांगतौ' । द्रापयतीति
द्रापि । अथोक्तकारिणं कुत्सितां गतिं नयति । हे अन्ध-
सस्पते सोमस्य पते । हे दरिद्र हे निष्परिग्रह । हे नील-
लोहित । 'नीलानि चास्यैतानि रूपाणि च' इति श्रुतिः ।
एवं सर्वोध्य रुद्रं अथेदानीमभयं याचते । असां प्रजानाम्
अस्मदीयानाम् एपां पशूनां मा त्व भैपी । मारोक् अविभ्यश्च
मा त्व रुजः मा भाङ्गीः । मो च नः किंचनाममत् । मा च
नः अस्माक किंचन अपत्यादिकम् । आममत् 'अम रोगे' ।
मा चास्माकमपत्यादिकं रोगसंयुक्त कृया इत्यर्थः ॥ ४७ ॥

म० सप्त ऋच एकरुद्रदेवत्वा आद्योपरिष्ठाद्गृहती सप्ता-
ष्टदशद्वादशार्णपादा । हे द्रापे, 'द्रा कुत्साया गतौ' द्रापयति
कुत्सिता गतिं पापिन प्रापयतीति द्रापि । हे अन्धस
सोमस्य पते पालक, 'अन्धसस्पत इति सोमस्य पत इत्येतत्'
(९ । १ । १ । २४) इति श्रुते । हे दरिद्र निष्परिग्रह,
अद्वितीयत्वादिति भावः । हे नीललोहित, कण्ठे नीलोऽन्यत्र
लोहित हे शिव, नोऽस्माकमासा प्रजाना पुत्रादीनामेपा
पशूना गवादीना लं मा मे भयं मा कुरु । 'बहुलं छन्दसि'
(पा० २ । ४ । ७३) इति शपो लुक् । मा रोक् 'रुजो
भद्रे' प्रजापशूना भद्र मा कार्षी । कर्मणि पृष्ठौ । च पुनर्नो-
ऽस्माकं किंचन किमपि द्विपदचतुष्पदादिकं मो मा आम-
मत् रुणं मा कार्षीत् । यद्वा रुणं मास्तु । 'अम् रोगे' लडि
धातोरेमागम आर्षे ॥ ४७ ॥

अष्टचत्वारिंशी ।

इमा रुद्राय तवसे कपर्दिने क्षयद्वीराय प्रभ-
रामहे मतीः । यथा शमसद्विपदे चतुष्पदे विश्वं
पुष्टं ग्रामे अस्मिन्नानातुरम् ॥ ४८ ॥

उ० इमा रुद्राय । जगती । इमाः मतीः याभिः स्तूयते
ता रुद्राय । तवसे महसे बलवते वा । उभयत्र हि तव-
शब्दः पठ्यते । कपर्दिने जटामुकुटधारिणे । क्षयद्वीराय
क्षयन्ति वसन्त्यस्मिन्वीरा इति क्षयद्वीरस्तस्यै क्षयद्वीराय ।
प्रभरामहे प्रेरयामः । तथा वयं प्रेरयामः । यथा येन प्रका-
रेण । शमसत् द्विपदे चतुष्पदे । श सुखम् असत् भवति
द्विपदां चतुष्पदां । यथा विश्वं सर्वं पुष्टं समृद्धं ग्रामे अस्मिन्
अनातुरम् आपद्रहितं स्वस्थं भवति ॥ ४८ ॥

म० कुत्सदृष्टा जगती । वयमिमा अस्मदीया मती बुद्धी
रुद्राय शंकराय प्रभरामहे प्रहरामहे समर्पयाम । रुद्रं स्मराम

इत्यर्थ । ह्यग्रहोर्भ । कीदृशाय । तवसे महते बलवते वा । उभयत्र तव शब्द पठित । कपर्दिने जटिलाय । क्षयद्वीराय क्षयन्तो निवसन्तो वीरा शूरा यत्र स क्षयद्वीर. तस्मै । शूरायेत्यर्थः । क्षयन्तो नश्यन्तो वीरा रिपवो यस्मादिति वा । द्विपदे पुत्रादये चतुष्पदे गवादिपशवे । सप्तमी वा द्विपदचतुष्पदविषये । यथा येन प्रकारेण शं सुखमसत् भवति अस्मिन् ग्रामे अस्मिन् वासस्थाने विश्वं सर्वं प्राणिजातं पुष्टं समृद्धमनातुर निरुपद्रवं स्वस्थं च यथा असत् तथा मतिं हरे समर्पयाम इत्यर्थं ॥४८॥

एकोनपञ्चाशी ।

या ते रुद्र शिवा तनूः शिवा विश्वाहा भेषजी । शिवा रुतस्य भेषजी तया नो मृड जीवसे ॥४९॥

उ० या ते रुद्र । अनुष्टुप् । हे रुद्र, या तव शिवा शान्ता तनूः शरीरम् । शिवा । अतिशयार्थं पुनर्वचनम् । विश्वाहा भेषजी सर्वदा भिषक्त्वेन वर्तते । शिवा रुतस्य व्याधेः भेषजी । रुतशब्दो व्याधिवचनः । यद्वा शिवारुतस्य शिवाफेकृतस्य शब्दस्य भेषजी । अपशकुनहञ्जीत्यर्थः । तथा तन्वा नः अस्मान् मृड सुखय । जीवसे जीवनाय ॥ ४९ ॥

म० अनुष्टुप् । हे रुद्र, या ते तव ईदृशी तनू शरीर तथा तन्वा नोऽस्मान् जीवसे जीवितुं मृड सुखय । कीदृशी । शिवा शान्ता अघोरा । विश्वाहा विश्वानि च तान्यहानि च विश्वाहा 'कालाध्वनोरत्यन्तसयोगे' (पा० २ । ३ । ५) इति द्वितीया । तस्या आकार । सर्वेष्वह सु सर्वदा शिवा कल्याणकारणी भेषजी औषधरूपा ससारव्याधिनिवर्तिका । रुतस्य शारीरव्याधेः शिवा समीचीना भेषजी निवर्तकौपवि ॥ ४९ ॥

पञ्चाशी ।

परि नो रुद्रस्य हेतिवृणक्तु परि त्वेषस्य दुर्मतिरघायोः । अव स्थिरा मघवन्न्यस्तनुष्व मीद्वस्तोकाय तनयाय मृड ॥ ५० ॥

उ० परि नः अनुष्टुप् । परिवृणक्तु परिवर्जयतु नः अस्मान् रुद्रस्य हेतिः आयुधं परित्वेषस्य दुर्मतिरघायोः परिवृणक्तु त्वेषस्य क्रोधिनो ज्वलितस्य दुर्मतिः दुष्टा मतिः । अघायोः अघं पापं यः कामयते परस्मै कर्तुं स अघायुः तस्य अघायोः । उत्तरोऽर्धर्च. प्रत्यक्षकृतो द्वितीयं वाक्यम् । अवस्थिरा मघवन्न्यस्तनुष्व अवतनुष्व अवतारय शिथिलीकुरु । स्थिरा स्थिराणि धनूपि । केभ्योऽर्थाय अवतनुष्व । मघवन्न्यः मघं धनं हविल्लक्षणं येषामस्ति ते मघवन्तः तेभ्यो मघवन्न्यो यजमानेभ्योऽर्थाय । नतु अयागशीलेभ्यः प्रतिपिद्धसैविभ्यः । किंच । हे मीद्वः 'मिह सेचने' सेक्तः । मध्यस्थानो वा वृष्टिकर्मणा स्तूयते । युवा वा कृत्वा अपरिणामित्वेन स्तूयते । तोकाय तनयाय मृड । तोकाय पुत्राय तनयाय पौत्राय । मृड सुखय ॥ ५० ॥

म० त्रिष्टुप् । रुद्रस्य शिवस्य हेतिरायुधं नोऽस्मान् परिवृणक्तु परितो वर्जयतु । अस्मान्मा हन्वित्यर्थं । त्वेषस्य क्रुद्धस्य अघायो द्रोग्धुर्दुर्मतिर्दुष्टमतिर्द्रोहवुद्धिश्चास्मान्परिवृणक्तु । त्वेषति क्रोधेन ज्वलति त्वेषस्तस्य पचाद्यच् । अघं पापं परस्येच्छति अघायु . 'सुप आत्मन क्यच्' (पा० ३ । १ । ८) इत्यत्र परेच्छायामपि वाच्यमिति क्यच् । 'क्यचि च' (पा० ७ । ४ । ३३) इतीले प्राप्ते 'अघाघस्यात्' (पा० ७ । ४ । ३७) इत्याकारः 'क्याच्छन्दसि' (पा० ३ । २ । १७०) इत्युप्रत्यय । मेहति सिञ्चतीति मीद्वान् हे मीद्व कामाभिवर्षुक, स्थिरा स्थिराणि दृढानि धनूंषि लमवतनुष्व अवतारय ज्यारहितानि कुरु । किमर्थं । मघवन्न्य । मघमिति धननाम । मघं हविल्लक्षणं धनं विद्यते येषां ते मघवन्तो यजमानास्तदर्थम् । यजमानाना भयनिवृत्तये इत्यर्थं । किंच तोकाय पुत्राय तनयाय पौत्राय च मृड पुत्रं पौत्र च सुखय । कर्मणि चतुर्थ्यौ ॥ ५० ॥

एकपञ्चाशी ।

मीद्वष्टम शिवतम शिवो नः सुमना भव । परमे वृक्ष आयुधं निधाय कृत्तिं वसान आचर पिनाकं विभ्रदागहि ॥ ५१ ॥

उ० मीद्वष्टम । यवमध्या त्रिष्टुप् । हे मीद्वष्टम सेक्तम । हे शिवतम, शिवो नः अस्माकं सुमनाः शोभनमनस्कश्च भव । किंच । परमे वृक्षे दूरदेशावस्थायिनि आयुधं निधाय स्थापयित्वा । कृत्तिं चर्म वसानः । आचर आचरणमनुष्ठानम् । पिनाकं विभ्रत् पिनाकं कोदण्डः तं धारयन् आगहि आगच्छ ॥ ५१ ॥

म० इयमेकोना यवमध्या त्रिष्टुप् तृतीय एकादशार्णः चत्वारोऽप्येष्टार्णाः पञ्चपादा । अतिशयेन मीद्वान् मीद्वष्टमः । अत्यन्तं शिव शिवतम । हे मीद्वष्टम अतिशयेन कामसेक्त, हे शिवतम अत्यन्तं कल्याणकर्त, नोऽस्मान् प्रति शिव शान्त सुमना हृष्टचित्तश्च भव । किंच परमे दूरस्थे उच्यते वा वृक्षे वटादौ आयुधं त्रिशूलादिकं निधाय सस्थाप्य कृत्तिं चर्म वसानः परिदधानः सन् आचर आगच्छ तपश्चरेति वा । आगच्छन्नपि पिनाकं धनुर्विभ्रत् धारयन्सन् आगहि आगच्छ । ज्याशरहीनं धनुर्मात्रं शोधार्थं धारयन्नागच्छेत्यर्थः ॥ ५१ ॥

द्विपञ्चाशी ।

विकिरिद्र विलोहित नमस्ते अस्तु भगवः । यास्ते सुहस्रं हेतयोऽन्यमस्मन्नवपन्तु ताः ॥५२॥

उ० विकिरिद्र । द्वे वनुष्टुभौ । हे विकिरिद्र विकिरिद्रिपून्द्रावयतीति विकिरिद्रः विलोहित विगतकल्मषभाव । नमस्ते अस्तु हे भगवन् । एवमभिष्टुत्य अथ याचते । यास्तव सहस्रं

हेतयः । हेतिरायुधम् । सहस्रशब्दोऽनन्तवचनः । अन्यस्मिन्निवपन्तु ताः अस्मत्तोऽन्यं पुरुष निवपन्तु ताः ॥ ५२ ॥

स० द्वे अनुष्टुभौ । विविध किरि घाताद्युपद्रवं द्रावयति नाशयति विकिरिद्र हे विकिरिद्र, हे विलोहित, विगतं लोहितं कल्मषं यस्मात् स विलोहित हे शुद्धस्वरूप, भगव भगवन्, ते तुभ्यं नमोऽस्तु । हे रुद्र, ते तव या सहस्रं हेतयोऽसंख्यान्यायुधानि ता हेतयोऽस्मदन्यमस्मद्भ्यतिरिक्तं निवपन्तु घ्नन्तु ॥ ५२ ॥

त्रिपञ्चाशी ।

सहस्राणि सहस्रशो वाहोस्तव हेतयः । तासां मीशानो भगवः पराचीना मुखा कृधि ॥ ५३ ॥

उ० सहस्राणि बहूनि सहस्रशः । 'संख्यैकवचनाच्च वीप्सायाम्' इति शस्त्र । असंख्यातानि सहस्राणि । अनन्तत्व-प्रतिपादनार्थम् । वाहोस्तव हेतयः आयुधानि तासां हेतीनाम् ईशानः सन् हे भगव, 'मतुवसोरुः सवुद्धौ छन्दसि' इति विसर्जनीयः । हे भगवन् । पराचीनानि पराञ्चितानि पराङ्मुखानि मुखा मुखानि कृधि कुरु ॥ ५३ ॥

स० हे भगव भगवन्, पङ्क्तुणैश्वर्यसपन्न, तव वाहोर्हस्तयो या सहस्राणि सहस्रशः हेतय सन्ति तासां हेतीनां मुखा मुखानि शल्यानि पराचीना अस्मत् पराङ्मुखानि लं कृधि कुरु । करोते शपि लप्ते 'श्रुश्रुणुपृक्कृन्म्यश्छन्दसि' (पा० ६।४।१०२) इति हेर्धि । कीदृशस्त्वम् । ईशान ईष्ट इतीशान जगन्नाथ । सहस्राणि सहस्रसंख्यानि धनु खड्गं शूलं वर्मेल्यादिभेदेन सहस्रसंख्यत्वम् । सहस्रं सहस्रमिति सहस्रश 'संख्यैकवचनाच्च वीप्सायाम्' (पा० ५।४।४३) इति शस्त्रप्रत्ययः । धनुरादीनां प्रत्येकं सहस्रसंख्यत्वमित्यर्थः ॥ ५३ ॥

चतुःपञ्चाशी ।

असंख्याता सहस्राणि ये रुद्रा अधि भूम्याम् । तेषां सहस्रयोजनेऽव धन्वानि तन्मसि ॥ ५४ ॥

उ० असंख्याता । बहुरुद्रदेवत्या दशानुष्टुभः । पृथिवीस्थानां नमस्कार । असंख्यातानि सहस्राणि ये रुद्रा अधिभूम्याम् भूम्यामुपरि स्थिताः । तेषां सहस्रयोजनेऽध्वनि अवस्थितानामनेन हविषा अवधन्वानि तन्मसि अवतन्मसि अवतनुमः अवतारयामः । धन्वानि धनूधि ॥ ५४ ॥

स० बहुरुद्रदेवत्या दशानुष्टुभोऽवतानसज्ञा । भूमिस्था रुद्रा उच्यन्ते । असंख्याता असंख्यातानि सहस्राणि अमिता ये रुद्रा भूम्यामधि भूमेरुपरि स्थिता । तेषां रुद्राणां धन्वानि धनूधि सहस्रयोजने सहस्रं योजनानि यस्मिस्तादृशे पथि सहस्रयोजनव्यवहितैर् मार्गैर् वयमवतन्मसि अवतन्म अवतारयाम । अपज्यानि कृत्वास्मत्तो दूर क्षिपाम इत्यर्थः ॥ ५४ ॥

पञ्चपञ्चाशी ।

अस्मिन्महत्स्युर्णवेऽन्तरिक्षे भवा अधि । तेषां सहस्रयोजनेऽव धन्वानि तन्मसि ॥ ५५ ॥

उ० अस्मिन्महति मध्यस्थानाः । अस्मिन्महति अर्णवे । अर्णः उदकनामसु पठितम् वो मत्वर्थीयः । अर्णवति अन्तरिक्षे भवा रुद्राः । अधि उपरि स्थिताः ये तेषामिति कृतव्याख्यानम् ॥ ५५ ॥

स० अन्तरिक्षस्था रुद्रा उच्यन्ते । अस्मिन्नन्तरिक्षे अधि-प्रिय ये भवा रुद्रा स्थिता तेषां धन्वान्यवतन्मसीति पूर्ववत् । कीदृशेऽन्तरिक्षे । महति विशाले । अर्णवे अर्णासि जलानि विद्यन्ते यत्र तदर्णवम् मेघाधारत्वात् । 'अर्णसो लोपश्च' (पा० ५।२।१०९-२) इति वप्रत्ययोऽन्तलोपश्च ॥ ५५ ॥

षट्पञ्चाशी ।

नीलग्रीवाः शितिकण्ठा दिवं रुद्रा उपश्रिताः । तेषां सहस्रयोजनेऽव धन्वानि तन्मसि ॥ ५६ ॥

उ० नीलग्रीवाः । द्युस्थाना उच्यन्ते । नीलग्रीवाः । कृष्णवचनो नीलशब्दः । शितिकण्ठाः शितिशब्दः श्वेतवचनः । दिवं द्युलोकं रुद्रा उपश्रिताः अधिष्ठिताः अध्याश्रिताः ये तेषामित्युक्तम् ॥ ५६ ॥

स० द्युस्था रुद्रा उच्यन्ते । ये रुद्रा दिवं द्युलोकमुपश्रिताः स्वर्गस्थास्तेषामिति पूर्ववत् । कीदृशा । नीलग्रीवा नीला श्यामा ग्रीवा येषां ते । शिति श्वेत कण्ठो येषां ते । विप्रासात्क्रियान्कण्ठभाग कृष्ण क्रियान्धेत इत्यर्थः ॥ ५६ ॥

सप्तपञ्चाशी ।

नीलग्रीवाः शितिकण्ठाः शर्वा अधः क्षमाचराः । तेषां सहस्रयोजनेऽव धन्वानि तन्मसि ॥ ५७ ॥

उ० नीलग्रीवा । पृथिव्या अधो ये रुद्रास्त उच्यन्ते । नीलग्रीवाः शितिकण्ठाः शर्वाः रुद्रा अधः क्षमाचराः अधः पृथिव्यां संचरन्ति ये तेषामिति कृतव्याख्यानम् ॥ ५७ ॥

स० पातालस्था रुद्रा उच्यन्ते । अधोभागे ये शर्वा रुद्राः क्षमाचरा क्षमाया भुवोऽधोभागे चरन्ति गच्छन्ति ते क्षमाचरा पाताले वर्तमाना तेषामित्युक्तम् । नीलग्रीवा शितिकण्ठा इति पूर्ववद्विशेषणे ॥ ५७ ॥

अष्टपञ्चाशी ।

ये वृक्षेषु शष्पिञ्जरा नीलग्रीवा विलोहिताः । तेषां सहस्रयोजनेऽव धन्वानि तन्मसि ॥ ५८ ॥

उ० ये वृक्षेषु आसते शष्पिञ्जराः शष्पिञ्जरवर्णाः । नवप्ररूढानि नृणानि शष्पशब्देनोच्यन्ते । नीलग्रीवाः विलोहिताः विगतकलुषभावाः । विविधं वा लोहिताः । लोहित-

शब्देन वा धातवो लक्ष्यन्ते । त्वग्लोहितमज्जादिविमुक्तेत्यर्थः ।
तेषामित्युक्तम् ॥ ५८ ॥

म० ये रुद्रा वृक्षेषु अश्वत्थादिषु स्थिताः । कीदृशा ।
शप्पिञ्जराः शर्षपं बालवृणं तद्वत्पिञ्जरा हरितवर्णा । नील-
श्रीवाः नीला श्रीवा येषां ते कण्ठे नीलवर्णा । तथा केचन
विलोहिताः विशेषेण रक्तवर्णा । यद्वा विगतं लोहितं रुधिर
येषां ते । लोहितपदं मासादीनामुपलक्षणम् । विगतलोहिता-
दिधातवस्तेजोमयशरीरा इत्यर्थः । तेषामित्याद्युक्तम् ॥ ५८ ॥

एकोनषष्टी ।

ये भूतानामधिपतयो विशिखासः कपर्दिनः ।
तेषां सहस्रयोजनेऽव धन्वानि तन्मसि ॥ ५९ ॥

उ० ये भूतानां प्राणिनामधिपतय ईश्वराः । विशि-
खासः विशिखा एव विशिखासः । सर्वमुण्डा इत्यर्थः ।
कपर्दिनः जटिलाः तेषामित्युक्तम् ॥ ५९ ॥

म० ये ईदृशा रुद्रास्तेषां धन्वानीति पूर्ववत् । कीदृशाः ।
भूतानां देवविशेषाणामधिपतय अन्तर्हितशरीरा सन्तो
मनुष्योपद्रवकरा भूतास्तेषां पालकाः । तत्र केचिद्विशिखास
विगता शिखा येषां ते । शिखाशब्द केशोपलक्षकः ।
मुण्डितमुण्डा इत्यर्थः । अन्ये कपर्दिन जटाजूटयुता ॥ ५९ ॥

षष्टी ।

ये पथां पथिरक्षय ऐलवृदा आयुर्युधः । तेषां
सहस्रयोजनेऽव धन्वानि तन्मसि ॥ ६० ॥

उ० ये पथाम् ये रुद्राः पथां मार्गाणाम् अधिपतय इति
शेषः । ये च पथिरक्षयः पन्थानं ये रक्षन्ति । ऐलवृदाः इला-
नामन्नानां समूह ऐलम् तत् ये विभ्रति ते ऐलभृतः सन्तोपि
परोक्षवृत्तिना शब्देन ऐलवृदा इत्युच्यन्ते । आयुर्युधः आयु-
जीवनं पणीकृत्य ये युध्यन्ति ते आयुर्युधः चौरादयो वा
रुद्रा वा तेषामित्युक्तम् ॥ ६० ॥

म० ये चेदृशा रुद्रास्तेषामित्युक्तम् । कीदृशा । पथां
लौकिकवैदिकमार्गाणामधिपतय इति पूर्वचोनुपद्रवः । तथा
पथिरक्षसः पथो मार्गास्तानेवान्यानपि रक्षन्ति पालयन्ति
ते पथिरक्षसः । ऐलवृदा इलानामन्नानां समूह ऐलमन्नसमूहः ।
यद्वा इला पृथ्वी तस्या इदमैलमन्नं तद्विभ्रति ते ऐलभृत
त एव परोक्षवृत्त्या ऐलवृदा उच्यन्ते । अन्नैर्जन्तूनां पोषका
इत्यर्थः । आयुर्युधः आयुषा जीवनेन युध्यन्ते ते यावज्जीव-
युद्धकरा । यद्वा आयुजीवनं पणीकृत्य युध्यन्ते ते आयु-
र्युधः ॥ ६० ॥

एकषष्टी ।

ये तीर्थानि प्रचरन्ति सूकाहस्ता निषङ्गिणः ।
तेषां सहस्रयोजनेऽव धन्वानि तन्मसि ॥ ६१ ॥

उ० ये तीर्थानि । ये रुद्राः तीर्थानि प्रयागप्रभृतीनि ।

प्रचरन्ति सूकाहस्ताः सूका इत्यायुधनाम । आयुधहस्ता
निषङ्गिणः खङ्गिनः । तेषामित्युक्तम् ॥ ६१ ॥

म० ये रुद्रास्तीर्थानि प्रयागकाश्यादीनि प्रचरन्ति
गच्छन्ति । कीदृशा । सूकाहस्ता सूकेत्यायुधनाम । सूका आयु-
धानि हस्ते येषां ते । निषङ्गिण निषङ्गा खङ्गा विद्यन्ते
येषां ते । सूकाहस्तत्वेऽपि निषङ्गिलोक्तिः । खङ्गप्राधा-
न्याय ॥ ६१ ॥

द्विषष्टी ।

येऽन्नेषु विविध्यन्ति पात्रेषु पिवतो जनान् ।
तेषां सहस्रयोजनेऽव धन्वानि तन्मसि ॥ ६२ ॥

उ० येऽन्नेषु ये अन्नेषु अवस्थिताः विविध्यन्ति अतिश-
येन विध्यन्ति ताडयन्ति । येषामयमधिकारः अन्नस्य भक्ष-
यितारो व्याधिभिर्गृहीतव्या इति । पात्रेषु व्यवस्थिताः
पिवतो जनान् ये विविध्यन्ति तेषामित्युक्तम् ॥ ६२ ॥

म० ये रुद्रा अन्नेषु भुज्यमानेषु स्थिताः सन्तो जनान्
विविध्यन्ति विशेषेण ताडयन्ति । धातुवैषम्यं कृत्वा रोगानु-
त्पादयन्तीत्यर्थः । तथा पात्रेषु पात्रस्थक्षीरोदकादिषु स्थिता
सन्तः पिवतः क्षीरादिपानं कुर्वतो जनान् विविध्यन्ति ।
अन्नोदकभोक्तरो व्याधिभिः पीडनीया इति तेषामधिकार
इति भावः । तेषामिति पूर्ववत् ॥ ६२ ॥

त्रिषष्टी ।

य एतावन्तश्च भूयांसश्च दिशो रुद्रा वित-
स्थिरे । तेषां सहस्रयोजनेऽव धन्वानि त-
न्मसि ॥ ६३ ॥

उ० य एतावन्तश्च ये रुद्रा एतावन्तश्च भूयांसश्च बहुत-
राश्चोक्तेभ्यः । दिशः रुद्राः वितस्थिरे विष्टभ्यः स्थिताः तेषा-
मित्युक्तम् ॥ ६३ ॥

म० ये रुद्रा एतावन्तः एतत्प्रमाणं येषां ते अतिशयेन
बहवो भूयांस उक्तेभ्योऽतिबहवश्च ये रुद्रा दिशो दश वित-
स्थिरे आश्रिता दश दिशो व्याप्य स्थिताः तेषां धनूषि
अवतन्मसीति पूर्ववत् ॥ ६३ ॥

चतुषष्टी ।

नमोऽस्तु रुद्रेभ्यो ये दिवि येषां वर्षमिषवस्तेभ्यो
दश प्राचीर्दश दक्षिणा दश प्रतीचीर्दशोर्दशीर्दशो-
र्ध्वास्तेभ्यो नमोऽस्तु ते नोऽवन्तु तेनो मृडयन्तु ते
यं द्विष्मो यश्च नो द्वेष्टि तमेषां जन्मो दध्मः ॥ ६४ ॥

उ० इत उत्तरं त्रीणि यजुषि त्रिस्थानाश्च रुद्राः स्तूयन्ते ।
नमोऽस्तु । नमः अस्तु रुद्रेभ्यः ये दिवि ब्रुलोके
स्थिताः येषां रुद्राणां वर्षं वृष्टिः इषवः आयुधस्थानीयम्
तेभ्यो रुद्रेभ्यः दश प्राचीः अङ्गुलीः करोमि नमस्कारार्थम्

इति सर्वत्र संबध्यते । दश दक्षिणा दश प्रतीचीः दश उदीचीः दश ऊर्ध्वाः तेभ्यः नमः अस्तु ते नः अस्मान् अचन्तु रक्षन्तु ते नः अस्मान् मृडयन्तु सुखयन्तु । ते च संतर्पिताः सन्तः । यं पुरुषं द्विष्मः यश्च नः अस्मान् द्वेष्टि । तं तेषां रुद्राणां जम्भे मुखे दध्मः । यद्वा ते रुद्रा वयं च यं द्विष्मः यश्च नः द्वेष्टि । तमेपां रुद्राणां जम्भे दध्मः । समञ्जसमेव सर्वम् ॥ ६४ ॥

म० कण्डिकात्रयात्मिकानि त्रीणि यजूषि प्रत्यवरोह-संज्ञानि धृतिच्छन्दस्कानि बहुरुद्रदेवत्यानि । त्रिलोकस्था रुद्रा उच्यन्ते । दिवि द्युलोके ये रुद्रा वर्तन्ते येषां च रुद्राणां वर्ष वृष्टिरेव इषव वाणा । आयुधस्थानीया वृष्टिः । अतिवृष्ट्यादी-तिभिः प्राणिनो घ्नन्ति तेभ्यो रुद्रेभ्यो नमो नमस्कारोऽस्तु । तेभ्यो रुद्रेभ्यो दशसख्याका प्राची प्रागभिमुखा अङ्गुली कुर्वे इति शेषः । प्राङ्मुखालिकरणे प्राच्यो दशाङ्गुलयो भवन्ति । दक्षिणा. दक्षिणाभिमुखा दशाङ्गुली कुर्वे । प्रतीची प्रत्यङ्मुखा दशाङ्गुली कुर्वे । उदीचीरुदङ्मुखा दशाङ्गुली. कुर्वे । ऊर्ध्वा उपरि दशाङ्गुली कुर्वे । अञ्जलिं वद्वा सर्व-दिक्षु नमस्करोमीत्यर्थः । तेभ्यो रुद्रेभ्यो नमोऽस्तु अञ्जलिपूर्वं नतिरस्तु । 'दश वा अञ्जलेरङ्गुलयो दिशि दिश्येवैभ्य एतद-ञ्जलि करोति' (९ । १ । १ । ३९) इति श्रुतेः । ते रुद्रा नोऽस्मानवन्तु रक्षन्तु । ते रुद्रा नोऽस्मान् मृडयन्तु सुख-यन्तु । किञ्च ते रुद्रा यं पुरुषं द्विपन्तीति शेषः । वयं च यं द्विष्मो यस्य द्वेषं कुर्मः च । पुनर्यो नरो नोऽस्मान् द्वेष्टि तं पुरुषमेषा पूर्वोक्ताना रुद्राणां जम्भे दंष्ट्राकराले मुखे दध्मः स्थापयामः । अस्मद्विषमस्मद्वेष्यं च नर रुद्राः पूर्वोक्ता भक्षय-न्त्वित्यर्थः । अस्माश्चान्तु च ॥ ६४ ॥

पञ्चपटी ।

नमोऽस्तु रुद्रेभ्यो येऽन्तरिक्षे येषां वात इषव-स्तेभ्यो दश प्राचीर्दश दक्षिणा दश प्रतीचीर्दशोदी-चीर्दशोर्ध्वास्तेभ्यो नमो अस्तु ते नोऽवन्तु ते नो मृडयन्तु ते यं द्विष्मो यश्च नो द्वेष्टि तमेपां जम्भे दध्मः ॥ ६५ ॥

म० ये अन्तरिक्षे रुद्रा वर्तन्ते तेभ्यो रुद्रेभ्यो नमोऽस्तु । येषां रुद्राणां वात इषव वायुरायुधस्थानीयः कुवातेनाञ्ज विनाइय वातरोगं वोत्पाद्य जनान्घ्नन्ति । तेभ्योऽन्तरिक्ष-स्थेभ्यो वातेभ्यो रुद्रेभ्यो नमोऽस्तु । शिष्टं व्याख्या-तम् ॥ ६५ ॥

षट्षष्टी ।

नमोऽस्तु रुद्रेभ्यो ये पृथिव्यां येषामन्नमिषव-स्तेभ्यो दश प्राचीर्दश दक्षिणा दश प्रतीचीर्दशोदी-चीर्दशोर्ध्वास्तेभ्यो नमो अस्तु ते नोऽवन्तु ते नो

मृडयन्तु ते यं द्विष्मो यश्च नो द्वेष्टि तमेपां जम्भे दध्मः ॥ ६६ ॥

इति माध्यन्दिनीयायां वाजसनेयसंहितायां
पोडशोऽध्यायः ॥ १६ ॥

उ० द्वे कण्डिके उक्तार्थं ॥ ६५ ॥ ६६ ॥

इति उवटकृतौ मन्त्रभाग्ये पोडशोऽध्यायः ॥ १६ ॥

म० ये पृथिव्या रुद्रा वर्तन्ते येषामन्नमिषव । अन्नमद-नीयं वस्तु आयुधम् अयथान्नभक्षणे कदन्नभक्षणे चौर्ये वा प्रवर्त्य रोगमुत्पाद्य जनान् घ्नन्ति तेभ्य पृथिवीस्थेभ्योऽन्ना-युधेभ्यो रुद्रेभ्यो नमोऽस्तु । तेऽस्मानवन्त्वित्यादि पूर्ववत् । एते प्रत्यवरोहमन्त्रा । 'अथ प्रत्यवरोहान् जुहोति' (९ । १ । १ । ३२) इति व्यवहाराय सजाकरणम् ॥ ६६ ॥

श्रीमन्महीधरकृते वेददीपे मनोहरे ।

शतरुद्रियहोमोऽयं पोडशोऽध्याय ईरित ॥ १६ ॥

सप्तदशोऽध्यायः ।

तत्र प्रथमा ।

अश्मन्नूर्जं पर्वते शिश्रियाणामन्ना ओषधीभ्यो वनस्पतिभ्योऽधि संभृतं पयः । तां न इपमूर्जं धत्त मरुतः सधूरराणा अश्मन्तेक्षुन्मयि त ऊर्कं यं द्विष्मस्तं ते शुगृच्छतु ॥ १ ॥

उ० अग्निं परिपिबति । अश्मन्नूर्जम् । यजुर्मारुतम् । तान् इपमूर्जं धत्तेति तदःश्रवणाद्यदोऽन्नाध्याहारः कर्तव्यः । या अस्मन् अशनवति मेघे ऊर्जम् उदकलक्षणम् शिश्रिया-णाम् आश्रिताम् । या च पर्वते पर्वतवति मेघे । शिश्रियाणा-माश्रिताम् उदकलक्षणो वा । या च अन्नः अधि सकाशात् ओषधीभ्यः अधि सकाशात् वनस्पतिभ्यः अधि सकाशात् । संभृतं पयः संभृता पयोलक्षणा गोद्वारेण । गौर्हि अपः पिवति ओषधिवनस्पत्यादीन्खादति अथ पयो जायते । ता न इपमूर्जं धत्त तामेतामुभयरूपां मेघसंभवामुदकलक्षणां गोप्रभवां च पयोलक्षणां नः अस्मभ्यम् इपम् ऊर्जम् धत्त दत्त हे मरुतः, 'मरुतो ह वै वर्षस्येशते' । संरराणाः सरम-माणाः । अश्मनि कुम्भं स्थापयति अश्मन्ते क्षुत् अश्मन् ते तव क्षुत् अश्मनाया अस्तु । आदत्ते कुम्भम् मयि त ऊर्कं तव संबन्धिनी ऊर्कं मयि अस्त्विति शेषः । कुम्भं प्रक्षि-पति । यं द्विष्मस्तं ते शुगृच्छतु यं पुरुषं द्विष्मः तं तव संबन्धिनी शुक् शोकः ऋच्छतु गच्छतु ॥ १ ॥

म० पोडशोऽध्याये शतरुद्रियहोम उक्त । सप्तदशे चित्यपरिषेकादिमन्त्रा उच्यन्ते 'चित्यं परिषिञ्चत्यग्नीदक्षिणे निक-क्षेऽद्रिं कृत्वाश्मन्नूर्जमित्यद्वैरधि' (का० १८ । २ । १) ।

पक्षस्यापरसन्धि कक्षस्तस्य समीपं निकक्षं दक्षिणपक्षापरस-
न्धिसमीप आत्मभागेऽश्मानं निधायोदकुम्भमादायाद्वेरापरस्य
सपक्षपुच्छमग्निं प्रदक्षिणं जलधारया समन्तादग्नीत्सिञ्च-
तीत्यर्थं । यजुर्मरुदेवत्यम् आर्षां त्रिष्टुप् । हे मरुत, ता
प्रसिद्धामिषमन्नमूर्जं रसं च नोऽस्मभ्यं धत्त दत्त यूयम् ।
किभूता यूयम् । संरराणा सम्यक् रान्ति ददति ते सरराणा
सम्यग्दातार । 'रा दाने' 'बहुलं छन्दसि' (पा० २ । ४ ।
७६) इति जुहोत्यादिभ्यश्चु द्वित्वं च शानचि परे । कीदृशी-
मिषमूर्जम् । अश्मन् अश्मनि पाषाणे पर्वते विन्ध्यहिमवदादौ
शिश्त्रियाणा श्रयतीति शिश्त्रियाणा ताम् । श्रयते. शानचि
जुहोत्यादित्वाद्द्वित्वम् । तथा ऊर्जं सारभूता बलहेतुम् ।
यद्वा पर्वणि विद्यन्ते यस्मिन् स पर्वत. पर्वमरुञ्चा तप्प्रलय ।
अश्नातीत्यश्मा 'अच्येभ्योऽपि इश्यते' (पा० ३ । २ । ७५)
इति अश्नातेर्मनिन् अशनवति पर्ववति मेघे ऊर्जं जलं शिश्त्रि-
याणामाश्रिता वृष्टिसपाद्यामित्यर्थं । तथा अत्र जलेभ्य
ओपधिभ्यो यवादिभ्यो वनस्पतिभ्योऽधृत्यादिभ्य सकाशाद-
धिसभृतमविकं सपादितं गोद्वारेण पयो दुग्धं च शिश्त्रिया-
णाम् गौरप पीलौपधिवनस्पतीन् भक्षयित्वा पयो दोग्धि ।
ता द्विरूपा मेघोत्थजलरूपा गोसमुत्था पयोरूपा चेपमूर्जं
दत्तेत्यर्थं । 'मरुतो वै वर्षयेशते' (९ । १ । २ । ५) इति
श्रुते । 'अश्मंस्ते क्षुदित्यद्रौ कुम्भं कृत्वा मयि त ऊर्गित्या-
दायैवं द्विरपरम्' (का० १८ । २ । २१) । सेकान्तेऽश्मनि
कुम्भमश्मंस्ते क्षुदिति निधाय मयि त इति पुनरादाय पुनर्द्वि-
वार परिषिञ्चेदित्यर्थं । अश्मा देवता दैवी बृहती । अश्ना-
तीत्यश्मा । हे अश्मन् सर्वभक्षक अग्ने, ते तव क्षुत् क्षुत्वा
अस्तु बहुहविषा भोज्यत्वात् (का० १८ । २ । ३) । कुम्भ-
मादत्ते । आशीर्देवता दैवी बृहती । हे अश्मन्, ते तव ऊर्जं
सारभागो मयि अस्त्विति शेष । 'कुम्भेऽद्रिं कृत्वा दक्षिणस्या
वेदिश्रोणौ प्राङ् तिष्ठन् दक्षिणस्या निरस्यति यं द्विष्म इति'
(का० १८ । २ । ४) । तं पाषाणं कुम्भे कृत्वा दक्षिण-
वेदिश्रोणौ पूर्वामुखस्तिष्ठन् दक्षिणस्या दिशि साश्मानं घटं
निरस्यतीत्यर्थं । यजुर्वृहती शुक् देवता । हे अग्ने, ते तव
शुक् शोकस्तं नरमृच्छतु गच्छतु । तं कम् । वयं यं नर
द्विष्म. अस्मद्वेषविषयं तव शोको गच्छतु ॥ १ ॥

द्वितीया ।

इमा मे अग्ने इष्टका धेनवः सन्त्वेका च दश च
दश च शतं च शतं च सहस्रं च सहस्रं चायुतं
चायुतं च नियुतं च नियुतं च प्रयुतं चार्बुदं च न्यर्बुदं
च समुद्रश्च मध्यं चान्तश्च परार्धश्चैता मे अग्ने इष्टका
धेनवः सन्त्वमुत्रामुष्मिल्लोके ॥ २ ॥

उ० इमा मे । द्वाभ्यां कण्डिकाभ्यामग्निमिष्टकाः

धेनूः कुरुते । तत्र प्रथमं यजुः । द्वितीया बृहती वा पङ्क्तिर्वा
अग्निस्त्वासां धेनुकरणस्येष्ट इत्यग्निरुच्यते । इमाः मे मम हे
अग्ने, इष्टका धेनवः धेनुरिवोपजीवनीयाः सन्तु । अस्मिल्लोक
इति शेषः । किंसख्याकाः । एका च दश च दश च शतं च
शतं च सहस्रं च सहस्रं चायुतं च अयुतं च नियुतं च नियुतं
च प्रयुतं च अर्बुदं च न्यर्बुदं च । समुद्रश्च मध्यं च अन्तश्च
परार्धश्च । एवमेकाप्रभृति दशसंख्यागुणितं परार्धपर्यन्तं पूर्वो-
त्तरसख्याविशेषसमुच्चितं वर्धमानसख्येयनिष्ठं संख्याजातम-
भिधाय अग्निमाह । एता मे मम हे अग्ने, इष्टका. धेनवः सन्तु ।
अमुत्र अमुष्मिन् लोके । अमुत्रेति जन्मान्तरनिर्देशः । अमु-
ष्मिन् लोक इतीष्टलोकनिर्देशः ॥ २ ॥

म० 'अनपेक्षमेलोदङ् प्राङ् तिष्ठन्नात्मन उपरि प्रापणान्ते
जपतीमा म इति' (का० १८ । २ । ९) । कुम्भनिरसना-
नन्तरमपश्यन्नेत्य दक्षिणवेदिश्रोणिसमीपे ईशानाभिमुखस्तिष्ठ-
न्नात्मन उपरि हस्तौ प्रसार्य यावत्स्रष्टुं शक्नोति तावत् स्रष्टुमा
म इति कण्डिकाद्वयं स्वरेण जपतीत्यर्थं । विकृतिरग्निदेवत्या ।
हे अग्ने, या इष्टका पञ्चसु चितिषूपहिता इमा इष्टका मे
मह्यं मदर्थं धेनवोऽभिमतफलदोग्ध्य सन्तु लक्षप्रसादात् ।
अस्मिन् लोके इति शेष । तासां संख्यामाह—एकेत्यादि ।
अत्रैकादिपरार्धपर्यन्तै शब्दैरुत्तरोत्तर दशदशगुणिता
संख्योच्यते । एका एकसख्याविशिष्टा सा दशगुणिता
दशसंख्यामापद्यते । सा दशगुणिता शतं भवति ।
पूर्वसख्यासहितोत्तरसंख्याग्रहणमाधिक्याय । शतं दशगुणितं
सहस्रं भवति सहस्रं दशगुणितमयुतं भवति अयुतं
दशगुणितं नियुतं भवति नियुतं लक्षम् नियुतं दशगुणितं
प्रयुतं भवति प्रयुतं लक्षदशकं । प्रयुतग्रहणं कोटरूपलक्षकम् ।
प्रयुत दशगुणं कोटि । कोटिर्दशगुण अर्बुदम् । अर्बुदं दशगुणं
न्यर्बुदम् । न्यर्बुदशब्देनाब्जसख्या ज्ञेया । एतेषां ग्रहणमब्जसमु-
द्रान्तर्वर्तिनीना खर्वनिखर्वमहापद्मशङ्कुसज्ञाना सख्यानामुप-
लक्षकम् । तेनाब्जं दशगुणं खर्व । खर्वं दशगुणं निखर्व । निखर्वं
दशगुणं महापद्मं । महापद्मं दशगुणं शङ्कु । शङ्कुर्दशगुणं समुद्र ।
समुद्रो दशगुणो मध्यं मध्यं दशगुणमन्त अन्त दशगुणं परा-
र्धं । चकारा इतरैतरसमुच्चयार्था । एवमेकाद्यष्टादशसख्यासज्ञा-
समिता इष्टका एता हे अग्ने, मे धेनव सन्त्विति पूर्वोक्तस्य
निगमनम् । एतद्धेनुभवनं कुत्रार्थ्यते तदाह । अमुत्र अन्य-
जन्मनि तथान्यस्मिन् लोके स्वर्गे सर्वत्र इष्टदा सन्त्वित्यर्थं ।
यद्यपि नियतसख्येष्टकाश्चीयन्ते तथापि मन्त्रसामर्थ्याद्वर्ध-
माना एकादिपरार्धान्तसख्या भवन्तीति भाव ॥ २ ॥

तृतीया ।

ऋतवः स्थ ऋतावृधं ऋतुष्ठाः स्थ ऋतावृधः ।
घृतश्च्युतो मधुश्च्युतो विराजो नाम कामदुघा अक्षी-
यमाणाः ॥ ३ ॥

उ० ऋतवः स्थ । या यूयम् ऋतवः स्थ ऋतावृधः ।
ऋतवो भवथ सत्यश्च वर्धयिष्यश्च । ऋतुष्ठाः स्थ च । ऋतुपु
तिष्ठन्तीति ऋतुष्ठाः स्थ भवथ । ऋतावृधः अतिशयार्थं पुन-
र्वचनम् । ता घृतश्च्युतः मधुश्च्युतः सत्यः । घृत याश्च्योतन्ति
ता घृतश्च्युतः मधुश्च्युतश्च सत्यः । विराजो नाम नाम्ना च
विराज इति ख्याताः सत्यः दश लोकंपृणा उपधीयन्ते तदभि-
प्रायमेतन्नामकरणम् । कामदुघाः कामानां दोग्ध्यो भवथ ।
अक्षीयमाणाः परिपूर्यमाणाः ॥ ३ ॥

म० बृहती पङ्क्तिर्वा अष्टत्रिंशदक्षरत्वाद्द्विकल्प । अग्नि-
देवत्या इष्टकादेवत्या वा । हे इष्टका, या यूयमेवंविधा स्थ
भवथ ता मे धेनवः सन्त्विति पूर्वेण सवन्ध । कीदृश्य ।
ऋतव वसन्तादिरूपा । ऋतावृध ऋतं सत्यं यज्ञं वा वर्ध-
यन्ति ऋतवृध । संहिताया पूर्वेपददीर्घ । ऋतुष्ठा ऋतुपु
वसन्तादिपु तिष्ठन्ति तान् । स्थशब्दस्य पुनरुक्तिः पादपूरणाय ।
ऋतावृध इति पुनर्वचनमादरार्थम् । घृतश्च्युत 'श्च्युतिर् क्षरणे'
घृतं श्योतन्ति ता घृतश्च्युत घृतस्त्राविष्य । मधुश्च्युत मधु
श्योतन्ति ता मधुस्त्राविष्य । नामेति प्रसिद्धौ । विराज
विशेषेण राजन्ते दीप्यन्ते ता विराज । दशलोकंपृणाभिप्राय-
मेतत् । कामदुघा यत्काम्यं तस्य दोग्ध्यः पूरयिष्य 'दुह
कव्वश्च' (पा० ३ । २ । ७०) इति कप् । अक्षीयमाणा न
क्षीयन्ते ताः क्षयरहिताः ॥ ३ ॥

चतुर्थी ।

समुद्रस्य त्वावक्याग्ने परिर्व्ययामसि । पावको
अस्मभ्यं शिवो भव ॥ ४ ॥

उ० अग्निक्षेत्रं सप्तभिर्ऋग्भिरविकर्षति आग्नेयीभिः ।
तत्राद्ये गायत्र्यौ । समुद्रस्य त्वा । हे अग्ने, यं त्वां समुद्रस्य
समुन्दनस्य उदरस्य अवकया परिर्व्ययामसि अवकया अव-
काशेन परिर्व्ययाम । स त्व परिर्वीतः सन् पावकः पाव-
यिता अस्मभ्यं शिवः शान्तः भव ॥ ४ ॥

म० मण्डूकावकावेतसशाखा वेणौ वद्धावर्षति मन्त्रकृ-
ष्टवत्समुद्रस्य लेति प्रत्यृचम् (का० १८ । २ । १०) । मण्डूकि-
शैवलवेतसतरुशाखा वशे बद्धा तं हस्तेनादायाग्निक्षेत्रं प्रत्यृचं
कर्षति तेनेत्यर्थ । आवाया दक्षिणश्रोणेरारभ्य दक्षिणास
यावत्कर्षति । द्वे गायत्र्यावग्निदेवत्ये अन्त्यो दशक । हे अग्ने,
समुद्रस्य समुन्दति क्लिन्नं करोति समुद्रो जलं तस्यावकया
शेवालेन । त्वा त्वा परिर्व्ययामसि परितो वेष्टयामः । इदन्तो
मसि । उपरिभागे सर्वत्र विकर्षाम इत्यर्थ । त्वं चास्मभ्यं
पावक शोधक शिव शान्तश्च भव ॥ ४ ॥

पञ्चमी ।

हिमस्य त्वा जरायुणाग्ने परिर्व्ययामसि । पावको
अस्मभ्यं शिवो भव ॥ ५ ॥

उ० हिमस्य त्वा । त्वां हिमस्य जरायुणा । शीतस्य
प्रशीतेन हे अग्ने, परिर्व्ययामसि परिर्वेष्टयामः । स त्वं
परिर्वीतः सन् पावकः अस्मभ्यं शिवो भव ॥ ५ ॥

म० दक्षिणश्रोण्याद्युत्तरश्रोण्यन्तं कर्षति । हिमस्य शैत्यस्य
जरायुवहुत्पत्तिस्थानीयेन शेवालेन हे अग्ने, त्वा त्वा परि-
र्व्ययामसि सवरणं कुर्मः । त्वमस्मभ्यं पावक शिवश्चेत्यु-
क्तम् ॥ ५ ॥

षष्ठी ।

उप जमन्नुप वेतसेऽवतर नदीष्वा । अग्ने पित्त-
मपामसि मण्डूकि ताभिरागहि सेमं नो यज्ञं पाव-
कवर्णं शिवं कृधि ॥ ६ ॥

उ० उप जमन् । जगती वा त्रिष्टुप्वा । उपजमन् उपावतर
जमन् जसते जमा पृथिवी पृथिव्याम् उपवेतसे । उपावतर
च वेतसे वेतसशाखायाम् । मण्डूका च वेतसशाखास्तत्र बद्धा
भवन्ति वंशे तदयं मन्त्रोऽभिवदति । नदीष्वा । आ उपसर्गो-
ऽध्यर्थे । अवतर च नदीपु । अधिशब्देनात्र लक्षणया अव-
का उच्यन्ते तत्प्रभवत्वात् । कस्मात्त्वमेवमस्माभिः प्रार्थ्यसे
इत्यत आह । हे अग्ने, पित्तं अपाम् असि । यो यस्यावयव-
भूतो भवति न स तद्धिनस्ति तद्धर्मा च भवति । एवमग्नि
संबोधय अथेदानीं मण्डूकीमाह हे मण्डूकि, ताभिरग्निः संहिता
आगहि । यासामग्नि पित्तम् । याभिर्वा सह त्वमुत्पन्ना । या
च त्वमग्निः शान्त्यर्थमितश्चेतश्च नीयसे सा इमं नः अस्मा-
कम् यज्ञं चयनलक्षणम् । पावकवर्णम् अग्निवर्णम् । शिवं
शान्तम् । कृधि कुरु ॥ ६ ॥

म० उत्तरश्रोणेरुत्तरासपर्यन्तं कर्षति । जगती त्रिष्टुप् वा
चतुश्चत्वारिंशदक्षरत्वात्त्रिष्टुप्वेव । नदीपु आ सा इममिति व्यूह-
द्वयेन द्यूना जगती भवति । हे अग्ने, जमन् जमा पृथिवी
सप्तम्या लुक् जमनि पृथिव्यामुपावतर आगच्छ । तथा वेतसे
वज्रुलशाखायामुपावतर नदीपु आ । आ उपसर्गोऽध्यर्थे । नदी-
ष्वधि अवकासु उपावतर । नदीशब्देन लक्षणयावका उच्यन्ते ।
तत्प्रभवत्वात् । मण्डूक्यवकावेतसशाखा कर्षणार्थं वेणौ बद्धा
सन्ति तदयं मन्त्रो वदति । कस्मात्त्वमेवमस्माभिः प्रार्थ्यसे
इत्यत आह । हे अग्ने, त्वमपि पित्तं तेजोऽसि । यो यस्यावयव
स तं न हिनस्ति तद्धर्मा च भवति । एवमग्निं संबोधय मण्डू-
कीमाह । हे मण्डूकि, मण्डूको भेकस्तस्य स्त्री मण्डूकी तत्सवुद्धौ
हे मण्डूकि, ताभिः पूर्वोक्ताभिरग्निः सह आगहि आगच्छ ।
शपि लोपे मलोप । यासामग्निः पित्तं यत्र त्वमुत्पन्ना या
त्वमग्ने शान्त्यै इतस्ततो नीयसे सा त्वमिमं यज्ञमस्माभिः
क्रियमाणं चयनलक्षणं पावकवर्णमग्निसमानतेजसं शिवं फल-
प्रदत्वेन शान्तं च कृधि कुरु ॥ ६ ॥

सप्तमी ।

अपामिदं न्ययनं समुद्रस्य निवेशनम् । अन्याँस्ते अस्मत्तपन्तु हेतयः पावको अस्मभ्यं शिवो भव ॥ ७ ॥

उ० अपामिदम् । बृहती । अपाम् इदम् । न्ययनम् नितरामयनम् । यदेतन्मण्डूक्यवकावेतसशाखालक्षणम् समुद्रस्य उदकनिधेः निवेशनम् निविशन्ते अस्मिन्निति निवेशनम् । यतएवम् अतो ब्रवीमि अन्यान्पुरुषान् ते तव अस्मत्तः । तपन्तु दहन्तु । हेतयः अस्त्राणि अर्चीपि । त्वं च पावकः पावयिता स नः अस्मभ्यं शिवो भव ॥ ७ ॥

म० उत्तरासाहक्षिणास कृषति । आग्नेयी बृहती । इदं चित्वाग्निस्थानं मण्डूक्यवकावेतसलक्षणं वा अपा न्ययनम् । नितरामीयते प्राप्यते येन तत्रययनम् उदकप्राप्तिसाधनम् । यागद्वारा ह्याप प्राप्यन्ते । अपा बाहुल्यात्समुद्रस्य निवेशनम् निविशन्त्यस्मिन्निति निवेशनं गृहस्थानीयम् तद्रूप हे अग्ने, ते तव हेतयो ज्वाला अस्मत्सकाशादन्यान् अस्मद्विरोधिन पुरुषान् तपन्तु क्लेशयन्तु । अस्मभ्यमस्मदर्थं पावकः शोधकः शिवः शान्तश्च भव ॥ ७ ॥

अष्टमी ।

अग्ने पावक रोचिषा मन्द्रया देव जिह्वया । आ देवान्वक्षि यक्षि च ॥ ८ ॥

उ० अग्ने पावक द्वे गायत्र्यौ । हे अग्ने, पावक पावयितः, रोचिषा रोचनेन ज्वालासमूहेन । आहवनीयात्मना स्थिता इति शेषः । मन्द्रया च मदनीयया च देवजिह्वया होतृत्वेनावस्थित इति शेष । आदेवान्वक्षि यक्षि च देवान् वक्षि च । आवह देवान् यज चेति । द्वौ ह्यग्नेराकारौ हौत्रं च आहवनीयरूपेण हविर्वहणं च अतएव स्तूयते ॥ ८ ॥

म० 'पक्षपुच्छानि चाभ्यात्ममग्ने पावक रोचिषेति' (का० १८ । २ । ११) । पक्षपुच्छानि प्रान्तादारभ्याभ्यात्ममात्मसमुख सन्धिपर्यन्तं कर्षति प्रयुचमग्ने इति दक्षिणं पक्षं स न इति पुच्छं पावकयेत्युत्तर पक्षमित्यर्थः । आग्नेयी गायत्री वसूद्युष्टा । हे अग्ने, हे पावक शोधक, हे देव, रोचिषा रोचनेन ज्वालासमूहेनाहवनीयात्मना स्थित इति शेषः । मन्द्रया मदनीयया जिह्वया होतृवाग्रूपेणावस्थित इति शेषः । देवानावक्षि आवह यक्षि यज च । द्वावग्नेरधिकारौ हौत्रमाहवनीयरूपेण हविर्वहणं चात एव स्तूयते । वहतेर्यजेश्च लोष्मध्यमैकवचने शपि छप्ते ढलगत्वादिके कृते वक्षि यक्षीति रूपम् ॥ ८ ॥

नवमी ।

स नः पावक दीदिवोऽग्ने देवाँः ॥ इहावह । उप यज्ञं हविश्च नः ॥ ९ ॥

उ० स नः पावक । यस्वमुक्ताधिकारः स नः अस्माकं हे पावक पावयितः । दीदिवः दीक्षिमन् हे अग्ने, देवान् इह आवह । उप यज्ञम् यज्ञस्य समीपम् । ततोऽनन्तरं हविश्च नः संबन्धि । देवान्प्रापयेति शेषः ॥ ९ ॥

म० गायत्र्याग्नेयी मेधातिथिदृष्टा । हे पावक पावयितः, हे दीदिव, दिदेवेति दीदिवान् तत्सबुद्धौ हे दीदिवः दीक्षिमन्, 'दिवु क्रीडादिषु' कसुप्रत्ययः द्वित्वम् 'तुजादीनाम्' (पा० ६ । १ । ७) इत्यभ्यासदीर्घ 'लोपो व्योर्वलि' (पा० ६ । १ । ६६) इति वलोपः । हे अग्ने, देवानिह नोऽस्माकं यज्ञे आवह आनय । यज्ञमुप यज्ञसमीपे नोऽस्माकं हविश्च देवानावह प्रापय ॥ ९ ॥

दशमी ।

पावकया यश्चितयन्त्या कृपा क्षामन्नुच उषसो न भानुना । तूर्वेन्न यामन्नेतशस्य नू रण आ यो घृणेन ततृपाणो अजरः ॥ १० ॥

उ० पावकया । जगती । पावकया पावयित्र्या योऽग्निः चितयन्त्या परिदृढकारिण्या कृपा समर्थया । 'कृपू सामर्थ्ये' अस्य किपि तृतीया । क्षामन् पृथिव्याम् । क्षामेति पृथिवीनाम । रुस्चे दीप्यते । उषसो न भानुना उषस इव ज्योतिषा । यश्च । तूर्वेन्न यामन् त्वरमाण इव आधानकर्मणि । यामशब्दः कर्मवचनः । एतशस्य आज्यस्य । नू अनर्थकः । रणे रमणीये पदे । आधीयते । अध्वर्युणा आहितश्च यः घृणेन । घृणिरिति दीक्षिनाम । न इत्यनर्थकः । ततृपाणः तृप्यम् पिपासुः पूर्णाहुतिम् पूर्णाहुत्यादि तं तत्र शस्यन्ति । पीत्वा च अजरः संपाद्यते । तमवकादिभिः शमयाम इति शेषः ॥ १० ॥

म० जगती भरद्वाजदृष्टा । योऽग्निः क्षामन् क्षाम्णि पृथिव्या रुस्चे रोचते शोभते । कया कृपा 'कृपू सामर्थ्ये' कल्पनं कृप् किप् । तथा कल्पनया सामर्थ्येन दीप्या वा । क्षामेति पृथिवीनाम । किभूतया कृपा । पावकया पावयतीति पावका तथा पावयित्र्या । चितयन्त्या चेतयन्त्या । यद्वा चितं करोति चितयन्ती तथा दृढचयकारिण्या । रोचने दृष्टान्तः । उषसो न भानुना । न इवार्थे । यथा उषस काला भानुना स्वप्रकाशेन रोचन्ते तद्वत् । किञ्च यश्चाग्निः घृणिः । घृणिरिति दीक्षिनाम । 'सुपा सुल्लक्' (पा० ८ । १ । ३९) इति विभक्ते शे आदेशः । घृणिना दीप्या आ समन्तात् । नु निश्चितं रुस्चे इत्यनुषङ्गो नकारश्चार्थः । कि कुर्वन् । एतशस्य एतीत्येतशः गमनकुशलस्याश्वस्य यामन् यामनि नियामके रणे युद्धे तूर्वेन् 'तूर्वे हिंसाया' परबलानि हिंसन् । न इवार्थे । शत्रून् हिंसन्निव रोचते । यद्वा यामन्शब्द कर्मवाचकः । नु अनर्थकम् । यामनि कर्मणि तूर्वेन्न त्वरमाण इव एतशस्याश्वस्य रणे रमणीये पदे आहितोऽध्वर्युणा । तथा ततृपाणः

तृष्यतीति तत्प्राण 'अितृषा पिपासायाम्' 'बहुलं छन्दसि'
(पा० २ । ४ । ७६) इति ह्यादित्वाच्छानचि शुद्धिले पूर्णा-
हुतिं पिपासु । अजर जरारहितः । य ईदृशोऽग्निस्त कृपाम
इत्यर्थं ॥ १० ॥

एकादशी ।

नमस्ते हरसे शोचिषे नमस्ते अस्त्वर्चिषे । अ-
न्यांस्ते अस्मत्तपन्तु हेतयः पावको अस्मभ्यं शिवो
भव ॥ ११ ॥

उ० नमस्ते । चित्यारोहिणी बृहत्याग्नेयी । नमः तव
हरसे च शोचिषे च । नमः ते अस्तु अर्चिषे च । हरतेर्हरः ।
शोचते शोचि । अन्यांस्त इति व्याख्यातम् ॥ ११ ॥

म० 'उभयमादाय चित्यारोहण नमस्त इति' (का०
१८ । ३ । ५) । हिरण्यशकलसहितं सुक्स्थमाज्यं दधिमधु-
घृतकुशामुष्ट्रियुता पात्री एतद्वयमादायाध्वर्युश्चित्याग्निमारोहति ।
ब्रह्मयजमानौ तु अग्नेर्दक्षिणत उपविशत इत्यर्थं । आग्नेयी
बृहती लोपामुद्रादृष्टा । हे अग्ने, ते तव शोचिषे शोचनहेतवे
तेजसे नमोऽस्तु । कीदृशाय शोचिषे । हरसे हरति सर्वरसा-
निति हर तस्मै । हरतेरसुचप्रत्यय । ते तव अर्चिषे पदार्थ-
प्रकाशकाय तेजसे नमोऽस्तु । अन्यदुक्तम् ॥ ११ ॥

द्वादशी ।

नृषदे वेडप्सुपदे वेड्विहिपदे वेड्वनसदे वेट् स्वर्वि-
देवेट् ॥ १२ ॥

उ० स्वयमातृणाया जुहोति पञ्चभिर्भुजभिराग्नेयैः ।
नृषदे वेड् । नृषु मनुष्येषु सीदतीति नृषत् तस्मै नृषदे ।
वेडिति परोक्षं वपदकारः । अप्सु उदके सीदतीत्यप्सुपत्
तस्मै अप्सुपदे । बर्हिपदे । 'ओपधयो वै बर्हिः' । वनसदे वन
वृक्षसमूहः । स्वर्विदे । स्वःशब्दोऽव्ययमिहादित्यवचनः ।
विद्यतेरत्र ग्रहणं सीदतिनार्थसंनिकर्षात् । स्वरादित्ये विद्यते
योऽग्निः तस्मै स्वर्विदे ॥ १२ ॥

म० 'स्वयमातृणाया पञ्चगृहीतं जुहोति नाभिवद्विरण्या-
दर्शनं च नृषदेवेडिति प्रतिमन्त्रम्' (का० १८ । ३ । ६ ।) ।
आरुह्य स्वयमातृणाया पञ्चगृहीतं जुहोति पञ्चमन्त्रै नाभि-
वदिति दक्षिणासश्रोणिद्वयोत्तरासमध्येषु तत्र हिरण्यं पश्यन्नि-
त्यस्ति तदत्र नेत्यर्थं । पञ्चाग्नेयानि यजुषि दैवी बृहती दैव्य
पक्ष्ण्ण् अन्या दैवी बृहती । नृषु मनुष्येषु जठराग्निरूपेण
'तिष्ठतीति' नृषत्-प्राणस्तस्मै वेट् हविर्दत्तम् । वेट्शब्द स्वाहा-
कारार्थः । 'प्रत्यक्षं वै तद्यत् स्वाहाकार प्रत्यक्षं सोत्तरवेदि-
वेदकारेणमा परोक्षं वै तद्यद्वेदकार' (९ । २ । १ । ७) इति
श्रुते । तथा नृषदे वेडिति । 'प्राणो वै नृषन्मनुष्या नरस्त-
योऽयं मनुष्येषु प्राणोऽग्निस्तमेतत्प्रीणाति' (९ । २ । १ । ८)
इति । अप्सु उदकेषु और्वरूपेण सीदतीत्यप्सुषत् । 'योऽप्-

स्वग्निस्तमेतत्प्रीणाति' (८) इति श्रुते । बर्हिषि यज्ञे आह-
वनीयादिरूपेण सीदतीति बर्हिपत्, बर्हिपु ओपधीषु तिष्ठ-
तीति वा तस्मै वेडस्तु । 'बर्हिषदे वेडिति य ओपधीष्वग्नि-
स्तमेतत् प्रीणाति' (८) इति श्रुते । वनं वृक्षसमूहस्तत्र
दावाग्निरूपेण सीदतीति वनसत्तस्मै वेट् । 'वनसदे वेडिति
यो वनस्यतिष्वग्निस्तमे' (८) स्व स्वर्गे आदित्यरूपेण विद्यते
स्वर्वित् विद्यति सीदत्यर्थं । यद्वा स्वरादित्यं विन्दते स्वर्वि-
तस्मै वपदस्तु ॥ १२ ॥

त्रयोदशी ।

ये देवा देवानां यज्ञियां यज्ञियानां संवत्स-
रीणमुप भागमासते । अहुतादो हविषो यज्ञे अ-
स्मिन्स्वयं पिवन्तु मधुनो घृतस्य ॥ १३ ॥

उ० दधिमधुघृतेनाग्निं प्रोक्षति । द्वाभ्या दैवीभ्यां जग-
तीभ्याम् । ये देवाः प्राणा. देवानामुत्कृष्टाः । यज्ञिया यज्ञि-
यानाम् यज्ञार्हाः यज्ञियानाम् । अतिशयार्थं पुनर्वचनम् ।
संवत्सरीणम् सवत्सरेण प्राप्यत इति संवत्सरीणो भागः ।
संवत्सर हि भृत्वाग्निश्चीयते । उप भागमासते उपासते
भागम् । अहुतादः अन्ये देवा अग्निप्राप्तामाहुतिमदन्ति
प्राणास्तु साक्षादन्नमदन्ति । हविषः स्वमंशम् यज्ञे अस्मिन्स्वयं
पिवन्तु । मधुनो घृतस्य दधश्चेति शेषः ॥ १३ ॥

म० 'समासिक्तान् कुशैः प्रोक्षति सपरिश्रितं बाधेन
च ये देवा इति' (का० १८ । ३ । ७) । पात्र्या सिक्तान्
दधिमधुघृतान् कुशैः परिश्रितसहितं सपक्षपुच्छमग्निं मध्ये
वहिश्च प्रोक्षति ऋग्वयेनेत्यर्थं । जगल्यौ प्राणदेवत्ये । ते प्राण-
रुपा देवाः, अस्मिन् यज्ञे चयनलक्षणे मधुनो घृतस्य अर्था-
दधश्च हविषो मधुघृतदधिरूपस्य हविषो भागं स्वयं पिवन्तु ।
स्वाहाकारसमर्पणेन विना स्वयमेव स्वीकुर्वन्वित्यर्थं । कीदृ-
शास्ते । अहुताद अहुतमदन्ति ते अहुताद । अन्ये देवा
अग्निहुतामाहुतिमदन्ति प्राणास्तु साक्षादन्नमदन्ति अत एवा-
हुताद । ते के । सवत्सरीण भागमुपासते सवत्सरेण निर्वृत्त
सवत्सरीण 'सपरिपूर्वात् ख च' (पा० ५ । १ । ९२) इति
सपूर्वाद्वत्सराग्निर्यत्तार्थं खप्रत्यय । संवत्सर हि भूत्वाग्निश्चीयते
इत्यभिप्रायः । कीदृशा । यज्ञियाना यज्ञार्हाणा देवाना मध्ये
यज्ञियाः यज्ञयोग्या देवा दीप्यमाना । द्विविधा देवा
हविर्भुज इन्द्रवरुणादय शरीरनिर्वाहका प्राणापानादयश्च ।
दीव्यन्तीति व्युत्पत्त्या उभयोऽप्येते यज्ञिया तत्रेन्द्रादयो यज्ञे
पूज्यत्वाद् यज्ञिया प्राणादयस्तु यज्ञेन पूजकत्वाद्यज्ञियाः ॥ १३ ॥

चतुर्दशी ।

ये देवा देवेष्वर्धि देवत्वमायन्त्ये ब्रह्मणः पुरण-
तारो अस्य । येभ्यो नक्रते पवते धाम किंचन न
ते दिवो न पृथिव्या अधि स्तुषु ॥ १४ ॥

उ० ये देवा देवेषु अधि उपरि अधिष्ठातृत्वेन । देवत्वं देवभावम् उपायन् उपगताः । ये ब्रह्मणः पुरएतारो अस्य ये च ब्रह्मणः 'अयमग्निर्ब्रह्म तस्मैते पुरएतारः' इति श्रुतिः । प्राणा हि प्राणिनः पुरएतार एव । येभ्यश्च प्राणेभ्यः नक्तते वियोगे । पवते वर्तते । धाम स्थानं जन्म वा । किञ्चन न किञ्चिदपीत्यभिप्रायः । य इत्थंभूताः प्राणा देवाः क्व पुनस्त आसते । न ते दिव । द्युलोकस्याश्रयणीयेषु प्रदेशेषु । नच पृथिव्या आश्रयणीयेषु प्रदेशेषूपलभ्यन्ते । अधिस्तुषु 'स्तु प्रक्षरणे' । प्रस्त्रावीणि स्रोतांसि चक्षुरादीनि प्राणायतनानि तेषूपलभ्यन्ते । स हि तेषां विशिष्टः प्रदेशः ॥ १४ ॥

म० ये देवा प्राणा देवेष्विन्द्रादिषु अधिष्ठातृत्वेन देवत्वमायन् प्राप्ता इन्द्रादीनामपि प्राणा देवा । ये अस्य ब्रह्मणः जीवस्य पुरएतार पुरोऽग्रे यन्तीति पुरएतार 'इण् गतौ' इत्यस्मात् 'ण्वुल्लुचौ' (पा० ३ । १ । १३३) इति लुच्-प्रत्यय । 'प्राणा हि प्राणिना पुर सरा अयमग्निर्ब्रह्म तस्मै ते पुरएतार' (९ । २ । १५) इति श्रुतेः । प्राणैर्विना चीयमानोऽग्निर्निर्वोद्धं न शक्यते । किञ्च येभ्य ऋते यान् प्राणान् विना किञ्चन धाम किमपि शरीरं न पवते 'पवद् गतौ' न चेष्टते । इत्थंभूता ये प्राणा देवास्ते पुनः क्वासते तत्राह । न त इति । ते प्राणरूपा देवा न दिव । षष्ठ्यौ सप्तम्यर्थे । दिवि स्वर्गे न सन्ति । पृथिव्या. पृथिव्या भूमावपि न नैव । 'ते दिवि न पृथिव्या यदेव प्राणमृत्तस्मिस्ते' (९ । २ । १ । १ । १५) इति श्रुते । यद्वा दिव प्रदेशेषु न पृथिव्या प्रदेशेषु न कि तर्हि स्तुषु अधि 'स्तु प्रक्षरणे' स्तुवन्ति क्षरन्ति स्तूनि स्रोतांसि चक्षुरादीनि प्राणायतनानि तेषु अधिश्रित्य वर्तन्ते तेषूपलभ्यन्ते तेषां स विशिष्ट प्रदेशः ॥ १४ ॥

पञ्चदशी ।

प्राणदा अपानदा व्यानदा वर्चोदा वरिवोदाः । अन्यास्ते अस्मत्तपन्तु हेतयः पावको अस्मभ्यं शिवो भव ॥ १५ ॥

उ० अवरोहति । प्राणदाः आग्नेयी बृहती पङ्क्तिर्वा । यस्व प्राणदाः अपानदाः व्यानदा वर्चोदाः अन्नस्य दातासि । वरिवोदाः वरिवो धनं तस्य दातासि तं त्वां ब्रवीमि । अन्यास्ते अस्मदिति व्याख्यातम् ॥ १५ ॥

म० 'प्राणदा इत्यवरोहति' (का० १८ । ३ । ८) । प्रोक्षणानन्तरमग्नेरवतरतीत्यर्थः । अग्निदेवत्या बृहती पङ्क्तिर्वा अष्टत्रिंशदक्षरत्वादिकल्पः । हे अग्ने, ते तव हेतयो ज्वाला अस्मदन्यान् तपन्तु । त्वं चास्माकं पावक शिवश्च भव । कीदृशस्त्वं । प्राणदा. प्राणान् यजमानाय ददातीति प्राणदा । अपानं ददातीत्यपानदा । व्यानं सर्वशरीरसचारिवायु ददातीति व्यानदा । वर्चो बलं ददातीति वर्चोदा । वरिवो धनं ददातीति वरिवोदा. ॥ १५ ॥

षोडशी ।

अग्निस्तिग्मेन शोचिषा यासद्विश्वं न्युत्त्रिणम् । अग्निर्नो वनते रयिम् ॥ १६ ॥

उ० पञ्चगृहीतं जुहोति । अग्निस्तिग्मेन । आग्नेयी गायत्री । अग्निः तिग्मेन । तिग्म तेजतेरुत्साहकर्मणः । उत्साहवता शोचिषा दीप्त्या यासत् । 'यस उपक्षये' उपक्षयति । विश्वं सर्वं न्युत्त्रिणम् नितरामत्त्रिणमत्तारं खादकम् उपद्रवकारिणम् । अग्निश्च नः अस्मभ्यं वनते । वनतिर्दानार्थः । ददाति रयिं धनम् ॥ १६ ॥

म० 'पञ्चगृहीतं जुहोत्यग्निस्तिग्मेनेत्यृचा' (का० १८ । ३ । १२) । शालायामागत्य पञ्चगृहीतमाज्यं शालाद्वायैऽग्नौ जुहोति । आग्नेयी गायत्री भरद्वाजदृष्टा । अग्निः विश्वं सर्वमत्त्रिणं राक्षसं नियासत् नितरा क्षीणं करोतु 'यास उपक्षये' लेट् 'इत्श्च लोप परस्मैपदेषु' (पा० ३ । ४ । ९७) इतीकारलोपः । अत्र अदनं भक्षणमस्यास्तीत्यत्री भक्षकस्तम् । केन तिग्मेन शोचिषा तीक्ष्णेन तेजसा 'तिग्मं तेजतेरुत्साहकर्मण' (निरु० १० । ६) इति यास्कः । किञ्च अग्निर्नोऽस्मभ्यं रयिं धनं वनते ददातु । वनतिर्दानार्थः ॥ १६ ॥

सप्तदशी ।

य इमा विश्वा भुवनानि जुह्वद्विर्होता न्यसीदत्पिता नः । स आशिषा द्रविणमिच्छमानः प्रथमच्छद्वरौ २ ॥ आविवेश ॥ १७ ॥

उ० षोडशगृहीतं जुहोति । य इमा विश्वा । पञ्चदशभिर्वैश्वकर्मणीभिस्त्रिष्टुभिः । कल्पान्तरीणं यजमानं ज्ञानकर्मसमुच्चयकारिणं विश्वकर्मभावमात्मत्वेनोपासकं तदुपासकत्वेनैवापक्षपितकल्मषं कल्पादावभिभ्यज्यमानं धर्मज्ञानवैराग्यैश्वर्ययुक्तं सुसप्रतिबुद्धन्यायेनापरोक्षज्ञानमात्मत्वेनापगतः प्रजासृजमानमृषिः पश्यन्नाचष्टे य इमा विश्वा भुवनानि जुह्वदिति । य. इमानि विश्वानि भुवनानि भूतजातानि । आत्मनि जुह्वत् आत्मत्वेन पश्यन् । ऋषिः साक्षात्कृतधर्मा । होता आह्वाता देवानां कल्पादौ न्यसीदत् निषण्णः । पिता पाता नः अस्मत्प्रभृतीनाम् । स एव ऋषिर्भुण्यादिभावसुपगतः सन् । यज्ञसंबन्धिन्या आशिषा द्रविणं यज्ञफलम् इच्छमानः । प्रथमच्छत् प्रथमच्छादकः । प्रथमो मूर्तशरीरग्राही अवरात् द्विपदचतुष्पदस्थावरादीन् । आविवेश आविष्टो विपरिणामतः ॥ १७ ॥

म० 'षोडशगृहीतार्धमनुवाकशेषेण' (का० १८ । ३ । १२) । पञ्चगृहीतहोमानन्तरं षोडशगृहीतमाज्यं जुह्वा कृत्वा तस्यार्धमनुवाकशेषेण शालाद्वायै एव जुहोति । अनुवाकशेषश्च य इमा विश्वेत्यारभ्य विह्व्यो यथासदित्यन्तोऽष्टर्चं इत्यर्थः । भुवनपुत्रविश्वकर्मदृष्टा विश्वकर्मदेवत्या. षोडश त्रिष्टुभः ।

प्रजा सहरन्तं सृजन्तं विश्वकर्माणं पश्यन्पृषि. कथयति । यो विश्वकर्मा इमा इमानि विश्वा विश्वानि सर्वाणि भुवनानि भूत-जातानि जुहत् सहरन्सन् न्यसीदत् निषण्ण स्वयं स्थित-वान् । कीदृश । ऋषि अतीन्द्रियद्रष्टा सर्वज्ञ । होता सहार-रूपस्य होमस्य कर्ता । नोऽस्माकं प्राणिना पिता जनकः । प्रलयकाले सर्वलोकान् राहृत्य य परमेश्वर स्वयमेक एवासी-दित्यर्थ । तथा चोपनिषद् 'आत्मा वा इदमेक एवात्र आसी-ज्ञान्यतिकचन मिपत् सदेव सोम्येदमग्र आसीदेकमेवाद्वितीयम्' इत्याद्या । स तादृश परमेश्वर आशिषाभिलाषेण 'बहु' स्या प्रजायेय' इत्येवंरूपेण पुन सिद्धक्षारूपेण द्रविणमिच्छमान जगद्रूपं धनमपेक्षमाण अवरानभिव्यक्तोपाधीनाविवेश जीव-रूपेण प्रविष्ट । कीदृश । प्रथमच्छत् प्रथममेकमद्वितीयं स्वरूप छादयतीति प्रथमच्छत् । छादयते किपि हस्य । उत्कृष्टं रूप-मावृण्वन्सन् प्रविष्ट । इच्छमान इतीषेरात्मनेपदमार्पम् । 'सो-ऽकामयत बहु स्या प्रजायेय स तपोऽतप्यत स तपस्तप्त्वा इदं सर्वमसृजत यदिदं किञ्च तत्सृष्ट्वा तदेवानुप्राविशत्' इत्यादिश्रुते ॥ १७ ॥

अष्टादशी ।

किं स्विदासीदधिष्ठानमारम्भणं कृतमस्त्वित्क-थासीत् । यतो भूमि जनयन्विश्वकर्मा विद्यामौणो-न्महिना विश्वचक्षाः ॥ १८ ॥

उ० एवं विश्वकर्माद्वैतमुक्त्वा अथेदानीं यथा जगत्सृ-जति तत्प्रश्नप्रतिप्रश्नाभ्यामाह । किं स्वित् । स्वित् वितर्के । किं पुनरासीत् अधिष्ठानम् । अधितिष्ठन्त्यस्मिन्नित्यधिष्ठान-सधिकरणं विश्वकर्मणा द्यावापृथिव्यौ सृष्टे । अधिष्ठानरहिता इदानीं जना. कर्तारो न किञ्चिदपि कुर्वाणा दृश्यन्ते । आर-म्भण कृतमस्त्वित् आरभ्यते अस्मात् इत्यारम्भण प्रकृति-द्रव्यम् सृष्ट्व्यमिव घटादीनां कथमासीत् । कथासीत् कथं-भूता च तत्र क्रिया आसीत् । चक्रसूत्रसलिलादिभिर्हि घटा-दयो निष्पाद्यन्ते । यतो भूमि जनयन्विश्वकर्मा यतो यदे-त्यर्थः । यथा भूमि द्यां च जनयन् विश्वकर्मा विद्यामौ-णोत् । 'ऊर्णुञ् आच्छादने' आच्छादितवान् । द्यां पृथिवीं चेत्यध्याहारः । महिना महाभाग्येन ऐश्वर्येण । विश्व-चक्षाः सर्वतोदर्शनः अतीतानागतवर्तमानकालानां युगपत् ज्ञाते ॥ १८ ॥

अथेश्वरो यथा जगत्सृजति तत्प्रश्नोत्तराभ्यामाह । लोके किं घटादिचिकीर्षुः कुलालो गृहादिकं स्थानमधिष्ठाय सृष्ट्वे । प्रत्यक्षेण च चक्राद्युपकरणैर्घटादि निष्पादयति ईश्वरस्य परोक्षं वै तस्मिन् स्वित् । यतो भूमि सृजतो विश्वकर्माणोऽधिष्ठानेऽधिष्ठितः । अधितिष्ठत्यस्मिन्नित्यधिष्ठानं निवासस्थानम् । अद्यतना निरधिष्ठाना किमपि न कुर्वन्ति । स्वित् वितर्के । आरम्भणं कृतमत् किमासीत् । आरभ्यतेऽने-

नेत्यारम्भणमुपादानकारणं सृष्टिव घटानाम् । कथा क्रिया च किप्रकारासीत् निमित्तकारणमपि किमासीदित्यर्थ । 'था हेतौ च छन्दसि' (पा० ५ । ३ । २६) इति किम थाप्रत्यय' । दण्डचक्रसलिलसूत्रादिभिर्घटादयो निष्पाद्यन्ते तत्स्थानीयं किमा-सीत् । यतो यस्मिन् काले विश्वकर्मा भूमिं द्यां स्वयं च जन-यन् सन् महिना महिना स्वसामर्थ्येन वि और्णोत् सृष्टे द्यावा-पृथिवीं आच्छादितवान् । 'ऊर्णुञ् आच्छादने' लङ् उपसर्ग-व्यवधानमार्पम् 'व्यवहिताश्च' (पा० १ । ४ । ८२) इति वचनात् । कीदृश । विश्वचक्षा विश्वं चष्टे स विश्वचक्षा सर्व-द्रष्टा अतीतानागतवर्तमानकालानां युगपद्द्रष्टा अनन्यशक्ति-रित्यर्थ ॥ १८ ॥

एकोनविंशी ।

विश्वतश्चक्षुरुत् विश्वतोमुखो विश्वतोबाहुर्वाहुर्वा विश्व-तश्चक्षात् । सं बाहुभ्यां धमति सं पतत्रैर्द्यावाभूमिं जनयन्देव एकः ॥ १९ ॥

उ० अत्रोत्तरं ददाति । विश्वतश्चक्षुः सर्वतश्चक्षुः । उत विश्वतोमुख. अपिच सर्वतोमुख. । विश्वतोबाहुः उत विश्वतश्चात् अपिच सर्वतः पादः । सधमति बाहुभ्याम् । धमतिर्गत्यर्थ. । संगमयति बाहुभ्यां संग-च्छेत् वा । संपतत्रे. सगच्छते पतत्रैः पद्भिः । ऐश्वर्ययो-गाद्बहवोऽपि पादाः संभवन्ति । द्यावाभूमि जनयन्देव एक अद्वितीय. ॥ १९ ॥

म० उत्तरमाह । एकोऽसहायो देव विश्वकर्मा द्यावाभूमि जनयन्सन् बाहुभ्यां वाहुस्थानीयाभ्यां धर्मावर्माभ्यां सधमति । धमतिर्गत्यर्थ । सगच्छते सयोग प्राप्नोति पतत्रे पतनशीलैः अनित्यै पद्भितैश्च सगच्छते धर्माधर्मरूपैर्निमित्तै पद्भितै-रूपैरुपादानैश्च । साधनान्तर विनैव सर्वं सृजतीत्यर्थ. । यद्वा धर्माधर्माभ्यां भूतैश्च सधमति सगमयति जीवान् । णिजन्तल ज्ञेयम् । कीदृश । विश्वतश्चक्षु विश्वत सर्वतश्चक्षुषि यस्य स । विश्वतोमुख विश्वतो मुखानि यस्य । विश्वतोबाहु विश्वतो बाहवो भुजा यस्य । उतापि च विश्वत पादा यस्य स । 'पादस्य लोपोऽहस्यादिभ्य' (पा० ५ । ४ । १३८) इति पादस्यान्त्यलोपः । परमेश्वरस्य सर्वप्राण्यात्मकत्वाद्यस्य यस्य प्राणिनो ये चक्षुरादयस्ते तदुपाधिकस्य परमेश्वरस्यैवेति सर्वत्र चक्षुरादय. सपद्यन्त इत्यर्थ ॥ १९ ॥

विंशी ।

किं स्वित्द्वन् क उ स वृक्ष आस यतो द्यावा-पृथिवी निष्ठतक्षुः । मनीषिणो मनसा पृच्छतेदु तद्य-दध्यतिष्ठद्भुवनानि धारयन् ॥ २० ॥

उ० किं स्वित् । अयमपि मन्त्र. प्रश्नरूपेण । किं पुनस्तद्वन् कश्च स वृक्षः आस अभूत् । यतः द्यावापृथिवी निः ततक्षुः ।

तक्षतिः करोतिकर्मा । बहुवचनं पूजार्थम् । यस्मात् वृक्षात्
द्यां च पृथिवीं च निष्कृष्य चकार । यदि हि वनं वृक्षो वा
भवेत् तदा एवमप्याशङ्केत । तक्षाणो हि वृक्षाच्चमसादीन्नि-
ष्कर्षयन्ति अयं त्वात्मारम्भण ऊर्णनाभिवदित्यभिप्रायः ।
विस्मित ऋषिर्द्वितीयं प्रश्नं करोति । हे मनीषिणो मेधाविनः,
मनसा पर्यालोच्य पृच्छत । इत् उ तत् एतदपीति पदत्रय-
स्यार्थः । यदत्र यद्यर्थः । यदि अध्यतिष्ठत् यत् भुवनानि
भूतजातानि सह द्यावापृथिवीभ्यां धारयन् उपरिष्ठादास्ते २०

म० पुनरपि प्रश्न । खिदिति वितर्के । तद्वनं किमास
बभूव । उ अपिच स वृक्ष क आस । यतो वनाद्वृक्षाच्च विश्व-
कर्मा द्यावापृथिवी निष्ठतक्षु निस्ततक्ष निस्तक्ष्यालंकृतवान् ।
वचनव्यत्यय । नहि तादृशं वनं वृक्षो वा सभवति । लोके
हि गृहादिनिर्माणमिच्छन् कस्मिंश्चिद्वने कंचिद्वृक्षं छित्त्वा
तक्षणादिना स्तम्भादिकं करोति इह तन्नास्तीत्यर्थः । किञ्च हे
मनीषिण. विद्वास, मनसा पर्यालोच्य तत् इत् उ तदपि
यूयं पृच्छत । तत्किम् । भुवनानि धारयन् सन् विश्वकर्मा यद-
ध्यतिष्ठत् यत् स्थानमधिष्ठितवान् तदपि पृच्छत । कुम्भका-
रादिर्गृहादिकमधिष्ठाय घटादि करोति तदधिष्ठानमपि पृच्छत
ऊर्णनाभिवदयमात्मारम्भण इति भाव ॥ २० ॥

एकविंशी ।

या ते धामानि परमाणि यावमा या मध्यमा
विश्वकर्मन्नुतेमा । शिक्षा सखिभ्यो हविषि स्वधावः
स्वयं यजस्व तन्वं वृधानः ॥ २१ ॥

उ० या ते यानि ते तव धामानि स्थानानि परमाणि
उत्कृष्टानि । यावमा यानि चावमानि कनीयांसि । या
मध्यमा यानि च मध्यमानि । हे विश्वकर्मन्, उतेमा अपिच
इमानि यानि प्रत्यक्षत उपलभ्यन्ते तेभ्यो द्रव्यमुपादाय
शिक्षा सखिभ्यो देहि । समानख्यानेभ्यो यजमानेभ्यः हविषि
अभ्युद्यति हे स्वधावः अन्नवन्, क उपकार इति चेत् ।
नोत्सहे वक्तुमह त्वां यज इति । को हि नाम मनुष्यस्त्वां
यष्टुं समर्थोऽत एवं ब्रवीमि । स्वयं यजस्व तन्वं शरीरं
वावृधानः वर्धयमानः ॥ २१ ॥

म० हे विश्वकर्मन्, हे स्वधाव, स्वधात्रमस्यास्तीति
स्वधावान् तत्सबुद्धौ हे स्वधाव, 'मनुवसो रु सबुद्धौ छन्दसि'
(८ । ३ । १) इति रु । हे हविलक्षणान्नवन्, ते तव यानि
परमाणि उत्कृष्टानि धामानि, या यानि अवमा अवमानि
कनीयांसि धामानि, उतापि च या यानि मध्यमा धामानि
इमा इमानि पूर्वोक्तानि त्रिविधानि धामानि सखिभ्यो यज-
मानेभ्यः शिक्ष देहि । 'द्व्यचोऽतस्तिह.' (पा० ६ । ३ । १३५)
इति सहिताया शिक्षपदस्य दीर्घः । क उपकार इति चेत्
हविषि यजमानसबन्धिन्युपस्थिते सति तन्त्रं स्वशरीर वृधान
वर्धयन् सन् स्वयं यजस्व । वयं यजाम इति कथं वक्तुं

शक्यम् । मनुष्य. कस्त्वां यष्टुं समर्थोऽत एवं ब्रवीमि स्वयं
यजस्व । वर्धते शानचि व्यत्ययेन शपो लुक् । वृधानः
तन्वमित्यत्र 'वा छन्दसि' (पा० ६ । १ । १०६) इति पूर्व-
रूपाभावे यणादेशः ॥ २१ ॥

द्वाविंशी ।

विश्वकर्मन्हविषा वावृधानः स्वयं यजस्व पृथि-
वीमुत द्याम् । मुह्यन्त्वन्ये अभितः सपत्ना इहा-
स्माकं मघवा सूरिरस्तु ॥ २२ ॥

उ० विश्वकर्मन् हे विश्वकर्मन्, मदीयेन हविषा वावृ-
धानः वर्धयमानः उपसंजातहर्षः सन् मदीये यज्ञे ।
स्वयमेव यजस्व मदनुग्रहाय पृथिवीम् । पृथिव्याश्रयाणि
भूतानि । उत द्याम् अपिच द्युलोकाश्रयाणि भूतानि । किञ्च
त्वत्प्रसादादिनास्माकं मुह्यन्तु मोहमुपगच्छन्तु । अन्ये
अभितः अवस्थिताः सन्तः सपत्नाः परिपन्थिनः । किं
त्वत्प्रसादादेव इह अस्माकं मघवा धनवानिन्द्रः । सूरिः
पण्डित. अस्तु । आत्मज्ञानोपदेशकः ॥ २२ ॥

म० हे विश्वकर्मन्, हविषा मदत्तेन वावृधान. वर्धमानो
जातहर्ष सन् मम यज्ञे पृथिवी पृथिव्याश्रितानि भूतानि
उतापि च द्या द्युलोकाश्रितानि भूतानि स्वयं यजस्व मदनु-
ग्रहाय । किञ्च त्वत्प्रसादादन्येऽभित. स्थिता. सपत्ना शत्रवो
मुह्यन्तु मोहं प्राप्नुवन्तु । किञ्च इह यज्ञे मघवा इन्द्रोऽस्माकं
सूरि. पण्डित आत्मज्ञानोपदेशकोऽस्तु ॥ २२ ॥

त्रयोविंशी ।

वाचस्पतिं विश्वकर्माणमुतये मनोजुवं वाजे
अद्या हुवेम । स नो विश्वानि हवनानि जोषद्विश्व-
शम्भूरवसे साधुकर्मा ॥ २३ ॥

उ० वाचस्पतिम् व्याख्यातम् ॥ २३ ॥

म० द्वे ऋचौ व्याख्याते (अध्या० ८ क० ४५ । ४६)
॥ २३ ॥ २४ ॥

चतुर्विंशी ।

विश्वकर्मन्हविषा वर्धनेन त्रातारमिन्द्रमकृणो-
रवध्यम् । तस्मै विशः समनमन्त पूर्वोर्यमुग्रो
विहव्यो यथासत् ॥ २४ ॥

उ० विश्वकर्मन्हविषेत्यपि व्याख्यातम् ॥ २४ ॥

पञ्चविंशी ।

चक्षुषः पिता मनसा हि धीरो घृतमेने अजन्-
न्नन्नमाने । यदेदन्ता अददहन्त पूर्वं आदिह्यावा-
पृथिवी अप्रथेताम् ॥ २५ ॥

उ० चक्षुषः पिता । अत्र द्वितीयोऽर्धर्चः प्रथमं व्याख्यायते यच्छब्दयोगात् । यदा इत् । इच्छब्द एवार्थे । यदैव अन्ता । अन्तानिति द्वितीया । द्यावापृथिव्योः । अददहन्त । दंहते-रेतद्रूपम् । दृढीकृतवन्तः के । ये पूर्वे ऋषयः वसिष्ठप्रभृतयः । आत् । अथेत्यर्थः । अथानन्तरम् द्यावापृथिव्यौ अप्रथेताम् पृथिव्यौ अभूताम् । ततोऽनन्तरम् । चक्षुषः पिता । चक्षुर्नामऋषिः तस्य पिता प्राणः प्रजया स्तूयते । मनसा हि धीरः मनसा च धीमान् । घृतमेने अजनत् घृतमुदकम् एने द्यावापृथिव्यौ प्रति । अजनत् जगदनुग्रहाय । नममाने नममाने च । विष्कम्भयन्निति शेषः ॥ २५ ॥

म० 'चक्षुष पितेत्यपरमनुवाकेन' (का० १८ । ३ । १३) । अष्टर्चेन षोडशगृहीतस्यापरमर्थे जुहोतीत्यर्थः । यदा इत् यदैव पूर्वे वसिष्ठादयो मुनयः अन्ता । विभक्तिव्यत्ययः अन्तान् द्यावाभूम्योरन्तप्रदेशानददहन्त दृढीकृतवन्तः । दंहते रूपम् । आत् इत् आत् अनन्तरवाची इदेवार्थे । अनन्तरमेव द्यावाभूमिदार्ढ्यानन्तरमेव द्यावापृथिवी द्यावापृथिव्यौ अप्रथेता पृथू अभूताम् । तदा द्यावापृथिवीप्रथनानन्तरं चक्षुषः पिता चक्षुरादीन्द्रियाणां पालको विश्वकर्मा मनसा धीरः सन् हि निश्चितमेने एते द्यावापृथिव्यौ प्रति घृतमुदकमजनदजनयत् । 'छन्दस्युभयथा' (पा० ३ । ४ । ११७) इत्यार्धधातुकत्वाच्छपि णिचो लोपः । रोदस्योर्दाब्धे वृष्टि कुरुत इत्यर्थः । किं कुर्वन् । नममाने नममाने द्यावापृथिव्यौ स्तम्भयन्निति शेषः । जगदनुग्रहाय रोदसी स्तम्भयन्नित्यर्थः । नमते. शानन्चि जुगागमश्छान्दसः ॥ २५ ॥

षड्विंशी ।

विश्वकर्मा विमना आद्विहाया धाता विधाता परमोत संदृक् । तेषामिष्टानि समिषा मदन्ति यत्रा सप्त ऋषीन् पर एकमाहुः ॥ २६ ॥

उ० विश्वकर्मा विमनाः । विश्वभूतमनाः आत् विहाय । अपिच महान् व्यापकः । धाता धारयिता । विधाता विदधाति कर्माणि । परमोत संदृक् परमश्च संद्रष्टा भूतानाम् । तेषामिष्टानि हविषा मदन्ति येषां भूतानां विश्वकर्मा द्रष्टा तेषां भूतानां मध्ये यानि दृष्टानि अभिमतानि दमदानदयादिभिर्युक्तानि । तानि इषा अग्नेन आहुतिरसभूतेन संमोदन्ते । सर्वद्वन्द्ववियुक्तानि भूतानि संमोदन्ते । यत्र यस्मिन्प्रदेशे सप्तऋषीन् विश्वकर्मणः प्राणभूतान् वसिष्ठप्रभृतीन् । परं परेण विश्वकर्मणा एकमाहुः एकं भवति । 'स हि साध्यानां लोकः तेषां विश्वकर्मत्वं प्रार्थयन्ति ॥ २६ ॥

म० यत्र यस्मिन् लोके सप्तऋषीन् सप्त च ते ऋषयश्च सप्तऋषयः 'ऋषयकः' (पा० ६ । १ । १२८) इति सन्ध्यभावः । तान् परः विभक्तेः सु । परेण विश्वकर्मणा सह एकमाहुः एकीभूतान् बुधा वदन्ति । यत्र लोके सप्तर्षयो

विश्वकर्मणा सहैकत्वं प्राप्ताः तत्र लोके तेषां पुंसामिष्टानि अभिलषितानि वस्तूनि इषा अग्नेन आहुतिरसभूतेन सह समदन्ति संमोदन्ते सम्यक् मोदयुक्तानि पुष्टानि भवन्ति । ते विश्वकर्मलोके इष्टभोगान् प्राप्नुवन्तीत्यर्थः । तेषां केषाम् । विश्वकर्मा येषां सद्दृक् सम्यक् पश्यतीति सद्दृक् सम्यग्द्रष्टा । विश्वकर्मद्रष्टा. सुखिनो भवन्त्वित्यर्थः । कीदृशो विश्वकर्मा । विमनाः विशिष्टं मनो यस्य स तथा विभूतमनाः । सर्वकर्मज्ञ इत्यर्थः । आत् अपिच विहाया. नभोवद्वापकः । यद्वा विशेषेण जहाति त्यजति विहाया. संहर्ता । धाता धारयिता पोष्टा स्थितिकर्ता । विधाता उत्पादकः । उत अपि परमः सर्वेभ्य उत्कृष्ट । विभक्तेराकारः । एवंविधो विश्वकर्मा येषां द्रष्टा ते मुच्यन्ते भक्तानेव पश्यति तस्माद्भक्तिः कार्येत्यर्थः ॥ २६ ॥

सप्तविंशी ।

यो नः पिता जनिता यो विधाता धामानि वेद भुवनानि विश्वा । यो देवानां नामधा एक एव तं संप्रश्नं भुवना यन्त्यन्या ॥ २७ ॥

उ० यो नः योऽस्माकम् पिता पाता जनिता जनयिता यश्च विधाता विधारणहेतुः । यश्च धामानि स्थानानि वेद जातानि भुवनानि भूतजातानि विश्वा विश्वानि । यश्च देवानां नामधा नामानि दधाति करोति । नामच पितैव करोति । यश्च एक एव अद्वितीयः । तं विश्वकर्माणं संप्रश्नयितुम् भुवना भूतजातानि । आयन्ति आगच्छन्ति । अन्या अन्यानि च स एव स्वाधिकारेषु नियुङ्क्तेत्यभिप्रायः ॥ २७ ॥

म० यो विश्वकर्मा नोऽस्माकं पिता पालक जनिता जनयिता उत्पादकः । 'जनिता मन्त्रे' (पा० ६ । ४ । ५३) इति निपातः । यो विधाता विशेषेण धारकः सेतु यश्च विश्वा विश्वानि सर्वाणि धामानि स्थानानि भुवनानि भूतजातानि च वेद जानाति । यश्च एकोऽद्वितीय एव सन् देवानां बहूनां नामधा नामानि दधाति करोतीति नामधा. नाम च पितैव करोति । तस्मादन्या अन्यानि भुवना भुवनानि भूतजातानि संप्रश्नं सम्यक् प्रश्नो यस्या क्रियाया यथा तथा तं विश्वकर्माणं यन्ति गच्छन्ति प्रलयकाले एकत्वं प्राप्नुवन्ति । यद्वा संप्रश्नं सम्यक् प्रष्टुं स्वाधिकारप्रश्नं कर्तुं भुवनानि यं यन्ति स एव स्वाधिकारेषु नियुङ्क्त इति भावः ॥ २७ ॥

अष्टाविंशी ।

त आयजन्त द्रविणं संमस्मा ऋषयः पूर्वं ज-रितारो न भूना । असूर्ते सूर्ते रजसि निषत्ते ये भूतानि समकृण्वन्निमानि ॥ २८ ॥

उ० त आयजन्त । अत्र द्वितीयोऽर्धर्चः प्रथमं व्याख्यायते यच्छब्दयोगात् असूर्ते असुसमीरिते । असुः प्राणः सप्त दश-

कलिङ्गयुक्तावात्मानः सूते सुष्टुसमीरिते रजस्यन्तरिक्षलोके । निषत्ते निर्गतसत्ताके निरालम्बने । 'नसत्तनिषत्तानुत्त-' इत्यादिना निपातनम् । यत्र स्थिताः सन्तः ये भूतानि सम- कृण्वन् कृतवन्तः । इमानि ते आयजन्त । यजतिर्दानार्थः । आभिमुख्येन दत्तवन्तो द्रविणं धनमुदकलक्षणं जीवनाय । सम् अस्मै संगत्य अस्मै भूतग्रामाय । ऋषयः पूर्वे वसिष्ठ- प्रभृतयः । जरितारः स्तोतारः । नभूना नात्यन्तं बहुयुक्त्या कामवर्षित्वेनेत्यर्थः । ये वसिष्ठादयो भूतानि सृजन्ति त एवोदकदानेन जीवन्तीति समस्तार्थः ॥ २८ ॥

म० ते पूर्वे ऋषयो विश्वकर्मसृष्टा वसिष्ठाद्या अस्मै भूत- ग्रामाय द्रविणं धनं जललक्षणं समायजन्त सम्यक् आभि- मुख्येन ददु द्रविणं भोगजातं वा । यजतिर्दानार्थं । कथं दुदु । न भूना न भूना न बाहुल्येन । मलोपश्छान्दसः । किंतु युक्त्या कामवर्षित्वेनेत्यर्थं । कीदृशा । जरितारः स्तोतारः । ते के । ये ऋषय इमानि भूतानि समकृण्वन् । स्वादे करोतेर्लड् । ये वसिष्ठादयस्तानि सृजन्ति त एव उदकदानेन जीवयन्ती- त्यर्थं । कीदृशा । असूते असुभिः सप्तदशावयवैर्लिङ्गशरीरैरी- रिता असूर्ताः । असुपूर्वस्य 'ईर गतौ' इत्यस्य छान्दस इड- भावो निष्ठायाम् ईकारस्य पूर्वसवर्णदीर्घ जस एकार । तथा रजसि अन्तरिक्षलोके निषत्ते निषत्ताः निषण्णा स्थिताः जस एकार । 'लोका रजास्युच्यन्ते' (निरु० ४ । १९) इति यास्कः । कीदृशे रजसि । सूते सुष्टु ईरिते प्रेरिते विस्तीर्णे । सुपू- र्वस्य ईरधातोर्निष्ठाया पूर्ववत् । 'नसत्तनिषत्त-' (पा० ८ । २ । ६१) इत्यादिना निपातः ॥ २८ ॥

एकोनत्रिंशी ।

परो दिवा पर एना पृथिव्या परो देवेभिरसु- रैर्यदस्ति । किं स्वित् त्विद्गर्भं प्रथमं दध्र आपो यत्र देवाः समपश्यन्त पूर्वे ॥ २९ ॥

उ० परो दिवा । प्रश्नप्रतिप्रश्नरूपा मन्त्राः । परब्रह्मविष- योऽत्र प्रश्नः विभक्तिव्यत्ययबहुलो मन्त्रः । परः सूक्ष्मः दिवा दिवः । परश्च एना अस्याः पृथिव्याः । परश्च देवेभ्यः परश्च असुरेभ्यः यदस्ति । यच्च सदाकालमस्ति तत्परं ब्रह्मेति शेषः । किं स्वित् स्वित्च्छब्दो वितर्के । कं पुनर्गर्भं दध्रे धारितवत्य आपः । यत्र गर्भे देवाः संगताः प्रजापतिना अपश्यन्त दृष्ट- वन्तो जगदिदम् पूर्वे प्रथमजा । तदुक्तम् 'आपो हवा इद- मग्रे सलिलमेवास' इत्यादिना ॥ २९ ॥

म० प्रश्नोत्तररूपा मन्त्राः । ब्रह्मविषयप्रश्नः । विभक्ति- व्यत्ययबाहुल्यमन्त्र मन्त्रे । यत् अस्ति हृदीति शेषः । यदी- श्वरतत्त्वं हृत्पुण्डरीके अस्ति तत् दिवा परः द्युलोकादपि दूरे तिष्ठति दिवो दुर्ज्ञेयत्वात् । परस्शब्द सान्तो दूरवाची । एना पृथिव्या अस्या पृथिव्याः परः पृथिव्या अपि दूरे । देवेभिर- सुरैः देवेभ्योऽसुरेभ्यश्च परो दूरे । दूरत्वं विलक्षणत्वम् ।

सर्वजगद्विलक्षणत्वाद्गुरुशास्त्रविमुखैर्न ज्ञायत इत्यर्थं । किञ्च खिदिति वितर्के । आप प्रथमं कं गर्भं दध्रे दधिरे अधा- रयन् । धाजो लिटि तडि प्रथमवहुवचनस्य 'लिटस्तद्गयोरे- शिरेच्' इति (पा० ३ । ४ । ८१) इतीरेचि कृते तस्य 'इरयो रे' (पा० ६ । ४ । ७६) इति रे आदेशे तस्य स्थानिवत्त्वात् 'आतो लोप इटि च' (पा० ६ । ४ । ६४) इत्यालोपे दध्रे इति रूपम् । पूर्वे देवाः प्रथमोत्पन्ना देवाः वसिष्ठादयो यत्र गर्भे समपश्यन्त ददृशुः जगदिति शेषः । यदा स्थूलोऽप्ययं जगदाधारो गर्भरूपो न ज्ञायते तदा- त्यन्तसूक्ष्मं तत्त्वं न ज्ञायत इति किमु वक्तव्यमिति- भावः ॥ २९ ॥

त्रिंशी ।

तमिद्गर्भं प्रथमं दध्र आपो यत्र देवाः समग- च्छन्त विश्वे । अजस्य नाभावध्येकमर्पितं यस्मि- न्विश्वानि भुवनानि तस्थुः ॥ ३० ॥

उ० तमित् प्रतिप्रश्नः तमिद्गर्भम् । इच्छब्दो निपात आश्रयवचनः । तमाश्रयभूतं प्रथमं गर्भं दध्रे आपः । यत्र देवाः समगच्छन्त संगताः विश्वे सर्वे । नन्वस्याण्डस्याद्भिः सहितस्य क आधार इत्याशङ्क्याह । अजस्य न जायत इत्यजः । नाभौ मध्ये अधि उपरि । एकमविभक्तमनन्यभूतम् अर्पितं समर्पितम् । यस्मिन्नजे ब्रह्मणि । विश्वानि भुवनानि सर्वाणि भूतजातानि । तस्थुः स्थितवन्ति ब्रह्माण्डाश्रितानि । ननु तस्याप्यन्य आधार इति । स्वप्रतिष्ठ हि परब्रह्म ॥ ३० ॥

म० प्रत्युत्तरमाह । आप प्रथमं तमित् तमेव गर्भं दध्रे दधिरे । यत्र कारणभूते गर्भे विश्वे सर्वे देवा समगच्छन्त सङ्गता सभूय वर्तन्ते । ननु तस्य गर्भस्य को वाधारस्तत्राह । अजस्य जन्मरहितस्य परमेश्वरस्य नाभावधि नाभिस्थानीयस्य स्वरूपस्य मध्ये एकमविभक्तमनन्यभूतं किञ्चिद्बीजं गर्भरूपमर्पितं स्थापितं । यस्मिन् बीजे विश्वानि सर्वाणि भुवनानि भूतजा- तानि तस्थु स्थितानि तद्बीजमर्पितम् । तथाच स्मृतिः 'अप एव ससर्जादौ तासु बीजमवासृजत् । तदण्डमभव- द्द्वैमं सूर्यकोटिसमप्रभम्' (मनु० १ । ८ । ९) इति । स एव सर्वाश्रयो न तु तस्याप्यन्य आश्रय इति भावः ॥ ३० ॥

एकत्रिंशी ।

न. तं विदाथ य इमा जजानान्यद्युष्माकमन्तरं बभूव । नीहारेण प्रावृता जल्प्या चासुतृप उक्थ- शासंश्चरन्ति ॥ ३१ ॥

उ० इदानीं विश्वकर्मा मनुष्याणामुपदेशं ददाति । न तं विदाथ न विदाथ न जानीथ तं परं पुरुषम् । य इमानि भूतजातानि जजान जनयति उपसंहरति च । अतः करा-

णात् युष्माकं च तस्य च पुरुषस्य । अन्यत् महत् अन्तरं
बभूव । पुरुषो जनको यूयं जन्याः । पुरुषो भ्रामको यूयं
भ्राम्याः । यदि तु ज्ञात्वात्मत्वेनोपास्यध्वं न संसृतिः
स्यादित्यभिप्रायः । एवं प्रत्यक्षानुक्त्वा अथेदानीं परोक्षान-
भिनयेन दर्शयन्नाह । ये चैते । नीहारेण अविद्यया प्रावृता
अवगुण्ठिताः । ये जल्प्या प्रावृताः । पक्षहेतुदृष्टान्तैरात्मज्ञानं
जल्पिः । कुतार्किकाभिप्रायमेतत् । ये च असुतृपः असू-
न्प्राणान्तर्पयन्ति असुतृपः अलंकरिणवः तैरपि सह महदे-
वान्तरं बभूव । ये उक्थशासः उक्थानां शंसितारः । उक्थानि
च यज्ञे शस्यन्ते अतो यज्वानो गृह्यन्ते । ये यज्ञशीलास्ते
पुरुष प्रति विचरन्ति । ये तु पुरुषविदः ते पुरुष एव
अवन्ति । नीहारप्रावृतास्तु नरकथायिनः ॥ ३१ ॥

म० इदानीमुपदिशति । यो विश्वकर्मा इमा इमानि भूत-
जातानि जजान उत्पादितवान् तं विश्वकर्माणं हे जीवा,
यूयं न विदाथ न जानीथ । 'लेटोऽडाटौ' (पा० ३ । ४ । ९४)
इत्याडागम । ननु देवदत्तोऽहं यज्ञदत्तोऽहमिति वयमात्मानं
जानीम इति चेत् न । न ह्यहंप्रत्ययगम्यं जैवं रूपं परमेश्वर-
तत्त्वं किंतु युष्माकमहंप्रत्ययगम्याना जीवानामन्तरमभ्यन्तर
वास्तवस्वरूपमन्यत् अहंप्रत्ययादतिरिक्तं सर्वावदानं वेद्यमी-
श्वरतत्त्वं बभूव भवति विद्यते । जीवरूपवत्तदपि कुतो न विद्य
इति चेत् भवन्त ईदृशा चरन्ति प्रवर्तन्तेऽतो न जानीथ ।
कीदृशा । नीहारेण प्रावृता नीहारसदृशेनाज्ञानेनावृतत्वान्न
जानीथ यथा नीहारो नात्यन्तमसन् दृष्टेरावरकत्वात् नाप्य-
त्यन्तं सन् काष्ठाश्मादिवद्रोधयितुमयोग्यत्वात् एवमज्ञानमपि
नात्यन्तमसत् ईश्वरतत्त्वावरकत्वात् नापि सत् बोधमात्रनिवर्त्य-
त्वात् ईदृशेनानिर्वचनीयेनाज्ञानेन भवन्तः सर्वे जीवा प्रावृता ।
न केवलं नीहारेण जल्प्या च प्रावृता । जल्पनं जल्पि-
स्तया देवोऽहं नरोऽहं ममेदं गृहं क्षेत्रमित्याद्यनृतजल्पनेन
व्याप्ताश्च । किंच असुतृप असुषु असून् वा तृप्यन्ति असुतृप
केनापि प्रकारेण प्राणान् भूत्वा तावतैव तृप्यन्ति ननु परमे-
श्वरतत्त्वं विचारयितुं प्रवर्तन्ते । न केवलमैहिकभोगेन तृप्ति
किंतु उक्थशास. परलोकभोगान् सपादयितुं यज्ञेषु उक्थानि
शंसन्ति उक्थशास शस्त्रस्तोतार । शसे. किपि 'अनिदिताम्'
(पा० ६ । ४ । २४) इति नलोप । संहिताया दीर्घः ।
ऐहिकामुष्मिकभोगप्रवृत्तानामज्ञानमिथ्याज्ञानपराधीनाना भवता
नास्ति तत्त्वज्ञानमित्यर्थ ॥ ३१ ॥

द्वात्रिंशी ।

विश्वकर्मा ह्यजनिष्ट देव आदिर्गन्धर्वो अभव-
द्वितीयः । तृतीयः पिता जनिताषधीनामपां गर्भं
व्यदधात्पुरुत्रा ॥ ३२ ॥

उ० विश्वकर्मा हि विश्वकर्मा आदित्यान्तरः पुरुषः अज-
निष्ट जातः । देवः दानादिगुणयुक्तः । आत् इत् निपातौ ।

अथानन्तरम् । गन्धर्वः गौर्वाचो धारयिता पृथिव्या वा
धारयिता गन्धर्वोऽग्निः गानाद्वा गन्धर्वोऽग्निः । 'अथो आहुः
गन्धर्वो अग्निरेवास्यै पृष्टे सर्वकृत्स्नो मन्यमानोऽगायत् ।'
इत्यादिश्रुतिः । अभवत् द्वितीयः सहायाय । तृतीयः पिता
पालयिता जनयिता च ओषधीनाम् । पर्जन्यः अभवत् ।
सचोत्पन्नः सन् अपामाहुतिपरिणामभूतानाम् गर्भं विद-
धात् धारयति पुरुत्रा बहूनां ज्ञाता । यद्वा अपां गर्भं विद-
धाति पृथिव्यां बहुप्रकारम् ॥ ३२ ॥

म० ब्रह्माण्डमध्यगतानामुत्पत्तिरुच्यते । ब्रह्माण्डमध्ये
प्रथमं विश्वकर्मा देवतिर्यगादिजगद्धेदकर्ता सत्यलोकवासी चतु-
र्मुखो देव अजनिष्ट आदित्यान्तरपुरुषरूपेण जात । आत्
इत् अनन्तरमेव तदपेक्षया द्वितीयो गन्धर्व अभवत् उत्पन्न ।
गां वाचं पृथिवी वा धरति गन्धर्वोऽग्निः । गानाद्वा गन्धर्वः
'अथो एवाहुरग्निरेवास्यै पृथिव्यै पृष्टे सर्वे कृत्स्नो मन्यमा-
नोऽगायत्' इत्यादिश्रुतेः । पिता पालयिता ओषधीना जनिता
उत्पादक पर्जन्यः । पूर्वोक्तद्वयापेक्षया तृतीयोऽभवत् । स
पर्जन्य उत्पन्न सन्नपामाहुतिपरिणामभूतानां गर्भं व्यदधात्
धारयति करोति वा । कीदृशं गर्भं । पुरुत्रा पुरुन् बहून् ज्ञायते
रक्षति पुरुत्रा बहूना रक्षकम् । विभक्तेराकारः । बहुप्रकार वा ।
वैश्वकर्मेणहोम समाप्त ॥ ३२ ॥

त्रयस्त्रिंशी ।

आशुः शिशानो वृषभो न भीमो घनाघनः
क्षोभणश्चर्षणीनाम् । संक्रन्दनोऽनिमिष एकवीरः
शतधुं सेना अजयत्साकमिन्द्रः ॥ ३३ ॥

उ० आशु. शिशानः अनुवाकः । अप्रतिरथऋषिः । ऐन्द्रो-
ऽप्रतिरथोऽपश्यत् । मर्माणि त इत्यन्तः । आदितो द्वादशै-
न्द्रस्त्रिष्टुभो ब्रह्मा दक्षिणतो जपति । आशु. शीघ्रः । शिशानः ।
'शो तनूकरणे' । शिशानो वज्रम् । वृषभो न भीमः वृषभ
इव भीमः भीमो विभयत्यस्मादिति । घनाघनः हनहनेत्येव
वक्ता । यद्वा घनशरीरः । क्षोभणश्चर्षणीनाम् संचालकः
चर्षणीनां मनुष्याणाम् । संक्रन्दनः समाह्लाता संग्रामकारि-
णाम् । आहूय चानिमिषः अप्रमादी । यद्वा अनिमिषो देवः ।
एकवीरः एक एवासहायो विक्रान्तः । य ईदृग्गुणविशिष्टः
सः स तं बहूयः सेनाः अजयत् जयति । साकं सहैव ।
इन्द्रः ॥ ३३ ॥

म० 'आहवनीये प्रणीयमानेऽप्रतिरथस्य द्वादश ब्रुवन्नम्रौ
सर्वत्रैके' (का० ११ । १ । ९ । १०) । अत्रौ चयने इध्म-
मादीप्याहवनीये चित्या प्रति नीयमाने ब्रह्माप्रतिरथसूक्तस्य
द्वादश ऋचो जपन् दक्षिणतोऽनुगच्छतीति सूत्रार्थः । अप्रति-
रथदृष्टा इन्द्रदेवत्या द्वादश त्रिष्टुभ । इन्द्र शतं सेना शत-
सख्याकाः शत्रुसेनाः साकं सहैव एकप्रयत्नेनैवाजयत् जयति ।

कीदृश इन्द्र । आशुः अश्रुते व्याप्नोति आशु शीघ्रगामी उणप्रत्यय । शिशानः 'शो तनूकरणे' 'बहुलं छन्दसि' (पा० २ । ४ । ७६) इति जुहोत्यादित्वाच्छानचि द्विलम् । श्यति वज्रं तीक्ष्णीकरोति शिशान । वृषभो न वृषभ इव भीम-भयंकरः । घनाघन शत्रूणामतिशयेन घातक हन हनेति वक्ता वा वृष्टिकर्तृमेघरूपो वा । 'वर्षुकाब्दो घनाघनः' इत्यभिधानात् । चर्षणीना मनुष्याणा क्षोभण क्षोभयतीति क्षोभण क्षोभहेतुः चालकः । सक्रन्दन सम्यक् क्रन्दनं परभयहेतुर्ध्व-निर्यस्य । यद्वा समाहाता शत्रूणाम् । अनिमिपः नास्ति निमेषो यस्य सः देवत्वात् । यद्वा कदाचिदपि निमेषं न करोति । अत्यन्तसावधान इत्यर्थः । एकवीर एकश्वासौ वीरश्च अन्य-निरपेक्षं शत्रूनेक एव जेतुं समर्थ ॥ ३३ ॥

चतुस्त्रिंशी ।

संक्रन्दनेनाऽनिमिपेण जिष्णुना युत्कारेण दुश्च्य-वनेन धृष्णुना । तदिन्द्रेण जयत तत्सहध्वं युधो नर इपुहस्तेन वृष्णा ॥ ३४ ॥

उ० संक्रन्दनेन शब्दकारिणा अनिमिपेण एकचित्तेन अप्रमाद्यता वा । जिष्णुना जयनशीलेन । युत्कारेण 'युध संप्रहारे' अस्य क्विपि युत् । संप्रहारकारिणा दुश्च्यवनेन अप्र-च्याव्येन अप्रच्युतस्वभावेन वा । धृष्णुना प्रसहनशीलेन । तदिन्द्रेण जयत । ईदृगुणविशिष्टेनेन्द्रेण तज्जयत । दुर्जय-मिति शेषः । तच्च सहध्वम् तच्चाभिभवत । हे युधः, 'युध संप्रहारे' इत्यस्यैतत्क्विपि बहुवचनम् । हे योद्धारः । 'पादा-दावभिमन्त्रितस्य च' इत्यादिरुदात्तः । हे नरः मनुष्याः, इपुहस्तेनेन्द्रेण । वृष्णा सेक्त्रा वर्षणशीलेन वा ॥ ३४ ॥

म० युध्यन्ते ते युध क्विप् पादादावामन्त्रितस्येति आद्यु-दात्त । हे युधो नरो योद्धारो मनुष्या, इन्द्रेण कृत्वा यूयं तत् परवलं जयत वशीकुरुत । वशीकृत्य च तत् सहध्वम् अभिभवत । विनाशयतेत्यर्थः । कीदृशेनेन्द्रेण । संक्रन्दनेन शब्दकारिणा । अनिमिपेण एकचित्तेन । जिष्णुना जयनशी-लेन । युत्कारेण युधं करोतीति युत्कारस्तेन । कर्मण्यण् युद्ध-कारिणा । दुश्च्यवनेन दु खेन च्यावयितुं शक्य दुश्च्यवनस्तेन अजय्येन धृष्णुना प्रगल्भेन भीतिरहितेन इपुहस्तेन इपवो हस्ते यस्य तेन वारुणाद्यायुधोपेतेन । वृष्णा वर्षतीति वृषा तेन कामानां वर्षुकेण ॥ ३४ ॥

पञ्चत्रिंशी ।

स इपुहस्तैः स निपङ्गिभिर्वशी सध्वं सृष्टा स युध इन्द्रो गणेन । सध्वं सृष्टजित्सोमपा बाहुशर्धुप्र-धन्वा प्रतिहिताभिरस्ता ॥ ३५ ॥

उ० स इपुहस्तैः स इन्द्रः इपुहस्तैः योद्धृभिः संसृजति स इपुहस्तानेव योद्धृन् । स निपङ्गिभिः । स एवेन्द्रो निप-

ङ्गिभिः खङ्गिभिः संसृजति निपङ्गिण एव योद्धृन् स्वान् । किंच । वशी कान्तः सर्वजनप्रियो वा स्वतन्त्रो वा निगृहीता-दिपङ्गुर्गो वा ईश्वरो वा । स एवेन्द्रो युधः योद्धृन्स्वान् शत्रु-गणेन संसृष्टा । किंच संसृष्टजित् संसृष्टाञ्जयति शत्रून् । सोमपाश्च बाहुशर्धी च बाहुबलः संयोगिबलनिरपेक्षः । शर्ध इति बलनाम । उग्रधन्वा उद्यतधनुः । प्रतिहिताभिरस्ता । शत्रुशरीरेषु प्रतिनिहिताभिरिपुभिः इन्द्रः अस्ता क्षेपेत्यनु-मीयते । लघुसंप्रधानो लक्षपाती चेत्यभिप्रायः ॥ ३५ ॥

म० स इन्द्रोऽस्मानवलिति शेषः । संसृष्टा 'ण्वुत्तुचौ-' (पा० ३ । १ । १३३) इति तृचप्रत्यय । युद्धाय ससर्ग-कर्ता । वशी वशयति रिपूनिति वशी । यद्वा कान्तः जनप्रिय स्वतन्त्रो वा निगृहीतारिपङ्गुर्गो वा ईश्वरो वा । गणेन रिपुस-मूहेनापि सह युधः युध्यतेऽसौ युधः युद्धकर्ता 'इगुपधज्ञा' (पा० ३ । १ । १३५) इति कप्रत्यय । संसृष्टजित् ससृ-ष्टान् युद्धाय सङ्गतान् रिपून् जयति संसृष्टजित् । सोमपाः सोमं पिवतीति यजमानानां यागेषु सोमपानकर्ता । बाहुशर्धी बाहो शर्धी बलमस्यास्तीति बाहुशर्धी बाहुबलोपेतः । संयो-गिनिरपेक्ष इत्यर्थः । शर्ध इति बलनाम । उग्रधन्वा उग्रमुत्कृष्टं वनुर्यस्य स । 'धनुषश्च' (पा० ५ । ४ । १३१) इत्यनडादेशः । प्रतिहिताभिरस्ता स्वेन धनुषा प्रेरिताभिरिपुभि-रस्ता क्षेप्ता 'असु क्षेपणे' तृन् आद्युदात्तत्वात् अस्यतीत्ये-वंशील रिपुनाशयितेत्यर्थः । सशब्दावृत्ति पादपूरणार्था ॥ ३५ ॥

षट्त्रिंशी ।

बृहस्पते परिदीया रथेन रक्षोहामित्रा अपवाध-मानः । प्रभृञ्जन्सेनाः प्रमृणो युधा जयन्नुस्माकमे-ध्यविता रथानाम् ॥ ३६ ॥

उ० बृहस्पते । हे बृहस्पते, परिदीया । दीयतिर्गतिकर्मा । परियाहि रथेन । रक्षोहा रक्षसां हन्ता । अमित्रान् शत्रून् । अपवाधमानः । किंच प्रभञ्जन्प्रमर्दयन् सेनाः । प्रमृणो युधा जयन् । मृणातिर्हिसार्थः । तस्य क्विपि द्वितीयावहुवचनम् । प्रमृणः हिंसकान् युधा युद्धेन जयन् अस्माकम् एधि भव । अविता गोप्ता रथानाम् । बृहस्पतिरपीन्द्रस्य पुरोहित इती-न्द्रसंबन्धेनैव स्तूयते ॥ ३६ ॥

म० बृहस्पतिरिन्द्र वाचै बृहती तस्या एष पति व्याक-रणकर्तृत्वादिन्द्रस्य वाक्पतित्वमिन्द्रस्य पुरोहितत्वेन वा बृहस्पति-रेव स्तूयते । हे बृहस्पते, त्वं रथेन परिदीय सर्वतो गच्छ । दीयतिर्गत्यर्थः । गत्वा चास्माकं रथानामस्मदीयस्यन्दनानाम-विता रक्षक एधि भव । कीदृशस्त्वम् । रक्षोहा रक्षासि हन्तीति रक्षोहा क्विप् रक्षसा हन्ता । अमित्रान् शत्रून्पवाधमानः पीडयन् । सेना परकीया प्रभञ्जन् प्रकर्षेण भग्ना कुर्वन् । युधा युद्धेन प्रमृणो जयन् । मृणातिर्हिसाकर्मा । तस्य क्विपि द्वितीयावहुवचनम् । प्रमृणो हिंसकान् जयन् पराभवन् ॥ ३६ ॥

सप्तत्रिंशी ।

बलविज्ञायः स्थविरः प्रवीरः सहस्वान्वाजी सह-
मान उग्रः । अभिवीरो अभिसत्त्वा सहोजा जैत्र-
मिन्द्र रथमातिष्ठ गोवित् ॥ ३७ ॥

उ० बलविज्ञायः । यस्त्वं बलमाविष्कुर्वन्विज्ञायसे
अयमिन्द्र इति । स्थविरश्च सर्वानुशासकः सर्वमान्यो वा
चिरन्तनो वा । प्रवीरश्च अभिवीरः वीर वीरमभि अभिवीरः ।
अभि सत्त्वा च सत्त्वं सत्त्वमभि अभिसत्त्वा । सहोजाश्च । सह
इति बलनाम । बलात् जात । नटन्यस्माजात इत्यंबलः
स्यात् । स त्व जैत्र जेतार हे इन्द्र, रथम् आतिष्ठ । गोवित्
सन् स्तुतिवित्सन् । गोशब्दो वाग्वचनः ॥ ३७ ॥

म० हे इन्द्र, त्वं जैत्रं जयनशीलं रथमातिष्ठ आरोह ।
कीदृशस्त्वम् । बलविज्ञाय बलं परकीयं विशेषेण जानाति बल-
विज्ञाय कर्मण्यण् 'आतो युक् चिण्कृतो' (पा० ७ । ३ ।
३३) यद्वा बलेन कृत्वा विज्ञायते करणे घञ् । स्थविर
पुरातन सर्वानुशासकः । प्रवीरः प्रकृतो वीरः शूरः । सह-
स्वान् सहो बलमस्यास्तीति सहस्वान् । वाजोऽस्यास्तीति वाजी
अन्नवान् । सहमानः शत्रून्भभवन् । उग्र युद्धेषु क्रूर
अभिवीरः अभितो वीराः शूरा यस्य स । अभिसत्त्वा ।
अभित सत्त्वान परिचारका प्राणिनो यस्य सोऽभिसत्त्वा ।
सहसो बलाजात सहोजाः । न ह्यन्यस्माजात ईदृग्वल स्यात् ।
गा स्तुतिगिर वेत्ति गोवित् ॥ ३७ ॥

अष्टत्रिंशी ।

गोत्रभिदं गोविदं वज्रवाहुं जयन्तमज्मं प्रमृण-
न्तमोर्जसा । इमं संजाता अनु वीरयध्वमिन्द्रं
सखायो अनु संध्रंभध्वम् ॥ ३८ ॥

उ० गोत्रभिदम् । असुरगोत्रं भिनत्तीति गोत्रभित् । यद्वा
गोत्र इति मेघनामसु पठितम् । स हि गाः अपः त्रायते ।
तस्य गोत्रस्य मेघस्य भेत्तार वृष्ट्यर्थम् । गोविदम् उपल-
ब्धारम् । यद्वा वाग्विदं स्तुतिविदम् पण्डितं वा वज्रपाणिम्
जयन्तम् । जयतेर्गत्यर्थस्य अज्म । अज्मेति संग्रामनाम ।
संग्रामं गच्छन्तम् । प्रमृणन्तम् ओजसा । मृणतिर्हिसाकर्मा ।
प्रमर्दयन्तं बलेन । इममिन्द्रम् हे सजाता । समानजन्मानो
देवाः । अनुवीरयध्वम् वीरकर्मकुर्वाणमनुगम्य वीरकर्मणैव
प्रोत्साहयत । हे सखायः समानख्याना देवाः, अनुसंध्रंभध्वम्
अनुसंगम्य रभसं कुरुत ॥ ३८ ॥

म० हे सजाता समानं जातं जन्म येषां ते समानज-
न्मान सखायो देवाः, इममिन्द्रमनु वीरयध्वम् 'शूर वीर
विक्रान्तौ' अदन्तश्रुदादिः लोट् । वीरकर्म कुर्वाणमनुगम्य वीर-
कर्मणा प्रोत्साहयत अनु संध्रंभध्वम् । संध्रंभं वेगं कुर्वाणमनु
संध्रंभं कुरुत । कीदृशमिन्द्रम् । गोत्रभिदं गोत्रमसुरकुलं

भिनत्ति गोत्रभित्तम् । यद्वा गाः अपः त्रायते गोत्रो मेघ तस्य
भेत्तारम् । गोविदम् गा वाचं वेत्तीति गोवित् तम् पण्डितम् ।
वज्रवाहु वज्रं वाहौ यस्य तम् । अज्म संग्रामं जयन्तम् ।
अज्मेति युद्धनाम । अजतेर्गत्यर्थस्य । ओजसा बलेन प्रमृणन्तं
शत्रून्हिसन्तम् । मृणतिर्हिसाकर्मा ॥ ३८ ॥

एकोनचत्वारिंशी ।

अभि गोत्राणि सहसा गार्हमानोऽद्रयो वीरः
शतमन्युरिन्द्रः । दुश्यवनः पृतनापाटयुध्योऽस्माकं
सेना अवतु प्र युत्सु ॥ ३९ ॥

उ० अभिगोत्राणि अभिगाहमानो गोत्राणि असुरकु-
लानि मेघवृन्दानि वा । सहसा बलेन । अद्रयो निस्त्रिंशः ।
वीरः विक्रान्तः । शतमन्युः बहुक्रोधः इन्द्रः । दुश्यवनः
अप्रच्याव्यः । पृतनापाट पृतनां संग्रामं सहते अभिभवति ।
अयुध्यः अविद्यमानप्रतियोधः । य इत्यभूत् इन्द्रः सोऽस्माकं
सेनाम् अवतु पालयतु । प्रयुत्सु युद्धेषु ॥ ३९ ॥

म० इन्द्र युत्सु युद्धेषु अस्माकं सेना प्रावतु प्ररूपेण
रक्षतु 'छन्दसि परेऽपि' (पा० १ । ४ । ८१) इत्युपसर्गस्य
क्रियापदात् परप्रयोगः । कीदृश इन्द्रः । गोत्राणि असुरकुलानि
मेघवृन्दानि वा अभिगाहमान सर्वतो विलोडयन् । अद्य
दयारहितः । वीर विक्रान्तः । शतमन्युः शतमसख्यो मन्युः
क्रोधो यस्य शतयज्ञो वा । दुश्यवनः अप्रच्याव्यः । पृतना
संग्राम सहते अभिभवतीति पृतनापाट् । अयुध्य योद्धुम-
शक्यः । नास्ति युध्य प्रतियोधास्येति वा ॥ ३९ ॥

चत्वारिंशी ।

इन्द्र आसां नेता बृहस्पतिर्दक्षिणा यज्ञः पुर
एतु सोमः । देवसेनानामभिभञ्जतीनां जयन्तीनां
मरुतो यन्त्वग्रम् ॥ ४० ॥

उ० इन्द्र आसाम् । देवसेनानां व्यूहरचनात् इन्द्र
आसां नेता भवतु । बृहस्पतिश्च । मन्त्री प्रधानानि हि कार्याणि
करोति । दक्षिणायज्ञः दक्षिणतो यज्ञः एतु । पुर एतु सोमः
पुरस्तादागच्छतु सोमः । यद्वा । दक्षिणापुरस्तात् एतु यज्ञश्च
सोमश्च । केपामित्यत आह । देवसेनानाम् अभिभञ्जती-
नाम् । 'भञ्जो आमर्दने' जयन्तीनाम् । मरुतः गणभूताः
यन्तु अग्रम् निरुध्य ॥ ४० ॥

म० इन्द्र बृहस्पतिश्च आसां देवसेनानां नेता प्रणेता
भवत्विति शेषः । यज्ञ यज्ञपुरुषो विष्णुर्दक्षिणा दक्षिणत एतु
गच्छतु । दक्षिणादात्प्रत्ययः । सोमः परोऽग्रे एतु । मरुतो
गणदेवा अग्रं सेनाग्रभागं यन्तु गच्छन्तु । कीदृशीनां देवसे-
नानाम् । अभिभञ्जतीनां 'भञ्जो आमर्दने' शत्रून्मर्दयन्तीनाम् ।
तथा जयन्तीनां विजयमानानाम् ॥ ४० ॥

एकचत्वारिंशी ।

इन्द्रस्य वृष्णो वरुणस्य राज्ञ आदित्यानां मरु-
तां शर्ध उग्रम् । महामनसां भुवनच्यवानां घोषो
देवानां जयतामुदस्थात् ॥ ४१ ॥

उ० इन्द्रस्य वृष्णः इन्द्रस्य वर्षितुः । वरुणस्य च राज्ञः ।
आदित्यानां मरुतां च शर्धं, बलं हस्यश्वरथपदातिलक्षणम् ।
उग्रम् उद्गूर्णायुधम् । उदस्थादित्यनुपङ्गः । यदा चैतद्दुदस्थात्
अथानन्तरमेव । महामनसाम् अक्लिष्टमनसाम् । भुवनच्य-
वानां भुवनच्यावनसमर्थानाम् घोषः शब्दः । देवानां जय-
ताम् उदस्थात् उत्थित, जितं जितमिति ॥ ४१ ॥

म० वृष्ण, कामवर्षितुरिन्द्रस्य राज्ञो वरुणस्यादित्याना
द्वादशाना मरुता चैषा देवानामुग्रमुत्कृष्टं शर्धो बलं गजतुर-
गरथपत्यात्मकसैन्यं घोषो जितं जितमिति शब्दश्च उदस्थात्
उत्थित, । जितं जितमिति वददिन्द्रादिसैन्यमुत्थितमित्यर्थ ।
कीदृशाना देवानाम् । महामनसा महन्मनो येषां ते महामन-
सस्तेषां युद्धे स्थिरचित्तानाम् । तथा भुवनच्यवानां भुवनं
लोकं च्यावयन्ति ते भुवनच्यवास्तेषां भुवनच्यावनसमर्थानाम् ।
जयता विजयमानानाम् ॥ ४१ ॥

द्विचत्वारिंशी ।

उद्धर्षय मघवन्न आयुधान्युत्सत्त्वनां मामकानां
मनांसि । उद्धृत्रहन्वाजिनां वाजिनान्युद्रथानां
जयतां यन्तु घोषाः ॥ ४२ ॥

उ० उद्धर्षय उद्धतहर्षान् कुरु । हे मघवन् आयुधानि ।
उत्सत्त्वनाम् उद्धर्षय च सत्त्वनाम् सत्त्वानां मनुष्याणाम् ।
मामकानां मदीयानां । मनांसि उद्धर्षय । हे वृत्रहन्, वाजि-
नामश्वानाम् । वाजिनानि वेजनवत्त्वानि । चञ्चलत्व ह्यश्वस्य
गुणः । उद्धथानां च जयतां यन्तु घोषाः । उद्यन्तु च त्वत्प्र-
सादात् रथानां च जयतां मे घोषाः शब्दाः ॥ ४२ ॥

म० हे मघवन् धनवन्निन्द्र, आयुधानि उद्धर्षय उद्धूत-
हर्षाणि कुरु । मामकानां मदीयानां सत्त्वनां प्राणिनां मनांसि
च उद्धर्षय हर्षयुक्तान् कुरु । हे वृत्रहन् वैरिघातिन्, वाजि-
नामश्वानां वाजिनानि शीघ्रगमनानि उद्धर्षय उत्कृष्टानि कुरु ।
किञ्च जयतां विजयमानानां रथानां घोषाः शब्दा उद्यन्तु
उद्धच्छन्तु रथा । सशब्दाः प्रसरन्तु ॥ ४२ ॥

त्रिचत्वारिंशी ।

अस्माकमिन्द्रः समृतेषु ध्वजेष्वस्माकं या इप-
वस्ता जयन्तु । अस्माकं वीरा उत्तरे भवन्त्वस्माँ २ ॥
उ देवा अवता हवेषु ॥ ४३ ॥

उ० अस्माकमिन्द्रः । अस्माकं तावत् समृतेषु संगतेषु
ध्वजेषु शत्रुबलध्वजलोलीभूतेषु । इन्द्रो रक्षिता भवतु ।

इन्द्रप्रसादादेव अस्माकं या इपवः ताः जयन्तु । अस्माकं
च वीरा उत्तरे विजयिनो भवन्तु । अस्मान् उ । विनिग्रहा-
र्थीय उकारः । अस्मानेव हे देवाः, अवत रक्षत । हवेषु
आह्वानेषु ॥ ४३ ॥

म० ध्वजेषु समृतेषु 'ऋ गतौ' सङ्गतेषु शत्रुध्वजै संयु-
क्तेषु सत्सु इन्द्र अस्माकं रक्षिता भवत्विति शेषः । तदा
नोऽस्माकं या इपवोऽस्मदीयै प्रयुक्तास्ता जयन्तु परसैन्यानि
घ्नन्तु । अस्माकं ये वीरा शूरास्ते उत्तरे परकीयभटेभ्य
उत्कृष्टा भवन्तु । उ अपिच हे देवाः, हवेषु अस्मान् यूयमवत
रक्षत 'अन्येषामपि दृश्यते' (पा० ६ । ३ । १३७) इति
दीर्घः ॥ ४३ ॥

चतुश्चत्वारिंशी ।

अमीपां चित्तं प्रतिलोभयन्ती गृहाणाङ्गान्यप्ये
परेहि । अभि प्रेहि निर्देह हृत्सु शोकैरन्धेनामित्रा-
स्तमसा सचन्ताम् ॥ ४४ ॥

उ० अमीपां चित्तम् अप्वा देवता । साच पुनर्व्याधिर्वा
भयं वा । यस्मादेतया विद्धो व्याप्तः अपचीयतेऽनया भक्ष्य-
माणः तस्मादप्वा अपशब्दान्त्याकारलोपस्ततष्टाप् 'ऐन्द्रोऽभि-
रूपा द्वादश भवन्ति' इति श्रुतिः । इयमपीन्द्रसेनासंब-
न्धिनी । अमीपाम् संबन्धिनां मनुष्याणाम् चित्तम् चित्ता-
विति वचनव्यत्ययः । प्रतिलोभयन्ती । 'लुभ विमोहने' ।
विमोहयमाना । गृहाणामङ्गानि हे अप्वे, ततः परेहि परा-
गच्छ पुनरन्यान् शत्रून्गृहीतुम् अतो भूयोभूयः करणेनैतानेव
शत्रून्भिप्रेहि । निर्देह चैषां हृदयानि शोकैः । हृत्स्विति
सप्तमीबहुवचनं द्वितीयाबहुवचनस्थाने । हृदयानि निर्देह
शोकैः । यथा अन्धेन ध्वान्तलक्षणेन अमित्राः तमसा
सचन्ताम् तमसा संसेव्यन्ताम् संश्लिष्यन्ताम् । द्वादशैन्द्र्यः
समाप्ताः ॥ ४४ ॥

म० अप्वा देवता सा व्याधिर्भयं वा यस्मादेतया विद्धो-
ऽपचीयते तस्मादप्वा । अपपूर्वाद्वातेरन्तर्भूतण्यर्थात् 'अन्ये-
भ्योऽपि दृश्यते' (पा० ३ । २ । १०१) इति उपस्यय ।
अपशब्दान्त्याकारलोपश्छान्दस ततष्टाप् । अपवति अपगम-
यति सुखं प्राणाश्चेत्यप्वा । 'ऐन्द्रोऽभिरूपा द्वादश भवन्ति'
(९ । २ । ३ । ६) इति श्रुतेरियमपीन्द्रसेनासंबन्धिनी । हे
अप्वे, अमीषा शत्रूणां चित्तं चित्तानि प्रतिलोभयन्ती मोह-
यन्ती अङ्गानि शत्रुगात्राणि गृह्णाना ततः परेहि अङ्गान्यादाय
परागच्छ । पुनरन्यान् रिपून् गृहीतुमभि शत्रुसङ्घं प्रेहि प्र-
गच्छ । तेषां हृत्सु हृदयानि शोकैर्धनपुत्रनाशादिनिमित्तैर्निर्देह
विभक्तिव्यत्ययः । किञ्च अमित्राः शत्रवोऽन्धेन तमसा
गाढान्धकारेण सचन्ता सङ्गच्छन्ता 'षच स्वन्धे' लोट् ।
द्वादशैन्द्र्यः समाप्ताः ॥ ४४ ॥

पञ्चचत्वारिंशी ।

अवसृष्टा परापत शरव्ये ब्रह्मसंशिते । गच्छामि-
त्रान्प्रपद्यस्व मामीपां कंचनोच्छिपः ॥ ४५ ॥

उ० पृथग्विनियोगमन्त्राः । अवसृष्टा इषुदेवत्वानुष्टुप् ।
परावसृष्टा निक्षिप्ता परापत परागच्छ । हे शरव्ये शरमयी
इषुः शरव्या । हे ब्रह्मसंशिते ब्रह्मणाभिमुखिते अभिमन्त्र्य
अतितरां तीक्ष्णीकृते, गच्छ परापत । गच्छेत्यतिशयार्थं एका-
र्थयोरख्यातयोर्द्विवचनम् । अमित्रान्प्रपद्यस्व । माच अमी-
पाममित्राणां कंचन उच्छिपः उच्छेपय । उच्छुतमूलान्कुर्वि-
त्यभिप्रायः ॥ ४५ ॥

म० इत ऋक्चतुष्टयस्य विनियोग कात्यायनेनोक्त । इय-
मिषुदेवत्वानुष्टुप् । हिसिका शरमयी हेति शरव्या ब्रह्मणा
मन्त्रेण सशिता तीक्ष्णीकृता ब्रह्मसंशिता तादृशि हे शरव्ये,
त्वमवसृष्टास्माभिर्मुक्ता सती परापत सहसा परसैन्ये पतिता
भव । पतित्वा चामित्रान् शत्रून् गच्छ प्राप्नुहि । प्राप्य च
प्रपद्यस्व शत्रुशरीरेषु प्रविश । प्रविश्य चामीपा शत्रूणां मध्ये
कंचन पुरुष मा उच्छिपः अवशिष्ट मा कुरु । सर्वानपि जही-
त्यर्थं । 'शिष्टुः विशेषणे' 'पुपादि-' (पा० ३ । १ । ५५)
इत्यादिना च्छेरड् ॥ ४५ ॥

षट्चत्वारिंशी ।

प्रेता जयता नर इन्द्रो वः शर्म यच्छतु । उग्रा
वः सन्तु वाहवोऽनाधृष्या यथासथ ॥ ४६ ॥

उ० प्रेत अनुष्टुप् । योद्धन्स्तौति । हे नरः मनुष्याः, प्रेत
गच्छत जयत च । इन्द्रश्च वः शर्म शरणं परित्राणम् यच्छतु
ददातु । उग्रा उद्धूर्णायुधाः वः युष्माकम् सन्तु वाहवः ।
अनाधृष्या. अप्रधृष्याः यथा यूयम् असथ भवथ तथा उग्रा
वः सन्तु वाहव इत्यनुपङ्गः ॥ ४६ ॥

म० योद्धदेवत्वानुष्टुप् योद्धन् स्तौति । हे नरोऽस्मदीया
योद्धार, यूयं प्रेत परसैन्यं प्रति प्ररूपेण गच्छत । ततो जयत
विजय प्राप्नुत । 'यचोऽस्तसिद्धः' (पा० ६ । ३ । १३५)
इति प्रेतैत्यत्र दीर्घः । 'अन्येषामपि दृश्यते' (पा० ६ । ३ ।
१३७) इति जयतेत्यत्र दीर्घः । इन्द्रो वा युष्मभ्यं शर्म ज-
योत्यं सुखं यच्छतु ददातु 'दाण् दाने' 'पाप्रा-' (पा० ७ । ३ ।
७८) इत्यादिना यच्छादेशः । किञ्च यथा यूयमनाधृष्या असथ
केनाप्यतिरस्कार्या भवथ । तथा वो युष्माकं वाहवो भुज-
दण्डा उग्रा उद्धूर्णायुधाः सन्तु । असथेत्यत्र 'लेटोऽजाटौ'
(पा० ३ । ३ । ९४) इत्यडागम ॥ ४६ ॥

सप्तचत्वारिंशी ।

असौ या सेना मरुतः परेषामभ्यैति न ओजसा
स्पर्धमाना । तां गृहत् तमसाऽपव्रतेन यथामी अन्यो
अन्यं न जानन् ॥ ४७ ॥

उ० असौ या । मारुती त्रिष्टुप् । असौ या सेना हे मरुतः,
परेषां शत्रूणाम् अभि ऐति अभ्यागच्छति नः अस्मान्प्रति
ओजसा बलेन स्पर्धमाना । तां सेनां गृहत् व्यामुत । तमसा
अपव्रतेन । व्रतमिति कर्मनाम । अपगतकर्मणा । येन तम-
सार्धव्याप्ताना नश्यन्ति कर्माणि तदपव्रतं तम तेनापव्रतेन
तमसा वा गृहत् । यथामी अन्यो अन्यं न जानन् यथा
अमी सैनिकाः अन्योन्यं परस्परं न जानीयुः ॥ ४७ ॥

म० मरुदेवत्या त्रिष्टुप् । हे मरुत, या प्रसिद्धा असां
परेषां शत्रूणां सेना नोऽस्मानभि आ एति अभ्यागच्छति ।
कीदृशी । ओजसा बलेन स्पर्धमाना सर्वा कुर्वाणा ता सेना
तमसा अन्वकारेण यूयं गृहत् सगृता कुरुत । तथा गृहत्
यथा अमी सैनिका अन्योन्यं न जानन् परस्परं न जानी-
युस्तथा गृहत् । कीदृशेन तमसा । अपव्रतेन अपगतं व्रत
कर्म यस्मान् तेन । येन व्याप्ताना कर्म नश्यति तादृशेन
तमसा गृहतेत्यर्थं ॥ ४७ ॥

अष्टचत्वारिंशी ।

यत्र वाणाः संपतन्ति कुमारा विशिखा इव ।
तत्र इन्द्रो बृहस्पतिरदितिः शर्म यच्छतु विश्वाहा
शर्म यच्छतु ॥ ४८ ॥

उ० यत्र वाणाः । लिङ्गोक्तदेवता पङ्क्तिः । यत्र वाणा
इपत्र. संपतन्ति अनिर्मर्यादम् । कथमिव । कुमारा विशिखा
इव । यथा कुमारा अष्टपरिकारिणः विगतशिखाः सर्वमुण्डाः
त तमर्थं संपततेयुरेवं संपतन्ति तत्रेत्यर्थः । नः अस्माकम्
इन्द्रः शर्म शरणम् यच्छतु ददातु । बृहस्पतिः शर्म यच्छतु ।
अदितिः शर्म यच्छतु । विश्वाहा सदाकालं च शर्म यच्छतु ।
इन्द्रः बृहस्पतिः अदितिः ॥ ४८ ॥

म० इन्द्रबृहस्पत्यदितिदेवत्या पङ्क्तिरष्टाक्षरपञ्चपादा । यत्र
यस्मिन् युद्धे वाणां शत्रुप्रयुक्ता संपतन्ति इतश्चेतश्च सभूय
पतन्ति । तत्र दृष्टान्तः । कुमारा विशिखा इव विगता शिखा
येषां ते विशिखाः शिखारहिता मुण्डितमुण्डा विकीर्णकवचा
वा अतिवालाश्चपलाः सन्तो यथा इतस्ततो गच्छन्ति तद्वत् ।
तत् तत्र युद्धे इन्द्रः नोऽस्मभ्यं शर्म विजयोत्यं सुखं यच्छतु
ददातु । कीदृश इन्द्रः । बृहस्पतिः बृहता मन्त्राणां पतिः
पालक विजयोचितमन्त्रज्ञः । अदिति नास्ति दितिः सण्डनं
यस्य अखण्डितशक्तिः । विश्वाहा विश्वान्सर्वान् शत्रून् आ
समन्ताद्धन्तीति विश्वाहा । स शर्म यच्छतु इति पुनरुक्तिरा-
दरार्था । यद्वा तत्र इन्द्रः बृहस्पतिरिन्द्रगुरु अदितिरिन्द्रमाता
च विश्वाहा सर्वाण्यहानि सर्वेदा शर्म यच्छतु । विश्वानि च
तान्यहानि च विश्वाहा विभक्तोराकारः । अत्यन्तसयोगे
द्वितीया ॥ ४८ ॥

एकोनपञ्चाशी ।

मर्माणि ते वर्मणा छादयामि सोमस्त्वा राजा-
ऽमृतेनानुवस्ताम् । उरोर्वरीयो वरुणस्ते कृणोतु जय-
न्तु त्वानु देवा मदन्तु ॥ ४९ ॥

उ० मर्माणि ते । लिङ्गोक्तदेवता त्रिष्टुप् । कवचं प्रय-
च्छति मर्माणि ते तव । वर्मणा कवचेन छादयामि । सोमश्च
राजा त्वाम् अमृतेन अनुवस्ताम् आच्छादयतु । किंच उरो-
र्वरीयो वरुणस्ते कृणोतु पृथोरपि प्रथीयः वरुणः तव कवचं
करोतु । किंच जयन्त त्वाम् अनुमदन्तु उत्साहयन्तु
देवाः ॥ ४९ ॥

म० 'मर्माणि त इति कवचं प्रयच्छति' (का० १३ ।
३ । १०) । महाव्रते यागेऽध्वर्युः क्षत्रियाय सन्नाहं परिधा-
नाय प्रयच्छतीत्यर्थः । सोमवरुणदेवत्या त्रिष्टुप् । हे यजमान,
ते तव मर्माणि जीवस्थानानि वर्मणा कवचेनाहं छादयामि
आवृणोमि । राजा विप्रादीनामधिप सोमोऽमृतेन नास्ति
मृतं मरणं येन तेन मरणनिवारकेणानेन वर्मणा त्वा त्वामनु-
वस्तामन्वाच्छादयतु । 'वस आच्छादने' अदादि लोट् । तथा
वरुण ते तव वर्म उरोः पृथोरपि वरीय उरुतर प्रथीय
कृणोतु । अत्यन्तमुरु वरीय । ईयसुनि 'प्रस्थस्फ-' (पा० ६ ।
४ । १५७) इत्यादिना उरोर्वरादेश । किंच देवा जयन्तं
विजयं प्राप्नुवन्तं त्वा त्वामनुमदन्तु अनुकूला भूत्वा हृष्यन्तु
उत्साहयन्तु वा ॥ ४९ ॥

पञ्चाशी ।

उदेनमुत्तरां नयाग्ने घृतेनाहुत । रायस्पोषेण सधु-
सृज प्रजया च बहुं कृधि ॥ ५० ॥

उ० उदेनम् । समिधमादधाति तिसृभिरनुष्टुम्भिः ।
तत्र प्रथमाग्नेयी द्वितीयैन्द्री तृतीया लिङ्गोक्तदेवता । उदे-
नमुत्तरां नय । एनं यजमानम् उद्गततराम् हे अग्ने, घृतेन
आहुतिसंबन्धेन आहुत अभिहुत । जुहोतेरेतद्रूपं ननु
ह्वयतेः । रायस्पोषेण च धनस्य पुष्ट्या संसृज । प्रजया च
बहु पुत्रपौत्रसंकुलं कृधि कुरु ॥ ५० ॥

म० 'आद्रौदुम्बरीघृतोपितास्तिस्र उदेनमित्यादधाति प्रत्यु-
चम्' (का० १८ । ३ । १४) । अशुष्का उदुम्बरतरुत्या
रात्रौ घृते स्थिताः प्रादेशमात्रास्तिस्र समिध ऋक्त्रयेण शाला-
द्वाये जुहोति ततोऽग्निप्रणयनमित्यर्थः । तिस्रोऽनुष्टुभ प्रथमा-
ग्निदेवत्या द्वितीयैन्द्रदेवत्या तृतीया लिङ्गोक्तदेवता । हे घृते-
नाहुत आज्येन सर्वतो ह्वयमान हे अग्ने, एनं यजमानमुत्तरा
नय अतिशयेन उत् उत्तराम् तरवन्तादाम्प्रत्यय । उत्कृष्टत्व-
मैश्वर्यं प्रापय । ऐश्वर्यमेवाह । रायस्पोषेण धनसमृद्ध्या संसृज
सयोजय । प्रजया सतत्या पुत्रपौत्रादिकया च बहु कृधि
भूयास कुरु । बहुकुटुम्बं कुर्वित्यर्थः ॥ ५० ॥

एकपञ्चाशी ।

इन्द्रेमं प्रतरां नय सजातानामसद्वृशी । समेनं
वर्चसा सृज देवानां भागदा असत् ॥ ५१ ॥

उ० इन्द्रेमम् हे इन्द्र, एनं यजमानम् प्रतरां नय ।
सजातानां च समानजन्मनां च । असत् भवतु । वशी
कान्तः ईश्वरो वा । किंच समेनं वर्चसा सृज संसृज च एनं
यजमानं । वर्चसा स्वेन स्वेन कर्मणा । वर्णानामुत्कर्षो वर्चः ।
देवानां च भागदाः असत् भवतु । यज्ञसमाप्ति त्वत्प्रसादा-
त्प्राप्तोत्वित्यर्थः ॥ ५१ ॥

म० हे इन्द्र परमैश्वर्ययुक्त, इमं यजमानं प्रतरा नय अति-
प्रकर्षं प्रतराम् प्रकृष्टमैश्वर्यं प्रापय । तदेव दर्शयति । सजा-
ताना समानजातीयाना वशी वशयतीति वशी नियमनसमर्थो
असत् भवतु । किंच एन यजमानं वर्चसा संसृज तेजस्विनं
कुरु । अयं यजमानो देवाना भागदा असत् भागं ददाति
भागदा यज्ञेषु देवाना भागप्रदाता भवतु ॥ ५१ ॥

द्विपञ्चाशी ।

यस्य कुर्मो गृहे हविस्तमग्ने वर्धया त्वम् । तस्यै
देवा अधिव्रवन्नयं च ब्रह्मणस्पतिः ॥ ५२ ॥

उ० यस्य कुर्मः । यस्य यजमानस्य कुर्मः गृहे हविः तं हे
अग्ने, वर्धय त्वं प्रजया पशुभिश्च । तस्यै देवा अधिव्रवन् ।
उपरिभावेन यत्प्रशस्तं कल्याण तत् ब्रुवन्तु । अय ब्रह्मणस्प-
तिरग्निः ॥ ५२ ॥

म० वयमृत्विजो यस्य यजमानस्य गृहे हवि कुर्म पुरो-
डाशप्रधानं कर्म कुर्म । हे अग्ने, तं यजमानं त्व वर्धय ।
देवास्तस्यै तं यजमानमधिव्रवन् अधिकं ब्रुवन्तु सर्वेभ्योऽधि-
कोऽयमिति । अय यजमानश्च ब्रह्मणो वेदिककर्मण पतिः
पालको भवतु । यद्वा देवा अयं ब्रह्मणस्पतिरग्निश्च इममधि-
व्रवन् तस्यै । द्वितीयार्थे चतुर्थी ॥ ५२ ॥

त्रिपञ्चाशी ।

उदु त्वा विश्वे देवा अग्ने भरन्तु चित्तिभिः ।
स नो भव शिवस्त्वधु सुप्रतीको विभावरुः ॥ ५३ ॥

उ० अग्निमुद्यच्छति । उदुत्वेति व्याख्यातम् ॥ ५३ ॥

म० 'त्रिरुक्तायामुद्यम्योदुत्वेति' (का० १८ । ३ । १८) ।
होत्रा प्रथमायामृचि त्रि पठिताया सत्या प्रतिप्रस्थाता उदु-
त्वेति मन्त्रेण प्रदीप्तमिधं शालाद्वार्यादूर्ध्वमुत्पादयतीत्यर्थः ।
व्याख्याता (अ० १२ । क० ३१) ॥ ५३ ॥

चतुःपञ्चाशी ।

पञ्च दिशो देवीर्यजमन्तु देवीरपामतिं दुर्मतिं
वार्धमानाः । रायस्पोषे यज्ञपतिमाभर्जन्ती राय-
स्पोषे अधि यज्ञो अस्थात् ॥ ५४ ॥

उ० चित्तं गच्छन्ति । पञ्चभिर्ऋग्भिर्भ्यर्वाङ्गसाधनवादि-
नीभिः । पञ्च दिशः । द्वे त्रिष्टुभौ । पञ्च दिशः दैवी । देवानां
संबन्धिन्य । यज्ञम् अवन्तु पालयन्तु । स्वयं च देव्यः । किं
कुर्वाणा यज्ञमवन्तु । अपामर्तिं दुर्मर्तिं वाधमानाः । अमर्तिम्
अमननम् अज्ञानम् । अमर्तिः दुर्मर्तिं च । किंच रायस्पोपे
धनस्य पुष्टौ । यज्ञपतिं यजमानम् आभजन्ती भागिनं
कुर्वत्यः । रायस्पोपे च अधि उपरि । यज्ञः अस्थात्तिष्ठतु ।
द्विभिरेव स्थापितः अभिहुतः ॥ ५४ ॥

म० 'चित्तं प्रतिगच्छन्ति पञ्च दिशं' (का० १८ । ३ ।
१८) इति । ततो ब्रह्महोत्रध्वर्युप्रतिप्रस्थातृयजमाना पञ्च दिश
इत्याद्यृक्पञ्चकेन चित्तं प्रति गच्छन्ति । सर्वेषा मन्त्रपाठ इति
कर्क । अध्वर्युरेवेति हरिस्वामिन इत्यर्थः । यज्ञान्निसाधनवा-
दिन्य पञ्च ऋचः । आवे द्वे त्रिष्टुभौ प्रथमा दिग्देवत्या ।
पञ्च दिश प्राचीदक्षिणाप्रतीच्युबीचीमध्यारुपा देवीः देव्यो
यज्ञमस्मदीयमवन्तु । कीदृशो दिश । दैवीः दैव्य देवाना-
मिन्द्रयमवहणसोमब्रह्मणा सवन्धिन्यो दैव्य । तथा अमर्ति-
मस्मदीयप्रज्ञामाद्यं दुर्मर्तिं दुष्टा मर्ति पापविपया बुद्धिमपवाध-
माना विनाशयन्त्य । रायस्पोपे धनपुष्टौ यज्ञपति यजमान-
माभजन्ती आभजन्त्य भागिनं कुर्वन्त्य । किंच यज्ञोऽस्म-
दीयो रायो धनस्य पोपे पुष्टौ अधि अस्थात् अधिर्कं तिष्ठतु
समृद्धोऽस्तु ॥ ५४ ॥

पञ्चपञ्चाशी ।

समिद्धे अग्नावधिं मामहान उक्थपत्र ईड्यो
गृभीतः । तप्तं घर्मं परिगृह्यायजन्तोर्जा यद्यज्ञमय-
जन्त देवाः ॥ ५५ ॥

उ० समिद्धे अग्नौ । असंबद्धानि वाक्यानि यद्योगात्तद्यो-
गाच्च संबद्धानि भवन्ति । यः समिद्धे सम्यग्दीप्ते अग्नौ प्रणी-
यमाने अधिमामहानः 'यजमानो वै मामहानः' इति श्रुतिः ।
'मह पूजायाम्' । उपरिभावेन देवानामत्यर्थं पूजकः ।
आत्मानं वा कृतकृत्य मन्यमानोऽग्निमनुगच्छति । यस्य च
उक्थपत्रोऽग्निः प्रणीयमानः अग्निष्टोमे उक्थानि भवन्ति
तदङ्गभूत एवायमग्निः । ईड्यं यज्ञियः । गृभीतः गृहीतो
धारितोऽध्वर्युणा । यस्य च मामहानस्य तप्तं रुचितं घर्मं
परिगृह्य परीशासाभ्याम् अयजन्त ऋत्विजः । यस्य च ऊर्जेन
अग्नेन हविल्लक्षणेन । यज्ञमयजन्त संगतं वा कृतवन्तः देवा
ऋत्विजः । सोऽयं कृतकृत्य इति श्लोकः ॥ ५५ ॥

म० आग्नेयी । दीव्यन्ति व्यवहरन्ति ब्रह्मलक्ष्मणैर्वाध्वर्य-
वादिर्कर्मभिः प्रचरन्तीति देवा ऋत्विजो यत् यदा तप्तं घर्मं
ज्वलितं प्रवर्ग्यं परिगृह्य परितः परीशासाभ्यामादायायजन्त
यजन्ते । यदा च ऊर्जा हविल्लक्षणेनाग्नेनायजन्त यजन्ते ।
यदोग्रहणात्तच्छब्दाध्याहारः । तदा अग्नौ समिद्धे सति दीप्य-
माने सति उक्थपत्रं यज्ञो गृभीतः गृहीतः धारितः । 'गृभीत

इति धारित इत्येतत्' (१ । २ । ३ । ९) इति श्रुतेः ।
उक्थानि शस्त्राणि पत्रं वाहनं यस्य स उक्थपत्र । शस्त्रैरेव
यज्ञो वाह्यते । कीदृश उक्थपत्र । ईड्यः । ईडितुं योग्य स्तुत्यः ।
अधिमामहान महयति पूजयति देवानिति मामहान ।
महर्तेर्विकरणव्यत्ययेन 'जुहोत्यादिभ्यः श्चु' 'हौ' (पा०
६ । १ । १०) इति द्वित्वम् 'तुजादीना दीर्घोऽभ्यासस्य'
(पा० ६ । १ । ७) इत्यभ्यासदीर्घः । यद्वा अविर्को माम-
हानो यजमानो यत्र यज्ञे । 'यजमानो वै मामहान' (१ । २ ।
३ । ९) इति श्रुतेः ॥ ५५ ॥

पद्मपञ्चाशी ।

दैव्याय ध्वरे जोष्ट्रे देवश्रीः श्रीमनाः शतपयाः ।
परिगृह्य देवा यज्ञमायन्देवा देवेभ्यो अध्वर्यन्तो
अस्थुः ॥ ५६ ॥

उ० दैव्याय ध्वरे । बृहती वा पद्मिर्वा । यस्य अग्नये
दैव्याय देवानां सवन्धने । ध्वरे धारयित्रे जगतः । जोष्ट्रे
योपयितृत्तमाय । पयोदानार्थं नीयत इति वाक्यश्लेषः । यश्च
देवश्रीः देवा अस्य श्लेषः । श्रीमनाः भक्तेभ्यः श्रियं दातु-
कामाः । श्रीर्वा यस्य मनसि वसति । शतपयाः वहूनि पयां-
स्यन्नानि यस्यासौ बहुपयाः । पञ्च परिगृह्य गृहीत्वा । देवा
ऋत्विग्यजमानाः यज्ञं कर्तुमागच्छन्ति । तं देवा ऋत्विग्य-
जमानाः देवेभ्यः यज्ञं कर्तुकामाः । देवेभ्यो अध्वर्यन्तः
अध्वर कामयमानाः अस्थु परिवार्य स्थिताः ॥ ५६ ॥

म० बृहती पद्मिर्वाष्टत्रिंशदक्षरत्वात् । अग्निदेवत्या । एवं
विधाय अग्नये यज्ञो भवतीति श्लेषः । कीदृशाय । दैव्याय
देवाना हितो दैव्यस्तस्मै । वरतीति वर्ता तस्मै यागद्वारा
जगतो धारयित्रे । जोपते जोष्ट्रा सेविता तस्मै अस्मद्दत्तहविष
सेवित्रे । कीदृशो यज्ञः । देवश्री देवान् श्रयति हविर्दानेन
सेवते देवश्री । श्रीमना श्रयते सेवते इन्द्रादीन् श्रीर्य-
जमानस्तस्मिन्मनोऽनुग्रहर्षं यस्य स श्रीमना । यद्वा श्रीम-
नसि यस्य । यद्वा भक्तेभ्यः श्रियं दातुं मनो यस्य । शतपया
शतसख्याकानि पयःप्रभृतीनि हवीषि यस्य स । देवा
ऋत्विज ईदृशं यज्ञानि परिगृह्य यज्ञं प्रति आगन् प्राप्नुवन्ति ।
किंच देवा दीप्यमाना ऋत्विजो देवेभ्योऽर्थाय अध्वर्यन्तः
सन्तः अस्थु अध्वर कर्तुमिच्छन्तस्तिष्ठन्ति अध्वरमिच्छति
अध्वर्यति 'सुप आत्मन क्यच्' 'क्यच्ध्वरपृतनस्यर्चि लोपः'
(पा० ७ । ४ । ३९) प्रति अध्वरान्तलोपः ॥ ५६ ॥

सप्तपञ्चाशी ।

वीतं हविः शमितं शमिता यजध्वै तुरीयो
यज्ञो यत्र हव्यमेति । ततो वाका आशिषो नो
जुषन्ताम् ॥ ५७ ॥

उ० वीतं हविः बृहती । वीतम् कामितमिष्टमभिप्रे-

तम् । शमितम् सुसंस्कृतं मन्त्रैः । शमिता शमितेति व्यत्ययो वाक्यशेषात् । यजध्वै यागाय । तुरीयश्चात्र यज्ञो भवति । यत्र इत्थंभूतं हव्यं हविरेति । अध्वर्युं पुरस्ताद्यजूंषि जपति होता पश्चादृचोऽन्वाह ब्रह्मा दक्षिणतोऽप्रतिरथं जपत्येष एव तुरीयश्चतुर्थो यज्ञः । ततः तस्मात्तत्त्वज्ञादुत्थिताः वाकाः वचनानि ऋग्यजुःसामलक्षणानि । आशिपश्च नोऽस्मान् जुपन्ता सेवन्ताम् । यज्ञफलमस्मानालिङ्गयत्वित्यर्थः ॥५७॥

म० हविर्यज्ञदेवत्या वृहती । यज्ञो यत्र यस्मिन् काले हव्यं होतुं योग्यं हवि एति प्राप्नोति ततो यज्ञादुत्थिता वाका वाक्यानि ऋग्यजुःसामलक्षणानि आशिषोऽभीष्टार्थशंसनानि च नोऽस्मान् जुपन्ताम् सेवन्ताम् । यज्ञफलान्यस्मानालिङ्गन्वित्यर्थः । कीदृशं हवि । वीतं देवानामिष्टम् । 'इष्टं खिष्टमित्येतत्' (९ । २ । ३ । ११) इति श्रुते । तथा शमिता 'सुपा सु-' (पा० ७ । १ । ३९) इति तृतीयैकवचनस्य सु आदेशः । शमित्रा यजध्वै यष्टं शमितं संस्कृतम् 'तुमर्थे से-' (पा० ३ । ४ । ९) इत्यादिना यजेस्तुमर्थे शध्वैप्रत्ययः । कीदृशो यज्ञः । तुरीय चतुर्थ आदौ यजुर्जपः ततो होत्रा ऋचा पठनम् ततो ब्रह्मणोऽप्रतिरथजप एवंच तुरीयो होमः । तथाच श्रुति 'अध्वर्युं पुरस्ताद्यजूंषि जपति होता पश्चादृचोऽन्वाह ब्रह्मा दक्षिणतोऽप्रतिरथं जपत्येष एव तुरीयो यज्ञः' (९ । २ । ३ । ११) इति । यद्वा आदावध्वर्युणा श्रावणम् तत् आग्नीध्रेण प्रत्याश्रावणम् यजेति ततोऽध्वर्योऽपि ततो होतुर्वपट्कार इति यज्ञश्चतुर्धा कल्प्यते ॥ ५७ ॥

अष्टपञ्चाशी ।

सूर्यरश्मिर्हरिकेशः पुरस्तात्सविता ज्योतिरुदयो २॥ अजस्रम् । तस्य पूषा प्रसवे याति विद्वान् संपश्यन्विश्वान् भुवनानि गोपाः ॥ ५८ ॥

उ० सूर्यरश्मिर्हरिकेशः । त्रिष्टुप् 'असौ वा आदित्य एपोऽग्निः' इति श्रुतिः । यः सूर्यरश्मिः सूर्यसदृशरश्मिः हरिकेशः । हरितवर्णकेशः सः पुरस्तात् सवितृरूपेण ज्योतिः । उदयान् उद्गच्छति । अजस्रमनुपक्षीणम् । तस्य चाग्नेः पूषा प्रसवे याति विद्वान् । स्वमधिकारं जानानः । 'पशवो वै पूषा' इति श्रुतिः । लक्षणया सचाग्निर्याति । प्रणीयमानः । संपश्यन् विश्वा विश्वानि भुवनानि भूतजातानि । गोपाः गोपायिता सर्वस्य जगतः ॥ ५८ ॥

म० अग्निदेवत्या त्रिष्टुप् । ज्योतिर्ज्योतीरूपोऽग्निः । अजस्रं निरन्तरं प्रत्यहं पुरस्तात् पूर्वस्या दिशि आहवनीयरूपेण होमार्थमुदयान् उद्गच्छति । उत्पूर्वस्य यातेर्लडि प्रथमावहुवचनेनोऽह आदेशाभावे रूपम् वचनव्यत्ययः । 'छदसि लुङ्लङ्लिट्' (पा० ३ । ४ । ६) इति लङ् । कीदृशोऽग्निः । सूर्यरश्मिः सूर्यस्यैव रश्मयः किरणा यस्य स । यद्वा सूर्यश्चासौ रश्मिश्च । सूर्यरूपस्तद्रश्मिरूपश्चेत्यर्थः । हरिकेशः हरति

दारिद्र्यमिति हरिः हिरण्यम् । हिरण्यवर्णा केशा केशस्थानीया ज्वाला यस्य स । सविता सौति सविता प्राणिनां तत्तद्वापारेषु प्रेरकः । तस्येदृशस्याग्ने प्रसवे आज्ञायां पूषा पोषकः सूर्यः याति उदयास्तमयद्वारेणाटति । कीदृशः पूषा । विद्वान् स्वाधिकारमहोरात्रिवर्तनात्मकं जानन् । विश्वा विश्वानि भुवनानि भूतजातानि संपश्यन् सर्वान् लोकान् सम्यगवलोकयन् । गोपाः गोपायतीति गोपा रक्षकः धर्मस्य ॥ ५८ ॥

एकोनपष्टी ।

विमानं एष दिवो मध्यं आस्त आपप्रिवान्नो-दसी अन्तरिक्षम् । स विश्वाचीरभिचष्टे घृताचीरन्तरा पूर्वमपरं च केतुम् ॥ ५९ ॥

उ० आग्नीध्रे अश्मान पृथ्विमुपदधाति विमान एष इति द्वाभ्यां त्रिष्टुभ्यामादित्यदेवत्याभ्याम् । य एष आदित्यो विमानो निर्माता भूतग्रामस्य दिवो मध्ये आस्ते छुलोकस्य मध्ये आस्ते । आपप्रिवान् । 'प्रा पूरणे' । आपूरयन् रोदसी घावापृथिव्यौ अन्तरिक्षं च । स्वकीयेन प्रकारेणापहृत्य शर्वरं तमः । स विश्वाचीरभिचष्टे घृताचीरभिचष्टे । विश्वं हविरञ्जितमस्यामिति विश्वाची वेदिः । घृतमस्यामञ्जनमिति घृताची सुक् वेदीश्च सुचश्चाभिचष्टेऽभिपश्यति । यज्ञं कर्तुं नेतुं गृहीतुं पश्यतीत्यर्थः । अन्तरा पूर्वमपरं च केतुम् । अन्तरा अन्तरेण । पूर्वमिमं लोकम् अपरं चासुं लोकम् । किञ्च । केतुम् चितं जनानाम् तच्च सर्वमभिचष्टेऽभिपश्यति । अथो यच्चेदमेतर्हि चीयते यच्चादः पूर्वमपि चीयते ॥ ५९ ॥

म० 'आग्नीध्रदेशादक्षिणं पृथ्वासहितं पृथ्व्यश्मानमुपदधाति विमान इति' (का० १८ । ३ । १९) । अध्वर्युराग्नीध्रगृहादक्षिणदिशि पृथ्वासंलग्नं पृथ्वि तनुं वृत्तं चित्रवर्णं वा पाषाण विमान इति ऋग्यजुःसामोपदध्यादित्यर्थः । विश्वावसुदृष्टा आदित्यदेवत्या त्रिष्टुप् । आदित्याध्यासेनाश्मा रतूयते । एषोऽश्मादित्यरूपेण दिवोऽन्तरिक्षस्य मध्ये आस्ते तिष्ठति 'असौ वा आदित्योऽश्मा पृथ्विरमुमेवैतदादित्यमुपदधाति' (९ । २ । ३ । ३४) इति श्रुतेः । आहवनीयो छुलोकः गार्हपत्यो भूलोक तयोर्मध्ये आग्नीध्रमन्तरिक्षस्थानीयं तत्र स्थितत्वाद्दिवो मध्ये आस्ते । तथाच श्रुति 'अन्तरेणाहवनीयं च गार्हपत्यं चोपदधात्यर्थं वै लोको गार्हपत्यो घौराहवनीय एतं तदिमौ लोकावन्तरेण दधाति तस्मादेष इमौ लोकावन्तरेण तपति' (९ । २ । ३ । १४ । १५) इति ॥ १४ ॥ आग्नीध्रवेलायामन्तरिक्षं वा आग्नीध्रमेतं तदन्तरिक्षे दधातीति । कीदृश एषः । विमान विविधं भिमीत इति विमानः । जगन्निर्माणसमर्थः । तथा रोदसी घावापृथिव्यौ अन्तरिक्षमापप्रिवान् तेजसा सर्वत पूरितवान् 'प्रा पूरणे' कसुप्रत्ययः । स तथा स्तूयमान आदित्यरूपोऽश्मा विश्वाचीः वेदीः घृताची सुचश्चाभिचष्टे पश्यति यज्ञकर्तृनुगृहीतुं कर्म

पश्यतीत्यर्थ । विश्वं हविरञ्चितं स्थापितं यस्यामिति विश्वाची वेदि । घृतमञ्चितं यस्यामिति घृताची सुक् । तथाच श्रुति 'स विश्वाचीरभिचष्टे घृताचीरिति सुचश्चैतद्वेदीश्वाहेति' (९ । २ । ३ । १७) । तथा पूर्वमिमं लोकमपरमसुं लोकं च अन्तरा मध्ये स्थिताना जनाना केतुं चित्तं चाभिचष्टे सर्वजनाभिप्रायज्ञ इत्यर्थ । यद्वा विश्वाचीर्विश्वव्यापिनीर्दिशोऽभिचष्टे सर्वत प्रकाशयति । यथा घृताचीर्घृतप्राप्तिहेतुभूता धेनूश्चाभिचष्टे । तथान्तरा ब्रह्माण्डमध्ये पूर्वमपर च केतुमुदयास्तमयमध्यवर्तिनं बोधमभिचष्टे ॥ ५९ ॥

षष्ठी ।

उक्षा समुद्रो अरुणः सुपर्णः पूर्वस्य योनिं पितुराविवेश । मध्ये दिवो निहितः पृश्निरश्मा विचक्रमे रजसस्पात्यन्तौ ॥ ६० ॥

उ० उक्षा समुद्रः । य उदयकाले उक्षा सेचनः समुद्रः समुन्दनो भवति तस्मिन्काले अवश्याया अतितरां पतन्ति तदभिप्रायमेतत् । अरुणः वर्णतो निर्देशः । सुपर्णः सुपतनः । यश्च पूर्वस्य द्युलोकस्य । योनि स्थानम् पितुः पितृभूतस्य । ततो हि जायमान उपलभ्यत आदित्य इति पिता द्युलोकः । आविवेश आविशति । उदितमात्रः यश्च मध्ये द्युलोकस्य निहित अवस्थितः । पृश्निः समस्तरश्मिसकुलो विचित्रः । अश्मा अशनो व्यापकः स्यात् स विचक्रमे चक्रममाणः । रजस रजनस्य लोकत्रयस्य पाति गोपायति । अन्तौ अन्तान् यो ह्यन्तान्पाति स मध्य पालेव ॥ ६० ॥

म० अप्रतिरथदृष्टादित्यदेवत्या त्रिष्टुप् । य आदित्य पूर्वस्य पूर्वदिशि स्थितस्य पितुर्द्युलोकस्य योनि स्थानमाविवेश आविशति द्यौः पितेत्युक्ते पितु शब्देन द्युलोक उदयसमये द्युलोकजायमान उपलभ्यते सूर्य इति द्युलोकपूर्वभाग सूर्यस्य पितृभूत उच्यते । किभूत य । उक्षा वृष्टिद्वारा सेक्ता । समुद्र समुनन्ति हृदयति समुद्र उदयकालेऽवश्यायपतनेन क्लेदनकर्ता । अरुण उदयकाले अरुणवर्ण । सुपर्ण शोभनं पर्णपतन गमनं यस्य स सुपर्ण । यश्च दिवो मध्ये निहितोऽवस्थित । पृश्निर्विचित्रवर्णं नानारश्मिसकुल । अश्मा अश्रुते व्याप्नोति नभ इत्यश्मा व्यापक । एवंविध सन् विचक्रमे विक्रमते नभ । यश्च विक्रममाणो रजस रजनस्य लोकत्रयस्य अन्तौ । वचनव्यत्यय । अन्तान् पर्यन्तान् पाति रक्षति । यो ह्यन्तान् पाति स मध्य पालेवेत्यर्थ । अथाश्मपक्षे व्याख्यानम् । अयं पृश्निर्विचित्रवर्णोऽश्मा पाषाण पितुः कर्मपालकस्य पूर्वस्य पूर्वदिगवर्तिन आहवनीयस्य योनि कारणभूतमाग्नीध्रमाविवेश प्रविष्टवान् यदाहवनीयमुद्रपेदाग्नीध्रादुद्धरेदित्याहवनीययोनिलमाग्नीध्रस्यान्नातमन्यत्र । अयमश्मा दिवो मध्ये आग्नीध्रस्थानीयस्यान्तरिक्षस्य मध्ये निहित स्थापित सन् रजसो रजनीयस्य जगत अन्तौ उत्पत्तिप्रलयरूपकोटिद्वयं विच-

क्रमे पाति रक्षति च परमेश्वररूपेण । कीदृशोऽश्मा । उक्षा सेक्ता । यागद्वारेण फलाभिवर्षक इत्यर्थ । समुद्र बहुफलप्रदत्वात्समुद्रसदृश इत्यर्थ । अरुण पूर्वमन्त्रे सूर्यसाम्यात् सूर्यसदृश । सुपर्ण स्वर्ग प्रत्युद्गमनहेतुत्वात् पक्षिसदृशः ॥ ६० ॥

एकषष्ठी ।

इन्द्रं विश्वा अवीवृधन्समुद्रव्यचसं गिरः । रथी-
तमर्थुरथीनां वाजानां सत्पतिं पतिम् ॥ ६१ ॥

उ० निधायैनमतिक्रामन्ति चतसृभिः । इन्द्रं विश्वा इति व्याख्यातम् ॥ ६१ ॥

म० 'निधायैनमतिक्रामन्तीन्द्रं विश्वा इति' (का० १८ । ३ । २१) । एनं पृथ्व्यश्मानं क्वचिद् गुप्ते देशे स्थापयित्वा सर्वे चयनं प्रति गच्छन्ति इन्द्रं विश्वा इत्याद्यृक्चतुष्टयेनेत्यर्थ । व्याख्याता (अ० १२ । क० ५६) ॥ ६१ ॥

द्विषष्ठी ।

देवहूर्यज्ञ आ च वक्षत् सुन्नहूर्यज्ञ आ च
वक्षत् । यक्षदग्निदेवो देवोऽ॥ आ च वक्षत् ॥ ६२ ॥

उ० देवहूर्यज्ञः । तिस्रोऽनुष्टुभः । आद्ये द्वे उणिहौ वा । यो देवहूः देवान् आह्वयति यज्ञः । सच अवक्षत् आवहतु च देवान् । यजतु चेति चकारः समुच्चयार्थीयः । यश्च सुन्नहूः । सुन्नमिति सुखनाम । सुखमाह्वयति यज्ञः स आवहतु च देवान् यजतु । किंच यक्षन् यजतु च अग्निः देवः देवान् आचवक्षत् आवहतु च ॥ ६२ ॥

म० विधृतिदृष्टा यज्ञदेवत्यानुष्टुप् । देवानाह्वयतीति देवहू देवानामाहाता यज्ञो देवानावक्षत् आवहतु । चकार समुच्चये । यजतु च । सुन्नं सुखं धनपुत्रकलत्राद्युत्थमाह्वयति सुन्नहू सुखकरो यज्ञो देवानावक्षत् आवहतु । अग्निदेवश्च देवानावक्षत् आवहतु यक्षत् यजतु च । वक्षत् यक्षत् वहतेर्यज्ञेश्च 'सिन्वहुलं लेटि' (पा० ३ । १ । ३४) सिप्रत्यय 'लेटोऽडाटौ' (पा० ३ । ४ । ९४) इत्यडागम 'इत्श्च लोप' (पा० ३ । ४ । ९७) इति तिप् इकारलोप ॥ ६२ ॥

त्रिषष्ठी ।

वाजस्य मा प्रसव उद्गाभेणोद्ग्रभीत् । अर्धा
सपत्नानिन्द्रो मे निग्राभेणार्धराँ॥ अकः ॥ ६३ ॥

उ० वाजस्य मा वाजस्याज्ञस्य । मा माम् । प्रसवः प्रसूतिरुत्पत्तिः अभ्यनुज्ञा वा । उद्गाभेण उद्ग्रहणेन । ऊर्ध्वं हि गृह्य दीयत इति उद्ग्रहणं दानं तेनेत्यर्थः । उद्ग्रहीत् उद्ग्रहीयात् । 'ह्यग्रहोर्भश्चन्दसि' हस्येति हकारस्य भकारः । अध अथ समनन्तरमेव सपत्नान् इन्द्रः मे मम निग्राभेण नीचैर्ग्रहणेन । नीचैर्हि हस्तं कृत्वा भिक्षादिर्गृह्यते याचिष्णुतया अनज्ञतया च । अधरान् अधोगमनान् अकः करोतु ॥ ६३ ॥

म० इन्द्रदेवत्वानुष्टुप् । वाजस्यान्नस्य प्रसव प्रसूतिः उत्पत्ति अनुज्ञा वा उद्ग्राभेण 'हृग्रहोर्भश्छन्दसि' उद्ग्राभेण उद्ग्रहणेन ऊर्ध्वं विगृह्य दीयत इत्युद्ग्रहणं दानं तेन मामुदग्रभीत् उदग्रहीत् उद्ग्रहात् । अध अथ निग्राभेण निग्राहेण नीचैर्ग्रहणेन नीचैर्हस्तं कृत्वा भिक्षादिः प्रार्थयति याचिष्णुतया अन्नाभावेन वा इन्द्रो मे मम सपत्नान् शत्रून् धरानधमान् तिरस्कृतान् अक. करोतु मां दातारं करोतु । शत्रून् भिक्षन् करोत्वित्यर्थः । करोतेर्लडि 'बहुलं छन्दसि' (पा० २ । ४ । ७३) शपि छस्ते गुणे तिपि छस्ते अक इति रूपम् ॥ ६३ ॥

चतुःषष्टी ।

उद्ग्राभं च निग्राभं च ब्रह्म देवा अवीवृधन् । अधा सपत्नानिन्द्राग्नी मे विपूचीना न्व्यस्यताम् ६४

उ० उद्ग्राभं च । उद्ग्राभं च अस्मद्विषयं निग्राभं च शत्रुविषयम् । ब्रह्म च त्रयीलक्षणं यज्ञविषयम् । देवाः अवीवृधन् वर्धयन्तु । अध अथ सपत्नान् । इन्द्राग्नी मे मम । विपूचीनान् विष्वगञ्जनान् नानागतीन्कृत्वा । व्यस्यतां विक्षिपन्ताम् अपुनरागमनाय ॥ ६४ ॥

म० इन्द्राग्निदेवत्वानुष्टुप् । देवा उद्ग्राभमुद्ग्राहमस्मद्विषयमुत्कर्षं निग्राभं निग्राहं शत्रुविषयमपकर्षं ब्रह्म त्रयीलक्षणं यज्ञविषयमवीवृधन्वर्धयन्तु । अध अथानन्तर मे मम सपत्नान् शत्रून् विपूचीनान् विष्वगञ्जनाज्ञानागतीन्कृत्वा इन्द्राग्नी द्वौ व्यस्यता विनाशयेतामपुनरागमनाय क्षिपतामित्यर्थः ॥ ६४ ॥

पञ्चषष्टी ।

क्रमध्वमग्निना नाकमुख्यं हस्तेषु विभ्रतः । दिवस्पृष्टं स्वर्गत्वा मिश्रा देवेभिराध्वम् ॥ ६५ ॥

उ० चित्यमारोहन्ति पञ्चभिः । क्रमध्वमग्निना । अनुष्टुप् । हे ऋत्विग्यजमाना । क्रमध्वम् आक्रमध्वम् । अग्निना चित्येन लोककालाश्यादिवपुषा । नाक दिवम् । उख्यम् उखायां घृतम् अग्निम् उख्यम् । हस्तेषु विभ्रतः धारयमाणाः । ततो दिवः पृष्ठमारुह्य स्वर्गलोकं गत्वा मिश्राः समानलोकस्थानायुषः सन्तः देवेभिः देवैः सह आध्वम् आसनं कुरुत देवीभूताः । आसेरेतद्रूपम् । ध्वसमित्यत्र सकारलोपेन ॥ ६५ ॥

म० 'क्रमध्वमग्निनेति चित्यमारोहन्ति' (का० १८ । ४ । १) । ते ऋत्विज क्रमध्वमिति पञ्चभिस्तीर्थेन चित्याग्निमारोहन्तीत्यर्थः । आग्नेय्यनुष्टुप् । हे ऋत्विग्यजमाना, यूयमग्निना चित्येन कृत्वा नाकं स्वर्गलोकं क्रमध्वमाक्रमत 'स्वर्गो वै लोको नाक' (१ । २ । ३ । २४) इति श्रुते । किभूता यूयम् । उखाया सस्कृतमुख्यमग्निं हस्तेषु विभ्रत धारयन्तः ।

यद्वा उख्यमग्निं हस्तेषु विभ्रत सन्तोऽग्निनानेकचित्याग्निना सह क्रमध्वम् चित्युपरि पादान् कुरुत आरोहध्वमित्यर्थः । ततो दिवोऽन्तरिक्षस्य पृष्ठं स्वः स्वर्गं गत्वा देवेभिर्देवैः मिश्राः संयुता सन्त आध्वं तिष्ठत आस उपवेशने लोद मध्यमवहुवचनं शपो लोपः 'वि च' (पा० ८ । २ । २५) इति मलोपः ॥ ६५ ॥

षट्षष्टी ।

प्राचीमनु प्रदिशं प्रेहि विद्वानग्नेरेमे पुरो अग्निर्भवेह । विश्वा आशा दीद्यानो विभाहूर्जो नो धेहि द्विपदे चतुष्पदे ॥ ६६ ॥

उ० प्राचीमनु त्रिष्टुप् । प्राचीं दिशम् अनु प्रेहि प्रगच्छ । विद्वान् स्वमधिकारं जानानः । अग्नेः इष्टकास्थलरूपस्य । हे अग्ने उख्यरूपं प्रणीयमान, पुरो अग्निः पुरोगामी अग्निर्भव इह यज्ञे । ततो विश्वाः सर्वाः आशाः दिशः दीद्यानः आभासयन् विभाहि विविध दीप्यस्व । ऊर्जं च नः धेहि । द्विपदे चतुष्पदे द्विपाच्च चतुष्पाच्च ॥ ६६ ॥

म० आग्नेयी त्रिष्टुप् । हे अग्ने इदानीमानीत उख्यं वहे, प्राचीं प्रदिशं प्रागाख्या प्रकृष्टा दिशमनु लक्षीकृत्य त्वं प्रेहि प्रकर्षेण गच्छ । कीदृशस्त्वम् । विद्वान् स्वाधिकारं जानानः । गत्वा च हे अग्ने, इहास्मिन् प्रदेशे अग्नेः इष्टकानिष्पादितस्य चित्तिरूपस्याग्नेः पुरोऽग्निर्भव पुर अग्ने अङ्गति गच्छतीति पुरोऽग्निः पुरोगन्ता मुख्यो भव 'प्रकृत्यान्त पादमव्यपरे' (पा० ६ । १ । ११५) इति सन्व्यभावः । किञ्च विश्वाः सर्वा आशा दिशो दीद्यान दीपयन् प्रकाशयन् सन् त्वं विभाहि विशेषेण दीप्यस्व । ततो नोऽस्माक द्विपदे पुत्रादिकाय चतुष्पदे गवादिकाय ऊर्जमन्नं धेहि संपादय ॥ ६६ ॥

सप्तषष्टी ।

पृथिव्या अहमुदन्तरिक्षमारुहमन्तरिक्षादिवमारुहम् । दिवो नाकस्य पृष्ठात् स्वर्ज्योतिरगामहम् ॥ ६७ ॥

उ० पृथिव्या अहम् । पिपीलिकमध्या बृहती । यजमान आह । पृथिव्याः सकाशात् अहम् उदन्तरिक्षमारुहम् ऊर्ध्वक्रमेण अन्तरिक्षमारुहः । अन्तरिक्षाच्च दिवमारुहं द्युलोकमारुहः । दिवः नाकस्य पृष्ठमारुहः । नाकस्य पृष्ठाच्च स्वरादित्याख्यं ज्योतिः अगाम् आगतः प्राप्तोऽहं क्षिमीभूतः (१) । 'गार्हपत्यादाग्नीधीयमागच्छन्त्यादाग्नीधीयादाहवनीयम्' इत्यादिश्रुतिः अग्नीनां लोकसंस्त्वं दर्शयति ॥ ६७ ॥

म० आग्नेयी पिपीलिकमध्या बृहती आद्यतृतीयौ त्रयोदशार्णौ द्वितीयोऽष्टक सा पिपीलिकमध्या बृहती 'त्रयोदशिनोर्मध्येऽष्टक पिपीलिकमध्या' इति वचनात् अत्रायन्नयोदशः द्वितीयो नवकः तृतीयश्चतुर्दशक इति षट्त्रिंशदक्षरत्वाद्

वृहती 'त्रिपादणिष्ठमध्या पिपीलिकमध्या' इति वचनात्पिपीलि-
कमध्या च । यजमान आह अहं पृथिव्या उत उद्गत सन्
अन्तरिक्षमारुहमारुढोऽस्मि । तस्मादन्तरिक्षादुद्गतो दिवमारुहं
द्युलोकमारुढोऽस्मि । दिवो द्युलोकस्य यो नाको दु खरहित
प्रदेशः तस्य पृष्ठादुपरिभागात् स्व ज्योति सर्गलोकस्यं ज्यो-
तिरादित्यमण्डलमहमगा गतोऽस्मि प्राप्स्यामीत्यर्थ । 'इणो
गा छुडि' (पा० २ । ४ । ४५) इति गादेशः ॥ ६७ ॥

अष्टषष्ठी ।

स्वर्धन्तो नापेक्षन्त आ द्यां रोहन्ति रोदसी ।
यज्ञं ये विश्वतोधारं सुविद्वांसो वितेनिरे ॥ ६८ ॥

उ० स्वर्धन्तः अनुष्टुप् । अत्र द्वितीयोऽर्धर्चः प्रथमं
व्याख्यायते यच्छब्दयोगात् । यज्ञं ये यजमानाः । विश्वतो-
धारं सर्वतोधारम् । आहुतिदक्षिणाज्ञानि यज्ञस्य धारा ।
ताभिर्ह्येष वर्षति । यद्वा विश्वस्य जगतो धारयितारम् ।
वैश्वानरमारुतवसोर्धारा । वाजस्य प्रसवीयानि धारा वा
यज्ञस्य । सुविद्वांसः ज्ञानकर्मसमुच्चयकारिणः वितेनिरे
वितन्वन्ति । स्वर्धन्तः स्वर्लोकं गच्छन्तः नापेक्षन्ते पुत्रप-
श्चादिकृतकृत्यत्वात् । आरोहन्ति हि द्यां रोदसी । द्वि
एतद्विशेषणम् न तु द्यावापृथिव्योरभिधानं दिव इति ।
स्वःशब्दोपादानसामर्थ्यात् । कथभृतां द्यामारोहन्ति ।
रोदसी रोधी जरामृत्युशोकादीनाम् ॥ ६८ ॥

म० आग्नेयी अनुष्टुप् । सुष्टु विदन्ति जानन्ति ते सुवि-
द्वास ज्ञानकर्मसमुच्चयकारिण ये सुविद्वासो यज्ञं वितेनिरे
वितन्वन्ति अनुतिष्ठन्ति । कीदृशं यज्ञम् । विश्वतोवार विश्वतो
धारा यस्य तम् । आहुतिदक्षिणाज्ञानि यज्ञस्य धारा वैश्वानर-
मारुतपूर्णाहुतिवसोर्धारावाजप्रसवीयानि वा यज्ञस्य धारा ।
यद्वा विश्वस्य जगतो धारयितारम् । ते यज्ञकर्तार स्व स्वर्गं
यन्तो गच्छन्तो नापेक्षन्ते पुत्रपश्चाद्यपेक्षा न कुर्वते कृतकृत्य-
त्वात् । द्या स्वर्गं चारोहन्ति । कीदृशी द्याम् । रोदसी रुणद्धि
जरामृत्युशोकादीन् सा रोदसी ताम् । धस्य दादेशश्छान्दस ।
पूर्वसवर्णदीर्घः दिवो विशेषणं न तु द्यावापृथिव्योरभिधानं
दिव इत्युपादानात् । यद्वा ये यजमाना सुविद्वास सुष्टु कर्म-
प्रकार जानन्त विश्वतोधार जगद्धरणहेतु यज्ञं वितन्वन्ति
विशेषेण कुर्वन्ति ते यजमाना यामन्तरिक्षमारोहन्ति तथा
रोदसी द्यावाभूमी आरोहन्ति । तत स्वर्धन्त स्वर्गस्थमा-
दित्यमण्डलं प्राप्नुवन्तोऽन्यत्किमपि स्थानं नापेक्षन्ते ॥ ६८ ॥

एकोनसप्ततितमी ।

अग्ने प्रेहि प्रथमो देवयतां चक्षुर्देवानामुत मर्या-
नाम् । इर्यक्षमाणा भृगुभिः सजोपाः स्वर्धन्तु
यजमानाः स्वस्ति ॥ ६९ ॥

उ० अग्ने प्रेहि प्रयाहि । प्रथमः देवयताम् देवान्यष्टु-

मिच्छताम् । यस्त्वं चक्षुः देवानामुतापि च मर्यानां मनु-
ष्याणाम् । ततस्त्वयि प्रथमं प्राप्ते सति । इर्यक्षमाणाः
भृगुभिः याग कुर्वाणाः । भृगुग्रहणमार्येयानूचानब्राह्मणोप-
लक्षणार्थम् । सजोपाः समानजोपणाश्च देवैः सन्तः ।
स्वर्लोकं यन्तु यजमानाः । स्वस्ति अविनाशेन ॥ ६९ ॥

म० आग्नेयी त्रिष्टुप् । हे अग्ने, त्वं देवयता देवानिच्छता
यजमानानां प्रथमं प्रेहि पुरत प्रकपेण गच्छ । देवानिच्छन्ति
देवयन्ति देवयन्तीति देवयन्तः । तेषाम् 'सुप आत्मन वयन्'
(पा० ३ । १ । ८) इति वयजन्ताच्छतृप्रत्यय 'वयचि च'
(पा० ७ । ४ । ३३) इतीत्वे प्राप्ते 'न छन्दस्यपुत्रस्य'
(पा० ७ । ४ । ३५) इति तदभाव । वयं मयाग्रतो गन्तव्य
तत्राह । यतस्त्वं देवानामुतापि च मर्याना मनुष्याणा चक्षु-
स्थानीय । लोकेऽपि गच्छतः पुरुषस्य दृष्टि पुरतो याति ।
किञ्च यष्टुमिच्छन्ति इर्यक्षमाणाः । अभ्यासे यलोपश्छान्दस ।
इर्यक्षमाणा यष्टुमिच्छन्तो यजमाना स्वस्ति यथा तथा अवि-
नाशेन स्व स्वर्गं यन्तु प्राप्नुवन्तु । कीदृशा । भृगुभिः भृगु-
गोत्रविप्रैः सजोपा समानो जोप प्रीतिर्येषां ते । भृगुग्रहणम-
नूचानब्राह्मणोपलक्षणम् । उत्तमविप्रैः प्रीतिमन्त ॥ ६९ ॥

सप्ततितमी ।

नक्तोपासा समनसा विरूपे धापयेते शिशुमेकं
समीची । द्यावाक्षामा रुकमो अन्तर्विभाति देवा
अग्नि धारयन् द्रविणोदाः ॥ ७० ॥

उ० पयसाभिजुहोति । नक्तोपासा व्याख्यातम् ॥ ७० ॥

म० 'स्वयमातृणामध्याग्निं धारयच्छुक्लवत्सापयसाभिजुहोति
कृष्णाया दोहनेन स्वयमातृणामवसिञ्चन्नक्तोपासेति' (का०
१८ । ४ । २) । अध्वर्यु स्वयमातृणेषुकोपरि समीपे प्रति-
प्रस्थात्रा तमग्निं धारयन् कृष्णवर्णाया श्वेतवत्साया गोर्दुग्धेन
दोहनेन मृण्मयदोहनपात्रेण जुहुस्थानीयेन स्वयमातृणा सिञ्च-
न्निन्मस्येऽग्नौ जुहोति नक्तोपासेत्यृग्वेनेत्यर्थ । व्याख्याता
द्वादशे (अ० १२ । क० २) ॥ ७० ॥

एकसप्ततितमी ।

अग्ने सहस्राक्ष शतमूर्धञ्छतं ते प्राणाः सहस्रं
व्यानाः । त्वं साहस्रस्य राय ईशिपे तस्मै ते
विधेम वाजाय स्वाहा ॥ ७१ ॥

उ० अग्ने सहस्राक्ष । आग्नेयीविराट् । हे अग्ने सहस्राक्ष,
हिरण्यशकलैर्वा एष सहस्राक्षः । शतमूर्धन् । यददः शत-
शीर्षा रुद्रोऽसृजत । यस्य च तव शतं प्राणाः सहस्रं
व्यानाः । यश्च त्वं साहस्रस्य रायो धनस्य हविलक्षणस्य
ईशिपे । तस्मै ते तुभ्यम् विधेम । विधतिर्दानकर्मा ।
दन्नः । वाजाय वाजमिति विभक्तियत्ययः । वाजमन्न हवि-
र्लक्षणम् । स्वाहा सुहुतमस्तु ॥ ७१ ॥

म० आग्नेयी विराट्पङ्क्ति दशाक्षरचतु पादा । हे अग्ने । सहस्राक्ष, सहस्रमक्षीणि यस्य तत्सबुद्धि हिरण्यशकलान्येव नेत्राणि । तथाच श्रुति 'हिरण्यशकलैर्वा एष सहस्राक्ष' (९ । २ । ३ । ३२) इति । हे शतमूर्धन्, शतं मूर्धानो यस्य । 'यदद शतशीर्षा रुद्रोऽसृज्यत' (९ । २ । ३ । ३२) इति श्रुते । यस्य तव शत प्राणा, सहस्रं व्याना । शतसहस्र-शब्दावपरिमितवचनौ । यश्च त्वं साहस्रस्य सहस्रपरमितस्य राय धनस्य ईशिषे प्रभुर्भवसि । सहस्रादणप्रत्यय । तस्मै तादृशाय । ते तुभ्यं वय वाजाय विधेम वाजमन्त्रं हवीरूपं दद्य । वाजमिति विभक्तिव्यत्यय । विधतिर्दानकर्मा । स्वाहा एतद्वि सुहुतमस्तु ॥ ७१ ॥

द्विसप्ततितमी ।

सुपर्णोऽसि गरुत्मान् पृष्ठे पृथिव्याः सीद । भासान्तरिक्षमापृण ज्योतिपा दिवमुत्तमान् तेजसा दिश उदृह ॥ ७२ ॥

उ० स्वयमावृणायामग्निं निदधाति । सुपर्णोऽसीति द्वाभ्यामाग्नेयीभ्यां पङ्क्तित्रिष्टुभ्याम् । यस्त्वं सुपर्णवदसि । गरुत्मान् गरणवान् अशनायावानित्यर्थः । स पृष्ठे पृथिव्याः सीद आस्थानं कुरु । भासा च दीह्यान्तरिक्षम् आपृण आपूरय । ज्योतिपा च दिवम् उत्तमान उत्तमान उत्त-म्भय । तेजसा दिश, उदृह ह तेजसा च दिश, दृढीकुरु । आदीपनार्थो वा दृहतिः ॥ ७२ ॥

म० 'तस्यामग्निं निदधाति सुपर्णोऽसीति वषट्कारेण' (का० १८ । ४ । ४) । स्वयमावृणायामग्निं स्थापयतीत्यर्थः । अग्निदेवत्या पङ्क्ति । हे अग्ने, त्वं सुपर्णोऽसि सुपर्णपक्ष्याकारो गरुडसमानोऽसि । गरुत्मान् गरुत् गरणं गलनं भक्षणमस्यास्तीति गरुत्मान् अश-नायावानित्यर्थः । अतः पृथिव्या पृष्ठे उपरि सीद उपविश । भासा स्वप्रकाशेन अन्तरिक्षमापृण सर्वतः पूरय । ज्योतिपा स्वसामर्थ्येन दिवं द्युलोकमुत्तमान ऊर्ध्वं स्तम्भितं कुरु स्तम्भे 'हल श्र शानजज्ञौ' (पा० ३ । १ । ८३) इति श्राप्रत्ययस्य ज्ञानजादेशः । तथा तेजसा स्वेन दिश उदृह उत्कर्षेण दृढीकुरु दीपय वा ॥ ७२ ॥

त्रिसप्ततितमी ।

आजुह्वानः सुप्रतीकः पुरस्तादग्ने स्वं योनिमा-सीद साधुया । अस्मिन्सधस्थे अध्युत्तरस्मिन्विश्वे देवा यजमानश्च सीदत ॥ ७३ ॥

उ० आजुह्वानः अभिहूयमानः । सुप्रतीकः सुसुखः सन् । पुरस्तात् पूर्वस्यां दिशि । हे अग्ने, स्वं योनिं स्थानम् आसीद अधितिष्ठ साधुया साधुक्रियाविशेषणत्वेन श्रुत्या

व्याख्यातम् । यूयमपि च हे विश्वेदेवाः, यजमानश्च सीदत अवस्थानं कुरुत । अस्मिन् सधस्थे सहस्थाने । अधियज्ञे स्वर्गाख्ये । 'स्वर्गो वै लोकः सधस्थः' इति श्रुतिः । अध्यु-त्तरस्मिन् सर्वोत्कृष्टे । अत्र तृतीयः पादः पश्चाद्वाख्यायते अर्थसंबन्धात् ॥ ७३ ॥

म० आग्नेयी त्रिष्टुप् । हे अग्ने, त्वमाजुह्वान आहूयमान सन् सुप्रतीक शोभनं प्रतीकं सुखं यस्य सुसुख सन् पुरस्तात्पूर्-वस्यां दिशि साधुया साधु समीचीनं । विभक्त्येर्देशः । स्वं योनिं स्थानमासीद अधितिष्ठ । हे विश्वेदेवाः, यूयं यजमा-नश्च अस्मिन् पुरोवर्तिनि अध्युत्तरस्मिन् अधिकमुत्कृष्टे सधस्थे अग्निना सह स्थातुं योग्यस्थाने सीदत यज्ञाख्ये स्वर्गे उप-विशत । 'द्यौर्वा उत्तर सधस्थं' (९ । २ । ३ । ३५) इति श्रुते ॥ ७३ ॥

चतुःसप्ततितमी ।

तां सवितुर्वरेण्यस्य चित्रामाहं वृणे सुमतिं विश्वजन्त्याम् । यामस्य कण्वो अदुहत्प्रपीनां सह-स्रधारां पयसा महीं गाम् ॥ ७४ ॥

उ० तिस्रः समिध आदधाति तिसृभिर्ऋग्भिः । अत्र कण्वः सावित्र्या त्रिष्टुभा पुरस्ताज्योतिपा धेनुं कामदोहनीं पयो ययाचे । तां सवितुः संवन्धिनीम् । वरेण्यस्य वरणीयस्य चित्रां चायनीयाम् । आवृणे आवृणोमि स्वीकरोमि । सुमतिम् कल्याणमतिम् । विश्वजन्त्याम् सर्वजनेभ्यो हिताम् । यां सुमतिं प्राप्य अस्य सवितुः संब-न्धिनीम् कण्वः अदुहत् दुग्धवान् । प्रपीनां पूरितां पयसा । सहस्रधारां बहुधारां बहुनो वा कुटुम्बस्य धार-यित्रीम् । महीं महतीं गाम् ॥ ७४ ॥

म० 'समिदाधानं' शामिलीवैकङ्कल्यौदुम्बर्यस्तं सवितु-रिति प्रत्यृचम्' (का० १८ । ४ । ६) । अग्निनिधानानन्तर-मध्वर्युस्तत्रामौ समिन्नयमादधाति ता सवितुरिति शमीमयीं विधेमेति वैकङ्कतीं प्रेद्धो अग्र इत्यौदुम्बरीमित्यर्थः । कण्वदृष्टा सावित्री त्रिष्टुप् । वरेण्यस्य वरणीयस्य सवितुः संवन्धिनीं ता सुमतिं शोभनबुद्धिमहमावृणे आभिमुख्येन वृणोमि स्वीक-रोमि । कीदृशी सुमतिम् । चित्रा चायनीया स्वापेक्षितबहुविव-फलदानसमर्थाम् । विश्वजन्त्या सर्वजनेभ्यो हिताम् । यद्वा विश्वं जन्यमुत्पाद्यं यस्या सा विश्वजन्त्या ताम् जगदुत्पादनसम-र्थाम् । ता का । कण्वो मुनिरस्य सवितुर्या सुमतिमेव गा धेनुम-दुहत् अनुग्रहकारिणीं बुद्धि दुग्धवान् । कीदृशीम् । प्रपीनां प्रकर्षेण पीना पयसा पूरिताम् सहस्रधारा सहस्रं धारा यस्या-स्ताम् सहस्रक्षीरधारायुक्ताम् । यद्वा बहुन- कुटुम्बस्य धारयि-त्रीम् । पयसा दुग्धेन महीं महतीम् बहुदुग्धामित्यर्थः । सर्व-सिद्धिदात्रीम् । रवेर्मतिर्या कण्वेन दुग्धा तामहं वृणे इति सर्वार्थः ॥ ७४ ॥

पञ्चसप्ततितमी ।

विधेम ते परमे जन्मन्त्रमे विधेम स्तोमैरवरे
सधस्थे । यस्माद्योनेरुदारिथा यजे तं प्र त्वे हवींषि
जुहुरे समिद्धे ॥ ७५ ॥

उ० विधेम ते । त्रिस्थानोऽग्निदेवता त्रिष्टुप् । विधेम ।
विदधातिर्दानकर्मा । दद्मः ते तुभ्यम् । परमे जन्मन् हे
अग्ने, परमे जन्मनि जाताय आदित्यात्मना स्थिताय । 'द्यौर्वा
अस्य परमं जन्म' । विधेम स्तोमैः स्तुतिभिः । अवरे सधस्थे
स्थिताय विद्युदात्मना । 'अन्तरिक्षं वा अवरं सधस्थम्' ।
यस्मात् योनेः उत् आरिथा 'ऋ गतौ' । अस्यैतद्रूपम् ।
यस्माच्च स्थानाद्दुद्रतोऽसि यजे तत्स्थानमहम् । 'एष वा अस्य
स्वो योनिः' एष इति चित्योऽग्निरुच्यते । किञ्च प्रत्वे हवींषि
जुहुरे समिद्धे जुहोमि त्वयि हवींषि समिद्धे सम्य-
ग्दीप्ते ॥ ७५ ॥

म० गृत्समददृष्टा त्रिस्थानाग्निदेवत्या त्रिष्टुप् । हे अग्ने,
परमे जन्मन् परमे जन्मनि दिवि आदित्यात्मना स्थिताय ते
तुभ्यं वयं विधेम हविर्दद्म । 'द्यौर्वा अस्य परमं जन्म' (९ ।
२ । ३ । ३९) इति श्रुते । अवरे सधस्थे दिवोऽवाचीने सहस्था-
नेऽन्तरिक्षे स्थिताय विद्युद्रूपाय ते स्तोमैः स्तोत्रैर्वयं विधेम
परिचरेम । 'अन्तरिक्षं वा अवरं सधस्थम्' (९ । २ । ३ ।
३९) इति श्रुते । हे अग्ने, यस्माद्योने इष्टकाचितिरूपात्
स्थानात् त्वमुदारिथ उद्रतोऽसि 'ऋ गतौ' लिट् संहिताया दीर्घ ।
तं योनिमहं यजे पूजयामि । तत् समिद्धे सम्यक् प्रज्वलिते
त्वे त्वयि हवींषि प्रजुहुरे प्रजुहोविरे प्रजुहति ऋत्विज 'इरयो
रे' (पा० ६ । ४ । ७६) इति इरेप्रत्ययस्य रे आदेश ।
'एष वा अस्य स्वो योनिः' (९ । २ । ३ । ३९) इति श्रुते ।
एष चित्योऽग्निः ॥ ७५ ॥

षट्सप्ततितमी ।

प्रेद्धो अग्ने दीदिहि पुरो नोऽजस्रया सूर्या
यविष्ठ । त्वांश्च शश्वन्त उर्षयन्ति वाजाः ॥ ७६ ॥

उ० प्रेद्धो अग्ने । आग्नेयीविराट् । प्रकर्षेण इद्धः दीप्तः
सन् हे अग्ने, भूयोऽपि दीदिहि दीप्यस्व । पुरः अग्रतः नोऽ-
स्माकं व्यवस्थितः । एतया अजस्रया अनुपक्षीणया । सूर्या
समित्काष्ठिकया । सूर्माशब्दः काष्ठवचनः । 'सूर्मा ज्वलन्ती
चाश्लिष्यात्' इति च स्मृतिः । हे यविष्ठ युवतम । यतश्च
त्वामेव शश्वन्तः शाश्वतिकाः । उपयन्ति उपगच्छन्ति । वाजाः
अन्नानि अतो दीदिहीति संबन्धः ॥ ७६ ॥

म० वसिष्ठदृष्टाग्निदेवत्या विराडनुष्टुप् दशकाक्षयो विराडि-
त्युक्ते । हे यविष्ठ, अतिशयने युवा यविष्ठः 'अतिशयने तम-
विष्टर्वा' 'स्थूलदूरयुव-' (पा० ६ । ४ । १५६) इत्यादिना वलोपे
पूर्वगुण । हे युवतम, हे अग्ने, त्वं नोऽस्माकं पुरोऽग्ने दीदिहि

दीप्यस्व । दीव्यतेर्विकरणव्यत्ययेन जुहोत्यादित्याच्छप श्लौ
द्विलम् 'जुजादीनाम्-' (पा० ६ । १ । ७) इति पूर्वदीर्घ ।
किभूतस्त्वम् । अजस्रयानुपक्षीणया सूर्या समित्काष्ठेन प्रेद्धः
प्रकर्षे दीप्तः । सूर्माशब्दः काष्ठवाचकः । यद्वा लोहमयी
ज्वलन्ती स्थूणा सूर्मा । अजस्रया सूर्या सूर्मासमानया ज्वा-
लया दीदिहि । सूर्माशब्दो ज्वालोपलक्षकः । हे अग्ने यत्
शश्वन्तो निरन्तरभाविनो वाजा अन्नानि हवींषि लामुपयन्ति
प्राप्नुवन्ति अतो दीप्यस्वत्यर्थः ॥ ७६ ॥

सप्ततितमी ।

अग्ने तमद्याश्वं न स्तोमैः क्रतुं न भद्रं हृदि-
स्पृशम् । ऋध्यामा त ओहैः ॥ ७७ ॥

उ० तिस्र आहुतीर्जुहोति । अग्ने तमद्येति व्याख्या-
तम् ॥ ७७ ॥

म० 'सुवाहुती जुहोत्यग्ने तमद्येति प्रत्यृचम्' (का० १८ । ४ ।
८) । समिव आधायान्ने तमिति ऋग्द्वयेन सुवेण द्वे घृताहुती
तत्राग्नौ जुहोतीत्यर्थः । व्याख्याता (अ० १५ । क० ४४) ॥ ७७ ॥

अष्टसप्ततितमी ।

चित्ति जुहोमि मनसा घृतेन यथा देवा इहाग-
मन्वीतिहोत्रा ऋतावृधः । पत्ये विश्वस्य भूमनो
जुहोमि विश्वकर्मणे विश्वाहादाभ्यङ्गहविः ॥ ७८ ॥

उ० चित्ति जुहोमि । वैश्वकर्मणी जगत्यतिजगती वा ।
चित्तिमचित्तमेपामृत्विग्यजमानानाम् जुहोमि अग्निसंबन्धं
करोमि । अग्नितत्त्वपरिज्ञानचिन्तनसन्तानं करोमीत्यर्थः ।
मनसा च घृतेन च सह । तथा जुहोमि । यथा देवा इहा-
गमन् इह आगच्छेयुः । कथंभूताः । वीतिहोत्राः कामित-
यज्ञाः । होत्रा इति यज्ञनामसु पठितम् । ऋतावृधः सत्य-
वृधः । किञ्च । पत्ये विश्वस्य भूमनो जुहोमि विश्वकर्मणे ।
अधिपतिभूताय विश्वस्य भूतग्रामस्य । जुहोमि विश्वकर्मणे
विश्वाहा सर्वदा । अदाभ्यम् अनुपक्षीणम् हविः ॥ ७८ ॥

म० विश्वकर्मदेवत्यातिजगती । मनसा घृतेन च सह
चित्तिमृत्विग्यजमानानां चित्तिं जुहोमि अग्निसंबन्धं करोमि ।
अग्नितत्त्वपरिज्ञानार्थं चिन्तनं सन्तानं करोमीत्यर्थः । सकृत्प-
विकल्पात्मकं मनः । निश्चयात्मकं चित्तम् । तथा जुहोमि
यथा इह यज्ञे देवा आगमन् आगच्छेयुः । 'पुपादि-' (पा०
३ । १ । ५५) इत्यादिना गमेर्लेडि च्लेरट् । कीदृशा देवा ।
वीतिहोत्रा । होत्रा इति यज्ञनामः । वीतिरभिलाषो होत्रा
येषां ते वीतिहोत्रा कामितयज्ञाः । ऋतावृधः ऋतं सत्यं यज्ञं
वा वर्धयन्ति ते ऋतावृधः । संहिताया दीर्घः । किञ्च विश्वाहा
विश्वानि च तान्यहानि च विश्वाहा सर्वेष्वहं सु अदाभ्यमनुपहतं
स्वादु हविः विश्वकर्मणे प्रजापतये जुहोमि । कीदृशाय विश्व-

कर्मणे । भूमनो भूम्नो महतो विश्वस्य जगत पत्ये स्वामिने ।
भूमन इत्यत्रोपधालोपाभाव आर्ष ॥ ७८ ॥

एकोनाशीतितमी ।

सप्त ते अग्ने समिधः सप्त जिह्वाः सप्त ऋषयः
सप्त धाम प्रियाणि । सप्त होत्राः सप्तधा त्वा
यजन्ति सप्त योनीरापृणस्वा घृतेन स्वाहा ॥ ७९ ॥

उ० सप्त वाग्नेयी । सप्त ते तत्र हे अग्ने, समिधः समि-
न्धनाः प्राणाः यतः सन्ति । यतश्च सप्त जिह्वाः तव सन्ति ।
सप्तपुरुषान्संहत्यैकीकृतोऽयमग्निस्तदभिप्रायमेतत् । यतश्च
सप्त ऋषयः तव यष्टारः सन्ति । यतश्च सप्त धामानि
प्रियाणि । सप्त छन्दांसि प्रियाणि तव सन्ति । यतश्च सप्त
होत्राः आग्नीध्रपर्यन्ताः । सप्तधा त्वा त्वां यजन्ति । अतो
ब्रवीमि सप्त योनीः सप्त चितीः आपृणस्व आपूरयस्व
घृतेन । स्वाहा सुहुतं चैतद्विर्भवतु ॥ ७९ ॥

म० 'पूर्णाहुति च सप्त त इति' (का० १८ । ४ । ९) ।
सुचा पूर्णाहुति जुहोति घृतपूर्णया सुचा' आहुति पूर्णा-
हुतिरित्यर्थ । सप्तर्षिदृष्टा अग्नेयी ब्रह्मिका त्रिष्टुप् । हे अग्ने,
ते तव सप्त समिध समिन्धना प्राणा शीर्षण्या सन्ति ।
'प्राणा वै समिध प्राणा हेतुः समिन्धते' (९ । २ । ३ ।
४४) इति श्रुते । किञ्च तव सप्त जिह्वा सन्ति ज्वालारूपाः
सप्त जिह्वा हिरण्याङ्गणाद्या (२) आगमोक्ता । यद्वा आध्वर्यु-
कोक्ता 'काली कराली च मनोजवा च विलोहिता चापि
सधूमवर्णा । स्फुलिङ्गिनी विश्वरुची च देवी लेलायमाना इति
सप्त जिह्वा' (मुण्ड० १ । २) इति । तथा सप्त ऋषय मरी-
च्यादयस्तव द्रष्टार सन्ति । तथा सप्त प्रियाणि वाम धामानि
छन्दांसि गायत्र्यादीनि तव सन्ति । 'छन्दांसि वा अस्य सप्त
धाम प्रियाणि' (९ । २ । ३ । ४४) इति श्रुते । यद्वा धामानि
स्थानानि आहवनीयगार्हपत्यदक्षिणाग्निसभ्यावसथ्यप्राजाहिता-
ग्नीध्रीयाणि सोमयागे वहिधारकाणि सन्ति । किञ्च हे अग्ने,
सप्त होत्रा होत्रादय ऋत्विज सप्तधा सप्तप्रकारैरग्निष्टोमादिस-
प्तसंस्थाभि त्वा त्वा यजन्ति । होता प्रशास्ता ब्राह्मणाच्छंसी
पोता नेष्टाग्नीध्रोऽच्छावाकश्चेति सप्त होत्राः । अग्निष्टोमोऽय
ग्निष्टोम उक्थ्य पोडश्यतिरात्र आप्तोर्यामो वाजपेयश्चेति सप्त-
सस्था प्रकारा । हे अग्ने, स त्वं सप्त योनी चिती घृतेना-
पृणस्व 'सप्त योनीरिति चितीरेतदाह सप्तचितिकोऽग्नि' (९ ।
२ । ३ । ४४) इति च श्रुतेः । स्वाहा सुहुतमस्तु । यद्वा
'यज्ञो वै स्वाहाकार' (९ । २ । ३ । ४४) इति श्रुते ।
स्वाहा यज्ञरूपं त्वं सप्त योनीघृतेनापृणस्व 'पृण तृप्तौ'
तुदादि ॥ ७९ ॥

अशीतितमी ।

शुक्रज्योतिश्च चित्रज्योतिश्च सत्यज्योतिश्च ज्योति-
ष्मांश्च । शुक्रश्च ऋतपाश्चात्यंहाः ॥ ८० ॥

उ० मास्तान् जुहोति शुक्रज्योतिरिति षडभिर्ऋग्भि-
र्मास्तीभिः । तत्र चैकैकस्यामृचि सप्त मरुतः । प्रथमा
उष्णिक् चतुर्थी च । द्वितीयातृतीये गायत्र्यौ । पञ्चमी जगती
षष्ठी गायत्र्युष्णिग्वा । शुक्रज्योतिः पुरोडाशं च स्वमंशं
भक्षयतु । चित्रज्योतिः सत्यज्योतिश्च ज्योतिष्मांश्च । शुक्रश्च
ऋतपाश्च अत्यंहाश्च । अथैकपदनिर्हृत्तम् । शुक्रं ज्योतिर्यस्य
शुक्रस्येव वा ज्योतिर्यस्य स शुक्रज्योतिः । चित्रं ज्योतिः
सत्यं ज्योतिः । ज्योतिष्मान् ज्योतिषा तद्धान् । शुक्रः शुक्रः
ऋतपाः सत्यं यज्ञं वा पाति । अत्यंहाः अतीत्य अंहः पापं
वर्तत इत्यत्यंहाः ॥ ८० ॥

म० 'वैश्वानरेण प्रचर्य सर्वहुतेन हस्तेन मास्तान् जुहो-
तीत्युपविश्य वैश्वानरे वा वैश्वानरं पृथुं कृत्वा शुक्रज्योतिरिति
प्रतिमन्त्रम् विमुखेनारण्येऽनूच्यम्' (का० १८ । ४ । २३ ।
२४) । वैश्वानरपुरोडाशेन यागं कृत्वोपविश्याहवनीये हस्तेन
मास्तान्पुरोडाशान्सर्वहुतान् जुहोति शुक्रज्योतिरित्येकैकमन्त्रे-
णैकैकम् । यद्वा वैश्वानरपुरोडाशस्योपर्येव मास्तान् जुहोति । कि
कृत्वा । प्रथमकाले वैश्वानरं पुरोडाशं विस्तीर्णं कृत्वा । आरण्ये-
ऽनूच्यं सप्तमं पुरोडाशं विमुखेनोत्रश्च भीमश्चेति वक्ष्यमाण-
मन्त्रेण जुहोतीत्यर्थ । षट् मरुदेवत्या । आद्या उष्णिक् । एकै-
कस्यामृचि सप्त सप्त मरुत । शुक्रज्योतिरित्याद्या एकोनपञ्चाश-
न्मरुतो यूयमद्यास्मिन्नोऽस्माकं यज्ञे एतन् एत आगच्छत इति
पञ्चमर्चि अन्वय । 'तप्तनप्-' (पा० ७ । १ । ४५) इत्या-
दिना तस्य तनादेश । तन्नामानि व्याख्यायन्ते । शुक्रं शुद्धं
शुक्रस्येव वा ज्योतिस्तेजो यस्य स शुक्रज्योतिः । चित्रं दर्श-
नीयं ज्योतिर्यस्य स चित्रज्योति । सत्यं ब्रह्मलक्षणं ज्योतिर्यस्य
स सत्यज्योति । ज्योतिस्तेजोऽस्यास्तीति ज्योतिष्मान् ।
शोचते दीप्यत इति शुक्र । ऋतं सत्यं यज्ञं वा पातीति ऋ-
तपा । अह पापमतीत्य वर्तत इत्यत्यंहा । चकारा-
समुच्चयार्थाः ॥ ८० ॥

एकाशीतितमी ।

ईदृङ् चान्यादृङ् च सदृङ् च प्रतिसदृङ् ।
मितश्च संमितश्च सभराः ॥ ८१ ॥

उ० ईदृङ् च । अनेनानेन च समानदर्शनः ईदृङ् ईदृङ्
च । पुरोडाशस्य स्वमंशं प्रतिगृह्णातु । अन्यादृङ् च अन्येना-
न्येन च समानदर्शनः अन्यादृङ् । सदृङ् च प्रतिसदृङ् च
तेन तेन समानदर्शनः सदृङ् । तंतं प्रति सदृशः प्रतिसदृङ् ।
मितश्च उत्तमाधममध्यमैस्तुल्यः मितः । संमितश्च एकीभावेन
मितः संमितः । सभराश्च सह विभर्ति सभराः ॥ ८१ ॥

म० द्वे गायत्र्यौ । इमं पुरोडाशं गृहीत्वा पश्यतीति ईदृङ् ।
अन्यमपि पुरोडाशं पश्यतीति अन्यादृङ् । समानं पश्यतीति
सदृङ् । तंतं प्रति समानं पश्यतीति प्रतिसदृङ् । मितो मानं
प्राप्तः । यद्वा उत्तमाधममध्यमैस्तुल्यो मितः । सम्यक्

कम्पयति शत्रूनिति धुनि । सहतेऽभिभवते शत्रूनिति सास-
हान् । सहे कसु अभ्यासवीर्यं । अभियुनक्ति अभियुगवा
'अन्येभ्योऽपि दृश्यन्ते' (पा० ३ । २ । ७५) इति अभि-
पूर्वाद्युजे कनिप् । भक्ताना सुखयोक्ता । विक्षिपति प्रेरयति
शत्रूनिति विक्षिप शत्रुक्षेप्ता । चकारा समुच्चयार्था । स्वाहा
एतेभ्यो मरुच्च सुहुता पुरोडाशा सन्तु । 'इन्द्रं दैवीरिति
जपति' (का० १८ । ४ । २५) । कर्मापवर्गान्ते यजुर्जपती-
त्यर्थं । मरुद्देवत्वं यजु शकरी पट्पञ्चाशदक्षरत्वात् । दैवी
दैव्य देवानामिमा देवसंवन्धिन्व्यो विग प्रजा मरुतो मरु-
द्रूपा इन्द्रमनुवर्तमानोऽभवन् । अनु पश्चाद्वर्तमानं यासा ता
इन्द्रमनुगामिन्योऽभवन्निति स्वरूपाख्यानम् । दैवीर्विशो मरुत
यथा इन्द्रमनुवर्तमान इन्द्रमनुसृत्य वर्तमाना अभवन् । उपमा-
नमेतत् । दैवीर्मानुषीश्च देवसवन्धिन्व्यो मनुष्यसवन्धिन्व्यश्च
विश एवमिन्द्रवत् इमं यजमानमनुवर्तमानः अनुसृत्य वर्तमाना
भवन्त्विति प्रार्थना ॥ ८६ ॥

सप्ताशीतितमी ।

इमं स्तनमूर्जस्वन्तं धयापां प्रपीनमग्ने सरि-
रस्य मध्ये । उत्सं जुषस्व मधुमन्तमर्वन्समुद्रियुं
सदनमाविशस्व ॥ ८७ ॥

उ० इमं स्तनम् । त्रयोदशाग्नेयीन्निष्टुभो यजमानं
वाचयति । घृतस्तुतिश्च दृश्यते वसोर्धारा नन्तरं भविष्यति
तदभिवादिन्यो वा । वसोर्धारा सुचा हूयते सात्र रूपकल्प-
नया स्तन उक्तः । इमं सुगलक्षणं स्तनम् ऊर्जस्वन्तं चल-
न्तम् धय । 'धेद् पाने' पिव । अपां प्रपीनम् । अप-
शब्देनात्र घृतमुक्तं सादृश्यात् । यद्वा 'अथापि तद्धितेन
कृत्स्नवन्निगमा भवन्ति' इतिवन्निगमः । घृतप्रपूरितम् हे
अग्ने, सरिरस्य मध्ये वर्तमान । 'इमे वै लोकाः सरिरम्'
इति श्रुतिः । एषु लोकेषु मध्ये वर्तमानः । किंच उत्सं
जुषस्व उत्स्यन्दनं सुगलक्षणं कूपं जुषस्व सेवस्व । मधुमन्तं
मधुस्वादेन रसेन युक्तम् । हे अर्वन् । 'ऋ गतौ' अस्यैत-
द्रूपम् । हे अरण सर्वतोगत । किंच । समुद्रियम् समुद्रसं-
वन्धनम् । सदनं गृहम् । आविशस्व सेवस्व । 'त्रयो ह वै
समुद्रा अग्निर्यजुषां महाव्रतं साक्षां महदुक्थमृचाम्' इत्येत-
दभिप्रायम् । अन्तरिक्षं वा समुद्रः ॥ ८७ ॥

म० 'इमं स्तनमिति वाचयति वा' (का० १८ । ४ ।
२६) । इमं स्तनमिति मन्त्रगणमध्यायसमाप्तिपर्यन्तं यजमा-
नेनाध्वर्युर्वाचयति स्वयं जपति वेत्यर्थः । त्रयोदशर्च आग्नेय-
स्त्रिष्टुप्छन्दसोऽनुवाको यज्ञस्तुतिर्वसोर्धाराभिवादिनी घृत-
स्तुतिर्वा । हे अग्ने, सरिरस्य लोकस्य मध्ये वर्तमान त्वमिमं
सुगलक्षणं स्तनं सुच । पतन्तीं घृतधारा वा लं धय पिव । 'धेद्
पाने' लोट् । 'इमे वै लोकाः सरिरम्' (२ । ५ । २ । ३४)
इति श्रुते । सरिरशब्देन लोका उच्यन्ते । वसोर्धारा सुचा

होष्यते सा सुगत्र रूपककल्पनया स्तन उच्यते । कीदृशं स्त-
नम् । ऊर्जस्वन्तमूर्जो रसोऽस्यास्तीति ऊर्जस्वान् तं विशिष्टरस-
वन्तम् । तथा अपा प्रपीनम् । अपशब्देन लक्षणया घृतमु-
च्यते । अद्भि घृतै प्रपीनं पूर्णं अपामिति 'तृष्यर्थानां करणे
पष्ठी' इति तृतीयार्थं पष्ठी । प्राप्याग्यते पूर्यते प्रपीनम् 'ओ-
प्यायी वृद्धौ' 'प्याय पी' (पा० ६ । १ । २८) इति च ।
हे अर्वन् इयतीति अर्वा सर्वतो गन्त , उत्समुत्स्यन्दनं सुगल-
क्षणं कूपं जुषस्व सेवस्व । कीदृशमुत्सम् । मधुमन्तं मधुस्वादेन
घृतेन युक्तम् । किंच समुद्रियं समुद्रसवन्धि चयनयागसवन्धि
सदन गृहमाविशस्व तृप्त सन् यज्ञगृहं सेवस्व । 'त्रयो ह वै
समुद्रा अग्निर्यजुषां महाव्रतं साक्षां महदुक्थमृचाम्' इत्यभि-
प्राय समुद्रशब्द 'समुद्राध्राद्धः' (पा० ४ । ४ । ११८)
इति घप्रत्यय तस्येयादेश ॥ ८७ ॥

अष्टाशीतितमी ।

घृतं मिमिक्षे घृतमस्य योनिर्वृते श्रितो घृत-
म्बस्य धामं । अनुष्वधमावह मादयस्व स्वाहाकृतं
वृषभ वक्षि हव्यम् ॥ ८८ ॥

उ० घृत मिमिक्षे । योऽयमग्निर्घृतं मिमिक्षे । घृतमुदक-
माहुतिपरिणामभूतम् । मिमिक्षे सिञ्चामि । अथवा यस्या-
ग्नेर्मुखे घृतं मिमिक्षे सिञ्चामि । घृतं चास्य योनिरूपत्ति-
स्थानम् 'अग्निर्यस्यै योनेरसृज्यत तस्यै घृतमुल्वमासीत्' इत्ये-
तदभिप्रायम् । यश्चायं घृते श्रितः अवस्थितः । यस्य चास्य
तमेव धाम तेजः दीप्तिर्नाम वा । तमग्निम् अनुष्वध-
मावह । हे अध्वर्यो, अनुष्वधम् अन्वन्नम् पूर्वमन्नमुपकल्प्य
पश्चादाह्वय । आह्वय च मादयस्व तर्पय । तर्पयित्वा चैवं
ब्रूहि । स्वाहाकृतम् स्वाहाकारेणाभिहुतम् । हे वृषभ
वर्षितः । वक्षि हव्यम् हविः देवानां वहन च हविषा-
मावाहनं च देवतानामित्यग्नेः कर्मणी ॥ ८८ ॥

म० गृत्समददृष्टा । अहं घृतं मिमिक्षे सेक्तुमिच्छामि ।
अग्निमुखे मेढुमिच्छति मिमिक्षते 'मिह सेचने' सन्नन्ताहृद्
उत्तमैकवचनम् । यतोऽस्याग्नेर्घृतं योनिरूपत्तिस्थानम् । 'अग्नि-
र्यस्यै योनेरसृज्यत तस्यै घृतमुल्वमासीत्' इति श्रुते । गर्भा-
धारोदकमुल्वम् । योऽग्निर्घृते श्रितः घृतमाश्रितः । अस्याग्ने-
र्घृतमेव धाम स्थानं तेजस्करम् । वा उ अवधारणे । अतो हे
अध्वर्यो, अनुष्वधं स्वधामन्नमुपलक्ष्य तमग्निमावह पूर्वमन्न-
मुपकल्प्य पश्चादाह्वय । आह्वय च मादयस्व तर्पय । तर्पयित्वा
चैवं ब्रूहि हे वृषभ कामानामभिवर्षुक, स्वाहाकृतं स्वाहाका-
रेण हुतं हव्यं लं वक्षि वह देवान् प्रापय । वहते शपि
ल्ले ढलकत्वादौ कृते वक्षीति रूपम् । यद्वा यं प्रत्यहं मि-
मिक्षे यस्य घृतं योनिर्यो घृते श्रितः यस्य च घृतं धाम
स त्वमनुष्वधं देवानावह मादय हव्यं च वक्षि इत्यग्नि प्रत्ये-
वोक्ति । यतो वहे कर्मद्वयं देवानामावाहनं हविर्वहनं च ॥ ८८ ॥

एकोनवतितमी ।

समुद्रादूर्मिर्मधुमाँ२॥ उदारत्तुपांशुना सममृत-
त्वमानत् । घृतस्य नाम गुह्यं यदस्ति जिह्वा देवाना-
ममृतस्य नाभिः ॥ ८९ ॥

उ० समुद्रादूर्मि अत्राध्यासेन घृतमन्नमत्र स्तूयते प्राणा-
ध्यासेन चाग्निः । तस्मात्समुद्रात् घृतमयात् अक्षीणत्वात्
घृतस्य समुद्रेणोपमानम् अन्नदेवताभिप्राय वा । सा एतनुपक्षी-
णैव । ऊर्मिः महाराशिः घृतकल्लोलः । मधुमान् रसवान् ।
उदारत् उद्गच्छत् । उद्गत्य च उपाशुना सममृतत्वमानत् ।
उपसंव्याप्तोत् । अंशुना प्राणेन जगत्प्राणभूतेनाग्निना एकी-
भूय अमृतत्वममरणधर्मित्वम् । प्राणश्चान्नं चैकीभूयामृतत्वं
प्राप्तुत् इत्यर्थः । तस्य घृतस्य नाम गुह्यमविज्ञातमविद्वद्भि-
श्चुतिमन्नपरिपठितं यदस्ति तत् अहं वेद्मि । जिह्वा देवानाम्
अत्यभिलाषाजिह्वास्थाननिमित्तं देवानाम् । अग्नेर्जिह्वासीति
'यदा वा एतदग्नौ जुह्वत्यथाग्नेर्जिह्वाइवोत्तिष्ठन्तीति' । यच्च
सर्वप्रकाशं तदप्यहं वेद्मि । अमृतस्य नाभिः अमरणधर्मि-
त्वस्य नहनं वन्धनम् । यो हि घृतमश्नाति स दीर्घायुर्भवति ।
यद्वा अर्धेन सत्र स्तूयते अर्धेन घृतं मन्नस्य । समुद्रात्
आग्निंकात् यजुःसमुद्रात् यः ऊर्मिः शब्दसंवात् । नामा-
ख्यातोपसर्गनिपातलक्षणः उपमोत्प्रेक्षारूपकाद्यलंकारोपेतः ।
मधुमान् रसवान् वाक्यगुणैर्युक्तः । उदारत् उदगान्मुरात् ।
स एव उपांशुना सवनेन क्रियमाणः । 'तदेतत् यजुरुपांशु-
श्चनिरुक्तम्' इति वचनात् । संप्राप्तोदमृतत्वम् । अतोऽग्नि-
विद्धिः प्रकाशनीयः । घृतस्य नाम गुह्यं यदस्ति तदपि
जिह्वास्थाननिमित्तं देवानां किमुत् साक्षाद्गोमः । अथास्य
घृतकीर्तावेवाग्निर्वैश्वानरो जज्वालैत्येतदभिप्रायं वचनम् ।
अमृतत्वस्य च नाभिः नहनं यजमानानाम् । अतोऽग्निचि-
द्भिर्हूयते स्तूयते च ॥ ८९ ॥

स० वामदेवदृष्टा । अत्राध्यासेन घृतं स्तूयते प्राणा-
ध्यासेन चाग्निः । समुद्रात् घृतमयात् मधुमान् रसवानूर्मि
कल्लोल उदारत् उदगच्छत् 'ऋगतौ' च्लैरब् 'ऋह्योऽडि गुण'
(पा० ७ । ५ । १६) अक्षीणत्वाद् घृतस्य समुद्रेणोपमानम्
अन्नदेवताभिप्रायं वा । सा ह्यक्षीणैव । उद्गत्य च स ऊर्मि
अशुना प्राणेन जगत्प्राणभूतेनाग्निना स सन्नलैकीभूय अमृत-
त्वममरणधर्मित्वमुपानत् उपव्याप्तोत् । 'णश्च अदर्शने' लुटि
'मन्त्रे घस-' (पा० २ । ४ । ८०) इत्यादिना च्लैर्लुक् 'हल्ज्याप्'
(पा० ६ । १ । ६८) इति तिपो लोप विआहुपसर्गाभ्या
व्याप्त्यर्थः । प्राणश्चान्नं च एकीभूयामृतत्वं प्राप्तुत् इत्यर्थः । तस्य
घृतस्य गुह्यमविज्ञातं नामाविद्वद्भिर्ज्ञेयं श्रुतिमन्नपरिपठितं यदस्ति
तत्कथ्यत इति शेषः । किं तदाह । देवानां जिह्वा अत्यभिला-
षादेवानां जिह्वोत्थाननिमित्तम् अग्नेर्जिह्वासीत्युक्ते । 'यदा वा

एतदग्नौ जुह्वत्यथाग्नेर्जिह्वा इवोत्तिष्ठन्ति' इति श्रुते । यच्च
सर्वप्रकाशं नाम तदप्युच्यते । अमृतस्य नाभिः अमरणधर्मस्य
नहनं वन्धनम् । यो हि घृतमश्नाति स दीर्घायुर्भवति । यद्वा
अर्धेन सत्र स्तूयते अर्धेन घृतम् । समुद्रात् आग्निंकाद्यजु-
समुद्रादस्वाद्यज्ञात् य ऊर्मि शब्दसद्वातो नामाख्यातोपसर्गनि-
पातरूप उपमोत्प्रेक्षारूपकाद्यलंकाररूपो मधुमान् रसवान्
वाक्यार्थगुणैर्युक्त उदारत् मुसाहुदगात् स एव उपाशुना सव-
नेन क्रियमाणः सत्रमृतत्वमाप्तोत् 'तदेवजुरुपांशुश्चनिरुक्तम्'
इति श्रुतेः । अतोऽग्निचिद्धिः स ऊर्मि प्रकाशनीयः । घृतस्य
गुह्यं नाम यदस्ति तदपि देवानां जिह्वोत्थाननिमित्तं किं पुन-
र्होमः । 'अथास्य घृतकीर्तावेवाग्निर्वैश्वानरो मुसाहुज्ज्वाल'
(१ । ४ । १ । १३) इति श्रुते । अमृतस्य नाभिः नहनं
यजमानानाममृतत्वप्रापकं घृतं यजनेनेत्यर्थः । अतोऽग्निचिद्धि-
र्हूयते स्तूयते च घृतमिति भावः ॥ ८९ ॥

नवतितमी ।

वयं नाम प्रव्रवामा घृतस्यास्मिन्यज्ञे धारयामा
नमोभिः । उप व्रह्मा शृण्वच्छस्यमानं चतुःशृङ्गो-
ऽवसीद्वैर एतत् ॥ ९० ॥

उ० वयं नाम । यतो नामोच्चारणमपि प्रियं देवानामतो
वयं नाम प्रव्रवाम घृतस्य अस्मिन्यज्ञे । धारयाम च यज्ञं
नमोभिः हविर्भिः । किञ्च उपशृणोच्चैतन् स्तोत्रं ब्रह्मा
ऋत्विक् शस्यमानम् । यथा चतुःशृङ्गः यज्ञः । ऋत्विजोऽस्य
शृङ्गाणि । अवसीत् उद्भिरति । यज्ञपरिणामाभिप्रायम् ।
गौरः गौरवर्णः एतत् घृतम् ॥ ९० ॥

स० यतो घृतनामोच्चारणमपि देवानां प्रियमता वयं
घृतस्य नाम प्रव्रवाम अस्मिन् यज्ञे घृतनाम स्तुमः । नमोभि-
रन्नं धारयाम यजमिति शेषः । किञ्च ब्रह्मा ऋत्विक् शस्यमानं
स्तूयमानमेतद् घृतनाम उपशृण्वत् उपशृणोतु । 'लेटोऽडाटौ'
(पा० ३ । ४ । ९४) इत्यडागमः । यथा गौरः गौरवर्णं
शृङ्गो यज्ञः एतत् घृतयज्ञफलरूपमवसीद्वैरिति यज्ञपरिणामाभि-
प्रायम् । कीदृशो गौरः । चतुःशृङ्गं चत्वारः ऋत्विजः शृङ्गभूता
यस्य सः ॥ ९० ॥

एकनवतितमी ।

चत्वारि शृङ्गा त्रयो अस्य पादा द्वे शीर्षे सप्त
हस्तासो अस्य । त्रिधा वृद्धो वृषभो रौरवीति
महो देवो मर्त्या२॥ आर्विवेश ॥ ९१ ॥

उ० चत्वारि शृङ्गाः । चतुःशृङ्गो वसीदित्युक्त्वा अधुना
चतुःशृङ्गं यज्ञं वृषशब्दं वृषभं प्रतिपादयितुमाह । यस्यास्य
चत्वारि शृङ्गाणि ब्रह्मोद्गातृहोत्रध्वर्याख्यानि यस्य चास्य
त्रयः पादाः ऋग्यजुःसामलक्षणाः । यस्य चास्य द्वे शीर्षे
हविर्धानप्रवर्ग्याख्ये यस्य चास्य सप्तहस्तासः सप्तहोतारो हस्ता

इव व्याप्रियन्ते । यद्वा सप्तच्छन्दांसि हस्ता इव । यश्च त्रिधा त्रिप्रकारं संबद्धः प्रातःसवनमाध्यन्दिनतृतीयसवनैः । वृषभो वर्षिता । रोरवीति 'रु शब्दे' । अत्यर्थं शब्द करोति । सोऽयं महो देव. महो देवो महान्देवः हिरण्यगर्भस्तम्बपर्यन्तानां प्राणिनामुपजीव्यः । ज्ञानकर्मसमुच्चयकारिणां शरीरभूतः । मर्त्यान्मनुष्यान् आविशति । शब्दग्रामो वाभिधेयः । चत्वारि शृङ्गाणि नामाख्यातोपसर्गनिपाताः त्रयोऽस्य पादाः प्रथमपुरुषमध्यमपुरुषोत्तमपुरुषाः । द्वे शीर्षे नामाख्याते । सप्तहस्ताः सप्तविभक्तयः । त्रिधा बद्धः एकवचनद्विवचनबहुवचनैः । वृषभ इवामर्षादन्यानि शास्त्राण्यध.पदीकृत्य रोरवीति । य उक्तगुणः सोऽय महान्देवो मर्त्यान् आविशति प्रतिपादयति ॥ ९१ ॥

म० यज्ञपुरुषदेवस्य ऋषभो मन्त्र । चतुःशृङ्गोऽवमीदित्युक्त्वा चतुःशृङ्गं यज्ञं वृषभरूपेण प्रतिपादयितुमाह । यो वृषभकामाना वर्षिता । रोरवीति 'रु शब्दे' यद्ब्रह्मन्तम् । अत्यर्थं शब्दं करोति सोऽयं महो देव महति पूजयति मह्यते वा जनैरिति महो महान् देव ब्रह्मादिस्तम्बपर्यन्ताना प्राणिनामुपजीव्यो ज्ञानकर्मसमुच्चयकारिणा विदुषा शरीरभूतो मर्त्यान् मनुष्यानाविवेश आविशति मनुष्यान् व्याप्य तिष्ठति । यस्य वृषभस्य यज्ञस्य चत्वारि शृङ्गा शृङ्गाणि ब्रह्मोद्गातृहोत्रध्वर्युलक्षणानि । त्रय पादा ऋग्यजु सामरूपा । द्वे शीर्षे शिरसी हविर्धानप्रवर्ग्याख्ये । 'शिर एवास्य हविर्धानं ग्रीवा वै यज्ञस्योपसद शिरः प्रवर्ग्य' इति श्रुते । अस्य वृषभस्य सप्त हस्तास सप्त होतारो हस्ताः हस्ता इव व्याप्रियन्ते । सप्त छन्दासि वा हस्ता । यश्च त्रिधा त्रिप्रकारैर्बद्ध प्रातःसवनमाध्यन्दिनसवनतृतीयसवनैर्बद्ध । यद्वा चत्वारो वेदा शृङ्गाणि । त्रय पादा सवनानि द्वे शीर्षे प्रायणीयोदयनीये सप्त हस्तास छन्दासि । त्रिधा बद्ध मन्त्रब्राह्मणकल्पैर्बद्ध । शब्दग्रामो वा व्याख्येयः । चत्वारि शृङ्गाणि नामाख्यातोपसर्गनिपाता. त्रय पादा. प्रथमपुरुषमध्यमपुरुषोत्तमपुरुषा. त्रय. काला वा । द्वे शीर्षे कार्यताव्यङ्ग्यते । सप्त हस्ता. विभक्तिरूपा । त्रिधा बद्धः एकवचनद्विवचनबहुवचनैर्बद्ध । वृषभ इवायमन्याशास्त्राणि अध कृत्वा रोरवीति सोऽयं महान् देवो मर्त्यानाविवेश आविशति प्रतिपादयति । मनुष्येष्विति । मनुष्याधिकारत्वाच्छास्त्रस्येति न्यायात् ॥ ९१ ॥

द्विनवतितमी ।

त्रिधा हितं पणिभिर्गुह्यमानं गवि देवासो घृतमन्वविन्दन् । इन्द्र एकं सूर्य एकं जजान वेनादेकं स्वधया निष्टतक्षुः ॥ ९२ ॥

उ० त्रिधा हितम् यज्ञपरिणामभूतं यथा घृतं तथा त्रिधा निहितं स्थापितमेषु लोकेषु । पणिभिः सुरैः । गुह्यमानं गुप्यमानम् । गवि देवाः घृतम् अन्वविन्दन् आनुपूर्व्याल्लब्ध-

वन्तः । यत् तस्य घृतस्य इन्द्रः एकं भागं जजान जनयति । 'ते वा एते आहुती हुते उत्क्रामतस्ते अन्तरिक्षमाविशतः' इत्यादिश्रुतिरिन्द्रस्य जनकत्व दर्शयति । सूर्य एकं भागं जनयति । 'ते तत उत्क्रामतः ते दिवमाविशतः' इत्यादिश्रुतिः सूर्यस्य जनकत्वं दर्शयति । वेनाद् अग्नेर्यज्ञसाधनभूतात् एकं भागं स्वधयाज्ञेनाहुतिलक्षणेन निष्टतक्षुः निष्कर्षितवन्तः द्विजातयः । यस्ततः पुत्रो जायते स लोकः प्रत्युत्थायीत्येतदुक्तं भवति ॥ ९२ ॥

म० त्रिधा त्रिप्रकारैरेषु लोकेषु हितं स्थापितं द्रुतं यज्ञपरिणामभूतं पणिभिरसुरैर्गुह्यमानं गुप्यमानं सत् देवासो गवि अन्वविन्दन् धेनौ आनुपूर्व्याल्लब्धवन्तः । तस्य एकं भागमिन्द्रो जजान जनयति 'ते वा एते आहुती हुते उत्क्रामतस्ते अन्तरिक्षमाविशतः' इत्यादिश्रुतिरिन्द्रस्य जनकत्वं दर्शयति । सूर्य एकं भागं जजान । 'जनी प्रादुर्भावे' लिट् परस्मैपदमार्षम् । 'ते तत उत्क्रामतस्ते दिवमाविशतः' इत्यादिश्रुतिः सूर्यस्य घृतभागजनकत्वं दर्शयति । वेनाद् यज्ञसाधनभूतादग्नेः एकं स्वधया अग्नेन त्रेताहुतिलक्षणेन निष्टतक्षु निष्कर्षितवन्तो द्विजातयः । यस्ततः पुत्रो जायते स लोकप्रत्युत्थायीत्येतदुक्तं भवति ॥ ९२ ॥

त्रिनवतितमी ।

एता अर्षन्ति हद्यात्समुद्राच्छतव्रजा रिपुणा नावचक्षे । घृतस्य धारा अभिचाकशीमि हिरण्ययो वेतसो मध्य आसाम् ॥ ९३ ॥

उ० एता अर्षन्ति । ऊर्मयः या एता वाचः अर्षन्ति उद्गच्छन्ति । हद्यात् समुद्रात् श्रद्धोदकप्लुतादेव । ता याथात्म्यचिन्तनसन्तानगर्भान्निगमनिरुक्तनिघण्टुव्याकरणशिक्षाच्छन्दोभिः परिपूरिताः शब्दव्रजाः । बहुगतयो बह्वर्थाः । याश्चैता अर्षन्त्यो रिपुणा कुतार्किकचृन्दशत्रुसंघातेन । नावचक्षे नापवदितुं शक्याः । ताः घृतस्येव धारा देवानां तृप्तिकराः अभिचाकशीमि अहमभिगच्छामि । हिरण्यमयश्च वेतसोऽग्निः मध्ये आसां वागव्यक्तीनां विद्यमानं चाकशीमि अहमभियास्यामि । हिरण्यमयो वेतसोऽग्निराहवनीयाख्यः । मध्ये आसां वागव्यक्तीनां विद्यमानं चाकशीमि । अग्निर्हि वाचामधिष्ठात्री देवता । यद्वा घृतस्य धारा एवोच्यन्ते । या एता अर्षन्ति गच्छन्ति हद्यात्समुद्रात् । हृदयेन हि संकल्प्य पश्चात् यजन्ते ता एवमुच्यन्ते । शतव्रजा बहुगतयः । याश्चैता रिपुणा शत्रुणा यज्ञपरिपन्थिना नावचक्षे नावद्रष्टुं शक्यन्ते ता. घृतस्य धारा अहमभिचाकशीमि पश्यामि । यश्चायं हिरण्यमयो वेतसोऽग्निराहवनीयाख्यो मध्ये आसां व्यवतिष्ठति तमप्यहं पश्यामि । याथात्म्यतोऽहं द्रव्यं देवतां च पश्यामीत्युक्तं भवति ॥ ९३ ॥

म० एता वाचः अर्षन्ति उद्गच्छन्ति । तस्मात् हृद्यात् समु-
द्रात् श्रद्धोदकमुतात् देवतायाथात्म्यचिन्तनसन्तानरूपात्समु-
द्रान्निगमनिरुक्तनिघण्टुव्याकरणशिक्षाच्छन्दोभिः पावनैः पूतात् ।
कीदृशो वाच । शतव्रजाः शतं व्रज व्रजा गतयो यासा ता
बहुगतय । बहूर्था इत्यर्थः । याश्च अर्षन्त्यो रिपुणा कुता-
किंकवृन्दशत्रुणा न अवचक्षेन अवचक्ष्यन्ते पुरुषवचनव्यत्यय ।
नापवदितुं खण्डयितुं शक्यन्ते ता घृतस्य धारा इवामिचाक-
शीमि । लुप्तोपमानम् । अहं पश्यामि । आसा वाचा मध्ये यो
हिरण्ययो हिरण्ययो दीप्यमानो वेतसोऽग्निं तं चाभिचाक-
शीमि । अग्निर्हि वाचामधिष्ठात्री देवता । यद्वा घृतधारा एवो-
च्यन्ते । या एता हृद्यात्समुद्रात् घृतधारा अर्षन्ति गच्छन्ति ।
हृदयेन सकल्प्य यजनाद्धृद्यादुद्गतिरुच्यते । शतव्रजा नाना-
गतय याश्च रिपुणा नावचक्षे यज्ञपरिपन्थिना द्रष्टुं न शक्यन्ते
ता घृतधारा पश्यामि । यश्चायं हिरण्ययो वेतसोऽग्निराह-
वनीय आसा धाराणा मध्ये स्थितस्त च पश्यामि द्रव्यदेवताश्च
याथात्म्येनाहं पश्यामीत्यर्थः ॥ ९३ ॥

चतुर्नवतितमी ।

सम्यक् स्रवन्ति सरितो न धेना अन्तर्हृदा
मनसा पूयमानाः । एते अर्षन्त्यूर्मयो घृतस्य
मृगा इव क्षिपणोरीषमाणाः ॥ ९४ ॥

उ० सम्यक् । या एताः साधु स्रवन्ति सरितो न धेनाः
नद्यइवानवच्छिन्नोदकसंतानप्रवद्धाः । धेना वाचः । धेना
इति वाग्नामसु पठितम् । अन्तर्हृदा मनसा पूयमानाः
अन्तर्व्यवस्थितेन हृदयेन परिपथस्थानीयेन मनसा च पूय-
मानाः । विविच्यमानाः शब्ददोषेभ्यः । ता अग्निमेव स्तुव-
न्तीति शेषः । ये चैते अर्षन्ति गच्छन्ति ऊर्मयः संघाताः
घृतस्य सुक्परिभ्रष्टा मृगाइव क्षिपणोः व्याधात् ईषमाणाः
पलायमानाः । तेष्यग्निं तर्पयन्तीति शेषः । एतदुक्तं भवति ।
श्रुतिश्च द्रव्यं चाश्रयर्थमेव ॥ ९४ ॥

म० या धेना वाच सरितो न सरित इव नद्य इवानव-
च्छिन्नप्रवाहा सर्यक् स्रवन्ति प्रसरन्ति । धेना इति वाङ्-
नामसु पठितम् । कीदृशो धेनाः । अन्तर्हृदा मनसा च
मनसा पूयमाना शरीरान्तर्व्यवस्थितेन हृदा पावनस्थानीयेन
मनसा च पूयमानाः शब्ददोषेभ्यो विविच्यमाना । ता अग्निमेव
स्तुवन्तीति शेषः । ये च एते घृतस्य ऊर्मय कल्लोला अर्षन्ति
सुकूपरिभ्रष्टा गच्छन्ति । 'ऋष गतौ' तेऽप्यग्निं 'तर्पयन्तीति
शेषः' । तत्र दृष्टान्तः । क्षिपणो क्षिपति हिनस्ति क्षिपणुर्व्याध
क्षिपणोरीषमाणाः पलायमाना मृगा इव व्याधाद्भीता मृगा
इव ये घृतोर्मयो गच्छन्ति तेऽग्निं तर्पयन्तीत्यर्थः । श्रुति-
द्रव्यं चाश्रयर्थमेवेति भावः ॥ ९४ ॥

पञ्चनवतितमी ।

सिन्धोरिव प्राध्वने शूघनासो वार्तप्रमियः पत-

यन्ति यद्वाः । घृतस्य धारा अरुषो न वाजी
काष्ठा भिन्दन्नूर्मिभिः पिन्वमानः ॥ ९५ ॥

उ० सिन्धोरिव । या एताः सिन्धोरिव नद्याः प्राध्वने
प्रगतोऽध्वनः प्राध्वा महोदकप्रपातः तस्मिन्महोदकप्रपाते ।
शूघनासः शू इति क्षिप्रनाम । हन्तेर्गत्यर्थस्य घनः । क्षिप्र-
गमनाः वातप्रमियः तरङ्गाः पतयन्ति । स्वार्थेण च । प्रप-
तन्ति । यद्वाः महत्यः । सुञ्जुखात्परिभ्रष्टाः घृतस्य धाराः
तांश्च पतन्तीरश्नात्यग्निः । क इवेत्यत आह । अरुषो न वाजी ।
नकार उपमार्थयः । यथा अरोचनो जाल्यादिभिरुक्कृष्टो
वाजी वेजनवान् अश्वः । पुनरप्यश्वं विशिनष्टि । काष्ठाभि-
न्दन् । आज्यन्तान् विदारयन् । ऊर्मिभिः पिन्वमानः आज्य-
न्तविभेदनश्रमयोगाच्च स्वेदोदकोर्मिभिः पिन्वमानः प्रसि-
ञ्जनभूमिम् । यथैतद्गुणविशिष्टोऽश्वोऽश्नाति एवमग्निरप्यश्ना-
तीति वाक्यार्थः । नतु हीनोपमानमग्नेरश्वः ज्यायांस्तत्र
गुणोऽभिप्रेत इति परिहृतं यास्केन ॥ ९५ ॥

म० घृतस्य धारा पतयन्ति सुञ्जुखात्पतन्ति । 'पत ऐश्वर्ये
गतौ च' चुरादिरदन्त । कीदृशो धारा । यद्वा महत्यः ।
यद्वा इति महत्त्वामसु पठितम् । तत्र दृष्टान्तद्वयम् प्राध्वने सि-
न्धोर्वातप्रमिय इव । प्रगतोऽध्वनः प्राध्वनः विषमप्रदेशः ।
वातेन प्रमीयन्ते नश्यन्ति ते वातप्रमियस्तरङ्गा 'मीड् हिंसाया'
दिवादि अस्मात् क्विप् । यथा सिन्धोर्नद्या वातप्रमिय तरङ्गा
प्राध्वने विषमप्रदेशे पतन्ति तद्वत् । कीदृशा वातप्रमियः ।
शूघनासः शू इति क्षिप्रनाम । हन्तेर्गत्यर्थस्य घनमिति रूपम् ।
शू क्षिप्रं घनं गमनं येषां ते शूघना शीघ्रगमना 'आज्यसेर-
सुक्' । अन्यो दृष्टान्तः । वाजी न । न इवार्थः । वाजीव यथा वाजी
अश्व पतति । कीदृशो वाजी । अरुष 'रुष क्रोधे' रोषति
क्रुध्यतीति रूप 'इगुपध-' (पा० ३ । १ । १३५) इति कप्र-
त्ययः । न रूपः अरोषण जाल्यादिभिरुक्कृष्ट इत्यर्थः । तथा
काष्ठा आज्यन्तान् संग्रामप्रदेशान् भिन्दन् विदारयन् ऊर्मिभिः
काष्ठभेदनोत्थश्रमस्वेदोदकैः पिन्वमान भूमिं सिञ्चन् । 'पिवि
सेचने' शानच् इदित्त्वानुम् । स वाजी यथा पतित्वान्नान्यश्नाति
एवं पतन्ती घृतधारा अग्निरश्नातीत्यर्थः ॥ ९५ ॥

षण्णवतितमी ।

अभिप्रवन्त समनेव योषाः कल्याण्यः स्मर्य-
मानासो अग्निम् । घृतस्य धाराः समिधो नसन्त
ता जुषाणो हर्यति जातवेदाः ॥ ९६ ॥

उ० अभिप्रवन्त अभिनमन्त्यो यन्ति प्रह्वीभवन्ति ।
काः पुनस्ताः घृतस्य धाराः । कमभिप्रह्वीभवन्ति । अग्निम् ।
कथमिव । समानमनस्का इव योषाः एकभर्तारं प्रति
संगतमनसः । कल्याण्यः रूपयौवनसंपन्नाः । स्मर्यमानाः ।
'स्मिद् ईपद्धसने' । ईपद्धसमानाः । समिधः समिन्धनाः ।

इत्थंभूता धारा अग्निमभि प्रह्वीभूय । ततस्तमेवाग्निं नसन्त । नसतिरामोतिकर्मा वा नमति कर्मा वा । व्यामुवन्ति । ताश्च धाराः जुषाणः हर्यति जातवेदाः । हर्यतिः प्रेप्साकर्मा । प्रेप्सति प्रतिकामयते । नास्य ग्रहणशक्तिपरिहरणमस्तीत्यभिप्रायः । जातप्रज्ञानोऽग्निः ॥ ९६ ॥

म० घृतस्य धारा अग्निमभिप्रवन्त 'मुद् गतौ' । अग्निं प्रतिगच्छन्ति । लड् अडभाव आर्ष । तत्र दृष्टान्त । योषा इव यथा योषाः स्त्रियः पति अभिप्रवन्ते । कीदृश्यो योषाः । समना समानं मनो यासा ता समनस । विभक्तेर्डादेशः । कल्याण्य रूपयौवनसंपन्ना स्मयमाना ईषद्धसन्त्य 'स्मिड् ईषद्धसने' । ता धारा अग्निं नसन्त हरन्ति 'नस हरणे' लड् अडभाव आर्ष । नसतिरामोतिकर्मा वा । अग्निं व्यामुवन्ति । कीदृश्यो धारा । समिध समिन्धते वीपयन्त्यग्निमिति समिध । किंच जातवेदा जातप्रज्ञानोऽग्निर्जुषाण प्रीतियुक्त सन् ता घृतधारा हर्यति प्राप्नोति 'हर्यं कृमे गतौ' हर्यति प्रेप्साकर्मा वा । ता धारा प्रेप्सति कामयते । नास्य ग्रहणशक्तिपरिहरणमस्तीति भावः ॥ ९६ ॥

सप्तनवतितमी ।

कन्या इव वहतुमेतवा उ अञ्जयुञ्जाना अभिचाकशीमि । यत्र सोमः सूयते यत्र यज्ञो घृतस्य धारा अभि तत्पवन्ते ॥ ९७ ॥

उ० कन्या इव । या एताः कन्याइव नवपरिणीता इव । वहतुम् वोढारं भर्तारम् । एतवै एतुं गमनाय । अञ्जि प्रजननम् । अञ्जाना व्यक्तं कुर्वाणाः । अभिचाकशीमि अभिपश्यामि । ताः घृतस्य धाराः यत्र सोमोभिषूयते यत्रच सौत्रामण्याख्यो यज्ञस्तायते । अभि तत्पवन्ते । तत् तत्रेत्यर्थः । अभिपवन्ते अभिगच्छन्ति यज्ञसहचरिता घृतस्य धारा इत्यभिप्रायः ॥ ९७ ॥

म० घृतस्य धारा तत्रत्र अभिपवन्ते अभिगच्छन्ति 'पव गतौ' । तत्र कुत्र । यत्र स्थाने सोम लताविशेष सूयते अभिषूयते । यत्र च यज्ञ सौत्रामण्याख्य क्रियते तत्र गच्छन्तीर्घृतस्य धारा अभिचाकशीमि पश्यामि । तत्र गमने दृष्टान्त । कन्या वहतुमिव वहति परिणयति वहतुर्भर्ता यथा वहतु पतिमेतवै प्राप्तुं कन्या अभिप्रवन्ते 'इण् गतौ' तुमर्थे तवेप्रत्यय । कीदृश्य कन्याः । अञ्जि भगमञ्जाना व्यक्तं योग्यं कुर्वाणा अज्यते व्यक्तीक्रियते स्त्रीपुंव्यक्तिर्येन तत् तदज्ञाना कन्या यथा पति गच्छन्ति तथा यज्ञं घृतधारा गच्छन्ति ता यज्ञसहिता घृतधारा पश्यामीत्यर्थः ॥ ९७ ॥

अष्टनवतितमी ।

अभ्यर्षत सुष्टुतिं गव्यमाजिमस्मासु भद्रा द्रवि-

गानि धत्त । इमं यज्ञं नयत देवता नो घृतस्य धारा मधुमत्पवन्ते ॥ ९८ ॥

उ० अभ्यर्षत । हे देवाः, अभ्यर्षत अभ्यागच्छत । एतां सुष्टुतिम् शोभनां स्तुतिम् । एतं च गव्यमाजिम् गोविकारैर्घृतैर्जनितं गव्यम् आजिमानमनमभ्यागच्छत । अभ्यागत्य च अस्मासु भद्रा भद्राणि द्रविणानि धनानि । धत्त स्थापयत दत्त वा । किंच इमं यज्ञं नयत तत्र देवा देवत्वं नः अस्माकम् अस्माभिर्यो देवलोको जित इत्यर्थः । याश्चैता घृतस्य धारा मधुमत्पवन्ते मधुसंयुक्तं पवन्ते ताश्चास्मज्जितं लोकं नयतेत्यनुवर्तते ॥ ९८ ॥

म० हे देवा, यूयं सुष्टुतिं शोभनां स्तुतिमाजि यज्ञं च अभ्यर्षत अभ्यागच्छत । अज्यते प्राप्यते स्वर्गो येन स आजिर्यज्ञ । कीदृशमाजिं गव्यम् । गव्यं घृतं विद्यते यस्मिन् स गव्यस्तम् घृतयुतम् । अर्शआदिखादच्प्रत्यय । आगत्य चास्मासु भद्रा भद्राणि कल्याणानि द्रविणानि धनानि धत्त स्थापयत दत्त वा 'डुधाञ् धारणपोषणयो' दाने चेति वचनात् । किंच नोऽस्माकमिमं यज्ञं सौत्रामणीं देवता देवतासु देवलोके नयतं प्रापयत । देवताशब्दात् 'सुपा सुलुक्' (पा० ७ । १ । ३९) इति विभक्तिलोप । किंच याश्चैना घृतस्य धारा मधुमत्पवन्त यथा तथा पवन्ते प्रसरन्ति ता अपि देवतासु नयत यज्ञे यज्ञद्रव्ये स्वर्गं गते यजमानो गच्छत्येवेत्यर्थः ॥ ९८ ॥

एकोनशततमी ।

धामं ते विश्वं भुवनमधि श्रितमन्तःसमुद्रे हृद्यन्तरायुषि । अपामनीके समिधे य आभृतस्तमश्याम मधुमन्तं त ऊर्मिम् ॥ ९९ ॥

इति माध्यन्दिनीयाया वाजसनेयसहितायां सप्तदशोऽध्याय ॥ १७ ॥

उ० धामं ते तव आहुतिपरिणामभूतमिदं जगत् ब्रह्मादिस्तम्बपर्यन्तम् मन्यमान आह । धामं धामानि विभूत्यां ते तव विश्वं भुवनं भूतजातमधिश्रितम् अध्याश्रितम् । यच्चान्तःसमुद्रे समुद्रस्य मध्ये किंचित् यच्च आयुषि किंचिदपि धामानि तव अधिश्रितमित्यनुवर्तते । यत एवम् अतस्त्वां ब्रवीमि । अपामनीके मुखे वर्तमानो य ऊर्मिराहतः । समिधे संग्रामे च पणिभिः सहवर्तमानो य ऊर्मिराहतः । तदुक्तं पणिभिर्गुह्यमानमिति । तम् अश्याम भक्षयामः आमुयाम वा । मधुमन्तं रसवन्तम् ते तव संबन्धिनम् हे घृत, हविःपरिणामिनो रसस्य वयं भोक्तारो भवेम । देवत्वं प्राप्नुयामेति वक्रोक्त्या प्रार्थ्यते ॥ ९९ ॥

इति उवटकृतौ मन्त्रभाष्ये सप्तदशोऽध्याय ॥ १७ ॥

म० ब्रह्मादिस्तम्बपर्यन्तं निखिलं जगदाहुतिपरिणामभूतं मन्यमानो मुनिराह । हे अग्ने, विश्वं भुवनं सर्वं भूतजातं ते

तव धामन् धाम्नि विभूत्यामधिश्रितं आश्रितं स्थितम् । लन्म-
हिमोत्थमित्यर्थ । यच्चान्त समुद्रे समुद्रमध्ये तथा हृदि
हृन्मध्ये तथा अन्तरायुषि आयुर्मध्ये ब्रह्मणो जीवनपर्यन्तं
यद्भूतजातं तदपि ते धामनि श्रितम् । धामन्निति विभक्तिलोपः ।
अतोऽहं प्रार्थये मधुमन्तं रसवन्तं तमूर्मि घृतकल्लोलं ते ल-
दीर्यं वयमश्याम भक्षयामो व्याप्नुयामो वा । त कम् । अपाम-
नीके मुखे वर्तमानो य ऊर्मि समिधे पणिभि सह युद्धे
आभृत आहृत आनीत । 'त्रिधा हितं पणिभिर्गुह्यमानम्'
(क० ९२) इत्युक्तत्वात् । अश्यामेति अश्नातेरश्रोतेर्वा विक-
रणव्यत्ययेन श्यनि प्रत्यये लोटि रूपम् । हवि परिणामिनो
रसस्य वयं भोक्तारो भवेमेति भावः । देवत्वं प्राप्नुयामेति
वक्रोक्त्या प्रार्थ्यते । यद्वास्या ऋचोऽर्थान्तरमुच्यते । हे अग्ने,
इदं विश्वं भुवनं तव धाम्नि अधिश्रितं तत्ते धाम कुत्र कुत्रेति
तदुच्यते । अन्त समुद्रे अन्तरिक्षमध्ये सूर्यरूपेण । समुद्र
इत्यन्तरिक्षनाम । हृदि अन्त सर्वप्राणिनां हृदये जठरा-
ग्निरूपेण आयुषि अग्ने सर्वप्राण्याहारलेन अपामनीके उद-
काना सङ्घाते वैद्युताग्निरूपेण समिधे सङ्घामे शौर्याग्निरूपेण
एवं सर्वेषु स्थानेषु आभृत स्थापितो यस्तव धामरूप
ऊर्मि घृतरूप उदकरूपो वा तं तव रस मधुमन्तं माधु
योपेतं वयमश्याम प्राप्नुयाम । सर्वैरसभोक्तार स्यामेति
भावः ॥ ९९ ॥

श्रीमन्महीधरकृते वेददीपे मनोहरे ।

सेकादिजपपर्यन्तोऽध्याय सप्तदशोऽगमत् ॥ १७ ॥

अष्टादशोऽध्यायः ।

तत्र प्रथमा ।

वाजश्च मे प्रसवश्च मे प्रयतिश्च मे प्रसितिश्च
मे धीतिश्च मे क्रतुश्च मे स्वरश्च मे श्लोकश्च मे
श्रवश्च मे श्रुतिश्च मे ज्योतिश्च मे स्वश्च मे यज्ञेन
कल्पन्ताम् ॥ १ ॥

उ० इतउत्तरं वसोर्धारिकाणि यजूंषि सप्तविंशतिकण्डि-
काः । वाजश्च मे वाज. अन्नं च मे । प्रसवः अन्नदानविषया-
भ्यनुज्ञा दीयतां भुज्यतामिति । प्रयतिश्च मे प्रसितिश्च मे
प्रयत्नं प्रयतिः आज्ञा प्रसयनं प्रसितिः तन्तुर्वा जालं वा
तेन चात्र बन्धनं स्नेह उपलक्ष्यते । धीतिश्च मे क्रतुश्च मे ।
'ध्वे चिन्तायाम्' । तस्य धीतिः संप्रसारणं छान्दसम् । क्रतुः
संकल्प. संस्कारो वा । स्वरश्च मे श्लोकश्च मे । साधुशब्दः
स्वरः श्लोकः गद्यपद्यबन्धः । श्रवश्च मे श्रुतिश्च मे श्रवो
वेदसन्नाः । श्रुतिर्ग्राहणम् । ज्योतिश्च मे स्वश्च मे । ज्योति-
रादित्यादिः स्वर्गुलोकादि । द्वौ द्वौ कामौ संयुनक्ति अव्यव-
च्छेदाय । 'यथा व्योकसौ संयुज्यादेवम्' इति श्रुतिः । द्वौ

द्वौ कामावभिरूपौ संयुनक्ति । चकारेण समुच्चिनोति अव्य-
वच्छेदाय अनुपक्षयाय । यथा कश्चिद्विजीतिर्व्योकसौ संयु-
ज्यात् । ओक इति निवासनाम । विगत ओको गृहं ययोः
कुमारीकुमारयोः तौ व्योकसौ नानागृहनिवासिनौ संयुज्यात्
तयोर्विवाहं कुर्यात् । एवं चकारेण समुच्चिनोति । यज्ञेन
कल्पन्ताम् वाजप्रभृतीनि चकारसमुच्चितानि मम यज्ञेन
कल्पन्तां समर्था भवन्तु । यज्ञेऽग्निं तर्पयन्तु अभिषिञ्चन्तु
वा । अनेन च त्वा प्रीणाम्यनेन च त्वा अभिषिञ्चा-
म्यनेन चेत्यस्याः श्रुतेरभिप्रायेण व्याख्यातम् । अथो इदं
च मे देहीदं च म इत्यस्याः श्रुतेरभिप्रायेण व्याख्यास्यामः ।
वाजप्रभृतीनि चशब्दसमुच्चितानि मम यज्ञेनानेन कृप्तानि
भवन्तु । यज्ञोऽस्मभ्यमेतेषां दाता भवत्वित्यर्थः । एवमस्मा-
भिर्दिङ्मात्रप्रदर्शनं कृत मन्त्रव्याख्यायाः ॥ १ ॥ २ ॥ ३ ॥

म० सप्तदशोऽध्याये चित्यारोहणादिमन्त्रा उक्ता । इदानी-
मष्टादशोऽध्याये वसोर्वीरादिमन्त्रा उच्यन्ते । 'वसोर्धारा जुहो-
त्यौदुम्बर्था पञ्चगृहीतध्वंसन्तत यजमानोऽरण्येऽनूच्येऽग्निप्राप्ते
वाजश्च म इत्यष्टानुवाकेन' (का० १८ । ५ । १) । अस्यार्थः ।
ततो यजमान आज्यं संस्कृत्यार्थपरिमाणया महत्यौदुम्बर्था
सुचा महता सुवेण पञ्चवार गृहीतमाज्यमरण्येऽनूच्ये पुरोडा-
शोऽधिकरणे तदुपरि सततमविच्छिन्नधार यथा तथा वसो-
र्धारासज्ञामाहुतिं जुहोति । घृतेऽग्निप्राप्ते सति वाजश्चेत्यादि-
होममन्त्रारम्भ कार्योऽष्टाभिरनुवाकैर्वाजश्चेत्यादिवेदस्वाहान्तै-
रेकोनविंशतिकण्डिकात्मकैः । वाजश्च मे । चकारा समुच-
यार्था । यज्ञेनानेन मया कृतेन वाजादय - पदार्था. कल्पन्ता
कृप्ता सपत्ना भवन्तु । स यज्ञो वाजादीना दातास्मभ्यं भव-
त्वित्यर्थ । 'अथो इदं च मे देहीदं च मे' (९ । ३ । २ । ५)
इति श्रुते । यद्वा वाजादय पदार्था मे मम यज्ञेन कल्पन्ताम् ।
विभक्तिव्यत्यय । यज्ञेऽग्निं तर्पयन्तु अभिषिञ्चन्तु वा । 'अ-
नेन च त्वा प्रीणाम्यनेन च त्वाभिषिञ्चामि' (९ । ३ । ३ ।
५) इत्यादिश्रुति । - द्वौ द्वौ कामावनुपक्षयाय संयुज्याच्च-
कारेण कन्याकुमाराविव । तथाच श्रुति 'द्वौ द्वौ कामावभि-
रूपौ संयुनक्त्यव्यवच्छेदाय यथा व्योकसौ संयुज्यात्' (९ ।
३ । २ । ६) इति । अथ पदार्था व्याख्यायन्ते । वाजश्चेत्या-
दियजुषा देवा ऋषय । अग्निर्देवता । छन्दासि पिङ्गलोक्ता-
न्यक्षरसख्यया ज्ञेयानि । एतैर्यजुर्भिर्यजमानोऽग्ने. कामान्
याचते वाजो मेऽस्त्वित्यादि । तत्रैकाविकानि चतु शतं यजूंषि
कामास्तु पञ्चदशोत्तर शतम् । तद्यथा । वाजश्चेत्याद्यासु ज्यै-
ष्ठ्यं च मे, वसु-च मे (१४ । १५) इति कण्डिकाद्वयवर्जितासु
एकोनविंशतिकण्डिकासु त्रयोदश त्रयोदश- यजूंषि सन्ति
ज्यैष्ठ्यं च म इत्यस्या (४) पञ्चदश वसु च म इत्यस्या (१५)
नव । अग्निश्च मे घर्मश्च म इत्यस्या (२२) द्वादश कामास्तु
त्रयोदश अङ्गुलय. 'शक्रयो दिशश्च म इत्येक यजु कामा-
स्त्वत्र त्रय । त्रतं च म इत्यस्या (२३) षट् कामास्तु दश

अहोरात्रे ऊर्ध्वेष्टीवे बृहद्रथन्तरे च म इत्येकं यजुः षट् कामा ।
एका च म इत्यस्या (२४) त्रयस्त्रिंशत् । चतस्रश्च मे (२५)
अत्र त्रयोविंशति । त्र्यविश्च मे (२६) अत्रैकादश । षष्ठ-
वाद् च मे (२७) इत्यत्र नव । वाजाय खाहेति (२८)
अत्र चतुर्दश । आयुर्यज्ञेनेति (२९) अत्रैकविंशति कल्प-
न्तामन्तानि १२ स्तोमश्चेति षट् १८ खर्देवा १९ प्रजापतेः
२० वेदस्वाहा-२१ । एवमेकाधिका चतु शती । अथ यजुषा-
मर्था । वाजोऽन्नम् । चशब्दा समुच्चयार्था । प्रसवोऽन्नदा-
नाभ्यनुज्ञा दीयता भुज्यतामिति । प्रयति शुद्धि । प्रसिति
बन्धनमन्नविषयौत्सुक्यम् । धीति ध्यानम् 'ध्वे चिन्तायाम्'
छान्दस सप्रसारणम् । क्रतु. संकल्पो यज्ञो वा । खर साधु-
शब्दः । श्लोक. पद्यबन्ध स्तुतिर्वा । श्रव वेदमन्त्रा श्रवण-
सामर्थ्यं वा । श्रुति ब्राह्मणं श्रवणसामर्थ्यं वा । ज्योति
प्रकाशः । स्व स्वर्ग एते मे मम यज्ञेन कल्पन्ताम् । कल्पन्ता-
मिति कण्डिकान्तस्य समुदायापेक्षया बहुत्वम् । मेपदानामा-
वृत्ति प्रत्येकं प्राप्स्यर्था । एवं सर्वत्र ॥ १ ॥

द्वितीया ।

प्राणश्च मेऽपानश्च मे व्यानश्च मेऽसुश्च मे
चित्तं च म आधीतं च मे वाक् च मे मनश्च मे
चक्षुश्च मे श्रोत्रं च मे दक्षश्च मे बलं च मे यज्ञेन
कल्पन्ताम् ॥ २ ॥

म० प्राण. ऊर्ध्वसंचारी शरीरवायु । अपान. अधोवृत्ति-
र्वायु. । व्यान सर्वशरीरचर. । असु प्रवृत्तिमान् वायु ।
चित्तं मानस सकल्प । आधीतं बाह्यविषयज्ञानम् । वाक्
वाग्निन्द्रियम् । मनः प्रसिद्धम् । चक्षुरिन्द्रियम् । श्रोत्रं श्रवणे-
न्द्रियम् । दक्ष ज्ञानेन्द्रियकौशलम् । बलं कर्मेन्द्रियकौशलम् ।
एतानि यज्ञेन मे कल्पन्ताम् ॥ २ ॥

तृतीया ।

ओजश्च मे सहश्च म आत्मा च मे तनूश्च मे
शर्मं च मे वर्मं च मेऽङ्गानि च मेऽस्थीनि च मे
परुष्पि च मे शरीराणि च म आयुश्च मे जरा च
मे यज्ञेन कल्पन्ताम् ॥ ३ ॥

म० ओजो बलहेतुरष्टमो धातुः । सह शरीर बलं संप-
त्ताभिभवितृत्वं वा । आत्मा परमात्मा । तनू रम्यं वपुः । शर्म
सुखम् । वर्म कवचम् । अङ्गानि हस्ताद्यवयवाः । अस्थीनि
शरीरगतानि । परुष्पि अङ्गुल्यादिपर्वाणि । शरीराणि पूर्वांशुक्ता
शरीरावयवाः । आयुर्जीवनम् । जरा वार्धकान्तमायु । एते
यज्ञेन संपद्यन्ताम् ॥ ३ ॥

चतुर्थी ।

ज्यैष्ठ्यं च म आधिपत्यं च मे मन्युश्च मे भामश्च
मेऽर्मश्च मेऽम्भश्च मे जेमा च मे महिमा च मे
वरिमा च मे प्रथिमा च मे वर्षिमा च मे द्राधिमा
च मे वृद्धं च मे वृद्धिश्च मे यज्ञेन कल्पन्ताम् ॥ ४ ॥

उ० सुगमं व्याख्यानम् ॥ ४ ॥ ५ ॥

म० ज्यैष्ठ्यस्य भावो ज्यैष्ठ्यं प्रशस्तत्वम् । अधिपतेर्भाव आ-
धिपत्यं स्वामित्वम् । मन्यु मानसः कोपः । भामोऽधिकेपादि-
लिङ्गको बाह्य. कोपः । न मीयत इत्यम अपरिमेयत्वमन्यै-
रियत्तया परिच्छेत्तुमशक्यत्वम् । अम्भ शीतमधुर जलम् ।
जेमा जयस्य भावो जयसामर्थ्यम् । महतो भावो महिमा
महत्त्वं संपत्त्यादिना । उरोर्भावो वरिमा प्रजादिविशालता ।
पृथोर्भावः प्रथिमा गृहक्षेत्रादिविस्तारः । वृद्धस्य भावो वर्षिमा
दीर्घजीवित्वम् । दीर्घस्य भावो द्राधिमा अविच्छिन्नवंशत्वम् ।
वृद्धं प्रभूतमन्नधनादि । वृद्धिः विद्यादिगुणैरुत्कर्षः । एते मे
कल्पन्ताम् ॥ ४ ॥

पञ्चमी ।

सत्यं च मे श्रद्धा च मे जगच्च मे धनं च मे
विश्वं च मे महश्च मे क्रीडा च मे मोदश्च मे जातं
च मे जनिष्यमाणं च मे सूक्तं च मे सुकृतं च मे
यज्ञेन कल्पन्ताम् ॥ ५ ॥

म० सत्यं यथार्थभाषित्वम् । श्रद्धा परलोकविश्वासः ।
जगत् जङ्गमं गवादि । धनं कनकादि । विश्वं स्थावरम् । महो
दीप्ति । क्रीडा अक्षद्यूतादि । मोद क्रीडादर्शनजो हर्ष ।
जातं पुत्रोत्पन्नमपत्यम् । जनिष्यमाणं भविष्यदपत्यम् ।
सूक्तमृक्समूहः । सुकृतमृक्पाठजन्यं शुभादृष्टम् । एते मे कल्प-
न्ताम् ॥ ५ ॥

षष्ठी ।

ऋतं च मेऽमृतं च मेऽयक्ष्मं च मेऽनामयच्च मे
जीवातुश्च मे दीर्घायुत्वं च मेऽनमित्रं च मेऽभयं च
मे सुखं च मे शयनं च मे सूषाश्च मे सुदिनं च
मे यज्ञेन कल्पन्ताम् ॥ ६ ॥

उ० सुगमं व्याख्यानम् ॥ ६ ॥ ७ ॥

म० ऋतं यज्ञादिकर्म । अमृतं तत्फलभूतं स्वर्गादि ।
यक्ष्मणोऽभावोऽयक्ष्मं धातुक्षयादिरोगाभावात् । अनामयत् आ-
मयति पीडयतीत्यामयत् न आमयत् अनामयत् सामान्य-
व्याध्यादिराहित्यम् । जीवयतीति जीवातु व्याधिनाशकमौ-
षधम् । दीर्घायुषो भावो दीर्घायुत्वं बहुकालमायु । पृषोदरा-
दित्वात्सलोपः आयुर्दन्तो वा । अमित्राणामभावोऽनमित्रं

शत्रुराहित्यम् । भयाभावोऽभयं भीतिराहित्यम् । सुखमा-
नन्द । शयनं संस्कृता शय्या । सूपा शोभन उपा स्नान-
सन्ध्यादियुक्तं प्रातः कालः । सुदिनं यज्ञदानाध्ययनादियुक्तं सर्वं
दिनम् । एते मे यज्ञेन सिध्यन्तु ॥ ६ ॥

सप्तमी ।

यन्ता च मे धर्ता च मे क्षेमश्च मे धृतिश्च मे
विश्वं च मे महश्च मे संविच्च मे जात्रं च मे सूश्च मे
प्रसूश्च मे सीरं च मे लयश्च मे यज्ञेन कल्पन्ताम् ॥ ७ ॥

म० यन्ताश्वादेर्नियन्ता । धर्ता पोषक पित्रादि । क्षेम
विद्यमानधनस्य रक्षणशक्तिः । धृति धैर्यमापत्त्वपि स्थिर-
चित्तत्वम् । विश्वं सर्वानुकूल्यम् । महः पूजा । सविद् वेद-
शास्त्रादिज्ञानम् । ज्ञातुर्भावो ज्ञात्रम् विज्ञानसामर्थ्यम् । सू-
पुत्रादिप्रेरणसामर्थ्यम् । प्रसू पुत्रोत्पत्त्यादिसामर्थ्यम् । सीर
हलादिकृषिकृतधान्यनिष्पत्तिः । लयः कृषिप्रतिबन्धनिवृत्तिः ॥ ७ ॥

अष्टमी ।

शं च मे मयश्च मे प्रियं च मेऽनुकामश्च मे
कामश्च मे सौमनसश्च मे भगश्च मे द्रविणं च मे
भद्रं च मे श्रेयश्च मे वसतीयश्च मे यशश्च मे यज्ञेन
कल्पन्ताम् ॥ ८ ॥

उ० सुगमं व्याख्यानम् ॥ ८ ॥ ९ ॥

म० शमैहिकं सुखम् । मय आमुष्मिकं सुखम् । प्रियं
प्रीत्युत्पादकं वस्तु । अनुकाम्यत इत्यनुकाम अनुकूलयत्न-
साध्य पदार्थः । काम विषयभोगजनितं सुखम् । सुमनसो
भावः सौमनस मनस्वास्थ्यकरो बन्धुवर्गः । भगः सौभा-
ग्यम् । द्रविणं धनम् । भद्रमैहिकं कल्याणम् । श्रेयः पारलौ-
किकम् । वसतीति वस्तु अतिशयेन वस्तु वसीय 'तुरिष्टे-
मेयस्सु' (पा० ६ । ४ । १५४) इति तृचो लोपः । नि-
वासयोग्यो वसुमान् गृहादिः । यशः कीर्तिः । एते कल्प-
न्ताम् ॥ ८ ॥

नवमी ।

ऊर्कं च मे सूनुता च मे पयश्च मे रसश्च मे
घृतं च मे मधुं च मे सग्धिश्च मे सर्पातिश्च मे
कृषिश्च मे वृष्टिश्च मे जैत्रं च मे औद्भिद्यं च मे
यज्ञेन कल्पन्ताम् ॥ ९ ॥

म० ऊर्कं अन्नम् । सूनुता प्रिया सत्या वाक् । पयः
दुग्धम् । रसः तत्रत्य सारः । घृतमाज्यम् । मधुः क्षौद्रम् ।
समाना गिधर्भोजनं सग्धिः । अदेः क्तिनि घस्लादेशः 'घसिभ
सोर्हलि' (पा० ६ । ४ । १००) इति घस उपधालोपे कृते
'क्षलो हलि' (पा० ८ । २ । २६) इति सलोपे कृते 'क्षप-

स्तयोर्धोऽध' (पा० ८ । २ । ४०) जश्च । सविद् ब-
न्धुभिः सह भोजनमित्यर्थः । सपीति बन्धुभिः सह पानम् ।
कृषिः तत्कृतधान्यसिद्धिः । वृष्टिः धान्यनिष्पादिकानुकूला ।
जैत्रुर्भावो जैत्रम् जयसामर्थ्यम् । उद्भिदो भावः औद्भिद्यम्
चूतादितरोरुत्पत्तिः । एते यज्ञेन कल्पन्ताम् ॥ ९ ॥

दशमी ।

रयिश्च मे रायश्च मे पुष्टं च मे पुष्टिश्च मे विभु
च मे प्रभु च मे पूर्णं च मे पूर्णतरं च मे कुयवं च
मेऽक्षितं च मेऽन्नं च मेऽक्षुच्च मे यज्ञेन कल्पन्ताम् १०

उ० सुगमं व्याख्यानम् ॥ १० ॥ ११ ॥ १२ ॥ १३ ॥

म० रयिः सुवर्णम् । रायो मुक्तादिमणयः । पुष्टं धन-
पोषः । पुष्टिः शरीरपोषकः । विभु व्याप्तिसामर्थ्यम् । प्रभु
ऐश्वर्यम् । पूर्णं धनपुत्रादिवाहुल्यम् । अत्यन्तं पूर्णं पूर्णतरं गज-
तुरगादिवाहुल्यम् । कुयवं कुतिसतवान्यमपि । अक्षितं क्षयहीनं
धान्यादिः । अन्नमोदनादिः । क्षुत् भुक्ताजपरिपाकः । एते
कल्पन्ताम् ॥ १० ॥

एकादशी ।

वित्तं च मे वेद्यं च मे भूतं च मे भविष्यच्च मे
सुगं च मे सुपथ्यं च मे ऋद्धं च मे ऋद्धिश्च मे
ऋतं च मे ऋषिश्च मे मतिश्च मे सुमतिश्च मे यज्ञेन
कल्पन्ताम् ॥ ११ ॥

म० 'विदुः लामे' पूर्वलब्धं वित्तम् । वेद्यं लब्धव्यम् ।
भूतं पूर्वसिद्धं क्षेत्रादिः । भविष्यत् सपत्न्यमानं क्षेत्रादिः । सुखेन
गम्यते यत्र तत् सुगम् 'सुदुरोरधिकरणे' (पा० ३ । २ ।
४८) इति गमेर्ङ् । सुपथ्यं शोभनं हि-
तम् । ऋद्धं समृद्धं यज्ञफलम् । ऋद्धिः यज्ञादिसमृद्धिः । ऋतं
कार्यक्षेमं द्रव्यादिः । ऋषिः स्वकार्यसामर्थ्यम् । मतिः पदार्थ-
मात्रनिश्चयः । सुमतिः दुर्घटकार्यादिषु निश्चयः । एते यज्ञेन
कल्पन्ताम् ॥ ११ ॥

द्वादशी ।

ब्रीहयश्च मे यवाश्च मे माषाश्च मे तिलाश्च
मे मुद्गाश्च मे खल्वाश्च मे प्रियङ्गवश्च मेऽणवश्च मे
श्यामाकाश्च मे नीवाराश्च मे गोधूमाश्च मे मसूराश्च
मे यज्ञेन कल्पन्ताम् ॥ १२ ॥

म० ब्रीहियवमाषतिलमुद्गगोधूममसूराः प्रसिद्धाः । खल्वाः
चणका लङ्गाश्च । प्रियङ्गवः कवचः प्रसिद्धः । अणवश्चीनकाः ।
श्यामाकास्तृणधान्यानि ग्राम्याणि कोद्रवत्वेन प्रसिद्धानि ।
नीवारास्तृणधान्यान्यारण्यानि । एते धान्यविशेषा मे यज्ञेन
कल्पन्ताम् ॥ १२ ॥

त्रयोदशी ।

अश्मा च मे मृत्तिका च मे गिरयश्च मे पर्व-
ताश्च मे सिकताश्च मे वनस्पतयश्च मे हिरण्यं च
मेऽयश्च मे श्यामं च मे लोहं च मे सीसं च मे त्रपु
च मे यज्ञेन कल्पन्ताम् ॥ १३ ॥

म० अश्मा पाषाण । मृत्तिका प्रशस्ता मृत् 'मृदस्तिकच' ।
गिरया क्षुद्रपर्वता गोवर्धनार्तुदरैवतिकादय । पर्वता महान्तो
मन्दरहिमाचलादय । सिकता शर्करा । वनस्पतयः पुष्पं
विना फलवन्त पनसोदुम्बरादय । हिरण्य सुवर्ण रजतं वा
'द्रविणाकुप्ययोश्च' इत्यभिधानात् । अयो लोहम् । श्यामं ता-
म्रलोहं कास्यं रजतं कनकं वा । 'लोहं कालायसे सर्वतैजसे
जोङ्गकेऽपि च' इत्यभिधानात् । सीसं प्रसिद्धम् । त्रपु रङ्गम् ।
एते कार्यविशेषेषु मे कल्पन्ताम् ॥ १३ ॥

चतुर्दशी ।

अग्निश्च म आपश्च मे वीरुधश्च म ओषधयश्च
मे कृष्टपच्याश्च मेऽकृष्टपच्याश्च मे ग्राम्याश्च मे
पशव आरण्याश्च मे वित्तं च मे वित्तिश्च मे भूतं
च मे भूतिश्च मे यज्ञेन कल्पन्ताम् ॥ १४ ॥

उ० सुगमं व्याख्यानम् ॥ १४ ॥ १५ ॥

म० अग्नि पृथिवीस्थो वह्नि । आपोन्तरिक्षस्थानि ज-
लानि । वीरुध गुल्मा । ओषधय फलपाकान्ता । कृष्ट-
पच्याः कृष्टे पच्यन्त इति कृष्टपच्या 'राजसूयसूर्य-' (पा०
३ । १ । ११४) इत्यादिना क्यवन्तो निपातः । भूमिकर्षण-
बीजवापादिकर्मनिष्पाद्या ओषधय । तद्विपरीता अकृष्टपच्या ।
स्वयमेवोत्पद्यमाना नीवारगवेधुकादय । ग्राम्या ग्रामे भवाः
पशव गोऽश्वमहिषाजाविगर्दभोश्चादय । आरण्या अरण्ये
भवा पशव हस्तिर्सिंहशरभमृगगवयमर्कटादय । वित्तं
पूर्वल्ब्धम् । वित्ति भाविलाभ । भूतं जातपुत्रादिकम् ।
भूतिरैश्वर्यं स्वार्जितम् । एतानि यज्ञेन मम संपद्य-
न्ताम् १४ ॥

पञ्चदशी ।

वसु च मे वसतिश्च मे कर्म च मे शक्तिश्च
मेऽर्थश्च म एमश्च म इत्या च मे गतिश्च मे यज्ञेन
कल्पन्ताम् ॥ १५ ॥

म० वसु धनं गवादिकम् । वसतिर्वासस्थानं गृहम् ।
कर्माग्निहोत्रादि । शक्तिस्तदनुष्ठानसामर्थ्यम् । अर्थोऽभिल-
षित पदार्थ । एम ईयत इत्येव एतेर्भप्रत्ययः प्राप्त-
व्योऽर्थः । इत्या भावे क्यप् । अयनमिष्टप्राप्त्युपायः । गतिरि-
ष्टप्राप्तिः । एते कल्पन्ताम् ॥ १५ ॥

षोडशी ।

अग्निश्च म इन्द्रश्च मे सोमश्च म इन्द्रश्च मे
सविता च म इन्द्रश्च मे सरस्वती च म इन्द्रश्च मे
पूषा च म इन्द्रश्च मे बृहस्पतिश्च म इन्द्रश्च मे
यज्ञेन कल्पन्ताम् ॥ १६ ॥

उ० अथार्धेन्द्राणि जुहोति । अर्धे इन्द्रः अर्धे अन्ये
देवाः । अग्निश्च म इन्द्रश्च म इति ॥ १६ ॥ १७ ॥

म० 'अथार्धेन्द्राणि जुहोति' (९ । ३ । २ । ९) अर्ध-
स्येन्द्रदेवत्वत्वादर्थस्य नानादेवत्वत्वात् । अग्निसोमसवितु-
सरस्वतीपूषबृहस्पतय प्रसिद्धा । तै समानभागत्वादिन्द्र एकै-
कया सह पठ्यते । यास्कोक्ता इन्द्रशब्दस्य नानार्थाः कार्याः ।
एवमग्रेऽपि कण्डिकाद्वये । एते कल्पन्ताम् ॥ १६ ॥

सप्तदशी ।

मित्रश्च म इन्द्रश्च मे वरुणश्च म इन्द्रश्च मे
धाता च म इन्द्रश्च मे त्वष्टा च म इन्द्रश्च मे मरु-
तश्च म इन्द्रश्च मे विश्वे च मे देवा इन्द्रश्च मे
यज्ञेन कल्पन्ताम् ॥ १७ ॥

म० मित्रवरुणधातुत्वष्टृमरुद्विश्वेदेवाः प्रसिद्धाः । प्रत्येक-
मिन्द्र । एते कल्पन्ताम् ॥ १७ ॥

अष्टादशी ।

पृथिवी च म इन्द्रश्च मेऽन्तरिक्षं च म इन्द्रश्च
मे द्यौश्च म इन्द्रश्च मे समाश्च म इन्द्रश्च मे नक्ष-
त्राणि च म इन्द्रश्च मे दिशश्च म इन्द्रश्च मे यज्ञेन
कल्पन्ताम् ॥ १८ ॥

उ० अथ ग्रहान् जुहोति । अर्धं शुभ्र म इति ॥ १८ ॥ १९ ॥

म० पृथिव्यन्तरिक्षादिवज्रैलोक्यम् । समा वर्षाधिष्ठात्र्यो
देवता । नक्षत्राणि अश्विन्यादीनि । दिश प्रागाद्याः । एते
कल्पन्ताम् ॥ १८ ॥

एकोनविंशी ।

अर्धं शुभ्र मे रश्मिश्च मेऽदाभ्यश्च मेऽधिपतिश्च
म उपार्धं शुभ्र मेऽन्तर्यामश्च म ऐन्द्रवायवश्च मे
मैत्रावरुणश्च म आश्विनश्च मे प्रतिप्रस्थानश्च मे
शुक्रश्च मे मन्थी च मे यज्ञेन कल्पन्ताम् ॥ १९ ॥

म० 'अथ ग्रहान् जुहोति' (९ । ३ । २ । १०) कण्डि-
कात्रये ग्रहहोममन्त्राः । अश्वदयः सोमग्रहविशेषा सोमप्र-
करणे प्रसिद्धा । अदाभ्यस्यैव गृह्यमाणत्वदशाया पृथक्कृत्य
ग्रहणे रश्मिशब्देन निर्देशः । रश्मीना तदग्रहणे साधनत्वात्
'अहो रूपे सूर्यस्य रश्मिषु' (८ । ४८) इति मन्त्रलिङ्गात् ।

अधिपतिशब्देन निग्राह्यो विवक्षित तस्य ज्येष्ठत्वादाधिपत्यम्
'ज्येष्ठो वा एष ग्रहाणाम्' इति श्रुते । प्रतिप्रस्थानशब्देन
निग्राह्यो विवक्षित द्विदेवस्यै सह पाठात् । अन्ये
प्रसिद्धा ॥ १९ ॥

विंशी ।

आग्रयणश्च मे वैश्वदेवश्च मे ध्रुवश्च मे वैश्वान-
रश्च म ऐन्द्राग्रश्च मे महावैश्वदेवश्च मे मरुत्वती-
याश्च मे निष्केवलयश्च मे सावित्रश्च मे सारस्वतश्च
मे पालीवतश्च मे हारियोजनश्च मे यज्ञेन कल्प-
न्ताम् ॥ २० ॥

उ० सुगम व्याख्यानम् ॥ २० ॥ २१ ॥

म० आद्यो वैश्वदेव प्रातः सवनगत । महावैश्वदेवस्तु
तृतीयसवनगत । ध्रुवाख्यस्यैव ग्रहस्य श्रवणदशाया वैश्वानर-
सूक्तपाठात्तद्दशापन्नो ध्रुवो वैश्वानरशब्देनोच्यते । मरुत्वतीया
इति बहुवचन त्रिलात् मरुत्वतीयो महामरुत्वतीयः कुण्ठ-
मरुत्वतीयश्चेति । अभिषेचनीये सारस्वतीनामपा ग्रहणमेव
सारस्वतो ग्रहः सारस्वतं ग्रहं गृह्णातीति तत्राम्नात् ॥ २० ॥

एकविंशी ।

सुचश्च मे चमसाश्च मे वायव्यानि च मे द्रोण-
कलशश्च मे ग्रावाणश्च मेऽधिषवणे च मे पूतभृच्च
म आधवनीयश्च मे वेदिश्च मे बर्हिश्च मेऽवभृथश्च
मे स्वगाकारश्च मे यज्ञेन कल्पन्ताम् ॥ २१ ॥

म० सुचो जुहादय । चमसानि ग्रहपात्राणि । वायव्यानि
पात्रविशेषा । अधिषवणे काष्ठफलके । पूतभृदाधवनीयौ
सोमपात्रविशेषौ । स्वगाकार शम्भुवाक तेन यथास्वं देव-
ताना हविरङ्गीकारात् । प्रसिद्धमन्यत् । एते मम यज्ञेन निमि-
त्तेन कल्पन्ताम् ॥ २१ ॥

द्वाविंशी ।

अग्निश्च मे घर्मश्च मेऽर्कश्च मे सूर्यश्च मे प्राणश्च
मेऽश्वमेधश्च मे पृथिवी च मेऽदितिश्च मे दितिश्च
मे द्यौश्च मेऽङ्गुलयः शक्रयो दिशश्च मे यज्ञेन
कल्पन्ताम् ॥ २२ ॥

म० कण्डिकाद्वयेन यज्ञकतुहोम । 'अयैतन्न यज्ञकतून्
जुहोत्यग्निश्च म इति' (९ । ३ । ३ । १) इति श्रुते । अग्नि
चीयमानो वह्निरग्निघ्नो वा । घर्मः प्रवर्ग्य । 'इन्द्रायार्कवते
पुरोडाशम्' इति विहितो यागोऽर्कः । 'सूर्यं चरुम्' इति
विहित सूर्य । प्राणो गवामयनम् । अश्वमेधः प्रसिद्धः ।
पृथिव्यदितिदिवो देवताविशेषा । अङ्गुलयः विराट्पुरुषा-
वयवाः शक्रयः शक्तयः दिशः प्राच्याद्याः । एते यज्ञेन
कल्पन्ताम् ॥ २२ ॥

त्रयोविंशी ।

व्रतं च म ऋतवश्च मे तपश्च मे संवत्सरश्च
मेऽहोरात्रे ऊर्वेष्टीवे बृहद्रथन्तरे च मे यज्ञेन कल्प-
न्ताम् ॥ २३ ॥

म० व्रतं नियमः । ऋतवो वसन्तादयः । तपः कृच्छ्र-
चान्द्रायणादि । संवत्सरः प्रभवादि । अहश्च रात्रिश्चाहोरात्रे
दिननिशे । ऊरु चाष्टीवन्तौ जातुनी च ऊर्वेष्टीवे अवयववि-
शेषौ 'अचतुर-' (पा० ५ । ४ । ७७) इति निपातः । बृह-
द्रथन्तरे एतन्नामके सामनी । एतानि कल्पन्ताम् ॥ २३ ॥

चतुर्विंशी ।

एका च मे तिस्रश्च मे तिस्रश्च मे पञ्च च मे पञ्च
च मे सप्त च मे सप्त च मे नव च मे नव च म
एकादश च म एकादश च मे त्रयोदश च मे त्रयो-
दश च मे पञ्चदश च मे पञ्चदश च मे सप्तदश
च मे सप्तदश च मे नवदश च मे नवदश च म
एकविंशतिश्च म एकविंशतिश्च मे त्रयोविंश-
तिश्च मे त्रयोविंशतिश्च मे पञ्चविंशतिश्च मे
पञ्चविंशतिश्च मे सप्तविंशतिश्च मे सप्तविंश-
तिश्च मे नवविंशतिश्च मे नवविंशतिश्च म एक-
त्रिंशच्च म एकत्रिंशच्च मे त्रयस्त्रिंशच्च मे यज्ञेन
कल्पन्ताम् ॥ २४ ॥

उ० अथैतान् । यज्ञकतून् जुहोति । एका च मे तिस्रश्च
म इति ॥ २४ ॥

म० अयुग्मस्तोमहोमार्था मन्त्रा । 'अथायुजस्तोमान्
जुहोति' (९ । ३ । २) इति श्रुते । एकामादाय द्वि-
तीया विहाय तृतीयामादाय चतुर्थ विहाय परित्यक्तसमस-
ख्याकेनात्तविषमसख्याकेन मन्त्रेणायुग्मान्तोमाङ्गुयादित्यर्थः ।
आदरातिशयद्योतनार्था सर्वत्र पुनरुक्तिः । अयुग्मस्तोमहोमै
सर्वकामावाप्तिः । तथाच श्रुति 'एतद्वै देवा सर्वान् कामा-
नाप्स्वायुग्मिभः स्तोमैः स्वर्गं लोकमायंस्तथैतथजमानः सर्वान्का-
मानाप्स्वायुग्मिभः स्तोमैः स्वर्गं लोकमेति' (९ । ३ । ३ । २)
इत्यादि ॥ २४ ॥

पञ्चविंशी ।

चतस्रश्च मेऽष्टौ च मेऽष्टौ च मे द्वादश च मे
द्वादश च मे षोडश च मे षोडश च मे विंश-
तिश्च मे विंशतिश्च मे चतुर्विंशतिश्च मे चतुर्विंश-
तिश्च मेऽष्टाविंशतिश्च मेऽष्टाविंशतिश्च मे

द्वात्रिंशच्च मे द्वात्रिंशच्च मे षट्त्रिंशच्च मे षट्त्रिंशच्च मे चत्वारिंशच्च मे चत्वारिंशच्च मे चत्वारिंशच्च मे चतुश्चत्वारिंशच्च मे चतुश्चत्वारिंशच्च मेऽष्टाचत्वारिंशच्च मे यज्ञेन कल्पन्ताम् ॥ २५ ॥

उ० युग्मतो जुहोति । चतस्रश्च मेऽष्टौ च म इति । पूर्वं पूर्वमुत्तरेण संबध्नाति । यथा वृक्षं रोहन्नुत्तरं शाखां समालम्भं रोहेत्तादृक् । द्विरुक्त्याः प्रयोजनमाह श्रुतिः ॥२५॥

म० एककण्डिकया युग्मस्तोमाञ्जुहोति । 'अथ युग्मतो जुहोति चतस्रश्च म' (९ । ३ । ३ । ४) इति । प्रथमं चतस्र इत्येतां संख्यामादाय चतुरन्तरत्वेन स्थितान्युग्मान्स्तोमानष्टाचत्वारिंशत्पर्यन्ताञ्जुहुयादित्यर्थः । तत्फलं स्वर्गप्राप्तिः । 'एतद्वै छन्दाभ्यश्चुवन्त्यातयामा वा अयुजः स्तोमा युग्मभिर्वयं स्तोमैः स्वर्गं लोकमयामेति तथैतद्यजमानो युग्मभिः स्तोमैः स्वर्गं लोकमेति' (९ । ३ । ३ । ५) इति श्रुते । पूर्वं पूर्वमुत्तरेण संबध्नाति वृक्षारोहणवत् । तथाच श्रुतिः 'पूर्वपूर्वमुत्तरेणोत्तरेण संयुनक्ति यथा वृक्षं रोहन्नुत्तरामुत्तराभ्यं शाखाभ्यं समालम्भयं रोहेत्तादृक्' (९ । ३ । ३ । ६) इति । अत्रोक्ता सख्या सख्येयनिष्ठा । एते यज्ञेन कल्पन्ताम् ॥ २५ ॥

षड्विंशी ।

त्र्यविंश मे त्र्यवी च मे दित्यवाद् च मे दित्यौही च मे पञ्चाविंश मे पञ्चावी च मे त्रिवत्सश्च मे त्रिवत्सा च मे तुर्यवाद् च मे तुर्यौही च मे यज्ञेन कल्पन्ताम् ॥ २६ ॥

उ० अथ वयांसि जुहोति । त्र्यविंश म इति ॥२६॥२७॥

म० कण्डिकाद्वयं वयोहोमे विनियुक्तम् । तथाच श्रुतिः 'अथ वयाभ्यंसि जुहोति त्र्यविंश म इति पशवो वै वयाभ्यंसि पशुभिरैवैनमेतदन्नेन प्रीणाल्यथो पशुभिरैवैनमेतदन्नेनाभिध्वति' (९ । ३ । ३ । ७) इति । अवि षण्मासात्मकः कालः त्रयोऽवयो यस्य स त्र्यविः सार्धसंवत्सरो वृषः तादृशी गौरुह्यवी । द्विसंवत्सरो वृषा दित्यवाद् तादृशी गौर्दित्यौही । पञ्चावयो यस्य स पञ्चावि सार्धद्विसंवत्सरो वृषः तादृशी गौः पञ्चावी । वसो वत्सर त्रयो वत्सा यस्य स त्रिवत्सः त्रिवर्षो वृषः तादृशी गौस्त्रिवत्सा । तुर्यं वर्षं वहतीति तुर्यवाद् सार्धत्रिवर्षो वृषः तादृशी गौस्तुर्यौही । एते यज्ञेन कल्पन्ताम् ॥ २६ ॥

सप्तविंशी ।

पष्ठवाद् च मे पष्ठौही च म उक्षा च मे वशा च म ऋषभश्च मे वेहश्च मेऽनुडांश्च मे धेनुश्च मे यज्ञेन कल्पन्ताम् ॥ २७ ॥

४४ य० उ०

म० पष्ठं वर्षचतुष्कं वहतीति पष्ठवाद् चतुर्वर्षो वृष तादृशी गौः पष्ठौही । उक्षा सेचनक्षमो वृषः । वशा वन्ध्या गौ । अतियुवा वृष ऋषभः । वेहद्रर्भघातिनी गौः । अनः शकटं वहतीत्यनञ्चान् शकटवहनक्षमो वृषः । वेहः क्विपि संप्रसारणमनसो डकारः 'चतुरनडुहोरासुदात्तः' (पा० ७ । १ । ९८) इति आमागमः । धेनुर्नवप्रसूता गौ । एते मम यज्ञेन निमित्तेन कल्पन्ता स्वस्वव्यापारसमर्था भवन्तु । यद्वा एते यज्ञेन मम कल्पन्तां मह्यमुपभोगक्षमा भवन्त्वित्यर्थः । एवं पूर्वत्र ॥ २७ ॥

अष्टाविंशी ।

वाजाय स्वाहा प्रसवाय स्वाहाऽपिजाय स्वाहा क्रतवे स्वाहा वसवे स्वाहाऽहर्पतये स्वाहाहे मुग्धाय स्वाहा मुग्धाय वैनश्चिनाय स्वाहा विनश्चिन आन्त्यायनाय स्वाहान्त्याय भौवनाय स्वाहा भुवन्स्य पतये स्वाहाधिपतये स्वाहा प्रजापतये स्वाहा । इयं ते राष्मिन्नाय यन्तासि यमं न ऊर्जे त्वा वृष्ट्यै त्वा प्रजानां त्वाधिपत्याय ॥ २८ ॥

उ० अथ नामग्राहं जुहोति । वाजाय स्वाहा इति ॥२८॥

म० अथ नामग्राहहोमः । तथाच श्रुतिः 'अथ नामग्राहं जुहोति वाजाय स्वाहेत्येतद्वै देवाः सर्वान्कामानाप्वाथैतमेव प्रत्यक्षमप्रीणंस्तथैवैतद्यजमानः सर्वान्कामानाप्वाथैतमेव प्रत्यक्षं प्रीणाति' (९ । ३ । ३ । ८) इति । वाजोऽन्नं तस्मै स्वाहेति होममन्त्रः । वाजादीनि चैत्रादिमासानां नामानि तन्नाम गृहीत्वा होतव्यमित्यर्थः । अन्नप्राचुर्याच्चैत्रोऽन्नरूपः । प्रसवायानुज्ञारूपाय जलक्रीडादौ अभ्यनुज्ञादानात्प्रसवो वैशाखः । अपिजाय अप्सु जायत इत्यपिजः सप्तम्या अलुक् । जलक्रीडारतत्वादिपिजो ज्यैष्ठः । क्रतवे यागरूपाय चातुर्मास्यादियागप्राचुर्यात्क्रतुराषाढः । वसवे वासयति वसु चातुर्मास्ये यात्रानिषेधाद्दसुः श्रावणः । अहर्पतये दिनस्वामिने सूर्यरूपाय तापकरत्वाद्भद्रपदस्याहर्पतिलम् । मुग्धयाहे तुषारादिना मोहरूपाय दिवसाय तुषारबाहुल्यान्मुग्धमह आश्विनः । अमुग्धाय वैनश्चिनाय विनश्यतीति विनंशी 'मस्जिनशोर्झलि' (पा० ७ । १ । ६०) इति बाहुलकादङ्गल्यपि नशेर्नुमागमः । विनंश्येव वैनंश्चिनं स्वार्थे अण् । अल्पघटिकावत्त्वेन विनाशशीलाय कार्तिकाय स्नाननियमादिना पापनाशकत्वाद्मुग्धाय मोहनिवर्तकाय कार्तिकाय । अविंशिने आन्त्यायनाय न विनश्यतीत्यविनंशी तस्मै विनाशरहिताय । अन्ते सर्वेषां नाशो भवमन्त्रं तदयनं चेत्यन्त्यायनं तत्र भव आन्त्यायनस्तस्मै सर्वनाशेऽप्यवशिष्टाय । अतएवाविनंशिने विष्णुरूपाय मार्गशीर्षाय । 'मासानां मार्गशीर्षोऽहं' (गीता० १० । ३५) इति स्मृतेः आन्त्याय भौवनाय । भुवनानामयं भौवनः अन्ते स्वरूपे

भव आन्त्यस्तस्मै । लोकस्वरूपपुष्टिकरत्वात्तत्रभवत्वम् । जाठ-
राग्नेर्दीप्तिकरत्वेन पुष्टिकरत्वं पौषस्य । भुवनस्य भूतजातस्य
पतये पालकाय माघाय । स्नानादिना पुण्यजनकत्वेन पालकत्वं
माघस्य । अधिपतये अधिकपालकाय फाल्गुनाय वर्षान्तत्वात्
प्रजापतये । एवं द्वादशमासाधिष्ठाने प्रजापतिनामकाय देवाय ।
स्वाहेति होमार्थं सर्वत्र । हे अग्ने, इयं ते तघ राट् इदं राज्यं
यत्र यत्र यागा क्रियन्ते तत्तवैव राज्यम् । किञ्च हे अग्ने, त्वं
मित्रस्य सख्युर्यजमानस्य यन्ता नियामकोऽसि । पृष्ट्यर्थं चतुर्थां
मित्रायेति । कीदृशस्त्वम् । यमनो यमयतीति यमन अग्निष्टो-
मादिकर्मसु सर्वान्नियमयन् । अत ऊर्जे विशिष्टान्नरसाय त्वा
त्वामभिषिञ्चामीति शेष । तथा वृष्ट्यै वर्षणाय त्वामभिषि-
ञ्चामि । 'अग्नौ प्रास्ताहुतिः सम्यगादित्यमुपतिष्ठते । आदित्या-
जायते वृष्टिर्वृष्टेरन्नं तत प्रजा' इति स्मृते । तत प्रजानामा-
धिपत्याय प्रजास्वामित्वाप्त्यै त्वामभिषिञ्चामि वसोर्धारया । तथा
च श्रुति 'प्रजानामाधिपत्यायेत्यन्नं वा ऊर्गन्नं वृष्टिरन्नेनैव-
नमेतत्प्रीणाति यद्वेवाहेयं ते राग्नित्राय यन्तासि यमन ऊर्जे
त्वा वृष्ट्यै त्वा प्रजाना त्वाधिपत्यायेतीदं ते राज्यमभिषि-
क्तोऽसीत्येतन्मित्रस्य त्वं यन्तासि' (९ । ३ । ३ । १०—
११) इति ॥ २८ ॥

एकोनत्रिंशी ।

आयुर्यज्ञेन कल्पतां प्राणो यज्ञेन कल्पतां चक्षु-
र्यज्ञेन कल्पतां श्रोत्रं यज्ञेन कल्पतां वाग् यज्ञेन
कल्पतां मनो यज्ञेन कल्पतामात्मा यज्ञेन
कल्पतां ब्रह्मा यज्ञेन कल्पतां ज्योतिर्यज्ञेन कल्पतां
स्वर्यज्ञेन कल्पतां पृष्ठं यज्ञेन कल्पतां यज्ञो यज्ञेन
कल्पताम् । स्तोमश्च यजुश्च ऋक् च साम च
बृहच्च रथन्तरं च । स्वर्देवा अगन्मामृता अभूम
प्रजापतेः प्रजा अभूम वेद् स्वाहा ॥ २९ ॥

उ० अथ कल्पाद्ब्रह्मोति । आयुर्यज्ञेन कल्पतामिति ।
आयुरादीनि मम यज्ञकृतानि भवन्तु । यज्ञश्च मम यज्ञेनैव
कृतो भवतु । नाहं यज्ञकृतो समर्थः । स्तोमश्च यजुश्च ऋक्
च साम च बृहच्च रथन्तरं च यज्ञेन कृतानि भवन्त्वित्य-
नुपङ्गः । स्वर्देवा अगन्म हे देवाः, स्वर्गलोकं वयमगन्म ।
अमृताश्च भूताः प्रजापतेश्च प्रजा अभूमेति फलवचनम् ।
वेद् स्वाहेति होममन्त्रः ॥ २९ ॥

म० कल्पहोमं कल्पतामिति लिङ्गात् । 'अथ कल्पाद्ब्रह्मोति'
(९ । ३ । ३ । १२) इति श्रुतेः । यज्ञेन निमित्तेनायुर्जा-
वनकाल कल्पता साध्यता प्राप्यताम् । प्राणचक्षुःश्रोत्रवाङ्मा-
नासि मम यज्ञेन कृतानि भवन्तु । आत्मा देह 'आत्मेन्द्रि-
यमनोयुक्तो भोक्तेत्याहुर्मनीषिणः' इति स्मृतेः । ब्रह्मा वेदो

यज्ञेन कल्पताम् । ज्योतिः स्वयंप्रकाश परमात्मा यज्ञेन
साध्यताम् । पुण्यकर्मानुष्ठानं परमात्मज्ञाने करणम् । 'ब्राह्मणा
विविदिपन्ति यज्ञेन दानेन तपसाऽनाशकेन' (१४ । ७ । २ ।
२४) इति श्रुतेः । 'कर्मणैव हि ससिद्धिमास्थिता जनकादयः'
(गीता० ३ । २०) इति स्मृतेश्च । स्वः स्वर्गः । पृष्ठं स्तोत्रं
स्वर्गस्थानं वा कल्पताम् । यज्ञो यज्ञेनैव कृतो भवतु नाहं
यज्ञकृतो समर्थः । 'यज्ञेन यजमयजन्त' देवाः (अ० १३ क०
१६) इति श्रुतेः । किञ्च स्तोमयजुर्ऋक्सामबृहद्रथन्तराणि
च यज्ञेन कृतानि भवन्त्वित्यनुपङ्गः । स्तोमस्त्रिवृत्पञ्चदशदि-
यजुरनियतपादो मन्त्रः । ऋक् नियतपादा । साम गीतिप्रधानम् ।
बृहद्रथन्तरे तद्विशेषो । वसोर्धारयं वमग्निमभिषिच्यत्मानं यज-
मान प्रशंसति । वयं यजमाना देवा भूत्वा स्वः स्वर्गमगन्म
गतवन्त । गमेर्लटि शब्दलोपे मस्य नत्वे रूपम् । गत्वा
चामृता अमरणधर्मिणोऽभूम भूताः । भवतेर्लटि रूपम् । ततः
प्रजापतेर्हिरण्यगर्भस्य प्रजा अभूमेति फलवचनम् । अनेन
वसोर्धारयाः सर्वकामप्राप्तिहेतुत्वमुक्तम् । वेद् स्वाहेति वसो-
र्धाराहोमार्थो मन्त्रः । वेडिति वपट्कारः । 'वपट्कारो हैप
परोऽक्ष यद्वेदकारो वपट्कारेण वा वै स्वाहाकारेण वा देवे-
भ्योऽन्नं प्रदीयते' (९ । ३ । ३ । १४) इति श्रुतेः ॥ २९ ॥

इति वसोर्धाराहोममन्त्रा समाप्ता ॥

त्रिंशी ।

वाजस्य नु प्रसवे मातरं महीमदिति नाम
वचसा करामहे । यस्यामिदं विश्वं भुवनमाविवेश
तस्यां नो देवः सविता धर्म साविपत् ॥ ३० ॥

उ० वाजप्रसवीयं जुहोति सप्तभिर्ऋग्भिः वाजस्य नु
व्याख्यातम् ॥ ३० ॥

म० 'वपावत्सभृत्य चमसवत्सुवेण वाजपेयिकानि वाज-
स्येममिति आग्नििकानि च वाजस्य न्विति' (का० १८ । ५ ।
४ । ५) । क्षेत्रवपनवत्सर्वोपधर्मादुम्बरे चमसे सभृत्य तस्मा-
त्सर्वोपधाचमसवत्सुवेणेत्यौदुम्बरेण चतुष्कोणपुष्करेण सुवेण
वाजस्येयं प्रसव इति सप्तमन्त्रै (९ । २३—३०) सप्त
वाजपेयसवन्धीनि वाजप्रसवीयानि हुत्वा वाजस्य नु प्रसवे
इत्यादिसप्तमन्त्रै प्रतिमन्त्रमाग्नििकानि सप्त वाजप्रसवीयानि ।
तस्मादेव सर्वोपधात्तेनैव सुवेण जुहोतीति सूत्रार्थः ॥
व्याख्याता (अ० ९ । क० ५) ॥ ३० ॥

एकात्रिंशी ।

विश्वे अद्य मरुतो विश्वं ऊती विश्वे भवन्त्वग्रयः
समिद्धाः । विश्वे नो देवा अवसागमन्तु विश्वमस्तु
द्रविणं वाजो अस्मे ॥ ३१ ॥

उ० विश्वे अद्य वैश्वदेवी त्रिष्टुप् व्यवहितपदप्रायः । विश्वे

अद्य मरुतः अद्य अस्मिन्द्यवि आगमन्त्वित्यनुपङ्गः । विश्व-
ऊती । विश्व इति सर्वनाम सामान्यदेवतागणप्रतिपत्तिजनक-
मतस्तन्निराकाङ्क्षीकरणाय विशिष्टो देवतागण इहाध्याहियते ।
विश्वे च देवगणा वसवो रुद्रा आदित्या अद्य ऊती ऊत्या
अवनेन तर्पणेन निमित्तभूतेन आगमन्तु । तदागमनेन च
विश्वे भवन्तु अग्नयः गार्हपत्यप्रभृतयः समिद्धाः सम्यग्दीप्ताः ।
विश्वेदेवाश्च नोऽस्माकम् अवसानेन हविर्लक्षणेन निमित्त-
भूतेन आगमन्तु आगच्छन्तु । तेषां च तुष्ट्या विश्वं सर्वं
वसु द्रविणं भूमिहिरण्यादिधनं वाजश्रात्रं च अस्मे अस्माक-
मस्तु ॥ यद्दान्यथा संबन्धः । विश्वे मरुतः अद्य आगच्छन्तु ।
विश्वे च देवगणाः ऊत्या निमित्तभूतया आगमन्तु । विश्वे
च देवा अवसा निमित्तभूतेन आगमन्तु । तदागमनेन च
विश्वे भवन्तु अग्नयः समिद्धाः । होमार्थं हि अग्नयः प्रज्वा-
ल्यन्ते । ततो यागोत्तरकालम् । विश्वमस्तु द्रविणं वाजो
अस्मे ॥ ३१ ॥

म० लुशोधानाकदृष्टा वैश्वदेवी त्रिष्टुप् । अद्यास्मिन् दिने
विश्वे सर्वे मरुत सप्तकगणा आगमन्तु आगच्छन्तु । छला-
भावे रूपम् । विश्वे अन्ये च सर्वे गणदेवता वसवो रुद्रा
आदित्याश्च ऊती ऊत्या पूर्वसवर्ण । अनेन तर्पणेन निमित्ते-
नागमन्तु तृप्त्यर्थमागच्छन्त्वित्यर्थः । विश्वेदेवा च गणदेवता
नोऽस्माकमवसानेन हविषा निमित्तेन हविर्ग्रहणायागमन्तु ।
तदागमनेन च विश्वे सर्वेऽग्नय गार्हपत्यादयः समिद्धाः सम्य-
ग्दीप्ता भवन्तु तदर्थं होमेनेत्यर्थः । तेषा देवाना तुष्ट्या विश्वं
सर्वं द्रविण धनं गोभूहिरण्यादि वाजोऽन्नं चास्मेऽस्माकमस्तु ।
विभक्तेः शोआदेशः ॥ ३१ ॥

द्वात्रिंशी ।

वाजो नः सप्त प्रदिशश्चतस्रो वा परावतः ।
वाजो नो विश्वेर्देवैर्धनसाताविहावतु ॥ ३२ ॥

उ० वाजो नः । अनुष्टुप् वाजो देवता । वाजोऽन्नं
नोऽस्माकं सप्त प्रदिशः चतस्रो दिशः प्रकृष्टाश्च त्रयो लोकाः
सप्त प्रदिशः उक्ताः । चतस्रो वा परावतः । वाशब्दः समु-
च्चयार्थीयः । चतस्रश्च परावतः । परावच्छब्दो दूरवचनः ।
महः जनः तपः सत्यमित्येते लोका उच्यन्ते । ते हि तान्
लोकानतीत्य वर्तन्ते । आपूरयन्त्विति शेषः । किंच वाजः
नः अस्मान् विश्वेर्देवैः सह धनसातौ धनसंभजनकाले प्राप्ते
इह यज्ञे इह वा लोके अवतु पालयतु ॥ ३२ ॥

म० तिस्रोऽन्नदेवत्याः तत्राद्यानुष्टुप् द्वे त्रिष्टुभौ ।
नोऽस्माकं वाजोऽन्नं सप्त प्रदिश भूरादिलोकत्रयं प्राच्यादिदिक्-
चतुष्कम् परावतः दूरस्थाश्चतस्रश्च महर्जनतप सत्याख्याश्चा-
पूरयत्विति शेषः । वाशब्दश्चार्थः । यद्वा अस्माकं वाजोऽन्नं सप्त
प्रदिशश्चतस्रो महाराद्याश्चावतु प्रीणातु । प्रशब्देन प्रकृष्टं
लोकत्रयम् । दिश प्राच्याद्याः । परावच्छब्दो दूरार्थः ।
महारादयो हि लोकत्रयमतीत्य वर्तन्ते । अस्मद्वत्तानेन सप्त

लोका दिक्चतुष्कं च तृप्त्यलित्यर्थः । किंच धनसातौ 'षण
संभक्तौ' किञ्चन्तो निपात । धनस्य सातौ संभजनकाले प्राप्ते
वाजोऽन्नं नोऽस्मान् विश्वेर्देवैः सहावतु पालयतु । इहास्मिन्
लोके यज्ञे वा यदास्माकं धनेच्छा जायते तदा देवतर्प-
णक्षमं बह्वन्नमस्त्विति वाक्यार्थः ॥ ३२ ॥

त्रयस्त्रिंशी ।

वाजो नो अद्य प्रसुवाति दानं वाजो देवाँः ॥
ऋतुभिः कल्पयाति । वाजो हि मा सर्ववीरं जजान्
विश्वा आशा वाजपतिर्जयेयम् ॥ ३३ ॥

उ० वाजो नः । द्वे अनुष्टुभौ वाजदेवत्ये । वाजः नः
अस्माकम् अद्य प्रसुवाति अभ्यनुजानातु दानम् वाजश्च
देवान् ऋतुभिः कालैः सह कल्पयतु यथास्थानम् । वाजो हि
मा सर्ववीरं जजान । हिशब्दः समुच्चयार्थीयः । वाजश्च मां
सर्ववीरं जनयतु । ततो विश्वा आशाः वाजपतिः सन्
जयेयमित्याशीः ॥ ३३ ॥

म० अद्यास्मिन्दिने वाजोऽन्नमन्नाविघ्नात्री देवता
नोऽस्मान् प्रसुवाति प्रेरयतु अनुजानातु । दानार्थमिति शेषः ।
अन्नदानेच्छास्माकं भवत्वित्यर्थः । वाज ऋतुभिः कालैः सह
देवान् कल्पयाति यथास्थानं कल्पयतु । 'लेटोऽडाटौ' यस्मिन्
काले यो देवो यष्टव्यस्तं तत्र यजत्वित्यर्थः । हि चकारार्थः ।
वाजश्च मा मा सर्ववीरं सर्वं वीराः पुत्रपौत्रादयो यस्य स
सर्ववीरस्तादृशं जजान जनयतु । 'छन्दसि लुङ्लङ्लिट्' ।
पुत्रादियुतं मा करोत्वित्यर्थः । ततो वाजपतिः समृद्धान्नः
सन्नहं विश्वा आशाः सर्वा दिशो जयेयम् । अन्नदानेन सर्वा
दिशो वशीकुर्यामित्यर्थः ॥ ३३ ॥

चतुस्त्रिंशी ।

वाजः पुरस्तादुत मध्यतो नो वाजो देवान्
हविषा वर्धयाति । वाजो हि मा सर्ववीरं चकार
सर्वा आशा वाजपतिर्भवेयम् ॥ ३४ ॥

उ० वाजः पुरस्तात् । वाजः अन्नं पुरस्तात् अस्त्विति
वाक्यशेषः । उत मध्यतो नः अस्माकमस्तु वाजः । वाजश्च
देवान्हविषा वर्धयाति वर्धयतु । अस्माकम् वाजश्च मां
सर्ववीरं च करोतु । ततः सर्वा आशा दिशः वाजपतिः सन्
भवेयम् । दिश्रूपतया व्यापकता प्रार्थ्यते ॥ ३४ ॥

म० वाजोऽन्नं नोऽस्माकं पुरस्तादस्तु । उतापि च नोऽस्माकं
मध्यतो गृहमध्ये च वाजोऽस्तु । नोऽस्माकं वाजो हविषां
कृत्वा देवान्वर्धयाति वर्धयतु पुष्णातु । हि चार्थः । वाजो मा
सर्ववीरं पुत्रादियुतं चकार करोतु । वाजपतिरन्नपालकः सन्नहं
विश्वा आशाः सर्वा दिशो भवेयम् । दिश्रूपतया व्यापकता
प्रार्थ्यते । यद्वा विश्वा आशा भवेयं प्राप्नुयाम् । वशीकुर्यामित्यर्थः ।
भू प्राप्तौ ॥ ३४ ॥

पञ्चत्रिंशी ।

सं मां सृजामि पर्यसा पृथिव्याः सं मां सृजामि
द्विरोपधीभिः । सोऽहं वाजं सनेयमग्ने ॥ ३५ ॥

उ० सं मा । विराजौ आग्नेयौ वा । सोऽहं वाजमिति
तच्छब्दयोगाद्यदोऽध्याहारः । सं मा सृजामि मा माम्
आत्मानं पयसा रसेन पृथिव्याः संबन्धना संसृजामि ।
संसृजामि च मा माम् । आत्मानं अग्निः ओपधीभिश्च । सोऽहं
संसृष्टपयःप्रभृतिशरीरः । वाजं सनेयं संभजेयम् । हे अग्ने,
त्वत्प्रसादात् । यद्वा अग्निरेवोच्यते । अस्मदादेशस्य माशब्दस्य
त्वाशब्दं कृत्वा युक्ततरमेतद्व्याख्यानम् । योऽहं हे अग्ने, संसृ-
जामि त्वा पयसा पृथिव्याः संसृजामि च त्वामग्निरोपधी-
भिश्च । होमाभिप्रायः संसर्गः । सोऽहं वाजं सनेयमिति ॥ ३५ ॥

म० द्वे विराजौ । दशकाद्यो विराडेकादशका वेत्युक्तेरे-
कादशाक्षरत्रिपादा विराद् । तृतीयो व्यूहेन दशकस्तेनैकोना ।
सोऽहमिति तच्छब्दश्रवणाद्यदोऽध्याहारः । हे अग्ने, योऽहं
पृथिव्याः पयसा पृथिवीसबन्धिरसेन मामात्मानं संसृजामि
सयोजयामि । अग्निरोपधीभिश्च मा संसृजामि । सोऽहं संसृ-
ष्टपयोऽत्रोपधीशरीरं सन् । वाजमन्नं सनेयं संभजेयम् । यद्वा
व्यत्ययेनास्मच्छब्दस्य युष्मदादेशः । हे अग्ने, योऽहं त्वं
पृथिव्या पयसाद्विरोपधीभिश्च त्वा संसृजामि होमेन सोऽहं
वाजं सनेयम् ॥ ३५ ॥

षट्त्रिंशी ।

पयः पृथिव्यां पय ओषधीषु पयो दिव्युन्त-
रिक्षे पयो धाः । पयस्वतीः प्रदिशः सन्तु मह्यम् ३६

उ० पयः पृथिव्याम् । विराद् अग्निरुच्यते हविर्वा । पयः
पृथिव्यां धाः निधेहि । पयश्च ओषधीषु धाः । पयो दिवि
धाः । अन्तरिक्षे पयो धाः । आहुतिपरिणामाभिप्रायमेतत् ।
किंच पयस्वतीः पयःसंयुक्ताः प्रदिशः दिशो विदिशश्च सन्तु
भवन्तु मह्यम् ॥ ३६ ॥

म० हे अग्ने, त्वं पृथिव्यां पयो रस धा धेहि स्थापय ।
दधातेर्लुङि मध्यमैकवचने रूपम् । 'बहुलं छन्दस्यमाङ्ग्यो-
गेऽपि' (पा० ६ । ४ । ७५) इत्यडभावः । ओषधीषु च
पयो धाः । दिवि स्वर्गे च पयो धाः । अन्तरिक्षे च पयो
धाः । किंच मह्यं मदर्थं प्रदिश दिशो विदिशश्च पयस्वतीः
पयस्वत्यो रसयुता सन्तु । आहुतिपरिणामेन पृथिव्यादयो
संमाभीष्टदा भवन्त्वित्यर्थः ॥ ३६ ॥

सप्तत्रिंशी ।

देवस्य त्वा सवितुः प्रसवेऽश्विनोर्वाहुभ्यां पूष्णो
हस्ताभ्याम् । सरस्वत्यै वाचो यन्तुर्यन्त्रेणाग्नेः
साम्राज्येनाभिषिञ्चामि ॥ ३७ ॥

उ० अभिषिञ्चति यजमानम् । देवस्य त्वेति व्याख्या-
तम् । सरस्वत्यै वाचो यन्तुर्यन्त्रेण यमनेन अग्नेश्च साम्राज्येन
अभिषिञ्चामि ॥ ३७ ॥

म० 'सुवं प्रास्य परिश्रित्पृक् कृष्णाजिनमास्तीर्य पुच्छा-
दुत्तरं शेषेऽपः कृत्वाभिषेकसामर्थ्यात् क्षीरोदके वा वाजपे-
यिकानीति श्रुतेस्तत्राभिषिच्यते ब्रह्मवर्चसकामश्चित्यन्वारब्धो
देवस्य त्वेति' (का० १८ । ५ । ६-९) । अस्यार्थः ।
कर्मापवर्गे औदुम्बरं चतुष्कोणं सुवमाहवनीये प्रक्षिप्यामि-
पुच्छादुत्तरदिशि परिश्रित्सलमं प्राग्ग्रीवमुत्तरलोम कृष्णाजिन-
मास्तीर्य तत्र स्थितो ब्रह्मवर्चसकामो यजमानश्चयनकृतान्वार-
म्भोऽध्वर्युणा सर्वौषधशेषेणाभिषिच्यते । किं कृत्वा । सर्वौ-
षधशेषेऽपो जलानि कृत्वा । अभिषेकस्यैव द्रव्यसाध्यत्वात् अयं
पूर्वपक्षः । सिद्धान्तमाह क्षीरोदके वेति । वा पूर्वपक्षनिरासे ।
'शेषे जलसेको न यतस्तत्र क्षीरोदके विद्येते वाजपेयिकानि'
(९ । ३ । ४ । ७ ।) इति श्रुते । अत्र वाजपेयसंबन्धीनि
वाजप्रसवीयानि श्रूयन्ते तत्रोदकक्षीरे स्त एव । औदुम्बरे पात्रेऽप
आसिच्य पयश्चेत्युक्तेः (कात्या० १४ । ५ । १६) । अतस्त-
स्मिन्मिश्रेणैवाभिषेको न जलसेक इत्यर्थः । देवस्य त्वा । व्याख्या-
तम् । सरस्वत्यै लिङ्गोक्तदेवतं यजुः । सरस्वत्यै षष्ठ्यर्थे
चतुर्थी । सरस्वतीसबन्धिन्या वाचो वाण्या यन्तुर्नियन्तुः प्रजा-
पतेः यन्त्रेण नियमेन अग्नेश्च साम्राज्येन चक्रवर्तित्वेन हे यज-
मान, त्वामभिषिञ्चामि । मत्कृताभिषेकेण वाक्सिद्धिरैश्वर्यं
साम्राज्यं च तव संपद्यन्तामित्यर्थः ॥ ३७ ॥

अष्टत्रिंशी ।

ऋताषाडृतधामाग्निर्गन्धर्वस्तस्यौषधयोऽप्सरसो
मुदो नाम । स न इदं ब्रह्म क्षत्रं पातु तस्मै स्वाहा
वाद् ताभ्यः स्वाहा ॥ ३८ ॥

उ० राष्ट्रभृतो जुहोति । द्वादश यजूंषि स नो भुवनस्य
पत इत्येतस्याः प्राक् ऋतापाडित्यादीनि । अग्निरुच्यते ऋता-
पाद् । ऋतं सत्यं सहतीति ऋतापाद् । ऋतं सत्यं धाम
स्थानं यस्य स तथोक्तः । अग्निर्गन्धर्वः तस्य चाग्नेर्गन्धर्वस्य
ओषधयोऽप्सरसः । तासां च मुदः नाम । ओषधीभिर्हीदं
सर्वं मोदत इति मुदः । सोऽग्निर्गन्धर्वः नः अस्माकम् इदं
ब्रह्म इदं च क्षत्रं पातु । तस्मै स्वाहावाद् । ताभ्यश्च ओष-
धीभ्यः स्वाहा ॥ ३८ ॥

म० 'द्वादशगृहीतं विग्राहं जुहोत्यृतापाडिति' (का०
१८ । ५ । १६) प्रतिस्वाहाकारं राष्ट्रभृतो वाट्कारान्तः
पूर्वः पूर्वो मन्त्रः । आज्याद्वादशगृहीतं गृहीत्वा विभज्य द्वाद-
शां कृत्वा ऋतेत्यादिद्वादशमन्त्रैः प्रतिस्वाहाकारं राष्ट्रभृतस्य
आहुतीर्जुहोति । व्यतिषक्तेषु द्वादशमन्त्रेषु पूर्वो मन्त्रः स्वाहा-
वाडिल्यन्तः उत्तरस्ताभ्यः स्वाहेत्यन्तः । ततो मन्त्रे यानि
पुंलिङ्गानि स न इदं ब्रह्मेत्यादीनि तानि व्यवहितपठितान्यप्य-

पृथ्व्य पठित्वा पूर्वो मन्त्र संपाद्य । यानि च स्त्रीलिङ्गानि तस्यौषधयोऽप्सरस इत्यादीनि तान्युत्कृष्योत्तरो मन्त्र संपाद्य इत्यर्थः । द्वादश यजूषि गन्धर्वाप्सरोदेवत्यानि । तत्राय विभागः । ऋताषाडृतधामाग्निर्गन्धर्व स न इदं ब्रह्म क्षत्रं पातु तस्मै स्वाहा वाडिति वाडन्त पूर्व पूर्वो मन्त्र । तस्यौषधयोऽप्सरसो मुदो नाम ताभ्यः स्वाहेति स्वाहान्त उत्तर उत्तरो-मन्त्र । पूर्वो गन्धर्वदेवत्य उत्तरोऽप्सरोदेवत्य । एवं पञ्चकण्डिकास्वप्यग्रे मन्त्रविभागो ज्ञेयः । तथाच श्रुति 'पुंसे पूर्वस्मै जुहोत्यथ स्त्रीभ्यः पुमांसे वद्वीर्येणादधात्ये-कस्मा इव पुंसे जुहोति वद्वीभ्य इव स्त्रीभ्यस्तस्मादप्येकस्य पुंसो बहवो जाया भवन्त्युभाभ्या वाट्कारेण च स्वाहाकारेण च पुंसे जुहोति स्वाहाकारेणैव स्त्रीभ्य पुमांसेमेव तद्वीर्येणादधाति' (९ । ४ । १ । ६) इति । तथा चैवमृताषाद् सहित सुषुम्ण इषिर भुज्यु प्रजापतिरिति षण्णा पूर्वमन्त्राणामृताषाडित्यादिनामका गन्धर्वा देवता । तस्यौषधयः तस्य मरीचयः तस्य नक्षत्राणि तस्यापः तस्य दक्षिणा तस्य ऋक्सामानीति षण्णामुत्तरमन्त्राणामोषध्यादिनामका अप्सरसो देवताः । अथ मन्त्रार्थः । योऽग्निर्गन्धर्वः स नोऽस्माकमिदं ब्रह्म ब्राह्मणजातिमिदं क्षत्रं क्षत्रजातिं च पातु रक्षतु । कीदृशो गन्धर्वः । ऋताषाट् ऋतं सत्यं सहत इति ऋतषाट् सत्यं सहते असत्ये कुपितो भवतीत्यर्थः । 'सहे. साड. स' (पा० ८ । ३ । ५६) इति षत्वम् । पूर्वपदस्य छान्दसो दीर्घः । तथा ऋतधामा ऋतं सत्यमविनश्वर धाम स्थानं यस्य ऋतधामा । य ईदृशोऽग्निः तस्मै अग्नये गन्धर्वाय स्वाहा वाट् वपट्कारेण सुहुतमस्त्वित्येको मन्त्रः । तस्याग्नेर्गन्धर्वस्यौषधयो व्रीह्याद्या नाम नाम्ना अप्सरस स्त्रीत्वेन भोग्याः । कीदृश्य ओषधयः । मुद मोदन्ते जना याभिस्ता मुदः 'ओषधयो वै मुद ओषधीभिर्हीदं सर्वं मोदते' (९ । ४ । १ । ७) इति श्रुते ओषधयोऽग्नेर्भोग्याः । तथाच श्रुति 'अग्निर्ह गन्धर्व ओषधीभिरप्सरोभिर्मिथुनेन सहोच्चक्राम' (९ । ४ । १ । ७) इति । ताभ्य ओषधीभ्यः स्वाहा सुहुत-मस्तु ॥ ३८ ॥

एकोनचत्वारिंशी ।

सुषुहितो विश्वसामा सूर्यो गन्धर्वस्तस्य मरीचयोऽप्सरस आयुवो नाम । स न इदं ब्रह्म क्षत्रं पातु तस्मै स्वाहा वाट् ताभ्यः स्वाहा ॥ ३९ ॥

उ० सुषुहितो विश्वसामा यः सूर्यः संहितः एष ह्यहो-रात्रे संदधातीति सहितः सूर्यः । विश्वसामा एष ह्येव सर्वं साम । तस्य मरीचयोऽप्सरसः मरीचयस्त्रसरेणवः । आयुवो नाम आयुव इव हि मरीचयः प्लवन्त इत्यायुवः मिश्रयन्त इत्यर्थः । तुल्यव्याख्यानमन्यत् ॥ ३९ ॥

म० य सूर्यो गन्धर्वः स नोऽस्माकमिदं ब्रह्म क्षत्रं च पातु । कीदृशः । संहित सदधाल्यहोरात्रे इति संहित 'असौ वा आदित्यः सपुहित एष ह्यहोरात्रे सदधाति' (९ । ४ । १ । ८) इति श्रुतेः । विश्वसामा विश्वानि सर्वाणि सामानि प्रतिपादकत्वेन यस्य स विश्वसामा सर्वसामरूपो वा । 'विश्व-सामेत्येष ह्येव सर्वपुंसाम' (९ । ४ । १ । ८) इति श्रुते । 'यदेतदर्चिर्दीप्यते तन्महाव्रत तानि सामानी' ति च । तस्मै सूर्याय स्वाहा वाट् । तस्य सूर्यस्य मरीचयो नामाप्सरसः तेजस्त्रसरेणवः 'सूर्यो ह गन्धर्वो मरीचिभिरप्सरोभिर्मिथुनेन सहोच्चक्राम' (९ । ४ । १ । ८) इति श्रुतेः । कीदृश्यो मरी-चयः । आयुव आ समन्ताद्युवन्ति मिथ्रीभवन्त्यायुवः । 'आयु-वाना इव हि मरीचयः प्लवन्ते' (९ । ४ । १ । ८) इति श्रुते । ताभ्यो मरीचिभ्यः स्वाहा ॥ ३९ ॥

चत्वारिंशी ।

सुषुम्णः सूर्यरश्मिश्चन्द्रमा गन्धर्वस्तस्य नक्षत्रा-ण्यप्सरसो भेकुरयो नाम । स न इदं ब्रह्म क्षत्रं पातु तस्मै स्वाहा वाट् ताभ्यः स्वाहा ॥ ४० ॥

उ० सुषुम्णः सूर्यरश्मिः । यः सुषुम्णः सुयज्ञियः । सूर्यस्येव हि चन्द्रमसो रश्मयः । चन्द्रमा गन्धर्वः तस्य नक्षत्राणि अप्सरसः । भेकुरयो नाम भाः हि नक्षत्राणि कुर्वन्तीति भेकुरयो नक्षत्राणि । तुल्यमन्यत् ॥ ४० ॥

म० यश्चन्द्रमा गन्धर्वः स नोऽस्माकमिदं ब्रह्म क्षत्रं च पातु । कीदृशः । सुषुम्ण शोभनं सुम्रं सुखं यस्मात् सुयज्ञियः यज्ञद्वारा सुखप्रद । याज्ञिकाना चन्द्रलोकाप्तेरुक्तत्वात् । तथाच सूर्यरश्मिः सूर्यस्येव रश्मय किरणा यस्य । 'सुषुम्ण इति सुयज्ञिय इत्येतत् सूर्यरश्मिरिति सूर्यस्येव हि चन्द्रमसो रश्मयः' (९ । ४ । १ । ९) इति श्रुते । तस्मै चन्द्रमसे स्वाहा वाट् । तस्य चन्द्रमस नक्षत्राणि नाम अप्सरसः । कीदृश्य । भेकुरय भा कान्ति कुर्वन्तीति भेकुरय । पृषोदरादित्वात् साधुः । 'चन्द्रमा ह गन्धर्वो नक्षत्रैरप्सरोभिर्मिथुनेन सहोच्च-क्राम भेकुरयो नामेति भाकुरयो ह नामैते भापुं हि नक्षत्राणि कुर्वन्ति' (९ । ४ । १ । ९) इति श्रुतेः । ताभ्यो नक्षत्राप्स-रोभ्यः स्वाहा ॥ ४० ॥

एकचत्वारिंशी ।

इषिरो विश्वव्यचा वातो गन्धर्वस्तस्यापो अप्स-रस ऊर्जो नाम । स न इदं ब्रह्म क्षत्रं पातु तस्मै स्वाहा वाट् ताभ्यः स्वाहा ॥ ४१ ॥

उ० इषिरो विश्वव्यचाः । य इषिरः क्षिप्रः । 'इषु गतौ' तस्य इषिरः । विश्वव्यचाः सर्वतो गमनः । वातो गन्धर्वः तस्यापो अप्सरस ऊर्जो नाम । आपो वा ऊर्जः अच्यो ह्यग्नि-र्जायते । तुल्यव्याख्यानमन्यत् ॥ ४१ ॥

म० यो वातो वायुर्गन्धर्व स न इदं ब्रह्म क्षत्रं पातु तस्मै स्वाहा वाट् सुहुतमस्तु । कीदृशो वातः । इषिर 'इष गतौ' दिवादि । इष्यति गच्छतीति इषिर । औणादिक इरप्रत्ययः । शीघ्रगमनः । विश्वव्यचा विश्वस्मिन् व्यचो गमनं यस्य स विश्वव्यचा सर्वतो गमनः । 'इषिर इति क्षिप्र इत्येतद्विश्वव्यचा इत्येप हीद११ सर्व व्यच करोति' (९।४।१।१०) इति श्रुते । तस्यापो नामाप्सरस वातो ह गन्धर्वो-ऽद्भिरप्सररोभिर्मिथुनेन सहोच्चक्राम' (९।४।१।१०) इति श्रुते । कीदृश्य । ऊर्ज ऊर्जयन्ति जीवयन्ति धान्योत्पादने-नेत्यूर्ज । 'आपो वा ऊर्जोऽद्भ्यो ह्यूर्ग जायते' (९।४।१।१०) इति श्रुते । ताभ्योऽद्भ्योऽप्सररोभ्य स्वाहा ॥ ४१ ॥

द्विचत्वारिंशी ।

भुज्युः सुपर्णो यज्ञो गन्धर्वस्तस्य दक्षिणा अप्सरसस्तावा नाम । स न इदं ब्रह्म क्षत्रं पातु तस्मै स्वाहा वाट् ताभ्युः स्वाहा ॥ ४२ ॥

उ० भुज्युः सुपर्णः । यज्ञो वै भुज्युः यज्ञो हि सर्वाणि भूतानि भुनक्ति पालयति । सुपर्णः शोभनपतनः । यज्ञो गन्धर्वस्तस्य दक्षिणा अप्सरसस्तावा नाम । दक्षिणा वै स्तावा दक्षिणाभिर्हि यज्ञः स्तूयते । यथा यो वै कश्चन दक्षिणां ददाति स्तूयत एव सः । तुल्यमन्यत् ॥ ४२ ॥

म० यो यज्ञो गन्धर्व स न इदं ब्रह्म क्षत्रं पातु तस्मै स्वाहा वाट् । कीदृशो यज्ञः । भुज्यु भुनक्ति पालयति भूतानीति भुज्युः । 'यज्ञो हि सर्वाणि भूतानि भुनक्ति' (९।४।१।११) इति श्रुते । सुपर्ण शोभनं पर्ण पतन स्वर्गगमनं यस्य स यज्ञे स्वर्गे गते यजमानो गच्छति । तस्य यज्ञस्य दक्षिणा नाम अप्सरसः । यज्ञो ह गन्धर्वो दक्षिणाभिरप्सररोभिर्मिथुनेन सहोच्चक्राम' (९।४।१।११) इति श्रुते । कीदृश्य । स्तावा स्तूयते यज्ञो यजमानश्च याभिस्ता स्तावा 'दक्षिणाभिर्हि यज्ञः स्तूयतेऽयो यो वै कश्चन दक्षिणा ददाति स्तूयत एव स' (९।४।१।११) इति श्रुते । ताभ्यो दक्षिणाभ्य स्वाहा ॥ ४२ ॥

त्रिचत्वारिंशी ।

प्रजापतिर्विश्वकर्मा मनो गन्धर्वस्तस्य ऋक्सामान्यप्सरस एष्टयो नाम । स न इदं ब्रह्म क्षत्रं पातु तस्मै स्वाहा वाट् ताभ्युः स्वाहा ॥ ४३ ॥

उ० प्रजापतिरिति । प्रजापतिर्विश्वकर्मा सहीदं सर्वमकरोत् स नो गन्धर्वस्तस्य ऋक्सामानि अप्सरसः एष्टयो नाम । ऋक्सामानि वा एष्टयः । ऋक्सामैर्ह्याशासते इति नः अस्तु इत्थं नः अस्त्विति । तुल्यमन्यत् ॥ ४३ ॥

म० यो मनोरुपो गन्धर्वः स न इदं ब्रह्म क्षत्रं च पातु

तस्मै मनसे गन्धर्वाय स्वाहा वाट् हविर्दत्तम् । कीदृशो गन्धर्वः । प्रजापतिः प्रजाया पालकः । विश्वकर्मा विश्वं सर्वं करोतीति 'अन्येभ्योऽपि दृश्यन्ते' (पा० ३।२।७५) इति करोतेर्मनिन् । 'स हीद११ सर्वमकरोत्' (९।४।१।१२) इति श्रुते । तस्य मनसो गन्धर्वस्य ऋक्सामान्यप्सरसः । नाम प्रसिद्धम् । कीदृश्यः । एष्टय इष्यते काङ्क्षयतेऽभीष्ट याभिस्ता एष्टयः । 'मनो ह गन्धर्वं ऋक्सामैरप्सररोभिर्मिथुनेन सहोच्चक्रामेष्टयो नामेत्यृक्सामानि वा एष्टय ऋक्सामैर्ह्याशासते इति नोऽस्त्वित्थं नोऽस्तु' (९।४।१।१२) इति श्रुते । ताभ्योऽप्सररोभ्य स्वाहा सुहुतमस्तु ॥ ४३ ॥

चतुश्चत्वारिंशी ।

स नो भुवनस्य पते प्रजापते यस्य त उपरि गृहा यस्य वेह । अस्मै ब्रह्मणेऽस्मै क्षत्राय महि शर्म यच्छ स्वाहा ॥ ४४ ॥

उ० रथशिरसि जुहोति । स नो भुवनस्य प्राजापत्या प्रस्तारपङ्क्तिः । हे भुवनस्य पते प्रजापते, यस्य ते तव उपरि अमुष्मिँल्लोके गृहा यस्य वा इह अस्मिन् लोके । स त्वं नः अस्माकम् । व्यवहितोय संबन्धः । अस्मै ब्रह्मणे अस्मै क्षत्राय महि महत् । शर्म शरणम् यच्छ देहि स्वाहा ॥ ४४ ॥

म० 'पञ्चगृहीतं च रथशिरस्यध्याहवनीयं धियमाणे पञ्चकृत्व स नो भुवनस्येति' (का० १८।५।१७) । राष्ट्र-भुद्धोमानन्तर पूर्वसंस्कृतदेवाज्यात्पञ्च गृहीत्वाहवनीयोपरि प्रति-प्रस्थात्रादिना धार्यमाणे रथशिरसि तदाज्यं पञ्चधा विभज्य पञ्चकृत्वो जुहोति पञ्चवार मन्त्र इति सूत्रार्थः । प्रजापति-देवत्या प्रस्तारपङ्क्तिः । आद्यौ द्वादशकावन्त्यावष्टकौ सा प्रस्तारपङ्क्तिः । तृतीयोऽत्र नवकः । हे भुवनस्य पते पालक, हे प्रजापते, यस्य ते तवोपरि स्वर्गे गृहा सन्ति । वाधवा यस्य त इह भूलोके गृहाः सन्ति स त्वं नोऽस्माकमस्मै ब्रह्मणे ब्राह्मणायास्मै क्षत्राय क्षत्रियाय च महि महत् शर्म सुखं यच्छ देहि । स्वाहा सुहुतमस्तु ॥ ४४ ॥

पञ्चचत्वारिंशी ।

समुद्रोऽसि नभस्वानार्द्रदानुः शंभूर्भयोभूरभि मा वाहि स्वाहा । मारुतोऽसि मरुतां गुणः शंभूर्भयोभूरभि मा वाहि स्वाहा । अवस्यूरसि दुर्वस्वा-ञ्छंभूर्भयोभूरभि मा वाहि स्वाहा ॥ ४५ ॥

उ० वातहोमाञ्जुहोति । समुद्रोऽसीति त्रीणि यजूषि त्रिलोकस्थान वायु लोकद्वारेण स्तुवन्ति । यस्त्वं हे वायो, समुद्रोऽसि समुन्द्रोऽसि । नभस्वाश्च नभस इति नक्षत्राण्यु-च्यन्ते । तानि हि नितरां भान्ति तैः संयुक्तो नभस्वान् । आर्द्रदानुश्च एष ह्यार्द्रं ददाति वृष्ट्यवश्यायादि । तं त्वां

प्रार्थये शंभूः मयोभूश्च शं भावयतीति शंभूः । मयः सुखं भावयतीति मयोभूः । अभि मा वाहि अभि मां वाहि स्वाहा । मारुतोऽसि यस्त्वं मारुतोऽसि मरुतां पुरोवातप्रभृतीनां वातानां प्रकृतिभूतोऽसि । मरुतां शुक्रज्योतिःप्रभृतीनां गणोऽसि तं त्वां ब्रवीमि । शंभूश्च मयोभूश्च भूत्वा अभि मां वाहि स्वाहा । अवस्यूरसि यस्त्वमवस्यूरसि । अवनं तर्पणं रक्षणं वा तत्सीव्यतीत्यवस्यूः । 'षिवु तन्तु-सन्ताने' इत्यस्य 'च्छोः शूडनुनासिके च' इति क्विप् कृते संप्रसारणे च अवस्यूः । दुवस्वांश्च दुवश्च हविल्लक्षणमन्नमुच्यते । हविल्लक्षणेनाच्चेन युक्तश्च आर्द्रदानुश्च । तं त्वां याचे । शंभूर्मयोभूरित्यादि ॥ ४५ ॥

म० 'वातहोमाञ्जुहोत्यञ्जलिनाहत्य वहिर्वेदेरधो दक्षिणतो धुर्युत्तरत उत्तरस्या दक्षिणतो दक्षिणाप्रष्टे समुद्रोऽसीति प्रतिमन्त्रम्' (का० १८ । ६ । १) । रथहोमानन्तरं तं रथमग्ने-स्तरतो वेदौ प्राङ्मुखमवस्थाप्य तस्य स्थानत्रये त्रीन् वायुहो-मान् जुहोति प्रतिमन्त्रं मन्त्रत्रयेण । रथयुगदक्षिणधुरोऽधो प्रथमम् उत्तरधुरोऽधो द्वितीयम् युगमध्याधस्तृतीयम् । किं कृत्वा वहिर्वेदेरञ्जलिना वा तमानीयेति सूत्रार्थः । वायव्यानि त्रीणि यजूंषि । त्रिलोकस्थो वायु स्तूयते । हे वायो, यस्त्वमीदृशो-ऽसि स त्वं मा मामभिवाहि मदभिमुखमागच्छ स्वाहा सुहुतं तेऽस्तु । 'वा गतिगन्धनयो' लोद मध्यमैकवचनम् । कीदृश । समुद्र सम्यक् उन्दति जलै क्लिन्नो भवतीति समुद्रः । 'उन्दी क्लेदे' रकप्रत्ययः । नभस्वान् नभासि नक्षत्राणि विद्यन्ते यत्र स । आर्द्रदानु आर्द्रं वृष्ट्यवश्यायादिकं ददातीत्यर्द्रदानु । शंभू शमैहिकं सुखं भावयति प्रापयतीति शंभू । मयोभू मय पारलौकिकं सुखं भावयतीति मयोभू स्वर्लोकरूपोऽसि । 'असौ वै लोकः समुद्र' (९ । ४ । २ । ५) इति श्रुते । स मामभिवाहि । मरुता वातानामयं मारुत । मरुता शुक्रज्योति-प्रभृतीनां गणः तन्निवासत्वात् । 'अन्तरिक्षलोको वै मारुतः' (९ । ४ । २ । ६) इति श्रुते । शंभू मयोभू त्वं मामभि-वाहि पूर्ववत् । अत्र अवनं रक्षणं सीव्यतीत्यवस्यू 'षिवु तन्तु-सन्ताने' क्विप् 'छोः शूडनुनासिके च' (पा० ६ । ४ । १९) ऊठि कृते यणादेशः । 'अयं वै लोकोऽवस्यू' (९ । ४ । २ । ७) इति श्रुते । भूलोकरूपोऽसि । दुवस्वान्दुवोऽन्नं हविल्लक्षणं विद्यते यस्य सः शंभूरित्यादि पूर्ववत् ॥ ४५ ॥

षट्चत्वारिंशी ।

यास्ते अग्ने सूर्ये रूचो दिवमातन्वन्ति रश्मिभिः । ताभिर्नो अद्य सर्वाभी रूचे जनाय नस्कृधि ॥ ४६ ॥

उ० रुक्मयतीर्जुहोति । यास्ते द्वे व्याख्याते ॥ ४६ ॥ ४७ ॥

म० 'नव जुहोति यास्त इति प्रतिमन्त्रम्' (का० १८ । ६ । ६) । अस्यार्थः । पूर्वसंस्कृताज्यात्संस्कृतादाय नवा-हुतीर्जुहोति यास्ते अग्ने, या वो देवाः रूचं नः तत्त्वा यामि

एताश्चतस्र खणेंति कण्डिकाया पद्मयजुर्भिः पञ्चेति नव । द्वे व्याख्याते (१३ । २२-२३) ॥ ४६ ॥ ४७ ॥

सप्तचत्वारिंशी ।

या वो देवाः सूर्ये रूचो गोष्वश्वेषु या रूचः । इन्द्राग्नी ताभिः सर्वाभी रूचं नो धत्त बृहस्पते ४७ अष्टचत्वारिंशी ।

रूचं नो धेहि ब्राह्मणेषु रूचं राजसु नस्कृधि । रूचं विश्वेषु शूद्रेषु मयि धेहि रूचा रूचम् ॥ ४८ ॥

उ० रूच नः अनुष्टुभाग्नेयी । रूचं दीप्तिम् नः अस्माकं ये ब्राह्मणाः तेषु धेहि । रूचं च राजसु नः संबन्धिषु कृधि कुरु । रूच विश्वेषु शूद्रेषु च नः संबन्धिषु कृधि कुरु । मयि च धेहि रूचा दीप्त्या सह रूचं दीप्तिम् । अनुत्सन्न-धर्माणो यथा वयं दीप्त्या भवेम तथा कुर्वित्याशयः । यद्वा ब्रह्मप्रभृतिषु या रूक् तामस्माकं धेहि सर्वथा । किं बहुनो-क्तेन मय्येव धेहि रूचा सङ्गता रूचम् ॥ ४८ ॥

म० अग्निदेवत्यानुष्टुप् प्रथमो नवकः । हे अग्ने, नो-ऽस्माकं ब्राह्मणेषु अस्मत्संबन्धिषु विप्रेषु रूचं दीप्ति धेहि आरोपय । नोऽस्माकं राजसु क्षत्रियेषु रूचं कृधि कुरु 'श्रुशृणु-' (पा० ६ । ४ । १०२) इत्यादिना हेर्विलम् शपो लुक् । विश्वेषु वैश्वेषु शूद्रेषु चास्माकीनेषु रूचं कुरु । किंच मयि विषये रूचा सह रूचं धेहि । अविच्छिन्ना रूचं धेहीत्यर्थः । यद्वा ब्राह्मणराजविद्वेषु या रूक् तां नोऽस्माकं धेहि देहि । शिष्टं पूर्ववत् ॥ ४८ ॥

एकोनपञ्चाशी ।

तत्त्वा यामि ब्रह्मणा वन्दमानस्तदाशास्ते यज-मानो हविर्भिः । अहेडमानो वरुणेह बोध्युरुशंस-मा न आयुः प्रमोषीः ॥ ४९ ॥

उ० वारुण्या त्रिष्टुभा जुहोति । तत्त्वा । तदाशास्त इति तदः श्रवणादिह यदः प्रयोगः । यत्प्रयोजनं त्वां यामि याचामि ब्रह्मणा त्रयीलक्षणेन वन्दमानः स्तुवन् । तदीयं यजमान आशीस्ते हविर्भिरभ्युद्यतैः । अतः अहेडमानः अकुध्यन् हे वरुण, इह कर्मणि वर्तमान । अस्माकं कं प्रयोजनं यज्ञसमाप्तिक्षणम् । बोधि बुध्यस्व । बुद्ध्वा च हे उरुशंस बहुसंस्तव्यमान । आयुः मा प्रमोषीः मा जसाक-मायुः खण्डय ॥ ४९ ॥

म० वरुणदेवत्या त्रिष्टुप् शुनःशेषदृष्टा । अत्र द्वौ तच्छब्दौ वर्तते तत्रैकस्य यच्छब्दपरिणाम कार्यः । हे वरुण, यजमानः हविर्भि दत्तैः यद्ब्रह्मपुत्रादिकमाशास्ते इच्छति यत्कामस्तुभ्यं हविर्दत्ते तत् यजमानेषु त्वा त्वामहं यामि याचामि । तत् त्वया यजमानाय दीयतामित्यर्थः । यामीति याज्ञाकर्मसु पठितः ।

अथापि वर्णलोपो भवति तत्त्वा यामीति यास्कौक्तेराकारलोप । कीदृशोऽहम् । ब्रह्मणा त्रयीलक्षणेन वेदेन वन्दमानः । त्वा स्तुवान् । किञ्च हे उरुशंस, शंसनं शंस स्तुति 'शंसु स्तुतौ' उरुर्महान् शंस स्तुतिर्यस्य स उरुशंसः तत्सबुद्धौ हे बहुस्तुते, इहास्मिन् स्थाने अहेडमान हेडते क्रुध्यति हेडमान न हेडमानोऽहेडमान अक्रुध्यन् सन् ल वोधि बुध्यस्व त्वम् । मत्प्रार्थना जानीहीत्यर्थ । 'हुद्बलभ्यो हेर्धि' 'वा छन्दसि' (पा० ३ । ४ । ८८) इति हेरपित्त्वाद्गुण धलोपश्छान्दसः । किञ्च नोऽस्माकमायुर्जावनं मा प्रमोपीः मा चोरय 'मुष स्तेये' छुद् 'न माब्धोगे' (पा० ६ । ४ । ७४) इत्यडभावः । पूर्णमायुश्च देहीत्यर्थ ॥ ४९ ॥

पञ्चाशी ।

स्वर्णं घर्मः स्वाहा स्वर्णार्कः स्वाहा स्वर्णं शुक्रः स्वाहा स्वर्णं ज्योतिः स्वाहा स्वर्णं सूर्यः स्वाहा ॥ ५० ॥

उ० अथार्काश्वमेधयोः सन्तती जुहोति पञ्चभिर्यजुभिः । स्वर्णं यजुः सूर्याहर्देववचनः स्वःशब्दः । स्वरिव यो घर्म आदित्यस्तदग्नौ जुहोमि स्थापयामि स्वाहाकारेण स्वरिव योऽर्कस्तमादित्ये स्थापयामि । स्वर्णं स्वरिव यः शुक्रस्तमादित्य एवं जुहोमि । स्वरिव ज्योतिरग्निस्तमग्नावेव जुहोमि । स्वर्णं स्वरिव यः सूर्यस्तमुत्तमं करोमि ॥ ५० ॥

म० पञ्च यजुष्यग्निदेवत्यानि । सूर्याहर्देववाची स्व शब्दः । न इवार्थे । अर्काश्वमेधसततिसज्ञाः पञ्चाहुतय । तथाच श्रुतिः 'अथार्काश्वमेधयो सन्ततीर्जुहोति' (९ । ४ । ३ । ८) इति । अस्यार्थ । अर्कोऽग्नि अश्वमेधो रविस्तयो सन्ततय सन्तन्वन्ति सयोजयन्तीति सततयस्ता अग्न्यादित्यैक्यकारिका आहुतय इत्यर्थ । तथाच श्रुति 'अग्निर्कोऽसावादित्योऽश्वमेधस्तौ सृष्टौ नानैवास्ता तौ देवा एताभिराहुतिभि समतन्वन्समदधु' (९ । ४ । ३ । १८) इति । तदनुसारेण व्याख्या यथा । न इवार्थे । स्वः न स्वरिव अहरिव दिनकरत्वात्सूर्यस्याहरूपमानम् । स्वरिव दिनमिव यो घर्मः आदित्य तं स्वाहा अग्नौ जुहोमि तमग्नाविति शेषः पूरणीय । आदित्यमग्नौ स्थापयामि । 'असौ वा आदित्यो घर्मोऽमुं तदादित्यमस्मिन्नग्नौ प्रतिष्ठापयति' (९ । ४ । ३ । १९) इति श्रुतेः । स्वरिव सूर्य इव योऽर्कोऽग्निस्तमादित्ये जुहोमि स्थापयामि । 'अयमग्निर्क इमं तदग्निममुष्मिन्नादित्ये प्रतिष्ठापयति' (९ । ४ । ३ । २०) इति श्रुतेः । स्वरिव स्वर्देव नकारो निश्चितार्थ । स्वर्णं देव इव यः शुक्र आदित्यस्तमादित्ये एव जुहोमि स्थापयामि । 'असौ वा आदित्यः शुक्रस्तं पुनरमुत्र दधाति' (९ । ४ । ३ । २१) इति श्रुतेः । स्वः स्वर्गं स इव ज्योतिरग्नि स्वर्गप्रदत्वाद्गमे स्वर्गोपमानम् । तमग्निमग्नावेव जुहोमि स्थापयामि । 'अयमग्निर्ज्योतिस्तं पुनरिह ददाति' (९ । ४ ।

३ । २२) इति श्रुतेः । एवमग्नि सूर्ये सूर्यमग्नौ सूर्ये च सूर्यमग्नावग्नि च सधाय । किं बहुना तयो सयोग कृत्वा सूर्यमुत्तमं करोति स्वर्णं सूर्यं स्वाहेति । स्वः न सर्वदेवरूप इव यः सूर्यस्तं स्वाहा उत्तमं करोमि । अव्ययानामनेकार्थत्वात् स्वाहाशब्द उत्तमार्थ । सर्वे देवाभिन्ना भ्रान्त्या भासन्ते वस्तुतः सूर्य एव नानारूपोऽस्तीतीवशब्दार्थ । 'असौ वा आदित्यः सूर्योऽमुं तदादित्यमस्य सर्वस्योत्तमं दधाति तस्मादेषोऽस्य सर्वस्योत्तम' (९ । ४ । ३ । २३) इति श्रुतेः । एवं पञ्चाहुतिभिरग्न्यर्कयोरैक्यं विधाय सर्वदेवेष्वर्कस्योत्तमत्वं कृतमिति भावः ॥ ५० ॥

एकपञ्चाशी ।

अग्निं युनज्मि शवसा घृतेन दिव्यं सुपर्णं वयसा बृहन्तम् । तेन वयं गमेम ब्रध्नस्य विष्टपं स्वोरुहाणा अधिनाकमुत्तमम् ॥ ५१ ॥

उ० अग्निं युनज्मि तिस्रभिराग्नेयीभिः द्वाभ्यां त्रिष्टुभ्यां तृतीयया पङ्क्त्या । यमग्निं युनज्मि शवसा बलेन घृतेन च । दिव्यं दिवि भवम् सुपर्णं सुपतनम् वयसा बृहन्तम् वयसा धूमेन बृहन्तं महान्तम् । धूमेन हि महानग्निर्भवति । 'अग्नेवै धूमो जायते धूमादभ्रमभ्राद्दृष्टिः' इति श्रुतिः । तेनाग्निना युक्तेन वयं गमेम गच्छेम । ब्रध्नस्यादित्यस्य विष्टपं विगतसंतापम् । सर्वद्वन्द्वोपलक्षणस्तापः । ततोऽप्यधि स्वर्गलोकं रुहाणाः आरोहन्तः नाकमुत्तमं च गमेमेत्यनुवर्तते । यत्र गता न अकमसुखं प्राप्नुवन्ति स नाको लोकः ॥ ५१ ॥

म० 'अग्नियोजनं प्रातरनुवाकमुपाकरिष्यन् परिधीनालभ्य यथापूर्वमग्निं युनज्मीति प्रत्यृचम्' (का० १८ । ६ । १६) । अस्यार्थ । प्रातरनुवाकोपाकरणात्प्राक् यथापूर्वमित्युपधानक्रमेण ऋक्त्रयेण प्रत्येक परिधीन् सृष्ट्वाग्नियोजनं करोतीति । अग्निदेवत्यास्तिस्रः द्वे त्रिष्टुभौ तृतीया पङ्क्तिः । शवसा बलेन घृतेनाज्येन चाहमग्निं युनज्मि संयोजयामि 'युजियोगे' 'रुधादिभ्यः श्रम्' । कीदृशमग्निम् । दिव्यं दिवि भवो दिव्यस्तम् । सुपर्णं शोभनं पर्णं पतनं यस्य तः सुगमनम् । वयसा धूमेन बृहन्तं वहिर्धूमेन महान् भवति । 'अग्नेवै धूमो जायते धूमादभ्रमभ्राद्दृष्टिः' (५ । ३ । ५ । १७) इति श्रुतेः । किञ्च तेन युक्तेनाग्निना ब्रध्नस्यादित्यस्य विष्टपं लोकं वयं गमेम गच्छेम । गमेराशीर्लिङ्गि लिङ्याशिष्यद् (पा० ३ । १ । ८६) इत्यङ्प्रत्यये उत्तमवहुचने रूपम् । विगतस्तापो दुःखं यस्य स विष्टपो लोकः । ततोऽधि उपरि ब्रध्नविष्टपोपरिष्ठात् स्वो रुहाणा स्वर्गं लोकमारोहन्तः सन्त उत्तमं नाकं दुःखरहितं श्रेष्ठं लोकं गमेमेत्यनुवर्तते । रोहते. 'वहुलं छन्दसि' इति शपि लुप्ते शानचि रूपम् रुहाणा इति । नास्त्यकं दुःखं यत्र स नाकः ॥ ५१ ॥

द्विपञ्चाशी ।

इमौ ते पक्षावजरौ पतत्रिणौ याभ्यां रक्षां-
स्यपहस्यन्ने । ताभ्यां पतेम सुकृतां लोके यत्र
ऋषयो जग्मुः प्रथमजाः पुराणाः ॥ ५२ ॥

उ० इमौ ते । याविमौ ते तव पक्षौ अजरौ जरारहितौ ।
पतत्रिणावुत्पतनशीलौ । ताभ्यां च रक्षांसि अपहंसि । हे
अग्ने, ताभ्यां पक्षाभ्यां पतेम उत्पतेम । सुकृतां लोके
सुकृतिनामेव स्थानम् । यत्रान्येऽपि ऋषयः जग्मुः गताः ।
प्रथमजाः पुराणाः ॥ ५२ ॥

म० हे अग्ने, यौ ते तवेमौ पक्षौ उत्तरदक्षिणौ । कीदृशौ ।
अजरौ नास्ति जरा ययोस्तौ सदा नवौ । पतत्रिणौ पतत्रं
पतनं ययोरस्ति तौ उत्पतनशीलौ । याभ्यां पक्षाभ्या रक्षांसि
राक्षसान् लमपहंसि । उ एवेत्यर्थे । ताभ्या पक्षाभ्या वयं
सुकृता पुण्यकृतामेव लोकं पतेम उत्पतेम । यत्र सुकृतलोके
प्रथमजाः प्रथमोत्पन्ना पुराणा पुरातना ऋषयो मुनयो
जग्मु ॥ ५२ ॥

त्रिपञ्चाशी ।

इन्दुर्दक्षः श्येन ऋतावा हिरण्यपक्षः शकुनो
भुरण्युः । महान् सधस्ये ध्रुव आ निषत्तो नमस्ते
अस्तु मा मा हिंसीः ॥ ५३ ॥

उ० इन्दुर्दक्षः । यस्त्वमिन्दुः । 'इदि परमैश्वर्ये' । परमे-
श्वरः इन्दनो वा । दक्षः उत्साहवान् श्येनः शंसनीयगतिः ।
ऋतावा यज्ञवान् उदकवान्वा । हिरण्यपक्षः शकुनः ।
आकृत्या भुरण्युः भर्ता । महान् प्रभावतः । सधस्ये ब्रह्मणा
सह अविभक्तस्थाने ध्रुव आनिपत्तः स्थिर आनिपण्णः ।
तस्मै नमः ते तुभ्यमस्तु मां मा हिंसीः ॥ ५३ ॥

म० हे अग्ने, यस्त्वमेतादृशस्तस्मै ते तुभ्यं नमोऽस्तु । लं
मा मा हिंसी, हिंसा मा कुरु । कीदृशस्त्वम् । इन्दुः इन्दति
इष्टे इन्दु ईश्वर 'इदि परमैश्वर्ये' चन्द्रवदाह्लादको वा । दक्षः
उत्साहवान् श्येनः श्येनपक्षिवदाकाशचारित्वाच्छ्येन । यद्वा
शंसनीयगति । ऋतावा ऋतं सत्यं यज्ञ उदकं वास्यास्ति
ऋतवा । सहिताया दीर्घ । हिरण्यपक्षः सुवर्णशकलैर्हिरण्य-
रूपौ पक्षौ यस्य । शकुनः पक्ष्याकार । भुरण्यु विभर्ताति
भुरण्यु । भृज औणादिकः कन्युप्रत्ययः । पोषक । महान्
प्रभावेण । ध्रुव स्थिर । सधस्ये ब्रह्मणा सह स्थाने आ-
निपत्त आसमन्तान्निषण्ण । सह तिष्ठन्ति यत्रेति सधस्यं
'सधमादस्थयोश्छन्दसि' (पा० ६ । ३ । ९६) इति सधा-
देश । 'नसत्त-' (पा० ८ । २ । ६१) इत्यादिना निष्ठाया
निपातः ॥ ५३ ॥

चतुःपञ्चाशी ।

दिवो मूर्धांसि पृथिव्या नाभिरुर्गपामोषधी-
नाम् । विश्वायुः शर्म सप्रथा नमस्पथे ॥ ५४ ॥

उ० अश्वनामादियुज्जानं विमुञ्चति द्वाभ्यामाग्नेयीभ्यां
पुरोष्णिगजगतीभ्याम् । दिवो मूर्धांसि द्युलोकोत्तमाङ्ग-
मसि । पृथिव्याः नाभिर्नहनम् । ऊर्क रसः सारः अपाम्
ओषधीनां च । विश्वायुश्च सर्वप्राणिनामायुर्जीवनम् । सध-
थाश्च सर्वतः पृथुः तिर्यगूर्ध्वमधश्चानवच्छिन्नविभवः । तस्मै
ते नमः पथे । अग्निप्रमुखो हि देवयानः पन्थाः ॥ ५४ ॥

म० 'आग्निमारुतस्तोत्रस्य पुरस्ताद्विमोचनं परिधिसन्ध्यो-
र्दिवो मूर्धेति प्रत्युचम्' (का० १८ । ६ । १७) । यज्ञायज्ञि-
यस्तोत्रप्रकरणात्प्राक् दिवो मूर्धेति ऋगद्वयेन दक्षिणोत्तरयोः
परिधिसन्ध्योरुपस्पृश्याग्निविमोचनं करोतीति सूत्रार्थः । आ-
ग्नेयी परोष्णिक् आद्यावष्टकौ तृतीयो द्वादशकः सा त्रिपादा
परोष्णिक् । अत्रायो दशक द्वितीयः सप्तक तृतीयो द्वादश-
कस्तेनैकाधिका । हे अग्ने, यस्त्वमीदृशोऽसि तस्मै पथे मा-
र्गाय स्वर्गमार्गरूपाय नमो नमस्कारोऽस्तु । अग्निमुखो हि
देवयानपन्था श्रुतावुक्त । कीदृशस्त्वम् । दिवो मूर्धा स्वर्लो-
कस्योत्तमाङ्गस्थानीय । पृथिव्या नाभि मध्यस्थानीय । नह्य-
तेऽनया सा नाभिः । नहति वध्नाति जीवनेनेति नाभिः
'नहो भश्च-' (उणा० ४ । १२७) इतीन्प्रत्ययो णिश्च भा-
न्तादेशः । निच्वादाद्युदात्त 'नित्यादिर्नित्यम्' (पा० ६ । १ ।
१९७) इत्युक्ते । पृथ्वी लोकाना जीवनमग्निनिबन्धनमिति
भाव । अपा जलानामोषधीना व्रीह्यादीना च ऊर्क रस सार ।
विश्वायु विश्व सर्वमायुर्यस्य स बहुजीवन । यद्वा विश्वेषां
सर्वेषा प्राणिनामायुर्जीवनम् । तदधिजीवनत्वात्तेषामिति भावः ।
शर्म शरणभूतः सर्वेषाम् । सप्रथा प्रथनं प्रथो विस्तारः प्रथसा
सह वर्तमानः सप्रथा तिर्यगूर्ध्वमधश्चानवच्छिन्नप्रभावं ।
ईदृशायाग्नये नम ॥ ५४ ॥

पञ्चपञ्चाशी ।

विश्वस्य मूर्धन्नधि तिष्ठसि श्रितः समुद्रे ते हृद-
यमस्त्रायुरपो दत्तोदधिं भिन्त । दिवस्पर्जन्याद-
न्तरिक्षात्पृथिव्यास्ततो नो वृष्ट्याव ॥ ५५ ॥

उ० विश्वस्य मूर्धन् । यस्त्वं विश्वस्य सर्वप्राणिजातस्य
मूर्धन् मूर्ध्नः अधि उपरि तिष्ठसि । श्रितः आश्रितः हृद्दी-
न्द्रियाणि सुषुम्णां वा नाडीम् । यस्य च समुद्रे समुन्दने
अन्तरिक्षे ते तव हृदयम् । अप्सु च आयुर्जीवनम् । तं त्वां
याचे । अपो दत्त अपो देहीति वचनव्यत्ययः । एकोऽग्नि-
रिह देवता । कथमिति चेत् । उदधिं भिन्त । उदकं धत्त
इत्युदधिः । उदकस्य उदादेशः । मेघ उच्यते । अत्रापि
भिधीति प्राप्ते भिन्दतेर्विदरणार्थस्य बहुवचनं छान्दसम् ।



वन्ध्यावश्यमेका भवति तेन तस्या हृदयशूलसवन्धिसमिधानान्ते कृते यदाकृतादिति प्रत्युचमष्टौ सुवाहुतीर्जुहोतीति सूत्रार्थः । अष्टावृच अग्निदेवत्या विश्वकर्मदृष्टा । आद्या जगती त्रय पादा एकादशार्णा चतुर्थश्चतुर्दशार्णः । हे ऋत्विज, यूयं तदनु प्रेत प्रजापतिकृतं कर्मानुगच्छतानुसरत । प्रजापतिशरीरादुत्पन्नं यत्कर्म वैदिकं तत्कुरुतेत्यर्थः । तत्र कर्मणि कृते सति सुकृता पुण्यवता लोके । उ एवार्थः । स्वर्गमेव प्रेतैरनुपन्नः । स्वर्गं गच्छत । प्रथमजा पूर्वोत्पन्ना पुराणा पुरापि नवा अजरामरा ऋषयो यत्र लोके जग्मु । तत्किं कर्म । यत्प्रजापतेराकृतादभिप्रायात् हृदो वा हृदश्च बुद्धे मनसः संकल्पात्मकात् चक्षुषः । चक्षुरुपलक्षणम् । चक्षुरादीन्द्रियेभ्यश्च समसुस्रोतः सस्रोतः प्रसृतम् । ब्रह्मणा यत् सर्वात्मना सृष्टं कर्म तत् कृत्वा स्वर्लोकं गच्छतेत्यर्थः । कीदृशं कर्म । समृतं समारैः पुष्टं पूर्ण-सामग्रीकम् । मनः प्रवर्तक आत्मनो धर्म आकृतम् । समसु-स्रोदिति 'सु गतौ' इत्यस्माद्बुद्धे 'बहुलं छन्दसि' (पा० २ । ४ । ७६) इति जुहोत्यादित्वाच्छ्रौ द्विलम् ॥ ५८ ॥

एकोनपष्टी ।

एतं सधस्थं परि ते ददामि यमावहाच्छेवधि जातवेदाः । अन्वागन्ता यज्ञपतिर्वो अत्र तं स्म जानीत परमेव्योमन् ॥ ५९ ॥

उ० एतं सधस्थं एतं यजमानं सधस्थ समास्थानम् । देवानां स्वर्गं परि ते ददामि परिददामि तव । दानं च रक्षणार्थम् । यं च आवहात् आनयेत् शेवधिं सुखनिधिमाहुतिपरिणामभूतम् । शेव इति सुखनाम । जातवेदा अग्निः तं च परिददामि । एवं च स्वर्गाख्य स्थानमुक्त्वा अथेदानीं स्थानिनो देवानाह । अन्वागन्ता कर्मसमाह्यनुपदमेव आगन्ता । यज्ञपतिः वः युष्माकमत्र स्थितानां तं स्म जानीत । परमे व्योम्नि स्थाने अवस्थितं सन्तम् ॥ ५९ ॥

म० तिस्रस्त्रिष्टुभ । सह तिष्ठन्ति देवा यत्रेति सधस्थः स्वर्गः तं प्रार्थयते । हे सधस्थ, एतं यजमानं ते तव परिददामि । जातवेदा अग्निर्यं शेवधिं सुखनिधिमाहुतिपरिणामभूतमावहात् आवहति प्रापयति तं यज्ञफलभूतं च सुखनिधिं तव परिददामि । उभयं रक्षणार्थं तुभ्यं ददामीत्यर्थः । एवं यजमानं यज्ञं च स्वर्गं समर्प्य तत्स्थानं देवानर्थयते अन्विति । हे देवा, यज्ञपतिर्यजमानो वो युष्मानन्वागन्ता कर्मसमाप्तौ भवत प्रत्यागमिष्यति लुट् । अत्रास्मिन् परमे व्योमन् उत्कृष्टे व्योम्नि आकाशे स्वर्गाख्ये आगतं तं यजमानं यूयं जानीत । स्मेति पादपूरणः । स्वर्गागतं स भवद्भिः सभावनीय इत्यर्थः । आवहात् वहतेलुट् 'इतश्च लोप परस्मैपदेषु' (पा० ३ । ४ । ९७) इति तिप् इलोपः । 'लेटोऽडाटौ' (पा० ३ । ४ । ९४) इत्यडागमः । शेव इति सुखनाम । शेवं धीयतेऽस्मिन्निति शेवधिः ॥ ५९ ॥

पष्टी ।

एतं जानीथ परमे व्योमन् देवाः सधस्था विद् रूपमस्य । यदागच्छात्पथिभिर्देवयानैरिष्टापूर्ते कृणवाथाविरसै ॥ ६० ॥

उ० एतं जानीथ देवदेवत्या । एतं यजमानं जानीथ । परमे व्योमन् परमे स्थानेऽवस्थितं सन्तम् । हे देवाः, सधस्थाः समानस्थानाः । किंच । विद् जानीत रूपमस्य यजमानस्य प्रत्यभिज्ञानाय । ततो विदितरूपः । यदागच्छात् आगच्छेत्पथिभिः देवयानैः । पूजार्थं बहुवचनमुपभोगस्थानभेदाद्वा । अथ इष्टापूर्ते कृणवाथ कुरुथ आविः-प्रकाशफले अस्यै ॥ ६० ॥

म० सह तिष्ठन्ति सधस्था । परमे व्योमन् उत्कृष्टे स्वर्गभूते व्योम्नि सह स्थिता हे देवा, एतं यजमानं जानीथ जानीत । लेटो मध्यमबहुवचने आडागमे रूपम् । किंच अस्य यजमानस्य रूपं विद् वित्त जानीत प्रत्यभिज्ञानाय । वेत्तेर्विकरणव्यत्यये शः वचनव्यत्ययश्च । विदितरूपोऽयं यद्यदा देवयानैः पथिभिः स्वर्गमार्गैः आगच्छात् आगच्छति । इलोपाडागमौ । तदा इष्टापूर्ते श्रौतस्मार्तिकर्मफले अस्यै यजमानायावि-कृणवाथ प्रकटीकुरुत दत्तेत्यर्थः । देवा यान्ति येषु ते देवयाना 'करणाधिकरणयोश्च' (पा० ३ । ३ । ११७) इति ल्युट् । उपभोगस्थानभेदाद्बहुलं पूजार्थं वा । इष्टं च पूर्तं च इष्टापूर्ते देवसवन्धिकर्मत्वात् 'देवताद्वन्द्वे च' (पा० ६ । ३ । २६) इति पूर्वपदस्यानङ् । आपूर्तं चेति वा । कृणवाथ 'कृन् कृतौ' स्वादिः आडागमश्च ॥ ६० ॥

एकपष्टी ।

उद्ध्यस्वाग्ने प्रतिजागृहि त्वमिष्टापूर्ते सधसृजेथामयं च । अस्मिन्सधस्थे अद्युत्तरस्मिन्विश्वेदेवा यजमानश्च सीदत ॥ ६१ ॥

उ० उद्ध्यस्वाग्ने येन वहसीति व्याख्याते ॥ ६१ ॥ ६२ ॥

म० उद्ध्यस्व । त्रिष्टुप् । येन वहसि । अनुष्टुप् । एते द्वे व्याख्याते (अ० १५ । क० ५४-५५) ॥ ६१ ॥ ६२ ॥

द्विषष्टी ।

येन वहसि सहस्रं येनाग्ने सर्ववेदसम् । तेनेमं यज्ञं नो नय स्वर्देवेषु गन्तवे ॥ ६२ ॥

त्रिषष्टी ।

प्रस्तरेण परिधिना सुचा वेद्या च बर्हिषा । ऋचेमं यज्ञं नो नय स्वर्देवेषु गन्तवे ॥ ६३ ॥

उ० प्रस्तरेण परिधिना च सुचा च वेद्या च बर्हिषा च ऋचा च ऋगादिभिर्मन्त्रैश्च । इमं यज्ञं नः अस्माकं संबन्धिनं

नय । हे अग्ने, स्वर्गं लोकम् देवेषु गन्तवे देवान्प्रति गमनाय । यज्ञे हि गते यजमानो गत एव । स हि तस्य शरीरमित्यभिप्रायः ॥ ६३ ॥

म० तिष्ठोऽनुष्ठुभ । हे अग्ने, नोऽस्माकमिमं यज्ञं स्व रार्गं नय । किं कर्तुम् । देवेषु गन्तवे देवान् प्रति गन्तुं प्राप्नुम । तुमर्थे तवेन्प्रत्यय निन्वादाद्युदात्त । कीदृशम् । प्रस्तरेण सुगाधारभूतेन दर्भमुष्टिना परिधिना परिधिभिर्निर्वाहुमात्रैकाष्टै सुचा जुहादिकया वेद्या मितया वेदेर्भूम्या वा वहिषा दर्भपूलकेन ऋचा ऋगादिभिर्नैधोपलक्षितमितिशेषः ॥ ६३ ॥

चतुःपटी ।

यद्वृत्तं यत्परादानं यत्पूर्तं याश्च दक्षिणाः । तदग्निर्वैश्वकर्मणः स्वर्देवेषु नो दधत् ॥ ६४ ॥

उ० यद्वृत्तम् । भार्याजामातृपुत्रप्रभृतिभ्यः । यच्च परादानं दीनान्धकृपणेभ्यो दयया । यच्च पूर्वम् स्मृतिविहित ब्राह्मणभोजनादि । याश्च दक्षिणा यज्ञान्तर्गता । तत्पूर्वम् अग्निः वैश्वकर्मणः विश्वकर्मैव वैश्वकर्मणः स्वार्थं तद्धितः । स्वर्गं लोके देवेषु मध्ये नः अस्वद्वयमस्माक वा । दधत् दधातु फलोपभोगार्थम् ॥ ६४ ॥

म० वैश्वकर्मण विश्वकर्मा प्रजापतिस्तदीय विश्वकर्मैव वैश्वकर्मण स्वार्थं तद्धितो वा । विश्वकर्मा अग्नि नोऽस्माक तद्दानं स्व स्वर्लोके देवेषु मध्ये दधत् दधातु स्थापयतु । फलभोगायेत्यर्थः । तत्किम् । यद्वृत्तं भार्यापुत्रजामातृभगिनीतत्पत्यादिभ्यो दत्तम् । यच्च परादानं परोपकाराय दयादिनान्धकृपणेभ्यो दत्तम् । यच्च पूर्वं स्मृतिविहित विप्रभोजनकृपाराणादि । याश्च दक्षिणा यज्ञसवन्यन्व । यज्ञे गते यज्ञान्त्वाद्यजमान स्वर्गत एव ॥ ६४ ॥

पञ्चपटी ।

यत्र धारा अनपेता मधोर्धृतस्य च याः । तदग्निर्वैश्वकर्मणः स्वर्देवेषु नो दधत् ॥ ६५ ॥

उ० यत्र धाराः । यत्र यस्मिन्देसे धारा । अनपेता अनुपक्षीणाः उपभुज्यमाना अपि क्षयं नयन्ति मधोः मधुनः घृतस्य च । याश्चान्याः सोमादीनाम् । तत् तव अग्निः वैश्वकर्मणः देवेषु स्वः स्वर्गं लोके मध्ये नः अस्मान्दधातु ॥ ६५ ॥

म० वैश्वकर्मण विश्वकर्माभिस्तत् तत्र स्व स्वर्गं देवेषु मध्ये नोऽस्मान् दधत् दधातु स्थापयतु । तत्र मात्र देशे मधोर्मधुनो घृतस्य च याश्चान्या पयोदध्यादीना धारा प्रवाहा अनपेता न अपेता उपभुज्यमाना अप्यक्षीणा वर्तन्ते ॥ ६५ ॥

षट्पटी ।

अग्निरस्मि जन्मना जातवेदा घृतं मे चक्षुरमृतं

म आसन् । अर्कस्त्रिधातु रजमो विमानोऽर्जसो घर्मो हविरस्मि नाम ॥ ६६ ॥

उ० अग्निनियुक्तत्रादग्निप्रकरणाच्च यजमानवर्शमेतत् । अग्निरस्मि त्रिष्टुवाग्नेयी । अग्निगृहमग्नि जन्मना उत्परयैव जातवेदाः । 'अथ ह वै रेत विक्र प्राणोऽन्ववरोहति । तद्विन्दते तद्यजात जातं विन्दते तस्माज्जातवेदाः' इत्येतदभिप्रायम् । यत्तश्चाहमग्निरग्नि अतो घृत मे मम चक्षुः 'घृतहोमिनमहं पश्यामी'त्येतदभिप्रायम् । अमृतं च मम आसन् आस्ये मुग्ने । यो हि मम मुग्ने हविर्जुहोति तमहममृतं करोमीति । अर्कः अर्चनीय यज्ञ अस्मि नाज्ञा त्रिधातु ऋग्यजु सामभि । रजमो विमानः उदकस्य निर्माता । अर्कः अजस्र अनुपक्षीणः । घर्मः दीप्तः उदकधणो वा आदित्यः अहमग्निः । किंच हविरप्यहमग्नि नाम नाज्ञा । नामशब्दस्य कृत्रिभक्तिव्यत्ययस्य अस्मिशब्दस्य च संप्रसंयन्व । एवमइयद्वैतं सप्रार्थ ॥ ६६ ॥

म० अर्चनीयतादिनी त्रिष्टु देवश्रोत्रेवजातश्चा यज्ञोऽग्निनियुक्ता । अग्निप्रकरणत्वाद् यजमान आत्मानमग्निरेण ध्यायति । जन्मना उत्परयैवजातमग्निरग्नि अग्निर्नोऽस्मि । नाम विभक्ति-लोप । नाज्ञा हवि पुरोडाशादिभ्यश्चमग्निः । कीदृशोऽहम् । जात जानं विन्दते इति जातवेदा । उत्पन्नस्य गर्वस्य न्यानीत्यर्थः । अर्कः अर्चनीयो यज्ञोऽप्यहमेव । त्रिधातु त्रयो भातव ऋग्यजु नामलक्षणा यस्य । रजसो विमानः रज उदकं तस्य निर्माता । विमिनीत इति विमानः । नन्यादित्यात्कर्तरि ल्युट् । अजस्र न जसति क्षीयत इत्यजस्र अनुपक्षीणः 'जमु उपत्ये' 'नमि कम्पि-' (पा० ३ । २ । १६७) इत्यादिना प्रत्ययः । घर्मः 'घृ क्षरणदीप्तो' तिघर्तं घर्मं आणादिको मप्रत्ययः । दीप्त आदित्यरूप क्षरणो मेघरूपो वा । एतादृशोऽग्निरह यत्तत्ततो घृत मे मम चक्षुर्नैत्र । घृतहोमिनं पश्यामीति भावः । अमृतं हविर्मम आसन् आस्ये मुग्ने 'पहन-' (पा० ६ । १ । ६३) इत्यादिना आस्यशब्दस्यामन्नादेश सप्तम्या लृक् । मन्मुग्ने हविर्जुहन्तममृतं करोमीति भावः । एवमात्मन्यभ्यर्द्धतं सपायम् ॥ ६६ ॥

सप्तपटी ।

ऋचो नामास्मि यजूंषि नामास्मि सामानि नामास्मि । ये अग्नयः पाश्वजन्या अस्यां पृथिव्यामधि । तेषामसि त्वमुत्तमः प्र नो जीवातवे सुव ॥ ६७ ॥

उ० ऋचो नामास्मि । अनेनात्मनि वेदत्रयात्मकत्वं संपादयति । ऋग्वेदनामास्मि यजुर्वेदनामास्मि सामवेदनामास्मि । चित्यमग्निमुपतिष्ठते । ये अग्नयः । आग्नेय्यनुष्टुप् । 'ये अग्नयः पाञ्चजन्याः पञ्चचितिकाः' इति श्रुतिः । अस्यां पृथिव्याम् अधि उपरि स्थाः । तेषामानीनामुद्गततमोऽसि

यतः अतः प्रार्थ्यसेऽस्माभिरुवम् । प्र नो जीवातवे सुव ।
प्रसुव अस्माकं जीवातवे चिरजीवनाय ॥ ६७ ॥

म० ऋच । आत्मदेवत्वं यजु सप्तदशाक्षरम् । यज्ञेऽस्य
विनियोगो नास्ति यजमानोऽनेनात्मनि वेदत्रयात्मकत्वं संपा-
दयति । नाम नाम्नाहृगृचोऽस्मि ऋग्वेदरूपोऽस्मि । यजूपि
नामास्मि यजुर्वेदरूपोऽस्मि । सामानि नामास्मि सामवेदो
नामास्मि । 'चित्रोऽसीति चित्यनाम कृत्वोपतिष्ठते ये अग्रय
इति' (का० १८ । २ । २३) । चित्यस्याग्ने चित्रोऽसीति
नाम विधाय तमुपतिष्ठते । कर्मशेषं समाप्येदमुपस्थानं कार्य-
मुपस्थानानन्तरं समारोपविवानादिति सूत्रार्थ । अग्निदेवत्या-
नुष्टुप् । अस्या पृथिव्यामधि अस्या पृथिव्या उपरि ये अग्रयो
वर्तन्ते । कीदृशा । पाञ्चजन्या पञ्चजना मनुष्यास्तेभ्यो
हिता पाञ्चजन्याः । यद्वा पञ्च जना समूहा चित्तिरूपा येषा
ते पञ्चजनास्त एव पाञ्चजन्या । स्वार्थे तद्धित । हे चित्याग्ने,
तेषा पृथिवीस्थानाममीपा त्वमुत्तमोऽसि श्रेष्ठोऽसि । अतो
नोऽस्मान् जीवातवे चिरजीवनाय प्रसुव प्रेरय । चिरजीव-
येत्यर्थः । 'जीवेरातु' (उणा० १ । ७९) इत्यानुप्रत्यय-
'व्यवहिताश्च' (पा० १ । ४ । ८२) इति प्रत्यस्य सुवेत्यनेन
व्यवधानम् ॥ ६७ ॥

अष्टपष्टी ।

वारत्रहत्याय शवसे पृतनापाह्याय च । इन्द्र
त्वावर्तयामसि ॥ ६८ ॥

उ० चित्यमग्निमुपतिष्ठते । वारत्रहत्याय 'इन्द्र एतत्सप्त-
र्चमपश्य'दिति श्रुतिः । प्रथमे गायत्रीत्रिष्टुभौ । इन्द्रो वृत्र-
हादेवता । वारत्रहत्याय वृत्रो येन शवसा वलेन हन्यते तत्
वारत्रहृत्यं शवरुस्यै वारत्रहत्याय शवसे । पृतनापाह्याय च
पृतना. संग्रामाः येन शवसा अभिभूयन्ते तत्पृतनासहं
वलं तस्यै पृतनासहाय । सहतिरभिभवार्थः । इन्द्र, त्वा
त्वाम् आवर्तयामसि आवर्तयाम. ॥ ६८ ॥

म० 'चित्तिं परीपवतीमुपतिष्ठते वारत्रहत्यायेति सप्तभिर-
ष्टाभिरेके दशभिर्वा' (का० १७ । ७ । १—२) । मृत्पूर-
णानन्तरमेता चित्तिमुपतिष्ठते सप्तभिरष्टाभिरेकेषा मते दश-
भिर्वेति सूत्रार्थ । आग्नेय्यः सप्त ऋच इन्द्रदृष्टा । आद्ये द्वे
वृत्रहेन्द्रदेवत्ये गायत्रीत्रिष्टुभौ विश्वामित्रेणापि दृष्टे । हे इन्द्र,
वर्यं त्वा त्वामावर्तयामसि आवर्तयाम 'इदन्तो मसि' उपति-
ष्ठामहे । किमर्थम् । शवसे वलाय । लद्वलवृद्धय इत्यर्थ ।
कीदृशाय शवसे । वारत्रहत्याय वृत्रस्य दैत्यस्य हत्याया हनने
कुशलं वारत्रहृत्यं वृत्रघातसमर्थमित्यर्थ । च पुन पृतनापाह्याय
पृतना शत्रुसेना सह्यतेऽभिभूयते येन तत्पृतनासाह्यं तस्यै शत्रु-
सेनापराभवसमर्थायेत्यर्थ ॥ ६८ ॥

एकोनसप्ततितमी ।

सहदानुं पुरुहूत क्षियन्तमहस्तमिन्द्र संपिणक्कु-

णारुम् । अभि वृत्रं वर्धमानं पियारुमुपादमिन्द्र
तवसा जघन्थ ॥ ६९ ॥

उ० सहदानुम् । सहेति बलनाम । बलस्य दातारम्
युध्यस्वानेन सह त्वं संपूर्णबलः । अयं च तुच्छबल इत्येवं
यः शत्रुमुपस्तोभयते स सहदानुः तं सहदानुम् । यद्वा
सह एकीभूय यो दुर्मन्त्रान्ददाति स सहदानुः तं सह-
दानु शत्रुम् । हे पुरुहूत बहुभिराहुत, क्षियन्त निवसन्तम्
इहैव अहस्तं कृत्वा युद्धेन निर्जित्य सपिणक् संपिण्डीकुरु ।
तं कुणारुम् कणन्तम् दुर्वचोभिधायिनम् । एवं तावदेनं
कुरु । अथ पुनर्योऽयमपरो वृत्रस्तम् अभिभूय वृत्रं वर्ध-
मानम् । पियारुम् पियतिर्हिंसाकर्मा । देवाना हिंसितारम् ।
अपाठं कृत्वा गमनासमर्थं कृत्वा तवसा वलेन जघन्थ ।
जहि ॥ ६९ ॥

म० हे पुरुहूत, पुरुभिर्वहुभिर्हृतोऽभिहूत पुरुहूत हे बहु-
भिराहुत, हे इन्द्र, त्वं सहदानु शत्रुमहस्तं हस्तहीनं
कृत्वा सपिणक् सपिण्डी चूर्णय । सह इति बलनाम । सहो
बलं ददाति सहदानु पृषोदरादित्वात्सह शब्दान्त्वलोप नुप्र-
त्ययो ददाते । अयमसमर्योऽस्ति त्व तु समर्थ इति य शत्रुं
प्रैर्यं बलं ददाति स सहदानु । यद्वा सह एकीभूय योदुर्मन्त्र
ददाति स सहदानु शत्रु । कीदृशम् । क्षियन्तं क्षियति वसतीति
क्षियन् तम् 'क्षि निवासगल्यो' तुदादि शत्रुप्रत्यय । निकटे
वसन्तम् । कुणारुं कणति दुर्वचो वदति कुणारुः तम् । 'कण
शब्दे' औणादिक आरुप्रत्यय वातो सप्रसारणं च । 'पिप्ल
सचूर्णने' लडि मध्यमैकवचनं रुधादित्वात् श्रम् सपूर्वं अड-
भावस्त्वार्षे षस्य कुलमार्षम् । हे इन्द्र, वृत्रं दैत्यमपादं
पादहीनं कृत्वा तवसा वलेन त्वमभिजघन्थ जहि सम्यक्
मारय 'छन्दसि लुडलड्लिट' (पा० ३ । ४ । ६) इति लोडर्ये
लिट् । कीदृश वृत्रम् । वर्धमानं जगद् व्यामुवन्तम् । पियारुं
सुराणा हन्तारम् । पियतिर्हिंसाकर्मा ॥ ६९ ॥

सप्ततितमी ।

वि न इन्द्र मृधो जहि नीचा यच्छ पृतन्यतः ।
यो अस्माँ २ ॥ अभिदासत्यधरं गमया तमः ॥ ७० ॥
उ० विन इन्द्र । मृगो न भीम इति वै मृधौ द्वे
अनुष्टुप्त्रिष्टुभौ । पूर्वा व्याख्याता ॥ ७० ॥

म० शांसदृष्टानुष्टुप् । व्याख्याता (अ० ८ । क० ४४) ॥ ७० ॥

एकसप्ततितमी ।

मृगो न भीमः कुचरो गिरिष्ठाः परावत आज-
गन्था परस्याः । सूकृशुसृशाय पविमिन्द्र तिग्मं
वि शत्रून् ताहि वि मृधो नुदस्व ॥ ७१ ॥

उ० मृगो न मृग इव । मृगो व्याघ्रो वा सिंहो वा ।

भीमो भीषणः कुचरः कुत्सितचारी हिंस्रः प्राणिवधजीवनः । गिरिष्ठाः पर्वताश्रयः स यथा कांश्चिद्वैद्यप्राणिविशेषान्हन्ति तैरनभिभूयमानः एवं त्वं परावतः दूरप्रदेशादाहूयमानान् आजगन्थ आगच्छ । आगत्य च शृणु यत्प्रार्थ्यसेऽस्माभिः । सुकं शरणं वज्रं संशाय । 'शो तनूकरणे' तीक्ष्णीकृत्य । पविम् शत्रुकायेषु गन्तारम् हे इन्द्र, तिग्मम् तेजनम् उत्साहवन्तम् । ततो विशन्नून्ताडि वि ताडि । ताडयते-हिंसाकर्मण एतद्रूपम् । विमृधो नुदस्व प्रेरयस्व मृधः संग्रामादपुनरागमनाय ॥ ७१ ॥

म० जयदृष्टा त्रिष्टुप् हे इन्द्र, परस्या परावतो दूरतराद्देशादाजगन्थ आगच्छ । परावच्छब्दो दूरवचन । परस्या दूरदिशोऽपि परावत दूरदेशादित्यर्थः । लोड्ये लिट् । आगत्य च शत्रून् विताडि विशेषेण ताडय । मृधः संग्रामाश्च विनुदस्व विशेषेण प्रेरय दूरीकुरु । किं कृत्वा । पविं वज्रं संशाय तीक्ष्णीकृत्य 'शो तनूकरणे' ल्यप् । कीदृशं पविम् । सुकम् सरति शत्रुशरीरे गच्छतीति सुक तम् । तिग्ममुत्साहवन्तम् 'तिग्मं तेजतेरुत्साहकर्मणः' (निरु० १० । ६) इति यास्क । क इव । मृगो न मृग इव । यथा मृग सिंहो दूरादेव प्राणिन हन्ति । कीदृश । भीम भयंकर । कुचर कुत्सितं चरति गच्छति कुचर । गिरिष्ठा गिरौ तिष्ठति गिरिष्ठा पर्वताश्रयः । ताडयतिहिंसाकर्मा तस्य हौ परे 'छन्दस्युभयथा-' (पा० ३ । ४ । ११७) इत्यार्धधातुकत्वे णिचो लोप हुञ्जल्भ्यो हेर्धि षुलम् ताडि ॥ ७१ ॥

द्विसप्ततितमी ।

वैश्वानरो न ऊतय आ प्रयातु परावतः । अग्निर्नः सुष्टुतीरुप ॥ ७२ ॥

उ० वैश्वानरो नः । वैश्वानरदेवेत्ये गायत्रीत्रिष्टुभौ । वैश्वानरोऽग्निः नः अस्माकम् । ऊतये अचनाय तर्पणाय आ प्रयातु आगच्छतु परावतः । किंच सुष्टुतीरुप अस्माक च शोभनाः स्तुतीः उप श्रोतुम् आप्रयातु आगच्छतु ॥ ७२ ॥

म० वैश्वानरदेवत्या गायत्री । वैश्वानर अग्निर्नोऽस्माकं सुष्टुती शोभना स्तुतीरुप उपश्रोतुं परावतो दूरदेशादा प्रयातु आगच्छतु । किमर्थम् । नोऽस्माकमृतये रक्षणाय । अस्मान् रक्षितुमित्यर्थे ॥ ७२ ॥

त्रिसप्ततितमी ।

पृष्टो दिवि पृष्टो अग्निः पृथिव्यां पृष्टो विश्वा ओषधीराविवेश । वैश्वानरः सहसा पृष्टो अग्निः स नो दिवा स रिषस्पातु नक्तम् ॥ ७३ ॥

उ० पृष्टो दिवि । योऽग्निर्वैश्वानरः पृष्टः कोऽयमिति । दिवि आदित्यात्मना व्यवस्थितो सुसुक्ष्मभिः । तत्र ह्येवं श्रूयते । 'यमेतमादित्ये पुरुषं वेदयन्ते स इन्द्रः स

प्रजापतिः स ब्रह्म' इति । यश्च वैश्वानरोऽग्निर्विद्युदात्मना प्रावृषि स्थितः पृथिव्याम् अन्तरिक्षे लोके । पृथिवीत्यन्तरिक्षनामसु पठितम् । उदकार्थिभिः कोयं नाम द्विपदचतुष्पदजीवनहेतु । यश्चाग्निर्वैश्वानरोऽस्मिन् लोके व्यवस्थितः पृष्टोऽग्निर्होतृभिर्होतृपर्यन्तैः कोयं तापपाकप्रकाशैरुपकृत्य विश्वा ओषधीराविवेश आविष्टः । यश्च वैश्वानरोऽग्निः सहसा वलेन मथ्यमनोऽध्वर्युणा कोऽयं निर्ममन्थ इति पृष्टो दिदृक्षुभिः । स नः सोऽस्मान् दिवा अहनि पातु रक्षतु । सच नक्त रात्रौ पातु रिपः विनाशात् । रिपतिर्हिंसाकर्मा । दिवानक्तमिति सन्ततार्थं वचनम् ॥ ७३ ॥

म० वैश्वानरदेवत्या त्रिष्टुप् कुत्सदृष्टा । वैश्वानर सर्वनरेभ्यो हितोऽग्निर्दिवा दिवसे नोऽस्मान् पातु रक्षतु । स च नक्तं रात्रौ न पातु सर्वदास्मान् रक्षत्वित्यर्थः । स क । योऽग्निर्दिवि द्युलोके पृष्ट कोऽयमादित्यात्मना तपतीति सुसुक्ष्मभिः पृष्टः अन्तरिक्षे 'यमेतमादित्ये पुरुष वेदयन्ते स इन्द्र स प्रजापतिस्तद्ब्रह्म' इति श्रुते । यश्चाग्निः पृथिव्यामन्तरिक्षलोके पृष्ट कोऽयं विद्युदात्मना स्थित इति जलार्थिभिः पृष्ट । अन्तरिक्षनामसु पृथिवीति पठितम् । यश्च विश्वा ओषधी सर्वा व्रीह्याद्योषधी आविवेश प्रविष्ट सन् पृष्ट कोऽयं प्रजाना जीवनहेतुस्तापपाकप्रकाशैरुपकरोति यश्च सहसा वलेनाध्वर्युणा मथ्यमान सन् पृष्ट जनैः कोऽयं मथ्यत इति । सोऽयमग्निर्दिवा नक्तं रिपो वधात् पातु । रिपतिर्हिंसाकर्मा । मास्मान्नाशयत्वित्यर्थं ॥ ७३ ॥

चतुःसप्ततितमी ।

अश्याम तं काममग्ने तवोती अश्याम रयिष् रयिवः सुवीरम् । अश्याम वाजमभि वाजयन्तोऽश्याम द्युन्नमजराजरं ते ॥ ७४ ॥

उ० अश्याम तम् । द्वे आग्नेयौ त्रिष्टुभौ कामवत्यौ । अश्याम प्राप्नुयाम तं कामं यत्कामा एतत्कुर्मः । हे अग्ने, तव ऊती ऊत्या अवनेन तर्पणेन च । अश्याम च रयिं धनम् । हे रयिवः धनवन् । सुवीर कल्याणपुत्रम् । अश्याम वाजमन्नम् अभिवाजयन्तः । वाजतिरर्चतिकर्मा । अभिपूजयन्तोऽग्निम् अन्यानपि पूजयितव्यान् । अश्याम द्युन्न यशः हे अजर जरारहिताग्ने । अजरं द्युन्नविशेषणमेतत् । अक्षीणं द्युन्नं ते तव प्रसादात् ॥ ७४ ॥

म० भरद्वाजदृष्टाग्नेयी कामवती त्रिष्टुप् । हे अग्ने, तव ऊती ऊत्या अवनेन पालनेन वयं तं काममभिलाषमश्याम प्राप्नुयाम यमिच्छाम इत्यर्थः । 'अश्लङ् व्याप्तौ' विकरणव्यत्ययेन लोटि श्यन्प्रत्यय । रयिर्धनमस्यास्तीति रयिवान् तत्सुबुद्धौ हे रयिव धनवन्, सुवीर रयि वयमश्याम शोभना वीरा पुत्रा यत्र तं रयिं पुत्रसहितं धनं वयं प्राप्नुयाम । वाजयतिरर्चतिकर्मा । वाजयन्तो वहिमर्चयन्त सन्तो

वयं वाजमन्त्रमभि अश्याम समन्तात् प्राप्नुयाम । हे अजर, नास्ति जरा यस्य सोऽजर हे जरारहित, अजरम-
क्षीणं ते तव द्युमं यशो वयमश्याम । सर्वदा यशस्विनो भवा-
मेत्यर्थ ॥ ७४ ॥

पञ्चसप्ततितमी ।

वयं ते अद्य ररिमा हि काममुत्तानहस्ता नम-
सोपसद्य । यजिष्ठेन मनसा यक्षि देवानस्त्रेधता
मन्मना विप्रो अग्ने ॥ ७५ ॥

उ० वयं ते । हिशब्दो यस्मादर्थे । हि यस्माद्द्वयं ते
तुभ्यम् अद्य ररिम । 'रा दाने' । ददिम । कामं पुरस्कृत्य
हविः कामप्राप्त्यर्थं वा हविः कामशब्देनोच्यते । उत्तानहस्ताः
त्यक्तकृपणभावाः । अबद्धमुष्टिकाः असंवृताङ्गुलय इति
यावत् नमसा नमस्कारेण प्रणिपातेन उपसद्य उपसंगम्य
निपदनं कृत्वा । अतः यजिष्ठेन यष्टृतमेन मनसा यक्षि यज
देवान् । अस्त्रेधता अनन्यगतेन देवताया याथात्म्यचिन्तन-
संतानैकरसेन । मन्मनाः मननेन विप्र सन् मेधावी सन् ।
हे अग्ने ॥ ७५ ॥

म० उत्कीलदृष्टाग्नेयी त्रिष्टुप् । हे अग्ने, हि यस्मात्कारणात्
वयं ते तुभ्यमद्यास्मिन् दिने काम हवि ररिम दद्य । काम्यत
इष्यत इति कामं हवि ररिम । 'रा दाने' लिट् 'अन्येषामपि इष्यते'
इति (पा० ६ । ३ । १३७) ररिमेत्यस्य सहिताया दीर्घ ।
कि कृत्वा । नमसा उपसद्य नमस्कारेणोपसङ्गम्य । नमस्कृत्य
निकटमागत्य हविर्दद्य इत्यर्थ । कीदृशा वयम् । उत्तानहस्ता-
उत्ताना हस्ता येषा ते अबद्धमुष्टिका त्यक्तकार्पण्या इत्यर्थ ।
तथा मनसा उपलक्षिता सावधाना इत्यर्थ । कीदृशेन मनसा ।
यजिष्ठेन यजतीति यष्टृ अतिशयेन यष्टृ यजिष्ठं तेन । 'तुरिष्ठेमेय-
सु' (पा० ६ । ४ । १५४) इति तृचो लोपः । यागतत्परेण-
त्यर्थ । तथा अस्त्रेधता 'स्त्रिध गतौ' स्त्रेधति अन्यत्र गच्छति
स्त्रेधत् न स्त्रेधदस्त्रेधत् तेन अनन्यगतेनेत्यर्थ । मन्मना
मन्यते देवमहिमानं जानातीति मन्म तेन । मन्यतेर्भन्
प्रत्ययः । देवतायाथात्म्यज्ञेनेत्यर्थः । यत् एतादृशेन मनसा वयं
हवि ररिम अतो हे अग्ने, विप्रो मेधावी त्वं देवान् यक्षि यज ।
मद्दत्तेन हविषा देवास्तर्पयेत्यर्थ । यजते. 'बहुलं छन्दसि'
(पा० २ । ४ । ७३) इति शपि लुप्ते मध्यमैकवचने षत्वे षुल्ले
यक्षीति रूपम् । विप्रो अग्ने इत्यत्र 'प्रकृत्यान्त पादमव्यपर'
(पा० ६ । १ । १०५) इति प्रकृतिभावः ॥ ७५ ॥

षट्सप्ततितमी ।

धामच्छदग्निरिन्द्रो ब्रह्मा देवो बृहस्पतिः । सचे-
तसो विश्वेदेवा यज्ञं प्रावन्तु नः शुभे ॥ ७६ ॥

उ० धामच्छत् । वैश्वदेव्यनुष्टुप् । धामच्छत् । धामशब्दः
स्थानवचनः । स्थानानि न्यूनानि पूरयति अतिरिक्तानि

समीकरोति य. स धामच्छत् एवं धामच्छब्दः देवशब्दश्च
सर्वत्र सबध्यते । योऽग्निर्देवो धामच्छत् यश्चेन्द्रः यश्च ब्रह्मा
यश्च बृहस्पतिः । एते सर्वे सचेतसः समानचेतसः । चेत-
शब्दः प्रकारवचनः । यज्ञं प्रावन्तु अन्यूनानातिरिक्तं कुर्वन्तु ।
न. अस्माकम् शुभे स्थिते च ॥ ७६ ॥

म० विश्वदेवदेवत्यानुष्टुप् । एते देवा नोऽस्माकं यज्ञं प्रा-
वन्तु प्रकर्षेण रक्षन्तु । अन्यूनानातिरिक्तं कुर्वन्त्वित्यर्थ । अन्यू-
नातिरेक एव कर्मणो रक्षणम् । शुभे इष्टे स्थाने स्वर्गे च यज्ञं
स्थापयन्त्विति शेष । यद्वा शुभे स्थाने यज्ञं प्रावन्तु । एते
के । अग्नि देव इति सर्वत्र सवन्धनीयम् । इन्द्र । ब्रह्मा
चतुर्मुख । बृहस्पतिर्जाव । विश्वे देवाश्च । धामानि स्थानानि
छादयति आच्छादयति धामच्छत् । छादयते क्षिपि णिलोपे
धातोर्ह्रस्व । धाम्ना छदनं न्यूनाना पूरणमतिरिक्तानां समी-
करणम् । इदं सर्वेषा विशेषणम् । तथा सचेतस चेतसा
प्रज्ञया सहिता सचेतस । समानं चेतो येषामिति वा समान-
ज्ञाना अश्यादयो मद्यज्ञं रक्षन्त्वित्यर्थ ॥ ७६ ॥

सप्तसप्ततितमी ।

त्वं यविष्ठ दाशुषो नृः पाहि शृणुधी गिरः ।
रक्षां लोकमुत त्मना ॥ ७७ ॥

इति माध्यन्दिनीयाया वाजसनेयसंहिताया

अष्टादशोऽध्यायः ॥ १८ ॥

उ० त्वं यविष्ठ इति व्याख्यातम् । नद्येषु प्रत्यक्षकृत-
मस्ति अनृपेरतपसो वेत्युपक्रम्य भूयोविद्यः प्रशस्यो भवतीति
चाविधायह । तस्माद्यदेव किंचानूचानो भवत्यर्प तद्भवतीति
अतोऽयमार्षेयो ग्रन्थ इति विद्वद्भिरादरणीयः ॥ ७७ ॥

इति उवटकृतौ मन्त्रभाष्येऽष्टादशोऽध्यायः ॥ १८ ॥

म० ऋष्यादि प्रागुक्तम् । व्याख्याता च (अ० १३ ।
क० ५२) ॥ ७७ ॥

महीधरकृते वेददीपेऽष्टादश ईरित ।

वसोर्धारादिकोऽध्यायश्चित्युपस्थावसानकः ॥ १८ ॥

ऊनविंशोऽध्यायः ।

तत्र प्रथमा ।

स्वाद्धीं त्वां स्वाद्धुनां तीत्रां तीत्रेणामृतममृतेन
मधुमंतीं मधुमता सृजामि सधु सोमेन ॥ सोमो-
ऽस्यश्चिभ्यां पच्यस्व सरस्वत्यै पच्यस्वेन्द्राय सुत्राम्णे
पच्यस्व ॥ १ ॥

उ० अथ सौत्रामणी त्रिभिरध्यायैः प्रक्रियते अश्याङ्ग-
त्वात् सौत्रामण्या अनन्तरमुपक्रमः । तत्र 'प्रजापतिर्यज्ञमसृ-

जते'त्युपक्रम्य 'स एत यज्ञक्रतुमपश्यत्सौत्रामणी'मिति सौत्रामण्याः प्रजापतिर्ऋषिः । अथापरम् इन्द्रमैपज्यार्थमश्विनौ सरस्वती च सौत्रामणी ददशु । सुरा संधीयते । स्वाद्वी त्वा । सुरादेवत्यानुष्टुप् । स्वाद्वीं त्वा । स्वादुगवदो मिष्टवचनः । स्वादुरसा त्वाम् । स्वादुना मृष्टेन तीव्राम् । तीव्रशब्दः पटुवचनः । पट्टीम् शीघ्रमदजनकाम् । तीव्रेण पटुरसेन अमृताम् । अमृतेन मधुमतीम् मधुरस्वादोपेताम् मधुना । चतुर्णां वाक्यानां शेष उच्यते । सृजामि स० सोमेन । 'ते प्राग्धातोः' 'छन्दसि परेऽपि' इति उपसर्गसंस्र्गात् संसृजामि स्वादुना सोमेनेति । एवमुत्तरत्रापि योज्यम् । यजूप्युत्तराणि । सोमोऽसि । यस्व मन्त्रेणोक्तः सोमसंस्र्गात् त त्वा ब्रवीमि । अश्विभ्यामर्थाय पच्यस्व । पाको विपरिणामः । सरस्वत्यै पच्यस्व इन्द्राय सुत्राम्णे पच्यस्व ॥ १ ॥

कृपानाय रमाकान्तं नत्वा नृहरिमीश्वरम् ।

एकोनविंशो लध्याये मन्त्रदीपमयो ब्रुवे ॥

म० अथ सौत्रामणीमन्त्रास्त्रिभिरध्याये । ऋद्धिकामस्यामिचितो मुखेतरच्छिद्रसोमवामिनो मुखेन सोमवामिनो राज्यच्युतनृपस्य पशुकामस्य च सौत्रामणीयाग अन्तःपालस्थाने गोचर्मणि एतानि स्थापयेत् सोमसुराविक्रयिण क्लीवाद्वा क्लीवा सीसेन शप् क्लीवा ऊर्णाभिस्तोक्मान् सूत्रेण लाजान् केनचिद्व्येण नम्रहुम् । विरूढा व्रीहय शष्पम् । विरूढा यवास्तोक्मा । मृष्टव्रीहयो लाजा । सर्जलक्त्रिफलाशुष्ठीपुनर्नवाचतुर्जातकपिप्पलीगजपिप्पलीवंशावकावृहच्छत्राचित्रकेन्द्रवारुण्यश्वगन्धाधान्यकयवानीजीरकद्वयहरिद्राद्वयविरूढयवव्रीहय एकीकृता नम्रहु । शष्पतोक्मलाजनम्रहृन्दक्षिणद्वारेणाभिगृहं नीत्वा सचूर्ण्य दर्शपौर्णमासधर्मेण व्रीहिश्यामाकयोश्चरु बहुजले पक्त्वा श्रृतालम्भनानन्तरं तयोश्चर्वैर्निःस्त्रावमुष्णं पृथक् पात्रयोरादाय शष्पादिचतुर्णां चूर्णैः संसृज्य स्थापयेत् । द्वयं चूर्णाचामरूपं मासाराख्यम् । 'ओदनौ चूर्णमासैः स० संसृज्य स्वाद्वी त्वा० श्रुनेति त्रिरात्रं निदधाति' (का० १९ । १ । २२) । एवमाचामयोश्चूर्णससर्गे मासरलनिष्पादनानन्तरमोदनौ व्रीहिश्यामाकचरु चतुर्भिश्चूर्णैः संसृज्य स्वाद्वी त्वा इति मन्त्रेण अश्रुनेति विशाध्यायसप्तविंशत्या ऋचा चैकस्मिन्पात्रे चूर्णससृष्टावोदनौ मासाराभ्यां संसृज्य त्रिरात्रं शालानैर्ऋतकोणे गर्तं कृत्वा तत्र स्थापयेत् । अयमर्थः । चरु उद्दास्य द्वयोः पृथगाचामग्रहणम् । ततः शष्पतोक्मलाजचूर्णानां पृथक् त्रिधा कृतानां तृतीयांशं द्वेधा कृत्वाचामयो क्षिपेत् । ततो नम्रहुचूर्णं द्वेधा कृत्वैकमर्थं द्विधा विभज्याचामयो क्षिपेत् । एवं चूर्णससृष्टाचामयोर्मासरसज्ञा । ततः शष्पतोक्मलाजचूर्णानां द्वितीयं तृतीयांशं द्विधा कृत्वैकैकं भागमोदनयो क्षिपेत् । नम्रहुचूर्णद्वितीयार्धं द्वेधा कृत्वैकैकं भागमोदनयो क्षिपेत् । ततः ओदनावेकपात्रे कृत्वा तत्राचामो क्षिपेत् । ततः स्वाद्वीं त्वा अश्रुनेति मन्त्राभ्यां चूर्णमासैः सहोदनयोराङ्गालनेन (?) संसर्गः कार्यः । ततस्त्रिरात्रनि-

धानम् । शष्पतोक्मलाजचूर्णतृतीयाशाना प्रतिदिनं सुराया निवापार्थं रक्षणमिति सूत्रार्थः । स्वाद्वी त्वा । सुरासोमदेवत्यानुष्टुप् । सुरारूप सोमो देवता । सौत्रामणीमन्त्राणां प्रजापत्यश्विसरस्वत्य ऋषयः । अथ मन्त्रार्थः । हे सुरे, त्वा त्वा सोमेन संसृजामि संयोजयामि । 'छन्दसि परेऽपि' (पा० १ । ४ । ८१) इति समुपसर्गस्य क्रियापदात्परप्रयोगः । कीदृशी त्वाम् । स्वाद्वी मिष्टा मिष्टरसाम् । तीव्रा तीव्रशब्द कटुवचनः । कट्वी शीघ्रमदजनिकामित्यर्थः । अमृताममृतेतुल्याम् । मधुमतीं मधुरस्वादोपेताम् । कीदृशेन सोमेन । स्वादुना मृष्टेन तीव्रेण कटुरसेन अमृतेन सुवातुल्येन । मधुमता मधुरस्वादेन । सोमोऽसि । चत्वारि यजूषि सुरादेवत्यानि । पूर्वं एव विनियोगः । सोमोऽसि दैव्युष्णिक् अश्विभ्यां यजुर्गायत्री सरस्वत्यै यजुर्ऋषिक् इन्द्राय यजुर्वृहती । हे सुरे, त्वं सोमससर्गात्सोम असि अतस्त्वा वदामि अश्विभ्यामर्थाय पच्यस्व विपरिणामः । पाको विपरिणामः । सरस्वत्यै सरस्वत्यर्थं पच्यस्व इन्द्राय च पच्यस्व । कीदृशयेन्द्राय । सुत्राम्णे सुष्टु त्रायते रक्षतीति सुत्रामा तस्मै । त्रायते 'आतो मनिन्-' (पा० ३ । २ । ७४) इति मनिन् ॥ १ ॥

द्वितीया ।

परीतो विश्वता सुत० सोमो य उत्तमं हविः ।
दधन्वा यो नर्यो अप्सुन्तरा सुषाव सोमम-
द्रिभिः ॥ २ ॥

उ० एकस्याः पयसा कृतेनाश्विनेन परिषिञ्चति । परीतः । सोमो वृहती । द्वितीयापादप्रभृतिव्याख्यायते यच्छब्दयोगात् । यः सोमः उत्तमं हविः सर्वेषां हविषाम् । यश्च दधन्वान् धारितवान् यजमानम् । यश्च नर्यो नृभ्यो हितः । यश्च अध्वर्युः अप्सु अन्तर्व्यवस्थितं सन्तम् आसुषाव अभिषुतवान् सोमम् । अद्रिभिः प्रावभिः तं परिषिञ्चत अभिषुतं सोमम् इतः गोरूधस उपादाय परिषुतम् ॥ २ ॥

म० 'एकस्याः पयस्याया कृतेनाश्विनेन परिषिञ्चति परीतो विश्वतेति शष्पचूर्णानि चावपति सारस्वतेन द्वयोः प्रातस्तोक्मचूर्णानि चैन्द्रेणोत्तमे तिसृणां लाजचूर्णानि च' (का० १९ । १ । २३-२८) । सायंहोमान्तेऽश्विभ्यामपाकरोमीति करेण गाः स्पृष्ट्वा एका ता दुग्ध्वा तत्पयसाध्वर्युः सुरा सिञ्चति परीत इति मन्त्रेण । रक्षितं शष्पचूर्णानां तृतीयांशं सुराभाण्डे क्षिपेत् । द्वितीयेऽहि निशान्ते सरस्वत्या अपाकरोमीति गावौ स्पृष्ट्वा दोहितेन तयोर्दुग्धेन तेनैव मन्त्रेण सुरा सिञ्चति तोक्मचूर्णतृतीयांशक्षेपश्च । तृतीयेऽहि रात्रौ इन्द्राय सुत्राम्णेऽपाकरोमीति तिस्रो गाः स्पृष्ट्वा ता दुग्ध्वैकीकृततत्पयसा सुरा सिञ्चति तेनैव मन्त्रेण तत्र लाजचूर्णतृतीयांशक्षेपश्चेति सूत्रार्थः । भरद्वाजदृष्टा सोमदेवत्या वृहती । हे ऋत्विजः, इतो गोः सकाशाद्गृहीतेन दुग्धेनेति शेषः । सुतमि-

भिषुतं सोमं परिस्त्रुद्रूपं परिषिञ्चत यूयम् । परि इत सिञ्चतेति पदेषु सत्सु 'ओकारमित सिञ्चतौ सोपध' (प्रातिशा० ३ । ३ । ९) इति सूत्रेण सविसर्गस्य तकारस्थाकारस्य ओकारः 'अन्येषामपि दृश्यते' (पा० ६ । ३ । १३७) इति सिञ्चत-पदस्य संहितायां दीर्घः । त कम् । यः सोम उत्तमं हवि सर्वेषा श्रेष्ठम् । यश्च नर्यं नरेभ्यो हितः सन् दधन्वान् यजमानं धारितवान् । 'धन शब्दे' कसुप्रत्यय । अप्सु जलेषु अन्तर्मध्ये वर्तमानं यं सोममद्रिभि प्रावभिरध्वर्यु आसुपाव अभिषुतवान् । तं सोमं सुरारूपमापन्नं पयसा सिञ्चतेति संबन्धः ॥ २ ॥

तृतीया ।

वायोः पूतः पवित्रेण प्रत्यङ्कसोमो अतिद्रुतः । इन्द्रस्य युज्यः सखा । वायोः पूतः पवित्रेण प्राङ्कसोमो अतिद्रुतः । इन्द्रस्य युज्यः सखा ॥ ३ ॥

उ० तिसृभिर्गायत्रीभिः परिस्त्रुतं पुनाति । वायोः पूतः । योऽयं वायोः पवित्रेण उदरान्तरवर्तिना पूतः सन् प्रत्यङ्क अधोमुखः सोमः अतिद्रुतः सः इन्द्रस्य युज्यः । इन्द्रेण सह योगमर्हति । सखा सहायः । सुक्रीडनकः अगर्ह्यः । सोमवामिनः पुनाति वायोः पवित्रेण हृदयान्तर्वर्तिना पूतः प्राङ् प्रागञ्चनः मुखतः सोमः अतिद्रुतः यः स इन्द्रस्य युज्यः योगार्हः सखा ॥ ३ ॥

म० 'सते पुनाति गोऽश्ववालवालेन पुनाति ते परिस्त्रु-मिति वायो पूत इति सोमातिपूतस्य प्राडिति तद्वामिन' (का० १९ । २ । ७-९) । वायो पूत इति कण्डिकाया द्वे ऋचौ पुनाति त इति तृतीया तासा व्युत्क्रमेण विनियोगमाह । पूतां सुरामादाय गोऽश्वकेशनिर्मितेन वालेन पवित्रेण सते पलाशपात्रे पुनाति पुनाति त इति मन्त्रेण सतं वारणमिति केचित् । मुखेतरच्छिद्रसोमवामिनो यजमानस्य सौत्रामण्या वायो पूतः पवित्रेण प्रत्यङ्किति मन्त्रेण सते सुरा पुनाति मुखेन सोमवामिनस्तु वायोः पूतः पवित्रेण प्राडिति मन्त्रेण सते सुरा पुनातीत्यर्थः । ऋक्त्रयमाभूतिदृष्टं सोमदेवत्वं गायत्रम् । प्रत्यञ्चति अयो गच्छति प्रत्यङ्क अधोमुखोऽतिद्रुतो गुदद्वारा गतः सोम वायो पवित्रेण उदरान्तर्वर्तिना पूत शुद्धः । कीदृशः । इन्द्रस्य युज्यः सखा योगार्होऽगर्ह्य सहायः । प्राञ्चत्यूर्ध्वं गच्छति प्राङ् मुखतोऽतिद्रुतो निर्गतः सोमो वायो पवित्रेण हृदयान्तर्वर्तिना पूत य इन्द्रस्य युज्यः योग्यः सखा ॥ ३ ॥

चतुर्थी ।

पुनाति ते परिस्त्रुतं सोमं सूर्यस्य दुहिता । वारेण शश्वता तना ॥ ४ ॥

४६ य० उ०

उ० समृद्धिकामस्य पुनाति ते । यजमानस्याचष्टेऽध्वर्युः । पुनाति तव परिस्त्रुतं सुरां सोमं च सूर्यस्य दुहिता । यद्वा लुप्तोपमानमेतत् पुनाति ते परिस्त्रुतं सोममेवेति । यद्वा पुनाति तव परिस्त्रुतं सोमरूपापन्ना सूर्यस्य दुहिता । 'श्रद्धा वै सूर्यस्य दुहिता वारेण गोऽश्ववालवालेन । शश्वता शाश्वतिकेन । तना । तनेति धननाम । धनोत्पत्तिनिमित्तभूतेन ॥ ४ ॥

म० अध्वर्युर्यजमानं प्रत्याचष्टे हे यजमान, सूर्यस्य दुहिता पुत्री श्रद्धा ते तव परिस्त्रुतं सुरां सोमं च पुनाति शोधयति । 'श्रद्धा वै सूर्यस्य दुहिता' इति श्रुतिः । यद्वा लुप्तोपमानम् । ते तव परिस्त्रुतं सोममिव पुनाति सोमवत् पवित्रं करोति । यद्वा सोमं सोमरूपापन्नां परिस्त्रुतं श्रद्धा पुनाति । केन । वारेण वालेन रलयोरैक्यम् । गोऽश्ववालवालेन । कीदृशेन वारेण । शश्वता शाश्वतिकेन अनादिना । तथा तना । तनेति धननाम । तनेन धनेन धनरूपेण धनोत्पत्तिनिमित्तभूतेनेत्यर्थः ॥ ४ ॥

पञ्चमी ।

ब्रह्म क्षत्रं पवते तेज इन्द्रियं सुरया सोमः सुत आसुतो मदाय । शुक्रेण देव देवताः पिपृग्धि रसेनान्नं यजमानाय धेहि ॥ ५ ॥

उ० अजाविलोमपवित्रेण पयः पुनाति ब्रह्म क्षत्रम् । व्यवहितपदप्रायः प्रथमोऽर्धर्चः । यस्मात्कारणात् सोमः सुतः अभिषुतः ब्रह्म क्षत्रं पवते । तेज इन्द्रियं च । पवतिर्जननार्थः । ब्रह्म जनयति क्षत्रं च तेजश्च इन्द्रियं च । यस्मात्त्वं सुरया सुतः सुरया तीव्रः कृतः मदाय भवसि मदजनको भवसि । अतः कारणात् शुक्रेण शोचिष्मता दीप्तिमता रूपेण मन्त्रजनितेन । हे देव, देवताः पिपृग्धि प्रीणीहि । रसेन चान्नं यजमानाय धेहि देहि ॥ ५ ॥

म० 'उत्तरस्या पयो वैतसेऽजाविलोमपवित्रेण ब्रह्म क्षत्र-मिति' (का० १९ । २ । १०) । अजमेषलोमकृतपवित्रेण वैतसपात्रे उत्तरदिशि पयः पुनाति ब्रह्म क्षत्रमिति मन्त्रेणेत्यर्थः । सुरासोमदेवत्या त्रिष्टुप् । आयो द्वादशक द्वितीयस्त्रयोदशार्णः अन्यावेकादशार्णो तेन व्यधिका । हे देव सोम, शुक्रेण शुद्धेन वीर्येण त्वं देवता अभ्याद्या पिपृग्धि प्रणीहि । पुनः रसेन घृतादिना सहितमन्नं यजमानाय धेहि देहि । यतः सोमो भवान् सुतोऽभिषुतः सन् ब्रह्म ब्राह्मणं क्षत्रं क्षत्रियं तेजः कान्तिमिन्द्रियसामर्थ्यं पवते जनयति । पवतिर्जननार्थः । यज्ञा-देव सर्वोत्पत्ते सोमे उपचर्यते । आसुतः सुरया तीव्रीकृतः सन् भवान् मदाय च भवति । ईदृशसामर्थ्ययुक्तस्त्वं देवान् यजमानं चाभीष्टेन प्रीणीहीत्यर्थः ॥ ५ ॥

षष्ठी ।

कुविद्भ्य यवमन्तो यवं चिद्यथा दान्यनुपूर्व

वियूय । इहेहैपां कृणुहि भोजनानि ये बर्हिषो
नर्मउक्तिं यजन्ति । उपयामगृहीतोऽस्यश्विभ्यां त्वा
सरस्वत्यै त्वेन्द्राय त्वा सुत्राम्णे । एष ते योनिस्ते-
जसे त्वा वीर्याय त्वा बलाय त्वा ॥ ६ ॥

उ० पयोग्रहान् गृह्णाति । कुविदङ्गेति व्याख्यातम् ।
उपयामगृहीतोऽसि अश्विभ्यां त्वा सरस्वत्यै त्वा इन्द्राय त्वा
सुत्राम्णे । शोभनं त्राणमस्याश्विभ्यां सरस्वत्यै च कृतमिति
सुत्रामा सादयति । एष ते योनिः तेजसे त्वां सादयामि
वीर्याय त्वा बलाय त्वा ॥ ६ ॥

म० 'पयोग्रहान् गृह्णाति कुविदङ्गेति पृथगुपयामयोनी'
(का० १९ । २ । १२-१३) । एवं सुरापयसो पावनं कृत्वा
कुविदङ्गेति मन्त्रेणैव त्रीन् पयोग्रहान् गृह्णाति । मन्त्रपाठे उप-
यामगृहीतोऽसि एष ते योनिरिति द्वे यजुषी सकृत्पठिते त्रिषु
ग्रहेषु पृथग्भवत् । ततश्चैते मन्त्रा । कुविदङ्गेत्यृचं पठित्वा
उपयामगृहीतोऽस्यश्विभ्यां त्वा । ऋग्व्याख्याता (१० । ३२) ।
हे पयोग्रह, त्वमुपयामेन पात्रेण गृहीतोऽसि । अश्विभ्यामर्थे त्वा
त्वा गृह्णामि । सादयति एष ते योनिस्तेजसे त्वा । एष ते तव
योनि स्थानम् । योनिर्द्वयोरिति योनिशब्द उभयलिङ्गः । तेजसे
तेजोर्थे त्वा सादयामि । द्वितीये पयोग्रहे कुविदिति पठित्वा
उपयामगृहीतोऽसि सरस्वत्यै त्वा सरस्वत्यर्थे त्वा गृह्णामि ।
सादयति एष ते योनिर्वीर्याय त्वा वीर्यार्थे त्वा सादयामि ।
तृतीयपयोग्रहे कुविदित्यन्ते उपयामगृहीतोऽसीन्द्राय त्वा सु-
त्राम्णे सुष्ठु त्रायते रक्षतीति सुत्रामा तस्मै रक्षकायेन्द्राय त्वा
गृह्णामि । सादयति एष ते योनिर्बलाय त्वा बलाय बलार्थं त्वा
सादयामि । एतेषा क्रमादश्वत्थोदुम्बरन्यग्रोधपात्रैर्ग्रहणम् ॥ ६ ॥

सप्तमी ।

नाना हि वां देवहितं सद्स्कृतं मासङ्ग-
स्तृक्षाथां परमे व्योमन् । सुरा त्वमसि शुष्मिणी
सोमं एष मा मां हिंसीः स्वां योनिमाविशन्ती ७

उ० सुराग्रहान् गृह्णाति । नाना हि । हिशब्दो यस्मादर्थे ।
यस्मान्नाना पृथक् पृथक् वा युवयोः सुरासोमयोः । देवहितं
देवानां पथ्यं देवैर्वा हितं धारितं स्थापितम् सदःस्थानं
कृतम् । द्वे हि वेदी भवतः सुरापयसोर्नानाभूते । अतो
ब्रवीमि । मा संस्तृक्षाथाम् मा संसर्गं कुरुतम् । परमे
व्योमन् स्थाने अहवस्वीग्राख्ये । दक्षिणे ह्यग्नौ सुरा हूयते ।
अथ यतश्च सुरा त्वमसि । शुष्मिणी बलावती अशान्ता ।
तस्मात्सुरां पीत्वा रौद्रमना भवति सोमश्च एष प्रख्यातगुणः
शान्तः । अतो ब्रवीमि । सर्वथा म्नां माहिंसी । सोमं स्वयो-
निस्थानमाविशन्ती सती । माशब्दोऽनुदात्तोऽनर्थकः ॥ ७ ॥

म० 'स्थालीभिः सौरान्नाना हि वामिति व्याख्यातम्'
(का० १९ । २ । २०) । नाना हीति मन्त्रेण मृण्मयस्था-

लीभिस्त्रीन्सुराग्रहान्गृह्णाति । व्याख्यासमित्यर्थः । आदावा-
श्विन पयोग्रहं गृहीत्वासायाश्विनसुराग्रहस्य ग्रहणासादने ।
तत सारस्वतौ पयोग्रहसुराग्रहौ । तत ऐन्द्रौ पय सुराग्रहौ ।
क्रमेण वा उपयामयोनी । अत्रापि पृथक् प्रथमे नाना हीति
पठित्वोपयामगृहीतोऽस्याश्विनं तेज इति ग्रहणमेव ते योनि-
मोदाय त्वेति सादनम् । द्वितीये नाना हीत्यन्ते उपयामगृही-
तोऽसि सारस्वतं वीर्यमिति ग्रहणमेव ते योनिरानन्दाय त्वेति
सादनम् तृतीये नायेत्यन्ते उपयामगृहीतोऽस्यैन्द्रं बलमिति
ग्रहणमेष ते योनिर्महसे त्वेति सादनमिति सूत्रार्थः । सुरा-
सोमदेवत्या जगती । हे सुरासोमौ, हि यस्मात्कारणाद्वा युवयोः
नाना पृथक् सदः स्थानं कृतम् । सुरापयसोर्द्वे वेदी भवत ।
कीदृश सदः । देवहितं देवानां हितं पथ्यम् । यद्वा देवैः हितं
स्थापितम् । अतः कारणात् परमे उत्कृष्टे व्योमन् व्योमि
व्योमवद्विशाले हवनस्थाने युवं मा संस्तृक्षाथा संसर्गं मा कुरु-
तम् । आहवनीये पयो हूयते दक्षिणाग्नौ सुरा हूयते अतो न
ससर्गं । 'सृज विसर्गे' लुङ् । एवं द्वौ प्रत्युक्त्वा सुरामाह । हे
सुरे, त्वं सुरा असि । कीदृशी । शुष्मिणी शुष्मं बलमस्या
अस्तीति बलवती । अतस्त्वा पीत्वा मत्तो भवति । एष सोमः
शान्तः अतः स्वा योनिमाविशन्ती प्रविशन्ती सती सोमं मा
हिंसी । अनुदात्तो माशब्द पादपूरणः ॥ ७ ॥

अष्टमी ।

उपयामगृहीतोऽस्याश्विनं तेजः सारस्वतं वीर्य-
मैन्द्रं बलम् । एष ते योनिर्मोदाय त्वानन्दाय त्वा
महसे त्वा ॥ ८ ॥

उ० उपयामगृहीतोऽसि । आश्विनं तेजः साक्षात्त्वमिति
शेषः । एवं सर्वत्र । सारस्वतं वीर्यम् ऐन्द्रं बलम् । साद-
यति । एष ते योनिः मोदाय त्वा त्वां सादयामि । आन-
न्दाय त्वा । महसे त्वा महत्त्वाय । 'मह पूजायाम्' ॥ ८ ॥

म० आश्विन तेजः साक्षात्त्वमेव । सारस्वतं सरस्वतीस-
वन्धि वीर्यं सामर्थ्यं च त्वम् । ऐन्द्रमिन्द्रसवन्धि बलं च
त्वमिति शेषः । सादयति । एष ते तव योनि स्थानम् ।
मोदाय प्रमोदाय त्वा त्वा सादयामि । आनन्दाय हर्षाय त्वा
सादयामि । महसे महत्त्वाय च सादयामि । प्रत्येकं
मन्त्रा ॥ ८ ॥

नवमी ।

तेजोऽसि तेजो मयि धेहि वीर्यमसि वीर्यं मयि
धेहि बलमसि बलं मयि धेहोऽस्योऽस्यो मयि
धेहि मन्युरसि मन्युं मयि धेहि सहोऽसि सहो
मयि धेहि ॥ ९ ॥

उ० पयोग्रहान् श्रीणाति तेजोऽसीति । तेजोऽसि यतः

अतस्त्वां ब्रवीमि । तेजो मयि धेहि । यो हि मदात्मकः स तत्र नियोगमर्हति । वीर्यमसि वीर्यं मयि धेहि । बलमसि बलं मयि धेहि । तुल्यव्याख्यानानि । सुराग्रहान् श्रीणाति । ओजोऽसि ओजो मयि धेहि । मन्युरसि मन्युं मयि धेहि । सहोऽसि सहो मयि धेहि । तेजः प्रज्वलनमात्मनः । मन्युः कोपः । सहो बलम् ॥ ९ ॥

म० 'गोधूमकुवलयचूर्णानि चावपति तेजोऽसीति' (का० १९ । २ । १६) । आश्विनग्रहणानन्तर सादनात्प्राक् द्वे दर्भ-तृणे प्राग्रे पात्रोपरि कृत्वा गोधूमकुवलयोश्चूर्णानि सहैव पयसि क्षिपति । कुवलं स्थूलं वदरीफलमित्यर्थः । त्रीणि य-जुषि पयोदेवत्यानि । आद्य यजुर्वृहती । पय, लं तेजो-ऽसि अतो मयि तेजो धेहि स्थापय । 'यो यदात्मकः स तत्र नियुज्यत' इति न्यायात् । 'उपवाकवदरचूर्णानि च वीर्यमसीति' (का० १९ । २ । १७) । उपवाका इन्द्रयवा । वदर सूक्ष्म-वदरीफलम् । तयोश्चूर्णानि सारस्वते पयोग्रहे निर्वपेदित्यर्थः । यजुः पङ्क्ति । हे ग्रह, लं वीर्यमसि अतो मयि वीर्यं सामर्थ्यं धेहि । 'यवकर्कन्धुचूर्णानि च बलमसीति' (का० १९ । २ । १९) । यवा प्रसिद्धाः कर्कन्धु अतिस्थूलं वदरम् तयोश्चूर्णा-न्येन्द्रे पयोग्रहे क्षिपेदित्यर्थः । यजु पङ्क्ति । हे ग्रह, लं बल-मसि अतो मयि विषये बलं धेहि । 'सुराग्रहान् श्रीणात्योजो-ऽसीति वृकव्याघ्रसिंहलोमभिः प्रतिमन्त्रं मिश्रैरेके यथास-ख्यम्' (का० १९ । २ । २२-२३) । वृकादीना मिश्रैः केशैरोजोऽसीति प्रतिमन्त्रं सुराग्रहान्मिश्रयेत् ओजोऽसीत्या-श्विनं मन्युरसीति सारस्वतं सहोऽसीत्यैन्द्रम् । एके वृकादिकेशै-र्यथासख्यं ग्रहं मिश्रयन्ति वृककेशैराश्विनं वैयाघ्रैः सारस्वतं सिंहैरेन्द्रमिति सूत्रार्थः । त्रीणि यजुषि सुरादेवत्यानि । हे सुरे, लमोज. असि अतो मयि विषये ओजः कान्तिं धेहि स्थापय । लं मन्युर्मानसं प्रज्वलनं कोपोऽसि मयि मन्युं धेहि । सहोऽसि मयि सहो बलं धेहि ॥ ९ ॥

दशमी ।

या व्याघ्रं विपूचिकोभौ वृकं च रक्षति । श्येनं पतत्रिणं सिंहं च सेमं पात्त्रहंसः ॥ १० ॥

उ० श्येनपत्राभ्यां पावयतो यजमानम् । या व्याघ्रम् । अनुष्टुप् । विपूचिकास्तुतिः । विपु निपातो नानावचनः । अञ्चतिर्गत्यर्थः । अन्तर्घ्यापत्तिर्नानाञ्चना विपूचिकेत्युच्यते । विपूचिका व्याधिविशेषः । या विपूचिका व्याघ्रं वृकं चोभावपि रक्षति । नहि तयोरपरिणामजनिता व्यापत्तिः । किमेतावेव यो रक्षति नेत्याह । श्येनं पतत्रिणं पतनशीलम् । स हि वधजीवनः प्राणिनो गृहीतुमवश्यं पतति । सिंहं च सा इमं यजमान पातु अंहसः पापात् । पापसमूहव्यासेः व्याधीनामधिष्ठाप्यो देवताः सन्ति ताः प्रार्थ्यन्ते ॥ १० ॥

म० 'दीक्षावत्पावयतोऽन्तःपाले श्येनपत्राभ्यां या व्या-

घ्रमिति' (का० १९ । २ । २६) । अर्घ्युप्रतिप्रस्थातारौ सहै-वान्तःपालेऽवस्थितं प्राङ्मुखं यजमानं श्येनपिच्छाभ्या पाव-यत. दीक्षावदित्येकेन नाभेरूर्ध्वं प्रदक्षिणं द्वितीयेन सकृदवाङ् यद्वोभाभ्या नाभेरूर्ध्वमधश्च द्विरिति सूत्रार्थः । हैमवर्चिहृष्टा विपूचिकादेवत्यानुष्टुप् । व्याध्यधिष्ठात्री देवतास्ति सा प्रार्थ्यते । विपु सर्वत्र अञ्चति गच्छति विपूची सैव विपूचिका रोगविशेषः । 'केऽण' (पा० ७ । ४ । १३) इति ङीपो ह्रस्वः । या विपूचिका व्याघ्रं घृकमेनानुभौ द्वौ परिरक्षति पाति तथा श्येनं पतत्रिणं पक्षिणं सिंहं चोभौ रक्षति । नहि तेषामन्नपरिणामजनितो दोषः । सा विपूचिका इमं यजमानमंहसः व्याधिहेतुभूतात्पापा-त्पातु रक्षतु ॥ १० ॥

एकादशी ।

यदा पिपेपं मातरं पुत्रः प्रमुदितो धयन् । एत-त्तदग्रे अनुणो भवान्यहंतौ पितरौ मया । संपृचं स्थ सं मा भद्रेण पृङ्क । विपृचं स्थ विमा पाप्मना पृङ्क ॥ ११ ॥

उ० अग्निं प्रेक्षयति । यदा पिपेप । आग्नेयी बृहती । पिपेपेति लिट् उत्तमपुरूपैकवचनम् । यदहम् आपिपेप आपिष्टवान् पद्याम् । मातरं पुत्रः प्रमुदितः प्रहृष्टः सन् । धयन्निपवन्स्तनम् । तदेतत् तव समक्षम् हे अग्ने, अनृणः ऋणत्रयरहितः कृतकृत्यो भवामि । यत् एवमतो ब्रवीमि उत्क्षिप्य भुजम् । अहतौ अहिंसितौ पितरौ । 'पिता मात्रा' इत्येकशेषः । मया यो हि प्रत्युपकर्तुमसमर्थः तेनैव माता-पितरौ हिंसितौ भवत इत्यभिप्रायः । पयोग्रहान्संमृशति । संपृचस्थ 'पृची संपर्क' । संपृचन्तीति संपृचः स्थ स्वया क्रियया व्यपदिश्यन्ते । ये दास्यन्ते संपृच स्थ तानहं ब्रवीमि संमा भद्रेण पृङ्क संसृजत मां भद्रेण भन्दनीयेन कल्याणेन । सुराग्रहान् संमृशति । विपृच स्थ ये यूयं विपृचः वियोगकारिणः स्थ तानहं ब्रवीमि । पाप्मना विपृङ्क विगत-संसर्गं पाप्मना मां कुरुत ॥ ११ ॥

म० 'अग्निं प्रेक्षयति यदाऽऽपिपेपेति' (का० १९ । २ । २७) । अग्निं प्रेक्षेति प्रैषेणाध्वर्युर्यजमानमग्निं दर्शयति स प्रैषित औत्तरवेदिकमग्निमीक्षत इत्यर्थः । अग्निदेवत्या बृहती । पुत्रोऽहं प्रमुदितः प्रहृष्टो धयन् स्तनपानं कुर्वन्सन् यत् मातरं जननीमापिपेप पिष्टवान् पद्या पीडितवान् । पिपेर्लिट् उत्तमै-कवचनम् । हे अग्ने, तत् एतत् त्वत्समक्षमहमनृणो भवामि ऋणत्रयरहितोऽस्मि । अतएव ब्रवीमि मया पितरौ मातापितरौ अहतौ न पीडितौ । य पुत्र प्रत्युपकर्तुमशक्तः स एव पित्रो-र्हन्तेति भावः । 'पयोग्रहसमर्शनं संपृचं स्थेति' (का० १९ । २ । २८) यजमान सहैव पयोग्रहाणा स्पर्शं करोती-त्यर्थः । पयोग्रहदेवत्यं यजुस्त्रिष्टुप् । हे पयोग्रहा, यूयं संपृच-स्थ सपृचन्ति सयोजयन्तीति संपृचः स्वत एव संयोजका

भवत । अतो मा मा भद्रेण कल्याणेन संपृङ्ग ससृजत । कल्याणयुक्तं मा कुरुतेत्यर्थं । सपूर्वात्पृचे. क्तिप् । पृचे रौधा-दिकालोद् सपृङ्गः । 'विपृच स्थेति सौराणाम्' (का० १९ । २ । २९) । यजमानं सौरग्रहान्संमृशतीत्यर्थं । हे सुराग्रहा , यूयं विपृचः स्थ विपृचन्तीति विपृच वियोजका भवत । अतो मा मा पाप्मना कल्मषेण विपृङ्ग निष्पापं कुरुतेत्यर्थं ॥ ११ ॥

द्वादशी ।

देवा यज्ञमतन्वत भेषजं भिपजाश्विनौ । वाचा सरस्वती भिपगिन्द्रायेन्द्रियाणि दधतः ॥ १२ ॥

उ० देवा यज्ञम् । विंशतिरनुष्टुभः सौत्रामण्यां सोमसंपर्हर्शनार्थः । निदानवतां मन्त्राणां पूर्वं निदानं वक्तव्यमर्थस्य सुखबोधाय । इन्द्रस्य किलानुपहितसोमपानाद्विस्रन्तस्य नमुचिरसुरोऽपिवत् । समस्त वीर्यं तत्र देवेन्द्रस्य भेषजं कृतम् । तत्राश्विनौ भिपजौ सरस्वती च ओषधं सौत्रामणी । यद्देवा यज्ञमतन्वत विस्तारितवन्तः । भेषज भेषजस्य कर्तार सौत्रामण्याख्यं अथ तदा भेषजा भिपजौ वैद्यौ अश्विना अश्विनौ । इह चतुर्थः पादः संबध्यते द्विवचनत्वात् । इन्द्राय इन्द्रियाणि वीर्याणि दधतः । वाचा च त्रयीलक्षणया सरस्वती तदा भिपज् स्यात् ॥ १२ ॥

म० देवा यज्ञमित्यादिकण्डिका विंशतिब्राह्मणरूपातो विनियोगाभावः । ब्राह्मणानुवाको विंशतिरनुष्टुभ सौत्रामण्यां सोमसाम्यप्रतिपादिका । अत्रेतिहासः । अनुपहृतसोमपानाद्द्रष्टव्येन्द्रस्य वीर्यं नमुचिरसुरोऽपिवत् तत्र देवैरेन्द्रस्य भेषजं कृतम् तत्राश्विनौ सरस्वती च भिषज सौत्रामणी त्वौषधम् । तथाच श्रुति 'लघा हतपुत्रोऽभिचरणीयमपेन्द्रं' सोममाहरत्तस्येन्द्रो यज्ञवेशस कृत्वा प्रसह्य सोममपिवत्स विष्वङ् व्याच्छत्तस्य मुखात्प्राणेभ्यः श्रीयशसान्यूर्ध्वान्युदकामंस्तानि पशून्प्राविशंस्तस्मात्पशवो यशो यशो ह भवति य एवं विद्वान्सौत्रामण्याभिषिच्यते ततोऽस्मा एतमश्विनौ च सरस्वती च यज्ञं समभरन्सौत्रामणी भेषज्याय तयैनमभ्यपिञ्चंस्ततो वै स देवानां श्रेष्ठोऽभवच्छ्रेष्ठ खाना भवति य एतयाभिषिच्यते' (१२ । ८ । ३ । १) इति । देवा यज्ञ सौत्रामण्याख्यं भेषजमिन्द्रस्यौषधरूपमतन्वत विस्तारयामासुः । तदा अश्विना अश्विनौ भिषजा भिषजौ वैद्यौ आस्तामिति शेषः । सरस्वती च वाचा त्रयीलक्षणया भिषगासीत् । कीदृशाः सरस्वत्यश्विना । इन्द्राय इन्द्रियाणि वीर्याणि दधत । इन्द्राय सामर्थ्यं ददत इत्यर्थः ॥ १२ ॥

त्रयोदशी ।

दीक्षायां रूपं शष्पाणि प्रायणीयस्य तोकमानि । क्रयस्य रूपं सोमस्य लाजाः सोमाश्वो मधु ॥ १३ ॥

उ० दीक्षायां रूपम् । शष्पाणि नवप्ररूढानि व्रीहयः । प्रायणीयस्य तोकमानि । नवप्ररूढा यवास्तोकमानि क्रयस्य रूपं सोमस्य । सोमक्रयस्येति समासप्राप्ते पदयोर्व्यत्ययो रूपशब्देन व्यवधानं च छान्दसम् । सोमक्रयरूप लाजाः सोमांशवश्च लाजा एव मधुरस्वादाः ॥ १३ ॥

म० इदानीं सौत्रामण्यां सोमसपत्तिं निरूपयति । शष्पाणि नवप्ररूढव्रीहिरूपाणि पूर्वोक्तानि दीक्षायां । पृष्वर्यं चतुर्था । दीक्षाया दीक्षणीयेष्टे रूपम् । शष्पाणि दीक्षणीयात्वेन ध्येयानि । एवमग्रेऽपि । तोकमानि नवप्ररूढयवा प्रायणीयस्य प्रायणीयेष्टे रूपं व्येयम् । सोमस्य क्रयस्य रूपं लाजा सोमक्रयोऽस्ति सोमे अत्र लाजास्तस्य रूपम् । लाजा सोमक्रयरूपेण ध्येया इत्यर्थः । सोमक्रयस्येति समासे युक्ते तदभावः सोमक्रयपदयोर्व्यत्ययो रूपपदेन व्यवधानं च छान्दसम् । मधु सोमाशवः सोमपण्डास्तद्रूपेण ध्येयम् । यद्वा मधु मधुरस्वादा लाजा एव सोमाशवो ध्येया ॥ १३ ॥

चतुर्दशी ।

आतिथ्यरूपं मासरं महावीरस्य नम्रहुः । रूपमुपसदामेतत्क्रियते रात्रीः सुरासुता ॥ १४ ॥

उ० आतिथ्यरूपं मासरम् । व्रीहिद्रयामाकौदनाचामचूर्णसंसर्गो मासरम् । महावीरस्य नम्रहुः । किण्वो नम्रहुः सौरिकाणां प्रसिद्धः । रूपमुपसदामेतत्क्रियते यस्मिंस्तिष्ठो रात्रीः सुरा अभिपुता तिष्ठति ॥ १४ ॥

म० किञ्च मासरमातिथ्यरूपमातिथ्येष्टेः स्वरूपं ध्येयम् । व्रीहिद्रयामाकौदनाचामयो शष्पतोक्मलाजनम्रचूर्णः ससर्गो मासर पूर्वमुक्तम् । सर्जलगादिपाद्विगतवस्तुन्येकीकृतानि नम्रहु पूर्वोक्तं स महावीरस्य घर्मस्य रूपं ध्येयम् । या तिष्ठो रात्री 'कालाध्वनो -' (पा० २ । ३ । ५) इति द्वितीया । त्रिरात्रपर्यन्तं सुरा आसुता अभिपुता पूर्वोक्तं सर्वमेकपात्रे कृत्वा स्वाद्वी लेति मन्त्रेण यद्गते त्रिरात्रं स्थापनम् । एतदुपसदामुपसत्सज्जानामिष्टीना रूपम् ॥ १४ ॥

पञ्चदशी ।

सोमस्य रूपं क्रीतस्य परिस्रुत्परिपिच्यते । अश्विभ्यां दुग्धं भेषजमिन्द्रायैन्द्रं सरस्वत्या ॥ १५ ॥

उ० सोमस्य रूपम् । सोमस्य क्रीतस्यैतद्रूप यत्परिस्रुत् परिपिच्यते पयसा । केन पयसा यत् अश्विभ्यां दुग्धं भेषजं च इन्द्राय यच्च अश्विभ्यां दुग्धमिन्द्रायैव भेषजम् । यच्च सरस्वत्या दुग्धं पयः इन्द्राय भेषजम् ॥ १५ ॥

म० यत् अश्विभ्यां सरस्वत्या च ऐन्द्रमिन्द्रदेवत्वमिन्द्राय भेषजमिन्द्रार्थं औषधं दुग्धं पयः अश्विभ्यामपाकरोमीति दुग्धेनैकगोः पयसा सरस्वत्या अपाकरोमीति दुग्धेन गोद्वयपयसा इन्द्रायापाकरोमीति दुग्धेन गोत्रयपयसा दिनत्रये परिस्रुत् सुरा

यत् परिषिच्यते तत् क्रीतस्य सोमस्य रूपं ज्ञातव्यम् । 'एकस्याप्यसापाकृतेनाश्विनेन परिषिच्यति सारस्वतेन द्वयो प्रात एन्द्रेणोत्तमे तिसृणामिति' (१९ । १ । २३ । २५ । २७) कात्यायनेन निर्दिष्टत्वादश्विभ्यां सारस्वत्या च दुग्धमिति निर्देशः ॥ १५ ॥

षोडशी ।

आसन्दी रूपं राजासन्धै वेद्यै कुम्भी सुराधानी । अन्तर उत्तरवेद्या रूपं कारोत्तरो भिषक् ॥ १६ ॥

उ० आसन्दी रूपम् । यजमानाभिषेकासन्दीरूपम् । राजासन्धै सोमासन्ध्याः । वेद्यै कुम्भी सुराधानी सोमिक्या वेदेः रूपम् । वेद्योः अन्तरः मध्यम् उत्तरवेद्यारूपम् । कारोत्तरः सुरापावनम् भिषगिन्द्रस्य यजमानस्य च ॥ १६ ॥

म० राज्ञः सोमस्यासन्दी राजासन्दी तस्यै । चतुर्थी षष्ठ्यै । आसन्दी यजमानाभिषेकायासन्दी मञ्चिका राजासन्ध्याः सोमासन्ध्या रूपं तत्त्वेन ध्येया । सुराधानी सुरा धीयते स्थाप्यते यस्यां सा सुराधानी कुम्भी वेद्यै वेद्या सौमिक्या वेदे रूपम् । अन्तर वेदिद्वयमध्यभाग उत्तरवेद्या रूपम् । कारोत्तर सुरापावनचालनी इन्द्रस्य यजमानस्य च भिषक् ज्ञेयः ॥ १६ ॥

सप्तदशी ।

वेद्या वेदिः समाप्यते बर्हिषा बर्हिरिन्द्रियम् । यूपेन यूप आप्यते प्रणीतो अग्निर्गन्तः ॥ १७ ॥

उ० अनया वेद्या वेदिः सौमिकी समाप्यते । बर्हिषा च बर्हिः समाप्यते । इन्द्रियं वीर्यम् । यूपेन दृश्येन च यूप आप्यते । प्रणीतश्चाग्निः अग्निनाप्यते ॥ १७ ॥

म० वेद्यात्र वर्तमानया वेदि सौमिकी समाप्यते सम्यक् प्राप्यते । तद्रूपा ध्येयेत्यर्थः । बर्हिषात्रत्येन बर्हि सौमिकं समाप्यते । इन्द्रियं वीर्यं चेन्द्रियेणेति शेषः । समाप्यते । फलादाने सामर्थ्य उभयोरप्यस्तीत्यर्थः । यूपेनात्रत्येन यूप आप्यते । अग्निनात्रत्येन प्रणीतोऽग्निः सौमिक आप्यते प्राप्यते ॥ १७ ॥

अष्टादशी ।

हविर्धानं यदश्विनाग्नीध्रं यत्सरस्वती । इन्द्रायैन्द्रं सदस्कृतं पत्नीशालं गार्हपत्यः ॥ १८ ॥

उ० हविर्धानं यदश्विना । यदाश्विनदैवतं तेन हविर्धानमाप्यते । यत्सरस्वतीदैवतं तेनाग्नीध्रमाप्यते । यदिन्द्राय हविः तेन इन्द्रसदः कृतमाप्यते । पत्नीशालं च गार्हपत्यस्य आप्यते ॥ १८ ॥

म० अत्र सौत्रामण्यां यत् अश्विना अश्विनौ देवते वर्तते तेनाश्विसद्भावेन हविर्धानं सौमिकमाप्यत् इत्यनुषङ्गः । अत्र

यत्सरस्वती देवतास्ति तेन सरस्वतीसद्भावेन आग्नीध्रं सौमिकमाप्यते । सोमे ऐन्द्रमिन्द्रदेवत्वं सदः कृतमस्ति । ऐन्द्रं सदः । पत्न्याः शाला पत्नीशालम् 'विभाषा सेनत्पुरा-' (पा० २ । ४ । २५) इत्यादिना क्लीबत्वम् । गार्हपत्यश्चेति त्रयमिन्द्राय यद्विः क्रियते तेनाप्यते । सौत्रामण्यामिन्द्राय यद्विः विस्तसौमिकसदा पत्नीशालगार्हपत्यरूपेण ध्येयमित्यर्थः ॥ १८ ॥

एकोनविंशी ।

प्रैषेभिः प्रैषानामोत्याप्रीभिराप्रीर्यज्ञस्य । प्रयाजेभिरनुयाजान्वषट्कारेभिराहुतीः ॥ १९ ॥

उ० प्रैषेभिः प्रैषान् । प्रैषैः प्रैषानामोति आप्रीभिः आप्रीः यज्ञस्य सोमयज्ञस्य प्रियाः प्रयाजयाज्याः । प्रयाजेऽभिरनुयाजान् प्रयाजैः प्रयाजानामोति । अनुयाजैरनुयाजानामोति । वषट्कारेभिराहुतीः । वषट्कारैर्वषट्कारानामोति । प्रयाजेभिरित्यादिचतुर्णां वाक्यानामर्धलोपः ॥ १९ ॥

म० प्रैषेभिः प्रैषैः प्रैषानामोति । आप्रीभिः प्रयाजयाज्याभिर्यज्ञस्याप्रीरामोति । प्रयाजेभिरित्यादिवाक्यचतुष्टयस्योत्तरपदलोपश्छान्दसः । प्रयाजेभिः प्रयाजैः प्रयाजानामोति अनुयाजैरनुयाजानामोति । वषट्कारेभिरिवषट्कारानामोति । आहुतिभिराहुतीरामोति । प्रैषादीनामुभयत्र सद्भावात् ॥ १९ ॥

विंशी ।

पशुभिः पशूनामोति पुरोडाशैर्हवीषुष्या । छन्दोभिः सामिधेनीर्याज्याभिरिवषट्कारान् ॥ २० ॥

उ० पशुभिः पशून् । पशुभिः पशूनामोति । पुरोडाशैः हवीषि आमोति । छन्दोभिः छन्दांसि सामिधेनीभिः सामिधेनीः याज्याभिर्याज्याः । वषट्कारैर्वषट्कारानामोति ॥ २० ॥

म० पशुभिः कृत्वा पशूनामोति । पुरोडाशैः पुरोडाशानामोति । हविर्भिरन्यैर्हवीषि आमोति । छन्दोभिश्छन्दांसि आमोति । सामिधेनीभिः सामिधेनीरामोति । याज्याभिर्याज्या आमोति । वषट्कारैर्वषट्कारानामोति । पश्वादीनामुभयत्र सद्भावात् अत्राप्युत्तरार्धलोप पूर्ववत् ॥ २० ॥

एकविंशी ।

धानाः करम्भः सक्तवः परीवापः पयो दधि । सोमस्य रूपं हविषं आमिक्षा वाजिनं मधु ॥ २१ ॥

उ० धानाः करम्भः । उदकमन्थः करम्भः । सक्तवः परीवापः हविष्पङ्क्तिः । दधि पयः । दधि सोमस्य रूपम् । हविषश्चात्र रूपम् । आमिक्षा पयस्याः । वाजिनं मधु । मधुशब्दो वाजिनस्य विशेषणम् आनन्तर्यात् सोमसंस्तवश्च ॥ २१ ॥

म० धानादयः सोमस्य रूपं ध्येयाः । धाना भृष्टधान्यम् । करम्भः उदकमन्थः । सक्तवः प्रसिद्धाः । परीवापः हविष्पङ्क्तिः ।

‘परीवापो जलस्थाने पर्युप्तपरिवारयो.’ इति कोशः । पयोद-
धनीं प्रसिद्धे । एतानि सोमरूपम् । आमिक्षा पयस्या । मधु
मधुरम् । वाजिनं च हविषो रूपम् । उष्णे दुग्धे दधि क्षिप्ते
घनभाग आमिक्षा । शिष्टं वाजिनम् ॥ २१ ॥

द्वाविंशी ।

धानानां रूपं कुवलं परीवापस्य गोधूमाः ।
सक्तूनां रूपं बदरमुपवाकाः करम्भस्य ॥ २२ ॥

उ० धानानां रूपम् । अधस्तनमत्रोक्तानां सामहविषां
सोमस्य च संपत्तिं सौत्रामणीद्रव्येष्वाह । धानानां रूपं कुवलं
कोमलबदरम् । परीवापस्य गोधूमाः । सक्तूनां रूपं बदरम् ।
उपवाका करम्भस्य रूपम् । उपवाका यवकाः ॥ २२ ॥

म० नन्वधस्तनमन्त्रे धानादीना सोमरूपत्वमुक्तम् तेऽत्र
कुत्र सन्तीति धानादिसोमहविषा सोमस्य सपत्तिं सौत्रामणी-
द्रव्यैराह । कुवलं कोमलं बदरीफलं धानाना पूर्वोक्ताना रूपं
ध्येयम् । ‘कुवलं बदरीफले । मुक्ताफलोत्पलयोश्च’ इति कोशः ।
गोधूमाः परीवापस्य रूपम् । बदर सर्व बदरीफलं सक्तूना
रूपम् । उपवाका यवा करम्भस्य रूपं ज्ञेयम् ॥ २२ ॥

त्रयोविंशी ।

पयसो रूपं यद्यवा दध्नो रूपं कर्कन्धूनि । सो-
मस्य रूपं वाजिनं सौम्यस्य रूपमामिक्षा ॥ २३ ॥

उ० पयसो रूपम् । पयसो रूपं यत् यवाः । दध्न-
रूपं कर्कन्धूनि । कर्कन्धुर्वदरविशेषः सोमस्य रूपम् । वाजिनं
सोमस्य च रूपमामिक्षा पयस्या ॥ २३ ॥

म० यत् ये यवा ते पयसो रूपम् । कर्कन्धूनि स्थूलव-
दराणि दध्नो रूपम् । वाजिनं सोमस्य रूपम् । आमिक्षा पयस्या
सौम्यस्य चरो रूपं ज्ञेयम् ॥ २३ ॥

चतुर्विंशी ।

आश्रावयेति स्तोत्रियाः प्रत्याश्रावो अनु रूपः ।
यजेति धाय्यारूपं प्रगाथा येयजामहाः ॥ २४ ॥

उ० आश्रावय । इदानीं शस्त्रसंपत्तिः क्रियते । आश्रा-
वय । इतिशब्दः प्रदर्शनार्थः । स्तोत्रियारूपः प्रत्याश्रावः
अस्तु श्रौशपद । अनुरूपः यज इति । धाय्यारूपम् निष्के-
वल्ये स्तोत्रियानुरूपयोरनन्तरम् धाय्या शस्यन्ते । प्रगाथा
येयजामहाः येयजामहे इति प्रगाथाः ॥ २४ ॥

म० शस्त्रसंपत्तिमाह । आश्रावयेति शब्द स्तोत्रियारूपो
ज्ञेयः । स्तोत्रे प्रथमस्तृचोऽनुवाक स्तोत्रिय । प्रत्याश्राव
अस्तु औषडिति शब्द । अनुरूप उत्तरस्तृच तद्रूप । यजेति
शब्दो धाय्याया रूपम् । निष्केवल्ये स्तोत्रियानुरूपयोरनन्तर
‘धाय्या शस्यते सा यजेति शब्दो ज्ञेय । येयजामहा. येयजा-
मह इति शब्दः प्रगाथा. प्रगाथरूपत्वेन ध्येय. ॥ २४ ॥

पञ्चविंशी ।

अर्धऋचैरुक्थानां रूपं पदैराप्नोति निविदः ।
प्रणवैः शस्त्राणां रूपं पयसा सोमं आप्यते ॥ २५ ॥

उ० अर्धऋचैः उक्थानां रूपमाप्नोति । पदैः आप्नोति
निविदः । निविदो न्यूङ्गा उच्यन्ते । प्रणवैः ओंकारैः शस्त्राणां
रूपम् । पयसा सोम आप्यते ॥ २५ ॥

म० ऋचामर्धानि अर्धऋचास्तैः. ‘अर्धर्चादयः पुंसि च’
(पा० ७।४।३१) इति पुंस्त्वम् ‘ऋचक.’ (पा० ६।१।१२८)
इति ऋकारस्य सन्ध्यभावः । अत्रत्यैरर्धैरुक्थाना शस्त्रविशे-
षाणा रूपमाप्यते प्राप्यते । पदैर्निविदो न्यूङ्गानाप्नोति । प्रणवै
ओङ्कारैः शस्त्राणा रूपमाप्यते । पयसा दुग्धेन सोम आप्यते ।
अर्धर्चादय उक्थादयो ध्येया ॥ २५ ॥

षड्विंशी ।

अश्विभ्यां प्रातःसवनमिन्द्रेणैन्द्रं माध्यन्दिनम् ।
वैश्वदेवसं सरस्वत्या तृतीयमाप्तं सर्वनम् ॥ २६ ॥

उ० अश्विभ्यां प्रातःसवनमाप्तम् । इन्द्रेण ऐन्द्रं माध्यन्दिनं
सवनमाप्तम् । वैश्वदेवं तृतीयं सवनं सरस्वत्या आप्तम् ॥ २६ ॥

म० सवनसपत्तिमाह । अश्विभ्या देवाभ्यां प्रातःसवन-
माप्तं प्राप्तम् । इन्द्रेण देवेन ऐन्द्रमिन्द्रदेवत्वं माध्यन्दिनं सवनं
प्राप्तम् । सरस्वत्या देवतया कृत्वा वैश्वदेव विश्वदेवदेवत्वं तृतीयं
सवनं प्राप्तम् ॥ २६ ॥

सप्तविंशी ।

वायव्यैर्वायव्यान्याप्नोति सतेन द्रोणकल-
शम् । कुम्भीभ्यामम्भृणौ सुते स्थालीभिः स्थालीरा-
प्नोति ॥ २७ ॥

उ० वायव्यैः । सर्वेषां सोमपात्राणां वायव्यानीति संज्ञा ।
वायव्यैः वायव्यानि पात्राण्याप्नोति । सतेन द्रोणकलशम् ।
वैतसं पात्रं सत इत्युच्यते । कुम्भीभ्यां सुराधानीभ्यां शत-
च्छिद्राभ्याम् अम्भृणौ । अम्भृणौ पूतभृदाधवनीयायुच्येते ।
सुते अभिषुते सोमे यौ भवतः तौ आप्नोति । स्थालीभिः
स्थालीः आप्नोति । उभयत्र हि स्थाल्यो भवन्ति ॥ २७ ॥

म० वायव्यानि सोमपात्राणि वायव्यैर्वायव्यानि पात्राणि
आप्नोति । वैतसं पात्रं सतः तेन द्रोणकलशमाप्नोति ।
कुम्भी सुराधानी तद्वयमस्ति कुम्भीभ्या शतच्छिद्राभ्या सुरा-
धानीभ्यामम्भृणौ पूतभृदाधवनीयौ सुतेऽभिषुते सोमे यौ
स्तस्तावाप्नोति । स्थालीभिः कृत्वा स्थालीराप्नोति उभयत्र स्था-
लीसद्भावात् ॥ २७ ॥

अष्टाविंशी ।

यजुर्भिराप्यन्ते प्रहा प्रहैः स्तोमाश्च विष्टृतीः ।

छन्दोभिरुक्थाशस्त्राणि साम्नावभृथ आप्यते ॥२८॥

उ० यजुर्भिराप्यन्ते । यजुर्भिः यजूषि आप्यन्ते । ग्रहा ग्रहैराप्यन्ते । स्तोमाश्च विष्टुतीश्च छन्दोभिः उक्थशस्त्राणि साम्नावभृथ आप्यते । साम्ना साम आप्यते अवभृथेनावभृथः ॥ २८ ॥

म० यजुर्भिः यजूषि आप्यन्ते । ग्रहा ग्रहैराप्यन्ते स्तोमैस्तोमा आप्यन्ते । विष्टुतिभिर्विधस्तुतिभिर्विष्टुतीर्विष्टुतय आप्यन्ते । छन्दोभिरुक्थाशस्त्राणि उक्थानि शस्त्राणि चाप्यन्ते । साम्ना सामाप्यते । अवभृथेनावभृथ आप्यते ॥ २८ ॥

एकोनत्रिंशी ।

इडाभिर्भक्षानाप्रोति सूक्तवाकेनाशिषः । शंयुना पत्नीसंयाजान्समिष्टयजुषा सृष्टस्थाम् ॥ २९ ॥

उ० इडाभिर्भक्षान् । इडाभिः इडामाप्रोति । भक्षैर्भक्षानामोति । सूक्तवाकेन सूक्तवाकम् । आशीर्भिराशिषः । शंयुना शंयुमामोति । पत्नीसंयाजैः पत्नीसंयाजानामोति । समिष्टयजुषा समिष्टयजुरामोति । संस्थया संस्थामामोति २९

म० इडाभिरिडामाप्रोति । भक्षैर्भक्षानामोति । सूक्तवाकेन सूक्तवाकमामोति । आशीर्भिराशिष आमोति । शंयुना होमविशेषेण शंयुमामोति । पत्नीसंयाजैः पत्नीसंयाजानामोति । समिष्टयजुषा समिष्टयजुरामोति । संस्थया संस्थामामोति । इडादीनामुभयत्र सद्भावात् ॥ २९ ॥

त्रिंशी ।

व्रतेन दीक्षामाप्रोति दीक्षयाप्रोति दक्षिणाम् । दक्षिणा श्रद्धामाप्रोति श्रद्धया सत्यमाप्यते ॥ ३० ॥

उ० व्रतेन । हुतोच्छिष्टभक्षश्चतूरात्रिमग्निहोत्रं जुहोतीति । अनेन व्रतेन दीक्षामामोति । दीक्षया दक्षिणामामोति । दक्षिणा दक्षिणयेति विभक्तिव्यत्ययः । श्रद्धामामोति । श्रदिति सत्यनामसु पठितम् । तदस्यां धीयते आस्तिक्येनैवमेतदिति सा श्रद्धा पुण्यकृतां मनोविशेषः । श्रद्धया सौत्रामण्या सत्यमाप्यते । सत्यम् ज्ञानमनन्तं ब्रह्म । त्रयीलक्षणं वा ॥ ३० ॥

म० हुतोच्छिष्टभक्षश्चतूरात्रिमग्निहोत्रं जुहोतीति । व्रतेन दीक्षामामोति । दीक्षया दक्षिणामामोति । दक्षिणा विभक्तिलोप । दक्षिणया श्रद्धामामोति । श्रदिति सत्यनाम । श्रत् सत्यं धीयते यस्यां सा श्रद्धा आस्तिक्यबुद्धिः पुण्यवता मनोविशेष । श्रद्धया सत्यं ज्ञानमनन्तं ब्रह्माप्यते प्राप्यते । श्रद्धां विना ज्ञानाभावात् ॥ ३० ॥

एकत्रिंशी ।

एतावद्रूपं यज्ञस्य यद्देवैर्ब्रह्मणा कृतम् । तदेतत्सर्वमामोति यज्ञे सौत्रामणीसुते ॥ ३१ ॥

उ० एतावत् । यत्परिमाणं रूपं सोमयज्ञस्य । यद्देवैश्च ब्रह्मणा च प्रजापतिना कृतं दृष्टम् । दर्शनकरणयोः को विशेष इतिचेत् । स्वप्नप्रतिबुद्धन्यायेन दर्शनम् । करणं तु बुद्धिपूर्वकम् । यदेतत्सर्वमामोति यज्ञे सौत्रामणी । पूर्वसवर्णदीर्घ आदेशश्छान्दसः । सौत्रामण्याख्ये सुते सुरासोमाभिषुते ॥ ३१ ॥

म० यज्ञस्य सोमयज्ञस्य एतावत् एतत्परिमाणं रूपम् देवैर्ब्रह्मणा प्रजापतिना च यद्रूपं कृतं दृष्टम् । दर्शनकरणयोः को भेद । सुप्तप्रतिबुद्धन्यायो दर्शनं । बुद्धिपूर्वं तु करणम् । सौत्रामणी । सप्तम्येकवचनस्य पूर्वसवर्णदीर्घ । सौत्रामणी सौत्रामण्या यज्ञे सुते सुरासोमेऽभिषुते सति तदेतत्सोमयागरूपं सर्वमामोति ॥ ३१ ॥

द्वात्रिंशी ।

सुरावन्तं बर्हिषदं सुवीरं यज्ञं हिन्वन्ति महिषा नमोभिः । दधानाः सोमं दिवि देवतासु मदेमेन्द्रं यजमानाः स्वर्काः ॥ ३२ ॥

उ० पयोग्रहाक्षुहोति । सुरावन्तम् । त्रिष्टुबश्चिसरस्वतीदेवत्या । यत् सुरावन्तं बर्हिषदम् 'सुरावान्वा एष बर्हिषद्यज्ञो यः सौत्रामणी' । सुवीरं कल्याणवीरम् यज्ञं हिन्वन्ति वर्धयन्ति प्रापयन्ति वा । महिषा ऋत्विजः । नमोभिः नमस्कारैः अन्नैर्वा । दधानाः धारयन्तः । सोमं दिवि देवतासु । तत्र मदेम वयम् इन्द्रं यजमानाः । स्वर्काः शोभनार्चनाः कल्याणं मन्ना वा ॥ ३२ ॥

म० 'सुरावन्तमिति जुहोति' (का० १९ । ३ । ८) । अध्वर्युस्त्रीनपि पयोग्रहान्सहैव जुहोतीत्यर्थ । एवं सौत्रामण्याः सोमसपत्तिमापाद्य प्रकृतमनुसरति । चतस्रस्त्रिष्टुभोऽश्विसरस्वतीन्द्रदेवत्याः । महिषा महान्तः ऋत्विजो यज्ञं सौत्रामणीसंज्ञं हिन्वन्ति वर्धयन्ति प्रापयन्ति वा । किभूतं यज्ञम् । बर्हिषदं बर्हिषि सीदन्ति देवा यत्र स बर्हिषत्तम् । तथा सुरावन्तं सुरा विद्यते यत्र स सुरावान् तम् । 'सुरावान्वा एष बर्हिषद्यज्ञो यत्सौत्रामणी' (१२ । ८ । १ । २) इति श्रुते । सुवीर शोभना वीरा यत्र शोभनर्त्विजम् । कीदृशाः । महिषा नमोभिरन्नैर्मस्कारैर्वा सह दिवि स्वर्गे वर्तमानासु देवतासु सोमं दधानाः धारयन्तः । तत्र यज्ञे इन्द्रं यजमाना यजन्तः सन्तो वयं मदेम हृष्येम । किभूता वयम् । स्वर्का शोभनोऽर्कोऽर्चनं मन्ना वा येषां ते स्वर्काः । यद्वा शोभनोऽर्कोऽर्चनं येषां ते स्वर्का इति 'अर्को वै देवानामन्नमन्नं यज्ञो यज्ञेनैवैनमन्नाद्येन समर्धयन्ति' (१२ । ८ । १ । २) इति श्रुते । 'अर्को देवो भवति यदेनमर्चन्ति अर्को मन्त्रो भवति यदेनेनार्चन्ति अर्कमन्त्रं भवत्यर्चति भूतान्यर्को वृक्षो भवति सवृतः कटुकिन्न' (निरु० ५ । ४) इति यास्कः । महिषशब्दो यद्यपि महन्नामसु

पठितस्तथाप्यत्र ऋत्विग्वाचक । 'महिषा नमोभिरित्यृत्विजो वै महिषा' (१२ । ८ । १ । २) इति श्रुते ॥ ३२ ॥

त्रयस्त्रिंशी ।

यस्ते रसः संभृत ओपधीषु सोमस्य शुष्मः सुरया सुतस्य । तेन जिन्व यजमानं मदेन सरस्वतीमश्विनाविन्द्रमग्निम् ॥ ३३ ॥

उ० सुराग्रहाक्षुहोति । यस्ते रसः उक्ता देवता छन्दश्चाधस्तनया । हे सुरे, यस्त्व रसः संभृतः एकीकृतः ओपधीषु वर्तमानः । सोमस्य च यः शुष्मः यद्वल्म । सुरया सह अभिपुतस्य तेनोभयेन रसेन बलेन च जिन्वन् प्रीणीहि यजमानं मदेन सुरोत्थेन सरस्वतीं च । अश्विनौ च इन्द्रं च अग्निं च ॥ ३३ ॥

म० 'पालाशैः सौराजमृण्मयमाहुतिमानशे' (का० १९ । ३ । ९) इति श्रुतेर्यस्त इति प्रतिप्रस्थाता पालाशोल्लापकैः सुराग्रहान्दक्षिणेऽग्नीं यजति । मृण्मयपात्रमाहुति न व्याप्नोतीत्यर्थः । हे सुरे, ओपधीषु वर्तमानो यस्ते तव रसः संभृत एकीकृतः 'अपा वा एष ओपधीना च रसो यत्सुरा' (१२ । ८ । १ । ४) इति श्रुते । सुरया सह सुतस्य सोमस्य च यः शुष्म यद्वल्म । मदयतीति मदस्तेन मदेन मदजनकेन तेन सुरारसेन सोमशुष्मेण च यजमानं सरस्वतीमश्विनौ इन्द्रमग्निं च जिन्व प्रीणीहि ॥ ३३ ॥

चतुस्त्रिंशी ।

यमश्विना नमुचेरासुरादधि सरस्वत्यसुनोदिन्द्रियाय । इमं तच्छुक्रं मधुमन्तमिन्दुच्छु सोमच्छु राजानमिह भक्षयामि ॥ ३४ ॥

उ० पथोग्रहान् भक्षयन्ति द्वाभ्यां त्रिष्टुभ्यामृत्विग्यजमानाः । यमश्विना नमुचिरसुर इन्द्रस्य इन्द्रियं वीर्यमपिवत् तस्य शिरसि छिन्ने लोहितमिश्रः सोम उदतिष्ठत्तदुत्पूयापिवन्त तदभिवादिनी एषा ऋक् । यत् अश्विना अश्विनौ । नमुचेरासुरात् असुरपुत्रात् अधि सकाशादाहृत्य । सरस्वती च असुनोत् अभ्यपुणोत् । इन्द्रियाय वीर्याय इन्द्रभैषज्याय वा । इमं तं शुक्रम् शुक्रम् असंसृष्टलोहितम् । मधुमन्तं रसवन्तम् । इन्दुम् । 'इदि परमैश्वर्ये' परमेश्वरम् । सोमं राजानम् इह भक्षयामि ॥ ३४ ॥

म० 'अध्वर्युः प्रतिप्रस्थाताभीषमश्विनेत्याश्विनं भक्षयन्ति द्विर्द्विरावर्तयन् होतृब्रह्मैत्रावरुणा सारस्वतमाश्विनवद्वेन्द्रं यजमान' (का० १९ । ३ । १०-१३) । त्रय आवृत्त्याश्विनं पथोग्रहं क्रमेण द्विर्द्विर्भक्षयन्ति सकृन्मन्त्र । होत्रादयः सारस्वतं पथोग्रहमदन्ति यजमान ऐन्द्रं पथोग्रहमतीति सूत्रार्थः । नमुचिनेन्द्रस्य वीर्यं पीतम् तस्मिन् हते रुविरमिश्रः सोमो

जातस्तं देवा पपुस्तदभिवादिन्येषा ऋक् । असुरस्यापत्यमासुरस्तस्मादसुरपुत्राजमुचेरधि सकाशाद् यं सोममाहरतामिति शेषः । 'अश्विनौ छेनं नमुचेरव्याहरताम्' (१२ । ८ । १ । ३) इति श्रुते । सरस्वती च यं सोममश्विभ्यामानीतमसुनोदभ्यपुणोत् । किमर्थम् । इन्द्रियाय इन्द्रस्य वीर्याय भैषज्याय वा । तमदव्याहृतं सरस्वतीसुतमिमं राजानमिह यज्ञेऽहं भक्षयामि । कीदृशं सोमम् । शुक्रं शुद्धं लोहितासंसृष्टमतएव मधुमन्तं रसवन्तमिन्दुम् । 'इदि परमैश्वर्ये' परमेश्वर्यप्रदम् ॥ ३४ ॥

पञ्चत्रिंशी ।

यदत्र रिप्तच्छु रसिनः सुतस्य यदिन्द्रो अपि वृच्छर्चीभिः । अहं तदस्य मनसा शिवेन सोमच्छु राजानमिह भक्षयामि ॥ ३५ ॥

उ० यदत्र । यत् अत्र अस्यां सुरायाम् रिप्तं लिप्तं लग्नम् । रसिनः रसवतः सुतस्य अभिपुतस्य सोमस्य । यच्च इन्द्रः अपिवत्पीतवान् । इन्द्रदेवत्यो हि सोमः । शचीभिः कर्मभिः । अहं तत् । यत्तदिति सुविज्ञाते नपुंसकलिङ्गता । अस्य मनसा शिवेन सोमं राजानमिति पठ्या विपरिणामः । सोमस्य राज्ञः इह भक्षयामि ॥ ३५ ॥

म० 'यदत्रेति सौरान्भक्षयन्ति यथाभक्षितं प्राचीनावीतिनो दक्षिणत' (का० १९ । ३ । १४) । अध्वर्यादय आश्विनं होत्रादय सारस्वतं यजमान ऐन्द्रं सुराग्रहं यदत्रेति मन्त्रेण विहारदक्षिणे स्थिता प्राचीनावीतिनो भक्षयन्ति आप्राणमन्येन मूलेन भक्षणमित्यर्थः । रसोऽस्त्यस्मिन्निति रसी तस्य रनिनो रसवत् सुतस्याभिपुतस्य सोमस्य यत् । सामान्ये नपुंसकत्वम् । यो भागः अत्र सुराया रिप्तं लिप्तं सोमसवन्धि यत् सुराया लग्नम् । यच्च सुरालग्नं सोमाशं शचीभिः कर्मभिः शुद्धं कृत्वा इन्द्र अपिवत् । सोमं राजानमिति द्वितीये पठ्यर्थे 'अस्य विशेषणत्वात् । अस्य सोमस्य राज्ञः तत् तं सुरानिर्गतं सोमं शिवेन शुद्धेन मनसा इह यज्ञेऽहं भक्षयामि सुरासकाशाच्छुद्धं कृत्वा भक्षयामि । तथाच श्रुति 'अहं तदस्य मनसा शिवेनेत्यशिव इव वा एष भक्षो यत्सुरा ब्राह्मणस्य शिवमेवैनमेतत्कृत्वात्मन्वते' (१२ । ८ । १ । ५) इति ॥ ३५ ॥

षट्त्रिंशी ।

पितृभ्यः स्वधायिभ्यः स्वधा नमः पितामहेभ्यः स्वधायिभ्यः स्वधा नमः प्रपितामहेभ्यः स्वधायिभ्यः स्वधा नमः । अक्षन्पितरोऽर्मीमदन्त पितरोऽर्तीवृपन्त पितरः पितरः शुन्धध्वम् ॥ ३६ ॥

उ० अङ्गारेषु वहिष्परिधिषु सुरां जुहोति । पितृभ्यः पैत्राणि यजूंष्यस्यां कण्डिकायाम् । पितृभ्यः स्वधायिभ्यः

स्वधांप्रति गमनशीलाः स्वधायिनः 'सुप्यजातौ णिनिस्ताच्छील्ये' । स्वधानमः अन्नमस्तु । बहुवचनं पितृव्यसव्य-पेक्षं पूजार्थं वा । पितामहेभ्यः उक्तोदकम् । प्रक्षालने-नोपसिञ्चति । अक्षन् अत्तवन्तः भक्षितवन्तः पितरः । अमी-मदन्त मादिताः पितरः । अतीतृपन्त तर्पिताः पितरः । जपति पितरः पितरः शुंघध्वम् पाणिप्रक्षालनं कुरुध्वम् ॥ ३६ ॥

म० 'अङ्गारेषु वा बहिष्परिधि दक्षिणतो जुहोत्याश्विन-मुत्तरे मध्यमे सारस्वतमैन्द्रं दक्षिणे पितृभ्य इति प्रतिमन्त्रं' (का० १९ । ३ । १७) सुराग्रहाणा भक्षणम् घ्राणम् अच्येन मूत्येन भूपालपानमिति पक्षत्रयमुक्तम् । चतुर्थमाह यद्वाहव-नीयस्याङ्गारेषु परिधेर्वहिर्दक्षिणदिक्स्थेषु होमशेषान्सुराग्रहान्पि-तृभ्य इति प्रतिमन्त्रं जुहोति तदेवाह । उत्तरेऽङ्गारे आश्विनम् मध्यमे सारस्वतम् दक्षिणे ऐन्द्रं सुराग्रहं जुहोतीति सूत्रार्थः । अपसव्येन कर्म । सप्त यजूंषि पितृदेवत्यानि । पितृभ्य स्वधा-सज्ञकं नमोऽन्नमस्तु 'स्वधा वै पितृणामन्नम्' इति श्रुतेः । यद्वा पितृभ्य स्वधात्रमस्तु । तेभ्यो नमो नमस्कारश्चास्तु । कीद-शेभ्यः । स्वधायिभ्यः स्वधामन्नं प्रति यन्ति गच्छन्तीत्येवं-शीला स्वधायिनस्तेभ्यः । 'इण् गतौ' इति धातोः 'सुप्यजातौ णिनिस्ताच्छील्ये' (पा० ३ । २ । ७८) इति णिनिप्रत्ययः । पितृभ्य इति बहुवचनं पितृव्याद्यपेक्षं पूजार्थं वा । एवं पिता-महेभ्य प्रपितामहेभ्य इति मन्त्रौ व्याख्येयौ । 'अक्षन्पितर इति प्रक्षालनेनोपसिञ्चति' (का० १९ । ३ । १८) । सौर-ग्रहहोमपात्रक्षालनजलेन यथास्वमङ्गारान्सिञ्चति प्रतिमन्त्रम् । पितर अक्षन्भक्षितवन्तः । 'घस्लृ अदने' लडि रूपम् । पित-रोऽमीमदन्त 'मद तृप्तौ' तृप्ता । अतीतृपन्त तर्पिता अस्माभिः पितर । यद्वास्मानतीतृपन्त तर्पयन्ति तृप्ता सन्तोऽभीष्टदानेन । 'पितर शुन्धध्वमिति जपति' (का० १९ । ३ । १९) हे पितर, शुन्धध्वं शुद्धा पाणिप्रक्षालनेन शुद्धा यूयं भवत ॥ ३६ ॥

सप्तत्रिंशी ।

पुनन्तु मा पितरः सोम्यासः पुनन्तु मा पिता-महाः पुनन्तु प्रपितामहाः पवित्रेण शतायुषा । पुनन्तु मा पितामहाः पुनन्तु प्रपितामहाः पवि-त्रेण शतायुषा विश्वमायुर्व्यश्रवै ॥ ३७ ॥

उ० नवर्चं वाचयति पावमानं पुनन्तु मा । द्वे पित्र्या-वनुष्टुभौ । पुनन्तु मां पितरः सोम्यासः सोमसंपादिनः । पुनन्तु मां पितामहाः । पुनन्तु प्रपितामहाः । पावनं च पापापनोदः । शुद्धिः फलग्रहणयोग्यता । केन पुनन्तु । पवित्रेण । कथंभूतेन । शतायुषा । येन पूतः शतायुर्भवति तत्पवित्रं तत्साधनत्वाच्छतायुरेव । पुनन्तु मां पितामहाः पुनन्तु प्रपितामहाः पवित्रेण शतायुषा । आद-रार्थोऽभ्यासः विशेषार्थो वा । तथा मां पितृपितामहाः

प्रपितामहाः पुनन्तु यथा विश्वं सर्वमायुः अहं व्यश्रवै व्यश्रुयां प्राप्नुयाम् ॥ ३७ ॥

म० 'कुम्भीमासज्य कुम्भवच्छतवितृष्णां वालपवित्रहिर-प्यानन्तर्थाय नवर्चं वाचयति पुनन्तु मेति' (का० १९ । ३ । २०) । दक्षिणाहवनीयपार्श्वयोः स्तम्भद्वयोपरि दक्षिणाम्रं वंशं निधाय तत्रस्थे शिक्वे शतच्छिद्रां कुम्भी निधाय कुम्भीतले वालादीनि निधाय तत्र सुराशेषं सिक्वान्नेरुपरि स्रवन्त्याः सुरायां नवर्चं यजमानं वाचयेत् । वालो गोऽश्ववालकृतं सुरागलनम् । पवित्रमजाविलोमकृतं पयोगलनम् । हिरण्यं शतमानमितम् । प्रत्यृचं वाचनमिति सूत्रार्थः । द्वे पितृदेवत्येऽनुष्टुभौ । पितरो मा मा पुनन्तु शोधयन्तु । केन । पवित्रेण गोऽश्ववालकृतेन । कीदशेन पवित्रेण । शतायुषा शतं शतवर्षमितमायुर्व्यस्मात्तच्छ-तायुस्तेन । येन पूत शतायुर्भवतीत्यर्थः । पितामहाश्च मा पुनन्तु प्रपितामहाश्च मा पुनन्तु । कीदशा पित्रादय । सो-म्यास सोम्या सोम सपादयन्ति सोम्याः । आदरार्थं पुनर्व-चनम् । पितामहा प्रपितामहाश्च मा पुनन्तु शतायुषा पवि-त्रेण । एवं पित्रादिभिः पूतोऽहं विश्वं सर्वमायु व्यश्रवै व्याप्तवै प्राप्नुयाम् 'अश्रद् व्याप्तौ' लोट् ॥ ३७ ॥

अष्टत्रिंशी ।

अम्न आयुंषि पवसे आसुवोर्जमिषं च नः । आरे वाधस्व दुच्छुनाम् ॥ ३८ ॥

उ० अम्न आयुंषि । आग्नेयी गायत्री । हे अग्ने, यत्-स्त्वम् आयुंषि पवसे आयुःप्रापकाणि कर्माणि चेष्टयसे स्वभावतएव अतस्त्वां प्रार्थये । आसुव अभ्यनुजानीहि । ऊर्जं दधि उपसेचनम् । इपं च व्रीह्यादि नः अस्माकम् । एतद्धि जीवनहेत्वित्यभिप्रायः । किंच आरे दूरे एवावस्थितं सन्तं वाधस्व तैस्तेरुपायैः । दुच्छुनां दुष्ट श्वानम् । शुना चात्र दुर्ज-नप्रभृतयो लक्ष्यन्ते । तैः रहितो हि पुरुषः परमायुः प्राप्नोति ॥ ३८ ॥

म० प्रजापतिदृष्टान्निदेवत्या गायत्री । हे अग्ने, त्वमायुंषि पवसे स्वत एवायु प्रापकाणि कर्माणि पावयसे चेष्टयसे । अन्त-र्भूतप्यन्त । अतएव नोऽस्मदर्धमिषं व्रीह्यादिधान्यमूर्जं दध्यादि च आसुव ज्ञापय देहीत्यर्थः । जीवनहेतुत्वात् । किंच आरे दूरेऽपि स्थितानां दुच्छुनां दुष्टाश्च ते श्वानश्च दुच्छ्वानः तेषाम् । कर्मणि पष्टी । दुष्टान् शुन सारमेयप्रायान्दुर्जनान्वाधस्व नाशयसि दुर्जने जीवनाशक्ते ॥ ३८ ॥

एकोनचत्वारिंशी ।

पुनन्तु मा देवजनाः पुनन्तु मनसा धियः । पुनन्तु विश्वा भूतानि जातवेदः पुनीहि मां ॥ ३९ ॥

उ० पुनन्तु मा । लिङ्गोक्तदेवतानुष्टुप् । पुनन्तु मा देव-जनाः देवानुगामिनः । पुनन्तु मनसा संयुक्ताः । धियः

बुद्धयः कर्माणि वा । पुनन्तु विश्वानि भूतानि । त्वमपि हे जातवेदः पुनीहि माम् ॥ ३९ ॥

म० अनुष्टुप् देवजनधीविश्वभूतजातवेदोदेवत्या । देव-जना देवानुगामिनो जना मां पुनन्तु । मनसा सह धिय बुद्धयः कर्माणि वा मा पुनन्तु । विश्वा विश्वानि सर्वाणि भूतानि मा पुनन्तु । हे जातवेद, त्वमपि मा पु-नीहि ॥ ३९ ॥

चत्वारिंशी ।

पवित्रेण पुनीहि मा शुक्लेण देव दीद्यत् । अग्ने क्रत्वा क्रतूँ ॥ ४० ॥

उ० पवित्रेण । आग्नेयी गायत्री । पवित्रेण पुनीहि माम् शुक्लेण शोचिष्मता शुक्लेन अशवलेन । हे देव, दीद्यत् दीप्य-मान हे अग्ने, क्रत्वा कर्माणि च क्रियया च क्रतून् तान् तान् च क्रतून् अनु ॥ ४० ॥

म० अग्निदेवत्या गायत्री । हे अग्ने हे देव, शुक्लेण शु-क्लेन शुद्धेन पवित्रेण मा मा पुनीहि । किभूतस्त्वम् । दीद्यत् अतिदीव्यतीति दीद्यत् दीप्यमान । दिवेर्यद्भुगन्तं रूपम् । किच हे अग्ने, क्रतून्नु अस्माकं यज्ञानुलक्ष्य कृत्वा क्रतुना कर्मणा लं पुनीहि यज्ञे मां पुनीहि । यद्वा यज्ञानुपुनीहि सम्यक् कारयेत्यर्थ ॥ ४० ॥

एकचत्वारिंशी ।

यत्ते पवित्रमर्चिष्यग्ने विततमन्तरा । ब्रह्म तेन पुनातु मा ॥ ४१ ॥

उ० यत्ते । आग्नेयी गायत्री । ब्राह्मस्तृतीयः पादः । यत्ते तव पवित्रम् अर्चिषि हे अग्ने, विततं प्रसारितम् । अन्तरा मध्येन ब्रह्म सत्यं ज्ञानमनन्तम् त्रयीलक्षणपरं वा । तेन पवित्रेण अश्वनुज्ञातेन पुनातु मा माम् ॥ ४१ ॥

म० आग्नेयी गायत्री । तृतीयः पादो ब्रह्मदेवत्य । हे अग्ने, ते तव अर्चिषि ज्वालायामन्तरा मध्ये यत् ब्रह्म त्रयी-रूपं परब्रह्मरूपं वा पवित्रं विततं विस्तृतं प्रसारितं तेन पवित्रेण मा मां भवान् पुनातु ॥ ४१ ॥

द्विचत्वारिंशी ।

पवमानः सो अद्य नः पवित्रेण विचर्षणिः । यः पोता स पुनातु मा ॥ ४२ ॥

उ० पवमानः । सोमदेवत्या गायत्री तृतीयः पादो वायव्यः । सः पवमानः सोमः । अद्य अस्मिन् द्यवि नः अस्मान् पवित्रेण विचर्षणिः । द्रष्टा कृताकृतावेक्षकः पुनातु । यश्च स्वभावतः पोता स पुनातु मां वायुः ॥ ४२ ॥

म० सोमदेवत्या गायत्री । तृतीय पादो वायुदेवत्य । स पवमान पवतेऽसौ पवमान शोधक सोमः अद्यास्मिन्

दिने पवित्रेण नोऽस्मान् पुनातु । कीदृशः सोमः । विचर्षणिः विविधं चष्टे विचर्षणि द्रष्टा कृताकृतज्ञ । यद्वा विशिष्टा चर्ष-णयो मनुष्याः ऋत्विजो यस्य सः । किच यः पोता पुनाति पवते वा पोता वायु स मा मा पुनातु ॥ ४२ ॥

त्रिचत्वारिंशी ।

उभाभ्यां देव सवितः पवित्रेण सवेन च । मां पुनीहि विश्वतः ॥ ४३ ॥

उ० उभाभ्याम् । सावित्री गायत्री । हे देवसवितः, उभाभ्याम् पवित्रेण च । सवेनाभ्यनुज्ञया च । मां पुनीहि विश्वतः सर्वतः ॥ ४३ ॥

म० सवितृदेवत्या गायत्री । हे देव सवित, उभाभ्या कृत्वा विश्वतः सर्वतो मा पुनीहि । उभाभ्या काभ्याम् । पवि-त्रेण अजाविलोमनिर्मितेन सवेनाभ्यनुज्ञया च लदाज्ञया यज्ञसि-द्धिरित्यर्थ ॥ ४३ ॥

चतुश्चत्वारिंशी ।

वैश्वदेवी पुनती देव्यागाद्यस्यामिमा बृहद्यस्त-न्वो वीतपृष्ठाः । तथा मदन्तः सधमादेषु वयं स्याम पतयो रयीणाम् ॥ ४४ ॥

उ० वैश्वदेवी त्रिष्टुप् अनिर्ज्ञाताभिधेया प्रवह्निकेव तत्र कांचिद्देवतामङ्गीकृत्य व्याचक्षमहे । शतातृष्णाकुम्भी दक्षि-णस्याग्नेरुपरिष्ठाक्षरति । सा चाभिधेया सौत्रामणीवा वाग्वा उखा वेत्यादि । विश्वेभ्यो देवेभ्यः आगता हिता वा वैश्व-देवी सुराकुम्भी । पुनती पावनं कुर्वाणा आगात् आगता । यस्याम् इमाः बृहद्यः धाराः तन्वः पुरः वीतपृष्ठाः कामि-तशरीराः । काम्यन्ते हि सुराधाराः । तथा मदन्तः तथा सह मोदमानाः । सधमादेषु 'सधमादस्थयोश्छन्दसि' इति सहस्य सधादेशः । सह मदनेषु वयं स्याम पतयः रयीणां धनानाम् ॥ ४४ ॥

म० विश्वदेवदेवत्या त्रिष्टुप् । इयं प्रवह्निका अज्ञाताभि-धेया । तत काचिद्देवतामुद्दिश्य व्याख्यास्याम । दक्षिणाग्नेरु-परि शतातृष्णा कुम्भी क्षरति ता सौत्रामणी वा वाचं वा उखा वा । देवी द्योतमाना सुराकुम्भी आगता । कीदृशी । वैश्व-देवी विश्वेभ्य सर्वेभ्यो हिता वैश्वदेवी विश्वेभ्यो देवेभ्य आगता वा । पुनती पावनं कुर्वती । यस्या कुम्भ्यामिमा प्रत्यक्षतो दृश्यमाना बृहद्यो बहुसख्याकाः तन्व शरीरप्राया धाराः वर्तन्ते । कीदृश्यस्तन्व । वीतपृष्ठा वीतमिष्ट पृष्ठं स्वरूपं यासा ता कामितशरीराः सुराधारा सुरैः काम्यन्ते । तथा कुम्भ्या सधमादेषु यज्ञस्थानेषु मदन्तो मोदमाना सन्तो वयं रयीणां धनाना पतय स्याम भवेम । सह माद्यन्ति देवा येषु ते सधमादा 'सध मादस्थयोश्छन्दसि' (पा० ६ । ३।९६) इति सहस्य सधादेश ॥ ४४ ॥

पञ्चचत्वारिंशी ।

ये समानाः समनसः पितरो यमराज्ये । तेषां लोकः स्वधा नमो यज्ञो देवेषु कल्पताम् ॥ ४५ ॥

उ० दक्षिणाग्नौ जुहोति । ये समानाः अनुष्टुप् पेत्री । ये समाना जातादिभिः । समनसः समानमनस्काः पितरः यमराज्ये लोके इत्यस्य हि स्वे लोके राज्यम् । तेषां पितृणां लोकः आयतनम् स्वधाशब्दोपलक्षितमन्नमस्तु । यद्वा तेषां पितृणां लोक आयतनं स्वधाकारोपलक्षितमन्नमस्तु । नमस्कारोपलक्षिता च स्तुतिर्भवतु । यज्ञस्तु देवेषु कल्पतां समर्थो भवतु ॥ ४५ ॥

म० 'ये समाना इति यजमानो जुहोति' (का० १९ । ३ । २३) । सङ्कट्हीतमाज्यं दक्षिणेऽग्नौ प्राचीनावीती दक्षिणामुखो यजमानो जुह्वा जुहोतीत्यर्थं । द्वे अनुष्टुभौ । आद्या पितृदेवत्या । यमराज्ये यमस्य राज्यं यस्मिन् तत्र यमलोके ये पितरो वर्तन्ते 'धर्मराज. पितृपति' इत्यभिधानात् । क्री-दशा पितर । समाना जातिरूपादिभिस्तुल्या । समनस. समानं मनो येषां ते तुल्यमनस्का 'समानस्य छन्दसि' (पा० ६ । ३ । ८४) इति समानस्य सादेश । तेषां पितृणां लोकः । विभक्तिव्यत्ययः । लोके स्वधा नम. स्वधाशब्दोपलक्षितं नमोऽन्नमस्तु । यद्वा नमस्कारश्चास्तु । यज्ञस्तु देवेषु कल्पता देवास्तर्पयितुं समर्थो भवत्वित्यर्थः ॥ ४५ ॥

षट्चत्वारिंशी ।

ये समानाः समनसो जीवा जीवेषु मामकाः । तेषां श्रीर्मयि कल्पतामस्मिंल्लोके शतं समाः ॥ ४६ ॥

उ० उत्तरेऽग्नावाज्याहुतिं जुहोति । ये समानाः अनुष्टुप् । यजमानाः ये समानाः समनसः जीवाः जीवनवन्तः । जीवेषु जीवनवत्सु मध्ये मामकाः मदीयाः । तेषां संबन्धिनी श्रीः मयि कल्पतां कृप्ता भवतु । तान् परित्यज्य मामाश्रयत्वित्यर्थः । पापात्मानो हि गोत्रिणो भवन्ति । कुत्र कियन्तं च कालमित्यत आह । अस्मिन् लोके शतं समाः । समाशब्दः संवत्सरवचनः ॥ ४६ ॥

म० 'उत्तरे यज्ञोपवीत्युत्तरया' (का० १९ । ३ । २४) । उत्तरे उत्तरवेद्याहवनीये कृतसव्यो यजमान उत्तरयाग्निमया ऋचाज्यं जुहोतीत्यर्थः । यजमानाग्नी. श्रीदेवत्या । जीवन्तीति जीवास्तेषु जीवेषु प्राणिषु मध्ये ये समाना. समनस. समनस्का मामका मदीया जीवा. प्राणिन. । सपिण्डाः ये मे ते मामका 'तवकममकावेकवचने' (पा० ४ । ३ । ३) इति अस्मदो ममकादेश । अस्मिन् लोके भूलोके शतं समा शतवर्षपर्यन्तं तेषां मामकानां जीवानां श्रीर्मयि कल्पतां तांस्यक्त्वा मयि कृप्ता भवतु । मामाश्रयतामित्यर्थः । गोत्रिणो हि पापात्मान. सहजाः शत्रवोऽत एव प्रार्थ्यते ॥ ४६ ॥

सप्तचत्वारिंशी ।

द्वे सृती अश्रृणवं पितृणामहं देवानामुत मर्त्यानाम् । ताभ्यामिदं विश्वमेजत्समेति यदन्तरा पितरं मातरं च ॥ ४७ ॥

उ० पयः समन्वारब्धे जुहोति । द्वे सृती त्रिष्टुप् । पन्थानो ब्रवीति । ये एते शुक्लकृष्णे सृती यावेतौ देवयान-पितृयाणौ पन्थानौ । अहमश्रृणवं पितृणां श्रुतिवाक्येभ्यः । 'स एष देवयानो वा पितृयाणो वा पन्था' इति । देवानां देवयानगामिनाम् उत अपिच मर्त्यानां मरणधर्मिणां पितृयाणगामिनाम् । ताभ्यामिदं विश्वमेजत्समेति । तदः स्थाने यदो वृत्तिः । याभ्यां पथिभ्याम् इदं सर्वम् एजत् क्रियावत् समेति संगच्छति । यत् अन्तरा पितरं मातरं च । द्यौः पिता पृथिवी माता । सुहुतं ताभ्यां सृतीभ्यामस्तु ॥ ४७ ॥

म० 'अन्वारब्धेषु पयो जुहोति द्वे सृती इति' (का० १९ । ३ । २५) । ऋत्विग्यजमानेषु कृतान्वारम्भेषु अध्वर्यु पयो जुहोतीत्यर्थं । देवयानपितृयाणमार्गदेवत्या त्रिष्टुप् । मर्त्यानां मरणधर्मिणा प्राणिना द्वे सृती द्वौ मार्गौ अहमश्रृणवं श्रुतवानस्मि श्रुतित । 'स एष देवयानो वा पितृयाणो वा पन्था' इति श्रुते । के द्वे सृती अत आह । देवानां मार्ग एक उतापि च पितृणाम् देवमार्गं पितृमार्गश्चेति । पितरं मातरम् द्यौः पिता पृथिवी माता । 'असौ वै पितेयं माता' (१२ । ८ । १ । २१) इति श्रुते । पितरं मातरं च अन्तरा भूलोकद्युलोकयोर्मध्ये तत् एजत् कम्पमानं क्रियावत् विश्वं सर्वमिदं ताभ्या सृतिभ्या देवयानपितृयाणाभ्यां समेति संगच्छते ताभ्या सृतिभ्या सुहुतमस्तु ॥ ४७ ॥

अष्टचत्वारिंशी ।

इदं हविः प्रजननं मे अस्तु दशवीरुं सर्वगणुं स्वस्तये । आत्मसनि प्रजासनि पशुसनि लोकसन्त्यभयसनि । अग्निः प्रजां बहुलां मे करोत्वन्नं पयो रेतो अस्मासु धत्त ॥ ४८ ॥

उ० शेषं यजमानो भक्षयति । इदं हविः व्यवसाना अष्टिर्यजमानाग्नीः । इदं पयोलक्षणं हविः प्रजननं उत्पादकम् मे मम अस्तु । दशवीरम् । 'प्राणा वै दशवीराः' । सर्वगणम् । 'अङ्गा वै सर्वगणाः' । स्वस्तये अविनाशाय । पुनरपि हविर्विशेष्यते । आत्मसनि आत्मानं यद्धविः सनोति संभजते तदात्मसनि । एवं प्रजासनि पशुसनि लोकसनि अभयसनि । अभयमपुनरावृत्तिः । अग्निः प्रजां बहुलाम् अतिवृद्धां मम करोतु । यूयं च हे ऋत्विजः, अन्नं च पयश्च रेतश्च अस्मासु धत्त ॥ ४८ ॥

म० 'शेषं यजमानो भक्षयतीदं हविरिति' (का० १९ । ३ । २६) । उखास्थितं शेषं पयो यजमानो भक्षयतीत्यर्थः । यजमानाशीर्देवत्या ऋचसाना अष्टिः एको व्यूहः । इदं पयो-रूपं हविर्मे मम स्वस्तये अविनाशायारतु । कीदृशं हवि । प्रजननं प्रजनयतीति प्रजननं प्रजोत्पादकम् । दशानीरं दश वीरा प्राणा यत्र तत् । यत्र पीते दशाना प्राणापानव्यानोदानगमाननागकूर्मकृकरदेवदत्तधनजयसजाना प्राणाना रारव्य भा-तीत्यर्थः । 'प्राणा वै दशवीरा प्राणानेनात्मन्धने' (१२ । ८ । १ । २२) इति श्रुते । तथा सर्वगण गणं गणा अज्ञानि यस्मिस्तत् । यत्र पीतेऽज्ञानि स्वम्यानि स्युरित्यर्थः । 'अज्ञानि वै सर्वे गणा अज्ञान्येवात्मन्धते' (१२ । ८ । १ । २२) इति श्रुते । आत्मसनि आत्मानं मनोति ददाति मननि सभजते वा 'पणु दाने' बुदादि 'पण सभक्तौ' न्यारि । एममंशपि । प्रजा-सनि पशुसनि 'आत्मानमेव मनोति पशुमनोति' (१० । ८ । १ । २२) इत्यादि श्रुते । लोहमभि लोहमहिं मनोति ऐहिकं सुखं ददातीत्यर्थः । 'लोकाय वै यजते तमेव जानि' (२२) इति श्रुते । अभयमनि अभयं नर्ग मनोति 'नर्गं वै लोकोऽभयं स्वर्ग एव लोकेऽन्तत प्रतिनिधि' (२२) इति श्रुते । एव हवि प्राच्योमि प्रार्थयते । धर्मिभ मम प्रजा बहुलां प्रवृत्तां करोतु । एवमभिमुक्त्वा उत्तिज आह । ऐ ऋत्विज, अस्मानु अन व्रीह्यादि पयो दुग्ध रेतो धीर्भवता यूयं धत्त स्थापयत । 'तय एवमेतेन याजयन्ति तानेतर्शात-न्मयि सर्व धत्ते' (२२) इति श्रुते ॥ ४८ ॥

एकोनपञ्चाशी ।

उदीरतामर्वर उत्परास उन्मध्यमाः पितरः सोम्यासः । असुं य ईयुरवृका ऋत्तज्ञास्ते नोऽवन्तु पितरो हवेषु ॥ ४९ ॥

उ० उदीरताम् । त्रयोदश पंच्यसिष्टुभः जगत्येकादशी । यजमानवाचनम् । उदीरताम् 'ईर गतौ' षट् उपसर्गात्पर । ऊर्ध्वं क्रमतां ऊर्ध्वं गच्छन्तु । अवरे येस्मिन् लोके अवस्थिता पितरः । उत्परासः पर एव परासः ये च परस्मिन् लोके-ऽवस्थितास्तेऽपि उदीरताम् तस्मादपि स्थानाद्विशिष्टतरं स्थान गच्छन्तु । उन्मध्यमाः । मध्ये भवा मध्यमाः । येऽपि मध्यमास्ते ततो विशिष्टतस्थानमुद्गच्छन्तु । पितरः सोम्यासः सोमसंपादिनः । असुं ये ईयुः येऽपि असुं प्राणं ईयु-समन्वियुः वातात्मानः अवृका अनमित्राः मध्यस्त्वमा-स्थिताः । ऋतज्ञाः सत्यज्ञा वा यज्ञज्ञा वा स्वाध्यायनिष्ठा वा । तेपि ततो विशिष्टतर स्थानमुद्गच्छन्तु । एवं च स्वकी-येन कर्मणा अस्मदीयेन च ये उन्नतिं प्राप्ताः ते नः अस्मानु भवन्तु पालयन्तु पितरः हवेषु आह्वानेषु ॥ ४९ ॥

म० 'सोमवता बर्हिषदामिष्वाना च' (का० १९ ।

३ । २१) । उदीरताभिलात्रिगोदशानोऽनुवाकः तत्र । उदीर-ताम् (४९) अङ्गिरसः (५०) ये नः (५१) इति ऋक्प्र-यस्याभिप्रायात्ता (६१) नित्यन्त्यागाध प्रिनियोग तयकृतोक्त । तं गोम (५२) इति वृत्तं गोमतानाम् बर्हिषद (५५) इति वृत्त बर्हिषदाम् आयन्तु न (५८) इति वृत्तमभिप्रायानाम् पुनन्तु (३९) इति नर्नानानानन्तरं तं गोमेत्तादि (६२) तन्न कय्यातीत्यन्त नर्न प्रवृत्तन र्थुर्यजमानेन वाचयती-त्यर्थः । त्रयोदश गृह्येण पितृदेवता । एतादृशी धमि-प्रायात्ता पितर (५९) इय जगती अन्या ज्ञाश्रि त्रिष्टुभ । अगरे अग्निन लोकेऽव्यवता पितर उदीरताम् ऊर्ध्वं क्रम-न्ताम् ऊर्ध्वं गच्छन्तु । 'इय रमने' अङ्गिरः लोह । परा-परा परस्मिन् लोके व्यवता पितर उदीरतां तस्मादपि स्थाना-परं स्थानं गच्छन्तु । उन्मध्यमा मध्ये भवा मध्यमा पि-तर उदीरताम् । व्रीह्या पितरः । सोम्यास गोमं संपाद-यन्ति ते सोम्या । ये न ऋतु प्राणमीयुः तानानानो तानदयं प्राप्ताम् पितरो हवेषु आह्वानेषु नोऽवगन्तु रक्षन्तु । कीदृशा । अगता नाम्नि यः एव नुर्गेषा ते उगसीना ऋतज्ञा मत्वज्ञा यजज्ञा वा स्वाध्यायनिष्ठा वा ॥ ४९ ॥

पञ्चाशी ।

अङ्गिरसो नः पितरो नवगवा अथर्वाणो भृगवः सोम्यासः । तेषा वयं सुमतां यद्विवातामपि भद्रे सोमनसे स्याम ॥ ५० ॥

उ० अङ्गिरसो नः । अङ्गिरा अपिन्नम्यापत्यानि बहूनि अङ्गिरस न अन्नाक पितर नवगवा नवगतयः पुन पुन-रपुनरुत्तया गच्छन्ति । नवनीया स्तोत्रव्या वा गतिर्येषा ते तथोक्ताः । ये च अथर्वाण बहून्यपत्यानि अथर्वाणः । धर्मतिक्षरत्तिकर्मा तत्रनिषेध । ये च भृगवः भृगोर्ब-हून्यपत्यानि । सोम्यास सोमसंपादिनः । तेषा पितृणां वय सुमतां स्याम । यज्ञियाना यज्ञसंपादिनाम् । अपिच भद्रे भन्तनीये सोमनसे कल्याणमनसे स्याम भवेम ॥ ५० ॥

म० ये नोऽन्माक पितर तेषा सुमतां सोमनसुद्धो वयं स्याम भवेम । अन्नेऽन्ते तेऽन्मानु सुमतिं कुर्वन्तित्यर्थः । तेषा भद्रे कल्याणकारिणि सोमनसे सोमनमनस्त्वेऽपि वय स्याम । सुमनसो भाव सोमनसम् । अस्मानु कल्याणं मनः कुर्वन्ति-त्यर्थः । कीदृशाना तेषाम् । यज्ञियाना यज्ञे हिता यज्ञियाः यज्ञ-संपादिनः । कीदृशा पितरः । अङ्गिरसः । अङ्गिरसो बहून्यप-त्यानि अङ्गिरस बहुले तद्वितलोप । नवा नूतना गवा गति-र्येषा ते नवा नवनीया स्तोत्रव्या गवा येषामिति वा । अथर्वाण अथर्वाणो मुनेर्बहून्यपत्यानि । भृगवः भृगोरपत्यानि । सोम्यास 'सोममर्हति य' (पा० ४ । ४ । १३७) इति यः सोमसंपा-दिनः ॥ ५० ॥

एकपञ्चाशी ।

ये नः पूर्वे पितरः सोम्यासोऽनूहिरे सोमपीथं वसिष्ठाः । तेभिर्यमः संहराणो हवीष्युशशुशङ्घिः प्रतिकाममत्तु ॥ ५१ ॥

उ० ये नः पूर्वे । ये नः अस्माकं पूर्वे पितरः सोम्यासः सोमसंपादिनः तेषां पितृणाम् अनु ऊहिरे । 'वह प्रापणे' । देवाननु प्रापितवन्तः सोमपीथं सोमपानम् । वसिष्ठाः वसिष्ठस्य बहून्यपत्यानि । वसिष्ठः पुनर्वस्तुतमः कृतास्पदो वसति । तेभिः तैर्वसिष्ठैः यमः संहराण. संप्रियमाणः हवीषि । कथंभूतो यमः । उशन् 'वश कान्तौ' अस्य कृतसं-प्रसारणस्यैतद्रूपम् । कामयमानः । कथंभूतैर्वसिष्ठैः । उशङ्घिः । कथमत्तु । प्रतिकामम् यथाकामं भक्षयतु ॥ ५१ ॥

म० नोऽस्माकं ये पूर्वे पितर सोमपीथं सोमपानमनूहिरे अनुवहन्तिस्म देवान् प्रापितवन्त । कीदृशाः । सोम्यास सोमसंपादिनः । वसिष्ठा वसिष्ठस्य गोत्रापत्यानि । यम तेभि तैः पितृभि सरराण प्रीयमाण सन् प्रतिकामं हवीषि अनु भक्षयतु । 'रा दाने' शानच्प्रत्ययः । कीदृशो यम । उशन् वष्टि कामयत इत्युशन् कामयमान । कीदृशै तै । उशङ्घिः उशन्ति ते उशन्त. तैः कामयमानै. 'वश कान्तौ' शतृ-प्रत्यय ॥ ५१ ॥

द्विपञ्चाशी ।

त्वष्ट् सोम प्रचिकितो मनीषा त्वष्ट् रजिष्ठमनु-नेषि पन्थाम् । तव प्रणीती पितरो न इन्दो देवेषु रत्नमभजन्त धीराः ॥ ५२ ॥

उ० त्वं सोम । हे सोम, प्रचिकितः चिकित्त्वान् चेत-नावान् प्रकर्षेण चेतनावान् विशिष्टचैतन्ययुक्तः त्वं मनीषा । मनस इच्छाविशिष्टतरा भवति यज्वनाम् । यद्वा हे सोम, त्वं प्रचिकितः । 'कित ज्ञाने' प्रकर्षेण ज्ञातासि । यावत् ज्ञातव्यम् मनीषा मनीषया स्वया प्रज्ञया । त्व च रजि-ष्ठम् ऋजुतरं देवयानाख्यम् अनुनेषि अनुनयसि । पन्थां पन्थानम् । किंच । तव प्रणीती प्रणयनेन तवाभ्यनुज्ञानेन पितरः नः अस्मकम् हे इन्दो, देवेषु मध्ये रत्नं रमणीयं यज्ञफलम् अभजन्त धीराः धीमन्तः ॥ ५२ ॥

म० त्वं मनीषा मनीषया स्वप्रज्ञया रजिष्ठमृजुतमं देवयानं पन्था पन्थानमनुनेषि अनुनयसि प्रापयसि । मनीषा तृतीयै-कवचने पूर्वसवर्णदीर्घः । अत्यन्तमृजुः रजिष्ठ 'अतिशायने तमविष्ठनौ' (पा० ५ । ३ । ५५) 'विभाषर्जोऽछन्दसि' (पा० ६ । ४ । १६२) इयृकारस्य र इष्टादिषु । पन्थाम् 'अयस्मया-दीनि छन्दसि' (पा० १ । ४ । २०) इति सर्वनामस्थानेऽपि पदसज्ञाया 'नलोप. प्रातिपदिकान्तस्य' (पा० ८ । २ । ७) इति नलोपे सवर्णदीर्घे पन्थानमिति रूपम् । अनुनेषि नयतेः शपि

छुप्ते गुणे लटि रूपम् । कीदृशस्त्वम् । प्रचिकित. 'कित ज्ञाने' प्रकर्षेण चिकित चेतनावान् विशिष्टचैतन्ययुत । किंच हे इन्दो सोम, नोऽस्माकं पितर तव प्रणीती प्रणीत्या प्रणय-नेनाभ्यनुज्ञानेन देवेषु विषये रत्नं रमणीयं यज्ञफलमभजन्त सिषेविरे सोमयागेनैव स्वर्गाप्ते । कीदृशा पितरः । धीरा धीमन्त यज्ञज्ञानवन्त ॥ ५२ ॥

त्रिपञ्चाशी ।

त्वया हि नः पितरः सोम पूर्वे कर्माणि चक्रुः पवमान धीराः । वन्वन्नवातः परिधी २ ॥ रपोर्णु वीरेभिरश्वैर्मघवा भवा नः ॥ ५३ ॥

उ० त्वया हि नः यस्मात्त्वया आश्रयभूतेन नः अस्माकं पितरः हे सोम, पूर्वे पूर्वजाः कर्माणि चक्रुः । कृतवन्तः हे पवमान, धीराः धीमन्तः । अव अतः प्रार्थये च त्वाम् वन्वन् संभजमानः तानि तानि कर्माण्यस्वदीयानि । अवातः वाताद्युपद्रवरहितः एकचित्तः । परिधीन् सर्वतो निहितान् यज्ञोपद्रवकारिणः अपोर्णु । 'ऊर्णुञ् आच्छादने' अपगमय । वीरेभिः वीरैश्चाश्वैश्च सहितः । मघवा धनवान् भव नः अस्माकम् । यो यस्य ददाति स तस्य धनवानिति मतिः ॥ ५३ ॥

म० हे सोम, हे पवमान शोधक, नोऽस्माकं धीरा धीमन्त पूर्वे पूर्वजा पितर हि यस्मात्कारणात् त्वया कृत्वा कर्माणि यज्ञादीनि चक्रु. अतः प्रार्थये त्वं परिधीनुपद्रवकारिणः अपोर्णुहि अपगमय । 'ऊर्णुञ् आच्छादने' लोट् । परिदधति सर्वत उपद्रवाय तिष्ठन्ति ते परिधयो यज्ञोपद्रावका । कीदृ-शस्त्वम् । वन्वन् वनुत इति वन्वन् अस्मत्कर्माणि संभजमानः । तथाऽवात नास्ति वातो यस्य । वात उपलक्षणं । वाताद्युपद्रवर-हित । किंच वीरेभिर्वीरैः अश्वैश्च सहित सन्नोऽस्माकं मघवा धनवान् भव । मघं धनमस्यास्तीति मघवा । यो यस्य दाता स तदीयधनवानिति लोकप्रसिद्धि । भवेत्यस्य संहिताया दीर्घ । परिधीन् अपेत्यत्र 'दीर्घादटि समानपादे' (पा० ८ । ३ । ६) इति नकारस्य रु. ॥ ५३ ॥

चतुःपञ्चाशी ।

त्वष्ट् सोम पितृभिः संविदानोऽनु द्यावापृथिवी आततन्थ । तस्मै त इन्दो हविषा विधेम वयष्ट् स्याम पतयो रयीणाम् ॥ ५४ ॥

उ० त्वं सोम । यस्त्वं हे सोम, पितृभिः संविदानः संवादं कुर्वाणः । अनु द्यावापृथिवी आततन्थ । 'तनु विस्तारे' अन्वातनोषि दृढीकरोषि द्यावापृथिव्यौ । तस्मै तव हे इन्दो, हविषा विधेम हविर्दत्त इति वाक्यार्थः । वयं च हविःप्रदानानन्तरं भवेम पतयो धनानाम् ॥ ५४ ॥ सोमवतां । पितृणां पदुन्नः समाप्तः ॥

म० हे सोम, लं द्यावापृथिवी अन्वाततन्थ विस्तारितवान् 'तनु विस्तारे' लिट् 'वभूथाततन्थ-' (पा० ७।२।६४) इत्यादिना निपात । किभूतस्त्वम् । पितृभि सविदान सवित इति सविदान सवादं कुर्वाण 'समो गमि-' (पा० १।३।२९) इत्यादिना अत्मनेपदित्वाच्छानच् । हे इन्द्रो, तस्मै ते तुभ्यं वयं हविषा विधेम हविर्दद्म । विभक्तिव्यत्यय विधति-दानार्थं । हविर्दानेन च वयं रयीणा धनाना पतय स्याम भवेम ॥ ५४ ॥ सोमवता पितृणा षडृच समाप्त ।

पञ्चपञ्चाशी ।

वर्हिषदः पितर उत्युर्वागिमा वो हव्या चक्रमा जुषध्वम् । त आगतावसा शंतमेनाथा नः शं योररपो दधात ॥ ५५ ॥

उ० वर्हिषदः तिस्र ऋचो वर्हिषदाम् । हविर्यज्ञयाजिनो वर्हिषदः वर्हिषि सीदन्तीति वर्हिषदः पितरः । ऊती ऊत्या अर्वाक् अर्वाञ्च आगच्छत । को हेतुरागमन इति चेत् । इमा इमानि वः युष्माक हव्या हवींषि चक्रम । तानि जुषध्व सेवध्वम् । यैश्च युष्माभिरधस्तनानि हवींष्यासेवितानि । ते यूयं पुनरप्याहूयमानाः आगताः । अवसा अन्नेन हविलक्षणेन । शंतमेन । शमिति सुखनाम । सुखयितृत्वेन हेतुभूतेन अथ परितुष्टाः यज्ञसमाह्युत्तरकालम् नोऽस्माकं शंयोः पदद्वयमेतत् । शमनं च रोगाणां दधात । यावनं च भयानां दधात । अन्यदपि यत्किंचित् अरपः अपापं तदस्माकं दधात ॥ ५५ ॥

म० अतो वर्हिषदा पितृणा तृच । वर्हिषद वर्हिषि दभै सीदन्तीति वर्हिषद । षुपोदरादित्वादन्यलोप । हे वर्हिषद पितरः, ते यूयमूत्या अवनेन निमित्तेन अर्वागागत आगच्छत । किमर्थमिति चेत् । वो युष्माकमिमा इमानि हव्या हव्यानि वयं चक्रम । करोते-लिट् । कृतवन्त तानि यूयं जुषध्वं सेवध्वम् । अथानन्तरं शंतमेन सुखयितृत्वेनावसात्वेन तर्पिता सन्तो नोऽस्माकं शं सुखं रोगशमनं यो भयपृथक्करणमरप पापाभावं च दवात धत्त स्थापयत 'तप्तनव्-' (पा० ७।१।४५) इति तवादेशात् 'श्राभ्यस्तयोर्रात' (पा० ६।४।११२) इति आलोपाभाव । शं यो. 'शमनं च रोगाणां यावनं च भयानाम्' इति यास्क । 'रपो रिप्रमिति पापनामनी भवत' ॥ ५५ ॥

षट्पञ्चाशी ।

आहं पितृन्सुविदत्राँ २॥ अवित्सि नपातं च विक्रमणं च विष्णोः । वर्हिषदो ये स्वधया सुतस्य भजन्त पित्वस्त इहागमिष्ठाः ॥ ५६ ॥

उ० आहम् । आ अवित्सि आभिमुख्येन वेद्मि विदितवान् । अहं पितृन् सुविदत्रान् । सुविदत्रः कल्याणदानः ।

कल्याणदानान् । नपातं च विक्रमणं च विष्णोः व्यासुर्यज्ञस्य । न विद्यते यत्रोपगतानां पातः स नपातः देवयानः पन्थाः । विविधं क्रमणं यत्र गतानां स विक्रमणः पितृयाणः पन्थाः । तत्र हि अरघट्टघटीवत् उत्तराधरं प्राणिनो गच्छन्ति । देवयानपितृयाणौ पन्थानौ यज्ञसंबन्धिनावहं वेद्मि । तद्गतांश्च पितृन् । यत् एवमतो ब्रवीमि । वर्हिषदो ये पितरः स्वधया अन्नेन सह सवनीयलक्षणेन । सुतस्य अभिपुतस्य सोमस्य भजन्ते सेवन्ते । पित्वः पानं सोमपान ते इह अस्मिन्कर्मणि आगमिष्ठाः आगच्छन्वित्याख्यातसन्नतिः ॥ ५६ ॥

म० अहं पितृन् आ अवित्सि आभिमुख्येन वेद्मि विदितवान् । विदेर्लुटि आत्मनेपदे उत्तमैकवचनरूपम् । कीदृशान् पितृन् । सुविदत्रान् सुष्टु विशेषेण ददतीति सुविदत्रा तान् कल्याणदानान् । किञ्च वेवेष्टि विष्णु तस्य विष्णो व्यापनशीलस्य यज्ञस्य 'यज्ञो वै विष्णुः' (१।१।३।१) इति श्रुते । तस्य नपात विक्रमणं च वेद्मि । नास्ति पातो यत्र स नपातो देवयानपथः । यत्र गताना पातो नास्ति विविधं क्रमण गमनागमनं यत्र स विक्रमण पितृयाणपथः । यत्र गताना पुनर्भोगान्ते पतनम् यज्ञसंबन्धिनौ देवयानपितृयाणौ पन्थानौ वेद्मीत्यर्थं । उद्गामिन पितृंश्च । अतो ब्रवीमि ये वर्हिषद पितर स्वधया सवनीयलक्षणेनान्नेन सह सुतस्याभिपुतस्य सोमस्य पित्वा पानं भजन्त भजन्ते सेवन्ते । लट् अडभाव आर्षः । ते इह यज्ञे आगमिष्ठा आगच्छन्तु । लोट्ये लुट् पुरुषवचनव्यत्ययः ॥ ५६ ॥

सप्तपञ्चाशी ।

उपहूताः पितरः सोम्यासो वर्हिष्येषु निधिषु प्रियेषु । त आगमन्तु त इह श्रुवन्त्वधिब्रुवन्तु तेवन्त्वस्मान् ॥ ५७ ॥

उ० उपहूताः पितरः सोम्यास सोमसंपादिनः । वर्हिष्येषु निधिषु प्रियेषु । हविरिन्नेपणान्येतानि । वर्हिषि भवेषु वर्हिष्येषु वर्हिषि सादितेषु हविःष्वित्यर्थः । निधिभूतेषु पितृणां प्रियेषु अभिरुचितेषु ते पितर एतज्जात्वा आगमन्तु आगच्छन्तु । आगत्य च ते इह श्रुवन्तु श्रुवन्तु अस्मदीयानि वचांसि । श्रुत्वा च अधिब्रुवन्तु यद्वक्तव्यं पितृभिः पुत्राणाम् । ते च अवन्तु रक्षन्तु सर्वतः अस्मान् ॥ ५७ ॥

म० हे पितर, इह यज्ञे आगमन्तु आगच्छन्तु । व्यस्येन शपो लृक् । ते श्रुवन्तु अस्मद्भ्यं श्रुवन्तु । श्रुत्वा च अधिब्रुवन्तु पितृभिः पुत्राणा यद्वक्तव्यं तद्वदन्तु । ते अस्मानवन्तु । कीदृशा पितर । प्रियेषु अभिरुचितेषु हविषु उपहूताः सोम्यासः सोम्या । कीदृशेषु प्रियेषु । वर्हिष्येषु वर्हिषि भवानि वर्हिष्याणि तेषु वर्हिषि सादितेषु तथा निधिषु निधिभूतेषु निधिवत्स्थापनीयेषु ॥ ५७ ॥

अष्टपञ्चाशी ।

आयन्तु नः पितरः सोम्यासोऽग्निष्वात्ताः पृथि-
भिर्देवयानैः । अस्मिन्यज्ञे स्वधया मदन्तोऽधिभ्रुवन्तु
तेऽवन्त्वस्मान् ॥ ५८ ॥

उ० आयन्तु नः । चतस्रोऽग्निष्वात्तेभ्यः । आयन्तु
आगच्छन्तु नः अस्माकं पितरः । सोम्यासः सोमसंपादिनः ।
अग्निष्वात्ताः पुनः यान् अग्निरेव स्वदयति । नहि ते श्रौतस्मा-
तर्कमकारिणः । पृथिभिर्देवयानैः देवसहगमनैः । देवसह-
यायिनस्ते पितरो येषामेतत्कर्म क्रियते पुत्रपौत्रपौत्रैः । उक्तं
च 'पुत्रेण लोक जयति पौत्रेणानन्यमश्रुते । अथ पुत्रस्य
पौत्रेण ब्रध्नस्याप्नोति विष्टपम्' इति । आगत्य च । अस्मि-
न्यज्ञे स्वधया अग्नेन । मदन्तः तृप्यन्तः । परिपुष्टा अधिभ्रुव-
न्तु । तेऽवन्त्वस्मानिति व्याख्यातम् ॥ ५८ ॥

म० चतस्र ऋचोऽग्निष्वात्तानां पितृणाम् । नोऽस्माकं
पितर देवयानै पृथिभिर्मागै आयन्तु आगच्छन्तु । देवै सह
यान्ति पितरो येषु ते देवयाना मार्गा तै । कीदृशा पितर ।
सोम्यास सोम्या सोमपानार्हा । अग्निष्वात्ता अग्निना
खात्ता खादिता अग्निर्यान् दहन् खादयति । श्रौतस्मातर्कमा-
नुष्ठायिन । येषा पुत्रादिभिरेतत्कर्मानुष्ठीयते । तदुक्तम् 'पुत्रेण
लोकान् जयति पौत्रेणानन्यमश्रुते । अथ पुत्रस्य पौत्रेण ब्रध्न-
स्याप्नोति विष्टपम्' इति । किञ्च पितर आगत्यास्मिन् यज्ञे स्वध-
याग्नेन मदन्त तृप्यन्तस्तुष्टा सन्तो नोऽस्मानधिभ्रुवन्तु अधि-
कान् वदन्तु । तद्वाक्यात्तथैव वयमधिका स्यामेत्यर्थः । ते
पितरोऽस्मानवन्तु पालयन्तु ॥ ५८ ॥

एकोनषष्टी ।

अग्निष्वात्ताः पितर एह गच्छत सदःसदः
सदत सुप्रणीतयः । अत्ता हवीषि प्रयतानि वहि-
ष्यथा रयिषु सर्ववीरं दधातन ॥ ५९ ॥

उ० अग्निष्वात्ताः पितरः आ इह गच्छत आगच्छत
इह । एतच्च सदःसदः गृहं गृह प्रति सदत उपविशत ।
हे सुप्रणीतयः साधुप्रणयनाः । ततः सुखोपविष्टाः अन्न
भक्षयत । हवीषि प्रयतानि व्यपगतरागद्वेषमोहैरभिसंस्कृ-
तानि शुचीनि । वहिषि अन्नानि । अथ तृप्ताः सन्तः रयिं
धनं सर्ववीरं दधातन । नकार उपजनः ॥ ५९ ॥

म० हे अग्निष्वात्ता पितर, इह यज्ञे यूयमागच्छत ।
आगत्य च सदःसद प्रतिगृहं सदत उपविशत 'नित्यवी-
प्सयो' (पा० ८ । १ । ४) इति द्वित्वम् । कीदृशा यूयम् ।
सुप्रणीतय शोभना प्रणीतिः प्रणयनं येषा ते । ततः सदस्यु-
पविष्टा सन्त हवीषि अन्न भक्षयत । अत्तेर्लोद् संहिताया
दीर्घ । कीदृशानि हवीषि । वहिषि दर्भे प्रयतानि नियमपूर्वकं
स्थापितानि प्रकर्षेण यम्यन्ते नियम्यन्ते तानि प्रयतानि । अथा-

नन्तर तृप्ता सन्तः सर्ववीर रयिं दधातन स्थापयत सर्वे वीरा-
वा यत्र तम् । 'निपातस्य च' (पा० ६ । ३ । १३६) इति
दीर्घोऽथशब्दस्य 'तप्तनव्' (पा० ७ । १ । ४५) इति तन-
वादेश ॥ ५९ ॥

षष्ठी ।

ये अग्निष्वात्ता ये अनग्निष्वात्ता मध्ये दिवः
स्वधया मादयन्ते । तेभ्यः स्वराडसुनीतिमेतां यथा-
वशं तन्वं कल्पयाति ॥ ६० ॥

उ० ये अग्निष्वात्ताः ये पितरः अग्निष्वात्ता अग्निना आस्वा-
दिता । ये च अनग्निष्वात्ताः श्मशानकर्माप्राप्ताः । मध्ये दिवः
द्युलोकस्य स्वधया स्वकर्मफलोपभोगेन मादयन्ते सुखं संसे-
वन्ते । तेभ्यः । तेषामिति विभक्तिव्यत्ययः । स्वराट् स्वय-
मेव राजत इति स्वराट् । अकृतकैश्वर्यो यः स स्वराडुच्यते ।
असुनीतिम् एताम् आत्मनो द्वितीयं सहायं कृत्वा । असून्
प्राणान्नयतीत्यसुनीतिः । एताम् एतमिति लिङ्गव्यत्ययः ।
यथाकामं यथारुचि तन्वं शरीरं कल्पयाति कल्पयतु ॥ ६० ॥

म० ये पितर अग्निष्वात्ता अग्निना दग्धा विधिवदौ-
र्ध्वदेहिकं प्राप्ता । ये चानग्निष्वात्ता न अग्निना खादिता
अदग्धा श्मशानकर्म न प्राप्ताः सन्त दिव स्वर्गस्य मध्ये
स्वधयाग्नेन स्वकर्मोपाजितेन मादयन्ते तृप्यन्ति सुखं सेवन्ते ।
स्वराट् खेनैव राजते स्वराट् यम तेभ्य पितृभ्योऽर्थे यथावशं
वशोऽभिलाप यथाकाममेता मनुष्यसवन्धिनीं तन्वं शरीरं
कल्पयाति कल्पयतु । लेट् 'लेटोऽडाटौ' तेभ्यो नरशरीर यमो
ददालित्यर्थः । कीदृशी तन्वम् । असुनीतिम् असून् प्राणान्
नयति प्राप्नोत्यसुनीति प्राणयुक्ता चिरकालजीविनीत्यर्थः । ते
यथा पुन स्तम्भनं कुर्वन्ति ॥ ६० ॥

एकषष्ठी ।

अग्निष्वात्तानृतुमतो हवामहे नाराशंसे सोम-
पीथं य आशुः । ते नो विप्रासः सुहवा भवन्तु
वयं स्याम पतयो रयीणाम् ॥ ६१ ॥

उ० अग्निष्वात्तान् । अग्निष्वात्तान् पितृन् ऋतुमतः
ऋतुसंयुक्तान् हवामहे आह्वयामः । नाराशंसे सोमपीथं
सोमपानम् ये आशुः प्राप्नुयुः । नाराशंसे चमसे पितृणां
भक्षः श्रूयते । 'अथ यदि नाराशंसेषु सन्न' इत्युपक्रम्य ।
'पितृभ्यो नाराशंसेभ्यः' इति । ते चाह्वयमानाः विप्रासः
मेधाविनः सुहवाः स्वाह्वाना भवन्तु । एवं कृते वयं स्याम
पतयो रयीणाम् ॥ ६१ ॥

म० अग्निष्वात्तान् पितृन् वयं हवामहे आह्वयामः । कीदृ-
शान् । ऋतुमत ऋतवो विद्यन्ते येषु ते ऋतुमन्त तानृतुयुक्ता-
नाह्वयाम । ये पितरो नाराशंसे चमसे सोमपीथं सोमपान-
माशुः अश्नन्ति स्म 'अश भोजने' लिट् । 'अथ यदि नाराशंसे-

सेषु सन्न' इत्युपक्रम्य 'पितृभ्यो नाराशंसेभ्य स्वाहेति जुहु-
यात्' (१२ । ६ । १ । ३३) इति श्रुत्या नाराशंसे चमसे
पितृणा भक्ष प्रतिपादित । ते पितरो नोऽस्माकं सुहवा
स्वाहाना भवन्तु । अस्मदाहूताः शीघ्रमायान्वित्यर्थ । एवं
पितृष्वाहूतेषु वयं रयीणा धनाना पतय स्वामिन स्याम
भवेम ॥ ६१ ॥

द्विषष्टी ।

आच्या जानु दक्षिणतो निषद्येमं यज्ञमभिगृ-
णीत विश्वे । मा हिंसिष्ट पितरः केनचिन्नो यद्दु
आगः पुरुषता कराम ॥ ६२ ॥

उ० आच्या जानु । दशर्चोऽनुवाकः । तत्र नव पित्र्या
दशस्यैन्द्री गायत्री । द्वितीयावृत्तीये नवमी चानुष्टुभः ।
त्रिष्टुभ इतराः । पितर उच्यन्ते । आच्या जानु सव्य जानु
पातयित्वा । दक्षिणतो निषद्य दक्षिणतोऽवस्थानं कृत्वा ।
रूपतोयं निर्देशः । एवस्वभावा ह्येते । 'अथैनं पितरः
प्राचीनावीतिनः सव्य जान्वाच्योपासीत' इति श्रुतिः ।
इममस्मदीयं यज्ञम् अभिगृणीत अभिष्टुवत् दक्षिणामन्त्र-
कालकर्तृहविर्यजमानोत्कर्षैः साध्वयं यज्ञ इति । विश्वे सर्वे
सोमवन्तः बर्हिषदः अग्निष्वात्ताश्च । मा च हिंसिष्ट । मा च
हिंसां कुरुत । हे पितरः केनचिदपि न अस्मान् यत् यद्यपि
वः युष्माकम् आगः अपराधः । आगःशब्दः मान्तो नपुसक-
लिङ्गोऽपराधवचनः । पुरुषता । विभक्तिलोपः पुरुषत्वेन
चलचित्ततया । कराम कुर्मः ॥ ६२ ॥

म० कात्यायनेन आच्या जान्वित्यनुवाकस्य विनियोगो
नोक्त । उदीरतामित्यनुवाकद्वयस्य श्राद्धेऽश्रत्सु द्विजेषु जपे
विनियोगः । दशर्चोऽनुवाकः । आद्या नव पितृदेव्या । द्वे
त्रिष्टुभौ । हे पितर , विश्वे सर्वे सोमवन्तो बर्हिषदोऽग्निष्वात्ताश्च
यूयमिमं यज्ञं सौत्रामणीमभिगृणीत अभिष्टुवत् । दक्षिणामन्त्र-
कालकर्तृहविर्यजमानोत्कर्षैः साध्वयं यज्ञ इति स्तुतिं कुरुते-
त्यर्थः । किं कृत्वा । जान्वाच्य वामजानु पातयित्वा । तथा
दक्षिणतो निषद्य दक्षिणाभिमुखा उपविश्य । स हि तेषा
स्वभावः । 'अथैनं पितर प्राचीनावीतिन सव्यं जान्वाच्योपा-
सीदन्' इति श्रुते । किञ्च हे पितर , केनचित् केनाप्यपरा-
धेन नोऽस्मान् मा हिंसिष्ट हिंसा मा कुरुत । हिनस्तेर्लुङ् । यत्
यस्मात् पुरुषता पुरुषस्य भावः पुरुषता विभक्तिलोपः । पुरुष-
भावेन चलचित्तत्वेन वो युष्माकमागोऽपराधं वयं कराम कुर्मः ।
करोते शपि लडि रूपम् अडभावः । यद्यप्यपराधिनो वयं
तथापि मास्मान् वधिष्टेत्यर्थः ॥ ६२ ॥

त्रिषष्टी ।

आसीनासो अरुणीनामुपस्थे रयि धत्त दाशुषे

मर्त्याय । पुत्रेभ्यः पितरस्तस्य वस्वः प्रयच्छत त
इहोर्जं दधात ॥ ६३ ॥

उ० आसीनासः ये यूयमासीनाः । अरुणीनाम् अरुण-
वर्णानां अरुणवर्णाहि ता ऊर्णा भवन्ति याभिः कुतपाः क्रियन्ते
कुतपप्रियाश्च पितरः 'कुतपं चासने दधात्' इति स्मृतिः । यद्वा
अरुणवर्णानां रश्मीनाम् उपस्थे उत्सङ्गे आसीना आदित्यलो-
कजितः पितर उच्यन्ते । रयिं धनम् धत्त दत्त । दाशुषे हवींषि
दत्तवते यजमानाय मर्त्याय मनुष्याय । पुत्रेभ्यश्च हे पितरः,
यजमानार्थं पुत्रवचनम् । सर्वे हि पितृणां पुत्रा यजमाना ।
तस्य यजमानस्य वस्वः प्रयच्छत दत्त । यदभिप्रेतं वसुनो
धनस्य च इह अस्मदीये ऊर्जं दधात स्थापयत ॥ ६३ ॥

म० हे पितर , दाशुषे हविर्दत्तवते मर्त्याय मनुष्याय यज-
मानाय यूयं रयिं धनं धत्त दत्त । कीदृशा यूयम् । अरुणीनाम-
रुणवर्णानामूर्णानामुपस्थे उपरिभागे आसीनास आसीना
उपविष्टा । याभिः कुतपा क्रियन्ते ता ऊर्णा अरुणा भवन्ति
'कुतपं चासने दधात्' इति स्मृते कुतपप्रिया पितर । यद्वा
अरुणीनामरुणवर्णानां रश्मीनामुपस्थे उत्सङ्गे आसीना ।
आदित्यलोकस्था इत्यर्थः । किञ्च हे पितर , पुत्रेभ्यो
यजमानेभ्य तस्य वस्व वसुनो धनस्य प्रयच्छत दत्त ।
कर्मणि षष्ठी । यदभीष्टं धनं तद्दत्त । पितृणां पुत्रा एव यज-
माना । ते यूयमिहास्मदीये यज्ञे ऊर्जं रस दधात स्थाप-
यत ॥ ६३ ॥

चतुःषष्टी ।

यमग्ने कव्यवाहनं त्वं चिन्मन्यसे रयिम् । तं
नो गीर्भिः श्रवाय्यं देवत्रा पनया युजम् ॥ ६४ ॥

उ० यमग्ने कव्यवाहन । स्विष्टकृदग्निरुच्यते चतसृभि-
र्ऋग्भिः । हे अग्ने कव्यवाहन, कव्यं वोढव्यमेत्ययमधिकारो
यस्य स एवं संबोध्यते । यं रयि हविल्लक्षणं धनम् त्वं चित्
त्वमपि मन्यसे अवगच्छसि । साधु शक्यते तेन श्रेयः प्राप्नु-
मिति । तं हविल्लक्षणं रयिं धनम् नः अस्माकं स्वभूतम्
गीर्भिः वाग्भिः पुरोनुवाक्यायाज्यावषट्कारलक्षणाभिः ।
श्रवाय्यम् हविर्विशेषणमेतत् । श्रवणीयम् देवत्रा देवेभ्यः
पनय देहि । पनतिर्दानकर्मा । युजं यथायोगम् ॥ ६४ ॥

म० द्वे अनुष्टुभौ । कव्यं पितृभ्यो देयमन्नं वहतीति कव्य-
वाहन 'कव्यपुरीषपुरीष्येषु व्युट्' (पा० ३ । २ । ६५) इति
व्युट्प्रत्ययः । हे कव्यवाहन हे अग्ने, त्वं चित् त्वमपि यं
रयिं हविल्लक्षणं धनं मन्यसे उत्तमं जानासि नोऽस्माकं तं रयिं
देवत्रा देवेषु पनय देहि । पनतिर्दानकर्मा । 'देवमनुष्यपुरुष'
(पा० ५ । ४ । ५६) इत्यादिना सप्तम्यर्थे देवात् त्राप्रत्ययः ।
कीदृशं रयिम् । गीर्भि वाग्भिः पुरोनुवाक्यायाज्यावषट्कार-
लक्षणाभिः श्रवाय्यं श्रोतुं योग्यम् 'श्रुदक्षिष्टृहिष्टृहिदयिभ्य

आय्य' (उणा० ३ । ९५) इति शृणोतेराय्यप्रत्यय । तथा युज युज्यत इति युक् तम् 'क्विप् च' (पा० ३ । २ । ७६) इति क्विप्प्रत्यय योग्यम् ॥ ६४ ॥

पञ्चषष्ठी ।

यो अग्निः कव्यवाहनः पितृन्यक्षदृष्टावृधः ।
प्रेतु हव्यानि वोचति देवेभ्यश्च पितृभ्य आ ॥ ६५ ॥

उ० यो अग्निः कव्यवाहनः कव्यं पितृणां हविरुच्यते । यच्च हविः पितृन् यक्षन् इष्टवान् ऋतावृधः सत्यवृधो वा यज्ञवृधो वा । द्वितीयाबहुवचनमेतत् । स इदानीं प्रेतु हव्यानि वोचति । प्रवोचति प्रवचीतु हव्यानि हवीषि । देवेभ्यश्च पितृभ्य आ । समुच्चयार्थीय आकारः । देवेभ्यश्च पितृभ्यश्च । इमानि देवेभ्य इमानि पितृभ्य इति ॥ ६५ ॥

म० य कव्यवाहनोऽग्नि पितृन्यक्षदिष्टवान् 'लेटोऽडाटौ' 'सिच्वहुलं लेटि' इतो लोप । कीदृशान् पितृन् । ऋतावृध ऋतं सत्यं यज्ञं वा वर्धयन्ति ते ऋतावृध । सहिताया दीर्घ । तान् । सोऽग्निरिदानीं देवेभ्य पितृभ्यश्च हव्यानि हवीषि प्रवोचति प्रवचीतु । इमानि देवेभ्य इमानि पितृभ्य इति वद-
लित्यर्थः । इत् उ निपातौ पादपूरणौ । आकार समुच्चयार्थं । व्यत्ययेन वचे शपि 'वच उम्' (पा० ७ । ४ । २७) इति छान्दस उमागम' ॥ ६५ ॥

षट्षष्ठी ।

त्वमग्ने ईडितः कव्यवाहनावाड्डहव्यानि सुर-
भीणि कृत्वी । प्रादाः पितृभ्यः स्वधया ते अक्ष-
न्नद्धि त्वं देव प्रयता हवीषि ॥ ६६ ॥

उ० त्वमग्ने । यस्त्वं हे अग्ने, ईडितः अध्येपितः सन् कव्यवाहन अवाद् 'वह प्रापणे' इत्यस्यैतद्रूपम् । ऊढवानसि । हव्यानि हवीषि । सुरभीणि सुगन्धीनि । कृत्वी कृत्वा । कृत्वा हवीषि । प्रादाः प्रदत्तवानसि पितृभ्यः स्वधया पितृमन्त्रेण । ते च पितरः । अक्षन् अत्तवन्तो भक्षितवन्तः । अद्धि भक्षय त्वं हे देव । प्रयता प्रयतानि शुचीनि हवीषि ॥ ६६ ॥

म० चतस्रस्त्रिष्टुभ । हे कव्यवाहन, हे अग्ने, त्वं हव्यानि हवीषि सुरभीणि कृत्वी सुगन्धानि कृत्वा अवाद् वहसि स्म । वहेर्लुटि इडागमाभावे सिचो लोपे रूपमवाद् । 'स्नात्वाद्यश्च' (पा० ७ । १ । ४९) इति कृत्वीति निपात । कीदृशस्त्वम् । ईडित स्तुत देवैर्ऋत्विग्भिश्च । किञ्च हव्यानि ऊढ्वा स्वधया पितृमन्त्रेण पितृभ्य त्वं प्रादा दत्तवानसि । ददातेर्लुटि रूपम् । ते च पितर अक्षन् भक्षयन्ति स्म । 'घस्लृ अदने' इत्यस्य रूपम् । हे देव, त्वमपि अद्धि हवीषि भक्षय । 'अद भक्षणे' लोट् । कीदृशानि हवीषि । प्रयता प्रयतानि शुद्धानि ॥ ६६ ॥

४८ य० उ०

सप्तषष्ठी ।

ये चेह पितरो ये च नेह यांश्च विद्म याँ २ ॥
उं च न प्रविद्म । त्वं वेत्थ यति ते जातवेदः
स्वधाभिर्यज्ञं सुकृतं जुषस्व ॥ ६७ ॥

उ० ये चेह । ये पितरः इहास्मिन्समीपे इह वा लोके आसते । ये च नेह । यान् च पितृन् विद्म अवगच्छामः । यान् । उ इति निपातः पादपूरणः । च न प्रविद्मः न प्रजानीमः । त्वं वेत्थ यति ते जातवेदः । तेशब्दः आदौ क्रियते द्वितीयान्तो वाक्यस्य बलीयस्त्वात् । तान् त्वं वेत्थ वेत्सि जानासि । यति । अविभक्तिको निर्देशः । यतीन् शुचीन् नित्यनैमित्तिककर्मकरणाद्भिर्दग्धकल्मषान् । हे जातवेदः । अतएवमुच्यसे । स्वधाभिः पितृसंबद्धैर्हविर्भिः । यज्ञं पितृयज्ञम् । सुकृतं साधुकृतम् । जुषस्व सेवस्व ॥ ६७ ॥

म० ये पितर इह लोके वर्तन्ते ये च इह लोके न सन्ति याश्च पितृन् वयं विद्म जानीम । उ पादपूरणः । याश्च पितृन् वयं न प्रविद्म न प्रकर्षेण जानीम । हे जातवेद, ते पितरो यति यावन्तो वर्तन्ते तान् त्वं वेत्थ जानासि । या सख्या येषां ते यति 'किम सख्यापरिमाणे' (पा० ५ । २ । ४१) इत्यादिना सूत्रेण यत्तद्ध्यामपि डतिरिति वार्तिकेन यच्छब्दात् डतिप्रत्यय 'डति च' (पा० १ । १ । २५) इति तस्य षट्सञ्जलात् 'षट्भ्यो लुक्' (पा० ७ । १ । २२) इति जसो लुक् । यद्वा यतीन् शुचीन् नित्यनैमित्तिकानुष्ठानैर्निष्पापान् ते तान् त्वं वेत्थ । यति विभक्तिलोपः । ते इत्यत्र व्यत्ययेन जस् । किञ्च स्वधाभिः पितृणामत्रै सुकृतं शोभनं कृतं यज्ञं त्वं जुषस्व सेवस्व ॥ ६७ ॥

अष्टषष्ठी ।

इदं पितृभ्यो नमोऽस्त्वद्य ये पूर्वासो य उप-
रास ईयुः । ये पार्थिवे रजस्या निर्षत्ता ये वा
नूनं सुवृजनासु विक्षु ॥ ६८ ॥

उ० इदं पितृभ्यः । इदमिति प्रत्यक्षतो निर्देशः । पितृभ्यो नमः अन्नं हविर्लक्षण अस्तु । अद्य अद्यतनम् ये पितरः पूर्वासः पूर्वमीयुः स्वर्गम् । ये च उपरासः उपरतव्यापाराः कृतकृत्याः परं ब्रह्म ईयुर्याताः । ये च पार्थिवे रजसि । पृथिव्यां भवं पार्थिवं रजः ज्योतिरग्निः तत्र आनिषत्ताः आभिमुख्येन निषण्णाः । अग्निलोकं प्राप्ता इत्यर्थः । ये वा ये च नूनं निश्चयेन । सुवृजनासु साधुवृत्तासु । विक्षु यजमानेषु निषण्णाः । तेभ्य इदं पितृभ्यो नमो अस्त्वद्येति संबन्धः ॥ ६८ ॥

म० ये पितर पूर्वासः पूर्वं ईयुः स्वर्गं जग्मुः । ये च उपरास उपरा उपरमन्ते विरमन्ति ते उपरा उपरतव्यापाराः कृतकृत्याः सन्त ईयु पर ब्रह्म प्रापुः । ये च पार्थिवे रजसि

पृथिव्या भव पार्थिवं रजो ज्योतिरग्निः तस्मिन्ना निषत्ता
आभिसुख्ये निषण्णा 'नसत्तनिषत्त-' (पा० ८ । २ । ६१)
इत्यादिना निष्ठाया निपात । ये वा । वा समुच्चयार्थ । ये च
नूनं निश्चितं विश्वु प्रजासु यजमानलक्षणासु निषण्णा । कीदृ-
शीषु विश्वु । सुवृजनासु शोभन वृजनं वलं यासा ता सुवृज-
नास्तासु धर्मरूपवल्युक्तासु । अद्यास्मिन् दिने तेभ्यश्चतुर्विधेभ्यः
स्वर्गव्रह्माग्निजमानस्थेभ्य इदं नमोऽन्नमस्तु ॥ ६८ ॥

एकोनसप्ततितमी ।

अधा यथा नः पितरः परासः प्रत्नासो अग्र
ऋतमाशुषाणाः । शुचीदयन्दीधितिमुक्थशासः क्षामा
भिन्दन्तो अरुणीरपव्रन् ॥ ६९ ॥

उ० अथा यथा । अथैवं सति यथा येन प्रकारेण नः
अस्माक पितरः परासः परापव परासः उत्कृष्टाः । प्रत्नासः ।
प्रत्नशब्दः पुराणवचनः । पुराणाः हे अग्ने, ऋतं यज्ञम् आशु-
षाणाः अश्रवानाः व्यामुवन्तः । शुचि अविभक्तिको
निर्देशः । शुचिं दीधितिं भास्वरम् । इच्छब्द एवार्थे । अयन्
आगता । प्रासाः दीधितिम् आदित्यरश्मिम् तत आदि-
त्यमण्डलम् । एष हि देवयानः पन्थाः । उक्थशासः
उक्थानि ये शंसन्ति यज्ञेषु ते उक्थशासः । पितृणां विशेष-
णमेतत् । एव वयमपि हे अग्ने, त्वत्प्रसादात् क्षामा भिन्द-
न्तः । क्षामा अविभक्तिको निर्देशः । क्षामां पृथिवीं
भिन्दन्तः वेदिचात्वाल्यूपावटादिखननैः । यद्वा पृथिव्याश्र-
याणि यज्ञे व्रीहिपशुयूपादीनि भिन्दन्तः यज्ञं सर्वोपकार-
कमनुतिष्ठन्त इत्यर्थः । अरुणीः आरोचनाः । रश्मीन् अपव्रन्
अपवृणुमः । अप्रवृत्त्य च रश्मीन् देवपन्थानमनुतिष्ठाम
इत्यर्थः ॥ ६९ ॥

म० हे अग्ने, नोऽस्माकं पितर अध अथानन्तर देहया-
त्रोत्तरकालं यथा येन प्रकारेण शुचि । सुपो लोप । इदेवार्थे ।
शुचिं निर्मलं दीधितिं रविमण्डलमेव अयन् प्राप्ता । 'अय
गतौ' लङ् अडभाव आर्ष । कीदृशाः पितरः । परास परा
उत्कृष्टा प्रत्नास प्रत्ना पुराणा ऋतं यज्ञमाशुषाणा अश्रवाना
व्यामुवन्त । एवंभूता पितर यथा देवयानं पन्थानं प्राप्ता तथा
वयमपि अरुणीः अरुणवर्णा सूर्यदीधितिमपव्रन् अपवृणुमः ।
सूर्यरश्मीनपवृत्त्य देवयानमार्गं प्राप्नुम इत्यर्थः । 'वृञ् वरणे'
विकरणव्यत्ययेन शपि लुप्ते लङि रूपम् । अडभाव । पुरुषव्य-
त्ययश्छान्दस । कीदृशा वयम् । उक्थशास यज्ञेषु उक्थानि
शस्त्राणि शंसन्ति वदन्ति ते उक्थशासः । क्विप् सहिताया
दीधितिः । तथा क्षामा क्षामा भूमिं भिन्दन्त वेदिचात्वाल्यूपा-
वटोपरवादिखननैर्विदारयन्तः । सर्वोपकरणैश्च कुर्वन्त
इत्यर्थः ॥ ६९ ॥

सप्ततितमी ।

उशन्तस्त्वा निधीमहुशन्तः समिधीमहि । उश-
न्तुशत आवह पितृन् हविषे अत्तवे ॥ ७० ॥

उ० उशन्तस्त्वा । 'वश कान्तौ' अस्य कृतसंप्रसारणस्यै-
तद्रूपम् । हे अग्ने, यतो वयमुशन्तः कामयमानाः त्वां
निधीमहि स्थापयामहे । यतश्च उशन्तः कामयमाना एव
समिधीमहि संदीपयामः । यतस्त्वमपि उशन्कामयमान
एव । उशतः कामयमानानेव आवह पितृन् । किमर्थमिति
चेत् । हविषे अत्तवे हविषः अदनाय ॥ ७० ॥

म० अनुष्टुप् । हे अग्ने, उशन्त कामयमाना वयं तं ला
निधीमहि स्थापयामः । कामयमाना एव वयं ला समिधी-
महि संदीपयामः । त्वं च उशन् कामयमान सन् उशतः
कामयमानान् पितृनावह आनय । किं कर्तुम् । हविषे अत्तवे
हवि अत्तुं भक्षयितुम् । तुमर्थे तवेप्रत्यय विभक्तिव्य-
त्यय ॥ ७० ॥

एकसप्ततितमी ।

अपां फेनेन नमुचेः शिर इन्द्रोदवर्तयः । विश्वा
यदजयः स्पृधः ॥ ७१ ॥

उ० अथेन्द्रो मन्त्रः सोमो राजेत्यस्य निदानभूतः पश्यते ।
अपां फेनेन । तृतीयपादप्रभृतिव्याख्यानं यच्छब्दयोगात् ।
विश्वाः सर्वाः । यत् यदा अजयः स्पृधः संग्रामान् । अथ
तदा अपां फेनेन फेनपुञ्जेन नमुचेः असुरस्य शिरः हे इन्द्र,
त्वमुदवर्तयः उद्वर्तितवानसि । उत्पूर्वो वृत्तिः छेदने
वर्तते ॥ ७१ ॥

म० इन्द्रो गायत्री अग्निमानुवाकनिदानभूता । हे इन्द्र,
यत् यदा त्वं विश्वा स्पृधः सर्वान् संग्रामानजयो जितवानसि
तदा अपा फेनेन जलडिण्डीरेण नमुचेरसुरस्य शिर उदवर्तय
छिन्नवानसि । उत्पूर्वो वृत्तिः छेदार्थः ॥ ७१ ॥

द्विसप्ततितमी ।

सोमो राजामृतं सुत ऋजीषेणजहान्मृत्युम् ।
ऋतेन सत्यमिन्द्रियं विपानं शुक्रमन्धस इन्द्रस्ये-
न्द्रियमिदं पयोऽमृतं मधु ॥ ७२ ॥

उ० इदानीमेतं च मन्त्र वक्ष्यमाणं चानुवाकं श्रुत्या संब-
धाति । 'तस्य शीर्षे छिन्ने लोहितमिश्रः सोमोऽतिष्ठत्तस्मा-
त्तदबीभत्सत एतदन्धसो विपानमपश्यत्सोमो राजामृतं सुत
इति तेनैव स्वदयित्वात्मन्नदधत' इति । सोमो राजा । अष्टौ
ग्रहोपस्थानमश्विसरस्वतीन्द्रा अपश्यन् । आद्यास्तिस्रो महा-
वृहत्यः पङ्क्तिश्चतुर्थी अन्ते अतिजगत्यौ शेषे अतिशक्त्यौ ।
यथा एककारणानि वसूनि विविच्यमानानि दृश्यन्ते । यथा
पृथग्भूतानि संसृज्यानि पुनर्यिवेच्यमानानि दृश्यन्ते । एवमय-

मपि लोहितमिश्रः सोमः सोम एवेत्यनुवाकार्थः । सोमो राजा सोमः राजा सुतः अभिषुतः अमृत संपद्यते रसीभावात् । स्थूलस्य हि सूक्ष्मताऽमृतीभावः । ऋजीषरूपेणचाजहायजति मृत्युं मूर्तत्वाद्ऋजीषभावस्य सत्यमेतत् । अनेन च ऋतेन सत्येन सत्यमेतत् ज्ञातम् इन्द्रिय वीर्यं विपानं विविक्तं लोहितात्सोमपानं पानयोग्यं वा विपानम् शुक्रं रजो हितम् अन्धसः अन्नात्संभूतं भूयात् । अथ इन्द्रस्य इदमिन्द्रियं पयः अमृतं मधु भवतु ॥ ७२ ॥

म० 'सोमो राजेत्यनुवाकेन ग्रहानुपतिष्ठते युगपत्' (का० १९ । २ । २४) अष्टर्चैनानुवाकेन समानकालमेव पयो-ग्रहानसुराग्रहाश्चाध्वर्युरुपतिष्ठते । यद्वा चतुर्भिः पयोग्रहाश्चतुर्भिः सुराग्रहान् । ग्रहणानन्तरमेवोपस्थानं मन्त्रपाठकमादत्रालेखित्यर्थः । अश्विसरस्वतीन्द्रदृष्टा अष्टौ ऋचः । आद्यास्तिस्रो महावृहस्यः । यस्याश्चत्वारः पादा अष्टका पञ्चमो द्वादशकसा महावृहती । सोमो राजा सुतोऽभिषुतः सन् अमृतममृतरूपो रसरूपो भवति । स्थूलस्य सूक्ष्मतापादनममृतीभावः । यत् ऋजीषेण ऋजीषं नीरसं सोमलताचूर्णम् तद्रूपेण मृत्युं स्थूलभावमजहाजहाति । ऋतेन अनेन सत्येन एतत् सत्यम् ज्ञातम् यत् अन्धसोऽन्नस्य सोमस्य विपानं विविच्य पानं शुक्रं शुक्रं शुद्धमतएव इन्द्रियं वीर्यप्रदं भूयात् पयश्चेन्द्रस्येदं भवतु । कीदृशं इन्द्रियम् । वीर्यवत् अमृतमजरारमरत्वप्रदं मधु मधुरं च । अपा फेनेनेत्यस्य मन्त्रस्यास्यष्टर्चानुवाकस्य च श्रुत्या सवन्ध उक्तः । 'तस्य शीर्ष्णिं छिन्ने लोहितमिश्रं सोमोऽतिष्ठत् तस्मादवीभत्सन्त त एतदन्धसो विपानमपश्यन् सोमो राजामृतं सुत इति तेनैतन् स्वदयित्वात्मन्नदधत्' इति । यथा एककारणानि वस्तूनि विविच्यमानानि दृश्यन्ते यथाच पृथग्भूतानि समृष्टानि पुनर्विविच्यन्ते एवमयमपि लोहितमिश्रं सोमो विविक्तं सोम एवेति सर्वानुवाकार्थः ॥ ७२ ॥

त्रिसप्ततितमी ।

अद्भ्यः क्षीरं व्यपिबत्क्रुद्धाङ्गिरसो धिया । ऋतेन सत्यमिन्द्रियम् ॥ ७३ ॥

उ० अद्भ्यः क्षीरम् । क्षीरोदकयोः संसृष्टयोः अद्भ्यः सकाशात् क्षीरं वियुल्य अपिबत् पीतवान् । क्रुद्धं हंसः हंसजातिमास्थाय आङ्गिरसः प्राणः । सह्यज्ञानां रसः धिया प्रज्ञया । इत्थंभूता हि तस्य प्रज्ञा तस्यां जात्यामेव स्थितस्य भवति । सत्यमेतत् । अनेन ऋतेन सत्यमिन्द्रियं विपानं शुक्रं अन्धसः संभूतं भूयात् । अथ इन्द्रस्य इन्द्रियं विपानममृतं मधु भूयात् ॥ ७३ ॥

म० अङ्गिरस अज्ञाना रसः प्राणो यथा क्रुद्धं हंसो भूत्वा धिया प्रज्ञया अद्भ्यः सकाशात् क्षीरं दुग्धमपिबत् पिबति । संसृष्टाभ्यां क्षीरोदकाभ्यां क्षीरमेव हंसः पिबतीति जातिस्वभावः । अनेन सत्येनेदं सत्यं यदन्धसो विपानं शुक्रं भवतु । अथेन्द्रस्य पयो वीर्यममृतं भवतु ॥ ७३ ॥

चतुःसप्ततितमी ।

सोममद्भ्यो व्यपिबच्छन्दसा हंसः शुचिषत् । ऋतेन सत्यमिन्द्रियम् ॥ ७४ ॥

उ० सोममद्भ्यः । सोमोदकयोः संसृष्टयोः सोमं वियुल्यपिबत् अद्भ्यः सकाशात् । छन्दसा छन्दोनिबद्धेन वेदेन । हंस आदित्यः शुचिषत् । एतत्सत्यम् । ऋतेनेत्यादि समानम् ॥ ७४ ॥

म० हंस आदित्य अद्भ्यः सकाशात् छन्दसा वेदेन वेदरूपैः किरणैर्यथा सोमं व्यपिबत् पिबति सोमोदकाभ्यां रविः सोममेव पिबति । ऋतेनेत्युक्तम् । कीदृशो रविः । शुचिषत् शुचि निर्मले गगने सीदतीति शुचिषत् ॥ ७४ ॥

पञ्चसप्ततितमी ।

अन्नात्परिस्सुतो रसं ब्रह्मणा व्यपिबत्क्षत्रं पयः सोमं प्रजापतिः । ऋतेन सत्यमिन्द्रियम् ॥ ७५ ॥

उ० अन्नात्परिस्सुतः । अन्नाद्द्विर्लक्षणात् संपरिस्सुतश्च रसं ब्रह्मणा त्रयीलक्षणेन व्यपिबत् । क्षत्रं च व्यपिबत् । क्षत्रस्य पानं वशीकरणम् पयः सोमम् प्रजापतिः प्रथमशरीरी । सत्यमेतत् ऋतेन सत्यमिति समानम् ॥ ७५ ॥

म० अतिजगती द्वापञ्चाशदक्षरा । प्रजापतिः प्रथमशरीरी परिस्सुतोऽन्नात्सुरारूपपादत्वात् रसं ब्रह्मणा गायत्रीलक्षणेन व्यपिबत् विविच्य पीतवान् । क्षत्रं च व्यपिबत् वशीचकार । क्षत्रियस्य पानं वशीकरणम् । पयः सोमं च व्यपिबत् । अनेन सत्येनेदं सत्यम् ॥ ७५ ॥

षट्सप्ततितमी ।

रेतो मूत्रं विजहाति योनिं प्रविशतिन्द्रियम् । गर्भो जरायुणा आवृत उल्बं जहाति जन्मना । ऋतेन सत्यमिन्द्रियम् ॥ ७६ ॥

उ० रेतो मूत्रम् व्यवहितपदप्रायः । रेतः विजहाति त्यजति । योनिं स्त्रीप्रजननम् प्रविशत् इन्द्रियं शिक्षम् । योनिप्रवेशादन्यत्र मूत्रं विजहाति । तुल्यद्वारयोरपि मूत्ररेतसोर्मूत्रस्थानं हित्वान्यत्रावतिष्ठते रेतः । सत्यमेतत् ततः गर्भो जरायुणा आवृतः वेष्टितः । जरायुं च उल्बं च विजहाति त्यजति । जन्मना प्रसवेन । सत्यमेतत् । नानास्थानानामेकद्वाराणां प्रथममुदाहरणम् । एकस्थानानामनेकद्वाराणां द्वितीयम् । ऋतेनेति व्याख्यातम् ॥ ७६ ॥

म० अतिशक्त्यौ द्वे षष्ठ्यक्षरातिशक्ती । इन्द्रियं पुंप्रजननं शिक्षं योनिं स्त्रीप्रजननं प्रविशत् सत् रेतो वीर्यं विजहाति त्यजति । योनिप्रवेशादन्यत्र मूत्रं विजहाति । समानद्वारयोरपि रेतोमूत्रयोर्मूत्रस्थानादन्यत्र रेतोऽवतिष्ठते । जरायुणा गर्भवेष्टनेनावृतो गर्भः जन्मना कृत्वा उल्बं जरायुं जहाति । भिन्नस्था-

नानामेकद्वाराणामाद्यमुदाहरणम् । एकस्थानानामनेकद्वाराणा
द्वितीयम् । ऋतेनेति व्याख्यातम् ॥ ७६ ॥

सप्तसप्ततितमी ।

दृष्ट्वा रूपे व्याकरोत्सत्यानृते प्रजापतिः । अश्र-
द्धामनृतेऽर्द्धाच्छ्रद्धां सत्ये प्रजापतिः । ऋतेन
सत्यमिन्द्रियम् ॥ ७७ ॥

उ० दृष्ट्वा रूपे । दृष्ट्वा उपलभ्य रूपे सत्यानृतयोः ।
इदं सत्यमेवंरूपमिदमनृतमेवंरूपमिति व्याकरोत् । व्याक-
रणं पृथक्कार्यावस्थानम् । कथं व्याकरोत् । अश्रद्धाम् अनृते
अदधात् अनृतनिमित्तत्वात् अश्रद्धायाः । श्रद्धामास्तिक्यम्
सत्ये । कः अदधात् । प्रजापतिः सत्यमेतत् ऋतेनेति
व्याख्यातम् ॥ ७७ ॥

म० प्रजापति रूपे रूपवती मूर्तिमती सत्यानृते दृष्ट्वा
व्याकरोत् । व्याकरणं पृथक्त्वं कृतवान् इदं सत्यमिदमनृत-
मिति पृथगवास्थापयत् । तदेवाह । अनृते अश्रद्धा नास्तिक्य-
मदधात् अस्थापयत् अनृतस्याश्रद्धानिमित्तत्वात् । सत्ये श्रद्धा-
मदधात् सत्यस्य श्रद्धानिमित्तत्वात् । श्रद्धास्तिक्यबुद्धिः । अनेन
ऋतेनेत्युक्तम् ॥ ७७ ॥

अष्टसप्ततितमी ।

वेदेन रूपे व्यपिवत्सुतासुतौ प्रजापतिः । ऋतेन
सत्यमिन्द्रियम् ॥ ७८ ॥

उ० वेदेन रूपे । वेदेन परिज्ञानेन त्रय्या वा विद्यया ।
रूपे सुतासुतयोः व्यपिवत् । सुतः सोम उच्यते पयश्चासुतः
परिस्रुत्प्रजापतिः सत्यमेतत् अनेन ऋतेनेति व्याख्यातम् ७८

म० महाबृहती । प्रजापति सुतासुतौ सुतासुतयो रूपे
वेदेन ज्ञानेन त्रय्या विद्यया वा व्यपिवत् विविच्य पीतवान् ।
सुतः सोमः असुतः पयः परिस्रुत् । ऋतेनेत्युक्तम् ॥ ७८ ॥

एकोनाशीतितमी ।

दृष्ट्वा परिस्रुतो रसं शुक्रेण शुक्रं व्यपिवत्पयः
सोमं प्रजापतिः । ऋतेन सत्यमिन्द्रियम् ॥ ७९ ॥

उ० दृष्ट्वा परिस्रुतः रसं शुक्रेण अमलेन शुक्रममलम् ।
वियुज्य अपिबत् पयश्च सोमं च द्वे प्रजापतिः । सत्यमेतत् ।
ऋतेनेति व्याख्यातम् ॥ ७९ ॥

म० अतिजगती । प्रजापति परिस्रुत सुशया रस दृष्ट्वा
शुक्रेण शुद्धेन मन्त्रेण पयः सोमं च शुक्रं शुक्रं शुद्धं कृत्वा व्यपि-
वत् वियुज्य पीतवान् । ऋतेनेत्युक्तार्थम् ॥ ७९ ॥

अशीतितमी ।

सीसेन तन्नं मनसा मनीषिणं ऊर्णासूत्रेण कव-
यो वयन्ति । अश्विना यज्ञं सविता सरस्वती-
न्द्रस्य रूपं वरुणो भिषज्यन् ॥ ८० ॥

उ० खुरैर्वसाग्रहान्द्वात्रिंशत् जुहोति । सीसेनेति प्रत्यु-
चम् षोडश जगत्यः । यथेन्द्रस्य भैषज्यं क्रियते तथा आभि-
रुच्यते । यज्ञः पटेन रूप्यते प्रथमायामृचि । सीसेन
ऊर्णासूत्रेण च तन्नमिव पूर्वापरैः सूत्रैर्दक्षिणोत्तरैश्च वयन्ति
यज्ञम् । के वयन्ति । मनीषिणः मेधाविनः । कवयः कान्त-
दर्शनाः । मनसा पर्यालोच्य गुणत उक्त्वा अथेदानीं
नामत आह । अश्विनौ सविता सरस्वती वरुणश्च । किमर्थं
पुरस्कृत्य यज्ञं वयति इन्द्रस्य रूपं भिषज्यन् ॥ ८० ॥

म० 'खुरैर्वसाग्रहान्द्वात्रिंशत् जुहोति सीसेनेति प्रत्युचम्'
(का० १९ । ४ । १२) । पञ्चपलो ग्रह इति परिशिष्टोक्त-
ऋषभखुराणा महत्त्वाच्चापैर्भै खुरैः पशूना वसा गृहीत्वा सीसे-
नेति प्रतिमन्त्रं द्वात्रिंशत्सख्यान्सुराग्रहान् जुहोति । एकेन
मन्त्रेण द्वयोर्होम इत्यर्थं । अश्विसरस्वतीन्द्रदेवत्या षोडश
जगत्यः । 'जगतीभिर्जुहोति' (१२ । ८ । ३ । १३) इति श्रुति-
बलाद्बृहक्षरन्यूनानामपि कासाचिज्जगतीत्वमेव । दक्षादिभिर्यथा
इन्द्रस्य भैषज्यं कृतं तदनेनानुवाकेन प्रतिपाद्यते । अश्विना
अश्विनौ दसौ सविता सरस्वती वरुणश्च मनसा विचार्य यज्ञं
सौत्रामणी वयन्ति निष्पादयन्ति । केन । सीसेन ऊर्णासू-
त्रेण च सीसेन शप्पक्रयणादूर्णया तोक्मक्रयणात् ताभ्या यज्ञ-
निष्पादनमित्यर्थं । तत्र दृष्टान्तः । सीसेन ऊर्णासूत्रेण च
तन्नमिव यथा कश्चित्सीसेन धातुविशेषेण तन्नमङ्गदविशेषं
वयति ऊर्णासूत्रेण च तन्नं पटं वयति तद्वत् 'तन्नं राष्ट्रे च
सिद्धान्ते परच्छन्दाप्रवानयो । अङ्गदे कुटुम्बकृते तन्तुवाने
परिच्छेदे' इति कोशात् । कीदृशा अश्वयादयः । मनीषिणः
मेधाविनः । कवयः कान्तदर्शनाः । इन्द्रस्य रूपं भिषज्यन्
भिषज्यन्त 'भिषज् रजये' कण्ड्वादिलाद्यक् तत शतृ-
प्रत्ययः । वचनव्यत्ययः । इन्द्रभैषज्याय यज्ञं वयन्ती-
त्यर्थः ॥ ८० ॥

एकाशीतितमी ।

तदस्य रूपममृतं शर्चाभिस्तिष्ठो दधुर्देवताः
सशरराणाः । लोमानि शष्पैर्वहुधा न तोक्मभिस्त्व-
गस्य मांश्चसमभवन्न लाजाः ॥ ८१ ॥

उ० तदस्य । तत् अस्येन्द्रस्य रूपम् अमृतममरणधर्मि ।
शचीभिः कर्मभिः । तिष्ठो देवताः संदधुः सरराणाः ।
अश्विनौ सरस्वती च । कथं संदधुः । लोमानि तावत् शष्पैः
संदधुः । बहुधा न तोक्मभिस्त्वगस्य । नकारः समुच्चये ।
आअध्यायसमाप्ते । त्वचमिति विभक्तिव्यत्ययः । बहुधा न
तोक्मभिस्त्वचमस्येन्द्रस्य संदधुः । मांसम् अभवच्च लाजाः ८१

म० तिष्ठो देवता अश्विसरस्वत्य सरराणा सम्यक् रम-
माणा सत्यः अस्येन्द्रस्य तदमृतममरणधर्मि रूपं शचीभिः
कर्मभिः सदधुः कर्माङ्गैः सधानं चक्रुः । तदेवाह । लोमानि
इन्द्रोमाणि शष्पैर्विरुद्धव्रीहिभिः संदधुः । अस्येन्द्रस्य लक् त्वचं

च तोकमभि विरुढयवैर्वहुधा सदधुर्लाजा न लाजाश्चास्य
मास समभवत् । अध्यायसमाप्तिपर्यन्तं नकाराः सर्वे चका-
रार्थाः ॥ ८१ ॥

द्व्यशीतितमी ।

तदश्विना भिषजा रुद्रवर्तनी सरस्वती वयति
पेशो अन्तरम् । अस्थि मज्जानं मासरैः कारोतरेण
दधतो गवां त्वचि ॥ ८२ ॥

उ० तदश्विना तत् पेशः रूपम् इन्द्रस्य । अश्विनौ भि-
षजौ । रुद्रवर्तनी । रुद्रस्येव वर्तनिर्माणो ययोस्तौ रुद्रवर्तनी
रुणवर्तनी वा । रोरुयमाणौ वर्तते इति वा । सरस्वती च ।
वयति वयन्ति । बहुवचनमेकवचनस्य । संबध्नन्ति अन्तरम-
भ्यन्तरम् । किं वयन्ति । अस्थि च मज्जानं च तावत्
मासरैश्च कारोतरेण च यथाक्रमं वयन्ति । किं कुर्वाणाः ।
दधतः स्थापयन्तः । गवां त्वचि चर्मणि सुराम् ॥ ८२ ॥

म० रुद्रवत् वर्तनिर्माणो ययोस्तौ रुद्रवर्तनी रुणवर्तनी
वा । भिषजा भिषजौ वैद्यौ अश्विना अश्विनौ सरस्वती च तदन्तर
शरीरान्तर्वर्ति पेश इन्द्रस्य रूपम् वयति वयन्ति सवध्नन्ति
वचनव्यत्यय । तदेवाह । मासरै शष्पादिचूर्णचरुनि स्रवै
अस्थि सवध्नन्ति । कारोतरेण गलनवाससा मज्जानं वयन्ति ।
कीदृशास्ते । गवा त्वचि चर्मणि दधतः सुरा स्थाप-
यन्त ॥ ८२ ॥

त्र्यशीतितमी ।

सरस्वती मनसा पेशलं वसु नासत्याभ्यां वयति
दर्शतं वपुः । रसं परिस्सुता न रोहितं नम्रहूर्धिर-
स्तसरं न वेम ॥ ८३ ॥

उ० सरस्वती मनसा । सरस्वती मनसा पर्यालोच्य ।
पेशलम् । पेश इति हिरण्यनाम रूपनाम च । हिरण्यवद्वा
रूपवद्वा । वसु नासत्याभ्यां च सहिता वयति पटमिव
सृजति । दर्शतं वपुः दर्शनीयं वपुः शरीरम् इन्द्रस्य । रसं
परिस्सुता न रोहितम् । सरं च परिस्सुता सरस्वती नासत्या-
भ्यामश्विभ्यां सहिता वयति । वपुषो रञ्जनार्थम् । अतो
रोहित इन्द्रो वेदेषु पठ्यते । अथ तदा नम्रहुः किण्वः
धीरः धीमान् । तसरं न वेम तसरं च वेम च संपद्यते ।
नम्रहोः कर्तृत्वमात्रं विवक्षितम् । विवक्षातः कारकाणि
भवन्ति । तसरं वेम च कुविन्दानां प्रसिद्धम् । तसरं वय-
नसाधनम् ॥ ८३ ॥

म० नासत्याभ्यामश्विभ्या सहिता सरस्वती वसु धनं
दर्शतं दर्शनीयं वपुश्च वयति पटमिव सृजति । इन्द्रस्येति शेष ।
कीदृशं वसु । पेशलं पेश इति हिरण्यरूपयोर्नाम । पेशं लाति
गृह्णाति पेशलं हिरण्यवद्रूपवद्वा । मनसा विचार्येति शेष ।
परिस्सुता परिस्सुतः सुरायाः रोहितं लोहितं रसं न रस च वयति

इन्द्रवपुषो रञ्जनाय । अतएव वेदेषु रोहित इन्द्र पठ्यते ।
अथ तदा नम्रहुः किण्वः सुराकन्द पूर्वोक्त तसर वयनसाधनं
वेम न वेमा च भवति । तसरवेमानौ कुविन्दाना प्रसिद्धौ ।
कीदृशो नम्रहुः । धीर धियमीरयति प्रेरयतीति धीर । मादक
इत्यर्थः । विवक्षात कारकाणि भवन्तीति वचनाज्ग्रहो कर्तृत्वं
विवक्षितम् ॥ ८३ ॥

चतुरशीतितमी ।

पयसा शुक्रममृतं जनित्रं सुरया मूत्राज्जन-
यन्त रेतः । अपामतिं दुर्मतिं वाधमाना ऊर्ध्वं
वातं सच्चं तदारात् ॥ ८४ ॥

उ० पयसा शुक्रम् । पयसा दुग्धेन कारणभूतेन शुक्रं च
अमृतं च जनित्रम् आजन्म जनयन्तः अश्विनौ सरस्वती च
प्रकृतत्वात् इन्द्रस्तु भैषज्यः । सुरया च मूत्रात् मूत्रमिति
साधु । मूत्रं च रेतश्च जनयन्तः । किंच । अपामतिं दुर्मतिं
वाधमानाः । अपवाधमानाः अमतिममननं वध्यभावं दुर्म-
ति च । ऊर्ध्वम् आमाशयगतमन्नं वा तम् तत्सहचरितं
सर्वं पक्काशयगतमशुचिः । तदारात् तदेतत् सुरया जन-
यन्तः । आरात् सुरासंनिकर्पात् । संनिकर्पो हि गन्धा-
दिभिः ॥ ८४ ॥

म० प्रकृतत्वादश्विनौ सरस्वती च पयसा दुग्धेन रेतो वीर्यं
जनयन्त उदपादयन् । अडभाव आर्ष । इन्द्रस्येति शेषः ।
कीदृशं रेतः । शुक्रं शुक्रम् अमृतमनश्यत् । जनित्रं जनयतीति
जनित्रं जनयशीलम् । आरात् समीपे स्थित्वा तत्प्रसिद्धमूर्ध्वं
वातं नाडीगतं सच्चं च सुरया कृत्वा मूत्रात् मूत्रं चाज्ज-
नयन्तः । आमाशयगतमन्नमूर्ध्वम् पक्काशयगतमन्नं सच्चम् ।
कीदृशास्ते । अमतिं वध्यभावं दुर्मतिं दुर्बुद्धिं च वाधमाना निव-
र्तयन्तः सद्बुद्धिं ददत इत्यर्थः ॥ ८४ ॥

पञ्चाशीतितमी ।

इन्द्रः सुत्रामा हृदयेन सत्यं पुरोडाशेन सविता
जजान । यकृत् क्लोमानं वरुणो भिषज्यन्मतस्त्रे
वायव्यैर्नर्मिनाति पित्तम् ॥ ८५ ॥

उ० इन्द्रः सुत्रामा । पुरोडाशदेवता इन्द्रं भिषज्यन्ति ।
इन्द्रः सुत्रामा हृदयेन । हृदयमिति विभक्तिव्यत्ययः । इन्द्रस्य
जजान जनयति । सत्यम् इन्द्रस्य पुरोडाशेन सविता जन-
यति । यकृच्च क्लोमानं च जनयति । वरुणः इन्द्रस्य भिष-
ज्यन्मतस्त्रे च पित्तं च वायव्यैः ऊर्ध्वपात्रैः ऊर्ध्वपात्राणां
सौमिकानां वायव्यानीति उक्तम् । मिनाति निर्मिमीते
मृजति ॥ ८५ ॥

म० सुष्टु त्रायते रक्षति सुत्रामा इन्द्रः पुरोडाशदेवता ।
इन्द्रस्य हृदयेन हृदयं जजान जनयति । सविता च पुरोडाशे-
नेन्द्रस्य सत्यं जजान । वरुणो भिषज्यन् इन्द्रस्य चिकित्सा

कुर्वन् सन् यकृत् कालखण्डं क्लोमानं गलनाडिका च जजान ।
वायव्यै सौमिकौर्ध्वपात्रै मतले हृदयोभयपार्श्वस्थे अस्थिनी
पित्तं न पित्तं च मिनाति निर्मिमीते सृजतीत्यर्थं । सोमिका-
न्यौर्ध्वपात्राणि वायव्यसंज्ञानि ॥ ८५ ॥

षडशीतितमी ।

आन्त्राणि स्थालीर्मधु पिन्वमाना गुदाः पा-
त्राणि सुदुघा न धेनुः । श्येनस्य पत्रं न ह्रीहा
शचीभिरासन्दी नाभिरुदरं न माता ॥ ८६ ॥

उ० आन्त्राणि स्थालीः । स्थाल्यः आन्त्राणि अभवन् । किं
कुर्वाणाः । मधु पिन्वमानाः । पिन्वतिः सेचनार्थः । गुदाः
पात्राणि अभवन् । सुदुघा च धेनुः दक्षिणा च आदित्यस्येष्टेः ।
गुदा एव अभवन् । श्येनस्य च पत्रं ह्रीहा अभवत् ।
शचीभिः कर्मभिः । आसन्दी नाभिः इन्द्रस्य उदरं च
माता च । आसन्दीस्थोऽभिपिच्यते अतस्ततो जायते ॥ ८६ ॥

म० स्थाली स्थाल्य आन्त्राणि अभवन् । कीदृश्यः
स्थाल्यः । मधु पिन्वमाना सिञ्चन्त्यः । पात्राणि गुदा
गुदस्थानान्यभवन् । सुदुघा न धेनु शोभनं दुग्धे सा सुदुघा
दोग्ध्री च धेनु आदित्येष्टेर्दक्षिणारूपा गुदा एवाभवत् ।
श्येनस्य पत्रं च ह्रीहा हृदयवामभागस्थ शिथिलमासपिण्डः
गुल्मसङ्गोऽभवत् । आसन्दी शचीभिर्नाभिरुदर चाभवत् ।
कीदृश्यासन्दी । माता जननीस्थानीया आसद्यामभिपिच्यते-
तऽस्ततो जायत एव । नाश्वार्था ॥ ८६ ॥

सप्ताशीतितमी ।

कुम्भो वनिष्टुर्जनिता शचीभिर्यस्मिन्नग्रे योन्यां
गर्भो अन्तः । प्लाशिव्यक्तः शतधार उत्सो दुहे न
कुम्भी स्वधां पितृभ्यः ॥ ८७ ॥

उ० कुम्भो वनिष्टुः । सुरासंधानकुम्भो वनिष्टुः जनिता
च जनकश्च । शचीभिः स्वकीयैरेव कर्मभिः । यस्मिन्कुम्भे
अग्रे प्रथमं योन्यां गर्भः । अन्तर्मध्ये सुरालक्षण उपितः ।
किंच । प्लाशिव्यक्तः । स्पष्टः शतधार उत्सः कूपः बहुस्रो-
तत्वात् कूप उक्तः । दुहे न कुम्भी स्वधां पितृभ्यः ॥ ८७ ॥

म० कुम्भ सुराधानकुम्भ शचीभिः कर्मभिः कृत्वा व-
निष्टु स्थूलान्नं जनिता जनयति । यस्मिन् कुम्भे योन्या
कुम्भरूपे योनौ स्थाने अग्रे प्रथममन्तर्मध्ये गर्भः सुरारूप
उपितः । शतधार उत्सः कूपतुल्यः कुम्भ व्यक्तः स्पष्टः प्लाशि
विश्रोऽभवत् । कुम्भी सुराधानी च पितृभ्य स्वधा दुहे
दुग्धे अन्नं पूरयति 'लोपस्त आत्मनेपदेषु' (पा० ७ । १ ।
४१) इति तलोपः ॥ ८७ ॥

अष्टाशीतितमी ।

मुखं स्रंस्य शिर इत्सतेन जिह्वा पवित्रमश्वि-

नासन् सरस्वती । चप्यं न पायुर्भिर्पगस्य वालो
वस्तिर्न शेषो हरसा तरस्वी ॥ ८८ ॥

उ० मुख सत् । अस्येन्द्रस्य मुख सत् । एकदेशलोपः
सन्तमिति प्राप्ते । तथाच श्रुतिः 'मुखं सन्तमस्य जिह्वा
पवित्रं चप्यं न पायुर्वस्तिर्वालः' इति । शिर इत् सतेन जिह्वा
पवित्रम् आसन् आस्येति च । चप्यं च पायुः भिषगस्य
वालः वस्तिश्च शेषो हरसा तरस्वी । वालस्य त्रिधा परिणामः
वैद्यः वस्तिः शेषश्च । कीदृशः शेषः । हरसा वीर्येण तरस्वी
वेगवान् ॥ ८८ ॥

म० अस्येन्द्रस्य सत् सत पात्रविशेषो मुखमभूत् । सत-
शब्दस्यान्तलोपश्छान्दस । सतेन इत् सतेनैवास्य शिरोऽभूत् ।
पवित्रं जिह्वाभवत् । अश्विना अश्विनौ सरस्वती च आसन् भास्ये-
ऽभवन् । चप्यं च पायुरिन्द्रियमभूत् । वालो सुरागलनवस्त्रमस्ये-
न्द्रस्य भिषगवैद्यो वस्तिर्गुदं शेषो लिङ्गं चाभूत् । वालेन त्रयं जा-
तम् । कीदृशः शेषः । हरसा वीर्येण तरस्वी वेगवान् ॥ ८८ ॥

एकोनवतितमी ।

अश्विभ्यां चक्षुरमृतं ग्रहाभ्यां छागेन तेजो
हविषा शृतेन । पक्ष्माणि गोधूमैः कुवलैर्वदरैः
पेशो न शुक्रमसितं वसाते ॥ ८९ ॥

उ० अश्विभ्यां चक्षुः । अश्विभ्यामिन्द्रस्य चक्षुः संस्क्रि-
यते । तदेवामृतम् । ग्रहाभ्यामश्विदेवत्याभ्याम् छागेन
तेजः चक्षुपः क्रियते । कथंभृतेन छागेन । हविषा शृतेन
हविर्भृतेन पक्केन अपरम् पक्ष्माणि चक्षुपः लोमानि गोधूमैः
संस्क्रियते । कुवलैर्वदरविशेषैः उतानि निविष्टानि पक्ष्मसु
रोमाणि संस्क्रियते । पेशो न शुक्रमसितं वसाते । पेशो न
रूपं च चक्षुपः शुक्रं शुक्लम् असितं कृष्णं च वसाते आच्छा-
दयेते प्रकृतत्वादश्विनौ ॥ ८९ ॥

म० अश्विभ्यामिन्द्रस्य चक्षुः क्रियते ग्रहाभ्यामश्विदेव-
त्याभ्यां चक्षुरेवामृतमनश्चर क्रियते । शृतेन पक्केन हविषा
छागेन छागरूपेण पक्कहविषा तेजश्चक्षुः सबन्धि क्रियते । गो-
धूमैः पक्ष्माणि नेत्रलोमानि क्रियन्ते । कुवलैर्वदरैः उतानि
चक्षुर्निविष्टानि लोमानि क्रियन्ते । शुक्रं शुक्लमसितं कृष्णं च
पेश रूपं शुक्लकृष्णे नेत्रगते रूपे वसाते आच्छादयेते । कु-
र्वात इत्यर्थः । प्रकृतत्वादश्विनौ कर्तारौ ॥ ८९ ॥

नवतितमी ।

अविर्न मेपो नसि वीर्याय प्राणस्य पन्था अ-
मृतो ग्रहाभ्याम् । सरस्वत्युपवाकैर्व्यानं नस्यानि
बहिर्वदरैर्जजान ॥ ९० ॥

उ० अविर्न । अविश्च मेपः सारस्वतः नसि नासिका-
याम् वीर्याय अवस्थितः । प्राणस्य च पन्था मार्गः अमृतः

प्रहाभ्यां सारस्वताभ्यां क्रियते । सरस्वती च उपवाकैः व्यानं जजान जनयति । नस्यानि नासिकाप्रभवाणि च बहिः बद्रैः जनयति ॥ ९० ॥

म० अवि. सारस्वतो मेषश्च नसि इन्द्रस्य नासिकायां वीर्यावावस्थित प्रहाभ्यां सारस्वताभ्यां प्राणस्य प्राणवायोः पन्था मार्गोऽमृत- अनश्वर क्रियते । सरस्वती उपवाकैर्य- वाङ्कुरै कृत्वा व्यानमिन्द्रस्य व्यानवायुं जजान जनयति । वहिर्वदरै. सह नस्यानि नासिकाभवानि लोमानि ज- जान ॥ ९० ॥

एकनवतितमी ।

इन्द्रस्य रूपमृपभो वलाय कर्णाभ्यां श्रोत्रम- मृतं प्रहाभ्याम् । यवा न वहिर्भ्रुवि केसराणि कर्क- न्धु जज्ञे मधु सारघं मुखात् ॥ ९१ ॥

उ० इन्द्रस्य रूपम् । इन्द्रस्य रूपं संस्करोति ऋषभः वलायावतिष्ठते । कर्णाभ्यां श्रोत्रम् अतीतानागतवर्तमानश- व्दग्राहि । अमृतम् प्रहाभ्यामैन्द्राभ्यां स्थापितम् । यवाश्च यहिश्च । भ्रुवि केसराणि भ्रुवोः लोमानि अभवन् । कर्कन्धु च यज्ञे मधु सारघम् मुखात् कर्कन्धु वदरम् यज्ञे स्वयमेव यज्ञे इन्द्रस्य मुखात् । मधु लालाश्लेष्मादि मधुशब्देनोच्यते सादृश्यात् । सारघम् । सरघाः अमराः । यथा सारघम् मधु इतश्चेतश्चाहतं भवति । एवं लालादि सर्वाङ्गेभ्यो भवति इति ॥ ९१ ॥

म० ऋषभ. वलाय सामर्थ्यायेन्द्रस्य रूपं चक्रे । प्रहाभ्या- मैन्द्राभ्याममृतं भूतभविष्यद्वर्तमानशब्दग्राहि श्रोत्रं श्रोत्रेन्द्रियं कर्णाभ्यामिन्द्रस्य कर्णयोश्चक्रे । कर्णशकुल्यो श्रोत्रेन्द्रियं स्थापितमित्यर्थः । यवा वहिश्च भ्रुवि भ्रुवोः केसराणि लोमान्य- भवन् कर्कन्धु वदर मुखात् सारघ मधु तत्तुल्यं लालाश्लेष्मादि जज्ञे । सरघा मधुमक्षिका तत्सवन्धि सारघम् । यथा मधु नानातरुभ्य आनीयते एवं लालादि सर्वाङ्गेभ्यो भवति इति लालादीना मधुसाम्यम् ॥ ९१ ॥

द्विनवतितमी ।

आत्मन्नुपस्थे न वृकस्य लोम मुखे इमश्रूणि न व्याघ्रलोम । केशा न शीर्षन्यशसे श्रियै शिखा सिंहास्य लोम त्विषिरिन्द्रियाणि ॥ ९२ ॥

उ० आत्मन्नुपस्थे । आत्मनि उपस्थे च यानि लोमानि तानि वृकस्य लोमानि । लोमेति जातावेकवचनम् । मुखे इमश्रूणि च यानि तानि व्याघ्रस्य लोमानि । केशा न शीर्षन् ये च केशाः शिरसि यशसे निहिताः या च श्रियै शिखा निहिता या च त्विषिः दीप्तिः यानि चेन्द्रियाणि तदेत- हिंसहस्य लोम ॥ ९२ ॥

म० आत्मन् आत्मनि शरीरे उपस्थे गुह्ये च यानि लोमानि तानि वृकस्य लोमानि । लोमेति जातावेकवचनम् । मुखे यानि इमश्रूणि तानि च व्याघ्रलोम । शीर्षन् शीर्षि शिरसि च यशसे यशोर्थे ये केशा या च श्रियै शोभायै शिखा या च त्विषि. कान्तिः यानि चेन्द्रियाणि तत्सर्वं सिंहस्य लोम ॥ ९२ ॥

त्रिनवतितमी ।

अङ्गान्यात्मन्भिषजा तदश्विनात्मानमङ्गैः सम- धात्सरस्वती । इन्द्रस्य रूपं शतमानमायुश्चन्द्रेण ज्योतिरमृतं दधानाः ॥ ९३ ॥

उ० अङ्गान्यात्मन् । अङ्गानि यस्मिन्नात्मनि भिषजौ वैद्यौ अश्विनौ समधाताम् तदात्मानम् । अङ्गैः समधात्सर- स्वती । एवमिन्द्रस्य रूपं शतमानं बहुप्रतिमानम् । अश्विनौ सरस्वती च । चक्षुः चन्द्रेण हिरण्मयेन ज्योतिः अमृतं च दधानाः ॥ ९३ ॥

म० भिषजा भिषजौ अश्विना अश्विनौ आत्मन् आत्मनि अङ्गान्यवयवान् समधाता समयोजयताम् । सरस्वती तन्नमा- त्मानमङ्गै समधात्सदधे । कीदृशा अश्वयादयः । इन्द्रस्य रूपमायुश्च चन्द्रेणाहादकेन ज्योतिर्ज्योतिषा सहामृतमनश्वरं दधाना संपादयन्तः । कीदृशं रूपम् । शतमानं शताना- मनेकेषा प्राणिना मानं पूजा यस्मिन् तज्जगत्पूज्यमि- त्यर्थः ॥ ९३ ॥

चतुर्नवतितमी ।

सरस्वती योन्यां गर्भमन्तरश्विभ्यां पत्नी सुकृतं विभर्ति । अपां रसेन वरुणो न साम्नेन्द्रं श्रियै जनयन्नुप्सु राजा ॥ ९४ ॥

उ० सरस्वती योन्याम् । व्यवहितपदप्रायः । सरस्वतीयं योन्याम् इन्द्रलक्षण गर्भम् अन्तर्मध्ये अश्विभ्यां पत्नीभूत्वा सुकृतं शोभनीकृतं विभर्ति धारयति । तमेवेन्द्रं जनयन् श्रियै विभूत्यै वरुणश्च अप्सु राजा अपां रसेन साम्ना च विभर्ति ॥ ९४ ॥

म० सरस्वती अश्विभ्या पत्नी अश्विनो पत्नी भूत्वा योन्यामन्तर्यानिमध्ये गर्भमिन्द्रलक्षणं सुकृतं यथा तथा शोभनं कृतं विभर्ति । अप्सु राजा अपामीश्वरो वरुणः अपा रसेन साम्ना उदकरसभूतेन साम्ना इन्द्रं श्रियै जनयन्सन् विभर्ती- ल्यनुषङ्ग । नश्वार्थः ॥ ९४ ॥

पञ्चनवतितमी ।

तेजः पशनां हविरिन्द्रियावत्परिभुता पर्यसा

सारवं मधु । अश्विभ्यां दुग्धं भिषजा सरस्वत्या
सुतासुताभ्याममृतः सोम इन्दुः ॥ ९५ ॥

इति माध्यन्दिनीयाया वाजसनेयसंहिताया
ऊनविंशोऽध्यायः ॥ १९ ॥

उ० तेजः पशूनाम् । तेजः पशूनामुपादाय हविश्र
इन्द्रियवत् वीर्यवत् उपादाय । परिश्रुता हविर्भूतया ।
पयसा हविर्भूतेन सारघमिव मधु । अश्विभ्यां दुग्धम् ।
सरघाः भ्रमराः ते यथा अद्य ओपधीभ्यश्च रसमादाय दुहन्ति
एवमेतेभ्यो द्रव्येभ्यः अश्विभ्यां दुग्धं सौत्रामणीलक्षणम् ।
कथंभूताभ्याम् । भिषजा भिषग्भ्याम् सरस्वत्या च । किंच
सुता सुताभ्यां परिश्रुत्पयोभ्यां सकाशात् अमृतः सोमः इन्दुः
दुग्धे । एवं यैः सौत्रामणी दृष्टा तेभ्य ऋषिभ्यो नमोऽश्विभ्यां
च सरस्वत्यै च । एवमियमृपिश्रुतिः ॥ ९५ ॥

इति उवटकृतौ मन्त्रभाष्ये एकोनविंशतितमोऽध्यायः ॥ १९ ॥

म० भिषजा भिषग्भ्यामश्विभ्या सरस्वत्या च इन्द्रियावत्
इन्द्रियवत् वीर्यवत् पशूना सवन्धि हविरादाय परिश्रुता
पयसा च सह सारवं मधु चादाय इन्द्रार्थे तेजो दुग्धं स्रावि-
तम् । सुतासुताभ्यां परिश्रुत्पयोभ्या सकाशात् अमृतोऽमृत-
रूपः इन्दुरैश्वर्यप्रद सोमश्च दुग्ध । एवं यै सरस्वत्याश्विभि-
रिन्द्राय नानाद्रव्येभ्यो नानारसानादायोपकार कृतः तेभ्यः
सौत्रामणीद्रष्टृभ्यो नमः ॥ ९५ ॥

श्रीमन्महीधरकृते वेददीपे मनोहरे ।

सुगदीन्द्राभिषेकान्तोऽध्यायो नवदशोऽगमत् ॥ १९ ॥

विंशोऽध्यायः ।

तत्र प्रथमा ।

क्षत्रस्य योनिरसि क्षत्रस्य नाभिरसि । मा त्वा
हिंसीन्मा मां हिंसीः ॥ १ ॥

उ० क्षत्रस्य योनिरसि । गायत्री । आसन्दीवेद्योरुपद-
धाति अर्धर्चनं । क्षत्रस्य त्वं योनिरूपत्तिस्थानमसि । आसन्द्या-
मभिपिक्तो हि गुणधर्मानर्हति राजेत्येतदभिप्रायं योनित्वम् ।
क्षत्रस्य नाभिश्च नहनं त्वमसि । कृष्णाजिनमस्यामास्तृणाति ।
मा त्वा हिंसीत् । कृष्णाजिनमुच्यते । मा त्वामियमासन्दी
हिंसीत् । मा च त्वं मां हिंसी । यज्ञाध्यासोऽत्र कृष्णाजि-
नस्य । 'यज्ञो वै कृष्णाजिन यज्ञस्य चैवात्मनश्च हिंसायाः'
इति श्रुतिः ॥ १ ॥

म० 'सोमासन्दीवदासन्दीं जानुमात्रपदीं वेद्योर्निदधाति
क्षत्रस्य योनिरिति' (का० १९ । ४ । ८) । जानुप्रमाणपादा-
मासन्दीं वेद्योर्मध्ये निदधाति सोमासन्दीवदिति मुञ्जरज्जुव्युताम् ।
आसन्द्या द्वौ पादौ दक्षिणवेदौ द्वाद्युत्तरवेदौ यथा तथेति

सूत्रार्थः । आसन्दीदेवताका द्विपदा गायत्री । हे आसन्दि,
त्वक्षत्रस्य योनिरूपत्तिस्थानमसि । आसन्द्यामभिपिक्तो गुण-
धर्मानर्हति राजेति भावः । क्षत्रस्य नाभिर्नहनं बन्धनं चासि
'कृष्णाजिनमस्यामास्तृणाति मा लेति' (का० १९ । ४ । ८) ।
अस्यामासन्द्या कृष्णाजिनं छादयेदित्यर्थः । यजु कृष्णाजिन-
देवत्यम् । प्राजापत्या गायत्री । यज्ञाध्यासेन कृष्णाजिनं
प्रार्थ्यते । हे कृष्णाजिन, आसन्दी त्वा त्वा मा हिंसी । त्वं च
मा मा मा हिंसी. मा जहि । 'यज्ञो वै कृष्णाजिनं यज्ञस्य चैवात्म-
नश्च हिंसायै' (१२ । ८ । ३ । ९) इति श्रुते ॥ १ ॥

द्वितीया ।

निषसाद् धृतव्रतो वरुणः पस्त्यास्वा । साम्ना-
ज्याय सुक्रतुः । मृत्योः पाहि विद्योत्पाहि ॥ २ ॥

उ० आसन्द्यामुपविशति । निषसादेति व्याख्यातम् ।
पादयो रुक्ममुपन्यस्यति । मृत्योः पाहि गोपाय । मृत्युश-
ब्देनात्राशानिरुच्यते । विद्योत्पाहि विद्युतः पाहि ॥ २ ॥

म० 'तस्मिन्नास्ते यजमानो निषसादेति' (का० १९ ।
४ । ९) । यजमानः कृष्णाजिने उपविशेत् । व्याख्याता
(अ० १० । क० २७) । 'पादयो रुक्ममुपन्यस्यति राजतं'
सव्ये मृत्योरिति सौवर्णं शिरस्येके विद्योदिति' (का० १९ ।
४ । १०-११) । आसन्द्युपविष्टयजमानस्य पादयोरधो रुक्मौ
मण्डलाकारौ भूषणविशेषौ न्यस्यति राजतं सव्ये मृत्योरिति
मन्त्रेण सौवर्णं दधे विद्योदिति सौवर्णं रुक्मं शिरसीत्येके ऊचु-
रिति सूत्रार्थः । रुक्मदेवत्ये यजुषी दैव्यौ बृहत्सौ । हे रुक्म, मृत्यो
अकालमरणान्मा पाहि रक्ष । हे सौवर्णं रुक्म विद्योत् विद्यो-
तत इति विद्योत् । विद्युत्प्रत्यये गुणः । विद्युत्पाताद्रक्षेत्यर्थः ॥ २ ॥

तृतीया ।

देवस्य त्वा सवितुः प्रसवेऽश्विनोर्बाहुभ्यां पूष्णो
हस्ताभ्याम् । अश्विनोर्भैषज्येन तेजसे ब्रह्मवर्च-
सायाभिषिञ्चामि सरस्वत्यै भैषज्येन वीर्यायान्ना-
द्यायाभिषिञ्चामीन्द्रस्येन्द्रियेण वलाय श्रियै यशसेऽ-
भिषिञ्चामि ॥ ३ ॥

उ० अभिषिञ्चति । देवस्य त्वेति व्याख्यातम् । अश्वि-
नोर्भैषज्येन । भिषजः कर्म भैषज्यम् । भिषग्वैद्यः । तेन
भैषज्येनाभिषिञ्चामीति संबन्धः । किमर्थमित्यत आह ।
तेजसे ब्रह्मवर्चसाय च । सरस्वत्यै भैषज्येन वीर्याय अन्ना-
द्याय अभिषिञ्चामि । सरस्वत्यै इति पञ्चर्थे चतुर्थी ।
इन्द्रस्य इन्द्रियेण वीर्येण । वलाय श्रियै यशसे च सर्वा-
र्यायाभिषिञ्चामि ॥ ३ ॥

म० 'सर्वसुरभ्युन्मृदितं शेषैरभिषिञ्चत्या मुखादवसाव-
यन् प्रतिदिशं सर्वत्र सावित्रमश्विनोः सरस्वत्या इन्द्रस्येति

प्रतिमन्त्रम्' (का० १९ । ४ । १४) । वेतसमात्रस्थापितैर्व-
साग्रहशेषै प्रतिदिशं स्थितोऽध्वर्युरा सुखादवस्त्रावयत्रासन्दीस्थं
यजमानमभिषिञ्चति मन्त्रत्रयेण । कीदृशम् । सर्वै सुरभि-
मिश्चन्दनकर्पूरकस्तूरीकेसरादिभिर्द्वर्तितम् । सावित्रं यजुर्देवस्य
लेति सर्वत्र त्रिष्वपि मन्त्रेष्वन्वेति । चतुर्थोऽभिषेक उत्तरे
स्थितस्त्रिभिर्मन्त्रैर्माहाव्याहृतिभिरिन्द्रस्येति तृतीयमन्त्रेण वा
कुर्यादिति सूत्रार्थ । देवस्य त्वा । व्याख्यातम् । अश्विनो ।
त्रीणि लिङ्गोक्तदेवतानि । आद्यं प्राजापत्या वृहती द्वे ऋग्गा-
यत्र्यौ । हे यजमान, अश्विनो. भैषज्येन वैद्यकर्मणा त्वामभि-
षिञ्चामि । भिषज् कर्म भैषज्यम् । किमर्थं । तेजसे कान्त्यै ब्रह्म-
वर्चसाय । सर्वत्रास्त्रलितवेदवेदाङ्गजनिता कीर्तिर्ब्रह्मवर्चसम् ।
सरस्वत्यै भैषज्येन । षष्ठ्यर्थे चतुर्था । सरस्वत्या भिषकर्मणा
च भवन्तं देवमभिषिञ्चामि । किमर्थं । वीर्यायात्राद्याय । वीर्यं
सामर्थ्यं अत्राद्यमन्नभक्षणसामर्थ्यं तस्मै । इन्द्रस्येन्द्रियेण इन्द्र-
यपाटवेन सामर्थ्येन च त्वामभिषिञ्चामि । किमर्थं बलाय साम-
र्थ्याय त्रियै सर्वसमृद्ध्यै यशसे कीर्यै ॥ ३ ॥

चतुर्थी ।

कोऽसि कतमोऽसि कस्मै त्वा कायं त्वा ।
सुश्लोक सुमङ्गल सत्यराजन् ॥ ४ ॥

उ० यजमानमालभते । कोऽसि । गायत्री । कः प्रजाप-
तिरसि । कतमः प्रजापतितमः असि । अतिशयार्थं तम-
उपादानम् । बहवो हि प्रजापतयः । कस्मै । प्रजापतिपद-
प्राप्तये त्वामभिषिक्तवानहं । यतः कायं त्वा प्रजापतिभवाय
त्वामहमभिषिक्तवानस्मि यतः । 'सुश्लोकेत्यलब्धो ह्यति' ।
हे कल्याणमङ्गल, हे सत्यराजन्, सत्यः अनश्वरः राजा यस्य ४

म० 'यजमानमालभते कोऽसीति । अध्वर्युर्यजमानं
स्पृशति' (का० १९ । ४ । १९) । प्राजापत्या गायत्री उष्णि-
ग्गर्भा षट्सप्तैकादशोष्णिग्गर्भेति वचनात् । हे यजमान, त्वं
क प्रजापति असि । अत्यन्तं क कतम. श्रेष्ठ प्रजापतिरसि ।
प्रजापतयो बहव तत्रोत्तमोऽसि । कस्मै प्रजापतिपदप्राप्तये
त्वामहमभिषिक्तवानिति शेषः । कायं प्रजापतिभवाय चाभि-
षिक्तवान् । 'सुश्लोकेत्यालब्धो ह्यति' (का० १९ । ४ ।
२०) । अध्वर्युणा स्पृष्टो यजमानः सुश्लोकादिसंज्ञान्नरानाह-
यति । हे सुश्लोक, एहीति शेषः । शोभन श्लोक कीर्तिर्यस्य ।
शोभनं मङ्गलमुदयो यस्य स सुमङ्गल । हे सुमङ्गल, त्वमेहि ।
हे सत्यराजन्, एहि सत्योऽविनाशी राजा प्रभुर्यस्य
सः ॥ ४ ॥

पञ्चमी ।

शिरो मे श्रीर्यशो मुखं त्विषिः केशाश्च इम-
श्रूणि । राजा मे प्राणो अमृतं सन्नाद् चक्षुर्विराट्
श्रोत्रम् ॥ ५ ॥

४९ य० उ०

उ० अङ्गानि चालभते यथालिङ्गम् । शिरो मे पञ्चभिः ।
तृतीया गायत्री अन्त्या महापङ्क्तिरुच्यवसाना अनुष्टुभोऽन्याः ।
इन्द्रोऽभिषक्त आत्मानं राष्ट्रीभूतं पश्यन्नाह । शिरो मे
श्रीर्वर्तते । यशो मुखं वर्तते । त्विषिर्दीप्तिः केशाश्च इमश्रूणि
च वर्तन्ते । राजा प्राणः मे अमृतं वर्तते । संगतं राज्यं-
यत्र स सन्नाद् चक्षुर्वर्तते । विराट् श्रोत्रं वर्तते । विराट्
प्रथमशरीरी ॥ ५ ॥

म० 'अङ्गानि चालभते यथालिङ्गं शिरो म इति प्रति-
मन्त्रम्' (का० १९ । ४ । २१) । यजमानो यथालिङ्गमङ्गा-
न्यालभते । इन्द्रशरीरावयवदेवताकं पञ्चर्चम् । तत्र तृतीया
गायत्री अन्त्या उच्यवसाना महापङ्क्ति तिस्रोऽनुष्टुभ । अभि-
षिक्तो यजमान इन्द्ररूप आत्मानं सर्वात्मकं पश्यन्नाह । हे मम
शिर, श्री शोभास्तु वर्तते वा । मे मुखं यशोऽस्तु । केशाः
इमश्रूणि मुखलोमानि च त्विषिर्दीप्तिरस्तु । राजा दीप्यमानो
मे मम प्राणो मुखवायुरमृतमस्तु । चक्षुरिन्द्रियं सन्नाद् अस्तु ।
सम्यक् राजते सन्नाद् । श्रोत्रमिन्द्रियं विराट् विविध राजमा-
नमस्तु ॥ ५ ॥

षष्ठी ।

जिह्वा मे भद्रं वाङ्महो मनो मन्युः स्वराट्
भामः । मोदाः प्रमोदा अङ्गुलीरङ्गानि मित्रं मे
सहः ॥ ६ ॥

उ० जिह्वा मे । जिह्वा मे भद्रं वर्तते । वाक् महः वर्तते
पूजाकारिणी वर्तते । मनः मन्युर्वर्तते मनः क्रोधफलदारि
वर्तते । भामः क्रोधः स्वराज्यक्षमो वर्तते । उक्तं च 'शक्तिरहि-
तोऽपि कुप्यति मानं चोद्वहति सेवकजनोऽपि । अर्थरहितोऽपि
कामी जानाति विधिं विडम्बयितुम्' इति । मोदाः प्रमोदा
अङ्गुलयः अङ्गानि च मम वर्तन्ते । मित्रं मे सहः मित्रबलं
मे सहः शत्रूणामभिभवितुं वर्तते ॥ ६ ॥

म० मे जिह्वा रसनेन्द्रियं भद्रं कल्याणरूपमस्तु । वाक्
वागिन्द्रियं मह मह्यते पूज्यते मह पूज्यमानास्तु । महतेरसुन्-
प्रत्यय । मनो मन्यु क्रोवरूपमस्तु क्रोधफलं ददातु । भाम
क्रोध. स्वराट् स्वेनैव राजमानोऽस्तु ननु कुतश्चित्प्रतिहन्यता-
मित्यर्थ । तदुक्तम् 'शक्तिरहितोऽपि कुप्यति मानं चोद्वहति
सेवकजनोऽपि । अर्थरहितोऽपि कामी जानाति विधिं विडम्ब-
यितुम्' इति । अङ्गुलयो मोदा आनन्दरूपा. सन्तु । मोदन्ते
ते मोदाः पचाद्यच् । अङ्गानि प्रमोदा प्रकृष्टहर्षा सन्तु । मे
मम मित्रं सह अस्तु । सहते अभिभवति शत्रुमिति सह-
रिपुनाशकमस्तु ॥ ६ ॥

सप्तमी ।

बाहू मे बलमिन्द्रियं हस्तौ मे कर्म वीर्यम् ।
आत्मा क्षत्रमुरो मर्म ॥ ७ ॥

उ० बाहू मे । बाहू मे बलमिन्द्रियं च वर्तते । हस्तौ मे कर्म च वीर्यं वर्तते । आत्मा अन्तरात्मा क्षेत्रं वर्तते इरश्च मम ॥ ७ ॥

स० मे बाहू बलमस्तु बलवन्तौ स्तामित्यर्थ । इन्द्रियं च बलं स्वकार्यक्षममस्तु । मे हस्तौ कर्म चास्तु सत्कर्मकुशलौ सामर्थ्यवन्तौ च स्तामित्यर्थ । मम आत्मा अन्तरात्मा उरो हृदयं च क्षेत्रं क्षतात्राणकरमस्तु ॥ ७ ॥

अष्टमी ।

पृथीमें^१ राष्ट्रमुदरम^२सौ^३ ग्रीवाश्च श्रोणी । ऊरु अरुनी जानुनी विशो मेऽङ्गानि सर्वतः ॥ ८ ॥

उ० पृथीमें पृष्ठदेशो मे राष्ट्रं वर्तते । उदरं च अंसौ ग्रीवा च श्रोणी च ऊरु च अरुनी च जानुनी च विशो मे वर्तते । अन्यान्यप्यङ्गानि यानि सर्वतः ॥ ८ ॥

स० मे मम पृथी पृष्ठप्रदेशो राष्ट्रं देशो देशवत्सर्वाधार-सस्तु । मे मम उदरमंसौ स्कन्धौ ग्रीवा कण्ठदेशाः श्रोणी कटिदेशौ ऊरु सक्थिनी अरुनी हस्तदेशौ जानुनी च सर्वतोऽन्यान्यङ्गानि च विशः प्रजाः सन्तु प्रजावत् पोष्याः सन्तु ॥ ८ ॥

नवमी ।

नाभिमें^१ चित्तं विज्ञानं^२ पायुमें^३सपचितिर्भसत् । आनन्दनन्दावाण्डौ मे भगः सौभाग्यं पसः । जङ्घाभ्यां पङ्क्त्यां धर्मोऽस्मि विशि राजा प्रतिष्ठितः ॥ ९ ॥

उ० नाभिमें । नाभिमें चित्तं विज्ञानं च वर्तते । चित्त-विज्ञानयोः को विशेष इति चेत् । विज्ञानं विज्ञप्तिः तज्जः संस्कारश्चित्तम् । पायुमें अपचितिर्भसच्च वर्तते । पायुर्गुद-प्रदेशः । अपचितिः पूजा । भसत्शब्देन स्त्रीप्रजननं गौडा आहुः । नच यजमानस्यैतद्भवति । अतः पत्नीविषयमेतत् । आनन्दनन्दौ आण्डौ मे वर्तते । भगः सौभाग्यं पसो मे वर्तते । भगः महदैश्वर्यम् । 'पसः पसतेः स्पृशतिकर्मणः' इति शिक्षमुच्यते । जङ्घाभ्यां पङ्क्त्यां च धर्मोऽस्मि । धर्मप्रति-ष्ठितो हि राजा भवति । विशि प्रतिष्ठितोऽस्मि ॥ ९ ॥

स० मे नाभि चित्तं ज्ञानरूपमस्तु । पायुमें गुदेन्द्रियं विज्ञानं ज्ञानजनितसंस्काराधारमस्तु । भसत् स्त्रीप्रजननमपचिति प्रजारूपमस्तु सुभगमस्तु । यजमानपत्नीविषयमेतत् । मे आण्डौ वृषणौ आनन्दनन्दौ स्तामानन्देन सभोगजनितसुखेन नन्दतस्तौ । तत्सुखभोक्तारौ भवतामित्यर्थः । 'पस पसतेः स्पृशतिकर्मण' इति यास्कोक्ते पसो लिङ्गं भग सौभाग्यं चास्तु । भग ऐश्वर्यं सौभाग्यं संपत्तिः । सर्वदा भोगसक्तम-स्त्वित्यर्थः । जङ्घाभ्यां पङ्क्त्यां चाहं धर्मोऽस्मि । उपलक्षणमेतत् सर्वाङ्गैर्धर्मरूपोऽस्मि । धर्मरूपत्वादेव विशि प्रजाया राजा प्रति-ष्ठितोऽस्मि । धर्मप्रतिष्ठितो हि राजा भवति ॥ ९ ॥

दशमी ।

प्रति^१क्षेत्रे प्रति^२तिष्ठामि राष्ट्रे^३ प्रत्यश्वेषु^४ प्रति^५ति-ष्ठामि गोषु^६ । प्रत्यङ्गेषु^७ प्रति^८तिष्ठाम्यात्मन्प्रति^९ प्राणेषु^{१०} प्रति^{११}तिष्ठामि पुष्टे^{१२} प्रति^{१३} द्यावापृथिव्योः^{१४} प्रति^{१५}तिष्ठामि यज्ञे ॥ १० ॥

उ० कृष्णाजिनेऽवरोहति प्रतिक्षेत्रमिति यजुषा । प्रति-ष्ठामि क्षेत्रे प्रतितिष्ठामि राष्ट्रे प्रतितिष्ठामि च अश्वेषु प्रति-ष्ठामि गोषु प्रतितिष्ठामि च । अङ्गेषु प्रतितिष्ठामि च आत्मनि प्रतितिष्ठामि च प्राणेषु प्रतितिष्ठामि च पुष्टे प्रतितिष्ठामि च द्यावापृथिव्योः प्रतितिष्ठामि च यज्ञे ॥ १० ॥

स० 'कृष्णाजिनेऽवरोहति प्रति क्षेत्र इति' (का० १९ । ४ । २३) । आसन्दीतो यजमान कृष्णाजिनेऽवतरति । विश्वदेवदेवत्यं यजु अतिशक्करी । अहं क्षेत्रे प्रतितिष्ठामि क्षत्रियजातौ प्रतिष्ठायुक्तो भवामि । राष्ट्रे देशे अश्वेषु गोषु अङ्गेषु करपादाद्यवयवेषु आत्मन् आत्मनि चित्ते प्राणेषु पञ्चसु पुष्टे पुष्टौ समृद्धौ द्यावापृथिव्योः स्वर्गलोकयोः यज्ञे ज्योति-ष्ठोमादौ च प्रतितिष्ठामि । क्रियापदावृत्तिः फलातिशयद्योत-नार्या । क्षत्रियदेशयोः प्रतिष्ठा वशीकरणम् गोऽश्वप्रतिष्ठा तत्प्राप्तिः प्राणाङ्गप्रतिष्ठा नीरोगत्वम् आत्मप्रतिष्ठा निराधित्वम् पुष्टप्रतिष्ठा धनसमृद्धि द्यावापृथिव्यो प्रतिष्ठोभयलोककीर्तिः यज्ञे प्रतिष्ठा यज्ञकरणम् । वश्यविश्व पशुमान्निराधिव्याधिः श्रीमान् यज्ञकर्ता च भवेयमिति भावः ॥ १० ॥

एकादशी ।

त्रया देवा एकादश त्रयस्त्रिंशः सुरार्धसः । बृहस्पतिपुरोहिता देवस्य सवितुः सवे । देवा देवै-रवन्तु मा ॥ ११ ॥

उ० त्रया देवा इति अस्त्रान्ते जुहोति । पङ्क्त्या ज्यव-सानया दैव्या । परेण यजुषा स्वाहाकारान्तेन च । व्यवहि-तपदप्रायः । ये एकादशदेवाः त्रयः त्रिप्रकाराः येच एकी-कृताः त्रयस्त्रिंशः त्रयस्त्रिंशत्संपद्यन्ते । सुरार्धसः शोभन-धनाः । राधइति धननाम । राधुवन्त्यनेन । येच बृहस्पतिपु-रोहिताः ते देवस्य सवितुः सवे प्रसवे वर्तमानाः । देवा देवैर्वक्ष्यमाणैः सह अवन्तु पालयन्तु माम् ॥ ११ ॥

स० 'त्रया देवा इति अस्त्रान्ते जुहोति' (का० १९ । ५ । ८) । शस्त्रसमाप्तौ वषट्कृते त्रया इति कण्डिकाद्वयात्म-केन मन्त्रेण त्रयस्त्रिंशं वसाग्रहं जुहोति । ज्यवसाना विश्वदेव-देवत्या पङ्क्तिः । एकादश देवा देवैर्वक्ष्यमाणैः सह मा माम-वन्तु रक्षन्तु । कीदृशा । त्रया त्रयोऽवयवा येषां ते 'सख्याया अवग्रवे तयप्' (पा० ५ । २ । ४२) 'द्वित्रिभ्या तय-स्यायज्वा' (पा० ५ । २ । ४३) इत्ययजादेशः । एकादश

त्रिगुणा इत्यर्थ । ते च कतीति स्वयमेवाह त्रयस्त्रिंशत् तिस्र-
भिरधिका त्रिंशत्सख्या येषां ते । त्रयस्त्रिंशत्सख्या इत्यर्थ ।
सुराधस शोभनं राधो येषां ते । राध इति धननाम । 'राधुव-
न्यनेन' (नि० ४ । ४) इति यास्कोक्ते । तथा बृहस्पति-
पुरोहिता बृहस्पति पुरोहितो येषां ते । तथा सवितुः देवस्य
सवे आज्ञाया वर्तमाना । देवा दीप्यमाना ॥ ११ ॥

द्वादशी ।

प्रथमा द्वितीयैर्द्वितीयास्तृतीयैस्तृतीयाः - सत्येन
सत्य यज्ञेन यज्ञो यजुर्भिर्यजूषि सामभिः सामा-
न्यृग्भिर्ऋचैः पुरोनुवाक्याभिः पुरोऽनुवाक्या
याज्याभिर्याज्या वषट्कारैर्वषट्कारा आहुतिभिराहु-
तयो मे कामान्समर्धयन्तु भूः स्वाहा ॥ १२ ॥

उ० कथमवन्तु । प्रथमा देवाः द्वितीयैः सहिता
भवन्तु । द्वितीयाः तृतीयैः तृतीयाः सत्येन सत्यं यज्ञेन
यज्ञो यजुर्भिः यजूषि सामभिः सामानि ऋग्भिः ऋचः पुरो-
नुवाक्याभिः पुरोनुवाक्या याज्याभिः याज्या वषट्कारैः
वषट्कारा आहुतिभिः । एवमेकादशसंख्यैः त्रिप्रकारैर्देवैरु-
त्तरोत्तरपालिता आहुतयो मे कामान्समर्धयन्तु संवर्धयन्तु ।
भूयः सुहुतमस्तु ॥ १२ ॥

म० कथमवन्तु तत्राह । विश्वदेवदेवत्वमाशीर्लिङ्गं यजु
प्रकृतिश्छन्दः । प्रथमा देवा द्वितीयै सहिता मामवन्तु द्विती-
यास्तृतीयै सहावन्तु तृतीया सत्येन सह सत्यं यज्ञेन सह
यज्ञो यजुर्भि सह यजूषि सामभि सह सामान्यृग्भि सह
ऋचः पुरोनुवाक्याभि सह पुरोनुवाक्या याज्याभिः सह
याज्या वषट्कारैः सह वषट्कारा आहुतिभिः सह एवं त्रिप्र-
कारैरेकादशसंख्यैर्देवैरुत्तरोत्तरं पालिता आहुतयो मे मम कामा-
नभिलाषान् समर्धयन्तु पूरयन्तु । भूः भुवनं भूः हुतमिदं
स्वाहा सुहुतमस्तु ॥ १२ ॥

त्रयोदशी ।

लोमानि प्रयतिर्मम त्वद्वा आनतिरागतिः ।
माधुसं म उपनतिर्वस्वस्थि मज्जा म आनतिः ॥ १३ ॥

उ० यजमानो ग्रहान् भक्षयति । लोमानि प्रयतिः ।
अनुष्टुप् । मम यानि लोमानि तानि प्रयतिर्वर्तते । प्रयतिः
प्रयत्नः । त्वक् मे आनतिर्वर्तते आनयनमानतिः । त्वगेव
सर्वाणि भूतानि मम आनतानीत्यभिप्राय । आगतिश्च
द्रव्यादिर्मांसं मे उपनतिर्वर्तते । उपनमन्ते हि मम भूतानि ।
घसु धनानि अस्थि मम वर्तते । मज्जा मे आनतिः ॥ १३ ॥

म० 'प्रत्यक्षभक्षं यजमानो लोमानि प्रयतिरिति' (का०
१९ । ५ । १०) । यजमानो ग्रहशेष प्रत्यक्षमुपहवपूर्वकं भक्ष-
यति । लोमस्त्रगादिदेवतानुष्टुप् । मम लोमानि प्रयतिः प्रयतनं
प्रयतिः प्रयत्नो वर्तते तथोयामी (?) यथा लोमस्त्रपि प्रयत्नः ।

मे मम त्वद् आनति आगतिश्च आनमन्ति भूतानि यस्या
सा आनति । आगच्छन्ति भूतानि या प्रति सा आगतिः ।
मदीया त्वचं दृष्ट्वा भूतान्यागच्छन्ति नमन्ति चेत्यर्थः । मे
मम मांसमुपनति उपनमन्ति भूतानि यत्र । ममास्थि वसु
धनं धनरूपमेव । मे मज्जा आनतिः आनमन्ति भूतानि यत्र
उपलक्षणमेतत् । मम सप्त धातवो जगद्रशीकरणसमर्था
इत्यर्थः ॥ १३ ॥

चतुर्दशी ।

यद्देवा देवहेडनं देवासश्चक्रुमा वयम् । अग्निर्मा
तस्मादेनसो विश्वान्मुञ्चत्वहंसः ॥ १४ ॥

उ० इत उत्तरमवसृथः मासरकुम्भं प्लावयति । यद्देवाः
तिस्त्रोऽनुष्टुभोऽग्निदेवत्याः । देवाः देवासः द्वे आमन्त्रिते
त्रिस्थानानपि देवान् बोधयति । यत्किञ्चित् हे देवाः हे
देवासः, देवहेडनं चक्रुम कृतवन्तो वयम् । अग्निर्मा मा
तस्मात् एनसः पापात् विश्वात्सर्वस्मात् मुञ्चतु । अंहसश्च
पापात् ॥ १४ ॥

म० इत उत्तरमवसृथः । 'मासरकुम्भं प्लावयति यद्देवा
इति' (१९ । ५ । १३) । अवसृथेष्टिं कृत्वा यद्देवा इत्यादिना
वरुण नो मुञ्चत्यन्तेन (१८) सार्धकण्डिकाचतुष्कात्मकेन
मन्त्रेण मासरकुम्भं जले तारयति । अग्निवायुसूर्यदेवत्यास्ति-
स्त्रोऽनुष्टुभ कूष्माण्डीसंज्ञा । दीव्यन्तीति देवा दीप्यमाना हे
देवासो देवा, वयं यद्देवहेडनं देवाना हेडनमपराधं चक्रुम
कृतवन्त । करोतेर्लिट् सहिताया छान्दसो दीर्घ । अग्निस्त-
स्मादेनसः पापात् मा मा मुञ्चतु पृथक्करोतु । विश्वात्
विश्वस्मात्सर्वस्मात् अहंसः विघ्नाच्च मुञ्चतु । हसेः स्मादभाव
आर्थः ॥ १४ ॥

पञ्चदशी ।

यदि दिवा यदि नक्तमेनाधुसि चक्रुमा वयम् ।
वायुर्मा तस्मादेनसो विश्वान्मुञ्चत्वहंसः ॥ १५ ॥

उ० यदि दिवा । यदि दिवा अहनि च रात्रौ एनांसि
पापानि चक्रुम कृतवन्तो वयम् । वायुः मां तस्मात् एनसः
विश्वान् मुञ्चतु अंहसः ॥ १५ ॥

म० यदि चेत् दिवा अहनि यदि नक्तं रात्रौ वयमेनांसि
पापानि चक्रुम । वायुः तस्मादेनसं विश्वस्मादंहसश्च मां
मुञ्चतु ॥ १५ ॥

षोडशी ।

यदि जाग्रद्यदि स्वप्न एनाधुसि चक्रुमा वयम् ।
सूर्यो मा तस्मादेनसो विश्वान्मुञ्चत्वहंसः ॥ १६ ॥

उ० यदि जाग्रत् । यदि जाग्रदवस्थायाम् यदि स्वप्न-
वस्थायाम् एनांसीति समानव्याख्यानम् । सूर्य इति
विशेषः । श्रुतिस्तु लक्षणया व्याचष्टे । 'मनुष्या वै जागरितं

पितरः सुप्तं मनुष्यकिल्बिषाच्चैवैनं पितृकिल्बिषाच्च मुञ्चतु'
इति ॥ १६ ॥

३० यदि जाग्रत् । सप्तम्या लुक् । यदि जाग्रति जाग्रद-
वस्थायाम् यदि स्वप्ने स्वप्नावस्थायामेनासि वयं चक्रम सूर्यस्त-
स्मादेनसः विश्वादेहसश्च मा मुञ्चतु । श्रुत्या लन्यथा व्याख्या-
तम् । जाग्रति मनुष्ये यत्पापं कृतं स्वप्ने पितृषु यत्पापं कृतम्
तस्मान्मा मुञ्चतु । 'मनुष्या वै जागरितं पितरः सुप्तं मनुष्यकि-
ल्बिषाच्चैवैनं पितृकिल्बिषाच्च मुञ्चन्ति' (१२ । ९ । २ । २)
इति श्रुतेः ॥ १६ ॥

सप्तदशी ।

यद्रामे यदरण्ये यत्सभायां यदिन्द्रिये । यच्छूद्रे
यदर्थे यदेनश्चक्रमा वयं यदेकस्याधि धर्मणि तस्या-
वयजनमसि ॥ १७ ॥

३० यद्रामे यदरण्ये यत्सभायां यत् इन्द्रिये इन्द्रि-
यविषये । 'देवविषये' इति श्रुतिः । यत् शूद्रे यत् अर्थे ।
'अर्थः स्वामिवैश्ययोः' । यच्च एतद्व्यतिरिक्तमेनः चक्रम
वयम् । यच्च एकस्य आवयोः पत्नीयजमानयोः अधिधर्मणि
एनः तस्य एनसः अवयजनमसि । अवपूर्वो यजतिर्नाशने
वर्तते । नाशनमसि ॥ १७ ॥

३० लिङ्गोक्तदेवतं यजु । ग्रामे अरण्ये वने सभायां
पक्षपातादि यदेन इन्द्रिये इन्द्रियविषये परापवादपरनारीदर्श-
नादि यत् देवविषये वा शूद्रे अर्थे वैश्ये । 'अर्थः स्वामिवैश्ययोः'
(पा० ३ । १ । १०३) इति निपातः । यत् पापं वयं
चक्रम । आवयोः पत्नीयजमानयोरेकस्य अधिधर्मणि कर्मणि
अधिकर्मविषये यदेनो धर्मलोपलक्षणम् । तस्येनसः पापस्या-
वयजनं नाशनं लमसि । नाशकोऽसीत्यर्थः । कुम्भं प्रति वच-
नम् । अवपूर्वो यजिर्नाशनार्थः ॥ १७ ॥

अष्टादशी ।

यदापो अइथा इति वरुणेति शपामहे ततो
वरुण नो मुञ्च । अवभृथ निचुम्पुण निचेरुरसि
निचुम्पुणः । अव देवैर्देवकृतमेनोऽयक्षयव मर्त्यैर्म-
त्यैकृतं पुरुरावणो देवरिषस्पाहि ॥ १८ ॥

३० यदापः व्याख्यातः । अवभृथनिचुम्पुण व्याख्यातः ।
इयांस्तु विशेषः । अयक्षीति यजतेरिह रूपम् । पूर्ववच्च
कृतुयागे अयाजिषमिति ॥ १८ ॥

३० यदापः । व्याख्यातम् (अ० ६ । क० २२) 'पूर्व-
वन्मज्जनम्' (का० १९ । ५ । १४) । पूर्ववदिति अवभृथे-
त्यादि ओपधीरुताप इत्यन्तेन (१९) सुराकुम्भस्य जले
मज्जनम् । अवभृथ । व्याख्यातम् (अ० ३ । क० ४८ ।
अ० ८ । क० २५) इयान्विशेषः । अयक्षि अवायक्षि नाशि-
तवानसि यज्ञेर्छडि तडि उत्तमैकवचने रूपम् । पूर्वत्र अया-

सिषमिति । सुमित्रिया न इत्यपोऽञ्जलिदानाय दुर्मित्रिया इति
द्वेष्यं परिषिञ्चति द्वौ विक्रमा उदङ्गला' (का० १९ । ५ ।
१५) । यजमानोऽवभृथप्रदेशात् द्वौ विक्रमौ उदीच्या गत्वा
सुमित्रिया इति जलाञ्जलिमादाय यस्या दिशि रिपुस्ता प्रति
सिञ्चतीति सूत्रार्थः । सुमित्रिया नः । व्याख्यातम् (अ० ६ ।
क० २२) ॥ १८ ॥ १९ ॥

एकोनविंशी ।

समुद्रे ते हृदयमस्वन्तः सं त्वा विशन्त्वोर्षधी-
रुतापः । सुमित्रिया न आप ओषधयः सन्तु
दुर्मित्रियास्तस्मै सन्तु योऽस्मान्द्वेष्टि यं च वयं
द्विष्टमः ॥ १९ ॥

३० समुद्रे ते । द्विपदा विराट् । सुमित्रिया न
इत्यपोऽञ्जलिना आदाय दुर्मित्रिया इति द्वेष्यंप्रति
सिञ्चति ॥ १९ ॥

विंशी ।

द्रुपदादिव मुमुचानः स्वित्नः स्नातो मलादिव ।
पूतं पवित्रेणैवाज्यमापः शुन्धन्तु मैनेसः ॥ २० ॥

३० द्रुपदादिव । अनुष्टुप् अन्वेवत्या वा सोपप्लव-
नीया । द्रुममयः पदः द्रुपदः पादुका उच्यन्ते । तथाच
यास्कः 'कनीनकेव विद्रधे नवे द्रुपदे' इति । मुमुचानः यथा
द्रुममयात्पादात् मुच्यमानः पुरुषः तज्जैर्दोषैः असंबध्यमानः
पृथग्भवेत् । यथाच स्वित्नः प्रस्वित्नः पुरुषः स्नातः मलात्पृ-
थग्भवेत् । प्रस्वित्नस्य हि कृत्स्नो मल उपैति । यथाच पूतं
पवित्रेण कम्बलमयेन आज्यं घृतं पृथग्भवेत् कीटिकातः एव-
मापः शुन्धन्तु पृथक्कुर्वन्तु मामेनसः पापात्सकाशात् ॥ २० ॥

३० 'अवभृथवत्साला वा सोपासनं द्रुपदादिवेति' (का०
१९ । ५ । १६) । जलस्थावेव जायापती सौमिकावभृथवत्
साला कर्मकाले घृतं वासोऽप्सु क्षिपत् अन्वेवत्यानुष्टुप् ।
आपो जलानि एनसः पापात् मा मा शुन्धन्तु पुनन्तु पापात्
पृथक् कुर्वन्तु । तत्र दृष्टान्तत्रयमाह द्रुपदादिवेति 'पलाशीद्व-
डुमागमा' इत्यभिधानोक्ते (अम० २ । ४ । ५) द्रुस्तरुः
तन्मयं पदं द्रुपदं पादुका तस्मान्मुमुचानः पृथग्भवन् यथा
पादुकादोषैरसबद्धो भवति । मुचेर्विकरणव्यत्ययेन शानचि जुहोः
त्यादित्वाद्भिले मुमुचान इति रूपम् । यथाच स्वित्नः स्वेदयुक्तः
स्नातः सन् मलात् पृथग्भवति । आज्यमिव यथा पवित्रेण
कम्बलमयेन पूतं गालितमाज्यं घृतं कीटिभ्यः पृथग्भवति ।
तथापो मा शुन्धन्तु ॥ २० ॥

एकविंशी ।

उद्वयं तमसस्परि स्तुः पश्यन्त उत्तरम् । देवं
देवत्रा सूर्यमर्गन्म ज्योतिरुत्तमम् ॥ २१ ॥

उ० उत्तरति । उद्वयम् अनुष्टुप्सौरी । उदः अगन्म । आख्यातेन संबन्धः । उदगन्म उद्गताः स्व वयं तमस-
स्परि । तमसोधि तमोबहुलादस्माल्लोकात् । स्वः स्वर्गं लोकं
पश्यन्तः । उत्तरम् उद्गततरमस्माल्लोकात् । ततोऽपि देवं
सूर्यं देवत्रा देवेषु उदगन्म ज्योतिः । उत्तमं सर्वेभ्यो
ज्योतिर्भ्यः ॥ २१ ॥

म० 'सोमवदुत्कमणमागमनं च' (का० १९।५।१७) ।
सोमवदिति उद्वयमिति मन्त्रेण जलान्निष्कमणम् । 'अपाम
सोमममृता अभूम' इति जपता सर्वेषा त्रिपशुदेशमागमनमिति
सूत्रार्थं । सूर्यदेवत्यानुष्टुप् प्रस्कण्वदृष्टा । वयं तमस परि
तमसः सकाशात् तमोबहुलादस्माल्लोकात् उदगन्म उद्गता
निर्गता । गमेर्लुङि शपि लुप्ते मस्य न । कीदृशा वयम् ।
उत्तरमुत्कृष्टतरं स्व स्वर्गं पश्यन्त ईक्षमाणा । किञ्च देवत्रा
देवलोके सूर्यं देवं पश्यन्त सन्त उत्तमं ज्योतिर्ब्रह्मरूपमुदगन्म
प्राप्ताः ॥ २१ ॥

द्वाविंशी ।

आपो अद्यान्वचारिषु रसेन समसृक्षमहि ।
पर्यस्वानन्न आगमं तं मा ससृज वचसा प्रजया
च धनेन च ॥ २२ ॥

उ० आहवनीयमुपतिष्ठते । आपो अद्य पङ्क्तिराग्नेयी ।
योऽहम् आपः अद्यास्मिन्नहनि अन्वचारिषम् । अनुचरितवान-
स्मि अनेनावभृथकर्मणा । यश्चाहम् अब्जेन रसेन समसृ-
क्षमहि संसृष्टवानस्मि । यश्चाहं पयस्वान् उदकवान्सन् । हे
अग्ने, आगमम् आगतवानस्मि । तं मामागतवन्तं सन्तम्
संसृज वचसा प्रजया च धनेन च ॥ २२ ॥

म० 'आहवनीयमुपतिष्ठत आपो अवेति' (का० १९।
५।१८) । यजमान आहवनीयमुपतिष्ठते । अग्निदेवत्या
पङ्क्तिः । हे अग्ने, तं मा वचसा ब्रह्मवचसेन प्रजया पुत्रादिक्रिया
धनेन सुवर्णादिकेन च त्वं ससृज सयोजय । योऽहमद्य अप
अन्वचारिषम् अवभृथकर्मणा जलमनुचरितवानस्मि प्राप्तोऽस्मि ।
चरतेर्लुङ् । यश्चाहं रसेन जलेन समसृक्षमहि ससृष्टोऽस्मि ।
सृजेर्लुङ् वचनव्यत्ययः । यश्चाहं पयस्वानुदकवान्सन् आगम-
मागतवानस्मि । गमेर्लुङि 'पुषादि-' (पा० ३।१।५५)
इति-च्चेरङ् । तं मा वचसादिभिर्योजय ॥ २२ ॥

त्रयोविंशी ।

एधोऽस्येधिषीमहि समिदसि तेजोऽसि तेजो
मयि धेहि । समाववर्ति पृथिवी समुषाः समु सूर्यः ।
समु विश्वमिदं जगत् ॥ वैश्वानरज्योतिर्भूयासं
विभून्कामान् व्यश्रवै भूः स्वाहा ॥ २३ ॥

उ० समिधमादत्ते । एधोऽसि एधः समिन्धनमस्यग्नेः ।

एवं चेत् अतस्त्वां समिन्धनमुपादाय एधिषीमहि । आदधाति
समिदसि । यतश्च समिन्धनमस्यग्नेः तेजश्चासि अग्नेः ।
दाह्यसंयोगेनाग्निर्ज्वलतीत्येतदभिप्रायम् । अतस्त्वां ब्रवीमि ।
तेजो मयि धेहि । जुहोति । समाववर्ति गायत्री । यस्मा-
त्समावर्तते नश्वरत्वादियं पृथिवी । यस्माच्च समावर्तते उषाः ।
यस्माच्च समावर्तते एवं सूर्यः । यस्माच्च समावर्तते एवं
विश्वम् । इदं जगत् जङ्गमादि । अतो वैश्वानरस्य ज्योतिः
भूयासम् । 'वैश्वानरः पर ब्रह्म' इत्याहुरौपनिषदिकाः ।
विभून् कामान् व्यश्रवै प्राप्नुयाम् । भूः भुवनमात्राभि-
संबन्धेन सुहुतमस्तु ॥ २३ ॥

म० 'एधोऽसीति समिधमादायाहवनीयेऽभ्यादधाति समि-
दसीति' (का० १९।५।१९) । यजमान एधोऽसीति
मन्त्रेण समिधं गृहीत्वा समिदसीति मन्त्रेणाग्नौ दधाति । समि-
धेत्ये यजुषी । हे समित्वमेध, एधयति दीपयतीति एध
दीपिकासि । वयं त्वत्प्रसादादेविषीमहि धनादिभिर्वृद्धिं व्याप्नु-
याम । एधतेराशीर्लिङ् । हे समित्, त्वं समिदसि समिन्धयति
दीपयतीति समित् तेजश्चासि तत्सयोगेनाग्नेर्ज्वलनात् । अतो
मयि विषये तेजो धेहि धारय । 'जुहोति समाववर्तीति'
(का० १९।५।२०) । यजमान सकृद्गृहीतमाज्यं कण्डि-
काशेषेण जुहोति । समाववर्ति आग्नेयी गायत्री । वैश्वानर-
ज्योतिरिति यजु आग्नेयम् । पृथिवी समाववर्ति सम्यगावर्तते ।
विकरणव्यत्ययेन वृते शपः श्लु । नश्यतीत्यर्थः । उपा दिव-
सोऽपि समाववर्ति सूर्यं समाववर्ति । उ एवार्थः । विश्वमिदं
जगत् समाववर्ति । अतोऽहं वैश्वानरज्योतिर्भूयासम् ।
विश्वेभ्यो नरेभ्यो हितो वैश्वानर परमात्मा तद्रूपं ज्योतिर्ब्रह्मैव
भूयासम् । विभून्महतोऽपि कामान्मनोरथान् व्यश्रवै प्राप्नुयाम् ।
भू स्वाहा भुवनं भूः सत्तामात्रं ब्रह्म तस्मै स्वाहा सुहुतमस्तु
भूरित्यव्ययम् ॥ २३ ॥

चतुर्विंशी ।

अभ्यादधामि समिधमग्ने व्रतपते त्वयि । व्रतं च
श्रद्धां चोपैमीन्धे त्वा दीक्षितो अहम् ॥ २४ ॥

उ० सौत्रामण्यारम्भे यजमान आहवनीये तिस्रः समि-
धोऽभ्यादधाति तिस्रभिरनुष्टुम्भिराग्नेयीभिः । प्रथमा व्रतग्रह-
णीया । यामेताम् अभ्यादधामि समिधम् हे अग्ने व्रतपते,
त्वयि अनया व्रतं च श्रद्धां च उपगच्छामि । ततः
इन्धे त्वाम् अहं दीक्षितः सन् ॥ २४ ॥

म० 'अभ्यादधामीति प्रत्यृचमाहवनीये तिस्र समिधो-
ऽभ्यादधाति' (का० १९।१।१२) । सौत्रामण्यादावादि-
त्येष्टि समाप्य त्रिपश्वर्थमाहवनीयदक्षिणाग्नी विहत्याभ्यन्वाधानं
ब्रह्मवरणं च कृत्वाहवनीये यजमानस्तिस्र समिधं प्रत्यृचमा-
दधाति । अग्निदेवत्यास्तिस्रोऽनुष्टुभ आश्वतराश्विदृष्टा । हे
अग्ने, व्रतपते व्रतस्य कर्मणः पालक, अहं समिधं त्वयि अभ्या-

दधामि जुहोमि तेन समिदाधानेन वीक्षित सन्नहं व्रतं कर्म
श्रद्धा विश्वास चोपैमि उपगच्छामि । त्वा त्वामिन्दे दीप-
यामि ॥ २४ ॥

पञ्चविंशी ।

यत्र ब्रह्म च क्षत्रं च सम्यञ्चौ चरतः सह ।
तं लोकं पुण्यं प्रज्ञेपं यत्र देवाः सहाग्निना ॥ २५ ॥

उ० यत्र ब्रह्म । यत्र ब्रह्म च मूर्तिमत् क्षत्रं च । सम्यञ्चौ
समीची इति प्राप्ते लिङ्गव्यत्ययः । चरतः सह अवियोगेन ।
तं लोकं पुण्यं प्रज्ञेपं प्रज्ञानं वा प्राप्ता भवन्तीत्यतः तल्लोक-
गमनं प्रार्थ्यते । यत्र देवाः सहाग्निना चरन्ति ॥ २५ ॥

म० पुण्यं पवित्रं लोकं प्रज्ञेपं जानीयाम् । लोकमप्राप्तानां
तल्लोकज्ञानं न भवतीति स्वलोकगमनं प्रार्थ्यते । तं कम् । यत्र
लोके ब्रह्म ब्राह्मणजाति क्षत्रं क्षत्रियजातिश्च सहावियोगेन
चरतः तिष्ठत इत्यर्थः । कीदृशे ब्रह्मक्षत्रे । सम्यञ्चौ लिङ्गव्य-
त्ययः । समीची सम्यक् अद्यतस्ते । तत्र चाग्निना सह देवाः
संचरन्ति । सदा च विप्रा क्षत्रियाश्च यं गच्छन्ति तं देवलोकं
प्राप्तुयामित्यर्थः ॥ २५ ॥

षड्विंशी ।

यत्रेन्द्रश्च वायुश्च सम्यञ्चौ चरतः सह । तं
लोकं पुण्यं प्रज्ञेपं यत्र सेदिर्न विद्यते ॥ २६ ॥

उ० यत्रेन्द्रः । यत्र इन्द्रश्च वायुश्च सम्यञ्चौ संगतौ
चरतः सह अवियुक्तौ । तं लोकं पुण्यं प्राप्नुयाम् । यत्र
सेदिर्न विद्यते । अन्नलाभनिमित्तं सदनं कातर्यात्सेदिः ॥ २६ ॥

म० यत्र लोके इन्द्रश्च वायुश्च सम्यञ्चौ सह चरतः । यत्र
च सेदिः सदनं सेदिः 'आह्वगम-' (पा० ३ । २ । १७१)
इति चात्किप्रत्ययः लिङ्गत्वादेलाभ्यासलोपौ । अन्नाप्राप्तिजनितं
दुःखं सेदिः स यत्र न विद्यते तं लोकं पुण्यं पवित्रं प्रज्ञेपं
प्रजानीयाम् । जानाते 'सिन्वहुलं लेटि' (पा० ३ । १ ।
३४) इति सिपीटि च रूपम् ॥ २६ ॥

सप्तविंशी ।

अधुशुना ते अधुशुः पृच्यतां परुषा परुः ।
गन्धस्ते सोममवतु मदाय रसो अच्युतः ॥ २७ ॥

उ० अधुशुना ते । द्वितीया सुरासन्धानेऽनुष्टुप् । सोम-
स्यांशुना ते तव हे सुरे, अंशुः पृच्यतां संपृच्यतां संसृज्यताम् ।
परुषा ज परुः पर्वणा च पर्वं संपृच्यताम् । एवं च कृत्वा
गन्धस्त्व सोममवतु संपृणक्तु समालिङ्गताम् । मदाय च रसः
अच्युतः अनश्वरः आलिङ्गताम् ॥ २७ ॥

म० सुरादेवत्यानुष्टुप् सुराससर्जने विनियुक्ता । तत्सूत्रं
सौत्रामण्यारम्भे (का० १९ । १) लिखितम् । हे सुरे, ते तव
अंशुः भागः सोमस्यांशुना भागेन सह पृच्यता संयुज्यताम् ।
तव परुः पर्वं सोमस्य परुषा पर्वणा सह पृच्यताम् । तव गन्धः

अच्युतः अनश्वरो रसश्च सोममवतु आलिङ्गतु । किमर्थं । मदाय
मत्ततायै । सुरायुक्तं सोम पीतो मदजनको भवति अत
उभयोर्योगोऽस्तु ॥ २७ ॥

अष्टाविंशी ।

सिञ्चन्ति परिपिञ्चन्त्युत्सिञ्चन्ति पुनन्ति च ।
सुरायै वध्वै मदे किंत्वो वदति किंत्वः ॥ २८ ॥

उ० पूतामादत्ते । सिञ्चन्ति परि । अनुष्टुप् सामी
ऐन्द्री वा । सिञ्चन्ति याम् आचामभावमुपगताम् ।
आचामो भक्तमण्डः । परिपिञ्चन्ति पयःप्रभृतिभिः । उत्सि-
ञ्चन्ति च ग्रहैः । पुनन्ति च यां गोवालपवित्र-
हिरण्यादिभिः । तस्यै सुरायै वध्वै वध्रुवर्णायै ।
पृष्टयै चतुर्थ्या । मदेऽवस्थितः इन्द्रः । किंत्वो वदति
किंत्वः किंत्वः इति वदति कि त्वं कस्य त्वं ब्रूहीति
वदति ॥ २८ ॥

म० सुरादेवत्येन्द्रदेवत्यावानुष्टुप् । पूतसुरादाने विनियोग
उक्तः (का० १९ । २ । ६) । वध्वै वध्रुवर्णायै तस्यै सुरायै ।
पृष्टयै चतुर्थ्या । सुराया मदे स्थित सुराया मत्त इन्द्रः किंत्व-
किंत्व इति वदति त्वं किम् कस्य त्वमित्याद्यन्तितरस्कारकरं
वचो वदति । यां सुरा सिञ्चन्ति पात्रे ऋत्विज परिपिञ्चन्ति
पयआदिभि उत्सिञ्चन्ति । ग्रहैः गोवालपवित्रहिरण्यादिभिः
पुनन्ति च ॥ २८ ॥

एकोनविंशी ।

धानावन्तं करम्भिर्णमपूपवन्तमुक्थिनम् । इन्द्रं
प्रातर्जुपस्व नः ॥ २९ ॥

उ० धानावन्तं करम्भिर्णम् । ऐन्द्री गायत्री प्रातः-
सवने पुरोडाशानां पुरोनुवाक्या । धानावन्तं धानाभिः
संयुक्तं । करम्भिर्णं करम्भेण संयुक्तम् । अपूपवन्तं अपूपेन
संयुक्तम् । उक्थिनं वचनवन्तं स्तुतिमन्तं भागम् हे इन्द्रः,
प्रातःसवने जुपस्व सेवस्व नः अस्माकम् ॥ २९ ॥

म० इन्द्रदेवत्या गायत्री विश्वामित्रदृष्टा स्मार्ते श्रवणाक-
र्मणि धानाहोमे विनियुक्ता प्रातःसवने पुरोडाशपुरोनुवा-
क्यापि । हे इन्द्र, त्वं प्रातःकाले नोऽस्माकं पुरोडाशं जुपस्व ।
कीदृशम् । धानावन्तं धाना विद्यन्ते यत्र तम् । करम्भिर्णं कर-
म्भोऽस्यास्ति । अपूपवन्तमपूपाः सन्ति यत्र । उक्थिनमुक्थं
शन्नं यत्र स्तुतियुक्तम् ॥ २९ ॥

त्रिंशी ।

बृहदिन्द्राय गायतु मरुतो वृत्रहन्तमम् । येन
ज्योतिरर्जनयन्नृतावृधो देवं देवाय जागृवि ॥ ३० ॥

उ० बृहदिन्द्राय । ऐन्द्रावृहत्या गायतीति । सान्न-
इयं योनिः । बृहत्साम इन्द्राय गायत उपशब्दयत । हे
मरुतः । ऋत्विजो वा मरुतः । वृत्रहन्तमम् वृत्रप्रति अति-

शयेन हन्ति गच्छतीति वृत्रहन्तमः । एवमेव व्याख्येयम् । येनैवं पदकारः पदं चक्रे । वृत्रहन्तममिति मकारान्तावग्रहणम् । अथ कोर्थः । पाप्मानं प्रति अतिशयेन हन्तारं साम गायतीति । येन साक्षा ज्योतिः अजनयन् । ऋतावृधः सत्यवृधो वा यज्ञवृधो वा । इन्द्रस्य । यद्वा । ऋतावृधो देवाः । कथंभूतं ज्योतिरजनयन् । देवं दातु । देवाय इन्द्राय दातुः । जागृवि जागरणशीलं स्वाधिकारावहितचित्तम् ॥ ३० ॥

म० 'ऐन्द्र्या बृहत्यां गायति' (का० १९ । ५ । २) । अध्वर्युप्रेषितो ब्रह्मा इन्द्रदेवतायां बृहत्यां साम गायति । इन्द्रदेवत्या बृहती ऋमेधपुरुषमेधदृष्टा । हे मरुतः ऋत्विज, इन्द्राय इन्द्रार्थं यूयं बृहत्साम गायत सामगानं कुरुत । कीदृशम् । बृहत् वृत्रहन्तमम् वृत्रं पापं प्रति अतिशयेन हन्ति गच्छति वृत्रमसुरं नाशयति वा । 'नाद्वस्य' (पा० ८ । २ । १७) इति नुम् । ऋतं यज्ञं वर्धयन्ति ऋतवृधः देवा ऋत्विजो वा । येन सामगानेन देवाय इन्द्राय ज्योतिः तेज अजनयन्नुदपादयन् । कीदृशं ज्योतिः । देवं दीप्यमानम् । जागृवि जागर्तीति जागृवि जागरणशीलम् । अविनश्वरमित्यर्थः । सामगानेनेन्द्रस्तेजस्वी जात इत्यर्थः ॥ ३० ॥

एकत्रिंशी ।

अध्वर्यो अद्रिभिः सुतं सोमं पवित्र आनय । पुनाहीन्द्राय पातवे ॥ ३१ ॥

उ० ब्रह्मानुमन्नणम् । अध्वर्यो अद्रिभिः । ऐन्द्री गायत्री । हे अध्वर्यो, अद्रिभिः प्रावभिः सुतमभिपुतं सोमम् पवित्रे आनय आसिञ्च । ततः पुनाहि पुनीहि । इन्द्राय इन्द्रस्य । पातवे पानार्थम् ॥ ३१ ॥

म० 'ब्रह्मानुमन्नणमध्वर्यो अद्रिभिरिति' (का० १९ । २ । ११) । ब्रह्मा पयोऽनुमन्नयते । ऐन्द्री गायत्री । हे अध्वर्यो, त्वं सोमं पवित्रे कम्बलमये आनय सिञ्च । कीदृशम् । अद्रिभिः प्रावभिः सुतमभिपुतम् । ततः पुनाहि पुनीहि गालय । इलाभाव आर्षे । किमर्थम् । इन्द्राय पातवे इन्द्रस्य पानार्थम् । तुमर्थे तवेप्रत्ययः ॥ ३१ ॥

द्वात्रिंशी ।

यो भूतानामधिपतिर्यसि लोका अधिश्रिताः । य ईशे महतो महास्तेन गृहामि त्वामहं मयि गृहामि त्वामहम् ॥ ३२ ॥

उ० त्रयस्त्रिंशं वसाग्रहं गृह्णाति । यो भूतानां पङ्क्तिः । सोमप्रवादः । यो भूतानां चतुःप्रकाराणाम् अधिपतिः । यस्मिंश्च लोका अधि उपरि श्रिताः स्थिताः । यश्च ईशे महतः विकारजातस्य । स्वयं च महान् । तेन गृह्णामि त्वाम् अहम् ॥ ३२ ॥

म० 'त्रयस्त्रिंशं वसाग्रहं गृह्णाति यो भूतानामिति' (का० १९ । ४ । २४) । 'प्रागभिषेकात्सीसेन तन्त्रमिति' (१९ । ८०) षोडशर्गिभर्द्वात्रिंशद्द्वसाग्रहा तेषां संस्रवैर्यजमानाभिषेकः कृतः । ततोऽध्वर्युर्यो भूतानामिति सार्धकण्डिकात्मकेन मन्त्रेण त्रयस्त्रिंशं वसाग्रहमार्षभखुरेण गृह्णाति । आत्मवादिनीग्रहदेवत्या कौण्डिन्यदृष्टा पङ्क्तिः । य परमात्मा भूतानां जराय्वादिभूतानां चतुर्विधानामधिपतिः अधिकं पालकः । यस्मिन् आत्मनि लोका भूरादयोऽधिश्रिता आश्रिताः । लोका यदाधारा इत्यर्थः । महान् सर्वोत्कृष्टो य महत् । महत् त्वप्रमुखस्य तत्त्वगणस्य ईशे ईष्टे नियन्ता वर्तते 'लोपस्त आत्मनेपदेषु' (पा० ७ । १ । ४१) इति तलोपे लटि तडि प्रथमैकवचने ईशे इति रूपम् । 'अधीगर्थदयेशाम्' (पा० २ । ३ । ५२) इति कर्मणि षष्ठी । हे ग्रह, अहं तेन परमात्मना कृत्वा त्वा त्वां गृह्णामि मयि परमात्मभावमापन्ने मयि विषये अहं त्वा गृह्णामि ॥ ३२ ॥

त्रयस्त्रिंशी ।

उपयाम गृहीतोऽस्यश्चिभ्यां त्वा सरस्वत्यै त्वेन्द्राय त्वा सुत्राम्णे । एष ते योनिरश्चिभ्यां त्वा सरस्वत्यै त्वेन्द्राय त्वा सुत्राम्णे ॥ ३३ ॥

उ० उपयाम गृहीतोऽसीति व्याख्यातम् ॥ ३३ ॥

म० उपयाम० यजु सामत्रिष्टुप् । व्याख्यातम् (अ० १० । क० २३) एष ते यजु प्राजापत्या बृहती । सादने विनियोगः । ग्रहदेवते द्वे यजुषी ॥ ३३ ॥

चतुस्त्रिंशी ।

प्राणपा मे अपानपाश्चक्षुष्पाः श्रोत्रपाश्च मे । वाचो मे विश्वभेषजो मनसोऽसि विलायकः ॥ ३४ ॥

उ० ऋत्विजः प्राणभक्षं भक्षयन्ति । प्राणपा इति द्वाभ्यामनुष्टुबुपरिष्टाद्बृहतीभ्यां प्राणादिपरिचयाय । यस्त्वं प्राणपाः मम असि अपानपाश्चक्षुष्पाश्च श्रोत्रपाश्च मे । वाचश्च मे विश्वभेषजः सर्वभेषजकारी । मनसश्चासि विलायकः । 'लीङ् श्लेषणे' सर्वकरणेषु संश्लेषकः ॥ ३४ ॥

म० 'शेषमृत्विजः प्राणभक्षं भक्षयन्ति' (का० १९ । ५ । ९) । सहस्र(१)ग्रहहोमानन्तरं शेषमृत्विजः सर्वेऽवजिग्रन्ति कण्डिकाद्वयेन । ग्रहदेवले द्वे अनुष्टुबुपरिष्टाद्बृहत्या । हे ग्रह, त्वं मे प्राणपा असि । प्राणान् पाति रक्षति प्राणपा । अपानपाः अपानस्य रक्षकोऽसि । चक्षुषी पातीति चक्षुष्पाः । मे मम श्रोत्रपाश्चासि श्रोत्रेन्द्रियं पासि । मे वाचो वाग्निन्द्रियस्य विश्वभेषजः विश्वं सर्वं भेषजमौषधं यस्मात्स वाचः औषधमुन्मार्गनिवृत्तिर्जपादौ प्रवृत्तिश्च तत्कर्ता । मनसो विलायकश्चासि विलाययति विषयेभ्यो निवर्त्यात्मनि स्थापयतीति विलायकः आत्मज्ञानप्रदोऽसीत्यर्थः । यद्वा 'ली श्लेषणे' विलाययति

चक्षुरादिभि सह लेपयति विलायक । सर्वेन्द्रियैः सह मन संयोजयसीत्यर्थ ॥ ३४ ॥

पञ्चत्रिंशी ।

अश्विनकृतस्य ते सरस्वतिकृतस्येन्द्रेण सुत्राम्णा कृतस्य । उपहृत उपहृतस्य भक्षयामि ॥ ३५ ॥

उ० किंच अश्विनकृतस्य ते । नकार उपजनः । करो-तिर्दर्शनार्थः । अदृष्टस्य सरस्वतिदृष्टस्य ते इन्द्रेण सुत्राम्णा दृष्टस्य ते । उपहृतश्चाभ्यनुज्ञात एताभिर्देवताभिः उपहृतस्य च सोमस्य ऋत्विग्भिः भक्षयामि ॥ ३५ ॥

म० हे ग्रह उपहृत, आज्ञप्तोऽह ते तव त्वा भक्षयामि । कर्मणि षष्ठी । कीदृशस्य ते । अश्विनकृतस्य करोतिर्दर्शनार्थ । अश्विनावेवाश्विनौ स्वार्थेऽण् । वृद्धभाव आर्ष । आश्विनाभ्या कृतो दृष्टस्तस्य । सरस्वत्या कृत सरस्वतिकृत सरस्वत्या दृष्टस्तस्य 'व्यापो सज्ञाच्छन्दसोर्वहुलम्' (पा० ६ । ३ । ६३) इति सरस्वतीशब्दस्य ह्रस्व । सुष्ठु त्रायते रक्षति सुत्रामा तेनेन्द्रेण कृतस्य दृष्टस्य । उपहृतस्य ऋत्विग्भि कृतोपह-वस्य ॥ ३५ ॥

षट्त्रिंशी ।

समिद्ध इन्द्र उपसामनीके पुरोरुचा पूर्वकृद्वा-वृधानः । त्रिभिर्देवैस्त्रिंशता वज्रवाहुर्जघान वृत्रं वि दुरो ववार ॥ ३६ ॥

उ० समिद्ध इन्द्र । इतउत्तरं होत्रमैत्रावरुणं च सौत्रामण्याः आश्वमेधात् । तत्रैन्द्रस्य पशोरेकादशयाजाः तत्रैता आयोज्या ऐन्द्रस्त्रिष्टुभ । यास्तु आग्निदेवताः 'इध्म' तनूनपात् नराशंसः इडः वहिः द्वारः उपासानक्ता दैव्यौ-होतारौ तिस्रोदेव्यः त्वष्टा वनस्पतिः स्वाहाकृतयः' इति । ता यथायोग विशेषणत्वेन व्याख्यायन्ते । द्विस्थान इन्द्रो-ऽत्र स्तूयते । यः समिद्धः संदीप्त आदित्यानां त्वमिन्द्र, उपसामनीके मुखे । उपसां हि यत्र सुप्त तत्र भगवानादित्यो-ऽवतिष्ठते । पुरोरुचा अग्रतो गामिन्या दीप्त्या वावृधान इति संबन्धः । पूर्वकृच्च पूर्वा दिशं करोति । तदुदयोपल-क्षिता हि पूर्वा दिक् संभवति । स एव मध्यस्थानः सन् त्रिभिर्देवैः सहितः वज्रवाहुः वज्रपाणिः जघान वृत्रं मेघम् विदुरो ववार । हत्वा च वृत्रं विविधान् विवृतान् अकरोत् । विदुरः द्वाराणि स्रोतासि तस्यैव मेघस्य । द्वारशब्दस्य दुर इति छान्दसं संप्रसारणम् ॥ ३६ ॥

म० आश्वर्यव समाप्तम् । इत सौत्रामणिकं हौत्रमुच्यते । 'समिद्ध इन्द्र इत्याप्रिय प्रथमस्य' (का० १९ । ६ । १२) । समिद्ध इत्याद्या एकादश ऋच प्रथमस्यैन्द्रस्य पशोराप्रिय प्रयाजयाज्या । आङ्गिरसदृष्टा एकादशाप्रिय त्रिष्टुभ तासा कमादेता देवता इध्मः तनूनपाञ्जराशंसो वा इडः वहिः

द्वार' उपासानक्ता दैव्यौ होतारौ तिस्रो देव्यः त्वष्टा वनस्पतिः स्वाहाकृतयः एता देवता यथायोगमिन्द्रविशेषणत्वेन व्याख्याया । अनुवाकेनानेनेन्द्र स्तूयते । इन्द्रो वृत्रं मेघं दैवं वा जघान हतवान् । दुर द्वाराणि च विववार मेघस्य द्वाराणि स्रोतासि विवृतान्यकरोत् । दैत्यपक्षे तत्पुरद्वाराणि अन्यान्य-करोत् । द्वारशब्दस्य संप्रसारणे दुर इति रूपम् । कीदृश इन्द्र । समिद्धः संदीप्त उपसामनीके मुखे प्रातःकाले पुरोरुचा अत्रे प्रसरन्त्या दीप्त्या पूर्वकृत्पूर्वा दिशं करोतीति आदित्या-त्मना पूर्वस्या कर्ता । नाम्नो वृत्तिमात्रे पुंवद्भावः । त्रिभिर्देवैः त्रिंशता च त्रयस्त्रिंशद्देवै सह वावृधानः वर्धमानः । वृधेर्विक्र-रणव्यत्ययेन षष्प 'तुजादीना दीर्वोऽभ्यासस्य' (पा० ६ । १ । ७) इत्यभ्यामदीर्घ संहितायाम् । वज्रवाहु वज्र बाहो यस्य वज्रपाणि ॥ ३६ ॥

सप्तत्रिंशी ।

नराशंसः प्रति शूरो मिमानस्तनूनपात्प्रति यज्ञस्य धाम । गोभिर्वपावान्मधुना समञ्जन्तिरूप्ये-श्चन्द्री यजति प्रचेताः ॥ ३७ ॥

उ० नराशंसः । एकस्यामेव ऋचि नराशंसः तनून-पाञ्जाम्रीणामनुवाके । व्यवहितपदप्रायोयं मन्त्रः । यः शूरः इन्द्रः सन् नराशंसः । यश्च यज्ञो भवति नरा अस्मिन्नासी-नाः शंसन्तीति । प्रतिप्रति मिमानो मिमीते मिमानः प्रति-गणयन् यज्ञस्य धाम स्थानम् गोप्रभृतिपशुसवन्धिनीभिः वपाभिः वपावान् हिरण्यैर्वपापूर्वैः यश्चाधानभूतैः चन्द्री । चन्द्रमिति हिरण्यनाम । यश्च शूर इन्द्रः तनूनपात् घृतं भवति मधुना । मधुस्वादेन घृतेन समञ्जन् हवींषि । गौरत्र तनूरु-च्यते । ततोऽस्या भोगास्तत्याः पयो जायते पयस आज्यं जायत इति । तं शूरमिन्द्रं यजमानो यजति प्रचेताः प्रकृ-ष्टज्ञानः ॥ ३७ ॥

म० एकस्यामृचि नराशंसतनूनपात्ता । प्रचेता प्रकृष्टं चेतो ज्ञानमस्य स प्रचेता कर्मजाता यजमानस्तमिन्द्रं प्रतिय-जति प्रत्यहं यजति । तं कम् । य ईदृश नराशंस नरैर्ऋत्वि-ग्भिरा समन्तात् शस्यते शस्रै स्तूयते स नराशंस । यद्वा 'नरा अस्मिन्नासीना शंसन्ति' (निरु० ८ । ६) इति यास्को-क्तेर्नराशंसो यज्ञ तद्रूपस्तद्वात्वा । यज्ञस्य धाम स्थानं प्रतिमिमान मिमीते मिमान प्रतिगणयन् । यज्ञस्थानानि जानन्नित्यर्थ । एक प्रतिमिमान इत्यनेन सवध्यतेऽपरो यज-तीत्यनेन । तथा शूर शौर्यवान् । तनूनपात् तनोति विस्ता-रयति सृष्टिं तनू प्रजापतिर्मरीचिस्तस्य नपात् पौत्र । कश्य-पात्मज इत्यर्थ । यद्वा तनू शरीर न पातयति रक्षति जाठ-राम्भिरूपेणेति तनूनपात् अमिस्तद्रूपः । यद्वा तनोति भोगा-निति तनू गौस्तस्या नपात् पौत्रं घृतम् । गो पयो जायते पयस आज्यमिति घृतरूपस्तद्वात्वा । गोभिर्वपावान् पशुसव-

न्धिनीभिर्वपावान् वपायुक्त मधुना मधुखादोपेतेन घृतेन समञ्जन् हवीषि भक्षयन् हिरण्यैः पश्वदानभूतैः । चन्द्री चन्द्रं सुवर्णमस्यास्तीति चन्द्री ॥ ३७ ॥

अष्टत्रिंशी ।

ईडितो देवैर्हरिवाँ २॥ अभिष्टिराजुह्वानो हविषा शर्धमानः । पुरन्दरो गोत्रभिद्वज्रबाहुरायानु यज्ञमुप नो जुषाणः ॥ ३८ ॥

उ० ईडितो देवैः । ईडितः पूजितो देवैः । हरिवान् हरी इन्द्रस्याश्वौ तदभिप्रायो मन्त्रः वर्णाभिप्रायो वा । अभिष्टिः अभिगमनवान् अभ्येषणवान्वा । आजुह्वानः आहूयमानः हविषा निमित्तभूतेन । शर्धमानः अतिबलायमानः । शर्ध इति बलनाम । पुरन्दर इति पुरां दारयिता । गोत्रभिद्व मेघाभिभनन्ति वृष्यर्थम् । वज्रबाहुः यः स आयातु यज्ञमुप नो जुषाणः । यज्ञं नः संबन्धिनमुपसेवमानः ॥ ३८ ॥

म० एवंविध इन्द्र आयातु आगच्छतु । कीदृशः । देवैरीडितः पूजितः स्तुतः । हरिवान् हरी इन्द्राश्वौ अस्य स्त इति हरिवान् । अभिष्टि अभि समन्तादिष्टिर्यागो यस्य । इलोपश्छान्दस । यद्वा अभिस्तूयत इत्यभिष्टि । स्तौतेरौणादिको डिप्रत्ययः । आजुह्वानः आहूयमान ऋत्विग्भिः हविषा निमित्तेन हविर्निमित्तं द्विजैराहूयमान । शर्धमान शर्ध इति बलनाम । अतिबलायमानः । पुर रिपुनगर दारयति पुरन्दर । गोत्रभिद्व गा भूमिं वृष्या त्रायन्ते गोत्रा मेघाः तान् वृष्यर्थं भिनन्ति गोत्रभिद्व, गोत्रान् गिरीन् वा भिनन्ति । वज्रबाहु वज्रधरः । नोऽस्माकं यज्ञमुपजुषाण उपसेवमानः ॥ ३८ ॥

एकोनचत्वारिंशी ।

जुषाणो बर्हिर्हरिवान् इन्द्रः प्राचीनं सौदत्प्रदिशा पृथिव्याः । उरुप्रथाः प्रथमानं स्योनमादित्यैरक्तं वसुभिः सजोषाः ॥ ३९ ॥

उ० जुषाणो बर्हिः । जुषाणः सेवमानः बर्हिः । हरिवान् हरी अश्वौ ताभ्यां संयुक्तः नः अस्माकम् इन्द्रः प्राचीनं प्रागञ्चनम् सौदत् सौदत् आस्ताम् प्रदिशा उपदिशन् । पृथिव्याः देवयजनत्वेन । उरुप्रथाः उरु विस्तीर्णं प्रथनमस्येत्युरुप्रथाः । इन्द्रविशेषणमेतत् । बर्हिर्विशेषणान्युत्तराणि । प्रथमानं स्योनं सुखरूपम् । आदित्यैः अक्तं वसुभिश्च । बर्हिषाञ्जनमन्त्रे आदित्या वसवश्च सन्ति तदभिप्रायमेतत् । 'संबर्हिर्ह्र्वाँ हविषा घृतेन समादित्यैर्वसुभि'रित्ययं मन्त्रः । सजोषाः सह प्रीयमाणः । इन्द्रविशेषणमेतत् ॥ ३९ ॥

म० इन्द्रो नोऽस्माकं प्राचीनं प्रागभवं प्रदेशं सौदत् सौदत् आस्ताम् । 'इत्थं लोपः-' (पा० ३ । ४ । ९७) इति इलोपः । कीदृश इन्द्र । हरिवान् हरी अश्वौ तद्युक्त । पृथिव्याः प्रदिशा । द्वितीयार्थे षष्ठी । पृथिवी देवयजनभूमिं ५० य० उ०

प्रदिशन् उपदिशन् प्रदिशतीति प्रदिशन् 'सुपां सुलुक्-' (पा० ७ । १ । ३९) इत्यादिना विभक्तेर्डादेशः । उरुप्रथाः । प्रथनं प्रथः ख्यातिः उरु विस्तीर्णं प्रथो यस्य स उरुप्रथाः । सजोषाः जोषणं जोषः असुन्प्रत्ययः । जोषसा प्रीत्या सहित सजोषाः संतुष्ट । बर्हिर्जुषाणः सेवमान । शानचि शपो लुक् । कीदृशं बर्हिः । प्रथमानं प्रथते तत् प्रथमानं विस्तीर्णम् स्योनं सुखरूपम् । आदित्यैः वसुभि मरुद्भिश्च अक्तं मक्षितम् बर्हिर्ह्र्वाँ हविषा घृतेन समादित्यैर्वसुभि सं मरुद्भि इत्युक्तेः ॥ ३९ ॥

चत्वारिंशी ।

इन्द्रं दुरः कवष्यो धावमाना वृषाणं यन्तु जनयः सुपतीः । द्वारो देवीरभितो विश्रयन्ता सुवीरा वीरं प्रथमाना महोभिः ॥ ४० ॥

उ० इन्द्रं दुरः । संप्रसारणं छान्दसम् । यज्ञगृहद्वारः कवष्यः । 'कुष निष्कर्षे' कुषिताः ससुषिराः । धावमानाः आदरवत्यः । वृषाणं वर्षितारम् यन्तु । जनयः सुपतीः । लुप्तोपमानमेतत् । जाया इव शोभनपत्न्यः । अथेन्द्रसंगतिं प्राप्य यज्ञगृहद्वारः देवीः । अभितः इतश्चेतश्च । विश्रयन्तां त्रिभ्रयन्ताम् । सुवीरा ऋत्विग्भिः वीरमिन्द्रं प्रति प्रथमानाः पृथ्व्यो भवन्त्यः महोत्सवैः ॥ ४० ॥

म० दुरो यज्ञगृहद्वार इन्द्रं यन्तु प्राप्नुवन्तु । कीदृशमिन्द्रम् । वृषाणं वर्षतीति वृषा तं वर्षितारम् । 'इन्द्रः पृथिव्यै वर्षीयान्' इत्युक्ते । वीरं शूरम् । कीदृशो दुरः । कवष्यः 'कु शब्दे' कूयन्ते कुवन्ति शब्दयन्ति वा जना यासु ताः कवष्यः ससुषिरा सच्छिद्रे एव शब्दप्रसारात् । कौतेरौणादिकोऽप्रदप्रत्ययः । तथा धावमाना धावन्ते धावमानाः । आदरयुक्ता इत्यर्थः । तथोपमानं जनय सुपती शोभना साध्यः पत्न्यो यज्ञे सहाधिकारिण्यो जायाः स्त्रिय इव । लुप्तोपमानम् । ता यथा धावमानाः यन्ति यान्ति तथा द्वार इन्द्रं यान्तु । किञ्च इन्द्रं प्राप्य द्वारो देवी देव्यः अभितः सर्वत्र विश्रयन्ता निवृत्ता भवन्तु । कीदृशो द्वारः । सुवीरा शोभना वीरा ऋत्विजो यासु ताः सुवीराः ऋत्विग्युक्ताः । महोभिस्तेजोभिस्तसवैर्वा प्रथमाना विस्तृता भवन्त्यः ॥ ४० ॥

एकचत्वारिंशी ।

उषासानक्ता बृहती बृहन्तं पयस्वती सुदुघे शूरमिन्द्रम् । तन्तुं ततं पेशसा संवयन्ती देवानां देवं यजतः सुरुकमे ॥ ४१ ॥

उ० उषासानक्ता । उषा आदित्यप्रभा नक्ता रात्रिः उषाश्च रात्रिश्च बृहती महत्यौ । बृहन्तं महान्तम् पयस्वती उदकवत्यौ अवश्यायवत्यौ । सुदुघे साधुदोहने शूरमिन्द्रम् । तन्तुं ततम् । लुप्तोपमानमेतत् । तन्तुमेव तत् पदार्थं सूत्रं

प्रसारितमिव पेशसा विचित्ररूपेण सूत्रेण संवयन्ती संग्रथ-
यन्त्यौ । देवानां देवमिन्द्र यजतः संगतं कुरुतः । पुनर्घट्टयत
इत्यर्थः । सुरुक्मे सुरोचने ॥ ४१ ॥

म० उषासानक्ता इन्द्रं यजतः सङ्गतं कुरुतः । इन्द्रेण सङ्गमं
कुरुतः । यजिरत्र सङ्गतिकरणार्थः । उषा आदित्यप्रभा नक्ता
रात्रिः उषाश्च नक्ता च उषासानक्ता । समासे उषःशब्दस्योषा-
सादेशः । किंभूतमिन्द्रम् । बृहन्तं महान्तं शूर विक्रान्तं देवानां
देवं सर्वदेवपूज्यम् । कीदृशौ उषासानक्ता । बृहती बृहत्यौ
पयस्वती उदकवत्यौ अवश्यायवत्यौ । सुदुषे- शोभनं दुग्ध- ते
'दुह कवृष्व' (पा० ३ । २ । ७०) इति कप् घादेशश्च ।
पेशसा विचित्ररूपेण संवयन्ती संग्रथयन्त्यौ इन्द्रं रूपेण योज-
यन्त्यौ । तत्र दृष्टान्त । तन्तुमिव यथा पटार्थं ततं विस्तीर्णं
तन्तुं सूत्ररूपेण कश्चित् सवयति । तथा सुरुक्मौ शोभनं
रुक्मं रोचनं कान्तिर्ययोस्ते सुरुक्मौ ॥ ४१ ॥

द्विचत्वारिंशी ।

दैव्या मिमाना मनुषः पुरुत्रा होतारविन्द्रं
प्रथमा सुवाचा । मूर्धन्यज्ञस्य मधुना दधाना
प्राचीनं ज्योतिर्हविषा वृधातः ॥ ४२ ॥

उ० दैव्या मिमाना । व्यवहितपदप्रायो मन्त्रः । दैव्यौ
होतारौ अयं चाग्निः असौ च वायुर्मध्यमः । दैव्यौ होतारौ
मिमानौ निर्मिमाणौ यज्ञे । मनुष इति तद्वितलोपः ।
व्रीषसायाश्च मनुष्यस्य यजमानस्य पुरुत्रा बहुप्रकारम् ।
प्रथमौ मानुषाद्धोतुः । सुवाचा साधुवाचौ । मूर्धनि प्रधा-
नाङ्गे यज्ञस्य । इन्द्रं मधुना अज्ञसहितं दधाना स्थाप-
यन्तौ । प्राचीनम् आहवनीयाख्यं ज्योतिः- हविषा वृधातः
वर्धयतः ॥ ४२ ॥

म० अयं चाग्निरसौ च वायुर्मध्यमस्तौ देवानामिमौ दैव्यौ
होतारौ वायवमी प्राचीनं प्राच्या दिशि वर्तमानं ज्योतिराहव-
नीयाख्यं मधुना मधुरेण हविषा कृत्वा वृधात वर्धयत । वृधे
'लेटोऽडाटौ' (पा० ३ । ४ । ९४) इत्याद् । कीदृशौ ।
होतारौ पुरुत्रा बहुधा मिमाना मिमानौ यज्ञं निर्मिमाणौ । मनुष
मानुषाद्धोतु प्रथमा आयौ । मनुष इति प्रथमा पञ्चम्यर्थे ।
सुवाचा सुवाचौ शोभना वाक् ययोस्तौ । यज्ञस्य मूर्धन् मूर्धनि
प्रधानेऽङ्गे इन्द्रं दधाना स्थापयन्तौ । सर्वत्र प्रथमाद्विवचनस्या-
कारः ॥ ४२ ॥

त्रिचत्वारिंशी ।

तिस्रो देवीर्हविषा वर्धमाना इन्द्रं जुषाणा
जनयो न पत्नीः । अच्छिन्नं तन्तुं पयसा सरस्व-
तीर्षा देवी भारती विश्वतूर्तिः ॥ ४३ ॥

उ० तिस्रो देवीः । यास्तिस्रो देव्यो हविषा आज्येन
वर्धमानाः इन्द्रं जुषाणाः सेवमानाः । जनयो न पत्नीः जाया

इव पत्न्यः आसते । ता अच्छिन्नं तन्तुम् अविस्त्रस्तयज्ञम्
पयसा हविषा कुर्वन्तु । कतमास्तास्तिस्रो देव्य इत्यत आह ।
सरस्वती च इडा च । देवी दानादिगुणयुक्ता । भारती
आदित्यप्रभा । विश्वतूर्तिः सर्वतः तूर्णं यायिनी । आख्यात-
मन्त्रे नास्त्यतोऽध्याहृतम् ॥ ४३ ॥

म० सरस्वती इडा भारती तिस्रो देव्यः पयसा हविषा
कृत्वा तन्तुं यज्ञमच्छिन्नं छेदेन विघ्नेन रहितं कुर्वन्त्विति शेषः ।
वर्धमानाः पुष्टियुक्ता । पत्नी पत्न्य साध्व्यो जनयो न जाया
इव इन्द्रं जुषाणा, सेवमाना । देवी दीप्यमाना, विश्वस्मिन्
सर्वत्र लरते तूर्णं गच्छति विश्वतूर्तिः, सर्वगामिनीति द्वे विशे-
षणे तिसृणाम् ॥ ४३ ॥

चतुश्चत्वारिंशी ।

त्वष्टा दधत्तुष्मिन्द्राय वृष्णेऽपाकोऽचिष्टुर्य-
शसे पुरुणि । वृषा यजन् वृषणं भूरिरेता मूर्धन्य-
ज्ञस्य समनक्तु देवान् ॥ ४४ ॥

उ० त्वष्टा दधत् त्वष्टा तक्षतेः करोत्यर्थस्य । यस्त्वष्टा
दधत् धारयत् शुष्मं बलम् इन्द्राय इन्द्रार्थम् । वृष्णे सेक्त्रे ।
कथंभूतस्त्वष्टा । अपाकः । पाक इति प्रशस्यनाम । न
विद्यते यस्मात्त्वष्टुरन्य- पाकः प्रशस्य- स अपाकः । 'नजोऽस्त्र-
र्थानां बहुव्रीहिर्वाच्यो वाचोत्तरपदलोपश्च' इति समासः ।
अचिष्टुः अचित्तस्यानशरीरः अञ्जनशीलो वा । यशसे च
इन्द्राय । पुरुणि बहूनि भैषज्यानि अकरोदिति शेषः ।
वृषा सेक्ता यष्टा यजन् वृषणं सेक्तारमिन्द्रम् भूरिरेताः
सर्वजनकः त्वष्टा । स मूर्धनि यज्ञस्य आहवनीये सम अनक्तु
भक्षयतु हविःसहितेनाज्येन देवान् । अनक्तिर्भोजनार्थः ।
आहवनीयात्मनावस्थितान् भोजयतु देवानित्यर्थः ॥ ४४ ॥

म० त्वष्टा यज्ञस्य मूर्धन् मूर्धनि शिर स्थानीये आहवनीये
देवान् समनक्तु भोजयतु । अन्तर्भूतप्यर्थोऽनक्तिरत्र भोज-
नार्थः । कीदृशस्त्वष्टा । यशसे यशस्विने वृष्णे सेक्त्रे इन्द्राय
पुरुणि । वचनव्यत्ययः । पुरु बहु- शुष्मं बलं दधत् धारयन् ।
तथा अपाक इति प्रशस्यनाम । न विद्यते पाक- प्रशस्यो
यस्मात्सोऽपाकः । 'नजोऽस्त्रर्थानां बहुव्रीहिर्वाच्यो वाचोत्तरपद-
लोपश्च' इति समासः । अचिष्टु अञ्जनशील सर्वत्र गत । वृषा
वर्षिता वृषणमिन्द्रं यजन् पूजयन् । भूरिरेता भूरि बहु- रेतो
वीर्य यस्य सः । सर्वजनक इत्यर्थः । 'त्वष्टा तक्षतेः करोत्यर्थस्य'
(निरु० ८ । १३) इति यास्कोक्तेः । ईदृशस्त्वष्टा देवान्भोज-
यत्वित्यर्थः ॥ ४४ ॥

पञ्चचत्वारिंशी ।

वनस्पतिरवस्तुष्टो न पाशैस्मन्या समञ्जच्छ-
मिता न देवः । इन्द्रस्य हव्यैर्जुठरं पृणानः
स्वदाति यज्ञं मधुना घृतेन ॥ ४५ ॥

उ० वनस्पतिरवसृष्टः वनस्पतिर्यूपः अवसृष्टो न अभ्यनु-
ज्ञात इव पाशैर्वद्धमध्वर्युणा पशुम् त्मन्या आत्मनि समञ्जन्
सङ्गमयतु संबन्धाय । कथमिव । शमिता न देवः । यथा
शमिता देवः अपापः पशुबद्धमात्मना संगमयेत् एवम् ।
किंच इन्द्रस्य जठरमुदरम् हव्यैः पृणानः पूरयन् । स्वदाति
यज्ञं समनक्तु यागम् मधुना च रसेन घृतेन च ॥ ४५ ॥

म० वनस्पतिर्यूपो देवो मधुना रसेन घृतेन च यज्ञं
स्वदाति स्वदतु लेट् । भाखादयतु समनक्तु वा । कीदृशो वन-
स्पतिः । अवसृष्टो न आज्ञप्त इव पाशैः कृत्वा । त्मन्या आत्मनि
समञ्जन् अर्थात् पशुं संयोजयन् । आत्मन्शब्दस्य तृतीयाया
यादेशः । 'मन्त्रेष्वान्यादेरात्मनः' (पा० ६ । ४ । १४१) इति
आलोप । तत्र दृष्टान्तः । शमिता न शमिता इव । यथा
शमिता पाशैः पशुमात्मनि संयोजयति तथा हव्यैरिन्द्रस्य जठ-
रमुदरं पृणानं पूरयन् पृणीतेऽसौ पृणानः ॥ ४५ ॥

षट्चत्वारिंशी ।

स्तोकानामिन्दुं प्रति शूर इन्द्रो वृषायमाणो
वृषभस्तुराषाट् । घृतप्रुपा मनसा मोदमानाः
स्वाहा देवा अमृता मादयन्ताम् ॥ ४६ ॥

उ० स्तोकानामिन्दुम् । वपास्तोकानां संबन्धिनमिन्दुम् ।
प्रति सोमंप्रति पशोः सोमसंस्वस्तदभिप्रायमेतत् । गमनाय
शूरः विक्रान्तः । इन्द्रो वृषायमाणः वृष इव आचरत् । वृषभः
सर्वलोकत्रासकृत् । तुराषाट् तूर्णं सहते अभिभवतीति
तुराषाट् । स इन्द्रः स्वाहाकृतिभिर्मादयन्ताम् तृप्यतु इत्य-
नुपङ्गः । घृतप्रुपा च घृतावयवेन च । मनसा मोदमानाः
हृष्यन्तः । स्वाहा अविभक्तिको निर्देशः । स्वाहाकृतिभिर्देवाः
अमृताः अमरणधर्माणः मादयन्ताम् तृप्यन्तु ॥ ४६ ॥

म० इन्द्रः स्वाहा देवाः । नामैकदेशे नामग्रहणम् ।
स्वाहाकृतयो देवाश्च मादयन्ता तृप्यन्तु । 'मद तृप्तौ' चुरादिः ।
किमुद्दिश्य स्तोकानामिन्दुं प्रति स्तोका वपासवन्धिनो घृतवि-
न्दवः तत्सवन्धी य इन्दु सोम तंप्रति तमुद्दिश्य वपास्तोकेषु
सोमत्वमारोप्यते । वपास्तोकरूपं सोममुद्दिश्येन्द्रः स्वाहाकृत-
यश्च तृप्यन्तामित्यर्थः । कीदृश इन्द्रः । शूरः शौर्यवान् वृषाय-
माणः । वृषवदाचरति वृषायते वृषायतेऽसौ वृषायमाणः ।
शत्रून्प्रति गर्जनित्यर्थः । वृषभः वर्षिता । तुराषाट् तूर्णं सहते
शत्रून्भिभवतीति तुराषाट् । कीदृशा स्वाहाकृतयः । घृतप्रुपा
घृतविन्दुनापि मनसा मोदमाना मोदन्ते ते मोदमाना संतुष्टाः ।
अमृताः अमरणधर्माणः । नास्ति मृतं मरणं येषां ते ॥ ४६ ॥

सप्तचत्वारिंशी ।

आयात्विन्द्रोऽवस उर्ष न इह स्तुतः सधमाद-
स्तु शूरः । वावृधानस्तविषीर्यस्य पूर्वौघौर्न क्षत्रम्-
भिभूति पुष्यात् ॥ ४७ ॥

उ० आयातु पद त्रिष्टुभः । ऐन्द्रस्य पशोर्वपापुरोडाश-
पशूनां याज्यानुवाक्याः । आयातु आगच्छतु इन्द्रः । अवसे
अवनाय तर्पणाय रक्षणाय वा । उर्ष नः समीपेऽस्माकम्
आगच्छतु । ततश्च इहास्माभिः स्तुतः सधमात् सहमदनः
सहभोजनः अस्तु । शूरो विक्रान्तः । वावृधानः वर्धमानः
स्वबलैः । तविषीर्यस्य पूर्वौघौर्न । तविषीति बलनाम ।
तवतेवृद्धिकर्मणः । यस्येन्द्रस्य बलानि पूर्वाणि वृत्रवधादीनि
बलानि घौरिवोच्चैः कथ्यन्ते । यश्चास्मदीयं क्षत्रम् । अभि-
भूति अभिभवितु अभिभवनशीलमपि पुष्यात् पुष्याति
स आयात्विति संबन्धः ॥ ४७ ॥

म० 'याज्यानुवाक्याश्च' (का० १९ । ६ । १३ ।) वपापु-
रोडाशपशुयागानां याज्यानुवाक्याः आयात्विन्द्र (४७) इति
वपायाः पुरोनुवाक्या, आ न इन्द्रो दूरात् (४८) इति याज्या,
आ न इन्द्रो हरिभि (४९) इति पशुपुरोडाशस्य पुरोऽनुवाक्या,
त्रातारमिन्द्रं (५०) इति याज्या, इन्द्रः सुत्रामा (५१) इति
पशुयागे पुरोऽनुवाक्या, तस्य वयम् (५२) इति याज्येति
सूत्रार्थः । सप्त त्रिष्टुभ इन्द्रदेवत्या । इन्द्रो नोऽस्मानवसे
अवितुं रक्षितुमुप आयातु समीपमागच्छतु । तुमर्थेऽवतेरसेन्द्र-
त्ययः । इहायातः सन् । सधमात् अस्तु सह देवैः सार्धं
मादयति तृप्यतीति सहमात् सहभोजनकर्तास्तु । मादयतेः
क्लिप् । कीदृश इन्द्रः । शूरः विक्रान्तः । स्तुतोऽस्माभिः ।
वावृधान वर्धमानः । यस्येन्द्रस्य पूर्वा तविषी पूर्वा तविष्य-
पूर्वाणि कृतानि बलानि वृत्रवधादयः पराक्रमाः घौरि स्वर्गं
इव कथ्यन्ते । स्वर्गो यथा स्तूयते तथा यस्येन्द्रस्य बलानि
स्तूयन्ते । तविषीति बलनाम 'तवतेवृद्धिकर्मणः' (निरु० ९ ।
२५) इति यास्कः । यश्चेन्द्रः क्षत्रमस्मदीयं पुष्यात् पुष्यति
'लेटोऽडाटौ' । कीदृशं क्षत्रम् । अभिभूति अभिभवनशीलं
शूरम् । स इन्द्र आयात्विति संबन्धः ॥ ४७ ॥

अष्टचत्वारिंशी ।

आ न इन्द्रो दूरादा न आसादभिष्टिकृदवसे
यासदुग्रः । ओजिष्ठेभिर्नृपतिर्वज्रवाहुः सङ्गे समत्सु-
तुर्वणिः पृतन्यून ॥ ४८ ॥

उ० आ न इन्द्रः आउपसर्गो यासदित्यत्र संबध्यते ।
आयासत् आयातु नः अस्माकम् इन्द्रः दूरात् द्युलोकादेः ।
आ न आसात् । आयासच्च अस्माकम् । आसादित्यन्तिक-
नाम । आगच्छतु चास्माकं समीपात् । यद्यपि दूरे यद्यप्य-
न्तिक इत्यर्थः । अभिष्टिकृत् अभिलषितपदार्थकारी । अधसे
अवनाय अक्षाय वा । उग्रः अतिविपमः । एत्य च । ओजि-
ष्ठेभिः ओजस्वितमैः बलैरुपेतः । नृपतिः वज्रवाहुः सङ्गे
संग्रामे । समत्सु । एतदपि संग्रामनाम । एकस्मिन्संग्रामे
बहुषु च युगपदुपस्थितेषु । तुर्वणिः तूर्णवनिः तूर्णसभक्ता ।
पृतन्यून संग्रामयतः शत्रून् ॥ ४८ ॥

म० इन्द्रो नोऽस्माकं दूराहुरप्रदेशात् द्युलोकादेरपि आयासत् आयातु । याते 'लेटोऽडाटौ' (पा० ३।४।९४) इति अटि कृते 'सिब्वहुलं लेटि' (पा० ३।१।३४) इति सिप्रत्ययः । आसानिकटप्रदेशादपि आयासत् । आसादित्यन्तिकनाम । दूरात्समीपाच्चागच्छत्वित्यर्थः । किं कर्तुम् । अवसे अवितुमस्माकं रक्षणं कर्तुम् । कीदृश इन्द्र । अभिष्टि-कृत् अभिष्टिमभिलापं करोतीत्यभिष्टिकृत् मनोरथप्रद । उग्र उत्कृष्ट । ओजिष्ठेभिः तेजस्वितमैर्बलैर्युक्त इति शेष । ओजो विद्यते येषां ते ओजस्विन अत्यन्तमोजस्विनं ओजिष्ठा । विन्मतोर्लुक् तैः । नृपति नृणां पालकः । वज्रबाहुः वज्रं बाहौ यस्य स । तथा सङ्गे समत्सु सङ्ग समदिति द्वे संग्रामनामनी । सङ्गे एकस्मिन् संग्रामे समत्सु बहुष्वपि संग्रामेषु युगपदुत्थितेषु सत्सु पृतन्यूनं शत्रून् तुर्वणि 'तुर्व हिंसाया' तुर्वतीति तुर्वणिः । हन्ता । पृतनामिच्छन्ति पृतन्यन्ति 'सुप आत्मनः क्यच्' (३।१।८) इति क्यचि परे 'कव्यध्वर-' (पा० ७।४।३९) इत्यलोपः । ततः 'क्याच्छन्दसि' (पा० ३।२।१७०) इति उप्रत्ययः । संग्रामेच्छना हन्तेत्यर्थः ॥ ४८ ॥

एकोनपञ्चाशी ।

आ न इन्द्रो हरिभिर्यात्वच्छार्वाचीनोऽवसे राधसे च । तिष्ठति वज्री मघवा विरप्शीमं यज्ञमनु नो वाजसातौ ॥ ४९ ॥

उ० आ न इन्द्रः । आयातु नः अस्मानभि इन्द्रः । हरिभिः हरितवर्णैः अच्छ । अच्छाभेरर्थे । सचास्मानेत्य । अर्वाचीनः अर्वागञ्जनः अवसे अज्ञाय राधसे धनाय च दानार्थम् । एत्य च तिष्ठति तिष्ठतु वज्री मघवान् धनवान् । विरप्शी विरमणशीलः । इमं यज्ञम् अनु प्रति । नः अस्माकम् वाजसातौ अन्नसंभजने निमित्तभूते ॥ ४९ ॥

म० अच्छाभेरर्थे । इन्द्रोऽर्वाचीनोऽभिमुखं सन् नोऽस्मानच्छ अस्मानभि आयातु । कै हरिभिरथै । किमर्थम् । अवसे अवनमवः असुन् तस्यै रक्षणाय राधसे धनाय च । आगत्य च वज्री इन्द्रो नोऽस्माकमिमं यज्ञमनु प्रति वाजसातौ अन्नसंभजने निमित्ते तिष्ठति तिष्ठतु लेट् । कीदृश । मघवा मघं धनमस्यास्तीति धनवान् । विरप्शी विविधं रपति लपतीति विरप्शी महान् ॥ ४९ ॥

पञ्चाशी ।

त्रातारमिन्द्रं मवितारमिन्द्रं हवे हवे सुहवं शूरमिन्द्रम् । ह्यामि शक्रं पुरुहूतमिन्द्रं स्वस्ति नो मघवा धात्विन्द्रः ॥ ५० ॥

उ० त्रातारमिन्द्रम् । त्रातारं रक्षितारम् इन्द्रं यतः कथयन्ति । अत्रितारं च यतः इन्द्रं कथयन्ति । हवेहवे

सुहवम् । आह्वाने आह्वाने शोभनाह्वानमिन्द्रं यतः कथयन्ति । शूरं विक्रान्तमिन्द्रं यतः कथयन्ति जनाः । अतः ह्यामि शक्रं शक्तम् इन्द्रं तमहम् । पुरुहूतं बहुभिराहूतम् । सचाहुतः सन् । स्वस्ति नः अविनाशमस्माकम् मघवा धनवान् धातु दधातु इन्द्रः ॥ ५० ॥

म० गर्गदृष्टा । त्रातारं रक्षितारमिन्द्रम् । अत्रितारं प्रीणयितारमिन्द्रम् । हवे हवे आह्वाने आह्वाने यज्ञे वा । सुहवं सुखेन ह्ययते आहूयत इति सुहवम् शूरम् । शक्रं शक्रोतीति शक्रस्तं समर्थम् । पुरुहूतं पुरुभिर्वहुभिर्हूयते पुरुहूतस्तं बहुभिराहूतम् । ईदृशमिन्द्रं ह्यामि आह्वयामि । मघवा धनवानिन्द्र आहूत सन्नोऽस्माकं स्वस्ति अविनाशं धातु दधातु करोतु । विकरणव्यत्ययः । इन्द्रशब्दावृत्तिरादरार्था ॥ ५० ॥

एकपञ्चाशी ।

इन्द्रः सुत्रामा स्ववाँ २ ॥ अवोभिः सुमृडीको भवतु विश्ववेदाः । बाधतां द्वेषो अभयं कृणोतु सुवीर्यस्य पतयः स्याम ॥ ५१ ॥

उ० इन्द्रः सुत्रामा इन्द्रः साधुत्राणः स्ववान् धनवान् । अवोभिः अन्नैः सुमृडीकः शोभनसुखकारी भवतु । विश्ववेदाः सर्वधनः । किंच बाधताम् अपगमयतु द्वेषः दौर्भाग्यम् । अभयं कृणोतु करोतु । त्वत्प्रसादाच्च सुवीर्यस्य धनस्य पतयः स्याम ॥ ५१ ॥

म० इन्द्र अवोभिरन्नैः सुमृडीकः शोभनसुखकारी भवतु । शोभनं मृडीकं सुखं यस्मात्सु सुमृडीकः । कीदृश इन्द्रः । सुत्रामा सुष्ठु त्रायते रक्षति सुत्रामा 'आतो मनिन्-' (पा० ३।२।७४) इति मनिन् । स्ववान् स्वं धनमस्यास्तीति स्ववान् । 'आतोऽटि नित्यम्' (पा० ८।३।३) इत्यनुनासिकत्वम् । 'दीर्घादटि समानपादे' (पा० ८।३।९) इति नस्य ङ । विश्ववेदाः विश्वं सर्वं वेदो धनं यस्य सः । स चेन्द्रो द्वेष दौर्भाग्यं बाधता निवर्तयतु । अभयं च कृणोतु करोतु । किंच इन्द्रप्रसादाद्वयं सुवीर्यस्य धनस्य पतयः स्वामिनः स्याम भवेम । शोभनाश्च ते वीराश्च सुवीराः पुत्रादयः तेभ्यो हितं सुवीर्यं तस्य ॥ ५१ ॥

द्विपञ्चाशी ।

तस्य वयं सुमतौ यज्ञियस्यापि भद्रे सौमनसे स्याम । स सुत्रामा स्ववाँ २ ॥ इन्द्रो अस्मे आराचिद्वेषः सनुतर्युयोतु ॥ ५२ ॥

उ० तस्य वयम् । तस्येन्द्रस्य सुत्राणः वयं सुमतौ कल्याणमतौ स्याम । यज्ञियस्य यज्ञसंपादनः । अपि किंच । भद्रे भन्दनीये सौमनसे कल्याणमनसि स्याम वयम् । ततोऽनुग्राह्यबुद्धौ वर्तमानानामस्माकम् । स सुत्रामा शोभनत्राणः । स्ववान् धनवान् इन्द्रः अस्मे अस्मत्तः आराचिद्

दूरादपि द्वेषः दौर्भाग्यम् तत्र वर्तमानम् । सनुतरिति निर्णीतान्तर्हितनाम । अन्तर्हितं कृत्वा युयोतु । यद्वा दूरे वर्तमानं प्रकटं कृत्वा युयोतु पृथक्करोतु ॥ ५२ ॥

म० वयं तस्येन्द्रस्य सुमतौ शौभनबुद्धौ स्याम भवेम । भद्रे कल्याणरूपे । सौमनसे सुमनसो भावे शौभनमनस्कलेऽपि स्याम । इन्द्रोऽस्मासु सुमतिं मनश्च भद्रं करोत्वित्यर्थः । कीदृशस्येन्द्रस्य । यज्ञियस्य यज्ञाय हितो यज्ञियस्तस्य यज्ञसपादिन । सुत्रामा सुरक्षक स्ववान् धनवान् स इन्द्र अस्मे अस्मत् आराचित् दूरादपि वर्तमानं द्वेषो दौर्भाग्यं सनुतरन्तर्हितं कृत्वा युयोतु पृथक्करोतु । विकरणव्यत्ययः । सनुतरिति निर्णीतान्तर्हितनाम ॥ ५२ ॥

त्रिपञ्चाशी ।

आ मन्द्रैरिन्द्र हरिभिर्याहि मयूररोमभिः ।
मा त्वा केचिन्नियमन् वि न पाशिनोऽतिधन्वेव तां
२॥ इहि ॥ ५३ ॥

उ० आ मन्द्रैः बृहल्यैन्द्री । आयाहि मन्द्रैः मन्दनीयैः हे इन्द्र । हरिभिः हरिद्वर्णैः अश्वैः । मयूररोमभिः वज्रवो ह्यश्वः । किञ्च मा त्वा केचिन्नियमन् वि न पाशिनः । मा च त्वामागच्छन्तं केचिन्नियमन्निवधन्तु । कथमिव । विरिति शकुनिनाम । शकुनिमिव पाशिनः पाशप्रतिबन्धका आखेटकिनः । अथ केचित्परिपन्थिनो भवेयुः । अतिधन्वेव तान् इहि । अतीत्य तान् इहि आगच्छ । कथमिव । धन्व इव । यथा धन्व निरुदकदेशं परित्यज्य अन्यतममागच्छेयुः एवमागच्छेति ५३

म० विश्वामित्रदृष्टा वृहती । तृतीयो द्वादशार्णोऽन्ये त्रयोऽष्टार्णाः । आ मन्द्रैः एवेत् अनयोर्विनियोगाभावः । हे इन्द्र, त्वं हरिभिः अश्वैः आयाहि । कीदृशैः । मन्द्रैः गम्भीरनादैः मयूररोमभि मयूरस्यैव रोमाणि येषां ते मयूररोमाणस्तै मयूरसमवर्णैः । किञ्च केचित् दुष्टा आगच्छन्तं त्वा त्वां मा नियमन् नियच्छन्तु मा निवधन्तु । तत्र दृष्टान्तः । पाशिनः पाशहस्ता व्याधाः विं पक्षिणमिव । यथा पाशिनः पक्षिणं बध्नन्ति तथा त्वा मा बध्नन्तु । अथ ये परिपन्थिनो भवेयुस्तानतीहि अतिक्रम्यागच्छ । किमिव । धन्व इव । धन्व निरुदकदेशः । यथा पान्थो मरुदेशमतिक्रम्य गच्छति तथा गच्छ ॥ ५३ ॥

चतुःपञ्चाशी ।

एवेदिन्द्रं वृषणं वज्रबाहुं वसिष्ठासो अभ्युर्चन्त्यकैः । स नः स्तुतो वीरवद्धातु गोमद्युयं पात स्वस्तिभिः सदा नः ॥ ५४ ॥

उ० एवेत् । ऐन्द्री त्रिष्टुप् यमेवमनेन प्रकारेण । इत् पादपूरणः । इन्द्रं वृषणं वर्षितार वज्रबाहुं वसिष्ठासः वसिष्ठास्यापत्यानि बहूनि । यद्वा वस्तुतमा ऋपयः । अभ्युर्चन्ति

अभिष्टुवन्ति अकैः मन्त्रैः । स नः सोऽस्मभ्यम् स्तुतः वीरवत् साधुपुत्रसंयुक्तम् धातु ददातु धनम् । गोमच्च गोसंयुक्तम् । एवं त्रिभिः पादैरिन्द्रमभिष्टुत्य अथेदानीं ये याजयन्ति तानाह । यूयं पात पालयत स्वस्तिभिरविनाशैः सदाकाल नोऽस्मान् ॥ ५४ ॥

म० वसिष्ठदृष्टा इन्द्रदेवत्या त्रिष्टुप् । वसिष्ठाः वसिष्ठापत्यानि मुनय अकैर्मन्त्रै एव इत् एवमेव इन्द्रमभ्युर्चन्ति पूजयन्ति । कीदृशमिन्द्रम् । वृषणं वर्षितारम् । वज्रबाहुं वज्रं बाहौ यस्य तम् । स इन्द्रः स्तुत सन् वीरवत् वीरा विद्यन्ते यत्र तत् पुत्रयुक्तम् । गोमत् गावो विद्यन्ते यत्र तत् गोसयुक्तं धनम् नोऽस्मभ्यं धातु दधातु । विकरणव्यत्ययः । एवं पादत्रयेणेन्द्रं स्तुला ऋत्विज आह । हे ऋत्विजः, यूयं स्वस्तिभिः अविनाशैः सदा सर्वदा नोऽस्मान् पात रक्षत ॥ ५४ ॥

पञ्चपञ्चाशी ।

समिद्धो अग्निरश्विना तप्तो घर्मो विराट् सुतः ।
दुहे धेनुः सरस्वती सोमं शुक्रमिहेन्द्रियम् ॥ ५५ ॥

उ० इतउत्तरं त्रिपशुः आअध्यायात् तत्र द्वादशानुष्टुभोऽश्विसरस्वतीन्द्रदेवत्याः । समिद्धः संदीप्तोऽग्निः हविःक्षपणसमर्थः । हे अश्विनौ । किञ्च तप्तो घर्मः प्रवर्ग्यः विराट् च सोमोऽभिपुतः । किञ्च दुहे प्रपूरयति च धेनुः सरस्वती । सोमं शुक्रं शुक्रम् इह इन्द्रियं वीर्यम् ॥ ५५ ॥

म० 'आप्रियश्च समिद्धो अग्निरश्विनेति' (का० १९ । ६ । १५) । समिद्ध इत्याद्या द्वादशानुष्टुभ चकारात्रिपशोः प्रयाजयाज्याः इति सूत्रार्थः । विदर्भेदृष्टा अश्विसरस्वतीन्द्रदेवत्या आप्रीसज्ञा द्वादशानुष्टुभ । अश्विनावध्वर्यु देवानामिति तौ प्रति होता प्राह । हे अश्विना अश्विनौ, अग्निः समिद्धो दीप्तोऽस्ति हविर्देहनक्षमोऽस्ति । घर्मः प्रवर्ग्यः तप्तोऽस्ति । विराट् विविध राजमान सोमः सुतोऽभिषुत । किञ्च धिनोति प्रीणाति धेनु । औणादिको नुप्रत्ययो धिवे वलोपो गुणश्च । प्रीणयित्री सरस्वती इह यज्ञे सोमं दुग्धे 'दुह प्रपूरणे' लटि तडि प्रथमैकवचने टेरेत्वे 'लोपस्त आत्मनेपदेषु' (पा० ७ । १ । ४१) इति तलोपे दुहे इति रूपम् । कीदृशं सोमम् । शुक्रं शुक्रं शुद्धम् इन्द्रियमिन्द्राय हितं बलकरम् । एतावता यज्ञसंपत्तिरस्ति युवामागच्छतमिति भावः ॥ ५५ ॥

षट्पञ्चाशी ।

तनूपा भिषजा सुतेऽश्विनोभा सरस्वती । मध्वा रजास्युसीन्द्रियमिन्द्राय पृथिभिर्वहान् ॥ ५६ ॥

उ० अश्विनावध्वर्यु तयोर्होता कथयति यज्ञसंपत्तिम् । तनूपा भिषजा तनूनां पातारौ भिषजौ च । सुते सोमे अश्विनावुभौ सरस्वती च मध्वा रसेन रजांसि पूरयत्विन्द्रोपभोगाय । लोका रजांस्युच्यन्ते इतीह लोकवचनो रज-

इशब्दः । इन्द्रिय वीर्यम् इन्द्राप्यायनार्थम् पथिभिर्माणैर्व-
हान्वहन्तु ॥ ५६ ॥

म० उभा अश्विना उभौ अश्विनौ सरस्वती मध्वा मधुना
रजासि लोकान् दुहन्ति पूरयन्ति । पूर्वोर्चो दुहे इतस्य वचन-
व्यत्ययेनेहानुषङ्ग । 'लोका रजास्युच्यन्ते' (निरु० ४ । १९)
इति यादकोक्तः रज शब्दोऽत्र लोकवाची । कीदृशावश्विनो ।
तनूया तनूः शरीराणि पातस्तौ तनूपौ शरीराणा रक्षितारो ।
भिषजा भिषजौ वैधौ । क सति । सुते सोमेऽभिपुते सति
पूरयन्तीत्यर्थ । किञ्च अश्विसरस्वत्य इन्द्राय इन्द्रियं वीर्यं
पथिभिर्यज्ञमांगे । वहान् वहन्ति । 'इतश्च लोप. परस्मैप-
देषु' (पा० ३ । ४ । ९७) इतीकारलोपे वहानिति
रूपम् ॥ ५६ ॥

सप्तपञ्चाशी ।

इन्द्रायेन्दुं सरस्वती नराशसेन नम्रहुम् ।
अधातामश्विना मधु भेपजं भिपजा सुते ॥ ५७ ॥

उ० इन्द्रायेन्दुम् । इन्द्रार्थमिन्दुं सोमं सरस्वती अभि-
पुणोदिति वाक्यपरिपूर्तिः । नराशसेन यज्ञेन सहिता
नम्रहुम् । किञ्च अधातां सुरायाम् अश्विनौ मधु रसरूपं
भेपजरूपं च । भिपजा वैधौ सुते सोमेन्द्रायेत्यनुपङ्गो
विभक्तिव्यत्ययेन ॥ ५७ ॥

म० सरस्वती नराशसेन यज्ञेन सह इन्द्राय इन्द्रार्थमिन्दुं
सोमं नम्रहुं सुराकन्दं च पूर्वोक्तमवात् धृतवती । किञ्च
भिपजा अश्विना भिपजौ अश्विनौ सुते सोमेऽभिपुते सति मधु
मधुर भेपजमौषधमधातां धारितवन्तौ । अधातामित्येव क्रिया
वचनव्यत्ययेन पूर्वार्धे योज्या ॥ ५७ ॥

अष्टपञ्चाशी ।

आजुह्वाना सरस्वतीन्द्रायेन्द्रियाणि वीर्यम् ।
इडाभिरश्विनाविपुंसमूर्जे स रयिं दधुः ॥ ५८ ॥

उ० आजुह्वाना आह्वयन्ती सरस्वती इन्द्रायेन्द्रियाणि
चक्षुःप्रभृतीनि वीर्यं च वीरकर्म । इडाभिर्यज्ञियाभिर्हेतुभृ-
ताभिः । अश्विनौ च सहायभूतानुपादाय संदधुः । इपं
चान्नं च संदधुः । ऊर्जं तदुपसेचनं च दध्यादि संदधुः
संदधुश्च रयिं धनम् ॥ ५८ ॥

म० आह्वयते आजुह्वाना अर्थादिन्द्रमाह्वयन्ती सरस्वती
अश्विना चेन्द्राय इन्द्रियाणि चक्षुरादीनि सदधुः । वीर्यं सामर्थ्यं
च दधुः । इडाभिः पशुभिः सह इपमन्नं सदधुः । 'पगवो वा
इडा' (१ । ८ । १ । १२) इति श्रुतिः । ऊर्जं दध्यादि रयिं
धनं च संदधुः । एतानि ददुरित्यर्थ ॥ ५८ ॥

एकोनषष्टी ।

अश्विना नमुचेः सुतं सोमं शुक्रं परिमुता ।
सरस्वती तस्माभरद्दहिषेन्द्राय पातवे ॥ ५९ ॥

उ० अश्विना नमुचेः । यमश्विनौ नमुचेराहत्य सुतम-
भिपुतं सोमं शुक्रम् अमलिनम् परिमुता सहिनं स्थाधि-
तवन्तौ । सरस्वती तमेवाहरत् बहिषास्तरणार्थेन सहिता ।
इन्द्राय पातवे इन्द्रपानार्थम् ॥ ५९ ॥

म० अश्विना अश्विनौ परिमुता सुरया सह सुतमभिपुतं
शुक्रं शुद्धममलिनं सोमं नमुचेः अमुरात्मकाशात् आहरताम् ।
सरस्वती च तमेव सोम बहिषास्तरणार्थेन सह आभरत् आह-
रत् । किमर्थम् । इन्द्राय पातवे इन्द्रस्य पानार्थम् । तुमर्थे तवे-
प्रलय ॥ ५९ ॥

षष्ठी ।

कवप्यो न व्यचस्वतीरश्विभ्यां न दुरो दिशः ।
इन्द्रो न रोदसी उभे दुहे कामान्सरस्वती ॥ ६० ॥

उ० कवप्यो न यज्ञगृहद्वार उच्यते । कवप्यो न 'कृप
निष्कर्षे' । समुच्चयार्थायो नकारः । अस्यामृचि मसुपिराश्च
व्यञ्जनवत्यश्च अश्विभ्यां न अश्विभ्यां चाध्वर्युभ्यां सहिताः दुरः
द्वारदिशः । द्वाभिर्दिशो लक्ष्यन्त्य इत्यत एवमुक्तम् । इन्द्रो
न इन्द्रश्च यासु द्वास्तु व्यवस्थितः । रोदसी द्यावापृथिव्यौ
उभे अपि दुहे दोग्धि । कामांश्च सरस्वती दुहे । इन्द्राया-
याताय यज्ञगृहद्वार इन्द्रं कुर्वन्निति शेषः ॥ ६० ॥

म० अस्यामृचि त्रयो नकाराश्चकारार्था । अश्विभ्यां
सहिता सरस्वती इन्द्रो न इन्द्रश्च उभे रोदसी द्यावापृथिव्यौ
कामान् दुहे दुग्धे । द्विकर्मकः द्यावापृथिवीभ्यां सकाशात्का-
मान् दोग्धिव दुरो दिशश्च सकाशात् दोग्धिव । 'धक्यितं च'
(पा० १ । ४ । ५१) इति द्वारा दिशा रोदसोश्च कर्मत्वम् ।
कीदृश्यो द्वारः । कवप्य 'कृप निष्कर्षे' । कुपिता सच्छिद्राः ।
तथा व्यचस्वती । व्यचनं व्यचोऽवकाशः तद्वत्यः ॥ ६० ॥

एकषष्ठी ।

उपासानक्तमश्विना दिवेन्द्रं सायमिन्द्रियैः ।
संजानाने सुपेशसा समजाते सरस्वत्या ॥ ६१ ॥

उ० उपासानक्तम् । उपा आदित्यप्रभा । नक्तं रात्रिः ।
हे अश्विनौ, उपाश्च रात्रिश्च दिवा अहनि च इन्द्रम् इन्द्रि-
यैर्वीर्यैः समजाते संश्लक्षयतः सायं च इन्द्रियैः समजाते ।
सातत्याभिप्रायम् । संजानाने एकमतीभूते उपाश्च रात्रिश्च
सुपेशसा सुरूपे शुक्लेन उपाः कृष्णेन रात्रिः । किमिन्द्रमु-
पाश्च रात्रिश्च केवले एव समजाते । नेत्याह । सरस्वत्या च
सह समजाते ॥ ६१ ॥

म० हे अश्विनौ, उपासा रविप्रभा नक्तं रात्रिश्च सरस्वत्या
सह दिवा दिवसे सायंकाले च इन्द्रमिन्द्रियैः वीर्यैः सह सम-
जाते संयोजयत । कीदृशौ ते । संजानाने सजानीत ते सजा-
नाने एकमती । सुपेशसा शोभनं पेशो रूपं यथोक्ते । शुक्ला
उपाः कृष्णा रात्रिः ॥ ६१ ॥

द्विपष्टी ।

पातं नो अश्विना दिवा पाहि नक्तं सरस्वति ।
दैव्या होतारा भिषजा पातमिन्द्रं सचा सुते ६२

उ० पातं नः पालयतं नोऽस्मान् हे अश्विनौ दिवा
अहनि । पाहि पालय च नक्तं हे सरस्वति । युवां च हे
दैव्यौ, होतारौ भिषजौ, पातं पालयतम् । इन्द्रम् सचा
सहेत्यर्थः । सुते सोमे ॥ ६२ ॥

म० हे अश्विना अश्विनौ, दिवा दिवसे नोऽस्मान् युवां
पातं रक्षतम् । हे सरस्वति, नक्तं रात्रौ त्वं न पाहि रक्ष । हे
दैव्या होतारा देवसवन्धिनौ होतारौ, भिषजा भिषजौ अश्विनौ
सुते सोमेऽभिपुते सति सचा सह एकीभूय युवमिन्द्रं पातं
रक्षतम् । सर्वत्र विभक्तेराकार ॥ ६२ ॥

त्रिपष्टी ।

तिस्रस्त्रेधा सरस्वत्यश्विना भारतीडा । तीत्रं
परिस्त्रुता सोममिन्द्राय सुपुवुर्मदम् ॥ ६३ ॥

उ० तिस्रस्त्रेधा । तिस्रो देव्यः सरस्वती च मध्यस्थाना ।
भारती आदित्यप्रभा द्युस्थाना । इडा पृथिवीस्थाना ।
एतास्त्रिषु स्थानेषु स्थिताः । अश्विनौ च । तीत्रं पटुतमं
परिस्त्रुता सहितं सोमम् । इन्द्राय सुपुवुः अभिपुतवन्तः ।
मदं तर्पणम् ॥ ६३ ॥

म० तिस्रो देव्य अश्विना अश्विनौ च परिस्त्रुता सुरया
सह सोममिन्द्राय सुपुवुरभिपुतवन्त । काः तिस्र । सरस्वती
भारती इडा च । कीदृश्य । त्रेधा स्थिता इति शेष । सर-
स्वती मध्यस्थाना भारती द्युस्थाना इडा पृथिवीस्थाना ।
कीदृशं सोमम् । तीत्रं पटुत्वकरम् । मदं मदजनकम् ॥ ६३ ॥

चतुःपष्टी ।

अश्विना भेषजं मधु भेषजं नः सरस्वती । इन्द्रे
त्वष्टा यशः श्रियं रूपं रूपमधुः सुते ॥ ६४ ॥

उ० अश्विना भेषजं मधु । अधुः एतदाख्यातं तस्यादधु-
रिति परिणामः । के अदधुः । अश्विनौ सरस्वती त्वष्टा
च प्रयाजदेवताः । किमदधुः । अश्विनौ तावद्भेषजं मधुरूपं
भेषजम् । न. अस्त्वसवन्धनी सरस्वती । त्वष्टा च यशः
श्रियं रूपं च । कस्मिन्नदधुः । इन्द्रे । कस्मिन्नवसरे ।
सुतेऽभिपुते सोमे ॥ ६४ ॥

म० अश्विना नोऽस्माकं सरस्वती त्वष्टा प्रयाजदेवता च सुते
सोमेऽभिपुते सति इन्द्रे एतानि वस्तूनि अधुः स्थापयामासु ।
दधातेर्लुङ् । कानीत्यत आह । भेषजमौषधं मधु मधुरूपं
भेषजं च यश कीर्ति श्रियं लक्ष्मी रूपं रूपं नानाविधं रूपं
च । 'नित्यवीप्सयो' (पा० ८ । १ । ४) इति रूपशब्दस्य
द्विलम् ॥ ६४ ॥

पञ्चपष्टी ।

ऋतुथेन्द्रो वनस्पतिः शशमानः परिस्त्रुता ।
कीलालमश्विभ्यां मधु दुहे धेनुः सरस्वती ॥ ६५ ॥

उ० ऋतुथेन्द्रः । ऋतावृतौ कालेकाले इन्द्रायेति
विभक्तिव्यत्ययः । वनस्पतिः शशमानः संशममानः स्तुवन्
परिस्त्रुता साधनभूतया । कीलालमन्नरसम् दुहे इत्यनु-
पङ्गः । अश्विभ्यां च सहिता । दुहे दोग्धि धेनुर्भूत्वा
सरस्वती ॥ ६५ ॥

म० वनस्पतिः प्रयाजदेव शशमानः स्तुवन् सन् ऋतुथा
ऋतौ ऋतौ काले काले परिस्त्रुता सुरया सह कीलालमन्न-
रसमिन्द्र इन्द्राय इन्द्रार्थं दुहे दुग्धे । 'सुपा सुलुक्' (पा०
७ । १ । ३९) इत्यादिना चतुर्थ्येकवचनस्य सुआदेशे इन्द्र इति
'लोपस्त आत्मनेपदेषु' (पा० ७ । १ । ४१) इति तलोपे
दुहे इति रूपम् । किञ्च सरस्वती अश्विभ्या सहिता धेनुर्भूत्वा
इन्द्राय मधु दुहे दुग्धे ॥ ६५ ॥

षट्पष्टी ।

गोभिर्न सोममश्विना मासरेण परिस्त्रुता । सम-
धातुं सरस्वत्या स्वाहेन्द्रे सुतं मधु ॥ ६६ ॥

उ० गोभिर्न । गोप्रभृतिश्च पशुभिः सोमं सहितं मास-
रेण परिस्त्रुता च । कथंभूतं । सुतं मधु अभिपुतं मधुस्वादं
च । हे अश्विनौ, युवां समधातम् । कस्मिन्समधातम् ।
इन्द्रे । किं केवलावेवाश्विनौ समधातं नेत्याह । सरस्वत्या
सह । स्वाहा स्वाहाकृतिभिः प्रयाजेन सार्धम् ॥ ६६ ॥

म० हे अश्विना अश्विनौ, मासरेण परिस्त्रुता सह गोभिर्न
गोप्रभृतिपशुभिश्च सह । नश्वार्थे । सुतमभिपुतं सोमं मधु च इन्द्रे
युवा समधातमारोपयतम् । सपूर्वाद्घातेर्लुङि मध्यमद्विवचनम् ।
हे स्वाहाकृतय प्रयाजदेवा, यूयं सरस्वत्या सह इन्द्रे सुतं मधु
समधातेति वचनव्यत्ययः ॥ ६६ ॥

सप्तपष्टी ।

अश्विना हविरिन्द्रियं नमुचेर्धिया सरस्वती ।
आ शुक्रमासुराद्भुसु मघमिन्द्रायाजभ्रिरे ॥ ६७ ॥

उ० अश्विना हविः । तिस्रो वपानां याज्यानुवाक्या
अनुष्टुभः । एकैकाश्विसरस्वतीन्द्रदेवत्या । आजभ्रिरे इत्या-
ख्यातपदे सर्वाणि पदानि संबध्यन्ते । अश्विनौ सरस्वती च
आजभ्रिरे । हविरिन्द्रियं वीर्यं शुक्रममलिनम् । वसु धनं
मघं महीनीयम् । कुत आजभ्रिरे । नमुचेः आसुरात् । कया
हेतुभूतया आजभ्रिरे । धिया बुद्ध्या । कस्मै आजभ्रिरे ।
इन्द्राय ॥ ६७ ॥

म० अश्विना हविरिति तिस्रो वपाना याज्यानुवाक्याः
प्रथमामनूच्य द्वितीया याज्या द्वितीयामनूच्य तृतीया याज्या

तृतीयामनूच्य प्रथमा याज्या । अश्विनेत्याद्यास्तिस्रस्तिसृणा
वपाना क्रमाद्याज्यापुरोनुवाक्याः । तत्प्रकारमाह । आश्विनव-
पायागे अश्विना (६७) इति अनुवाक्या यमश्विना (६८)
इति याज्या, सारस्वतवपायागे यमश्विना (६८) इति अनु-
वाक्या तमिन्द्रम् (६९) इति याज्या, ऐन्द्रवपायागे तमि-
न्द्रम् (६९) इति अनुवाक्या अश्विना (६७) इति याज्येति
सूत्रार्थः । अश्विसरस्वतीन्द्रदेवत्यास्तिस्रोऽनुष्टुभः । अश्विना
अश्विनौ सरस्वती च धिया जुष्टा कृत्वा नमुचेर्नमुचिसज्ञात्
आसुरात् दैत्यात् इन्द्रायेन्द्रार्थमेतानि वस्तूनि आजत्रिरे
आजहिरे । कानीत्यत आह । हवि. शुक्रं शुद्धममलिनं हवि.
इन्द्रियं वीर्यं मघं महनीयं वसु धनं च ॥ ६७ ॥

अष्टषष्ठी ।

यमश्विना सरस्वती हविपेन्द्रमवर्धयन् । स
विभेद वलं मघं नमुचावासुरे सचा ॥ ६८ ॥

उ० यमश्विना । यमिन्द्रमश्विनौ सरस्वती च हविषा
वर्धयन् । स विभेद । 'भिदिर् विदारणे' विदारितवान् ।
वलं मघम् । वृणोतिर्वले । मघ महनीयम् । नमुचौ आसुरे
सचा । सचा सहशब्दवचनः तद्योगाच्च विभक्तिव्यत्ययः ।
नमुचिना असुरेण सह बल विभेदेति ॥ ६८ ॥

म० अश्विनौ सरस्वती च हविषा कृत्वा यमिन्द्रमवर्धयन् ।
स इन्द्रो नमुचावासुरे सचा नमुचिना असुरेण सह मघं मह-
नीयं वलं मघं विभेद विदारितवान् । सचेत्यव्ययं सहाये ।
तद्योगे नमुचावासुरे इति तृतीयायै सप्तमी । 'वृणोतेर्वले'
(निरु० ६ । २) इति यास्क । नमुचि विदार्य वृष्टि कारित-
वानित्यर्थं ॥ ६८ ॥

एकोनसप्ततितमी ।

तमिन्द्रं पशवः सचाश्विनोभा सरस्वती ।
दर्धाना अभ्यनूपत हविषा यज्ञ इन्द्रियैः ॥ ६९ ॥

उ० तमिन्द्रं तमुक्तगुणमिन्द्रं पशवः कर्माङ्गभूताः गोमे-
पाजाः सचा सहभूताः । अश्विनौ उभौ सरस्वती च दधानाः
धारयन्तः । अभ्यनूपत । नूपतिवृच्चर्थः । अभिवर्धयन्ति ।
केन हविषा । कस्मिन् यज्ञे । इन्द्रियैर्वीर्यैः ॥ ६९ ॥

म० पशवः कर्माङ्गभूता गोमेपाजा उभा अश्विना उभौ
अश्विनौ सरस्वती च सचा सहभूता सन्त यज्ञे हविषा
इन्द्रियैः वीर्यैश्च दधानाः पुष्णन्तः सन्तः तमिन्द्रमभ्यनूपत
अवर्धयन् अस्तुवन् वा 'णू स्तवने' ॥ ६९ ॥

सप्ततितमी ।

य इन्द्रं इन्द्रियं दधुः सविता वरुणो भगः । स
सुत्रामा हविष्यतिर्यजमानाय सश्रत ॥ ७० ॥

उ० य इन्द्र । तिस्रोऽनुष्टुभः पशुपुरोडाशानां याज्यानु-
वाक्या इन्द्रसवितृवरुणदेवत्याः । सर्वाः ये इन्द्रे इन्द्रियं

दधुः स्थापितवन्तः । सविता वरुणो भगः । भगशब्देना-
त्रेन्द्रो लक्ष्यते । ते यजमानेऽपि वीर्यं दधतीति वाक्यप-
रिपूर्तिः । स सुत्रामा यश्च सुत्रामा इन्द्रः हविष्यतिः
हविषः स्वामी । यजमानमिति विभक्तिव्यत्ययः । सश्रत
सचतामिति पुरुषवचनव्यत्ययः । एवमेते विषमा मन्त्रा
लक्षणया व्याख्येयाः ॥ ७० ॥

म० 'य इन्द्र इति पुरोडाशाना पूर्ववत्' (का० १९ ।
६ । १८) य इन्द्र इति तिगस्तयाणा पशुपुरोडाशानां याज्या-
नुवाक्या पूर्ववत् य इन्द्रे (७०) सविता (७१) इत्येन्द्र-
स्यानुवाक्यायाज्ये, सविता (७१) वरुणः क्षत्रम् (७२) इति
सावित्रस्य ते । वरुणः क्षत्रम् (७२) य इन्द्रे (७०) इति
वारुणस्येति सूत्रार्थः । प्रत्येकमिन्द्रसवितृवरुणदेवत्यास्तिस्रोऽनु-
ष्टुभ । सविता वरुणो भग इति ये त्रयो देवा इन्द्रे इन्द्रियं
वीर्यं दधुः स्थापयामासु । हविष्यति हविषा स्वामी सुत्रामा
शोभनत्राणकर इन्द्रो यजमानाय । कर्मणि चतुथा । यजमानं
सश्रत सेवताम् । इष्टदानेन यजमानं सुखयत्वित्यर्थः । 'पच
सेवने' लोट्ये लट् । अठभाव आर्षं ॥ ७० ॥

एकसप्ततितमी ।

सविता वरुणो दधद्यजमानाय दाशुपे । आदत्त
नमुचेर्वसु सुत्रामा वलमिन्द्रियम् ॥ ७१ ॥

उ० सविता वरुणः द्वितीयोऽर्धर्चः प्रथमं व्याख्येयः ।
आदत्त जग्राह नमुचेः सकाशात् वसु धनं वलं चेन्द्रियं
च । सुत्रामा इन्द्रः । तत् सवितृवरुणप्रभृतयः पशुपुरो-
डाशदेवताः दधत् दधातु । यजमानाय दाशुपे हवींषि
दत्तवते ॥ ७१ ॥

म० सुत्रामा इन्द्रो नमुचेरसुरात्सकाशात् यद्वसु धनं वल-
मिन्द्रियं वीर्यं च आदत्त जग्राह । सविता वरुणो भगश्च पशुपु-
रोडाशमन्त्रदेवास्तत् नमुचेरानीत वस्त्रादिकं यजमानाय दधत्
दधातु । ददत्वित्यर्थः । कीदृशाय यजमानाय । दाशुपे दाशति
ददातीति दाशान् तस्मै हवींषि दत्तवते 'दाशान्साहान्-' (पा०
६ । १ । १२) इत्यादिना कसन्तो निपातः ॥ ७१ ॥

द्विसप्ततितमी ।

वरुणः क्षत्रमिन्द्रियं भगेन सविता श्रियम् ।
सुत्रामा यशसा वलं दर्धाना यज्ञमाशत ॥ ७२ ॥

उ० वरुणः क्षत्रम् । वरुणः सविता च सुत्रामा च
दधाना इन्द्रे यजमाने वा यज्ञं सौत्रामणीम् । भासत व्याप्त-
वन्तः । किंकिं दधानाः । वरुणः क्षत्रमिन्द्रियं च । सविता
भगेन धनेन सहितां श्रियम् । सुत्रामा यशसा वलम् ॥ ७२ ॥

म० वरुणः सविता सुत्रामा इन्द्रश्च यज्ञं सौत्रामणीमाशत
भक्षितवन्तः व्याप्तवन्तो वा । 'अश भोजने' 'अशद् व्याप्तौ'
वा । उभयोर्विकरणव्यत्ययः । कीदृशास्ते । क्षत्रं क्षतात् त्राण-

सामर्थ्यमिन्द्रियं वीर्यं भगेन भाग्येन सह श्रियं लक्ष्मीं यशसा सह बलं च दधानाः यजमाने स्थापयन्तः । तत्र वरुणं क्षत्र-मिन्द्रियं च दधाति सविता भगं प्रियं सुत्रामा यशो बलं चेति विभागः ॥ ७२ ॥

त्रिसप्ततितमी ।

अश्विना गोभिरिन्द्रियमश्वेभिर्वीर्यं बलम् । हवि-
षेन्द्रं सरस्वती यजमानमवर्धयन् ॥ ७३ ॥

उ० अश्विना गोभिः । तिस्रोऽनुष्टुभः । हविषां याज्या-
नुवाक्या अश्विसरस्वतीन्द्रदेवत्याः । अश्विनौ सरस्वती च
गोभिः गोप्रभृतिभिः पशुभिः इन्द्रियम् । इन्द्रियेणेति
विभक्तिव्यत्ययो वाक्यसंबन्धात् । अश्वेभिः अश्वदक्षिणाभिः ।
वीर्यं बलम् वीर्येण बलेन । हविषा पुरोडाशेन । इन्द्रं
यजमानं च अवर्धयन् ॥ ७३ ॥

म० 'अश्विना गोभिरिति च हविषाम्' (का० १९ । ६ ।
१९) । अश्विना गोभिरिति तिस्रो हविषा याज्यानुवाक्या चात्
पूर्ववत् अश्विना (७३) ता नासत्या (७४) इत्याश्विनपशु-
यागे पुरोऽनुवाक्यायाज्ये, ता नासत्या (७४) ता भिषजा
(७५) इति सरस्वते, ता भिषजा (७५) अश्विना (७३)
इत्येन्द्रे इति सूत्रार्थः । अश्विसरस्वतीन्द्रदेवत्यास्तिस्रोऽनुष्टुभ ।
अश्विनौ सरस्वती च एतौ पदार्थे इन्द्रं यजमानं चावर्धयन् ।
कैस्तत्राह । गोभिर्गोप्रभृतिपशुभिः इन्द्रियम् । विभक्तिव्यत्ययः ।
इन्द्रियेण इन्द्रियपाटवेन अश्वेभिः अश्वे दक्षिणारूपे वीर्यं बलं
वीर्येण मनःसामर्थ्येन बलेन शरीरदार्ढ्येन हविषा पशुपुरोडा-
शेन च । इन्द्रस्य वर्धनं तृप्तिः यजमानस्य वर्धनं धनपुत्रपश्वा-
दिपुष्टिः ॥ ७३ ॥

चतुःसप्ततितमी ।

ता नासत्या सुपेशसा हिरण्यवर्तनी नरा ।
सरस्वती हविष्मतीन्द्रं कर्मसु नोऽवत ॥ ७४ ॥

उ० ता नासत्या तौ नासत्यौ न असत्यौ सत्यावेव । सुपे-
शसा सुरुषौ । हिरण्यवर्तनी हिरण्यदानोपलक्षितपन्थानौ ।
नरा नृगुणयुक्तौ नराकारौ वा । सरस्वती च हविष्मती
हविषा संयुक्ता । एते त्रयः पादाः परोक्षकृताः । चतुर्थस्तु
पादः प्रत्यक्षकृतः । अतो वाक्यभेदः । तौ नासत्यावुक्त-
गुणौ सरस्वती च कर्मसु वर्तमानान् नोऽस्मान् अवत अव-
न्त्विति पुरुषव्यत्ययः । ततो द्वितीय वाक्यम् । इन्द्रं कर्मसु
नोऽवत । हे इन्द्र, त्वमपि कर्मसु वर्तमानान् नः अस्मान्
अवत । अवेति वचनव्यत्ययः ॥ ७४ ॥

म० ता तौ नासत्या नासत्यौ अश्विनौ सरस्वती च कर्मसु
सौत्रामण्यादियागेषु नोऽस्मानवत अवन्तु रक्षन्तु । पुरुषव्य-
त्ययः । हे इन्द्र, त्वमपि नोऽस्मान् कर्मसु अव । वचनव्य-
त्ययः । कीदृशौ नासत्यौ । हिरण्यवर्तनी हिरण्येनोपलक्षिता
वर्तनिर्माणौ ययोस्तौ । यत्र पथि गच्छतस्तत्र सुवर्णमेव सप-

यत इत्यर्थः । सुपेशसा शोभनं पेशो रूपं ययोस्तौ सुन्दरौ ।
नरा नरौ नरगुणयुक्तौ नराकारौ च । कीदृशी सरस्वती । हवि-
ष्मती हविर्विद्यते यस्याः सा ॥ ७४ ॥

पञ्चसप्ततितमी ।

ता भिषजा सुकर्मणा सा सुदुघा सरस्वती ।
स वृत्रहा शतक्रतुरिन्द्राय दधुरिन्द्रियम् ॥ ७५ ॥

उ० तौ भिषजौ । सुकर्मणा कल्याणकर्माणौ । सा सुदु-
घा सुदोहना सरस्वती च । स च वृत्रहा शतक्रतुः बहुकर्मा
इन्द्राय दधुः ददुः इन्द्रियं वीर्यम् । ननु स वृत्रहा शतक्र-
तुरिन्द्राय दधुरिन्द्रियमिति इन्द्र इन्द्राय ददातीत्येतन्नोपप-
द्यते । कल्पान्तरीण इन्द्र एतत्कल्पप्रभवाय ददातीत्यदोषः ।
विभवो वा देवा अचिन्त्यशक्तयः एकधा द्विधा बहुधा
भवेयुः । एवमेवान्यत्र विरोधाः परिहर्तव्याः ॥ ७५ ॥

म० ता तौ प्रसिद्धौ भिषजा भिषजौ वैद्यौ अश्विनौ सा
प्रसिद्धा सरस्वती च स प्रसिद्धो वृत्रहा इन्द्र कल्पान्तरप्रभवः
इन्द्राय एतत्कल्पप्रभवाय इन्द्रियं वीर्यं दधु । यद्वा इन्द्र एव
दातृपात्ररूपेण बहुधा भवति देवानामचिन्त्यशक्तित्वात् ।
कीदृशौ भिषजौ । सुकर्मणा सुकर्माणौ शोभनं कर्म ययोस्तौ ।
कीदृशी सरस्वती । सुदुघा सुष्ठु दुग्धे सा सुदुघा साधुदोहना ।
कीदृशो वृत्रहा । शतक्रतुः शतं क्रतवः कर्माणि यस्य । बहुकर्म-
कर्ता ॥ ७५ ॥

षट्सप्ततितमी ।

युवधुं सुराममश्विना नमुचावासुरे सचा ।
विपिपानाः सरस्वतीन्द्रं कर्मस्वावत ॥ ७६ ॥

उ० ग्रहाणां याज्यानुवाक्यौ । युवं सुरामम् । पुत्रमिव
पितरौ । अनुष्टुप्त्रिष्टुभावश्विसरस्वतीन्द्रदेवत्ये । युवं यूय-
मिति विभक्तिव्यत्ययः । सरस्वती हि तृतीया । युवं यूयम्
हे अश्विसरस्वत्यः । सुरामं सुरामयम् । नमुचौ आसुरे वर्त-
मानम् । सचा सह विपिपानाः विविधं पिबन्तः कर्मसु वर्त-
मानाः इन्द्रम् आ अवत पालयत ॥ ७६ ॥

म० 'ग्रहाणा युवधुं सुरामं पुत्रमिवेति' (का० १९ । ६ ।
२०) । त्रयाणा पयोग्रहाणा सुराग्रहाणां च युवमिति पुरोनु-
वाक्या पुत्रमिवेति याज्येति सूत्रार्थः । द्वे अश्विसरस्वतीन्द्रदेव-
त्येऽनुष्टुप्त्रिष्टुभौ । हे अश्विनौ, हे सरस्वति, युवं यूयं वचनव्य-
त्ययः । नमुचावासुरे दैत्ये वर्तमानं सुरामं सुरामयं ग्रहं सचा
सह विपिपाना विविधं पिबन्तः सन्त कर्मस्विन्द्रमावत आस-
मन्ताद्रक्षत । पिपाना अत्र विकरणव्यत्ययः ॥ ७६ ॥

सप्तसप्ततितमी ।

पुत्रमिव पितरावश्विनोभेन्द्रावथुः काव्यैर्दुस-
नाभिः । यत्सुरामं व्यपिबः शचीभिः सरस्वती
त्वा मघवन्नभिष्णक् ॥ ७७ ॥

३७ पुत्रमित्र पितरौ । व्याख्यातम् ॥ ७७ ॥

३८ इयं व्याख्याता दशमेऽध्याये । (अ० १० । क० ३४) ॥ ७७ ॥

अष्टसप्ततितमी ।

यस्मिन्नश्वास ऋषभास उक्षणो वशा मेषा अव-
सृष्टास आहुताः । कीलालपे सोमपृष्ठाय वेधसे
हृदा मतिं जनये चारुमग्नये ॥ ७८ ॥

३७ पशुस्विष्टकृतौ । यस्मिन्नश्वासः अहाव्यग्ने इति ।
जगतीन्निष्ठुभावाग्नेय्यौ । यस्मिन्नग्नौ अश्वासः ऋषभासः उक्षणः
वशाः मेषाः अवसृष्टासः अवदायावदाय चतुरवत्तेन निक्षिप्ताः ।
आदायादाय हुताः । तस्मै अग्नये । कीलालपे कीलालमन्न-
रसं पिबतीति कीलालपाः । सोमपृष्ठाय सोमाहुतयो यस्य
पृष्ठे ह्यन्ते । वेधसे मेधाविने । हृदा मतिं जनये । हृदयं
मतिपूर्वकं जनय । चारुम् अग्नये ॥ ७८ ॥

३८ 'पशुस्विष्टकृतौ यस्मिन्नश्वासोऽहाव्यग्न इति' (का०
१९ । ६ । २१) । पशोः सवन्धिनि स्विष्टकृदागो यस्मिन्न-
श्वास इति पुरोनुवाक्या अहाव्यग्न इति याज्या द्वे अग्निदेवत्ये
जगतीन्निष्ठुभौ । हे अध्वर्यो, तस्मै अग्नये हृदा सह मतिं बुद्धिं
चारु समीचीना जनय । अग्नयर्थं मनोबुद्धी शुद्धे कुरु इत्यर्थं ।
कीदृशायाग्नये । कीलालपे कीलालमन्नरसं पिबतीति कीलालपा-
स्तस्मै । सोमपृष्ठाय सोमः पृष्ठे यस्य तस्मै । यस्य पृष्ठे सोमाहु-
तयो ह्यन्ते इत्यर्थं । वेधसे विदधाति शुभं करोति वेधा
तस्मै शुभमतिकर्त्रे । तस्मै कस्मै । यस्मिन्नग्नौ एते पशवः अव-
सृष्टा अवदायावदाय चतुरवत्तेन निक्षिप्ताः । तथा आहुता
आदायादाय हुताः । के पशवः । अश्वासः अश्वा ऋषभासः
ऋषभा उक्षणः उक्षाणः सेचनसमर्था वृषा । 'वा षपूर्वस्य
निगमे' (पा० ६ । ४ । ९) इति उपधादीर्घाभावः । वशाः
बन्ध्या । मेषाः अजाः । यस्मिन्नेते पशवो हुतास्तस्मै मन-
शुद्धिं कुर्वन्ति होतुर्वाक्यम् ॥ ७८ ॥

एकोनाशीतितमी ।

अहाव्यग्ने हविरास्ये ते सुचीव घृतं चम्बीव
सोमः । वाजसनिधु रयिमस्मे सुवीरं प्रशस्तं धेहि
यशसं बृहन्तम् ॥ ७९ ॥

३७ अहाव्यग्ने । यस्य ते तव आस्ये मुखे हे अग्ने,
अहावि हुतं मया हविः । कथमिव । सुचीव घृतम् । यथा
सुचि नित्यावस्थितं, घृतम् । चम्बीव सोमः चम्बामिव ।
यथाच अधिपवणचर्मणि नित्यावस्थितः सोमः । एवम् ।
त त्वां ब्रवीमि । वाजसनिम् वाजमन्नं संसेवते वाजसनिं
रयि धनम् । अस्मै अस्मासु । सुवीरं शोभनवीरं प्रशस्तं ।
धेहि स्थापय । यशसं च । 'यशो वै सोमो राजा' । बृहन्तं
महान्तम् ॥ ७९ ॥

म० हे अग्ने, ते तवास्ये हविरहावि हुतम् सर्वतः ।
जुहोते कर्मणि लुङ् । सन्ततहोमे दृष्टान्त । सुचि घृतमिव ।
यथा सुचि घृतं सर्वदा स्थितम् चम्बि चम्बामधिपवणचर्मणि
सोम इव । तत्र यथा सोमः सर्वदा स्थितस्तद्वन्नित्यं मया
तवास्ये हविर्हुतम् । हे अग्ने, स त्वमस्मे अस्मासु एतानि
वस्तूनि धेहि स्थापय । कानि । वाजसनिं वाजस्य अन्नस्य सनिं
भोगम् । रयिं धनम् । कीदृशम् । सुवीरं शोभना वीराः पुत्रा
यत्र तं सुपुत्रयुक्तं धनमित्यर्थः । प्रशस्तं सर्वलोकस्तुतं बृहन्तं
महान्तं यशसं यशश्च । पुंस्त्वमाप्यम् । सर्वलोकप्रसिद्धं यशो
देहीत्यर्थं । 'यशो वै सोमो राजा' इति श्रुतेः । यशसं सोम-
मिति वा ॥ ७९ ॥

अशीतितमी ।

अश्विना तेजसा चक्षुः प्राणेन सरस्वती वीर्यम् ।
वाचेन्द्रो बलेनेन्द्राय दधुरिन्द्रियम् ॥ ८० ॥

३७ शतम् । अश्विना तेजसा । एकादशं च शस्त्रम् ।
आद्यानुष्टुप् अश्विसरस्वतीन्द्रदेवत्या च । द्वितीयाद्यास्त्रय-
स्त्युचो गायत्र्योऽश्विसरस्वतीन्द्रदेवत्या यथासंख्यम् । अश्विना
अश्विनौ तेजसा सह । चक्षुः प्राणेन प्राणेन सह वीर्यम् ।
सरस्वती वाचा सह बलेन च सह । एवमेता देवताः प्रति-
नियतचक्षुराद्विद्वारेण इन्द्राय दधुः ददुः इन्द्रियम् ॥ ८० ॥

म० 'प्रतिगारिष्यत्युपविष्टेऽध्वर्यो शोऽसावेत्याहूयाश्विना
तेजसेत्यनुवाकः शोऽसति' (का० १९ । ७ । ११) । त्रयस्त्रि-
शवसाग्रहसादनान्तरमध्वर्यो होतुः पुरस्तात् प्रतिगारार्थमुप-
वेशनमुक्तम् तदाह प्रतिगारिष्यत्यध्वर्यो पुर उपविष्टे सत्यध्वर्यो
शोऽसावो ३ मित्याहूयाश्विना तेजसा चक्षुरित्येकादशचर्मनुवाकं
शस्त्रं शंसति । प्रथमान्त्ये ऋचौ त्रिं शंसनीये मध्यस्थाना
त्रयाणां तृचानामादिष्वाहावः कार्यं इति सूत्रार्थः । अश्विसरस्व-
तीन्द्रदेवत्यानुष्टुप् । आद्यः पादोऽष्टाणः । द्वितीयो निवारणं तृतीयः
षडर्णं चतुर्थोऽष्टाणः । अश्विनौ तेजसा सह चक्षुरिन्द्रियमि-
न्द्राय दधुः दधतुः । सरस्वती प्राणेन सह वीर्यमिन्द्राय दधौ
ददौ । इन्द्र कल्पान्तरीण वाचं बलेन च सह इन्द्रायैतत्क-
ल्पोत्थाय इन्द्रियं सामर्थ्यं ददौ । एवमश्विसरस्वतीन्द्रा इन्द्राय
तेजआदि दधुरित्यर्थः । सर्वापेक्षया दधुरिति बहुवचनम् ॥ ८० ॥

एकाशीतितमी ।

गोमदूषु णासत्याश्रावद्यातमश्विना । वर्ती रुद्रा
नृपाय्यम् ॥ ८१ ॥

३७ गोमदूषु । हे नासत्यौ, गोमद्वनं संगृह्य । उ सु पा-
दपूरणौ । अश्ववच्च धनं संगृह्य यातम् हे अश्विनौ, वर्तिः
वर्तिन्या प्रसिद्धेन मार्गेण । हे रुद्रा रुद्रौ, शत्रूणां रोदयि-
तारौ । नृपाय्यं प्रति सदेवा नरः यस्मिन्यज्ञे पिबन्ति स
नृपाय्यः ॥ ८१ ॥

म० गृत्समददृष्टा अश्विदेवत्यास्तिस्रो गायत्र्यः । आद्या पादनिचूद्गायत्री 'त्रयः सप्तका पादनिचूत्' इति वचनात् । उ सु निपातो पादपूरणौ । 'इकः सुञि' (पा० ६ । ३ । १३४) इति वाते परे उ इत्यस्य संहिताया दीर्घः 'सुञ' (पा० ८ । ३ । १०७) इति सूत्रेण सु इत्यस्य षत्वम् 'पूर्वपादात्' (पा० ८ । ३ । १०६) इति नासत्यशब्दनकारस्य णत्वम् । हे नासत्या नासत्यौ, हे अश्विनौ, हे रुद्रा रुद्रौ, शत्रूणां रोदयितारौ, वर्ति विभक्तिव्यत्यय । वर्त्या मार्गेण युवा नृपाय्यं यज्ञं प्रति यातं गच्छतम् । नृभि पीयते सोमो यस्मिन् स नृपाय्यः । 'क्रतौ कुण्डपाय्यसंचाय्यौ' (पा० ३ । १ । १३०) इत्यत्र कुण्डशब्द उपलक्षकः । नृशब्देऽपि तृतीयान्ते उपपदे पिवतेर्धातोरधिकरणे यत्प्रत्ययो युगागमश्च निपात्यते । किं कृत्वा । गोमत् गावो विद्यन्ते यस्मिन् गोमत् । अश्वान् अश्वान् विद्यन्ते यस्य तदश्ववत् । 'मन्त्रे सोमाश्व-' (पा० ६ । ३ । १३१) इत्यादिना अश्वशब्दस्य दीर्घः । गायुक्तमश्वयुक्तं च धनमादाय यज्ञं गच्छतमित्यर्थः ॥ ८१ ॥

अशीतितमी ।

न यत्परो नान्तर आदधर्षदृषण्वसू । दुःशंसो मर्त्यो रिपुः ॥ ८२ ॥

उ० न यत्परः । यमेनं न परः अन्तरेण असंबद्धः न च अन्तरः संबद्धः आदधर्षत् आदृषणुयात् अभिभूय गृह्णीयात् । हे वृषण्वसू । वर्षणं वृष्टिर्वसु धनं ययोस्तौ तथोक्तौ । यद्वा वृष्टिद्वारेणावासयितारौ । दुःशंसः दुष्टमसदृत्तं शंसति यः स तथोक्तः । मर्त्यो मनुष्यः । रिपुः शत्रुः ॥ ८२ ॥

म० हे वृषण्वसू, वृषा वृष्टिरेव वसु धनं ययोस्तौ । यद्वा वृष्ट्या वासयतो लोकं स्थापयतस्तौ वृषण्वसू हे अश्विनौ, दुःशंसो दुष्टमपवादं शंसति कथयति दुःशंसोऽपवदिता रिपुः शत्रु मर्त्यः मनुष्य पर असंबद्धः अन्तरं संबद्धं स्वकीयोऽपि ईदृशो मर्त्यो यत् यस्मिन् न आदधर्षात् न आदृषणुयात् न पराभूयात् । स्वजनोऽस्वजनोऽपि रिपुः पिशुनोऽपि यस्मिन् पराभविषुं न शक्त इत्यर्थः । 'जिघृषा प्रागल्भ्ये' अस्माद्धातोर्बद्धु-गन्ताच्छतृप्रत्यय ॥ ८२ ॥

त्र्यशीतितमी ।

ता न आवोढमश्विना रयिं पिशङ्गसंहशम् । धिष्ण्या वरिवोविदम् ॥ ८३ ॥

उ० ता नः । यौ युवामुक्तगणौ तौ नः अस्माकम् । आवोढम् आवहतम् हे अश्विनौ, रयिं धनम् पिशङ्गसंहशं अनेकरूपसंदर्शनम् । हे धिष्ण्या धिष्ण्याश्विरूपौ दातारौ वा । वरिवोविदं वरिवो धनं विन्दति वरिवोविदः । वरिवो धननाम । यल्लब्धं सदन्यस्य धनलाभस्य हेतुभूतं भवति ॥ ८३ ॥

म० हे धिष्ण्या धिष्ण्या धिष्ण्याश्विरूपौ दातारौ वा हे अश्विनौ, युवा नोऽस्माकं रयिं धनमावोढमावहतम् । आन-

यतमित्यर्थः । वहतेर्लुङि परस्मैपदे मध्यमद्विवचनम् । कीदृशं रयिम् । पिशङ्गसंहशं पिशङ्गं पीतं सम्यक् दृश्यते तत् पिशङ्गसंहशम् पीतवर्णं सुवर्णमित्यर्थः । तथा वरिवोविदं वरिवो धनं विन्दति प्राप्नोति वरिवोविदस्तम् 'विदुः लाभे' 'इगुपध-' (पा० ३ । १ । १३२) इति कः । यच्च धनं धनान्तरहेतुभूतं भवतीत्यर्थः ॥ ८३ ॥

चतुरशीतितमी ।

पावका नः सरस्वती वाजेभिर्वाजिनीवती । यज्ञं वष्टु धियावसुः ॥ ८४ ॥

उ० पावका नः । पावयित्री सरस्वती वाजेभिः अन्नैः वाजिनीवती अन्नवती । सा नः अस्माकम् यज्ञं वष्टु कामयताम् । यो हि यदिच्छति स तत्प्रति गच्छति । धियावसुः धिया वसु धनं यस्याः सा धियावसुः ॥ ८४ ॥

म० मधुच्छन्दोदृष्टा सरस्वतीदेवत्यास्तिस्रो गायत्र्यः । सरस्वती नोऽस्माकं यज्ञं वष्टु कामयताम् । 'वश कान्तौ' यो यदिच्छति स तत् प्रति गच्छति । अस्मद्यज्ञं प्रत्यागच्छत्वित्यर्थः । कीदृशी सरस्वती । पावका पावयित्री पवनं पावः शोधनं घञ् । पावं कायति कथयति पावका 'आतोऽनुपसर्गे कः' (पा० ३ । २ । ३) वाजेभिर्वाजैः अन्नैः । वाजिनीवती वाजा अन्नानि विद्यन्ते यस्या सा वाजिनी यज्ञक्रिया । वाजिनी विद्यते यस्याः सा वाजिनीवती यज्ञक्रियाधिष्ठात्री । धियावसुः धिया कर्मणा वसु धनं यस्या सा धियावसु । छान्दसस्तृतीयाया अलुक् ॥ ८४ ॥

पञ्चाशीतितमी ।

चोदयित्री सूनृतानां चेतन्ती सुमतीनाम् । यज्ञं दधे सरस्वती ॥ ८५ ॥

उ० चोदयित्री सूनृतानाम् । चोदयित्री प्रेरयित्री । सूनृतानां शोभनानामृतां वचसाम् । त्रयीलक्षणस्य वाग्विभवस्य चोदयित्रीत्यर्थः । चेतन्ती चेतयमाना सुमतीनां शोभनमतीनाम् । यज्ञं दधे धारयति सरस्वती ॥ ८५ ॥

म० सरस्वती यज्ञं दधे धारयती । कीदृशी । सूनृतानां प्रियं सत्यं सूतृतम् । प्रियसंयवचनानां वेदत्रयीशब्दानां चोदयित्री प्रेरयित्री 'चुद प्रेरणे' णिजन्तात्तृच् ततो ङीप् । सुमतीनां शोभनानां बुद्धीनां चेतन्ती चेतयन्ती प्रकटयन्ती । सुमतिदात्रीत्यर्थः । 'छन्दस्युभयथा' (पा० ३ । ४ । ११७) इति शपोऽप्यार्धधातुकत्वाण्णचो लोपः ॥ ८५ ॥

षडशीतितमी ।

महो अर्णः सरस्वती प्रचेतयति केतुना । धियो विश्वा विराजति ॥ ८६ ॥

उ० महो अर्णः । या महत् अर्णः महान्तमुक्कमित्यर्थः । सरस्वती प्रचेतयति प्रज्ञापयति । केन हेतुना । केतुना कर्मणा प्रज्ञया वा । मध्यस्थाना नदी वा । धियो बुद्धीः

विश्वाः सर्वाः सर्वप्राणिष्ववस्थिताः । विराजति । राजति-
र्द्वितीयर्थः अन्तर्भावितण्यर्थश्च द्रष्टव्यः । विविधं दीपयति
प्रकाशयति । तां वयं स्तुम इति शेषः ॥ ८६ ॥

म० सरस्वती केतुना कर्मणा प्रज्ञया वा महो महत् अणं.
उदकं प्रचेतयति प्रज्ञापयति प्रेरयति । सर्वस्यां भूमौ वृष्टिं
कारयतीत्यर्थः । किंच विश्वाः सर्वा धियः सर्वप्राणिस्था बुद्धी
विराजति विराजयति दीपयति सर्वजन्तुबुद्धी. प्रकाशयति ता
स्तुमः ॥ ८६ ॥

सप्ताशीतितमी ।

इन्द्रायाहि चित्रभानो सुता इमे त्वायवः ।
अण्वीभिस्तना पूतासः ॥ ८७ ॥

उ० इन्द्रायाहि । हे इन्द्र, आयाहि आगच्छ । हे
चित्रभानो चित्रदीप्ते । किं कारणम् । सुता अभिपुताः इमे
सोमाः त्वायवः त्वां कामयमानाः 'सुपआत्मनः क्यच' 'क्या-
च्छन्दसि' इति दीर्घः । त्वायव इति सिद्धम् । नचाभिपुता
एव केवलम् । कितर्हि । अण्वीभिस्तना पूतासः । अण्व्य
इत्यङ्गुलिनाम् । अङ्गुलीभिः तना च धनदानेन च पूताः पवि-
त्रीकृताः । यद्वा तनाशब्देन दशापवित्रमभिधाय अङ्गुलीभि-
र्दशापवित्रेण च पूता इत्यर्थः ॥ ८७ ॥

म० मधुच्छन्दोदृष्टा इन्द्रदेवत्यास्तिस्रो गायत्र्य । चित्रा
नानाविधा भानवो दीप्तयो यस्य स चित्रभानुः । हे चित्रभानो
इन्द्र, त्वमायाहि आगच्छ । किमिति । इमे सोमाः सुता
अभिपुता । कीदृशा इमे । त्वायवः त्वां कामयन्ते त्वायवः
'सुप. आत्मनः क्यच' (पा० ३ । १ । ८) 'क्याच्छन्दसि'
(पा० ३ । २ । १७०) इत्युप्रत्यय । तथा अण्वीभिः अण्वी-
त्यङ्गुलिनाम् । अङ्गुलीभिः तना दशापवित्रेण च पूतास
पूता शोधिता । तनाशब्दो दशापवित्रवाची । तृतीयैकवच-
नस्य पूर्वसवर्णः । शोधिता. सुता. सोमा इन्द्रोऽस्मान् पिव-
क्षिति कामयन्ते अतोऽत्रायाहीत्यर्थः ॥ ८७ ॥

अष्टाशीतितमी ।

इन्द्रायाहि धियेषितो विप्रजूतः सुतावतः । उप
ब्रह्माणि वाघतः ॥ ८८ ॥

उ० इन्द्रायाहि । हे इन्द्र, आयाहि आगच्छ धिया स्वकी-
यया बुद्ध्या ईषितः प्रेषितः । अनन्यप्रेषित इत्यभिप्रायः ।
विप्रजूतः जूतिर्ग्रन्थिः प्रीतिर्वा । मेधाव्यनुगतः सुतावतः
अभिपुतवतो यजमानस्य यज्ञम् । किमित्यागन्तव्यमिति
चेत् । उप समीपे ब्रह्माणि हवीषि वर्तन्ते । उपपुरोडाशानृ-
त्विजो वर्तन्त इत्यर्थः । वाघत इति ऋत्विङ्नामसु पठितम् ८८

म० हे इन्द्र, धिया स्वबुद्ध्या ईषितः प्रेरितः सन्नायाहि ।
अनन्यप्रेरित आगच्छेत्यर्थः । कीदृशस्त्वम् । विप्रजूत 'जु गतौ'
विप्रैर्मैधाविभिरनुगतः सेवितः । किमित्यागन्तव्यमिति चेत्

सुतावतः । छान्दसो दीर्घः । सुतावतः सोममभिपुतवतो यज-
मानस्य ब्रह्माणि हवीषि उप हविषां समीपे वाघतः ऋत्विजो
वर्तन्त इति शेषः । वाघत इति ऋत्विङ्नामसु पठितम् ।
ऋत्विजो हविरादाय स्थिता वर्तन्त इत्यायाहीत्यर्थः ॥ ८८ ॥

एकोनवतितमी ।

इन्द्रायाहि तूतुजान् उप ब्रह्माणि हरिवः ।
सुते दधिष्व नश्चनः ॥ ८९ ॥

उ० इन्द्रायाहि । हे इन्द्र, आगच्छ तूतुजानः । तूतुजान
इति क्षिप्रनाम । क्षिप्रं त्वरमाणः । कुत्रागच्छ इति । उपब्रह्माणि
हवीषि हे हरिवः । हरी अश्वौ तद्वन् इन्द्र । 'मतुवसोरु
संबुद्धौ' इति स्त्वम् । एत्य च सुते अभिपुते सोमे . दधिष्व
उदरेण धारयस्व । नः अस्माकं स्वभूत चनः अन्नलक्षणम् ८९

म० हरी अश्वौ विद्येते यस्य स हरिवान् 'मतुवसो रु
संबुद्धौ छन्दसि' (पा० ८ । ३ । १) इति स्त्वम् । हे हरिवः,
अश्ववन् हे इन्द्र, तूतुजान् त्वरमाणः सन् त्व ब्रह्माणि
हवीषि उप हवीषि प्रति आयाहि । तूतुजान इति क्षिप्रनाम ।
आगत्य सुते सोमेऽभिपुते सति नोऽस्माकं चन अन्नं सोमरूपं
हविः दधिष्व उदरे धारय । 'धि धारणे' व्यत्ययेन शपो लुकि
द्वित्वं जुहोत्यादित्वादभ्यासस्यात्वं छान्दसम् । चन इत्यन्नाम ८९

नवतितमी ।

अश्विना पिवतां मधु सरस्वत्या सजोषसा ।
इन्द्रः सुत्रामा वृत्रहा जुषन्तां सोम्यं मधु ॥ ९० ॥

इति माध्यन्दिनीयाया वाजसनेयसहिताया
विंशोऽध्यायः ॥ २० ॥

उ० अश्विना पिवतां अश्विनौ पिवतां मधु मधुरस्वादोपल-
क्षितम् । सोमं पिवतां । सरस्वत्या च सजोषसा समानसोम-
पानौ इन्द्रश्च सुत्रामा वृत्रहा पिवतु मधु । ततो भूयोभूयोऽश्वि-
सरस्वतीन्द्राः जुषन्तां पिवन्तां सोम्यं मधु सोममयं मधु ९०
इति उवटकृतौ मन्त्रभाष्ये विशतितमोऽध्यायः ॥ २० ॥

आनन्दपुरवास्तव्यजैयटाख्यस्य सूतना ।

उवटेन कृतं भाष्यं पदवाक्यैः सुनिश्चितैः ॥ १ ॥

म० अश्विसरस्वतीन्द्रदेवत्यानुष्टुप् । अश्विना अश्विनौ मधु
मधुरस्वादं सोमं पिवता भक्षयताम् । कीदृशौ अश्विनौ । सर-
स्वत्या सजोषसा सजोषसौ । जोष प्रीतिः असुन् । समानं जोषः
प्रीतिर्ययोस्तौ । सरस्वत्या सह प्रीतिमन्तावित्यर्थः । किंच सुष्टु
त्रायते रक्षति सुत्रामा वृत्रं हतवान् वृत्रहा ईदृश इन्द्र अश्विनौ
सरस्वती च मधु मधुरं सोम्यं सोममयं हविर्जुषन्ता सेवन्ताम् ।
'मये च' (पा० ४ । ४ । १३८) इति सोमशब्दान्मयड्ये
यप्रत्ययः । सोममयं सोम्यम् ॥ ९० ॥

श्रीमन्महीधरकृते वेददीपे मनोहरे ।

सेकासन्धादिहोत्रान्तो विंशोऽध्यायो निरूपितः ॥ २० ॥

उत्तरार्धप्रारम्भः ।

एकविंशोऽध्यायः ।

तत्र प्रथमा ।

इमं मे वरुण श्रुधी हवमद्या च मृडय । त्वाम-
वस्युराचके ॥ १ ॥

उ० इमं मे इत्यनेनानुवाकेनैष्टिकं हौत्रम् । प्रथमे
वारुण्यौ गायत्री त्रिष्टुभौ वारुणस्य हविषो याज्यानुवाक्ये ।
हे वरुण, त्वं मे मम इमं हवमाह्वानं श्रुधि शृणु च । अप-
रम् अद्य मृडय सुखय कालविलम्बनं मा कृथाः । यतः
अहम् अवस्युः आत्मनोऽवनं पालनमिच्छन् त्वाम् आचके ।
आचक इति कान्तिकर्मा । कामये ॥ १ ॥

प्रणम्य शिरसा देवं लक्ष्मीकान्तमुमापतिम् ।

एकविंशेऽधुनाध्याये वेददीपो वितन्यते ॥

म० 'इमं मे तत्त्वैत्येककपालस्य' (का० १९।७।१३) ।
अवभृथेष्टौ वारुणस्यैककपालस्य पुरोडाशस्य द्वे पुरोऽनुवाक्या-
याज्ये इत्यर्थः । वरुणदेवत्ये गायत्रीत्रिष्टुभौ शुन शेषदृष्टे । हे
वरुण, त्वं मे मम इमं हवमाह्वानं श्रुधि शृणु । 'शुशृणु-' (पा०
६।४।१०२) इति हेधि । सहिताया दीर्घः । च पुन अद्य-
दिने मृडयास्मान् सुखय । यतोऽहं त्वामाचके कामये । आचक
इति कान्तिकर्मा । कीदृशोऽहम् । अवस्यु अवनमव पाल-
नम् । अवतेरसुन् तदिच्छति अवस्यु. 'सुप आत्मनः क्यच्'
(पा० ३।१।८) 'क्याच्छन्दसि' (पा० ३।२।१७०)
इत्युप्रत्यय । आत्मनो रक्षणमिच्छन् त्वामिच्छामीत्यर्थः ॥ १ ॥

द्वितीया ।

तत्त्वां यामि ब्रह्मणा वन्दमानस्तदाशस्ते यज-
मानो हविर्भिः । अहेडमानो वरुणेह बोध्युरुशसु
मा नु आयुः प्रमोषीः ॥ २ ॥

उ० तत्त्वा यामि ॥ २ ॥

म० व्याख्याता (अ० १९।क० ४९) ॥ २ ॥

तृतीया ।

त्वं नो अग्ने वरुणस्य विद्वान्देवस्य हेडो अवया-
सिसीष्टाः । यजिष्ठो वह्नितमः शोशुचानो विश्वा
द्वेषांसि प्रमुमुग्ध्यस्मत् ॥ ३ ॥

उ० त्वं नः । आग्निवारुण्यौ त्रिष्टुभौ अग्निवरुणयोः स्विष्ट-
कृतोर्याज्यानुवाक्ये । हे अग्ने, त्वं नोऽस्मान्प्रति वरुणस्य
देवस्य हेडः क्रोधम् । अवयासिसीष्टाः 'यसु उपक्षये' । अस्याव-
पूर्वस्य ण्यन्तस्य लिङि रूपम् । अवगमय । यजिष्ठः यष्टृ-
तमः । वह्नितमः वोदृतमो हविषाम् । शोशुचानः देदीप्य-

मानः । किंच अस्मत् अस्मत्तः विश्वा विश्वानि सर्वाणि
द्वेषांसि दौर्भाग्यानि प्रमुमुग्धि मुञ्च ॥ ३ ॥

म० 'अग्निवरुणयोस्त्वं न स त्वं न इति' (का० १८।
७।१४) । अवभृथेष्टावेवाग्निवरुणयागे पुरोनुवाक्यायाज्ये
अग्निवरुणदेवत्ये त्रिष्टुभौ वामदेवदृष्टे । हे अग्ने, त्वं नोऽस्मा-
न्प्रति वरुणस्य देवस्य हेडः क्रोधमवयासिसीष्टा. निवर्तय ।
'यसु उपक्षये' अवपूर्वस्य णिजन्तस्याशीर्लिङि रूपम् । किंच
विश्वा विश्वानि सर्वाणि द्वेषांसि दौर्भाग्यानि अस्मत् अस्मत्तः
सकाशात् प्रमुमुग्धि प्रमुञ्च दूरीकुरु । मुचेर्व्यत्ययेन शप. श्लुः ।
कीदृशस्त्वम् । विद्वान् स्वाधिकारं जानन् यजिष्ठ अतिशयेन
यष्टा यजिष्ठ । 'तुरिष्ठेमेय सु' (पा० ६।४।१५४) इति
तृचो लोप । वह्नितम वहतीति वह्नि अत्यन्तं वह्निर्वह्नितमः
हविषा वोढा । शोशुचान अत्यन्तं शोचते दीप्यते शोशुचानः ।
शोचतेर्यङन्ताच्छानच्प्रत्यय ॥ ३ ॥

चतुर्थी ।

स त्वं नो अग्नेऽवमो भवोती नेदिष्ठो अस्या
उपसो व्युष्टौ । अवयक्ष्व नो वरुणं रराणो वीहि
मृडीकं सुहवो न एधि ॥ ४ ॥

उ० स त्वं नः हे अग्ने, स त्वम् ऊती ऊत्या अवेनेन ।
नः अस्माकम् । अवमः अविदृतमः पालयितृतमः
भव । अस्या उपसः व्युष्टौ व्युष्टिकाले अस्मिन्नेवाहनीति
भावः । नेदिष्ठः अन्तिकतमश्च भव । रराणः रममाणः
'रा दाने' । हविर्ददद्वा । नोऽस्माकं वरुणम् अवयक्ष्व अव-
गम्य यज । अवपूर्वो यजतिर्नाशनार्थः । इहतु धात्वन्तरयो-
गात्स्वार्थमेव वक्ति । ततः सुमृडीकं सुखकरं हविः वीहि
भक्षय । नः अस्माकं सुहवः स्वाह्वानः एधि ॥ ४ ॥

म० हे अग्ने, स त्वमस्या उपसो व्युष्टौ व्युष्टिकालेऽस्मिन्-
हनि ऊती ऊत्या अवेनेन नोऽस्माकमवम. रक्षक. नेदिष्ठोऽन्ति-
कतम समीपतमश्च भव । अवतीत्यवम अवतेरमप्र-
त्यय । यद्वा अवतीत्यव. पचाद्यच् अत्यन्तमवोऽवतमः
तलोपश्छान्दसः । अत्यन्तमन्तिको नेदिष्ठ. 'अन्ति-
कवाढयोर्नेदसाधौ' (पा० ५।३।६३) इति इष्टे परे
नेदादेश । किंच रराणो हविर्ददत् सन् नोऽस्माकं वरुणमव-
यक्ष्व अधयज । अवपूर्वाद्यजतेर्लोपि शपो लुक् । ततो मृडीकं
सुखकरं हवि वीहि भक्षय । 'वी कान्तिव्याप्तिकेपप्रजनखाद-
नेषु' । किंच नोऽस्माकं सुहव स्वाह्वान एधि भव । 'ध्वसोरे-
द्वावभ्यासलोपश्च' (पा० ६।४।११९) इत्येकार. ॥ ४ ॥

पञ्चमी ।

मृहीमूषु मातरं सुव्रतानामृतस्य पत्नीमवसे

हुवेम । तुविक्षत्रामजरन्तीमुखीं सुशर्माणमदि-
तिं सुप्रणीतिम् ॥ ५ ॥

स० महीमूषु आदित्यचरोर्याज्यानुवाक्ये त्रिष्टुभौ । महीं
महतीम् । ऊसु निपातोपसर्गौ छन्दःपरिपूर्तिफलौ । मातरं
निर्मात्रीं साधुव्रतानाम् । ऋतय यज्ञस्य पत्नीं जायां पाल-
यित्रीं वा । अवसे अवनाय तर्पणाय वा । हुवेम आह्वयाम् ।
तुविक्षत्रां बहुक्षरणां वा बहुक्षतत्राणां वा । अजरन्तीं
जरारहिताम् । उरुची बहुव्यञ्जनाम् । सुशर्माणं कल्याणा-
श्रयां साधुसख्याम् । अदितिमदीनाम् । सुप्रणीतिं सुप्रणे-
त्रीम् ॥ ५ ॥

स० 'आदित्यस्य सुत्रामाणं महीमूषु मातरमिति' (का०
१९ । ७ । १५) । आदित्यं चरं यद्यमाणो निर्वपत्यादित्य-
मीजान इत्यादावन्ते चादित्यश्चरुक्तस्तस्य सुत्रामाणमिति (६)
पुरोऽनुवाक्या महीमूष्विति याज्या अदितिदेवत्या त्रिष्टुप् ।
ऊ सु निपातौ पादपूरणौ । संहितायामाद्यस्य दीर्घोऽन्यस्य
षत्वम् । वयमवसे अविदुं रक्षितुमदितिं हुवेम आह्वयाम् ।
तुमर्थे असेप्रत्यय । कीदृशीमदितिम् । महीं महतीम् सुव्रताना
शोभनकर्मणा मातर निर्मात्रीम् । व्रतमिति कर्मनाम् । ऋतस्य
यज्ञस्य पत्नी पालयित्रीम् । तुविक्षत्राम् । तुवीति बहुनाम् ।
बहुभक्तात् त्राणशीलाम् । अजरन्तीं न जीर्यत्यजरन्तीं तां
जरारहिताम् । उरु अञ्चतीति उरुचीं बहुगमनशीलाम् । सुश-
र्माणं शोभन शर्माश्रय सुखं वा यस्यास्ताम् । सुप्रणीतिं
शोभना प्रणीति प्रणयनं भजनं यस्यास्ताम् । 'अदितिरदीना
देवमाता' (निरु० ४ । २२) इति ॥ ५ ॥

षष्ठी ।

सुत्रामाणं पृथिवीं द्यामनेहसं सुशर्माणमदि-
तिं सुप्रणीतिम् । देवीं नावं स्वत्रामनागसमस्र-
वन्तीमारुहेमा स्वस्तये ॥ ६ ॥

स० सुत्रामाणं साधुपालयित्रीम् । पृथिवीम् पृथि-
वीमिव । लुप्तोपमानमेतत् । द्यामनेहसम् द्यामिव
वाहयित्रीं जीवनहेतुभूताम् सुशर्माणं साधुशरणां शोभना-
श्रयां वा । आदितिमदीनाम् । सुप्रणीतिं सुप्रणेत्रीम् । देवीं
यज्ञमर्थीं नावम् । स्वत्रिणां साधुकेन्दुवाला, अरित्रशब्दः केन्दु-
र्धालवचनः । अनागसमनपराधाम् । अस्रवन्तीम् अपूर्यमाणा-
शुद्धकेन । अनवच्छिन्नसाधुकर्मदायिनीमित्यर्थः । आरुहेम ।
स्वस्तये अविनाशाय ॥ ६ ॥

स० अदितिदेवत्या त्रिष्टुप् गयं ज्ञातव्यम् । देवी देवसव-
न्धिनी नावं यज्ञरूपा स्वस्तये कल्याणायविनाशाय वयमारु-
हेम । यज्ञं कृत्वा स्वर्गं गच्छेमैत्यर्थः । कीदृशी नावम् । सुत्रामाणं
सुष्टु त्रायते रक्षति सुत्रामा ताम् । पृथिवी विशालाम् । द्या
स्वर्गरूपाम् । स्वर्गहेतुभूतामित्यर्थः । अनेहसम् । एह इति

क्रोधनाम् । नास्ति एहो यत्र क्रोधरहिताम् । यद्वा लुप्तोपमा-
नम् । पृथिवीमिव सुत्रामाणं पालयित्री द्यामिवानेहसम-
क्रोधाम् । सुशर्माणं साधुशरणभूताम् । अदितिमरुण्डितामदीनां
वा । सुप्रणीतिं सुष्टु प्रणयतीति सुप्रणीति साधुप्रणेत्री ।
स्वत्रिणा साधुकेन्दुवालाम् । अरित्रशब्दः केन्दुवालवाचकः ।
'अरित्र केनिपातक' इत्यभिधानात् । प्रयाजानुयाजादयोऽरित्र-
स्थानीया । अनागसमनपराधाम् । अस्रवन्तीमच्छिद्राम् ।
निर्दोषामित्यर्थः । ईदृशीं नावमारुहेम । संहिताया
दीर्घ ॥ ६ ॥

सप्तमी ।

सुनावमारुहेयमस्रवन्तीमनागसम् । शतारित्रां
स्वस्तये ॥ ७ ॥

स० सुनावम् । गायत्री । 'तद्वै सर्वं एव यज्ञो नोः
स्वर्ग्यो' इति श्रुतेरुपकल्पना । कल्याणीं नावम् आरुहेयम् ।
अस्रवन्तीम् अच्छिद्राम् । निर्दोषामित्यर्थः । अनागसमपा-
पाम् । अभीष्टितार्थसाधनतत्परामित्यर्थः । शतारित्रां बहुके-
न्दुवालाम् । ऋग्यजुःसामाभिप्रायम् । स्वस्तये अविनाशाय ।
संसारसागरोत्तरणाय वा ॥ ७ ॥

स० स्वर्गसवन्धिनी यज्ञदेवत्या गायत्री । 'तद्वै सर्वं एव
यज्ञो नोः स्वर्ग्यो' इति श्रुते स्वर्ग्यो नैर्यज्ञ एव । सुनावं शोभना
नावं यज्ञरूपा स्वस्तयेऽविनाशाय संसारसागरोत्तरणायारु-
हेयमारुहेयम् । यज्ञं कुर्यामित्यर्थः । कीदृशीम् । अस्रवन्ती-
मच्छिद्राम् । अनागस निरपराधा सर्वदामित्यर्थः । शतारित्रा
बहुकेन्दुवालाम् । ऋग्यजु सामभिरित्यर्थः । स्मार्ते नावारोहणे
विनियोगोऽस्या ऋचः ॥ ७ ॥

अष्टमी ।

आ नो मित्रावरुणा घृतैर्गव्यूतिमुक्षतम् । मध्वा
रजांसि सुक्रतू ॥ ८ ॥

स० आ नः । मैत्रावरुण्याः पयस्यायाज्यानुवाक्ये गाय-
त्रीत्रिष्टुभौ आ उक्षन्तम् आसिञ्चतम् नः अस्माकम्
हे मित्रावरुणौ । घृतैः अक्षारोदकैः । गव्यूतिम् गवि पृथि-
व्यामवनहेतुभूतं क्षेत्रं गोप्रचारं वा । किञ्च मध्वा रजांसि
मधुस्वादोदकेन रजांसि । लोका रजांस्युच्यन्ते । तान् आ
उक्षतम् । हे सुक्रतू सुकर्माणौ ॥ ८ ॥

स० 'आ न प्र वाहवेति पयस्याया' (का० १९ । ७ ।
१६) । अवभृथादुदेत्य मैत्रावरुण्या पयस्यया यजतीति य
पयस्या तस्या आ नो मित्रावरुणेति पुरोनुवाक्या प्र वाहवेति
याज्या मित्रावरुणदेवत्या गायत्री विश्वामित्रदृष्टा । हे मित्रा-
वरुणा मित्रावरुणौ देवौ, नोऽस्माकं गव्यूतिं यज्ञमार्गं घृतैर्युवामा
उक्षतं सर्वतः सिञ्चतम् । यद्वा गवि पृथिव्यामृतिमवनहेतुभूतं
क्षेत्रं घृतैः शुद्धोदकैः सिञ्चतम् । किञ्च हे सुक्रतू शोभनः कतुः

कर्म ययोस्तौ हे सुकर्माणौ, मध्वा मधुना रजासि लोकानां उक्षतम् । अनित्यमागमशासनमिति नुमभावः ॥ ८ ॥

नवमी ।

प्र बाह्वा सिंसृतं जीवसे न आ नो गव्यूति-
मुक्षतं घृतेन । आ मा जने श्रवयतं युवाना श्रुतं
मे मित्रावरुणा हवेमा ॥ ९ ॥

उ० प्रबाहवा प्रसिसृतम् । अन्तर्भावितण्यर्थः । प्रसारय-
तम् । बाहवा बाहू । किमर्थमिति चेत् । जीवसे नः जीवनाया-
स्साकम् । बाहुप्रसारणं जीवनहेतुप्रतिपक्षनिराकरणायेत्यर्थः ।
तत आ उक्षतम् आभिमुख्येन सिञ्चतम् नः अस्साकम् गव्यू-
तिम् । गवि पृथिव्यामृतिमवनम् । जीवनहेतुभूतानि क्षेत्रा-
ण्यत्राभिप्रेतानि । तदर्थं हि वृष्टिः प्रार्थ्यमाना दृष्टार्था भवति ।
गोजातिविषयभूतां वा ऊतिम् अवनमार्गम् । भक्षण-
मार्गाभिप्रायतो गोप्रवाटमिति यावत् । घृतेनाक्षारोदकेन ।
आ मा जने श्रवयतं युवाना । एवमक्षारोदकेन सिक्तधान्यनि-
ष्पत्तिहेतुना यज्ञं कुर्वाणम् मा माम् जने जनपदे आ श्रवयतं
प्रकथयतम् । इत्थमदादित्थमयाक्षीदिति । हे युवानौ उच्छि-
न्नजरसौ । श्रुतम् आशृणुतं मम । हे मित्रावरुणौ हवेमा
हवान् आह्वानानि इमानि । श्रुत्वा चातिष्ठतमित्यभिप्रायः ॥९॥

म० मित्रावरुणदेवत्या त्रिष्टुप् वसिष्ठदृष्टा । हे मित्रावरुणौ,
हे युवाना युवानौ तरुणौ छिन्नजरसौ, नोऽस्माकं जीवसे चिर
जीवनाय बाहवा बाहू प्रसिसृतम् । अन्तर्भूतण्यर्थः प्रसारयतम् ।
जीवनविघ्ननिवारणाय बाहुप्रसारणं कुरुतमित्यर्थः । किञ्च नोऽ-
स्माकं गव्यूतिं क्षेत्रं घृतेन जलेन आ उक्षतं सिञ्चतम् । भव-
त्सिक्तक्षेत्रनिष्पन्नधान्यै यज्विनं मा मा जने जनपदे युवाम-
श्रवयतम् आश्रवयतम् । इत्थमदात् इत्थमयाक्षीदिति लोके
मां कथयतमित्यर्थः । वृद्धभाव आर्षः । किञ्च युवां मे मम
इमा इमानि हवा हवानि आह्वानानि श्रुतं शृणुतम् । श्रुत्वा
पूर्वोक्तं कुरुतमित्यर्थः । शृणोते शपो लुक् ॥ ९ ॥

दशमी ।

शं नो भवन्तु वाजिनो हवेषु देवताता मित-
द्रवः स्वर्काः । जम्भयन्तोऽहिं वृकृष् रक्षांश्सि
सनेम्यस्मद्युयवन्नर्मावाः ॥ १० ॥

उ० शं नः । व्याख्यातम् ॥ १० ॥

म० 'वाजिनस्य शं नो वाजेवाज इति' (का० १६ ।
७ । १७) पयस्याया वाजिनयागोऽस्ति तत्र शं न इति पुरो-
नुवाक्या वाजेवाज इति याज्या । व्याख्याते (९ । १६ ।
१८) ॥ १० ॥ ११ ॥

एकादशी ।

वाजेवाजेऽवत वाजिनो नो धनेषु विप्रा अमृता

ऋतज्ञाः । अस्य मध्वः पिबत मादयध्वं तृप्ता
यात पृथिभिर्देवयानैः ॥ ११ ॥

उ० वाजेवाजेऽवत ॥ वाजिनस्य याज्यानुवाक्ये
व्याख्याते ॥ १० ॥ ११ ॥

द्वादशी ।

समिद्धो अग्निः सुमिधा सुसमिद्धो वरेण्यः ।
गायत्री छन्द इन्द्रियं त्र्यविर्गौर्वयो दधुः ॥ १२ ॥

उ० समद्धो अग्निः । एकादश आप्रियः । अनराशंसा
ऐन्द्राय वायोधसेऽनुष्टुभः । समिद्धः संदीप्तः अग्निः समिधा
प्रयाजदेवतया । सुसमिद्धः प्रयाजघृतेन । वरेण्यः वरणीयः
संभजनीयः । गायत्रीछन्दः । त्र्यविश्च गौः वयः अवयः अनु-
चरत्वेन यस्य स तथोक्तः । इन्द्रियं वीर्यं च । वयः सत्त्वमन्नं
वा आयुर्वा इन्द्रे दधुः निदधु ॥ १२ ॥

म० 'वायोधस आप्रियः समिद्धो अग्निः समिधेति' (का०
१९ । ७ । १९) । वायोधसे पशौ समिद्धो अग्निरित्याद्या एका-
दश ऋच आप्रियः प्रयाजाना याज्या इति सूत्रार्थः । एकादश
आग्नीदेवत्या अनुष्टुभः स्वस्त्यात्रेयदृष्टा । अग्निः गायत्री छन्दो
गौश्च एते त्रय इन्द्रे इन्द्रियं वीर्यं वयः सत्त्वमन्नमायुर्वा दधुः
दधतु प्रयच्छन्तु । कीदृशोऽग्निः । समिधा प्रयाजदेवतया
समिद्ध दीप्तः सुसमिद्धश्च अतिदीप्तः प्रयाजघृतेनेति शेषः ।
वरेण्यः वरणीयः संभजनीयः । कीदृशो गौः । त्र्यवि त्रयोऽव-
योऽनुचरत्वेन यस्य स त्र्यवि । यद्वा षण्मासावधिः कालोऽवि-
त्रयोऽवयो यस्य सार्धवत्सरो गौरित्यर्थः ॥ १२ ॥

त्रयोदशी ।

तनूनपाच्छुचित्रतस्तनूपाश्च सरस्वती । उष्णिहा
छन्द इन्द्रियं दित्यवाद् गौर्वयो दधुः ॥ १३ ॥

उ० तनूनपात् । तनूनामपां नपाक्षसा अग्निः । गौर्वा
तनूः तस्या नसा घृतम् । शुचित्रतः उज्ज्वलकर्मा । तनूपाः
सरस्वती च । उष्णिहा विभक्तिव्यत्ययः । उष्णिकछन्दः
दित्यवाद् गौः एते चत्वारः इन्द्रियं वयश्च इन्द्रे दधुः ॥१३॥

म० तनूनामपा नपात् पौत्रोऽग्निः तनूना गवा नपात्
घृतं वा प्रयाजदेवता सरस्वती उष्णिहा छन्दः । हलन्तत्वादाप
उष्णिक् छन्दः । गौश्च एते चत्वार इन्द्रे इन्द्रियं वयश्च दधु
दधतु । कीदृशस्तनूनपात् । शुचित्रतः शुचि शुद्धं व्रतं कर्म
यस्य स । कीदृशी सरस्वती । तनूपाः तनूं शरीरं पाति रक्ष-
तीति । कीदृशो गौः । दित्यवाद् दिव्यं हविर्वहतीति ॥ १३ ॥

चतुर्दशी ।

इडाभिरग्निरीड्यः सोमो देवो अमर्त्यः । अनुष्टुप्
छन्द इन्द्रियं पञ्चाविर्गौर्वयो दधुः ॥ १४ ॥

उ० इडाभिरग्निः । इडाभिः प्रयाजदेवतया सह अग्निः

ईञ्यः स्तोतव्यः । सोमश्च देवः अमर्त्यः अमरणधर्मा अनु-
ष्टुप्छन्दः । पञ्चाविश्र गौः इन्द्रियं वयश्च इन्द्रे दधुः ॥ १४ ॥

म० इडाभिः प्रयाजदेवताभिः सहाभिः सोमो देवः अनु-
ष्टुप्छन्दः गौ एते पञ्च इन्द्रियं वयश्च इन्द्रे दधुः । कीदृशोऽग्निः ।
ईञ्यः स्तुत्यः । कीदृशः सोमः । अमर्त्यः अमरणधर्मा । कीदृशो
गौः । पञ्चाविः पञ्चावयोऽनुचरा कालविशेषा वा यस्य सार्ध-
द्विवर्षः ॥ १४ ॥

पञ्चदशी ।

सुवर्हिर्मिः पूषण्वान्स्तीर्णवर्हिर्मर्त्यः । बृहती
छन्द इन्द्रियं त्रिवत्सो गौर्वयो दधुः ॥ १५ ॥

उ० सुवर्हिर्मिः शोभनवर्हिः प्रायाजदेवतयाभिः । पूष-
ण्वान् पूषणा संयुक्तः । स्तीर्णवर्हिः स्तीर्ण वर्हिर्यस्य स तथोक्तः ।
अमर्त्यः अमरणधर्मा । बृहतीच्छन्दः त्रिवत्सश्च गौः एते
इन्द्रियं वयश्च इन्द्रे दधुः ॥ १५ ॥

म० शोभनं वर्हिः प्रयाजदेवता अग्नि बृहती छन्द गौ
एते चत्वार इन्द्रियं वयश्च इन्द्रे दधुः । कीदृशोऽग्निः । पूषण्वान्
पूषास्यास्तीति पूषणा युक्तः । स्तीर्णवर्हिः स्तीर्ण वर्हिर्यस्य स ।
अमर्त्यः अनश्वरः । कीदृशो गौः । त्रिवत्सः त्रयो वत्सा अनु-
चरा वत्सरा वा यस्य स त्रिवत्सः ॥ १५ ॥

षोडशी ।

दुरो देवीर्दिशो महीर्ब्रह्मा देवो बृहस्पतिः ।
पङ्क्तिश्छन्द इहेन्द्रियं तुर्यवाद् गौर्वयो दधुः ॥ १६ ॥

उ० दुरो देवीः । दुरः द्वारः प्रयाजदेवताः । छान्दसं
संप्रसारणम् । देवीः देव्यः दिशश्च । महीः महत्यः । ब्रह्मा
च देवः बृहस्पतिश्च । पङ्क्तिश्च छन्दः । इहेत्यभिनयनिर्देशः ।
इह यज्ञावयवे इह इन्द्रशरीरावयवे । तुर्यवाद् गौश्च इन्द्रियं
वयश्च दधुः ॥ १६ ॥

म० दुरो द्वारो देव्यः प्रयाजदेवताः । छान्दसं संप्रसारणम् ।
महीर्महत्यो दिशः ब्रह्मा देवो बृहस्पतिः पङ्क्तिश्छन्दः तुर्य
चतुर्थं वर्षं वहतीति तुर्यवाद् गौ एते षट् देवा इह इन्द्रे
इन्द्रियं वयश्च दधुः ॥ १६ ॥

सप्तदशी ।

उषे यही सुपेशसा विश्वेदेवा अमर्त्याः । त्रि-
ष्टुप्छन्द इहेन्द्रियं पष्टवाद् गौर्वयो दधुः ॥ १७ ॥

उ० उषे यही । उषे इति द्विवचनसामर्थ्यात्सहचरित-
त्वाच्च द्वितीयारात्रिर्गृह्यते । उषाश्च रात्रिश्च । कीदृशौ ।
यही महत्यौ । सुपेशसा साधुरूपे । विश्वे च देवाः अमर्त्याः
अमरणधर्माणः । त्रिष्टुप् छन्दः । इह इन्द्रयज्ञयोः । पष्टवाद्
च गौः । पष्टं भारं वहतीति पष्टवाद् । इन्द्रियं वयश्च
दधुः ॥ १७ ॥

म० उषे द्विवचनादिनं रात्रिश्च । अमर्त्या विश्वेदेवाः
त्रिष्टुप् छन्दः । पष्टं भारं वहतीति पष्टवाद् गौ । एते पञ्चेहे-
न्द्रियं वयश्च दधुः । कीदृशौ उषे । यही यह्यौ महत्यौ । यह
इति महत्ताम । सुपेशसा शोभनं पेशो रूपं ययोस्ते सुपेशसौ
सुरूपे । विभक्तराकारः ॥ १७ ॥

अष्टादशी ।

दैव्या होतारा भिषजेन्द्रेण सयुजा युजा ।
जगतीछन्द इन्द्रियमनुड्वान् गौर्वयो दधुः ॥ १८ ॥

उ० दैव्या होतारा अयं चाग्निः । असौ च मध्यमः ।
भिषजौ इन्द्रेण सयुजौ संयुक्तौ समानकार्यौ । युजा परस्परेण
युक्तौ । जगती छन्दः । अनड्वान् गौः एते इन्द्रे इन्द्रियं
वयश्च दधुः ॥ १८ ॥

म० दैव्यौ होतारौ प्रयाजदेवौ अयं चाग्निरसौ च मध्यमो
वायुः । जगती छन्दः । अनः शकटं वहतीत्यनड्वान् गौ एते
चत्वार इन्द्रे इन्द्रियं वयश्च दधुः । कीदृशौ होतारौ । भिषजा
भिषजौ वैद्यौ इन्द्रेण सयुजौ सह युज्येते सयुजौ संयुक्तौ युजौ
परस्पर संयुक्तौ ॥ १८ ॥

एकोनविंशी ।

तिस्र इडा सरस्वती भारती मरुतो विशः ।
विराट्छन्द इहेन्द्रियं धेनुगौर्न वयो दधुः ॥ १९ ॥

उ० तिस्र इडा । तिस्रो देव्यः इडा सरस्वती भारती ।
मरुतश्च विशः इन्द्रस्य प्रजाः । विराट् छन्दः । धेनुदौग्ध्री
गौश्च । नकारश्चार्थे । एते इन्द्रियं वयश्च इन्द्रे दधुः ॥ १९ ॥

म० इडा सरस्वती भारतीति तिस्रः प्रयाजदेव्यः मरुतो
विशः इन्द्रप्रजाः । विराट् छन्दः धेनुदौग्ध्री गौश्च । नकारश्चार्थे ।
एते षट् इहेन्द्रे इन्द्रियं वयश्च दधुः ॥ १९ ॥

विंशी ।

त्वष्टा तुरीपो अद्भुत इन्द्राग्नी पुष्टिवर्धना । द्विप-
दा छन्द इन्द्रियमुक्षा गौर्न वयो दधुः ॥ २० ॥

उ० त्वष्टा तुरीपः तूर्णमापन्नः अद्भुतः । अद्भुत इव
महानित्यर्थः । इन्द्राग्नी च पुष्टिवर्धनौ । द्विपदा च छन्दः ।
उक्षा गौर्न । नकारश्चार्थे । उक्षा सेक्ता च गौः । एते इन्द्रे
इन्द्रियं वयश्च दधुः ॥ २० ॥

म० त्वष्टा प्रयाजदेवः इन्द्राग्नी द्विपदा छन्दः । उक्षा सेक्ता
गौश्च पञ्चेन्द्रे इन्द्रियं वयश्च दधुः । कीदृशः त्वष्टा । तुरीपः तूर्ण-
माप्नोति व्याप्नोति तुरीपः अद्भुतो महान् । कीदृशाविन्द्राग्नी ।
पुष्टिवर्धना पुष्टिं धनादिपोषं वर्धयतस्तौ पुष्टिवर्धनौ ।
नश्चार्थः ॥ २० ॥

एकविंशी ।

शमिता नो वनस्पतिः सविता प्रसुवन्भगम् ।
ककुप्छन्द इहेन्द्रियं वशा वेहद्वयो दधुः ॥ २१ ॥

उ० शमिता नः शमयिता इति प्राप्ते 'शमिता मन्त्रे'
इति छान्दसः प्रयोगः । शमिता नः अस्माकं वनस्पतिः
सविता च प्रसुवन् भगं धनम् ककुप् च छन्दः । इहेत्यभि-
नयः । इह इन्द्रे वशा वन्ध्या गौः वेहच्च विहति त्यजति
गर्भं या गौः सा तथोक्ता । इन्द्रियं वयश्च दधुः ॥ २१ ॥

म० वनस्पति प्रयाजदेव सविता सूर्यं ककुप्छन्द वशा
वन्ध्या गौ वेहत् गर्भघ्नो गौः एते पञ्च इहेन्द्रं इन्द्रियं वयश्च
दधु । कीदृशो वनस्पति । नोऽस्माकं शमिता शमयति सुख-
यति शमिता । 'शमिता मन्त्रे' (पा० ६ । ४ । ५४) इति
छान्दसो णिचो लोप । कीदृशः सविता । भगं प्रसुवन् धनं
प्रेरयन् ददत् ॥ २१ ॥

द्वाविंशी ।

स्वाहा यज्ञं वरुणः सुक्षत्रो भेषजं करत् । अति-
च्छन्दा इन्द्रियं बृहदृषभो गौर्वयो दधुः ॥ २२ ॥

उ० स्वाहा यज्ञम् । स्वाहाकृतिभिः यज्ञं भेषजं करत्
करोतु । कः करोतु । वरुणः सुक्षत्रः । अतिच्छन्दाश्च
च्छन्दः बृहदृषभश्च गौः इन्द्रे इन्द्रियं वयश्च दधुः ॥ २२ ॥

म० शोभनं क्षत्रं क्षतत्राणं यस्य स सुक्षत्र शोभनक्षत-
त्राता वरुण स्वाहा । नामैकदेशे नामग्रहणम् । स्वाहाकृतिभि
प्रयाजदेवैः सह यज्ञं भेषजं यज्ञलक्षणमौषधमिन्द्राय करत्
करोतु । किञ्च अतिच्छन्दा छन्द बृहत् महान् ऋषभ-
समर्थो गौः वरुणश्च स्वाहाकृतयोऽपि एते चत्वार इन्द्रियं वयश्च
इन्द्रे दधु दधतु ॥ २२ ॥

त्रयोविंशी ।

वसन्तेन ऋतुना देवा वसवस्त्रिवृता स्तुताः ।
रथन्तरेण तेजसा हविरिन्द्रे वयो दधुः ॥ २३ ॥

उ० वसन्तेन ऋतुना । वपापुरोडाशपशूनां याज्यानु-
वाक्या अनुष्टुभः । वयोधसस्य पशोः । इन्द्रश्च वयोधा
देवता । वसन्तेन ऋतुना सहायेन देवाः वसवः त्रिवृता
स्तोमेन स्तुताः सन्तः रथन्तरेण च पृष्ठेन च सहायेन इन्द्रे
तेजसा सह हविर्वपाख्यं वयश्च दधुः । यद्वा वसन्तेन ऋतुना
स्तुताः त्रिवृता स्तोमेन च स्तुताः रथन्तरेण च पृष्ठेन स्तुताः
सन्तो वसवो देवाः स्वकीयेन तेजसा इन्द्रे हविर्वयश्च दधुः ।
एवमुत्तरेष्वपि योज्यम् ॥ २३ ॥

म० 'याज्याः पुरोनुवाक्याश्च वपापुरोडाशपशूना वसन्तेन
ऋतुनेति' (का० १९ । ७ । २०) । चकाराद्वयोधसे पशा-
वेव षडृचो यथाक्रमं वपादीना याज्यानुवाक्याः वपायागे
५२ य० उ०

वसन्तेनेति (२३) पुरोऽनुवाक्या ग्रीष्मेणेति (२४) याज्या,
पशुपुरोडाशयागे वर्षाभिरिति (२५) पुरोनुवाक्या शारदे-
नेति (२६) याज्या, हृदयादियागे हेमन्तेनेति (२७)
पुरोनुवाक्या, शैशिरेणेति (२८) याज्येति सूत्रार्थं । अनु-
ष्टुभ षट् लिङ्गोक्तदेवता । वयोधा इन्द्रो देवतेत्यर्थं । वसवो
देवा इन्द्रे तेजसा सह हविर्वपाख्यं वय शक्तिं च दधुः दधतु
स्थापयन्तु । कीदृशा वसव । वसन्तेन ऋतुना त्रिवृता स्तोमेन
रथन्तरेण पृष्ठेन च स्तुता ॥ २३ ॥

चतुर्विंशी ।

ग्रीष्मेण ऋतुना देवा रुद्राः पञ्चदशे स्तुताः ।
बृहता यशसा बलं हविरिन्द्रे वयो दधुः ॥ २४ ॥

उ० ग्रीष्मेण ऋतुना सह देवा रुद्राः पञ्चदशे । पञ्च-
दशेनेति विभक्तिव्यत्ययः । पञ्चदशेन स्तोमेन स्तुताः सन्तः
बृहता पृष्ठेन च सह । यशसा सह बलं हविः इन्द्रे वयश्च
दधुः ॥ २४ ॥

म० रुद्रा देवा इन्द्रे यशसा सह बलं हविर्वयश्च दधुः ।
कीदृशा रुद्रा । ग्रीष्मेण ऋतुना पञ्चदशः पञ्चदशेन स्तोमेन ।
विभक्तिव्यत्ययः । बृहता पृष्ठेन च स्तुताः ॥ २४ ॥

पञ्चविंशी ।

वर्षाभिर्ऋतुनादित्याः स्तोमे सप्तदशे स्तुताः ।
वैरूपेण विशाजसा हविरिन्द्रे वयो दधुः ॥ २५ ॥

उ० वर्षाभिर्ऋतुना सह आदित्याः स्तोमे सप्तदशे स्तोमे ।
सप्तदशेनेति विभक्तिव्यत्ययः । स्तुताः सन्तः वैरूपेण पृष्ठेन
सह विशा च ओजसा च हविरिन्द्रे वयश्च दधुः ॥ २५ ॥

म० आदित्या देवा इन्द्रे विशा प्रजया ओजसा च सह
हविर्वयश्च दधु । कीदृशा । वर्षाभिर्ऋतुना सप्तदशेन स्तोमेन ।
तृतीयार्थे सप्तम्यौ । वैरूपेण पृष्ठेन च स्तुताः ॥ २५ ॥

षड्विंशी ।

शारदेन ऋतुना देवा एकविंश ऋभवः स्तुताः ।
वैराजेन श्रिया श्रियं हविरिन्द्रे वयो दधुः ॥ २६ ॥

उ० शारदेन ऋतुना सह ऋभवो देवाः एकविंशे ।
एकविंशेनेति विभक्तिव्यत्ययः । एकविंशेन स्तोमेन स्तुताः
सन्तः विराजेन च पृष्ठेन सह श्रिया च श्रियं च हविरिन्द्रे
वयश्च दधुः ॥ २६ ॥

म० ऋभवः ऋभुसज्ञा देवाः इन्द्रे श्रियं हविर्वयश्च दधु ।
कीदृशा । शारदेन ऋतुना एकविंशेन स्तोमेन वैराजेन पृष्ठेन
श्रिया लक्ष्म्या च स्तुताः । सप्तमी तृतीयार्थे ॥ २६ ॥

सप्तविंशी ।

हेमन्तेन ऋतुना देवास्त्रिणवे मरुतः स्तुताः ।
बलेन शकरीः सहो हविरिन्द्रे वयो दधुः ॥ २७ ॥

७० हेमन्तेन ऋतुना सह देवाः मरुतः त्रिणवे । त्रिण-
वेनेति विभक्तिव्यत्ययः । त्रिणवेन स्तोमेन स्तुताः सन्तः ।
वलेन शक्ररीः सह । शक्ररीरिति योनिनिर्देशः । शक्ररस्य ।
शाकरेणेति विभक्तिव्यत्ययः । शाकरेण च पृष्ठेन सह ।
वलेन च सह । हविः इन्द्रे वयश्च दधुः ॥ २७ ॥

म० मरुतो देवा इन्द्रे वलेन सह । सह इन्द्रियसामर्थ्यं
हविर्वयश्च दधु । कीदृशा मरुतः । हेमन्तेन ऋतुना त्रिणवेन
स्तोमेन स्तुता । शक्ररीरिति शाकरस्य योनिनिर्देशः । शाकरेण
पृष्ठेन स्तुता इत्यर्थः ॥ २७ ॥

अष्टाविंशी ।

शैशिरेण ऋतुना देवास्त्रयस्त्रिंशोऽमृताः स्तुताः ।
सत्येन रेवतीः क्षत्रं हविरिन्द्रे वयो दधुः ॥ २८ ॥

७० शैशिरेण ऋतुना । सह देवाः अमृताः । त्रय-
स्त्रिंशो । त्रयस्त्रिंशेनेति विभक्तिव्यत्ययः । त्रयस्त्रिंशेन
स्तोमेन स्तुताः सन्तः । सत्येन रेवतीः । रेवतीरिति रैवतस्य
योनिनिर्देशः । रैवतेन च पृष्ठेन सह सत्येन च । क्षत्रं
हविश्च इन्द्रे वयश्च दधुः ॥ २८ ॥

म० अमृता देवाः सत्येन सह क्षत्रं क्षतत्राणं हविर्वयं
च इन्द्रे दधु दधुतु । कीदृशा अमृता । शारदेन ऋतुना
त्रयस्त्रिंशेन स्तोमेन स्तुता । रेवतीरिति रैवतस्य योनिः ।
रैवतेन च पृष्ठेन स्तुता इत्यर्थः ॥ २८ ॥

एकोनत्रिंशी ।

होता यक्षत्समिधाग्निमिडस्पदेऽश्विनेन्द्रं सर-
स्वतीमजो धूम्रो न गोधूमैः कुवलैर्भेषजं मधु शपैर्न
तेज इन्द्रियं पयः सोमः परिस्नुता घृतं मधु व्यन्त्वा-
ज्यस्य होतर्यज ॥ २९ ॥

७० होता यक्षत् । द्वादशाप्रियस्तनूनपात्रराशंसयुक्ताः ।
प्रेपिकमश्विसरस्वतीन्द्रदेवत्यम् । दैव्यो होता यक्षत् यजतु ।
समिधा प्रयाजदेवतयाग्निमवस्थितम् । इडस्पदे इडा
गौरुच्यते तस्याः पदे आहवनीये स्थाप्यते तदग्निप्रायमेतत् ।
गोः पदे अवस्थितमाहवनीयमग्निम् । एताश्च देवताविशेषाः
यजतु । अश्विनौ इन्द्रं सरस्वतीम् । अजो धूम्रो न । नकार
प्रायः समुच्चयार्थः । अजो धूम्रो मेषश्च । गोधूमैः कुवलैश्च
सहितः भेषजमत्र संपद्यते । मधुशपैः न । मधु च संपद्यते
स शपैरङ्कुरितव्रीहिभिः सहितः । तेजः इन्द्रियं च इन्द्रस्य
यजमानस्य वा संपद्यते । अश्विसरस्वतीन्द्राश्च दैव्येन होत्रा
इज्यमानाः सन्तः पयः सोमश्च । सोममिति विभक्तिव्य-
त्ययः । परिस्नुता सह घृतं मधु च । व्यन्तु पिवन्तु । त्वमपि
हे मनुष्यहोतः, आज्यस्य यज आज्यं देहि ॥ २९ ॥

म० 'होता यक्षत्समिधाग्निमिति प्रयाजप्रेषास्त्रिपशोः'
(का० १९।६।१४) । होता यक्षत्समिधाग्निमिडस्पद इत्या-

दयो द्वादश कण्डिकास्त्रिपशो प्रयाजप्रेषा स्यु । द्वादशाप्रीणा
प्रयाजयाज्याना प्रेषा अश्विसरस्वतीन्द्रदेवत्या आद्या अष्टिः ।
दैव्यो होता समिधा प्रयाजदेवत्या सह अग्निमश्विना अश्विनौ
इन्द्रं सरस्वती च इड पदे गोपदे आहवनीये यक्षत् यजतु ।
गोपदे स्थाप्यत इत्यभिप्रायेणेद वचनम् । तत्र यागे अजो
धूम्रो मेषश्च गोधूमैः कुवलैः वदरैः शपैः अङ्कुरितव्रीहिभिश्च
सहितो भेषजमौषवं भवति । नकारौ चार्थौ । इन्द्रायेति शेष ।
कीदृशं भेषजम् । मधु मधुर तेजः तेज प्रदमिन्द्रियमिन्द्रिय-
सामर्थ्यप्रदम् । किञ्च ते अश्विसरस्वतीन्द्रा दैव्येन होत्रेज्यमानाः
सन्त पय परिस्नुता मदिरया सह सोम सोम घृत मधु च
व्यन्तु पिवन्तु । सोम इति विभक्तिव्यत्ययः । सर्वत्र हे होत-
मनुष्यहोतः, त्वमपि आज्यस्य यज । कर्मणि षष्ठी । यजतिर्दा-
नार्थः । अश्व्यादिभ्य आज्यं देहीत्यर्थः ॥ २९ ॥

त्रिंशी ।

होता यक्षत्तनूनपात्सरस्वतीमविर्मेपो न भेषजं
पथा मधुमता भरन्नश्विनेन्द्राय वीर्यं वदरैरुपवाका-
भिर्भेषजं तोकमभिः पयः सोमः परिस्नुता घृतं मधु
व्यन्त्वाज्यस्य होतर्यज ॥ ३० ॥

७० होता यक्षत्तनूनपात्सरस्वतीम् । तनूनपातमिति विभ-
क्तिव्यत्ययः । सरस्वती च । अश्विनेन्द्रायेत्युपरिष्ठाद्यवहितं
यत्पच्यते तदिह कृतविभक्तिव्यत्ययं योज्यतेऽर्थसंबन्धात् ।
अश्विनौ इन्द्रं च । अविर्मेपो न भेषजम् । नकारः समुच्च-
यार्थो भिन्नक्रमः । अविश्च मेषश्च भेषजम् इन्द्राय यज-
मानाय वा करोति । पथा मधुमता भरन् । पथा यज्ञमार्गेण
मधुमता रसवता आत्मानं भरन् हरन् हवीपि देवान्प्रति ।
'हग्रहोर्भश्छन्दसि' इति हकारस्य भकारः । वीर्यं वदरैरुपवा-
काभिर्भेषजं तोकमभि उपवाकाभिरिन्द्रयवैः । तोकमभिरङ्क-
रितयवैः । वीर्यं भेषजं करोति मेप एव । इन्द्राय यजमानाय
वा । अश्विसरस्वतीन्द्राश्च दैव्येन होत्रा इज्यमानाः पयःप्रभृ-
तीनि पिवन्तु । त्वमपि हे मनुष्यहोतः, आज्यस्य यज ॥ ३० ॥

म० एकाविका अत्यष्टि । तनूनपादिति प्रथमा द्विती-
यार्थे । इन्द्रायेति चतुर्थी द्वितीयार्थे । नकारश्चार्थः । दैव्यो होता
तनूनपातं प्रयाजदेवं सरस्वतीमश्विनौ इन्द्रं च यजतु । तत्र
यागे अवि अज मेषश्च । नश्चार्थे । मधुमता रसवता पथा यज्ञ-
मार्गेण भरन् आत्मानं हरन् सन् वदरैर्वदरीफलैः । उपवाका-
भिरिन्द्रयवै तोकमभिरङ्कुरितव्रीहिभिर्यवैर्वा सहितो वीर्यं वीर्य-
कर भेषजं भवति । अश्विसरस्वतीन्द्रा दैव्येन होत्रेज्यमाना
पयआदीनि व्यन्तु । हे होतः, त्वमपि आज्यस्य यज आज्यं
देहि ॥ ३० ॥

एकत्रिंशी ।

होता यक्षत्त्राशधुसं न नग्रहुं पतिधुं सुरया

भेषजं मेषः सरस्वती भिषग्रथो न चन्द्रश्विनोर्वपा
इन्द्रस्य वीर्यं बदरैरुपवाकाभिर्भेषजं तोक्मभिः
पयः सोमः परिस्सुता घृतं मधु व्यन्त्वाज्यस्य
होतर्यज ॥ ३१ ॥

उ० होता यक्षन्नराशंसं न । दैव्यो होता यजतु
नराशंसं न नम्रहुं पतिम् । व्यवहितपदकल्पना । नराशंसं च ।
पतिमधिपति जगतः । यज्ञो हि नराशंसः स आहुतिपरिणा-
मद्वारेण जगद्धिभर्ति । नम्रहुम् सुरया सहितं नम्रहु किण्वं
च होता यजत्वित्यनुवर्तते । भेषज मेषः वपा इन्द्रस्येत्युप-
रिष्टात्प्रैपस्य श्रूयते स इहानुषज्यते । भेषजं मेषः इन्द्रस्य
करोत्विति वाक्यशेषः । सरस्वती भिषक् इन्द्रस्य भवतु ।
रथो न चन्द्रश्विनोः । रथश्च भिषगिन्द्रस्य भवतु । कथभूतो
रथः । चन्द्री । चन्द्रमिति हिरण्यनाम । तदस्यास्तीति
चन्द्री सुवर्णखचितः । अश्विनोः संबन्धी । नन्वश्विनोः
संबन्धिनो रथस्य कथं भिषिक्त्वम् । शृणु । 'आयुधं वाहनं
वापि स्तुतौ यस्येह दृश्यते । तमेव तत्स्तुतं विन्द्यात्तस्यात्मा
बहुधा हि सः' । वपा इन्द्रस्य वीर्यं कुर्वन्त्विति शेषः । वपा
इति बहुवचनोपदेशस्त्रिपशुविषयः । बदरैः उपवाकाभिः
तोक्मभिः भेषजमिन्द्रस्य भवत्वितिशेषः । अश्विसरस्वतीन्द्राश्च
दैव्येन होत्रेज्यमानाः पयःप्रभृतीनि पिबन्तु । त्वमपि हे
मनुष्यहोत, आज्यस्य यज ॥ ३१ ॥

म० दैव्यो होता नराशंसं प्रयाजदेवं सरस्वती सरस्वतीं
भिषक् भिषजो अश्विनो रथ रथं च यक्षत् यजतु । कीदृशो
रथः । चन्द्री चन्द्रं सुवर्णमस्मिन्नस्तीति चन्द्री सुवर्णमय । रथस्य
यागोऽश्विनोरेव । तदुक्तम् 'आयुधं वाहनं वापि स्तुतौ यस्येह
दृश्यते । तमेव तत्स्तुतं विन्द्यात्तस्यात्मा बहुधा हि स' इति ।
सरस्वतीरथयो प्रथमा द्वितीयार्थे । भिषजि । प्रथमा
षष्ठ्यर्थे । तत्र सुरया सह नम्रहु नम्रहु किण्व मेष वपा
बहुलात्रिपशुसबन्धिन्यो वपा बदरै उपवाकाभिर्यवैः तोक्म-
भिश्च व्रीहिभिः सहिता इन्द्रस्य वीर्यकर भेषज भवतु । अश्व्या-
दय पयआदीनि पिबन्तु । हे होत, आज्यस्य यज देहि ।
कीदृशं नराशंसम् । पतिं पालकम् । नम्रहु सुराकन्दः ।
नकारौ चार्थौ । द्वितीयो भेषजशब्द आर्षः ॥ ३१ ॥

द्वात्रिंशी ।

होता यक्षदिडेडित आजुहानः सरस्वतीमिन्द्रं
बलेन वर्धयन्नृषभेण गवेन्द्रियमश्विनेन्द्राय भेषजं
यवैः कर्कन्धुभिर्मधुं लाजैर्न मासरं पयः सोमः
परिस्सुता घृतं मधु व्यन्त्वाज्यस्य होतर्यज ॥ ३२ ॥

उ० होता यक्षदिडेडितः । होता यजतु । इडा प्रयाजदे-
वतया ईडितः स्तुतः सन् । किं कुर्वन् । आजुहानः सरस्वतीं

सरस्वतीमाह्वयन् । अश्विनेन्द्रायेत्युपरिष्टात्प्रैपस्य पठ्यते तदेत-
त्पदद्वयमिह कृतविभक्तिव्यत्ययं संबध्यते । उक्तं च 'यस्य
येनार्थसंबन्धो दूरस्थस्यापि तस्य तत् । अर्थतो ह्यसमानाना-
(१)मानन्तर्यकारण' मिति । अश्विनौ इन्द्रं च । किंच । इन्द्रं
बलेन वर्धयन् । ऋषभेण गवा च इन्द्रियमिन्द्रस्य वर्धयन् ।
मधु मासरं च उपादायेति शेषः । यवैः कर्कन्धुभिर्लाजैश्च
भेषजमिन्द्रस्य वर्धयन् । अश्विसरस्वतीन्द्राश्च दैव्येन होत्रे-
ज्यमानाः पयःप्रभृतीनि व्यन्तु । त्वमपि हे मनुष्यहोतः,
आज्यस्य यज ॥ ३२ ॥

म० दैव्यो होता इडा इडा प्रयाजदेवतां सरस्वतीमिन्द्रम-
श्विना अश्विनौ च यक्षत् यजतु । किं कुर्वन् । ऋषभेण गवा च
धेन्वा च बलेन वर्धयन् इडादीन् समर्धयन् यजतु । कीदृशो
होता । ईडित ऋत्विग्भिः स्तुत । आजुहान इडादीनाह-
यन् । तत्र यवै लाजैश्च सहितं मधु मासरमोदनं नि स्यात्
च इन्द्राय इन्द्रियं वीर्यकर भेषजं भवति । अश्विसरस्वतीन्द्रा
होत्रेज्यमाना पयआदीनि पिबन्तु । हे होत, त्वं च
यज ॥ ३२ ॥

त्रयस्त्रिंशी ।

होता यक्षद्विर्हिरुर्गन्नादा भिषङ्गासत्या भिषजा-
श्विनाश्वा शिशुमती भिषग्धेनुः सरस्वती भिषग्
दुह इन्द्राय भेषजं पयः सोमः परिस्सुता घृतं मधु
व्यन्त्वाज्यस्य होतर्यज ॥ ३३ ॥

उ० होता यक्षद्विर्हिरुर्गन्नादाः होता यजतु प्रकृता
देवता । बर्हिश्च प्रयाजदेवता । ऊर्णमदाः ऊर्णमद इति
प्राप्ते ऊर्णमदा इति छान्दसो लिङ्गविपर्ययः । ऊर्णं व मृदुर्भिष-
ग्भवतु इन्द्राय । भिषग्वैद्य उक्तः । नासत्या भिषजाश्विना ।
नासत्या नासिकाप्रभवावश्विनौ भिषजौ भवतामिन्द्रस्य ।
अश्वा वडवा शिशुमती धेनुश्च भिषगिन्द्रस्य भवतु । इत्थं-
भूता हि सा दक्षिणा पठ्यते । कस्मात्पुनरेवमाशास्यत इत्यत
आह । यतः सरस्वती भिषक् स्वयमेव दुहे दोग्धि इन्द्राय
भेषजम् । अतो यूयमपि भिषजौ भवथेति । अश्विसरस्व-
तीन्द्राश्च दैव्येन होत्रेज्यमानाः पयःप्रभृतीनि व्यन्तु ।
त्वमपि हे मनुष्यहोतः, आज्यस्य यज ॥ ३३ ॥

म० दैव्यो होता ऊर्णमदा ऊर्णमिव मदीय बर्हि, प्रया-
जदेवम् । भिषजा भिषजौ वैद्यौ । नासत्या न असत्यौ सत्यरूपौ
अश्विना अश्विनौ । सरस्वती सरस्वतीं च यक्षत् यजतु । तत्र
शिशुमती चालकोपेता अश्वा वडवा भिषक् धेनुः भिषक् च
इन्द्राय भेषजमौषधं दुहे दुग्धे पूरयति । अश्वादयो दक्षिणा
दीयन्ते । 'लोपस्त आत्मनेपदेषु' (पा० ७ । १ । ४१) इति
तलोपः । ते पयआदीनि व्यन्तु होतर्यज ॥ ३३ ॥

चतुस्त्रिंशी ।

होता यक्षदुरो दिशः कवष्यो न व्यचस्वतीर-
श्विभ्यां न दुरो दिश इन्द्रो न रोदसी दुधे दुहे
धेनुः सरस्वत्यश्विनेन्द्राय भेषजं शुक्रं न ज्योति-
रिन्द्रियं पयः सोमः परिस्रुता घृतं मधु व्यन्त्वा-
ज्यस्य होतर्यज ॥ ३४ ॥

उ० होता यक्षदुरो दिशः होता यजतु । दुरः द्वार इति
प्राप्ते छान्दसं संप्रसारणम् । द्वाराणीति लिङ्गव्यत्ययेन पर्यायः ।
कथंभूता यज्ञगृहद्वारः । दिशः कवष्यो न व्यचस्वतीः ।
लुप्तोपमानमेतत् । दिश इव याः कवष्यः ससुषिराः । व्यच-
स्वतीः व्यञ्जनवत्यः गमनवत्यश्च याः । अश्विभ्यां न दुरो
दिशः । अश्विभ्यां च वा अधिष्ठिताः यज्ञगृहद्वारो दिश
इव बभूवुः । इन्द्रो न रोदसी दुधे इन्द्रश्च या अ-
धिष्ठाय रोदसी द्यावापृथिव्यौ दुहे । हकारस्य घकारः ।
दुग्धवान् । याश्चाधिष्ठाय दुहे धेनुर्भूत्वा सरस्वती अश्विनौ च ।
कस्मै दुहे किंच दुह इत्यत आह । इन्द्राय भेषजं शुक्रं शुक्रं
ज्योतिश्च इन्द्रियं च दुहे । अश्विसरस्वतीन्द्राश्च पयःप्रभृती-
नि व्यन्तु । त्वमपि हे मनुष्यहोतः, आज्यस्य यज ॥ ३४ ॥

स० दैव्यो होता दुरो द्वार प्रयाजदेवी इन्द्र इन्द्रं सर-
स्वती सरस्वती अश्विना अश्विनौ च यक्षत् यजतु । नकारा-
श्वार्था । द्वारशब्दस्य संप्रसारणम् । कीदृशी द्वार । दिश दिश
इव सावकाशा कवष्य ससुषिरा । अतएव व्यचस्वती व्यचो
व्यञ्जन गमनं विद्यते यासु ता. गमनवत्य. । दिशो दिक्कुल्या
दुरो द्वार अश्विभ्या सहिता सत्यो रोदसी द्यावापृथिव्यौ इन्द्राय
भेषजमौषधं दुहे दुग्धे । कीदृशौ रोदसी । दुधे 'दुहः कवष्यश्च'
(पा० ३ । २ । ७०) इति हकारस्य घकारः । दुहे इत्यत्र
तलोपश्च वचनव्यत्ययः । दुहते । रोदसीभ्या सकाशादिन्द्रायौषधं
दुहते इत्यर्थः । 'अकथितं च' (पा० १ । ४ । ५१) इति
द्विकर्मकत्वम् । सरस्वती च धेनुर्भूत्वा इन्द्राय शुक्रं शुक्रं शुद्धं
ज्योतिरिन्द्रियं वीर्यं च दुहे दुग्धे । अन्यद्व्याख्यातम् ॥ ३४ ॥

पञ्चत्रिंशी ।

होता यक्षत्सुपेशसोपे नक्तं दिवाश्विना सम-
जाते सरस्वत्या त्विपिमिन्द्रे न भेषजं श्येनो न
रजसा हृदा श्रिया न मासरं पयः सोमः परिस्रुता
घृतं मधु व्यन्त्वाज्यस्य होतर्यज ॥ ३५ ॥

उ० होता यक्षत्सुपेशसोपे । होता यक्षत् यजतु
सुपेशसा सुरूपे । उपे इति द्विवचनोपदेशाद्वात्रिंश
उपाश्च गृह्येते । नक्तदिवा रात्रौ च अहनि च । यौ चाश्विनौ
समजातः संश्लेषयतः सरस्वत्या सहितौ । त्विपि दीप्तिम्

इन्द्रे । इन्द्रभेषजं च संश्लेषयतः । तौ च होता यजतु । यश्च
श्येनः रजसा । रजःशब्दो ज्योतिर्वचनः । ज्योतिषा हृदा
हृदयेन । श्रिया न । नकाराः सर्वे समुच्चयार्थीया इहानुवाके
प्रायशः । श्रिया च सह मासरमुपादाय इन्द्रे समनक्ति ।
तं च होता यजतु । अश्विसरस्वतीन्द्राश्च दैव्येन होत्रा इज्य-
माना. पयःप्रभृतीनि व्यन्तु । त्वमपि हे मनुष्यहोतः,
आज्यस्य यज ॥ ३५ ॥

म० होता सुपेशसा सुरूपे उपे द्विवचनाद्वात्रिंश नक्तोपे
प्रयाजदेवौ सरस्वत्या सहितौ अश्विनौ च यक्षत् । तौ चाश्विनौ
नक्तं दिवा दिने च रजसा ज्योतिषा । रज शब्दो ज्योतिर्व-
चनः । हृदा चित्तेन श्रिया च सह मासरं भेषजं मासररूप-
मौषधं श्येन. श्येनपत्रं त्विपिं कान्तिं च इन्द्रे समजाते
संश्लेषयतः । नकाराश्वार्था । ते पयआदीनि व्यन्तु । हे होत,
त्वं यज ॥ ३५ ॥

षट्त्रिंशी ।

होता यक्षदैव्या होतारा भिषजाश्विनेन्द्रं न
जागृवि दिवानक्तं न भेषजैः शूषं सरस्वती भिषक्
सीसेन दुह इन्द्रियं पयः सोमः परिस्रुता घृतं मधु
व्यन्त्वाज्यस्य होतर्यज ॥ ३६ ॥

उ० होता यक्षदैव्या होतारा होतारौ अयं चाश्विरसौ च
मध्यमः । भिषजौ अश्विनौ इन्द्र न इन्द्रं च होता यजतु ।
जागृवि दिवानक्तं न भेषजैः शूषं सरस्वती भिषक्सीसेन
दुह इन्द्रियम् । या चैषा सरस्वती भिषक् जागृवि
स्वकार्यसिद्धावप्रमत्ता जागरणशीला । विभक्तिलोपः । दिवा-
नक्तं च भेषजैरौषधैः शूषं बलम् सीसेन च दुहे दोग्धि ।
इन्द्रियं च इन्द्रार्थम् । तां च दैव्यो होता यजतु । अश्विस-
रस्वतीन्द्राश्च दैव्येन होत्रेज्यमानाः पयःप्रभृतीनि व्यन्तु ।
त्वमपि हेमनुष्यहोतः, आज्यस्य यज ॥ ३६ ॥

म० दैव्यो होता दैव्या होतारा दैव्यौ होतारौ अयं अश्वि-
रसौ च मध्यम. एतौ प्रयाजदेवौ भिषजौ वैद्यौ अश्विनौ
इन्द्रं च यक्षत् यजतु । नौ चार्यौ । भिषग्भूता सरस्वती भेषजैः
सह शूषं बलमिन्द्रियं वीर्यं च सीसेन कृत्वा दुहे दुग्धे । दुहेर्लट्
'लोपस्त आत्मनेपदेषु' (पा० ७ । १ । ४१) । तलोप ।
इन्द्रियार्थम् । कीदृशी सरस्वती । दिवानक्तमहोत्रात् जागृवि
जागरणशीला स्वकार्यसिद्धावप्रमत्ता 'सुपा सुलुक्' (पा० ७ ।
१ । ३९) । सोर्लुक् ता च दैव्यो होता यजतु । अश्वयादयः
पयआदीनि व्यन्तु । हे होत, त्वमपि यज ॥ ३६ ॥

सप्तत्रिंशी ।

होता यक्षत्सो देवीर्न भेषजं त्रयस्त्रिधातवो-
ऽपसो रूपमिन्द्रे हिरण्ययमश्विनेडा न भारती

वाचा सरस्वती मह इन्द्राय दुह इन्द्रियं पयः सोमः
परिस्रुता घृतं मधु व्यन्त्वाज्यस्य होतर्यज ॥ ३७ ॥

उ० होता यक्षत्सो देवीः । होता यजतु तिस्रो देवीः
वक्ष्यमाणाः । नभेषजं त्रयस्त्रिधातवोपसः । नकारः समुच्च-
यार्थीयो भिन्नक्रमः । भेषजं च या इन्द्रे कुर्वन्ति ताश्च होता
यजतु । त्रयः पशवः त्रिधातवः । आश्विनो धूम्रः सारस्वतो
मेषः ऐन्द्र ऋषभः इति त्रयः पशवः । प्रधानाङ्गोपाङ्गभेदा-
त्रिधातवः पशवः । अपसः अपस्विन इति प्राप्ते छान्दसो
मनुब्लोपः । कर्मवन्तः । अग्नयो वा त्रयस्त्रिधातवः ।
रूपमिन्द्रे हिरण्ययमश्विनेडा न भारती । ये च इन्द्रे रूपं
हिरण्यमय कुर्वन्ति ताश्च होता यजतु । के ते इत्यत आह ।
अश्विनौ इडा च भारती च । वाचा सरस्वती मह इन्द्राय
दुह इन्द्रियम् । या च वाचा त्रयीलक्षणया सरस्वती
महः महत्त्वं पूजामिन्द्राय दुहे दोग्धि इन्द्रियं च । तां च
होता यजतु । अश्विसरस्वतीन्द्राश्च दैव्येन होत्रेज्यमानाः
पयःप्रभृतीनि व्यन्तु । त्वमपि हे मनुष्यहोतः, आज्यस्य
यज ॥ ३७ ॥

म० नौ चार्थौ । दैव्यो होता । इडा भारती सरस्वती चेति
तिस्रो देवी प्रयाजदेवी इन्द्रे इन्द्रमश्विना अश्विनौ च यक्षत्
यजतु । या सरस्वती वाचा त्रयीलक्षणया भेषजमौषधं हिर-
ण्ययं द्योतमानं रूपं च महस्तेजश्च इन्द्रियं चेन्द्राय इन्द्रार्थं
दुहे दुग्धे । कै कृत्वा । त्रयस्त्रिधातव त्रिभि पशुभि । तृती-
यार्थे प्रथमा । त्रयो धातवः प्रधानाङ्गोपाङ्गलक्षणा प्रकारा येषा
ते त्रिधातव पशव । ते च त्रयः आश्विनो धूम्र सारस्वतो मेषः
ऐन्द्र ऋषभः । कीदृशा पशव । अपस । अप इति कर्मनाम
विनो लोप । अपस्विन कर्मवन्त । त्रिभि पशुभिर्भेषजरू-
पेन्द्रियमहासि इन्द्राय दुग्धे । तेऽश्वयादय पयआदीनि पिबन्तु ।
हे होत , त्वमप्याज्यस्य यज घृतं देहि ॥ ३७ ॥

अष्टत्रिंशी ।

होता यक्षत्सुरेतसमृपभं नर्यापसं त्वष्टारमिन्द्र-
मश्विना भिषजं न सरस्वतीमोजो न जूतिरिन्द्रियं
वृको न रभसो भिषग्यज्ञः सुरया भेषजं श्रिया
न मासरं पयः सोमः परिस्रुता घृतं मधु व्यन्त्वा-
ज्यस्य होतर्यज ॥ ३८ ॥

उ० होता यक्षत्सुरेतसम् । होता यजतु सुरेतसं शोभन
रेतः उदकलक्षणं यस्य । 'शोभनं ह्येतस्य रेतो यदुदकम्' ।
यद्वा सुष्ठु रेतो यस्मात्तं पुंसो रेतःकारणभूतम् । ऋषभं
वर्षितारम् । नर्यापसम् नरेभ्यो हितं नर्यम् तद्यस्य । अपः
कर्म । स नर्यापसः तं नर्यापसं त्वष्टारम् दैव्यो होता यजतु ।
किंच इन्द्रमश्विना भिषजं न सरस्वतीम् । इन्द्रम् अश्विनौ
भिषजं च सरस्वतीम् दैव्यो होता यजतु । केन यजतु ।

ओजो न जूतिरिन्द्रियं वृको न रभसो भिषक् । नकारः
समुच्चयार्थीयः । ओजश्च जूतिर्जवः इन्द्रियं च यो वृकः
सरभसः सोद्यमो दक्षः भिषक् तेन यजतु । सुरयां वृक-
लोमानि क्षिप्यन्त इत्यत एवमुच्यते । पयः सुरया भेषजं
श्रिया न मासरम् । तथा मासरमुपादाय सुरया च यजतु ।
यशो भेषजं श्रिया सह इन्द्रे यजमाने वा । अश्विसरस्वती-
न्द्राश्च दैव्येन होत्रा इज्यमानाः पयःप्रभृतीनि व्यन्तु ।
त्वमपि हे मनुष्यहोतः, आज्यस्य यज ॥ ३८ ॥

म० नकारार्थार्थी । होता त्वष्टार प्रयाजदेवमिन्द्रमश्विना
अश्विनौ सरस्वतीं भिषजं च यक्षत् यजतु । कीदृशं त्वष्टारम् ।
सुरेतस शोभनं रेतो वीर्यं वृष्टिलक्षणं यस्य स सुरेताः तम् ।
यद्वा सुष्ठु रेतो यस्मात्तम् पुंसो रेतःकारणभूतम् । ऋषभं वर्षि-
तारम् नर्यापसं नरेभ्यो हितं नर्यमप कर्म यस्य स नर्यापा-
तम् । केन यजतु तदाह । रभस सोद्यमो भिषग्वैद्यभूतो यो
वृक तेन । प्रथमा तृतीयार्थे । सुरया वृकलोमानि क्षिप्यन्ते-
ऽतो वृकेन यजतु सुरया च यजतु । भेषजं यन्मासर तेन च
यजतु । एवंच यागे ओजस्तेज जूतिर्वैगः इन्द्रियं वीर्यं श्रिया
सह यशश्चेन्द्रे भवन्त्विति शेष । अश्वयादयः पयआदीनि
व्यन्तु । हे होत , त्वमप्याज्यस्य यज ॥ ३८ ॥

एकोनचत्वारिंशी ।

होता यक्षद्वनस्पतिं शमितारं शतक्रतुं भीमं
न मन्युं राजानं व्याघ्रं नमसाश्विना भामं सर-
स्वती भिषगिन्द्राय दुह इन्द्रियं पयः सोमः परि-
स्रुता घृतं मधु व्यन्त्वाज्यस्य होतर्यज ॥ ३९ ॥

उ० होता यक्षद्वनस्पतिम् होता यजतु । वनस्पतिं शमि-
तारं शतक्रतुं बहुकर्माणम् भीमं न मन्युं राजानं व्याघ्रम् ।
भीमं भयानकम् मन्युं क्रोधात्मानम् । राजानमारण्यानां
पशूनां व्याघ्रं च होता यजतु । नमसाश्विना हविषा ।
अश्विनौ च होता यजतु । भामं सरस्वती भिषगिन्द्राय दुह
इन्द्रियम् । या च भामं क्रोधम् । सरस्वतीभिषक् इन्द्राय
दुहे दोग्धि इन्द्रियं च तां च दैव्यो होता यजतु । अश्वि-
सरस्वतीन्द्राश्च दैव्येन होत्रेज्यमानाः पयःप्रभृतीनि व्यन्तु ।
त्वमपि हे मनुष्यहोतः, आज्यस्य यज ॥ ३९ ॥

म० दैव्यो होता वनस्पतिं प्रयाजदेवं व्याघ्रं विशेषेणाजि-
घ्रतीति व्याघ्रः । व्याघ्रमिव राजानं शतक्रतुमिन्द्रमश्विना
अश्विनौ सरस्वती सरस्वतीं च नमसा अग्नेन यक्षत् यजतु ।
कीदृशं वनस्पतिम् । शमितारं पशूनां सस्कर्तारं यूपरूपेण ।
भीमं भयंकरं मन्युं क्रोधात्मानम् । भिषक् वैद्यरूपा या
सरस्वती इन्द्राय भामं क्रोधमिन्द्रियं वीर्यं च दुहे दोग्धि । ते
वनस्पत्यादयः इज्यमानाः पयआदीनि पिबन्तु । हे होत-
र्यज ॥ ३९ ॥

चत्वारिंशी ।

होता यक्षदग्निं स्वाहाज्यस्य स्तोकानां स्वाहा मेदसां पृथक् स्वाहा च्छागमश्विभ्यां स्वाहा मेपं सरस्वत्यै स्वाहा ऋपभमिन्द्राय सिंहाय सहस इन्द्रियं स्वाहाग्निं न भेषजं स्वाहा सोममिन्द्रियं स्वाहेन्द्रं सुत्रामाणं सवितारं वरुणं भिपजां पतिं स्वाहा वनस्पतिं प्रियं पाथो न भेषजं स्वाहा देवा आज्यपा जुषाणो अग्निभेषजं पयः सोमः परिस्सुता घृतं मधु व्यन्त्वाज्यस्य होतर्यज ४०

उ० होता यक्षदग्निं स्वाहा । दैव्यो होता यजतु । अग्निं प्रयाजदेवतां वा आहवनीयं वा । स्वाहाज्यस्य स्तोकानाम् सुष्टु आह शोभनमाह यजमानः । आज्यस्य स्तोकानाम् । स्तोका विप्रुषः । स्वाहा मेदसां पृथक् । शोभनमाह यजमानः । मेदसां वपासंबद्धानाम् पृथक् पृथक् । वपाः श्रप्यमाणा आज्येनाभिचार्यन्ते तदभिप्रायमेतत् । स्वाहा छागमश्विभ्याम् । छागमेषर्षभशब्दाः पशुवचनाः । शोभनमाह यजमानश्छागपशुमश्विभ्यां मेप शोभनं सरस्वत्यै च । स्वाहा ऋपभमिन्द्राय । शोभनमाह यजमानः ऋपभ इन्द्राय । कथभूताय इन्द्राय । सिंहाय अभिभवित्रे । पुनः कथभूताय । सहसे बलात्मकाय च । किंभूतमृषभम् । इन्द्रिय इन्द्रियात्मकमिति सामानाधिकरण्यात्संबन्धः । स्वाहाग्निं भेषजम् आज्यभागौ सुआह यजमानः । अग्निं च भेषजम् । स्वाहा सोममिन्द्रियं शोभनमाह यजमानः । सोममिन्द्रियात्मकम् । स्वाहेन्द्रं सुत्रामाणं सवितारं वरुणं भिपजापतिम् । पशुपुरोडाशदेवता । सुआह यजमानः । इन्द्रं सुत्रामाणम् सवितारं च । वरुणं वैद्यानां पतिं च । स्वाहा वनस्पतिम् प्रियं पाथोन भेषजम् । सुआह यजमानः वनस्पतिम् प्रियं पाथश्चात्र भेषजं च । पशुदेवतानां वनस्पतिम् स्वाहादेवा आज्यपाः । प्रयाजानुयाजा वै देवा आज्यपाः । शोभनमाह यजमानः । देवा आज्यपाः इज्यमाना वै देवा उत्तमे प्रयाजे स्वर्यन्त इत्यतो विभक्तिव्यत्ययोत्र न कृतः । श्रुतिस्तु 'देवा ह वा ऊचुर्हन्त विजितमेवानुसर्वं यज्ञं संप्रस्थापय' इत्युपक्रम्य 'त उत्तमे प्रयाजे स्वाहाकारेणैव सर्वं यज्ञं संप्रस्थापयन्' इत्याह । अतः स्वाहाकारा समाप्तिवचनाः समाप्तिवचनत्वाच्च स्वाहाकाराणां देवतापदस्य चतुर्थ्या भवितव्यम् । स्वाहा देवेभ्य आज्यपेभ्य इत्ययं प्रकारः । जुषाणो अग्निभेषजम् । जुषाणः सेवमानः अग्निः भेषजसौपधम् इन्द्रस्य यजमानस्य वा करोतु अश्विसरस्वतीन्द्राश्च दैव्येन होत्रेज्यमानाः पयःप्रभृतीनि व्यन्तु । त्वमपि हे मनुष्यहोतः, आज्यस्य यज ॥ ४० ॥

म० होता अग्निं प्रयाजदेवमाहवनीयं वा यक्षत् यजतु । किञ्च आज्यस्य घृतस्य स्तोकानां विप्रुषा स्वाहा सुष्टु आह शोभनं वदति । 'द्व्यचोऽस्तस्तिड' (पा० ६ । ३ । १३५) इति दीर्घः । ब्रुवो रूपम् । यजमान इति शेषः । यजमानो घृतविन्दून् शोभनान्वदतीत्यर्थः । कर्मणि षष्ठी । मेदसा वपासवन्विना पृथक् स्वाहा । वपासवन्धिमेदासि समीचीनानीति पृथग्वदति अश्विभ्यामश्विनोरर्थे छागं शोभनमाह । सरस्वत्यै मेपं शोभनमाह । इन्द्राय इन्द्रियं वीर्यप्रदमृषभं सु आह । कीदृशायेन्द्राय । सिंहाय सिंहतुल्याय हिनस्तीति सिंहस्तस्मै शत्रूणामभिभवित्रे । तथा सहसे बलात्मकाय । भेषजं हितकारिणमग्निं च सु आह । नश्चार्थः । इन्द्रियं वीर्यप्रदं च सोमं सु आह । एतावन्नीपोमावाज्यभागौ सु आहेत्यर्थः । सुष्टु त्रायते सुत्रामा तं सुत्रामाणमिन्द्रं सवितारं भिपजा वैद्यानां पतिं वरुणं च सु आह । पशुपुरोडाशदेवता सु आहेत्यर्थः । प्रियमिष्टं पायोऽन्नमन्नभूतं भेषजं च पशुदेवतानां वनस्पतिं प्रयाजदेवं सु आह । नकारश्चार्थः । आज्यपा देवा आज्यपान् देवान् सु आह । 'प्रयाजानुयाजा वै देवा आज्यपा' । स्वाहेतिक्रियाया यजमानः कर्ता । 'देवा ह वा ऊचुर्हन्त विजितमेवानु सर्वं यज्ञं संप्रस्थापय' इत्युपक्रम्य 'त उत्तमे प्रयाजे स्वाहाकारेणैव यज्ञं संप्रस्थापयन्' इत्याहेति श्रुते समाप्तिवचना स्वाहाकारा । भेषजसौपधभूतं जुषाणं सेवमानोऽग्निरश्विसरस्वतीन्द्राश्च दैव्येन होत्रेज्यमाना पयःआदीनि व्यन्तु । हे मनुष्यहोतः, त्वमपि यज ॥ ४० ॥

एकचत्वारिंशी ।

होता यक्षदश्विनौ छागस्य वपाया मेदसो जुषेतां हविर्होतर्यज । होता यक्षत्सरस्वती मेपस्य वपाया मेदसो जुपतां हविर्होतर्यज । होता यक्षदिन्द्रमृषभस्य वपाया मेदसो जुषतां हविर्होतर्यज ॥ ४१ ॥

उ० होता यक्षदश्विनौ छागस्य त्रयो वपानां प्रैषा यथालिङ्गम् । दैव्यो होता यजतु । अश्विनौ छागस्य वपाया मेदसः स्नेहप्रकृतिर्मेदः । तौ चेज्यमानौ जुपेतां हविः । त्वं च हे मनुष्यहोतः यज । होता यक्षत्सरस्वती मेपस्य । जुपतामित्येकवचनविशेषः । होता यक्षदिन्द्रमृषभस्य । सममन्यत् ॥ ४१ ॥

म० 'होता यक्षदश्विनाविति त्रयो वपानां प्रैषा यथालिङ्गम्' (का० १९ । ६ । २२) । होता यक्षदश्विनौ छागस्य होता यक्षत्सरस्वतीम् होता यक्षदिन्द्रमृषभस्येति त्रयो वपात्रयस्य क्रमात् प्रैषा एककण्डिकायामिति सूत्रार्थः । सप्त लिङ्गोक्तदेवता । तत्राद्यास्त्रयो वपानां प्रैषाः त्रयाणां प्राजापत्या पङ्क्तिश्छन्दः । द्वितीयस्य द्व्यधिका प्रथमतृतीययोरेकाधिका । दैव्यो होता अश्विनौ यक्षत् यजतु । इज्यमानौ तावदश्विनौ छागस्य वपाया मेदसः हविर्जुषेता सेवेताम् । मेदः

स्निग्धभाग । हे होतर्यज । होता सरस्वतीं यक्षत् । सा भेषस्य वपाया मेदसो हविर्जुषताम् । हे होत, लं यज । होता इन्द्र यक्षत् स इन्द्र ऋषभस्य वपाया मेदसो हविर्जुषताम् । हे मनुष्यहोत त्वमपि यज ॥ ४१ ॥

द्विचत्वारिंशी ।

होता यक्षदश्विनौ सरस्वतीमिन्द्रं सुत्रामाण-
मिमे सोमाः सुरामाणश्छागैर्न मेपैऋषभैः सुताः
शष्पैर्न तोक्मभिर्लाजैर्महस्वन्तो मदा मासरेण परि-
ष्कृताः शुक्राः पयस्वन्तोऽमृताः प्रस्थिता वो मधु-
श्रुतस्तान्श्विना सरस्वतीन्द्रः सुत्रामा वृत्रहा जुष-
न्तां सोम्यं मधु पिबन्तु मदन्तु व्यन्तु होत-
र्यज ॥ ४२ ॥

उ० होता यक्षदश्विनौ सरस्वतीम् । ग्रहाणां प्रैषः ।
दैव्यो होता यजतु । अश्विनौ च सरस्वतीं च इन्द्रं च सुत्रा-
माणम् । एवं होतारमुक्त्वाथेदानीमध्वर्युनाह । हे अध्वर्यवः,
इमे सोमाः सुरामाणः सुरमणीयाः सुरावन्तो वा ।
सुरामया वा । छागैर्न मेपैः ऋषभैः सुताः । नकाराः सर्वे समु-
च्चयार्थीयाः । छागैश्च मेपैश्च ऋषभैश्च सुता अभिषुताः सम-
र्थीकृताः । शष्पैश्च तोक्मभिश्च लाजैश्च महस्वन्तः महाभा-
ग्ययुक्ताः महातर्पणीयाः । मासरेण परिष्कृताः । 'संपर्यु-
पेभ्यः करोतौ भूपणे' इति सुट् । मासरेण अलंकृताः ।
शुक्राः शोचिष्मन्तः पयस्वन्तः पयसा संयुक्ताः । अमृताः
अमृतकल्पाः । प्रस्थिताः होमाभिमुखीभूताः । वः युष्म-
त्सवन्धेन । इत्यध्वर्युविषयम् । मधुश्रुतः मधुस्ववाः मधुक्ष-
रणाः तानेतान्सोमान् अश्विनौ च सरस्वती च इन्द्रश्च सु-
त्रामा । साधुत्राणः वृत्रहा जुषताम् जुषित्वा च । सोम्यं
सोममयं मधु पिबन्तु च मदन्तु च व्यन्तु च । त्वमपि हे
मनुष्यहोतः, यज ॥ ४२ ॥

म० 'ग्रहाणा चतुर्थं' (का० १९ । ६ । २३) । होता
यक्षदश्विनौ सरस्वतीमिन्द्रमिति चतुर्थो ग्रहाणा प्रैष । होता
यक्षदश्विनौ सरस्वती सुष्ठु रक्षितारमिन्द्रं च यक्षत् यजतु । एवं
होतारमुक्त्वाध्वर्युनाह । हे अध्वर्यव, इमे सोमा वो युष्माकं
युष्माभि सुता अभिषुता । कीदृशा सोमा । छागैर्मेपैऋष-
भैश्च सुरामाण सुष्ठु रमयन्ति ते सुरामाण रमणीयाः । रमते-
रनणप्रत्यय । पशुभिः कृत्वा रमणीया नौ चार्थौ । सुरावन्त
सुरामया वा । तथा शष्पै तोक्मभिर्यवाङ्कुरैर्लाजैश्च महस्वन्त
तेजोयुता । मदा मदयन्ति तर्पयन्तीति मदा । मासरेण
पूर्वोक्तेन परिष्कृता अलंकृताः । 'संपर्युपेभ्य -' (पा० ६ । १ ।
१३७) इति सुट् । शुक्रा शोचिष्मन्त । पयस्वन्त पयसा
युक्ता अमृताः अमृतकल्पा । प्रस्थिताः होमाभिमुखं चलित्ता ।
मधुश्रुतः मधु श्रोतन्ते ते मधुस्वाविणः । अश्विनौ सरस्वती

सुत्रामा वृत्रहा वृत्रासुरहन्ता इन्द्रश्च तान् सोमान् जुषन्ता
सेवन्ताम् । सोम्यं मधु पिबन्तु मदन्तु तृप्यन्तु व्यन्तु राजन्ता
हविर्भक्षयन्तु वा । हे होत, त्वमपि यज ॥ ४२ ॥

त्रिचत्वारिंशी ।

होता यक्षदश्विनौ छागस्य हविष आत्तामद्य
मध्यतो मेद उद्धृतं पुरा द्वेषोभ्यः पुरा पौरुषेय्या
गृभो घस्तां नूनं घासे अज्राणां यवसप्रथमानां
सुमत्क्षराणां शतरुद्रियाणामग्निष्वात्तानां पीवो-
पवसनानां पार्श्वतः श्रोणितः शितामत उत्सादतो-
ऽङ्गादङ्गादवत्तानां करत एवाश्विनौ जुषेतां हवि-
र्होतर्यज ॥ ४३ ॥

उ० होता यक्षदश्विनौ छागस्य । प्रैषः । होता यजतु ।
अश्विनौ छागस्य छागाङ्गस्य तावश्विनौ छागसंबन्धिनः हविषः
अत्ताम् । 'अद भक्षणे' । अभक्षयतां भक्षितवन्तौ । अद्य
अस्मिन्धवि । मध्यतो मेद उद्धृतम् उदरमध्यतो वपालक्षणं
मेद उद्धृतम् । 'ह्यग्रहोर्भश्छन्दसि' इति हस्य भकारः ।
पुराद्वेषोभ्यः पूर्वमसुररक्षोभ्यः यज्ञद्वेषोभ्यो वा । पुरा च
पौरुषेय्यागृभः पुरुषार्थं गृह्यते इति पौरुषेयीगृप् तस्याः
पौरुषेय्यागृभः । इडाया इत्यर्थः । नहि वपायागे इडा वि-
द्यते । यावेवं वपाहविष आत्तां ताविदानीं घस्तां भक्षयताम् ।
अङ्गानां स्वमंशभूतमिति शेषः । विशेषणैर्विशेष्यस्याध्याहारः ।
नूनं निश्चयेन । किंभूतानामङ्गानाम् । घासे घ्रासे अज्रा-
णाम् अवत्तानाम् । घासेयैरजितं स्वेच्छया घासे वा यान्य-
जराणि स्युः । यवसप्रथमानां यवसानामङ्गानां यानि प्रथमानि
मत्रैः संस्कृतत्वात् । 'एतद्वै परममन्नाद्य यन्मांसम्' इति
श्रुतेः । सुमत्क्षराणाम् । सुमत् स्वयमित्यर्थः । स्वयमेव यानि
क्षरन्ति अदितानि । शतरुद्रियाणाम् बहुस्तुतीनाम् । रुद्र
इति हि स्तोत्रनामसु पठितम् । रुद्रस्य स्तोत्ररिमा रुद्रियाः
स्तुतयः । बहुशो वा रुद्राणां अग्निष्वात्तानां अग्निना साधु-
पाकार्यमासादितानाम् । अग्निना सुश्रुतानामित्यर्थः । पीवो-
पवसनानाम् । पीवशब्दः स्थूलवचनः । पीवभिः स्थूलैरुपो-
पितं यैरवदानैः स्थूलानामुपवसन समीपस्थितिर्येषामिति
वा । किंच । पार्श्वतः श्रोणितः शितामत उत्सादतः । अङ्गा-
दङ्गादवत्तानां पार्श्वतोवत्तानाम् पार्श्व परशुमयमङ्गं भवति ।
श्रोणितोऽवत्तानां शितामतोऽवत्तानाम् । शितामशब्देन यकृ-
द्वाशिताम् योनिर्वाशिताम् भेदोवाशिताम् इति व्याख्या-
भेदाः । उत्सादनप्रदेशात् छेदनप्रदेशात् । अवत्तानाम् । एव-
मङ्गादङ्गादवत्तानाम् । करत एवाश्विनौ तृप्तिमिति शेषः ।
जुषेतां च । पुनर्वचनमादरार्थम् । त्वमपि हे मनुष्यहोतः,
यज ॥ ४३ ॥

म० 'हविषामुत्तरे यथालिङ्गम्' (का० १९।६।२४) ।
 चतुर्थात्त्रैषादये पठ्यमाना 'होता यक्षदश्विनौ छागस्य हविषः'
 इत्याद्यास्त्रयो यथालिङ्गमाश्विनादिहविर्यागानां त्रैषा इत्यर्थः ।
 दैव्यो होता अश्विनौ यक्षत् यजतु । ताविज्यमानावश्विनौ छागस्य
 हविषः छागसबन्धि हविः आत्ताम् अभक्षयताम् । कर्मणि
 षष्ठी । किञ्च अद्य अस्मिन् दिने मध्यतः उदरमध्यादुद्धृतमुद्धृतं
 मेदो वपारूपं चात्ताम् । 'ह्रप्रहोर्भश्छन्दसि' । कथमुद्धृतं तत्राह ।
 द्वेषोभ्यः द्विषन्तीति द्वेषांसि । द्वेषेरसुनप्रत्ययः । यज्ञद्वेषुणि
 असुररक्षासि तेभ्यः उद्धृतम् । यावत्तानि पराभवायागच्छन्ति
 ततः पुरैवोद्धृतमित्यर्थः । तथा गृभः गृह्यते भक्ष्यार्थमिति गृप्
 तस्या गृभः इडायाः पुरा प्रथममुद्धृतम् । वपायामिडाप्रयोज-
 नाभावात् । कीदृश्या गृभः । पौरुषेय्याः पुरुषार्थमियं पौरुषेयी
 ऋत्विगर्था तस्याः । तावश्विनौ नूनं निश्चितमज्ञाना घस्तामज्ञानि
 भक्षयताम् । 'घस्तु अदने' विशेषणैर्विशेष्यस्याध्याहारः ।
 कीदृशानामज्ञानाम् । घासे अज्जाणाम् । एकपदं घासे प्रासे
 अजराणां नवाना रुचिजनकानाम् । अन्यानि प्रासेपूत्तरो-
 त्तरमरुचिं जनयन्ति नेमानि । तथा यवसप्रथमाना यवसाना-
 मज्ञाना मध्ये प्रथमानां मुख्यानां मासत्वात् । 'एतद्वै परमम-
 न्नाद्यं यन्मांशम्' इति श्रुते । सुमत्क्षराणां सुमत् स्वयं
 क्षरन्ति तानि सुमत्क्षराणि तेषाम् । सुमदिति स्वयमित्यस्य
 पर्यायः । शतरुद्रियाणाम् । रुद्र इति स्तोत्रनामसु पठितम् । रुद्रस्य
 स्तोत्रुरिमा रुद्रियाः स्तुतयः । शतमसंख्या रुद्रिया येषां तेषाम् ।
 बहुमन्त्रैः स्तुतानामित्यर्थः । अग्निष्वात्तानाम् अग्निना स्वात्ता-
 नामास्वादितानाम् । पाककाले पूर्वमग्निना सुश्रुतानामित्यर्थः ।
 पीवोपवसनानाम् । पीवसशब्दोऽसुन्नन्तः स्थूलवाची । पीवसा
 स्थूलानामज्ञानामुप समीपे वसनं स्थितिर्येषां तानि पीवोपव-
 सनानि तेषाम् । स्थूलाज्ञसमीपस्थितानां सूक्ष्माणामित्यर्थः ।
 'उपवसने पीवः' इति प्रातिशाख्यसूत्रेण उपवसने परे पीवसो
 विसर्गलोपः । किञ्च पार्श्वतः पार्श्वप्रदेशात् । श्रोणितः कटिप्रदे-
 शात् । शितामतो बाहुप्रदेशात् । उत्सादतः उत्सादनमुत्सादः,
 छेदनप्रदेशः तस्मात् । एवमज्ञादज्ञात् एकपदम् 'नित्यवीपस्योः'
 (पा० ८।१।४) इति द्वित्वम् । प्रसज्ञात् अवत्तानामवदान-
 धर्मेण गृहीतानामज्ञावयवानामश्विनौ घस्ताम् तान् भक्षयतामिति
 पूर्वेण संबन्धः । एव एवमश्विना अश्विनौ हविर्जुषेता सेवेताम्
 भक्षितावदानौ तौ करतः कुरुतः । तृप्तिमिति शेषः । विकरण-
 व्यत्ययः । पुनर्वचनमादराय । हे मनुष्यहोतः, त्वमपि यज ।
 शितामशब्देन बाहुयकृद्योनिमेदास्युच्यन्ते ॥ ४३ ॥

चतुश्चत्वारिंशी ।

होता यक्षत्सरस्वती मेपस्य हविष आवयद्य मध्यतो मेद् उद्धृतं पुरा द्वेषोभ्यः पुरा पौरुषेय्या गृभो घसन्नं घासे अज्जाणां यवसप्रथमानां सुमत्क्षराणां शतरुद्रियाणामग्निष्वात्तानां पीवो-

पवसनानां पार्श्वतः श्रोणितः शितामत उत्सादतो-
 ऽज्ञादज्ञादवत्तानां करदेवश्च सरस्वती जुपताश्च
 हविर्होतुर्यज ॥ ४४ ॥

उ० होता यक्षत्सरस्वती मेपस्य । होता यजतु सरस्व-
 तीम् । या हविष आवयत् । आद्पूर्वस्य वनेः खादनार्थस्य
 लिटि भूतार्थाभिधायिन्येतद्रूपम् । घसत् लोट्ये लेट् ।
 जुपतामेकवचनम् । अन्यदुक्तम् ॥ ४४ ॥

म० होता सरस्वती यक्षत् या सरस्वती मेपस्य हविषः
 हविः आवयत् अभक्षयत् । आद्पूर्वस्य वेतेर्लटि रूपम् । यद्वा
 भक्षयतु । लेटि वाढागमे रूपम् । अद्य मध्यतो मेद् इत्यादि-
 व्याख्या पूर्ववत् । सा अज्ञानि घसत् । एवं सरस्वती हविर्जुपतां
 तृप्तिं च करदित्येकवचनानि । अन्यदुक्तम् ॥ ४४ ॥

पञ्चचत्वारिंशी ।

होता यक्षदिन्द्रमृपभस्य हविष आवयद्य मध्यतो
 मेद् उद्धृतं पुरा द्वेषोभ्यः पुरा पौरुषेय्या गृभो
 घसन्नं घासे अज्जाणां यवसप्रथमानां सुमत्क्ष-
 राणां शतरुद्रियाणामग्निष्वात्तानां पीवोपवस-
 नानां पार्श्वतः श्रोणितः शितामत उत्सादतो-
 ऽज्ञादज्ञादवत्तानां करदेवमिन्द्रो जुपताश्च हविर्हो-
 तुर्यज ॥ ४५ ॥

उ० होता यक्षदिन्द्रमृपभस्य । तुल्यव्याख्यानम् ॥ ४५ ॥

म० होता इन्द्रं यक्षत् । स इन्द्र ऋपभस्य हविष आव-
 यत् भक्षयत् । एवमिन्द्रो हविर्जुपतामित्यन्तं पूर्ववत् ॥ ४५ ॥

षट्चत्वारिंशी ।

होता यक्षद्वन्स्पतिममि हि पिष्टतमया रभिष्ठया
 रश्नयाधित । यत्राश्विनोश्छागस्य हविषः प्रिया
 धामानि यत्र सरस्वत्या मेपस्य हविषः प्रिया धामानि
 यत्रेन्द्रस्य ऋपभस्य हविषः प्रिया धामानि यत्राग्नेः
 प्रिया धामानि यत्र सोमस्य प्रिया धामानि यत्रे-
 न्द्रस्य सुत्राम्णः प्रिया धामानि यत्र सवितुः प्रिया
 धामानि यत्र वरुणस्य प्रिया धामानि यत्र वनस्पतेः
 प्रिया पार्थांसि यत्र देवानामाज्यपानां प्रिया
 धामानि यत्रामेर्होतुः प्रिया धामानि तत्रैतान्प्रस्तुत्ये-
 वोपस्तुत्येवोपावसक्षुद्रभीयस इव कृत्वी करदेवं देवो
 वनस्पतिर्जुषताश्च हविर्होतुर्यज ॥ ४६ ॥

उ० होता यक्षद्वनस्पतिम् । वनस्पतिप्रैषः । होता यजतु वनस्पतिं यूपम् । अभि हि पिष्टतमया रभिष्टया रशनया-धित । कस्माद्वनस्पतिं यजतु । हिशब्दो यस्मादर्थे । यस्मात् अभ्यधित । 'स्थाध्वोरिच्च' इति दधातेर्लुङ् । इत्यभिधारितवान् । केनाभिधारितवान् । पिष्टशब्दो रूपवाची । पिष्टतमया रभिष्टया च आलब्धतमया । अतिशयेन नियमकारिण्या । रशनया जालभूतया । प्रार्थयामि वनस्पतिम् । यत्र देशे अश्विनौ छागस्य च हविषश्च प्रिया प्रियाणि धामानि स्थानानि । यत्र सरस्वत्याः यत्रेन्द्रस्य । एताः पशु-देवताः अथाज्यभागौ । यत्राग्नेः यत्र सोमस्य । अथ पशुपुरो-डाशदेवताः । यत्रेन्द्रस्य सुत्राम्णः यत्र सवितुः यत्र वरुणस्य यत्र वनस्पतेः प्रियापाथांसि । पाथः शब्दोऽन्नवचनः । वनस्पतिः पशोरिवाङ्गम् । अथ प्रयाजानुयाजाः । यत्र देवानामाज्य-पानाम् । अथ स्विष्टकृत् । यत्राग्नेर्होतुः प्रियाणि स्थानानि तत्र तेषु स्थानेषु एतान् पशून् । प्रस्तुत्येव प्रस्तुत्य च उपस्तुत्येव । अतिशयार्थं पुनर्वचनम् । उपावस्रक्षत् उपा-वस्रजतु । रभीयस इव कृत्वी 'रभ राभस्ये' रभसांश्च पशून् कृत्वा करत् करोतु । एवं देवो वनस्पतिर्जुषतां हविः । त्वमपि हे मनुष्यहोतः, यज ॥ ४६ ॥

म० 'उत्तमौ वनस्पतिस्विष्टकृतो.' (का० १९ । ६ । २५) । अन्ते पठ्यमानौ होता यक्षद्वनस्पतिमभि होता यक्षदग्नि स्विष्ट-कृतमिति क्रमेण वनस्पतियागे स्विष्टकृत्यागे च प्रैषौ । यूपो देवता । दैव्यो होता वनस्पतिं यूपमभियक्षत् अभियजतु । हि यस्मात् वनस्पति रशनया रब्वा कृत्वा अधित धृतवान् । पशूनि शेषः । दधातेर्लुङि 'स्थाध्वोरिच्च' (पा० १ । २ । १७) इतीकारः । कीदृश्या रब्वा । पिष्टतमया । पिष्टशब्दो रूपवाची । अत्यन्तं पिष्टा सुरूपा पिष्टतमा तथा । रभिष्टया रभते पशून्निच्यच्छतीति रब्धी तृच् डीप् । अत्यन्तं रब्धी रभिष्टा तथा । 'तुश्छन्दसि' (पा० ५ । ३ । ५९) इतीष्टनि तृचो लोप । समर्थयेत्यर्थे । इदानीं वनस्पतिं प्रार्थयते । यत्र अश्विनो सवन्धिधनः छागस्य हविषः छागरूपस्य हविषः प्रिया प्रियाणि इष्टानि धामानि स्थानानि वर्तन्त इति शेषः । एवमग्रेऽपि । यत्र सरस्वत्या मेषस्य मेषरूपस्य हविषः प्रियाणि धामानि यत्र इन्द्रस्य ऋषभस्य हविषः प्रियाणि धामानि एतेषां पशुदेवानां स्थानानि । यत्राग्नेः प्रियाणि धामानि यत्र करणस्य प्रियाणि धामानि एते पशुपुरोडाशदेवा यत्र सोमस्य प्रियाणि धामानि एतावाज्यभागौ । यत्र सुत्राम्ण इन्द्रस्य प्रियाणि धामानि । यत्र सवितुः प्रियाणि धामानि यत्र वनस्पतेः प्रियाणि पाथांसि अन्नानि । अथ यत्र आज्यपाना देवानां प्रयाजानुयाजानां प्रियाणि धामानि । यत्र होतुरग्ने स्विष्टकृत प्रियाणि धामानि । एताञ्छागादीन् पशून् रभीयस इव कृत्वी रभन्ते ते रब्धार अत्यन्तं रब्धारो रभीयासः सरभसांश्च कृत्वा इवश्चार्थः । प्रस्तुत्येव प्रकर्षेण स्तुत्वा च उप-

स्तुत्येव उप समीपे स्तुत्वा च । इवौ चार्थौ । तत्र तेषु पूर्वोक्तेषु स्थानेषु वनस्पतिर्देव उपावस्रक्षत् उपावस्रजतु स्थापयतु । स्रजे-र्लुङि रूपं । लेटि वा 'सिब्वहुलं लेटि' (पा० ३ । १ । ३४) इति सिप्रत्ययेऽडागमे च रूपम् । वनस्पतिर्देव एवं करत् करोतु । हविश्च जुषताम् । हे मनुष्यहोतः, त्वमपि यज ॥ ४६ ॥

सप्तचत्वारिंशी ।

होता यक्षदग्निं स्विष्टकृतमयाऽग्निरश्विनोश्छा-गस्य हविषः प्रिया धामान्ययाद् सरस्वत्या मेषस्य हविषः प्रिया धामान्ययाडिन्द्रस्य ऋषभस्य हविषः प्रिया धामान्ययाऽग्नेः प्रिया धामान्ययाद् सोमस्य प्रिया धामान्ययाडिन्द्रस्य सुत्राम्णः प्रिया धामान्ययाद् सवितुः प्रिया धामान्ययाड् वरुणस्य प्रिया धामान्ययाड् वनस्पतेः प्रिया पाथांस्ययाड् देवानां-माज्यपानां प्रिया धामानि यक्षदग्नेर्होतुः प्रिया धामानि यक्षत्स्वं महिमानं स्वकीयां विभूतिम् । कृणोतु सो अध्वरा जातवेदा जुषतां हविर्हो-तयेज ॥ ४७ ॥

उ० होता यक्षदग्निं स्विष्टकृतम् । स्विष्टकृत्यैषः । दैव्यो होता यजतु । अग्निं स्विष्टकृतम् । कस्माद्धेतोरित्यत आह । अयाद् अयाक्षीत् इष्टवान् । एवमग्रेऽपि । योऽग्निः अश्विनोः छागस्य च हविषश्च प्रियाणि धामानि । अयाद् सरस्वत्याः अयाद् इन्द्रस्य । प्रधानदेवताः । अयाद् अग्नेः अयाद् सोमस्य । आज्यभागौ । अयाद् इन्द्रस्य सुत्राम्णः अयाद् सवितुः अयाद् वरुणस्य । पशुपुरोडाशदेवताः । अयाद् वनस्पतेः प्रियाणि पाथांस्यन्नानि । वनस्पतिः प्रधानाङ्गदेवता । अयाद् देवानाम् आज्यपानाम् प्रयाजानुयाजा आज्यपाः । यक्षदग्नेर्होतुः यक्षत् इष्टवान् । अग्नेर्होतुः स्विष्टकृतः स्वयमेव प्रियाणि धामानि यक्षत् अयाक्षीत् । स्वं महिमानं स्वकीयां विभूतिम् । किंच । आयजतामेज्या इषः । यजतामिति वचनव्यत्ययः । आइज्या अभियष्टव्या यागार्हा इषः प्रजाः । इषाग्नेन तासां स्थितिरूपत्तिश्चेति इषः प्रजा उक्ताः । यागशीला यागार्हाः प्रजा भवन्तीत्यर्थः । कृणोतु करोतु । सः अध्वरा अध्वरान् यज्ञान् जातवेदाः जुषतां च हविः । हे मनुष्यहोतः, त्वमपि यज ॥ ४७ ॥

म० स्विष्टकृतमभिदेवता । होता स्विष्टकृतमभि यक्षत् यजतु । योऽग्निः स्विष्टकृत अश्विनोः छागस्य हविषः सवन्धीनि प्रियाणि धामानि अयाद् अयाक्षीत् इष्टवान् । अवदानानि यजति स्मेत्यर्थः । एवमग्रेऽपि । सरस्वत्या मेषस्य हविषः प्रियाणि धामानि अवदानानि अयाद् इन्द्रस्य ऋषभस्य हविषः प्रियाणि

धामानि अयाद् एताः प्रधानदेवता अग्ने प्रिया धामान्य-
याद् सोमस्य प्रिया धामानि अयाद् एतावाज्यभागौ । सुप्तु
त्रायते सुत्राम्ण इन्द्रस्य प्रियाणि सवितुः प्रियाणि वरुणस्य
प्रियाणि एता पशुपुरोडाशदेवताः । वनस्पते. प्रियाणि एत-
त्प्रधानाङ्गम् । आज्यपानां देवाना प्रियाणि एते प्रयाजानु-
याजा. । होतुरग्ने खिष्टकृतः स्वस्यैव प्रियाणि धामानि यक्षत्
इष्टवान् । स्वं महिमानं स्वा विभूति यक्षत् । किञ्च आ इज्या.
समन्ताद् यष्टुं योग्या एज्या यागार्हा. । इष इच्छन्तीति इष
सकामाः प्रजा. आयजतां सम्यक् यजतु । वचनव्यत्यय । प्रजा
यागशीला यागयोग्याश्च भवन्त्वित्यर्थः । स जातवेदा खिष्टकृ-
दग्निः अध्वरा अध्वरान्यज्ञान् कृणोतु करोतु । हविश्च जुपताम् ।
हे मनुष्यहोतः, त्वं यज । विभक्तेराकारः ॥ ४७ ॥

अष्टचत्वारिंशी ।

देवं वह्निः सरस्वती सुदेवमिन्द्रे अश्विना ।
तेजो न चक्षुरक्षयोर्वह्निषा दधुरिन्द्रियं वसुवने
वसुधेयस्य व्यन्तु यज ॥ ४८ ॥

उ० देवं वह्निः एकादशानुयाजप्रैषाः अश्विसरस्वतीन्द्र-
देवत्या व्यवहितपदप्रायाः । यत् देवं वह्निः सुदेवम् शोभना
देवा अस्येति सुदेवम् । तेन वह्निषा सरस्वती अश्विनौ
च इन्द्रे । तेजो न । नकारः समुच्चये । तेजश्च चक्षुश्च
इन्द्रियं च अक्षयोः अक्षणोः दधुः । वसुवननाय धनलाभाय ।
वसुधेयस्य धननिधानाय च । व्यन्तु पिवन्तु अश्विसरस्वती-
न्द्राः । त्वमपि यज । अथ समस्तार्थः । यदेवं वह्निः सुदेवं
तेन वह्निषा सरस्वती अश्विनौ च तेजश्च अक्षणोः इन्द्रियं
च दधुः । एवमग्रेऽपि ॥ ४८ ॥

म० 'अनुयाजप्रैषा देवं वह्निरिति याज्याश्च' (का० १९
। ७ । ८—९) देवं वह्निं सरस्वतीत्याद्या एकादश कण्डिकास्त्रि-
पशोरनुयाजाना प्रैषा याज्याश्च भवन्तीत्यर्थः । एकादशानु-
याजप्रैषा अश्विसरस्वतीन्द्रदेवत्या चतस्र आर्ष्यस्त्रिष्टुभ व्यव-
हितपदप्रायाः । शोभना देवा यस्य तत्सुदेवं यद्वह्निं. देवमनु-
याजदेवता तेन वह्निषा सरस्वती अश्विना अश्विनौ च इन्द्रे
तेजो दधुः दधतु । कक्षयो इन्द्रनेत्रयोः चक्षु इन्द्रियं च दधु ।
नकारश्चार्थः । एवमग्रेऽपि । वसुवने वसुवननाय धनलाभाय
वसुधेयस्य वसुनो धेयं वसुधेयं तस्य वसुनिधानाय च अश्वि-
सरस्वतीन्द्रा व्यन्तु हविर्भक्षयन्तु । हे मनुष्यहोतः, त्वमपि
यज । सप्तमीपष्ठौ चतुर्थ्यर्थे ॥ ४८ ॥

एकोनपञ्चाशी ।

देवीर्द्वारो अश्विना भिषजेन्द्रे सरस्वती । प्राणं
न वीर्यं नसि द्वारो दधुरिन्द्रियं वसुवने वसुधेयस्य
व्यन्तु यज ॥ ४९ ॥

उ० देवीर्द्वारः । या देव्यः यज्ञगृहद्वार. ताभिः अश्विनौ
भिषजौ च । सरस्वती च प्राणं च । नसि नासिकायाम् । वीर्यं
च इन्द्रियं च । द्वारः द्वाभिर्रिति विभक्तिव्यत्ययः । इन्द्रे
दधुः । वसुवने इति व्याख्यातम् ॥ ४९ ॥

म० उत्तरार्धे द्वार इति प्रथमा तृतीयार्था । या द्वारो देवी.
यज्ञगृहद्वारो देव्योऽनुयाजदेवा. ताभिर्द्वाभि सह भिषजा
अश्विना वैद्यावश्विनो सरस्वती च इन्द्रे वीर्यं वलं दधु । नसि
इन्द्रस्य नासिकाया प्राणमिन्द्रियं प्राणेन्द्रियं च दधु. । वसु०
व्याख्यातम् ॥ ४९ ॥

पञ्चाशी ।

देवी उपासावश्विना सुत्रामेन्द्रे सरस्वती । वलं
न वाचमास्य उपाभ्यां दधुरिन्द्रियं वसुवने वसुधे-
यस्य व्यन्तु यज ॥ ५० ॥

उ० देवी उपासौ । नक्तोपासाविति प्राप्ते छान्दस
प्रातिपदिकलोपः । यौ देव्यौ नक्तोपासौ । ताभ्याम् अ-
श्विनौ सुत्रामा शोभनत्राणौ सरस्वती च । वलं च वाचं च
आस्ये मुपे । इन्द्रियं च इन्द्रे । उपाभ्यां नक्तोपोभ्यां दधु
व्याख्यातमन्यत् ॥ ५० ॥

म० नक्तोपासाविति प्राप्ते छान्दस आदिपदलोपः । उपास
देवी नक्तोपसी अनुयाजदेव्यौ ताभ्यामुपाभ्या नक्तोपोभ्य
सह अश्विनौ सुत्रामा शोभनरक्षणकर्त्री सरस्वती :
इन्द्रे वलं दधु आस्ये इन्द्रमुखे वाचमिन्द्रियं वागिन्द्रि-
यं च दधु । नश्चार्थः । वस्वित्युक्तम् ॥ ५० ॥

एकपञ्चाशी ।

देवी जोष्ट्री सरस्वत्यश्विनेन्द्रमवर्धयन् । श्रोत्रं
कर्णयोर्षशो जोष्ट्रीभ्यां दधुरिन्द्रियं वसुवने वसुधे-
यस्य व्यन्तु यज ॥ ५१ ॥

उ० देवी जोष्ट्री । ये देव्यौ जोषयिष्यौ द्यावापृथिव्यं
इति वा । अहोरात्रे इति वा । 'शस्यं च समा चेत्
कात्थक्य.' । ताभ्यां जोष्ट्रीभ्याम् सरस्वती चाश्विनौ :
इन्द्रं अवर्धयन् । कथमवर्धयन् । श्रोत्रं च कर्णयोः यशः
इन्द्रियं च इन्द्रे दधुः । वसुवन इति समञ्जसम् ॥ ५१ ॥

म० ये जोष्ट्री जोषयिष्यौ सुखस्य सेवयिष्यौ देवी देव्यौ
अनुयाजदेव्यौ द्यावापृथिव्यौ अहोरात्रे वा । 'शस्यं च समा
चेत् कात्थक्य.' (निरु० ९ । ४१ । ६) ताभ्या जोष्ट्रीभ्यां
सह सरस्वती अश्विना अश्विनौ च इन्द्रमवर्धयन् । कथमव-
र्धयन् तत्राह । इन्द्रे यशो दधुः । तत्कर्णयोश्च श्रोत्रमिन्द्रियं
दधु. । वसु० व्याख्यातम् ॥ ५१ ॥

द्विपञ्चाशी ।

देवी ऊर्जाहृती दुषे सुदुधेन्द्रे सरस्वत्यश्विना

भिषजावतः । शुक्रं न ज्योतिस्तनयोराहुती धत्त
इन्द्रियं वसुवने वसुधेयस्य व्यन्तु यज ॥ ५२ ॥

उ० देवी ऊर्जाहुती । जोष्टयास्तुल्यदेवताविकल्पः । ये
देव्यौ ऊर्जाहुती रसवती आहुतिराह्वानम् । दुधे दुग्धे सुदुधे
सुदोहने । उपरितनेर्ध्वे आहुतीशब्दः श्रूयते स इह कृतवि-
भक्तिव्यत्ययः समर्थीक्रियते । ताभ्यामाहुतिभ्याम् सरस्वती
च अश्विनौ च भिषजौ अवतः । अवन्तीति वचनव्यत्ययः ।
इन्द्रमिति शेषः । कथं कृत्वा । शुक्रं च ज्योतिश्च पयोलक्षणं
स्तनयो इन्द्रियं च इन्द्रे धत्त इति विभक्तिव्यत्ययः । दधुः ।
वसुवने इति व्याख्यातम् ॥ ५२ ॥

म० उत्तरार्धे आहुतीशब्दस्तृतीयार्धे । जोष्टयोरेव देवता-
विकल्प । ये देवी ऊर्जाहुती ऊर्जा रसवती आहुतिराह्वानं
होमो वा ययोस्ते ऊर्जाहुती । दुधे दुग्धस्ते दुधे कामपूरके ।
सुदुधे सुदोहने ताभ्यामाहुतिभ्या सह सरस्वती भिषजावश्विनौ
च इन्द्रे इन्द्रमवतः । अवन्ति रक्षन्ति । वचनव्यत्ययः । कथं
तदाह । ज्योतिः तेज इन्द्रे धत्त दधति । स्तनयो शुक्र-
मिन्द्रियं च धत्त । वचनव्यत्ययः नश्वार्थः । व्याख्यातम-
न्यत् ॥ ५२ ॥

त्रिपञ्चाशी ।

देवा देवानां भिषजा होताराविन्द्रमश्विना ।
वपट्कारैः सरस्वती त्विषिं न हृदये मतिं होतृ-
भ्यां दधुरिन्द्रियं वसुवने वसुधेयस्य व्यन्तु
यज ॥ ५३ ॥

उ० देवा देवानाम् । यौ देवौ होतारौ देवानां भिषजौ
ताभ्यां होतृभ्यां वपट्कारैश्च । अश्विनौ सरस्वती च इन्द्रं ।
इन्द्रे इति विभक्तिव्यत्ययः । इन्द्रियं च त्विषिं दीप्तिं च
हृदये मतिं च दधुः । वसुवने इति समञ्जसम् ॥ ५३ ॥

म० देवानां देवा देवौ यौ होतारौ अनुयाजदेवौ ताभ्यां
होतृभ्या सह वपट्कारैश्च सह भिषजौ अश्विनौ सर-
स्वती च इन्द्रमिन्द्रे त्विषिं कान्ति दधुः । हृदये मतिमिन्द्रियं
बुद्धीन्द्रियं च दधु । नश्वार्थः । वसु० उक्तम् ॥ ५३ ॥

चतुःपञ्चाशी ।

देवीस्तिस्तिस्त्रो देवीरश्विनेडा सरस्वती । शूपं
न मध्ये नाभ्यामिन्द्राय दधुरिन्द्रियं वसुवने वसुधे-
यस्य व्यन्तु यज ॥ ५४ ॥

उ० देवीस्तिस्त्रः । या देव्यस्तिस्त्रः सरस्वतीडाभारत्यः
तिस्त्रो देवीः । अत्र विभक्तिव्यत्ययोऽध्याहारश्च वाक्यवशात् ।
तिसृभिर्देवीभिः सरस्वतीडाभारतीभिः । अश्विनौ च
इडा च सरस्वती च । शूपं बलं च मध्ये नाभ्याम् इन्द्रि-

यं च इन्द्राय । इन्द्रे इति विभक्तिव्यत्ययः । दधुः । वसुवने
इति समानम् ॥ ५४ ॥

म० यास्तिस्त्रो देव्यो भारती इडा सरस्वती तिस्रो देवीः ।
विभक्तिव्यत्ययः । ताभिस्तिस्त्रभि देवीभि सह अश्विनौ सर-
स्वती इडा च इन्द्राय इन्द्रे नाभ्या मध्ये च शूपं बलमिन्द्रियं
च दधु । नश्वार्थः । वसु० व्याख्यातम् ॥ ५४ ॥

पञ्चपञ्चाशी ।

देव इन्द्रो नराशुसखिवरूथः सरस्वत्याश्वि-
भ्यामीयते रथः । रेतो न रूपममृतं जनित्रमिन्द्राय
त्वष्टा दधदिन्द्रियाणि वसुवने वसुधेयस्य व्यन्तु
यज ॥ ५५ ॥

उ० देव इन्द्रः । यो देव इन्द्रः । 'इदि परमैश्वर्ये' ।
परमैश्वर्ययुक्तः । नराशंसः नरा अस्मिन्नासीनाः शंसन्तीति
नराशंसः । त्रिवरूथः त्रिगृहः सदोहविधानाग्नीध्रैः । त्रिलो-
क्या वा त्रिगृहः । यस्य च सरस्वत्या अश्विभ्यां च ईयते
उह्यते नीयते रथः । स यज्ञः । रेतो न रेतश्च अमृतं च
रूपं च जनित्रं जन्म च । इन्द्राय इन्द्रे इन्द्रस्य वेति विभ-
क्तिव्यत्ययः । कथमभूतो यज्ञः । त्वष्टा त्वक्षतिः करोत्यर्थः ।
जगतः कर्ता । दधत् दधातु इन्द्रियाणि च । वसुवन
इति व्याख्यातम् ॥ ५५ ॥

म० 'नरा अस्मिन्नासीनाः शंसन्ति' (निह० ८ । ६)
इति यास्कोक्ते. नराशंसो देवोऽनुयाजरूपो यज्ञः रेतो वीर्यं
रूपं सौन्दर्यममृतं जनित्रमुत्तमं जन्म इन्द्रियाणि च इन्द्राय
दधद्धातु । नश्वार्थः । कीदृशो नराशंस । इन्द्र इन्दतीतीन्द्र
ऐश्वर्यवान् । 'इदि परमैश्वर्ये' । त्रिवरूथ त्रीणि बहूथानि गृहाणि
सदोहविधानाग्नीध्राणि यस्य स । तथा त्वष्टा । त्वक्षतिः
करोतिकर्मा । जगत कर्ता यज्ञादेव जगदुत्पत्ते । यस्य नराशं-
सस्य रथ सरस्वत्या अश्विभ्यां च ईयते नीयते उह्यते । वसु०
व्याख्यातम् ॥ ५५ ॥

षट्पञ्चाशी ।

देवो देवैर्वनस्पतिर्हिरण्यपर्णो अश्विभ्यां सर-
स्वत्या सुपिप्पल इन्द्राय पच्यते मधु । ओजो न
जूतिर्ऋषभो न भामं वनस्पतिर्नो दधदिन्द्रियाणि
वसुवने वसुधेयस्य व्यन्तु यज ॥ ५६ ॥

उ० देवो देवैः । यो देवो वनस्पतिर्यूपः । देवैर्हिर-
ण्यपर्णः । यस्य देवा हिरण्यपर्णानि पर्णानि । रूपकोऽत्रालं-
कारः । यश्च अश्विभ्यां सरस्वत्या च सुपिप्पलः । अश्विनौ
सरस्वती च यस्य वनस्पतेः फलानीत्यर्थः । इन्द्राय इन्द्रार्थं
च यः पच्यते फलति मधु मधुराणि फलानि । स वनस्पतिः
ऋषभः । ऋषभशब्दः पूजावचनः । पूज्यः । जूतिः जूतिर्जवतेः ।

वेगवान् । ओजश्च भाम च । भामशब्दः क्रोधवचनः । इन्द्रियाणि च नः अस्माकम् । 'अस्मदो द्वयोश्च' इति बहुवचनम् । दधत् दधातु । वसुवने इति व्याख्यातम् ॥ ५६ ॥

स० वनस्पतिर्देवो नोऽस्माकमोज तेज जूति जूति जवं वेगं भामं क्रोधमिन्द्रियाणि च दधत् दधातु । यो वनस्पतिर्यूपः इन्द्राय मधु मधुर फलं पच्यते पचति फलति इन्द्राय फलं ददाति । नकारौ चार्थौ । कीदृशो वनस्पति । देवैर्हिरण्यपर्ण हिरण्यरूपाणि पर्णानि यस्य । देवा यस्य हिरण्यमयानि पर्णानीत्यर्थः । अश्विभ्या सरस्वत्या च सुपिप्पल शोभनं पिप्पलं फलं यस्य स । अश्विनौ सरस्वती च यस्य वनस्पतेः फलानीत्यर्थः । ऋषभः पूज्य । ऋषभशब्दः पूजावचनः । वसु० व्याख्यातम् ॥ ५६ ॥

सप्तपञ्चाशी ।

देवं बर्हिर्वारितीनामध्वरे स्तीर्णमश्विभ्यामूर्ण-
अद्राः सरस्वत्या स्योनमिन्द्र ते सदः । ईशायै
सन्धुः राजानं बर्हिषा दधुरिन्द्रियं वसुवने
वसुधेर्यस्य व्यन्तु यज ॥ ५७ ॥

स० देवं बर्हिः । यस्माद्देवं बर्हिः वारितीनाम् उदकवतीनां वा चारिप्रभवानां वा चरतराणां वा ओषधीनां संवन्धि । अध्वरे स्तीर्णम् अश्विभ्यामध्वर्युभ्याम् ऊर्णमद्राः ऊर्णं व सृष्टु । सरस्वत्या व । स्तीर्णमित्यनुवर्तते । तस्मात् स्योनं सुखरूपं । हे इन्द्र, तव सदः स्थानम् । किंच तस्मिन्सदसि । ईशायै ईशिताय ऐश्वर्याय मन्युं क्रोधम् त्वां राजानम् इन्द्रियं च अश्विनौ च सरस्वती च बर्हिषा दधुः । यद्वा ईशानाय तव मन्युं राजानमिन्द्रियं च । अश्विनौ सरस्वती च हविषा दधुः । वसुवन इति व्याख्यातम् ॥ ५७ ॥

स० हे इन्द्र, वारितीना वारि जले इतिर्गतिर्यासां ता वारितय तासा जलोद्भवानामोषधीना सवन्धि बर्हि ते तव सद सदसि अध्वरे यज्ञे अश्विभ्या सरस्वत्या च स्तीर्णमास्तु-
तम् । कीदृशं बर्हिः । देवं दीप्यमानम् । ऊर्णमद्रा ऊर्णमिव मदीय । छान्दस ईयोलोप । अतएव स्योनं सुखरूपम् । किंच अश्विसरस्वत्या बर्हिषा सह राजानं दीप्यमानं मन्युं क्रोधमिन्द्रियं च हे इन्द्र, लयि दधु । किमर्थम् । ईशायै ऐश्वर्याय ईशानमीशा तस्यै 'गुरोश्च हल' (पा० ३ । ३ । ३०३) इति ह्यधिकारे ईशतेरप्रत्यय स्त्रीत्वादाप् । वसु० व्याख्यातम् ॥ ५७ ॥

अष्टपञ्चाशी ।

देवो अग्निः स्विष्टकृद्देवान्यक्षद्यथायथं होता-
राविन्द्रमश्विना वाचा वाचं सरस्वतीमग्निं
सोमं स्विष्टकृत्स्विष्ट इन्द्रः सुत्रामा सविता वरुणो

भिषगिष्टो देवो वनस्पतिः स्विष्टा देवा आज्यपाः
स्विष्टो अग्निरग्निना होता होत्रे स्विष्टकृद्यशो न
दधदिन्द्रियमूर्जमपचितिः स्वधां वसुवने वसुधे-
र्यस्य व्यन्तु यज ॥ ५८ ॥

स० देवो अग्निः । यो देवो अग्निः स्विष्टकृत् शोभन-
मिष्टं कर्तव्यमित्ययमधिकारो यस्य स तथोक्तः । देवान् यक्षत् इष्टवान् । यथायथम् यथास्वं यथायथम् । यो यथा यष्टव्यः स तथेत्यर्थः । एव सामान्यत उक्त्वा अथेदानी वि-
शेषत आह । होतारौ अयं चाग्निरसौ च मध्यमो वायुः होतृ-
मित्रावरुणौ वा । इन्द्रं च अश्विनौ च वाचं कृत्वा वाचं च सर-
स्वतीं च अग्निं च सोमं च यक्षदिति संबन्धः । स्विष्टकृच्च स्विष्टः
शोभनमिष्टः इन्द्रः सुत्रामा च इष्टः सविता इष्टः वरुणो
भिषक् इष्टश्च देवो वनस्पतिः । स्विष्टा देवा आज्यपाः प्रया-
जानुयाजाः इष्टश्चाग्निरग्निना । अथेदानीं होता स्विष्टकृत्
होत्रे मानुषाय । यशो न दधत् । ददात्यर्थं दधातिः । ददातु ।
इन्द्रियं च ऊर्जं च अपचितिं पूजां च स्वधामन्नं च । वसुवने
इति व्याख्यातम् ॥ ५८ ॥

स० शोभनमिष्टं यागं करोतीति स्विष्टकृत् अग्निर्देवो यथा-
ययं यथास्वं यो यथा यष्टव्यस्तथा देवान् वक्ष्यमाणान् यक्षत्
इष्टवान् । कान् देवानत आह । होतारौ अयं चाग्निरसौ च
मध्यमो वायु होतृमैत्रावरुणौ वा इन्द्रम् अश्विना अश्विनौ च
वाचा मन्त्रेण वाचं च यक्षत् सरस्वतीमग्निं सोमं च । किंच
स्विष्टकृत् शोभनयज्ञकारी सुत्रामा शोभनरक्षक । मनिन्-
प्रत्यय । इन्द्र स्विष्ट सुष्टु इष्ट सविता वरुणो भिषगिष्टः वन-
स्पतिर्देवश्च इष्ट । आज्यपा देवा प्रयाजानुयाजाः स्विष्टा ।
अग्निरविष्टता अग्निना भौमेन हविर्द्वारा सुष्टु इष्ट । किंच
होता दैव्य स्विष्टकृत् होत्रे मानुषाय यश इन्द्रियमूर्जमन्नमप-
चितिं पूजा स्वधा पितृथर्मन्नं दधत् ददतु । नकारश्चार्थः ।
वसुवननाय वसुधनाय च देवा व्यन्तु हविरदन्तु । मनुष्यहोत-
र्यज ॥ ५८ ॥

एकोनपष्टी ।

अग्निमद्य होतारमवृणीतायं यजमानः पचन्पक्तीः
पचन्पुरोडाशान्वध्नन्नश्विभ्यां छागं सरस्वत्यै मेष-
मिन्द्राय ऋषभं सुन्वन्नश्विभ्यां सरस्वत्या
इन्द्राय सुत्राम्णे सुरासोमान् ॥ ५९ ॥

स० अग्निमद्य । सूक्तवाकप्रैषः । अग्निम् अद्य अस्मिन्धवि
होतारम् अवृणीत वृतवानयं यजमानः । किं कुर्वन् । पचन्
पक्तीः । पक्तव्यानि वसूनि इति सामान्यवचनम् । अथ वि-
शेषः । पचन् पुरोडाशान् पशुपुरोडाशान् । बध्नन् पशुं यूपे
इति शेषः । अश्विभ्या छागम् अश्विनोरर्थं छागम् सरस्वत्यै

मेषम् इन्द्राय च ऋषभम् । अन्यच्च सुन्वन् अश्विभ्यां सर-
स्वत्यै च इन्द्राय च सुत्राम्णे सुरासोमान् । तानि च वस्तूनि
कुतोऽन्ययजमानः अग्निं होतारमवृणीतेति संबन्धः ॥ ५९ ॥

म० 'अग्निमद्येति सूक्तवाकप्रैष' (का० १९ । ७ । १०) ।
अग्निमद्य होतारमित्यादि सूक्ता ब्रूहीत्यन्तः कण्डिकात्रयात्मक
सूक्तवाके प्रैषो भवति । लिङ्गोक्तदेवत प्रैष । प्रथमा अष्टि-
द्वितीया धृति तृतीया विकृति । अयं यजमानोऽद्य अग्निं
होतारमवृणीत वृतवान् । वृणातेर्लङ् । किं कुर्वन् । पत्नी
पक्तव्यानि हवींषि पचन् । सामान्येनोक्त्वा विशेषमाह । पुरो-
डाशान्पचन् अश्विभ्यामश्विनोरर्थे छागं वधन् । यूपे इति शेषः ।
सरस्वत्यै मेषं वधन् इन्द्राय ऋषभं च वधन् तथा अश्विभ्यां
सरस्वत्यै सुत्राम्णे रक्षकाय इन्द्राय च सुरासोमान्सुन्वन्
अग्निमवृणीत ॥ ५९ ॥

षष्ठी ।

सूपस्था अद्य देवो वनस्पतिरभवदश्विभ्यां
छागेन सरस्वत्यै मेषेणन्द्राय ऋषभेणाक्षस्तान्मेदस्तः
प्रति पचतागृभीषतावीवृधन्त पुरोडाशैरपुरश्विना
सरस्वतीन्द्रः सुत्रामा सुरासोमान् ॥ ६० ॥

उ० सूपस्था अद्य । साधुयज्ञमुपतिष्ठति इति सूपस्थाः
अद्यास्मिन्द्यवि देवः वनस्पतिः अभवत् । अश्विभ्यां छागेन
सरस्वत्यै च मेषेण इन्द्राय च ऋषभेण । कथमेवमवगम्यत
इत्यत आह । अक्षस्तान् भक्षितवन्तः अश्विप्रभृतयः तान्
छागादीन् । कुत आरभ्येत्याह । मेदस्तः वपाया आरभ्य ।
प्रतिपचतागृभीषत । प्रत्यग्रभीषत प्रतिगृहीतवन्तः । पचता
पक्वानि अग्निपक्वानि अवदानानि । अवीवृधन्त च पुरोडाशैः ।
किञ्च । अपुः पीतवन्तः अश्विनौ च सरस्वती च इन्द्रश्च
सुत्रामा । सुरासोमान् सुरा च सोमाश्च । यद्वा सुरामया-
न्सोमान् ॥ ६० ॥

म० अद्य वनस्पतिर्देवः छागेन कृत्वा अश्विभ्या सूपस्था अभ-
वत् सुष्टु उपतिष्ठते सेवते सूपस्था । छागेनाश्विनोः सेवा चकारे-
त्यर्थः । मेषेण सरस्वत्यै सूपस्था अभवत् । ऋषभेण इन्द्राय सूपस्था
अभवत् । वनस्पतिना छागमेषर्षभैरश्व्यादीनामुपस्थानं कृतं
तत्कथं ज्ञायते तत्राह । अश्व्यादयो मेदस्तः । मेदो वपा-
मारभ्य तान् छागादीन् अक्षन् अभक्षयन् । पुनः पचता
पचन्ते तानि पचता पचतानि पक्वानि अवदानानि प्रत्यग्र-
भीषत प्रत्यग्रहन् । पचते. 'मृदक्षियजिपर्विपच्यमितमिनमिहये-
भ्योऽस्तत्' (उणा० ३ । १०९) इत्यतश्चप्रत्ययः । 'भूते-
ऽपि दृश्यन्ते' (पा० ३ । ३ । २) इति वचनाद्भूतेऽपि
द्रष्टव्यः । विभक्तेराकारः । पुनस्ते पुरोडाशैरवीवृधन्त ऐधन्त ।
किञ्च अश्विना सरस्वती सुत्रामा इन्द्रश्च सुरासोमानपु पीत-
वन्तः । पातेर्लङ् पिवादेशाभावश्छान्दसः । ररक्षुर्वा । सुराश्च
सोमाश्च तान् सुरामयान् सोमान् वा ॥ ६० ॥

एकषष्ठी ।

त्वामद्य ऋष आर्षेय ऋषीणां नपादवृणीतायं
यजमानो बहुभ्य आ सङ्गतेभ्य एष मे देवेषु वसु
वार्यायक्ष्यत इति ता या देवा देव दानान्यदुस्तान्यस्मा
आ च शास्वा च गुरस्वेपितश्च होतरसि भद्रवा-
च्याय प्रेषितो मानुषः सूक्तवाकाय सूक्ता ब्रूहि ॥ ६१ ॥

इति माध्यन्दिनीयाया वाजसनेयसहिताया-

मेकविंशोऽध्यायः ॥ २१ ॥

उ० त्वामद्य । दैव्यो होता अग्निरुच्यते । त्वाम् अद्य हे
ऋषे मन्त्राणां द्रष्टः, हे आर्षेय, यजमान आर्षेयैर्ब्रियते
इत्येवं संबोध्यते । हे ऋषीणामृत्विजां नपात् पुत्र, अवृणीत
वृतवान् अयं यजमानः । बहुभ्यो देवेभ्यः आसङ्गतेभ्यः
त्वामेव अवृणीतेत्यभिप्रायः । किमर्थम् । एषः मे मह्यम्
देवेषु वसु धनम् वारि वरणीयम् आयक्ष्यते आदास्यति
अयं दातु समर्थ इति । एवं च । ता या देवदानान्यदुः ।
ता तानि । या यानि । हे देव, यानि देव, दानानि अतुः दत्त-
वन्तः इमानि अस्मै यजमानाय दातव्यानीति । तानि अस्मै
यजमानाय । आच शास्वाच गुरस्व । आकारौ भिन्नक्रमौ ।
आशास्व च इच्छ । आगुरस्व च 'गुरी उद्यमने' । उद्यच्छ
च । दानाय प्रेषितश्चासि । हे होतः, भद्रवाच्याय भन्दनी-
यवचनाय । भद्रं च वचनं त्वं ब्रूया इति । अथेदानीं प्रेषितो
मानुषो होता सूक्तवाकाय । कथं कृत्वा सूक्ता ब्रूहि । सूक्तानि
साधुवचनानि वद इति ॥ ६१ ॥ समाप्ता सौत्रामणी ।

इति उवटकृतौ मन्त्रभाष्ये एकविंशोऽध्यायः ॥ २१ ॥

म० दैव्यो होता अग्निरुच्यते । हे ऋषे मन्त्राणां द्रष्टः, हे
आर्षेय, यजमानार्षेयैर्ब्रियत इत्येवं संबोध्यते । हे ऋषीणा
नपात् पुत्र, अयं यजमान बहुभ्यः सङ्गतेभ्य मिलितेभ्यो
देवेभ्य इति हेतोरथ त्वामेव आ अवृणीत सम्यग् वृतवान् ।
इति किम् । एषोऽग्निर्मे मह्यं देवेषु वारि वरीतुं योग्यं वारि
वरणीयं वसु धनमायक्ष्यते आदास्यते । यजतेर्दानार्थाङ्गत् ।
मया देवेभ्यो दातुं ग्रहीष्यते इत्यर्थः । किञ्च हे देव अग्ने, या
यानि ता तानि दानानि देवा अतुः दत्तवन्तः तानि दानानि
अस्मै यजमानाय आशास्व च इच्छ । तानि यजमानाय
दातव्यानीति इच्छेत्यर्थः । आगुरस्व च उद्यच्छ । 'गुरी उद्यमे'
तुदादि । दानायोद्यमं कुरु । आकारौ चकारौ च भिन्नक्रमौ ।
हे होतः, त्वमिषितः प्रेषितोऽसि प्रेरितोऽसि । कथं तदाह ।
भद्रवाच्याय वक्तुं योग्यं वाच्यं भद्रं शुभं च तत् वाच्यं च भद्र-
वाच्यं तस्मै । भद्रं ब्रूहीति प्रेषितोऽसीत्यर्थः । किञ्च सूक्ता
सूक्तानि त्वं ब्रूहि इति सूक्तवाकाय सूक्तवचनाय सूक्तानि वक्तुं
मानुषः होता च प्रेषितोऽस्ति ॥ ६१ ॥

श्रीमन्महीधरकृते वेददीपे मनोहरे ।

एकविंशोऽयमध्यायो याज्यादिप्रेषणान्तिमः ॥ २१ ॥

द्वाविंशोऽध्यायः ।

तत्र प्रथमा ।

तेजोऽसि शुक्रममृतमायुष्पा आयुर्मे पाहि ।
देवस्य त्वा सवितुः प्रसवेऽश्विनोर्वाहुभ्यां पूष्णो
हस्ताभ्यामाददे ॥ १ ॥

उ० अथाश्वमेधश्चतुर्भिरध्याये । तं प्रजापतिरपश्यत् ।
तेजोऽसि । सौवर्णं निष्कं प्रतिमुञ्चन्वाचयति । यस्मात्तेजस्त्व-
मसि शुक्रं चाग्ने । 'अग्निर्हवा अपोऽभिदध्यौ' इत्युपक्रम्य
'तासु रेतः प्रासिञ्चत्तद्विरण्यमभवत्' इति श्रुते । अमृतं
च अग्निप्रभवत्वात् दानेनामृतत्वप्रदानाच्च । 'हिरण्यदा
अमृतत्वं भजन्ते' इति श्रुते । आयुषश्च पाता गोपायिता ।
अतः त्वां प्रार्थये । आयुः मे मम पाहि । यज्ञसमाप्त्यर्थ-
मायुः प्रार्थये । रशनामादत्ते । देवस्य त्वेति व्याख्यातम् ॥ १ ॥

म० सर्वकामस्य राज्ञोऽश्वमेध तस्य फाल्गुनशुक्लाष्टम्या-
मारम्भः । 'निष्कं प्रतिमुञ्चन्वाचयति तेजोऽसीति' (का० २० ।
१ । ९) । चतु सुवर्णनिर्मित आभरणविशेषो निष्क । तं
यजमानऋणे प्रतिवध्नध्वर्युस्तेजोऽसीति मन्त्रं पाहीत्यन्तं
वाचयति । तं च निष्कं प्रातर्होमान्ते पूर्णाहुतिं कृत्वाध्वर्यवे
दद्यादिति सूत्रार्थः । चत्वारोऽध्याया अश्वमेधमन्त्रास्तेषां प्रजा-
पतिर्ऋषिः । तेजोऽसीत्यस्य सौवर्णं निष्कं देवता । प्राजापत्या-
नुष्टुप् । हे निष्क, तेजोऽसि आग्नेयत्वात् । शुक्रमग्नेर्वार्यं चासि ।
'अग्निर्ह वापोऽभिदध्यौ' इत्युपक्रम्य 'तासु रेतः प्रासिञ्च-
त्तद्विरण्यमभवत्' इति श्रुते । अमृतं च वहितापेऽनुच्छिद्यमान-
नद्रवत्वाधिकरणत्वात् दानेनामृतत्वप्रदानाच्च 'हिरण्यदा अमृ-
तत्वं भजन्ते' इति श्रुते । आयुष्पा आयुः पातीति आयुषो
गोपायिता । अतो याचे मे ममायुः पाहि रक्ष । यज्ञसमाप्ति-
पर्यन्तमायुः प्रार्थये 'देवस्य लेति रशनामादाय ब्रह्मन्नध्वं
भन्त्यामीत्याह' (का० २० । १ । २७) इति । देवस्यत्वेत्या-
दि-सरमारपन्तीत्यन्तेन मन्त्रेण त्रयोदशरत्निं दर्भमयीं द्विगुणा-
मश्वध्वनार्थां रशनां रजुमादाय ब्रह्मन्नध्वमित्यादि-तेनराध्या-
समित्यन्तं मन्त्रं ब्रह्माणं प्रत्याहेति सूत्रार्थः । देवस्य
लेति व्याख्यातम् (अ० १ । क १०) ॥ १ ॥

द्वितीया ।

इमामगृभ्णन्नशनामृतस्य पूर्वं आयुषि विदथेषु
कृष्या । सा नो अस्मिन्सुत आर्बभूव ऋनस्य
सामन्सरमाऽऽरपन्ती ॥ २ ॥

उ० इमामगृभ्णन् । त्रिष्टुप् रशनादेवत्या । यामिमाम्
अगृभ्णन्नगृह्णन् गृहीतवन्तः रशनां दर्भमयीम् ऋतस्य यज्ञस्य
पूर्वं प्रथमे आयुषि । यज्ञारम्भे इत्यर्थः । के रशनामगृह्णन्ति-
त्यत आह । विदथेषु कृष्या यज्ञेषु कवयः । विश्वस्यारो वा

आद्ये सर्वे प्रजापतिप्रभृतयः । एते हि सृष्टिं यज्ञादसृजन्त ।
सा रशना नः अस्माकम् अस्मिन्सुते यज्ञे आर्बभूव आभूता
उत्पन्ना । ऋतस्य सामन् संमनने यज्ञप्रारम्भे । सरं यज्ञ-
प्रसरम् । आरपन्ती शब्दायमाना ॥ २ ॥

म० यज्ञपुरुषदृष्टा रशनादेवत्या त्रिष्टुप् । सवनं सुतं यज्ञ-
भावे क्त । नोऽस्माकमस्मिन् सुते यज्ञे सा रशना आर्बभूव
उत्पन्ना । कीदृशी । ऋतस्य यज्ञस्य सामन् साम्नि समारम्भे
सरं प्रसर यज्ञप्रसारमारपन्ती 'रप उक्तौ' उच्चारयन्ती । यज्ञ-
प्रसारो भवत्विति वदन्तीत्यर्थः । सा का । विद्यते लभ्यते
स्वर्गो यैस्ते विद्या यज्ञा । विदथेषु यज्ञेषु 'विदेरथक्' इत्यथक्-
प्रत्ययः । कव्या कवय विभक्तेडर्यादेश 'सुपा सुलक्' (पा०
७ । १ । ३९) इत्यादिना । यज्ञेषु कुशला प्रजापत्यादयो यामिमा
रशनामृतस्य यज्ञस्य पूर्वं प्रथमे आयुषि प्रारम्भे इत्यर्थः । अगृ-
भ्णन् अगृह्णन् या पूर्वैर्गृहीता सा रशनात्रोद्भूतेत्यर्थः ॥ २ ॥

तृतीया ।

अभिधा असि भुवनमसि यन्तासि धर्ता । स
त्वमग्निं वैश्वानरं सप्रथसं गच्छ स्वाहाकृतः ॥ ३ ॥

उ० वध्नात्यश्वम् अभिधासि । यस्त्वम् अभिधा असि
अभिधातव्योऽसि । भुवनं चासि । भुवनमाश्रयः यन्ता
नियमनकर्ता चासि । धर्ता धरयिता चासि । स त्वमेवप्रभाव-
सन् । अग्निं वैश्वानरम् । कथंभूतम् । सप्रथसं सर्वतः पृथुम् ।
तिर्यग्ूर्ध्वमधश्चैव महतैश्वर्येण पृथुम् । गच्छ । स्वाहाकृतः
साधुहुतश्च सन् ॥ ३ ॥

म० 'तं वधानेति ब्रह्मानुज्ञातोऽभिधा असीति । वध्नात्य-
श्वम्' (का० २० । १ । २८) तं वधानं देवेभ्यः प्रजापतये तेन
राधुहीति मन्त्रेण ब्रह्मानुज्ञातोऽध्वर्युरभिधा असीत्यादि-स्वगा-
त्वा-देवेभ्यः-प्रजापतये इत्यन्तेन मन्त्रेण रशनयाश्वं वध्नाति ।
लिङ्गोक्तदेवतानि यजुषि अश्वो देवताद्यस्य । हे अश्व,
यस्त्वमभिधा असि अभिधीयते स्तूयत इत्यभिधा क्विप् ।
भुवनं सर्वेषामाश्रयश्चासि यन्ता नियमनकर्ता चासि धर्ता जग-
द्धारयिता च । स एवंविधं त्वं स्वाहाकृतं स्वाहाकारेण कृत
हुतः सन अग्निं गच्छ प्राप्नुहि । कीदृशमग्निम् । वैश्वानर
विश्वेभ्यः सर्वेभ्यो नरेभ्यो हितम् । सप्रथसं प्रथतेरमुन्प्रत्ययः ।
प्रथनं प्रथो विस्तारस्तत्सहितम् । यद्वा सर्वतस्तिर्यग्ूर्ध्वमधश्च
प्रथते सप्रथा तम् । सर्वत शब्दस्य सादेशः ॥ ३ ॥

चतुर्थी ।

स्वगा त्वा देवेभ्यः प्रजापतये ब्रह्मन्नध्वं भ-
न्त्यामि देवेभ्यः प्रजापतये तेन राध्यासम् । तं
वधानं देवेभ्यः प्रजापतये तेन राधुहि ॥ ४ ॥

उ० स्वगा त्वा । हे अश्व, स्वगाकरोमि त्वां देवेभ्यः प्रजा-
पतये च । स्वगाशब्दो ङजन्तः । स्वयंगामिनमित्यर्थः ।

ब्रह्माणमामन्नयते । ब्रह्मन्नश्च भन्त्यामि । बध्नातेरेतद्रूपम् । अश्वस्य बन्धनं करिष्यामि । देवेभ्यः प्रजापतये च । तेन बद्धेनाहं राध्यासं राधिं प्राप्नुयाम् । राधिः कर्मपरिसमाप्तिः । ब्रह्मा प्रसौति । तं बधान यमिच्छसि तमश्वं बधान । तस्य बन्धनं कुरु । किमर्थम् । देवेभ्यः प्रजापतये च । तेन बन्धेन राधुहि यज्ञसमाप्तिं प्राप्नुहीत्यर्थः ॥ ४ ॥

म० हे अश्व, त्वा त्वा देवेभ्यः प्रजापतये च देवाय प्रजापत्यर्थं च स्वगा करोमीति शेष । खेनैव गच्छतीति स्वगा । ङाजन्त विभक्तेर्ङादेशो वा । स्वयंगामिनमित्यर्थः । ब्रह्मन्नश्चम् ब्रह्मा देवता ब्रह्माणमामन्नयते । हे ब्रह्मन्, अश्वं भन्त्यामि बन्धनं करिष्यामि । बध्नातेर्लृटि स्यपि 'एकाचो वश' (पा० ८।२।३७) इति भप्लम् । किमर्थम् । देवेभ्यः प्रजापतये च तेनाश्वबन्धेनाहं राध्यासं 'राध ससिद्धौ' सिद्धिं कर्मसमाप्तिरूपा प्राप्नुयाम् । आशीर्लिङ् । ब्रह्मा प्रसौति तं बधान अध्वर्यु-दैवतं यजु । हे अध्वर्यो, यं बन्धुमिच्छसि तमश्वं बधान । किमर्थम् । देवेभ्यः प्रजापतये च तेनाश्वबन्धनेन राधुहि सिद्धिं यज्ञसमाप्तिलक्षणा प्राप्नुहि । राधेः स्वादित्वालोऽटि श्रुप्रत्ययः ॥ ४ ॥

पञ्चमी ।

प्रजापतये त्वा जुष्टं प्रोक्षामीन्द्राग्निभ्यां त्वा जुष्टं प्रोक्षामि वायवे त्वा जुष्टं प्रोक्षामि विश्वेभ्यस्त्वा देवेभ्यो जुष्टं प्रोक्षामि सर्वेभ्यस्त्वा देवेभ्यो जुष्टं प्रोक्षामि । यो अर्वन्तं जिघांसति तमभ्यमीति वरुणः पुरो मर्तः परः श्वा ॥ ५ ॥

उ० प्रोक्षत्यश्वम् । प्रजापतये त्वा जुष्टं प्रोक्षामीति । ऋजवः प्रोक्षणमन्त्राः । यजमानं वाचयति । यो अर्वन्तम् । गायत्री अर्धेनाश्वस्तुतिः यः पुरुषोऽर्वन्त अश्ववचनोर्वशब्दः । अश्वं जिघांसति हन्तुमिच्छति । तम् अभ्यमीति । 'मी हिंसायाम्' हिनस्ति वरुणः श्वान चतुरक्षम् हत्वाऽधस्पदमश्वस्योपप्लावयति । 'यस्य शुनश्चक्षुषोः समीपे पुण्ड्रे स्तः स चतुरक्ष उच्यते' पुरो मर्तः परः पराभूतः अधस्पद नीतः मर्तो मनुष्यः यो अर्वन्तं जिघांसतीति । परः पराभूतश्च श्वा ॥ ५ ॥

म० 'स्थावरा अपो गत्वा प्रजापतये त्वेति प्रोक्षत्यश्वं प्रतिमन्त्रम्' (का० २०।१।३७) । ततोऽध्वर्युं स्थावरास्त-ङागादिस्था अपो गत्वा ताभिरङ्घ्रि पञ्चमन्त्रैः प्रतिमन्त्रमश्वं प्रोक्षति । लिङ्गोक्तदेवतानि पञ्च यजूषि । हे अश्व, प्रजापतये जुष्टं त्वा त्वा प्रोक्षामि सिञ्चामि । अनेन प्रोक्षणेन प्रजापतेरि-वाश्वे वीर्यं दधाति । तथाच श्रुति 'प्रजापतिर्वै देवानां वीर्य-वत्तमो वीर्यमेवास्मिन्दधाति तस्मादश्वं पशूनां वीर्यवत्तमः' (१३।१।२।५) इति । इन्द्राग्निभ्यां जुष्टं त्वां प्रोक्षामि । अनेनेन्द्राग्नोरिवाश्वे ओजो दधाति । तथाच श्रुतिः 'इन्द्राग्नी

वै देवानामोजस्वितमा ओज एवास्मिन् दधाति तस्मादश्व-पशूनामोजस्वितम' (१३।१।२।६) इति । वायवे जुष्टं त्वां प्रोक्षामि । अनेन वायोरिवाश्वे वेगं दधाति । तथाच श्रुति 'वायुर्वै देवानामाशिष्ठो जवमेवास्मिन्दधाति तस्मादश्वः पशूनामाशिष्ठ' (१३।१।२।७) इति । आशिष्ठो वेगव-त्तर । विश्वेभ्यो देवेभ्यो जुष्टं त्वां प्रोक्षामि अनेनाश्वे यशो दधाति 'विश्वे वै देवा यशस्वितमा यश एवास्मिन्दधाति तस्मादश्वं पशूनां यशस्वितम' (१३।१।२।८) इति श्रुते । सर्वेभ्यो देवेभ्यो जुष्टं त्वां प्रोक्षामि । अनेन सर्वा देवता अश्वे दधाति । 'सर्वेभ्यस्त्वा देवेभ्यो जुष्टं प्रोक्षामीति सर्वा एवास्मिन्देवता अश्वे अन्वायातयति' (१३।१।२।९) इति श्रुते । 'यो अर्वन्तमिति वाचयति' (का० २०।२।११) । शूद्राद्वैश्याया जातेन पुंसा अध्वर्युप्रेरितेन चतुर्नैत्रे शुनि खादिरमुसलेन हते सति यो अर्वन्तमित्यादि-वरुण-इत्यन्तं मन्त्रं यजमानं वाचयति । गायत्री पूर्वार्धेऽश्वस्तुति परेऽर्धे लिङ्गोक्त-देवता । य अर्वन्तमश्वं जिघांसति हन्तुमिच्छति 'अर्वणस्य-सावनज' (पा० ६।४।१२७) इति त्रन्तादेशः । हन्ते-सन्नन्तालट् । वरुणः तमश्वं जिघांसन्तमभ्यमीति हिनस्ति 'अम् हिंसायाम्' एतस्य लटि 'तुरुस्तुशम्यम' (पा० ७।३।९५) इति ईप्रत्ययः । 'वेतसकटेनाधोऽश्वं प्लावयति पुरो मर्त इति' (का० २०।२।४) । वेतसतरुकेतेन कटेन मृतं श्वानम-श्वानो जले तारयति । अश्वं जिघांसुर्मर्तो मनुष्यः परः परा-भूत अधस्पदं नीतः श्वा च पर पराकृत । श्वरूपेणाश्वहन्तेव पराकृत इत्यर्थः ॥ ५ ॥

षष्ठी ।

अग्नये स्वाहा सोमाय स्वाहापां मोदाय स्वाहा सवित्रे स्वाहा वायवे स्वाहा विष्णवे स्वाहे-न्द्राय स्वाहा बृहस्पतये स्वाहा मित्राय स्वाहा वरुणाय स्वाहा ॥ ६ ॥

उ० दशाश्वस्तोमीयानि जुहोति । अग्नये स्वाहेति ऋजवो मन्त्राः ॥ ६ ॥

म० 'अग्निसमीपमानीयाम्नये स्वाहेति जुहोत्यनुवाकेन प्रतिमन्त्रं सहस्रं वावर्तम्' (का० २०।२।३।४) । तत-स्थावराभ्योऽश्वं सकाशादश्वमग्निपार्श्वमानीयाम्नये स्वाहेत्येक-कण्डिकात्मकेनानुवाकेन प्रतिमन्त्रं सकृद्गृहीत्वा जुह्वा स्तोकी-यसज्ञां दशाज्याहुतीर्जुहोति यद्वा अनुवाकमावर्त्यैव सहस्र-माज्याहुतीर्जुहोतीति सूत्रार्थः । दश यजूषि लिङ्गोक्तदेवतानि । अङ्गतीत्यग्नि । सुनोतीति सोम । अपां जलानां मोदाय मोद-यति हर्षयति मोद । सूते सविता । वातीति वायु । वेवेष्टि व्याप्रीति विष्णु । इन्दतीतीन्द्र । बृहतां वेदाना पतिर्बृहस्पतिः । मिचति लिहति मित्रः । वृणोति भक्तं भजते वरुणः । एताभि-

राहुतीभिरेतेभ्यो दश देवेभ्योऽश्वं ददाति । तथाच श्रुति
'एतावन्तो वै सर्वे देवास्तेभ्य एवैनं जुहोतीति' (१३ । १ ।
३ । ३) ॥ ६ ॥

सप्तमी ।

हिङ्काराय स्वाहा हिङ्कृताय स्वाहा क्रन्दते स्वाहा-
ऽवक्रन्दाय स्वाहा प्रोथते स्वाहा प्रप्रोथाय स्वाहा
गन्धाय स्वाहा प्राताय स्वाहा निविष्टाय
स्वाहोर्पविष्टाय स्वाहा सदिताय स्वाहा वल्गते
स्वाहासीनाय स्वाहा शयानाय स्वाहा स्वपते स्वाहा
जाग्रते स्वाहा कूर्जते स्वाहा प्रवृद्धाय स्वाहा विजृ-
म्भमाणाय स्वाहा विचृताय स्वाहा सङ्गहानाय
स्वाहोर्पस्थिताय स्वाहार्यनाय स्वाहा प्रायणाय
स्वाहा ॥ ७ ॥

उ० अश्वस्य रूपाणि जुहोति । हिङ्काराय स्वाहेति । एको-
नपञ्चाशत् । अश्वस्य चेष्टितानि क्रियाश्चान्नाभिधीयन्ते ॥७॥

स० 'दक्षिणाग्नौ जुहोति हिङ्काराय स्वाहेति प्रक्रमान्'
(क० २० । ३ । ३) । एतदर्थमेवोद्धृते दक्षिणाग्नौ प्रतिमन्त्रं
प्रक्रमसजान्होमानेकोनपञ्चाशन्जुहोतीत्यर्थ । अश्वस्यैकोनपञ्चा-
शचेष्टितानि व्यापारा कण्डिकाद्वयेन । हिङ्करणं हिङ्कारस्तस्मै ।
हिङ्कृताय कृतं यद्धिङ्कृतं तस्मै । क्रन्दतीति क्रन्दन् । अव नीचै
क्रन्दतीत्यवक्रन्द । प्रोथतीति प्रोथन् 'प्रोथृ पर्यापणे' । प्रकृष्ट
प्रोथो घोणा यस्य 'घोणा तु प्रोथमस्त्रियाम्' । गन्धोऽस्यास्ति
गन्ध । प्रातमाप्राणमस्यास्ति प्रात । निविशते निविष्ट ।
उपविशतीत्युपविष्ट । सम्यक् दितं लूनं खण्डनं यस्य स
सदित । वल्गतीति वल्गान् । आस्तेऽसावासीन । शेतेऽसौ
शयान । स्वपिति स्वपन् । जाग्रतीति जाग्रत् । कूर्जतीति
कूर्जन् । प्रकर्षेण वृध्यते प्रवृद्ध । विजृम्भते विजृम्भमाण ।
'चृती दीप्तौ' विशेषेण चर्तति विचृत । सहानाय सङ्गतशरी-
राय । उपतिष्ठते उपस्थित । अयतेऽयन् । प्रकृष्टमयते
प्रायणः तस्मै स्वाहा ॥ ७ ॥

अष्टमी ।

यते स्वाहा धावते स्वाहोद्वावाय स्वाहोद्वा-
ताय स्वाहा शूकराय स्वाहा शूकृताय स्वाहा निप-
ण्णाय स्वाहोत्थिताय स्वाहा जवाय स्वाहा बलाय
स्वाहा विवर्तमानाय स्वाहा विवृत्ताय स्वाहा
विधून्वानाय स्वाहा विधृताय स्वाहा शुश्रू-
षमाणाय स्वाहा शृण्वते स्वाहेक्षमाणाय स्वाहेक्षि-
ताय स्वाहा वीक्षिताय स्वाहा निमेषाय स्वाहा

यदत्ति तस्मै स्वाहा यत्पिवति तस्मै स्वाहा यन्मूत्रं
करोति तस्मै स्वाहा कुर्वते स्वाहा कृताय स्वाहा ॥८॥

उ० यते स्वाहा एतीति यन् तस्मै यते । स्पष्टमन्यत् ॥८॥

स० एतीति यन् । धावतीति धावन् । उत् अधिको द्रावो
गतिर्यस्य स उद्भाव । उत् अधिकं द्रुतं यस्य स उद्भुत । शू
इति करोतीति शूकार । शूकुतमस्यास्ति शूकृत । निपीदति
निपीदन् । उत्तिष्ठते उत्थित । जवते जवो वेगवान् । बलम-
स्यास्तीति बल । विवर्तते स विवर्तमान विवर्तते स्म विवृत् ।
विधूनुते कम्पते स विधून्वान् । विधूयतेऽसौ विधूत । श्रोतु-
मिच्छति शश्रूषमाण 'ज्ञाश्रुस्मृदशा सन्' (पा० १ । ३ ।
५७) इति ज्ञानन् । शृणोति शृण्वन् । ईक्षते स ईक्षमाण ।
ईक्षते स्मेति ईक्षित । विशेषेणेक्षितो वीक्षित । निमिपति
निमेष । यत्किञ्चित् अत्ति तस्मै । यत् जलादिकं पिवति तस्मै
पानकर्त्रे । यन्मूत्रं करोति तस्मै मूत्रयते । करोति कुर्वन् ।
कृतमस्यास्ति कृतः । तस्मै स्वाहेति सर्वत्र । इत्येकोनपञ्चाशत्
प्रक्रमाः ॥ ८ ॥

नवमी ।

तत्सवितुर्वरेण्यं भर्गो देवस्य धीमहि । धियो
यो नः प्रचोदयात् ॥ ९ ॥

उ० अथ सावित्रीणामिष्टीनाम् । तत्सवितुरित्यादिकाः
पद् याज्यानुवाक्याः सावित्र्यो गायत्र्यः । आद्या व्या-
ख्याता ॥ ९ ॥

स० षडृच सवितृदेवत्या गायत्र्याः सावित्रीणामि-
ष्टीना याज्यानुवाक्या । आद्या व्याख्याता (अ० ३ ।
क० ३५) ॥ ९ ॥

दशमी ।

हिरण्यपाणिमूतये सवितारमुपहये । स चेत्ता
देवता पदम् ॥ १० ॥

उ० हिरण्यपाणिमूतये हिरण्ययौ पाणी यस्य स
हिरण्यपाणिः तम् । उतये अवनाय । सवितारम् उपहये
आह्वयामि । किमिति । यतः सः सविता चेत्ता सर्वार्थदक् ।
महती च देवता पदं च स्थानं च ज्ञानकर्मसमुच्चयकारि-
णाम् ॥ १० ॥

स० मेधातिथिदृष्टा । अहं सवितारमुपहये आह्वयामि ।
किमर्थम् । उतये अवनाय । कीदृशं सवितारम् । हिरण्यपाणिं
हिरण्ययौ पाणी यस्य तम् । यतः स सविता चेत्ता चेतयिता
सर्वज्ञ । देवता । पदं स्थानं ज्ञानिनाम् ॥ १० ॥

एकादशी ।

देवस्य चेततो महीं प्र सवितुर्हवामहे । समतिष्ठ
सत्यराधसम् ॥ ११ ॥

उ० देवस्य चेततः । देवस्य दानादिगुणयुक्तस्य चेततः विराजमानस्य महीं महतीम् प्रहवामहे आह्वयामि । सवितुः संबन्धिनीं सुमतिं कल्याणीं मतिम् । किंभूतां मतिम् । सत्यराधसम् अनश्वरधनां सत्यसाधयित्रीं वा ॥ ११ ॥

म० वयं सवितु देवस्य सुमतिं शोभना बुद्धिं प्रहवामहे प्रकर्षेण प्रार्थयामहे । कीदृशस्य सवितुः । चेतत चेततीति चेतन् तस्य जानत । कीदृशी सुमतिम् । महीं महतीं सत्यराधस सत्यमनश्वरं राधो धनं यस्यास्ताम् । यद्वा सत्यं राधयति साधयति सा सत्यराधास्ताम् ॥ ११ ॥

द्वादशी ।

सुष्टुतिं सुमतीवृधो रातिं सवितुरामहे ।
प्रदेवाय मतीविदे ॥ १२ ॥

उ० सुष्टुतिं सुमतीवृधः । सुष्टुतिं शोभनां स्तुतिम् सुमतीवृधः शोभनां मतिं वर्धयतीति सुमतीवृत् तस्य सुमतीवृधः संबन्धिनीं रातिं दानं च सवितुः ईमहे याचेम । प्रदेवाय मतीविदे देवस्य मतीविदे देवस्य मतीविदः इत्युभयोः पदयोः विभक्तिव्यत्ययः ॥ १२ ॥

म० देवाय मतिविदे इति चतुर्थ्यौ षष्ठ्यर्थे । वयं सवितु-देवस्य सुष्टुतिं शोभना स्तुतिं रातिं दानं च प्र ईमहे प्रकर्षेण याचामहे । 'छन्दसि परेऽपि' (पा० १।४।८१) इति क्रियापदात्पर प्रशब्द । कीदृशस्य सवितु । सुमतीवृध शोभना मतिं वर्धयति सुमतीवृत् तस्य । सहितायामिति दीर्घ । तथा मतीविदे सर्वेषा मतिं वेत्ति मतिवित् तस्य । पूर्वव-दीर्घः ॥ १२ ॥

त्रयोदशी ।

रातिं सत्पतिं महे सवितारमुपह्वये । आसवं देववीतये ॥ १३ ॥

उ० रातिं सत्पतिम् । 'रा दाने' । रातिनिमित्तत्वाद्वाति-शब्देन सवितैवोक्तः । रातिं दानरूपम् । यद्वा राति ददातीति रातिम् । सत्पतिं सतां पालयितारम् । महे पूजयामि । सवितारम् उपह्वये आह्वयामि च । आसवम् आभिमुख्येन प्रसौति कर्माणीत्यासवः तमासव सवितारम् । किमर्थं पूजयाम्याह्वयामि च । देववीतये देवर्तपणाय ॥ १३ ॥

म० अहं सवितारमुपह्वये आह्वयामि । महे पूजयामि च । 'मह पूजायाम्' । किमर्थम् । देववीतये देवाना तर्पणाय । कीदृशं सवितारम् । रातिं राति ददातीति राति तम् 'ऊतियूति-' (पा० ३।३।९७) इत्यादिना कर्तरि क्तिप्रत्ययान्तो निपात' । सत्पति सतापति पालकम् । आसवम् आभिमुख्येन सौति कर्मण्यनुजानाति आसवस्तम् । पचाद्यजन्तः ॥ १३ ॥

चतुर्दशी ।

देवस्य सवितुर्मतिमासवं विश्वदेव्यम् । धिया भगं मनामहे ॥ १४ ॥

उ० देवस्य सवितुः मतिम् । आसवम् प्रसवरूपम् । विश्वदेव्यं सर्वेभ्यो देवेभ्यो हितम् । धिया स्वकीयया प्रज्ञया भगं भजनीयं धनं मनामहे याचामि । द्विकर्मा चायं धातुः । तेन मतिशब्दे भगशब्दे च द्वितीया ॥ १४ ॥

म० सवितुर्देवस्य मतिं बुद्धिं प्रति वयं धिया बुद्ध्या भगं धनं मनामहे याचामहे । सवितुर्देवस्य बुद्धिरस्मात् दानतत्परा भवत्वित्यर्थः । कीदृशं भगम् । आसवम् आसौत्यनुजानाति येन आसवस्तम् । धनेन सर्वेषामाज्ञा दातुं शक्यत इत्यर्थः । विश्वदेव्यं विश्वेभ्यो देवेभ्यो हितम् । धनेनैव देवतर्पणादि-त्यर्थः ॥ १४ ॥

पञ्चदशी ।

अग्निं स्तोमेन बोधय समिधानो अमर्त्यम् ।
हव्या देवेषु नो दधत् ॥ १५ ॥

उ० अग्निं स्तोमेन । तिस्र आग्नेय्यो गायत्र्यः । हे अध्वर्यो, अग्निं स्तोमेन स्तुतिभिः बोधय अवगतार्थं कुरु । किं कुर्वन् । समिधान. संदीपयन् । कथंभूतमग्निम् । अमर्त्यं अमरणधर्माणम् । किमर्थं पुरस्कृत्येति चेत् । हव्या हवींषि देवेषु नः अस्वत्संबन्धीनि दधत् दधातु । सहस्राधिकार इति ॥ १५ ॥

म० तिस्र खिष्टकृतिपुरोऽनुवाक्या. अग्निदेवत्या गायत्र्यो यथाक्रम सुतंभरविश्वामित्रविश्वरूपदृष्टाः । हे अध्वर्यो, त्वं स्तोमेन स्तुत्या अग्निं बोधय अवगतार्थं कुरु । किं कुर्वन् । समिधान समिन्धे स समिधानः सदीपयन् । कीदृशमग्निम् । अमर्त्यं मरणधर्मरहितम् । सोऽग्निर्बोधितः सन्नोऽस्माकं हव्या हवींषि देवेषु दधत् धारयतु । अस्य सोऽधिकारोऽस्ति ॥ १५ ॥

षोडशी ।

स हव्यवाडमर्त्य उशिग्दूतश्चनोहितः । अग्नि-
र्धिया समृण्वति ॥ १६ ॥

उ० स हव्यवाद । यदोऽत्राध्याहारः तच्छब्दश्रवणात् । यः हव्यवाद हविषो वोढा । अमर्त्यः अमरणधर्मा । उशिक् मेधावी । दूतः देवानाम् । चनोहितः । चन इत्यन्ननाम । हविर्भूतस्यान्नस्य भक्षणार्थं हितः निहितः । सः अग्निः धिया प्रज्ञया समृण्वति संगच्छते देवैः सह हविषः तर्पणाय ॥ १६ ॥

म० सोऽग्निर्धिया बुद्ध्या समृण्वति संगच्छते देवैः सह हवि-र्दानाय । कीदृशोऽग्निः । हव्यवाट् हव्यं वहतीति हविषां वोढा । अमर्त्यं मरणहीनः । उशिक् वष्टि उश्यते वा सर्वै-रित्युशिक् कामनीयः मेधावी वा । दूत देवानां दूत्यकर्ता ।

चनोहित. चन इत्यत्रनाम । चनसेऽन्नाय हित हवीरुपात्र-
स्यादनाय स्थापित. ॥ १६ ॥

सप्तदशी ।

अग्निं दूतं पुरो दधे हव्यवाहमुप ब्रुवे ॥ देवाँ २ ॥
आसादयादिह ॥ १७ ॥

उ० अग्निं दूतम् । यम् अग्निम् दूतं देवानां दूतम् अहं
पुरोदधे अग्रत स्थापयामि । हव्यवाह हविषो वोढारम् ।
तम् उपगम्य ब्रुवे ब्रवीमि । किं ब्रवीमि तदाह । देवाना-
सादयादिह । हे अग्ने, देवान् आसादयात् आसादय इह
अस्मिन् यज्ञे गुहे यागाय ॥ १७ ॥

म० यमग्निमहं पुरो दधे पुरत स्थापयामि तं प्रति उप-
ब्रुवे कथयामि । किं तदाह । हे अग्ने, इह यज्ञे त्वं देवाना-
सादयात् आसादय स्थापय । कीदृशमग्निम् । दूत देवाना
हव्यवाहं हविषा वोढारम् ॥ १७ ॥

अष्टादशी ।

अजीजनो हि पवमान सूर्यं विधारे शक्मना
पर्यः । गोजीरया रक्षुर्हमाणः पुरन्ध्या ॥ १८ ॥

उ० अजीजनो हि । पावमानी सौमी विहतिः अनुष्टुप् ।
यस्मात् अजीजनः जनितवानसि जनयसि वा हे पवमान
सोम, सूर्यम् । यस्माच्च शक्मना चर्मणा पर्यः अप. विधारे
उपरिष्ठात् विधारयसि । केन हेतुना । गोजीरया जीवरेत-
द्रूपम् । गोजीविकया हेतुभूतया । कथंनु नाम गावो जीवे-
युरिति । गोभिर्हि यज्ञस्तायते प्राणिनश्च जीवन्तीति । किं
कुर्वन् । रहमाण. पुरन्ध्या रहमाणः गच्छन् दशापवित्राद्गो-
णकलश प्रति पुरन्ध्या बहुधारयिष्या धारया । तस्मात्त्वां
स्तुम इति शेषः ॥ १८ ॥

म० अरुणत्रसदस्युभ्या दृष्टा पवमानदेवत्या पिपीलिक-
मध्या कृतिरनुष्टुप् । यस्या आद्यतृतीयौ पादौ द्वादशार्णौ द्विती-
योऽष्टार्णौ सा पिपीलिकमध्या कृतिरनुष्टुप् जागतावष्टकश्च
कृतिर्मध्ये चेदष्टकः पिपीलिकमध्येति वचनात् । पवमान-
स्तुतिः । हे पवमान, त्वं सूर्यमजीजन उत्पादितवानसि । जने-
र्णिजन्ताहृद् । शक्मना शकनं शक्म 'शक्नु शक्तौ' मनिन्प्र-
त्यय । शक्मना सामर्थ्येन पय जलं विधारे विशेषेण धार-
यामि वृष्टये । केन हेतुना । गोजीरया जीवनं जीरा । वस्य रेफ-
छान्दसः । गवा जीरा गोजीरा तथा गवा जीविकाहेतुना जलं
धारयसि तासा हविषा यज्ञनिष्पत्तेः प्राणिना जीवनाच्च । कीदृ-
शस्त्वम् । पुरन्ध्या रहमाण पुर बहु दधाति पुरन्धिर्धारा
तया रहमाणः रहत इति रहमाणो गच्छन् । दशापवित्राद्गो-
णकलशमभिगच्छन्नित्यर्थः । विधारे विधारये विधारयसि पुरुष-
व्यत्यय । धारयतेऽस्ति लटि उत्तमैकवचने धारये इति प्राप्ते
'छन्दस्युभयधा' (पा० ३ । ४ । ११७) इति शितोऽप्यार्धधातु-

कले सति 'गेरनिष्टि' (पा० ६ । ४ । ११) इति शिलोपे
धारे इति रूपम् ॥ १८ ॥

एकोनविंशी ।

विभूर्मात्रा प्रभूः पित्राश्वोऽसि हयोऽस्यत्योऽसि
मयोऽस्यर्वासि सप्तिरसि वाज्यसि वृषासि नृमणा
असि । ययुर्नामासि शिशुर्नामास्यादित्यानां पत्वा-
न्विहि । देवा आशापाला एतं देवेभ्योऽश्वं मेधाय
प्रोक्षितं रक्षत । इह रन्तिरिह रमतामिह धृतिरिह
स्वधृतिः स्वाहा ॥ १९ ॥

उ० अश्वर्युयजमानो दक्षिणेऽश्वकर्णे जपतः । विभूर्मात्रा ।
अश्व उच्यते । यस्त्वं विभूरसि विभवसि मात्रा प्रभवन्मि
च पित्रा । 'इयं वै मातासौ ते पिता' इति श्रुतिः । अश्वं
नामक्रियाभिः स्तौति । अश्वो महाशनस्त्वमसि । हयोऽसि
'हि गतौ' अस्य हयः । अत्योऽसि 'अत सातत्यगमने' ।
मयोऽसि मय इति सुखनाम । सुखरूपोऽसि अर्वासि ऋग-
तावस्यार्वा । सप्तिरसि सरणोसि । वाज्यसि वेजनवानसि ।
वृषा सेक्ता असि । नृमणा असि नृणां मनुष्याणा यत्र
मनः न नृमणा । ययुर्नामामि ययुः एवं नामा त्वमसि ।
ययुर्नानशीलः । शिशुर्नामामि शिशु एवनामा त्वमसि
शसनीयो भवसि । अपारमार्थिको वा नामशब्दः । यस्त्व-
मेवप्रभावः तं त्वा ब्रवीमि । आदित्याना पत्वान्विहि ।
पत्वा पतनमार्गेण । येन यथा आदित्या. पतन्ति गच्छन्ति
तमनुगच्छेत्यर्थः । रक्षिणोऽस्यादिति । देवा आशापालाः ।
एतं देवेभ्यः प्रोक्षितम् अश्वम् मेधाय यज्ञाय रक्षत ।
चतस्रो धृतीर्जुहोति । अश्व उच्यते । इह रन्ति. रमणम् ।
इह रमताम् । इह धृतिः इह स्वधृतिः साधुधृतिः । इह
यज्ञे हे अश्व, तव क्रीडादय इत्यर्थः ॥ १९ ॥

म० 'अश्वर्युयजमानो दक्षिणेऽश्वकर्णे जपतो विभूर्मात्रेति'
(का० २० । २ । १८) । तृतीयाया सावित्र्यामिष्टौ समाप्ता-
याम अश्वर्युयजमानो दक्षिणेऽश्वकर्णे जपतोऽभिभूर्मात्रेति सूत्रार्थः ।
अश्वदैवत यजु अतिजगतीच्छन्दस्कम् । मात्रा पित्रेति तृतीयै
पञ्चम्यर्थे । हे अश्व, त्वं मात्रा मातु पृथिव्या सकाशात्
विभूरसि विभवति विभू समर्थोऽसि । पित्रा पितु सकाशाद्वि-
प्रभु समर्थोऽसि । 'इयं वै मातासौ पिता ताभ्यामेवैनं परिद-
दाति' (१३ । १ । ६ । १) इति श्रुते । अथ नामभिरश्वं
स्तौति । त्वमश्वोऽसि । अश्रुते व्याप्नोति मार्गमित्यश्वः 'अश्रुषुषि-'
(उणा० १ । १५०) इत्यादिना अश्वे. कन्प्रत्यय । अश्राति
वाश्व । हयोऽसि हयति याति हय 'हय गतौ' पचाद्यच् ।
अत्योऽसि 'अत सातत्यगमने' अततीत्यत्यः सततगामी ।
औणादिको यत्प्रत्यय । मयोऽसि मयते गच्छति मय 'यम
गतौ' पचाद्यच् । यद्वा मय इति सुखनाम । सुखरूपोऽसि ।

अर्वांसि इयतिं गच्छतीति अर्वा 'स्नामदिपद्यतिपृश्चकिभ्यो वनिन्' (उणा० ४।११४) इति वनिन्प्रत्यय । यद्वा अर्वति हिनस्ति रिपूनिखर्वा कनिन्प्रत्यय । सप्तिरसि सपति सैन्येन समवैति सुप्तिः 'सप सवन्धे' क्तिन्प्रत्यय । वाजी असि वाजति तच्छीलो वाजी । 'वज गतौ' अनेकगतिस्सूचनाय पुन पुनर्गत्युक्ति । यद्वा वाजा पक्षा अभूवन्नस्येति वाजी । वृषासि वर्षति सिञ्चति वृषा 'कनिन्युवृषि-' (उणा० १।१५५) इत्यादिना कनिन्प्रत्यय । नृमणा असि नृपु यजमानेषु मनो यस्य स नृमणा । नाम नाम्ना ययुरसि । अत्यर्थं याति ययु 'ययुरश्वोऽश्वमेधीय' इत्यभिधानात् 'यो द्वे च' (उणा० १।२१) इत्युप्रत्यय । किञ्च नाम्ना शिशुरसि । इयति कृशं करोति स्तनमिति शिशु 'श कित्सन्वच्च' (उणा० १।२०) उप्रत्यय सन्वद्वावाद् द्वित्वमभ्यासत्येकारश्च । एवंविधनामा स्वमादित्यानामदितेरपत्याना देवाना पत्वा मार्गमन्विहि । पतन्ति गच्छन्ति यत्र स पत्वा मार्ग 'स्नामदि-' (उणा० ४।११४) इत्यादिना वनिन्प्रत्यय । आदित्या येन पथा गच्छन्ति तमनुगच्छ । देवा आशापाला इति रक्षिणोऽस्यादिशत्यनुचरीजातीयास्तावतस्तावत क्वचिनिषङ्गिकलापिदण्डिनो यथासख्यम् (का० २०।२।२०) । चतुर्विंशतिवार्पिकाश्वशतमध्यस्थस्यैगान्यामुत्सृष्टस्य रक्षकान्नरानादिशति । कीदृशान् । अनुचरीसजातीयान् तावतोऽनुचरीसख्यान् तेन शतं राजपुत्रान् शतं क्षत्रियपुत्रान् शतं सूतग्रामण्या पुत्रान् । सूता अश्वपोषकास्तेषा मध्ये ग्रामण्यो मुख्यास्तत्सुतानित्यर्थः । शतं क्षात्रसग्रहीतृणा पुत्रान् । क्षात्रार आयव्ययाव्यक्षास्तत्समूह क्षात्रं तत्राधिकृता क्षात्रसग्रहीतारस्तत्सुतान् क्रमात्क्वचिनिषङ्गिकलापिदण्डिन तेन राजपुत्रा सनाहवन्तः क्षत्रियपुत्रा निषङ्गिण सखिणा सूतग्रामणीपुत्रा इषुधिमन्त क्षात्रसग्रहीतृपुत्रा । वंशादिदण्डधरा इत्यर्थः । वडवाभ्यो जलस्नानाच्चाश्ववारणम् वर्षमश्वरक्षणम् तावद्यजमानो वावातोर्वो शेते सावित्री कारयति वीणागान पारिप्लवशस्त्रपाठं धृतिहोम चेत्यादि ज्ञेयमिति सूत्रार्थः । देवदेवत्वं यजुः ऋगुष्णिक् । आशा दिश पालयन्तीति आशापाला हे देवा, यूयमेतमश्वं रक्षत । कीदृशम् । मेधाय यागाय प्रोक्षितं प्रोक्षणेन सस्कृतम् । राजपुत्रादय एवाशापाला । तदुक्तम् 'शतं वै तल्प्या राजपुत्रा आशापालास्तेभ्य एवैनं परिददातीति' (१३।१।६।२) । 'आहवनीयेऽस्तमिते चतस्रो धृतीरिह रन्तिरिति' (का० २०।३।४) । अस्तमितेऽर्केऽग्निहोत्रहोमात् प्रागग्निहोत्राद्धृते आहवनीयेऽग्नौ चतस्रो धृतिसज्ञा आहुती, प्रतिमन्त्र जुहोति वर्षपर्यन्तं प्रत्यहम् एव चत्वारिंशदधिका चतुर्दशशती भवति । तथाच श्रुति 'सवत्सरमाहुतीर्जुहोति षोडश नवतीरेता वा अश्वस्य वन्धनं ताभिरेवैनं वध्नातीति' (१३।१।६।२) । चत्वारि यजूषि अग्निदेवत्यानि । चतुर्थमन्त्रान्ते स्वाहाकारश्रवणात्रिष्वपि स्वाहाकार प्रयोज्यः । अश्वं प्रत्युच्यते । हे अश्व,

इह रन्ति रमण तेऽस्तु । इह भवान् रमताम् । इह ते धृतिः सन्तोपोऽस्तु । इह यज्ञे स्वधृति स्वा निजा धृतिर्धारणमस्तु स्वाहा ॥ १९ ॥
विंशी ।

काय स्वाहा कस्मैस्वाहा कतमस्मै स्वाहा स्वाहाधिमाधीताय स्वाहा स्वाहा मनः प्रजापतये स्वाहा चित्तं विज्ञातायादित्यै स्वाहादित्यै मह्यै स्वाहादित्यै सुमृडीकायै स्वाहा सरस्वत्यै स्वाहा सरस्वत्यै पावकायै स्वाहा सरस्वत्यै बृहत्यै स्वाहा पूष्णे स्वाहा पूष्णे प्रपथ्याय स्वाहा पूष्णे नरन्धिषाय स्वाहा त्वष्ट्रे स्वाहा त्वष्ट्रे तुरीपाय स्वाहा त्वष्ट्रे पुरुरुपाय स्वाहा विष्णवे स्वाहा विष्णवे निभूयपाय स्वाहा विष्णवे शिपिविष्टाय स्वाहा ॥ २० ॥

७० औद्भ्रभणानि जुहोति । काय स्वाहा । कस्मै स्वाहा । कतमस्मै स्वाहा । स्वाहाधिमाधीताय । पूर्वं स्वाहाकारान्तास्तिस्र आहुतयः प्राजापत्याः । आधिमाधानम् । चतुर्थीं चात्र कर्तव्या । आधये स्वाहेति । आधीताय स्वाहा । चित्तं विज्ञाताय । चित्तायेति विभक्तिव्यत्ययः । मनः मनसे इति विभक्तिव्यत्ययः । प्राजापत्याय स्वाहा । अदित्यै मह्यै । 'मह पूजायाम्' पूजितायै - अदित्यै सुमृडीकायै 'मृड सुखने' । सुखयित्र्यै सरस्वत्यै स्वाहा । सरस्वत्यै पावकायै पावयित्र्यै । सरस्वत्यै बृहत्यै मह्यै । पूष्णे स्वाहा पूष्णे प्रपथ्याय । प्रगतः पन्थाः प्रपथः तत्र भवः प्रपथ्यः । पूष्णे नरन्धिषाय । नरान् दधाति धारयतीति नरन्धिषः । त्वष्ट्रे स्वाहा । त्वष्ट्रे तुरीपाय । तूर्णं पाति रक्षतीति तुरीपः । त्वष्ट्रे पुरुरुपाय बहुरुपाय विष्णवे स्वाहा । विष्णवे निभूयपाय । नीचैर्भूत्वा यः पाति स निभूयपः । विष्णवे शिपिविष्टाय । शिपिं पञ्च यज्ञस्य वेष्टयति साधुं करोतीति शिपिविष्टः ॥ २० ॥

म० 'काय स्वाहेति चाश्वमेधिकानि' (का० २०।४।३-५) त्रीणि कृष्णाजिनदीक्षातोऽध्वरदीक्षणीयायाश्चत्वारि त्रीणि चाश्वमेधिकानि । चत्वार्याध्वरिकाण्यौद्भ्रभणानि हुला काय स्वाहेत्याश्वमेधिकानि त्रीण्यौद्भ्रभणानि जुहुयात् अत औद्भ्रभणहोमानन्तर दीक्षणीयाशेषं समाप्य कृष्णाजिनदीक्षा तत्रोपवेशनान्ता कर्तव्या । 'सप्ताहं-प्रचरन्ति' (१३।१।७।२) इति श्रुते सप्ताहं दीक्षणीया कार्या । तत्र प्रत्यहं कर्तव्यमाह । अध्वरदीक्षणीयायाश्चत्वारि चत्वार्यौद्भ्रभणानि आकूत्यै प्रयुजे इत्यादीनि (४।७) त्रीणि त्रीणि चाश्वमेधिकानि काय स्वाहेति कण्डिकापठितानि प्रत्यहमन्यान्यान्यानि पाठक्रमेण एवं सप्त-सप्त प्रत्यहं हुयन्ते । काय स्वाहेति कण्डि-

काया सप्त त्रिकाणि पठितानि तन्मध्ये सप्तस्वह सु क्रमेणैकैकं त्रिकं द्रूयते तत्र द्वितीयत्रिके स्वाहाकारायं मन्त्रत्रयं स्वाहा-धिमाधीतायेत्यादीति सूत्रार्थः । औद्भ्रमणसंज्ञानि यजुषि लिङ्गोक्तदेवतानि । काय प्रजापतये सुहुतमस्तु । कस्मै प्रजापतये कतमस्मै प्रजापतिश्रेष्ठाय । आधिमाधानमाधीताय प्राप्ताय मन मनसि वर्तमानाय प्रजापतये चित्तं विज्ञाताय सर्वेषा चित्तसाक्षिणे । अदित्यै अखण्डितायै मह्यै पूज्यायै अदित्यै सुमृडीकायै सुखयित्र्यै अदित्यै । सरस्वत्यै वागधिष्ठात्र्यै पाव-यति पावका तस्यै शोधयित्र्यै सरस्वत्यै बृहत्यै महत्यै सर-स्वत्यै । पूष्णे प्रपथ्याय प्रगत पन्था प्रपन्था तत्र भव प्रपथ्य तस्मै पूष्णे । नरन्धिषाय 'धिष् शब्दे' ह्यादिवैदिक । नर दिधेष्टि शब्दयति उदयेन स नरन्धिष तस्मै पूष्णे 'इगु-पध-' (पा० ३ । १ । १३५) इति कः । लष्ट्रे लक्षति तनू-करोति लष्टा तस्मै । तुरीपाय 'तुर वेगे' तस्य रूपम् । तुरी वेगस्तं पाति रक्षति तुरीपस्तस्मै । लष्ट्रे पुरुरूपाय पुरुणि वहूनि रूपाणि यस्य तस्मै लष्ट्रे । वेवेष्टि व्याप्नोति विष्णुस्तस्मै निभूयपाय नितरा भूत्वा मत्स्याद्यवतार कृत्वा पाति निभूयप-स्तस्मै विष्णवे शिपिषु पशुषु प्राणिषु विष्ट प्रविष्टोऽन्तर्या-मिरुपेण शिपिविष्टस्तस्मै विष्णवे । एते औद्भ्रमणमन्त्राः ॥ २० ॥

एकविंशी ।

विश्वो देवस्य नेतुर्मतो वुरीत सख्यम् । विश्वो राय इषुध्यति द्युम्नं वृणीत पुष्यसे स्वाहा ॥ २१ ॥

उ० विश्वो देवस्येति व्याख्यातम् ॥ २१ ॥

म० 'षडामिकानि चतुस्थाने दशमं विश्वो देवस्येति' (का० २० । ४ । ९ । १०) । सप्तम्या दीक्षणीयायामयं विशेष । प्रत्ययानि चत्वार्यौद्भ्रमणान्याध्वरिकाणि द्रूयन्ते तेषा चतुर्णां स्थाने षडामिकानि आकृतिं प्रयुजमन्त्रिष्वाहेति (११ । ६६) हुत्वाश्वमेविकानि च त्रीणि विष्णवे स्वाहेत्या-दीनि हुत्वा विश्वो देवस्येति दशममौद्भ्रमणं जुहोतीति सूत्रार्थः । व्याख्याता (अ० ४ । क० ८) ॥ २१ ॥

द्वाविंशी ।

आ ब्रह्मन्ब्राह्मणो ब्रह्मवर्चसी जायतामा राष्ट्रे राजन्युः शूर इषव्योऽतिव्याधी महारथो जायतां दोग्ध्री धेनुवोढानड्वानाशुः सप्तिः पुरन्धियोषा जिष्णू रथेष्टाः सभेयो युवास्तु यजमानस्य वीरो जायतां निकामे निकामे नः पर्जन्यो वर्षतु फल-वस्यो न ओषधयः पच्यन्तां योगक्षेमो नः कल्प-ताम् ॥ २२ ॥

उ० जपति । आब्रह्मन् आ जायतां हे ब्रह्मन्, ब्राह्मणः

ब्रह्मवर्चसी । यज्ञाध्ययनशीलो ब्राह्मण आजायतामित्यर्थः । राष्ट्रे । आजायतां च राष्ट्रे राजन्यः शूरः इषव्यः इषुभिः विध्यति इषव्यः इषुषु वा साधुः इषव्यः । अतिव्याधी महा-रथः । अतिविध्यति द्विषन्तमित्यतिव्याधी । महारथश्च दोग्ध्री धेनुः राष्ट्रे आजायतामिति सर्वत्र संबन्धः । वोढा अनड्वान् आशुः शीघ्रः सप्तिरश्वः । पुरन्धियोषा । पुरं शरीरं रूपादिगुणसमन्वितं धारयतीति पुरन्धिः । जिष्णू रथेष्टाः । जयनशीलः रथे तिष्ठतीति रथेष्टाः युयुत्सुः सभेयो युवा । सभामर्हति विद्यागुणचरित्रैः सभेयः युवा आ अस्य यजमानस्य आजायतां चास्य यजमानस्य धीरः पुत्रः । किंच निकामे निकामे नः पर्जन्यो वर्षतु प्रार्थनायामवश्यं भव-तीति निकामः । अभ्यासो वीप्सार्थः । अस्माकं राष्ट्र इत्यर्थः । फलवत्य अतिशयेन फलयुक्ताः नोऽस्माकं राष्ट्रे ओषधयः पच्यन्ताम् । योगक्षेमो नः कल्पताम् । योगो द्रव्यादीनां संयोगः क्षेमस्तेषामेव परिपालनम् । योगश्च क्षेमश्चास्माकं कृप्तो भवतु । योगश्च क्षेमश्चेति द्वन्द्वः । तत्र नपुसकलिङ्गता वा स्यात् द्विवचनं वा इति । तत्र छान्दसो विसर्जनीयो द्रष्टव्यः ॥ २२ ॥

म० 'कृष्णाजिनाद्या समिदाधानात् कृत्वा ब्रह्मन्निति जप-त्युत्सर्गकाल एके' (का० २० । ४ । ११) । कृष्णाजिनदी-क्षात आरभ्योखाया त्रयोदशसमिदाधानान्तं कृत्वाध्वर्युरेव ब्रह्मन्निति जपति उत्सर्गैरुपतिष्ठत इत्युत्सर्गोपस्थानकाले एके आ ब्रह्मन्निति जपमिच्छन्ति । यद्वाश्वस्योत्सर्गकाले विभूर्मात्रेति जपानन्तरमित्यर्थः । लिङ्गोक्तदेवता उत्कृति । हे ब्रह्मन्, राष्ट्रेऽस्मदेशे ब्रह्मवर्चसी यज्ञाध्ययनशीलो ब्राह्मण आजायता-मुत्पद्यताम् । राजन्य क्षत्रियश्चेदश आजायताम् । कीदृश । शूर पराक्रमी । 'शूर विक्रान्तौ' शूरयति शूर इषव्य इषुभि-र्विध्यतीति इषव्य । यद्वा इषौ कुशलः इषव्य । अतिव्याधी अत्यन्तं विध्यतीत्यतिव्याधी शत्रुभेदनशील । महारथ एक सहस्रं यजति स महारथ । दोग्ध्री दुग्धपूरयित्री धेनु-आजायता राष्ट्रे इति सर्वत्र संबन्धः । अनड्वान् वृषभो वोढा वहनशीलो जायताम् । सप्तिरश्व आशु शीघ्रज्ञामी जायताम् । योषा स्त्री पुरन्धि पुर शरीरं सुर्वगुणसपन्न दधाति पुरन्धि । रथे तिष्ठतीति रथेष्टा किप् सप्तम्या अलुक् । रथे स्थितो युयु-त्सुर्नरो जिष्णु जयनशीलो जायताम् । युवा आ अस्येति पदच्छेद । अस्य यजमानस्य युवा समर्थं सभेय सभाया योग्यो वीर पुत्रो जायताम् । सभाया साधुः सभेय 'ढच्छ-न्दसि' (पा० ४ । ४ । १०६) इति सभाशब्दात्तत्र साधुरि-त्यर्थे ढप्रत्ययः । तस्य प्यादेशः । किंच नोऽस्माकं राष्ट्रे पर्जन्यो निकामे निकामे नितरा कामनाया सत्या वर्षतु । अभ्यासो वीप्सार्थः । नोऽस्माकमोषधयः यवाद्या फलवत्य फलयुक्ता पच्यन्ता स्वयमेव पक्ता भवन्तु । नोऽस्माकं योगक्षेमः कल्पता

योगेन युक्त क्षेप्तो योगक्षेम स हृष्टो भवतु । अलब्धलाभो योग । लब्धस्य परिपालनं क्षेम ॥ २२ ॥

त्रयोविंशी ।

प्राणाय स्वाहापानाय स्वाहा न्यानाय स्वाहा चक्षुषे स्वाहा श्रोत्राय स्वाहा वाचे स्वाहा मनसे स्वाहा ॥ २३ ॥

उ० 'आज्यसक्तुधानालाजानामेकैकं जुहोति प्राणाय स्वाहेति प्रतिमन्त्रं सर्वरात्रमावर्तम्' ॥ २३ ॥

म० 'आज्यसक्तुधानालाजानामेकैकं जुहोति प्राणाय स्वाहेति प्रतिमन्त्रं सर्वरात्रमावर्तम्' (का० २०।४।३१) । आज्यादीना प्रतिप्रहरमेकैकं क्रमेण सर्वरात्रमुत्तरवेदिस्थाग्नौ जुहोति प्राणाय स्वाहेत्यादिद्वादशकण्डिकात्मकैरनुवाकै । किं कृत्वा । आवर्तम् प्राणाय स्वाहेत्यादिक्रमेकशताय स्वाहेत्यन्तं मन्त्रगणमावर्त्यावर्त्य सर्वरात्रमिति द्वितीयाग्रहणाद्धोमक्रियाया रात्रे कात्स्न्येन संयोग कार्य । ततः प्रथमयामे घृतेन यागः द्वितीये सक्तुभिः तृतीये धानाभि चतुर्थे लाजे । एकस्मै इति द्वादशेऽनुवाके (३४) एकस्मै स्वाहा द्वाभ्यां स्वाहेत्यत्र त्रिभ्यः स्वाहा चतुर्भ्यः स्वाहा पञ्चभ्यः स्वाहा षड्भ्यः स्वाहा सप्तभ्यः स्वाहा अष्टभ्यः स्वाहा नवभ्यः स्वाहेत्येवमादयो मन्त्रा अपठिता अपि एकैकोच्चयेन शतपर्यन्ता प्रयोज्याः । 'एकोत्तरा जुहोति' (१३।२।१।५) इति श्रुते । व्युष्टया समाप्ताया रात्रौ व्युष्ट्यै स्वाहेति घृताहुतिमेकामुदिते सूर्ये स्वर्गाय स्वाहेति च जुहोतीति सूत्रार्थः । लिङ्गोक्तदेवतानि यजुषि । प्राणादय इन्द्रियदेवा ॥ २३ ॥

चतुर्विंशी ।

प्राच्यै दिशे स्वाहार्वाच्यै दिशे स्वाहा दक्षिणायै दिशे स्वाहार्वाच्यै दिशे स्वाहा प्रतीच्यै दिशे स्वाहार्वाच्यै दिशे स्वाहोर्वाच्यै दिशे स्वाहोर्वाच्यै दिशे स्वाहार्वाच्यै दिशे स्वाहोर्वाच्यै दिशे स्वाहार्वाच्यै दिशे स्वाहार्वाच्यै दिशे स्वाहार्वाच्यै दिशे स्वाहार्वाच्यै दिशे स्वाहा ॥ २४ ॥

उ० प्राच्यै । दिग्देवताः ॥ २४ ॥

म० प्राच्यै । दिग्देवताः ॥ २४ ॥

पञ्चविंशी ।

अद्भ्यः स्वाहा वार्यः स्वाहोर्दुकाय स्वाहा तिष्ठन्तीभ्यः स्वाहा सर्वन्तीभ्यः स्वाहा स्यन्दमानाभ्यः स्वाहा कूप्याभ्यः स्वाहा सूद्याभ्यः स्वाहा धार्याभ्यः स्वाहार्णवाय स्वाहा समुद्राय स्वाहा सरिराय स्वाहा ॥ २५ ॥

उ० अद्भ्यः । जलदेवताः ॥ २५ ॥

म० अद्भ्यः । जलदेवताः ॥ २५ ॥

षड्विंशी ।

वाताय स्वाहा धूमाय स्वाहाभ्राय स्वाहा मेघाय स्वाहा विद्योतमानाय स्वाहा स्तनयते स्वाहा वस्फूर्जते स्वाहा वर्षते स्वाहा ववर्षते स्वाहोग्रं वर्षते स्वाहा शीघ्रं वर्षते स्वाहोर्द्रुहते स्वाहोर्द्रुहीताय स्वाहा प्रुष्णते स्वाहा शीकायते स्वाहा प्रुष्वाभ्यः स्वाहा ह्रादुर्नीभ्यः स्वाहा नीहाराय स्वाहा ॥ २६ ॥

उ० वाताय । मेघोपयोगिदेवताः ॥ २६ ॥

म० वाताय । मेघोपयोगिदेवताः ॥ २६ ॥

सप्तविंशी ।

अग्नये स्वाहा सोमाय स्वाहेन्द्राय स्वाहा पृथिव्यै स्वाहान्तरिक्षाय स्वाहा दिवे स्वाहा दिग्भ्यः स्वाहाशाभ्यः स्वाहोर्व्यै दिशे स्वाहार्वाच्यै दिशे स्वाहा ॥ २७ ॥

उ० अग्नये । अभ्यादयः प्रसिद्धाः ॥ २७ ॥

म० अग्नये । अभ्यादयः प्रसिद्धाः ॥ २७ ॥

अष्टाविंशी ।

नक्षत्रेभ्यः स्वाहा नक्षत्रियेभ्यः स्वाहाहोरात्रेभ्यः स्वाहार्धमासेभ्यः स्वाहा मासेभ्यः स्वाहा ऋतुभ्यः स्वाहार्तिवेभ्यः स्वाहा संवत्सराय स्वाहा द्यावापृथिवीभ्यां स्वाहा चन्द्राय स्वाहा सूर्याय स्वाहा रश्मिभ्यः स्वाहा वसुभ्यः स्वाहा रुद्रेभ्यः स्वाहादित्येभ्यः स्वाहा मरुद्भ्यः स्वाहा विश्वेभ्यो देवेभ्यः स्वाहा मूलेभ्यः स्वाहा शाखाभ्यः स्वाहा वनस्पतिभ्यः स्वाहा पुष्पेभ्यः स्वाहा फलेभ्यः स्वाहौषधीभ्यः स्वाहा ॥ २८ ॥

उ० नक्षत्रेभ्यः । नक्षत्रादयः कालाधिष्ठात्र्यः ॥ २८ ॥

म० नक्षत्रेभ्यः । नक्षत्रादयः कालाधिष्ठात्र्यः ॥ २८ ॥

एकोनविंशी ।

पृथिव्यै स्वाहान्तरिक्षाय स्वाहा दिवे स्वाहा सूर्याय स्वाहा चन्द्राय स्वाहा नक्षत्रेभ्यः स्वाहाद्भ्यः स्वाहौषधीभ्यः स्वाहा वनस्पतिभ्यः स्वाहा परिप्लवेभ्यः स्वाहा चराचरेभ्यः स्वाहा सरीसृपेभ्यः स्वाहा ॥ २९ ॥

उ० पृथिव्यै । पृथिव्यादयो लोकाधिष्ठात्र्यः ॥ २९ ॥

म० पृथिव्यै । पृथिव्यादयो लोकाधिष्ठात्र्यः ॥ २९ ॥

त्रिंशी ।

असवे स्वाहा वसवे स्वाहा विभुवे स्वाहा विव-
स्वते स्वाहा गणश्रिये स्वाहा गणपतये स्वाहाभिभुवे
स्वाहाधिपतये स्वाहा शूपाय स्वाहा सधुसर्पाय
स्वाहा चन्द्राय स्वाहा ज्योतिषे स्वाहा मलिम्लु-
चाय स्वाहा दिवा पतर्यते स्वाहा ॥ ३० ॥

उ० असवे । अस्वादयश्च ॥ ३० ॥

म० असवे । अस्वादयश्च ॥ ३० ॥

एकत्रिंशी ।

मधवे स्वाहा मधवाय स्वाहा शुक्राय स्वाहा
शुचये स्वाहा नभसे स्वाहा नभस्याय स्वाहेषाय
स्वाहोर्जाय स्वाहा सहसे स्वाहा सहस्याय स्वाहा
तर्पसे स्वाहा तपस्याय स्वाहाहसस्पतये स्वाहा ३१

उ० मधवे । मध्वादयो मासाधिष्ठातारः ॥ ३१ ॥

म० मधवे । मध्वादयो मासाधिष्ठातारः ॥ ३१ ॥

द्वात्रिंशी ।

वाजाय स्वाहा प्रसवाय स्वाहाऽपिजाय स्वाहा
ऋतवे स्वाहा स्वुः स्वाहा मूर्ध्ने स्वाहा व्यश्रुविने
स्वाहान्त्याय स्वाहान्त्याय भौवनाय स्वाहा भुव-
नस्य पतये स्वाहाधिपतये स्वाहा प्रजापतये
स्वाहा ॥ ३२ ॥

उ० वाजाय । वाजादयोऽज्ञाधीशाः ॥ ३२ ॥

म० वाजाय । वाजादयोऽज्ञाधीशाः ॥ ३२ ॥

त्रयस्त्रिंशी ।

आयुर्यज्ञेन कल्पतां स्वाहा प्राणो यज्ञेन
कल्पतां स्वाहापानो यज्ञेन कल्पतां स्वाहा
व्यानो यज्ञेन कल्पतां स्वाहोदानो यज्ञेन कल्प-
तां स्वाहा समानो यज्ञेन कल्पतां स्वाहा चक्षु-
र्यज्ञेन कल्पतां स्वाहा श्रोत्रं यज्ञेन कल्पतां
स्वाहा वाग्यज्ञेन कल्पतां स्वाहा मनो यज्ञेन
कल्पतां स्वाहात्मा यज्ञेन कल्पतां स्वाहा ब्रह्मा
यज्ञेन कल्पतां स्वाहा ज्योतिर्यज्ञेन कल्पतां स्वाहा
स्वर्यज्ञेन कल्पतां स्वाहा पृष्ठं यज्ञेन कल्पतां
स्वाहा यज्ञो यज्ञेन कल्पतां स्वाहा ॥ ३३ ॥

उ० आयुः । यज्ञेनाश्वमेधेनायुः कल्पताम् । एवमग्नेऽपि
प्रार्थनामन्त्राः ॥ ३३ ॥

म० आयुः । यज्ञेनाश्वमेधेनायुः कल्पताम् । एवमग्नेऽपि
प्रार्थनामन्त्राः ॥ ३३ ॥

चतुस्त्रिंशी ।

एकस्मै स्वाहा द्वाभ्यां स्वाहा शताय स्वाहै-
कशताय स्वाहा व्युष्ट्यै स्वाहा स्वर्गाय स्वाहा ॥ ३४ ॥

इति माध्यन्दिनीयायां वाजसनेयसहिताया

द्वाविंशोऽध्यायः ॥ २२ ॥

उ० व्युष्ट्या इति व्युष्ट्यम् स्वर्गायेत्युदिति । प्राणाय-
स्वाहेत्यारभ्य द्वादशभिः कण्डिकासंमितैरनुवाकैर्देवता उक्ताः
आज्यादिहविर्भिः । एते सर्वे एव यागाः महतो यज्ञस्य
लोककालाश्रयादिवपुषोऽवयविनोऽवयवभूताः । यथा देव-
दत्तस्यावयविनोऽवयवभूताः शिरःपाण्यादयः एवं सोऽयम-
श्वमेधः प्रजापतेरवयविनोऽवयवभूतः । प्रजापतेश्चात्मनः
सोऽयमात्मा । शाखाप्रशाखागतः स्तूयते हूयते च ज्ञान-
कर्मसमुच्चयकारिभिर्यजमानैः । एकस्मै स्वाहा द्वाभ्यां
स्वाहेति प्रकारदर्शनम् । त्रिभ्यः स्वाहा चतुर्भ्यः स्वाहेति
एकशतात् ॥ ३४ ॥

इति उवटकृतौ मन्त्रभाष्ये द्वाविंशोऽध्यायः ॥ २२ ॥

म० एकस्मै । सख्याधीशा । व्युष्टी रात्रि स्वर्गो दिनम् ।
'रात्रिवै व्युष्टिरह स्वर्गोऽहोरात्रे एव तत् प्रीणाति' (१३ ।
२ । १ । ६) इति श्रुते । प्राणादयोऽश्वमेधस्यावयविनोऽव-
यवा स च प्रजापतेरवयव स आत्मन इत्यात्मैव स्तूयते
इज्यते इति भावः । 'सर्वमिदं यदयमात्मा' इति श्रुते ॥ ३४ ॥

श्रीमन्महीधरकृते वेददीपे मनोहरे ।

अश्वमेधाहुतिर्नाम द्वाविंशोऽध्याय ईरित ॥ २२ ॥

त्रयोविंशोऽध्यायः ।

तत्र प्रथमा ।

हिरण्यगर्भः समवर्ततात्रे भूतस्य जातः पति-
रेक आसीत् । स दाधार पृथिवी द्यामुतेमां कस्मै
देवाय हविषा विधेम ॥ १ ॥

उ० हिरण्यगर्भः समः । महिन्नः पुरोरुक् । व्याख्या-
तम् ॥ १ ॥

म० द्वाविंशे होममन्त्रास्त्रयोविंशोऽध्याये शिष्टं कर्मोच्यते ।
'प्रातरुक्थ्यो महिमानौ गृह्णाति सौवर्णेन पूर्वं हिरण्यगर्भ
इति' (का० । २० । ५ । १—२) । प्रातर्द्वितीयेऽहनि उक्थ्य-
सस्थमहर्भवति तत्र महिमसञ्ज्ञौ द्वौ ग्रहौ गृह्णाति आगन्तुत्वादा-
प्रयणोक्थ्ययोर्मध्ये तौ गृह्णाति 'अन्तराप्रयणोक्थ्यावागन्स्थातुं

ग्रहाणाम्' इति वचनात् द्वयोर्मध्ये पूर्व महिमानं सौवर्णेनो-
ल्लखलेन गृह्णाति । व्याख्याता (अ० १३ । क० ४) ॥ १ ॥

द्वितीया ।

उपयामगृहीतोसि प्रजापतये त्वा जुष्टं गृह्णाम्येष
ते योनिः सूर्यस्ते महिमा । यस्तेऽहन्संवत्सरे महिमा
संबभूव यस्ते वायावन्तरिक्षे महिमा संबभूव यस्ते
दिवि सूर्ये महिमा संबभूव तस्मै ते महिम्ने प्रजा-
पतये स्वाहा देवेभ्यः ॥ २ ॥

उ० उपयामगृहीतोसि । प्रजापतये त्वा जुष्टमभिरुचितं
गृह्णामि । सादयति । एष ते तव योनिः स्थानं सूर्यस्तव
महिमा महाभाग्यं शक्तिः दीपस्येव प्रभा । जुहोति ।
यस्तेऽहन् यस्तव अहनि संवत्सरे च महिमा संबभूव
संभूत उत्पन्नः । अहनि निमित्तभूते सर्वाण्येव भूतानि
संपद्यन्ते । निमित्तसप्तम्यश्रैताः । 'चर्मणि द्वीपिनं हन्ति
दन्तयोर्हन्ति कुञ्जरम्' इति यथा । यः ते वायौ अन्तरिक्षे
च महिमा संबभूव । यस्ते दिवि सूर्ये च महिमा संबभूव ।
तस्मै ते तव महिम्ने प्रजापतये च स्वाहा देवेभ्यश्च ॥ २ ॥

म० उपयाम० प्रजापतये जुष्टं रुचितं त्वा हे ग्रह, अहं
गृह्णामि । 'एष ते योनिरिति ग्रहसादनम्' (का० ९ । ५ ।
२५) । एष ते योनि स्थानं ते तव महिमा शक्तिः सूर्य
दीपस्येव प्रभा । 'यस्तेऽहन्निति जुहोति' (का० २० । ७ ।
१६) । पूर्वमहिमानं ग्रह जुहोति वपद्रुक्ते सर्वहुतम् । देव-
देवस्य यजु व्यविका शक्ररी । हे महिमन्, य ते तव महिमा
अहन् अहि दिवसे संवत्सरे च निमित्ते संबभूव उत्पन्नः, वायौ
अन्तरिक्षे च य तव महिमा संबभूव, दिवि सूर्ये च यस्ते
महिमा संबभूव ते तव तस्मै महिम्ने प्रजापतये देवेभ्यश्च
स्वाहा सुहुतमस्तु ॥ २ ॥

तृतीया ।

यः प्राणतो निमिपतो महित्वैक इद्राजा जगतो
वभूव । य ईशे अस्य द्विपदश्चतुर्पदः कस्मै देवाय
हविषा विधेम ॥ ३ ॥

उ० द्वितीयं गृह्णाति तस्य पुरोस्क्यः प्राणतः कायी
प्राजापत्या । यः कः प्रजापतिः प्राणतः प्राणनं कुर्वतः भूत-
ग्रामस्य निमिपतः निमेषणं कुर्वतः क्रियावत् इत्यर्थान्तरम्
महित्वा स्वकीयेन महाभाग्येन । एकइत् । इच्छन्द एवार्थे ।
एकएव समस्तस्य जगतो राजा वभूव संवृत्तः । यश्च
ईशे ईष्टे अस्य द्विपदः प्राणिजातस्य यश्च चतुष्पदः ईष्टे
प्राणिजातस्य । तस्मै कस्मै देवाय प्रजापतये हविषा विधेम ।
विदधातिर्दानकर्मा । हविरिति विभक्तिव्यत्ययो द्विती-
यान्तः । हविर्द्वयः ॥ ३ ॥

म० 'द्वितीयं राजतेन यः प्राणत इति' (का० २० ।
५ । २) । द्वितीयं महिमानं ग्रहं राजतेनोल्लखलेन गृह्णाति ।
हिरण्यगर्भदृष्टा कदेवत्या त्रिष्टुप् । तस्मै कस्मै प्रजापतये देवाय
वयं हविर्विधेम हविर्द्वयः । विष्टुतिर्दानार्थं । तृतीया द्वितीयार्थे ।
तस्मै कस्मै । य प्रजापति प्राणत प्राणनं जीवनं कुर्वतो
निमिपतो निमेषणं कुर्वतः । उपलक्षणमेतत् दृगादीन्द्रियव्या-
पार कुर्वतः सचेतनस्य जगतः । विश्वस्य एक एव राजा
वभूव । केन । महिला महेर्महिम्नो भावो महित्वं तेन महित्वेन ।
विभक्ते पूर्वसवर्णः । महाभाग्येनेत्यर्थः । यश्चास्य द्विपद द्वौ
पादौ यस्य स द्विपात् तस्य 'पाद पत्' (पा० ६ । ४ । १३०)
इति पदादेशः । द्विपादस्य मनुष्यपक्ष्यादे चतुष्पद हस्तिग-
वादे प्राणिजातस्य ईशे ईष्टे ऐश्वर्यं करोति । 'लोपस्त आत्मने-
पदेषु' (पा० ७ । १ । ४१) इति तकारलोपे ईशे इति
रूपम् । 'अधीगर्थदयेशा कर्मणि' (पा० २ । ३ । ५२) कर्मणि
षष्ठी ॥ ३ ॥

चतुर्थी ।

उपयामगृहीतोसि प्रजापतये त्वा जुष्टं गृह्णाम्येष
ते योनिश्चन्द्रमास्ते महिमा यस्ते रात्रौ संव-
त्सरे महिमा संबभूव यस्ते पृथिव्यामग्नौ महिमा
संबभूव यस्ते नक्षत्रेषु चन्द्रमसि महिमा संबभूव
तस्मै ते महिम्ने प्रजापतये देवेभ्यः स्वाहा ॥ ४ ॥

उ० उपयामगृहीतोसि प्रजापतये त्वां जुष्टं गृह्णामि ।
सादयति । एष ते योनिः चन्द्रमास्ते महिमा । जुहोति यस्ते
रात्रौ संवत्सरे पृथिव्यामग्नौ च नक्षत्रेषु चन्द्रमसि च महिमा
संबभूव तस्मै ते महिम्ने प्रजापतये देवेभ्यः स्वाहा ॥ ४ ॥

म० उपयामपात्रेण गृहीतोसि प्रजापतये जुष्टं त्वा गृ-
ह्णामि । सादयति । एष ते । चन्द्रमास्ते तव महिमा दीप्तिः ।
'वपान्ते द्वितीयेन पूर्ववद यस्ते रात्राविति जुहोति' (का० २० ।
७ । २६) । वपायागान्ते द्वितीयेन महिम्ना पूर्ववदिति सर्व-
हुतं महिमानं जुहोति । अष्टिः हे महिमन्, रात्रौ संवत्सरे
च यस्ते तव महिमा संबभूव पृथिव्यामग्नौ च यस्ते महिमा
संबभूव नक्षत्रेषु चन्द्रमसि च यस्तव महिमा संबभूव सर्वव्या-
पकस्तव यो महिमा तस्मै महिम्ने प्रजापतये देवेभ्यश्च स्वाहा
सुहुतमस्तु ॥ ४ ॥

पञ्चमी ।

युञ्जन्ति ब्रह्मरूपं चरन्तं परि तस्थुषः ।
रोचन्ते रोचना दिवि ॥ ५ ॥

उ० अश्वं युनक्ति । युञ्जन्ति ब्रह्मम् । अश्वोऽत्रादित्यव-
स्तूयते उत्तरोर्ध्वः प्रथमं व्याख्यायते । यस्य भासा रोचन्ते
देदीप्यन्ते रोचनाः रोचनानि दीप्तानि चन्द्रग्रहतारकादीनि ।

दिवि ह्युलोके । तं युञ्जन्ति रथे बध्नन्ति । कथंभूतम् ।
ब्रध्मं परिवृढं आदित्यम् अरुपमरोषणम् । चरन्तं गच्छन्तं
वैदिककर्मसिद्ध्यर्थम् । के युञ्जन्ति परितस्थुषः सर्वतः स्थिता
ऋत्विग्यजमानाः ॥ ५ ॥

स० 'युनक्त्येनं युञ्जन्ति ब्रध्ममिति' (का० २०।५।
११) । अश्वं रथे युनक्ति । मधुच्छन्दोदृष्टा आदित्यदेवत्या
गायत्री । तस्थुष । विभक्तेर्व्यत्यय । तस्थिवासः कर्मार्थं
स्थिता ऋत्विज ब्रध्ममादित्यं युञ्जन्ति रथे योजयन्ति । अश्व
आदित्यत्वेन स्तूयते । 'असौ वा आदित्यो ब्रध्मोऽरुषोऽमुमे-
वास्या आदित्यं युनक्ति स्वर्गस्य लोकस्य समष्ट्यै' (१३।२
६।१) इति श्रुतेः । किंभूतं ब्रध्मम् । अरुषं रोषति कुध्यति
रुष 'इयुपध-' (पा० ३।१।१३५) इति क । न रुषः
अरुष त क्रोधरहितम् । परिचरन्तं वैदिककर्मसिद्ध्यर्थं सर्वत्र
गच्छन्तम् । यस्य ब्रध्मस्य रोचना । विभक्तिलोप । दीप्तयो
दिवि आकाशे रोचन्ते प्रकाशन्ते । यद्वा रोचनानि दीप्तानि
चन्द्रप्रहृताकादीनि ब्रध्मस्य भासा रोचन्ते 'तेजसा गोलकः
सूर्यो नक्षत्राण्यम्बुगोलकाः' इति ज्योति शास्त्रोक्ते ॥ ५ ॥

षष्ठी ।

युञ्जन्त्यस्य काम्या हरी विपक्षसा रथे । शोणा
धृष्णू नृवाहसा ॥ ६ ॥

स० इतराश्वं युनक्ति । युञ्जन्त्यस्य । गायत्री । युञ्जन्ति
रथे अस्याश्वमेधिकस्याश्वस्य काम्या काम्यौ कामसंपादिनौ ।
नद्येको रथं वोढुं शक्तः । हरी हरितवर्णावश्वौ हरिणौ वा
वेगवन्तौ विपक्षसा । विविधाः पक्षसः पक्षा ययोस्तौ
विपक्षसौ विविधपक्षावस्थितौ । यद्वा विरिति शकुनिनाम
वैतेर्गतिकर्मणः । वेः शकुनेरिव पक्षौ ययोस्तौ शोणा शोणौ ।
शोणशब्दोऽन्न वर्णवचनः । रक्तो वर्णो धूम्रभासः शोण
इत्युच्यते । धृष्णू प्रसहनौ । नृवाहसा नृणां मनुष्याणां
वोढारौ ॥ ६ ॥

म० 'इतराश्व युञ्जन्त्यस्येति' (का० २०।५।११)
इतराश्वीनश्वान् रथे युनक्ति । गायत्री अश्वस्तुति । ऋत्विजो
हरी अश्वौ रथे युञ्जन्ति । कीदृशौ । अस्याश्वमेधिकाश्वस्य
काम्या काम्यौ काम्येते तौ काम्यो कामसंपादिनौ न त्वेको
वोढुं शक्त इति तौ काम्यौ । विपक्षसा 'पक्ष परिग्रहे' अ-
नु-
प्रत्ययः । पक्षयन्ति शरीरं गृह्णन्ति पक्षसः पक्षाः विविधा
पक्षसः पक्षा ययोस्तौ विपक्षसौ । यद्वा विरिति शकुनिनाम
'वैतेर्गतिकर्मणः' (निरु० २।६) इति यास्कः । वे पक्षिण
इव पक्षसो ययोस्तौ । शोणा शोणौ रक्तौ धृष्णू प्रगल्भौ 'निष्ठा
प्रागल्भ्ये' कुप्रत्ययः । नृवाहसा नृन् वहतस्तौ । वहेरनु-
प्रत्ययः । सर्वत्र विभक्तेराकारः । नृणां वोढारौ ॥ ६ ॥

सप्तमी ।

यद्वातो अपो अगनीगन् प्रियामिन्द्रस्य तन्वम् ।
एतच्छ्रुत्वा स्तोत्रनेनेन पथा पुनरश्वमावर्तयासि नः ॥ ७ ॥

स० अपो यात्वावगाढेषु वाचयति । यद्वातः बृहती ।
अश्वदेवत्या । यत् यस्मात् वातः वातवेगोऽश्वः अपः प्रति
अगनीगन् अत्यर्थं गतः । प्रियांच इन्द्रस्य तन्वं शरीरम्
अगनीगन् । अतो ब्रवीमि । एतम् अश्वम् हे स्तोतः अध्वर्यो,
अनेन पथा येन गतः पुनः अश्वम् आवर्तयासि आवर्तय
आनय नोऽस्माकम् ॥ ७ ॥

म० 'अपो यात्वावगाढेषु वाचयति यद्वात इति' (का०
२०।५।१४) । चतुर्भिरश्वैर्युक्तं रथमध्वर्युयजमानावारुह्य
तडागादिजलं गत्वा जलं प्रविष्टेष्वश्वेषु यजमानं वाचयति ।
बृहती अश्वस्तुति । सिंहो माणवक इति वत् वातः वातसमा-
नवेगोऽश्व यत् यस्मात् अपो जलानि अगनीगन् इन्द्रस्य
प्रियं तन्वं शरीरं चागनीगन् अत्यर्थं गतः । 'दाधर्तिदधर्ति-'
(पा० ७।४।६५) इत्यादिना यद्भ्रुगन्तो निपातः । अतो
हे स्तोतः अध्वर्यो, एतं नोऽस्माकमश्वमनेन पथा मार्गेण
येन गतस्तेन पुनरावर्तयासि आवर्तय आनय । 'लेटोऽडाटौ'
पुरुषव्यत्ययः ॥ ७ ॥

अष्टमी ।

वसवस्त्वाञ्जन्तु गायत्रेण छन्दसा रुद्रास्त्वाञ्ज-
न्तु त्रैष्टुभेन छन्दसादित्यास्त्वाञ्जन्तु जागतेन
छन्दसा भूर्भुवः स्वर्लाजीश्च्छाचीश्च्यव्ये गव्यं
एतदन्नमत्त देवा एतदन्नमद्धि प्रजापते ॥ ८ ॥

स० 'आगतमश्व महिषी वावाता परिवृक्ता आज्येनाभ्य-
ञ्जन्ति वसवस्त्वेति प्रतिमन्त्रम्' । वसवस्त्वाञ्जन्तु । निगद-
व्याख्यातम् । सौवर्णांन्मणीनेकशतमश्वकेसरपुच्छेषु प्रवयन्ति
पत्न्यः । भूर्भुवः स्वः । व्याख्यातम् । अश्वाय रात्रिहुतशेषं
प्रयच्छति । लाजीन् शाचीन् । योयं लाजानां समूहो लाजी-
नित्युक्तः । योयं सक्तूनां समूहः शाचीनित्युक्तः । सक्तवो
हि अतितरां शच्या कर्मणा निष्पद्यन्त इति शाचीनित्युक्ताः ।
यश्चायं यव्ये यवमयः समूह उक्तो धानाः । यश्चायं गोर्वि-
कारसमूह उक्तो गव्य इति । एतदन्नम् अत्त भक्षयत हे
देवाः । एतदन्नमद्धि भक्षय हे प्रजापते । येभ्योऽश्वः प्रोक्षितः
तद्देवतत्वादेतद्देवत्य इति ॥ ८ ॥

म० 'आयाय विमुक्तमश्वं महिषी वावाता परिवृक्ताज्ये-
नाभ्यञ्जन्ति पूर्वकायमध्यापरकायान्यथादेशं वसवस्त्वेति प्रति-
मन्त्रम्' (का० २।५।१५) । आयाय जलप्रदेशाद्देव्य-
जनमागत्य रथाद्विमुक्तमश्वं (सहिष्याद्यास्तिस्रः पत्न्यो यथाक्रम-
मश्वस्य पूर्वादिकानभ्यञ्जन्ति घृतेन महिषी पूर्वकायं वसव
इति वावाता देहमध्यं रुद्रा इति परिवृक्ता पश्चाद्भागमादित्या

इति मन्त्रेणेति सूत्रार्थ । त्रीणि यजूषि लिङ्गोक्तदेवतानि । हे अश्व, वसवोऽष्टौ देवा गायत्रेण छन्दसा त्वा त्वामञ्जन्तु स्त्रिगंधं कुर्वन्तु । रुद्रा एकादश त्रैष्टुभेन छन्दसा त्वामञ्जन्तु । आदित्या द्वादश जागतेन छन्दसा त्वामञ्जन्तु । 'अभ्रपूश्यमानान्मणीन् सौवर्णानेकशतमेकशत केसरापुच्छेष्वावयन्ति भूर्भुव स्वरिति प्रतिमहाव्याहृति' (का० २०।५।१६) । 'महिष्याद्यास्तिस्र पत्न्य एकाधिकं शतं सुवर्णमयमणीन् यथा न पतन्ति तथा केसरयो शिरस्कन्धस्थयो पुच्छे चाबध्नन्ति महिष्यश्वशिरोरोमसु भूरिति एकशतं मणीन्प्रवयति वावाता ग्रीवारोमसु भुव इति परिवृक्ता पुच्छरोमसु स्वरिति वयतीति सूत्रार्थ) भूर्भुव स्व व्याख्याता । 'अश्वाय रात्रिहुतशेषं प्रयच्छति लाजीञ्छाचीनिति' (का० २०।५।१८) । सक्तुधानालाजारूपं रात्रिहुतशेषमश्वाय ददाति भक्ष्याय । अश्वो नात्ति चेत् जले प्रक्षेप । लाजीन् अश्वदेवत्यं यजु । लाजाना समूहो लाजीनित्युक्तः सक्तूना समूह । शाचीन् यश्वायं यव्ये यव्य. यवसमूह गव्ये गव्य. गोर्विकारसमूहो दध्यादि. हे देवा, एतदन्नमत्त भक्षयत । हे प्रजापते, एतदन्नमद्वि भक्षय । येभ्योऽश्व प्रोक्षितस्तद्रूपोऽश्व. सवोध्यते ॥ ८ ॥

नवमी ।

कः खिदेकाकी चरति क उ खिज्जायते पुनः ।
किं खिद्धिमस्य भेषजं किं वावपनं महत् ॥ ९ ॥

उ० ब्रह्मा पृच्छति होतारं यूपमभितः । कः खित् । चतस्रोऽनुष्टुभः प्रश्नप्रतिप्रश्नरूपाः । कः पुनरेकाकी असहायः चरति गच्छति । कउ खित् को नु विनष्टः सन् जायते । पुनः उकारः पादपूरणः । किंपुनः हिमस्य शीतस्य भेषजम् । किंच आवपनं महत् । उप्यते निक्षिप्यतेऽस्मिन्नित्यावपनम् ॥ ९ ॥

म० 'ब्रह्मा पृच्छति होतारं यूपमभित क. खिदेकाकीति' (का० २०।५।२०) । यूपस्य दक्षिणत उदङ्मुखो ब्रह्मा यूपोत्तरतो दक्षिणामुखं होतारं पृच्छति । ब्रह्मोद्ये कर्मणि होतुर्ब्रह्मणश्च प्रश्नप्रतिप्रश्नभूताश्चतस्रोऽनुष्टुभ । खिदिति वितर्क । एकः असहायः क चरति गच्छति । उ पादपूरणः । क खित् विनष्ट सन् पुनर्जायते उत्पद्यते । किंखित् हिमस्य शीतस्य भेषजमौषधम् । किंखित् महत् आवपनम् आ समन्तादुप्यते यस्मिंस्तद्रूपनस्थानम् ॥ ९ ॥

दशमी ।

सूर्य एकाकी चरति चन्द्रमा जायते पुनः ।
अग्निर्हिमस्य भेषजं भूमिरावपनं महत् ॥ १० ॥

उ० होता प्रत्याह । सूर्य एकाकी चरति । चन्द्रमा जायते पुनः । अग्निश्च हिमस्य शीतस्य भेषजम् । भूमिः अयं लोकः आवपनं महत् ॥ १० ॥

५५ य० उ०

म० 'सूर्य इत्याचष्टे होता ब्रह्माणं प्रति वक्ति' (का० २०।५।२१) । सूर्योऽसहायो गच्छति । अनेन होतृब्रह्माणौ यजमाने ब्रह्मवर्चस धत्त । 'असौ वा आदित्य एकाकी चरत्येव ब्रह्मवर्चसं ब्रह्मवर्चसमेवास्मिस्तद्धत्ते' (१३।२।६।१०) इति श्रुते । चन्द्रमाः क्षीण पुनर्जायते वर्धते अनेनायुर्धत्त । 'चन्द्रमा वै जायते पुनरायुरेवास्मिस्तद्धत्ते' (१३।२।६।११) इति श्रुते । हिमस्य भेषजमग्नि. अनेन तेजो धत्त । 'अग्निर्वै हिमस्य भेषजं तेज एवास्मिस्तद्धत्ते' (१३।२।६।१२) इति श्रुते । भूमिरयं लोको महदावपनम् अनेनास्मिन् प्रतिष्ठां धत्त । 'अयं वै लोक आवपनं महदस्मिन्नेव लोके प्रतिष्ठति' (१३।२।६।१३) इति श्रुते ॥ १० ॥

एकादशी ।

का खिदासीत्पूर्वचित्तिः किं खिदासीद्बृहद्वयः ।
का खिदासीत्पिलिप्पिला का खिदासीत्पिशङ्गिला ११
उ० होता ब्रह्माणं पृच्छति । का खित् । का पुनः आसीत् पूर्वचित्तिः । किं पुनरासीत् बृहत् महत् वयः पक्षी । का पुनरासीत् पिलिप्पिला । का पुनरासीत् पिशङ्गिला ॥ ११ ॥

म० 'होता ब्रह्माणं का खिदासीदिति' (का० २०।५।२२) होता ब्रह्माणं पृच्छति । पूर्व चिन्त्यत इति पूर्वचित्ति. सर्वेषा प्रथमस्मृतिविषया का खित् बृहत् महत् । वय पक्षी किं खित् आसीत् । पिलिप्पिला का खित् पिशङ्गिला च का खिदासीत् ॥ ११ ॥

द्वादशी ।

द्यौरासीत्पूर्वचित्तिरश्व आसीद्बृहद्वयः । अवि-
रासीत्पिलिप्पिला रात्रिरासीत्पिशङ्गिला ॥ १२ ॥

उ० ब्रह्मा प्रश्नान् व्याकरोति । द्यौरासीत् । द्युग्रहणेनात्र वृष्टिर्लक्ष्यते । सा हि पूर्व सर्वैः प्राणिभिश्चित्यते । अश्व आसीद्बृहद्वयः अश्वशब्देनाश्वमेधो लक्ष्यते । वयसा इव ह्यनेनाश्वमेधेन स्वर्गं लोकमारोहन्ति । अवि रासीत् अविः पृथिव्यभिधीयते सा आसीत् पिलिप्पिला । वृष्ट्या हि क्लिद्यमाना पृथिवी पिलिप्पिला भवति । श्रीरिति श्रुत्या पृथिव्युक्ता च । रात्रिरासीत्पिशङ्गिला । पिशमिति रूपनाम । रात्रिर्हि सर्वाणि रूपाणि गिलति अदृश्यानि करोति ॥ १२ ॥

म० 'द्यौरिति प्रत्याह' (का० २०।५।२३) । ब्रह्मा होतारं प्रति वक्ति । पूर्वचित्ति पूर्वस्मरणविषया द्यौरासीत् । द्योशब्देन वृष्टिर्लक्ष्यते सर्वप्राणिनामिष्टत्वात् । तथाच श्रुतिः 'द्यौर्वै वृष्टिः पूर्वचित्तिर्दिवमेव वृष्टिमवरुन्दे' (१३।२।६।१४) इति । अश्व. बृहद्वय आसीत् । अश्वशब्देनाश्वमेधो लक्ष्यते । अश्वमेधेन वयसेव स्वर्गमारोहतीत्यश्वमेधो वयः । अवतीत्यवि. पृथिवी पिलिप्पिलासीत् । वृष्ट्या भूः पिलिप्पिला

चिक्रणा भवति । 'श्रीवै पिलिपिला' (१३ । २ । ६ । १६) इति श्रुत्या श्रयन्त एनामिति श्रीशब्देन भूरेव । रात्रि पिशङ्गिला आसीत् । पिशमिति रूपनाम पिशं रूपं गिलतीति पिशङ्गिला रात्रौ सर्वाणि रूपाण्यन्तर्भवन्ति ॥ १२ ॥

त्रयोदशी ।

वायुष्टा पचतैरवत्वसितग्रीवश्छागैर्न्यग्रोधश्चमसैः शल्मलिर्वृद्ध्या । एष स्य राथ्यो वृषा पृद्भिश्चतुर्भिरेदगन्ब्रह्माऽकृष्णश्च नोऽवतु नमोऽग्रये ॥ १३ ॥

उ० प्रोक्षत्यश्वम् । वायुष्टा वायुः त्वा पचतैः पाकैः अवतु । वायव्यसंयोगाद्धि द्रव्याणि पच्यन्ते । असितग्रीवः छागैः असितग्रीवोऽग्निः धूमसयोगात् । छागैः अवतु कृष्णग्रीवादिभिः पर्यङ्गैः । अश्वङ्गेष्वालभ्यमाना अश्वायोपकुर्वन्ति अदृष्टेनोपकारेण । न्यग्रोधश्चमसैः अवतु सोमसंबन्धेन । शल्मलिः स्वकीयया वृद्ध्या त्वां अवतु पालयतु । एष स्यः एष सः राथ्यः रथे साधू राथ्यः । वृषा सेक्ता । पद्भिश्चतुर्भिः आ इत् आगन् आगत । चतुर्ग्रहण किम् । 'तस्मादश्वस्त्रिभिस्तिष्ठति अथ युक्तः सर्वैः सममायुत' इति श्रुतिः । ब्रह्माऽकृष्णश्च । ब्रह्मा परिवृढः अकृष्णः न विद्यते कृष्णमस्येत्यकृष्णश्चन्द्रमाः । स च नोऽस्माकम् अश्वम् अवतु । नमः अग्रये अग्निं नमस्करोत्यविघ्नाय ॥ १३ ॥

म० 'अश्वप्रोक्षणमन्त्रस्त्वा वायुष्टेति' (का० २० । ६ । ७) । अत्रैस्त्वोषधीभ्य इति प्राकृतमन्त्रेण (६ । ९) वायुष्टेत्यारभ्य देव सविता दधात्वित्यन्तेन (१६) कण्डिकाचतुष्टयेनाश्वमेधिकेन चाश्वप्रोक्षणं करोतीति सूत्रार्थं । चत्वारि यजुष्यश्वदेवत्यानि । हे अश्व, वायु पचतै पाकै त्वा त्वामवतु । वायुसयोगादग्निः शीघ्रं पचति । असिता ग्रीवा यस्य धूमेनेत्यसितग्रीवोऽग्नि छागै त्वामवतु । 'अग्निर्वा असितग्रीव' (१३ । २ । ७ । २) इति श्रुते । 'कृष्णग्रीव आग्नेयो रराटे' (२४ । १) इति वक्ष्यमाणत्वाद्वाङ्मेषु कृष्णग्रीवादय पञ्चदश पर्यङ्गया पशव सन्ति तैरग्निरवलित्यर्थं । न्यग्रोवचमसै सोमपात्रै त्वामवतु । शल्मलिः वृक्षविशेषो वृद्ध्या त्वामवतु 'शल्मलिवनस्पतीना वर्षिष्ठ वर्धते' (१३ । २ । ७ । ४) इति श्रुते । किञ्च स्यः स एष वृषा सेक्ताश्वः राथ्यः रथे साधु पद्भिः पादै चतुर्भिरेव आ अगन् आगत आ इदगन्ति पदच्छेद । अश्वस्त्रिभि पादैस्तिष्ठति चतुर्भिश्च गच्छतीति चतुर्ग्रहणम् । तथाच श्रुति 'तस्मादश्वस्त्रिभिस्तिष्ठत्यथ युक्त सर्वै पद्भिः सममायुत' (१३ । २ । ७ । ५) इति । पदशब्दस्य डान्तत्वं छान्दसम् । किञ्च अकृष्ण नास्ति कृष्णं लान्छनं यस्मिन् स ब्रह्मा चन्द्रो नोऽस्मानवतु । 'चन्द्रमा वै ब्रह्मा कृष्णश्चन्द्रमस एन परिददाति' (१३ । २ । ७ । ७) इति श्रुते । नोऽस्माकमश्वमवलिति वा । अग्रये नमः नमस्कारोऽस्तु विघ्नार्भावाग्नेर्नितिः कियते ॥ १३ ॥

चतुर्दशी ।

सधु शितो रश्मिना रथः सधु शितो रश्मिना हर्यः । सधु शितो अप्सुजा ब्रह्मा सोमपुरोगवः ॥ १४ ॥

उ० सधु शितो रश्मिना । तिस्रोऽनुष्टुप्विराद्भिष्टुभः । प्रोक्षणे एव अश्वदेवत्याः । सपूर्वः श्यतिः शोभने वर्तते । संदर्शितः यथा दर्शनीयतमः रश्मिना रथो भवति । यथाच संशितः रश्मिना हयोऽश्वः । एवमयं सङ्गितः । अप्सु । अद्भिः । अप्सुजाः अप्सु जातोऽश्वः । 'अप्सुजाता अश्व' इति श्रुतिः । किंभूतः ब्रह्मा । विभर्ता परिवृढो वा । सोमपुरोगवः सोमसंस्कारान्पुरस्कृत्य स्वर्गं लोकं गच्छतीति सोमपुरोगवः । सोमार्था हि पशवः । 'स यत्पशुमालभते रसमेवास्मिन्दधाति' इति श्रुतिः ॥ १४ ॥

म० अश्वदेवत्यानुष्टुप् । सपूर्वः श्यति शोभनार्थं । रथः रश्मिना कृत्वा सशित दर्शनीयो भवति 'तस्माद्रथ पर्युतो दर्शनीयतमो भवति' (१३ । २ । ७ । ८) इति श्रुते । हयोऽश्वो रश्मिना सशित गोभित । अप्सु जायते अप्सुजा अश्व अप्सु अद्भिः सशित । विभक्तिव्यत्ययः । 'अप्सुयोनिर्वा अश्व' (१३ । २ । ७ । ९) इति श्रुते । कीदृशः ब्रह्मा । परिवृढ सोमपुरोगम सोम पुरोगमोऽग्रगामी यस्य स सोमं पुरस्कृत्य स्वर्गं लोकं गच्छति । 'सोमपुरोगममेवैनधु स्वर्गं लोकं गमयति' (१३ । २ । ७ । १०) इति श्रुते ॥ १४ ॥

पञ्चदशी ।

स्वयं वाजिस्तन्वं कल्पयस्व स्वयं यजस्व स्वयं जुषस्व । महिमा तेऽन्येन न संनशे ॥ १५ ॥

उ० किञ्च । स्वयं वाजिन् । स्वयमेव हे वाजिन्, तन्वं शरीर कल्पयस्व । स्वराज्यं तवास्तीत्यर्थः । अतएव स्वयमेव यजस्व । तेन्यो यथा नास्तीति भावः । स्वयं च जुषस्व । स्वयमेवाभिरुचितं स्थानं कुरुष्व । किमर्थमिदमुच्यतेऽस्माभिरिति चेत् । महिमा ते तव संबन्धी अन्येन महिम्ना न संनशे । नशिरदर्शनार्थः । वेदे तु व्याहृत्योऽपि भवति न संव्याप्यते ॥ १५ ॥

म० आश्वी विराट् । हे वाजिन्, स्वयं तन्वं शरीर त्वं कल्पयस्व 'स्वयं रूपं कुरुष्व यादृशमिच्छसि' (१३ । २ । ७ । ११) इति श्रुते । स्वाराज्यं तवास्तीति भावः । अतः स्वयं यजस्व न तवान्यो यथास्ति । स्वयं जुषस्व इष्टस्थानं सेवस्व । यतस्ते तव महिमा अन्येन न सनश्यते महिम्ना न संनशे न व्याप्यते । नशिरदर्शनार्थोऽत्र तु व्याहृत्यर्थः । यलोपे नशे रूपम् ॥ १५ ॥

षोडशी ।

न वा उ एतन्मित्रसे न रिष्यसि देवाँ २॥

इदेषि पथिभिः सुगाभेः । यत्रासते सुकृतो यत्र ते
ययुस्तत्र त्वा देवः सविता दधातु ॥ १६ ॥

उ० नवै । वै उ पादपूरणौ । न एतत् त्रियसे यत् संज्ञप्यसे ।
न च रिष्यसि विनश्यसि विशस्यमानः । किमिति । यत्
देवान् इत्प्रति एषि गच्छसि । पथिभिः सुगेभिः साधुगमनै-
दैवयानैरित्यर्थः । किंच । यत्र आसते सुकृतः साधुकारिणः ।
यत्र च ते ययुः गताः तत्र त्वां देवः सविता दधातु ॥ १६ ॥

म० आश्वी त्रिष्टुप् । हे अश्व, अस्माभिर्यत्त्वं संज्ञप्यसे
एतत्त्वं न त्रियसे मरणं नाप्नोषि न च रिष्यसे न विनश्यसि
विशस्यमान । वै उ निपातौ पादपूरणौ । यत्सुगेभि सुगे
'सुदुरोरधिकरणे' (पा० ३ । १ । ४८) इति गमेर्दप्रत्यय ।
साधुगमनै पथिभिः देवयानमार्गै देवानित् देवान्प्रति एषि
गच्छसि । किंच सुकृत साधुकारिणो नरा यत्र लोके आसते
तिष्ठन्ति । यत्र च ते सुकृतो ययुर्गताः तत्र लोके सविता देव
त्वा त्वा दधातु स्थापयतु । 'सवितैवैन १० स्वर्गे लोके दधाति'
(१३ । २ । ७ । १२) इति श्रुतेः ॥ १६ ॥

सप्तदशी ।

अग्निः पशुरासीत्तेनाजयन्त स एतं लोकमजय-
द्यस्मिन्नग्निः स ते लोको भविष्यति तं जेष्यसि
पिबैता अपः । वायुः पशुरासीत्तेनाजयन्त स एतं
लोकमजयद्यस्मिन्वायुः स ते लोको भविष्यति तं
जेष्यसि पिबैता अपः सूर्यः पशुरासीत्तेनाजयन्त
स एतं लोकमजयद्यस्मिन्सूर्यः स ते लोको भवि-
ष्यति तं जेष्यसि पिबैता अपः ॥ १७ ॥

उ० उपगृह्णात्यपः । अग्निः पशुः सृष्टियज्ञे देवाना-
मासीत् । तेनाग्निना ते अजयन्त । स चाग्निस्तत्र साधन-
भावमुपगतः सन् । एतं पृथिवीलोकम् अजयत् । यस्मिन्
लोके अग्निः । अतः स ते लोको भविष्यति तं च जेष्यसि ।
पिब एताः प्रोक्षणीः अपः । वायुः सूर्यः पशुः । व्याख्यात-
मन्यत् ॥ १७ ॥

म० 'उपगृह्णात्यपा पेरुरग्निः पशुरिति' (का० २० । ६ ।
८) । अपा पेरुरिति (अ० ६ । क० १०) प्राकृतेन मन्त्रे-
णाग्निः पशुरिति वैकृतेन च प्रोक्षणीरश्वस्ये उपगृह्णातीति
सूत्रार्थः । अश्वदेवत्वानि त्रीणि यजूषि । सृष्टिदेवानामग्निः
पशुरासीत् तेनाग्निरुपेण पशुना देवा अजयन्त ईजिरे । स
पशुभावमुपगतोऽग्निः एतं लोकं पृथ्वीलोकमजयत् यस्मिन्
लोकेऽग्निः हे अश्व, स लोकः ते तव भविष्यति तं लोकं त्वं
जेष्यसि एताः प्रोक्षणीरपः पिब । तथाच श्रुति 'यावानग्नेर्वि-
जयो यावाल्लोको यावदैश्वर्यं तावास्ते विजयस्तावाल्लोकस्ताव-
दैश्वर्यं भविष्यतीत्येवैन तदाह' (१३ । २ । ७ । १३) इति ।

वायुः पशुरासीत् सूर्यः पशुरासीत् वायुलोकोऽन्तरिक्षं सूर्यलोकः
स्वर्गं तावपि ते भविष्यत इत्यर्थः ॥ १७ ॥

अष्टादशी ।

प्राणाय स्वाहा अपानाय स्वाहा व्यानाय
स्वाहा । अम्बे अम्बिकेऽम्बालिके न मां नयति
कश्चन । ससस्त्यश्वकः सुभद्रिकां काम्पीलवासि-
नीम् ॥ १८ ॥

उ० परिपशव्ये हुत्वा प्राणाय स्वाहेति । तिस्रोऽपराः
वाचयति पत्नीर्नयन् । अम्बे । अनुष्टुप् । अश्वस्तुतिः । पत्न्यः
परस्परमामन्त्रयन्ते । हे अम्बे, हे अम्बिके, हे अम्बाले, न
मां नयति अश्वं प्रति प्रापयति कश्चन कश्चिदपि मदगमनेन
च । नसस्ति 'सस् स्वप्ने' । यः अन्यां परिगृह्य शेते । कुत्सि-
तोऽश्वः । अश्वकः । अकुत्सितोऽपीर्ष्यया कुत्स्यते । सुभद्रिकाम्
कुत्सिता सुभद्रा सुभद्रिका । इयमपीर्ष्यया कुत्स्यते ।
काम्पीलवासिनीम् । काम्पीलनगरे हि सुभगा सुरुपा
विदग्धा विनीताश्च स्त्रियो भवन्ति ॥ १८ ॥

म० 'परिपशव्ये हुत्वा प्राणाय स्वाहेति तिस्रोऽपराः'
(का० २० । ६ । ११) । 'परिपशव्ये स्वाहा देवेभ्यः स्वाहेति'
(२० । ६ । ११) द्वे आहुती हुत्वा प्राणायैत्याद्यास्तिस्र
आहुतीर्जुहोति एकामश्वसज्ञपनादौ चतस्रोऽन्ते इति सूत्रार्थः ।
त्रीणि यजूषि । प्राणाय अपानाय व्यानाय आभिराहुतिभिरश्वं
प्राणवन्तं करोति । तथाच श्रुति 'प्राणानेवास्मिन्नेतद्दधाति
तथो हास्यैतेन जीवतैव पशुनेष्टं भवति' (१३ । २ । ८ । २) ।
'वाचयति पत्नीर्नयन्नमस्तेऽन्व इति' (का० २० । ६ । १२) ।
'सर्वा पत्नी पशुशोधनाय पात्रेजनीहस्ता पशून् प्रति नयन्न-
मस्ते आतानेति' (२० । ६ । १२) प्राकृतं मन्त्रमम्बे इत्या-
श्वमेधिकं च वाचयतीति सूत्रार्थः । अश्वदेवत्वानुष्टुप् । पत्न्यः
परस्परं वदन्ति हे अम्बे, हे अम्बिके, हे अम्बालिके, नामा-
न्येतानि । कश्चन नरो मां नयति अश्वं प्रति न प्रापयति ।
तर्हि किमर्थं गम्यते तत्राह । अश्वक कुत्सितोऽश्वोऽश्वकः अकु-
त्सितोऽपीर्ष्यया कुत्स्यते । सुभद्रिका कुत्सिता सुभद्रा सुभद्रिका
ईर्ष्यया कुत्स्यते ता नारीमादाय ससस्ति शेते 'सस् स्वप्ने'
हादि । मदगमनेऽश्वोऽन्यामादाय शयिष्यत इति मया गम्यते
न तु मां कश्चिन्नयतीति भावः । किभूता सुभद्रिकाम् । काम्पील-
वासिनी काम्पीले नगरे वसतीति काम्पीलवासिनी, ताम् ।
तत्र हि विदग्धा सुरुपा कामिच्यो भवन्ति । 'आपो जुषाणो
वृष्णो वर्षिष्ठेऽम्बेऽम्बालेऽम्बिके पूर्वे' (पा० ६ । १ । ११८)
इति प्रकृतिभावः ॥ १८ ॥

एकोनविंशी ।

गुणानां त्वा गुणपतिं हवामहे प्रियाणां त्वा
प्रियपतिं हवामहे निधीनां त्वा निधिपतिं

हवामहे वसो मम । आहर्मजानि गर्भधमा त्वम-
जासि गर्भधम् ॥ १९ ॥

उ० पत्न्यः त्रिः परियन्त्यश्वम् । गणानां त्वा स्त्रीगणानां
मध्ये त्वां युगपत् गणपतिं हवामहे आह्वयामः । एवमेव ।
प्रियाणां मनुष्याणां मध्ये त्वामेव प्रियपतिं प्रियं भर्तारं
हवामहे । एवमेव निधीनां सुखनिधीनां मध्ये त्वामेव
निधिपतिं हवामहे । कथं कृत्वा । हे वसो अश्व, मम त्वं
पतिर्भूयाः इति । महिषी अश्वमुप संविशति । आहर्मजानि ।
आकृष्य अहम् अजानि 'अज गतिक्लेषणयोः' । क्षिपामि ।
गर्भधं गर्भस्य धारयित् रेतः । आत्वमजासि गर्भधम् ।
आकृष्य च त्वं हे अश्व, अजासि क्षिपसि गर्भध रेतः ॥ १९ ॥

म० अश्वं त्रिस्त्रिः परियन्ति पितृवन्मध्ये गणानां प्रियाणा
निधीनामिति' (का० २० । ६ । १३) । सर्वा पत्न्य पात्रे-
जनहस्ता एव प्राणशोधनात्प्राक् अश्वं त्रिस्त्रिः परियन्ति मध्ये
पितृवत् अप्रदक्षिणं परियन्ति त्रि त्रिभिर्मन्त्रैः । वसो ममेति
त्रिष्वप्यनुषङ्गः । ततश्चैवं प्रथमं गणानामिति त्रि प्रदक्षिणं
परियन्ति । तत्र सकृन्मन्त्रेण द्विस्तूष्णीम् । ततः प्रियाणामित्य-
प्रदक्षिण त्रिः निधीनामिति प्रदक्षिणं त्रिः एवं नवकृत्व इति
सूत्रार्थः । त्रीणि यजूषि लिङ्गोक्तदेवत्यानि । हे अश्व, वयं त्वा
हवामहे आह्वयाम । कीदृशं त्वाम् । गणपतिं गणानां मध्ये
गणपतिं गणरूपेण पालकम् । प्रियाणां वल्लभानां मध्ये प्रिय-
पतिं प्रियस्य पालकम् । निधीनां सुखनिधीनां मध्ये निधिपतिं
सुखनिधे पालकं त्वा हवामहे । हे वसुरूप अश्व, मम पतिस्त्वं
भूया इति शेषः । 'प्रक्षालितेषु महिष्यश्वमुपसविशत्याहर्मजा-
नीति' (का० २० । ६ । १४) । प्रक्षालितेषु शोधितेषु पशूनां
प्राणेषु पत्नीभिरध्वर्युणा यजमानेन प्राणशोधने कृते महिषी
अश्वसमीपे शेते । अश्वदेवत्वम् । हे अश्व, गर्भधं गर्भं दधाति
गर्भधं गर्भधारकं रेत अहम् आ अजानि आकृष्य क्षिपामि ।
'अज गतिक्लेषणयो' लोद । तं च गर्भधं रेतः आ अजासि
आकृष्य क्षिपसि ॥ १९ ॥

विंशी ।

ता उभौ चतुरः पदः संप्रसारयाव स्वर्गे लोके
प्रोर्णुवाथां वृषां वाजी रेतोधा रेतो दधातु ॥ २० ॥

उ० ता उभौ । यौ आवां कृतसंकेतौ तौ उभौ त्व चाहं
च । चतुरः पदः पादान् । द्वौ तव संबन्धिनौ द्वौ च मम
संबन्धिनौ । संप्रसारयाव । एवं हि संबन्धे सवेशप्रकार
इत्यभिप्रायः । अधीवासेन प्रच्छादयति । स्वर्गे लोके । 'एष
वै स्वर्गो लोको यत्र पशुः संज्ञपयन्ति' । प्रोर्णुवाथाम् ।
ऊर्णोतिराच्छादने । पोर्णुवनं कुरुतमित्यध्वर्युराह । अश्वशि-
श्रमुपस्थे कुरुते । वृषा वाजी वृषा सेक्ता वाजी अश्वः रेतोधा
रेतसः धारयित्वा रेतो दधातु आसिञ्चतु ॥ २० ॥

म० पूर्वमन्त्रशेषः । तौ त्वमहं च उभौ चतुरः पद पादा-
नावा संप्रसारयाव तव द्वौ मम द्वौ एवं सवेशनप्रकारः
'अधीवासेन प्रच्छादयति स्वर्गे लोके इति' (का० २० । ६ ।
१४) । अधीवासेनाश्वमहिष्यौ छादयति अथ उपरिष्ठाच्छा-
दनक्षम वासोऽधीवासः । अश्वदेवत्वम् । अध्वर्युर्वदति । हे
अश्वमहिष्यौ, युवा स्वर्गे लोकेऽस्या यज्ञभूमौ प्रोर्णुवाथा वास
आच्छादयतम् । 'ऊर्णुञ् आच्छादने' 'एष वै स्वर्गो लोको
यत्र पशुः संज्ञपयन्ति' (१३ । २ । ८ । ५) इति श्रुते ।
'अश्वशिश्नमुपस्थे कुरुते वृषा वाजीति' (का० २० । ६ ।
१६) । महिषी स्वयमेवाश्वशिश्नमाकृष्य स्वयोनौ स्थापयति ।
अश्वदेवत्वम् । वाजी अश्वो रेतो दधातु मयि वीर्यं स्थापयतु ।
कीदृशोऽश्वः । वृषा सेक्ता रेतोधा रेतो दधातीति रेतोधाः
वीर्यस्य धारयिता ॥ २० ॥

एकविंशी ।

उत्सक्थ्या अवर्गुदं धेहि समञ्जि चारया
वृषन् । यः स्त्रीणां जीवभोजनः ॥ २१ ॥

उ० उत्सक्थ्या । गायत्र्याऽश्वं यजमानोऽभिमन्त्रयते ।
उद्गते सक्थिनी यस्याः सा उत्सक्थी तस्या उत्सक्थ्या
महिष्याः । अवर्गुदं धेहि अवाचीनं गुदम् रेतो धेहि सिञ्च ।
कथमितिचेत् । समञ्जि चारया वृषन् संचारय अञ्जिम् ।
अनक्ति व्यनक्ति पुंस्त्वमित्यञ्जिः पुंस्त्वजननमुक्तम् । हे वृषन्
सेक्तः । कथं भूतोऽञ्जिः । यः स्त्रीणां जीवभोजनः यस्मिन्सति
स्त्रियो जीवन्तीत्युच्यन्ते । यस्मिन्सति भोजनादीन्
भोगान् लभ्यते । स जीवभोजनः ॥ २१ ॥

म० 'उत्सक्थ्या इत्यश्वं यजमानोऽभिमन्त्रयते' (का०
२० । ६ । १७) । अश्वदेवत्या गायत्री । हे वृषन् सेक्तः
अश्व, महिष्या गुदमव गुदोपरि रेतो धेहि वीर्यं धारय ।
कीदृश्या । उत्सक्थ्या उत् ऊर्ध्वं सक्थिनी ऊरु यस्या सा
उत्सक्थी तस्या । कथं तदाह । अञ्जि लिङ्ग संचारय । अनक्ति
व्यनक्ति पुंस्त्वमित्यञ्जिलिङ्गम् । लिङ्गं योनौ प्रवेशय । योऽञ्जिः
स्त्रीणां जीवभोजन जीवयति जीव भोजयति भोजनः जीव-
श्चासौ भोजनश्च जीवभोजनः । यस्मिन् लिङ्गे योनौ प्रविष्टे
स्त्रियो जीवन्ति भोगाश्च लभन्ते तं प्रवेशय ॥ २१ ॥

द्वाविंशी ।

यकाऽसकौ शकुन्तिकाऽऽहलगिति वञ्चति । आ-
हन्ति गुभे पसो निगल्गलीति धारका ॥ २२ ॥

उ० इत उत्तर दशानुष्टुभोऽभिमन्त्रयन्त्यः । पुंस्त्वजनन-
मुक्तम् । द्वितीयोपरिष्ठाद्गृहती । अत्र च यो यत्र भण्यते स
तत्र देवतात्वमुपगच्छति । अध्वर्युः कुमारीमभिमन्त्रयति ।
यकासकौ । अकचप्रत्ययोऽत्र कुत्सायाम् । अङ्गुल्या प्रदर्श-
यन्नाह । यकाऽसकौ शकुन्तिका । अल्पे कन् प्रत्ययः ।

अल्पीयसी पक्षिणीव । आहलक् इति प्रकारवचनम् । हलेहले इति ब्रुवन्ती । वञ्चति त्वरितं गच्छति । चपले-
त्यर्थः । तस्या अपि आहन्ति । हन्तिर्गत्यर्थः । आगच्छति ।
अन्तर्भावित्पण्यर्थो वा । आगमयति प्रवेशयति । अत्यर्थं
वाहन्ति । गभे पसः गभ इति आद्यन्तवर्णविपर्ययः । पसः
पसतेः स्पृशतिकर्मणः । भगे शिक्षमाहन्तीत्यर्थः । अथ
तदा निगल्गलीति अत्यर्थं शुक्रं मुञ्चति धारका योनिः । यद्वा
शब्दानुकरणम् निगल्गलीति गिरते वा । निगिरति शिक्षं
योनिः ॥ २२ ॥

म० 'अध्वर्युब्रह्मोद्गातृहोतृक्षत्तार कुमारीपत्नीभिः संवदन्ते
यकासकाविति दशर्चस्य द्वाभ्या द्वाभ्याऽह्ये-ह्येऽसावित्या-
मन्त्रयामन्त्रय' (का० २० । १ । १८) । अध्वर्यादय पञ्च
ह्ये ह्येऽसाविति सबुद्ध्यन्तनामोच्चारणपूर्वकं संमुखीकृत्य यका-
सकाविति दशर्चसवन्धिनीभ्या द्वाभ्यामृग्भ्या कुमारीपत्नीभिः
सहसोपहास सवदन्ते । तत्र प्रथममध्वर्यु कुमारी पृच्छति
कुमारि ह्ये ह्ये कुमारि यकासकौ शकुन्तिकेत्यर्थः ।
कुमार्यादिदेवत्या दश तन्मध्ये द्वितीयोपरिष्ठाद्गृहती अन्या
नवानुष्टुभः । 'अव्ययसर्वनाम्नामकचप्राक्टे' (पा० ५ । ३ ।
७१) इति अकच् कुत्सायाम् । अल्पा शकुन्ति शकुन्तिका
'अल्प' (पा० ५ । ३ । ८५) इति कच् । अङ्गुल्या योनिं
प्रदर्शयन्नाह । यका या असकौ असौ शकुन्तिका अल्पपक्षि-
णीव आहलक् शब्दानुकरणम् । हले हले इति शब्दयन्ती
वञ्चति गच्छति । स्त्रीणा शीघ्रगमने योनौ हलहलाशब्दो भव-
तीत्यर्थः । गभे वर्णविपर्यय आर्षे । भगे योनौ शकुनिस-
दृश्या यदा पसो लिङ्गमाहन्ति आगच्छति । 'पस इति पसते
स्पृशतिकर्मणः' (निरु० ५ । १६) इति यास्कः । पुंस्रजन्-
नस्य नाम । हन्तिर्गत्यर्थः । यदा भगे शिक्षमागच्छति तदा-
धारका धरति लिङ्गमिति धारका योनिर्निगल्गलीति नितरा
गलति वीर्यं क्षरति । यद्वा अनुकरणम् । गलालेति शब्द
करोति ॥ २२ ॥

त्रयोविंशी ।

यकोऽसकौ शकुन्तक आहलगिति वञ्चति ।
विवक्षत इव ते मुखमध्वर्यो मा नस्त्वमभिभा-
षथाः ॥ २३ ॥

उ० अध्वर्युं प्रत्याह कुमारी । यकोऽसकौ । यकः असकौ
यः असौ शकुन्तक इव आहलगिति वञ्चति । तस्याश्लीलं
भाषिणः किमन्यत् ब्रवीमि । विवक्षत इव ते मुखम् ।
असाधु वक्तुमिच्छत इव ते मुखं पश्यामि अतो हे अध्वर्यो,
मा नः अस्मान् त्वमभिभाषथाः ॥ २३ ॥

म० कुमारी अध्वर्युं प्रत्याह । अङ्गुल्या शिक्षं प्रदर्शय-
न्त्याह । हे अध्वर्यो, यकः यः असकौ असौ शकुन्तकः पक्षीव

विवक्षतः वक्तुमिच्छतस्ते तव मुखमिव आहलगिति वञ्चति
इतस्ततश्चलति अग्रभागे सच्छिद्रं लिङ्गं तव मुखमिव
भासते । अतो नोऽस्मान्प्रति मा अभिभाषथाः मा वद तुल्य-
त्वात् ॥ २३ ॥

चतुर्विंशी ।

माता च ते पिता च तेऽग्रे वृक्षस्य रोहतः ।
प्रतिलामीति ते पिता गभे मुष्टिमंतसयत् ॥ २४ ॥

उ० ब्रह्मा महिषीमभिमेथति । माता च ते । हे महिषि,
यदा माता च तव पिता च तव । अग्र वृक्षस्य । वाक्ष्य-
स्येति तद्धितलोपः । वाक्ष्यस्य पर्यङ्कस्य उपरितनं भागं
रोहतः मैथुनार्थमेकं पर्यङ्कमारोहत इति अश्लीलाभिप्रायं
वचनम् तदा प्रतिलामीति 'तिल स्नेहने' । स्नेहाम्यहमनेन
कर्मणा इति एवमिति प्रकारवचनं वदन् । तव पिता
गभे भगे मुष्टिं मुष्ट्याकारं शिक्षम् अतंसयत् अक्षिपत् ।
एवं तवोत्पत्तिः ॥ २४ ॥

म० ब्रह्मा महिषीमाह । महिषि हे महिषि, ते तव
माता च पुनस्ते तव पिता यदा वृक्षस्य वृक्षजस्य काष्ठमयस्य
मञ्चकस्याग्रमुपरिभागं रोहत आरोहतः तदा ते पिता गभे
भगे मुष्टिं मुष्टितुल्यं लिङ्गमंतसयत् तंसयति प्रक्षिपति एवं
तवोत्पत्तिरित्यश्लीलम् । 'तसि अलंकृतौ' चुरादि । लिङ्गमुत्थाने-
नालंकरोति वा । किं कुर्वन् । प्रतिलामीति वदन्निति शेषः ।
'तिल स्नेहने' तव भोगेन स्निह्यामीति वदन् । एवं तवो-
त्पत्तिः ॥ २४ ॥

पञ्चविंशी ।

माता च ते पिता च तेऽग्रे वृक्षस्य क्रीडतः ।
विवक्षत इव ते मुखं ब्रह्मन्मा त्वं वदो बहु ॥ २५ ॥

उ० महिषी प्रत्याह । माता च ते । हे ब्रह्मन्, यदा
माता च ते पिता च ते अग्रे वृक्षस्य पर्यङ्कस्य क्रीडतः । तदा
त्वमुत्पन्नः । तुल्योत्पत्तिरावयोः । यश्चोभयोर्दोषो न तमेकश्चो-
दयितुमर्हति । एवं सति यदसाधु वदितुमिच्छत इव ते
मुखं पश्यामि तत् हे ब्रह्मन्, मा त्वं वदो बहु ॥ २५ ॥

म० सानुचरी महिषी ब्रह्माणं प्रत्याह । हे ब्रह्मन्, ते
तव माता ते पिता च यदि वृक्षस्य वृक्षविकारस्य मञ्चकस्याग्रे
क्रीडत रमेते तदा तवोत्पत्तिरिति तवापि तुल्यम् । 'यत्रो-
भयो समो दोष परिहारोऽपि वा समः । नैक पर्यनुयोक्त-
व्यस्तादृगर्थविचारणे' इति न्यायात्त्वयेदं न वक्तव्यमिति भावः ।
एवं सत्यपि विवक्षत वक्तुमिच्छोरिव ते तव मुखं लक्ष्यत
इति शेषः । हे ब्रह्मन्, त्वं मा बहु वद मा ब्रूहि ॥ २५ ॥

षड्विंशी ।

ऊर्ध्वामेनामुच्छ्रापय गिरौ भार्धु हरंनिव ।
अथास्यै मध्यमेधताऽशीते वाते पुनर्निव ॥ २६ ॥

उ० उद्गाता वावातामभिमेथयति ऊर्ध्वामेनाम् कंचित्पु-
रुपमाह । ऊर्ध्वामेनां वावाताम् उच्छ्रितां कुरु । कथमिव ।
गिरौ भारं मध्ये निगृण हरत् एवमेनां मध्ये निगृण
ऊर्ध्वामुच्छ्रापय । अथ यथेत्येतस्य शाने । तथाच उच्छ्रापय
यथा अस्या वावाताया मध्यं योनिप्रदेशः पृथक्ताम् । 'एष
वृद्धो' वृद्धिं यायात् अर्थेनां गृहीया । शीते वाते पुन-
न्निव । यथा कृषीवलः धान्यं वाते शुद्धं कुर्वन् ब्रह्मणमोक्षां
क्षटिति करोति ॥ २६ ॥

स० उद्गाता वावातामाह । कंचिन्नर प्रत्याह । हे नर,
एना वावातामूर्ध्वामुच्छ्रापय उच्छ्रिता कुरु । कथमिव । गिरौ
भारं हरन्निव । यथा कथित् गिरौ पर्वते भारं हरन् पर्वतोपरि
भारमारोपयन् यथा तमुच्छ्रयति तथैनामूर्ध्वाम् कुरु । कथ-
मूर्ध्वाम् कार्या तदाह । अथेति निपातो यथायं । यथा धर्म्य
अस्या वावाताया मध्यमेधता योनिप्रदेशो र्द्विः यायात् ।
यथा योनिर्विशाला भवति तथा मध्ये गृही योच्छ्रापयेत्यर्थः ।
दृष्टान्तान्तरमाह । शीते वाते पुनन्निव । यथा शीतले वायो
वाति पुनन्धान्यपवनं कुर्याण कृषीवलो धान्यमात्रं यथा ऊर्ध्वं
करोति तथेत्यर्थः ॥ २६ ॥

सप्तत्रिंशी ।

ऊर्ध्वमेनमुच्छ्रयताद्गिरौ भारं हरन्निव । अथान्य
मध्यमेजतु शीते वाते पुनन्निव ॥ २७ ॥

उ० वावाता प्रत्याहोद्गातारम् । भवतोऽप्येतत्प्रमाणम् ।
ऊर्ध्वमेनम् । उद्गातारमुच्छ्रयतात् उच्छ्रापय । अत्र गी पुर-
पायते । गिरौ भारं हरन्निव । अथैवं क्रियमाणस्यास्य मध्य
प्रजननम् एजतु चलतु । अर्थेन निगृहीत्य शीते वाते पुन-
न्निव यवान् ॥ २७ ॥

स० वावातोद्गातार प्रत्याह । भवतोऽप्येतत्प्रमाणम् । हे
नर, एनमुद्गातारमूर्ध्वमुच्छ्रयतात् ऊर्ध्वं कुरु । गिरौ भारमिति
पूर्ववत् । अथ यथास्य उद्गातुर्मध्यं लिङ्गमेजत् कम्पताम् 'एष-
कम्पने' लोट् । शीते वाते उक्तम् ॥ २७ ॥

अष्टाविंशी ।

यदस्या अहुभेद्याः कृधु स्थूलमुपातसत् ।
मुष्काविदस्या एजतो गोशफे शकुलाविव ॥ २८ ॥

उ० होता परिवृक्तामभिमेथयति । यदस्या । 'यत् यदा
अस्याः परिवृक्तायाः । अहुभेद्याः अल्पयोनेः । अहु हन्त्व्य
भेद्यप्रदेशः प्रजननमस्या इति अहुभेदी तस्याः अहुभेद्याः ।
कृधु इति ह्रस्वनाम । ह्रस्व शिश्रुम् स्थूलं च उपातसत् उप-
सङ्गच्छेत् । अथ तदा अल्पत्वात् योनेः स्थूलत्वात् ह्रस्वत्वाच्च
दुःप्रजननस्य । मुष्कौ वृषणौ इत् एवम् अस्याः प्रजननस्यो-
परि एजतः । 'एषु कम्पने' कम्पनं कुरुतः । कथमिव
गोशफे गोष्पदे उदकपूर्णं । शकुलाविव मत्स्याविव ॥ २८ ॥

स० होता परिवृक्तामाह । यत् यदा अस्याः परिवृक्तायाः
कृधु इति ह्रस्व च शिश्रुमुपातसत् उपसङ्गच्छन् योनिं प्रति
गच्छन् 'तत्र उपधये' तत्रा मुष्कौ वृषणौ इत एव अस्याः
योनेःपरि एजतः कम्पने । शिश्रुम् स्थूलत्वायोनेरपत्ता-
हृषणौ वृष्टिगिष्ठत इत्यर्थः । तत्र दृष्टान्तः । गोशफे जलपूर्णं
गो गुरे मकुर्त्तं मत्स्यापि यथा उदकपूर्णं गोः पटे मत्स्यो
कम्पते । क्विति हरतनाम । दीर्घ्या मत्स्याः । अहुभेद्याः
अहु मत्स्यं मत्स्यं विनायं यस्याः ना अहुभेदी तस्याः, अहुभिपते
यस्या वा ॥ २८ ॥

एकोनत्रिंशी ।

यद्देवामो ललामगुं प्रविष्टीमिन्मात्रिभुः । मुष्का
देदिदयते नारी सत्यस्याक्षिभुवो यथा ॥ २९ ॥

उ० परिवृक्ता प्रत्याह । यदाम् । होतृप्रमुग्धान् सखा-
नेव क्रुपित् परिचरति । यदा एते देवामः शिश्रुदेयाः
शिश्रुद्वीदनाः । ललामगुम् । ललामेति सुगमभिरी-
यते । सुग कर्त्तुं गच्छतीति ललामगुं शिश्रुम् । यदा लला-
मेति पौण्ड्रमभिधीयते । शिश्रु इति योनिं प्रतिगतं पौण्ड्रं
भवति । प्रविष्टीमिन्म प्रवेश्य पिष्टम्य च । आत्रिभुः
आत्रिभुवन्नुत्पन्नात्रिभिर्निगृहीयुर्नारीम् । अथ तदा सखा
देदिदयते नारी सविधकृतेन वृष्टिगमनेन निर्दिश्यते
लक्ष्यते नारी । नति तस्या विधिद्वयाहं पुरयेण भवति
अन्यत्र सखा इत्यभिप्रायः । कथमिव सत्यस्याक्षिभुवो
यथा । विप्रकारं सत्यम् अक्षिप्रभवमनक्षिप्रभवं चेति ।
अक्षिप्रायमक्षिप्रभवम् । तत्र हि सर्वं व्याप्तं भवति । अन-
क्षिप्रभव श्रोत्रप्रायम् । तनु साकाङ्क्षं चतुरासतामपेक्षने ।
अतो विशिनष्टि अक्षिभुव इति । सत्यस्य अक्षिभुवो यथा
अप्रिनयत्य तथेति ॥ २९ ॥

स० परिवृक्ता होतारमाह । यत् यदा देवाम देवाः
दीव्यन्ति श्रीदन्ति देवा होत्रादयः अत्रिजो ललामगुं लिङ्गं प्र
आत्रिभु योनां प्रवेशयन्ति । 'अथ रक्षे गर्ता कान्तां वृत्तां
प्रीतां सुतां धुतां । प्राप्तौ ज्येऽर्पणे वेजे भागे वृद्धौ गृहे
वधे ॥' इत्युक्तेरावभातु प्रवेशनार्थं । लुद् 'छन्दसि लुद्' इति
(पा० ३।४।६) उति वर्तमाने लुद् 'व्यवहितार्थ' (पा०
१।४।८२) इति प्रोपसर्गेण व्यवधानम् । ललामेति सुग-
नाम । ललाम सुगं गच्छति प्राप्नोति ललामगुः शिश्रुः । यदा
ललामं पुष्टं गच्छति ललामगुं लिङ्गं योनिं प्रविशदुत्थितं
पुष्टाकारं भवतीत्यर्थः । कीदृशं ललामगुम् । विष्टीमिन् 'धीम
क्लेद' विशेषेण स्तीमनं क्लेदनं पिष्टीम घञ्प्रत्ययः विष्टीम
क्लेदोऽस्यास्ति पिष्टीमी तम् 'अत इनिठनी' (पा० ५।२।
११५) इत्यस्यर्थे इतिप्रत्ययः । शिश्रुस्य योनिप्रवेशे क्लेदनं
भवतीत्यर्थः । यदा देवा शिश्रुतीडिनो भवन्तो ललामगुं
योनां प्रवेशयन्ति तदा नारी सक्शा ऊरुणा ऊरुभ्या देदिदयते

निर्दिश्यते अत्यन्तं लक्ष्यते । दिश्यतेर्यद्प्रत्ययः । भोगसमये सर्वस्य नार्यङ्गस्य नरेण व्याप्तत्वादूर्ध्वात् लक्ष्यते इयं नारी-
त्यर्थः । तत्र दृष्टान्तः । सत्यस्याक्षिभुवो यथेति । सत्यं द्विवि-
धम् अक्षिभ्या भवतीत्यक्षिभु प्रत्यक्षं । एकं च श्रोत्रग्राह्यम् ।
षष्ठ्यौ तृतीयार्थे । भवति यथा कश्चिदक्षिभुवा प्रत्यक्षेण सत्येन
निर्दिश्यते तत्र विश्वासो भवति तथा उरुणा दृष्टेन नारीति
लक्ष्यत इत्यर्थः । श्रोत्रग्राह्ये तु सत्ये वक्तुराप्ततमत्वमपेक्षि-
तम् ॥ २९ ॥

त्रिंशी ।

यद्धरिणो यवमत्ति न पुष्टं पशु मन्यते । शूद्रा
यदर्यजारा न पोषाय धनायति ॥ ३० ॥

उ० क्षत्ता पालागलीमभिमेथयति । यद्धरिणः । यदा
हरिणो मृगः यवं सस्यम् अत्ति भक्षयति । अथ तदा क्षेत्री ।
न पुष्टं पशु । पशुमिति प्राप्ते विभक्तिलोपः । पुष्टं पशुम्
मन्यते अवगच्छति । मम क्षेत्रं भक्षितमिति यथा । एवं
शूद्रा यत् यस्य शूद्रस्य भर्तुः । अर्यजारा अर्यः वैश्यः जारो
यस्याः सा अर्यजारा भवेत् तदा स शूद्रः क्षेत्री । न पोषाय
ममैतदिति मन्यते । न च तस्यां धनायति धनमिव च तां
न मन्यते परस्योपभोग्यत्वात् ॥ ३० ॥

म० क्षत्ता पालागलीमाह । यत् यदा हरिणो यवमत्ति
मृगो यदा क्षेत्रस्थं धान्यं भक्षयति तदा क्षेत्री पशु पशुं हरिणं
पुष्टं न मन्यते मम धान्यभक्षणेन पशु पुष्टो जातः सम्यगिति
न जानाति किंतु मदीयं क्षेत्रं भक्षितमिति दुःखी भवती-
त्यर्थः । पशुशब्दात् 'सुपां सुलुक्' इत्यमो लुक् । एवं शूद्रा
शूद्रजातिः स्त्री यदा अर्यजारा भवति 'अर्यं स्वामिवैश्ययो'
(पा० ३ । १ । १०३) इति निपातनादर्यो वैश्यो जार उप-
पत्तिर्यस्या सा अर्यजारा । 'शूद्रा चामहत्पूर्वा जाति' (पा०
४ । १ । ४) इति शूद्राज्जात्यर्थे टाप् । वैश्यो यदा शूद्रा गच्छति
तदा शूद्रः पोषाय न धनायते पुष्टि न गच्छति मद्भार्या वैश्येन
भुक्ता सती पुष्टा जातेति न मन्यते किंतु व्यभिचारिणी जातेति
दुःखितो भवतीत्यर्थः । 'अशनायोदन्य-' (पा० ७ । ४ ।
३४) इति क्यचि धनायतीति इच्छार्थे निपात ॥ ३० ॥

एकत्रिंशी ।

यद्धरिणो यवमत्ति न पुष्टं बहु मन्यते । शूद्रो
यदर्यायै जारो न पोषमनुमन्यते ॥ ३१ ॥

उ० पालागली प्रत्याह । यद्धरिणो यवमत्ति न पुष्टं बहु
मन्यते क्षेत्रीति । यदुक्तं भवतोप्येतदेवमिति सोल्लुण्ठमाह ।
इयांस्तु विशेषः । शूद्र यत् अर्यायै अर्यायाः वैश्यायाः जारः
जारयिता । तदा क्षेत्री वैश्यः आत्मनः पोषं नानुमन्यते ।
नहि सा तस्य पोष्या निकृष्टश्च शूद्रः उत्कृष्टा वैश्या इति ।
समाप्तमश्लीलभाषणम् ॥ ३१ ॥

म० पालागली क्षत्तारमाह । यदा हरिणो यवमत्ति तदा
बहु यथा तथा पशुं पुष्टं न मन्यते । इदं भवतोऽपि तुल्यम् ।
इयान् विशेषः । यत् यदा शूद्र अर्यायै अर्याया वैश्याया जारो
भवति तदा वैश्य पोषं पुष्टिं नानुमन्यते मम स्त्री पुष्टा जातेति
नानुमन्यते किंतु शूद्रेण नीचेन भुक्तेति क्लिश्यतीत्यर्थः ।
अश्लीलभाषणं समाप्तम् ॥ ३१ ॥

द्वात्रिंशी ।

दधिक्राव्णो अकारिपं जिष्णोरश्वस्य वाजिनः ।
सुरभि नो मुखां करत्प्रण आयूषि तारिषत् ॥ ३२ ॥

उ० ऋत्विजो यजमानश्च सुरभिमतीमृचमन्तत आहुः
वाचमेवं पुनन्ति । दधिक्राव्णः । अनुष्टुब्धैश्वदेवत्या । यत्
दधिक्राव्णः अश्वस्य संस्कारार्थमश्लीलभाषणं अकारिपं अका-
र्षम् अकार्षम् कृतवन्तः । वचनव्यत्ययः एकवचनस्य स्थाने
बहुवचनं बोध्यम् । उपरिष्ठाद्बहूनि पदानि बहुवचनान्तानि
दृश्यन्ते । किंभूतस्य दधिक्राव्णः । जिष्णोः जेतुः अश्वस्य अश-
नस्य व्यापिनः वाजिनः । 'ओविजी भयचलनयोः' वेजनवतः
तत्र सुरभीणि सुगन्धीनि । अश्लीलभाषणेन हि दुर्गन्धीनि
मुखानि भवन्ति पापहेतुत्वात् । नः अस्माकं मुखानि ।
निकारलोपश्छान्दसः । करत् करोतु यज्ञ इत्यध्याहारः ।
किंच । प्राणः आयूषि तारिषत् । प्रतारिषत् प्रवर्धयतु च
नः अस्माकम् । बहुवचनं बाल्यौवनवृद्धवयोपेक्षम् ॥ ३२ ॥

म० 'महिषीमुत्थाप्य पुरुषा दधिक्राव्ण इत्याहु' (का०
२० । ६ । २१) । महिषी यजमानस्य प्रथमपरिणीता पत्नी-
मश्वसमीपसुप्तामुत्थाप्य पुरुषा अध्वर्युब्रह्मोद्गातृहोतृक्षत्तारो मन्त्रं
पठेयुरिति सूत्रार्थः । वामदेवात्मजदधिक्रावदृष्टाश्वदेवत्यानुष्टुप् ।
वयमध्वर्यादयः अकारिषमकार्षम् कृतवन्तः । वचनव्यत्ययः ।
अश्लीलभाषणमिति शेषः । किमर्थम् । अश्वस्य संस्कारायेति
शेषः । अश्वसंस्कारायाश्लीलभाषणं कृतवन्त इत्यर्थः । कीदृश-
स्याश्वस्य । दधिक्राव्ण दधाति धारयति नरमिति दधिः ।
'आहगमहन-' (पा० ३ । २ । १७१) इति किप्रत्ययः ।
दधि सन् क्रामतीति दधिक्रावा । तस्य 'अन्येभ्योऽपि दृश्यते'
(पा० ३ । २ । ७५) इति वनिप्रत्ययः 'विड्वनोरनुनासि-
कस्यात्-' (पा० ६ । ४ । ४१) इति धातोराकारः । जिष्णोः
जयनशीलस्य । वाजिनः वजति गच्छतीति वाजी वाजोऽस्यास्तीति
वा वाजी तस्य च नोऽस्माकं मुखा मुखानि सुरभि सुरभीणि
करत् करोतु यज्ञ इति शेषः । अश्लीलभाषणेन दुर्गन्धं प्राप्तानि
मुखानि सुरभीणि यज्ञं करोत्वित्यर्थः । तथाच श्रुति 'सुरभि-
मतीमृचमन्ततोऽन्वाहुर्वाचमेव पुनन्त' (१३ । २ । ९ । ९)
इति । सुरभिश्चद्विभक्तिलोपः । किंच नोऽस्माकमायूषि
जीवनानि बाल्यौवनवार्धकानि प्रतारिषत् प्रतारयतु प्रवर्ध-
यतु । लेटि रूपम् ॥ ३२ ॥

त्रयस्त्रिंशी ।

गायत्री त्रिष्टुब्जगत्यनुष्टुप्पङ्क्त्या सह । बृहत्पु-
ष्णिहा ककुप् सूचीभिः शम्यन्तु त्वा ॥ ३३ ॥

उ० पत्न्योसि पथं कल्पयन्ति । गायत्री त्रिष्टुप् पङ्-
क्तिर्देविभः । तत्राद्या उष्णिक् चतस्रोऽनुष्टुभः परा त्रिष्टुप् ।
गायत्री च त्रिष्टुप् च जगती च अनुष्टुप् च पङ्क्त्या सह
बृहती च । उष्णिहा सह ककुप् च । सूचीभिः शम्यन्तु
त्वाम् हे अश्व, मनमगानामभेदेन (?) वर्त्मनि दर्शनं
सूचीभिः क्रियते तेन पथा असिः प्रवर्तते ॥ ३३ ॥

म० 'तिस्र पत्न्योऽसि पथान्कल्पयन्त्यश्वस्य' सूचीभिलौह-
राजतसौवर्णाभिर्मणिसख्याभिर्गायत्रीत्रिष्टुविति द्वाभ्या द्वाभ्याम्
(का० २०।७।१) । गायत्री त्रिष्टुविति पङ्क्ते द्वाभ्या
द्वाभ्यामृभ्या महिष्याद्यास्तिस्र पत्न्यः ताम्ररुप्यस्वर्णमयीभि
प्रत्येकमेकाधिकशतसख्याभि सूचीभिरश्वान्नेऽसे शासस्य
भार्गान्कुर्वन्ति । शासस्य सुखप्रवेशाय सूचीभिर्वितुद्य वितुद्या-
त्वचं जर्जरीकुर्वन्तीति सूत्रार्थः । अश्वदेवत्या पट्टच आद्यो-
ष्णिक् । हे अश्व, गायत्री त्रिष्टुप् जगती अनुष्टुप् पङ्क्त्या सह
बृहती उष्णिहा सह ककुप् एतानि छन्दसि सूचीभिरेताभि
त्वां शम्यन्तु सस्कुर्वन्तु । विकरणव्यत्यय । असिपथार्थं लग्ने-
दनं संस्कार ॥ ३३ ॥

चतुस्त्रिंशी ।

द्विपदा याश्चतुष्पदास्त्रिपदा याश्च पट्पदाः ।
विच्छन्दा याश्च सच्छन्दाः सूचीभिः शम्यन्तु
त्वा ॥ ३४ ॥

उ० द्विपदा याः । याः द्विपदाः याश्च चतुष्पदाः याश्च
त्रिपदाः याश्च पट्पदाः । याश्च विच्छन्दाः विगतं छन्दो
याभ्यस्ताः । विपमाक्षराः विपमपदाः छन्दोलक्षणेनानभि-
संबद्धाः । याश्च सच्छन्दाः अन्यूनातिरिक्ताक्षराश्छन्दसां
जातयः ताः सर्वाः सूचीभिः शम्यन्तु त्वाम् ॥ ३४ ॥

म० चतस्रोऽनुष्टुभ । द्वे पदे यासा ता द्विपदा या. चतु-
ष्पदा या त्रिपदा या षट्पदा या विच्छन्दा. विगतं छन्दो
याभ्यस्ता. छन्दोलक्षणहीना या. सच्छन्दा छन्दोलक्षण-
युता ताः सर्वा. छन्दोजातय हे अश्व, सूचीभि. त्वा
शम्यन्तु ॥ ३४ ॥

पञ्चत्रिंशी ।

महानाभ्यो रेवत्यो विश्वा आशाः प्रभूवरीः ।
मैघीर्विद्युतो वाचः सूचीभिः शम्यन्तु त्वा ॥ ३५ ॥

उ० महानाभ्यो रेवत्यः । महानाभ्य ऋचः शाक्य इति
या भण्यन्ते । रेवत्य एता अपि रेवत्यः । रेवतं तासु साम
भवति । विश्वाः सर्वा. आशा दिशः । प्रभूवरीः प्रभूत-

तमाः । मैघीः मेघे भवाः विद्युतः तदुत्पन्ना याश्च वाचः
ताः सर्वाः सूचीभिः शम्यन्तु । शमनेन हविः कुर्वन्तु
त्वाम् ॥ ३५ ॥

म० महत् नाम यासां ता महानाभ्यः शक्य ऋचः ।
रेवत्य ऋचः यस्यामृचि रेवतं साम गीयते सा रेवती । विश्वाः
सर्वा आशा दिशः । कीदृश्य आशा । प्रभूवरी प्रभवन्ति
सर्वभूतानि वारयितुं समर्था भवन्ति प्रभूर्वर्य 'अन्येभ्योऽपि
दृश्यन्ते' (पा० ३।२।७५) इति वनिप् 'ऋन्नेभ्य -' (पा०
४।१।५) इति टीप् 'वनो र च-' (पा० ४।१।७)
इति तस्य रेफ पूर्वसवर्णदीर्घत्वम् । मेघे भवा मैघ्य । पूर्व-
सवर्ण । मेघोत्या विद्युत वाचो वेदलक्षणा अन्या अपि ।
एता सर्वा. सूचीभि हे अश्व, त्वा शम्यन्तु हवि.
कुर्वन्तु ॥ ३५ ॥

षट्त्रिंशी ।

नार्यस्ते पत्न्यो लोम विचिन्वन्तु मनीपर्या ।
देवानां पत्न्यो दिशः सूचीभिः शम्यन्तु त्वा ॥ ३६ ॥

उ० नार्यस्ते । नृणामपत्यानि बहूनि स्त्रीलक्षणानि नार्यः ।
ते तव । पत्न्यः यजमानस्य पत्न्यः । लोम लोमानि विचि-
न्वन्तु पृथक्कुर्वन्तु । मनीपर्या मनस इच्छया मनसः पर्या-
लोचनेन । देवानां च याः पत्य. दिशः ताः सर्वाः सूचीभिः
शम्यन्तु शमनेन हविष्कुर्वन्तु त्वाम् ॥ ३६ ॥

म० हे अश्व, नार्य. नृणामपत्यानि स्त्रिय. ते तव लोम
रोमाणि मनीपर्या मनस इच्छया विचार्य विचिन्वन्तु पृथक्-
कुर्वन्तु । रोमेत्यत्र जातावेकवचनं विभक्तिलोपो वा । कीदृश्यो
नार्य । पत्न्य 'पत्युर्नो यज्ञसयोगे' (पा० ४।१।३३)
इति नकार । यजमानभार्या महिष्याद्या इत्यर्थः । किंच
देवानामिन्द्रादीना पत्न्यः दिशः प्राच्याद्या सूचीभिः त्वा
शम्यन्तु ॥ ३६ ॥

सप्तत्रिंशी ।

रजता हरिणीः सीसा युजो युज्यन्ते कर्मभिः ।
अश्वस्य वाजिनस्त्वचि सिमाः शम्यन्तु श-
म्यन्तीः ॥ ३७ ॥

उ० रजता हरिणीः । रजतसुवर्णसीसमयः सूच्यः ।
युजः सहयोजनाः । युज्यन्ते कर्मभिः सीमालक्षणेः याः
ताः अश्वस्य वाजिनः वेजनवतः त्वचि रोमसु सीमाः ।
सिमाशब्दः सीमपर्यायो मर्यादावचनः । सीमान कुर्वाणाः
शम्यन्तु हवि. कुर्वन्तु । शम्यन्तीः हविष्कुर्वाणा. अश्वम् ॥ ३७ ॥

म० रजता रजतमय्य. हरिणीः हरिण्य. सुवर्णमय्यः
सीसा सीस ताम्रं तन्मय्यः । 'त्रय्य. सूच्यो भवन्ति लोह-
मय्यो रजता हरिण्य. दिशो वै लोहमय्योऽवान्तरदिशो रजता
ऊर्वा हरिण्यस्ताभिरेवैनं कल्पयन्ति' (१३।२।१०।६)

इति श्रुते । सूचीना दिग्यूपत्वादश्वसस्कारक्षमत्वम् । ता सूच्य कर्मभिः अश्वदेहे सीमाकरणलक्षणै युज्यन्ते योग प्राप्नुवन्ति । सीमाकरणयोग्या भवन्तीत्यर्थः । कीदृश्यस्ता । युज युज्यन्ते ता युज सयुता । एकीभूता इत्यर्थः । ता सूच्यो वाजिनो वेगवतोऽश्वस्य त्वचि सिमा सीमारेखा शम्यन्तु सम्यक् कुर्वन्तु । सिमाशब्द सीमापर्यायः । कीदृश्यस्ताः । शम्यन्ती. शम्यन्त्य सस्कारं कुर्वाणाः ॥ ३७ ॥

अष्टत्रिंशी ।

कुविदङ्ग यवमन्तो यवं चिद्यथा दान्त्यनुपूर्व वियूय । इहेहैपां कृणुहि भोजनानि ये वर्हिषो नमउक्ति यजन्ति ॥ ३८ ॥

उ० कुविदङ्गेति व्याख्यातम् ॥ ३८ ॥

म० इयं व्याख्याता (अ० १० । क० ३२) ॥ ३८ ॥

एकोनचत्वारिंशी ।

कस्त्वाऽऽच्छयति कस्त्वा विशास्ति कस्ते गात्राणि शम्यति । क उ ते शमिता कविः ॥ ३९ ॥

उ० अश्वं विशास्ति अनुवाकेन षडृचेन । तत्राद्या गायत्री परा अनुष्टुभः । कस्त्वा । कः प्रजापतिः त्वाम् आच्छयति । 'छो छेदने' । आच्छिनन्ति त्वचः । कश्च प्रजापतिः त्वां विशास्ति त्वचा वियोजयति । कश्च प्रजापतिः ते तव गात्राणि शरीराणि शम्यति शमनेन हविर्भावमापादयति । क उ ते प्रजापतिरेव ते शमिता कविः मेधावी क्रान्तदर्शनः । यद्वा प्रश्नरूपोऽयं मन्त्रः । कोऽयं मनुष्यः त्वाम् आच्छयति कश्च त्वां विशास्ति कश्च ते गात्राणि शम्यति । कश्च उ ते शमिता कविः । न कश्चिदपीत्यभिप्रायः । उः पादपूरणः ॥ ३९ ॥

म० 'अश्वं विशास्यनुवाकेन कस्त्वाऽऽच्छयतीति' (का० २० । ७ । ६) । षडृचेनानुवाकेनाश्वं विशास्ति अश्वोदरं पाटयति मेदस उद्धरणाय । वपाया अभावात् उदरमध्यस्थं स्त्यानं घृताभं घनं श्वेतं मास मेद इति सूत्रार्थः । अश्वदेवत्या षडृच । आद्या गायत्री । हे अश्व, कः प्रजापति त्वा त्वामाच्छयति छिनन्ति । 'छो छेदने' लट् 'ओत श्यनि' (पा० ७ । ३ । ७१) इति ओकारलोपः । हे अश्व, कः त्वां विशास्ति त्वचा वियोजयति । ते तव गात्राणि क शम्यति शमनेन हविः करोति । कः उ कश्च प्रजापतिरेव कविर्मेधावी ते तव शमिता शमयिता । प्रजापतिरेव सर्वं करोति नाहमित्यर्थः ॥ ३९ ॥

चत्वारिंशी ।

ऋतवस्त ऋतुथा पर्व शमितारो विशासतु । संवत्सरस्य तेजसा शमीभिः शम्यन्तु त्वा ॥ ४० ॥

उ० यस्मिन् पक्षे कस्त्वा प्रजापतिस्त्वेति व्याख्यातं

तस्मिन्पक्षे प्रतार्थते । ऋतवस्ते । ऋतवश्च तव शमितारः ऋतुथा ऋतावृतौ काले काले पर्व पर्वणि । संवत्सरस्य च तेजसा । शमीभिः कर्मभिः शम्यन्तु शमनेन हविर्भावमापादयन्तु त्वां । हे अश्व, यदा तु कः त्वां विशासितुं समर्थो मनुष्य एव व्याख्यातं तदा ऋतवो देवाः ते शमितार इत्येवं व्याख्येयम् ॥ ४० ॥

म० पञ्चानुष्टुभ । हे अश्व, ऋतव शमितार ऋतुथा ऋतौ ऋतौ काले काले ते तव पर्वणि पर्वणि अस्थिग्रन्थीन् शमीभिः कर्मभिः विशासतु भिन्नानि कुर्वन्तु । केन संवत्सरस्य संवत्सरात्मकस्य कालस्य तेजसा । किञ्च ऋतवः त्वा त्वां शम्यन्तु पर्वविशासनेन हविः कुर्वन्तु ॥ ४० ॥

एकचत्वारिंशी ।

अर्धमासाः परुषि ते मासा आच्छयन्तु शम्यन्तः । अहोरात्राणि मरुतो विलिष्टं सूदयन्तु ते ॥ ४१ ॥

उ० अर्धमासाः पक्षाः मासाश्च ते तव परुषि पर्वणि आच्छयन्तु आच्छिन्दन्तु । शम्यन्तः शमनेन हविर्भावमापादयन्तः । किञ्च । अहोरात्राणि मरुतश्च विलिष्टं दुःश्लिष्टं सूदयन्तु । 'षूद क्षरणे' पठितोऽपीह संधाने वर्तते वाक्ययोगात् । संदधन्तु ते तव ॥ ४१ ॥

म० अर्धमासा पक्षा मासाश्च तदभिमानिनो देवाः शम्यन्त सस्कुर्वन्तः सन्तो हे अश्व, ते तव परुषि पर्वणि आच्छयन्तु समन्ताच्छिन्दन्तु । 'ग्रन्थिर्ना पर्वपरुषी' इति कोश । किञ्च अहोरात्राणि अहोरात्राभिमानिदेवा मरुतश्च देवाः ते तव विलिष्टं 'लिश अल्पीभावे' विशेषेणाल्पमङ्गम् तत् सूदयन्तु सदधतु 'सूद क्षरणे' अत्र सन्धानार्थः व्यर्थमास्तु ॥ ४१ ॥

द्विचत्वारिंशी ।

दैव्या अध्वर्यवस्त्वाच्छयन्तु वि च शासतु । गात्राणि पर्वशस्ते सिमाः कृण्वन्तु शम्यन्तीः ॥ ४२ ॥

उ० दैव्या अध्वर्यवः । ये च दैव्या दिव्या अध्वर्यवः अश्विप्रभृतयः ते च त्वा त्वाम् आच्छयन्तु विच शासतु चकारो भिन्नक्रमः । विशासतु च । किञ्च गात्राणि पर्वशः ते तव सिमाः मर्यादाः कृण्वन्तु कुर्वन्तु । शम्यन्तीः मर्यादादर्शनेन शमनं कुर्वाणाः ॥ ४२ ॥

म० देवानामिमे दैव्या अश्विनौ देवानामध्वर्यु इत्युक्तत्वात् अश्विप्रभृतयो देवसवन्धिनोऽध्वर्यव हे अश्व, त्वा त्वामाच्छयन्तु आच्छिन्दन्तु विशासतु च । चकारो भिन्नक्रम । हविः कुर्वन्तु । किञ्च ते तव गात्राणि । विभक्तिव्यत्ययः । गात्रेषु शरीरेषु पर्वशः पर्वणि पर्वणि सिमाः सीमा मर्यादाः

मनसा जगन्थ । येषु विष्णुस्त्रिषु पदेष्वेष्टुस्तेषु विश्वं भुवनमाविवेश ॥ ४९ ॥

उ० ब्रह्मोद्गातारं पृच्छति । पृच्छामि त्वा भवन्तं चितये । 'चित्ती संज्ञाने' परिज्ञानाय । हे देवसख उद्गातः । यदि त्वम् अत्र पृष्टः सन्मनसा प्रश्नविवेचनाय सूक्ष्मार्थान् जगन्थ अवगच्छसि । येषु विष्णुः यज्ञः त्रिषु पदेषु गार्हपत्याहवनीयदक्षिणाग्निषु आ इष्ट । यजेरेतद्रूपम् । तेषु विश्वं भुवनं भूतजातम् । आविवेश उत नेति प्रश्ने श्रुतः ॥ ४९ ॥

म० 'ब्रह्मोद्गातारौ च पृच्छामि' लेति' (का० २० । ७ । ११) । ब्रह्मोद्गातारं पृच्छति पृच्छामीति । चकाराचतुर्गुणिसदसि ब्रह्मोद्गातारौ सवदेते । ब्रह्मा उद्गातारं पृच्छति । पृच्छामि । देवानां सखा देवसख 'राजाह सखिम्यष्टन्' हे देवसख देवानां मित्र उद्गात, त्वा त्वा चितये ज्ञानायाहं पृच्छामि । अत्र मत्कृते प्रश्ने यदि त्वं मनसा जगन्थ जनासि गमेलिद्वि । ये गत्यर्थास्ते ज्ञानार्थाः । किं पृच्छसीत्यत आह । विष्णु यज्ञो येषु त्रिषु पदेषु गार्हपत्याहवनीयदक्षिणाग्निषु एष्ट आ इष्ट यागेन तर्पित । यजे कः । तेषु त्रिषु पदेषु विश्वं सर्वं भुवनमाविवेश प्रविष्टमुत नेति प्रश्ने श्रुत ॥ ४९ ॥

पञ्चाशी ।

अपि तेषु त्रिषु पदेष्वस्मि येषु विश्वं भुवनमाविवेश । सद्यः पर्येमि पृथिवीमुत धामेकेनाङ्गेन दिवो अस्य पृष्टम् ॥ ५० ॥

उ० प्रत्याह । अपि तेषु तेषु अहमस्मि अपि त्वं चेत्यपिशब्दः । तेषु गार्हपत्याहवनीयदक्षिणाग्निषु त्रिषु पदेषु । अहमस्मि त्वं च । केषु येषु । विश्वं भूतजातम् । आविवेश आविष्टम् । यत्पुनरेतदुक्तं भवता यदि त्वमत्र मनसा जगन्थेति । अत्र ब्रूमः । सद्यः एककालमेव । पर्येमि परिगच्छामि पृथिवीम् । उत अपिच धाम् एकेन अङ्गेन मनसा अस्य दिवः पृष्टं च किमुत भूतानि तत्राविष्टानीति ॥ ५० ॥

म० उद्गाता प्रत्याह । येषु त्रिषु पदेषु विश्वं भुवनमाविवेशेति यत्त्वया पृष्टम् तेषु त्रिषु पदेषु गार्हपत्यादिषु अहमस्मि अहमपि तत्रैव स्थितोऽस्मि । अपिशब्दात् त्वं च तत्रैवास्ति । किमेतावदेव जानामि किंतु पृथिवीमुतापि च या स्वर्गं दिव स्वर्गस्य पृष्टमुपरिभागमपि सद्यः तत्क्षणमेव एकेनाङ्गेन मनसा पर्येमि परिगच्छामि सर्वं जानामि किंपुनर्भूतानि प्रविष्टानीति भावः ॥ ५० ॥

एकपञ्चाशी ।

केष्वन्तः पुरुषे आविवेश कान्यन्तः पुरुषे अपितानि । एतद्ब्रह्मन्नुपवल्हामसि त्वा किं स्वन्नः प्रतिवोचास्यत्र ॥ ५१ ॥

उ० उद्गाता ब्रह्माणं पृच्छति । केष्वन्तः । केषु अन्तर्मध्ये पुरुषः आविवेश आविष्टः प्रविष्टः । कानि चान्तःमध्ये पुरुषे अपितानि । एतत् हे ब्रह्मन् उपवल्हामसि । 'वल्ह प्राधान्ये' । इह तु आह्वानपूर्वं संहर्षे वर्तते । उपसङ्गम्याहूयोत्क्षिप्य वाहू पृच्छामि भवन्तम् किस्विन्नः किंपुनरस्माकं प्रति वोचासि मध्ये पुरुष आविवेश । किंच तानि प्राणाधीनानि करणानि अन्तः पुरुषे अपितानि । एतत् त्वा भवन्तं प्रति मन्वानः प्रतिजानानः अस्मि अवस्थितः । नच मायया प्रज्ञया भवसि उत्तरः उद्गानृतरः मत् प्रति ब्रवीषि अत्र प्रश्ने ॥ ५१ ॥

म० उद्गाता ब्रह्माणं पृच्छति । हे ब्रह्मन्, पुरुषः केषु पदार्थेषु अन्तर्मध्ये आविवेश प्रविष्टः । पुरुषे अन्तः पुरुषमध्ये कानि वस्तूनि अपितानि स्थापितानि । एतत् त्वा त्वा वयमुपवल्हामसि उपवल्हामः सर्वया पृच्छाम 'वल्ह प्राधान्यपरिभाषणहिंसादानेषु' लट् 'इदन्तो मसि' अत्र प्रश्ने । किं स्वित् त्वं प्रतिवोचासि प्रतिषदसि । 'वच उम्' (पा० ७ । ४ । २०) इति लेटि छान्दस उम् । 'लेटोऽडाटौ' (पा० ३ । ४ । ९४) इत्याडागम ॥ ५१ ॥

द्विपञ्चाशी ।

पृच्छस्वन्तः पुरुषे आविवेश तान्यन्तः पुरुषे अपितानि । एतत्त्वात्र प्रतिमन्वानो अस्मि न मायया भवस्युत्तरो मत् ॥ ५२ ॥

उ० प्रत्याह । पञ्चस्वन्तः पञ्चस्विति प्राणाः ख्यायन्ते । पञ्चसु प्राणेषु मत्तः सामपेक्ष्य ॥ ५२ ॥

म० ब्रह्मा प्रत्याह । पुरुष आत्मा पञ्चसु प्राणेषु अन्तः प्राणमध्ये आविवेश प्रविष्टः तानि प्रसिद्धानि श्रोत्राधिकरणानि पुरुषे अन्तः मध्ये अपितानि । प्राणात्मनामन्योन्यापेक्षासिद्धिरित्यर्थः । नचात्मानमन्तरेण प्राणा ख्यायन्ते 'न प्राणानन्तरेणात्मेति' वहृचश्रुते । यद्वा पञ्चसु भूतेषु भूम्यादिषु आत्मा प्रविष्टस्तानि चात्मनि प्रविष्टानि 'तानि सृष्ट्वा तदेवानुप्राविशत्' इति श्रुते । उद्गात, अहमत्र प्रश्ने । त्वा त्वा प्रति एतदुत्तरं प्रतिमन्वानः प्रतिजानानोऽस्मि । एवमुत्तरं ददामीत्यर्थः । किंच मायया बुद्ध्या मत् मत् उत्तरोऽधिकस्त्वं न भवसि । मत्तो बुद्धिमात्रासीत्यर्थः ॥ ५२ ॥

त्रिपञ्चाशी ।

का स्विदासीत्पूर्वचित्तिः किं स्विदासीद्ब्रह्मद्वयः । का स्विदासीत्पिलिपिला का स्विदासीत्पिशङ्गिला ॥ ५३ ॥

उ० होताध्वर्यु पृच्छति । कास्विदासीत् ॥ ५३ ॥
म० 'पुन पूर्वावपरेणोत्तरवेदिं का स्विदिति' (का० २० । ७ । १२) । ततः सदसो निष्कम्य हन्निर्धानस्य पुर

उत्तरवेदे पश्चादुपविश्य पूर्वां पूर्वोक्तौ होत्रध्वर्युं चतुर्ऋग्भिः संवदेते इति - सूत्रार्थः । होताध्वर्युं पृच्छति । व्याख्याता (११) ॥ ५३ ॥

चतुःपञ्चाशी ।

घौरासीत्पूर्वाचित्तिरध्वं आसीद्बृहद्वयः । अवि-
रासीत्पिलिप्पिला रात्रिरासीत्पिशंगिला ॥ ५४ ॥

उ० प्रत्याह । घौरासीत् व्याख्यातौ ॥ ५४ ॥

म० व्याख्याता (१२) ॥ ५४ ॥

पञ्चपञ्चाशी ।

का ईमरे पिशंगिला काई कुरुपिशंगिला । क
ईमास्कन्दमर्षति कर्इ पन्थां विसर्पति ॥ ५५ ॥

उ० अध्वर्युर्होतारं पृच्छति । का ईमरे । ईमिति चकार-
थं । अरे इत्यामन्त्रितविषयः । उभावपि निपातौ । का
च अरे होतः, पिशङ्गिला । का च कुरुपिशङ्गिला । कश्च
आस्कन्दम् अर्षति कश्च पन्थां विसर्पति ॥ ५५ ॥

म० अध्वर्युर्होतारं पृच्छति । ईमिति निपातश्चार्थः । अरे
होत, का च पिशंगिला का च कुरुपिशंगिला कश्च आस्कन्दं
णमुलन्त । आस्कन्द उक्त्यर्थं अर्षति गच्छति 'ऋष गतौ' तुदादि-
व्यत्ययेन शप् । कश्च पन्था पन्थानं मार्गं प्रति विसर्पति विविधं
गच्छति ॥ ५५ ॥

षट्पञ्चाशी ।

अजारैः पिशंगिला श्वावित्कुरुपिशंगिला । शश
आस्कन्दमर्षत्यहिः पन्थां विसर्पति ॥ ५६ ॥

उ० प्रत्याह अजारे अजा नित्यारात्रिः अरे अध्वर्यो,
पिशङ्गिला । सा हि पिश रूपं गिलति भक्षयति । स हि
तस्याः प्रभावः । श्वावित् सेधा उच्यते । कुरुपिशंगिला ।
कृत्वा उपलभ्योपलभ्य पिशं रूपं गिलति भक्षयति सा
कुरुपिशंगिला । सा हि शतं मूलानां श्वोभक्षणाय कुक्षौ
स्थापयति शतं च भक्षयति स हि तस्याः स्वभावः ।
शशश्च आस्कन्दं आस्कन्द्यास्कन्द्य अर्षति गच्छति स हि
तस्य स्वभावः । अहिश्च स्वकीयं पन्थानम् विसर्पति विकु-
र्षन् गच्छति ॥ ५६ ॥

म० अरे अध्वर्यो, अजा पिशंगिला अजा नित्या माया
रात्रिर्वा पिशंगिला पिशं रूपं गिलति भक्षयति पिशंगिला
माया विश्वं ग्रसते । रात्रावपि रूपाणि न प्रतीयन्ते तमसा ।
श्वावित् सेधा कुरुपिशंगिला कुरुशब्दोऽनुकरणे 'पिश अवयवे'
इति धातोरिगुपधेति कप्रत्ययः । कुरु इति शब्दमनुकुर्वाणा
पिशान् मूलावयवान् गिलति पिशंगिला । मूलानां शतं
कुक्षौ स्थापयति शतं च भक्षयतीति सेवायाः स्वभावः । शशः
वन्यो जीवश्लेषः आस्कन्दमास्कन्द्यास्कन्द्य अर्षति स तस्य

स्वभावः । अहिः सर्पः पन्था पन्थानं विसर्पति विशेषेण
गच्छति ॥ ५६ ॥

सप्तपञ्चाशी ।

कत्यस्य विष्टाः कत्यक्षराणि कति होमांसः
कतिधा समिद्धः । यज्ञस्य त्वा विदथा पृच्छमत्र
कति होतारं ऋतुशो यजन्ति ॥ ५७ ॥

उ० ब्रह्मोद्गातारं पृच्छति । कत्यस्य अस्य यज्ञस्य कति
विष्टाः विशेषेण तिष्ठति यज्ञो यासु ता विष्टा अन्नानि ।
कति च अक्षराणि कति च होमांसः कतिधा च समिद्धः
समिधः यज्ञस्य त्वा भवन्तम् विदथा आवेदनेन हेतुनां
पृच्छं पृच्छामि । अत्र च यज्ञे कति होतारः ऋतुशः
ऋतुयाज्यान् यजन्ति ॥ ५७ ॥

म० 'उत्तरौ च कत्यस्येति' (का० २० । ७ । १३) ।
उत्तरौ पश्चादुक्तौ ब्रह्मोद्गातारौ चतुर्ऋग्भिः संवदेते । ब्रह्मोद्गा-
तारं पृच्छति । अस्य कति विष्टाः कियन्ति अन्नानि । का संख्या
यासा ताः कति । विशेषेण तिष्ठति यज्ञो यासु ताः विष्टा
अन्नानि कियत्प्रकाराणि यज्ञे । अक्षराणि च कति । होमांस-
होमा कति । समिद्धः समिधः कतिप्रकाराः । धकारस्य द्विल-
मार्षम् । यज्ञस्य विदथा वेत्तीति विदः । विदस्य भावो विदथा
यज्ञावेदितृत्वेन हेतुना अत्र स्थले त्वा त्वामहं पृच्छमपृच्छं
पृच्छामि । पृच्छतेर्लङ् । अडभाव आर्षः । ऋतुशः ऋतौ ऋतौ
कति होतारः यजन्ति ॥ ५७ ॥

अष्टपञ्चाशी ।

षडस्य विष्टाः शतमक्षराण्यशीतिर्होमांसः समिधो
ह तिस्रः । यज्ञस्य ते विदथा प्रब्रवीमि सप्त होतारं
ऋतुशो यजन्ति ॥ ५८ ॥

उ० प्रत्याह । षडस्य । रससंख्ययोपसंजिहीर्षुराह ।
अस्य यज्ञस्य षड्विष्टाः अन्नानि सर्वान्नानां षड्सात्मकत्वात्
शतमक्षराणि । छन्दसामुद्गारेणोपसंजिहीर्षुराह । चतुर्दश
छन्दांसि गायत्रीप्रभृतीनि चतुर्विंशत्यक्षरादीनि । चतुरस्र-
राणि अतिधृतिपर्यन्तानि । अतिधृतिस्तु षट्सप्तत्या भवति ।
एतैः प्रायशो यज्ञस्तायते । तत्र गायत्री अतिधृतिश्च शतम् ।
एवमुष्णिक् धृतिश्च शतम् । एवमन्येष्वपि छन्दस्सु इत्येतद-
भिप्रायम् । अशीतिर्होमांसः । एकविंशतिरध्वमेधे यूपाः ।
तत्राग्निष्टे अश्वस्तूपरो गोमृगान् नियुनक्ति । इतरेषु षोडश-
षोडश । तत्र विंशतियूपैः चतस्रोऽशीतयो भवन्ति तदभि-
प्रायमेतत् । कतिधा समिद्धः इति यदुक्तम् अत्र ब्रूमः ।
समिधो ह तिस्रः याभिः समिद्धिः संदीप्तो यज्ञः तास्त्रिः
अश्वस्तूपरो गोमृगाः प्राजापत्याः पशवः यज्ञस्य ते तव
विदथा वेदनेन । ब्रवीमि सप्तहोतारः षट्कर्तारः ऋतुशः
ऋतुयागेषु यजन्ति ॥ ५८ ॥

म० उद्गाता प्रत्याह । रससंख्यया अन्नसंख्यामाह । अस्य यज्ञस्य षट् विष्टा अन्नानि । सर्वेषामन्नाना षट्सात्मकत्वात्षडे-
वान्नानीत्यर्थं । अस्य यज्ञस्य शतमक्षराणि छन्दोभिर्यज्ञो निष्पा-
द्यते तानि च छन्दासि गायत्र्यादीन्यतिश्रुत्यन्तानि चतुर्दश
चतुर्विंशत्यक्षरादीनि चतुर्वर्णान्तराणि तेषा क्रमोत्कमगत्या
द्वाभ्या शतमक्षराणि भवन्ति । तथा हि । गायत्री चतुर्विंशति-
वर्णा । अतिश्रुतिः षट्सप्तत्यक्षरा एवं द्वे मिलित्वा शतमक्षराणि
उष्णिक् २८ धृति ७२ एवं शतम् । अनुष्टुप् ३२ अत्यष्टि ६८
एवं शतम् । अष्टि ६४ बृहती ३६ एवं शतम् । अतिश-
करी ६० पङ्क्ति ४० एवं शतम् । शकरी ५६ त्रिष्टुप् ४४ एवं
शतम् । अतिजगती ५२ जगती ४८ एवं शतमक्षराणि ।
अनेनाभिप्रायेण शतमक्षराणीत्युक्तम् । होमा अशीति अश्व-
मेध एकविंशतिर्यूपा तत्राग्निष्टे मध्यमयूपेऽश्वतूपरगोमृगान्नि-
युनक्ति इतरेषु षोडश पशून् तत्र विंशतियूपेषु चतस्रोऽशीतय
पशवो भवन्तीत्यभिप्रायेणोक्तम् । अशीतिर्होमा ह स्फुटम् ।
तिष्ठ समिध अश्वतूपरगोमृगाः प्राजापत्या पशव तद्रूपाभि
समिद्धिर्यज्ञो दीप्त इति तिष्ठ समिध उक्ता । यज्ञस्य विदथा
वेदनेन हेतुना ते तुभ्यं प्रव्रवीमि प्रवदामि । किञ्च सप्त होतारो
वपद्कर्तारः ऋतुश ऋतुयाजेषु यजन्ति ॥ ५८ ॥

एकोनषष्टी ।

को अस्य वेद भुवनस्य नाभिं को द्यावा पृथिवी
अन्तरिक्षम् । कः सूर्यस्य वेद बृहतो जनित्रं को
वेद चन्द्रमसं यतोजाः ॥ ५९ ॥

उ० उद्गाता ब्रह्माणं पृच्छति । को अस्य । कः अस्य
वेद जानाति । कश्च द्यावापृथिवी अन्तरिक्षं च वेद ।
कश्च सूर्यस्य वेद जानाति । बृहतः महतः जनित्रं जन्म ।
कश्च वेद चन्द्रमसम् । चन्द्रमसः इति विभक्तिव्यत्ययः ।
यतोजाः यतो जन्म ॥ ५९ ॥

म० उद्गाता ब्रह्माणं पृच्छति । हे ब्रह्मन्, अस्य भुवनस्य
जातस्य नाभिं नभ्यते यत्र स नाभिर्वन्धनस्थानं कारणमिति
यावत् । नाभौ हि सर्वा नाड्यो बध्यन्ते 'नभ हिंसायाम्' अत्र
बन्धनार्थं । औणादिक इप्रत्यय । भूतजातस्य कारणं को
वेद जानाति । द्यावापृथिवी द्यावापृथिव्यौ अन्तरिक्षं च को
वेद । बृहतो महतो जनित्रं जन्म को वेद । सूर्यस्योत्पत्ति
कस्मादित्यर्थं । जनेह्रलप्रत्यय । यतो जायते उत्पद्यते इति
यतोजा यत इत्युपपदे 'जनसनखनक्रमगमो विट्' (पा० ३ ।
२ । ६७) इति विट्प्रत्यय । 'विड्वनोरनुनासिकस्य' (पा० ६ ।
४ । ४१) इति नकारस्यालम् । प्रथमा द्वितीयार्था । यतोजा
यत उत्पन्नं चन्द्रमसमिन्दुं को वेद । यतश्चन्द्रस्योत्पत्तिस्तं को
वेदेत्यर्थः ॥ ५९ ॥

षष्टी ।

वेदाहमस्य भुवनस्य नाभिं वेद द्यावापृथिवी

अन्तरिक्षम् । वेद सूर्यस्य बृहतो जनित्रमथो वेद
चन्द्रमसं यतोजाः ॥ ६० ॥

उ० प्रत्याह । वेदाहम् । वेद जानामि अहम् । अस्य
भुवनस्य नाभिं नहनं बन्धन परं ब्रह्म । वेद च द्यावापृथिवी
अन्तरिक्षं च ब्रह्मणो विकारभूतम् । वेद च सूर्यस्य बृहतः
जनित्रं परमात्मलक्षणम् । अथो अपिच वेद जानामि
चन्द्रमसं यतोजाः चन्द्रमसः यतो जन्म परमात्मनः
यज्ञाद्वा ॥ ६० ॥

म० ब्रह्मा प्रत्याह । अस्य भुवनस्य नाभि कारणमहं वेद
जानामि 'विदो लटो वा' (पा० ३ । ४ । ८३) परब्रह्मैव जग-
त्कारण जानामीत्यर्थं । द्यावापृथिवी अन्तरिक्षं च वेद ब्रह्मणो
विकारभूतं जानामि । बृहत सूर्यस्य जनित्रमुत्पत्तिकारणं
ब्रह्मैव वेद । अथो अपिच यतोजाः चन्द्रमसमहं वेद परमा-
त्मनो जातं चन्द्रमहं वेद्वीत्यर्थं ॥ ६० ॥

एकषष्टी ।

पृच्छामि त्वा परमन्तं पृथिव्याः पृच्छामि यत्र
भुवनस्य नाभिः । पृच्छामि त्वा वृष्णो अश्वस्य
रेतः पृच्छामि वाचः परमं व्योम ॥ ६१ ॥

उ० अध्वर्यु यजमानः पृच्छति पृच्छामि त्वा । पृच्छामि
त्वां भवन्तम् परम् अन्तं पृथिव्याः । पृच्छामि च यत्र
भुवनस्य नाभिः नहनम् । पृच्छामि च भवन्तम् वृष्णः सेक्तुः
अश्वस्य रेतः । पृच्छामि च वाचः परमं व्योम व्यवनं
स्थानम् ॥ ६१ ॥

म० 'यजमानोऽध्वर्यु पृच्छामि लेति' (का० २० । ७ ।
१४) । यजमानोऽध्वर्यु पृच्छति । हे अध्वर्यो, पृथिव्याः
परमन्तमवधिभूतं पर्यन्तं त्वा त्वामहं पृच्छामि । द्विकर्मक ।
यत्र यस्मिन्स्थले भुवनस्य भूतजातस्य नाभि कारणं तदपि
त्वा पृच्छामि । वृष्ण सेक्तु अश्वस्य रेतः वीर्यं त्वा पृच्छामि ।
वाचो वाण्याः त्रयीलक्षणायाः परममुत्कृष्टं व्योम स्थानं त्वा
पृच्छामि ॥ ६१ ॥

द्विषष्टी ।

इयं वेदिः परो अन्तः पृथिव्या अयं यज्ञो
भुवनस्य नाभिः । अयं सोमो वृष्णो अश्वस्य रेतो
ब्रह्मायं वाचः परमं व्योम ॥ ६२ ॥

उ० प्रत्याह इयं वेदिः । इयं वेदिः परः अन्तः पृथिव्याः ।
वेदिर्हि सर्वा पृथिवीरूपा भवति । अयं च यज्ञः भुवनस्य
नाभिः नहनम् 'यज्ञाद्वा प्रजाः प्रजायन्ते' इति श्रुतेः । अयं
च सोमः चन्द्रमाः लता सोमो वा वृष्णः सेक्तुः अश्वस्य
रेतः । अयं च ब्रह्मा ऋत्विक् वाचः परमं व्योम व्यवनं
स्थानम् त्रिवेदयोगात् । समाप्तं ब्रह्मोद्यम् ॥ ६२ ॥

म० श्रुतिरूपमन्त्रा आश्वमेधिकाना पशुना देवतासबन्ध-
विधायिनोऽध्यायेनोच्यन्ते । तत्राश्वमेधे एकविंशतिर्यूपा सन्ति
तत्र मध्यमो यूपोऽग्निप्रसङ्गः तत्र सप्तदश पशवो नियोज-
नीया । तान् देवतासबन्धकथनपूर्वकमाह । अश्वस्तूपरो-
गोमृगस्ते प्राजापत्याः । अश्व तूपर शृङ्गोत्पत्तिकालेऽतीतेऽपि
शृङ्गहीन गोमृगः गवय एते प्रजापतिदेवत्या । तत प्रजा-
पतये जुष्टं नियुनज्मीति मन्त्रेण बन्धनीया । एवमग्रेऽपि यो
यद्देवत्य पशु स अमुष्मै जुष्टं नियुनज्मीत्यादिमन्त्रैर्वन्ध-
नीय । आग्नेयोऽग्निदेवत कृष्णग्रीव इयामवर्णगलोऽज
अश्वस्य पुरस्तात् ललाटे उपनये बन्धनीय । हन्वोरधस्तात्सा-
रखती मेषो बन्धनीय । आश्विनावधोरामौ अधोभागे शुक्लवर्णा-
वज्रौ बाह्वोः अश्वस्य पूर्वपादयोरेकैक । सोमपूषदेवत्य इयाम् ।
शुक्लकृष्णरोमाजोऽश्वस्य नाभ्या । श्वेत कृष्णश्च सौर्ययामौ
श्वेतः पशुः सूर्यदेवतो दक्षिणपार्श्वे । यमदैवत कृष्णो-
ऽश्ववामपार्श्वे । त्वाष्ट्रौ त्वष्ट्रदेवतौ लोमशसक्थौ बहुरोमपुच्छिकौ
पशु अश्वस्य सक्थोरुवो । पश्चात्पदयोरेकैक । वायव्य श्वेत-
वर्णः पशुरश्वस्य पुच्छे । स्वपस्याय शोभनकर्मणे इन्द्राय
स्वपयेन्द्रदेवता वेहत् गर्भघातिनी वैष्णवो वामनः पशुश्च
पुच्छ एव अङ्गान्तरानुक्ते । एवमश्वदिभिः सह पञ्चदश
भवन्ति । एते पर्यङ्ग्या उच्यन्ते । अत्राश्वस्य शरीर तरणाय
तुंवीफलवद्रज्जं बद्धा गुम्फनीयम् । तत कृष्णग्रीव आग्नेयो
रराट इत्यादयोऽश्वस्य शरीरे यथोक्तस्थाने सबद्धाया रज्ज्वा
बन्धनीया । ततो रोहितो धूम्रोरोहित इत्यादयो द्वादशस-
ख्याका शितिबाहुरन्यत । शितिबाहु समन्तशितिबाहुस्ते
बार्हस्पत्या इत्यन्ता मध्यमे एव यूपे नियोज्या । 'सप्तदशैव
पशून्मध्यमे यूप आलभते' (१३ । ५ । १ । १५) इति
श्रुते । तत्र त्रयोऽश्वतूपरगोमृगा द्वौ चाग्नेयावेकादशिनौ
द्वादश रोहितादयः एव सप्तदश मध्यमे यूपे । तत पृषती
क्षुद्रपृषतीत्यादीना श्वेता सौर्या इत्यन्ताना (१५) शतत्रय-
सख्याकाना पशुना मध्ये पञ्चदश पञ्चदशैते पशवः एकैकश्वे-
कादशिनः । एव मध्ययूपव्यतिरिक्तेषु विंशतियूपेषु षोडश षोडश
पशवो भवन्ति 'षोडशषोडशैतरेषु' (१२ । ५ । १ । १५)
इति श्रवणात् ॥ १ ॥

द्वितीया ।

रोहितो धूम्रोरोहितः कर्कन्धुरोहितस्ते सौम्या
बभ्रुररुणबभ्रुः शुक्रबभ्रुस्ते वारुणाः शितिरन्ध्रोऽ-
न्यतः शितिरन्ध्रः समन्तशितिरन्ध्रस्ते सावित्राः
शितिबाहुरन्यतः शितिबाहुः समन्तशितिबाहुस्ते
बार्हस्पत्याः पृषती क्षुद्रपृषती स्थूलपृषती ता मैत्रा-
वरुण्यः ॥ २ ॥

उ० रोहितो धूम्र रोहित इत्यादयः श्वेता वायव्याः
श्वेताः सौर्या इत्येवमन्तः । इतरेषु यूपेषु रोहितादिषु ये
गुणवचनाः शब्दास्ते गुणिनं पशुं लक्षयन्ति ॥ २ ॥

म० रोहित सर्वरक्त धूम्रोरोहितः धूम्रवर्णमिश्रो रक्तः
तृतीयः कर्कन्धुरोहित बदरसदशरक्तः ते त्रयः सौम्या सोम-
दैवत्या सोमाय जुष्ट नियुनज्मीत्यादिमन्त्रेण प्रत्येकं मध्यमे यूप
एव नियोज्या । ततो बभ्रु कपिलवर्णः अरुणवभ्रु अरुणवर्ण-
मिश्र कपिलः शुक्रवभ्रुः शुक्रपक्षिसमवर्णः कपिलश्च ते त्रयो
वारुणा वरुणदैवत्याः मध्यमयूप एव । शिति कृष्णं रन्ध्रं छिद्रं
यस्य स शितिरन्ध्र । अन्यत इत्येकपार्श्वे शितिरन्ध्र समन्तं
सर्वत शितिरन्ध्र एते सारखताः मध्यमे एव । शितिबाहुः
श्वेतपूर्वपाद अन्यतः शितिबाहु एकस्मिन्नेव पार्श्वे शितिपादः
समन्तशितिबाहु सर्वश्वेतबाहु 'शिति धवलमेचकौ' एते बार्ह-
स्पत्या बृहस्पतिदेवत्याः मध्यमे एव । अथ द्वितीययूपे ।
पृषती विचित्रवर्णविन्दुयुक्तशरीरा क्षुद्रपृषती सूक्ष्मविचित्र-
विन्दुयुक्ता स्थूलपृषती स्थूलविचित्रविन्दुयुक्ता एते त्रीपशवो
मित्रावरुणदेवता द्वितीये यूपे नियोज्याः ॥ २ ॥

तृतीया ।

शुद्धवालः सर्वशुद्धवालो मणिवालस्त आश्विनाः
श्येतः श्येताक्षोऽरुणस्ते रुद्राय पशुपतये कर्णा यामा
अवलिता रौद्रा नभोरूपाः पार्जन्याः ॥ ३ ॥

उ० महीधरोक्तमर्थं विलिखामि । शुद्धवालः शुभ्रवालः
सर्वशुद्धवालः मणिशुद्धवालः मणिवर्णकेशः ते त्रयः अश्वि-
दैवत्याः द्वितीये । श्येतः श्वेतवर्णः श्येताक्षः श्वेतनेत्रः अरुणः
रक्तः ते त्रयो रुद्राय पशुपतये पशुपतिरुद्रदैवता द्वितीये ।
कर्णास्त्रयः पशुविशेषाः 'कर्णश्चन्द्रे च वृक्षे च' इति विश्वोक्तेः ।
कर्णाश्चन्द्रसदृशश्वेतकर्णास्त्रयः पशवः । बहुवचनस्य त्रित्वे
पर्यवसानात् । यामाः यमदैवताः द्वितीये । अवलिताः सग-
र्वास्त्रयो रौद्राः । एते द्वितीये पञ्चदश । अथ तृतीये यूपे ।
नभोरूपाः आकाशवन्नीलवर्णाः पार्जन्याः पर्जन्यदैवताः
पशवस्तृतीये नियोज्याः ॥ ३ ॥

म० शुद्धवालः शुभ्रवाल सर्वशुद्धवालः मणिशुद्धवालः
मणिवर्णकेश ते त्रय अश्विदैवत्या द्वितीये । श्येत श्वेतवर्णः
श्येताक्ष श्वेतनेत्रः अरुण रक्तः ते त्रयो रुद्राय पशुपतये
पशुपतिरुद्रदैवता द्वितीये । कर्णास्त्रय पशुविशेषा 'कर्णश्चन्द्रे
च वृक्षे च' इति विश्वोक्तेः । कर्णाश्चन्द्रसदृशश्वेतकर्णास्त्रयः
पशवः । बहुवचनस्य त्रित्वे पर्यवसानात् । यामा यमदैवताः
द्वितीये । अवलिताः सगर्वास्त्रयो रौद्रा । एते द्वितीये पञ्चदश ।
अथ तृतीययूपे । नभोरूपाः आकाशवन्नीलवर्णाः पार्जन्याः
पर्जन्यदैवताः पशवः तृतीये नियोज्या ॥ ३ ॥

चतुर्थी ।

पृथिस्तिरश्चीनपृथिर्ध्वपृथिस्ते मारुताः फल्गू-

लोहितोर्णां पलक्षी ताः सारस्वत्यः स्त्रीहाकर्णः शुण्ठा-
कर्णोऽध्यालोहकर्णस्ते त्वाष्ट्राः कृष्णग्रीवः शितिक-
क्षोऽञ्जिसक्थस्त ऐन्द्राग्नाः कृष्णाञ्जिरल्पाञ्जिर्महा-
ञ्जिस्त उषस्याः ॥ ४ ॥

उ० पृश्निः विचित्रवर्णां तिरश्चीनानि पृश्नीनि बिन्दवो
यस्य सः । एवमूर्ध्वानि पृश्नीनि यस्य सः । ते त्रयो
मारुताः मरुद्देवत्यास्तृतीये । फल्गूः अपुष्टशरीरा लोहितोर्णां
रक्तरोमवती पलक्षी श्वेता । पलक्षशब्दो बलक्षार्थः श्वेत-
पर्यायः । तास्त्रिसोऽजाः सारस्वत्याः सरस्वतिदेवतास्तृतीये ।
स्त्रीहाकर्णः स्त्रीहा रोगविशेषः तद्युक्तौ कर्णौ यस्य स स्त्रीहाकर्णः
'अन्येषामपि दृश्यते' इति संहितायां दीर्घः । शुण्ठकर्णः
ह्रस्वकर्णः अध्यालोहकर्णः रक्तवर्णकर्णः ते त्रयस्त्वाष्ट्राः त्वष्टृ-
देवतास्तृतीये । कृष्णग्रीवः शितिकक्षः श्वेतकक्षः अञ्जिसक्थः
अञ्जि पुण्ड्र सक्थोरूर्वोर्यस्य सः ते त्रय ऐन्द्राग्नाः इन्द्राग्नि-
देवता तृतीये । पञ्चदश पूर्णाः । कृष्णाञ्जिः कृष्णपुण्ड्रः
अल्पाञ्जिः महाञ्जिः अल्पमञ्जि यस्य महदञ्जि यस्य तथा
ते त्रय उषस्याः उषादेवताश्चतुर्थे यूपे नियोज्याः ॥ ४ ॥

म० पृश्निः विचित्रवर्णां तिरश्चीनानि पृश्नीनि बिन्दवो
यस्य सः । एवमूर्ध्वानि पृश्नीनि यस्य सः ते त्रयो मारुता मरु-
द्देवत्यास्तृतीये । फल्गू अपुष्टशरीरा लोहितोर्णां रक्तरोमवती
पलक्षी श्वेता । पलक्षशब्दो बलक्षार्थः श्वेतपर्यायः । तास्त्रि-
सोऽजा सारस्वत्याः सरस्वतिदेवतास्तृतीये । स्त्रीहाकर्णः स्त्रीहा
रोगविशेषः तद्युक्तौ कर्णौ यस्य स स्त्रीहाकर्णः 'अन्येषामपि
दृश्यते' (पा० ६।३।१३७) इति संहिताया दीर्घः ।
शुण्ठकर्णः ह्रस्वकर्णः अध्यालोहकर्णः रक्तवर्णकर्णः । ते त्रय-
स्त्वाष्ट्राः त्वष्टृदेवतास्तृतीये । कृष्णग्रीवः शितिकक्षः श्वेतकक्षः
अञ्जिसक्थः अञ्जि पुण्ड्र सक्थोरूर्वोर्यस्य सः ते त्रय ऐन्द्राग्ना
इन्द्राग्निदेवता तृतीये । पञ्चदश पूर्णाः । कृष्णाञ्जिः कृष्णपुण्ड्रः
अल्पाञ्जिः महाञ्जिः अल्पमञ्जि यस्य महदञ्जि यस्य स तथा ।
ते त्रय उषस्या उषादेवताश्चतुर्थे यूपे नियोज्याः ॥ ४ ॥

पञ्चमी ।

शित्पा वैश्वदेव्यो रोहिण्यहयवयो वाचेऽवि-
ज्ञाता अदित्यै सरूपा धात्रे वत्सतर्थो देवानां
पत्नीभ्यः ॥ ५ ॥

उ० विचित्रवर्णास्त्रिसः स्त्रीपशवो वैश्वदेव्यः विश्वदेव-
देवताश्चतुर्थे । रोहिण्यः रक्तवर्णाः त्र्यवयः सार्धसंवत्सरा-
स्तिस्रोऽजा वाचे वाग्देवताश्चतुर्थे । अविज्ञाता कृष्णग्रीवा-
दिचिह्नविज्ञानशून्यास्त्रयः पशवोऽदित्यै अदितिदेवताश्चतुर्थे ।
सरूपा समानरूपास्त्रयः पशवो धात्रे धातृदेवताश्चतुर्थे ।
एवं पञ्चदश । अथ पञ्चमे यूपे तिस्रो वत्सतर्थः बालछाग्रो
देवतानां पत्नीभ्यः तद्देवताः पञ्चमे ॥ ५ ॥

म० विचित्रवर्णास्त्रिसः स्त्रीपशवो वैश्वदेव्यः विश्वदेव-
ताश्चतुर्थे । रोहिण्यः रक्तवर्णा त्र्यवयः सार्धसंवत्सरास्तिस्रोऽजा
वाचे वाग्देवताश्चतुर्थे । अविज्ञाता कृष्णग्रीवादिचिह्नविज्ञान-
शून्यास्त्रयः पशवोऽदित्यै अदितिदेवताश्चतुर्थे । सरूपा समा-
नरूपास्त्रयः पशवो धात्रे धातृदेवताश्चतुर्थे एवं पञ्चदश ।
अथ पञ्चमे यूपे तिस्रो वत्सतर्थः बालछाग्रो देवानां पत्नीभ्य
तद्देवता पञ्चमे ॥ ५ ॥

षष्ठी ।

कृष्णग्रीवा आग्नेयाः शितिभ्रवो वसूनांश्च रोहिता
रुद्राणांश्च श्वेता अवरोकिण आदित्यानां नभोरूपाः
पार्जन्याः ॥ ६ ॥

उ० कृष्णग्रीवाः कालकण्ठास्त्रयः पशव आग्नेयाः अग्नि-
देवताः पञ्चमे । शितिभ्रवः श्वेतवर्णभ्रूयुक्तास्त्रयो वसूनां वसु-
देवताः पञ्चमे । रोहिताः रक्तवर्णास्त्रयः रुद्राणां रुद्रदेवताः
पञ्चमे । श्वेताः अवरोकिणः अवलोकिणः । यद्वा अवाधस्ता-
द्रोकः छिद्रं येषां ते । 'छिद्रं निर्व्यथनं रोकः' । ते त्रयः
आदित्यानां तद्देवताः पञ्चमे । अथ षष्ठे यूपे । नभोरूपाः
पार्जन्यास्त्रयः षष्ठे ॥ ६ ॥

म० कृष्णग्रीवा कालकण्ठास्त्रयः पशव आग्नेयाः अग्नि-
देवता पञ्चमे । शितिभ्रवः श्वेतवर्णभ्रूयुक्तास्त्रयो वसूनां वसु-
देवताः पञ्चमे । रोहिताः रक्तवर्णास्त्रयः रुद्रदेवता पञ्चमे ।
श्वेता अवरोकिणः अवलोकिणः । यद्वा अवाधस्ताद्रोकः छिद्रं
येषां ते 'छिद्रं निर्व्यथनं रोकः' इति कोशः । ते त्रयः आदि-
त्यानां तद्देवता पञ्चमे । अथ षष्ठे यूपे । नभोरूपाः पार्जन्या-
स्त्रयः षष्ठे ॥ ६ ॥

सप्तमी ।

उन्नत ऋषभो वामनस्त ऐन्द्रावैष्णवा उन्नतः
शितिबाहुः शितिपृष्ठस्त ऐन्द्राबार्हस्पत्याः शुक्ररूपा
वाजिनाः कल्मापा आग्निमारुताः श्यामाः
पौष्णाः ॥ ७ ॥

उ० उन्नतः उच्च ऋषभः पुष्टः वामनः बहुन्यपि वयसि
गते वृद्धिरहितः ते त्रय ऐन्द्रावैष्णवाः इन्द्रविष्णुदेवताः
षष्ठे । उन्नतः शितिबाहुः श्वेतपूर्वपादः शितिपृष्ठः श्वेतपृष्ठः ते
त्रयः ऐन्द्राबार्हस्पत्याः इन्द्रवृहस्पतिदेवताः षष्ठे । शुक्ररूपाः
शुक्रपक्षिसमवर्णाः त्रयो वाजिनाः वाजिदेवताः षष्ठे ।
कल्मापाः कर्बुरास्त्रयः पशव आग्निमारुताः षष्ठे । एव
पञ्चदश । अथ सप्तमे यूपे । श्यामाः शुक्रकृष्णवर्णाः पौष्णाः
पृषदेवताः सप्तमे ॥ ७ ॥

म० उन्नतः उच्च ऋषभः पुष्टः वामनः बहुन्यपि वयसि
गते वृद्धिरहितः ते त्रय ऐन्द्रावैष्णवाः इन्द्रविष्णुदेवताः षष्ठे ।

उन्नत शितिवाहु श्वेतपूर्वपाद शितिपृष्ठ श्वेतपृष्ठः ते त्रय
ऐन्द्रावार्हसत्या इन्द्रवृहस्पतिदेवता पष्ठे । शुकरूपा. शुक्रपक्षि-
समवर्णा त्रयो वाजिना वाजिदेवता पष्ठे । कल्मापाः कर्तु-
रास्त्रय पशव आग्निमारुता पष्ठे । एवं पञ्चदश । अथ
सप्तमे यूषे । श्यामा. कृष्णवर्णा पौष्णा पूषदेवता.
सप्तमे ॥ ७ ॥

अष्टमी ।

एता ऐन्द्राग्ना द्विरूपा अग्नीषोमीया वामना
अनुद्वाह आग्नावैष्णवा वशा मैत्रावरुण्योऽन्यत
एन्यो मैत्र्यः ॥ ८ ॥

उ० एताः कर्तुरवर्णास्त्रय इन्द्राग्निदेवताः सप्तमे ।
द्विरूपाः वर्णद्वयोपेतास्त्रयः अग्नीषोमीयाः अग्निसोमदेवत्याः
सप्तमे । वामना अनुद्वाहः त्रय आग्नावैष्णवाः अग्निविष्णु-
देवत्याः सप्तमे । वशा वन्ध्या. तिस्रोऽजाः मैत्रावरुण्य.
तद्देवताः सप्तमे । अथाष्टमे यूषे । अन्यत एन्य. एकपार्श्वे
कर्तुरवर्णास्तिस्रोऽजा मैत्र्या. मित्रदेवत्याः अष्टमे ॥ ८ ॥

म० एता कर्तुरवर्णास्त्रय इन्द्राग्निदेवता सप्तमे । द्विरूपाः
वर्णद्वयोपेतास्त्रय अग्नीषोमीया अग्निसोमदेवत्या सप्तमे ।
वामना अनुद्वाह त्रय आग्नावैष्णवा अग्निविष्णुदेवत्या सप्तमे ।
वशा वन्ध्या तिस्रोऽजा मैत्रावरुण्य. तद्देवता सप्तमे ।
अथाष्टमे यूषे । अन्यत एन्य एकपार्श्वे कर्तुरवर्णास्तिस्रोऽजा
मैत्र्यः मित्रदेवत्या अष्टमे ॥ ८ ॥

नवमी ।

कृष्णग्रीवा आग्नेया वभ्रवः सौम्याः श्वेता
वायव्या अविज्ञाता अदित्यै सरूपा धात्रे वत्सतर्षो
देवानां पत्नीभ्यः ॥ ९ ॥

उ० कृष्णग्रीवा आग्नेयास्त्रयः अष्टमे । वभ्रवः कपिल-
वर्णास्त्रयः सौम्याः सोमदेवत्याः अष्टमे । श्वेतास्त्रयः वायव्या.
वायुदेवत्याः अष्टमे । अविज्ञाताः चिह्नविशेषेणाज्ञातास्त्रयः
अदितिदेवत्या अष्टमे । अथ नवमे सरूपाः धातृदेवत्याः
नवमे । वत्सतर्षः देवपत्नीदेवत्यास्तिस्रः नवमे ॥ ९ ॥

म० कृष्णग्रीवा आग्नेयास्त्रयः अष्टमे । वभ्रव. कपिल-
वर्णास्त्रयः सौम्या सोमदेवत्या अष्टमे । श्वेतास्त्रय वायव्या.
वायुदेवत्या अष्टमे । अविज्ञाता चिह्नविशेषेणाज्ञातास्त्रय अदि-
तिदेवत्या अष्टमे । अथ नवमे । सरूपा. धातृदेवत्या नवमे ।
वत्सतर्ष. देवपत्नीदेवत्यास्तिस्रः नवमे ॥ ९ ॥

दशमी ।

कृष्णा भौमा धूम्रा अन्तरिक्षा वृहन्तो दिव्याः
शबला वैद्युताः सिध्मास्तारकाः ॥ १० ॥

उ० कृष्णाः भौमाः भूमिदेवत्यास्त्रयः नवमे । धूम्रवर्णा-

स्त्रय. अन्तरिक्षदेवत्याः नवमे । वृहन्तो महान्तस्त्रयः दिव्याः
द्युदेवत्याः नवमे । अथ दशमे शबलाः कर्तुरास्त्रय. वैद्युताः
विद्युदेवत्याः दशमे । सिध्माः सिध्मास्त्रयः सिध्मारोगवन्तस्त्रयः
तारकाः नक्षत्रदेवत्या. दशमे ॥ १० ॥

म० कृष्णा भौमा भूमिदेवत्यास्त्रय. नवमे । धूम्रवर्णा-
स्त्रय. अन्तरिक्षदेवत्या नवमे । वृहन्तो महान्तस्त्रय दिव्याः
द्युदेवत्या नवमे । अथ दशमे शबला कर्तुरास्त्रयः वैद्युता.
विद्युदेवत्या दशमे । सिध्मा सिध्मास्त्रयः सिध्मारोगवन्तस्त्रयः नक्षत्र-
देवत्या. दशमे ॥ १० ॥

एकादशी ।

धूम्रान्वसन्तायालभते श्वेतान् ग्रीष्माय कृष्णा-
न्वर्षाभ्योऽरुणाञ्छरदे पृषतो हेमन्ताय पिशङ्गा-
ञ्छिशिराय ॥ ११ ॥

उ० धूम्रवर्णान् त्रीनजान् वसन्ताय वसन्तदेवतानाल-
भते नियुनक्ति दशमे । श्वेतांस्त्रीन् ग्रीष्माय दशमे । कृष्ण-
वर्णान् त्रीन् वर्षाभ्य. दशमे । अथैकादशे अरुणान् रक्तांस्त्रीन्
शरदे एकादशे । पृषतः नानावर्णविन्दुयुक्तान् त्रीन् हेमन्ताय
एकादशे । पिशङ्गान् लोहितमिश्रकपिलवर्णांस्त्रीन् शिशिराय
एकादशे ॥ ११ ॥

म० धूम्रवर्णान् त्रीनजान् वसन्ताय वसन्तदेवतानालभते
नियुनक्ति दशमे । श्वेतान् त्रीन् ग्रीष्माय दशमे । कृष्णवर्णान्
त्रीन् वर्षाभ्य दशमे । अथैकादशे अरुणान् रक्तान् त्रीन् शरदे
एकादशे । पृषतः नानावर्णविन्दुयुक्तान् त्रीन् हेमन्ताय एका-
दशे । पिशङ्गान् लोहितमिश्रकपिलवर्णान् त्रीन् शिशिराय
एकादशे ॥ ११ ॥

द्वादशी ।

त्र्यवयो गायत्र्यै पञ्चावयस्त्रिष्टुभे दित्यवाहो
जगल्यै त्रिवत्सा अनुष्टुभे तुर्यवाह उष्णिहे ॥ १२ ॥

उ० सार्धसंवत्सरास्त्रयः गायत्र्यै एकादशे । सार्धद्विसंव-
त्सरास्त्रयः त्रिष्टुभे एकादशे । अथ द्वादशे यूषे । दित्यवाह ।
द्विसंवत्सरास्त्रयो जगल्यै द्वा० । त्रिवत्सा. त्रिवर्षास्त्रयोऽनुष्टुभे
द्वा० । तुर्यवाहः सार्धत्रिसंवत्सरास्त्रय उष्णिहे द्वा० ॥ १२ ॥

म० सार्धसंवत्सरास्त्रय गायत्र्यै एकादशे । सार्धद्विसंवत्स-
रास्त्रय त्रिष्टुभे एकादशे । अथ द्वादशे यूषे । दित्यवाह
द्विसंवत्सरास्त्रयो जगल्यै द्वा० । त्रिवत्सा. त्रिवर्षा त्रयोऽनुष्टुभे
द्वा० । तुर्यवाहः सार्धत्रिसंवत्सरास्त्रय उष्णिहे द्वा० ॥ १२ ॥

त्रयोदशी ।

पृषुवाहो विराज उक्षाणो बृहत्या ऋषभाः
ककुभेऽनुद्वाहः पङ्कयै धेनवोऽतिच्छन्दसे ॥ १३ ॥

उ० पृषुवाहः चतुःसंवत्सरास्त्रयो विराजे द्वा० । उक्षाणः

सेचनसमर्था युवानस्त्रयः बृहत्सै द्वा० । अथ त्रयोदशे यूषे ।
ऋपभाः उक्ष्णोऽप्यधिकवयस्काः त्रयः ककुभे त्रयोदशे ।
अनङ्गाहः शकटवहनसमर्था अजास्त्रयः पङ्क्त्यै त्रयो० ।
धेनवः नवप्रसूता अजास्त्रिस्तः अतिच्छन्दसे त्रयो० ॥ १३ ॥

म० पञ्चवाहः चतुःसवत्सरास्त्रयो विराजे द्वा० । उक्षाण
सेचनसमर्था युवानस्त्रय बृहत्सै द्वा० । अथ त्रयोदशे यूषे
ऋपभा. उक्ष्णोऽप्यधिकवयस्का. त्रय ककुभे त्रयोदशे । अन-
ङ्गाहः शकटवहनसमर्था अजास्त्रय. पङ्क्त्यै त्रयो० । धेनव
नवप्रसूता अजास्त्रिस्त. अतिच्छन्दसे त्रयो० ॥ १३ ॥

चतुर्दशी ।

कृष्णग्रीवा आग्नेया वभ्रवः सौम्या उपध्वस्ताः
सावित्रा वत्सतर्यः सारस्वत्यः श्यामाः पौष्णाः
पृश्नयो मारुता बहुरूपा वैश्वदेवा वशा द्यावापृ-
थिवीयाः ॥ १४ ॥

उ० अथ चातुर्मास्यदेवाः पशवः श्वेताः सौर्या इत्यन्ताः ।
तत्र प्रथमं वैश्वदेवपर्वपशव उच्यन्ते । कृष्णग्रीवाः त्रयः
आग्नेया त्रयः वभ्रवः कपिलास्त्रय. सौम्याः । अथ चतुर्दशे
यूषे । उपध्वस्ताः उपध्वंसनमध.पतन तद्गुणविशिष्टा वर्णा-
न्तरमिश्रिता वा त्रयः सवितृदेवताः चतु० । वत्सतर्यः
तिस्रः सरस्वतीदेवताः चतु० । श्यामाः शुक्लकृष्णवर्णा.
पौष्णाः पूषदेवत्याः चतु० । पृश्नयः तनुकाया विचित्रवर्णा
वा त्रयो मरुदेवताः चतु० । बहुरूपास्त्रयो वैश्वदेवा. चतु० ।
अथ पञ्चदशे । वशाः वन्ध्यास्त्रिस्तौ द्यावापृथिवीयाः द्यावा-
पृथिवीदेवत्याः पञ्च० ॥ १४ ॥

म० अथ चातुर्मास्यदेवा पशवः श्वेताः सौर्या इत्यन्ताः ।
तत्र प्रथमं वैश्वदेवपर्वपशव उच्यन्ते । कृष्णग्रीवा. त्रय
आग्नेया. त्रयो० । वभ्रव. कपिलास्त्रय. सौम्या । अथ चतुर्दशे
यूषे । उपध्वस्ता उपध्वंसनमध.पतन तद्गुणविशिष्टा वर्णान्तर-
मिश्रिता वा त्रयः सवितृदेवता चतु० । वत्सतर्य तिस्रः
सरस्वतीदेवताः चतु० । श्यामाः शुक्लकृष्णवर्णाः पौष्णा पूषदे-
वत्या चतु० । पृश्नय तनुकाया विचित्रवर्णा वा त्रयो मरुदे-
वता चतु० । बहुरूपास्त्रयो वैश्वदेवा. चतु० । अथ पञ्च-
दशे । वशाः वन्ध्यास्त्रिस्तौ द्यावापृथिवीया. द्यावापृथिवीदेवत्याः
पञ्च० ॥ १४ ॥

पञ्चदशी ।

उक्ताः संचरा एता ऐन्द्राग्नाः कृष्णा वारुणाः
पृश्नयो मारुताः कायास्तूपराः ॥ १५ ॥

उ० अथ वरुणप्रघासपर्वपशव उच्यन्ते । संचरशब्देन
कृष्णग्रीवा आग्नेया इत्यादयः पूर्वकण्डिकोक्ताः पञ्चदश पशव
उच्यन्ते । पञ्च संचराणि हवीषि भवन्तीतिवत् यथा चातु-
र्मास्येषु चतुर्ध्वेषु पर्वसु आग्नेयादीनि पञ्च हवीषि समानानि

एवमत्रापि चतुर्णां पर्वणां संबन्धिनामाद्यानां पञ्चानां देवा-
नामाद्या एते पञ्चदश पशवः समाना एव भवन्ति । तेन
संचरा उक्ताः । आग्नेयादयः पञ्चदश पशव उक्ता इत्यर्थः ।
आग्नेयाः कृष्णग्रीवास्त्रयः पञ्चदशे । सौम्याः वभ्रवस्त्रयः
पञ्च० । सावित्रा उपध्वस्ताः त्रयः पञ्च० । सारस्वत्यः वत्स-
तर्य. तिस्रः पञ्च० । अथ षोडशे । पौष्णाः श्यामाः त्रयः
षोडशे । एते संचरा उक्ताः । एताः कर्तुरास्त्रय ऐन्द्राग्नाः
इन्द्राग्निदेवताः षो० । कृष्णा कृष्णवर्णास्त्रयो वारुणाः
वरुणदेवताः षो० । पृश्नयः तनुशरीरास्त्रय. मारुताः षो० ।
त्रय. तूपराः नि.शृङ्गाः कायाः कदेवता. षो० ॥ १५ ॥

म० अथ वरुणप्रघासपर्वपशव उच्यन्ते । संचरशब्देन
कृष्णग्रीवा आग्नेया इत्यादयः पूर्वकण्डिकोक्ता पञ्चदश पशव
उच्यन्ते । पञ्च संचराणि हवीषि भवन्तीतिवत् । यथा चातु-
र्मास्येषु चतुर्ध्वेषु पर्वसु आग्नेयादीनि पञ्च हवीषि समानानि
एवमत्रापि चतुर्णां पर्वणां संबन्धिनामाद्यानां पञ्चानां देवा-
नामाद्या एते पञ्चदश पशव. समाना एव भवन्ति । तेन संचरा
उक्ताः । आग्नेयादयः पञ्चदश पशव उक्ता इत्यर्थः । आग्नेयाः
कृष्णग्रीवास्त्रय पञ्चदशे । सौम्या वभ्रवस्त्रय पञ्च० । सावित्रा
उपध्वस्ता त्रयः पञ्च० । सारस्वत्य. वत्सतर्य तिस्र. पञ्च० ।
अथ षोडशे । पौष्णा श्यामा. त्रय. षोडशे । एते संचरा
उक्ताः । एता. कर्तुरास्त्रय ऐन्द्राग्ना इन्द्राग्निदेवता षो० ।
कृष्णा कृष्णवर्णास्त्रयो वारुणा वरुणदेवताः षो० । पृश्नयः
तनुशरीरास्त्रय मारुता षो० । त्रय. तूपरा नि शृङ्गाः कायाः
कदेवता. षो० ॥ १५ ॥

षोडशी ।

अग्नेयेऽनीकवते प्रथमजानालभते मरुद्भ्यः सान्त-
पनेभ्यः सवात्यान्मरुद्भ्यो गृहमेधिभ्यो वष्किहान्म-
रुद्भ्यः क्रीडिभ्यः संसृष्टान्मरुद्भ्यः स्वतवद्भ्योऽ-
नुसृष्टान् ॥ १६ ॥

उ० अथ सप्तदशे । अथ साकमेधपशवः । प्रथमगर्भे
जातान् त्रीन् अजान् अनीकवते अनीकवद्गुणविशिष्टायाग्नेये ।
आलभते नियुनक्ति सप्त० । वातसमूहो वात्या तथा सह
वर्तन्त इति सवात्याः वातमण्डलीमध्यस्थान् त्रीनजान्
सांतपनेभ्यः मरुद्भ्य. सप्त० । वष्किहान् चिरप्रसूतात्रीन्गृह-
मेधिभ्यो मरुद्भ्य. सप्त० । संसृष्टान् सह सृष्टान् त्रीन्
क्रीडिभ्यो मरुद्भ्य. सप्त० । अनुसृष्टान् अनुक्रमेण जातान्
त्रीन् स्वतवद्भ्यो मरुद्भ्यः सप्त० ॥ १६ ॥

म० अथ सप्तदशे । अथ साकमेधपशवः । प्रथमजान्
मात्रा प्रथमगर्भे जातान् त्रीन् अजान् अनीकवते अनीकव-
द्गुणविशिष्टायाग्नेये आलभते नियुनक्ति सप्त० । वातसमूहो
वात्या तथा सह वर्तन्त इति सवात्याः वातमण्डलीमध्यस्था-

स्त्रीनजान् सान्तपनेभ्य मरुद्भ्य सप्त० । वष्किहान् चिरप्रसू-
तान् त्रीन् गृहमेधिभ्यो मरुद्भ्य सप्त० । ससृष्टान् सह सृष्टान्
त्रीन् क्रीडिभ्य मरुद्भ्य सप्त० । अनुसृष्टान् अनुक्रमेण
जातान् त्रीन् स्वतवद्यो मरुद्भ्य सप्त० ॥ १६ ॥

सप्तदशी ।

उक्ताः संचरा एता ऐन्द्राग्नाः प्राशृङ्गा माहेन्द्रा
बहुरूपा वैश्वकर्मणाः ॥ १७ ॥

उ० अथाष्टादशे यूपे महाहविःपशवः कृष्णग्रीवादयः
पञ्चदश पूर्ववत् । अथैकोनविंशतितमे एता कर्बुरास्त्रय
ऐन्द्राग्नाः एकोन० । प्राशृङ्गा संहितायां दीर्घ । प्रकृष्ट-
शृङ्गयुक्ता माहेन्द्राः महेन्द्रदेवता एकोन० । बहुरूपास्त्रयो
वैश्वकर्मणाः विश्वकर्मदेवताः एकोन० ॥ १७ ॥

म० अथाष्टादशे यूपे महाहविःपशवः कृष्णग्रीवादयः
पञ्चदश पूर्ववत् । अथैकोनविंशतितमे एता कर्बुरास्त्रय
ऐन्द्राग्ना एकोन० । प्राशृङ्गा संहितायां दीर्घ । प्रकृष्ट-
शृङ्गयुक्ता माहेन्द्रा महेन्द्रदेवता एकोन० । बहुरूपास्त्रयो
वैश्वकर्मणाः विश्वकर्म-
देवता एकोन० ॥ १७ ॥

अष्टादशी ।

धूम्रा बभ्रुनीकाशा पितृणां सोमवतां बभ्रवो
धूम्रनीकाशाः पितृणां वर्हिषदा कृष्णा बभ्रुनी-
काशाः पितृणामग्निप्वत्तानां कृष्णाः पृपन्तस्त्रै-
यम्बकाः ॥ १८ ॥

उ० अथ पित्र्यैष्टिदेवतापशवः धूम्राः कृष्णवर्णमिश्रा
लोहितवर्णाः बभ्रुनीकाशाः कपिलवर्णसदृशास्त्रयः पशवः
सोमवतां पितृणां नियोज्याः एकोन० । बभ्रवः कपिलाः
धूम्रनीकाशाः धूम्रा इव नितरां काशन्ते इति तादृशास्त्रयः
वर्हिषदां पितृणामेकोन० । अथ विशे । यूपे कृष्णाः बभ्रु-
नीकाशाः अग्निप्वत्तानां पितृणां विशे । कृष्णाः पृपन्तः
विन्दुयुक्ताः त्रयम्बकदेवताः विशे ॥ १८ ॥

म० अथ पित्र्यैष्टिदेवतापशवः । धूम्राः कृष्णवर्णमिश्रा
लोहितवर्णाः बभ्रुनीकाशाः कपिलवर्णसदृशास्त्रयः पशवः सोम-
वतां पितृणां नियोज्या एकोन० । बभ्रवः कपिलाः धूम्रनी-
काशाः धूम्रा इव नितरां काशन्ते इति तादृशास्त्रयः वर्हिषदा
पितृणामेकोन० । अथ विशे यूपे । कृष्णाः बभ्रुनीकाशाः
अग्निप्वत्तानां पितृणां विशे । कृष्णाः पृपन्तः विन्दुयुक्ताः
त्रयम्बकाः त्रयम्बकदेवता विशे ॥ १८ ॥

एकोनविंशी ।

उक्ताः संचरा एताः शुनासीरीयाः श्वेता वाय-
व्याः श्वेताः सौर्याः ॥ १९ ॥

उ० अथ शुनासीरीयपशवः । तत्र संचराः आग्नेयादयः

पञ्चदशोक्ताः । तेन कृष्णग्रीवा आग्नेयाः विशे । बभ्रवः
सौम्याः विशे । उपध्वस्ताः सावित्राः विशे । अथैकविंशे
यूपे वत्सतर्षः सारस्वत्यः एकविंशे । श्यामाः पौष्णाः
एक० । एताः कर्बुराः शुनासीरीयाः शुनासीरदेवताः एक० ।
एवं श्वेताः त्रयो वायव्याः वायुदेवत्याः एक० । श्वेताः त्रयः
सौर्याः सूर्यदेवताः एक० । एवं समाप्ताः यूपाः । इत्यश्वाद्याः
सौर्यान्ताः सप्तविंशत्यधिकशतत्रयं ग्राम्याः पशवः सर्वे
उक्ताः ॥ १९ ॥

म० अथ शुनासीरीयपशवः । तत्र संचराः आग्नेयादयः
पञ्चदशोक्ता तेन कृष्णग्रीवा आग्नेया विशे । बभ्रवः सौम्या
विंशे । उपध्वस्ता सावित्रा विशे । अथैकविंशे यूपे । वत्स-
तर्षः सारस्वत्यः एकविंशे । श्यामा पौष्णा एक० । एताः
कर्बुरा शुनासीरीया शुनासीरदेवता एक० । श्वेता त्रयो
वायव्या वायुदेवत्याः एक० । श्वेताः त्रयः सौर्या सूर्यदेवता
एक० । एव समाप्ता यूपाः । इत्यश्वाद्याः सौर्यान्ताः सप्तविंश-
त्यधिकशतत्रयं ग्राम्याः पशवः सर्वे उक्ताः ॥ १९ ॥

विंशी ।

वसन्ताय कपिञ्जलानालभते ग्रीष्माय कलवि-
ङ्कान्वर्षाभ्यस्तित्तिरीञ्छरदे वर्तिका हेमन्ताय कर्करा-
ञ्छिशिराय विककरान् ॥ २० ॥

उ० वसन्ताय कपिञ्जलानालभते इत्यादयः विश्वेषां
देवानां पृपन्त इत्येवमन्ता यूपान्तरेषु त्रयोदश त्रयोदशा-
रण्याः पशवः आलभ्यन्ते ॥ २० ॥

म० अथारण्याः पशवः उच्यन्ते । अत्रैकविंशतिर्यूपाः तेषां
यूपानां विंशतिरन्तरालानि तेष्वन्तरालेषु अन्तरालोत्पत्तिक्रमेण
कपिञ्जलादयस्त्रयोदश त्रयोदश पशवः आलम्बनीयाः । अत्र
यूपान्तरालेष्वारण्यपशूनां बन्धनोपाय उक्तो मानवसूत्रे । नाडीषु
मुषिमशकान् करण्डेषु सर्पान् पञ्जरेषु मृगव्याघ्रसिंहान् कुम्भेषु
मकरमत्स्यमण्डूकान् जालेषु पक्षिणः कारासु हस्तिनो नौषु
चौदकानि यथार्थमितरानिति । ये पशवो येनोपायेन यूपान्त-
रालेषु तिष्ठन्ति ते तेनोपायेन स्थापनीया इति तात्पर्यम् ।
अत्र येषामारण्यजीववाचिपदानामर्था न ज्ञायन्ते ते निगम-
निरुक्तनिघण्टुव्याकरणोणादिवृत्त्यभिधानग्रन्थेभ्यो विलोक्या-
वगन्तव्याः । आठविकेभ्यश्च लक्षणीयाः । तत्र प्रथमोत्पन्ने
यूपान्तराले त्रीन् कपिञ्जलान् वसन्ताय आलभते नियुनक्ति ।
त्रीन् कलविङ्कान् चटकान् ग्रीष्माय । तित्तिरीन् त्रीन् वर्षाभ्यः ।
वर्तिका पक्षिविशेषान् शरदे । तत्तत्रयाणां ककराणां मध्ये
एक ककरः हेमन्ताय । अथ द्वितीयेऽवकाशे शिष्टौ द्वौ ककरौ
पक्षिविशेषौ हेमन्ताय । त्रीन् विककरान् शिशिराय ॥ २० ॥

एकविंशी ।

समुद्राय शिशुमारानालभते पर्जन्याय मण्डू-

कान्द्र्यो मत्स्यान्मित्राय कुलीपयान्यरुणाय ना-
क्रान् ॥ २१ ॥

उ० त्रीन् शिशुमारान् जलचरजन्तून् समुद्रायालभते ।
त्रीन्मण्डूकान्भेकान् पर्जन्याय । त्रयाणा मत्स्यानां मध्ये द्वौ
अश्वः । अथ तृतीयेऽवकाशे एकं शिष्टं मत्स्यमश्वः । त्रीन्
कुलीपयान् सोमाय । जलजान् मित्राय । त्रीन् नाक्रान्
नक्रा एव नाक्रास्ताञ्जलचरान् वरुणाय ॥ २१ ॥

म० त्रीन् शिशुमारान् जलचरजन्तून् समुद्रायालभते ।
त्रीन्मण्डूकान्भेकान् पर्जन्याय । त्रयाणा मत्स्याना मध्ये द्वौ
अश्वः । अथ तृतीयेऽवकाशे एकं शिष्टं मत्स्यमश्वः । त्रीन्
कुलीपयान् जलजान् मित्राय । त्रीन् नाक्रान् नक्रा एव नाक्रा-
स्ताञ्जलचरान् वरुणाय ॥ २१ ॥

द्वाविंशी ।

सोमाय हृष्टसानालभते वायवे वलाका इन्द्रा-
ग्निभ्यां कुञ्चान्मित्राय मद्रून्वरुणाय चक्रवा-
कान् ॥ २२ ॥

उ० त्रीन् हंसान् तिस्रो वलाकाः वक्रपत्नीः वायवे । अथ
चतुर्थेऽवकाशे । त्रीन् कुञ्चान् पक्षिणः इन्द्राग्निभ्याम् । त्रीन्
मद्रून् जलक्राकान् मित्राय । त्रीन् चक्रवाकान् वरुणाय ॥ २२ ॥

म० त्रीन् हंसान् सोमाय । तिस्रो वलाका वक्रपत्नी
वायवे । अथ चतुर्थेऽवकाशे । त्रीन् कुञ्चान् पक्षिण इन्द्राग्नि-
भ्याम् । त्रीन् मद्रूञ्जलक्राकान् मित्राय । त्रीन् चक्रवाकान्
वरुणाय ॥ २२ ॥

त्रयोविंशी ।

अग्नये कुटरूनालभते वनस्पतिभ्य उलूकानग्नी-
षोमाभ्या चापानश्विभ्यां मयूरान्मित्रावरुणाभ्यां
कपोतान् ॥ २३ ॥

उ० त्रीन् कुटरून् कुकुटानग्नये । ततस्त्रयाणामुलूकानां
मध्ये एकमुलूकं वनस्पतिभ्यः । अथ पञ्चमेऽवकाशे द्वौ
उलूकौ काकवैरिणौ । त्रीन् चापानग्नीषोमाभ्याम् त्रीन्मयू-
रानश्विभ्यां त्रीन्कपोतान्मित्रावरुणाभ्याम् ॥ २३ ॥

म० त्रीन् कुटरून् कुकुटानग्नये । ततस्त्रयाणामुलूकानां
मध्ये एकमुलूकं वनस्पतिभ्यः । अथ पञ्चमेऽवकाशे द्वौ उलूकौ
काकवैरिणौ । त्रीन् चापानग्नीषोमाभ्याम् त्रीन् मयूरानश्विभ्यां
त्रीन् कपोतान् मित्रावरुणाभ्याम् ॥ २३ ॥

चतुर्विंशी ।

सोमाय लवानालभते त्वष्ट्रे कौलीकान् गोपादी-
देवानां पत्नीभ्यः कुलीका देवजामिभ्योऽग्नये गृह-
पतये पारुष्णान् ॥ २४ ॥

उ० त्रयाणां लवानां लावकानां मध्ये द्वौ सोमाय
अथ षष्ठेऽवकाशे एकं लवं सोमाय । कौलीकान् पक्षिणः
त्वष्ट्रे । तिस्रो गोपादी गवां सादयित्रीः पक्षिणीः देवानां
पत्नीभ्यः । तिस्रः कुलीकाः पक्षिणीः देवजामिभ्यः देव-
वधूभ्यः । 'जामि. स्वसृकुलस्त्रियोः' । त्रीन्पारुष्णसंज्ञान्गृ-
हपतयोऽग्नये ॥ २४ ॥

म० त्रयाणा लवाना लावकाना मध्ये द्वौ सोमाय । अथ
षष्ठेऽवकाशे एकं लवं सोमाय । कौलीकान् पक्षिणः त्वष्ट्रे ।
तिस्रो गोपादी गवा सादयित्रीः पक्षिणीः देवाना पत्नीभ्यः ।
तिस्र कुलीका पक्षिणी देवजामिभ्य देववधूभ्यः । 'जामि-
स्वसृकुलस्त्रियोः' । त्रीन् पारुष्णसंज्ञान् गृहपतयोऽग्नये ॥ २४ ॥

पञ्चविंशी ।

अहो पारावतानालभते राज्यै सीचापूरहोरा-
त्रयोः सन्धिभ्यो जतूर्मासेभ्यो दात्यौहान्संवत्स-
राय महतः सुपर्णान् ॥ २५ ॥

उ० अथ सप्तमेऽवकाशे त्रीन्पारावतान्कलरवानहे । तिस्रः
सीचापूः पक्षिणीः राज्यै । तिस्रो जतूः पात्राख्याः अहोरात्रयोः
सन्धिभ्यः । त्रीन्दात्युहान् कालकण्ठान्मासेभ्यः । त्रयाणां
महतां सुपर्णानां मध्ये एकं संवत्सराय । अथाष्टमेऽवकाशे
द्वौ महान्तौ सुपर्णौ संवत्सराय ॥ २५ ॥

म० अथ सप्तमेऽवकाशे त्रीन् पारावतान् कलरवानहे ।
तिस्र सीचापू पक्षिणी राज्यै । तिस्रो जतू पात्राख्या पक्षिणीः
अहोरात्रयोः सन्धिभ्यः । त्रीन् दात्युहान् कालकण्ठान् मासेभ्यः ।
त्रयाणा महता सुपर्णाना मध्ये एकं संवत्सराय । अथाष्टमे-
वकाशे द्वौ महान्तौ सुपर्णौ संवत्सराय ॥ २५ ॥

षड्विंशी ।

भूम्यां आखूनालभतेऽन्तरिक्षाय पाङ्क्तान्दिवे
कशान्दिग्भ्यो नकुलान्वभ्रुकानवान्तरदिशाभ्यः २६

उ० भूम्यै आखून्मूपकान् त्रीन् पाङ्क्तान् मूपकजाति-
विशेषानन्तरिक्षाय । काशान् तद्भेदानेव दिवे । त्रीन्कुला-
न्दिग्भ्यः तत्र द्वौ अष्टमे । अथ नवमे एकम् । त्रीन्वभ्रुकान-
वान्तरदिशाभ्यः ॥ २६ ॥

म० भूम्यै आखून् मूपकान् त्रीन् पाङ्क्तान् मूपकजाति-
विशेषानन्तरिक्षाय । काशान् तद्भेदानेव दिवे । त्रीन् नकुलान्
दिग्भ्यः तत्र द्वौ अष्टमे । अथ नवमे एकम् । त्रीन् वभ्रुकान-
वान्तरदिशाभ्यः ॥ २६ ॥

सप्तविंशी ।

वसुभ्य ऋश्यानालभते रुद्रेभ्यो रुहनादित्ये-
भ्यो न्यङ्गून् विश्वेभ्यो देवेभ्यः पृषतान् साध्येभ्यः
कुलुङ्गान् ॥ २७ ॥

उ० त्रीन्वृष्यान्वसुभ्यः । ऋष्यादयो मृगविशेषाः । रुद्रेभ्यः
रुरुन् । त्रीन्वृष्यादित्येभ्यः । अथ दशमेऽवकाशे त्रीन् पृष-
तान्विश्वेभ्यो देवेभ्यः । त्रीन् कुलङ्गान् साध्येभ्यः ॥ २७ ॥

म० त्रीन्वृष्यान् वसुभ्यः । ऋष्यादयो मृगविशेषाः । रुद्रेभ्यः
रुरुन् । त्रीन् न्यङ्गनादित्येभ्यः । अथ दशमेऽवकाशे त्रीन्
पृषतान् विश्वेभ्यो देवेभ्यः । त्रीन् कुलङ्गान् साध्येभ्यः ॥ २७ ॥

अष्टाविंशी ।

ईशानाय परस्वत आलभते मित्राय गौरान्व-
रुणाय महिपान्वृहस्पतये गव्यास्त्वष्ट्र उष्टान् ॥ २८ ॥

उ० परस्वतः मृगविशेषानीशानाय । त्रीन्गौरान्वृगा-
न्मित्राय । त्रीन्महिपान्वरुणाय तत्रैक दशमे । अथैकाद-
शेऽवकाशे त्रीन् गव्यान्गोसदृशानारण्यपशून्वृहस्पतये ।
त्रीनुष्टान् त्वष्ट्रे ॥ २८ ॥

म० परस्वत मृगविशेषानीशानाय । त्रीन् गौरान्वृगान्
मित्राय । त्रीन् महिपान्वरुणाय तत्रैकं दशमे । अथैकादशे-
ऽवकाशे त्रीन् गव्यान्गोसदृशानारण्यपशून् वृहस्पतये । त्रीनु-
ष्टान् त्वष्ट्रे ॥ २८ ॥

एकोनत्रिंशी ।

प्रजापतये पुरुषान्वहस्तिन आलभते वाचे पुषी-
श्रक्षुषे मशकान्छ्रोत्राय भृङ्गाः ॥ २९ ॥

उ० प्रजापतये पुरुषान्वहस्तिनः त्रीन् । त्रीन् पुषीन्वक्र-
तुण्डान्वाचे । तन्मध्ये द्वौ प्लुषी एकादशे । अथ द्वादशेऽवकाशे
एकं पुषिम् । त्रीन्मशकान् चक्षुषे । त्रयो भृङ्गाः श्रोत्राय
नियोज्याः ॥ २९ ॥

म० प्रजापतये पुरुषान् हस्तिन त्रीन् । त्रीन् पुषीन्
वक्रतुण्डान् वाचे तन्मध्ये द्वौ पुषी एकादशे । अथ द्वादशे-
ऽवकाशे एकं पुषिम् । त्रीन् मशकान् चक्षुषे । त्रयो भृङ्गाः
श्रोत्राय नियोज्याः ॥ २९ ॥

त्रिंशी ।

प्रजापतये च वायवे च गोमृगो वरुणायारण्यो
मेषो यमाय कृष्णो मनुष्यराजाय मर्कटः शार्दूलाय
रोहिदपभाय गवयी क्षिप्रश्येनाय वर्तिका नीलङ्गोः
कृमिः समुद्राय शिशुमारो हिमवते हस्ती ॥ ३० ॥

उ० प्रजापतये च वायवे च एको गोमृगः गवयः ।
एक आरण्यो मेषो वरुणाय । एकः कृष्णो मेषो यमाय ।
एको मर्कटः मनुष्यराजाय । एको रोहिदृष्यः शार्दूलाय ।
एका गवयी ऋषभाय तदाख्यदेवाय । अथ त्रयोदशेऽवकाशे
एका वर्तिका क्षिप्रश्येनाय देवाय । एकः कृमिः कीटः
नीलङ्गोः नीलङ्गवे । शिशुमारः एको जलचरः समुद्राय ।
हस्ती हिमवते ॥ ३० ॥

म० प्रजापतये च वायवे च एको गोमृग गवयः । एक
आरण्यो मेषो वरुणाय । एक कृष्णो मेषो यमाय । एको
मर्कट मनुष्यराजाय । एको रोहिदृष्यः शार्दूलाय । एका
गवयी ऋषभाय तदाख्यदेवाय । अथ त्रयोदशेऽवकाशे एका
वर्तिका क्षिप्रश्येनाय देवाय । एकः कृमि कीट नीलङ्गोः
नीलङ्गवे । शिशुमारः एको जलचर समुद्राय । हस्ती
हिमवते ॥ ३० ॥

एकत्रिंशी ।

मयुः प्राजापत्य उलो हलिक्षणो वृषदंशस्ते
धात्रे दिशां कङ्को धुङ्गाग्नेयी कलविङ्को लोहिताहिः
पुष्करसादस्ते त्वाष्ट्रा वाचे कुञ्चः ॥ ३१ ॥

उ० मयुः प्राजापत्यः तुरङ्गवदनः किन्नरः प्रजापति-
दैवतः । उलो मृगविशेषः हलिक्षणः सिंहविशेषः वृषदंशो
विडालः ते त्रयो धात्रे । एकः कङ्कः बकः दिशां दिग्भ्यः ।
एका धुङ्गा पक्षिणी आग्नेयी अग्निदेवत्या । कलविङ्कः चटकः
लोहिताहिः रक्तवर्णसर्पः पुष्करसादः पुष्करे सीदतीति कम-
लभक्षी पक्षिविशेषः ते त्रयः त्वाष्ट्राः त्वष्टृदेवताः । अथ
चतुर्दशेऽवकाशे एकः कुञ्चः वाचे ॥ ३१ ॥

म० मयुः प्राजापत्यः तुरङ्गवदन किन्नरः प्रजापतिदेवत ।
उलो मृगविशेषः हलिक्षण सिंहविशेष वृषदंशो विडाल ते
त्रयो धात्रे । एक कङ्क बक दिशा दिग्भ्यः । एका धुङ्गा
पक्षिणी आग्नेयी अग्निदेवत्या । कलविङ्क चटक लोहिताहिः
रक्तवर्णसर्पः पुष्करसादी पुष्करे सीदतीति कमलभक्षी पक्षि-
विशेष ते त्रयः त्वाष्ट्राः त्वष्टृदेवताः । अथ चतुर्दशेऽवकाशे
एकः कुञ्चः वाचे ॥ ३१ ॥

द्वात्रिंशी ।

सोमाय कुलङ्ग आरण्योऽजो नकुलः शका ते
पौष्णाः क्रोष्टा मायोरिन्द्रस्य गौरमृगः पिद्वो न्यङ्कुः
कक्कटस्तेऽनुमत्यै प्रतिश्रुत्कायै चक्रवाकः ॥ ३२ ॥

उ० कुलङ्गः कुरङ्गो हरिण एकः सोमाय । आरण्यो
वनजोऽजश्छागः नकुलः शका शकुन्तिः एते त्रयः पौष्णाः
पृषदेवत्याः । क्रोष्टा शृगालो मायोर्देवस्य । एको गौरमृगः
इन्द्रस्य । पिद्वो मृगविशेषः न्यङ्कुः अपि कक्कटः स एव ते
त्रयोऽनुमत्यै । चक्रवाकः प्रतिश्रुत्कायै ॥ ३२ ॥

म० कुलङ्ग कुरङ्गो हरिण एकः सोमाय । आरण्यो वनजो-
ऽजश्छाग नकुल शका शकुन्ति एते त्रयः पौष्णा पृषदे-
वत्या । क्रोष्टा शृगालो मायोर्देवस्य । एको गौरमृग इन्द्रस्य ।
पिद्वो मृगविशेषः न्यङ्कु अपि कक्कटः स एव ते त्रयोऽनुमत्यै ।
चक्रवाक प्रतिश्रुत्कायै ॥ ३२ ॥

त्रयस्त्रिंशी ।

सौरी वलाका शार्गः सृजयः श्याण्डकस्ते मैत्राः

सरस्वत्यै शारिः पुरुषवाक् श्वाविद्भौमी शार्दूलो
वृकः पृदाकुस्ते मन्यवे सरस्वते शुक्रः पुरुषवक् ॥ ३३ ॥

उ० बलाका वकली सूर्यदेवत्या । शार्गः पक्षिविशेषः ।
अथ पञ्चदशोऽवकाशे सृजयः पक्षिविशेषः शयाण्डकोऽपि
ते मैत्रा मित्रदेवत्याः । पुरुषवाक् मनुष्यवद्वादिनी शारिः
शुकी सरस्वत्यै । श्वावित् सेवा भौमी भूदेवत्या शार्दूलो व्याघ्रः
वृकः चित्रकः पृदाकुः सर्पः ते त्रयो मन्यवे ।
पुरुषवाक् शुक्रः सरस्वते समुद्राय ॥ ३३ ॥

म० बलाका वकली सूर्यदेवत्या । शार्गः पक्षिविशेषः ।
अथ पञ्चदशोऽवकाशे सृजयः पक्षिविशेषः शयाण्डकोऽपि ते
मैत्रा मित्रदेवत्या । पुरुषवाक् मनुष्यवद्वादिनी शारिः शुकी
सरस्वत्यै । श्वावित् सेवा भौमी भूदेवत्या शार्दूलो व्याघ्रः वृकः
चित्रकः पृदाकुः सर्पः ते त्रयो मन्यवे । पुरुषवाक् शुक्रः
सरस्वते समुद्राय ॥ ३३ ॥

चतुस्त्रिंशी ।

सुपर्णः पार्जन्य आतिर्वाहसो दार्विदा ते वायवे
वृहस्पतये वाचस्पतये पैङ्गराजोऽलज आन्तरिक्षः
पृवो मद्गुर्मत्स्यस्ते नदीपतये द्यावापृथिवीयः
कूर्मः ॥ ३४ ॥

उ० सुपर्णः गरुत्मान् पार्जन्यः पार्जन्याय । आतिः आडी
वाहसः दार्विदा काष्ठकुट्टः ते त्रयः पक्षिविशेषाः वायवे ।
वृहस्पतये वाचस्पतये वाचो वाण्याः पतये इति वृहस्पति-
विशेषणम् । ईदृशाय वृहस्पतये पैङ्गराजः पक्षिविशेषः । अथ
पोडशोऽवकाशे अलजः पक्षिविशेषः आन्तरिक्षः अन्तरिक्ष-
देवतः । प्लवः जलपक्षी मद्गुः कारण्डवः मत्स्यः ते नदीपतये ।
कूर्मः कच्छपः द्यावापृथिवीयः द्यावापृथिवीदेवतः ॥ ३४ ॥

म० सुपर्णः गरुत्मान् पार्जन्यः पार्जन्याय । आतिः आडी वाहसः
दार्विदा काष्ठकुट्टः ते त्रयः पक्षिविशेषाः वायवे । वृहस्पतये
वाचस्पतये वाचो वाण्याः पतये इति वृहस्पतिविशेषणम् ।
ईदृशाय वृहस्पतये पैङ्गराजः पक्षिविशेषः । अथ पोडशोऽव-
काशे अलजः पक्षिविशेषः आन्तरिक्षः अन्तरिक्षदेवतः । प्लवः
जलपक्षी मद्गुः कारण्डवः मत्स्यः ते नदीपतये । कूर्मः कच्छपः
द्यावापृथिवीयः द्यावापृथिवीदेवतः ॥ ३४ ॥

पञ्चत्रिंशी ।

पुरुषमृग चन्द्रमसो गोधा कालका दार्वाघाटस्ते
वनस्पतीना कृकवाकुः सावित्रो हंसो वातस्य
नाको मकरः कुलीपयस्तेऽकूपारस्य ह्यियै श-
ल्यकः ॥ ३५ ॥

उ० पुरुषमृगः पुंमृगः चन्द्रमसः । गोधा कालका पक्षि-

विशेषः दार्वाघाटः सारसः ते वनस्पतीनाम् । कृकवाकुः
ताम्रचूडः सावित्रः सवितृदेवतः हंसः वातस्य । नाकः मकरः
कुलीपयः ते त्रयो जलचरविशेषाः अकूपारस्य समुद्रस्य ।
त्रयाणां मध्ये द्वौ पोडशे । अथ सप्तदशोऽवकाशे एकः
कुलीपयः अकूपारस्य । शल्यकः श्वावित् ह्यियै देव्यै ॥ ३५ ॥

म० पुरुषमृगः पुंमृगः चन्द्रमसः । गोधा कालका पक्षि-
विशेषः दार्वाघाटः सारसः ते वनस्पतीनाम् । कृकवाकुः ताम्र-
चूडः सावित्रः सवितृदेवतः हंसः वातस्य । नाकः मकरः कुली-
पयः ते त्रयो जलचरविशेषाः अकूपारस्य समुद्रस्य । त्रयाणां
मध्ये द्वौ पोडशे । अथ सप्तदशोऽवकाशे एकः कुलीपयः अकू-
पारस्य । शल्यकः श्वावित् ह्यियै देव्यै ॥ ३५ ॥

षट्त्रिंशी ।

एण्यहो मण्डूको मूषिका तित्तिरिस्ते सर्पाणां
लोपाश आश्विनः कृष्णो रात्र्या ऋक्षो जतूः सुषि-
लीका त इतरजनानां जहका वैष्णवी ॥ ३६ ॥

उ० एणी मृगी अहः आलभ्या । मण्डूको मूषिका
तित्तिरिः ते त्रयः सर्पाणाम् । लोपाशो वनचरविशेषः
आश्विनः अश्विदेवतः । कृष्णो मृगः रात्र्यै । ऋक्षः भल्लूकः
जतूः सुषिलीका एतौ पक्षिविशेषौ ते त्रयः इतरजनानां
देवानाम् । जहका गात्रसङ्कोचनी वैष्णवी विष्णु-
देवत्या ॥ ३६ ॥

म० एणी मृगी अहः आलभ्या । मण्डूको मूषिका तित्तिरिः
ते त्रयः सर्पाणाम् । लोपाशो वनचरविशेषः आश्विनः
अश्विदेवतः । कृष्णो मृगः रात्र्यै । ऋक्षः भल्लूकः जतूः सुषि-
लीका एतौ पक्षिविशेषौ ते त्रयः इतरजनानां देवानाम् ।
जहका गात्रसङ्कोचनी वैष्णवी विष्णुदेवत्या ॥ ३६ ॥

सप्तत्रिंशी ।

अन्यवापोऽर्धमासानामृशयो मयूरः सुपर्णस्ते
गन्धर्वाणामपामुद्रो मासां कश्यपो रोहित्पुण्डुणाची
गोलत्तिका तेऽप्सरसां मृत्यवेऽसितः ॥ ३७ ॥

उ० अन्यवापः कोकिलाख्यः पक्षिविशेषोऽर्धमासानां
पशुः । अथाष्टदशोऽवकाशे । ऋष्यो मृगविशेषः मयूरः बर्ही
सुपर्णो गरुत्मान् ते गन्धर्वाणां पशवः । उद्रः जलचरः
कर्कटसंज्ञः अपां पशुः । कश्यपः कच्छपः मासा मासानाम् ।
रोहित् ऋष्यः कुण्डुणाची वनचरीविशेषः गोलत्तिकापि ते
त्रयोऽप्सरसाम् । असितः कृष्णः पशुर्भृत्ये ॥ ३७ ॥

म० अन्यवापः कोकिलाख्यः पक्षिविशेषोऽर्धमासानां
पशुः । अथाष्टदशोऽवकाशे । ऋष्यो मृगविशेषः मयूरः बर्ही
सुपर्णो गरुत्मान् ते गन्धर्वाणां पशवः । उद्रः जलचरः कर्कटसंज्ञः
अपा पशुः । कश्यपः कच्छपः मासा मासानाम् । रोहित् ऋष्यः

कुण्डणाची वनचरीविशेषः गोलत्तिकापि ते त्रयोऽप्सरसाम् ।
असितः कृष्णः पशुर्मृत्खवे ॥ ३७ ॥

अष्टत्रिंशी ।

वर्षाहूः ऋतूनामाखुः कशो मान्थालस्ते पितृणां
बलायाजगरो वसूनां कपिञ्जलः कपोत उल्लूकः
शशस्ते निर्ऋत्यै वरुणायारण्यो मेघः ॥ ३८ ॥

उ० वर्षाहूः वर्षाभूः भेकी ऋतूनाम् । आखुः मूपकः
कशः मान्थालश्च तद्विशेषौ ते त्रयः पितृणाम् । अथैकोन-
विशे । अजगरो महासर्पः बलाय । कपिञ्जलो वसूनाम् ।
कपोतः उल्लूकः शशः ते निर्ऋत्यै । आरण्यो मेघो वरु-
णाय ॥ ३८ ॥

म० वर्षाहूः वर्षाभूः भेकी ऋतूनाम् । आखुः मूपकः कशः
मान्थालश्च तद्विशेषौ ते त्रयः पितृणाम् । अथैकोनविशे ।
अजगरो महासर्पः बलाय । कपिञ्जलो वसूनाम् । कपोतः उल्लूकः
शशः ते निर्ऋत्यै । आरण्यो मेघो वरुणाय ॥ ३८ ॥

एकोनचत्वारिंशी ।

थित्र आदित्यानामुष्ट्रो घृणीवान् वार्ध्रानसस्ते
मत्या अरण्याय सूमरो रुरु रौद्रः क्रयिः कुटरु-
दात्यौहस्ते वाजिनां कामाय पिकः ॥ ३९ ॥

उ० थित्रः श्वेतः पशुरादित्यानाम् । उष्ट्रः दीर्घग्रीवः
घृणिवान् तेजस्वी पशुविशेषः । संहितायां घृणिशब्दो दीर्घः ।
वार्ध्रानसः कण्ठे स्तनवानजः ते त्रयो मत्यै देव्यै ।
सुमरः गवयोऽरण्याय देवाय । रुरुः मृगः रौद्रः रुद्रदेवतः ।
क्रयिः पक्षिविशेषः । अथ विशेषवकाशे । कुटरुः कुकुटः
दात्यौहः कालकण्ठः ते त्रयो वाजिनां देवानाम् । पिकः
कोकिलः कामाय ॥ ३९ ॥

म० थित्रः श्वेतः पशुरादित्यानाम् । उष्ट्रः दीर्घग्रीवः
घृणिवान् तेजस्वी पशुविशेषः । संहितायां घृणिशब्दो दीर्घः ।
वार्ध्रानसः कण्ठे स्तनवानजः ते त्रयो मत्यै देव्यै । सुमरः
गवयो-
ऽरण्याय देवाय । रुरुः मृगः रौद्रः रुद्रदेवतः क्रयिः पक्षिवि-
शेषः । अथ विशेषवकाशे । कुटरुः कुकुटः दात्यौहः कालकण्ठः
ते त्रयो वाजिनां देवानाम् । पिकः कोकिलः कामाय ॥ ३९ ॥

चत्वारिंशी ।

खङ्गो वैश्वदेवः श्वा कृष्णः कर्णो गर्दभस्तरक्षुस्ते
रक्षसामिन्द्राय सूकरः सिंहो मारुतः कृकलासः
पिप्पका शकुनिस्ते शरव्यायै विश्वेषां देवानां
पृपतः ॥ ४० ॥

इति माध्यन्दिनीयाया वाजसनेयसंहितायां
चतुर्विंशोऽध्यायः ॥ २४ ॥

उ० खङ्गो मृगविशेषो विश्वदेवदेवतः एकः कृष्णः
श्वा सारमेयः द्वितीयः कर्णो लम्बकर्णो गर्दभः तृतीयस्तरक्षुः
मृगादनः ते त्रयो रक्षसां पशवः । सूकर इन्द्राय । सिंहो
मारुतः मरुदेवतः । कृकलासः सरटः पिप्पका पक्षिणी
शकुनिः पक्षी एते त्रयः शरव्यायै । एकः पृपतः मृगविशेषो
विश्वेषां देवानां पशुर्भवति विश्वेभ्यो देवेभ्यो जुष्ट नियुन-
ज्मीति योज्यः । एवं पृथग्विकं शतद्वयमारण्याः पशवः
उक्ताः । अत्र द्वाविंशतिरेकादशिनः सप्तविंशत्यधिकानि त्रीणि
शतानि अश्वाद्यः सौर्यान्ताः पडधिकं शतद्वयं कपिञ्जलाद्यः
पृपतान्ताः आरण्याः पशवः सर्वे मिलित्वा षट् शतानि
नवाधिकानि पशवो भवन्ति । श्लोकश्च । षट् शतानि नियु-
ज्यन्ते पशूनां मध्यमेऽहनि । अश्वमेधस्य यज्ञस्य नवभि-
श्चाधिकानि चेति । तेष्वारण्याः सर्वे उत्सष्टव्या न तु
हिस्याः ॥ ४० ॥

इति उवटकृतौ मन्त्रभाष्ये चतुर्विंशोऽध्यायः ॥ २४ ॥

म० खङ्गो मृगविशेषो विश्वदेवदेवतः । एकः कृष्णः श्वा
सारमेयः द्वितीयः कर्णो लम्बकर्णो गर्दभः तृतीयस्तरक्षुः मृगा-
दनः ते त्रयो रक्षसां पशवः । सूकर इन्द्राय । सिंहो मारुतः
मरुदेवतः । कृकलासः सरटः पिप्पका पक्षिणी शकुनिः पक्षी
ते त्रयः शरव्यायै । एकः पृपतः मृगविशेषो विश्वेषां देवानां
पशुर्भवति । विश्वेभ्यो देवेभ्यो जुष्टं नियुनज्मीति योज्यः । एवं
पृथग्विकं शतद्वयमारण्याः पशवः उक्ताः । अत्र द्वाविंशतिरेका-
दशिनः सप्तविंशत्यधिकानि त्रीणि शतानि अश्वाद्यः सौर्यान्ताः
पृथग्विकं शतद्वयं कपिञ्जलाद्यः पृपतान्ताः आरण्याः पशवः
सर्वे मिलित्वा षट्शतानि नवाधिकानि पशवो भवन्ति ।
श्लोकश्च । षट् शतानि नियुज्यन्ते पशूनां मध्यमेऽहनि ।
अश्वमेधस्य यज्ञस्य नवभिश्चाधिकानि चेति । तेष्वारण्याः सर्वे
उत्सष्टव्या न तु हिस्याः ॥ ४० ॥

श्रीमन्महीधरकृते वेददीपे मनोहरे ।

गतोऽध्यायश्चतुर्विंशो देवतापशुवाचकः ॥ २४ ॥

पञ्चविंशोऽध्यायः ।

तत्र प्रथमा ।

शादं दृद्धिरवकां दन्तमूलैर्मृदुं वस्त्रैस्तेगां दध्
प्राभ्यां सरस्वत्या अग्रजिह्वं जिह्वार्या उत्सादमव-
कन्देन तालु वाजुं हनुभ्यामप आस्येन वृषण-
माण्डाभ्यामादित्यांश्मश्रुभिः पन्थानं भ्रूभ्यां द्यावा-
पृथिवी वतोभ्यां विद्युतं कनीनकाभ्यां शुक्लाय
स्वाहा कृष्णाय स्वाहा पर्याणि पक्ष्माण्यवार्या इक्ष-
वोऽवार्याणि पक्ष्माणि पार्या इक्ष्वः ॥ १ ॥

उ० शादं दद्मि । इयमपि श्रुतिर्देवताश्वाङ्गयोश्चोदनां विव्रधाति । शादो देवताविशेषः । दन्ता अश्वाङ्गम् । शाद दद्मि । प्रीणाति देवता भोक्त्री द्वितीयया निर्दिश्यते । अश्वाङ्गं भोग्यं तृतीयया करणविभक्त्या निर्दिश्यते । एवं हि विभक्तयोः सामर्थ्यं भवति । युक्तच होमकाले अङ्गाभिधानं देवतायै होमः । आहच श्रुतिः । 'आज्यमवदानीकृत्वा प्रत्याख्यायम् देवताभ्य आहुतीर्जुहोतीति दद्मिः शादाय स्वाहा । दन्तमूलैरवकाय स्वाहा' इत्येवं प्रयोगाः । क्वचिच्च देवता केवला भवति यथा शुक्लायस्वाहा कृष्णायस्वाहेति । क्वचिच्चान्यया विभक्त्या निर्देशो द्रव्यदेवतयोः यथा अग्नेः पक्षतिर्वायोर्निपक्षतिरिति । एवं द्रव्यदेवतमप्रसिद्धं यज्ञपार्श्वोदिभ्योऽवगन्तव्यमिति पृथिवीं त्वचेति यावत् ॥ १ ॥

प्रणम्य कमलानाथं गणेशं गिरिजा गिरम् ।

पञ्चविंशोऽयमध्याये वेददीपो मयेर्यते ॥

म० 'स्विष्टकृद्वनस्पत्यन्तरे श्लथ्' हुला देवताश्वाङ्गेभ्यो जुहोत्यमुष्यं स्वाहेति प्रतिदेवतं शादप्रभृतिवगन्तेभ्योऽविमुखाच्च परेभ्य इति' (का० २० । ८ । ५ । ६) । स्विष्टकृद्वनस्पत्योरन्तरे वनस्पतियागानन्तरं स्विष्टकृद्यागात्पूर्वं श्ले श्रपितं मास प्राजापत्योऽथ इति वचनात्प्राजापतये हुला अमुष्मै स्वाहेति प्रतिदेवतं शादादिवगन्तेभ्यो देवताश्वाङ्गेभ्यो देवताभ्योऽवाङ्गेभ्यश्च घृत जुहुयात् । अनादेशे घृतस्योक्तत्वात् । तत्र शादं दद्मिरित्यादि पृथिवी लचेल्यन्त सहिताभागो ब्राह्मण न मन्त्रा । शादादयो देवा दन्ताद्यङ्गानि । ततश्चतुर्गृहीतमाज्यं गृहीत्वा शादाय स्वाहा दद्मि स्वाहा अवकाभ्यः स्वाहा दन्तमूलेभ्यः स्वाहेत्यादि पृथिव्यै स्वाहा लचे स्वाहेत्यन्त जुहुयादित्येकः पक्षः शासान्तरोदितः । स्वपक्षे तु शादं दद्मि प्रीणामि स्वाहेत्यादिहोममन्त्रा । देवता भोक्त्री द्वितीयया निर्दिश्यते । अश्वाङ्गं भोग्यं तृतीयया करणविभक्त्या निर्दिश्यते । क्वचित्केवला देवतैव यथा शुक्लाय स्वाहा कृष्णाय स्वाहेति । क्वचिदन्यविभक्त्यैव द्रव्यदेवतयोर्निर्देशः यथा अग्नेः पक्षतिर्वायोर्निपक्षतिरिति । तथाच श्रुतिः 'शादं दद्मिरवका दन्तमूलैरित्याज्यमवदानानि कृत्वा प्रत्याख्यायं देवताभ्य आहुतीर्जुहोति या एव देवता अपिभागास्ता भागधैयेन समर्धयति' (१३ । ३ । ५ । १) इति । अस्यायमर्थः । शादं नाम देवमध्यस्य दद्मिर्दन्तैः प्रीणामीति शेषः । स्वाहाकारो दानार्थः । ततश्च शादं दद्मि प्रीणामि स्वाहेति एवमन्यान्यपि योज्यानि । आज्यमवदानानि कृत्वा आज्यमेवाश्वाङ्गत्वेन परिकल्प्य प्रत्याख्यायमवदानमवदानं प्रति शादादिदेवता आख्यायाख्यायाज्याहुतीर्जुहोति सकृत्पिताश्वाङ्गभवा घृताहुती । शादादिभ्यो ददानि । एव कुर्वन्नपिभागा कल्पितभागास्ता भागेन समर्धयति प्रीणातीत्यर्थः । अथ सहितार्थः । दद्मिरथदन्तैः शादं देव प्रीणामि । दन्तमूलैरवका देवता प्रीणामि । वस्वैर्दन्तपी-

ठैर्मृद देवता प्रीणामि 'वस्वैः स्यादन्तपीठिका' । शादादयोऽप्रसिद्धा देवा आदित्यादयः प्रसिद्धाः । दग्धाभ्यां तेगा देवता प्रीणामि । सरस्वत्यै अग्रजिह्वाम् । अत्र चतुर्थ्यां देवतोद्देशः । प्रथमयाङ्गस्य अतो विभक्तिव्यत्ययः । जिह्वाया अग्रमग्रजिह्व जिह्वेण सरस्वती प्रीणामि । जिह्वाया उत्सादम् । अत्र षष्ठाश्वाङ्गेद्देश द्वितीयया देवस्य विभक्तिव्यत्ययः । जिह्वयोत्साद देवं प्रीणामि । अवक्रन्देन तालु अत्र देवे तृतीया अङ्गे प्रथमा व्यत्ययः । तालुना अवक्रन्दं देवं प्रीणामि । वाजं हनुभ्याम् । हनुभ्या वक्रकदेशाभ्या वाज देव प्रीणामि । आसेन मुखेनापो देवता प्रीणामि । आण्डाभ्या वृषणाभ्या वृषण देवं प्रीणामि । इमश्रुभिर्मुखकेशैरादित्यान्प्रीणामि । भ्रूभ्या ललाटगरोमपङ्क्तिभ्या पन्यान देवं प्रीणामि । वर्ता पक्ष्मपङ्क्ति ताभ्या द्यावापृथिव्यौ देवते प्रीणामि । कनीनकाभ्या नेत्रमध्यगकृष्णगोलाभ्या विद्युतं देवता प्रीणामि । शुक्लाय स्वाहा कृष्णाय स्वाहा देवोद्देश एव न लङ्गम् । शुक्लाय कृष्णाय देवाय सुहुतमस्तु । यद्वा चतुर्थ्याश्वाङ्गमेव निर्दिश्यते । प्राजापत्योऽथ इति वचनाद्देवोऽध्याहर्तव्यः । शुक्लेन कृष्णेन चाश्वाङ्गेन प्राजापतिं प्रीणामि । एवं लोमभ्यः स्वाहेत्यादावपि बोध्यम् । पार्याणि पक्ष्माणि । अत्र तद्धितेन देवतोद्देशः । पक्ष्माणि नेत्रोपरिलोमानि पार्याणि पारदेवत्यानि ततः पक्ष्मभिः पार प्रीणामि । इक्ष्वो नेत्राधोभागरोमाणि अवारदेवत्याः ततः इक्षुभिरवार प्रीणामि । विपरीत वा अवार्याणि अवारदेवत्यानि पक्ष्माणि इक्ष्वः पार्याः पारदेवत्याः ॥ १ ॥

द्वितीया ।

वातं प्राणेनापानेन नासिके उपयाममधरेणोष्ट्रेण सदुत्तरेण प्रकाशेनान्तरमनूकाशेन वाह्यं निवेप्यं मूर्ध्ना स्तनयित्वा निर्वाधेनांशनि मस्तिष्केण विद्युतं कनीनकाभ्यां कर्णाभ्यां श्रोत्राभ्यां कर्णौ तेदनीर्मधरकण्ठेनापः शुष्ककण्ठेन चित्तं मन्याभिरदिति शीष्णां निर्जलपेन शीष्णां संक्रोशैः प्राणान् रेष्माण् स्तुपेन ॥ २ ॥

उ० अश्वस्य प्राणवायुना वातं प्रीणामि । अपानवायुना नासिकासंज्ञे द्वे देवते प्रीणामि । अधस्तनेन ओष्ट्रेण उपयामं देवं प्रीणामि । उपरितनेन ओष्ट्रेण सत्संज्ञं देवं प्रीणामि । प्रकाशेनेपरितनदेहकान्त्या अन्तरं देवं प्रीणामि । 'उपसर्गस्य घञ्यमनुष्ये बहुलम्' इति अनोर्दीर्घः । अनूकाशेनाधस्तनदेहकान्त्या वाय देवं प्रीणामि । मूर्ध्ना मस्तकेन निवेप्यं देवं प्रीणामि । निश्चितं वध्यते निर्वाधः शिरोऽस्थिमध्यसंलग्नो मज्जाभागः तेन स्तनयित्वा देवं प्रीणामि । मस्तके भवं मस्तिष्कं शिरोमध्यस्थो जर्जरो मांसभागः । 'मस्तिष्कं गोर्दम्' इत्यमरः । मस्तकमिष्यति गच्छति मस्तिष्कम् 'इष गतौ'

मस्तकमज्जेति क्षीरस्वामी । तेन मस्तिष्केणाशानि देवं प्रीणामि । विद्युतं कनीनकाभ्यां प्रीणामीति पूर्ववत् । कर्णाभ्या श्रोत्रम् । अत्राश्वाङ्गात्मिका एव देवता । कर्णाभ्यां कर्णशङ्कुलीभ्यां श्रोत्र देवं प्रीणामि । श्रोत्रेन्द्रियाभ्यां कर्णौ देवौ प्रीणामि । कण्ठाधोभागेन तेदनी देवता प्रीणामि । शुष्कश्वासौ कण्ठश्च शुष्ककण्ठम् कण्ठस्य य. शुष्को निर्मासो देश. तेनापोदेवता. प्रीणामि । 'पश्चाद्भीवा शिरा मन्या' इत्यमर । श्रीवापश्चाद्भागे कृकाटिकाया शिरा मन्या मन्यत इति मन्या 'सज्ञाया समजनि' इति क्यप् । श्रीवापश्चाद्भाडीभिश्चित्तं प्रीणामि । शीर्ष्णा शिरसा दिति देवतां प्रीणामि । शीर्षस्य शीर्षनादेश. शसादौ । नितरां जर्जरीभूतेन शिरोभागेन निर्ऋतिं देव प्रीणामि । सम्यक् क्रोशन्ति शब्दायन्ते तानि संक्रोशानि गच्छतोऽश्वस्य यान्यङ्गानि शब्दं कुर्वन्ति तैरङ्गैः प्राणान् देवान् प्रीणामि । 'स्तुप उच्छ्राये' । स्तुपेन उच्छ्रितेन शिखाभूतेनाङ्गेन रेष्माण देव प्रीणामि ॥ २ ॥

म० अश्वस्य प्राणवायुना वातं प्रीणामि । अपानवायुना नासिकासज्ञे द्वे देवते प्रीणामि । अधस्तनेन ओष्ठेन उपयाम देवं प्रीणामि । उपरितनेन ओष्ठेन सत्सज्ञ देव प्रीणामि । प्रकाशेनोपरितनदेहकान्त्या अन्तर देवं प्रीणामि । 'उपसर्गस्य घञ्यमनुष्ये बहुलम्' (पा० ६ । ३ । १२२) इत्यनोर्दाघ । अनूकाशेनावस्तनदेहकान्त्या वाह्य देवं प्रीणामि । मूर्ध्ना मस्तकेन निवेद्यं देव प्रीणामि । निश्चित वध्यते निर्वाय शिरोऽस्थिमध्यसलग्नो मज्जाभाग तेन स्तनयिलु देवं प्रीणामि । मस्तके भव मस्तिष्क शिरोमध्यस्थो जर्जरो मासभाग. । 'मस्तिष्कं गोर्दम्' इत्यमर । मस्तकमिष्यति गच्छति मस्तिष्कम् 'इप गतौ' मस्तकमज्जेति क्षीरस्वामी । तेन मस्तिष्केणाशानि देव प्रीणामि । विद्युतं कनीनकाभ्यां प्रीणामीति पूर्ववत् । कर्णाभ्या श्रोत्रम् । अत्राश्वाङ्गात्मिका एव देवता । कर्णाभ्यां कर्णशङ्कुलीभ्यां श्रोत्र देव प्रीणामि । श्रोत्रेन्द्रियाभ्यां कर्णौ देवौ प्रीणामि । कण्ठाधोभागेन तेदनी देवता प्रीणामि । शुष्कश्वासौ कण्ठश्च शुष्ककण्ठम् । कण्ठस्य य शुष्को निर्मासो देश तेनापो देवता प्रीणामि । 'पश्चाद्भीवा शिरा मन्या' इत्यमर । श्रीवापश्चाद्भागे कृकाटिकाया शिरा मन्या मन्यत इति मन्या 'सज्ञाया समजनि-' (पा० ३ । ३ । १९) इति क्यप् । श्रीवापश्चाद्भाडीभिश्चित्तं प्रीणामि । शीर्ष्णा शिरसा दिति देवता प्रीणामि । शीर्षस्य शीर्षनादेश. शसादौ । नितरां जर्जरीभूतेन शिरोभागेन निर्ऋतिं देव प्रीणामि । सम्यक् क्रोशन्ति शब्दायन्ते तानि संक्रोशानि गच्छतोऽश्वस्य यान्यङ्गानि शब्दं कुर्वन्ति तैरङ्गैः प्राणान् देवान् प्रीणामि । 'स्तुप उच्छ्राये' स्तुपेन उच्छ्रितेन शिखाभूतेनाङ्गेन रेष्माणं देव प्रीणामि ॥ २ ॥

तृतीया ।

मशकान्केशैरिन्द्रं स्वपसा वहेन बृहस्पतिं

५८ य० उ०

शकुनिसादेन कूर्माञ्छफैराक्रमणं स्थूराभ्यामक्षलाभिः कपिञ्जलाञ्च जवं जङ्घाभ्यामध्वानं बाहुभ्यां जाम्बीलेनारण्यमग्निमतिरुग्भ्यां पूषणं दोर्भ्यामश्विनावधुसाभ्यां रुद्रं रोराभ्याम् ॥ ३ ॥

उ० केशैः स्कन्धस्थरोमभिः मशकान् देवान् प्रीणामि । वह स्कन्धस्तेनेन्द्र प्रीणामि । कीदृशेन वहेन । स्वपसा अप इति कर्मनाम । शोभनमप कर्म पर्याणधारणनरवहनादिकं यस्य स स्वपा तेन । शकुनि. पक्षी तद्वत् सादो गमनम् 'षट् विशरणगत्यादौ' घञ् । वेगवत् कूर्दनं तेन बृहस्पति देवं प्रीणामि । 'शफं क्लीवे खुर पुमान्' इति कोश । खुरैः कूर्मान् देवान् प्रीणामि । रलयोरैक्यम् । स्थूलाभ्यां गुल्फाभ्यामाक्रमणं देवं प्रीणामि । गुल्फाधःस्था नाड्य ऋक्षलास्ताभिः कपिञ्जलान् देवान् प्रीणामि । गुल्फजानुनोर्मध्यभागो जङ्घा ताभ्यां जवं देवं प्रीणामि । अग्रपादयोर्जानुध्वभागौ वाहू ताभ्यां अध्वानं देवं प्रीणामि । जाम्बीर जम्बीरतरो. फल । रलयोरभेद. । तदाकारो जानुमध्यभागो जाम्बीरस्तेनारण्यं देव प्रीणामि । अत्यन्तं रोचेते तौ अतिरुचौ जानुदेशौ ताभ्यामग्निं देवं प्रीणामि । अग्रपादयोर्जानुध्वो दोषौ करौ ताभ्यां पूषणं देवं प्रीणामि । असौ स्कन्धौ ताभ्यामश्विनौ देवौ प्रीणामि । रोरावसग्रन्थी ताभ्यां रुद्रं प्रीणामि ॥ ३ ॥

म० केशैः स्कन्धस्थरोमभिः मशकान् देवान् प्रीणामि । वह स्कन्धस्तेनेन्द्र प्रीणामि । कीदृशेन वहेन । स्वपसा अप इति कर्मनाम । शोभनमप कर्म पर्याणधारणनरवहनादिकं यस्य स स्वपा तेन । शकुनि. पक्षी तद्वत् सादो गमनम् 'षट् विशरणगत्यादौ' घञ् । वेगवत् कूर्दनं तेन बृहस्पतिं देवं प्रीणामि । 'शफं क्लीवे खुर पुमान्' खुरैः कूर्मान् देवान् प्रीणामि । रलयोरैक्यम् । स्थूलाभ्यां गुल्फाभ्यामाक्रमणं देव प्रीणामि । गुल्फाधःस्था नाड्य ऋक्षलास्ताभिः कपिञ्जलान् देवान् प्रीणामि । गुल्फजानुनोर्मध्यभागो जङ्घा ताभ्यां जवं देव प्रीणामि । अग्रपादयोर्जानुध्वभागौ वाहू ताभ्यां अध्वानं देव प्रीणामि । जाम्बीर जम्बीरतरो फल रलयोरभेद तदाकारो जानुमध्यभागो जाम्बीरस्तेनारण्यं देव प्रीणामि । अत्यन्तं रोचेते तौ अतिरुचौ जानुदेशौ ताभ्यामग्निं देव प्रीणामि । अग्रपादयोर्जानुध्वो दोषौ करौ ताभ्यां पूषणं देवं प्रीणामि । असौ स्कन्धौ ताभ्यामश्विनौ देवौ प्रीणामि । रोरावसग्रन्थी ताभ्यां रुद्रं प्रीणामि ॥ ३ ॥

चतुर्थी ।

अग्नेः पक्षतिर्वायोर्निपक्षतिरिन्द्रस्य तृतीया सोमस्य चतुर्थ्यदित्यै पञ्चमीन्द्रायै षष्ठी मरुतां सप्तमी

बृहस्पतेरप्रम्युर्यम्णो नवमी धातुर्दशमीन्द्रस्यैकादशी
वरुणस्य द्वादशी यमस्य त्रयोदशी ॥ ४ ॥

उ० अत्र षष्ठा देवतोद्देशः प्रथमयाज्ञोद्देशः ततोऽस्त्वित्य-
ध्याहारः । अग्नेः देवस्य पक्षतिरस्तु । 'पक्ष. साध्यविरो-
धयोः । बले काले पतत्रे च रुचौ पार्श्वे प्रकल्पितः' इत्यभि-
धानोक्तेरत्र पक्षः पार्श्ववाची । पक्षस्य मूलं पक्षतिः 'पक्षात्ति' ।
इति मूलार्थे तिप्रत्ययः । ततः पक्षस्य पार्श्वस्य मूलभूतान्य-
स्थीनि वंक्रिशब्दवाच्यानि पक्षतिशब्देनोच्यन्ते । तानि च
प्रतिपार्श्वं त्रयोदश भवन्ति । 'षड्विंशतिरश्वस्य वक्रयः'
इति श्रुतेः । तेषां क्रमेण देवतासंबन्ध वक्ति । तत्रादौ
दक्षिणपार्श्वस्थां देवता आह । अग्ने. पक्षतिः प्रथम दक्षिण-
पार्श्वस्थि अग्नेरस्तु । विभक्तिव्यत्ययो वा । पक्षत्या अग्निं देवं
प्रीणामि । वायोर्निपक्षतिः नीचा पक्षतिर्निपक्षतिः द्वितीयं
दक्षिणपार्श्वस्थि वायोर्देवस्यास्तु । एवमग्नेऽपि व्याख्येयम् ।
तृतीया पक्षतिरिन्द्रस्यास्तु । चतुर्थी पक्षति. सोमस्य ।
अदित्यै । चतुर्थी षष्ठ्यर्था । पञ्चमी पक्षति. अदित्या । षष्ठी
पक्षति. इन्द्राण्याः । सप्तमी पक्षति. मरुताम् । अष्टमी
पक्षतिः बृहस्पते । नवमी पक्षतिर्यम्णो देवस्य । दशमी
धातुर्देवस्य । एकादशी पक्षतिः इन्द्रस्य । द्वादशी पक्षतिः
वरुणस्य । त्रयोदशी पक्षतिः दक्षिणपार्श्वस्थि यमस्य
देवस्यास्तु ॥ ४ ॥

म० अत्र षष्ठा देवतोद्देशः प्रथमयाज्ञोद्देशः ततोऽस्त्वित्य-
ध्याहारः । अग्नेः देवस्य पक्षतिरस्तु । 'पक्ष साध्यविरोधयो
बले काले पतत्रे च रुचौ पार्श्वे प्रकल्पितः' इत्यभिधानोक्तेरत्र
पक्ष. पार्श्ववाची । पक्षस्य मूलं पक्षति 'पक्षात्ति' (पा० ५ ।
२ । २५) इति मूलार्थे तिप्रत्ययः । ततः पक्षस्य पार्श्वस्य मूल-
भूतान्यस्थीनि वंक्रिशब्दवाच्यानि पक्षतिशब्देनोच्यन्ते । तानि
च प्रतिपार्श्वं त्रयोदश भवन्ति 'षड्विंशतिरश्वस्य वंक्रयः'
(कौषी० ब्रा० १० । ४) इति श्रुतेः । तेषां क्रमेण देवता-
संबन्धं वक्ति । तत्रादौ दक्षिणपार्श्वस्था देवता आह । अग्ने
पक्षति. प्रथम दक्षिणपार्श्वस्थि अग्नेरस्तु । विभक्तिव्यत्ययो
वा । पक्षत्याग्निं देवं प्रीणामि । वायोर्निपक्षति नीचा पक्षति-
र्निपक्षतिः । द्वितीय दक्षिणपार्श्वस्थि वायोर्देवस्यास्तु । एवम-
ग्नेऽपि व्याख्येयम् । तृतीया पक्षतिरिन्द्रस्यास्तु । चतुर्थी पक्षति.
सोमस्य । अदित्यै । चतुर्थी षष्ठ्यर्था । पञ्चमी पक्षति अदित्या ।
षष्ठी पक्षति इन्द्राण्याः । सप्तमी पक्षति मरुताम् । अष्टमी
पक्षतिः बृहस्पते. । नवमी पक्षतिर्यम्णो देवस्य । दशमी
धातुर्देवस्य । एकादशी पक्षति इन्द्रस्य । द्वादशी पक्षति.
वरुणस्य । त्रयोदशी पक्षति दक्षिणपार्श्वस्थि यमस्य
देवस्यास्तु ॥ ४ ॥

पञ्चमी ।

इन्द्राण्योः पक्षतिः सरस्वत्यै निपक्षतिर्मित्रस्य

तृतीयापा चतुर्थी निर्ऋत्यै पञ्चम्युग्रीषोमयोः षष्ठी
सर्पाणां सप्तमी विष्णोरष्टमी पूष्णो नवमी त्वष्टु-
र्दशमीन्द्रस्यैकादशी वरुणस्य द्वादशी यम्यै त्रयो-
दशी द्यावापृथिव्योर्दक्षिणं पार्श्वं विश्वेषां देवाना-
मुत्तरम् ॥ ५ ॥

उ० अथ वामपार्श्वस्थान् देवानाह । प्रथममुपरिस्थ
वामपार्श्वस्थि इन्द्राण्योर्देवयोरस्तु । सरस्वत्यै निपक्षतिः
द्वितीया पक्षतिः सरस्वत्या । तृतीया पक्षतिर्मित्रस्य देवस्य ।
चतुर्थी अपां देवतानाम् । पञ्चमी निर्ऋत्यै निर्ऋतेः । षष्ठी
अग्नीषोमयोः । सप्तमी सर्पाणा देवानाम् । अष्टमी विष्णो-
र्देवस्य । नवमी पूष्णो देवस्य । दशमी त्वष्टुः । एकादशी
इन्द्रस्य । द्वादशी वरुणस्य । यमस्येयं यमी । त्रयोदशी
पक्षतिः यमसंबन्धिनी । चतुर्थी प्रथमार्था । अथ समस्तयो.
पार्श्वयोर्देवानाह । दक्षिणं पार्श्वं द्यावापृथिव्योरस्तु । उत्तर
वाम पार्श्वं विश्वेषां देवानामस्तु ॥ ५ ॥

म० अथ वामपार्श्वस्था देवानाह । प्रथममुपरिस्थं वाम-
पार्श्वस्थि इन्द्राण्योर्देवयोरस्तु । सरस्वत्यै निपक्षतिः । द्वितीया
पक्षति. सरस्वत्या । तृतीया पक्षतिर्मित्रस्य देवस्य । चतुर्थी
अपा देवतानाम् । पञ्चमी निर्ऋत्यै निर्ऋतेः । षष्ठी अग्नीषो-
मयोः । सप्तमी सर्पाणा देवानाम् । अष्टमी विष्णोर्देवस्य ।
नवमी पूष्णो देवस्य । दशमी त्वष्टुः । एकादशी इन्द्रस्य ।
द्वादशी वरुणस्य । यमस्येयं यमी त्रयोदशी पक्षति यमसव-
न्धिनी । चतुर्थी प्रथमार्था । अथ समस्तयो पार्श्वयोर्देवानाह ।
दक्षिणं पार्श्वं द्यावापृथिव्योरस्तु । उत्तर वाम पार्श्वं विश्वेषा
देवानामस्तु ॥ ५ ॥

षष्ठी ।

मरुतां स्कुन्धा विश्वेषां देवानां प्रथमा कीक-
सा रुद्राणां द्वितीयादित्यानां तृतीया वायोः पुच्छ-
मुग्रीषोमयोर्भासदौ कुञ्चौ श्रोणिभ्यामिन्द्राबृहस्पती
ऊरुभ्यां मित्रावरुणावल्गाभ्यामाक्रमणं स्थूराभ्या
बलं कुष्ठाभ्याम् ॥ ६ ॥

उ० अथाज्ञान्तराणां देवता आह । विभक्तिव्यत्ययः ।
स्कन्धप्रदेशैर्मस्तो देवान् प्रीणामि । अश्वपुच्छोपरि तिस्तो-
ऽस्थिपङ्कयः सन्ति तासा देवता आह । 'कीकसं कुल्यमस्थि
च' इत्यमरः । कीकसति शब्दं करोतीति कीकसमस्थि ।
प्रथमा कीकसा प्रथमानि कीकसानि पुच्छोपरिस्थाद्यस्थिप-
ङ्क्तिर्विश्वेषा देवानां । प्रथमकीकसैर्विश्वान्देवान्प्रीणामि ।
द्वितीयास्थिपङ्क्ति. रुद्राणां द्वितीयै रुद्रान् प्रीणामि । तृतीयानि
कीकसानि आदित्यानां तृतीयैः कीकसैरादित्यान् प्रीणामि ।
वायोः पुच्छं पुच्छेन वायुं प्रीणामि । भासदौ भासते तौ

भासदौ नितम्बौ तावग्नीषोमयोः भासञ्चामग्नीषोमौ प्रीणामि । कुञ्चौ श्रोणिभ्यां पुनः पूर्ववदङ्गात्तृतीया । 'कटिः श्रोणिः ककुञ्चती' इत्यमरः । श्रोणिभ्यां दक्षवामाभ्यां कटिप्रदेशाभ्यां कुञ्चौ देवौ प्रीणामि । इन्द्रावृहस्पती ऊरुभ्याम् । 'सक्थि क्लीवे पुमानूरु' इत्यमरः । ऊरुभ्यामिन्द्रावृहस्पती देवौ प्रीणामि । मित्रावरुणौ अल्गाभ्याम् अलमत्यर्थं गच्छत ऊरुभ्यां संयोगं प्राप्नुतस्तौ अल्गौ वङ्गणौ ऊरुसन्धी ताभ्यां मित्रावरुणौ प्रीणामि । स्थूरौ स्थूलौ स्फिचौ नितम्बाधोभागौ ताभ्यामाक्रमणं देव प्रीणामि । 'कूप निष्कर्षे' कुप्येते तौ कुष्ठौ नितम्बस्थौ कूपकौ आवतौ ककुन्दरशब्दवाच्यौ ताभ्यां बलं देवं प्रीणामि ॥ ६ ॥

म० अथाज्ञान्तराणां देवता आह । विभक्तिव्यत्यय । स्कन्धप्रदेशैर्मस्तौ देवान् प्रीणामि । अश्वपुच्छोपरि तिष्ठोऽस्थिपङ्क्तयः सन्ति तासां देवता आह । 'कीकस कुल्यमस्थि च' इत्यमरः । कीकसति शब्दं करोति कीकसमस्थि प्रथमा कीकसा प्रथमानि कीकसानि पुच्छोपरिस्थायास्थिपङ्क्तिर्विशेषा देवानां प्रथमकीकसैर्विश्वान्देवान्प्रीणामि । द्वितीयास्थिपङ्क्तिरुद्राणां द्वितीयै रुद्रान्प्रीणामि । तृतीयानि कीकसानि आदित्यानां तृतीयै कीकसैरादित्यान्प्रीणामि । वायो पुच्छं पुच्छेन वायुं प्रीणामि । भासदौ भासेते तौ भासदौ नितम्बौ तावग्नीषोमयोः भासञ्चामग्नीषोमौ प्रीणामि । कुञ्चौ श्रोणिभ्यां पुनः पूर्ववदङ्गात् तृतीया । 'कटिः श्रोणिः ककुञ्चती' इत्यमरः । श्रोणिभ्यां दक्षवामाभ्यां कटिप्रदेशाभ्यां कुञ्चौ देवौ प्रीणामि । इन्द्रावृहस्पती ऊरुभ्याम् 'सक्थि क्लीवे पुमानूरु' इत्यमरः । ऊरुभ्यामिन्द्रावृहस्पती देवौ प्रीणामि । मित्रावरुणौ अल्गाभ्याम् अलमत्यर्थं गच्छत ऊरुभ्यां संयोगं प्राप्नुतस्तौ अल्गौ वङ्गणौ ऊरुसन्धी ताभ्यां मित्रावरुणौ प्रीणामि । स्थूरौ स्थूलौ स्फिचौ नितम्बाधोभागौ ताभ्यामाक्रमणं देवं प्रीणामि । 'कूप निष्कर्षे' कुप्येते तौ कुष्ठौ नितम्बस्थौ कूपकौ आवतौ ककुन्दरशब्दवाच्यौ ताभ्यां बलं देवं प्रीणामि ॥ ६ ॥

सप्तमी ।

पूषणं वनिष्ठुनान्धाहीन्स्थूलगुदया सर्पान्गुदाभिर्विहितं आत्रैरपो वस्तिना वृषणमाण्डाभ्यां वाजिनश्च शेषेन प्रजाश्च रेतसा चाषान्पित्तेन प्रदरान्पायुर्ना कूश्मान्कपिण्डैः ॥ ७ ॥

उ० वनति संभजति वनिष्ठुः स्थूलान्नं तेन पूषणं देवं प्रीणामि । 'गुदं त्वपानं पायुर्ना' इत्यमरः । स्त्रीत्वं छान्दसम् । स्थूला चासौ गुदा च स्थूलगुदा तथा गुदस्य स्थूलभागेन अन्धाहीन्प्रीणामि । अन्धाश्च ते अहयश्च सर्पास्तान् सर्पान् गुदाभिः स्थूलगुदातिरिक्तैर्गुदभागैः सर्पान् प्रीणामि । विहितं आत्रैः 'अन्नं-पुरीतत्' इत्यमरः । 'अम् गतौ

भजने शब्दे' अमति भजत्यनेनान्नमित्यन्नम् अत्रे भवा आत्राः अन्नसंबन्धिनो मांसभागा तैर्विहितो देवान्प्रीणामि । अपो वस्तिना 'वस्तिर्नाभेरधो द्वयोः' इत्यमरः । वसति मूत्रं यस्मिन् स वस्ति नाभेरधो वर्तमानं मूत्रपुटं तेनापो देवताः प्रीणामि । 'मुष्कोऽण्डो वृषणः कोशः' अण्ड एवाण्डः ताभ्यां लिङ्गोभयपार्श्वस्थाभ्यां मांसपिण्डाभ्यां वृषणं देवं प्रीणामि । शेषो लिङ्गं तेन वाजिनं देव प्रीणामि । 'शिश्रो मेढ्रो मेहनशेफसी' इत्यमरः । 'शि निशाने' शिनोति भगमिति शेषः सान्तोऽदन्तश्च । प्रजां रेतसा 'शुकं तेजोरेतसी च बीजवीर्येन्द्रियाणि च' इत्यमरः । 'रीड् स्रवणे' रियते स्रवति रेतो वीर्यं तेन प्रजादेवतां प्रीणामि । मायुः पित्तं पतति स्रसते पित्तं धातुविशेषस्तेन चाषान् देवान् प्रीणामि । पाति मलोत्सर्गमिति पायुर्गुदमुक्तातिरिक्तं तेन गुदतृतीयभागेन प्रदरान्देवान्प्रीणामि । कूश्मान् शकपिण्डैः । 'शको देशे नृपे विशि' । विशि विष्टायां शकस्य विष्टायाः पिण्डैः कूश्मान् देवान् प्रीणामि ॥ ७ ॥

म० वनति संभजति वनिष्ठुः स्थूलान्नं तेन पूषणं देवं प्रीणामि । 'गुदं त्वपानं पायुर्ना' इत्यमरः । स्त्रीत्वं छान्दसम् । स्थूला चासौ गुदा च स्थूलगुदा तथा गुदस्य स्थूलभागेन अन्धाहीन् प्रीणामि । अन्धाश्च ते अहयश्च सर्पास्तान् सर्पान् गुदाभिः स्थूलगुदातिरिक्तैर्गुदभागैः सर्पान्प्रीणामि । विहितं आत्रैः 'अन्नं पुरीतत्' इत्यमरः । 'अम् गतौ भजने शब्दे' । अमति भजत्यनेनान्नमित्यन्नम् । अत्रे भवा आत्राः अन्नसंबन्धिनो मांसभागा तैर्विहितो देवान्प्रीणामि । अपो वस्तिना 'वस्तिर्नाभेरधो द्वयोः' इत्यमरः । वसति मूत्रं यस्मिन्स वस्तिः नाभेरधो वर्तमानं मूत्रपुटं तेनापो देवताः प्रीणामि । 'मुष्कोऽण्डो वृषणः कोशः' इत्यमरः । अण्ड एवाण्डः ताभ्यां लिङ्गोभयपार्श्वस्थाभ्यां मांसपिण्डाभ्यां वृषणं देवं प्रीणामि । शेषो लिङ्गं तेन वाजिनं देवं प्रीणामि । 'शिश्रो मेढ्रो मेहनशेफसी' इत्यमरः । 'शि निशाने' शिनोति भगमिति शेषः सान्तोऽदन्तश्च । प्रजा रेतसा 'शुकं तेजोरेतसी च बीजवीर्येन्द्रियाणि च' इत्यमरः । 'रीड् स्रवणे' रियते स्रवति रेतो वीर्यं तेन प्रजां देवताः प्रीणामि । मायुः पित्तं पतति स्रसते पित्तं धातुविशेषस्तेन चाषान्देवान्प्रीणामि । पाति मलोत्सर्गमिति पायुर्गुदमुक्तातिरिक्तं तेन गुदतृतीयभागेन प्रदरान्देवान्प्रीणामि । कूश्मान् शकपिण्डैः । 'शको देशे नृपे विशि' । विशि विष्टायां शकस्य विष्टायाः पिण्डैः कूश्मान् देवान् प्रीणामि ॥ ७ ॥

अष्टमी ।

इन्द्रस्य क्रोडोऽदित्यै पाजस्यं दिशां जत्रवोऽदित्यै भसज्जीमूतांहृदयोपशेनान्तरिक्षं पुरीतता नभ उदर्येण चक्रवाकौ मतस्ताभ्यां दिवं वृक्षाभ्यां गिरीन्पू-

शिभिरुपलान्घ्नीहा वल्मीकान्क्लोमभिर्गुल्मोभिर्गुल्मान्घ्नी-
राभिः स्रवन्तीर्हृदान्कुक्षिभ्यां समुद्रमुदरेण वैश्वान-
रं भस्मना ॥ ८ ॥

उ० पुनर्देवे षष्ठी अङ्गे प्रथमा । 'कुड घनत्वे' कुडतीति
क्रोडः घनो वक्षोमध्यभागः । स इन्द्रस्यास्तु । क्रोडेन वा
इन्द्रं प्रीणामि । एवमग्रेऽपि । पाजसे वलाय हितं पाजस्य
वलकरमङ्ग तददित्याः देवतायाः । असकक्षयोः सन्धिर्जन्तु ।
जायत इति पुंस्त्वमार्षम् । तानि दिशां देवतानाम् । 'भस
भर्त्सनदीप्त्यो' वभस्ति दीप्यते भसत् लिङ्गात् तददित्याः
अस्तु । पुनर्देवे द्वितीया अङ्गे तृतीया । हृदये उपशेते हृद-
यौपशं हृदयस्थ मांसं तेन जीमूतान्प्रीणामि । पूर्यते पुरीतत्
हृदयाच्छादकमन्त्रं तेनान्तरिक्षं देव प्रीणामि । उदरे भवमुद-
र्यमुदरस्थ मांसं तेन नभोदेवं प्रीणामि । शरीरावयवाद्यत् ।
प्रीवाधस्ताद्भागस्थितहृदयोभयपार्श्वस्थे अस्थिनी मतस्त्रे
ताभ्या चक्रवाकौ देवौ प्रीणामि । 'वृक आदाने' वृक्यते
स्वादुतया गृह्यते वृका । नान्तः पुस्यम् । स्त्रीत्येके इति
क्षीरस्वामी । वृका मुख्यं मांसं तेन दिव देवता प्रीणामि ।
वृकौ कुक्षिस्थौ मांसगोलकावाप्रफलाकृती इति याज्ञिकाः ।
प्रकर्षेणाश्रन्ति भुञ्जतेऽन्नानीति प्लाशयः शिश्रमूलनाड्यः
तन्नाडीद्वारैवात्रस्य देहे संचारात् रलयोरभेदः ताभिर्गिरी-
न्देवान्प्रीणामि । हृदयवामभागे शिथिलो मांसभागः पुष्पु-
ससंज्ञः 'प्लिह गतौ' प्लेहते प्लीहा नान्तः तेन उपलान्देवान्
प्रीणामि । क्लोमति क्लोमा उदर्यो जलाधारः । 'हृदयस्य दक्षिणे
यकृत् क्लोमा वामे प्लीहा पुष्पुसश्चेति वैद्य' इति क्षीरस्वामी ।
क्लोमा गलनाडीति कर्कः । तैर्वल्मीकान् देवान्प्रीणामि ।
ग्लायन्ति श्राम्यन्ति ग्लोवो हृदयनाड्यः ताभिर्गुल्मान्देवान्-
प्रीणामि । हरन्त्यन्नरसमिति हिरा अन्यवाहिन्यो नाड्यः
ताभिः स्रवन्ती देवता प्रीणामि । जठरस्य दक्षवामभागौ
कुक्षी ताभ्या हृदान्देवान्प्रीणामि । उदरेण जठरेण समुद्रं
प्रीणामि । भस्मनाङ्गोत्थेन वैश्वानरं देव प्रीणामि ॥ ८ ॥

म० पुनर्देवे षष्ठी अङ्गे प्रथमा । 'नना क्रोड भुजान्तरम्'
इत्यमरः । 'कुड घनत्वे' कुडतीति क्रोडः घनो वक्षोमध्यभागः
स इन्द्रस्यास्तु क्रोडेन वा इन्द्रं प्रीणामि एवमग्रेऽपि । पाजसे
वलाय हितं पाजस्य वलकरमङ्ग तददित्याः देवतायाः । 'सन्धी
तस्यैव जन्तुणी' इत्यमरः । असकक्षयोः सन्धिर्जन्तु । जायत
इति पुंस्त्वमार्षम् । तानि दिशां देवतानाम् । 'भस भर्त्सन-
दीप्त्यो' वभस्ति दीप्यते भसत् लिङ्गात् तददित्याः अस्तु ।
पुनर्देवे द्वितीया अङ्गे तृतीया । हृदये उपशेते हृदयौपशं
हृदयस्थ मांसं तेन जीमूतान्प्रीणामि । पूर्यते पुरीतत् हृदया-
च्छादकमन्त्रं तेनान्तरिक्षं देव प्रीणामि । उदरे भवमुदर्यमुद-
रस्थं मांसं तेन नभो देव प्रीणामि । 'शरीरावयवाद्यत्' । प्रीवा-
धस्ताद्भागस्थितहृदयोभयपार्श्वस्थे अस्थिनी मतस्त्रे ताभ्या चक्र-

वाकौ देवौ प्रीणामि । 'वृकाप्रमासम्' इत्यमरः । 'वृक आदाने'
वृक्यते स्वादुतया गृह्यते वृका । नान्तः पुस्यं स्त्रीत्येके इति
क्षीरस्वामी । वृका मुख्यं मांसं तेन दिव देवता प्रीणामि ।
वृकौ कुक्षिस्थौ मांसगोलकावाप्रफलाकृती इति याज्ञिकाः ।
प्रकर्षेणाश्रन्ति भुञ्जतेऽन्नानीति प्लाशयः शिश्रमूलनाड्यः
तन्नाडी-
द्वारैवात्रस्य देहे संचारात् रलयोरभेदः ताभिर्गिरीन्देवान्प्री-
णामि । 'गुल्मस्तु प्लीहा पुंसि' इत्यमरः । हृदयवामभागे शिथिलो
मांसभागः पुष्पुससंज्ञः 'प्लिह गतौ' प्लेहते प्लीहा नान्तः तेन
उपलान्देवान्प्रीणामि । 'तिलक क्लोम' इत्यमरः । क्लोमति
क्लोमा उदर्यो जलाधारः । हृदयस्य दक्षिणे यकृत् क्लोमा
वामे प्लीहा पुष्पुसश्चेति वैद्य इति क्षीरस्वामी । क्लोमा
गलनाडीति कर्कः । तैर्वल्मीकान्देवान्प्रीणामि । ग्लायन्ति
श्राम्यन्ति ग्लोवो हृदयनाड्यः ताभिर्गुल्मान्देवान्प्रीणामि ।
हरन्त्यन्नरसमिति हिरा अन्नवाहिन्यो नाड्यः ताभिः स्रवन्ती
देवता प्रीणामि । 'पिचण्डकुक्षी जठरोदर तुन्दम्' इत्यमरः ।
जठरस्य दक्षवामभागौ कुक्षी ताभ्या हृदान्देवान्प्रीणामि ।
उदरेण जठरेण समुद्रं प्रीणामि । भस्मनाङ्गोत्थेन वैश्वानरं देव
प्रीणामि ॥ ८ ॥

नवमी ।

विधृतिं नाभ्यां घृतं रसेनापो यूष्णा मरी-
चीर्विप्रुड्भिर्नीहारमूष्मणां शीनं वसया मुष्वा
अश्रुभिर्हार्दुनीं दूषीकाभिरस्ता रक्षांसि चित्राण्य-
ङ्गैर्नक्षत्राणि रूपेण पृथिवी त्वचा जुम्बकाय
स्वाहा ॥ ९ ॥

उ० नाभ्या उदराधःस्थग्रन्थिना विधृतिं देवतां
प्रीणामि । 'रसो गन्धरसे स्वादे तिक्तादौ विपरागयोः ।
शृङ्गारादिरसे वीर्ये देहधात्वम्बुपारदे' इति विश्वः । रसेन
वीर्येण धातुविशेषेण वा घृतं देव प्रीणामि । यूषः कथितो
रसः 'पद्मन्-' इत्यादिना यूषन्नादेशः । यूष्णा पक्वान्नरसेनापो
देवताः प्रीणामि । विप्रुड्भिर्वसाविन्दुभिर्मरीचीर्देवताः
प्रीणामि । 'ऊष्मणस्तु निदाघोष्णप्रीष्मा बाष्पसहा अपि'
इति विश्वः । ऊष्मणा शरीरगतेनौष्ण्येन नीहारं देवं
प्रीणामि । वस्त्रे मांसमिति वसा 'शुद्धमासस्य यः स्नेहः सा
वसा' इति वैद्य इति स्वामी । वसया मांसस्नेहेन शीनं
देवं प्रीणामि । दूषीकाभिर्नेत्रमलैर्हार्दुनीर्देवताः प्रीणामि ।
अस्यते सृज्यते इति वा असृक् रुधिरं 'पद्मन्-' इत्यसन्नादेशः ।
अस्ता रक्षांसि प्रीणामि । अङ्गैः पूर्वानुक्तावयवैः चित्राणि
देवतानि प्रीणामि । 'रूपं स्वभावे सौन्दर्ये नाणके पशुश-
ब्दयो' इति विश्वः । रूपेण सौन्दर्येण नक्षत्राणि देवतानि
प्रीणामि । त्वचा चर्मणा पृथिवी प्रीणामि । स्वाहेति मन्त्रै-
राज्यं जुहोतीत्यर्थः । अत्र अग्निं हृदयेनाशानि हृदयाग्रेण-

त्यादि द्यावापृथिवीभ्यां स्वाहेत्यन्ता अपि आहुतीर्जुहुयात्
आश्वमेधिकत्वात् । अवभृथे अप्सु मग्नस्य पिङ्गलखलति-
विक्रिधशुक्लस्य मूर्धनि जुहोति जुम्बकायस्वाहा इति ।
वारुणी द्विपदा शुण्डिभ औदन्यदृष्टा । 'वरुणो वै जुम्बकः'
इति श्रुतिः । एषा चान्तर्जले जप्ता पापनाशिनी । तदुक्त
हारीतेन 'जुम्बुका नाम गायत्री वेदे वाजसनेयके । अन्त-
र्जले सकृज्जप्ता ब्रह्महत्या व्यपोहति' इति ॥ ९ ॥

म० नाभ्या उदराध स्थग्रन्थिना विधृति देवता प्रीणामि ।
'रसो गन्धरसे स्वादे तित्तादौ विषरागयो । शृङ्गारादिरसे
वीर्ये देहधालम्बुपारदे' इति विश्व । रसेन वीर्येण वातुविशे-
षेण वा घृत देव प्रीणामि । यूष कथितो रस 'पद्म्' (पा० ६ ।
१ । ६३) इत्यादिना यूषन्नादेशः । यूष्णा पक्वान्नरसेनापो
देवता प्रीणामि । 'पृषन्ति विन्दुपृषता पुमासो विप्रुष
स्त्रियः' इत्यमरः । विप्रुडभिर्वसाविन्दुभिर्मरीचीर्देवता प्रीणामि ।
'ऊष्माणस्तु निदाघोष्णग्रीष्मा शष्पसहा अपि' इति विश्व ।
ऊष्मणा शरीरगतेनौष्ण्येन नीहार देवं प्रीणामि । 'मेदस्तु
वपा वसा' इत्यमरः । वस्ते मासमिति वसा । 'शुद्धमासस्य य
स्नेह सा वसेति वैद्या' इति स्वामी । वसया मासस्नेहेन शीतं
देव प्रीणामि । 'अश्रु नेत्राम्बु रोदनम्' इत्यमरः । अश्रुभिर्ने-
त्राम्बुभिः पुष्पा देवता प्रीणामि । 'दूषिका नेत्रयोर्मलम्'
इत्यमरः । दूषिकाभिर्नेत्रमलैर्हादुनीर्देवता प्रीणामि । 'रुविर-
ऽसृग्लोहितास्त्रक्तक्षतजशोणितम्' इत्यमरः । अस्यते सृज्यते
इति वा असृक् रुविरम् 'पद्म्' (पा० ६ । १ । ६३) इत्य-
सन्नादेशः । अस्त्रा रक्षासि प्रीणामि । अङ्गै पूर्वाणुक्तावयवै
चित्राणि देवतानि प्रीणामि । 'रूपं स्वभावे सौन्दर्येण नाणके
पशुशब्दयो' इति विश्व । रूपेण सौन्दर्येण नक्षत्राणि देवतानि
प्रीणामि । लवचा चर्मणा पृथिवी देवी प्रीणामि । स्वाहेति मन्त्रै-
राज्य जुहोतीत्यर्थः । अत्र अग्नि हृदयेनाशनि हृदयाप्रेणेत्यादि
द्यावापृथिवीभ्यां स्वाहेत्यन्ता अपि (३९ । ८-१३) आहु-
तीर्जुहुयात् आश्वमेधिकत्वात् । 'अवभृथेऽप्यन्तेऽप्सु मग्नस्या-
क्षिपिङ्गलस्य खलतिविक्रिधशुक्लस्य मूर्धनि जुहोति जुम्बकाय
स्वाहेति' (का० २० । ८ । १८) । अवभृथयागान्ते एवंविधस्य
पुसो मूर्धनि जुम्बकायेति मन्त्रेणाज्यं सकृद्गृहीत जुहुयात् ।
कीदृशस्य पुंस । जले मग्नस्य पिङ्गलाक्षस्य खलते. खल्वाटस्य ।
विक्रिधस्य दन्तुरस्य शुक्लस्यातिगौरस्येति सूत्रार्थः । वरुणदे-
वत्या द्विपदा यजुर्गायत्री उदन्यपुत्रमुण्डिभदृष्टा । जुम्बकाय
वरुणाय स्वाहा सुहुतमस्तु । 'वरुणो वै जुम्ब' (१३ । ३ ।
७ । ५) इति श्रुते । एषा चान्तर्जले जप्ता पापनाशिनी ।
तदुक्तं हारीतेन 'जुम्बुका नाम गायत्री वेदे वाजसनेयके ।
अन्तर्जले सकृज्जप्ता ब्रह्महत्या व्यपोहति' इति ॥ ९ ॥

दशमी ।

हिरण्यगर्भः समवर्तताग्ने भूतस्य जातः पतिरेक

आसीत् । स दाधार पृथिवी द्यामुते
देवाय हविषा विधेम ॥ १० ॥

एकादशी ।

यः प्राणतो निमेषतो महित्वैक इद्राजा जगतो
बभूव । य ईशे अस्य द्विपदश्चतुष्पदः कस्मै देवाय
हविषा विधेम ॥ ११ ॥

उ० चतस्रः कदेवत्याः त्रिष्टुभ प्रजापतिसुतहिरण्य-
गर्भदृष्टाः प्राजापत्यपशूनामश्वादीनां याज्यानुवाक्याः । द्वे
व्याख्याते ॥ १० ॥ ११ ॥

म० चतस्रः कदेवत्या त्रिष्टुभ प्रजापतिसुतहिरण्यगर्भदृष्टा
प्राजापत्यपशूनामश्वादीनां याज्यानुवाक्याः । द्वे व्याख्याते
(२३ । १ । ३) ॥ १० ॥ ११ ॥

द्वादशी ।

यस्येमे हिमवन्तो महित्वा यस्य समुद्रश्च रसया
सहाहुः । यस्येमाः प्रदिशो यस्य बाहू कस्मै देवाय
हविषा विधेम ॥ १२ ॥

उ० वयं कस्मै प्रजापतये देवाय हविषा विधेम हवि-
र्द्वयः । विभक्तिव्यत्ययः । कशब्दस्य सर्वनामत्वमार्थम् । इमे
हिमवन्तः बहुवचनादन्येऽपि हिमाचलप्रभृतयः पर्वताः ।
प्रथमा द्वितीयार्थे । 'सुपां सुपो भवन्ति' इति वचनात् ।
इमान्हिमवत्प्रभृत्यद्रीन्यस्य प्रजापतेर्महित्वं महिमानमाहु-
र्बुधाः । महित्वेति विभक्तेराकारः । रसा नदी 'रसतेः शब्द-
कर्मण' इति निरुक्ते यास्कः । रसया नद्या सह समुद्रं यस्य
महित्वमाहुः । इमाः प्रदिशः पूर्वाद्याः प्रकृष्टा आशा यस्य
महित्वमाहुः । यस्य बाहू भुजौ जगद्रक्षणाविति शेषः ।
सर्वं जगद्यस्य प्रजापतेर्विभूतिरित्यर्थः । कस्मै देवाय हविषा
विधेमेति व्याख्यातम् ॥ १२ ॥

म० वयं कस्मै प्रजापतये देवाय हविषा विधेम हविर्द्वयः ।
विभक्तिव्यत्ययः । कशब्दस्य सर्वनामत्वमार्थम् । इमे हिमवन्तः
बहुवचनादन्येऽपि हिमाचलप्रभृतयः पर्वताः । प्रथमा द्विती-
यार्थे । सुपा सुपो भवन्तीति वचनात् । इमान् हिमवत्प्रभृत्य-
द्रीन् यस्य प्रजापतेर्महित्वं महिमानमाहुर्बुधाः । महित्वेति विभ-
क्तेराकारः । 'रसा नदी रसते शब्दकर्मण' (निरु० ११ ।
२५) इति यास्कः । रसया नद्या सह समुद्रं यस्य महित्व-
माहुः । इमाः प्रदिशः पूर्वाद्याः प्रकृष्टा आशा यस्य महित्व-
माहुः । यस्य बाहू भुजौ जगद्रक्षणाविति शेषः । सर्वं जगद्यस्य
प्रजापतेर्विभूतिरित्यर्थः ॥ १२ ॥

त्रयोदशी ।

य आत्मदा बलदा यस्य विश्वं उपासते प्रशिषं

यस्य देवाः । यस्य छायामृतं यस्य मृत्युः कस्मै देवाय हविषा विधेम ॥ १३ ॥

उ० आत्मानं ददाति आत्मदाः उपासकानां सायुज्य-
प्रदः । बलं सामर्थ्यं ददाति बलदा । भुक्तिमुक्तिप्रद
इत्यर्थः । विश्वे सर्वे मनुष्याः यस्य प्रशिष्यं शासनमु-
पासते । देवाश्च यस्य प्रशिष्यमुपासते । तदुक्तम् 'यस्य
ज्ञेयावधि ज्ञानं शिक्षावधि च शासनम् । कार्यावधि च
कर्तृत्वं स स्वयंभू पुनातु व' इति । किञ्च यस्य छाया
आश्रयो ज्ञानपूर्वमुपासनम् अमृतं मुक्तिहेतुः यस्य अज्ञा-
नमिति शेषः । मृत्युः संसारहेतुः । तदुक्तम् 'ये तद्विदु-
रमृतास्ते भवन्त्यथेतरे दुःखमेवापियन्ति' इति श्वेताश्वतरो-
पनिषत् ॥ १३ ॥

म० कस्मै देवाय हविषा विधेमेति व्याख्यातम् । आत्मानं
ददाति आत्मदा उपासकानां सायुज्यप्रद । बलं सामर्थ्यं
ददाति बलदा । भुक्तिमुक्तिप्रद इत्यर्थः । विश्वे सर्वे
मनुष्या यस्य प्रशिष्यं शासनमुपासते देवाश्च यस्य प्रशिष्यमु-
पासते । तदुक्तम् 'यस्य ज्ञेयावधि ज्ञानं शिक्षावधि च शास-
नम् । कार्यावधि च कर्तृत्व स स्वयंभू पुनातु व' इति ।
किञ्च यस्य छाया आश्रयो ज्ञानपूर्वमुपासनम् अमृतं मुक्तिहेतुः
यस्य । अज्ञानमिति शेषः । मृत्युः संसारहेतुः । तदुक्तम् 'य ए-
तद्विदुरमृतास्ते भवन्त्यथेतरे दुःखमेवापियन्ति' (श्वेता०
३ । १०) इति ॥ १३ ॥

चतुर्दशी ।

आ नो भद्राः कर्तवो यन्तु विश्वतोऽदब्धासो
अपरीतास उद्भिदः । देवा नो यथा सदमिद्वृधे
असन्नप्रायुवो रक्षितारो दिवेदिवे ॥ १४ ॥

उ० आ नो भद्राः । वैश्वदेवानां पशूनां याज्यानुवाक्या
दश । पञ्चाद्याः सप्तमी च जगत्यः । त्रिष्टुभोऽन्याः । आयन्तु
आगच्छन्तु नः अस्माकम् । भद्राः भन्दनीयाः स्तुत्याः ।
कर्तव्यः यज्ञाः संकल्पा वा । विश्वतः सर्वतः अदब्धासः
अनुपहिसिताः अपरीतासः अपरिज्ञाताः केनचित् । उद्भिदः
उद्भेत्तारोऽन्येषां यज्ञकर्तॄणां कल्पानां वा । किञ्च देवाः नः
अस्माकम् सद सदा । इच्छन्द् एवार्थे । सदाकाल एव ।
वृधे वर्धनाय । असन् स्युः भूयासुः । कथंभूताः । अप्रायुवः
अप्रमाद्यन्तः रक्षितारश्च । दिवेदिवे अहन्यहनि तथा भूया-
दिति वाक्यशेषः ॥ १४ ॥

म० वैश्वदेवपशुवपापुरोडाशपशूनां याज्यानुवाक्या दश
ऋचो विश्वदेवदेवत्यां गोतमदृश । तत्रादौ पञ्च जगत्यः ।
कर्तवो यज्ञाः संकल्पा वा नोऽस्मान् प्रति आयन्तु आगच्छन्तु ।
यज्ञकर्तारो वयं भवेमेत्यर्थः । कीदृशाः कर्तव्यः । भद्राः भन्द-
नीयाः 'भदि' कल्याणे' कल्याणकारिणः । तथा विश्वतः

अदब्धास सर्वतोऽनुपहिसिताः । निर्विघ्ना इत्यर्थः । अपरीतास
न परीता अपरीताः अपरिगता अज्ञाताः । केनचित्फलानुमेया
इत्यर्थः । उद्भिद उद्भिन्दन्ति प्रकटयन्ति उद्भिद उद्भेत्तार ।
यज्ञान्तराणां प्रकटीकर्तार इत्यर्थः । किञ्च यथा येन प्रकारेण
देवा नोऽस्माकं सदमित् सदैव वृधे वृधे असन् भवन्ति ।
तथा कर्तव्य आयन्तिल्यर्थः । सदमिदिल्यर्थं सदाथे । कीदृशा
देवा । अप्रायुवः प्रकर्षेणायुवन्ति प्रमाद्यन्ति ते प्रायुवः ।
यौतेः किप् तुगभाव आर्षे । न प्रायुवः अप्रायुवः अनलसा
अस्माकं वृधे भवन्तिल्यर्थः * । तथा दिवेदिवे अहन्यहनि
प्रत्यहं रक्षितार पालकाः ॥ १४ ॥

पञ्चदशी ।

देवानां भद्रा सुमतिर्ऋजूयतां देवानां रति-
रभि नो निवर्तताम् । देवानां सुख्यमुपसेदिमा
वयं देवा न आयुः प्रतिरन्तु जीवसे ॥ १५ ॥

उ० देवानां भद्रा । देवानां भद्रा भन्दनीया सुमतिः
कल्याणी मतिः । अभिनो निवर्ततामित्यनुपङ्गः । अस्मा-
न्प्रत्यभिमुखीभवतु । कथंभूतानां देवानाम् । ऋजूयतां
ऋजुगामिनाम् । यद्वा ऋजुकामिनाम् । ऋजु प्रगुणम्
यजमानं कर्तुं ये कामयन्ते ते तथोक्ताः । किञ्च । देवानां
रतिः दानम् अभि नः अस्मान्प्रति निवर्तताम् । ततो
लब्धदानाः सन्तः । देवानां सुख्यं सखिभावम् । यजमानाः
सन्तः उपसेदिमं प्राप्नुयाम वयम् । ततो देवाः नः अस्माकं
भक्तानामायुः प्रतिरन्तु प्रवर्धयन्तु । किमर्थम् । जीवसे
चिरजीवनाय ॥ १५ ॥

म० भद्रा कल्याणकारिणी देवानां सुमति शोभना बुद्धि
नोऽस्मान् प्रति अभिनिवर्ततामस्मदभिमुखीभवतु । कीदृशानां
देवानाम् । ऋजूयताम् ऋजु अवकं यन्ति गच्छन्ति ऋजुय-
न्तस्तेषाम् । इण शतृप्रत्ययः । अवकगामिनाम् । यद्वा ऋजु-
मवक साधु यजमानं कामयन्ते ते ऋजूयन्ति 'सुप आत्मन
क्यच्' ऋजूयन्ति ते ऋजूयन्तस्तेषाम् । क्यजन्ताच्छतृ ।
साधुं यजमानं कामयमानानामित्यर्थः । किञ्च देवानां रतिः
दानं नोऽस्मान्प्रतिनिवर्तताम् । देवा अस्मभ्यं दददलित्यर्थः ।
देवेभ्यो लब्धदाना वयं देवानां सुख्यं मैत्रीमुपसेदिमं प्राप्नु-
याम । सदेर्लिटि उत्तमवहुले रूपम् सहिताया दीर्घः । देवा
नोऽस्माकं सखीनामायुः जीवसे जीवितुं प्रतिरन्तु प्रवर्ध-
यन्तु ॥ १५ ॥

षोडशी ।

तान्पूर्वया निविदा हूमहे वयं भगं मित्रमर्दितिं
दक्षमस्त्रिधम् । अर्यमणं वरुणं सोममश्विना सर-
स्वती नः सुभगा मयस्करत् ॥ १६ ॥

उ० तान् पूर्वया । तान्देवान् पूर्वया अकृत्रिमया स्वयं-

भुवा । निविदा । निविच्छब्दो वाग्वचनः । हूमहे आह्वयामो वयम् । तान् कानित्यत आह । भग मित्रम् अदितिम् दक्षम् अस्त्रिधम् अच्युतसद्भावम् । दक्षस्यैतद्विशेषणम् । अर्थमणम् वरुणम् सोमम् अश्विनौ च । यैः सहिता सरस्वती सुभगा नः अस्माकम् मयः सुखं करत् करोत्विति ॥ १६ ॥

म० पूर्वया प्राचीनया अकृत्रिमया स्वयंभुवा निविदा वाचा वेदरूपया वयं तान्प्रसिद्धान्देवान् हूमहे आह्वयाम । निविच्छब्दो वाग्वचक । तान् कान् तत्राह । भग मित्रमदिति देवमातरम् दक्षं प्रजापतिम् अर्थमण वरुण सोममश्विना अश्विनौ । अस्त्रिधमिति भगादीना विशेषणम् । न खेधते च्योतते सोऽस्त्रि तमच्युतसद्भावम् । किञ्च शोभन भगं भाग्यं यस्या सा सुभगा भजनीया सरस्वती भगादिसहिता नोऽस्माक मयः करत् सुखं करोतु ॥ १६ ॥

सप्तदशी ।

तन्नो वातो मयोभु वातु भेषजं तन्माता पृथिवी तत्पिता द्यौः । तद्वावाणः सोमसुतो मयोभुवस्तदश्विना शृणुतं धिष्ण्या युवम् ॥ १७ ॥

उ० तन्नः । तत् भेषजं मयोभु सुखस्य भावयितृ नः अस्माकम् वातः वातु अनुगृह्णातु । तच्च भेषज माता पृथिवी अनुगृह्णातु । तच्च पिता द्यौः अनुगृह्णातु । तच्च ग्रावाणः सोमसुतः सोमाभिषवकारिणः मयोभुवः सुखस्य भावयितारः अनुगृह्णन्तु । तच्च हे अश्विनौ, धिष्ण्या धारयितारौ युवं युवामपि शृणुतम् । श्रुत्वा च अनुगृह्णीतम् ॥ १७ ॥

म० वात पवन नोऽस्माकं भेषजमौषधं हितं यथा तथा वातु 'वा गतिगन्धनयो' लोद् प्रवातु । अनुगृह्णालित्यर्थः । ददात्विति यावत् । कीदृशं हितम् । मयोभु मय सुखं भवति यस्मात् तन्मयोभु सुखोत्पादकं हितं ददातु । माता जगन्निर्मात्री पृथिवी तत् हितं वातु । पिता पालको द्यौः स्वर्गं तत् हितं वातु । सोमं सुन्वन्ति सोमसुतं सोमाभिषवकारिणो ग्रावाण दृषद तत् भेषजं वान्तु ददतु । कीदृशा ग्रावाण । मयोभुव मय सुखं भावयन्ति ते मयोभुवः सुखस्य दातार । हे अश्विना अश्विनौ, युवं युवा तत् वातादिभ्यो भेषजप्रार्थनं शृणुत युवामपि हितं दत्तमित्यर्थः । कीदृशौ युवाम् । धिष्ण्या धिष्ण्यौ गृह्वद्धारयितारौ ॥ १७ ॥

अष्टादशी ।

तमीशानं जगतस्तस्थुषस्पतिं धियंजिन्वमवसे हूमहे वयम् । पूषा नो यथा वेदसामसद्बुधे रक्षिता पायुरदब्धः स्वस्तये ॥ १८ ॥

उ० तमीशानम् । तम् ईशानं रुद्रम् । कथं भूतम् । जगतः जंगमस्य तस्थुषः स्थावरस्य पतिमिव पतिम् । धियजिन्वम् धिया बुद्ध्या संकल्पमात्रेण जिन्वति प्रीणाति

इति धियंजिन्वम् । यद्वा धिया कर्मणा जिन्वति प्रीणातीति धियजिन्वम् अवसे अवनाय तर्पणाय । हूमहे आह्वयामः वयम् । किञ्च पूषा नः अस्माकम् वेदसां धनानाम् असत् भूयात् वृधे वर्धनाय । रक्षिता च वायुः पाता च अदब्धः अनुपहिंसितश्चान्ये केनचित् स्वस्तये अविनाशाय । तथा हूमहे वयमित्यनुपङ्गः ॥ १८ ॥

म० वयं तं प्रसिद्धमीशानं रुद्रं हूमहे आह्वयाम । कीदृशं तम् । जगतं जंगमस्य तस्थुषः स्थावरस्य च भूतजातस्य पतिं पालकम् । धियजिन्वं धियं बुद्धिं जिन्वति प्रीणातीति धियजिन्वस्तम् अल्लुक् बुद्धिसन्तोषकारकम् । जिन्वति प्रीणनार्थः । किमर्थं हूमहे । अवसे अविदुः तर्पयितुम् । तुमर्थे असेप्रत्ययः । यथा येन प्रकारेण पूषा नोऽस्माकं वृधे वृद्धौ स्वस्तये कल्याणाय च असत् भवतु तथा हूमहे इत्यर्थः । कीदृशं पूषा । वेदसा धनाना ज्ञानाना वा रक्षिता रक्षकः । पायुः पालकः पुत्रादीनाम् । अदब्धः अनुपहिंसितः ॥ १८ ॥

एकोनविंशी ।

स्वस्ति न इन्द्रो वृद्धश्रवाः स्वस्ति नः पूषा विश्ववेदाः । स्वस्ति नस्ताक्षर्यो अरिष्टनेमिः स्वस्ति नो बृहस्पतिर्दधातु ॥ १९ ॥

उ० स्वस्ति नः स्वस्ति स्वस्त्ययनम् नः अस्माकम् इन्द्रः दधातु स्थापयतु । कथंभूतः । वृद्धश्रवाः प्रभूतधनः । महाशब्दो महाकीर्तिर्वा स्वस्ति नोऽस्माकं पूषा ददातु । कथंभूतः । विश्ववेदाः सर्वज्ञो वा । स्वस्ति नः ताक्षर्यो दधातु । कथंभूतः । अरिष्टनेमिः अनुपहिंसितासुः । स्वस्ति नः अस्माकं बृहस्पतिश्च दधातु ॥ १९ ॥

म० विरादस्थाना । आयौ पादौ नववर्णौ तृतीयो दशकतुर्यौ व्यूहेनैकादशक 'नवकौ वैराजल्लैष्टुभश्च' इति वचनात् । इन्द्रः नोऽस्मभ्यं स्वस्ति अविनाशं शुभं दधातु ददातु । कीदृशः । वृद्धश्रवा वृद्ध महत् श्रवः कीर्तिर्यस्य सः । पूषा न स्वस्ति ददातु । कीदृशः । विश्ववेदा विश्वं सर्वं वेदो धनं यस्य विश्वं वेत्तीति वा विश्ववेदा । ताक्षर्यो रयो गरुडो वा नः स्वस्ति दधातु । कीदृशः । अरिष्टनेमिः अरिष्टा अनुपहिंसिता नेमिश्चऋधारा पक्षो वा यस्य सः । बृहस्पतिः देवगुरुर्नोऽस्मभ्यं स्वस्ति ददातु ॥ १९ ॥

विंशी ।

पृषदश्वा मरुतः पृश्निमातरः शुभंयावानो विद्वेषु जगमयः । अग्निजिह्वा मनवः सूरचक्षसो विश्वे नो देवा अवसा गमन्निह ॥ २० ॥

उ० पृषदश्वा मरुतः । पृषन्तः शबला अश्वा येषां ते पृषदश्वाः । पृश्निमातरः । पृश्निः द्यौर्माता येषां त एवमुच्यन्ते । शुभंयावानः शुभं कर्तुं जनान्प्रति ये यान्ति ते

शुभयावानः । 'आतो मनिन्कनिप्वनिपश्च' इति वनिप् । विदयेषु यज्ञेषु जगमयः गमनशीलाः । 'आदृगमहन-' इति किं । य इत्थंभूता मरुतस्ते अवसा अग्नेन हविलक्षणेन आहूताः सन्तः आगमन् आगच्छन्तु इहेत्यनुपङ्ग । ये च अग्निजिह्वा अग्निमुखाहुतादा इत्यर्थः । मनव चतुर्दश ते च अवसा गमन्निह । ये च सूरचक्षसः आदित्यदर्शनाः विश्व-देवाः ते च नः अस्माकम् अवसागमन्निह यज्ञे ॥ २० ॥

म० जगती । मरुतो देवा अवसाग्नेन हविलक्षणेन हेतुना इह यज्ञे आगमन्नागच्छन्तु । कीदृशा मरुत । पृषदश्वा पृषत्यः पृषतीसज्ञा अश्वा वडवा वाहन येषा ते पृषदश्वा । पुवद्भाव 'पृषत्यो मरुताम्' इति निघण्टुवचनात् । यद्वा पृषन्तः शवला अश्वा येषा ते पृषिद्यौगौर्दितिर्वा माता जननी येषा ते पृषिमातर । शुभ कल्याण यान्ति प्राप्नुवन्ति प्रापयन्ति वा शुभयावान 'आतो मनिन्' (पा० ३ । २ । ७४) इति वनि-प्रत्यय । विदयेषु यज्ञगृहेषु जगमय गमनशीला 'आदृग-महन-' (पा० ३ । २ । १७१) इति किं । अग्निजिह्वा अग्निजिह्वा भोजनसाधन येषा ते 'अग्निमुखा वै देवाः' इति श्रुते । हुताद इत्यर्थः । मन्यन्ते जानन्ति मनव सर्वज्ञा । सूर सूर्यश्चक्ष चक्षु येषा ते सूर्य चक्षते पश्यन्ति वा सूरच-क्षस । किञ्च न केवल मरुत विश्वे सर्वे देवा च नोऽस्माक यज्ञे आगमन्नागच्छन्तु ॥ २० ॥

एकविंशी ।

भद्रं कर्णेभिः शृणुयाम देवा भद्रं पश्येमाक्षभि-
र्यजत्राः । स्थिरैरङ्गैस्तुष्टुवाग्ँसस्तनूभिर्व्यशेमहि देव-
हितं यदायुः ॥ २१ ॥

उ० भद्रं कर्णेभिः । भद्रमनुकूल कर्णेभिः कर्णाभ्यां शृणु-
याम हे देवाः । भद्र पश्येम अक्षभिः अक्षिभ्यां । हे यजत्राः
यजनीयाः । किञ्च । स्थिरैरङ्गैः अक्षिथिलैः अङ्गैः । तुष्टुवासः
देवान्स्तुतवन्तः । तनूभिः भार्यापुत्रपौत्रादिकाभिस्तनूभिः
सहिताः व्यशेमहि व्यशुवीमहि । देवहितं देवैर्यत्स्थापितं
मनुष्याणामायुः तद्व्यशुवीमहि ॥ २१ ॥

म० तिस्रस्त्रिष्टुभ । हे देवा, कर्णेभि कर्णैः भद्र कल्या-
णमनुकूल वयं शृणुयाम । हे यजत्रा, यजन्त त्रायन्ते रक्षन्ति
यजत्रा यजमानपालका अक्षभि नेत्रै भद्रं वयं 'पश्येम
'बहुलं छन्दसि' (पा० ७ । १ । ७६) इति हलादौ अक्षिशब्द-
स्यानढादेशः । किञ्च देवहितं देवैः स्थापितं देवाना हितं
देवोपासनयोग्यं वा यदायु जीवनं तद्वय व्यशेमहि व्यशुवीमहि
प्राप्नुयाम । कीदृशा वयम् । स्थिरैः दृढैरङ्गैः अवयवैः करचरणा-
दिभिः तनूभिः शरीरैश्च पुत्रादिभिर्वा युता तुष्टुवास भवत
स्तुवन्तः सन्तः ॥ २१ ॥

द्वाविंशी ।

शतमिन्नु शरदो अन्ति देवा यत्रा नश्चक्रा जरसं
तनूनाम् । पुत्रासो यत्र पितरो भवन्ति मा नो
मध्या रीरिषतायुर्गन्तोः ॥ २२ ॥

उ० शतमित् । शतमपि शरदः अन्ति अन्तिके समीपे
भवथ हे देवाः । आकल्पकालमित्यभिप्रायः । ऋषिभिरुद्दि-
तमेतत् । यत्र यस्मिन् शरदांशते नः अस्माक यूयं चक्र
कृतवन्तः । जरस जरां तनूनां जरानिमित्तां शक्तिमित्यभि-
प्रायः । किञ्च । पुत्रासो यत्र पितरो भवन्ति पुत्रा अग्नयः यत्र
शरदां शते । यजमानस्य पितरो जनितारो भवन्ति । तदुक्तम्
'तत्र वै प्रजापतिः प्रजाः ससृज' इत्युपक्रम्य 'तस्माज्जनयित्वा
विभृही'ति । यत्र पितरो भवन्ति । एतदप्युक्तमेव । 'स यत्र
त्रियते यत्रैनमग्नावभ्यादधाति तदेषोऽग्नेरधिजायते स एष
पुत्रः सन्पिता भवति अथवा पुत्रा एव पितृणामौर्ध्वदेहिक
कुर्वाणाः पितरो यत्र संपद्यन्ते तदपि शरदाशतमन्तिक एव
इति । यत एवमतो ब्रूमः । मा नो मध्या रीरिषतायुर्गन्तोः
मारीरिषत् माहिंसीष्ट नोऽस्माक मध्या मध्ये अकाल एव
आयुः गन्तोः गन्तुं गमनशीलम् । उक्तञ्च 'संचिन्त्य संचिन्त्य
तमुग्रदण्डं मृत्युं मनुष्यस्य विचक्षणस्य । वर्षासु सिक्ता इव
चर्मवन्धाः सर्वे प्रयत्ना शिथिलीभवन्ति' इति ॥ २२ ॥

म० हे देवाः, शतमित् शतमपि शरदो वर्षाणि शतवर्ष-
पर्यन्त यूयमन्ति अन्तिके समीपे भवतेति शेष । यत्र शर-
च्छते नोऽस्माक तनूना शरीराणा यूय जरस जरा चक्र कुरुथ ।
करोतेर्लिङ्गि मध्यमबहुवचनम् । 'द्व्यचोऽतस्तिड' (पा० ६ ।
३ । १३५) इति चक्रेत्यत्र संहिताया दीर्घ 'निपातस्य च'
(पा० ६ । ३ । १३६) इति यत्रेत्यत्र दीर्घः । वार्धकावधि
यूय समीपे भवतेत्यर्थः । यत्रास्माक जराया पुत्रासोऽस्मत्पुत्राः
पितरो भवन्ति पुत्रवन्तो भवन्ति । यावदस्माक पौत्रा भवन्ती-
त्यर्थः । तावत् मध्या मध्ये नोऽस्माकमायुर्मा रीरिषत मा
हिंसिष्ट । रिपतेहिंसार्थस्य णिजन्तस्य चङि रूपम् । कीदृशा-
मायुः । गन्तोः गन्तुं गमनशीलम् । तदुक्तम् 'संचिन्त्य संचिन्त्य
तमुग्रदण्डं मृत्युं मनुष्यस्य विचक्षणस्य । वर्षासु सिक्ता इव
चर्मवन्धा सर्वे प्रयत्ना शिथिलीभवन्ति' इति ॥ २२ ॥

त्रयोविंशी ।

अदितिद्यौरदितिरन्तरिक्षमदितिर्माता स पिता
स पुत्रः । विश्वे देवा अदितिः पञ्चजना अदिति-
र्जातमदितिर्जनित्वम् ॥ २३ ॥

उ० सर्वात्मकत्वेनादितिं मद्भद्रकस्तौति । अदितिश्च द्यौः
अदितिश्च अन्तरिक्षम् अदितिश्च माता स च पिता स च
पुत्रः स इति छान्दसो लिङ्गव्यत्ययः । विश्वे च देवाः पञ्चजनाः
मनुष्याश्च अदितिः । किं बहुनोक्तेन अदितिरेव जातं भूतम् ।

अदितिरे जनित्व जनित्यमाणम् । अथवा नैवादितिरने-
नोच्यते किपुनः एतान्येव द्यौःप्रभृतीनि अदानानि महा-
भाग्ययुक्तानीति ॥ २३ ॥

म० मन्त्रदृक् सर्वात्मकत्वेनादिति स्तौति । द्यौ स्वर्गो-
ऽदिति तदधिष्ठातृत्वात् । एवमत्रेऽपि । अन्तरिक्षमदिति माता
पुत्रश्च स सादितिरेव लिङ्गव्यत्यय । विश्वे सर्वे देवाः अदितिः ।
पञ्चजना मनुष्या अप्यदितिः । किं बहुना जातमुत्पन्न
प्राणिजातं जनित्व जनित्यमाणं च सर्वमदितिरेव । यद्वाऽदिति-
मन्त्रेण नोच्यते द्यौरित्यादीनि सर्वाणि जनित्वान्तानि अदिति
अदितिनि अदीनानि महाभाग्ययुक्तानि सन्तु ॥ २३ ॥

चतुर्विंशी ।

मा नो मित्रो वरुणो अर्यमायुरिन्द्रं ऋभुक्षा
मरुतः परिख्यन् । यद्वाजिनो देवजातस्य सप्तैः
प्रवक्ष्यामो विदथे वीर्याणि ॥ २४ ॥

उ० मा नः । अश्वस्तोमीय जुहोति । द्वाविंशत्यृग्भिस्त्रि-
ष्टुट्भिः । तृतीयापद्यौ जगत्सौ । दीर्घतमा ऋषिः अश्वस्य
स्तूयमानत्वात् । या तेनोच्यते सा देवतेति न्यायेन अश्वो
देवता । तृतीयः पादः प्रथमं व्याख्यायते यच्छब्दयोगात् ।
यत् वाजिन अश्वस्य । देवजातस्य देवैर्जनितस्य 'सूरादश्वं
वसवो निरतष्ट' इत्येतदभिप्रायम् । सप्तैः सरणस्य प्रवक्ष्याम-
उच्चारयामः । विदथे यज्ञे वीर्याणि चरित्राणि तत् मापरि-
ख्यान् मा गर्हन्तु नः अस्माक देवाः स्तुत्या । नत्वश्वप्रभृ-
तयस्तिर्यञ्च इति स्याद्गर्हा । अतो व्रवीमि मा परिख्यन्ति ।
यद्यपि गर्होचिता तथापि अश्वदिरूपेण देवानामेव स्तुतत्वा-
दित्याशयः । के ते देवाः । मित्रः वरुणः अर्यमा आयुर्वायुः
वकारलोपेन । इन्द्रश्च ऋभुक्षा मरुतश्च ॥ २४ ॥

म० 'मा नो मित्र इति च प्रत्युचमनुवाकाभ्याम्' (का०
२०।८।७) । मा न इत्यादिपोडशकण्डिकात्मकेनानुवाक-
द्वयेन पूर्ववच्चतुर्गृहीतमाज्य गृहीत्वा जुहोति । मा नो यदश्व-
स्याष्टकावित्युक्ते । 'पोडशाश्वस्तोमीया जुहोति' इति श्रुतेश्च ।
द्वाविंशतिर्ऋचोऽश्वस्तुतिपरत्वाद्दशदेवत्यास्त्रिष्टुभो दीर्घतमोदृष्टा
अत्र एष छाग (२६) इति तृतीया यूपत्रस्का (२९) इति
पष्ठी, एते द्वे जगत्सौ । तत् पोडशभिर्होम पड्भि स्तुति
सर्वाभिर्वा होमः । 'अश्वस्तोमीय' हुत्वा द्विपदा जुहोति' इति
श्रुते । अय मन्त्रार्थः । विदथे यज्ञे वाजिनोऽश्वस्य वीर्याणि
चरित्राणि यत् वयं प्रवक्ष्याम उच्चारयिष्याम तत्र मित्रादयो
देवा नोऽस्मान्मा परिख्यन् मा निन्दन्तु । परिख्यानं निन्दा
'अस्यतिवक्तिख्यातिभ्योऽङ्' (पा० ३।१।५२) च्लेरङ् 'न
माडयोगे' (पा० ६।४।७४) इत्यङ्भावः । अस्माभि-
र्देवाः स्तुता न लश्वदयस्तिर्यञ्च इति यद्यपि निन्दोचिता
तथाप्यश्वरूपेण देवानामेव स्तुतिः कियते । कीदृशस्य वाजिनः ।

देवजातस्य देवात्सूर्याजातस्योत्पन्नस्य देवैर्जनितस्य वा 'सूरा-
दश्व वसवो निरतष्ट' (२९।१३) इत्युक्ते । सप्तैः 'सप
सवन्धे' सपति देवै सह युज्यत इति सप्तित्तस्य । के मा
निन्दन्तु तानाह । मित्र अहरभिमानी देव । वरुणः रात्र्य-
भिमानी देव । अर्यमा आदित्य । आयु एति सततं गच्छतीति
आयुर्वायु । इन्द्रः देवराजः । ऋभुक्षा ऋभवो देवाः क्षियन्ति
निवसन्ति यस्मिन् स ऋभुक्षा देवाधार प्रजापतिः । यद्वा
इयति व्याप्नोति सर्वमिति ऋभुक्षा अर्तेर्भुक्षिन्प्रत्यय 'पथि-
मथ्यृभुक्षामात्' (पा० ७।१।८५) इति सावाकारः ।
इन्द्रविशेषण वा ॥ २४ ॥

पञ्चविंशी ।

यन्निर्णिजा रेक्णसा प्रावृतस्य रातिं गृभीतां
मुखतो नयन्ति । सुप्राडजो मेम्यद्विश्वरूप इन्द्रापू-
ष्णोः प्रियमप्येति पाथः ॥ २५ ॥

उ० यन्निर्णिजा । यदा निर्णिजा निर्णेजनेनोदकक्षानेन
संस्कृतस्य आलम्भनकाले यत्स्नापनमश्वस्य तदेतदुक्तम् ।
तथा रेक्णसा । रेक्ण इति धननाम । धनेन मणिकाख्येन
प्रावृतस्य केसरपुच्छेपूपचितस्य अश्वस्य । सुवर्णान्मणीन्केस-
रपुच्छेषु पथ्य आवपन्ति तदभिप्रायमेतत् । राति दानम्
आज्यसक्तुधानालालक्षण गृभीतां गृहीतां मुखतो नयन्ति ।
अश्वाय राति हुतशेषं प्रयच्छन्तीत्येतदभिप्रायम् । तत् तदा
अश्वस्य सुप्राड सुष्ठु प्रागञ्चनः अजः मेम्यत् । मेम्यदिति
शब्दानुकरणम् । मेमे इति शब्द कुर्वाणः । विश्वरूपः
नानावर्णः कृष्णग्रीव आग्नेयो रराटे पुरस्तादित्येतदभिप्राय-
मेतत् । किंच इन्द्रापूष्णोः इन्द्रस्य पूष्णश्च प्रियं पाथः अन्नं
पशुलक्षणम् । अप्येति अभ्यागच्छति । यदिह पथ्यते
सौमापौष्णः श्यामो नाभ्याम् तदेवान्यस्यां श्रुतौ पथ्यते
इन्द्रापौष्णः श्यामो नाभ्यामिति । तदयं मन्त्रोऽभिवदति
इन्द्रापूष्णोः प्रियमप्येति पाथ इति ॥ २५ ॥

म० यत् यदा विप्रा अश्वस्य मुखतो मुखाग्रे गृभीतां
गृहीता राति दानमाज्यसक्तुधानालक्षणं नयन्ति प्रापयन्ति
'अश्वाय रात्रिहुतशेषं प्रयच्छति' इत्युक्ते । तदा अजं छागः
अप्येति भक्षणयागच्छति । कीदृशोऽजः । सुप्राड सुष्ठु
प्राञ्चति पूर्वं गच्छतीति सुप्राड् । ललाटे बद्ध इत्यर्थः । 'कृष्णग्रीव
आग्नेयो ललाटे पुरस्तात्' (२४।१) इत्युक्ते । तथा मेम्यत्
शब्दानुकरणम् । मे मे इति शब्दं कुर्वन् । विश्वरूपः विश्वान्ति
रूपाणि यस्य । नानावर्ण इत्यर्थः । किंच इन्द्रापूष्णो इन्द्रश्च
पूषा च इन्द्रपूष्णौ तयोः 'देवताद्वन्द्वे च' (पा० ६।३।
२६) इतीन्द्रपदस्य दीर्घः । इन्द्रस्य पूष्णश्च प्रियमिष्टं पाथोऽन्नं
पशुलक्षणं तदप्येति भक्षणं नाभिवद्धोऽप्यागच्छति 'सौमा-
पौष्ण श्यामो नाभ्याम्' (२४।१) इत्युक्ते । हुतशेषमन्न
यद्यश्वाय दीयते तदा ललाटनाभिवद्धावजौ भक्षणयागच्छत

इत्यर्थः । कीदृशस्याश्वस्य । निर्णिजा निर्णेजनेन हानेन प्रावृ-
तस्य संस्कृतस्य । आलम्भनकाले स्नापितस्य निर्णेजन निर्णिक-
तया । निजतेः संपदादिलाङ्गावे क्तिप् । तथा रेक्णसा प्रावृ-
तस्य आच्छादितस्य । रेक्ण इति धननाम । धनेन सौवर्ण-
मणिलक्षणेन प्रावृतस्य अश्वस्य सौवर्णान्मणीन् केसरपुच्छेषु
पद्भ्य आवपन्तीत्युक्तः ॥ २५ ॥

षड्विंशी ।

एष छागः पुरो अश्वेन वाजिना पूष्णो भागो
नीयते विश्वेदेव्यः । अभिप्रियं यत्पुरोडाशमर्वता
त्वष्टेदेनः सौश्रवसाय जिन्वति ॥ २६ ॥

उ० एष छागः । एष आग्नेयश्छागः पुरः अग्रतोऽस्थितः
नीयते अश्वेन वाजिना व्यापकेन सहितः । पूष्णश्च पोषक-
स्याग्नेश्च भागो भजनीयः नीयते अश्वैः सह सोपि पर्यग्य
एव । विश्वेदेव्यः विश्वेभ्यः सर्वेभ्यो देवेभ्यः हितः अग्नेः सर्व-
देवात्मकत्वात्सर्वदेवप्रियत्वम् । कस्मात् अभिप्रियम् अभि-
प्रेतं यत् यच्च पुरोडाशं कर्तुम् अर्वता अश्वेन सहितम् ।
अश्वस्तस्मिन्काले संज्ञप्यते पशुपुरोडाशः क्रियते तदेतदुक्तम् ।
त्वष्टा च एनमजम् तदा सौश्रवसाय शोभनान्तःकरणाय
जिन्वति प्रीणाति । स हि तस्याधिकार इति ॥ २६ ॥

म० यत् यदा एष छागोऽज वाजिना वेगवताश्वेन पुरः
पुरस्तात् नीयते प्राप्यते ललाटवद्धत्वात् । कीदृश छाग ।
पूष्णो भाग पुष्णाति देवानिति पूषाभिस्तस्य भागः भजनीयः
'आग्नेयो रराटे' (२४।१) इत्युक्तत्वात् । तथा विश्वेदेव्य विश्वेभ्यो
देवेभ्यो हित सर्वदेवाहं अग्ने सर्वदेवात्मकत्वात् । तदा
त्वष्टा इत् त्वष्टैव प्रजापतिरेव अर्वता अश्वेन सह एनं छागं
जिन्वति प्रीणाति । किमर्थम् । सौश्रवसाय शोभनं श्रव
कीर्तिर्यस्य स सुश्रवास्तस्य भावः सौश्रवस तस्मै सुकीर्तये
यज्ञे मृताना स्वर्गाप्तिरुक्तत्वात् । किभूतमेनम् । अभिप्रियं अभि-
प्रीणातीति तम् समन्ताद्देवाना प्रीणयितारम् । पुरोडाशं पुरो-
डाशयन्ते ददति एनं स पुरोडाशः तं पुरस्ताद्दातव्यम् ॥ २६ ॥

सप्तविंशी ।

यद्धविष्यमृतुशो देवयानं त्रिर्मानुषाः पर्यश्वं
नयन्ति । अत्रा पूष्णः प्रथमो भाग एति यज्ञं
देवेभ्यः प्रतिवेदयन्नजः ॥ २७ ॥

उ० यद्धविष्यम् यदा हविष्यम् ऋतुशः ऋतावृतौ
खचारिणं देवयानम् देवानां प्रापणीयं देवयानमार्गगामिनं
वा आदित्यवदनिवारितगतिं वा । त्रिःसंस्कृतम् स्नापनव्यञ्ज-
नसुवर्णमणिकप्रवारिः । मानुषाः ऋत्विग्यजमानाः परिणयन्ति
अश्वम् । अत्र तत्रेत्यर्थः । तस्मिन् काले पूष्णः पोषकस्याग्नेः
प्रथमो भागोऽजाख्यः एति यज्ञम् देवेभ्यः प्रतिवेदयन् अजः

स्वकीयेन शब्देन । चरकश्रुतौ पूष्णो ललाट इति पश्यते
तदभिप्रायमेतत् ॥ २७ ॥

म० मानुषा मनुष्या ऋत्विजो यत् यदा अश्वं त्रि परिण-
यन्ति वारत्रयं पर्यग्निकुर्वन्ति । कीदृशमश्वम् । हविष्यं हविषे
हितं हविर्योग्यम् । ऋतुश ऋतौ ऋतौ यज्ञकाले देवयानं
देवानां प्रापणीयं देवेषु यान गमनं यस्य तम्, देवयानमार्गगामिनं
वा । यद्वा देववदादित्यवद्यान गतिर्यस्य । अनिवारित-
गतिमित्यर्थः । अत्रास्मिन्समये पर्यग्निकरणकाले पूष्ण पोष-
कस्य वृद्धस्य वाग्नेर्भागोऽजः प्रथम पुरोगामी सन् एति
गच्छति । किं कुर्वन् । देवेभ्य यज्ञं प्रतिवेदयन्प्रख्यापयन्
स्वशब्देन ज्ञापयन् । 'पूष वृद्धौ' पूषति वर्धते पूषाभिः ॥ २७ ॥

अष्टाविंशी ।

होताध्वर्युरावया अग्निमिन्धो ग्रावग्राभ उत
शश्वस्ता सुविप्रः । तेन यज्ञेन स्वरंकृतेन स्विष्टेन
वक्षणा आपृणध्वम् ॥ २८ ॥

उ० होताध्वर्युः । होता तत्र शंसिता सुविप्र इति
संबन्धः । यस्मिन्यज्ञे होता विशंसिता । शस्त्राणामपि साधु-
मेधावी साधुब्राह्मणो वा अध्वर्युश्च यस्मिन्यज्ञे आवयाः
आभिमुख्येन वयति कर्मणीत्यावयाः अग्निमिन्धः अग्नि-
दीपकः ग्रावग्राभः ग्रावग्राहः सोमाभिषवाय ग्रावग्रहणशीलः
उत अपि शंस्ता । तेन यज्ञेन साध्वलंकृतेन स्विष्टेन साधु
इष्टेन च । वक्षणाः नदीः देवानां तुष्टिकराः पयोदधिपय-
स्यापुरोडाशमांसैः । आपृणध्वं आपूरयध्वम् । अकृपणं दात-
व्यमित्यभिप्रायः ॥ २८ ॥

म० हे होत्रादय ऋत्विज , तेन प्रसिद्धेन यज्ञेनाश्वमेधेन
वक्षणा नदी घृतकुल्याद्या आपृणध्व घृतपयोदधिपयस्या-
पुरोडाशमांसै पूरयत । वहन्तीति वक्षणा । यज्ञं सपाद्य फलं
साधयतेत्यर्थः । कीदृशेन यज्ञेन । स्वलंकृतेन रलयोरैक्यम् ।
सुष्ठु अलंकृतेन विप्रहविर्दक्षिणादिभि शोभितेन । स्विष्टेन
सुष्ठु इष्टेन । के ऋत्विजस्तानाह । होता आह्वाता देवाना
तन्नामक ऋत्विक् । अध्वर्यु अध्वरमिच्छति अध्वर्यति 'सुप
आत्मन क्यच्' 'कव्यध्वरपृतनस्यर्चि लोप' (पा० ७।४।३९)
इति टिलोप ततः 'क्याच्छन्दसि' (पा० ३।२।१७०) इत्यु-
प्रत्ययः । आवया आभिमुख्येनावयजतीत्यावया श्वेतवाहो-
कथशासेति उस् । आवया प्रतिप्रस्थाता 'अवे यज' (पा०
३।२।७२) इति ष्विन् अवाप्योरिति अवस्याल्लोप । अग्नि-
मिन्धः अग्निमिन्धे दीपयति अग्निमिन्ध अग्नीत् 'भाष्ठाग्र्यो-
रिन्धे' (पा० १।६।३।७०) इति मुम् । ग्रावग्राभः ग्रावो
गृह्णाति स्तौति ग्रावग्राभ । कर्मण्यण् हस्य भ ग्रावस्तौता ।
उतापि शंस्ता शंसति स्तौति शंस्ता प्रशास्ता । सुविप्रः शोभनो
विप्रो मेधावी सुविप्रो ब्रह्मा 'ब्रह्मा सर्वमिद्यः सर्वं वेदितुमर्हति'

इत्युक्ते । अयमनुक्तलिङ्गुपलक्षकः । एते यज्ञेन वक्षणा पृण-
ध्वमिति सबन्ध ॥ २८ ॥

एकोनत्रिंशी ।

यूपत्रस्का उत ये यूपवाहाश्चपालं ये अश्वयूपाय
तक्षति । ये चार्वते पचनं संभरन्त्युतो तेषामभि-
गूर्तिर्न इन्वतु ॥ २९ ॥

उ० यूपत्रस्का उत यूपं ये वृश्चन्ति त एवमुच्यन्ते । उत
अपिच ये यूपवाहा. यूपं ये वहन्ति । चपालं ये अश्वयूपाय
तक्षति ये जनाः अश्वबन्धनयूपाय चपालं यूपग्रभागं
तक्षति । तक्षन्तीति प्राप्ते छान्दसमेकवचनम् । साधुसंपा-
दयन्ते । ये च अर्वते अश्वाय पचनं पच्यतेऽनेनेति पचनं
काष्ठादि संभरन्ति । उतो अपिच तेषां जनानां संबन्धिनी
अभिगूर्तिः 'गुरी उद्यमने' । आगूरणमभिगूर्तिः स्वकाले सर्व
करणीयमिति बुद्धिः इन्वतु व्याप्तौ ॥ २९ ॥

म० तेषामृत्विजामभिगूर्तिं अभिगोरणमभिगूर्तिरुद्यम
नोऽस्मानिन्वतु प्रीणातु व्याप्तौ वा । अस्माकं यज्ञं सम्यक्
सावयलित्यर्थं । 'इवि व्याप्तिप्रीणनयोः' लोट् शपि 'इदितो
नुम् धातो' (पा० ७ । १ । ५८) इति नुमागम । तेषा
केषाम् । ये यूपत्रस्काः यूपाय वृश्चन्ति तरु छिन्दन्ति ते यूप-
त्रस्का । उतापि च ये यूपवाहा यूपं वहन्ति ते यूपवाहा ।
कर्मण्यण् । छिन्नस्य यूपस्य वोढार । ये च अश्वयूपाय
अश्वबन्धनयूपार्यं चपालं तक्षति यूपग्रभागे स्थाप्य काष्ठं
तक्षन्ति वचनव्यत्यय । 'चपालो यूपकटक' इत्यमरः ।
'तक्ष् तनूकरणे' साधु संपादयन्तीत्यर्थः । उतो अपिच ये
नरा अर्वते अश्वाय पचनं पच्यतेऽनेनेति पचनं पाकसाधनं
काष्ठभाण्डादिकं संभरन्ति सहरन्ति आनयन्ति तेषामुद्यमो-
ऽस्मान्प्रीणालित्यर्थं ॥ २९ ॥

त्रिंशी ।

उप प्रागात्सुमन्मेऽधायि मन्म देवानामाशा
उप वीतपृष्ठः । अन्वेनं विप्रा ऋषयो मदन्ति
देवानां पुष्टे चक्रमा सुबन्धुम् ॥ ३० ॥

उ० उप प्र । उपप्रागात् उपैतु सुमत् 'सुमत्स्वयमित्यर्थे'
इति यास्कः । मे मम अधायि निहितम् यत् मन्म मननम् ।
किं तदिति चेत् । देवानाम् आशा. शंसनानि साधुसाध्वयं
पशुरागच्छेदित्येवमादीनि । उप आगतः वीतपृष्ठः साधु-
पोषणेन प्राप्तपश्चाद्भागः । कामितपृष्ठो वा । अश्वपृष्ठं हि सर्वं
एवारोहं कामयन्ति । यत् एवमतो ब्रवीमि । अन्वेनं विप्रा
ऋषयो मदन्ति । अनुमदन्ति अनुमोदन्ति एनमश्वं विप्रा
ऋषयश्च । स्वयं च देवानां पुष्टे पोषणाय । चक्रम कृतवन्तः ।
सुबन्धु शोभनबन्धनं शोभनार्थवादं वा ॥ ३० ॥

म० मन्म मननीयं फलं सुमत् स्वयमुपप्रागात् उपग-
च्छतु । सुमदित्यव्ययं स्वयमित्यर्थे । 'सुमत् स्वयमित्यर्थे' (निरु०
६ । २२) इति यास्कोक्तेः । तन्मन्म फलं मे मया अधायि
धृतमित्यर्थं । किञ्च अयं वीतं पृष्ठं पृष्ठ यस्य । यद्वा वीतं
कामित पृष्ठं यस्य अश्वपृष्ठमारोहणाय सर्वे कामयन्ते स वीतपृ-
ष्ठोऽथो देवानामाशा मनोरथान् पूरयितुमिति शेषः । उप-
गच्छतु उपसर्गेण क्रियावृत्ति । किञ्च देवानां पुष्टे पोषणं पुष्टम्
भावे निष्ठा । निमित्ते सप्तमी । देवपुष्टिनिमित्त यमश्वं वयं
सुबन्धुं चक्रम कृतवन्तः । सहिताया दीर्घ । शोभनो बन्धु-
बन्धन यस्य तम् यमश्वं बद्धवन्तः । एनमश्वं विप्रा मेधाविन-
ऋषयो मन्त्रदर्शिन ऋत्विजोऽनुमदन्ति अनुमोदन्ता
तुष्यन्तु ॥ ३० ॥

एकत्रिंशी ।

यद्वाजिनो दामं सदानमर्वतो या शीर्षण्या
रशना रज्जुरस्य । यद्वा घास्य प्रभृतमास्ये तृणं
सर्वा ता ते अपि देवेष्वस्तु ॥ ३१ ॥

उ० यद्वाजिनः वेजनवतः दामं श्रीवाबन्धनरज्जुः सदानं
सम्यगवच्छेदकं पादबन्धनम् अर्वतः अश्वस्य । याच शीर्षण्या
शिरसि बद्धा नियोजनीया रज्जुः अस्याश्वस्य । यद्वा घः
पादपूरणे । अस्याश्वस्य प्रभृतं प्रहतं निक्षिप्तम् आस्ये मुखे
तृणम् सर्वाणि तानि ते तव हे यजमान । अपि देवेषु अपि
प्रजापतये अस्तु । सन्त्विति प्राप्ते वचनव्यत्ययः ॥ ३१ ॥

म० वाजिनो वेगवतोऽर्वतोऽश्वस्य यत् दामं श्रीवाबद्धा
रज्जु यच्च सदानं पादबन्धनरज्जुः । या च शीर्षण्या शीर्षे
भवा शीर्षण्या शिरोवद्धास्याश्वस्य रज्जुः । शिर शब्दात् 'भवे
छन्दसि' (पा० ४ । ४ । ११०) इति यत् । 'ये च तद्धिते'
(पा० ६ । १ । ६१) इति शीर्षिन्नादेशः । तित् स्वरितम् ।
कटिस्था रशना रज्जुः अस्यान्यापि या रज्जुः । वाथवा अस्या-
श्वस्य घ प्रसिद्धम् आस्ये मुखे प्रभृतं प्रहतं प्रक्षिप्तं यत् तृणं
हे अश्व, ते तव सर्वा सर्वाणि ता तानि देवेषु अस्तु देवोपयो-
गीनि भवन्तु देवलं प्राप्नुवन्तु वा । अत्रोपयुक्तानां सर्वेषां
देवलमाशास्यते ॥ ३१ ॥

द्वात्रिंशी ।

यदश्वस्य ऋविषो मक्षिकाश यद्वा स्वरौ स्वधितौ
रित्तमस्ति । यद्धस्तयोः शमितुर्यत्रखेषु सर्वा ता ते
अपि देवेष्वस्तु ॥ ३२ ॥

उ० यदश्वस्य । यत् अश्वस्य ऋविषः अश्वाङ्गभूतस्य
ऋव्यस्य मासस्य 'ऋव्यं विकृन्ताज्जायत' इति नैरुक्ताः ।
अङ्गम् । मक्षिका आश अशितवती । यद्वा । स्वरौ स्वधितौ
रित्तमस्ति । यच्च स्वरौ पश्वजनकाले स्वधितौ शासे छेदनकाले

लिप्त लग्नमस्ति । यच्च हस्तयोः शमितुः रिप्तम् । यच्च नखेषु रिप्तम् सर्वा ता ते अपि देवेष्वस्तु इति व्याख्यातम् ॥ ३२ ॥

म० भक्षिका अश्वस्य ऋविषः ऋविः । यदाश भक्षितवती । अश्रातेर्लिप्तं ऋविष इति कर्मणि पठ्यते । वायवा यत् मासस्वरौ पश्वज्जनकाले रिप्तं लिप्तमस्ति 'स्वरुणा पशुमनक्ति' इति श्रुते । यत् स्वधितौ शासे लिप्तमस्ति छेदनकालेऽवदानकाले च । यच्च शमितुर्हस्तयोः लिप्तं यच्च शमितुर्नखेषु लिप्तम् हे अश्व, सर्वा ता सर्वाणि तानि अपि देवेषु अस्तु भवन्तु । वचनव्यत्ययः । सर्वं लदीयं देवभोग्यं भवतु ॥ ३२ ॥

त्रयस्त्रिंशी ।

यदूर्ध्वमध्यमुदरस्यापवाति य आमस्य ऋविषो गन्धो अस्ति । सुकृता तच्छमितारः कृण्वन्तु मेधं शृतपाकं पचन्तु ॥ ३३ ॥

उ० यदूर्ध्वमध्यम् यत् ऊर्ध्वमध्यम् । भक्षितमपरिणतमामाशयस्थमूर्ध्वमध्यमुच्यते । उदरस्य अयुतं पृथग्भूतम् अपवाति गन्धायते । यश्च आमस्य अपकस्य ऋविषः मांसस्य गन्धः अस्ति विद्यते । सुकृता तच्छमितारः कृण्वन्तु । तत्सर्वं शमितारः विशसनकर्तारः । सुकृतानि सुसंस्कृतानि दोषरहितानि कुर्वन्तु । उत अपिच मेधं मेध्यं यज्ञार्हम् । शृतपाकं देवयोग्यपाकं पचतु । अतिपक्वमीषत्पक्व च मा कुर्वन्वित्यर्थः ॥ ३३ ॥

म० उदरस्य ऊर्ध्वमीपजीर्णतृणपुरीषं यत् अपवाति अपगच्छति । भक्षितमपक्वमामाशयस्थमूर्ध्वमध्यमुच्यते । आमस्यापकस्य ऋविषो मांसस्य यो गन्धो लेशोऽस्ति शमितार विशसितारः तत्सर्वं सुकृता सुकृतं सुसंस्कृतं कृण्वन्तु कुर्वन्तु । उतापि च मेधं मेध्यमश्व शृतपाकं यथा पचन्तु शृतो देवयोग्यो जातः पाको यस्मिन् कर्मणि तथा पचन्तु । अतिपक्वमीषत्पक्वं च मा कुर्वन्वित्यर्थः ॥ ३३ ॥

चतुस्त्रिंशी ।

यत्ते गात्राद्भिना पच्यमानाद्भिश्चलं निहतस्यावधायति । मा तद्भूम्यामाश्रिपन्मा तृणेषु देवेभ्यस्तदुशब्धो रातमस्तु ॥ ३४ ॥

उ० यत्ते । शूले सशेषश्रपणम् तदभिर्वदत्ययं मन्त्रः । यच्च ते तव गात्रादवयवात् अग्निना पच्यमानात् ऊष्मरूपं रसो वा अवधावति गच्छति तथा निहतस्य निःशेषेण हतस्य यदङ्गरसरूपम् अभिश्चलं शूलमभिलक्ष्य मासादुत्कृष्टं धावति गच्छति । माश्रिपत् माश्रिपत् तदङ्गं भूम्याम् माच तृणेषु । किंतु देवेभ्यः तत् उशब्धः 'वश कान्तौ' कामयमानेभ्यः रातं दानम् अस्तु ॥ ३४ ॥

म० हे अश्व, अग्निना पच्यमानात् तव गात्रात् शरीरात्

यत् ऊष्मा रसो वा अवधावति अधस्तादच्छति तथा निहतस्य निःशेषेण हतस्य यत् अङ्गं शूलमभि अवधावति शूलेन पाके कियमाणे यन्निर्गच्छति तन्निर्गतमूष्माङ्गादिकं भूम्या मा आश्रिपत् भूम्याच्छिष्टं मा भूत् । श्रिषे पुषादित्वात् च्लेरद् । तथा तृणेषु माश्रिपत् विशसनसमये तृणलग्नं मास्तु । किं तर्हि तत्पतितं तृणलग्नं सर्वं देवेभ्यो रातं दत्तमस्तु 'रा दाने' । कीदृशोभ्यो देवेभ्यः । उशन्ति कामयन्ते ते उशन्तं तेभ्यः हवि कामयमानेभ्यः । 'वश कान्तौ' लट् शत्रादेशः ॥ ३४ ॥

पञ्चत्रिंशी ।

ये वाजिनं परिपश्यन्ति पक्वं य ईमाहुः सुरभिर्निर्हरेति । ये चार्धतो मासभिक्षामुपासते उतो तेषामभिगूर्तिर्न इन्वतु ॥ ३५ ॥

उ० ये वाजिनम् । ये जनाः वाजिनमश्वं परिपश्यन्ति पक्वं सन्तम् । ये च एनमश्वम् आहुः । किमाहुः । सुरभिरयमश्वः अतो निर्हरं किञ्चिदस्मभ्यं देहीति । इतिशब्दः प्रकारवचनः । ये च अर्धतोऽश्वस्य संबन्धिनी मांसभिक्षामुपासते हुतशिष्टमांसयाज्यां काङ्क्षते । उतो तेषाम् अपिच तेषां संबन्धिनी या अभिगूर्तिः सा नः अस्मान् इन्वतु व्याप्नोतु । यद्वा देवपरोयं मन्त्रो व्याख्येयः । ये देवाः वाजिनं परिपश्यन्ति पक्वं कदा होष्यतीति । विलम्बं दृष्ट्वा ये च सुरभिरयमश्वोतनिर्हरं निःशेषेणास्मभ्यं देहीत्याहुः । ये चार्धतो मांसभिक्षामुपासते लिप्सते उतो तेषामभिगूर्तिं न इन्वतु । वयं तु देवानामन्यभूता इत्यभिप्रायः ॥ ३५ ॥

म० ये जनाः पक्वं वाजिनमश्वं परिपश्यन्ति अयं पक्वं इति जानन्ति । य ईम् ईमित्यव्ययं चार्थं । ये च इत्याहुः एव कथयन्ति । किम् । सुरभिः सुगन्धः पाको जातः अतो निर्हरं अग्ने सकाशादुत्तारयेति । ये च जना अर्धतोऽश्वस्य मांसभिक्षामुपासते हुतशिष्टमांसयाचना कुर्वते । उतो अपिच तेषां पाकद्रष्टादिजनानामभिगूर्तिं उद्यमो नोऽस्मानिन्वतु प्रीणातु । यद्वायं मन्त्रो देवपरो व्याख्येयः । ये देवा पक्वं वाजिनं परिपश्यन्ति कदा होष्यतीति । ये च विलम्बं दृष्ट्वा सुरभिः पाको जातोऽस्मभ्यं निर्हरं देहीत्याहुः । ये चार्धतो मांसभिक्षामुपासते मांसं याचन्ते तेषामभिगूर्तिं सक्तपोऽस्मान्प्रीणातु । सफलो भवत्वित्यर्थः ॥ ३५ ॥

षट्त्रिंशी ।

यन्नीक्षणं माश्रिपत्पचन्या उखाया या पात्राणि यूष्ण आसेचनानि । ऊष्मण्यापिधाना चरूणामङ्गाः सूनाः परिभूषन्त्यश्वम् ॥ ३६ ॥

उ० यन्नीक्षणम् । यत् नीक्षणम् नितरामीक्ष्यते श्रुताश्वं तव संबन्धिनोऽर्था इति येन दध्यादिना तत् नीक्षणम् । मांस्पचन्याः । 'मांसस्य पचि युद्धजोः' इत्यकारलोपः ।

उखाया. यानि च पात्राणि यूष्णः वसायाः । यूषशब्दस्य यूषन्नादेश. पष्ठेकवचने उपधालोपश्च । आसेचनानि आसिच्यते येष्वित्यासेचनानि । ऊष्मण्या । ऊष्मशब्दस्य धारणार्थं यत् प्रत्ययः । यानि च ऊष्मण्यानि पिधाना पिधानानि च चरूणां स्थालीनाम् । ये च अङ्काः अङ्को-पलक्षकाः । शरीरवचनोऽङ्कशब्दः । याश्च सूना. अश्व-विशसनाधिकरणभूताः वेतसमर्थः तानि सर्वाणि परि-भूयन्ति 'भूप अलंकारे' । अलंकुर्वन्ति परिरक्षन्ति वा अश्वम् ॥ ३६ ॥

म० एते पदार्था अश्वं परिभूयन्ति अलंकुर्वन्ति । स्वव्यापारेण साधयन्तीत्यर्थः । 'भूप अलंकारे' भौवादिक । एते के तानाह । यत् उखाया स्थाल्या. नीक्षणं नितरामीक्षणं पाकपरीक्षार्थं दर्शनम् । कीदृश्या उखाया । मासचन्या मासं पच्यते यस्या सा मासचनी तस्याः मासपाकाधिकरणभूताया । 'कर-णाधिकरणयोश्च' (पा० ३ । ३ । ११७) सुट् । 'मासस्य पचि युद्धजो' इति मासस्याकारलोपः 'टिड्ढाणञ्-' (पा० ४ । १ । १५) इति ङीप् । तथा यूष्ण पकरसस्य आसेच-नानि आसिच्यन्ते येषु तानि आसेचनसाधनानि या यानि पात्राणि । 'पट्च्' इति यूषशब्दस्य यूषन्नादेश । यानि च चरूणा मासपूर्णपात्राणामपिधाना अपिधानानि आच्छादन-पात्राणि । कीदृशानि तानि । ऊष्मण्या ऊष्माणं धारयन्ति तानि ऊष्मण्यानि । ऊष्मन्शब्दाद्वारणार्थं यप्रत्यय । आच्छा-दने ऊष्मा बहिर्न यातीत्यर्थः । तथा अङ्का चिह्नसाधनानि हृदयाद्यवयवज्ञापकानि वेतसमयानि । सूना विशसनकरण-भूता. स्ववित्यादयः । एतेऽश्वं परिभूषयन्ति ॥ ३६ ॥

सप्तत्रिंशी ।

मा त्वाग्निध्वनयीद्धूमगन्धिर्मोखा भ्राजन्त्यभि-विक्त जग्निः । इष्टं वीतमभिगूर्तं वर्षट्कृतं तं देवासः प्रतिगृह्णन्त्यश्वम् ॥ ३७ ॥

उ० मा त्वाग्निः हे अश्व, मा त्वा अग्निः ध्वनयीत् । ध्वनिः शब्दकर्मा । शब्दं कारयेत् । कथंभूतः । धूमगन्धि. अल्प-धूमावरण. । मांसं हि पचन्नग्निर्दहन्नल्पधूमावरणो भवति । तच्च दह्यमानं सिमसिमाशब्दं करोत्यत एवमुच्यते । मा च उखा भ्राजन्ती संदीपिता अत्यन्ताग्निसंयोगेन । अभिविक्त 'ओविजी भयचलनयो.' अभिविक्तु अभिनष्टा विदीर्येत वा । उन्नावा वृद्धा मांसरसं तदिहोच्यते । जग्निः गन्धग्रह-णशीला उखा । नन्वचेतनोखा कथं गन्धं जिघ्रति । उच्यते । अधिष्ठात्र्योऽन्न देवताः सन्तीति पुरस्तात्प्रतिपादितं तच्चात्र पुनः स्मार्यते । इष्टं योगेन सङ्गतीकृतम् वीतं कामितम् अभिगूर्तम् अभ्युद्यतम् वपद्कृतं चादानकाले । यद्वा इष्टं प्रयाजैः वीतमाग्नीभिः पर्यङ्गिकृतम् अभिगूर्तं येयजामह

इत्यागूर्त्योक्तम् वपद्कृतं वपद्कारेण संस्कृतम् त तादृशम् देवा एव देवास. प्रतिगृह्णन्ति प्रतिगृह्णन्ति अश्वम् ॥ ३७ ॥

म० हे अश्व पच्यमानाश्वावयव, अग्नि. ला ला मा ध्वन-यीत् ध्वनि मा कारयतु । ध्वनौ सति भाण्डभङ्ग स्यात् । दह्यमान मास सिमसिमेति शब्द करोति तन्मास्तु 'नोनयति-ध्वनयति-' (पा० ३ । १ । ५१) इत्यादिना ष्यन्ताच्चड्प्रति-षेध 'ह्यन्तक्षण-' (पा० ७ । २ । ५) इति वृद्धभाव । कीदृशोऽग्नि । धूमगन्धि धूमस्य गन्धो लेशो यत्र स अल्प-धूमवानित्यर्थः । 'अत्पाख्यायाम्-' (पा० ५ । ४ । १३६) इति धूमादिकारः । किञ्च भ्राजन्ती अतितापेन दीप्यमाना उखा स्थाली मा अभिविक्त मा चलतु 'ओविजी भयचलनयो' लुडि तडि 'झलो झलि' (पा० ८ । २ । २६) इति सिलोपे रूपम् । 'न माडयोगे' (पा० ६ । ४ । ७४) इत्यडभाव । कीदृशी उखा । जग्नि जिघ्रति गन्धं गृह्णातीति जग्निः 'आद-गम-' (पा० ६ । २ । १७१) इति किन्प्रत्यय. । अवि-ष्टात्र्या देवताया प्राणम् । तमेवंविधमश्व देवास. देवाः प्रति-गृह्णन्ति प्रतिगृह्णन्तु । कीदृशमश्वम् । इष्टं प्रयाजै । वीतमा-ग्नीभि पर्यङ्गिकृतम् । अभिगूर्तं ये यजामह इत्यागूर्त्योक्तम् । वपद्कृतं वपद्कारेण संस्कृतम् ॥ ३७ ॥

अष्टत्रिंशी ।

निक्रमणं निपदनं विवर्तनं यच्च पङ्क्तिशमर्चतः । यच्च पपौ यच्च घासि जघास सर्वा ता ते अपि देवेष्वस्तु ॥ ३८ ॥

उ० निक्रमणं निपदनम् निक्रमणं गमनं वसति-स्थानात् । निपदनं तत्रैव स्थितिः । विवर्तनं भ्रमणम् । यान्येतानि चेष्टितानि । यच्च पङ्क्तिशम् । पादेषु विशतीति पङ्क्तिं पादबन्धनमुच्यते अर्चतः अश्वस्य । यच्च पपौ पीत-वानुदकम् । यच्च घासि यवसं जघास । 'घस्त्व अदने' भक्षितवान् । सर्वाणि तानि निक्रमणादीनि ते तव हे अश्व, अपि देवेषु अपि प्रजापतये अस्तु सन्तु । तान्यपि निरर्थकानि मा भूवन्नित्याशयः ॥ ३८ ॥

म० यत् निक्रमणं नितरा क्रमते यत्र तत् निक्रमणस्था-नम् । निषदनं, नितरा सीदत्यस्मिन्निति निषदनमुपवेशनस्था-नम् । विवर्तनं विविधं वर्तते यत्र तत् इतस्ततो लुण्ठनस्था-नम् । सर्वत्राधिकरणे ल्युट् । यच्चावर्तोऽश्वस्य पङ्क्तिशम् पदेषु विशति पङ्क्तिश पादबन्धनम् । क्रियापरा वा निक्रमणादयः शब्दाः । आलम्भसमये यानि अश्वस्य निक्रमणादीनि चेष्टि-तानि । किञ्च यच्च पपौ यज्जलं पीतवान् यच्च घासिमदनीयं तृणादिकं जघास भक्षितवान् 'घस्त्व अदने' लिट् । हे अश्व, ता तानि सर्वाणि ते तव निक्रमणादीनि देवेषु अस्तु सन्तु । देवार्थस्याश्वस्य रोमादीनामपि निरर्थकत्वं मास्त्वित्यर्थः ॥ ३८ ॥

एकोनचत्वारिंशी ।

यदश्वाय वास उपस्तृणन्त्यधीवासं या हिरण्या-
न्यस्यै । संदानमर्वन्तं पड्वीशं प्रियादेवेष्वायाम-
यन्ति ॥ ३९ ॥

उ० यदश्वाय । यत् अश्वाय संज्ञयमानाय वासः उप-
स्तृणन्ति सर्वत आच्छादयन्ति । यच्च अधीवासम् उपर्या-
च्छादनयोग्यं वास उपस्तृणन्ति । यानि च हिरण्यानि
उपस्तृणन्ति अस्यै अश्वाय । यच्च संदानं संदीयतेऽनेनेति
संदानं शिरोबन्धनम् अर्वन्तम् अर्वते इति विभक्तिव्यत्ययः ।
अश्वयेति सामानाधिकरण्यात् । यच्च पड्वीशं पादवासः
एतानि प्रियाणि देवेषु आयामयन्ति गमयन्ति ॥ ३९ ॥

म० प्रिया प्रियाणि एतानि वस्तूनि देवेषु आयामयन्ति
आगमयन्ति । ऋत्विजोऽश्वस्यैतानि देवेष्वेव प्रापयन्तीत्यर्थः ।
कानीत्यत आह । अश्वाय यत् अधीवासमाच्छादक वासो
बलमुपस्तृणन्ति 'स्तृण् आच्छादने' त्रयादिकः । तथा या
यानि हिरण्यानि सौवर्णशकलानि अस्यै अश्वाय उपस्तृणन्ति ।
तथा अर्वन्तम् पड्वीशं द्वितीया । अर्वतोऽश्वस्य सदानं शिरो-
बन्धनं पड्वीशं पादबन्धनम् । एतानि देवेषु प्रापयन्ति ।
कीदृशानि । प्रिया प्रियाणि देवानामिष्टानि ॥ ३९ ॥

चत्वारिंशी ।

यत्ते सादे महसा शकृतस्य पाण्यं वा कशया
वा तुतोद । सुचेव ता हविषो अध्वरेषु सर्वा ता
ते ब्रह्मणा सूदयामि ॥ ४० ॥

उ० यत्ते सादे । हे अश्व, यत् ते तव सादे । सीदन्त्य-
श्ववारा अस्मिन्निति सादोऽश्वपृष्ठम् तस्मिन्सादे अवस्थितो-
ऽश्ववारः महसा महत्वेनान्वित. सन् । कथभूतस्य । शकृतस्य
शब्दानुकरणमेतत् । शकार कुर्वतः । अनन्तरम् पाण्यं
वा कशया वा तुतोद । 'तुद व्यथने' । तुदति व्यथयति
सुचा इव ता तानि यथा सुचा हविषः हविरिति विभक्ति-
व्यत्ययः । अध्वरेषु यज्ञेषु जुहति एवं सर्वाणि ते तव
ब्रह्मणा त्रयीलक्षणेन सूदयामि क्षारयामि । आहुतित्वेन
कल्पयामीत्यर्थः ॥ ४० ॥

म० हे अश्व, अश्ववार. सादे गमने यत्ते तव त्वा पाण्यं
पादाद्योगेन कशया वा तुतोद पीडितवान् 'तुद व्यथने'
लिट् । सदनं ग्राहः घञ् । कीदृशस्य तव । महसा बलेन शकृ-
तस्य शकृतमस्यास्ति शकृतः तस्य । शब्दानुकरणमेतत् ।
शकार कुर्वत. । अध्वरेषु ता सर्वा तानि सर्वाणि ते तव
पाणिः कशाताडनानि ब्रह्मणा मन्त्रेणाहं सूदयामि 'पूद क्षरणे'
चुरादि क्षारयामि । यज्ञे आहुतित्वेन कल्पयामीत्यर्थः । तत्र
दृष्टान्तः । हविष. सुचेव हविराज्यादिकं यथा सुचा जुहा
सूदयामि तद्वत् । एकं तापद पादपूरणाय ॥ ४० ॥

एकचत्वारिंशी ।

चतुस्त्रिंशद्वाजिनो देवबन्धोर्वक्रीरश्वस्य स्वधितिः
समेति । अच्छिद्रा गात्रा वयुना कृणोत परुष्पर-
नुधुष्या विशस्त ॥ ४१ ॥

उ० चतुस्त्रिंशत् । चतुस्त्रिंशत् वक्रयः । वाजिनः वेजन-
वतोऽश्वस्य देवबन्धो. देवानां प्रियस्य । देवा बन्धवोऽस्य
इति वा भावी देवबन्धुः । देवो ह्यसौ भविष्यति एवभूत-
स्याश्वस्य वक्रोः वक्रयः उभयपार्श्वस्थास्थीनि स्वधितिः छेद-
नसाधनोऽसिः समेति एकमकृत्वा सङ्गच्छति यतः अतो
ब्रवीमि । अच्छिद्रा गात्रा अच्छिद्राणि अनवखण्डितानि गात्रा
गात्राणि वयुना प्रज्ञानेन कृणोत कुरुत हे शमितारः । किंच
परुष्परुः पर्वपर्वं हृदयाद्यङ्गम् अनुधुष्य इदमिदमिति संशब्ध
विशस्त विशसनं कुरुत । उत्तरार्धस्यैव मन्त्ररूपसंबन्धः ॥ ४१ ॥

म० स्वधिति. पशुच्छेदनसाधनोऽसि अश्वस्य चतुस्त्रिंशत्
वक्रो चतुस्त्रिंशत्सख्याकान्युभयपार्श्वस्थीनि समेति सम्यगा-
गच्छति छेदनाय । कीदृशस्याश्वस्य । वाजिन वजति गच्छ-
तीति वाजी तस्य । वेगवत् इत्यर्थः । देवबन्धोः देवाना बन्धु
प्रियस्तस्य, देवा बन्धवो यस्येति वा भावी निर्देशः ।
अश्वस्य चतुस्त्रिंशद्वक्रय अजादीना षड्विंशति । अतो हे
ऋत्विज, वयुना वयुनेन ज्ञानेनाश्वस्य गात्रा गात्राणि अच्छिद्रा
अच्छिद्राणि छिद्रहीनानि यूयं कृणोत कुरुत । स्वधितिना
छिन्नानि सच्छिद्राणि वर्तन्ते तान्यच्छिद्राणि कुरुत । किंच परु-
षरु. 'ग्रन्थिर्ना पर्वपरुषी' इत्यमर । 'नित्यवीप्सयो.' इति
(पा० ८ । १ । ४) द्विलम् । प्रतिपर्वं प्रत्यवयवम् अनुधुष्य
इदमिति नाम्ना सशब्दय यूय विशस्त विशसन छेदं कुरुत ।
'शसु हिसायाम्' छान्दस. शपो छुक् । कृणोत 'कृ करणे'
स्वादि 'तप्तन्व-' (पा० ७ । १ । ४५) इति मध्यमबहुव-
चनस्य तवादेशः ततो गुण । अनुधुष्य, 'धुषिर् विशब्दे' क्लो
ल्यप् ॥ ४१ ॥

द्विचत्वारिंशी ।

एकस्त्वष्टुरश्वस्या विशस्ता द्वा यन्तारा भवत-
स्तथ ऋतुः । या ते गात्राणामृतुथा कृणोमि ता ता
पिण्डाना प्रजुहोम्यग्नौ ॥ ४२ ॥

उ० एकस्त्वष्टुः । एकः अश्वस्य विशस्ता विशसिता संव-
त्सरः । तदुक्तम् 'सवत्सरस्य तेजसेति' । त्वष्टुः आदित्यादुत्प-
न्नस्याश्वस्य । तदुक्तम् 'सुरादश्व वसवो निरतद्यत' इति । द्वा
यन्तारा द्वौ नियन्तारौ अहोरात्रौ द्यावापृथिव्यौ वा भवतः ।
तथा ऋतुः द्वितीयो मासानां नियन्तेति शेषः । एवमश्वस्य
विशसित्वन् उक्त्वा अथेदानीं स्वकीयं कर्माध्वर्युराह । या
ते यानि तव हे अश्व गात्राणामङ्गानाम् ऋतुथा ऋतावृतौ
काले काले बन्धनानि कृणोमि करोमि ता ता तानि तानि

पिण्डानां मांसपिण्डानां मध्ये प्रजुहोमि प्रज्ञानानुरोधेन जुहोमि अग्नौ ॥ ४२ ॥

म० अश्वस्य विशस्ता विशसनकर्ता एक ऋतुः । कीदृशस्याश्वस्य । त्वष्टु वीप्तस्य । ऋतूपलक्षितः कालात्मा प्रजापतिरेवाश्वस्य शस्तेत्यर्थः । शसेस्तृच् । तथा यन्तारा यन्तारौ नियमनकर्तारौ द्वा द्वौ द्यावापृथिव्यभिमानिदेवौ भवतः । तयोरेव सर्वेषां नियन्तृत्वादिति भावः । तथ ऋतुः अत्र 'ऋत्यक' (पा० ६ । १ । १२८) इति ह्रस्वप्रकृतिभावौ । एवमश्वस्य विशसितृयन्तृनुक्त्वाध्वर्युः स्वकर्माह । हे अश्व, ते तव गात्राणां पिण्डानां गात्रसबन्धिना मांसपिण्डानां या यानि अङ्गानि अहं कृणोमि हन्मि छिनन्मि । 'कृच् वन्धे' स्वादिः । ऋतुया ऋतौ ऋतूपलक्षिते वसन्तादियज्ञकाले ता ता तानि तान्यङ्गानि अग्नौ प्रजुहोमि प्रकर्षेण हुतानि करोमि ॥ ४२ ॥

त्रिचत्वारिंशी ।

मा त्वा तपत्प्रिय आत्मा पियन्तं मा स्वधितिस्तन्वु आतिष्ठिपत्ते । मा ते गृध्रविशस्तातिहाय छिद्रा गात्राण्यसिना मिथू कः ॥ ४३ ॥

उ० मा त्वा तपत् । मा त्वां तपत् । त्वाशब्देनात्र विज्ञानात्मोच्यते । सुखदुःखयोर्भोक्ता प्रिय आत्मा प्राण उक्तः । स हि श्रुतौ प्रियमित्येतदुपासीतेत्युक्तः । देवानाम् पियन्तम् देवलोकगमनप्रवृत्तं सन्तम् । मा च स्वधितिः शस्त्रं तन्वः शरीरस्य अतिष्ठिपत् अस्थापयत् एकादशमवदानभूतम् ते तव । मा च ते तव गृध्रः मांसग्रहणे गर्धालुर्लुब्धः । अविशस्ता विशसने अकुशलः अतिहाय अतिक्रम्य । छिद्रा छिद्राणि गात्राणि असिना मिथूकः मिथ्या अकार्षीत् ॥ ४३ ॥

म० हे अश्व, प्रिय वल्लभो भोगायतनत्वात् तवात्मा देहत्वात् त्वा मा तपत् तप्तं दुःखितं मा कार्षीत् । तव देहवियोगजनिता व्यथा मा भूदिति विज्ञानात्मानं प्रत्युच्यते । किभूतं त्वाम् । अपियन्तम् । अप्येतीत्यपियन्तम् देवलोक गच्छन्तम् । अपिपूर्वादेते शत्रुप्रत्ययः । किच स्वधितिः शस्त्रं ते तव तन्वः तन् अङ्गानि मा आतिष्ठिपत् मा स्थापयतु । सर्वाणि छित्त्वा देवेभ्यो ददत्वित्यर्थः । तिष्ठतेर्ष्यन्तस्य लुडि चळि 'तिष्ठतेरित्' (पा० ७ । ४ । ५) इतीकारे कृते द्विलादि । किच शमिता ते तव गात्राणि अङ्गानि अतिहाय त्यक्त्वा शास्त्रोक्तकर्मं त्यक्त्वा असिना शासेन मिथु मिथ्या छिद्रा छिद्राणि अयथाच्छिन्नानि मा क मा कार्षीत् । करोतेर्लुडि 'मन्त्रे घसहृर-' (पा० २ । ४ । ८०) इत्यादिना च्छेर्लुक् गुणे 'हल्ब्याव्' (पा० ६ । १ । ६८) इति तिपो लोपे विसर्गः । मिथु इति मिथ्यार्थेऽव्ययम् । सहिताया दीर्घः । कीदृश शमिता । गृध्रः गृध्र्यतीति गृध्रः लुब्धः केवलं मांसग्रहणेच्छुः । अतएवाविशस्ता न विशेषेण शसति हिनस्ति अविशस्ता विश-

सने अकुशलः । अतएवान्यथा मा छिदत् । सम्यगवदानानि करोत्वित्यर्थः ॥ ४३ ॥

चतुश्चत्वारिंशी ।

न वा उ एतन्म्रियसे न रिष्यसि देवाँः ॥ इदेषि पृथिभिः सुगोभिः । हरी ते युञ्जा पृषती अभूतामुपास्थाद्वाजी धुरि रासभस्य ॥ ४४ ॥

उ० न वै । न वा उ एतदिति व्याख्यातम् । अन्यच्च हरीन्द्राश्चौ ते तव । युञ्जा योजनाहौ वोढारौ प्रतिधुरौ अभूताम् । पृषती च मरुतां संबन्धिनावश्चौ प्रतिधुरावभूताम् । तदुक्तमश्वरथयाने 'युञ्जन्त्यस्य काम्या हरी' इति । एभिर्दिव्यैस्त्वै समानं लोकं संज्ञस इत्यभिप्रायः । एनमुपश्रुत्य स्वयमेव उपास्थात् उपस्थितः वाजी । धुरि रासभस्य अश्विसंबन्धिनः । रासभावश्चिनोरित्यादिष्ट प्रयोजनम् ॥ ४४ ॥

म० वै एवार्थे उ अवधारणे । हे अश्व, त्वमेतन्नैव म्रियसे इतराश्ववत् मृतो न भवसि देवत्वप्राप्तेर्वक्ष्यमाणत्वात् । अतएव न रिष्यसि हिंस्यसे व्यर्थं हिंसाया अभावात् । रिषतेर्यकि परस्मैपदमार्थम् । ननु प्रत्यक्षत्वे मरणमङ्गनाशश्च दृश्यते तर्हि कथमेवमुच्यते तत्राह सुष्ठु गम्यते यत्र ते सुगाः तै सुगोभिः सुगै साधुगमनैः पृथिभिर्मार्गैः देवयानरूपैः देवान् इत् एषि देवानेव गच्छसि । अथो युक्ता मदुक्तिः । कथं देवान् प्रतिगमनं तत्राह । हे अश्व, ते तव हरी इन्द्राश्चौ युञ्जा युञ्जौ रथे युक्तौ अभूता भविष्यतः । 'आशंसाया भूतवच्च' (पा० ३ । ३ । १३२) इति भूतकालप्रयोगो भविष्यदर्थः । हरी इन्द्रस्येति यास्कः । तथा पृषती मरुता वाहनभूते तव युञ्जौ अभूताम् । पृषत्यो मरुतामिति च । युङ्क्ते युञ्जौ 'ऋत्विग्दधृग्-' (पा० ३ । २ । ५९) इत्यादिना किन् 'किन्प्रत्ययस्य कु' (पा० ८ । २ । ६२) इति कुलम् 'युजेरसमासे' (पा० ७ । १ । ७१) इति नुम् 'सुपा सुलक्' (पा० ७ । १ । ३९) इति विभक्तेरालम् । किच रासभस्याश्विवाहनस्य धुरि अश्विवाहनस्थाने वाजी कश्चिदश्व उपास्थात् उपस्थास्यति । देवत्वप्राप्तस्य तव वहनाय इन्द्रादयो निजवाहनानि प्रेषयिष्यन्तीति भावः । यद्वा तत्तद्देवभावं प्राप्तं त्वा तानि तानि वाहनानि वक्ष्यन्तीत्यर्थः ॥ ४४ ॥

पञ्चचत्वारिंशी ।

सुगव्यं नो वाजी स्वश्वर्यं पुंसः पुत्राँः ॥ उत विश्वापुषं रयिम् । अनागास्त्वं नो अदितिः कृणोतु क्षत्रं नो अश्वो वनतां हविष्मान् ॥ ४५ ॥

उ० इदानीं याज्ञा । सुगव्यं नः । शोभनगव्यं नोऽस्माकं वाजी कृणोतु करोतु । स्वश्वर्यं शोभनार्थं च करोतु पुंसः पुत्रान्करोतु । दुहितरः पुत्राश्च पुत्रशब्देनोच्यन्ते इत्यतो विशेषणं पुंस इति । उत अपिच विश्वापुषम् सर्वस्य पोषक

रयि धनं करोतु । किञ्च अनागाः अनपराधम् त्वं च ।
नोऽस्माकम् अदितिर्देवमाता च करोतु । नैघटुको वा अदि-
तिशब्दः । अनागास्त्व न अदितिः अदीनोऽश्व. करोतु ।
किञ्च । क्षत्र नोऽस्माक वनताम् । करोत्यर्थे वनति । करोतु
हविष्मान् अधः सर्वे अश्वावयवाः हवीषि ॥ ४५ ॥

म० इदानीं याचना क्रियते । वाजी देवत्व प्राप्तोऽश्व
नोऽस्माक सुगव्य शोभनं गोसमूहं कृणोतु । गवा समूहो गव्यम् ।
'खलगोरथात्' (पा० ४ । २ । ५०) इति यत्प्रत्यय । शोभन
गव्यं सुगव्यम् । तथा स्वश्व्य कृणोतु अश्वाना समूह अश्व्यम्
'केशाश्व-' (पा० ४ । २ । ४८) इति विकल्पात्पक्षे यत् ।
शोभनमश्व्यं स्वश्व्यम् । तथा पुंस. पुत्रान्करोतु । पुत्रशब्दोऽपत्य-
वाचक इति पुंस इति विशेषणम् । यद्वा पुंस. पुरुषार्थसाधका-
न्पुत्रान् करोतु । उतापि च रयि वनं करोतु । कीदृशं रयिम् ।
विश्वपुपम् पुष्पातीति पुप 'इगुपव-' (पा० ३ । १ । १३५)
इति कप्रत्यय । विश्वस्य सर्वस्य पुपस्तम् सर्वजनपोषणसमर्थ
वनं करोत्वित्यर्थ । सहिताया विश्वशब्दस्य वीर्ध । किञ्च
नोऽस्माकमनागास्त्वं करोतु नास्ति आगः अपराध पापरूपो
यस्य सोऽनागा तस्य भावोऽनागस्त्वम् दीर्घश्छान्दस । निष्पापत्वं
करोतु पापसद्भावे उक्तफलाप्राप्ते । किञ्च अश्वो नोऽस्माकं
क्षत्रं क्षतत्राण परवालंभनाद्रक्षण वा करोतु । कीदृशोऽश्व. ।
अदिति नास्ति दिति खण्डनं दैन्यं वा यस्य स । हविष्मान्
हविरस्यास्तीति हविष्मान् 'तदस्यास्ति-' (पा० ५ । २ । ९४)
इति मतुप् । हविर्भूतावयव । यद्वा देवलास्या हविष्मान् ।
ईदृशोऽश्वो न. क्षत्र वनता करोतु । वनति. करो-
त्यर्थ. ॥ ४५ ॥

षट्चत्वारिंशी ।

इमा नु कं भुवना सीषधामेन्द्रश्च विश्वे च
देवाः । आदित्यैरिन्द्रः सर्गणो मरुद्भिरस्मभ्यं भेषजा
करत् । यज्ञं च नस्तन्वं च प्रजां चादित्यैरिन्द्रः सह
सीषधाति ॥ ४६ ॥

उ० इमा नु । षड् द्विपदाः विराजः तिस्रो वैश्वदेव्यः ।
स्तिस्र आग्नेय्य । 'द्विपदा उत्तमा जुहोति' इति श्रुतिः ।
नुकम् इतिनिपातावनर्थकौ । इमानि भुवनानि भूतजातानि
सीषधाम साधया व वयम् । ततोऽनन्तरम् इन्द्र. ऐश्वर्यवान्
विश्वे च देवाः आदित्यै. सहितः इन्द्र. सर्गण. मरुद्भिश्च
सहितः अस्मभ्य. स्माकं भेषजा भेषजानि करत्करोतु । किञ्च
यज्ञं च नोऽस्माकं तन्वं च शरीरं च आदित्यैः सह इन्द्रः
सीषधाति साधयतु वश्यं करोतु ॥ ४६ ॥

म० 'इमा नु रुमिति च द्विपदा.' (का० २० । ८ ।
१२) । अयत्सयपात्रेणाश्वलोहितहोमानन्तरमिमा नु कम्-
त्यायाः पद द्विपदाः जुहोति । कण्डिकाद्वयस्य षडर्धानि सन्ति

तै पडाहुतीर्जुहोतीति सूत्रार्थः । द्विपदाच्छन्दस्का विश्वदेव-
देवत्या आस्यपुत्रभुवनदृष्टास्तिस्र ऋच । नु कम् एतौ निपातौ
पादपूरणौ । इमा इमानि भुवना भुवनानि भूतजातानि वयं
सीषधाम साधयाम । वशीकुर्म इत्यर्थः । सावयतेर्छुडि उत्त-
मवहुवचने रूपम् अडभाव आर्ष । किञ्च इन्द्र 'इदि परमै-
श्वर्ये' ऐश्वर्यवान् सर्गणो निजगणै परिवारै सहित इन्द्रो
देवेशो विश्वे देवाश्च आदित्यै द्वादशभि मरुद्भि एकोनपञ्चा-
शत्सख्यैश्च सहिता अस्मभ्यं भेषजा भेषजानि औषधानि
हितानि करत् कुर्वन्तु । सर्वे देवा अस्माकं हितकारिणो भव-
न्वित्यर्थ । किञ्च इन्द्र आदित्यै. सह नोऽस्माकं यज्ञमश्वमेधं
तन्वं शरीरं प्रजा पुत्रादिका च सीषधाति सावयतु । वशी-
करोत्वित्यर्थ । नीरोगा सपुत्रा वयं यज्ञं सम्यक् कुर्म इति
भावः ॥ ४६ ॥

सप्तचत्वारिंशी ।

अग्ने त्वं नो अन्तम उत त्राता शिवो भवा
वरुध्यः । वसुरग्निर्वसुश्रवा अर्च्छा नक्षि द्युमत्तमधु
रयि दाः । तं त्वा शोचिष्ठ दीदिवः सुत्राय नून-
मीमहे सखिभ्यः ॥ ४७ ॥

इति माध्यन्दिनीयाया वाजसनेयसंहितायां
षड्विंशोऽध्यायः ॥ २५ ॥

उ० अग्ने त्वं न इति व्याख्यातम् ॥ ४७ ॥

इति उवटकृतौ मन्त्रभाष्ये षड्विंशोऽध्यायः ॥ २५ ॥

म० तिस्रो द्विपदा व्याख्याता (अ० ३ । क० २५—२६) ।
समिद्धो अजन् (अ० २९ । क० १) आश्वमेधिकोऽध्याय
इति वचनात्तत्र हौत्रे तन्मन्त्राणा विनियोग । समाप्तोऽश्वमेध-
सप्तविंशत्युत्तरवर्षसाध्य ॥ ४७ ॥

श्रीमन्महीधरकृते वेददीपे मनोहरे ।

अध्यायः षड्विंशोऽयमश्वमेधगतोऽगमत् ॥ २५ ॥

षड्विंशोऽध्यायः ।

तत्र प्रथमा ।

अग्निश्च पृथिवी च संनते ते मे संनमतामदो
वायुश्चान्तरिक्षं च संनते ते मे संनमतामद आदि-
त्यश्च द्यौश्च संनते ते मे संनमतामद आर्षश्च वरु-
णश्च संनते ते मे संनतामदः । सप्त सधुसदो
अष्टमी भूतसाधनी सकामोऽर ॥ अर्ध्वनस्कुरु संज्ञा-
नमस्तु मेऽमुना ॥ १ ॥

उ० इपेत्वेति प्रारभ्य दर्शपौर्णमासामिहोत्रपशुचातुर्मा-
स्याग्निष्टोमवाजपेयराजसूयामिसौत्रामण्यश्वमेधसंबद्धा मन्त्रा

व्याख्याता । नामाख्यातोपसर्गनिपातजनिता वाक्यार्थाश्च ॥
अथेदानीं खिलान्यनुक्रमिष्यामः । अग्निष्टोमाग्निस्तौत्राम-
ण्यश्वमेधपुरुषमेधसर्वमेधपितृमेधप्रवर्गयोपनिषत्संबद्धा मन्त्रा
व्याख्यायाः त इहोच्यन्ते । अत्र च ये अत्र संबद्धा मन्त्रास्तेषां
तदेवार्पणम् । असंबद्धानां तु आदित्य एव 'आदित्यानीमानि
यजूषीपीति वा आहुः' इति श्रुतेः । याज्ञवल्क्यो वा 'याज्ञ-
वल्क्येनाख्यायन्ते' इति श्रुतेः । अविनियुक्तानां मन्त्राणां
लैङ्गिको विनियोगः । तद्यथा अग्निश्च पृथिवी चेति सप्त
सन्नतिमन्त्राः । लिङ्गं नाम प्रकाशनसामर्थ्यमुच्यते । यो हि
यमर्थं वदितुं समर्थः स तत्र श्रुत्या विनियुज्यते । अग्निश्च
पृथिवी च सन्नते । सन्नमनं सन्नतिः प्रह्वीभावः आनुकूल्येन
प्रवृत्तिः । अग्निश्च पृथिवी च संभोगार्थं संनते कस्मादतो
ब्रवीमि ते अग्निपृथिव्यौ मे मम सन्नमताम् । अत्र णिचो
लोपश्छान्दसः । सन्नमयतां वशवर्तिनं कुरुतामित्यर्थः । अद
इति पुरुषादेर्विशेषनामोपलक्षणम् । द्वितीयान्त चोपलक्ष-
यति कर्मभावात् । एवमुत्तरेष्वपि योज्यम् । वायुश्चान्तरिक्षं
च आदित्यश्च द्यौश्च आपश्च वरुणश्च सप्तसंसदः परमात्मो-
च्यते । यस्य तव सप्तसंसदः सप्तसंसदानि प्रकृतानीत्येवम्
अग्निपृथिवीवायवन्तरिक्षादित्यद्युलोकाम्बुवरुणान्तानि । यस्य
च तव अष्टमी वभूव भूतानां साधनी पृथिवी । नहि पृथि-
वीमन्तरेण भूतानामुत्पत्तिरस्ति । तत्त्वं प्रार्थ्यसे । सकामान्
अध्वनः कुरु सकामान्मार्गान् अस्माकं कुरु । यदा हि
तैर्लभ्यते तदा सकामा मार्गाः स्युः । संज्ञानं च सङ्गतं च
ज्ञानम् अस्तु मे मम अमुना । विशेषनामाभिप्रायमेतत् ।
विज्ञानात्मा वोच्यते । यस्य तव सप्तसंसदः । मनश्च बुद्धिश्च
पञ्च बुद्धीन्द्रियाणि च । अष्टमी च वाक् भूतसाधनी भूत-
प्रज्ञसिकरी । तं त्वां ब्रवीमि । सकामान् अध्वनः कुरु
अस्माकम् । संज्ञानं च अस्तु मे मम अमुना ॥ १ ॥

म० इषे त्वेत्वारभ्य दर्शपौर्णमासपितृयज्ञाग्निहोत्रोपस्थान-
पशुचातुर्मास्याग्निष्टोमवाजपेयराजसूयाग्निस्तौत्रामण्यश्वमेधसंबद्धा
मन्त्रा व्याख्याता । इदानीं खिलान्युच्यन्ते क्वचिद्विनियोगानु-
क्ते । तेषां विवस्वानृषिरन्यस्यानुक्ते 'आदित्यानीमानि
यजूषि व्याख्यायन्ते' (वृह० ५।५।३३) इति श्रुते याज्ञ-
वल्क्यो वा 'याज्ञवल्क्येन व्याख्यायन्ते' इति श्रुते ।
अग्निश्च । सप्त लिङ्गोक्तानि यजूषि । चतस्र ऋगायत्र्य ।
सप्त ससद आसुर्यनुष्टुप् । सकामान् प्राजापत्यानुष्टुप् । यथे-
माम् ब्राह्मी गायत्री । अग्निश्च पृथिवी च सते सनमनं सतम्
आनुकूल्येन प्रवृत्तिः अग्निपृथिव्यौ भोगाय सङ्गते । अतो
ब्रवीमि ते अग्निपृथिव्यौ मे ममाद अमुकं सनमता सनमय-
ताम् वशवर्तिनं कुरुतामित्यर्थः । अद इति पुरुषादेर्नाम द्विती-
यान्तं प्रयोज्यम् । 'छन्दस्युभयथा' (पा० ३।४।११७)
इति शपोऽप्यार्धधातुः क्त्वात् 'णेरनिटि' (पा० ६।४।५१)
इति णिचो लोपः । सनमतामित्यत्र । एवमुत्तरेष्वपि मन्त्रेषु
६० य० उ०

योज्यम् । वायुरन्तरिक्षं च सते ते ममामुकं सनमयताम् ।
आदित्य द्यौश्च सते ते म० । आपश्च वरुणश्च संते ते म० ।
परमात्मानं प्रत्युच्यते । हे स्वामिन्, यस्य तव सप्त ससदः
ससदनानि अविष्टानानि अग्निवायवन्तरिक्षादित्यद्युलोकाम्बुवरु-
णाख्यानि तत्राष्टमी भूतसाधनी पृथिवी । भूतानि साधयति
उत्पादयति भूतसाधनी । भूमिं विना भूतोत्पत्तेरभावात् ।
अतः सर्वाविष्टानभूतस्त्वमध्वनो मार्गान् सकामान् कुरु । येषु
मार्गेषु मया गम्यते तत्रास्माकं कामप्राप्तिरस्त्वित्यर्थः । किञ्च
मे ममामुना देवदत्तादिना सज्ञानं सङ्गतं ज्ञानमस्तु इष्टेन मम
प्रीतिरस्तु । विज्ञानात्मा वोच्यते । यस्य तव सप्त ससदः
पञ्च बुद्धीन्द्रियाणि मनो बुद्धिश्चेति सप्तायतनानि अष्टमी भूत-
साधनी भूतानि साधयति वशीकरोतीति भूतसाधनी वाक् स
त्व नोऽस्माकमध्वन सकामान् कुरु । अमुना सह मे संज्ञानं
सङ्गतमस्तु ॥ १ ॥

द्वितीया ।

यथेमां वाचं कल्याणीमावदानि जनैभ्यः ।
ब्रह्मराजन्याभ्यां शूद्राय चार्याय च स्वाय चार-
णाय च । प्रियो देवानां दक्षिणायै दातुरिह भूयास-
मयं मे कामः समृद्धयतामुप मादो नमतु ॥ २ ॥

उ० यथेमाम् । यथा इमां वाचं कल्याणीं अनुद्वेजि-
नीम् दीयतां भुज्यतामित्येवमादिकाम् । आवदानि जने-
भ्योऽर्थाय । के ते जना इत्यत आह । ब्रह्मराजन्याभ्यां
ब्राह्मणाय राजन्याय च शूद्राय च अर्थाय च । अर्यो वैश्यः ।
स्वाय चात्मीयाय च । अरणः अपगतोदकः पर इत्यर्थः ।
आवदानीति सर्वत्र संबध्यते । प्रियो देवानाम् । अवसानर-
हितानुष्टुप् । यथेमां वाचमिति यथाशब्दयोगात्तथाशब्दोऽ-
त्राध्याहर्तव्यः । तथा तेन प्रकारेण प्रियो देवानां भूयासम् ।
दक्षिणायै दक्षिणाया दातुश्च इहास्मिन्नेव काले प्रियो भूया-
सम् । अयमिति कामनामग्रहणम् । तद्यथा अयं ग्रामलाः
भकामः अस्मै मे समृद्धयताम् । किञ्च उपमा अदः नमतु ।
अद इति यः काम इष्यते स उच्यते । तद्यथा उपनृतु
मांप्रति देवदत्तः ॥ २ ॥

म० इमा कल्याणीमनुद्वेगकरी वाचमहं यथा यतः आव-
दानि सर्वतो ब्रवीमि दीयता भुज्यतामिति सर्वेभ्यो वच्मि ।
केभ्यस्तदाह । ब्रह्मराजन्याभ्यां ब्राह्मणाय राजन्याय क्षत्रियाय
च शूद्राय अर्थाय वैश्याय स्वायात्मीयाय अरणाय पराय ।
अरणोऽपगतोदक शत्रु नास्ति रणः शब्दो येन सह, वाक्-
सवन्धरहित शत्रुरिति वा । प्रियो देवानां मध्येऽवसानरहिता-
नुष्टुप् लौगाक्षिदृष्टा । यथेति पूर्वोक्तेरत्र तथाशब्दोऽध्याहार्यः ।
यतोऽहं ब्राह्मणादिभ्यः कल्याणीं वाचं वदामि तथा ततोऽहं
देवानां प्रियं भूयासम् । इह संसारे दक्षिणायै दक्षिणायाः
दातुश्च प्रियं भूयासम् । देवा दक्षिणादातारश्च मयि प्रीतिं

कुर्वन्त्वित्यर्थ । किञ्च मे ममायं काम समृद्धता सफलो भवतु । अयमिति नामनिर्देशः । धनपुत्रादिलाभकामो मे सप-
यतामित्यर्थः । किञ्च अदो मा मासुपनमतु । अद इति इष्ट-
नामग्रहणम् । देवदत्तादिर्मा प्रीणयतु ॥ २ ॥

तृतीया ।

बृहस्पते अति यदर्यो अर्हीदयुमद्विभाति क्रतु-
मज्जनेषु । यद्दीदयच्छर्वस ऋतप्रजात तदस्मासु द्रविणं
धेहि चित्रम् । उपयामगृहीतोऽसि बृहस्पतये त्वैप
ते योनिर्बृहस्पतये त्वा ॥ ३ ॥

उ० बृहस्पते अति । बृहस्पतिसवेऽनया त्रिष्टुभा बृह-
स्पतिदेवतया ग्रहो गृह्यते । गृत्समदस्वार्पम् बृहस्पतेर्वा ।
हे बृहस्पते, अतिशयेन यत् द्रविण धनम् । अर्य ईश्वरः ।
अर्यशब्दः स्वामिन्यन्तोदात्तः वैश्ये आद्युदात्तः । अर्हीत् पूज-
येत् । यच्च द्युमद्विभाति द्युमत् द्युतिमत् विभाति भासते ।
ऋतुमज्जनेषु यच्च ऋतुमत् यज्ञवत् जनेषु विभातीत्यनुवर्तते ।
यत् दीदयत् शवसा यच्च दीप्यते शवसा बलेन । रक्षितारो-
ऽपि यस्य सन्तीत्यभिप्रायः । हे ऋतप्रजात ऋतात्सत्या-
दविनाशिनः प्रजायत इति ऋतप्रजात तत्संबुद्धौ हे ऋत-
प्रजात, तत् द्रविणम् अस्मासु धेहि स्थापय । चित्र नाना-
रूपम् । उपयाम गृहीतोऽसि बृहस्पतये त्वा । एष ते योनि-
र्बृहस्पतये त्वा । स्थापनमन्त्रः ॥ ३ ॥

म० ब्रह्मदेवत्या त्रिष्टुप् गृत्समददृष्टा । बृहस्पतिसवे चार्ह-
स्यलग्नग्रहेऽस्या सोपयामाया विनियोगः । ऋतात् सत्यात् हे
ऋतप्रजात, ब्रह्मणः सकाशात् प्रजातं प्रकृतं जातं जन्म यस्य
ऋतप्रजात । हे बृहस्पते बृहता वेदाना पते पालक, चित्रं
नानाविधं तत् द्रविणमस्मासु यजमानेषु धेहि धारय स्थापय
देहीत्यर्थः । तत्किम् । अर्य स्वामी यद्धनमर्हति पूज-
यति । 'लेटोडाटौ' (पा० ३ । ४ । ९४) इत्याडागमः ।
'अर्य स्वामिवैश्ययो' (पा० ३ । १ । १०३) इत्यर्थशब्दः
स्वामिन्यन्तोदात्तः वैश्ये आद्युदात्तः । ईश्वरयोग्यं धनं देही-
त्यर्थः । यद्धनं जनेषु लोकेषु विभाति विविधं शोभते ।
कीदृशं धनम् । द्युमत् द्यौः कान्तिरस्यास्तीति द्युमत् 'दिव उच्च'
(पा० ६ । १ । १३१) इत्युकारः । ऋतुमत् ऋतवो यज्ञा
विद्यन्ते येन तत् । येन यज्ञा क्रियन्ते तादृशं धनं देहीत्यर्थः ।
यत् धनं शवसा बलेन दीदयत् दापयति प्रापयति वा धना-
न्तरम् तद्धनं देहीत्यर्थः । 'दय दानगतिहिसादानेषु' अस्मा-
ण्णजन्ताहृडि रूपम् । अडभाव आर्षः । उपयामेन पात्रेण
गृहीतोऽसि बृहस्पतयेऽर्थाय त्वा गृह्णामि । स्थापयति एष ते
योनि स्थानम् । बृहस्पतये त्वा सादयामि ॥ ३ ॥

चतुर्थी ।

इन्द्र गोमन्निहायाहि पिवा सोमं शतक्रतो ।

विद्यद्भिर्ग्रावभिः सुतम् । उपयामगृहीतोऽसीन्द्राय
त्वा गोमन्त एष ते योनिरिन्द्राय त्वा गोमन्ते ॥ ४ ॥

उ० इन्द्र गोमन् । द्वाभ्यां गायत्रीभ्यामिन्द्राय गोमन्ते
ग्रहो गृह्यते गोसवे । आदित्यस्यापि याज्ञवल्क्यस्य वा ।
हे इन्द्र, गोमन् गोभिः स्तुतिभिर्वा सयुक्त, इह यज्ञे
आयाहि आगच्छ । एष च पिव सोमम् । हे शतक्रतो
बहुकर्मन् । कथंभूत सोमम् । विद्यद्भिर्ग्रावभिः सुतम् 'दो
अवखण्डने' अस्य शतरि । विद्यन्तः ते विद्यद्भिः विशेषेणा-
वखण्डयद्भिः ग्रावभिः सुतमभिपुतं सोमम् । उपयामगृही-
तोऽसीन्द्राय त्वा गोमन्ते गृह्णामि । एष ते योनिरिन्द्राय
त्वा गोमन्ते सादयामि ॥ ४ ॥

म० द्वे इन्द्रदेवले गायत्र्या, रम्याक्षिष्टे गोसवे यज्ञे ग्रह-
ग्रहणे नियुक्तं सोपयामे । शतं क्रतव कर्माणि यस्य स
शतक्रतो । हे शतक्रतो हे इन्द्र, हे गोमन् गावो धेनवः स्तुतयः
किरणा वा विद्यन्ते यस्य स गोमान् । लमिह यज्ञे आयाहि
आगच्छ । सोमं च पिव । 'द्व्यचोऽतस्तिड' (पा० ६ । ३ ।
१३५) इति दीर्घः । कीदृश सोमम् । ग्रावभिः सुतमश्मभिर-
भिपुतम् । कीदृशैर्ग्रावभिः । विद्यद्भिः विशेषेण द्यन्ति खण्ड-
यन्ति ते विद्यन्तः ते । 'दो अवखण्डने' दिवादिलाच्छयन्
शतरि 'ओत इयनि' (पा० ७ । ३ । ७१) इत्योकार-
लोपः । उपयामो गोमन्ते इन्द्राय त्वा गृह्णामि । सादयति
एष ते ॥ ४ ॥

पञ्चमी ।

इन्द्रायाहि वृत्रहन्पिवा सोमं शतक्रतो । गोम-
न्निर्ग्रावभिः सुतम् । उपयामगृहीतोऽसीन्द्राय त्वा
गोमन्त एष ते योनिरिन्द्राय त्वा गोमन्ते ॥ ५ ॥

उ० इन्द्रायाहि । हे इन्द्र, आगच्छ । हे वृत्रहन् वृत्रस्य
हन्तः, एष च सोमं पिव । हे शतक्रतो बहुकर्मन् । कथंभूतं
सोमम् । गोमन्निः स्तुतिमद्भिः । ग्राह्यसंयुतैर्वा अंशुव-
चनो वा गोशब्दः । ग्रावभिः सुतमभिपुतम् । उपयामेति
व्याख्यातम् ॥ ५ ॥

म० वृत्र दैत्यं हन्ति वृत्रहा । शतं क्रतवो मखा यस्य स
शतक्रतो । हे वृत्रहन् हे शतक्रतो, हे इन्द्र, लमायाहि
आगच्छ सोमं च पिव । कीदृश सोमम् । ग्रावभिः सुतम् ।
कीदृशैर्ग्रावभिः । गोमन्निः गौ स्तुतिर्विद्यते येषां ते गोम-
न्तस्तैः । उप० एष ते व्याख्याते ॥ ५ ॥

षष्ठी ।

ऋतावानं वैश्वानरमृतस्य ज्योतिषस्पतिम् ।
अजस्रं घर्मर्भामहे । उपयामगृहीतोऽसि वैश्वानराय
त्वैष ते योनिर्वैश्वानराय त्वा ॥ ६ ॥

उ० ऋतावानम् । तिस्रो वैश्वानरीयाः पुरोरुचः गायत्री-
त्रिष्टुप्गायत्र्यः । अधस्तन एव ऋषिः । ऋतावानं सत्यव्रतं
यज्ञवन्तमुदकवन्तं वा वैश्वानरम् । ऋतस्य वा उदकस्य
यज्ञस्य सत्यस्य वा ज्योतिषश्च पतिम् । अथवा ऋतस्य सर्व-
गतस्य ज्योतिषः पतिमधिपतिम् । अजस्रं अनुपक्षीणं घर्मम्
अक्षरण दीप्तं वा ईमहे याचामहे । आयज्ञसमाप्तिमिति
शेषः । सामर्थ्यात् । उपयामेति व्याख्यातम् ॥ ६ ॥

म० तिस्रो वैश्वानरीया पुरोचुवाक्याः । आद्या गायत्री
प्रदुराक्षिदृष्टा । वयं वैश्वानरमीमहे याचाम । यज्ञसमाप्तिमिति
शेषः । ईमहे याञ्जाकर्मसु पठित । कीदृशं वैश्वानरम् । ऋत
वानम् ऋत सत्यं यज्ञो जलं वास्यास्ति ऋतवा तम् 'छन्दसी-
वनिपौ वाच्यौ' (पा० ५ । २ । १०९ । वा० २) इत्यस्यै
वन्प्रत्यय सहितायामृतस्य दीर्घः । ऋतस्य सत्यस्याविनाशिनो
ज्योतिष तेजस पतिं पालकम् । तेजोऽविष्टानमित्यर्थः ।
अजस्रं न जस्यति नश्यतीति अजस्रस्तमनुपक्षीणम् 'जस्रु हिंसा-
याम्' 'नमिकम्पि-' (पा० ३ । २ । १६७) इति रप्रत्ययः ।
घर्मं 'घृ क्षरणदीप्तयो' जिघर्ति क्षरति जलं घर्मस्तम् दीप्तं
वा । उपया० वैश्वानराय त्वा गृह्णामि । एष ते० साद-
यामि ॥ ६ ॥

सप्तमी ।

वैश्वानरस्य सुमतौ स्याम राजा हि कं भुवना-
नामभिः । इतो जातो विश्वमिदं विचष्टे वैश्वान-
नरो यतते सूर्येण । उपयामगृहीतोऽसि वैश्वानराय
त्वैष ते योनिर्वैश्वानराय त्वा ॥ ७ ॥

उ० वैश्वानरस्य सुमतौ । द्वितीयः पादः पूर्वं व्याख्या-
यते । यः वैश्वानरः राजा दीप्तः । हिकमिति निपातसमा-
हारोऽनर्थः । यश्च वैश्वानरः भुवनानां भूतजातानामभिः
अभ्याश्रयणीयः सर्वोपकारसामर्थ्यात् । यश्च इतो जातः
इतोऽरणितः कुतश्चिद्वा उत्पन्नः सन् विश्वमिदं सर्वमिदं
विचष्टे अभिविपश्यति । यथा द्रष्टव्यं कर्मानुरूपेण यश्च
वैश्वानरः यतते स्पर्धते । सूर्येण सह स्वकीयदीप्त्या तस्य
वैश्वानरस्य सुमतौ कल्याणमतौ वयं स्यामेति प्रार्थना ।
उपयामेति समञ्जसम् ॥ ७ ॥

म० त्रिष्टुप् कृतसदृष्टा । वैश्वानरस्य सुमतौ शोभनबुद्धौ
वयं स्याम भवेम । कं निपात पादपूरणः । हि यस्माद्धेतो-
वैश्वानर इतोऽरणितो जात उत्पन्नः सन् इदं विश्वं सर्वं विचष्टे
कर्मानुरूपं पश्यति । सूर्येण सह यतते स्पर्धते च । सूर्यसमतेजा
इत्यर्थः । कीदृशोऽग्निः । राजा राजते दीप्यते राजा । भुव-
नाना भूतजातानामभिः । आश्रयणीयः । अभि समन्तात्
श्रीयते सेव्यतेऽभिः । कर्मणि क्तिप् । उप० एष ते
उक्ते ॥ ७ ॥

अष्टमी ।

वैश्वानरो न ऊतय आ प्रयातु परावतः । अग्नि-
रुक्थेन वाहसा । उपयामगृहीतोऽसि वैश्वानराय
त्वैष ते योनिर्वैश्वानराय त्वा ॥ ८ ॥

उ० वैश्वानरो नः वैश्वानरोऽग्निः नोऽस्मान् ऊतये अव-
नाय पालनाय आप्रयातु आगच्छतु । परावतः दूरात् ।
यो हि दूरादागच्छेत् आगच्छेदप्यसौ समीपादित्यभिप्रायः ।
केन आ प्रयातु । उक्थेन स्तोमेन । वाहसा वाहनभूतेन ।
अन्यत्रापि स्तोमो वाहन इत्युच्यते । वाहिष्ठो वाहनः स्तोम
इति । उपयामेति समानम् ॥ ८ ॥

म० गायत्री । नोऽस्माकमृतयेऽवनाय परावतः दूरदेशा-
द्वैश्वानर आ प्रयातु आगच्छतु । केन । वाहसा वाहन-
भूतेन । उक्थेन स्तोमेन 'वाहिष्ठो वाहनाना स्तोमो दूतो हुतं
नरा' इति श्रुत्यन्तरे स्तोमस्य वाहनत्वमुक्तम् । उप० एष०
उक्ते ॥ ८ ॥

नवमी ।

अग्निर्ऋषिः पवमानः पाञ्चजन्यः पुरोहितः ।
तमीमहे महागयम् । उपयामगृहीतोऽस्यग्रये त्वा
वर्चस एष ते योनिर्ऋषये त्वा वर्चसे ॥ ९ ॥

उ० अग्निर्ऋषिः । आग्नेयी गायत्री पुरोरुक् । ऋषिरुक्तः ।
यः अग्निः ऋषिः द्रष्टा मन्त्राणाम् । पवमानः इतश्चेतश्च गच्छन् ।
पाञ्चजन्यः पञ्चजनेभ्यो हितः । चत्वारो वर्णा निपादपञ्चमाः
पञ्चजनाः । तेषां हि यज्ञेऽधिकारोऽस्ति । पुरोहितः पुर एतं
दधाति यज्ञं कुर्वाणाः । तम् ईमहे याचामहे । महागयं
महान्तं गृहम् । महत्त्वं च गृहस्य द्रव्यनिबन्धनम् । उपयाम-
गृहीतोऽस्यग्रये त्वा वर्चसे इति व्याख्यातम् ॥ ९ ॥

म० अग्निदेवत्या गायत्री वसिष्ठभरद्वाजदृष्टा पुरोरुक् ।
महान् गयः स्तुतिर्यस्य स महागयो महागृहरूपो वा तमग्नि
वयमीमहे याचामहे । तं कम् । योऽग्निर्ऋषि मन्त्रद्रष्टा ।
पवमानः 'पव गतौ' पवत इतस्ततो गच्छति पवमानः । यद्वा
'पूङ् शोधने' पवते शोधयति पवमानः । पाञ्चजन्यः पञ्चज-
नेभ्यो हितः । विप्रादयश्चत्वारो वर्णा निपादश्चेति पञ्चजना-
स्तेषा यज्ञाधिकारात् । पुरोहितः पुरोऽग्ने हितः स्थापितः
दधातेर्निष्ठा । उप० वर्चसे तेजोरूपायामये त्वा गृह्णामि ।
एष० ॥ ९ ॥

दशमी ।

महाँ २॥ इन्द्रो वज्रहस्तः षोडशी शर्मं यच्छतु ।
हन्तुं पाप्मानं योऽस्मान्द्वेष्टि । उपयामगृहीतोऽसि
महेन्द्राय त्वैष ते योनिर्महेन्द्राय त्वा ॥ १० ॥

उ० महो इन्द्रः । माहेन्द्रो पुरोरुर्ग गायत्री । उक्तमा-
र्षम् । महान् इन्द्र वज्रहस्तः । षोडशी पञ्चप्राणाः पञ्चबुद्धी-
न्द्रियाणि पञ्चकर्मेन्द्रियाणि मनः षोडशं एतच्छिब्रं यस्य स
षोडशीन्द्रः । पञ्चदशो वा वज्रश्रेन्द्रश्च षोडशी वज्रस्य । शर्म
शरणं यच्छतु ददातु । हन्तु च पाप्मानं ब्रह्महत्यादिकम् ।
यश्चास्मान् द्वेष्टि तं च हन्तु । यं च वयं द्विष्मः तं च हन्तु ।
उपयामेति समानम् ॥ १० ॥

म० महेन्द्रदेवत्या गायत्री वसिष्ठकृता पुरोरुक् । इन्द्रः शर्म
सुखं यच्छतु ददातु । योऽस्मान् द्वेष्टि तं च पाप्मानं पापिष्ठं
हन्तु नाशयतु । यद्वास्त्रेष्टार पाप्मानं च पापं ब्रह्महत्यादिकं
हन्तु । 'अस्त्री पङ्कं पुमान्पाप्मा' इत्यमर । कीदृश इन्द्र । महान्
श्रेष्ठ वज्रहस्त वज्र हस्ते यस्य स । षोडशी पञ्च प्राणा
दशेन्द्रियाणि मनश्चेति षोडशपदार्था लिङ्गशरीररूपा यस्य स
षोडशी । आत्मरूप इत्यर्थः । उप० ए० उक्ते ॥ १० ॥

एकादशी ।

तं वो दस्ममृतीपहं वसोर्मन्दानमन्धसः ।
अभि वत्सं न स्वसरेषु धेनव इन्द्रं गीर्भिर्नवा-
महे ॥ ११ ॥

उ० तं वः ऐन्द्री बृहती । जपस्वाध्यायादिषु विनियोगः ।
आदित्यस्वार्पं याज्ञवल्क्यस्य वा आ अध्यायपरिसमाप्तेः । हे
ऋत्विग्यजमानाः, तमिन्द्रं गीर्भिर्वाग्भिः स्तुतिलक्षणाभिः ।
नवामहे 'णु स्तुतौ' अभिष्टुमः । किमर्थम् । वः युष्मभ्यं
दास्यतीति । कथंभूतमिन्द्रम् । दसं दर्शनीयम् । प्रियवा-
दिनं कार्यसाधकं च । ऋतीपहम् ऋती गतिः गतिमात्रेण
शत्रुं सहत इत्यृतीपाद् तमृतीपहम् । वसोर्मन्दानमन्धसः ।
वसोर्वासयितुः सोमस्य स्वकीयेनैकदेशेन मन्दानं माद्यन्तम्
अन्धसः अध्यापनीयस्य चान्नस्य स्वकीयेनैवाशेन माद्यन्तम् ।
कथमिव नवामहे । वत्स न स्वसरेषु धेनवः । नकार
उपमार्थीयः । वत्समिव । स्वसरेषु स्वयमेव सरन्ति येषु
तानि स्वसराण्यहानि तेषु स्वसरेषु अहस्सु । धेनवः यथा
नवप्रसूता धेनवः दिनेषु अतिहार्दात् वत्सं शब्दैराश्वासयेयुः
एवं वयमप्यतिसौहार्दनेन्द्रं गीर्भिर्नवामहे इति सम-
स्तार्थः ॥ ११ ॥

म० इन्द्रदेवत्या पथ्या बृहती नोधागोतमदृष्टा स्वाध्या-
यादिषु नियुक्ता । आदित्ययाज्ञवल्क्ययोरार्पमाध्यायात् । हे
यजमानाः, तमिन्द्रं वयं गीर्भिः स्तुतिलक्षणाभिर्वाग्भिः अभि-
नवामहे सम्पक् स्तुमहे 'नु स्तुतौ' व्यत्ययेन शप् । किभूतम-
ग्निम् । वो युष्माकं दस दर्शनीयम् 'दस दर्शने' मप्रत्यय ।
ऋतीपहम् 'ऋ गतौ' क्तिन्प्रत्यय । ऋत्या गत्या सतेऽभिभ-
वति शत्रूनि क्ति पद तम् 'पूर्वपदाच्च' (पा० ८।३।१०६)
इति षत्वम् । सहिताया दीर्घ । वसो वासयितु स्थितिहेतु-
भूतस्याग्धसोऽन्नस्य । षष्ठी तृतीयायै । अनेन मन्दानं मोद-

मानम् 'मदिङ् स्वप्ने जाज्ये मदे मोदे स्तुतौ गर्ता' इति वातो-
शानच्प्रत्ययेन शपो लुक् । दृष्टान्तमाह । वत्स न । नकार इवार्थः ।
स्वसरेषु स्वैर्नवात्मनैव सरन्ति प्रसरन्ति किरणा येषु ते स्वसरा
दिवसा तेषु । यथा धेनवो नवप्रसूता गावो वत्स नुवन्ति
स्तुवन्ति । शब्दैराह्वयन्तीत्यर्थः । तद्वद्वयमिन्द्रं स्तुमः ॥ ११ ॥

द्वादशी ।

यद्वाहिष्ठं तद्अग्ने वृहदर्चं विभावसो । महिपीव
त्वद्रथिस्त्वद्वाजा उदीरते ॥ १२ ॥

उ० यद्वाहिष्ठम् । आग्नेयनुष्टुप् । हे उद्गातः, यत्
वाहिष्ठं वोढृतमं बृहत्साम तत् अग्ने अर्चय अर्चं गाय ।
ततो दृष्टान्ति ब्रूहि । हे विभावसो विभूतधन अग्ने, महि-
पीव त्वद्रथिः महिपी प्रथमवित्ता । यथा प्रथमपत्नी धर्मा-
र्थकामात्मिका उदीरते उत्तिष्ठति सुप्तात्मिका भवति एव
त्वद्रथिः सुप्तात्मिका उदीरते उत्तिष्ठति । अथवा महिपी
यथा सर्वान्भोगान् उदीरते उद्विषति परोपकाराय । एवं
त्वत्तो रथिः उदीरते त्वत्तश्च वाजा अज्ञानि उदीरते उद्ग-
च्छन्ति परोपकाराय ॥ १२ ॥

म० अग्निदेवत्वानुष्टुप् वसूयुष्टा । हे उद्गातः, अग्ने
अग्नेर्धं तत् बृहत्साम अर्चं गाय बृहत्सान्नो गानं कुरु ।
तत्किम् । यत् वाहिष्ठम् वाहयति प्रापयति इष्टमिति वाहयितु ।
वहेर्ष्यन्तात् तृच् । अत्यन्तं वाहयितु वाहिष्ठम् 'अतिशयने
तमविष्टनौ' (पा० ५।३।५५) इत्यनुष्टुतौ 'तुश्छन्दति'
(पा० ५।३।५९) इति इष्टनि परे 'तुरिष्टमेय सु' (पा०
५।४।१५४) इति च तृचो लोपे वाहिष्ठमिति रूपम् ।
किञ्च सामगानेन प्रत्यक्षमग्निं ब्रूहि । किम् । हे विभावसो,
विभा कान्तरेव वसु धन यस्य स विभावसु हे अग्ने, रथिः
धन वाजा अज्ञानि च त्वत् त्वत् सकाशात् उदीरते उद्ग-
च्छन्ति । 'इर गतौ कम्पे च' लृच् शपो लुक् 'अदभ्यस्तात्'
(पा० ७।१।४) इत्यदादेशः । तत्र दृष्टान्तः । महिपीव
यथा महिपी प्रथमपरिणीता स्त्री गृहात् भोगार्थं पतिं प्रति
उदीरते उद्गच्छति । एक त्वत्पद पादपूरणम् । रथिः त्वदुदीरते
इति वा ॥ १२ ॥

त्रयोदशी ।

एह्यु पुत्रवाणि तेऽग्ने इत्येतरा गिरः । एभि-
र्वर्धासु इन्दुभिः ॥ १३ ॥

उ० एहि । आग्नेयी गायत्री अधस्तनमन्नस्तुतोऽग्निरिह
संबोध्यते । एहि आगच्छ हे अग्ने । ऊकारोऽनर्थकः । को
हेतुरिति चेत् । सुत्रवाणि साधुत्रवाणि ते तत्र हे भगवन्नग्ने,
इत्येतरा इत्थं त्वदीयेनामवन्धकर्मरूपैर्ग्रथिता इतराः स्तुति-
लक्षणाः गिरो वाचः । यद्वा इत्थमुद्गातृस्तोत्रजनिताः इतरा

अन्या गिरो या गीयन्ते । हेतुं न्यस्यति । एभिश्च इन्दुभिः
अध्वर्युणाभिपुतैः सोमैः त्वं वर्धासे वर्धस्व ॥ १३ ॥

म० अग्निदेवत्या गायत्री भरद्वाजदृष्टा । हे अग्ने, त्वमेहि
आगच्छ । उ पादपूरण । सुञि चेति सहितायामुकारस्य
दीर्घ । इत्था इत्थमनेन प्रकारेण न इतरा अन्याः गिरो
वाणी स्तुतिलक्षणाः ते तव सुत्रवाणि सुतरा वदानि । ब्रूजो
लोद् । किञ्च एभिरिन्दुभि सोमै वर्धासे वर्धस्व 'लेटो-
ऽडाटौ' ॥ १३ ॥

चतुर्दशी ।

ऋतवस्ते यज्ञं वितन्वन्तु मासा रक्षन्तु ते हविः ।
संवत्सरस्ते यज्ञं दधातु नः प्रजां च परिपातु
नः ॥ १४ ॥

उ० ऋतवस्ते यजमानेनाग्निरुच्यते अनया बृहत्या ।
ऋतवः ते तव यज्ञं वितन्वन्तु । मासाश्च ते हविः रक्षन्तु ।
संवत्सरश्च तव यज्ञं दधातु धारयतु । नः इति निपातोऽन-
र्थकः । प्रजां च परिपातु नः इति यजमान आत्मानमाह ।
नोऽस्माकं प्रजां च परिपातु संवत्सर एव ॥ १४ ॥

म० अग्निदेवत्या बृहती वर्णपादा विषमपादा । नवकाष्ठ-
कैकादशाष्टिनो विषमपादेति वचनात् । हे अग्ने, ऋतव ऋतु-
पलक्षिता कालविशेषा ते तव यज्ञं वितन्वन्तु विस्तारयन्तु ।
मासाः चैत्राद्यविष्टातारो देवास्ते तव हविः पुरोडाशादिकं
रक्षन्तु पान्तु । संवत्सरस्तद्विष्टाता देव ते तुभ्यं त्वदर्थं
नोऽस्माकं यज्ञं दधातु पुष्पातु । नोऽस्माकं प्रजा पुत्रादिका
च परिपातु रक्षतु संवत्सर एव ॥ १४ ॥

पञ्चदशी ।

उपह्वरे गिरीणां संगमे च नदीनाम् । धिया
विप्रो अजायत ॥ १५ ॥

उ० उपह्वरे गिरीणाम् । चतस्रो गायत्र्यः सौम्यः ।
उपह्वरे निकटे गिरीणां पर्वतानाम् । प्रसिद्धमेतत् । एकाहा-
हीनसत्राणि क्रियन्तामित्यनया धिया बुद्ध्या विप्रः मेधावी
सोमः अजायत जगद्धारयितुमिच्छन् ॥ १५ ॥

म० सोमदेवत्या गायत्री वत्सदृष्टा । गिरीणां पर्वतानामु-
पह्वरे निकटे नदीनां गङ्गादीनां च संगमे विप्रो मेधावी सोम
अजायत उत्पन्न । जनेर्लड् । कया । धिया बुद्ध्या । विप्रादयो
मया यज्ञं करिष्यन्तीति विचार्येत्यर्थः ॥ १५ ॥

षोडशी ।

उच्चा ते जातमन्धसो दिविसङ्गम्याददे । उग्रं
शर्म महि श्रवः ॥ १६ ॥

उ० उच्चा ते । व्यवहितपदप्रायो मन्त्रः । हे सोम, ते
तव अन्धसः अध्यानीयात् रसीभूतात् जातमुत्पन्न यज्ञ-

परिणामभूतम् उच्चा उच्चैः । दिविसत् द्युलोके विद्यमानम् ।
पश्चात् भूमिः आददे गृहीतवती । किं तत् द्युलोकप्राप्त
भूमिराददे । उग्रम् उद्गूर्णं महाचौरादिभिरनाधृष्यम् शर्म
शरणं गृहम् । महिश्रवः महच्च श्रवणीयं धनम् । पञ्चाहुति-
परिणामोद्घाटनमात्रमेतत्कृतम् । यथाहुतिः प्रथमं दिवि
गच्छति ततोऽन्तरिक्षे जलरूपेण ततो भूमावन्नरूपेण ततो
नरे रेतोरूपेण ततो योनौ पुरुपरूपेणेति पञ्चधाहुतिपरि-
णामः ॥ १६ ॥

म० सोमदेवत्यास्तिस्रो गायत्र्य आमहीयवदृष्टा । हे सोम,
ते तव अन्धसोऽज्ञाद्रसरूपात् जातमुत्पन्नं होमतो जातमपूर्वम् ।
उच्चा उच्च गत दिवि स्वर्गे सत् विद्यमान भूमिः आददे
गृह्णाति । भूमिशब्दस्य विसर्गलोपे सन्धिश्छान्दसः । किं तत्
द्युलोकस्थं भूमिर्गृह्णाति तदाह । उग्रमुत्कृष्ट शर्मं सुखं गृहपु-
त्रादिजन्यं महि महत् श्रव कीर्तिर्वनं वा । अनेन मन्त्रेण
पञ्चाहुतिपरिणाम उक्त । स यथा हुताहुतिरादौ दिवि गच्छति
ततोऽन्तरिक्षे जलरूपेण ततो भूमावन्नरूपेण ततो नरे रेतो-
रूपेण ततो योनौ नररूपेणागत्य तं नर धनयशोभ्या सुखिन
करोतीति भावः ॥ १६ ॥

सप्तदशी ।

स न इन्द्राय यज्यवे वरुणाय मरुद्भ्यः । वरि-
वोवित्परिस्रव ॥ १७ ॥

उ० स नः । यस्त्वं वरिवोवित् वरिवो धनम् तद्विन्दति
वेत्ति वा योसौ वरिवोवित् यस्त्वं धनस्य लब्धा वेदिता वा ।
सः नः सोऽस्माकं यज्ञम् इन्द्राय यज्यवे यष्टव्याय वरुणाय
च मरुद्भ्यश्चार्थाय । परिस्रव रक्ष । अथवा स त्वं नः यज्ञम्
इन्द्राय यज्यवे वरुणाय मरुद्भ्यश्च वरिवोविदिति एतेषां
विशेषणं कृतविभक्तिव्यत्यय गृह्यते सामानाधिकरण्यात् ।
वरिवोविद्भ्यः धनविद्भ्यः परिस्रव । क्रियाविशेषणं वा ।
एतेभ्यो देवेभ्यः परिस्रव । तथाच परिस्रव यथा वरिवो-
विद्भवति ॥ १७ ॥

म० हे सोम, स त्वं नोऽस्माकं परिस्रव क्षर । रसरूपो
भूत्वाहुतित्वमेहीत्यर्थः । किमर्थम् । इन्द्राय वरुणाय मरुद्भ्यश्च
इन्द्रादीनां तृप्तये परिस्रवेत्यर्थः । कीदृशायेन्द्राय । यज्यवे
यष्टु योग्यो यज्युस्तस्यै यष्टव्याय । इदं त्रयाणां विशेषणम् ।
यज्युभ्य इति मरुताम् । कीदृशस्त्वम् । वरिवोवित् वरिवो वन
वेत्ति जानाति विन्दति लभते वा वरिवोवित् वनस्य ज्ञाता
प्रापकश्च ॥ १७ ॥

अष्टादशी ।

एना विश्वान्युर्य आ द्युन्नानि मानुपाणाम् ।
सिर्पासन्तो वनामहे ॥ १८ ॥

उ० एना विश्वानि । एना एनानि विश्वानि सर्वाणि

द्युम्नानि धनानि । अर्थ ईश्वरः सोमः आ जादाय अस्मभ्यं ददात्विति शेषः । तानि च सोमदत्तानि । सिपासन्तः । 'पणु दाने' । अस्य सन्यनुनासिकस्याकारः । दातुमिच्छन्तः दानाभिमुखीभूताः सन्तो वय धनानि वनामहे संभुजमहे ॥ १८ ॥

म० अर्थ ईश्वर सोम एना एनानि विधानि सर्वाणि मानुषाणा नराणा द्युम्नानि वनानि यशासि वा आनयत्विति शेष । अस्मभ्यं ददात्वित्यर्थ । तानि सोमदत्तानि द्युम्नानि वय वनामहे 'वन सभक्तिशब्दयो' लट् । सभजामहे । कीदृशा वयम् । सिपासन्त 'पणु दाने' सनितुं दातुमिच्छन्ति सिपासन्ति ते सिपासन्त । सनेर्धातो सन्नन्ताच्छतृप्रत्यय 'जनसनसना सन्नलो (पा० ६।४।४२) इत्यात्वम् 'सन्वत' (पा० ७।४।७९) इति अभ्यासेकार । दानं कुर्वाणा वनभाज. स्यामेत्यर्थ. ॥ १८ ॥

एकोनविंशी ।

अनु वीरैरनु पुष्यास्म गोभिरन्वश्वैरनु सर्वेण पुष्टैः । अनु द्विपदानु चतुष्पदा वयं देवा नो यज्ञमृतुथा नयन्तु ॥ १९ ॥

उ० किमर्थं धनमतो दातुमिच्छन्तो धनवन्त इत्याह । अनुवीरैः । आशीर्देवता त्रिष्टुप् । अनु पुष्यास्म वीरैः वयम् । अनु पुष्यास्म च गोभिः वयम् । अन्वश्वैः । अनु पुष्यास्म च वयमश्वैः । अनु सर्वेण पुष्टैः । अनुपुष्यास्म च वय सर्वेण पुष्टेनेति वचनव्यत्ययः । अनु द्विपदा अनुपुष्यास्म च वय द्विपदा द्विपादेन अनु पुष्यास्म च चतुष्पादेन । किञ्च । देवाः नोऽस्माक यज्ञम् ऋतुया ऋतावृतौ कालेकाले नयन्तु ॥ १९ ॥

म० आशीरियं देवदेवत्या त्रिष्टुप् मुद्रलट्टा । वयं वीरैः पुत्रैः अनुपुष्यास्म पुष्टा भवेम । उपेराशीर्लिङि उत्तमवहुवचनम् । गोभिर्वेनुभिः अनुपुष्यास्म उपसर्गावृत्त्या क्रियावृत्ति । अश्वैरनु पुष्यास्म । सर्वेणान्येनापि कामेन पुष्यास्म । पुष्टैः सर्वपदायैर्गृहादिभिः पुष्यास्म । द्वौ पादौ यस्येति द्विपात् तेन द्विपदा मर्तुष्येण दासादिना चतुष्पदा गजादिना च पुष्यास्म 'पादोऽन्यतरस्याम्' (पा० ४।१।८) इत्यन्तलोप 'पाद पत्' (पा० ६।४।१३०) इति पदादेशः । किञ्च ऋतुया ऋतावृतौ कालेकाले देवा नोऽस्माकं यज्ञं नयन्तु प्रापयन्तु प्राप्नुवन्तु ॥ १९ ॥

विंशी ।

अग्ने पत्नीरिहावह देवानामुशतीरुप । त्वष्टारुं सोमपीतये ॥ २० ॥

उ० अग्ने पत्नीः । इत उत्तर पञ्च नेष्टुर्याज्याः । आद्या गायत्री । देवानां पत्न्यः त्वष्टा च देवता । हे अग्ने, देवानां

पत्नीः इहास्मिन्यज्ञे उपावह आगमय । कथभूताः । उशतीः कामयमानाः अस्मान् । त्वष्टार च उपावह । किमर्थम् । सोमपीतये सोमपानाय ॥ २० ॥

म० अग्निदेवत्या गायत्री मेवातिथिदृष्टा । इत. पञ्च ऋचोऽग्निष्टोमे नेष्टुर्याज्या । आद्या प्रातः सवने नेष्टुचमसयागे याज्या । हे अग्ने, देवाना पत्नी इह यज्ञे लमुपावह आगमय । कीदृशी पत्नी । उशती हविःकामयमाना । वशे शत्रन्तात् 'उगित -' (पा० ४।१।६) इति टीप् । किञ्च सोमपीतये सोमपानाय त्वष्टार देवं चोपावह ॥ २० ॥

एकविंशी ।

अभि यज्ञं गृणीहि नो ज्ञावो नेष्टः पिवं ऋतुना । त्वष्ट हि रत्नधा असि ॥ २१ ॥

उ० अभि यज्ञम् । द्वे गायत्र्यौ ऋतुग्रहाणां याज्ये । नेष्टा स्वकीयामधिष्ठात्री देवता त्रयीति । अभिगृणीहि स्तुहि यज्ञं नोऽस्मत्संवन्धिनम् । हे ज्ञावः ज्ञाः पत्न्य ता विद्यन्तेऽस्य स ज्ञावान् तत्सवोधनं हे ज्ञावः । 'मतुवसो रु. संबुद्धौ छन्दसि' इति रुत्वम् । हे नेष्टः, पिव च ऋतुना कालेन सह । कस्मात्त्वमेवमुच्यसे इतिचेत्तत्राह । त्वं हि रत्नधा असि । यस्मात्त्वमेव रमणीयानां धनानां दातासि ॥ २१ ॥

म० द्वे ऋतुदेवते गायत्र्यौ मेवातिथिदृष्टे ऋतुयागे नेष्टुर्याज्ये । ज्ञा पत्न्योऽस्य सन्तीति ज्ञावा । 'तदस्यास्ति-' (पा० ५।२।९४) इति मतुप् । 'मादुपवाया -' (पा० ८।२।९) इति वलम् । तस्य सवोवनं हे ज्ञाव पत्नीवन्, हे नेष्ट, नोऽस्माक यज्ञमभिगृणीहि स्तुहि 'गृ शब्दे' त्रयादित्वात् श्रा 'ई हल्यघो' (पा० ६।४।११३) इति तस्येकार. 'प्रादीना हल' (पा० ७।३।८०) इति वातोर्हल. । किञ्च ऋतुना देवेन सह पिव सोममिति शेषः । हि यस्मात् त्वं रत्नधा असि रत्नानि ददाति ददाति रत्नधा. रमणीयवनाना दातासि ॥ २१ ॥

द्वाविंशी ।

द्रविणोदाः पिपीपति जुहोत प्र च तिष्ठत । नेष्ट्राहुतुभिरिष्यत ॥ २२ ॥

उ० द्रविणोदाः । ऋत्विज उच्यन्ते । अयमग्निः द्रविणोदाः धनस्य बलस्य वा दाता । पिपीपति पातुमिच्छति । पिवते. सनीकारः । सोममिति शेषः । एवचेदतो त्रयीमि । हे ऋत्विजः, जुहोत प्र च तिष्ठत जुहुत च प्रतिष्ठत च कर्मसु । किञ्च । नेष्ट्रात् नेष्ट्रियात् धिष्ण्यात् ऋतुभिः कालैः सह सोमम् इष्यत पुनःपुनः पिवत ॥ २२ ॥

म० द्रविणस्यशब्द सान्तो धनवाची । द्रविणो वनं ददाति द्रविणोदाः धनदाताभिः । पिपीपति पातुमिच्छति सोममिति

उ० रक्षोहा विश्वचर्षणिः । अयमेव सोमः रक्षोहा रक्षस्व । सजातानां मध्यमस्था एधि राज्ञामग्ने सामपहन्ता । विश्वचर्षणिः सर्वस्य जगतो द्रष्टा । यथा प्रति । अभि आसदत् आभिमुख्येन सन्त सीदेति वा हव्यो दीदिहीह ॥ ५ ॥
किमभ्यासदत् । योनि स्थानम् । कथंभूताम् । अयोह उ० क्षत्रेणाग्ने । क्षत्रेण संपाद्यात्मानम् हे अग्ने, स्वायुः अयसा कृष्णलोहेन हतमुत्कीर्णं सोमभाजनीकृतम् ध्वायुः सन् । संभरस्व यज्ञं वोढुम् । मित्रेण च संपाद्या- हतमिति विभक्तिव्यत्ययः योनि सामानाधिकरण्यात् नं मित्रधेये यतस्व । यथा मित्राणि धार्यन्ते तथा यत् किनामानं योनिम् । द्रोणे । अत्रापि विभक्तिव्यत्ययः । किंच सजातानां समानजन्मनाम् । मध्यमस्था एधि द्रोण द्रोणकलशलक्षणम् । सधस्थ सहस्थानलक्षणं सोमयमस्थानो भव । यथा सजाता अपि यज्वानो भवन्ति नाम् ॥ २६ ॥
इति उवटकृतौ मन्त्रभाष्ये षड्विंशतितमोऽध्यायः ॥ २६ विधमाह्वातव्यः । दीदिहि दीप्यस्व । इह यज्ञगृहे । यथा ॥ स्यादित्यभिप्रायः । किंच राज्ञां हे अग्ने, विहव्यः ॥ ५ ॥

म० सोम द्रोणे । विभक्तिव्यत्ययः । द्रोण द्रोणकलशलक्षणं योनिं स्थानमभि आसदत् आभिमुख्येन सीदां म० हे अग्ने, त्वं क्षत्रेण सरभस्व समारभस्व । ण्यन्तो तिष्ठति । कीदृश सोम । रक्षोहा रक्षासि हन्तीति रक्षोह्यः । क्षत्रेण समारम्भय यज्ञमिति शेषः । क्षत्रियान्यज्ञं दुष्टनाशक । विश्वचर्षणि विश्वं सर्वं जगत् चष्टे पश्यति विश्वेत्यर्थः । कीदृशस्त्वम् । स्वायु शोभनमायु जीवनं यस्य चर्षणि । सर्वस्य शुभाशुभद्रष्टा । यद्वा चर्षणिरिति मनुष्यः । यद्वा आयु उकारान्तो मनुष्यवाची । शोभन आयुर्मे- नामसु पठितम् । विश्वे सर्वे चर्षणयो मनुष्या ऋत्विग्यजमानो यजमानो यस्य स स्वायु । किंच हे अग्ने, मित्रेण सूर्येण लक्षणा यस्य कण्डनाहरणादिषु स । तथा कीदृश द्रोणम् वर्तमानं सन् मित्रधेये यतस्व । धातुं धारयितुं योग्यं अय 'सुपा सुलुक्' इति तृतीयैकवचनलोपः । अयसा लोहे म् मित्रस्य यजमानस्य धेयं कार्यं यागलक्षणं तत्र यत्नं हतमुत्कीर्णम् । वास्या कृत्वा तद्वत् सोमभाजनीकृतम् हतमि यजमानेन यज्ञं कारय । किंच सजातानां समानजन्मानां विभक्तिव्यत्ययः । तथा सधस्थ सह सार्धं तिष्ठन्ति सोहन्मस्थाः मध्यमे तिष्ठतीति किप् । मध्यमस्थ एधि भव । यत्र स सहस्थ 'सुपि स्थ' (पा० ३ । २ । ४) इति क ता अपि यज्वानो भवन्त्यित्यर्थः । किंच हे अग्ने, इह ल्यय । 'आतो लोप' (पा० ६ । ४ । ६४) इति आलोपे हे दीदिहि दीप्यस्व । दीव्यतेर्व्यत्ययेन शप श्चुः 'श्लौ' 'सधमादस्थयोश्छन्दसि' (पा० ६ । ३ । ९६) इति सहस्रान्ते (पा० ६ । १ । १०) इति द्वित्वम् 'तुजादीना दीर्घः' सवादेशः । असदत् 'पुपादि-' (पा० ६ । १ । ५५) इति सवस्रान्ते (पा० ६ । १ । ७) इत्यभ्यासदीर्घः । राज्ञां लुङि च्लेरङ् 'छन्दसि लुङ्लङ्लिट' (पा० ३ । ४ । ६) इत्यभ्यासदीर्घः । कर्तरि षष्ठी राजभिर्विधिविध ह्यते आहूयते विहव्यः लडये लुङ् ॥ २६ ॥
श्रीमन्महीवरकृते वेददीपे मनोहरे ।
अनुक्तमन्त्रकथन षड्विंशोऽध्याय ईरित ॥ २६ ॥

सप्तविंशोऽध्यायः ।

तत्र प्रथमा ।

समास्त्वान् ऋतवो वर्धयन्तु संवत्सरा ऋषिणा सत्या । सं दिव्येन दीदिहि रोचनेन विभाहि प्रदिशश्चतस्रः ॥ १ ॥

उ० समास्त्वा । आशिकोऽध्यायः । सामिधेन्यो त्रिष्टुभः आग्नेय्योऽग्निना दृष्टाः । प्राक्पीवोन्नाया ऋषिरा कर्माङ्गभूतमग्नि स्तौति । समाशब्दो मासवचनः संवत् इति शब्दोपादानसामर्थ्यात् । समाः मासाश्च त्वां हे अ ऋतवश्च वर्धयन्तु । संवत्सराश्च ऋषयश्च सप्त ऋषयो द्रष्टारो वा प्रणा वा । यानि च सत्या सत्यानि आपां म त्वां वर्धयन्तिवत्यनुवर्तते । त्वमप्येतैर्वर्धमानः संदिक् अति निहो अति स्निधोऽत्यचित्तिमत्यरातिमग्ने । युश्चा ह्यग्ने दुरिता सहस्वाथास्सभ्यं सहवीराश्च क्य दाः ॥ ६ ॥
उ० अति निहः अतिक्रम्य निहन्तुन् । निपूर्वस्य हन्तेः अत्ययः । प्रथमैकवचनस्य स्थाने द्वितीयाबहुवचने वाक्य- धात् । अतिस्निधः । स्नेधतिः कुत्सितकर्मा । अतिक्रम्य त्सिताचरणान् । अत्यचित्तिम् । अचित्तिरन्यमनस्कता । क्रम्य चान्यमनस्कताम् । अत्यरातिम् अरातिरनुपजीव्यो तं चातिक्रम्य हे अग्ने, विश्वा ह्यग्ने दुरिता सहस्व गनि दुरितानि सहस्व अभिभव । हिरनर्थकः । अथान- म् । अस्मभ्यं सहवीरां सपुत्रां रयिं धन दाः दद्याः ॥ ६ ॥
उ० हे अग्ने, हि निश्चित विश्वाः विश्वानि सर्वाणि दुरिता तानि पापानि त्वं सहस्व अभिभव । निवर्तयेत्यर्थः । कि । निहः निहन्ति निह । निपूर्वाद्धन्तेर्दप्रत्ययः । सुपा गेति शसः सु आदेशः । निहान् हन्तुन् अतिक्रम्य ।

उ० रक्षोहा विश्वचर्षणिः । अयमेव सोमः रक्षोहा रक्षोः ह । सामपहन्ता । विश्वचर्षणिः सर्वस्य जगतो द्रष्टा । यथा मि । प्रति । अभि आसदत् आभिमुख्येन सन्तः सीदेति वा महेति । किमभ्यासदत् । योनि स्थानम् । कथंभूताम् । अयोह महेति । अयसा कृष्णलोहेन हतमुत्कीर्णं सोमभाजनीकृतम् णि । हतमिति विभक्तिव्यत्ययः योनि सामानाधिकरण्यात् ति । किनामानं योनिम् । द्रोणे । अत्रापि विभक्तिव्यत्ययः ति । द्रोण द्रोणकलशलक्षणम् । सधस्थ सहस्थानलक्षण सोम- ति- नाम् ॥ २६ ॥ शा

इति उवटकृतौ मन्त्रभाष्ये पञ्चविंशतितमोऽध्यायः ॥ २६ ॥

म० सोम द्रोणे । विभक्तिव्यत्यय । द्रोण द्रोणकलश- नि- लक्षणं योनिं स्थानमभि आसदत् आभिमुख्येन सीदे- णि- तिष्ठति । कीदृश सोम । रक्षोहा रक्षासि हन्तीति रक्षो- णि- दुष्टनाशक । विश्वचर्षणि विश्वं सर्वं जगत् चष्टे पश्यति वि- णि- चर्षणि । सर्वस्य शुभाशुभद्रष्टा । यद्वा चर्षणिरिति मनुष्य- णि- नामसु पठितम् । विश्वे सर्वे चर्षणयो मनुष्या ऋत्विग्यजमान- णि- लक्षणा यस्य कण्डनाहरणादिषु स । तथा कीदृश द्रोणम् । न । अयः 'सुपा सुलुक्' इति तृतीयैकवचनलोप । अयसा लोहे- णि- हतमुत्कीर्णम् । वास्या कृत्वा तक्षणा सोमभाजनीकृतम् हतमि- ति । विभक्तिव्यत्यय । तथा सधस्थ सह सार्धं तिष्ठन्ति सो- णि- यत्र स सहस्थ 'सुपि स्थ' (पा० ३ । २ । ४) इति व- णि- त्यय । 'आतो लोप' (पा० ६ । ४ । ६४) इति आले- णि- 'सधमादस्थयोश्छन्दसि' (पा० ६ । ३ । ९६) इति सह- णि- सवादेश । असदत् 'पुपादि-' (पा० ६ । १ । ५५) इति णि- लुडि च्लेरड् 'छन्दसि लुड्लड्लिट' (पा० ३ । ४ । ६) इति णि- लडर्थे लुड् ॥ २६ ॥

श्रीमन्महीधरकृते वेददीपे मनोहरे ।

अनुक्तमन्त्रकथन षड्विंशोऽध्याय ईरितः ॥ २६ ॥

सप्तविंशोऽध्यायः ।

तत्र प्रथमा ।

समास्त्वाम् ऋतवो वर्धयन्तु संवत्सरा ऋषयो यानि सत्या । स दिव्येन दीदिहि रोचनेन विश्वा आभाहि प्रदिशश्चतस्रः ॥ १ ॥

उ० समास्त्वा । आशिकोऽध्यायः । सामिधेन्यो नव- णि- त्रिष्टुभः आग्नेययोऽग्निना दृष्टाः । प्राक्पीवोन्नाया ऋषिरे- णि- कर्माङ्गभूतमग्निं स्तौति । समाशब्दो मासवचनः संव- णि- इति शब्दोपादानसामर्थ्यात् । समाः मासाश्च त्वां हे ऋ- णि- ऋतवश्च वर्धयन्तु । संवत्सराश्च ऋषयश्च सप्त ऋषयो ऋ- णि- द्रष्टारो वा प्रणा वा । यानि च सत्या सत्यानि आपां ऋ- णि- त्वां वर्धयन्तिवत्यनुवर्तते । त्वमप्येतैर्वर्धमानः संदि- णि-

दीदिहि रोचनेन । संदीदिहि संदीप्यस्व दिव्येन दिविभवेन रोचनेन दीक्षया । किंच विश्वाः सर्वा आभाहि दीपय दिशः प्रदिशश्च चतस्रः आभाहि ॥ १ ॥

म० अयमध्यायः पञ्चचित्तिकस्याग्ने सवन्धी प्रजापतिदृष्ट । नव ऋचोऽग्निदेवत्याह्निष्टुभोऽग्निना दृष्टा इष्टकापशौ समिध्व- मानसमिद्वयोरन्तराले आसा विनियोग । अग्निर्ऋषि कर्माङ्ग- भूतमग्निं स्तौति । हे अग्ने, एते ला ला वर्धयन्तु । के समा मासा । सवत्सरस्य पृथगुक्ते समाशब्दो मासवाचक । ऋतवो वसन्ताद्या सवत्सरा तदविष्टातारः ऋषयो मन्त्र- द्रष्टार । यानि सत्या सत्यानि । सत्यरूपा मन्त्रा इत्यर्थं । त्वमप्येतैर्वर्धमानो दिव्येन दिवि भवेन रोचनेन दीक्षया सदी- दिहि सदीप्यस्व । दिवे लौ लुकि रूपम् । 'तुजादीना दीर्घो- ऽभ्यासस्य' (पा० ६ । १ । ७) इत्यभ्यासदीर्घः । किंच विश्वा सर्वा प्रदिशो विदिश चतस्रो दिशश्च आभाहि दीपय । अन्तर्भूतो ष्यर्थः 'भा दीप्तौ' ॥ १ ॥

द्वितीया ।

सं चेद्वयस्वामि प्र च वोधयैनमुचं तिष्ठ महते सौभगाय । मा च रिपदुपसत्ता ते अग्ने ब्रह्माणस्ते यशसः सन्तु मान्ये ॥ २ ॥

उ० संच समिधस्व च हे अग्ने, प्रवोधय च अवगतार्थं च एनं यजमानं कुरु यथाग्निश्चेतव्य इति । उत्तिष्ठ च महते सौभगाय ऐश्वर्याय । किंच मा च रिपत् मा च विनश्यतु । उपसत्ता उपसदनस्य कर्ता यजमानः । सद्यस्मिमुपसीदति । ते तव । हे अग्ने । किंच । ब्रह्माणस्ते ब्राह्मणाश्च ऋत्विग्य- जमानाः तवसंवन्धिनः । यशसः सन्तु । मत्वर्थीयलोपः । यशस्विनः सन्तु । मा अन्ये यशस्विनः सन्तु अयजमाना अलंकरिणवः ॥ २ ॥

म० 'व्यवहितार्थ' (१ । ४ । ८२) इति पाणिन्युक्ते । उपसर्गक्रिययोर्व्यवधानम् । हे अग्ने, समिधस्व दीप्यस्व च । व्यत्ययेन श्यन् । एनं यजमानं प्रवोधय च ज्ञातार्थं कुरु अग्नि- श्चेतव्य इति । महते सौभगाय ऐश्वर्याय उत्तिष्ठ च । ऐश्वर्यं दातुमुद्यमं कुर्वित्यर्थः । किंच हे अग्ने, ते तव उपसीदतीत्यु- पसत्ता तृच सेवक । मा रिपत् च मा नश्यतु च । यजमानो ह्यग्निमुपसीदति । ते तव ब्रह्माण ब्राह्मणा ऋत्विग्यजमाना यशस यशस्विन सन्तु । मत्वर्थीयप्रत्ययलोपः । मा अन्ये अयजमानो मा यशस सन्तु ॥ २ ॥

तृतीया ।

त्वामग्ने वृणते ब्राह्मणा इमे शिवो अग्ने संवरणे भवानः । सपल्लहा नो अभिमातिजिच्च स्वे गर्धे जागृह्यप्रयुच्छन् ॥ ३ ॥

उ० त्वामग्ने । हे अग्ने, त्वाम् इमे ब्राह्मणाः ऋत्विजः वृणते वृणवन्ति यागाय । यतएवमतः प्रार्थयामः । शिवः शान्तः हे अग्ने, संवरणे ब्राह्मणैः सह एकस्मिन्वरणे भव । नः अस्माकम् । त्वं देवो वयं च मर्त्या इत्यभिप्रायः । सपत्नहा अभिमातिजिच्च । सपत्नानां हन्ता च भवास्माकम् । अभिमातिशब्दोपि शत्रुवचनः । अत एव व्याख्यायते । सपत्नानां हन्ता भव हतावशिष्टानां जेता च भवेति । किंच । स्वे गये स्वकीये गृहे । जागृहि अप्रयुच्छन् । 'युच्छी प्रमादे' । अप्रमाद्यन् उद्गतमना इत्यर्थः ॥ ३ ॥

म० हे अग्ने, इमे ब्राह्मणा ऋत्विजः त्वा त्वा वृणते 'वृद् सभक्तौ' यागाय भजन्ति । अतो हे अग्ने, संवरणे ब्राह्मणैः सहैकस्मिन्वरणे सति नोऽस्माकं शिवः शान्तो भव । अस्माकं सपत्नहा अभिमातिजिच्च भव । अभिमातिरपि शत्रु तत एव व्याख्या । सपत्नानां हन्ता भव हतावशिष्टानां जेता च भव । किंच स्वे गये निजे गृहे जागृहि सावधानो भव । कि कुर्वन् । अप्रयुच्छन् अप्रमाद्यन् ॥ ३ ॥

चतुर्थी ।

इहैवाग्ने अर्धि धारया रयिं मा त्वा निक्रन्पूर्वचितो निकारिणः । क्षत्रमग्ने सुयममस्तु तुभ्यमुपसत्ता वर्धतां ते अनिष्टृतः ॥ ४ ॥

उ० इहैव । इह एव कर्मणि वर्तमानानामस्माकम् हे अग्ने, अविधारय रयिं उपरि निक्षिप धनम् । किंच । मा त्वा त्वां निक्रन्नीचैः कुर्वन्तु अवज्ञया पश्यन्तु । पूर्वचितः पूर्व ये अग्नि चितवन्तः । निकारिणः ज्ञानकर्मसमुच्चयातिशयेन येऽन्योन्यजन्मानि नीचैः कुर्वन्ति । किंच । क्षत्रम् हे अग्ने, सुयमं साधुयन्तु अस्तु तुभ्यं तव । किंच उपसत्ता यजमानः । सद्युपसदनं करोत्यग्ने । वर्धतां ते तव । अनिष्टृतः । 'स्तु हिसायाम्' । अनुपहिंसितः सन् ॥ ४ ॥

म० हे अग्ने, इहैवास्मास्वेव यजमानेषु रयिं धनं त्वमविधारय अधिकं देहि । किंच पूर्व चिन्वन्ति पूर्वचित पूर्वमग्नि चितवन्तोऽतएव निकारिण नितरा यज्ञकरणशीलाः त्वा त्वा मा निक्रन् मा नीचैः कुर्वन्तु । मावजानन्वित्यर्थः । करोते । शपि लुप्ते लडि प्रथमवहुवचने रूपम् । किंच हे अग्ने, क्षत्रं क्षत्रजातिः तुभ्यं तव सुयममस्तु । सुखेन यन्तुं शक्यं सुयमं सुखेन वशीकर्तुं शक्यमस्तु । 'इपहु सुपु-' (पा० ३ । ३ । १२६) इति सुपूर्वाद्यमे । सल् । किंच ते तव उपसत्ता उपसदनकर्ता यथा अनिष्टृतः अनुपहिंसित सन् वर्धताम् धनपुत्रादिभिरेधताम् । 'स्तु हिसाया' निष्ठान्तः ॥ ४ ॥

पञ्चमी ।

क्षत्रेणाग्ने स्वायुः सधरभस्व मित्रेणाग्ने मित्रधेये

यतस्व । सजातानां मध्यमस्था एधि राज्ञामग्ने विह्व्यो दीदिहीह ॥ ५ ॥

उ० क्षत्रेणाग्ने । क्षत्रेण संपाद्यात्मानम् हे अग्ने, स्वायुः साध्वायुः सन् । संभरस्व यज्ञ वोढुम् । मित्रेण च संपाद्यात्मानं मित्रधेये यतस्व । यथा मित्राणि धार्थन्ते तथा यत्न कुरु । किंच सजातानां समानजन्मनाम् । मध्यमस्था एधि मध्यमस्थानो भव । यथा सजाता अपि यज्वानो भवन्ति तथा स्यादित्यभिप्रायः । किंच राज्ञां हे अग्ने, विह्व्यः विविधमाहातव्यः । दीदिहि दीप्यस्व । इह यज्ञगृहे । यथा राजानोऽपि यज्वानो भवेयुः तथास्त्वित्यभिप्रायः ॥ ५ ॥

म० हे अग्ने, त्वं क्षत्रेण सरभस्व समारभस्व । ण्यन्तो वोध्यः । क्षत्रेण समारम्भय यज्ञमिति शेषः । क्षत्रियान्यज्ञं कारयेत्यर्थः । कीदृशस्त्वम् । स्वायु शोभनमायु जीवनं यस्य स । यद्वा आयु उकारान्तो मनुष्यवाची । शोभन आयुर्मुन्यो यजमानो यस्य स स्वायु । किंच हे अग्ने, मित्रेण सूर्येण सह वर्तमान सन् मित्रधेये यतस्व । धातु धारयितुं योग्यं धेयम् मित्रस्य यजमानस्य धेयं कार्यं यागलक्षणं तत्र यत्नं कुरु यजमानेन यज्ञं कारय । किंच सजातानां समानजन्मनां मध्यमस्थाः मध्यमे तिष्ठतीति किप् । मध्यमस्थ एधि भव । सजाता अपि यज्वानो भवन्वित्यर्थः । किंच हे अग्ने, इह यज्ञगृहे दीदिहि दीप्यस्व । दीव्यतेर्व्यत्ययेन शप श्नुः 'श्लौ' (पा० ६ । १ । १०) इति द्वित्वम् 'तुजादीना दीर्घः' (पा० ६ । १ । ७) इत्यभ्यासदीर्घः । कीदृशस्त्वम् । राज्ञा विह्व्यः । कर्तरि षष्ठी राजभिर्विविधं ह्वयते आह्वयते विह्व्यः राजभिर्यज्ञे आहातव्यः ॥ ५ ॥

षष्ठी ।

अति निहो अति सिधोऽत्यचित्तिमत्यरातिमग्ने । विश्वा ह्यग्ने दुरिता सहस्वाथास्मभ्यं सहवीराश्च रयिं दाः ॥ ६ ॥

उ० अति निहः अतिक्रम्य निहन्तुन् । निपूर्वस्य हन्तेः उः प्रत्ययः । प्रथमैकवचनस्य स्थाने द्वितीयावहुवचने वाक्यसंबन्धात् । अतिसिधः । स्नेधतिः कुत्सितकर्मा । अतिक्रम्य च कुत्सिताचरणान् । अत्यचित्तिम् । अचित्तिरन्यमनस्कता । अतिक्रम्य चान्यमनस्कताम् । अत्यरातिम् अरातिरनुपजीव्यो जनः तं चातिक्रम्य हे अग्ने, विश्वा ह्यग्ने दुरिता सहस्व विश्वानि दुरितानि सहस्व अभिभव । हिरनर्थकः । अथानन्तरम् । अस्मभ्यं सहवीरां सपुत्रां रयिं धनं दाः दद्याः ॥ ६ ॥

म० हे अग्ने, हि निश्चित विश्वा विश्वानि सर्वाणि दुरिता दुरितानि पापानि त्वं सहस्व अभिभव । निवर्तयेत्यर्थः । कि कृत्वा । निहः निहन्ति निहः । निपूर्वाद्धन्तेर्द्धप्रत्ययः । सुपा सुलुगिति शसः सु आदेशः । निहान् हन्तुन् अतिक्रम्य ।

स्नेधति॑ कुत्सितकर्मा॑ । स्नेधन्ति॑ स्निध॑ क्विप् । कुत्सिताचारान्
अतिक्रम्य॑ । अचित्तिमन्मनस्कतामति॑ क्रम्य॑ । न रातिर्दानं
यस्य सोऽरातिस्तमदातारमतिक्रम्य॑ । दुष्टान्सर्वानति॑ क्रम्य पापं
नाशयेत्यर्थं॑ । किञ्च अथानन्तर हे अग्ने, अस्मभ्य सहवीरा
वीरै पुत्रै सहिता रथि दा देहि॑ लुङ् ॥ ६ ॥

सप्तमी ।

अनाधृष्यो जातवेदा॑ अनिष्टृतो विराडग्ने क्षत्र-
भृद्दीदिहि॑ । विश्वा आशाः प्रमुञ्चन्मानुपीभिः॑
शिवेभिरद्य परिपाहि॑ नो वृधे ॥ ७ ॥

उ० अनाधृष्यः । यस्त्वमनाधृष्यः अशक्यः खलीकर्तुम् ।
जातवेदा॑ । जातप्रज्ञानश्च । अनिष्टृतः अनुपाहिसितश्च । स्तृणा-
तेरेतद्रूपम् । विराद् च 'राजृ दीप्तौ' । विराजनशीलः विराद्
क्षेत्रभृच्च । तं त्वा ब्रवीमि हे अग्ने, दीदिहि दीप्यस्व । इह
कर्मणि वर्तमानः । विश्वाः सर्वाः आशा दिशः । किञ्च प्रमु-
ञ्चन्मानुपीभिः॑ विक्षिपन्मानुपाणि भयानि जन्मजरामृत्यु-
शोकदैत्यादीनि । शिवेभिः शिवैः शान्तै (अर्चिभिः)
अद्यास्मिन्द्यवि । परिपाहि नः सर्वतो गोपायास्मान् ।
किमर्थम् । वृधे वर्धनाय ॥ ७ ॥

म० हे अग्ने, इह कर्मणि वर्तमानस्तं विश्वा आशाः
दीदिहि सर्वाः दिशः प्रकाशय । कीदृशस्ताम् । अनाधृष्यः परा-
भवितुमशक्य । जातवेदा॑ जात वेदो वन ज्ञान वा यस्मात् ।
अनिष्टृतः न हिंसित केनापि 'स्तृ हिंसाया' क्तान्त । विराद्
विविध राजमानः क्षत्रभृत् क्षत्र विभर्ति पुष्पाति । किञ्च
मानुपी मनुष्यसवन्विनीभिः जन्मजरामृतिदैत्यशोकादिका
प्रमुञ्चन्निवर्तयन्सन् शिवेभिः शिवैः शान्तैस्तेभिरद्य वृधे वृद्धै
नोऽस्मान्परिपाहि । वर्धनं वृत् तस्मै वृधे सपदादित्वाद्वावे
क्विप् ॥ ७ ॥

अष्टमी ।

वृहस्पते सवितर्वो॑धयै॒ नृ॑ स॒शितं॑ चित्सं॒तरा॑
स॒शिशि॑शाधि । वर्धयै॑ नं महते सौभगाय॑ विश्व ए॒न-
मनु॑मदन्तु देवाः ॥ ८ ॥

उ० वृहस्पते सवितः । हे वृहस्पते, हे सवितः, बोधय
कामेष्ववगतार्थं कुरु । एनं यजमानः । किञ्च । संशित चित् ।
चित्च्छब्दोऽप्यर्थः । संशितव्रतमपि यजमानम् संतरामतित-
राम् संशिक्षाधि शिक्षय । वर्धय च एनं यजमानम् । महते
सौभगाय ऐश्वर्याय । विश्वे च देवा एनं यजमानम् अनु-
मदन्तु उन्साहयन्तु । वृहस्पतिशब्देन सवितृशब्देन चात्रा-
ग्निरेवोच्यते । अथवा वाक्यद्वयम् । एकेन वृहस्पतिरुक्त-
अपरेण सविता ॥ ८ ॥

म० हे वृहस्पते हे सवितः, एनं यजमानं बोधय कर्मा-
भिज्ञं कुरु । किञ्च चिदप्यर्थः । संशितं चित् सवितः शिक्षित-

मपि सतरामतितरा सशिक्षाधि शिक्षय । शाप्ते. शप. ष्टौ
द्विलम् छान्दरामभ्यासस्येलम् । किञ्च महते सौभगाय ऐश्वर्याय
एनं वर्धय । विश्वे देवा. एनं यजमानमनुमदन्तु तृप्ता
दृष्टा वा भवन्तु । वृहस्पतिसवितृशब्दाभ्या सामिधेच्यभू-
तोऽग्निरेवोच्यते वाक्यद्वय वा । एकेन वृहस्पतिरुक्तोऽन्येन
सविता ॥ ८ ॥

नवमी ।

अमुत्रभूयादद्य ययमस्य॑ वृहस्पते अभिशस्तेर-
मुञ्चः । प्रत्यौहतामधिना॑ मृत्युमस्माद्देवानामग्ने
भिपजा॑ शचीभिः ॥ ९ ॥

उ० अमुत्र भूयात् । अमुत्रामुष्मिँल्लोके यत् शरीर
भूयात् । अध जय यत् यमस्य सद्ने च शरीर भूयात् ।
तस्मात् च हे वृहस्पते, अभिशस्तेः अभिशसनाच्च अमुञ्चः ।
किञ्च प्रत्यौहता प्रतिप्रेरयताम् अन्यत्र नयताम् । अधिनौ
मृत्युम् अस्माद्यजमानात् । कथंमृतावधिनौ । देवानां
भिपजा हे अग्ने, शचीभिः । अत्रापि वृहस्पतिशब्द आम-
त्रितोऽग्निशब्दस्य द्रष्टव्य । सामिधेनीप्रकरणस्याग्नेयत्वात् ।
ननु वृहस्पतिशब्दो नैवण्टुको न चाग्निशब्द इति 'ता
आग्नेय्यः प्राजापत्या यदग्निपश्यत् तेनाग्नेय्यो यत्प्रजापतिर्
समैधत तेन प्राजापत्या' इति श्रुतेः प्रजापतेः सर्वदेवात्मक-
त्वात् । 'तस्मादेन प्रजापतिर् सन्तमग्निरित्याचक्षते' इति
श्रुतेरदोषः ॥ ९ ॥

म० हे वृहस्पते, तममुत्रभूयादद्य अमुत्र परलोके
भवनममुत्रभूयम् । 'भुवो भावे' (पा० ३ । १ । १०७)
इति क्यप् । परलोकगमनान्मरणान्मुञ्च । मरणाद्रक्षेत्यर्थः ।
लकारव्यत्यय । अध अय यत् यमस्य भयं परलोकभय नर-
कपातादि तस्मादपि मुञ्च । किञ्च अभिशस्ते. अभिशपादपि
लोकपावादादपि मुञ्च । देवानां भिपजा अधिना अधिनौ
अस्माद्यजमानात् मृत्युं प्रत्यौहता निवर्तयता । कैः । शचीभिः
कर्मभि कृत्वा । अत्र वृहस्पतिरग्निरेव सामिधेनीप्रकरणस्या-
ग्नेयत्वात् ॥ ९ ॥

दशमी ।

उद्द्वयं तमसस्पति॑ स्तुः पश्यन्त॑ उत्तरम् । देवं
देवत्रा सूर्यमगन्म॑ ज्योतिरुत्तमम् ॥ १० ॥

उ० उद्द्वयमिति व्याख्यातम् ॥ १० ॥

म० व्याख्याता (अ० २० । क० २१) ॥ १० ॥

एकादशी ।

ऊर्ध्वा अस्य॑ समिधो॑ भवन्त्यूर्ध्वा शुक्रा शोची॑
ष्यग्नेः । द्युमत्तमा सुप्रतीकस्य॑ सूनोः ॥ ११ ॥

उ० ऊर्ध्वा अस्य । द्वादश आग्निः प्रयाजदेवस्य

उष्णिहः । अष्टम्याद्ये द्वे गायत्र्यौ । 'ता विषमा विषमाक्षर-
पादा' इत्यादि श्रुतेः । ता आग्नेय्यः प्राजापत्याः । 'यदग्निर-
पश्यत्तेनाग्नेय्यः यत्प्राजापतिमाप्रीणात्तेन प्राजापत्या.' इति
च श्रुतिः । अग्निर्ऋषिः । प्राजापतिश्चाग्निरूपेण संस्तूयते ।
अस्याग्नेः प्राजापतिरूपेण संस्तूयमानस्य ऊर्ध्वाः प्रगुणाः देव-
मार्गेण यायिन्यः समिधो भवन्ति । ऊर्ध्वां शुक्रा ऊर्ध्वानि
च शुक्राणि शोचींष्यर्चींषि भवन्ति । द्युमत्तमा दीप्तिमत्तमा
च वीर्यवत्तमानि चेत्यर्थः । सुप्रतीकस्य सुमुखस्य यजमानस्य
सूनोः । स ह्येनं जनयति । य इत्थंभूतोऽग्निस्तं वयं स्तुम
इति वाक्यशेषः ॥ ११ ॥

म० द्वादशाप्रीदेवत्या उष्णिहो विषमपादा आग्नेय्योऽग्निना
दृष्टा । अग्नि प्राजापतित्वेन स्तूयते तेन प्राजापत्या अपि ।
ता आग्नेय्यः प्राजापत्या । 'यदग्निरपश्यत्तेनाग्नेय्यो यत्प्राजापति-
माप्रीणात्तेन प्राजापत्या' इति श्रुतेः । अस्याग्ने समिधः ऊर्ध्वा
देवगामिन्यो भवन्ति । शोचींषि तेजास्यपि ऊर्ध्वा ऊर्ध्वानि
भवन्ति । कीदृशानि शोचींषि । शुक्रा शुक्राणि शुद्धानि ।
द्युमत्तमा द्यौः दीप्तिः प्रकाशो येषां तानि द्युमन्ति अत्यन्तं
द्युमन्ति द्युमत्तमानि विश्वप्रकाशकानि । कीदृशस्याग्नेः । सुप्र-
तीकस्य सुप्रु प्रतीकं मुख यस्य । तथा सूनोः यजमानपुत्रस्य
'स यदेनं जनयति तेनास्यैष सूनुः' इति श्रुतेः । य ईदृशस्तं
स्तुम इति शेषः ॥ ११ ॥

द्वादशी ।

तन्नूनपादसुरो विश्ववेदा देवो देवेषु देवः ।
पथो अनक्तु मध्वा घृतेन ॥ १२ ॥

उ० तन्नूनपात् । आज्यस्य अग्नेर्वा । यः तन्नूनां गवां
नपात् आज्याभिप्रायमेतदुच्यते । अथवा योऽग्निः तन्नूनामपां
नपात् पौत्रः । असुरः असुमान् प्राणवान् । रो मत्वर्थीयः ।
यद्वा असुर वसुरः धनवान् । अस्मिन्पक्षे आदिलोपः ।
विश्ववेदाः सर्वधनः सर्वज्ञो वा । देवो दानादिगुणयुक्तः ।
देवेष्वपि देवः दीप्तिमान् । य ईदृशः सः पथः यज्ञमार्गान्
अनक्तु । मध्वा मधुस्वादुना घृतेन । इत्थं नाम प्रभूतं यज्ञे
घृतमस्तु येन मार्गा अभ्यक्ताः स्युरित्यभिप्रायः ॥ १२ ॥

म० देवोऽग्निः मध्वा मधुना मधुरेण घृतेन पथो यज्ञमा-
र्गाननक्तु । मध्वेति नुमभावः अनित्यमागमशासनमित्युक्तेः ।
पथो अनक्तु इत्यत्र 'प्रकृत्यान्त पादमव्यपरे' (पा० ६ । १ ।
११५) इति सन्ध्यभावः । यज्ञे बहु घृतमस्तु । येन मार्गा
घृताभ्यक्ताः स्युरिति भावः । कीदृशो देवः । तन्नूनपात् तन्-
नामपा नपात् पौत्रः । अद्यो वृक्षा जायन्ते तेभ्योऽग्निरि-
त्यपा पौत्र । असुरः असवोऽस्य सन्ति प्राणवान् । रो
मत्वर्थः । विश्ववेदाः सर्वधनः । देवेषु अपि देवः दीप्तिमान्
श्रेष्ठः ॥ १२ ॥

त्रयोदशी ।

मध्वा यज्ञं नक्षसे प्रीणानो नराशंसो अग्ने ।
सुकृद्देवः सविता विश्ववारः ॥ १३ ॥

उ० मध्वा यज्ञम् । हे अग्ने, यस्त्वं मध्वा मधुस्वादुना
घृतेन यज्ञं नक्षसे व्याप्नोषि । नक्षतिर्व्याप्तिकर्मा । कथं-
भूतः । प्रीणानः देवान् । नराशंसश्च नरैर्ऋत्विग्भिर्भयः शंस्यते
स्तूयते स तथोक्तः । सुकृच्च साधुकृच्च । देवः सविता ।
विश्ववारः सर्वस्य वरणीयश्च भवसि । तं त्वां स्तुम इति
शेषः ॥ १३ ॥

म० हे अग्ने, त्वं मध्वा स्वादुना घृतेन यज्ञं नक्षसे
व्याप्नोषि । नक्षतिर्व्याप्तिकर्मा । कीदृशस्त्वम् । प्रीणानं प्रीणीतेसौ
प्रीणानः देवान् तर्पयन् । नराशंसं नरैर्ऋत्विग्भिराशंस्यते
स्तूयते नराशंस । सुकृत् शोभनकारी । देवः दीप्तिमान् ।
सविता विश्वस्योत्पादकः । विश्वेन त्रियते सेव्यते विश्ववारः
विश्वं वृणोति अङ्गीकरोतीति वा कर्मण्यण् । सर्वस्य वरणीयः
सर्वाङ्गीकर्ता वा ॥ १३ ॥

चतुर्दशी ।

अच्छायमेति शवसा घृतेनेडानो वह्निर्मसा ।
अग्निं सुचो अध्वरेषु प्रयत्सु ॥ १४ ॥

उ० अच्छायम् । 'अच्छाभेरासुमिति शाकपूणिः' । अच्छ
एति अभ्येति । अग्निम् अयमध्वर्युः । शवसा स्वकीयेन
प्रज्ञानबलेन युक्तः । घृतेन च गृहीतेन ईडानः स्तुवन् ।
वह्निर्वोढा । नमसा चानेन हविल्लक्षणेनाभ्युद्यतेन सुचः
बाहुभ्यां गृहीत्वा । अध्वरेषु प्रयत्सु यज्ञेषु वर्तमानेषु ॥ १४ ॥

म० अयमध्वर्यु अध्वरेषु प्रयत्सु वर्तमानेषु सत्सु अग्नि-
मच्छ एति अभ्येति । 'अच्छाभेरासुमिति शाकपूणि' (निरु०
५ । २८) । कीदृशः । शवसा ज्ञानबलेन ईडान 'ईड
स्तुतौ' शानच् । तथा वह्निः वहति यज्ञभारमिति वह्नि यज्ञ-
निर्वाहकः । किं कृत्वा । घृतेन नमसा अग्नेन हविल्लक्षणेनोप-
लक्षिताः सुचो जुहाद्या गृहीत्वेति शेषः ॥ १४ ॥

पञ्चदशी ।

स यक्षदस्य महिमानमग्नेः स ई मन्द्रा सुप्र-
यसः । वसुश्चेतिष्ठो वसुधातमश्च ॥ १५ ॥

उ० स यक्षत् । स एवाध्वर्युः यक्षत् यजतु । अस्याग्नेः
संबन्धि महिमानं महाभाग्यम् । स ईम् स एव च मन्द्रा
मन्दनीयान्यन्नानि यजतु । कथंभूतस्याग्नेः । सुप्रयसः ।
प्रय इत्यन्ननाम । शोभनानि प्रयांस्यन्नानि हविल्लक्षणानि
यस्य स सुप्रयाः तस्य सुप्रयसः । अथ कस्मादन्यदेवता,
परित्यज्याग्नेर्महिमानं यक्षदित्युच्यत इतिचेदत आह ।
वसुश्चेतिष्ठो वसुधातमश्च । यतोऽसौ वसुः वासयिता चेतिष्ठो-

ऽतिशयेन चेतयिता । कृताकृतगुणविशेषः । वसूनां धनानां धातमो दातृतमश्च अतः अग्निः स्तूयते ॥ १५ ॥

म० सोऽध्वर्युरस्याग्ने महिमानं यक्षत् यजतु 'सिब्वहुलं लेटि' (पा० ३।१।३४) 'लेटोऽडाटौ' 'इतश्च लेप परस्मैपदेषु' (पा० ३।९४—९७) इति सूत्रैर्यक्षदिति रूपम् । स ईम् स च मन्द्रा मन्द्राणि मदजनकानि हवीषि च यजतु ददातु । कीदृशस्याग्ने । सुप्रयसः प्रयस् इत्यन्ननाम । शोभनानि प्रयासि यस्य सुप्रयास्तस्य । कीदृशस्याग्नेर्महिमानं यजतु । यो वसु वासयिता । चेतिष्ठ अतिचेतयिता । वसु-धातमः वसूना धनाना दातृतमः । क्विन्तात्तमप् ॥ १५ ॥

षोडशी ।

द्वारो देवीरन्वस्य विश्वे व्रता ददन्ते अग्नेः ।
उरुव्यचसो धा पत्यमानाः ॥ १६ ॥

उ० द्वारो देवीः । अस्याग्नेः प्रथमम् द्वारः देव्यः व्रता व्रतानि कर्माणि ददन्ते धारयन्ति । ताभ्यः अनु पश्चात् । विश्वे विश्वेदेवाः । देवशब्दलोपः । व्यवहितपदप्रायोऽर्धर्चः । कथंभूता द्वारः । उरुव्यचसः बहुव्यञ्जनाः । धाम्ना स्थानेन । ऋत्विक्संन्धिना । पत्यमानाः । 'पत ऐश्वर्ये' ऐश्वर्यं कुर्वाणाः । या इत्थंभूता यज्ञगृहद्वारस्ता वयं स्तुम इति शेषः ॥ १६ ॥

म० द्वारो देव्योऽस्याग्नेर्व्रता व्रतानि कर्माणि ददन्ते धारयन्ति 'दद दाने धृतौ च' । अनु पश्चात् विश्वे सर्वे देवा अग्निव्रतानि ददन्ते । कीदृश्यो द्वार । उरुव्यचसः उरु विशालं व्यवोऽवकाशो यासा ता विशालान्तरा । तथा धाम्ना स्थानेन पत्यमाना 'पत ऐश्वर्ये' दिवादिरात्मनेपदी । पत्यन्ते ईशते ता पत्यमाना स्थानैरैश्वर्यं कुर्वाणा । ऋत्विजा स्थानानि ददाना इत्यर्थः । ता स्तुम ॥ १६ ॥

सप्तदशी ।

ते अस्य योषणे दिव्ये न योना उषासानक्ता ।
इमं यज्ञमवतामध्वरं नः ॥ १७ ॥

उ० ते अस्य । ते उषासानक्ता उषाश्चाहो नक्ता च रात्रिः । अस्याग्नेः । योना योनौ आहवनीयास्थे स्थितस्य । योषणे भार्ये । दिव्ये दिवि भवे । नकारोऽनर्थकः । ते इमं यज्ञम् अवतां सुगुप्तं कुरुताम् । अध्वर सोमं च नोऽस्माक संपादयतामिति शेषः ॥ १७ ॥

म० उषाश्च नक्ता रात्रिश्च उषासानक्ता । उषसः उषासा-देशो द्वन्द्वे । ते प्रसिद्धे उषासानक्ता अहोरात्रिदेव्यौ नोऽस्मा-कमिमं यज्ञमवता रक्षताम् । कीदृश्यौ ते । अस्याग्ने योषणे भार्ये । तथा दिव्ये दिवि भवे स्वर्गस्थे । कीदृशस्य । अग्ने योनौ गार्हपत्यस्थाने स्थितस्येति शेषः । नकारः पादपूरणः । कीदृशं यज्ञम् । अध्वरम् 'धृ कौटिल्ये' न ध्वरतीयध्वरस्तम् । अकु-टिलं शास्त्रोक्तमित्यर्थः ॥ १७ ॥

अष्टादशी ।

दैव्या होतारा ऊर्ध्वमध्वरं नोऽग्नेर्जिह्वामभिगृ-
णीतम् । कृणुतं नः स्विष्टिम् ॥ १८ ॥

उ० दैव्या होतारा । अयं चाग्निरसौ च मध्यमः हे दैव्यौ होतारौ, ऊर्ध्वमध्वरं नः कुरुतम् देवयानयायिनं कुरुतमित्यभिप्रायः । अग्नेर्जिह्वामभिगृणीतम् । अग्निमुखं साधु वर्णयतमित्यर्थः । कृणुतं कुरुतं च नः अस्माकं स्विष्टि साधुयजनम् ॥ १८ ॥

म० अय चाग्निरसौ च मध्यमो वायुः हे दैव्याहोतारौ अग्निवायु, युवा नोऽस्माक स्विष्टिं शोभनं यजनं कृणुत कुरु-तम् । किञ्च नोऽस्माकमध्वर यज्ञमूर्ध्वं कृणुतं देवमार्गगामिन कुरुतम् । अग्नेर्जिह्वा ज्वालामभिगृणीतं वर्णयतम् समीची वहि-ज्वालेति स्तुतमित्यर्थः ॥ १८ ॥

एकोनविंशी ।

तिस्रो देवीर्वह्निरेदृष्टं सदन्विडा सरस्वती
भारती । मही गृणाना ॥ १९ ॥

उ० तिस्रो देवीः तिस्रः देव्यः । वह्निः आ इदं सदन्तु आसदन्तु आसीदन्तु इदं वह्निः । कतमास्ताः । इडाः पृथि-वीस्थाना । सरस्वती च मध्यस्थाना । मही स्तुवन्तीति प्रत्येकं तिसृभिरपि योज्यम् । यद्वा एकमेव वाक्यम् । तिस्रो देव्यो वह्निरेदमासदन्तु इडासरस्वतीभारत्यो महत्यो गृणाना इति ॥ १९ ॥

म० तिस्रो देव्यः इद वह्निरेदमासदन्तु आसीदन्तु । छान्दस सीदादेशाभाव 'व्यवहिताश्च' (पा० १।४।८२) इत्याडा सह क्रियापदव्यवधानम् । कास्ता अत आह । इडा पृथिवीस्थाना सरस्वती मध्यस्थाना भारती द्युस्थाना । मही महती गृणाना स्तुवन्तीति विशेषणद्वयं तिस्रणाम् ॥ १९ ॥

विंशी ।

तन्नस्तुरीपमद्भुतं पुरुक्षु त्वष्टा सुवीर्यम् । राय-
स्पोषं विष्यतु नाभिमस्मे ॥ २० ॥

उ० तन्नः तत् रायस्पोषम् नः अस्मभ्यमसदर्थम् । तुरीपं तूर्णमश्रुते तूर्णं चाप्नोति । अद्भुतं महत् अभूतपूर्वम् । पुरुक्षु पुरुषु बहुषु यत्क्षियति निवसति तत्पुरुक्षु । त्वष्टा देवः सुवीर्यं साधुवीर्यम् । रायस्पोषविषयान्येतानि चत्वारि पदानि । विष्यतु । स्यतिरुपसृष्टो विमोचने । विमुञ्चतु । नाभिमस्मे राष्ट्रमध्यं प्रत्यस्मासु ॥ २० ॥

म० त्वष्टा देव तं प्रसिद्धं रायो धनस्य पोषं पुष्टिमस्मे अस्माक नाभिं प्रति विष्यतु विमुञ्चतु । नाभौ मुक्तमुत्सङ्गे पततीति भावः । 'पोऽन्तकर्मणि' 'ओत श्यनि' (पा० ७।३।७१) इत्योकारलोपः । 'स्यतिरुपसृष्टो विमोचने' इति

यास्क. । कीदृशं रायस्पोपम् । नोऽस्माकं तुरीपम् तुरा वेगेन आप्नोति तुरीप शीघ्रप्रापकम् । अद्भुत महान्तम् । पुरुक्षु पुरुषु बहुषु क्षियति निवसति पुरुक्षु 'सुपा सुलुक्' (पा० ७ । १ । २९) इत्यमो लुक् । क्षियतेरौणादिको डुप्रत्ययः । सुवीर्यं साधु वीर्यं सामर्थ्यं येन तम् । ईदृशं धनं देहीत्यर्थः ॥ २० ॥

एकविंशी ।

वनस्पतेऽवसृजा रराणस्मना देवेषु । अग्नि-
हृव्यं शमिता सूदयाति ॥ २१ ॥

उ० वनस्पतेऽव । हे वनस्पते, अवसृज । स्रद्धमुखयोर-
वाचीनं निक्षिप । हवींषि रराणः । यद्वा 'रा दाने' ददानः ।
त्मना 'मन्त्रेष्वाल्यादेरात्मनः' इत्याकारलोपः । देवेषु विष-
यभूतेषु । कस्मात्त्वमेवमुच्यसेऽस्माभिरित्यत आह । यतः
अग्निः शमिता शामित्रमिति तद्धितलोपः । हव्यं हविर्जातम्
सूदयाति । 'षूद क्षरणे' संस्करोति । अतो हे वनस्पते,
अवसृजेति संबन्धः ॥ २१ ॥

म० अग्नि शमिता हव्यं सूदयाति सूदयति संस्करोति
यत अतो हे वनस्पते, तत्संस्कृतं हव्यमवसृज सुद्भुखतोऽवा-
चीना क्षिप । कीदृशस्त्वम् । त्मना आत्मना देवेषु रराण-
हविर्ददानं 'रा दाने' कानच् । मन्त्रेष्वाल्यादेरात्मनः' (पा०
६ । ४ । १४१) इत्यालोप ॥ २१ ॥

द्वाविंशी ।

अग्ने स्वाहा कृणुहि जातवेद् इन्द्राय हव्यम् ।
विश्वेदेवा हविरिदं जुषन्ताम् ॥ २२ ॥

उ० अग्ने स्वाहा । हे जातवेदः, स्वाहा कृणुहि स्वाहा-
कृति यज । इन्द्राय हव्यं हविः । प्रयच्छेति शेषः । विश्वे-
देवाश्च इदं हविः जुषन्तां सेवन्ताम् ॥ २२ ॥

म० हे अग्ने, हे जातवेदः जातप्रज्ञान, हव्यमिन्द्राय स्वाहा
कृणुहि स्वाहाकारेण प्रयच्छ । किञ्च विश्वेदेवा इदं हविर्जुषन्तां
सेवन्ताम् ॥ २२ ॥

त्रयोविंशी ।

पीवोअन्ना रयिवृधः सुमेधाः श्वेतः सिषक्ति
नियुतामभित्रीः । ते वायवे समनसो वितस्थुर्विश्वे-
न्नरः स्वपत्यानि चक्रुः ॥ २३ ॥

उ० अथैनं वायवे नियुत्वते शुक्लं तूपरमालभत इत्यस्य
पशोः 'पीवो अन्ना रयिवृधः' इत्याद्याः षट् याज्यानुवाक्या-
स्त्रिष्टुभो वायव्याः । तत्र च प्राजापत्यः पशुपुरोडाश इति
पठ्यते । तस्य आपो ह यत् द्वे प्राजापत्ये । यान् नियुतः
अश्वान् । पीवोअन्नान् पीवः पुष्टमन्नं येषामिति पीवोअन्नान् ।
रयि धनं ये वर्धयन्ति ते रयिवृधः । सुमेधाः कल्याणप्रज्ञानो
वायुः । श्वेतः वायोर्वर्णवचनम् 'शुक्लो हि वायुः' इति श्रुतिः ।

सिषक्ति सेवति । नियुतामभित्रीः नियुतामभ्याश्रयणीयः ।
अथ यान्वायुः सिषक्ति ते नियुतोऽश्वा वायवेऽर्थाय ।
समनसः समनस्काः सन्तः वितस्थुः तान् विश्वा विश्वानि ।
इत् पादपूरणे । नरः मनुष्या ऋत्विग्यजमानाः स्वपत्यानि
शोभनानामपत्यानां यानि कर्माणि तानि चक्रुः कुर्वन्ति ।
एतदुक्तं भवति । वाय्वश्वसंयोगे सति सर्वमिदं यज्ञादि
प्रवर्तते इति ॥ २३ ॥

म० अथैतं वायवे नियुत्वते शुक्लं तूपरमालभते इति
हुतस्य पशो पीवोअन्ना रयिवृध इत्याद्याः षट् याज्यानु-
वाक्या । द्वे वायुदेवत्ये त्रिष्टुभौ वसिष्ठदष्टे । 'शुक्लो हि वायु'
इति श्रुते । श्वेतो वायु यात्रियुतोऽश्वान् सिषक्ति सेवते ते
नियुतः समनस समनस्का सन्तो वायवेऽर्थाय वितस्थुर्वि-
शेषेण तिष्ठन्ति । कीदृशान्नियुत । पीवोअन्ना पीव पुष्टमन्नं
येषा तान् । नकारलोप 'प्रकृत्यान्त पादम्' (पा० ६ । १ ।
११५) इति पीवोअन्नानित्यत्र सन्ध्यभाव । तथा रयिवृधः
रयि धनं वर्धयन्ति तान् । कीदृश श्वेत । सुमेधा शोभना
मेधा बुद्धिर्यस्य । नियुतामभित्री अश्वानामाश्रयणीयः । एव-
मश्वयोगे वायुना कृते नरो मनुष्या ऋत्विज विश्वा इत्
विश्वानि सर्वाण्येव स्वपत्यानि शोभनापत्यप्रापकाणि चक्रुः
कर्माणीति शेषः ॥ २३ ॥

चतुर्विंशी ।

राये नु यं जज्ञतु रोदसीमे राये देवी धिषणा
धाति देवम् । अध वायुं नियुतः सश्वतः स्वा उत
श्वेतं वसुधिती निरेके ॥ २४ ॥

उ० राये नु । राये धनाय उदकलक्षणाय नु क्षिप्रम् यं
वायुं जज्ञतुः जनयामासतुः रोदसी द्यावापृथिव्यौ इमे । अ-
नयोर्द्यावापृथिव्योः संयोगेऽपि सति वायुमन्तरेण जगद्धारणं
नोपपद्यत इति जनितवत्यौ द्यावापृथिव्यौ । यं वायुं च राये
धनायोदकलक्षणाय । देवी धिषणा धियं बुद्धि कर्म वा
सनोति संभजते इति धिषणा वाक् मध्यस्थाना धाति धार-
यति । देवं दानादिगुणयुक्तम् । अध अथेत्यर्थः । समनन्तर-
मेव । तं वायुं नियुतः अश्वाः सश्वतः सरन्तः सेवन्तः स्वाः
स्वकीयाः । उत अपिच श्वेतं वायुं वसुधिति वसुनो धनस्यो-
दकलक्षणस्य धारयितारम् । निरेके जनैराकीर्णप्रदेशोऽवस्थितं
वायुम् । नियुतः सश्वतः स्वा इत्यनुवर्तते ॥ २४ ॥

म० इमे रोदसी द्यावापृथिव्यौ यं वायुं जज्ञतुः उत्पादया-
मासतुः नु क्षिप्रम् । किमर्थम् । राये धनायोदकरूपाय । धियं
सनोति ददाति धिषणा वाक् देवी देवं वायुं धाति धारयति ।
शपो लुक् । राये धनाय । रोदस्योः सद्भावेऽपि वायुं विना
जगद्धारणाशक्तेर्वायुत्पादितः । विपणोति हस्वमाघम् । अध
अथ उत्पत्त्यनन्तरमेव उत निश्चित स्वा नियुतो निजाश्वा
वायुं सश्वतः सचन्ते सेवन्ते 'यच् सेवने' पुरुषव्यत्ययः । क ।

निरेके निर्गत रेक. रेचनं रेक शून्यता यस्मात् तादृशे बहु-
जनाकीर्णे स्थाने । कीदृश वायुम् । श्वेतं श्वेतवर्णम् । तथा वसु-
धिति वसुनो धनस्य धितिर्धारण यत्र तं धनस्य धारयिता-
रम् ॥ २४ ॥

पञ्चविंशी ।

आपो ह बृहतीर्विश्वमायन्गर्भं दधाना जनय-
न्तीरग्निम् । ततो देवानां समवर्ततासुरेकः कस्मै
देवाय हविषा विधेम ॥ २५ ॥

उ० आपो ह । 'आपो ह वा इदमग्रे सलिलमेवासीत्'
इत्येतद्ब्राह्मणं निदानभूतमनयोः कण्डिकयोः । आपः ।
पुराकल्पद्योतको ह इति निपातः । यत् । बृहतीः बृहत्यः
महत्यः । विश्वं सर्वम् आत्मत्वेन । आयन् प्रापुः । गर्भं
हिरण्यगर्भलक्षणं दधानाः । जनयन्ती. जनयिष्यन्त्यः ।
अग्निम् अग्निरूपं हिरण्यगर्भम् । हिरण्यगर्भवचनो वा अग्नि-
शब्दः । ततः गर्भात्संवत्सरोषितात् देवानां मध्ये समवर्तत
समभवत् असुः प्राणात्मकः एकः देवानां । स हि लिङ्गशरीरः
य इत्थंभूतो हिरण्यगर्भः । तस्मै कस्मै प्रजापतये हविषा
विधेम हविर्दन्न इति विभक्तिव्यत्ययः ॥ २५ ॥

म० द्वे प्रजापतिदेवत्ये त्रिष्टुभौ हिरण्यगर्भदृष्टे प्रथमा
ब्रह्मिका । 'आपो ह वा इदमग्रे सलिलमेवास' (११ । १ ।
६ । १) इति ब्राह्मणमेतयोः कण्डिकयोर्निदानभूतं बोध्यम् ।
ह प्रसिद्धौ । यत् यदा पुरा आपो जलानि विश्वमायन् प्रापु ।
कीदृश्य आप । बृहती बृहत्यो महत्यः बहुला । तथा गर्भं
हिरण्यगर्भलक्षणं दधाना धारयन्त्य । अतएवाग्निं जनयन्ती
अग्निरूपं हिरण्यगर्भं जनयन्त्य. उत्पादयिष्यन्त्य । ततो
गर्भात्संवत्सरोषितात् देवानामसु. प्राणरूप आत्मा लिङ्गशरीर-
रूपो हिरण्यगर्भं समवर्तत उदपद्यत । कस्मै प्रजापतिरूपाय
देवाय हिरण्यगर्भाय हविषा विधेम हविर्दन्नः । विभक्तिव्यत्ययः
विधतिर्दानार्थं ॥ २५ ॥

षड्विंशी ।

यश्चिदापो महिना पर्यपश्यदक्षं दधाना जनय-
न्तीर्यज्ञम् । यो देवेष्वधि देव एक आसीत्कस्मै
देवाय हविषा विधेम ॥ २६ ॥

उ० यश्चित् । योऽपि देवः अन्तर्यामी । आपः अपः इति
विभक्तिव्यत्ययः । महिना महाभाग्येन । पर्यपश्यत् परितो
दृष्टवान् । दक्षं प्रजापतिं दधानाः जनयन्तीः यज्ञं सृष्टियज्ञं ।
यश्च देवेष्वपि अधिदेवः एक आसीत् तस्मै कस्मै प्रजापतये
हविषा विधेम हविर्दन्न इति विभक्तिव्यत्ययः ॥ २६ ॥

म० चिदप्यर्थ । यो देवोऽन्तर्यामी महिना महिना आपः ।
विभक्तिव्यत्ययः । अप. पूर्वोक्ता. पर्यपश्यत् सर्वतो ददर्श ।

कीदृशी । दक्षं कुशलं प्रजापति दधाना । यज्ञं जनयन्ती ।
यज्ञशब्देन यज्ञकर्त्री प्रजा उच्यते । सृष्टिकर्त्रीरित्यर्थं । यश्च
देवेष्वधि अधिकः एको मुख्यो देव आसीत् । तस्मै देवाय
हविर्दन्नः ॥ २६ ॥

सप्तविंशी ।

प्र याभिर्यासि दाश्वांश्चसमच्छा नियुद्धिर्वाय-
विष्टये दुरोणे । नि नो रयिश्च सुभोजसं युवस्व नि
वीरं गव्यमश्व्यं च राधः ॥ २७ ॥

उ० प्रयाहि प्रयासि याभिर्नियुद्धिः । नियुच्छब्द उभय-
लिङ्गः स्त्रियां पुंसि च । दाश्वांसं यजमानं 'अच्छाभेरासुमिति
शाकपूणि.' । हवींषि दत्तवन्तं यजमानमभि । हे वायो,
इष्टये यागाय एषणाय वा । दुरोणे यज्ञगृहे वर्तमानं यज-
मानम् । ताभिर्नियुद्धिरागल्य । नो रयिं सुभोजसं युवस्व ।
निपूर्वो यौतिर्दानार्थः । नियुवस्व देहि नोऽस्मभ्यं रयिं
धनम् । किंभूतम् । सुभोजसम् साधु भुज्यत इति सुभोजाः
तं सुभोजसम् । किञ्च । वीर पुत्रम् गव्यं च राधः अश्व्यं
च राधो धनम् नियुवस्व इति ॥ २७ ॥

म० द्वे वायुदेवत्ये त्रिष्टुभौ वसिष्ठदृष्टे । हे वायो, त्वं याभि-
नियुद्धिरश्वभिः कृत्वा इष्टये यागाय दुरोणे यज्ञगृहे वर्तमानं
दाश्वास हविर्दत्तवन्तं यजमानमच्छ अभिमुखं प्रयासि गच्छसि ।
'निपातस्य च' (पा० ६ । ३ । १३६) इति संहितायामच्छा
इति दीर्घ । 'व्यवहिताश्च' (पा० १ । ४ । ८२) इति प्रण-
यासीत्यस्य व्यवधानम् । ताभिर्नियुद्धिरागल्य नोऽस्मभ्यं रयिं
वनं नियुवस्व देहि । नियौतिर्दानार्थं व्यत्ययेन शप्रत्यय ।
कीदृश रयिम् । सुभोजसं सुष्ठु भुज्यत इति सुभोजास्तम् ।
भुजेरसुन्प्रत्ययः । किञ्च वीर पुत्रं गव्यं गोसवन्धि अश्वमश्व-
सवन्धि गोऽश्वरूपं राध धनं च नियुवस्व ॥ २७ ॥

अष्टाविंशी ।

आ नो नियुद्धिः शतिनीभिरवरश्च सहस्त्रिणी-
भिरुपयाहि यज्ञम् । वार्यो अस्मिन्सवने मादयस्व
यूयं पात स्वस्तिभिः सदा नः ॥ २८ ॥

उ० आ नः । आ उपयाहि नः अस्माकम् अध्वरं
यज्ञम् । नियुद्धिः अश्वैः । शतिनीभिः शतानि विद्यन्ते यासु
ताः शतिन्यः ताभिः शतिनीभिः सहस्त्रिणीभिश्च । एतदुक्तं
भवति । बहूनामपि वाहनानां वयं तर्पयितुं क्षमाः । एत्य
च हे वायो, अस्मिन्सवने तृतीयसवने मादयस्व तृष्यस्व ।
इदानीमृत्विजः पादेनाह । यूयं पात पालयत स्वस्तिभिः
अविनाशैः सदा नः अस्मान् ॥ २८ ॥

म० हे वायो, नियुद्धिरश्वभिः नोऽस्माकमध्वरं यज्ञमुप-
याहि । कीदृशीभिः । शतिनीभिः सहस्त्रिणीभिः शतं सहस्रं
च सख्या यासा ताभिः वयं बहुवाहनतर्पणे शक्ता इति भावः ।

एल्य चास्मिन् सवने तृतीये मादयस्व तृप्यस्व । अथ पादेन ऋत्विज आह । हे ऋत्विज, स्वस्तिभिः कल्याणैर्युं नोऽस्मान् पात रक्षत ॥ २८ ॥

एकोनत्रिंशी ।

नियुत्वान्वायुवार्गह्ययधुं शुक्रो अयामि ते ।
गन्तासि सुन्वतो गृहम् ॥ २९ ॥

उ० नियुत्वान्वायो । पद् वायव्या याज्यानुवाक्याः । तत्र वायो शुक्रो इत्यनुष्टुप् । एकया चेति त्रिष्टुप् । गाय-
त्र्योऽन्याश्चतस्रः । तृतीयः पादः प्रथमं व्याख्यायते । यतो
गन्ता गमनशीलः । तृन्तोयं गन्ता उदात्तः । तद्धर्मा
वा तत्साधुकारी वा एते हि तृनोऽर्थाः । असि । सुन्वतः
अभिपवं कुर्वतः यजमानस्य गृहान्प्रति । अतो ब्रवीमि ।
नियुत्वान् नियुद्धणको भूत्वा हे वायो, आगहि आगच्छ ।
अयंच शुक्रो ग्रहः अयामि आगच्छत्विति लकारपुरुषव्य-
त्ययः । ते त्वांप्रति । त्वमेव हि शुक्रादीनां ग्रहाणां स्थान-
मित्यभिप्रायः ॥ २९ ॥

म० षडृचो वायुदेवस्या वायव्येष्टकापशुपक्षे वपादीना
याज्यानुवाक्यत्वेन नियुक्ता । आद्या गायत्री गृत्समददृष्टा ।
हे वायो, यत सुन्वतो यजमानस्य गृहं प्रति त्वं गन्ता गमन-
शीलोऽसि । तृन्तो आद्युदात्तत्वात् । अतो नियुत्वान्वावा-
न्सन् आगहि आगच्छ । शपो लुक् । अयं शुक्रो ग्रहः ते त्वा
प्रति अयामि आगच्छतु प्राप्नोतु । लकारपुरुषव्यत्ययः । शुक्रा-
दिग्रहाणां पात्रं त्वमेवेति भावः ॥ २९ ॥

त्रिंशी ।

वायो शुक्रो अयामि ते मध्वो अग्रं दिविष्टिषु ।
आयाहि सोमपीतये स्पर्हो देव नियुत्वता ॥ ३० ॥

उ० वायो शुक्रः । हे वायो, शुक्रो ग्रहः अयामि
स्वयमेवागच्छतु ते त्वांप्रति । कथंभूतः । मध्वो अग्रम्
रसस्य सारभूतः दिविष्टिषु यज्ञेष्वित्यर्थः । त्वं च आयाहि
सोमपीतये सोमपानाय । यतः स्पर्हः । स्पृहणीयः हे देव ।
नियुत्वता नियुच्छब्दवत्ता मन्त्रेण स्तूयसे ॥ ३० ॥

म० अनुष्टुप् पुरुमीढाजमीढदृष्टा । हे वायो, शुक्रो ग्रहः
त्वामयामि आगच्छतु । कीदृश शुक्रः । दिविष्टिषु मध्व अग्र
वौरिष्यते प्रार्थयते याभिस्ता दिविष्टयो यज्ञा ज्योतिष्टोमेन
स्वर्गकामो यजेतेत्युक्तेः । मध्वः मधुनो रसस्याग्रं सारभूत । यज्ञ-
रसेषु शुक्रो ग्रहः सारभूत इत्यर्थः । किंच हे देव वायो,
नियुत्वता अथावता रथेन आयाहि आगच्छ । किमर्थम् ।
सोमपीतये सोमपानाय । कीदृशस्त्वम् । स्पर्हः । स्पृहायोग्य
जयमानादिभिः स्पृहणीयः ॥ ३० ॥

एकत्रिंशी ।

वायुरग्रेगा यज्ञप्रीः साकं गुन्मनसा यज्ञम् ।
शिवो नियुद्धिः शिवाभिः ॥ ३१ ॥

उ० वायुरग्रेगाः । वायुः अग्रेगमनशीलः यज्ञप्रीः यज्ञेन
प्रीयत इति यज्ञप्रीः । साकं गच्छ गच्छति मनसा यज्ञम् ।
यो ह्यादरेण विस्मित आगच्छति स मनसा सहागतो
भवति । कथंभूतः । शिवः शान्तः नियुद्धिः अश्वाभिः
शिवाभिरेव ॥ ३१ ॥

म० द्वे गायत्र्यौ । वायुः शिवाभिः कल्याणरूपाभिः नियु-
द्धिरश्वाभिः कृत्वा मनसा साकं चित्तेन सह सादर यज्ञं गन्
गच्छतु । कीदृशः । अग्रेगा अग्रे गच्छतीत्यग्रेगा 'विद्वनोरनु-
नासिकस्यात्' (पा० ६ । ४ । ४९) इत्याकार । यज्ञप्रीः
यज्ञेन प्रीयते तुष्यतीति यज्ञप्री । शिवः कल्याणकरः ॥ ३१ ॥

द्वात्रिंशी ।

वायो ये ते सहस्त्रिणो रथासस्तेभिरागहि ।
नियुत्वान्सोमपीतये ॥ ३२ ॥

उ० वायो ये । हे वायो, ये ते तव । सहस्त्रिणः सहस्र-
संख्याभिर्युक्ताः । रथासः रथा एव रथासः । तेभिः तैः आगहि
आगच्छ । नियुत्वान्भूत्वा सोमपीतये सोमपानाय ॥ ३२ ॥

म० हे वायो, ये ते तव सहस्त्रिणः सहस्रसंख्याका रथासः
रथाः तेभिस्तै रथैः आगहि आगच्छ । किमर्थं । सोमपानाय ।
कीदृशस्त्वम् । नियुत्वान् अथायुक्तः । नियुतो वायोरिति निघ-
ण्टुक्तेः ॥ ३२ ॥

त्रयस्त्रिंशी ।

एकया च दशभिश्च स्वभूते द्वाभ्यामिष्टये
विधुशती च । तिसृभिश्च वहसे त्रिधुशता च
नियुद्धिर्वायविह ता विमुञ्च ॥ ३३ ॥

उ० एकया च एकस्यां वायव्यायामृचि पात्राणि विमु-
च्यन्ते । हे वायो, स्वभूते स्वकीया भूतिर्यस्य जगत्सर्वं स
स्वभूतिः । यानि पात्राणि वहसे इष्टये देवयज्यायै । एकया
च नियुता दशभिश्च नियुद्धिः द्वाभ्यां च नियुच्वाम् ।
विंशती च । विंशतिशब्दस्य पूर्वसवर्णदीर्घ आदेशः ।
विंशत्या च नियुद्धिः । तिसृभिश्च त्रिंशता च नियुद्धिरेव ।
ता तानि पात्राणि इह विमुञ्च ॥ ३३ ॥

म० त्रिष्टुप् अनयर्चा पात्राणि मुच्यन्ते । स्वा निजा भूतिः
समृद्धिर्जगद्रूपा यस्य स स्वभूति हे स्वभूते, हे वायो, एकया
दशभिः द्वाभ्यां विंशती विंशत्या पूर्वसवर्णं । तिसृभिः त्रिंशता
च नियुद्धिः अश्वाभिः कृत्वा । इष्टये यज्ञाय, त्वं यानि पात्राणि
वहसे ता तानि पात्राणि इह यज्ञे विमुञ्च । पञ्च चकाराः
समुच्चयार्था ॥ ३३ ॥

चतुस्त्रिंशी ।

तत्र वायवृत्तस्पते त्वष्टुर्जामातरद्भुत । अवाधु
स्यावृणीमहे ॥ ३४ ॥

उ० तव वायो । हे वायो, ऋतस्पते सत्यपालक ।
यज्ञवचन ऋतशब्दः । सत्यपते । त्वष्टुरादित्यस्य जामातः,
स ह्यादित्यादप आदाय गर्भयति ततो विष्टुपो जायन्ते अतो
वायुर्जामाता त्वष्टुः । अद्भुत अभूतपूर्व । तव संवन्धीनि
अवांसि अन्नानि । आवृणीमहे आयाचामः ॥ ३४ ॥

म० गायत्री व्यश्वदृष्टा । हे वायो, हे ऋतस्पते सत्यस्य
पालक, ऋतस्य पतौपरे सुडागमः । हे त्वष्टुर्जामातः, आदि-
त्यादप आदाय वायुर्गर्भयति ततो वृष्टिर्भवतीति वायुरादि-
त्यस्य जामाता । हे अद्भुत आश्चर्यरूप, तवावाप्ति अन्नानि
वयमावृणीमहे प्रार्थयाम ॥ ३४ ॥

पञ्चत्रिंशी ।

अभि त्वा शूर नोनुमोऽदुग्धा इव धेनवः ।
ईशानमस्य जगतः स्वर्दशमीशानमिन्द्र तस्थुर्पः ॥ ३५ ॥

उ० अभि त्वा 'रथन्तर दक्षिणे पक्षे' इति श्रुतिः ।
नान्योऽध्वर्योर्गायेदिति यतोऽत एपां साम्नां योनयः पठ्यन्ते ।
तत्रेन्द्रप्रगाथो रथन्तरस्य योनिः । तत्र प्रथमा बृहती द्वितीया
सतोबृहती । अभि त्वा शूर नोनुमः आभिमुख्येन त्वां हे
शूर, नोनुमः नमामः । कथमिव । अदुग्धा इव धेनवः ।
यथा वत्सान्प्रति अदुग्धा धेनवः नमन्ति एवं त्वां प्रति
हविर्भिः स्तोत्रैः शस्त्रैश्चाभिमुख्येन नमामः । यद्वा 'णु स्तुतौ' ।
अयमत्र धातुः शब्दसारूप्यात् । अभिनोनुमः अभिष्टुमः
त्वां कृतकृत्याः सन्तः स्तुतस्तोत्राः कृतशस्त्रा उद्यतहविष्काः ।
कथमिव । अदुग्धा इव धेनवः । यथा अदुग्धा अकृतकृत्या
धेनवः वत्समभितुष्टुवुः एवम् । कथंभूतं त्वामभिनोनुमः ।
ईशानमस्य जगतः जङ्गमस्य । स्वर्दशम् स्वः पश्यतीति
स्वर्दक् तं स्वर्दशम् । यद्वा स्वरादित्यः तद्वत् यो दृश्यते स
स्वर्दक् त स्वर्दशम् । ईशानं च हे इन्द्र, तस्थुपः स्थितवतः
स्थावरस्यैतर्थाः ॥ ३५ ॥

म० बृहतीसतोबृहतीद्वयं प्रगाथं वसिष्ठदृष्टमिन्द्रदेवत्वम् ।
'रथन्तर दक्षिणे पक्षे' इति श्रुते । 'नान्योऽध्वर्योर्गायेत्' इत्य-
ध्वर्योर्गानं विहितम् । अत साम्नां योनय ऋचः पठ्यन्ते ।
तत्रेन्द्रः प्रगाथो रथन्तरस्य योनिः । हे शूर इन्द्र, वय त्वा
त्वामभिनोनुम आभिमुख्येनात्यन्तं स्तुमः 'नु स्तुतौ' यद्-
लुगन्तम् । तत्र दृष्टान्तः । अदुग्धा धेनव इव यथा अदुग्धा
गावो वत्सान्स्तुवन्ति । कीदृशं त्वाम् । जगतो जङ्गमस्येशानं
प्रभुम् । स्वर्दशं स्वं पश्यतीति स्वर्दक् तम् । यद्वा स्व आदित्य
इव दृश्यते स्वर्दक् तस्थुष स्थावरस्य ईशानम् । विश्वनियन्तार-
मित्यर्थः ॥ ३५ ॥

षट्त्रिंशी ।

न त्वावाँर ॥ अन्यो दिव्यो न न पार्थिवो न
जातो न जनिष्यते । अश्वान्तो मघवन्निन्द्र
वाजिनो गव्यन्तस्त्वा हवामहे ॥ ३६ ॥

उ० न त्वावान् । येन त्वावान् त्वत्सदृशः अन्यः दिव्यः
दिविभवः न च पार्थिवः अस्तीति शेषः । न च जातः न च
जनिष्यते उत्पत्स्यति । अतः अश्वान्तः अश्वान्कामयमानाः
हे मघवन् धनवन् इन्द्र, वाजिनः वाजोऽन्नम् तद्येषामस्ति
ते वाजिनः हविषा संयुक्ताः सन्तः । गव्यन्तः गाः कामय-
मानाः । त्वां हवामहे आह्वयामः ॥ ३६ ॥

म० हे मघवन् धनवन्, हे इन्द्र, दिवि भवो दिव्यः
पार्थिवः पृथिवीभवश्च त्वावान् त्वत्सदृशोऽन्यो नास्तीति शेषः ।
न च जातः न जनिष्यते उत्पत्स्यते । त्वत्सदृशोऽस्तीति
त्वावान् । सादृश्यार्थं वतुप्रत्ययः । अतो वयं त्वा त्वा हवामहे ।
कीदृशा वयम् । अश्वान्तः अश्वान् कामयमानाः 'अश्वघस्यात्'
(पा० ७ । ४ । ३७) इति क्यचि आत्मम् । ततः शत्रुप्र-
त्ययः । वाजिनोऽन्नवन्तः हविर्युताः । गव्यन्तः गा इच्छन्तीति
गव्यन्तः गोकामा । गवाध्वान्देहीत्यर्थः ॥ ३६ ॥

सप्तत्रिंशी ।

त्वामिद्वि हवामहे सातौ वाजस्य कारवः । त्वां
वृत्रेऽभिन्द्र सत्पतिं नरस्त्वां काष्ठास्वर्वतः ॥ ३७ ॥

उ० त्वामिद्वि । बृहतो योनिः देवतादितुल्यम् । इष्टवद
एवार्थं हिर्निरर्थकः । त्वामेव हवामहे आह्वयामः । सातौ
वाजस्य सातिर्लाभः । लाभे अन्नस्य विषयभूते । अपिच
कारव कर्तारः स्तोमानां वयम् त्वामेव च वृत्रेषु शत्रुषु
हन्तव्येषु हे इन्द्र, सत्पतिं सतां पालयितारम् श्रुतिस्मृति-
विहितानुष्ठानतारो निषिद्धकर्मपरित्यागिनः सन्तः तत्पतिम् ।
नरः मनुष्याः आह्वयन्ति । त्वामेव काष्ठासु जेतव्यासु अर्षतः
अश्ववतः रथिनो वा आह्वयन्ति । नहि त्वद्वते पुरुषाणां
किञ्चित्सिध्यतीत्यभिप्रायः ॥ ३७ ॥

म० ऋग्वद्वयमेन्द्र प्रगाथः शम्युदृष्ट बृहत्साम्नो योनिः
अध्वर्योर्गानस्योक्तः । आद्या बृहती द्वितीया सतोबृहती 'बृह-
दुत्तरे पक्षे' इति श्रुते । हे इन्द्र, कारव कर्तारः यज्ञानाम् नर
ऋत्विजो वय त्वामेव हवामहे आह्वयामः । इत् एवार्थं हि
निश्चये । किनिमित्तम् । वाजस्यान्नस्य सातौ लाभनिमित्तम् ।
वृत्रेषु शत्रुषु शत्रुघातनिमित्तम् । काष्ठासु दिक्षु दिग्विजयनिमि-
त्तम् । कीदृशं त्वाम् । सत्पतिं सतां पालयितारम् । श्रुतिस्मृत्यु-
क्ताचाररता निषिद्धत्यागिनः सन्तः कथ्यन्ते । तथा अर्षतः
अश्वप्राप्तिनिमित्तं च । विभक्तिव्यत्ययः । त्वाशब्दावृत्तिराद-
रार्था ॥ ३७ ॥

अष्टत्रिंशी ।

स त्वं नश्चित्र वज्रहस्त धृष्णुया महः स्तवानो
अद्रिवः । गामश्च रथ्यमिन्द्र संकिर सत्रा वाजं
न जिग्युषे ॥ ३८ ॥

उ० स त्वम् । सः त्वं नः अस्मभ्यम् हे चित्र चाय-
नीय, हे वज्रहस्त, धृष्णुया प्रसहनेन महः महत्त्वेन च
स्तवानः स्तूयमान इति विकरणव्यत्ययः । हे अद्रिवः
अद्रिवन्, अद्रिसारमयं वज्र तद्यस्यास्तीति संबोध्यते अद्रिव
इति । गाम् अश्व च रथ्य रथे साधुम् हे इन्द्र, संकिर ।
संकिरतिर्दानातिशये । अनेकदेशप्रकीर्णं देहि । कथमिव ।
सत्रा वाजं न जिग्युषे । नकार उपमार्थीयः । यथा जिग्युषे
विजितवते । अश्वाय हस्तिने वा । सत्रा त्राणसहितम्
वाजं यवसम् । सन्नेहमपरिमितं संकिरेयुर्दद्युः एवमस्मभ्यं
देहि ॥ ३८ ॥

म० हे चित्र आश्चर्यकारिन्, हे वज्रहस्त, वज्रं हस्ते
यस्य, हे अद्रिव अद्रयोऽजेयत्वेन सन्तीत्यद्रिवान् तत्सबुद्धि
'मतुवसोः' (पा० ८ । ३ । १) इति स्त्वम् । हे इन्द्र, स
त्वं नोऽस्मभ्य गामश्च च संकिर देहि । सपूर्वं किरतिर्दानार्थं ।
कीदृशमश्वम् । रथ्यं रथे साधु रथवहनसमर्थम् । कीदृशस्त्वम् ।
धृष्णुया प्रागल्भ्येन मह महसा तेजसा च स्तवान् स्तूय-
मान । धृषे क्तु ततो विभक्त्यादेशः । धृष्णुना धृष्णुत्वेन
भावप्रधानो निर्देशः । मह विभक्तिलोपः । स्तवान् इत्यत्र
विकरणव्यत्ययः । कथमिव । वाजं वाजमिव । न इवार्थे । यथा
जिग्युषे जितवतेऽश्वाय हस्तिने वा यथा सत्रा त्राणं त्रा रक्ष-
णम् तत्सहितं वाजमज्ञं यव यथा ददाति तथास्मभ्यं देहि ॥ ३८ ॥

एकोनचत्वारिंशी ।

कया नश्चित्र आभुवदूती सदावृधः सखा ।
कया शचिष्ठयाऽवृता ॥ ३९ ॥

उ० कया नः । वामदेव्यस्य योनिः तिस्र ऐन्द्रो गायत्र्यः
अन्त्यपादो निचृत् । कया नश्चित्र आभुवदूती कया पुनः
ऊती ऊत्या केन पुनरवनेन तर्पणेन । नः अस्माकम् चित्रः
चायनीयः इन्द्रः । आभुवत् भूयात् । आकारो वृतासह
संबध्यते । सदावृधः सदाकालं वर्धयिता । सखा च कया
च नाम शचिष्ठया । शचीति कर्मनाम मतुवलोपः । अतिश-
येन कर्मवत्या अवृता कर्मणा सदावृधः सखा भूयादिति
वर्तते ॥ ३९ ॥

म० तिस्रो गायत्र्य इन्द्रदेवत्या वामदेवदृष्टा वामदेव्य-
सान्नो योनि 'वामदेव्यमात्मन्' इति श्रुते अन्त्या पादनिचृत्
सप्ताक्षरत्रिपादा । पूर्वर्चं इन्द्रपदमनुपञ्जनीयम् । इन्द्र कया
ऊती ऊत्या अवनेन तर्पणेन प्रीणनेन वा नोऽस्माकं सखा
सहायः आभुवत् आभिमुख्येन भवति । तथा वृता वर्तते इति
६२ य० उ०

वृत् तथा वृता वर्णमानया शचिष्ठया अतिशयेन शची शचिष्ठा
तया अतिशयवत्या यागक्रिययास्माकं सखा भवति । शचीति
कर्मनाम तत् इष्टप्रत्ययः । कीदृश इन्द्र । चित्र विचित्रः
पूज्यो वा । सदावृधः सदा वर्धत इति सदावृधः 'इगुपध-'
(पा० ३ । १ । १३५) इति कप्रत्ययः । सदा वर्धमानः ।
ऊती तृतीयैकवचनस्य 'सुपा सुलुक्' (पा० ७ । १ । ३९)
इति पूर्वसवर्णः । आभुवत् 'इतश्च लोपः परस्मैपदेषु'
(पा० ३ । ४ । ९७) इति तिप इलोपः शपश्छान्दसे ङित्वे
धातोर्वृद्धादेशः ॥ ३९ ॥

चत्वारिंशी ।

कस्त्वा सत्यो मदानां महिष्ठो मत्सदन्धसः ।
दृढा चिदारुजे वसु ॥ ४० ॥

उ० कस्त्वा को नाम त्वाम् मत्सत् सादयति । सत्यः
अवितथः । मदानां मध्ये महिष्ठः अतिशयेन मदजनकः ।
अन्धसः सोमस्य स्वभूतोऽशः । येन मत्तः सन् त्वम् । दृढा
चित् दृढान्यप्यसुरवृन्दानि । आरुजे आरुजसि चूर्णयसि
वसु च ददासीति शेषः । यद्वा दृढान्यपि सुवर्णप्रभृतीनि
चिरकालस्थायीनि वसूनि आरुजसि चूर्णयसि दानाय ॥ ४० ॥

म० हे इन्द्र, अन्धसोऽज्ञस्य सोमरूपस्य क अशः ला
ला मत्सत् माद्यति मत्तं करोति 'मदी हर्षे' 'लेटोऽडाटौ'
(पा० ३ । ४ । ९४) इत्यडागम 'सिब्वहुलं लेटि' (पा०
३ । १ । ३४) सिप्प्रत्ययः तिप इलोपः । कीदृशः । मदाना
महिष्ठः मद्यन्ति तानि मदानि पचाद्यच् मदजनकानि हवीषि
तेषां मध्ये महिष्ठः श्रेष्ठः अत्यन्तमदजनकः 'मंहि कान्तौ'
चुरादि भंहयति द्योतवे मंही अत्यन्तं मंही महिष्ठः । यद्वा
'महि वृद्धौ' भ्वादिः । मंहते वर्धते मंही अत्यन्तं मंही महिष्ठः ।
येनाशेन मत्तं सन् दृढचित् दृढान्यपि वसु वसूनि धनानि
कनकादीनि त्वमारुजे 'रुजो भङ्गे' पुरुपपदव्यत्ययः । आरुजसि
चूर्णयसि दातुं भनक्षि । भङ्क्त्वा भङ्क्त्वा ददासीत्यर्थः ॥ ४० ॥

एकचत्वारिंशी ।

अभीषु णः सखीनामविता जरितृणाम् । शतं
भवास्त्युतये ॥ ४१ ॥

उ० अभीषु णः आभिमुख्येन सुष्ठु च नः अस्माकं
सखीनाम् अविता पालयिता । जरितृणां स्तोत्राणां च अस्माकं
पालयिता । किञ्च । शतं भवासि शतधा भवसि । हे इन्द्र,
ऊतये अवनाय रक्षणाय । प्रकृतत्वादस्माकमेव सखीनां
जरितृणां च ॥ ४१ ॥

म० हे इन्द्र, लभूतयेऽवनाय पालनाय सु सुष्ठु सम्यक्
अभि आभिमुख्येन शतं भवासि भवसि । आडागमः । शतशब्दो
बहुवाची । बहुरूपो भवसि । पालनाय नानारूपाणि दधासीत्यर्थः ।
कीदृशस्त्वम् । सखीनां मित्राणां जरितृणां स्तोत्राणां नोऽस्माक-

मृत्विजामविता पालयिता । सहितायामभीत्यस्य दीर्घ । 'सुज' (पा० ८ । ३ । १०७) सुशब्दस्य पत्वम् । 'नश्च धातु-स्थोरुपुभ्यः' (पा० ८ । ४ । २७) इति पुशब्दात् परस्य नः इत्यस्य णत्वम् ॥ ४१ ॥

द्विचत्वारिंशी ।

यज्ञा यज्ञा वो अग्नये गिरा गिरा च दक्षसे ।
प्र प्र वयममृतं जातवेदसं प्रियं मित्रं न शंसि-
षम् ॥ ४२ ॥

उ० यज्ञा यज्ञा वः आग्नेयस्यचः । तत्र द्वे बृहत्या तृतीया सतोबृहती । यज्ञायज्ञस्य साग्नो योनि । यज्ञेयज्ञे इति सप्तम्येकवचनस्य आ आदेशः । वीप्सायाम् । वः इति यज-मानविषय युष्मदर्थम् । अग्नये अग्निमिति विभक्तिव्यत्ययः वाक्यसंबन्धात् । गिरा गिरा च । तथा तथा च गिरा वाचा स्तुतिलक्षणया दक्षसे । दक्षसमिति सन्नतिः । दक्षवन्त-मुत्साहवन्तम् । अग्निविशेषणं चैतत् । प्र प्रः 'प्रसमुपोद-पादपूरणम्' इत्यभ्यासः । शंसिषेत्याख्यातेन संबन्धः । प्रश-सिष वयम् अहमिति वचनव्यत्ययः । अमृतममरणधर्माणम् । जातवेदस जातप्रज्ञानम् । प्रिय मित्रं न मित्रमेव । अथ वाक्यार्थवशा सदानुपूर्वा । अह यज्ञे यज्ञे वः युष्मदर्थे अग्निं दक्षवन्त तथातया च स्तुत्या प्रशसिषम् अमृतं जात-वेदसं प्रियं मित्रमिव ॥ ४२ ॥

म० तृच प्रगाय आग्नेय शंसुदृष्टः यज्ञायज्ञियस्य साग्नो योनि । 'यज्ञायज्ञिय पुच्छम्' इति श्रुते । द्वे बृहत्या । तृतीया सतोबृहती । यज्ञायज्ञ वीप्साया द्विलम् । सप्तम्येकवचनस्या-कार । व इति द्वितीयावहुवचनमेकवचनार्थं यजमानविषय वा । अग्नये चतुर्थेकवचन द्वितीयैकवचनार्थं । गिरागिरा वीप्साया द्विलम् । च पादपूरण । दक्षसे । चतुर्था द्वितीयार्थं । 'प्रसमुपोद पादपूरणे' (पा० ८ । १ । ६) इति द्विलम् । तस्य च शंसिषमिति क्रियया संबन्धः । वयमिति प्रथमावहुव-चनमेकवचनार्थं । तथा चैव योजना । यज्ञेयज्ञेऽनेकयज्ञेषु गिरागिराऽन्ययान्यया स्तुत्या व लाम् । यद्वा वो युष्मा-कमर्थे अग्निं प्रशसिष स्तौमि । 'शस स्तुतौ' लुङ् अङ्भाव आर्षं । कीदृशमग्निं । दक्षसम् दक्षतेरुत्साहार्यस्य वातोरगुन्प्र-त्ययः । दक्षते उत्सहते दक्षा तम् उत्साहिनम् । यद्वा दक्ष इति बलनाम अन्तर्नातमत्वर्थं द्रष्टव्यम् । दक्षस बलवन्तम् । अमृतममरणधर्माणम् । जातवेदसम् जात वेदो ज्ञानं वन वा यस्मात्तम् । प्रियं प्रीतिजनकम् । नशब्द उपरिष्टादुपचारादुप-मार्थाय । मित्रं न मित्रमिव यथा कश्चित्प्रियं मित्रं स्तौति तद्वदग्निं स्तुमह इत्याशास्महे ॥ ४२ ॥

त्रिचत्वारिंशी ।

पाहि नो अग्न एकया पाह्युत द्वितीयया । पाहि
गीर्भिस्तिस्त्रिभिर्ऊजा पते पाहि चतसृभिर्वसो ॥ ४३ ॥

उ० पाहि नः गोपाय नः अस्मान् । हे अग्ने, एकया गिरा ऋगलक्षणया । पाह्युत गोपाय च । द्वितीयया द्वाभ्यां गीर्भ्यामृग्यजुर्लक्षणाभ्याम् । पाहि च गीर्भिः । तिसृभिः स्तु-तिभिः । हे ऊर्जामन्नाना पते, पाहि च चतसृभिः गीर्भिः । ऋगाद्यास्तिस्रः गद्यपद्यकाव्यलक्षणा चतुर्था गीः । हे वसो वासयितः ॥ ४३ ॥

म० गर्गदृष्टा । हे अग्ने, हे ऊर्जा पते अन्नाना पालक, हे वसो वासयितः, यद्वा लुप्तमत्वर्थं द्रष्टव्यम् । हे वसो वसुमन् धनवन्, एकया गिरा इति पदस्यानुपज्ञ एकया गिरा ऋगलक्ष-णया तृतीयानिर्देशात् स्तुत सन्नितिवाक्यशेषः । नोऽस्मान् पाहि रक्ष । उत अपिच द्वितीयया यजुर्लक्षणया स्तुत सन् पाहि । तिसृभिर्गीर्भिः ऋग्यजु सामलक्षणाभि स्तुतो न पाहि । चतसृभिः ऋग्यजु सामनिगदलक्षणाभि स्तुतो न पाहि । गद्यपद्यकाव्यादिरूपा चतुर्था गी ॥ ४३ ॥

चतुश्चत्वारिंशी ।

ऊर्जो नपातु स हिनाऽयमस्मयुर्दाशेम हव्यदा-
तये । भुवद्वाजेष्वविता भुवद्दृध उत त्राता तनू-
नाम् ॥ ४४ ॥

उ० ऊर्जो नपातम् । स त्व हे अध्वर्यो, ऊर्जो नपातम् ऊर्जशब्देनाप उच्यन्ते । ताभ्य ओपधिवनस्पतयो जायन्ते तेभ्य एष जायते इत्यपा पौत्रोऽग्नि । तम् । हिन तर्पय । अयम् अस्मयु । अयं हि अग्नि अस्मान्कामयते । अतो वय च । दाशेम संकल्पं कुर्याम । हव्यदातये हविषो दानाय । भुवद्वाजेष्वविता यतोऽयम् वाजेष्वन्नेषु विषय-भूतेषु अविता गोप्ता । भुवत् भवति । भुवद्दृधे वर्ध-नाय च भवति । उत अपिच । त्राता तनूनां शरीराणाम् । बहुवचनोपदेशान्धार्यादिशरीरग्रहणम् । यत् एवम् अतः ऊर्जो नपात हिन इति संबन्धः । एवमदूरविप्रकर्षेण विषममन्ना व्याख्येयाः ॥ ४४ ॥

म० यजमानोऽध्वर्युं प्रार्थयते । हे अध्वर्यो, ऊर्जो नपात-मपा पौत्रमग्निं स लं हिन हिन तर्पय 'हि गतौ वृद्धौ च' स्वादि-लोद् उलोपइच्छान्दस । उर्कशब्देनाप उच्यन्ते । अद्भ्यो वृक्षा जायन्ते तेभ्योऽग्निरित्यपा पौत्रोऽग्नि । यतोऽयमग्निरस्मयुः अस्मानिच्छति अस्मयु 'क्याच्छन्दसि' (पा० ३ । २ । १७०) इत्युप्रत्ययः । अतो हव्यदातये हविषो दानाय दाशेम सकल्प-यामः । 'दाश्ट दाने' अत्र सकल्पार्थः । यतोऽयं वाजेष्वन्नेषु अविता रक्षिता भुवत् भवति । वृधे वृद्धौ च भुवत् भवति । उतापिच तनूना शरीराणा त्राता रक्षिता भवति । बहुवचन भार्यादिशरीररक्षार्थमुपात्तम् । अग्निरन्नतनुरक्षिता वर्धयितास्मान् कामयतेऽतो हविर्दानाय तं सकल्पयाम ॥ ४४ ॥

पञ्चचत्वारिंशी ।

संवत्सरोऽसि परिवत्सरोऽसीदावत्सरोऽसीद-

सुरोऽसि वत्सुरोऽसि । उषसस्ते कल्पन्तामहोरा-
त्रास्ते कल्पन्तामर्धमासास्ते कल्पन्तां मासास्ते
कल्पन्तामृतवस्ते कल्पन्तां संवत्सुरस्ते कल्पतात् ।
प्रेत्या एत्यै संचाञ्च प्र च सारय । सुपर्णचिदसि
तया देवतयाङ्गिरस्वद्भुवः सीद ॥ ४५ ॥

इति माध्यन्दिनीयाया वाजसनेयसहिताया
सप्तविंशोऽध्याय ॥ २७ ॥

उ० संवत्सुरोऽसि । संचितोऽग्निरनेन वपुषा अभिमृ-
श्यते । 'पञ्चसंवत्सरमयं युगाध्यक्षं प्रजापतिम्' इति यदुक्त
ज्योतिःशास्त्रे तदिहोच्यते । हे अग्ने, यस्त्वं संवत्सुरोऽसि ।
सर्वस्य सारितासि । नच त्वामन्यः सारयति । यश्च त्वं
परिवत्सुरोऽसि यश्च इदावत्सुरोऽसि । इदा इदानीमिति
समानार्थौ । यश्च इद्वत्सुरोऽसि इदिति निपातः । यश्च
वत्सुरोऽसि निर्विशेषेण तस्य ते भवतः उषसः कल्पन्तां
कृष्णा भवन्त्ववयवत्वेन । एवम् अहोरात्रा अर्धमासा मासा
ऋतवश्च संवत्सरश्च कल्पताम् । त्वं च प्रेत्यै प्रगमनाय एत्यै
आगमनाय संचाञ्च प्रसारय च । समं च प्रसारय च ।
स्वेच्छया संकोचविकाशधर्मा भवेत्यभिप्रायः । सुवर्णचिदसी-
त्याकृतिवचनम् । तथा देवतया वाचा सहितः । अङ्गिरस्वत्
प्राण इव । ध्रुवः शाश्वतिकः । सीद अवस्थानं कुरु । अभि
त्वा शूर नोनुम इत्यादिपरमेष्ठ्यपश्यत् ॥ ४५ ॥

इति उवटकृतौ मन्त्रभाष्ये सप्तविंशोऽध्यायः ॥ २७ ॥

म० अग्निदेवत्वं यजु । अत्र यजुषि नवनवत्यक्षराणि एको
व्यूह । ततः शताक्षराभिकृतिश्छन्द । चित्वाग्नेरभिर्मर्शने विनि-
योग । 'पञ्चसंवत्सरमयं युगाध्यक्षं प्रजापतिम्' इति ज्योति-
शास्त्रोक्तमिहोच्यते । हे अग्ने, त्वं सवत्सुरोऽसि परिवत्सुरोऽसि
इदावत्सुरोऽसि इद्वत्सुरोऽसि वत्सुरोऽसि निर्विशेषेण पञ्चसव-
त्सरात्मकयुगरूपोऽसीत्यर्थः । 'युग भवेद्वत्सरपञ्चकेन' इति
ज्योति शास्त्रोक्ते । तस्य ते तव उपस प्रातः कालादयः काल-
विशेषाः सङ्गममध्याहादयः अहोरात्रा दिवसनिशाः अर्धमासा
पक्षा मासाश्चैत्रादयः ऋतवो वसन्तादयः कल्पन्तामवयवत्वेन
कृष्णा भवन्तु । सवत्सरश्च उपलक्षणम् । सवत्सरादयः पञ्चापि
कल्पन्ताम् । क्रियावृत्तिरादरार्था । किञ्च प्रेत्यै प्रगमनाय एत्यै
आगमनाय च समञ्च सकुच प्रसारय च । स्वेच्छया संकोचवि-
कासौ कुर्विति भावः । किञ्च सुपर्णाकारेण चित्वात्सुपर्णचि-
दिति । तथा देवतया वाचा सहितः सन् अङ्गिरस्वत् अङ्गिरस
इव प्राणा इव ध्रुवः स्थिरः सीद तिष्ठ ॥ ४५ ॥

श्रीमन्महीधरकृते वेददीपे मनोहरे ।

सप्तविंशोऽयमध्याय आग्निको विरतोऽधुना ॥ २७ ॥

अष्टाविंशोऽध्यायः ।

तत्र प्रथमा ।

होता यक्षत्समिधेन्द्रमिडस्पदे नाभा पृथिव्या
अधि । दिवो वर्ष्मन्समिध्यत् ओजिष्ठश्चर्षणीसहां
वेत्वाज्यस्य होतर्यज ॥ १ ॥

उ० होता यक्षत्समिधेन्द्रम् । सौत्रामण्यामैन्द्रस्य पशोः
प्रयाजप्रैषाः एकादश ऐन्द्रानेके प्रथमस्येत्यैन्द्राः । आप्रीदेव-
तास्तु इन्द्रस्यैव विभूतय इति । होता यक्षत् दैव्यो होता
यजतु । समिधा इध्मकाष्ठेन हविर्भूतेन । समिधा वा
सहितम् इन्द्रम् । य इन्द्रः त्रिषु स्थानेषु समिध्यते ।
प्रथमं तावत् इडस्पदे पृथिव्या यजनाय प्रदेशे समिध्यते
अन्यात्मना । द्वितीयं विद्युदात्मना समिध्यते । नाभौ
पृथिव्या अधि । पृथिवीशब्देनान्तरिक्षमुच्यते । नाभिभूते
अन्तरिक्षप्रदेशे अध उपरि ततः तृतीयमादित्यात्मना दिवः
द्युलोकस्य वर्ष्मन् वर्षिष्ठे प्रदेशे समिध्यते एव त्रिस्थान
इन्द्रः स्तूयते । यश्च ओजिष्ठः अतिशयेन बली । केषां
मध्ये । चर्षणीसहाम् चर्षणयो मनुष्याः तान् ये सहन्ते
अभिभवन्ति ते चर्षणीसहः देवाः तेषां चर्षणीसहां देवानां
मध्ये । स चेज्यमानो वेतु पिवतु स्वमंशमाज्यस्या । त्वमपि
हे मनुष्यहोतः, यज ॥ १ ॥

म० इन्द्रमिड सौत्रामणिकोऽध्याय इति कात्यायनोक्तेः ।
अयमध्यायः सौत्रामणिसवन्धी सौत्रामण्यङ्गभूतयोरैन्द्रवायोध-
सयोराद्यन्तपश्वो प्रयाजानुयाजप्रैषरूपः । ततश्च प्रजापत्यश्वि-
सरस्वत्योऽध्यायस्य ऋषयः । आद्येऽनुवाके एकादशैन्द्रपशो-
सवन्धिना अप्रीदेवताः समित्तनूनपादित्यादिदेवताकाः प्रया-
जाना प्रैषा होता यक्षत्समिधेन्द्रमित्यादयो होता यक्षदिन्द्र-
मित्यन्ता [११ क०] । अय मन्त्रार्थः । आर्षा त्रिष्टुप् ।
दैव्यो होता । समिधा समित्काष्ठेन हविर्भूतेन समिधाप्रीदेवतया
सहितं वा इन्द्रं यक्षत् यजतु । य इन्द्रः त्रिषु स्थानेषु समिध्यते
दीप्यते । प्रथमम् इड पृथिव्या पदे यजनीये प्रदेशे अग्न्या-
त्मना समिध्यते । द्वितीयम् पृथिव्या नाभौ पृथिवीशब्देनान्त-
रिक्षम् अन्तरिक्षस्य मध्ये विद्युदात्मना समिध्यते अवि उपरि ।
तृतीयम् दिवो वर्ष्मन् स्वर्गस्य वर्ष्मणि वर्षिष्ठे प्रदेशे आदित्यात्मना
समिध्यते । कीदृशः । चर्षणीसहामोजिष्ठः चर्षण्यो मनुष्यास्ता-
न्सहन्तेऽभिभवन्ति चर्षणीसहो मनुष्याभिभावुकास्तेषां मध्ये
ओजस्वितमः अत्यन्तमोजस्वी ओजिष्ठ इष्टनि परे 'विन्मतो-
र्लुक्' (पा० ५ । ३ । ६५) इति विनो लुकि टिलोपे ओजिष्ठ
इति रूपम् । सहिताया चर्षणिशब्दस्य दीर्घः । एवंविध इन्द्र-
आज्यस्य वेतु घृतं पिवतु । हे मनुष्यहोतः, त्वमपि यज ॥ १ ॥

द्वितीया ।

होता यक्षत्तनूनपातमूतिभिर्जेतारमपरजितम् ।

इन्द्रं देवश्च स्वर्विदं पथिभिर्मधुमत्तमैर्नराशसेन
तेजसा वेत्वाज्यस्य होतर्यज ॥ २ ॥

उ० होता यक्षत्तनूनपातम् आप्रीदेवताभिप्रायमिन्द्रा-
भिप्रायं वा । स हि मरीचेः पौत्रः । दैव्यो होता यजतु
तनूनपातमिन्द्रम् ऊतिभिरवनैः सहितम् जेतारम् अयज्व-
नाम् अपराजितम् इन्द्र । देव दानादिगुणयुक्तम् । स्वर्विदम्
स्वर्गं वेत्ति जानाति स्वर्गं वा विद्यते इति स्वर्वित् त स्वर्वि-
दम् । केन यजतु । पथिभिर्मधुमत्तमैः । पथिशब्देनात्र
हवीष्युच्यन्ते । तैर्हि स्वर्गं लोकं प्रति पतन्ति यजमानाः ।
हविर्भिः मधुमत्तमैरतिशयेन रससंयुक्तैः । कथंभूतमिन्द्रम् ।
नराशसेन यज्ञेन सहितम् । तत्र तनूनपात्रराशसावेकस्मि-
न्प्रयाजे पठितावत उभयवानय प्रयाजः । तेजसा च
सहितमिन्द्रं यजतु । स चेज्यमानो वेतु पिवतु आज्यस्य
स्वमंशम् । त्वमपि हे मनुष्यहोतः, यज ॥ २ ॥

म० अतिजगती । नराशसेन देवेन युत तनूनपातमिन्द्रं
च देव होता यजतु । कैः । पथिभिः । पतन्ति गच्छन्ति स्वर्गं
यजमाना यैस्ते पन्थानो हवीषि तैः । कीदृशैः । ऊतिभिः अवनति
तर्पयन्ति ते ऊतयस्तेः 'ऊतियूति-' (पा० ३ । ३ ९७)
इत्यादिना कर्तरि निपातः । तथा मधुमत्तमैः मधुर्मधुरस्वा-
दोऽस्ति येषु ते मधुमन्त अत्यन्त मधुमन्तो मधुमत्तमाः तैः ।
कीदृशमिन्द्रम् । जेतार शत्रूणाम् । अपराजित केनापि न परा-
भूतम् । स्वर्विद स्वः स्वर्गं वेत्ति स्वीयं जानाति स्वर्वित् । यद्वा
स्व स्वर्गं विद्यते स्वर्वित्तम् 'विद सत्तायाम्' । कीदृशेन नराश-
सेन । तेजसा तेजस्विना । एव देवद्वययुत इन्द्र आज्यस्य वेतु ।
शेष पूर्ववत् । अत्र तनूनपात्रराशसावेकत्र प्रयाजे पठितावि-
त्युभयवानयं प्रयाज ॥ २ ॥

तृतीया ।

होता यक्षदिडाभिरिन्द्रमीडितमाजुह्वानममर्त्यम् ।
देवो देवैः सर्वीर्यो वज्रहस्तः पुरन्दरो वेत्वाज्यस्य
होतर्यज ॥ ३ ॥

उ० होता यक्षदिडाभिरिन्द्रम् । दैव्यो होता यजतु
इडाभिः प्रयाजदेवतया सहितमिन्द्रम् ईडितं स्तुतम् ।
आजुह्वानमाहूयमानं यजमानैरनेकशः । अमर्त्यममरणधर्मा-
णम् । स चेज्यमानः देवः द्युस्थान इन्द्रः । देवैः द्युस्थानैः
सर्वीर्यः समानवीर्यः । वज्रहस्तः । पुरन्दरः पुरां दारयिता ।
वेतु पिवतु आज्यस्य स्वमंशम् । त्वमपि हे मनुष्यहोतः,
यज ॥ ३ ॥

म० ब्राह्मी उष्णिक् । होता इडाभिः प्रयाजदेवताभिः सह
इन्द्रं यजतु । कीदृशमिन्द्रम् । ईडितम् ऋत्विग्भिः स्तुतम् ।
आजुह्वानमाहूयमानम् यजमानैः देवानाह्वयन्त वा । अमर्त्यम-
मरणधर्माणम् ईदृशो देव इन्द्र आज्यस्य वेतु । कीदृशो देवः ।

सर्वीर्यं समानं वीर्यं यस्य सः । सर्वदेवेषु यादृशं वीर्यं तदैक-
स्मिन्निन्द्रे इत्यर्थः । वज्रहस्तः वज्र हस्ते यस्य । पुरन्दरः पुर
शत्रूणां नगरं दारयति पुरन्दरः । उक्तमन्यत् ॥ ३ ॥

चतुर्थी ।

होता यक्षद्विर्हिपीन्द्रं निपद्वरं वृषभं नर्यापसम् ।
वसुभी रुद्रैरादित्यैः सयुग्भिर्वर्हिंरासदद्वेत्वाज्यस्य
होतर्यज ॥ ४ ॥

उ० होता यक्षद्विर्हिपीन्द्रम् । दैव्यो होता यजतु । वर्हि-
पीन्द्रं वर्हिपि प्रयाजदेवताया स्थितमिन्द्रम् । यज्ञसाधन-
मेवात्र प्रयाजदेवतावर्हिः । कथंभूतमिन्द्रम् । निपद्वरमनिरा-
कुर्वता वरमुत्कृष्टम् । वृषभं वर्षितारं च । नर्यापसम् नृभ्यो
मनुष्येभ्यो हितं नर्यं नर्यम् अपः कर्म यस्य स नर्यापाः तं
नर्यापसमिन्द्रम् । स चेज्यमानः वसुभिः रुद्रैः आदित्यैः ।
सयुग्भिः समानयोजनैः वर्हिं आसदत् । आसीदत्विति
लकारव्यत्ययः । वेतु पिवतु आज्यस्य स्वमंशम् । त्वमपि
हे मनुष्यहोतः, यज ॥ ४ ॥

म० आपां त्रिष्टुप् । वर्हिपि प्रयाजदेवताया स्थितमिन्द्रं
होता यजतु । कीदृशमिन्द्रम् । निपद्वरं निपीदन्ति निपद उपवे-
द्यारं तेषां वरं श्रेष्ठम् । वृषभं वर्षितारम् । नर्यापसं नरेभ्यो
यजमानेभ्यो हितं नर्यमपि कर्म यस्य स नर्यापाः तं नराणां
हितकारिणम् । स इन्द्रो वसुभिः रुद्रैः आदित्यैः सवनत्रयदेवैः
सहितं वर्हिंरासदत् आसीदतु आज्यस्य वेतु च । कीदृशैर्वस्वा-
दिभिः । सयुग्भिः सह युजन्ति ते सयुजं तैः समानयोगैः ॥ ४ ॥

पञ्चमी ।

होता यक्षदोजो न वीर्यं सहो द्वार इन्द्रमव-
र्धयन् । सुप्रायणा अस्मिन्यज्ञे विश्रयन्तामृतावृधो
द्वार इन्द्राय मीढुपे व्यन्त्वाज्यस्य होतर्यज ॥ ५ ॥

उ० होता यक्षदोजो न । दैव्यो होता यजतु । ओजः न
इति समुच्चयार्थो निपातः । ओजश्च वीर्यं च सहश्च द्वारश्च
इन्द्रियशरीरमनोबलान्यपि समुच्चितानि । कस्माद्धेतोरेतानि
यजतु । यत एतानि इन्द्रमवर्धयन् वर्धयन्ति । इदानीं
नव स्तुत्यद्वारः स्तौति । एवमनेन कर्मणा कृतकृत्याः द्वारः ।
सुप्रायणाः सुप्रगमनाः । अस्मिन्यज्ञे विश्रयन्ताम् विश्रिता
भवन्तु । ऋतावृधः सत्यवृधो वा यज्ञवृधो वा । इन्द्राय
इन्द्रार्थम् । कथंभूताय । मीढुपे सेक्रे व्यन्तु पिवन्तु
आज्यस्य स्वमंशं । त्वमपि हे मनुष्यहोतः, यज ॥ ५ ॥

म० अतिजगती । नकारश्चार्थः । या द्वारं प्रयाजदेवा
इन्द्रमिन्द्रे ओजो वीर्यं सहश्चावर्धयन् । ओज इन्द्रियबलं, वीर्यं
शारीरबलं सहो मनोबलम् ता द्वारो होता यजतु । ताश्च
द्वार इन्द्राय इन्द्रार्थं विश्रयन्तां विश्रिता भवन्तु । अस्मिन्

यज्ञे आज्यं व्यन्तु पिवन्तु च । कीदृशो द्वार । सुप्रायणाः सुखेन प्रकृष्टमयनं गमन यासुः ता विवृतत्वादित्यर्थः । ऋत यज्ञ वर्धयन्ति ऋतवृध सहितायामृतशब्दस्य वीर्घः । इन्द्राय कीदृशाय । मीढुषे मेहतीति मीढ्वान् तस्मै सेक्त्रे । कसन्तो निपातः ॥ ५ ॥

षष्ठी ।

होता यक्षदुषे इन्द्रस्य धेनू सुदुषे मातरा मही । सवातरौ न तेजसा वत्समिन्द्रमवर्धतां वीतामाज्यस्य होतर्यज ॥ ६ ॥

उ० होता यक्षदुषे दैव्यो होता यजतु । उपे नक्तोपासाविति प्राप्ते पूर्वपदलोपश्छान्दसः । इन्द्रस्य धेनू सुदुषे शोभनदोहने मातरा मातरौ । मही महत्यौ । ते चेज्यमाने सवातरौ । वातृशब्दो वत्सवचनः समानो वाता वत्सः ययोस्ते सवातरौ । नकार उपमार्थीयः । एकशिशुके इव गावौ तेजसा वत्समिव इन्द्रं अवर्धताम् । वीतां पिवताम् आज्यस्य स्वमंशः । त्वमपि हे मनुष्यहोतः, यज ॥ ६ ॥

म० आपीं त्रिष्टुप् । उपे अत्र पूर्वपदलोपः । होता उपे नक्तोपे यजतु । ते च तेजसा इन्द्रमवर्धताम् आज्यं वीता पिवता च । तत्र दृष्टान्तः । सवातरौ न । न इवार्थः । समानो वाता वत्सौ ययोस्ते सवत्सौ एकशिशुके गावौ वत्स यथा वर्धयेते तथेन्द्रं वर्धयताम् । कीदृशौ उपे । इन्द्रस्य धेनू धिनुतस्ते धेनू ग्रीणयित्र्यौ । सुदुषे सुष्टु दुग्धस्ते सुदुषे दुग्ध पूरयन्त्यौ । मातरा मातरौ । विभक्तेराकारः । मातृवत्पालिके । मही मह्यौ महत्यौ । विभक्तिलोपः ॥ ६ ॥

सप्तमी ।

होता यक्षद्वैव्या होतारा भिषजा सखाया हविषेन्द्रं भिषज्यतः । कवी देवौ प्रचेतसाविन्द्राय धत्त इन्द्रियं वीतामाज्यस्य होतर्यज ॥ ७ ॥

उ० होता यक्षद्वैव्याहोतारा । दैव्यो होता यजतु दैव्यौ होतारौ । भिषजा भिषजौ देवानां वैद्यौ । सखाया सखायौ समानख्यानौ । यौ च हविषा इन्द्रम् भिषज्यतः यौ च कवी क्रान्तदर्शनौ यौ च देवौ युस्थानौ यौ च प्रचेतसौ प्रकृष्टज्ञानौ यौ च इन्द्राय इन्द्र इति विभक्तिव्यत्ययः । धत्तः स्थापयतः इन्द्रियं वीर्यम् । तौ चेज्यमानौ वीतां पिवताम् आज्यस्य स्वमंशं । त्वमपि हे मनुष्यहोतः, यज ॥ ७ ॥

म० अतिजगती । दैव्यौ होतारौ अय चाग्निरसौ च मध्यमस्तौ होता यजतु । यौ च हविषा इन्द्रं भिषज्यत चिकित्सत 'भिषज् रगजये' कण्ठ्वादिभ्यो यक् । इन्द्राय इन्द्रिय वीर्यं धत्तः । तौ च आज्य वीताम् । कीदृशौ । भिषजा भिषजौ चिकित्साकुशलौ । सखाया सखायौ अन्योन्यं लेहवन्तौ ।

कवी क्रान्तदर्शनौ । देवौ दीप्यमानौ । प्रचेतसौ प्रकृष्टं चेतो ज्ञान ययोस्तौ ॥ ७ ॥

अष्टमी ।

होता यक्षत्तिस्रो देवीर्न भेषजं त्रयस्त्रिधातवोऽपस इडा सरस्वती भारती महीः । इन्द्रपत्नीर्हविष्मतीर्व्यन्त्वाज्यस्य होतर्यज ॥ ८ ॥

उ० होता यक्षत्तिस्रो देवीः । न भेषजं त्रयस्त्रिधातवोऽपसः । नकारो भिन्नक्रमः समुच्चयार्थीयः । भेषजं च ये च त्रयो लोकाः त्रिधातवः अग्निवायुसूर्यास्तेषां धातवः अपसः । अप इति कर्मनाम मत्वर्थीयलोपः । अपस्विनः कर्मवन्तः । शीतोष्णवर्षादीनि हि तेषां कर्माणि । ताश्च होता यजतु । कतमास्तिस्रो देव्यः इडा सरस्वती भारती च । महीः महती । इन्द्रपत्नी । इन्द्रस्य पालयित्रीः हविष्मतीः हविषा संयुक्ता । ताश्चेज्यमानाः व्यन्तु पिवन्तु आज्यस्य स्वमंशं । त्वमपि हे मनुष्यहोतः, यज ॥ ८ ॥

म० ब्राह्मी अनुष्टुप् । भेषजं भेषजरूपा ये त्रयो लोकान्ताम् इडा सरस्वती भारतीति तिस्रो देवीश्च होता यजतु । ताश्चाज्य व्यन्तु नकारश्चार्थः । कीदृशास्त्रयः । त्रिधातवः त्रयोऽग्निवायुसूर्या धातवो धर्तारो येषां ते । अपस अपस्विनः कर्मवन्तः । शीतोष्णवातवर्षादीनि लोकानां कर्माणि । कीदृशस्तिस्रः । मही महत्यः । इन्द्रपत्नी । इन्द्रस्य पत्न्यः पालयित्र्यः । हविष्मतीः हविर्विद्यते यासां ता ॥ ८ ॥

नवमी ।

होता यक्षत्त्वष्टारमिन्द्रं देवं भिषजं सुयजं घृतश्रियम् । पुरुरूपं सुरेतसं मघोनमिन्द्राय त्वष्टा दधदिन्द्रियाणि वेत्वाज्यस्य होतर्यज ॥ ९ ॥

उ० होता यक्षत्त्वष्टारमिन्द्रम् । दैव्यो होता यजतु । त्वष्टारं प्रयाजदेवताम् । इन्द्रम् 'इदि परमैश्वर्ये' त्वष्टा चेन्द्रः सामानाधिकरण्यात् । देवं दानाद्विगुणयुक्तम् भिषजमिन्द्रस्य । सुयजम् साधुयष्ट्यम् अङ्केशयागं वा । घृतश्रियम् आज्यहविष्का हि प्रयाजाः । पुरुरूपं बहुरूपम् । सुरेतसं शोभनरेतस्कम् । मघोनं मघवन्तं धनवन्तम् । स चेज्यमानस्त्वष्टा इन्द्राय इन्द्रे इति विभक्तिव्यत्ययः । दधत् स्थापयत् । इन्द्रियाणि वीर्याणि वेतु च पिवतु च आज्यस्य स्वमंशं । त्वमपि हे मनुष्यहोतः, यज ॥ ९ ॥

म० अतिजगती । होता त्वष्टारं प्रयाजदेवता यजतु । कीदृशं त्वष्टारम् । इन्द्रम् 'इदि परमैश्वर्ये' ईश्वरं प्रभुम् । देवं दातारम् । भिषजं रोगनिवर्तकम् । सुयजं सुष्टु इज्यते स सुयजस्तं साधु यष्ट्यम् । घृतश्रियं घृतेन श्रीः । शोभा यस्य तम् । आज्यहविष्का हि प्रयाजाः । पुरुरूपं पुरुणि बहूनि रूपाणि

यस्य तम् । सुरेतस शोभनं रेतो वीर्यं यस्य तम् । मघोन मघवन्तं धनवन्तम् । स लघ्ना इन्द्राय इन्द्रियाणि वीर्याणि दधत् सन् आज्य वेतु ॥ ९ ॥

दशमी ।

होता यक्षद्वनस्पतिं शमितारं शतक्रतुं धियो जोष्टारमिन्द्रियम् । मध्वा समञ्जनपथिभिः सुगेभिः स्वदाति यज्ञं मधुना घृतेन वेत्वाज्यस्य होतृयज्ञं ॥ १० ॥

उ० होता यक्षद्वनस्पतिम् । दैव्यो होता वनस्पतिं यजतु शमितारं हविषा सस्कर्तारम् । शतक्रतुं बहुकर्माणम् । धियो जोष्टारम् बुद्धेः कर्मणो वा सवितारम् । इन्द्रिय वीर्यात्मकम् । स चेज्यमान । मध्वा समञ्जन् मधुस्वादुना घृतेन समञ्जन् यज्ञं संमृष्टीकुर्वन् । पथिभिः सुगेभिः मार्गैः शोभनगमनैः स्वदाति यज्ञम् । स्वदातिः प्रापणार्थः । प्रापयतु यज्ञं देवाननु । मधुना मधुस्वादुना घृतेन सहितम् । वेतु च पिवतु चाज्यस्य स्वमंशं । त्वमपि हे मनुष्यहोतः, यज ॥ १० ॥

म० शक्ररी । होता वनस्पतिं प्रयाजदेवता यजतु । कीदृशं वनस्पतिम् । शमितारम् उल्लखलादिरूपेण हविषा सस्कर्तारम् । शतक्रतु शत क्रतव कर्माणि यस्य तं बहुकर्माणम् । धियो जोष्टार बुद्धे सेवितारम् । इन्द्रियमिन्द्रस्यात्मनो हितं वीर्यरूप वा । स लघ्ना मध्वा मधुना स्वादुना घृतेन समञ्जन् यज्ञं सम्रक्षयन् सन् । सुगेभि सुगै सुगमनैः पथिभिर्मार्गैः मधुना स्वादुना घृतेन युत यज्ञम् । स्वदाति देवान् प्रापयति । स्वदातिः प्रापणार्थः । स आज्य वेतु । सुखेन गम्यते येषु ते सुगा 'सुदुरोरधिकरणे' (पा० ३ । २ । ४८) इति गमेर्ङ-प्रत्यय ॥ १० ॥

एकादशी ।

होता यक्षदिन्द्रं स्वाहाज्यस्य स्वाहामेदसः स्वाहा स्तोक्रानां स्वाहा स्वाहाकृतीनां स्वाहा हव्यसूक्तीनाम् । स्वाहा देवा आज्यपा जुपाणा इन्द्र आज्यस्य व्यन्तु होतृयज्ञं ॥ ११ ॥

उ० होता यक्षदिन्द्रम् । दैव्यो होता यजतु इन्द्रम् । स्वाहाज्यस्य स्वाहाकारेणाज्यदेवतानां च संस्थां करोतु । स्वाहामेदसः स्वाहाकारेण मेदोदेवतानां च संस्थां करोतु । स्वाहा स्तोक्रानाम् स्तोका विन्दवः । स्वाहाकारेण च स्तोकेदेवतानां संस्थां करोतु । स्वाहा स्वाहाकृतीनाम् स्वाहाकारेण च स्वाहाकृतिदेवतानां संस्थां करोतु । स्वाहा-देवा आज्यपा जुपाणा इन्द्र आज्यस्य । प्रयाजानुयाजा वै देवा आज्यपाः स्वाहाकारेण वै देवा आज्यपाः जुपाणाः

सेवमानाः प्रीयमाणा वा इन्द्रं । आज्यस्य वेतु स्वमंशं पिवतु । त्वमपि हे मनुष्यहोतः, यज ॥ ११ ॥

म० शक्ररी । होता इन्द्रं यजतु । स्वाहाकारेणाज्यस्य देवान्यजतु । स्वाहाकारेण मेदसो देवान्यजतु । स्वाहाकारेण स्तोक्रानां सोमविन्दूनां देवान्यजतु । स्वाहाकारेण स्वाहाकृतीनां देवानां स्वाहाकृतीः प्रयाजदेवता यजतु । स्वाहाकारेण हव्यसूक्तीनां हव्यसवन्धिसुवचनानां देवान्यजतु । स्वाहाकारेणाज्यपा देवा प्रयाजा जुपाणा प्रीयमाणा भवन्तः सन्तः इन्द्रश्चाज्य व्यन्तु पिवन्तु ॥ ११ ॥

द्वादशी ।

देवं वह्निं रिन्द्रं सुदेवं देवैर्वीरवत्स्तीर्णं वेद्याम-वर्धयत् । वस्तोर्वृतं प्राक्तोर्भृतं राया वह्निं मतो-ऽल्यगाद्वसुवने वसुधेयस्य वेतु यज्ञं ॥ १२ ॥

उ० देव वह्निः । एकादशानुयाजप्रैषा ऐन्द्राः मैत्रा-वरुणो ब्रवीति यज्ञसाधनभूतं वह्निं देवता । यद्देव वह्निः । इन्द्रमवर्धयदिति संवन्धः । कथं भूतमिन्द्रम् । सुदेव शोभना देवा मरुदादयो यस्य स सुदेवः त सुदेवम् । देवैर्वीरवत् । वह्निपो विशेषणमेतत् । देवैः हविषा दातृभिः ऋत्विग्भिः वीरवत् वीरयुक्तम् । यच्च स्तीर्णं वेद्याम् यच्च वह्निः वस्तोर्वृतम् अहनि लूनम् यच्च अक्तोः रात्रौ प्रभृतं प्रधारितम् । वस्तोरहर्ध्वचनः अक्तो रात्रिवचनः इत्यव्ययद्वयम् । इन्द्रमवर्धयदिति सर्वत्र संवध्यते । यच्च राया धनेन हविलेक्षणेन अन्यान्यजमानान् । वह्निंमतः वह्निपा संयुक्तान् । अत्यगात् अतिक्रम्य गतं सस्कारोत्कर्षात् तद्धविः वसुवने वसुवननाय च धननिखननाय च वेतु पिवतु । त्वंच हे होतः, यज ॥ १२ ॥

म० एकादश ऐन्द्रपशो सवन्धिन एवानुयाजप्रैषा । देवता वह्निरादयः । अतिजगती । मैत्रावरुणो वदति । वह्निं देव वह्निं सज्ञानुयाजदेवता इन्द्रमवर्धयत्पुष्णाति । किंभूतं वह्निं । सुदेव शोभना देवा मरुदादयो यत्र तत् । तथा देवैः दातृभिः ऋत्विग्भिः वीरवत् वीरयुतम् । वेद्या स्तीर्णमाच्छादितम् । वस्तोरहनि वृत लूनम् वातूनामनेकार्थत्वात् । अक्तो रात्रौ प्रभृतं प्रकर्षेण वृतम् । वस्तोरक्तोरित्यव्ययद्वयं क्रमादहर्नि-शावाचकम् । यत् वह्निं राया हविलेक्षणेन धनेन वह्निंमतं वह्निपा युक्तानन्यान् यागानत्यगात् अतिक्रम्य गतं सस्कारो-त्कर्षात् तत् वह्निं वसुवने वसुवननाय धनदानाय वसुधेयस्य वसुधेयाय वसुनो धानाय निधानाय यजमानगृहे निखननाय वेतु आज्य पिवतु । वसुवने वसुधेयस्येति सप्तमीपञ्चौ चतुर्थ्यर्थे । हे मनुष्यहोतः, त्वमपि यज । एवमत्रेऽपि कण्डिकाशेषो व्याख्येयः ॥ १२ ॥

त्रयोदशी ।

देवीद्वार इन्द्रं संघाते वीड्वीर्यामन्नवर्धयन् ।
आ वत्सेन तरुणेन कुमारेण च मीवतापार्वीणं
रेणुककाटं नुदन्तां वसुवने वसुधेयस्य व्यन्तु
यज ॥ १३ ॥

उ० देवीद्वारः यज्ञगृहद्वार उच्यन्ते । या देव्यो यज्ञगृ-
हद्वारः इन्द्र यामन् यामनि कर्मप्राप्तौ सत्याम् अवर्धयन् ।
याश्च संघाते देहलीकपाटपुटार्गलादिसंघाते सति वीड्वी.
दृढाः । नहि संघातमन्तरेण तासां दृढत्वमुपपद्यते । ता इदा-
नीम् आ आभिमुख्येन स्थित्वा वत्सेन तरुणेन कर्मक्षमेण
कुमारेण च मीवता 'मीङ् हिंसायाम्' शत्रूणां हिंसावता
अपर्वणम् रेणुककाटम् समासपदमेतत् । नुदन्ताम् ।
इतिपदानि अपनुदन्तामपनयन्तु । वत्सैः पुत्रैश्च अर्चते
गम्यते पत्यते यस्मिन्नित्यर्वा तमर्वाणम् रेणुककाटम् ।
काटः कूपः । ककाराभ्यासः कुत्सार्थः, रेणुपूर्णः, कुत्सितः
कूपः रेणुककाटः, त रेणुककाटम् । उपलक्षणमेतत् यज्ञभ्रंश-
कराणि कूपादीनि यज्ञमार्गादपनयन्त्वित्यर्थः । वसुवननाय
वसुनिधानाय च व्यन्तु पिवन्तु । त्वमपि हे होतः,
यज ॥ १३ ॥

म० एकाविका शकरी । यज्ञगृहद्वारोऽत्र देवता ।
यच्छन्ति नियता भवन्ति ऋत्विजो यत्रेति याम कर्म । यमेर-
निण्प्रत्ययो वृद्धिश्च सप्तम्या लुक् । यामनि कर्मणि या द्वारो
देव्य इन्द्रमवर्धयन् । कीदृशो द्वार । संघाते देहलीकपाट-
द्वारशाखागर्गलादिसमूहे सति वीड्वी वीड्व्य दृढा । संघातं
विना न द्वारा दृढत्व स्यात् । ता द्वारो रेणुककाटमपनुदन्ताम् ।
काट कूपः कुत्सितः काट ककाट । रेणुभि कृत्वा ककाटो
रेणुककाट तम् अपनुदन्ता निवर्तयन्तु । किमित्यतो विशेषणे ।
कीदृशं कूपम् । वत्सेन गोपुत्रेण तरुणेन कुमारेण च आ
आभिमुख्येन अर्वाणम् अर्चते गम्यते यत्रेत्यर्वा तम् 'ऋ गतौ'
इत्यतो 'अन्येभ्योऽपि दृश्यन्ते' (पा० ३ । २ । ७५) इति
वनिप्रत्ययः । कीदृशेन । मीवता 'मीङ् हिंसायाम्' मयन
मी क्तिप् । मीरस्यास्ति मीवान् तेन हिंसाशीलेन । हिंसाशी-
लाश्चला उच्चलन्तो वत्सा कुमाराश्च यत्र पतन्ति त कूपमप-
नुदेत्यर्थः । उपलक्षणमेतत् । यज्ञप्रजाविघ्नकराणि कूपादीनि
मार्गादपनयन्त्वित्याशयः । ता व्यन्तु च ॥ १३ ॥

चतुर्दशी ।

देवी उपासानक्तेन्द्रं यज्ञे प्रयत्यहेताम् । देवी-
र्विशः प्रायसिष्टां सुप्रीते सुधिते वसुवने वसुधे-
यस्य वीतां यज ॥ १४ ॥

उ० देवी उपासानक्ता ये देव्यो उपाश्च नक्ता रात्रिश्च
इन्द्रं यज्ञे प्रयति गच्छति वर्तमाने अहेताम् आहूतवत्यौ

वर्धनाय । ये च देव्यो देवीर्विशः वसवो रुद्रा आदित्या
विश्वेदेवा मरुत इत्यादिकाः प्रति । अयासिष्टाम् गतवत्यौ
स्वेन संभोगेन । यद्वा 'देव्यो वा एता विशो यत्पशवः'
इति श्रुतिः । देवीर्विशः यज्ञाङ्गभूतान्पशून्प्रति अयासिष्टां
गतवत्यौ । अनुयाजेषु हि तयोर्भाग इत्यभिप्रायः । ये च
सुप्रीते साधुप्रीते । ये च सुधिते साधुहिते । वसुवननाय
वसुनिधानाय च वीतां पिवतां । त्वमपि हे होतः, यज ॥ १४ ॥

म० ब्राह्मी उषिणक् । उपाश्च नक्ता च उपासानक्ता ।
समासे उष शब्दस्य उपासादेशः । अहोरात्राविष्टाभ्यां देवी
देव्यो यज्ञे प्रयति प्रवर्तमाने सति इन्द्रमहेतामाहूतवत्यौ । प्रैति
प्रयन् प्रपूर्वादिण शतृ । ये च देवी देवसवन्धिनीर्विशः
प्रजा प्रायसिष्टा प्रगतवत्यौ । यातेर्लुङ् । वसवो रुद्रा आदित्या
विश्वेदेवा मरुत इत्यादयो देवप्रजा । ते च वीता पिवताम् ।
कीदृश्यौ । सुप्रीते अतितुष्टे । सुधिते सुतरा हिते ॥ १४ ॥

पञ्चदशी ।

देवी जोष्ट्री वसुधिते देवमिन्द्रमवर्धताम् । अर्या-
व्यन्याघाद्वेषां स्यान्वावक्षसु वार्याणि यजमानाय
शिक्षिते वसुवने वसुधेयस्य वीतां यज ॥ १५ ॥

उ० देवी जोष्ट्री देव्यो जोषयिष्यौ । इदानीं देवता-
विकल्पः । घावापृथिव्याविति वा अहोरात्रे इति वा ।
सत्यं च समा चेति कात्थक्यः । ये देव्यो जोषयिष्यौ ।
वसुधिते वसुधानं याते वसुनो धारयिष्यौ वा ये च देव-
मिन्द्रम् अवर्धताम् अवर्धयताम् । अयाव्यन्याघाद्वेषांसि
ययोश्च मध्ये अयावि । 'यु पृथग्भावे' पृथक्करोति । लकार-
व्यत्ययः । अन्या एका अघा अघानि पापानि द्वेषांसि च
दौर्भाग्यानि आ अन्यावक्षन् वसुवार्याणि यजमानाय । अन्या
एका आवक्षत् आवहति वसूनि व रणीयाणि यजमानार्थम् ।
कथभूते । शिक्षिते विदितवेद्ये तत्त्वज्ञे । ते च वसुवननाय
वसुधानाय च वीतां पिवतां त्वमपि हे होतः, यज ॥ १५ ॥

म० एकाविकातिजगती । जोष्ट्री जुषेते ते जोष्ट्र्यौ प्रीतियुक्ते
देवी देव्यौ । वसुविनी वसुनो धनस्य वितिर्वारणं याभ्या ते
घावापृथिव्यौ अहोरात्रे वा । 'सत्यं च समा चेति कात्थक्यः'
(निरु० ९ । ४१) । ते इन्द्रं देवमवर्धतामवर्धयताम् । तयो-
र्मध्ये अन्या एका अघा अघानि पापानि द्वेषांसि दौर्भाग्यानि
च अयावे । 'यु पृथग्भावे' दूरीकरोति । यौतेश्विण् लकारव्य-
त्ययः । अन्या द्वितीया वार्याणि वरणीयानि भोगयोग्यानि वसु
वसूनि धनानि आवक्षत् आवहति । कीदृश्यौ ते । शिक्षिते
विदितवेद्ये तत्त्वज्ञे । ते वीताम् ॥ १५ ॥

षोडशी ।

देवी ऊर्जाहुती दुधे सुदुधे पयसेन्द्रमवर्धताम् ।

इषमूर्जमन्या वक्षत्सग्धिं सर्पीतिमन्या नवेन
पूर्वं दयमाने पुराणेन नवमधातामूर्जमूर्जाहुती ऊर्ज-
यमाने वसु वार्याणि यजमानाय शिक्षिते वसुवने
वसुधेयस्य वीतां यज ॥ १६ ॥

उ० देवी ऊर्जाहुती । अधस्तनप्रैपोक्त एव देवताविकल्पः ।
ये देव्यो ऊर्जाहुती ऊर्जाहान्यौ दुधे दोग्ध्यौ अन्योन्यम् ।
'अनयोरनुसंभोगमिमा. सर्वा. प्रजाः अनुसभुञ्जत' इति
श्रुतिः । सुदुधे साधुदोहने । ये च पयसा इन्द्रम् अवर्धताम-
वर्धयताम् । ययोश्च इपमन्नम् ऊर्जं च तदुपसेचनं
दध्यादि अन्या एका आवक्षत् आवहति यजमानाय । सग्धि
सर्पीतिमन्या अन्या अपरा च सग्धि समाना जग्धि पुत्रपौ-
त्रादिभिः । सर्पीति समानां पीति पानं च आवक्षत्
आवहति यजमानाय नवेन पूर्वं दयमाने पुराणेन नवमधा-
ताम् । ये च देव्यो नवेन ऊर्जा धान्येन पूर्वं पुरातनम् ऊर्जं
धान्यम् । दयमाने दयति रूपदयाकर्मा । रक्षितवत्यौ सत्यौ
अधाताम् । पुराणेन च ऊर्जा धान्येन नवमूर्जं धान्यम् अधा-
ताम् धारितवत्यौ । ये च ऊर्जाहुती ऊर्जयमाने स्वीकुत्राणे ।
वसूनि वरणीयानि यजमानाय । शिक्षिते विदितवेद्ये
च वसुवननाय वसुधानाय च वीतां पिवताम् । त्वमपि
हे होतः, यज ॥ १६ ॥

म० विकृति । अधस्तनमन्त्रोक्तो देवताविकल्पः । देवी
देव्यो पूर्वप्रैपोक्ते पयसा दुधेनेन्द्रमवर्धताम् अवर्धयताम् 'छन्द-
स्युभयथा' (पा० ३।४।११७) इति शप् आर्धवातुकृत्वाणिचो
लोप । कीदृश्यौ । ऊर्जाहुती ऊर्जा वल तयुक्ता आहुतिराहान
ययोस्ते । दुधे दुग्धस्ते दुधे 'दुह कव्वश्च' (पा० ३।२।
७०) इति कप् घादेशश्च । दोग्ध्यौ 'अनयोरनु सभोगमिमा.
सर्वा प्रजा अनुसभुञ्जत' इति श्रुते । सुदुधे साधुदोहने ।
तयोर्मध्ये अन्या एका इपमन्नमूर्जं दध्यादि च वक्षत् वहति
यजमानाय । अन्या द्वितीया सग्धि सर्पीति च वक्षत्
समाना गिधभोजनं सग्धि ताम् । समाना पीति सर्पीति
पुत्रादिभि सह पानभोजने वहति । ये देव्यो नवेनाज्ञेन पूर्वं
पुराणमन्नमधाताम् पुराणेनाज्ञेन नवमन्नमधाताम् । यजमानाय
वार्याणि वसु वसूनि चाधाताम् । अन्नं वन चाक्षय कृतवत्यावि-
त्यर्थ । कीदृश्यौ । दयमाने उक्षन्त्यौ कृपयन्त्यौ वा । ऊर्जा-
हुती ऊर्जायुता आहुतिर्होमो ययोस्ते । ऊर्जं रसमूर्जयमाने
वर्धयन्त्या । शिक्षिते तत्त्वज्ञे । ते वीता पिवताम् ॥ १६ ॥

सप्तदशी ।

देवा दैव्या होतारा देवमिन्द्रमवर्धताम् । हता-
वर्धशसावार्था वसु वार्याणि यजमानाय शिक्षितौ
वसुवने वसुधेयस्य वीतां यज ॥ १७ ॥

उ० देवा दैव्या । यौ देवौ दैव्यौ होतारौ । एकः पार्थि-

वोऽग्निः एकश्च मध्यमः । देवमिन्द्रमवर्धताम् । यौ च हता-
वर्धशसावार्था वसुवार्याणि यजमानाय । शिक्षितौ अव पापं
ये शंसन्ति ते अवशसा । हता अवशसा याभ्या तौ हताव-
शसौ । आभार्थाम् आहार्थाम् हतवन्तौ वसूनि वरणीयानि
यजमानाय । शिक्षितौ अवगतार्यौ तौ च वसुधननाय वसु-
धानाय च वीता पिवता । त्वमपि हे होतः, यज ॥ १७ ॥

म० अतिजगती । एकः पार्थिवोऽग्नि अन्यो मध्यम ।
देवा देवौ दैव्या दैव्यौ होतारौ इन्द्रं देवमवर्धताम् । यजमानाय
वार्याणि वसु वसूनि च आभार्थाम् आहार्थामाहतवन्तौ ।
आद्पूर्वाद्धरतेर्लुङ् हस्य भ । कीदृशौ । हतावशसौ अर्धं पापं
शसतीच्छति अघशंस पापी हतोऽघशंसो याभ्या तौ पापि-
निवर्तका । तौ वीताम् ॥ १७ ॥

अष्टादशी ।

देवीस्तिस्त्रस्तिस्त्रो देवीः पतिमिन्द्रमवर्धयन् ।
अस्पृक्षद्भारती दिव्यं रुद्रैर्यजत्सरस्वतीडा वसुमती
गृहान्वसुवने वसुधेयस्य व्यन्तु यज ॥ १८ ॥

उ० देवीस्तिस्त्र । आदरार्योऽभ्यासः । पति देवाना पाल-
यितारम् इन्द्रमवर्धयन् । तासा मध्ये भारती भरत आदित्यः
तस्य इय भारती दिव्यम् अक्षत् स्पृशति । रुद्रैर्यज्ञ सरस्वती ।
सरस्वती च रुद्रैः सहिता यज्ञम् अस्पृक्षत् । इडा च वसु-
मती वसुभिः तद्वती गृहान् अस्पृक्षत् । गृहशब्देनात्रायं
लोकोऽभिधीयते लक्षणया पृथिवीस्थानत्वादिडायाः । ताः
वसुवननाय वसुधानाय च व्यन्तु पिवन्तु । त्वमपि हे
होतः, यज ॥ १८ ॥

म० अतिजगती । तिस्रो देवीः देव्य पति पालकमिन्द्र-
मवर्धयन् । आदरार्थं पुनरुक्ति । ता एवाह । भारती दिवं
स्वर्गमस्पृक्षत् स्पृशति । भरतो रविस्तद्वान्तिर्भारती । सरस्वती
रुद्रै युता यज्ञमस्पृक्षत् । वसुमती वसुयुता इडा गृहानस्पृक्षत् ।
गृहशब्देन भूलोकः । ता व्यन्तु ॥ १८ ॥

एकोनविंशी ।

देव इन्द्रो नराशस्त्रिवरूथस्त्रिवन्धुरो देव-
मिन्द्रमवर्धयत् । शतेन शितिपृष्ठानामाहितः सहस्रेण
प्रवर्तते मित्रावरुणेदस्य होत्रमर्हतो बृहस्पतिः स्तोत्र-
मश्विनाध्वर्यव वसुवने वसुधेयस्य वेतु यज ॥ १९ ॥

उ० देव इन्द्रः । यज्ञो देवता देवः दानादिगुणयुक्तः
यज्ञः इन्द्रः । 'इदि परमैश्वर्ये' परमेश्वरः । नराशसः नरा
अस्त्रिन्नासीनाः शसन्तीति नराशंसः । त्रिवरूथः वरूथ-
शब्दो गृहवचनः । त्रीणि वरूथानि गृहाणि सदोहविधाना-
ग्नीध्राणि यस्य स त्रिवरूथः । त्रिवन्धुरः । वन्धुरशब्द सारथि-
स्थानवचनः । त्रीणि वन्धुराणि सारथिस्थानानि ऋग्यजुःसा-
मलक्षणानि यस्य स त्रिवन्धुरः । देवमिन्द्रमवर्धयत् । यश्च

शतेन शिबिपृष्ठानामाहितः । शतगुणो हि अग्निराधेयस्तद-
भिप्रायमेतत् । सहस्रेण गवां प्रवर्तते । सहस्रेण गवां
यष्ट्यमित्युक्तेः । यस्य चास्य मित्रावरुणा इत् मित्रावरुणा-
वेव होत्रमर्हतः । बृहस्पतिश्च स्तोत्रमौद्गात्रमर्हति । अश्विनौ
च आध्वर्यवमर्हतः । स वसुवननाय वसुधानाय च वेतु
पिबतु । त्वमपि हे होतः, यज ॥ १९ ॥

म० कृति । नरा अस्मिन्नासीना शंसन्ति नराशंस. यज्ञो
देव इन्द्रं देवमवर्धयत् । कीदृशो नराशंस । इन्द्रतीतीन्द्र ऐश्वर्य-
वान् । त्रिवरुथ वरुथं गृहम् । त्रीणि वरुथानि सदोहविर्वा-
नामीध्राणि यस्य स । त्रिवन्धुरः त्रीणि बन्धुराणि ऋग्यजु-
सामलक्षणानि बन्धनानि यस्य सः । नराशंस शितिपृष्ठाना
शतेनाहितः सन् सहस्रेण गोसहस्रेण प्रवर्तते । शिति श्यामं
पृष्ठं यासा ता. शितिपृष्ठा गाव । मित्रावरुणा इत् मित्रावरु-
णावेवास्य नराशंसस्य होत्रमर्हत होतृकर्मणि योग्यौ भवतः ।
बृहस्पति स्तोत्रमौद्गात्रमर्हति । अश्विना अश्विनौ अस्याध्वर्यव-
मर्हतः । स वेतु ॥ १९ ॥

विंशी ।

देवो देवैर्वनस्पतिर्हिरण्यपर्णो मधुशाखः सुपि-
प्पलो देवमिन्द्रमवर्धयत् । दिवमग्नेणास्पृक्षदान्तरिक्षं
पृथिवीमदङ्गीद्वसुवने वसुधेर्यस्य वेतु यज ॥ २० ॥

उ० देवो देवैः । यूप उच्यते । यो देवो वनस्पतिः देवै-
रेव हिरण्यपर्णः देवाः सौवर्णानि पर्णानि यस्य स तथोक्तः ।
मधुशाखः मधुरसवती शाखा यस्य स मधुशाखः देवैरेव ।
सुपिप्पलः साधुफलो देवैरेव देवमिन्द्रमवर्धयत् । यश्च
दिवम् अग्नेण अस्पृक्षत् स्पृशति । आ अन्तरिक्षमस्पृक्षदित्य-
नुपज्ञः । मध्येनेति शेषः साकाङ्गत्वात् । पृथिवीमदङ्गीत्
पृथिवीम् उपरेणेति शेषः । अदङ्गीत् दृढामकरोत् । स वन-
स्पतिः वसुवननाय वसुधानाय च वेतु पिबतु । त्वमपि हे
होतः, यज ॥ २० ॥

म० अतिशक्ती । यूप उच्यते । वनस्पतिर्देवो देवैः सह
इन्द्रमवर्धयत् । कीदृश । हिरण्यपर्ण हिरण्यमयानि पर्णानि
यस्य । मधुशाख मधुर्मधुरा रसवती शाखा यस्य । सुपिप्पल
शोभनानि पिप्पलानि फलानि यस्य । यो वनस्पतिरग्नेण दिवं
स्वर्गमस्पृक्षत् स्पृशति । स्पृशेर्लुङि 'शल इगुपवादनितः कस'
(पा० ३ । १ । ४५) इति कसप्रत्यय । अन्तरिक्षं मध्येनेति
शेषः । आ स्पृशति । पृथिवीमुपरेणेति शेष । अदङ्गीत् दृढा-
मकरोत् । स वेतु ॥ २० ॥

एकविंशी ।

देवं वह्निर्वारितीनां देवमिन्द्रमवर्धयत् । स्वास-
स्थमिन्द्रेणासन्नमन्या वहीष्यभ्यभूद्वसुवने वसुधे-
र्यस्य वेतु यज ॥ २१ ॥

६३ य० उ०

उ० देवं वह्निः । यद्देवं वह्निः । वारितीनाम् वाः उद-
कम् 'इण् गतौ' वारुदकमितिः स्थानं यासां ता वारितय
ओषधयः तासां मध्ये देव वरिष्ठम् । यद्वा वार्यं इति दर्भ-
रूपेणावस्थानं येषां ते वारितयः दर्भाः । अत्र श्रुतिः 'तदे-
ताभ्यामुत्पुनाति' इत्युपक्रम्य 'तस्मादुहैका आपो बीभत्सां-
चक्रिरे' इति अभिधीयते । त इमे दर्भा इत्याह । वारितीनां
दर्भाणां संघातभूतम् देवमिन्द्रमवर्धयत् । यच्च स्वासस्थम्
साधु आस्थेयं देवमनुष्यैः । यत्र च इन्द्रेण आसन्नम् आस्थि-
तम् । यच्च अन्या अन्यानि हवींषि अभ्यभूत् अभिभवतीति
कालव्यत्ययः । तत् वसुवननाय वसुधानाय च वेतु पिबतु ।
त्वमपि हे होतः, यज ॥ २१ ॥

म० आपीं त्रिष्टुप् । वह्निः अनुयाजदेव इन्द्रं देवमवर्ध-
यत् । अन्या अन्यानि वहींष्यभ्यभूत् अभिभवति तद्वेतु ।
कीदृशं वह्निं । वारितीनामोषधीना मध्ये देव दीप्यमानं
श्रेष्ठम् । वारि जले इतिर्गतिर्यासा ता वारितयो जलाश्रिता
ओषधय । स्वासस्थं सुखेनासनेन स्थायते यत्र तत्स्वासस्थम् ।
इन्द्रेणासन्नमाश्रितम् ॥ २१ ॥

द्वाविंशी ।

देवो अग्निः स्विष्टकृद्देवमिन्द्रमवर्धयत् । स्विष्टं
कुर्वन्स्विष्टकृत्स्विष्टमद्य करोतु नो वसुवने वसुधेर्यस्य
वेतु यज ॥ २२ ॥

उ० देवो अग्निः । स्विष्टकृत् शोभनमिष्टं कर्तव्यमिति
यस्यायमधिकारः । देवं च इन्द्रमवर्धयत् । यश्च स्विष्टं कुर्वन्
स्विष्टकृतनामभूतः सः । स्विष्टं साध्विष्टम् अद्य अस्मिन्कर्मणि
करोतु नोऽस्माकम् । अपिच वसुवननाय वसुधानाय च वेतु
पिबतु । त्वमपि हे होतः, यज ॥ २२ ॥

म० आपीं त्रिष्टुप् । स्विष्टकृद्देवः अग्निः इन्द्रं देवमवर्धयत्
स नोऽस्माकं स्विष्टं साधु इष्टं करोतु वेतु च । कीदृशः । स्विष्टं
कुर्वन्सन् स्विष्टकृत् नाम शोभनमिष्टं कर्तव्यमिति तस्याधि-
कार ॥ २२ ॥

त्रयोविंशी ।

अग्निमद्य होतारमवृणीतायं यजमानः पच-
न्पक्तीः पचन्पुरोडाशं वध्नन्निन्द्राय छागम् । सुपस्था
अद्य देवो वनस्पतिरभवदिन्द्राय छागेन । अधत्तं
मेदस्ताः प्रति पचताग्नीद्वीवृधत्पुरोडाशेन । त्वामद्य
ऋषे० ॥ २३ ॥

उ० अग्निमद्य । व्याख्यातः प्रैषः । ऐन्द्र एकः पशुरिति
विशेषः ॥ २३ ॥

म० लामद्य अयं प्रतीकः उभयत्रापि । ऐन्द्रपशुसवन्धी
सूक्तवाकप्रैष । लामद्य ऋषे इत्ययं मन्त्र उभयत्रापि ऐन्द्रानु-

वाके वायोऽसानुवाके च प्रतीकोक्त आदिमात्रेणोक्त सकलो ज्ञेय । अग्निमद्य एकाधिका प्राजापत्या जगती । सूपस्था ब्राह्मी उष्णिक् । त्रामद्य एकाधिका विकृतिः । व्याख्यात प्रैष. (२१ । ५९—६१) ॥ २३ ॥

चतुर्विंशी ।

होता यक्षत्समिधानं महद्यशः सुसमिद्धं वरे-
प्यमग्निमिन्द्रं वयोधसम् । गायत्रीं छन्दं इन्द्रियं
त्र्यविं गां वयो दधद्वेत्वाज्यस्य होतर्यज ॥ २४ ॥

उ० होता यक्षत् । इन्द्राय वयोधसे । पशुसंस्कारश्चैन्द्रः तत्रैते प्रैषाः । अतः प्रयाजदेवताऽविरोधेन यथैन्द्रा. संपद्यन्ते तथा व्याख्यायन्ते । दैव्यो होता यजतु समिधानमग्निम् । महच्च यशः अग्निसंबन्धि । सुसमिद्धं चाग्निमेव । वरेण्यं वरणीयं चाग्निम् । इन्द्रं च वयोधसम् वयः आधातव्यमस्मिन्निति वयोधास्तं वयोधसम् । वयसः आयुषो वा धारयितारम् । किं कुर्वन् दैव्यो होता यजतु । गायत्री च छन्दः इन्द्रियं वीर्यं च त्र्यवि च गां वयश्च आयुः दधत् धारयन् । इन्द्रे इत्यध्याहारः प्रकरणात् । प्रयाजदेवता च इन्द्रसहिता वेतु पिवतु आज्यस्य स्वमंशम् । त्वमपि हे मनुष्यहोतः, यज ॥ २४ ॥

म० एकादश वायोधसे पशौ प्रयाजप्रैषा समित्तनूनपादाद्याग्नीदेवता । अतिजगती । दैव्यो होता अग्निं वयोधसमिन्द्रं च यजतु । वय. आयुर्दधाति वयोधा तम् आयुषो धातार धारयितारं वा । कीदृशमग्निम् । समिधानं वीप्यमानम् । महद्यशः । सुपा सुलुगिति तृतीयैकवचनस्य सुआदेश । महता यशसा समिद्धं वीप्यम् । वरेण्यं वरणीयम् । किं कुर्वन् यजतु । गायत्री छन्द इन्द्रियं वीर्यम् त्र्यविं गाम् वय आयुश्च दधत् स्थापयन् इन्द्रे इति शेष । षण्मासात्मक कालोऽपि त्रयोऽवयो यस्या सा त्र्यवि सार्धसवत्सरा गौः ताम् । प्रयाजदेवतेन्द्रयुता आज्यं वेतु । हे मनुष्यहोत, त्वमपि यज । एवमग्रेऽपि ॥ २४ ॥

पञ्चविंशी ।

होता यक्षत्तनूनपातमुद्धिदं यं गर्भमदितिर्दधे
शुचिमिन्द्रं वयोधसम् । उष्णिहं छन्दं इन्द्रियं दित्य-
वाहं गां वयो दधद्वेत्वाज्यस्य होतर्यज ॥ २५ ॥

उ० होता यक्षत्तनूनपातम् । दैव्योहोता यजतु तनूनपातम् । उद्धिदम् उद्धेतारं यज्ञफलानाम् । यं च गर्भम् अदितिः दधे धारितवती । शुचि पवित्रम् । इन्द्रं च यजतु वयोधसम् । वय आयुर्धीयते यस्मिन् तं वा वयसो धारयितार वा । किं कुर्वन्दैव्यो होता यजतु । उष्णिह च छन्दः इन्द्रियं वीर्यं च दित्यवाहं च गां वय आयुश्च इन्द्रे दधत्

धारयन् । प्रयाजदेवता च इन्द्रसहिता वेतु पिवतु आज्यस्य स्वमंशम् । त्वमपि हे मनुष्यहोतः, यज ॥ २५ ॥

म० एकाधिका जगती । होता तनूनपातं प्रयाजदेवं वयोधसमिन्द्रं च यजतु । अदितिर्यं गर्भं दधे तं इन्द्रमित्यर्थः । कीदृशं तनूनपातम् । उद्धिदम् उद्धिनत्ति प्रकटयति फलमित्युद्धितं तं । यज्ञफलानामुद्धेतारम् । शुचिं पवित्रम् । किं कुर्वन् । उष्णिहं छन्दः इन्द्रियम् दित्यवाहं गाम् वयश्च इन्द्रे दधत् । द्विवर्षा गौदित्यवाह । स सेन्द्रो वेतु ॥ २५ ॥

षड्विंशी ।

होता यक्षदीडेन्यमीडितं वृत्रहन्तममिडाभि-
रीडयुषु सहः सोममिन्द्रं वयोधसम् । अनुष्टुभं
छन्दं इन्द्रियं पञ्चाविं गां वयो दधद्वेत्वाज्यस्य
होतर्यज ॥ २६ ॥

उ० होता यक्षदीडेन्यम् । दैव्यो होता यजतु । ईडेन्यं स्तुत्यम् । ईडितेरेन्यप्रत्ययः । ईडितम् ऋषिभिः स्तुतम् । वृत्रहन्तमम् अतिशयेन वृत्रस्य हन्तारम् । इडाभिः प्रयाजदेवताभिः । ईड्यं स्तुत्यम् । इन्द्रविशेषणान्येतानि । सहः सोमं च यजतु । सहःसोमशब्दौ नैघण्टुकौ इन्द्रसंबन्धात्पठ्येते । इन्द्रं च वयोधसं वयस आयुषो धारयितारम् । किं कुर्वन् यजतु । अनुष्टुभं च छन्दः इन्द्रियम् वीर्यं च पञ्चावि च गां वय आयुश्च इन्द्रे दधत् धारयन् । प्रयाजदेवता च इन्द्रसहिता वेतु पिवतु आज्यस्य स्वमंशम् । त्वमपि हे मनुष्यहोतः, यज ॥ २६ ॥

म० व्यूहेन शकरी । होता इडाभिः प्रयाजदेवताभिः सह वयोधसमिन्द्रं यजतु । कीदृशमिन्द्रम् । ईडेन्यम् ईडितुं योग्य ईडेन्यः । ईडेरेन्यप्रत्ययः । ईडितमृषिभिः स्तुतम् । वृत्रहन्तमम् 'नाद्वस्य' (पा० ८ । २ । १७) इति नुडागमः । ईड्यं सर्वं स्तुत्यम् । सह सोमं सहसा वलेन सोमवदाहादकम् । किं कुर्वन् । अनुष्टुभं छन्द इन्द्रियम् पञ्चावि गाम् वयश्चैन्द्रे दधत् । पञ्चावयो यस्या सा सार्धद्विवर्षा गौः । स वेतु ॥ २६ ॥

सप्तविंशी ।

होता यक्षत्सुबर्हिषं पूषण्वन्तममर्त्युषु सीदन्तं
बर्हिषि प्रियेऽमृतेन्द्रं वयोधसम् । बृहतीं छन्दं
इन्द्रियं त्रिवत्सं गां वयो दधद्वेत्वाज्यस्य होत-
र्यज ॥ २७ ॥

उ० होता यक्षत् । दैव्यो होता यजतु । सुबर्हिषं शोभनबर्हिष्कम् । पूषण्वन्त पूषणा संयुक्तम् अमर्त्यममरणधर्मागम् । सीदन्तं बर्हिषि प्रिये अवस्थानं कुर्वन्त बर्हिष्यभिरुचिते । अमृते इन्द्रं वयोधसम् । किं कुर्वन् यजतु । बृहतीं

च छन्दः इन्द्रियं वीर्यं च त्रिवत्सं च गां वय आयुश्च इन्द्रे दधत् धारयन् । प्रयाजदेवता चेज्यमाना इन्द्रेण सह वेतु पिबतु आज्यस्य स्वमंशम् । त्वमपि हे मनुष्यहोतः, यज । ननु प्रयाजदेवताया अत्राधिकरणभावः केवलमुपलभ्यते नतु देवतात्वमिति यश्चोदयेत् तं प्रत्याह । इत्थंभूतमेव बर्हिषो देवतात्वमित्यदोषः । तथा द्वारामपि देवतात्वम् ॥ २७ ॥

म० शकरी । होता वयोधसमिन्द्रं यजतु । कीदृशम् । सुबर्हिषं शोभनं बर्हिं प्रयाजदेवता यस्य तम् । पूषण्वन्तम् पूषास्यास्ति पूषणास्तं पूषणा युक्तम् । अमर्त्यममरणधर्माणम् । प्रिये रुचिते अमृता अमृते अनश्वरे बर्हिषि सीदन्तं तिष्ठन्तम् । कि कुर्वन् । बृहतीं छन्द इन्द्रियम् त्रिवत्स गा वयश्चेन्द्रे दधत् । वत्सः सवत्सर त्रयो वत्सा यस्य त्रिवत्सो गौः त्रिवर्षो वृषः । स वेतु ॥ २७ ॥

अष्टाविंशी ।

होता यक्षद्व्यचस्वतीः सुप्रायणा ऋतावृधो द्वारो देवीहिरण्ययीर्ब्रह्माणमिन्द्रं वयोधसम् । पङ्क्तिं छन्दं इहेन्द्रियं तुर्यवाहं गां वयो दधद्वीतामाज्यस्य होतुर्यज ॥ २८ ॥

उ० होता यक्षद्व्यचस्वतीः । दैव्यो होता यजतु व्यचस्वतीर्व्यञ्जनवतीर्गमनवतीः । सुप्रायणाः साधु-प्रगमनाः । ऋतावृधः सत्यवृधो वा यज्ञवृधो वा । द्वारः यज्ञगृहद्वारः । द्वितीयावहुवचनान्तान्येतानि पदानि । देवीर्यज्ञफलदात्रीः हिरण्ययीः अविनाशिनीः । तथा । ब्रह्माणं परिवृढम् इन्द्रं । वयोधसम् आयुपो धारयितारं च यजतु पङ्क्तिं च छन्दः । इहेत्यभिनयदर्शनम् । इहास्मिन्निन्द्रे इन्द्रियं वीर्यं च तुर्यवाहं गां च आयुश्च दधत् धारयन् । सेन्द्रा द्वारश्चेज्यमाना व्यन्तु पिबन्तु आज्यस्य स्वमंशम् । त्वमपि हे मनुष्यहोतः, यज ॥ २८ ॥

म० अतिशकरी । होता द्वारो देवीः ब्रह्माणं परिवृढं वयो-धसमिन्द्रं च यजतु । कीदृशीर्द्वार । व्यचस्वतीः व्यचो व्यञ्जनं गमनावकाशो विद्यते यासु ताः । अतएव सुप्रायणा शोभनं प्रकर्षणायनं गमनं यासु ता । ऋतवृध सत्यस्य वर्धयित्रीः । हिरण्ययीः हिरण्ययी दृढाः । कि कुर्वन् । पङ्क्तिं छन्दः इन्द्रियम् तुर्यवाहं गाम् वयश्च इह इन्द्रे दधत् । सार्धत्रिवर्षो गोस्तुर्यवाद् तुर्यं चतुर्थं वर्षं वहतीति ॥ २८ ॥

एकोनत्रिंशी ।

होता यक्षत्सुपेशसा सुशिल्पे बृहती उभे नक्तो-पासा न दर्शते विश्वमिन्द्रं वयोधसम् । त्रिष्टुभं छन्दं इहेन्द्रियं पष्ठवाहं गां वयो दधद्वीतामाज्यस्य होतुर्यज ॥ २९ ॥

उ० होता यक्षत्सुपेशसा । दैव्यो होता यजतु सुपेशसा सुपेशसौ । पेश इति रूपनाम । सुरूपे सुशिल्पे । 'यद्वै प्रतिरूपं तच्छिल्पम्' अन्योन्यं प्रतिरूपे । बृहती महत्यौ उभे नक्तोपासा न । समुच्चयार्थीयो नकारः । उभे अपि नक्तोपसौ । नक्ता रात्रिः उषाश्च रात्रेरपरकालः । दर्शते दर्शनीये । विश्वं सर्वात्मकमिन्द्रं वयोधसम् आयुपो धारयितारं च यजतु । किं कुर्वन् यजतु । त्रिष्टुभं च छन्दः इह इन्द्रे इन्द्रियं च वीर्यं पष्ठवाह गां च वय आयुश्च दधत् धार-यन् । नक्तोपासौ सेन्द्रे चेज्यमाने वीतां पिबतामाज्यस्य स्वमंशम् । त्वमपि हे मनुष्यहोतः, यज ॥ २९ ॥

म० अतिशकरी । होता उभे नक्तोपासा नक्तोपसौ विश्वं सर्वात्मकं वयोधसमिन्द्रं च यजतु । नक्ता रात्रिः उषा रात्रे-रपरभागः । नकारश्चार्थः । कीदृशौ नक्तोपसौ । सुपेशसा सुपेशसौ पेश रूपनाम । शोभनं पेशो ययोस्ते सुरूपे । सुशिल्पे 'यद्वै प्रतिरूपं तच्छिल्पम्' इति श्रुते । सुष्टु शिल्पं ययोस्ते अन्योन्यं प्रतिरूपे । बृहती बृहत्यौ । दर्शते दर्शनीये । दशेरतच् प्रलय । कि कुर्वन् । त्रिष्टुभं छन्दः इन्द्रियम् पष्ठ-वाहं गाम् वयश्च इहेन्द्रे दधत् । ते वीता पिबताम् ॥ २९ ॥

त्रिंशी ।

होता यक्षत्प्रचेतसा देवानामुत्तमं यशो होतारो दैव्या कवी सयुजेन्द्रं वयोधसम् । जगती छन्दं इन्द्रियमनङ्गाहं गां वयो दधद्वीतामाज्यस्य होतुर्यज ॥ ३० ॥

उ० होता यक्षत्प्रचेतसा । दैव्यो होता यजतु । प्रचेतसा प्रकृष्टज्ञानौ । यौ च देवानामुत्तमं यशः । यशः पुञ्जीकृतये होतारौ दैव्यौ । अयं चाग्निरसौ च मध्यमः । कवी कान्त-दर्शनौ । सयुजा सहयोगिनौ । इन्द्रं च वयोधसम् आयुपो धारयितारम् । कि कुर्वन् दैव्यो होता यजतु । जगतीं छन्दः इन्द्रियं वीर्यं च । अनङ्गाहं च गां वयः आयुश्च इन्द्रे दधत् धारयन् । तौ च दैव्यौ होतारौ सेन्द्रावीज्यमानौ वीतां पिबतामाज्यस्य स्वमंशम् । त्वमपि हे मनुष्यहोतः, यज ॥ ३० ॥

म० एकाधिका शकरी । होता दैव्यौ होतारौ वयोधसमिन्द्रं च यजतु । अयं चाग्निरसौ च मध्यम इति । होतारौ कीदृशौ । प्रचेतसा प्रकृष्टं चेतो ययोस्तौ प्रचेतसौ । देवानामुत्तमं यशः पुञ्जीकृतदेवयशोरूपौ । कवी कान्तदर्शनौ । सयुजा सह युङ्क्तौ समानयोगौ । कि कुर्वन् । जगतीं छन्द इन्द्रियम् अनङ्गाहं गाम् वयश्च इन्द्रे दधत् । अनः शकटं वहतीत्यन-ङ्गान् शकटक्षमो वृषः तौ वीताम् ॥ ३० ॥

एकत्रिंशी ।

होता यक्षत्पेशस्वतीस्तिस्रो देवीहिरण्ययीर्भार-

तीर्तृहृतीर्महीः पतिमिन्द्रं वयोधसम् । विराजं छन्दं
इहेन्द्रियं धेनुं गां न वयो दध्वन्त्वाज्यस्य होत-
र्यज ॥ ३१ ॥

उ० होता यक्षत्पेशस्वतीः । दैव्यो होता यजतु पेशस्वतीः
रूपसमृद्धाः तिस्रो देवीः हिरण्ययीः हिरण्यालंकृतशरीराः ।
भारतीः भरत आदित्यः तस्य भारतीः । बहुवचनमिडास-
रस्वत्युपलक्षणार्थम् । बृहती. प्रभावत. महत्यः आदित्येन्द्रा-
मिसंबन्धात् । पति पालयितारम् इन्द्रं च वयोधसम्
आयुषो धारयितारं यजतु । किंकुर्वन्यजतु । विराजं छन्दं.
इहास्मिन्निन्द्रे इन्द्रियं वीर्यं च । धेनुं गां न । नकार. समु-
च्चयार्थीयः । धेनुं च गां वय आयुश्च दधत् धारयन् । तिस्रो
दैव्यश्च सेन्द्रा ईज्यमानाः व्यन्तु पिवन्तु आज्यस्य स्वमंशम् ।
त्वमपि हे मनुष्यहोतः, यज ॥ ३१ ॥

म० एकाधिका शकरी । होता तिस्रो देवी पति पालकं
वयोधसमिन्द्रं च यजतु । कीदृशीस्तिष्ठ । पेशो रूपमस्ति
यासां तां रूपसमृद्धाः । हिरण्ययी. हिरण्यालंकृतदेहा ।
बृहती प्रभावेण । मही महती तेजसा आदित्येन्द्रामिसव-
न्धात् । कास्ता. भारती । बहुवचनमिडासरस्वत्युपलक्षणम् ।
इडासरस्वतीभारत्यस्तिष्ठ इत्यर्थं । किं कुर्वन् । विराजं छन्दं
इन्द्रियम् धेनुं दोग्ध्रीं गाम् वयश्चेन्द्रे दधत् । नकारश्चार्थं ।
सेन्द्रास्ता व्यन्तु ॥ ३१ ॥

द्वात्रिंशी ।

होता यक्षत्सुरेतसं त्वष्टारं पुष्टिवर्धनं रूपाणि
विभ्रतं पृथक्पुष्टिमिन्द्रं वयोधसम् । द्विपदं छन्दं
इन्द्रियमुक्षाणं गां न वयो दध्वन्त्वाज्यस्य होत-
र्यज ॥ ३२ ॥

उ० होता यक्षत्सुरेतसम् । दैव्यो होता यजतु सुरेतसं
त्वष्टारम् । शोभनं हि रेतस्त्वष्टुर्जगदुत्पत्तिवीजत्वात् । पुष्टिं
वर्धयितारम् । रूपाणि विभ्रतं पृथक् पुष्टिम् । जातिषु
रूपाणि पुष्टिं च पृथक् धारयन्तम् । इन्द्रं च वयोधसं
आयुषो धारयितारं यजतु । किंकुर्वन्यजतु । द्विपदं च छन्दं.
इन्द्रियं वीर्यम् उक्षाणं गां न । नकार. समुच्चयार्थीयो भिन्न-
क्रमः । उक्षाणं च गाम् वय आयुश्च इन्द्रे दधत् धारयन् ।
त्वष्टा च सेन्द्र. ईज्यमान. वेतु पिवन्तु आज्यस्य स्वमंशम् ।
त्वमपि हे मनुष्यहोतः, यज ॥ ३२ ॥

म० एकाधिका शकरी । होता त्वष्टारं वयोधसमिन्द्रं च
यजतु । कीदृशं त्वष्टारम् । सुरेतसं शोभनं रेतो यस्य तम् । जग-
दुत्पादकत्वात्त्वष्टुं शोभनं रेत । पुष्टिवर्धनं पुत्रादिपुष्टिवर्धयि-
तारम् । पृथक् नानाजातिषु रूपाणि पुष्टिं च विभ्रतम् । किं
कुर्वन् । द्विपदं छन्दं इन्द्रियम् उक्षाणं रेतं सेकक्ष्मं गां वृषम्
वयश्चेन्द्रे दधत् । नश्चार्थः । सेन्द्रस्त्वष्टा वेतु ॥ ३२ ॥

त्रयस्त्रिंशी ।

होता यक्षद्वनस्पतिं शमितारं शतक्रतुं
हिरण्यपर्णमुक्थिनं रशानां विभ्रतं वशि भगमि-
न्द्रं वयोधसम् । ककुभं छन्दं इहेन्द्रियं वशां वेहतं
गां वयो दध्वन्त्वाज्यस्य होतर्यज ॥ ३३ ॥

उ० होता यक्षद्वनस्पतिम् । दैव्यो होता यजतु वनस्पतिं
शमितारं हविषः सस्कर्तारम् । शतक्रतुं बहुकर्माणम् । हिर-
ण्यपर्णं सुवर्णमयपत्रम् । उक्थिनम् । 'वच परिभाषणे' अस्य
उक्थिनं वचनवन्तं यज्ञवन्तं वा । रशानां विभ्रतम् स्वरू-
पानुवादः । यूषे हि पशुवन्धनार्थं रज्जुर्वध्यते । वशि कान्तं
भगं भजनीयम् । इन्द्रं च वयोधसमायुषो धारयितारं
यजतु । किं कुर्वन् दैव्यो होता यजतु । ककुभं च छन्दः
इहेन्द्रे इन्द्रियं वीर्यं च वशां वन्ध्या वेहतं गर्भघातिनीं च
गां वय आयुश्च दधत् धारयन् । वनस्पतिश्च सेन्द्र ईज्य-
मान. वेतु पिवन्तु आज्यस्य स्वमंशम् । त्वमपि हे मनुष्य-
होतः, यज ॥ ३३ ॥

म० अत्यष्टि । होता वनस्पतिं वयोधसमिन्द्रं च यजतु ।
कीदृशं वनस्पतिम् । शमितारं सस्कर्तारं हविषाम् । शतक्रतुं
बहुकर्माणम् । हिरण्यपर्णं हिरण्ययानि पर्णानि यस्य तम् ।
उक्थिनम् उक्थयानि गत्राणि सन्त्यस्य यज्ञवन्तं वा । रशानां
रज्जुं विभ्रतम् । स्वभावानुवादः । यूषे हि पशुवन्धाय रज्जु-
र्वध्यते । वशि कान्तम् । भगं भजनीयम् । किं कुर्वन् ।
ककुभं छन्दं इन्द्रियम् वशां वन्ध्या वेहतं गर्भघातिनीं च
गाम् वयश्च इह इन्द्रे दधत् । सेन्द्रो वनस्पतिर्वेतु ॥ ३३ ॥

चतुस्त्रिंशी ।

होता यक्षत्स्वाहाकृतीरग्निं गृहपतिं पृथक्वरुणं
भेपजं कवि क्षत्रमिन्द्रं वयोधसम् । अतिच्छन्दसं
छन्दं इन्द्रियं बृहदृषभं गां वयो दध्वन्त्वाज्यस्य
होतर्यज ॥ ३४ ॥

उ० होता यक्षत्स्वाहाकृतीः । दैव्यो होता यजतु स्वाहा-
कृती. प्रयाजदेवता । अग्निं च गृहपतिं पृथक् यजतु । वरुणं
च भेपजम् । तथा कवि क्रान्तदर्शनं । क्षत्रं प्रहाराद्रक्षिता-
रम् । इन्द्रं च वयोधसमायुषो धारयितारम् यजतु । किंकु-
र्वन्यजतु । अतिच्छन्दसं च छन्दः इन्द्रियं च वीर्यं बृहन्महत्
ऋषभं च गां वय आयुश्च इन्द्रे दधत् धारयन् । सेन्द्रश्च
प्रयाजदेवता ईज्यमाना व्यन्तु पिवन्तु आज्यस्य स्वमंशम् ।
त्वमपि हे मनुष्यहोतः, यज ॥ ३४ ॥

म० अतिशकरी । होता स्वाहाकृती प्रयाजदेवताः इन्द्रं
च यजतु । कीदृशमिन्द्रम् । अग्निम् अङ्गतीत्यग्नि. अग्ने
गन्तारम् । पृथक् प्रत्येकं यज्ञेषु । गृहपतिं गृहस्य पालकम् ।

वरुणम् त्रिषतेऽसौ वरुणस्तम् ऋत्विभिर्भर्वणीयम् । भेषजं रोगनाशकम् । कवि कान्तदर्शनम् । क्षत्रं क्षतात्प्रहारात्त्रातारम् । वयोधसमायुषो दातारम् । किं कुर्वन् । अतिच्छन्दस छन्दः इन्द्रियं वीर्यं बृहत् महत् ऋषभं पुष्टं गा वयश्चेन्द्रे दधत् । सेन्द्राः स्वाहाकृतय आज्य व्यन्तु । हे मनुष्यहोतः, त्वमपि यज ॥ ३४ ॥

पञ्चत्रिंशी ।

देवं बर्हिर्वयोधसं देवमिन्द्रं मवर्धयत् । गायत्र्या छन्दसेन्द्रियं चक्षुरिन्द्रे वयो दधद्वसुवने वसुधेर्यस्य वेतु यज ॥ ३५ ॥

उ० अथ वयोधसोनुयाजप्रैपाः । देव बर्हिः यत् देवं द्योतन बर्हिः । वयोधसमायुषो धारयितारं देवं दानादिगुणयुक्तं इन्द्रं अवर्धयत् । किंकुर्वन् । गायत्र्या छन्दसा इन्द्रियं वीर्यं चक्षुश्च इन्द्रे वय आयुश्च दधत् धारयत् । तत् वसुवननाय वसुधानाय च वेतु पिबतु आज्यस्य स्वमशम् । त्वमपि हे होतः, यज ॥ ३५ ॥

म० वयोधसे पशावेवैकादशानुयाजाना प्रैपाः बर्हिरादिदेवताः । एकाधिके आष्यौ त्रिष्टुभौ द्वे । बर्हिं देवं वयोधसमिन्द्रं देवमवर्धयत् । कीदृशं बर्हिं । गायत्र्या छन्दसा कृत्वा चक्षुरिन्द्रियं वयश्चेन्द्रे दधत् । तत् वसुवननाय वसुधानाय चाज्यं वेतु । षष्ठीसप्तम्यौ चतुर्थ्यर्थे । हे मनुष्यहोतः, त्वमपि यज । एवमग्रेऽपि व्याख्येयम् ॥ ३५ ॥

षट्त्रिंशी ।

देवीद्वारो वयोधसं शुचिमिन्द्रं मवर्धयन् । उष्णिहा छन्दसेन्द्रियं प्राणमिन्द्रे वयो दधद्वसुवने वसुधेर्यस्य व्यन्तु यज ॥ ३६ ॥

उ० देवीद्वारः । या देव्यः द्वारः वयोधसमायुषो धारयितारम् । शुचिं पवित्रम् इन्द्रम् अवर्धयन् । किं कुर्वत्यः । उष्णिहा । छन्दसा इन्द्रियं वीर्यं प्राणं च इन्द्रे वय आयुश्च दधत् दधत्य इति लिङ्गवचनव्यत्ययः । धारयन्त्य इत्यर्थान्तरम् । ताः वसुवननाय वसुधानाय च व्यन्तु पिबन्तु । त्वमपि हे होतः, यज ॥ ३६ ॥

म० द्वारो देव्य वयोधसं शुचिं पवित्रमिन्द्रमवर्धयन् । कीदृशो द्वारः । उष्णिहा छन्दसा कृत्वा सह वा प्राणमिन्द्रियं प्राणेन्द्रियं वयश्चेन्द्रे दधत् दधत्यः । लिङ्गवचनव्यत्ययः । ता व्यन्तु ॥ ३६ ॥

सप्तत्रिंशी ।

देवी उपासानक्ता देवमिन्द्रं वयोधसं देवी देवमवर्धताम् । अनुष्टुभा छन्दसेन्द्रियं बलमिन्द्रे वयो दधद्वसुवने वसुधेर्यस्य वीतां यज ॥ ३७ ॥

उ० देवी उपासानक्ता । ये देव्यौ उपासानक्ता उपाश्र रात्रेरपरकालः नक्तेति रात्रिनाम । देवमिन्द्रं वयोधसमायुषो धारयितारम् । देवी देव्यौ देवम् । एको देवीशब्दो दीप्तिवचनोऽपरो दानादिगुणयुक्तवचनः । देवशब्दोऽप्येवमेव । अवर्धताम् । किंकुर्वन्त्यौ । अनुष्टुभा छन्दसा इन्द्रियं बलं च इन्द्रे वय आयुश्च दधत् धारयन्त्यौ । ते वसुवननाय वसुधानाय च वीतां पिबतामाज्यस्य स्वमशम् । त्वमपि हे होतः, यज ॥ ३७ ॥

म० द्वे ब्राह्म्यौ बृहल्यौ । उपासानक्तौ देवी देव्यौ वयोधसमिन्द्रं देवमवर्धताम् । उपाश्र नक्तं च उपासानक्ता 'उपासोषसः' (पा० ६ । ३ । ३१) इत्युप शब्दस्य देवताद्वन्द्वे उपासाआदेश विभक्तेराकारश्च । कीदृश्यौ ते । देवी दीप्यमाने । कीदृशमिन्द्रम् । देवं दीप्यमानम् । एकौ देवीदेवशब्दौ दीप्तिवाचकौ अन्यौ सुरवाचकौ । अनुष्टुभा छन्दसा बलमिन्द्रियं वयश्च इन्द्रे दधत् दधत्यौ । दधदित्यव्ययम् लिङ्गवचनव्यत्ययो वा । ते वीताम् ॥ ३७ ॥

अष्टत्रिंशी ।

देवी जोष्ट्री वसुधितिं देवमिन्द्रं वयोधसं देवी देवमवर्धताम् । बृहत्या छन्दसेन्द्रियं श्रोत्रमिन्द्रे वयो दधद्वसुवने वसुधेर्यस्य वीतां यज ॥ ३८ ॥

उ० देवी जोष्ट्री । ये देव्यौ जोष्ट्र्यौ जोषयिष्यौ । वसुधितिं वसुधात्र्यौ देवं दीप्तं वयोधसमायुषो धारयितारमिन्द्रम् देव्यौ देवम् अवर्धताम् । ते बृहत्या छन्दसा इन्द्रियं वीर्यं श्रोत्रं च इन्द्रे वय आयुश्च दधत् धारयन्त्यौ सत्यौ वसुवननाय वसुधानाय च वीतां पिबतामाज्यस्य स्वमशम् । त्वमपि हे होतः, यज ॥ ३८ ॥

म० देवी देव्यौ दीप्यमाने अनुयाजदेवते देवं दीप्तं वयोधसमिन्द्रं देवमवर्धताम् । देवीदेवशब्दौ पूर्ववत् । कीदृश्यौ । जोष्ट्र्यौ जुषेते ते जोष्ट्र्यौ प्रीतियुक्ते । जुषेस्तृच् । वसुधितिं वसुधेर् धनस्य धारयिष्यौ । बृहत्या छन्दसा श्रोत्रमिन्द्रियं वयश्च इन्द्रे दधत्यौ ॥ ३८ ॥

एकोनचत्वारिंशी ।

देवी ऊर्जाहुती दुधे सुदुधे पयसेन्द्रं वयोधसं देवी देवमवर्धताम् । पङ्क्त्या छन्दसेन्द्रियं शुक्रमिन्द्रे वयो दधद्वसुवने वसुधेर्यस्य वीतां यज ॥ ३९ ॥

उ० देवी ऊर्जाहुती । ये देवी दात्र्यौ ऊर्जाहुती ऊर्जाह्वान्यौ दुधे दोग्ध्यौ सुदुधे सुदोहने पयसा इन्द्रं वयोधसं देवी देव्यौ द्युस्थाने देवं द्युस्थानम् अवर्धताम् । ते पङ्क्त्या छन्दसा इन्द्रियं वीर्यं शुक्रं च इन्द्रे वय आयुश्च दधत् धारयन्त्यौ वसुवननाय वसुधानाय च वीतां पिबतामाज्यस्य स्वमशम् । त्वमपि हे होतः, यज ॥ ३९ ॥

म० शकरी । देवी दान्यौ ऊर्जाहान्यौ देव्यौ पयसा वयोधस देवमिन्द्रमवर्धताम् । कीदृशौ । दुषे दोग्ध्रौ । सुदुषे सुखेन दोग्धु शक्ये । पङ्क्त्या छन्दसा शुक्र वीर्यमिन्द्रिय वय-
चेन्द्रे दधत्यौ ॥ ३९ ॥

चत्वारिंशी ।

देवा दैव्या होतारा देवमिन्द्रं वयोधसं देवौ देवमवर्धताम् । त्रिष्टुभा छन्दसेन्द्रियं त्विपिमिन्द्रे वयो दधद्वसुवने वसुधेर्यस्य वीतां यज ॥ ४० ॥

उ० देवा दैव्या । यौ देवौ दातारौ दैव्यौ होतारौ अयं चाग्निरसौ च मध्यमः । देवं दातारमिन्द्रं वयोधसमायुपो धारयितारम् देवौ द्युस्थानौ देव द्युस्थानम् अवर्धताम् । तौ त्रिष्टुभा छन्दसा इन्द्रियं वीर्यं त्विपि दीप्ति च इन्द्रे वयश्चायुः दधत् धारयन्तौ वसुवननाय च वसुधानाय वीता पिवतामाज्यस्य स्वमंशम् । हे होतः, यज ॥ ४० ॥

म० अतिजगती । दैव्या दैव्यौ देवा देवौ वीप्तौ देवसव-
न्विनौ होतारा होतारौ देवौ वयोधस देवं वीप्तमिन्द्र देवमव-
र्धताम् । त्रिष्टुभा छन्दसा लिपि कान्तिमिन्द्रियं लग्निन्द्रिय
वयश्चेन्द्रे दधतौ ॥ ४० ॥

एकचत्वारिंशी ।

देवीस्तिस्तिस्त्रो देवीर्वयोधसं पतिमिन्द्रमव-
र्धयन् । जगत्या छन्दसेन्द्रियं शूपमिन्द्रे वयो दधद्वसुवने वसुधेर्यस्य व्यन्तु यज ॥ ४१ ॥

उ० देवीस्तिस्त्रः । याः तिस्रो देव्यः सरस्वतीडाभारत्यः । आदरार्थमभ्यासः । वयोधसमायुपो धारयितारम् पतिं पालयितव्यम् इन्द्रमवर्धयन् । ता जगत्या छन्दसा इन्द्रिय वीर्यम् । शूपम् शूपशब्दो बलवचनः । बलम् इन्द्रे वय आयुश्च दधत् दधत्यः वसुवननाय वसुधानाय च व्यन्तु पिवन्तु आज्यस्य स्वमंश हे होतः, यज ॥ ४१ ॥

म० एकाधिका ब्राह्मी अनुष्टुप् । तिस्रो देव्यो भारतीडा-
सरस्वत्य पति पालकं वयोधसमिन्द्रमवर्धयन् । अभ्यास
आदरार्थं । कीदृश्य । जगत्या छन्दसा शूर्पं बलमिन्द्रियं
वयश्चेन्द्रे दधत्य ॥ ४१ ॥

द्विचत्वारिंशी ।

देवो नराशंसो देवमिन्द्रं वयोधसं देवो देवमवर्धयत् । विराजा छन्दसेन्द्रियं रूपमिन्द्रे वयो दधद्वसुवने वसुधेर्यस्य वेतु यज ॥ ४२ ॥

उ० देवो नराशंसः । यो देवो द्युस्थानो नराशंसो यज्ञः देवं द्युस्थानम् इन्द्रं वयोधसमायुपो धारयितारम् । देवो देवम् दानादिगुणयुक्त इत्युभयत्र । अवर्धयत् । स इदानीं विराजा छन्दसा इन्द्रियं वीर्यं रूपं च इन्द्रे वय आयुश्च

दधत् धारयन् वसुवननाय वसुधानाय च वेतु पिवतु आज्यस्य स्वमंशं हे होतः, यज ॥ ४२ ॥

म० अतिजगती । देवो दाता नराशंसो देवः देवं वीप्तं वयोधसमिन्द्रमवर्धयत् । कीदृश । विराजा छन्दसा रूपमि-
न्द्रिय वयश्चेन्द्रे दधत् ॥ ४२ ॥

त्रिचत्वारिंशी ।

देवो वनस्पतिदेवमिन्द्रं वयोधसं देवो देवमव-
र्धयत् । द्विपदा छन्दसेन्द्रियं भगमिन्द्रे वयो दधद्वसुवने वसुधेर्यस्य वेतु यज ॥ ४३ ॥

उ० देवो वनस्पतिः । यो देवो वनस्पतिर्यूपः । देवं द्युस्थानम् इन्द्रं वयोधसमायुपो धारयितारम् देवो देवम् दीप्त इत्युभयत्र । अवर्धयत् । स इदानीं द्विपदा छन्दसा इन्द्रियं वीर्यं भगमैश्वर्यं च इन्द्रे वय आयुश्च दधत् धारयन् वसुवननाय वसुधानाय च वेतु पिवतु । त्वमपि हे होतः, यज ॥ ४३ ॥

म० अतिजगती । देवो दाता वनस्पतिर्यूपः देवं द्योतनं वयोधसमिन्द्र देवमवर्धयत् । कीदृशः । द्विपदा छन्दसा भग सौभाग्यरूपमिन्द्रिय वयश्चेन्द्रे दधत् ॥ ४३ ॥

चतुश्चत्वारिंशी ।

देवं वर्हिर्वारितीनां देवमिन्द्रं वयोधसं देवं देवमवर्धयत् । ककुभा छन्दसेन्द्रियं यश इन्द्रे वयो दधद्वसुवने वसुधेर्यस्य वेतु यज ॥ ४४ ॥

उ० देवं वर्हिः । यदेवं श्रेष्ठं वर्हिः । वारितीनां वार्य्यः अत्यः इतीनामुद्गतानाम् । ओपधीनामित्यर्थः । देवं द्युस्थानम् इन्द्रं वयोधसमायुपो धारयितारम् देवं देवम् दानादिगुणयुक्तमित्युभयत्र । अवर्धयत् । तत्ककुभा छन्दसा इन्द्रियं वीर्यं यशश्च इन्द्रे वय आयुश्च दधत् धारयन् वसुवननाय वसुधानाय च वेतु पिवतु आज्यस्य स्वमंशम् । त्वमपि हे होतः, यज ॥ ४४ ॥

म० ब्राह्मी वृहती । वर्हि देवमिन्द्रमवर्धयत् । कीदृश-
मिन्द्रम् । देव दीप्यमानम् । वयोधस वयसो दातारम् । कीदृशं वर्हिः । वारितीना वार्य्य सकाशात् इतिरूपतिर्थासा ता वारितय ओपधयस्तासा मध्ये देवं वीप्तं श्रेष्ठमित्यर्थं । ककुभा छन्दसा यशोरूपमिन्द्रियं वयश्चेन्द्रे दधत् ॥ ४४ ॥

पञ्चचत्वारिंशी ।

देवो अग्निः स्विष्टकृद्देवमिन्द्रं वयोधसं देवो देवमवर्धयत् । अतिछन्दसा छन्दसेन्द्रियं क्षत्रमिन्द्रे वयो दधद्वसुवने वसुधेर्यस्य वेतु यज ॥ ४५ ॥

उ० देवो अग्निः । यो देवो द्युस्थानः अग्निः स्विष्टकृत्

साधु इष्टं कर्तव्यमिति यस्यायमधिकारः । देव द्युस्थानम् इन्द्रं वयोधसमायुषो धारयितारम् देवो देवम् दीप्त इत्युभयत्र । अवर्धयत् अतिच्छन्दसा छन्दसा स इदानीम् इन्द्रियं वीर्यम् क्षत्रं क्षतात्राणम् इन्द्रे वय आयुश्च दधत् धारयन् वसुवननाय वसुधानाय च वेतु पिबतु आज्यस्य स्वमंशम् । त्वमपि हे होतः, यज ॥ ४५ ॥

म० ब्राह्मी बृहती । देवो दाता खिष्टकृत् अग्नि देवो वयोधसं देवं दीप्तमिन्द्रं देवमवर्धयत् । कीदृश । अतिच्छन्दसा छन्दसा क्षत्रं क्षतात्राणरूपमिन्द्र वयश्चन्द्रे दधत् । स वसुवननाय वसुधानाय च वेतु । हे होतः, त्वमपि यज ॥ ४५ ॥

षट्चत्वारिंशी ।

अग्निमद्य होतारमवृणीतायं यजमानः पचन्पक्तीः पचन्पुरोडाशं बध्नन्निन्द्राय वयोधसे छागम् । सूपस्था अद्य देवो वनस्पतिरभवदिन्द्राय वयोधसे छागेन । अधत्तं मेदस्तः प्रति पचतामभीदवीवृधत्पुरोडाशेन ॥ त्वामद्य ऋषे० ॥ ४६ ॥

इति माध्यन्दिनीयाया वाजसनेयिसहितायां
अष्टाविंशोऽध्याय ॥ २८ ॥

उ० अग्निमद्येति व्याख्यातम् । इन्द्राय वयोधसे इति विशेषः ॥ ४६ ॥

इति उवटकृतौ मन्त्रभाष्ये अष्टाविंशतितमोऽध्यायः ॥ २८ ॥

म० अग्निमद्य एकाधिका ब्राह्मी गायत्री । सूपस्था ब्राह्मयनुष्टुप् । एते व्याख्याते (क० २३) । त्वामद्य प्रतीकोक्त सर्वोऽपि पाठ्य । एकाधिका विकृति । अयमपि व्याख्यात (क० २३) । इन्द्राय वयोधसे इति विशेष ॥ ४६ ॥

श्रीमन्महीधरकृते वेददीपे मनोहरे ।

अष्टाविंशोऽयमध्यायोऽगमस्तौत्रामणीभव ॥

इति सौत्रामणीसवन्धिप्रयाजानुयाजप्रैषनिरूपणं

नामाष्टाविंशोऽध्याय ॥ २८ ॥

एकोनत्रिंशोऽध्यायः ।

तत्र प्रथमा ।

समिद्धो अञ्जन्कृदं मतीनां घृतमग्ने मधुमत्पि-
न्वमानः । वाजी वहन्वाजिनं जातवेदो देवानां
वक्षि प्रियमा सधस्थम् ॥ १ ॥

उ० एकादश त्रिष्टुभः । आक्षयो नराशंसः बृहदुक्थो वामदेव्यः । अश्वो वा समुद्रिरपश्यत् । अश्वस्तुतिः । आश्वमेधिकं प्रागाग्नेयः कृष्णग्रीव इत्येतस्मात् । हे भगवन्नग्ने, समिद्धः संदीप्तः । अञ्जन् व्यक्तीकुर्वन् । आज्ये हि सर्वासां देवतानां मनांस्येतानि ममेदं स्यान्ममेदं स्यादिति घृतं

मधुमत् मधुस्वादु । पिन्वमानः आत्मानंप्रति सिञ्चन् स्वेच्छया पिबन्नित्यर्थः । वाजी वेजनवान् चलनवान् वहन्वा-
जिनं हविः । हे जातवेदः देवानां वक्षि वह प्रापय । प्रियं
आ सधस्थं सहस्थानम् ॥ १ ॥

म० आश्वमेधिकोऽध्याय । ततोऽस्य प्रजापतिर्ऋषिः ।
आद्या एकादश त्रिष्टुभ आशीसज्ञा अश्वस्तुतयो वामदेवपु-
त्रेण बृहदुक्थेन समुद्रपुत्रेणाश्वेन वा दृष्टा समित्तनूनपादिडा-
दिदेवताका । हे अग्ने, हे जातवेद जातप्रज्ञान, त्वं देवाना
सधस्थं सह तिष्ठन्ति यत्रेति सहस्थान प्रति प्रियं प्रीतिमानक्षि
आवह देवान्प्रीणयेत्यर्थः । वहते शपो लुकि मध्यमैकवचने
रूपम् । कीदृशस्त्वम् । समिद्ध दीप्त मतीना कृदं बुद्धीना-
मुदर गर्भमञ्जन् व्यक्तीकुर्वन् । बुद्धिरहस्यं प्रकाशयन्नित्यर्थः ।
मधुमत् स्वादु घृतं पिन्वमान देवेषु सिञ्चन् । वाजी वजतीति
वाजी 'वज गतौ' चलनवान् । वाजिनं हविः वहन् देवान्प्रा-
पयन्सन् प्रीणय ॥ १ ॥

द्वितीया ।

घृतेनाञ्जन्सं पथो देवयानान्प्रजानन्वाज्यप्येतु
देवान् । अनु त्वा सप्ते प्रदिशः सचन्ताथ स्वधा-
मस्मै यजमानाय धेहि ॥ २ ॥

उ० घृतेनाञ्जन् । प्रथमोर्ध्वः परोक्षकृतः उत्तरः प्रत्य-
क्षकृतः । यतस्तयोरेकवाक्यता नोपपद्यते अतः पुरुषव्यत्ययः ।
घृतेन अञ्जन्समञ्जन् । पथः देवयानान् । हवींषि देवयानाः
पन्थान उच्यन्ते । तैर्हि ते जीवन्ति । प्रजानन् अहं देवानां
हविरिति जानन् वाजी अप्येतु अभ्यागच्छतु देवान् । किंच
अनुसचन्ताम् अनुसेवन्ताम् त्वां हे सप्ते सरण, प्रदिशः
दिगाश्रयाणि भूतानि । किंच स्वधामन्नम् अस्मै यजमानाय
धेहि प्रयच्छ । अत्र घृतशब्दस्तनूनपाच्छब्दपर्यायः ॥ २ ॥

म० वाजी अश्वो देवानप्येतु । कीदृशः । घृतेन देवया-
नान् पथ समञ्जन् देवा यायन्ते यैस्ते देवयाना पन्थानो
हवीष्युच्यन्ते । प्रजानन् देवाना हविरहमिति जानन् । एवं
परोक्षमुक्त्वा प्रत्यक्षमाह । हे सप्ते अश्व, प्रदिशो दिगाश्रयाणि
भूतानि त्वा त्वामनुसचन्ताम् । 'पथं सवन्धे' सपत्ति कर्मणा
सवध्यते स सप्ति । किंच अस्मै यजमानाय स्वधामन्नं धेहि
प्रयच्छ । अत्र घृतशब्दस्तनूनपाद्वाची ॥ २ ॥

तृतीया ।

ईड्यश्वासि वन्द्यश्च वाजिन्नाशुश्वासि मेध्यश्च
सप्ते । अग्निर्वा देवैर्वसुभिः सजोर्षाः प्रीतं वहि
वहतु जातवेदाः ॥ ३ ॥

उ० ईड्यश्वासि । यस्त्व ईड्यश्वासि स्तुत्यश्वासि
वन्द्यश्च । हे वाजिन्, आशुश्च शीघ्रश्च मेध्यश्च यज्ञसंपादी च
असि । हे सप्ते, तं त्वाम् अग्निः देवैः वसुभिः सजोर्षाः समा-

नजोपणः प्रीतम् आप्रीभिः प्रीतम् वहि वोढारम् वहतु
प्रापयतु जातवेदाः ॥ ३ ॥

म० हे वाजिन्, हे सप्ते, ईज्य. स्तुत्योऽस्ति । वन्य नम-
नीयोऽस्ति । आशु शीघ्र मेध्यः मेधायाश्चमेधाय योग्य ।
चकारा समुच्यार्था । किञ्च जातवेदा अग्नि. ला ला वहतु
देवान् प्रापयतु । कीदृशोऽग्निः । वसुभि देवै सजोपा. जो-
पसा प्रीत्या सहितः । कीदृशं त्वाम् । प्रीत तुष्टम् वहि हविषो
वोढारम् ॥ ३ ॥

चतुर्थी ।

स्तीर्णं वहिः सुष्टरीमा जुपाणोरु पृथु प्रथमानं
पृथिव्याम् । देवेभिर्युक्तमदितिः सजोपाः स्योनं
कृण्वाना सुविते दधातु ॥ ४ ॥

उ० स्तीर्णं वहिः । स्तीर्णमपि वहिः. सुष्टरीम साधुस्तृ-
णाम आजुपाणा विभक्तेर्डादेशः । सेवमानम् । ततस्तीर्य-
माणम् उरु बहु पृथु विस्तीर्णम् प्रथमानम् । पृथिव्या
वेद्याम् । देवेभि. देवै. युक्तम् । अदितिः सजोपाः समान-
जोपणा सह प्रीयमाणा स्योनं सुखं कृण्वाना कुर्याणा ।
सुविते सुगते स्वर्गे प्रजाया वा । दधातु स्थापयतु ॥ ४ ॥

म० वयं वहिः सुष्टरीम साधु स्तरीम स्तृणाम । अदिति-
देवी स्तीर्णं तत् वहिः सुविते सु इते साधु गते स्वर्गलोके
दधातु स्थापयतु । कीदृशी अदिति । सजोपा जोपसा प्रीत्या
युक्ता । स्योनं कृण्वाना सुरां कुर्वती । जुपाणा प्रीयमाणा ।
कीदृशं वहिः । उरु बहु पृथु विस्तीर्णम् पृथिव्या प्रथमानं
विस्तार्यमाणम् । देवेभिर्युक्तं देवै सहितम् ॥ ४ ॥

पञ्चमी ।

एता उ वः सुभगा विश्वरूपा विपक्षोभिः श्रय-
माणा उदातैः । ऋष्वाः सतीः कवपः शुम्भमाना
द्वारो देवीः सुप्रायणा भवन्तु ॥ ५ ॥

उ० एता उ व. एताश्च यज्ञगृहद्वारः हे ऋत्विग्यजमानाः,
वः युष्माक सुभगाः विश्वरूपाः अनेकरूपचित्रिता. । विप-
क्षोभिः शयमाणा उदातैः । पक्षोभिः पक्षैः । उदातैः
ऊर्ध्वमायातै. सततमायातैः सततगमनै. विश्रयमाणा
विस्तीर्यमाणाः । पक्षःशब्दः सान्तः कपाटवचन. । ऋष्वाः
महत्यः सतीः सत्यः कवपः कुपिताः ससुपिरा. । शुम्भमानाः
आत्मानं शोभयन्त्य. । द्वारो देवी. दीप्तिमत्यः । सुप्रायणाः
सुप्रगमनाः भवन्तु ॥ ५ ॥

म० हे ऋत्विग्यजमानाः, वो युष्माकमेता द्वारो देवी
यज्ञगृहद्वारो देव्य ईदृशो भवन्तु । उ पादपूरण. । कीदृशयः ।
सुभगाः शोभनं भगं श्रीर्यासा ता । विश्वरूपा. नानारूप-
चित्रा. । पक्षोभि पक्षसशब्द सान्त. पक्षवाची । पक्षै
पक्षप्रायै. कपाटै. विश्रयमाणा. विस्तार्यमाणाः । कीदृशै.

पक्षोभि । उत् ऊर्ध्वम् आतं अत्यन्ते विस्तार्यन्ते आताः
'अत सातत्यगमने' ऊर्ध्वं प्रसृतंरित्यर्थं । पुन कीदृशो द्वारः ।
'ऋष्वाः ऋष्वन्ति ऋष्याः ऋष गता' इतस्ततो गमनशीलाः
महत्यः । सती. सत्य. रागीचीना । कवपः 'कु शब्दे' कुवन्ति
शब्दं कुवन्तीति कवपः । कुन्तेरगुन्प्रत्यय. पलमार्षम् । कपाट-
पिधानसमये शब्द कुर्याणा रामुपिरा वा । शुम्भमानाः शोभ-
माना. सुप्रायणा सुरेण प्रकृष्टमयन गमन यासु सुग-
मना. ॥ ५ ॥

षष्ठी ।

अन्तरा मित्रावरुणा चरन्ती मुखं यज्ञानाम-
भिसंविदाने । उपासा वा सुहिरण्ये सुशिल्पे
ऋतस्य योनांविह सादयामि ॥ ६ ॥

उ० अन्तरा मित्रावरुणा । ये अन्तरा मध्येन मित्रावरुणा
चरन्ती । 'अयं वै लोको मित्रोऽमौ वरुण' इति श्रुतिः ।
यावापृथिव्योर्मध्येन सचरन्त्यौ । सुप्त यज्ञानामभिसंविदाने
यज्ञाना सुप्तमग्निहोत्र तस्य कालम् अभिसंविदाने प्रकथ-
यन्त्यौ । उत्तिष्ठतामयमग्निहोत्रहोमकालः आद्य इतीव
लक्ष्यते । ते उपासा । द्विवचनोपदेशात्सहचरितत्वाच्च
द्वितीया रात्रिः । नक्तोपामौ वा युवयो. हे दम्पतीयजमानौ,
सुहिरण्ये साधुहिरण्यालंकारभूषिते । सुशिल्पे साध्वन्योन्यं
प्रतिरूपे ऋतस्य यज्ञस्य योनां इह सादयामि स्थापयामि ॥ ६ ॥

म० हे पत्नीयजमानौ, वा युवयोर्ऋतस्य यज्ञस्य योनां
इह उपासा उपसां नक्तोपसां सादयामि स्थापयामि । द्विवच-
नात्सहचारित्वाच्च द्वितीया रात्रि । कीदृशो उपसा । मित्रा-
वरुणा मित्रावरुणा अन्तरा यावापृथिव्योर्मध्ये सचरन्ती सच-
रन्त्यौ वर्तमाने 'अयं वै लोको मित्रोऽमौ वरुण.' इति श्रुतेर्मि-
त्रावरुणशब्देन यावापृथिव्यावुच्येते । यज्ञाना सुप्तमग्निहोत्र-
होमकालमभिसंविदाने कथयन्त्यौ उत्तिष्ठतायमग्निहोत्रहोमकाल
इति प्रातर्विप्रा वदन्ति तदुपस्युपचर्यते । सुहिरण्ये साधु
हिरण्यं भूत ययोस्तै । सुशिल्पे अन्धोन्य प्रतिरूपे । शिल्प प्रति-
रूप भवतीति वचनात् ॥ ६ ॥

सप्तमी ।

प्रथमा वा सु सर्थिता सुवर्णा देवौ पश्यन्तौ
भुवनानि विश्वा । अपिप्रयं चोदना वां मिमाना
होतारो ज्योतिः प्रदिशा दिशन्ता ॥ ७ ॥

उ० प्रथमा वाम् । यौ प्रथमौ होतारौ अयं चाग्निरसौ च
मध्यमः । वा युवयोः हे दम्पती यजमानौ । सर्थिना एक-
रथारूढौ । सुवर्णा शोभनवर्णा । देवौ दानादिगुणयुक्तौ । पश्य-
न्तौ भुवनानि भूतजातानि । विश्वानि सर्वाणि मध्यस्थतया ।
अपिप्रयम् । प्रीणातेरेतद्रूपम् । प्रीणितवानहमस्मि तौ
चोदना सुप्रमाणकं कर्म । वा युवयोः हे दम्पती यज-

मानौ मिमाना निर्मिमाणौ होतारौ । ज्योतिः प्रदिशां दि-
शन्ता आहवनीयाख्य ज्योतिः प्रष्टव्यमिति प्रदिशा प्रदेशेन
अभिनयेन दिशन्ता दर्शयन्तौ । आसते इति वाच्यम् ॥ ७ ॥

म० हे यजमानौ, वा युवयो प्रथमा प्रथमौ मुख्यौ होतारौ
होतारौ अहमपि प्रथं प्रीणितवानस्मि । प्रीणातेणिजन्तस्य लुडि
उत्तमैकले रूपम् । अयं चाग्निरसौ च मध्यम इति । होतारौ
कीदृशौ । सरथिना सरथिनौ समानो रथो ययोस्तौ एकरथा-
रूढौ । सुवर्णा सुवर्णौ शोभनो वर्णो द्युतिर्ययोस्तौ । देवौ दीप्य-
मानौ दातारौ । विश्वा सर्वाणि भुवनानि पश्यन्तौ । वा युवयो-
धोदना चोदनानि कर्माणि मिमाना मिमानौ निर्मिमाणौ ।
प्रदिशा प्रदेशेनाभिनयेन ज्योति दिशन्तौ आहवनीयाख्यं
ज्योतिर्यष्टव्यमिति दर्शयन्तौ ॥ ७ ॥

अष्टमी ।

आदित्यैर्नो भारती वष्टु यज्ञधरारस्वती सह
रुद्रैर्न आवीत् । इडोपहृता वसुभिः सजोपा यज्ञं
नो देवीरमृतेषु धत्त ॥ ८ ॥

उ० आदित्यैर्नः । अत्र त्रयः पादाः परोक्षकृताः चतुर्थः
पादः प्रत्यक्षकृतः । नचैवं सामञ्जस्यम् । अतश्चतुर्थस्य पादस्य
सन्नतिः । आदित्यैः सहिता नो अस्माक भारती वष्टु काम-
यतां यज्ञम् । सरस्वती च रुद्रैः सहिता नः अस्मान् आवीत्
अवतु । इडा च उपहृता कृतोपह्वाना वसुभिः सजोपा
समानप्रीतिः । नः आवीदित्यनुवर्तते । एवमनेन प्रकारेण
यज्ञं नोऽस्माकं तिस्रो देव्यः अमृतेषु देवेषु धत्त दधत्विति
पुरूप्यत्ययः । परोक्षीकृत्य स्तुताः ता इदानीं प्रत्यक्षकृताः
स्यौति । यज्ञं नो देवीरमृतेषु धत्तेति ॥ ८ ॥

म० आदित्यै युता भारती नोऽस्माकं यज्ञं वष्टु कामयताम् ।
सरस्वती रुद्रै सह नोऽस्माकं यज्ञमावीत् अवतु । इडा चावतु ।
कीदृशी । उपहृता कृतोपहवा । वसुभि देवै । सजोपा
प्रीतियुता । एव परोक्षमभिवाय प्रत्यक्षमाह । हे देवी देव्यो
भारतीसरस्वतीडा । नोऽस्माक यज्ञममृतेषु देवेषु धत्त यूयं
स्थापयत ॥ ८ ॥

नवमी ।

त्वष्टा वीरं देवकामं जजान् त्वष्टुरवीं जायत
आशुरश्वः । त्वष्टेदं विश्वं भुवनं जजान् ब्रह्मोः कर्तार-
मिह यक्षि होतः ॥ ९ ॥

उ० त्वष्टा वीर । यः त्वष्टा वीर पुत्रम् देवकामम्
ऋणत्रयापाकरणसमर्थं जजान् जनयति । यस्माच्च त्वष्टु,
अर्वा अरण, आशुः शीघ्रः अश्वः जायते । यश्च त्वष्टा इदं
विश्वं सर्वं भुवनं भूतजातं जजान् जनयति । तं त्वष्टार
ब्रह्मोः भूतग्रामस्य कर्तारम् इह यज्ञे यक्षि यज हे होतः ॥ ९ ॥

म० त्वष्टा वीर । पुत्रं जजान् जनयति । कीदृशं वीर । देव-

कामं देवान्कामयते देवकामस्तं यष्टारम् । ऋणत्रयापाकरणसमर्थ-
मित्यर्थं । लष्टु सकाशात् अश्व, जायते उत्पद्यते । कीदृशोऽश्वः ।
अर्वा इयति गच्छति अर्वा । 'अन्येभ्योऽपि दृश्यन्ते' (पा० ३ ।
२ । ७५) इति अर्तेर्वनिप् । आशु अश्रुते दिशो व्याप्नोति
अश्राति भक्षयति वा आशु उणप्रत्यय । किञ्च लष्टा इदं विश्वं
सर्वं भुवनं भूतजातं जजान् उदपादयत् । हे होत, एवं ब्रह्मोः
कार्यस्य कर्तारं त्वष्टारमिह यज्ञे त्व यक्षि यज । यजते, शपि
लुप्ते रूपम् ॥ ९ ॥

दशमी ।

अश्वो घृतेन त्मन्या समक्त उप देवाँः ॥
ऋतुशः पार्थ एतु । वनस्पतिर्देवलोकं प्रजानन्न-
ग्निना हव्या स्वदितानि वक्षत् ॥ १० ॥

उ० अश्वो घृतेन । यः अश्वः पत्नीभिः घृतेन त्मन्या
आत्मना स्वयमेव समक्त, समुक्षितः सन् । उप एतु उप-
गच्छतु देवान् प्रति । ऋतुशः ऋतावृतौ काले काले पार्थः
अन्न भूत्वा । कथं देवलोकमजानन्न देवान् प्रति यायादित्यत
आह । वनस्पतिः देवलोकं प्रजानन् अश्वस्य दर्शयत्विति
शेषः । अग्निना च तन्मित्रेण । हव्या हवीषि स्वदितानि मृ-
ष्टीकृतानि । वक्षत् वहतु देवान्प्रति ॥ १० ॥

म० पाय इत्यन्नाम । अश्व पाय अश्वरूपं हविः ऋतुशः
ऋतौऋतौ यज्ञकाले त्मन्या आत्मना स्वयं देवान् उप एतु
प्राप्नोतु । विभक्तैर्यदेशे 'मन्त्रेष्वान्यादेरात्मन' (पा० ६ । ४ ।
१४१) इति आलोपः । कीदृशोऽश्वः । घृतेन समक्त, पत्नीभिः
समुक्षितः । किञ्च वनस्पतिर्देव, हव्या हव्यानि वक्षत् वहतु
देवान्प्रति । कीदृशो वनस्पतिः । देवलोकं प्रजानन्विदन् अतएव
वहतु । कीदृशानि हव्यानि । अग्निना स्वदितानि आस्वादितानि
आस्वाद्य सिष्टीकृतानि ॥ १० ॥

एकादशी ।

प्रजापतेस्तपसा वावृधानः सद्यो जातो दधिपे
यज्ञमग्ने । स्वाहाकृतेन हविषा पुरोगा याहि साध्या
हविरदन्तु देवाः ॥ ११ ॥

उ० प्रजापतेस्तपसा । यस्त्वं प्रजापतेस्तपसा वावृधानः
वर्धमानः । सद्योजातः अरण्योः सकाशादुत्पन्नः । दधिपे धार-
यसि यज्ञं । हे अग्ने, तं त्वां ब्रवीमि । स्वाहाकृतेन हविषा
स्वाहाकारोपलक्षितेन हविषा । पुरोगाः पुरोगामी सन् ।
याहि साध्या । साधुशब्दविभक्त्यर्थे ज्यादेशे टिलोपः ।
साधु हविः अदन्तु देवाः ॥ ११ ॥

म० हे अग्ने, त्वं यज्ञं दधिषे धारयसि । लडर्थे लिट् ।
कीदृशस्त्वम् । प्रजापतेस्तपसा वावृधानं वर्धमानः । सद्योजातः
अरण्या उत्पन्नः । किञ्च स्वाहाकृतेन स्वाहाकारमुक्त्वा हुतेन
हविषा सह । पुरोगा, पुरो गच्छतीति अग्रगामी सन् याहि

देवान् गच्छ । त्वयि गते सति देवा. हविरदन्तु भक्षयन्तु ।
कीदृशं हवि । साध्या साधु । श्रेष्ठम् । विभक्तैर्ध्वादेशे
दिलोपे रूपम् ॥ ११ ॥

द्वादशी ।

यदक्रन्दः प्रथमं जायमान उद्यन्त्समुद्राद्गत वा
पुरीषात् । श्येनस्य पक्षा हरिणस्य वाहू उपस्तुत्यं
महि जातं ते अर्वन् ॥ १२ ॥

उ० यदक्रन्दः । त्रयोदश त्रिष्टुभोऽश्वाभिष्टवो होतुः । यत्
यदा अक्रन्दः हेपाशब्दमकार्षीः प्रथमं जायमानः । यच्च
उद्यन् उद्गच्छन् समुद्रात् अन्तरिक्षलोकात् पार्थिवाद्वा समु-
द्रात् । उत वा अपिच पुरीषात् अन्यस्माज्जलसद्वात्पशोर्वा ।
उद्यन् अक्रन्दः तदा श्येनस्य पक्षौ शीघ्रतया अजैपीः । हरि-
णस्य वाहू शीघ्रतया अजैपीः इति शेषः । उपस्तुत्यम् उपस-
ङ्गस्य स्तुत्यं स्तवनीयमृषिभिः । महि महत् जातमुत्पन्नम् ते
तव । हे अर्वन् अरण अश्व ॥ १२ ॥

म० त्रयोदशाश्वस्तुतिरुपास्त्रिष्टुभो जमदग्निदीर्घतमोभ्या
दृष्टा अश्वस्तुतौ विनियुक्ता । हे अर्वन् अश्व, यत् यदा लमक्रन्द
क्रन्दितवान् हेषारवमकार्षी तदा ते तव महि माहात्म्यम्
उपस्तुत्यं स्तोतुं योग्यं जातम् । कथं स्तुत्यं तदाह । श्येनस्य
पक्षौ हरिणस्य वाहू । अनेन क्रन्दनेन जिताविति शेषः ।
श्येनपक्षौ शौर्येण हरिणवाहू वेगेनेत्यर्थः । कीदृशस्त्वम् ।
समुद्रात् अन्तरिक्षात् उदधेर्वा प्रथमं जायमानः । उतवा अथवा
पुरीषात् पशोः सकाशात् उद्यन् उत्पद्यमानः ॥ १२ ॥

त्रयोदशी ।

यमेन दत्तं त्रित एनमायुनग्निर्द्र एणं प्रथमो
अध्यतिष्ठत् । गन्धर्वो अस्य रशनामगृभ्णात्सूरा-
दर्थं वसवो निरतष्ट ॥ १३ ॥

उ० यमेन दत्तम् । अत्र चतुर्थः पादः प्रथमं व्या-
ख्यायते योग्यत्वात् । सूरादश्च वसवो निरतष्ट । हे वसवः
यूयं सूरात् आदित्यमण्डलात् अश्वं निरतष्ट । तक्षतिः करोति-
कर्मा । निष्कृष्य कृतवन्त । तं यमेन दत्तम् त्रित. त्रिस्थानो
वायुः एनम् आयुनक् युक्तवान् । इन्द्रश्च एन प्रथमः अध्य-
तिष्ठत् । गन्धर्वश्च विश्वावसुः अस्य रशनाम् अगृभ्णात् अगृ-
ह्णात् । य इत्थंभूतोऽश्वः तं वयं स्तुम इति वाक्यशेषः ॥ १३ ॥

म० वसवोऽष्टगणदेवाः सूरादादित्यमण्डलादर्थं निरतष्ट
निष्कृष्टवन्तः । तक्षतेर्लुङि मध्यमवहुवचनम् । ततः त्रित.
त्रिस्थानो वायु । यमेन दत्तमेनमश्वम् आयुनक् युक्तवान् ।
युजेर्लङ् संहितायामटि दीर्घः । इन्द्रश्चैनमश्वं प्रथमः अध्यतिष्ठत्
आदावधिष्ठितवान् । गन्धर्वं विश्वावसुरस्याश्वस्य रशना-
मगृभ्णात् गृहीतवान् । य ईदृशस्तं स्तुमः । एणमिति णलं
छान्दसम् ॥ १३ ॥

चतुर्दशी ।

असि यमो अस्यादित्यो अर्वन्नसि त्रितो गुह्येन
त्रतेन । असि सोमेन समया विप्रृक्त आहुस्ते त्रीणि
दिवि वन्धनानि ॥ १४ ॥

उ० असि यमः भवसि च आदित्यः हे अर्वन् अरण अश्व,
भवसि च त्रितस्त्रिस्थान इन्द्रः गुह्येन गुप्तत्रतेन कर्मणा ।
भवसि च सोमेन समया मध्यतः विप्रृक्तः सपृक्तः एकीभूतः ।
एताभिर्देवताभिस्तव सायुज्यं जातमित्यभिप्रायः । किञ्च
आहुः बुधाः ते तव । त्रीणि दिवि बुलोके आदित्यात्मनाव-
स्थितस्य । वन्धनानि ऋग्यजुःसामलक्षणानि मण्डलान्त-
रपुरुषार्चापि ॥ १४ ॥

म० हे अर्वन्, ल यमोऽसि आदित्यश्चासि । गुह्येन गोप्येन
त्रतेन कर्मणा त्रित. त्रिस्थान इन्द्रोऽसि । सोमेन समया सह
विप्रृक्त सपृक्त एकीभूतोऽसि । एवं यमादिभि सायुज्यं
प्राप्तस्य तव दिवि नभसि आदित्यरूपेण स्थितस्य त्रीणि वन्ध-
नानि बुधा आहुः । ऋग्यजुः सामरूपाणि मण्डलान्तरपुरुषार्चापि
त्रीणि वन्धनानि स्वरूपाणि । 'यदेतन्मण्डलं तपति तन्मह-
दुक्थम्' इत्यादिश्रुतेः ॥ १४ ॥

पञ्चदशी ।

त्रीणि त आहुर्दिवि वन्धनानि त्रीण्यप्सु त्रीण्य-
न्तःसमुद्रे । उतेव मे वरुणञ्छन्त्सर्वन्यत्रा त आहुः
परमं जनित्रम् ॥ १५ ॥

उ० त्रीणि ते । त्रीणि त आहुर्दिवि वन्धनानि इति व्या-
ख्यातम् त्रीणि अप्सु वन्धनानि कृषिर्दृष्टिर्वाजमिति ।
त्रीण्यन्तःसमुद्रे । समुद्रशब्देनान्तरिक्षमभिधीयते । अन्तरि-
क्षस्य मध्ये तव त्रीणि वन्धनानि । मेघो विद्युत् अशनिरिति
उतइव अपिच । मे मम वरुणः छरिसि । छन्दतिरर्चतिकर्मा ।
शंसति कथयति । हे अर्वन् अरण अश्व, यत्र ते तव आहुः
परमं जनित्रं जन्म वायुरूपेण ॥ १५ ॥

म० हे अर्वन्, यत्र ते तव परमं जनित्रं बुधा आहुः
आदित्यरूपेण तत्र ते तव त्रीणि वन्धनानि पूर्वमन्त्रोक्तान्याहुः ।
अप्सु उदकेषु त्रीणि वन्धनानि आहुः कृषिर्दृष्टिर्वाजमिति ।
अन्तःसमुद्रे अन्तरिक्षमध्ये त्रीणि वन्धनानि आहुः । मेघो विद्युत्
स्तनयित्पुरिति । उतेव उतापिच वरुणः वरुणरूपः त्वं मे मा
छन्त्सि प्रशंससि । कर्मणि षष्ठी । छन्दतिरर्चतिकर्मा । अर्चनं
प्रशंसनम् ॥ १५ ॥

षोडशी ।

इमा ते वाजिन्नवमार्जानानीमा शफानांश्च सनि-
तुर्निधाना । अत्रा ते भद्रा रशना अपश्यमृतस्य या
अभिरक्षन्ति गोपाः ॥ १६ ॥

उ० इमा ते । इमानि ते तव हे वाजिन् अश्व, अवमार्जनानि यैस्तवावमार्जनं कृतं तान्येव मार्जनानि नूतनवेतसकटप्रभृतीनि अहमपश्यं पश्यामि । इमानि च शफानां खुराणां सनितुः संभक्तुः पादवाससः निधाना निधानानि यत्र पादवासप्रभृतीनि धीयन्ते तानि अहमपश्यम् । अपिच अत्र ते तव भद्रा भन्दनीयाः स्तुत्याः रशनाः अहमपश्यम् । ऋतस्य यज्ञस्य या रशना अभिरक्षन्ति गोपाः गोपायितव्यान्पश्यन् ॥ १६ ॥

म० हे वाजिन्, ते तव इमा इमानि अवमार्जनानि अहमपश्यं पश्यामि । अवमार्ज्यते यैस्तानि अवमार्जनानि वेतसकटादीनि । शफाना खुराणा सनितुः संभक्तुर्नियन्तु, पादवासस्य इमा इमानि निधाना निधानानि स्थानानि अपश्यम् । अत्र यज्ञे ते तव रशनाः मध्यवन्धनरज्जू अपश्यम् । कीदृशी रशना । भद्राः कल्याणरूपा स्तुत्या । गोपाः गोपायन्तीति गोपा रक्षणकर्त्र्यः । या रशना ऋतस्य ऋत यज्ञमभिरक्षन्ति कर्मणि षष्ठी । 'निपातस्य च' (पा० ६ । ३ । १३६) इत्यत्र पदस्य दीर्घः ॥ १६ ॥

सप्तदशी ।

आत्मानं ते मनसाराजानामवो दिवा पतयन्तं पतङ्गम् । शिरो अपश्यं पृथिभिः सुगेभिररेणुभिर्जेहमानं पतत्रि ॥ १७ ॥

उ० एतैरधस्तनैरश्वचरित्रैरश्वमभिष्टुत्य अथेदानीं भविष्यत्कर्मभिरभिष्टौति । आत्मानं ते । पशुसंस्पर्शनोत्तरकालम् आत्मानं ते तव दिव्यमह मनसा आराद्वरात् । अजानाम् जानामि । जानातेरेतदनुदात्तत्वाद्द्रुपं लुड्येकवचने । अवः अधस्तात् प्रदेशात् । दिवा दिवंप्रति । पतयन्तम् उत्पतन्तम् । पतङ्गम् आदित्यरूपिणम् । शिरश्चाहं तव अपश्यम् पृथिभिः मार्गैः सुगेभिः सुगमनैः अरेणुभिः उपद्रवरहितैः जेहमानं गच्छत् पतत्रि उत्पतनशीलम् ॥ १७ ॥

म० एवमश्व स्तुत्या भविष्यत्कर्मणा स्तौति । हे अश्व, ते तवात्मानं मनसा आराद्वरे अहमजाना जानामि । जानातेर्लुड्युत्तमैकवचनम् । कीदृशमात्मानम् । अवः अधस्तात्प्रदेशात् दिवा नभोमार्गेण पतङ्गं सूर्यं प्रति पतयन्तमुत्पतन्तम् । 'पत ऐश्वर्यगत्योः' चुरादिरदन्त । किञ्च ते शिरः सूर्यरूपं पश्यामि । कीदृशं शिरः । पृथिभिः नभोमार्गैः जेहमानं गच्छत् । कीदृशं पृथिभिः । सुगेभिः सुगैः सुखेन गम्यते येषु ते सुगास्तैः 'सुदुरोरविकरणे' (पा० ३ । २ । ४८) इति गमेर्ङ् । अरेणुभिः, नास्ति रेणुर्षु ते अरेणवस्तैः । उपद्रवरहितैरित्यर्थः । पुनः कीदृशं शिरः । पतत्रि पतनशीलं गन्तुं ॥ १७ ॥

अष्टादशी ।

अत्रां ते रूपमुत्तममपश्यं जिगीषमाणमिष आ

पदे गोः । यदा ते मर्तो अनु भोगमानडादिद्रुसिष्ट ओषधीरजीगः ॥ १८ ॥

उ० अत्रां ते । अत्र द्युलोके ते तव रूपमुत्तमम् अहमपश्यं पश्यामि । कथंभूतम् । जिगीषमाणं जेतुमिच्छत् इषः अन्नानि आ आस्थितं पदे गोः गन्तुर्मण्डलस्य । एवं द्युलोकावस्थितस्य तवाहं रूपमपश्यम् । अथ पुनः पृथिवीस्थितस्य यदा ते तव मर्तो मनुष्यः भोगं वाहनादिकम् । अनुआनद् अनुव्याप्नोत् । आत् इत् इति पादपूरणार्थः । तदा प्रसिष्टः 'ग्रसु अदने' । प्रसितृतमः अतिशयेन भक्षयिता सन् ओषधीः अजीगः गृह्णसि गिरसि वा । अन्यो हि वाहितश्चलितुमपि न शक्नोति त्वं वीर्यवत्तरोऽसीति भावः ॥ १८ ॥

म० हे अश्व, अत्रास्मिन् गो सूर्यस्य पदे मण्डले ते तवोत्तमं रूपमहम् आ अपश्यम् समन्तात्पश्यामि । 'गौर्नादित्ये वलीवर्दे' इत्यभिधानाद् गौरादित्यः । कीदृशं रूपम् । इषः अन्नानि हवीषि जिगीषमाणं जेतुमिच्छत् । जयते. सन्नन्ताच्छानच् 'सन्लिटोर्जे' (पा० ७ । ३ । ५७) इति ग । किञ्च मर्तं मनुष्यो यदा ते तव भोगमनु आनद् अनुव्याप्नोति हवीरूपं भोगं समर्पयति आत् इत् अनन्तरमेव तमोषधीः हवीरूपा. अजीग 'गृ निगरणे' गिरसि भक्षयसि । कीदृशस्त्वम् । प्रसिष्टं ग्रसते इति प्रसिता अतिशयेन प्रसिता प्रसिष्टः । अत्यन्तं भक्षयिता । इष्टनि तृचो लृक् । गृणातेर्णिजन्तस्याजीग ॥ १८ ॥

एकोनविंशी ।

अनु त्वा रथो अनु मर्यो अर्वन्ननु गावोऽनु भगः कनीनाम् । अनु व्रातासुस्तव सख्यमार्ग्युर्नु देवा ममिरे वीर्यं ते ॥ १९ ॥

उ० अनु त्वा । अनु इति परभावमाचष्टे । हे अर्वन्, यस्य सुकृतिनो गृहे त्वं चेष्टसे तस्य गृहे त्वामनु रथः त्वामनु मर्यो मनुष्यः त्वामनु भगः सौभाग्यं कनीनां कन्यकानाम् । तत्रैते पदार्था भवन्तीत्यर्थः । किञ्च । व्रातासुः पुरुषसङ्घा अपि तव सख्यं सखिभावमन्वीयुः । किमन्यद्बहु वदामः । अनु देवा ममिरे वीर्यं ते अनुममिरे अनुमितवन्तः देवा वीर्यं वीरकर्म ते तव । अचिन्त्यशक्तिस्त्वमसीत्यभिप्रायः ॥ १९ ॥

म० हे अर्वन् अश्व, रथं त्वा त्वामनु वर्तत इति शेषः । मर्यः मनुष्यः त्वामनु । गावः त्वामनु । कनीना कन्यानां भगः सौभाग्यं त्वामनु । यत्र लं तत्र रथादयः स्युरित्यर्थः । किञ्च व्रातासु व्राता मनुष्यसङ्घा तव सख्यं, मैत्रीम् अन्वीयुः प्रापुः । किं बहुना । देवाः तव वीर्यं सामर्थ्यमनुममिरे अनुमितवन्तः ॥ १९ ॥

विंशी ।

हिरण्यशृङ्गोऽयो अस्य पादा मनोजवा अवर इन्द्र आसीत् । देवा इदस्य हविरद्यमायन्यो अर्वन्तं प्रथमो अध्यतिष्ठत् ॥ २० ॥

उ० हिरण्यशृङ्गः हिरण्यं शृङ्गस्थानीयमस्येति हिरण्यशृङ्गः । अयो अस्य पादाः यस्य चास्य अयः । अय इति सर्वेषां रजतादीनामुपलक्षणम् । पादा इत्यवयवानाम् । रजतादिविशिष्टा अवयवाः । मनोजवाः मनोवेगयुक्ताः । यस्माच्च अवर, कनिष्ठः इन्द्रः आसीत् अभवत् । वायुरूपेणाश्वस्यावस्थानान् । देवा इत् देवा अपि यस्याश्वस्य हविरद्यं हविलक्षणमदनीयमायनागच्छन् । यश्च अर्वन्तं प्रथमः अध्यतिष्ठत् स च इन्द्रः यस्य हविरद्यमागतम् तं वयं स्तुम इति शेषः ॥ २० ॥

म० य प्रथम, मुख्य अर्वन्तमश्वमध्यतिष्ठत् अविष्टितवान् सोऽपि इन्द्र, अवर, इन्द्रापेक्षया न्यून आसीत् । कीदृश इन्द्र । हिरण्यशृङ्ग हिरण्यवत् शृङ्ग दीप्तिर्यस्य । शृङ्गमिति ज्वलन्नामसु पठितम् । अस्याश्वस्य पादा अय लोहं हिरण्य वा । अयोरुपा पादा इत्यर्थः । कीदृशा पादा । मनोजवा मनोवत् जवो वेगो येषां ते । किञ्च देवा अस्याश्वस्य हविरद्यमायन् अत्तु योग्यमद्य हविश्च तदद्यं च हविरद्यम् हविलक्षण भक्ष्यं प्रति आयन् आगच्छन् । इत् एवार्थे अप्यर्थे वा ॥ २० ॥

एकविंशी ।

ईर्मान्तासः सिलिकमभ्यमासः सशूरणासो दिव्यासो अत्याः । हृसा इव श्रेणिशो यतन्ते यदाक्षिषुर्दिव्यमज्जमश्वाः ॥ २१ ॥

उ० ईर्मान्तासः आदित्यस्य रथे येऽश्वा युक्तास्तद्वारेणायमश्व, स्तूयते । ईर्म ईरित, अन्तो येषां ते ईर्मान्ताः ईर्मान्ता एव ईर्मान्तासः । तेषां हि सप्तानामश्वानां समीरितान्ताः विक्षिप्ताः प्रान्ताः । विरला इत्यर्थः । दृष्टान्ता वा । ते हि पृथूरस्का, पृथुजघनाश्चेत्यर्थः । सिलिकमध्यमासः संलग्नमध्यमाः कृशोदरा इत्यर्थः । सप्तानामपि संश्लिष्टा उदरप्रदेशानिरुदरास्तेऽश्वा इत्यर्थः । तथापि हि स्तुतिरूपपद्यते एव । संशूरणासः । संहिताः शूरणेन भगवताऽदित्येन दिव्यासः दिविजाः । अत्याः सततगमनाः । ते हि सकृद्युक्ता ब्राह्मं सहस्रयुगपर्यन्तमहर्वहन्ति । य इत्थंभूता अश्वा, ते हंसा इव श्रेणिशो यतन्ते । यथा हंसाः श्रेणीभूता एकया रीत्या प्रथमगमनाद्यान्कुर्वन्ति एवमश्वा अपीत्युपमार्थः । कदा इत्याह । यदा यस्मिन्काले आक्षिषु, 'अश्रु व्याप्तौ' इत्यस्यैतद्रूपम् । व्याप्नुवन्ति दिव्यं दिवि भवम् । अजम् अजनम् आजिम् अश्वाः ॥ २१ ॥

म० सूर्यावरूपेणायमश्वः स्तूयते । यत् यदा अश्वा सप्त रविरयस्थाः श्रेणिश, श्रेणीभूता हंसा इव सयतन्ते सम्यक् प्रयत्नं कुर्वन्ति तदा दिव्यं दिवि भवमज्ज गमनं सग्रामं वा आक्षिषु व्याप्नुवन्ति । 'अश्रु व्याप्तौ' लुडि रूपम् । हंसा यथा गमनाय यतन्ते तथाश्वा अपि । कीदृशा अश्वा । ईर्मान्तासः ईर्मान्ता ईर्यते ईर्मः 'ईर प्रेरणे' मप्प्रत्ययः । ईर्म प्रेरितः अन्तः, शरीरप्रान्तो येषां ते । पृथुजघनोरस्का इत्यर्थः । सिलिकमध्यमासः सिलिक ल्लिष्ट संलग्नो मध्यमो मध्यप्रदेशो येषां ते सिलिकमध्यमा । कृशोदरा इत्यर्थः । 'पिल सलेपे' इरुप्रत्ययः । शूरणास शू शीघ्र रणो रवो युद्धं वा येषां ते शूरणाः । यद्वा शूरणो रविस्तदीया शूरणा । दिव्यासः दिवि भवा दिव्याः । अत्या अतन्ति सतत गच्छन्ति अत्या, सकृद्युक्ता ब्रह्माह पर्यन्त रविरय वहन्ति ॥ २१ ॥

द्वाविंशी ।

तव शरीरं पतयिष्येर्वन् तव चित्तं वात इव ध्रजीमान् । तव शृङ्गाणि विष्टिता पुरुत्रारण्येषु जर्भुराणा चरन्ति ॥ २२ ॥

उ० तव शरीरम् । हे अर्वन्, तव शरीरं पतयिष्ये उत्पतनशीलम् । तव चित्तं च वात इव ध्रजीमान् गतिमत् वेगवत् सूक्ष्मार्थान्गति गच्छेदित्यर्थः । तव शृङ्गाणि शृङ्गाणीति ज्वलन्नामसु पठितम् । तवार्चापि विष्टिता विविध स्थितानि पुरुत्रा बहुधा विद्युच्चन्द्रार्काभ्यादिषु । अरण्येषु वनेषु । जर्भुराणा जर्भुराणानि देदीप्यमानानि द्वावाप्तिरूपेण चरन्ति ॥ २२ ॥

म० हे अर्वन्, तव शरीरं पतयिष्ये उत्पतनशीलम् । तव चित्तं ध्रजीमान् गतिमत् । वात इव वेगवत्सूक्ष्मार्थान्गच्छतीत्यर्थः । तव शृङ्गाणि दीपय अरण्येषु वनेषु द्वावाप्तिरूपेण चरन्ति प्रसरन्ति । कीदृशानि शृङ्गाणि । पुरुत्रा बहुधा विष्टिता विविधं स्थितानि विद्युच्चन्द्रार्काभिषु स्थितानि । जर्भुराणा जर्भुराणानि । 'जृम्भ विकसने' विकसितानि ॥ २२ ॥

त्रयोविंशी ।

उप प्रागाच्छसनं वाज्यर्वा देवद्रीचा मर्त्सा दीध्यानः । अजः पुरो नीयते नाभिरस्यानु पश्चात्कवयो यन्ति रेभाः ॥ २३ ॥

उ० उपप्रागात् । उपग्र अगात् शसनं विशसनम् । वाजी वेजनवान् अर्वा अरण्योऽश्वः । देवद्रीचा देवान्प्रत्यञ्चितेन । मनसा दीध्यानः ध्यायन् हिरण्यगर्भपदम् । किञ्च अजः पुरो नीयते । तदुक्तम् 'कृष्णग्रीव आग्नेयो रराटे पुरस्तात्' इति नाभिरस्य अश्वस्य । तदुक्तम् 'सौमापौष्णः श्यामो नाभ्याम्' इति । किञ्च अनुलगाः पश्चात् । कवयः क्रान्तदर्शनाः । यन्ति गच्छन्ति । रेभाः स्तोतारः ॥ २३ ॥

म० अर्षा अश्व शसनं विशसनस्थानमुपप्रागात् आगत । कीदृशोऽर्षा । वाजी वजनीति वाजी गमनशील अश्वान् वा । देवद्रीचा मनसा दीध्यान । देवान्प्रत्यञ्चति देवद्वक् तेन 'विष्वग्देवयोश्च टेरञ्चतावप्रत्यये' (पा० ६ । ३ । ९२) इति देवशब्दस्य टेरञ्चतौ परेऽद्यादेश । दीधीते दीध्यान 'दीधीद् दीप्तिदेवनयो' शानच्प्रत्यय । देवान्प्रति गतेन चित्तेन दीप्यमानः । किञ्च अस्याश्वस्य पुरोऽप्रे अजो नीयते स्थाप्यते । तदुक्तम् 'कृष्णग्रीव आग्नेयो रराटे पुरस्तात्' इति । अस्य नाभि अजो नीयते नाभौ स्थाप्यते । तदुक्तम् 'सौमा-पौष्ण श्यामो नाभ्याम्' इति । अस्य पश्चात् कवय ऋत्विज अनुयन्ति अनुगच्छन्ति । कीदृशा कवय । रेभा. रेभन्ते इति रेभा. 'रेभृ शब्दे' स्तोतार इत्यर्थ ॥ २३ ॥

चतुर्विंशी ।

उप प्रागात्परमं यत्सधस्थमर्वा ॥ अच्छा पितरं मातरं च । अद्या देवान्जुष्टतमो हि गम्या अथा-शास्ते दाशुपे वार्याणि ॥ २४ ॥

उ० उपप्रागात् । एवमश्वमभिष्टुत्य अथेदानीं यजमानं कृतकृत्यतया संबोधयन्नाह । उप प्रागात् प्राप्तवान् । परम-मुत्कृष्टम् । यत् यस्मात् सधस्थ सह स्थानं देवमनुष्याणाम् । अर्वाञ् अर्वा अश्वः । नकार उपजनः । अच्छा पितर मातर च 'अच्छाभेरासुमिति शाकपूणि.' अभ्यगाच्च यस्मात् पितर मातर च द्यावापृथिव्यौ अश्वः । तस्माद्भवीमि हे यजमान, अद्या अद्य कृतकृत्यः सन् देवान् गम्या गच्छेः जुष्टतमः सन् हिर्निश्चये । अथैवंगताय भवते दाशुपे दत्तवते हवींषि यजमानाय । आशास्ते अश्व एव वार्याणि वरणीयानि ॥२४॥

म० एवमथं स्तुत्वा यजमानमाह । अर्वाञ् अर्वाश्च पितर मातर च अच्छ द्यावापृथिव्यौ अभि समीपे परममुत्कृष्टं यत् सधस्थं सहस्थानं तत् उपप्रागात् । अर्वन्शब्दस्य नलोपा-भावश्छान्दसः । अथे एव देवलोकं गते हे यजमान, जुष्टतम प्रीततम सन् अद्य त्वं देवान् गम्या देवलोकं गच्छे । गमेरा-शीलिंडि मध्यमैकवचने गम्या इति रूपम् । अथैवं देवलं गताय दाशुपे हविर्दत्तवते तुभ्य वार्याणि वरणीयानि भोग्य-वस्तूनि हि नूनम् आशास्ते । देवगणोऽश्वो वा ददालि-त्यर्थ ॥ २४ ॥

पञ्चविंशी ।

समिद्धो अद्य मनुषो दुरोणे देवो देवान्यजसि जातवेदः । आ च वह मित्रमहश्चिकित्वान्त्वं दूतः कविरसि प्रचेताः ॥ २५ ॥

उ० समिद्धो अद्य । द्वादशाक्ष्यस्त्रिष्टुभः भार्गवो जमद-ग्निपश्यत् । यस्त्वं समिद्धः अद्यास्मिन्यजनीयेऽहनि । मनुषः मनुष्यस्य यजमानस्य । दुरोणे यज्ञगृहे देवो दाना-

दियुक्तः । देवान् दानादियुक्तान् यजसि । हे जातवेदः जातप्रज्ञान, त त्वां प्रार्थयामि । आ च वह देवान्यज च । हे मित्रमहः मित्राणां पूजयितः, यस्त्वं चिकित्वान् चेतना-वान्परिदृष्टकारी । अपि चैतदेव चित्रं यत्त्वमस्माकमस्मि-न्कर्मणि वर्तेथाः । कि कारणं यतो ब्रवीमि । त्व दूतः देवानां कविः क्रान्तदर्शनश्चासि । प्रचेताः प्रवृद्धचेताश्च ॥ २५ ॥

म० द्वादशाक्षीसज्ञास्त्रिष्टुभो जमदग्निदृष्टा समित्तनूनपादा-दयो देवताः । हे जातवेदः जातज्ञान, मनुषो मनुष्यस्य यजमा-नस्य दुरोणे यज्ञगृहे अद्य त्वं देवान् यजसि । कीदृशस्त्वम् । समिद्ध दीप्त देव दानादिगुणयुक्त । हे मित्रमह मित्रान् यजमानान्महति पूजयति मित्रमहा तत्सबुद्धौ हे मित्रमह, आवह च देवानावह यज चेत्यर्थ । यत् लमीदृशोऽसि । कीदृशः । चिकित्वान् चेतनावान् । दूतः कवि क्रान्तदर्शी । प्रचेताः प्रकृष्टं चेतो यस्य सोऽत एव यज ॥ २५ ॥

षड्विंशी ।

तनूनपात्पथ ऋतस्य यानान्मर्वा समञ्जस्व-दया सुजिह्व । मन्मानि धीभिरुत यज्ञमृन्धन्देवत्रा च कृणुह्यध्वरं नः ॥ २६ ॥

उ० तनूनपात्पथः । तनूनपाच्छब्देनाउयमभिधेयमग्निर्वा । हे तनूनपात् गवामपा वा पौत्र । पथः ऋतस्य यानान् ऋतस्य यज्ञस्य गमनान्पथः हवींषि । हविर्भिर्हि यज्ञो याति प्रवर्ततेऽतो यज्ञमार्गा हवीष्युच्यन्ते । मध्वा मधुरसेन सम-ञ्जन् भक्षयन् । स्वदय देवेभ्यः रोचय । हे सुजिह्व कल्याण-जिह्व । कल्या ह्यग्नेर्जिह्वा या नानादेवत्यानि हवींष्यभ्यव-हरते न किञ्चनोच्छेषयति । किञ्च मन्मानि मननानि धीभिः बुद्धिभिः सहितानि । उत अपिच यज्ञम् ऋन्धन् समर्धयन् । देवत्रा च कृणुहि देवान्प्रति गमय । करोतिर्गमनार्थः । अध्वर नः अस्माकम् ॥ २६ ॥

म० तनूनामपा नपात्पौत्रोऽग्नि अश्वो वृक्षा जायन्ते तेभ्यो-ऽग्निरित्यपा पौत्रत्वमग्ने । हे तनूनपात् अग्ने, हे सुजिह्व, शोभना जिह्वा यस्य स सुजिह्वः । नानादेवत्यानि हवीषि भक्षयन्नपि नोच्छिष्टानि करोतीति वहे शोभनजिह्वत्वम् । हे सुजिह्व, ऋतस्य यानान् पथ स्वदय रोचय । भक्षयेत्यर्थ । यायन्ते यैर्येषु वा ते याचास्तान्, 'करणाधिकरणयो' (पा० ३ । ३ । ११७) इति ल्युप्रत्ययः । ऋतो यज्ञ तस्य गमनसाधनमार्गा हवीषि तान्भक्षयेत्यर्थ । हविर्भिर्धैर्यं प्रवर्तते इति यज्ञगमन-पन्थानो हवीषि । कि कुर्वन् । मध्वा समञ्जन् मधुरेण रसेन सम-क्षयन् । किञ्च नोऽस्माकमध्वर यज्ञं देवत्रा कृणुहि देवान् गमय । करोतिर्गमनार्थः । कि कुर्वन् । धीभिः बुद्धिभिः सह मन्मानि ज्ञानानि । उत अपिच यज्ञमृन्धन् समर्धयन् अस्माकं ज्ञानं यज्ञं च वर्धयन् यज्ञं देवलोकं नयेत्यर्थः ॥ २६ ॥

सप्तविंशी ।

नराशंसस्य महिमानमेपामुपस्तोषाम यजतस्य यज्ञैः । ये सुक्रतवः शुचयो धियंधाः स्वदन्ति देवा उभयानि हव्या ॥ २७ ॥

उ० नराशंसस्य नरा अस्मिन्नासीनाः शंसन्तीति नराशंसो यज्ञः प्रजापतिर्वाग्निर्वा नरैः प्रशस्यो भवतीति नराशंसः । तस्य महिमान महाभाग्यम् । एषां देवगणानां मध्ये उपस्तोषाम उपस्तुमः । कथभूतस्य नराशंसस्य । यजतस्य यष्ट्यस्य यज्ञैराहुतिभिः । तस्य च महिमानमासाद्य ये देवाः सुक्रतवः सुकर्माणः । शुचयः निपिक्तपाप्मानः अणिमाद्यैश्वर्ययुक्ताः धियंधाः प्रज्ञायाः कर्मणो वा धारयितारः । स्वदन्ति भक्षयन्ति उभयानि हव्या हवीषि । सोमं च इतराणि च हवीषि तान्नाणि प्रयाज्यभागस्विष्टकृत्प्रभृतीनि आवापिकानि प्रधानान्युभयानीति ॥ २७ ॥

म० नरा अस्मिन्नाशंसन्तीति नराशंसोऽग्नि प्रजापतिर्वा नरैः प्रशस्यो भवतीति वा । नराशंसस्य प्रजापतेरग्नेर्वा महिमानं महाभाग्यमेपा देवानां मध्ये वयमुपस्तोषाम उपस्तुम । स्तौतेर्लेटि उत्तमैकवचने 'सिञ्चहुलं लेटि' (पा० ३ । १ । ३४) इति सिप्रत्यये रूपम् । कीदृशस्य नराशंसस्य । यज्ञे यजतस्य । यजेरतच्प्रत्यय । एपा केपाम् । ये देवा । उभयानि हव्या हवीषि सोमम् इतराणि च स्वदन्ति भक्षयन्ति । कीदृशा देवा । सुक्रतव शोभन क्रतु कर्म येपा ते शुचय शुद्धा निष्पापाः । धियंधाः धियं बुद्धि कर्म वा ददतीति अलुगार्ष ॥ २७ ॥

अष्टाविंशी ।

आजुह्वान ईड्यो वन्द्यश्चायाह्यग्ने वसुभिः सजोषाः । त्वं देवानामसि यद्द होता स एतान्यक्षीपितो यजीयान् ॥ २८ ॥

उ० आजुह्वानः । यस्त्वम् आजुह्वानः अहूयमानः सन् ईड्यः स्तुत्यः वन्द्यः नम्यश्च भवसि स त्व याह्यागच्छ हे अग्ने, वसुभिः सजोषाः सहप्रीतिः । यश्च त्वं देवाना होतासि । हे यद्द महन्, स एतान्देवानाहूय यक्षि यज । इपितः प्रेषितः अधीष्टो वा । यजीयान् यष्टुतरः सन् ॥ २८ ॥

म० हे अग्ने, त्वमायाहि आगच्छ । कीदृशस्त्वम् । आजुह्वान आह्वयते आह्वयति देवानित्याजुह्वानः । ह्वयते शप श्चः 'ह. सप्रसपरणम्' (पा० ६ । १ । ३२) इत्यभ्यासस्य सप्रसारणं शान्तौ । ईड्य स्तुत्य । वन्द्यः नमनीय । वसुभि देवैः सजोषा समानप्रीति । किञ्च हे यद्द महन्, य त्वं देवाना होता आहातसि असि च त्वमेनान् यक्षि यज । कीदृशस्त्वम् । इपितः प्रेषितः अधीष्टो वा । यजीयान् यजतीति यष्टा अत्यन्तं यष्टा यजीयान् । ईयसुनि 'तुरिष्टेभेय सु' (पा० ६ । ४ । १५४) इति तृचो लोप ॥ २८ ॥

एकोनत्रिंशी ।

प्राचीनं वह्निः प्रदिशा पृथिव्या वस्तोरस्या वृज्यते अग्ने अहाम् । व्यु प्रथते वितरं वरीयो देवेभ्यो अदितये स्योनम् ॥ २९ ॥

उ० प्राचीन वह्निः प्राची प्रागग्रं वृज्यते प्रस्तीर्यते । किं स्वमनीपया नेत्याह । प्रदिशा प्रदिक्शब्देन श्रुतिवाक्यमभिवीयते प्रागग्र वह्निस्तृणातीति । पृथिव्या वस्तोरस्याः । अस्याः पृथिव्याः वेदे । वस्तो वसनायाच्छादनाय । अग्ने अहाम् पूर्वाह्णदिवसानाम् । स हि यागकालः प्रशस्तः । तत् वृज्यमान वह्निः विउप्रयति विप्रयति विविधमाच्छादयति । उकारः पादपूरणः । वितरमत्तितराम् वरीयः वरतरमुखतर वा । किं कारणमपेक्ष्य व्युप्रथते इत्यत आह । देवेभ्यश्च अदितये च स्योनं सुप्तं कर्तुमिति शेषः ॥ २९ ॥

म० अहा दिनानामग्ने पूर्वाह्णे वह्नि प्राचीनं प्रागग्रं वृज्यते प्रस्तीर्यते प्रातर्यागकालस्य प्रशस्तत्वाद्दहामग्ने इत्युक्तम् । किं स्वबुद्ध्या नेत्याह । 'प्रदिशा प्रागग्र वह्नि स्तृणाति' इति श्रुतिवाक्येन प्रदिक्शब्देन श्रुतिवाक्यम् । अस्याः पृथिव्या वेदे वस्तो वसितुम् । आच्छादयितुमित्यर्थः । तद्वह्निं वृज्यमानं सत् विप्रयते विविधं विस्तीर्णं भवति । उकार पादपूरण । कीदृशं वह्निं । वितर वरीयः अत्यन्तं वि वितरमत्तितराम् वरीय अत्यन्तमुख वरीय 'प्रस्यस्फव-' (पा० ६ । ४ । १५७) इत्यादिना उरोर्वरादेशः । देवेभ्य अदितये च स्योनं सुखकरम् ॥ २९ ॥

त्रिंशी ।

व्यचस्वतीरुर्विया विश्रयन्तां पतिभ्यो न जनयः शुभमानाः । देवाद्द्वारो बृहतीर्विश्वमिन्वा देवेभ्यो भवत सुप्रायणाः ॥ ३० ॥

उ० व्यचस्वतीः यज्ञगृहद्वारोऽभिधेयाः । अत्र च प्रथमोर्ध्वं परोक्षकृतो द्वितीयः प्रत्यक्षकृतः । नच तयोरेकवाक्यता संपद्यते अतः प्रथमस्य सन्नतिः । व्यचस्वती व्यञ्जनवत्यः गमनवत्यः । ऊर्विया उरुत्वेन विश्रयन्ताम् विवृता भवत । कथमिव । पतिभ्यो न जनयः शुभमानाः यथा मैथुन्यधर्मे पतिभ्योऽर्थाय जनयः ज.या आत्मानं शोभयन्त्यः ऊरु विश्रयेयुः विवृतौ कुर्वन्ति । यथा हि विवृता जाया उपसर्पन्ति पति न तथा इति इतीदमुक्तं पतिभ्यो न जनयः एवं विवृताश्च भूत्वा हे देव्यः द्वारः, बृहत्यः नहत्यः । विश्वमिन्वाः विश्वमेत्येताभिः विश्वमिन्वाः । यूयं देवेभ्यः ऋत्विग्यजमानेभ्यः भवत सुप्रायणाः सुप्रगमनाः ॥ ३० ॥

म० द्वारो देवी देव्यो विश्रयन्ता विवृता भवन्तु । कीदृशो द्वारः । ऊर्विया उरुत्वेन व्यचस्वतीः व्यञ्जनवत्यो गमनवत्यः । कथमिव । पतिभ्यो जनयो न जनय इव । यथा जनयः

जाया. पत्यर्थ ऊरु विश्रयन्ति । एवं परोक्षमुक्त्वा प्रत्यक्ष-
माह । हे द्वारो देव्य, यूयं देवेभ्यो देवार्थ सुप्रायणा. सुप्रग-
मना भवत । कीदृश्य । बृहती बृहत्यः । विश्वमिन्वा विश्व-
मेति गच्छति यासु ता । एतेर्नर्वकप्रत्यय अलुक्समास. ।
शुम्भमाना शोभमाना । उर्विया इति द्वाविंशेषण वा । उरवो
विशाला. 'इयाडियाजियारश्च' इति विभक्तेरियाजादेश. चित्वा-
दन्तोदात्तः ॥ ३० ॥

एकत्रिंशी ।

आ सुष्वयन्ती यजते उपाके उपासानक्ता स-
दतां नि योनौ । दिव्ये योषणे बृहती सुरुक्मे अधि-
श्रियंश्च शुक्रपिशं दधाने ॥ ३१ ॥

उ० आसुष्वयन्ती । स्मयतेर्वा निरुसर्गात्स्वपतेर्वा सूप-
सर्गात् । सेस्वीयमाने परस्पर हसन्त्यौ साधुस्वपन्त्यौ वा ।
यजते यज्ञे उपाके उपक्रान्ते परस्परमेकदेशसवलीभूते ।
उपासानक्ता उपाश्च नक्ता रात्रिश्च । सदतां नियोनौ आसीद-
ताम् । निरनर्थक उपसर्गः । यद्वा निरिति सदतामित्याख्यातेन
युज्यते । निषीदताम् । योनौ यज्ञगृहे । कथभूते । दिव्ये
दिविभवे । योषणे प्रीतिमत्यौ स्त्रीरूपिण्यौ वा । बृहती बृहत्यौ
महत्यौ । सुरुक्मे सुरोचने । अधिश्रियं शुक्रपिशं दधाने ।
शुक्रपिशं शुक्लरूपं श्रियम् अधिदधाने । स्थापयन्त्यौ ॥ ३१ ॥

म० आ नि एतयो सदतामिति सवन्ध. । अधीत्यस्य
दधाने इत्यनेन सवन्ध । उपासानक्ता अहोरात्रे देवते योनौ
यज्ञगृहे आनि सदताम् सम्यक् उपविशताम् । कीदृश्यौ ते ।
सुष्वयन्ती स्मयते स्वपतेर्वा सुपूर्वस्य रूपम् । पूर्वपक्षे मकारस्य
वकारश्छान्दस. । उत्तरपक्षे पकारस्य यकारः । परस्पर हसन्त्यौ
साधु स्वपन्त्यौ वा । यजते यजनीये । उपाके उप समीपमक-
तस्ते उपाके 'अक गतौ' परस्पर समीपस्थिते । दिव्ये दिवि
भवे । योषणे योषे स्त्रीरूपिण्यौ । बृहती बृहत्यौ महत्यौ
सुरुक्मे शोभनं रुक्मं सुवर्णं ययोस्ते । साभरणे इत्यर्थ । शुक्र-
पिशं शुक्ला कपिशा च श्रियं शोभामधिदधाने अधिकं वार-
यन्त्यौ । शुक्लमह कपिशा रात्रि ॥ ३१ ॥

द्वात्रिंशी ।

दैव्या होतारा प्रथमा सुवाचा मिमाना यज्ञं
मनुषो यजध्वै । प्रचोदयन्ता विदथेषु कारु प्राचीनं
ज्योतिः प्रदिशा दिशन्ता ॥ ३२ ॥

उ० दैव्या होतारा । यौ दैव्यौ होतारौ अयं चाग्निरसौ
च मध्यमः प्रथमा आद्यौ सुवाचा सुवाचौ । नहि तौ पाठं
विनाशयतः । मिमाना निर्मिमाणौ यज्ञम् मनुषो मनुष्यस्य
यजध्वै यजनाय प्रचोदयन्तौ च विदथेषु यज्ञेषु अन्यानु-
त्विजः । स्वयं च कारु कर्तारौ । प्राचीनं पूर्वस्या दिशि भवं
आहवनीयाख्यं ज्योतिः यष्टव्यमिति प्रदिशा अभिनयेन

श्रुतिवाक्येन वा दिशन्ता कथयन्तौ । आशास्तावस्मदीयं
प्रसाधयेतामिति शेषः ॥ ३२ ॥

म० दैव्यौ होतारौ ईदृशौ आसाते इति शेष । कीदृशौ ।
प्रथमा आद्यौ । सुवाचा शोभना वाक् ययोस्तौ । मनुषो मनु-
ष्यस्य । यजध्वै यष्टुं यज्ञं । मिमाना निर्मिमाणौ । तुमर्थे शध्वै-
प्रत्यय । विदथेषु यज्ञेषु प्रचोदयन्ता प्रचोदयन्तौ ऋत्विजः
प्रेरयन्तौ । कारु कुरुतस्तौ कारु 'उणादयो बहुलम्' (पा० ३ ।
३ । १) इत्युण् । स्वयं कर्तारौ । प्राचीनं पूर्वदिशि भवं ज्योतिः
आहवनीयाख्यं प्रदिशा अभिनयेन श्रुतिवाक्येन दिशन्ता
यष्टव्यमिति कथयन्तौ । सर्वत्र विभक्तेराकार ॥ ३२ ॥

त्रयस्त्रिंशी ।

आ नो यज्ञं भारती तूयमेत्विडा मनुष्वदिह
चेतयन्ती । तिस्रो देवीर्वर्हिरेदध् स्योनश्च सरस्वती
स्वर्षसः सदन्तु ॥ ३३ ॥

उ० आ नो यज्ञम् । आङ् उपसर्गः सदन्वित्याख्यातेन
संबध्यते । आ एतु आगच्छतु न' अस्माकं यज्ञम् भारती भरत
आदित्यस्तस्य भारती तूयं क्षिप्रम् इडा च आगच्छतु । मनुष्वत्
मनुष्यवत् इह चेतयन्ती परिदृष्टकारिणी । सरस्वती च ।
या इत्थभूतास्तिष्ठो देव्यः ताः वर्हिः आङ्उपसर्गः सद-
न्वित्याख्यातेन संबध्यते । आसदन्तु आसीदन्तु इदं स्योनं
सुखरूपम् स्वर्षसः । अप इति कर्मनाम । साधुकर्मणः ॥ ३३ ॥

म० भारती इडा सरस्वती च नोऽस्माकं यज्ञं तूयं क्षिप्रमा
एतु आगच्छतु । कीदृशी । मनुष्वत् मनुष्यवदिह कर्मणि चेत-
यन्ती ज्ञापयन्ती कर्मज्ञान बोधयन्ती । इद तिसृणा विशेषणम् ।
एतास्तिष्ठो देवी देव्य स्योन सुखरूपमिदं वर्हि आसदन्तु
आसीदन्तु । कीदृश्य । स्वर्षस. शोभनमप कर्म यासा ताः
शुभकर्माण. । अप इति कर्मनाम ॥ ३३ ॥

चतुस्त्रिंशी ।

य इमे द्यावापृथिवी जनित्री रूपैरपिश्चशुद्धुव-
नानि विश्वा । तमद्य होतरिपितो यजीयान्देवं
त्वष्टारमिह यक्षि विद्वान् ॥ ३४ ॥

उ० य इमे । यस्त्वष्टा इमे द्यावापृथिव्यौ जनित्री जन-
यिष्यौ सर्वभूतानाम् । रूपै. अपिशत् सुचित्रिते अकरोत् ।
भुवनानि विश्वा भूतजातानि च सर्वाणि रूपैरपिशत् आवृ-
तान्यकरोत् तम् अद्यास्मिन्नहनि । हे होतः, इषितः प्रेषित
इति वा अधीष्ट इति वा । यजीयान् यष्टतम् । देवं दाना-
दिगुणयुक्तम् त्वष्टारम् । इह यज्ञे यक्षि यज । विद्वान्
स्वमधिकार जानानः ॥ ३४ ॥

म० हे होत, अद्य इषित प्रेषित. सन् तं त्वष्टार देवमिह
यज्ञे यक्षि यज । कीदृश त्वम् । यजीयान् अत्यन्तं यष्टा
'तुरिष्ठेमेय.सु' (पा० ६ । ४ । १५४) इतीयसुनि तृचो

लोप । विद्वान् स्वाधिकारज्ञ । तं कम् । य लघा इमे द्यावा-
पृथिवी द्यावाभूमि रूपै अपिशदवयवैर्विचित्रे अकरोत् 'पिश
अवयवे' तुदादि । लङि 'शे मुचादीनाम्' (पा० ७।१।५९)
इति नुम् । विश्वा विश्वानि सर्वाणि भुवनानि भूतजातानि रूपै
अपिशत् विविवरूपाण्यकरोत् । कीदृश्यौ द्यावापृथिव्यौ ।
जनित्री जनयतस्ते जनित्र्यौ प्राण्युत्पादिके ॥ ३४ ॥

पञ्चत्रिंशी ।

उपावसृज त्मन्या समञ्जन्देवानां पाथ ऋतुथा
हवीषि । वनस्पतिः शमिता देवो अग्निः स्वदन्तु
हव्यं मधुना घृतेन ॥ ३५ ॥

उ० उपावसृज । द्वितीयोऽर्धर्चः प्रथमं व्याख्यायते
सामर्थ्यात् । यजमान आह । वनस्पतिः यूप. शमिता देवः
अग्निः शामित्रः स्वदन्तु मृष्टीकुर्वन्तु । हव्य हविः मधुना
मधुरसेन घृतेन । त्वमपि हे अध्वर्यो उपावसृज उत्पिष्टं पाशु-
कमवदानम् अवसृज निक्षिप । त्मन्या आत्मना । आदरार्थं
वचनम् । 'मन्त्रेष्वग्नाद्यादेरात्मन.' इत्याकारलोपः । समञ्जन्
संमृक्षयन् देवानां पाथ. अन्नम् । ऋतुथा ऋतावृतौ च
हवीषि अवसृज ॥ ३५ ॥

म० यजमानो वदति । हे होत, त्मन्या आत्मना हवीषि
ऋतुथा ऋतौ ऋतौ मज्ञकाले त्वमुपावसृज देहि । कि कुर्वन् ।
देवाना पाथ. हवि मधुना मधुरसेन घृतेन समञ्जन् सम्रक्षयन् ।
देवानामित्युक्त तानाह । वनस्पतिर्यूप शमिता देव. अग्नि
एते त्रयो हव्य होत्रा समृज्य दत्तं स्वदन्तु भक्षयन्तु । आत्म-
न्शब्दस्य विभक्त्यादेशे 'मन्त्रेष्वग्नाद्यादेरात्मन' (पा० ६।४।
१४१) इत्याकारलोप ॥ ३५ ॥

षट्त्रिंशी ।

सद्योजातो व्यमिमीत यज्ञमग्निर्देवानामभवत्पु-
रोगाः । अस्य होतुः प्रदिश्युतस्य वाचि स्वाहा-
कृतं हविरदन्तु देवाः ॥ ३६ ॥

उ० सद्योजातः । योऽग्निः सद्योजातः जायमानः सन्
व्यमिमीत निरमिमीत यज्ञम् । यश्च देवानाम् अभवत्
पुरोगाः अग्रतो गामी । तस्यास्य होतुः प्रदिशि प्राच्यां दिशि
ऋतुथा ऋतावृतौ आ च हवनीयात्मना व्यवस्थितस्य ।
वाचि आस्ये मुखे । वाग्ग्रहणेन लक्षणया मुखमभिधीयते
तदुक्त वार्तिककारेण 'अभिधेयाविनाभावप्रतीतिर्लक्षणेऽप्येते ।
लक्ष्यमाणगुणैर्योगाद्दृत्तेरिष्टा तु गौणतेति' । स्वाहाकृतम्
स्वाहाकृत्युपलक्षितं हविः अदन्तु देवाः ॥ ३६ ॥

म० देवा हविरदन्तु भक्षयन्तु । कीदृश हवि । अस्याग्ने
वाजि वाग्निद्रयोपलक्षिते मुखे स्वाहाकृतं स्वाहाकारेण हुतम् ।
कीदृशस्यास्य । होतु देवानामाहातु । प्रदिशि पूर्वदिशि ऋतस्य
'ऋ गतौ' आहवनीयात्मना स्थितस्य अस्य कस्य । योऽग्नि.

सद्यो जात उत्पन्न सन् यज्ञं व्यमिमीत विशेषेण० निरमात् ।
यश्च देवाना पुरोगा अग्रगामी मुख्योऽभवत् । पुरो गच्छतीति
पुरोगा. । विटि प्रत्यये 'विड्नोरनुनासिकस्यात्' (पा० ६।
४।४१) इति मस्याकार ॥ ३६ ॥

सप्तत्रिंशी ।

केतुं कृण्वन्नकेतवे पेशो मर्या अपेशसे । समु-
पद्भिरजायथाः ॥ ३७ ॥

उ० इत उत्तरमश्वरक्षिणो योद्धारः युद्धोपकरणानि च
स्तूयन्ते प्रागाग्नेय इति श्रुतेः । केतु कृण्वन् । आग्नेयी गायत्री
अनिरुक्ता । केतुं प्रज्ञानं कृण्वन्कुर्वन् । अकेतवे न विद्यते केतुः
प्रज्ञान यस्य तस्मै अकेतवे । पेशः सुवर्णं रूप्य वा । मर्याः मर्या-
येति विभक्तिव्यत्ययः । मर्याय मनुष्याय अपेशसे न विद्यते
पेशः यस्य तस्मै अविद्यमानसुवर्णाय अविद्यमानरूप्याय वा
पेशः कुर्वन् । समुपद्भिरजायथाः हे अग्ने, उपद्भिः । 'उप
दाहे' अग्निहोत्रादीनि कर्माणि कुर्वद्भिः । जायमानः सन्
जन्मना जातेर्वा वसतेर्वा कृतसंप्रसारणस्यैतद्रूपम् ।
उपद्भिः अग्निं प्रति निवसद्भिः जायमानः सन् समजायथाः
उत्पद्यसे ॥ ३७ ॥

म० अग्निदेवस्या गायत्री मधुच्छन्दोदृष्टानिरुक्ता । हे अग्ने,
त्वमुपद्भि कृत्वा अजायथा उत्पन्नोऽसि । जनेर्लङि रूपम् ।
'उप दाहे' उपन्ति हविर्दहन्ति ते उपन्तोऽग्निहोमकर्तारो यज-
माना । कीदृशस्त्वम् । अकेतवे अज्ञानाय मर्याः मर्याय मनु-
ष्याय केतुं ज्ञानं कृण्वन्कुर्वन् । विभक्तिव्यत्ययः । नास्ति पेशः
सुवर्णं यस्य स अपेशा. तस्मै अपेशसे मर्याय पेशः सुवर्णं
कुर्वन् ॥ ३७ ॥

अष्टत्रिंशी ।

जीमूतस्येव भवति प्रतीकं यद्वर्मा याति समदा-
मुपस्थे । अनाविद्धया तन्वा जय त्वं स त्वा
वर्मणो महिमा पिपर्तु ॥ ३८ ॥

उ० जीमूतस्येव । वर्म स्तूयते । जीमूतो मेघः तस्येव
भवति प्रतीकम् अनीकम् मुखमिति पर्यायः । यथा मेघस्य
मुख विद्युत्स्फुरितस्तनयित्नुधारानिकरैरसह्यं भवत्यन्तःसरणैः
एव हस्यश्वपदातिमुखं निशितास्त्रगम्भीरतूर्थनिनादशरधारा-
भिरसह्यं भवति । एवं कस्मिन्काले कस्यवेत्यत आह । यद्वर्मा
यदा वर्मास्य विद्यते इति वर्मा । याति गच्छति समदाम् ।
समाद्यन्ति सह वा माद्यन्ते आसु योद्धार इति समदः
समदशब्दः संग्रामवचनः । समदां संग्रामाणाम् उपस्थे
उपकण्ठे यत एवमतो ब्रवीमि । अनाविद्धया तन्वा जय त्वम्
हे वर्मिन्, अनाविद्धया अक्षतया अरिष्टया तन्वा त्वं जयेम ।
किंच सत्त्वावर्मणो महिमा पिपर्तु पालयतु ॥ ३८ ॥

म० एवमग्निं सुलाश्वरक्षणे योवा. युद्धोपकरणानि च

स्तूयन्ते । मरद्वाजसुत पायुः संग्रामाङ्गानि प्रत्यूचं स्तौति । त्रिष्टु-
भिर् वर्म स्तूयते । यत् यदा वर्मा क्वचवान् समदा संग्रा-
माणामुपस्थे उत्सङ्गे याति तदा प्रतीकं सेनामुखं जीमूतस्य मेघ-
स्येव भवति । सह माद्यन्ति योधा यासु ता समदा संग्रामा ।
मदे. किप् । मेघस्य मुखं विद्युत्स्तनयिल्लुधाराभिर्ययासह्यम्
एव हस्त्यधरथपादात्यल्लजालतूर्यनादशरौघैः सेनामुखमसह्यं
भवतीत्यर्थः । अतोऽहं ब्रवीमि । हे वर्मिन्, अनाविद्धया
अक्षतया तन्वा शरीरेण त्वं शत्रून् हत्वा जयं प्राप्नुहि । किच
स वर्मण महिमा त्वा त्वा पिपतुं पालयतु ॥ ३८ ॥

एकोनचत्वारिंशी ।

धन्वना गा धन्वनाजि जयेम धन्वना तीव्राः
समदो जयेम । धनुः शत्रोरपकामं कृणोति धन्वना
सर्वाः प्रदिशो जयेम ॥ ३९ ॥

उ० धन्वना गाः । धनुः स्तूयते त्रिष्टुभा । धन्वना धनुषा
गाः जयेम । धनुषा च आजि मार्गं जयेम । धनुषा च
तीव्राः पटवः उद्गूर्णायुधाः समदा संग्रामाङ्गयेम । धनुश्च
शत्रोः अपकामं कृणोति अपनयति कामम् । कर्तृत्वविवक्षात्र
धनुषः । धनुषा च सर्वाः प्रदिशः जयेम ॥ ४९ ॥

म० धनु स्तूयते । धन्वना धनुषा कृत्वा वयं गा धेनु
जयेम । धन्वना आजि मार्गं जयेम । अजन्ति गच्छन्ति यस्मि-
न्नसावाजिर्मागं । तीव्राः उग्रा समदा संग्रामान् धन्वना
जयेम । धनुः शत्रोरपकामं मनोरथाभावं कृणोति करोति ।
कामस्याभावोऽपकामम् । 'अव्ययं विभक्ति-' (पा० २ । १ ।
६) इत्यादिना अर्थाभावेऽव्ययीभावः । किच धन्वना सर्वाः
प्रदिशो जयेम । ईदृशो धनुःप्रभावः ॥ ३९ ॥

चत्वारिंशी ।

वक्ष्यन्तीवेदागनीगन्ति कर्णं प्रियं सखायं परिप-
स्वजाना । योषेव शिङ्गे वितताऽधि धन्वन्त्या इयं
समने पारयन्ती ॥ ४० ॥

उ० वक्ष्यन्तीवेत् । ज्या अभिधेया त्रिष्टुप् । या ज्या
वक्ष्यन्ती इव वचनोत्सुकेव योषित् । इच्छब्दः पादपूरणार्थः ।
आगनीगन्ति आगच्छन्ति अत्यर्थमागच्छति वा कर्णं धानुष्क-
कर्णमूलम् । या च प्रियमिव सखायमिषुम् परिपस्वजाना आ-
लिङ्गयन्ती । योषेव शिङ्गे । 'शिजि अव्यक्ते शब्दे' । यथा
मुग्धा योषित्कामुकरजनार्थमव्यक्तं कूजितं करोति एवमिय-
मव्यक्तं शब्दं करोति । प्रसारिता च अधि उपरि धनुषि नि-
वद्धा । सेयं ज्या समने संग्रामे पारयन्ती विजयं कुर्वन्ती
संग्रामान् तारयन्ती स्तूयतेऽस्माभिरिति शेषः ॥ ४० ॥

म० ज्या स्तूयते । इयं ज्या धन्वन् धन्वनि धनुषि अधि-
वितता उपरि विस्तारिता सती शिङ्गे अव्यक्तशब्दं कुरुते ।
'शिजि अव्यक्ते शब्दे' अदादि. 'इदितो नुम् धातो.' (पा०
६५ य० उ०

७ । १ । ५८) इति नुम् । का इव । योषेव यथा योषा
कामिनी कामुकरजनायाव्यक्तं वदति एवमियमपि । कीदृशी
ज्या । समने संग्रामे पारयन्ती । 'पार तीर कर्मसमाप्तौ'
अदन्तः । संग्रामादुत्तारयन्ती विजयं कुर्वन्तीत्यर्थः । इयं का ।
या ज्या कर्णमागनीगन्ति आकृष्टा सती योद्धुः कर्णं प्रत्यत्यर्थ-
मागच्छति । यद्धुकि गमे. रूपम् । कीदृशी उत्प्रेक्ष्यते ।
वक्ष्यन्तीव वक्तुमिच्छन्तीव । अन्योऽपि वक्तुमिच्छन्कर्णं प्रत्या-
गच्छति । प्रियं सखायमिष्टं मित्रं वाणरूपं परिपस्वजाना
आलिङ्गयन्ती । स्वजे शानचि शप. श्लौ सति द्वित्वम् । इत्
पादपूरणार्थः ॥ ४० ॥

एकचत्वारिंशी ।

ते आचरन्ती समनेव योषा मातेव पुत्रं विभृ-
तामुपस्थे । अपु शत्रून्विध्यतां संविदाने आर्त्ता
इमे विष्फुरन्ती अमित्रान् ॥ ४१ ॥

उ० ते आचरन्ती । धनुषः कोटी स्तूयेते । त्रिष्टुप् । ये
इमे आर्त्ता आढ्यौ धनुषः कोटी । समना इव समने इति
वचनव्यत्ययः । समानभर्तृगतमनस्के योषे इव । यथा समान-
भर्तृगतमनस्के योषे पतिमागच्छन्त्यौ तथा ते आचरन्ती आग-
च्छन्त्यौ धानुष्कम् । मातेव पुत्रं विभृतामुपस्थे । यथा माता
उपस्थे उत्सङ्गे पुत्रं धारयति एव विभृतां धारयतां शरम् ।
अपु शत्रून् विध्यताम् 'व्यध ताडने' । अपविध्यतां च शत्रून्
सविदाने सुखमनुभवन्त्यौ । विष्फुरन्ती अमित्रान् । अमि-
त्रान् शत्रून् विष्फुरन्त्यौ ॥ ४१ ॥

म० धनु कोटी स्तूयेते । ते प्रसिद्धे इमे आर्त्ता आढ्यौ
धनु कोटी उपस्थे उत्सङ्गे मध्यभागे विभृता धारयता शरमिति
शेषः । तत्र दृष्टान्तः । माता पुत्रमिव यथा जननी पुत्रमुत्सङ्गे
विभर्ति तथा शत्रून् अपविध्यता ताडयता च । कीदृशौ
आढ्यौ । आचरन्ती आचरन्त्यौ आगच्छन्त्यौ धानुष्कं प्रति ।
तत्र दृष्टान्तः । समना योषा इव वचनव्यत्ययः । समना समा-
नमेकपतिगतं मनो ययोस्ते समनसौ । विभक्तेर्डादेशः । सम-
चित्ते योषा योषे स्त्रियौ यथा कान्तमागच्छतः । सविदाने
सविदाते ते सविदाने 'समो गमि-' (पा० १ । ३ । २९)
इत्यादिना शानच् । परस्परं सकेतं कुर्वाणे । अमित्रान् शत्रून्
प्रति विष्फुरन्ती, टङ्कार कुर्वाणे ॥ ४१ ॥

द्विचत्वारिंशी ।

बह्वीनां पिता बहुधिरस्य पुत्रश्चिश्चाकृणोति सम-
नावगत्य । इषुधिः संकाः पृतनाश्च सर्वाः पृष्टे
निर्द्धो जयति प्रसूतः ॥ ४२ ॥

उ० बह्वीनां पिता । इषुधिरभिधेयः त्रिष्टुप् । यः बह्वी-
नामिष्णुणां पिता पालयिता । तेन सहिताः पालयन्ते सहिताः

संनिदधाति । यस्य चास्य बहुः इपुकलापः पुत्र पुत्रस्थानीयः । स हि तेन इपुकलापेन त्रायते बहु वा तदर्थं हितं करोति । चिश्वाकृणोति । शब्दानुकरणमेतत् । इपोर्निष्काम्यमाणः चिश्चेत्येव शब्दं करोति । समनावगत्य समना संग्रामान् अगवत्य ज्ञात्वा । स इपुधिः संकाः संधत्ते अस्मिन् योधा इति संकाः संकीर्यन्ते अस्मिन्नरय इति संकाः शत्रुसंकटं । पृतनाश्च सर्वाः पृतनाः स्पर्धनीयतमाः । संग्रामभक्तीः सर्वाः पृष्ठे निनद्धः धानुष्कस्य पृष्ठे बद्धः प्रसूतः धानुष्केणाभ्यनुज्ञातः सन् जयति । अत्र इपुधेः कर्तृत्वम् । विवक्षातः कारकाणि भवन्तीति वैयाकरणाः ॥ ४२ ॥

म० इपुधिः स्तूयते । य इपुधिः तूणो वहीनामिपूणा पिता पालकः । यतो वाणान्धरति । अस्येपुधेर्वहुः । वाणसमूहः पुत्र पुत्रस्थानीयः पाल्यमानत्वात् । पुरुन्वहून् त्रायत इति पुत्रः । स इपुधिः समना संग्रामान् अगवत्य ज्ञात्वा । चिश्वाकृणोति चिश्चेति शब्दं करोति । शब्दानुकरणमेतत् । वाणे तूणान्निष्काम्यमाणे चिश्चेति शब्दो भवति । च पुनः स इपुधिर्धानुष्केण पृष्ठे निनद्धः बद्धोऽपि प्रसूतः अनुज्ञातः सन् सर्वाः पृतनाः जयति शत्रुसेना पराभवति । कीदृश्यः पृतना । सका 'सका सचतेः सपूर्वाद्वा किरते' (निर० ९ । १४) इति यास्कोक्ते सचतेः किरतेर्वा रूपम् । सचन्ते सबध्यन्ते संकीर्यन्ते वा योधा यासु ताः सकाः । विवक्षातः कारकाणि भवन्तीति वचनादिषुधेः कर्तृत्वम् ॥ ४२ ॥

त्रिचत्वारिंशी ।

रथे तिष्ठन्नयति वाजिनः पुरो यत्र यत्र कामयते सुषारथिः । अभीशूनां महिमानं पनायत् मनः पश्चादनुयच्छन्ति रश्मयः ॥ ४३ ॥

उ० रथे तिष्ठन् । जगत्या अर्धेन सारथिः स्तूयतेऽर्धेन रश्मयः । सुसारथिः रथे तिष्ठन् नयति वाजिनः प्रापयत्यश्वान् पुरः पुरतोऽवस्थितान् । यत्र यत्र कामयते तं वयं स्तुम इति शेषः । अभीशूनां प्रग्रहाणां महिमानं महाभाग्यं पनायत पूजयत हे जनाः । ये मनः अश्वसंबन्धि चित्तम् पश्चात्सन्तः अनुयच्छन्ति अनुगम्य गृह्णन्ति रश्मयः यन्तारः ॥ ४३ ॥

म० अर्धेन सारथिरर्धेन रश्मयः स्तूयन्ते । जगती इयम् । सुषारथिः सुसारथिः शोभनः सारथिः यत्र यत्र प्रदेशे कामयते इच्छति मयात्र गन्तव्यमिति तत्र तत्र पुरो वर्तमानान् वाजिनः नयति प्रापयति । कीदृशः । रथे तिष्ठन् । तं स्तुम इति शेषः । इदानीं रश्मयः स्तूयन्ते । हे जनाः, अभीशूनां रश्मीनां महिमानं महाभाग्यं यूर्यं पनायत स्तुत । ये रश्मयः पश्चाद्वर्तमानाः सन्तः मनोऽश्वचित्तमनुयच्छन्ति अनुगम्य गृह्णन्ति वशावर्तिनं कुर्वन्तीत्यर्थः । 'पनः स्तुतौ' 'गुपूष्प-' (पा० ३ । १ । २८) इत्यादिना आयप्रत्ययान्तात्पनेर्लोदः ॥ ४३ ॥

चतुश्चत्वारिंशी ।

तीत्रान्वोषान्कृण्वते वृषपाणयोऽश्वा रथेभिः सह वाजयन्तः । अवक्रामन्तः प्रपदैरमित्रान्क्षिणन्ति शत्रून् १॥ रनपव्ययन्तः ॥ ४४ ॥

उ० तीत्रान्वोषान् । अश्वाः स्तूयन्ते त्रिष्टुभाः । तीत्रान् जयजयेत्युग्रान् घोषान् शब्दान् कृण्वते कुर्वन्ति । वृषपाणयः वृषा अश्वाः पाणौ येषां संग्रहीतृषभृतीनां योक्तृणां ते तथोक्ताः । युक्ताः श्वसन्तः अश्वाः रथेभिः रथैः । सह वाजयन्तः पूजयन्तः रथिनः तीत्रानेव घोषान् हेपितादीन्कृण्वते । अवक्रामन्तः प्रपदैः खुरैः अमित्रान् शत्रून् क्षिणन्ति क्षिण्वन्ति हिंसन्ति । अनपव्ययन्तः । 'व्ययः क्षये' । अपपूर्वादस्माच्छतृप्रत्ययः । अपव्ययन्तः नश्यन्तः न अपव्ययन्तोऽनपव्ययन्तः न नश्यन्तः । अपरित्यजन्तो वा स्वांमिनम् ॥ ४४ ॥

म० अश्वाः स्तूयन्ते । वृषा अश्वाः पाणौ हस्ते येषां ते वृषपाणयोऽश्ववाराः तीत्रान्वोषान् जयजयेति शब्दान् कृण्वते कुर्वन्ति । अश्वा अपि रथेभि रथैः सह वाजयन्तः गच्छन्तः सन्तस्तीत्रान्वोषान्शब्दान्कुर्वन्ति शत्रून् क्षिणन्ति नाशयन्ति च । कीदृशा अश्वाः । प्रपदैः पादाग्रैः खुरैः अमित्रान् रिपून् अवक्रामन्तः आक्रामन्तः । अनपव्ययन्तः 'व्ययः क्षये' अदन्तश्चुरादि अपव्ययन्ति ते अपव्ययन्तः न अपव्ययन्तोऽनपव्ययन्तः अनश्यन्तः समर्थः । वाजिनः 'वजः गतौ' स्वार्थे णिच् ॥ ४४ ॥

पञ्चचत्वारिंशी ।

रथवाहणं हविरस्य नाम यत्रायुधं निहितमस्य वर्मम् । तत्रा रथमुपशमं संदेम विश्वाहा वयं सुमनस्यमानाः ॥ ४५ ॥

उ० रथवाहणम् । रथस्तुतिः त्रिष्टुप् । यस्य स्वनसः रथवाहणं रथवोढ इति नाम । हविरिति नाम्नोर्धलोपः । हविर्धानमिति च द्वितीयं नाम । विमुच्य सयन्तुकं रथवाहणं करोति अनस्तत्कमेति कात्यायनः । 'तस्मादनस एव पौरोडाशेषु यजूष्पि' इति श्रुतिः । यत्र यस्मिन् आयुधं निहितं स्थापितम् । अस्य योद्धुः वर्मं च संनहनम् । तथाऽनसि रथम् शमं सुखम् उपसदेम उपसादयाम । विश्वाहा सर्वदा वयम् । सुमनस्यमानाः अनुकूलचित्ताः ॥ ४५ ॥

म० शकटद्वारा रथः स्तूयते । अस्यानसो रथवाहणं नाम रथं वहतीति रथवाहनम् । वाजपेयेऽनसि रथस्यारोप्यमाणत्वात् । तथास्य हविः हविर्धानं नाम । पृषोदरादित्वादुत्तरार्धलोपः । यत्रानसि अस्य योद्धुर्वर्मं आयुधं च निहितं स्थापितम् तत्रानसि वयं रथमुपसदेम उपसादयाम । कीदृशः रथः । शमं सुखकरम् । कीदृशा वयम् । विश्वाहा सर्वदा सुमनस्यमानाः शोभनं मनो येषां ते सुमनसः असुमनसः सुमनसो भवन्ति सुमनस्यन्ते

‘मृशादिभ्यो भुव्यच्चे -’ (पा० ३ । १ । १२) इति क्यङ्
तत शानच् । अनुकूलचित्ता इत्यर्थः । तत्रेत्यस्य सहिताया
‘निपातस्य च’ (पा० ६ । ३ । १३६) इति दीर्घ ॥ ४५ ॥

षट्चत्वारिंशी ।

स्वादुषुसदः पितरो वयोधाः कृच्छ्रेश्रितः
शक्तीवन्तो गभीराः । चित्रसेना इषुवला अमृध्राः
सतोवीरा उरवो ब्रातसाहाः ॥ ४६ ॥

उ० स्वादुषुसदः । रथगोपान् स्तौति त्रिष्टुप् । स्वादु
सुखकरं संसदः संसदनं येषां ते स्वादुसंसदः । रथगोप्तारः
पितरः पातारः । वयोधाः अन्नस्यायुषो वा धारयितारः ।
कृच्छ्रेश्रितः क्लेशाश्रयिणः । शक्तीवन्तः बलवन्त आयुध-
वन्तो वा । गभीराः गम्भीरप्रज्ञाना वा गम्भीरबला वा ।
चित्रसेनाः विचित्रसेनाः । इषुवलाः इषुषु विशेषतो बलं
येषां ते तथोक्ताः । अमृध्राः अमृदवः उग्रशासनाः । सतोवीराः
सतः विद्यमानस्य बलस्य विविधमीरयितारो वा पृथुजघनो
रस्का वा उरुमनसो वा । ब्रातसाहाः ब्राताः गणास्तेपासभि-
भवितारः । य इत्थंभूताः पुरुषास्तेऽस्माकं रथगोप्तारो भव-
न्त्विति शेषः ॥ ४६ ॥

म० रथगोपान् स्तौति । ईदृशा नरा अस्माकं रथगोप्तारो
भवन्त्विति शेषः । कीदृशाः । स्वादुसंसदः स्वादु सुखं यथा
तथा ससीदन्ति ते स्वादुसंसदः । पितरः पान्ति ते पितरः
रक्षितारः । वयोधा वयोऽन्नमायुर्वा ददति धारयन्ति वयोधा ।
कृच्छ्रेश्रित इत्येकं पदम् । कृच्छ्रे कष्टे श्रीयन्ते सेव्यन्ते
कृच्छ्रेश्रितः । कर्मणि क्तिप् अलुक् सप्तम्याः । दुखे सति
आश्रयणयोग्याः दुखनाशकत्वात् । यद्वा सप्तमी द्वितीयार्थे ।
कृच्छ्रं श्रयन्ति कृच्छ्रेश्रिताः । दुखं प्राप्यापि स्वामिसेवनपरा ।
शक्तीवन्तः शक्ति सामर्थ्यमायुर्वं वा अस्ति येषां ते । अश्व-
रश्मिमतौलेत्यादिप्रातिशाख्यसूत्रेण शक्तिशब्दस्य दीर्घः ।
गभीरा गम्भीरबला गम्भीरप्रज्ञाश्च । चित्रसेना चित्रा नाना-
विधा सेना येषां ते । इषुवला इषुभिर्वाणैर्वलं येषां ते अमृध्रा
मृध्रा मृदवो न भवन्त्यमृध्राः कठिनाज्ञा उग्रशासना वा । सतो-
वीरा इत्येकं पदम् । सतोऽश्वमेधयाजिनो वीराः शूराः । यद्वा
सतो विद्यमानस्य बलस्य वीरा प्रेरका विविधमीरयन्तीति
वीराः पृथ्वा अलुक् । उरव विशालाः । पृथुजघनोरस्का
इत्यर्थः । ब्रातसाहाः ब्रातान् शरसमूहान् सहन्तेऽभिवन्ति ते
ब्रातसहाः पचाद्यच् ‘अभिमातिपृतना’ (प्राति० ३ । ६ ।
२७) इत्यादिना सूत्रेण सहतेरुपधादीर्घः ॥ ४६ ॥

सप्तचत्वारिंशी ।

ब्राह्मणासः पितरः सोम्यासः शिवे नो द्यावा-
पृथिवी अनेहसा । पूषा नः पातु दुरितादृतावृधो
रक्षा माकिर्नो अघशंस ईशत ॥ ४७ ॥

उ० ब्राह्मणासः जगती लिङ्गोक्तदेवता । ऋतावृध
इत्यादिः प्रत्यक्षभूतो मन्त्रः । ब्राह्मणास इत्यादिः परोक्षकृतः
अतएवं व्याख्यायते । हे ऋतावृधः सत्यवृधो वा यज्ञवृधो
वा । देवा इत्यध्याहारः सामर्थ्यात् । रक्ष रक्षत इति वच-
नव्यत्ययः । माकिः मा च कश्चन नः अस्माकम् । अघशंसः
अवानि पापानि यः शमति प्रकाशयति सोऽघशंसः । ईशत
ईष्टे इति वचनव्यत्ययः । भवत्प्रसादाच्च । ब्राह्मणासः ब्राह्मणाः
पितरः सोम्यासः सोमसंपादिनः । पान्त्वित्यत्रान्वयः । शिवे
कल्याणकारिण्यौ द्यावापृथिवी च अनेहसा अनुपहिसिन्यौ
अनपराधिन्त्यौ वा पाताम् । पूषा च नः अस्मान् पातु
दुरितात् अशुभात् ॥ ४७ ॥

म० जगती लिङ्गोक्तदेवता । ब्राह्मणास ब्राह्मणाः नोऽस्मान्
पान्तु रक्षन्तु । पालित्यस्यार्थवशाद्ब्रुवन्त्यत्ययः कार्यः । पितरः
च पान्तु । कीदृशा । सोम्यासः सोम्या सोमसंपादिनः । सोम-
पानयोग्या वेत्युभयोर्विशेषणम् । द्यावापृथिवी द्यावाभूमी न
पाताम् । कीदृशौ । शिवे कल्याणकारिण्यौ । अनेहसा अनेहसौ
नास्ति एहोऽपराधो ययोस्ते अपराधनिवर्तिके । किञ्च पूषा
सूर्यो नोऽस्मान्दुरितात्पातु । एवं परोक्षेणोक्त्वा प्रत्यक्षमाह । हे
ऋतावृधः, ऋतं सत्यं यज्ञं वा वर्धयन्ति ऋतवृधः देवा ।
सहितायामृतस्य दीर्घः । रक्ष रक्षतास्मान् वचनव्यत्ययः ।
माकि मा कश्चन अघशंस पापी नोऽस्माकमीशत ऐश्वर्यं मा
करोतु । वयं दुष्टवशा मा भूमेत्यर्थः । अघं पापं शंसति
वक्ति प्रकाशयति वाघशंस दुष्टः । ईशतेति वचन-
व्यत्ययः ॥ ४७ ॥

अष्टचत्वारिंशी ।

सुपर्णं वस्ते मृगो अस्यादन्तो गोभिः संनद्धा
पतति प्रसूता । यत्रा नरः सं च वि च द्रवन्ति
तत्रास्मभ्यमिषवः शर्म यथुसन् ॥ ४८ ॥

उ० सुपर्णं वस्ते । द्वाभ्यां त्रिष्टुबनुष्टुब्भ्यामिषुं स्तौति ।
या सुपर्णं वस्ते सुपर्णः पक्षौ तद्विकारः । सौपर्णमिति भवति ।
तत्र कृत्स्नवन्निगमः । राजानमभिप्रेत्य । मृगो अस्यादन्तः
यस्याश्चास्या इषोः मृगो दन्तः फलं मृगयतेमृगः । एहि वेध्यं
मृगयते । या च गोभिः संनद्धा गोविकारैः श्लेष्मस्त्रायुभिः
सनद्धा । पतति शत्रुबलंप्रति । प्रसूता प्रेरिता धनुष्मता
सा इषुः । यत्रं नरः सं च वि च द्रवन्ति संगच्छन्ति वि-
गच्छन्ति च तत्र अस्मभ्यम् इषवः इषुरिति सन्नतिः । शर्म
शरणम् यंसत् यच्छत्विति सन्नतिः ॥ ४८ ॥

म० द्वाभ्यामिषुं स्तौति । आद्या त्रिष्टुप् अन्त्यानुष्टुप् । या
इषु सुपर्णं पक्षिपिच्छं वस्ते परिधत्ते । ‘वस परिधाने’ शोभनं
पर्णं पिच्छं यस्य स सुपर्णं पक्षी तस्य विकारः । सौपर्णम् तत्र
‘कृत्स्नवन्निगमा भवन्ति’ (निरु० २ । ५) इति यास्कोक्तेः
सुपर्णशब्देन तत्पिच्छं गृह्यते । वाणपुच्छे पिच्छस्यारोप्यमाण-

त्वात् । किञ्च अस्या इपो दन्त. फलं । 'मृग मृगयतेऽन्विष्यति रिपून् हन्तुमिति मृग 'मृग मार्गणे' चुरादिरदन्त पचायच् 'मृगो मृगयते' (निरु० ९ । १९) इति यास्कः । शल्य हि वेध्यं मृगयते । किञ्च या इपु गोभि गोविकारै ह्यायुभि सनद्धा वद्धा प्रसूता धनुष्मता प्रेरिता सती पतति शत्रुगलं प्रति गच्छति । किञ्च यत्र नरो योद्धार सद्रवन्ति च सम्यक् गच्छन्ति विद्रवन्ति च विविध प्रसरन्ति । चौ रामुचये । तत्र रणे इपव. वाणा अस्मभ्य शर्म सुरा यसन् यच्छन्तु । 'यसु उपरमे' लेटि तिप इलोपेऽडागमे 'सिञ्चहुल लेटि' (पा० ३ । १ । ३४) इति सिवागमे यसञ्जिति रूपम् । सुरां ददतु ॥ ४८ ॥

एकोनपञ्चाशी ।

ऋजीते परिवृद्ग्धि नोऽश्मा भवतु नस्तनूः ।
सोमो अधिब्रवीतु नोऽदितिः शर्म यच्छतु ॥ ४९ ॥

उ० ऋजीते परि । हे ऋजीते ऋजुगामिनि, परिवृद्ग्धि नः परिवर्जयास्मान् । अश्मा भवतु नस्तनूः अश्ममयी च भवतु न. अस्माकं तनूः शरीरम् । सोमश्च अधिब्रवीतु आधिक्येन वदतु नोऽस्माजीवनाय । अदितिश्च शर्म शरणम् यच्छतु ददातु ॥ ४९ ॥

म० ऋजु सरला इतिर्यस्या सा ऋजीति टिलोप आर्षे । हे ऋजीते ऋजुगामिनि । हे इपो, नोऽस्मान् परिवृद्ग्धि परिवर्जय । अस्मासु मा पतेत्यर्थ । किञ्च नोऽस्माक तनू शरीरम् अश्मा पापाणतुल्यदृढा भवतु । सोम नोऽस्मान् अधिब्रवीतु अधिकान् वदतु । अदिति देवमाता शर्म सुरा यच्छतु ददातु ॥ ४९ ॥

पञ्चाशी ।

आजङ्घन्ति सान्वेषां जघनान् ॥ उपजिघ्रते ।
अश्वाजनि प्रचेतसोऽश्वान्समत्सु चोदय ॥ ५० ॥

उ० आजङ्घन्ति । कशास्तुति. अनुष्टुप् । येषामश्वानाम् आजङ्घन्ति अश्वारोहा. सानु सानूनि मांसोपचितान्यङ्गानि । येषामेषां च जघनान् जघनानि । उपजिघ्रते उपनिघ्नन्ति । अश्वाजनि अश्वाजनयतीत्यश्वजनी तस्या. संबोधन हे अश्वाजनि । प्रचेतसः परिदृष्टकारिणः प्रकृष्टज्ञानान्वा अश्वान् । समत्सु संग्रामेषु । चोदय प्रेरय ॥ ५० ॥

म० अनुष्टुप् । कशा स्तूयते । 'अज गतौ क्षेपणे च' । अश्वा अज्यन्ते क्षिप्यन्ते यया सा अश्वाजनी । हे अश्वाजनि कशे, समत्सु संग्रामेषु त्वमश्वान् चोदय प्रेरय जयाय । कीदृशानश्वान् । प्रचेतसः प्रकृष्टं शूर चेतो मनो येषा ते । हे कशे, यया त्वयाश्ववारा एषामश्वाना सानु सानूनि सानुतुल्यानि मांसोपचितान्गानि आजङ्घन्ति वचनव्यत्यय आप्नन्ति ताडयन्ति । जघनान् कटिभागान् उपजिघ्रते निघ्नन्ति । तुरङ्गारोहा ययाश्वान् वशयन्ति सा त्वमश्वान्प्रेरयेत्यर्थ ॥ ५० ॥

एकपञ्चाशी ।

अहिरिव भोगैः पर्येति वाहुं ज्याया हेति परि-
वाधमानः । हस्तत्रो विश्वा वयुनानि विद्वान्पुमा-
न्पुमांश्च सं परिपातु विश्वतः ॥ ५१ ॥

उ० अहिरिव । हस्तत्रः स्तूयते त्रिष्टुप् । हस्ते एव स्थितो हन्ति य. स हस्तत्रः खेटकः प्रकोष्ठादित्राणं वा । यः हस्तत्र. अहिरिव सर्प इव भोगैः शरीरावयवैः । पर्येति परिवेष्टयति वाहुम् । ज्याया हेति परिव्याधमानः ज्यायाआयु-
धात्परित्रायमाणः । स हस्तत्र. विश्वा विश्वानि सर्वाणि वयु-
नानि विद्वान् प्रजानन् परिदृष्टकारी वा । पुमान् शूरो
ह्रीवो वा । पुमान्महोव परिपातु विश्वतः सर्वत. ॥ ५१ ॥

म० हस्तत्र स्तूयते । सप्त त्रिष्टुभ । हस्ते स्थितो हन्ति हस्तत्र खेटक. यद्वा हस्त हन्ति प्राप्नोति हस्तत्र प्रकोष्ठ-
त्राणम् । पुमास मा विद्यत सर्वत परिपातु रक्षतु । किभूतो हस्तत्र. विश्वा विश्वानि सर्वाणि वयुनानि ज्ञानानि विद्वान् जानन् । तथा पुमान् पुस्त्वयुक्त । शूर इत्यर्थ । यो हस्तत्र भागं स्वशरीरावयवं कृत्वा वाहु पर्येति हन्तं वेष्टयति । क इव । अहिरिव । यथाहि सर्पे भोग स्वदेहे हस्तादिक वेष्टयति । कीदृश । ज्याया हेति वाण शत्रुप्रेरित परिव्याधमानः निवर्त-
यन् । खेटकपक्षे, प्रकोष्ठत्राणपक्षे तु ज्याया हेति प्रहारे निवार-
यन् ज्याघातस्य निवारकत्वात् ॥ ५१ ॥

द्विपञ्चाशी ।

वनस्पते वीड्वङ्गो हि भूया अस्मत्सखा प्रत-
रणः सुवीरः । गोभिः सनद्धो असि वीडयस्वा-
स्थाता ते जयतु जेत्वानि ॥ ५२ ॥

उ० वनस्पते वीड्वङ्ग । रथदुन्दुभिदेवत्यावृचौ त्रिष्टुभौ ।
ऐन्द्रो वान्त्योऽर्धर्चः । हे वनस्पते वानस्पत्य रथ । कृत्स्नवन्नि-
गमः । वीड्वङ्गो हि भूयाः वीडुशब्दो दृढवचन. । दृढाङ्गो
भव । अस्मत्सखा सन् । प्रतरण प्रतरन्त्यनेन संग्रा-
मानिति प्रतरणः । सुवीरः साधुवीर. । यतश्च त्वम् गोभिः
श्लेष्मचर्मभि. संनद्धोऽसि अतस्त्वां व्रवीमि । वीडयस्व सं-
स्तम्भय स्वात्मानम् आस्थाता ते संस्थाता च ते तव जयतु
जेत्वानि जेतव्यानि ॥ ५२ ॥

म० तिस्र ऋचो रथदेवता. । हे वनस्पते वनस्पतिविकार
काष्ठमय रथ, 'कृत्स्नवन्निगम.' (निरु० २ । ५) । लं वीड्वङ्गः
दृढाङ्गो भूयाः भव । वीड्वङ्गो अज्ञानि यस्य । कीदृश । अस्-
त्सखा अस्माकं मित्रभूत. । प्रतरण प्रतरति संग्रामपार गच्छति
प्रतरण । सुवीर शोभनो वीरो रथी यत्र । किञ्च हे रथ, यत-
लं गोभि गोविकारैश्चर्मभि. सन्नद्ध वद्धोऽसि अतो वीडयस्व
आत्मानं स्तम्भय । किञ्च ते तवास्थाता आरोढा रथी जेतव्यानि
जेत्वानि रिपुधनानि जयतु । हि पादपूरण ॥ ५२ ॥

त्रिपञ्चाशी ।

दिवः पृथिव्याः पर्योज उद्धृतं वनस्पतिभ्यः पर्याभृतं सहः । अपामोऽमानं परि गोभिरावृतमिन्द्रस्य वज्रं हविषा रथं यज ॥ ५३ ॥

उ० दिवः पृथिव्याः दिवः द्युलोकात् यत् ओजः परि सर्वतः उद्धृत उद्धृतम् । यच्च पृथिव्याः पृथिवीलोकात् परि उद्धृतम् । यच्च वनस्पतिभ्यः वनस्पतिसकाशात् परि सर्वतः आभृतम् आहृतम् सहः बलम् । यच्च अपां संबन्धि ओजमानम् ओजःपरिमाणम् । तदेतच्चतुष्टय रथभावमुपनीतम् । परिगोभिरावृतम् परि समन्तात् गोभिः गोविकारैः स्नायु-श्लेष्मचर्मभिः आवृतमुपनिबद्धम् इन्द्रस्य वज्रम् । 'इन्द्रो ह यत्र वृत्राय वज्रं प्रजहार' इत्युपक्रम्य रथस्तृतीयं चेत्यभिधाय 'रथेन च शरेण च राजन्यबन्धव' इति श्रुतिः । तदभिप्रायमेतत् । हविषा तमीदृशं रथं यज हे अध्वर्यो ॥ ५३ ॥

म० हे अध्वर्यो, त्वं हविषा कृत्वा रथं यज । कीदृशं रथम् । दिव द्युलोकात् पृथिव्या भूमे सकाशात् पर्युद्धृतं समन्तादुद्धृतम् ओज तेज तथा वनस्पतिभ्यो वृक्षेभ्य पर्याभृतं समन्तादाहृतमानीतं सह बलम् । तथा अपा जलानामोऽमानं तेजःसारभूतम् । 'ओज बलतेजसो' इति धातो 'अन्येभ्योऽपि दृश्यन्ते' (पा० ३ । २ । ७५) इति मनिन् । ओजयति बलिनं करोतीति ओज्मा तम् । द्यावाभूमीवृक्षजलानां तेजश्चतुष्टयेन निर्मितमित्यर्थः । तथा गोभिः किरणैः पर्याभृतं वेष्टितम् तेजोनिर्मितत्वात् । यद्वा गोभिः चर्मभिर्वेष्टितम् । तथा इन्द्रस्य वज्रमिन्द्रवज्राज्जातमित्यर्थः । इन्द्रो यदा वृत्राय वज्रं प्रजहार तदा वृत्रशरीरकाठिन्येन प्रतिहतं चतुर्धा जातम् । यूपस्फ्य रथ शरश्चेति चतुःखण्डा तत्र यूपस्फ्यौ विप्रैर्गृहीतौ रथशरौ नृपैरिति श्रुतिकथानुसंधेया । 'इन्द्रो ह यत्र वृत्राय वज्रं प्रजहारे' इत्युपक्रम्य रथस्तृतीयमित्यभिधाय 'रथेन च शरेण चेति राजन्यबन्धव' (१ । २ । ४ । १—२) इति श्रुतेः । ईदृशं यजेत्यर्थः ॥ ५३ ॥

चतुःपञ्चाशी ।

इन्द्रस्य वज्रो मरुतामनीकं मित्रस्य गर्भो वरुणस्य नाभिः । सेमां नो हव्यदाति जुषाणो देव रथं प्रतिहव्या गृभाय ॥ ५४ ॥

उ० इन्द्रस्य वज्रः । यस्त्वम् इन्द्रस्य वज्रः असि मरुतां च अनीकं मुखमसि मित्रस्य च गर्भोऽसि वरुणस्य च नाभिरसि । सः त्वम् इमाम् नः अस्माकम् । हव्यदातिं हविषो दानम् जुषाणः सेवमानः । हे देवरथ, प्रतिहव्या गृभाय प्रतिगृभाय प्रतिगृहाण हव्या हवीषि ॥ ५४ ॥

म० हे रथ हे देव, स त्वं हव्या हवीषि प्रतिगृभाय प्रतिगृहाण । कीदृशः त्वम् । इन्द्रस्य वज्रः वज्रोत्पन्नत्वात् ।

मरुतामनीकं मुखं मुख्यः देवानां जयप्रापकत्वात् । मित्रस्य देवस्य गर्भं गीर्यते स्तूयते गर्भं । गृणातेर्भप्रत्ययः । सूर्येण स्तूयमानः । वरुणस्य नाभिः नभ्यतेऽरिर्हन्यतेऽनेनेति नाभिः 'नभं हिंसायाम्' इणप्रत्ययः । वरुणस्य हननसाधनम् । नोऽस्माकमिमां हव्यदातिं हविषो दानं जुषाणः सेवमानः । सेमामित्यत्र 'सोऽन्वि लोपे चेट्पादप्रणम्' (पा० ६ । १ । १३४) इति सन्धिः । गृभाय गृह्णाते 'हल श्र शानञ्चौ' (पा० ३ । १ । ८३) इत्यनुवृत्तौ 'छन्दसि शायजपि' (पा० ३ । १ । ८४) इति हौ परे श्राप्रत्ययस्य शायजादेशः हस्य भश्च ॥ ५४ ॥

पञ्चपञ्चाशी ।

उपश्वासय पृथिवीमुत द्यां पुरुत्रा ते मनुतां विष्टितं जगत् । स दुन्दुभे सजूरिन्द्रेण देवैर्दूरादवीयो अपसेध शत्रून् ॥ ५५ ॥

उ० उपश्वासय उपशब्दस्य पृथिवीम् । उत द्याम् अपिच उपशब्दय द्याम् । पुरुत्रा ते बहुधा च ते तव एकस्य सतः घोप मनुतां मन्यताम् । विष्टितं विविधं स्थितं स्थावरम् । जगत् जङ्गमं च । यस्त्वमेवास्माभिः प्रार्थितः स त्वम् हे दुन्दुभे, सजू समानप्रीतिः सन् इन्द्रेण सह देवैश्च । दूराद्दूरतरम् अपसेध अपगमय शत्रून् ॥ ५५ ॥

म० तिस्रः ऋचो दुन्दुभिदेवत्या । हे दुन्दुभे, स त्वं पृथिवीमुत द्यामन्तरिक्षमपि उपश्वासय उपशब्दय । श्वसि शब्दार्थः । विष्टितं विविधं स्थितं जगत् स्थावरजङ्गमात्मकं विश्वम् । पुरुत्रा बहुधा ते त्वा मनुता जानातु दुन्दुभिर्नदतीति । स त्वं दूरादवीय अतिदूरं शत्रून्पसेध अपगमय । अत्यन्तं दूरं दवीयः 'स्थूलदूर-' (पा० ६ । ४ । १५६) इति रेफलोपपूर्वगुणौ । कीदृशं त्वम् । इन्द्रेण देवैश्च सजू प्रीतियुक्तः ॥ ५५ ॥

षट्पञ्चाशी ।

आक्रन्दय बलमोजो न आधा निष्टनिहि दुरिताबाधमानः । अपप्रोथ दुन्दुभे दुच्छुना इत इन्द्रस्य सुष्टिरसि वीडयस्व ॥ ५६ ॥

उ० आक्रन्दय । हे दुन्दुभे, आक्रन्दय दीनान् शब्दान्कारय अहो, पलायध्व पिता मे हतो भ्राता मे हत इति बलं शत्रुसेनाम् ओजो न आधाः ओजस्तेजः न अस्माकम् आधाः आधेहि । किञ्च निष्टनिहि निश्चितं शब्दं जयाय कुरु । दुरिताबाधमानः दुरितानि अपगमयन् । किञ्च । अपप्रोथ । प्रोथतिर्नाशनार्थः । अपकृत्वापकृत्य प्रोथ नाशय । दुच्छुनाः दुष्टशुन इव याः सेनाः । सुखवचनो वा शुनाशब्दः । दुःसुखाः विसर्जनीयस्य दत्वम् । इतः सेनायाः । यतश्च त्वम् इन्द्रस्य सुष्टिरसि अतो ब्रवीमि, वीडयस्व दृढीकुरु आत्मानम् ॥ ५६ ॥

म० हे दुन्दुभे, त्वं वलं शत्रुसैन्यमाक्रन्दय रोदय । पला-
यध्वं मदीया सर्वे हता इत्यादिदीनरव कारयेत्यर्थ । नोऽस्माक-
मोज तेज आधा आधेहि देहि । दुरिता दुरितानि पापानि
बाधमानो निराकुर्वन् सन् । निष्टनिहि शब्दं कुरु । 'स्तन शब्दे'
चुरादिरदन्त । किञ्च इतोऽस्मत्सेनायाः सकाशात् दुच्छुना
दुष्टाश्च ते श्वानश्च दुच्छान तान्दुष्टान् शुन श्वसदृशान् शत्रून्-
पप्रोथ नाशय । प्रोतथिर्नाशनार्थ । यत् त्वमिन्द्रस्य
मुष्टिः असि मुष्टिवदङ्गभूतोऽसि । अतो वीडयस्व आत्मान-
मस्मान्दृढय ॥ ५६ ॥

सप्तपञ्चाशी ।

आमूर्ज प्रत्यावर्तयेमाः केतुमहुन्दुभिर्वावदीति ।
समश्वपर्णाश्चरन्ति नो नरोऽस्माकमिन्द्र रथिनो
जयन्तु ॥ ५७ ॥

उ० आमू । ऐन्द्री । आज आक्षिप । 'अज गतिक्षे-
पणयो' । अमूः शत्रुसेना । प्रत्यावर्तय इमाः प्रत्यावर्तय
जितंजितमिति इमाः अस्मदीयसेनाः । किञ्च केतुमत्
प्रज्ञातवान् दुन्दुभिः वावदीति । लोडर्थे लट् अत्यर्थं वदतु ।
जयप्रकाशकम् । किञ्च समश्वपर्णाश्चरन्ति नो नरः । अत्रापि
लोडर्थे लट् । संचरन्तु अश्वपर्णा अश्वपतनाः । नो नरः
अस्मदीया मनुष्या संग्रामे । हे इन्द्र, नः अस्माक रथिनः
जयन्तु त्वत्प्रसादादिति शेषः ॥ ५७ ॥

म० हे इन्द्र, अमू शत्रुसेना लमा अज समन्तात्परिक्षिप
'अज गतिक्षेपणयो' । यतो दुन्दुभिः केतुमत् प्रज्ञावत् यथा
वावदीति अत्यन्तं वदति अत इमाः अस्मत्सेना प्रत्यावर्तय
जय प्रापय्य प्रत्यानय । किञ्च नोऽस्माकं नर योवा संचरन्ति ।
कीदृशा नर । अश्वपर्णा अश्वस्येव पर्णा पतनं येषां ते । किञ्च
अस्माक रथिनः रथस्था जयन्तु युद्धे जय प्राप्नुवन्तु ॥ ५७ ॥

अष्टपञ्चाशी ।

आग्नेयः कृष्णग्रीवः सारस्वती मेषी वभ्रुः सौम्यः
पौष्णः श्यामः शितिपृष्ठो बार्हस्पत्यः शिल्पो
वैश्वदेव ऐन्द्रोऽरुणो मारुतः कल्मष ऐन्द्राग्नः
संश्रितोऽधोरामः सावित्रो वारुणः कृष्ण एक-
शितिपात्पेत्वः ॥ ५८ ॥

उ० आग्नेयः कृष्णग्रीव इति श्रुतिः आ अध्वायपरि-
समाप्ते । द्वयोरेकादशिन्योः पशुदेवतासंबन्धविधात्री परतो
द्वादश हविषो वेष्टेदेवताः ॥ ५८ ॥

म० अश्वमेधे श्रुतिरस्ति 'द्वे त्वेवैते एकादशिन्यावालभे-
तेति' (पा० १३ १५ । १ । ३) तयोरेकादशिन्योः पशवस्त-
देवताश्च कण्डिकाद्वयेनोच्यन्ते । तेनेमानि ब्राह्मणवाक्यानि द्रव्य-
देवताप्रतिपादकानि नतु मन्त्राः । कृष्णा ग्रीवा यस्य स कृष्णग्रीवः

पशुराग्नेय अग्निदेवत्यः १, मेषी सारस्वती सरस्वतीदेवताका २,
वभ्रु पिङ्गलवर्णं पशु सौम्य सोमदेवत्य ३, श्यामः कृष्ण-
वर्णं पौष्ण पूषदेवत्य ४, शिति श्यामं पृष्ठ यस्य स शितिपृष्ठ
बार्हस्पत्य बृहस्पतिदेवत्य ५, शिल्पो विचित्रवर्णो वैश्वदेव
विश्वदेवदेवत्य ६, अरुणः रक्त ऐन्द्र इन्द्रदेवत्य ७, कल्मषः
कर्कुरो मारुत मरुदेवत्य ८, सहित दृढाङ्ग ऐन्द्राग्न इन्द्राग्नि-
देवत्य ९, अवोरामः अधोदेशे श्वेत सावित्र सवितृदेवत्य
१०, एक शिति श्वेत पादो यस्य स एकशितिपात् एकपदे
श्वेतोऽन्यत्र कृष्ण पेट्वः पतनशीलो वेगवान् पशु वारुणः
वरुणदेवत्य ११, एवमेकादश जाताः ॥ ५८ ॥

एकोनषष्टी ।

अग्नेयेऽनीकवते रोहिताश्विरनुद्धानधोरामौ सा-
वित्रौ पौष्णौ रजतनाभी वैश्वदेवौ पिशङ्गौ तूपरौ
मारुतः कल्मष आग्नेयः कृष्णोऽजः सारस्वती
मेषी वारुणः पेट्वः ॥ ५९ ॥

उ० अग्नेये इति स्पष्टार्थः ॥ ५९ ॥

म० द्वितीयैकादशिनीपशुदेवानाह । रोहितो रक्तोऽजि-
स्तिलको यस्य सोऽनुद्धान् वृषभोऽनीकवतेऽग्नेये आलभ्यः ।
अनीक मुख सैन्यं वा यस्य सोऽनीकवान् तस्मै १, अधोरामौ
अधोभागे श्वेतौ द्वौ पशू सावित्रौ सवितृदेवत्यौ २, ३, रजत-
वर्णा नाभिर्ययोस्तौ रजतनाभी द्वौ पौष्णौ पूषदेवत्यौ ४, ५,
पिशङ्गौ पीतौ तूपरौ निःशृङ्गौ वैश्वदेवौ विश्वदेवदेवत्यौ ६, ७,
कल्मष कर्कुरो मारुत ८, कृष्णः । श्यामोऽजो मेष आग्नेयः
अग्निदेवत्य ९, मेषी सारस्वती १०, पेट्व वेगवान् वरुण-
देवत्य ११, एवमेकादश ॥ ५९ ॥

षष्टी ।

अग्नेये गायत्राय त्रिवृते राथन्तरायाष्टाकपाल
इन्द्राय त्रैष्टुभाय पञ्चदशाय बार्हतायैकादशकपालो
विश्वेभ्यो देवेभ्यो जागतेभ्यः सप्तदशेभ्यो वैरूपेभ्यो
द्वादशकपालो मित्रावरुणाभ्यामानुष्टुभाभ्यामेकवि-
ंशुशाभ्यां वैराजाभ्यां पयस्या बृहस्पतये पाङ्गाय
त्रिणवाय शाकुराय चरुः सावित्र औष्णिहाय त्रय-
स्त्रिंशुशाय रैवताय द्वादशकपालः प्राजापत्यश्चरु-
दित्यै विष्णुपत्न्यै चरुरग्नेये वैश्वानराय द्वादशक-
पालोऽनुमत्या अष्टाकपालः ॥ ६० ॥

इति माध्यन्दिनीयाया वाजसनेयसंहिताया-
मूनत्रिंशोऽध्यायः ॥ २९ ॥

उ० अग्नयेऽष्टाकपालः पुरोडाशः कार्यः । कीदृशायाग्नये । गायत्राय त्रिवृता स्तुताय राथन्तराय साज्ञा स्तुताय इन्द्राय त्रैष्टुभाय त्रिष्टुभा स्तुताय पञ्चदशाय पञ्चदशस्तोमस्तुताय । बार्हताय बृहत्सामस्तुताय । विश्वेभ्यो देवेभ्यः द्वादशकपालः पुरोडाशः । कीदृशेभ्यः । जागतेभ्यः जगत्या छन्दसा स्तुतेभ्यः । सप्तदशेभ्यः सप्तदशस्तोमस्तुतेभ्यः । वैरूपेभ्यः वैरूपसामस्तुतेभ्यः । मित्रावरुणाभ्या पयस्या पयसि श्रितः चरुः । कीदृशाभ्यामानुष्टुभाभ्याम् । अनुष्टुभा स्तुताभ्याम् । एकविंशाभ्यामेकविंशस्तोमस्तुताभ्याम् । वैराजाभ्यां वैराजसामस्तुताभ्याम् बृहस्पतये चरुः । कीदृशाय । पाङ्गाय पङ्क्तिच्छन्दसा स्तुताय त्रिणवाय त्रिणवस्तोमस्तुताय शाकराय शाकरसामस्तुताय । सवित्रे द्वादशकपालः पुरोडाशः । कीदृशाय सवित्रे । औष्णिहाय उष्णिक् छन्दसा स्तुताय । त्रयस्त्रिंशाय त्रयस्त्रिंशस्तोमस्तुताय । रैवताय रैवतसामस्तुताय । एवं छन्दःस्तोमसामसहितान् षट् देवानभिधाय चतुरः केवलानाह । प्राजापत्यश्चरुः प्रजापतिदेवत्यश्चरुः कार्यः । विष्णुपत्न्यै अदित्यै चरुरेव । वैश्वानराय वैश्वानरगुणविशिष्टायाम्नये द्वादशकपालः पुरोडाशः । अनुमत्यै देवतायै अष्टाकपालः पुरोडाशः कार्यः ॥ ६० ॥

इति उवटकृतौ मन्त्रभाष्ये एकोनत्रिंशोऽध्यायः ॥ २९ ॥

म० 'अथानीपोमीयस्य पशुपुरोडाशमनुदिशामोऽवेष्टीर्निर्वपती'त्युपक्रम्य 'तदाहुर्दशहविपमन्यामिष्टि निर्वपेत्' इति श्रुत्या दशहविष्कावेष्टिसङ्गेषु कथिता तस्या देवता हवीषि चाह । इमान्यपि ब्राह्मणवाक्यानि न मन्त्राः । अग्नयेऽष्टाकपाल पुरोडाश कार्यः । अष्टसु कपालेषु सस्कृतोऽष्टाकपाल 'तद्धितायौत्तरपदसमाहारे च' (पा० २ । १ । ५१) इति समास । 'अष्टन कपाले हविषि' (पा० ६ । ३ । ४६) इत्यष्टनशब्दस्य दीर्घः । कीदृशायाग्नये । गायत्राय गायत्र्या स्तुताय । त्रिवृते त्रिवृत्स्तोमेन स्तुताय । राथन्तराय रथन्तरसाम्ना स्तुताय १, इन्द्राय एकादशकपालः पुरोडाशः । समास पूर्ववत् । कीदृशाय इन्द्राय । त्रैष्टुभाय त्रिष्टुभा स्तुताय पञ्चदशाय पञ्चदशस्तोमस्तुताय बार्हताय बृहत्सामस्तुताय २, विश्वेभ्यो देवेभ्यः द्वादशकपालः पुरोडाशः । कीदृशेभ्यः । जागतेभ्यः जगत्या छन्दसा स्तुतेभ्यः सप्तदशेभ्यः सप्तदशस्तोमस्तुतेभ्यः वैरूपसामस्तुतेभ्यः ३, मित्रावरुणाभ्या पयस्या पयसि श्रितः चरुः । कीदृशाभ्यामानुष्टुभ्याम् । अनुष्टुभा स्तुताभ्याम् एकविंशाभ्यामेकविंशस्तोमस्तुताभ्याम् । वैराजाभ्यां वैराजसामस्तुताभ्याम् ४, बृहस्पतये चरुः । कीदृशाय पाङ्गाय पङ्क्तिच्छन्दसा स्तुताय त्रिणवाय त्रिणवस्तोमस्तुताय शाकराय शाकरसामस्तुताय ५, सवित्रे द्वादशकपालः पुरोडाशः । कीदृशाय सवित्रे । औष्णिहाय उष्णिक्छन्दसा स्तुताय त्रयस्त्रिंशाय त्रयस्त्रिंशस्तोमस्तुताय रैवताय रैवतसामस्तुताय ६, एवं छन्दःस्तोमसामसहितान् षट् देवानभिधाय चतुरः केवलानाह । प्राजापत्यश्चरुः प्रजापति-

देवत्यश्चरुः कार्यः ७, विष्णुपत्न्यै अदित्यै चरुरेव ८, वैश्वानराय वैश्वानरगुणविशिष्टायाम्नये द्वादशकपालः पुरोडाशः ९, अनुमत्यै देवतायै अष्टाकपालः पुरोडाशः कार्यः १०, दशहविषाऽवेष्टेर्देवताहवीष्यपि अश्वमेधोपयोगिलादुक्तानि समिद्धो अङ्गनाश्वमेधिकोऽध्याय इति कात्यायनोक्तेः अनुक्रमण्याम् ॥ ६० ॥

श्रीमन्महीधरकृते वेददीपे मनोहरे ।

शिष्टाश्वमेधमन्त्रोक्तिर्गतोऽध्यायोऽङ्कद्विगित ॥ २९ ॥

त्रिंशोऽध्यायः ।

तत्र प्रथमा ।

देव सवितः प्रसुव यज्ञं प्रसुव यज्ञपति भगाय । दिव्यो गन्धर्वः केतपूः केतं नः पुनातु वाचस्पतिर्वाचं नः स्वदतु ॥ १ ॥

द्वितीया ।

तत्सवितुर्वरेण्यं भर्गो देवस्य धीमहि । धियो यो नः प्रचोदयात् ॥ २ ॥

उ० इत् उत्तर पुरुषमेधः द्वावध्यायौ नारायणः पुरुषोऽपश्यत् । देवसवितः तिस्रः सावित्रीराहवनीये जुहोति । देवसवितः । तत्सवितुर्वरेण्यम् । विश्वानि देवसवितरिति । तत्र द्वे व्याख्याते ॥ १ ॥ २ ॥

म० इत् उत्तर पुरुषमेधः । द्वावध्यायौ नारायणः पुरुषोऽपश्यत् । ब्राह्मणराजन्ययोरतिष्ठाकामयो पुरुषमेधसंज्ञको यज्ञो भवति । सर्वभूतान्यतिक्रम्य स्थानमतिष्ठा । चैत्रशुक्लदशम्यामारम्भः । अत्र त्रयोविंशतिर्दीक्षा भवन्ति द्वादशोपसद् पञ्च सुत्या इति चत्वारिंशद्दिने सिध्यति । अत्र यूपैकादशिनी भवति एकादशाानीपोमीया पशवो भवन्ति तेषां च प्रतियूप मध्यमे वा यूपे यथेच्छं नियोजनम् । आज्येन सकृद्गृहीतेन देव सवितरिति प्रत्युचं तिस्रः आहुतीराहवनीये जुहोति । तत्र देव सवित (११ । ७) तत्सवितु (३ । ३५) द्वे व्याख्याते ॥ १ ॥ २ ॥

तृतीया ।

विश्वानि देव सवितर्दुरितानि परासुव । यद्भद्रं तन्न आसुव ॥ ३ ॥

उ० विश्वानि देव सवितरिति द्वे गायत्र्यौ । विश्वानि सर्वाणि हे देवसवितः, दुरितानि असत्यानि । परासुव पराञ्चि गमय । यच्च भद्रं भन्दनीयं तत् नः अस्माकम् । आसुव आगमय ॥ ३ ॥

म० हे देव सवित, विश्वानि सर्वाणि दुरितानि पापानि परासुव दूरे गमय । यद्भद्रं कल्याणं तन्नोऽस्मान् प्रति आसुव आगमय ॥ ३ ॥

चतुर्थी ।

विभक्तारं हवामहे वसोश्चित्रस्य राधसः ।
सवितारं नृचक्षसम् ॥ ४ ॥

उ० विभक्तारं कर्मानुरूपेण विभक्तारम् । हवामहे आह्वयाम् । वसोः वासयितुः । चित्रस्य चायनीयस्य । राधसः धनस्य आयुपश्च । सवितारम् नृचक्षसम् नृणां द्रष्टारम् । ये नरो यथा द्रष्टव्यास्तास्तथा पश्यति ॥ ४ ॥

म० वयं सवितारं हवामहे आह्वयाम् । किभृतम् । वगो वासयितुश्चित्रस्य नानाविधस्य राधसः वनस्य विभक्तारं विभज्य दातारम् । नृचक्षसं नृणां द्रष्टारं ययागोन्मयम् ॥ ४ ॥

पञ्चमी ।

ब्रह्मणे ब्राह्मणं क्षत्राय राजन्यं मरुद्भ्यो वैश्यं
तपसे शूद्रं तमसे तस्करं नारकाय वीरहणं पाप्मने
ह्रीवमाक्रयाया अयोगं कामाय पुंश्चलूमनिकुष्टाय
मागधम् ॥ ५ ॥

म० अतः परं पुरुषभेदका पशव आ अन्वयगमाप्ते । ततः प्रतियूपमेकैकमेकादशिनं नियुज्य ब्राह्मणादीन्ष्टचत्वारिंशत्सख्यान् पुरुषान् प्रकामोद्याय सदमित्यन्तान्निष्ठे यूपे नियुनक्ति इतरेषु यूपेष्वेकादशैकादश पुरुषान् वर्णायानुरूपमित्यादीन्नियुनक्ति । ब्रह्मणे ब्राह्मणम् तत्र ब्रह्मणे जुष्टं नियुनज्जाति अग्निष्टे ब्राह्मणं प्रथमं नियुनक्ति । एवमग्रे सर्वेषां यूपे एतान् वन्दनम् चतुर्थ्यन्तं देवतापदं द्वितीयान्तं पुरुषपदं वोद्व्यम् । क्षत्राय राजन्यं क्षत्रियम् २ मरुद्भ्यो वैश्यम् ६ तपसे शूद्रम् ४ तपसे तस्करं स्तेनम् ५ नारकाय वीरहणं नष्टाग्निं शूरं वा ६ पाप्मने ह्रीव नपुंसकम् ७ आक्रयाय अयोगमयसो गन्तारम् ८ कामाय पुंश्चलं व्यभिचारिणीम् ९ अतिकुष्टाय मागधं मगधदेशजं क्षत्रियाया वैश्यपुंसो जातं वा १० ॥ ५ ॥

षष्ठी ।

नृत्तार्यं सूतं गीतार्यं शैलूपं धर्माय सभाचरं
नरिष्ठायै भीमलं नर्माय रेभं हसाय कारिमान्-
न्दाय स्त्रीषखं प्रमदे कुमारीपुत्रं मेधायै रथकारं
वैर्याय तक्षाणम् ॥ ६ ॥

म० नृत्तार्यं सूतं ब्राह्मण्या क्षत्रियाजातं सूतं ११ गीतार्यं शैलूपं नटम् १२ धर्माय सभाचरं सभायां चरतीति तम् १३ नरिष्ठायै भीमलं भयङ्करम् १४ नर्माय रेभं शब्दकर्तारं वाचाटम् १५ हसाय कारिं करणविशिष्टम् १६ आनन्दाय स्त्रीषखं द्विया सखायम् १७ प्रमदे कुमारीपुत्रं

१ इत उत्तरमाव्यायान्तमौवटभाष्यं नोपलब्धमिति महीधरीय-
मेकमेव सगृहीतम् ।

कानीयम् १८ मेवायं रथकारं माहिष्येण कारण्यां जातम् १९ वैर्याय तक्षाणं सूत्रधारम् २० ॥ ६ ॥

सप्तमी ।

तपरो कौलालं मायायै कर्मारं रूपाय मणि-
कारं शुभे वृषाय शरव्याया उपकारं ह्यै धनु-
कारं कर्मणे ज्याकारं द्विष्टाय रज्जुसर्जं मृत्यु-
युमन्तं कायश्चिनिर्जम् ॥ ७ ॥

म० तपसे कौलालं कुलालापत्यम् २१ मायायै कर्मारं लोहकारम् २२ तपात्कर्णिकारं रत्नकर्तारम् २३ शुभे शुभाय १५ व्रीजान्धारम् २४ शरव्याय श्युक्ताय वाणकर्तारम् २५ ह्यै धनुकारं नापकारिणम् २६ कर्मणे ज्याकारं प्रत्ययनकर्तारम् २७ द्विष्टाय रज्जुसर्जं रज्जोः त्वष्टारं निर्मातारम् २८ मृत्युयुमन्तं मृत्युमग्राहम् २९ अन्तकायश्चिनिर्जं शुनोः नेता-
रम् ३० ॥ ७ ॥

अष्टमी ।

नदीभ्यः पौष्टिष्ठमृक्षीकाभ्यो नैपादं पुरुष-
व्यात्राय दुर्मदं गन्वर्वाप्सरोभ्यो त्रात्यं प्रयुग्भ्य
उन्मत्तं सर्पदेवजनेभ्योऽप्रतिपदमयेभ्यः कितव-
मीर्यताया अकितवं पिशाचेभ्यो विदलकारीं यातु-
वानेभ्यः कण्टकीकारीम् ॥ ८ ॥

म० नदीभ्यः पौष्टिष्ठं पुष्टिष्ठोऽन्त्यजः पुल्कसत्तदपत्यम् ६१ नदीकाभ्यो नैपादं निपादपुत्रम् ३२ पुरुषव्यात्राय दुर्मदमुन्मत्तम् ३३ गन्वर्वाप्सरोभ्यो त्रात्यं सावित्रीपतितम् ३४ प्रयुग्भ्य उन्मत्तम् ३५ सर्पदेवजनेभ्यः अप्रतिपदं प्रतिपद्यते जातानीति प्रतिपत् अतथाविव विकलमित्यर्थं ३६ अयेभ्यः कितव द्यूतकारम् ३७ ईर्यताया अकितवमद्यूतकृतम् ३८ पिशाचेभ्यः विदलकारीं वशविदारिणीं वशपात्रकारिणीम् ३९ यातुधानेभ्यः कण्टकीकारीं कण्टकी कर्म तत्कारिणीम् ४० ॥ ८ ॥

नवमी ।

सन्धये जारं गेहायोपपतिमात्यै परिवित्तं
निर्ऋत्यै परिविविदानमराध्या एदिधिपुःपतिं निर्ऋत्यै
पेशस्कारीं संज्ञानाय स्मरकारीं प्रकमोद्यायोपसदं
वर्णायानुरुधं वलायोपदाम् ॥ ९ ॥

म० सन्धये जारमुपपतिम् ४१ गेहाय उपपतिं व्यभिचारिणम् ४२ आत्यै परिवित्तम् ऊढे कनिष्ठेऽनूढम् ४३ निर्ऋत्यै परिविविदानम् अनूढे ज्येष्ठे ऊढवन्तम् ४४ आराध्यै देव्यै एदिधिपुःपतिम् ज्येष्ठ्याया पुत्र्यामनूढायामूढा एदिधिपुः तत्पतिम् ४५ निर्ऋत्यै पेशस्कारीं रूपकर्त्रीम् ४६ संज्ञानाय स्मरकारीं कामदीप्तिकरीम् ४७ प्रकामोद्याय तत्सज्ञाय देवाय

उपसीदतीत्युपसत् समीपस्थितस्तम् ४८ एतानग्निष्टे नियुनक्ति ।
अथ द्वितीये यूपे । वर्णाय अनुरुधम् अनुरुध्यतेऽनुसरतीत्यनु-
रुत् तम् १ बलाय उपदाम् उपददातीत्युपदास्तमुपायनदा-
तारम् २ ॥ ९ ॥

दशमी ।

उत्सादेभ्यः कुब्जं प्रमुदे वामनं द्वाभ्यः स्वामं
स्वप्रायान्धमधर्माय वधिरं पवित्राय भिषजं प्रज्ञानाय
नक्षत्रदर्शमाशिक्षायै प्रश्निनमुपशिक्षाया अभिप्रश्निनं
मर्यादायै प्रश्नविवाकम् ॥ १० ॥

म० उत्सादेभ्यः कुब्जं वक्राङ्गम् ३ प्रमुदे वामनं हस्वा-
ङ्गम् ४ द्वाभ्यः स्वामं सर्वदा जलक्लिन्ननेत्रम् ५ स्वप्राय अन्धं
नेत्रहीनम् ६ अधर्माय वधिरं कर्णेन्द्रियहीनम् ७ पवित्राय
भिषजं वैद्यम् ८ प्रज्ञानाय नक्षत्रदर्शं नक्षत्राणि दर्शयति तं
गणकम् ९ आशिक्षायै प्रश्निनं प्रश्नवन्तम् । शकुनादिप्रष्टारमि-
त्यर्थं १० उपशिक्षायै अभिप्रश्निनमभिप्रश्नवन्तम् ११ अथ
तृतीये यूपे । मर्यादायै प्रश्नविवाकं कृतान्प्रश्नान्यो विविनक्ति
ब्रूते स प्रश्नविवाकस्तम् १ ॥ १० ॥

एकादशी ।

अमेंभ्यो हस्तिपं जवायाश्वपं पुष्ट्यै गोपालं वीर्या-
याविपालं तेजसेऽजपालमिरायै कीनाशं कीलालाय
सुराकारं भद्राय गृहपथ्यं श्रेयसे वित्तधमाध्यक्ष्या-
यानुक्षत्तारम् ॥ ११ ॥

म० अमेंभ्यो हस्तिपं गजपालकम् २ जवाय अश्वपं तुर-
गपालकम् ३ पुष्ट्यै गोपालं धेनुपालकम् ४ वीर्याय अविपा-
लम् ५ तेजसे अजपालम् ६ इरायै कीनाशं कर्षुकम् । 'कीनाश-
कर्षुके यमे' ७ कीलालाय सुराकारं मद्यकृतम् ८ भद्राय गृहपं
गेहपालकम् ९ श्रेयसे वित्तधं वित्तं दधातीति वित्तधस्तं
धनकर्तारम् १० आध्यक्ष्याय अनुक्षत्तारं सारथ्यनुसारि-
णम् ११ ॥ ११ ॥

द्वादशी ।

भायै दार्वहारां प्रभाया अग्नेधं ब्रध्नस्य विष्ट-
पायाभिषेक्तारं वर्षिष्ठाय नाकाय परिवेष्टारं देवलो-
काय पेशितारं मनुष्यलोकाय प्रकरितारं सर्वेभ्यो
लोकेभ्य उपसेक्तारमवक्रत्यै वधायोपमन्थितारं मेधाय
वासःपल्पूलीं प्रकामाय रजयित्रीम् ॥ १२ ॥

म० अथ चतुर्थे यूपे । भायै दार्वहारां काष्ठानामाहर्ता-
रम् १ प्रभायै अग्नेधम् अभिमेधयतीति तमत्रेवर्धकम् २
ब्रध्नस्य विष्टपाय सूर्यलोकाय अभिषेक्तारम् ३ वर्षिष्ठाय नाकाय
६६ य० उ०

उत्कृष्टस्वर्गाय परिवेषणकर्तारम् ४ देवलोकाय पेशितारम्
'पिश अवयवे' पिशतीति पेशिता तम् प्रतिमाद्यवयवकर्तारम्
५ मनुष्यलोकाय प्रकरितारम् 'कृ विक्षेपे' विक्षेप्तारम् ६
सर्वेभ्यो लोकेभ्य उपसेक्तारमुपसेचनकर्तारम् ७ अवक्रत्यै
वधाय उपमन्थितारमुपमन्थनकर्तारम् ८ मेधाय वासःपल्पू-
लीम् वाससा प्रक्षालनकर्तारम् 'पल्पूल प्रक्षालनच्छेदनयो.' ९
प्रकामाय रजयित्री वस्त्राणा रङ्गकारीणीं नारीम् १० ॥ १२ ॥

त्रयोदशी ।

ऋतये स्तेनहृदयं वैरहत्याय पिशुनं विवित्त्यै
क्षत्तारमौपद्रव्यायानुक्षत्तारं बलायानुचरं भूम्ने
परिष्कन्दं प्रियाय प्रियवादिनमरिष्ट्या अश्वसादथ
स्वर्गाय लोकाय भागदुघं वर्षिष्ठायनकाय परिवे-
ष्टारम् ॥ १३ ॥

म० ऋतये स्तेनहृदयं स्तेनस्येव हृदयं यस्य तम् ११ अथ
पञ्चमे यूपे । वैरहत्याय पिशुनं परवृत्तसूचकम् १ विवित्त्यै
क्षत्तारं प्रतीहारम् २ औपद्रव्याय अनुक्षत्तारं प्रतिहारसेवकम् ३
बलाय अनुचरं सेवकम् ४ भूम्ने परिष्कन्दम् परितः स्कन्दति
रेतः सिञ्चति तम् ५ प्रियाय प्रियवादिनं मधुरभाषिणम् ६
अरिष्ट्यै अश्वसादम् अश्वारोहम् ७ स्वर्गाय लोकाय भागदुघम्
भागं दुग्धे भागदुघस्तम् विभागप्रदम् ८ वर्षिष्ठायनकाय परिवे-
ष्टारम् ९ ॥ १३ ॥

चतुर्दशी ।

मन्यवेऽयस्तापं क्रोधाय निसरं योगाय योक्ता-
रथं शोकायाभिसर्तारं क्षेमाय विमोक्तारमुत्कूलनि-
कूलेभ्यस्त्रिष्ठिनं वपुषे मानस्कृतं शीलायाञ्जनी-
कारीं निर्ऋत्यै कोशकारीं यमायासूम् ॥ १४ ॥

म० मन्यवे अयस्तापमयस्तपं लोहतापकम् १० क्रोधाय
निसरं नितरा सर्तारम् ११ । अथ षष्ठे यूपे । योगाय योक्तारं
योगकर्तारम् १ शोकाय अभिसर्तारं समुखमागच्छन्तम् २
क्षेमाय विमोक्तारं विमोचनकरम् ३ उत्कूलनिकूलेभ्यः त्रिष्ठि-
नम् त्रिषु तिष्ठतीति तिष्ठी तम् विद्यादिषु स्थितं शीलवन्तमि-
त्यर्थं । ४ वपुषे मानस्कृतं पूजाया अभिमानस्य वा कर्तारम् ।
सकृच्छान्दसः ५ शीलाय आज्ञनीकारीम् अज्ञनविद्याकर्त्रीम्
६ निर्ऋत्यै कोशकारीं खज्ञाद्यावरणं कोशस्तकारिणीं स्त्रियम् ७
यमाय असूम् न सूते सा असू ताम् वन्ध्याम् ८ ॥ १४ ॥

पञ्चदशी ।

यमाय यमसूमथर्वभ्योऽवतोकाथं संवत्सराय
पर्यायिणीं परिवत्सरायाविजातामिदावत्सरायाती-

त्वरीमिद्वत्सरायातिष्कद्वरीं मत्सराय विजर्जराथ्
संवत्सराय पलिक्रीमृभुभ्योऽजिनसन्धश्च साध्येभ्य-
श्चर्मन्म ॥ १५ ॥

म० यमाय यमसू युगमप्रसवित्रीम् ९ अथर्वभ्योऽवतोका
निरपत्याम् १० संवत्सराय पर्यायिणीम् पर्यायोऽनुक्रमस्तद्वती-
मनुक्रमप्रज्ञाम् ११ । अथ सप्तमे यूपे । परिवत्सराय अविजा-
ताम् अप्रसूताम् १ इदावत्सराय अतीत्वरीमत्यन्तं कुलटाम्
'पुंश्वली कुलटेलरी' २ इद्वत्सराय अतिष्कद्वरीम् अतिष्कन्दति
स्रवति इत्यतिष्कद्वरी । स्कन्देर्वचन्तात् डीत्रिफौ ३ वत्सराय
विजर्जरा शिथिलशरीराम् ४ संवत्सराय पलिक्री श्वेतकेशाम्
५ ऋभुभ्य अजिनसन्धं चर्मसन्धातारम् ६ साध्येभ्यः चर्मन्त्रं
चर्माभ्यासकरम् ७ ॥ १५ ॥

षोडशी ।

सरोभ्यो धैवरमुपस्थावराभ्यो दाशं वैशन्ताभ्यो
वैन्दं नड्वलाभ्यः शौष्कलं पाराय मार्गारम्वाराय
कैवर्तं तीर्थेभ्य आन्दं विषमेभ्यो मैनालश्च स्वनैभ्यः
पर्णकं गुहाभ्यः किरातश्च सानुभ्यो जम्भकं पर्व-
तेभ्यः किंपूरुषम् ॥ १६ ॥

म० सरोभ्यो धैवर कैवर्तापत्यम् ८ उपस्थावराभ्य दाशम्
'दाश्ट दाने' दातारम् । दाशो धीवरो वा ९ वैशन्ताभ्यो वैन्दं
विन्दो निषादापत्यम् १० नड्वलाभ्य शौष्कल मत्स्यजीविनम्
शुष्कला मत्स्यास्तैर्जावति तम् ११ । अथाष्टमे यूपे । पाराय
मार्गारम् मृगारेरपत्यं मार्गारस्तम् १ अवाराय कैवर्तम् २
तीर्थेभ्य आन्दम् 'अदि बन्धने' अदति आन्दस्तं बन्धनकर्ता-
रम् ३ विषमेभ्यो मैनालम् 'अल् वारणे' मीनानलति वारयति
जालैरसौ मीनालस्तदपत्यम् ४ स्वनैभ्य पर्णकं भिल्लम् ५
गुहाभ्य किरातम् ६ सानुभ्य जम्भकं 'जभि नाशने' जम्भ-
यतीति तत् हिंसकम् ७ पर्वतेभ्यः किंपूरुषं कुत्सितन-
रम् ८ ॥ १६ ॥

सप्तदशी ।

वीभत्सायै पौलकसं वर्णाय हिरण्यकारं तुलायै
वाणिजं पश्चादोषाय ग्लाविनं विश्वेभ्यो भूतेभ्यः
सिध्मलं भूतै जागरणमभूतै स्वपनमात्यै जनवादिनं
व्यद्ध्या अपगल्भश्च संश्राराय प्रच्छिदम् ॥ १७ ॥

म० वीभत्सायै पौलकस पुलकसापत्यम् ९ वर्णाय हिर-
ण्यकार खर्णनिष्पादकम् १० तुलायै वाणिजं वणिगपत्यम्
११ । अथ नवमे यूपे । पश्चादोषाय ग्लाविनं 'ग्लै हर्षक्षये'
अहृष्टम् १ विश्वेभ्यो भूतेभ्यः सिध्मलं सिध्माख्यरोगवन्तम् २
भूतै जागरणं जागरूकम् ३ अभूतै स्वपन शयालम् ४

आल्यै जनवादिनं जनान् वदति तम् ५ वृद्ध्यै अपगल्भम् ६
सशराय प्रच्छिदं प्रच्छेदनकर्तारम् ७ ॥ १७ ॥

अष्टादशी ।

अक्षराजाय कितवं कृतायादिनवदर्शं त्रेतायै
कल्पिनं द्वापरायाधिकल्पिनमास्कन्दाय सभास्थाणुं
मृत्युवै गोव्यच्छमन्तकाय गोघातं क्षुधे यो गां विकृ-
न्तन्तं भिक्षमाण उपतिष्ठति दुष्कृताय चरका-
चार्य पाप्मने सैलगम् ॥ १८ ॥

म० अक्षराजाय कितवं धूर्तम् ८ कृताय आदिनवदर्शम्
आदीनवो दोषस्तं पश्यति तथाभूतम् ९ त्रेतायै कल्पिनं कल्प-
कम् १० द्वापराय अधिकल्पिनम् अधिकल्पनाकर्तारम् ११ ।
अथ दशमे यूपे । आस्कन्दाय सभास्थाणु सभाया स्थिरम् १
मृत्युवै गोव्यच्छं गाः प्रति गमनशीलम् २ अन्तकाय
गोघातं गवा हन्तारम् ३ क्षुधे यो गा विकृन्तन्तं भिक्षमाण
उपतिष्ठति य पुमान् गा विकृन्तन्तं छिन्दन्तम् । भिक्षमाणो
याचमानः उपतिष्ठते तं याचितार क्षुधे देव्यै आलभेत ४
दुष्कृताय चरकाचार्यं चरकाणा गुरुम् ५ पाप्मने सैलगं
सीलगो दुष्टस्तदपत्यम् ६ ॥ १८ ॥

एकोनविंशी ।

प्रतिश्रुत्काया अर्तनं घोषाय भूषमन्ताय बहु-
वादिनमन्ताय मूकश्च शब्दायाडम्बराघातं महसे
वीणावादं क्रोशाय तूणवध्ममवरस्पराय शङ्खध्मं
वनाय वनपमन्यतोऽरण्याय दावपम् ॥ १९ ॥

म० प्रतिश्रुत्कायै अर्तनं दु खिनम् ७ घोषाय भूषं जल्प-
कम् ८ अन्ताय बहुवादिनम् ९ अनन्ताय मूकं वाग्विकलम्
१० शब्दाय आडम्बराघातम् आडम्बरमाहन्ति तं कोलाहल-
कर्तारम् ११ । अथैकादशे यूपे । महसे वीणावाद वीणा-
वादनकर्तारम् १ क्रोशाय तूणवध्मं वाद्यविशेषं धमति तथाभू-
तम् २ अवरस्पराय शङ्खध्मं शङ्खवादकम् ३ वनाय
वनपं वनपालकम् ४ अन्यतोऽरण्याय दावपं वनवहि-
पम् ५ ॥ १९ ॥

विंशी ।

नर्माय पुंश्वल्हश्च हसाय कारिं यादसे शाबल्यां
ग्राम्ण्युं गणकमभिक्रोशकं तान्महसे वीणावादं
पाणित्रं तूणवध्मं तान्नुत्तारान्नुदाय तल्वम् ॥ २० ॥

म० नर्माय पुंश्वल्हं दुष्टा नारीम् ६ हसाय कारिं करण-
शीलम् ७ यादसे शाबल्याम् शबलः कर्तुरवर्णं तदपत्यभूता
द्वियम् ८ ग्रामण्यं ग्रामनेतारम् ९ गणकं ज्योतिर्विदम् १०

अभिक्रोशकं निन्दकम् ११ तान् त्रीन्महसे जुष्टं नियुनज्मीति एकादशे यूपे आलभते । एवं प्रतियूपमेकादशस्वेकादशसु नियु-
क्तेषु येऽधिका अवशिष्टास्तान् समाप्तिपर्यन्तान् द्वितीयो-
च्छ्रिते यूपे नियुनक्ति । ताश्च वीणावादं पाणिप्रमित्यादीन् राज्यै
कृष्णं पिङ्गाक्षमित्यन्ताश्चतुर्दश । ततोऽयैतान्ष्टौ विरूपानित्यष्टौ
च मागधादीश्चतुर. एवं षड्विंशति द्वितीये । यूपे पूर्वोक्ता एका-
दश एवं सप्तत्रिंशत् । तानेवाह । वीणावादम् पाणिघ्नं हस्त-
तालवादकम् तूणवध्मम् तान् त्रीन् नृत्ताय आलभते ३
आनन्दाय तलवम् 'वा गतिगन्धनयो.' गन्धनं हिंसा तलं
हस्तादितलं वाति वाद्यमुखं हन्ति स तलवस्तम् वाद्यवाद-
कम् ४ ॥ २० ॥

एकविंशी ।

अग्नये पीवानं पृथिव्यै पीठसर्पिणं वायवे चाण्डाल-
मन्तरिक्षाय वंशनर्तिनं दिवे खलतिष्ठं सूर्याय
हर्यक्षं नक्षत्रेभ्यः किर्मिरं चन्द्रमसे किलासमहे शुक्लं
पिङ्गाक्षं राज्यै कृष्णं पिङ्गाक्षम् ॥ २१ ॥

म० अग्नये पीवानं स्थूलम् ५ पृथिव्यै पीठसर्पिणं पीठे-
नासनेन सर्पति गच्छति पीठसर्पी तं पङ्क्तुम् ६ वायवे चाण्डालं
चण्डालकर्माणम् ७ अन्तरिक्षाय वंशनर्तिनम् वंशेन नर्तिन-
शीलम् ८ दिवे खलतिमलोमशिरस्कं खल्वाटमित्यर्थं ९ सूर्याय
हर्यक्षं हरितनेत्रम् १० नक्षत्रेभ्यः किर्मिरं कर्तुरवर्णम् ११
चन्द्रमसे किलास सिध्मरोगवन्तम् १२ अहे शङ्खवर्णं पिङ्गाक्षम्
१३ राज्यै कृष्णवर्णं पिङ्गाक्षम् १४ ॥ २१ ॥

द्वाविंशी ।

अथैतान्ष्टौ विरूपानलभतेऽतिदीर्घं चातिह्रस्वं
चातिस्थूलं चातिक्रशं चातिशुक्लं चातिकृष्णं चाति-
कुल्वं चातिलोमशं च । अशूद्रा अब्राह्मणास्ते प्राजा-
पत्याः । मागधः पुंश्चली कितवः क्लीवोऽशूद्रा अब्रा-
ह्मणास्ते प्राजापत्याः ॥ २२ ॥

इति माध्यन्दिनीयाया वाजसनेयिसंहितायां
त्रिंशोऽध्यायः ॥ ३० ॥

म० तत एतान् वक्ष्यमाणान्ष्टौ विरूपान् परस्परं विरुद्ध-
रूपान् पशूनालभते । तानाह । अतिदीर्घम् अतिह्रस्वम् अति-
स्थूलम् अतिक्रशम् अतिशुक्लम् अतिकृष्णम् अतिकुल्वं रोमर-
हितम् अतिलोमशं सर्वाङ्गयापिरोमाणम् । ते अष्टौ अशूद्रा
अब्राह्मणाः शूद्रब्राह्मणव्यतिरिक्ता. पशवो भवन्ति । तेऽष्टावपि
प्राजापत्याः प्रजापतिदेवताः 'अष्टावुत्तमानालभत' इत्युपक्रम्य
'ते वै प्राजापत्या भवन्ति' (१३ । ६ । २ । ७—८) इति
श्रुतेः । अत्र जातिनियमापूर्वेषु जातेरनियमः । वीणावादाद-

यश्चतुर्दश अतिदीर्घादयोऽष्टौ एवं द्वाविंशति शेषाः । तथा
मागध. पुंश्चली कितवः क्लीवः एते चत्वारोऽपि शूद्रब्राह्मणव्यति-
रिक्ता. प्रजापतिदेवता पूर्वैः सहैते षड्विंशति ते सर्वे द्विती-
ययूपे नियोज्या. । सर्वेषा नियोगानन्तरं तान्नियुक्तान् पुरुषान्
'सहस्रशीर्षा पुरुष' (३१ । १—१६) इति षोडशर्चैनानुवाकेन
दक्षिणत उपविष्टो होतृवदभिष्टौति । होतृवदिति प्रथमोत्तमयो-
स्त्रिवचनम् ऋगन्ताना प्रणवेन सधानं च । यथा सहस्रशीर्षा
पुरुष — ० ङुलो ३म् पुरुष एवेदऽऽ ० रोहतो ३म् । एवम-
भिष्टौति । तत आलम्भनक्रमेण यथादेवतं प्रोक्षणादि । ब्राह्म-
णादीना पर्यग्निकरणानन्तरमिदं ब्रह्मणे इदं क्षत्रायेत्येवं सर्वेषां
यथास्वस्वदेवतोद्देशेन त्याग. । तत. सर्वान् ब्राह्मणादीन्
यूपेभ्यो विमुच्योत्सृजति । तत एकादशिनैः पशुभिः
सज्ञपनादिप्रधानयागान्तं वनस्पतियागं कृत्वा प्राक् स्विष्टकृतं
अध्वर्युराज्यं सस्कृत्य सकृद्गृहीतमाज्यं गृहीत्वा ओम् पुरुष-
देवताभ्यो ब्रह्मादिभ्य आहवनीये जुहोति ओम् ब्रह्मणे स्वाहा
१ क्षत्राय स्वाहा २ मरुद्भ्य. ३ तपसे ४ तमसे ५ इत्याद्यध्या-
यान्तं सर्वदेवताभ्य चतुरशीत्युत्तरशतसंख्याकाभ्य. तावतीर्षु-
ताहुतीर्हुत्वा स्विष्टकृदादि उदवसानीयान्तं कर्म कृत्वान्ते यज-
मान. 'अयं ते योनिः' इति मन्त्रेणात्मन्यग्नीन् समारोप्य
'अञ्च सभृत' (३१ । १७) इति षडृचेनानुवाकेन सूर्यमु-
पस्थाय पश्चादनवलोक्यन्नरण्यं गत्वा सन्यसेत् । 'गार्हपत्ये-
ऽधरारणिमनुप्रहृत्याहवनीय उत्तरारणिमात्मन्यग्नी समारोप्या-
रण्यं व्रजेत्' इति शाङ्खायनोक्तेः । यदि पुरुषमेधानन्तरं ग्राम-
वासेच्छा तर्ह्युदवसानीयान्ते सायमाहुती हुलारण्योरग्नी समा-
रोप्योत्तरनारायणेनार्कमुपस्थाय देवजयनमादीप्य गृहं व्रजेत् ।
गृहे आगत्य निमेष्याग्निं स्थापयेत् यथेच्छं यज्ञानपि
कुर्यात् । अयमपि पक्षोऽस्ति । तत् पुरुषमेधानन्तरं सन्यास
एव ॥ २२ ॥

श्रीमन्महीधरकृते वेददीपे मनोहरे ।

त्रिशोऽध्याये प्रकथिता. पशवो नरमेधिके ॥ ३० ॥

एकत्रिंशोऽध्यायः ।

तत्र प्रथमा ।

सहस्रशीर्षा पुरुषः सहस्राक्षः सहस्रपात् । स
भूमिष्ठः सर्वतः स्पृत्वात्यतिष्ठदशाङ्गुलम् ॥ १ ॥

उ० परमात्मविज्ञानानन्दादिगुणाध्यात्मनि प्रभूतः पुरुषं-
मेधो यज्ञः प्रजापतिः लोककालाभ्यादिवपुः पुरुषोत्पत्तिस्थि-
तिसंहतीनां हेतुः स्वर्गापवर्गैश्चर्यमोक्षदो ज्ञानकर्मसमुच्चय-
कारणं शरीरं 'यज्ञो वा अस्यात्मा भवती'ति श्रुतिः ।
सहस्रशीर्षा पुरुष इत्यनुवाकेन षोडशर्चैनानुष्टुभेन त्रिष्टुब-
न्त्येन ब्रह्मणे ब्राह्मणमित्याद्यवयवभूतपुरुषद्वारेणावयवी

स्तूयते । इदानीं स्तुत्यर्थं निर्वचनद्वारेण द्रढयितुमाह । 'अथ यस्मात्पुरुषमेधो नानेमे वै लोकाः पूरयमेव पुरुषो योय पवते सोऽस्यां पुरि शेते तस्मात्पुरुषः । तस्य यदेषु लोकेष्वन्नं तदस्यान्नं मेधस्तदस्यैतदन्नं मेधस्तस्मात्पुरुषमेधः' । पुरुषसूक्तस्य नारायणऋषिः पुरुषो देवतानुष्टुप्छन्दः अन्त्या त्रिष्टुप् मोक्षे विनियोगः । अस्य भाष्यं शौनको नाम ऋषिरकरोत् । प्रथमं विच्छेदः क्रियाकारकसंबन्धः समासः प्रमेयार्थव्याख्येति सर्वमेतज्जनकाय मोक्षार्थं कथयामासेति । सहस्रशीर्षा पुरुषः सहस्राक्षः सहस्रपात् । सः भूमिम् सर्वतः स्पृत्वा अति अतिष्ठत् दशाङ्गुलम् । सः पुरुषः नारायणाख्यः सर्वतः भुवनकोशस्य भूमिं स्पृत्वा व्याप्य दशाङ्गुलम् अत्यतिष्ठत् । दश च तानि अङ्गुलानि दशाङ्गुलानीन्द्रियाणि । केचिदन्यथा रोचयन्ति दशाङ्गुलप्रमाणं हृदयस्थानम् । अपरे तु नासिकाग्र दशाङ्गुलमिति । किंभूतोऽसौ सहस्रशीर्षा । अनेकपर्यायः सहस्रशब्दः । अनेकानि शिरांसि यस्य स सहस्रशीर्षा पुरुषः । सहस्राक्षः सहस्राण्यक्षीणि नेत्राणि यस्यासौ सहस्राक्षः । सहस्रपात् पादानामङ्गानां सहस्राणि यस्य स सहस्रपात् । एतद्गुणः पुरुष तद्व्याप्य अतिक्रम्य स्थित इति ॥ १ ॥

रमाकान्तं गिर नत्वा हेरम्बं शिवमम्बिकाम् ।

एकत्रिंशोऽध्याये वेददीपो वितन्यते ॥

म० 'नियुक्तान्ब्रह्माभिष्टौति होतृवदनुवाकेन सहस्रशीर्षेति' (कात्या० २१।१।११) । अस्यार्थः । नियुक्तान्ब्राह्मणमित्यादिपशून् सहस्रशीर्षेत्यनुवाकेन षोडशर्चेन ब्रह्मा स्तौति होतृवदिति त्रि प्रथमा त्रिरुत्तमामित्याद्युक्तप्रकारेणेत्यर्थः । 'त्रैधातव्यन्ते समारोह्यात्मन्नग्री सूर्यमुपस्थायाञ्च सभृत इत्यनुवाकेनानपेक्षमाणोऽरण्यं गत्वा न प्रत्यवेयाद् ग्रामे वावि-वत्सन्नरण्योः' (का० २१।१।१७-१८) । त्रैधातवी उदवसानीयेष्टिः तदन्ते अय ते योनिरित्यग्नी आत्मनि समारोह्य तदुष्माणमास्ये प्रवेश्याञ्च सभृत इति षडृचेनानुवाकेन सूर्यमुपस्थाय पश्चादपश्यन्वनं गत्वा ग्रामं नागच्छेत् । वानप्रस्थो भवेदित्यर्थः । यद्वा ग्रामे वस्तुमिच्छन् अरण्योरग्नी समारोप्यार्कोपस्थानानन्तर ग्रामे गत्वा यज्ञान्कुर्यादिति सूत्रार्थः । अथ मन्त्रार्थः । नारायणपुरुषदृष्टा जगद्बीजपुरुषदेवत्याः षोडश ऋचपञ्चदशानुष्टुभः षोडशी त्रिष्टुप् । ब्रह्मणे ब्राह्मणमित्याद्याः पुरुषमेधरूपस्य परमात्मनोऽवयवाः पूर्वाध्यायान्ते प्रोक्तास्ते-पामवयवी पुरुषोऽत्र स्तूयते । अव्यक्तमहर्दादिविलक्षणश्वेतनो यः पुरुषः 'पुरुषाच्च पर किञ्चि'दित्यादिश्रुतिषु प्रसिद्ध सर्वप्राणिसमष्टिरूपो ब्रह्माण्डदेहो विराजाख्योऽस्ति । कीदृशः । सहस्रशीर्षा सहस्रशब्दो बहुलवाची । सख्यावाचकत्वे सहस्राक्ष इति विरोधः स्यात् नेत्रसहस्रद्वयेन च भाव्यम् । ततः सहस्रमसंख्यानि शीर्षाणि शिरांसि यस्य सः 'शीर्षेच्छन्दसि' (पा० ६।१।६०) इति शिरःशब्दस्य शीर्षेनादेशः । शिरोग्रहण सर्वावयवोपलक्षणम् । यानि सर्वप्राणिना शिरांसि तानि

सर्वाणि तद्देहान्त पातित्वात् तस्यैवेति सहस्रशीर्षत्वम् । एवम-त्रेऽपि । सहस्राक्षः सहस्रमक्षीणि यस्य सः । अक्षिग्रहणं सर्वज्ञानेन्द्रियोपलक्षकम् । सहस्रपात् सहस्रं पादा यस्य 'सख्यासुपूर्वस्य' (पा० ५।४।१४०) इति पादस्यान्त्य-लोपः । पादग्रहणं कर्मेन्द्रियोपलक्षणम् । सः पुरुषो भूमिं ब्रह्माण्डलोकरूपा सर्वतः तिर्यक् ऊर्ध्वमधश्च स्पृत्वा व्याप्य । स्पृणोतिर्व्याप्तिकर्मा । यद्वा भूमिशब्दो भूतोपलक्षकः । पञ्च भूतानि व्याप्य दशाङ्गुलपरिमितं देशमध्यतिष्ठत् अतिक्रम्या-वस्थितः । दशाङ्गुलमित्युपलक्षणम् । ब्रह्माण्डाद्बहिरपि सर्वतो-व्याप्यावस्थित इत्यर्थः । यद्वा नाभेः सकाशाद्दशाङ्गु-लमतिक्रम्य हृदि स्थितः । नाभित इति कुतो लभ्यते 'कतम आत्मे' त्युपक्रम्य 'सोऽयं विज्ञानमय प्राणेषु हृद्यन्तज्योति'-रिति श्रुते विज्ञानात्मनो हृद्यवस्थानं कर्मफलोपभोगाय अन्त-र्यामिणो नियन्तृत्वेन । तदुक्तम् 'द्वा सुपर्णा सयुजा सखाया समानं वृक्षं परिषस्वजाते । तयोरन्यः पिप्पलं स्वाद्वत्त्यनश्न-न्नन्यो अभिचाकशीति' (मुण्ड० ३।१।१) इति । स पुरुषोऽत्र देवता । तथाच श्रुतिः 'इमे वै लोकाः पूरयमेव पुरुषो योऽय पवते सोऽस्या पुरि शेते तस्मात्पुरुषः' (१३।६।२।१) इति ॥ १ ॥

द्वितीया ।

पुरुष एवेदं सर्वं यद्भूतं यच्च भाव्यम् । उता-मृतत्वस्येशानो यदनेनातिरोहति ॥ २ ॥

उ० पुरुष एव । पुरुषः एव इदम् सर्वम् यत् भूतम् यत् च भाव्यम् । उत अमृतत्वस्य ईशानः यत् अनेन अति-रोहति । स एव पुरुषः पूर्वपर्यायविशेषित एवशब्दो नान्यः । इदं वर्तमानकं सर्वम् यच्च भूतमतीतम् यच्च भाव्य भविष्यत् तस्य कालत्रयस्य ईशानः । न केवलं कालत्रयस्य ईशानः । उत अमृतत्वस्यापि मोक्षस्यापि । उतशब्दोऽपि-शब्दार्थः । कस्मात्कारणात् । यत् अनेन अमृतेन अतिरोहति-अतिरोधं करोति । सर्वस्येश्वर इति ॥ २ ॥

म० यत् इदं वर्तमानं जगत् तत्सर्वं पुरुष एव । यत् भूतमतीतं जगत् यच्च भाव्यं भविष्यं जगत् तदपि पुरुष एव । यथास्मिन् कल्पे वर्तमानाः प्राणिदेहाः सर्वेऽपि विराट्पुरुष-स्यावयवाः तथैवातीतागामिनोरपि कल्पयोर्दृष्टव्यमिति भावः । उतापि च अमृतत्वस्य देवस्य ईशानः स्वामी स पुरुषः यत् यस्मात् अनेन प्राणिना भोग्येनानेन फलेन निमित्तभूतेनाति-रोहति स्वीया कारणावस्थामतिक्रम्य परिदृश्यमाना जगदवस्था प्राप्नोति तस्मात्पुरुष एव । प्राणिनां कर्मफलभोगाय जगदवस्था-स्वीकारान्नेदं तस्य वस्तुत्वमित्यर्थः । यद्वा सर्वं पुरुषश्चेत्तर्हि परि-णामीत्याशङ्क्याह । अमृतत्वस्यामरणधर्मस्येशानः मुक्तेरीशः । यो हि मोक्षेश्वरो नासौ म्रियत इत्यर्थः । किञ्च यत् जीव-जातमनेनातिरोहति उत्पद्यते तस्य सर्वस्य चेशानः ब्रह्मादि

स्तम्बपर्यन्तौ भूतग्राम उक्त तस्यान्नेनैव स्थिते. 'इत प्रदानाद्धि देवा उपजीवन्ति' इति श्रुते. ॥ २ ॥

तृतीया ।

एतावानस्य महिमातो ज्यायांश्च पूरुषः । पादोऽस्य विश्वा भूतानि त्रिपादस्यामृतं दिवि ॥ ३ ॥

उ० एतावानस्य । एतवान् अस्य महिमा अतः ज्यायान् च पूरुषः । पाद. अस्य विश्वा भूतानि त्रिपात् अस्य अमृतं दिवि । अस्य पुरुषस्य पूर्वोक्तविशेषणविशेषितस्य एतावान् महिमा एतदेव महत्त्वमस्य । अतः कारणात् ज्यायांश्च पूरुषः महानित्यर्थः । कस्मान्महत्त्वमायातम् । यस्मात्पाद. एकोश. अस्य पुरुषस्य । विश्वा भूतानि विश्वानि चतुर्दशभुवनसमूहे यानि चतुर्धा भूतानि तान्येकोशः । त्रिपात्पुनः त्रयोशाः अस्य पुरुषस्य अमृतम् ऋग्यजुःसामलक्षणम् आदित्यलक्षणं वा दिवि द्योतते इति ॥ ३ ॥

म० अतीतानागतवर्तमानकालसबद्ध जगद्यावदस्ति एतावान्सर्वोऽपि अस्य पुरुषस्य महिमा स्वकीयसामर्थ्यविशेषो विभूतिः नतु वास्तवं स्वरूपम् । वास्तवपुरुषस्तु अतः अस्मात् महिम्ना जगज्जालात् ज्यायाश्च अतिशयेनाधिकः । एतदुभय स्पष्टीक्रियते । अस्य पुरुषस्य विश्वा सर्वाणि भूतानि कालत्रयवर्तीनि प्राणिजातानि पादश्चतुर्थीश । अस्य पुरुषस्यावशिष्टं त्रिपात्स्वरूपम् अमृतं विनाशरहितं तत् दिवि द्योतनात्मके स्वप्रकाशे स्वरूपेऽवतिष्ठत इति शेषः । यद्यपि 'सत्यं ज्ञानमनन्तं ब्रह्मे'त्याम्नातस्य परब्रह्मण इयत्ताया अभावात् पादचतुष्टयं निरूपयितुमशक्यं तथापि जगदिदं ब्रह्मरूपापेक्षयाल्पमिति विवक्षितत्वात्पादत्वोपन्यासः ॥ ३ ॥

चतुर्थी ।

त्रिपादूर्ध्व उदैत्पूरुषः पादोऽस्येहाभवत्पुनः । ततो विष्वङ् व्यक्रामत्साशनानशने अभि ॥ ४ ॥

उ० त्रिपादूर्ध्वः । त्रिपात् ऊर्ध्वः उत् ऐत् पुरुषः पादः अस्य इह अभवत् पुनः । ततः विष्वङ् वि अक्रामत् साशनानशने अभि । यस्मादयं पुरुषः त्रिपात् त्र्यंशभूतः ऊर्ध्वः उपरिष्ठात् उदैत् देदीप्यमानस्तिष्ठति । अस्य च पुरुषस्य पादः एकोशः इह त्रैलोक्ये बीजभूतं चतुर्षु भूतेषु अभूत् भूतम् । ततः तस्मात्कारणात् विष्वङ् भुवनकोशं व्यक्रामत् उत्पन्नमित्यर्थः । तस्मादेव पुरुषात् । साशनानशने अभि साशनं स्वर्गम् अनशनं मोक्षम् सर्वं जगत्स्वर्गं प्रति मोक्षं प्रति च तस्मादेवोत्पन्नमित्यर्थः ॥ ४ ॥

म० योऽयं त्रिपात्पुरुषः ससारस्पर्शरहितब्रह्मरूपः अयमूर्ध्व उदैत् अस्मादज्ञानकार्यात् ससाराद्बहिर्भूतोऽत्रलैर्गुणदोषैरस्पृष्टः उत्कर्षेण स्थितवान् । तस्यास्य पादो लेशो जगद्रूप इह मायाया पुनः अभवत् सृष्टिसंहाराभ्या पुनः पुनराग-

च्छति । सर्वस्य जगत परमात्मलेशल भगवताप्युक्तम् 'विष्ट-भ्याहमिदं कृत्स्नमेकाशेन स्थितो जगत्' (भग० १० । ४२) इति । ततो मायायामागत्यानन्तरं विष्वङ् विषु सर्वत्राच्चतीति विष्वङ् देवतिर्यगादिरूपेण विविधं सन् व्यक्रामत् व्याप्तवान् । किञ्चला साशनानशने अभि अभिलक्ष्य अशनेन सह वर्तमानं साशनम् अशनानदिव्यवहारोपेतं चेतनप्राणिजातम् अनशनं तद्रहितमचेतनं गिरिनद्यादिकम् ते अभिलक्ष्य स्वयमेव विविधो भूत्वा व्याप्तवानित्यर्थः ॥ ४ ॥

पञ्चमी ।

ततो विराडजायत विराजो अधि पूरुषः । स जातो अत्यरिच्यत पश्चाद्भूमिमथो पुरः ॥ ५ ॥

उ० ततो विराट् । ततः विराट् अजायत विराजः अधिपूरुषः । सः जातः अति अरिच्यत पश्चात् भूमिम् अथो पुरः । तस्मादेव पुरुषात् विश्वोत्पत्तिः । तत्र पूर्वं विराट् अजायत । विराजः अधिपूरुषः प्रधानं तेजः । स क्षेत्रज्ञः ब्रह्मा सृष्टिकृत् जातः सन् अतिरिच्यते । सोऽभितः पश्चात् अस्मात् क्षेत्रज्ञात् ब्रह्मणः भूमिः पृथिव्यादौ जाता उत्पन्ना इति । अथोऽनन्तरम् पुरः शरीराणि पुराणि चतुर्विधानि भूतानि अजायन्त । पुत्रादीनि तेनैवोत्पादितानि एवमेकोशः तेनैव सर्वं विश्वमुत्पादितमिति ॥ ५ ॥

म० विष्वङ् व्यक्रामदिति यदुक्तं तदेव प्रपद्यते । ततः तस्मादादिपुरुषात् विराट् ब्रह्माण्डदेहोऽजायत जातः । विविधं राजन्ते वस्तुन्यत्रेते विराट् । विराजः अधि विराड्देहस्योपरि तमेव देहमधिकरणं कृत्वा पुरुष तद्देहाभिमानी एक एव पुमानजायत । सर्ववेदान्तवेद्य परमात्मा स्वमायया विराड्देहं ब्रह्माण्डरूपं सृष्ट्वा तत्र जीवरूपेण प्रविश्य ब्रह्माण्डाभिमानी देवतात्मा जीवोऽभवदित्यर्थः । एतच्चार्थवर्णोत्तरतापनीये स्पष्टमुक्तम् 'स वा एष भूतानीन्द्रियाणि विराजं देवता कोशाश्च सृष्ट्वात्र प्रविष्ट इव विहरति' (चृसिंहता० २ । ९) इति । किञ्च स जातो विराट्पुरुषोऽत्यरिच्यत अतिरिक्तो देवतिर्यङ्गनुष्यादिरूपोऽभूत् पश्चाद्देवादिजीवभावाद्ूर्ध्वं भूमिं ससज्जति शेषः । अथो भूमिसृष्टेरनन्तरं तेषां जीवानां पुरः ससर्ज । पूर्वन्ते सप्तभिर्धातुभिरिति पुरः शरीराणि ॥ ५ ॥

षष्ठी ।

तस्माद्यज्ञात्सर्वहुतः संभृतं पृषदाज्यम् । पशून्स्तान्श्चक्रे वायव्यान् आरण्या ग्राम्याश्च ये ॥ ६ ॥

उ० तस्माद्यज्ञात् । तस्मात् यज्ञात् सर्वहुतः संभृतं पृषदाज्यम् । पशून् तान् चक्रे वायव्यान् आरण्याः ग्राम्याः च ये । यथा अग्निष्टोमाख्यात्तस्माद्यज्ञात्सर्वहुतः संभृतं पृषदाज्यम् तेन वायव्यान् पशून् आरण्या ग्राम्याश्च ये तान् कृतवन्तः । एवमात्मयज्ञात् सर्वहुतात्पूरितात् उत्पन्नेन योगिनः सर्वान्-

पशून् सर्वाणि भूतजातानि करतलवत्पश्यन्ति । पश्यन्ति
क्विल ज्ञानतेजसा भूतजातानि ॥ ६ ॥

म० सर्वं ह्ययते यस्मिन् स सर्वहुत् तस्मात्पुरुषमेधाख्यात्
यज्ञात् पृषदाज्यं दधिमिश्रमाज्यं सभृतं संपादितम् । दध्याज्या-
दिभोग्यजातं संपादितमित्यर्थः । पुरुषेणेति शेषः । तथा स
पुरुषः वायव्यान्वायुदेवताकान् तान्प्रसिद्धान् पशून् चके उत्पा-
दितवान् । 'अन्तरिक्षदेवत्या खलु वै पशवः' इति श्रुतेः ।
अन्तरिक्षस्य च वायुदेवत्यात्पशूना वायुदेवत्वम् । तान्कान् ।
ये चारण्याः अरण्ये भवाः हरिणादयः । ये च ग्रामभवा
गवाश्वादयस्तान्पशून् चके ॥ ६ ॥

सप्तमी ।

तस्माद्यज्ञात्सर्वहुत् ऋचः सामानि जज्ञिरे ।
छन्दांसि जज्ञिरे तस्माद्यजुस्तस्मादजायत ॥ ७ ॥

उ० तस्माद्यज्ञात् । तस्मात् यज्ञात् सर्वहुतः ऋचः सामानि
जज्ञिरे । छन्दांसि जज्ञिरे तस्मात् यजुः तस्मात् अजायत ।
तस्मादेव यज्ञात्सर्वहुतः प्रज्वालित्वात् यथा ऋचः सामानि य-
जूषि च देवा उत्पादयन्ति छन्दांसि च । एवमात्मयज्ञे प्रणवेन
दीपिते स्वयमेव ज्ञानादधिष्ठितानि भवन्ति । एवं येन परमा-
त्मनि ज्ञायते सर्वे जग्धाः (?) सर्वं वाङ्मयं ज्ञानं भवतीति ॥ ७ ॥

म० सर्वहुतः तस्माद्यज्ञात् ऋचः सामानि च जज्ञिरे उत्प-
न्नानि । छन्दांसि गायत्र्यादीनि जज्ञिरे तस्माद्यजुरप्यजायत ।
ऋग्यजुःसामभिश्छन्दोभिश्च विना यज्ञा न सिध्यन्ति ॥ ७ ॥

अष्टमी ।

तस्मादश्वं अजायन्त ये के चोभयादतः । गावो
ह जज्ञिरे तस्मात्तस्माज्जाता अजावयः ॥ ८ ॥

उ० तस्मात् । तस्मात् अश्वः अजायन्त ये के
च उभयादतः । गावः ह जज्ञिरे तस्मात् तस्मात् जाताः
अजावयः । तस्माद्यज्ञात् अश्वः अजायन्त उत्पन्नाः । तथा ये
के चाश्वतिरिक्ता गर्दभादयोऽश्वतराश्च उभयादतः उभयोर्भा-
गयोर्दन्ता येषां ते उभयादतः । छान्दसं दीर्घत्वम् । ऊर्ध्वा-
धोभागयोर्दन्तयुक्ताः सन्ति तेऽप्यजायन्त । तथा ह स्फुटं
तस्माद्यज्ञात् गावः च जज्ञिरे । किञ्च तस्माद्यज्ञात् अजावयः
अजाः अवयश्च जाताः । न हि पशुभिर्विना यज्ञः सिध्येत् ॥ ८ ॥

म० तस्माद्यज्ञात् अश्वः अजायन्त उत्पन्नाः । तथा ये के
चाश्वतिरिक्ता गर्दभादयोऽश्वतराश्च उभयादतः उभयोर्भा-
गयोर्दन्ता येषां ते उभयादतः । छान्दसं दीर्घत्वम् । ऊर्ध्वा-
धोभागयोर्दन्तयुक्ताः सन्ति तेऽप्यजायन्त । तथा ह स्फुटं
तस्मात् यज्ञात् गावः च जज्ञिरे । किञ्च तस्माद्यज्ञात् अजा-
वयः अजाः अवयश्च जाताः । न हि पशुभिर्विना यज्ञः
सिध्येत् ॥ ८ ॥

नवमी ।

तं यज्ञं बर्हिषि प्रौक्षन्पुरुषं जातमग्रतः । तेन
देवा अयजन्त साध्या ऋषयश्च ये ॥ ९ ॥

उ० तं यज्ञम् । तम् यज्ञम् बर्हिषि प्रौक्षन् पुरुषम्
जातम् अग्रतः । ते देवाः अयजन्त साध्याः ऋषयः च ये ।
यथेन्द्रेण तत्र यज्ञे अग्निष्टोमाख्ये बर्हिषा प्रोक्षितः पुरुषो
जातः । तद्ब्रह्मात्मयज्ञे बर्हिषा प्राणायामेन दीपितेन तस्मि-
न्पुरुषो जातः । ज्ञानमुत्पद्यते दिव्यम् । अग्रतः प्रथमतः । तेन
देवा इन्द्रादयः साध्याश्च ऋषयश्च यथा अयजन्त । तथा
देवा योगिनः कपिलादयश्च साध्याश्चापरे ऋषयः । ऋषय-
श्चाप्येतेनैव प्रणवाधिष्ठितेन पुरुषेणात्मयज्ञं कृतवन्त इति ॥ ९ ॥

म० यज्ञसाधने यज्ञशब्दः । यज्ञं यज्ञसाधनभूतं तं पुरुषं
पशुलमाभाव्य यूषे बद्धं बर्हिषि मानसे यज्ञे प्रौक्षन्प्रोक्षितवन्तः
प्रोक्षणादिभिः सस्कारैः सस्कृतवन्तः । कीदृशम् । अग्रत
सृष्टेः पूर्वं जातं पुरुषत्वेनोत्पन्नम् । एतच्च प्रागेवोक्तम् तस्मादि-
राडजायत विराजो अधि पूरुष इति । तेन पुरुषरूपेण
पशुना देवा अयजन्त मानमयागं निष्पादितवन्तः । के ते
देवा इत्यत्राह । ये साध्याः सृष्टिसाधनयोग्याः प्रजापतिप्रभृ-
तयः । ये च तदनुकूला ऋषयः मन्त्रद्वार ते सर्वेऽप्यय-
जन्त ॥ ९ ॥

दशमी ।

यत्पुरुषं व्यदधुः कतिधा व्यकल्पयन् । मुखं
किमस्यासीत्किं बाहू किमूरु पादौ उच्येते ॥ १० ॥

उ० यत्पुरुषम् । यत् पुरुषं व्यदधुः कतिधा व्यकल्पयन् ।
मुखम् किम् अस्य आसीत् किं बाहू किम् ऊरु पादौ
उच्येते । यत्पुरुषम् देवा इन्द्रादयः तस्मिन् यज्ञे व्यदधुः
कृतवन्तो यथा । तद्वत् योगिनः आत्मयज्ञे पुरुषं ज्ञानम्
यत् ज्ञानान्तं तत्कृतवन्तः कतिप्रकारं विकल्पितवन्तः ।
तस्यैवंविधस्य किं मुखम् कौ बाहू कौ ऊरु पादौ उच्येते
उच्यन्तामित्यर्थः । ब्राह्मणक्षत्रियवैश्यशूद्राः स्थिता
इत्यर्थः ॥ १० ॥

म० प्रश्नोत्तररूपेण ब्राह्मणादिसृष्टिं वक्तुं ब्रह्मवादिनां प्रश्ना
उच्यन्ते । प्रजापतेः प्राणरूपा देवा यत् यदा पुरुषं व्यदधुः
कालेनोदपादयन् तदा कतिधा कतिभिः प्रकारैर्व्यकल्पयन् विविधं
कल्पितवन्तः । अस्य पुरुषस्य मुखं किमासीत् किं बाहू
ऊरु चास्ताम् । किञ्च पादौ उच्येते पादावपि किमास्तामि-
त्यर्थः ॥ १० ॥

एकादशी ।

ब्राह्मणोऽस्य मुखमासीद्बाहू राजन्यः कृतः । ऊरु
तदस्य यद्वैश्यः पश्याश्च शूद्रो अजायत ॥ ११ ॥

उ० ब्राह्मणोऽस्य । ब्राह्मणः अस्य मुखम् आसीत् बाहू राजन्यः कृतः । ऊरू तत् अस्य यत् वैश्यः पञ्चाम् शूद्रः अजायत । अस्य यज्ञोत्पन्नस्य पुरुषस्य ये केचिद्ब्राह्मणाः ते मुखम् आसीत् । ये क्षत्रियाः ते बाहूकृताः । ये वैश्याः ते अस्य ऊरू कृताः । ये शूद्रा ते पञ्चाम् अजायन्त इति कल्प्यन्ते तदस्योत्पन्नत्वादिति । एवमेतेऽवयवाः शिरःप्रभृतयः पुरुषस्य विद्यन्ते नान्ये इति ॥ ११ ॥

म० पूर्वोक्तप्रश्नोत्तराण्याह । ब्राह्मणः ब्रह्मलजातिविशिष्टः पुरुषोऽस्य प्रजापतेर्मुखमासीत् । मुखादुत्पन्न इत्यर्थः । राजन्यः क्षत्रियलजातिविशिष्टो बाहू कृतः बाहुत्वेन निष्पादित । तत् तदानीमस्य प्रजापते यत् यावूरू तद्रूपो वैश्य सपन्नः । ऊरुभ्यामुत्पादित इत्यर्थः । तथास्य पञ्चा शूद्रलजातिमान्पुरुषोऽजायत उत्पन्नः ॥ ११ ॥

द्वादशी ।

चन्द्रमा मनसो जातश्चक्षोः सूर्यो अजायत । श्रोत्राद्वायुश्च प्राणश्च मुखाद्भिरजायत ॥ १२ ॥

उ० चन्द्रमा मनसः । चन्द्रमाः मनसः जातः चक्षोः सूर्यः अजायत । श्रोत्रात् वायुः च प्राणः च मुखात् अग्निः अजायत । तस्यैवविधस्य यज्ञोत्पन्नस्य पुरुषस्य । चन्द्रमाः मनसः चेतसः जातः अजायतेति कल्पना । मन एव चन्द्रमाः । चक्षोः नेत्राभ्यां सूर्यः । नेत्रे एव सूर्यः । यः प्राणो जीवः स एव वायुः श्रोत्रात् अजायतेति कल्प्यते श्रोत्रमेव वायुः । योऽयमग्निः स मुखात् अजायतेति कल्प्यते मुखमेवाग्निः अंशोत्पन्नत्वादिति ॥ १२ ॥

म० यथा दध्यादिद्रव्याणि गवाद्य पशवः ऋगादिवेदाः ब्राह्मणादयो मनुष्याश्च तस्मादुत्पन्ना एवं चन्द्रादयो देवा अपि तस्मादेवोत्पन्ना इत्याह । मनसः सकाशाच्चन्द्रमाः जातः । चक्षोः चक्षुष सकाशात्सूर्यः अजायत । वायुः प्राणश्च श्रोत्रात्कर्णादजायत । मुखाद्भिरजायत ॥ १२ ॥

त्रयोदशी ।

नाभ्या आसीदन्तरिक्षं शीर्ष्णो द्यौः समवर्तत । पृथ्वा भूमिर्दिशः श्रोत्रात्तथा लोकां २ ॥ अकल्पयन् ॥ १३ ॥

उ० नाभ्या आसीत् । नाभ्याः आसीत् अन्तरिक्षम् शीर्ष्णः द्यौः सम् अवर्तत । पञ्चाम् भूमिः दिशः श्रोत्रात् तथा लोकान् अकल्पयन् । तस्यैवविधस्य पुरुषस्य या नाभिः तदेवान्तरिक्षं नभः । या द्यौः तत् शीर्षं शिरः । समवर्ततेति कल्पितम् । पादौ भूमिरेव । श्रोत्रे श्रवणौ दिशः । श्रोत्रावयवाः यस्माद्दिशः ब्रह्मणो जाताः तथैव सर्वान् लोकान् पुरुषस्यावयवभूतान् अकल्पयदिति ॥ १३ ॥

म० यथा प्रजापतेर्मनःप्रभृतयश्चन्द्रादीनकल्पयन् तथान्तरिक्षादिलोकानित्याह नाभ्येति । प्रजापतेः नाभेः सकाशात् अन्तरिक्षमासीत् । शीर्ष्णः शिरस द्यौः स्वर्गः समवर्ततोत्पन्ना । अस्य पञ्चा पादाभ्या भूमिरुत्पन्ना । श्रोत्राद्दिशः उत्पन्ना । तथा तेनोक्तेन विधिना लोकान्भूरादीन् प्रजापतेः सकाशादकल्पयन् कल्पितवन्तः । फलादानोत्सुकाः काला इति शेष ॥ १३ ॥

चतुर्दशी ।

यत्पुरुषेण हविषा देवा यज्ञमतन्वत । वसन्तोऽस्यासीदाज्यं ग्रीष्म इध्मः शरद्धविः ॥ १४ ॥

उ० यत्पुरुषेण । यत् पुरुषेण हविषा देवाः यज्ञम् अतन्वत । वसन्तः अस्य आसीत् आज्यम् ग्रीष्मः इध्मः शरत् हविः कथमन्नेनाधिरोहति । यत् यस्मात्कारणात् पुरुषेण हविषा हविर्भूतेन देवा इन्द्रादयः यथा यज्ञम् अतन्वत विस्तारितवन्तः । तथा योगिनोऽपि पुरुषेणैवामृतभूतेन दीपितेनात्मना आत्मयज्ञं समधिकृतवन्तः । अत्र यज्ञे वसन्तः आज्यमासीत् ग्रीष्मः इध्मः शरद्धविरिति । इतरयागे वसन्तशब्देन सात्विको गुण उच्यते । ग्रीष्मशब्देन राजसः । शरच्छब्देन तामसः । त्रयो हि गुणास्तत्रात्मयज्ञे योगिनो जुह्वतीति ॥ १४ ॥

म० यत् यदा पूर्वोक्तक्रमेण देवशरीरेषु सत्सु देवाः उत्तरसृष्टिसिद्ध्यर्थं बाह्यद्रव्यस्यानुत्पन्नत्वेन पुरुषस्वरूपमेव मनसा हविष्ट्वेन सकल्प्य पुरुषेण पुरुषाख्येन हविषा मानस यज्ञमतन्वतात्निषत तदानीमस्य यज्ञस्य वसन्तः ऋतुरेवाज्यमासीत् । आज्यत्वेन सकल्पितवन्त इत्यर्थः । एवं ग्रीष्मः इध्मः आसीत् । ग्रीष्मेवेध्मत्वेन सकल्पितवन्तः । तथा शरत् हविः आसीत् । शरदमेव पुरोडाशादिहविष्ट्वेन संकल्पितवन्तः । पूर्वं पुरुषस्य हविःसामान्यरूपत्वेन सकल्पः अनन्तर वसन्तादीनामाज्यादिविशेषरूपत्वेन सकल्प इति द्रष्टव्यम् । अत्र कण्डिकाव्युत्क्रमोऽस्ति अस्यानन्तरं तं यज्ञम् (९) तत् तस्माद्यज्ञादिति (६) तिस्रः क्रमेणैव । तत् सप्तास्यासन्निति (१५) क्रमोऽपेक्षितः ॥ १४ ॥

पञ्चदशी ।

सप्तास्यासन्परिधयस्त्रिःसप्त समिधः कृताः । देवा यज्ञं तन्वाना अबध्नन्पुरुषं पशुम् ॥ १५ ॥

उ० सप्तास्यासन्सप्त अस्य आसन् परिधयः त्रिःसप्त समिधः कृताः । देवाः यत् यज्ञम् तन्वानाः अबध्नन् पुरुषम् पशुम् । देवा इन्द्रादयः यथा यज्ञं पुरुषमेधाख्यं विस्तारयन्तः पुरुषं पशुम् अबध्नन् हतवन्तः अस्य पुरुषमेधयज्ञस्य सप्त समुद्राः परिधयः आसन् । भारते हि वर्षे यागः प्रवर्तते । त्रिःसप्त छन्दासि गायत्र्यादीनि समिधः

कृताः आत्मयागे परिधिषवदेन पृथिव्यापस्तेजोवायुराकाशं मनोबुद्धिरित्येते परिधयः कल्पयन्ते । त्रिःसप्त समिधः । पञ्चमहाभूतानि पृथिव्यादीनि । पञ्चतन्मात्राणि रूपादीनि । पञ्च बुद्धीन्द्रियाणि श्रोत्रादीनि । पञ्च कर्मेन्द्रियाणि पाण्यादीनि मनश्च एताः त्रिःसप्त समिधः कल्पयन्ति । तथा देवा दीप्यमाना ज्ञानेन योगिनः समाध्याख्य यज्ञं तन्वाना विस्तारयन्तः । पुरुषं ज्ञानं पुरुषमेधपशुरुपेणावस्थितम् अवधन् अगृह्णन् ॥ १५ ॥

म० यत् यदा देवाः प्रजापतिप्राणेन्द्रियरूपाः यज्ञं तन्वाना मानसं यज्ञं कुर्वाणा पुरुषं पशुमवधन् विराट्पुरुषमेव पशुत्वेन भावितवन्तः । एतदेवाभिप्रेत्य पूर्वं (१४)-पुरुषेण हविषेत्युक्तम् । तदा सकृत्पितृस्य यज्ञस्य सप्त गायत्र्यादीनि छन्दासि परिधय आसन् ऐष्टिकस्याहवनीयस्य त्रय परिधय औत्तरवेदिका त्रय आदित्यः सप्तम परिधिः प्रतिनिधिरूपः तथा च श्रुति 'गुप्त्यै वा अभित परिधयो भवन्त्ययैतत्सूर्यमेव पुरस्ताद्गोप्तार करोति' इति । तत एते आदित्यसंहिताः सप्त परिधयोत्र सप्तच्छन्दोरूपाः । त्रिःसप्त त्रिगुणा सप्त एकविंशतिसख्याका समिध कृता 'द्वादश मासाः पञ्चतवन्नय इमे लोका असाचादित्यः' एते एकविंशतिरेकविंशतिदारुयुक्तेभ्यस्त्वेन भाविता । यद्वा सप्त समुद्राः क्षीरोदादयोऽस्य यज्ञस्य परिधय आसन् । भारतखण्डे यागा भवन्तीति समुद्राणां परिधित्वम् । त्रि त्रिगुणा सप्त छन्दोवर्गा समिध कृता गायत्र्यादीनि सप्त अतिजगत्यादीनि सप्त कृत्यादीनि सप्तेति ॥ १५ ॥

षोडशी ।

यज्ञेन यज्ञमयजन्त देवास्तानि धर्माणि प्रथमान्यासन् । ते ह नाकं महिमानः सचन्त यत्र पूर्वे साध्याः सन्ति देवाः ॥ १६ ॥

उ० यज्ञेन यज्ञम् । यज्ञेन यज्ञम् अयजन्त देवाः तानि धर्माणि प्रथमानि आसन् । ते ह नाकम् महिमानः सचन्त यत्र पूर्वे साध्याः सन्ति देवाः । यथा इन्द्रादयो देवाः यज्ञेन ज्योतिष्टोमाख्येन यज्ञपुरुषं वासुदेवम् विधिना अयजन्त । यतः तानि यजनरूपाणि धर्माणि प्रथमानि आसन् ते ह महाभागयुक्ताः नाकं सचन्त स्वर्गं सेवन्ते । यत्र पूर्वे साध्याः प्रथमे सुराः सन्ति विद्यन्ते देवाः तेजसा देदीप्यमानाः । एवं योगिनोऽपि दीपनादेवा यज्ञेन समाधिना नारायणाख्यं ज्ञानरूपम् अयजन्त । यतः तानि समाधिरूपाणि धर्माणि प्रथमान्यासन् । ते तु नाकं सनकादीनां स्थानं गच्छन्ति । ये तु योगिनो महिमानः जन्मान्तरे निर्धृतगुणाः शुद्धाः ते नारायणाख्यं पुरुषमाविशन्ति । मुक्तिं गच्छन्तीत्यर्थः ॥ १६ ॥

म० पूर्वप्रपञ्चेनोक्तस्य सक्षिप्याह । देवाः प्रजापतिप्राण-

रूपा यज्ञेन यथोक्तेन मानसेन सकल्पेन यज्ञेन यज्ञं यज्ञस्वरूपं प्रजापतिमयजन्त पूजितवन्तः । तस्मात्पूजनात् तानि प्रसिद्धानि धर्माणि जगद्रूपविकाराणां धारकाणि प्रथमानि मुख्यानि भूतानि आसन् । एतावता सृष्टिप्रतिपादकसूक्तभागार्थं उक्तं । अथोपासनतत्फलानुवादकभागार्थं सगृह्यते । यत्र यस्मिन्विराट्प्राप्तिरूपे नाके पूर्वं साध्या पुरातनाः विराडुपाधिसाधका देवा सन्ति तिष्ठन्ति तं नाकं विराट्प्राप्तिरूपं स्वर्गं ह एव ते महिमान तदुपासका महात्मानः सचन्त सचन्ते समवयन्ति प्राप्नुवन्ति । अडभाव आर्षं । सृष्टेः प्रवाहनित्यता दर्शयति । तदुक्तम् 'सूर्याचन्द्रमसौ धाता यथापूर्वमकल्पयत्' इति ॥ १६ ॥

इति पुरुषसूक्तानुवाकः ।

सप्तदशी ।

अद्भ्यः संभृतः पृथिव्यै रसाच्च विश्वकर्मणः समवर्तताग्रे । तस्य त्वष्टा विदधद्रूपमेति तन्मर्त्यस्य देवत्वमाजानमग्रे ॥ १७ ॥

उ० अद्भ्यः संभृतः । अद्भ्यः संभृतः पृथिव्यै रसात् च विश्वकर्मणः सम् अवर्तत अग्रे । तस्य त्वष्टा विदधत् रूपम् एति तत् मर्त्यस्य देवत्वम् आजानम् अग्रे । त्वष्टा प्रजापतिर्ब्रह्मा यद्रूपमेकांशभूतं विदधत्कृतवान् तदेव मर्त्यस्य मर्त्ये भूलोके देवत्वं प्रभुत्वम् आजानमाप्तमित्यर्थः । किंभूतोसौ । अद्भ्यः सकाशात् संभृतः पिण्डीभूतः पृथिव्या रसात् च । विश्वकर्मणः अग्रे 'प्रथमतः समवर्तत संयोगरूपेण कृतः । तस्यैव नान्यस्य तदेव कारणान्मर्त्ये प्राप्तवान् सतु पालनीयदानवादिविनाशनायेति ॥ १७ ॥

म० 'अद्भ्यः संभृत इत्युत्तरनारायणेनादित्यमुपस्थायेति' (१ । ३ । ६ । २ । २०) षट् कण्डिका उत्तरनारायणम् । उपान्त्ये द्वे अनुष्टुभौ शेपास्त्रिष्टुभः आदित्यदेवत्या । पूर्वकल्पे पुरुषमेधयाजी आदित्यरूप प्राप्तः स्तूयते । अद्भ्यः जलात् पृथिव्या सकाशाच्च पृथिव्यपा ग्रहणं भूतपञ्चकोपलक्षकम् । भूतपञ्चकात् यो रस संभृतः पुष्टः । तथा विश्वं कर्म यस्य विश्वकर्मणः कालस्य रसात्प्रीते यो रसोऽग्रे प्रथमं समवर्तत समभवत् । भूतपञ्चकस्य कालस्य च सर्वं प्रति कारणत्वात्पुरुषमेधयाजिनो लिङ्गशरीरे पञ्च भूतानि तुष्टानि कालश्च । ततस्तुष्टेभ्यः कश्चिद्रसविशेषफलरूप उत्तमजन्मप्रद उत्पन्न इत्यर्थः । तस्य रसस्य रूपं विदधत् धारयन् त्वष्टा आदित्य एति प्रत्यहमुदयं करोति । अग्रे प्रथमं मर्त्यस्य मनुष्यस्य सतस्तस्य पुरुषमेधयाजिन आजानदेवत्वं मुख्यं देवत्वम् सूर्यरूपेण । द्विविधा देवा कर्मदेवा आजानदेवाश्च । कर्मणोत्कृष्टेन देवत्वं प्राप्ता कर्मदेवा । सृष्ट्यादावुत्पन्ना आजानदेवाः । ते कर्मदेवभ्यः श्रेष्ठा 'ये शतं कर्मदेवानामानन्दा स एक आजानदेवानामानन्द' (बृह० मा० ४ । १ । ३५) इति श्रुतेः सूर्यादय आजानदेवाः ॥ १७ ॥

अष्टादशी ।

वेदाहमेतं पुरुषं महान्तमादित्यवर्णं तमसः परस्तात् । तमेव विदित्वाऽतिमृत्युमेति नान्यः पन्था विद्यतेऽयनाय ॥ १८ ॥

उ० वेदाहम् वेद अहम् एतं पुरुषम् महान्तम् आदित्यवर्णम् तमसः परस्तात् । तम् एव विदित्वा अतिमृत्युम् एति न अन्यः पन्था विद्यते अयनाय । ऋपेः प्रतिवचनम् । अहमेतं पुरुषं वेद । महान्तं देशकालाद्यवच्छेदरहितम् । आदित्यवर्णं स्वप्रकाशम् । तमसः परस्तात् अविद्यायाः भेददर्शनम् । तमेव विदित्वा अतिमृत्युम् एति अतिक्रम्य मृत्युं तं पुरुषमनुप्रविशति । न अन्यः पन्था मार्गः तस्यायनाय गमनाय विद्यते ॥ १८ ॥

म० एत महान्त सर्वोत्कृष्टं पुरुषं सूर्यमण्डलस्थमहं वेद जानामि इति ऋषेर्वचनम् । कीदृशम् । आदित्यवर्णमादित्यस्येव वर्णो यस्य तम् । उपमान्तराभावात्स्वोपमम् । तथा तमस परस्ताद्दूरतरम् । तमोरहितमित्यर्थः । तम शब्देनाविद्योच्यते । तमेवादित्य विदित्वा ज्ञात्वा मृत्युमत्येति अतिक्रामति परब्रह्म गच्छति । अयनायाश्रयायान्यः पन्था मार्गः न विद्यते । सूर्यमण्डलान्तःपुरुषमात्मरूपं ज्ञालैव मुक्ति ॥ १८ ॥

एकोनविंशी ।

प्रजापतिश्चरति गर्भे अन्तरजायमानो बहुधा विजायते । तस्य योनिं परिपश्यन्ति धीरास्तस्मिन्ह तस्थुर्भुवनानि विश्वा ॥ १९ ॥

उ० किंभूतं तं विशिष्यते । प्रजापतिश्चरति । प्रजापतिः चरति गर्भे अन्तः अजायमानः बहुधा विजायते । तस्य योनिम् परिपश्यन्ति धीराः तस्मिन् ह तस्थुः भुवनानि विश्वा । स एव पुरुष एकांशभूतः प्रजापतिः अस्य गर्भस्थान्तः अजायमानः चरति चतुर्विधेषु भूतेषु । स एव जायमानः बहुधाऽनेकप्रकारं विजायते । ये धीराः योगिनः ते नस्य योनिं परिपश्यन्ति सर्वत्यागेन परिहरन्ति । विश्वे त्रैलोक्ये भुवनानि तस्मिन्नातस्थुः ॥ १९ ॥

म० य सर्वात्मा प्रजापति अन्तर्हृदि स्थितः सन् गर्भे चरति गर्भमध्ये प्रविशति । यश्चाजायमानोऽनुत्पद्यमानो नित्यः सन् बहुधा कार्यकारणरूपेण विजायते मायया प्रपञ्चरूपेणोत्पद्यते । धीरा ब्रह्मविदस्तस्य प्रजापते योनि स्थान स्वरूपं परिपश्यन्ति अहं ब्रह्मास्मीति जानन्ति । विश्वा विश्वानि सर्वाणि भुवनानि भूतजातानि तस्मिन् ह तस्मिन्नेव कारणात्मनि ब्रह्मणि तस्थु स्थितानि । सर्वं तदात्मकमेवेत्यर्थः ॥ १९ ॥

विंशी ।

यो देवेभ्य आतपति यो देवानां पुरोहितः । पूर्वो यो देवेभ्यो जातो नमो रुचाय ब्राह्मणे ॥२०॥

६७ य० उ०

उ० यो देवेभ्यः । यः देवेभ्यः आतपति यः देवानां पुरः हितः । पूर्वः यः देवेभ्यः जातः नमः रुचाय ब्राह्मणे । अग्रे यो देवेभ्यः । योगिनस्त नमन्ति ध्यायन्ति । यो देवेभ्यः सर्वेभ्यः आतपति अतिशयेन तेजसा तपति आदित्यरूपेणेत्यर्थः । यश्च देवानां पुरोऽग्रे इन्द्रत्वेन स्थितः । यश्च पूर्वः अग्रे ब्रह्मरूपेण देवेभ्यो जातः । तस्मै रुचाय तेजसे ब्राह्मणे ब्रह्मपुरुषापत्याय नमः ॥ २० ॥

म० य प्रजापतिरादित्यरूपो देवेभ्योऽर्थायातपति द्योतते । यश्च देवाना पुरोहित सर्वकार्येष्वग्रे नीत । यश्च देवेभ्यः सकाशात्पूर्वं जातः प्रथममुत्पन्न तस्मै आदित्याय नमः । कीदृशाय । रोचतेऽसौ रुचस्तस्मै दीप्यमानाय 'इगुपध-' (पा० ३ । १ । १३५) इति कप्रत्ययः । तथा ब्राह्मणे ब्रह्मणोऽपत्यं ब्राह्मि । इजि टिलोपः । ब्रह्मावयवभूताय वा ॥ २० ॥

एकविंशी ।

रुचं ब्राह्मं जनयन्तो देवा अग्रे तदब्रुवन् । यस्त्वैवं ब्राह्मणो विद्यात्तस्य देवा असन्वशे ॥ २१ ॥

उ० रुचं ब्राह्मम् । रुचं ब्राह्मम् जनयन्तः देवाः अग्रे तत् अब्रुवन् । यः त्वा एवम् ब्राह्मणः विद्यात् तस्य देवाः असन् वशे । रुचं देदीप्यमान ब्राह्मं ब्रह्मण उत्पन्नं जनयन्तः सृष्ट्यर्थम् देवा योगिनः तेजसा दीप्यमानाः यत् अब्रुवन् यद्भूयुः अग्रे प्रथमतः । किमूचुः । अपरोपि यो ब्राह्मणः स ब्रह्म विद्याजानीयात् तस्य देवा असन्वशे । सोऽपि सनकादीनां स्थानं गच्छतीत्यर्थः ॥ २१ ॥

म० देवाः दीप्यमानाः प्राणाः रुचं शोभनं ब्राह्मं ब्रह्मणोऽपत्यमादित्यं जनयन्त उत्पादयन्त अग्रे प्रथमं तत् वचोऽब्रुवन् ऊचुः । 'ब्राह्मो जातौ' (पा० ६ । ४ । १७१) इति निपातः । तत्किमत आह । यो ब्राह्मणः हे आदित्य, त्वात्मेवमुक्तविधिना उत्पन्नं विद्याजानीयात् तस्य ब्राह्मणस्य देवा वशे असन् वश्या भवन्ति । आदित्योपासिता जगत्पूज्यो भवतीत्यर्थः ॥ २१ ॥

द्वाविंशी ।

श्रीश्च ते लक्ष्मीश्च पर्यावहोरात्रे पार्श्वे नक्षत्राणि रूपमश्विनौ व्यात्तम् । इष्णन्निषाणामुं मे इषाण सर्वलोकं मे इषाण ॥ २२ ॥

इति माध्यन्दिनीयाया वाजसनेयिसंहितायां

एकत्रिंशोऽध्याय ॥ ३१ ॥

उ० श्रीश्च ते । श्रीः च ते लक्ष्मीः च पर्यावहोरात्रे पार्श्वे नक्षत्राणि रूपम् अश्विनौ व्यात्तम् । इष्णन् इषाण अमुम् मे इषाण सर्वलोकम् मे इषाण । अस्य पुरुषस्यै-

तेऽवयवाः । श्रीश्च लक्ष्मीश्च पत्न्यौ भार्ये । अहश्च रात्रिश्च ते पार्श्वे । नक्षत्राणि रूपम् । अश्विनौ व्यात्तं मुखम् । इष्णन् इषाण स्वर्गस्य लोकस्य ईशानः । एतद्गुणविशिष्टः नाम मोक्षस्य ईशानः सर्वलोकस्य च स एव देवानामीशान इति ॥२२॥

इति शौनकप्रणीतं पुरुषसूक्तभाष्यं समाप्तम् ॥

म० ऋषिरादित्यं स्तुत्वा प्रार्थयते । हे आदित्य, श्री लक्ष्मीश्च ते तव पत्न्यौ । जायास्थानीये लक्ष्म्ये इत्यर्थः । यया सर्वजनाश्रयणीयो भवति सा श्री श्रीयतेऽनया श्री सपदित्यर्थः । यया लक्ष्यते दृश्यते जनै सा लक्ष्मी । सौन्दर्यमित्यर्थः । अहोरात्रे तव पार्श्वे पार्श्वस्थानीये । नक्षत्राणि गगनगास्ताराः तव रूपम् । तवैव तेजसा भासमानत्वात् 'तेजसा गोलकः सूर्यो नक्षत्राण्यम्बुगोलका' इति ज्योति शास्त्रोक्तेः । अश्विनौ द्यावापृथिव्यौ तव व्यात्तं विकासितमुखस्थानीये अशुवाते व्याप्तस्तौ अश्विनौ 'अश्विनौ द्यावापृथिव्यौ इमे हीदधुं सर्वमशुवाता' इति श्रुतेः । य ईदशस्तं त्वा याचे । इष्णन्कर्मफलमिच्छन्सन् इषाण इच्छ 'इषु इच्छायाम्' विकरणव्यत्ययः । यद्वा 'इष आमीक्ष्ये' क्रयादिः अत्रेच्छार्थः । किमेषणीयं तत्राह । अमुं परलोकं मे मम इषाण मम परलोकः समीचीनोऽस्त्वित्तीच्छा । अमोषेच्छलादिष्टं भवतीत्यर्थः । सर्वं मे मम इषाण सर्वलोकोक्तमकोऽहं भवेयमितीच्छेत्यर्थः । मुक्तो भवेयमित्यर्थः । 'सर्वं खल्विदं ब्रह्म' इति सामश्रुतेः ॥ २२ ॥

श्रीमन्महीधरकृते वेददीपे मनोहरे ।

नरमेधाध्याय एष एकत्रिंशोऽयमीरितः ॥ ३१ ॥

द्वात्रिंशोऽध्यायः ।

तत्र प्रथमा ।

तदेवाग्निस्तादादित्यस्ताद्वायुस्तादु चन्द्रमाः । तदेव शुक्रं तद्ब्रह्म ता आपः स प्रजापतिः ॥ १ ॥

उ० इदानीं सर्वे मन्त्राः प्राक्प्रवायुमित्यस्मादनुवाकात्सर्वमेधसंबन्धाः । ब्रह्मण आर्षम् । तदेवाग्निः द्वे अनुष्टुभौ । विज्ञानात्मा परेणात्मना विशिष्टाद्यादिषु ओतप्रोतत्वेनोपास्योऽभिधीयते । तदेव कारणमग्निः तदादित्यः तद्वायुः तत् उ चन्द्रमाः । उकार एवार्थः । तदेव शुक्रं त्रयीलक्षणम् । तद्ब्रह्म परम् । ता आपः । सः प्रजापतिः ॥ १ ॥

म० पुरुषमन्त्रा उक्ताः । अथ सर्वमेधमन्त्रा उच्यन्ते प्रवायुमच्छेत्यस्मात्प्राक् (३३ । ५५) । स्वयंभुब्रह्महृष्टा आत्मदेवत्याः सप्तमेऽहनि आप्तोर्यामसन्निके सर्वहोमे विनियुक्ताः 'आप्तोर्याम सप्तमहर्भवति' इत्युपक्रम्य 'सर्वं जुहोति सर्वस्यास्यै सर्वस्यावरुद्धै' (१३ । ७ । १ । ९) इति श्रुतेः । द्वे अनुष्टुभौ । विज्ञानात्मा परेणात्मना विशिष्टोऽद्यादिष्वोतप्रोतत्वेनोपास्योऽभिधीयते । अग्निः तदेव कारणं ब्रह्मैव आदित्य-

स्तदेव वायुस्तदेव चन्द्रमास्तत् तदेव । उ एवार्थः । शुक्रं शुक्रं तत् प्रसिद्धम् । ब्रह्म त्रयीलक्षणं तत् ब्रह्मैव । ताः प्रसिद्धाः आपः जलानि स प्रसिद्ध प्रजापतिरपि तदेव ब्रह्म ॥ १ ॥

द्वितीया ।

सर्वे निमेषा जज्ञिरे विद्युतः पुरुषादधि । नैनमूर्ध्वं न तिर्यञ्चं न मध्ये परिजग्रभत् ॥ २ ॥

उ० सर्वे निमेषाः । सर्वे निमेषत्रुटिकाष्ठादयः कालविशेषाः जज्ञिरे जाताः विद्युतः विद्युत्पर्जन्यस्तनयित्त्वः । पुरुषादधि सकाशात् । नच एनं पुरुष सर्वस्यापि जनकं सन्तं ऊर्ध्वं नच तिर्यञ्चं नच मध्ये परिजग्रभत् न परिगृह्णाति कश्चिदपि । नह्यसौ प्रत्यक्षादीनां विषयः । आगमो हि तत्र प्रवर्तते । तदुक्तम् 'एष नेतिनेत्यात्मना अगृह्यो नहि गृह्यते' इत्यादि ॥ २ ॥

म० सर्वे निमेषाः । त्रुटिकाष्ठाघट्यादयः कालविशेषा पुरुषात् अवि पुरुषसकाशाज्जज्ञिरे । कीदृशात्पुरुषात् । विद्युत विशेषेण द्योतते विद्युत् तस्मात् । किञ्च कश्चिदपि एनं पुरुषमूर्ध्वमुपरिभागे न परिजग्रभत्परिगृह्णाति । एनं तिर्यञ्चं चतुर्दिक्षु न परि० मध्ये मध्यदेशेऽपि न गृह्णाति । न ह्यसौ प्रत्यक्षादीनां विषय इत्यर्थः । 'स एष नेति नेत्यात्माऽगृह्यो न हि गृह्यते' इति श्रुतेः । जग्रभत् । ग्रहे शतरि जुहोत्यादित्येन रूपम् ॥ २ ॥

तृतीया ।

न तस्य प्रतिमा अस्ति यस्य नाम महद्यशः । हिरण्यगर्भं इत्येष मा मा हिंसीदित्येषा यस्मान्न जात इत्येषः ॥ ३ ॥

उ० न तस्य गायत्री द्विपदा । न तस्य पुरुषस्य प्रतिमा प्रतिमानभूतं किञ्चिद्विद्यते । यतो यस्य नाम महद्यश इत्येष वेदान्तविदः पठन्ति हिरण्यगर्भं इत्येष चतुर्ऋचोऽनुवाकोद्गूरविप्रकर्षेण हिरण्यगर्भं प्रतिमाभूतमाह । मामाहिंसीदित्येषा च ऋक् यस्मान्न जात इत्येषा च द्विकण्डिकोऽनुवाकः षोडशद्वैतयोऽद्गूरविप्रकर्षेणाभिवदति । आसा च कण्डिकानां ब्रह्मयज्ञेऽध्ययनं कर्तव्यं प्रतीकग्रहणत्वात् ॥ ३ ॥

म० द्विपदा गायत्री । तस्य पुरुषस्य प्रतिमा प्रतिमानमुपमानं किञ्चिद्वस्तु नास्ति । अतएव नाम प्रसिद्धं महत् यशः यस्यास्ति । सर्वातिरिक्तयश इत्यर्थः । हिरण्यगर्भं इत्येषोऽनुवाकश्चतुर्ऋचं हिरण्यगर्भः । यः प्राणतः यस्येमे य आत्मदा इति (२५ । १०—१३) । मा मा हिंसीज्जनितेत्येका एषा (१२ । १०२) । यस्मान्न जात इन्द्रश्च सप्राडिति (८ । ३६—३७) द्व्युचोऽनुवाकः । एता प्रतीकचोदिता पूर्वं पठितत्वादादिमन्त्रिणोक्ता ब्रह्मयज्ञे जपे च सर्वा अध्येया । एवं सर्वत्र ॥ ३ ॥

चतुर्थी ।

एषो ह देवः प्रदिशोऽनु सर्वाः पूर्वा ह जातः
स उ गर्भे अन्तः । स एव जातः स जनिष्यमाणः
प्रत्यङ् जनास्तिष्ठति सर्वतोमुखः ॥ ४ ॥

उ० एषो ह । त्रिष्टुभः सर्वाः सदसस्पतिमद्भुतमित्यस्या
गायत्र्याः प्राक् । इदानीं स्वरूपतः कथयति । एष एव देवः
प्रदिश दिशश्च सर्वाः अनुव्याप्य वर्तते तिर्यगूर्ध्वमध-
श्चेति । पूर्वा ह जात अनादिनिधनः संभूतः । स उ गर्भे
अन्तः स एव च मातुरुदरे अन्तर्गर्भे व्यवतिष्ठते । स एव
च जातः स एव च जनिष्यमाणः । तदुक्तम् 'सर्वं खल्विदं
ब्रह्म तज्जलानिति शान्त उपासीते'ति प्रतिपदार्थमञ्चनः ।
हे जना. तिष्ठति सर्वतोमुख. सर्वतोऽक्षिशिरोत्रीवपाणि-
पादः तिष्ठति । अचिन्त्यशक्तिरित्यर्थः । जना इत्याद्युदात्तस्व-
रमपि स्वरामन्नितार्थस्यादावेव वर्तते ॥ ४ ॥

म० चतस्रिष्टुभ । ह प्रसिद्धम् । एषो ह देव. सर्वा
प्रदिश अनुतिष्ठति व्याप्य स्थित । हे जना, ह प्रसिद्धमेव
पूर्वं प्रथमो जात उत्पन्न । गर्भे अन्त गर्भमध्ये स उ स
एव तिष्ठति । जातोऽपि स एव जनिष्यमाण. उत्पत्त्यमानो-
ऽपि स एव । प्रत्यङ् प्रतिपदार्थमञ्चति प्रत्यङ् । सर्वतोमुख
सर्वतो मुञ्चाद्यव्यवा यस्य । अचिन्त्यशक्तिरित्यर्थः ॥ ४ ॥

पञ्चमी ।

यस्माज्जातं न पुरा किं च नैव य आवभूव भुव-
नानि विश्वा । प्रजापतिः प्रजया सधरराणस्त्रीणि
ज्योतीषि सचते स षोडशी ॥ ५ ॥

उ० यस्मान्न जातः । यस्मात्पुरुषात् जातं न पुरा किंच
एव । यश्च आवभूव संभावयति भुवनानि भूतजातानि
विश्वा विश्वानि सर्वाणि । प्रजापतिरिति व्याख्यातम् । अय
षोडशकलिङ्गयुक्तः ॥ ५ ॥

म० यस्मात् पुरा किंचन किमपि न जातमेव । यश्च
विश्वा विश्वानि सर्वाणि भुवनानि भूतजातानि आवभूव सम-
न्ताद्भावयामास । अन्तर्भूतो ण्यर्थ । स षोडशी षोडशावय-
वलिङ्गशरीरी प्रजापति. प्रजया सरराण रममाणः त्रीणि ज्योतीषि
रवीन्द्रगिरूपाणि सचते सेवते ॥ ५ ॥

षष्ठी ।

येन द्यौरुग्रा पृथिवी च दृढा येन स्वः स्तम्भितं
येन नाकः । यो अन्तरिक्षे रजसो विमानः कस्मै
देवाय हविषा विधेम ॥ ६ ॥

उ० येन पुरुषेण द्यौः उग्रा उद्गूर्णा वृष्टिदायिनी कृता ।
पृथिवी च दृढा स्थिरा प्राणिधारणाय वृष्टिग्रहणाय च अन्न-
निष्पादनाय च कृता । येन च स्वः आदित्यमण्डलं स्तम्भितं

स्तम्भितम् । येन च नाकः स्वर्गो लोकः स्तम्भितः । यश्चा-
न्तरिक्षे रजसः उदकस्य वृष्टिलक्षणस्य विमानो निर्माता ।
तं परित्यज्य कस्मै अन्यस्मै देवाय हविषा विधेम हविर्दन्न
इति समंजसम् ॥ ६ ॥

म० येन पुरुषेण द्यौरुग्रा उद्गूर्णा । वृष्टिदा कृतेति शेषः ।
पृथिवी च येन दृढा कृता । सर्वप्राणिधारण वृष्टिग्रहणं अन्न-
निष्पादनं चेति भूमेर्दाढ्यम् । येन स्व आदित्यमण्डलं स्तम्भितं
स्तम्भितम् । येन नाक स्वर्गोऽपि स्तम्भित । य अन्तरिक्षे
नभसि रजसो जलस्य वृष्टिरूपस्य विमान विमिमीते निर्माता ।
तं विहाय कस्मै देवाय हविषा विधेम हविर्दन्न । न कस्मै-
चिदित्यर्थः ॥ ६ ॥

सप्तमी ।

यं क्रन्दसी अवसा तस्तभाने अभ्यैक्षेतां मनसा
रेजमाने । यत्राधि सूर उदितो विभाति कस्मै
देवाय हविषा विधेम ॥ आपो ह यद्दृहतीर्थश्चिदाप
श्चिदापः ॥ ७ ॥

उ० यं क्रन्दसी यं पुरुषं क्रन्दसी द्यावापृथिव्यौ अवसा
अन्नेन हविलक्षणेन वृष्टिधारणाद्युपकारजनितेन । तस्तभाने
संस्तम्भयन्त्यौ सर्वप्राणिजातम् । अभि ऐक्षेतां मनसा
सावेतत्कृतमनेनेति । रेजमाने कल्पमाने । यत्र च अधि
उपरि स्थितः यदाधार इत्यभिप्रायः । सूरः सूर्यः उदितः
सन् विभाति । तं देवम् परित्यज्य कस्मै देवाय हविषा
विधेम इति समंजसम् । आपो ह यद्दृहतीर्थश्चिदाप इति
द्वे प्रतीकगृहीते । अत्रापि स्वाध्यायाध्ययन प्राप्तं प्रतीकस्यो-
पलक्षणार्थत्वात् ॥ ७ ॥

म० क्रन्दसी द्यावापृथिव्यौ यं पुरुषं मनसा अभ्यैक्षेता
साधु कृतमित्यपश्यताम् । कीदृश्यौ क्रन्दसी । अवसा हविल-
क्षणेनात्रेन वृष्टिजनकेन तस्तभाने प्राणेजातं स्तम्भयन्त्यौ ।
व्यत्ययेन स्तम्भेर्हादित्यम् । रेजमाने शोभमाने । सूरः सूर्यः
यत्र द्यावापृथिव्यौ. उदित. सन् अधिविभाति अधिक शोभते
वित्रासयति वा । तं विहाय कस्मै हविर्दन्न । आपो ह यद्दृ-
हती. (२७ । २५) यश्चिदाप. (२७ । २६) द्वे प्रतीकोक्ते
जपादावध्येये ॥ ७ ॥

अष्टमी ।

वेनस्तत्पश्यन्निहितं गुहा सद्यत्र विश्वं भवत्येक-
नीडम् । तस्मिन्निदधुसं च वि चैति सर्वधु स
ओतः प्रोतश्च विभूः प्रजासु ॥ ८ ॥

उ० वेनस्तत्पश्यत् । वेनः पण्डितः त्रिदितवेदान्तरहस्यः
सद्भावनाया तद्दूषं ब्रह्म पश्यत् पश्यति । निहितं स्थापितम् ।
गुहा गुहायामिव । सन्नित्यम् । यत्र विश्वं सर्वमिदं विक-
-

रजातं भवति एकनीडं एकनिलयमविभक्तम् । कारणमेवो-
पसंहतं सर्वविशेषम् । तस्मिन्निदं सं च विचैति सर्वम् ।
तस्मिन्नेव परमात्मनि इदं विकारजातं सर्वं समेति च उपसं-
हतिकाले । समेत्य च व्येति सृष्टिकाले सर्वमेव । स च
परमेश्वरः ओतश्च शरीरभावेन प्रोतश्च जीवभावेन इतरथा
वा विभूः विभवति च कार्यकारणभावेन प्रजासु ॥ ८ ॥

म० वेन. पण्डितो विदितवेदान्तरहस्य. तत् ब्रह्म पश्यत्
पश्यति । जानातीत्यर्थं । कीदृशं तत् । गुहा गुहाया रह-
स्थाने निहितं स्थापितं दुर्ज्ञेयमित्यर्थं । सत् नित्यम् । यत्र
ब्रह्मणि विश्वं कार्यजातमेकनीडं भवति । एकमेव नीडमाश्रयो
यस्य तत् । अविभक्तमविशेषं कारणमेव भवतीत्यर्थं । तस्मि-
न्ब्रह्मणि इदं सर्वं भूतजातं समेति च सङ्गच्छते सहारकाले ।
व्येति च निर्गच्छति सर्गकाले । स परमात्मा प्रजासु ओत प्रोतश्च
ऊर्ध्वतन्तुषु पट इव शरीरभावेन ओत तिर्यक्तन्तुषु पट इव
शरीरभावेन प्रोतश्च । कीदृशं । विभू कार्यकारणरूपेण विविधं
भवतीति विभूः । सर्वं स एवेत्यर्थं ॥ ८ ॥

नवमी ।

प्र तद्वोचेदमृतं नु विद्वान्गन्धर्वो धाम विभृतं
गुहा सत् । त्रीणि पदानि निहिता गुहास्य यस्तानि
वेद स पितुः पितासत् ॥ ९ ॥

उ० प्र तत् प्रवोचेत् प्रब्रूयात् तत् अमृतं शाश्वतम् । नु
क्षिप्रम् । विद्वान् पण्डितः गन्धर्वः । गन्धर्वलोके हि ब्रह्मविद्या
सुतरां ज्ञायते । धर्मस्थानम् । विभृतं विभृतं नानाभूतं
सर्गस्थितिप्रलयैः । गुहासत् गुहायामिव निगूढम् अविवृत-
वेदान्तरहस्यसद्भावानाम् । किञ्च । त्रीणि पदानि निहितानि
गुहा गुहायामिव अस्य अमृतस्य सर्गस्थितिप्रलयाः त्रयो वा
वेदाः त्रयो वा कालाः । भूयस्त्वोपलक्षणार्थं वा । भूयासो
हि तत्र गुणाः श्रूयन्ते विज्ञानघनानन्दसत्यसंकल्पादयः ।
परब्रह्मान्तर्याम्यव्याकृतानि वा त्रयः पादाः । यश्च तानि
वेद जानाति स पितुरपि पिता भवति । पर ब्रह्म भव-
तीत्यर्थं । तद्धि ब्रह्मरूपं श्रेष्ठम् ॥ ९ ॥

म० गा वेदवाचं धारयति विचारयतीति गन्धर्वः । वेदा-
न्तवेत्ता विद्वान् पण्डितः नु क्षिप्रम् अमृतं शाश्वतम् तत्
ब्रह्म प्रवोचेत् प्रब्रूयात् । गुहा गुहाया सत् विद्यमानम् धाम
स्वरूपं विभृतं विहृतं सर्गस्थितिप्रलयरूपैर्विभक्तम् । किञ्च
अस्यामृतस्य त्रीणि पदानि स्वरूपाणि गुहा गुहाया निहिता
निहितानि । पदानि सर्गस्थितिप्रलयाः वेदाः काला वा ब्रह्मा-
न्तर्यामिविज्ञानात्मानो वा । किञ्च य तानि पदानि वेद
जानाति स पितुः ब्रह्मणोऽपि पिता परमात्मा असत् भवति ।
परंब्रह्मैव भवतीत्यर्थं ॥ ९ ॥

दशमी ।

स नो वन्धुर्जनिता स विधाता धामानि वेद
भुवनानि विश्वा । यत्र देवा अमृतमानशानास्तृ-
तीये धामन्ध्वैरयन्त ॥ १० ॥

उ० स नो वन्धुः । स नोऽस्माकं वन्धुः । स चास्माकं
जनिता । जनयितेति प्राप्ते 'जनिता मन्त्रे' इति णिचो लोपः ।
स च नो विधाता धारयिता । यः धामानि ब्रह्मणः स्थानानि
वेद । भुवनानि भूतजातानि विश्वा सर्वाणि वेद नाना-
त्मनो भिन्नानि वेद । किञ्च । यत्र देवा अमृतदयः अमृतं
परब्रह्मलक्षणम् । आनशानाः व्यामुवन्तः तृतीये धामन्
धामानि स्थाने अधि उपरि स्थिताः ऐरयन्त स्वेच्छया प्रव-
र्तन्ते तच्च यो वेद स नो वन्दुरित्याद्यनुवर्तते ॥ १० ॥

म० स परमात्मा नोऽस्माकं वन्धु वन्धुवन्मान्यः । जनिता
जनयिता । 'जनिता मन्त्रे' (पा० ६ । ४ । ५३) इति णिचो
लोपः । स च विधाना धारयिता । स विश्वा सर्वाणि भुव-
नानि भूतजातानि धामानि स्थानानि च वेद । देवा अमृतदयः
तृतीये धामन् धामानि स्थाने स्वर्गरूपे अध्वैरयन्त स्वेच्छया
वर्तन्ते । कीदृशा देवाः । अमृतं मोक्षप्रापकं ज्ञानं यत्र ब्रह्मणि
आनशानाः व्यामुवानाः अमृतवते आनशानाः 'बहुलं छन्दसि'
(पा० २ । ४ । ७६) इत्यशेर्होदित्वेन द्विरे, स्थानचि अभ्या-
सस्य नुगागमः । ब्रह्मनिष्ठं ज्ञानं प्राप्ता सन्तः स्वर्गं देवा
मोदन्त इति भावः ॥ १० ॥

एकादशी ।

परीत्य भूतानि परीत्य लोकान्परीत्य सर्वाः
प्रदिशो दिशश्च । उपस्थाय प्रथमजामृतस्यात्मनात्मा-
नमभि संविवेश ॥ ११ ॥

उ० इदानीं सर्वेषु भूतेष्वहमस्मि सर्वाणि च भूतानि
मयि सन्तीत्येतद्दर्शनावगुण्ठितस्य सर्वमेधयाजिनो मुक्तिरु-
च्यते द्वाभ्यां कण्डिकाभ्याम् । नचात्र सर्वमेधो ग्रहः कर्तव्यो
दर्शनस्य प्राधान्यात् । एव हि पश्यतो यजमानस्याग्निहोत्रा-
दयो यज्ञाः सर्वे सर्वमेधा एव । आलम्बनमात्रं हि तत्र
यज्ञाः । परीत्य भूतानि अनेन दर्शनेन परिज्ञाय सर्वाणि
भूतानि एवमेतदित्यवधार्य । एवं परिज्ञाय च सर्वान् लोकान् ।
परिज्ञाय च सर्वाः दिशः । परिज्ञाय च सर्वाः प्रदिशः ।
उपस्थाय च प्रथमजां वाचं त्रयीलक्षणाम् । 'अपिहि तस्मा-
त्पुरुषाद्ब्रह्मैव पूर्वमसृज्यते' तिष्ठतेः प्रथमजा वाक् । ऋतस्य
यज्ञस्य आत्मना आत्मानम् । परेण ब्रह्मणा विशिष्टं ब्रह्म
अभिसंविशति अपुनरावृत्तये ॥ ११ ॥

म० इदानीं सर्वेषु भूतेष्वहमस्मि सर्वाणि भूतानि मयीति
ज्ञानवतः सर्वमेधयाजिनो मुक्तिरुच्यते । किञ्च सर्वमेधग्रहोऽपि

न ज्ञानं प्रधानम् । ब्रह्मज्ञानवतो यजमानस्याग्निहोत्रादयोऽपि यज्ञाः सर्वमेधा एवेत्याह परीत्य भूतानीति कण्डिकाभ्याम् । एवंज्ञानवान् सर्वमेधयाजी आत्मना जीवरूपेण ऋतस्य यज्ञस्यात्मानं यज्ञाधिष्ठातार परमात्मानमभिसविवेश प्रविशति । ब्रह्मैव भवतीत्यर्थ । किं कृत्वा । भूतानि परीत्य सर्वभूतानि ब्रह्मत्वेन विज्ञाय । लोकान्भूरादीन्परीत्य ब्रह्मरूपाञ्जाला । सर्वा प्रदिश विदिश दिशश्च परीत्य तद्रूपा ज्ञाला । प्रथमजा प्रथमोत्पन्ना त्रयीरूपा वाचमुपस्थाय ससेव्य । यज्ञादि कृत्वेत्यर्थ । 'अपिहि तस्मात्पुरुषाद्ब्रह्मैव पूर्वमसृज्यत' इति श्रुतेः प्रथमजा वाक् वेदरूपा ॥ ११ ॥

द्वादशी ।

परि द्यावापृथिवी सद्य इत्वा परि लोकान्परि दिशः परि स्वः । ऋतस्य तन्तुं विततं विचृत्य तदपश्यत्तदभवत्तदासीत् ॥ १२ ॥

उ० परि द्यावा । परीत्ययमुपसर्ग इत्वेत्यनेन संबध्यते । परीत्य द्यावापृथिव्यौ अनेन दर्शनेन परीत्य च लोकान् परीत्य च दिशः परीत्य च स्वः आदित्यम् । ऋतस्य यज्ञस्य तन्तुं विततं विचृत्य विच्छिद्ये परिसमाप्य । सद्य एव तत् तथाभूतमात्मानम् अपश्यत् पश्यति । तदभवत् तथाभूतं ब्रह्म भवति । तदासीत् तदेवास्ति । तदुक्तम् 'तदेव सन्तस्तदु तद्भवामः' । 'यथा ह्येकस्याग्नेः प्रदीपमहस्त्राणि तुल्यशक्तीनि निर्गच्छन्ति एवं परमात्मन इमे जीवा अप्युच्चरन्ति' । आभ्यां कण्डिकाभ्यां ग्रहस्थानामेव मुक्तिर्दृशिता भवति । तेषां हि भूयांस उपायाः यज्ञादयः ॥ १२ ॥

म० परीत्युपसर्ग इत्वेत्यनेन संबध्यते । सर्वमेधयाजी तत् ब्रह्म अपश्यत् पश्यति तत् अभवत् भवति तत् आसीत् वस्तुगत्या तदेवास्ति । अज्ञाननिवृत्तिरेव दर्शनं भवन चेति भाव । किं कृत्वा । द्यावापृथिवी सद्य परि इत्वा परीत्य तद्रूपेण ज्ञाला । लोकान् परीत्य दिशः परीत्य स्वरादित्यं च परीत्य । शुभं वस्तु पुन पुन कथितं चित्तमारोहतीति पुनरुक्ति । ऋतस्य यज्ञस्य तन्तुमितिकर्तव्यता विततं प्रसारितं यथा तथा विचृत्य समाप्य यज्ञं कृत्वेत्यर्थ । 'तदेव सन्तस्तदु तद्भवामः' इति श्रुते 'ब्रह्मैव सन्न्रह्माप्येति' इति श्रुतेश्च ब्रह्मरूपस्य जीवस्याज्ञाननिवृत्तिरेव ब्रह्माप्तिरित्यर्थ ॥ १२ ॥

त्रयोदशी ।

सदसस्पतिमद्भुतं प्रियमिन्द्रस्य काम्यम् । सनि मेधामयासिषु स्वाहा ॥ १३ ॥

उ० इतउत्तरम् तिसृभिः कण्डिकाभिर्मेधा याच्यते श्रीश्च चतुर्थ्या । सदसस्पतिम् सदसस्पतिदेवता सदो यज्ञगृहं तस्य पतिः तम् । अद्भुतं महान्तं अचिन्त्यशक्तिम् । प्रियमिन्द्रस्य । काम्यं कामसंपत्करम् कामनीयं वा धनमेधा-

र्थिभिः । सनि धनं मेधाम् अयासिषम् याचे । द्विकर्मा चायं धातुः ॥ १३ ॥

म० इत उत्तरमृत्रये मेधा याच्यते । चतुर्थ्या श्रीर्याच्यते । प्रथमा गायत्री लिङ्गोक्तदेवता । अग्नि सनि द्रव्यदानं मेधां बुद्धिं च अयासिषं याचे । द्विकर्मक । कीदृशमग्निम् । सदसः यज्ञगृहस्य पतिं पालकम् अद्भुतमचिन्त्यशक्तिम् इन्द्रस्य प्रियं मित्र काम्यं कामनीय धनमेधार्थिभिः ॥ १३ ॥

चतुर्दशी ।

यां मेधां देवगणाः पितरश्चोपासते । तयामामद्य मेधयाग्ने मेधाविनं कुरु स्वाहा ॥ १४ ॥

उ० याम् मेधाम् । तिस्रोऽष्टुभ आग्नेयः । यां मेधां देवगणाः पितरश्च उपासते पूजयन्ति । तया माम् अद्य मेधया हे अग्ने, मेधाविनं कुरु स्वाहा सुहुतमस्तु ॥ १४ ॥

म० अतुष्टुप् । हे अग्ने, तया मेधया अद्य मा मेधाविनं बुद्धियुक्त कुरु । स्वाहा सुहुतमस्तु । 'अस्मायामेवास्त्रजो विनि' (पा० ५ । २ । १२१) इति विनिप्रत्ययः । मेधास्यास्तीति मेधावी तम् । तया कया । देवगणा देवसमूहा पितरश्च यां मेधामुपासते पूजयन्ति । देवपितृमान्या बुद्धिरस्माकमस्त्वित्यर्थः ॥ १४ ॥

पञ्चदशी ।

मेधां मे वरुणो ददातु मेधामग्निः प्रजापतिः । मेधामिन्द्रश्च वायुश्च मेधां धाता ददातु मे स्वाहा ॥ १५ ॥

उ० मेधां मे । लिङ्गोक्तदेवता । मेधाम् मे मह्यं वरुणो ददातु । मेधां चाग्निः प्रजापतिश्च । मेधां इन्द्रश्च वायुश्च । मेधां च धाता ददातु मे मह्यम् स्वाहा सुहुतमस्तु ॥ १५ ॥

म० लिङ्गोक्तदेवतानुष्टुप् । वरुणो मे मह्यं मेधा ददातु । अग्नि प्रजापतिश्च मे मेधा ददातु । इन्द्र वायुश्च मे मेधां ददातु । धाता मे मेधा ददातु स्वाहा सुहुतमस्तु ॥ १५ ॥

षोडशी ।

इदं मे ब्रह्म च क्षत्रं चोभे श्रियमश्रुताम् । मयि देवा दधतु श्रियमुत्तमां तस्यै ते स्वाहा ॥ १६ ॥

इति माध्यन्दिनीयाया वाजसनेयिसहिताया-

द्वात्रिंशोऽध्यायः ॥ ३२ ॥

उ० इदं मे । श्रीः ऋक् । इदं ब्रह्म च क्षत्रं च उभै ब्रह्मक्षत्रे श्रियम् अश्रुताम् मदीयां श्रियमुपजीवताम् । मयि च देवाः दधतु स्थापयन्तु श्रियम् उत्तमाम् । यथाहं सर्वजनभोग्यो भवामि । तस्यै ते स्वाहा । या त्वमेवं सर्वजनैरभिलष्यसे तस्यै श्रियै ते तुभ्यं स्वाहा सुहुतमस्तु । अप्राप्य मेधां श्रियं च न यज्ञाः सिध्यन्तीत्येष संबन्धः ॥ १६ ॥

इति उवटकृतौ मन्त्रभाष्ये द्वात्रिंशत्तमोऽध्यायः ॥ ३२ ॥

म० मन्त्रोक्तदेवतानुष्टुप् । श्रीकामोऽनया श्रियं याचते ।
ब्रह्म ब्राह्मणजाति क्षत्रं क्षत्रियजाति इदमिमे उभे ब्रह्मक्षत्रे
मे मम श्रियमश्रुताम् । देवाः मयि उत्तमा श्रियं दधतु
स्थापयन्तु । तस्यै प्रसिद्धायै ते तुभ्यं श्रियै स्वाहा सुहुत-
मस्तु । चो समुच्चयार्थो । श्रीमेधे विना यज्ञासिद्धेस्ते
प्रार्थ्येते ॥ १६ ॥

श्रीमन्महीधरकृते वेददीपे मनोहरे ।

सार्वभेधिकमन्त्रोक्तिर्द्वात्रिंशोऽध्याय ईरिता ॥ ३२ ॥

त्रयस्त्रिंशोऽध्यायः ।

तत्र प्रथमा ।

अस्याजरासो दमामरित्रा अर्चद्भूमासो अग्नयः
पावकाः । श्वितीचयः श्वात्रासो भुरण्यवो वनर्षदो
वायवो न सोमाः ॥ १ ॥

उ० इत उत्तरं सप्तदशकाः पुरोरुगाना अस्मिन्नध्याये
पठ्यन्ते । तत्र सार्वभेधिकानां चतुर्णामह्नां चत्वार आद्याः
पुरोरुच इत्येवमेते विदुः । यथास्याग्निष्टुदग्निष्टोमः प्रथममहर्भ-
वति तस्याग्नेया ग्रहा भवन्ति आग्नेयः पुरोरुच । एवमिन्द्र-
स्तदुक्थ्यो द्वितीयमहर्भवति तस्य एन्द्राग्रहा भवन्ति ऐन्द्रः
पुरोरुचः । सूर्यस्तदुक्थ्यस्तृतीयमहर्भवति तस्य सौर्या ग्रहा
भवन्ति सौर्यः पुरोरुचः । वैश्वदेवश्चतुर्थमहर्भवति तस्य वैश्व-
देवा ग्रहा भवन्ति वैश्वदेव्यः पुरोरुच इति । य एतैस्त्रयीनुवाका
अनारभ्याधीताः । एताश्च पुरोरुचोयच्छन्दस्काः प्रकृतिदृष्टास्त-
च्छन्दस्का इहापि प्रायो दृश्यन्ते अनत्यमनुवाक वर्जयित्वा ।
अस्या जरासः । ऐन्द्रवायवस्य द्वे पुरोरुचौ । अस्य यजमानस्य
अजरासः जरारहिताः । दमां ग्रहाणाम् अरित्राः अरणाः । नावा-
मिव केनिपाताः । यद्वा दमां दमनीयानां रक्षसाम् अर-
णास्तारकाः । अर्चद्भूमासः अर्चन्पूजनीयो धूमो येषां ते अर्चद्भू-
मासः पूज्यधूमाः । पावकाः पावयितारश्च अग्नयो भवन्तु । अस्य
च श्वितीचयः श्वेतत्वप्रचयकारिणः । श्वात्रासः । श्वात्रशब्दः
क्षिप्रवचनः । क्षिप्रकर्माणः । भुरण्यवः भर्तारः वनसद-
रेफ उपजनः । वनमुदकं तत्र सन्ना उदकाभिपुता इत्यर्थः ।
वायवो न वायव इवोद्दीपयितारः गृहे रक्ष्यमाणाः सोमाः
सन्तु । यद्वा सर्वाण्यरण्यमिविशेषणानि । श्वितीचयः श्वे-
तित्वमञ्चनाः । वायव इव श्वात्रासः क्षिप्रगमनाः । वनर्षदो
वनसदः । 'वनसदो वेदो रेफेणे'ति प्रातिशाख्यसूत्रेण रेफा-
गमः । सोमा इव यजमानेष्टदाः । समानमितरत् ॥ १ ॥

म० सर्वभेधेऽग्निष्टोमसस्येऽग्निष्टुत्सज्ञे प्रथमेऽहनि अस्या-
जरास इत्याद्या महो अग्ने इत्यन्ता सप्तदश ऋचोऽग्निदेवत्याः
पुरोरुचो भवन्ति । पुरोरुचशब्देन ऋगूपा ग्रहणमन्त्रा उच्यन्ते
न यजुरूपाः 'ऋगिष पुरोरुक्' इति श्रुतेः । उक्थ्यमहावैश्व-

देवपालीवतहारियोजनेषु यजूरूपे ग्रहणमन्त्रे सत्यपि 'तं वा
अपुरोरुक् गृह्णाती'ति श्रुतेस्तत्र न दोषः । अतएवाग्नेयीभि-
र्ऋच एव निवर्त्यन्ते नोपयामादीनि । आद्ये द्वे ऐन्द्रवायवग्रहस्य
पुरोरुचौ । वत्सप्रीदृष्टाग्नेयी त्रिष्टुप् आ वायवित्यस्या (७ ।
७) स्थाने । अस्य यजमानस्य अग्नयः ईदृशा सन्तु ।
कीदृशा । अजरासः नास्ति जरा येषां ते अजराः नार्थक्य-
हीना । दमा गृहाणामरित्राः रक्षकाः नावामिव केनिपाताः ।
अरिभ्यः त्रायन्तेऽरित्राः । यद्वा दमाना दमनीयाना रक्ष-
सामरित्रा तारकाः । विभक्तेर्नुडभावात्सवर्णदीर्घः । अर्चद्भूमास
अर्चन् अर्चनीयः पूजनीयो धूमो धूमोपलक्षिता ज्वाला येषां
तेऽर्चद्भूमाः । पावका शोवकाः । श्वितीचय श्विति श्वेतवर्ण
चिन्वन्ति श्वितिचयः । चिनोते क्विप् अनित्यमागमशासनमिति
तुगभावः श्वितिशब्दस्य छान्दसो दीर्घः । श्वेतत्वमुज्ज्वलत्वं
यजमानस्य वर्धयन्तः । श्वात्रास श्वात्रशब्दः क्षिप्रवाचकः ।
श्वात्रा क्षिप्रफलप्रदा भुरण्यव भरणकर्तारः । वनर्षद
वनसद वने काष्ठे सीदन्तीति वनसद 'वनसदोऽवेदो रेफेण'
(३ । ३ । ११) इति प्रातिशाख्यसूत्रेण रेफागमः । वायवो
न वायव इव दीपयितारः । सोमा इव यजमाने
ष्टदा ॥ १ ॥

द्वितीया ।

हरयो धूमकेतवो वातजूता उपद्यवि । यतन्ते
वृथगग्नयः ॥ २ ॥

उ० हरयो धूमकेतवः । ये अग्नयः हरयो हरितवर्णाः ।
धूमकेतवः धूमप्रज्ञानाः । वातजूता वातगमनाः । उपद्यवि
द्युलोकंप्रति । यतन्ते यत्नमाचरन्ति । वृथक् । पृथ-
गिति प्राप्ते वर्णव्यापत्तिः । पृथक् नाना ताम् स्तुम इति
शेषः ॥ २ ॥

म० गायत्री विश्वरूपदृष्टा इन्द्रवायू इत्यस्या (७ । ८)
स्थाने । अग्नयः पृथक् पृथक् नानाप्रकारेण द्यवि स्वर्गे उपय-
तन्ते स्वर्गं गन्तु यत्नं कुर्वन्ति । कीदृशा । हरय हरितवर्णाः ।
धूमकेतवः धूम एव केतुर्ज्ञापको येषां ते । यत्र धूमस्तत्राग्नि-
रिति व्याप्तेः । वातजूता वातेन जूतं गमनं प्रसारो येषां ते ।
'आ वायो इन्द्रवायू इमे' (७ । ७-८) अनयो स्थाने एते
द्वे उक्ते ॥ २ ॥

तृतीया ।

यजा नो मित्रावरुणा यजा देवाँः ॥ ३ ॥
बृहत् । अग्ने यक्षि स्वं दमम् ॥ ३ ॥

उ० यजा नः मित्रावरुणी गायत्री । यज नः अस्माकम्
मित्रावरुणा मित्रावरुणौ । यज च देवान् यज च ऋतं
यज्ञम् बृहन्महान्तम् । हे अग्ने, यक्षि यज च स्वं दमं
स्वकीयं गृहम् ॥ ३ ॥

म० गायत्री गोतमदृष्टा मैत्रावरुणस्य पुरोरुक् अयं वाम् (७ । ९) इत्यस्याः स्थाने । हे अग्ने, नोऽस्माकं मित्रावरुणा यज । यज देवान् । यज बृहत् महत् ऋतं यजम् खं दमं गृह यक्षि यज ॥ ३ ॥

चतुर्थी ।

युक्ष्वा हि देवहूतमो२॥ अश्वो अग्ने रथीरिव । नि होता पूर्व्यः सदः ॥ ४ ॥

उ० अथाश्विनस्य । युक्ष्वाहीति व्याख्यातम् ॥ ४ ॥

म० आश्विनग्रहस्य पुरोरुक् या वा कशेल्यस्याः स्थाने (७ । ११) व्याख्यातेयम् (१३ । ३७) ॥ ४ ॥

पञ्चमी ।

द्वे विरूपे चरतः स्वर्थे अन्यान्या वत्समुपधापयेते । हरिरन्यस्यां भवति स्वधावाञ्छुक्रो अन्यस्यां ददृशे सुवर्चाः ॥ ५ ॥

उ० द्वे विरूपे । त्रिष्टुप् शुक्रस्य । द्वे रात्र्यहनी विरूपे नानारूपे । कृष्णा रात्रिः शुक्रमहः । चरतः आदित्येन सहाहश्चरति इतरत्र अग्निनातु रात्रिः । स्वर्थे शोभनार्थे । अन्यान्या वत्समुपधापयेते । अन्या एकारात्रिः एकमग्निरूपं वत्सम् अन्या एकमहः एकमादित्यरूपं वत्सम् उपधापयेते । रात्रिरग्निदेवत्वमग्निहोत्रम् अहः सूर्यदेवत्वमग्निहोत्रं वत्समित्याशयः । किञ्च हरिर्हरितवर्णोऽग्निः अन्यस्यां रात्रौ स्वधावान् अन्नवानुपभोग्यः तापपाकप्रकाशैर्भवति । शुक्रः शुक्रवर्ण आदित्यः अन्यस्यामहनि ददृशे दृश्यते सुवर्चाः सुतेजाः । यद्वा द्वे द्यावापृथिव्यौ विरूपे नानारूपे परस्परापेक्षया चरतः स्वर्थे कल्याणप्रयोजने । अन्या पृथिवी अग्निवत्सम् अन्या द्यौरादित्यं वत्सम् उपधापयेते पोषयतः । किञ्च हरिरग्निः अन्यस्यां पृथिव्यां स्वधावान् भवति । शुक्र आदित्यश्च अन्यस्यां दिवि ददृशे सुवर्चाः दृश्यते सुतेजाः ॥ ५ ॥

म० शुक्रग्रहपुरोरुक् कुत्सदृष्टा त्रिष्टुप् तं प्रलथेल्यस्या (७ । १२) स्थाने । द्वे रात्र्यहनी चरत निरन्तर प्रवर्तते । कीदृशे । विरूपे विविधं रूपं ययोस्ते । कृष्णा रात्रिः शुक्रमहः । स्वर्थे शोभनोऽर्थो ययोस्ते कल्याणप्रयोजने । अन्यान्या अन्या च अन्या च वत्समुपधापयेते क्षीर पाययतः । अन्या एका रात्रि वत्समग्निमुपधापयते रात्रावग्निदेवत्वमग्निहोत्रम् । अन्या दिवसरूपा वत्समादित्यमुपधापयते अहि सूर्यदेवत्वमग्निहोत्रम् । किञ्च तदेवाह । अन्यस्या रात्रौ हरि हरितवर्णोऽग्नि स्वधावान् अन्नवान् भवति अन्यस्यामहनि शुक्र शुक्र आदित्य सुवर्चा शोभनतेजा ददृशे दृश्यते । यद्वा द्वे द्यावापृथिव्यौ अग्निर्भूमौ स्वधावान् रविर्दिवि सुवर्चा दृश्यते ॥ ५ ॥

षष्ठी ।

अयमिह प्रथमो धायि धातुभिर्होता यजिष्ठो अध्वरेष्वीड्यः । यमप्रवानो भृगवो विरुचुर्वनेषु चित्रं विभ्रं विशेविशे ॥ ६ ॥

उ० मन्थिनः अयमिहेति व्याख्यातम् ॥ ६ ॥

म० मन्थिग्रहपुरोरुक् अयं वेन (७ । १६) इत्यस्याः स्थाने । व्याख्याता (३ । १५) ॥ ६ ॥

सप्तमी ।

त्रीणि शता त्री सहस्राण्यग्नि त्रिंशच्च देवा नव चाऽसपर्यन् । औक्षन्धृतैरस्तृणन्बृहिरस्मा आदिद्धोतारं न्यसादयन्त ॥ ७ ॥

उ० वैश्वदेवं गृह्णाति । त्रीणि शता शतानि त्री त्रीणि सहस्राणि त्रिंशत् नव च । देवाः असपर्यन् । सपर्यतिः परिचरणकर्मा । परिचरितवन्तः । कथमिति चेत् । औक्षन् अस्मिन् अग्निम् धृतैः । अस्तृणन् बृहिश्व अस्मै अग्नये । आत् इत् अथ एव अनन्तरमेव । होतारं वृत्वा न्यसादयन्त नितरां विनियुक्तवन्तः ॥ ७ ॥

म० विश्वामित्रदृष्टा त्रिष्टुप् विश्वदेवदेवतस्याग्रयणग्रहस्य पुरोरुक् । ये देवास (७ । १९) इति स्थाने । त्रीणि शता त्रीणि शतानि त्री त्रीणि सहस्राणि त्रिंशत् नव च देवा यथा ३३३९ । एते वस्वादिगणा देवा अग्निमसपर्यन् परिचरन्ति । सपर्यति परिचरणकर्मा । यद्वागमोक्ता देवाः 'नवैवाङ्गास्त्रि-वृद्धा स्युर्देवाना दशकैर्गणै । ते ब्रह्मविष्णुरुद्राणा शक्तीना वर्ण-भेदतः' इति । ते च ३३३ ३३३ ३३३ एतावन्तो भवन्ति । कथं परिचरन्ति तदाह । ते धृतैरग्निमौक्षन् अस्मिन् अग्निम् । 'उक्ष सेचने' लुङ् । अस्मै अग्नये बृहिरस्तृणन् आच्छादयन् । आत् इत् अनन्तरमेव होतार वृत्वा होत्रे कर्मणि न्यसादयन्त नियुक्तवन्तः । धृतसेचनबर्हि स्तरणहोतृवरणमेवाग्निपरिचर्येति भावः ७

अष्टमी ।

मूर्धानं दिवो अरति पृथिव्या वैश्वानरमृत आ जातमग्निम् । क्विष्सुस्राजमतिथि जनानामासन्ना पात्रं जनयन्त देवाः ॥ ८ ॥

उ० अथ ध्रुवस्य । मूर्धानं दिव इति व्याख्यातम् ॥ ८ ॥

म० प्रकृतिवदेव ध्रुवग्रहपुरोरुक् व्याख्याता (७ । २४) ॥ ८ ॥

नवमी ।

अग्निर्वृत्राणि जङ्घनद्वविणस्युर्विपुन्यया । समिद्धः शुक्र आहुतः ॥ ९ ॥

उ० ऐन्द्राग्नस्य । अग्निर्वृत्राणि गायत्री । अग्निः वृत्राणि

यजमानस्य वृजिनानि । जघनत् अत्यर्थं हन्ति । किभूतः
द्रविणस्युः धन हविल्लक्षणमिच्छन् । केन हेतुना जघनत् ।
विपन्यया । विपनिरर्चतिकर्मा । यजमानपूजया निमित्त-
भूतया । पुनः किंभूतोऽग्निः । समिद्धः दीप्तः शुक्रः शुक्रः
आहुतः अभिहुतः सन् ॥ ९ ॥

म० गायत्री भरद्वाजदृष्टा ऐन्द्राग्रप्रहपुरोरुक् इन्द्राग्नी आग-
तमित्यस्याः (७ । ३१) स्थाने । अग्निर्वृत्राणि पापानि
जघ्नन् अत्यर्थं हन्ति । यद्भुगन्तम् । कया । विपन्यया
पनतिरर्चतिकर्मा । विविधया पूजया पापं हन्ति । कीदृशो-
ऽग्निः । द्रविणस्यु द्रविणो धनमिच्छति द्रविणस्यति 'सुप
आत्मन क्यच्' 'क्याच्छन्दसि' (पा० ३ । २ । १७०)
इति क्यजन्तादुप्रत्ययः । हविल्लक्षणं धनमिच्छन् । समिद्धः
दीप्तः । शुक्रः शुद्धः । आहुतः निमन्त्रित ॥ ९ ॥

दशमी ।

विश्वेभिः सोम्यं मध्वन्न इन्द्रेण वायुना । पिव
मित्रस्य धामभिः ॥ १० ॥

उ० वैश्वदेवस्य । विश्वेभिः सोम्यम् गायत्री । विश्वेभिः
देवैः सह । सोमसंबन्धि मधु हे अग्ने, इन्द्रेण च सह
वायुना च सह पिव । मित्रस्य धामभिर्नामभिः स्तुतः
सन् । तदुक्तम् 'त्वमग्ने वरुणो जायसे यस्त्वं मित्रो भवसि
दस्म ईड्यः' इति ॥ १० ॥

म० गायत्री मेधातिथिदृष्टा वैश्वदेवप्रहपुरोरुक् ओमास-
श्वर्षणी (७ । ३३) इत्यस्याः स्थाने । हे अग्ने, विश्वेभिः विश्वै-
र्देवैः इन्द्रेण वायुना च सह सोम्यं सोममयं मधु पिव ।
कीदृशस्त्वम् । मित्रस्य धामभिः नामभिः स्तुत इति शेषः ।
'त्वमग्ने वरुणो जायसे यस्त्व मित्रो भवति दस्म ईड्यः' इति
श्रुतेः ॥ १० ॥

एकादशी ।

आ यदिषे नृपतिं तेज आनद् शुचिं रेतो निषिक्तं
द्यौरभीके । अग्निः शर्धमन्वद्यं युवानं स्वाध्यं
जनयत्सदृयञ्च ॥ ११ ॥

उ० आ यत् । द्वाभ्यां मरुत्वतीयाभ्याम् द्वे त्रिष्टुभौ ।
व्यवहितपदप्रायः आहुतिपरिणामवादिन्यौ । आ उपसर्गः
आनद् इत्यनेनाख्यातेन संबध्यते । यत् यदा इषे अन्नाय
निषिक्तं नितरां सिक्तं देवतोद्देशेन क्षिप्तम् शुचिं मन्त्रैः
संस्कृतम् तेजः जगदुत्पत्तिबीजम् । नृपतिम् अग्निम् आ
आनद् अश्रोतेरेतद्रूपम् । व्याप्नोति । ततोऽपि रेतो मध्य-
स्थानं व्याप्नोति त्रिबुल्लक्षणं तेजः । द्यौरभीके द्यौरपि तस्या-
हुतिपरिणामभूतस्य रसस्य अभीके निकट एव वर्तते । तत्
अग्निः शर्धम् शर्धं बल तस्य हेतुभूतम् । अनवद्यं प्रशस्यम्
युवानम् परिपक्वं रसम् स्वाध्यं सुष्ठु ध्यानीयम् । सर्वोऽपि

वृष्टिमभिलपति । जनयत् जनयति अष्टभिर्मासैः । सूदयच्च ।
'पूद क्षरणे' । निष्पन्नमुदकं चतुर्भिर्मासैः क्षरति च वृष्टि-
द्वारेण ॥ ११ ॥

म० त्रिष्टुप् पराशरदृष्टा मरुत्वतीयप्रहपुरोरुक् इन्द्र मरुत्व
(७ । ३५) इत्यस्याः स्थाने । आ उपसर्गः । आनडित्यनेन
संबध्यते यत् यदा तेज तेजसो हेतुभूत हविर्नृपतिं नुर्यज-
मानस्य पालकमग्निमानद् अश्रुते व्याप्नोति । यदाग्नौ हविर्हूयत
इत्यर्थः । तदा अग्निः रेतो जगद्वीजभूत जलम् द्यौरभीके ।
प्रथमा षष्ठ्यर्थे । दिव समीपेऽन्तरिक्षे जनयत् जनयति ।
मेघरूपेण च पुरः सूदयत् सूदयति क्षरति वृष्टिद्वारेण 'पूद
क्षरणे' । कीदृशं तेजः । इषे वृष्ट्यै निषिक्तं देवतोद्देशेनाग्नौ
सिक्तं हुतम् । शुचिं मन्त्रसंस्कृतम् । कीदृशं रेतः । शर्धं बल-
हेतुभूतम् । अनवद्यं निर्दोषम् 'अवद्यपण्यवर्या गर्ह्यपणितव्या-
निरोधेषु' (पा० ३ । १ । १०१) इति गर्ह्यार्थेऽवद्यमिति
निपातः । न अवद्यमनवद्यमगर्ह्यं प्रशस्यम् । युवानं युवतुल्य
परिपक्वरस दृढमित्यर्थः । स्वाध्यं सुष्ठु आ समन्तात् ध्यायते
चिन्त्यत इति स्वाध्यं चिन्तनीयम् । सर्वो वृष्टिमिच्छति ।
हविषा तर्पितोऽग्निरष्टमासैर्जलं निष्पाद्य वर्षासु वर्षतीत्यर्थः ।
व्यवहितपदो मन्त्र ॥ ११ ॥

द्वादशी ।

अग्ने शर्धं महते सौभगाय त्वं युम्नान्युत्तमानि
सन्तु । सं जास्पत्यं सुयममाकृणुष्व शत्रूयताम-
भिविष्टा महांसि ॥ १२ ॥

उ० अग्ने शर्धं । हे भगवन्नग्ने, शर्धं उत्सहस्व बलमावि-
ष्कुरु । महते सौभगाय । महत्सौभाग्यं लोकस्थितिः । एव
कुर्वतस्त्व वृष्णानि उत्तमानि सन्तु । युम्नं द्योततेर्यशो वानं
वा । हविल्लक्षणानि धनानि सन्तु यशासि वा । किञ्च एतच्च
त्वं प्रार्थ्यसे । संजास्पत्यम् । जायापतिमिति प्राप्ते आकार-
यकारयोर्लोपः सुक् च । सुयमं सुनियमं अन्योन्यबद्धरागम्
समाकृणुष्व कुरुष्व । शत्रूयतां शत्रुत्वमिच्छताम् । अभि-
तिष्ठ पत्न्यामभिभव महांसि महत्त्वानि ॥ १२ ॥

म० त्रिष्टुप् विश्ववारादृष्टा द्वितीयमरुत्वतीयपुरोरुक् मरु-
त्वन्तं वृषभं (७ । ३६) इत्यस्याः स्थाने । हे अग्ने, त्वं शर्धं
उत्सहस्व बलमाविष्कुरु । किमर्थम् । महते सौभगाय महत्सौ-
भाग्यं लोकस्थितिः । उद्यच्छतस्त्र वृष्णानि उत्तमानि उत्कृ-
ष्टानि सन्तु 'युम्नं द्योततेर्यशो वानं वा' (निरु० ५ । ५)
इति यास्कः । हविल्लक्षणान्यन्नानि यशासि वा सन्तु । किञ्च
जास्पत्यं जायापत्यमित्यर्थे जास्पत्यमिति निपातः । जायापत्यं
पत्नीयजमानरूपं सुयमं सुनियमं जितेन्द्रियमन्योन्याबद्धरागं
समाकृणुष्व कुरु । सुष्ठु यम्यते सुयमम् 'ईषद् सुष्ठु' (पा०
३ । ३ । १२७) इति खलप्रत्ययः । किञ्च शत्रूयता शत्रुत्व-
मिच्छता महांसि तेजासि अभितिष्ठ आक्रमस्व अभि-

त्रयोदशी ।

त्वां हि मन्द्रतममर्कशोकैर्वृमहे महि नः श्रोष्यमे । इन्द्रं न त्वा शवसा देवता वायुं पृणन्ति राधसा नृतमाः ॥ १३ ॥

उ० त्वां हि । माहेन्द्रस्य त्रिष्टुप् । त्वां हि त्वामेव मन्द्रतमं मन्दनीयतमं मृदुहृदयं वा । अर्कशोकैः मन्त्रैर्दीप्तैः । यथोक्तस्थानकर्णानुप्रदानवद्भिः । देवताद्यात्मवित्तसन्तानगर्भगुरुश्रुष्पाधिगताविष्ठावितब्रह्मचर्यैः । एवं हि मन्त्रा दीप्ताः स्युः । वृमहे वृतवन्तो वयम् । त्वं च वृतः सन् महि महत् स्तोत्रम् नोऽस्माकम् श्रोषि शृणोषि । श्रुत्वा च प्रभावयसि कर्म हे अग्ने । किञ्च इत्थं नाम त्वं महती देवता । येन इन्द्रं न । उपमार्थीयो नकारः । इन्द्रमिव त्वा शवसा बलेन पृणन्ति पूरयन्ति । वायुमिव च पूरयन्ति राधसा हविल्लक्षणेन धनेन । नृतमाः मनुष्यतमाः मनुष्यश्रेष्ठाः ॥ १३ ॥

म० त्रिष्टुप् भरद्वाजदृष्टा माहेन्द्रग्रहपुरोक्त इन्द्रो नृवदित्यस्याः (७ । ३९) स्थाने । हे अग्ने, वयं त्वा वृमहे वृतवन्तः । कीदृशं त्वाम् । मन्द्रतममतिगम्भीरम् । कैः अर्कशोकैः अर्कवत् शोचन्तेऽर्कशोका मन्त्रास्तैः अविष्कृतब्रह्मचर्यैः । यथोक्तमधीता मन्त्रा अर्कवदीप्ताः स्युरिति भावः । हि यस्मात् नोऽस्माकं महि महत् स्तोत्रं त्वं श्रोषि शृणोषि । विकरणव्यत्ययः । किञ्च नृतमाः मनुष्यश्रेष्ठाः देवता देवता त्वा त्वा राधसा हवीरूपेणाग्नेन पृणन्ति पूरयन्ति । देवताशब्दात्सुपो लुक् । कीदृशं त्वाम् । शवसा बलेन इन्द्रं न इन्द्रमिव वायुमिव च स्थितम् । न इवार्थे उभयो संबध्यते ॥ १३ ॥

चतुर्दशी ।

त्वे अग्ने स्वाहुत प्रियासः सन्तु सूरयः । यन्तारो ये मघवानो जनानामूर्वान्दर्यन्त गोनाम् ॥ १४ ॥

उ० त्वे अग्ने आदित्यग्रहस्य धृत्यौ । त्वे तव हे अग्ने, स्वाहुत साधुना प्रकारेणाभिहुत । प्रियासः प्रियाः सन्तु सूरयः पण्डिताः । ये च यन्तारः निगूहितसर्वविषयाः । ये च मघवानः धनवन्तः । जनानां मध्ये । न केवलं धनवन्त एव किंतर्हि । ऊर्वान् अन्नप्रकारान् दयन्त । दयतिर्दानार्थः । ददति । गोनाम् गवामिति प्राप्ते 'गोः पादान्ते' इति नुद् । गवां संबन्धिभिरुपसेचनैः सहितान् ॥ १४ ॥

म० द्वे वृहल्यौ आदित्यग्रहपुरोक्तौ । आद्या वसिष्ठदृष्टा अन्या प्रस्कण्वदृष्टा कदाचन स्तरीरसि कदाचन प्रयुच्छसीत्यनयो (८ । २ । ३) स्थाने । सुष्ठु हूयते स्वाहुत हे स्वाहुत हे अग्ने, जनाना मध्ये जनाः । गोना गवा सबन्धिभिर्दुग्धदधिकृतैः सह ऊर्वान् अन्नविशेषान् पुरोडाशादीन् दयन्त ददति 'दय

दानगतिहिसादानेषु' लङ् अडभाव आर्षः । ते सूरयः पण्डिताः त्वे तव प्रियासः सन्तु । कीदृशास्ते । यन्तारः निगूहीतेन्द्रियाः । मघवानः धनवन्तः । गोनामित्यत्र 'गोः पादान्ते' (पा० ७ । १ । ५७) इति नुडागमः ॥ १४ ॥

पञ्चदशी ।

श्रुधि श्रुत्कर्णं वह्निभिर्देवैरग्ने सयावभिः । आसीदन्तु बर्हिषि मित्रो अर्यमा प्रातर्यावाणो अध्वरम् ॥ १५ ॥

उ० श्रुधि श्रुत्कर्णं । हे अग्ने, श्रुधि शृणु । 'श्रुशृणु' इत्यादिना धिभावः । सत्वरं यज्ञमाग्नेयम् । हे श्रुत्कर्ण, शृणुतः कर्णावर्थिनां वचांसि यस्य स तथोक्तः । त्वधि श्रुतवति वह्निभिः वौदृभिर्देवैः । सयावभिः । 'या प्रापणे' वनिष् । समानमासिभिः सहिताः । आसीदन्तु बर्हिषि । मित्रः अर्यमा च । अन्ये च । प्रातर्यावाणः प्रातरेव हविःप्राप्तिर्येषां ते तथोक्ताः ॥ १५ ॥

म० शृणुतः इति श्रुतौ अर्थिवचश्रोतारौ कर्णौ यस्य स श्रुत्कर्णं हे श्रुत्कर्ण, देवै सह त्वमध्वरं यज्ञं श्रुधि शृणु । कीदृशैर्देवैः । वह्निभिः हवीषि वहन्ति ते वह्नय तैः । सयावभिः सह यान्ति ते सयावानः तैः । किञ्च मित्र अर्यमा प्रातर्यावाणश्च देवा बर्हिषि आसीदन्तु उपविशन्तु प्रातर्यान्ति हविः प्रमुवन्ति प्रात सवने येषा हविःप्राप्तिस्ते ॥ १५ ॥

षोडशी ।

विश्वेषामदितिर्यज्ञियानां विश्वेषामतिथिर्मानुषाणाम् । अग्निर्देवानामव आवृणानः सुमृडीको भवतु जातवेदाः ॥ १६ ॥

उ० विश्वेषामदितिः । आदित्यग्रहे दधिभ्रयणमन्त्रः । अयमपि पुरोरुचां मध्ये गण्यते । तथाहि । कदाचन स्तरीरसि । कदाचन प्रयुच्छसि । यज्ञो देवानामिति तिसृणामादित्येभ्यस्त्वेत्यनुषङ्गः । त्रिष्टुप् । योऽग्निः विश्वेषाम् अदितिः अदीनः । यज्ञियानां यज्ञसंपादकानाम् । विश्वेषां च अतिथिः मानुषाणाम् अग्निहोत्रिणाम् । सोऽग्निः देवानाम् अवः अन्नं हविल्लक्षणम् आवृणानः समर्पयन् । सुमृडीको भवतु । जातवेदाः जातप्रज्ञानः ॥ १६ ॥

म० त्रिष्टुब्गोतमदृष्टादित्यग्रहदधिभ्रयणे विनियुक्ता यज्ञो देवानामित्यस्याः (८ । ४) स्थाने । अग्निः ईदृशो भवतु । कीदृश । विश्वेषा सर्वेषा देवाना मध्ये अदिति नास्ति दितिः खण्डनं यस्य अदीनः । कीदृशाना देवानाम् । यज्ञियाना यज्ञार्हाणाम् । तथा विश्वेषा सर्वेषा मानुषाणा नराणामतिथिः पूज्य देवानामवो हविल्लक्षणमन्नमावृणान समर्पयन् । सुमृडीको शोभनं मृडीकं सुखं यस्मात् सुखकारी । जातवेदाः जातप्रज्ञानः ॥ १६ ॥

सप्तदशी ।

महो अग्नेः समिधानस्य शर्मण्यनागा मित्रे वरुणे स्वस्तये । श्रेष्ठे स्याम सवितुः सर्वामनि तद्देवानामवो अद्या वृणीमहे ॥ १७ ॥

उ० महो अग्नेः । सावित्रस्य त्रिष्टुप् । महः महतः अग्नेः समिधानस्य संदीप्यमानस्य । शर्मणि शरणे आश्रये वर्तमानाः अनागाः अनपराधाः स्याम । येन च मित्रे वरुणे अनपराधा एव स्याम । स्वस्तये अविनाशाय । येन च श्रेष्ठे स्याम सवितुः सर्वामनि प्रसवे । तत् देवानां संबन्धि अवः हविलक्षणमन्नम् । अद्य आवृणीमहे अधिसंस्कुर्मः ॥ १७ ॥

म० छशोधानाकदृष्टा त्रिष्टुप् सावित्रग्रहपुरोरुक् वाममद्येत्यस्या (८ । ६) स्थाने । देवाना तत् अवः अन्नं हविलक्षणमद्य वयं वृणीमहे संस्कुर्मः । क्व सति । सवितु सूर्यस्य सर्वामनि सति आज्ञाया सत्याम् । 'देवस्य ला सवितुः प्रसवे' इत्युक्तेः । 'सर्वीमा प्रसवोऽनुज्ञा' इति कोशः । कीदृशो सर्वामनि । श्रेष्ठे अन्यदेवाज्ञात सूर्याज्ञोत्कृष्टा । तत्किम् । येनाज्ञेन वयं स्वस्तये स्वस्तिमन्तो भवेम । कीदृशा वयम् । अग्ने शर्मणि शरणे आश्रये मित्रे वरुणे च अनागा अनागासः 'सुपा सुप' (पा० ७ । १ । ३९) इति जसः सुः । अग्निमित्रवरुणेष्वपराधरहिता । कीदृशास्याग्नेः । मह पूज्यस्य मह्यते पूज्यते मद्र तस्य 'मह पूजायां' किप् । समिधानस्य दीप्यमानस्य ॥ १७ ॥

अष्टादशी ।

आपश्चिद्विप्युस्तुर्यो न गावो नक्षत्रतं जरितारस्त इन्द्र । याहि वायुर्न नियुतो नो अच्छा त्वद्धि धीभिर्दयसे वि वाजान् ॥ १८ ॥

उ० इदानीमिन्द्रस्तुतिः । उक्थसंस्थे द्वितीयेऽहनि पुरोरुक् ऐन्द्रो द्वादश । आपश्चिद् त्रिष्टुप् । आपोपि । पिप्युः प्यायः पी आदेशः । पाययेयुः निग्राह्यसोमे स्तुर्यो न गावः सुन्वन्ति अभिषुण्वन्ति याभिर्वाग्भिः सोमं तास्तर्यः । सोमाभिषवे हि त्रयीलक्षणा वाचो व्याप्रियन्ते । तदेतदुक्तम् । तुर्यो न गावः तर्ध इव गावः । नक्षत्रतं जरितारस्त इन्द्र । नक्षत्रम् । नक्षतिर्व्याप्तिकर्मा । एवमनेन प्रकारेण नक्षत्रव्यामुच्यन्ति ऋतं यज्ञम् । जरितारः स्तोतारः ते तव हे इन्द्र । एतच्च ज्ञात्वा । वाहि वायुर्न नियुतो नो अच्छ । अच्छ अभियाहि । आयाहि नः अस्मान् वायुर्न वायुर्यथा नियुतः अश्वान् याति । त्वं हि यस्मात् । पुनस्त्वमेवमुच्यसे । यस्त्वं धीभिः स्वकीयाभिर्बुद्धिभिः दयसे ददासि । विविधं वाजान् अज्ञानि ॥ १८ ॥

म० 'इन्द्रस्तदुक्थ्यो द्वितीयमहर्भवति तस्यैन्द्रा ग्रहा भवन्त्यैन्द्रः पुरोरुक् सर्वमैन्द्रमसत्' (पा० १३ । ७ । १ । ४)

इति सर्वमेधे श्रुति । तत इन्द्रस्तुत्सङ्गे उक्थ्यसंस्थे सर्वमेधस्य द्वितीयेऽहनि आपश्चिदित्यादि इमा त इत्यन्ता द्वादश ऋचः । तं प्रलया अयं वेनः महो इन्द्र कदाचन स्तरीः कदाचन प्रयुच्छसीति पञ्च प्रतीकोक्ताः एवं सप्तदशेन्द्रदेवत्याः ऐन्द्रवायवादिसावित्रान्ताना ग्रहाणा ग्रहणमन्त्राः वसिष्ठदृष्टाः त्रिष्टुप् ऐन्द्रवायवस्य पुरोरुक् आ वायो इत्यस्या (७ । ७) स्थाने । हे इन्द्र, जरितार स्तोतार ऋत्विजः ते तव ऋतं यज्ञं नक्षत्रं नक्षन्ति व्यामुच्यन्ति । नक्षतिर्व्याप्तिकर्मा । लडि अडभाव आर्षः । आप चिद् आपोऽपि निग्राह्यारूपाः पिप्युः आप्याययन्ति सोमं वर्धयन्ति 'ओप्यायी वृद्धौ' लिटि प्यायः पी-आदेशः । तत्र दृष्टान्तः । स्तुर्यो गावः इव स्तृण्वन्ति सुन्वन्ति याभिस्ताः स्तुर्यः याभिः सोमः सूयते ता गावो वाचो वेदरूपा इव ता यथा सोममाप्याययन्ति तथापोऽपि । अतएव लं नोऽस्मानच्छ अभिमुखं याहि आगच्छ । वायुर्न वायुरिव वायुर्यथा नियुतः खानधानभियाति । हि यतः लं धीभिः बुद्धिभिः कर्मभिर्वा वाजानानि विदयसे विविधं ददासि 'दय दानादौ' अत एवागच्छ ॥ १८ ॥

एकोनविंशी ।

गाव उपावतावतं मही यज्ञस्य रप्सुदा । उभा कर्णा हिरण्यया ॥ १९ ॥

उ० गाव उप । तिस्रो गायत्र्यः । दक्षिणालक्षणा गाव उच्यन्ते । हे गावः, उपावत उपगच्छत दक्षिणमार्गेण अवतः प्रति । अवतमिति कूपनाम । सचात्र चात्वालं तदन्तरेण हि गावां संचारः । को हेतुरागमन इति चेत् । मही यज्ञस्य रप्सुदा । मही महत्यः यज्ञस्य रप्सुदा दानं वर्तते । यतश्च भवतीनाम् उभाकर्णा हिरण्यया उभौ कर्णौ हिरण्ययौ कृतौ । दानार्थमेव अत उपावतेति संबन्धः ॥ १९ ॥

म० तिस्रो गायत्र्यः आद्या पुरुमीढाजमीढदृष्टा ऐन्द्रवायवस्य, द्वितीया पुरोरुक् इन्द्रवायू इत्यस्याः (७ । ८) स्थाने । गाव उच्यन्ते । हे गावः, अवतं कूपं चालालरूपं प्रति उपावत उपगच्छत दानार्थम् । चालालान्तरेण गवा सचारोऽस्ति । अवत इति कूपनाम । को हेतुरागमने तत्राह । मही महत्यौ यावापृथिव्यौ यज्ञस्य रप्सुदा रप्सुदे रप्सिति रूपनाम तदन्तरे रप्सुदे वर्तते । यावाभूमी यज्ञस्य शोभा कुरुत इति यूयमुपागच्छत । किञ्च उभा कर्णा भवतीनामुभौ कर्णौ हिरण्ययौ हिरण्ययौ अतएव दानार्थमागच्छतेत्यर्थः ॥ १९ ॥

विंशी ।

यदद्य सूर उदितेऽनागा मित्रो अर्यमा सुवाति सविता भर्गः ॥ २० ॥

उ० यदद्य । यत्कर्म अद्य अस्मिन्वावि सूर उदिते उद्वते अनागाः अनपराधो मित्रः सुवाति प्रसौति तत्कर्म प्रया-

दिति शेषः । एवमर्थमणः सवितुर्भगस्य च वाक्यानि अवि-
शेषात् ॥ २० ॥

म० वसिष्ठदृष्टा मैत्रावरुणपुरोरुक् अयं वामित्यस्याः (७ । १९)
स्थाने । अथ सूरे सूर्ये उदिते सति मित्रः अर्यमा सविता
भगश्च यत् सुवाति प्रेरयति तत् कर्म कुर्यादिति शेषः । नास्ति
आगोऽपराधो यस्य सोऽनागा इति चतुर्णां विशेषणम् ॥ २० ॥

एकविंशी ।

आ सुते सिञ्चतु श्रियं रोदस्योरभिश्रियम् ।
रसा दधीत वृषभम् । तं प्रत्नथायं वेनः ॥ २१ ॥

उ० आसुते । तृतीयः पादः प्रथमं व्याख्यायते । यं
सोमम् रसा नदी रसतेः शब्दकर्मणः । दधीत धारयति ।
नद्युपकण्ठे हि सोमो जायते । वृषभं वर्षितारम् आसुते
सिञ्चत आसिञ्चत ग्रहपात्रेषु चमसेषु सोमं हे ऋत्विजः ।
सुते अभिषुते सति सोमे । कथंभूतम् । श्रियम् श्रियोहेतु-
भूतम् । रोदस्योरभिश्रियम् द्यावापृथिव्योरधिगतश्रियम् ।
ब्रह्माण्डव्यापिनी हि सोमश्रीः । तं प्रत्नथायं वेनः इति द्वे
प्रतीके उक्ते ॥ २१ ॥

म० सुनीतिदृष्टाश्विनपुरोरुक् या वामित्यस्याः (७ । ११)
स्थाने । रसा नदी 'रसतेः शब्दकर्मणः' (निरु० ११ । २५)
इति यास्कः । रसा नदी वृषभं वर्षितार सोमं दधीत
पुष्पाति । दधातेर्लिङ् । नदीसमीपे हि सोमोत्पत्तेः । तस्मि-
न्सोमे सुते अभिषुते सति आसिञ्चत । चमसेष्विति शेषः ।
ऋत्विज प्रति वचनमेतत् । कीदृशं वृषभम् । रोदस्योः द्यावा-
पृथिव्योः श्रियं श्रीयते श्रीः तम् आश्रयम् । सोमस्य जगदा-
धारत्वात् । अभिश्रियम् अभि सर्वतः श्रीः शोभा यस्य सोऽ-
भिश्रीः तम् । तं प्रत्नथायं अयं वेनः द्वे प्रतीकोक्ते शुक्रम-
न्थिनोः प्राकृते (७ । १२ । १६) पुरोरुचौ ॥ २१ ॥

द्वाविंशी ।

आतिष्ठन्तं परि विश्वे अभूषञ्जिश्रयो वसानश्च-
रति स्वरोचिः । महत्तद्वृष्णो असुरस्य नामा विश्व-
रूपो अमृतानि तस्थौ ॥ २२ ॥

उ० आतिष्ठन्तम् त्रिष्टुप् । इन्द्रस्यात्र वृष्टिकर्मोच्यते ।
ग्रीष्मान्ते मध्यमस्थाने आतिष्ठन्तम् इन्द्रं पर्यभूषन् परिर-
क्षितवन्तः । विश्वे सर्वे देवा मध्यमका देवगणाः । श्रियो
वसानश्चरति स्वरोचिः । सतु मध्यमस्थानः सर्वेषां देवग-
णानां श्रियः आच्छादयन् स्वेच्छया चरति । स्वरोचिः
अपराधीनदीप्तिः । तृतीयः पादश्चतुर्थान्ते व्याख्यायते तच्छ-
ब्दयोगात् । आविश्वरूपो अमृतानि तस्थौ । यत् आतस्थौ
विश्वरूपः इन्द्रः अमृतानि उदकानि उदकेषु पातयितव्येषु ।
महत् तत् वृष्णः वर्षितुः असुरस्य प्रज्ञानवतः नाम । नमनं
प्रह्वीभावः ॥ २२ ॥

म० विश्वामित्रदृष्टाप्रयणपुरोरुक् ये देवास इत्यस्याः (७ ।
१९) स्थाने । इन्द्रस्य वृष्टिकर्मोच्यते । विश्वे देवाः आति-
ष्ठन्तं समन्तात् स्थितमिन्द्रं पर्यभूषन् परिरक्षितवन्तः । स इन्द्रः
चरति सर्वत्र गच्छति । कीदृशः । श्रियो वसानः देवानां
दीप्ती आच्छादयन् स्वरोचि स्वं रोचिर्यस्य सः अनन्याधीन-
दीप्तिः । किञ्च विश्वं रूपयति निरूपयतीति विश्वरूपः इन्द्रो
यत् अमृतानि जलानि आतस्थौ वृष्टये आस्थितवान् वृष्णः
इन्द्रस्य तत् महत् प्रसिद्धं नाम वासवो वृत्रहा इत्यादि । कीदृ-
शस्य वृष्णः । असुरस्य असवो विद्यन्ते यस्य सोऽसुरस्तस्य
प्राणवतः सावधानस्य प्रज्ञावत इत्यर्थः ॥ २२ ॥

त्रयोविंशी ।

प्र वो महे मन्दमानायान्धसोऽर्चा विश्वानराय
विश्वामुवे । इन्द्रस्य यस्य सुमखं सहो महि श्रवो
नृम्णं च रोदसी सपर्यतः ॥ २३ ॥

उ० प्र वः त्रिष्टुप् । हे ऋत्विजः, प्रार्चं प्रार्चत । वः
यूयम् स्तुतीः । महे इन्द्रविशेषणमेतत् । महते । अन्धसः
अन्नस्य दात्रे इति वाक्यशेषः । मन्दमानाय स्तूयमानाय
मोदमानाय वा । विश्वानराय सर्वभूताय । विश्वामुवे सर्व-
व्यापिने किञ्च इन्द्रस्य यस्य सुमखं साधुयज्ञम् । सहः
बलं च महि महच्च श्रवः श्रवणीयं च यशः नृम्णं च धनं
च नृन्नमयतीति नृम्णम् । रोदसी द्यावापृथिव्यौ सपर्यतः
परिचर्यतः । तस्य चेन्द्रस्य प्रार्चत स्तुतीरित्यनुषङ्गः ॥ २३ ॥

म० सुचीकदृष्टा त्रिष्टुप् ध्रुवग्रहपुरोरुक् मूर्धानमित्यस्याः
(७ । २४) स्थाने । हे ऋत्विजः, यूयं विश्वानराय विश्वे
सर्वे नरा यजमाना यस्य तस्मै प्रार्चं प्रार्चत । वचनव्यत्ययः ।
इन्द्रं पूजयतेत्यर्थः । कीदृशाय । महे महते । वो युष्माकम-
न्धस अन्धसा अज्ञेन हवीरूपेण मन्दमानाय मोदमानाय ।
विश्वामुवे विश्वं भवति प्राप्नोति विश्वम् तस्मै सर्वव्यापिने,
विश्वामुवे विश्वं भवति यस्मादिति वा । सहितायां
दीर्घः । किञ्च रोदसी द्यावापृथिव्यौ यस्येन्द्रस्य एतान् पदा-
र्थान्सपर्यतः पूजयतः । कान् सुमखं शोभनं यज्ञम् सहः बलम्
महि महत् श्रवो यशः नृम्णं धनं च । द्यावाभूमी यस्य
मखादीनि मानयतस्तं पूजयतेत्यर्थः ॥ २३ ॥

चतुर्विंशी ।

बृहन्निदिधम एषां भूरि शस्तं पृथुः स्वरुः । येषा-
मिन्द्रो युवा सखा ॥ २४ ॥

उ० बृहन्नित् द्वे गायत्र्यौ । अन्त्यः पादः प्रथमं व्या-
ख्यायते यच्छब्दयोगात् । येषामिन्द्रो युवा सर्वकर्मसु
दक्षः सखा । तेषामेषां यजमानानाम् बृहन्नित् महानेव
इधमः भवति । महत्त्वं च साधनानां साध्योत्कर्षं कुर्वतां

भवति । भूरिशस्तं भवति । पृथुश्च स्वरुः भवति । यज्ञानां
त्रा भूयोभूयः करणमेवाभिप्रेतं स्यात् ॥ २४ ॥

म० त्रिशोकदृष्टा गायत्री ऐन्द्रामपुरोरुक् इन्द्राग्नी इत्यस्याः
(३ । ७१) स्थाने । युवा समर्थः । इन्द्रः येषां यजमानानां
सखा सहायः एपामिन्द्रः बृहन् इत् महानेव भवति । शस्तं
शस्त्रं भूरि बहु । स्वरु खड्गं पृथु विशालः । यज्ञवाहुल्यमा-
शास्यत इत्यर्थः ॥ २४ ॥

पञ्चविंशी ।

इन्द्रेहि मत्स्यन्धसो विश्वेभिः सोमपर्वभिः ।
मूर्हो२ ॥ अभिष्टिरोजसा ॥ २५ ॥

उ० इन्द्रेहि । हे इन्द्र, आ इहि आगच्छ । एत्य च
मत्सि तृप्तिं कुरु अन्धसः अध्यानीयस्य सोमलक्षणस्यान्नस्य
स्वेनांशेन । ततोऽपि विश्वेभिः सर्वैः सोमपर्वभिः सोमया-
गकालैर्निमित्तभूतैः । आइहि । यद्वा सर्वसवनगतैः सोमां-
शुभिः निमित्तभूतैः । कस्मात्पुनस्त्वमेवमस्माभिः प्रार्थ्यसे
इत्यत आह । यतो महानसि अभिष्टिश्च अभ्येषणशीलश्च
शत्रूणामभियष्टव्यो वा । ओजसा स्वकीयेन बलेन ॥ २५ ॥

म० मधुच्छन्दोदृष्टा गायत्री वैश्वदेवपुरोरुक् ओमास
इत्यस्याः (७ । ३३) स्थाने । इन्द्र आ इहि 'ओमाडोश्च'
(पा० ६ । १ । ९५) इति पररूपम् । हे इन्द्र, आ इहि
आगच्छ । आगत्य अन्धसः अन्धसाजेन हविलक्षणेन विश्वेभि
विश्वे सर्वे सोमपर्वभिः सोमाशुभिश्च त्वं मत्सि तृप्यस्व ।
'मद तृप्तौ' शपो लुक् । कीदृशः लम् । ओजसा तेजसा
महान् श्रेष्ठः । अभिष्टिः अभीज्यत इत्यभिष्टि अभियष्टव्य-
पृपोदरादिः ॥ २५ ॥

षड्विंशी ।

इन्द्रो वृत्रमवृणोच्छर्धनीतिः प्र मायिनाममि-
नाद्वर्षणीतिः । अहन्यधुसमुशधुगवनेष्वविर्धेना
अकृणोद्राम्याणाम् ॥ २६ ॥

उ० इन्द्रो वृत्रम् त्रिष्टुभौ । य इन्द्रः वृत्रं युद्धाय
अवृणोत् 'शर्धनीतिः । शर्ध इति बलनाम । शर्धे चतुरङ्गबले
नीतिर्यस्य स तथोक्तः । प्रमायिनाममिनात् यश्च मायिनां
मायाविनां प्रमिनात् । 'मीड् हिंसायाम्' हिनस्ति । यश्च
वर्षणीतिः । वर्ष इति रूपनाम । रूपसन्नद्धः स्वेच्छारूपविजृ-
म्भकः । यश्च अहन्य हन्ति व्यंसं निरसं संधिसंव-
न्धिनं मायिनम् । उशधक् 'वश कान्तौ' अस्य कृतसं-
प्रसारणस्यैतद्रूपम् । दहतेरुत्तरं कृतभगभावस्य । अथ
कोर्यः शत्रुत्व कामयमानान् दहति वनेष्वपि वर्तमानान्
आविर्धेना अकृणोद्राम्याणाम् । स इन्द्रः आविः प्रकटम्
धेना स्तुतीः इत्थं शत्रून्हन्ति इत्थमपरिमितं धनं ददातीति ।
अवश्यं च रमयितव्यानां यायजूकानाम् ॥ २६ ॥

म० विश्वामित्रदृष्टा त्रिष्टुप् प्रथममरुत्वतीयपुरोरुक् इन्द्र
मरुत्व इत्यस्या (७ । ३५) स्थाने । इन्द्र वृत्रं दैत्यमवृणोत्
युद्धाय वृणोति स्म । मायिना मायिनो दैत्यान् प्रामिणात् हिनस्ति
'मीड् हिंसायाम्' त्रयादि प्वादित्वाद्भ्रस्त्रः कर्मणि षष्ठी । व्यंस-
महन्य हन्ति । 'अस विभागे' चुरादिरदन्तः अंसयति विभजति
स्वान्परानिति व्यंसो दृष्टः तम् । क । वनेषु वनस्थान् हन्ती-
त्यर्थः । रमयन्ति देवान् ऋते राम्याः यायजूकाः तेषां धेनाः
स्तुतिरूपा वाचः आविः अकृणोत् आविः करोति । यजमानाः
स्तुवन्तीति देवेषु प्रकटयतीत्यर्थः । कीदृश इन्द्र । शर्धनीतिः ।
शर्ध इति बलनाम । शर्धे चतुरङ्गे बले नीतिर्यस्य सः । वर्ष-
णीतिः । वर्ष इति रूपनाम । वर्षं नानारूपं नयति प्राप्नोतीति
वर्षणीति नानारूपधारी । उशधक् उशन्ति कामयन्ते परस्त्रं
ते उशाश्चौरास्तान् दहति उशधक् ॥ २६ ॥

सप्तविंशी ।

कुतस्त्वमिन्द्र माहिनः सन्नेको यासि सत्पते
किं त इत्था । संपृच्छसे समराणः शुभानैवोचे-
स्तत्रो हरिवो यत्ते अस्मे । मूर्हो२ ॥ इन्द्रो य
ओजसा कदा चन स्तरीरसि कदा चन प्रयु-
च्छसि ॥ २७ ॥

उ० कुतस्त्वम् । इन्द्रमरुत्संवादे मरुतामेतद्वाक्यम् । हे
इन्द्र, त्वम् कुतः कस्माद्धेतोः माहिनः महनीयः सर्वस्य
पूज्यः सन् शत्रून् एकः असहायः यासि । हे सत्पते, श्रुति-
स्मृत्यनुष्ठानरतानां पालयितः । किं त इत्था किंच ते तव
इत्थंभूतम् प्रयोजनमस्ति येनैकाकी यासि । संपृच्छसे
समराणः संगच्छमानः शुभानैः शोभनैः वचोभिः संपृच्छसे
कतमः पन्था इति । हे हरिवः हरिवन् । तत्करणं नः अस्माकं
वोचेः ब्रूयाः । यत्ते अस्मे यत् व्यावृत्तिकारणं ते तव अस्मे
अस्मासु वर्तत इति । मूर्हो २ इन्द्रो य ओजसा । कदाचन
स्तरीरसि कदाचन प्रयुच्छसि इति तिस्रः प्रकृताः प्रती-
कोक्ताः ॥ २७ ॥

म० अगस्त्यदृष्टा त्रिष्टुप् सशस्त्रमरुत्वतीयपुरोरुक् मरुत्वन्त-
मित्यस्या (७ । ३६) स्थाने । इन्द्रं प्रति मरुद्वाक्यम् । हे
इन्द्र, हे सत्पते, श्रुतिस्मृत्युक्ताजाररताः सन्त तेषां पते
पालक, लमेकः सन् कुतो यासि असहायः क्व गच्छसि । ते
तव किमित्था गमने को हेतुः किं प्रयोजनम् । 'था हेतौ च
छन्दसि' (पा० ५ । ३ । २६) इतीदमः थाप्रत्ययः । 'एतेतौ
रथोः' (पा० ५ । ३ । ४) इतीदम इदादेशः । कीदृशस्त्वम् ।
माहिनः महितः पूज्यः । निष्ठातस्य नलम् धातोर्वृद्धिश्च
छान्दसी । यद्वा मह उत्सवोऽस्यास्तीति मही एव माहिनः
स्वार्थेऽण् 'इनप्यनपत्ये' (पा० ६ । ४ । १६४) इति टिलो-
पाभावः । किंच समराणः सम्यक् गच्छन् सन् शुभानैः

शोभनैः वयनैः लं संपृच्छसे कतम. पन्था इति लोकान्
पृच्छसि एकाकित्वात् । शोभन्ते तानि शुभानानि । शानचि
शपि लुप्ते रूपम् । सपूर्वस्यते. शानचि शपि लुप्ते समराण
इति । हरयोऽथा अस्य सन्तीति हरिवान् 'मनुवसो रु' सवुद्धौ
छन्दसि' (पा० ८ । ३ । १) इति रुः । हे हरिवः इन्द्र,
नोऽस्माकं तत् एकाकिगमनकारणं वोचे. ब्रूहि । यत् यतो हेतोः
अस्मे वयं ते तव लवीया वयमिति हेतोर्वक्तव्यमित्यर्थः ।
तिष्ठ प्रतीकोक्ता. तत्र महोऽइन्द्र इत्यस्याः (७ । ४०) महे-
न्द्रग्रहणे विनियोग. नृवदित्यस्याः (७ । ३९) स्थाने कदाच-
नेति (८ । २—३) द्वयोरादित्यग्रहणे विनियोगः ॥ २७ ॥

अष्टाविंशी ।

आ तत्त इन्द्रायवः पनन्ताभि य ऊर्व गोमन्तं
तिरुत्सान् । सकृत्स्वुं ये पुरुपुत्रां महीधु सहस्र-
धारां वृहतीं दुदुक्षन् ॥ २८ ॥

उ० आ तत् त्रिष्टुप् । आहुपसर्गः पनन्तेत्याख्यातेन सं-
वध्यते । आपनन्त । पनतिः पूजाकर्मा । पूजयन्ति वृत्रवधा-
दिकम् ते तव संवन्धि कर्म हे इन्द्र, आयवः मनुष्याः यज-
मानाः । कथंभूता आयवः । अभितितृत्सान् । तृत्स-
तिर्हिसाकर्मा । ये अभितदिंतुं हिंसितुमिच्छन्ति । किमित्यत
आह । ऊर्वम् अन्नं सोमलक्षणम् । गोमन्तं उदकवन्तम् ।
निग्राभ्याभिः सोमोऽभिपूयते । येऽपि उदकवन्त सोममभि-
पुष्यन्ति तेषु पूजयन्तीत्यर्थः । किंच । सकृत्स्वम् । एकत्रा-
रमेव प्रसूयते यागो हिरण्यधान्यादिभिः सा सकृत्सूक्तां सकृ-
त्स्वम् । ये यजमानाः । पुरुपुत्रा बहुपुत्राम् । सर्वे एव
पदार्थाः पृथिवीत उत्पद्यन्ते । महीं भूमिम् । सहस्रधारां अन-
न्तभोगप्रदायिनीम् । बहुधा प्राणिजात धारयन्ती वा ।
वृहती महतीम् । दुदुक्षन् दोग्धुमिच्छन्ति । भूमिदानं सर्व-
मेधयाजिनश्चोद्यते तदभिप्रायमेतत् । ये च सोमाभिपवं
कुर्वन्ति ये च पृथिवी ददति ते त्वां पूजयन्ति नान्ये दुर्मे-
धस इति ॥ २८ ॥

म० गौरीवितिदृष्टा त्रिष्टुप् आदित्यग्रहस्य दधिश्रयणे विनि-
योगः । यज्ञो देवानामित्यस्या. (८ । ४) स्थाने । हे इन्द्र,
आयवो मनुष्या. ते तव तत् कर्म आपनन्त पूजयन्ति ।
पनति पूजाकर्मा । लड् अडभाव आर्षे । ये आयवः ऊर्वमन्नं
सोमरूपमभितितृत्सान् अभितितृत्सन्ति तदिंतुं हिंसितुमिच्छन्ति
तितृत्सन्ति 'उतृदिर् हिंसानादरयो.' सन्नन्त 'इतश्च लोपः
परस्मैपदेषु' (पा० ३ । ४ । ९७) इत्यतेरिकारलोपः । सोमं
सोतुमिच्छन्तीत्यर्थः । कीदृशमूर्वम् । गोमन्तं गौरुदकमस्ति
यस्मिन् स गोमान् तम् निग्राभ्यालक्षणोदकयुतम् । ताभिरेव
सोम. सूयते । किंच ये मनुष्या. महीं भूमिं दुदुक्षन् दुधुक्षन्ति
दोग्धुमिच्छन्ति । दुहेः सनन्ताल्लड् पूर्ववदिकारलोप । तेऽपि
तव कर्म पनन्ति स्तुवन्ति । कीदृशी महीम् । सकृत्स्वं सकृदेक-

वारमेव सूते हिरण्यधान्यादि ददाति सकृत्सूः ताम् । पुरुपुत्रां
बहुपुत्राम् । सर्वे पदार्थाः पृथिवीत उत्पद्यन्ते । सहस्रधारा
सहस्रं धारा हिरण्यादयो यस्या सा ताम् बहुभोगदाम् । यद्वा
सहस्रमसख्यं प्राणिजातं धरति सहस्रधारा ताम् । वृहतीं
महतीम् । ये विप्रा. सोमाभिपवं कुर्वन्ति ये च क्षत्रिया भूमिं
दुहन्ति पालयन्ति ददते ते इन्द्रस्य वृत्रवधादिकर्म स्तुवन्ति
नान्ये दुर्मेधस इत्यर्थः ॥ २८ ॥

एकोनत्रिंशी ।

इमां ते धियं प्रभरे महो महीमस्य स्तोत्रे धिषणा
यत्त आनजे । तमुत्सवे च प्रसवे च सासहिमिन्द्रं
देवासुः शर्वसामदन्ननु ॥ २९ ॥

उ० इमां ते हे इन्द्र, इमां ते तव धियं स्तुतिं प्रभरे
प्रहरामि शपयामि । कथंभूतस्य ते । महः महतः । कथं-
भूतां धियम् । मही महतीम् । अस्य यज्ञस्य स्तोत्रे धिषणा
वाक् । यत्ते यस्मात्ते तव स्वभूतान् गुणान् आनजे अभि-
व्यनक्ति ऐन्द्रमेव यज्ञं प्रकाशयति । किंच । तमे-
वेन्द्रम् । उत्सवे च अभ्युदये प्रसवे च अभ्यनुज्ञानाय
त्रिपयभूतायाम् । सासहिं शत्रूणामभिभवितारम् । देवासः
देवा अपि शवसा मदन्ननु । शवसा बलेन अन्व-
मदन्न अभिष्टुवन्ति । पूर्वोर्ध्वः प्रत्यक्षकृतः उत्तरस्तु परोक्ष-
कृतः अतो वाक्यभेदेन व्याख्यानम् ॥ २९ ॥

म० कुत्सदृष्टा जगती सावित्रपुरोक्क् वाममधेयस्याः
(८ । ६) स्थाने । हे इन्द्र, इमा मामकीं धियं बुद्धिं स्तुतिं
वा कर्म वा ते तुभ्यं प्रभरे प्रहरे समर्पयामि । कीदृशस्य ते ।
मह. महत. पूज्यस्य । कीदृशी धियम् । महीं महतीम् । यत्
यस्मात् अस्य यजमानस्य धिषणा बुद्धिर्वाग्वा स्तोत्रे क्रियमाणे
ते तव आनजे ला व्यनक्ति । कर्मणि षष्ठी । अञ्जेलिट् नलोप-
श्छन्दस. । किंच देवास देवा. तमिन्द्रमन्वमदन् अनुम-
दन्ति स्तुवन्ति 'छन्दसि परेऽपि' (पा० १ । ४ । ८१)
इत्यनो. पर. प्रयोगः । क्व स्तुवन्ति । उत्सवे अभ्युदये । प्रसवे
गुर्वाद्यनुज्ञाया सत्याम् । यद्वा प्रसवे पुत्राद्युत्पत्तिरूपे उत्सवे
इन्द्रं स्तुवन्ति । कीदृशमिन्द्रम् । शवसा बलेन सासहिम् सहते
सासहिः शत्रूणामभिभवितारम् । चौ समुचये ॥ २९ ॥

इन्द्रस्तुत्सज्ञं द्वितीयमह समाप्तम् ॥

त्रिंशी ।

विभ्राड्वृहत्पिवतु सोम्यं मध्वायुर्दधद्यज्ञपताव-
विहुतम् । वातजूतो यो अभिरक्षति त्मना प्रजाः
पुपोष पुरुधा वि राजति ॥ ३० ॥

उ० विभ्राड् वृहत् । जगती सूर्यस्तुतिः । द्वितीयेऽहनि
ग्रहाणां पुरोरुचः । द्वितीयोऽर्धर्चः प्रथमं व्याख्यायते यच्छ-
ब्दयोगात् । यः वातजूतः वातप्रेरितः वातो यस्य वोढेयभि-

प्रायः । अभिरक्षति त्मना आत्मनैव जगत् । 'मन्त्रेष्वाम्बादेरात्मनः' इत्याकारलोपः । यश्च प्रजाः पुपोष पोषयति शीतोष्णवर्षैः । यश्च पुरुधा विराजति बहुधा च दीप्यति अग्निविद्युन्नक्षत्रादिरूपैः । स विभ्राद् विविधं भ्राजते इति विभ्राद् सूर्यः । बृहत् महत् पिवतु सोम्यं सोममयं मधु । किं कुर्वन् । आयुः जीवनम् दधत् स्थापयन् यज्ञपतौ यजमाने । अविहुतम् अनवखण्डितम् । 'हु कौटिल्ये' । 'हुहुरेऽच्छन्दसि' इति हुआदेशः ॥ ३० ॥

म० अथ तृतीयमहः सूर्यस्तुत् । तथाच श्रुतिः 'सूर्यस्तदुक्थ्यस्तृतीयमहर्भवति तस्य सौर्या ग्रहा भवन्ति सौर्यं पुरोरुच सर्वेषु सौर्यमसदिति' (१३ । ७ । १ । ५) । चतुर्दश पुरोरुचस्तिष्ठ प्रतीकोक्ता । एवं सप्तदश ऋचः सूर्यस्तुत्सज्ञे उक्थ्यसंस्थे सर्वमेधस्य तृतीयेऽहनि । ऐन्द्रवायवादिसावित्रान्ताना ग्रहाणा पूर्वाक्तक्रमेण ग्रहणमन्त्रा बोध्या । विभ्राद्दृष्टा जगती ऐन्द्रवायवपुरोरुक् । विविधं भ्राजते विभ्राद् सूर्यं सोम्यं सोमरूप हवि पिवतु । कीदृशं सोम्यम् । बृहत् महत् मधु मधुरखादम् । यः सूर्यं त्मना आत्मना प्रजा अभिरक्षति पालयति पुपोष पुष्णाति च । पुरुधा बहुधा विराजति च शोभते । कीदृशः । यज्ञपतौ यजमाने अविहुतमखण्डितमायुः दधत् स्थापयन् । वातजूतः वातेन प्रेरितः । वातेन प्रेरितं रविमण्डलं भ्रमतीति प्रसिद्धिः । त्मना 'मन्त्रेष्वाम्बादेरात्मनः' (पा० ६ । ४ । १४१) इत्याकारलोपः । 'हु कौटिल्ये' 'हुहुरेऽच्छन्दसि' (पा० ७ । २ । १३१) इति हु आदेशः ॥ ३० ॥

एकत्रिंशी ।

उदु त्वं जातवेदसं देवं वहन्ति केतवः । दृशे विश्वाय सूर्यं स्वाहा ॥ ३१ ॥

उ० उदुत्वमिति व्याख्यातम् ॥ ३१ ॥

म० ऐन्द्रवायवस्य द्वितीया पुरोरुक् । व्याख्याता (७ । ४१) ॥ ३१ ॥

द्वात्रिंशी ।

येना पावकं चक्षसा भुरण्यन्तं जनां २ ॥ अनु । त्वं वरुण पश्यसि ॥ ३२ ॥

उ० येना पावक । द्वे गायत्र्यौ सर्वमेधाग्निश्चीयते तेन रूपेण । आत्मानं संपाद्य क्षिप्रं यजमानो मीक्षं प्राप्नोति तदिहं प्रार्थ्यते । येन हे पावक पावयितः, येन चक्षसा दर्शनेन । भुरण्यन्तम् जनान् अनु । शकुनिः क्षिप्रपाती भुरण्युरित्यभिधीयते । सर्वमेधयाजिनो जनान् अनुभुरण्यन्तम् पक्षिरूपेणात्मानं संपाद्य क्षिप्रं गच्छन्तमित्यर्थः । त्वं हे वरुण सूर्यं, पश्यसि । तदोध्याहारेण वाक्यपरिपूर्तिः । येन जनान् अनु भुरण्यतः पश्येति ॥ ३२ ॥

म० प्रस्कण्वदृष्टा गायत्री मैत्रावरुणपुरोरुक् । सर्वमेधे

पक्षाकारेणाग्निश्चीयते तद्रूपमात्मानं संपाद्य मुक्तिमाप्नोति तदन्न प्रार्थ्यते । हे पावक शोधक, येन चक्षसा दर्शनेन त्वं भुरण्यन्तमनुपश्यसि । क्षिप्रपाती पक्षी भुरण्यु । भुरण्युमात्मानं करोति भुरण्यति भुरण्यतीति भुरण्यन् तम् । क्विबन्तात् शतृ-प्रत्ययः । सर्वमेधयाजिनं भुरण्युपक्षिरूपमात्मानं कृत्वा स्वर्गच्छन्तं येन चक्षसानुपश्यसीत्यर्थः । तेन चक्षसा जनानस्मानपि भुरण्यतः हे वरुण, त्वं पश्य । वरुणः सूर्यः ॥ ३२ ॥

त्रयस्त्रिंशी ।

दैव्यावध्वर्यु आगतं रथेन सूर्यत्वचा । मध्वा यज्ञं समजाथे । तं प्रत्नथायं वेनश्चित्रं देवानाम् ॥ ३३ ॥

उ० दैव्यावध्वर्यु । हे दैव्यावध्वर्यु अध्वरस्य नेतारौ इह आगतम् आगच्छतम् आगमनं कुरुतम् । रथेन सूर्यत्वचा सूर्यस्येव त्वक् यस्य स सूर्यत्वक् तेन सूर्यत्वचा । मध्वा मधुस्वादुना हविषा सोमपुरोडाशेन दध्यादिना । यज्ञं समजाथे समाप्तमिति साधुरूपं समंजयतम् । प्रभूतानि हवींषि कुरुतमित्यर्थः । तं प्रत्नथाऽयं वेनश्चित्रं देवानामिति तिस्रः प्रतीकोक्ताः ॥ ३३ ॥

म० आश्विनपुरोरुक् गायत्रो । देवानामिमौ दैव्यौ हे दैव्यावध्वर्यु अश्विनौ, युवा रथेन आगतमागच्छतम् । शपो लुक् । कीदृशेन रथेन । सूर्यत्वचा सूर्यस्येव लक् कान्तिर्यस्य तेन । एष मध्वा मधुरेण हविषा सोमपुरोडाशदध्यादिना यज्ञं समजाथे युवा समक्षयतम् । बहूनि हवींषि कुरुतमित्यर्थः । तं प्रत्नथा (७ । १२) अयं वेन (७ । १६) चित्रं देवानाम् (७ । ४२) तिस्रः प्रतीकोक्ता । आवे द्वे शुक्रमन्थिपुरोरुचौ तृतीयाप्रयणस्य ॥ ३३ ॥

चतुस्त्रिंशी ।

आ न इडाभिर्विदथे सुशस्ति विश्वानरः सविता देव एतु । अपि यथा युवानो मत्सथा नो विश्वं जगदभिपित्वे मनीषा ॥ ३४ ॥

उ० आ नः त्रिष्टुप् । द्वितीयोऽर्धर्चः प्रथमं व्याख्यायते यच्छब्दयोगात् । अपि यथा येन प्रकारेण । हे देवाः, युवानः सर्वकर्मक्षमा अविपरिणामिनो वा मत्सथ माद्यथ तृप्यथ नः अस्माकं गृहे । विश्वं जगदुद्धराम इति कृत्वा अभिपित्वे अभिपतनकाले प्राप्ते । मनीषा मनीषयेति विभक्तिव्यत्ययः । मनस इच्छया । अपि तथा तेन प्रकारेण माद्यत यथेष्टम् । नः अस्माकं विदथे यज्ञे इडाभिः करणभूतैः । सुशस्ति अविभक्तिको निर्देशः । सुशस्तिभिश्च शोभनैः शंसनैश्च करणभूतैः । विश्वानरः आ एतु सविता च देवः आ एतु ॥ ३४ ॥

म० अगस्त्यदृष्टा त्रिष्टुप् ध्रुवपुरोरुक् । विश्वानरो विश्वानर-

हितकारी सविता देव नोऽस्माकं विदथे यज्ञगृहे आ एतु
आगच्छतु । कथम् । इडाभिः सुशस्ति यथा स्यात् तथा इडा-
भक्षणेन शोभना शस्तिः शंसनं प्रशंसा यस्या क्रियाया तथा ।
यथा सर्वे इडा भक्षयन्ति तथा एलित्यर्थः । यद्वा सुशस्ति
विभक्तिलोपः । कीदृशे यज्ञगृहे । सुशस्ति सुशस्तौ इडाभिः
शोभनप्रशंसायुक्ते । एवं सूर्यमुक्त्वा देवानाह । हे युवान ,
जरारहिता देवा अपि निश्चितम् अभिपिले अभिपतने
आगमनकाले यथा येन प्रकारेण यूयं मत्सथ 'मद तृप्तौ'
तृप्यथ तथा नोऽस्माकं विश्वं सर्वं जगत् गन्तुं जङ्गमं पुत्रगवा-
दिक मनीषा मनीषया बुद्ध्या मत्सथ । अन्तर्भूतण्यर्थः ।
तर्पयत । यथा भवद्भिस्तृप्तिः क्रियते तथास्तत्प्रजास्तर्पणीया
इत्यर्थः ॥ ३४ ॥

पञ्चत्रिंशी ।

यद्य कच्च वृत्रहनुदगा अभि सूर्य । सर्वं तदि-
न्द्र ते वशे ॥ ३५ ॥

उ० यद्य । द्वे गायत्र्यौ । यत् अद्य कच्च कुत्रचित् यत् ।
हे वृत्रहन् वृत्रस्य पाप्मनः शार्वरस्य तमसो हन्तः, त्वम्
उदगा अभि अभ्युदगाः अभ्युदेषि । हे सूर्य, तत्सर्व-
मेतत् हे इन्द्र ऐश्वर्ययुक्त, ते तव वशे वर्तते । त्वमेवैक
ईश्वरो न द्वितीय इत्यभिप्रायः ॥ ३५ ॥

म० श्रुतकक्षुषुकक्षदृष्टा गायत्री ऐन्द्रामपुरोरुक् । 'वृत्रो
मेधे रिपौ ध्वान्ते दानवे वासवे गिरौ' इति कोशावृत्रमन्धकार
शार्वरं हन्तीति वृत्रहा रविः । हे वृत्रहन्, हे सूर्य, हे इन्द्र
ऐश्वर्ययुक्त, अद्य यत् कच्च यत्र कुत्रचित् त्वमभि उदगाः
अभ्युदेषि तत्सर्वं ते तव वशेऽस्तीति शेष । यद्वा उदगाः अत्र
पुरुषव्यत्ययः । यत्किंचित्प्राणिजातमुदेति तत्सर्वं तव वशे सर्व-
स्येक्षिता त्वमेवेत्यर्थः ॥ ३५ ॥

षट्त्रिंशी ।

तरणिर्विश्वदर्शतो ज्योतिष्कृदसि सूर्य । विश्वमा-
भासि रोचनम् ॥ ३६ ॥

उ० तरणिर्विश्वदर्शतः । यस्त्वं तरणिरसि तूर्णं वर्तसे
विश्वदर्शतः सर्वदर्शनीयश्चासि । ज्योतिष्कृत् ज्योतिषश्च
कर्तासि हे सूर्य, तं त्वां प्रति तथा ब्रूमः त्वमेव विश्वं सर्वम्
आभासि दीपयसि । रोचनं दीप्तम् अग्निविद्युद्ब्रह्मतारकारूपं
त्वदीयमेवैकं ज्योतिः सर्वत्राभातीत्यर्थः ॥ ३६ ॥

म० प्रस्कण्वदृष्टा गायत्री वैश्वदेवपुरोरुक् । हे सूर्य, त्वं
ज्योतिष्कृत् तेजसः कर्तासि । विश्वमाभासि प्रकाशयसि च ।
अग्निविद्युन्नक्षत्रचन्द्रग्रहत्तारकादिषु त्वदीयं तेज इत्यर्थः । कीदृशं
विश्वम् । रोचनं दीप्यमानं त्वत्प्रकाशनेति भावः । कीदृशस्त्वम् ।
तरणि तरत्यतिक्रामति नभोवर्तमेति तरणिः 'अश्यवितृभ्यो-
ऽनिः' (उणा० २ । ९८) इति तरतेरनिप्रत्ययः । विश्वदर्शतः
विश्वस्य दर्शतो दर्शनीयः । दशोरतचू ॥ ३६ ॥

सप्तत्रिंशी ।

तत्सूर्यस्य देवत्वं तन्महित्वं मध्या कर्तोर्विततं
संजभार । यदेदयुक्त हरितः सधस्थादाद्रात्री वास-
स्तनुते सिमस्यै ॥ ३७ ॥

उ० तत्सूर्यस्य । द्वे त्रिष्टुभौ । तदेव सूर्यस्य देवत्वम् ।
तच्च महित्वं महाभाग्यम् । तत्किमित्यत आह । मध्या कर्तो-
र्विततं संजभार मध्या मध्ये इत्यर्थः । कर्तोः कर्मण इत्यर्थः ।
मध्ये यत्कर्मणां क्रियमाणानां देवासुरमनुष्यसंघनिधनां विततं
रश्मिजालं अहर्लक्षणं संजभार । अयमेव संहरते नान्य एत-
त्तनुतुं शक्नोति न चोपसंहर्तुमित्यभिप्रायः । किंच यदा
इत् अयुक्त यदा प्रयुक्ते आत्मनि आत्मसंस्थान्करोति हरितः
हरितवर्णान् रश्मीन् । ह्यस्तमनकाले लोहिततां यन्ति सध-
स्थात् सहस्थानादाहृत्य पृथिव्यादिलोकत्रयं तेषां सहस्था-
नम् तत्रहि ते निपतन्ति । आद्रात्रीवासस्तनुते । आत्
अथानन्तरम् रात्री तमोमयं वासः तनुते विस्तारयति ।
सिमस्यै सर्वस्यै जगति एकत्रादित्यसहितं ज्योतिरेकत्र तमः
आदित्यप्रभावात्प्रभ्रमतीत्ययमभिप्रायः ॥ ३७ ॥

म० कुत्सदृष्टे द्वे त्रिष्टुभौ मरुत्वतीययोः पुरोरुचौ । सूर्यस्य
तत् देवत्वं देवतानुभावः । तच्च महित्वं महाभाग्यमैश्वर्यम् ।
तत् किम् । कर्तोः 'ईश्वरे तोसुन्कसुनौ' (पा० ३ । ४ । १३)
करोतेस्तोसुन्प्रत्ययः । कार्यत्रेष्ठस्य जगद्रूपस्य मध्या मध्ये
विततं विस्तारितमंशुजालं संजभार संजहार संहरते । न ह्यन्य
एतादृशमंशुजालं प्रसारयितुं सहर्तुं वा शक्नोतीत्यर्थः । किंच
यदा इत् यदैव हरित हरितवर्णान् रश्मीनयुक्त युक्ते आत्मनि
आरोपयति सधस्थात् सह तिष्ठन्त्यंशवो यत्र तत्सधस्थं व्योम-
मण्डलम् । 'सध मादस्थयोश्छन्दसि' (पा० ६ । ३ । १६)
इति सहस्य सधादेशः । सन्ध्याकाले पीतवर्णान् रश्मिन् यदा
व्योममण्डलात्स्मिन्योजयति । आत् अनन्तरमेव रात्री
निशा सिमस्यै वास तनुते । सर्वं वस्तु तमसाच्छादयती-
त्यर्थः । सूर्यास्तादनन्तरं रात्रिसद्भावात् । सिमशब्दः सर्वप-
र्यायः ॥ ३७ ॥

अष्टत्रिंशी ।

तन्मित्रस्य वरुणस्याभिचक्षे सूर्यो रूपं कृणुते
द्योरुपस्थे । अनन्तमन्यद्रुशदस्य पाजः कृष्णमन्य-
द्धरितः संभरन्ति ॥ ३८ ॥

उ० तन्मित्रस्य । सूर्यः तद्रूपं ज्योतिः कृणुते कुरुते
द्योरुपस्थे उपस्थे उत्सङ्गे । मित्रस्य वरुणस्याभिचक्षे अदर्श-
नाय । मित्रो हि सुकृतिनो गृह्णाति वरुणः दुष्कृतिनो गृह्णाति
एवमनेन प्रकारेण जगदनुगृह्णातीत्यभिप्रायः । किंच अनन्तम्
अपर्यन्तं कालतः देशतश्च । अन्यत् एकम्, रुशत् शुक्लं
जरामरणादिभिर्वियुक्तम् । विज्ञानघनमानन्दः अस्य सूर्यस्य

पाजः । पाज इति बलनाम इह तु रूपमुच्यते । रूपम् अस्तीति शेषः । तच्चद्वैतलक्षणम् कृष्णं द्वैतलक्षणं अन्यत् अपर रूपम् हरितः हरिणा इन्द्रियवृत्तयः संभरन्ति निदानभूता भवन्ति ॥ ३८ ॥

म० सूर्यो द्योः द्युलोकस्योपत्ये उत्सङ्गे मित्रस्य वरुणस्य च तद्रूपं कृणुते कुरुते । येन रूपेण जनानभिचक्षे अभिचष्टे पश्यति । मित्ररूपेण सुकृतिनोऽनुगृह्णाति वरुणरूपेण दुष्कृतिनो निगृह्णातीत्यर्थः । अस्य सूर्यस्य अन्यत् एकं पाजो रूपमनन्तम् कालतो देशतश्चापरिच्छेद्यम् । रुशत् शुक्ल दीप्यमानं विज्ञानघनानन्दं ब्रह्मैव । अन्यत् कृष्णं द्वैतलक्षणं रूपं हरितः दिशः इन्द्रियवृत्तयो वा संभरन्ति धारयन्ति । इन्द्रियग्राह्यं द्वैतरूपमेकम् । एकं शुद्धं चैतन्यमद्वैतमिति द्वे रूपे सूर्यस्य सगुणनिर्गुणं ब्रह्म सूर्य एवेत्यर्थः । पाज इति बलनाम इह रूपमुच्यते । रोचत इति रुशत् । औणादिकेऽतिप्रत्यये चकारो रस्य शकारो गुणाभावश्च निपात्यते । यद्वा 'रुश हिसायाम्' रुच्यर्थे वर्तमानादस्मात् । शतरि रुशदिति रूपम् ॥ ३८ ॥

एकोनचत्वारिंशी ।

बण्महाँ२॥ असि सूर्यं बडादित्य महाँ२॥ असि ।
महस्ते सतो महिमा पनस्यतेऽद्धा देव महाँ २॥
असि ॥ ३९ ॥

उ० बण्महान् । प्रगाथः द्वाभ्याम् । पूर्वा बृहती उत्तरा सतोबृहती । बद्र सत्यम् महान्परब्रह्म असि । हे सूर्य, बद्र हे आदित्य, तेजसामादानादादित्यः । महानसि । किंच महः महतः ते तव सतः महिमा महाभाग्यं सर्वेषु देवेष्ववस्थितम् पनस्यते पूज्यते सर्वैः प्राणिभिः । अद्धा सत्यं हे देव दानादिगणयुक्त, महान् असि । अभ्यासे भूयांसमर्थं मन्यन्ते यथा अहो दर्शनीयाहो दर्शनीया इति ॥३९॥

म० जमदग्निदृष्टे द्वे बृहतीसतोबृहती । आद्या माहेन्द्रपुरो-रुक् । बडित्यव्ययं सत्यार्थम् । हे सूर्य, सुवति प्रेरयति कार्येषु जगदिति सूर्यः 'राजस्यसूर्यः' (पा० ३ । १ । ११४) इत्यादिना क्यवन्तो निपाते । बद्र सत्यं त्वं महान् असि श्रेष्ठोऽसि । आदत्तेऽश्नन्त्यादित्य हे आदित्य, बद्र त्वं महानसि । किंच महः महतः सतः नित्यस्य ते तव महिमा पनस्यते लोकैः स्तूयते । हे देव, दीप्यमान, अद्धा सत्यं त्वं महानसि । अभ्यासे भूयांसमर्थं मन्यन्त इति पुनरुक्तिरादरार्था ॥ ३९ ॥

चत्वारिंशी ।

बद्रसूर्यं श्रवसा महाँ२॥ असि सत्रा देव महाँ२॥
असि । महा देवानामसूर्यः पुरोहितो विभु ज्योति-
रदाभ्यम् ॥ ४० ॥

उ० बद्रसूर्यं बद्र सत्यम् हे सूर्य, श्रवसा श्रवणीयेन

धनेन महानसि । सत्रा सत्यम् हे देव, महानसि । किंच महा स्वकीयेन महत्त्वेन त्वमेव देवानां मध्ये असुर्यः । असवः प्राणाः सन्ति येषां ते असुरा. रो मत्वर्थीयः तेभ्यो हितः असुर्यः । उगवादित्वाद्यत् । प्राणिभ्यो हित इत्यर्थः । पुरो-हितश्च पुर एतं धाति सर्वेषु कार्येष्विति पुरोहितः । किंच विभु व्यापि । ज्योतिः विज्ञानघनानन्दम् । अदाभ्यम् अनुपहिंसितम् ॥ ४० ॥

म० आदित्यग्रहप्रथमग्रहणम् । हे सूर्य, बद्र सत्यश्रवसा धनेन यशसा वा त्वं महानसि । हे देवा, सत्यं त्वं महानसि देवानां मध्ये श्रेष्ठोऽसि । केन । महा महत्त्वेन । कीदृशत्वम् । असुर्यः असवः प्राणा येषां सन्ति तेऽसुराः तेभ्यो हितोऽसुर्यः प्राणिहितः पुरोऽग्रे हितः स्थापित सर्वकार्येषु पुरः पूज्यः । सर्वदेवानां सूर्यार्घदानानन्तरमेव पूजाधिकारात् । विभु व्यापकमदाभ्यमनुपहिंस्यं ज्योतिः तेजः । त्वमेव तेजोरूप इत्यर्थः ॥ ४० ॥

एकचत्वारिंशी ।

श्रायन्त इव सूर्यं विश्वेदिन्द्रस्य भक्षत । वसूनि जाते जनमान् ओजसा प्रति भागं न दीधिम ॥४१॥

उ० श्रायन्त इव । बृहती । यथा श्रायन्त आश्रिताः सूर्यरश्मयः विश्वानि धनानि । इदिति निपातः पादपूरणार्थः । इन्द्रस्य संबन्धीनि इन्द्रानुज्ञातानि । भक्षत आख्यातमेतत् अनुदात्तत्वात् विभक्षन्ते विभजन्ते एवं वयमपि समाश्रिताः सूर्यं विश्वानीन्द्रस्य धनानि विभक्षामः । किंच वसूनि धनानि जाते पौत्रादौ जनमाने जनिष्यमाणे च भविष्यत्कालविषये । ओजसा बलेन ज्ञानकर्मसमुच्चयकारितया । प्रति-पुरूपम् भागं न भागमिव । दीधिम निधीमहि स्थापयाम । दधातेरेतद्रूपं नतु ध्यायतेरर्थपौष्कल्यात् ॥ ४१ ॥

म० नृमेधदृष्टा बृहती । आदित्यस्य पुनर्ग्रहणम् । श्रायन्त इति श्रायन्तः 'श्रिञ् सेवायाम्' अतः शतरि शपि गुणे प्राप्ते व्यत्ययेन वृद्धिः । इव एवार्थः । सूर्यं श्रायन्तः आश्रायन्तः एव अर्थादश्मयः इन्द्रस्य विश्वा इत् विश्वानि सर्वाण्येव वसूनि धनानि वृष्टिवाच्यनिष्पत्त्यादीनि भक्षत अभक्षत भजन्ते, विभजन्ते । प्राणिभ्यो विभज्य ददतीत्यर्थः । 'भज भागसेवयो' अस्य लुडि तडि प्रथमवहुवचने रूपम् । अडभाव आर्षः 'आत्मनेपदेष्वनतः' (पा० ७ । १ । ५) इति ज्ञासादादेशः । सूर्यकिरणा इन्द्रदत्ता वृष्टिं भूमौ विभजन्तीत्यर्थः । किंच वयं तान्येव वसूनि जाते पुत्रे जनमाने उत्पद्यमाने च ओजसा तेजसा सह प्रतिदीधिम धारयाम । स्थापयामेत्यर्थः । किमिव भागं न भागमिव । यथा स्वभागं पुत्रादिषु धारयामस्तथेत्यर्थः । 'वि धृतौ' लट् व्यत्ययेन शप. ऋ. द्वित्वम् । तुजादि-त्वाद्भ्यासदीर्घः ॥ ४१ ॥

द्विचत्वारिंशी ।

अद्या देवा उदिता सूर्यस्य निरहसः पिपृता निरवद्यात् । तन्नोमित्रो वरुणो मामहन्तामदितिः सिन्धुः पृथिवी उत द्यौः ॥ ४२ ॥

उ० अद्या देवाः । द्वे त्रिष्टुभौ । अद्यास्मिन्नहनि हे देवाः, रश्मयः उदयकाले सूर्यस्य । निरहसः पिपृत निष्पिपृत निर्मुञ्चत अहसः पापात्सकाशात् अहतिश्चाहश्चाहुश्च हितनिगूढोपधाद्विपरीतात् निरवद्यात् निष्पिपृत च निर्मुञ्चत च अवद्यात् अवदनीयात् । येन दुर्यशो भवति तदवद्यम् । तदेतदुच्यमानम् नः अस्माकम् मित्रावरुणः मामहन्तां पूजयतु । अदितिः सिन्धु, नदी । पृथिवी उत अपि च द्यौः ॥ ४२ ॥

म० कुत्सदृष्टा त्रिष्टुप् दध्नादित्यग्रहश्रयणे विनियोग । वीव्यन्ति वीप्यन्ते इति देवा, रश्मय हे देवा, नोऽस्मानंहस पापात् नि पिपृत निर्मुञ्चत । अवद्यात् दुर्यशसोऽपि नि पिपृत पृथक् कुरुत । अस्माकं पापानि दुर्यशासि च नाशयतेत्यर्थ । क । अद्यास्मिन्दिने सूर्यस्य उदिता उदिते उदये अद्य सूर्योदयेऽस्मान्शुद्धान्कुरुतेत्यर्थ । अद्येतन्न 'द्व्यचोऽतस्तिड' । 'निपातस्य च' (पा० ६ । ३ । १३५, ३६) इति दीर्घ । 'अन्येषामपि दृश्यते' (पा० ६ । ३ । १३७) इति दीर्घ पिपृतेत्यत्र । किञ्च मित्रादय तत् न अस्मद्वचनं मामहन्ता पूजयन्तु । अङ्गीकुर्वन्तित्यर्थः । के मित्र वरुण अदिति देवमाता सिन्धु समुद्रो नदी वा पृथिवी उतापि च द्यौः स्वर्गः ॥ ४२ ॥

त्रिचत्वारिंशी ।

आ कृष्णेन रजसा वर्तमानो निवेशयन्नमृतं मर्त्यं च । हिरण्ययेन सविता रथेना देवो याति भुवनानि पश्यन् ॥ ४३ ॥

उ० आ कृष्णेन । आवर्तमानः पुनःपुनर्भ्रमणं कुर्वन् । कृष्णेन रजसा रात्रिलक्षणेन सह निवेशयन् स्वेषु स्वेषु प्रदेशेषु स्थापयन् अमृतं देवादिकम् मर्त्यं च मनुष्यादिकं च । हिरण्ययेन हिरण्ययेन सविता रथेन । आदेवो याति आयाति देवः दानादिगुणयुक्तः भुवनानि भूतजातानि पश्यन् कानि कानि साधु कुर्वन्ति कानि कानि वा असाध्विति स्वरूपानुवादः ॥ ४३ ॥

म० हिरण्यस्तूपदृष्टा त्रिष्टुप् सावित्रपुरोरुक् । सविता देव, हिरण्ययेन हिरण्ययेन रथेन आयाति आगच्छति । कि कुर्वन् । कृष्णेन रजसा रात्रिलक्षणेन सह आवर्तमान पुनर्भ्रमणं कुर्वन् अमृतं देवादिकं मर्त्यं मनुष्यादिकं च निवेशयन् स्वस्वप्रदेशेषु स्थापयन् भुवनानि पश्यन् कानि साधु कुर्वन्ति कान्यसाध्विति विचारयन् ॥ ४३ ॥

तृतीयं सूर्यस्तुदुक्थ्यमहः समाप्तम् ।

६९ य० उ०

चतुश्चत्वारिंशी ।

प्रवावृजे सुप्रया बर्हिरेषामा विश्पतीव वीरिट् इयाते । विशामक्तोरुषसः पूर्वहूतौ वायुः पूषा स्वस्तये नियुत्वान् ॥ ४४ ॥

उ० प्रवावृजे । त्रिष्टुप् । वैश्वदेवस्तुतिः । चतुर्थेऽहनि सर्वमेधे वैश्वदेव्यः पुरोरुचः । प्रवावृजे प्रवृज्यते प्रच्छिद्यते सुप्रया, सुप्रयाणं सुगमनम् बर्हिः एषाम् । येषामिति सर्वनामव्यत्ययः । येषां यजमानानाम् । आइयाते आगच्छतम् अश्विनौ । कथमिव । विश्पती इव सर्वस्य पती इव । वीरिट्शब्दो गणवचनः । यथा विशां मनुष्याणां पती राजानौ विशां मनुष्याणां गणे अवस्थितौ । कस्मिन्काले । अक्तोः रात्र्या, अवसाने । उषसः आगमनकाले । पूर्वहूतौ पूर्वस्मिन् आह्वानकाले । किञ्च वायुः नियुत्वान् अश्ववान् । पूषा च स्वस्तये स्वस्त्ययनाय अविनाशाय आइयाते ॥ ४४ ॥

म० अथ चतुर्थमह वैश्वदेवस्तुत् । तथाच श्रुति, 'वैश्वदेववच्चतुर्थमहर्भवति वैश्वदेवा ग्रहा भवन्ति वैश्वदेव्य पुरोरुचः' (१३ । ७ । १ । ६) इति । वैश्वदेवस्तु चतुर्थेऽहनि एकादश पुरोरुचः पट् प्रतीकोक्ता इति सप्तदश ऐन्द्रवायवादिसावित्रान्तग्रहाणा पुरोरुचो ग्रहणमन्त्रा । वसिष्ठदृष्टा त्रिष्टुप् ऐन्द्रवायवपुरोरुक् । एषा यजमानाना स्वस्तये कल्याणाय वीरिट्-ऽन्तरिक्षे वर्तमानौ वायु पूषा च आ इयाते आगच्छत । 'ई कान्यसनगतिव्याप्त्यादौ' व्यत्ययेन तद् । कीदृशो वायु । नियुत्वान् नियुतो नियुत्सज्ञा अश्वा सन्त्यस्य स । 'नियुतो वायो' इत्युक्ते । कस्मिन् काले । अक्तो रात्रे उषसः दिनस्य । पूर्वहूतौ पूर्वा चासौ हूतिश्च पूर्वहूतिस्तस्याम् । प्रथमाह्वानकाले । अभिहोत्रहोमकाले इत्यर्थ । उषस पूर्वाह्वाने पूषा रविरायाति रात्रौ वायुः । वायुना वायुसखत्वादभिर्लक्ष्यते रात्रिर्होमस्याभिदेवत्यत्वात् । तत्र दृष्टान्त । काविव । विश्पतीव यथा विशा पती द्वौ राजानौ विशा वीरिट् मनुष्याणा गणे आगच्छतस्तद्वत् तावपि तेषा स्वस्तये इयाते । एषा केषाम् । येषां बर्हिं प्रवावृजे प्रवृज्यते प्रस्तीर्यते 'वृजी वृत्तित्यागयो' लिट् अभ्यासदीर्घ सहितायाम् । कीदृशं बर्हिं । सुप्रया, शोभनं प्रय प्रगमनं प्रस्तरणं यस्य तत् सुप्रय, दीर्घश्छान्दसः । सम्यक् विधिना प्रस्तीर्णमित्यर्थ । वीरिट्शब्दो गणवाचक । तथाच यास्क 'प्रवृज्यते सुप्रायणं बर्हिरेषामियाते सर्वस्य पातारौ वा पालयितारौ वा वीरिट्मन्तरिक्षं भियो वा भासो वा ततिरिति गणाभिवानं वा स्यात् सोऽपि भीतनयो भासस्तनयश्च अन्तरिक्षे निरालम्बने भयं भासो नक्षत्राणा तननम् गणमपि दृष्ट्वा योद्धारो विभ्यति भियो वी-आदेशो तनोतेः रिट्' (निरु० ५ । २८) इति ॥ ४४ ॥

पञ्चचत्वारिंशी ।

इन्द्रवायू बृहस्पतिं मित्राग्निं पूषणं भगम् ।
आदित्यान्मारुतं गणम् ॥ ४५ ॥

उ० इन्द्रवायू बृहस्पतिम् । तिस्रो गायत्र्यः । इन्द्रवायू बृहस्पतिम् । मित्रा मित्रमितिप्राप्ते आकारः । मित्रम् अग्निम् पूषणम् भगम् । आदित्यान् मारुतं च गणम् आह्वयामीति शेषः ॥ ४५ ॥

म० मेधातिथिदृष्टे द्वे गायत्र्यौ । आद्या ऐन्द्रवायवस्य पुनर्ग्रहणे द्वितीया मैत्रावरुणग्रहणे । इन्द्रवायू बृहस्पतिं मित्रा । विभक्तोराकारः । अग्निं पूषणं भगम् आदित्यान् मारुतं मरुत्सवन्धिनं गणं एतानाह्वयामि ॥ ४५ ॥

षट्चत्वारिंशी ।

वरुणः प्राविता भुवन्मित्रो विश्वाभिरुतिभिः ।
करतां नः सुरार्धसः ॥ ४६ ॥

उ० वरुणः प्राविता । वरुणः प्राविता प्रकर्षेण अधिता रक्षकः भुवन् भवतु मित्रश्च । विश्वाभिः सर्वाभिः ऊतिभिः अवनैः पालनैः । किञ्च करतां कुरुतां च नः अस्मान् सुरार्धसः शोभनधनान् ॥ ४६ ॥

म० वरुणः मित्रश्च विश्वाभिः सर्वाभिः ऊतिभिः अवनैः रक्षणप्रकारैः प्राविता प्रकर्षेण रक्षको भुवन् भवतु । भवतेर्व्यत्ययेन तुदादित्वात् शप्रत्ययः 'इतश्च लोपः' (पा० ३ । ४ । ९७) इति तिप् इलोपः धातोरुवड् । किञ्च मित्रावरुणौ नोऽस्मान् सुरार्धसः शोभनधनान् करता कुरुताम् । शोभनं राधो येषाम् ॥ ४६ ॥

सप्तचत्वारिंशी ।

अधि न इन्द्रैषां विष्णो सजात्यानाम् । इता मरुतो अश्विना । तं प्रत्नथाय वेनो ये देवास आ न इडाभिर्विश्वेभिः सोम्यं मध्वोमांसश्चर्षणीघृतः ॥ ४७ ॥

उ० अधि नः । अधि इत् अध्यागच्छति नोऽस्माकम् एषां च सजात्यानामृत्विजाम् । हे इन्द्र, हे विष्णो, हे मरुतः, हे अश्विनौ । अथ प्रतीकोक्ताः तं प्रत्नथा । अयं वेनः । ये देवासः । आ न इडाभिः विश्वेभिः सोम्यं मधु । ओमांसश्चर्षणीघृतः ॥ ४७ ॥

म० कुसीदिदृष्टा गायत्र्याश्विनपुरोरुक् । हे इन्द्र, हे विष्णो, हे मरुतः, हे अश्विना अश्विनौ, नोऽस्माकमेषा सजात्याना समानजातीयानामधि सजात्यमध्ये यूयमित भागच्छत । अत्र प्रतीकोक्ताः तं प्रत्नथा (७ । १२) शुक्लग्रहे अयं वेनः (७ । १६) मन्थिग्रहे ये देवासः (७ । १९) आप्रयणस्य आ न इडाभिः (३३ । ३४) ध्रुवस्य विश्वेभिः सोम्यं मधु

(३३ । १०) ऐन्द्रामस्य ओमांसश्चर्षणीघृतः (१७ । ३३) वैश्वदेवस्य ग्रहणे ॥ ४७ ॥

अष्टचत्वारिंशी ।

अग्ने इन्द्र वरुण मित्र देवाः शर्वः प्रयन्त मारुतो विष्णो । उभा नासत्या रुद्रो अध म्नाः पूषा भगः सरस्वती जुषन्त ॥ ४८ ॥

उ० अग्ने इन्द्र त्रिष्टुप् । हे अग्ने, हे इन्द्र, हे मित्र, हे देवाः । शर्वः वलं संगृह्य । प्रयन्त प्रगच्छत । सोमिनो गृहं सोमं पातुम् । हे मारुतगण उत अपि हे विष्णो । प्रत्यक्षकृतोऽयमर्धर्चः । द्वितीयस्तु परोक्षकृतः वाक्यभेदात् । उभा नासत्या उभौ नासत्यौ रुद्रः अध अथ म्नाः देवपत्न्यः पूषा भगः सरस्वती च जुषन्त सेवन्त यज्ञं सोमपानाय ॥ ४८ ॥

म० प्रतिक्षत्रदृष्टा त्रिष्टुप् मरुत्तीयपुरोरुक् । हे अग्ने, हे इन्द्र, हे वरुण, हे मित्र, हे देवाः, हे मारुत मरुद्गण, उतापि हे विष्णो, यूयं शर्वः वलं प्रयन्त प्रगच्छत दत्त । यमेः शपो लुक् । एवं प्रत्यक्षमुक्त्वा परोक्षमाह । उभा नासत्या उभौ नासत्यावश्विनौ रुद्रः अध अथ म्ना देवपत्न्यः पूषा भगः सरस्वती च जुषन्त जुषन्ता सेवन्ता हवीषि ॥ ४८ ॥

एकोनपञ्चाशी ।

इन्द्राग्नी मित्रावरुणादिति स्वः पृथिवीं द्यां मरुतः पर्वतांश्च अपः । हुवे विष्णुं पूषणं ब्रह्मणस्पतिं भगं नु शश्वसं सवितारं मृतये ॥ ४९ ॥

उ० इन्द्राग्नी मित्रावरुणा । जगती । इन्द्राग्नी च मित्रावरुणौ च अदितिं च स्वः आदित्यं च पृथिवीं च द्यां च मरुतश्च पर्वतांश्च अपश्च हुवे आह्वयामि । विष्णुं च पूषणं च ब्रह्मणस्पतिं च नु क्षिप्रम् शंसं शंसितव्यं सवितारं च हुवे । ऊतये अवनाय ॥ ४९ ॥

म० वत्सारदृष्टा जगती सशस्त्रमरुत्तीयपुरोरुक् । इन्द्राग्नी मित्रावरुणौ अदितिम् स्वः आदित्यम् पृथिवीम् द्यां द्युलोकम् मरुतं पर्वतान् अपः विष्णुम् पूषणं ब्रह्मणस्पतिम् भगम् शंसं स्तुत्यं सवितारम् एतान् नु क्षिप्रमृतयेऽवनायाहं हुवे आह्वयामि ॥ ४९ ॥

पञ्चाशी ।

अस्मे रुद्रा मेहना पर्वतासो वृत्रहत्ये भरहूतो सजोषाः । यः शश्वसते स्तुवते धारिषि पञ्च इन्द्रज्येष्ठा अस्माँ २ ॥ अवन्तु देवाः ॥ ५० ॥

उ० अस्मे रुद्राः । त्रिष्टुभः पञ्च । अस्मे अस्माकं रुद्राः मेहनाः सेचनाः यद्वा महनीयाः पूजनीयाः पर्वतासः पर्वताश्च वृत्रहत्ये वृत्रवधे भरहूतौ संग्रामाह्वाने च । सजोषाः समानजोषणाः समानप्रीतयः । एकाभिप्राया भवन्त्विति

शेषः । यश्च शंसते शस्त्राणि स्तुवते स्तौति च स्तोत्राणि ।
धायि दधति हवीषि । पञ्चः प्रार्जितधनः सन् । तस्मै च
रुद्राः सजोपाः भवन्तु । किञ्च इन्द्रज्येष्ठाः इन्द्रो ज्येष्ठो येषां
ते तथोक्ताः । अस्मान् अवन्तु पालयन्तु देवाः ॥ ५० ॥

म० पञ्च त्रिष्टुभ आद्या प्रगाथदृष्टा माहेन्द्रपुरोरुक् । यो
नर शंसते शस्त्राणि शंसति स्तुवते स्तौति स्तोत्राणि प्रकर्षेण
जपति पञ्चः प्रार्जितधन सन् धायि दधति हवीषि । तान्
अस्माश्च यजमानान् देवा अवन्तु पालयन्तु । पञ्च पृषोदरादिः ।
कीदृशा देवा । अस्मे अस्मासु मेहना । शस आकारः । मेहन्ति
सिञ्चन्ति मेहना धनादिसेक्ताः । रोदयन्ति शत्रूनि तिरुद्रा ।
पर्वतास पर्वानि उत्सवा विद्यन्ते येषां ते पर्वता उत्सववन्त
'तप्पर्वमरुद्या' (पा० ५।२।१२२) इति तत्प्रत्ययः । वृत्रहत्ये
वृत्रासुरवधाय । भरहूतौ भरे सप्रामे हूतिराह्वानं तत्र सजोपाः
समानो जोषः प्रीतिर्येषां ते । एकमतय इत्यर्थः । इन्द्रज्येष्ठाः
इन्द्रो ज्येष्ठो येषां ते । ईदृशा देवा नोऽवन्तु ॥ ५० ॥

एकपञ्चाशी ।

अर्वाञ्चो अद्या भवता यजत्रा आ वो हार्दि
भयमानो व्ययेयम् । त्राध्वं नो देवा निजुरो वृकस्य
त्राध्वं कर्तादवपदो यजत्राः ॥ ५१ ॥

उ० अर्वाञ्चो अद्य । अर्वाञ्चनाः अद्य भवत हे यजत्राः
हे यजनीयाः । किञ्च आवो हार्दि भयमानो व्ययेयम्
आव्ययेयम् । व्ययतिर्गत्यर्थः । आगमयेयं अभिमुखमापादयेयं
वः युष्माकं हार्दि हृदयम् भयमानः विभ्यत् । विभेतेर्विकर-
णव्यत्ययेन शानचि शप् । यत एवमतो ब्रवीमि त्राध्वं
पालयत नः अस्मान् हे देवाः, निजुरः नितरां यो भक्षितं
जरयति स निजूः बुभुक्षितादित्यः वृकस्य वृकादिति
विभक्तिव्यत्ययः । त्राध्वं च कर्तात् कृपात् । अवपदः अवा-
चीनानि यत्र पदानि स तथोक्तः तस्मात् सोपानैर्यत्रोत्तरितुं
न शक्यत इत्यर्थः । हे यजत्रा यष्टव्याः ॥ ५१ ॥

म० कूर्मदृष्टादित्यस्य प्रथमा पुरोरुक् । यजन्तं त्रायन्ते
यजत्राः । यष्टव्या वा हे यजत्राः देवा, अद्य यूयमर्वाञ्चः
अस्मदभिमुखाः भवत । दीर्घौ सहितायाम् । यतो भयमानः
विभ्यत् अहं वो युष्माकं हार्दि हृदि भवं मनः आव्ययेयं
आगमयेयम् । अभिमुखं सपादयेयमित्यर्थः । 'व्यय गतौ'
णिजन्त । भिजो व्यत्ययेन शपि भयमानः । किञ्च हे यजत्रा
देवा, नोऽस्मान् वृकस्य वृकात् त्राध्वम् पालयत । कर्तात्
कृपाञ्च त्राध्वम् । कीदृशाद् वृकात् । निजुरः 'जूरी वधे' नितरा
जूर्यते हि नस्ति निजूः । क्तिप् तस्मान्निजुरः हिसकात् । कीदृ-
शात् कर्तात् । अवपद अवाचीनाः पादन्यासा यत्र स अव-
पात् तस्मादवपदः सोपानैर्यत्रोत्तरितुं न शक्यत इत्यर्थः ॥ ५१ ॥

द्विपञ्चाशी ।

विश्वे अद्य मरुतो विश्वं ऊती विश्वे भवन्त्व-

ग्रयः समिद्धाः । विश्वे नो देवा अवसागमन्तु विश्व-
मस्तु द्रविणं वाजो अस्मे ॥ ५२ ॥

उ० विश्वे अद्य इति व्याख्यातम् ॥ ५२ ॥

म० विश्वे अद्य लुशदृष्टादित्यपुनर्ग्रहणे । व्याख्याता (१८।
३१) ॥ ५२ ॥

त्रिपञ्चाशी ।

विश्वेदेवाः शृणुतेमधु हवं मे ये अन्तरिक्षे य
उप द्यविष्ठ । ये अग्निजिह्वा उत वा यजत्रा आस-
द्यास्मिन्बर्हिषि मादयध्वम् ॥ ५३ ॥

उ० विश्वेदेवाः हे विश्वेदेवाः, शृणुत इमं हवं आह्वानं
मे मम । ये अन्तरिक्षे स्थ भवथ । ये च उपद्यवि द्युलोके स्थ
भवथ ये च अग्निजिह्वा अग्निमुखाः । उत वा अपिच यजत्रा
यष्टव्याः । श्रुत्वा च आह्वानम् आसद्य स्थित्वा अस्मिन्बर्हिषि
मादयध्वं तृप्यध्वम् ॥ ५३ ॥

म० सुहोत्रदृष्टादित्यग्रहस्य दध्ना श्रयणे विनियुक्ता । हे विश्वे-
देवाः, ये यूयमन्तरिक्षे स्थ भवथ । ये च द्यवि उप स्वर्गसमीपे
स्थ । ये चाग्निजिह्वाः वहिमुखाः । उत वा अपिच यजत्राः
यजनीयाः ते सर्वे यूयमिमं मे मत्कृतं हवमाह्वानं शृणुत ।
श्रुत्वा चास्मिन्बर्हिषि आसद्योपविश्य मादयध्वं तृप्यध्वम् ॥ ५३ ॥

चतुःपञ्चाशी ।

देवेभ्यो हि प्रथमं यज्ञियेभ्योऽमृतत्वमुसुवसि
भागमुत्तमम् । आदिहामानं सवितर्व्यूर्णुषेऽनु-
चीना जीविता मानुषेभ्यः ॥ ५४ ॥

उ० देवेभ्यो हि । यस्माद्देवेभ्यः प्रथमं यज्ञियेभ्यः
यज्ञार्हेभ्यः अमृतत्वं सुवसि अभ्यनुजानासि भागं चोत्तमं
सुवसि आत् इत् अथानन्तरमेव दामानम् दातारमुत्पत्ति-
स्थितिलयानाम् स्वकीयं रश्मिजालम् हे सवितः, व्यूर्णुषे
विवृणोषि विस्तारयसि । रश्मीनामुद्गमे हि विप्रोऽकम्पित-
मनसाग्निहोत्रादीनि कर्माणि कुर्वीत । किञ्च अनूचीना अन्व-
ञ्चितानि तदनुगतानि जीविता जीवितानि जीवन्हेतूनि
कर्माणि मानुषेभ्यः ददासि तस्मात् त्वामेव स्तुम इति
वाक्यशेषः ॥ ५४ ॥

समाप्त सर्वमेधिकं कर्म ।

म० वामदेवदृष्टा जगती सावित्रग्रहस्य पुरोरुक् । हे
सवितः, हि निश्चितं प्रथममुदयसमये यज्ञियेभ्यः यज्ञार्हेभ्यो
देवेभ्यः त्वमुत्तमं भागमग्निहोमरूपं सुवसि प्रेरयसि 'पू प्रेरणे'
तुदादिः अभ्यनुजानासीत्यर्थः । कीदृशं भागम् । अमृतत्वम-
मृतप्रदमित्यर्थः । कार्यकारणयोरभेदेन निर्देशः । आत् इत्
अनन्तरमेव उदयानन्तरम् दामानम् ददाति प्रकाशमिति दामा
रश्मिसमूह त । व्यूर्णुषे विवृणोषि विस्तारयसि । ततो मानु-

षेभ्य जीविता जीवितानि जीवनहेतूनि कर्माणि व्यूर्णुषे । सूर्यो-
दयानन्तरमेव प्राणिना कर्मसु प्रवृत्ते । कीदृशानि जीवितानि ।
अनूचीना अनूचीनानि अन्वञ्चन्ति तान्यनूचीनानि रश्मिसमू-
हानुगतानि तमसि तदभावात् । लौकिकवैदिकव्यवहारप्रवर्त-
यिता लमेवेत्यर्थ ॥ ५४ ॥

इति वैश्वदेवस्तुचतुर्थमहः समाप्तोऽयं सर्वमेवः ॥

पञ्चपञ्चाशी ।

प्र वायुमच्छा वृहती मनीषा वृहद्रयि विश्व-
वार्ष्ण्यं रथप्राम् । द्युतद्यामा नियुतः पत्यमानः कविः
कविर्मियक्षसि प्रयज्यो ॥ ५५ ॥

उ० इदानीं त्रयोनुवाकाः पुरोरुचामनारभ्याधीता व्या-
ख्येया आदित्यस्य वा याज्ञवल्क्यस्य वा आर्पमापितृमेधात् ।
प्रवायुम् त्रिष्टुप् । चतुर्थः पूर्वं व्याख्यायते वाक्यवशात् । हे
प्रयज्यो प्रकर्षेण यजनशील अध्वर्यो, योग्यस्त्वं कविः क्रान्त-
दर्शनः वायुम् अच्छ आभिमुख्येन प्रइयक्षसि प्रकर्षेण यष्टुमि-
च्छसि । यजतेरेतद्रूपम् । वृहती मनीषा वृहत्या मनीषया ।
किभूत वायुम् । वृहद्रयिम् महाधनम् । विश्ववार सर्वस्य
वरणीयम् । रथप्रां रथपूरणम् । शत्रुधनैरसौ रथं पूरयति ।
द्युतद्यामा द्योतनं यमनं यस्य स तथोक्तः । द्युतद्यामानमिति
विभक्तिव्यत्ययः वायुविशेषणत्वात् । नियुतः पत्यमानः
अत्रापि पत्यमानमिति पदयोर्विकारो वाक्यवशात् । नियु-
द्भिरश्वैरुत्पतन्तम् । कविं क्रान्तदर्शनम् ॥ ५५ ॥

म० अथ पञ्चदशपञ्चदशत्रयोदशर्चास्त्रयोऽनुवाकाः पुरो-
रुचोऽनारभ्याधीता श्रौतकर्मण्यविनियुक्ता ब्रह्मयज्ञार्हा आदि-
त्ययाज्ञवल्क्यदृष्टा पितृमेवपर्यन्तम् । ऋजिश्चदृष्टा त्रिष्टुप् वायु-
देवत्या । प्रकर्षेण यजति प्रयज्यु हे प्रयज्यो अध्वर्यो, वृहती
मनीषा महत्या बुद्ध्या कृत्वा अच्छ आभिमुख्येन त्व वायु प्र
इयक्षसि प्रकर्षेण यष्टुमिच्छसि । कीदृश त्वम् । कवि ज्ञानी ।
कीदृशं वायुम् । वृहद्रयिम् वृहन् रयिर्यस्य तं महाधनम् ।
विश्ववारम् विश्वेन त्रियते तम् सर्वस्य वरणीयम् विश्व वृणोतीति
वा सर्वव्यापकम् । रथप्राम् रथ प्राति पूरयति रथप्रा
तम् । यज्ञमानाय दातुं धनैः रथ पूरयति । द्युतद्यामा व्यत्ययः
द्युतद्यामानम् द्युतत् दीप्यमानं याम यमन नियमन यस्य
तम् । नियुत पत्यमान । उभयत्र विभक्तिव्यत्ययः । नियु-
द्भिरश्वैः पत्यमानं गच्छन्तम् । कवि क्रान्तदर्शनम् । ईदृशं
वायुं यजेत्यर्थ ॥ ५५ ॥

षट्पञ्चाशी ।

इन्द्रवायू इमे सुता उप प्रयोभिरागतम् ।
इन्द्रवो वासुशन्ति हि । उपयामर्गृहीतोऽसि वायव
इन्द्रवायुभ्यां त्वा । एष ते योनिः सुजोषोभ्यां
त्वा ॥ ५६ ॥

उ० इन्द्रवायू इमे व्याख्यातम् ॥ ५६ ॥ ०

म० इन्द्रवायू व्याख्याता (७ । ८) ॥ ५६ ॥

सप्तपञ्चाशी ।

मित्रं हुवे पूतदक्षं वरुणं च रिशादसम् । धियं
घृताचीं साधन्ता ॥ ५७ ॥

उ० मित्रं हुवे । द्वे गायत्र्यौ मित्रमाह्वयामि । पूतदक्षम्
पूतस्य शुद्धस्य प्राणिन उद्धरणे दक्षं सोमम् । वरुणं च
रिशादसम् हिंसकादिविनाशाने शक्तिं कुर्वाणम् हुवे ।
कीदृशः । धियं कर्म । घृताचीम् येन कर्मणा घृतमच्यते
हूयते तत्कर्म । साधन्ता साधयन्तौ । नहि देवतामन्तरेण
कर्मसिद्धिः ॥ ५७ ॥

म० द्वे मधुच्छन्दोदृष्टे गायत्र्यौ आद्या लिङ्गोक्तदेवत्या ।
मित्रं वरुणं चाहं हुवे आह्वयामि । कीदृशम् । पूतदक्षं पूतं पवित्रं
सदाचार दक्षयति धनपुत्रादिभिर्वर्धयति पूतदक्षस्तम् 'दक्ष
कर्म्युद्धो' इत्यस्माणिजन्तात्कर्मण्यण् । रिशादसम् रिशन्ति
हिंसन्ति रिशा दुष्टाः तान् समन्ताद्दसति नाशयति रिशादसः
तम् । 'रिशा हिंसायाम्' 'दस उपक्षये' । द्वयोर्विशेषणे । कीद-
ृशावुभौ । धियं कर्म साधन्ता साधयन्तौ । कीदृशी धियम् ।
घृताचीम् घृतमच्यते हूयते यत्र ताम् ॥ ५७ ॥

अष्टपञ्चाशी ।

दस्रा युवाकवः सुता नासत्या वृक्तवर्हिषः ।
आयातं रुद्रवर्तनी । तं प्रतथाय वेनः ॥ ५८ ॥

उ० दस्रा युवाकवः । द्वयोरश्विनोरेकस्य दस्र इति नाम
अपरस्य नासत्य इति । तत्राय विभक्त्यर्थे आकारो विरूपै-
कशेषे वर्तते । 'गुणो यद्लुकोः' इति च पाणिनिर्दर्शयति ।
हे दस्रा दर्शनीयौ, हे नासत्यौ न असत्यौ सत्यावेव । 'नभ्रा-
पनपात्-' इति प्रकृतिभावः । युवाकव युवां कामयमानाः
अहमहामकया मा पिवतं मां पिवतमिति सुता अभिषुताः ।
वृक्तवर्हिषः प्रस्तीर्णवर्हिषः । यतः अतो ब्रवीमि आयातम्
आगच्छतम् । हे रुद्रवर्तनी रुद्रस्येव वर्तनिर्ययोस्तौ तथोक्तौ
रुद्रपन्थानौ । त प्रतथाय वेन इति प्रतीकोक्तौ ॥ ५८ ॥

म० आश्विनी द्वयोरश्विनोरेकस्य दस्र इति नामापरस्य
नासत्य इति । हे दस्रा दर्शनीयौ, हे नासत्या नासत्यौ न
असत्यौ । सत्यवादिनावित्यर्थः । युवामायातमागच्छतम् । यतः
सुता अभिषुता सोमा इति शेषः । कीदृशाः सोमा । युवा-
कव युवा कामयन्ते ते युवाकव मा पिवतमितीच्छन्तः ।
यद्वा युवन्ति अग्नौ मिश्रीभवन्ति युवाकवः 'कटिकुषिभ्या
काकु' (उणा० ३ । ७६) इति बहुलप्रहणात्काकुप्रत्ययः ।
वृक्तवर्हिष वृक्तं वर्हियत्र ते । कीदृशौ युवाम् । रुद्रवर्तनी रुद्र-
स्येव वर्तनि पन्था ययोस्तौ रुद्रवद्रमनशीलौ । तं प्रतथा
(७ । १२) अयं वेनः (७ । १६) एते द्वे प्रती-
कोक्ते ॥ ५८ ॥

एकोनषष्टी ।

विदद्यदी सरमा रुग्णमद्रेर्महि पार्थः पूर्व्यं
सध्यक्कः । अग्रं नयत्सुपद्यक्षराणामच्छा रवं प्रथमा
जानती गात् ॥ ५९ ॥

उ० आग्रयणं गृह्णाति । विदद्यदि त्रिष्टुप् । इह वाक्-
प्रकटीभवेति सोच्यते । विदत् जानीयात् यदि । सरमा वाक्
त्रयीलक्षणा । सा हि अभिपवे समानं रमते । रुग्णं चूर्णी-
कृतम् अद्रेः सोमाभिपवस्य कर्तुः अद्रिभिश्च सोमोऽभिपूयते ।
महि महत् पाथः सोमलक्षणमन्नम् पूर्व्यं उपांश्वन्तर्यामैन्द्र-
वायवादिषु गृहीतम् । सध्यक् समानाञ्जनम् । सहस्य सधिः
अञ्जतेरुत्तरम् । कः कुर्यात् । किञ्च अग्रंनयत् यज्ञाग्रं नयति
सा पाथः । सुपदी शोभनानि पदानि यस्या वाचः सा
तथोक्ता । नहि पदानि प्रत्याख्याय वाक्यं स्यात् । अक्षरा-
णामकारादीनां रवं शब्द जानती प्रथमा अच्छ आभिमुख्येन
अगात् गच्छति । एवमधियज्ञं मन्त्रो व्याख्यायते बहुचांतु
संवादसूक्तम् । तत्र सरमा देवशुनी इन्द्रेण प्रेषितान्वेषणार्थं
गोधने पणिभिरसुरैर्हते तदभिप्रायेण व्याख्यायते ।
तत्रासुराणां पर्यालोचनवाक्यम् । विदद्यदि विदत् अलभत्
यदा सरमा देवशुनी । रुग्णं भग्नं गवां संवन्धिभिः खुरैः ।
अद्रेः पर्वतस्य द्वारम् । अथानन्तर महि महत् गोलक्षणं
पाथः अन्नम् । पूर्व्यम् पूर्वेषु कालेषु अपहृतम् । सध्यक्
देवान्प्रति सहाञ्जनम् कः । करोतेः रूपं । करिष्यति । अग्रम्
गवामग्रमवस्थाय नयत् नेप्यति । सुपदी शोभनपादयुक्ता
पदेन यान्वेषयति नष्टं सैवमुच्यते । अक्षराणामस्मदीय-
वाक्यसंवन्धिनाम् अच्छ अभि रवमुच्चारणम् प्रथमा जानती
अगात् आगमिष्यति ॥ ५९ ॥

म० कुशिकदृष्टा त्रिष्टुप् इन्द्रदेवत्या । सह रमन्ते देवा
विप्रा वा यस्या सा सरमा वाक् । प्रथमा आद्या सरमा त्रयी-
लक्षणा वाक् अच्छ यज्ञाभिमुखं गात् आगच्छति । यज्ञं प्रति-
पादयतीत्यर्थः । कीदृशी सरमा । सुपदी शोभनानि पदानि
सुप्तिडन्तानि यस्या सा । अक्षराणामकारादीना रवं शब्दं
जानती ज्ञापयन्ती । अन्तर्भूतणिजयं । ता सरमा यदि चेत्
विदजानीयात् अध्वर्युं तर्हि पाथः सोमलक्षणमन्नं कः कुर्यात्
वेदानभिज्ञस्य सोमकण्डनानविकारात् । कीदृशं पाथः । अद्रे-
रुग्णम् विभक्तिव्यत्यय । अद्रिणा सोमाभिपवव्राव्णा रुग्णम-
भिपुतम् । महि महत् । पूर्व्यं पूर्वगृहीतमुपांश्वन्तर्यामैन्द्रवा-
यवादिपात्रेषु । सध्यक् सहाञ्जति सहस्य सधिः । सहैव हवनाय
गच्छत् । अग्रं नयत् अग्रं मुख्यत्वं यजमानं प्रापयत् यज्ञेन
यजमानो मुख्यो भवति । एवमधियज्ञं मन्त्रो व्याख्यात ।
बहुचाना तु संवादसूक्तमिदम् । तत्र पणिभिरसुरैर्देवगोधने-
ऽपहृते इन्द्रेण देवशुनी तद्गीत्यै प्रेरिता तदभिप्रायेण व्याख्या-
यते । सरमा देवशुनी इन्द्रेण वान्वेषणाय प्रहिता सती

यदि यदा अद्रेः गिरे रुग्णं भग्नम् द्वारम् विदत् अविदत् अल-
भत् तदा इन्द्रः पाथ हविरन्नं कः अकार्षात् तस्यै दत्तवान् ।
तत सुपदी शोभनपादयुक्ता सा सरमा अक्षराणां क्षरणेन
नाशेन रहितानामनुपद्गताना गवाम् अग्रं प्रान्तं नयत् अन-
यत् प्राप्नोत् । प्रथमा प्रथमम् रवं गवा हम्भारवं जानती सती
अच्छ गवामभिमुखं गात् अगात् जगाम । कीदृशं पाथः ।
महि महत् । पूर्व्यं पूर्वं प्रेषणकाले अन्नादिनी ते प्रजा करिष्या-
मीति प्रतिज्ञातम् । सध्यक् सध्रीचीनमितरैरपि सह भोज्यम् ।
विदत् 'विदू लामे' 'पुषादि' (पा० ३ । १ । ५५) इत्या-
दिना च्लेरददेश अडभाव आर्षः । सरमा 'स्र गतौ' औणा-
दिकोऽमप्रत्यय । 'सरमा सरणि' इति यास्कः । रुग्णम्
'रुजो भङ्गे' निष्ठाया 'ओदितश्च' (पा० ८ । २ । ४५) इति
नलम् । पाथः पातीति 'पा रक्षणे' अन्नम् असुप्रत्ययस्य
थुडागम । कः करोतेर्लुङि 'मन्त्रे घसहर-' (पा० २ । ४ ।
८०) इत्यादिना च्लेर्लोपे रूपम् । सुपदी 'पादोऽन्यतरस्याम्'
(पा० ४ । १ । ८) इति ङीप् । गात् 'इणो गा
लुङि' ॥ ५९ ॥

षष्टी ।

नहि स्पशमविदन्नन्यमस्माद्वैश्वानरात्पुरएतारं-
मग्नेः । एमेनमवृधन्नमृता अमर्त्यं वैश्वानरं क्षेत्रजि-
त्याय देवाः ॥ ६० ॥

उ० नहि स्पशम् । त्रिष्टुप् । नहिशब्दः प्रतिपेधवचनः ।
स्पशम् स्पशः प्रणिधिरुच्यते । अविदन् अन्यम् अस्मात् वैश्वा-
नरादग्नेः । पुरएतारं सर्वेषु कार्येषु अग्रगन्तारं च नहि
अविदन् । आ ईम् द्वौ निपातौ अथशब्दस्यार्थं वर्तते । अथ
एनं वैश्वानरम् अवृधन् वर्धितवन्तः । अमृता अमरणधर्माणो
देवाः । अमर्त्यम् अमरणधर्माणं वैश्वानरम् । क्षेत्रजित्याय
यजमानस्य देवयजनक्षेत्रजयनिमित्तम् ॥ ६० ॥

म० विश्वामित्रदृष्टा त्रिष्टुप्वैश्वानरी । देवाः वैश्वानरात्
विश्वेभ्यो हितात् अग्नेः अन्यं स्पशं दूतं पुरएतारं सर्वकार्येषु
पुर.सर च नहि अविदन् नालभन्त । नहिशब्दो निषेधवाची ।
स्पशः प्रणिधिरुच्यते । पुर एति गच्छति पुरएता तम् । आ
ईम् निपातौ अथार्थौ । अथामृता देवाः एनं वैश्वानरमवृधन्
अवर्धयन् । कीदृशमग्निम् । अमर्त्यममरणधर्माणम् । किमर्थमवृ-
धन् । क्षेत्रजित्याय क्षेत्रमेव क्षेत्रं तस्य जित्यं जयस्तस्मै यज-
मानस्य क्षेत्राप्त्यै ॥ ६० ॥

एकषष्टी ।

उग्रा विघनिना मृध इन्द्राग्नी हवामहे । ता
नो मृडात ईदृशे ॥ ६१ ॥

उ० उग्रा विघनिना । द्वे गायत्र्यौ । उग्रा उग्रौ उद्गूणौ ।
विघनिना हन्तेर्धत्वम् विहन्तारौ मृधः संग्रामस्य संग्रामका-

रिणा वा । इन्द्राग्नी हवामहे आह्वयामः । तौ च आहूतौ
नः अस्मान् मृडातः मृडयतः सुखयतः ईदृशे कर्मणि ॥ ६१ ॥

म० भरद्वाजदृष्टा ऐन्द्राग्नी गायत्री । वयमिन्द्राग्नी हवामहे
आह्वयाम । कीदृशाविन्द्राग्नी उग्रौ उद्रूर्णवलौ । मृधो हिस-
कान् विघनिनौ विशेषेण हतो नाशयतस्तौ विघनिनौ
हन्तेर्ध । ता तौ आहूतौ इन्द्राग्नी नोऽस्मान् । ईदृशे
भयानके सग्रामे कर्मणि वा । मृडात मृडयत. सुख-
यत ॥ ६१ ॥

द्विषष्टी ।

उपास्मै गायता नरः पर्वमानायेन्दवे । अभि
द्वेर्वोर ॥ इयक्षते ॥ ६२ ॥

उ० उपास्मै । उपगायत हे नरः ऋत्विजः, अस्मै पवमा-
नाय दशापवित्राद्गोणकलशं प्रति गच्छते । इन्दवे सोमाय
अभिइयक्षते यष्टुमिच्छते । सनि यकारलोपः । देवान् ॥ ६२ ॥

म० देवलदृष्टा सोमदेवत्या गायत्री । हे नरो यज्ञनेतार
ऋत्विज, अस्मै इन्दवे सोमाय उपगायत उद्गातृशास्त्रमनुस-
त्योपशब्दयत । स्तोत्राणि कुरुतेत्यर्थ । कीदृशायेन्दवे । पवमा-
नाय 'पव गतौ' पवते दशापवित्राद्गोणकलशं गच्छति पव-
मानस्तस्मै देवान् यष्टुव्यानभि समुखमियक्षते यष्टुमिच्छते ।
यजे सनि छान्दसोऽभ्यासयकारलोप ॥ ६२ ॥

त्रिषष्टी ।

ये त्वाहिहल्ये मघवन्नवर्धन्ये शाम्बरे हरिवो ये
गविष्टौ । ये त्वा नूनमनु मदन्ति विप्राः पिबेन्द्र
सोमधु सगणो मरुद्भिः ॥ ६३ ॥

उ० ये त्वा द्वे त्रिष्टुभौ । ये मरुतः त्वाम् अहिहल्ये
अहिरसुर. । अहिवधे कर्तव्ये हे मघवन्, अवर्धन्वर्धित-
वन्त. । ये च शाम्बरे वधे कर्तव्ये हे हरिवन् । ये च गविष्टौ
गवामपामेपणायोपस्थित सन्त त्वामवर्धन् । ये च त्वा त्वाम्
नून निश्चयेन अनुमदन्ति उत्कर्षयन्ति तर्पयन्ति वा । विप्राः
मेधाविनः पिब हे इन्द्र, सोमम् सगणः समानगणः तैः
मरुद्भिः ॥ ६३ ॥

म० विश्वामित्रदृष्टाया द्वे त्रिष्टुभौ इन्द्रदेवत्यास्तिस्र । हे
मघवन् धनवन्, ये मरुतो गणदेवा. अहिहल्ये, वृत्रहननरूपे
कर्मणि, त्वा त्वामवर्धन् जहि वीरयस्वेत्यादिवचोभिस्ते वृद्धिम-
कुर्वन् । हे हरिव, हरिनामकाश्वयुक्त, शाम्बरे शम्बरसव-
न्विनि युद्धे ये त्वामवर्धन् । ये च मरुतो गविष्टौ गवा पण्य-
सुरहतानामिष्टौ प्रत्याहरणेच्छाया ये त्वामवर्धयन् । ये च
विप्रा मेधाविनो मरुतो नूनं निश्चितं त्वामनु मदन्ति उत्कर्ष-
यन्ति तर्पयन्ति वा । हे इन्द्र, तैर्मरुद्भिः सगण गणसहित.
सन् सोम पिब मरुत्तृतीयादिग्रहं पिवातृप्ते । अहिहल्ये
हन्तेर्भावे 'हनस्त च' (पा० ३ । १ । १०८) इति क्यप्

कृदुत्तरपदसमास । अवर्धन् । द्वेः सार्वधातुकत्वेऽपि 'छन्द-
स्युभयथा' (पा० ३ । ४ । ११७) इत्यार्धधातुकत्वे णिलोप ।
यद्वृत्तयोगान्निघाताभाव (पा० ८ । १ । ६६) । गवामिष्टि-
र्यस्मिन् रणे इति 'बहुव्रीहौ प्रकृत्या पूर्वपदम्' (पा० ६ ।
२ । १) इति पूर्वपदस्वर । अनुमदन्ति । द्वेर्लसार्वधातुका-
नुदात्तत्वे धातुस्वरः 'तिङि चोदात्तवति-' (पा० ८ । १ । ७१)
इति गतेर्निघात. ॥ ६३ ॥

चतुःषष्टी ।

जनिष्ठा उग्रः सहसे तुराय मन्द्र ओजिष्ठो
बहुलाभिमानः । अवर्धन्निन्द्रं मरुतश्चिदत्र माता
यद्वीरं दधनद्वनिष्ठा ॥ ६४ ॥

उ० जनिष्ठा उग्रः । जातः उग्रः उद्रूर्णः । सहसे बलाय
तुराय त्वरणाय । वचनविशेषणम् । मन्द्रः मन्दनीयः ओ-
जिष्ठः अतिशयेन ओजसा युक्तः । बहुलाभिमानः अचिन्त्या-
भिमानः बहुप्रकाराभिमानो वा । अभिमानः ज्ञानम् यत्
तस्मात् । अवर्धन् अवर्धयन् इन्द्रं । मरुतश्चित् मरुतोऽपि
अत्र परमपदे स्थितम् । माता अदितिः यत् यस्मात् वीरच
दधनत् दधातेरेतद्रूपम् नकार उपजनः । धारितवती । धनिष्ठा
अतिशयेन धन्या धनवती । तस्माच्च मरुतः अवर्धन्निति
संबन्धः ॥ ६४ ॥

म० गौरिवीतिदृष्टा । हे इन्द्र, त्वं सहसे बलाय जनिष्ठा
अजनिष्ठा जातोऽसि लुब्ध् अडभाव । कीदृशाय । सहसे तुराय
त्वरमाणाय वेगवते । कीदृश त्वम् । उग्र उत्कृष्ट । मन्द्रः
स्तुत्य. ओजिष्ठ. अत्यन्तमोजस्वी ओजिष्ठ. 'विन्मतोर्लुक्'
(पा० ५ । ३ । ६५) इति विनो लुक् । बहुलाभिमान सर्व
जगन्मद्विभूतिरिति भूयिष्ठाभिमान. । अत्र वृत्रवधे ईदृशमिन्द्र-
मरुतश्चित् मरुतोऽपि अवर्धन् । स्तुतिसहायाभ्यामिति शेष. ।
इदं चेन्द्रसौभाग्य गर्भकालीनमित्याह । यत् यस्मात् माता-
दिति धनिष्ठान्या वीरमिन्द्रं दधनत् गर्भे धारितवती । नकार
उपजन ॥ ६४ ॥

पञ्चषष्टी ।

आ तू न इन्द्र वृत्रहन्नस्माकमर्धमागहि । महा-
न्महीभिर्रूतिभिः ॥ ६५ ॥

उ० आ तू नः । आ तू नः इति त्रयो निपाताः छन्दः-
परिपूर्तिकराः । हे इन्द्र, हे वृत्रहन् वृत्रस्य हन्तः, अस्माक-
मर्धम् अस्मदीयं पक्षम् आगहि आगच्छ । एत्य च अस्मान्
पालयेति शेष. । महान् सन् महीभिर्महतीभिः ऊतिभि-
रवचनैः पालनैः ॥ ६५ ॥

म० वामदेवदृष्टा गायत्री । तु इति निपात क्षिप्रवचनः ।
'ऋचि तुनुध-' (पा० ६ । ३ । १३३) इत्यादिना तस्य सहि-
ताया दीर्घः । वृत्राणामावरकाणा पाप्मना हन्ता वृत्रहा । हे

वृत्रहन् हे इन्द्र, त्वं नोऽस्मान् प्रति तु क्षिप्रम् आ आगच्छे-
त्यर्थः । आगत्य चास्माकमर्धमस्मन्निवासदेशमागहि । देवयजन-
देशं प्राप्नुहीत्यर्थः । कीदृशस्त्वम् । महीभि महतीभिः ऊतिभिः
अवनैः रक्षाभिः महान् । योऽन्यं रक्षति स महानुच्यते ॥ ६५ ॥

षट्षष्टी ।

त्वमिन्द्र प्रतूर्तिष्वभि विश्वा असि स्पृधः ।
अशस्तिहा जनिता विश्वतूरसि त्वं तूर्य तरु-
ष्यतः ॥ ६६ ॥

उ० त्वमिन्द्र बृहती । त्वमेव हे इन्द्र, प्रतूर्तिषु
प्रतरणेषु शत्रुषु निमित्तभूतेषु । अभिविश्वा असि अभ्यसि
अभिभवसि विश्वाः सर्वाः स्पृधः संग्रामान् । किञ्च अश-
स्तिहा अभेरादिशेषः । अभिशस्तिहा । जनयिता च सुखा-
नाम् । विश्वतूः सर्वतूरणश्वासि । अतो ब्रवीमि । त्वमेव तूर्य
जहि मारय । तरुष्यतः हनिष्यतः शत्रून् ॥ ६६ ॥

म० नृमेघदष्टे द्वे ऐन्द्रौ पथ्यावृहतीसतोवृहल्यौ । प्रकृष्टा
तूर्तिहिंसा येषा यत्र वा ते प्रतूर्तय शत्रव संग्रामा वा तेषु
प्रतूर्तिषु हे इन्द्र, त्वं विश्वाः सर्वाः स्पृधः सर्वमाना शत्रुसेना-
अभि असि अभिभवसि । किञ्च यत् त्वं विश्वतूरसि विश्वान्
सर्वान् रिपून् तूर्यते हिनस्ति विश्वतू । तत् तरुष्यतः हनि-
ष्यतः शत्रून् तूर्य जहि मारय । कीदृशस्त्वम् । अशस्तिहा
नास्ति शंसा प्रशस्तिर्येषा ते अशस्तयः दुष्टास्तान्हन्तीत्यशस्तिहा ।
जनिता जनयिता स्वपक्षप्रशंसोत्पादकः ॥ ६६ ॥

सप्तषष्टी ।

अनु ते शुष्मं तुरयन्तमीयतुः क्षोणी शिशुं न
मातरा । विश्वास्ते स्पृधः श्रथयन्त मन्यवे वृत्रं
यदिन्द्र तूर्वसि ॥ ६७ ॥

उ० अनु ते । सतोवृहती । चतुर्थः पादः प्रथमं व्याख्या-
यते यच्छब्दयोगात् । हे इन्द्र, यत् यस्मात्कारणात् वृत्रम-
सुर तूर्वसि । तूर्वतिहिंसाकर्मा हिंसि । अतः कारणात् ।
अनु ते शुष्मं तुरयन्तमीयतुः । अन्वीयतुः अनुजगमतुः
अनुगतवत्यौ त्वामेव । ते तव शुष्मं बलं किंकुर्वाणं । तुरयन्तं
तूर्णं गच्छन्तम् । क्षोणी क्षोण्यौ द्यावापृथिव्यौ । शिशुं न
शिशुमिव पुत्रमिव । मातरा मातृपितरौ त्रिरूपैकशेषः ।
किञ्च विश्वाः सर्वाः स्पृधः संग्रामाः ते तव मन्यवे मन्योः
भयात् श्रथयन्ति विशीर्यन्ति । यो हि वृत्रं हन्ति यस्य च
द्यावापृथिव्यौ बलमीयतुः ॥ ६७ ॥

म० हे इन्द्र, क्षोणी द्यावापृथिव्यौ ते तव शुष्मं बलमन्वी-
यतुः अनुगच्छतः । द्यावापृथिवीस्था लोकास्त्वद्बलं बहु मन्यन्त
इति भावः । कीदृशं शुष्मम् । तुरयन्तं शत्रुषु त्वरामाविष्कुर्व-
न्तम् । अनुगमने दृष्टान्तः । मातरौ मातापितरौ शिशुं शिशु-
मिव । यथा पितरौ बालमनुगच्छतः 'यस्य बलाद् द्यावापृथि-

व्यावप्यविभीताम्' (निरु० १० । १०) इति यास्कः । तदेव
प्रपञ्चयति विश्वा इति । विश्वाः सर्वाः स्पृधः सर्वमानाः शत्रु-
सेनाः ते तव मन्यवे । पञ्चम्यर्थे चतुर्थी । तव क्रोधात्
श्रथयन्त अश्रथयन्त श्रथिता खिन्ना भवन्ति । तव क्रोधदर्श-
नादुद्विजन्त इत्यर्थः । युक्तमेतत् । यत् यस्मात् युद्धे हे इन्द्र, त्वं
वृत्र देवासुरावध्यं तूर्वसि हसि । तूर्वतिहिंसार्थः ॥ ६७ ॥

अष्टषष्टी ।

यज्ञो देवानां प्रत्येति सुन्नमादित्यासो भवता
मृडयन्तः । आवोऽर्वाची सुमतिर्वृत्यादृष्टोश्चिद्या
वरिवोवित्तरासत् । आदित्येभ्यस्त्वा ॥ ६८ ॥

उ० यज्ञो देवानामिति व्याख्यातम् ॥ ६८ ॥

म० कुत्सदृष्टा त्रिष्टुप् व्याख्याता (८ । ४) ॥ ६८ ॥

एकोनसप्ततितमी ।

अदब्धेभिः सवितः पायुभिर्दृष्टं शिवेभिर्दृष्टं
परिपाहि नो गयम् । हिरण्यजिह्वः सुविताय नव्यसे
रक्षा माकिर्नो अघशंस ईशत ॥ ६९ ॥

उ० अदब्धेभिः सवितः । जगती । हे सवितः, अद-
ब्धेभिः अनुपहिसितैः पायुभिः पालनैः त्वम् शिवेभिः
शान्तैः अद्य परिपाहि परिपालय नोऽस्माकम् गयं गृहम् ।
हिरण्यजिह्वः सत्यवाक् भूत्वा । सुविताय सुप्रसूताय कर्मणे
नव्यसे नवतराय । भवेति वाक्यशेषः । रक्ष च सर्वथा ।
माकिः मा कश्चन नोऽस्माकं अघशंसः अघं पापं यः शंसति
स अघशंसः । ईशत ईष्टा ईशिता भवतु ॥ ६९ ॥

म० भरद्वाजदृष्टा जगती सवितृदेवत्या । हे सवितः
सर्वस्य प्रसवितः, पायुभिः पालनैः नोऽस्माकं गयं गृहं धनं वा
लमद्य परिपाहि रक्ष । 'गयः कृदरः' इति गृहनामसु, 'मीहुं
गयः' इति धननामस्यपि पाठात् गृहधनयोर्यशब्दः । कीदृशैः
पायुभिः । अदब्धेभिः अदब्धैरनुपहिसितैः । शिवेभिः शान्तैः
सुखरूपैः । कीदृशस्त्वम् । हिरण्यजिह्वः हिरण्यवद्विचला
जिह्वा यस्य सत्यवाक् । यद्वा 'हिरण्या हितरमणीया जिह्वा
ज्वाला यस्येति वा 'हिरण्यं कस्मादित्यादि हितरमणीयं भव-
तीति वा' (निरु० २ । १३ । १२) इति यास्कोक्तेः । किञ्च
नव्यसे नवीयसे नवतराय सुविताय सु इताय सुखाय अस्मान्
रक्ष पालय । किञ्च माकिः मा कश्चनाघशंस पापमाशंसमानः
शत्रुः नोऽस्माकमीशत ऐश्वर्यं कुर्यात् । लक्षप्रसादात्पाप्मास्मा-
कमीशिता मा भूदित्यर्थः । ईशत लब्ध् 'बहुलं छन्दसि' (पा०
२ । ४ । ७३) इति शपो लुगभाव अडभावश्च ॥ ६९ ॥

सप्ततितमी ।

अ वीर्या शुचयो दद्विरे वामध्वर्युभिर्मधुमन्तः

सुतासः । वह वायो नियुतो याह्यच्छा पिवा
सुतस्यान्धसो मदाय ॥ ७० ॥

उ० प्रवीरया । अन्याः पुरोरुगणः त्रिष्टुप् । प्रवीरया । बहुवचनस्य स्थाने यादेशः । प्रकृष्टवीराः सोमाः शुचयः स्वभावादेव शुद्धाः । दद्विरे 'दृ विदारणे' । विदीर्णाः कर्णीभूताः । वा युवयो. सबन्धिन. । हे यजमानौ जायापती । कथ दद्विरे इति चेत् । वाम् अध्वर्युभिः मधुमन्तः उदकवन्त. सुतासः अभिपुताः प्रावभिः । एवमनेनार्धचैन यजमानौ संबोध्य अथेदानी संबोधयति वायुम् । वह वायो नियुतः । वह प्रापय । हे वायो, नियुद्गणकानश्चान् याहि च अच्छ सोममभि । सोमं वा प्राप्तुम् । पिव च सुतस्याभिपुतस्य । अन्धसः सोमस्य । मदाय तृप्तये मदजननार्थं वा ॥ ७० ॥

म० वसिष्ठदृष्टा त्रिष्टुप् । वायुदेवत्या. पञ्चदश ऋच. द्वे प्रतीकोक्ते एवं सप्तदशक पुरोरुचा समूहः । वामिति द्विवचनं पत्नीयजमानविषयम् । हे पत्नीयजमानौ, वा युवयो स्वभूताः सोमाः दद्विरे विदीर्णा. चूर्णीभूता 'दृ विदारणे' कर्मकर्तारि लिट् । कीदृशा. । प्रवीरया प्रकृष्टा वीरा ज्ञानोद्भवा ऋत्विजो येषा सोमाना ते प्रवीरा 'सुपा सुलुक्' (पा० ७ । १ । ३९) इति जसो याजादेशः । शुचयः निर्मला । अध्वर्युभि सुतासः सुता अभिषवधर्मेण 'प्रावभि द्रवीभावमापादिता अभिषुष्वन्ति चलारः पर्युपवेशनसामर्थ्यात्' (का० ९ । ५ । १) इति कात्यायनस्मरणादध्वर्युभिरिति बहुवचनम् । अध्वरनेतृभिर्ऋत्विग्विशेषै. सुता इत्यर्थः । मधुमन्त मधुनिग्राभ्यारूपमुदकं तद्वन्त । एवं पूर्वार्धे पत्नीयजमानौ संबोध्य वायुमाह । वाति सर्वत्र गच्छति वायु हे वायो, नियुतोऽश्चान्त्वं वह देवयजनदेशं प्रापय अच्छ याहि । अच्छाभेरर्थं आप्तुमिति वा । सोमाभिमुखं सोममाप्तुं वा याहीत्यर्थः । यात्वा च मदाय तृप्तये मत्ततायै वा सुतस्याभिपुतस्यान्धस. सोमस्य स्वमंशं पिव ॥ ७० ॥

एकसप्ततितमी ।

गाव उपावतावतं मही यज्ञस्य रसुदा । उभा
कर्णा हिरण्यया ॥ ७१ ॥

उ० गाव उपेति व्याख्यातम् ॥ ७१ ॥

म० गाव उपेति व्याख्याता (३३ । १९) ॥ ७१ ॥

द्विसप्ततितमी ।

काव्ययोराजानेषु कृत्वा दक्षस्य दुरोणे । रिशा-
दसा सधस्थ आ ॥ ७२ ॥

उ० काव्ययोराजानेषु । गायत्री । काव्ययोः कवीनां हितयोः । आजानेषु आजन्मभूमिषु उत्पत्तिस्थानेषु । कृत्वा कर्मणा अग्निष्टोमादिकया क्रियया । दक्षस्य उत्साहवतो

यजमानस्य । दुरोणे यज्ञगृहे । रिशादसा । रेक्षितध्यस्योपलक्षयितारौ । सधस्थ आ सहस्थाने आगच्छतम् । हे मित्रावरुणाविति शेषः ॥ ७२ ॥

म० दक्षदृष्टा गायत्री मैत्रावरुणी । कवीना कान्तदर्शिना ज्ञानसमुच्चयकारिणा हितौ काव्यौ तयो । रिशन्ति हिंसन्ति रिशा. तानासमन्तादस्यतो नाशयत तौ रिशादसौ । द्विवचनं मित्रावरुणविषयम् । हे रिशादसौ शत्रूपक्षयितारौ मित्रावरुणौ, यजमानस्य सधस्थे देवमनुष्याणा सहसोमपानस्थाने युवाम् आ आगच्छतम् । कीदृशस्य यजमानस्य । काव्ययो कविहितयोर्युवयो आजानेषु आ समन्ताज्जन्मसु सोमपानार्थमाविर्भूतभूमिषु देवयजनादिषु दुरोणे यज्ञगृहे च क्रत्वा क्रतुना यज्ञकर्मणा कृत्वा दक्षस्य उत्साहवत यज्ञ समर्थयत इत्यर्थः । दक्षस्येति विशेषणायजमानपदमध्याहर्तव्यम् । आ इत्युपसर्गेण गच्छतमिति क्रियाध्याहार ॥ ७२ ॥

त्रिसप्ततितमी ।

दैव्यावध्वर्यु आगतं रथेन सूर्यत्वचा । मध्वा
यज्ञं समञ्जाथे ॥ तं प्रत्नथायं वेनः ॥ ७३ ॥

उ० दैव्यावध्वर्यु व्याख्यातम् । तं प्रत्नथा अयं वेन इति द्वे प्रतीकोक्ते ॥ ७३ ॥

म० दैवेति व्याख्याता (३३ । ३३) तं प्रत्नथा (७ । १२) अयं वेन (७ । १६) इति द्वे प्रतीकोक्ते ॥ ७३ ॥

चतुःसप्ततितमी ।

तिरश्चीनो विततो रश्मिरेषामधःस्विदासी ३दुप-
रिस्विदासी ३त् । रेतोधा आसन्महिमान आसन्त्स्वधा
अवस्तात्प्रयतिः परस्तात् ॥ ७४ ॥

उ० तिरश्चीनो विततः । त्रिष्टुप् । आग्रयणेनया गृह्यते तदभिप्रायेण प्रधायते आधवनीयादुन्नेता निग्राभ्यास्वासिञ्चति ताः पवित्रे यजमानः । ततो ग्रहग्रहणम् । तिरश्चीनो विततो रश्मिरेषाम् एषां सोमानाम् अन्तरा दशापवित्रलक्षणात् रश्मिः तिरश्चीनः विततः प्रसारितः उद्गातृभिः तस्मिन्दशापवित्रे सोमः प्रक्षिप्तः दशापवित्रात् अधःस्वित् अधश्च आसीत् उपरिस्वित् उपरि च आसीत् । आसीदित्युभयत्र विचारे द्युतिः । किंच रेतोधा आसन् । रेतः सोमः स हि जगदुत्पत्तिबीजम् । तस्य धारयितार आसन् ग्रहचमसाधवनीयद्रोणकलशादयः । महिमानश्च आसन् । सोमैकादशाः सोमस्य महिमानः । किंच स्वधा अवस्तात् स्वधा अन्नम् अवस्तात् शुक्रो द्रोणकलश इत्येतदुक्तं भवति । प्रयतिः परस्तात् प्रयतन प्रयतिः परस्तादुपरिष्ठात् । आधवनीयादुन्नेता निग्राभ्यास्वासिञ्चति ता. पवित्रे यजमानोऽवनयति इत्येतदुक्तं भवति ॥ ७४ ॥

म० प्रजापतिदृष्टा त्रिष्टुप् भाववृत्तदेवत्या । भावेषु पदार्थेषु

वृत्तं स्थितो भाववृत्तः परमात्मा सोऽस्या देवता । आग्रयण-
ग्रहे विनियोगः क्रमपाठाल्लभ्यते ततोऽधियज्ञं तावद्वाख्यायते ।
'आधवनीयादुज्जेता निग्राभ्यास्वास्तिन्निति ताः पवित्रे यजमान-
स्ततो ग्रहग्रहणमा ध्रुवादिति' (का० ९ । ५ । १७) कात्या-
यनेनोक्तं तदभिप्रायेणोच्यते । एषा पूयमानसोमाना रश्मि-
यमनात् ऋजीषादिकल्कनियामको दशापवित्रलक्षणः तिरश्चीन
तिर्यङ् एव विततो विस्तारितः उद्गातृभिरिति शेषः । तस्मिन्
दशापवित्रे सोमः प्रक्षिप्तः सन् दशापवित्रादधश्च आसीत्
उपरि च आसीत् । खिच्छ्वद्वौ चायौ । उपरि खिदासीदिति-
कारः पुतः । किञ्च तत्रैके पदार्थाः ग्रहचमसाधवनीयद्रोणकल-
शादयो रेतोधा आसन् रेतो जगदुत्पत्तिबीजं सोमं दधति
धारयन्ति ते रेतोधाः सोमाधारभूता आसन् । 'यज्ञाद्वै प्रजाः
प्रजायन्ते' इति श्रुतेर्जगद्बीजत्वं सोमस्य । तथाऽपरे पदार्थाः
सोमरसरूपास्तत्राधेयाः सन्तो महिमानः महान्तः उत्कृष्टा
आसन् । आधाराधेयभावेन सर्वोऽयं यज्ञात्मेव स्थित इति
भावः । 'ब्रह्मार्पणं ब्रह्म हविः' इति स्मृतेः । किञ्च स्वधात्वं
तद्रूपं अवस्तात् अवरो होमात् प्राक् नीचः आसीत् । प्रयतिः
प्रयतते प्रयति प्रयत्नवान् होमानन्तरं लब्धफलकः सन्
परस्तात् परः उत्कृष्टः आसीत् । अथाविदैवतं व्याख्या । एषा
प्रसिद्धानां सूर्यरश्मिना मध्ये एकः सुपुम्णाख्यो रश्मिः तिरश्चीनः
विततः विस्तृतः सन् किम् द्युलोकादधः खितः आसीत् उतो-
परिखिदासीत् । खिदिति वितर्कः । 'विचार्यमाणानाम्' (पा०
८ । २ । ९७) इति पुतः । किञ्च स रश्मिः रेतोधा रेतसो
विश्वबीजस्योदकस्य धारयिता आसीत् । व्यत्ययेनैकवचनम् ।
तथाच श्रुतिः 'सूर्यस्य ह वा एको रश्मिर्वृष्टिवर्निर्नाम येनेमाः
सर्वाः प्रजा विभर्ति' इति । अन्ये रश्मयो महिमानः माहात्म्या-
धायका आसन् विश्वप्रकाशलेन । किञ्च स्वधाननिष्पादकः
स एव रश्मिः अवस्तात् अवरो भूम्यभिमुखः प्रयतिः प्रयत्ना-
त्सोर्ध्वमुखः सन् परस्तात् परः उत्कृष्टः दर्शनमात्रेण देवानां
तृप्तिदः । तयोक्तं छान्दोग्यश्रुतौ 'असौ वा आदित्यो देवम-
ध्वित्युपक्रम्य 'न वै देवा अश्रन्ति न पिवन्त्येतदेवामृतं हृष्ट्वा
तृप्यन्ति' (छा० ५ । १ । ६) इति । अथाध्यात्मपक्षे
व्याख्या । नासदासीदिति सप्तर्षेऽध्यात्मप्रतिपादके सूक्ते (ऋ०
८ । ७ । १७) बह्वृच इमामृतं पठन्ति तत्र । नासदासीदिति
निरस्तसमस्तप्रपञ्चा प्रलयावस्थामनूय विश्वबीजमविद्योक्ता ।
कामस्तदग्रे समवर्ततेति पादेन च काम उक्तः । मनसो रेतः
प्रथमं यदासीदिति पादेन पुण्यापुण्यात्मकं कर्मोक्तम् । एवम-
विद्याकामकर्माणि सृष्टिहेतून्युक्त्वा तेषां स्वकार्यजनने शैष्ट्य-
माह तिरश्चीन इति । एषामविद्याकामकर्मणां रश्मिरिव रश्मिः
कार्यवर्गो विद्यदादि विततः विस्तृतः सन् तिरश्चीनः तिर्यगव-
स्थितो मध्ये स्थितः अधश्चासीदुपरि चासीत् । सूर्यरश्मिवद्युग-
पत्सर्वं व्यापेयर्थं । तदेव विभजते रेतोधा इति । सृष्टे
कार्यवर्गे केचन रेतोधाः रेतसो बीजभूतस्य कर्मणो विधातारः

कर्तारो भोक्तारश्च जीवा आसन् । अन्ये महिमानः महान्तो
विपुला विद्यदादयो भोग्या आसन् । महिमान इति स्वार्थे
इमनिच् । एवं मायायामीश्वरः सर्वं जगत्सृष्ट्वा स्वयं चानुप्रविश्य
भोक्तृभोग्यरूपेण विभागं कृतवानित्यर्थः । तयोर्भोक्तृभोग्य-
योर्मध्ये स्वधात्वं भोग्यप्रपञ्चोऽवस्तादवरो निकृष्टः आसीत् । प्रयतिः
प्रयतिता भोक्ता परस्तात् परः उत्कृष्टः भोक्तृप्रपञ्चाधीनं
भोग्यप्रपञ्चं कृतवानित्यर्थः । 'विभाषा परावराभ्याम्' (पा०
५ । ३ । २९) इति प्रथमार्थेऽस्तातिप्रत्ययः । 'अस्ताति च'
(पा० ५ । ३ । ४०) इत्यवरशब्दस्यावादेशः । 'एतद्वा इदं
सर्वमन्नं चैवात्तादश्च' इति श्रुतेः ॥ ७४ ॥

पञ्चसप्ततितमी ।

आ रोदसी अपृणदा स्वर्महज्जातं यदेनमपसो
अधारयन् । सो अध्वराय परिणीयते कविरत्यो न
वाजसातये चनोहितः ॥ ७५ ॥

उ० आरोदसी जगती । वैश्वानर उच्यते । आ अपृणत्
आपूरयति रोदसी द्यावापृथिव्यौ । आ स्वः आपूरयति च स्वः
आदित्यम् महत् महान्तम् । कदा अपृणत् । यत् यदा जातं
जातमात्रम् एनं वैश्वानरम् अपसः अपस्विनः कर्मवन्तः अधार-
यन् कर्मणि स्थापितवन्तः । सो अध्वराय स एवायमग्निः
अध्वरा यज्ञार्थं परिणीयते । कविः क्रान्तदर्शनः । कथमिव
अत्यो न अश्वइव । वाजसातये अन्नसंभजनाय । चनोहितः
चनसि अन्ने स्थापितः । अश्वो हि घृतादिभिरभिधारितेनान्नेन
पोग्यते अतस्तेनोपमीयते ॥ ७५ ॥

म० तमेव वैश्वानराख्यं भोक्तार परमात्मानं स्तौति ।
विश्वामित्रदृष्टा जगती वैश्वानरदेवत्या । यत् यदा जातमरणीत
उत्पन्नमात्रमेन वैश्वानरमपसोऽपस्विनः कर्मवन्तो यजमाना
अधारयन् कर्मणि स्थापितवन्तः । तदा स रोदसी द्यावाभूमी
आ सर्वतः अपृणत् पूरयति स्म । स्थावराणां प्रस्तरादौ तदु-
पलब्धेः । न केवलं रोदसी कितु महत्प्रभूतं स्व अन्तरिक्ष-
मापृणत्सूर्यात्मना । त्रैलोक्यं जाठरात्मना पूरितमित्यर्थः ।
गार्हपत्यादीनां लोकत्वं श्रुत्योक्तम् 'अयं वै लोको गार्हपत्यो
द्यौराहवनीय' इति । उक्तार्थमेव विवृणोति स इति । सोऽग्नि-
रध्वराय यागाय परिणीयते सर्वतोऽतिप्रणीताग्नीध्रीयादिधि-
ष्ण्यादिपु प्रकर्षेण प्राप्यते । नयने दृष्टान्तः । अत्यो न
यथाथो वाजसातयेऽन्नलाभाय सर्वतो नीयते । राजाश्ववा-
न्भोगजातं लभते यथा तद्वद्विप्रोऽग्निं सेवमानो ब्रह्मलोकान्त-
भोगानिति भावः । कीदृशोऽग्निः । कवि सर्वज्ञः चनोहितः चन
इत्यन्ननामेति यास्कः । चनसेऽज्ञाय भोग्याय हितः सर्वभोग-
संपादक इत्यर्थः ॥ ७५ ॥

षडसप्ततितमी ।

उक्थेभिर्वृत्रहन्तमा या मन्दाना चिदा गिरा ।
आङ्घ्रैराविवांसतः ॥ ७६ ॥

उ० उक्थेभिर्वृत्रहन्तमा । द्वे गायत्र्यौ । यौ इन्द्राग्नी ।
उक्थेभिः उक्थैः स्तुतौ सन्तौ । वृत्रहन्तमा वृत्रस्यातिशयेन
हन्तारौ स्तः । या चित् यौच गिरा वाचा स्तुतौ आमन्दाना
मोदमानौ स्तः । यौ च आङ्गुपैः स्तोमैः स्तुतौ आविवासतः
परिचरतः स्तोतृन् । तौ उक्थैः गिरा आङ्गुपैश्च स्तुमः सर्व-
कामाह्वयर्थम् ॥ ७६ ॥

म० वसिष्ठदृष्टेन्द्रामिदेवत्या गायत्री । या यौ इन्द्राग्नी
आङ्गुपै आघोपै चित् लौकिकवाक्स्तोमैरपि स्तुतौ आ आग-
च्छत 'आङ्गुप स्तोम आघोष' (निरु० ५ । ११) इति
यास्क । तौ उक्थेभि उक्थै गिरा स्तोत्रात्मिकया स्तुत्या
आविवासत आविवस्येते परिचर्येते यजमानैरिति शेष ।
व्यत्ययेन कर्तरि लट् । 'विवासति परिचर्यायाम्' (निरु०
११ । २३) इति यास्क । कीदृशौ तौ । वृत्रहन्तमा वृत्राणा-
मावरकाणा पाप्मना हन्तृतमौ 'नाद्धस्य' (पा० ८ । २ ।
१७) इति जुम् । मन्दाना मन्दानौ मोदमानौ स्वभावतः ।
सर्वत्र विभक्तैर्दीदेशः ॥ ७६ ॥

सप्तसप्ततितमी ।

उप नः सूनवो गिरः शृण्वन्त्वमृतस्य ये ।
सुमृडीका भवन्तु नः ॥ ७७ ॥

उ० उप नः । उपशृण्वन्तु नोऽस्माकम् गिरः वाचः
सूनवः पुत्राः अमृतस्य प्रजापतेः ये विश्वेदेवाः । श्रुत्वा च
सुमृडीकाः अतिशयेन सुखयितारः भवन्तु नः अस्माकम् ७७

म० सुहोत्रदृष्टा वैश्वदेवी गायत्री । ये अमृतस्य मरणही-
नस्य प्रजापतेः सूनवः पुत्राः विश्वेदेवा ते नोऽस्माकं गिर
उपशृण्वन्तु समीपमागत्यावधारयन्तु । श्रुत्वा च नोऽस्माकं
सुमृडीका सुखकरा भवन्तु । शोभनं मृडीक सुखं
येभ्यस्ते ॥ ७७ ॥

अष्टसप्ततितमी ।

ब्रह्माणि मे मतयः शशु सुतासः शुष्म इर्यति
प्रभृतो मे अद्रिः । आशासते प्रतिहर्यन्त्युक्थेमा
हरी वहतस्ता नो अच्छ ॥ ७८ ॥

उ० ब्रह्माणि मे तिस्रस्त्रिष्टुभः । इन्द्रमरुत्संवादे इन्द्रस्य
द्वैतवाक्यम् । ब्रह्माणि स्तुतयः हवीषि वा । मे मतयः मम
मतीः इर्यति उद्गमयन्ति । शं सुखम् सुतासः अभिषुताः
सोमाः मम उद्गमयन्ति । शुष्म इर्यति प्रभृतो मे अद्रिः ।
शुष्मः बलम् इर्यति । 'ऋ गतौ' णिचो लोपश्छान्दसः ।
अर्पयति उद्गमयति । प्रभृतः 'हृप्रहोर्भश्छन्दसि हस्य' इति
हकारस्य भकारः । प्रहृतः सोमाभिषवनिमित्तम् । मे मम
अद्रिः ग्रावा । यत्र च आशासते यजमानाः मदीयमागम-
नमिच्छन्ति । यत्र च प्रतिहर्यन्ति प्रतिकामयन्ते । हर्यतिः
प्रेप्साकर्मा । उक्था उक्थानि । इमानि इन्द्रः शृणोत्विति ।

इमा इमौ हरी अश्वौ वहतः प्रापयतः । ता तानि स्थानानि
नः अस्मान् अच्छ आभिमुख्येन ॥ ७८ ॥

म० तिस्रस्त्रिष्टुभः द्वे इन्द्रमरुत्संवादे इन्द्रमरुदेवत्ये । आद्ये-
ऽगस्त्यदृष्टे । इन्द्रो मरुत सहचरानाह । हे मरुत', ब्रह्माणि
मन्त्रवाक्यात्मकानि स्तुतिवचांसि हवीषि वा सोमाज्यादीनि मे
मम स्वभूतानि । चोदनावाक्येऽभ्यादिदेवतान्तरसंबन्धेन प्रतीय-
मानान्यपि सर्वदेवताप्राणात्मनो ममेन्द्रस्यैव तानीति भावः ।
मतय मननयुक्ताः स्तुतयोऽपि शं मम सुखोत्पादिका अतो
यज्ञे गन्तव्यमिति भावः । किञ्च मे मया प्रभृत प्रकर्षेण धृत
अद्रिः वज्रः इर्यति गच्छत्येव लक्ष्यं प्रति । न प्रतिहन्यत
इत्यर्थः । कीदृशः । शुष्म शोषयति शत्रूनि इति शुष्मः । अतएव
गमने राक्षसाद्युपद्रवो नास्तीत्यर्थः । न केवल हविरादीना
मदीयत्वेन गन्तव्यम् अपितु आशासति प्रार्थयन्ते यजमाना
यानि उक्था उक्थानि ता तानि स्तोत्रशस्त्राणि मा प्रतिह-
र्यन्ति कामयन्ते । हर्यति प्रेप्साकर्मेति यास्कः । किञ्च
नोऽस्माकमिमा इमौ हरी अश्वौ अच्छ यज्ञाभिमुखं वहत मा
प्रापयत । अत एवास्माभिर्गन्तव्यमिति भावः । यद्वार्थान्तरम् ।
ब्रह्माणि मतय सुताः सोमाः प्रहृतः अद्रि सोमाभिषवग्रावा
शुष्म सुखरूपः एतत् सर्वं मम शं सुखमिर्यति अर्पयति उद्गम-
यति । णिजन्तर्भूत समानमन्यत् । शुष्मः 'अविसिषिषुषिभ्य-
कित्' (उणा० १ । १४२) इति मन्प्रत्यय कित्त्वाद्गुणाभावः
नित्त्वादाद्युदात्त । अत्ति भक्षयति रिपूनीत्यद्रि 'अदिशदिभूशु-
भिभ्य क्तिन्' (उणा० ४ । ६६) इति क्तिन्प्रत्ययः आद्यु-
दात्तः ॥ ७८ ॥

* एकोनाशीतितमी ।

अनुत्तमा ते मघवन्नकिर्तु न त्वावा २॥ अस्ति
देवता विदानः । न जायमानो नशते न जातो
यानि करिष्या कृणुहि प्रवृद्ध ॥ ७९ ॥

उ० अनुत्तमा ते । एवमिन्द्रेणोक्ता मरुतः प्रत्याहुः ।
अनुत्तम् 'णुद प्रेरणे' अस्य निष्ठाप्रत्यये 'अनुत्तप्रतूर्त-' इत्या-
दिना सिद्धिः । अनुत्तम् अप्रच्युतस्वभावं महाभाग्यम् ।
आ आस्ते । ते तव । हे मघवन् धनवन् । नकिर्तु नवा
कश्चित् प्रच्यावको महाभागस्य । किञ्च न त्वावान् । मतुप्
सादृश्यार्थे । न त्वत्सदृशः अस्ति देवता देवः विदानः सर्वज्ञ
इत्यर्थः । किञ्च न जायमानः नशते । नशित्वाऽप्यर्थश्छन्दसि ।
व्याप्नोति । नच जातः तानि करिष्यति । तानि कानि । यानि
त्वं कृणुहि करोषीति लकारव्यत्ययः । हे प्रवृद्ध ॥ ७९ ॥

म० एवमिन्द्रेणोक्ता मरुत प्रत्याहुः । 'णुद प्रेरणे' अस्य
निष्ठाया 'नसत्तनिषत्त-' (पा० ८ । २ । ६१) इत्यादिना
अनुत्तमिति निपातः । आ इति स्मरणे । स्मृतवन्तो वयम् । हे
मघवन् धनवन् इन्द्र, ते तव अनुत्तं न केनापि नुत्तं
नाशित महाभाग्यमिति शेषः । नु निश्चये । नकिः न कोऽपि

लन्महाभाग्यनाश इति शेष । न केवल तवैश्वर्यमात्रं किंतु सर्वज्ञत्वमपीत्याह न लेति । वतुरत्र सादृश्ये । लावान् लत्स-दृशो विदान् । विद्वान् देवता देवो नास्ति । स्वार्थे तल् विदेः शानन् निच्वादाद्युदात्त । किच हे प्रवृद्ध प्रकर्षेण वृद्ध पुराण-पुरुष, यानि कर्माणि वृत्रवधादीनि त्वं कृणुहि करोषि । व्यत्ययेन लोद् । तानि कर्माणि जायमान वर्तमान. जातो भूतपूर्वश्च देवमनुष्येषु कश्चित् न नशते न व्याप्नोति । न करो-तीत्यर्थः । नशतिर्व्याप्तिकर्मा । न करिष्या न च करिष्यति । उत्पत्त्यमान इति शेषः । तिलोपो दीर्घश्च छान्दस । काल-त्रये लादृशो नास्तीत्यर्थः । अतो यज्ञेशस्त्वम् ॥ ७९ ॥

अशीतितमी ।

तदिदासु भुवनेषु ज्येष्ठं यतो जज्ञ उग्रस्त्वेष-
नृम्णः । सद्यो जज्ञानो निरिणाति शत्रून्नु यं विश्वे
मदन्त्युमाः ॥ ८० ॥

उ० तदित् । तत् इत् आस । इच्छन्द एवार्थे । आसी-दिति लकारव्यत्ययः । तदेवासीत् भुवनेषु भूतजातेषु ज्येष्ठं वृद्धतमम् । यतो यज्ञे जात. उग्रः उद्गूर्ण. वज्रहस्त इन्द्रः । त्वेपनृम्णः तेजोधनो वा महाधनो वा । कार्यं दृष्ट्वा कारणानुमानं कुरुते । नहि यत. कुतश्चिदिन्द्रो जायत इति । किंच । यश्च सद्योजज्ञानः जायमानः वाल्यमनपेक्ष्य । निरिणाति निहन्ति शत्रून् । पुनरपि विशिनष्टि । अनु यं विश्वे मदन्ति अनुमदन्ति अनुनृप्यन्ति यं विश्वे सर्वे देवाः । ऊमाः अवितारः अवनीया वा । नास्ति यतः कुतश्चिज्जायत इति विशेषः ॥ ८० ॥

म० बृहद्विदृष्टा माहेन्द्री त्रिष्टुप् । भुवनेषु भूतजातेषु तत् इत् तदेव ज्येष्ठं श्रेष्ठमास वभूव । 'छन्दस्युभयथा' (पा० ३ । ४ । ११७) इति लिट्. सर्वधातुत्वादस्तेर्भूभावः । न सर्वोत्कृष्टं ब्रह्मैवासीत् यतो ज्येष्ठात् उग्र. उत्कृष्ट. इन्द्रो जज्ञे जात. । कीदृशः । लेपनृम्ण लेष कान्ति नृम्णं धनं यस्य तेजोधन. कार्यं दृष्ट्वा कारणमहत्त्वं कल्प्यते । किच य इन्द्रो जज्ञान. जाय-मान एव सद्य तत्क्षणं शत्रून्निरिणाति नितरा हन्ति । 'री वधे' त्रयादि. प्वादिवाद्भव । किच विश्वे सर्वे देवा. यमिन्द्रमनुम-दन्ति अनुनृप्यन्ति । 'अनुर्लक्षणे' (पा० १ । ४ । ८४) इति द्वितीया 'यद्दृत्तान्नित्यम्' (पा० ८ । १ । ६६) इति मदन्ती-त्यत्र निघातो न । कीदृशा । विश्वे ऊमा. अवन्ति रक्षन्ति ऊमाः रक्षका. । अवतेर्मेन्प्रत्यय. 'द्यो. शङ्-' (पा० ६ । ४ । १९) इति ऊद् ॥ ८० ॥

एकाशीतितमी ।

इमा उ त्वा पुरुवसो गिरो वर्धन्तु या मम ।
पावकवर्णाः शुचयो विपश्चितोऽभि स्तोमैरनू-
षत ॥ ८१ ॥

उ० इमा उ त्वा द्वे बृहलौ । तृतीयः पादः पूर्वं व्याख्या-यते सामर्थ्यात् । यं त्वां पावकवर्णां अग्निवर्णां ऋषयः । शुचयः यमनियमपराः । विपश्चितः त्रिकालदर्शिनः । अभ्य-नूपत अभिष्टुवन्तः । स्तोमैः स्तोत्रैः । तं त्वा इमा उः पाद-पूरणः । याः मम गिरः हे पुरुवसो प्रभूतधन, ता वर्धन्तु वर्धयन्तु ॥ ८१ ॥

म० मेधातिथिदृष्टे आदित्यदेवत्ये द्वे बृहलौ । पुरु बहु वसु धनं यस्य स पुरुवसुः । सहिताया छान्दसो दीर्घः पुरुश-ब्दस्य । हे पुरुवसो बहुधनादित्य, या मम गिर. शस्त्ररूपा वाच. इमा त्वा त्वा वर्धन्तु वर्धयन्तु । किच विपश्चितो विद्वांसः तव स्वरूपाभिज्ञा उद्गातारश्च स्तोमै. स्तोत्रैः बहिष्पव-मानादिभि. त्वामभ्यनूपत अस्तुवत । 'नू स्तुतौ' लुङ् कुटादि-त्वाद्गुणाभाव. । कीदृशा विपश्चित. । पावकवर्णा अग्निस्तुल्यते-जस ब्रह्मवर्चसवन्तोऽत एव शुचयः शुद्धागमाः स्तोत्रशस्त्ररूपा गिरस्ता स्तुवन्तीत्यर्थ. ॥ ८१ ॥

द्व्यशीतितमी ।

यस्यायं विश्व आर्यो दासः शेवधिपा अरिः ।
तिरश्चिदये रुशमे पवीरवि तुभ्येत्सो अज्यते
रयिः ॥ ८२ ॥

उ० यस्यायम् । यस्येन्द्रस्य अयं विश्वः सर्वः आर्यः दासः वर्णाश्रमविहितकर्मानुष्ठाता दास इव । शेवधिपाअरिः शेवधिर्निधिः । निधिमिव यो धनं रक्षति न वर्णाश्रमविहि-तकर्मानुष्ठानं करोति सः यस्य शत्रुभूतः । किंच । तिरश्चित् प्राप्तेपि अये ईश्वरे रुशमे । रुशतिर्हिंसाकर्मा । हिंसे । पवी-रवि पवीरमायुधं तद्वति । आयुधवति युद्धकर्मणि । य इन्द्रः अरि. शत्रुः । हे यजमान, तुभ्य इत् तुभ्यमेव । स इन्द्रः अज्यते । धातूनामनेकार्थत्वाद्भिर्दानार्थ. विकरणव्यत्ययश्च । अनक्ति ददाति रयिः धनम् । अत्रापि रयिमिति विभक्ति-व्यत्ययः ॥ ८२ ॥

म० हे आदित्य, यस्य तवायं विश्व सर्वोऽपि आर्यः वर्णाश्रमविहितकर्मानुष्ठाता सन् दास दासवत् सर्वदा रक्षणीय. शेवधिपा निधिरक्षक कृपणो यस्य तवारि शत्रु. । निवि शेवधिरिति यास्क । किच एवंविधे कृपणे अये धनस्वामिनि वैश्ये वा तिरश्चित् । तिरोऽन्तर्धौ चिदप्यर्थे । अन्तर्भूतो भूमिगर्तादौ निक्षिप्तोऽपि तस्य रयिर्धननिचय तुभ्यं इत् मलो-पश्छान्दसः । तुभ्यमेव त्वदर्थमेवाज्यते व्यक्तो भवति । कर्मकर्तारि यक् । कृपणस्य धनं त्वदर्थमेवोपयुज्यते पक्षहरणा-दिना नतु कृपणभोगाय भवतीत्यर्थ. । कीदृशोऽयं । रुशमे रुशतिर्हिंसाकर्मा औणादिकोऽमप्रत्ययः । रुशति हिंसीति रुशम तस्मिन् धनापहर्तृणा हिंसके । आर्तिथ्यादितिरस्कारे-णात्मनोऽपि हिंसके । पवीरवि पवि. शल्यमस्यास्तीति पवीर-मायुधम् रो मलर्थाय. । पवीरं वाति गच्छति पवीरवाः तस्मिन्

धनरक्षार्थमायुधधारके । तथाच यास्कः 'पविः शल्यो भवति यद्धि पुनाति कायं तद्वत्पवीरमायुधं तद्वानिन्द्र पवीरवान्' (नि० १२ । ३१) इति । धनिनातियत्नेन गुप्तमपि धनं तत आच्छिद्य धर्मिष्ठाय ददातीति भावः ॥ ८२ ॥

अथशीतितमी ।

अथ सहस्रमृषिभिः सहस्कृतः समुद्र इव पप्रथे । सत्यः सो अस्य महिमा गृणे शवो यज्ञेषु विप्रराज्ये ॥ ८३ ॥

उ० अथ सहस्रम् । सतोबृहती । योयमिन्द्रः सहस्रं सहस्रकृत्वः । ऋषिभिः सहस्कृतः । सह इति बलनाम । बलं कृत्वा स्तुतः सन् समुद्र इव पप्रथे प्रथते । तस्यास्य सत्यः सः महिमा शवः बललक्षणः गृणे । गीयते अस्माभिर्यज्ञेषु विप्रराज्ये । यज्ञे हि ब्राह्मणाः स्वतन्त्रा राजान इव भवन्ति ॥ ८३ ॥

म० मेधातिथिदृष्टादित्यदेवत्या सतोबृहती । अयमादित्यरूप इन्द्र समुद्र इव उदधिवत् पप्रथे प्रथितो विस्तीर्णो व्यापकोऽभूत् । कीदृशोऽयम् । ऋषिभिरतीन्द्रियार्थदर्शिभिः सहस्कृत सहसा बलेन युक्त कृत । स्तुत्या हि देवतावलं वर्धते । किञ्च अस्यादित्यस्य स महिमा सत्योऽवितय । शवो बलं च सत्यम् । यज्ञेषु विप्रराज्ये विप्राणा राज्ये स्तोत्रशस्त्रसदेहे गृणे स्तौमि तं महिमानमिति शेष । यज्ञेषु विप्रा स्वतन्त्राः राजान इव भवन्ति । राज्ञा कर्म राज्यम् । स्तोत्रशस्त्राणां संसदि पठनेन सोऽयं स्तूयत इत्यर्थः ॥ ८३ ॥

चतुरशीतितमी ।

अदब्धेभिः सवितः प्रायुभिष्टुश्च शिवेभिर्यध परिपाहि नो गर्यम् । हिरण्यजिह्वः सुविताय नव्यसे रक्षा मार्किर्नो अघशंस ईशत् ॥ ८४ ॥

उ० अदब्धेभिः सवितरिति व्याख्यातम् ॥ ८४ ॥

म० व्याख्याता (३३ । ६९) । पृष्ठ. पुरोरुगण. समाप्त. ॥-८४ ॥

पञ्चाशीतितमी ।

आ नो यज्ञं दिविस्पृशं वायो याहि सुमन्मभिः । अन्तः पवित्रं उपरि श्रीणानोऽयं शुक्रो अयामि ते ॥ ८५ ॥

उ० आ नः आयाहि नः अस्माकं यज्ञम् । दिविस्पृशं द्युलोकयायिनम् । ऋत्विग्यजमानैर्विद्वन्निरारब्धः दक्षिणादिभिः संपन्नः यज्ञः दिवं स्पृशत्येव । हे वायो, सुमन्मभिः सुमनसैः संकल्पैः । आगतस्य किं फलमितिचेत् । अन्तः-पवित्रे दशापवित्रस्य उपरि श्रीणानः होतृचमसे निषिच्य-

मानः सोमो वर्तते तत्र तव ग्रहो गृह्यते । अयं च थः शुक्रः सोमः तम् अयामि प्रापयामि ते तव ॥ ८५ ॥

म० इतोऽध्यायसमाप्त्यन्तं त्रयोदश ऋचः प्रतीकोक्ताश्च-तमश्चेति ऐन्द्रवायवादिसावित्रान्ताना प्रहाणा प्रहणमन्त्रा पूर्ववत् । जमदग्निदृष्टा वायुदेवत्या बृहत्या आद्या नव द्वादशी च । दशम्येकादशीत्रयोदशयः सतोबृहत्या । हे वायो, नोऽस्माकं यज्ञमायाहि आगच्छ । कीदृशं यज्ञम् । दिविस्पृशं द्युलोकव्यापिनम् ऋत्विग्यजमानवैदुष्यादक्षिणासंपन्नत्वाच्च स्वर्गोऽपि श्रूयमाणमित्यर्थः । आगम्य किं फलमत आह अन्तरिति । अन्तः पात्रमव्यस्थ पवित्रे दशापवित्रस्योपरि श्रीणान. श्रयमाणः होतृचमसेन निषिच्यमानोऽयं शुक्र शुद्ध ऋजीषकल्परहितः सोमो रसात्मा ते तुभ्यं त्वदर्थमयामि नियत त्वदीयभागत्वेन मया सस्कृत । 'यसु उपरमे' कर्मणि चिण् ॥ ८५ ॥

षडशीतितमी ।

इन्द्रवायू सुसंदशा सुहवेह हवामहे । यथा नः सर्वे इज्जनोऽनमीवः सङ्गमे सुमना असत् ॥ ८६ ॥

उ० इन्द्रवायू सुसंदशा । सुसंदशा सुतरां सम्यग्दर्शनीयौ । सुहवा स्वाह्वानौ च । इह हवामहे आह्वयामः । तथाचाह्वयामः यथा येन प्रकारेण नः अस्माकम् सर्वे इत् सर्वे एव जनः । अनमीवः अमीवा व्याधिस्तद्रहितः । सङ्गमे इन्द्रवायू संगतौ । सुमना शोभनमनस्कः । असत् भूयात् ॥ ८६ ॥

म० तापसदृष्टैन्द्रवायवी । इह यज्ञे वयमिन्द्रवायू हवामहे आह्वयाम । उभयत्र वायो. प्रतिषेध इति आनङ्गभावः । कीदृशी सुसंदशा सुसंदशी सुतरा मम्यक् पश्यतस्तौ । सुहवा सुहवौ शोभनाह्वानौ । तथा हवामहे यथा नोऽस्माकं सर्वे इत् सर्वे एव जन पुत्रपौत्रादिरीदृश असत् भवेत् । अस्तेल्लेख्यडागमः । कीदृशः । अनमीव व्याधिरहित । सङ्गमे धनप्राप्तौ बहूना समागमे वा सुमना. शोभनचित्त । उदारो वक्ता चेत्यर्थः ॥ ८६ ॥

सप्ताशीतितमी ।

ऋधगित्था स मर्त्यः शशमे देवतातये । यो नूनं मित्रावरुणावभिष्टय आचक्रे हव्यदातये ॥ ८७ ॥

उ० ऋधगित्था । तृतीयः पादः प्रथम व्याख्यायते यच्छब्दयोगात् । य. मर्त्य. नून निश्चयेन मित्रावरुणौ अभिष्टये स्वाभीष्टप्राप्तये । आचक्रे सेवते । हव्यदातये हविषो दानाय । स मर्त्यः ऋधक् समृद्धियुक्तः । इत्था इत्थमित्यभिनयेन दर्शयति । शशमे शाम्यति यमनियमज्ञो भवति । देवतातये देवानां कर्म देवतातिः तस्यै । यज्ञायेत्यर्थः ॥ ८७ ॥

म० जमदग्निदृष्टा मैत्रावरुणी । नूनं निश्चितं यो मर्त्यो मनुष्यो मित्रावरुणौ आचक्रे आकुरुते सेवते 'गन्धनावक्षेपण-' (पा० १ । ३ । ३२) इत्यादिना करोते. सेवनाथं आत्मने-

पदम् । किमर्थम् । अभिष्टये अभिमतलाभाय । पृषोदरादि-
लोप । हव्यदातये हविषो दानाय च । स नरः इत्या अनेन
हेतुना सेवनरूपेण शशभे शाम्यति । यमनियमशमदमादियुक्तो
भवतीत्यर्थः । कीदृक् सः । देवतातये देवस्य कर्म देवताति-
तस्यै यज्ञाय । ऋधक् ऋधोतीति ऋधक् समृद्धिमान् यज्ञसप-
त्तिक्षमधनाढ्यः सन् शान्तो भवतीत्यर्थः । वद धत् सत्रा अद्धा
इत्येति निपातः । सत्यवचनो वा । सत्यं शाम्यति । एवाभ्यास-
लोपाभाव आर्षः शशमेत्यत्र ॥ ८७ ॥

अष्टाशीतितमी ।

आयातमुपभूषतं मध्वः पिवतमश्विना । दुग्धं
पयो वृषणा जेन्यावसू मा नो मधिष्टमागतम् ॥ ८८ ॥

उ० आयातं आगच्छतम् । उपभूषतम् अलंकृतं च
यज्ञम् । मध्वः मधुरूपस्य स्वमंशं पिवतं च । हे अश्विनौ ।
किंच । दुग्धं पयः महावीरसेचनार्थम् । हे वृषणौ सेक्तारौ
हे जेन्यावसू जेन्यं जितं स्वीकृतं वसु धनं याभ्यां तौ जेन्या-
वसू । किंच मा नो मधिष्टं माच मधिष्टं संप्रहारं कुरुतम् नः
अस्मान्प्रति । आगतम् अवश्यं च आगच्छतम् ॥ ८८ ॥

म० वसिष्ठदृष्टाश्विदेवत्या । हे अश्विना अश्विनौ, युवामा-
यातं यज्ञं प्रत्यागच्छतम् । आगत्य च उपभूषतमलंकृतं
यज्ञम् । मध्वः मधुर सोमं पिवतम् । कर्मणि षष्ठी नुमभाव-
श्छान्दसः । किंच हे वृषणा वृषणौ वर्षकौ यज्ञफलस्य
सेक्तारौ, हे जेन्यावसू, जेन्यं जेतव्यं जितं वा आ समन्तात्
वसु धनं याभ्यां तौ जेन्यावसू वशीकृतधनौ तादृशौ । युवा
पयः वृष्ट्युदकं दुग्धमन्तरिक्षात्प्रक्षारयतम् । दुहेर्लोपमध्यमद्वि-
वचनं दुग्धमिति । किंच नोऽस्मान्मा मधिष्टं मा हिंस्तम् ।
मधिहिंसार्थः लुङ् । किं बहुना युवामागच्छतम् । आदरार्थं
पुनर्वचनम् ॥ ८८ ॥

एकोनवतितमी ।

प्रैतु ब्रह्मणस्पतिः प्र देव्येतु सूनुता । अच्छा वीरं
नर्यं पङ्क्तिराधसं देवा यज्ञं नयन्तु नः ॥ ८९ ॥

उ० प्रैतु अस्मदीयं यज्ञं प्रति आगच्छतु । ब्रह्मणस्पतिः
वृहस्पतिः । प्रैतु च देवी वाक् । सूनुता शोभना सत्य-
वती त्रयीलक्षणा । कं प्रत्यागच्छत्वित्यत आह । अच्छ अभि ।
वीरं पुत्रं महावीरं वा । नर्यम् नृभ्यो हितम् अनुग्राहकम् ।
पङ्क्तिराधसं ब्रह्मपङ्क्तिसाधकम् । पङ्क्तिपावनमित्यर्थः । किंच
देवाः यज्ञं नयन्तु नः अस्माकम् ॥ ८९ ॥

म० कण्वदृष्टा वैश्वदेवी । ब्रह्मणो वेदस्य पतिः हिरण्यगर्भः
नोऽस्माकं यज्ञमच्छ यज्ञाभिमुखं प्रैतु प्रकर्षेणागच्छतु । ब्रह्म-
णस्पति । 'ब्रह्मणः पाता पालयिता वा' (निरु० १० । १२) इति
यास्कः । तथा देवी देवतात्मा सूनुता प्रियसत्यस्वरूपा तस्यैव
वाक् त्रयीरूपा यज्ञं प्रैतु । किंच देवा यष्टव्या नोऽस्मान् यज्ञं

नयन्तु प्रापयन्तु । यज्ञं कारयन्त्वित्यर्थः । कीदृशं यज्ञम् । वीरं
विशेषेणेरयति वीरसं शत्रूणा विशेषेणमूलयितारम् । 'वीरो
वीरयत्यमित्रान्' (निरु० १ । ७) इति यास्कः । नर्यं नृभ्यो
मनुष्येभ्यो हितम् 'उगवादिभ्यः' (पा० ५ । १ । २) इति
यत् । पङ्क्तिराधसम् इन्द्रस्य पुरोडाशः हर्योर्धानाः पूष्णः करम्भः
सरस्वत्यै दधि मित्रावरुणयोः पयस्या एषा हवि पङ्क्तिः,
द्विनाराशंसं प्रातः सवनं द्विनाराशंसं माध्यन्दिनं सवनं सकृन्ना-
राशंसं तृतीयं सवनम् एषा नाराशंसपङ्क्तिः, त्रीणि सवनानि
पशुरुपवसथ्य पशुरुवन्ध्यः एषा सवनपङ्क्तिः, एताभिः पङ्क्तिभिः
राधः समृद्धिर्यस्य पङ्क्त्यो राध्यन्ते साध्यन्ते यत्रेति वा पङ्क्ति-
राधाः तम् । ब्रह्मणस्यत्यादय ईदृशं यज्ञमस्माभिः कारयन्त्विति
सर्वार्थः ॥ ८९ ॥

नवतितमी ।

चन्द्रमा अप्सु अस्वन्तरा सुपर्णो धावते दिवि । रयिं
पिशङ्गं बहुलं पुरुस्पृहं हरिरेति कनिक्रदत् ॥ ९० ॥

उ० चन्द्रमा अप्सु । आहुतिपरिणामोऽत्रोच्यते । योसौ
चन्द्रमाः स तथा सोमरूपापन्नः । अभिषुतः अप्स्वन्तः
मध्ये रसरूपेण आस्थितः । अग्नौ हुतः सन् सुपर्णः सुपतनः
धावते दिवि । तस्मात् पर्जन्यरूपमास्थाय उदकदानद्वारेण
रयिं धनम् पिशङ्गं पीतवर्गम् । बहुलमसंख्यातम् । पुरुस्पृहं
बहवो यत्र स्पृहयन्ति । हरिः सोम एति । कनिक्रदत् पर्ज-
न्यरूपेणात्यर्थं स्तनितं कुर्वन् ॥ ९० ॥

म० त्रितदृष्टाहुतिपरिणामवादिन्यैन्द्री । 'आहुतेर्होमद्रव्यस्य
परिणामो ह्युपर्जन्यपृथिवीपुरुषयोषात्मकपञ्चाधिक्रमेण परिपाकः'
'इति तु पञ्चम्यामाहुतावापः पुरुषवचसो भवन्ति' इति श्रुत्योक्तः
तं वदत्येषा ऋक् । अधियज्ञं तावदर्थः । चन्द्रं देवानामाह्लादं
मिमीते करोति चन्द्रमा लतारूप सोमोऽभिषुतः सन् अप्सु
वसतीवरीनिग्राभ्यादिजलेषु अन्तर्मध्ये रसरूपेण स्थिताग्नौ
हुतः सन् सुपर्णः गरुडाकृतिः साधुपतनो भूत्वा दिवि आधा-
वते शीघ्रं गच्छति । 'सृ गतौ' इत्यस्य शीघ्रगतौ धावादेशः
'तृतीयस्यामितो दिवि सोम आसीत्' इति श्रुतेः । 'हरि सोमो
हरितवर्णः' (निरु० ४ । १९) इति यास्कोक्तेर्हरिः पूर्वोक्तः
सोम एव दिवि गतः पर्जन्यरूपमास्थायोदकदानद्वारेण रयि-
मेति 'रयिरिति धननाम' (निरु० ४ । १७) इति यास्कः ।
धान्यभावं प्राप्नोति त्रीहियवाद्यन्नरूपो भवतीत्यर्थः । कीदृशं
रयिम् । पिशङ्गम् परिपाकेन त्रीहियवादिकं धान्यं पीतवर्णं
भवति । बहुलमसंख्यातम् । चतुर्विधभूतग्रामजीवनपर्याप्त-
मित्यर्थः । पुरुस्पृहं पुरुणा बहूनामपि स्पृहा लिप्सा यत्र
तम् । बहवोऽपि यद्धान्यमिच्छन्ति तद्रूपो भवतीत्यर्थः ।
कीदृशो हरिः । कनिक्रदत् पर्जन्यरूपात्यर्थं स्तनितं कुर्वन् ।
'दाधर्ति-' (पा० ७ । ४ । ६३) इत्यादि निर्पातः ॥ ९० ॥

एकनवतितमी ।

देवं देवं वोऽवसे देवं देवमभिष्टये । देवं देवं हुवेम वाजसातये गृणन्तो देव्या धिया ॥ ९१ ॥

उ० देवं देव वः । देवं देवमिति वीप्सार्थोऽभ्यासः । यावन्तो देवास्तावतो देवान् व. युष्माकमवसे पालनाय । हुवेमेत्यनेन संबन्धः । आह्वयामः । देवं देवमभिष्टये अभीष्टकामावाप्तये आह्वयामः । देवं देव हुवेम । वाजसातये अन्नसंभजनाय । कथं हुवेमेति चेत् । गृणन्तः स्तुतिभिः देव्या धिया । देवतायाथात्म्यचिन्तनपरया बुद्ध्या ॥ ९१ ॥

म० मनुदृष्टा वैश्वदेवी । वीप्सार्थोऽभ्यासः । यावन्तो देवास्तान् वो युष्मानवसेऽवनाय पालनाय वयं हुवेम आह्वयाम । अभिष्टयेऽभिलषितफलाप्तये देवं देवं हुवेम । वाजसातयेऽन्नलाभाय देवं देवं हुवेम । 'अभ्यासे भूयासमर्थं मन्यन्ते' (निरु० १० । ४२) इति यास्कः । कीदृशा वयम् । देव्या देवतायाथात्म्यानुसन्धानपरया धिया बुद्ध्या गृणन्तः स्तुवन्तः । यद्वा देव्या स्वरादिसौष्टवेन दीप्यमानया धिया स्तुत्या गृणन्तः ॥ ९१ ॥

द्विनवतितमी ।

दिवि पृष्टो अरोचताग्निवैश्वानरो बृहन् । क्षमया वृधान ओजसा चनोहितो ज्योतिषा वाधते तमः ॥ ९२ ॥

उ० दिवि पृष्टः । योऽग्निवैश्वानरः दिवि पृष्टः ह्युलोके स्थितः आदित्यात्मना अरोचत देदीप्यते बृहन् महान् । सोऽयम् क्षमया पृथिव्या कारणभूतया । वृधानः वर्धमानः ओजसा बलेन च । चनोहितः चनसि अन्ने हविलक्षणे हितः स्थापितः । ज्योतिषा वाधते तमः ॥ ९२ ॥

म० मेवदृष्टा वैश्वानरी । योऽग्निः दिवि ह्युलोके पृष्टः सिक्तः आदित्यात्मना स्थितः सन् अरोचत दीप्यते 'पृष्टु सेके' निष्ठान्तः सेक स्थितिरेव । कीदृशोऽग्निः । वैश्वानरः विश्वेषा नराणां हितः । बृहन् महान् । किञ्च सोऽग्निः ज्योतिषा स्वप्रकाशेन तमः नैशं वाधते लोकानुग्रहायान्धकारं निवर्तयति । कीदृशः । क्षमया वृधानः क्षमा पृथिवी तया तत्स्था मनुष्या उपलक्ष्यन्ते मन्त्रा क्रोशन्तीति वत् । भूस्थैर्वर्णाश्रमिभिः नरैर्दत्तेन हविषा वर्धमानः । अतएव ओजसा च चनोहितः ओषधिपाकक्षमेण तेजसा चनसेऽन्नाय हितः 'चन इत्यन्ननाम' (निरु० ६ । १८) अन्ननिष्पादक इत्यर्थः ॥ ९२ ॥

त्रिनवतितमी ।

इन्द्राग्नी अपाद्वियं पूर्वागात्पद्वतीभ्यः । हित्वी शिरो जिह्वया वावदत् चरत् त्रिंशत्पदान्यक्रमीत् ॥ ९३ ॥

उ० इन्द्राग्नी अपात् । प्रवह्निकेयमृक् । यथाप्रज्ञं तु

व्याख्यायते । मानुषी वागनयोच्यते । उक्तञ्च 'अर्थं यन्मानुष्या वाचाह इतीदं कुरुतेतीदं कुरुतेति तदुह तथा चीयत' इति । हे इन्द्राग्नी, अपात् पादरहिता गद्या इयं वाक् । पूर्वा आगतात् आगता । पद्वतीभ्यः पादवतीभ्यः सकाशात् । हित्वी हित्वा परित्यज्य शिरः प्रथमं पदम् अन्यत्करोति । नहि लौकिक्या वाचः कश्चित्पदनियमोऽस्ति । जिह्वया विदुषः वावदत् वदन्ती । चरत् चरति । कियन्ति तत्र पदानि । त्रिंशत्पदानि त्रिंशत्संख्याकानि पदानि अक्रमीत् अतिक्रामति । नहि परतः त्राणविपयः ॥ ९३ ॥

म० सुहोत्रदृष्टा इन्द्राग्निदेवत्या प्रवह्निका । हे इन्द्राग्नी, अपात्स्वयं पादरहितापि इयमुपाः पद्वतीभ्यः पादयुक्ताभ्यः सुप्ताभ्यः प्रजाभ्यः पूर्वा प्रथमभाविनी सती आ अगात् आगच्छति सा च तासां प्रजानां शिरो हिली निद्रात्याजनेन प्रेरयित्री । यद्वा शिरो हिली हिला ल्यक्त्वा स्वयमशिरस्का सती जिह्वया प्राणिना वाग्निन्द्रियेण वावदत् । यद्बुद्धगन्तं । मृश शब्दं कुर्वती सती चरत् चरति प्रसरति । अडभावः । एवं चरन्ती उपा एकदिनेन त्रिंशत्संख्यानि पदा पदानि गमनसावनभूतान् मुहूर्तान् नि अक्रमीत् नितरा क्रमते । अहोरात्रेण त्रिंशन्मुहूर्तान्क्रामतीत्यर्थः । यद्वा वाक्पक्षेऽर्थः । इन्द्रः प्राणः अग्निः पुरुषः । हे इन्द्राग्नी, युवयोरेवैतत् कर्म यत् अपात् पादरहिता गद्यात्मिका त्रयीलक्षणेयं वाक् पूर्वा प्रथमभाविनी सती आ अगात् । पद्वतीभ्यः पादयुक्ताभ्यो रामायणभारतादिल्लोकात्मकवाल्मीकिव्यासादिवाणीभ्यः सकाशात् वेदवाचः प्राथम्यं श्रुत्योक्तम् ततो ब्रह्मैव प्रथममसृज्यतेति । एव प्रथमजाया वाचोऽविकृतत्वं निर्णयः मानुष्या वाचो विकृतत्वमाह हिली शिर इति । शिर इति प्राधान्यादाख्यातपदमुच्यते । अभ्याज गा दण्डेन शुक्ला गा दण्डेनाभ्याजेत्येव लौकिक्या वाचः पदप्रयोगनियमाभावात् शिरः शिरस्थानीयमाख्यातपदं हिला ल्यक्त्वा जिह्वया विदुषो वाग्निन्द्रियेण वावदत् अतिवदन्ती सती चरति प्रकाशीभवति । एवं चरन्ती सा त्रिंशत्पदानि न्यक्रमीत् क्रमति । अत्र पदशब्दोऽद्बुलवचनः । मूलाधारादारभ्य मुखपर्यन्तं त्रिंशदद्बुलानि कामति । एवं वाग्निषयोऽर्थः ॥ ९३ ॥

चतुर्नवतितमी ।

देवासो हि ष्मा मनवे समन्यवो विश्वे साकध् सरातयः । ते नो अद्य ते अपरं तुचेतु नो भवन्तु वरिवोविदः ॥ ९४ ॥

उ० देवासो हि ष्मा । हि स निपातौ । ये देवासः मनवे समन्यवः मनुना समानदीप्तयः समानक्रोधा वा । विश्वे सर्वे साकं सह उपास्याः । सरातयः समानदानाश्च । ते विश्वेदेवाः नः अस्माकम् अद्य । ते च अपरम् आगामिकाले । तुचेतु नः । तुगित्यपत्यनाम । अपत्याय च

अस्सदीधाय भवन्तु । वरिवोविदः वरिवो धनं ये अस्स-
दर्थं विन्दन्ति ते वरिवोविदः ॥ ९४ ॥

म० मनुदृष्टा वैश्वदेवी । हि स्म एतौ निपातौ प्रसिद्धतिश-
यार्थौ । छान्दसौ षत्वदीर्घौ । ते प्रसिद्धा विश्वे देवासः अथ
वर्तमानकाले नोऽस्माकं साकं सहैव वरिवोविदः भवन्तु
वरिवो धनं वेदयन्ति लभ्यन्ति वरिवोविदः एकीभूय
धनप्रापका भवन्तु । तु पुन अपरं भविष्यति काले नोऽस्माकं
तुचे अपत्याय पुत्रपौत्रादिकाय ते वरिवोविदः भवन्तु । तुगि-
त्यपत्यनाम । कीदृशास्ते । मनवे समन्यवः मनुनामकाय मुनये
मन्त्रदर्शिने मह्यं समानो मन्युर्दासिर्वेषा ते । 'मन्युर्मनतेर्दासि-
कर्मण' (निरु० १० । २९) इति यास्कः । मदर्थकमैकमत्यं
प्राप्ता । यद्वा मन्युना क्रोधेन सह वर्तमाना । अस्मच्छत्रुह-
ननाय क्रोधयुक्ता इत्यर्थः । तथा सरातय रातिर्दानं तत्सहिताः
दातार इत्यर्थः ॥ ९४ ॥

पञ्चनवतितमी ।

अपाधमदभिशास्तीरशस्तिहाथेन्द्रो वृत्रयाभवत् ।
देवास्त इन्द्र सख्याय येमिरे वृहद्भानो मरुद्गण ९५

उ० अपाधमत् । प्रथमोऽर्धर्चः परोक्षकृतः द्वितीयः
प्रत्यक्षकृतः अतो वाक्यभेदः पदसंनतिवैकस्त्रिर्धर्चः । अपाध-
मत् धमतिर्गतिकर्मा । यदा अपगमयति । अभिशस्तीः
अभिशापान् अशस्तिहा । अभेरादिशेषः । अभिशस्तिहा
स्वतएव । अथानन्तरम् इन्द्रः वृत्री अन्नवान् यशस्वी वा
आभवत् भवति । एवं स्तुत इन्द्रः प्रत्यक्षीभूतः । इत्
उत्तरोऽर्धर्चः प्रत्यक्षकृतः । देवाः ते तव हे इन्द्र, सख्याय
सखिभावाय येमिरे आत्मानं संयतं कृतवन्तः । हे वृहद्भानो
महादीप्ते हे मरुद्गण, एकवाक्ये तु बहूनां पदानां संनतिः
कार्या ॥ ९५ ॥

म० नृमेधदृष्टे द्वे मरुत्वद्वुणविशिष्टेन्द्रदेवत्ये । वृहन्तो
महान्तो भानवो दीप्तयो यस्य स वृहद्भानु मरुता गणो यस्य
स मरुद्गण हे वृहद्भानो, हे मरुद्गण हे इन्द्र, देवा वसुरु-
द्रादित्या ते तव सख्याय मैत्रे येमिरे कथं नु नामेन्द्रोऽस्मा-
न्सखिभावाय वृणीत इत्यभिप्राया आत्मानं संयतं कृतवन्त
इत्यर्थः । स भवान् अभिशस्ती अभिशापान् शत्रुप्रयुक्तान-
पवादान् अपाधमत् अपगमयति निवर्तयति । धमतिर्गतिकर्मा
(निरु० ६ । २) इति यास्कः । अथ पश्चात् वृत्री अन्नवान्
यशस्वी वा आ अभवत् सर्वतो धनवान् भवति । कीदृशो
भवान् । अशस्तिहा शंसनं शस्ति प्रशसा सा नास्ति येषा ते
अशस्तयः निन्द्या असुरास्तान् हन्तीत्यशस्तिहा । इन्द्र ऐश्वर्य-
वान् इन्दतीतीन्द्र । यो दुष्टहन्ताभिशापनाशको यशस्वी
तेजस्वी बहुभृत्यसेव्यस्तस्य सख्यायान्ये यतन्त इति युक्तमिति
भावः ॥ ९५ ॥

षण्णवतितमी ।

प्र व इन्द्राय वृहते मरुतो ब्रह्मार्चत । वृत्रं
हनति वृत्रहा शतक्रतुर्वज्रेण शतपर्वणा ॥ ९६ ॥

उ० प्र वः प्रथमाबहुवचनस्य वभादेशः । प्रार्चत प्रो-
च्चारयत वः यूयम् स्तुतीः । इन्द्राय वृहते महते हे मरुतः,
ब्रह्म त्रयीलक्षणाः किमितिचेत् । वृत्रं हनति । हन्तीति प्राप्ते
शपः श्रवणम् । वृत्रहा वृत्रवधप्रवणः शतक्रतुः बहुकर्मा ।
वज्रेण शतपर्वणा शतग्रन्थिना ॥ ९६ ॥

म० हे मरुत, वो युष्माकं स्वामिने इन्द्राय यूयं ब्रह्म वेदं
सामरूपस्तोत्रं प्रार्चत प्रोच्चारयत । कीदृशायेन्द्राय । वृहते
महते । ततो वृत्रहा वृत्रस्यासुरस्य पाप्मनो वा हन्तेन्द्रो वृत्रं
हनति हन्तु । 'बहुलं छन्दसि' (पा० २ । ४ । ७३) इति
शपो लुगभावः । केन । वज्रेण स्वायुधेन । कीदृशेन वज्रेण ।
शतपर्वणा शतसख्यानि पर्वाणि धारा ग्रन्थयो वा यस्य स
शतपर्वा तेन । कीदृशो वृत्रहा । शतक्रतुः शतं क्रतवो यस्य
बहुकर्मा बहुप्रज्ञो वा ॥ ९६ ॥

सप्तनवतितमी ।

अस्येदिन्द्रो वावृधे वृष्ण्यं शवो मदे सुतस्य
विष्णवि । अद्या तमस्य महिमानमायवोऽनुष्टुवन्ति
पूर्वथा । इमा उ त्वा यस्यायमयं सहस्रमूर्ध्व
ऊ घुर्णः ॥ ९७ ॥

इति माध्यन्दिनीयाया वाजसनेयिसहितायां
त्रयस्त्रिंशोऽध्याय ॥ ३३ ॥

उ० अस्येत् । अस्य इत् इदिति निपातः पादपूरणः । मदे
सुतस्य विष्णवि विष्णुर्जज्ञः । यज्ञे अभिषुतस्य मदे संजाते
य इन्द्रो वावृधे वृद्धश्च वृष्ण्यं सेकृत्वम् शवो बलं च आवि-
ष्करोति । तस्यास्य इन्द्रस्य अद्य अद्यापि तं महिमानं आयवः
मनुष्याः अनुष्टुवन्ति । पूर्वथा पूर्ववत् यथा पूर्वमृषिभिः
स्तुतः । इमा उत्वा यस्यायम् अयं सहस्रम् ऊर्ध्व ऊघुणः
इति चतस्रः प्रतीकोक्ता व्याख्याताः ॥ ९७ ॥

इति उच्यते कृतौ मन्त्रभाष्ये त्रयस्त्रिंशोऽध्यायः ॥ ३३ ॥

म० मेधातिथिदृष्टा माहेन्द्री सतोवृहती । इन्द्र अस्य इत्
अस्यैव यजमानस्य वृष्ण्यं शवः च वावृधे वर्धयति । गिजन्तत्वं
बोध्यम् । वर्धति सिञ्चतीति वृषा तस्येदं वृष्ण्यं वीर्यम् । यप्रत्यये
उपधालोपः । शवः बलम् । क सति । सुतस्याभिषुतस्य
सोमस्य मदे सति । कीदृशे मदे । विष्णवि वेवेष्टि व्याप्नोति
विष्णुस्तस्मिन् सर्वशरीरव्यापके । सप्तम्येकवचने 'घेडिति'
(पा० ७ । ३ । १११) इति गुणोऽभादेशः । यद्वा विष्णवि
विष्णौ यज्ञेऽभिषुतस्येति सबन्ध । 'यज्ञो वै विष्णु' इति श्रुते ।
सोमपानेन मत्त इन्द्रो यजमानस्य माहात्म्यं बलं च वर्धयती-
त्यर्थः । किञ्च अस्येन्द्रस्य तमुक्तं यज्वनो वीर्यादिवर्धनरूपं

महिमानमद्यास्मिन्कालेऽपि आयव मनुष्या अनुपुवन्ति
आनुपूर्व्येण स्तुवन्ति । तत्र दृष्टान्तः । पूर्वथा पूर्वमिव यथा
पूर्वमृषयोऽस्तुवन्नेवमिदानीमपि नराः स्तुवन्तीत्यर्थः । 'प्रत्नपूर्व-
विश्वेमात्थाल्च्छन्दसि' (पा० ५ । ३ । १११) इति पूर्वशब्दा-
दिवार्थे थाल्प्रत्यय । इमा उ ला यस्यायम् अयं सहस्रम्
(३३ । ८१—८३) ऊर्ध्वं ऊ षुण (११ । ४२) एता-
प्रतीकोक्ताः ॥ ९७ ॥

श्रीमन्महीधरकृते वेददीपे मनोहरे ।

त्रयस्त्रिंशत्तमोऽध्यायो गतोऽयं सार्वभेधिकः ॥ ३३ ॥

चतुस्त्रिंशोऽध्यायः ।

तत्र प्रथमा ।

यज्जाग्रतो दूरमुदैति दैवं तदु सुप्तस्य तथैवैति ।
दूरंगमं ज्योतिषा ज्योतिरेकं तन्मे मनः शिवसंक-
ल्पमस्तु ॥ १ ॥

उ० यज्जाग्रतः पदकण्डिकास्त्रिष्टुभो मनोदेवत्याः । अस्मि-
न्नाध्याये लैङ्गिको विनियोगः । लिङ्गच सामर्थ्यमुच्यते अभि-
धानशक्तिः । यन्मनः जाग्रतः पुरुषस्य दूर उदैति उद्गच्छति
चक्षुःप्रभृतीन्यपेक्ष्य । यच्च दैवम् देवो विज्ञानात्मा सोनेन
गृह्यत इति दैवम् । उक्तंच 'मनसैवानुद्रष्टव्यमेतदप्रमयं
ध्रुवमि'ति । तदु सुप्तस्य । तदःस्थाने यदोवृत्तिः । उकारः
समुच्चयार्थीयः । यच्च मनः सुप्तस्य तथैव तेनैव प्रकारेण एति ।
यच्च दूरगम दूरं गच्छतीति दूरगमम् अतीतानागतवर्त-
मानव्यवहितविप्रकृष्टग्रहीतृ । ज्योतिषा श्रोत्रादीनां विज्ञा-
ननेतृणां मध्य एकमेव ज्योतिः । तत् मे मनः शिवसंक-
ल्पम् । संकल्पः काममूलपदार्थस्य रूपादेः सुरूपताज्ञानवतः
कामप्रभृति ज्ञान्तसंकल्पम् अस्तु भवतु ॥ १ ॥

म० अनारभ्याधीतोऽध्याय आ पितृमेवात् आदित्यया-
ज्ञवल्क्यदृष्टा मन्त्राः पाठे विनियुक्ताः । षडृचस्त्रिष्टुभो मनो-
देवत्याः शिवसंकल्पदृष्टा । ऋषिर्वेदति । तन्मे मनः शिव
संकल्पमस्तु शिव कल्याणकारी धर्मविषय संकल्पो यस्य तत्
तादृशं भवतु । मन्मनसि सदा धर्म एव भवतु न कदाचि-
त्पापमित्यर्थः । तत्किम् । यत् मनो जाग्रत पुरुषस्य दूरमुदैति
उद्गच्छति । चक्षुराद्यपेक्षया मनो दूरगामीत्यर्थः । यच्च दैवं
दीव्यति प्रकाशते देवो विज्ञानात्मा तत्र भवं दैवमात्मग्राहक-
मित्यर्थः । 'मनसैवानुद्रष्टव्यमेतदप्रमयं ध्रुवम्' इति श्रुतेः । तत्
उ । यद् स्थाने तच्छब्दः उकारश्चार्थः । यच्च मनः सुप्तस्य
पुंस तथैव एति यथा गतं तथैव पुनरागच्छति खापकाले
सुषुप्तावस्थाया पुनरागच्छति । यच्च दूरगम दूरात् गच्छतीति
दूरगमम् खड्गप्रत्यय । अतीतानागतवर्तमानविप्रकृष्टव्यवहितप-
दार्थानां ग्राहकमित्यर्थः । यच्च मनो ज्योतिषा प्रकाशकाना

श्रोत्रादीन्द्रियाणामेकोव ज्योतिः प्रकाशकं प्रवर्तकमित्यर्थः ।
प्रवर्तिताच्येव श्रोत्रादीन्द्रियाणि स्वविषये प्रवर्तन्ते । आत्मा
मनसा सयुज्यते मन इन्द्रियेणेन्द्रियमर्थेनेति न्यायोक्तमन-
सवन्धमन्तरा तेषामप्रवृत्तेः । तादृशं मे मनः शान्तसंकल्प-
मस्तु ॥ १ ॥

द्वितीया ।

येन कर्माण्युपसो मनीषिणो यज्ञे कृण्वन्ति विद-
थेषु धीराः । यदपूर्वं यक्ष्मन्तः प्रजानां तन्मे
मनः शिवसंकल्पमस्तु ॥ २ ॥

उ० येन कर्माणि । येन मनसा सता कर्माणि । अपसः
अप इति कर्मनाम तद्धितलोपः । अपस्विनः कर्मवतः ।
मनीषिणः मेधाविनः । यज्ञे कृण्वन्ति कुर्वन्ति । विदथेषु
वेदनेषु यज्ञविविधधानेषु धीराः धीमन्तः । यच्च अपूर्वम्
न विद्यते पूर्वमिन्द्रियं यस्मात्तदपूर्वम् । यद्वा अपूर्वमनपरम् ।
यच्च यक्षं पूज्यम् । यच्च अन्तर्मध्ये प्रजानामास्ते । तन्मे
मन इति व्याख्यातम् ॥ २ ॥

म० मनीषिणः मेधाविन यज्ञे येन मनसा सता कर्माणि
कृण्वन्ति कुर्वन्ति 'कृ करणे' स्वादि । मन स्वास्थ्यविना
कर्माप्रवृत्तेः । केषु सत्सु । विदथेषु ज्ञानेषु सत्सु विद्यन्ते ज्ञायन्ते
तानि विदथानि तेषु । वेत्तैरौणादिकोऽथप्रत्ययः प्रत्ययोदात्तत्वेन
मध्योदात्तं पदम् 'प्रत्ययः परश्च आयुदात्तश्च' (पा० ३ । १ ।
१—३) इति पाणिन्युक्तेः यज्ञसवन्विना हविरादिपदार्थानां
ज्ञानेषु सत्स्वित्यर्थः । कीदृशा मनीषिणः । अपसः अप इति
कर्मनाम (निघ० २ । १ । १) अपो विद्यते येषां ते अप-
स्विनः कर्मवन्तः 'अस्मायामेवाद्यजो विनि' (पा० ५ । २ ।
१२१) इति विन्प्रत्ययः 'विन्मत्तोर्लुक्' इतीष्टाभावेऽपि
छान्दसो विनो लुक् (पा० ५ । ३ । ६५) सदा कर्मनिष्ठा
इत्यर्थः । तथा धीरा धीमन्तः धीर्विद्यते येषां ते धीराः
कर्मण्यण् (पा० ३ । २ । १) यच्च मन अपूर्वम् न विद्यते
पूर्वमिन्द्रियं यस्मात्तदपूर्वम् इन्द्रियेभ्य पूर्व मनस सृष्टेः । यद्वा
अपूर्वमनपरमवाह्यमित्युक्तेरपूर्वमात्मरूपमित्यर्थः । यच्च यक्षं
यष्टुं शक्तं यज्ञम् । यजतैरौणादिक सन्प्रत्ययः 'जित्यादिर्नित्यम्'
(पा० ६ । १ । १९७) इत्याद्युदात्तं पदम् । यच्च प्रजायन्ते
इति प्रजास्तासा प्राणिमात्राणामन्तः शरीरामध्ये आस्ते इतरे-
न्द्रियाणि वहि ष्टानि मनस्वन्तरिन्द्रियमित्यर्थः । तत् तादृशं मे
मन शिवसंकल्पमस्त्विति व्याख्यातम् ॥ २ ॥

तृतीया ।

यत्प्रज्ञानमुत चेतो धृतिश्च यज्ज्योतिरन्तरमृते
प्रजासु । यस्मान्न ऋते किंच न कर्म क्रियते तन्मे
मनः शिवसंकल्पमस्तु ॥ ३ ॥

उ० यत्प्रज्ञानम् । यन्मनः प्रज्ञान विशेषप्रतिपत्तिः

प्रज्ञाम् । उत अपिच । चेतः सामान्यप्रतिपत्तिचेतः । धृतिश्च प्रसिद्धा । यन्मनः अन्तर्ज्योतिरमृतं च प्रजासु । यस्मान्न ऋते येन च विना न किंचन कर्म क्रियते । तन्मे मन इति व्याख्यातम् ॥ ३ ॥

म० यत् मन प्रज्ञानं विशेषेण ज्ञानजनकम् प्रकर्षेण ज्ञायते येन तत् प्रज्ञानम् । 'करणाधिकरणयोश्च' (पा० ३ । ३ । ११७) इति करणे ल्युट्प्रत्यय । उत अपि यत् मन चेतः चेतयति सम्यक् ज्ञापयति तच्चेत । 'चित्ती संज्ञाने' अस्मात् ष्यन्तादसुन्प्रत्यय । सामान्यविशेषज्ञानजनकमित्यर्थः । यच्च मनो धृतिर्धैर्यरूपम् । मनस्येव धैर्योत्पत्तेर्मनसि धैर्यमुपचर्यते कार्यकारणयोरभेदात् । यच्च मन प्रजासु जनेषु अन्तर्वर्तमानं सत् ज्योति प्रकाशकं सर्वेन्द्रियाणाम् । उक्तमपि पुनरुच्यते आदरार्थम् । 'अभ्यासे भूयासमर्थं मन्यन्ते' (निरु० १ । ४२) इति यास्कोक्तेः । यच्चामृतममरणधर्मि आत्मरूपत्वात् । यस्मान्मनसः ऋते यन्मनोविना किंचन किमपि कर्म न क्रियते जनैः । सर्वकर्मसु प्राणिना मनःपूर्वं प्रवृत्तेर्मनस्वास्थ्यंविना कर्माभावादित्यर्थः । 'अन्यारादितरते' (पा० २ । ३ । २९) इत्यादिना यस्मादिति ऋतेयोगे पञ्चमी । तन्मे मन इति व्याख्यातम् ॥ ३ ॥

चतुर्थी ।

येनेदं भूतं भुवनं भविष्यत्परिगृहीतममृतेन सर्वम् । येन यज्ञस्तायते सप्तहोता तन्मे मनः शिवसंकल्पमस्तु ॥ ४ ॥

उ० येनेदम् । येन मनसा इदं भूतं भूतकालम्, भुवनं वर्तमानकालं, भविष्यत् भविष्यत्कालं च । परिगृहीतम् अमृतेन सर्वम् । येन च मनसा यज्ञस्तायते तन्यते । सप्तहोता । सप्त होतारो अग्निष्टोमे भवन्ति । तन्मे मन इति व्याख्यातम् ॥ ४ ॥

म० येन मनसा इदं सर्वं परिगृहीतम् परितः सर्वतो ज्ञातम् । इदं किंभूतम् । भूतकालसंबन्धि वस्तु । भुवनं भवतीति भुवनम् । भवते. क्युप्रत्यय. वर्तमानकालसंबन्धि । भविष्यत् 'लृटः सद्वा' (पा० ३ । ३ । १४) इति शतृप्रत्यय- 'तौ सत्' (पा० ३ । २ । १२७) इत्युक्तेः त्रिकालसंबन्ध- वस्तुषु मनः प्रवर्तत इत्यर्थः । श्रोत्रादीनि तु प्रत्यक्षमेव गृह्णन्ति । कीदृशेन येन । अमृतेन शाश्वतेन । मुक्तिपर्यन्तं श्रोत्रादीनि नश्यन्ति मनस्वनश्वरमित्यर्थः । येन च मनसा यज्ञोऽग्निष्टोमादि. तायते विस्तार्यते । 'तनोतेर्यकि' (पा० ६ । ४ । ४४) इत्याकारः । कीदृशो यज्ञः । सप्तहोता सप्त होतारो देवानामाहातारो होतृमैत्रावरुणादयो यत्र स सप्तहोता । अग्निष्टोमे सप्त होतारो भवन्ति । तन्मे मन इति व्याख्यातम् ॥ ४ ॥

पञ्चमी ।

यस्मिन्नृचः साम् यजूंषि यस्मिन्प्रतिष्ठिता रथनाभाविवाराः । यस्मिंश्चित्तं सर्वमोतं प्रजानां तन्मे मनः शिवसंकल्पमस्तु ॥ ५ ॥

उ० यस्मिन्नृचः यस्मिन्मनसि ऋचः प्रतिष्ठिताः । यस्मिन्सामानि प्रतिष्ठितानि । यस्मिन् यजूंषि प्रतिष्ठितानि । कथमिव । रथनाभौ इव आराः । यस्मिन् चित्तं संज्ञानम् सर्वम् तस्य तस्यार्थस्य । ओतं निक्षिप्तम् तन्नुसंततमिव कृतं प्रजानाम् । तन्मे मन इति व्याख्यातम् ॥ ५ ॥

म० यस्मिन् मनसि ऋच प्रतिष्ठिता । यस्मिन् साम सामानि प्रतिष्ठितानि । यस्मिन् यजूंषि प्रतिष्ठितानि । मनसः स्वास्थ्ये एव वेदत्रयीस्फूर्तेर्मनसि शब्दमात्रस्य प्रतिष्ठितत्वम् 'अन्नमयं हि सोम्य मनः' इति छान्दोग्ये मनस एव स्वास्थ्ये वेदोच्चारणशक्तिः प्रतिपादिता । तत्र दृष्टान्तः । रथनाभौ आरा इव । यथा आरा. रथचक्रनाभौ मध्ये प्रतिष्ठितास्तद्वच्छब्दजालं मनसि । किंच प्रजाना सर्वं चित्तं ज्ञानम् सर्वपदार्थविषयि ज्ञानं यस्मिन् मनसि ओतं प्रोतं निक्षिप्तं तन्नुसन्तति पटे इव सर्वं ज्ञानं मनसि निहितम् । मनस्वास्थ्ये एव ज्ञानोत्पत्तिर्मनोवैयर्थ्ये च ज्ञानाभावः । तन्मे मम मनः शिवसंकल्पं शान्तव्यापारमस्तु ॥ ५ ॥

षष्ठी ।

सुषारथिरश्वानिव यन्मनुष्यान्नेनीयतेऽभीशुभिर्वाजिन इव । हृत्प्रतिष्ठं यदजिरं जविष्ठं तन्मे मनः शिवसंकल्पमस्तु ॥ ६ ॥

उ० सुषारथिः । यन्मनः मनुष्यान् । नेनीयते अत्यर्थं नयति । कथमिव । सुषारथिः कल्याणसारथिः अश्वान् इव यन्मनुष्यान् । यच्च मनः सुषारथिरिव । अभीशुभिः प्रग्रहैः वाजिन इव वेजनवतोऽश्वानिव यमयतीति शेषः । द्वे उपमे एकत्र नयनमन्यत्र नियमनमर्थः । यच्च हृत्प्रतिष्ठम् । तत्रोपलब्धेः । यच्च अजिरं जरारहितम् । यच्च जविष्ठं अतिशयेन गन्तु । तन्मे मनः शिवसंकल्पमस्तु ॥ ६ ॥

म० यत् मनो मनुष्यान्नरात्नेनीयते अत्यर्थमितस्ततो नयति । नयतेः क्रियासमभिहारे यद् । मनःप्रेरिता एव प्राणिनः प्रवर्तन्ते । मनुष्यग्रहणं प्राणिमात्रोपलक्षकम् । तत्र दृष्टान्तः । सुषारथिः अश्वानिव शोभनः सारथिर्यन्ता यथा कशया अश्वान् नेनीयते । द्वितीयो दृष्टान्तः । अभीशुभिर्वाजिन इव यथा सुषारथिरभीशुभिः प्रग्रहै वाजिनोऽश्वान्नेनीयत इत्यनुषङ्गः । रश्मिभिर्नियच्छतीत्यर्थः । उपमाद्वयम् । प्रथमाया नयनं द्वितीयाया नियमनम् । तथा मनः प्रवर्तयति नियच्छति च नरानित्यर्थः । यच्च मनः हृत्प्रतिष्ठं हृदि प्रतिष्ठा स्थितिर्यस्य तत् हृदेव मन उपलभ्यते । यच्च मनः अजिरं

जरारहितम् वाल्ययौवनस्थाविरेषु मनसस्तदवस्थत्वात् । यच्च ज्विष्टम् अतिजववद्वेगवत् ज्विष्टम् 'न वै वातात्किंचनाशी-योऽस्ति न मनसः किंचनाशीयोऽस्ति' इति श्रुतेः । तन्म इत्युक्तम् ॥ ६ ॥

सप्तमी ।

पितुं नु स्तोपं महो धर्माणं तविषीम् । यस्य त्रितो व्योर्जसा वृत्रं विपर्वमर्दयत् ॥ ७ ॥

उ० पितु नु । अन्नस्तुतिः उष्णिगनुष्टुभर्मा । द्वितीयोऽर्धचं प्रथमं व्याख्यायते यच्छब्दयोगात् । यस्य पितोः अन्यस्य त्रितः त्रिस्थान इन्द्रः ओजसा बलेन वृत्रम् । विपर्वं विपर्वाणं विगतसन्निवन्धनं कृत्वा । अर्दयत् विविधं अर्दितवान् तम् पितुम् अन्नम् । नुरनर्थकः । स्तोपम् स्तौमि । महः महतः धर्माणं धारयितारम् । तविषीम् तविष्याः इति विभक्तिव्यत्ययः । तविपीति बलनाम । तवतेर्द्विक्कर्मणः बलस्य ॥ ७ ॥

म० उष्णिक् अन्नस्तुति । तं पितुमन्नं स्तोपं स्तौमि । किभूतम् । महो महस तविषी तविष्याः बलस्य धर्माणं धारयितारम् । तविपीति बलनाम । विभक्तिव्यत्ययः । अत्रेनैव बलोत्पत्तेः । तं कम् । यस्य पितोरोजसा बलेन त्रित त्रिस्थान इन्द्र वृत्रं दैत्य विपर्वं गतसन्निवन्धनं कृत्वा वि अर्दयत् विविधमर्दितवान् । इन्द्रेण वृत्रोऽन्न बलेनैव हत इत्यर्थः । स्तोपं स्तौतेर्मिपि 'इतश्च लोप परस्मैपदेषु' (पा० ३ । ४ । ९७) इति इकारलोपे 'लेटोऽडाटौ' (पा० ३ । ४ । ९४) इत्याडागमे 'सिच्वहुलं लेटि' (पा० ३ । १ । ३४) इति सिप्रत्यये गुणे च रूपम् । मह । महच्छब्दस्य ङसि छान्दसष्टिलोपः । धर्माणम् धरतेमन् । विपर्वम् विगतानि पर्वाणि यस्य तम् । उपत्यये टिलोपः । अर्दयत् 'बहुलं छन्दस्यमाङ्गयोगेऽपि' (पा० ६ । ४ । ७५) इत्यङभावः । 'व्यवहिताश्च' (पा० १ । ४ । ८२) इति वैरुपसर्गस्य व्यवधानम् ॥ ७ ॥

अष्टमी ।

अन्विदनुमते त्वं मन्यासै शं च नस्कृधि । ऋत्वे दक्षाय नो हिनु प्रण आयूषि तारिषः ॥ ८ ॥

उ० अन्वित् । चतस्रोऽनुष्टुभः । अनुमन्यासै अनुमन्यस् । इदिति निपातः पादपूरणः । हे अनुमते, त्वम् । शं च सुखं च नः अस्माकम् कृधि कुरु । हे अनुमते, ऋत्वे ऋतवे संकल्पाय । दक्षाय तत्समृद्धये संकल्पसिद्धये च । नः अस्मान् हिनु गमय । प्रण आयूषि तारिषः प्रतारिषः प्रवर्धय च नः अस्माकमायूषि ॥ ८ ॥

म० चतस्रोऽनुष्टुभः द्वयोऽनुमतिर्देवता । इत् निपातोऽनर्थकः । हे अनुमते, लमनुमन्यासै अनुमन्यासासदुक्तं बुध्यस्व । नोऽस्माकं शं च शमेव सुखमेव कृधि कुरु । च पुनः नोऽस्माकं

ऋत्वे ऋतवे संकल्पाय दक्षाय तत्समृद्धये संकल्पसिद्धये च नोऽस्मान् हिनु गमय । नोऽस्माकमायूषि प्रतारिषः प्रतारय वर्धय । 'लेटोऽडाटौ' (पा० ३ । ४ । ९४) इत्याट् 'वैतोऽन्यत्र' (पा० ३ । ४ । ९६) इत्यैकारः । कृधि 'श्रुष्टुपृकृ-वृभ्यश्छन्दसि' (पा० ६ । ४ । १०२) इति हेर्धिः । 'बहुलं छन्दसि' (पा० २ । ४ । ७३) इति शपो लुक् । ऋत्वे गुणाभावे यणादेशः । तारिषः 'सिच्वहुलं छन्दसि णिद्वक्तव्यः' (पा० ३ । २ । ३४) इति वृद्धिः । अन्यत्पूर्ववत् । प्रपूर्वस्तरतिर्द्व्यर्थः ॥ ८ ॥

नवमी ।

अनु नोऽद्यानुमतिर्यज्ञं देवेषु मन्यताम् । अग्निश्च हव्यवाहनो भवतं दाशुषे मयः ॥ ९ ॥

उ० अनु नः । अनुमन्यतां नः अस्माकम् अद्य अनुमतिः । यज्ञम् देवेषु यज्ञियेषु । अग्निश्च अनुमन्यताम् । हव्यवाहनः हविषो वोढा भवतं । भवतामिति पुरुषव्यत्ययः । दाशुषे हवीषि दत्तवते यजमानाय । मयः सुखरूपौ ॥ ९ ॥

म० अनुमति अद्य नोऽस्माकं यज्ञं देवेषु यज्ञियेषु अनुमन्यताम् । अग्निश्च यज्ञं देवेषु अनुमन्यताम् । किभूतोऽग्निः । हव्यवाहनः हविषा वोढा । किच दाशुषे हवीषि दत्तवते यजमानाय मयः सुखरूपौ अनुमत्यग्नी भवतम् । भवतामिति पुरुषव्यत्ययः । हव्यं वहतीति हव्यवाहन 'हव्येऽनन्त पादम्' (पा० ३ । २ । ६६) इति वहेर्ण्युट् । दाशुषे 'दाश्वान्साहान्-' (पा० ६ । १ । १२) इति साधु ॥ ९ ॥

दशमी ।

सिनीवालि पृथुष्टुके या देवानामसि स्वसा । जुषस्व हव्यमहुतं प्रजां देवि दिदिद्धि नः ॥ १० ॥

उ० सिनीवाली । सिनीवाली देवपुत्री । हे सिनीवालि हे पृथुष्टुके पृथुसंयमितकेशभारे । महास्तुतिर्वा पृथुष्टुका । या त्वं देवनाम् असि भवसि स्वसा भगिनी । तां त्वां ब्रवीमि । जुषस्व प्रीत्या परिगृह्णीष्व हव्यं हविः । आहुतमभिहुतमग्नौ । प्रजां च हे देवि, दिदिद्धि दिश अतिसृज देहि नः अस्मभ्यम् ॥ १० ॥

म० सिनीवाली देवता । हे सिनीवालि, हे पृथुष्टुके, स्तुकं केशभारं स्तुतिः कामो वा । हे पृथुकेशभारे, महास्तुते वा पृथुकामे वा । या त्वं देवानां स्वसा असि भगिनी भवसि । सा लमाहुतं हव्यं जुषस्व प्रीत्या गृह्णीष्व । हे देवि, नोऽस्मभ्यं प्रजा च दिदिद्धि दिश देहि । 'बहुलं छन्दसि' (पा० २ । ४ । ७६) इति दिशतेः शप श्च ततो द्वित्वादि ॥ १० ॥

एकादशी ।

पञ्च नद्युः सरस्वतीमपियन्ति सस्रोतसः । सरस्वती तु पञ्चधा सो देशेऽभवत्सरित् ॥ ११ ॥

उ० पञ्च नद्यः सरस्वतीम् । नदीदेवतायाः पञ्च नद्यः
दृषद्वतीशतद्रूक्षन्द्रभागाविपाशेरावतीत्यादिकाः । सरस्व-
तीम् अपियन्ति अपिगच्छन्ति । सस्रोतसः समा-
नानि स्रोतांसि यासां तास्तथोक्ताः । सरस्वती तु ।
तुशब्दोऽवधारणार्थः । सरस्वत्येव पञ्चधा । सो सा च स्वदे-
शेभवत् भवति । सरित् नदी । तस्यां हि सारस्वतानि सत्राणि
भवन्ति ॥ ११ ॥

म० सरस्वतीनदीदेवत्या । याः दृषद्वत्याद्याः पञ्च नद्यः
सरस्वतीमपियन्ति गच्छन्ति । किभूताः सस्रोतस समानं स्रोत
प्रवाहो यासा ता । तुरवधारणे । सा उ सैव सरस्वत्येव
पञ्चधा देशे सरित् नदी अभवत् पञ्चापि खनामानि त्यक्त्वा सर-
स्वत्येवाभवत् ॥ ११ ॥

द्वादशी ।

त्वमग्ने प्रथमो अङ्गिरा ऋषिर्देवो देवानामभवः
शिवः सखा । तव व्रते कवयो विद्वानापसोऽजा-
यन्त मरुतो भ्राजदृष्टयः ॥ १२ ॥

उ० त्वमग्ने चतस्र आग्नेय्यः । द्वे जगत्सौ अन्ये त्रिष्टुभ-
नुष्टुभौ । हे अग्ने, त्वं प्रथम आद्यः अङ्गिरा ऋषिः अभवः ।
त्वं च प्रथमः देवः देवानामभवः । शिवः कल्याणः सखा
समानख्यानः । किञ्च तव व्रते कर्मणि वर्तमानाः कवयः
क्रान्तदर्शनाः विद्वाना अपसः । अप इति कर्मनाम । विदित-
कर्माणः । अजायन्त संवृताः मरुतः । भ्राजन्त्यः ऋष्टयः
खन्ना येषां ते भ्राजदृष्टयः । यो हि शत्रून् जयति भ्राजन्ते
तस्यायुधानि ॥ १२ ॥

म० चतस्र आग्नेय्य द्वे जगत्सौ अन्ये त्रिष्टुवनुष्टुभौ । हे
अग्ने, त्वं देवाना प्रथमः सखा अभव । भूतोऽसि । आद्यो
मित्रभूतो देवाना त्वमेवेत्यर्थः । किभूतस्त्वम् । अङ्गिरा अज्ञाना
रसः । यद्वा अङ्गिभ्य आत्मभ्यो यजमानेभ्यो राति सुखमित्य-
ङ्गिरा । ऋषिर्द्रष्टा । देवो द्योतमान । शिवः कल्याणः ।
किञ्च तव व्रते कर्मणि वर्तमाने मरुतः ईदृशा अजायन्त ।
कीदृशाः । कवयः क्रान्तदर्शिनः । विद्वानापसः अप
इति कर्मनाम । विद्वाना विदितानि अपांसि कर्माणि
यैस्ते विदितकर्माण । भ्राजदृष्टयः भ्राजन्त्यः शोभमानाः
ऋष्टयः आयुधानि येषां ते तथा । शत्रुघातकलात् ।
विद्वानेति वेत्ते । कर्मणि मनिन्प्रत्यय । बहुलग्रहणात् ततो
विभक्तैराकार । तस्य चालुक् । विद्वानापस । अजायन्त ।
जनेरङ् जादेशश्च श्यन् ॥ १२ ॥

त्रयोदशी ।

त्वं नो अग्ने तव देव पायुभिर्मघोनो रक्ष
तन्वश्च वन्द्य । त्राता तोकस्य तनये गवामस्य-
निमेषु रक्षमाणस्तव व्रते ॥ १३ ॥

उ० त्वं नः । विपमोऽयं मन्त्रः साध्याहारः । त्वं नः अ-
स्माकम् हे अग्ने, आश्रय इति शेषः । अथैवं सति तव हे
देव, पायुभिः पालनैः धैर्यावलम्बिभिः पालिताः सन्तः
आसहे । किञ्च मघोनो रक्ष धनानि रक्ष । तन्वः शरीराणि
च रक्ष । हे वन्द्य वन्दितव्य । कस्मात्पुनस्त्वमेवमुच्यसे ।
यतः स्वभावत एव त्राता तोकस्य पुत्रस्य । तनये तनयस्य
पौत्रस्य च गवां च असि । कथम् । अनिमेषं रक्षमाणः
प्रमादमकुर्वन् रक्षमाणः । एवं चेत् मृदुहृदयतमोसि । तव
व्रते तव कर्मणि वयं स्याम । अन्या देवताः परित्यज्य त्वा-
मेव परिचराम इत्यभिप्रायः ॥ १३ ॥

म० रक्षणार्थो मन्त्र । हे अग्ने, हे देव द्योतमान, हे
वन्द्य स्तुत्य, तव व्रते कर्मणि वर्तमानान्मघोनो धनवतो यज-
मानान् रक्ष पालय । नोऽस्माकं तन्वः शरीराणि च रक्ष । कै ।
तव पायुभिः लदीयैः पालनैः । यतस्त्वमनिमेषं सावधानं
रक्षमाणः पालयन्सन् तोकस्य पुत्रस्य तनये । विभक्तिव्यत्ययः ।
तनयस्य पौत्रस्य गवां च त्राता रक्षकोऽसि ॥ १३ ॥

चतुर्दशी ।

उत्तानायामवभरा चिकित्वान्सद्यः प्रवीता वृषणं
जजान । अरुपस्तूपो रुशदस्य पाज इडायास्पुत्रो
व्युनेऽजनिष्ट ॥ १४ ॥

उ० उत्तानायामव द्वितीयोऽर्धर्चः प्रथमं व्याख्यायते यो-
ग्यत्वात् । योऽयम् अरुपस्तूपः ज्वालासंघातमूर्तिः । यस्य
चास्य रुशत्पाजः दीप्तं बलम् । यश्च इडायाः पृथिव्याः
पुत्रः । यश्च व्युने प्रज्ञाने कर्तव्ये अजनिष्ट जातः तमग्निम् ।
उत्तानायां अवभर अवाचीनं हर । चिकित्वान् जानानः
अरण्या वीर्यमिति शेषः । किञ्च द्वीर्यमिति चेत् सद्यः प्रवीता
वृषणं जजान । सद्य एव प्रवीता कामिता सती वृषणं वर्षि-
तार सेक्तार युवानं सर्वकर्मक्षमं जनयतीति ॥ १४ ॥

म० यः इडायाः पृथिव्याः पुत्रोऽग्निर्व्युने प्रज्ञाने कर्तव्ये
अजनिष्ट जात । किभूत । अरुपस्तूप 'रुप वधे' रोपति रूपः
अरुपोऽहिसक स्तूपो ज्वालोच्छ्रायो यस्य स तथा । 'ए
उच्छ्राये' । अस्याग्नेः रुशत् दीप्तं पाज बलमुत्तानायामरण्या-
मवभर अवाचीनं हर । 'ह्यचोऽतस्तिष्ठ' (पा० ६।३।१३५)
इति दीर्घ । चिकित्वान् अरणिबलं जानन् । कि बलमिति
चेत् । याऽरणि प्रवीता कामिता सती वृषण सेक्तारमग्नि सद्य
तत्कालं जजान जनयति 'छन्दसि लुङ्ङिट्' (पा० ३।४।
६) इति लिट् । सोऽग्निर्जात इत्यर्थः ॥ १४ ॥

पञ्चदशी ।

इडायास्त्वा पदे वयं नामा पृथिव्या अर्धि ।
जातवेदो निर्धामह्यग्ने हव्याय वोढवे ॥ १५ ॥

उ० इडायास्त्वा । इडायाः पृथिव्याः त्वाम् । पदे देव-

यजनारये । वयम् नाभा नाभौ पृथिव्या अधि । उत्तरवेद्यां नाभिः भवति तद्विषयमेतत् । हे जातवेदः जातप्रज्ञान, निर्धामहि स्थापयाम् । हे अग्ने, हव्याय वोढवे हविषो वहनाय ॥ १५ ॥

म० हे जातवेद जातप्रज्ञान हे अग्ने, इडायाः पृथिव्या स्थाने देवयजनाख्ये पृथिव्या नाभा अधि उत्तरवेद्या मध्ये वयं त्वा त्वा निर्धामहि स्थापयाम् । किमर्थम् । हव्याय वोढवे हव्य वोढुम् । विभक्तिव्यत्यय । वहते 'तुमर्थे सेसेन्-' (पा० ३ । ४ । ९) इति तवेप्रत्यय 'सहिवहो -' (पा० ६ । ३ । ११२) इत्योकार ॥ १५ ॥

पौडशी ।

प्रमन्महे शवसानाय शूपमाङ्गुपं गिर्वणसे अङ्गिरस्वत् । सुवृक्तिभिः स्तुवत ऋग्मियायार्चामार्क नरे विश्रुताय ॥ १६ ॥

उ० प्रमन्महे । चतस्र ऐन्द्रस्त्रिष्टुभः । प्रमन्महे प्रजानीमः शवसानाय बलमाविष्कुर्वते । शूपं बलम् । आङ्गुपम् आवोप स्तोमम् । गिर्वणसे देवाय । कथमिव । अङ्गिरस्वत् अङ्गिरसा तुल्यप्रज्ञानाय च । सुवृक्तिभिः सुवृक्ताभिः शोभनाभिः स्तुतिभिः । स्तुवते स्तुवन्तीति विभक्तिव्यत्यय । सामर्थ्यात् । ऋग्मियाय ऋज्याय स्तुतिमयाय । अर्चनीयाय च । वयम् अर्चाम अर्कम् उच्चारयामः मन्त्रम् । नरे नृरूपाय । विश्रुताय शौर्यबलदानादिलब्धख्यातये ॥ १६ ॥

म० चतस्र ऐन्द्रस्त्रिष्टुभ । वयमिन्द्राय इन्द्रार्थमाङ्गुपं स्तोमं त्रिवृदादिकं प्रमन्महे जानीम । किभूतं स्तोमम् । शूपं बलहेतुम् । अर्कं मन्त्रं च अर्चाम उच्चारयाम । धातूनामनेकार्थत्वादर्चतिरुच्चारणार्थं । अङ्गिरस्वत् अङ्गिरस इव । तैर्यथा स्तोमो ज्ञातो मन्त्रश्च पठितस्तस्मै तद्वत् । किभूतायेन्द्राय । शवसानाय शवो बलमात्मन इच्छति शवस्यति शवस्यतीति शवसान तस्मै बलमभिलषमाणाय । 'सुप आत्मन क्यच्' (पा० ३ । १ । ८) इति क्यच् तदन्ताच्छानच् शप् 'बहुलं छन्दसि' (पा० २ । ४ । २७) इति तस्य लुक् 'छन्दस्युभययो' (पा० ३ । ४ । ११७) इति तस्य शानचोऽप्यार्धवातुकलात् 'क्यस्य विभाषा' (पा० ६ । ४ । ५०) इति क्यचो लोप शवसान इति सिद्ध्यति । पुनः कीदृशाय । गिर्वणसे गिरा खुत्या वनयति सभाजयति आत्मानमभिलषितदानात्स्तोतृभ्य इति गिर्वणा । गी शब्दोपपदाद्वनोतेर्ष्वन्तादसुनि वनेर्षटादित्वेन मित्सञ्जलात् ह्रस्वत्वम् णिचो लोप । गीर्वणा इति त्राप्ते दीर्घाभावश्छान्दसः । यद्वा स्वार्थे णिच् गीर्विरेण देवा भजन्ति इति गिर्वणा तस्मै । गीर्वणशब्देन समानार्थः गिर्वणशब्दः । पुनः किभूताय । सुवृक्तिभिः शोभनाभिः स्तुतिभिः स्तुवते स्तौतीति स्तुवन् तस्मै । यजमानानिति शेषः । तदुक्तम् 'त्वमज्ञ प्रशंसियो देवः शविष्ठ

मर्त्यम्' (६ । ३७) इति । पुनः कीदृशाय । ऋग्मियाय ऋग्मयाय वेदमयाय । मयडर्थे छान्दसो मियत् । यद्वा 'ऋच स्तुतौ' इत्यस्माद्भावे औणादिको मक् कुलं जश्लं । ऋग्मः स्तुति तमर्हति ऋग्मियः अर्हार्थे घच् स्तुतियोग्याय । पुनः कीदृशाय । नरे नररूपाय । नृशब्दस्य डे परे छान्दसो गुणः । पुनः कीदृशाय । विश्रुताय शौर्यदानबलादिभिर्लब्धख्यातये ॥ १६ ॥

सप्तदशी ।

प्रवो महे महि नमो भरध्वमाङ्गुष्युः शवसानाय साम । येना नः पूर्वे पितरः पदज्ञा अर्चन्तो अङ्गिरसो गा अविन्दन् ॥ १७ ॥

उ० प्र वः । सामर्थ्याद्वितीयोऽर्धर्चः प्रथमं व्याख्यायते । येन साम्ना नः अस्माकम् । पूर्वे पितरः पदज्ञाः आत्मसत्त्ववेदिनः । अर्चन्तः स्तुवन्तः अङ्गिरसः ऋषयः । गाः अविन्दन् आदित्यरश्मीन् लब्धवन्तः स हि साम्नां लोकः तत्साम प्रभरध्वम् आहरध्वम् । वः । प्रथमाबहुवचनस्य स्थाने व आदेशः । यूयम् हे पुत्रपौत्रप्रपौत्राः, महे महते इन्द्राय । महि महत्वम् । नमः अन्नम् आङ्गुष्यम् स्तोमस्य च हितम् साम । प्रभरध्वम् । शवसानाय बलमभिलषमाणाय ॥ १७ ॥

म० महे महते शवसानाय बलमभिलषमाणायेन्द्राय महि महत् नमोऽन्नं व यूयं प्रभरध्वं प्रहरतम् समर्पयत । यूयमित्यर्थे व इत्यव्ययम् । मुनीना पुत्रादीन्प्रति वच । आङ्गुष्यमाङ्गुषाय हितं साम प्रभरध्वमुच्चारयत । नोऽस्माकं पूर्वे पितरः अङ्गिरस येनाग्नेन साम्ना चार्चन्तः स्तुवन्त सन्तः गाः सूर्यकिरणानविन्दन् लेभिरे । स हि साम्ना लोकः तत्साम प्रभरध्वम् । कीदृशा अङ्गिरसः । पदज्ञाः पदमात्मस्वरूपं जानन्तीति पदज्ञाः ॥ १७ ॥

अष्टादशी ।

इच्छन्ति त्वा सोम्यासः सखायः सुन्वन्ति सोमं दधति प्रयांसि । तितिक्षन्ते अभिशस्ति जनानामिन्द्र त्वदा कश्चन हि प्रकेतः ॥ १८ ॥

उ० इच्छन्ति त्वा । इच्छन्ति त्वाम् । सोम्यासः सोमसंपादिनः । सखायः समानख्यानाः । कथं समानख्यानाः । श्रुतौ 'द्वया वै देवाः अहैवं देवाः अथ ये ब्राह्मणाः शुश्रुवांसोऽनूचानास्ते मनुष्यदेवाः' इति । केन प्रकारेण इच्छन्ति । सुन्वन्ति अभिपुण्वन्ति सोमम् । दधति प्रयांसि । प्रय इत्यन्ननाम । धारयन्ति च हविर्लक्षणान्यन्नानि । किञ्च । तितिक्षन्ते अभिशस्ति जनानाम् । मनोवाक्कायसंयताः क्षान्तिपराः । अभिशस्ति दुर्वचनं जनानां सहन्ते । अथैवं त्वामिच्छताम् हे इन्द्र, त्वत् स्वत्तः सकाशात् आसमन्ताम्-

वेन । कः चन । चनो निपातोऽप्यर्थे । हिरनर्थकः । कोऽपि प्रकेतः प्रज्ञानविशेषः अत्यर्थं भवति । यजमानानामिति शेषः ॥ १८ ॥

म० हे इन्द्र, त्वत् त्वत् सकाशात् कश्चन । चनशब्दोऽप्यर्थे । कोऽपि लोकोत्तर प्रकेतः प्रकृष्टो ज्ञानविशेष आ समन्तात् हि यतो भवति अतः सखायो विप्रा त्वामिच्छन्ति । 'अथ ये ब्राह्मणाः शुश्रुवाः सोऽनूचानास्ते मनुष्यदेवाः' इत्युक्तेर्देवानां विप्राणां च सखित्वम् । किंभूताः सखायः । सोम्यासः सोमसपादिनः । इच्छन्तीति कथं ज्ञातं तत्राह । यतस्ते सोमं सुन्वन्ति अभिषुण्वन्ति प्रयासि अन्नानि दधति च । प्रय इत्यन्ननाम । हवीषि धारयन्ति । किं । जनानामभिशास्ति दुर्वचनं तितिक्षन्ते सहन्ते मनोवाक्कायसयताः क्षान्तिपरा इत्यर्थः ॥ १८ ॥

एकोनविंशी ।

न ते दूरे परमा चिद्रजाः स्यां तु प्रयाहि हरिवो हरिभ्याम् । स्थिराय वृष्णे सर्वना कृतेमा युक्ता प्रावाणः समिधाने अग्नौ ॥ १९ ॥

उ० न ते । नहि ते तव दूरेऽपि परमा परमाणि विप्रकृष्टदेशानि । रजांसि स्थानानि । एवंचेत् । आ प्रयाहि आयाहि तु तूर्णम् । हे हरिवः हरिभ्यां अश्वभ्याम् । किमर्थम् । स्थिराय दृढसौहृदाय । वृष्णे सेक्रे । सवना कृतेमा सवनानि कृतानि इमानि । किंच । युक्ताः अभिषवकर्मणि प्रावाणः । समिधाने समिध्यमाने च अग्नौ आहवनीयाख्ये आहुतयः होष्यन्ते । अतश्च आयाहि ॥ १९ ॥

म० हे हरिवः, हरी अश्वौ विद्येते यस्य स हरिवान् तस्य संबोधनम् 'मतुवसो -' (पा० ८ । ३ । १) इति रुत्वम् । हे हरिवः, स्थिराय दृढसौहृदाय वृष्णे सेक्रे तुभ्यम् इमा सवनाकृता इमानि सवनानि प्रातःसवनादीनि कृतानि । क सति । अग्नौ समिधाने समिध्यमाने सति । छान्दसो यको लुक् । प्रावाण च युक्ताः योजिता अभिषवकर्मणि । तुशब्दो हेत्वर्थे । अतो हेतोः हरिभ्यामश्वभ्यामा प्रयाहि आगच्छ । ननु स्वर्गात्कथमतिदूरे मया गन्तव्यमित्यत आह । परमा परमाणि दूरदेशस्थानि रजांसि स्थानानि ते तव दूरे न चित् दूरे न सन्ति । चिच्छब्दोऽप्यर्थे । अतिदूरमपि ते निकटम् अत आयाहीत्यर्थः ॥ १९ ॥

विंशी ।

अषाढं युत्सु पृतनासु पप्रिः स्वर्षाम्सां वृजनस्य गोपाम् । भरेषुजाः सुक्षितिः सुश्रवसं जयन्तं त्वामनुमदेम सोम ॥ २० ॥

उ० अषाढं युत्सु । अषाढं असोढम् । युत्सु युद्धेषु । पृतनासु सैन्येषु । पप्रिम् । 'पृ पालनपूरणयोः' इत्यस्यैतद्रूपं 'ननु प्रा पूरण' इत्यस्य । पप्रिं पालनशीलम् । स्वर्षां

स्वर्षिवं सनोति स तथा तम् । अप्साम् अपः सनोति संभजते स तथा तम् । वृजनस्य गोपां बलस्य गोप्तारम् । भरेषुजाम् जयतेरेतद्रूपं ननु जानातेः । संग्रामेषु जेतारम् । सुक्षितिं सुनिवासम् श्रवसं कल्याणकर्मकर्तृत्वेन प्रसिद्धम् । जयन्तं त्वाम् अनुमदेम । मदेर्मोदनार्थस्य ग्रहणम् । परसैन्यानि जयन्तं त्वां दृष्ट्वा उत्साद्यन्ते तत् दृष्ट्वा प्रहृष्टाः स्याम हे सोम ॥ २० ॥

म० चतस्र सोमदेवत्यास्त्रिष्टुभः । हे सोम, त्वां जयन्तमुत्कर्षेण वर्तमानमनु वयं मदेम दृष्ट्वा स्याम । किंभूतं त्वाम् । युत्सु युद्धेषु अषाढमसहनमनभिभूतम् । पुनः कीदृशम् । पृतनासु सेनासु पप्रि पालयितारम् । स्वर्षाम् स्वर्षिवं सनोति संभजते स स्वर्षाः तम् । अप्साम् अपो जलानि सनोतीत्यप्साः तम् । वृजनस्य बलस्य गोपा रक्षकम् । भरेषुजा संग्रामेषु जेतारम् । सुक्षितिं सुनिवासम् । सुश्रवस शोभनं श्रवः कीर्तिर्यस्य स सुश्रवाः तम् । अषाढम् सहातेऽसौ साढः न साढः असाढस्तम् । सहे. क्तः ढलं (पा० ८ । २ । ३११) ढलं (पा० ९ । २ । ४०) ढुलम् (पा० ८ । ४ । ४११) 'ढो ढे लोपः' (पा० ८ । ३ । १२) 'ढलोपे पूर्वस्य दीर्घोऽणः' (पा० ६ । ३ । १११) बाहुलकात् 'सहिवहोरोदवर्णस्य' (पा० ६ । ३ । ११२) इत्यस्याप्रवृत्तिः षलं छान्दसम् । पप्रिम् 'पृ पालनपूरणयोः' 'आह्वगमहन-' (पा० ३ । २ । १७१) इति किः द्विलादि । स्वर्षाम् स्व पूर्वात्सनोतेर्विट् 'विड्वनोरनुनासिकस्यात्' (पा० ६ । ३ । ४१) । एवमप्साम् । गोपायतीति गोपाः क्तिप् अतो लोपः यलोपः । भरेषुजाम् भरेषु संग्रामेषु जयति शत्रूनि भरेषुजा । 'हलदन्तात्सप्तम्याः' (पा० ६ । ३ । ९) इति अलुक् । जयतेरौणादिको डाप्रत्ययः । मदेम 'मदी हर्षे' लिङ् व्यत्ययेन शप् ॥ २० ॥

एकविंशी ।

सोमो धेनुः सोमो अर्वन्तमाशुः सोमो वीरं कर्मण्यं ददाति । सादन्यं विदथ्यं सभेयं पितृश्रवणं यो ददाशदसै ॥ २१ ॥

उ० सोमो धेनुम् । सोमः धेनुं ददाति । सोम एव अर्वन्तमश्वं आशुम् शीघ्रगतिं ददाति । सोम एव च वीरं पुत्रम् कर्मण्यं कर्मणि साधुं ददाति । तमेव विशिनष्टि । सादन्यं सदने साधुम् । विदथ्यं विदथे यज्ञे साधुम् । सभेयं सभामर्हति सभेयस्तम् । पितृश्रवणं पितुरनुशासने च स्थितम् । विनीतमित्यर्थः । यः यजमानः ददाशत् असै सोमाय हविः तसै सोमो धेन्वादीन्ददातीति संबन्धः ॥ २१ ॥

म० यो यजमानोऽसै सोमाय ददाशत् ददाति हविः तसै सोमो धेनुं ददाति । आशु शीघ्रमर्वन्तमश्वं च सोमो ददाति । सोमश्च तसै वीरं पुत्रं ददाति । कीदृशं वीरम् । कर्मण्यं कर्मणि साधुम् । सादन्यं सदने गृहे साधुम् । विदथ्यं

विद्यो यज्ञस्तत्र साधुम् । समेयं सभामर्हति समेयस्तम् । पितृ-
श्रवणं पितर शृणोति पितृश्रवण पित्राज्ञाकारिणं विनीतमित्यर्थं ।
कर्मण्यमित्यादौ 'तत्र साधु' (पा० ४।४।९८) इति
यत् । समेयं 'दृच्छन्दसि' (पा० ४।४।१०६) इति सभाया
साध्वर्ये ढप्रत्यय । तस्येयादेश (पा० ७।१।२) । ददा-
शत् 'दाश्ट दाने' 'बहुलं छन्दसि' (पा० २।४।७६) इति
शपः श्लु द्वित्वम् 'इतश्च लोप' परस्मैपदेषु (पा० १।३।४।
९७) इति तिप इलोप । 'लेटोऽडाटौ' (पा० ३।४।९४)
इत्यडागम ॥ २१ ॥

द्वाविंशी ।

त्वमिमा ओषधीः सोम विश्वास्त्वमपो अजन-
यस्त्वं गाः । त्वमाततन्थोर्वुन्तरिक्षं त्वं ज्योतिषा
वि तमो ववर्थ ॥ २२ ॥

उ० त्वमिमाः । हे सोम, त्वम् इमाः ओषधीः विश्वाः
सर्वाः अजनयः जनितवानसि । त्वम् अपः अजनयः । त्वं च
गाः अजनयः । त्वम् आततन्थ आततवानसि । उरु विस्तीर्णम-
न्तरिक्षम् । त्वं ज्योतिषा वि तमो ववर्थं विवृणोषि तमः ।
त्वमेवादित्यात्मना तमोऽपनयसि । सर्वात्मत्वेन स्तुतिः ॥२२॥

म० हे सोम, त्वमिमा विश्वाः सर्वा ओषधी अपो जलानि
गा धेनु अजनयः जनितवानसि । त्वमुरु विस्तीर्णमन्त-
रिक्षमाततन्थ विस्तारितवानसि । त्वं च ज्योतिषा तेजसा तमो-
ऽन्धकार विववर्थं विवृणोषि । आदित्यात्मना सर्वं तमोऽपनय-
सीति सर्वात्मा त्वमित्यर्थं । 'बभूथाततन्थजग्म्भववर्थेति-
निगमे' (पा० १।७।२।६४) इति निपातः ॥ २२ ॥

त्रयोविंशी ।

देवेन नो मनसा देव सोम रायो भागश्च सह-
सावन्नभियुध्य । मा त्वातनदीशिषे वीर्यस्योभयेभ्यः
प्रचिकित्सा गविष्ठौ ॥ २३ ॥

उ० देवेन नः । देवेनेति प्राप्ते तद्धितलोपश्छान्दसः ।
देवेन मनसा सह नः अस्मभ्यम् । रायो भागं धनस्य भागम् ।
सह.शब्दो बलवचनः सान्तः तत्र अकारागमश्छान्दसः ।
हे सहस्रन्, अभियुध्य । युध्यतिर्गत्यर्थानां मध्ये पठ्यते
अन्तर्भावित्पण्यर्थश्च गृह्यते । अभिगमय देहीत्यर्थः । एवं
दानप्रवृत्तं त्वां कश्चित्प्रतिबन्धीयादित्यत आह । मा च त्वाम्
आतनत् । तनोतिः प्रतिबन्धार्थः । प्रतिबन्धात् । कुतस्त्वमेव-
मुच्यस इतिचेत् । ईशिषे वीर्यस्य यतस्त्वं स्वकीयस्य वीर-
कर्मणः ईशिषे ईश्वरो यस्त्वमित्यभिप्रायः । किंच उभयेभ्यः
प्रचिकित्स उभयलोकप्राप्त्यर्थं व्याध्यपगमं कुर्वित्यभिप्रायः ।
गविष्ठौ गोशब्देनात्रं शुलोकोऽभिप्रेतः । स्वर्गैषणायां च विषय-
भूतायाम् अस्मान् प्रचिकित्स । दैवं मनः प्राप्य लब्धधना
अरोगाश्च यथा स्वर्गं यास्यामस्तथा कुर्विति वाक्यार्थः ॥२३॥

म० हे देव, सोम, हे सहसावन् बलवन्, देवेन मनसा
देवसवन्धिना मनसा सह रायो धनस्य भाग नोऽस्मभ्यमभि-
युध्य । युध्यतिर्गतिकर्मा अन्तर्भावित्पण्यर्थः । अभिगमय देही-
त्यर्थं । एव दानप्रवृत्तं त्वा कश्चित् मा आतनत् त्वा मा आतनोतु
मा प्रतिबन्धात् । तनोति प्रतिबन्धार्थं । कुतस्त्वमेवमुच्यस
इति चेत् यतस्त्वं वीर्यस्य ईशिषे वीरकर्मण ईश्वरो भवसि 'अधी-
गर्थदयेशाम्' (पा० १।२।३।५२) इति कर्मणि षष्ठी । किंच
गविष्ठौ गो स्वर्गस्य इष्टौ इच्छाया स्वर्गैषणाया विषयभूताया
समासुभयेभ्य प्रचिकित्स उभयलोकप्राप्त्यर्थं चिकित्सा कुरु
व्याध्यपगमं कुरु । उभयलोकप्रतिबन्धकं विघ्नं निवर्तयेत्यर्थः ।
दैवं मनः प्राप्य लब्धधना अरोगाश्च सत्कर्म कुर्वाणा यथा
स्वर्गं यास्यामस्तथा कुर्विति वाक्यार्थः । देवेन देवानामिदं देवम्
तद्धितप्रत्ययलोप । सहसावन् प्रथमार्थे तृतीया । सहसा सहो
बलमस्यास्तीति सहसावान् अलुक् । तनत् तनोतेः परस्य
लेटोऽडागम इलोपश्च । चिकित्स 'गुप्तिज्किञ्च्यः सन्' (पा०
३।१।५) 'अन्येषामपि दृश्यते' (पा० ६।३।१३७)
इति दीर्घ ॥ २३ ॥

चतुर्विंशी ।

अष्टौ व्यख्यत्कुकुभः पृथिव्यास्त्रीधन्व योजना
सप्त सिन्धून् । हिरण्याक्षः सविता देव आगाद्ध-
द्रत्ना दाशुषे वार्याणि ॥ २४ ॥

उ० अष्टौ व्यख्यत् । चतस्रः सावित्र्यः द्वितीया जगती
त्रिष्टुभोऽन्याः । यः अष्टौ व्यख्यत् प्रकाशितवान् ककुभः
दिशः । चतस्रो दिशः चतस्रोऽवान्तरदिशः । पृथिव्याः संब-
न्धिनीः । त्रीधन्व त्रीणि धन्वानीति शब्दसमाधिः । धन्व
इत्यन्तरिक्षनाम तदुपलक्षितावितरावपि लोकौ गृह्येते छत्रिणो
यान्तीति यथा । यश्च त्रीन् लोकान् व्यख्यत् । यश्च योज-
नान् योजनगण्युत्क्रोशादीन् मानविशेषान् व्यख्यत् । यश्च
सप्तसिन्धून् संससमुद्रान् व्यख्यत् । सोऽयं हिरण्याक्षः
हिरण्यसदृशाक्षः अमृतदृष्टिर्वा सविता देवः आगात् आग-
च्छतु किं कुर्वन्नित्यत आह । दधत् स्थापयन् रत्ना रत्नमयानि
धनानि । दाशुषे हवींषि दत्तवते यजमानाय । वार्याणि
वरणीयानि ॥ २४ ॥

म० चतस्रः सावित्र्यः द्वितीया जगती त्रिष्टुभोऽन्या हिर-
ण्यस्तूपहृष्टाः । स सविता देव आगात् आगच्छतु 'इणो गा छुडि'
(पा० २।४।४५) इतीणो गादेशः । किं कुर्वन् । दाशुषे
हवींषि दत्तवते यजमानाय वार्याणि वरणीयानि रत्ना रत्नानि
दधद्दत् स्थापयन्वा । कीदृश । हिरण्याक्ष हिरण्यमिव कान्ति-
युक्ते अक्षिणी यस्य स हिरण्याक्षः अमृतदृष्टिर्वा । स क । यः
सविता पृथिव्याः सवन्धिनी अष्टौ ककुभो दिशः व्यख्यत् ।
प्रकाशितवान् । यश्च त्रीणि धन्व धन्वानि लोकान् व्यख्यत् ।
धन्वेत्यन्तरिक्षनाम । तेन तदुपलक्षितावितरावपि लोकौ लक्ष्येते

छत्विणो गच्छन्तीतिवत् । यश्च योजना योजनानि योजन-
गव्युतिकोशादीनध्वपरिमाणविशेषान्व्यख्यत् । यश्च सप्त सिन्धू-
न्समुद्रान्क्षीरोदाद्यान्व्यख्यत् । उपलक्षणमेतत् । सर्वजगत्प्रका-
शक सविता रत्नानि ददान आयाखित्यर्थः । अख्यत् 'ख्या
प्रकथने' 'अस्यतिवक्तिख्यातिभ्योऽङ्' (पा० ३ । १ । ५२)
इति च्लेरङ् आलोपश्च धातूनामनेकार्थत्वाद्वात् प्रकाशनार्थो
ग्राह्यः । त्री योजना 'सुपा सुलुक्' (पा० ७ । १ । ३९) इत्या-
दिना पूर्वसवर्णदीर्घो विभक्ते । धन्व सुपो लुक् । रत्ना सुप
आकार । दाशुषो 'दाश्वान्साहान्' (पा० १ । ६ । १ । १२)
इति निपातः । वार्याणि 'ऋहलोर्ण्यत्' (पा० १ । ३ । १ ।
१२४) इति षृणोतेर्ण्यत् ॥ २४ ॥

पञ्चविंशी ।

हिरण्यपाणिः सविता विचर्षणिर्भुभे द्यावापृ-
थिवी अन्तरायते । अपामीवां वाधते वेति सूर्य-
भूमि कृष्णेन रजसा द्यामृणोति ॥ २५ ॥

उ० हिरण्यपाणिः सविता । सुवर्णपाणिः सविता ।
विचर्षणिः विविधं यथा कृताकृतप्रत्यवेक्षकः । उभे द्यावा-
पृथिवी अन्तः । अधिकरणश्रुतेर्योग्यक्रियाया अध्याहारः ।
मध्ये स्थितः ईयते एति यदा । अथ तदा अपामीवां वाधते
अमीवां व्याधिम् । वेति विगतिकर्मा । गच्छति सूर्यं सूर्य-
रूपमवस्थाय । ततोऽस्तमनकाले । अभिकृष्णेन रजसा
द्यामृणोति । अभिऋणोति अभिव्याप्नोति । कृष्णेन रजसा
तमोलक्षणेन । द्यां द्युलोकम् ॥ २५ ॥

म० सविता प्रसविता सूर्यं सूर्यं विभक्तिव्यत्ययः । उभे
उभयोः द्यावापृथिवी द्यावापृथिव्योः अन्तर्मध्ये ईयते आग-
च्छति यदा तदा अपामीवा व्याधिमपवावते अन्धकारलक्षणरोगं
निवर्तयति । अथ यदा वेति अस्तमयसमये गच्छति तदा
कृष्णेन रजसा अन्धकारलक्षणेन द्या द्युलोकमभि ऋणोति
अभिव्याप्नोति । कीदृशः सूर्यः । हिरण्यपाणिः सुवर्णपाणिः ।
विचर्षणिः विविधं द्रष्टा कृताकृतप्रत्यवेक्षकः । उभे द्यावा-
पृथिवी । पृथ्वर्ये द्वितीया । अन्तर्योगे वा । ईयते 'ईद् गतौ'
दिवादिः ॥ २५ ॥

षड्विंशी ।

हिरण्यहस्तो असुरः सुनीथः सुमृडीकः स्ववां
यात्वर्वाङ् । अपसेधन् रक्षसो यातुधानानस्थाद्देवः
प्रतिदोषं गृणानः ॥ २६ ॥

उ० हिरण्यहस्तः द्वितीयोऽर्धर्चः प्रथमं व्याख्यायते साम-
र्थ्यात् । यः अपसेधन् अपगमयन् रक्षसः यातुधानांश्च असु-
खकारकान् । अस्थात् उदस्थात् । देवः प्रतिदोषं गृणानः
श्रुतिस्मृतिविहितधर्मपराङ्मुखानां यावन्तो दोषास्तावत्
स्तुवन् उच्चारयन् गणयन् उपभोगार्थमित्यभिप्रायः । सोऽयं

सविता हिरण्यहस्तः हिरण्यदानार्थं हस्तौ यस्य स तथोक्तः ।
रूपेण वा स्तुतिः । असुरः 'रा दाने' असूनप्राणान्ददाती-
त्यसुरः । सुनीथः । नीथा स्तुतिः । कल्याणस्तुतिः । सुमृ-
डीकः साधु सुखयिता । स्ववान् । आत्मीयज्ञातिधनवचनः
स्वशब्दः । यातु आयातु । अर्वाङ् अर्वागञ्चनः अस्मान-
भिमुखः ॥ २६ ॥

म० यो देवो रविः रक्षसो राक्षसान् यातुधानान् असु-
खकराश्च अपसेधन् अपगमयन्सन् अस्थादुदस्थात् तदेति स
देवः अर्वाङ् अर्वागञ्चनः अस्मदभिमुखः यातु आयाखित्यर्थः ।
कीदृशो देवः । हिरण्यहस्त हिरण्यं दानार्थं हस्ते यस्य स
तथोक्तः । रूपेण वा स्तुतिः । असुरः असून प्राणान् राति ददा-
तीत्यसुरः । सुनीथः नीथा स्तुतिः । कल्याणस्तुतिः । सुमृडीकः
साधु सुखयिता स्ववान् । प्रतिदोषम् प्रतिजनं यो
दोषः प्रतिदोषः तम् । श्रुतिस्मृतिविहितधर्मपराङ्मुखानां यावन्तो
दोषास्तावत् । गृणान उच्चारयन् उपभोगार्थमित्यभिप्रायः ।
स्ववान् यातु इत्यत्र 'दीर्घादटि समानपादे' (पा० ८ । ३ । ९)
इति नस्य रुत्वे 'भोभगोअधोअपूर्वस्य योऽशि' (पा० ८ ।
३ । १७) तस्य रोर्वादेशे 'हलि सर्वेपा' (पा० ८ । ३ । २२)
तस्य लोपः । सक्षस्वशब्दस्य व्यत्ययेनाङ्गीवलम् ॥ २६ ॥

सप्तविंशी ।

ये ते पन्थाः सवितः पूर्व्यासोऽरेणवः सुकृता
अन्तरिक्षे । तेभिर्नो अद्य पृथिभिः सुगेभी रक्षा च
नो अधि च ब्रूहि देव ॥ २७ ॥

उ० ये ते पन्थाः । ये ते तव पन्थाः पन्थान इति वच-
नव्यत्ययः । हे सवितः, पूर्व्यासः पूर्वेष्वपि कालेषु भवाः ।
अरेणवः अपांसुलाः । सुकृताः साधुकृताः धात्रा अन्तरिक्षे ।
तेभिः तैः नः अस्मान् अद्य नयेति शेषः । पृथिभिः सुगेभिः
साधुगमनैः अन्नपानप्रभूतैर्गच्छतः रक्षा च रक्ष च नः
अस्मान् । अधि च ब्रूहि अङ्गीकृत्य च ब्रूहि । यथा एते
अस्मदीया इति । यद्वा यदस्माक हितं पथ्यं तदधिब्रूहि
उपदिश । हे देव, दानादिगुणयुक्त ॥ २७ ॥

म० हे सवितः हे देव, पन्थाः पन्थानो मार्गा अन्तरिक्षे
सुकृताः साधुकृताः धात्रा वर्तन्ते । कीदृशास्ते । पूर्व्यासः पूर्वेषु
कालेषु भवाः पूर्व्याः । अरेणवः नास्ति रेणुर्यत्र अपासुलाः ।
तेभिः तैः पृथिभिः मार्गैः नोऽस्मान् अद्य नयेति शेषः । च, पुनः
गच्छतो नोऽस्मान् रक्ष पालय । अधिब्रूहि च अधि अङ्गीकृत्य
ब्रूहि एते मदीया इति । यद्वा अधिब्रूहि उपदिशास्माकं यद्धितं
पथ्यं तत् । यद्वा अधि अधिकान् वद एते महायाज्ञिका दातार
इत्यादि । किभूतैः पृथिभिः । सुगेभिः सुगैः सुखेन गम्यते
येषु सुगाः तैः अन्नपानप्रभूतैरित्यर्थः । अधिकरणे गच्छतेर्ह-
प्रत्ययः । पूर्वैः पूर्व्यासः कृताः 'पूर्वैः कृतमिनिथौ च' (पा०
४ । ४ । १३३) इति यप्रत्ययः ॥ २७ ॥

अष्टाविंशी ।

उभा पिवतमश्विनोभा नः शर्म यच्छतम् । अवि-
द्रियाभिरुतिभिः ॥ २८ ॥

उ० उभा पिवतम् । आश्विन्यस्तिष्ठः एका गायत्री द्वे
त्रिष्टुभौ । उभौ सोमं पिवतम् हे अश्विनौ, पीत्वा च सोमम्
उभावपि नः अस्मभ्यम् शर्म शरणं प्रयच्छत दत्तम् । किञ्च
अविद्रियाभिः 'दृ विदारणे' अविदीर्णाभिः अनवखण्डिताभिः
ऊतिभिरवनैः रक्षतमिति शेषः ॥ २८ ॥

म० आश्विन्यस्तिष्ठः एका गायत्री द्वे अनुष्टुभौ । हे
अश्विना अश्विनौ, उभा उभौ द्वावपि युवा पिवतम् । सोम-
मिति शेषः । उभा द्वौ युवा नोऽस्मभ्यं शर्म शरणं सुखं वा
यच्छतम् । कामिः सह । अविद्रियाभिः अविदीर्णाभिः अख-
ण्डिताभिः ऊतिभिः अवनैः पालनैः सह । सुखं दत्तं पालयतं
चेत्यर्थः । उभा अश्विना विभक्तेराकारः । विदीर्यन्तीति
विद्रियाः 'दृ विदारणे' औणादिक इयक्प्रत्ययः ॥ २८ ॥

एकोनत्रिंशी ।

अप्रस्वतीमश्विना वाचमस्मे कृतं नो दस्त्रा वृषणा
मनीषाम् । अद्युत्येऽवसे निहये वां वृधे च नो
भवतं वाजसातौ ॥ २९ ॥

उ० अप्रस्वतीम् । अप्र इति कर्मनाम । कर्मवतीम् हे
अश्विनौ, वाचम् अस्मे अस्माकम् कृतं कुरुतम् । किञ्च नः
अस्माकम् हे दस्त्रौ दर्शनीयौ हे वृषणौ वर्षितारौ, युवाना-
वित्यर्थः । मनीषां मनसः संबन्धिनीमिच्छां च । अप्रस्व-
तीमेव कृतम् । कस्मात्पुनरहमेवं ब्रवीमि । यतः अद्युत्ये
अवसे । द्यूते भवमवसमन्नं द्यूत्यम् द्यूतादागतं कर्मण्यं
न भवति अत एवमुच्यते । अद्युत्ये अन्ने निमित्तभूते ।
निहये वाम् आह्वयामि युवाम् । आगत्य च । वृधे वर्धनाय
च नः अस्माकं भवतम् । वाजसातौ वाजसंभजननिमित्त-
भूते संग्रामे च यज्ञे वा वर्धनायैव भवतम् ॥ २९ ॥

म० हे अश्विना अश्विनौ, हे दस्त्रा दर्शनीयौ हे वृषणा
वर्षितारौ सैकारौ युवानौ, अस्मे अस्माकं वाचम् अप्रस्वतीं
कर्मवतीं युवा कृतं कुरुतम् । तथा नोऽस्माकं मनीषा मनस
इच्छामप्रस्वतीमेव कुरुतम् । मनसा वचसा च यज्ञं कुर्मस्तथा
कुरुतमित्यर्थः । यतो ह वा युवा निहये आह्वयामि । किनि-
मित्तम् । अद्युत्ये सन्मार्गागते अवसे अन्ने अन्ननिमित्तम्
तद्दानार्थमित्यर्थः । द्यूतादागतं द्यूते भवं वा द्यूत्यम् न द्यूत्य-
मद्युत्यम् तस्मिन् द्यूतादागतं कर्मण्यं न भवतीत्येवमुच्यते
द्यूतमन्येषामप्यन्यात्यधनागमानामुपलक्षकम् । किञ्च वाज-
सातौ वाजानामन्नासातिः सभजनं यस्मिन् स वाजसातिः
तस्मिन् यज्ञे नोऽस्माकं वृधे वृद्धौ भवतम् । अस्मे विभक्ते-
शोआदेशः । कृतम् करोतेः 'बहुलं छन्दसि' (पा० २ । ४ ।

७३) इति शपि छते लोपमध्यमद्विवचने रूपम् । वृषणा वृषणौ
'वा षपूर्वस्य निगमे' (पा० ६ । ४ । ९) इत्युपधादीर्घा-
भावः । वृधे वर्धनं वृत् सपदादित्वाद्भावे क्विप् ॥ २९ ॥

त्रिंशी ।

द्युभिरक्तुभिः परिपातमस्मानरिष्टेभिरश्विना सौभ-
गेभिः । तन्नो मित्रो वरुणो मामहन्तामदितिः
सिन्धुः पृथिवी उत द्यौः ॥ ३० ॥

उ० द्युभिरक्तुभिः द्युभिरहोभिः कारणभूतैः अक्तुभिः
अक्तू रात्रिः रात्रिभिश्च कारणभूताभिः । अधिकरणविवक्षा
वा । काले हि द्युषु रात्रिषु वा । परि सर्वतः पात परिपा-
लयतम् युवाम् अस्मान् । न केवलं द्युभिरक्तुभिः परि-
पातम् । किं तर्हि । अरिष्टेभिः अनुपहिसितैः हे अश्विनौ,
सौभगेभिः । भग इति धननाम । शोभनैश्च धनैः । योज-
यतमित्यध्याहारः । तत् नः अस्माकम् मित्रः वरुणश्च माम-
हन्तां पूजयन्ताम् । अदितिश्च सिन्धुश्च पृथिवी च उत
अपिच द्यौः ॥ ३० ॥

म० हे अश्विना अश्विनौ, द्युभिः दिवसैः अक्तुभिः
रात्रिभिः सप्तम्यर्थे तृतीया । दिवसेषु रात्रिषु च अहोरात्रम्
अस्मान् परिपातं सर्वतो रक्षतम् । कैः । सौभगेभिः सौभगैः ।
भग इति धननाम । शोभनैः धनैः । किभूतैः । अरिष्टेभिः
अनुपहिसितैः अखण्डितैर्धनैरस्मान् रक्षतमित्यर्थः । किञ्च मित्रः
वरुण अदिति सिन्धुः समुद्रः उतापि च द्यौः एते नोऽस्माकं
तत् भवत्कृतं रक्षणं मामहन्ता पूजयन्ताम् । अनुमन्यन्ता-
मित्यर्थः । द्युरित्यहो नाम अक्तुरिति रात्रे । मामहन्ताम्
'मह पूजायाम्' 'बहुलं छन्दसि' (पा० २ । ४ । ७६)
इति शप श्रु । 'श्लौ' (पा० ६ । १ । १०) द्वित्वम् 'तुजा-
दीना दीर्घोऽभ्यासस्य' (पा० ६ । १ । ७) इत्यभ्यास-
दीर्घः ॥ ३० ॥

एकत्रिंशी ।

आ कृष्णेन रजसा वर्तमानो निवेशयन्नमृतं
मर्त्यं च । हिरण्ययेन सविता रथेनादेवो याति
भुवनानि पश्यन् ॥ ३१ ॥

उ० आकृष्णेनेति व्याख्यातम् ॥ ३१ ॥

म० व्याख्याता (अ० ३३ क० ४३) ॥ ३१ ॥

द्वात्रिंशी ।

आ रात्रिं पार्थिवं रजः पितुरप्रायि धार्मभिः ।
दिवः सदाऽसि बृहती वितिष्ठस आ त्वेवं वर्तते
तमः ॥ ३२ ॥

उ० आरात्रिं रात्रिदेवत्या बृहती । हे रात्रि, या त्वम् आ
अप्रायि आअपूरः आपूरयसि । पार्थिवं रजः पृथिवीसंबन्धि-